


()



Northern Katang:

ປັນຍາ ເຢິງ ເຈົ້າຣາຊີ ປັນຍາ ຕາໄມ ປັນຍາ ກາຕາງ (ພາສາກາຕາງ)
Northern Katang: ປັນຍາ ເຢິງ ເຈົ້າຣາຊີ

copyright © 2018 Wycliffe Bible Translators, Inc.

Language: (Northern Katang)

Contributor: Wycliffe Bible Translators, Inc.

Northern Katang: ປັນຍາ ເຢິງ ເຈົ້າຣາຊີ

All rights reserved.

2020-11-23

PDF generated using Haiola and XeLaTeX on 21 Feb 2024 from source files dated 29 Jan 2022
b4059e2d-26bb-5b87-871c-228b1b802933

Contents

ມັດທາຍ	1
ມາຣະໂກ	63
ລູກາ	100
ໂຢຣັນ	163
ຮາມະ ຕະ	207
ໂຣມ	265
ໂກຣິນໂທ ມວຍ	292
ໂກຣິນໂທ ບາຣ	316
ຄາລາເຕຍ	331
ເອເຟໂຊ	341
ຟິລິບປອຍ	349
ໂກໂລຊາຍ	355
ເທຊະໂລນິກ ມວຍ	361
ເທຊະໂລນິກ ບາຣ	367
ຕີໂມທຽວ ມວຍ	370
ຕີໂມທຽວ ບາຣ	378
ຕີໂຕ	384
ພິເລໂມນ	388
ເຮັບເຮີ	390
ຢາໂກໂບ	409
ເປໂຕ ມວຍ	416
ເປໂຕ ບາຣ	423
ໂຢຣັນ ມວຍ	428
ໂຢຣັນ ບາຣ	435
ໂຢຣັນ ໄປ	437
ຢູດາ	439
ອາປັຣ ເລີາຍ	442

ມັດທາຍ ຄຽນ ອາດີ ປັນນາຍ ອໍ ແຕ ເຢຊູ ກຣິດ

ປັນນາຍ ອາດີ ອິນໂຍ່ງ

ມັດທາຍ ຄຽນ ອາດີ ແຕ ອິນແຍ່ະ ແດືຍ ອາມັງ ເຢຊູ. ອັນ ອາດີ ແຕ ເຢຊູ ແກິດ, ຕະ ຣິດ ຕຶ້ງ ແດັອ, ຣາມັ ຮ ເຢີງ ຊາຕາມ ລ່ອງ, ກະ ເປາະ ອາດີ ປັນນາຍ ອໍ ແຕ ເຢີງ ເຈົ້າຣາຊີ ຕະ ຊົດ. ເຢຊູ ຕະ ຊາອີ້ຍ ຣານະ ຕາ ເກີ້ຍ ເຮີມ: ອັນ ຊາປະ ກະ ປົວ ມັຮ ກວາຍ ອາອີ້ ຕຶ້ງ ມັຮ ກາ ວິລ ຕຶ້ງ ແຄງ ກາລິເລ. ເຈີ້ ກ້ອຍ ແຕ ອັນ ເຈົ້າ ປີ ເມືອງ ເຢຣູຊາເລັມ ແອັນ. ປີ ອິນຕຸ ກ້ອຍ ອັນ ຈິວ ເມົາ ແຕັຮ ອັນ ຕຶ້ງ ອາລ່ອງ ຊັງກັງ. ເຈີ້ ອັນ ກູຈິດ ກະ ອາມັງ ລັຮ.

ມັດທາຍ ລາ ມານະ ແຕ ມູ່ ກາ ເຢຊູ ຮຽຮ ປາຈຸ່ຮ ໂອນ ເປາະ ຕະ ຣານະ ອັນ. ອັນ ເບີນ ຣາມິ້ຮ ເລວີ ແຮີ. ແຕ ອິນໂຍ່ງ ອັນ ລາ ກວາຍ ກາ ປາໂຣມ ປຣະ ປາຊີ. ອັນ ຄຽນ ມາຮ 50-60 ກູມໍ ແວັດ ເຢຊູ ແກິດ. ມັດທາຍ ຄຽນ ອາດີ ປັນນາຍ ອໍ ແຕ ເຢຊູ, ອັນ ກາ ເຢີງ ເຈົ້າຣາຊີ ເອີອໍ ຕຶ້ງ ປັນນາຍ ປັຮຄັນ ຕຍາ. ມັດທາຍ ຄຽນ ປັນນາຍ ອໍ ໂນ່ ລາ ໂອນ ກວາຍ ດັງ ແຈງ ແຕ ເຢຊູ; ຕາ ແກັນ ໂອນ ແອີງ ກວາຍ ອິດຊະຣາເອລ ຊັອງ, ມາ ໂອນ ອິນແຍ່ະ ມັຮ ກວາຍ.

ມັດທາຍ ຄຽນ ອາດີ ໂອນ ໄຮ ດັງ ປາຍ ເຢຊູ ລາ ອາຈານ ກາ ເບີນ ອຳນາດ ລາລີ້. ກະ ອັນ ລາ ຣາໂງ່ອ ຣາ ລັງ ແຕ ຄານອດ ເຢີງ ເຈົ້າຣາຊີ, ກະ ອັນ ອາດີ ໂອນ ອິນແຍ່ະ ມັຮ ກວາຍ ດັງ ແຕ ເຢີງ ເຈົ້າຣາຊີ ຕະ ຊົດ.

ອາດີ ແຕ ອາຈາຍຮ ອາເຈ່ຮ ເຢຊູ (ລູກາ 3:23-38)

1 ຢູເຊ ກຣິດ ແຕັອ ແຕ ຈຸມເຈືອ ດາວິດ; ກະ ດາວິດ ແຕັອ ແຕ ຈຸມເຈືອ ອັບຣາຣາມ. ອິນແຍ່ະ ມັຮ ຣາມິ້ ຮ ອາຈາຍຮ ອາເຈ່ຮ ເຢຊູ ລາ ມະໂນ່:

2 ອັບຣາຣາມ ລາ ອິມປໍ່ ອີຊາກ. ອີຊາກ ລາ ອິມປໍ່ ຢາໂຄບ. ຢາໂຄບ ລາ ອິມປໍ່ ຢູດາ ກະ ອິນແຍ່ະ ມັຮ ແຊມອາຍ ອັນ. 3 ຢູດາ ລາ ອິມປໍ່ ບາຮ ນະ ເປເຣັດ ກະ ເຊຣາ; ກະ ອິມເປ່ອ ໄລ່ ບາຮ ນະ ກ້ອຍ ລາ ຕາມາ. ເປເຣັດ ລາ ອິມປໍ່ ເຮຊະໂຣນ. ເຮຊະໂຣນ ລາ ອິມປໍ່ ຣາມ. 4 ຣາມ ລາ ອິມປໍ່ ອຳມິນາດາບ. ອຳມິນາດາບ ລາ ອິມປໍ່ ນາໂຊນ. ນາໂຊນ ລາ ອິມປໍ່ ຊັນໂມນ. 5 ຊັນໂມນ ລາ ອິມປໍ່ ໂບອາດ; ກະ ອິມເປ່ອ ໂບອາດ ລາ ຣາຣາບ. ໂບອາດ ລາ ອິມປໍ່ ໂອເບັດ; ກະ ອິມເປ່ອ ໂອເບັດ ລາ ຮຸດ. ໂອເບັດ ລາ ອິມປໍ່ ເຢຊີ. 6 ເຢຊີ ລາ ອິມປໍ່ ເຕົາວ ປັຮເຍົາ ດາວິດ.

ດາວິດ ລາ ອິມປໍ່ ໂຊໂລໂມນ; ກະ ອິມເປ່ອ ໂຊໂລໂມນ ລາ ບາດເຊບາ. ແຕ ອິນໂຍ່ງ ອິມເປ່ອ ອັນ ລາ ລາ ກວຍ ອູຣີຢາ. 7 ໂຊໂລໂມນ ລາ ອິມປໍ່ ເຣໂຮໂບອາມ. ເຣໂຮໂບອາມ ລາ ອິມປໍ່ ອາບີຢາ. ອາບີຢາ ລາ ອິມປໍ່ ອາຊາ. 8 ອາຊາ ລາ ອິມປໍ່ ເຢໂຣຊາພັດ. ເຢໂຣຊາພັດ ລາ ອິມປໍ່ ເຢໂຣຣາມ. ເຢໂຣຣາມ ລາ ອິມປໍ່ ອຸດຊີຢາ. 9 ອຸດຊີຢາ ລາ ອິມປໍ່ ໂຢທາມ. ໂຢທາມ ລາ ອິມປໍ່ ອາຣາດ. ອາຣາດ ລາ ອິມປໍ່ ເຣເຊກີຢາ. 10 ເຣເຊກີຢາ ລາ ອິມປໍ່ ມານາເຊ. ມານາເຊ ລາ ອິມປໍ່ ອາໂມນ. ອາໂມນ ລາ ອິມປໍ່ ໂຢຊີຢາ. 11 ໂຢຊີຢາ ອາເມົາ ເຢໂຣຍອາກິນ ກະ ອິນແຍ່ະ ມັຮ ແຊມອາຍ ອັນ ບັອງ ກາ ກວາຍ ບາບີໂລນ ໂກບ ເດີງ ກວາຍ ອິດຊະຣາເອລ ປີ ກຣວາງ ບາບີໂລນ ແອັນ.

12 ແວັດ ເມົາ ໂກບ ເດີງ ກວາຍ ອິດຊະຣາເອລ ແອັດ ປີ ກຣວາງ ບາບີໂລນ, ມະກ້ອຍ ເຢໂຣຍອາກິນ ອາເມົາ ເຊອານຕີເອລ. ເຊອານຕີເອລ ລາ ອິມປໍ່ ເຊຣຸບບາເບລ. 13 ເຊຣຸບບາເບລ ລາ ອິມປໍ່ ອາບີອຸດ. ອາບີອຸດ ລາ ອິມປໍ່ ເອລີອາກິມ. ເອລີອາກິມ ລາ ອິມປໍ່ ອາເຊີ. 14 ອາເຊີ ລາ ອິມປໍ່ ຊາດົກ. ຊາດົກ ລາ ອິມປໍ່ ອາກິມ. ອາກິມ ລາ ອິມປໍ່ ເອລີອຸດ. 15 ເອລີອຸດ ລາ ອິມປໍ່ ເອເລອາຊາ. ເອເລອາຊາ ລາ ອິມປໍ່ ມັດທານ. ມັດທານ

ລາ ອີມບໍ່ ຢາໂຄບ. 16 ຢາໂຄບ ລາ ອີມບໍ່ ໂຢເຊັບ. ໂຢເຊັບ ລາ ກາຍາຣ໌ ມາຣີ. ກະ ມາຣີ ລາ ອີມເບັອ ເຢຊູ, ລາ ອັນ ກາ ເມົ້າ ດໍອ໌ ກຣິດ.*

17 ນະກ້ອຍ, ແຕ ແດີຍ ອັບຣາຮາມ ແຕ້ອ໌ ແດີຍ ດາວິດ ລາ ເບີນ ມັນຈິດ ລາ ປູນ ແດີຍ. ນັບ ແຕ ແດີຍ ດາວິດ ແຕ້ອ໌ ແດີຍ ເມົ້າ ໂກບ ກວາຍ ອິດຊະຮາເອລ ເດີງ ປີ ກຣວາງ ບາບີໂລນ ລາ ເບີນ ມັນຈິດ ລາ ປູນ ແດີຍ. ເຈ້ ແຕ ແດີຍ ເມົ້າ ໂກບ ກວາຍ ອິດຊະຮາເອລ ເດີງ ປີ ກຣວາງ ບາບີໂລນ ເຕົ້າ ແຕ້ອ໌ ແດີຍ ເຢຊູ ກຣິດ ລາ ເບີນ ມັນຈິດ ລາ ປູນ ແດີຍ ເຕ່.

ອາຕີ ແຕ ເຢຊູ ກຣິດ ແກ້ດ
(ລູກາ 2:1-7)

18 ເຢຊູ ກຣິດ ແກ້ດ ມັຮ ປັຮນາຍ ໄນ່ ອາຕີ. ມາຣີ, ອີມເບັອ ເຢຊູ, ລາ ຊຳປົວະ ໂຢເຊັບ. ໂຢເຊັບ ຕາ ຢ ວາຮ ອິດ ມາຣີ, ມາ ມາຣີ ແອິດ ຕິ່ງ ຈະ ເຈ້ ແຕ ຮາເວີຍ ເຢີງ ເຈົ້າຮາຊີ. 19 ຍ່ອນ ໂຢເຊັບ ລາ ກວາຍ ມັນ ຕັດ, ອັນ ຕາ ຍິອ໌ ອີ ໂອນ ມາຣີ ກູມາລ ຕະ ເມົ້າ. ອັນ ແອິດ ຄິດ ຕິ່ງ ຮາງິຮ ອັນ, ປາໂຕະ ປັຮນາຍ ອີ ຕັຮ ມາຣີ. 20 ບັອງ ກາ ອັນ ແອິດ ຄິດ ຮານະ ກ້ອຍ, ອັນ ຮາເລົາ ອີມເປົາ. ອັນ ເຮີມ ມານະ ເທວາດາ ເຢີງ ເຈົ້າຮາ ຊີ ແຕ້ອ໌ ປີ ອັນ. ເທວາດາ ກ້ອຍ ປາຍ: "ໂຢເຊັບ ເອີຍ! ໄນ່ ກາ ກວາຍ ແຕ ຈຸ່ມເຈີອ ດາວິດ. ໄນ່ ອິນໂຈຍ ອິງກ້ອຮ ອິດ ມາຣີ ຕະ ລາກວຍ ໄນ່, ຍ່ອນ ອັນ ແອິດ ຕິ່ງ ຈະ ກອນ ແຕ ຮາເວີຍ ເຢີງ ເຈົ້າຮາຊີ. 21 ປັຮເນີ ມັນເຕຣີ ອັນ ຮັຮ ກອນ ຮາເລົາ. ໄນ່ ດໍອ໌ ຮາມິຮ ກອນ ກ້ອຍ ລາ ເຢຊູ, ຍ່ອນ ອັນ ຈ່ອຍ ອາມິ່ງ ອິນແຍະ ມັຮ ກວາຍ ອັນ, ກະ ຕັຮ ໂລ່ຍຮ ໂລ່."

22 ອິນແຍະ ຮານະ ໄນ່ ແກ້ດ ຊິ່ງໄກຮ ກະ ປັຮນາຍ ເຢີງ ເຈົ້າຮາຊີ ອາຕີ ອິນໂຍ່ງ ຮານາ ກວາຍ ອາຕີ ຕາງ ປັຮນາຍ ອັນ ແຕ ອີມເບີ. ກວາຍ ກ້ອຍ ປາຍ:

23 "ເຈ້ ປີ ເມີງ ເບີນ ມານະ ກູໂມຮ ຕາ ເບີນ ບິ ກະ ຮາເລົາ ມາ ອັນ ແອິດ ຕິ່ງ ຈະ.

ອັນ ຮັຮ ກອນ ຮາເລົາ.
ເມົ້າ ດໍອ໌ ກອນ ກ້ອຍ ເອມານູເອລ."

(ປັຮນາຍ ເອມານູເອລ ໄນ່ ຕະ ອິນຕີ ລັຮ ລາ 'ເຢີງ ເຈົ້າຮາຊີ ແອິດ ກະ ໄຮ.')

24 ພໍກາ ໂຢເຊັບ ຕາເມີ, ອັນ ຕະ ຕາປູນ ອິນແຍະ ມັຮ ປັຮນາຍ ເທວາດາ ເຢີງ ເຈົ້າຮາຊີ ອາຕີ ໂອນ ອັນ ອິດ ມາຣີ ຕະ ລາກວຍ ອັນ. 25 ມາ ອັນ ຕາ ຢວາຮ ບິ ມັນຕຸ ກະ ມາຣີ ເຕົ້າ ແຕ້ອ໌ ຕາໄງ ມາຣີ ຮັຮ ກອນ ຮາ ເລົາ ກໍລ. ກະ ອັນ ດໍອ໌ ຮາມິຮ ກອນ ກ້ອຍ ລາ ເຢຊູ.

2

ກວາຍ ຕາມອຍ ແຕ້ອ໌ ແຕ ຍິຮ ມັດ ມານາງ ລ້ອຮ

1 ເຢຊູ ແກ້ດ ຕິ່ງ ເມີອງ ເບັດເລເຮັມ, ແຄງ ຢູດາຍ, ບັອງ ກາ ແດີຍ ເຮໂຣດ ແກ້ດ ເຕົ້າ ປັຮເຍົາ. ແວັດ ກ້ອຍ ເບີນ ກວາຍ ກາ ດັງ ແຕ ມັນໂຕຮ ແຕ້ອ໌ ປີ ເມີອງ ເຢຣູຊາເລັມ ແຕ ກຣວາງ ໄລ່, ຍິຮ ມັດ ມານາງ ລ້ອຮ. 2 ໄລ່ ກ້ອຍ ຕາເບີບ ປາຍ: "ປີ ແລະ ອັນ ກາ ຕາເບີ ແກ້ດ ປັຮເນີ ມັນເຕຣີ ແກ້ດ ເຕົ້າ ປັຮເຍົາ ກວາຍ ອິດຊະຮາເອລ? ຮິ ເຮີມ ເຈ້ ມັນໂຕຮ ອັນ ແຕ ມັດ ມານາງ ລ້ອຮ. ນະກ້ອຍ ຮິ ແຕ້ອ໌ ອີ ຊາງ ອັນ."

3 ພໍກາ ເຕົ້າ ປັຮເຍົາ ເຮໂຣດ ຊ້ອງ ປັຮນາຍ ໄນ່, ອັນ ຊ້ອງ ເກຣະ ລາລີ, ກະ ອິນແຍະ ມັຮ ກວາຍ ຕິ່ງ ເມີອງ ເຢຣູຊາເລັມ ລາ ຊ້ອງ ເກຣະ ເຕ່. 4 ເຮໂຣດ ປາໂຣມ ອິນແຍະ ມັຮ ກວາຍ ຊິດ ມູ່ ໄລ່ ກາ ຊາງ ຮິດ ເຢີງ ເຈົ້າຮາຊີ, ກະ ມັຮ ກວາຍ ອາຕີ ຄານອດ ຈຸ່ມ ອິດຊະຮາເອລ ແອິດ ຕິ່ງ ເມີອງ ກ້ອຍ. ອັນ ຕາເບີບ ໄລ່ ກ້ອຍ ປາຍ: "ປີ ແລະ ກຣິດ ແກ້ດ, ອັນ ກາ ເຢີງ ເຈົ້າຮາຊີ ຮຽຮ ໂອນ ຈ່ອຍ ອາມິ່ງ ກວາຍ?"

5 ໄລ່ ກ້ອຍ ຕາເອີຍ ປາຍ: "ກຣິດ ແກ້ດ ຕິ່ງ ເມີອງ ເບັດເລເຮັມ, ແຄງ ຢູດາຍ, ຍ່ອນ ເບີນ ມານະ ຕາງ ປັຮນາຍ ເຢີງ ເຈົ້າຮາຊີ ຄຽນ ດໍອ໌ ແຕ ອີມເບີ ປາຍ:

6 'ເອີ ເມີອງ ເບັດເລເຮັມ ແຄງ ຢູດາຍ ເອີຍ!

* 1:16 1:16 ຮາມິຮ 'ກຣິດ' ຕະ ອິນຕີ ລັຮ ລາ 'ມານະ ເຢີງ ເຈົ້າຮາຊີ ຮຽຮ ດໍອ໌ ຈ່ອຍ ອາມິ່ງ ກວາຍ.'

ໄມ້ ລາ ຕາ ແກ້ນ ເມືອງ ກາ ເປັນ ອຳນາດ ແກດໆ,
ຄັນ ຕາລີ ກະ ມັຮ ເມືອງ ການໍ້ອໍ ຕິ່ງ ແຄງ ຢູດາຍ.

ຍ່ອນ ເປັນ ມານະ ແຕ້ອໍ ແຕ ໄມ້ ກາ ເປັນ ຊົດ ປັດ ລາລີ້.
ອັນ ອາຢ່ງ ມັຮ ກວາຍ ກອນແຊມ ເກົາ,
ລາ ກວາຍ ອິດຊະຣາເອລ."

7 ແວັດ ກ້ອຍ ເຮໂຣດ ກູອ໌ ຕວຍ໌ ມັຮ ກວາຍ ກາ ດັງ ແຕ ມັນໂຕຣ ກະ ຕາແບັບ ໄລ່ ກ້ອຍ ກັກ ລາລີ້ ບ້ອງ
ແລະ ໄລ່ ເຮັມ ມັນໂຕຣ ກ້ອຍ ລ້ອຣ?

8 ນະກ້ອຍ ອັນ ແປຣີ ມູ່ ກາ ດັງ ແຕ ມັນໂຕຣ ເປາະ ປີ ເມືອງ ເບັດເລເຮັມ. ອັນ ອາຕີ ໄລ່ ປາຍ: "ເຍົາ ເປາະ
ຈໍ້ອໍ ກັກ ລາລີ້ ກອນ ກ້ອຍ. ແຕ້ອໍ ເຍົາ ຣາມັຮ ກອນ ກ້ອຍ, ເຍົາ ອາຕີ ເກົາ ແຮີ. ເກົາ ລາ ອີ ເປາະ ຊາງ ອັນ
ເຕ່."

9 ແວັດ ໄລ່ ຊາງັດ ປັຣນາຍ ເຕົາວ ປັຣເຍົາ ປາຍ ນະກ້ອຍ, ໄລ່ ເປາະ ລັຣ. ກະ ໄລ່ ເຮັມ ລັຣ ມັນໂຕຣ ຍິຣ
ມັດ ມານາງ ລ້ອຣ. ມັນໂຕຣ ກ້ອຍ ເປາະ ອິນໂຍ່ງ ໄລ່, ກະ ຕາງັດ ຕາປຶ່ງ ອິນຕຸ ກອນ ກ້ອຍ ແອັດ. 10 ແຕ້ອໍ
ກວາຍ ກາ ດັງ ແຕ ມັນໂຕຣ ເຮັມ ລັຣ ມັນໂຕຣ ກ້ອຍ, ໄລ່ ຊ້ອງ ຣໍ້ອໍ ບູຍ ລາລີ້. 11 ບ້ອງ ກາ ໄລ່ ມູ່ດ ຕິ່ງ
ດຸງ, ໄລ່ ເຮັມ ກອນ ກ້ອຍ ກະ ມາຣີ, ອິມເປ້ອໍ ອັນ. ໄລ່ ກູ່ ຣາໂກລ ຊາງ ກອນ ກ້ອຍ. ເຈ້ ໄລ່ ເປັຣ ຮິບ ກາ
ເປັນ ເກຣັງ ເກົາ ເປ່ງ ລາລີ້, ອາລ້ອຣ ມ່ອບ ໂອນ ກອນ ກ້ອຍ ລາ ແຢງ, ຣາແລງ ອາລ້ອງ ປາຣວມ, ກະ ຊຽດ
ອາລ້ອງ ປາຣວມ.

12 ເຈ້ ເຢົາງ ເຈົາຣາຊີ ອາຕີ ລັຣ ໄລ່ ແຕ ປາເມົາ ໄລ່ ຣາເລົາ ອິມເປົາ ໂອນ ໄລ່ ອິນໂຈຍ ເຈົາ ນ້ອງ ປີ ດຸງ
ເຮໂຣດ. ນະກ້ອຍ ໄລ່ ເຈົາ ປີ ກຣວາງ ໄລ່, ມາ ເຈົາ ລັຣ ຣານາ ການໍ້ອໍ ແອັມ.

ໂຢເຊັບ, ມາຣີ, ກະ ກອນ ເປາະ ປີ ກຣວາງ ເອຍິບ

13 ພໍກາ ແວັດ ກວາຍ ກາ ດັງ ແຕ ມັນໂຕຣ ເຈົາ ເຈ້, ເທວາດາ ເຢົາງ ເຈົາຣາຊີ ແຕ້ອໍ ປີ ໂຢເຊັບ ຣານາ ຣາ
ເລົາ ອິມເປົາ, ປາຍ: "ໄມ້ ຢວຣ ຕາຍິ່ງ, ເດີງ ກອນ ກະ ອິມເປ້ອໍ ອັນ ລ້ອຣ ເປາະ ປີ ກຣວາງ ເອຍິບ ແອັມ.
ເຍົາ ແອັດ ຕິ່ງ ກຣວາງ ກ້ອຍ ເວົ້າຍ ເຕົາ ແຕ້ອໍ ເກົາ ອາຕີ ລັຣ ໂອນ ເຍົາ ເຈົາ, ຍ່ອນ ເຕົາວ ປັຣເຍົາ ເຮໂຣດ
ຍິຣ ອີ ກາຈິດ ກອນ ເຍົາ."

14 ນະກ້ອຍ ໂຢເຊັບ ຢວຣ ຕາຍິ່ງ. ແຕ ອິນນ້ອງ ການໍ້າ ອັນ ເດີງ ອິມເປ້ອໍ ກະ ກອນ ກ້ອຍ ຕາລຸ່ຣ ແອັດ
ຕິ່ງ ກຣວາງ ເອຍິບ ແອັມ. 15 ໄລ່ ແອັດ ປີ ກ້ອຍ ເຕົາ ແຕ້ອໍ ຕາງ ເຮໂຣດ ກູຈິດ.

ຣານະ ໄມ້ ຣາປຍາຍ໌ ກະ ປັຣນາຍ ເຢົາງ ເຈົາຣາຊີ ປາຍ ຣານາ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ແຕ
ອິມເບີ ປາຍ:
"ເກົາ ກູອ໌ ກອນ ເກົາ ລ້ອຣ ແຕ ກຣວາງ ເອຍິບ."

ເຮໂຣດ ກາຈິດ ອິນແຍະ ມັຮ ກອນ ຣາເລົາ

16 ພໍກາ ເຮໂຣດ ດັງ ກວາຍ ກາ ດັງ ແຕ ມັນໂຕຣ ອາໂລກ ອັນ, ອັນ ຊ້ອງ ອວານ ລາລີ້. ອັນ ແປຣີ ໂອນ
ເມົາ ກາຈິດ ອິນແຍະ ມັຮ ກັຣແນນ ຣາເລົາ ເຕີ ບາຣ ກູມໍ ອາແຊງ ແອັດ ຕິ່ງ ເມືອງ ເບັດເລເຮັມ ກະ ມັຮ ເມືອງ
ການໍ້ອໍ ແອັດ ອິມແປຣ ເມືອງ ກ້ອຍ ແຮີ, ຍ່ອນ ອັນ ຊາແຍີ ແຕ ຕາງ ກວາຍ ກາ ດັງ ແຕ ມັນໂຕຣ ອາຕີ ໂອນ
ອັນ ດັງ.

17 ນະກ້ອຍ ແກັດ ຣາປຍາຍ໌ ປັຣນາຍ ເຢເຣມີຢາ, ອັນ ກາ ອາຕີ ຕາງ ປັຣນາຍ ເຢົາງ ເຈົາຣາຊີ, ປາຍ ແຕ
ອິມເບີ ນະໄມ້:

18 "ເມົາ ຊ້ອງ ເປັນ ຊຽງ ກູໂກຍ໌ ກູເກງ ແຕ ວິລ ຣາມາ,
ອາມໍ້ອໍ ຣາເຊລ ເຍົາມ ຊາແຍີ ກອນ ອັນ.

ອັນ ຕາ ເປັນ ຊາງັດ ປັຣນາຍ ເມົາ ຕາລິ້ນ,
ຍ່ອນ ກອນ ອັນ ຕາ ເປັນ ນ້ອງ."

ໂຢເຊັບ, ມາຣີ, ກະ ກອນ ເຈົາ ແຕ ກຣວາງ ເອຍິບ

19 ແວັດ ເຮໂຣດ ກູຈິດ ເຈີ້, ເທວາດາ ເຢີງ ເຈົ້າຮາຊີ ແຕ້ອ໌ ລັຮ່ ປີ ໂຢເຊັບ ແອິດ ຕຶ້ງ ກຮວງ ເອຍິບ ແຕ ອັນ ຮາເລົ້າ ອິມເປົາ. 20 ເທວາດາ ກ້ອຍ ປາຍ: "ຢວຣ ຕາຢິ່ງ. ເດີງ ກອນ ກະ ອິມເປ້ອ໌ ອັນ ເປາະ ເຈົ້າ ລັຮ່ ປີ ກຮວງ ອິດຊະຮາເອລ, ຍ່ອນ ກວາຍ ກາ ຍິ້ອ ອີ ກາຈິດ ກອນ ໄມ່, ອັນ ກູຈິດ ເຈີ້."

21 ມະກ້ອຍ ໂຢເຊັບ ຢວຣ ຕາຢິ່ງ, ເດີງ ກອນ ລາກວຍ ອັນ ເຈົ້າ ລັຮ່ ປີ ກຮວງ ອິດຊະຮາເອລ.

22 ມາ ພໍກາ ໂຢເຊັບ ຊ້ອງ ເມົ້າ ປາຍ ອາກເຄລາວ ແກິດ ເຕົາວ ປັຣເຍົາ ຕຶ້ງ ແຄງ ຢູດາຍ ເຕ່ນ ລັຮ່ ເຮໂຣດ, ອິມເປ້ ອັນ; ມະກ້ອຍ ໂຢເຊັບ ອົງກ້ອຣ ອີ ເຈົ້າ ປີ ກ້ອຍ. ມາ ເຢີງ ເຈົ້າຮາຊີ ອາຕີ ລັຮ່ ອັນ ຮານາ ຮາເລົ້າ ອິມ ເປົາ. ເຈີ້ ອັນ ເປາະ ປີ ແຄງ ຄາລິເລ ແອັນ. 23 ອັນ ເປາະ ແອິດ ຕຶ້ງ ວິລ ມາຊາເຣັດ. ມະກ້ອຍ ແກິດ ຮາປຍາຍ ມະ ປັຣນາຍ ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ ປາຍ ແຕ ອິມແບິ ມະໄມ່: "ເມົ້າ ດໍອ໌ ອັນ ລາ ກວາຍ ມາຊາເຣັດ."

3

ໂຢຮັນ ກາ ຕະ ຮິດ ຕຶ້ງ ແດິອ໌ (ມາຣະໂກ 1:1-8; ລູກາ 3:1-18; ໂຢຮັນ 1:19-28)

1 ບັອງ ກາ ກ້ອຍ, ໂຢຮັນ ກາ ຕະ ຮິດ ຕຶ້ງ ແດິອ໌ ແຕ້ອ໌ ອາຕີ ແຕ ຮານະ ເຢີງ ເຈົ້າຮາຊີ ປີ ອິນຕຸ ຕຍາຣ ຕຶ້ງ ແຄງ ຢູດາຍ. 2 ອັນ ອາຕີ ປາຍ: "ອົງເຄາະ ເຍົາ ປຽນ ອິດ ຮາງິຣ ຕາໄມ ແອັນ, ຍ່ອນ ແຈ່ວ ເຈີ້ ເຢີງ ເຈົ້າຮາຊີ ຕະ ຊິດ."

3 ເອຊາຢາ, ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ, ອາຕີ ແຕ ໂຢຮັນ ປາຍ:

"ເບີນ ຊຽງ ເມົ້າ ຊາບາວ ອາຕີ ເຮ່ງ ລາລີ້ ແຕ ອິນຕຸ ຕຍາຣ ປາຍ:

'ເຍົາ ອົງເຄາະ ອາຕີ ຮານາ ໂອນ ອິນເຈົ້າ ໄຮ.

ຕະ ໂອນ ຕາມ້ອງ ຮານາ ອັນ ອີ ເປາະ."

4 ໂຢຮັນ ໄມ່ ເກີ້ຍ ຕັອກ ຕໍາປັອກ ເມົ້າ ຕະ ແຕ ໂຊະ ອູ່ດ. ກະ ອັນ ກັນຕັ້ນ ດໍອ໌ ອົງກັຣ ຊັນຕຣັ້ນ ຕຶ້ງ ອົງ ກິງ ອັນ. ອັນ ຈາ ລາມ, ກະ ອັນ ຈ່ອຍ ແດິອ໌ ກາຣຍາລ ແຕ ຕຍາຣ. 5 ເບີນ ກວາຍ ແຕ້ອ໌ ປີ ອັນ ແຕ ເມືອງ ເຢຣູຊາເລັມ, ກະ ຈວບ ອິນແຍ່ະ ແຄງ ຢູດາຍ, ກະ ກວາຍ ກາ ແອິດ ອິມແປຣ ຕາເລ່ ຈໍແດນ. 6 ໄລ່ ງິ້ນ ໂລ່ ຍຮ, ເຈີ້ ໂຢຮັນ ຕະ ຮິດ ຕຶ້ງ ແດິອ໌ ໂອນ ໄລ່ ຕຶ້ງ ຕາເລ່ ຈໍແດນ.

7 ພໍກາ ໂຢຮັນ ເຮີມ ກຸ້ງ ກວາຍ ແຕ ຈຸ່ມ ພາຣີຊາຍ ກະ ຈຸ່ມ ຊາດູກາຍ, ແຕ້ອ໌ ປີ ອັນ ໂອນ ອັນ ຕະ ຮິດ ຕຶ້ງ ແດິອ໌ ໂອນ ໄລ່, ມະກ້ອຍ ອັນ ປາຍ ໂຈະ ໄລ່ ກ້ອຍ: "ເຍົາ ລາ ປາ ມະ ກູຊິນ ຕູຣ. ເຍົາ ຕາ ເຕ່ອ໌ ວຍາຣ ແວັດ ແຕ ເຢີງ ເຈົ້າຮາຊີ ຕະ ເຍົາ ແຕ້ອ໌ ອັນ ຕະ ໂຕ່ດ ກວາຍ ໂລ່ຍຣ ຕຶ້ງ ຕາໄງ ປັຣຊິດ. 8 ອົງເຄາະ ເຍົາ ຕະ ຮານະ ອໍ. ໄມ່ ລາ ອາປັຣ ໂອນ ເມົ້າ ດັງ ເຍົາ ປຽນ ແກິດ ຮາງິຣ ຕາໄມ ແອັນ. 9 ເຍົາ ອິນໂຈຍ ຄິດ ປາຍ ເຍົາ ເຕ່ອ໌ ວ ຍາຣ ແວັດ ແຕ ໂຕ່ດ ໄມ່ ຍ່ອນ ເຍົາ ປາຍ: 'ອັບຮາຮາມ ລາ ອາຈວາຍຣ ອາເຈ່ຣ ຮິ.' ເກົ້າ ອາຕີ ຕາມ້ອງ ໂອນ ເຍົາ, ຄັນ ເຢີງ ເຈົ້າຮາຊີ ຍິ້ອ, ເຕ່ອ໌ ອັນ ອິດ ຕາເມົ້າ, ເຈີ້ ແຕງ ຈຸ່ມເຈືອ ອັບຮາຮາມ ແຕ ມັຣ ຕາເມົ້າ ກ້ອຍ.

10 ຊານໍ່ ມະ ເບີນ ຈວງ ປາ ປາຢີ້ ແຈ່ວ ກໍ່ລ ອາລ່ອງ. ກໍ່ລ ອາແລ່ະ ມາ ຕາ ເບີນ ແກິດ ປາໄລ ອໍ, ເມົ້າ ຕາມ້ີ ແຕ ຈວງ ໄມ່, ເຈີ້ ແຫຼງ ຕັຣ ຕຶ້ງ ອູ່ຍຣ. 11 ໄກຣ ລາລີ້ ເກົ້າ ຕະ ຮິດ ໄມ່ ໂອນ ເຍົາ ຮານາ ແດິອ໌, ຕະ ອາປັຣ ເຍົາ ປຽນ ແກິດ ຮາງິຣ ຕາໄມ ແອັນ. ມາ ອັນ ກາ ແຕ້ອ໌ ອິນຕູນ ເກົ້າ, ອັນ ກ້ອຍ ຊິດ ແກືຍ ແຕ ເກົ້າ. ເກົ້າ ລາ ຕາ ເບີນ ປຍາຍ ຕາແຍ່ອ ແກືບ ອັນ, ຍ່ອນ ເກົ້າ ລາ ອໍານາດ ແກດໆ ລາລີ້. ອັນ ກ້ອຍ ຕະ ຮິດ ໂອນ ເຍົາ ເບີນ ຮາເວີຍ ເຢີງ ເຈົ້າຮາຊີ ກະ ອູ່ຍຣ. 12 ອາຕີ ອັນ ຢຸມ ຕາວິ່ງ, ເຈີ້ ອັນ ອູມ ອິນແຍ່ະ ມັຣ ທຣໍ ອັນ. ອາແລ່ະ ກາ ຈອງ, ອັນ ດໍອ໌ ຕຶ້ງ ຊູ. ອາແລ່ະ ກາ ຊາກາມ, ອັນ ອາປັອງ ຕັຣ ຕຶ້ງ ອູ່ຍຣ ກາ ຕາ ແກິດ ປັດ ໂອນ ກາດ ຊ້ອງ."

ໂຢຮັນ ຕະ ຮິດ ຕຶ້ງ ແດິອ໌ ໂອນ ເຢຊູ (ມາຣະໂກ 1:9-11; ລູກາ 3:21-22)

13 ບັ້ງ ກາ ກ້ອຍ ເຢຊູ ລ້ອຣ ແຕ ແຄງ ຄາລິເລ ເປາະ ປີ ຕາເລ່ ຈໍແດນ, ຍ່ອນ ຍິ້ອ ອີ ໂອນ ໂຢຮັນ ຕະ ຮິ່ດ ຕຶ່ງ ແດີ້ອ ໂອນ ອັນ. 14 ມາ ໂຢຮັນ ຮາຈຽນ ຕາ ຍິ້ອ ອີ ຕະ ຮິ່ດ ຕຶ່ງ ແດີ້ອ ໂອນ ອັນ. ໂຢຮັນ ປາຍ: "ປ ຍາຍິ ລາລີ່ ລາ ໄມ່ ຕະ ຮິ່ດ ຕຶ່ງ ແດີ້ອ ໂອນ ເກົາ. ມາ ຍ່ອນ ນານະ ໄມ່ ແຕີ້ອ ປີ ເກົາ ຍິ້ອ ເກົາ ຕະ ຮິ່ດ ຕຶ່ງ ແດີ້ອ ໂອນ ໄມ່?"

15 ມາ ເຢຊູ ຕາແອີຍ ລ້ຣ ໂຢຮັນ ປາຍ: "ຊານໍ່ ອີງເຄາະ ໄມ່ ຕະ ໂອນ ເກົາ. ນະກ້ອຍ, ອີງເຄາະ ໄຮ ຕະ ກູ່ ຣາມິ້ຣ ມັຣ ເຢັງ ເຈົາຣາຊີ ໂອນ ໄຮ ຕະ."

ແວັດ ເຢຊູ ປາຍ ນະກ້ອຍ, ເຈີ່ ໂຢຮັນ ຕະ ຮິ່ດ ຕຶ່ງ ແດີ້ອ ໂອນ ເຢຊູ.

16 ແວັດ ໂຢຮັນ ຕະ ຮິ່ດ ຕຶ່ງ ແດີ້ອ ໂອນ ເຢຊູ, ເຈີ່ ເຢຊູ ຊ້ອຣ ແຕ ແດີ້ອ. ບັ້ງ ກາ ກ້ອຍ ແຕີ່, ມັນລ່ອງ ນະ ເມົາ ເປີຣ, ກະ ເຢຊູ ເຮີມ ຣາເວີຍ ເຢັງ ເຈົາຣາຊີ ແຂງ ແຕ ມັນລ່ອງ ນະ ແຈມ ປາເຮີດ, ເຈີ່ ປົກ ຕຶ່ງ ຈະ ເຢຊູ. 17 ກະ ເບີນ ຊຽງ ເຢັງ ເຈົາຣາຊີ ຊາບາວ ອາຕີ ແຕ ມັນລ່ອງ ປາຍ: "ໄມ່ ລາ ກອນ ເກົາ, ອັນ ກາ ເກົາ ອາໂຢະ ລາລີ່. ອິນເຕົາ ອັນ ຕະ, ລາ ເກົາ ຮໍ່ອ ອິນແຍະ."

4

ເຢັງ ຊາຕານ ລ່ອງ ເຢຊູ (ມາຣະໂກ 1:12-13; ລູກາ 4:1-13)

1 ແວັດ ກ້ອຍ ຣາເວີຍ ເຢັງ ເຈົາຣາຊີ ເດີງ ເຢຊູ ເປາະ ປີ ອິນຕຸ ຕຍາຣ, ໂອນ ເຢັງ ຊາຕານ ລ່ອງ ອັນ ໂອນ ຕະ ຣານະ ໄລ່ຍຣ. 2 ເຢຊູ ອັດ ຊ້ຣນາ ອິນແຍະ ປູນ ຈິ່ດ ຕາໄງ ປູນ ຈິ່ດ ຊາເດົາ. ແວັດ ກ້ອຍ ອັນ ຊ້ອງ ມາ ເຍີຍຣ ລາລີ່. 3 ເຈີ່ ເຢັງ ຊາຕານ ແຕີ້ອ ປີ ເຢຊູ, ກະ ອັນ ປາຍ: "ຄັນ ໄມ່ ກອນ ເຢັງ ເຈົາຣາຊີ, ເອົາ ໄມ່ ຕະ ໂອນ ມັຣ ຕາເມົາ ໄມ່ ແກັດ ຊ້ຣນາ ຈາ."

4 ມາ ເຢຊູ ຕາແອີຍ ລ້ຣ ປາຍ: "ຕຶ່ງ ປຶ້ງ ປັຣນາຍ ເຢັງ ເຈົາຣາຊີ ຄຽນ ປາຍ:

'ກວາຍ ຕາ ເບີນ ອາມັງ ຍ່ອນ ແຕ ແອັງ ເກຣັງ ຊ້ຣນາ ຈາ ຊ້ອງ,
ມາ ກວາຍ ເບີນ ອາມັງ ຍ່ອນ ແຕ ກູ່ ປັຣນາຍ ກາ ລ້ອຣ ແຕ ແບອ ເຢັງ ເຈົາຣາຊີ.'

5 ແວັດ ກ້ອຍ ເຢັງ ຊາຕານ ເດີງ ເຢຊູ ມຸ່ດ ຕຶ່ງ ເມີອງ ເຢຣຸຊາເລັມ. ອັນ ໂອນ ເຢຊູ ຕາຍິ່ງ ຕຶ່ງ ອານວລ ດງ ຊາງ ປັດ. 6 ເຈີ່ ເຢັງ ຊາຕານ ປາຍ: "ຄັນ ໄມ່ ກອນ ເຢັງ ເຈົາຣາຊີ, ເອົາ ໄມ່ ປັອງ ອາແຂງ, ຍ່ອນ ປຶ້ງ ປັຣນາຍ ເຢັງ ເຈົາຣາຊີ ຄຽນ ດິ້ອ ປາຍ:
'ເຢັງ ເຈົາຣາຊີ ແປຣີ ເທວາດາ ອັນ ກຍາອ ໄມ່.
ກະ ໄລ່ ຕາແດັງ ຮັບ ໄມ່ ແຕ ອາຕີ ໄລ່
ໂອນ ຕາ ເບີນ ເບີ ອິນເຕົາ ອາເຢັງ ໄມ່ ແຕ ຕາເມົາ.'

7 ມາ ເຢຊູ ຕາແອີຍ ລ້ຣ ອັນ ປາຍ: "ຕຶ່ງ ປຶ້ງ ປັຣນາຍ ເຢັງ ເຈົາຣາຊີ ອັນ ປາຍ ເຕ່:
'ເຍົາ ອິນໂຈຍ ລ່ອງ ເຢັງ ເຈົາຣາຊີ, ອິນເຈົາ ເຍົາ.'

8 ເຈີ່ ເຢັງ ຊາຕານ ເດີງ ເຢຊູ ຊ້ອຣ ຕຶ່ງ ກັຣ ຕີ່ ລາລີ່ ແອັນ. ອັນ ອາປັຣ ໂອນ ເຢຊູ ເຮີມ ອິນແຍະ ມັຣ ກຣວາງ ຊົດ, ກຣວາງ ປັດ ກະ ອິນແຍະ ຣາມິ້ຣ ອຳນາດ ຕຶ່ງ ກູແຕອ ໄມ່. 9 ເຢັງ ຊາຕານ ອາຕີ ເຢຊູ ປາຍ: "ອິນແຍະ ມັຣ ກຣວາງ ໄມ່ ເກົາ ມ່ອບ ໂອນ ໄມ່, ຄັນ ໄມ່ ກູ່ ຣາໂກລ ຊາງ ເກົາ."

10 ມາ ເຢຊູ ຕາແອີຍ ລ້ຣ ອັນ ປາຍ: "ອາຍຣ ຊາຕານ ໄມ່! ໄມ່ ເປາະ ເຢັງ ແຕ ເກົາ. ຕຶ່ງ ປຶ້ງ ປັຣນາຍ ເຢັງ ເຈົາຣາຊີ ຄຽນ ປາຍ ເຈີ່:

'ອີງເຄາະ ເຍົາ ຊາງ ເຢັງ ເຈົາຣາຊີ, ລາ ອິນເຈົາ ເຍົາ,
ກະ ຕະ ແອັງ ຣານະ ອັນ ຊ້ອງ.'

11 ເຈີ່ ເຢັງ ຊາຕານ ລ້ອຣ ແຕີ່ ແຕ ເຢຊູ, ກະ ມັຣ ເທວາດາ ເຢັງ ເຈົາຣາຊີ ແຕີ້ອ ເມ່ ຊາລິອ ອັນ.

ເຢຊູ ຕາແອີ ຕະ ຣານະ ອັນ ຕຶ່ງ ແຄງ ຄາລິເລ (ມາຣະໂກ 1:14-15; ລູກາ 4:14-15)

12 ພໍ່າ ເຢຊູ ຊ້ອງ ປາຍ ເມົ່າ ໂກບ ໂຢຮັນ ໂຈະ ຕຶ້ງ ກໍ່ອ້, ເຈົ້ ອັນ ເປາະ ລັ່ຮ ປີ ແຄງ ຄາລີເລ. 13 ແວັດ ອັນ ລັ່ອຮ ແຕ ວິລ ນາຊາຣັດ, ເຈົ້ ອັນ ມູ່ດ ແອັດ ຕຶ້ງ ເມືອງ ກາເປນາອູມ ແອັນ. ເມືອງ ໄມ່ ແອັດ ຕຶ້ງ ປື້ຮ ເດືອ້ ທາເລ ຮາປັງ, ແຈ່ະ ຮາລັ່ນ ກຮວງ ເຊບູໂລນ ກະ ກຮວງ ເມັບທາລີ. 14 ອັນ ຕະ ນະກ້ອຍ ໂອນ ແກັດ ຮາປ ຍາຍ໌ ມັຮ ປັຮນາຍ ເອຊາຢາ, ກວາຍ ອາຕີ ຕາງ ປັຮນາຍ ເຢືາງ ເຈົ້າຮາຊີ ປາຍ:

15 "ກຮວງ ເຊບູໂລນ ກະ ກຮວງ ເມັບທາລີ ເອີຍ!

ກຮວງ ເຍົາ ແອັດ ຢັ່ຮ ອິນຕັ່ຮ ຕາເລ່ ຈໍແດນ

ແຈ່ະ ຮານາ ເປາະ ລຍາບ ປື້ຮ ແດັອ້ ທາເລ ຮາປັງ ຄາລີເລ.

ແຄງ ຄາລີເລ ເບີນ ກວາຍ ຕາ ແກັນ ກວາຍ ອິດຊະຮາເອລ ແອັດ.

16 ໄລ່ ກາ ແອັດ ຕຶ້ງ ອິນຕຸ ການໍາ,

ໄລ່ ເຮີມ ບັງ ປິດ ລາລີ້.

ກະ ໄລ່ ກາ ແອັດ ຕຶ້ງ ອິນຕຸ ກູຈິດ,

ເບີນ ບັງ ປາເລີງ ປີ ໄລ່."*

17 ແຕ ບັອງ ກ້ອຍ ແຕ້ ເຢຊູ ຕາແບີ ອາຕີ ແຕ ຮານະ ເຢືາງ ເຈົ້າຮາຊີ. ອັນ ອາຕີ ປາຍ: "ອິງເຄາະ ເຍົາ ປຽນ ແກັດ ຮງື່ຮ ຕາໄມ ແອັນ, ຍ່ອນ ແຈ່ະ ເຈົ້ ເຢືາງ ເຈົ້າຮາຊີ ຕະ ຊົດ."

ເຢຊູ ກູອ້ ກວາຍ ປູນ ນະ ກາ ຈໍອ້ ອາກາ ໂອນ ປວາຍ ອັນ

(ມາຣະໂກ 1:16-20; ລູກາ 5:1-11)

18 ບັອງ ກາ ເຢຊູ ເປາະ ອິມແປຣ ປື້ຮ ແດັອ້ ທາເລ ຮາປັງ ຄາລີເລ, ອັນ ເຮີມ ບາຣ ນະ ແຊມອາຍ, ຊີໂມນ (ກາ ເມົ່າ ດັອ້ ເປັຕ) ກະ ອັນເດອາ. ໄລ່ ບາຣ ນະ ກ້ອຍ ແອັດ ຕຶງ ມ່ອງ ອາກາ ຕຶ້ງ ແດັອ້ ທາເລ ຮາປັງ, ຍ່ອນ ໄລ່ ລາ ກວາຍ ເກັຍ ຈໍອ້ ອາກາ. 19 ເຢຊູ ປາຍ ໂຈະ ໄລ່ ກ້ອຍ: "ເຍົາ ປວາຍ ເກົາ, ເຈົ້ ເກົາ ຕະ ໂອນ ເຍົາ ແກັດ ກວາຍ ກາ ຈໍອ້ ກວາຍ ນະ ເຍົາ ຈໍອ້ ອາກາ ແຕ່." 20 ບັອງ ກາ ກ້ອຍ ແຕ້ ໄລ່ ຕັຮ ມ່ອງ; ເຈົ້ ໄລ່ ປວາຍ ເຢຊູ.

21 ເຢຊູ ເປາະ ບິ່ອ້ ແອັນ; ເຈົ້ ອັນ ເຮີມ ບາຣ ນະ ແຊມອາຍ ການໍອ້ ຮາມິ່ຮ ຢາໂກໂບ ກະ ໂຢຮັນ. ໄລ່ ບາຣ ນະ ກ້ອຍ ແອັດ ຕຶ້ງ ຕົວະ ກະ ອິມປໍ່ ໄລ່ ເຊເບດາຍ, ພູງ ລັ່ຮ ມ່ອງ ໄລ່. ເຢຊູ ກູອ້ ບາຣ ນະ ແຊມອາຍ ກ້ອຍ.

22 ບັອງ ກາ ກ້ອຍ ແຕ້ ໄລ່ ບາຣ ນະ ກ້ອຍ ຕັຮ ຕົວະ ກະ ອິມປໍ່ ໄລ່, ເຈົ້ ປວາຍ ເຢຊູ.

ເຢຊູ ອາຕີ ກະ ປົວ ມັຮ ກວາຍ ອາອີ້

(ລູກາ 6:17-19)

23 ເຢຊູ ເປາະ ຈວບ ແຄງ ຄາລີເລ ອາຕີ ປັຮນາຍ ອໍ່ ແຕ ເຢືາງ ເຈົ້າຮາຊີ ຕະ ຊົດ ຕຶ້ງ ມັຮ ດຸງ ຊາງ ກວາຍ ອິດຊະຮາເອລ. ກະ ອັນ ປົວ ໂອນ ກວາຍ ແກັດ ແບຣັຮ ແຕ ກູ່ ຮາມິ່ຮ ອາອີ້. 24 ຮານະ ເຢຊູ ຕະ ເປາະ ປື້ຮ ກູ່ ອິນຕຸ ຕຶ້ງ ແຄງ ຊີເຣຍ. ກະ ເມົ່າ ເດີງ ປີ ອັນ ກຶ້ງ ກວາຍ ກາ ເບີນ ຊາອີ້ຍ ຮາມິ່ຮ ອາອີ້ ນະໄມ່: ກວາຍ ເບີນ ອາອີ້ ຊາປັລ, ໄລ່ ກາ ເຢືາງ ຕາ ອໍ່ ຕຣວບ, ໄລ່ ກາ ອາອີ້ ຢຸ່ຮ ໄປຣ່ອ້, ກະ ໄລ່ ກາ ເບີນ ອາອີ້ ລ່ອຍ. ເຢຊູ ປົວ ອິນແຍ່ະ ມັຮ ກວາຍ ອາອີ້ ກ້ອຍ. 25 ນະກ້ອຍ ກຶ້ງ ລາລີ້ ກວາຍ ປວາຍ ເຢຊູ. ໄລ່ ແຕ້ອ້ ແຕ ແຄງ ຄາລີເລ, ກຮວງ ເດກາໂປລີ, ເມືອງ ເຢຣູຊາເລັມ, ແຄງ ຢູດາຍ, ກະ ກຮວງ ຢັ່ຮ ອິນຕັ່ຮ ຕາເລ່ ຈໍແດນ.

5

ເຢຊູ ອາຕີ ບັອງ ໄລ່ ແອັດ ຕຶ້ງ ກົຮ

(ລູກາ 6:20-23)

1 ແຕ້ອ້ ເຢຊູ ເຮີມ ກຶ້ງ ລາລີ້ ກວາຍ ແອັດ ອຶງກ້ອຍ, ອັນ ຊ້ອຣ ຕຶ້ງ ກົຮ; ເຈົ້ ອັນ ຕາກູ. ມູ່ ໄລ່ ກາ ຮຍານ ແຕ ອັນ ຕາກູ ແຈ່ະ ອັນ. 2 ເຈົ້ ເຢຊູ ຕາແບີ ອາຕີ ໄລ່ ປາຍ:

* 4:16 4:16 ອິນຕຸ ການໍາ ກະ ອິນຕຸ ກູຈິດ ຊາກໍາ ແຕ ກວາຍ ກາ ຕາ ຢາຣ ດັງ ອິນເຕ້າ ແຕ ເຢືາງ ເຈົ້າຮາຊີ. ມາ ບັງ ປາເລີງ ໂຈະ ໄລ່ ກ້ອຍ, ໂອນ ໄລ່ ດັງ ແຕ ເຢືາງ ເຈົ້າຮາຊີ ແຕ່.

- 3 "ບຸນ ລາລື້ ໄລ່ ກາ ງິນ ປາຍ ຮາງື່ຮ ໄລ່ ຕາ ເບີນ ອໍ ອິນເຕ້າ, ຍ່ອນ ໄລ່ ເບີນ ຈຸງ ເຕ່ ມັຮ ກາ ເຢີງ ເຈົາຮາຊີ ຕະ ຊົດ.
- 4 ບຸນ ລາລື້ ໄລ່ ກາ ເຍີາມ ຕຸຣ ຕຶງ ແດີຍ ໄນ່, ຍ່ອນ ປຣເມີ ມັນເຕຣີາ ເຢີງ ເຈົາຮາຊີ ແຕ່ ຕາລິ້ນ ໄລ່.
- 5 ບຸນ ລາລື້ ໄລ່ ກາ ເບີນ ຮາງື່ຮ ລາມ່ນ ອໍ, ຍ່ອນ ປຣເມີ ມັນເຕຣີາ ເຢີງ ເຈົາຮາຊີ ໂອນ ໄລ່ ຕາລາ ກຣວາງ ກູແຕອໍ.
- 6 ບຸນ ລາລື້ ໄລ່ ກາ ອູອຍາຣ ອູໄອອໍ ຢໍອ ອີ ຕະ ຮານະ ຕານ້ອງ ອໍ, ຍ່ອນ ປຣເມີ ມັນເຕຣີາ ເຢີງ ເຈົາຮາຊີ ໂອນ ໄລ່ ເບີນ ນະ ຮາງື່ຮ ໄລ່ ຢໍອ ເຕ່.
- 7 ບຸນ ລາລື້ ໄລ່ ກາ ຊ້ອງ ອາໂຢະ ຕະ ກວາຍ ການໍອ, ຍ່ອນ ປຣເມີ ມັນເຕຣີາ ເຢີງ ເຈົາຮາຊີ ຊ້ອງ ອາໂຢະ ຕະ ໄລ່ ເຕ່.
- 8 ບຸນ ລາລື້ ໄລ່ ກາ ເບີນ ຮາງື່ຮ ຕາ ເບີນ ໂລຍຮ ອິນເຕ້າ, ຍ່ອນ ປຣເມີ ມັນເຕຣີາ ໄລ່ ເບີນ ເຮີມ ເຢີງ ເຈົາຮາຊີ.
- 9 ບຸນ ລາລື້ ກວາຍ ກາ ເດີງ ເຍົາ ຮາຕອຍ ລັຮ, ຍ່ອນ ປຣເມີ ມັນເຕຣີາ ເຢີງ ເຈົາຮາຊີ ດໍອໍ ກວາຍ ກ້ອຍ ລາ ກອນ ອາໄກ ອັນ.
- 10 ບຸນ ລາລື້ ໄລ່ ກາ ເບີນ ຊາອິຍ ຮາມິຣ ຕຸຣ ກັດ ກວາຍ ຕະ ໄລ່ ຍ່ອນ ໄລ່ ຕາປູນ ຮານະ ເຢີງ ເຈົາຮາຊີ, ຍ່ອນ ໄລ່ ເບີນ ຈຸງ ເຕ່ ມັຮ ກາ ເຢີງ ເຈົາຮາຊີ ຕະ ຊົດ.
- 11 ບຸນ ລາລື້ ໂອນ ເຍົາ, ແຕ້ອ ກວາຍ ການໍອ ອາເຢ່ ພາມາດ ເຍົາ, ຕະ ເຍົາ, ກະ ຕູນ ເຍົາ ຕະ ອິນແຍ່ະ ມັຮ ຮານະ ຕາ ອໍ, ຍ່ອນ ເຍົາ ຕາປູນ ຮານະ ເກົາ. 12 ອີງເຄາະ ເຍົາ ແອັດ ຮໍອໍ ກະ ຕໍາໂປກ, ຍ່ອນ ເຢີງ ເຈົາຮາຊີ ດໍອໍ ໂອນ ເຍົາ ເບີນ ເກົາ ຊາອິຍ ຕຶງ ມັນລ້ອງ. ມູເຈີງ ກ້ອຍ ເຕ່ ມັຮ ກວາຍ ອາຕີ ຕາງ ປັຣນາຍ ເຢີງ ເຈົາຮາຊີ ແຕ ອິມເບີ ຈິວ ເມົາ ຕະ ໄລ່."

ເຢຊູ ອາຕີ ແຕ ບອຍ ກະ ປັງ
 (ມາຣະໂກ 9:50; ລູກາ 14:34-35)

- 13 "ເຍົາ ລາ ນະ ບອຍ ໂອນ ກວາຍ ການໍອ ແອັດ ຕຶງ ກູແຕອໍ ໄນ່. ມາ ຄັນ ບອຍ ແກັດ ອິນຕຍາຮ, ນານະ ອີ ຕະ ໂອນ ແກັດ ບະ ລັຮ? ຕາ ເຕ້ອ ຕະ ອິນເຕ້າ ນ້ອງ ບອຍ ກ້ອຍ. ໄຮ ທໍອ ຕັຮ ໂອນ ກວາຍ ຊາເຕົາຍ ຊ້ອງ.
- 14 "ເຍົາ ລາ ນະ ປັງ ປາເລີງ ໂອນ ອິນແຍ່ະ ກວາຍ ຕຶງ ກູແຕອໍ ໄນ່. ເຍົາ ລາ ນະ ມວຍ ເມືອງ ປິດ ແອັດ ຕຶງ ປັຣແລ້ ກັຮ. ຕາ ເບີນ ເມົາ ເຕ້ອ ກາຕັງ ປັງ ແຕ ເມືອງ ກ້ອຍ. 15 ມູເຈີງ ກ້ອຍ ເຕ່, ຕາ ເບີນ ເມົາ ຕາກັດ ຕາກຍາງ, ເຈ້ ກຣວາອໍ ໂຈະ ກາເຣຍ. ມາ ເມົາ ດໍອໍ ຕຶງ ໂຮງ ໂອນ ປັງ ປາເລີງ ອິນແຍ່ະ ມັຮ ກວາຍ ຕຶງ ດູງ.
- 16 ມູເຈີງ ກ້ອຍ ເຕ່, ເຍົາ ອີງເຄາະ ໂອນ ປັງ ແຕ ເຍົາ ປາເລີງ ໂອນ ກວາຍ ການໍອ ເຮີມ. ນະກ້ອຍ ໄລ່ ເຮີມ ມັຮ ຮານະ ອໍ ເຍົາ ຕະ; ເຈ້ ໄລ່ ຍ່ອງ ອິມປໍ ເຍົາ ກາ ແອັດ ຕຶງ ມັນລ້ອງ."

ເຢຊູ ອາຕີ ແຕ ຄານອດ ໂມເຊ

- 17 "ເຍົາ ອິນໂຈຍ ຄິດ ເກົາ ແຕ້ອ ປີ ໄນ່ ມາ ຢໍອ ອີ ອາປິດ ຕັຮ ຄານອດ ໂມເຊ ແຕ້ລາ ປັຣນາຍ ໄລ່ ກວາຍ ອາຕີ ຕາງ ປັຣນາຍ ເຢີງ ເຈົາຮາຊີ ແຕ ອິມເບີ. ເກົາ ແຕ້ອ ຕາ ແກັດ ອີ ອາປິດ ຮານະ ກ້ອຍ, ມາ ເກົາ ແຕ້ອ ຢໍອ ອີ ໂອນ ຮານະ ກ້ອຍ ແກັດ ຮາປຍາຍ. 18 ເກົາ ອາຕີ ຕານ້ອງ ໂອນ ເຍົາ, ຄັນ ອິນນ້ອງ ເບີນ ມັນລ້ອງ ກະ ກູແຕອໍ, ຕາ ເບີນ ປິດ ມວຍ ຮາມິຣ ອິນເຕ້າ ເມົາ ຄຽນ ຕຶງ ຄານອດ ໄນ່ ເຕ້າ ຮາປຍາຍ ອິນແຍ່ະ. 19 ນະກ້ອຍ ຄັນ ກວາຍ ອາແລະ ມາ ຕັຮ ມວຍ ຮານະ ອິນເຕ້າ ແຕ ຄານອດ ກ້ອຍ ກະ ອາຕີ ກວາຍ ການໍອ ໂອນ ຕັຮ ເຕ່, ກວາຍ ກ້ອຍ ຕາ ເຕ້ອ ແກັດ ຊົດ ອິນເຕ້າ ຕຶງ ຈຸມ ກາ ເຢີງ ເຈົາຮາຊີ ຊົດ. ມາ ກວາຍ ອາແລະ ກາ ຕະ ຕາປູນ ຄານອດ ກ້ອຍ ກະ ອາຕີ ໂອນ ກວາຍ ການໍອ ຕະ ຕາປູນ ເຕ່, ກວາຍ ກ້ອຍ ແກັດ ຊົດ ຕຶງ ຈຸມ ກາ ເຢີງ ເຈົາຮາຊີ ຊົດ. 20 ນະກ້ອຍ ເກົາ ອາຕີ ເຍົາ, ຄັນ ເຍົາ ຢໍອ ອີ ມູ່ດ ຕຶງ ຈຸມ ກາ ເຢີງ ເຈົາຮາຊີ ຊົດ, ອີງເຄາະ ເຍົາ ຕາປູນ ຮານະ ເຢີງ ເຈົາຮາຊີ ອາຕີ ອໍ ແກ້ຍ ແຕ ມັຮ ກວາຍ ອາຕີ ຄານອດ ກະ ມັຮ ກວາຍ ພາຣີຊາຍ."

**ເຢຊູ ອາດີ ແຕ ກວາຍ ຮາງິ່ຮ ອີງຄິ້ມ
(ລູກາ 12:57-59)**

21 "ເຍີ້າ ຊ້ອງ ເຈີ້ ເມົ້າ ອາດີ ແຕ ອີມແບີ ປາຍ: 'ເຍີ້າ ອິນໂຈຍ ກາຈິດ ກວາຍ. ກວາຍ ອາແລ່ະ ມາ ກາຈິດ ກວາຍ ການໍ້ອ, ເມົ້າ ຕະ ໂຕ່ດ ລັ່ຮ ອັນ.' 22 ມາ ເກົ້າ ອາດີ ເຍີ້າ ປາຍ: ກວາຍ ອາແລ່ະ ມາ ຊ້ອງ ອວານ ກະ ແຊມອາຍ ອັນ, ກວາຍ ກ້ອຍ ເຢີງ ເຈົ້າຮາຊີ ຕະ ໂຕ່ດ. ອາແລ່ະ ກາ ຮາໂລຍຮ ກະ ແຊມອາຍ, ກະ ປາຍ ໂຈະ ແຊມອາຍ: 'ໄມ່ ຊາກຸລ ລາລີ້,' ມະກ້ອຍ ເຕ່ອ້ ກວາຍ ຊົດ ຕັດຊິ້ມ. ກະ ກວາຍ ອາແລ່ະ ກາ ປາຍ ໂຈະ ແຊມອາຍ: 'ໄມ່ ລາ ກວາຍ ຢຸ່ຮ,' ກວາຍ ກ້ອຍ ເຕ່ອ້ ເຢີງ ເຈົ້າຮາຊີ ອາປ້ອງ ຕິ່ງ ປຣຸ່ງ ອູ່ຍຮ. 23 ມະກ້ອຍ, ຄັນ ເຍີ້າ ເດີງ ທາຮິ່ງ ອີ ຊາງ ໂອນ ເຢີງ ເຈົ້າຮາຊີ ປີ ຊັນເຕຣີງ ຮິ່ດ ຊາງ, ມາ ບັອງ ກາ ກ້ອຍ ເຍີ້າ ຊາແຍີ ລັ່ຮ ແຊມອາຍ ດໍອ ມັດ ກະ ເຍີ້າ, 24 ອີງເຄາະ ເຍີ້າ ອາຈຸຮ ດໍອ ທາຮິ່ງ ຊາງ ກ້ອຍ ຕິ່ງ ດຸງ ຊາງ ປິດ ເວີ້າຍ. ເຈີ້ ເຍີ້າ ລັບ ເຈົ້າ ກະ ຮາອໍ ລັ່ຮ ກະ ແຊມອາຍ. ເຈີ້ ເຍີ້າ ເປາະ ລັ່ຮ ປີ ດຸງ ຊາງ ມ່ອບ ທາຮິ່ງ ກ້ອຍ ໂອນ ເຢີງ ເຈົ້າຮາຊີ.

25 "ແຕ່ອ້ ເຍີ້າ ຮາໂລຍຮ ກະ ກວາຍ ການໍ້ອ, ກະ ກວາຍ ກ້ອຍ ອີ ເດີງ ເຍີ້າ ຮາມັຮ ກວາຍ ຊົດ, ອີງເຄາະ ເຍີ້າ ປຣ່ອມ ຮາຕອຍ ລັ່ຮ ບັອງ ກາ ເຍີ້າ ຕາ ຢວາຮ ແຕ່ອ້ ປີ ກວາຍ ຊົດ ກ້ອຍ. ຄັນ ເຍີ້າ ຕາ ເບີນ ປຣ່ອມ ຮາຕອຍ ໄວ່, ອີງກ້ອຮ ປຍາຍົ ກວາຍ ກ້ອຍ ເດີງ ເຍີ້າ ແຕ່ອ້ ປີ ກວາຍ ຊົດ ກາເລີຍ ແຕ ກ້ອຍ ແອັນ. ເຈີ້ ກວາຍ ຊົດ ກ້ອຍ ມ່ອບ ໂອນ ເມົ້າ ໂຈະ ເຍີ້າ ຕິ່ງ ກໍ່ອ. 26 ເກົ້າ ອາດີ ຕາມ້ອງ ໂອນ ເຍີ້າ, ເຍີ້າ ຕາ ເຕ່ອ້ ລັ່ຮ ແຕ ກໍ່ອ ເຕົ້າ ເຍີ້າ ຈິວ ກູລັຮ ອິນແຍ່ະ ມັຮ ປຣະ ກວາຍ ຊົດ ກ້ອຍ ປາຍ."

ເຢຊູ ອາດີ ແຕ ກວາຍ ປັຣລີ້ຍ ລາກວຍ ແຕີລາ ກາຢາອໍ ເມົ້າ

27 "ເຍີ້າ ຊ້ອງ ປັຣນາຍ ເມົ້າ ອາດີ ປາຍ: 'ເຍີ້າ ອິນໂຈຍ ປັຣລີ້ຍ ລາກວຍ ແຕີລາ ກາຢາອໍ ເມົ້າ.' 28 ມາ ເກົ້າ ອາດີ ເຍີ້າ ປາຍ: ກວາຍ ອາແລ່ະ ມາ ເມ່ ປີ ກວາຍ ມັນແຊມ ກະ ຮາງິ່ຮ ອັນ ສິດ ຍິອໍ ອີ ເບີນ ມັນແຊມ ກ້ອຍ, ໂລ່ຍຮ ກວາຍ ກ້ອຍ ມູເຈີງ ອັນ ປັຣລີ້ຍ ມັນແຊມ ກ້ອຍ ເຈີ້. 29 ມະກ້ອຍ ຄັນ ມັດ ເຍີ້າ ກັຮ ອາຕໍ່າ ຕະ ໂອນ ເຍີ້າ ຕະ ໂລ່ຍຮ, ເຍີ້າ ອີງເຄາະ ກູໂລອໍ ຕັຮ ກູອງ ມັດ ກ້ອຍ. ຄາອໍ ເຍີ້າ ປິດ ບິອໍ ກູອງ ມັດ ເຍີ້າ, ແຕ ເຍີ້າ ປິດ ອິນແຍ່ະ ຈະ ເຍີ້າ ຕິ່ງ ປຣຸ່ງ ອູ່ຍຮ. 30 ກະ ຄັນ ອາດີ ເຍີ້າ ກັຮ ອາຕໍ່າ ຕະ ໂອນ ເຍີ້າ ຕະ ໂລ່ຍຮ, ອີງເຄາະ ເຍີ້າ ກ້ອຮ ແກງ ຕັຮ ອາດີ ກ້ອຍ. ຄາອໍ ເຍີ້າ ປິດ ບິອໍ ອາດີ ຊ້ອງ, ແຕ ເຍີ້າ ປິດ ອິນແຍ່ະ ຈະ ເຍີ້າ ຕິ່ງ ປຣຸ່ງ ອູ່ຍຮ."

**ເຢຊູ ອາດີ ແຕ ກວາຍ ຕັຮ ລາກວຍ
(ມັດທາຍ 19:9; ມາຣະໂກ 10:11-12; ລູກາ 16:18)**

31 "ເບີນ ເມົ້າ ຄຽນ ປາຍ: 'ກວາຍ ອາແລ່ະ ກາ ອີ ຕັຮ ລາກວຍ ອັນ, ອັນ ອີງເຄາະ ຕະ ເຈຍ ຮາຕັຮ ໂອນ ລາກວຍ.' 32 ມາ ເກົ້າ ອາດີ ເຍີ້າ ປາຍ: ຄັນ ກວາຍ ອາແລ່ະ ຕັຮ ລາກວຍ ອັນ ມາ ລາກວຍ ອັນ ຕາ ເບີນ ໂລ່ຍຮ ຍ່ອນ ປັຣລີ້ຍ ກະ ຮາເລົ້າ ການໍ້ອ, ຮາເລົ້າ ກ້ອຍ ຕະ ໂອນ ລາກວຍ ອັນ ແກັດ ໂລ່ຍຮ ຄັນ ລາກວຍ ອິດ ກາຢາອໍ ຕາໄມ. ກະ ໂລ່ຍຮ ເຕ່ ກວາຍ ການໍ້ອ ກາ ອິດ ມັນແຊມ ກ້ອຍ, ມູເຈີງ ອັນ ປັຣລີ້ຍ ລາກວຍ ເມົ້າ."

ເຢຊູ ອາດີ ແຕ ກວາຍ ຄິນ

33 "ເຍີ້າ ຊ້ອງ ເຈີ້ ເມົ້າ ປາຍ ແຕ ອີມແບີ: 'ຄັນ ເຍີ້າ ຄິນ ອິນເຕົ້າ ມາ ອາງ ຮາມິ່ຮ ເຢີງ ເຈົ້າຮາຊີ, ເຍີ້າ ຕາ ເຕ່ອ້ ຕັຮ.' 34 ມາ ເກົ້າ ອາດີ ເຍີ້າ ປາຍ: ຄັນ ເຍີ້າ ຍິອໍ ອີ ປຣ່ອມ ອິນເຕົ້າ, ເຍີ້າ ອິນໂຈຍ ອາງ ຮາມິ່ຮ ອິນເຕົ້າ. ອິນໂຈຍ ອາງ ມັນລ້ອງ, ຍ່ອນ ມັນລ້ອງ ລາ ອິນຕຸ ເຢີງ ເຈົ້າຮາຊີ ແອັດ. 35 ອິນໂຈຍ ອາງ ກູແຕອໍ, ຍ່ອນ ກູແຕອໍ ລາ ເຢີງ ເຈົ້າຮາຊີ ຕາລາ. ອິນໂຈຍ ອາງ ເມືອງ ເຢຣູຊາເລັມ, ຍ່ອນ ເມືອງ ກ້ອຍ ລາ ເມືອງ ເຢີງ ເຈົ້າຮາຊີ, ອັນ ກາ ເຕົ້າວ ປັຣເຍີ້າ ປິດ. 36 ກະ ເຍີ້າ ອິນໂຈຍ ອາງ ກາ ແປຼີ ໂຊະ ເຍີ້າ, ຍ່ອນ ເຍີ້າ ຕາ ເຕ່ອ້ ຕະ ມວຍ ອິນແຕຣັຮ ໂຊະ ກູ້ອໍ ແຕີລາ ກູມ. 37 ຄັນ ປຍາຍົ, ເຍີ້າ ປາຍ ບິອໍ 'ປຍາຍົ.' ຄັນ ຕາ ປຍາຍົ, ເຍີ້າ ປາຍ 'ຕາ ປຍາຍົ.' ຄັນ ເຍີ້າ ຈິ້ອ ປາຍ ຊາອິ້ຍ ປັຣນາຍ ການໍ້ອ, ລາ ແຕ ເຢີງ ຊາຕານ."

**ເຢຊູ ອາດີ ແຕ ກວາຍ ກັຮລັຮ ແຕີອໍ
(ລູກາ 6:29-30)**

38 "ເຍີ ຊ້ອງ ເຈີ່ ເມົ້າ ປາຍ: 'ອິນເຕົ້າ ເມົ້າ ຕະ ເຍີ, ເຍີ ຕະ ລັຮ ມູເຈິງ ກ້ອຍ ເຕ່.' 39 ມາ ເກົາ ອາຕີ ເຍີ ປາຍ: ເຍີ ອິນໂຈຍ ກັຮລັຮ ແດັອ ໂຈະ ກວາຍ ກາ ຕະ ເຍີ. ຄັນ ເມົ້າ ຕັຮ ກາແລງ ບັງ ເຍີ ຍັຮ ອາຕົ້າ, ເຍີ ຕໍ່ ໂອນ ອັນ ຕັຮ ຍັຮ ອາເວ່ຣ ແອັນ. 40 ຄັນ ເມົ້າ ເດິງ ເຍີ ແຕ້ອ ປີ ກວາຍ ຕັດຊິ່ມ ຍິຣ ອີ ເບິນ ອາຍັອຣ ຕິງ ປິ້ນ ແຕ ຈະ ເຍີ, ເຍີ ຕວດ ກາ ອາຍັອຣ ຕ່ອງ ຍັຮ ແປັງ ແຮ ໂອນ ປີ ອັນ. 41 ຄັນ ເມົ້າ ມັນຕຸຣຸ່ ໂອນ ເຍີ ເປາະ ມວຍ ລັກ, ເຍີ ເປາະ ບາຣ ລັກ ເລີ້ຍ ກະ ອັນ. 42 ຄັນ ກວາຍ ອາແລະ ແຊຣ໌ ອິນເຕົ້າ ແຕ ເຍີ, ເຍີ ໂອນ ອັນ ອາກ້ອຍ. ກະ ຄັນ ກວາຍ ອາແລະ ຍິຣ ອີ ວະ ອິນເຕົ້າ ແຕ ເຍີ, ເຍີ ໂອນ ອັນ ວະ."

ເຢຊູ ອາຕີ ອົງເຄາະ ອາໂຍະ ມັຮ ກວາຍ ກາ ດໍ້ອ ມັດ ກະ ເຍີ
(ລູກາ 6:27-28, 32-36)

43 "ເຍີ ຊ້ອງ ເຈີ່ ເມົ້າ ປາຍ: 'ເຍີ ອາໂຍະ ເຍີ ເຍີ ກະ ຊາອັຣ ກວາຍ ກາ ຍິຣ ອີ ຕະ ເຍີ.' 44 ມາ ເກົາ ອາຕີ ເຍີ ປາຍ: ອົງເຄາະ ເຍີ ອາໂຍະ ກວາຍ ກາ ອວານ ເຍີ, ກະ ອົງເຄາະ ເຍີ ເກົາແຊຣ໌ ໂອນ ເຢັງ ເຈົາຣາຊີ ຈ່ອຍ ກວາຍ ກາ ຕະ ຕຸຣ ກັດ ໂຈະ ເຍີ. 45 ຕະ ນະກ້ອຍ ເຍີ ແກັດ ກອນ ອາໄກ ອິມປໍ່ ເຍີ ຕິງ ມັນລ້ອງ. ຍ່ອນ ອັນ ໂອນ ມັດ ມານງ ອັນ ປາເລັງ ປີ ກວາຍ ອໍ ກະ ກວາຍ ຕາ ອໍ. ກະ ອັນ ໂອນ ເມົ້າ ປຸຣ ກວາຍ ຕາມ້ອງ ອໍ, ກະ ກວາຍ ຕາ ເບິນ ຕາມ້ອງ ອໍ. 46 ຄັນ ເຍີ ມາ ອາໂຍະ ແອັງ ໄລ່ ກາ ອາໂຍະ ເຍີ ຊ້ອງ, ອິນເຕົ້າ ເຢັງ ເຈົາຣາຊີ ໂອນ ເຍີ ເບິນ ເກົ້າ? ກວາຍ ກາ ອິດ ປຣະ ປາຊີ ໄລ່ ຕະ ມູເຈິງ ກ້ອຍ ເຕ່. 47 ກະ ຄັນ ເຍີ ກັຮບັນ ກັຮຊານ ອໍ ແອັງ ແຊມອາຍ ເຍີ ຊ້ອງ, ຕາ ເບິນ ອິມພາ ອິນເຕົ້າ ແຕ ກວາຍ ການໍ້ອ. ໄລ່ ກາ ຕາ ເບິນ ດັງ ເຢັງ ເຈົາຣາຊີ ຕະ ມູເຈິງ ກ້ອຍ ເຕ່. 48 ນະກ້ອຍ ອົງເຄາະ ເຍີ ເບິນ ຣາງິຣ ນະ ອິມປໍ່ ເຍີ ຕິງ ມັນລ້ອງ, ອັນ ກາ ອໍ ກາເລີຍ ແຕ ການໍ້ອ."

6

ເຢຊູ ອາຕີ ແຕ ຈ່ອຍ ມັຮ ກວາຍ ກາດິດ

1 "ອົງເຄາະ ເຍີ ລາວັງ ໂອນ ອໍ! ແຕ້ອ ເຍີ ຕະ ຣານະ ອໍ ອິນເຕົ້າ ໂອນ ເຢັງ ເຈົາຣາຊີ, ເຍີ ອິນໂຈຍ ຕະ ໂອນ ກວາຍ ການໍ້ອ ເຮິມ. ຄັນ ເຍີ ຕະ ນະກ້ອຍ, ອິມປໍ່ ເຍີ ຕິງ ມັນລ້ອງ ຕາ ເບິນ ໂອນ ເກົ້າ ອິນເຕົ້າ ມັຮ ຣານະ ເຍີ ຕະ.

2 "ແຕ້ອ ເຍີ ອີ ຈ່ອຍ ກວາຍ ກາດິດ, ເຍີ ອິນໂຈຍ ອາປັຣ ໂອນ ກວາຍ ການໍ້ອ ເຮິມ, ຍິຣ ອີ ໂອນ ເມົ້າ ຍ່ອງ ເຍີ. ຊາອິ້ຍ ນະ ກວາຍ ເກີ້ຍ ຕະ ນະກ້ອຍ ຕິງ ດຸງ ຊາງ ກະ ຕິງ ຣານາ. ໄລ່ ຍິຣ ອີ ໂອນ ກວາຍ ການໍ້ອ ເຮິມ ກະ ຍ່ອງ ໄລ່. ເກົາ ອາຕີ ຕາມ້ອງ ໂອນ ເຍີ, ໄລ່ ກ້ອຍ ເບິນ ເກົ້າ ເຈີ່ ແຕ ກວາຍ ຍ່ອງ ໄລ່. 3 ມາ ແຕ້ອ ເຍີ ອີ ຈ່ອຍ ກວາຍ ກາດິດ, ອົງເຄາະ ເຍີ ຕະ ຣາງຍາອ໌ ຊ້ອງ, ອິນໂຈຍ ໂອນ ກວາຍ ການໍ້ອ ເຮິມ.* 4 ເຍີ ຕະ ຣາງຍາອ໌, ມາ ອິມປໍ່ ເຍີ ຕິງ ມັນລ້ອງ ເຮິມ ມັຮ ຣານະ ເຍີ ຕະ ຣາງຍາອ໌ ກ້ອຍ, ກະ ອັນ ໂອນ ເຍີ ເບິນ ເກົ້າ ມັຮ ຣານະ ກາ ເຍີ ຕະ."

ເຢຊູ ອາຕີ ແຕ ເກົ້າແຊຣ໌
(ລູກາ 11:2-4)

5 "ແຕ້ອ ເຍີ ເກົ້າແຊຣ໌, ເຍີ ອິນໂຈຍ ຕະ ນະ ກວາຍ ມາມ ອໍ ມາ ຣາງິຣ ໂກະ. ມັຮ ກວາຍ ກ້ອຍ ເກີ້ຍ ຕາ ຢິ່ງ ເກົ້າແຊຣ໌ ຕິງ ດຸງ ຊາງ ກະ ຕິງ ຣານາ ແຮ, ຍິຣ ອີ ໂອນ ກວາຍ ເຮິມ ບັອງ ໄລ່ ເກົ້າແຊຣ໌, ເຈີ່ ຍ່ອງ ໄລ່. ເກົ້າ ອາຕີ ຕາມ້ອງ ໂອນ ເຍີ, ໄລ່ ກ້ອຍ ເບິນ ເກົ້າ ເຈີ່ ແຕ ຣານະ ກາ ໄລ່ ຕະ. 6 ມາ ເຍີ, ແຕ້ອ ເຍີ ເກົ້າແຊຣ໌, ອົງ ເຄາະ ເຍີ ມູ່ດ ປີ ກຸງ ຣາງຍາອ໌, ກະ ກາໄຕ່ຣ ງັຮ ຕິງ. ເຈີ່ ເຍີ ເກົ້າແຊຣ໌ ແຕ ອິມປໍ່ ເຍີ, ອັນ ກາ ເຍີ ຕາ ແຕ່ອ ເຮິມ. ມາ ອັນ ແຕ່ອ ເຮິມ ເຍີ ແອັດ ເກົ້າແຊຣ໌ ອິນຕຸ ຣາງຍາອ໌ ກ້ອຍ, ກະ ອັນ ກູລັຮ ເກົ້າ ແຕ ຣານະ ເຍີ ຕະ ກ້ອຍ.

7 "ແຕ້ອ ເຍີ ເກົ້າແຊຣ໌, ເຍີ ອິນໂຈຍ ອາຣ່ອຍ ຊ້ອງ ນະ ກວາຍ ຕາ ເບິນ ດັງ ເຢັງ ເຈົາຣາຊີ. ໄລ່ ຄິດ ປາຍ ອົງເຄາະ ເກົ້າແຊຣ໌ ລາແບະ ລາປິ້ນ ຊາອິ້ຍ ປັຣນາຍ ແຕ ແຕ່ອ ເຢັງ ເຈົາຣາຊີ ຊາງັດ. 8 ມາ ເຍີ ອິນໂຈຍ ຕະ

* 6:3 6:3 ຕິງ ປັຣນາຍ ກຣິກ ຣານາ ໄນ ປາຍ: "ອາຕີ ອາຕົ້າ ຕະ, ອິນໂຈຍ ໂອນ ອາຕີ ອາເວ່ຣ ດັງ."

ນະ ໄລ່ ກ້ອຍ. ອີມບໍ່ ເຍົາ ຕຶ່ງ ມັນລ້ອງ ດັງ ຮາມິ່ຮ ອິນເຕົ້າ ເຍົາ ແອີ ແຕ ບັອງ ກາ ເຍົາ ຕາ ຢວາຍ ແຊອ໌ ແຕ ອັນ. ⁹ ນະກ້ອຍ ແຕ້ອ໌ ເຍົາ ເກົາແຊອ໌ ອົງເຄາະ ເຍົາ ເກົາແຊອ໌ ປາຍ:

'ອີມບໍ່ ຮິ ແອັດ ຕຶ່ງ ມັນລ້ອງ ເອີຍ!

ແຊອ໌ ເຍົາ ໂອນ ອິນແຍ່ະ ມັຮ ກວາຍ ຢານັບ ຮາມິ່ຮ ເຍົາ.

¹⁰ ແຊອ໌ ເຍົາ ແກັດ ຊົດ ກຸ່ ຮາງື່ຮ ກວາຍ ຕຶ່ງ ກູແຕອ໌ ໄນ່.

ກະ ແຊອ໌ ໂອນ ກວາຍ ຕຶ່ງ ກູແຕອ໌ ໄນ່ ປວາຍ ຮາງື່ຮ ເຍົາ,

ມູເຈິງ ເນົາ ປວາຍ ຮາງື່ຮ ເຍົາ ຕຶ່ງ ມັນລ້ອງ ແຕ່.

¹¹ ແຊອ໌ ເຍົາ ໂອນ ຮິ ຄໍາ ຈາ ຕາໄງ ໄນ່.

¹² ແຊອ໌ ເຍົາ ຕັຮ ໂລ່ຍຮ ກາ ຮິ ຕະ ເຈີ່,

ມູເຈິງ ຮິ ຕັຮ ໂລ່ຍຮ ກາ ເນົາ ຕະ ໂຈະ ຮິ.

¹³ ແຊອ໌ ເຍົາ ອິນໂຈຍ ໂອນ ເນົາ ລ່ອງ ຮິ,

ກະ ອິນໂຈຍ ໂອນ ເຢົາງ ຊາຕານ ປັຮຕີ່ ຮິ ຕະ ຮານະ ຕາ ອໍ.

ຍ່ອນ ອິນແຍ່ະ ຊົດ ປັດ, ອິນແຍ່ະ ອໍານາດ, ກະ ອິນແຍ່ະ ອາງອີ່ຮ ແອັດ ເລືອຍໆ ກະ ເຍົາ

ຊົດ ແດີຍ ເລີ່ຍ ກູມໍ. ອາແນນ!"†

¹⁴ "ຄັນ ເຍົາ ຕັຮ ໂລ່ຍຮ ກວາຍ ການໍອ໌ ຕະ ໂຈະ ເຍົາ, ອີມບໍ່ ເຍົາ ຕຶ່ງ ມັນລ້ອງ ຕັຮ ແຕ່ ໂລ່ຍຮ ເຍົາ. ¹⁵ ມາ ຄັນ ເຍົາ ຕາ ເບີນ ຕັຮ ໂລ່ຍຮ ກວາຍ ການໍອ໌ ຕະ ໂຈະ ເຍົາ, ອີມບໍ່ ເຍົາ ຕຶ່ງ ມັນລ້ອງ ຕາ ເບີນ ຕັຮ ແຕ່ ໂລ່ຍຮ ເຍົາ."

ເຢຊູ ອາຕີ ແຕ ຮິ່ດ ອົດ ຊັຮນາ

¹⁶ "ແຕ້ອ໌ ເຍົາ ຕະ ຮິ່ດ ອົດ ຊັຮນາ ອີ ຊາງ ເຢົາງ ເຈົາຮາຊີ, ເຍົາ ອິນໂຈຍ ຕະ ມັດ ມຸ່ຮ ຊູບ ໂງ່ດ ນະ ກວາຍ ມາມ ອໍ ມາ ຮາງື່ຮ ໂກະ. ໄລ່ ກ້ອຍ ຕະ ມັດ ມຸ່ຮ ຊູບ ໂອນ ກວາຍ ການໍອ໌ ດັງ ປາຍ ໄລ່ ອົດ ຊັຮນາ ຈາ. ເກົາ ອາຕີ ຕານ້ອງ ໂອນ ເຍົາ, ໄລ່ ກ້ອຍ ເບີນ ຮັບ ເຈີ່ ເກົາ ແຕ ຮານະ ໄລ່ ຕະ. ¹⁷ ມາ ແຕ້ອ໌ ເຍົາ ອົດ ຊັຮນາ ດໍອ໌ ຊາງ ເຢົາງ ເຈົາຮາຊີ, ອົງເຄາະ ເຍົາ ກູລຍາ ມາມ ກະ ຊຽດ ໂຊະ ໂປ່ຍ. ¹⁸ ອິນໂຈຍ ໂອນ ກວາຍ ການໍອ໌ ດັງ ປາຍ ເຍົາ ອົດ ຊັຮນາ. ມາ ແອິງ ອີມບໍ່ ເຍົາ ແຕ້, ອັນ ກາ ເຍົາ ຕາ ແຕ່ອ໌ ເຮີມ, ອັນ ເຮີມ ມັຮ ຮານະ ເຍົາ ຕະ ຕຶ່ງ ອິນຕຸ ຮາງຍາອ໌ ກ້ອຍ. ກະ ອັນ ກູລັຮ ເກົາ ມັຮ ຮານະ ກາ ເຍົາ ຕະ."

**ເຢຊູ ອາຕີ ແຕ ກວາຍ ຊຸ
(ລູກາ 12:33-34)**

¹⁹ "ເຍົາ ອິນໂຈຍ ປາໂຣມ ມູ່ນ ຕຶ່ງ ແດີຍ ໄນ່. ຍ່ອນ ເບີນ ອິນຕຸຮຸ່ນ ເລີານ ກະ ຊາແຮັຮ ຈາ, ກະ ເບີນ ຊາ ແວງ ມູ່ດ ຕູຕວຍ໌. ²⁰ ມາ ອົງເຄາະ ເຍົາ ດໍອ໌ ມູ່ນ ຕຶ່ງ ມັນລ້ອງ, ລາ ອິນຕຸ ກາ ຕາ ເບີນ ອິນຕຸຮຸ່ນ ເລີານ ກະ ຊາແຮັຮ ແຕ່ອ໌ ຈາ, ກະ ຕາ ເບີນ ຊາແວງ ມູ່ດ ຕູຕວຍ໌. ²¹ ຍ່ອນ ອິນຕຸ ແລະ ເຍົາ ດໍອ໌ ມັຮ ມູ່ນ ເຍົາ, ຮາງື່ຮ ເຍົາ ແອັດ ຄິ່ດ ເລືອຍໆ ແຕ ອິນຕຸ ກ້ອຍ ແຕ່."

**ເຢຊູ ຊາກໍາ ແຕ ມັດ ກວາຍ
(ລູກາ 11:34-36)**

²² "ມັດ ກວາຍ ລາ ນະ ຕາບອງ ໂອນ ຈະ ກວາຍ. ຄັນ ມັດ ເຍົາ ມາ ເຮີມ, ອິນແຍ່ະ ຈະ ເຍົາ ແກັດ ບັງ ແຕ່. ²³ ມາ ຄັນ ມັດ ເຍົາ ແກັດ ແຊິມ, ອິນແຍ່ະ ຈະ ເຍົາ ແກັດ ການໍາ ຍີຍິ່ດ ແຕ່. ຄັນ ເຍົາ ຕາ ເບີນ ເບີນ ປັຮນາຍ ບັງ ຕຶ່ງ ຮາງື່ຮ ເຍົາ, ແຮງ ເຍົາ ແອັດ ຕຶ່ງ ການໍາ ບັງ ລາລີ່ ແອັນ."

**ເຢຊູ ອາຕີ ແຕ ເກຣິ່ງ ເກຣົາ ກວາຍ
(ລູກາ 16:13; 12:22-31)**

† **6:13** 6:13 ເບີນ ບັງ ປັຮນາຍ ຕຍາ ກາ ຕາ ເບີນ ເບີນ ຮານາ ປັຮຊົດ ໄນ່.

24 "ຕາ ເປັນ ອາແລະ ມາ ເຕ່ອ້ ແກ້ດ ຊູລ ໂອນ ບາຣ ນະ ອິນເຈົ້າ. ປາຍຍ ອັນ ຊາອັຣ ອິນເຈົ້າ ໄມ່, ມາ ອາ ເຢະ ອິນເຈົ້າ ກ້ອຍ. ແຕ່ລາ ອັນ ຊາງັດ ອິນເຈົ້າ ໄມ່, ມາ ຕາ ເປັນ ຊາງັດ ອິນເຈົ້າ ກ້ອຍ. ມູເຈິງ ກ້ອຍ ເຕ່ ເຍົາ ຕາ ເຕ່ອ້ ປວາຍ ຣານະ ເຢິງ ເຈົ້າຣາຊິ ມູ ເປຣິຣ ກະ ປວາຍ ຣານະ ຢໍອໍ ອິ ເປັນ ເກຣິ່ງ ຊາມັກ ຕິ່ງ ແດ້ຍ ໄມ່ ແຣີ.

25 "ນະກ້ອຍ ເກົາ ອາຕິ ເຍົາ, ອິນໂຈຍ ອຸກ ແຕ ຊັຣນາ ເຍົາ ຈາ, ແດ້ອ້ ເຍົາ ຈ່ອຍ, ກະ ຕໍາປັອກ ເຍົາ ຕັອກ. ໄຮ ເປັນ ອາມັງ ລາ ປັດ ກາເລີຍ ແຕ ໄຮ ເປັນ ຊັຣນາ ຈາ. ກະ ໄຮ ເປັນ ຈະຈັນ, ລາ ປັດ ກາເລີຍ ແຕ ໄຮ ເປັນ ຕໍາປັອກ ຕັອກ. 26 ເຍົາ ເມ່ ມັຣ ແຈມ ກາ ເກ້ຍ ປັຣ ຕິ່ງ ມັນລ້ອງ. ອັນ ຕາ ເປັນ ຈັດ ຈອຍ, ຕາ ເປັນ ຊອດ, ກະ ຕາ ເປັນ ດໍອໍ ຊັຣນາ ອິນເຕົາ ຕິ່ງ ຊູ. ມາ ອິມປໍ່ ເຍົາ ຕິ່ງ ມັນລ້ອງ ແຈມ ກາຍອໍ ໂອນ ແຈມ ກ້ອຍ. ເຍົາ ລາ ເຢິງ ເຈົ້າຣາຊິ ປາຊິ ກາເລີຍ ແຕ ແຈມ ກ້ອຍ. 27 ຕາ ເປັນ ກວາຍ ອາແລະ ມາ ເຕ່ອ້ ຕໍ່ ອາຍຸ່ ອັນ ໂອນ ຕິ່ ບິ້ອ້ ແອັມ ຍ່ອນ ອັນ ອຸກ ຊາອິ້ຍ.

28 "ກະ ນາມະ ເຍົາ ອຸກ ແຕ ຕໍາປັອກ ກາ ເຍົາ ຕັອກ? ເຍົາ ເມ່ ປິ ປາຍຣ ບັດ. ປາຍຣ ກ້ອຍ ຕາ ເປັນ ຕຸ່ຣ ຕະ ຣານະ ແຕ່ລາ ຕານ ຕໍາປັອກ ຕັອກ. 29 ມາ ເກົາ ອາຕິ ເຍົາ, ເຕົາວ ປັຣເຍົາ ໂຊໂລໂມນ, ອັນ ລາ ກວາຍ ຊຸ ລາລີ້, ມາ ອັນ ຕາ ເປັນ ຕັອກ ຕໍາປັອກ ອໍ ນະ ປາຍຣ ໄມ່. 30 ເຢິງ ເຈົ້າຣາຊິ ແຕ່ ໂອນ ປາຍຣ ກ້ອຍ ແກ້ດ ອໍ. ມາ ປາຍຣ ກ້ອຍ ອາມັງ ມາໂຣຍ ຊ້ອງ. ຕາໂງ ໄມ່ ອັນ ຈັຣ, ມາ ຕາໂງ ປັຣແນີ ເມົາ ອາປັອງ ຕັຣ ຕິ່ງ ອູຍຣ. ມາ ເຢິງ ເຈົ້າຣາຊິ ຈ່ອຍ ເຍົາ ໂອນ ເປັນ ຕໍາປັອກ ຕັອກ ກາເລີຍ ແຕ ບັດ ກ້ອຍ ແອັມ. ມາ ນາມະ ແຕ ເຍົາ ຊາອໍ ບິ້ອ້ ລາລີ້?

31 "ນະກ້ອຍ ເຍົາ ອິນໂຈຍ ອຸກ ກະ ປາຍ: 'ນາມະ ໄຮ ອິ ຕະ ໂອນ ເປັນ ຊັຣນາ ຈາ, ເປັນ ແດ້ອ້ ຈ່ອຍ, ແຕ່ລາ ເປັນ ຕໍາປັອກ ຕັອກ ຕິ່ງ ຕາໂງ ອິນຕຸ່ນ?' 32 ອິນແຍ່ະ ມັຣ ຣາມິ້ຣ ໄມ່ ກວາຍ ກາ ຕາ ເປັນ ດັງ ເຢິງ ເຈົ້າຣາຊິ ຊ້ອງ ອຸກ ລາລີ້. ມາ ອິມປໍ່ ເຍົາ ຕິ່ງ ມັນລ້ອງ ດັງ ເຈີ້ ເຍົາ ອິງເຄາະ ເປັນ ມັຣ ຣາມິ້ຣ ກ້ອຍ. 33 ມາ ອິນໂຍ່ງ ລາລີ້ ອິງເຄາະ ເຍົາ ຈໍອໍ ເຢິງ ເຈົ້າຣາຊິ ຕະ ຊົດ ກະ ຣານະ ຕາມ້ອງ ອໍ ແຕ ອັນ. ຄັນ ເຍົາ ຕະ ນະກ້ອຍ, ອັນ ຈ່ອຍ ເຕ່ ມັຣ ຣາມິ້ຣ ກາ ເຍົາ ອິງເຄາະ ເປັນ. 34 ນະກ້ອຍ ເຍົາ ອິນໂຈຍ ອຸກ ອິນເຕົາ ແຕ ຕາໂງ ປັຣແນີ. ຍ່ອນ ປັຣແນີ ລາ ເປັນ ເຕ່ ຣານະ ອຸກ. ຕຸ່ຣ ກັດ ຕາໂງ ແລະ, ເຍົາ ຈິວ ຕາໂງ ກ້ອຍ."

7

ເຢຊູ ອາຕິ ມານະ ອິນໂຈຍ ຕິ ມານະ (ລູກາ 6:37-38, 41-42)

1 "ເຍົາ ອິນໂຈຍ ຕິ ກວາຍ ການໍອໍ, ໂອນ ເຢິງ ເຈົ້າຣາຊິ ຕາ ເປັນ ຕິ ລັຣ ເຍົາ. 2 ຍ່ອນ ມາແລະ ຊາອິ້ຍ ເຍົາ ອາເກິນ ໂລຍຣ ເຍົາ ເຍົາ, ເຢິງ ເຈົ້າຣາຊິ ອາເກິນ ລັຣ ໂລຍຣ ເຍົາ ມາຣ ກ້ອຍ ເຕ່. ກະ ມາແລະ ເຍົາ ໂຈະ ໂຕດ ກວາຍ ການໍອໍ, ເຢິງ ເຈົ້າຣາຊິ ໂຈະ ລັຣ ໂຕດ ເຍົາ ມາຣ ກ້ອຍ ເຕ່. 3 ນາມະ ເຍົາ ເຣີມ ບຣິຣ ຕິ່ງ ມັດ ເຍົາ, ມາ ເຍົາ ຕາ ເປັນ ດັງ ປາລິຣ ອາລ່ອງ ກາ ກາຕັງ ມັດ ເຍົາ? 4 ນາມະ ແຕ ຍັນ ເຍົາ ປາຍ ກະ ເຍົາ ນະໄມ່: 'ໂອນ ເກົາ ອິດ ຕັຣ ບຣິຣ ແຕ ມັດ ໄມ່.' ມາ ເຍົາ ຕາ ເປັນ ດັງ ປາລິຣ ອາລ່ອງ ກາ ກາຕັງ ມັດ ເຍົາ? 5 ເຍົາ ລາ ກວາຍ ມາມ ອໍ ມາ ຣາງິ້ຣ ໂກະ! ອິງເຄາະ ເຍົາ ອິດ ຕັຣ ປາລິຣ ອາລ່ອງ ແຕ ມັດ ເຍົາ ເວົ້າຍ. ນະກ້ອຍ ເຕ່ອ້ ເຍົາ ເຣີມ ແຈງ ເຈີ້ ເຕ່ອ້ ເຍົາ ອິດ ຕັຣ ບຣິຣ ແຕ ມັດ ເຍົາ.

6 "ເຍົາ ອິນໂຈຍ ອິດ ເກຣິ່ງ ເມົາ ອິ ໂອນ ເຢິງ ເຈົ້າຣາຊິ, ເຈີ້ ຊາດຸຣ ໂອນ ອາຈໍ. ກະ ອິນໂຈຍ ອິດ ເກຣິ່ງ ປາຊິ, ເຈີ້ ຊາດຸຣ ໂອນ ອາລິ້ອໍ. ຊັນຕຣັນ ກ້ອຍ ຕາ ດັງ ປາຊິ ເກຣິ່ງ ກ້ອຍ. ແວັດ ອັນ ຊາເຕົາຍ ຊາແມບ ເກ ຣິ່ງ ກ້ອຍ, ເຈີ້ ອັນ ອິ ລັບ ລັຣ ກັບ ເຍົາ ແອັມ."

ເຢຊູ ແປຣີ ອິງເຄາະ ແຊຣ, ຈໍອໍ, ກະ ກູໂຕຍຣ (ລູກາ 11:9-13)

7 "ຄັນ ເຍົາ ແຊຣ, ເຍົາ ເປັນ. ຄັນ ເຍົາ ຈໍອໍ, ເຍົາ ຣາມິຣ. ຄັນ ເຍົາ ກູໂຕຍຣ ຕິ່ງ, ເມົາ ເປີຣ ໂອນ ເຍົາ. 8 ຍ່ອນ ກູ່ ນະ ອາແລະ ກາ ແຊຣ, ອັນ ເປັນ. ອາແລະ ກາ ຈໍອໍ, ອັນ ຣາມິຣ. ອາແລະ ກາ ກູໂຕຍຣ ຕິ່ງ, ເມົາ

ເປັນ ໂອນ. ⁹ ມັຮ ເຍົາ ກາ ເບີນ ກອນ ເຈີ້, ນານ່ະ ຄັນ ກອນ ເຍົາ ແຊອ໌ ຈາ ໂດຍ, ເຍົາ ໂອນ ອັນ ຈາ ຕາເມົາ ບໍ່? ¹⁰ ກະ ຄັນ ອັນ ແຊອ໌ ອາກາ, ເຍົາ ໂອນ ອັນ ກູຊັນ ບໍ່? ¹¹ ເຍົາ ລາ ອິນແຍ່ະ ກວາຍ ຕາ ເບີນ ອໍ, ມາ ອິນ ນ້ອງ ເຍົາ ດັງ ໂອນ ຫຣິງ ອໍ ປິ ກອນ ເຍົາ. ກາເລີຍ ແຕ ກ້ອຍ ແອັນ ອິມບໍ່ ເຍົາ ຕິ່ງ ມັນລ້ອງ ໂອນ ຫຣິງ ອໍ, ຄັນ ເຍົາ ແຊອ໌ ແຕ ອັນ.

¹² "ນະກ້ອຍ ອິນເຕົ້າ ເຍົາ ຢັອ໌ ກວາຍ ການໍ້ອ໌ ຕະ ໂຈະ ເຍົາ, ອິງເຄາະ ເຍົາ ຕະ ໂຈະ ກວາຍ ການໍ້ອ໌ ນະກ້ອຍ ແຕ່. ຄັນ ເຍົາ ຕະ ນະກ້ອຍ ລາ ເຍົາ ປວາຍ ປຍາຍ໌ ເຈີ້ ຄານອດ ເຢັງ ເຈົ້າຣາຊີ ກະ ກວາຍ ອາຕີ ຕາງ ປັຣນາຍ ອັນ."

**ເຢຊູ ອາຕີ ແຕ ກູຕິ່ງ ກະ ຣານາ ເກ່ບ
(ລູກາ 13:24)**

¹³ "ອິງເຄາະ ເຍົາ ມູ່ດ ຣານາ ງັຮ ຕິ່ງ ເກ່ບ, ຍ່ອນ ຕິ່ງ ຕາວັຮ ກະ ຣານາ ປິດ, ລາ ເປາະ ປິ ປຣຸ່ງ ອູ່ຍຮ. ຫຼິ່ງ ກວາຍ ຮຽຮ ເປາະ ຣານາ ກ້ອຍ. ¹⁴ ມາ ງັຮ ຕິ່ງ ເກ່ບ ກະ ຣານາ ກັດ, ລາ ເປາະ ປິ ອິນດຸ ອາມົ່ງ. ມາ ບິອ໌ ນະ ກວາຍ ຣາມັຮ ຣານາ ກ້ອຍ."

**ເຢຊູ ອາຕີ ແຕ ອາລ່ອງ ກະ ປາໄລ
(ລູກາ 6:43-44)**

¹⁵ "ອິງເຄາະ ເຍົາ ລາວັງ ໂອນ ອໍ, ແຕ ກວາຍ ກາ ຕະ ອິນຕີ ອາໂລກ ແຕ້ອ໌ ບໍ່ ເຍົາ ປາຍ ໄລ່ ລາ ກວາຍ ອາຕີ ຕາງ ປັຣນາຍ ເຢັງ ເຈົ້າຣາຊີ. ໄລ່ ແຕ້ອ໌ ບໍ່ ເຍົາ ຕະ ຄູ່ນ ນະ ເພາະ ມາ ຮາງັຮ ໄລ່ ລາ ນະ ຊາກ້ອງ, ປາ ລາລີ້. ¹⁶ ແຕ້ອ໌ ເຍົາ ຊາກ້ລ ໄລ່, ແຕ້ອ໌ ເຍົາ ເຮີມ ຣານະ ໄລ່ ຕະ. ກັລ ຊັຮເລົາ ຕາແກງ ຕາ ເກີ່ຍ ເກີດ ປາໄລ ອາງຸ່ນ. ກະ ກັລ ຊັຮເລົາ ຈົງ ຕາ ເກີ່ຍ ເກີດ ປາໄລ ລາວັຮ. ¹⁷ ມູເຈັງ ກ້ອຍ ແຕ່ ອາລ່ອງ ອໍ ເກີດ ປາໄລ ອໍ, ກະ ອາລ່ອງ ຕາ ອໍ ເກີດ ປາໄລ ຕາ ອໍ. ¹⁸ ອາລ່ອງ ອໍ ຕາ ແຕ້ອ໌ ເກີດ ປາໄລ ຕາ ອໍ, ກະ ອາລ່ອງ ຕາ ອໍ ຕາ ແຕ້ອ໌ ເກີດ ປາໄລ ອໍ. ¹⁹ ຄັນ ອາລ່ອງ ອາແລ່ະ ຕາ ເບີນ ເກີດ ປາໄລ ອໍ, ເມົ້າ ໄປ້ອ໌ ເຈີ້ ແກງ ຕັຮ ຕິ່ງ ອູ່ຍຮ. ²⁰ ມູເຈັງ ກ້ອຍ ແຕ່ ເຍົາ ແຕ້ອ໌ ຊາກ້ລ ກວາຍ ກາ ຕະ ອິນຕີ ອາໂລກ ປາຍ ໄລ່ ອາຕີ ຕາງ ປັຣນາຍ ເຢັງ ເຈົ້າຣາຊີ ຍ່ອນ ເຍົາ ເຮີມ ແຕ ມັຮ ຣານະ ໄລ່ ຕະ."

**ເຢຊູ ປາຍ ຕາ ເບີນ ກູ່ ນະ ມາ ແຕ້ອ໌ ມູ່ດ ຕິ່ງ ອິນດຸ ເຢັງ ເຈົ້າຣາຊີ ຊົດ
(ລູກາ 13:25-27)**

²¹ "ຕາ ເບີນ ກູ່ ນະ ກາ ດໍ້ອ໌ ເກົາ ລາ ອິນເຈົ້າ ມາ ແຕ້ອ໌ ມູ່ດ ຕິ່ງ ອິນດຸ ເຢັງ ເຈົ້າຣາຊີ ຊົດ ຕິ່ງ ມັນລ້ອງ. ແອັງ ໄລ່ ກາ ຕະ ຕາປູ່ນ ຮາງັຮ ອິມບໍ່ ເກົາ ຕິ່ງ ມັນລ້ອງ ແຕ່ ແຕ້ອ໌ ເບີນ ມູ່ດ. ²² ແຕ້ອ໌ ຕາໄງ ກ້ອຍ ຊາອິ້ຍ ກວາຍ ປາຍ ໂຈະ ເກົາ ນະໄນ່: 'ອິນເຈົ້າ ເອີຍ! ອິນເຈົ້າ ເອີຍ! ຍ່ອນ ຣາມັຮ ເຍົາ ຮິ ອາຕີ ຕາງ ປັຣນາຍ ເຢັງ ເຈົ້າຣາຊີ. ກະ ຍ່ອນ ຣາມັຮ ເຍົາ ຮິ ຕູ່ຍຮ ເຢັງ ຕາ ອໍ, ກະ ຕະ ຊາອິ້ຍ ຣານະ ຕາ ເກີ່ຍ ເຮີມ.' ²³ ມາ ເກົາ ຕາແອີຍ ໄລ່ ປາຍ: 'ເກົາ ຕາ ເບີນ ດັງ ເຍົາ. ເຍົາ ເປາະ ຊ້ອງ ແຕ ໄນ່. ເຍົາ ລາ ກວາຍ ຕະ ຣານະ ຕາ ອໍ.'"

**ເຢຊູ ອາຕີ ແຕ ຕະ ດຸງ ຕິ່ງ ຕາເມົາ ແຕີລາ ຕິ່ງ ຊາງາຍ໌
(ລູກາ 6:47-49)**

²⁴ "ນະກ້ອຍ ກວາຍ ອາແລ່ະ ກາ ຊາງັດ ກະ ຕະ ປວາຍ ປັຣນາຍ ເກົາ ອາຕີ ໄນ່, ອັນ ລາ ນະ ກວາຍ ຮາໄງ້ອ໌ ຮາລັງ ກາ ຈັຮ ດຸງ ຕິ່ງ ຕາເມົາ ຕາຕາຣ. ²⁵ ແຕ້ອ໌ ເມົາ ຈັນ, ແຕ້ອ໌ ປິດ ກຸ່ຮ, ກະ ກູຢາລ ຮາປູ້ອ໌ ເຮ່ງ, ມາ ດຸງ ກ້ອຍ ຈັບ ຕາ ເບີນ ແດັມ, ຍ່ອນ ກວາຍ ກາ ຕະ ດຸງ ກ້ອຍ ຈັຮ ຕິ່ງ ຕາເມົາ. ²⁶ ມາ ກວາຍ ອາແລ່ະ ກາ ຊ້ອງ ປັຣນາຍ ເກົາ ອາຕີ ໄນ່, ມາ ຕາ ເບີນ ຕະ ປວາຍ, ອັນ ກ້ອຍ ລາ ນະ ກວາຍ ຊາກູລ ກາ ຈັຮ ດຸງ ຕິ່ງ ຊາງາຍ໌. ²⁷ ແຕ້ອ໌ ເມົາ ຈັນ, ແຕ້ອ໌ ປິດ ກຸ່ຮ, ກະ ກູຢາລ ຮາປູ້ອ໌ ເຮ່ງ, ເຈີ້ ດຸງ ກ້ອຍ ເກີດ ຊາຣຳ; ເຈີ້ ຣາລຸຮ ອິນແຍ່ະ!"

ມັຮ ກວາຍ ແອັດ ຊາງັດ ເຢຊູ ອາຕີ, ໄລ່ ຊ້ອງ ງິດ ລາລີ້

28 ແວັດ ເຢຊູ ອາຕີ ອິນແຍ່ະ ມັຮ ປັຣນາຍ ໄມ່, ອິນແຍ່ະ ມັຮ ກວາຍ ກຼິ້ງ ແອັດ ອິມແປຣ ກ້ອຍ ຊ້ອງ ງິ່ດ ລາລີ້ ແຕ ອັນ ອາຕີ, 29 ຍ່ອນ ອັນ ອາຕີ ນະ ກວາຍ ກາ ເບີນ ອຳນາດ ປິດ ລາລີ້, ອິມພາ ແຕ ກວາຍ ອາຕີ ຄານອດ ເກີ້ຍ ອາຕີ.

8

ເຢຊູ ປົວ ກວາຍ ອາອີ້ ຕູ່ດ
(ມາຣະໂກ 1:40-45; ລູກາ 5:12-16)

1 ພໍກາ ເຢຊູ ແຊງ ແຕ ກັຮ, ເບີນ ກຼິ້ງ ກວາຍ ປວາຍ ອິນຕຸ່ນ ກຮ້ອງ ອັນ. 2 ເບີນ ມານະ ກວາຍ ຮາເລົາ ອາອີ້ ຕູ່ດ ແຕ້ອ້ ກູ່ ຮາໂກລ ຢັຮ ເມີງ ເຢຊູ, ກະ ປາຍ: "ອິນເຈົ້າ ເອີຍ! ຄັນ ອິນເຈົ້າ ຍິ້ອ ອີ ປົວ ໂອນ ເກົາ ແກັດ ແບຣັຮ, ແຕ້ອ້ ອິນເຈົ້າ ຕະ."

3 ເຢຊູ ຊາປະ ອາຕີ ຕິ່ງ ຈະ ກວາຍ ອາອີ້ ກ້ອຍ, ເຈົ້ ປາຍ: "ເກົາ ຍິ້ອ ອີ ໂອນ ໄມ່ ແກັດ ແບຣັຮ."

ບັອງ ກາ ກ້ອຍ ແຕ້ ກວາຍ ອາອີ້ ຕູ່ດ ກ້ອຍ ແກັດ ແບຣັຮ. 4 ເຈົ້ ເຢຊູ ປາຕັບ ອັນ ປາຍ: "ໄມ່ ອິນໂຈຍ ອາຕີ ໂອນ ກວາຍ ການໍ້ອ້ ດັງ ແຕ ຮານະ ໄມ່. ມາ ໄມ່ ເປາະ ອາປັຮ ຈະ ໄມ່ ໂອນ ກວາຍ ກາ ຊາງ ຮິ່ດ ເຢັງ ເຈົ້າຮາຊີ ເມ່. ກະ ໄມ່ ມ່ອບ ຊາງ ໂອນ ເຢັງ ເຈົ້າຮາຊີ ມັຮ ຮາມິ້ຮ ໂມເຊ ປາຕັບ ແຕ ອິມແບີ. ໄມ່ ລາ ອາປັຮ ໂອນ ກວາຍ ການໍ້ອ້ ດັງ ປາຍ ໄມ່ ແກັດ ແບຣັຮ ເຈົ້."

ເຢຊູ ປົວ ຊູລ ກວາຍ ເນີ້ຍ ຕາຮານ
(ລູກາ 7:1-10)

5 ບັອງ ກາ ເຢຊູ ມູ່ດ ຕິ່ງ ເມີອງ ກາເປນາອູມ, ເບີນ ມານະ ກວາຍ ໂຮມ ກາ ຊິດ ມວຍ ຮ່ອຍ ຕາຮານ ແຕ້ອ້ ປີ ອັນ ກະ ແຊອ້ ປາຍ: 6 "ອິນເຈົ້າ ເອີຍ! ມານະ ກວາຍ ຊູລ ຕິ່ງ ດຸງ ເກົາ ອາອີ້ ລ່ອຍ ຊາປັລ ລາລີ້."

7 ເຢຊູ ຕາແອີຍ ອັນ ປາຍ: "ແຕ້ອ້ ເກົາ ເປາະ ປົວ ໂອນ ອັນ ແກັດ ແບຣັຮ."

8 ມາ ອັນ ກາ ຊິດ ຕາຮານ ກ້ອຍ ປາຍ: "ອິນເຈົ້າ ເອີຍ, ເກົາ ຕາ ເບີນ ປາຍາຍ ເປາະ ອິດ ອິນເຈົ້າ ໂອນ ເປາະ ປີ ດຸງ ເກົາ. ມາ ເກົາ ແຊອ້ ອິນເຈົ້າ ປາຍ ຊ້ອງ ໂອນ ຊູລ ເກົາ ແກັດ ແບຣັຮ. 9 ເກົາ ເບີມ ລາ ອິນນ້ອງ ເບີນ ເນີ້ຍ, ກະ ເກົາ ລາ ເນີ້ຍ ກວາຍ ການໍ້ອ້ ແຕ່. ຄັນ ເກົາ ແປຣີ ກວາຍ ໄມ່: 'ເປາະ!' ອັນ ເປາະ. ຄັນ ເກົາ ແປຣີ ກວາຍ ກ້ອຍ: 'ແຕ້ອ້ ປີ ໄມ່!' ອັນ ແຕ້ອ້. ຄັນ ເກົາ ແປຣີ ຊູລ ເກົາ: 'ຕະ ນະໄມ່!' ອັນ ຕະ."

10 ບັອງ ກາ ເຢຊູ ຊ້ອງ ປັຣນາຍ ກ້ອຍ, ຮາງິຮ ອັນ ຊ້ອງ ງິ່ດ ລາລີ້. ກະ ອັນ ປາຍ ໂຈະ ກວາຍ ການໍ້ອ້ ກາ ແອັດ ອິມແປຣ ອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ເກົາ ຕາ ເກີ້ຍ ເຮີມ ກວາຍ ອິດຊະຮາເອລ ມາ ຊາ ອຳ ນະ ກວາຍ ໄມ່. 11 ກະ ເກົາ ອາຕີ ແຕ່ ເຍົາ ປາຍ: ເບີນ ກຼິ້ງ ກວາຍ ແຕ້ອ້ ແຕ ຍິ້ຮ ມັດ ມານາງ ລ້ອຮ, ກະ ຍິ້ຮ ມັດ ມານາງ ປັດ. ໄລ່ ເບີນ ຕາກູ ຈາ ຕິ່ງ ອິນຕຸ ເຢັງ ເຈົ້າຮາຊີ ຊິດ ຕິ່ງ ມັນລ້ອງ ມັນຕຸ ກະ ອັບຮາຮາມ, ອີຊາກ, ກະ ຢາໂຄບ. 12 ມາ ມັຮ ກວາຍ ອິດຊະຮາເອລ ກາ ເມົາ ດໍ້ອ ກອນແຊມ ເຢັງ ເຈົ້າຮາຊີ, ໄລ່ ກາ ຕາ ເບີນ ຊາອຳ, ເຢັງ ເຈົ້າຮາຊີ ແກງ ຕັຮ ໄລ່ ຕິ່ງ ອິນຕຸ ການຳ, ລາ ອິນຕຸ ເຢີມຍິດ ກະ ກາເຕຣີອກ ກາແນງ ກາ ບາງ ຊ້ອງ ຕຸ່ຮ ອາຣິກ ລາລີ້."

13 ແວັດ ກ້ອຍ, ເຢຊູ ອາຕີ ເນີ້ຍ ຕາຮານ ກ້ອຍ ປາຍ: "ໄມ່ ເຈົ້ ປີ ດຸງ. ມັຮ ຮານະ ກາ ໄມ່ ຊາອຳ ກ້ອຍ, ໄມ່ ເບີນ ເຈົ້."

ບັອງ ກາ ກ້ອຍ ແຕ້ ຊູລ ເນີ້ຍ ຕາຮານ ກ້ອຍ ແກັດ ແບຣັຮ.

ເຢຊູ ປົວ ກຼິ້ງ ນະ ກວາຍ
(ມາຣະໂກ 1:29-34; ລູກາ 4:38-41)

14 ບັອງ ກາ ເຢຊູ ມູ່ດ ຕິ່ງ ດຸງ ເປໂຕ, ອັນ ເຮີມ ກູຢາກັນ ເປໂຕ ບິ ແອັດ ຕິ່ງ ກາເຈິ່ງ ແກັດ ອາອີ້ ກູເຕົາ ຈະ.

15 ເຢຊູ ຊາປະ ຕິ່ງ ອາຕີ ອາຢະ ກ້ອຍ, ເຈົ້ ກູເຕົາ ກ້ອຍ ແກັດ ປິດ. ເຈົ້ ອັນ ຢວຣ, ກະ ຕະ ຊັຮນາ ຈາ ໂອນ ເຢຊູ.

16 ພໍກາ ຕາປີ້ ເມົ້າ ເດີງ ກຸ້ງ ກວາຍ ກາ ເບີນ ເຢີງ ຕາ ອໍ ຕຣວບ ແຕ້ອໍ ປໍ ເຢຊູ. ເຈ້ ເຢຊູ ຕູ່ຍຮ ອາລ້ອຮ ມັຮ ເຢີງ ຕາ ອໍ ກ້ອຍ ຍ່ອນ ແຕ ປັຮນາຍ ອັນ. ກະ ອັນ ປົວ ກຸ່ນະ ກວາຍ ກາ ເບີນ ອາອິ້ ການໍ້ອໍ ແຮ. 17 ອັນ ຕະ ຣານະ ກ້ອຍ ໂອນ ແກັດ ຣາປຍາຍໍ ກະ ປັຮນາຍ ເອຊາຢາ, ລາ ກວາຍ ກາ ອາຕີ ຕາງ ປັຮນາຍ ເຢີງ ເຈ້ຣາ ຊິ, ປາຍ:

"ມານະ ອັນ ແຕ້ ແຕ້ອໍ ປົວ
ກະ ອິດ ຕັຮ ອິນແຍ່ະ ມັຮ ຣາມໍຮ ອາອິ້ ໄຮ."

ອີງເຄາະ ໄຮ ຕະ ມານະ ອີ ຕາປຸ່ນ ຣານະ ເຢຊູ ກຣິດ?
(ລູກາ 9:57-62)

18 ພໍກາ ເຢຊູ ເຮີມ ກຸ້ງ ກວາຍ ແອັດ ອິມແປຣ ອັນ, ອັນ ແປຣີ ມູ່ ກາ ຣຍານ ແຕ ອັນ ອາລອງ ອັນ ຍິ່ຮ ອິນຕໍ້ຮ ແດັອ ທາເລ ຣາປັງ ແອັນ. 19 ເບີນ ມານະ ກວາຍ ອາຕີ ຄານອດ ແຕ້ອໍ ປໍ ອັນ ກະ ປາຍ: "ອາຈານ ເອີຍ! ປໍ ແລະ ອາຈານ ເປາະ, ເກົາ ອີ ປວາຍ ອາຈານ ປໍ ກ້ອຍ ແຕ່."

20 ມາ ເຢຊູ ຕາແອີຍ ອັນ ປາຍ: "ຕາຈໍ້ອໍ ອິນນ້ອງ ເບີນ ກັບ, ກະ ແຈມ ອິນນ້ອງ ເບີນ ຊາມັຮ, ມາ ເກົາ ກອນ ເຢີງ ແກັດ ກວາຍ ຕາ ເບີນ ອິນຕຸ ແລະ ອີ ໂອນ ອັນ ປິ."

21 ເບີນ ມານະ ການໍ້ອໍ ກາ ຣຍານ ແຕ ອັນ ປາຍ: "ອິນເຈົ້າ ເອີຍ! ທາຣາະ ອິມປໍ ເກົາ ກູຈິດ ເວີ້າຍ. ແວັດ ເກົາ ແຕັບ ອິມປໍ ເກົາ, ກ້ອຍ ແຕ ເກົາ ອີ ປວາຍ ອິນເຈົ້າ."

22 ມາ ເຢຊູ ຕາແອີຍ ອັນ ປາຍ: "ໄມ່ ປວາຍ ເກົາ ຊ້ອງ. ດໍ້ອໍ ໂອນ ໄລ່ ກາ ຕາ ເບີນ ມວຍ ຣາງໍ້ຮ ກະ ເກົາ ແຈມ ກຍາອໍ ເບີມ ກວາຍ ການໍ້ອໍ ກາ ຕາ ເບີນ ມວຍ ຣາງໍ້ຮ ກະ ເກົາ."*

ເຢຊູ ກາແອັຣ ກູຢາລ ກະ ແດັອ
(ມາຣະໂກ 4:35-41; ລູກາ 8:22-25)

23 ເຈ້ ເຢຊູ ຊ້ອຮ ຕິ່ງ ຕົວະ, ກະ ມູ່ ກາ ຣຍານ ແຕ ອັນ ຊ້ອຮ ອາລິ່ງ ອັນ ແຕ່. 24 ແວັດ ກ້ອຍ ຊັນຕັຮ ເບີນ ຣາປູ້ອໍ ເຣ່ງ ລາລີ້ ຕະ ໂອນ ແດັອ ປ່ອງ ເຈ້ ກຸ່ຮ ຕົວະ ເຣ່ງ ລາລີ້ ແຈ່ະ ອີ ລ້ອງ. ມາ ບັອງ ກາ ກ້ອຍ ເຢຊູ ອິນນ້ອງ ປິ. 25 ມູ່ ກາ ຣຍານ ແຕ ເຢຊູ ເປາະ ອາໄມ່ຮ ອັນ ກະ ປາຍ: "ອິນເຈົ້າ ເອີຍ! ຈ່ອຍ ເລີ້! ໄຮ ແຈ່ະ ອີ ກູຈິດ ເອີອໍ!"

26 ມາ ເຢຊູ ຕາແອີຍ ລັຮ ໄລ່ ປາຍ: "ມານະ ແຕ ເຍົາ ອີງກ້ອຮ? ເຍົາ ຊາອໍ ປິ້ອ ລາລີ້ ບໍ່?"
ເຈ້ ເຢຊູ ຍວຣ ຕາຍິ່ງ ກາແອັຣ ກູຢາລ ກະ ແດັອ ປ່ອງ. ມະກ້ອຍ ແດັອ ກະ ກູຢາລ ກ້ອຍ ແກັດ ຕາງິດ.
27 ໄລ່ ຊ້ອງງິດ ລາລີ້ ກະ ປາຍ: "ມານະ ກວາຍ ໄມ່? ກູຢາລ ກະ ແດັອ ມາ ຊາງິດ ອັນ!"

ເຢຊູ ປົວ ບາຣ ມະ ກາ ເຢີງ ຕາ ອໍ ຕຣວບ
(ມາຣະໂກ 5:1-20; ລູກາ 8:26-39)

28 ພໍກາ ເຢຊູ ໄກ່ອໍ ແຕ້ອໍ ຍິ່ຮ ອິນຕໍ້ຮ ແດັອ ທາເລ ຣາປັງ ກ້ອຍ, ອັນ ມູ່ດ ຕິ່ງ ກຣວາງ ເຄຣາຊາ.† ອັນ ຣາມັຮ ບາຣ ມະ ກາ ເບີນ ເຢີງ ຕາ ອໍ ຕຣວບ, ໄລ່ ລ້ອຮ ແຕ ປິ່ງ ກູມູຍໍ. ໄລ່ ກ້ອຍ ເຮາະ ລາລີ້; ຕາ ເບີນ ພໍາ ຍໍນ ພາ ອິນຕຸ ໄລ່ ແອັດ. 29 ບັອງ ກາ ໄລ່ ເຮີມ ເຢຊູ, ໄລ່ ບາຣ ມະ ກ້ອຍ ແຣຣ ເຣ່ງ ລາລີ້ ປາຍ: "ເອີ ກອນ ເຢີງ ເຈ້ຣາຊີ ເອີຍ! ອິນເຕົ້າ ເຍົາ ຍິ້ອ ອີ ຕະ ກະ ຮີ? ຊານໍ່ ຕາ ຢວາຣ ແຕ້ອໍ ປາແມ່ນ ຮີ ຈິວ ຕຸ່ຮ ກັດ. ມາ ເຍົາ ຍິ້ອ ອີ ຕະ ໂອນ ຮີ ຈິວ ແຕ ຊານໍ່ ແຕ້ ບໍ່?"

30 ແຈ່ະ ອິນຕຸ ກ້ອຍ ເບີນ ມວຍ ຈຸ່ມ ອາລິ້ອໍ ຊາອິ້ຍ ລາລີ້ ແອັດ ຈໍ້ອໍ ຈາ. 31 ເຢີງ ຕາ ອໍ ກ້ອຍ ກູກຸຣ ແຊອໍ ແຕ ເຢຊູ ປາຍ: "ຄັນ ເຍົາ ອີ ຕູ່ຍຮ ອາລ້ອຮ ຮີ, ແຊອໍ ເຍົາ ໂອນ ຮີ ມູ່ດ ຕິ່ງ ຈຸ່ມ ອາລິ້ອໍ ກ້ອຍ."

32 ເຢຊູ ແປຣີ ເຢີງ ຕາ ອໍ ກ້ອຍ ປາຍ: "ເຍົາ ເປາະ ແຕ້!"

* 8:22 8:22 ຕິ່ງ ປັຮນາຍ ກຣິກ, ປັຮນາຍ ເຢຊູ ປາຍ ໄມ່ ລາ: "ດໍ້ອໍ ໂອນ ກວາຍ ກູຈິດ ແຕັບ ກວາຍ ກູຈິດ." † 8:28 8:28 ເບີນ ເມົ້າ ອໍ້ ຣາມັຮ ອິນຕຸ ໄມ່ ລາ 'ຄາດາຣາ.'

ເຈົ້າ ເຢີງ ຕາ ອໍ ກ້ອຍ ລ້ອຣ ແຕ່ ແຕ ຈະ ກວາຍ ມູ່ດ ຕຶ້ງ ຈຸ່ມ ອາລີ້ອໍ ແອັນ. ເຈົ້າ ຈຸ່ມ ອາລີ້ອໍ ກ້ອຍ ຕາລຸ່ຣ ໄວ່ ແຕ ແລ້ຣ ຕາຣວາລ ອາປັອງ ປີ ແດີອໍ ທາເລ ຣາປັງ, ເຈົ້າ ກູຈິດ ອິນແຍ່ະ. ³³ ໄລ່ ກາ ກຍາຣ ອາລີ້ອໍ ກ້ອຍ ຕາລຸ່ຣ ເຈົ້າ ປີ ວີລ ອາຕີ ລ້ຣ ກູ່ ຣານະ ແຕ ໄລ່ ບາຣ ນະ ກາ ເບີນ ເຢີງ ຕາ ອໍ ຕຣວບ, ໂອນ ເມົ້າ ດັງ ເຕ່. ³⁴ ເຈົ້າ ກູ່ ນະ ກວາຍ ແອິດ ຕຶ້ງ ເມືອງ ກ້ອຍ, ໄລ່ ລ້ອຣ ແຕ ເມືອງ ຢໍອໍ ອີ ຣາມັຣ ເຢຊູ. ບັອງ ກາ ໄລ່ ເຮີມ ເຢຊູ, ໄລ່ ແຊອໍ ໂອນ ເຢຊູ ລ້ອຣ ແຕ ກຣວາງ ໄລ່.

9

ເຢຊູ ປົວ ກວາຍ ອາອີ້ ລ່ອຍ
(ມາຣະໂກ 2:1-12; ລູກາ 5:17-26)

1 ເຈົ້າ ເຢຊູ ຊ້ອຣ ລ້ຣ ຕຶ້ງ ດົວະ. ອັນ ໄກ້ອໍ ລ້ຣ ຢໍຣ ອິນຕໍຣ ແດີອໍ ທາເລ ຣາປັງ, ອັນ ມູ່ດ ຕຶ້ງ ເມືອງ ອັນ.
2 ເຈົ້າ ເມົ້າ ເດີງ ປີ ອັນ ມານະ ກວາຍ ອາອີ້ ລ່ອຍ. ອັນ ບິ ຕຶ້ງ ຈຸ່ງຈາງ. ເຢຊູ ເຮີມ ຣາງັຣ ໄລ່ ກ້ອຍ ຊາອໍ ລາ ລີ້. ນະກ້ອຍ ອັນ ປາຍ ໂຈະ ກວາຍ ລ່ອຍ ກ້ອຍ ປາຍ: "ກອນ ເອີຍ! ໄມ່ ອິນໂຈຍ ອີງກ້ອຣ ອິນເຕົ້າ ນ້ອງ! ໄລ່ຍຣ ໄມ່ ເກົ້າ ຕັຣ ໂອນ ເຈົ້າ!"

3 ບັອງ ກາ ກ້ອຍ ເບີນ ມູ່ ກາ ອາຕີ ຄານອດ ແອິດ ປີ ກ້ອຍ ເຕ່. ໄລ່ ຄິດ ຕຶ້ງ ຣາງັຣ ໄລ່ ປາຍ: "ກວາຍ ໄມ່, ອັນ ຢໍອໍ ອີ ເບີນ ອໍານາດ ຣາລີ ກະ ເຢີງ ເຈົ້າຣາຊີ ເຕ່."

4 ມາ ເຢຊູ ດັງ ເຈົ້າ ໄລ່ ຄິດ ນະກ້ອຍ. ອັນ ຕາເບີບ ໄລ່ ກ້ອຍ ປາຍ: "ນານະ ເຍົ້າ ຄິດ ຣານະ ຕາ ອໍ ນະກ້ອຍ ຕຶ້ງ ຣາງັຣ ເຍົ້າ? ⁵ ປັຣນາຍ ອາແລະ ກາ ເຍົ້າ ຊ້ອງ ອຽນ ກາເລີຍ ເກົ້າ ອາຕີ ກວາຍ ລ່ອຍ ກ້ອຍ ປາຍ: 'ໄລ່ຍຣ ໄມ່ ເກົ້າ ຕັຣ ໂອນ ເຈົ້າ,' ແຕ່ລາ: 'ໄມ່ ຢວຣ ຕາຢັງ ເປາະ.' ⁶ ມາ ຊານໍ ເກົ້າ ອີ ຕະ ໂອນ ກວາຍ ລ່ອຍ ໄມ່ ແກ້ດ ແບຣັຣ ໂອນ ເຍົ້າ ດັງ ແຈງ ລາລີ້, ເກົ້າ ລາ ກອນ ເຢີງ ແກ້ດ ກວາຍ, ເບີນ ອໍານາດ ຕຶ້ງ ກູແຕອໍ ໄມ່. ເກົ້າ ເຕອໍ ຕັຣ ໄລ່ຍຣ ກວາຍ." ແວັດ ກ້ອຍ ເຢຊູ ອາຕີ ໂອນ ກວາຍ ລ່ອຍ ປາຍ: "ໂອນ ໄມ່ ຢວຣ ຕາຢັງ! ໂດລ ອິດ ຈຸ່ງຈາງ ໄມ່! ເຈົ້າ ໄມ່ ເຈົ້າ ລ້ຣ ປີ ດຸງ!"

7 ເຈົ້າ ກວາຍ ອາອີ້ ກ້ອຍ ຢວຣ ຕາຢັງ ກະ ເຈົ້າ ລ້ຣ ປີ ດຸງ ອັນ. ⁸ ບັອງ ກາ ກວາຍ ກຶ້ງ ກ້ອຍ ເຮີມ ຣານະ ໄມ່, ໄລ່ ຊ້ອງ ຈິດ ລາລີ້, ກະ ໄລ່ ຢ່ອງ ເຢີງ ເຈົ້າຣາຊີ ຢ່ອນ ອັນ ໂອນ ກວາຍ ເບີນ ອໍານາດ ນະກ້ອຍ.

ເຢຊູ ກູອໍ ມັດທາຍ
(ມາຣະໂກ 2:13-17; ລູກາ 5:27-32)

9 ເຈົ້າ ເຢຊູ ລ້ອຣ ແຕ ອິນຕຸ ກ້ອຍ. ບັອງ ກາ ອັນ ເປາະ ຕຶ້ງ ຣານາ ອັນ ເຮີມ ມານະ ຣາມັຣ ມັດທາຍ ຕາກູ ຕະ ຣານະ ຕຶ້ງ ດຸງ ເມົ້າ ປາໂຣມ ອິດ ປຣະ ປາຊີ. ເຈົ້າ ເຢຊູ ກູອໍ ອັນ ປາຍ: "ໂອນ ໄມ່ ເປາະ ອາລິ້ງ ເກົ້າ!" ເຈົ້າ ມັດທາຍ ຢວຣ ຕາຢັງ ເປາະ ອາລິ້ງ ເຢຊູ.

10 ບັອງ ກາ ເຢຊູ ຕາກູ ຈາ ຕຶ້ງ ດຸງ ມັດທາຍ ເບີນ ກຶ້ງ ກວາຍ ການໍອໍ ແຕ້ອໍ ຈາ ມັນຕຸ ກະ ອັນ ກະ ມູ່ ກາ ຣຍານ ແຕ ອັນ. ໄລ່ ກ້ອຍ ລາ ກວາຍ ປາໂຣມ ອິດ ປຣະ ປາຊີ ກະ ກວາຍ ການໍອໍ ທາ ຕາ ເບີນ ປວາຍ ຄາ ນອດ ແອີ. ¹¹ ເບີນ ກວາຍ ແຕ ຈຸ່ມ ພາຣີຊາຍ ເຮີມ ນະກ້ອຍ. ເຈົ້າ ໄລ່ ຕາເບີບ ມູ່ ກາ ຣຍານ ແຕ ເຢຊູ ປາຍ: "ນານະ ອາຈານ ເຍົ້າ ຈາ ມັນຕຸ ກະ ໄລ່ ກາ ປາໂຣມ ອິດ ປຣະ ປາຊີ ກະ ກວາຍ ໄລ່ຍຣ ການໍອໍ ແອີ?"

12 ພໍກາ ເຢຊູ ຊ້ອງ ໄລ່ ປາຍ ນະກ້ອຍ, ອັນ ຕາແອີຍ ລ້ຣ ໄລ່ ປາຍ: "ກວາຍ ບັນ ເຮ່ງ ອໍ ຕາ ເບີນ ເປາະ ແຊອໍ ໂອນ ເມົ້າ ປົວ. ມາ ແອີງ ກວາຍ ອາອີ້ ຊ້ອງ ເປາະ ແຊອໍ ໂອນ ເມົ້າ ປົວ. ¹³ ຕຶ້ງ ປຶ້ງ ປັຣນາຍ ເຢີງ ເຈົ້າຣາ ຊີ ແຕ ອິມແບີ, ອັນ ປາຍ ເຈົ້າ ນະໄມ່: 'ເກົ້າ ຢໍອໍ ອີ ໂອນ ເຍົ້າ ມານະ ອາໂຢະ ຕະ ມານະ ກາເລີຍ ແຕ ເກົ້າ ຢໍອໍ ອີ ໂອນ ເຍົ້າ ອິດ ຊັນຕຣັ້ນ ມ່ອບ ຊາງ ເກົ້າ.'

ອີງເຄາະ ເຍົ້າ ເປາະ ຣຍານ ໂອນ ດັງ ແຈງ ປັຣນາຍ ກ້ອຍ. ເກົ້າ ແຕ້ອໍ ປີ ໄມ່ ເກົ້າ ຕາ ເບີນ ກູອໍ ກວາຍ ກາ ຕານໍ ອງ ອໍ. ມາ ເກົ້າ ກູອໍ ກວາຍ ກາ ເບີນ ໄລ່ຍຣ."

ເຢຊູ ອາດີ ແຕ ຮິດ ອົດ ຊັຮນາ
(ມາຕະໂກ 2:18-22; ລູກາ 5:33-39)

14 ແວັດ ກ້ອຍ ມູ່ ກາ ຮຍານ ແຕ ໂຢຮັນ ແຕ້ອ້ ປີ ເຢຊູ. ໄລ່ ຕາເບີບ ອັນ ປາຍ: "ນານ່ະ ມູ່ ຮິ ກະ ຈຸ່ມ ພາ ຮິຊາຍ ເດີງ ຮິດ ອົດ ຊັຮນາ ດໍອໍ ຊາງ ເຢີງ ເຈົ້າຮາຊີ, ມາ ມູ່ ກາ ຮຍານ ແຕ ອາຈານ ຕາ ເບີນ ຕະ ມູເຈີງ ຮິ?"

15 ເຢຊູ ຕາແອີຍ ໄລ່ ປາຍ: "ບ້ອງ ກາ ປັຣລວະ ອິ ອິດ ລາກວຍ, ມັຮ ເຍົ່າ ກາ ແອີດ ກະ ອັນ ໄລ່ ຕາ ແຕ້ອ້ ອົດ ຊັຮນາ. ມາ ພໍກາ ຕາໂງ ປັຣລວະ ກ້ອຍ ຕາ ເບີນ ແອີດ ນ້ອງ ກະ ເຍົ່າ ອັນ, ຕາໂງ ກ້ອຍ ໄລ່ ອິ ອົດ ຊັຮນາ ແຕ້.*"

16 "ຕາ ເບີນ ກວາຍ ອາແລ່ ອິດ ອາຣັຮ ຕາໄມ ເຈົ້ ທາບ ໂຈະ ອາຍ້ອຣ ຕຍາ. ຄັນ ອາຣັຮ ຕາໄມ ກ້ອຍ ຮາ ຣົດ, ອັນ ອິ ຕະ ໂອນ ອາຍ້ອຣ ກ້ອຍ ຮາແຣອ້ ຕາວັຮ ອີງກວາ ຕຍາ ແອັນ. 17 ກະ ຕາ ເບີນ ກວາຍ ອາແລ່ ອິດ ບ້ອງ ຕາໄມ ມາ ຕຣອງ ໂຈະ ຕຶງ ຕູຍ ອີງກັຮ ຕຍາ. ຄັນ ເມົ່າ ຕະ ນະກ້ອຍ, ບ້ອງ ຕາໄມ ອັນ ອິ ຕະ ໂອນ ຕູຍ ອີງກັຮ ຕຍາ ກ້ອຍ ແກັດ ປັຣອາອໍ. ອີງເຄາະ ອິດ ບ້ອງ ຕາໄມ ໂຈະ ຕຶງ ຕູຍ ອີງກັຮ ຕາໄມ ແຕ້."†

ເຢຊູ ປົວ ບາຣ ນະ ມັນແຊມ
(ມາຕະໂກ 5:21-43; ລູກາ 8:40-56)

18 ບ້ອງ ກາ ເຢຊູ ອາດີ ກວາຍ ກ້ອຍ, ເບີນ ມານະ ກາ ຕາລາ ດຸງ ຊາງ ຈຸ່ມ ອິດຊະຮາເອລ ແຕ້ອ້ ປີ ອັນ. ກວາຍ ກ້ອຍ ກູ່ ຮາໂກລ ຍ້ຮ ເມີງ ເຢຊູ, ກະ ປາຍ: "ກອນ ມັນແຊມ ເກົາ ກູຈິດ ເຈົ້. ເກົາ ແຊອ້ ອາຈານ ແຕ້ອ້ ຊາປະ ອາດີ ຕຶງ ຈະ ກອນ ເກົາ, ໂອນ ອັນ ເບີນ ອາມັງ ລັຮ."

19 ນະກ້ອຍ ເຢຊູ ຢວຣ ຕາຍິ່ງ ເປາະ ມັນຕຸ ກະ ອິມປໍ່ ອາມໍອໍ ກ້ອຍ. ກາ ມູ່ ກາ ຮຍານ ແຕ ອັນ ລາ ເປາະ ແຕ້.

20 ບ້ອງ ກາ ກ້ອຍ ເບີນ ມານະ ມັນແຊມ ແຕ້ອ້ ຍ້ຮ ກຣັອງ ເຢຊູ. ມັນແຊມ ກ້ອຍ ອາອິ້ ແກັດ ຮິ້. ອິນແຍ່ ະ ມັນຈິດ ລາ ບາຣ ກູມໍ ມາ ຕາ ແກັດ ປຣາຍ ອາອິ້ ກ້ອຍ. ນະກ້ອຍ ອັນ ຊາປະ ຕວຍ້ ເບີບ ອາຍ້ອຣ ຕໍ່ ເຢຊູ.

21 ມັນແຊມ ກ້ອຍ ຄິດ ຕຶງ ຮາງິຮ ອັນ ປາຍ: "ຄັນ ເກົາ ຊາປະ ອາຍ້ອຣ ເຢຊູ, ເກົາ ແກັດ ແບຣັຮ."

22 ເຢຊູ ກູລຽວ ແນ່ ຍ້ຮ ກຣັອງ ອັນ. ພໍກາ ອັນ ເຮີມ ມັນແຊມ ກ້ອຍ, ເຈົ້ ອັນ ປາຍ: "ອາມໍອໍ ເອີຍ, ໄມ່ ອິນໂຈຍ ອີງກັອຣ ອິນເຕົ່າ. ຈະ ໄມ່ ແກັດ ແບຣັຮ ເຈົ້ ຍ່ອນ ໄມ່ ຊາອໍາ." ບ້ອງ ກາ ກ້ອຍ ແຕ້ ມັນແຊມ ກ້ອຍ ແກັດ ແບຣັຮ.

23 ແວັດ ກ້ອຍ ເຢຊູ ມູ່ດ ຕຶງ ດຸງ ອັນ ກາ ຕາລາ ດຸງ ຊາງ ຈຸ່ມ ອິດຊະຮາເອລ. ອັນ ເຮີມ ໄລ່ ປຼິງ ຕາຣິລ ກະ ເຍົາມ ກູໂກຍ ຮິ້ ປັຣຮິ. 24 ອັນ ອາດີ ໄລ່ ກ້ອຍ ປາຍ: "ເຍົາ ລ້ອຣ ອິນແຍ່ະ ແຕ ດຸງ ໄມ່! ມັນແຊມ ໄມ່ ຕາ ເບີນ ກູຈິດ, ອັນ ປີ ຊ້ອງ!"

ມາ ໄລ່ ກ້ອຍ ກັຣຈັງ ເຈົ້າດ ເຢຊູ. 25 ພໍກາ ກວາຍ ກຼິ້ ລ້ອຣ ອິນແຍ່ະ ແຕ ກ້ອຍ, ເຢຊູ ມູ່ດ ຕຶງ ກຼາ ມັນ ແຊມ ກາ ກູຈິດ ກ້ອຍ. ອັນ ຢຸມ ອາດີ ອາມໍອໍ ອາກ້ອຍ. ເຈົ້ ອາມໍອໍ ອາກ້ອຍ ຢວຣ ຕາຍິ່ງ. 26 ປັຣນາຍ ໄມ່ ເປາະ ປຼັຮ ກູ ອິນຕຸ ຕຶງ ກຣວາງ ກ້ອຍ.

ເຢຊູ ປົວ ບາຣ ນະ ກວາຍ ຊູດ ມັດ

27 ພໍກາ ເຢຊູ ລ້ອຣ ແຕ ອິນຕຸ ກ້ອຍ, ເບີນ ບາຣ ນະ ກວາຍ ຊູດ ມັດ ປວາຍ ອິນຕຸ່ນ ກຣັອງ ອັນ. ໄລ່ ຊາ ບາວ ເຮ່ງ ລາລີ້ ປາຍ: "ອິນເຈົ້າ ເອີຍ! ອິນເຈົ້າ ກາ ແຕ ຈຸ່ມເຈີອ ດາວິດ! ແຊອ້ ອິນເຈົ້າ ອາໂຢະ ຕະ ຮິ ຮິ ແຮ!"

28 ບ້ອງ ກາ ເຢຊູ ມູ່ດ ຕຶງ ດຸງ, ໄລ່ ບາຣ ນະ ກວາຍ ຊູດ ມັດ ກ້ອຍ ແຕ້ອ້ ປີ ອັນ. ເຢຊູ ຕາເບີບ ໄລ່ ກ້ອຍ ປາຍ: "ເຍົາ ຊາອໍາ ປາຍ ເກົາ ແຕ້ອ້ ຕະ ໂອນ ມັດ ເຍົາ ແກັດ ແບຣັຮ ບໍ່?"

* 9:15 9:15 ຕຶງ ປັຣນາຍ ໄມ່, ເຢຊູ ຊາກໍ ອັນ ລາ ນະ ອັນ ກາ ອິດ ລາກວຍ. ບ້ອງ ກາ ເຢຊູ ອິນນ້ອງ ແອີດ ກະ ມູ່ ກາ ຮຍານ ແຕ ອັນ, ໄລ່ ອິນນ້ອງ ຈາ. ມາ ພໍກາ ອັນ ຊ້ອຣ ປີ ມັນລ້ອງ, ໄລ່ ອົດ ຊັຮນາ ແຕ່ ຍ່ອນ ໄລ່ ຊາແຍີ ລັຮ ມັຮ ປັຣນາຍ ອັນ ອາດີ ໄລ່. † 9:17 9:17 ເຢຊູ ອາດີ ແຕ ອາຣັຮ ກະ ບ້ອງ ລາ ອັນ ຊາກໍ ກວາຍ ກາ ເບີນ ຮາງິຮ ຕຍາ ຕາ ແຕ້ອ້ ອິດ ປັຣນາຍ ຕາໄມ ເຢຊູ ອາດີ ໄລ່. ແອັງ ໄລ່ ກາ ເບີນ ຮາງິຮ ຕາໄມ ຊ້ອງ ແຕ້ອ້ ອິດ ປັຣນາຍ ກ້ອຍ.

ໄລ່ ບາຣ ນະ ກ້ອຍ ຕາແອ້ຍ ລັ່ຮ ປາຍ: "ຮີ ຊາອຳ, ອິນເຈົ້າ ເອ້ຍ!" 29 ເຈີ່ ເຢຊູ ຊາປະ ອາຕີ ຕຶ້ງ ມັດ ໄລ່ ບາຣ ນະ ກ້ອຍ, ກະ ອັນ ປາຍ: "ເຍົາ ຊາອຳ ນານະ, ໂອນ ອັນ ແກັດ ນະກ້ອຍ!"

30 ນະກ້ອຍ ມັດ ໄລ່ ບາຣ ນະ ກ້ອຍ ແກັດ ປຶ້ງ ລັ່ຮ. ມາ ເຢຊູ ປາຕັບ ໄລ່ ໄຄອ໌ ລາລີ້ ປາຍ: "ເຍົາ ອິນໂຈຍ ອາຕີ ໂອນ ກວາຍ ການໍ້ອ໌ ດັງ ແຕ ຣານະ ໄນ່!"

31 ມາ ແວັດ ໄລ່ ລັອຣ ແຕ ດຸງ ກ້ອຍ, ໄລ່ ອາຕີ ແຕ ຣານະ ເຢຊູ ຕະ ຕົວ ກູ່ ອິນຕຸ ຕຶ້ງ ກຣວາງ ກ້ອຍ.

ເຢຊູ ປົວ ກວາຍ ເກີອ໌

32 ບັອງ ກາ ກວາຍ ຊູດ ມັດ ລັອຣ ແຕ ອິນຕຸ ກ້ອຍ, ເບິນ ກວາຍ ການໍ້ອ໌ ເດີງ ມານະ ກວາຍ ເກີອ໌ ແຕ້ອ໌ ປີ ເຢຊູ. ອັນ ແກັດ ເກີອ໌ ຍ່ອນ ເບິນ ເຢັງ ຕາ ອໍ ຕະ ອັນ. 33 ແວັດ ເຢຊູ ຕູ່ຍຮ ອາລັອຣ ເຢັງ ຕາ ອໍ ແຕ ກວາຍ ເກີອ໌ ກ້ອຍ, ເຈີ່ ກວາຍ ເກີອ໌ ກ້ອຍ, ອັນ ແຕ້ອ໌ ຕະ ອິນຕີ ລັ່ຮ. ອິນແຍ່ະ ມັຮ ກວາຍ ການໍ້ອ໌ ກ້ອຍ ຊ້ອງ ງິດ ລາລີ້. ກະ ໄລ່ ປາຍ: "ໄຮ ຕາ ເກີ່ຍ ເຮັມ ຣານະ ນະໄນ່ ແຕ້ອ໌ ປີ ກຣວາງ ອິດຊະຣາເອລ!"

34 ມາ ຈຸ່ມ ພາຣີຊາຍ ປາຍ: "ໄກຣ ລາລີ້ ເຢັງ ຊາຕານ ແຕ້ ໂອນ ກວາຍ ໄນ່ ເບິນ ອຳນາດ ຕູ່ຍຮ ອາລັອຣ ເຢັງ ຕາ ອໍ."

ເຢຊູ ຊ້ອງ ອາໂຢະ ຕະ ມັຮ ກວາຍ

35 ເຢຊູ ເປາະ ຊາອົຣ ຕຶ້ງ ເມືອງ ປິ້ດ ເມືອງ ແກດ, ອາຕີ ຕຶ້ງ ມັຮ ດຸງ ຊາງ ກວາຍ ອິດຊະຣາເອລ. ອັນ ອາຕີ ປັຣນາຍ ອໍ ແຕ ເຢັງ ເຈົ້າຣາຊີ ຕະ ຊົດ. ກະ ອັນ ປົວ ກູ່ ຣາມິ້ຮ ກວາຍ ເບິນ ອາອິ້. 36 ພໍກາ ອັນ ເຮັມ ກວາຍ ກຶ້ງ, ຣາງິ້ຮ ອັນ ຊ້ອງ ອາໂຢະ ຕະ ກວາຍ ກ້ອຍ, ຍ່ອນ ໄລ່ ຕາ ດັງ ອີ ຕະ ອິນເຕົ້າ, ກະ ໄລ່ ປັຣວັດ ປັຣເວີ, ນະ ແກະ ແອີ ກວາຍ ຕາລາ. 37 ນະກ້ອຍ ເຢຊູ ປາຍ ໂຈະ ມູ່ ກາ ຣຍານ ແຕ ອັນ: "ທຣີ ຕຶ້ງ ໄທຣ ຕາວັຣ ຈິນ ລາລີ້ ເຈີ່, ມາ ເບິນ ບິ້ອ໌ ນະ ກວາຍ ເປາະ ຊອດ ທຣີ ກ້ອຍ. 38 ອີງເຄາະ ເຍົາ ແຊອ໌ ແຕ ອິນເຈົ້າ ໄທຣ, ໂອນ ອັນ ແປຣີ ເບິນ ຊາອິ້ຍ ນະ ແອັນ ເປາະ ຊອດ ທຣີ ກ້ອຍ."

10

**ມູ່ ມວຍ ຈິດ ລາ ບາຣ ນະ ກາ ຣຍານ ແຕ ເຢຊູ
(ມາຣະໂກ 3:13-19; ລູກາ 6:12-16)**

1 ເຢຊູ ກູອ໌ ມູ່ ມວຍ ຈິດ ລາ ບາຣ ນະ ກາ ຣຍານ ແຕ ອັນ ແຕ້ອ໌ ປີ ອັນ. ອັນ ໂອນ ໄລ່ ກ້ອຍ ເບິນ ອຳນາດ ແຕ້ອ໌ ຕູ່ຍຮ ອາລັອຣ ເຢັງ ຕາ ອໍ ແຕ ຈະ ກວາຍ ກະ ແຕ້ອ໌ ປົວ ກູ່ ຣາມິ້ຮ ກວາຍ ອາອິ້. 2 ຣາມິ້ຮ ມວຍ ຈິດ ລາ ບາຣ ນະ ກາ ເຢຊູ ຮຽຮ ລາ ນະໄນ່: ອິນໂຍ່ງ ລາລີ້ ລາ ຊີໂມນ, ອັນ ກາ ເມົ້າ ດໍອ໌ ເປໂຕ ແຮີ, ກະ ອັນເດອາ, ລາ ອາແອມ ຊີໂມນ. ແວັດ ກ້ອຍ ເບິນ ບາຣ ນະ ແຊມອາຍ ກອນ ເຊເບດາຍ, ຢາໂກໂບ ກະ ໂຢຣັນ. 3 ອິນຕູ່ນ ໄນ່ ເບິນ ພິລັບ ກະ ບາຣໂທໂລມາຍ, ໂທມາ ກະ ມັດທາຍ, ອັນ ກາ ປາໂຣມ ປຣະ ປາຊີ. ເບິນ ຢາໂກໂບ, ກອນ ອາລະພາຍ ກະ ທາດາຍ. 4 ເບິນ ຊີໂມນ ເຊໂລເຕ* ກະ ຢູດາ ອິດຊະກາຣິອ໌ດ, ອັນ ກາ ມ່ອບ ໂອນ ເມົ້າ ກາຈິດ ຕັຮ ເຢຊູ.

**ເຢຊູ ແປຣີ ມູ່ ມວຍ ຈິດ ລາ ບາຣ ນະ ເປາະ ອາຕີ
(ມາຣະໂກ 6:7-13; ລູກາ 9:1-6)**

5 ເຢຊູ ແປຣີ ມວຍ ຈິດ ລາ ບາຣ ນະ ໄນ່ ໂອນ ເປາະ ຕະ ຣານະ ອັນ. ອັນ ປາຕັບ ໄລ່ ກ້ອຍ ປາຍ: "ເຍົາ ອິນໂຈຍ ເປາະ ປີ ກຣວາງ ກາ ຕາ ແກິນ ກວາຍ ອິດຊະຣາເອລ. ກະ ອິນໂຈຍ ມູ່ດ ຕຶ້ງ ເມືອງ ກວາຍ ຊາມາເຣຍ. 6 ມາ ໂອນ ເຍົາ ເປາະ ປີ ກວາຍ ອິດຊະຣາເອລ ຊ້ອງ. ໄລ່ ກ້ອຍ ນະ ແກະ ກາ ແກຼ້ ຣາມາ ເຈີ່. 7 ເຍົາ ເປາະ ອາຕີ ປາຍ: 'ແຈ່ະ ລາລີ້ ເຈີ່ ເຢັງ ເຈົ້າຣາຊີ ຕະ ຊົດ!' 8 ອີງເຄາະ ເຍົາ ປົວ ກວາຍ ອາອິ້ ກະ ອາໂມ່ຍຮ ໄລ່ ກາ ກູຈິດ ເຈີ່. ອີງເຄາະ ເຍົາ ປົວ ໄລ່ ກາ ເບິນ ອາອິ້ ຕູ່ດ ກະ ຕູ່ຍຮ ອາລັອຣ ເຢັງ ຕາ ອໍ ແຕ ຈະ ກວາຍ. ເຍົາ ຮັບ ເຈີ່

* 10:4 10:4 ເຊໂລເຕ ຕະ ອິນຕີ ລັ່ຮ ລາ ກວາຍ ກາ ອາໂຢະ ລາລີ້ ດຸງ ກຣວາງ ເບິນ. ຊີໂມນ ອັນ ຕະ ຣານະ ໂອນ ຈຸ່ມ ກວາຍ ກາ ຍິອ໌ ອີ ຊຳເບິນ ລັ່ຮ ກຣວາງ ອິດຊະຣາເອລ ແຕ ກຣວາງ ໂຣມ, ລາ ຣາມິ້ຮ ເຊໂລເຕ.

ມັຮ ຮາມິ້ຮ ເກົາ ຈ່ອຍ ພົມດ ໂອນ ເຍົາ. ນະກ້ອຍ ຊານຸ້ ອົງເຄາະ ເຍົາ ຈ່ອຍ ພົມດ ກວາຍ ການຸ້ອ ເຕ່. ⁹ ເຍົາ ອິນໂຈຍ ກຽມ ດໍອ ແຍງ ກະ ປຣະ ຕົງ ຕູຍ ເຍົາ. ¹⁰ ອິນໂຈຍ ເດັງ ຕູຍ ນະ ກວາຍ ຊູແຊອ ທາຮົງ ແຕ ກວາຍ ການຸ້ອ. ອິນໂຈຍ ເດັງ ບາຮ ປູ້ຮ ອາຍ້ອຮ ແຕີລາ ບາຮ ກູ່ ເກັບ ແຕີລາ ບາຮ ອິນແຕຣັຮ ຮາແລັງ. ກວາຍ ອາແລະ ມາ ຕະ ຮານະ ຈ່ອຍ ກວາຍ ການຸ້ອ, ອົງເຄາະ ກວາຍ ການຸ້ອ ກ້ອຍ ຈ່ອຍ ລັຮ ໂອນ ອັນ ເບີນ ທາຮົງ ຊືຮມາ ຈາ.

¹¹ "ບ້ອງ ກາ ເຍົາ ແຕ້ອ ປິ ວິລ ປິດ ວິລ ພາດ, ອົງເຄາະ ເຍົາ ມູ່ດ ຕົງ ວິລ ກ້ອຍ ຈ່ອຍ ກວາຍ ຕານ້ອງ ກາ ຮັບ ຕາແບັບ ອໍ ເຍົາ. ເຈ້ ເຍົາ ແອັດ ຕົງ ດຸງ ກວາຍ ກ້ອຍ ເຕ່ ແຕ້ອ ຕາໄງ ເຍົາ ລ້ອຮ ແຕ ວິລ ກ້ອຍ. ¹² ບ້ອງ ກາ ເຍົາ ມູ່ດ ຕົງ ດຸງ, ອົງເຄາະ ເຍົາ ຕາແບັບ ກັຮຮານ ອໍ ກະ ດຸງຊູ ກວາຍ ກ້ອຍ. ¹³ ຄັນ ກວາຍ ຕົງ ດຸງ ກ້ອຍ ຮັບ ກະ ຮາບັນ ອໍ ເຍົາ, ເຍົາ ເກົາແຊອ ໂອນ ໄລ່ ເບີນ ບັນ ຊວານ ອຽນ ອໍ. ມາ ຄັນ ໄລ່ ຕາ ເບີນ ຮັບ ກະ ຮາບັນ ອໍ ເຍົາ, ເຍົາ ອິນໂຈຍ ເກົາແຊອ ນະກ້ອຍ ໂອນ ໄລ່. ¹⁴ ຄັນ ເບີນ ມວຍ ດຸງ ແຕີລາ ມວຍ ວິລ, ກວາຍ ຕົງ ອິນຕຸ ກ້ອຍ ຕາ ເບີນ ຮັບ ເຍົາ ກະ ໄລ່ ຕາ ຍິອ ອີ ຊາງັດ ປຣນາຍ ເຍົາ ອາຕີ, ພໍກາ ເຍົາ ລ້ອຮ ແຕ ອິນຕຸ ກ້ອຍ ອົງເຄາະ ເຍົາ ກັນຕຣິຮ ພຸ່ນ ກູແຕອ ແຕ ອາເຍັງ ຕະ ໂອນ ເມ້າ ດັງ ປາຍ ກວາຍ ຕົງ ອິນຕຸ ກ້ອຍ ຕາ ເບີນ ຮັບ ເຍົາ. ¹⁵ ເກົາ ອາຕີ ຕານ້ອງ ໂອນ ເຍົາ: ແຕ້ອ ຕາໄງ ເຢັງ ເຈົາຮາຊີ ຕັດຊິນ ອິນແຍະ ມັຮ ກວາຍ, ອັນ ຕະ ໂອນ ໄລ່ ກາ ແອັດ ຕົງ ວິລ ກ້ອຍ ເບີນ ຕຸຣ ກັດ ກາເລີຍ ແຕ ໄລ່ ກາ ແອັດ ຕົງ ເມືອງ ໄຊໂດມ ກະ ເມືອງ ໂກໂມຮາ ແຕ ອິມແບ້."

ເຢຊູ ອາຕີ ແຕ ຮາມິ້ຮ ຕຸຣ ກັດ
(ມາຮະໂກ 13:9-13; ລູກາ 12:11-12; 21:12-19)

¹⁶ "ເພ່ ໄນ! ເກົາ ແປຣີ ເຍົາ ໂອນ ເປາະ ນະ ແກະ ແອັດ ອິນຕີ ຊາກ້ອງ. ນະກ້ອຍ ອົງເຄາະ ເຍົາ ເກັດ ແຄວ້ ນະ ກູຊັນ, ກະ ຄູ່ນ ມັນຕັດ ອໍ ນະ ແຈມ ປາເຣັດ. ¹⁷ ອົງເຄາະ ເຍົາ ລາວັງ ກວາຍ ການຸ້ອ, ຍ່ອນ ໄລ່ ອີ ໂກບ ເຍົາ, ເຈ້ ເດັງ ເຍົາ ແຕ້ອ ປິ ກວາຍ ຊົດ. ກະ ໄລ່ ໂອນ ເມ້າ ປາຍາຮ ເຍົາ ຕົງ ດຸງ ຊາງ ກວາຍ ອິດຊະຮາເອລ. ¹⁸ ຍ່ອນ ເຍົາ ຕາປູ່ນ ເກົາ, ເບີນ ກວາຍ ການຸ້ອ ອີ ເດັງ ເຍົາ ແຕ້ອ ປິ ກວາຍ ຊົດ ກະ ແຕ້ອ ປິ ເຕົາວ ປຣເຍົາ ແຮີ. ກ້ອຍ ແຕ ເຍົາ ເບີນ ອາຕີ ແຕ ຮານະ ເກົາ ຍິຮ ເມັງ ໄລ່ ກ້ອຍ ກະ ຍິຮ ເມັງ ກວາຍ ຕາ ເກັນ ກວາຍ ອິດຊະຮາເອລ ແຮີ. ¹⁹ ແຕ້ອ ເມ້າ ເດັງ ເຍົາ ປິ ກວາຍ ຊົດ, ເຍົາ ອິນໂຈຍ ອຸກ ດໍອ ແຕ ອິນເຕ່າ ເຍົາ ຍິອ ອີ ປາຍ. ບ້ອງ ກາ ກ້ອຍ ເຍົາ ເບີນ ຮັບ ມັຮ ປຣນາຍ ເຍົາ ຍິອ ອີ ປາຍ. ²⁰ ປຣນາຍ ກ້ອຍ ຕາ ເບີນ ປຣນາຍ ເຍົາ ເບີມ; ມາ ຮາເວີຍ ອິມປໍ ເຍົາ ຕົງ ມັນລ້ອງ, ອັນ ອາຕີ ໂອນ ເຍົາ ດັງ ມັຮ ປຣນາຍ ກ້ອຍ.

²¹ "ແຊມອາຍ ອີ ໂກບ ຮາຕວາອ ແຊມອາຍ, ເຈ້ ມ່ອບ ໂອນ ເມ້າ ກາຈິດ, ກະ ອິມປໍ ຕະ ມູເຈັງ ກ້ອຍ ເຕ່ ກະ ກອນ ອັນ. ກອນ ອາໂກ ຮາອວານ ໂຈະ ອິມເປ້ອ ອິມປໍ ໄລ່, ກະ ໄລ່ ມ່ອບ ອິມເປ້ອ ອິມປໍ ໂອນ ເມ້າ ກາ ຈິດ ຕັຮ. ²² ອິນແຍະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ຮານະ ເກົາ. ມາ ກວາຍ ອາແລະ ກາ ເຮັບ ຈິວ ເຕ່າ ຊົດ ແດັຍ ອັນ, ເຢັງ ເຈົາຮາຊີ ຈ່ອຍ ອາມົງ ກວາຍ ກ້ອຍ. ²³ ແຕ້ອ ກວາຍ ຕະ ຕຸຣ ກັດ ໂຈະ ເຍົາ ຕົງ ມວຍ ເມືອງ, ໂອນ ເຍົາ ຕາລຸ່ຮ ລ້ອຮ ແຕ ເມືອງ ກ້ອຍ ເປາະ ປິ ເມືອງ ການຸ້ອ ແອັນ. ເກົາ ອາຕີ ຕານ້ອງ ໂອນ ເຍົາ, ແຕ້ອ ກອນ ເຢັງ ເກັດ ກວາຍ ແຕ້ອ ລັຮ ປິ ກູແຕອ ໄນ, ເຍົາ ຕາ ຍາວາ ເປາະ ອາຕີ ອິນແຍະ ກູ່ ເມືອງ ຕົງ ກຮວາງ ອິດຊະຮາເອລ.

²⁴ "ອັນ ກາ ຮຍານ ຕາ ເບີນ ປິດ ກາເລີຍ ແຕ ອາຈານ ອັນ. ກະ ອັນ ກາ ເກັດ ຊູລ ຕາ ເບີນ ປິດ ກາເລີຍ ແຕ ອິນເຈົາ ອັນ. ²⁵ ນະກ້ອຍ ອັນ ກາ ຮຍານ ອົງເຄາະ ປຣອມ ຈິວ ຕຸຣ ກັດ ມູເຈັງ ອາຈານ ອັນ ເຕ່. ກະ ອັນ ກາ ເກັດ ຊູລ ອົງເຄາະ ປຣອມ ຈິວ ຕຸຣ ກັດ ມູເຈັງ ອິນເຈົາ ອັນ ເຕ່. ຄັນ ເມ້າ ພາມາດ ອັນ ກາ ອິນເຈົາ ດຸງ, ດໍອ ອັນ ລາ ຮາມິ້ຮ ເບເອລແຊບູລ, ອິນຕ້ອງ ກາເລີຍ ແອັນ ເມ້າ ພາມາດ ກວາຍ ການຸ້ອ ຕົງ ດຸງ ກ້ອຍ."

ເຢຊູ ອາຕີ ອິນໂຈຍ ອົງກ້ອຮ ກວາຍ
(ລູກາ 12:2-9)

† 10:25 ຮາມິ້ຮ ເບເອລແຊບູລ ໄນ ລາ ມູເຈັງ ກະ ເຢັງ ຊາຕານ ເຕ່.

26 "ນະກ້ອຍ ເຍົາ ອິນໂຈຍ ອີງກ້ອຍ ກວາຍ ການໍ້ອ໌, ຍ່ອນ ຄັນ ເບີນ ຣາມິ້ຮ ອິນເຕົ້າ ເມົ້າ ປູລ ປາໂຕ່ະ ຊາ ນໍ່, ເຈີ່ ປີ ເມົາ ຣາມິ້ຮ ກ້ອຍ ເມົ້າ ຕາ ເຕ່ອ໌ ປູລ ປາໂຕ່ະ ນ້ອງ. ກະ ຣານະ ອິນເຕົ້າ ເມົ້າ ຕະ ແກຣະ ຊານໍ່, ເຈີ່ ປີ ເມົາ ຣານະ ກ້ອຍ ເມົ້າ ຕາ ເຕ່ອ໌ ຕະ ແກຣະ ນ້ອງ. 27 ມັຮ ປັຮນາຍ ອິນເຕົ້າ ເກົາ ອາຕີ ເຍົາ ຕຶງ ອິນຕຸ ການໍາ, ອີງເຄາະ ເຍົາ ອາຕີ ລັຮ ປັຮນາຍ ກ້ອຍ ຕຶງ ອິນຕຸ ປັງ ແອັນ. ກະ ປັຮນາຍ ອິນເຕົ້າ ເກົາ ຣາຣາຍ໌ ໂອນ ແອັງ ເຍົາ ຊ້ອງ, ອີງເຄາະ ເຍົາ ອາຕີ ລັຮ ປັຮນາຍ ກ້ອຍ ແຮ່ງ ລາລີ້ ແຕ ຕໍາປວລ ດູງ ແອັນ.‡ 28 ເຍົາ ອິນໂຈຍ ອີງ ກ້ອຍ ໄລ່ ກາ ເຕ່ອ໌ ກາຈິດ ຈະ ເຍົາ, ມາ ຣາເວົ້າຍ ເຍົາ ໄລ່ ຕາ ເຕ່ອ໌ ກາຈິດ. ມາ ອີງເຄາະ ເຍົາ ອີງກ້ອຍ ແອັງ ເຢົາງ ເຈົາຣາຊີ ຊ້ອງ, ຍ່ອນ ເຢົາງ ເຈົາຣາຊີ ເຕ່ອ໌ ກາຈິດ ຈະ ເຍົາ, ກະ ຣາເວົ້າຍ ເຍົາ ເຕ່ອ໌ ອັນ ອາປັອງ ຕຶງ ປຣຸ່ງ ອູຍຮ. 29 ເຕ່ອ໌ ເຍົາ ເຈັງ ແຈມ ຈາບ ບາຣ ລໍາ, ມາ ເກົາ ມວຍ ຢາດ ຊ້ອງ. ມາ ຄັນ ເບີນ ມານໍາ ແຈມ ຈາບ ກ້ອຍ ກູຈິດ, ອິມປໍ່ ເຍົາ ຕຶງ ມັນລ້ອງ ດັງ ເຈີ່ ແຕ ຣາມິ້ຮ ກ້ອຍ. 30 ໂກຣ ລາລີ້ ກູ່ ເຊັນ ໂຊະ ຕຶງ ແປ້ ເຍົາ, ເຢົາງ ເຈົາຣາຊີ ນັບ ເຈີ່. 31 ນະກ້ອຍ, ເຍົາ ອິນໂຈຍ ອີງກ້ອຍ ອິນເຕົ້າ ນ້ອງ, ຍ່ອນ ຣາງິຮ ເຍົາ ລາ ເຢົາງ ເຈົາຣາຊີ ປາຊີ ກາເລີຍ ແຕ ຊາອິ້ຍ ລໍາ ແຈມ ຈາບ.

32 "ກວາຍ ອາແລະ ມາ ງິ້ນ ຍິ້ຮ ເມົາງ ກວາຍ ການໍ້ອ໌, ປາຍ ອັນ ເບີນ ມູ ຣາງິຮ ກະ ເກົາ, ມູເຈັງ ກ້ອຍ ເຕ່ ເກົາ ງິ້ນ ລັຮ ອັນ ຍິ້ຮ ເມົາງ ອິມປໍ່ ເກົາ ຕຶງ ມັນລ້ອງ. 33 ມາ ກວາຍ ອາແລະ ມາ ກາເລີຍຮ ເກົາ ຍິ້ຮ ເມົາງ ກວາຍ ການໍ້ອ໌, ມູເຈັງ ກ້ອຍ ເຕ່ ເກົາ ກາເລີຍຮ ລັຮ ອັນ ຍິ້ຮ ເມົາງ ອິມປໍ່ ເກົາ ຕຶງ ມັນລ້ອງ."

ເຢຊູ ອາຕີ ອີງເຄາະ ເຍົາ ອາໂຢ່ະ ອັນ ກາເລີຍ ແຕ ກວາຍ ການໍ້ອ໌
(ລູກາ 12:51-53; 14:26-27)

34 "ເຍົາ ອິນໂຈຍ ຄິດ ປາຍ ເກົາ ແຕ່ອ໌ ປີ ໄນ່ ໂອນ ກູ່ ນະ ກວາຍ ຕຶງ ກູແຕອ໌ ໄນ່ ແອັດ ອຽນ ອໍ. ເກົາ ແຕ່ອ໌ ປີ ໄນ່ ເກົາ ຕາ ເບີນ ຕະ ໂອນ ກວາຍ ແອັດ ອຽນ ອໍ, ມາ ເກົາ ແຕ່ອ໌ ປີ ໄນ່ ເກົາ ເດັງ ຫຣິ່ງ ປາ. 35 ເກົາ ແຕ່ອ໌ ປີ ໄນ່ ຕະ ໂອນ ເຍົາ ມານະ ຕາ ເບີນ ຊັງໂກຣ ໂຈະ ມານະ. ກອນ ຣາເລົາ ຕາ ເບີນ ຊັງໂກຣ ກະ ອິມປໍ່. ກອນ ມັນແຊມ ຕາ ເບີນ ຊັງໂກຣ ກະ ອິມເປ່ອ໌. ກູມັນ ຕາ ເບີນ ຊັງໂກຣ ກະ ກູຢາກັນ. 36 ໄລ່ ກາ ຍິ້ອ໌ ອີ ຕະ ເຍົາ ລາ ກວາຍ ແຕ ດູງຊ ເຍົາ ເບີມ.

37 "ກວາຍ ອາແລະ ມາ ອາໂຢ່ະ ອິມເປ່ອ໌ ອິມປໍ່ ອັນ ກາເລີຍ ແຕ ອັນ ອາໂຢ່ະ ເກົາ, ກວາຍ ກ້ອຍ ຕາ ເບີນ ໂກຣ ແກັດ ກວາຍ ປວາຍ ເກົາ. ກະ ກວາຍ ອາແລະ ມາ ອາໂຢ່ະ ກອນ ຣາເລົາ ແຕີລາ ກອນ ມັນແຊມ ກາເລີຍ ແຕ ອັນ ອາໂຢ່ະ ເກົາ, ກວາຍ ກ້ອຍ ຕາ ເບີນ ໂກຣ ແກັດ ກວາຍ ປວາຍ ເກົາ ເຕ່. 38 ກວາຍ ອາແລະ ມາ ຕາ ເບີນ ໂດລ ອາລ່ອງ ຊັງກັງ ອັນ ເບີມ ກະ ຕາ ເບີນ ປວາຍ ເກົາ, ກວາຍ ກ້ອຍ ລາ ຕາ ເບີນ ໂກຣ ແກັດ ກວາຍ ຮຍານ ແຕ ເກົາ. 39 ກວາຍ ອາແລະ ມາ ປາຊີ ຣາງິຮ ອັນ ຕຶງ ແດີຍ ໄນ່, ຣາງິຮ ກວາຍ ກ້ອຍ ແກັດ ປິດ. ມາ ກວາຍ ອາແລະ ມາ ຈິວ ປິດ ຣາງິຮ ອັນ ຕຶງ ແດີຍ ໄນ່ ຍ່ອນ ຣານະ ເກົາ, ກວາຍ ກ້ອຍ ເບີນ ອາມັງ."

ເຢຊູ ອາຕີ ແຕ ເກົາ ໂອນ ກວາຍ ກາ ຣາຈ່ອຍ
(ມາຣະໂກ 9:41)

40 "ກວາຍ ອາແລະ ມາ ຮັບ ອໍ ເຍົາ, ໄນ່ ລາ ນະ ກວາຍ ກ້ອຍ ຮັບ ອໍ ເກົາ ເຕ່. ກະ ກວາຍ ອາແລະ ມາ ຮັບ ອໍ ເກົາ, ໄນ່ ລາ ນະ ກວາຍ ກ້ອຍ ຮັບ ອໍ ອັນ ກາ ແປຣີ ເກົາ ແຕ່ອ໌ ປີ ໄນ່ ເຕ່. 41 ກວາຍ ອາແລະ ມາ ຮັບ ອໍ ກວາຍ ກາ ອາຕີ ຕາງ ປັຮນາຍ ເຢົາງ ເຈົາຣາຊີ ຍ່ອນ ອັນ ລາ ກວາຍ ອາຕີ ຕາງ ປັຮນາຍ ເຢົາງ ເຈົາຣາຊີ, ກວາຍ ກ້ອຍ ເບີນ ເກົາ ມູເຈັງ ກວາຍ ອາຕີ ຕາງ ປັຮນາຍ ເຢົາງ ເຈົາຣາຊີ ເຕ່. ກະ ກວາຍ ອາແລະ ມາ ຮັບ ອໍ ກວາຍ ຕາມ້ອງ ອໍ ຍ່ອນ ອັນ ລາ ກວາຍ ຕາມ້ອງ ອໍ, ກວາຍ ກ້ອຍ ເບີນ ເກົາ ມູເຈັງ ກວາຍ ກາ ຕາມ້ອງ ອໍ ເຕ່. 42 ຄັນ ເບີນ ກວາຍ ອາແລະ ມາ ໂອນ ຈ່ອຍ ມວຍ ຈອກ ແດັອ໌ ຍິນ ປີ ກວາຍ ກາ ຕາ ເບີນ ຊົດ ອິນເຕົ້າ ຕຶງ ມູ່ ກາ ຮຍານ ແຕ ເກົາ ຍ່ອນ ກວາຍ ກ້ອຍ ຕາປູນ ເກົາ, ເກົາ ອາຕີ ຕາມ້ອງ ໂອນ ເຍົາ, ອັນ ກາ ຈ່ອຍ ກ້ອຍ ຕາ ເບີນ ແອີ ເກົາ."

‡ 10:27 10:27 ເຢຊູ ຊາກໍາ ແຕ ການໍາ ກະ ຣາຣາຍ໌ ລາ ນະ ອັນ ອາຕີ ແອັງ ໄລ່ ຊານໍ່, ມາ ປັງ ກະ ຕໍາປວລ ດູງ ລາ ຊາກໍາ ແຕ ໄລ່ ອີງເຄາະ ອາຕີ ໂອນ ກູ່ ກວາຍ ດັງ ປັຮນາຍ ອັນ.

11

ເຢຊູ ອາດີ ແຕ ໂຢຮັນ ກາ ຕະ ຮິດ ຕຶ້ງ ແດີອ໌
(ລູກາ 7:18-35)

1 ແວັດ ເຢຊູ ປາດັນ ມູ່ ມວຍ ຈິດ ລາ ບາຣ ນະ ກາ ຣຍານ ແຕ ອັນ ມັຣ ປັຣນາຍ ກ້ອຍ, ເຈີ້ ອັນ ລ້ອຣ ແຕ ອິນຕຸ ກ້ອຍ. ເປາະ ອາດີ ຕຶ້ງ ມັຣ ເມືອງ ອິມແປຣ ກ້ອຍ ແອັນ.

2 ບ້ອງ ກາ ກ້ອຍ ໂຢຮັນ ກາ ຕະ ຮິດ ຕຶ້ງ ແດີອ໌ ແອັດ ຕຶ້ງ ກໍ່ອ໌. ພໍກາ ອັນ ຊ້ອງ ເມົ້າ ຕະ ອິນຕີ ແຕ ຣານະ ເຢຊູ ກຣິດ ຕະ, ເຈີ້ ອັນ ແປຣີ ມູ່ ກາ ຣຍານ ແຕ ອັນ ເປາະ ປິ ເຢຊູ. 3 ອັນ ໂອນ ໄລ່ ກ້ອຍ ຕາແບັບ ເຢຊູ ປາຍ: "ອາຈານ ເອີຍ! ປຍາຍ ມາ ຕາ ເບີນ, ອາຈານ ລາ ມານະ ກາ ເຢີງ ເຈົ້າຣາຊີ ຣຽນ ໂອນ ຈ່ອຍ ອາມັງ ອິນແຍ່ະ ມັຣ ກວາຍ? ແຕີລາ ອີງເຄາະ ຮິ ອີງກ່ອງ ກວາຍ ການໍ້ອ໌ ແອັນ ບໍ?"

4 ເຢຊູ ຕາແອີຍ ໄລ່ ປາຍ: "ເຍົາ ເຈົ້າ ອາດີ ລັຣ ໂຢຮັນ ມັຣ ຣານະ ເຍົາ ຊ້ອງ ກະ ເຍົາ ເຮີມ ເຈີ້. 5 ກວາຍ ຊູດ ມັດ ແກັດ ບຣາງ ລັຣ. ກວາຍ ໂຢດ ເຕ່ອ໌ ເປາະ ລັຣ. ກວາຍ ອາອີ ຕຸດ ແກັດ ແບຣັຣ ອິນແຍ່ະ. ກວາຍ ຕຸ່ງ ແກັດ ຊ້ອງ ລັຣ. ກວາຍ ກາ ກູຈິດ ເຈີ້ ໂມ່ຍຣ ລັຣ. ກະ ກວາຍ ກາດິດ ເບີນ ຊ້ອງ ເຕ່ ປັຣນາຍ ອໍ ແຕ ເຢີງ ເຈົ້າຣາຊີ. 6 ບຸ່ນ ລາລີ້ ກວາຍ ກາ ຕາ ເບີນ ຕັຣ ຊາອໍາ ເກົາ."

7 ແວັດ ມູ່ ກາ ຣຍານ ແຕ ໂຢຮັນ ເຈົ້າ ລັຣ ປິ ອັນ, ເຢຊູ ອາດີ ແຕ ໂຢຮັນ ໂອນ ກວາຍ ກຶ້ງ ກ້ອຍ ຊ້ອງ. ອັນ ຕາແບັບ ໄລ່ ປາຍ: "ພໍກາ ເຍົາ ເປາະ ຣາມັຣ ໂຢຮັນ ຕຶ້ງ ອິນຕຸ ຕຍາຣ, ອິນເຕົ້າ ເຍົາ ຍິອ໌ ອີ ເຮີມ ຕຶ້ງ ອິນ ຕຸ ກ້ອຍ? ເຍົາ ຍິອ໌ ອີ ເຮີມ ກູຢາລ ແປ້ ກໍ່ລ ອາຕ້ອງ ເລ່ດ ຕາຕຶ້ງ ຕາໂຕະ ບໍ? 8 ມາ ເຍົາ ເປາະ ຍິອ໌ ອີ ເຮີມ ອິນເຕົ້າ? ເຍົາ ຍິອ໌ ອີ ເຮີມ ມານະ ແຊັບ ອາຍ້ອຣ ອໍ ບໍ? ໄລ່ ກາ ແຊັບ ອາຍ້ອຣ ອໍ ລາ ແອັດ ຕຶ້ງ ດຸງ ເຕົ້າວ ປັຣເຍົາ. 9 ມາ ອິນເຕົ້າ ເຍົາ ຍິອ໌ ອີ ເຮີມ ຕຶ້ງ ອິນຕຸ ກ້ອຍ? ເຍົາ ຄິດ ຍິອ໌ ອີ ເຮີມ ກວາຍ ອາດີ ຕາງ ປັຣນາຍ ເຢີງ ເຈົ້າຣາຊີ ບໍ? ເກົາ ອາດີ ຕານ້ອງ ໂອນ ເຍົາ, ໂຢຮັນ ລາ ກວາຍ ອາດີ ຕາງ ປັຣນາຍ ເຢີງ ເຈົ້າຣາຊີ ເຕ່, ມາ ອັນ ເບີນ ອໍານາດ ປິດ ກາເລີຍ ອິນແຍ່ະ ແຕ ກວາຍ ການໍ້ອ໌ ກາ ອາດີ ຕາງ ປັຣນາຍ ເຢີງ ເຈົ້າຣາຊີ. 10 ຕຶ້ງ ບຶ້ງ ປັຣນາຍ ເຢີງ ເຈົ້າຣາຊີ ແຕ ອິມແບັ, ກວາຍ ຄຽນ ເຈີ້ ມັຣ ກາ ເຢີງ ເຈົ້າຣາຊີ ອາດີ ອິນໂຍ່ງ ແຕ ໂຢຮັນ ປາຍ:

'ເກົາ ລາ ເຢີງ ເຈົ້າຣາຊີ ອີ ແປຣີ ກວາຍ ກາ ເດີງ ປັຣນາຍ ເກົາ ແຕ້ອ໌ ອິນໂຍ່ງ ໄມ່.

ອັນ ຈັຣ ຣານາ ໂອນ ໄມ່, ກອນ ເອີຍ.'

11 ເກົາ ອາດີ ຕານ້ອງ ໂອນ ເຍົາ, ກຸ່ນ ນະ ກວາຍ ກາ ແກັດ ແຕ ມັນແຊມ ຕຶ້ງ ກູແຕອ໌ ໄມ່, ຕາ ເບີນ ເມົ້າ ປິດ ກາເລີຍ ແຕ ໂຢຮັນ, ອັນ ກາ ເກີ້ຍ ຕະ ຮິດ ຕຶ້ງ ແດີອ໌. ມາ ເກົາ ອາດີ ເຍົາ ປາຍ ແອັນ: ກວາຍ ອາແລະ ມາ ຕາ ເບີນ ປິດ ອິນເຕົ້າ ຕຶ້ງ ມູ່ ກາ ເຢີງ ເຈົ້າຣາຊີ ຊົດ, ເຢີງ ເຈົ້າຣາຊີ ໂອນ ກວາຍ ກ້ອຍ ເບີນ ອໍານາດ ກາເລີຍ ແຕ ໂຢຮັນ ເບີນ. 12 ແຕ ຕາໂງ່ ໂຢຮັນ ກາ ເກີ້ຍ ຕະ ຮິດ ຕຶ້ງ ແດີອ໌ ເຕົ້າ ແຕ້ອ໌ ຊານໍ່, ເບີນ ກວາຍ ອາດີ ແຕ ເຢີງ ເຈົ້າຣາຊີ ຕະ ຊົດ. ຊາອີຍ ລາລີ້ ກວາຍ ຍິອ໌ ອີ ມູ່ດ ຕຶ້ງ ຈຸ່ມ ກາ ເຢີງ ເຈົ້າຣາຊີ ຊົດ, ມາ ໄລ່ ຄິດ ໄລ່ ເຕ່ອ໌ ມູ່ດ ຍ່ອນ ຣາງິຣ ໄລ່ ເບີມ. 13 ເຢີງ ເຈົ້າຣາຊີ ອາດີ ອິນໂຍ່ງ ຣານາ ກວາຍ ອາດີ ຕາງ ປັຣນາຍ ເຢີງ ເຈົ້າຣາຊີ ແຕ ອິມແບັ ກະ ຣານາ ຄານອດ ໂມເຊ ປາຍ ປັຣແນີ ມັນເຕຣີ ອັນ ຕະ ຊົດ. ອັນ ອາດີ ຣານາ ກ້ອຍ ເຕົ້າ ແຕ້ອ໌ ແດີຍ ໂຢຮັນ. 14 ຄັນ ເຍົາ ຊາອໍາ ປັຣນາຍ ເມົ້າ ປາຍ ແຕ ອິມແບັ ແຕ ເອລີຢາ, ນະກ້ອຍ ເຍົາ ເບີນ ດັງ ໂຢຮັນ ໄມ່ ລາ ມູເຈີງ ເອລີຢາ ກ້ອຍ ເຕ່. 15 ອາແລະ ເບີນ ກູຕຽ, ໂອນ ອັນ ຊາງັດ ເບີມ.

16 "ນານະ ເຕ່ອ໌ ເກົາ ຊາກໍາ ມັຣ ກວາຍ ຕຶ້ງ ແດີຍ ໄມ່? ໄກຣ ລາລີ້ ມັຣ ກວາຍ ແອັດ ຕຶ້ງ ແດີຍ ໄມ່ ລາ ນະ ກັຣແນນ ແອັດ ຣາເຈ່າະ ຕຶ້ງ ຕາລາດ. ມວຍ ມູ່ ກັຣແນນ ກ້ອຍ ກູອ໌ ເຍົາ ໄລ່. 17 ໄລ່ ປາຍ: 'ຮິ ປຶງ ຕາຣິລ ເຈີ້ ຣາເຈ່າະ ແຊັບ ດົນຕີ. ມາ ເຍົາ ຕາ ເບີນ ມູ່ດ ອາເຢີນ ກະ ອິມປ່ອນ ປະຈະ ກະ ຮິ! ກະ ຮິ ຣາເຈ່າະ ຕະ ຣາເປັບ, ມາ ເຍົາ ຕາ ເບີນ ປຣ່ອມ ມູ່ດ ເຍີມ ກູໂກຢ ກະ ຮິ!' 18 ໂຢຮັນ ແຕ້ອ໌ ບໍ ໄມ່, ອັນ ຕາ ເບີນ ຈ່ອຍ ຈາ ນະ ກວາ ຍ ການໍ້ອ໌. ອັນ ຈາ ແອີງ ລາມ ກະ ຈ່ອຍ ແດີອ໌ ກາຣຍາລ. ນະກ້ອຍ ເມົ້າ ປາຍ ອັນ ລາ ກວາຍ ຢຸຣ. 19 ມາ ເກົາ ກອນ ເຢີງ ແກັດ ກວາຍ, ເກົາ ແຕ້ອ໌ ຈ່ອຍ ຈາ ມູເຈີງ ກວາຍ ການໍ້ອ໌ ເຕ່. ນະກ້ອຍ ເມົ້າ ປາຍ ເກົາ ນະໄມ່:

'ຕິຣ! ອັນ ກ້ອຍ ຢື່ອ ອີ ຈ່ອຍ ຈາ ກຸມປູ່ຮ ຊ້ອງ! ກະ ອັນ ແກ້ດ ເຍົ້າ ກວາຍ ກາ ອິດ ປຣະ ປາຊີ ກະ ກວາຍ ໂລ່ຍຮ ການໍ່ອ ແຮ້!' ມາ ກວາຍ ອາແລ່ະ ກາ ຣາໂງ່ອ ຣາລັງ, ປັຣແມ້ ມັນເຕຣົາ ກວາຍ ການໍ່ອ ຈຶ່ງ ເຕ່ ກວາຍ ກ້ອຍ ຣາໂງ່ອ ຣາລັງ, ຍ່ອນ ໄລ່ ເຮັມ ຣານະ ກວາຍ ກ້ອຍ ຕະ."

ເບີນ ເມືອງ ກາ ຕາ ແອ່ອ ອີ ຊາອໍາ ເຢຊູ
(ລູກາ 10:13-15)

²⁰ ເຈີ່ ເຢຊູ ຊ້ອງ ຕຸ່ຮ ລາລີ່ ຍ່ອນ ມັຮ ກວາຍ ຕຶ່ງ ເມືອງ ກາ ອັນ ຕະ ຊາອິ່ຍ ຣານະ ຕາ ເກີ່ຍ ເຮັມ, ໄລ່ ຕາ ເບີນ ປຽນ ແກ້ດ ຣາງິຮ ຕາໄມ ແອັນ. ²¹ ອັນ ປາຍ ໂຈະ ໄລ່ ນະໄມ່: "ບາບ ລາລີ່ ແຕ້ອ ປີ ເຍົາ ກາ ແອັດ ຕຶ່ງ ເມືອງ ໂຄຣາຊິນ! ກະ ບາບ ລາລີ່ ໂອນ ເຍົາ ກາ ແອັດ ຕຶ່ງ ເມືອງ ເບັດຊາອິດາ! ຄັນ ເກົາ ມາ ຕະ ຣານະ ຕາ ເກີ່ ຍ ເຮັມ ຕຶ່ງ ເມືອງ ຕິຣ ກະ ເມືອງ ຊີໂດນ* ມູເຈິງ ເກົາ ຕະ ຕຶ່ງ ເມືອງ ເຍົາ ເຈີ່, ດູ່ນ ເຈີ່ ກວາຍ ຕຶ່ງ ເມືອງ ກ້ອຍ ປຽນ ແກ້ດ ຣາງິຮ ຕາໄມ ແອັນ. ກະ ດູ່ນ ເຈີ່ ໄລ່ ກ້ອຍ ຕັອກ ຕໍາປັອກ ເຍົາມ ຕຸ່ຮ ກະ ປີ່ ບັອຮ ຕຶ່ງ ຈະ ໄລ່, ຕະ ໂອນ ເມົາ ດັງ ປາຍ ໄລ່ ຊ້ອງ ຕຸ່ຮ ຍ່ອນ ໄລ່ ເບີນ ໂລ່ຍຮ. ²² ນະກ້ອຍ ເກົາ ອາຕີ ເຍົາ, ແຕ້ອ ຕາໂງ ເຢົາ ເຈົາຣາຊີ ຕັດຊິນ ອິນແຍ່ະ ມັຮ ກວາຍ, ຕາໂງ ກ້ອຍ ອັນ ຊ້ອງ ອາໂຍ່ະ ຕະ ກວາຍ ກາ ແອັດ ຕຶ່ງ ເມືອງ ຕິຣ ກະ ເມືອງ ຊີໂດນ ກາເລີຍ ແຕ ອັນ ຊ້ອງ ອາໂຍ່ະ ຕະ ເຍົາ. ²³ ກະ ເຍົາ ກາ ແອັດ ຕຶ່ງ ເມືອງ ກາເປນາອູມ ເອີຍ! ເຍົາ ຄິ່ດ ປາຍ ເຍົາ ເຕ່ອ ຊ້ອຮ ເບີມ ປີ ມັນລ້ອງ ບໍ່? ໄກຮ ລາລີ່ ປັຣແມ້ ມັນເຕຣົາ ເຢົາ ເຈົາຣາຊີ ອາປັອງ ຕັຮ ເຍົາ ຕຶ່ງ ປຣຸ່ງ ອູ່ຍຮ. ຄັນ ເກົາ ມາ ຕະ ຣານະ ຕາ ເກີ່ຍ ເຮັມ ຕຶ່ງ ເມືອງ ໂຊໂດນ* ມູເຈິງ ເກົາ ຕະ ຕຶ່ງ ເມືອງ ເຍົາ, ເຈີ່ ເມືອງ ໂຊໂດນ ກ້ອຍ ອິນນ້ອງ ແກ້ດ ເມືອງ ເຕົ້າ ຊານໍ່. ²⁴ ນະກ້ອຍ ເກົາ ອາຕີ ເຍົາ, ແຕ້ອ ຕາໂງ ເຢົາ ເຈົາຣາຊີ ຕັດຊິນ ອິນແຍ່ະ ມັຮ ກວາຍ, ຕາໂງ ກ້ອຍ ອັນ ຊ້ອງ ອາໂຍ່ະ ຕະ ກວາຍ ຕຶ່ງ ເມືອງ ໂຊໂດນ ກາເລີຍ ແຕ ອັນ ຊ້ອງ ອາໂຍ່ະ ຕະ ເຍົາ."

ອາແລ່ະ ກາ ເບີນ ຕຸ່ຮ ກັດ ອິນເຕົ້າ ອິງເຄາະ ແຕ້ອ ປີ ເຢຊູ
(ລູກາ 10:21-22)

²⁵ ບັອງ ກາ ກ້ອຍ ເຢຊູ ເກົາແຊຣໍ ປາຍ: "ອິມບໍ່ ເອີຍ! ອິມບໍ່ ລາ ອິນເຈົາ ມັນລ້ອງ ກະ ກູແຕຣໍ! ເກົາ ຊາ ແອັນ ໄມ່, ໄມ່ ອາປັຮ ເຈີ່ ຣານະ ໄມ່ ໂອນ ກວາຍ ກາ ນະ ກັຮແມນ ແກດາ, ໄລ່ ກາ ຕາ ເກີ່ຍ ຮຍານ ອິນເຕົ້າ. ມາ ໄມ່ ປາໂຕ່ະ ຣານະ ໄມ່ ແຕ ກວາຍ ກາ ຣາໂງ່ອ, ໄລ່ ກາ ຮຍານ ຊາອິ່ຍ ເຈີ່. ²⁶ ປຍາຍໍ, ອິມບໍ່ ເອີຍ, ເກົາ ຍ່ອງ ໄມ່, ຍ່ອນ ຣານະ ກ້ອຍ ອໍ ຍິ່ຮ ເມົາງ ໄມ່. ²⁷ ກູ່ ຣາມິ່ຮ ອິມບໍ່ ເກົາ ມ່ອບ ໂອນ ເກົາ ເບີນ. ຕາ ເບີນ ກວາຍ ອາແລ່ະ ມາ ດັງ ກູ່ ຣາມິ່ຮ ແຕ ກອນ ເຢົາ ເຈົາຣາຊີ. ແອິງ ອິມບໍ່ ອັນ ແຕ່ ດັງ ກູ່ ຣາມິ່ຮ ກ້ອຍ. ກະ ຕາ ເບີນ ກວາຍ ອາແລ່ະ ດັງ ກູ່ ຣາມິ່ຮ ແຕ ອິມບໍ່ ຕຶ່ງ ມັນລ້ອງ. ແອິງ ກອນ ເຢົາ ເຈົາຣາຊີ ແຕ່ ດັງ ກູ່ ຣາມິ່ຮ ກ້ອຍ. ກະ ກວາຍ ອາແລ່ະ ກາ ກອນ ເຢົາ ເຈົາຣາຊີ ຮຽຮ, ອັນ ອາປັຮ ໂອນ ກວາຍ ກ້ອຍ ດັງ ເຕ່ ແຕ ອິມບໍ່ ຕຶ່ງ ມັນລ້ອງ."

²⁸ ແວັດ ເຢຊູ ເກົາແຊຣໍ ນະກ້ອຍ, ເຈີ່ ອັນ ປາຍ: "ອິນແຍ່ະ ມັຮ ເຍົາ ກາ ຊ້ອງ ລາແກ້ຮ ລາລີ່, ກະ ອິນແຍ່ ະ ມັຮ ເຍົາ ກາ ໂດລ ຫຣິ່ງ ອິນຕ້ອງ ເອີຍ! ເຍົາ ແຕ້ອ ປີ ເກົາ! ເກົາ ອີ ຕະ ໂອນ ເຍົາ ແກ້ດ ປຣາຍ ລາແກ້ຮ. ²⁹ ເກົາ ເບີນ ຣາງິຮ ມັນຕັດ, ກະ ເກົາ ຕາ ເບີນ ຈໍ່ອ ເມົາ ຍ່ອງ ເກົາ. ອິງເຄາະ ເຍົາ ອິດ ມັຮ ຣານະ ເກົາ ອາຕີ ໂອນ ເຍົາ, ກະ ອິງເຄາະ ເຍົາ ຮຍານ ແຕ ເກົາ. ນະກ້ອຍ ຣາເວີຍ ເຍົາ ເບີນ ແອັດ ອຽນ ອໍ ເລືອຍາ. ³⁰ ຍ່ອນ ແອກ ອອງ ເກົາ ໂອນ ເຍົາ ໂດລ ລາ ອຽນ, ກະ ປັຣໂດລ ເກົາ ໂອນ ເຍົາ ເດິງ ລາ ອິງຮາລ."

12

ເຢຊູ ອາຕີ ແຕ ຮິດ ຕາໂງ ຮາລູ
(ມາຣະໂກ 2:23-28; ລູກາ 6:1-5)

* **11:21** 11:21 ເມືອງ ໂຄຣາຊິນ ກະ ເມືອງ ເບັດຊາອິດາ ແອັດ ຕຶ່ງ ກວາຍ ອິດຊະຣາອລ, ມາ ເມືອງ ຕິຣ ກະ ຊີໂດນ ແອັດ ຕຶ່ງ ການໍ່ອ.
† **11:23** 11:23 ເມືອງ ໂຊໂດນ ລາ ເມືອງ ກາ ເຢົາ ເຈົາຣາຊີ ຕາລຸຮ ຕຶ່ງ ແຕ້ຍ ອັບຣາຮາມ.

1 ຕັ້ງ ມວຍ ຕາໄງ ຮາລູ່ ກ້ອຍ, ເຢຊູ ກະ ມູ່ ກາ ຮຍານ ແຕ ອັນ ມູ່ດ ຕັ້ງ ໄທຣ ເມົາ ຈົຮ ທຣໍ. ບັອງ ກາ ໄລ່ ມູ່ດ ຕັ້ງ ໄທຣ ກ້ອຍ, ມູ່ ກາ ຮຍານ ແຕ ເຢຊູ ຊ້ອງ ມາເຍົາຍຮ. ນະກ້ອຍ ບັອງ ໄລ່ ເປາະ, ບັອງ ໄລ່ ກິດ ອິດ ຮາກັງ ໂດຍ ອົງກຣີ ຈາ. 2 ພໍກາ ກວາຍ ພາຣີຊາຍ ເຮົາ ນະກ້ອຍ, ໄລ່ ປາຍ ກະ ເຢຊູ ນະໄມ່: "ມູ່ ກາ ຮຍານ ແຕ ອາຈານ, ໄລ່ ຕາ ເບີນ ຊາງັດ ຄານອດ ກາ ຕາ ໂອນ ຕະ ຮານະ ຕັ້ງ ຕາໄງ ຮາລູ່."

3 ມາ ເຢຊູ ຕາເອີຍ ລັຮ ໄລ່ ກ້ອຍ ປາຍ: "ເຍົາ ຕາ ເກີ້ຍ ອານ ບໍ ຮານະ ດາວິດ ກະ ຈຸ່ມ ອັນ ຕະ, ບັອງ ກາ ໄລ່ ມາເຍົາຍຮ? 4 ດາວິດ ມູ່ດ ຕັ້ງ ດຸງ ຊາງ ເຢົາງ ເຈົາຮາຊີ. ອັນ ຈາ ໂດຍ ບຸຣ ກາ ກວາຍ ມ່ອບ ໂອນ ເຢົາງ ເຈົາຮາຊີ, ກະ ອັນ ໂອນ ຈຸ່ມ ອັນ ຈາ ເຕ່. ຕາປຸ່ນ ຕາມ ຄານອດ ໄຮ ລາ ແອັງ ກວາຍ ຊາງ ຮິ່ດ ຊ້ອງ ເຕ່ອ ຈາ ໂດຍ ບຸຣ ກ້ອຍ. ມາ ເຢົາງ ເຈົາຮາຊີ ຕາ ເບີນ ຕີ ອັນ. 5 ແຕ່ລາ ເຍົາ ຕາ ເກີ້ຍ ອານ ຕັ້ງ ຄານອດ ໂມເຊ ມັຮ ກວາຍ ຊາງ ຮິ່ດ ເຢົາງ ເຈົາຮາຊີ ເກີ້ຍ ມູ່ດ ຕະ ຮານະ ຕັ້ງ ດຸງ ຊາງ ປິ່ດ ຕັ້ງ ຕາໄງ ຮາລູ່? ມາ ຕາ ເບີນ ເມົາ ປາຍ ໄລ່ ກ້ອຍ ຕະ ໄລ່ຍຮ. 6 ມາ ເກົາ ອາຕີ ເຍົາ ປາຍ: ແອັດ ອິນຕຸ ໄມ່ ຊານຸ່ ເບີນ ມານະ ປິ່ດ ກາເລີຍ ແຕ ດຸງ ຊາງ ປິ່ດ ກ້ອຍ. 7 ຕັ້ງ ປິ່ງ ປັຣນາຍ ເຢົາງ ເຈົາຮາຊີ ແຕ ອິມເບີ, ອັນ ອາຕີ ປາຍ: 'ເກົາ ຢິ່ອ ອີ ໂອນ ມານະ ຊ້ອງ ອາໂຢ່ະ ຕະ ໂຈະ ມານະ

ກາເລີຍ ແຕ ເກົາ ຢິ່ອ ອີ ໂອນ ເມົາ ມ່ອບ ຊັນຕຣັນ ຊາງ ເກົາ.'

ຄັນ ເຍົາ ດັງ ແຈງ ລາລີ້ ແຕ ປັຣນາຍ ໄມ່, ເຍົາ ຕາ ເຮົາບ ປາຍ ໄລ່ ກ້ອຍ ເບີນ ໄລ່ຍຮ ຍ່ອນ ຕະ ຮານະ ຕັ້ງ ຕາໄງ ຮາລູ່. 8 ເກົາ, ກອນ ເຢົາງ ແກັດ ກວາຍ, ລາ ອິນເຈົາ ເຕ່ ຕາໄງ ຮາລູ່."

ເຢຊູ ປົວ ກວາຍ ຮາກຸ ອາຕີ
(ມາຣະໂກ 3:1-6; ລູກາ 6:6-11)

9 ເຢຊູ ເປາະ ແຕ ອິນຕຸ ກ້ອຍ, ເຈີ່ ອັນ ມູ່ດ ຕັ້ງ ດຸງ ຊາງ ກວາຍ ອິດຊະຮາເອລ. 10 ແອັດ ອົງກ້ອຍ ເບີນ ມານະ ກວາຍ ຮາກຸ ອາຕີ ມັງກັຮ. ມັຮ ກວາຍ ການໍ້ອ ຕັ້ງ ດຸງ ຊາງ ກ້ອຍ ຕາເບີບ ເຢຊູ ປາຍ: "ຕາປຸ່ນ ຮິ່ດ ໄຮ, ເຕ່ອ ມາ ຕາ ເບີນ ໄຮ ປົວ ກວາຍ ອາອີ່ ຕັ້ງ ຕາໄງ ຮາລູ່?" ກວາຍ ກາ ຕາເບີບ ກ້ອຍ, ໄລ່ ຈໍ້ອ ຮານະ ໄລ່ ຍຮ ແຕ ເຢຊູ ໂອນ ເຕ່ອ ໄລ່ ປັອງ ອັນ.

11 ມາ ເຢຊູ ຕາເອີຍ ລັຮ ໄລ່ ປາຍ: "ຄັນ ເບີນ ມານະ ແຕ ມູ່ ເຍົາ ມາ ເບີນ ແກະ ຊາປິ່ລ ຕັ້ງ ປຣຸ່ງ ຕັ້ງ ຕາໄງ ຮາລູ່, ອັນ ອາແຣັ ຈ່ອຍ ໂອນ ແກະ ກ້ອຍ ຊ້ອຣ ແຕ ປຣຸ່ງ ກ້ອຍ, ປຢາຍ ມາ ຕາ ເບີນ? 12 ໄທຣ ລາລີ້ ເຢົາງ ເຈົາຮາຊີ ປາຊີ ຮາງິຣ ກວາຍ ກາເລີຍ ແຕ ອັນ ປາຊີ ຮາງິຣ ແກະ. ຍ່ອນ ນະກ້ອຍ ເຕ່ອ ໄຮ ມານະ ຈ່ອຍ ມານະ ຕັ້ງ ຕາໄງ ຮາລູ່."

13 ເຈີ່ ເຢຊູ ອາຕີ ອັນ ກາ ຮາກຸ ອາຕີ ກ້ອຍ ປາຍ: "ໄມ່ ອາລ້ອຣ ອາຕີ ໄມ່!"

ກວາຍ ກ້ອຍ ອາລ້ອຣ ອາຕີ. ເຈີ່ ອາຕີ ອັນ ແກັດ ແບຣັຮ ແຕ່. ແກັດ ອໍ ລັຮ ມູເຈິງ ອາຕີ ຢິ່ຮ ມັງກັຮ ເຕ່.

14 ມັຮ ຈຸ່ມ ພາຣີຊາຍ ກ້ອຍ, ໄລ່ ລ້ອຣ ແຕ ດຸງ ຊາງ. ເຈີ່ ໄລ່ ຊັຣຣົງ ອີ ກາຈິດ ຕັຣ ເຢຊູ.

15 ພໍກາ ເຢຊູ ດັງ ໄລ່ ອີ ກາຈິດ ອັນ, ນະກ້ອຍ ອັນ ລ້ອຣ ແຕ ອິນຕຸ ກ້ອຍ, ກະ ເບີນ ກຼິ່ງ ກວາຍ ຕາປຸ່ນ ກຣັອງ ອັນ. ກະ ເຢຊູ ປົວ ກູ່ ນະ ໄລ່ ກ້ອຍ. 16 ເຢຊູ ປາຕັບ ໄລ່ ອິນໂຈຍ ໂອນ ກວາຍ ການໍ້ອ ດັງ ອັນ ລາ ເມົາ. 17 ອັນ ປາຕັບ ນະກ້ອຍ ໂອນ ແກັດ ຮາປຍາຍ ມັຮ ປັຣນາຍ ເອຊາຢາ, ກວາຍ ອາຕີ ຕາງ ປັຣນາຍ ເຢົາງ ເຈົາຮາຊີ, ປາຍ ແຕ ອິມເບີ ນະໄມ່:

18 "ໄມ່ ລາ ກວາຍ ກາ ຕະ ຮານະ ເກົາ,

ອັນ ກາ ເກົາ ຮຽຮ ເຈີ່.

ເກົາ ອາໂຢ່ະ ລາລີ້ ອັນ,

ກະ ຮາງິຣ ເກົາ ຊ້ອງ ຮໍ້ອ ລາລີ້ ກະ ອັນ.

ເກົາ ໂອນ ອັນ ເບີນ ຮາເວີ້ຍ ເກົາ.

ກະ ປັຣແມັ ມັນເຕຣີ ອັນ ອາຕີ ໂອນ ກູ່ ນະ ກວາຍ ດັງ ປາຍ ເກົາ ຕະ ຊັງໄທຣ ອໍ.

19 ອັນ ຕາ ເບີນ ຮາຈຽນ ກະ ຕາ ເບີນ ປາຍ ເຣ່ງ ໂຈະ ເມົາ.

ກະ ອັນ ຕາ ເບີນ ໂຍ່ບ ເຮ່ງ ອິນເຕົ້າ ຕຶ່ງ ເມືອງ.

20 ມັຮ ກວາຍ ລາ ນະ ກໍລໍ ອາຕ້ອງ ກາ ແຈ່ ອີ ຕາແກ້ຮ ເຈ້, ມາ ອັນ ຕາ ເບີນ ແດ້ຮ;

ກະ ນະ ຕາກຍາງ ກາ ແຈ່ ອີ ປັດ ເຈ້. ມາ ອັນ ຕາ ເບີນ ອາປັດ.

ອັນ ອິນນ້ອງ ອາໂຍ່ ຕະ ໄລ່ ກ້ອຍ

ເຕົ້າ ແຕ້ຮ ຕາໄງ ອັນ ຕັດຊິນ ປຍາຍ໌ ລາລີ້ ໂອນ ອິນແຍ່ ມັຮ ກວາຍ.

21 ອິນແຍ່ ມັຮ ກວາຍ ກຸ່ ກວາງ ແອັດ ອົງກ່ອງ ອັນ ກາ ຈ່ອຍ ອາມັງ ໄລ່."

ເຢຊູ ກະ ເບເອລເຊບູລ

(ມາຣະໂກ 3:20-30; ລູກາ 11:14-23; 12:10)

22 ແວັດ ກ້ອຍ ເມົາ ເດິງ ແຕ້ຮ ປິ ເຢຊູ ມານະ ເບີນ ບາຣ ຣາມິ້ຮ ອາອີ້. ລາ ມັດ ຊູດ ກະ ແກັດ ເກີຣ໌, ຍ່ອນ ເຢິງ ຕາ ອໍ ຕະ ອັນ. ເຢຊູ ປົວ ກວາຍ ອາອີ້ ກ້ອຍ ໂອນ ມັດ ອັນ ບຮາງ ລັຮ ກະ ໂອນ ອັນ ເຕ້ຮ ຕະ ອິນຕີ ລັຮ. 23 ມັຮ ກວາຍ ກຶ່ງ ກ້ອຍ ຊ້ອງ ຈຶ່ງດ ລາລີ້. ກະ ໄລ່ ຕາແບັບ ປາຍ: "ປຍາຍ໌ ມາ ຕາ ເບີນ, ເຢຊູ ໄນ່ ລາ ອັນ ກາ ແຕ ຈຸ່ມເຈືອ ເຕົ້າວ ປັຮເຍົາ ດາວິດ ກາ ໄຮ ອົງກ່ອງ?"

24 ພໍກາ ຈຸ່ມ ພາຣີຊາຍ ຊ້ອງ ກວາຍ ກຶ່ງ ກ້ອຍ ປາຍ ນະກ້ອຍ, ໄລ່ ປາຍ: "ອັນ ໄນ່ ຕູ່ຍຮ ອາລ້ອຮ ເຢິງ ຕາ ອໍ ຍ່ອນ ເຢິງ ເບເອລເຊບູລ ໂອນ ອັນ ເບີນ ອຳນາດ ຕະ ຣານະ ກ້ອຍ. ເຢິງ ເບເອລເຊບູລ ໄນ່ ລາ ຊົດ ອິນແຍ່ ເຢິງ ຕາ ອໍ."*

25 ເຢຊູ ດັງ ການິດ ໄລ່ ຄິດ ນະກ້ອຍ. ເຈ້ ອັນ ປາຍ ນະໄນ່ ແອັນ ໂຈະ ໄລ່: "ຄັນ ເບີນ ມວຍ ກວາງ ມາ ອິມແປຣ໌ ແກັດ ຊາອີ້ຍ ຈຸ່ມ ມານະ ຣາຕະ ໂຈະ ມານະ, ເຈ້ ກວາງ ກ້ອຍ ຕາ ເບີນ ແກັດ ນ້ອງ ກວາງ. ກະ ຄັນ ເບີນ ມວຍ ເມືອງ ແຕ້ລາ ມວຍ ດຸງ ມາ ມານະ ຣາຕະ ໂຈະ ມານະ, ຕາ ເບີນ ແກັດ ນ້ອງ ເມືອງ ແຕ້ລາ ດຸງ.

26 ຄັນ ເຢິງ ຊາຕານ ມາ ຕູ່ຍຮ ຈຸ່ມ ອັນ ເບີມ, ຈຸ່ມ ກ້ອຍ ແກັດ ຣາຕັຮ. ເຈ້ ຕາ ເບີນ ແກັດ ຈຸ່ມ ນ້ອງ. 27 ເຍົາ ປາຍ ເກົາ ຕູ່ຍຮ ອາລ້ອຮ ເຢິງ ຕາ ອໍ ຍ່ອນ ເຢິງ ເບເອລເຊບູລ ໂອນ ເກົາ ເບີນ ອຳນາດ ຕະ ຣານະ ກ້ອຍ. ມາ ຄັນ ກວາຍ ກາ ປວາຍ ເຍົາ ຕະ ຣານະ ມູເຈິງ ກ້ອຍ ເຕ່, ເຍົາ ຕາ ເບີນ ປາຍ ໄລ່ ເບີນ ອຳນາດ ແຕ ເຢິງ ເບເອລເຊບູລ. ຍ່ອນ ນະກ້ອຍ, ໄກຣ ລາລີ້ ເບີນ ແຕ ມູ່ ເຍົາ ແຕ້ ກາ ຕີ ເຍົາ ເບີມ. 28 ມາ ຄັນ ເກົາ ຕູ່ຍຮ ອາລ້ອຮ ເຢິງ ຕາ ອໍ ຍ່ອນ ຣາເວີຍ ເຢິງ ເຈົາຣາຊີ ໂອນ ເກົາ ຕະ, ຣານະ ໄນ່ ອາປັຮ ໂອນ ເຍົາ ດັງ ປາຍ ເຢິງ ເຈົາຣາຊີ ຕະ ຊົດ ແຕ້ຮ ເຈ້ ປິ ເຍົາ.

29 "ຕາ ເບີນ ອາແລະ ເຕ້ຮ ມູ່ດ ປົນ ຕຶ່ງ ດຸງ ກວາຍ ບັນ ເຮ່ງ ຄັນ ຕາ ເບີນ ຊົດ ດໍອ໌ ກວາຍ ກ້ອຍ ອິນໂຍ່ງ. ອົງເຄາະ ຊົດ ດໍອ໌ ກວາຍ ກ້ອຍ ເວີຍ ແຕ ເຕ້ຮ ມູ່ດ ປົນ ອິດ ຫາຣິ່ງ ຕຶ່ງ ດຸງ ອັນ.†

30 "ກວາຍ ອາແລະ ມາ ຕາ ເບີນ ປຣ່ອມ ມູ ຣາຣິ່ຮ ກະ ເກົາ, ນະ ກວາຍ ກ້ອຍ ດໍອ໌ ມັດ ກະ ເກົາ. ກະ ກວາຍ ອາແລະ ມາ ຕາ ເບີນ ຕະ ຣານະ ຈ່ອຍ ໂອນ ກວາຍ ການໍອ໌ ແຕ້ຮ ປິ ເກົາ, ໄນ່ ລາ ມູເຈິງ ກວາຍ ກ້ອຍ ຕາ ຍິຣ໌ ອີ ໂອນ ກວາຍ ການໍອ໌ ປວາຍ ເກົາ. 31 ນະກ້ອຍ ເກົາ ອາຕີ ເຍົາ, ກວາຍ ອາແລະ ມາ ເບີນ ໄລ່ຍຮ ອິນເຕົ້າ, ກະ ກວາຍ ອາແລະ ມາ ພາມາດ ເຢິງ ເຈົາຣາຊີ, ອິນແຍ່ ຣາມິ້ຮ ໄລ່ຍຮ ກ້ອຍ ເຕ້ຮ ເຢິງ ເຈົາຣາຊີ ຕັຮ. ມາ ຄັນ ກວາຍ ອາແລະ ມາ ພາມາດ ຣາເວີຍ ເຢິງ ເຈົາຣາຊີ, ເຢິງ ເຈົາຣາຊີ ຕາ ເບີນ ຕັຮ ນ້ອງ ໄລ່ຍຮ ກ້ອຍ. 32 ກວາຍ ອາແລະ ມາ ພາມາດ ເກົາ ກອນ ເຢິງ ແກັດ ກວາຍ, ເຢິງ ເຈົາຣາຊີ ເຕ້ຮ ຕັຮ ໄລ່ຍຮ ກ້ອຍ. ມາ ຄັນ ກວາຍ ອາແລະ ມາ ພາມາດ ຣາເວີຍ ເຢິງ ເຈົາຣາຊີ, ເຢິງ ເຈົາຣາຊີ ຕາ ເບີນ ຕັຮ ນ້ອງ ໄລ່ຍຮ ກ້ອຍ ແຕ ແດີຍ ໄນ່ ເຕົ້າ ແຕ້ຮ ແດີຍ ອິນຕຸ່ນ."

ອາລ່ອງ ກະ ປາໄລ
(ລູກາ 6:43-45)

* 12:24 12:24 ແຕ້ຮ ກາ ເມົາ ດໍອ໌ ເຢິງ ຊາຕານ ລາ ຣາມິ້ຮ ເຢິງ ເບເອລເຊບູລ ແຮ້. † 12:29 12:29 ເຢຊູ ປາຍ ນະກ້ອຍ ລາ ອັນ ໂອນ ໄລ່ ດັງ ນະໄນ່: "ເກົາ ລາ ເຮ່ງ ກາເລີຍ ແຕ ເຢິງ ຊາຕານ, ນະກ້ອຍ ເຕ້ຮ ເກົາ ຕາລຸຣ ຫາຣິ່ງ ອັນ."

33 ເຢຊູ ອາດີ ແອັນ ປາຍ: "ຄັນ ຍິ້ອ ອີ ເບີນ ປາໄລ ອໍ, ອີງເຄາະ ເບີນ ກໍ່ລ ອາລ່ອງ ອໍ. ຄັນ ເບີນ ກໍ່ລ ຕາ ອໍ, ປາໄລ ອັນ ລາ ຕາ ອໍ ເຕ່. ຄັນ ເຍົາ ເຮີມ ປາໄລ, ເຍົາ ດັງ ກໍ່ລ. 34 ເຍົາ ລາ ນະ ກູຊັນ ເບີນ ປີ່ຮ! ນາມະ ແຕ ເຍົາ ກວາຍ ຕາ ອໍ ມາ ເຕ່ອ ປາຍ ປັຣນາຍ ອໍ? ຮານະ ອິນເຕົ້າ ກາ ເບີນ ຕຶ້ງ ຮາງື່ຮ ກວາຍ, ແບ່ອ ກວາຍ ກ້ອຍ ປາຍ ອາລ່ອຮ. 35 ກວາຍ ມັນຕັດ ອໍ, ອັນ ເບີນ ຮານະ ອໍ ຕຶ້ງ ຮາງື່ຮ ອັນ. ນະກ້ອຍ ຮານະ ອໍ ລ່ອຮ ແຕ ຮາງື່ຮ ກວາຍ ກ້ອຍ. ກະ ກວາຍ ຕາ ອໍ, ອັນ ເບີນ ຮານະ ຕາ ອໍ ຕຶ້ງ ຮາງື່ຮ ອັນ. ນະກ້ອຍ ຮານະ ຕາ ອໍ ລ່ອຮ ແຕ ຮາງື່ຮ ກວາຍ ກ້ອຍ. 36 ມາ ເກົາ ອາດີ ເຍົາ ປາຍ: ກວາຍ ກາ ອາດີ ປັຣນາຍ ຕາ ແກັດ ເກົາ, ເຢົາງ ເຈົາຮາຊີ ຕາແບັບ ກວາຍ ກ້ອຍ ແຕ ຮານະ ກ້ອຍ ແຕ້ອ ຕາໂງ ເຢົາງ ເຈົາຮາຊີ ຕັດຊິນ ອິນແຍ່ະ ມັຮ ກວາຍ. 37 ຍ່ອນ ນະກ້ອຍ, ເຢົາງ ເຈົາຮາຊີ ຕັດຊິນ ເຍົາ ມັຮ ປັຣນາຍ ເຍົາ ປາຍ. ຄັນ ເຍົາ ປາຍ ປັຣນາຍ ອໍ, ອັນ ດັງ ເຍົາ ລາ ກວາຍ ຕາມ້ອງ ອໍ. ມາ ຄັນ ເຍົາ ປາຍ ປັຣນາຍ ຕາ ອໍ, ອັນ ດັງ ປາຍ ເຍົາ ລາ ກວາຍ ຕາ ເບີນ ອໍ ກະ ອັນ ໂຈະ ໂຕ່ດ ເຍົາ."

ຈຸ່ມ ພາຣີຊາຍ ແຊອ໌ ໂອນ ເຢຊູ ຕະ ຮານະ ຕາ ເກີ້ຍ ເຮີມ
(ມາຣະໂກ 8:11-12; ລູກາ 11:24-32)

38 ແວັດ ກ້ອຍ, ເບີນ ກວາຍ ອາດີ ຄານອດ ກະ ກວາຍ ແຕ ຈຸ່ມ ພາຣີຊາຍ, ໄລ່ ແຊອ໌ ແຕ ເຢຊູ ປາຍ: "ອາຈານ ເອີຍ! ຮີ ຍິ້ອ ອີ ເຮີມ ອາຈານ ຕະ ຮານະ ຕາ ເກີ້ຍ ເຮີມ."

39 ມາ ເຢຊູ ຕາແອິຍ ລັຮ ໄລ່ ປາຍ: "ກວາຍ ຕຶ້ງ ແດິຍ ໄນ່ ລາ ຕາ ອໍ ລາລີ່, ກະ ໄລ່ ຕາ ຍິ້ອ ອີ ຊາງ ມ້ອງ ເຢົາງ ເຈົາຮາຊີ. ເຍົາ ແຊອ໌ ແຕ ເກົາ ມວຍ ຮາມີ່ຮ ຕາ ເກີ້ຍ ເຮີມ, ມາ ເກົາ ຕາ ເບີນ ຕະ ໂອນ ເຍົາ. ເຍົາ ເບີນ ເຈີ່ ຮາມີ່ຮ ຕາ ເກີ້ຍ ເຮີມ ແຕ ໂຢນາ, ລາ ກວາຍ ອາດີ ຕາງ ປັຣນາຍ ເຢົາງ ເຈົາຮາຊີ ແຕ ອິມແບັ. 40 ໂຢນາ ໄນ່, ອັນ ແອັດ ຕຶ້ງ ປຸ່ງ ອາກາ ປັດ ເບີນ ໄປ ຕາໂງ ໄປ ຊາເດົາ. ມູເຈິງ ກ້ອຍ ເຕ່ ເກົາ ກອນ ເຢົາງ ແກັດ ກວາຍ ແອັດ ຕຶ້ງ ປຸ່ງ ກູມູຍ ຕຶ້ງ ກູແຕອ໌ ເບີນ ໄປ ຕາໂງ ໄປ ຊາເດົາ ເຕ່. 41 ແຕ້ອ ຕາໂງ ເຢົາງ ເຈົາຮາຊີ ຕັດຊິນ ອິນແຍ່ະ ມັຮ ກວາຍ, ກວາຍ ແຕ ເມືອງ ນິນາເວ ແຕ ອິມແບັ ລາລີ່ ຕີ ກວາຍ ແອັດ ຕຶ້ງ ແດິຍ ໄນ່. ໄລ່ ເຕ່ອ ຕີ ນະກ້ອຍ, ລາ ຍ່ອນ ມ້ອງ ກາ ໄລ່ ຊ້ອງ ປັຣນາຍ ໂຢນາ ອາດີ, ໄລ່ ຕັຮ ຮາງື່ຮ ຕຍາ ເຈີ່ ອິດ ຮາງື່ຮ ຕາໄມ ແອັນ. ມາ ຊານໍ່, ແອັດ ອິນຕຸ ໄນ່ ເບີນ ມານະ ປັດ ກາເລີຍ ແຕ ໂຢນາ ມາ ເຍົາ ຕາ ເບີນ ຊາງັດ ອັນ! 42 ແຕ້ອ ຕາໂງ ເຢົາງ ເຈົາຮາຊີ ຕັດຊິນ ອິນແຍ່ະ ມັຮ ກວາຍ, ເບີນ ມັນແຊມ ກາ ແກັດ ເຕົາວ ປັຣເຍົາ ແຕ ອິມແບັ, ຕຶ້ງ ກຮວາງ ເຊບາ, ອັນ ຕີ ກວາຍ ແອັດ ຕຶ້ງ ແດິຍ ໄນ່. ອັນ ເຕ່ອ ຕີ ນະກ້ອຍ, ຍ່ອນ ອັນ ແຕ້ອ ແຕ ກຮວາງ ເຢົາງ ລາລີ່ ຍິ້ອ ອີ ຊາງັດ ປັຣນາຍ ຮາໂງ່ອ ຮາລັງ ແຕ ເຕົາວ ປັຣເຍົາ ໂຊໂລໂມນ ອາດີ. ມາ ຊານໍ່, ແອັດ ອິນຕຸ ໄນ່ ເບີນ ມານະ ຮາໂງ່ອ ຮາລັງ ກາເລີຍ ແຕ ໂຊໂລໂມນ ແອັນ ມາ ເຍົາ ຕາ ເບີນ ຊາງັດ ອັນ!

43 "ພໍກາ ເຢົາງ ຕາ ອໍ ລ່ອຮ ແວັດ ແຕ ຈະ ກວາຍ, ເຈີ່ ເຢົາງ ຕາ ອໍ ກ້ອຍ ເປາະ ຕຶ້ງ ອິນຕຸ ຊາແອັດ. ອັນ ຈໍ່ ອິນຕຸ ອີ ຮາລູ່, ມາ ອັນ ຕາ ເບີນ ຮາມີ່ຮ. 44 ເຈີ່ ອັນ ຄິດ ປາຍ: 'ເກົາ ເຈົາ ລັຮ ປີ ອິນຕຸ ກາ ເກົາ ລ່ອຮ ແຕ ອິນໂຍ່ງ ຊາ.' ພໍກາ ອັນ ເຈົາ ປີ ອິນຕຸ ກ້ອຍ, ອັນ ເຮີມ ແອິງ ອິນຕຸ ເມົາດ ຊ້ອງ. ອິນຕຸ ກ້ອຍ ຊຽລ ອໍ, ກະ ເກຣັງ ອິນເຕົ້າ ຕຶ້ງ ອິນຕຸ ກ້ອຍ ອາດີ ອໍ ອິນແຍ່ະ ເຈີ່. 45 ເຈີ່ ອັນ ເປາະ ອິດ ເດິງ ອາເຈົາ ຕາປູ່ລ ນະ ເຢົາງ ຕາ ອໍ ການໍ່ອ ແອັນ ໂອນ ແອັດ ກະ ອັນ ຕຶ້ງ ອິນຕຸ ກ້ອຍ. ໄລ່ ລາ ຕາ ອໍ ກາເລີຍ ແຕ ອັນ ແອັນ. ນະກ້ອຍ ແດິຍ ອາມັງ ກວາຍ ກ້ອຍ ຕາ ອໍ ກາເລີຍ ແຕ ອິນໂຍ່ງ ແອັນ. ໂກຣ ລາລີ່ ແດິຍ ຕາ ອໍ ໄນ່ ລາ ມູເຈິງ ກ້ອຍ ເຕ່."

ອິມເປ່ອ໌ ກະ ແຊມອາຍ ເຢຊູ
(ມາຣະໂກ 3:31-35; ລູກາ 8:19-21)

46 ບ້ອງ ກາ ເຢຊູ ອິນນ້ອງ ຕະ ອິນຕີ ກະ ມັຮ ກວາຍ ກຶ້ງ ກ້ອຍ, ເບີນ ອິມເປ່ອ໌ ກະ ແຊມອາຍ ອັນ ແອັດ ຕາຢິງ ຍິ້ຮ ນໍ່ອ. ໄລ່ ຍິ້ອ ອີ ຕະ ອິນຕີ ກະ ອັນ. 47 ເບີນ ມານະ ກວາຍ ການໍ່ອ ອາດີ ເຢຊູ ປາຍ: "ອິມເປ່ອ໌ ກະ ແຊມອາຍ ອາຈານ ແອັດ ຍິ້ຮ ນໍ່ອ. ໄລ່ ຍິ້ອ ອີ ຕະ ອິນຕີ ກະ ອາຈານ."

48 ມາ ເຢຊູ ຕາແບັບ ປາຍ: "ເມົາ ແກັດ ອິມເປ່ອ໌ ເກົາ, ກະ ເມົາ ແກັດ ແຊມອາຍ ເກົາ?" 49 ເຈີ່ ເຢຊູ ຊາ ດອຍ ອາດີ ອັນ ໂຈະ ໄລ່ ກາ ຮຍານ ແຕ ອັນ, ກະ ອັນ ປາຍ: "ໄນ່ ລາ ອິມເປ່ອ໌ ກະ ແຊມອາຍ ເກົາ! 50 ອາແລ່"

ະ ລາ ໂທຍ ກາ ຊາງັດ ກະ ຕະ ປວາຍ ຮານະ ອິມບໍ່ ເກົາ ຕຶ່ງ ມັນລ້ອງ, ໄລ່ ກ້ອຍ ແກ້ດ ແຊມອາຍ ແຊມແອ້ຍ ກະ ອິມເປ່ອ້ ເກົາ."

13

ປັນນາຍ ຊາກຳ ແຕ ກວາຍ ຕຣິ້ຣ ກູປູອ້ (ມາຣະໂກ 4:1-9; ລູກາ 8:4-8)

1 ຕາໄງ ກ້ອຍ ເຢຊູ ລ້ອຣ ແຕ ດຸງ, ເຈ້ ເປາະ ຕາກູ ຕຶ່ງ ປິ້ຣ ແດ້ອ້ ທາເລ ຮາບັງ. 2 ເບີນ ກຶ້ງ ກວາຍ ແອັດ ໂຣ່ມ ອິມແປຣ ອັນ. ນະກ້ອຍ ອັນ ຊ້ອຣ ຕາກູ ຕຶ່ງ ຕົວະ. ມາ ມັຣ ກວາຍ ກຶ້ງ ກ້ອຍ, ໄລ່ ອິມນ້ອງ ແອັດ ຕາ ຢິ່ງ ຕຶ່ງ ປິ້ຣ. 3 ເຈ້ ເຢຊູ ອາຕີ ມັຣ ກວາຍ ກຶ້ງ ກ້ອຍ ຊາອິ້ຍ ຮາມິ້ຣ ແຕ ປັນນາຍ ຊາກຳ. ອັນ ອາຕີ ປາຍ: "ເບີ ນ ມານະ ກວາຍ ເປາະ ຕຣິ້ຣ ກູປູອ້. 4 ບັງ ກາ ອັນ ຕຣິ້ຣ, ເບີນ ກູງ ຊາແລ້ຣ ຕຶ່ງ ຮານາ. ເຈ້ ແຈມ ແຊງ ຕອດ ຈາ ກູງ ກ້ອຍ. 5 ເບີນ ກູງ ການໍ່ອ້ ຊາແລ້ຣ ຕຶ່ງ ກູແຕອ້ ກາຕາ, ປິ້ນ ກູແຕອ້ ເບີນ ແອັງ ຕາຕາຣ. ເຈ້ ໄວ່ ລາລີ້ ກູງ ກ້ອຍ ດັຣ, ຍ່ອນ ກູແຕອ້ ກ້ອຍ ຕາ ເບີນ ອິນຕູູ. 6 ມາ ແຕ້ອ້ ມັດ ມານາງ ລ້ອຣ ພວາອ້ ເຣ່ງ ລາລີ້, ຊັຣມັຣ ກ້ອຍ ແກ້ດ ຮ້ອຣ, ຍ່ອນ ເຣ່ຣ ອັນ ຕາ ເບີນ ອິນຕູູ. ອັນ ຮ້ອຣ, ເຈ້ ກູຈິດ. 7 ເບີນ ກູງ ການໍ່ອ້ ຊາແລ້ຣ ຕຶ່ງ ກູແຕອ້ ກາ ເບີນ ເຣ່ຣ ຊັຣເລົາ. ພໍກາ ຊັຣເລົາ ກ້ອຍ ດັຣ, ອັນ ຮິ້ ດໍອ້ ຊັຣມັຣ ກາ ຕາແປ້ ດັຣ ແຕ ກູງ ກວາຍ ກ້ອຍ ຕຣິ້ຣ. 8 ກະ ເບີນ ກູງ ການໍ່ອ້ ແອັນ ຊາແລ້ຣ ຕຶ່ງ ກູແຕອ້ ອໍ. ກູງ ກ້ອຍ ດັຣ ອໍ, ກໍ່ລ ອັນ ແກ້ດ ປາໄລ ອໍ. ມວຍ ກູງ ແກ້ດ ປາໄລ ມວຍ ຮ່ອຍ. ມວຍ ກູງ ແກ້ດ ປາໄລ ຕາປັດ ຈິດ. ກະ ມວຍ ກູງ ແອັນ ແກ້ດ ປາໄລ ໄປ ຈິດ. 9 ອາແລະ ເບີນ ກູຕູຣ, ໂອນ ອັນ ຊາງັດ ເບີມ."

ນານະ ເຢຊູ ອາຕີ ແຕ ປັນນາຍ ຊາກຳ? (ມາຣະໂກ 4:10-12; ລູກາ 8:9-10)

10 ມູ ກາ ຮຍານ ແຕ ເຢຊູ ແຕ້ອ້ ປິ ອັນ ກະ ຕາແບັບ ອັນ ປາຍ: "ຍ່ອນ ນານະ ອາຈານ ອາຕີ ແຕ ປັນນາຍ ຊາກຳ ໂຈະ ມັຣ ກວາຍ ກ້ອຍ?"

11 ເຢຊູ ຕາແອ້ຍ ປາຍ: "ເຢັາງ ເຈົາຮາຊີ ໂອນ ເຍົາ ດັງ ມັຣ ປັນນາຍ ປາໄຕ່ະ ແຕ ເຢັາງ ເຈົາຮາຊີ ຕະ ຊົດ, ມາ ອັນ ຕາ ເບີນ ໂອນ ໄລ່ ກ້ອຍ ດັງ. 12 ກວາຍ ອາແລະ ກາ ຕາ ເບີນ ເຈ້, ເກົາ ຈ່ອຍ ໂອນ ກວາຍ ກ້ອຍ ແຮງ ເບີ ຊາອິ້ຍ ລາລີ້ ແອັນ. ມາ ກວາຍ ອາແລະ ກາ ຕາ ເບີນ ເບີນ, ແຮງ ເກົາ ອິດ ລັຣ ອິນແຍ່ະ ແຕ ອັນ. 13 ຍ່ອນ ນະກ້ອຍ ແຕ ເກົາ ອາຕີ ແຕ ປັນນາຍ ຊາກຳ ໂຈະ ມັຣ ກວາຍ ກ້ອຍ, ລາ ຍ່ອນ ໄລ່ ແນ່ ມາ ໄລ່ ຕາ ເບີນ ເຮັມ, ໄລ່ ຊາງັດ ມາ ໄລ່ ຕາ ເບີນ ຊ້ອງ, ກະ ໄລ່ ຕາ ເບີນ ຊາປຸ່ຣ ອິນເຕົ້າ ເລ້ຍ. 14 ນະກ້ອຍ, ຍ່ອນ ແຕ ໄລ່ ກ້ອຍ ແກ້ດ ຮາປຍາຍໍ ກະ ປັນນາຍ ເອຊາຢາ, ກວາຍ ອາຕີ ຕາງ ປັນນາຍ ເຢັາງ ເຈົາຮາຊີ ປາຍ ດໍອ້:

'ເຍົາ ຊ້ອງ ເລື້ອຍໆ,
ມາ ເຍົາ ຕາ ເບີນ ຊາປຸ່ຣ.

ກະ ເຍົາ ແນ່ ເລື້ອຍໆ,
ມາ ເຍົາ ຕາ ເບີນ ເຮັມ ອິນເຕົ້າ ເລ້ຍ.

15 ຍ່ອນ ອິນແຍ່ະ ມັຣ ກວາຍ ເບີນ ຮາງິ້ຣ ກ້ອງ,
ນະກ້ອຍ ໄລ່ ກູປັດ ກູຕູຣ, ຕາ ແອອ້ ອີ ຊ້ອງ.

ກະ ໄລ່ ກາແຍດ ມັດ, ຕາ ແອອ້ ອີ ເຮັມ.

ຄັນ ມັດ ໄລ່ ມາ ເຮັມ, ກູຕູຣ ໄລ່ ມາ ຊ້ອງ, ກະ ຮາງິ້ຣ ໄລ່ ມາ ດັງ,
ອີງກ້ອຣ ປຍາຍໍ ໄລ່ ອີ ລົບ ລັຣ ປຽນ ແກ້ດ ຮາງິ້ຣ ຕາໄມ ແອັນ,

ໂອນ ແຕ່ອ້ ເກົາ ປົວ ໂອນ ໄລ່.'

16 "ມາ ເຍົາ, ເຍົາ ເບີນ ບຸ່ນ ຊາອິ້ຍ. ເຍົາ ເບີນ ມັດ ກາ ແຕ່ອ້ ເຮັມ. ກະ ເຍົາ ເບີນ ກູຕູຣ ກາ ແຕ່ອ້ ຊ້ອງ.

17 ເກົາ ອາຕີ ຕານ້ອງ ໂອນ ເຍົາ, ເບີນ ຊາອິ້ຍ ນະ ກວາຍ ອາຕີ ຕາງ ປັນນາຍ ເຢັາງ ເຈົາຮາຊີ ແຕ ອິມແບ້, ກະ ເບີນ ກຶ້ງ ກວາຍ ການໍ່ອ້ ຕານ້ອງ ອໍ ແຕ່, ອິນແຍ່ະ ມັຣ ໄລ່ ກ້ອຍ ຍິອ້ ອີ ເຮັມ ມັຣ ຮານະ ເຍົາ ເຮັມ ຊານໍ່, ມາ ໄລ່ ຕາ ດັງ ເບີນ ເຮັມ. ກະ ໄລ່ ກ້ອຍ ຍິອ້ ອີ ຊ້ອງ ມັຣ ປັນນາຍ ເຍົາ ຊ້ອງ ຊານໍ່, ມາ ໄລ່ ຕາ ດັງ ເບີນ ຊ້ອງ."

ເຢຊູ ອາດີ ລັຮ ປັນນາຍ ຊາກຳ ແຕ ກວາຍ ຕຣີຮ ກູປູຣ໌
(ມາຣະໂກ 4:13-20; ລູກາ 8:11-15)

18 "ນະກ້ອຍ, ເຍົາ ຊາງັດ ໂອນ ກຣັກ ມັຮ ຣາມິຮ ປັນນາຍ ຊາກຳ ແຕ ມານະ ຕຣີຮ ກູປູຣ໌ ລາ ອິນເຕົ້າ.
19 ເປັນ ກວາຍ ກາ ຊ້ອງ ປັນນາຍ ອໍ ແຕ ເຢົາງ ເຈົ້າຣາຊີ ຕະ ຊົດ, ມາ ອັນ ຕາ ເປັນ ຊາປຸຣະ ກະ ອັນ ຕາ ເປັນ ຊາງັດ ອິນເຕົ້າ. ເຈົ້ ເຢົາງ ຊາຕານ ແຕ້ອ ປິນ ອິດ ປັນນາຍ ອໍ ແຕ ຣາງິຮ ກວາຍ ກ້ອຍ. ກວາຍ ກ້ອຍ ນະ ກູແຕອ໌ ກາ ເມົ້າ ຊາເຕົ້າຍ໌ ຕຶງ ຣານາ. ກຸອງ ກ້ອຍ ຊາແລ້ຮ, ມາ ອັນ ຕາ ເປັນ ດັຮ ອິນເຕົ້າ. 20 ເປັນ ກວາຍ ການໍ້ອ໌ ນະ ກູແຕອ໌ ກາດາ ເປັນ ຕາຕາຣ ປິນ ກູແຕອ໌. ພໍກາ ເມົ້າ ອາດີ ປັນນາຍ ເຢົາງ ເຈົ້າຣາຊີ, ອັນ ຊ້ອງ ປັນນາຍ ກ້ອຍ. 1໒ ລາລີ້ ອັນ ອິດ ກະ ປຣ່ອມ ຊາອໍາ ປັນນາຍ ກ້ອຍ ຮໍ້ອ໌ ອໍ. 21 ມາ ອັນ ກ້ອຍ ຕາ ເປັນ ເກັດ ເຮ່ຣ ອິນເຕຣູ. ນະກ້ອຍ ອັນ ເປັນ ອາມົງ ມາໂຮຍ ຊ້ອງ. ຄັນ ເປັນ ຕຸຣ ກັດ ແຕ້ອ ປິ ອັນ ຍ່ອນ ອັນ ຊາອໍາ ປັນນາຍ ເຢົາງ ເຈົ້າຣາຊີ, ອັນ ຕາ ເປັນ ຊາອໍາ ນໍ້ອງ. 22 ເປັນ ກວາຍ ການໍ້ອ໌ ນະ ກູແຕອ໌ ກາ ເປັນ ຊັຣເລົາ. ພໍກາ ເມົ້າ ອາດີ ປັນນາຍ ເຢົາງ ເຈົ້າຣາຊີ, ອັນ ຊ້ອງ ປັນນາຍ ກ້ອຍ. ມາ ຣາງິຮ ອັນ ແອັດ ຣາບູລ ຣານະ ຕຶງ ແດັຍ ໄນ, ກະ ອັນ ຍິຣ໌ ອີ ຊູ ເປັນ. ມັຮ ຣາມິຮ ກ້ອຍ ຮິ ດໍອ໌ ປັນນາຍ ເຢົາງ ເຈົ້າຣາຊີ ໂອນ ຕາ ເປັນ ເກັດ ປາໄລ. 23 ມາ ເປັນ ກວາຍ ການໍ້ອ໌ ນະ ກູແຕອ໌ ອໍ. ພໍກາ ເມົ້າ ອາດີ ປັນນາຍ ເຢົາງ ເຈົ້າຣາຊີ, ອັນ ກ້ອຍ ຊາງັດ ປັນນາຍ ກ້ອຍ ກະ ອັນ ດັງ ແຈງ ລາລີ້. ອັນ ກ້ອຍ ເກັດ ປາໄລ. ອັນ ກາ ເກັດ ປາໄລ ມວຍ ຮ່ອຍ. ອັນ ກາ ເກັດ ປາໄລ ຕາປັດ ຈິດ, ກະ ອັນ ກາ ເກັດ ປາໄລ ໄປ ຈິດ."

ເຢຊູ ຊາກຳ ແຕ ໂດຍ ຕາປັຣ ກັຣຸ ກະ ໂດຍ ທຣໍ

24 ເຢຊູ ອາດີ ແຕ ປັນນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຢົາງ ເຈົ້າຣາຊີ ຕະ ຊົດ ຕຶງ ຣາງິຮ ກວາຍ ລາ ນະ ມານະ ຈັດ ທຣໍ ອໍ ຕຶງ ໄທຣ ອັນ. 25 ມາ ເປັນ ມວຍ ຊາເດົາ, ບັອງ ກາ ອິນແຍ່ະ ມັຮ ກວາຍ ປິ, ມານະ ກາ ຊ້ອງ ອວານ ກະ ອັນ ກາ ຕາລາ ໄທຣ ກ້ອຍ, ອັນ ມູ່ດ ຕຣີຮ ກຸອງ ໂດຍ ຕາປັຣ ຕຶງ ໄທຣ ກ້ອຍ. ແວັດ ອັນ ຕຣີຮ ກຸອງ ກ້ອຍ, ເຈົ້ ອັນ ລ້ອຣ ແຕ ໄທຣ. 26 ແຕ້ອ໌ ກັລ ທຣໍ ກ້ອຍ ດັຮ ກະ ປັຣລິມ, ກຸອງ ໂດຍ ຕາ ປັຣ ກ້ອຍ ດັຮ ເຕ. 27 ນະກ້ອຍ ກວາຍ ກາ ຕະ ຣານະ ໂອນ ອິນເຈົ້າ ກ້ອຍ, ໄລ່ ແຕ້ອ໌ ປິ ອິນເຈົ້າ ກະ ປາຍ: 'ອິນເຈົ້າ ເອີຍ! ປຍາຍ໌ ມາ ຕາ ເປັນ, ອິນເຈົ້າ ຈັດ ແອັງ ກຸອງ ທຣໍ ຊ້ອງ ຕຶງ ໄທຣ ອິນເຈົ້າ? ຄັນ ນະກ້ອຍ, ແຕ ແລະ ໂດຍ ຕາປັຣ ໄນ ແຕ້ອ໌?' 28 ອິນເຈົ້າ ຕາແອັຍ ລັຮ ປາຍ: 'ເປັນ ມານະ ກາ ຊ້ອງ ອວານ ກະ ເກົ້າ ຕະ ຣານະ ກ້ອຍ.'

"ໄລ່ ກາ ຕະ ຣານະ ອິນເຈົ້າ ກ້ອຍ ຕາແອັຍ ລັຮ ປາຍ: 'ອິນເຈົ້າ ຍິຣ໌ ອີ ໂອນ ຮິ ເປາະ ເຮັອ໌ ດັຮ ກັລ ໂດຍ ຕາປັຣ ກ້ອຍ ບໍ?'"

29 "ອິນເຈົ້າ ກ້ອຍ ຕາແອັຍ ລັຮ ປາຍ: 'ຕາ ເປັນ. ເກົ້າ ອົງກ້ອຣ ບັອງ ກາ ເຍົາ ເຮັອ໌ ກັລ ໂດຍ ຕາປັຣ ກ້ອຍ, ເຍົາ ເຮັອ໌ ກາ ກັລ ໂດຍ ແອີ. 30 ໄຮ ດໍອ໌ ກັລ ໂດຍ ກະ ກັລ ໂດຍ ຕາປັຣ ກ້ອຍ ດັຮ ມັນຕຸ ເວົ້າຍ ໂອນ ເຕົ້າ ແຕ້ອ໌ ປາແມ່ນ ຕາໄງ ໄຮ ຊອດ. ແຕ້ອ໌ ຕາໄງ ກ້ອຍ, ເກົ້າ ແປຣີ ໄລ່ ກາ ຈ່ອຍ ຊອດ ໂດຍ ໂອນ ເຮັອ໌ ດັຮ ກັລ ໂດຍ ຕາປັຣ ເວົ້າຍ. ເຈົ້ ໄລ່ ປາໂຣມ ມັຮ ກັລ ກ້ອຍ, ກະ ອາປັອງ ຕັຣ ຕຶງ ອູ່ຍຣ. ແວັດ ກ້ອຍ, ໄລ່ ຊອດ ໂດຍ ໄລ່ ໂຈະ ຕຶງ ຊູ."

ເຢຊູ ຊາກຳ ແຕ ກຸອງ ແກດໆ ກາເລັຍ ແຕ ການໍ້ອ໌
(ມາຣະໂກ 4:30-32; ລູກາ 13:18-19)

31 ເຢຊູ ອາດີ ແຕ ປັນນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຢົາງ ເຈົ້າຣາຊີ ຕະ ຊົດ ຕຶງ ຣາງິຮ ກວາຍ ລາ ນະ ມວຍ ກຸອງ ປາກາດ. ເປັນ ກວາຍ ອິດ ກຸອງ ໄນ ຕຣີຮ ຕຶງ ຊວນ ອັນ. 32 ກຸອງ ກ້ອຍ ລາ ແກດໆ ກາເລັຍ ອິນແຍ່ະ ແຕ ກຸອງ ການໍ້ອ໌. ມາ ແຕ້ອ໌ ອັນ ດັຮ, ອັນ ປິດ ກາເລັຍ ແຕ ມັຮ ບັດ ການໍ້ອ໌. ອັນ ເກັດ ນະ ອາລ່ອງ, ໂອນ ເຕ້ອ໌ ແຈມ ຕະ ຊັຮ ຕຶງ ອາແບງ ອັນ."

ເຢຊູ ຊາກຳ ແຕ ບວຣ ຊີຣ໌
(ລູກາ 13:20-21; ມາຣະໂກ 4:33-34)

33 ເຢຊູ ອາດີ ມວຍ ປັນນາຍ ຊາກຳ ແອັນ ໂຈະ ໄລ່ ກ້ອຍ ປາຍ: "ເຢີງ ເຈົ້າຣາຊີ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ບວຣ ຊື່ອ. ເບີນ ມັນແຊມ ອິດ ບໍ່ອິ ທຣື່ງ ກ້ອຍ; ເຈີ່ ອັນ ເປຍ ໂຈະ ແປງ ຕຶ່ງ ອາແຕ້ຣ ປັດ. ເຈີ່ ແປງ ກ້ອຍ ແກີດ ຊື່ອ ອາຊ້ອຣ ອິນເຍ່ະ."

34 ເຢຊູ ອາດີ ກູ່ ຣາມິ່ຣ ໄນ່ ແຕ ປັນນາຍ ຊາກຳ ໂຈະ ກວາຍ ກຶ່ງ ກ້ອຍ. ອັນ ຕາ ເບີນ ອາດີ ໄລ່ ອິນເຕັ້າ ມາ ຕາ ເບີນ ປາຍ ແຕ ປັນນາຍ ຊາກຳ. 35 ອັນ ຕະ ນະກ້ອຍ ໂອນ ແກີດ ຮາປຍາຍ ກະ ປັນນາຍ ມານະ ອາດີ ຕາງ ປັນນາຍ ເຢີງ ເຈົ້າຣາຊີ ແຕ ອິມແບີ ປາຍ ແຕ ເຢຊູ ນະໄນ່:

"ບັອງ ກາ ເກົາ ຕະ ອິນຕີ ກະ ໄລ່,
ເກົາ ອາດີ ແຕ ປັນນາຍ ຊາກຳ.
ແຕ ຕາໄງ ເຢີງ ເຈົ້າຣາຊີ ແຕງ ມັນລ້ອງ ກະ ກູແຕອ້,
ອັນ ປາໂຕະ ມັຣ ປັນນາຍ ເກົາ ອາດີ ໄລ່ ຊານຸ່."

ເຢຊູ ອາດີ ແຕ ປັນນາຍ ຊາກຳ ທຣໍ ກະ ໂດຍ ຕາປັຣ

36 ແວັດ ກ້ອຍ ເຢຊູ ໂອນ ກວາຍ ກຶ່ງ ກ້ອຍ ເຈົ້າ; ເຈີ່ ອັນ ມູ່ດ ຕຶ່ງ ດຸງ. ມູ່ ກາ ຣຍານ ແຕ ອັນ ແຕ້ອ້ ແຊອ້ ແຕ ອັນ ປາຍ: "ອາຈານ ເອີຍ! ຮິ ແຊອ້ ອາຈານ ອາດີ ໂອນ ຮິ ດັງ ແຕ ປັນນາຍ ຊາກຳ ທຣໍ ກະ ໂດຍ ຕາ ປັຣ."

37 ເຢຊູ ຕາແອີຍ ໄລ່ ປາຍ: "ອັນ ກາ ຈັດ ທຣໍ ອໍ ກ້ອຍ ລາ ກອນ ເຢີງ ແກີດ ກວາຍ. 38 ໄທຣ ກ້ອຍ ລາ ກູ່ ກວາຍ ຕຶ່ງ ກູແຕອ້ ໄນ່. ກູອ ອໍ ກ້ອຍ ລາ ອິນເຍ່ະ ມັຣ ກວາຍ ກາ ແກີດ ກອນ ອາໄກ ເຢີງ ເຈົ້າຣາຊີ. ໂດຍ ຕາປັຣ ກ້ອຍ ລາ ອິນເຍ່ະ ມັຣ ກວາຍ ກາ ແກີດ ກອນ ອາໄກ ເຢີງ ຊາຕານ. 39 ອັນ ກາ ຕຣື່ຣ ໂດຍ ຕາປັຣ ກ້ອຍ ລາ ເຢີງ ຊາຕານ. ອັນ ກ້ອຍ ອວານ ກະ ອິນເຈົ້າ ໄທຣ ກ້ອຍ. ປາແນ່ນ ຊອດ ທຣໍ ກ້ອຍ ລາ ຕາໄງ ເຢີງ ເຈົ້າຣາຊີ ຕັດຊິນ ອິນເຍ່ະ ມັຣ ກວາຍ. ກະ ໄລ່ ກາ ຈ່ອຍ ຊອດ ທຣໍ ກ້ອຍ ລາ ເທວາດາ ເຢີງ ເຈົ້າຣາຊີ. 40 ໄລ່ ກ້ອຍ ເຣີ່ອ້ ກະ ປາໂຣມ ໂດຍ ຕາປັຣ ກ້ອຍ ອາປັອງ ຕັຣ ຕຶ່ງ ອູ່ຍຣ. ມູເຈີງ ກ້ອຍ ເຕ່ ເຢີງ ເຈົ້າຣາຊີ ຕະ ກະ ກວາຍ ຕຶ່ງ ຕາໄງ ອັນ ຕັດຊິນ ອິນເຍ່ະ ມັຣ ກວາຍ. 41 ກອນ ເຢີງ ແກີດ ກວາຍ, ອັນ ແປຣີ ເທວາດາ ອັນ ເປະ ອິນເຍ່ະ ກູ່ ອິນຕຸ ອັນ ຊົດ, ເຈີ່ ປາໂຣມ ກູ່ ນະ ກວາຍ ກາ ຕະ ໄລ່ຍຣ ກະ ກູ່ ນະ ກວາຍ ກາ ອາຍິ່ງ ກວາຍ ການໍອ້ ຕະ ໄລ່ຍຣ. 42 ເຈີ່ ເທວາດາ ກ້ອຍ ອາປັອງ ຕັຣ ມັຣ ກວາຍ ເບີນ ໄລ່ຍຣ ຕຶ່ງ ປຣຸ່ງ ອູ່ຍຣ. ອິນຕຸ ກ້ອຍ ໄລ່ ຈິວ ໂຕຍ ບາບ ລາລີ່. ໄລ່ ເຍີມ ກູໂກຍ ກະ ໄລ່ ກາເຕຣີອກ ກາແນງ ກາບາງ ຊ້ອງ ຕຸ່ຣ ກັດ ລາລີ່. 43 ເຈີ່ ບັອງ ກາ ກ້ອຍ ມັຣ ກວາຍ ກາ ຕານ້ອງ ອໍ ເບີນ ແອິດ ຕຶ່ງ ອິນຕຸ ອິມປໍ ໄລ່ ຊົດ ຕຶ່ງ ມັນລ້ອງ. ໄລ່ ແກີດ ນະ ມັດ ມານາງ ປາເລີງ ຕຶ່ງ ອິນຕຸ ກ້ອຍ. ອາແລ່ະ ເບີນ ກູດູຣ, ໂອນ ອັນ ຊາງັດ ເບີມ."

ເຢຊູ ຊາກຳ ແຕ ເມົາ ແຕີບ ທຣື່ງ ເປ່ງ ຕຶ່ງ ກູແຕອ້

44 "ເຢີງ ເຈົ້າຣາຊີ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ເມົາ ແຕີບ ທຣື່ງ ເປ່ງ ຕຶ່ງ ກູແຕອ້. ພໍກາ ກວາຍ ກາ ນໍອ້ ຣາມິຣ ທຣື່ງ ກ້ອຍ, ອັນ ກູປິລ ໂອນ ແກຣະ ລັຣ ທຣື່ງ ກ້ອຍ. ເຈີ່ ອັນ ເຈົ້າ ຈີ ອິນເຍ່ະ ມັຣ ທຣື່ງ ແຕ ດຸງ ອັນ. ກະ ອັນ ເປະ ແຈີງ ອິນຕຸ ກູແຕອ້ ກ້ອຍ ແອັນ."

ເຢຊູ ຊາກຳ ແຕ ຈຸ່ ຕຍາ

45 "ເຢີງ ເຈົ້າຣາຊີ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ມານະ ຈໍອ້ ຢໍອ້ ອີ ແຈີງ ຈຸ່ ຕຍາ ອໍ. 46 ແຕ້ອ້ ອັນ ຣາມິຣ ມວຍ ກູອ ຈຸ່ ອໍ ກາເລີຍ ແຕ ການໍອ້, ເຈີ່ ອັນ ເປະ ຈີ ອິນເຍ່ະ ມັຣ ມູ່ນ ອັນ ເບີນ. ແວັດ ກ້ອຍ ອັນ ແຈີງ ກູອ ຈຸ່ ຕຍາ ອໍ ກ້ອຍ."

ເຢຊູ ຊາກຳ ແຕ ມ່ອງ ຕໍ ອາກາ

47 "ກະ ເຢີງ ເຈົ້າຣາຊີ ຕະ ຊົດ ຕຶ່ງ ຣາງຶ່ຣ ກວາຍ ລາ ນະ ມ່ອງ ຕໍ ອາກາ ເມົາ ຕຶງ ຕຶ່ງ ແດີອ້. ກູ່ ຣາມິຣ ອາ ກາ ໄທຣ ຕຶ່ງ ມ່ອງ ກ້ອຍ. 48 ພໍກາ ອາກາ ໄທຣ ປັນ ມ່ອງ, ກວາຍ ກາ ຈໍອ້ ອາກາ ກ້ອຍ, ໄລ່ ຮອຣ ອາຊ້ອຣ ມ່ອງ ຕຶ່ງ ປັຣ. ເຈີ່ ໄລ່ ຕາກູ ຮຽຣ ອາກາ. ອາກາ ອໍ, ໄລ່ ໂຈະ ຕຶ່ງ ກາເຣຍ. ອາກາ ຕາ ອໍ, ໄລ່ ຕັຣ. 49 ແຕ້ອ້ ຕາໄງ ເຢີງ ເຈົ້າຣາຊີ ຕັດຊິນ ອິນເຍ່ະ ມັຣ ກວາຍ, ອັນ ຕະ ມູເຈີງ ກ້ອຍ ເຕ່. ອັນ ແປຣີ ມັຣ ເທວາດາ ອັນ

ເປາະ ຮຽນ ກວາຍ. ໄລ່ ປາໂຣມ ມັຮ ກວາຍ ຕາ ອໍ ກາຍິ່ຮ ຕັຮ ແຕ ກວາຍ ຕານ້ອງ ອໍ. ⁵⁰ ເຈີ່ ໄລ່ ອາປັອງ ຕັຮ ຊ້ອງ ມັຮ ກວາຍ ຕາ ອໍ ກ້ອຍ ຕຶ່ງ ປຣຸ່ງ ອູ່ຍຮ. ແອັດ ອິນຕຸ ກ້ອຍ ໄລ່ ຈີວ ໂຕຍ ບາບ ລາລີ່. ໄລ່ ເຍີມ ກູໂກຢ ກະ ໄລ່ ກາເຕຣີອກ ກາແນງ ກາບາງ ຊ້ອງ ຕຸ່ຮ ອາຣີກ ລາລີ່."

⁵¹ ແວັດ ກ້ອຍ ເຢຊູ ຕາແບັບ ໄລ່ ກ້ອຍ ປາຍ: "ມັຮ ຣາມິ່ຮ ໄນ່, ເຍີາ ຊາປຸ່ຮ ມາ ຕາ ເບີນ?"

ໄລ່ ກ້ອຍ ຕາແອີຍ ປາຍ: "ເອີອັ. ຮີ ຊາປຸ່ຮ ເຈີ່."

⁵² ເຢຊູ ອາຕີ ແອັນ ປາຍ: "ຄັນ ນະກ້ອຍ, ກູ່ ນະ ກວາຍ ອາຕີ ຄານອດ ຈຸ່ມ ອິດຊະຣາເອລ ກາ ຮຍານ ແອັນ ແຕ ເຢີງ ເຈົ້າຣາຊີ ຕະ ຊົດ, ກວາຍ ກ້ອຍ ລາ ນະ ອິນເຈົ້າ ດຸງ ກາ ອາລ້ອຮ ມັຮ ກາ ມູ່ນ ອັນ ທາຣິ່ງ ຕຍາ ກະ ທາຣິ່ງ ຕາໄມ, ຍ່ອນ ອັນ ເຕຣ້ ອາຕີ ແຕ ຣານະ ຕຍາ ກະ ແຕ ຣານະ ຕາໄມ ແຮີ ໂອນ ເມົາ ຊ້ອງ."

ເຢຊູ ເຈົ້າ ປີ ວີ່ລ ນາຊາເຣັດ
(ມາຣະໂກ 6:1-6; ລູກາ 4:16-30)

⁵³ ແວັດ ເຢຊູ ອາຕີ ປັຣນາຍ ຊາກໍາ ກ້ອຍ, ອັນ ລ້ອຮ ແຕ ອິນຕຸ ກ້ອຍ. ⁵⁴ ອັນ ເຈົ້າ ປີ ວີ່ລ ອັນ, ລາ ວີ່ ລ ນາຊາເຣັດ. ອັນ ແອັດ ອີງກ້ອຍ ອາຕີ ຕຶ່ງ ດຸງ ຊາງ ກວາຍ ອິດຊະຣາເອລ. ໄລ່ ກາ ຊາງັດ ປັຣນາຍ ອັນ, ໄລ່ ກ້ອຍ ຊ້ອງ ຈຶ່ງ ລາລີ່. ກະ ໄລ່ ຕາແບັບ ປາຍ: "ແຕ ແລະ ອັນ ໄນ່ ເບີນ ປັຣນາຍ ຣາໂງ່ຣ໌ ຣາລັງ ໄນ່? ກະ ຍ່ອນ ນານະ ອັນ ເຕຣ້ ຕະ ຣານະ ຕາ ທີ່ຍ ເຮີມ? ⁵⁵ ແມ່ນ ມາ ຕາ ເບີນ, ອັນ ໄນ່ ລາ ກອນ ກວາຍ ເຈີງ ຕະ ອາລ່ອງ? ແມ່ນ ມາ ຕາ ເບີນ, ມາຮີ ລາ ອິມເປ້ອ ອັນ, ກະ ຢາໂກໂບ, ໂຢເຊັບ, ຊີໂມນ, ກະ ຢູດາ ລາ ອາແອມ ອັນ? ⁵⁶ ກະ ແມ່ນ ມາ ຕາ ເບີນ, ອາມໍ່ອ ອັນ ແອັດ ມູ່ ວີ່ລ ກະ ໄຮ? ມາ ນານະ ກວາຍ ໄນ່ ເຕຣ້ ຕະ ຊາອິ້ຍ ຣານະ ນະກ້ອຍ?"

⁵⁷ ເຈີ່ ໄລ່ ພາມາດ ເຢຊູ; ໄລ່ ຊ້ອງ ອວານ ລາລີ່ ກະ ປັຣນາຍ ອັນ ອາຕີ ນະກ້ອຍ. ເຢຊູ ອາຕີ ໂຈະ ໄລ່ ກ້ອຍ ປາຍ: "ຄັນ ເບີນ ມານະ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ເປາະ ອາຕີ ຕຶ່ງ ເມືອງ ການໍ່ອ, ກວາ ຍ ເມືອງ ກ້ອຍ ຢ້ານໍ່ ອັນ. ມາ ຄັນ ອັນ ອາຕີ ຕຶ່ງ ວີ່ລ ອັນ ເບີມ, ກະ ຕຶ່ງ ດຸງ ອັນ ເບີມ, ໄລ່ ກ້ອຍ ຕາ ເບີນ ຢ້ານໍ່ ອັນ."

⁵⁸ ນະກ້ອຍ ເຢຊູ ຕາ ເບີນ ຕະ ຊາອິ້ຍ ຣານະ ຕາ ທີ່ຍ ເຮີມ ຕຶ່ງ ວີ່ລ ກ້ອຍ, ຍ່ອນ ໄລ່ ຕາ ເບີນ ຊາອໍາ.

14

ເມົາ ກາຈິດ ໂຢຮັນ, ອັນ ກາ ຕະ ຮິດ ຕຶ່ງ ແດີອັ
(ມາຣະໂກ 6:14-29; ລູກາ 9:7-9)

¹ ບັອງ ກາ ກ້ອຍ ເຕົາວ ປັຣເຍົາ ເຮໂຣດ ຊ້ອງ ປັຣນາຍ ເມົາ ອາຕີ ແຕ ເຢຊູ. ² ອັນ ອາຕີ ກວາຍ ຕະ ຣານະ ອັນ ປາຍ: "ອັນ ໄນ່ ລາ ແມ່ນ ໂຢຮັນ, ອັນ ກາ ທີ່ຍ ຕະ ຮິດ ຕຶ່ງ ແດີອັ. ອັນ ຢວຣ ອາມົ່ງ ລັຮ ແຕ ປຶ່ງ. ຍ່ອນ ນະກ້ອຍ ແຕ ອັນ ເບີນ ອໍານາດ ຕະ ຣານະ ຕາ ທີ່ຍ ເຮີມ."

³ ເຮໂຣດ ປາຍ ນະກ້ອຍ ຍ່ອນ ແຕ ອິນໂຍ່ງ ອັນ ແປຣີ ຕາຣານ ອັນ ໂກບ ກະ ຊັດ ໂຢຮັນ, ເຈີ່ ໂຈະ ອັນ ຕຶ່ງ ກໍ່ອ. ເຮໂຣດ ຕະ ນະກ້ອຍ ຍ່ອນ ແຕ ເຮໂຣເດຍ, ລາກວຍ ອັນ. ແຕ ກໍ ລາລີ່ ເຮໂຣເດຍ ລາ ລາກວຍ ພິລິບ, ອາແອມ ເຮໂຣດ. ⁴ ບັອງ ກາ ກ້ອຍ ໂຢຮັນ ອາຕີ ເຕົາວ ປັຣເຍົາ ເຮໂຣດ ປາຍ: "ເຢີງ ເຈົ້າຣາຊີ ຕາ ຢິອັ ອີ ໂອນ ໄນ່ ອິດ ລາກວຍ ອາແອມ ໄນ່!" ⁵ ນະກ້ອຍ ເບີນ ເຮໂຣດ ຄິດ ຢິອັ ອີ ກາຈິດ ໂຢຮັນ, ມາ ອັນ ອີງກ້ອຮ ກວາຍ ຈຸ່ມ ອິດຊະຣາເອລ, ຍ່ອນ ໄລ່ ປາຍ ໂຢຮັນ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ.

⁶ ມາ ແຕ້ອ ມວຍ ຕາໂງ ແອັນ ເຮໂຣດ ຕະ ເປ່ລ ບູຍ ຊາແຍີ ລັຮ ຕາໂງ ອັນ ເກັດ. ບັອງ ກ້ອຍ ກອນ ມັນ ແຊມ ເຮໂຣເດຍ, ອັນ ອິມປ່ອນ ປະໆ ຍິຮ ເມີງ ກວາຍ ຕາມອຍ ກ້ອຍ. ນະກ້ອຍ ເຮໂຣດ ຊ້ອງ ຮໍ່ອ ລາລີ່.

⁷ ອັນ ເອີອັ, ກະ ອັນ ຄິນ ກະ ມັນແຊມ ກ້ອຍ ປາຍ: "ອິນເຕົ້າ ໄນ່ ແຊອ, ເກົາ ໂອນ ອາກ້ອຍ."

⁸ ນະກ້ອຍ ອິມເປ້ອ ອາມໍ່ອ ກ້ອຍ ແປຣີ ກອນ ອັນ ແຊອ ມູ ຣາມິ່ຮ ປາຍ: "ເກົາ ແຊອ ແຕ ໄນ່ ແປຶ ໂຢຮັນ, ອັນ ກາ ທີ່ຍ ຕະ ຮິດ ຕຶ່ງ ແດີອັ. ແຊອ ໄນ່ ໂຈະ ຕຶ່ງ ກູໂຕອັ ຊາມໍ່ ແຕ້!"

9 ເດົາວ ປັດເຍົາ ກ້ອຍ ຊ້ອງ ຕຸ່ຣ ລາລີ້. ມາ ຍ່ອນ ອັນ ຄົນ ຢັ່ຣ ເມົາງ ຕາມອຍ ກ້ອຍ, ເຈີ້ ອັນ ແປຣີ ໂອນ ເມົາ ຕະ ມູເຈົງ ມັນແຊມ ກ້ອຍ ແຊຣ໌. 10 ອັນ ໂອນ ເມົາ ມູ່ດ ກ້ອຣ ຕາກອງ ໂຢຣັນ ຕົ່ງ ກໍ່ອ໌. 11 ເມົາ ໂຈະ ແປຼ ໂຢຣັນ ຕົ່ງ ກູໂຕຣ໌ ເດົງ ອາຊວຍ ໂອນ ປີ ມັນແຊມ ກ້ອຍ. ເຈີ້ ມັນແຊມ ກ້ອຍ ມ່ອບ ໂອນ ອິມເປຣ໌ ອັນ. 12 ແວັດ ກ້ອຍ ມູ່ ກາ ຣຍານ ແຕ ໂຢຣັນ ແຕ້ອ໌ ອິດ ຈະ ໂຢຣັນ ເດົງ ແຕັບ. ກະ ໄລ່ ເປາະ ອາຕີ ເຢຊູ ແຕ ຣາມີ້ ຮ ໄນ່.

ເຢຊູ ແຈມ ເຊົງ ປັນ ນະ ກວາຍ
(ມາຣະໂກ 6:30-44; ລູກາ 9:10-17; ໂຢຣັນ 6:1-14)

13 ພໍກາ ເຢຊູ ຊ້ອງ ແຕ ຣານະ ກ້ອຍ, ອັນ ລ້ອຣ ແຕ ອິນຕຸ ອັນ ແອັດ. ຊ້ອຣ ຕົ່ງ ຕົວະ ເປາະ ປີ ອິນຕຸ ຕາ ເບິນ ເມົາ ແອັດ, ຍິຣ໌ ອີ ແອັດ ມານະ ຊ້ອງ. ມາ ພໍກາ ກວາຍ ກຼິ່ງ ຊ້ອງ ເມົາ ປາຍ ອັນ ເປາະ; ມະກ້ອຍ ໄລ່ ລ້ອຣ ແຕ ເມືອງ ໄລ່, ເປາະ ຣານາ ອາຍົງ ຕາປູນ ເຢຊູ. 14 ພໍກາ ເຢຊູ ແຊງ ແຕ ຕົວະ, ອັນ ເຮິມ ກວາຍ ກຼິ່ງ ກ້ອຍ. ເຈີ້ ຣາງື່ຣ ອັນ ຊ້ອງ ອາຍິ່ະ ຕະ ມັຣ ກວາຍ ກ້ອຍ. ກະ ອັນ ປົວ ມັຣ ກວາຍ ອາອີ້ ເຮີ.

15 ແຈ່ະ ມານາງ ອີ ຕາປີ້, ມູ່ ກາ ຣຍານ ແຕ ເຢຊູ ແຕ້ອ໌ ປີ ອັນ, ປາຍ: "ອິນຕຸ ໄນ່ ເຢັງ ແຕ ກວາຍ ແອັດ, ກະ ມັດ ມານາງ ແຈ່ະ ອີ ຊາເດົາ ເຈີ້. ແຊຣ໌ ອາຈານ ອາຕີ ມັຣ ກວາຍ ກຼິ່ງ ໄນ່ ເຈົາ ແຕ ໄນ່ ມູ່ດ ຕົ່ງ ເມືອງ ອິມ ແປຣ ໄນ່ ໂອນ ໄລ່ ແຈັງ ເບິມ ທາຣົ່ງ ຊ້ຣນາ ຈາ."

16 ເຢຊູ ຕາແອັຍ ໄລ່ ປາຍ: "ຕາ ເບິນ ຕຸ່ຣ ອົງເຄາະ ໄລ່ ເຈົາ ແຕ ໄນ່. ເຍົາ ແຕ້ ໂອນ ໄລ່ ກ້ອຍ ເບິນ ທາຣົ່ງ ຊ້ຣນາ ຈາ."

17 ມາ ໄລ່ ອາຕີ ເຢຊູ ປາຍ: "ຮີ ຕາ ເບິນ ອິນເຕົ້າ ອີ ໂອນ ໄລ່. ເບິນ ບິ່ອ໌ ເຊົງ ລໍາ ໂດຍ ບຸຣ ກະ ບາຣ ລໍາ ອາກາ ຊ້ອງ."

18 ເຢຊູ ແປຣີ ໄລ່ ປາຍ: "ເດົງ ໂດຍ ບຸຣ ກະ ອາກາ ກ້ອຍ ແຕ້ອ໌ ປີ ເກົາ."

19 ເຢຊູ ແປຣີ ມັຣ ກວາຍ ກຼິ່ງ ກ້ອຍ ຕາກູ ຕົ່ງ ກູແຕອ໌. ເຈີ້ ອັນ ອິດ ເຊົງ ລໍາ ໂດຍ ບຸຣ ກະ ບາຣ ລໍາ ອາ ກາ ກ້ອຍ. ອັນ ຕາເງິ່ອ໌ ອາຊ້ອຣ ປີ ມັນລ້ອ່ງ ກະ ຊາແອິນ ເຢົາງ ເຈົາຣາຊີ ເບິນ ທາຣົ່ງ ຊ້ຣນາ ຈາ ໄນ່. ແວັດ ກ້ອຍ ອັນ ປິຣ ໂດຍ ບຸຣ ກ້ອຍ. ເຈີ້ ອັນ ມ່ອບ ໂອນ ມູ່ ກາ ຣຍານ ແຕ ອັນ, ໂອນ ໄລ່ ກ້ອຍ ອິມແປຣ໌ ໂອນ ມັຣ ກວາຍ ກຼິ່ງ ກ້ອຍ ຈາ. 20 ອິມແຍ່ະ ມັຣ ກວາຍ ຈາ ປາໄຊ ກູ່ ນະ. ແວັດ ໄລ່ ຈາ, ມູ່ ກາ ຣຍານ ແຕ ເຢຊູ ປາໂຣມ ລັຣ ມັຣ ອົງກັຣ ເບິນ ມັນຈິ່ດ ລາ ບາຣ ກາເຣຍ. 21 ອິມແຍ່ະ ມັຣ ກວາຍ ກາ ຈາ ກ້ອຍ ເບິນ ມາຣ ເຊົງ ປັນ ນະ ແອັງ ກວາຍ ຊາຊາຍ ຣາເລົາ ຊ້ອງ, ຕາ ເບິນ ນັບ ກວາຍ ມັນແຊມ ກະ ກັຣແນມ.

ເຢຊູ ຕາຍັຣ ຕົ່ງ ກຣ້ອງ ແດັອ໌ ທາເລ ຣາປັງ
(ມາຣະໂກ 6:45-52; ໂຢຣັນ 6:16-21)

22 ແວັດ ກ້ອຍ ເຢຊູ ໂອນ ມູ່ ກາ ຣຍານ ແຕ ອັນ ຊ້ອຣ ຕົ່ງ ຕົວະ ກະ ເປາະ ອິນໂຍ່ງ ປີ ບິຣ ອິນຕັຣ ກ້ອຍ. ເຈີ້ ອັນ ອາຕີ ໂອນ ມັຣ ກວາຍ ກຼິ່ງ ກ້ອຍ ເຈົາ ປີ ດຸງ ໄລ່. 23 ແວັດ ກວາຍ ກຼິ່ງ ກ້ອຍ ເຈົາ, ເຢຊູ ຊ້ອຣ ເກົາ ແຊຣ໌ ຕົ່ງ ກົຣ ມານະ ອັນ. ພໍກາ ຊາເດົາ, ເຢຊູ ອິນນ້ອງ ແອັດ ຕົ່ງ ກົຣ ມານະ ອັນ. 24 ມາ ມູ່ ກາ ຣຍານ ແຕ ເຢຊູ, ໄລ່ ແອັດ ຕົ່ງ ຕົວະ ອິນດີ ແດັອ໌ ທາເລ ຣາປັງ. ເບິນ ແດັອ໌ ປ່ອງ ກຸ່ຣ ຕົວະ ໄລ່ ຮັບ ລາລີ້, ຍ່ອນ ກູຢາລ ແອັດ ແປຼ ເລືອຍໆ ຕົວະ ໄລ່.

25 ອິນນ້ອງ ຊາເດົາ ແຈ່ະ ອີ ປັງ ເຢຊູ ແຕ້ອ໌ ປີ ໄລ່. ອັນ ຕາຍັຣ ແປັງ ກຣ້ອງ ແດັອ໌ ທາເລ ຣາປັງ. 26 ພໍກາ ມູ່ ກາ ຣຍານ ແຕ ເຢຊູ ເຮິມ ອັນ ຕາຍັຣ ແປັງ ກຣ້ອງ ແດັອ໌ ກ້ອຍ, ໄລ່ ຊ້ອງ ອົງກ້ອຣ ລາລີ້, ກະ ໄລ່ ປາຍ: "ກູມູຍ໌ ລິ່ດ ເອີຍ໌ ອາໄນ່!" ນະກ້ອຍ ໄລ່ ແຣຣ ເຣ່ງ ລາລີ້ ຍ່ອນ ໄລ່ ຊ້ອງ ອົງກ້ອຣ.

27 ມາ ເຢຊູ ອາຕີ ແຕ້ ໄລ່ ປາຍ: "ໂອນ ຣາງື່ຣ ເຍົາ ແອັດ ອຽມ ອໍ. ໄນ່ ລາ ຈະ ເກົາ. ເຍົາ ອິນໂຈຍ ອົງກ້ອຣ ອິນເຕົ້າ."

28 ເຈີ້ ເປໂຕ ປາຍ: "ອິນເຈົາ ເອີຍ໌! ຄັນ ເມ່ນ ອິນເຈົາ, ເກົາ ແຊຣ໌ ອິນເຈົາ ໂອນ ເກົາ ຕາຍັຣ ແປັງ ກຣ້ອງ ແດັອ໌ ແຕ້ອ໌ ປີ ອິນເຈົາ ເຕ່."

29 ເຢຊູ ຕາເອີຍ ອັນ ປາຍ: "ແດ້ອ໌ ປີ ໃມ່!"

ເຈີ່ ເປໂຕ ແຊງ ແຕ ຕົວະ. ອັນ ຕາຍັຮ ແປງ ກຮ້ອງ ແດ້ອ໌ ແດ້ອ໌ ປີ ເຢຊູ.

30 ມາ ພໍກາ ເປໂຕ ຊ້ອງ ກູຢາລ ແປ້ ຕຶ້ງ ຈະ ອັນ, ອັນ ຊ້ອງ ອົງກ້ອນ ລາລີ້. ນະກ້ອຍ ອັນ ຊັຮລຸ ອາແຊງ ຕຶ້ງ ແດ້ອ໌, ເຈີ່ ອັນ ແຮຣ ເຮ່ງ ລາລີ້ ປາຍ: "ອິນເຈົາ ເອີຍ! ຈ່ອຍ ເກົາ ແຮີ!"

31 ບັ້ອງ ກ້ອຍ ແຕ່ ເຢຊູ ຕາເວີ ອາຕີ ຊັນຕັບ ອາແຮ້ ເປໂຕ ແຕ ແດ້ອ໌. ກະ ເຢຊູ ອາຕີ ອັນ ປາຍ: "ໄມ່ ຊາອໍາ ບີອ໌ ລາລີ້! ນານະ ແຕ ໄມ່ ອິນນ້ອງ ກູຄິດ?"

32 ເຈີ່ ເຢຊູ ກະ ເປໂຕ ຊ້ອນ ຕຶ້ງ ຕົວະ, ກະ ກູຢາລ ກ້ອຍ ຕາ ເບີນ ແປ້ ນ້ອງ. 33 ນະກ້ອຍ ອິນແຍະ ມູ່ ກາ ຮຍານ ແຕ ເຢຊູ ແອິດ ຕຶ້ງ ຕົວະ ກ້ອຍ, ໄລ່ ກ້ອຍ ກູກຸຮ ຊາງ ເຢຊູ. ໄລ່ ປາຍ: "ໄກຣ ລາລີ້ ອິນເຈົາ ລາ ກອນ ເຢີງ ເຈົາຮາຊີ!"

ເຢຊູ ຈ່ອຍ ກວາຍ ອາອິ້ ຕຶ້ງ ກຮວາງ ເຄັນເມຊາເຣັດ
(ມາຣະໂກ 6:53-56)

34 ໄລ່ ເປາະ ຍັຮ ອິນຕັຮ ແດ້ອ໌ ຫາເລ ຮາປັ້ງ ແຕ້ອ໌ ປີ ກຮວາງ ເຄັນເມຊາເຣັດ. 35 ກວາຍ ແອິດ ຕຶ້ງ ກຮວາງ ກ້ອຍ ຊາກັລ ເຢຊູ. ນະກ້ອຍ ໄລ່ ອາຕີ ໂອນ ເມົາ ເດີງ ມັຮ ກວາຍ ກາ ເບີນ ອາອິ້ ແອິດ ຕຶ້ງ ກຮວາງ ກ້ອຍ ແຕ້ອ໌ ປີ ເຢຊູ. 36 ກະ ໄລ່ ກ້ອຍ ແຊຮ໌ ແຕ ເຢຊູ ໂອນ ມັຮ ກວາຍ ອາອິ້ ແຕ່ອ໌ ຊາປະ ຕຶ້ງ ເປີບ ອາຍັອຮ ຕີ່ ເຢຊູ. ກວາຍ ອາແລະ ກາ ເບີນ ຊາປະ, ຈະ ກວາຍ ກ້ອຍ ແກັດ ແບຣັຮ.

15

ເຢຊູ ອາຕີ ແຕ ຮິດ ອາຈວາຍຮ ອາເຈ່ຮ
(ມາຣະໂກ 7:1-13)

1 ອິນຕູນ ກ້ອຍ ເບີນ ມັຮ ກວາຍ ແຕ ຈຸ່ມ ພາຣີຊາຍ ກະ ແຕ ມູ່ ກວາຍ ອາຕີ ຄານອດ ແຕ ເມືອງ ເຢຣູຊາເລັມ ແຕ້ອ໌ ປີ ເຢຊູ. ໄລ່ ກ້ອຍ ຕາເບີບ ເຢຊູ ປາຍ: 2 "ນານະ ມູ່ ກາ ຮຍານ ແຕ ອາຈານ ຕາ ເບີນ ຕາປູນ ຮິດ ອາຈວາຍຮ ອາເຈ່ຮ ໄຮ? ນານະ ອິນໂຍ່ງ ໄລ່ ອີ ຈາ ມາ ໄລ່ ຕາ ເບີນ ກູໂຊຍ໌ ອາຕີ ຕາປູນ ຮິດ ກ້ອຍ?"

3 ເຢຊູ ຕາເອີຍ ລັຮ ໄລ່ ປາຍ: "ນານະ ເຍົາ ຕັຮ ປັຮນາຍ ປາຕັບ ແຕ ເຢີງ ເຈົາຮາຊີ, ມາ ເຍົາ ຕາປູນ ຮິດ ເຍົາ ເບີມ ແອັນ? 4 ເຢີງ ເຈົາຮາຊີ ປາຕັບ ປາຍ:

'ອົງເຄາະ ເຍົາ ຢ້ານັບ ອິມເປ່ອ໌ ອິມປໍ່ ເຍົາ,'
ກະ 'ກວາຍ ອາແລະ ມາ ພາມາດ ອິມເປ່ອ໌ ອິມປໍ່,
ກວາຍ ກ້ອຍ ອົງເຄາະ ຈີວ໌ ກູຈິດ.'

5 ມາ ເຍົາ ອາຕີ ປາຍ: 'ຄັນ ກວາຍ ອາແລະ ມາ ເບີນ ເກຣັງ ກາ ອັນ ແຕ່ອ໌ ຈ່ອຍ ອິມເປ່ອ໌ ອິມປໍ່ ອັນ, ມາ ອັນ ປາຍ ເກຣັງ ກ້ອຍ ອັນ ເອີອ໌ ອີ ຊາງ ໂອນ ເຢີງ ເຈົາຮາຊີ ເຈີ່, 6 ນະກ້ອຍ ອັນ ຕາ ເບີນ ຕຸ່ຮ ຈ່ອຍ ນ້ອງ ອິມເປ່ອ໌ ອິມປໍ່ ອັນ.' ມາ ຕະ ນະກ້ອຍ ລາ ກວາຍ ກ້ອຍ ຕາ ເບີນ ຢ້ານັບ ອິມເປ່ອ໌ ອິມປໍ່ ອັນ. ມູເຈີງ ກ້ອຍ ແຕ່ ເຍົາ ອິດ ຮິດ ອາຈວາຍຮ ອາເຈ່ຮ ເຍົາ ເບີມ ແຕ່ນ ປັຮນາຍ ເຢີງ ເຈົາຮາຊີ. 7 ເຍົາ ລາ ກວາຍ ມາມ ອໍ ມາ ຮາງັຮ ໄກະ! ປຍາຍ໌ ມັຮ ປັຮນາຍ ເອຊາຢາ ປາຍ ແຕ ເຍົາ:

8 'ມັຮ ກວາຍ ໄນ່ ຢ້ານັບ ເກົາ ເອີງ ແບຣ໌ ຊ້ອງ,
ມາ ຮາງັຮ ໄລ່ ແອິດ ເຢີງ ແຕ ເກົາ.

9 ກະ ໄລ່ ຊາງ ເລືອຍໆ ເກົາ ມາ ຕາ ເບີນ ແກັດ ເກົາ ອິນເຕົາ,
ຍ່ອນ ໄລ່ ອາຕີ ປັຮນາຍ ກວາຍ, ມາ ຍິອ໌ ອີ ໂອນ ເມົາ ການໍອ໌ ຄິດ ປາຍ ປັຮນາຍ ແຕ ເຢີງ ເຈົາຮາຊີ."

ອິນເຕົາ ກາ ຕະ ໂອນ ກວາຍ ແກັດ ຕາ ອໍ?
(ມາຣະໂກ 7:14-23)

10 ແວັດ ກ້ອຍ ເຢຊູ ກູ້ ກວາຍ ກຶ້ງ ແຕ້ອ້ ປີ ອັນ. ອັນ ອາຕີ ໄລ່ ປາຍ: "ເຂົາ ຊາງັດ ໂອນ ກຮັກ! 11 ອີນ ແຍ່ະ ມັຮ ທຣິ່ງ ຊັຮນາ ກາ ກວາຍ ຈາ ອາມູ່ດ ແຕ ແບອ້ ຕາ ເບີນ ຕະ ໂອນ ແກັດ ຕາ ອໍ. ມາ ກູຄິ່ດ ຕຶ່ງ ຮາງັຮ ເບີມ, ກາ ແບອ້ ປາຍ ອາລ້ອຮ, ຮານະ ກ້ອຍ ໂອນ ກວາຍ ແກັດ ຕາ ເບີນ ອໍ."

12 ແວັດ ກ້ອຍ ມູ່ ກາ ຮຍານ ແຕ ເຢຊູ ແຕ້ອ້ ຕາເບີບ ອັນ ປາຍ: "ອາຈານ ດັງ ມາ ຕາ ເບີນ, ຈຸ່ມ ພາຣີ ຊາຍ ຊ້ອງ ອວານ ກະ ອາຈານ, ຍ່ອນ ແຕ ມັຮ ປັຮນາຍ ອາຈານ ອາຕີ ແຕ ອິນໂຍ່ງ ກ້ອຍ?"

13 ເຢຊູ ຕາແອີຍ ໄລ່ ແຕ ປັຮນາຍ ຊາກຳ ປາຍ: "ຄັນ ກໍລ ອາລ່ອງ ອາແລ່ະ ມາ ອີມປໍ່ ເກົາ ຕຶ່ງ ມັນລ້ອງ ຕາ ເບີນ ຈັຮ, ປັຮແນີ ມັນເຕຣີ ອັນ ເຮັອ້ ຕັຮ ກໍລ ອາລ່ອງ ກ້ອຍ. 14 ນະກ້ອຍ ເຢົາ ອິນໂຈຍ ຮາບູລ ກະ ໄລ່. ໄລ່ ລາ ນະ ກວາຍ ຊູດ ມັດ ກາ ຍີອ້ ອີ ເຕີ ກວາຍ ຊູດ ມັດ ການໍອ້. ເຈີ່ ໄລ່ ຊາບິລ ມັນຕຸ ຕຶ່ງ ປຣຸ່ງ."

15 ແວັດ ກ້ອຍ ເປັຕ ແຊອ້ ແຕ ເຢຊູ ປາຍ: "ແຊອ້ ອາຈານ ອາຕີ ໂອນ ແຈງ ແຕ ປັຮນາຍ ຊາກຳ ກ້ອຍ."

16 ເຢຊູ ຕາເບີບ ລັຮ ປາຍ: "ເຢົາ ຕາ ເບີນ ຊາປຸ່ຮ ມູເຈີງ ກວາຍ ການໍອ້ ເຕ່ ບໍ່? 17 ມານະ ເຢົາ ອິນນ້ອງ ຕາ ຢວາຣ ຊາປຸ່ຮ ຊາ? ທຣິ່ງ ຊັຮນາ ຈາ ກາ ມູ່ດ ແຕ ແບອ້, ລິ້ນ ປີ ປຸ່ງ, ເຈີ່ ລ້ອຮ ຮານາ ແປຣີ້. 18 ມາ ປັຮ ນາຍ ອິນເຕົາ ກາ ລ້ອຮ ແຕ ແບອ້, ອິນແຍ່ະ ປັຮນາຍ ກ້ອຍ ລ້ອຮ ແຕ ຮາງັຮ. ຮາມິ້ຮ ກ້ອຍ ຕະ ໂອນ ກວາຍ ແກັດ ຕາ ເບີນ ອໍ. 19 ມັຮ ຮາມິ້ຮ ຕາ ອໍ ກາ ລ້ອຮ ແຕ ຮາງັຮ ກວາຍ ລາ ນະໄມ່: ກູຄິ່ດ ຕາມມັຮ, ກາຈິດ ກວາຍ, ປັຮລິ້ຍ ລາກວຍ ແຕີລາ ກາຢາອ້ ເນົາ, ຕາ ເບີນ ລາກວຍ ກາຢາອ້ ມາ ບີ ມັນຕຸ, ຕູຕວຍ, ບູບວກ, ກະ ພາມາດ. 20 ອິນແຍ່ະ ຮາມິ້ຮ ໄມ່ ຕະ ໂອນ ກວາຍ ແກັດ ໂລ່ຍຮ. ມາ ຄັນ ເນົາ ຈາ ຊັຮນາ ມາ ຕາ ຢວາຣ ອາເຣົາວ ອາຕີ, ຮານະ ກ້ອຍ ລາ ຕາ ເບີນ ແກັດ ໂລ່ຍຮ ອິນເຕົາ."

ມານະ ມັນແຊມ ແຕ ກຣວາງ ການາອານ ຊາອໍາ ກຮັກ ລາລີ້
(ມາຣະໂກ 7:24-30)

21 ແວັດ ກ້ອຍ ເຢຊູ ລ້ອຮ ແຕ ອິນຕຸ ກ້ອຍ, ມູ່ດ ຕຶ່ງ ກຣວາງ ອິນແປຣ ເມີອງ ຕີເຣ ກະ ເມີອງ ຊີໂດນ.

22 ເບີນ ມັນແຊມ ແຕ ຈຸ່ມ ການາອານ* ແອັດ ຕຶ່ງ ກຣວາງ ກ້ອຍ ແຕ້ອ້ ປີ ເຢຊູ; ກະ ປາຍ ເຮ່ງ ນະໄມ່: "ອິນ ເຈົາ ເອີຍ! ອິນເຈົາ ກາ ແຕ ຈຸ່ມເຈີອ ເຕົາວ ປັຮເຍົາ ດາວິດ! ແຊອ້ ອິນເຈົາ ອາໂຢ່ະ ຕະ ເກົາ ແຮີ. ກອນ ມັນ ແຊມ ເກົາ ເບີນ ອາອໍ ຮັບ ລາລີ້, ເບີນ ເຢົາ ຕາ ອໍ ຕຣວບ ເລືອຍໆ ອັນ."

23 ມາ ເຢຊູ ຕາ ເບີນ ຕາແອີຍ ອັນ ອິນເຕົາ. ມູ່ ກາ ຮຍານ ແຕ ເຢຊູ ແຕ້ອ້ ປີ ອັນ ປາຍ: "ແຊອ້ ອາຈານ ແປຣີ ໂອນ ມັນແຊມ ໄມ່ ເຈົາ, ຍ່ອນ ອັນ ປວາຍ ເລືອຍໆ ໄຮ, ຮາແຊອ້ ທໍ ແຕ ໄຮ."

24 ເຢຊູ ຕາແອີຍ ປາຍ: "ເຢົາງ ເຈົາຮາຊີ ແປຣີ ເກົາ ແຕ້ອ້ ແອັງ ປີ ຈຸ່ມ ອິດຊະຮາເອລ ຊ້ອງ. ໄລ່ ກ້ອຍ ລາ ນະ ແກະ ແກຼີ ຮານາ."

25 ແວັດ ເຢຊູ ປາຍ ນະກ້ອຍ, ມັນແຊມ ກ້ອຍ ກຸ່ ຮາໂກລ ຍັຮ ເມີງ ເຢຊູ, ປາຍ: "ກູກຸຣ ອິນເຈົາ ເກົາ ເອີຍ! ແຊອ້ ອິນເຈົາ ຈ່ອຍ ເກົາ ແຮີ!"

26 ມາ ເຢຊູ ຕາແອີຍ ປາຍ: "ຕາ ປຍາຍິ ອິດ ທຣິ່ງ ຊັຮນາ ກັຮແມນ ຈາ; ເຈີ່ ແກງ ຕັຮ ໂອນ ອາຈໍ ຈາ."

27 ມັນແຊມ ກ້ອຍ ຕາແອີຍ ເຢຊູ ປາຍ: "ປຍາຍິ ອິນເຈົາ ປາຍ. ມາ ເຕ່ອ້ ອາຈໍ ຈາ ຮາແບະ ຮາບິລ ກາ ຊາ ແລັຮ ຕຶ່ງ ປື້ນ ອິນຕຸ ອິນເຈົາ ຈາ."

28 ນະກ້ອຍ ເຢຊູ ຕາແອີຍ ມັນແຊມ ກ້ອຍ: "ໄມ່ ລາ ມັນແຊມ ກາ ຊາອໍາ ກຮັກ ລາລີ້. ຮາມິ້ຮ ໄມ່ ແຊອ້, ເກົາ ໂອນ ໄມ່ ເບີນ ຮາມິ້ຮ ກ້ອຍ." ບ້ອງ ກາ ເຢຊູ ປາຍ ນະກ້ອຍ, ກອນ ມັນແຊມ ກ້ອຍ ແບຣັຮ ແຕ້.

ເຢຊູ ປົວ ກຶ້ງ ກວາຍ ອາອໍ

29 ເຢຊູ ລ້ອຮ ແຕ ອິນຕຸ ກ້ອຍ, ເປາະ ແຈ່ະ ທາເລ ຮາປັງ ຄາລີເລ ແອັນ. ເຈີ່ ອັນ ຊ້ອຣ ຕາກູ ຕຶ່ງ ກົຮ. 30 ກຶ້ງ ກວາຍ ແຕ້ອ້ ປີ ອັນ. ໄລ່ ກ້ອຍ ເດີງ ປີ ເຢຊູ ກວາຍ ເບີນ ຊາອິ້ຍ ຮາມິ້ຮ ອາອໍ ນະໄມ່: ກວາຍ ໂຢດ, ກວາຍ ຊູດ ມັດ, ກວາຍ ລ່ອຍ, ກວາຍ ເກີອ້, ກະ ກຶ້ງ ກວາຍ ກາ ເບີນ ຮາມິ້ຮ ອາອໍ ການໍອ້ ແຮີ. ໄລ່ ດິອ້ ມັຮ ກວາຍ ອາອໍ ກ້ອຍ ແຈ່ະ ອາເຢັງ ເຢຊູ. ເຈີ່ ເຢຊູ ປົວ ອິນແຍ່ະ ມັຮ ກວາຍ ອາອໍ ກ້ອຍ. 31 ກວາຍ ກຶ້ງ ກ້ອຍ

* 15:22 15:22 ຈຸ່ມ ການາອານ ລາ ຕາ ແກ້ນ ກວາຍ ອິດຊະຮາເອລ.

ຊ້ອງ ງິ້ດ ລາລີ້ ພໍກາ ໄລ່ ເຮີມ ກວາຍ ເກີອ໌ ມາ ເຕ່ອ໌ ຕະ ອິນຕີ ລັຮ, ກວາຍ ລ່ອຍ ມາ ແກ້ດ ອໍ ລັຮ, ກວາຍ ໂຢດ ມາ ເຕ່ອ໌ ປູເປາະ ລັຮ, ກວາຍ ຊູດ ມັດ ມາ ແກ້ດ ປິ່ງ ລັຮ. ໄລ່ ຍ່ອງ ລາລີ້ ເຢີງ ເຈົາຮາຊີ, ກາ ຈຸ່ມ ອິດ ຊະຮາເອລ ຊາງ.

ເຢຊູ ຊານາ ປູນ ປັນ ນະ ກວາຍ
(ມາຣະໂກ 8:1-10)

³² ເຢຊູ ກູອ໌ ມູ່ ກາ ຮຍານ ແຕ ອັນ ແຕ້ອ໌ ປີ ອັນ. ອັນ ປາຍ: "ເກົາ ຊ້ອງ ອາໂຍ່ະ ຕະ ລາລີ້ ມັຮ ກວາຍ ກຶ່ງ ໄນ່, ຍ່ອນ ໄລ່ ແອິດ ກະ ເກົາ ອິນແຍ່ະ ໄປ ຕາໄງ ເຈີ່, ກະ ໄລ່ ແອິ ເກຣິ່ງ ຊັຮນາ ຈາ. ເກົາ ຕາ ຢັອ໌ ອີ ໂອນ ໄລ່ ເຈົາ ບ້ອງ ໄລ່ ມາເຍົາຍຮ, ອິງກ້ອຣ ໄລ່ ອຽວ໌ ຕິ່ງ ຮານາ."

³³ ມູ່ ກາ ຮຍານ ແຕ ເຢຊູ ຕາແບັບ ລັຮ ອັນ ປາຍ: "ນານ່ະ ໄຮ ອີ ຕະ ໂອນ ເບີນ ເກຣິ່ງ ຊັຮນາ ຈາ ຊານາ ກວາຍ ກຶ່ງ ໄນ່, ຍ່ອນ ອິນຕຸ ໄນ່ ເຢີ່ງ ແຕ ອິນຕຸ ກວາຍ ແອິດ?"

³⁴ ເຢຊູ ຕາແບັບ ລັຮ ໄລ່ ປາຍ: "ເຍົາ ເບີນ ໂດຍ ບຸຣ ອິນຊີ ລໍາ?"

ໄລ່ ຕາແອິຍ ປາຍ: "ຮີ ເບີນ ຕາປູລ ລໍາ ໂດຍ ບຸຣ ກະ ບາຣ ໄປ ລໍາ ອາກາ ຊ້ອງ."

³⁵ ເຢຊູ ແປຣີ ກຶ່ງ ກວາຍ ກ້ອຍ ຕາກູ ຕິ່ງ ກູແຕອ໌. ³⁶ ເຈີ່ ອັນ ອິດ ຕາປູລ ລໍາ ໂດຍ ບຸຣ ກະ ບາຣ ໄປ ລໍາ ອາກາ ກ້ອຍ. ອັນ ຊາແອິນ ເຢີງ ເຈົາຮາຊີ ເບີນ ເກຣິ່ງ ຈາ ໄນ່. ແວັດ ກ້ອຍ ອັນ ປີຣ ໂດຍ ບຸຣ ກະ ອາກາ ອາ ແວີຍ ໂອນ ມູ່ ກາ ຮຍານ ແຕ ອັນ; ເຈີ່ ໄລ່ ອິມແປອ໌ ໂອນ ມັຮ ກວາຍ ກຶ່ງ ກ້ອຍ ຈາ. ³⁷ ອິນແຍ່ະ ມັຮ ກວາຍ ກ້ອຍ ຈາ ປາໄຊ ອິນແຍ່ະ. ກະ ໄລ່ ປາໂຣມ ລັຮ ມັຮ ອິງກັຮ ກາ ແກຼີຍ ແຕ ໄລ່ ຈາ ປັນ ລັຮ ຕາປູລ ກາເຣຍ. ³⁸ ອິນແຍ່ະ ມັຮ ກວາຍ ກາ ຈາ ກ້ອຍ ເບີນ ປູນ ປັນ ນະ ແອິງ ກວາຍ ຊາຊາຍ ຮາເລົາ ຊ້ອງ, ຕາ ເບີນ ນັ່ນ ກວາຍ ມັນແຊມ ກະ ກັຮແນນ. ³⁹ ແວັດ ກ້ອຍ ເຢຊູ ແປຣີ ມັຮ ກວາຍ ກຶ່ງ ກ້ອຍ ເຈົາ. ເຈີ່ ອັນ ຊ້ອຣ ຕິ່ງ ຕົວະ ເປາະ ປີ່ ປີຣ ກຣວາງ ມາຄາດານ ແອິນ.

16

ເມົາ ແຊອ໌ ໂອນ ເຢຊູ ຕະ ຮານະ ຕາ ເກີ່ຍ ເຮີມ
(ມາຣະໂກ 8:11-13; ລູກາ 12:54-56)

¹ ເບີນ ມັຮ ກວາຍ ແຕ ຈຸ່ມ ພາຣີຊາຍ ກະ ແຕ ຈຸ່ມ ຊາດູກາຍ ແຕ້ອ໌ ປີ ເຢຊູ. ໄລ່ ຢັອ໌ ອີ ລ່ອງ ອັນ. ນະກ້ອຍ ໄລ່ ແຊອ໌ ແຕ ເຢຊູ ໂອນ ອັນ ຕະ ຮານະ ອາປັຣ ໂອນ ໄລ່ ດັງ ອໍານາດ ອັນ ແຕ້ອ໌ ແຕ ເຢີງ ເຈົາຮາຊີ.

² ມາ ເຢຊູ ຕາແອິຍ ໄລ່ ປາຍ: "ບ້ອງ ກາ ມັດ ມານາງ ແຈ່ະ ອີ ປັດ, ຄັນ ເທຣີງ ກູເຊົາ, ເຍົາ ປາຍ: 'ປັຣແນີ ພວາອ໌.' ³ ມາ ແຕ້ອ໌ ຕາຣີບ ມັນລ້ອງ ຕາແນີ ປິ່ງ ຍາຍິ່ມ, ຄັນ ເຍົາ ເຮີມ ເທຣີງ ກູເຊົາ ຊາ ກະ ມັນລ້ອງ ການໍາ ອິນຕ້ອງ, ເຍົາ ປາຍ: 'ຕາໄງ ໄນ່ ເມົາ ຈັນ.' ນະກ້ອຍ ເຍົາ ຊາກໍລ ຮາມິລ ກ້ອຍ ເມົາ ມາ ພວາອ໌, ມາ ເຍົາ ຕາ ເບີນ ດັງ ອິນເຕົ້າ ແຕ ຮານະ ກາ ເຢີງ ເຈົາຮາຊີ ໂອນ ເຍົາ ດັງ ຕິ່ງ ແດີຍ ໄນ່. ⁴ ກວາຍ ຕິ່ງ ແດີຍ ໄນ່, ໄລ່ ຕາ ອໍ ລາລີ້, ກະ ໄລ່ ຕາ ຢັອ໌ ອີ ຊາງ ນ້ອງ ເຢີງ ເຈົາຮາຊີ. ເຍົາ ແຊອ໌ ແຕ ເກົາ ມູ ຮານະ ຕາ ເກີ່ຍ ເຮີມ, ມາ ເກົາ ຕາ ເບີນ ຕະ ໂອນ ເຍົາ. ເຍົາ ເບີນ ເຈີ່ ຮານະ ຕາ ເກີ່ຍ ເຮີມ ແຕ ໂຢນາ, ລາ ກວາຍ ອາຕີ ຕາງ ປັຣນາຍ ເຢີງ ເຈົາຮາຊີ ແຕ ອິມແນີ."^{*}

ເຈີ່ ເຢຊູ ລ້ອຣ ແຕ ໄລ່ ກ້ອຍ, ເປາະ ປີ່ ອິນຕຸ ການໍອ໌ ແອິນ.

ເຢຊູ ອາຕີ ແຕ ຮານະ ຈຸ່ມ ພາຣີຊາຍ ກະ ຈຸ່ມ ຊາດູກາຍ ຕະ
(ມາຣະໂກ 8:14-21)

⁵ ພໍກາ ມູ່ ກາ ຮຍານ ແຕ ເຢຊູ ເປາະ ຢັຣ ອິນຕັຣ ແຕ້ອ໌ ທາເລ ຮາປິ່ງ, ໄລ່ ຊາລິຣ ເດີງ ໂດຍ ບຸຣ. ⁶ ເຈີ່ ເຢຊູ ອາຕີ ໄລ່ ກ້ອຍ ປາຍ: "ເຍົາ ພໍ ອໍ! ໂອນ ເຍົາ ລາວັງ ບວຣ ຊີ້ອ໌ ແຕ ຈຸ່ມ ພາຣີຊາຍ ກະ ຈຸ່ມ ຊາດູກາຍ."

* 16:4 16:4 ໂຢນາ ລາ ອັນ ກາ ອາກາ ປັດ ລິ້ມ ດັອ໌ ຕິ່ງ ປຸງ ໄປ ຕາໄງ ໄປ ຊາເດົາ, ເຈີ່ ອາກາ ກູອາອ໌ ອັນ ລ້ອຣ ລັຮ.

7 ໄລ່ ກ້ອຍ ຊັຽຽງ ລັ່ ປັຽນາຍ ເຢຊູ ປາຍ, ກະ ມານະ ອາຕີ ມານະ ປາຍ: "ເຮີມ ອັນ ປາຍ ນະກ້ອຍ, ຍ່ອນ ໄຮ ຕາ ເບີນ ເດີງ ໂດຍ ບຸຮ."

8 ພໍກາ ເຢຊູ ຊ້ອງ ໄລ່ ປາຍ ນະກ້ອຍ, ອັນ ອາຕີ ແອັນ ໂຈະ ໄລ່ ປາຍ: "ງິ່ດ ລາລີ້, ເຍີ ຊາອໍາ ບໍ່ອໍ! ນານະ ແຕ ເຍີ ຊັຽຽງ ປາຍ ຍ່ອນ ເຍີ ແອີ ໂດຍ ບຸຮ ຈາ? 9 ເຍີ ຕາ ຢວາຮ ຊາປຸຣ ບໍ? ເຍີ ຊາແຍີ ມາ ຕາ ເບີນ ແຕ ເຊີງ ລໍາ ໂດຍ ບຸຮ ເກົາ ຊານາ ໂອນ ເຊີງ ປັນ ນະ ກວາຍ ຈາ? ບັອງ ກາ ກ້ອຍ ເຍີ ປາໂຣມ ລັ່ ເບີນ ອິນຊີ ກາເຣຍ ແກຼຍ ແຕ ກວາຍ ຈາ ກ້ອຍ? 10 ກະ ເຍີ ຊາແຍີ ມາ ຕາ ເບີນ ແຕ ຕາປູລ ລໍາ ໂດຍ ບຸຮ ເກົາ ຊານາ ໂອນ ປູນ ປັນ ນະ ກວາຍ ຈາ? ບັອງ ກາ ກ້ອຍ ເຍີ ປາໂຣມ ລັ່ ເບີນ ອິນຊີ ກາເຣຍ ແກຼຍ ແຕ ກວາຍ ຈາ ກ້ອຍ? 11 ພໍກາ ເກົາ ອາຕີ ເຍີ ແຕ ບວຣ ຊີ້ອ ຄອງ ຈຸ່ມ ພາຣີຊາຍ ກະ ຈຸ່ມ ຊາດູກາຍ, ນານະ ເຍີ ຕາ ເບີນ ດັງ ປັຽນາຍ ກ້ອຍ ລາ ປັຽນາຍ ຊາກໍາ ຊ້ອງ?"

12 ແວັດ ເຢຊູ ປາຍ ນະກ້ອຍ, ມູ່ ກາ ຮຍານ ແຕ ອັນ ຊາປຸຣ ເຢຊູ ຕາ ເບີນ ອາຕີ ແຕ ບວຣ ຊີ້ອ. ມາ ອັນ ອາຕີ ແຕ ປັຽນາຍ ຈຸ່ມ ພາຣີຊາຍ ກະ ຈຸ່ມ ຊາດູກາຍ.

ເປັຕ ງິ່ນ ປາຍ ເຢຊູ ລາ ກຣິດ
(ມາຣະໂກ 8:27-30; ລູກາ 9:18-21)

13 ພໍກາ ເຢຊູ ມູ່ດ ຕິ່ງ ກຣວາງ ແຈ່ ເມືອງ ກາຍຊາເຣຍ ພິລິບປອຍ, ອັນ ຕາແບັບ ມູ່ ກາ ຮຍານ ແຕ ອັນ ປາຍ: "ມັຮ ກວາຍ ປາຍ ເກົາ, ກອນ ເຢີງ ແກັດ ກວາຍ, ລາ ເມົາ?"

14 ໄລ່ ກ້ອຍ ຕາແອີຍ ປາຍ: "ເບີນ ອັນ ກາ ປາຍ ອາຈານ ລາ ໂຢຮັນ, ອັນ ກາ ເກີ່ຍ ຕະ ຣິ່ດ ຕິ່ງ ແດີ້ອ. ເບີນ ອັນ ກາ ປາຍ ອາຈານ ລາ ເອລີຢາ. ກະ ເບີນ ອັນ ກາ ປາຍ ອາຈານ ລາ ເຢເຣມີຢາ ແຕີລາ ມານະ ອາຕີ ຕາງ ປັຽນາຍ ເຢີງ ເຈົາຮາຊີ ການໍ່ອ."

15 ເຢຊູ ຕາແບັບ ລັ່ ໄລ່ ປາຍ: "ມາ ເຍີ ແອັນ ປາຍ ເກົາ ລາ ເມົາ?"

16 ຊີໂມນ ເປັຕ ຕາແອີຍ ລັ່ ປາຍ: "ອາຈານ ລາ ກຣິດ, ອັນ ກາ ເຢີງ ເຈົາຮາຊີ ຮຽຮ ໂອນ ຈ່ອຍ ອາມັງ ກວາຍ. ອາຈານ ລາ ກອນ ເຢີງ ເຈົາຮາຊີ, ກອນ ອັນ ກາ ອາມັງ ເລື້ອຍໆ."

17 ເຈີ້ ເຢຊູ ອາຕີ ລັ່ ເປັຕ ປາຍ: "ບຸ່ນ ລາລີ້ ໄມ່, ຊີໂມນ, ກອນ ໂຢນາ! ຮານະ ປຍາຍ໌ ມັຮ ໄມ່ ປາຍ ໄມ່ ຕາ ເກີນ ລັ່ອຮ ແຕ ຮາງັຮ ກວາຍ, ມາ ອິມບໍ່ ເກົາ ຕິ່ງ ມັນລ້ອງ ໂອນ ໄມ່ ດັງ ຮານະ ກ້ອຍ. 18 ເກົາ ອາຕີ ໄມ່, ໄມ່ ລາ ນະ ຕາເມົາ, ນະກ້ອຍ ໄມ່ ເບີນ ຮາມິຣ ເປັຕ ແອັນ. † ກະ ຍ່ອນ ໄມ່ ປາຍ ນະກ້ອຍ, ເກົາ ໂອນ ຊາອິ້ຍ ນະ ກວາຍ ມູ່ດ ຊາອໍາ ເກົາ. ອໍານາດ ແຕ ເຢີງ ຕາ ອໍ ຕາ ເຕ່ອ ເຮົາບ ອິນເຕົາ ໄລ່ ກ້ອຍ. 19 ເກົາ ໂອນ ໄມ່ ເບີ ນ ອໍານາດ ຕິ່ງ ຈຸ່ມ ກາ ເຢີງ ເຈົາຮາຊີ ຊິດ. ‡ ນະກ້ອຍ ຮາມິຣ ອິນເຕົາ ໄມ່ ປຣ່ອມ, ເຢີງ ເຈົາຮາຊີ ປຣ່ອມ ເຕ່ ຮາມິຣ ກ້ອຍ. ກະ ຮາມິຣ ອິນເຕົາ ໄມ່ ຕາ ເບີນ ປຣ່ອມ, ເຢີງ ເຈົາຮາຊີ ຕາ ເບີນ ປຣ່ອມ ເຕ່ ຮາມິຣ ກ້ອຍ."

20 ແວັດ ເຢຊູ ປາຍ ນະກ້ອຍ, ອັນ ປາຕັບ ມູ່ ກາ ຮຍານ ແຕ ອັນ ອິນໂຈຍ ໂອນ ເມົາ ການໍ່ອ ດັງ ປາຍ ອັນ ລາ ກຣິດ, ອັນ ກາ ເຢີງ ເຈົາຮາຊີ ຮຽຮ ໂອນ ຈ່ອຍ ອາມັງ ກວາຍ.

ເຢຊູ ອາຕີ ແຕ ອັນ ຈິວ ຕຸຣ ກັດ ກະ ກູຈິດ
(ມາຣະໂກ 8:31-9:1; ລູກາ 9:22-27)

21 ແວັດ ແຕ ກ້ອຍ ເຢຊູ ຕາແບັ ອາຕີ ແຈງ ລາລີ້ ໂອນ ມູ່ ກາ ຮຍານ ແຕ ອັນ ດັງ. ອັນ ປາຍ: "ເກົາ ອີງ ເຄາະ ເຈົາ ປີ ເມືອງ ເຢຣູຊາເລັມ. ອິນຕຸ ກ້ອຍ ເກົາ ອີງເຄາະ ຈິວ ຊາອິ້ຍ ຮາມິຣ ຕຸຣ ກັດ. ມັຮ ກວາຍ ເທົາແກ ຈຸ່ມເຈີອ, ມັຮ ກວາຍ ຊິດ ມູ່ ກາ ຊາງ ຣິ່ດ ເຢີງ ເຈົາຮາຊີ, ກະ ມັຮ ກວາຍ ອາຕີ ຄານອດ, ໄລ່ ຕະ ເກົາ. ເຈີ້ ໄລ່ ກາຈິດ ເກົາ, ມາ ແຕ່ອ້ ຕາໄງ ໄປ ເກົາ ອາມັງ ລັ່."

22 ແວັດ ກ້ອຍ ເປັຕ ຕະ ອິນຕີ ແອັງ ມານະ ອັນ ກະ ເຢຊູ. ເຈີ້ ອັນ ກາແອັຣ ເຢຊູ ປາຍ: "ອິນເຈົາ ເກົາ ເອີຍ! ເກົາ ແຊອ້ ຮານະ ໄມ່ ອິນໂຈຍ ໂອນ ແຕ່ອ້ ປີ ອິນເຈົາ!"

† 16:18 16:18 ຕິ່ງ ປັຽນາຍ ກຣິກ, ຮາມິຣ 'ເປັຕ' ອິນຕີ ລັ່ ລາ 'ຕາເມົາ.' ‡ 16:19 16:19 ຕິ່ງ ປັຽນາຍ ກຣິກ ຮານະ ໄມ່ ປາຍ: "ເກົາ ໂອນ ໄມ່ ເບີນ ກອນ ກາແຈ."

23 ມາ ເຢຊູ ກູລຍານ ກະ ອາຕີ ເປໂຕ ປາຍ: "ໄມ່ ເປາະ ເຢັງ ແຕ ເກົາ, ຊາຕານ! ໄມ່ ອີ ກາຕັງ ເກົາ, ຕາ ໂອນ ຕະ ແວັດ ຮານະ ເກົາ! ໄມ່ ຕາ ເບີນ ຄິ້ດ ນະ ເຢັງ ເຈົາຮາຊີ! ມາ ໄມ່ ຄິ້ດ ນະ ກວາຍ ຊ້ອງ!"

24 ແວັດ ກ້ອຍ ເຢຊູ ອາຕີ ມູ່ ກາ ຮຍານ ແຕ ອັນ ປາຍ: "ຄັນ ເບີນ ກວາຍ ອາແລະ ມາ ຍິ້ອ ອີ ປວາຍ ເກົາ, ອິງເຄາະ ອັນ ຕັຮ ຮານະ ອັນ ເບີມ. ອິງເຄາະ ອັນ ອິດ ໂດລ ອາລ່ອງ ຊັງກັງ ອັນ ເບີມ, ກະ ອິງເຄາະ ອັນ ປວາຍ ເກົາ. 25 ກວາຍ ອາແລະ ມາ ປາຊີ ຮາງັຮ ອັນ ຕິ່ງ ແດີຍ ໄມ່, ຮາງັຮ ກວາຍ ກ້ອຍ ແກັດ ປິດ. ມາ ກວາຍ ອາ ແລະ ມາ ຈິວ ປິດ ຮາງັຮ ອັນ ຕິ່ງ ແດີຍ ໄມ່ ຍ່ອນ ອັນ ປວາຍ ຮານະ ເກົາ, ກວາຍ ກ້ອຍ ເບີນ ອາມັງ. 26 ຄັນ ກວາຍ ອາແລະ ມາ ເບີນ ຕຸ່ກ ມາເລ່ກ ແຊກ ມາການ ທາຣິ່ງ ທາຣົ້າ ຕິ່ງ ແດີຍ ໄມ່ ຕາ ເບີນ ແອີ ອິນເຕົ້າ, ມາ ອັນ ປິດ ຊ້ອງ ຮາງັຮ ອັນ ເບີມ, ອິນເຕົ້າ ລະ ເກົາ ໂອນ ອັນ? ມາ ເບີນ ທາຣິ່ງ ອິນເຕົ້າ ກາ ກວາຍ ເຕ້ອ ຮາປຽນ ໂອນ ເບີນ ອາມັງ ຊົດ ແດີຍ ເລີຍ ກູມໍ? 27 ປັຮແນີ ມັນເຕຣີ ກອນ ເຢັງ ແກັດ ກວາຍ ແຕ້ອ ລັຮ ມັນຕຸ ກະ ເທວາດາ ເຢັງ ເຈົາຮາຊີ, ກະ ອັນ ເບີນ ອຳນາດ ອາງອິ້ຮ ແຕ ອິມບໍ່ ອັນ ຕິ່ງ ມັນລ່ອງ. ບັງ ກາ ກ້ອຍ ອັນ ໂອນ ອິນແຍະ ມັຮ ກວາຍ ເບີນ ເກົາ ໄລ່, ຕາປູນ ມັຮ ຮານະ ໄລ່ ຕະ. 28 ເກົາ ອາຕີ ຕາມັອງ ໂອນ ເຍົາ, ເບີນ ກວາຍ ກາ ຕາຍິ່ງ ແອັດ ຕິ່ງ ອິນຕຸ ໄມ່ ຊານໍ່, ໄລ່ ຕາ ເບີນ ກູຈິດ ຢວາຣ ເຕົ້າ ແຕ້ອ ໄລ່ ເບີນ ເຮີມ ກອນ ເຢັງ ແກັດ ກວາຍ ຕະ ຊົດ."

17

ຮູ່ບເຣັງ ເຢຊູ ແກັດ ອິມພາ ແອັນ (ມາຣະໂກ 9:2-13; ລູກາ 9:28-36)

1 ແວັດ ຕາປັດ ຕາໂງ ແອັນ ເຢຊູ ເດີງ ເປໂຕ, ກະ ໄລ່ ບາຣ ນະ ແຊມອາຍ ຢາໂກໂບ ກະ ໂຢຮັນ, ຊ້ອຣ ກະ ອັນ ຕິ່ງ ກົຮ ກາ ຕີ. ແອັງ ໄລ່ ປູນ ນະ ແຕ້ ແອັດ ອິງກ້ອຍ. 2 ເຈີ້ ໄລ່ ເຮີມ ຈະ ເຢຊູ ປຽນ ແກັດ ອິມພາ ແອັນ ຍິ້ຮ ເມັງ ໄລ່ ໄປ ນະ ກ້ອຍ. ມາມ ອັນ ປາເລີງ ນະ ມັດ ມານາງ. ກະ ຕຳປັອກ ອັນ ແກັດ ກູ້ອ ຊັຣມຍາລ ມັດ. 3 ກະ ໄລ່ ໄປ ນະ ກ້ອຍ ເຮີມ ໂມເຊ ກະ ເອລີຢາ ຕະ ອິນຕີ ກະ ເຢຊູ. 4 ເຈີ້ ເປໂຕ ອາຕີ ເຢຊູ ປາຍ: "ອິນເຈົາ ເອີຍ! ຮິ ແອັດ ອິນໄນ່ ລາ ອໍ ລາລີ້. ຄັນ ອິນເຈົາ ອີ ເບີນ, ຮິ ອີ ຕະ ໄປ ລຳ ຊູ, ມານຳ ລາ ຕະ ໂອນ ອິນເຈົາ, ມານຳ ລາ ຕະ ໂອນ ໂມເຊ, ກະ ມານຳ ແອັນ ລາ ຕະ ໂອນ ເອລີຢາ."

5 ບັງ ກາ ເປໂຕ ອິນນັອງ ປາຍ, ເບີນ ຮາມິລ ກູ້ອ ຕວມ ດິ້ອ ຈະ ໄລ່. ກະ ເບີນ ຊຽງ ຊາບາວ ອາຕີ ແຕ ຮາມິລ ກ້ອຍ ປາຍ: "ໄມ່ ລາ ກອນ ເກົາ ກາ ເກົາ ອາໂຢະ ລາລີ້. ອິນເຕົ້າ ອັນ ຕະ, ລາ ເກົາ ຮໍ້ອ ອິນແຍະ. ກະ ອິນເຕົ້າ ອັນ ອາຕີ, ອິງເຄາະ ເຍົາ ຊາງັດ ອັນ ນໍ່!"

6 ພໍກາ ໄລ່ ໄປ ນະ ມູ່ ກາ ຮຍານ ແຕ ເຢຊູ ຊ້ອງ ຊຽງ ກ້ອຍ, ໄລ່ ຄຣາບ ຕິ່ງ ກູແຕອ. 7 ເຢຊູ ແຕ້ອ ຊາປະ ໄລ່ ກ້ອຍ, ກະ ອັນ ປາຍ: "ເຍົາ ຢວຣ ຕາຍິ່ງ! ອິນໂຈຍ ອິງກ້ອຍ ອິນເຕົ້າ!"

8 ນະກ້ອຍ ໄລ່ ຕາເງິ້ອ ອາຊ້ອຣ, ເຈີ້ ໄລ່ ເຮີມ ແອັງ ມານະ ເຢຊູ ຊ້ອງ.

9 ບັງ ກາ ໄລ່ ກ້ອຍ ແຊງ ແຕ ກົຮ, ເຢຊູ ປາຕັບ ໄລ່ ໄປ ນະ ກ້ອຍ ປາຍ: "ເຍົາ ອິນໂຈຍ ອາຕີ ໂອນ ກວາຍ ການໍ້ອ ດັງ ມັຮ ຮາມິຮ ເຍົາ ເຮີມ, ເຕົ້າ ແຕ້ອ ຕາໂງ ເກົາ ກອນ ເຢັງ ແກັດ ກວາຍ ກູຈິດ ເຈີ້ ອາມັງ ລັຮ ແຕ ປິ່ງ."

10 ເຈີ້ ມູ່ ກາ ຮຍານ ແຕ ເຢຊູ ຕາແບີບ ອັນ ປາຍ: "ນານະ ກວາຍ ອາຕີ ຄານອດ ປາຍ ເອລີຢາ ອິງເຄາະ ແຕ້ອ ອິນໂຍ່ງ ກຮິດ?"

11 ເຢຊູ ຕາແອີຍ ໄລ່ ປາຍ: "ພ່ນ ເຈີ້ ເອລີຢາ ແຕ້ອ ອິນໂຍ່ງ, ໂອນ ອາຕີ ກູ ຮາມິຮ ແກັດ ຕາໄມ ລັຮ.

12 ມາ ເກົາ ອາຕີ ເຍົາ, ເອລີຢາ ແຕ້ອ ເຈີ້, ມາ ກວາຍ ຕາ ເບີນ ດັງ ກະ ຕາ ເບີນ ຊາກໍລ ອັນ. ມາ ຮານະ ອິນເຕົ້າ ເມົາ ຍິ້ອ ອີ ຕະ ໂຈະ ອັນ, ເມົາ ຕະ ເຈີ້. ປັຮແນີ ມັນເຕຣີ ໄລ່ ອີ ຕະ ມູເຈີງ ກ້ອຍ ເຕ ໂຈະ ເກົາ, ກອນ ເຢັງ ແກັດ ກວາຍ."

13 ແວັດ ກ້ອຍ, ມູ່ ກາ ຮຍານ ແຕ ເຢຊູ ດັງ ເຢຊູ ປາຍ ເອລີຢາ ໄມ່ ລາ ຊາກຳ ແຕ ໂຢຮັນ, ອັນ ກາ ຕະ ຮິດ ຕິ່ງ ແຕ້ອ.

ເຢີງ ຕາ ອໍ ຕຣວບ ກອນ ຮາເລີ
(ມາຕະໂກ 9:14-29; ລູກາ 9:37-43ກ)

14 ບັ້ອງ ກາ ໄລ່ ກ້ອຍ ເຈົ້າ ລັ່ຮ ປີ ກວາຍ ກຶ້ງ, ເບີນ ມານະ ຮາເລີ ແຕ້ອ້ ປີ ເຢຊູ. ອັນ ກຸ່ ຮາໂກລ, ກະ ອັນ ປາຍ: 15 "ອິນເຈົ້າ ເອີຍ! ເກົາ ແຊຣ໌ ອິນເຈົ້າ ອາຢະ ຕະ ກອນ ຮາເລີ ເກົາ, ຍ່ອນ ກອນ ເກົາ ເບີນ ອາອີ່ ຢຸຮ ຕາຊອງ. ແຕ້ອ້ ອັນ ມິ້ຮ ອັນ ແດິມ ຕຶ້ງ ອູ່ຍຮ ແຕີລາ ຕຶ້ງ ແດີອ້. 16 ເກົາ ເດີງ ອັນ ປີ ມູ່ ກາ ຮຍານ ແຕ ອິນ ເຈົ້າ ເຈີ່, ມາ ໄລ່ ກ້ອຍ ຕາ ເຕ້ອ້ ປົວ."

17 ນະກ້ອຍ ເຢຊູ ຕາແອີຍ ປາຍ: "ເຍົາ ກາ ແອັດ ຕຶ້ງ ແດີຍ ໄນ່ ເອີຍ! ເຍົາ ຕາ ເບີນ ຊາອໍາ, ກະ ເຍົາ ລາ ກວາຍ ກາ ຕຶ້ງ ລາລີ່. ອິນນ້ອງ ດູ່ນ ມາແລ່ະ ເກົາ ແອັດ ກະ ເຍົາ ກະ ຈິວ ເຍົາ ຕາ ເບີນ ຊາອໍາ? ເດີງ ໂອນ ກັຮແນນ ກ້ອຍ ແຕ້ອ້ ປີ ເກົາ ແມຣ!"

18 ເຈີ່ ເຢຊູ ດູ່ຍຮ ເຢີງ ຕາ ອໍ ໂອນ ອັນ ລ້ອຮ ແຕ ຈະ ກັຮແນນ ກ້ອຍ. ພໍກາ ເຢີງ ຕາ ອໍ ລ້ອຮ ແຕ ຈະ ກັຮແນນ ກ້ອຍ, ກັຮແນນ ກ້ອຍ ແກັດ ແບຣັຮ ແຕ້.

19 ແວັດ ແຕ ກ້ອຍ, ເຢຊູ ແອັດ ມັນຕຸ ກະ ແອັງ ມູ່ ກາ ຮຍານ ແຕ ອັນ. ໄລ່ ຕາແບັບ ເຢຊູ ປາຍ: "ນານະ ແຕ ຮີ ຕາ ເຮົາບ ດູ່ຍຮ ອາລ້ອຮ ເຢີງ ຕາ ອໍ ກ້ອຍ?"

20 ເຢຊູ ຕາແອີຍ ໄລ່ ປາຍ: "ຮານະ ກ້ອຍ ລາ ຍ່ອນ ເຍົາ ຕາ ເບີນ ຊາອໍາ. ເກົາ ອາຕີ ຕານ້ອງ ໂອນ ເຍົາ, ຄັນ ເຍົາ ຊາອໍາ, ເບີນ ມາຮ ມູ ກອງ ປາກາດ ຊ້ອງ, ເຕ້ອ້ ເຍົາ ແປຣີ ກັຮ ໄນ່ ປາຍ: 'ເອົາ ໄນ່ ຊີອ໌ ແຕ ອິນຕຸ ໄນ່, ແອັດ ປີ ອິນຕຸ ກ້ອຍ ແອັນ!' ຄັນ ເຍົາ ຊາອໍາ, ກັຮ ກ້ອຍ ລີ່ ເປາະ. ກະ ຮານະ ອິນເຕົ້າ ເຍົາ ຍິອ໌ ອີ ຕະ, ແກັດ ຮານະ ກ້ອຍ. 21 ກວາຍ ອາແລ່ະ ກາ ຍິອ໌ ອີ ດູ່ຍຮ ອາລ້ອຮ ເຢີງ ຕາ ອໍ ນະໄນ່, ກວາຍ ກ້ອຍ ອີງເຄາະ ອັດ ຊັຮນາ ກະ ເກົາແຊຣ໌ ແຕ ເຢີງ ເຈົ້າຮາຊີ."*

ເຢຊູ ອາຕີ ລັ່ຮ ແຕ ອັນ ຈິວ ກູຈິດ
(ມາຕະໂກ 9:30-32; ລູກາ 9:43ຄ-45)

22 ບັ້ອງ ກາ ອິນແຍ່ະ ມູ່ ກາ ຮຍານ ແຕ ເຢຊູ ໂຮ່ມ ຕຶ້ງ ແຄງ ຄາລີເລ, ເຢຊູ ອາຕີ ໄລ່ ປາຍ: "ແຈ່ະ ອີ ແຕ້ອ້ ເຈີ່ ເນົ້າ ອີ ມ່ອບ ເກົາ, ກອນ ເຢີງ ແກັດ ກວາຍ, ປີ ອາຕີ ກວາຍ ຊົດ. 23 ໄລ່ ກາຈິດ ເກົາ, ມາ ແຕ້ອ້ ຕາໄງ ໄປ ເກົາ ອາມັງ ລັ່ຮ."

ນະກ້ອຍ ມູ່ ກາ ຮຍານ ແຕ ອັນ ຊ້ອງ ດຸ່ຮ ລາລີ່.

ເຢຊູ ໂອນ ປຣະ ປວາຍ ຄານອດ ໂມເຊ

24 ບັ້ອງ ກາ ເຢຊູ ກະ ມູ່ ກາ ຮຍານ ແຕ ອັນ ແຕ້ອ້ ປີ ເມືອງ ກາເປນາອູມ, ເບີນ ກວາຍ ແຕ ດຸງ ຊາງ ປິດ ແປຣີ ມັຮ ກວາຍ ອິດຊະຮາເອລ ອີງເຄາະ ໂອນ ປຣະ ຈ່ອຍ ຕຶ້ງ ດຸງ ຊາງ ປວາຍ ຄານອດ ໂມເຊ. ໄລ່ ແຕ້ອ້ ປີ ເບັດ ກະ ໄລ່ ຕາແບັບ ອັນ ປາຍ: "ອາຈານ ໄນ່ ໂອນ ເຕ່ ປຣະ ປີ ດຸງ ຊາງ, ມາ ຕາ ເບີນ?"

25 ເບັດ ຕາແອີຍ ປາຍ: "ອັນ ລາ ໂອນ ເຕ່."

ພໍກາ ເບັດ ມູ່ດ ຕຶ້ງ ດຸງ, ເຢຊູ ຕາແບັບ ອັນ ອິນໂຍ່ງ ປາຍ: "ຊີໂມນ ເອີຍ! ອິນເຕົ້າ ໄນ່ ຄິດ, ມັຮ ເຕົ້າວ ປັຣເຍົາ ຕຶ້ງ ແດີຍ ໄນ່ ປາໂຣມ ອິດ ປຣະ ແຕ ເນົ້າ? ໄລ່ ອິດ ປຣະ ແຕ ກອນ ໄລ່ ເບີມ, ແຕີລາ ແຕ ກວາຍ ການໍອ໌?"

26 ເບັດ ຕາແອີຍ ເຢຊູ ປາຍ: "ໄລ່ ອິດ ແຕ ກວາຍ ການໍອ໌."

ເຈີ່ ເຢຊູ ປາຍ ແອັນ: "ຄັນ ນະກ້ອຍ, ມັຮ ກອນ ໄລ່ ເບີມ, ໄລ່ ຕາ ເບີນ ດຸ່ຮ ໂອນ ປຣະ ອິນເຕົ້າ.† 27 ມາ ຍ່ອນ ໄຮ ຕາ ຍິອ໌ ອີ ໂອນ ໄລ່ ກາ ປາໂຣມ ປຣະ ກ້ອຍ ຊ້ອງ ຕາ ຣໍ້ອ໌ ຮາງັຮ ກະ ໄຮ, ໄນ່ ເປາະ ຕາໄບຮ ອາກາ ປີ ແດັອ໌ ທາເລ ຮາປັງ. ອາກາ ກາ ຕາແບັ ໄນ່ ເບີນ, ໄນ່ ກັຮ ແບອ໌. ເຈີ່ ໄນ່ ຮາມັຮ ມູ ກອງ ປຣະ ຕຶ້ງ ແບອ໌

* 17:21 17:21 ຊາອິ້ຍ ປຶ້ງ ປັຣນາຍ ແຕ ອິນເບັ ຕາ ເບີນ ໂອນ ຮານາ 21 ໄນ່. † 17:26 17:26 ເຢຊູ ຊາກໍາ ດຸງ ຊາງ ເຢີງ ເຈົ້າຮາຊີ ລາ ນະ ດຸງ ອິນປີ ອັນ, ນະກ້ອຍ ອັນ ຕາ ເບີນ ດຸ່ຮ ໂອນ ປຣະ ປາຊີ.

ອາກາ ກ້ອຍ. ປຣະ ກ້ອຍ ກູ່ ໂອນ ໄຮ ຈ່ອຍ ດຸງ ຊາງ. ເຈົ້າ ໄມ່ ເດີງ ອາເຈົ້າ ໂອນ ບໍ່ ໄລ່ ກາ ປາໂຣມ ປຣະ ຈ່ອຍ ດຸງ ຊາງ ບິ້ດ ກ້ອຍ."

18

ເມົ້າ ກາ ບິ້ດ ກາເລີຍ ອິນແຍ່ະ ຕິ່ງ ຈຸ່ມ ກາ ເຢີງ ເຈົ້າຮາຊີ ຊົດ?
(ມາຣະໂກ 9:33-37, 42-48; ລູກາ 9:46-48; 17:1-2)

1 ບັ້ອງ ກ້ອຍ ມູ່ ກາ ຮຍານ ແຕ ເຢຊູ ແຕ້ອ້ ບິ ອັນ, ເຈົ້າ ໄລ່ ຕາແບັບ ອັນ ປາຍ: "ຕິ່ງ ຈຸ່ມ ກາ ເຢີງ ເຈົ້າຮາ ຊີ ຊົດ, ເມົ້າ ແກ້ດ ບິ້ດ ກາເລີຍ ອິນແຍ່ະ?"

2 ເຢຊູ ກູ້ອ ມານະ ກັຣແນນ ໂອນ ອັນ ແອັດ ອິນດີ ອິນແຍ່ະ ໄລ່ ກ້ອຍ. 3 ກະ ອັນ ປາຍ: "ເກົາ ອາຕີ ຕານໍ້ ອງ ໂອນ ເຍົາ, ຄັນ ເຍົາ ມາ ຕາ ເບີນ ແກ້ດ ຮາງິຣ ຕາໄມ, ກະ ຕາ ເບີນ ແກ້ດ ນະ ກັຣແນນ ໄມ່, ເຍົາ ຕາ ເຕ່ອ ມູ່ດ ຕິ່ງ ຈຸ່ມ ກາ ເຢີງ ເຈົ້າຮາຊີ ຊົດ. 4 ກວາຍ ອາແລ່ະ ມາ ອາແຊງ ຈະ ອັນ ເບີມ ໂອນ ແກ້ດ ນະ ກັຣແນນ ໄມ່, ກວາຍ ກ້ອຍ ແກ້ດ ບິ້ດ ແກ້ຍ ອິນແຍ່ະ ຕິ່ງ ຈຸ່ມ ກາ ເຢີງ ເຈົ້າຮາຊີ ຊົດ. 5 ກະ ກວາຍ ອາແລ່ະ ມາ ຮັບ ອໍ ມານະ ກັຣແນນ ມາຣ ໄມ່ ຍ່ອນ ອັນ ຊາອໍາ ເກົາ, ກວາຍ ກ້ອຍ ຮັບ ອໍ ກາ ເກົາ ເຕ່.

6 "ກວາຍ ອາແລ່ະ ມາ ປັຣຕີ ມານະ ກັຣແນນ ແກດ ມາຣ ກັຣແນນ ໄມ່ ກາ ຊາອໍາ ເກົາ ເຈົ້າ, ໂອນ ກັຣແນນ ກ້ອຍ ຕະ ໄລ່ຍຣ, ຄາອໍ ອິດ ຕາເມົ້າ ບິ້ດ ຊົດ ໂຈະ ຕິ່ງ ຕາກອງ ອັນ ກ້ອຍ ເຈົ້າ ອາບັ້ອງ ຕັຣ ອັນ ຕິ່ງ ເດັອ ທາ ເລ. 7 ກັດ ລາລີ້ ໂອນ ກວາຍ ຕິ່ງ ແດັຍ ໄມ່, ຍ່ອນ ເບີນ ຊາອິ້ຍ ຮາມິ້ຣ ອີ ລ່ອງ ໄລ່ ໂອນ ຕະ ໄລ່ຍຣ. ມັຣ ຮາມິ້ຣ ກ້ອຍ ແຕ້ອ້ ເລືອຍໆ, ມາ ບາບ ລາລີ້ ແຕ້ອ້ ບິ ກວາຍ ກາ ອີ ປັຣຕີ ກວາຍ ການໍ້ອ້ ຕະ ໄລ່ຍຣ.

8 "ຄັນ ອາຕີ ແຕ້ລາ ອາເຢີງ ເຍົາ ມາ ເດີງ ເຍົາ ຕະ ໄລ່ຍຣ, ອິງເຄາະ ເຍົາ ກ້ອຣ ແກງ ຕັຣ ອາຕີ ແຕ້ລາ ອາເຢີງ ງ ເຍົາ. ຄາອໍ ເຍົາ ແອັດ ອາມັງ ເບີນ ມູ່ດ ຕິ່ງ ອິນດຸ ເຢີງ ເຈົ້າຮາຊີ ຊົດ ເບີນ ອາຕີ ແຕ້ລາ ອາເຢີງ ຕາລິ້ດ, ລາ ອໍ ກາເລີຍ ແຕ ເບີນ ກູ່ ອາຕີ ອາເຢີງ ບາຣ ລໍາ ມາ ເຢີງ ເຈົ້າຮາຊີ ແກງ ເຍົາ ຕິ່ງ ປຣຸ່ງ ອູ່ຍຣ. 9 ກະ ຄັນ ກູອງ ມັດ ເຍົາ ມາ ເດີງ ໂອນ ເຍົາ ຕະ ໄລ່ຍຣ, ອິງເຄາະ ເຍົາ ກູໂລອໍ ແກງ ຕັຣ ກູອງ ມັດ ກ້ອຍ. ເຍົາ ແອັດ ອາມັງ ເບີນ ມູ່ດ ຕິ່ງ ອິນດຸ ເຢີງ ເຈົ້າຮາຊີ ຊົດ ເບີນ ແອັງ ມວຍ ກູອງ ມັດ ຊ້ອງ, ອໍ ກາເລີຍ ແຕ ເບີນ ກູ່ ບາຣ ກູອງ ມັດ ມາ ເຢີງ ເຈົ້າຮາຊີ ແກງ ເຍົາ ຕິ່ງ ປຣຸ່ງ ອູ່ຍຣ."

ເຢຊູ ຊາກໍາ ແຕ ແກະ ບິ້ດ ມາ ຮາມິຣ ລັຣ
(ລູກາ 15:3-7)

10 "ເຍົາ ລາວັງ ໂອນ ອໍ! ອິນໂຈຍ ພາມາດ ມານະ ອາແລ່ະ ແຕ ມັຣ ກັຣແນນ ໄມ່. ຍ່ອນ ເກົາ ອາຕີ ເຍົາ ປາຍ: ເບີນ ເທວາດາ ເຢີງ ເຈົ້າຮາຊີ ຕິ່ງ ມັນລ້ອງ ກຍາອໍ ເລືອຍໆ ກັຣແນນ ກ້ອຍ. ມັຣ ເທວາດາ ກ້ອຍ, ໄລ່ ແອັດ ເລືອຍໆ ຍິ້ຣ ມັດ ອິມບໍ່ ເກົາ ຕິ່ງ ມັນລ້ອງ. 11 ຍ່ອນ ກອນ ເຢີງ ແກ້ດ ກວາຍ ແຕ້ອ້ ຍິ້ອ ອີ ຈ່ອຍ ອາມັງ ມັຣ ກວາຍ ກາ ແກ້ ຮານາ.*

12 "ນານະ ເຍົາ ຄິ້ດ? ຄັນ ເບີນ ກວາຍ ອາແລ່ະ ກາ ເບີນ ມວຍ ຮ່ອຍ ລໍາ ແກະ, ມາ ແກະ ມານໍາ ແກ້ ຮານາ, ນານະ ກວາຍ ກ້ອຍ ອີ ຕະ? ອັນ ດໍອໍ ແກະ ກາ ຕາທ່າຣ ຈິ້ດ ຕາທ່າຣ ລໍາ ກ້ອຍ ຕິ່ງ ກັຣ, ເຈົ້າ ອັນ ເປາະ ຈໍ້ອໍ ມານໍາ ແກະ ກາ ແກ້ ຮານາ ກ້ອຍ ບໍ່? 13 ມາ ຄັນ ອັນ ຮາມິຣ ລັຣ ແກະ ກ້ອຍ, ອັນ ຊ້ອງ ຮໍ້ອໍ ແຕ ແກະ ກ້ອຍ ກາເລີຍ ແຕ ອັນ ຊ້ອງ ຮໍ້ອໍ ແຕ ຕາທ່າຣ ຈິ້ດ ຕາທ່າຣ ລໍາ ກາ ຕາ ເບີນ ບິ້ດ. 14 ມູເຈີງ ກ້ອຍ ເຕ່ ອິມບໍ່ ເຍົາ ຕິ່ງ ມັນລ້ອງ ຕາ ຍິ້ອ ອີ ໂອນ ບິ້ດ ມານະ ແຕ ກັຣແນນ ແກດໆ ໄມ່."

ເຢຊູ ອາຕີ ແຕ ແຊມອາຍ ຕະ ໄລ່ຍຣ

15 "ຄັນ ເບີນ ມານະ ແຊມອາຍ ມາ ຕະ ໄລ່ຍຣ ໂຈະ ໄມ່, ອິງເຄາະ ໄມ່ ເປາະ ກາແອັຣ ກະ ອາຕີ ອັນ, ແອັງ ເຍົາ ບາຣ ນະ ຊ້ອງ. ຄັນ ອັນ ຊາງັດ ປັຣນາຍ ໄມ່, ອັນ ແກ້ດ ລັຣ ແຊມອາຍ ໄມ່ ຊາ. 16 ມາ ຄັນ ອັນ ຕາ ເບີນ ຊາງັດ ປັຣນາຍ ໄມ່, ເຈົ້າ ໄມ່ ເດີງ ມວຍ ນະ ແຕ້ລາ ບາຣ ນະ ແອັນ ເປາະ ລັຣ ບິ ອັນ. ຕະ ນະກ້ອຍ ເຍົາ

* 18:11 18:11 ຊາອິ້ຍ ບິ່ງ ປັຣນາຍ ແຕ ອິມແບ ຕາ ເບີນ ເບີນ ຮານາ 11 ໄມ່.

ຕາປຸ່ນ ຄານອດ ເຢີງ ເຈົ້າຣາຊີ ປາຕັບ ໂອນ ເຕ່ອ້ ດັງ ແຈງ ກວາຍ ອາແລະ ກາ ເບີນ ໂລ່ຍຮ. 17 ມາ ຄັນ ອັນ ຕາ ເບີນ ປ່ຣ່ອມ ຊາງັດ ລັ່ຣ ບາຣ ໄປ ນະ ກ້ອຍ, ເຈີ່ ເຍົາ ອາຕີ ໂອນ ອິນແຍ່ະ ມູ່ ກາ ຊາອໍາ ດັງ ເຕ່. ກະ ຄັນ ອັນ ຕາ ເບີນ ຕະ ຕາປຸ່ນ ປັຣນາຍ ມູ່ ກາ ຊາອໍາ ອາຕີ, ເຈີ່ ເຍົາ ຕະ ໂຈະ ກວາຍ ກ້ອຍ ນະ ອັນ ລາ ກວາຍ ກາ ຕາ ເບີນ ຊາອໍາ, ແຕ່ລາ ນະ ອັນ ລາ ກວາຍ ກາ ອິດ ປຣະ ປາຊີ.

18 "ເກົາ ອາຕີ ຕາມ້ອງ ໂອນ ເຍົາ, ຣາມິ່ຣ ອິນເຕົ້າ ເຍົາ ປ່ຣ່ອມ, ເຢີງ ເຈົ້າຣາຊີ ປ່ຣ່ອມ ຣາມິ່ຣ ກ້ອຍ ເຕ່. ກະ ຣາມິ່ຣ ອິນເຕົ້າ ເຍົາ ຕາ ເບີນ ປ່ຣ່ອມ, ເຢີງ ເຈົ້າຣາຊີ ຕາ ເບີນ ປ່ຣ່ອມ ເຕ່ ຣາມິ່ຣ ກ້ອຍ. 19 ກະ ເກົາ ອາ ຕີ ຕາມ້ອງ ແອັນ ໂອນ ເຍົາ ປາຍ: ຄັນ ບາຣ ນະ ເຍົາ ກາ ແອິດ ຕິ່ງ ກູແຕອ້ ໄມ່, ມາ ປ່ຣ່ອມ ແຊອ້ ແຕ ເຢີງ ເຈົ້າຣາຊີ, ຣາມິ່ຣ ອິນເຕົ້າ ເຍົາ ແຊອ້, ອິມປໍ່ ເກົາ ຕິ່ງ ມັນລ້ອງ ໂອນ ເຍົາ ເບີນ ຣາມິ່ຣ ກ້ອຍ. 20 ກະ ຄັນ ເບີນ ບາຣ ໄປ ນະ ແອິດ ໂຣ່ມ ມັນຕຸ ຢ່ອນ ໄລ່ ອີ ປວາຍ ເກົາ, ເກົາ ແອິດ ມັນຕຸ ເຕ່ ກະ ໄລ່."

ເຢຊູ ອາຕີ ແຕ ກວາຍ ຕູ່ ປຣະ

21 ແວັດ ກ້ອຍ ເປໂຕ ແຕ້ອ້ ປິ ເຢຊູ ກະ ຕາແບັບ ອັນ ປາຍ: "ອິນເຈົ້າ ເອີຍ! ອິນຊີ ເຮັບ ແຊມອາຍ ເກົາ ຕະ ໂລ່ຍຮ ໂຈະ ເກົາ, ນະ ເກົາ ຕັຣ ໂລ່ຍຮ ກ້ອຍ? ຕາປູລ ເຮັບ ຊ້ອງ ບໍ່?"

22 ມາ ເຢຊູ ຕາແອີຍ ລັ່ຣ ໂຈະ ອັນ ປາຍ: "ເກົາ ຕາ ເບີນ ປາຍ ແອີງ ຕາປູລ ເຮັບ ຊ້ອງ. ອີງເຄາະ ເຍົາ ຕັຣ ເບີນ ຕາປູລ ຈິດ ຕາປູລ ເຮັບ."

23 "ເຢີງ ເຈົ້າຣາຊີ ຕະ ຊົດ ລາ ນະ ມານະ ກວາຍ ເຕົາວ ປັຣເຍົາ. ເຕົາວ ປັຣເຍົາ ກ້ອຍ ຍິອ້ ອີ ຕອມ ລັ່ຣ ປຣະ ແຕ ກວາຍ ກາ ຕູ່ ອັນ. 24 ບັ້ອງ ກາ ກ້ອຍ ເມົ້າ ເດີງ ປິ ອັນ ມານະ ກວາຍ ກາ ຕູ່ ເຕົາວ ປັຣເຍົາ ມວຍ ຈິດ ປັນ ແນມ ປຣະ. 25 ອັນ ຕາ ເບີນ ອິນເຕົ້າ ອີ ກູລັຣ ນ້ອງ ປຣະ ເຕົາວ ປັຣເຍົາ ກ້ອຍ. ນະກ້ອຍ ເຕົາວ ປັຣເຍົາ ແປຣີ ໂອນ ໄລ່ ກ້ອຍ ເດີງ ຈິ ອັນ, ໂອນ ແກິດ ຊູລ ເມົ້າ, ກະ ຈິ ກອນ ລາກວຍ ອັນ ກະ ມູ່ນ ອັນ ແຮີ. ອິນແຍ່ະ ປຣະ ເກົາ ກ້ອຍ, ເຈີ່ ອິດ ກູລັຣ ລັ່ຣ ປຣະ ກາ ຕູ່ ເຕົາວ ປັຣເຍົາ. 26 ມາ ກວາຍ ກາ ຕູ່ ກ້ອຍ, ອັນ ກູ່ ຣາໂກລ ຍິ່ຣ ເມີງ ເຕົາວ ປັຣເຍົາ ກ້ອຍ, ອັນ ປາຍ: 'ແຊອ້ ກູກູຣ ເຕົາວ ປັຣເຍົາ. ແຊອ້ ເຕົາວ ປັຣເຍົາ ອິນ ໂຈຍ ກຸນເຕົາ ຢວາຣ. ເກົາ ແຊອ້ ເປາະ ຈໍ້ອ້ ເວົ້າຍ, ເຈີ່ ເກົາ ກູລັຣ ອິນແຍ່ະ ໂອນ ເຕົາວ ປັຣເຍົາ.' 27 ພໍກາ ເຕົາວ ປັຣເຍົາ ກ້ອຍ ຊ້ອງ ກວາຍ ກ້ອຍ ກ່ອບ ນະກ້ອຍ, ອັນ ຊ້ອງ ອາໂຢ່ະ ຕະ ໂຈະ ກວາຍ ກ້ອຍ. ເຈີ່ ອັນ ຕັຣ ອິນແຍ່ະ ມັຣ ປຣະ ກາ ກວາຍ ກ້ອຍ ຕູ່ ອັນ. ເຈີ່ ອັນ ໂອນ ກວາຍ ກ້ອຍ ເຈົ້າ.

28 "ກວາຍ ກ້ອຍ ລັ່ຣ ແຕ ເຕົາວ ປັຣເຍົາ ກ້ອຍ; ເຈີ່ ອັນ ຣາມິຣ ມານະ ເຍົ້າ ອັນ ກາ ຕູ່ ອັນ. ເຍົ້າ ກ້ອຍ ຕູ່ ອັນ ມວຍ ຮ່ອຍ ກູອງ ປຣະ ອານາມ ຊ້ອງ. ອັນ ໂກບ ຕາກອງ ກວາຍ ກ້ອຍ; ເຈີ່ ອັນ ປາຍ: 'ໄມ່ ກູລັຣ ແຕ້ ປຣະ ກາ ໄມ່ ຕູ່ ເກົາ.' 29 ກວາຍ ກາ ຕູ່ ກ້ອຍ ຄຣາບ ຕິ່ງ ກູແຕອ້; ເຈີ່ ແຊອ້ ກ່ອບ ອັນ ປາຍ: 'ແຊອ້ ໄມ່ ອິນໂຈຍ ກຸນເຕົາ ຢວາຣ. ເກົາ ແຊອ້ ເປາະ ຈໍ້ອ້ ເວົ້າຍ, ເຈີ່ ເກົາ ກູລັຣ ອິນແຍ່ະ ໂອນ ໄມ່.' 30 ມາ ອັນ ຕາ ປ່ຣ່ອມ. ອັນ ໂອນ ເມົ້າ ໂກບ ກວາຍ ກາ ຕູ່ ກ້ອຍ, ໂຈະ ຕິ່ງ ກໍ້ອ້ ເຕົ້າ ແຕ້ອ້ ກວາຍ ກ້ອຍ ກູລັຣ ອິນແຍ່ະ ປຣະ ອັນ. 31 ພໍກາ ກວາຍ ການໍ້ອ້ ກາ ຕະ ຣານະ ເຕົາວ ປັຣເຍົາ ກ້ອຍ ເຮີມ ອັນ ຕະ ນະກ້ອຍ, ໄລ່ ຊ້ອງ ຕຸຣ ລາ ລີ້. ເຈີ່ ໄລ່ ເຈົ້າ ອາຕີ ລັ່ຣ ເຕົາວ ປັຣເຍົາ. 32 ເຈີ່ ເຕົາວ ປັຣເຍົາ ກູອ້ ລັ່ຣ ກວາຍ ກ້ອຍ. ອັນ ປາຍ ໂຈະ ກວາຍ ກ້ອຍ: 'ໄມ່ ລາ ຕາ ອໍ ລາລີ້. ເກົາ ຕັຣ ອິນແຍ່ະ ປຣະ ກາ ໄມ່ ຕູ່ ເກົາ ຢ່ອນ ໄມ່ ກ່ອບ ເກົາ. 33 ມາ ນານະ ໄມ່ ຕາ ເບີນ ອາໂຢ່ະ ຕະ ລັ່ຣ ເຍົ້າ ມູເຈີງ ເກົາ ອາໂຢ່ະ ຕະ ໄມ່ ເຕ່?' 34 ເຕົາວ ປັຣເຍົາ ກ້ອຍ ຊ້ອງ ອີງຄິ້ນ ລາລີ້. ເຈີ່ ອັນ ແປຣີ ເມົ້າ ໂຈະ ກວາຍ ກ້ອຍ ຕິ່ງ ກໍ້ອ້ ກະ ຕະ ຕຸຣ ລາລີ້ ໂຈະ ອັນ ເຕົ້າ ອັນ ກູລັຣ ອິນແຍ່ະ ປຣະ ກາ ອັນ ຕູ່ ເຕົາວ ປັຣເຍົາ."

35 ເຈີ່ ເຢຊູ ອາຕີ ແອັນ: "ມູເຈີງ ກ້ອຍ ເຕ່ ອິມປໍ່ ເກົາ ຕິ່ງ ມັນລ້ອງ ຕະ ກະ ເຍົາ, ຄັນ ເຍົາ ຕາ ເບີນ ຕັຣ ໂລ່ຍຮ ແຊມອາຍ ເຍົາ ອິນແຍ່ະ ແຕ ຣາງິ່ຣ ເຍົາ."

19

ເຢຊູ ອາດີ ແຕ ກວາຍ ຕັຮ ລາກວຍ (ມາຣະໂກ 10:1-12; ລູກາ 16:18)

¹ ແວັດ ເຢຊູ ອາດີ ປັນນາຍ ກ້ອຍ, ອັນ ລ້ອຮ ແຕ ແຄງ ຄາລິເລ, ເຈ້ ມຸ່ດ ປິ ແຄງ ຢູ່ດາຍ ແອັນ ຍິຮ ອິນ ຕັຮ ຕາລ່ ຈໍແດນ. ² ແອັດ ອົງກ້ອຍ ເບີນ ຫຼິ້ງ ກວາຍ ປວາຍ ອັນ, ກະ ເຢຊູ ປົວ ອິນແຍ່ະ ກູ່ ຮາມິຮ ກາ ໄລ່ ກ້ອຍ ອາອີ້.

³ ເບີນ ກວາຍ ແຕ ຈຸ່ມ ພາຣີຊາຍ ແຕ້ອ ປິ ເຢຊູ ຍິຮ ອີ ລ່ອງ ຊາລິຮ ອັນ. ເຈ້ ໄລ່ ຕາແບັບ ອັນ ປາຍ: "ຕາ ປຸ່ນ ຄານອດ ໄຮ, ເຕ້ອ ມາ ຕາ ເບີນ ກວາຍ ຮາເລົາ ຕັຮ ລາກວຍ ອັນ, ຄັນ ອັນ ເບີນ ລາໂປຍຮ ແຕ ລາກວຍ ອັນ?"

⁴ ເຢຊູ ຕາແອັຍ ລັຮ ໄລ່: "ເຍົາ ອານ ເຈ້ ຕິ່ງ ປຶ້ງ ປັນນາຍ ເຢົາງ ເຈົາຮາຊີ ປາຍ:

'ແຕ ຕາແບັ ລາລີ້ ເຢົາງ ເຈົາຮາຊີ ແຕງ ກວາຍ ຮາເລົາ ກະ ກວາຍ ມັນແຊມ ແຮ.'

⁵ ກະ ເຢົາງ ເຈົາຮາຊີ ປາຍ ແອັນ ນະໄມ່:

'ຍ່ອນ ແຕ ຮານະ ກ້ອຍ ກວາຍ ຮາເລົາ ອົງເຄາະ ກາຍິຮ ແຕ ອິມເປ້ອ ອິມປໍ່, ເຈ້ ແອັດ ຮາຕອຍ ມູ ຮາງິຮ ກະ ລາກວຍ ອັນ.

ນະກ້ອຍ ບາຮ ນະ ລາກວຍ ກະ ກາຢາອັ ກ້ອຍ ແກັດ ນະ ມານະ ຊ້ອງ.'

⁶ ໄລ່ ກ້ອຍ ຕາ ເບີນ ແກັດ ນ້ອງ ບາຮ ນະ. ມາ ໄລ່ ແກັດ ນະ ມານະ ຊ້ອງ. ນະກ້ອຍ, ຄັນ ເຢົາງ ເຈົາຮາຊີ ອາ ມິຮ ໂອນ ໄລ່ ແກັດ ລາກວຍ ກາຢາອັ, ອິນໂຈຍ ໂອນ ກວາຍ ອາແລ່ະ ກາຍິຮ ໂອນ ໄລ່ ຮາຕັຮ ນ້ອງ."

⁷ ກວາຍ ພາຣີຊາຍ ກ້ອຍ ຕາແບັບ ລັຮ ເຢຊູ ປາຍ: "ນານະ ໂມເຊ ປາຕັບ ຮິ, ຄັນ ກວາຍ ອາແລ່ະ ມາ ຍິຮ ອີ ຕັຮ ລາກວຍ ອັນ, ອົງເຄາະ ກວາຍ ກ້ອຍ ຄຽນ ຕິ່ງ ເຈຍ ມັຮ ຮານະ ກ້ອຍ ໂອນ ກວາຍ ການໍອັ ດັງ? ນະກ້ອຍ ເຕ້ອ ອັນ ຕັຮ ລາກວຍ ອັນ."

⁸ ມາ ເຢຊູ ຕາແອັຍ ໄລ່ ປາຍ: "ໂມເຊ ປາຕັບ ໂອນ ເຍົາ ເຕ້ອ ຕັຮ ລາກວຍ ເຍົາ ລາ ຍ່ອນ ເຍົາ ເບີນ ຮາງິຮ ກ້ອງ ລາລີ້ ຕາ ຍິຮ ອີ ຊາງັດ ປັນນາຍ ເຢົາງ ເຈົາຮາຊີ. ມາ ແຕ ຕາແບັ ເຢົາງ ເຈົາຮາຊີ ແຕງ ຕຸ່ກ ຮາມິຮ, ອັນ ຕາ ເບີນ ໂອນ ຕະ ນະກ້ອຍ. ⁹ ມາ ທົາ ອາດີ ເຍົາ ປາຍ, ກວາຍ ອາແລ່ະ ກາ ຕັຮ ລາກວຍ ອັນ, ມາ ລາກວຍ ອັນ ຕາ ເບີນ ຕະ ໄລ່ຍຮ ຍ່ອນ ປັຣລີ້ຍ ກະ ຮາເລົາ ການໍອັ, ເຈ້ ອັນ ອິດ ມັນແຊມ ຕາໄມ ແອັນ, ອັນ ຕະ ໄລ່ ຍຮ ໂຈະ ລາກວຍ ຕຍາ ອັນ, ມູເຈິງ ອັນ ເປາະ ປັຣລີ້ຍ.

¹⁰ ມູ່ ກາ ຮຍານ ແຕ ເຢຊູ ອາດີ ອັນ ປາຍ: "ຄັນ ລາກວຍ ກາຢາອັ ມາ ຕາ ເຕ້ອ ຮາຕັຮ, ຄາອັ ອິນໂຈຍ ຮາອິດ ນ້ອງ ລາກວຍ ກາຢາອັ."

¹¹ ເຢຊູ ຕາແອັຍ ໄລ່ ປາຍ: "ມັຮ ປັນນາຍ ທົາ ອາດີ ກະ ເຍົາ ໄມ່, ຕາ ເບີນ ກູ່ ນະ ກວາຍ ເຮົາບ ຕະ ຕາປຸ່ນ ປັນນາຍ ໄມ່. ແອັງ ໄລ່ ກາ ເຢົາງ ເຈົາຮາຊີ ຈ່ອຍ ຊ້ອງ ເຮົາບ ຕະ ຕາປຸ່ນ. ¹² ເບີນ ກວາຍ ກາ ຕາ ຍິຮ ອີ ອິດ ລາກວຍ, ຍ່ອນ ຈະ ໄລ່ ຕາ ເບີນ ອໍ ແຕ ຕາໄງ ອິມເປ້ອ ໄລ່ ຮັຮ. ເບີນ ກວາຍ ການໍອັ ກາ ຕາ ຍິຮ ອີ ອິດ ລາກວຍ ຍ່ອນ ເບີນ ເມົາ ລັດ ໄລ່. ກະ ເບີນ ກວາຍ ການໍອັ ກາ ຕາ ຍິຮ ອີ ອິດ ລາກວຍ ຍ່ອນ ໄລ່ ຍິຮ ອີ ຕະ ຮານະ ເຢົາງ ເຈົາຮາຊີ ອິນແຍ່ະ ຮາງິຮ ຮາແຮີ ໄລ່. ກວາຍ ອາແລ່ະ ມາ ເຮົາບ ຕະ ຕາປຸ່ນ ມັຮ ປັນນາຍ ໄມ່, ໂອນ ກວາຍ ກ້ອຍ ຕະ."

ເຢຊູ ໂອນ ກັຮແນນ ເບີນ ປຸ່ນ (ມາຣະໂກ 10:13-16; ລູກາ 18:15-17)

¹³ ເບີນ ກວາຍ ເດິງ ມັຮ ກັຮແນນ ແຕ້ອ ປິ ເຢຊູ ຍິຮ ອີ ໂອນ ເຢຊູ ຊາປະ ອາດີ ຕິ່ງ ກັຮແນນ ກ້ອຍ, ກະ ທົາແຊອັ ໂອນ ໄລ່. ມາ ມູ່ ກາ ຮຍານ ແຕ ເຢຊູ ກາແອັຮ ມັຮ ກວາຍ ກາ ເດິງ ກັຮແນນ ກ້ອຍ. ¹⁴ ເຢຊູ ປາຍ: "ເຍົາ ໂອນ ກັຮແນນ ແຕ້ອ ປິ ທົາ. ອິນໂຈຍ ກາຕັງ ໄລ່, ຍ່ອນ ຕິ່ງ ຈຸ່ມ ເຢົາງ ເຈົາຮາຊີ ຕະ ຊົດ ເບີນ ແອັງ ກວາຍ ກາ ເບີນ ຮາງິຮ ນະ ກັຮແນນ ໄມ່ ເຕ່."

¹⁵ ແວັດ ເຢຊູ ຊາປະ ອາດີ ອັນ ຕິ່ງ ມັຮ ກັຮແນນ ກ້ອຍ, ເຈ້ ອັນ ເປາະ ແຕ ອິນຕຸ ກ້ອຍ.

ກວາຍ ນຸ່ມ ກາ ຊູ
(ມາຕະໂກ 10:17-31; ລູກາ 18:18-30)

16 ເປັນ ມານະ ຣາເລົາ ແຕ້ອ໌ ປີ ເຢຊູ. ອັນ ຕາແບິບ ເຢຊູ ປາຍ: "ອາຈານ ເອີຍ! ຣານະ ອໍ ອິນເຕົ້າ ອິງເຄາະ ເກົ້າ ຕະ ໂອນ ເຕ່ອ໌ ເກົ້າ ເປັນ ອາມັງ ເລືອຍໆ?"

17 ເຢຊູ ຕາແອີຍ ລັຮ ອັນ ປາຍ: "ນານະ ໄມ່ ຕາແບິບ ເກົ້າ ແຕ ຣານະ ອໍ? ເປັນ ແອັງ ເຢີງ ເຈົ້າຣາຊີ ຊ້ອງ ອໍ. ຄັນ ໄມ່ ຍິອ໌ ອີ ເປັນ ອາມັງ ເລືອຍໆ, ອິງເຄາະ ໄມ່ ຕະ ຕາປູ່ນ ອິນແຍ່ະ ປັຣນາຍ ເຢີງ ເຈົ້າຣາຊີ ປາຕັບ."

18 ກວາຍ ຣາເລົາ ກ້ອຍ ຕາແບິບ ລັຮ ປາຍ: "ປັຣນາຍ ປາຕັບ ອາແລະ?"

ເຢຊູ ຕາແອີຍ ລັຮ ປາຍ: "ອິນໂຈຍ ກາຈິດ ກວາຍ; ອິນໂຈຍ ປັຣລື້ຍ ລາກວຍ ເມົ້າ; ອິນໂຈຍ ຕູດວຍ; ອິນໂຈຍ ຕະ ອິນຕີ ອາໂລກ; 19 ຢານັບ ອິມເປ່ອ໌ ອິມປໍ; ກະ ອາໂຢະ ເຍົ້າ ມູເຈັງ ໄມ່ ອາໂຢະ ຈະ ໄມ່ ເປັນ ເຕ່."

20 ກວາຍ ນຸ່ມ ກ້ອຍ ຕາແອີຍ ລັຮ ປາຍ: "ກູ່ ປັຣນາຍ ປາຕັບ ກ້ອຍ ເກົ້າ ຕະ ຕາປູ່ນ ອິນແຍ່ະ ເຈົ້. ມາ ຣານະ ອິນເຕົ້າ ກາ ເກົ້າ ຕາ ຢວາຣ ຕະ?"

21 ເຢຊູ ອາຕີ ລັຮ ອັນ ປາຍ: "ຄັນ ໄມ່ ຍິອ໌ ອີ ເປັນ ຣາງັຮ ກາ ຕາ ເປັນ ແອີ ມວຍ ຣາມິ້ຮ ອໍ ອິນເຕົ້າ, ໂອນ ໄມ່ ເປາະ ຈິ ອິນແຍ່ະ ມັຮ ມູ່ນ ໄມ່, ເຈົ້ ອິດ ປະະ ກ້ອຍ ຈ່ອຍ ໂອນ ມັຮ ກວາຍ ກາຕິດ. ຄັນ ໄມ່ ຕະ ນະກ້ອຍ, ໄມ່ ເປັນ ມູ່ນ ອໍ ຕຶງ ມັນລ້ອງ. ເຈົ້ ໄມ່ ແຕ້ອ໌ ປວາຍ ເກົ້າ."

22 ແວັດ ເຢຊູ ປາຍ ນະກ້ອຍ, ກວາຍ ນຸ່ມ ກ້ອຍ ເປາະ ແຕ ກ້ອຍ ກະ ອັນ ຊ້ອງ ຕຸຣ ຕຶງ ຣາງັຮ ອັນ, ຍ່ອນ ອັນ ລາ ກວາຍ ຊູ ລາລື້.

23 ແວັດ ກ້ອຍ ເຢຊູ ອາຕີ ລັຮ ມູ່ ກາ ຣຍານ ແຕ ອັນ ປາຍ: "ເກົ້າ ອາຕີ ຕານ້ອງ ໂອນ ເຍົ້າ, ມັຮ ກວາຍ ຊູ ເປັນ, ກັດ ລາລື້ ໂອນ ໄລ່ ກ້ອຍ ມູ່ດ ຕຶງ ຈຸ່ມ ກາ ເຢີງ ເຈົ້າຣາຊີ ຕະ ຊົດ. 24 ກະ ເກົ້າ ອາຕີ ເຍົ້າ ແອັນ ປາຍ: ຊັນຕຣັນ ອູ່ດ ມາ ລວາຍ ຕາຣົງ ມັນຈິລ, ອິນເນີ່ມ ອຽນ ກາເລີຍ ແຕ ກວາຍ ຊູ ເປັນ ອີ ມູ່ດ ຕຶງ ຈຸ່ມ ກາ ເຢີງ ເຈົ້າຣາຊີ ຊົດ."

25 ພໍ ມູ່ ກາ ຣຍານ ແຕ ເຢຊູ ຊ້ອງ ນະກ້ອຍ, ໄລ່ ຊ້ອງ ຈຶ່ດ ລາລື້ ກະ ໄລ່ ຕາແບິບ ປາຍ: "ຄັນ ນະກ້ອຍ, ເມົ້າ ເຕ້ອ໌ ເປັນ ອາມັງ ເລືອຍໆ?"

26 ເຢຊູ ແນ່ ປີ ໄລ່ ກະ ອາຕີ ໄລ່ ປາຍ: "ກວາຍ ລາ ຕາ ເຕ້ອ໌ ຕະ ເບີມ ຣານະ ກ້ອຍ, ມາ ເຢີງ ເຈົ້າຣາຊີ ເຕ້ອ໌ ຕະ ກູ່ ຣາມິ້ຮ."

27 ແວັດ ກ້ອຍ ເປໂຕ ປາຍ ໂຈະ ເຢຊູ ນະໄມ່: "ຮິ ຕັຮ ອິນແຍ່ະ ກູ່ ຣາມິ້ຮ ຮິ ເປັນ, ຍ່ອນ ຮິ ອີ ເປາະ ກະ ອາຈານ. ນະກ້ອຍ ປັຣແນີ ມັນເຕຣີ ຮິ ເປັນ ເກົ້າ ອິນເຕົ້າ?"

28 ເຢຊູ ຕາແອີຍ ໄລ່ ກ້ອຍ ປາຍ: "ເກົ້າ ອາຕີ ຕານ້ອງ ໂອນ ເຍົ້າ, ຕຶງ ແດີຍ ຕາໄມ, ບ້ອງ ກາ ເກົ້າ, ກອນ ເຢີງ ແກັດ ກວາຍ, ຕາກູ ຕຶງ ອິນຕູ ເກົ້າ ຊົດ, ບ້ອງ ກ້ອຍ ເຍົ້າ ກາ ປວາຍ ເກົ້າ, ເຍົ້າ ເປັນ ຕາກູ ຕຶງ ມັນຈິດ ລາ ບາຣ ອິນຕູ ຊົດ ເຕ່ ໂອນ ຕັດຊິ່ນ ອິນແຍ່ະ ມວຍ ຈິດ ລາ ບາຣ ຈຸ່ມ ກວາຍ ອິດຊະຣາເອລ. 29 ກະ ຄັນ ກວາຍ ອາແລະ ຕັຮ ດຸງ, ຕັຮ ແຊມອາຍ ແຊມແອີຍ, ຕັຮ ອິມເປ່ອ໌ ອິມປໍ, ຕັຮ ກອນ ອາໂກ, ແຕີລາ ຕັຮ ໄທຣ, ຍ່ອນ ອັນ ຍິອ໌ ອີ ປວາຍ ເກົ້າ, ກວາຍ ກ້ອຍ ເປັນ ຮັບ ລັຮ ມວຍ ຮ່ອຍ ຕໍ ກາເລີຍ ແຕ ອິນໂຢ່ງ ແອັນ. ກະ ເຈົ້ ປີ ພົງ ກວາຍ ກ້ອຍ ເປັນ ອາມັງ ເລືອຍໆ ແຮ. 30 ມາ ຊາອິ້ຍ ນະ ກາ ແກັດ ປັດ ຊານຸ່, ເຈົ້ ປີ ພົງ ໄລ່ ກ້ອຍ ແກັດ ແອັນ. ກະ ຊາອິ້ຍ ນະ ກາ ແກັດ ແອັນ, ເຈົ້ ປີ ພົງ ໄລ່ ກ້ອຍ ແກັດ ປັດ ແອັນ."

20

ເຢຊູ ຊາກໍາ ແຕ ກວາຍ ຕະ ຣານະ ຕຶງ ຊວນ ປາໄລ ອາງຸ່ນ

1 "ເຢີງ ເຈົ້າຣາຊີ ຕະ ຊົດ ລາ ນະ ກວາຍ ອິນເຈົ້າ ຊວນ ປາໄລ ອາງຸ່ນ. ແຕ ປຶ້ ລາລື້ ອັນ ເປາະ ຈໍ່ອ໌ ກວາຍ ທູແທ ຕະ ຣານະ ຕຶງ ຊວນ ອັນ. 2 ອິນເຈົ້າ ກ້ອຍ ປຣ່ອມ ໂອນ ປະະ ປີ ກວາຍ ທູແທ ກ້ອຍ ມວຍ ຕາໄງ ມວຍ ກູອງ ປະະ ອານາມ. ເຈົ້ ອັນ ແປຣີ ໄລ່ ກ້ອຍ ເປາະ ຕະ ຣານະ ຕຶງ ຊວນ ອັນ. 3 ແຕ້ອ໌ ມານາງ ຈັຮ, ອິນ

ເຈົ້າ ກ້ອຍ ເປາະ ຈໍ່ອໍ ລັຮ ກວາຍ ທູແທ ຕະ ຣານະ ຕຶ່ງ ຊວນ ອັນ. ອັນ ຣາມັຮ ມັຮ ກວາຍ ຕຶ່ງ ຕາລາດ ກາ ຕາ ເບີນ ຕະ ຣານະ ອິນເຕົ້າ. 4 ອັນ ອາຕີ ໄລ່ ກ້ອຍ ປາຍ: 'ເຍົາ ເປາະ ຕະ ຣານະ ຕຶ່ງ ຊວນ ເກົາ. ເກົາ ໂອນ ປຣະ ປີ ເຍົາ ເກົາ ກາ ເຍົາ ຕະ ຣານະ.'

5 "ນະກ້ອຍ ໄລ່ ກ້ອຍ ເປາະ. ແຕ້ອໍ ມານາງ ຕິລມູ່ລ ກະ ມານາງ ວິຣ, ອິນເຈົ້າ ກ້ອຍ ເປາະ ຈໍ່ອໍ ລັຮ ກວາຍ ການໍ່ອໍ ກະ ແປຣີ ໄລ່ ເປາະ ຕະ ຕຶ່ງ ຊວນ ອັນ. 6 ພໍກາ ແຕ້ອໍ ມັດ ມານາງ ຕາປີ້, ອິນເຈົ້າ ກ້ອຍ ເປາະ ປີ ຕາ ລາດ ຊາ. ອັນ ຣາມັຮ ມັຮ ກວາຍ ການໍ່ອໍ ກາ ຕາ ເບີນ ຕະ ຣານະ ອິນເຕົ້າ. ອັນ ຕາແບີບ ມັຮ ກວາຍ ກ້ອຍ ປາຍ: 'ນານະ ເຍົາ ແອັດ ພິດ ຊ້ອງ ອິນໄນ? ອິນແຍ່ະ ມວຍ ຕາໄງ ໄນ່ ເຍົາ ຕາ ເບີນ ຕະ ອິນເຕົ້າ.

7 "ໄລ່ ກ້ອຍ ຕາແອັຍ ປາຍ: 'ຍ່ອນ ຕາ ເບີນ ເມົາ ກູຣໍ ຣີ ທູແທ.'

"ນະກ້ອຍ ກວາຍ ອິນເຈົ້າ ກ້ອຍ ປາຍ ແອັນ ໂຈະ ໄລ່ ນະໄນ່: 'ເອົາ, ເຍົາ ເປາະ ຕະ ຕຶ່ງ ຊວນ ເກົາ ເຕ່.'

8 "ພໍກາ ຕາປີ້ ແຈ່ະ ອີ ຊາເດົາ, ອິນເຈົ້າ ກ້ອຍ ແປຣີ ກວາຍ ກາ ຕະ ຈ່ອຍ ອັນ ປາຍ: 'ໄນ່ ເປາະ ກູຣໍ ມັຮ ກວາຍ ທູແທ ເຈົ້ ໂອນ ປຣະ ປີ ໄລ່. ໄນ່ ໂອນ ໄລ່ ກາ ມູ່ດ ຕະ ອິນຕູນ ເວົ້າຍ. ແວັດ ກ້ອຍ ໄນ່ ໂອນ ໄລ່ ກາ ມູ່ດ ຕະ ຣານະ ອິນໂຍ່ງ ແອັນ.'

9 "ໄລ່ ກາ ຕາແບີ ຕະ ຣານະ ມານາງ ຕາປີ້ ແຕ້ອໍ ປີ ອິນເຈົ້າ; ເຈົ້ ອິນເຈົ້າ ໂອນ ໄລ່ ມານະ ມວຍ ກູອງ ປຣະ ອານາມ. 10 ນະກ້ອຍ ມັຮ ໄລ່ ກາ ຕະ ຣານະ ອິນໂຍ່ງ, ໄລ່ ຄິດ ປາຍ ໄລ່ ເບີນ ຊາອີ່ຍ ກາເລີຍ ແຕ ກວາຍ ກາ ຕະ ອິນຕູນ. ມາ ພໍກາ ໄລ່ ແຕ້ອໍ ປີ ອິນເຈົ້າ, ອິນເຈົ້າ ໂອນ ໄລ່ ມານະ ມວຍ ກູອງ ປຣະ ອານາມ ເຕ່. 11 ແວັດ ໄລ່ ອິດ ປຣະ, ເຈົ້ ໄລ່ ຣາຈຽນ ກະ ອິນເຈົ້າ ກ້ອຍ. 12 ໄລ່ ປາຍ: 'ມັຮ ກວາຍ ກາ ແຕ້ອໍ ອິນຕູນ ກ້ອຍ, ໄລ່ ຕະ ມາໂຮຍ ຊ້ອງ. ມາ ຣີ ໄນ່, ຣີ ຕະ ອິນແຍ່ະ ຕາໄງ. ຣີ ຈິວິ ຕຍາງ ພວາຣໍ ກະ ຈິວິ ລາແກ້ຮ ລາລີ້ ອິນແຍ່ະ ມູ ຕາໄງ. ມາ ອິນເຈົ້າ ໂອນ ປຣະ ປີ ຣີ ມູເຈິງ ກະ ໄລ່ ກ້ອຍ ເຕ່.'

13 "ມາ ອິນເຈົ້າ ກ້ອຍ ຕາແອັຍ ມານະ ແຕ ໄລ່ ກ້ອຍ ປາຍ: 'ເຍົາ ເອີຍ! ເກົາ ຕາ ເບີນ ໄລ່ບ ເຍົາ. ເຍົາ ປຣ່ອມ ກະ ເກົາ ເຈົ້, ເຍົາ ຕະ ມວຍ ຕາໄງ, ເກົາ ໂອນ ເຍົາ ມານະ ມວຍ ກູອງ ປຣະ. 14 ເຍົາ ອິດ ປຣະ ເຍົາ, ເຈົ້ ເຍົາ ເຈົ້. ຄັນ ເກົາ ມາ ອີ ໂອນ ມັຮ ກວາຍ ກາ ຕະ ອິນຕູນ ໄນ່ ຣາລີ ກະ ເຍົາ ເຕ່, 15 ເຕຣໍ ມາ ຕາ ເບີນ ເກົາ ຕະ ນະກ້ອຍ ກະ ປຣະ ເກົາ ເບີມ? ນານະ ເຍົາ ຊ້ອງ ອວານ ເຍົາ ເຮີມ ເກົາ ຕະ ຣານະ ອໍ ໂອນ ກວາຍ ການໍ່ອໍ?'

16 "ນະກ້ອຍ, ໄລ່ ກາ ອິນຕູນ ຊານໍ່, ປຣແນີ ມັນເຕຣົາ ໄລ່ ແກັດ ອິນໂຍ່ງ. ກະ ໄລ່ ກາ ອິນໂຍ່ງ ຊານໍ່, ປຣແນີ ມັນເຕຣົາ ໄລ່ ກ້ອຍ ແກັດ ອິນຕູນ ແອັນ."

**ເຢຊູ ອາຕີ ແຕ ອັນ ຈິວິ ຕຸຣ ກັດ
(ມາຣະໂກ 10:32-34; ລູກາ 18:31-34)**

17 ບັອງ ກາ ເຢຊູ ຊ້ອຣ ປີ ເມືອງ ເຢຣູຊາເລັມ, ອັນ ເດິງ ແອັງ ມູ່ ກາ ຣຍານ ແຕ ອັນ ຊ້ອງ ເປາະ ກະ ອັນ. ບັອງ ກາ ໄລ່ ເປາະ ຕຶ່ງ ຣານາ ເຢຊູ ອາຕີ ໄລ່ ປາຍ: 18 "ໂອນ ເຍົາ ຊາງັດ! ໂຮ ອີ ຊ້ອຣ ປີ ເມືອງ ເຢຣູຊາເລັມ. ແອັດ ອິນຕຸ ກ້ອຍ ເມົາ ອີ ມ່ອບ ເກົາ ກອນ ເຢັງ ແກັດ ກວາຍ ໂອນ ກວາຍ ກາ ຊົດ ຊາງ ຮິດ ກະ ມັຮ ກວາຍ ອາຕີ ຄານອດ. ໄລ່ ກ້ອຍ ນັດ ດໍອໍ ອີງເຄາະ ເກົາ ຈິວິ ກູຈິດ. 19 ເຈົ້ ໄລ່ ມ່ອບ ເກົາ ປີ ກວາຍ ຕາ ແກັນ ກວາຍ ອິດຊະຣາເອລ. ກວາຍ ກ້ອຍ ອາເຍ່ ພາມາດ ເກົາ, ໄປຣ່ຣ ເກົາ, ກະ ແຕ້ຣ ເກົາ ຕຶ່ງ ອາລ່ອງ ຊັງກັງ. ມາ ແຕ້ອໍ ຕາໄງ ໄປ, ເກົາ ອາມັ່ງ ລັຮ."

**ບາຣ ລໍາ ກອນ ຣາເລົາ ເຊເບດາຍ
(ມາຣະໂກ 10:35-45)**

20 ແວັດ ກ້ອຍ, ເບີນ ລາກວຍ ເຊເບດາຍ ກະ ບາຣ ນະ ກອນ ຣາເລົາ ອັນ ແຕ້ອໍ ປີ ເຢຊູ. ມັນແຊມ ກ້ອຍ ກູ່ ຣາໂກລ ຍິ່ຮ ເມີງ ເຢຊູ ກະ ແຊຣໍ ມວຍ ຣາມິ້ຮ ແຕ ອັນ. 21 ເຢຊູ ຕາແບີບ ມັນແຊມ ກ້ອຍ ປາຍ: "ອິນ ເຕົ້າ ໄນ່ ຍິຣໍ ອີ ເບີນ?"

ມັນແຊມ ກ້ອຍ ຕາແອັຍ ປາຍ: "ແຊຣໍ ອາຈານ ໂອນ ບາຣ ລໍາ ກອນ ເກົາ ໄນ່ ຕາກູ ມານະ ຍິ່ຮ ອາຕ້າ, ມານະ ຍິ່ຮ ອາເວ່ຣ ອາຈານ, ແຕ້ອໍ ອາຈານ ແກັດ ຊົດ."

22 ມາ ເຢຊູ ຕາແອີຍ ໄລ່ ໄປ ນະ ກ້ອຍ ປາຍ: "ເຍົາ ອິນນ້ອງ ຕາ ເບີນ ດັງ ຣາມິ້ຣ ກາ ເຍົາ ແຊອ໌! ເຍົາ ເຮົາບ ຈ່ອຍ ມວຍ ຈອກ ກາ ເກົາ ອີ ຈ່ອຍ ບໍ່?"*

ໄລ່ ບາຣ ນະ ກ້ອຍ ຕາແອີຍ ອັນ ປາຍ: "ຮີ ເຮົາບ."

23 ເຈີ ເຢຊູ ອາຕີ ລັຣ ໄລ່ ປາຍ: "ປັຣເມີ ມັນເຕຣີ ເຍົາ ອິງເຄາະ ຈ່ອຍ ມວຍ ຈອກ ກະ ເກົາ ເຕ່. ມາ ເກົາ ຕາ ເຕ່ອ໌ ໂອນ ເຍົາ ຕາກູ ຍັຣ ອາຕໍ້ ກະ ຍັຣ ອາເວຣ ເກົາ. ຣານະ ໄນ່ ແອັງ ອິມບໍ່ ເກົາ ຊ້ອງ ເຕ່ອ໌ ຣຽຣ."

24 ພໍກາ ໄລ່ ມວຍ ຈິດ ນະ ການໍ້ອ໌ ຕຶ້ງ ມູ່ ກາ ຣຍານ ແຕ ເຢຊູ ຊ້ອງ ຣານະ ໄນ່, ໄລ່ ກ້ອຍ ຊ້ອງ ອິງຄິ້ນ ລາລີ້ ໂຈະ ບາຣ ນະ ແຊມອາຍ ກ້ອຍ. 25 ນະກ້ອຍ ເຢຊູ ກູອ໌ ອິນແຍ່ະ ມູ່ ກ້ອຍ ແຕ້ອ໌ ປີ ອັນ. ກະ ອັນ ອາຕີ ໄລ່ ກ້ອຍ ປາຍ: "ເຍົາ ດັງ ເຈີ້ ມັຣ ກວາຍ ຊົດ ຕຶ້ງ ແດ້ຍ ໄນ່, ໄລ່ ຕະ ໂອນ ມັຣ ກອນແຊມ ອິງກ້ອຍ ໄລ່; ເຈີ້ ໄລ່ ມັນຕຣຸ່ ກອນແຊມ ກະ ຕະ ຕຸ່ຣ ກັດ ລາລີ້. 26 ມາ ເຍົາ ອິນໂຈຍ ຕະ ນະກ້ອຍ. ກວາຍ ອາແລະ ຢັອ໌ ອີ ແກັດ ປັດ ຕຶ້ງ ມູ່ ເຍົາ, ອິງເຄາະ ອັນ ຕະ ຣານະ ເຍົາ. 27 ກະ ກວາຍ ອາແລະ ມາ ຢັອ໌ ອີ ແກັດ ປັດ ແກ້ຍ ອິນ ແຍ່ະ ແຕ ການໍ້ອ໌ ຕຶ້ງ ມູ່ ເຍົາ, ອິງເຄາະ ອັນ ກ້ອຍ ແກັດ ຊູລ ເຍົາ. 28 ມູເຈັງ ກ້ອຍ ເຕ່, ເກົາ ກອນ ເຢັງ ແກັດ ກວາຍ ຕາ ເບີນ ແຕ້ອ໌ ປີ ໄນ່ ໂອນ ເມົາ ຈ່ອຍ ເກົາ, ມາ ເກົາ ແຕ້ອ໌ ປີ ໄນ່ ອີ ຈ່ອຍ ກວາຍ ການໍ້ອ໌. ກະ ເກົາ ຈິວ ກູຈິດ ອີ ໄທ ຊາອິ້ຍ ນະ ກວາຍ."

ເຢຊູ ປົວ ບາຣ ນະ ກວາຍ ຊູດ ມັດ
(ມາຣະໂກ 10:46-52; ລູກາ 18:35-43)

29 ບ້ອງ ກາ ເຢຊູ ກະ ມູ່ ກາ ຣຍານ ແຕ ອັນ ລັອຣ ແຕ ເມືອງ ເຢຣີໂກ, ເບີນ ກຶ້ງ ກວາຍ ປວາຍ ອັນ. 30 ເບີ ນ ບາຣ ນະ ກວາຍ ຊູດ ມັດ ແອັດ ຕາກູ ແຈ່ະ ຣາມາ. ໄລ່ ຊ້ອງ ເຢຊູ ເປາະ ພາ ແຈ່ະ ໄລ່. ເຈີ້ ໄລ່ ຊາບາວ ເຮັງ ລາລີ້ ປາຍ: "ອິນເຈົ້າ, ແຕ ຈຸ່ມເຈືອ ດາວິດ ເອີຍ! ແຊອ໌ ອິນເຈົ້າ ອາໂຢະ ຕະ ຮີ ແຮີ!"

31 ມັຣ ກວາຍ ກຶ້ງ ກ້ອຍ ກາແອັຣ ໂຈະ ໄລ່ ບາຣ ນະ ກວາຍ ຊູດ ມັດ ກະ ອາຕີ ໄລ່ ປາຍ: "ເຍົາ ອິນໂຈຍ ຕະ ແບອ໌ ນ້ອງ!"

ມາ ໄລ່ ບາຣ ນະ ກ້ອຍ ຊາບາວ ເຮັງ ລາລີ້ ແອັນ ປາຍ: "ອິນເຈົ້າ ແຕ ຈຸ່ມເຈືອ ດາວິດ ເອີຍ! ແຊອ໌ ອິນເຈົ້າ ອາໂຢະ ຕະ ຮີ ແຮີ!"

32 ນະກ້ອຍ ເຢຊູ ຕາງິ່ດ. ເຈີ້ ອັນ ກູອ໌ ບາຣ ນະ ກ້ອຍ ກະ ຕາແບັບ ໄລ່ ກ້ອຍ ປາຍ: "ອິນເຕົ້າ ເຍົາ ໂອນ ເກົາ ຈ່ອຍ ເຍົາ?"

33 ໄລ່ ກ້ອຍ ຕາແອີຍ ປາຍ: "ອິນເຈົ້າ ເອີຍ! ຮີ ຢັອ໌ ອີ ບຣາງ ເຮີມ ເຕ່!"

34 ເຈີ້ ເຢຊູ ຊ້ອງ ອາໂຢະ ຕະ ໄລ່ ບາຣ ນະ ກ້ອຍ, ກະ ອັນ ຊາປະ ອາຕີ ຕຶ້ງ ມັດ ໄລ່ ກ້ອຍ. ບ້ອງ ກາ ກ້ອຍ ແຕ້ ມັດ ໄລ່ ບາຣ ນະ ກ້ອຍ ແກັດ ປັງ ລັຣ. ເຈີ້ ໄລ່ ປວາຍ ເຢຊູ ເຕ່.

21

ເຢຊູ ມູ່ດ ຕຶ້ງ ເມືອງ ເຢຣູຊາເລັມ
(ມາຣະໂກ 11:1-11; ລູກາ 19:28-40; ໂຢຮັນ 12:12-19)

1 ພໍກາ ໄລ່ ກ້ອຍ ແຈ່ະ ອີ ແຕ້ອ໌ ເມືອງ ເຢຣູຊາເລັມ, ໄລ່ ຕາແບັ ແຕ້ອ໌ ວິລ ເບັດພາເຄ ແອັດ ຕຶ້ງ ກັຣ ອາໂປ ນ. ພໍກາ ໄລ່ ແຕ້ອ໌ ປີ ກາຕຣໍ່ ເມືອງ ກ້ອຍ, ເຢຊູ ແປຣີ ບາຣ ນະ ມູ່ ກາ ຣຍານ ແຕ ອັນ ປາຍ: 2 "ເຍົາ ເປາະ ປີ ເມືອງ ໄນ່. ພໍກາ ເຍົາ ມູ່ດ ປີ ກ້ອຍ, ເຍົາ ຣາມິ້ຣ ແຕ້ ອາກັນ ອາແຊັຣ ແຈລ ກະ ກອນ ອັນ, ເມົາ ຊົດ ດໍອ໌ ຕຶ້ງ ລັກ ປີ ກ້ອຍ. ເຍົາ ອາແລ້ຣ; ເຈີ້ ເຍົາ ເຕີ ເດີງ ປີ ເກົາ. 3 ຄັນ ເບີນ ອາແລະ ຕາແບັບ ເຍົາ ປາຍ: 'ນານະ ເຍົາ ຕະ ນະກ້ອຍ?' ເຍົາ ຕາແອີຍ ປາຍ: 'ອິນເຈົ້າ ໄຣ ຢັອ໌ ອີ ເມົານ. ແວັດ ອັນ ເມົານ, ເຈີ້ ອັນ ເດີງ ກູລັຣ ລັຣ ໂອນ ເຍົາ.'"

4 ມັຣ ຣາມິ້ຣ ໄນ່ ຣາປຍາຍ໌ ກະ ປັຣນາຍ ກວາຍ ອາຕີ ຕາງ ປັຣນາຍ ເຢັງ ເຈົ້າຣາຊີ ປາຍ ແຕ ອິມເບີ:

5 "ອິງເຄາະ ໄນ່ ອາຕີ ກວາຍ ຕຶ້ງ ເມືອງ ເຢຣູຊາເລັມ ປາຍ:

* 20:22 20:22 ພໍກາ ເຢຊູ ປາຍ "ຈ່ອຍ ມວຍ ຈອກ," ອັນ ຊາກໍາ ແຕ "ຈິວ ຕຸ່ຣ ກັດ."

'ເຕົາວ ປັດເຍົາ ເຢົາ ແຕ້ອ ປີ ເຍົາ ເຈົ້.
ອັນ ລາ ກວາຍ ເບີນ ຮາງື່ຮ ລາເວົ້າຍ ອໍ່.

ກະ ອັນ ຕາກູ ຕຶງ ກຮ້ອງ ອາແຊັຮ ແຈລ, ອາແຊັຮ ກອນ ກ້ອຍ.'

6 ມະກ້ອຍ ໄລ່ ບາຣ ນະ ມູ່ ກາ ຣຍານ ແຕ ເຢຊູ, ເປາະ ຕະ ກູ່ ຣາມິ້ຮ ມັຮ ກາ ອັນ ແປຣີ ໄລ່. 7 ໄລ່ ເດົງ ອາຊວຍ ປີ ເຢຊູ ກອນ ກະ ອາກັນ ອາແຊັຮ ແຈລ ກ້ອຍ. ກະ ໄລ່ ເຊີນ ຕໍາປັອກ ໄລ່ ຕຶງ ກຮ້ອງ ອາແຊັຮ. ເຈົ້ ເຢຊູ ຊ້ອຣ ຈິ້ຮ ຕຶງ ກຮ້ອງ ອາແຊັຮ ກ້ອຍ. 8 ກຶງ ລາລີ້ ກວາຍ ເຊີນ ຕໍາປັອກ ໄລ່ ຕຶງ ຮານາ. ເບີນ ໄລ່ ກາ ມູ່ດ ຕຶງ ອາຣີຍຮ, ກັຮໂປຣ ໂກຍ໌ ອາລ່ອງ, ເຈົ້ ໄລ່ ເຊີນ ຕຶງ ຮານາ ເຕ່. 9 ອັນ ກາ ຕາຢັຮ ອິນໂຍ່ງ ກະ ອັນ ກາ ຕາຢັຮ ອິນຕຸ່ນ, ໄລ່ ຕຣຍາວ ເຣ່ງ ລາລີ້ ປາຍ: "ໂຣຊັນນາ! ຍ່ອງ ອັນ ກາ ແຕ ຈຸ່ມເຈືອ ເຕົາວ ປັດເຍົາ ດາວິດ, ອັນ ກາ ເຢົາ ເຈົ້າຣາຊີ ຣຽຮ ໂອນ ຈ່ອຍ ອາມັງ ກວາຍ! ແຊ້ອ ເຢົາ ເຈົ້າຣາຊີ ໂອນ ເບີນ ບຸ່ນ ປີ ກວາຍ ກາ ແຕ້ອ ຍ່ອນ ຣາມິ້ຮ ເຢົາ ເຈົ້າຣາຊີ. ໂຣຊັນນາ! ຍ່ອງ ເຢົາ ເຈົ້າຣາຊີ!"*

10 ບັ້ອງ ກາ ເຢຊູ ມູ່ດ ຕຶງ ເມືອງ ເຢຣູຊາເລັມ, ອິນແຍ່ະ ມັຮ ກວາຍ ກາ ແອັດ ຕຶງ ເມືອງ ກ້ອຍ, ໄລ່ ປັຣລ້ອງ ແມ່ ກະ ໄລ່ ຕາແບັບ ປາຍ: "ກວາຍ ໄນ່ ລາ ເມົ້າ?"

11 ກວາຍ ກຶງ ກ້ອຍ ຕາແອັຍ ປາຍ: "ໄນ່ ລາ ເຢຊູ. ອັນ ລາ ກວາຍ ອາຕີ ຕາງ ປັຣນາຍ ເຢົາ ເຈົ້າຣາຊີ ແຕ ວີ່ລ ນາຊາເຣັດ ແຄງ ຄາລີເລ."

ເຢຊູ ມູ່ດ ຕຶງ ດຸງ ຊາງ ປັດ
(ມາຣະໂກ 11:15-19; ລູກາ 19:45-48; ໂຢຮັນ 2:13-22)

12 ເຢຊູ ມູ່ດ ຕຶງ ຊັງອາຣ ດຸງ ຊາງ ປັດ. ກະ ອັນ ຕຸ່ຍຮ ອາລ້ອຣ ອິນແຍ່ະ ມັຮ ກວາຍ ກາ ຈູຈີ ຕຶງ ຊັງອາຣ ດຸງ ຊາງ ກ້ອຍ. ອັນ ກູແຕັລ ກາເຈົ້ງ ເມົ້າ ປຽນ ປຣະ ກະ ກາເຈົ້ງ ເມົ້າ ຕາກູ ຈີ ແຈມ ປາເຣົາດ. 13 ອັນ ອາຕີ ກວາຍ ກ້ອຍ ປາຍ: "ຕຶງ ປັຣນາຍ ເຢົາ ເຈົ້າຣາຊີ ຄຽນ ປາຕັບ ດໍອໍ ປາຍ: 'ເມົ້າ ດໍອໍ ດຸງ ເກົາ ລາ ດຸງ ໂອນ ກວາຍ ເກົາແຊ້ອ ຊ້ອງ.'

ມາ ເຍົາ ຕະ ໂອນ ດຸງ ໄນ່ ເກັດ ມະ ກິບ ໂອນ ກວາຍ ຊາແວງ ມູ່ດ ໂຕະ! "

14 ແວັດ ກ້ອຍ, ເບີນ ກວາຍ ຊູດ ມັດ ກະ ກວາຍ ໂຢດ ແຕ້ອ ປີ ເຢຊູ ປີ ດຸງ ຊາງ ປັດ ກ້ອຍ. ເຈົ້ ເຢຊູ ປົວ ໄລ່ ກ້ອຍ. 15 ມາ ມັຮ ກວາຍ ຊົດ ມູ່ ກາ ຊາງ ຮິ່ດ ເຢົາ ເຈົ້າຣາຊີ, ກະ ມັຮ ກວາຍ ອາຕີ ຄານອດ, ໄລ່ ຊ້ອງ ອິງຄິ້ນ ລາລີ້ ພໍກາ ໄລ່ ເຮີມ ຣານະ ເຢຊູ ຕະ, ກະ ພໍກາ ໄລ່ ຊ້ອງ ກວາຍ ກັຮແມນ ຕຣຍາວ ກູປີ ເຣ່ງ ລາລີ້ ຕຶງ ຊັງອາຣ ດຸງ ຊາງ ປັດ ປາຍ: "ໂຣຊັນນາ! ຍ່ອງ ອັນ ກາ ແຕ ຈຸ່ມເຈືອ ເຕົາວ ປັດເຍົາ ດາວິດ!"

16 ມະກ້ອຍ ໄລ່ ຕາແບັບ ເຢຊູ ປາຍ: "ອາຈານ ຊ້ອງ ມາ ຕາ ເບີນ ມັຮ ກວາຍ ກັຮແມນ ໄນ່ ຕຣຍາວ ກູ ປູ?"

ເຢຊູ ຕາແອັຍ ໄລ່ ປາຍ: "ເກົາ ຊ້ອງ. ມານະ ປາຍ ເຍົາ ຕາ ເກີ້ຍ ອານ ຕຶງ ປຶງ ປັຣນາຍ ເຢົາ ເຈົ້າຣາຊີ? ອັນ ອາຕີ ປາຍ:

'ເຢົາ ເຈົ້າຣາຊີ ເອີຍ! ເຍົາ ຕະ ໂອນ ແບອ໌ ກັຮແມນ ກາ ເພາດ ລາລີ້, ກາ ໄລ່ ກາ ອິນນ້ອງ ອູອໍ ຕັຣ, ລາ ລໍ່າ ຍ່ອງ ເຍົາ.'

17 ແວັດ ກ້ອຍ ເຢຊູ ລ້ອຣ ແຕ ໄລ່, ເປາະ ປີ ວີ່ລ ເບັດທານີ ແອັມ. ຊາເດົາ ກ້ອຍ ອັນ ປີ ຕຶງ ເມືອງ ກ້ອຍ.

ເຢຊູ ຕະ ໂອນ ກໍ່ລ ອາລ່ອງ ແກັດ ຮ້ອຣ
(ມາຣະໂກ 11:12-14, 20-24)

18 ປຶງ ຕາຣິບ ປັຣແນີ, ບັ້ອງ ກາ ເຢຊູ ເຈົ້າ ລັຣ ປີ ເມືອງ ເຢຣູຊາເລັມ, ອັນ ຊ້ອງ ມາເຍົາຍຣ ໂດຍ. 19 ອັນ ເຮີມ ກໍ່ລ ລາວັຣ ແອັດ ແຈ່ະ ຮານາ, ເຈົ້ ອັນ ແຕ້ອ ແຈ່ະ ກໍ່ລ ອາລ່ອງ ກ້ອຍ. ອັນ ເຮີມ ແອັງ ຊາລາ ເມົ້າດ, ຕາ ເບີນ ປາໄລ ອິນເຕົ້າ. ອັນ ອາຕີ ກໍ່ລ ອາລ່ອງ ກ້ອຍ ປາຍ: "ເຈົ້ ປີ ເມືງ ໄມ່ ຕາ ເບີນ ແກັດ ປາໄລ ນ້ອງ!" ບັ້ອງ ກາ ກ້ອຍ ແຕ່ ກໍ່ລ ອາລ່ອງ ກ້ອຍ ແກັດ ຮ້ອຣ.

* 21:9 21:9 ປັຣນາຍ 'ໂຣຊັນນາ' ອາຕີ ລັຣ ລາ 'ຈ່ອຍ ອາມັງ,' ແຕົ້ລາ 'ຊາແອັມ ລາລີ້,' ແຕົ້ລາ 'ຍ່ອງ.'

20 ພໍ ມູ່ ກາ ຮຍານ ແຕ ເຢຊູ ເຮີມ ຮານະ ໄນ່, ໄລ່ ຊ້ອງ ງິ່ດ ລາລີ້ ກະ ໄລ່ ຕາແບັບ ປາຍ: "ນານະ ກໍ່ ອາ ລ່ອງ ໄນ່ ແກ້ດ ຮ້ອນ ໄວ່ ລາລີ້?"

21 ເຢຊູ ຕາແອັຍ ປາຍ: "ເກົາ ອາຕີ ຕານ້ອງ ໂອນ ເຍົາ, ຄັນ ເຍົາ ມາ ຊາອໍາ ກຮັກ ລາລີ້ ກະ ຕາ ເບີນ ເບີນ ຮາງື່ຮ ກາເຕັ້ມໆ, ເຍົາ ເຕ່ອ ຕະ ເຕ່ ມູເຈິງ ເກົາ ຕະ ກະ ອາລ່ອງ ໄນ່. ກະ ເຍົາ ເຕ່ອ ຕະ ຮານະ ການໍ້ອ ເຕ່. ເຕ່ອ ເຍົາ ແປຣີ ກົຮ ໄນ່ ປາຍ: 'ໄມ່ ຮາວິຮ ຊາປີລ ປີ ແດັອ ທາເລ.' ນະກ້ອຍ, ກົຮ ໄນ່ ຮາວິຮ. 22 ຄັນ ເຍົາ ຊາອໍາ ກຮັກ ລາລີ້, ຮາມິຮ ອິນເຕ້າ ກາ ເຍົາ ເກົາແຊອ, ເຍົາ ເບີນ ຮາມິຮ ກ້ອຍ."

**ເມົ້າ ຕາແບັບ ເຢຊູ ແຕ ອໍານາດ ອັນ
(ມາຣະໂກ 11:27-33; ລູກາ 20:1-8)**

23 ເຢຊູ ເຈົາ ລັຮ ປີ ຊັງອາຮ ດຸງ ຊາງ ປິດ ຊາ. ບ້ອງ ກາ ອັນ ອາຕີ ກວາຍ ກາ ແອັດ ຕິ່ງ ກ້ອຍ, ເບີນ ມັຮ ກວາຍ ຊິດ ມູ່ ກາ ຊາງ ຮິດ ເຢັງ ເຈົາຮາຊີ, ກະ ມັຮ ກວາຍ ເທົາແກ ຈຸ່ມເຈືອ ແຕ້ອ ປີ ກ້ອຍ ເຕ່; ກະ ໄລ່ ຕາ ແບັບ ອັນ ປາຍ: "ໄມ່ ເບີນ ອໍານາດ ແຕ ແລະ ກາ ໄມ່ ຕະ ຮານະ ໄນ່? ເມົ້າ ໂອນ ໄມ່ ເບີນ ອໍານາດ ກ້ອຍ?"

24 ເຢຊູ ຕາແອັຍ ໄລ່ ປາຍ: "ເກົາ ຕາແບັບ ເຍົາ ມວຍ ຮາມິຮ ອິນໂຍ່ງ. ຄັນ ເຍົາ ຕາແອັຍ ເກົາ, ເກົາ ອາຕີ ເຕ່ ເຍົາ ເມົ້າ ກາ ໂອນ ເກົາ ເບີນ ອໍານາດ ໂອນ ຕະ ຮານະ ໄນ່. 25 ເມົ້າ ກາ ໂອນ ອໍານາດ ປີ ໂຢຮັນ ກາ ຕະ ຮິດ ຕິ່ງ ແດັອ? ອໍານາດ ກ້ອຍ ແຕ້ອ ແຕ ເຢັງ ເຈົາຮາຊີ ມາ ແຕ້ອ ແຕ ກວາຍ ຊ້ອງ?"

ເຈີ ໄລ່ ມານະ ຊັຮຮັງ ມານະ ປາຍ: "ຄັນ ໄຮ ຕາແອັຍ ອັນ ປາຍ: 'ຮານະ ຮິດ ຕິ່ງ ແດັອ ໄນ່ ແຕ້ອ ແຕ ເຢັງ ເຈົາຮາຊີ,' ອິງກ້ອຮ ອັນ ຕາແບັບ ລັຮ ໄຮ ປາຍ: 'ຄັນ ນະກ້ອຍ, ນານະ ເຍົາ ຕາ ເບີນ ຊາອໍາ ໂຢຮັນ?' 26 ມາ ຄັນ ໄຮ ຕາແອັຍ ອັນ ປາຍ: 'ຮານະ ຮິດ ຕິ່ງ ແດັອ ໄນ່ ຈຸງ ແຕ້ອ ແຕ ກວາຍ ຊ້ອງ,' ໄຮ ອິງກ້ອຮ ກອນແຊມ, ຍ່ອນ ໄລ່ ກ້ອຍ ຊາອໍາ ໂຢຮັນ ລາ ກວາຍ ອາຕີ ຕາງ ປັຮນາຍ ເຢັງ ເຈົາຮາຊີ."

27 ນະກ້ອຍ ໄລ່ ຕາແອັຍ ເຢຊູ ປາຍ: "ຮີ ຕາ ດັງ."

ເຈີ ເຢຊູ ຕາແອັຍ ລັຮ ໄລ່ ປາຍ: "ເຈີ! ເກົາ ຕາ ເບີນ ອາຕີ ເຕ່ ໂອນ ເຍົາ ດັງ ເມົ້າ ກາ ໂອນ ເກົາ ເບີນ ອໍານາດ ຕະ ມັຮ ຮານະ ໄນ່."

ປັຮນາຍ ຊາກໍາ ແຕ ບາຮ ນະ ກອນ ຮາເລົາ

28 "ອິນເຕ້າ ເຍົາ ຄິດ ແຕ ປັຮນາຍ ຊາກໍາ ໄນ່? ເບີນ ມານະ ກາ ເບີນ ບາຮ ລໍາ ກອນ ຮາເລົາ. ອິມປໍ່ ກ້ອຍ ແຕ້ອ ປີ ອັນ ກາ ອາຍ, ກະ ແປຣີ ອັນ ປາຍ: 'ກອນ ເອີຍ! ຕາໄງ ໄນ່ ໄມ່ ເປາະ ຕະ ຮານະ ຕິ່ງ ຊວນ ອາງຸ່ນ ໄຮ, ນໍ.' 29 ກອນ ກ້ອຍ ຕາແອັຍ ປາຍ: 'ເກົາ ອາລັຮ ອີ ເປາະ ຕະ.' ມາ ອັນ ຄິດ ລັຮ ອິນຕຸ່ນ ແອັນ; ເຈີ ອັນ ເປາະ ຕະ ຮານະ ຕິ່ງ ຊວນ ກ້ອຍ.

30 "ເຈີ ອິມປໍ່ ກ້ອຍ ແຕ້ອ ປີ ອາແອມ ແອັນ, ກະ ແປຣີ ອັນ ມູເຈິງ ກ້ອຍ ເຕ່. ກອນ ກ້ອຍ ຕາແອັຍ ປາຍ: 'ໂທຍ! ເກົາ ອີ ເປາະ.' ມາ ອັນ ຕາ ເບີນ ເປາະ.

31 "ບາຮ ນະ ກອນ ຮາເລົາ ກ້ອຍ, ອັນ ກາ ອາແລະ ຕະ ຕາປູນ ຮາງື່ຮ ອິມປໍ່?"

ໄລ່ ກ້ອຍ ຕາແອັຍ ເຢຊູ ປາຍ: "ອັນ ກາ ອາຍ."

ເຈີ ເຢຊູ ອາຕີ ແອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ມັຮ ກວາຍ ກາ ປາໂຣມ ປຣະ ປາຊີ ກະ ມັຮ ກວາຍ ມັນແຊມ ກາ ຈິ ຈະ, ໄລ່ ເບີນ ມູ່ດ ຕິ່ງ ຈຸ່ມ ກາ ເຢັງ ເຈົາຮາຊີ ຊິດ ອິນໂຍ່ງ ແຕ ເຍົາ ແອັນ. 32 ໂຢຮັນ ແຕ້ອ ອາປັຮ ເຍົາ ຮານາ ຕານ້ອງ ອໍ ເຈີ, ມາ ເຍົາ ຕາ ເບີນ ຊາອໍາ ອັນ. ມາ ມັຮ ກວາຍ ກາ ປາໂຣມ ປຣະ ປາຊີ ກະ ມັຮ ກວາຍ ມັນແຊມ ກາ ຈິ ຈະ, ໄລ່ ຊາອໍາ ໂຢຮັນ. ເຍົາ ເຮີມ ເຈີ ມັຮ ຮານະ ກ້ອຍ, ມາ ອິນນ້ອງ ເຍົາ ຕາ ເບີນ ປຽນ ຊາ ໂອນ ແກ້ດ ຮາງື່ຮ ຕາໄມ ແອັນ, ກະ ເຍົາ ຕາ ເບີນ ຊາອໍາ ໂຢຮັນ."

**ປັຮນາຍ ຊາກໍາ ແຕ ມານະ ຈັຮ ປາໂລ ອາງຸ່ນ ຕິ່ງ ຊວນ
(ມາຣະໂກ 12:1-12; ລູກາ 20:9-19)**

33 "ເຍົາ ຊາງັດ ມວຍ ປັຮນາຍ ຊາກໍາ ການໍ້ອ ແອັນ ປາຍ: ເບີນ ມານະ ອິນເຈົາ, ອັນ ຈັຮ ວັຮ ອາງຸ່ນ ຕິ່ງ ຊວນ. ອັນ ຕະ ກຮ່ອງ ອິມແປຣ ຊວນ ກ້ອຍ. ອັນ ປີ ປຣຸ່ງ; ເຈີ ກາຕາອ໌ ຕາເມົ້າ ດໍອ໌ ປັດ ແດັອ ອາງຸ່ນ ຮອຍ

ຕຶງ ກ້ອຍ. ກະ ອັນ ຕະ ຊູ ອຽນ ແອິດ ກຍາອ໌ ຕຶງ ຊວນ ກ້ອຍ. ແວັດ ກ້ອຍ ອັນ ໂອນ ກວາຍ ການໍ້ອ໌ ພົນ ຕະ ຊວນ ອັນ. ໄລ່ ປຣ່ອມ ອິມແປອ໌ ປາໄລ ກ້ອຍ. ເຈີ້ ອັນ ເປາະ ປີ ກຣວາງ ການໍ້ອ໌. ³⁴ ແຕ້ອ໌ ປາແນ່ນ ປາໄລ ກ້ອຍ ຈິນ, ກວາຍ ອິນເຈົ້າ ກ້ອຍ ແປຣີ ມັຣ ກວາຍ ຊູລ ອັນ ໂອນ ເປາະ ອິດ ຊັຣແນອ໌ ອັນ ແຕ ໄລ່ ກາ ພົນ ຕະ ຊວນ ກ້ອຍ. ³⁵ ມາ ກວາຍ ກາ ພົນ ຕະ ຊວນ ກ້ອຍ, ໄລ່ ໂກບ ກວາຍ ຊູລ ກ້ອຍ. ອັນ ກາ ມານະ, ໄລ່ ປຍາຍຣ. ມານະ ແອັນ ໄລ່ ກາຈິດ. ມານະ ແອັນ ໄລ່ ແຫຼງ ໂຈະ ຕາເມົາ. ³⁶ ເຈີ້ ອິນເຈົ້າ ກ້ອຍ ແປຣີ ກວາຍ ຊູລ ການໍ້ອ໌ ແອັນ, ເປາະ ກຶງ ກາເລີຍ ແຕ ອິນໂຍ່ງ. ມາ ໄລ່ ຕະ ໂຈະ ກວາຍ ຊູລ ກ້ອຍ ມູເຈິງ ກ້ອຍ ຊາ. ³⁷ ປຣຊິດ ເລີ້ຍ, ອິນເຈົ້າ ກ້ອຍ ແປຣີ ກອນ ຣາເລົາ ອັນ ເບີມ ເປາະ ປີ ກວາຍ ກາ ພົນ ຕະ ຊວນ ກ້ອຍ. ອັນ ຄິດ ປາຍ: 'ໄລ່ ກ້ອຍ ຢ້ານັບ ກອນ ເກົາ.' ³⁸ ມາ ແຕ້ອ໌ ກວາຍ ກາ ພົນ ຕະ ຊວນ ກ້ອຍ ເຮີມ ກອນ ອິນເຈົ້າ ກ້ອຍ, ໄລ່ ຊັຣຣົງ ປາຍ: 'ໄນ່ ລາ ກອນ ອິນເຈົ້າ ຊວນ. ໄຣ! ໄຣ ກາຈິດ ຕັຣ ອັນ. ເຈີ້ ອິນແຍ່ະ ມຸ່ນ ອັນ ໄຣ ແອັນ ເບີນ ຕາລາ!' ³⁹ ເຈີ້ ໄລ່ ໂກບ ກອນ ອິນເຈົ້າ ກ້ອຍ, ກາຕ້ອງ ອາລ້ອຣ ແຕ ຊວນ, ກະ ໄລ່ ກາຈິດ ຕັຣ ອັນ.

⁴⁰ "ແຕ້ອ໌ ອິນເຈົ້າ ກ້ອຍ ເປາະ ປີ ຊວນ ອັນ, ມານະ ອັນ ອີ ຕະ ກະ ໄລ່ ກາ ພົນ ຕະ ຊວນ ອັນ?"

⁴¹ ກວາຍ ກ້ອຍ ຕາແອີຍ ເຢຊູ ປາຍ: "ອັນ ກາຈິດ ຕັຣ ມັຣ ກວາຍ ຕາ ອໍ ກ້ອຍ. ເຈີ້ ອັນ ໂອນ ກວາຍ ການໍ້ອ໌ ແອັນ ພົນ ຕະ ຊວນ ອັນ. ແຕ້ອ໌ ປາແນ່ນ ປາໄລ ກ້ອຍ ຈິນ, ກວາຍ ການໍ້ອ໌ ກ້ອຍ ອິມແປອ໌ ໂອນ ອິນເຈົ້າ ກ້ອຍ ເບີນ ຊັຣແນອ໌ ເຕ່."

⁴² ເຈີ້ ເຢຊູ ອາຕີ ລັຣ ກວາຍ ກ້ອຍ ປາຍ: "ມານະ ປາຍ ເຍົາ ຕາ ເກີ້ຍ ອານ ຕຶງ ປຶງ ປຣນາຍ ເຢິງ ເຈົ້າຣາຊີ ປາຍ:

'ຕາເມົາ ກາ ກວາຍ ເຈິງ ຕະ ດຸງ ຕາແວ່ງ ຕັຣ ເຈີ້,
 ມາ ເຢິງ ເຈົ້າຣາຊີ ອິດ ຕາເມົາ ກ້ອຍ ດໍອ໌ ຕຶງ ກູຈັກ
 ຕະ ໂອນ ດຸງ ແກິດ ຈັບ.

ຮານະ ໄນ່ ອິນເຈົ້າ ໄຣ ຕະ.

ພໍກາ ມັດ ໄຣ ເຮີມ, ຣາງິຣ ໄຣ ຊ້ອງ ຈິດ ລາລີ້.[†]

⁴³ ນະກ້ອຍ ເກົາ ອາຕີ ເຍົາ ປາຍ: ເຢິງ ເຈົ້າຣາຊີ ຕາ ເບີນ ປຣ່ອມ ມ້ອງ ໂອນ ເຍົາ ມູດ ຕຶງ ຈຸ່ມ ອັນ ຊິດ, ມາ ອັນ ໂອນ ກວາຍ ການໍ້ອ໌ ແອັນ ມູດ. ກວາຍ ກ້ອຍ ຕະ ຮານະ ອໍ ມະ ອາລ່ອງ ກາ ແກິດ ປາໄລ ອໍ. ⁴⁴ ກວາຍ ອາແລ່ະ ມາ ແດິມ ຕຶງ ຕາເມົາ ໄນ່, ອັນ ກູຈິດ ເລີ້ຍ. ມາ ຄັນ ຕາເມົາ ໄນ່ ມາ ຊາແລັຣ ໂກຣ ຕຶງ ຈະ ກວາຍ, ກວາຍ ກ້ອຍ ແປຣີຍ ເລີ້ຍ."[‡]

⁴⁵ ພໍກາ ມັຣ ກວາຍ ຊິດ ມູ່ ກາ ຊາງ ຣິດ ເຢິງ ເຈົ້າຣາຊີ, ກະ ມັຣ ກວາຍ ພາຣີຊາຍ ຊ້ອງ ປຣນາຍ ຊາກໍາ ເຢຊູ ອາຕີ ກ້ອຍ, ນະກ້ອຍ ໄລ່ ດັງ ເຢຊູ ຊາກໍາ ແຕ ໄລ່. ⁴⁶ ນະກ້ອຍ ໄລ່ ຈໍອ໌ ຣາລິຣ ຍິອ໌ ອີ ໂກບ ອັນ, ມາ ໄລ່ ອີງກ້ອຣ ກອນແຊມ, ຍ່ອນ ມັຣ ກວາຍ ກ້ອຍ ຊາອໍາ ເຢຊູ ລາ ກວາຍ ອາຕີ ຕາງ ປຣນາຍ ເຢິງ ເຈົ້າຣາຊີ ກຣັກ ລາລີ້.

22

ເຢຊູ ຊາກໍາ ແຕ ເຕົາວ ປຣເຍົາ ຕະ ດອງ ໂອນ ກອນ (ລູກາ 14:15-24)

¹ ເຢຊູ ອາຕີ ລັຣ ໄລ່ ແຕ ປຣນາຍ ຊາກໍາ ການໍ້ອ໌ ແອັນ ປາຍ: ² "ເຢິງ ເຈົ້າຣາຊີ ຕະ ຊິດ ລາ ນະ ເຕົາວ ປຣເຍົາ ກຽມ ດໍອ໌ ອີ ຈາ ດອງ ໂອນ ກອນ ຣາເລົາ ອັນ. ³ ເຕົາວ ປຣເຍົາ ກ້ອຍ ແປຣີ ມັຣ ຊູລ ອັນ ເປາະ ອິດ ມັຣ ກວາຍ ກາ ອັນ ການີ້ຍ ເຈີ້, ໂອນ ໄລ່ ແຕ້ອ໌ ແຮ ຈາ ດອງ ກ້ອຍ. ມາ ມັຣ ກວາຍ ກ້ອຍ, ໄລ່ ຕາ ຍິອ໌ ອີ ແຕ້ອ໌ ແຮ. ⁴ ນະກ້ອຍ ເຕົາວ ປຣເຍົາ ກ້ອຍ ແປຣີ ຊູລ ການໍ້ອ໌ ແອັນ, ກະ ປາຕັບ ໄລ່ ປາຍ: 'ເຍົາ ປາຍ ໂຈະ ກວາຍ ກາ ເກົາ ການີ້ຍ ເຈີ້ ນະໄນ່: "ເຕົາວ ປຣເຍົາ ຮີ ກຽມ ດໍອ໌ ອີ ຈາ ດອງ ເຈີ້. ຕາແກງ ທຸນ ກະ ກອນ ຕາ

[†] 21:42 21:42 ຕາເມົາ ກ້ອຍ ເຢຊູ ຊາກໍາ ແຕ ຈະ ອັນ ເບີມ. [‡] 21:44 21:44 ຊາອິ້ຍ ປຶງ ປຣນາຍ ແຕ ອິມແປ ຕາ ເບີນ ເບີນ ຮານາ 44 ໄນ່.

ແກງ ປຶ້ມ ອັນ ກຍາກ ເຈີ້; ກະ ກູ່ ຮານະ ການໍ້ອ ອັນ ກຽມ ດໍ້ອ ອິນແຍ່ະ ເຈີ້. ມາ ຊານໍ້ ແຊອ ເຍົາ ເປາະ ແຮ ຈາ ດອງ ກ້ອຍ."

5 "ມາ ມັຮ ກວາຍ ກາ ອັນ ການີ້ຍ ກ້ອຍ, ໄລ່ ຕາ ເບີນ ຊາງັດ ປັຮນາຍ ກ້ອຍ. ໄລ່ ຍິອ ອີ ຕະ ແອິງ ຮາ ມະ ໄລ່ ຊ້ອງ. ອັນ ກາ ເປາະ ຕະ ໄທຣ. ອັນ ກາ ເປາະ ຈິແຈິງ. 6 ມັຮ ກວາຍ ການໍ້ອ ໂກບ ຊູລ ເຕົາວ ປັຮເຍົາ ກ້ອຍ. ໄລ່ ໂຍ່ບ, ໄລ່ ປຍາຍຮ, ກະ ໄລ່ ກາຈິດ ຕັຮ ຊູລ ກ້ອຍ. 7 ມະກ້ອຍ ເຕົາວ ປັຮເຍົາ ກ້ອຍ ຊ້ອງ ອວານ ລາລີ້. ອັນ ແປຣີ ຕາຮານ ອັນ ເປາະ ກາຈິດ ລັຮ ມັຮ ກວາຍ ກາ ກາຈິດ ຕັຮ ຊູລ ອັນ. ກະ ມັຮ ຕາຮານ ກ້ອຍ ຈ້ອງ ຕັຮ ເມືອງ ກວາຍ ກ້ອຍ. 8 ເຈີ້ ເຕົາວ ປັຮເຍົາ ກູອ ລັຮ ມັຮ ຊູລ ອັນ. ອັນ ປາຕັບ ໄລ່ ປາຍ: 'ດອງ ໄນ່ ກຽມ ດໍ້ອ ເຈີ້. ມາ ມັຮ ໄລ່ ກາ ຫົາ ການີ້ຍ, ຮາງິຮ ໄລ່ ຕາ ເບີນ ປຍາຍ ໂອນ ເປາະ ແຮ ຈາ ດອງ ໄນ່. 9 ຊານໍ້ ເຍົາ ເປາະ ກູ່ ປັຮແວັຮ ຮານາ. ເຍົາ ຮາມັຮ ກວາຍ ອາແລ່ະ, ເຍົາ ການີ້ຍ ກວາຍ ກ້ອຍ ແຕ້ອ ແຮ ຈາ ດອງ ໄນ່.' 10 ມະກ້ອຍ ຊູລ ເຕົາວ ປັຮເຍົາ ກ້ອຍ ລັອຮ ເປາະ ຕິ່ງ ຮານາ. ໄລ່ ຮາມັຮ ກວາຍ ອາແລ່ະ, ໄລ່ ເດິງ ກວາຍ ກ້ອຍ ແຕ້ອ ແຮ ຈາ ດອງ ກາ ເຕົາວ ປັຮເຍົາ ຕະ. ໄລ່ ເດິງ ມັຮ ກວາຍ ຕາ ອໍ ກະ ມັຮ ກວາຍ ອໍ ແຣີ. ມະກ້ອຍ ຕິ່ງ ກູງ ດູງ ເຕົາວ ປັຮເຍົາ ກ້ອຍ ເບີນ ກຶ້ງ ກວາຍ ກູທັດ ລາລີ້.

11 "ພໍກາ ເຕົາວ ປັຮເຍົາ ມູ່ດ ແນ່ ຕິ່ງ ກູງ ມັຮ ກວາຍ ແຮ ຈາ ດອງ ກ້ອຍ, ອັນ ເຣີມ ເບີນ ມານະ ຕາ ເບີນ ແຊິບ ອາຍ້ອຮ ຫີ້ຍ ເນົ້າ ເປາະ ຈາ ດອງ. 12 ເຈີ້ ອັນ ປາຍ ໂຈະ ກວາຍ ກ້ອຍ: 'ເຍົາ ເອີຍ! ມານະ ໄມ່ ແຕ້ອ ແຮ ຈາ ດອງ ໄນ່ ມາ ໄມ່ ຕາ ເບີນ ແຊິບ ອາຍ້ອຮ ກາ ຫີ້ຍ ເນົ້າ ເປາະ ຈາ ດອງ?' ມາ ກວາຍ ກ້ອຍ ຕາ ແຕ້ອ ຕາແອີຍ ອິນເຕົ້າ ອັນ.

13 "ເຈີ້ ເຕົາວ ປັຮເຍົາ ກ້ອຍ ແປຣີ ຊູລ ອັນ ປາຍ: 'ເຍົາ ຊັດ ອາເຢິງ ອາຕີ ອັນ, ກະ ເຍົາ ແກງ ຕັຮ ອັນ ຍິ່ຮ ນໍ້ອ ຕິ່ງ ອິນຕຸ ການໍ້າ. ອິນຕຸ ກ້ອຍ ເນົ້າ ເຍົາມິດ ກະ ກາເຕຣີອກ ກາແນງ ກາບາງ ຊ້ອງ ຕຸຮ ອາຣິກ ລາລີ້.'"

14 ເຢຊູ ປາຍ ແອັນ: "ເບີນ ກຶ້ງ ລາລີ້ ກວາຍ ເຢິງ ເຈົ້າຮາຊີ ກູອ, ມາ ເບີນ ປິ້ອ ມະ ຊ້ອງ ອັນ ຮຽຮ."

ເຢຊູ ອາຕີ ແຕ ປຣະ ປາຊີ
(ມາຣະໂກ 12:13-17; ລູກາ 20:20-26)

15 ແວັດ ກ້ອຍ ມັຮ ກວາຍ ຈຸ່ມ ພາຣີຊາຍ ເປາະ ຊັຮຮົງ ຈາຈໍ້ອ ຮາລິ້ຮ ຍິອ ອີ ໂອນ ເຢຊູ ຕະ ອິນຕີ ໂລ່ ຍຮ. 16 ໄລ່ ກ້ອຍ ແປຣີ ກວາຍ ແຕ ມູ່ ໄລ່ ກະ ແຕ ເຕົາວ ປັຮເຍົາ ເຮໂຣດ ເປາະ ແຕ້ອ ປິ ເຢຊູ. ກວາຍ ກ້ອຍ ອາຕີ ເຢຊູ ປາຍ: "ອາຈານ ເອີຍ! ຮິ ດັງ ເຈີ້ ອາຈານ ລາ ກວາຍ ຕານໍ້ອງ ອໍ. ກະ ອາຈານ ອາຕີ ປັຮນາຍ ເຢິງ ເຈົ້າຮາຊີ ລາ ປຍາຍ ກະ ອາຈານ ຕາ ເບີນ ຕາປູ່ນ ອາແລ່ະ. ຍ່ອນ ຍິ່ຮ ເມິງ ອາຈານ ອິນແຍ່ະ ມັຮ ກວາຍ ແກັດ ລິຣາລີ ອິນແຍ່ະ. 17 ມະກ້ອຍ ຮິ ແຊອ ອາຈານ ອາຕີ ໂອນ ຮິ. ມານະ ອາຈານ ຄິດ, ປຍາຍ ມາ ຕາ ເບີນ ໄຮ ອິງເຄາະ ມ່ອບ ປຣະ ປາຊີ ປິ ເຕົາວ ປັຮເຍົາ ໂຣມ ກາ ກຣິຮ?"

18 ມາ ເຢຊູ ດັງ ເຈີ້ ໄລ່ ລ່ອງ ອັນ, ຍິອ ອີ ໂອນ ອັນ ຕາ ດັງ ຕາແອີຍ. ອັນ ປາຍ ໂຈະ ໄລ່: "ເຍົາ ລາ ກວາຍ ມາມ ອໍ ມາ ຮາງິຮ ໂກ່ະ! ມານະ ເຍົາ ຈໍ້ອ ຮາລິ້ຮ ໂຈະ ເກົາ? 19 ເຍົາ ໂອນ ເກົາ ແນ່ ປຣະ ປາຊີ ກ້ອຍ!"

ເຈີ້ ໄລ່ ເດິງ ໂອນ ອັນ ແນ່ ມວຍ ກູອງ ປຣະ. 20 ເຢຊູ ຕາແບັບ ໄລ່ ປາຍ: "ຮູ່ບ ເນົ້າ ກະ ຮາມິ້ຮ ເນົ້າ ຄຽນ ດໍ້ອ ຕິ່ງ ປຣະ ໄນ່?"

21 ໄລ່ ກ້ອຍ ຕາແອີຍ ປາຍ: "ຮູ່ບ ເຕົາວ ປັຮເຍົາ ໂຣມ ກາ ກຣິຮ."

ເຈີ້ ເຢຊູ ອາຕີ ລັຮ ໄລ່ ປາຍ: "ຫຣິ່ງ ເຕົາວ ປັຮເຍົາ ໂຣມ, ອິງເຄາະ ເຍົາ ກູລັຮ ລັຮ ໂອນ ເຕົາວ ປັຮເຍົາ ໂຣມ, ກະ ຫຣິ່ງ ເຢິງ ເຈົ້າຮາຊີ, ອິງເຄາະ ເຍົາ ກູລັຮ ລັຮ ໂອນ ເຢິງ ເຈົ້າຮາຊີ."

22 ພໍກາ ໄລ່ ຊ້ອງ ປັຮນາຍ ກ້ອຍ, ໄລ່ ຊ້ອງ ງິດ ລາລີ້. ກະ ໄລ່ ລັອຮ ແຕ ເຢຊູ, ເປາະ ອິນຕຸ ການໍ້ອ ແອັນ.

ເຢຊູ ອາຕີ ແຕ ກວາຍ ອາມົງ ລັຮ
(ມາຣະໂກ 12:18-27; ລູກາ 20:27-40)

23 ຕາໄງ ກ້ອຍ ເບີນ ກວາຍ ແຕ ຈຸ່ມ ຊາດູກາຍ ແຕ້ອ໌ ປີ ເຢຊູ. ໄລ່ ກ້ອຍ ປາຍ ກວາຍ ກາ ກູຈິດ ເຈີ້, ຕາ ແຕ້ອ໌ ອາມັ່ງ ລັຮ. 24 ໄລ່ ຕາແບັບ ເຢຊູ ປາຍ: "ອາຈານ ເອີຍ! ໂມເຊ ຄຽນ ເຈີ້ ອາຕີ ໂອນ ຮີ ປາຍ: 'ຄັນ ອາຍ ກູຈິດ ເຈີ້, ມາ ອັນ ຕາ ເບີນ ກອນ ຢວາຣ, ອົງເຄາະ ອາແອມ ອັນ ແອັນ ເຊີບ ລາກວຍ ອາຍ, ໂອນ ອັນ ເບີນ ກອນ ດໍອ໌ ແກັດ ກອນ ຈຸ່ມເຈືອ ອາຍ ອັນ.' 25 ອິມແບັ ອາໄລ່ ເບີນ ຕາປູລ ນະ ແຊມອາຍ ແອັດ ກະ ຮີ. ອັນ ກາ ອາຍ ກັລ ກ້ອຍ ອິດ ລາກວຍ. ອັນ ຕາ ຢວາຣ ເບີນ ກອນ, ອິນໂຍ່ງ ອັນ ກູຈິດ. ນະກ້ອຍ ອາແອມ ອິນຕີ ແອັນ ເຊີບ ລາກວຍ ອາຍ ອັນ. 26 ກະ ມູເຈິງ ກ້ອຍ ແຕ່ ແຕ ອາແອມ ອິນຕີ ແຕ້ ແຕ້ອ໌ ອາແອມ ອາລ້ອຣ. ອິນແຍ່ະ ໄລ່ ແຊມອາຍ ກ້ອຍ ເຊີບ ມານໍາ ລາກວຍ ອາຍ, ກະ ໄລ່ ກູຈິດ ອິນແຍ່ະ. 27 ປັຣຊົດ ເລີ້ຍ ມັນແຊມ ກ້ອຍ ລາ ກູຈິດ ແຕ່. 28 ພໍກາ ໄລ່ ກາ ກູຈິດ ອາມັ່ງ ລັຮ, ມັນແຊມ ກ້ອຍ ແກັດ ລາກວຍ ເມົ້າ ແອັນ, ຍ່ອນ ໄລ່ ຕາປູລ ນະ ກ້ອຍ ຕາລາ ອິນແຍ່ະ ມັນແຊມ ກ້ອຍ?"

29 ເຢຊູ ຕາແອັຍ ໄລ່ ກ້ອຍ ປາຍ: "ເຍົາ ຕະ ອິນຕີ ຕາ ປຍາຍ໌, ຍ່ອນ ເຍົາ ຕາ ເບີນ ດັງ ແຕ ປັຣນາຍ ເຢົາງ ເຈົາຣາຊີ ເມົ້າ ຄຽນ ແຕ ອິມແບັ, ກະ ເຍົາ ຕາ ດັງ ກາ ອໍານາດ ປັດ ລາລີ້ ແຕ ເຢົາງ ເຈົາຣາຊີ. 30 ພໍກາ ໄລ່ ກາ ກູຈິດ ອາມັ່ງ ລັຮ, ໄລ່ ຕາ ເບີນ ຣາອິດ ມັ່ງ ແກັດ ລາກວຍ ກາຍາອ໌. ມາ ໄລ່ ແອັດ ຕິ່ງ ມັນລ້ອງ ມູເຈິງ ເທວາ ດາ ເຢົາງ ເຈົາຣາຊີ ແອັດ ແຕ່. 31 ມາ ຣາມິຣ ກວາຍ ກູຈິດ, ເຈີ້ ອາມັ່ງ ລັຮ, ມານະ ປາຍ ເຍົາ ຕາ ເກີ້ຍ ອານ ປັຣນາຍ ເຢົາງ ເຈົາຣາຊີ ອາຕີ ເຍົາ ປາຍ:

32 'ເກົາ ລາ ເຢົາງ ເຈົາຣາຊີ ກາ ອັບຣາຣາມ, ອິຊາກ, ກະ ຢາໂຄບ ອິນມັ່ງ ຊາງ ຕິ່ງ ມັນລ້ອງ.' ແຕ້ອ໌ ໄຮ ດັງ ໄລ່ ກ້ອຍ ອາມັ່ງ ລັຮ ແຕ ກູຈິດ, ຍ່ອນ ກວາຍ ກູຈິດ ຕາ ແຕ້ອ໌ ຊາງ ເຢົາງ ເຈົາຣາຊີ. ແອັງ ໄລ່ ກາ ອາມັ່ງ ຊ້ອງ ແຕ້ອ໌ ຊາງ ອັນ."

33 ພໍກາ ມັຣ ກວາຍ ກຶ້ງ ຊາງັດ ເຢຊູ ປາຍ ນະກ້ອຍ, ໄລ່ ຊ້ອງງັດ ລາລີ້ ມັຣ ປັຣນາຍ ອັນ ອາຕີ.

ຣານະ ອິນແຕ້ ເຢົາງ ເຈົາຣາຊີ ປາຕັບ ປັດ ແກັຍ ອິນແຍ່ະ ແຕ ການໍອ໌
(ມາຣະໂກ 12:28-34; ລູກາ 10:25-28)

34 ພໍກາ ຈຸ່ມ ພາຣີຊາຍ ຊ້ອງ ເຢຊູ ຕາແອັຍ ຕະ ໂອນ ຈຸ່ມ ຊາດູກາຍ ຕາ ແກັດ ຕະ ແບອ໌ ເລີ້ຍ, ໄລ່ ກ້ອຍ ໂຣ່ມ ຊັຮຣົງ. 35 ມານະ ແຕ ກວາຍ ກ້ອຍ ລາ ອາຈານ ອາຕີ ຄານອດ ອິດຊະຣາເອລ. ອັນ ອີ ລ່ອງ ເຢຊູ ແຕ້ອ໌ ມວຍ ປັຣນາຍ ຕາແບັບ. 36 ອັນ ຕາແບັບ ປາຍ: "ອາຈານ ເອີຍ! ຕິ່ງ ຄານອດ ໄຮ, ຣາມິຣ ປາຕັບ ອິນແຕ້ ກາ ປັດ ແກັຍ ອິນແຍ່ະ ແຕ ຣາມິຣ ການໍອ໌?"

37 ເຢຊູ ຕາແອັຍ ອັນ ປາຍ: "ອົງເຄາະ ເຍົາ ອາໂຢະ ເຢົາງ ເຈົາຣາຊີ, ອິນເຈົາ ເຍົາ, ອິນແຍ່ະ ຣາງິຣ ເຍົາ, ອິນ ແຍ່ະ ຣາເຣີ ເຍົາ, ກະ ອິນແຍ່ະ ການິດ ເຍົາ. 38 ປັຣນາຍ ປາຕັບ ໄນ່ ລາ ປັດ ແກັຍ ອິນແຍ່ະ ແຕ ປັຣນາຍ ການໍອ໌. 39 ກະ ປັຣນາຍ ປາຕັບ ບາຣ ແກັຍ ອິນແຍ່ະ ແຕ ການໍອ໌ ລາ ອາໄນ່: ອົງເຄາະ ເຍົາ ອາໂຢະ ເຍົາ ນະ ເຍົາ ອາໂຢະ ຈະ ເຍົາ ເບີນ. 40 ຄັນ ເບີນ ບາຣ ປັຣນາຍ ປາຕັບ ໄນ່, ເບີນ ເຈີ້ ອິນແຍ່ະ ຄານອດ ເຢົາງ ເຈົາຣາຊີ ໂອນ ຣານາ ໂມເຊ, ກະ ອິນແຍ່ະ ປັຣນາຍ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ."

ກຣິດ ລາ ອິນເຈົາ ເຕົາວ ປັຣເຍົາ ດາວິດ
(ມາຣະໂກ 12:35-37; ລູກາ 20:41-44)

41 ບັ້ອງ ກາ ຈຸ່ມ ພາຣີຊາຍ ໂຣ່ມ ຊັຮຣົງ, ເຢຊູ ຕາແບັບ ໄລ່ ກ້ອຍ ປາຍ: 42 "ອິນແຕ້ ເຍົາ ຄິດ ແຕ ມານະ ກຣິດ? ອັນ ລາ ແຕ ຈຸ່ມເຈືອ ເມົ້າ?"

ໄລ່ ກ້ອຍ ຕາແອັຍ ປາຍ: "ອັນ ລາ ແຕ ຈຸ່ມເຈືອ ດາວິດ."

43 ນະກ້ອຍ ເຢຊູ ຕາແບັບ ລັຮ ໄລ່ ປາຍ: "ຄັນ ນະກ້ອຍ, ມານະ ຣາເວີຍ ເຢົາງ ເຈົາຣາຊີ ໂອນ ເຕົາວ ປັຣເຍົາ ດາວິດ ດໍອ໌ ກຣິດ ລາ 'ອິນເຈົາ?' ຍ່ອນ ແຕ ອິມແບັ ເຕົາວ ປັຣເຍົາ ດາວິດ ປາຍ:

44 'ເຢົາງ ເຈົາຣາຊີ ອາຕີ ໂຈະ ອິນເຈົາ ເກົາ ປາຍ:

"ໄນ່ ຕາກູ ແອັດ ຍັຣ ອາຕໍາ ເກົາ*"

* 22:44 22:44 ຕາປູນ ຄານອດ ກວາຍ ອິດຊະຣາເອລ, ຄັນ ກວາຍ ອາແລະ ມາ ໄລ່ ຍິອ໌ ອີ ອີນັບ ໂກຣ ລາລີ້, ໄລ່ ໂອນ ກວາຍ ກ້ອຍ ແອັດ ຍັຣ ອາຕໍາ ໄລ່.

ເຕົ້າ ແຕ້ອ໌ ຕາໄງ ແລະ ເກົາ ໂອນ ໄລ່ ກາ ຍິ້ອ໌ ອີ ກາຈິດ ໄມ່
ແອັດ ປິ້ນ ຕາລາງ ອາເຢັງ ໄມ່ ແກັດ ຊູລ ໄມ່." "

45 ຄັນ ດາວິດ ດໍອ໌ ກຣິດ ໄມ່ ລາ 'ອິນເຈົາ,' ນານະ ເຕ່ອ໌ ດາວິດ ດໍອ໌ ກວາຍ ແຕ ຈຸ່ມເຈືອ ອັນ ເບີມ ລາ 'ອິນ
ເຈົາ?'"

46 ແວັດ ເຢຊູ ປາຍ ນະກ້ອຍ, ຕາ ເບີມ ເມົ້າ ເຕ່ອ໌ ຕາແອັຍ ມວຍ ປຣນາຍ ອິນເຕົ້າ. ກະ ແຕ ຕາໄງ ກ້ອຍ
ຕາ ເບີມ ເມົ້າ ຍັນ ຕາແບັບ ນ້ອງ ອັນ.

23

ເຢຊູ ກາແອັຣ ກວາຍ ອິນໂຈຍ ຕະ ມູເຈິງ ກວາຍ ອາຕີ ຄານອດ ກະ ກວາຍ ພາຣີຊາຍ
(ມາຣະໂກ 12:38-40; ລູກາ 11:39-52; 13:34-35; 20:45-47)

1 ແວັດ ກ້ອຍ ເຢຊູ ອາຕີ ລັຣ ມັຣ ກວາຍ ກຼິງ ກະ ມູ່ ກາ ຣຍານ ແຕ ອັນ ປາຍ: 2 "ກວາຍ ອາຕີ ຄານອດ
ກະ ກວາຍ ພາຣີຊາຍ, ໄລ່ ກ້ອຍ ແກັດ ກວາຍ ອາຕີ ເຍົາ ໂປຣ ລັຣ ໂມເຊ. 3 ນະກ້ອຍ, ອິງເຄາະ ເຍົາ ຕະ ຕາປູ່
ນ ນະ ປຣນາຍ ໄລ່ ອາຕີ. ມາ ເຍົາ ອິນໂຈຍ ດວຍ໌ ມັຣ ຣານະ ໄລ່ ຕະ, ຍ່ອນ ແບອ໌ ໄລ່ ປາຍ ມາ ໄລ່ ຕາ ເບີມ
ຕະ. 4 ໄລ່ ອາຕີ ໂອນ ເຍົາ ຕາປູ່ນ ຄານອດ ກັດ ລາລີ້ ນະ ໄລ່ ໂອນ ປາລ ເຍົາ ໂດລ ເກຣັງ ອິນຕ້ອງ. ມາ ອາຕີ
ໄລ່ ຕາ ເບີມ ອິດ ຈ່ອຍ ອິນເຕົ້າ ເກຣັງ ອິນຕ້ອງ ແຕ ເຍົາ. 5 ກູ່ ຣານະ ໄລ່ ຕະ, ໄລ່ ຍິ້ອ໌ ອີ ໂອນ ກວາຍ ການໍ່ອ໌
ເຮີມ ມັຣ ຣານະ ກ້ອຍ. ໄລ່ ໂຈະ ປຣນາຍ ເຢັງ ເຈົາຣາຊີ ຕິ່ງ ໂຮບ ອິງກັຣ. ເຈ້ ໄລ່ ຊັດ ໂຮບ ກ້ອຍ ຕິ່ງ ອິນ
ແບງ ກະ ໄລ່ ຕາປິ່ງ ຕິ່ງ ກາລຍາອ໌. ກະ ໄລ່ ຕະ ຍ່ອຍ ຕິ່ງ ລາລີ້ ຕິ່ງ ອາຍ້ອຣ ຕ່ອງ ໄລ່. 6 ໄລ່ ຍິ້ອ໌ ອີ ຕາກູ ຍິ່ຣ
ແບັງ ແຕ້ອ໌ ເມົ້າ ການິຍ ໄລ່ ແຕ້ອ໌ ຈາ. ກະ ໄລ່ ຍິ້ອ໌ ອີ ເບີມ ກາເຈິງ ຕາກູ ອໍ ແກຼັຍ ອິນແຍ່ະ ແຕ ກວາຍ ການໍ່ອ໌
ແອັດ ຕິ່ງ ດຸງ ຊາງ. 7 ໄລ່ ຍິ້ອ໌ ກວາຍ ການໍ່ອ໌ ຣາບັນ ອໍ ໄລ່ ບ້ອງ ກາ ໄລ່ ແອັດ ກະ ກວາຍ ກຼິງ. ກະ ໄລ່ ຍິ້ອ໌
ເມົ້າ ດໍອ໌ ໄລ່ ລາ 'ອາຈານ.' 8 ມາ ເຍົາ ອິນໂຈຍ ຍິ້ອ໌ ອີ ໂອນ ກວາຍ ການໍ່ອ໌ ດໍອ໌ ເຍົາ ລາ 'ອາຈານ,' ຍ່ອນ ເຍົາ
ເບີມ ແອັງ ມານໍາ ອາຈານ ຊ້ອງ, ກະ ເຍົາ ລາ ນະ ແຊມອາຍ ຣາລີ້ ອິນແຍ່ະ. 9 ກະ ເຍົາ ອິນໂຈຍ ດໍອ໌ ກວາຍ
ແອັດ ຕິ່ງ ກູແຕອ໌ ໄມ່ ມາ 'ອິມບໍ່ ເຍົາ,' ຍ່ອນ ເຍົາ ເບີມ ແອັງ ມານໍາ ອິມບໍ່ ຊ້ອງ, ອັນ ກາ ແອັດ ຕິ່ງ ມັນລ້ອງ.
10 ກະ ເຍົາ ອິນໂຈຍ ຍິ້ອ໌ ອີ ໂອນ ກວາຍ ການໍ່ອ໌ ດໍອ໌ ເຍົາ ລາ 'ກວາຍ ຊັດ,' ຍ່ອນ ເຍົາ ເບີມ ແອັງ ມານໍາ ຊັດ
ຊ້ອງ, ອັນ ລາ ມານະ ກຣິດ. 11 ຄັນ ເບີມ ກວາຍ ຕິ່ງ ມູ່ ເຍົາ ມາ ຍິ້ອ໌ ອີ ແກັດ ປິ້ດ ແກຼັຍ ອິນແຍ່ະ ແຕ ກວາຍ
ການໍ່ອ໌, ອິງເຄາະ ອັນ ແກັດ ກວາຍ ຕະ ຣານະ ເຍົາ. 12 ກວາຍ ອາແລະ ມາ ອາຊ້ອຣ ຈະ ອັນ ເບີມ, ປຣແນີ
ມັນເຕຣົາ ກວາຍ ກ້ອຍ ແກັດ ແກດ. ກະ ກວາຍ ອາແລະ ກາ ອາແຊງ ຈະ ອັນ ເບີມ, ປຣແນີ ມັນເຕຣົາ ກວາຍ
ກ້ອຍ ແກັດ ປິ້ດ.

13 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິຣ
ໂກະ! ຍ່ອນ ເຍົາ ກາຕັງ ຕາ ໂອນ ກວາຍ ມູ່ດ ຕິ່ງ ຈຸ່ມ ກາ ເຢັງ ເຈົາຣາຊີ ຊັດ. ເຍົາ ຕາ ແອອ໌ ເຢັງ ເຈົາຣາຊີ
ຕະ ຊັດ ເຍົາ, ກະ ເຍົາ ຕາ ເບີມ ໂອນ ກວາຍ ການໍ່ອ໌ ເບີມ ນະກ້ອຍ ເຕ່!

14 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິຣ
ໂກະ! ຍ່ອນ ເຍົາ ໄລ່ບ ມັຣ ດຸງ ອິມເປອ໌ ກູມາຍ. ກະ ເຍົາ ເກົາແຊອ໌ ປຣນາຍ ຕິ່ງ ຍິ້ອ໌ ອີ ໂອນ ເມົ້າ ປາຍ ເຍົາ
ຕານ້ອງ ອໍ. ນະກ້ອຍ ເຈ້ ປີ ພົາງ ໂຕ່ດ ເຍົາ ອິນຕ້ອງ ກາເລີຍ ແຕ ກວາຍ ການໍ່ອ໌.*

15 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຣາງິຣ
ໂກະ! ຍ່ອນ ເຍົາ ຕະ ອິນແຍ່ະ ຣາຣີ ຍິ້ອ໌ ອີ ໂອນ ກວາຍ ການໍ່ອ໌ ຕັຣ ຊ້ອງ ຣາງິຣ ໄລ່; ເຈ້ ຕາປູ່ນ ຣາງິຣ
ເຍົາ ແອັມ. ມາ ແຕ້ອ໌ ໄລ່ ຕາປູ່ນ ຣາງິຣ ເຍົາ, ເຍົາ ຕະ ໂອນ ໄລ່ ແກັດ ຕາ ອໍ ແກຼັຍ ແຕ ເຍົາ ແອັມ; ເຈ້ ປຍາຍ
ເຢັງ ເຈົາຣາຊີ ອາປ້ອງ ຕັຣ ເຍົາ ຕິ່ງ ປຣຸ່ງ ອູຍຣ.

16 "ບາບ ລາລີ້ ແຕ້ອ໌ ປີ ເຍົາ ກາ ນະ ກວາຍ ຊູດ ມັດ ມາ ຍິ້ອ໌ ອີ ອາຢ່ງ ກວາຍ ການໍ່ອ໌. ເຍົາ ອາຕີ ໂຈະ
ກວາຍ ການໍ່ອ໌ ປາຍ: 'ຄັນ ກວາຍ ອາແລະ ກາ ຄິນ, ມາ ອັນ ກູອ໌ ດຸງ ຊາງ ປິ້ດ, ປຣນາຍ ກວາຍ ກ້ອຍ ຄິນ ຕາ

* 23:14 23:14 ຊາອິ້ຍ ປິ່ງ ປຣນາຍ ແຕ ອິມແບີ ຕາ ເບີມ ເບີມ ຣານາ 14 ໄມ່.

ເບີນ ຕຸ່ຮ ຕະ ຕາປູນ. ມາ ຄັນ ກວາຍ ອາແລ່ະ ກາ ຄິນ ມາ ອັນ ກູອ໌ ແຢງ ແອິດ ຕິ່ງ ດຸງ ຊາງ ປິດ ກ້ອຍ, ອິງ ເຄາະ ກວາຍ ກ້ອຍ ຕະ ຕາປູນ ປັຣນາຍ ກາ ອັນ ຄິນ.' 17 ເຍົາ ລາ ກວາຍ ຊາກູລ ກະ ເຍົາ ກາ ນະ ກວາຍ ຊູດ ມັດ ເອີຍ! ອາແລ່ະ ກາ ປິດ ກາເລີຍ, ແຢງ ແຕ່ລາ ດຸງ ຊາງ ປິດ ກາ ຕະ ໂອນ ແຢງ ກ້ອຍ ແກິດ ອໍ ຍັຮ ເມົາງ ເຢົາງ ເຈົາຣາຊີ? 18 ກະ ເຍົາ ອາຕີ ປາຍ ເຕ່: 'ຄັນ ກວາຍ ອາແລ່ະ ຄິນ, ມາ ອັນ ກູອ໌ ຊັນເຕຣົາງ ຮິດ ຕິ່ງ ດຸງ ຊາງ ປິດ, ປັຣນາຍ ກວາຍ ກ້ອຍ ຄິນ ຕາ ເບີນ ຕຸ່ຮ ຕະ ຕາປູນ. ມາ ຄັນ ກວາຍ ອາແລ່ະ ກາ ຄິນ ມາ ອັນ ກູອ໌ ເກຣົງ ຊາງ ຕິ່ງ ຊັນເຕຣົາງ ຮິດ ກ້ອຍ, ອິງເຄາະ ກວາຍ ກ້ອຍ ຕະ ຕາປູນ ປັຣນາຍ ກາ ອັນ ຄິນ.' 19 ເຍົາ ລາ ນະ ກວາຍ ຊູດ ມັດ! ອາແລ່ະ ກາ ປິດ ກາເລີຍ, ເກຣົງ ຊາງ ແຕ່ລາ ຊັນເຕຣົາງ ຮິດ ກາ ຕະ ໂອນ ເກຣົງ ກ້ອຍ ແກິດ ອໍ ຍັຮ ເມົາງ ເຢົາງ ເຈົາຣາຊີ? 20 ນະກ້ອຍ, ຄັນ ກວາຍ ອາແລ່ະ ຄິນ ມາ ອັນ ກູອ໌ ຊັນເຕຣົາງ ຮິດ, ລາ ມູເຈົງ ກວາຍ ກ້ອຍ ຄິນ ໂຈະ ເກຣົງ ຊາງ ຕິ່ງ ຊັນເຕຣົາງ ຮິດ ກ້ອຍ ເຕ່. 21 ກະ ຄັນ ກວາຍ ອາແລ່ະ ຄິນ ມາ ອັນ ກູອ໌ ດຸງ ຊາງ ປິດ, ລາ ມູເຈົງ ອັນ ຄິນ ໂຈະ ເຢົາງ ເຈົາຣາຊີ ເຕ່, ຍ່ອນ ດຸງ ຊາງ ກ້ອຍ ລາ ດຸງ ຊາງ ເຢົາງ ເຈົາຣາຊີ. 22 ກະ ຄັນ ກວາຍ ອາແລ່ະ ກາ ຄິນ ມາ ອັນ ກູອ໌ ມັນລ່ອງ, ມູເຈົງ ອັນ ຄິນ ໂຈະ ເຢົາງ ເຈົາຣາຊີ ເຕ່, ຍ່ອນ ເຢົາງ ເຈົາຣາຊີ ແອິດ ຕິ່ງ ມັນລ່ອງ.

23 "ບາບ ລາລີ້ ແຕ້ອ໌ ປິ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງິຮ ໄກ່ະ! ຍ່ອນ ເຍົາ ມ່ອບ ຊາງ ໂອນ ເຢົາງ ເຈົາຣາຊີ ມວຍ ປູດ ແຕ ມວຍ ຈິດ ປູດ ບັດ ບາຍ ອາຊາຍ ກູຕຽມ ເຍົາ, ມາ ເຍົາ ຕາ ເບີນ ຊາງັດ ຮານະ ການໍອ໌ ລາ ປິດ ກາເລີຍ ແຕ ຮິດ ຊາງ ກ້ອຍ ຕິ່ງ ຄານອດ ເຢົາງ ເຈົາຣາຊີ. ຮານະ ປິດ ກ້ອຍ ລາ ນະໄນ່: ເຍົາ ອິງເຄາະ ຕະ ຊັງໄກຣ ອໍ, ອິງເຄາະ ເບີນ ຮາງິຮ ຊ້ອງ ອາໄປະ ຕະ ໂຈະ ກວາຍ ການໍອ໌, ກະ ອິງເຄາະ ຕະ ໄກຣ ລາລີ້ ໂອນ ກວາຍ ການໍອ໌ ເຕ້ອ໌ ຊາງັດ ເຍົາ. ເກົາ ຕາ ເບີນ ໂອນ ເຍົາ ຕັຮ ເມົາດ ຮານະ ມ່ອບ ຊາງ ກ້ອຍ, ມາ ມັຮ ຮາມິຮ ປິດ ກາເລີຍ, ລາ ອິງເຄາະ ເຍົາ ຕະ ເຕ່. 24 ເຍົາ ລາ ນະ ກວາຍ ຊູດ ມັດ ມາ ຢິອ໌ ອີ ອາໂຍ່ງ ກວາຍ ການໍອ໌! ເຍົາ ຢິອ໌ ອີ ອິດ ຕັຮ ອາຍິອ໌ ແຕ ແຕ້ອ໌ ຈ່ອຍ, ມາ ຄັນ ເບີນ ຊັນຕຣັນ ອູດ, ເຍົາ ລິ້ນ ອິນແຍ່ະ ກຳ້ ແຕ້.†

25 "ບາບ ລາລີ້ ແຕ້ອ໌ ປິ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງິຮ ໄກ່ະ! ຍ່ອນ ເຍົາ ລາ ນະ ຕາງານ ກະ ກູໂຕອ໌ ເມົາ ອາເຣົາວ ໂອນ ບຣັຮ ອໍ ແອັງ ຍັຮ ນໍອ໌ ຊ້ອງ, ມາ ຕິ່ງ ແປັງ ງັຮ ກ້ອຍ ອິນນ້ອງ ແປຣີ້. ແປຣີ້ ກ້ອຍ ລາ ເຍົາ ຮາປົນ ກະ ເຍົາ ອາໄປະ ແອັງ ຈະ ເຍົາ ຊ້ອງ. 26 ເອີ ມັຮ ກວາຍ ພາຣີຊາຍ, ເຍົາ ລາ ນະ ກວາຍ ຊູດ ມັດ! ອິນໂຍ່ງ ລາລີ້ ເຍົາ ອິງເຄາະ ອາເຣົາວ ໂອນ ບຣັຮ ຕິ່ງ ແປັງ ງັຮ ຕາ ງານ ເວົາຍ. ຄັນ ເຍົາ ຕະ ນະກ້ອຍ, ຍັຮ ນໍອ໌ ຕາງານ ກ້ອຍ ແກິດ ບຣັຮ ເຕ່!

27 "ບາບ ລາລີ້ ແຕ້ອ໌ ປິ ເຍົາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງິຮ ໄກ່ະ! ເຍົາ ລາ ນະ ປິ່ງ ກູມຸ່ຍ໌ ເມົາ ເຕົາ ກູ້ອ໌ ອໍ ແອັງ ຍັຮ ນໍອ໌ ຊ້ອງ, ມາ ຕິ່ງ ປິ່ນ ກ້ອຍ ເບີນ ອິງຮາງ ກວາຍ ກູຈິດ ກະ ອິນໂຊະ ປຣີຖ. 28 ເຍົາ ລາ ມູເຈົງ ກ້ອຍ ເຕ່. ເຍົາ ຢິອ໌ ອີ ໂອນ ກວາຍ ການໍອ໌ ປາຍ ເຍົາ ລາ ກວາຍ ຕານ້ອງ ອໍ, ມາ ຮາງິຮ ເຍົາ ເບີນ ຊາອິ້ຍ ໄລ່ຍຮ, ກະ ເຍົາ ມາມ ອໍ ມາ ຮາງິຮ ໄກ່ະ.

29 "ບາບ ລາລີ້ ແຕ້ອ໌ ປິ ເຍົາ ກາ ກວາຍ ອາຕີ ຄານອດ ກະ ກວາຍ ພາຣີຊາຍ, ລາ ກວາຍ ມາມ ອໍ ມາ ຮາງິຮ ໄກ່ະ! ເຍົາ ຕະ ປິ່ງ ອໍ ໂອນ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ. ກະ ເຍົາ ຕະ ໂອນ ອໍ ລາລີ້ ມັຮ ປິ່ງ ກວາຍ ຕານ້ອງ ອໍ. 30 ກະ ເຍົາ ເກົ້ຍ ປາຍ ນະໄນ່ ແຮິ: 'ຄັນ ຮິ ມາ ແອິດ ແຕ ອິມແບິ ກ້ອຍ ມວຍ ໂປຣ່ອ໌ ກະ ອາຈວາຍຮ ອາເຈ່ຮ ຮິ, ຮິ ຕາ ເບີນ ກາຈິດ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ມູເຈົງ ໄລ່ ກ້ອຍ ຕະ.' 31 ແຕ້ອ໌ ເຍົາ ປາຍ ນະກ້ອຍ, ເຍົາງິ່ນ ເຍົາ ລາ ກວາຍ ຈຸ່ມເຈົອ ມູ່ ກາກາຈິດ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ແຕ ອິມແບິ. 32 ເອົາ, ເຍົາ ເປາະ ແຕ້! ເຍົາ ຕະ ໂອນ ແມິ່ມ ມັຮ ຮານະ ອາຈວາຍຮ ອາເຈ່ຮ ເຍົາ! 33 ເຍົາ ລາ ກວາຍ ກາ ເບີນ ຮາງິຮ ຕາ ອໍ ນະ ກູຊັນ ປູາ. ເຍົາ ຕາ ເຕ້ອ໌ ວຍາຣ ແຕ ເຢົາງ ເຈົາຣາຊີ ຕັດຊິ່ນ ເຍົາ ກະ ຕະ ໂຕ່ດ ເຍົາ ຕິ່ງ ປຣຸ່ງ ອູ່ຍຮ. 34 ນະກ້ອຍ ເກົາ ອາຕີ ເຍົາ ປາຍ: ປັຣແນິ ມັນເຕຣົາ ເກົາ ແປຣີ ມັຮ ກວາຍ

† 23:24 23:24 ເຢຊູ ຊາກຳ ຮານະ ກ້ອຍ ລາ ອີ ປາຍ: "ເຍົາ ອີ ວຍາຣ ແຕ ມັຮ ຮານະ ໄລ່ຍຮ ກາ ຕາ ເບີນ ປິດ ອິນເຕົາ. ມາ ມັຮ ຮານະ ໄລ່ຍຮ ປິດ, ເຍົາ ຕະ ແຕ້."

ອາດີ ຕາງ ປັນນາຍ ເຢີງ ເຈົ້າຮາຊີ ການໍ້ອໍ ແອັນ, ກະ ມັຮ ກວາຍ ຮາໂງ່ຣ໌ ຮາລັງ ລາລີ້, ກະ ມັຮ ກວາຍ ອາດີ ຄານອດ ແຕ້ອໍ ປີ ເຍົາ. ແຕ ມູ່ ກ້ອຍ, ເບີນ ອັນ ກາ ເຍົາ ກາຈິດ ຕຶ້ງ ອາລ່ອງ ຊັງກັງ. ເບີນ ອັນ ກາ ເຍົາ ປາຍາຍ ຮ ຕຶ້ງ ດຸງ ຊາງ ເຍົາ. ກະ ເບີນ ອັນ ກາ ເຍົາ ຕູ່ຍຮ ອາລ່ອຮ ແຕ ເມືອງ ໄມ່ ເປາະ ປີ ເມືອງ ກ້ອຍ. ³⁵ ມະກ້ອຍ ໂຕ່ດ ໄລ່ ກາ ກາຈິດ ກວາຍ ຕານ້ອງ ອໍ ຕຶ້ງ ກູແຕອໍ ໄມ່, ເຢີງ ເຈົ້າຮາຊີ ໂອນ ເຍົາ ຕໍ່າເປຣ່ອ້ ເຕ່ ໂຕ່ດ ກ້ອຍ, ຍ່ອນ ເຍົາ ລາ ຈຸ່ມເຈືອ ໄລ່ ກ້ອຍ. ໂຕ່ດ ກ້ອຍ ເບີນ ແຕ ຕາໂງ່ ໄລ່ ກາຈິດ ອາເບລ, ອັນ ກາ ກວາຍ ຕານ້ອງ ອໍ ແຕ ອິມແປ້; ກະ ເຕ້່າ ໂອນ ແຕ້ອໍ ໄລ່ ກາຈິດ ເຊກາຣີຢາ ລາ ກອນ ເບເຣກີຢາ ແອັນ. ເຍົາ ກາຈິດ ເຊກາຣີຢາ ປີ້ນ ກຸງ ຕຶ້ງ ດຸງ ຊາງ ປີ້ດ ແຈ່ະ ຊັນເຕຣີງ ກາ ໄລ່ ຊາງ ຣິດ. ³⁶ ເກົາ ອາດີ ຕານ້ອງ ໂອນ ເຍົາ, ກູ່ ຮາມິຮ ໂຕ່ດ ກ້ອຍ ແຕ້ອໍ ປີ ເຍົາ ກາ ແອິດ ຕຶ້ງ ແດີຍ ໄມ່!

³⁷ "ເອີ ເຢຣູຊາເລັມ, ເຍົາ ກາ ແອິດ ຕຶ້ງ ເມືອງ ເຢຣູຊາເລັມ ເອີຍ! ເຍົາ ລາ ກວາຍ ກາ ເກີ້ຍ ກາຈິດ ກວາຍ ອາດີ ຕາງ ປັນນາຍ ເຢີງ ເຈົ້າຮາຊີ, ກະ ເຍົາ ແກງ ຕາເມົາ ໂຈະ ມັຮ ກວາຍ ກາ ເຢີງ ເຈົ້າຮາຊີ ແປຣີ ແຕ້ອໍ ປີ ເຍົາ. ເບີນ ຊາອີ້ຍ ເຮີບ ເຈ້ ເກົາ ຢິອໍ ອີ ປາໂຣມ ອິນແຍ່ະ ມັຮ ເຍົາ ມະ ອິນຕຣວຍ ອາກັນ ກູຕຣຸກ ກູອໍ ກອນ ອັນ ໂອນ ແອິດ ປີ້ນ ຊານັງ. ມາ ເຍົາ ຕາ ປຣ່ອມ! ³⁸ ຊານໍ່ ເກົາ ຕາ ເບີນ ເປາະ ໄກ່ຮ ເຫຼີ້ ນ້ອງ ດູງຊູ ເຍົາ. ³⁹ ມະກ້ອຍ ເກົາ ອາດີ ເຍົາ ປາຍ: ປັຣແມີ ມັນເຕຣີ ເຍົາ ຕາ ເບີນ ເຮີມ ນ້ອງ ເກົາ ເຕ້່າ ແຕ້ອໍ ຕາໂງ່ ເຍົາ ປາຍ: 'ບຸ່ນ ລາລີ້ ອັນ ກາ ແຕ້ອໍ ຍ່ອນ ຮາມິຮ ອິນເຈົ້າ ໄຮ.'

24

ເຢຊູ ອາດີ ແຕ ເມົາ ຕາລຸຮ ດຸງ ຊາງ ປີ້ດ
(ມາຣະໂກ 13:1-2; ລູກາ 21:5-6)

¹ ພໍກາ ເຢຊູ ລ້ອຮ ແຕ ດຸງ ຊາງ ປີ້ດ, ເຈ້ ເປາະ ຕຶ້ງ ຮານາ, ເບີນ ມູ່ ກາ ຮຍານ ແຕ ອັນ ແຕ້ອໍ ປີ ອັນ ກະ ຊາດອຍ ໂອນ ອັນ ເນ່ ປີ ດຸງ ຊາງ ກ້ອຍ. ² ເຢຊູ ອາດີ ໄລ່ ກ້ອຍ ປາຍ: "ເຍົາ ເຮີມ ອິນແຍ່ະ ດຸງ ປີ້ດ ແອິດ ອິນຕູ ໄມ່ ບໍ່? ເຈ້ ປີ ເມີງ ຕາເມົາ ເມົາ ຕະ ດຸງ ປີ້ດ ໄມ່ ຕາ ເບີນ ຮາແຕັດ ນ້ອງ ມັນຕຸ. ອັນ ຮາຕັຮ ອິນແຍ່ະ."

ເຢຊູ ອາດີ ແຕ ຮານະ ຕູ່ຮ ກັດ ແຕ້ອໍ ປີ ກວາຍ
(ມາຣະໂກ 13:3-13; ລູກາ 21:7-19)

³ ບັອງ ກາ ເຢຊູ ຕາກູ ແອິດ ຕຶ້ງ ກັຮ ອາໂປນ, ເບີນ ແອີງ ມູ່ ກາ ຮຍານ ແຕ ອັນ ຊ້ອງ ແຕ້ອໍ ກະ ອັນ. ໄລ່ ຕາແບັບ ອັນ ປາຍ: "ອາຈານ ເອີຍ! ແຊອໍ ອາຈານ ອາດີ ໂອນ ຮິ ດັງ, ອິນນ້ອງ ມາແລ່ະ ດຸ່ນ ຮານະ ໄມ່ ແຕ້ອໍ? ເບີນ ອິນເຕ້່າ ອາປັຮ ໂອນ ຮິ ດັງ ອາຈານ ແຕ້ອໍ ລ້ຮ ປີ ກູແຕອໍ ໄມ່ ກະ ແຕ້ອໍ ຕາໂງ່ ປັຣຊິດ?"

⁴ ເຢຊູ ຕາແອີຍ ໄລ່ ປາຍ: "ອີງເຄາະ ເຍົາ ລາວັງ ໂອນ ອໍ. ອິນໂຈຍ ໂອນ ເມົາ ຮາພີ ເຍົາ. ⁵ ເຈ້ ປີ ເມີງ ເບີນ ຊາອີ້ຍ ມະ ແຕ້ອໍ ອາງ ຮາມິຮ ເກົາ, ກະ ປາຍ: 'ກູໂຕ ເກົາ ໄມ່ ແຕ່ ລາ ກຣິດ!' ມະກ້ອຍ ໄລ່ ຮາພີ ກຶ້ງ ກວາຍ.

⁶ ພໍກາ ເຍົາ ຊ້ອງ ຮານ ເມົາ ຮາຕະ ແຈ່ະໆ ເຢີງໆ, ເຍົາ ອິນໂຈຍ ເກຣ່າະ ອິນເຕ້່າ. ຮານະ ໄມ່ ອີງເຄາະ ແຕ້ອໍ ອິນໂຍ່ງ ເວີຍາ. ມາ ຕາ ຢວາຮ ແຕ້ອໍ ຕາໂງ່ ປັຣຊິດ. ⁷ ເບີນ ມູ່ ໄມ່ ຮາຕະ ກະ ມູ່ ກ້ອຍ, ກະ ກຣວາງ ໄມ່ ຮາຕະ ກະ ກຣວາງ ກ້ອຍ. ເບີນ ຊາອີ້ຍ ອິນຕຸ ແອີ ຊັຮນາ ຈາ. ກະ ເບີນ ຊາອີ້ຍ ອິນຕຸ ກູແຕອໍ ຮາໄມ່ ກະ ກູກິດ. ⁸ ມັຮ ຮາມິຮ ໄມ່ ລາ ຮາມິຮ ຕູ່ຮ ກັດ ກາ ຕາແປີ ຊ້ອງ, ມະ ມັນແຊມ ຕີ່ ຕຶ້ງ ປຸ່ງ ອີ ຮັຮ ກອນ.

⁹ "ເບີນ ກວາຍ ມ່ອບ ເຍົາ ປີ ອາດີ ກວາຍ ຕາ ອໍ ໂອນ ໄລ່ ກ້ອຍ ກາຈິດ ເຍົາ. ຕຶ້ງ ຕາໂງ່ ກ້ອຍ ອິນແຍ່ະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ຮານະ ເກົາ. ¹⁰ ບັອງ ກາ ກ້ອຍ ເບີນ ຊາອີ້ຍ ມະ ກວາຍ ກາ ຕາປູ່ ນ ເກົາ, ໄລ່ ຕາ ເຮົາບ ຕາປູ່ນ ນ້ອງ. ໄລ່ ມານະ ປ່ອງ ມານະ ໂອນ ກວາຍ ຊິດ ກາຈິດ. ກະ ໄລ່ ມານະ ຊາອັຮ ມານະ. ¹¹ ເບີນ ຊາອີ້ຍ ມະ ກວາຍ ແຕ້ອໍ ປາຍ ໄລ່ ລາ ກວາຍ ອາດີ ຕາງ ປັນນາຍ ເຢີງ ເຈົ້າຮາຊີ. ມາ ໄລ່ ຮາ ພີ ໂອນ ກຶ້ງ ກວາຍ ຊັຮລຸ ກະ ໄລ່. ¹² ຍ່ອນ ຮານະ ຕາ ອໍ ເປາະ ປັຮ ກູ່ ອິນຕຸ, ມະກ້ອຍ ໄລ່ ກາ ມານະ ອາໂຍ່ະ ມານະ ແຕ ອິນໂຍ່ງ, ແກັດ ອິນຕຍາຮ ອິນແຍ່ະ. ¹³ ມາ ມັຮ ກວາຍ ກາ ເຮົາບ ຈິວ ເຕ້່າ ຊິດ ແດີຍ ໄລ່, ເຢີງ

ເຈົ້າຮາຊີ ຈ່ອຍ ອາມັ່ງ ກວາຍ ກ້ອຍ. ¹⁴ ປັນຍາຍ ອໍ ແຕ ເຢີງ ເຈົ້າຮາຊີ ຕະ ຊົດ, ເປັນ ກວາຍ ອາຕີ ປັນຍາຍ ກ້ອຍ ປູ້ຮ ກູ່ ກຮວາງ ຕຶ້ງ ກູແຕອ໌ ໄມ່ ໂອນ ອິນແຍ່ະ ມັຮ ກວາຍ ເຕ່ອ໌ ດັງ. ແວັດ ກ້ອຍ, ແຕ້ອ໌ ຕາໄງ ປຶຣຊົດ ເລີ້ຍ."

ເຢຊູ ອາຕີ ເບີນ ຊາອິ້ຍ ຮາມິ້ຮ ຕຸ່ຮ ກັດ ແຕ້ອ໌ ປິ ກູແຕອ໌ ໄມ່
(ມາຣະໂກ 13:14-23; ລູກາ 21:20-24)

¹⁵ "ປຶຣແນີ ມັນເຕຣີ ເຍົາ ເຮີມ ມັຮ ຮາມິ້ຮ ກາ ດານີເອລ, ລາ ກວາຍ ອາຕີ ຕາງ ປັນຍາຍ ເຢີງ ເຈົ້າຮາຊີ, ປາຍ ແຕ ອິມແບີ ເຈີ້. ດານີເອລ ປາຍ ເບີນ ເມົາ ດໍອ໌ ຕຶ້ງ ດຸງ ຊາງ ປິດ ເກຣັງ ແປຣີ້ ກາ ເຢີງ ເຈົ້າຮາຊີ ຕາ ແອອ໌ ອີ ເຮີມ (ກວາຍ ອາແລະ ກາ ອານ ປັນຍາຍ ໄມ່, ອີງເຄາະ ອັນ ຊາປຸ່ຮ ເບີມ ແຕ ປັນຍາຍ ໄມ່.) ¹⁶ ຕາໄງ ກ້ອຍ ກວາຍ ກາ ແອັດ ຕຶ້ງ ແຄງ ຢູດາຍ ອີງເຄາະ ຕາລຸ່ຮ ຊ້ອຮ ແອັດ ຕຶ້ງ ກັຮ ແອັນ. ¹⁷ ອັນ ກາ ແອັດ ຕຶ້ງ ຕໍາປວລ ດຸງ ເປົາຮ, ອີງເຄາະ ອັນ ຕາລຸ່ຮ ອາແຊງ ອິນໂຈຍ ມູ່ດ ອິດ ນ້ອງ ເກຣັງ ຕຶ້ງ ດຸງ ອັນ. ¹⁸ ອັນ ກາ ແອັດ ປິ ໄທຣ ອີງເຄາະ ອິນໂຈຍ ເຈົ້າ ອິດ ນ້ອງ ເກຣັງ ແຕ ດຸງ ອັນ. ¹⁹ ຕຶ້ງ ຕາໄງ ກ້ອຍ ໂຕຍ໌ ບາບ ລາລີ້ ໄລ່ ກາ ແອັດ ຕຶ້ງ ຈະ ກະ ໄລ່ ກາ ອາຍະ ກອນ. ²⁰ ນະກ້ອຍ, ອີງເຄາະ ເຍົາ ເກົາແຊອ໌ ອິນໂຈຍ ໂອນ ເຍົາ ຕາລຸ່ຮ ຕຶ້ງ ກາໄຊ ຊາແງດ, ກະ ເກົາແຊອ໌ ອິນໂຈຍ ໂອນ ເຍົາ ຕາລຸ່ຮ ຕຶ້ງ ຕາໄງ ຮາລຸ່. ²¹ ຕຶ້ງ ຕາໄງ ກ້ອຍ ເບີນ ຕຸ່ຮ ກັດ ກາເລີຍ ແຕ ຕາແບີ ເຢີງ ເຈົ້າຮາຊີ ແຕງ ມັນລ້ອງ ກູແຕອ໌ ເຕົ້າ ແຕ້ອ໌ ຊານຸ່. ກະ ປຶຣແນີ ມັນເຕຣີ ຕາ ເບີນ ຕຸ່ຮ ກັດ ນ້ອງ ນະ ຕາໄງ ກ້ອຍ. ²² ຄັນ ເຢີງ ເຈົ້າຮາຊີ ຕາ ເບີນ ອາຮຸ່ຍ ລັຮ ມັຮ ຕາໄງ ກ້ອຍ, ຕາ ເບີນ ເມົາ ເຕ່ອ໌ ອາມັ່ງ ນ້ອງ. ມາ ຍ່ອນ ອັນ ຢິອ໌ ອີ ຈ່ອຍ ມັຮ ກວາຍ ກາ ອັນ ຮຽຮ, ອັນ ອາຮຸ່ຍ ລັຮ ມັຮ ຕາໄງ ກ້ອຍ.

²³ "ຄັນ ເມົາ ອາຕີ ເຍົາ ປາຍ: 'ໄມ່! ອັນ ໄມ່ ລາ ກຣິດ!' ແຕີລາ 'ຕິຣ! ອັນ ກາ ແອັດ ປິ ກ້ອຍ ລາ ກຣິດ!' ເຍົາ ອິນໂຈຍ ຊາງົດ ປັນຍາຍ ກ້ອຍ. ²⁴ ຍ່ອນ ປຶຣແນີ ມັນເຕຣີ ເບີນ ກວາຍ ຕາ ເກົນ ກຣິດ, ກະ ຕາ ເກົນ ກວາຍ ອາຕີ ຕາງ ປັນຍາຍ ເຢີງ ເຈົ້າຮາຊີ, ແຕ້ອ໌ ປິ ເຍົາ. ໄລ່ ກ້ອຍ ອາປິຣ ມັຮ ຮານະ ຕາ ເກີຍ ເຮີມ ດໍອ໌ ອີ ບູບວກ ອາໂລກ. ຄັນ ເຕ່ອ໌, ໄລ່ ຢິອ໌ ອີ ຮາກຽວ ກວາຍ ກາ ເຢີງ ເຈົ້າຮາຊີ ຮຽຮ ເຈີ້, ໂອນ ໄລ່ ຕະ ຮານະ ຕາ ອໍ ເຕ່. ²⁵ ໄມ່! ເກົາ ອາຕີ ດໍອ໌ ໂອນ ເຍົາ ດັງ ອິນໂຍ່ງ ແຕ ຮານະ ກ້ອຍ ຕາ ຢາວາ ແຕ້ອ໌.

²⁶ "ນະກ້ອຍ, ຄັນ ເບີນ ເມົາ ອາຕີ ເຍົາ ປາຍ: 'ຕິຣ! ເບີນ ມານະ ກຣິດ ແອັດ ຕຶ້ງ ອິນຕຸ ຕຍາຮ ກ້ອຍ!', 'ເຍົາ ອິນໂຈຍ ເປາະ ແຕ້ອ໌ ອິນຕຸ ກ້ອຍ. ແຕີລາ ໄລ່ ປາຍ: 'ຕິຣ! ມານະ ກຣິດ ແອັດ ໂຕະ ຕຶ້ງ ດຸງ ກ້ອຍ!' ເຍົາ ອິນໂຈຍ ຊາງົດ. ²⁷ ໄທຣ ລາລີ້, ເກົາ ກອນ ເຢີງ ເກັດ ກວາຍ ແຕ້ອ໌ ນະ ຕາລຍາຮ ກັລກາງ ແຕ ມັດ ມານາງ ລ້ອຮ ແຕ້ອ໌ ມັດ ມານາງ ປັດ.

²⁸ "ອິນຕຸ ແລະ ເບີນ ກູມັບ, ອິນຕຸ ກ້ອຍ ເບີນ ແຈມ ມຽດ ແຊງ ໂຣ່ມ ຈາ."

ເຢຊູ ອາຕີ ແຕ ກອນ ເຢີງ ເກັດ ກວາຍ ແຕ້ອ໌ ລັຮ ປິ ກູແຕອ໌ ໄມ່
(ມາຣະໂກ 13:24-27; ລູກາ 21:25-28)

²⁹ ເຢຊູ ອາຕີ ແອັນ ປາຍ: "ແວັດ ແຕ ຕາໄງ ຕຸ່ຮ ກັດ ກ້ອຍ, ມັດ ມານາງ ເກັດ ການໍາ, ກະ ຮາລັງ ກາໄຊ ຕາ ເບີນ ປາເລີງ ນ້ອງ. ມັນໂຕຣ ຊາແລຣ ແຕ ມັນລ້ອງ. ກະ ມັຮ ຮາມິ້ຮ ອິນເຕົ້າ ກາ ເບີນ ອໍານາດ ຕຶ້ງ ມັນ ລ້ອງ, ເຢີງ ເຈົ້າຮາຊີ ຕະ ໂອນ ຮາໄມ່ ອິນແຍ່ະ. ³⁰ ແວັດ ກ້ອຍ ແອັດ ຕຶ້ງ ມັນລ້ອງ ເບີນ ມວຍ ຮາມິ້ຮ ໂອນ ເມົາ ດັງ ແຕ ກອນ ເຢີງ ເກັດ ກວາຍ. ເຈີ້ ກູ່ ຮາມິ້ຮ ກວາຍ ແອັດ ຕຶ້ງ ກູແຕອ໌ ໄມ່, ໄລ່ ເຍົາມ ກູໂກຍ໌ ຍ່ອນ ໄລ່ ຊ້ອງ ອີງກອຮ. ໄລ່ ເຮີມ ເກົາ, ລາ ກອນ ເຢີງ ເກັດ ກວາຍ, ແຕ້ອ໌ ອິນຕີ ຮາມິ້ລ, ເບີນ ອໍານາດ ປິດ ກະ ອາງອິຣ ລາລີ້. ³¹ ບ້ອງ ກາ ກ້ອຍ ເມົາ ຊ້ອງ ຊຽງ ເມົາ ປຼິງ ຕາກອຍ ເຮ່ງ ລາລີ້, ເຈີ້ ເກົາ ແປຣີ ມັຮ ເທວາດາ ເຢີງ ເຈົ້າຮາຊີ ປາໂຣມ ກູ່ ນະ ມັຮ ກວາຍ ກາ ເກົາ ຮຽຮ ແຕ ແປັງ ເຕົ້າ ແຕ້ອ໌ ປິ ກາເດີບ, ກະ ກູ່ ອິນຕຸ ຈວບ ປິນ ມັນລ້ອງ ກຸ່ ໄມ່."

ເຢຊູ ຊາກໍາ ແຕ ກັລ ລາວັຮ
(ມາຣະໂກ 13:28-31; ລູກາ 21:29-33)

32 "ເຢົາ ຊາງັດ ເກົາ ຊາກຳ ແຕ ອາລ່ອງ ລາວັຣ. ຄັນ ອາແບງ ອາລ່ອງ ກ້ອຍ ອິນນ້ອງ ອິນຍ່ອມ, ອັນ ໄບອ໌ ປາດ້ອຣ ລັຣ ຊາລາ ອິນຍ່ອມ ເຕ່. ນະກ້ອຍ ເຢົາ ດັງ ແຈ່ ອີ ແຕ້ອ໌ ກາໄຊ ພວາອ໌. 33 ມູເຈິງ ກ້ອຍ ເຕ່, ຄັນ ເຢົາ ເຮິມ ອິນແຍ່ະ ຣາມິ້ຣ ໄນ່ ແຕ້ອ໌, ນະກ້ອຍ ເຢົາ ດັງ ກອນ ເຢິງ ແກິດ ກວາຍ ແຈ່ ອີ ແຕ້ອ໌ ເຈ້. ອັນ ຕາ ມັອກ ແອິດ ຕິ່ງ ງິຣ ຕິ່ງ ເຈ້. 34 ເກົາ ອາຕີ ຕາມ້ອງ ໂອນ ເຢົາ, ມັຣ ກວາຍ ຕິ່ງ ແດິຍ ໄນ່ ຕາ ເບິນ ກູຈິດ ອິນ ແຍ່ະ, ອິນໂຍ່ງ ແຕ ອິນແຍ່ະ ຣາມິ້ຣ ໄນ່ ແຕ້ອ໌. 35 ເຈ້ ປີ ເມິງ ມັນລ່ອງ ກະ ກູແຕອ໌ ແກິດ ປິດ ອິນແຍ່ະ, ມາ ປັຣນາຍ ເກົາ ອາຕີ ຕາ ເບິນ ແກິດ ປິດ."

**ເມົ້າ ຕາ ເບິນ ດັງ ຕາໄງ ອາແລະ ກອນ ເຢິງ ແກິດ ກວາຍ ແຕ້ອ໌ ລັຣ
(ມາຣະໂກ 13:32-37; ລູກາ 17:26-30, 34-36)**

36 "ຕາ ເບິນ ເມົ້າ ດັງ ຕາໄງ ແລະ ແຕິລາ ບັອງ ກາ ແລະ ຣານະ ກ້ອຍ ແຕ້ອ໌. ມັຣ ເທວາດາ ເຢິງ ເຈົ້າຣາຊີ ຕິ່ງ ມັນລ່ອງ, ກະ ກອນ ເຢິງ ເຈົ້າຣາຊີ ແຮ ລາ ຕາ ເບິນ ດັງ ເຕ່ ຕາໄງ ກ້ອຍ. ແອິງ ມານະ ອິມປໍ ເກົາ ແຕ້ ດັງ ຕາໄງ ກ້ອຍ. 37 ກອນ ເຢິງ ແກິດ ກວາຍ ແຕ້ອ໌ ລັຣ ປີ ກູແຕອ໌ ໄນ່ ລາ ນະ ແດິຍ ໂນອາ ແຕ ອິມແບ້. 38 ຕິ່ງ ແດິຍ ໂນອາ ກ້ອຍ, ແຕ ອິນໂຍ່ງ ຣາລໍ້າ ແດ້ອ໌ ອີ ແຕ້ອ໌, ກວາຍ ຕິ່ງ ແດິຍ ກ້ອຍ ຈາ ງ່ອຍ ຮໍ້ອ໌ ບູຍ. ໄລ່ ອິດ ກອນ ລາກວຍ ມັນຕັດ ແຕ ອິນລິ່ງ ເຕົ້າ ແຕ້ອ໌ ຕາໄງ ໂນອາ ຊ້ອຣ ຕິ່ງ ຕົວະ. 39 ໄລ່ ຕາ ເບິນ ດັງ ຣາມິ້ຣ ອິນ ເຕົ້າ ເລິຍ ກາ ແຕ້ອ໌ ປີ ໄລ່. ມາ ບັອງ ກາ ຣາລໍ້າ ແດ້ອ໌ ກ້ອຍ ແຕ້ອ໌, ເຈ້ ແດ້ອ໌ ກ້ອຍ ເດິງ ໄລ່ ຊາໂລຍ ອິນແຍ່ະ. ພໍກາ ກອນ ເຢິງ ແກິດ ກວາຍ ແຕ້ອ໌ ລັຣ ປີ ກູແຕອ໌ ໄນ່ ລາ ມູເຈິງ ກ້ອຍ ເຕ່. 40 ບັອງ ກ້ອຍ ເບິນ ບາຣ ນະ ຣາເລົາ ແອິດ ຕະ ຣານະ ຕິ່ງ ໄທຣ. ເທວາດາ ເຢິງ ເຈົ້າຣາຊີ ເດິງ ມານະ, ມາ ມານະ ແອັນ ອັນ ໂອນ ແອິດ ລັຣ ຕິ່ງ ໄທຣ ກ້ອຍ. 41 ກະ ບັອງ ກ້ອຍ ເຕ່ ເບິນ ບາຣ ນະ ມັນແຊມ ແອິດ ກູກຼິຣ ທໍຣ໌. ເທວາດາ ກ້ອຍ ເດິງ ມານະ, ກະ ມານະ ແອັນ ອັນ ໂອນ ແອິດ ລັຣ ອົງກ້ອຍ. 42 ນະກ້ອຍ ອົງເຄາະ ເຢົາ ຕາງວຍ ເລືອຍໆ, ຍ່ອນ ເຢົາ ຕາ ດັງ ຕາໄງ ແລະ ອິນເຈົ້າ ເຢົາ ແຕ້ອ໌ ລັຣ ປີ ເຢົາ. 43 ອົງເຄາະ ເຢົາ ດັງ ເຕ່, ຄັນ ອິນເຈົ້າ ດຸງ ມາ ດັງ ບັອງ ແລະ ກວາຍ ຊາແວງ ອີ ມູ່ດ ຕູຕວຍ໌ ຕິ່ງ ດຸງ ອັນ, ອິນເຈົ້າ ດຸງ ກ້ອຍ ຕາງວຍ ເລືອຍໆ ຕາ ເບິນ ໂອນ ກວາຍ ຊາແວງ ກ້ອຍ ເຕ້ອ໌ ມູ່ດ ຕູຕວຍ໌ ຕິ່ງ ດຸງ ອັນ. 44 ນະກ້ອຍ ອົງເຄາະ ເຢົາ ກຽມ ດິອ໌ ເລືອຍໆ ເຕ່, ຍ່ອນ ເຢົາ ຕາ ເບິນ ດັງ ບັອງ ກາ ແລະ ເກົາ ກອນ ເຢິງ ແກິດ ກວາຍ ແຕ້ອ໌ ລັຣ. ເກົາ ແຕ້ອ໌ ຕິ່ງ ຕາໄງ ກາ ເຢົາ ຕາ ເບິນ ຄິດ ອິນເຕົ້າ ປາຍ ເກົາ ອີ ແຕ້ອ໌."

**ເຢຊູ ອາຕີ ແຕ ຊູລ ອໍ ກະ ຊູລ ຕາ ເບິນ ອໍ
(ລູກາ 12:41-48)**

45 "ຄັນ ເບິນ ກວາຍ ຊູລ ຕະ ອໍ ກະ ຣາໂງ້ອ໌ ຣາລັງ, ເມົ້າຍ ຈັຣ ໂອນ ອັນ ຕະ ຊິດ ແນ່ ມັຣ ກວາຍ ການໍ້ອ໌ ກາ ຕະ ຣານະ ອັນ. ເມົ້າຍ ອາຕີ ໂອນ ໄລ່ ຈາ ອິນເຕົ້າ, ອັນ ອິດ ໂອນ ໄລ່ ຣາມິ້ຣ ກ້ອຍ. 46 ຄັນ ຊູລ ກ້ອຍ ຕະ ປຍາຍ໌ ອິນແຍ່ະ ມັຣ ຣານະ ເມົ້າຍ ອັນ ອາຕີ, ອັນ ຊ້ອງ ຮໍ້ອ໌ ບັອງ ກາ ເມົ້າຍ ອັນ ເຈົ້າ ລັຣ ປີ ດຸງ! 47 ເກົາ ອາຕີ ຕາມ້ອງ ໂອນ ເຢົາ, ປັຣແນີ ມັນເຕຣີເນີ ເມົ້າຍ ກ້ອຍ ໂອນ ຊູລ ກ້ອຍ ບັນ ກຍາອ໌ ອິນແຍ່ະ ມັຣ ມູ່ນ ອັນ. 48 ມາ ຄັນ ກວາຍ ຊູລ ກ້ອຍ ມາ ຕາ ເບິນ ອໍ, ອັນ ຄິດ ຕິ່ງ ຣາງິ້ຣ ອັນ ປາຍ: 'ອິນນ້ອງ ດູ່ນ, ແຕ ເມົ້າຍ ເກົາ ເຈົ້າ.' 49 ນະກ້ອຍ ອັນ ປຍາຍຣ ມັຣ ຊູລ ກາ ຕະ ຣານະ ເມົ້າຍ ອັນ, ກະ ອັນ ເປາະ ຈາ ງ່ອຍ໌ ໂອນ ບູລ ລໍ້າແປະ ລັງຣຍາ ນະ ເມົ້າ ເຕ່. 50 ເຈ້ ເມົ້າຍ ຊູລ ກ້ອຍ ເຈົ້າ, ມາ ຊູລ ກ້ອຍ ຕາ ເບິນ ດັງ ຕາໄງ ກ້ອຍ, ກະ ອັນ ຕາ ເບິນ ຄິດ ອິນເຕົ້າ ເລິຍ ແຕ ຣານະ ກ້ອຍ. 51 ນະກ້ອຍ ເມົ້າຍ ກ້ອຍ ໄປອ໌ ຕັຣ ຈະ ກວາຍ ຊູລ ກ້ອຍ. ກະ ເມົ້າຍ ກ້ອຍ ໂອນ ຊູລ ກ້ອຍ ແອິດ ມັນຕຸ ກະ ໄລ່ ກາ ມາມ ອໍ ມາ ຣາງິ້ຣ ໂກະ. ອິນຕຸ ກ້ອຍ ເມົ້າ ເຢົາມ ກະ ເມົ້າ ກາ ເຕຣີອກ ກາແນງ ກາບາງ ຊ້ອງ ຕຸຣ ກັດ ລາລິ້."

1 "ເຢີງ ເຈົ້າຮາຊີ ຕະ ຊົດ ລາ ນະ ມວຍ ຈິດ ນະ ກູໂມຣ ກາ ອິດ ຕາກຍາງ ໄລ່, ເຈີ່ ໄລ່ ທຣາະ ອີ ເປາະ ປັຣ ຊວຍ ກະ ອັນ ກາ ອີ ອິດ ລາກວຍ. 2 ເຊີງ ນະ ກູໂມຣ ກ້ອຍ ລາ ຊາກູລ, ກະ ເຊີງ ນະ ລາ ຮາໂງ່ອ ຮາລັງ. 3 ໄລ່ ກາ ຊາກູລ, ໄລ່ ເດີງ ຕາກຍາງ ມາ ໄລ່ ຕາ ເບີນ ເດີງ ອິນຊິ່ງ ກັຣເລີຍ. 4 ມາ ໄລ່ ກາ ຮາໂງ່ອ ຮາລັງ, ໄລ່ ເດີງ ຕາກຍາງ, ກະ ເດີງ ອິນຊິ່ງ ຕຶງ ກອງ ການໍ້ອ ແອີ. 5 ມາ ດູ່ນ ລາລີ້ ອັນ ກາ ເປາະ ອິດ ລາກວຍ ກ້ອຍ ຕາ ເບີນ ແຕ້ອ. ເຈີ່ ມັຣ ກູໂມຣ ກ້ອຍ, ອັນ ກາ ບິກູ, ອັນ ກາ ບິ ລາເງ່ດ ເລີຍ.

6 "ແຕ້ອ ດີດິກ ເພົ່ ກູອ ເຮ່ງ ລາລີ້ ປາຍ: 'ເຍົາ ເມ່! ອັນ ກາ ເປາະ ອິດ ລາກວຍ ແຕ້ອ ເຈີ່! ເຍົາ ເປາະ ຮາມັຣ ອັນ!' 7 ອິນແຍ່ະ ມັຣ ມວຍ ຈິດ ນະ ກູໂມຣ ກ້ອຍ ຕາແມີ ອິນແຍ່ະ. ກະ ໄລ່ ກຽມ ດໍອ ຕາກຍາງ ໄລ່. 8 ໄລ່ ກາ ຊາກູລ ປາຍ ກະ ໄລ່ ກາ ຮາໂງ່ອ ຮາລັງ ນະໄມ່: 'ແຊອ ເຍົາ ອິມແປອ ໂອນ ຮີ ແອີ ອິນຊິ່ງ ເຍົາ. ຕາກຍາງ ຮີ ອິນແຍ່ະ ອິນຊິ່ງ ເຈີ່.' 9 ມາ ໄລ່ ກາ ຮາໂງ່ອ ຮາລັງ ຕາແອີຍ ລັຣ ໄລ່ ປາຍ: 'ຮີ ຕາ ເຕ່ອ ອິມແປອ. ອີງກ້ອຣ ອິນຊິ່ງ ຮີ ຕາ ເບີນ ດູ ໂອນ ເຍົາ ກະ ຮີ. ປຍາຍ ເຍົາ ເປາະ ເຈີງ ປິ ກວາຍ ກາ ຈີ ອິນຊິ່ງ ກ້ອຍ.' 10 ມາ ບັອງ ກາ ໄລ່ ເປາະ ເຈີງ, ບັອງ ກາ ກ້ອຍ ແຕ້ ອັນ ກາ ເປາະ ອິດ ລາກວຍ ແຕ້ອ. ກະ ໄລ່ ເຊີງ ນະ ກາ ອິນນ້ອງ ເບີນ ອິນຊິ່ງ, ໄລ່ ມູ່ດ ແຮ ຈາ ປັຣຊວຍ ມັນຕຸ ກະ ອັນ ກາ ອິດ ລາກວຍ. ເຈີ່ ເພົ່ ກາໄຕ່ຣ ຕຶງ.

11 "ແວັດ ກ້ອຍ, ໄລ່ ກາ ເປາະ ເຈີງ ອິນຊິ່ງ ເຈົ້າ. ໄລ່ ກູອ ປາຍ: 'ອິນເຈົ້າ ເອີຍ! ອິນເຈົ້າ ເອີຍ! ເປີຣ ກູຕຶງ ໂອນ ຮີ ມູ່ດ ເຕ່!' 12 ມາ ອິນເຈົ້າ ກ້ອຍ ຕາແອີຍ ລັຣ ປາຍ: 'ເກົາ ອາຕີ ຕານ້ອງ ໂອນ ເຍົາ, ເກົາ ຕາ ເບີນ ດັງ ເຍົາ.'"

13 ເຈີ່ ເຢຊູ ປາຍ ແອັນ: "ນະກ້ອຍ ອີງເຄາະ ເຍົາ ແອີດ ຕາງວຍ ເລືອຍໆ, ຍ່ອນ ເຍົາ ຕາ ເບີນ ດັງ ຕາໂງ ແລະ ກະ ບັອງ ແລະ ກອນ ເຢີງ ແກັດ ກວາຍ ແຕ້ອ ລັຣ ປິ ກູແຕອ ໄມ່."

ເຢຊູ ອາຕີ ປັຣນາຍ ຊາກຳ ແຕ ໄປ ນະ ກວາຍ ຕະ ຮານະ (ລູກາ 19:11-27)

14 "ເຢີງ ເຈົ້າຮາຊີ ຕະ ຊົດ ລາ ນະ ມານະ ກວາຍ ເປາະ ຕາມອຍ ກຣວາງ ເຢີງ. ບັອງ ກາ ອັນ ແຈ່ະ ອີ ເປາະ, ອັນ ກູອ ກວາຍ ຕະ ຮານະ ອັນ. ເຈີ່ ອັນ ມ່ອບ ໂອນ ມັຣ ກວາຍ ກ້ອຍ ປຣະ ມູ່ນ ອັນ. 15 ອັນ ກາ ແຄວ ລາ ລີ້, ອັນ ໂອນ ເຊີງ ແນນ. ອັນ ກາ ແຄວ ພາຕາມ ຊ້ອງ, ອັນ ໂອນ ບາຣ ແນນ. ກະ ອັນ ກາ ແຄວ ປິ້ອ, ອັນ ໂອນ ມວຍ ແນນ ຊ້ອງ. ເຈີ່ ອິນເຈົ້າ ກ້ອຍ ເປາະ. 16 ອັນ ກາ ຮັບ ເຊີງ ແນນ ກ້ອຍ ເປາະ ຈີເຈີງ ແຕ້. ເຈີ່ ອັນ ເບີນ ກຳໄລ ເຊີງ ແນນ ແອັນ. 17 ອັນ ກາ ຮັບ ບາຣ ແນນ ກ້ອຍ, ອັນ ຕະ ມູເຈີງ ກ້ອຍ ເຕ່. ເຈີ່ ອັນ ເບີນ ກຳໄລ ບາຣ ແນນ ແອັນ. 18 ມາ ອັນ ກາ ຮັບ ມວຍ ແນນ ຊ້ອງ, ອັນ ປິ ປຣຸ່ງ, ເຈີ່ ອັນ ແຕີບ ດໍອ ປຣະ ອິນ ເຈົ້າ ອັນ ຕຶງ ກູແຕອ.

19 "ດູ່ນ ກາໄຊ ດູ່ນ ກູມໍ, ອິນເຈົ້າ ກ້ອຍ ລັບ ເຈົ້າ ລັຣ. ອັນ ຕາແບັບ ລັຣ ມັຣ ປຣະ ກາ ອັນ ໂອນ ປິ ໄລ່. 20 ກວາຍ ກາ ຮັບ ເຊີງ ແນນ, ອັນ ແຕ້ອ ເດີງ ເຊີງ ແນນ ການໍ້ອ ແອັນ. ກະ ອັນ ປາຍ: 'ອິນເຈົ້າ ເອີຍ! ແຕ ຕາແບັ ອິນເຈົ້າ ໂອນ ເກົາ ເຊີງ ແນນ. ມາ ຊານໍ້ ເກົາ ເບີນ ກຳໄລ ເຊີງ ແນນ ແອັນ.' 21 ອິນເຈົ້າ ກ້ອຍ ຕາແອີຍ ປາຍ: 'ມັຣ ຮານະ ໄມ່ ຕະ ລາ ປຍາຍ ອິນແຍ່ະ. ກະ ໄມ່ ລາ ກວາຍ ຕະ ຮານະ ອໍ ກະ ປຍາຍ ລາລີ້. ໄມ່ ຕະ ອໍ ລາລີ້ ຕຶງ ຮາມິຣ ແກດໆ ໄມ່. ນະກ້ອຍ ເກົາ ໂອນ ໄມ່ ຕາລາ ຊາອິຍ ຮາມິຣ ປິດ ລາລີ້ ແອັນ. ກະ ເກົາ ໂອນ ໄມ່ ເບີນ ແອີດ ຮໍ້ອ ບູຍ ມັນຕຸ ກະ ເກົາ ເຕ່.' 22 ກວາຍ ກາ ຮັບ ບາຣ ແນນ ກ້ອຍ, ອັນ ແຕ້ອ ກະ ເດີງ ບາຣ ແນນ ການໍ້ອ ແອັນ. ກະ ອັນ ປາຍ: 'ອິນເຈົ້າ ເອີຍ! ແຕ ຕາແບັ ອິນເຈົ້າ ໂອນ ເກົາ ບາຣ ແນນ. ມາ ຊານໍ້ ເກົາ ເບີນ ກຳໄລ ບາຣ ແນນ ແອັນ.' 23 ອິນເຈົ້າ ກ້ອຍ ຕາແອີຍ ປາຍ: 'ມັຣ ຮານະ ໄມ່ ຕະ ລາ ປຍາຍ ອິນແຍ່ະ. ກະ ໄມ່ ລາ ກວາຍ ຕະ ຮານະ ອໍ ກະ ປຍາຍ ລາລີ້. ໄມ່ ຕະ ອໍ ລາລີ້ ຕຶງ ຮາມິຣ ແກດໆ ໄມ່. ນະກ້ອຍ ເກົາ ໂອນ ໄມ່ ຕາລາ ຊາອິຍ ຮາມິຣ ປິດ ລາລີ້ ແອັນ. ກະ ເກົາ ໂອນ ໄມ່ ເບີນ ແອີດ ຮໍ້ອ ບູຍ ມັນຕຸ ກະ ເກົາ ເຕ່.'

24 "ອິນດູ່ນ ກ້ອຍ ກວາຍ ກາ ຮັບ ມວຍ ແນນ, ອັນ ແຕ້ອ ກະ ປາຍ: 'ອິນເຈົ້າ ເອີຍ! ເກົາ ດັງ ໄມ່ ປາຊີ ລາລີ້ ປຣະ ໄມ່. ໄມ່ ຕາ ເບີນ ຈັຣ, ມາ ໄມ່ ອີ ໂປຍ. ກະ ໄມ່ ຕາ ເບີນ ຈັຣ, ມາ ໄມ່ ອີ ຊອດ. 25 ຍ່ອນ ເກົາ ອີງກ້ອຣ, ເຈີ່ ເກົາ ແຕີບ ດໍອ ປຣະ ໄມ່ ຕຶງ ກູແຕອ. ຊານໍ້ ເກົາ ກູລັຣ ລັຣ ໂອນ ອິນເຈົ້າ ປຣະ ໄມ່.' 26 ອິນເຈົ້າ

ກ້ອຍ ຕາແອ້ຍ ປາຍ: 'ໄມ່ ລາ ກວາຍ ຕາ ອໍ ກະ ອາລັ່ຣ ລາລີ້. ໄມ່ ດັງ ເຈີ່ ເກົາ ຕາ ເບີນ ຈົຣ, ມາ ເກົາ ອີ ໂປຍ. ກະ ເກົາ ຕາ ເບີນ ຈັດ, ມາ ເກົາ ອີ ຊອດ. 27 ຄັນ ນະກ້ອຍ, ຄາອ໌ ໄມ່ ດໍອ໌ ປຣະ ເກົາ ຕຶງ ທະນາຄາມ. ເຈີ່ ແຕ້ອ໌ ຕາໄງ ອາແລ່ະ ເກົາ ເຈົ້າ ລັຣ, ເກົາ ເບີນ ປຣະ ກ້ອຍ ກະ ກໍາໄລ ແອີ. 28 ນະກ້ອຍ ຊານຸ່ມ, ອິດ ຊ້ອງ ປຣະ ແຕ ກວາຍ ໄມ່, ເຈີ່ ໂອນ ອັນ ກາ ເບີນ ມວຍ ຈິ່ດ ແນມ ກ້ອຍ ແອັນ. 29 ອັນ ກາ ເບີນ ຊາອິ້ຍ, ເກົາ ໂອນ ອັນ ເບີນ ຊາອິ້ຍ ລາລີ້ ແອັນ, ແກ້ຍ ຕັອກ ແກ້ຍ ຈາ. ມາ ອັນ ກາ ຕາ ເບີນ ເບີນ ອິນເຕ້າ ເລ້ຍ, ເກົາ ໂອນ ອັນ ແອີ ຊ້ອງ. 30 ມັຣ ກວາຍ ກາ ຕະ ຕາ ເບີນ ແກ້ດ ກໍາໄລ ອິນເຕ້າ, ຕາແກລ ອາລັ່ອຣ ຕັຣ ອັນ ໂອນ ອັນ ແອີດ ຕຶງ ອິນຕຸ ການໍາ. ອິນຕຸ ກ້ອຍ ລາ ເມົ້າ ເຍົາມຍິ່ດ ກະ ກາເຕຣີອກ ກາແນງ ກາບາງ ຊ້ອງ ຕຸ່ຣ ອາຣິກ ລາລີ້.'"

ກອນ ເຢິງ ແກ້ດ ກວາຍ ຕັດຊິ້ມ ອິນແຍ່ະ ມັຣ ກວາຍ

31 "ບັອງ ກາ ກອນ ເຢິງ ແກ້ດ ກວາຍ ແຕ້ອ໌ ລັຣ ແກ້ດ ເຕົາວ ປັຣເຍົາ ໂອນ ອິນແຍ່ະ ມັຣ ກວາຍ, ບັອງ ກ້ອຍ ອັນ ຕາກູ ຕຶງ ຮາກູ ເຕົາວ ປັຣເຍົາ. ຮຸ່ນເຮົາງ ອັນ ອາງອິຣ, ກະ ເທວາດາ ເຢິງ ເຈົ້າຣາຊີ ແຕ້ອ໌ ກະ ອັນ ແຕ່. 32 ບັອງ ກ້ອຍ ອິນແຍ່ະ ມັຣ ກວາຍ ໂຣ່ມ ແອີດ ຍິ່ຣ ເມົາງ ອັນ, ກະ ອັນ ກາຍິ່ຣ ອິນແຍ່ະ ມັຣ ກວາຍ ກ້ອຍ ແກ້ດ ບາຣ ຈຸ່ມ, ນະ ກວາຍ ກຍາອ໌ ກາຍິ່ຣ ແກະ ກະ ອິມແບອ໌. 33 ເຈີ່ ອັນ ໂອນ ມັຣ ແກະ ແອີດ ຍິ່ຣ ອາຕໍ່າ, ກະ ອັນ ໂອນ ມັຣ ອິມແບອ໌ ແອີດ ຍິ່ຣ ອາເວ່ຣ ອັນ. 34 ເຈີ່ ເຕົາວ ປັຣເຍົາ ກ້ອຍ ອາຕີ ໂຈະ ໄລ່ ກາ ແອີດ ຍິ່ຣ ອາຕໍ່າ ອັນ ປາຍ: 'ອິມປໍ ເກົາ ໂອນ ເຍົາ ເບີນ ບຸ່ນ ຊາອິ້ຍ. ເຍົາ ມູ່ດ ຕະ ຊົດ ຕຶງ ອິນຕຸ ເຢິງ ເຈົ້າຣາ ຊີ ກຽມ ດໍອ໌ ມູ່ນ ໂອນ ເຍົາ. ມູ່ນ ໄມ່ ອັນ ກຽມ ດໍອ໌ ໂອນ ເຍົາ ແຕ ຕາໄງ ອັນ ແຕງ ຕຸກ ຮ່ອຍ ຄໍາ ຮາມິ່ຣ ຕຶງ ມັນລ້ອງ ກະ ຕຶງ ກູແຕອ໌. 35 ບັອງ ກາ ເກົາ ຊ້ອງ ມາເຍົາຍຣ, ເຍົາ ແຈມ ໂອນ ເກົາ ຈາ. ບັອງ ກາ ເກົາ ອາເຣົາງ ແດັອ໌, ເຍົາ ໂອນ ເກົາ ຈ່ອຍ. ບັອງ ກາ ເກົາ ແກ້ດ ຕາມອຍ ກາ ເຍົາ ຕາ ເບີນ ຊາກັລ, ເຍົາ ຣາບັນ ຕະ ແບອ໌ ອໍ ໂອນ ເກົາ ມູ່ດ ຕຶງ ດຸງ ເຍົາ. 36 ບັອງ ກາ ເກົາ ແອີ ຕໍາປັອກ, ເຍົາ ໂອນ ເກົາ ເບີນ ຕໍາປັອກ. ບັອງ ກາ ເກົາ ອາ ອີ່, ເຍົາ ເປາະ ເຫຼີ່ ເກົາ. ບັອງ ກາ ເກົາ ແອີດ ຕຶງ ກໍ່ອ໌, ເຍົາ ເປາະ ຊາອິຣ ເກົາ.' 37 ເຈີ່ ໄລ່ ກາ ຕາມັອງ ອໍ ກ້ອຍ ຕາແບັບ ປາຍ: 'ອິນເຈົ້າ ເອີຍ! ບັອງ ກາ ແລະ ຮິ ເຮັມ ອິນເຈົ້າ ມາເຍົາຍຣ ກະ ຮິ ແຈມ ໂອນ ອິນເຈົ້າ? ແຕ້ລາ ອິນເຈົ້າ ອາເຣົາງ ແດັອ໌ ກາ ຮິ ໂອນ ອິນເຈົ້າ ຈ່ອຍ? 38 ບັອງ ກາ ແລະ ຮິ ເຮັມ ອິນເຈົ້າ ແກ້ດ ກວາຍ ຕາມອຍ ກາ ຮິ ຕາ ເບີນ ຊາກັລ, ກະ ຮິ ຣາບັນ ຕະ ແບອ໌ ອໍ ໂອນ ອິນເຈົ້າ ມູ່ດ ຕຶງ ດຸງ ຮິ? ແຕ້ລາ ອິນເຈົ້າ ແອີ ຕໍາປັອກ ກະ ຮິ ໂອນ ອິນເຈົ້າ ເບີນ ຕໍາປັອກ? 39 ກະ ບັອງ ກາ ແລະ ຮິ ເຮັມ ອິນເຈົ້າ ອາອິ່ ແຕ້ລາ ແອີດ ຕຶງ ກໍ່ອ໌, ມາ ຮິ ເປາະ ຊາອິຣ ອິນເຈົ້າ?' 40 ເຈີ່ ເຕົາວ ປັຣເຍົາ ກ້ອຍ ຕາແອ້ຍ ລັຣ ປາຍ: 'ເກົາ ອາຕີ ຕາມັອງ ໂອນ ເຍົາ, ບັອງ ກາ ເຍົາ ຕະ ມັຣ ຣານະ ກ້ອຍ ໂຈະ ແຊມອາຍ ເກົາ ກາ ຕາ ເບີນ ເມົ້າ ອີ ຈ່ອຍ, ໄມ່ ລາ ມູເຈິງ ເຍົາ ຕະ ໂຈະ ເກົາ ແຕ່!'

41 "ແວັດ ກ້ອຍ, ເຕົາວ ປັຣເຍົາ ກ້ອຍ ອາຕີ ໂອນ ໄລ່ ກາ ແອີດ ຍິ່ຣ ອາເວ່ຣ ອັນ ແອັນ ປາຍ: 'ເຍົາ ແອີດ ເຢິງ ແຕ ເກົາ, ຍ່ອນ ເຢິງ ເຈົ້າຣາຊີ ດໍອ໌ ເຍົາ ລາ ກວາຍ ໄລ່ຍຣ. ອັນ ໂອນ ເຍົາ ແອີດ ຕຶງ ອິນຕຸ ອູ່ຍຣ ເບີ ຊົດ ແດ້ຍ, ອິນຕຸ ກາ ເຢິງ ເຈົ້າຣາຊີ ກຽມ ດໍອ໌ ໂອນ ເຢິງ ຊາຕານ ກະ ອິນແຍ່ະ ມັຣ ເຢິງ ກາ ຊົດ ປີ ເຢິງ ຊາຕານ. 42 ບັອງ ກາ ເກົາ ຊ້ອງ ມາເຍົາຍຣ, ເຍົາ ຕາ ເບີນ ແຈມ ໂອນ ເກົາ ຈາ. ບັອງ ກາ ເກົາ ອາເຣົາງ ແດັອ໌, ເຍົາ ຕາ ເບີນ ໂອນ ເກົາ ຈ່ອຍ. 43 ບັອງ ກາ ເກົາ ແກ້ດ ກວາຍ ຕາມອຍ ກາ ເຍົາ ຕາ ເບີນ ຊາກັລ, ເຍົາ ຕາ ເບີນ ຣາບັນ ຕະ ແບອ໌ ອໍ ໂອນ ເກົາ ມູ່ດ ຕຶງ ດຸງ ເຍົາ. ບັອງ ກາ ເກົາ ແອີ ຕໍາປັອກ, ເຍົາ ຕາ ເບີນ ໂອນ ເກົາ ເບີນ ຕໍາປັອກ. ບັອງ ກາ ເກົາ ອາອິ ກະ ແອີດ ຕຶງ ກໍ່ອ໌, ເຍົາ ຕາ ເບີນ ເປາະ ເຫຼີ່ ກະ ຊາອິຣ ເກົາ.' 44 ເຈີ່ ໄລ່ ກວາຍ ກ້ອຍ ຕາແບັບ ເຕົາວ ປັຣເຍົາ ປາຍ: 'ອິນເຈົ້າ ເອີຍ! ບັອງ ກາ ແລະ ຮິ ເຮັມ ອິນເຈົ້າ ຊ້ອງ ມາເຍົາຍຣ, ແຕ້ ລາ ອາເຣົາງ ແດັອ໌, ແຕ້ລາ ແກ້ດ ກວາຍ ຕາມອຍ ຮິ ຕາ ເບີນ ຊາກັລ, ແຕ້ລາ ອິນເຈົ້າ ແອີ ຕໍາປັອກ, ແຕ້ລາ ອິນເຈົ້າ ອາອິ ກະ ແອີດ ຕຶງ ກໍ່ອ໌, ມາ ຮິ ຕາ ເບີນ ຈ່ອຍ ອິນເຈົ້າ?' 45 ເຈີ່ ເຕົາວ ປັຣເຍົາ ກ້ອຍ ຕາແອ້ຍ ລັຣ ໄລ່ ປາຍ: 'ເກົາ ອາຕີ ຕາມັອງ ໂອນ ເຍົາ, ບັອງ ກາ ເຍົາ ຕາ ເບີນ ຈ່ອຍ ໂອນ ມັຣ ກວາຍ ກາ ຕາ ເບີນ ເມົ້າ ອີ ຈ່ອຍ, ມູເຈິງ ເຍົາ ຕາ ເບີນ ຈ່ອຍ ເກົາ ແຕ່.' 46 ນະກ້ອຍ ມັຣ ໄລ່ ກາ ຕາ ເບີນ ຈ່ອຍ ກ້ອຍ, ໄລ່ ອຶງເຄາະ ມູ່ດ ຕຶງ ອິນຕຸ ຕຸ່ຣ ກັດ ເລືອຍໆ. ມາ ໄລ່ ກາ ກວາຍ ຕາມັອງ ອໍ, ໄລ່ ເບີນ ມູ່ດ ຕຶງ ອິນຕຸ ເບີນ ອາມົງ ຊົດ ແດ້ຍ."

26

ກວາຍ ຊົດ ຊັຮຽງ ອີ ກາຈິດ ເຢຊູ
(ມາຣະໂກ 14:1-2; ລູກາ 22:1-2; ໂຢຮັນ 11:45-53)

1 ແວັດ ເຢຊູ ອາຕີ ອິນແຍ່ະ ປັຣນາຍ ກ້ອຍ, ອັນ ອາຕີ ມູ່ ກາ ຮຍານ ແຕ ອັນ ປາຍ: 2 "ເຍົາ ດັງ ເຈີ່, ອິນ ມ້ອງ ບາຣ ຕາໄງ ແອັນ ຈຸ່ມ ໄຮ ອີ ຈາ ຮໍ້ອ໌ ຊາແຍີ ຕາໄງ ເຢີງ ເຈົາຣາຊີ ອາກູ້ຮ ຈຸ່ມ ໄຮ.* ຕາໄງ ກ້ອຍ ລາ ຕາໄງ ເມົ້າ ມ່ອບ ເກົາ, ກອນ ເຢີງ ແກັດ ກວາຍ, ປີ ອາຕີ ກວາຍ ກາ ແຕັຮ ເກົາ ຕຶ້ງ ອາລ່ອງ ຊັງກັງ."

3 ບ້ອງ ກ້ອຍ ເບີນ ມັຮ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົາຣາຊີ ກະ ມັຮ ກວາຍ ເທົາພາ ຈຸ່ມເຈືອ, ໄລ່ ແອັດ ໂຣ່ມ ຊັຮຽງ ຕຶ້ງ ດູງ ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢີງ ເຈົາຣາຊີ. ຣາມິ່ຮ ກວາຍ ກ້ອຍ ລາ ກາຢະພາ. 4 ໄລ່ ຊັຮຽງ ຈໍ້ອ໌ ຣາລິ່ຮ ອີ ໂກບ ກະ ກາຈິດ ເຢຊູ, ມາ ໄລ່ ຕາ ຢິອ໌ ອີ ໂອນ ເມົ້າ ດັງ. 5 ໄລ່ ປາຍ: "ໄຮ ຕາ ແຕ່ອ໌ ຕະ ມະກ້ອຍ ຕຶ້ງ ຕາໄງ ຈາ ຮໍ້ອ໌, ຍ່ອນ ອີງກ້ອຍ ກວາຍ ກຶ້ງ ກ້ອຍ ໄລ່ ກັຮຈິດ ລັຮ ກະ ໄຮ."

ມານະ ມັນແຊມ ທໍ້ອ໌ ແດັອ໌ ປາຮວມ ຕຶ້ງ ຈະ ເຢຊູ
(ມາຣະໂກ 14:3-9; ໂຢຮັນ 12:1-8)

6 ບ້ອງ ກາ ເຢຊູ ແອັດ ຕຶ້ງ ວິລ ເບັດທານີ, ອັນ ແອັດ ຕຶ້ງ ດູງ ຊີໂມນ, ລາ ກວາຍ ກາ ບ້ອງ ອາໄຣ່ ເບີນ ອາອິ້ ຕູ່ດ. 7 ເບີນ ມານະ ມັນແຊມ ແຕ້ອ໌ ປີ ເຢຊູ. ອັນ ເດີງ ມວຍ ກອງ ແດັອ໌ ປາຮວມ. ກອງ ກ້ອຍ ເມົ້າ ຕະ ແຕ ຕາເມົ້າ ເບີນ ຣາມິ່ຮ 'ອາລາບາດ.' ແດັອ໌ ປາຮວມ ຕຶ້ງ ກອງ ກ້ອຍ ເບັງ ລາລີ່. ບ້ອງ ກາ ເຢຊູ ແອັດ ຈາ, ມັນ ແຊມ ກ້ອຍ ທໍ້ອ໌ ແດັອ໌ ປາຮວມ ກ້ອຍ ຕຶ້ງ ແປ້ ເຢຊູ. 8 ພໍກາ ມູ່ ກາ ຮຍານ ແຕ ເຢຊູ ເຮີມ ມັນແຊມ ກ້ອຍ ຕະ ມະກ້ອຍ, ໄລ່ ຊ້ອງ ອີງຄິ້ນ ລາລີ່, ກະ ໄລ່ ປາຍ: "ນານະ ມັນແຊມ ໄນ່ ຕະ ຣານະ ກ້ອຍ, ໄລ່ ເມົ້າ ມຸ່ນ? 9 ຄັນ ຈີ ແດັອ໌ ປາຮວມ ໄນ່, ເບີນ ຊາອິ້ຍ ປຣະ. ແຕ່ອ໌ ອິດ ປຣະ ກ້ອຍ ຈ່ອຍ ໂອນ ມັຮ ກວາຍ ກາຕິດ!"

10 ມາ ເຢຊູ ຊ້ອງ ໄລ່ ປາຍ ມະກ້ອຍ, ກະ ອັນ ອາຕີ ໄລ່ ປາຍ: "ນານະ ເຍົາ ຕະ ໂອນ ມັນແຊມ ໄນ່ ຕຸຣ? ມັນແຊມ ໄນ່ ຕະ ຣານະ ອໍ ໂອນ ເກົາ. 11 ມັຮ ກວາຍ ກາຕິດ ແອັດ ເລືອຍໆ ກະ ເຍົາ. ມາ ຈະ ເກົາ ຕາ ເບີນ ແອັດ ຊົດ ແດີຍ ກະ ເຍົາ. 12 ມັນແຊມ ໄນ່ ທໍ້ອ໌ ແດັອ໌ ປາຮວມ ຕຶ້ງ ຈະ ເກົາ, ກຽມ ດໍ້ອ໌ ໂອນ ເມົ້າ ແຕັບ ຈະ ເກົາ ຕຶ້ງ ປິ່ງ. 13 ເກົາ ອາຕີ ຕາມ້ອງ ໂອນ ເຍົາ, ຕຶ້ງ ກູ່ ອິນຕຸ ຈວບ ກູແຕອ໌ ໄນ່, ແຕ້ອ໌ ເມົ້າ ອາຕີ ປັຣນາຍ ອໍ ແຕ ເຢີງ ເຈົາຣາຊີ, ເມົ້າ ອາຕີ ແຕ່ ກາ ຣານະ ມັນແຊມ ໄນ່ ຕະ, ດໍ້ອ໌ ໂອນ ກວາຍ ຊາແຍີ ລັຮ ອັນ."

ຢູດາ ປຣ່ອມ ຈີ ຕັຮ ເຢຊູ
(ມາຣະໂກ 14:10-11; ລູກາ 22:3-6)

14 ແວັດ ກ້ອຍ ຢູດາ ອິດຊະກາຣິອັດ, ອັນ ກາ ແຕ ມູ່ ມວຍ ຈິ່ດ ລາ ບາຣ ນະ, ອັນ ແຕ້ອ໌ ປີ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົາຣາຊີ. 15 ກະ ອັນ ອາຕີ ໄລ່ ປາຍ: "ຄັນ ເກົາ ມາ ມ່ອບ ຈະ ເຢຊູ ແຕ້ອ໌ ປີ ອາຕີ ເຍົາ, ອິນເຕົ້າ ເຍົາ ອີ ໂອນ ເກົາ?"

ມະກ້ອຍ ໄລ່ ປຣ່ອມ ໂອນ ໄປ ຈິ່ດ ກອງ ປຣະ. 16 ແວັດ ກ້ອຍ, ຢູດາ ຈໍ້ອ໌ ຕາໄງ ແລະ ກາ ອໍ ອີ ມ່ອບ ເຢຊູ ໂອນ ໄລ່.

ເຢຊູ ແອັດ ຈາ ມັນຕຸ ກະ ມູ່ ກາ ຮຍານ ແຕ ອັນ
(ມາຣະໂກ 14:12-21; ລູກາ 22:7-14, 21-23; ໂຢຮັນ 13:21-30)

17 ຕຶ້ງ ມັຮ ຕາໄງ ຈຸ່ມ ອິດຊະຣາເອລ ຈາ ຮໍ້ອ໌ ຊາແຍີ ຕາໄງ ອາກູ້ຮ, ອິນແຍ່ະ ຕາປູລ ຕາໄງ ໄລ່ ຈາ ໂດຍ ບຸຮ ແອີ ບວຣ ຊີ້ອ໌. ຕຶ້ງ ຕາໄງ ມວຍ ກ້ອຍ, ມູ່ ກາ ຮຍານ ແຕ ເຢຊູ ແຕ້ອ໌ ປີ ອັນ ກະ ຕາແບັບ ປາຍ: "ອິນຕຸ ອາແລະ ອາຈານ ຢິອ໌ ອີ ໂອນ ຮີ ເປະ ກຽມ ດໍ້ອ໌ ໂອນ ອາຈານ ຈາ ເປລ ບູຍ ຕາໄງ ອາກູ້ຮ?"

* 26:2 26:2 ຕາໄງ ອາກູ້ຮ ໄລ່ ຊາແຍີ ຕາໄງ ເທວາດາ ເຢີງ ເຈົາຣາຊີ ແຕ ອິນແບັ ຊາລິຮ ດູງ ກວາຍ ອິດຊະຣາເອລ ກະ ຕາ ເບີນ ກາຈິດ ກອນ ຣາເລົາ ກັລ ໄລ່.

18 ເຢຊູ ຕາເອີຍ ໄລ່ ປາຍ: "ເຍີ ມູ່ດ ຕຶ້ງ ເມືອງ; ເຈີ່ ເຍີ ເປາະ ປີ ດຸງ ກວາຍ ກາ ເກົາ ຊາກໍລ ກ້ອຍ. ເຍີ ປາຍ ໂຈະ ອັນ ນະໄມ່: 'ອາຈານ ປາຍ: ແຈ່ວ ອີ ແຕ້ອ ປາແມ່ນ ເກົາ ກູຈິດ ເຈີ່. ເກົາ ກະ ມູ່ ກາ ຮຍານ ແຕ ເກົາ ຍິ້ອ ອີ ຈາ ເປ່ລ ບູຍ ຕາໂງ ອາກູ້ຮ ຕຶ້ງ ດຸງ ໄມ່.'"

19 ນະກ້ອຍ ມູ່ ກາ ຮຍານ ແຕ ເຢຊູ ເປາະ ຕະ ນະ ເຢຊູ ປາຕັບ ໄລ່. ກະ ໄລ່ ກຽມ ຊັຮມາ ຈາ ມວຍ ເປ່ລ ຊາແຍີ ຕາໂງ ອາກູ້ຮ ອົງກ້ອຍ.

20 ແຕ້ອ ຍາຍິ່ມ ເຢຊູ ຕາກູ ຈາ ມັນຕຸ ກະ ມວຍ ຈິ່ດ ລາ ບາຣ ນະ ມູ່ ກາ ຮຍານ ແຕ ອັນ. 21 ບັອງ ກາ ໄລ່ ຈາ, ເຢຊູ ອາຕີ ໄລ່ ປາຍ: "ເກົາ ອາຕີ ຕາມ້ອງ ໂອນ ເຍີ, ເບີນ ມານະ ແຕ ມູ່ ເຍີ ອີ ມ່ອບ ໂອນ ເນົາ ກາຈິດ ເກົາ."

22 ອິນແຍ່ະ ມັຮ ມູ່ ກາ ຮຍານ ແຕ ອັນ ຊ້ອງ ຕຸ່ຮ ລາລີ້, ກະ ມູ ເຈີ ມານະ ໄລ່ ຕາແບັບ ເຢຊູ ປາຍ: "ເກົາ ມາ ຕາ ເບີນ, ອິນເຈົາ?"

23 ເຢຊູ ຕາເອີຍ ໄລ່ ປາຍ: "ອັນ ກາ ຕຸ ຈາ ໂດຍ ບຸຣ ມວຍ ຕາງານ ກະ ເກົາ, ອັນ ກ້ອຍ ແຕ້ ມ່ອບ ເກົາ ໂອນ ເນົາ ກາຈິດ. 24 ກອນ ເຢັງ ແກັດ ກວາຍ ອົງເຄາະ ກູຈິດ ມັຮ ປຶ້ງ ປັຣນາຍ ເຢັງ ເຈົາຮາຊີ ອາຕີ ເຈີ່ ແຕ ອັນ. ມາ ບາບ ລາລີ້ ແຕ້ອ ປີ ອັນ ກາ ມ່ອບ ກອນ ເຢັງ ແກັດ ກວາຍ! ປຍາຍ໌ ລາ ອິມເປ່ອ ອັນ ອິນໂຈຍ ຮັຮ ອັນ!"

25 ຢູດາ, ອັນ ກາ ອີ ມ່ອບ ເຢຊູ ຕາແບັບ ປາຍ: "ເກົາ ມາ ຕາ ເບີນ, ອາຈານ?"
ເຢຊູ ອາຕີ ອັນ ປາຍ: "ປຍາຍ໌ ນະ ໄມ່ ປາຍ ກ້ອຍ."

ໄລ່ ຈາ ຈ່ອຍ໌ ຊາແຍີ ຈະ ກະ ອາຮາມ ເຢຊູ
(ມາຣະໂກ 14:22-26; ລູກາ 22:15-20; ໂກຣິນໂທ ມວຍ 11:23-25)

26 ບັອງ ກາ ໄລ່ ຈາ, ເຢຊູ ອິດ ມານໍາ ໂດຍ ບຸຣ. ອັນ ຊາແອິນ ເຢັງ ເຈົາຮາຊີ, ເຈີ່ ອັນ ປັຣ ໂດຍ ບຸຣ ກ້ອຍ, ອາແວີຍ ໂອນ ມັຮ ມູ່ ກາ ຮຍານ ແຕ ອັນ. ອັນ ປາຍ: "ເຍີ ຮັບ ຈາ; ໄມ່ ລາ ຈະ ເກົາ."

27 ແວັດ ກ້ອຍ ອັນ ອິດ ຈອກ ແອິນ. ອັນ ຊາແອິນ ເຢັງ ເຈົາຮາຊີ; ເຈີ່ ອັນ ອາແວີຍ ໂອນ ມູ່ ກາ ຮຍານ ແຕ ອັນ. ອັນ ປາຍ: "ໂອນ ອິນແຍ່ະ ນະ ເຍີ ຈ່ອຍ໌. 28 ໄມ່ ລາ ອາຮາມ ເກົາ ກາ ລ້ອຣ ຕະ ໂອນ ຮາປຍາຍ໌ ກະ ເຢັງ ເຈົາຮາຊີ ປັຣຄັນ ປັຣນາຍ ຕາໄມ ໂອນ ອິນແຍ່ະ ມັຮ ກວາຍ. ຍ່ອນ ແຕ ອາຮາມ ເກົາ ເຢັງ ເຈົາຮາຊີ ຕັຮ ໄລ່ຍຣ ໄລ່. 29 ເກົາ ອາຕີ ເຍີ ປາຍ: ເກົາ ຕາ ເບີນ ຈ່ອຍ໌ ນ້ອງ ແຕ້ອ ແຕ ປາໄລ ອາງຸ່ນ ເຕົ້າ ແຕ້ອ ຕາໂງ ເກົາ ຈ່ອຍ໌ ແຕ້ອ ອາງຸ່ນ ຕາໄມ ແອິນ ມັນຕຸ ກະ ເຍີ ຕຶ້ງ ອິນຕຸ ອິມປໍ ເກົາ ຊົດ."

30 ແວັດ ໄລ່ ລໍ່າ ປັຣນາຍ ຍ່ອງ, ເຈີ່ ໄລ່ ລ້ອຣ ແຕ ກ້ອຍ ຊ້ອຣ ຕຶ້ງ ກັຮ ອາໂປນ.

ເຢຊູ ອາຕີ ອິນໂຍ່ງ ແຕ ຮານະ ເປັຕ ຕະ
(ມາຣະໂກ 14:27-31; ລູກາ 22:31-34; ຢີຮັນ 13:36-38)

31 ບັອງ ກາ ກ້ອຍ ເຢຊູ ອາຕີ ໄລ່ ປາຍ: "ຊາເດົາ ໄມ່ ອິນແຍ່ະ ມັຮ ເຍີ ຕັຮ ອິນແຍ່ະ ເກົາ. ຕຶ້ງ ປຶ້ງ ປັຣ ນາຍ ເຢັງ ເຈົາຮາຊີ ອາຕີ ເຈີ່ ປາຍ:

'ເກົາ ໂອນ ເນົາ ກາຈິດ ກວາຍ ກາ ກຍາອ໌ ແກະ;
ເຈີ່ ອິນແຍ່ະ ແກະ ກ້ອຍ ອິມປຣາຍຣ ອິມປຣັງ ຕາລຸ່ຮ ປີ ໄມ່ ຕາລຸ່ຮ ປີ ກ້ອຍ.'

32 ມາ ແຕ້ອ ເກົາ ອາມັງ ລັຮ, ເກົາ ເປາະ ອິນໂຍ່ງ ເຍີ ປີ ແຄງ ຄາລີເລ."

33 ເປັຕ ອາຕີ ເຢຊູ ປາຍ: "ຄັນ ອິນແຍ່ະ ມັຮ ກວາຍ ກາມ້ອ້ ມາ ຕັຮ ອາຈານ, ເກົາ ຕາ ເບີນ ຕັຮ!"

34 ເຢຊູ ອາຕີ ລັຮ ອັນ ປາຍ: "ໂກຣ ລາລີ້ ເກົາ ອາຕີ ໄມ່, ຕຶ້ງ ຊາເດົາ ໄມ່ ແຕ້ ອິນໂຍ່ງ ອິນຕຣວຍ ຕາກາຣ, ໄມ່ ກາແລີຍຣ ເກົາ ເບີນ ໄປ ເຮີບ."

35 ມາ ເປັຕ ຕາເອີຍ ປາຍ: "ຄັນ ເນົາ ກາຈິດ ເກົາ ກະ ອາຈານ, ລາ ເຈີ່. ເກົາ ຕາ ເບີນ ກາແລີຍຣ ແລ້!"
ກະ ອິນແຍ່ະ ມັຮ ມູ່ ກ້ອຍ ປາຍ ມູເຈິງ ປັຣນາຍ ເປັຕ ເຕ່.

ເຢຊູ ເກົາແຊອ໌ ຕຶ້ງ ຊວນ ເຄັດເຊມາເນ
(ມາຣະໂກ 14:32-42; ລູກາ 22:39-46)

36 ເຈົ້າ ເຢຊູ ກະ ມູ່ ກາ ຣຍານ ແຕ ອັນ ແຕ້ອ້ ປີ ຊວນ ເຄັດເຊມາເນ. ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ເຍົາ ແອັດ ຕາກູ ອິນໄມ່ ນໍ່. ເກົາ ອີ ເປາະ ເກົາແຊອ້ ປີ ກ້ອຍ."

37 ເຈົ້າ ເຢຊູ ເດີງ ເປັດ ກະ ບາຣ ນະ ແຊມອາຍ ກອນ ເຊເບດາຍ ເປາະ ກະ ອັນ. ຕາແບີ ກ້ອຍ ເຢຊູ ຊ້ອງ ທາຣ່າະ ກະ ຕຸ່ຣ ລາລີ້ ຕຶ້ງ ຣາງຶ່ຣ. 38 ອັນ ອາຕີ ໄລ່ ໄປ ນະ ກ້ອຍ ປາຍ: "ຣາງຶ່ຣ ເກົາ ຊ້ອງ ຕຸ່ຣ ລາລີ້, ຕາ ເຮົາບ ອາມັງ ນ້ອງ. ເຍົາ ແອັດ ອິນໄມ່ ເວົ້າຍ. ເຍົາ ຕາງວຍ ທາຣາະ ເກົາ."

39 ເຈົ້າ ເຢຊູ ເປາະ ບີອ້ ແອັນ. ອັນ ປາດິຣ ຕຶ້ງ ກູແຕອ້ ມູ່ ຕາແຕີບ, ກະ ອັນ ເກົາແຊອ້ ປາຍ: "ເອີ ອິມບໍ່ ເກົາ ເອີຍ! ຄັນ ໄມ່ ຊ້ອງ ປຍາຍ, ເກົາ ແຊອ້ ໄມ່ ອາຍີ່ ຈອກ ຕຸ່ຣ ກັດ ໄມ່ ໂອນ ແວັດ ແຕ ເກົາ. ມາ ເກົາ ຕາ ແອອ້ ຕາປູນ ຣາງຶ່ຣ ເກົາ ເບີມ, ມາ ອີ ຕາປູນ ແອັງ ຣາງຶ່ຣ ໄມ່ ຊ້ອງ."

40 ເຈົ້າ ເຢຊູ ເຈົາ ລັຣ ປີ ໄປ ນະ ມູ່ ກາ ຣຍານ ແຕ ອັນ. ອັນ ເຮີມ ໄລ່ ກ້ອຍ ປີ. ອັນ ຕາແບີບ ເປັດ ປາຍ: "ນານະ ເຍົາ ຕາ ເຮົາບ ທາຣາະ ມາໂຣຍ ກະ ເກົາ? 41 ອີງເຄາະ ເຍົາ ຕາແມີ ກະ ເກົາແຊອ້ ອິນໂຈຍ ໂອນ ເມົາ ປັຣ ຕີ່ ເຍົາ ຕະ ໄລ່ຍຣ. ຣາງຶ່ຣ ເຍົາ ລາ ບັນ ຮ່ງ, ມາ ຈະຈັນ ເຍົາ ລາ ອຽວ."

42 ເຢຊູ ເປາະ ເຮີບ ກາ ບາຣ ແອັນ ອີ ເກົາແຊອ້ ລັຣ ປີ ກ້ອຍ. ອັນ ເກົາແຊອ້ ປາຍ: "ອິມບໍ່ ເກົາ ເອີຍ! ຄັນ ໄມ່ ຕາ ເບີນ ອາຍີ່ ຈອກ ຕຸ່ຣ ກັດ ໄມ່ ໂອນ ແວັດ ແຕ ເກົາ, ມາ ໄມ່ ໂອນ ເກົາ ງອຍ, ເກົາ ປຣອມ ຕາປູນ ແອັງ ຣາງຶ່ຣ ໄມ່ ຊ້ອງ."

43 ເຈົ້າ ເຢຊູ ເຈົາ ລັຣ ປີ ໄປ ນະ ມູ່ ກາ ຣຍານ ແຕ ອັນ. ອັນ ເຮີມ ໄລ່ ບີ ລັຣ. ໄລ່ ຕາ ເຮົາບ ກູເລີນ; ລາກີ່ ບ ເລືອຍໆ ອີງກັຣ ມັດ ໄລ່.

44 ເຢຊູ ລັອຣ ແຕ ໄລ່ ຊາ, ກະ ອັນ ເປາະ ເກົາແຊອ້ ເຮີບ ກາ ໄປ ແອັນ. ອັນ ເກົາແຊອ້ ມູເຈີງ ປັຣນາຍ ແຕ ອິນໂຍ່ງ ຊາ. 45 ເຈົ້າ ອັນ ເຈົາ ລັຣ ປີ ມູ່ ກາ ຣຍານ ແຕ ອັນ ກະ ປາຍ: "ນານະ ອິນນ້ອງ ເຍົາ ບີ ກະ ຣາລູ່ ລັຣ? ປາແນ່ນ ເກົາ ແຈະ ອີ ແຕ້ອ້ ເຈົ້າ. ກອນ ເຢີງ ແກັດ ກວາຍ, ເມົາ ມ່ອບ ອັນ ແຕ້ອ້ ປີ ອາຕີ ກວາຍ ໄລ່ຍຣ ເຈົ້າ. 46 ຢວຣ ຕາຍີ່ງ! ໄຣ ເປາະ! ເຍົາ ເນ່, ອັນ ກາ ມ່ອບ ເກົາ ແຕ້ອ້ ເຈົ້າ!"

ເມົາ ໂກບ ເຢຊູ
(ມາຣະໂກ 14:43-50; ລູກາ 22:47-53; ໂຢຮັນ 18:3-12)

47 ບັອງ ກາ ເຢຊູ ອິນນ້ອງ ອາຕີ, ເບີນ ຢູດາ, ມານະ ແຕ ມູ່ ມວຍ ຈິ່ດ ລາ ບາຣ ນະ ກ້ອຍ, ແຕ້ອ້ ມັນຕູ ກະ ກວາຍ ກຶ້ງ. ມັຣ ກວາຍ ກຶ້ງ ກ້ອຍ, ໄລ່ ແຕ້ອ້ ແຕ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົາຣາຊີ ກະ ກວາ ຍ ເທົາແກ ຈຸ່ມເຈືອ. ໄລ່ ເດີງ ດາວ ກະ ກ່ອນ. 48 ອັນ ກາ ມ່ອບ ເຢຊູ, ອັນ ອາຕີ ດໍອ້ ໂອນ ມັຣ ກວາຍ ກຶ້ງ ກ້ອຍ ດັງ. ອັນ ອາຕີ ໄລ່ ກ້ອຍ ປາຍ: "ຄັນ ອາແລະ ເຍົາ ເຮີມ ເກົາ ໂຣນ, ລາ ຈະ ອັນ ກາ ເຍົາ ອີ ເບີນ. ເຈົ້າ ໂກບ ອັນ ກ້ອຍ ແຕ້!"

49 ນະກ້ອຍ ຢູດາ ແຕ້ອ້ ປີ ເຢຊູ, ກະ ອັນ ປາຍ: "ບັນ ຊວານ ແຕ່ ອາຈານ." ເຈົ້າ ອັນ ໂຣນ ເຢຊູ.

50 ເຢຊູ ອາຕີ ຢູດາ ປາຍ: "ເຍົາ ເອີຍ! ຣານະ ອິນເຕົ້າ ໄມ່ ຢັອ ອີ ຕະ, ໄມ່ ຕະ ໄວ້!" ເຈົ້າ ເມົາ ແຕ້ອ້ ໂກບ ເຢຊູ.

51 ເບີນ ມານະ ແຕ ມູ່ ກາ ຕາປູນ ເຢຊູ ທອດ ດາວ ແຕ ຊອຣ. ອັນ ກັຣໄປຣ ມານະ ຊູລ ອັນ ກາ ຕາລາ ອິນແຍະ ແຕ ຮິ່ດ ຊາງ ເຢີງ ເຈົາຣາຊີ, ປຍາຍ ຕາລິ່ດ ມວຍ ກັຣ ກູຕູຣ. 52 ເຢຊູ ອາຕີ ອັນ ກ້ອຍ ປາຍ: "ໄມ່ ໂຈະ ລັຣ ດາວ ໄມ່ ຕຶ້ງ ຊອຣ. ກວາຍ ອາແລະ ຢຸມ ດາວ, ກວາຍ ກ້ອຍ ກູຈິດ ລັຣ ຣານາ ດາວ ແຕ່. 53 ໄມ່ ດັງ ມາ ຕາ ເບີນ, ຄັນ ເກົາ ຢັອ, ແຕ່ອ້ ເກົາ ແຊອ້ ແຕ ອິມບໍ່ ເກົາ ໂອນ ອັນ ແປຣີ ເທວາດາ ອັນ ແກຼີຍ ແຕ ມວຍ ຈິ່ດ ລາ ບາຣ ກອງທັບ ແຕ້ອ້ ຈ່ອຍ ເກົາ? 54 ມາ ຄັນ ເກົາ ຕະ ນະກ້ອຍ, ຕາ ເບີນ ຣາປຍາຍ ມັຣ ເຢີງ ເຈົາຣາ ຊີ ປາຍ ຕຶ້ງ ປຶ້ງ ປັຣນາຍ ອັນ ແຕ ອິມແບີ. ປຶ້ງ ກ້ອຍ ປາຍ ມັຣ ຣານະ ໄມ່ ອີງເຄາະ ແກັດ."

55 ເຈົ້າ ເຢຊູ ຕາແບີບ ມັຣ ກວາຍ ກຶ້ງ ກ້ອຍ ແອັນ: "ນານະ ເຍົາ ແຕ້ອ້ ປີ ໄມ່ ມາ ເດີງ ດາວ ກະ ກ່ອນ ອີ ໂກບ ເກົາ? ເຍົາ ຄິ່ດ ປາຍ ເກົາ ລາ ກວາຍ ຊາແວງ ບໍ່? ກູ່ ຣາໂງ ເກົາ ແອັດ ອາຕີ ຕຶ້ງ ດຸງ ຊາງ ປິ່ດ, ມາ ເຍົາ ຕາ

ເບີນ ໂກບ ເກົາ. ⁵⁶ ມາ ຮານະ ໄມ່ ຕະ ໂອນ ເກີດ ຮາປຍາຍ ມັຮ ປັນຍາຍ ກວາຍ ອາຕີ ຕາງ ປັນຍາຍ ເຢີງ ເຈົາຮາຊີ ຄຽນ ດໍອ໌ ແຕ ອິມເບີ ຕິ່ງ ປິ່ງ ປັນຍາຍ ເຢີງ ເຈົາຮາຊີ."

ເຈີ່ ມັຮ ມູ່ ກາ ຮຍານ ແຕ ເຢຊູ, ໄລ່ ຕາລຸຣ ຕັຮ ອັນ.

ເຢຊູ ຕາຍິ່ງ ຢັຮ ມົງ ຈຸ່ມ ກວາຍ ຊົດ ອິດຊະຮາອອລ
(ມາຣະໂກ 14:53-65; ລູກາ 22:54-55, 63-71; ໂຢຮັນ 18:13-14, 19-24)

⁵⁷ ແວັດ ກ້ອຍ ໄລ່ ກາ ໂກບ ເຢຊູ ເດີງ ອັນ ເປາະ ປີ ດຸງ ກາຢະພາ, ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົາຮາຊີ. ອິນແຍ່ະ ມັຮ ກວາຍ ເທົາແກ ຈຸ່ມເຈີອ ກະ ກວາຍ ອາຕີ ຄານອດ ເປາະ ໂຣ່ມ ຊັຮຮົງ ປີ ອິນຕຸ ກ້ອຍ ເຕ່. ⁵⁸ ເປັຕ ຮາປວາຍ ເຢີງ ອິນຕູນ ກັຮອງ ເຢຊູ. ອັນ ມູ່ດ ຕິ່ງ ຊັງອາຣ ດຸງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົາຮາຊີ. ອັນ ຕາກູ ມັນຕຸ ກະ ຕາຮານ ກວາຍ ຊົດ ກ້ອຍ, ຢັອ ອີ ດັງ ອິນເຕົາ ໄລ່ ຕະ ກະ ເຢຊູ. ⁵⁹ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຮາຊີ, ກະ ຈຸ່ມ ໄລ່ ກາ ຊັຮຮົງ ຕັດຊິ່ນ, ໄລ່ ຈໍອ໌ ກວາຍ ກາ ເຕ່ອ໌ ຕູນ ເຢຊູ. ໄລ່ ຢັອ ອີ ກາຈິດ ອັນ. ⁶⁰ ເບີນ ຊາອິ້ຍ ກວາຍ ແຕ້ອ໌ ຕູນ ເຢຊູ, ມາ ຕາ ເບີນ ຮາປຍາຍ. ກວາຍ ຊົດ ກ້ອຍ ຕາ ເບີນ ຮາມັຮ ມວຍ ຮາມິ້ຮ ຕາ ອໍ ອິນເຕົາ ແຕ ເຢຊູ ຕະ. ອິນຕູນ ເລີ້ຍ ເບີນ ບາຣ ນະ ແອັນ ແຕ້ອ໌ ຕູນ ອັນ ເຕ່. ⁶¹ ໄລ່ ປາຍ: "ກວາຍ ໄມ່ ປາຍ: 'ເຕ່ອ໌ ເກົາ ຕາລຸຣ ດຸງ ຊາງ ປິດ ເຢີງ ເຈົາຮາຊີ. ເຈີ່ ເກົາ ຕະ ລັຮ ໄປ ຕາໄງ ລາ ເຈີ່ ເຕ່.'"

⁶² ເຈີ່ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົາຮາຊີ, ອັນ ຢວຣ ຕາຍິ່ງ ກະ ອັນ ຕາແບີບ ເຢຊູ ປາຍ: "ມັຮ ກວາຍ ໄມ່ ປ່ອງ ໄມ່. ປຍາຍ ໄມ່ ປາຍ ນະກ້ອຍ, ມາ ຕາ ເບີນ? ກະ ອິນເຕົາ ໄມ່ ຢັອ ອີ ຕາແອີຍ ລັຮ ໂຈະ ໄລ່ ກ້ອຍ?"

⁶³ ມາ ເຢຊູ ແອັດ ອາວິລ ຊ້ອງ. ອັນ ຕາ ເບີນ ປາຍ ອິນເຕົາ. ເຈີ່ ອັນ ກາ ຕາລາ ຮິດ ກ້ອຍ ປາຍ ແອັນ: "ຢັຮ ມົງ ເຢີງ ເຈົາຮາຊີ, ອັນ ກາ ອາມັງ ເລືອຍໆ, ເກົາ ແປຣີ ໄມ່ ຄິນ ກະ ຮິ, ໄມ່ ລາ ມານະ ກຣິດ, ລາ ກອນ ເຢີງ ເຈົາຮາຊີ, ມາ ຕາ ເບີນ?"

⁶⁴ ເຢຊູ ຕາແອີຍ ອັນ ປາຍ: "ປຍາຍ ມັຮ ໄມ່ ປາຍ. ມາ ເກົາ ອາຕີ ລັຮ ເຍົາ ປາຍ: ເຈີ່ ປີ ມົງ ເຍົາ ເຮີມ ກອນ ເຢີງ ເກີດ ກວາຍ ຕາກູ ຢັຮ ອາຕົ່ ເຢີງ ເຈົາຮາຊີ ກາ ເບີນ ອຳນາດ ປິດ ລາລີ້, ກະ ອັນ ແຕ້ອ໌ ອິນຕີ ຮາມິ້ລ ແຕ ມັນລ້ອງ."

⁶⁵ ນະກ້ອຍ ອັນ ກາ ຕາລາ ຮິດ ຊາງ ເຢີງ ເຈົາຮາຊີ ແຈອ໌ ຕຳປັອກ ອັນ ເບີມ ຕະ ໂອນ ເມົາ ດັງ ປາຍ ອັນ ຊ້ອງ ຕຸຣ ລາລີ້. ກະ ອັນ ປາຍ ໂຈະ ອິນແຍ່ະ ມັຮ ກວາຍ ການໍອ໌: "ອັນ ໄມ່ ປາຍ ນະກ້ອຍ, ລາ ນະ ອັນ ພາ ມາດ ເຢີງ ເຈົາຮາຊີ. ຈຳ ໄຮ ອີ ຕາແບີບ ມ້ອງ ກວາຍ ການໍອ໌? ເຍົາ ຊ້ອງ ເຈີ່ ອັນ ປາຍ ປັນຍາຍ ກ້ອຍ."

⁶⁶ ມານະ ເຍົາ ຄິດ ແຕ ຮາມິ້ຮ ກ້ອຍ?"
ມາ ໄລ່ ກ້ອຍ ຕາແອີຍ ປາຍ: "ປຍາຍ ອັນ ອົງເຄາະ ກູຈິດ!"

⁶⁷ ເຈີ່ ໄລ່ ກູຈິຣ ໂຈະ ມາມ ເຢຊູ, ກະ ຈັກ ອັນ. ມາ ເບີນ ກວາຍ ການໍອ໌ ຕັຮ ອັນ, ⁶⁸ ກະ ຕາແບີບ ປາຍ: "ອີ ກຣິດ ເອີຍ! ຄັນ ໄມ່ ລາ ກວາຍ ອາຕີ ຕາງ ປັນຍາຍ ເຢີງ ເຈົາຮາຊີ, ເອົາ ໄມ່ ອາຕີ ຮິ, ເມົາ ກາ ຈັກ ໄມ່?"

ເປັຕ ກາແລີຍຣ ເຢຊູ
(ມາຣະໂກ 14:66-72; ລູກາ 22:56-62; ໂຢຮັນ 18:15-18, 25-27)

⁶⁹ ເປັຕ ແອັດ ຕາກູ ຕິ່ງ ຊັງອາຣ ດຸງ. ເບີນ ມານະ ມັນແຊມ ກາ ຕະ ຮານະ ໂອນ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົາຮາຊີ, ອັນ ແຕ້ອ໌ ປີ ເປັຕ, ເຈີ່ ອັນ ປາຍ ໂຈະ ເປັຕ: "ໄມ່ ລາ ກວາຍ ກາ ແອັດ ກະ ເຢຊູ, ກວາຍ ແຕ ແຄງ ຄາລີເລ."

⁷⁰ ມາ ເປັຕ ກາແລີຍຣ ເຢຊູ ຢັຮ ມົງ ອິນແຍ່ະ ນະ ກວາຍ ກ້ອຍ, ປາຍ: "ເກົາ ຕາ ເບີນ ຊາປຸຣ ອິນເຕົາ ໄມ່ ປາຍ."

⁷¹ ເຈີ່ ອັນ ເປາະ ປີ ຈຸ້ຮ ຕິ່ງ ກຣ່ອງ. ເບີນ ມັນແຊມ ການໍອ໌ ແອັນ ເຮີມ ອັນ, ກະ ປາຍ ໂຈະ ມັຮ ກວາຍ ກຼິ່ງ ກ້ອຍ: "ກວາຍ ໄມ່ ພ່ນ ອັນ ແອັດ ກະ ເຢຊູ ກວາຍ ແຕ ວິລ ມາຊາເຣັດ ເຕ່."

72 ມາ ເປໂຕ ກາແລ້ຍຮ ຊາ ເຢຊູ, ກະ ອັນ ຄົນ: "ເກົາ ຕາ ດັງ ອັນ ກ້ອຍ ລາ ເມົາ!"

73 ມາໂຮຍ ແອັນ ເບີນ ມັຮ ກວາຍ ການໍ້ອ ກາ ແອັດ ແຈ່ວ ກ້ອຍ ແຕ້ອ ປິ ເປໂຕ, ກະ ປາຍ: "ໄກຮ ລາລີ້ ໄມ່ ລາ ແຕ ມູ່ ກ້ອຍ ເຕ່, ຍ່ອນ ຊຽງ ໄມ່ ຕະ ອິນຕີ ລາ ມູເຈິງ ກະ ກວາຍ ກ້ອຍ."

74 ມາ ເປໂຕ ອັນ ຄົນ ກໍ້ອ ແປຼີ ກໍ້ອ ໂຊະ. ອັນ ຕາແອັຍ ກະ ຮາຈຽນ ເລື້ອຍໆ ປາຍ: "ເກົາ ຕາ ເກີ້ຍ ເຮີມ ຕາ ເກີ້ຍ ດັງ ກວາຍ ກ້ອຍ!"

ບ້ອງ ກາ ກ້ອຍ ແຕ້ ອິນຕຣວຍ ຕາກາຮ. 75 ເຈີ້ ເປໂຕ ຊາແອີ ລັຮ ມັຮ ປັຮນາຍ ເຢຊູ ອາຕີ ອັນ ປາຍ: "ແຕ ອິນໂຍ່ງ ອິນຕຣວຍ ຕາ ຢວາຮ ຕາກາຮ, ໄມ່ ກາແລ້ຍຮ ເກົາ ເບີນ ໄປ ເຮີບ." ເຈີ້ ເປໂຕ ລັອຮ ແຕ ກ້ອຍ; ກະ ອັນ ເຍີມ ເລີ້ຍ.

27

ເຢຊູ ຕາຢິ່ງ ຍັຮ ເມີງ ປີລາດ

(ມາຮະໂກ 15:1; ລູກາ 23:1-2; ໂຢຮັນ 18:28-32)

1 ພໍກາ ບັງ ຕາຮີ້ບ ປັຮແນີ ແອັນ, ຕາແນີ ຍາຍິ້ມ, ອິນແຍ່ະ ມັຮ ກວາຍ ຊົດ ມູ່ ກາ ຊາງ ຮີ້ດ ເຢີງ ເຈົາຮາ ຊີ, ກະ ອິນແຍ່ະ ມັຮ ກວາຍ ເທົາແກ ຈຸ່ມເຈືອ, ໄລ່ ຊັຮຮັງ ຈໍ້ອ ຮານາ ອີ ກາຈິດ ເຢຊູ. 2 ໄລ່ ຊົດ ອັນ ກະ ເດີງ ມ່ອບ ປີ ອາຕີ ປີລາດ, ລາ ກວາຍ ໂຮມ ກາ ຊົດ ຕິ່ງ ກຮວາງ ກ້ອຍ.

ຢູດາ ຢະ

(ຮານະ ຕະ 1:18-19)

3 ພໍກາ ຢູດາ, ອັນ ກາ ມ່ອບ ເຢຊູ, ຊ້ອງ ກວາຍ ຊົດ ປາຍ ເຢຊູ ອົງເຄາະ ກູຈິດ, ອັນ ຊ້ອງ ດຸຮ ລາລີ້ ຍ່ອນ ອັນ ຕະ ຮານະ ກ້ອຍ. ເຈີ້ ອັນ ເດີງ ລັຮ ໄປ ຈິ່ດ ກູອງ ປຮະ ກ້ອຍ ກູລັຮ ລັຮ ປີ ອິນແຍ່ະ ມັຮ ກວາຍ ຊົດ ມູ່ ກາ ຊາງ ຮີ້ດ ເຢີງ ເຈົາຮາຊີ, ກະ ມັຮ ກວາຍ ເທົາແກ ຈຸ່ມເຈືອ. 4 ອັນ ປາຍ: "ເກົາ ຕະ ໂລ່ຍຮ ຍ່ອນ ເກົາ ມ່ອບ ມານະ ກາ ຕາ ເບີນ ເບີນ ໂລ່ຍຮ ອິນເຕົາ."

ມາ ໄລ່ ກ້ອຍ ຕາແອັຍ ຢູດາ ປາຍ: "ຮານະ ກ້ອຍ ຕາ ເບີນ ອິນເຕົາ ກະ ຮີ. ຕາມ ໄມ່!"

5 ຢູດາ ແກງ ຕັຮ ປຮະ ກ້ອຍ ຕິ່ງ ດຸງ ຊາງ ປິດ. ເຈີ້ ອັນ ລັອຮ ເປາະ ຢະ, ອັນ ຊ້ອຮ ຊົດ ອິນໄຊ ເກຣົາວ ຕິ່ງ ກໍ່ລ ອາລ່ອງ ເຈີ້ ອັນ ຊົດ ຕິ່ງ ຕາກອງ ອັນ ແອັນ, ເຈີ້ ອັນ ປ້ອງ ອາແຊງ ກູຈິດ ເລີ້ຍ.

6 ມັຮ ກວາຍ ຊົດ ມູ່ ກາ ຊາງ ຮີ້ດ ເຢີງ ເຈົາຮາຊີ ກ້ອຍ, ໄລ່ ໂຕຍິ ລັຮ ປຮະ ກ້ອຍ, ກະ ໄລ່ ປາຍ: "ປຮະ ໄມ່ ລາ ປຮະ ເກົາ ອາຮາມ ກວາຍ. ມະກ້ອຍ ຕາປຸ່ນ ຄານອດ ໄຮ ຕາ ເຕ້ອ ດິ້ອ ປຮະ ໄມ່ ຕິ່ງ ດຸງ ຊາງ ປິດ."

7 ເຈີ້ ໄລ່ ຊັຮຮັງ. ແວັດ ກ້ອຍ ໄລ່ ແຈິງ ມວຍ ອິນຕຸ ກູແຕອ້ ແຕ ປຮະ ກ້ອຍ. ກູແຕອ້ ກ້ອຍ ໄລ່ ແຈິງ ແຕ ກວາຍ ເຈີງ ຕະ ເກຣິ່ງ ແຕ ກູແຕອ້ ກໍ້ອ. ກວາຍ ຊົດ ກ້ອຍ ອີ ແຈິງ ອິນຕຸ ກູແຕອ້ ກ້ອຍ, ອຽນ ແຕັບ ກວາຍ ກາ ຕາ ເບີນ ຊາກໍ່ລ ມາ ກູຈິດ. 8 ມະກ້ອຍ ເຕົາ ຕາໄງ ໄມ່ ເມົາ ອາມິ້ຮ ກູແຕອ້ ກ້ອຍ ລາ 'ຕາລິງ ອາຮາມ.' 9-10 ມະກ້ອຍ ແກັດ ຮາປຍາຍິ ມັຮ ປັຮນາຍ ເຢເຣມິຢາ, ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ, ປາຍ: "ເມົາ ອິດ ໄປ ຈິ່ດ ກູອງ ປຮະ

ກະ ແຈິງ ມວຍ ອິນຕຸ ກູແຕອ້ ແຕ ກວາຍ ເຈີງ ຕະ ເກຣິ່ງ ແຕ ກູແຕອ້ ກໍ້ອ, ມະ ອິນເຈົ້າ ເກົາ ແປຣີ ເກົາ ຕະ.

ໄປ ຈິ່ດ ກູອງ ປຮະ ກ້ອຍ ລາ ເກົາ ກວາຍ ອິດຊະຮາເອລ ມັດ ດິ້ອ ໂອນ ຮຽ້ຮ ອັນ."

ປີລາດ ຕາແນີບ ເຢຊູ

(ມາຮະໂກ 15:2-5; ລູກາ 23:3-5; ໂຢຮັນ 18:33-38)

11 ເຢຊູ ແອັດ ຕາຢິ່ງ ຍັຮ ເມີງ ປີລາດ, ລາ ກວາຍ ໂຮມ ກາ ຊົດ ຕິ່ງ ກຮວາງ ກ້ອຍ. ກວາຍ ຊົດ ກ້ອຍ ຕາແນີບ ເຢຊູ ປາຍ: "ໄມ່ ລາ ເຕົາວ ປັຮເຍົາ ຈຸ່ມ ອິດຊະຮາເອລ ບໍ່?"

ເຢຊູ ຕາແອັຍ ປາຍ: "ແມ່ນ, ປຍາຍິ ໄມ່ ປາຍ."

12 ມະກ້ອຍ ມັຮ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ, ກະ ກວາຍ ເທົາແກ ຈຸ່ມເຈືອ, ໄລ່ ປ່ອງ ເຢຊູ. ມາ ເຢຊູ ຕາ ເບີນ ຕາແອີຍ ອິນເຕົ້າ. 13 ເຈີ້ ປີລາດ ຕາແບີບ ແອັນ: "ໄມ່ ຊ້ອງ ມາ ຕາ ເບີນ ໄລ່ ປ່ອງ ໄມ່ ຊາ ອີ່ຍ ຮາມີ້ຮ?"

14 ມາ ເຢຊູ ຕາ ເບີນ ຕາແອີຍ ອິນເຕົ້າ ເລີ່ຍ. ມະກ້ອຍ ກວາຍ ຊົດ ກ້ອຍ ຊ້ອງ ຈຶ່ດ ລາລີ້.

ເມົ້າ ຮຽຽ ເຢຊູ ຈີວ ກູຈິດ
(ມາຣະໂກ 15:6-15; ລູກາ 23:13-25; ໂຢຮັນ 18:39-19:16)

15 ແຕ້ອ໌ ຕາໂງ ກວາຍ ອິດຊະຮາເອລ ໂຣ່ມ ຈາ ຮໍ້ອ໌ ຊາແຍີ ຕາໂງ ອາກຼັຮ, ກວາຍ ຊົດ ກວວາງ ກ້ອຍ ເບີນ ຮິ່ດ ອາໂຣຍຮ ມານະ ກວາຍ ໂຕ່ດ ແຕ ກໍ້ອ໌ ຕາມ ຮາງື້ຮ ກອນແຊມ ຮຽຽ ຢັອ ອີ ອາໂຣຍຮ. 16 ບ້ອງ ກາ ກ້ອຍ ເບີນ ມານະ ກວາຍ ເມົ້າ ໂກບ ດໍອ໌ ຕຶ້ງ ກໍ້ອ໌, ຮາມີ້ຮ ບາຮາບາ. ກູ່ ມະ ກວາຍ ດັງ ອິນແຍ່ະ ຮາມີ້ຮ ອັນ. 17 ມະກ້ອຍ, ບ້ອງ ກາ ກຶ້ງ ກວາຍ ໂຣ່ມ, ປີລາດ ຕາແບີບ ມັຮ ກວາຍ ກ້ອຍ ປາຍ: "ກວາຍ ອາແລະ ເຍົາ ຢັອ ອີ ໂອນ ເກົ້າ ອາໂຣຍຮ ໂອນ ເຍົາ, ບາຮາບາ, ແຕີລາ ເຢຊູ, ລາ ອັນ ກາ ເມົ້າ ດໍອ໌ ກຮິດ?"

18 ປີລາດ ດັງ ເຈີ້ ຕຶ້ງ ຮາງື້ຮ ອັນ ອິນແຍ່ະ ມັຮ ກວາຍ ຊົດ ກ້ອຍ ຊັຮແມງ ແຕ ເຢຊູ ຍ່ອນ ມັຮ ກອນແຊມ ໄລ່ ຢັອ ອີ ຕາປູ່ນ ເຢຊູ. ມະກ້ອຍ ໄລ່ ເດີງ ເຢຊູ ແຕ້ອ໌ ປີ ອັນ.

19 ບ້ອງ ກາ ປີລາດ ຕາກູ ຕຶ້ງ ອິນຕຸ ອັນ ຕັດຊິ່ນ, ລາກວຍ ອັນ ພາອ໌ ປຣນາຍ ແຕ້ອ໌ ປີ ອັນ ປາຍ: "ໄມ່ ອິນໂຈຍ ຕະ ອິນເຕົ້າ ກະ ກວາຍ ກ້ອຍ, ຍ່ອນ ອັນ ຕາ ເບີນ ເບີນ ໂລ່ຍຮ ອິນເຕົ້າ. ຕາປີ້ ປາໂຮ ເກົ້າ ຮາເລົ້າ ອິມເປົາ ແຕ ອັນ, ເຈີ້ ຕາໂງ ໄມ່ ເກົ້າ ຊ້ອງ ເກຣ່າະ ລາລີ້."

20 ມາ ອິນແຍ່ະ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ, ກະ ອິນແຍ່ະ ກວາຍ ເທົາແກ ຈຸ່ມເຈືອ, ໄລ່ ແປຣີ ມັຮ ກວາຍ ກຶ້ງ ກ້ອຍ ແຊຣ໌ ແຕ ກວາຍ ຊົດ ໂອນ ອາໂຣຍຮ ບາຮາບາ, ມາ ກາຈິດ ເຢຊູ. 21 ອັນ ກາ ຊົດ ກ້ອຍ ຕາແບີບ ກວາຍ ກຶ້ງ ກ້ອຍ ປາຍ: "ບາຣ ມະ ກວາຍ ໄມ່, ເຍົາ ຢັອ ອີ ໂອນ ເກົ້າ ອາໂຣຍຮ ອັນ ກາ ອາແລະ?"

ໄລ່ ຕາແອີຍ: "ບາຮາບາ!"

22 ປີລາດ ຕາແບີບ ແອັນ ປາຍ: "ຄັນ ມະກ້ອຍ, ນານະ ເຍົາ ໂອນ ເກົ້າ ຕະ ກະ ເຢຊູ, ລາ ອັນ ກາ ເມົ້າ ດໍອ໌ ກຮິດ?"

ໄລ່ ກ້ອຍ ຕາແອີຍ ປາຍ: "ແຕັຮ ອັນ ຕຶ້ງ ອາລ່ອງ ຊັງກັງ!"

23 ປີລາດ ຕາແບີບ ລັຮ ຊາ: "ນານະ? ອິນເຕົ້າ ອັນ ຕະ ໂລ່ຍຮ ກະ ເຍົາ?"

ມາ ໄລ່ ກ້ອຍ ຕາແອີຍ ເຮ່ງ ລາລີ້ ກາເລີຍ ແຕ ອິນໂຍ່ງ: "ແຕັຮ ອັນ ຕຶ້ງ ອາລ່ອງ ຊັງກັງ!"

24 ພໍກາ ປີລາດ ດັງ ອັນ ຕາ ແຕ່ອ໌ ຕະ ອິນເຕົ້າ ນ້ອງ ອີ ຈ່ອຍ ເຢຊູ, ກະ ອັນ ອິງກ້ອຮ ກວາຍ ກຶ້ງ ກ້ອຍ ກັຮຈິດ ແອັນ, ມະກ້ອຍ ອັນ ອິດ ແຕ້ອ໌; ເຈີ້ ອັນ ອາເຮົາວ ອາຕີ ຍັຮ ເມີງ ກວາຍ ກຶ້ງ ກ້ອຍ, ກະ ອັນ ປາຍ: "ໄມ່ ເກົ້າ ຕະ ໂອນ ເຍົາ ດັງ ເກົ້າ ຕາ ເບີນ ໂຕ່ດ ອິນເຕົ້າ ແຕ ກວາຍ ໄມ່ ກູຈິດ. ຮານະ ກ້ອຍ ຕາມ ເຍົາ."

25 ອິນແຍ່ະ ມັຮ ກວາຍ ກຶ້ງ ກ້ອຍ ຕາແອີຍ ລັຮ ປາຍ: "ໂຕ່ດ ກວາຍ ກ້ອຍ ກູຈິດ ແຊຣ໌ ໂອນ ແຕ້ອ໌ ປີ ອີ ກະ ແຕ້ອ໌ ປີ ກອນ ອາໂກ ຮີ ເຮີ."

26 ເຈີ້ ປີລາດ ອາໂຣຍຮ ບາຮາບາ ໂອນ ມັຮ ກວາຍ ກຶ້ງ ກ້ອຍ. ມາ ເຢຊູ, ປີລາດ ໂອນ ເມົ້າ ໄປຣ່ຮ ອັນ. ແວັດ ກ້ອຍ ອັນ ມ່ອບ ເຢຊູ ໂອນ ໄລ່ ເດີງ ແຕັຮ ອັນ ຕຶ້ງ ອາລ່ອງ ຊັງກັງ.

ຕາຮານ ອາເຢ ພາມາດ ເຢຊູ
(ມາຣະໂກ 15:16-20; ໂຢຮັນ 19:2-3)

27 ເຈີ້, ມັຮ ຕາຮານ ປີລາດ, ໄລ່ ເດີງ ເຢຊູ ມຸ່ດ ຕຶ້ງ ດຸງ ເມົ້າ ເກີ່ຍ ຕັດຊິ່ນ ກວາຍ. ອິນຕຸ ກ້ອຍ ເບີນ ກຶ້ງ ຕາຮານ ການໍ້ອ໌ ແຕ້ອ໌ ແອິດ ອິມແປຣ ເຢຊູ. 28 ໄລ່ ຕວດ ຕັຮ ຕໍາປັອກ ເຢຊູ, ກະ ໄລ່ ອາແຊັບ ອັນ ອາຍັອຮ ຕີ້ ຊີ້ ອາອູຍ. 29 ໄລ່ ຕະ ກຸນຕຣວາອ໌ ຊັຮເລົາ ອາປັງ ຕຶ້ງ ແປື ອັນ. ກະ ໄລ່ ໂອນ ອັນ ຍຸມ ຮາແລັງ ຍັຮ ອາຕີ

ອາຕ່າ ອັນ. ແວັດ ກ້ອຍ ໄລ່ ກູ່ ຮາໂກລ ຢັ່ງ ເມີງ ອັນ ກະ ອາເຢ່ ພາມາດ ອັນ ປາຍ: "ກູກຸຣ ເມົ້າ ຊາຊາຍ ເຕົ້າວ ປັຣເຍົາ ອິດຊະຣາເອລ!"

30 ໄລ່ ກູຈົຣ ໂຈະ ຕຶ້ງ ຈະ ເຢຊູ, ກະ ໄລ່ ອິດ ຮາແລັງ ກ້ອຍ ເຈີ່ ໄລ່ ປຍາຍຣ ອັນ ຕຶ້ງ ແປຼ ຕາ ດັງ ອິນຊີ ເຮີບ. 31 ແວັດ ໄລ່ ອາເຢ່ ພາມາດ ອັນ ນະກ້ອຍ, ເຈີ່ ໄລ່ ຕວດ ອາຍັອຣ ຕີ່ ກະ ອາແຊັບ ລັ່ຣ ຕຳປັອກ ອັນ ເບີມ. ເຈີ່ ໄລ່ ເດີງ ອັນ ລັອຣ ກະ ແຕັຣ ອັນ ຕຶ້ງ ອາລ່ອງ ຊັງກັງ.

ເມົ້າ ແຕັຣ ເຢຊູ ຕຶ້ງ ອາລ່ອງ ຊັງກັງ
(ມາຣະໂກ 15:21-32; ລູກາ 23:26-43; ໂຢຮັນ 19:17-27)

32 ພໍກາ ໄລ່ ລັອຣ ແຕ ເມີອງ, ໄລ່ ຣາມັຣ ຕຶ້ງ ຮານາ ມານະ ເບີນ ຮາມີ້ຣ ຊີໂມນ. ອັນ ລາ ແຕ ກຣວາງ ກິເຣເມ. ໄລ່ ມັນຕຸ່ຣ ອັນ ໂອນ ໂດລ ອາລ່ອງ ຊັງກັງ ເຢຊູ. 33 ໄລ່ ກ້ອຍ ແຕັ້ອ ປັ ອິນຕຸ ເບີນ ຮາມີ້ຣ ໂຄລະໂຄທາ. ປັຣນາຍ ໄມ່ ອິນຕີ ລັ່ຣ ລາ 'ອິງຮາງ ຕາຕາຣ ແປຼ.' 34 ແອັດ ອິນຕຸ ກ້ອຍ ເມົ້າ ໂອນ ເຢຊູ ຈ່ອຍ ບັອງ ກາ ເມົ້າ ກູຈຸ ກະ ເກຣັງ ອິນຕັງ. ເຢຊູ ຈິ່ມ, ມາ ອັນ ຕາ ເບີນ ຈ່ອຍ.

35 ເຈີ່ ໄລ່ ແຕັຣ ເຢຊູ ຕຶ້ງ ອາລ່ອງ ຊັງກັງ. ກະ ໄລ່ ອິນແປຣ໌ ຕຳປັອກ ອັນ ຮານາ ມັນຕັດ ອາຍ່, ອາແລະ ເບີນ ລາ ໂທຍ. 36 ແວັດ ກ້ອຍ ໄລ່ ຕາກູ ກາຍອິ ເຢຊູ. 37 ຢັ່ຣ ແປັງ ແປຼ ເຢຊູ ໄລ່ ດໍອິ ມູ່ ແພນ ກາດານ; ກະ ໄລ່ ຄຽນ ປັຣນາຍ ປາຍ: ກວາຍ ໄມ່ ລາ ເຢຊູ. ອັນ ລາ ເຕົ້າວ ປັຣເຍົາ ກວາຍ ອິດຊະຣາເອລ. 38 ບັອງ ກາ ກ້ອຍ ເມົ້າ ແຕັຣ ບາຣ ນະ ກວາຍ ຊາແວງ ແຈະ ເຢຊູ ເຕ່, ມານະ ຢັ່ຣ ອາຕ່າ, ມານະ ຢັ່ຣ ອາເວ່ຣ.

39 ມັຣ ກວາຍ ກາ ປາະ ພາ ອິນຕຸ ກ້ອຍ, ໄລ່ ກ້ອຍ ງຶ້ຣ ແປຼ ກະ ອາເຢ່ ພາມາດ ເຢຊູ. 40 ໄລ່ ປາຍ: "ໄມ່ ໄມ່ ເອີອິ ກາ ປາຍ ບັອງ ກ້ອຍ ໄມ່ ຕາລຸຣ ດຸງ ຊາງ ເຢັງ ເຈົ້າຣາຊີ. ເຈີ່ ໄມ່ ຕະ ລັ່ຣ ໄປ ຕາໂງ ລາ ເຈີ່ ແຕ່. ເອົາ ຊານໍ່ ໄມ່ ຈ່ອຍ ອາມັງ ລັ່ຣ ຈະ ໄມ່ ເບີມ. ຄັນ ໄມ່ ລາ ແມ່ນ ກອນ ເຢັງ ເຈົ້າຣາຊີ, ໄມ່ ແຊງ ແຕ ອາລ່ອງ ຊັງກັງ ກ້ອຍ."

41 ກະ ເບີນ ມັຣ ກວາຍ ຊົດ ມູ່ ກາ ຊາງ ຣິ່ດ ເຢັງ ເຈົ້າຣາຊີ, ກະ ມັຣ ກວາຍ ອາຕີ ຄານອດ, ກະ ມັຣ ກວາຍ ເທົ້າແກ ຈຸ່ມເຈືອ, ອິນແຍະ ໄລ່ ກ້ອຍ ອາເຢ່ ພາມາດ ເຢຊູ ເຕ່. 42 ໄລ່ ປາຍ: "ກວາຍ ການໍ່ອິ ແຕ່ອິ ອັນ ຈ່ອຍ ອາມັງ, ມາ ຈະ ອັນ ເບີມ, ຕາ ເຮີມ ແຕ່ອິ ອັນ ຈ່ອຍ. ຄັນ ອັນ ລາ ເຕົ້າວ ປັຣເຍົາ ກວາຍ ອິດຊະຣາເອລ, ໂອນ ອັນ ແຊງ ເບີມ ແຕ ອາລ່ອງ ຊັງກັງ ກ້ອຍ. ຄັນ ນະກ້ອຍ, ໄຣ ຊາອ່າ ແຕ່ ອັນ. 43 ອັນ ຊາອ່າ ເຢັງ ເຈົ້າຣາຊີ, ກະ ອັນ ປາຍ ອັນ ລາ ກອນ ເຢັງ ເຈົ້າຣາຊີ. ຄັນ ນະກ້ອຍ, ໂອນ ເຢັງ ເຈົ້າຣາຊີ ຈ່ອຍ ອາມັງ ອັນ ຊານໍ່."

44 ກະ ໄລ່ ບາຣ ນະ ຊາແວງ ກາ ເມົ້າ ແຕັຣ ຕຶ້ງ ອາລ່ອງ ຊັງກັງ ມວຍ ເປຣິຣ ກະ ເຢຊູ, ໄລ່ ອາເຢ່ ພາມາດ ເຢຊູ ເຕ່.

ບັອງ ກາ ເຢຊູ ແຈະ ອິ ກູຈິດ
(ມາຣະໂກ 15:33-41; ລູກາ 23:44-49; ໂຢຮັນ 19:28-30)

45 ແຕ ມັດ ມານາງ ຕິລມູ່ລ ເຕົ້າ ແຕັ້ອ ມານາງ ວີ້ຣ*, ແກັດ ການໍາ ອິນແຍະ ຕຶ້ງ ກຣວາງ ກ້ອຍ. 46 ແຕັ້ອ ມານາງ ກູແວີ ອິ ວີ້ຣ ເຢຊູ ກູອິ ເຣ່ງ ລາລີ້ ປາຍ: "ເອລີ, ເອລີ, ແລມາ ຊາບັກທານີ?" ປັຣນາຍ ໄມ່ ອິນຕີ ລັ່ຣ ລາ: "ເຢັງ ເຈົ້າຣາຊີ ທົ້າ ເອີຍ! ເຢັງ ເຈົ້າຣາຊີ ທົ້າ ເອີຍ! ນານະ ໄມ່ ຕັຣ ທົ້າ?"

47 ເບີນ ກວາຍ ກາ ແອັດ ຕາຢັງ ແຈະ ກ້ອຍ, ໄລ່ ຊ້ອງ ເຢຊູ ກູອິ. ໄລ່ ປາຍ: "ອັນ ກູອິ ເອລີຢາ!"

48 ເບີນ ມານະ ແຕ ໄລ່ ກ້ອຍ, ອັນ ຕາລຸ່ຣ ອິດ ມວຍ ປານຍາລ ອາຣິ. ອັນ ອາລຸ ອາຣິ ກ້ອຍ ຕຶ້ງ ບັອງ ອິນເຍາະ, ກະ ອັນ ຊົດ ອາຣິ ກ້ອຍ ຕຶ້ງ ຊັຣນວາຍຣ. ເຈີ່ ອັນ ອາແວີຍ ໂອນ ເຢຊູ ກາຢັບ ຈ່ອຍ. 49 ມາ ກວາຍ ການໍ່ອິ ປາຍ: "ໄຣ ຫາຣາະ ເວີ້າຍ. ໄຣ ແມ່ ເວີ້າຍ ເອລີຢາ ແຕັ້ອ ຈ່ອຍ ອັນ, ມາ ຕາ ເບີນ!"

50 ເຢຊູ ອູໂອຍ ເຣ່ງ ລາລີ້ ຊາ, ເຈີ່ ອັນ ຕາອັອຣ ຣາງິຣ.

51 ບັອງ ກາ ກ້ອຍ ແຕ່ ອາຣິ ກາ ເມົ້າ ກາຕັງ ກູ ຕຶ້ງ ດຸງ ຊາງ ປິ່ດ ແກັດ ຮາແຣອ໌ ແຕ ຕີ່ ແຕັ້ອ ເຕົ້າບ, ແກັດ ບາຣ ຊາແຣອ໌. ກູແຕອ໌ ກູກິ່ດ, ກະ ຕາເມົ້າ ແກັດ ປັຣ. 52 ປິ່ງ ກູມູຍິ ນະ ເມົ້າ ເປີຣ ເບີມ ໂອນ ຊາອິ້ຍ ນະ ກວາ

* 27:45 27:45 ແຕ ມັນຈິ່ດ ລາ ບາຣ ໂມງ ແຕັ້ອ ໄປ ໂມງ.

ຍ ກາ ຕາປູນ ຮານະ ເຢີງ ເຈົ້າຮາຊີ ກາ ກູຈິດ ເບີນ ອາມົ່ງ ລັຮ. 53 ແວັດ ເຢຊູ ອາມົ່ງ ລັຮ, ມັຮ ກວາຍ ກາ ກູຈິດ ກ້ອຍ, ໄລ່ ລັອຣ ເຕ່ ແຕ ປິ່ງ ໄລ່. ກະ ໄລ່ ມູ່ດ ຕິ່ງ ເມືອງ ເຢຣູຊາເລັມ. ແອັດ ອິນຕຸ ກ້ອຍ ເບີນ ກຼິ່ງ ກວາຍ ການໍ້ອ ເຮີມ ໄລ່.

54 ບັອງ ກາ ກ້ອຍ ເບີນ ມານະ ຕາຮານ ກາ ຊົດ ມວຍ ຮ່ອຍ ຕາຮານ ການໍ້ອ. ອັນ ກະ ຕາຮານ ການໍ້ອ ກ້ອຍ ແອັດ ກຍາອ ເຢຊູ. ອິນແຍ່ະ ໄລ່ ກ້ອຍ ເຮີມ ກູແຕອ ກູກິດ, ກະ ໄລ່ ເຮີມ ອິນແຍ່ະ ຮາມິຮ ການໍ້ອ ແຮີ. ນະກ້ອຍ ໄລ່ ຊ້ອງ ອິງກ້ອຣ, ກະ ໄລ່ ປາຍ: "ແມ່ນ ລາລີ້ ໄມ່ ລາ ກອນ ເຢີງ ເຈົ້າຮາຊີ!"

55 ເບີນ ຊາອີ້ຍ ນະ ກວາຍ ມັນແຊມ ແອັດ ແຕ ເຢີງ ຕາເງິອ ແມ່ ປີ ເຢຊູ ເຕ່. ແຕ ອິນໂຍ່ງ ໄລ່ ກ້ອຍ ຕາປູນ ເຢຊູ ແຕ ແຄງ ຄາລີເລ, ກະ ໄລ່ ແຈມ ກຍາອ ອັນ. 56 ຕິ່ງ ມູ່ ມັນແຊມ ກ້ອຍ ເບີນ ມາຣີ ແຕ ວິລ ມັກດາລາ, ກະ ມາຣີ ລາ ອິມເປອ ຢາໂກໂບ ກະ ໂຢເຊັບ, ກະ ອິມເປອ ໄລ່ ບາຣ ນະ ກອນ ເຊເບດາຍ.

ເມົ້າ ແຕັບ ເຢຊູ
(ມາຣະໂກ 15:42-47; ລູກາ 23:50-56; ໂຢຮັນ 19:38-42)

57 ແຕ້ອ ມານາງ ຕາປີ່ ແຈ່ະ ອິນຕຣວຍ ອີ ມູ່ດ ລັກ, ແຕ້ອ ມານະ ກວາຍ ຊູ ແຕ ເມືອງ ອາຣີມາທາຍ. ຮາມິ ຮ ອັນ ລາ ໂຢເຊັບ. ອັນ ລາ ກວາຍ ຮຍານ ແຕ ເຢຊູ ເຕ່. 58 ອັນ ເປາະ ບໍ່ ປີລາດ, ກະ ອັນ ແຊອ ກູມູຍ ເຢຊູ. ປີລາດ ແປຣີ ໂອນ ເມົ້າ ໂອນ ກູມູຍ ເຢຊູ ບໍ່ ອັນ. 59 ນະກ້ອຍ ອັນ ອິດ ກູມູຍ ເຢຊູ, ກະ ອັນ ຕວມ ກູມູຍ ກ້ອຍ ແຕ ອາຣີ ຕາໄມ ກະ ກຼິອ ອໍ. 60 ເຈີ ອັນ ດໍອ ກູມູຍ ກ້ອຍ ຕິ່ງ ປິ່ງ ຕາໄມ ຄອງ ອັນ, ປິ່ງ ກາ ເມົ້າ ໄປອ ຕິ່ງ ຕາເມົ້າ. ເຈີ ອັນ ວິລ ຕາເມົ້າ ກາຕັງ ງັຮ ປິ່ງ ກ້ອຍ. ແວັດ ກ້ອຍ ອັນ ເປາະ. 61 ມາຣີ ແຕ ວິລ ມັກດາລາ, ກະ ມາຣີ ການໍ້ອ ແຮີ, ໄລ່ ຕາກູ ຕາເງິອ ແມ່ ປີ ງັຮ ປິ່ງ ກ້ອຍ.

ກວາຍ ຊົດ ໂອນ ຕາຮານ ກຍາອ ປິ່ງ ເຢຊູ

62 ມາຣ ຕາໄງ ປຣແມີ ແອັນ ລາ ຕາໄງ ຮາລູ. ຕາໄງ ກ້ອຍ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົ້າຮາຊີ ກະ ມັຮ ກວາຍ ພາຣີຊາຍ, ໄລ່ ເປາະ ຮາມິຮ ປີລາດ.† 63 ໄລ່ ປາຍ ໂຈະ ປີລາດ: "ອາຈວາຍຣ ເອີຍ! ຮິ ຊາແຍີ ບັອງ ກາ ກວາຍ ອາໂລກ ກ້ອຍ ອິນນ້ອງ ອາມົ່ງ ອັນ ປາຍ: 'ເກົ້າ ກູຈິດ, ມາ ແວັດ ໄປ ຕາໄງ ແອັນ ເກົ້າ ອາມົ່ງ ລັຮ.' 64 ນະກ້ອຍ ຮິ ແຊອ ອາຈວາຍຣ ໂອນ ເມົ້າ ກຍາອ ອໍ ປິ່ງ ກູມູຍ ກ້ອຍ ເຕົ້າ ແຕ້ອ ຕາໄງ ໄປ. ເຈີ ມູ່ ກາ ຮຍານ ແຕ ອັນ ຕາ ເຕ່ອ ເປາະ ອິດ ຕວຍ ຈະ ກູມູຍ ກ້ອຍ. ຄັນ ໄລ່ ເບີນ ຕວຍ, ໄລ່ ອາຕີ ກະ ກວາຍ ການໍ້ອ ປາຍ: 'ເຢຊູ ກູຈິດ, ເຈີ ອັນ ອາມົ່ງ ລັຮ.' ຄັນ ໄລ່ ປາຍ ເຢຊູ ອາມົ່ງ ລັຮ, ອາໂລກ ກ້ອຍ ອິນຕ້ອງ ກາເລີຍ ແຕ ເມົ້າ ອາໂລກ ປາຍ ອັນ ລາ ກຣິດ."

65 ເຈີ ປີລາດ ຕາແອີຍ ໄລ່ ປາຍ: "ເຍົ້າ ອິດ ຕາຮານ ເຍົ້າ ເບີມ ໂອນ ໄລ່ ເປາະ ກຍາອ ປິ່ງ ກ້ອຍ, ຕາມ ຮາງິຮ ເຍົ້າ."

66 ໄລ່ ລັອຣ ແຕ ກ້ອຍ, ເຈີ ໄລ່ ກາໄຕ່ຣ ດໍອ ຕະ ໂອນ ຈັບ ລາລີ້ ງັຮ ປິ່ງ ກ້ອຍ. ກະ ໄລ່ ໂອນ ຕາຮານ ກ ຍາອ ອິນຕຸ ກ້ອຍ.

28

ເຢຊູ ອາມົ່ງ ລັຮ
(ມາຣະໂກ 16:1-10; ລູກາ 24:1-12; ໂຢຮັນ 20:1-18)

1 ແວັດ ຕາໄງ ຮາລູ, ແຕ້ອ ຕາໄງ ມວຍ ຕິ່ງ ອາທິດ ຕາໄມ,* ຕາຣິບ ກ້ອຍ ອິນນ້ອງ ຍາຍິ່ມ ເບີນ ມາຣີ ແຕ ວິລ ມັກດາລາ ກະ ມາຣີ ການໍ້ອ ເປາະ ແມ່ ປິ່ງ ເຢຊູ. 2 ບັອງ ກ້ອຍ ເບີນ ກູແຕອ ກູກິດ ຮັບ ລາລີ້, ຍ່ອນ ເບີນ ເທວາດາ ເຢີງ ເຈົ້າຮາຊີ ແຊງ ວິລ ຕາເມົ້າ ກາ ເມົ້າ ກາຕັງ ງັຮ ປິ່ງ ເຢຊູ, ເຈີ ຕາກູ ຕິ່ງ ຕາເມົ້າ ກ້ອຍ. 3 ຮູ່ບເຮີງ ເທວາດາ ກ້ອຍ ລາ ນະ ຕາລຍາຣ, ກະ ຕໍາປັອກ ອັນ ລາ ກຼິອ ຊັຣມຍາລ ມັດ. 4 ມັຮ ຕາຮານ ກາ ກຍາອ ປິ່ງ ກ້ອຍ ໄລ່ ຊ້ອງ ອິງກ້ອຣ ລາລີ້ ກະ ກາໄກ່ຣ. ໄລ່ ແກັດ ນະ ກວາຍ ກູຈິດ.

† 27:62 27:62 ມັຮ ຕາໄງ ອິນໂຍ່ງ ກ້ອຍ ລາ ຕາໄງ ໄລ່ ກຽມ ດໍອ ຕາໄງ ຮາລູ. * 28:1 28:1 ຕາໄງ ຮາລູ ລາ ວັນ ເຊົ້າ, ມາ ຕາໄງ ມວຍ ຕິ່ງ ອາທິດ ລາ ວັນ ອາທິດ.

5 ແທວາດາ ເຢີງ ເຈົ້າຮາຊີ ອາດີ ມັນແຊມ ກ້ອຍ ປາຍ: "ເຍົາ ອິນໂຈຍ ອີງກ້ອນ ອິນເຕົ້າ. ເກົາ ດັງ ເຍົາ ຈໍ້ອ໌ ເຢຊູ, ອັນ ກາ ເມົ້າ ແຕ້ຮ ຕິ່ງ ອາລ່ອງ ຊັງກັງ. 6 ອັນ ຕາ ເບີນ ແອັດ ອິນໄນ່ ມ້ອງ. ອັນ ອາມັງ ລັຮ ເຈົ້ ນະ ອັນ ປາຍ ໂຈະ ເຍົາ ແຕ ອິນໂຍ່ງ. ເຍົາ ແຕ້ອ໌ ປີ ໄນ່, ເນ່ ປີ ອິນຕຸ ເມົ້າ ດໍອ໌ ກູມູຍ໌ ອັນ ແຕ ອິນໂຍ່ງ. 7 ເຈົ້ ເຍົາ ເປາະ ໄວ່ ເຈົ້າ ອາດີ ມັຮ ມູ່ ກາ ຮຍານ ແຕ ອັນ ປາຍ: 'ເຢຊູ ອາມັງ ລັຮ ເຈົ້. ຊານຸ່ ອັນ ເປາະ ອິນໂຍ່ງ ເຍົາ ເຈົ້າ ປີ ແຄງ ຄາລີເລ. ຕິ່ງ ອິນຕຸ ກ້ອຍ ເຍົາ ເບີນ ຣາມັຮ ອັນ!' ອີງເຄາະ ເຍົາ ຊາແຍີ ລັຮ ມັຮ ປັຮນາຍ ກາ ເກົາ ອາດີ ເຍົາ ເຈົ້."

8 ນະກ້ອຍ ມັນແຊມ ກ້ອຍ ລ້ອຮ ແຕ ປິ່ງ. ກາ ໄລ່ ອີງກ້ອນ, ກາ ໄລ່ ຮໍ້ອ໌ ແຮີ. ໄລ່ ຕາລຸຮ ເປາະ ອາດີ ມັຮ ມູ່ ກາ ຮຍານ ແຕ ເຢຊູ.

9 ບ້ອງ ກາ ໄລ່ ເປາະ, ເຢຊູ ຣາມັຮ ໄລ່, ກະ ອັນ ກັຮບັນ ໄລ່ ປາຍ: "ໂອນ ເຍົາ ແອັດ ບັນ ຊວານ ເຕ່."
 ມັນແຊມ ກ້ອຍ ແຕ້ອ໌ ປີ ເຢຊູ, ກຍາວ ອາເຢີງ ອັນ, ກະ ຊາງ ອັນ. 10 ເຢຊູ ອາດີ ໄລ່ ປາຍ: "ເຍົາ ອິນໂຈຍ ອີງກ້ອນ ອິນເຕົ້າ. ເຍົາ ເປາະ ອາດີ ແຊມອາຍ ເກົາ ໂອນ ໄລ່ ເປາະ ປີ ແຄງ ຄາລີເລ. ຕິ່ງ ອິນຕຸ ກ້ອຍ ໄລ່ ເບີນ ຣາມັຮ ເກົາ."

ກວາຍ ຊົດ ໂອນ ມັຮ ຕາຮານ ເບີນ ປຣະ

11 ບ້ອງ ກາ ມັນແຊມ ກ້ອຍ ອິນນ້ອງ ເປາະ ຕິ່ງ ຮານາ, ຕາຮານ ກາ ກຍາອ໌ ປິ່ງ ເຢຊູ ເຈົ້າ ປີ ເມືອງ ກະ ອາ ດີ ມັຮ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ ກູ່ ຮາມິ້ຮ ມັຮ ກາ ໄລ່ ເຮີມ. 12 ມັຮ ກວາຍ ຊົດ ກ້ອຍ, ໄລ່ ໂຮ່ມ ຊັຮຮົງ ກະ ມັຮ ກວາຍ ເທົາແກ ຈຸ່ມເຈືອ. ເຈົ້ ໄລ່ ໂອນ ຊາອິ້ຍ ປຣະ ປີ ຕາຮານ ກ້ອຍ. 13 ກະ ໄລ່ ອາດີ ຕາຮານ ກ້ອຍ ປາຍ: "ໂອນ ເຍົາ ປາຍ ມູ່ ກາ ຮຍານ ແຕ ເຢຊູ ແຕ້ອ໌ ຊາເດົາ ອິດ ຕວຍ໌ ຈະ ກູມູຍ໌ ເຢຊູ ບ້ອງ ກາ ເຍົາ ປີ. 14 ມາ ຄັນ ປີລາດ, ອັນ ກາ ຊົດ ກຮວາງ, ເບີນ ຊ້ອງ ແຕ ຮາມິ້ຮ ໄນ່, ຮິ ຣາປາຍ ຈ່ອຍ ເຍົາ ເຕ່ ໂອນ ກວາຍ ຊົດ ກ້ອຍ ຕາ ເບີນ ຕະ ອິນເຕົ້າ ກະ ເຍົາ."

15 ມັຮ ກວາຍ ຕາຮານ ກ້ອຍ, ໄລ່ ອິດ ປຣະ ກ້ອຍ ກະ ໄລ່ ຕະ ຕາປຸ່ນ ມັຮ ປັຮນາຍ ກາ ເມົ້າ ປາຕັບ ໄລ່. ເຕົ້າ ແຕ້ອ໌ ຕາໄງ ໄນ່ ເບີນ ກວາຍ ອິດຊະຣາເອລ ອາດີ ປັຮນາຍ ກ້ອຍ ດ້ອຮ ເດີນ ໂອນ ກວາຍ ການໍ້ອ໌ ດັງ.

**ເຢຊູ ຮາມັຮ ມູ່ ກາ ຮຍານ ແຕ ອັນ ຕິ່ງ ແຄງ ຄາລີເລ
 (ມາຣະໂກ 16:14-18; ລູກາ 24:36-49; ໂຢຮັນ 20:19-23; ຮານະ ຕະ 1:6-8)**

16 ໄລ່ ມວຍ ຈິ່ດ ລາ ມວຍ ນະ ມູ່ ກາ ຮຍານ ແຕ ເຢຊູ, ໄລ່ ຊ້ອຮ ປີ ກັຮ ຕິ່ງ ແຄງ ຄາລີເລ ປີ ອິນຕຸ ເຢຊູ ອາດີ ໂອນ ໄລ່ ເປາະ. 17 ພໍກາ ໄລ່ ເຮີມ ເຢຊູ, ໄລ່ ຊາງ ອັນ; ມາ ເບີນ ບາຮ ໄປ ນະ ແຕ ມູ່ ກ້ອຍ ອິນນ້ອງ ກູ ຄິ່ດ ຕາ ເບີນ ນັບ. 18 ເຢຊູ ແຕ້ອ໌ ປີ ໄລ່ ກະ ອາດີ ໄລ່ ປາຍ: "ອິນແຍ່ະ ອຳນາດ ຕິ່ງ ມັນລ້ອງ ກະ ຕິ່ງ ກູແຕອ໌, ເຢີງ ເຈົ້າຮາຊີ ມ່ອບ ໂອນ ເກົາ ເຈົ້. 19 ນະກ້ອຍ ອີງເຄາະ ເຍົາ ເປາະ ອາດີ ກູ່ ນະ ກວາຍ ໂອນ ໄລ່ ແກ້ດ ກວາຍ ຮຍານ ແຕ ເກົາ ເຕ່. ອີງເຄາະ ເຍົາ ຕະ ຮິ່ດ ຕິ່ງ ແດັອ໌ ໂອນ ໄລ່, ຍ່ອນ ຮາມິ້ຮ ອິມປໍ, ຍ່ອນ ຮາມິ້ຮ ກອນ, ກະ ຍ່ອນ ຮາມິ້ຮ ຮາເວົ້າຍ ເຢີງ ເຈົ້າຮາຊີ. 20 ອີງເຄາະ ເຍົາ ອາດີ ໄລ່ ໂອນ ໄລ່ ຕະ ຕາປຸ່ນ ກູ່ ຮາມິ້ຮ ກາ ເກົາ ປາຕັບ ເຍົາ. ກະ ໂກຮ ລາລີ້ ເກົາ ແອັດ ກະ ເຍົາ ຊົດ ແດີຍ ເຕົ້າ ແຕ້ອ໌ ຕາໄງ ປັຮຊົດ."

ມາຕະໂກ ຄຽນ ອາຕີ ປັຣນາຍ ອໍ ແຕ ເຢຊູ ກຣິດ

ປັຣນາຍ ອາຕີ ອິນໂຍ່ງ

ມາຕະໂກ ອາຕີ ແຕ ເຢຊູ ລາ ມານະ ກາ ເບີນ ອຳນາດ ລາລີ້. ອຳນາດ ແຕ ເຢຊູ ເຕ່ອ໌ ໄຮ ເຮີມ ບັອງ ກາ ອັນ ອາຕີ ປັຣນາຍ ເຢີງ ເຈົ້າຮາຊີ. ອັນ ເບີນ ອຳນາດ ເຮົາ ຕູ່ຍຮ ອາລ້ອຮ ມັຮ ກາ ເຢີງ ຕາ ອໍ, ກະ ອັນ ເບີນ ອຳນາດ ຕັຮ ໂລ່ຍຮ ມັຮ ກວາຍ. ເຢຊູ ລາ ກອນ ເຢີງ ແກັດ ກວາຍ. ອັນ ມ່ອບ ແດີຍ ອາມັ່ງ ອັນ ເບີນ ດໍອ໌ ໄທ ອາລ້ອຮ ມັຮ ກວາຍ ແຕ ຣານະ ໂລ່ຍຮ, ໂອນ ໄລ່ ເຕ່ອ໌ ອາມັ່ງ ເລືອຍໆ.

ມາຕະໂກ ເບີນ ຣາມິ້ຮ ໂຢຣັນ-ມາຕະໂກ ແຮີ. ອັນ ຄຽນ ປັຣນາຍ ໄນ່ 50-60 ກູມໍ ແວັດ ເຢຊູ ແກັດ. ອັນ ອາຕີ ແຕ ມັຮ ຣານະ ເຢຊູ ຕະ ຊາອິ້ຍ ກາເລີຍ ແຕ ມັຮ ຣາມິ້ຮ ເຢຊູ ອາຕີ. ຕາແບີ ລາລີ້, ອັນ ຄຽນ ແຕ ໂຢຣັນ ກາ ຕະ ຮິ່ດ ຕິ່ງ ແດີອ໌, ແຕ ເຢຊູ ຕະ ຮິ່ດ ຕິ່ງ ແດີອ໌, ກະ ແຕ ເຢີງ ຊາຕານ ລ່ອງ ເຢຊູ. ອັນ ອາຕີ ແຕ ມັຮ ຣານະ ເຢຊູ ຈິວ໌ ຣາມິ້ຮ ຕຸ່ຮ ກັດ, ກະ ເມົ່າ ແຕັຮ ອັນ ຕິ່ງ ອາລ່ອງ ຊັງກັງ, ເຈ້ ອັນ ອາມັ່ງ ລັຮ ແຕ ກູຈິດ.

ໂຢຣັນ ກວາຍ ກາ ຕະ ຮິ່ດ ຕິ່ງ ແດີອ໌
(ມັດທາຍ 3:1-12; ລູກາ 3:1-18; ໂຢຣັນ 1:19-28)

1 ປັຣນາຍ ໄນ່ ຕາແບີ ອາຕີ ປັຣນາຍ ອໍ ແຕ ເຢຊູ ກຣິດ ກອນ ເຢີງ ເຈົ້າຮາຊີ.

2 ຣານະ ໄນ່ ເອຊາຢາ, ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ ຄຽນ ອາຕີ ດໍອ໌ ອິນໂຍ່ງ ໂຢຣັນ ອີ ແຕ້ອ໌. ເອຊາຢາ ຄຽນ ປາຍ:

"ເກົ້າ ລາ ເຢີງ ເຈົ້າຮາຊີ ອີ ແປຣີ ກວາຍ ອາຕີ ປັຣນາຍ ເກົ້າ ແຕ້ອ໌ ອິນໂຍ່ງ ໄນ່.
ອັນ ຈັຮ ຣານາ ໂອນ ໄນ່, ກອນ ເອີຍ.

3 ເບີນ ຊຽງ ກວາຍ ມານະ, ອັນ ຊາບາວ ອາຕີ ເຣ່ງ ລາລີ້ ແຕ ຕຍາຮ ປາຍ:
'ເຍົາ ອິງເຄາະ ອາຕີ ຣານາ ໂອນ ອິນເຈົ້າ ໄຮ.
ຕະ ໂອນ ຕາມ້ອງ ຣານາ ອັນ ອີ ເປາະ.'

4 ນະກ້ອຍ ແຕ້ອ໌ ມານະ ຣາມິ້ຮ ໂຢຣັນ. ອັນ ແອັດ ຕິ່ງ ຕຍາຮ, ກະ ອັນ ຕະ ຮິ່ດ ຕິ່ງ ແດີອ໌ ໂອນ ກວາຍ. ອັນ ເປາະ ອາຕີ ໂອນ ອິນແຍ່ະ ກູ່ ນະ ດັງ ແຕ ຣານະ ຮິ່ດ ຕິ່ງ ແດີອ໌. ຮິ່ດ ຕິ່ງ ແດີອ໌ ໄນ່ ລາ ຕະ ໂອນ ເມົ່າ ດັງ ກວາຍ ເບີນ ປຽນ ອິດ ຮາງິ່ຮ ຕາໄມ ແອັມ, ໂອນ ເຢີງ ເຈົ້າຮາຊີ ຕັຮ ໂລ່ຍຮ ໄລ່. 5 ນະກ້ອຍ ກອນແຊມ ຊາ ອິ້ຍ ນະ ແຕ ແຄງ ຢູດາຍ ກະ ແຕ ເມືອງ ເຢຣູຊາເລັມ ແຕ້ອ໌ ປີ ໂຢຣັນ. ໄລ່ ກ້ອຍ ງິ່ນ ໂລ່ຍຮ, ເຈ້ ໂຢຣັນ ຕະ ຮິ່ດ ຕິ່ງ ແດີອ໌ ໂອນ ໄລ່ ຕາເລ່ ຈໍແດນ.

6 ໂຢຣັນ ຕັອກ ເກຣັງ ເມົ່າ ຕະ ແຕ ໂຊະ ຊັນຕຣັນ ອູ່ດ. ອັນ ກັນຕັນ ປັຣນຸ່ງ ອິງກັຮ ຕິ່ງ ອິງກິງ ອັນ; ຊັຮ ນາ ອັນ ຈາ ລາ ລາມ ກະ ອັນ ຈ່ອຍ ແດີອ໌ ກາຮຍາລ ແຕ ຕຍາຮ ຊ້ອງ. 7 ອັນ ອາຕີ ກອນແຊມ ປາຍ: "ເບີນ ມານະ ອີ ແຕ້ອ໌ ອິນຕຸ່ນ ເກົ້າ ກາ ເບີນ ອຳນາດ ປິດ ກາເລີຍ ແຕ ເກົ້າ. ເກົ້າ ລາ ຕາ ເບີນ ປຍາຍ໌ ອາແລັຮ ອິນ ໄຊ ເກີບ ແຕ ອາເຢີງ ອັນ, ຍ່ອນ ເກົ້າ ລາ ອຳນາດ ແກດໆ ລາລີ້. 8 ເກົ້າ ຕະ ຮິ່ດ ໂອນ ເຍົາ ຕິ່ງ ແດີອ໌ ຊ້ອງ, ມາ ອັນ ຕະ ຮິ່ດ ໂອນ ເຍົາ ເບີນ ຣາເວີຍ ເຢີງ ເຈົ້າຮາຊີ."

ໂຢຣັນ ຕະ ຮິ່ດ ຕິ່ງ ແດີອ໌ ໂອນ ເຢຊູ
(ມັດທາຍ 3:13-4:11; ລູກາ 3:21-22; 4:1-13)

9 ບັອງ ກາ ໂຢຣັນ ຕະ ຮິ່ດ ຕິ່ງ ແດີອ໌ ປີ ກ້ອຍ, ເຢຊູ ແຕ້ອ໌ ແຕ ວິລ ນາຊາເຣັດ ແຄງ ຄາລີເລ. ເຈ້ ໂຢຣັນ ຕະ ຮິ່ດ ຕິ່ງ ແດີອ໌ ໂອນ ເຢຊູ ຕິ່ງ ຕາເລ່ ຈໍແດນ. 10 ພໍກາ ເຢຊູ ຊັອຮ ແຕ ແດີອ໌, ອັນ ຕາເງິອ໌ ອາຊັອຮ ປີ ມັນລ່ອງ. ອັນ ເຮີມ ມັນລ່ອງ ເປີຮ ອາລ້ອຮ. ເບີນ ຣາເວີຍ ເຢີງ ເຈົ້າຮາຊີ ມະ ແຈມ ປາເຮັດ ແຊງ ປີ ຈະ

ເຢຊູ. ¹¹ ເຈົ້າ ເປັນ ຊຽງ ຊາບາວ ອາຕີ ແຕ ມັນລ້ອງ ປາຍ: "ໄມ່ ລາ ກອນ ເກົາ, ອັນ ກາ ເກົາ ອາໂຢະ ລາລີ້; ເກົາ ຊ້ອງ ຮໍ່ອ໌ ລາລີ້ ກະ ໄມ່."

¹² ບັ້ອງ ກາ ກ້ອຍ ຣາເວີຍ ເຢິງ ເຈົ້າຣາຊີ ແປຣີ ເຢຊູ ເປາະ ປີ ດຍາຣ. ¹³ ເຢຊູ ແອິດ ອີງກ້ອຍ ເປັນ ເຢິງ ຊາຕານ ລ່ອງ ອັນ ອິນແຍ່ະ ປູນ ຈິ່ດ ຊາເດົາ ປູນ ຈິ່ດ ຕາໄງ, ອັນ ຍິ້ອ ອີ ປັຣຕີ້ ເຢຊູ ໂອນ ຕະ ໂລ່ຍຣ.* ເຢຊູ ແອິດ ມັນຕຸ ກະ ຊັນຕຣັນ ກຣວາງ, ກະ ເປັນ ເທວາດາ ແມ່ ຊາລີ້ອ໌ ອັນ.

ເຢຊູ ຕາແບິ ຕະ ຣານະ ອັນ ຕິ່ງ ແຄງ ຄາລີເລ
(ມັດທາຍ 4:12-17; ລູກາ 4:14-15)

¹⁴ ແວັດ ເມົາ ໂກບ ໂຢຣັນ ໂຈະ ຕິ່ງ ກໍ່ອ໌, ເຢຊູ ເປາະ ປີ ແຄງ ຄາລີເລ ອາຕີ ປັຣນາຍ ອໍ ແຕ ເຢິງ ເຈົ້າຣາຊີ. ¹⁵ ອັນ ອາຕີ ປາຍ: "ແຈ່ະ ອີ ແຕ້ອ໌ ເຈົ້າ ຕາໄງ ເຢິງ ເຈົ້າຣາຊີ ເອິ້ອ໌ ດໍ້ອ໌ ອີ ຕະ ຊົດ ຕິ່ງ ຣາງິ້ຣ ກວາຍ. ອີງເຄາະ ເຍົາ ຕັຣ ຣາງິ້ຣ ຕຍາ ອິດ ຣາງິ້ຣ ຕາໄມ ກະ ຊາອໍາ ປັຣນາຍ ອໍ ແຕ ເຢິງ ເຈົ້າຣາຊີ."

ເຢຊູ ກູ້ອຍ ກວາຍ ຈໍ້ອ໌ ອາກາ ປູນ ນະ ໂອນ ເປາະ ກະ ອັນ
(ມັດທາຍ 4:18-22; ລູກາ 5:1-11)

¹⁶ ບັ້ອງ ກາ ເຢຊູ ເປາະ ຕານ ປັຣ ແດ້ອ໌ ທາເລ ຣາບັງ ຄາລີເລ, ອັນ ເຣິມ ບາຣ ນະ ແຊມອາຍ ຣາມິ້ຣ ຊີໂມນ ກະ ອັນເດອາ. ໄລ່ ຕິ່ງ ມ່ອງ ຕິ່ງ ແດ້ອ໌ ທາເລ ຣາບັງ ຍ່ອນ ໄລ່ ກ້ອຍ ລາ ກວາຍ ຈໍ້ອ໌ ອາກາ. ¹⁷ ເຢຊູ ອາຕີ ໄລ່ ປາຍ: "ເຍົາ ເປາະ ກະ ເກົາ. ເຈົ້າ ເກົາ ໂອນ ເຍົາ ແກິດ ກວາຍ ຈໍ້ອ໌ ກວາຍ ນະ ເຍົາ ຈໍ້ອ໌ ອາກາ ເຕ່." ¹⁸ ໄລ່ ບາຣ ນະ ແຊມອາຍ ກ້ອຍ ຕັຣ ແຕ້ ມ່ອງ, ເຈົ້າ ໄລ່ ເປາະ ກະ ອັນ.

¹⁹ ເຢຊູ ຕາຍັຣ ເປາະ ບຍາອ໌ ແອັນ, ເຈົ້າ ອັນ ເຣິມ ບາຣ ນະ ແຊມອາຍ ຣາມິ້ຣ ຢາໂກໂບ ກະ ໂຢຣັນ ກອນ ຣາເລົາ ເຊເບດາຍ. ໄລ່ ກ້ອຍ ແອິດ ພູງ ມ່ອງ ຕິ່ງ ຕົວະ. ²⁰ ພໍ ກ້ອຍ ເຢຊູ ກູ້ອຍ ໄລ່ ບາຣ ນະ ແຊມອາຍ ກ້ອຍ. ເຈົ້າ ໄລ່ ບາຣ ນະ ຣາຕັຣ ແຕ ເຊເບດາຍ ອີມບໍ່ ໄລ່, ໂອນ ອັນ ແອິດ ຕິ່ງ ຕົວະ ກະ ກວາຍ ທູແທ. ເຈົ້າ ໄລ່ ບາຣ ນະ ກ້ອຍ ເປາະ ກະ ເຢຊູ.

ກວາຍ ກາ ເປັນ ເຢິງ ຕາ ອໍ ຕຣວບ
(ລູກາ 4:31-37)

²¹ ເຢຊູ ກະ ມູ່ ກາ ຣຍານ ແຕ ອັນ ເປາະ ປີ ເມືອງ ກາເປນາອູມ. ແຕ້ອ໌ ຕາໄງ ຣາລູ່ ເຢຊູ ມູ່ດ ຕິ່ງ ດູງ ຊາງ ກວາຍ ອິດຊະຣາເອລ, ເຈົ້າ ອັນ ອາຣຍານ ກວາຍ ອີງກ້ອຍ. ²² ອິນແຍ່ະ ນະ ກວາຍ ກາ ໂຣ່ມ ອີງກ້ອຍ ຊ້ອງ ງິ່ດ ລາລີ້ ພິກາ ໄລ່ ຊ້ອງ ປັຣນາຍ ອັນ ອາຕີ. ອັນ ອາຣຍານ ນະ ກວາຍ ເປັນ ອໍານາດ, ລາ ອີມພາ ແຕ ມູ່ ກາ ອາຕີ ຄານອດ ອາຣຍານ. ²³ ຕິ່ງ ດູງ ຊາງ ກ້ອຍ ເປັນ ມານະ ກວາຍ ຣາເລົາ ກາ ເຢິງ ຕາ ອໍ ຕຣວບ. ອັນ ແຮຣ ເຣ່ງ ລາລີ້ ປາຍ: ²⁴ "ເຢຊູ ກວາຍ ວິລ ມາຊາເຣັດ ເອີຍ! ເຍົາ ແຕ້ອ໌ ຕະ ອິນເຕົາ ປີ ຮີ? ເຍົາ ແຕ້ອ໌ ປີ ໄມ່ ເຍົາ ອີ ອາປິດ ຮີ ບໍ່? ຮີ ດັງ ເຈົ້າ ປາຍ ເຍົາ ແຕ້ອ໌ ແຕ ເຢິງ ເຈົ້າຣາຊີ ກະ ເຍົາ ລາ ຕາ ເປັນ ໄລ່ຍຣ ອິນເຕົາ."

²⁵ ເຢຊູ ກາແອັຣ ເຢິງ ຕາ ອໍ ກ້ອຍ ປາຍ: "ອິນໂຈຍ ຕະ ແບອ໌! ໄມ່ ລ້ອຣ ແຕ້ ແຕ ຈະ ກວາຍ ໄມ່!"

²⁶ ເຢິງ ຕາ ອໍ ຕະ ໂອນ ກວາຍ ກ້ອຍ ດາແດັຣ ອິນແຍ່ະ ເຣ່ງ ກະ ອັນ ແຮຣ ເຣ່ງ ລາລີ້. ເຈົ້າ ອັນ ລ້ອຣ ແຕ ຈະ ກວາຍ ກ້ອຍ. ²⁷ ອິນແຍ່ະ ນະ ກວາຍ ອີງກ້ອຍ ໄລ່ ຊ້ອງ ງິ່ດ ລາລີ້. ເຈົ້າ ໄລ່ ຣາໄຊ ມັນຕຸ ປາຍ: "ນານະ ອັນ ອາຕີ ປັຣນາຍ ຕາໄມ? ອັນ ເປັນ ອໍານາດ ປິດ ລາລີ້; ເຕ້ອ໌ ອັນ ກາແອັຣ ເຢິງ ຕາ ອໍ, ເຈົ້າ ເຢິງ ຕາ ອໍ ຊາງິດ ອັນ."

²⁸ ນະກ້ອຍ ປັຣນາຍ ເມົາ ຕະ ອິນຕີ ແຕ ເຢຊູ ແກິດ ດ້ອຣ ເດິນ ເປາະ ກູ່ ວິລ ຕິ່ງ ແຄງ ຄາລີເລ.

ເຢຊູ ປົວ ຊາອິ້ຍ ນະ ກວາຍ ອາອິ້
(ມັດທາຍ 8:14-17; ລູກາ 4:38-41)

²⁹ ພິກາ ໄລ່ ລ້ອຣ ແຕ ດູງ ຊາງ ກ້ອຍ, ຢາໂກໂບ ກະ ໂຢຣັນ ໄລ່ ເປາະ ກະ ເຢຊູ ປີ ດູງ ຊີໂມນ ກະ ອັນເດອາ. ³⁰ ກູຍາກັນ ຊີໂມນ ບິ ຍ່ອນ ອັນ ອາອິ້ ກູເຕົາ ຈະ; ເຈົ້າ ໄລ່ ອາຕີ ໂອນ ເຢຊູ ດັງ ປາຍ ອາຢະ ອາໄມ່ ອາອິ້.

* **1:13** 1:13 ເຢິງ ຊາຕານ ຊົດ ອິນແຍ່ະ ເຢິງ ຕາ ອໍ ການໍ້ອ໌.

31 ເຢຊູ ເປາະ ປີ ອາຍໄວ ກ້ອຍ, ເຈົ້າ ເຢຊູ ຢູ່ມາ ອາດີ ອາຍຸວຽ ອັນ; ພໍ່ກາ ກ້ອຍ ເຈົ້າ ອັນ ແກ້ດ ແບຣັຮ. ເຈົ້າ ອັນ ອາລ້ອຽ ໂດຍ ແດ້ອ໌ ໂອນ ເຢຊູ ກະ ມູ່ ກາ ຮຍານ ແຕ ອັນ ຈາ.

32 ແວັດ ມານງ ປັດ ຕາປີ ກ້ອຍ, ເມົ້າ ເດີງ ປີ ເຢຊູ ອິນແຍ່ະ ນະ ກວາຍ ກາ ຕີ້ ອາອີ້ ກະ ມັຮ ກາ ກວາຍ ເຢີງ ຕາ ອໍ ຕຣວບ. 33 ກອນແຊມ ອິນແຍ່ະ ນະ ຕຶ້ງ ເມືອງ ກ້ອຍ ເບີນ ເປາະ ໂຮ່ມ ອິມແປຣ ງັຮ ຕຶ້ງ ດຸງ ເຢຊູ ແອັດ. 34 ເຢຊູ ປົວ ຊາອີ້ຍ ນະ ກຸ່ ຮາມິ້ຮ ກາ ໄລ່ ອາອີ້. ອັນ ຕຸ່ຍຮ ອາລ້ອຽ ເຢີງ ຕາ ອໍ ແຕ ຈະ ກວາຍ ແຮີ, ອັນ ຕາ ໂອນ ເຢີງ ຕາ ອໍ ຕະ ອິນຕີ ອິນຕີ້, ຍ່ອນ ເຢີງ ຕາ ອໍ ກ້ອຍ ຊາກັລ ອັນ.

ເຢຊູ ເປາະ ອາດີ ຕຶ້ງ ແຄງ ຄາລິເລ
(ລູກາ 4:42-44)

35 ປຶ້ ຕາຣິ້ບ ຕາໂງ ຕາໄມ ແຕ ການາງ, ເຢຊູ ລ້ອຽ ແຕ ດຸງ, ເຈົ້າ ອັນ ເປາະ ປີ ອິນຕຸ ກາ ຕາ ເບີນ ກວາຍ ແອັດ, ກະ ອັນ ແອັດ ເກົາແຊຣ໌ ອົງກ້ອຍ. 36 ຊີໂມນ ກະ ເຍົ້າ ອັນ ໄລ່ ເປາະ ຈໍ້ອ໌ ເຢຊູ. 37 ພໍ່ກາ ໄລ່ ຮາມິ້ຮ ອັນ, ໄລ່ ອາດີ ອັນ ປາຍ: "ອິນແຍ່ະ ກຸ່ ນະ ກວາຍ ຈໍ້ອ໌ ອີ ຮາມິ້ຮ ໄມ່."

38 ເຢຊູ ຕາແອີຍ ລັຮ ໄລ່ ກ້ອຍ ປາຍ: "ໄຮ ອົງເຄາະ ເປາະ ປີ ວິລ ການໍ່ອ໌ ອິມແປຣ ໄມ່ ແອັນ. ເກົາ ຍິອ໌ ອີ ອາດີ ກອນແຊມ ກ້ອຍ ແຮີ. ເກົາ ແຕ້ອ໌ ປີ ໄມ່ ລາ ຍ່ອນ ເກົາ ອີ ຕະ ຮານະ ໄມ່."

39 ນະກ້ອຍ ເຢຊູ ເປາະ ອາດີ ຕຶ້ງ ມັຮ ກາ ດຸງ ຊາງ ຕຶ້ງ ແຄງ ຄາລິເລ. ອັນ ຕຸ່ຍຮ ເຢີງ ຕາ ອໍ ແຕ ຈະ ກວາຍ ແຮີ.

ເຢຊູ ປົວ ກວາຍ ອາອີ້ ຕຸ່ດ
(ມັດທາຍ 8:1-4; ລູກາ 5:12-16)

40 ເບີນ ມານະ ກວາຍ ຮາເລົາ ອາອີ້ ຕຸ່ດ ແຕ້ອ໌ ປີ ເຢຊູ. ອັນ ກຸ່ ຮາໂກລ ຍິ່ຮ ເມີງ ເຢຊູ, ກະ ອັນ ປາຍ: "ຄັນ ໄມ່ ຍິອ໌ ອີ ປົວ ໂອນ ເກົາ ແກ້ດ ແບຣັຮ, ແຕ້ອ໌ ໄມ່ ຕະ."

41 ເຢຊູ ອາໂຍ່ະ ຕະ ກວາຍ ກ້ອຍ, ເຈົ້າ ອັນ ຊາປະ ອາດີ ຕຶ້ງ ກວາຍ ກ້ອຍ, ກະ ອັນ ປາຍ: "ເກົາ ຍິອ໌ ອີ ໂອນ ໄມ່ ແກ້ດ ແບຣັຮ."

42 ພໍ່ກາ ກ້ອຍ ກວາຍ ຮາເລົາ ກາ ອາອີ້ ຕຸ່ດ, ຈະ ອັນ ແກ້ດ ແບຣັຮ ອໍ ລັຮ ນະ ຕຍາ. 43 ເຢຊູ ໂອນ ກວາຍ ກ້ອຍ ເປາະ, ກະ ອັນ ປາຕັບ ດໍອ໌ ກວາຍ ກ້ອຍ ປາຍ: 44 "ອິນໂຈຍ ອາດີ ໂອນ ກວາຍ ອາແລະ ດັງ ແຕ ຮານະ ໄມ່. ມາ ໄມ່ ເປາະ ອາປັຮ ຈະ ໄມ່ ໂອນ ກວາຍ ກາ ຊາງ ຮິດ ເຢີງ ເຈົາຮາຊີ ແມ່. ກະ ໄມ່ ມ່ອບ ຊາງ ໂອນ ເຢີງ ເຈົາຮາຊີ ມັຮ ຮາມິ້ຮ ກາ ໂມແຊ ປາຕັບ ແຕ ອິມແປ ອາໄຮ່. ໄມ່ ລາ ອາປັຮ ໂອນ ກວາຍ ການໍ່ອ໌ ດັງ ໄມ່ ແບຣັຮ ເຈົ້າ."

45 ມາ ແວັດ ກວາຍ ກ້ອຍ ລ້ອຽ ແຕ ກ້ອຍ, ອັນ ເປາະ ຕະ ອິນຕີ ແຕ ຮານະ ເຢຊູ ຈ່ອຍ ອັນ. ເຈົ້າ ປັຮນາຍ ໄມ່ ດ້ອຽ ເດີນ. ຍ່ອນ ນະກ້ອຍ ຄັນ ເຢຊູ ຍິອ໌ ອີ ມູ່ດ ຕຶ້ງ ວິລ, ອົງເຄາະ ອັນ ມູ່ດ ຕວຍ ຕາ ເບີນ ໂອນ ເມົ້າ ເຮີມ ຈະ ອັນ. ອັນ ແອັດ ປີ ນໍ່ອ໌ ວິລ ຕຶ້ງ ອິນຕຸ ຕາ ເບີນ ເມົ້າ ແອັດ. ມາ ອິນນ້ອງ ເບີນ ກວາຍ ແຕ ຊາອີ້ຍ ອິນຕຸ ແຕ້ອ໌ ປີ ອັນ.

2

ເຢຊູ ປົວ ກວາຍ ແກ້ດ ລ່ອຍ
(ມັດທາຍ 9:1-8; ລູກາ 5:17-26)

1 ແວັດ ບາຣ ໄປ ຕາໂງ ເຢຊູ ເຈົາ ລັຮ ປີ ເມືອງ ກາເປນາອູມ. ພໍ່ກາ ເມົ້າ ຊ້ອງ ຮານ ປາຍ ອັນ ເຈົາ ແຕ້ອ໌ ປີ ດຸງ ເຈົ້າ. 2 ກວາຍ ເປາະ ໂຮ່ມ ປີ ດຸງ ອັນ ກຶ້ງ ລາລີ້. ຕຶ້ງ ງັຮ ຕຶ້ງ ດຸງ ຕາ ເບີນ ອິນຕຸ ອີ ມູ່ດ ນ້ອງ, ອິນແຍ່ະ ກູທັດ ເຈົ້າ. ນະກ້ອຍ ເຢຊູ ອາດີ ປັຮນາຍ ເຢີງ ເຈົາຮາຊີ ໂອນ ໄລ່ ຊາງັດ. 3 ເບີນ ຮາເລົາ ປູນ ນະ ກຮາງ ມານະ ກວາຍ ຮາເລົາ ແກ້ດ ລ່ອຍ, ເດີງ ອາຊວຍ ອັນ ປີ ເຢຊູ. 4 ມາ ພໍ່ກາ ໄລ່ ເຮີມ ກຶ້ງ ລາລີ້ ກວາຍ ແອັດ ແມ່ດ ເຢຊູ, ເຈົ້າ ໄລ່ ຕາ ດັງ ຮານາ ແລະ ອີ ມູ່ດ ປີ ອັນ. ນະກ້ອຍ ໄລ່ ເປັຮ ຮານາ ຕໍາປວລ ດຸງ ຕາປຶ້ງ ເຢຊູ ແອັດ,

ອີ ໂຢລ ອາແຊງ ຈຸ່ງຈາງ ກວາຍ ລ່ອຍ ກ້ອຍ. ⁵ ເຢຊູ ດັງ ໄລ່ ຊາອໍາ ກຣັກ ລາລີ້, ມະກ້ອຍ ອັນ ອາຕີ ກວາຍ ລ່ອຍ ປາຍ: "ກອນ ເອີຍ! ໂລ່ຍຮ ໄມ່ ເກົາ ຕັຣ ເຈີ້."

⁶ ເບີນ ມັຮ ກວາຍ ກາ ອາຕີ ຄານອດ ຕາກູ ອີງກ້ອຍ ເຕ່. ໄລ່ ຄິດ ຕຶ້ງ ຮາງຶຮ ໄລ່ ປາຍ: ⁷ "ນານະ ກວາຍ ໄມ່ ປາຍ ມະກ້ອຍ? ຕາ ເບີນ ກວາຍ ອາແລະ ເຕ່ອ້ ຕັຣ ໂລ່ຍຮ ກວາຍ. ມານະ ເຢີງ ເຈົາຮາຊີ ແຕ່ ເຕ່ອ້ ຕັຣ ໂລ່ຍຮ ກວາຍ. ອັນ ຍິອໍ ອີ ເບີນ ອໍານາດ ຮາລີ ກະ ເຢີງ ເຈົາຮາຊີ ເຕ່, ເຈີ້ ອັນ ຕະ ອິນຕີ ມະກ້ອຍ."

⁸ ບັອງ ກ້ອຍ ແຕ່ ເຢຊູ ດັງ ໄລ່ ຄິດ ມະກ້ອຍ ຕຶ້ງ ຮາງຶຮ ໄລ່. ອັນ ອາເບືຮ ໄລ່ ປາຍ: "ນານະ ແຕ ເຍົາ ຄິດ ມະກ້ອຍ? ⁹ ປຣນາຍ ອາແລະ ກາ ເຍົາ ຊ້ອງ ອຽນ ກາເລີຍ ເກົາ ອາຕີ ກວາຍ ລ່ອຍ ກ້ອຍ ປາຍ: 'ໂລ່ຍຮ ໄມ່ ເກົາ ຕັຣ ເຈີ້,' ແຕ່ລາ 'ໄມ່ ຢວຣ ຕາຍິ່ງ ເປາະ. ໄມ່ ເດີງ ອາເຈົາ ຈຸ່ງຈາງ ໄມ່.' ¹⁰ ມາ ຊານໍ່ ເກົາ ອີ ຕະ ໂອນ ກວາຍ ລ່ອຍ ໄມ່ ແກັດ ແບຣັຮ, ໂອນ ເຍົາ ດັງ ແຈງ ລາລີ້ ປາຍ ເກົາ ລາ ກອນ ເຢີງ ແກັດ ກວາຍ ເບີນ ອໍານາດ ຕຶ້ງ ກູແຕອໍ ໄມ່. ເກົາ ເຕ່ອ້ ຕັຣ ໂລ່ຍຮ ກວາຍ." ແວັດ ກ້ອຍ ເຢຊູ ອາຕີ ໂອນ ກວາຍ ລ່ອຍ ປາຍ: ¹¹ "ເກົາ ໂອນ ໄມ່ ຢວຣ ຕາຍິ່ງ; ໄມ່ ໂດລ ອິດ ຈຸ່ງຈາງ ໄມ່, ເຈີ້ ໄມ່ ເຈົາ ລັຮ ປີ ດຸງ."

¹² ພໍກາ ກ້ອຍ ກວາຍ ລ່ອຍ ຢວຣ ຕາຍິ່ງ, ອັນ ອິດ ແຕ່ ຈຸ່ງຈາງ ອັນ, ເຈີ້ ອັນ ລັອຮ ແຕ ກວາຍ ກຶ້ງ. ພໍ ກາ ມັຮ ກວາຍ ເຮີມ ຮານະ ກ້ອຍ, ໄລ່ ຊ້ອງ ງິດ ລາລີ້, ກະ ໄລ່ ຍ່ອງ ເຢີງ ເຈົາຮາຊີ. ໄລ່ ປາຍ: "ໄຮ ຕາ ເກີ້ຍ ເຮີມ ຮານະ ມະໄມ່."

ເຢຊູ ກູອໍ ເລວີ ເປາະ ກະ ອັນ
(ມັດທາຍ 9:9-13; ລູກາ 5:27-32)

¹³ ແວັດ ກ້ອຍ ເຢຊູ ເປາະ ລັຮ ຊາ ຕາມ ປີຮ ແຕ້ອໍ ທາເລ ຮາປັງ ຄາລີເລ. ເບີນ ກວາຍ ກຶ້ງ ລາລີ້ ແຕ້ອໍ ປີ ອັນ, ເຈີ້ ອັນ ອາຕີ ໄລ່ ກ້ອຍ. ¹⁴ ພໍກາ ອັນ ເປາະ, ອັນ ເຮີມ ເລວີ ກອນ ຮາເລົາ ອາລະພາຍ ແອັດ ຕາກູ ຕະ ຮານະ ຕຶ້ງ ດຸງ ເນົາ ຕາໂຣມ ອິດ ປຣະ ປາຊີ. ເຢຊູ ປາຍ ກະ ເລວີ ມະໄມ່: "ໂອນ ໄມ່ ເປາະ ອາລິ່ງ ເກົາ." ເຈີ້ ເລວີ ຢວຣ ຕາຍິ່ງ ເປາະ ກະ ອັນ.

¹⁵ ພໍກາ ເຢຊູ ເປາະ ຈາ ໂດຍ ຕຶ້ງ ດຸງ ເລວີ, ເບີນ ກຶ້ງ ກວາຍ ແອັດ ອີງກ້ອຍ ກາ ດ ຕາໂຣມ ອິດ ປຣະ ປາ ຊີ, ກະ ກວາຍ ການໍ້ອໍ ກາ ຕາ ເບີນ ປວາຍ ຄານອດ ແຮີ ຈາ ອາລິ່ງ ເຢຊູ ກະ ມູ່ ກາ ຮຍານ ແຕ ອັນ, ຍ່ອນ ໄລ່ ເປາະ ກະ ອັນ. ¹⁶ ເບີນ ກວາຍ ອາຕີ ຄານອດ ແຕ ຈຸມ ພາຣີຊາຍ ເຮີມ ເຢຊູ ຈາ ໂດຍ ກະ ກວາຍ ຕາໂຣມ ອິດ ປຣະ ປາຊີ ກະ ກວາຍ ກາ ຕາ ເບີນ ເດີງ ຮິດ. ກວາຍ ອາຕີ ຄານອດ ອາເບືຮ ມູ່ ກາ ຮຍານ ແຕ ເຢຊູ ປາຍ: "ນານະ ອັນ ກ້ອຍ ຈາ ກະ ກວາຍ ກາ ອິດ ປຣະ ປາຊີ ກະ ກວາຍ ໂລ່ຍຮ ການໍ້ອໍ ແຮີ?"

¹⁷ ພໍກາ ເຢຊູ ຊ້ອງ ໄລ່ ກ້ອຍ ປາຍ ມະກ້ອຍ, ເຈີ້ ອັນ ອາຕີ ໄລ່ ປາຍ: "ກວາຍ ບັນ ເຮ່ງ ອໍ ຕາ ເບີນ ເປາະ ແຊອໍ ໂອນ ເນົາ ປົວ. ມາ ແອີງ ກວາຍ ອາອໍ ຊ້ອງ ເປາະ ແຊອໍ ໂອນ ເນົາ ປົວ. ເກົາ ແຕ້ອໍ ປີ ໄມ່ ເກົາ ຕາ ເບີນ ກູອໍ ກວາຍ ກາ ຕານໍ້ອງ ອໍ. ມາ ເກົາ ກູອໍ ກວາຍ ກາ ເບີນ ໂລ່ຍຮ."

ເຢຊູ ອາຕີ ແຕ ຮິດ ອົດ ຊັຮນາ
(ມັດທາຍ 9:14-17; ລູກາ 5:33-39)

¹⁸ ມັຮ ມູ່ ກາ ຮຍານ ແຕ ໂຢຣັນ ກະ ມັຮ ກວາຍ ພາຣີຊາຍ, ໄລ່ ດຸ ຮຽຮ ຕາໄງ ດໍອໍ ຕະ ຮິດ ອົດ ຊັຮນາ.* ເບີນ ກວາຍ ແຕ້ອໍ ອາເບືຮ ເຢຊູ ປາຍ: "ມູ່ ກາ ຮຍານ ແຕ ໂຢຣັນ ກະ ມູ່ ກາ ຮຍານ ແຕ ພາຣີຊາຍ ໄລ່ ເດີງ ຮິດ ອົດ ຊັຮນາ. ນານະ ມູ່ ກາ ຮຍານ ແຕ ໄມ່ ຕາ ເບີນ ຕະ ມະ ໄລ່ ກ້ອຍ ເຕ່?"

¹⁹ ເຢຊູ ຕາແອີຍ ລັຮ ໄລ່ ປາຍ: "ບັອງ ກາ ປັຣລົວະ ແຈ່ະ ອີ ອິດ ລາກວຍ, ມັຮ ເຍົາ ກາ ແອັດ ກະ ອັນ ໄລ່ ຕາ ເຕ່ອ້ ອົດ ຊັຮນາ. ²⁰ ມາ ພໍກາ ແຕ້ອໍ ຕາໄງ ປັຣລົວະ ກ້ອຍ ຕາ ເບີນ ແອັດ ມ້ອງ ກະ ເຍົາ ອັນ, ຕາໄງ ກ້ອຍ ໄລ່ ອີ ອົດ ຊັຮນາ ເຕ່.†

* 2:18 2:18 ໄລ່ ອົດ ຊັຮນາ ຍິອໍ ອີ ຄິດ ແຕ ຮານະ ເຢີງ ເຈົາຮາຊີ. † 2:20 2:20 ຕຶ້ງ ປຣນາຍ ໄມ່, ເຢຊູ ຊາກໍາ ອັນ ລາ ມະ ອັນ ກາ ອີ ອິດ ລາກວຍ. ບັອງ ກາ ເຢຊູ ອິນນ້ອງ ແອັດ ກະ ມູ່ ກາ ຮຍານ ແຕ ອັນ, ໄລ່ ອິນນ້ອງ ຈາ. ມາ ພໍກາ ອັນ ຊັອຮ ປີ ມັນລ້ອງ, ໄລ່ ອົດ ຊັຮນາ ເຕ່ ຍ່ອນ ໄລ່ ຍິອໍ ອີ ຄິດ ລັຮ ມັຮ ປຣນາຍ ອັນ ອາຕີ ໄລ່.

21 "ຕາ ເປັນ ກວາຍ ອາແລະ ອິດ ອາຣ໌ຮ ຕາໄມ ເຈິ່ ທາບ ໂຈະ ອາຍ໌ອຣ ຕຍາ. ຄັນ ອາຣ໌ຮ ຕາໄມ ກ້ອຍ ຣາຣ໌ດ, ອັນ ອີ ຕະ ໂອນ ອາຍ໌ອຣ ກ້ອຍ ຣາແຣຣ໌ ຕາວັຣ ອົງກວາ ຕຍາ ແອັນ. 22 ກະ ຕາ ເປັນ ກວາຍ ອາແລະ ອິດ ມ້ອງ ຕາໄມ ມາ ຕຣອງ ໂຈະ ຕົ້ງ ຕູຍ ອົງກັຣ ຕຍາ. ຄັນ ເມົາ ຕະ ມະກ້ອຍ, ມ້ອງ ຕາໄມ ອັນ ອີ ຕະ ໂອນ ຕູຍ ອົງກັຣ ຕຍາ ແກິດ ປັຣອາຣ໌. ອົງເຄາະ ອິດ ມ້ອງ ຕາໄມ ໂຈະ ຕົ້ງ ຕູຍ ອົງກັຣ ຕາໄມ."‡

ເຢຊູ ອາຕີ ແຕ ຮິດ ຕາໂງ ຣາລູ່
(ມັດທາຍ 12:1-8; ລູກາ 6:1-5)

23 ຕົ້ງ ຕາໂງ ຣາລູ່ ເຢຊູ ກະ ມູ່ ກາ ຣຍານ ແຕ ອັນ ຕາຍັຣ ພາ ອິນດີ ຕົ້ງ ໄທຣ. ມ້ອງ ກາ ໄລ່ ຕາຍັຣ ຕົ້ງ ຣານາ ກ້ອຍ, ມູ່ ກາ ຣຍານ ແຕ ເຢຊູ ກິດ ອິດ ຣາກົ່ງ ໂດຍ ອົງກຣີ ຈາ. 24 ຈຸ່ມ ພາຣີຊາຍ ປາຍ ໂຈະ ເຢຊູ: "ນາມະ ມູ່ ກາ ຣຍານ ແຕ ໄມ່ ຕາ ເປັນ ຊາງັດ ຄານອດ ກາ ຕາ ໂອນ ຕະ ຣານະ ຕົ້ງ ຕາໂງ ຣາລູ່?"

25 ເຢຊູ ຕາແອີຍ ໄລ່ ປາຍ: "ເຍົາ ຕາ ເທິ້ຍ ອານ ບໍ ຣານະ ດາວິດ ກະ ຈຸ່ມ ອັນ ຕະ, ມ້ອງ ໄລ່ ມາເຍົາຍຣ ກະ ແອີ ໂດຍ? 26 ມ້ອງ ກ້ອຍ ອາບິອາທາ ແກິດ ອັນ ກາ ຕາລາ ອິນແຍະ ແຕ ຮິດ ຊາງ ເຢົາ ເຈົາຣາຊີ. ດາວິດ ມູ່ດ ຕົ້ງ ດຸງ ຊາງ ເຢົາ ເຈົາຣາຊີ. ອັນ ຈາ ໂດຍ ບຸຣ ກາ ກວາຍ ມ່ອບ ໂອນ ເຢົາ ເຈົາຣາຊີ, ກະ ອັນ ໂອນ ຈຸ່ມ ອັນ ຈາ ຕ່. ຕາປູ່ນ ຕາມ ຄານອດ ໄຣ ລາ ແອີງ ກວາຍ ຊາງ ຮິດ ຊ້ອງ ເຕຣ໌ ຈາ ໂດຍ ບຸຣ ກ້ອຍ. ມາ ເຢົາ ເຈົາຣາຊີ ຕາ ເປັນ ຕີ ອັນ."

27 ເຢຊູ ອາຕີ ລັຣ ໄລ່ ປາຍ: "ເຢົາ ເຈົາຣາຊີ ຕາ ເປັນ ແຕງ ຕາໂງ ຣາລູ່ ມາ ໂອນ ກວາຍ ຍໍານັບ ຕາໂງ ກ້ອຍ, ມາ ອັນ ແຕງ ຕາໂງ ຣາລູ່ ລາ ຍິຣ໌ ອີ ຈ່ອຍ ກວາຍ. 28 ມະກ້ອຍ ເຕ່ ກອນ ເຢົາ ແກິດ ກວາຍ, ອັນ ອິນເຈົາ ຕາໂງ ຣາລູ່."

3

ມານະ ແກິດ ຣາກຸ ອາຕີ
(ມັດທາຍ 12:9-14; ລູກາ 6:6-11)

1 ແວັດ ກ້ອຍ ເຢຊູ ມູ່ດ ລັຣ ຕົ້ງ ດຸງ ຊາງ ຈຸ່ມ ອິດຊະຣາເອລ. ຕົ້ງ ດຸງ ຊາງ ກ້ອຍ ເປັນ ມານະ ຣາເລົາ ຣາກຸ ອາຕີ. 2 ມາ ເປັນ ກວາຍ ກາ ແອິດ ອົງກ້ອຍ ຈ່ອມ ແມ່ ເຢຊູ, ອັນ ອີ ປົວ ກວາຍ ກ້ອຍ ຕົ້ງ ຕາໂງ ຣາລູ່ ມາ ຕາ ເປັນ. ໄລ່ ຈໍ້ອ໌ ຣານະ ໄລ່ຍຣ ແຕ ເຢຊູ ໂອນ ເຕຣ໌ ໄລ່ ປ່ອງ ອັນ. 3 ເຢຊູ ປາຍ ໂຈະ ກວາຍ ກາ ຣາກຸ ອາຕີ ກ້ອຍ: "ໄມ່ ຢວຣ ຕາຍິ່ງ ຍິຣ ເມົາງ ກວາຍ ກຶ້ງ ໄມ່."

4 ເຈິ່ ເຢຊູ ອາເບີຣ໌ ໄລ່ ປາຍ: "ຕົ້ງ ຕາໂງ ຣາລູ່, ຄານອດ ໄຣ ໂອນ ຕະ ນາມະ? ໄຣ ອີ ຕະ ອໍ ມາ ໄຣ ອີ ຕະ ຕາ ອໍ? ໄຣ ອີ ຈ່ອຍ ໂອນ ກວາຍ ອາມົ່ງ, ມາ ໄຣ ອີ ກາຈິດ ກວາຍ?" ມາ ໄລ່ ແອິດ ຣາອຍາບ ຊ້ອງ.

5 ເຢຊູ ກູລຽວ ແມ່ ປີ ໄລ່, ກະ ອັນ ຊ້ອງ ອົງຄົນ. ອັນ ຊ້ອງ ຕຸ່ຣ ລາລີ່, ຍ່ອນ ຣາງິຣ໌ ໄລ່ ຕາ ເປັນ ຊາງັດ. ເຢຊູ ອາຕີ ກວາຍ ກາ ຣາກຸ ອາຕີ ປາຍ: "ໄມ່ ອາລັອຣ ອາຕີ ໄມ່!" ພໍກາ ກວາຍ ກ້ອຍ ອາລັອຣ ອາຕີ ອັນ, ເຈິ່ ອາຕີ ອັນ ປຣາຍ ອໍ ລັຣ.

6 ຈຸ່ມ ພາຣີຊາຍ ລັອຣ ແຕ ດຸງ ໂຣ່ມ ກ້ອຍ. ໄລ່ ເປາະ ຣາມັຣ ຈຸ່ມ ເຣໂຣດ, ເຈິ່ ໄລ່ ກ້ອຍ ຊັຣຣົງ ອີ ຕະ ນາມະ ອີ ກາຈິດ ຕັຣ ເຢຊູ.

ກວາຍ ກຶ້ງ ນະ ເປາະ ກະ ເຢຊູ

7-8 ເຢຊູ ເດີງ ມູ່ ກາ ຣຍານ ແຕ ອັນ ລັອຣ ເປາະ ອິມແປຣ ປິຣ ແດີອ໌ ທາເລ ຣາປັ່ງ ຄາລີເລ. ເປັນ ມັຣ ກອນແຊມ ກຶ້ງ ນະ ແຕ ແຄງ ຄາລີເລ ກະ ແຄງ ຢູ່ດາຍ ຣາປວາຍ ແມ່ ເຢຊູ. ເປັນ ກວາຍ ແຕ້ອ໌ ແຕ ເມືອງ ເຢຣູຊາເລັມ, ແຕ ກຣວາງ ອິດູມາຍ, ກະ ກຣວາງ ຍິຣ ອິນຕັຣ ຕາເລ ຈໍແດນ. ເປັນ ກວາຍ ແຕ ກຣວາງ ອິມ ແປຣ ເມືອງ ຕິຣ ກະ ເມືອງ ຊີໂດນ ແຣີ. ໄລ່ ແຕ້ອ໌ ປີ ເຢຊູ ຍ່ອນ ໄລ່ ຊ້ອງ ມັຣ ຣານະ ກາ ອັນ ຕະ. 9 ເຢຊູ ແປຣີ ມູ່ ກາ ຣຍານ ແຕ ອັນ ໂອນ ເປາະ ອິດ ຕົວະ ແກດ ແຕ້ອ໌ ຮັບ ອັນ ກະ ຕາ ໂອນ ກວາຍ ກຶ້ງ ກ້ອຍ ຣາ

‡ 2:22 2:22 ເຢຊູ ອາຕີ ປັຣນາຍ ໄມ່ ແຕ ອາຣ໌ຮ ກະ ຕູຍ ອົງກັຣ ມ້ອງ ລາ ອັນ ຊາກໍ ຮິດ ຕຍາ ຕາ ເປັນ ຣາຕອຍ ກະ ປັຣນາຍ ຕາໄມ ອັນ ອາຕີ.

ແມ່ນ ຈະ ອັນ. ¹⁰ ກວາຍ ຕໍ່ ອາອິ້ ອີ ແມ່ນ ຊາປະ ຈະ ອັນ ຍ່ອນ ເຢຊູ ປົວ ກຼິ້ງ ກວາຍ ກາ ຕໍ່ ອາອິ້. ¹¹ ພໍກາ ເຢິງ ຕາ ອໍ ເຮີມ ເຢຊູ, ໄລ່ ແດັມ ຍັຣ ເມິງ ເຢຊູ, ເຈີ້ ໄລ່ ປາຍ: "ໄມ່ ລາ ກອນ ເຢິງ ເຈົ້າຮາຊີ."

¹² ມາ ເຢຊູ ປາຕັບ ເຢິງ ຕາ ອໍ ກ້ອຍ, ຕາ ໂອນ ໄລ່ ອາຕີ ໂອນ ກວາຍ ການໍ້ອໍ ດັງ ປາຍ ອັນ ລາ ກອນ ເຢິງ ເຈົ້າຮາຊີ.

ເຢຊູ ຮຽຮ ອິດ ມັນຈິດ ລາ ບາຣ ນະ ໂອນ ຣຍານ ແຕ ອັນ
(ມັດທາຍ 10:1-4; ລູກາ 6:12-16)

¹³ ເຢຊູ ຊ້ອຣ ປິ ກົຣ, ເຈີ້ ອັນ ກູອິ ອິດ ກວາຍ ກາ ອັນ ອີ ຮຽຮ ໂອນ ແຕ້ອໍ ປິ ອັນ. ເຈີ້ ໄລ່ ກ້ອຍ ແຕ້ອໍ ປິ ອັນ. ¹⁴ ອັນ ຮຽຮ ອິດ ມັນຈິດ ລາ ບາຣ ນະ, ກະ ອັນ ດໍ້ອໍ ໄລ່ ກ້ອຍ ລາ ກວາຍ ກາ ອັນ ປາຈຸຣ ໂອນ ເປາະ ຕະ ຣານະ ອັນ. ເຢຊູ ອາຕີ ໄລ່ ປາຍ: "ຫົາ ຮຽຮ ອິດ ເຢົາ ໂອນ ແອິດ ອາລິ້ງ ຫົາ, ກະ ໂອນ ເຢົາ ເປາະ ອາຕີ ປັຣນາຍ ເຢິງ ເຈົ້າຮາຊີ." ¹⁵ ອັນ ໂອນ ມູ່ ກ້ອຍ ເບີນ ອໍານາດ ຕູ່ຍຣ ອາລໍ້ອຣ ເຢິງ ຕາ ອໍ ເຮີ. ¹⁶ ມັນຈິດ ລາ ບາຣ ນະ ກາ ເຢຊູ ຮຽຮ ເບີນ ຣາມິ້ຣ ນະໄນ່: ຊີໂມນ ກາ ເຢຊູ ຈົຣ ຣາມິ້ຣ ເບີໂຕ, ¹⁷ ຢາໂກໂບ ກະ ໂຢຣັນ. ໂຢຣັນ ລາ ອາແອມ ຢາໂກໂບ. ໄລ່ ບາຣ ນະ ລາ ກອນ ເຊເບດາຍ. ເຢຊູ ຈົຣ ຣາມິ້ຣ ຕາໄມ ໂອນ ໄລ່ ບາຣ ນະ ກ້ອຍ ລາ ໂບອະເນເຄ, ຕະ ອິນຕີ ລໍ້ຣ ລາ 'ກອນ ກຣິ້ມ.' ¹⁸ ອັນ ກູອິ ອັນເດອາ, ພິລິບ, ບາຣໂທໂລມາຍ, ມັດທາຍ, ໂທມາ, ຢາໂກໂບ ກອນ ຣາເລົາ ອາລະພາຍ, ທາດາຍ, ຊີໂມນ ເຊໂລເຕ,* ¹⁹ ກະ ຢູດາ ອິດຊະກາຣີ ອົດ, ອັນ ກາ ຈິ ໂອນ ເມົ້າ ກາຈິດ ເຢຊູ.

ເຢຊູ ກະ ເບເອລເຊບູລ
(ມັດທາຍ 12:22-32; ລູກາ 11:14-23; 12:10)

²⁰ ແວັດ ກ້ອຍ ເຢຊູ ເຈົ້າ ລໍ້ຣ ປິ ດຸງ. ເຈີ້ ກຼິ້ງ ລາລິ້ ກວາຍ ເປາະ ໂຣມ ລໍ້ຣ ປິ ເຢຊູ, ເຕົ້າ ກູທັດ ດຸງ. ເຢຊູ ກະ ມູ່ ກາ ຣຍານ ແຕ ອັນ ຕາ ດັງ ເບີນ ຈາ ໂດຍ ນ້ອງ. ²¹ ພໍກາ ອິມເປອ້ ກະ ອາແອມ ເຢຊູ ຊ້ອງ ແຕ ຣານະ ໄນ່, ໄລ່ ຍິອິ ອີ ອາລໍ້ອຣ ເຢຊູ ແຕ ກວາຍ ກຼິ້ງ ກ້ອຍ, ຍ່ອນ ໄລ່ ຊ້ອງ ເມົ້າ ຕະ ອິນຕີ ປາຍ: "ອີງກ້ອຣ ອັນ ແກິດ ກວາຍ ຢຸ່ຣ."

²² ເບີນ ຈຸ່ມ ກວາຍ ອາຕີ ຄານອດ ແຊງ ແຕ ເມືອງ ເຢຣູຊາເລັມ. ໄລ່ ປາຍ: "ກວາຍ ໄນ່ ເຢິງ ເບເອລເຊ ບູລ ຕຣວບ ອັນ ເຈີ້.† ກະ ອັນ ເຕ່ອໍ ຕູ່ຍຣ ອາລໍ້ອຣ ເຢິງ ຕາ ອໍ ຍ່ອນ ເຢິງ ກາ ຊົດ ອິນແຍ່ະ ເຢິງ ຕາ ອໍ ໂອນ ອັນ ເບີນ ອໍານາດ ຕູ່ຍຣ ອາລໍ້ອຣ ເຢິງ ກ້ອຍ."

²³ ເຈີ້ ເຢຊູ ກູອິ ກວາຍ ອາຕີ ຄານອດ ໂອນ ແຕ້ອໍ ປິ ອັນ. ອັນ ອາຕີ ໄລ່ ແຕ ປັຣນາຍ ຊາກໍາ ປາຍ: "ເຢິງ ຊາຕານ ອີ ຕະ ຈຸ່ມ ອັນ ເບີນ ເບີນ ບໍ່? ²⁴ ຄັນ ເບີນ ມວຍ ກຣວາງ ມາ ອິມເປອ້ ແກິດ ຊາອິ້ຍ ຈຸ່ມ ມານະ ຣາຕະ ໂຈະ ມານະ, ເຈີ້ ກຣວາງ ກ້ອຍ ຕາ ເບີນ ແກິດ ນ້ອງ ກຣວາງ. ²⁵ ຄັນ ກວາຍ ຕິ່ງ ດຸງຊູ ມາ ມານະ ຣາຕະ ໂຈະ ມານະ, ເຈີ້ ດຸງ ກ້ອຍ ລາ ຕາ ເບີນ ແກິດ ນ້ອງ ດຸງ. ²⁶ ຄັນ ເຢິງ ຊາຕານ ຣາຕະ ກະ ຈຸ່ມ ອັນ ເບີນ ກະ ຕະ ໂອນ ຈຸ່ມ ອັນ ຣາຕັຣ ອິນແຍ່ະ, ຕາ ເບີນ ແກິດ ຈຸ່ມ ນ້ອງ. ແກິດ ປິດ ອິນແຍ່ະ."

²⁷ "ຕາ ເບີນ ອາແລ່ະ ເຕ່ອໍ ມູ່ດ ປົນ ຕິ່ງ ດຸງ ກວາຍ ບັນ ເຣ່ງ, ຄັນ ຕາ ເບີນ ຊົດ ດໍ້ອໍ ກວາຍ ກ້ອຍ ອິນ ໂຍ່ງ. ອີງເຄາະ ຊົດ ດໍ້ອໍ ກວາຍ ກ້ອຍ ເວີຍ ແຕ ເຕ່ອໍ ມູ່ດ ປົນ ອິດ ຫຣິງ ຕິ່ງ ດຸງ ອັນ."

²⁸ "ຫົາ ອາຕີ ຕານ້ອງ ໂອນ ເຢົາ, ກູ່ ຣານະ ໄລ່ຍຣ ກວາຍ ຕະ, ກະ ກູ່ ຣາມິ້ຣ ກວາຍ ດຸ ພາມາດ, ເຕ່ອໍ ເຢິງ ເຈົ້າຮາຊີ ຕັຣ ໄລ່ຍຣ ກ້ອຍ. ²⁹ ມາ ຄັນ ກວາຍ ອາແລ່ະ ມາ ພາມາດ ຮາເວີຍ ເຢິງ ເຈົ້າຮາຊີ, ເຢິງ ເຈົ້າຮາຊີ ຕາ ເບີນ ຕັຣ ໄລ່ຍຣ ກ້ອຍ. ກະ ອັນ ເບີນ ໄລ່ຍຣ ເຕົ້າ ຊົດ ອິນແຍ່ະ ແດີຍ."

³⁰ ເຢຊູ ອາຕີ ປາຍ ນະກ້ອຍ ລາ ຍ່ອນ ໄລ່ ກ້ອຍ ປາຍ: "ເບີນ ເຢິງ ຕາ ອໍ ຕຣວບ ອັນ."

* **3:18** 3:18 ເຊໂລເຕ ຕະ ອິນຕີ ລໍ້ຣ ລາ ກວາຍ ກາ ອາຢະ ລາລິ້ ດຸງ ກຣວາງ ເບີນ. ຊີໂມນ ອັນ ຕະ ຣານະ ໂອນ ຈຸ່ມ ກວາຍ ກາ ຍິອິ ອີ ຊໍາເບີນ ລໍ້ຣ ກຣວາງ ອິດຊະຣາເອລ ແຕ ກຣວາງ ໂຣມ, ລາ ຣາມິ້ຣ ເຊໂລເຕ. † **3:22** 3:22 ເມົ້າ ດໍ້ອໍ ເຢິງ ກາ ຊົດ ເຢິງ ຕາ ອໍ ກ້ອຍ ລາ ຣາມິ້ຣ ເຢິງ ເບເອລເຊບູລ.

ອິມເປ໋ອ ກະ ອາແອມ ເຢຊູ
(ມັດທາຍ 12:46-50; ລູກາ 8:19-21)

31 ເຈົ້າ ອິມເປ໋ອ ກະ ອາແອມ ເຢຊູ ໄລ່ ຕາຍິ່ງ ຍັ້ນ ນໍ້ອ ດຸງ. ໄລ່ ແປຣີ ກວາຍ ເປາະ ກູອ ເຢຊູ. 32 ເບີນ ກວາຍ ກຶ່ງ ລາລີ້ ຕາກູ ຮ່ອບ ເຢຊູ. ໄລ່ ກ້ອຍ ອາຕີ ປາຍ: "ອິມເປ໋ອ ກະ ອາແອມ ໄມ່ ແອິດ ຍັ້ນ ນໍ້ອ. ໄລ່ ຍິອ ອີ ຣາມິຣ ໄມ່."

33 ມາ ເຢຊູ ຕາແອິຍ ໄລ່ ປາຍ: "ເມົ້າ ແກິດ ອິມເປ໋ອ ແກົາ ກະ ອາແອມ ແກົາ?"

34 ເຈົ້າ ເຢຊູ ກູລຍານ ແມ່ ກວາຍ ກາ ຕາກູ ຮ່ອບ ອັນ. ເຢຊູ ອາຕີ ປາຍ: "ໄມ່ ລາ ອິມເປ໋ອ ກະ ອາແອມ ແກົາ. 35 ອາແລ້ະ ລາ ໂທຍ ກາ ຊາງັດ ກະ ຕະ ປວາຍ ປັຣນາຍ ເຢິງ ເຈົ້າຣາຊີ, ໄລ່ ກ້ອຍ ລາ ແຊມອາຍ ແຊມ ແອິຍ ກະ ອິມເປ໋ອ ແກົາ."

4

ປັຣນາຍ ຊາກຳ ແຕ ກວາຍ ຕຣີ້ຣ ກູປູອ
(ມັດທາຍ 13:1-9; ລູກາ 8:4-8)

1 ເຢຊູ ຕາແບີ ອາຕີ ກວາຍ ຕິ່ງ ອິມແປຣ ທາເລ ຣາບັ່ງ ຄາລີເລ. ກຶ່ງ ລາລີ້ ກວາຍ ແຕ້ອ ປິ ອັນ. ເຢຊູ ຊ້ອຣ ຕາກູ ຕິ່ງ ຕົວະ, ແອິດ ແຈ່ະ ປິ້ຣ ທາເລ. ເບີນ ຊາອິ້ຍ ນະ ກວາຍ ແອິດ ຊາງັດ ອິມແປຣ ປິ້ຣ ທາເລ ກ້ອຍ.

2 ເຢຊູ ອາຕີ ໄລ່ ກ້ອຍ ຊາອິ້ຍ ປັຣນາຍ ຊາກຳ. ອັນ ອາຕີ ປາຍ: 3 "ໂອນ ເຍົາ ຊາງັດ ເວົ້າຍ, ເບີນ ມານະ ກວາຍ ເປາະ ຕຣີ້ຣ ກູປູອ. 4 ພໍກາ ອັນ ຕຣີ້ຣ, ເບີນ ກູອງ ກາ ຊາແລ້ຣ ຕິ່ງ ຣາມາ, ເຈົ້ ແຈມ ແຊງ ຕອດ ຈາ ກູອງ ກ້ອຍ. 5 ເບີນ ກູອງ ກາ ຊາແລ້ຣ ຕິ່ງ ກູແຕອ ກາດາ, ປິ້ນ ກູແຕອ ເບີນ ແອິງ ຕາຕາຣ. ເຈົ້ ໄວ່ ລາລີ້ ກູອງ ກ້ອຍ ດັຣ, ຍ່ອນ ກູແຕອ ຕາ ເບີນ ອິນຕູຣູ. 6 ພໍກາ ມານາງ ຈັຣ ພວາອ ເຣ່ງ ລາລີ້, ຊັຣມິຣ ກ້ອຍ ແກິດ ຮ້ອຣ, ຍ່ອນ ເຣຣ ອັນ ຕາ ເບີນ ອິນຕູຣູ. ອັນ ຮ້ອຣ, ເຈົ້ ກູຈິດ. 7 ມາ ເບີນ ກູອງ ກາ ຊາແລ້ຣ ຕິ່ງ ກູແຕອ ກາ ເບີນ ເຣຣ ຊັຣເລົາ. ພໍກາ ຊັຣເລົາ ກ້ອຍ ປິ້ດ, ອັນ ຮີ້ ດໍອ ຊັຣມິຣ ກາ ຕາແບີ ດັຣ ແຕ ກູອງ ກວາຍ ກ້ອຍ ຕຣີ້ຣ. ເຈົ້ ກໍ່ລ ຊັຣມິຣ ກ້ອຍ ຕາ ແກິດ ປາໄລ. 8 ເບີນ ມັຣ ກູອງ ກາ ຊາແລ້ຣ ຕິ່ງ ກູແຕອ ອໍ; ກູອງ ກ້ອຍ ດັຣ ອໍ; ກໍ່ລ ອັນ ແກິດ ປາໄລ ອໍ; ມວຍ ກູອງ, ອັນ ກາ ແກິດ ໄປ ຈິດ ກູອງ, ອັນ ກາ ແກິດ ຕາປິດ ຈິດ ກູອງ, ອັນ ກາ ແກິດ ມູ ຮ່ອຍ ກູອງ."

9 ເຢຊູ ປາຍ: "ອາແລ້ະ ກາ ເບີນ ກູຕູຣ, ໂອນ ອັນ ຊາງັດ ເບີມ."

ເຢຊູ ອາຕີ ແຕ ປັຣນາຍ ຊາກຳ
(ມັດທາຍ 13:10-17; ລູກາ 8:9-10)

10 ພໍກາ ເຢຊູ ແອິດ ມານະ ອັນ, ເຈົ້ ມວຍ ຈິດ ລາ ບາຣ ນະ ກາ ຣຍານ ແຕ ອັນ, ກະ ມັຣ ກວາຍ ກາ ແອິດ ອິມແປຣ ອັນ, ໄລ່ ອາເບີຣ ແຕ ປັຣນາຍ ຊາກຳ ກ້ອຍ. 11 ເຢຊູ ຕາແອິຍ ໄລ່ ປາຍ: "ເຢິງ ເຈົ້າຣາຊີ ໂອນ ເຍົາ ດັງ ແຈງ ເຈົ້, ເຢິງ ເຈົ້າຣາຊີ ຕະ ຊິດ ມັຣ ຣາງິ້ຣ ກວາຍ. ມາ ກວາຍ ການໍ້ອ ແກົາ ອາຕີ ແຕ ປັຣນາຍ ຊາກຳ ຊ້ອງ. 12 ແກົາ ຕະ ນໍ້ະໄມ່:

ໂອນ ໄລ່ ແມ່ ເລືອຍໆ, ມາ ໄລ່ ຕາ ເບີນ ເຣີມ;
ໄລ່ ຊາງັດ ເລືອຍໆ, ມາ ໄລ່ ຕາ ເບີນ ຊາປຸຣ.
ຄັນ ໄລ່ ເຣີມ ກະ ໄລ່ ຊາປຸຣ,
ເຈົ້ ໄລ່ ເຈົ້ ລັຣ ປິ ເຢິງ ເຈົ້າຣາຊີ,
ເຈົ້ ເຢິງ ເຈົ້າຣາຊີ ຕັຣ ໄລ່ຍຣ ໂອນ ໄລ່."

ເຢຊູ ອາຕີ ລັຣ ປັຣນາຍ ຊາກຳ ແຕ ກວາຍ ຕຣີ້ຣ ກູປູອ
(ມັດທາຍ 13:18-23; ລູກາ 8:11-15)

13 ເຢຊູ ອາເບີຣ ໄລ່ ປາຍ: "ມູ່ ເຍົາ ຕາ ຢວາຣ ດັງ ປັຣນາຍ ຊາກຳ ໄມ່ ບໍ່? ນານະ ແຕ້ອ ເຍົາ ອີ ດັງ ປັຣນາຍ ຊາກຳ ການໍ້ອ? 14 ກວາຍ ກາ ຕຣີ້ຣ ກູປູອ ກ້ອຍ, ລາ ອັນ ກາ ຕຣີ້ຣ ປັຣນາຍ ເຢິງ ເຈົ້າຣາຊີ. 15 ກູອງ

ກາ ຊາແລັສ ຕັ້ງ ຮານາ, ລາ ກວາຍ ກາ ຊ້ອງ ປັຣນາຍ ເຢີງ ເຈົາຮາຊີ. ເຈີ່ ເຢີງ ຊາຕານ ເຮົາດ ອິດ ອິນແຍ່ະ ປັຣນາຍ ໄລ່ ຊ້ອງ. ¹⁶ ກຸງ ກາ ຊາແລັສ ອາແຊງ ຕັ້ງ ກູແຕອ໌ ກາດາ ເບີນ ຕາຕາຣ ປີ່ນ ກູແຕອ໌, ລາ ນະ ມູ່ ກາ ຊ້ອງ ປັຣນາຍ ເຢີງ ເຈົາຮາຊີ, ເຈີ່ ໄລ່ ຊ້ອງ ຮໍອ໌ ອິດ ດໍອ໌ ອິນແຍ່ະ ຮາງຶຣ. ¹⁷ ພໍກາ ແຕ້ອ໌ ຕຸຣ ກັດ ກະ ເມົາ ໄຄອ໌ ເຣ່ງ ຍ່ອນ ໄລ່ ຊາອໍາ ເຢີງ ເຈົາຮາຊີ, ເຈີ່ ໄລ່ ຕັຣ ແຕ້, ຍ່ອນ ໄລ່ ແອີ ເຣ່ຣ ອິນຕຣູ່ ກະ ຕາ ເຮົາບ ອົດ ດຸ່ນ. ¹⁸ ກຸງ ກາ ຊາແລັສ ຕັ້ງ ກູແຕອ໌ ເບີນ ຊັຣເລົາ, ລາ ນະ ກວາຍ ກາ ຊ້ອງ ປັຣນາຍ ເຢີງ ເຈົາຮາຊີ, ¹⁹ ມາ ໄລ່ ອິນເມັມ ຄິດ ແຕ ຮາງຶຣ ຕັ້ງ ແດີຍ ໄນ່ ກະ ໄລ່ ຍິອ໌ ອີ ຊຸ ອີ ເບີນ. ຮາບູລ ໄລ່ ຄິດ ກູ່ ຮາມິຣ ມັຣ ກາ ໄລ່ ອີ ເບີນ. ຫຣັງ ກ້ອຍ ຮິ່ ດໍອ໌ ປັຣນາຍ ເຢີງ ເຈົາຮາຊີ ກາ ໄລ່ ຊ້ອງ. ເຈີ່ ປັຣນາຍ ກ້ອຍ ຕາ ເບີນ ແກ້ດ ເກົາ ອິນເຕົາ. ²⁰ ກຸງ ກາ ຊາແລັສ ຕັ້ງ ກູແຕອ໌ ອໍ ກ້ອຍ, ລາ ນະ ໄລ່ ກາ ຊ້ອງ ປັຣນາຍ ເຢີງ ເຈົາຮາຊີ ເຈີ່ ໄລ່ ຮັບ ອິດ ດໍອ໌, ເຈີ່ ອັນ ກາ ແກ້ດ ປາໄລ ໄປ ຈິດ, ອັນ ກາ ແກ້ດ ປາໄລ ຕາປັດ ຈິດ, ອັນ ກາ ແກ້ດ ປາໄລ ມູ ຮ່ອຍ."

ປັຣນາຍ ຊາກໍາ ແຕ ຕາກຍາງ
(ລູກາ 8:6-18)

²¹ ເຈີ່ ເຢຊູ ອາຕີ ປາຍ: "ຕາ ເບີນ ກວາຍ ອາແລະ ຕາກັດ ຕາກຍາງ ເຈີ່ ກຣວາອ໌ ໄຈະ ກາເຣຍ ແຕີລາ ດໍອ໌ ປີ່ນ ກາເຈັງ ບິ. ມາ ເມົາ ດໍອ໌ ຕັ້ງ ໂຮງ ຕາກຍາງ. ²² ກູ່ ຮາມິຣ ກາ ກວາຍ ປາໂຕະ ດໍອ໌, ເຈີ່ ບິ ເມີງ ແກ້ດ ອິມປັຣ ເຮີມ ອິນແຍ່ະ; ປັຣນາຍ ອິນເຕົາ ກາ ແກຣະ, ເຈີ່ ບິ ເມີງ ເມົາ ອາລ້ອຣ ໂອນ ດັງ ອິນແຍ່ະ. ²³ ອາແລະ ກາ ເບີນ ກູຕຣ, ໂອນ ອັນ ຊາງັດ ເບີມ."

²⁴ ເຢຊູ ອາຕີ ໄລ່ ປາຍ: "ອີງເຄາະ ເຍົາ ຊາງັດ ໂອນ ອໍ ມັຣ ປັຣນາຍ ເຍົາ ຊ້ອງ. ມາແລະ ຊາອິ້ຍ ເຍົາ ຍິອ໌ ອີ ຊາງັດ ປັຣນາຍ ເຢີງ ເຈົາຮາຊີ, ເຢີງ ເຈົາຮາຊີ ໂອນ ເຍົາ ດັງ ລັຣ ມາຣ ກ້ອຍ ແຕ່. ກະ ອັນ ໂອນ ຊາອິ້ຍ ກາເລີຍ ແຕ ຕຍາ ແອັນ. ²⁵ ກວາຍ ອາແລະ ກາ ເບີນ ເຈີ່, ແຮງ ເກົາ ໂອນ ກວາຍ ກ້ອຍ ເບີນ ຊາອິ້ຍ ລາລີ້ ແອັນ, ມາ ກວາຍ ກາ ຕາ ເບີນ ເບີນ, ແຮງ ເກົາ ອິດ ລັຣ ອິນແຍ່ະ ແຕ ອັນ."

ປັຣນາຍ ຊາກໍາ ແຕ ກູປູອ໌ ດັຣ
(ມັດທາຍ 13:31-32, 34; ລູກາ 13:18-19)

²⁶ ເຢຊູ ອາຕີ ແອັນ ປາຍ: "ເຢີງ ເຈົາຮາຊີ ຕະ ຊົດ ຕັ້ງ ຮາງຶຣ ກວາຍ ລາ ນະ ຮາເລົາ ກາ ຕຣິຣ ກູປູອ໌ ຕັ້ງ ກູແຕອ໌. ²⁷ ຮາເລົາ ກ້ອຍ ຊາເດົາ ອັນ ບິ, ຕາໄງ ອັນ ຕາເມີ. ເຈີ່ ກູປູອ໌ ກ້ອຍ ດັຣ ແກ້ດ ປັດ ອາຊ້ອຣ, ມາ ອັນ ຕາ ເບີນ ດັງ ນານະ ກູປູອ໌ ແກ້ດ ນະກ້ອຍ. ²⁸ ຍ່ອນ ກູແຕອ໌ ອາເມົາ ໂອນ ກູປູອ໌ ດັຣ ອາຊ້ອຣ ອໍ, ເຈີ່ ແກ້ດ ກັລ ອິນຍ່ອມ. ກັລ ອິນຍ່ອມ ປາດ້ອຣ ອາລ້ອຣ ແກ້ດ ເວີງ. ເຈີ່ ກັລ ກ້ອຍ ແກ້ດ ຮາກັງ ກະ ເບີນ ກຸງ ຈອງ ອໍ. ²⁹ ພໍກາ ຊັຣມັຣ ຈິນ, ເຈີ່ ກວາຍ ກ້ອຍ ໂອນ ກວາຍ ທູແທ ຮິ່ ແຕ້, ຍ່ອນ ແຕ້ອ໌ ປາເນ່ນ ຮິ່ ເຈີ່."

³⁰ ເຢຊູ ປາຍ: "ເຢີງ ເຈົາຮາຊີ ຕະ ຊົດ ຕັ້ງ ຮາງຶຣ ກວາຍ ລາ ນະ ອິນເຕົາ? ນານະ ໄຮ ອີ ຊາກໍາ ໂອນ ເມົາ ດັງ ແຕ ເຢີງ ເຈົາຮາຊີ ຕະ ຊົດ ຕັ້ງ ຮາງຶຣ ກວາຍ? ³¹ ເຢີງ ເຈົາຮາຊີ ຕະ ຊົດ ລາ ນະ ມູ ກຸງ ປາກາດ ເມົາ ຕຣິຣ ຕັ້ງ ກູແຕອ໌. ກຸງ ກ້ອຍ ລາ ແກດ ກາເລີຍ ແຕ ກຸງ ການໍອ໌ ຕັ້ງ ກຣວາງ ກູແຕອ໌ ໄນ່. ³² ພໍກາ ຕຣິຣ ຕັ້ງ ກູແຕອ໌, ເຈີ່ ອັນ ດັຣ ອາຊ້ອຣ ປັດ ກາເລີຍ ບັດ ການໍອ໌, ກະ ອັນ ໄບອ໌ ແກ້ດ ອີງເກົາອ໌ ເຈີ່ ປັດ ແກ້ດ ອາ ແບງ ປັດ; ແຕ້ອ໌ ແຈມ ຕະ ຊັຣ ຕັ້ງ ອາແບງ ກ້ອຍ."

³³ ເຢຊູ ອາຕີ ປັຣນາຍ ເຢີງ ເຈົາຮາຊີ ໂອນ ກວາຍ ແຕ ປັຣນາຍ ຊາກໍາ; ມາຣ ແລະ ໄລ່ ແຕ້ອ໌ ຊາປຸຣ, ອັນ ອາຕີ ມາຣ ກ້ອຍ. ³⁴ ເຢຊູ ອາຕີ ໄຈະ ກວາຍ ກຶ່ງ ແອັງ ປັຣນາຍ ຊາກໍາ ຊ້ອງ, ແຕ ບັອງ ກາ ອັນ ແອັດ ກະ ມູ່ ກາ ຣຍານ ແຕ ອັນ, ອັນ ຕະ ອິນຕີ ລັຣ ປັຣນາຍ ຊາກໍາ ໂອນ ໄລ່ ດັງ ອິນແຍ່ະ ກູ່ ຮາມິຣ.

ເຢຊູ ກາແອັຣ ກູຢາລ
(ມັດທາຍ 8:23-27; ລູກາ 8:22-25)

35 ແຕ້ອ ມານງ ຕາປີ້ ຕາໄງ ກ້ອຍ, ເຢຊູ ອາຕີ ມູ່ ກາ ຮຍານ ແຕ ອັນ ປາຍ: "ໄຮ ໄກ່ອ ຍິ່ຮ ອິນຕັຮ ທາເລ ຮາປັງ ແອັນ."

36 ເຈ້ ໄລ່ ລ້ອຮ ແຕ ກວາຍ ກຶງ ຊ້ອຮ ຕິ່ງ ຕົວະ ກາ ເຢຊູ ແອິດ ເຈ້. ໄລ່ ເດິງ ເຢຊູ ເປາະ. ກະ ເບິນ ຕົວະ ການໍ້ອ ແຮິ ເປາະ ມູ ເປຣິຮ. 37 ແວັດ ກ້ອຍ ແກິດ ກູຢາລ ຮາປູ້ອ ເຣ່ງ ອາຊ້ອຮ ຕະ ໂອນ ແດິອ ປ່ອງ ກັຮຊາຍ ອາມູ່ດ ຕິ່ງ ຕົວະ. ຕົວະ ໄລ່ ແຈ່ ອີ ລ້ອ່ງ. 38 ເຢຊູ ອິນນ້ອ່ງ ບິ ຕາໂກລ ຮາໂນລ ແອິດ ຍິ່ຮ ເຕຣີາຍ ຕົວະ. ມູ່ ກາ ຮຍານ ແຕ ເຢຊູ ແຕ້ອ ອາໄມ່ຮ ອັນ. ເຈ້ ໄລ່ ປາຍ: "ອາຈານ ເອີຍ! ໄມ່ ຕາ ເບິນ ຮາບູລ ບໍ່, ໄຮ ແຈ່ ອີ ກູຈິດ ເອີຍ?"

39 ເຢຊູ ຢວຮ ຕາຍິ່ງ ກາແອັຮ ກູຢາລ, ກະ ອັນ ອາຕີ ແດິອ ປາຍ: "ແອິດ ອໍ! ໄມ່ ອິນໂຈຍ ປ່ອງ ນ້ອ່ງ." ເຈ້ ກູຢາລ ຕາງິດ ກະ ແດິອ ຕາ ເບິນ ຮາໄມ່ ນ້ອ່ງ.

40 ເຈ້ ເຢຊູ ອາເບຼິຮ ມູ່ ກາ ຮຍານ ແຕ ອັນ ປາຍ: "ນານ່ະ ເຍີ ອິງກ້ອຮ? ເຍີ ຕາ ຢວາຮ ຊາອໍ ບໍ?"

41 ມາ ໄລ່ ຊ້ອ່ງ ອິງກ້ອຮ ລາລີ້. ມານະ ອາເບຼິຮ ມານະ ປາຍ: "ກວາຍ ໄມ່ ລາ ເມົ້າ? ນານ່ະ ແຕ ກູຢາລ ກະ ແດິອ ລາ ຊາງັດ ອັນ."

5

ເຢຊູ ປົວ ຮາເລົາ ກາ ເຢິງ ຕາ ອໍ ຕຣວບ (ມັດທາຍ 8:28-34; ລູກາ 8:26-39)

1 ແວັດ ກ້ອຍ ເຢຊູ ກະ ມູ່ ກາ ຮຍານ ແຕ ອັນ ໄລ່ ເປາະ ແຕ້ອ ປິ່ຮ ອິນຕັຮ ທາເລ ຮາປັງ ຄາລີເລ ຕິ່ງ ແຄດ ເຄຣາຊາ. 2 ພໍກາ ເຢຊູ ແຊງ ແຕ ຕົວະ ກ້ອຍ, ເບິນ ຮາເລົາ ມານະ ກາ ເຢິງ ຕາ ອໍ ຕຣວບ; ອັນ ລ້ອຮ ແຕ ປັງ ກູມຸຍ ອີ ແຕ້ອ ປີ ເຢຊູ. 3 ຮາເລົາ ໄມ່ ອັນ ແອິດ ຕິ່ງ ປັງ ກູມຸຍ. ຕາ ເບິນ ອາແລະ ເຕ່ອ ຊັດ ດໍອ ອັນ. ເມົ້າ ອິດ ອິນໄຊ ໄຊ ຊັດ ດໍອ ອັນ ລາ ຕາ ເບິນ ແອິດ. 4 ເມົ້າ ທິຍ ຊັດ ອິນໄຊ ໄຊ ຕິ່ງ ອາເຍີງ ອາຕີ ອັນ. ຊາອິ້ຍ ຕໍ່ ເຈ້ ມາ ອັນ ກູເມົ້ອ ອິນໄຊ ໄຊ ຕາອັອຮ ກະ ຕາອ ຕິ່ງ ອາເຍີງ ອັນ, ຕາແກ້ຮ ອິນແຍ່ະ ກູ ຕໍ່. ຍ່ອນ ອັນ ເຣ່ງ ລາລີ້ ຕາ ເບິນ ອາແລະ ເຕ່ອ ກູຮຍາອ ດໍອ ອັນ. 5 ກາ ຕາໄງ ກາ ຊາເດົາ ອັນ ຕັນຕຽວ ແອິດ ຕິ່ງ ປັງ ກູມຸຍ ກະ ຕິ່ງ ກັຮ. ເຈ້ ອັນ ແຮຮ ກະ ອິດ ຕາເມົ້າ ໂຊດ ຈະ ອັນ ເບິນ. 6 ພໍກາ ອັນ ເຮິມ ເຢຊູ ແຕ ເຢິງ ອັນ ຕາລຸ່ຮ ມູ່ດ ປີ ເຢຊູ ກະ ອັນ ຄຮາບ ຍິ່ຮ ເມີງ ເຢຊູ. 7 ເຈ້ ອັນ ແຮຮ ອິນແຍ່ະ ເຣ່ງ ປາຍ: "ເຢຊູ ກອນ ເຢິງ ເຈົ້າຮາຊີ ກາ ຊັດ ກາເລີຍ ອິນແຍ່ະ ແຕ ການໍ້ອ ເອີຍ, ອິນເຕົ້າ ໄມ່ ອີ ເບິນ ແຕ ເກົ້າ? ເກົ້າ ແຊອ ໂອນ ໄມ່ ລັນ ກະ ເຢິງ ເຈົ້າຮາຊີ ປາຍ ໄມ່ ຕາ ເບິນ ຕະ ຕຸຮ ເກົ້າ."

8 ອັນ ປາຍ ນະໄມ່ ຍ່ອນ ອັນ ຊ້ອ່ງ ເຢຊູ ອາຕີ ປາຍ: "ເຢິງ ຕາ ອໍ ເອີຍ! ໄມ່ ລ້ອຮ ເດິຮ ແຕ ຈະ ກວາຍ ໄມ່."

9 ເຢຊູ ອາເບຼິຮ ອັນ ປາຍ: "ນານ່ະ ຮາມິ່ຮ ໄມ່?"

ອັນ ຕາແອີຍ ປາຍ: "ຮາມິ່ຮ ເກົ້າ ລາ ກອງທັບ, ຍ່ອນ ຕິ່ງ ຈະ ເກົ້າ ເບິນ ເຢິງ ຕາ ອໍ ກຶງ ລາລີ້."

10 ອັນ ແຊອ ເລື້ອຍໆ ແຕ ເຢຊູ ຕາ ໂອນ ຕູ່ຍຮ ອາລ້ອຮ ໄລ່ ແຕ ກຮວາງ ກ້ອຍ. 11 ແຈ່ ກ້ອຍ ເບິນ ຈຸ່ມ ອາລ້ອຮ ຊາອິ້ຍ ລາລີ້ ແອິດ ຈໍ້ອ ຈາ ຕາມ ຊາຮິງ ກັຮ ກ້ອຍ. 12 ມັຮ ກາ ເຢິງ ຕາ ອໍ ກູກຸຮ ແຊອ ແຕ ເຢຊູ ປາຍ: "ໂອນ ຮິ ມູ່ດ ແອິດ ຕິ່ງ ຈຸ່ມ ອາລ້ອຮ ກ້ອຍ."

13 ເຢຊູ ໂອນ ໄລ່ ມູ່ດ. ເຈ້ ເຢິງ ຕາ ອໍ ລ້ອຮ ແຕ ກວາຍ ກ້ອຍ, ໄລ່ ມູ່ດ ຕິ່ງ ຈຸ່ມ ອາລ້ອຮ ແອັນ. ເຈ້ ອາລ້ອຮ ບາຮ ປັນ ລໍ້ ກ້ອຍ, ຕາລຸ່ຮ ອາແຊງ ແຕ ຊາຮິງ ກັຮ ຕາຮວາລ ອາປ້ອງ ປີ ແດິອ ທາເລ ຮາປັງ, ເຈ້ ກູຈິດ ອິນແຍ່ະ.

14 ກວາຍ ກາ ກຍາອ ອາລ້ອຮ ຕາລຸ່ຮ ເປາະ ອາຕີ ຮາມິ່ຮ ກາ ໄລ່ ເຮິມ ໂອນ ກວາຍ ຕິ່ງ ເມີອງ ກະ ກວາຍ ຍິ່ຮ ນໍ້ອ ເມີອງ ໂອນ ເມົ້າ ດັງ. ນະກ້ອຍ ມັຮ ກາ ກອນແຊມ ເປາະ ຊາລີອ ຮານະ ອິນເຕົ້າ ກາ ແກິດ. 15 ພໍກາ ໄລ່ ແຕ້ອ ປີ ເຢຊູ ໄລ່ ເຮິມ ກວາຍ ກາ ແຕ ອິນໂຍ່ງ ເບິນ ເຢິງ ຕາ ອໍ ກຶງ ລາລີ້ ຕຣວບ; ອັນ ໂຈະ ເກຮັງ ກະ ອັນ ຕາກູ ແອິດ ອໍ. ອັນ ຕາ ເບິນ ຢຸ່ຮ ນ້ອ່ງ. ເຈ້ ກວາຍ ກຶງ ກ້ອຍ ໄລ່ ແກິດ ອິງກ້ອຮ. 16 ກວາຍ ກາ ເຮິມ ຮານະ

ກາ ແກ້ດ ກະ ກວາຍ ກາ ເຢັຽ ຕາ ອໍ ຕຣວບ ກະ ຈຸມ ອາລິ໌ອ໌ ກ້ອຍ, ໄລ່ ຕະ ອິນຕີ ຣານະ ກ້ອຍ ໂອນ ກວາຍ ການໍ້ອ໌ ດັງ.

17 ນະກ້ອຍ ໄລ່ ແຊອ໌ ໂອນ ເຢຊູ ລ້ອຣ ແຕ ເມືອງ ໄລ່. 18 ພໍກາ ເຢຊູ ຊ້ອຣ ລ້ອຣ ຕິ່ງ ຕົວະ, ກວາຍ ກາ ເຢັຽ ຕາ ອໍ ຕຣວບ ແຊອ໌ ເປາະ ກະ ອັນ ເຕ່. 19 ເຢຊູ ຕາ ໂອນ ອັນ ເປາະ ອາລິ໌ງ, ເຈີ່ ອັນ ປາຍ: "ໄມ່ ເຈົ້າ ປິ ດຸງ ໄມ່, ເປາະ ຣາມັຣ ແຊມອາຍ ໄມ່. ເຈີ່ ໄມ່ ຕະ ອິນຕີ ຣານະ ປິດ ກາ ເຢັຽ ເຈົ້າຣາຊີ ຈ່ອຍ ໄມ່ ຍ່ອນ ອັນ ອາໂຢະ ຕະ ໄມ່."

20 ເຈີ່ ຣາເລົາ ກ້ອຍ ອັນ ເປາະ ອາຕີ ແຕ ຣານະ ເຢຊູ ຈ່ອຍ ອັນ ປິ ເມືອງ ເດກາໂປລີ. ກະ ກວາຍ ກາ ຊ້ອງ ກ້ອຍ ແກ້ດ ງິດ ລາລີ້.

**ກັຣແນນ ກາ ກູຈິດ ເຈີ່ ກະ ມັນແຊມ ກາ ຊາຣີ້
(ມັດທາຍ 9:18-26; ລູກາ 8:40-56)**

21 ເຢຊູ ຈິ່ຣ ຕົວະ ໄກ່ອ໌ ອິນຕັຣ ທາເລ ຣາປັງ. ພໍກາ ແຕ້ອ໌ ປິ້ຣ ເບິນ ກວາຍ ກຼິ່ງ ລາລີ້ ແຕ້ອ໌ ໂຣມ ຈວບ ຈະ ອັນ. 22 ເບິນ ມານະ ກວາຍ ຣາເລົາ ຣາມັຣ ຢາອີໂຣ ກາ ຕາລາ ມວຍ ດຸງ ຊາງ ກວາຍ ອິດຊະຣາເອລ ຕິ່ງ ກຣວາງ ກ້ອຍ. ພໍກາ ອັນ ເຮີມ ເຢຊູ, ອັນ ຄຣາບ ອາແຊງ ແຈະ ອາເຢັຽ ເຢຊູ. 23 ອັນ ແຊອ໌ ກູກຸຣ ກູກວຍ ໂອນ ເຢຊູ ຈ່ອຍ, ເຈີ່ ອັນ ປາຍ: "ກອນ ມັນແຊມ ເກົາ ອາອີ ຮັບ ລາລີ້. ແຊອ໌ ໄມ່ ເປາະ ຊາປະ ອາຕີ ໂຈະ ກອນ ເກົາ ແຮີ ໂອນ ອັນ ແບຣັຣ ອາມັງ ອໍ."

24 ເຢຊູ ເປາະ ກະ ຢາອີໂຣ. ກວາຍ ກຼິ່ງ ລາລີ້ ເປາະ ອາລິ໌ງ ເຢຊູ ເຕົ້າ ກູທັດ ຣາເມ່ດ ຈະ ເຢຊູ.

25 ຕິ່ງ ມັຣ ກາ ກວາຍ ກ້ອຍ ເບິນ ມັນແຊມ ມານະ ອັນ ອາອີ ແກ້ດ ຮີ ອິນແຍະ ມັນຈິດ ລາ ບາຣ ກູມໍ ເຈີ່.

26 ອັນ ເປາະ ຈໍ້ອ໌ ມິ ປົວ. ປິດ ອິນແຍະ ປຣະ ແຢງ ໂອນ ມໍ ກ້ອຍ, ມາ ອັນ ຕາ ເບິນ ປຣາຍ. ແຮງ ອັນ ແກ້ດ ອິງກວາ ຕຍາ ແອັນ. 27 ພໍກາ ອັນ ຊ້ອງ ຣານ ເມົາ ປາຍ ແຕ ເຢຊູ, ເຈີ່ ອັນ ຕາຢັຣ ອາມຸ່ດ ອິນຕຸ່ນ ກຣັອງ ເຢຊູ ມັນຕຸ ກະ ກວາຍ ກຼິ່ງ. ອັນ ຊາປະ ອາຍ້ອຣ ເຢຊູ. 28 ອັນ ຄິດ ຕິ່ງ ຣາງິ່ຣ ປາຍ: "ຄັນ ເກົາ ຊາປະ ອາ ຍ້ອຣ ອັນ, ອາຣັງ ເກົາ ອີ ແບຣັຣ ແຕ່."

29 ພໍກາ ອັນ ຊາປະ ອາຍ້ອຣ ເຢຊູ, ອາອີ ລ້ອຣ ອາຣາມ ກ້ອຍ ແກ້ດ ແບຣັຣ ແຕ່. ອັນ ດັງ ຕິ່ງ ຈະ ອັນ ແບຣັຣ ເຈີ່. 30 ເຈີ່ ເຢຊູ ດັງ ອຳນາດ ລ້ອຣ ແຕ ຈະ ອັນ, ເຈີ່ ອັນ ກູເລີານ ເນ່ ປິ ກວາຍ ກຼິ່ງ ກ້ອຍ, ກະ ອັນ ອາເບຼິຣ ປາຍ: "ເມົາ ກາ ຊາປະ ອາຍ້ອຣ ເກົາ?"

31 ມູ່ ກາ ຣຍານ ແຕ ອັນ ຕາເອີຍ ປາຍ: "ໄມ່ ເຮີມ ເຈີ່ ກວາຍ ກຼິ່ງ ລາລີ້ ແອິດ ຣາເມ່ດ ຈະ ໄມ່. ມານະ ໄມ່ ອິນນ້ອງ ອາເບຼິຣ ຮີ ປາຍ: 'ເມົາ ຊາປະ ອາຍ້ອຣ ເກົາ?'"

32 ມາ ເຢຊູ ອິນເນີ້ມ ກູລຍານ ເນ່ ຮ່ອບ ອິນແຍະ ກວາຍ ອິງກ້ອຍ, ອັນ ອີ ຊາລິ໌ອ໌ ເມົາ ກາ ຊາປະ ອັນ.

33 ມັນແຊມ ກ້ອຍ ຊ້ອງ ອິງກ້ອຣ ກາໄກ່ຣ ລາລີ້, ຍ່ອນ ອັນ ດັງ ອິນເຕົ້າ ກາ ແກ້ດ ກະ ອັນ. ມັນແຊມ ກ້ອຍ ກູ່ ຣາໂກລ ອາແຊງ ຊຳປັຣ ເຢຊູ ເຈີ່ ອັນ ອາຕີ ຕານ້ອງ ໂອນ ເຢຊູ ຊາງົດ. 34 ເຢຊູ ອາຕີ ອັນ ປາຍ: "ອາມໍອ໌ ເອີຍ! ຍ່ອນ ໄມ່ ຊາອຳ, ອາອີ ໄມ່ ແກ້ດ ແບຣັຣ ເຈີ່. ໂອນ ໄມ່ ເຈົ້າ ອຽນ ອໍ; ໄມ່ ຕາ ເບິນ ຕຸຣ ນ້ອງ."

35 ບັອງ ກາ ເຢຊູ ອິນນ້ອງ ແອິດ ຕະ ອິນຕີ ກ້ອຍ, ເບິນ ກວາຍ ແຕ້ອ໌ ແຕ ດຸງ ຢາອີໂຣ ປາຍ ໂຈະ ຢາອີໂຣ ນະໄມ່: "ກອນ ມັນແຊມ ໄມ່ ກູຈິດ ເຈີ່. ໄມ່ ອິນໂຈຍ ປາຕຸຣ ອາຈານ ນ້ອງ."

36 ເຢຊູ ຕາ ເບິນ ຣາບູລ ອິນເຕົ້າ ແຕ ປັຣນາຍ ໄລ່ ຕະ ອິນຕີ. ເຢຊູ ອາຕີ ຢາອີໂຣ ປາຍ: "ອິນໂຈຍ ອິງ ກ້ອຣ. ໄມ່ ຊາອຳ ຊ້ອງ."

37 ເຢຊູ ໂອນ ແອັງ ເປໂຕ, ຢາໂກໂບ, ກະ ໂຢຣັນ ອາແອມ ຢາໂກໂບ ເປາະ ກະ ອັນ. ກວາຍ ການໍ້ອ໌ ອັນ ຕາ ເບິນ ໂອນ ເປາະ ອາລິ໌ງ ອັນ. 38 ພໍກາ ໄລ່ ແຕ້ອ໌ ປິ ດຸງ ຢາອີໂຣ, ເຢຊູ ເຮີມ ກວາຍ ກຼິ່ງ ເຍີາມ ກູມູຍ໌ ແຮ່ງ ລາ ລີ້. 39 ເຢຊູ ມູ່ດ ຕິ່ງ ດຸງ. ເຈີ່ ອັນ ຕາເບີບ ປາຍ: "ອິນເຕົ້າ ເຍົາ ຕະ ອິກກະທິກ, ກະ ເຍົາ ເຍີາມ ຕະ ອິນເຕົ້າ? ກັຣແນນ ມັນແຊມ ໄມ່ ອັນ ຕາ ເບິນ ກູຈິດ; ອັນ ປິ ຊ້ອງ."

40 ອິນແຍ່ະ ນະ ກວາຍ ກາ ແອິດ ອົງກ້ອຍ ກັຣຈັງ ເຈິດ ເຢຊູ. ເຈິ່ ເຢຊູ ຕູ່ຍຣ ອາລ້ອຣ ອິນແຍ່ະ ນະ ໄລ່, ເຈິ່ ອັນ ໂອນ ແອິງ ອິມເປ່ຣ໌ ອິມບໍ່ ກັຣແມນ ກະ ໄປ ນະ ມູ່ ກາ ຣຍານ ແຕ ອັນ ແຕ່ ມູ່ດ ຕົ່ງ ກູງມັງ ກາ ກັຣແມນ ກ້ອຍ ບິ. 41 ເຢຊູ ໂກບ ອາຕີ ກັຣແມນ ກ້ອຍ, ເຈິ່ ອັນ ປາຍ: "ອາມໍອ໌ ເອີຍ, ໄມ່ ຢວຣ!"

42 ມັນແຊມ ກ້ອຍ ຢວຣ ຕາຍິ່ງ ແຕ່. ເຈິ່ ອັນ ຕາຢິຣ ເປາະ ອິມແປຣ ກ້ອຍ (ມັນແຊມ ກ້ອຍ ອາຍຸ່ ມັນຈິ່ດ ລາ ບາຣ ກູມັ). ເຈິ່ ຣາງິ່ຣ ໄລ່ ກ້ອຍ ຊ້ອງງິ່ດ ລາລີ່. 43 ເຢຊູ ປາຕັບ ດໍອ໌ ຕາ ເບິນ ໂອນ ໄລ່ ຕະ ອິນຕີ ຣານະ ໄມ່ ໂອນ ອາແລ່ະ ດັງ. ເຈິ່ ອັນ ປາຍ: "ເຍີ ອິດ ຊັຣນາ ໂອນ ອາມໍອ໌ ໄມ່ ຈາ."

6

ເຢຊູ ເຈົ້າ ປີ ວິລ ຕຍາ ອັນ
(ມັດທາຍ 13:53-58; ລູກາ 4:16-30)

1 ເຢຊູ ລ້ອຣ ແຕ ກ້ອຍ ເຈິ່ ອັນ ເຈົ້າ ລ້ຣ ປີ ວິລ ອັນ ເບິມ. ມູ່ ກາ ຣຍານ ແຕ ອັນ ລາ ເປາະ ກະ ອັນ ແຕ່. 2 ພໍກາ ແຕ້ອ໌ ຕາໄງ ຣາລູ່, ເຢຊູ ແອິດ ອາຕີ ຕົ່ງ ດຸງ ຊາງ. ເບິນ ກວາຍ ກຶ່ງ ລາລີ່ ແອິດ ອົງກ້ອຍ. ພໍກາ ໄລ່ ຊ້ອງ ປັຣນາຍ ເຢຊູ ອາຕີ, ໄລ່ ຊ້ອງງິ່ດ ລາລີ່. ເຈິ່ ໄລ່ ມານະ ອາເບືຣ ມານະ ປາຍ: "ປັຣນາຍ ອັນ ອາຕີ ໄມ່ ແຕ້ອ໌ ແຕ ແລ່ະ? ແຕ ແລ່ະ ອັນ ຣາໂງ່ອ໌ ຣາລັງ ລາລີ່ ໄມ່? ແຕ້ອ໌ ອັນ ຕະ ຣານະ ຕາ ເກີ່ຍ ເຣີມ."

3 "ແມ່ນ ອັນ ໄມ່ ບໍ່ ກວາຍ ເຈີງ ຕະ ອາລ້ອງ? ອັນ ໄມ່ ບໍ່ ກອນ ມາຣີ, ອາຍ ຢາໂກໂບ, ໂຢເຊັບ, ຢູດາ, ກະ ຊີໂມນ? ມັຣ ອາແອມ ມັນແຊມ ອັນ ແອິດ ຕົ່ງ ວິລ ໄຣ ໄມ່ ແຕ່ ແມ່ນ ບໍ່?" ໄລ່ ພາມາດ ເຢຊູ. 4 ເຈິ່ ເຢຊູ ອາຕີ ໂຈະ ໄລ່ ປາຍ: "ກວາຍ ກາ ອາຕີ ຕາງ ປັຣນາຍ ເຢີງ ເຈົ້າຣາຊີ, ມັຣ ກວາຍ ແຕ ວິລ ການໍອ໌ ຢ້ານັບ ອັນ, ມາ ກວາຍ ຕົ່ງ ວິລ ອັນ ເບິມ, ກະ ມັຣ ແຊມອາຍ ຕົ່ງ ດຸງຊ ອັນ ເບິມ, ໄລ່ ຕາ ເບິນ ຢ້ານັບ ອັນ."

5 ຍ່ອນ ນະກ້ອຍ ເຢຊູ ຕາ ແຕ້ອ໌ ຕະ ຊາອີ່ຍ ຣານະ ຕາ ເກີ່ຍ ເຣີມ ຕົ່ງ ວິລ ອັນ. ອັນ ຊາປະ ອາຕີ ຕົ່ງ ກວາ ຍ ອາອີ່ ບຍາອ໌ ນະ ຊ້ອງ, ຕະ ໂອນ ໄລ່ ແບຣັຣ. 6 ເຢຊູ ຊ້ອງງິ່ດ ຕົ່ງ ຣາງິ່ຣ ອັນ, ຍ່ອນ ມັຣ ກວາຍ ຕົ່ງ ວິລ ອັນ ຕາ ເບິນ ຊາອໍາ ອັນ. ເຈິ່ ເຢຊູ ເປາະ ອາຕີ ກູ່ ວິລ ອິມແປຣ ກຣວາງ ກ້ອຍ.

ເຢຊູ ແປຣີ ມູ່ ກາ ຣຍານ ແຕ ອັນ ມັນຈິ່ດ ລາ ບາຣ ນະ
(ມັດທາຍ 10:5-15; ລູກາ 9:1-6)

7 ເຢຊູ ແປຣີ ມັນຈິ່ດ ລາ ບາຣ ນະ ມູ່ ກາ ຣຍານ ແຕ ອັນ ໂອນ ເປາະ ແກິດ ກູ່. ເຢຊູ ໂອນ ໄລ່ ເບິນ ອໍານາດ ແຕ້ອ໌ ຕູ່ຍຣ ເຢີງ ຕາ ອໍ. 8 ເຈິ່ ອັນ ອາຕີ ໄລ່ ປາຍ: "ອິນໂຈຍ ເດີງ ອິນເຕົ້າ ຕົ່ງ ຈະ ເຍີາ, ອິນໂຈຍ ເດີງ ໂດຍ ຣາແວ້ຣ, ອິນໂຈຍ ເດີງ ຕູຍ, ອິນໂຈຍ ເດີງ ປຣະ ໂຈະ ຕົ່ງ ບອບ, ມາ ໂອນ ເຍີາ ເດີງ ແອິງ ຣາແລັງ ຊ້ອງ. 9 ໂອນ ເຍີາ ແຊັບ ແກັບ, ມາ ເຍີາ ອິນໂຈຍ ເດີງ ອາຢ້ອຣ ບາຣ ປູ້ຣ."

10 ເຢຊູ ອາຕີ ໄລ່ ປາຍ: "ດຸງ ອາແລ່ະ ກາ ຮັບ ເຍີາ, ໂອນ ເຍີາ ແອິດ ດຸງ ອາກ້ອຍ ເຕົ້າ ແຕ້ອ໌ ເຍີາ ລ້ອຣ ແຕ ວິລ ກ້ອຍ. 11 ຄັນ ວິລ ອາແລ່ະ ກາ ຕາ ເບິນ ຮັບ ກະ ຕາ ເບິນ ຊາງັດ ປັຣນາຍ ເຍີາ, ພໍກາ ເຍີາ ລ້ອຣ ແຕ ວິລ ກ້ອຍ, ໂອນ ເຍີາ ກັນຕຣິ່ຣ ພຸ່ນ ກູແຕອ໌ ແຕ ອາເຢີງ ເຍີາ ຕະ ໂອນ ເມົ້າ ດັງ ປາຍ ວິລ ກ້ອຍ ລາ ຕາ ເບິນ ຮັບ ເຍີາ."

12 ເຈິ່ ມູ່ ກາ ຣຍານ ແຕ ເຢຊູ ໄລ່ ລ້ອຣ ເປາະ ອາຕີ ໂອນ ກວາຍ ຕັຣ ຣາງິ່ຣ ຕຍາ ອິດ ຣາງິ່ຣ ຕາໄມ. 13 ໄລ່ ຕູ່ຍຣ ອາລ້ອຣ ເຢີງ ຕາ ອໍ ແຕ ຈະ ກວາຍ, ກະ ໄລ່ ອາເຕົ້າ ອິນຊິ່ງ ຕະ ຣິ່ດ ຕົ່ງ ຈະ ກວາຍ ອາອີ່ ໂອນ ແກິດ ແບຣັຣ.

ເຮໂຣດ ອາຕີ ໂອນ ກ້ອຣ ຕາກອງ ໂຢຣັນ ອັນ ກາ ຕະ ຣິ່ດ ຕົ່ງ ແດິອ໌
(ມັດທາຍ 14:1-12; ລູກາ 9:7-9)

14 ເຮໂຣດ ແກິດ ຊົດ ຕົ່ງ ແຄງ ຄາລີເລ. ອັນ ຊ້ອງ ດ້ອຣ ເດິນ ປັຣນາຍ ແຕ ເຢຊູ ປູ້ຣ ກຣວາງ ກ້ອຍ. ເບິນ ກວາຍ ປາຍ: "ໂຢຣັນ ກາ ຕະ ຣິ່ດ ຕົ່ງ ແດິອ໌ ໄມ່ຍຣ ລ້ຣ ເຈິ່. ຍ່ອນ ນະກ້ອຍ ອັນ ເບິນ ອໍານາດ ແຕ້ອ໌ ຕະ ຣານະ ຕາ ເກີ່ຍ ເຣີມ."

15 ເບີນ ອັນ ກາ ປາຍ: "ອັນ ກ້ອຍ ລາ ເອລີຢາ." ເບີນ ອັນ ກາ ປາຍ: "ອັນ ໄມ່ ລາ ກວາຍ ກາ ອາຕີ ຕາງ ປັຣນາຍ ເຢີງ ເຈົ້າຣາຊີ, ມູເຈິງ ນະ ໄລ່ ກາ ອາຕີ ຕາງ ປັຣນາຍ ເຢີງ ເຈົ້າຣາຊີ ແຕ ອິນໂຍ່ງ."

16 ພໍກາ ເຕົ້າວ ປັຣເຍົາ ເຮໂຣດ ຊ້ອງ ນະກ້ອຍ ເຈົ້ ອັນ ປາຍ: "ພ່ນ ໂຢຮັນ ກາ ໄຮ ກ້ອຣ ຕາກອງ ກ້ອຍ ໂມ່ຍຣ ລັຮ." 17 ແຕ ອິນໂຍ່ງ ກ້ອຍ ເຮໂຣດ ແປຣີ ໂອນ ເມົ້າ ໂກບ ໂຢຮັນ ຊັດ ກະ ໂຈະ ດໍອໍ ຕຶ້ງ ກໍ່ອໍ. ເຮໂຣດ ຕະ ນະກ້ອຍ ຍ່ອນ ເຮໂຣດເດຍ ກາ ອັນ ອິດ ຕະ ລາກວຍ. ແຕ ອິນໂຍ່ງ ເຮໂຣດເດຍ ເກັດ ລາກວຍ ພິລິບ ອາ ແອມ ເຮໂຣດ. 18 ໂຢຮັນ ອາຕີ ເຮໂຣດ ປາຍ: "ໄມ່ ຕະ ນະໄມ່ ຕາ ໄກຣ; ໄມ່ ອິດ ກູມັນ ໄມ່ ເບີມ ຕະ ລາ ກວຍ."

19-20 ນະກ້ອຍ ເຮໂຣດເດຍ ຊ້ອງ ອວານ ໂຢຮັນ, ກະ ອີ ກາຈິດ ອັນ. ມາ ອັນ ຕາ ເຕ່ອ້ ກາຈິດ ຍ່ອນ ເຮໂຣດ ກູຣຍາອໍ ດໍອໍ ໂຢຮັນ. ເຮໂຣດ ຍົ່າ ກະ ອຶງກ້ອຣ ໂຢຮັນ ຍ່ອນ ອັນ ດັງ ໂຢຮັນ ລາ ກວາຍ ອໍ ກະ ກວາຍ ຕານໍ້ ອງ. ພໍກາ ເຮໂຣດ ຊາງັດ ໂຢຮັນ ຕະ ອິນຕີ, ອັນ ເກັດ ຕຸຣ ຕຶ້ງ ຣາງ້ຮ. ມາ ອັນ ອິນນ້ອງ ຢອ້ ອີ ຊາງັດ ປັຣ ນາຍ ໂຢຮັນ ຕະ ອິນຕີ.

21 ເຈົ້ ແຕ້ອ້ ຕາໂງ ເຮໂຣດເດຍ ເບີນ ຣານາ ອີ ກາຈິດ ໂຢຮັນ ລາ ນະໄມ່; ຕຶ້ງ ຕາໂງ ກ້ອຍ ເມົ້າ ຈາ ຣໍ້ອໍ ຊາແຍີ ຕາໂງ ເຕົ້າວ ປັຣເຍົາ ເຮໂຣດ ເກັດ. ອັນ ການຶ້ຍ ມັຮ ກວາຍ ກາ ຊັດ ປື້ນ ອັນ, ມັຮ ກາ ເນົ້າຍ ຕາຣານ, ກະ ກວາຍ ປັດ ອິນແຍ່ະ ນະ ຕຶ້ງ ແຄງ ຄາລິເລ ໂອນ ແຕ້ອ້ ຈາ. 22 ພໍກາ ກອນ ກູໂມຣ ເຮໂຣດເດຍ ແຕ້ອ້ ມູ່ດ ອິມ ປ່ອນ, ອັນ ຕະ ໂອນ ເຮໂຣດ ກະ ຕາມອຍ ໄກຣ ຣາງ້ຮ. ເຈົ້ ເຮໂຣດ ປາຍ ໂຈະ ມັນແຊມ ກ້ອຍ: "ອິນເຕົ້າ ໄມ່ ອີ ເບີນ ໂອນ ໄມ່ ແຊອໍ. ອິນເຕົ້າ ໄມ່ ແຊອໍ ເກົ້າ ອີ ໂອນ ອາກ້ອຍ."

23 ເຕົ້າວ ປັຣເຍົາ ອິນນ້ອງ ລັບ ປາຍ: "ເກົ້າ ອີ ໂອນ ໄມ່ ກູ ຣາມິ້ຮ ກາ ໄມ່ ແຊອໍ. ກາ ກຣວາງ ກູແຕອໍ ເກົ້າ ຕາລາ, ເກົ້າ ອີ ອິມແປອໍ ຕາດີ້ ໂອນ ໄມ່."

24 ເຈົ້ ກູໂມຣ ກ້ອຍ ອັນ ເປາະ ອາເປຼຣ ອິມເປອໍ ອັນ: "ອິນເຕົ້າ ໄມ່ ໂອນ ເກົ້າ ແຊອໍ?" ອິມເປອໍ ອັນ ປາຍ: "ໂອນ ໄມ່ ແຊອໍ ແປຼີ ໂຢຮັນ ກາ ຕະ ຣິດ ຕຶ້ງ ແດີອໍ."

25 ເຈົ້ ອັນ ຕາລຸ່ຣ ເປາະ ອາຕີ ເຮໂຣດ ປາຍ: "ເກົ້າ ແຊອໍ ແປຼີ ໂຢຮັນ ອັນ ກາ ຕະ ຣິດ ຕຶ້ງ ແດີອໍ ກ້ອຍ, ໂຈະ ຕຶ້ງ ກູໂຕອໍ ຊານໍ່ ໄມ່ ແຕ້."

26 ຣານະ ໄມ່ ຕະ ໂອນ ເຕົ້າວ ປັຣເຍົາ ເຮໂຣດ ຊ້ອງ ຕຸຣ ຣາງ້ຮ ລາລີ້. ອັນ ຕາ ເບີນ ອີ ໂອນ ໂຢຮັນ ປິ ໄລ່, ມາ ອັນ ຮັບ ແບອໍ ເຈົ້ ຍັຮ ເມີງ ຕາມອຍ ຊາອິ້ຍ ນະ. 27 ເຈົ້ ເຮໂຣດ ແປຣີ ຕາຣານ ໂອນ ເປາະ ອິດ ແປຼີ ໂຢຮັນ. ຕາຣານ ກ້ອຍ ເປາະ ປິ ກໍ່ອໍ ເຈົ້ ກ້ອຣ ຕາກອງ ໂຢຮັນ. 28 ເຈົ້ ອັນ ອິດ ແປຼີ ໂຢຮັນ ໂຈະ ຕຶ້ງ ກູໂຕອໍ ແຕ້ອ້ ມ່ອບ ໂອນ ມັນແຊມ ກ້ອຍ. ເຈົ້ ມັນແຊມ ກ້ອຍ ມ່ອບ ໂອນ ອິມເປອໍ ອັນ ແອັນ. 29 ພໍກາ ມູ່ ກາ ຣ ຍານ ແຕ ໂຢຮັນ ໄລ່ ຊ້ອງ ຣານ ນະກ້ອຍ, ເຈົ້ ໄລ່ ເປາະ ອິດ ຈະ ໂຢຮັນ ເດີງ ແຕີບ.

ເຢຊູ ແຈມ ກວາຍ ເຊີງ ປື້ນ ນະ
(ມັດທາຍ 14:13-21; ລູກາ 9:10-17; ໂຢຮັນ 6:1-14)

30 ມູ່ ກາ ຣຍານ ແຕ ເຢຊູ ເຈົ້າ ລັຮ ປີ ອັນ. ເຈົ້ ໄລ່ ອາຕີ ໂອນ ເຢຊູ ດັງ ກູ ຣາມິ້ຮ ກາ ໄລ່ ຕະ ກະ ກູ ຣາມິ້ຮ ໄລ່ ອາຕີ. 31 ເຈົ້ ເຢຊູ ປາຍ: "ໄຮ ເປາະ ຈໍ່ອໍ ອິນຕຸ ຣາງຍາອໍ ໂອນ ເຍົາ ຣາລູ ບຍາອໍ." ຍ່ອນ ກວາຍ ກຶ້ງ ລາລີ້ ຕັນຕຽວ ຕະ ໂອນ ເຢຊູ ກະ ມູ່ ກາ ຣຍານ ແຕ ອັນ ຕາ ເຕ່ອ້ ຈາ ໂດຍ.

32 ເຈົ້ ເຢຊູ ກະ ມູ່ ກາ ຣຍານ ແຕ ອັນ ໄລ່ ຈິ້ຣ ຕົວະ ອີ ເປາະ ປີ ອິນຕຸ ຣາງຍາອໍ ອໍ. 33 ມາ ກຶ້ງ ກວາຍ ເຮີມ ເຢຊູ ກະ ມູ່ ກາ ຣຍານ ແຕ ອັນ ໄກ່ອໍ ເປາະ ປີ ອິນຕຸ ຕາ ເບີນ ເມົ້າ ແອີດ. ເຈົ້ ກວາຍ ກຶ້ງ ແຕ ຊາອິ້ຍ ວິລ ກ້ອຍ ໄລ່ ຕາລຸ່ຣ ລັດ ຣານາ ກິຣ ເຈົ້ ໄລ່ ແຕ້ອ້ ປີ ກ້ອຍ ອິນໂຍ່ງ ເຢຊູ. 34 ພໍກາ ເຢຊູ ແຊງ ແຕ ຕົວະ, ອັນ ເຮີມ ກວາຍ ກຶ້ງ ກ້ອຍ ແຕ້ອ້ ອິນໂຍ່ງ, ເຈົ້ ໄລ່ ເກຣາະ ອັນ. ເຢຊູ ຄິດ ອາຢິະ ຕະ ໄລ່, ຍ່ອນ ໄລ່ ເກັດ ນະ ຈຸ່ມ ແກະ ກາ ຕາ ເບີນ ກວາຍ ກຍາອໍ. ເຈົ້ ເຢຊູ ອາຕີ ໂອນ ໄລ່ ດັງ ຊາອິ້ຍ ຣາມິ້ຮ. 35 ພໍກາ ມານາງ ຕາປີ້ ເຈົ້, ມູ່ ກາ ຣຍານ ແຕ້ອ້ ປີ ເຢຊູ, ເຈົ້ ໄລ່ ປາຍ: "ມານາງ ຕາປີ້ ເຈົ້. ອິນຕຸ ໄມ່ ລາ ອິນຕຸ ຣາງຍາອໍ. 36 ແຊອໍ ອາຈານ ອາຕີ ມັຮ ກວາຍ ກຶ້ງ ກ້ອຍ ເຈົ້າ ແຈິງ ໂດຍ ຣາແວ້ຣ ຈາ ຕຶ້ງ ມັຮ ກາ ດຸງ ວິລ ອິມແປຣ ໄມ່."

37 ເຢຊູ ຕາແອີຍ ໄລ່ ປາຍ: "ເຍົາ ແຕ້ ຈໍ່ອໍ ໂດຍ ຣາແວ້ຣ ໂອນ ໄລ່ ຈາ."

ມູ່ ກາ ຮຍານ ແຕ ເຢຊູ ຕາແອີຍ ປາຍ: "ໄມ່ ໂອນ ຮິ ເປາະ ແຈັງ ໂດຍ ຮາແວ້ຮ ອິນແຍ່ະ ບາຣ ຮ່ອຍ ກູອຍ ປຣະ ອານາມ ໄນ່ ບໍ່?"*

³⁸ ເຢຊູ ອາເບີຣ ໄລ່ ປາຍ: "ເຍົາ ເບີນ ໂດຍ ບຸຣ ອິນຊີ ລຳ? ເປາະ ຊາລິອ່ ແມະ."

ໄລ່ ເປາະ ຈໍ່ອ່, ເຈີ່ ໄລ່ ອາຕີ ປາຍ: "ເບີນ ເຊີງ ລຳ ໂດຍ ບຸຣ, ກະ ບາຣ ລຳ ອາກາ."

³⁹ ເຢຊູ ອາຕີ ມູ່ ກາ ຮຍານ ແຕ ອັນ ປາຍ: "ເຍົາ ໂອນ ໄລ່ ແອີດ ແກີດ ຈຸ່ມ ຕາກູ ແອີດ ຕິ່ງ ບັດ."

⁴⁰ ນະກ້ອຍ ໄລ່ ຕາກູ ແກີດ ຊາອີ່ຍ ຈຸ່ມ, ມູ່ ຈຸ່ມ ມວຍ ຮ່ອຍ ນະ, ມູ່ ຈຸ່ມ ເຊີງ ຈິ່ດ ນະ. ⁴¹ ເຈີ່ ເຢຊູ ອິດ ໂດຍ ບຸຣ ເຊີງ ລຳ ກະ ອາກາ ບາຣ ລຳ. ອັນ ຕາເງິອ່ ອາຊ້ອຣ ບໍ່ ມັນລ້ອງ ຊາເອີນ ເຢີງ ເຈົາຮາຊີ, ເຈີ່ ອັນ ປິຣ ໂດຍ ບຸຣ ອາແວ້ຍ ໂອນ ບໍ່ ມູ່ ກາ ຮຍານ ແຕ ອັນ, ໂອນ ໄລ່ ເປາະ ອິມແປອ່ ໂອນ ມັຣ ກວາຍ ກຶ່ງ ກ້ອຍ. ເຢຊູ ອິມ ແປອ່ ອາກາ ບາຣ ລຳ ໂອນ ກວາຍ ເບີນ ຈາ ກູ່ ນະ. ⁴² ອິນແຍ່ະ ມັຣ ກວາຍ ກ້ອຍ ຈາ ປາໄຊ ກູ່ ນະ. ⁴³ ແວັດ ໄລ່ ຈາ ມູ່ ກາ ຮຍານ ແຕ ເຢຊູ ປາໂຣມ ລັຣ ມັຣ ກາ ໂດຍ ບຸຣ ກະ ອາກາ ກາ ແກຼ້ຍ ໄລ່ ຈາ, ເບີນ ມັນຈິ່ດ ລາ ບາຣ ກາເຣຍ. ⁴⁴ ກວາຍ ຮາເລົາ ກາ ຈາ ອີງກ້ອຍ ເບີນ ເຊີງ ບັນ ນະ.

ເຢຊູ ຕາຍັຣ ແປັງ ກຣ້ອງ ແດີອ່ ທາເລ ຮາປັງ
(ມັດທາຍ 14:22-33; ໂຢຮັນ 6:15-21)

⁴⁵ ເຈີ່ ເຢຊູ ໂອນ ມູ່ ກາ ຮຍານ ແຕ ອັນ ຊ້ອຣ ຕິ່ງ ຕົວະ ກະ ເປາະ ອິນໂຍ່ງ ອັນ ບໍ່ ອິນຕັຣ ແດີອ່ ທາເລ ຮາປັງ ບໍ່ ເມືອງ ເບັດຊາອິດາ. ເຢຊູ ອາຕີ ໂອນ ກວາຍ ກຶ່ງ ກ້ອຍ ເຈົາ ລັຣ ບໍ່ ດຸງ ໄລ່. ⁴⁶ ແວັດ ກວາຍ ກຶ່ງ ເຈົາ ເຈີ່, ເຢຊູ ຊ້ອຣ ບໍ່ ກິຣ, ອັນ ອີ ເກົາແຊອ່ ມານະ ອັນ. ⁴⁷ ພໍກາ ມານາງ ຕາບີ່ ເຈີ່, ຕົວະ ມູ່ ກາ ຮຍານ ແຕ ເຢຊູ ແອີດ ອິນດີ ແດີອ່ ທາເລ ຮາປັງ. ມາ ເຢຊູ ອິນນ້ອງ ແອີດ ຕິ່ງ ປິຣ; ອັນ ຕາ ຢວາຣ ເປາະ. ⁴⁸ ເຢຊູ ເຮີມ ມູ່ ກາ ຮຍານ ແຕ ອັນ ເປົາຍ ຕົວະ ຮານຸຣ ລາລີ່ ຍ່ອນ ເບີນ ກູຢາລ ເຣ່ງ ກຸຣ ແປັ ຕົວະ. ພໍກາ ກຣວາງ ແຈ່ະ ອີ ບັງ ເຢຊູ ຕາຍັຣ ແປັງ ກຣ້ອງ ແດີອ່ ເປາະ ບໍ່ ມູ່ ກາ ຮຍານ ແຕ ອັນ. ເຢຊູ ຕາຍັຣ ນະ ອີ ເປົາຍ ໄລ່. ⁴⁹ ພໍກາ ມູ່ ກາ ຮຍານ ແຕ ເຢຊູ ເຮີມ ອັນ ຕາຍັຣ ແປັງ ກຣ້ອງ ແດີອ່, ໄລ່ ຄິ່ດ ປາຍ ກູມູ່ຍ. ເຈີ່ ໄລ່ ແຮຣ ເຣ່ງ ລາລີ່. ⁵⁰ ກູ່ ນະ ໄລ່ ເຮີມ ອິນແຍ່ະ, ກະ ໄລ່ ຊ້ອຣ ອີງກ້ອຣ ລາລີ່. ເຈີ່ ເຢຊູ ອາຕີ ໂຈະ ໄລ່ ປາຍ: "ໂອນ ຮາງິຣ ເຍົາ ແອີດ ອຽນ ອໍ. ໄນ່ ລາ ຈະ ເກົາ. ເຍົາ ອິນໂຈຍ ອີງກ້ອຣ ອິນເຕົາ."

⁵¹ ເຈີ່ ເຢຊູ ຊ້ອຣ ຕິ່ງ ຕົວະ ເປາະ ກະ ໄລ່. ເຈີ່ ກູຢາລ ລາ ຕາງິດ ແຕ່. ມູ່ ກາ ຮຍານ ແຕ ອັນ ຊ້ອຣ ຈິ່ດ ລາລີ່ ຕິ່ງ ຮາງິຣ ໄລ່, ⁵² ຍ່ອນ ໄລ່ ອິນເນີ່ມ ຕາ ເບີນ ດັງ ເຢຊູ ຕະ ອິນເຕົາ ບັອງ ກາ ອັນ ປິຣ ອິມແປອ່ ໂດຍ ບຸຣ, ຍ່ອນ ຮາງິຣ ໄລ່ ກ້ອງ ລາລີ່.

ເຢຊູ ປົວ ກວາຍ ຕິ່ງ ເມືອງ ເຄັນເນຊາເຣັດ
(ມັດທາຍ 14:34-36)

⁵³ ພໍກາ ໄລ່ ເປາະ ໄກ່ອ່ ປິຣ ອິນຕັຣ ເຈີ່, ໄລ່ ດິອ່ ຕົວະ ຕິ່ງ ອິນຕຣິ່ນ ແດີອ່ ເມືອງ ເຄັນເນຊາເຣັດ. ⁵⁴ ພໍ ກາ ໄລ່ ແຊງ ແຕ ຕົວະ, ມັຣ ກວາຍ ອີງກ້ອຍ ໄລ່ ຊາກໍລ ແຕ່ ເຢຊູ. ⁵⁵ ໄລ່ ຕາລຸ່ຣ ເປາະ ອາຕີ ມັຣ ກາ ກວາຍ ຕິ່ ອາອີ່ ອິມແປຣ ກ້ອຍ, ເຈີ່ ໄລ່ ອິດ ກວາຍ ຕິ່ ອາອີ່ ກຣາງ ເດີງ ບໍ່ ເຢຊູ. ⁵⁶ ກູ່ ອິນຕຸ ກາ ເຢຊູ ເປາະ ຕິ່ງ ວິລ, ຕິ່ງ ເມືອງ, ແຕີລາ ອິນຕຸ ການໍ່ອ່ ແຮີ, ກອນແຊມ ໄລ່ ເດີງ ກວາຍ ຕິ່ ອາອີ່ ຊາຣີ່ ຊາກໍ່ ດິອ່ ລຍາບ ຕາລາດ, ຕິ່ງ ຊັງອາຣ ວິລ. ມູ່ ກາ ເດີງ ມັຣ ກວາຍ ຕິ່ ອາອີ່ ກ້ອຍ, ໄລ່ ແຊອ່ ແຕ ເຢຊູ ໂອນ ກວາຍ ຕິ່ ອາອີ່ ຊາປະ ເປີບ ອາຍ້ອຣ ຕິ່ ເຢຊູ. ກູ່ ນະ ກາ ເບີນ ຊາປະ ເປີບ ອາຍ້ອຣ ເຢຊູ ລາ ແກີດ ແບຣັຣ ອິນແຍ່ະ.

7

ປຣນາຍ ອາຕີ ແຕ ຣິ່ດ ອິມແບີ
(ມັດທາຍ 15:1-9)

* **6:37** 6:37 ບາຣ ຮ່ອຍ ປຣະ ໄນ່ ລາ ມັຣ ເກົາ ກວາຍ ຕະ ຮານະ ບາຣ ຮ່ອຍ ຕາງິ.

1 ມັຮ ກາ ກວາຍ ພາຣີຊາຍ ກະ ມັຮ ກວາຍ ອາຕີ ຄານອດ, ໄລ່ ແຕ້ອ້ ແຕ ເມືອງ ເຢຣູຊາເລັມ ກະ ໂຣ່ມ ຮ່ອບ ຈະ ເຢຊູ. 2 ໄລ່ ຈ່ອມ ຊາລີອ້ ເຮັມ ມູ່ ກາ ຮຍານ ແຕ ເຢຊູ ຈາ ໂດຍ ຕາ ເບີນ ກູໂຊຣ໌ ອາຕີ ຕາປູນ ຮິດ. 3 ມັຮ ກວາຍ ພາຣີຊາຍ ກະ ກວາຍ ອິດຊະຣາເອລ ກູ່ ນະ ກາ ຊາງັດ ປັຣນາຍ ອາຈວາຍຮ ອາເຈ່ຮ ອາຕີ ດໍອ້, ຄັນ ຕາ ເບີນ ກູໂຊຣ໌ ອາຕີ ຕາປູນ ຮິດ ລາ ຕາ ເບີນ ເຕ່ອ້ ຈາ ໂດຍ. 4 ມັຮ ເກຣັງ ຊັຣນາ ໄລ່ ແຈັງ ແຕ ຕາລາດ ຄັນ ໄລ່ ຕາ ເບີນ ອາເຮົາວ ຕະ ຕາປູນ ຮິດ ລາ ໄລ່ ຕາ ເຕ່ອ້ ຈາ, ກະ ໄລ່ ເດີງ ຮິດ ຊາອິ້ຍ ຮາມິ້ຮ, ມວຍ ລາ ຮິດ ອາເຮົາວ ອາແດັຮ ຕາງານ ແຮ. 5 ນະກ້ອຍ ກວາຍ ພາຣີຊາຍ ກະ ກວາຍ ອາຕີ ຄານອດ ໄລ່ ອາເບັຮ ເຢຊູ ປາຍ: "ນານະ ແຕ ມູ່ ກາ ຮຍານ ແຕ ໄມ່ ຕາ ເບີນ ຕະ ຕາປູນ ຮິດ ກາ ອາຈວາຍຮ ອາເຈ່ຮ ອາຕີ ດໍອ້ ແຕ ອິມ ແບີ? ມາ ໄລ່ ຈາ ຕາ ເບີນ ກູໂຊຣ໌ ອາຕີ ຕາປູນ ຮິດ?"

6 ເຢຊູ ຕາເອີຍ ໄລ່ ປາຍ: "ເອຊາຢາ ກາ ຕະ ອິນຕີ ຕາງ ປັຣນາຍ ເຢີງ ເຈົາຣາຊີ ຕະ ອິນຕີ ໄກຮ ແຕ ເຍົາ. ເຍົາ ລາ ກວາຍ ມາມ ອໍ ມາ ຮາງິ້ຮ ໄກະ, ນະ ອັນ ຄຽມ ດໍອ້ ປາຍ: 'ມັຮ ກວາຍ ໄມ່ ຢ້ານັບ ເກົາ ແອັງ ແບອ ຊ້ອງ, ມາ ຮາງິ້ຮ ໄລ່ ແອັດ ເຢັງ ແຕ ເກົາ.

7 ກະ ໄລ່ ຊາງ ເລືອຍໆ ເກົາ ມາ ຕາ ເບີນ ແກັດ ເກົາ ອິນເຕົາ, ຍ່ອນ ໄລ່ ອາຕີ ປັຣນາຍ ກວາຍ, ມາ ຍິອ ອີ ໂອນ ເມົາ ການໍອ້ ຄິດ ປາຍ ປັຣນາຍ ເຢີງ ເຈົາຣາຊີ.' 8 ມູ່ ເຍົາ ຕັຮ ຄານອດ ກາ ເຢີງ ເຈົາຣາຊີ ອາຕີ ດໍອ້, ເຈີ້ ເຍົາ ຊາງັດ ປັຣນາຍ ກາ ກວາຍ ອາຕີ ດໍອ້ ແອັນ."

9 ເຈີ້ ເຢຊູ ອາຕີ ແອັນ ປາຍ: "ເຍົາ ຮາໂງ່ອ ລາລີ້ ອີ ຕັຮ ປັຣນາຍ ປາຕັບ ແຕ ເຢີງ ເຈົາຣາຊີ, ກະ ເຍົາ ຕະ ຕາປູນ ຮິດ ເຍົາ ເບີມ. 10 ໂມເຊ ອາຕີ ປາຍ: 'ອີງເຄາະ ເຍົາ ຢ້ານັບ ອິມເປ່ອ້ ອິມປໍ້ ເຍົາ,' ກະ ອັນ ປາຍ 'ກວາຍ ອາແລະ ກາ ພາມາດ ອິມເປ່ອ້ ອິມປໍ້, ກວາຍ ກ້ອຍ ອີງເຄາະ ຈີວ ກູຈິດ.'

11 ມາ ມູ່ ເຍົາ ອາຕີ ປາຍ: 'ຄັນ ກວາຍ ອາແລະ ມາ ເບີນ ເກຣັງ ກາ ອັນ ເຕ່ອ້ ຈ່ອຍ ອິມເປ່ອ້ ອິມປໍ້ ອັນ, ມາ ອັນ ປາຍ ເກຣັງ ກ້ອຍ ອັນ ເອີອ ອີ ຊາງ ໂອນ ເຢີງ ເຈົາຣາຊີ ເຈີ້, 12 ນະກ້ອຍ ອັນ ຕາ ເບີນ ຕຸ່ຮ ຈ່ອຍ ນ້ອງ ອິມເປ່ອ້ ອິມປໍ້ ອັນ.' 13 ນະກ້ອຍ ເຍົາ ອິດ ຮິດ ອາຈວາຍຮ ອາເຈ່ຮ ເຍົາ ເບີມ ເຕ່ນ ປັຣນາຍ ເຢີງ ເຈົາຣາຊີ. ກະ ຊາອິ້ຍ ຮາມິ້ຮ ການໍອ້ ເຍົາ ດ ຕະ ນະກ້ອຍ ເຕ່."

ຮານະ ກາ ຕະ ໂອນ ກວາຍ ໄລ່ຍຮ
(ມັດທາຍ 15:10-20)

14 ເຢຊູ ກູອ້ ຊາ ມັຮ ກອນແຊມ, ກະ ອາຕີ ໄລ່ ປາຍ: "ໂອນ ເຍົາ ຊາງັດ ກຣັກ ປັຣນາຍ ເກົາ ອີ ອາຕີ ໂອນ ເຍົາ. 15 ກູ່ ຮາມິ້ຮ ມັຮ ກາ ກວາຍ ຈາ ຕາ ເບີນ ຕະ ໂອນ ກວາຍ ແກັດ ໄລ່ຍຮ. ມາ ມັຮ ຮາມິ້ຮ ຕາ ອໍ ກາ ລໍ່ອຮ ແຕ ຮາງິ້ຮ ກວາຍ ຕະ ໂອນ ກວາຍ ແກັດ ຕາ ເບີນ ອໍ. 16 (ອາແລະ ກາ ເບີນ ກູຕູຮ, ໂອນ ອັນ ຊາງັດ ເບີມ.)

17 ພໍກາ ເຢຊູ ຮາຕັຮ ແຕ ກວາຍ ກຶງ ກ້ອຍ, ເຈີ້ ອັນ ມູ່ດ ຕຶງ ດຸງ. ມູ່ ກາ ຮຍານ ແຕ ອັນ ຕາເບີບ ອັນ ແຕ ປັຣນາຍ ກ້ອຍ. 18 ເຢຊູ ຕາເອີຍ ໄລ່ ປາຍ: "ນານະ ເຍົາ ອິນນ້ອງ ຕາ ເບີນ ດັງ? ເຍົາ ຕາ ຢວາຮ ຊາປຸ່ຮ ກູ່ ຮາມິ້ຮ ມັຮ ກາ ກວາຍ ຈາ ຕາ ເບີນ ຕະ ໂອນ ກວາຍ ແກັດ ໄລ່ຍຮ, 19 ຍ່ອນ ກູ່ ຮາມິ້ຮ ກ້ອຍ ຕາ ເບີນ ມູ່ດ ຕຶງ ຮາງິ້ຮ, ມາ ອັນ ມູ່ດ ຕຶງ ປຸ່ງ; ເຈີ້ ໄຮ ເປາະ ອິມປຸ່ງ ຕັຮ." (ເຢຊູ ປາຍ ປັຣນາຍ ໄມ່ ອາຕີ ໂອນ ດັງ ຊັຣນາ ກູ່ ຮາມິ້ຮ ລາ ຈາ ເບີນ ອິນເຍະ.)

20 ເຈີ້ ເຢຊູ ຕະ ອິນຕີ ປາຍ: "ມັຮ ຮາມິ້ຮ ຕາ ອໍ ກາ ລໍ່ອຮ ແຕ ຮາງິ້ຮ ກວາຍ ກ້ອຍ, ກາ ຕະ ໂອນ ກວາຍ ແກັດ ຕາ ເບີນ ອໍ. 21 ມັຮ ຮາມິ້ຮ ຕາມມັຮ ກ້ອຍ ລາ ນະໄນ່: ເບີນ ມັນແຊມ ຮາເລົາ ຕະ ໄລ່ຍຮ, ຕູຕວຍ້, ກາຈິດ ກວາຍ, ປັຣລີ້ຍ ລາກວຍ ເມົາ ແຕິລາ ກາຢາອ້ ເມົາ, 22 ກຸມປູ່ຮ ເກຣັງ ເມົາ, ຕະ ຕາ ອໍ ໄຈະ ເຍົາ, ອາ ໂລກ ເຍົາ, ຕະ ຮານະ ກູມາລ, ຊັຮແມງ ເຍົາ, ຕາແມິຍຮ ເຍົາ, ຍ່ອງ ຈະ ເບີມ, ຕະ ຮານະ ຊາກູລ. 23 ອິນເຍະ ມັຮ ຮາມິ້ຮ ໄມ່ ລໍ່ອຮ ແຕ ຮາງິ້ຮ ກວາຍ ກະ ຕະ ໂອນ ກວາຍ ແກັດ ໄລ່ຍຮ."

ມັນແຊມ ມານະ ຊາອຳ ລາລີ້
(ມັດທາຍ 15:21-28)

24 ເຢຊູ ລ້ອຣ ແຕ ກ້ອຍ, ເຈີ້ ອັນ ເປາະ ປິ ມືອງ ຕີເຣ. ເຢຊູ ມູ່ດ ປິ ມວຍ ດຸງ ຕຶ່ງ ມືອງ ກ້ອຍ ມາ ຕາ ເບີນ ໂອນ ເມົ້າ ດັງ ປາຍ ອັນ ແອິດ ອີງກ້ອຍ, ມາ ເຢຊູ ຕາ ເຕ່ອ້ ໂຕະ. 25 ຕຶ່ງ ມືອງ ກ້ອຍ ເບີນ ມັນແຊມ ມານະ ກາ ເຢີງ ຕາ ອໍ ຕຣວບ ກອນ ກູໂມຣ ອັນ. ພໍກາ ອັນ ຊ້ອງ ປາຍ ເຢຊູ ແຕ້ອ້, ເຈີ້ ອັນ ເປາະ ປິ ເຢຊູ ກະ ອັນ ຄຣາບ ອາແຊງ ຍິ່ຣ ເມີງ ເຢຊູ. 26 ມັນແຊມ ກ້ອຍ ລາ ກວາຍ ກອີກ; ອັນ ແກິດ ຕຶ່ງ ແຄງ ໂພນີເຊຍ ແຄງ ຊີເຣຍ. ອັນ ແຊອ້ ກູກຸຣ ກູກວຍ ແຕ ເຢຊູ ໂອນ ຕູຍຣ ອາລ້ອຣ ເຢີງ ຕາ ອໍ ແຕ ຈະ ກອນ ກູໂມຣ ອັນ. 27 ເຈີ້ ເຢຊູ ຕາແອິຍ ປາຍ: "ໂອນ ມັຣ ກາ ກັຣແນນ ຈາ ປາໄຊ ເວີຍ. ຕາ ເບີນ ປາຍາຍ ຄັນ ອິດ ຊັຣນາ ກັຣແນນ ຊາດຸຣ ໂອນ ອາຈໍ."

28 ມັນແຊມ ກ້ອຍ ຕາແອິຍ ປາຍ: "ແມ່ນ ເຈີ້! ມາ ອາຈໍ ກາ ແອິດ ປື້ນ ກາເຈີ່ງ ອິນເນີ່ມ ເບີນ ຈາ ມັຣ ກາ ອີງກັຣ ກັຣແນນ ຕັຣ."

29 ເຈີ້ ເຢຊູ ອາຕີ ໂຈະ ອັນ ປາຍ: "ຍ່ອນ ປັຣນາຍ ໄມ່ ຕະ ອິນຕີ ນະກ້ອຍ, ເຕ່ອ້ ໄມ່ ເຈົ້າ ເຈີ້. ເຢີງ ຕາ ອໍ ລ້ອຣ ເຈີ້ ແຕ ຈະ ກອນ ໄມ່."

30 ພໍກາ ມັນແຊມ ກ້ອຍ ເຈົ້າ ແຕ້ອ້ ດຸງ, ອັນ ເຮີມ ກອນ ກູໂມຣ ອັນ ແອິດ ຕຶ່ງ ກາເຈີ່ງ, ກະ ເຢີງ ຕາ ອໍ ລ້ອຣ ເຈີ້ ແຕ ຈະ ກອນ ອັນ.

ເຢຊູ ປົວ ກວາຍ ຕຸ່ງ ກູຕູຣ ກະ ເກີອ້

31 ພໍກາ ເຢຊູ ລ້ອຣ ແຕ ມືອງ ຕີເຣ ເປາະ ຊາລັຣ ຮານາ ມືອງ ຊີໂດນ, ເຈີ້ ອັນ ເປາະ ປິ ມືອງ ເດກາໂປລີ ແຈະ ແຕ້ອ້ ທາເລ ຣາປັງ ຄາລີເລ. 32 ເບີນ ກວາຍ ເດີງ ມານະ ຣາເລົາ ກາ ຕຸ່ງ ກູຕູຣ ແບອ້ ເກີອ້ ແຕ້ອ້ ປິ ເຢຊູ ກະ ໄລ່ ແຊອ້ ໂອນ ເຢຊູ ຊາປະ ອາຕີ ຕຶ່ງ ຈະ ອັນ. 33 ເຢຊູ ເດີງ ກວາຍ ກາ ຕຸ່ງ ກູຕູຣ ກະ ແບອ້ ເກີອ້ ກ້ອຍ ລ້ອຣ ແຕ ກວາຍ ກຶ່ງ, ເຈີ້ ອັນ ອິດ ກັລດອຍ ອາຕີ ບາຣ ກັຣ ເຈີ້ ຈວາຍ ກູຕູຣ ກວາຍ ກ້ອຍ. ອັນ ກູຈຸຣ ໂຈະ ຕຶ່ງ ອາຕີ ອັນ ເຈີ້ ອັນ ອາແຕັດ ໂຈະ ເລົ້າຍຣ ກວາຍ ກ້ອຍ. 34 ເຢຊູ ຕາເງີອ້ ອາຊ້ອຣ ປິ ມັນລ້ອງ, ເຈີ້ ອັນ ຊາງັຣ ກະ ອາຕີ ປາຍ: "ເອພາທາ!" ປັຣນາຍ ໄມ່ ອາຕີ ລັຣ ປາຍ: "ໂອນ ເປີຣ ອາລ້ອຣ!"

35 ເຈີ້ ກູຕູຣ ກວາຍ ຕຸ່ງ ກ້ອຍ ເຕ່ອ້ ຊ້ອງ, ກະ ເລົ້າຍຣ ອັນ ແກິດ ລາແມ່ນ ອໍ, ເຕ່ອ້ ຕະ ອິນຕີ. 36 ເຢຊູ ອາຕີ ມັຣ ກອນແຊມ ປາຍ: "ອິນໂຈຍ ອາຕີ ໂອນ ອາແລະ ດັງ ຮານະ ໄມ່." ເຢຊູ ປາຕັບ ຊາອິ້ຍ ຕໍ່, ມາ ໄລ່ ແຮງ ອາຕີ ໂອນ ກວາຍ ດັງ ຊາອິ້ຍ ລາລີ້. 37 ມັຣ ກາ ກອນແຊມ ກ້ອຍ ໄລ່ ຊ້ອງ ງິດ ລາລີ້ ກະ ໄລ່ ປາຍ: "ກູ ຣາມິ້ຣ ກາ ອັນ ຕະ ແອິງ ອໍ ອິນແຍະ. ກະ ກວາຍ ກາ ກູຕູຣ ຕຸ່ງ ອັນ ຕະ ໂອນ ເຕ່ອ້ ຊ້ອງ. ກວາຍ ກາ ເກີອ້ ອັນ ຕະ ໂອນ ເຕ່ອ້ ຕະ ອິນຕີ ແອັນ."

8

ເຢຊູ ແຈມ ກວາຍ ປູນ ປິ່ນ ນະ
(ມັດທາຍ 15:32-39)

1 ແວັດ ກ້ອຍ ຕາ ເບີນ ດູ່ນ, ກອນແຊມ ກຶ່ງ ລາລີ້ ແຕ້ອ້ ໂຣ່ມ ຊາ. ພໍກາ ໄລ່ ຕາ ເບີນ ອິນເຕົ້າ ອີ ຈາ, ເຢຊູ ກູອ້ ມູ່ ກາ ຣຍານ ແຕ ອັນ, ກະ ອັນ ປາຍ: 2 "ເກົ້າ ອາໂຢະ ຕະ ກວາຍ ຈຸ່ມ ໄມ່, ຍ່ອນ ໄລ່ ແອິດ ອາລິ້ງ ໄຣ ໄປ ຕາໄງ ເຈີ້, ກະ ໄລ່ ຕາ ເບີນ ອິນເຕົ້າ ອີ ຈາ. 3 ຄັນ ເກົ້າ ໂອນ ໄລ່ ເຈົ້າ ປິ ວິລ ແຕລາ ປິ ມືອງ ໄລ່ ບັອງ ກາ ໄລ່ ມາເຍົາຍຣ, ອີງກ້ອຣ ໄລ່ ອຽວ ຕຶ່ງ ຮານາ. ຍ່ອນ ເບີນ ອັນ ກາ ແຕ້ອ້ ແຕ ເຢີງ."

4 ມູ່ ກາ ຣຍານ ແຕ ອັນ ຕາແອິຍ ປາຍ: "ຕຶ່ງ ຕຍາຣ ນະໄມ່, ແຕ ແລະ ຮີ ອີ ຈໍ້ອ້ ໂດຍ ຣາແວັຣ ອີ ໂອນ ໄລ່ ຈາ ປາໄຊ?"

5 ເຢຊູ ອາເບື້ຣ ໄລ່ ປາຍ: "ເຍົາ ເບີນ ໂດຍ ບຸຣ ອິນຊີ ລໍາ?"

ໄລ່ ຕາແອິຍ ປາຍ: "ຮີ ເບີນ ຕາປູລ ລໍາ."

6 ເຢຊູ ອາດີ ກວາຍ ກຼິ່ງ ກ້ອຍ ໂອນ ໄລ່ ຕາກູ ຕຶ່ງ ກູແຕອ໌. ເຈີ່ ເຢຊູ ອີດ ໂດຍ ບຸຣ ຕາປູລ ລໍາ ກ້ອຍ ເຈີ່ ທົາ ຊາເອີນ ເຢີງ ເຈົາຣາຊີ, ເຈີ່ ອັນ ປີຣ ໂດຍ ບຸຣ ໂອນ ມູ່ ກາ ຣຍານ ແຕ ອັນ ເປາະ ອີມແປອ໌ ໂອນ ມັຣ ກາ ກວາຍ ກຼິ່ງ ກ້ອຍ ກູ່ ນະ. 7 ກະ ໄລ່ ເບີນ ອາກາ ແກດ ບາຣ ໄປ ລໍາ. ເຈີ່ ເຢຊູ ອີດ ອາກາ ກ້ອຍ ຊາເອີນ ເຢີງ ເຈົາຣາຊີ, ກະ ເຢຊູ ໂອນ ປີ ມູ່ ກາ ຣຍານ ແຕ ອັນ ເປາະ ອີມແປອ໌ ໂອນ ກວາຍ ກຼິ່ງ ກ້ອຍ ຊາ. 8 ກູ່ ນະ ໄລ່ ຈາ ປາໄຊ ອິນແຍ່ະ; ເຈີ່ ມູ່ ກາ ຣຍານ ແຕ ເຢຊູ ປາໂຣມ ລັຣ ມັຣ ອິງກັຣ ກາ ແກຼີຍ ແຕ ໄລ່ ຈາ ເບີນ ຕາປູລ ກາເຣຍ. 9 ຕຶ່ງ ອິນຕຸ ກ້ອຍ ເບີນ ກວາຍ ປູນ ປັນ ນະ ຣາເລົາ ກາ ເບີນ ຈາ; ເຈີ່ ເຢຊູ ອາດີ ໂອນ ໄລ່ ເຈົາ ປີ ວິລ ໄລ່. 10 ເຈີ່ ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ຈິຣ ຕົວະ ເປາະ ປີ ເມືອງ ດານມາບຸທາ.

ຈຸ່ມ ພາຣີຊາຍ ແຕ້ອ໌ ຣາມັຣ ເຢຊູ
(ມັດທາຍ 12:38-40; 16:1-4)

11 ຈຸ່ມ ພາຣີຊາຍ ແຕ້ອ໌ ປີ ເຢຊູ. ເຈີ່ ໄລ່ ຣາຈຽນ ກະ ອັນ, ໄລ່ ແຊອ໌ ແຕ ເຢຊູ ໂອນ ອັນ ຕະ ຣານະ ອາປັຣ ໂອນ ໄລ່ ດັງ ອໍານາດ ອັນ ແຕ້ອ໌ ແຕ ເຢີງ ເຈົາຣາຊີ. 12 ເຢຊູ ຊາງັຣ, ເຈີ່ ອັນ ອາເບີຣ ໄລ່ ປາຍ: "ອິນເຕົາ ກາ ຕະ ກວາຍ ແດີຍ ຊານໍ່ ມັກ ຈາຈໍອ໌ ຣານະ ກາ ຕາ ທົ່ຍ ເຮີມ? ທົາ ອາດີ ຕາມ້ອງ ໂອນ ເຍົາ ປາຍ ທົາ ຕາ ເບີນ ອີ ອາລໍອຣ ຣານະ ກາ ຕາ ທົ່ຍ ເຮີມ ໂອນ ເຍົາ ເຮີມ ຊານໍ່."

13 ເຈີ່ ເຢຊູ ແຊງ ຈິຣ ຕົວະ ໄກ່ອ໌ ແຕ້ອ໌ ທາເລ ຣາບັງ ເປາະ ປີ ປີຣ ອິນຕັຣ ແອັນ.

ບວຣ ຊິອ໌ ແຕ ຈຸ່ມ ພາຣີຊາຍ ກະ ຈຸ່ມ ເຮໂຣດ
(ມັດທາຍ 16:5-12)

14 ມູ່ ກາ ຣຍານ ແຕ ເຢຊູ ຊາລິຣ ອີດ ເດີງ ໂດຍ ບຸຣ, ກະ ໄລ່ ເບີນ ໂດຍ ບຸຣ ມານໍາ ຕຶ່ງ ຕົວະ. 15 ເຢຊູ ອາດີ ໄລ່ ປາຍ: "ເຍົາ ແນ່ ອີ່ ໂອນ ເຍົາ ລາວັງ ບວຣ ຊິອ໌ ແຕ ຈຸ່ມ ພາຣີຊາຍ ກະ ຈຸ່ມ ເຮໂຣດ."

16 ໄລ່ ກາ ຣຍານ ແຕ ອັນ ມານະ ຣາໂຊ ມານະ ປາຍ: "ເຮີມ ອັນ ປາຍ ນະກ້ອຍ ຍ່ອນ ໄຣ ຕາ ເບີນ ເດີງ ໂດຍ ບຸຣ."

17 ເຢຊູ ດັງ ເຈີ່ ໄລ່ ຄິດ ນະກ້ອຍ, ເຈີ່ ອັນ ອາເບີຣ ປາຍ: "ນານະ ເຍົາ ປາຍ ຍ່ອນ ເຍົາ ຕາ ເບີນ ເດີງ ໂດຍ ບຸຣ? ເຍົາ ຕາ ດັງ ຍວາຣ ບໍ່? ຣາງັຣ ເຍົາ ອິນນ້ອງ ການໍາ ປຶງ ບໍ່? 18 ເຍົາ ເບີນ ມັດ ມາ ເຍົາ ຕາ ເບີນ ເຮີມ; ເຍົາ ເບີນ ກູຕູຣ ມາ ເຍົາ ຕາ ເບີນ ຊ້ອງ. ເຍົາ ເຈີ່ ມາ ຕາ ເບີນ? 19 ບັອງ ກາ ທົາ ປີຣ ໂດຍ ບຸຣ ເຊີງ ລໍາ ໂອນ ກວາຍ ເຊີງ ປັນ ນະ, ເຍົາ ຕາໂຣມ ມັຣ ອິງກັຣ ກ້ອຍ ເບີນ ອິນຊີ ກາເຣຍ?"

ໄລ່ ຕາເອີຍ ປາຍ: "ມັນຈິດ ລາ ບາຣ ກາເຣຍ."

20 ເຢຊູ ອາເບີຣ ໄລ່ ປາຍ: "ບັອງ ກາ ທົາ ປີຣ ໂດຍ ບຸຣ ຕາປູລ ລໍາ ໂອນ ກວາຍ ປູນ ປັນ ນະ ກ້ອຍ, ເຍົາ ຕາໂຣມ ມັຣ ອິງກັຣ ກ້ອຍ ເບີນ ອິນຊີ ກາເຣຍ?"

ໄລ່ ຕາເອີຍ ປາຍ: "ເບີນ ຕາປູລ ກາເຣຍ."

21 ເຈີ່ ເຢຊູ ອາເບີຣ ໄລ່ ປາຍ: "ເຍົາ ອິນເນັມ ຕາ ຍວາຣ ດັງ ບໍ່?*"

ເຢຊູ ປົວ ກວາຍ ຊູດ ມັດ ປີ ເມືອງ ເບັດຊາອິດາ

22 ເຈີ່ ເຢຊູ ກະ ມູ່ ກາ ຣຍານ ແຕ ອັນ ມູ່ດ ປີ ເມືອງ ເບັດຊາອິດາ. ກວາຍ ຕຶ່ງ ເມືອງ ກ້ອຍ ເດີງ ອາແຕ້ອ໌ ປີ ເຢຊູ ມານະ ກວາຍ ຣາເລົາ ຊູດ ມັດ, ກະ ໄລ່ ແຊອ໌ ໂອນ ເຢຊູ ຊາປະ ຈະ ກວາຍ ກ້ອຍ. 23 ເຢຊູ ເຕີ ອາດີ ກວາຍ ຊູດ ມັດ ກ້ອຍ ເດີງ ປີ ນໍ້ອ໌ ເມືອງ. ອັນ ກູຈັຣ ໂຈະ ມັດ ກວາຍ ກ້ອຍ, ເຈີ່ ອັນ ຊາປະ ອາດີ ໂຈະ ກວາຍ ກ້ອຍ ກະ ອັນ ອາເບີຣ ປາຍ: "ອິນເຕົາ ດີ ໄມ່ ເຮີມ ບໍ່?"

24 ກວາຍ ຊູດ ມັດ ກ້ອຍ ຕາເງິອ໌ ອາຊ້ອຣ, ເຈີ່ ອັນ ຕາເອີຍ ປາຍ: "ທົາ ເຮີມ ກວາຍ ແກັດ ນະ ກັລ ອາ ລ່ອງ ອິນຕະ ຣາວິລ ຣາວິລ."

* 8:21 8:21 ເຢຊູ ຕາ ເບີນ ອາດີ ແຕ ໂດຍ ບຸຣ, ມາ ອັນ ອາດີ ແຕ ປັຣມາຍ ຈຸ່ມ ພາຣີຊາຍ ກະ ຈຸ່ມ ເຮໂຣດ ອາດີ. ກະ ອັນ ຊ້ອງ ຈິດ ໄລ່ ຕາ ເບີນ ຊາອໍາ ອັນ ເຕັຣ ຈ່ອຍ ມັຣ ຊັຣມາ ຈາ ໂອນ ໄລ່.

25 ເຢຊູ ຊາປະ ອາຕີ ໂຈະ ມັດ ກວາຍ ກ້ອຍ ຊາ. ກວາຍ ກ້ອຍ ອັນ ເຕ່ອ ກູເລີນ ລັຮ, ເຈ້ ມັດ ກວາຍ ກ້ອຍ ແກ້ດ ປັງ ລັຮ ກະ ອັນ ເຮີມ ກູ່ ຣາມິ່ຮ ປັງ ອໍ." 26 ເຢຊູ ອາຕີ ໂອນ ອັນ ເຈ້ ປິ ດຸງ, ກະ ອາຕີ ປາຍ: "ໄມ່ ອິນໂຈຍ ມູ່ດ ຕະ ອິນຕີ ໂອນ ກວາຍ ຕິ່ງ ເມືອງ ກ້ອຍ ດັງ ນໍ."

ເປໂຕ ງິ່ນ ປາຍ ເຢຊູ ລາ ກຣິດ
(ມັດທາຍ 16:13-20; ລູກາ 9:18-21)

27 ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ເປາະ ປິ ມັຮ ວິລ ກາ ແອັດ ອິມແປຣ ເມືອງ ກາຍຊາເຣຍ ພິລິບປອຍ. ບ້ອງ ກາ ໄລ່ ເປາະ, ເຢຊູ ອາເປຼັຮ ໄລ່ ປາຍ: "ມັຮ ກາ ກວາຍ ປາຍ ເກົາ ລາ ເມົາ?"

28 ມູ່ ກາ ຣຍານ ແຕ ອັນ ຕາແອັຍ ປາຍ: "ເບີນ ອັນ ກາ ປາຍ ອາຈານ ລາ ໂຢຮັນ, ອັນ ກາ ຕະ ຣິ່ດ ຕິ່ງ ແດັອ້. ເບີນ ອັນ ກາ ປາຍ ອາຈານ ລາ ເອລິຢາ. ເບີນ ອັນ ກາ ປາຍ ອາຈານ ລາ ກວາຍ ອາຕີ ຕາງ ປັຣນາຍ ເຢີງ ເຈ້າຣາຊີ."

29 ເຈ້ ເຢຊູ ອາເປຼັຮ ໄລ່ ປາຍ: "ເຍົາ ແອັນ ປາຍ ເກົາ ລາ ເມົາ?"

ເປໂຕ ຕາແອັຍ ປາຍ: "ອາຈານ ລາ ກຣິດ, ອັນ ກາ ເຢີງ ເຈ້າຣາຊີ ໂອນ ຈ່ອຍ ອາມັງ ກວາຍ."

30 ເຢຊູ ປາຕັບ ມູ່ ກາ ຣຍານ ແຕ ອັນ ປາຍ: "ອິນໂຈຍ ອາຕີ ໂອນ ອາແລະ ດັງ ແຕ ຣານະ ໄນ່."

ເຢຊູ ດັງ ອິນໂຍ່ງ ຕາໄງ ກາ ອັນ ກູຈິດ
(ມັດທາຍ 16:21-28; ລູກາ 9:22-27)

31 ເຈ້ ເຢຊູ ຕາແປ ອາຕີ ມູ່ ກາ ຣຍານ ແຕ ອັນ ປາຍ: "ເກົາ ລາ ກອນ ເຢີງ ແກ້ດ ກວາຍ ອິງເຄາະ ຈິວ ດຸຮ ກັດ ຊາອິ້ຍ ຣາມິ່ຮ. ກະ ກວາຍ ເທົາແກ ຈຸ່ມເຈືອ, ມູ່ ກາ ຊົດ ຊາງ ຣິ່ດ, ກະ ກວາຍ ອາຕີ ຄານອດ, ໄລ່ ຊາອັຮ ກະ ອວານ ເກົາ, ກະ ໄລ່ ກາຈິດ ຕັຮ ເກົາ. ມາ ແຕ້ອ້ ຕາໄງ ໄປ ເກົາ ອາມັງ ລັຮ ແຕ ກູຈິດ."

32 ເຢຊູ ຕະ ອິນຕີ ໂອນ ໄລ່ ດັງ ກູ່ ຣາມິ່ຮ. ເປໂຕ ເດີງ ເຢຊູ ລັອຮ ເປາະ ຕະ ອິນຕີ ປິ ນໍ້ອ້ ແອັງ ໄລ່ ບາຣ ນະ ຊ້ອງ. ເຈ້ ອັນ ກາແອັຣ ຕາ ໂອນ ເຢຊູ ຕະ ອິນຕີ ນ້ອງ ນະກ້ອຍ. 33 ເຢຊູ ກູລຍານ ຊາລິອ້ ປິ ມູ່ ກາ ຣ ຍານ ແຕ ອັນ ກະ ອັນ ກາແອັຣ ເປໂຕ ປາຍ: "ໄມ່ ເປາະ ເຢັງ ແຕ ເກົາ, ຊາຕານ! ໄມ່ ຕາ ເບີນ ຄິ່ດ ນະ ເຢີງ ເຈ້າຣາຊີ! ມາ ໄມ່ ຄິ່ດ ນະ ກວາຍ ຊ້ອງ!"

34 ແວັດ ກ້ອຍ ເຢຊູ ກູອ້ ກວາຍ ກຼິ່ງ ກະ ມູ່ ກາ ຣຍານ ແຕ ອັນ ໂອນ ແຕ້ອ້ ປິ ອັນ, ເຈ້ ອັນ ປາຍ: "ຄັນ ກວາຍ ອາແລະ ຍິອ້ ອິ ປວາຍ ເກົາ ອິງເຄາະ ກວາຍ ກ້ອຍ ອິນໂຈຍ ອິດ ຣາງິຮ ອັນ ເບີມ, ມາ ອິງເຄາະ ອັນ ອິດ ໂດລ ອາລ່ອງ ຊັງກັງ ອັນ ເບີມ, ກະ ອິງເຄາະ ອັນ ປວາຍ ເກົາ. 35 ກວາຍ ອາແລະ ກາ ປາຊີ ຣາງິຮ ອັນ ຕິ່ງ ແດັຍ ໄນ່, ຣາງິຮ ກວາຍ ກ້ອຍ ປິດ ເມົາດ. ມາ ກວາຍ ອາແລະ ກາ ຈິວ ປິດ ຣາງິຮ ອັນ ຢ່ອນ ອັນ ປວາຍ ເກົາ ກະ ຢ່ອນ ອັນ ອາຕີ ປັຣນາຍ ອໍ ແຕ ເກົາ, ຣາງິຮ ກວາຍ ກ້ອຍ ຕາ ເບີນ ແກ້ດ ປິດ ນ້ອງ. 36 ກວາຍ ອາ ແລະ ກາ ເບີນ ຕຸກ ມາເລກ ແຊກ ມາການ ທາຣິ່ງ ທາຣົ້າ ຕິ່ງ ແດັຍ ໄນ່, ມາ ອັນ ປິດ ຊ້ອງ ຣາງິຮ ອັນ ເບີມ, ອິນເຕົ້າ ລະ ເກົາ ໂອນ ອັນ? 37 ຕາ ເບີນ ທາຣິ່ງ ອິນເຕົ້າ ກວາຍ ເຕ່ອ ຣາປຽນ ໂອນ ອາມັງ ຊົດ ແດັຍ ເລັຍ ກູມໍ. 38 ຄັນ ກວາຍ ອາແລະ ມາ ກູມາລ ຕະ ແຕ ເກົາ ກະ ກູມາລ ຕະ ແຕ ປັຣນາຍ ເກົາ ຕິ່ງ ແດັຍ ຊານໍ ກາ ຕາ ເບີນ ຕານ້ອງ ກະ ຕາ ເບີນ ຕາປູ່ນ ເຢີງ ເຈ້າຣາຊີ, ເກົາ ກອນ ເຢີງ ແກ້ດ ກວາຍ ກູມາລ ຕະ ລັຮ ແຕ ກວາຍ ກ້ອຍ ພໍກາ ເກົາ ແຕ້ອ້ ປິ ກູແຕອ້ ໄນ່. ຕາໄງ ກ້ອຍ ເກົາ ເບີນ ອາງອິຮ ແຕ ອິມປໍ ເກົາ ກະ ອິມປຣ່ອມ ເປາະ ກະ ເທວາດາ ເຢີງ ເຈ້າຣາຊີ ກາ ຕາ ເບີນ ໂລຍຮ ອິນເຕົ້າ."

9

1 ເຈ້ ເຢຊູ ຕະ ອິນຕີ ໂຈະ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ: ເບີນ ກວາຍ ກາ ຕາຢິ່ງ ແອັດ ອິນຕຸ ໄນ່, ໄລ່ ຕາ ເບີນ ກູຈິດ ຢວາຣ ເຕົ້າ ແຕ້ອ້ ໄລ່ ເຮີມ ອໍານາດ ເຢີງ ເຈ້າຣາຊີ ແຕ້ອ້ ປິ ກູແຕອ້ ໄນ່."

ຮູ່ບເຣີງ ເຢຊູ ແກ້ດ ອິມພາ ແອັນ
(ມັດທາຍ 17:1-13; ລູກາ 9:28-36)

2 ແວ້ດ ຕາປັດ ຕາໄງ ເຢຊູ ເດີງ ເປໂຕ, ຢາໂກໂບ, ກະ ໂຢຮັນ ຊ້ອຣ ປິ ກົຮ ກາ ຕີ້. ແອັດ ຕຶ້ງ ກົຮ ກ້ອຍ ແອັງ ໄລ່ ປູນ ນະ ຊ້ອງ. ເຈີ້ ໄລ່ ເຮີມ ຈະ ເຢຊູ ປຽນ ຍັຮ ມືງ ໄລ່. 3 ກົນ ອາຍັອຣ ເຢຊູ ແກັດ ກູ້ອິ ຊ້ຣມ ຍາລ ມັດ. ຕາ ເບີນ ກວາຍ ອາແລ່ ຕຶ້ງ ກູແຕອິ ໄມ່ ເຕອິ ປິ່ຮ ໂອນ ກູ້ອິ ນະກ້ອຍ. 4 ເຈີ້ ມູ່ ກາ ຮຍານ ແຕ ເຢຊູ ຊັນຕັຮ ເຮີມ ເອລິຢາ ກະ ໂມເຊ ແອັດ ຕະ ອິນຕີ ກະ ເຢຊູ. 5 ເປໂຕ ອາຕີ ເຢຊູ ປາຍ: "ອາຈານ ເອີຍ! ອໍ ລາລີ້ ໄຮ ເບີນ ແອັດ ອິນໄມ່. ມາ ອີ ອີ ຕະ ໄປ ລໍາ ຊູ, ມານໍາ ລາ ຕະ ໂອນ ອາຈານ, ມານໍາ ລາ ຕະ ໂອນ ໂມເຊ, ມານໍາ ແອັນ ລາ ຕະ ໂອນ ເອລິຢາ.

6 ເປໂຕ ຕະ ອິນຕີ ນະກ້ອຍ ລາ ອັນ ຕາ ດັງ ອີ ປາຍ ອິນເຕ້າ, ຍ່ອນ ໄລ່ ກາ ຮຍານ ໄປ ນະ ຊ້ອງ ອົງກ້ອຣ ຮັບ ລາລີ້. 7 ເຈີ້ ເບີນ ຣາມິລ ແຕ້ອິ ປິ ກ້ອຍ ເຈີ້ ຕວມ ດໍອິ ຈະ ໄລ່. ເບີນ ມວຍ ປັຮນາຍ ລັອຣ ແຕ ຣາມິລ ກ້ອຍ ປາຍ: "ໄມ່ ລາ ກອນ ເກົາ ກາ ເກົາ ອາໂຢ່ະ ລາລີ້; ອົງເຄາະ ເຍົາ ຊາງັດ ອັນ ນໍ."

8 ແວ້ດ ກ້ອຍ ໄລ່ ໄປ ນະ ກູເລີນ ແມ່ ລັຮ ບັອງ ກາ ໄລ່ ຊ້ອງ ປັຮນາຍ ກ້ອຍ, ມາ ໄລ່ ຕາ ເບີນ ເຮີມ ອິນ ເຕ້າ ນັອງ. ມານະ ເຢຊູ ແຕ້ ແອັດ ກະ ໄລ່.

9 ບັອງ ກາ ໄລ່ ຕາຍັຮ ອາແຊງ ແຕ ກົຮ, ເຢຊູ ອາຕີ ໄລ່ ຕາ ໂອນ ເປາະ ອາຕີ ໂອນ ອາແລ່ ດັງ ກູ ຣາມິ້ຮ ກາ ໄລ່ ເຮີມ, ເຕ້າ ແຕ້ອິ ກອນ ເຢົາ ແກັດ ກວາຍ ໂມ່ຍຮ ລັຮ ແຕ ກູຈິດ.

10 ມູ່ ກາ ຮຍານ ໄປ ນະ ກ້ອຍ ໄລ່ ຕະ ຕາປູ່ນ ເຢຊູ ອາຕີ, ມາ ມານະ ອາເບັຮ ມານະ ປາຍ: "ອິນເຕ້າ ອັນ ປາຍ ໂມ່ຍຮ ລັຮ ແຕ ກູຈິດ ກ້ອຍ?"

11 ໄລ່ ອາເບັຮ ເຢຊູ ປາຍ: "ນານະ ມັຮ ກວາຍ ອາຕີ ຄານອດ ກະ ກວາຍ ອິດຊະຣາເອລ ປາຍ ເອລິຢາ ອົງເຄາະ ແຕ້ອິ ອິນໂຍ່ງ ກຣິດ?"

12 ເຢຊູ ຕາແອີຍ ປາຍ: "ແມ່ນ ເຈີ້ ເອລິຢາ ແຕ້ອິ ອິນໂຍ່ງ, ກະ ອັນ ແຕ້ອິ ຕະ ໂອນ ກູ ຣາມິ້ຮ ແກັດ ນະ ຕຍາ ລັຮ. ມາ ນະ ແຕ ປັຮນາຍ ເຢົາ ເຈົາຣາຊີ ຄຽນ ດໍອິ ປາຍ ກອນ ເຢົາ ແກັດ ກວາຍ ອົງເຄາະ ຕຸ່ຮ ກັດ ຊາອິ້ຍ ຣາມິ້ຮ ກະ ເມົາ ພາມາດ ອັນ ແຮີ. 13 ມາ ເກົາ ອາຕີ ເຍົາ ປາຍ ເອລິຢາ ແຕ້ອິ ເຈີ້; ອິນເຕ້າ ໄລ່ ຍິອິ ອີ ຕະ ໂຈະ ອັນ ໄລ່ ຕະ ນະກ້ອຍ, ມູເຈີງ ເມົາ ຄຽນ ດໍອິ ເຈີ້ ຕຶ້ງ ປັຮນາຍ ເຢົາ ເຈົາຣາຊີ ແຕ ອັນ."

ເຢຊູ ປົວ ກັຮແນນ ຣາເລົາ
(ມັດທາຍ 17:14-21; ລູກາ 9:37-43ກ)

14 ພໍກາ ເຢຊູ ກະ ມູ່ ກາ ຮຍານ ໄປ ນະ ເຈົາ ລັຮ ປິ ອິນຕຸ ມູ່ ກາ ຮຍານ ແຕ ອັນ ການໍອິ ແອັດ ທາຣາະ, ເບີນ ກວາຍ ກຶ້ງ ລາລີ້ ໂຮ່ມ ອົງກ້ອຍ, ກະ ມັຮ ກວາຍ ອາຕີ ຄານອດ ຣາຮຽນ ກະ ມູ່ ກາ ຮຍານ ແຕ ເຢຊູ. 15 ເຈີ້ ມັຮ ກາ ກວາຍ ກ້ອຍ ງັດ ລາລີ້ ພໍກາ ໄລ່ ເຮີມ ເຢຊູ ແຕ້ອິ, ເຈີ້ ໄລ່ ປາລັອງ ຕາໂຣ່ຮິ ປິ ອັນ. 16 ເຢຊູ ອາເບັຮ ມູ່ ກາ ຮຍານ ແຕ ອັນ ປາຍ: "ອິນເຕ້າ ເຍົາ ຣາຮຽນ?"

17 ເບີນ ຣາເລົາ ມານະ ແຕ ກວາຍ ກຶ້ງ ຕາແອີຍ ປາຍ: "ອາຈານ ເອີຍ! ເກົາ ເດີງ ກອນ ຣາເລົາ ເກົາ ເປາະ ປິ ໄມ່, ຍ່ອນ ເຢົາ ຕາ ອໍ ຕຣວບ ກອນ ເກົາ ເຕ້າ ອັນ ຕາ ແກັດ ຕະ ອິນຕີ. 18 ແຕ້ອິ ເຢົາ ກ້ອຍ ຕຣວບ, ອັນ ຕະ ໂອນ ກັຮແນນ ແດີມ, ກະ ອັນ ໂອນ ກັຮແນນ ກ້ອຍ ແກັດ ຕາແດັຮ ກະ ແກັດ ປູປິຮ ແບອິ ກະ ອັນ ກາເຕຣີອາ ກາແນງ, ເຈີ້ ອັນ ແກັດ ກ້ອງ ອິນແຢ່ະ ຈະ. ນະກ້ອຍ ເກົາ ໂອນ ມູ່ ກາ ຮຍານ ແຕ ໄມ່ ຕູ່ຍຮ ອາ ລັອຣ ເຢົາ ຕາ ອໍ ແຕ ຈະ ກອນ ເກົາ ມາ ໄລ່ ຕາ ເຕອິ ຕະ. 19 ເຈີ້ ເຢຊູ ຕາແອີຍ ປາຍ: "ມູ່ ເຍົາ ກາ ຕາ ເບີນ ຊາອໍາ ເອີຍ! ອິນນັອງ ດູ່ນ ມາແລ່ ເກົາ ແອັດ ກະ ເຍົາ ກະ ຈິວີ ເຍົາ ຕາ ເບີນ ຊາອໍາ? ເດີງ ໂອນ ກັຮແນນ ກ້ອຍ ແຕ້ອິ ປິ ເກົາ ແມຣ!"

20 ເຈີ້ ໄລ່ ກ້ອຍ ເດີງ ກັຮແນນ ແຕ້ອິ ປິ ເຢຊູ. ເຢົາ ຕາ ອໍ ກ້ອຍ ພໍກາ ອັນ ເຮີມ ເຢຊູ ອັນ ຕະ ໂອນ ກັຮ ແນນ ກ້ອຍ ແດີມ ກະ ຕາແດັຮ ຕຶ້ງ ກູແຕອິ. ກະ ອັນ ຕະ ໂອນ ກັຮແນນ ກ້ອຍ ປາເລົາ ລູເລົາອິ ລັບລີ້, ເຈີ້ ລັອຣ ປູປິຮ ແຕ ແບອິ. 21 ເຢຊູ ອາເບັຮ ອິມປິ ກັຮແນນ ກ້ອຍ ປາຍ: "ດູ່ນ ມາແລ່ ເຈີ້ ກອນ ໄມ່ ແກັດ ນະ ໄມ່?"

ອີມບໍ່ ກັຣແນນ ກ້ອຍ ປາຍ: "ແກ້ດ ແຕ ອັນ ແກດໆ. ²² ຊາອີ້ຍ ຕໍ່ ເຈີ່ ເຢີງ ຕາ ອໍ ໄມ່ ອີ ກາຈິດ ກອນ ເກົາ. ອັນ ກູແຕັລ ໂຈະ ຕຶ້ງ ອູ່ຍຣ ກະ ອັນ ກູແຕັລ ອາປັອງ ປີ ແດັອ. ຄັນ ເຕ່ອ ໄມ່ ຕະ, ແຊອ ໄມ່ ຈ່ອຍ ກະ ອາໂຢະ ຕະ ຮີ ແຮີ!"

²³ ເຢຊູ ຕາແອີຍ ປາຍ: "ນານະ ແຕ ໄມ່ ປາຍ ຄັນ ເຕ່ອ ໄມ່ ຕະ? ກູ່ ຣາມິ້ຣ ລາ ເຕ່ອ ແກ້ດ ອິນແຍ່ະ ຄັນ ໄມ່ ຊາອໍາ."

²⁴ ເຈີ່ ອີມບໍ່ ກັຣແນນ ກ້ອຍ ອັນ ປາຍ: "ໄມ່ ຈ່ອຍ ເກົາ ແຮີ; ເກົາ ຊາອໍາ ເຈີ່, ມາ ແຊອ ໄມ່ ຈ່ອຍ ໂອນ ເກົາ ຊາອໍາ ເຮັງ ອາຊັອຣ ແອັນ!"

²⁵ ພໍກາ ເຢຊູ ເຮີມ ກວາຍ ກຶ້ງ ລາລີ້ ຣາແນ່ດ ອີ ມູ່ດ ຊາລີອ໌ ແຈ່ະ, ເຢຊູ ຕູ່ຍຣ ອາລັອຣ ເຢີງ ຕາ ອໍ ກ້ອຍ ປາຍ: "ເຢີງ ແບອ໌ ເກີອ໌ ກະ ກູຕູຣ ຕຸ່ງ, ເກົາ ຕູ່ຍຣ ໂອນ ໄມ່ ລັອຣ ແຕ ກັຣແນນ ໄມ່. ເຈີ່ ໄມ່ ອິນໂຈຍ ແຕ້ອ ມູ່ດ ລັຣ ນ້ອງ."

²⁶ ເຢີງ ຕາ ອໍ ກ້ອຍ ອັນ ແຣຣ ກະ ອັນ ຕະ ໂອນ ກວາຍ ກ້ອຍ ດາແດັຣ ອິນແຍ່ະ ເຮັງ, ເຈີ່ ອັນ ລັອຣ ແຕ ກັຣແນນ ກ້ອຍ. ກັຣແນນ ກ້ອຍ ອິນຈົນ ໄປຣ໌ອ໌, ເຈີ່ ກຶ້ງ ນະ ປາຍ: "ອັນ ກູຈິດ ເຈີ່."

²⁷ ເຢຊູ ໂກບ ອາຕີ ກັຣແນນ ກ້ອຍ, ເຈີ່ ອັນ ກາຕ້ອງ ອາຢວຣ. ກັຣແນນ ກ້ອຍ ຢວຣ ຕາຍຶ້ງ ລັຣ.

²⁸ ບັອງ ກາ ເຢຊູ ມູ່ດ ປີ ດຸງ, ມູ່ ກາ ຣຍານ ແຕ ອັນ ອາເບີຣ ອັນ ປາຍ: "ນານະ ແຕ ຮີ ຕາ ເຮີບ ຕູ່ຍຣ ອາລັອຣ ເຢີງ ຕາ ອໍ ກ້ອຍ?"

²⁹ ເຢຊູ ຕາແອີຍ ໄລ່ ປາຍ: "ເຢີງ ຕາ ອໍ ນະໄມ່ ເຍົາ ຕາ ເຕ່ອ ຕູ່ຍຣ ອາລັອຣ ຄັນ ເຍົາ ຕາ ເບີນ ເກົາແຊອ໌ ແຕ ເຢີງ ເຈົາຣາຊີ."

ເຢຊູ ອາຕີ ອິນໂຍ່ງ ເມົາ ອີ ກາຈິດ ອັນ
(ມັດທາຍ 17:22-23; ລູກາ 9:43ຄ-45)

³⁰ ເຢຊູ ກະ ມູ່ ກາ ຣຍານ ແຕ ອັນ ລັອຣ ແຕ ກ້ອຍ ເຈີ່ ໄລ່ ເປາະ ຊາລັຣ ແຄງ ຄາລີເລ. ເຢຊູ ຕາ ເບີນ ໂອນ ເມົາ ດັງ ປາຍ ອັນ ແອິດ ອິນແລ່ະ, ³¹ ຍ່ອນ ອັນ ແອິດ ອາຕີ ມູ່ ກາ ຣຍານ ແຕ ອັນ. ອັນ ອາຕີ ປາຍ: "ແຈ່ະ ເຈີ່ ເມົາ ອີ ມ່ອບ ເກົາ ກອນ ເຢີງ ແກ້ດ ກວາຍ ໂອນ ປີ ອາຕີ ກວາຍ ຊົດ. ເຈີ່ ໄລ່ ກາຈິດ ເກົາ, ມາ ແວັດ ກ້ອຍ ແຕ້ອ ຕາໄງ ໄປ ເກົາ ໄມ່ຍຣ ລັຣ ແຕ ກູຈິດ."

³² ມູ່ ກາ ຣຍານ ແຕ ອັນ ອິນເນີ້ມ ຕາ ເບີນ ດັງ ປັຣນາຍ ກາ ເຢຊູ ປາຍ, ມາ ໄລ່ ຕາ ຍັນ ອາເບີຣ ລັຣ ອັນ ແຕ ປັຣນາຍ ກ້ອຍ.

ເມົາ ກາ ປິດ ກາເລີຍ ເຍົາ?
(ມັດທາຍ 18:1-5; ລູກາ 9:46-48)

³³ ເຢຊູ ກະ ມູ່ ກາ ຣຍານ ແຕ ອັນ ແຕ້ອ ປີ ເມີອງ ກາເປນາອູມ. ພໍກາ ໄລ່ ມູ່ດ ຕຶ້ງ ດຸງ, ເຈີ່ ເຢຊູ ອາເບີຣ ມູ່ ກາ ຣຍານ ແຕ ອັນ ປາຍ: "ບັອງ ໄຮ ເປາະ ຕຶ້ງ ຣານາ ກ້ອຍ, ອິນເຕົ້າ ເຍົາ ຣາງຽນ ຕະ?"

³⁴ ໄລ່ ແອິດ ຣາອຍາບ, ຍ່ອນ ບັອງ ກາ ໄລ່ ເປາະ ຕຶ້ງ ຣານາ ໄລ່ ຣາງຽນ ປາຍ ເມົາ ກາ ປິດ ກາເລີຍ ແຕ ເຍົາ ຕຶ້ງ ມູ່ ໄລ່. ³⁵ ເຢຊູ ຕາກູ ເຈີ່ ອັນ ກູອ໌ ມູ່ ກາ ຣຍານ ແຕ ອັນ ອິນແຍ່ະ ມັນຈິດ ລາ ບາຣ ນະ ແຕ້ອ ປີ ອັນ, ເຈີ່ ອັນ ອາຕີ ໄລ່ ປາຍ: "ຄັນ ອາແລ່ະ ກາ ຢັອ ອີ ແກ້ດ ປິດ ກາເລີຍ ເຍົາ, ໂອນ ກວາຍ ກ້ອຍ ແກ້ດ ຊຸລ ກູ່ ນະ."

³⁶ ເຢຊູ ອິດ ກັຣແນນ ແກດໆ ມານະ ແຕ້ອ ຕາຍຶ້ງ ແອິດ ຍັຣ ເມີງ ໄລ່. ເຢຊູ ກາອີ້ ກັຣແນນ ກ້ອຍ, ເຈີ່ ອັນ ອາຕີ ມູ່ ກາ ຣຍານ ແຕ ອັນ ປາຍ: ³⁷ "ກວາຍ ອາແລ່ະ ກາ ຮັບ ອໍ ກັຣແນນ ແກດໆ ນະໄມ່ ຍ່ອນ ອັນ ຊາອໍາ ເກົາ, ນະ ອັນ ຮັບ ອໍ ເກົາ ເຕ່. ກະ ກວາຍ ອາແລ່ະ ກາ ຮັບ ອໍ ເກົາ ລາ ນະ ອັນ ຮັບ ອໍ ເຢີງ ເຈົາຣາຊີ ກາ ແປຣີ ເກົາ ແຕ້ອ ປີ ໄມ່."

ກວາຍ ກາ ແອິດ ກັຣ ເຢຊູ
(ລູກາ 9:49-50; ມັດທາຍ 10:42)

38 ໂຢຮັນ ອາດີ ເຢຊູ ປາຍ: "ອາຈານ ເອີຍ! ຮິ ເຮີມ ກວາຍ ມານະ ຕູ່ຍຮ ອາລ້ອຮ ເຢີງ ຕາ ອໍ ກະ ອັນ ກູອ໌ ຣາມໍຣ໌ ອາຈານ. ມາ ຮິ ກາແອັຮ ອັນ ຍ່ອນ ອັນ ລາ ຕາ ແກ້ນ ກວາຍ ໄຮ."

39 ເຢຊູ ອາດີ ປາຍ: "ອິນໂຈຍ ກາແອັຮ ອັນ, ຍ່ອນ ກວາຍ ອາແລ່ະ ກາ ອິດ ຣາມໍຣ໌ ເກົາ ດໍອ໌ ຕະ ຣານະ ຕາ ເກ້ຍ ເຮີມ, ກວາຍ ກ້ອຍ ຕາ ເຕ້ອ໌ ປຽນ ປາຍ ຕາ ອໍ ແຕ ເກົາ. 40 ກວາຍ ອາແລ່ະ ກາ ຕາ ເບີນ ຕະ ຕາ ອໍ ໂຈະ ໄຮ, ອັນ ກ້ອຍ ແອິດ ຍັຮ ໄຮ. 41 ເກົາ ອາດີ ຕານ້ອງ ໂອນ ເຍົາ, ກວາຍ ອາແລ່ະ ກາ ປິ່ງ ໂອນ ມວຍ ຈອກ ແດັອ໌ ໂອນ ເຍົາ ງ່ຍ໌ ຍ່ອນ ເຍົາ ແອິດ ຍັຮ ເກົາ, ກວາຍ ກ້ອຍ ຕາ ເບີນ ແອິ ເກົາ."

ອິນເຕົ້າ ກາ ຕະ ໂອນ ກວາຍ ເບີນ ໂລ່ຍຮ?
(ມັດທາຍ 18:6-9; ລູກາ 17:1-2)

42 "ຄັນ ເບີນ ກວາຍ ອາແລ່ະ ກາ ປັຮຕີ້ ກັຮແນນ ກາ ຊາອໍາ ເກົາ ໂອນ ອັນ ຕະ ໂລ່ຍຮ, ຄາອ໌ ອິດ ຕາເມົາ ປິ່ດ ຊັດ ໂຈະ ຕິ່ງ ຕາກອງ ອັນ ກ້ອຍ ເຈ້ ອາປ້ອງ ຕັຮ ຕິ່ງ ແດັອ໌ ທາເລ. 43 ຄັນ ອາດີ ເຍົາ ມັງກັຮ ຕະ ໂອນ ເຍົາ ຕະ ໂລ່ຍຮ, ອິງເຄາະ ເຍົາ ກ້ອຍ ແຫຼງ ຕັຮ ຊ້ອງ. ຄາອ໌ ແອິດ ກະ ເຢີງ ເຈົາຣາຊີ ເບີນ ອາດີ ມວຍ ກັຮ ລາ ອໍ ກາເລີຍ ແຕ ເບີນ ອາດີ ບາຣ ກັຮ ມາ ຊາແລັຮ ຕິ່ງ ປຽງ ອູ່ຍຮ. 44 ຕິ່ງ ກ້ອຍ ເບີນ ອິມປາງ ກາ ຕາ ແກ້ດ ກູຈິດ ນ້ອງ, ກະ ອູ່ຍຮ ກາ ເບີ ຕາ ແກ້ດ ປັດ ນ້ອງ. 45 ຄັນ ອາເຢີງ ເຍົາ ມັງກັຮ ຕະ ໂອນ ເຍົາ ເບີນ ໂລ່ຍຮ, ອິງເຄາະ ເຍົາ ກ້ອຍ ຕັຮ ຊ້ອງ. ຄາອ໌ ແອິດ ກະ ເຢີງ ເຈົາຣາຊີ ເບີນ ອາເຢີງ ມວຍ ກັຮ ລາ ອໍ ກາເລີຍ ແຕ ເບີນ ອາເຢີງ ອິນແຍ່ະ ບາຣ ກັຮ ມາ ຊາແລັຮ ຕິ່ງ ປຽງ ອູ່ຍຮ. 46 ຕິ່ງ ກ້ອຍ ເບີນ ອິມປາງ ກາ ຕາ ແກ້ດ ກູຈິດ ກະ ອູ່ຍຮ ກາ ເບີ ຕາ ແກ້ດ ປັດ. 47 ຄັນ ກູອງ ມັດ ເຍົາ ມັງກັຮ ຕະ ໂອນ ເຍົາ ຕະ ໂລ່ຍຮ, ອິງເຄາະ ເຍົາ ກູໄລອ໌ ຕັຮ ຊ້ອງ. ຄາອ໌ ແອິດ ກະ ເຢີງ ເຈົາຣາຊີ ເບີນ ມັດ ມວຍ ກັຮ ລາ ອໍ ກາເລີຍ ແຕ ເບີນ ກູອງ ມັດ ອິນແຍ່ະ ບາຣ ກັຮ ມາ ຊາແລັຮ ຕິ່ງ ປຽງ ອູ່ຍຮ. 48 ຕິ່ງ ກ້ອຍ ເບີນ ອິມປາງ ກາ ຕາ ແກ້ດ ກູຈິດ ກະ ອູ່ຍຮ ກາ ເບີ ຕາ ແກ້ດ ປັດ."

49 "ເກຣິ່ງ ຣາແວ້ຣ ອິນເຕົ້າ ກາ ເມົາ ອີ ອັງ ປາແດງ ອູ່ຍຮ ອິງເຄາະ ເມົາ ເປຍ ໂຈະ ບອຍ. 50 ບອຍ ລາ ເກ ຣິ່ງ ອໍ, ມາ ຄັນ ບອຍ ແກ້ດ ອິນຕຍາຣ, ນານະ ເຍົາ ອີ ຕະ ໂອນ ອັນ ບະ ລັຮ? ອິງເຄາະ ເຍົາ ແກ້ດ ນະ ບອຍ ກະ ແອິດ ຣາຕອຍ ຊັງໄກຣ ຣໍອ໌ ບູຍ."

10

ເຢຊູ ອາດີ ແຕ ຣາຕັຮ ລາກວຍ ກາຢາອ໌
(ມັດທາຍ 19:1-12; ລູກາ 16:18)

1 ເຈ້ ເຢຊູ ລ້ອຮ ແຕ ກ້ອຍ ເປາະ ປີ ແຄງ ຢູດາຍ ກະ ໄກ່ອ໌ ຕາເລ່ ຈໍແນນ ເປາະ ປີຣ ຍັຮ ອິນຕັຮ. ເບີນ ກວາຍ ກຶ່ງ ແຕ້ອ໌ ປີ ອັນ, ເຈ້ ອັນ ອາດີ ໄລ່ ນະ ອັນ ເກ້ຍ ອາດີ ແຕ ອິນໂຍ່ງ. 2 ເບີນ ມັຮ ກວາຍ ພາຣີຊາຍ ແຕ້ອ໌ ປີ ເຢຊູ. ໄລ່ ລ່ອງ ຊາລິອ໌ ອັນ, ເຈ້ ໄລ່ ອາເບີຣ໌ ອັນ ປາຍ: "ຕາປູນ ຄານອດ ເຢີງ ເຈົາຣາຊີ, ຣາເລົາ ຕັຮ ລາກວຍ ເບີນ ບໍ?"

3 ເຈ້ ເຢຊູ ອາເບີຣ໌ ລັຮ ໄລ່ ປາຍ: "ໂມເຊ ອາດີ ດໍອ໌ ເຍົາ ນານະ?"

4 ໄລ່ ຕາແອີຍ ປາຍ: "ໂມເຊ ໂອນ ຄຽນ ມັງຊີ້ ຣາຕັຮ, ເຈ້ ຣາເລົາ ຕັຮ ລາກວຍ ລາ ເບີນ."

5 ເຢຊູ ຕາແອີຍ ໄລ່ ປາຍ: "ໂມເຊ ຄຽນ ອາດີ ດໍອ໌ ນະກ້ອຍ ຍ່ອນ ຣາງັຮ ເຍົາ ເງົານ ລາລີ້ ຕາ ແອອ໌ ອີ ຊາ ງັດ. 6 ແຕ ອິມເບີ ເຢີງ ເຈົາຣາຊີ ແຕງ ກວາຍ ຣາເລົາ ມານະ ມັນແຊມ ມານະ ມູເຈິງ ເມົາ ຄຽນ ດໍອ໌ ເຈ້ ຕິ່ງ ປິ່ງ ປັຮນາຍ ເຢີງ ເຈົາຣາຊີ. 7 ນະກ້ອຍ ຣາເລົາ ຕັຮ ອິມເປອ໌ ອິມປໍ, ເປາະ ແອິດ ອາລິ່ງ ລາກວຍ ອັນ. 8 ເຈ້ ໄລ່ ບາຣ ນະ ແກ້ດ ມູ ຈະ. ໄລ່ ບາຣ ນະ ລາ ຕາ ເບີນ ແກ້ດ ນ້ອງ ບາຣ ນະ, ມາ ໄລ່ ແກ້ດ ມານະ ຊ້ອງ. 9 ຍ່ອນ ເຢີງ ເຈົາຣາຊີ ຕະ ໂອນ ແກ້ດ ມານະ ຊ້ອງ, ເຈ້ ອິນໂຈຍ ໂອນ ກວາຍ ອາແລ່ະ ກາຍັຮ ໂອນ ໄລ່ ຣາຕັຮ."

10 ພໍກາ ໄລ່ ແອິດ ລັຮ ຕິ່ງ ດຸງ ເຈ້ ມູ່ ກາ ຣຍານ ແຕ ເຢຊູ ອາເບີຣ໌ ອັນ ແຕ ຣານະ ຣາຕັຮ ກ້ອຍ ແຕ່.

11 ເຢຊູ ຕາແອີຍ ໄລ່ ປາຍ: "ຣາເລົາ ອາແລ່ະ ມາ ຕັຮ ລາກວຍ, ເຈ້ ເປາະ ອິດ ມັນແຊມ ຕາໄມ ແອັນ, ກວາຍ ກ້ອຍ ຕະ ໂລ່ຍຮ ໂຈະ ລາກວຍ ຕຍາ ອັນ ມູເຈິງ ອັນ ເປາະ ປັຮລີ້ຍ. 12 ນະກ້ອຍ ແຕ່ ຄັນ ມັນແຊມ ອາແລ່ະ

ກາ ຕັຮ ກາຢາອ໌, ເຈີ້ ອັນ ເປາະ ອິດ ກາຢາອ໌ ຕາໄມ ແອັນ, ມັນແຊມ ກ້ອຍ ຕະ ໂລ່ຍຮ ໂຈະ ກາຢາອ໌ ຕຍາ ອັນ, ມູເຈິງ ອັນ ເປາະ ປັຣລີ້ຍ."

**ເຢຊູ ໂອນ ກັຣແນນ ຮັບ ບຸ່ນ
(ມັດທາຍ 19:13-15; ລູກາ 18:15-17)**

13 ແວັດ ກ້ອຍ ເມົ້າ ເດິງ ກັຣແນນ ແຕ້ອ໌ ປີ ເຢຊູ ກະ ໂອນ ເຢຊູ ຊາປະ ອາຕີ ໂຈະ ກັຣແນນ ກ້ອຍ ໂອນ ໄລ່ ເບິນ ບຸ່ນ. ມາ ມູ່ ກາ ຮຍານ ແຕ ເຢຊູ ກາແອັຣ ໄລ່ ກ້ອຍ. 14 ພໍກາ ເຢຊູ ເຮິມ ນະກ້ອຍ, ອັນ ກູແທອ໌ ມູ່ ກາ ຮຍານ ແຕ ອັນ. ເຈີ້ ອັນ ປາຍ ໂຈະ ໄລ່: "ເຍົາ ໂອນ ກັຣແນນ ແຕ້ອ໌ ປີ ເກົາ. ອິນໂຈຍ ກາຕັງ ໄລ່; ເຢິງ ເຈົາຮາ ຊີ ອີ ຕະ ຊົດ ຕິ່ງ ຮາງັຮ ກວາຍ ລາ ນະ ກັຣແນນ ໄມ່ ແຕ່. 15 ເຈີ້ ເຢຊູ ປາຍ: "ເກົາ ອາຕີ ຕາມ້ອງ ໂອນ ເຍົາ, ຄັນ ອາແລະ ກາ ຕາ ເບິນ ປຣອມ ໂອນ ເຢິງ ເຈົາຮາຊີ ຕະ ຊົດ ນະ ກັຣແນນ ປຣອມ, ອັນ ຕາ ແຕ່ອ໌ ມູ່ດ ຕິ່ງ ຈຸ່ມ ເຢິງ ເຈົາຮາຊີ ຕະ ຊົດ."

16 ເຈີ້ ເຢຊູ ກາອີ້ ກັຣແນນ ກ້ອຍ. ອັນ ຊາປະ ອາຕີ ໂຈະ ກັຣແນນ ກ້ອຍ ກະ ອັນ ອາຕີ ປັຣນາຍ ບຸ່ນ ໂອນ ໄລ່.

**ກວາຍ ຊຸ ຕາແບິນ ເຢຊູ
(ມັດທາຍ 19:16-30; ລູກາ 18:18-30)**

17 ພໍກາ ເຢຊູ ເປາະ ຕິ່ງ ຮານາ ກ້ອຍ ເບິນ ຮາເລົາ ມານະ ປາລ້ອງ ປີ ເຢຊູ. ອັນ ກຸ່ຮາໂກລ ຍັຮ ເມິງ ເຢຊູ, ເຈີ້ ອັນ ອາເປັຣ ປາຍ: "ອາຈານ ກາ ອໍ ເອີຍ! ນານະ ເກົາ ອີ ຕະ ໂອນ ຕາ ເບິນ ກູຈິດ ກະ ແອັດ ອາມັງ ເລືອ ຍາ?"

18 ເຢຊູ ຕາແອີຍ ອັນ ປາຍ: "ນານະ ໄມ່ ກູອ໌ ເກົາ ປາຍ ອາຈານ ກາ ອໍ?" ຕາ ເບິນ ອາແລະ ກາ ຕາມ້ອງ ອໍ ແຕ ມານະ, ແອິງ ເຢິງ ເຈົາຮາຊີ ຊ້ອງ ອໍ. 19 ໄມ່ ລາ ດັງ ເຢິງ ເຈົາຮາຊີ ອາຕີ ດໍອ໌ ປາຍ: "ອິນໂຈຍ ກາຈິດ ກວາຍ, ອິນໂຈຍ ປັຣລີ້ຍ ລາກວຍ ກາຢາອ໌ ເມົ້າ, ອິນໂຈຍ ຕວຍ໌ ເກຣິ່ງ ເຍົາ, ອິນໂຈຍ ຕູນ ເຍົາ, ອິນໂຈຍ ໂລ່ບ ເຍົາ, ໂອນ ຊາງັດ ອິມເປອ໌ ອິມປໍ່ ໄມ່ ເບິນ."

20 ກວາຍ ກ້ອຍ ຕາແອີຍ ປາຍ: "ອາຈານ ເອີຍ! ແຕ ເກົາ ອິນເນິມ ແກດ ແຕ້ອ໌ ຊານໍ່ ໄມ່, ເກົາ ຕະ ຕາປູນ ອິນແຍະ ມັຮ ປັຣນາຍ ໄມ່."

21 ເຈີ້ ເຢຊູ ຊາລີອ໌ ປີ ກວາຍ ກ້ອຍ, ກະ ອັນ ຊ້ອງ ອາໂຍະ ກວາຍ ກ້ອຍ, ເຈີ້ ອັນ ປາຍ: "ຊານໍ່ ໄມ່ ໄມ່ ອິນ ນ້ອງ ແອິ ມວຍ ຮາມິ້ຮ, ໂອນ ໄມ່ ເປາະ ຈິ ອິນແຍະ ມັຮ ມູ່ນ ໄມ່, ເຈີ້ ໄມ່ ໂອນ ມັຮ ກວາຍ ກາຕິດ. ນະກ້ອຍ ແຕ່ອ໌ ໄມ່ ເບິນ ມູ່ນ ອໍ ຕິ່ງ ມັນລ້ອງ, ເຈີ້ ໄມ່ ແຕ້ອ໌ ປວາຍ ເກົາ."

22 ພໍກາ ອັນ ຊ້ອງ ເຢຊູ ປາຍ ນະກ້ອຍ, ເຈີ້ ກວາຍ ກ້ອຍ ແກັດ ຊູບ ແຕ່ ມັດ ມຸ່ຮ ອັນ, ກະ ອັນ ຊ້ອງ ຕຸ່ຮ ຕິ່ງ ຮາງັຮ ອັນ, ຍ່ອນ ອັນ ລາ ກວາຍ ຊຸ ລາລີ້.

23 ເຢຊູ ກຸລຍານ ແນ່ ຊາ, ເຈີ້ ອັນ ອາຕີ ໂຈະ ມູ່ ກາ ຮຍານ ແຕ ອັນ ປາຍ: "ກັດ ລາລີ້ ກວາຍ ກາ ຊຸ ເບິນ ອີ ມູ່ດ ຕິ່ງ ຈຸ່ມ ເຢິງ ເຈົາຮາຊີ ຕະ ຊົດ."

24 ພໍກາ ມູ່ ກາ ຮຍານ ແຕ ອັນ ຊ້ອງ ອັນ ປາຍ ນະກ້ອຍ ໄລ່ ແກັດ ງິດ ລາລີ້. ເຢຊູ ອາຕີ ຊາ ໂຈະ ໄລ່ ປາຍ: "ມັຮ ກອນ ອາໂກ ເກົາ ເອີຍ! ກັດ ລາລີ້ ອີ ມູ່ດ ແອັດ ອາລິ່ງ ຈຸ່ມ ກາ ເຢິງ ເຈົາຮາຊີ ຕະ ຊົດ. 25 ຊັນຕຣັນ ອູ່ດ ລວາຍ ຕາຣິ່ງ ມັນຈິລ ອິນເນິມ ອຣຽນ ກາເລີຍ ແຕ ກວາຍ ຊຸ ເບິນ ອີ ມູ່ດ ຕິ່ງ ຈຸ່ມ ກາ ເຢິງ ເຈົາຮາຊີ ຕະ ຊົດ."

26 ເຈີ້ ມູ່ ກາ ຮຍານ ແຕ ອັນ ແຮງ ງິດ ລາລີ້ ແອັນ, ເຈີ້ ໄລ່ ມານະ ອາເປັຣ ມານະ ປາຍ: "ຄັນ ນະກ້ອຍ ເມົ້າ ກາ ແຕ່ອ໌ ເບິນ ອາມັງ?"

27 ເຢຊູ ກຸລຍານ ແນ່ ປໍ ໄລ່ ເຈີ້ ອັນ ປາຍ: "ກວາຍ ຕາ ແຕ່ອ໌ ຕະ ຮານະ ກ້ອຍ, ມາ ເຢິງ ເຈົາຮາຊີ ແຕ່ອ໌ ຕະ ກູ່ ຮາມິ້ຮ."

28 ເຈີ້ ເປັຕ ປາຍ: "ອີ ຕັຮ ອິນແຍະ ກູ່ ຮາມິ້ຮ ຍ່ອນ ອີ ອີ ເປາະ ກະ ໄມ່."

29 ເຢຊູ ອາດີ ໂຈະ ໄລ່ ປາຍ: "ເກົາ ອາດີ ຕານ້ອງ ໂອນ ເຍົາ: ກວາຍ ອາແລະ ກາ ຕັຮ ດຸງ ຕັຮ ແດີອ໌, ຕັຮ ແຊມອາຍ ແຊມແອີຍ, ຕັຮ ອີມເປ໌ອ໌ ອີມປ໌, ຕັຮ ກອນ, ຕັຮ ເນົາ ປຼີ້ ຍ່ອນ ອີ ເປາະ ອາລິ້ງ ເກົາ ກະ ອີ ອາດີ ປັຮນາຍ ອ໌ ແຕ ເຢົາ ເຈົາຮາຊີ, 30 ກວາຍ ກ້ອຍ ເບີນ ຮັບ ລັຮ ເກຣັງ ມວຍ ຮ່ອຍ ຕໍ່ ກາເລີຍ ແຕ ອິນໂຍ່ງ ຕື່ງ ກູແຕອ໌ ໄມ່ ນະ ດຸງ ແດີອ໌, ແຊມອາຍ ແຊມແອີຍ, ອີມເປ໌ອ໌ ອີມປ໌, ກອນ, ເນົາ ປຼີ້, ກະ ເບີນ ເມົາ ຕະ ຕຸຮ ຊາອິ້ຍ ແອີ, ມາ ເຈີ່ ປີ່ ເມີງ ອັນ ອາມັງ ເລືອຍໆ. 31 ຊາອິ້ຍ ນະ ກວາຍ ກາ ແກີດ ປິດ ຊານ໌, ປັຮແນີ ມັນ ເຕຣົາ ໄລ່ ແກີດ ແກດໆ, ມາ ກວາຍ ກາ ແກີດ ແກດໆ ຊານ໌, ປັຮແນີ ມັນເຕຣົາ ໄລ່ ແກີດ ປິດ ແອັນ."

ເຢຊູ ອາດີ ລັຮ ປາຍ ເມົາ ອີ ກາຈິດ ອັນ
(ມັດທາຍ 20:17-19; ລູກາ 18:31-34)

32 ບັອງ ກາ ເຢຊູ ກະ ມູ່ ກາ ຮຍານ ແຕ ອັນ ເປາະ ປີ່ ເມີອງ ເຢຣູຊາເລັມ, ເຢຊູ ຕາຢັຮ ເປາະ ອິນໂຍ່ງ ແຕ ມູ່ ກາ ຮຍານ ແຕ ອັນ. ເຈີ່ ມູ່ ກ້ອຍ ຊ້ອງ ງິດ. ມາ ກວາຍ ການ໌ອ໌ ກາ ເປາະ ຕາຢັຮ ກະ ໄລ່ ຊ້ອງ ອົງກ້ອຮ. ເຢຊູ ເດີງ ມູ່ ກາ ຮຍານ ແຕ ອັນ ມັນຈິດ ລາ ບາຮ ນະ ຕາຢັຮ ອາລັອຮ ແຕ ກວາຍ ກຼິ້ງ, ເຈີ່ ອັນ ອາດີ ໂອນ ໄລ່ ດັງ ຮານະ ອິນເຕົ້າ ກາ ແຈະ ອີ ແກີດ ກະ ອັນ. 33 ເຈີ່ ເຢຊູ ປາຍ: "ໂອນ ເຍົາ ຊາງັດ! ໂຮ ອີ ຊ້ອຮ ປີ່ ເມີອງ ເຢຣູຊາເລັມ. ອິນຕຸ ກ້ອຍ ເມົາ ອີ ມ່ອບ ເກົາ ກອນ ເຢົາ ແກີດ ກວາຍ ໂອນ ກວາຍ ກາ ຊົດ ຊາງ ຮິດ ກະ ກວາຍ ອາດີ ຄານອດ, ເຈີ່ ໄລ່ ນັດ ດໍອ໌ ອົງເຄາະ ເກົາ ຈິວ ກູຈິດ. ກະ ໄລ່ ມ່ອບ ເກົາ ໂອນ ກວາຍ ຕາ ແກີນ ກວາຍ ອິດຊະຮາເອລ. 34 ເຈີ່ ກວາຍ ກ້ອຍ ໄລ່ ອາເຢ ກະ ພາມາດ ເກົາ, ໄລ່ ກູຈິຮ ໂຈະ ເກົາ, ກະ ໄລ່ ວັດ, ເຈີ່ ໄລ່ ກາຈິດ ຕັຮ ເກົາ. ມາ ແວັດ ໄປ ຕາໄງ ເກົາ ໄມ່ຍຮ ລັຮ ແຕ ກູຈິດ ກ້ອຍ."

ຢາໂກໂບ ກະ ໂຢຮັນ ແຊອ໌ ແຕ ເຢຊູ
(ມັດທາຍ 20:20-28)

35 ເຈີ່ ຢາໂກໂບ ກະ ໂຢຮັນ ກອນ ເຊເບດາຍ ຊີ້ອ໌ ອາມູດ ແຈະ ເຢຊູ ເຈີ່ ໄລ່ ປາຍ: "ອາຈານ ເອີຍ! ຮິ ບາຮ ນະ ຍິອ໌ ອີ ໂອນ ອາຈານ ຈ່ອຍ ມວຍ ຮາມິ້ຮ ເບີນ ບໍ່?"

36 ເຢຊູ ອາເບັຮ ໄລ່ ປາຍ: "ອິນເຕົ້າ ເຍົາ ອີ ເບີນ ໂອນ ເກົາ ຈ່ອຍ?"

37 ໄລ່ ຕາແອີຍ ປາຍ: "ພໍກາ ອາຈານ ເບີນ ແອິດ ຕື່ງ ອິນຕຸ ອາງອິ້ຮ, ແຊອ໌ ໂອນ ຮິ ບາຮ ນະ, ມານະ ຕາກູ ຍິ້ຮ ອາຕໍ່າ ມານະ ຕາກູ ຍິ້ຮ ອາເວຣ໌ ອາຈານ."

38 ເຢຊູ ຕາແອີຍ ໄລ່ ປາຍ: "ເຍົາ ອິນເນີ້ມ ຕາ ຢວາຮ ດັງ ຮາມິ້ຮ ກາ ເຍົາ ແຊອ໌. ຈອກ ກາ ເກົາ ຈ່ອຍ ກ້ອຍ, ເຍົາ ຈ່ອຍ ເບີນ ບໍ່? ກະ ຮິດ ຕື່ງ ແດີອ໌ ກາ ເກົາ ຮັບ ກ້ອຍ, ເຍົາ ຮັບ ເບີນ ບໍ່?"*

39 ໄລ່ ຕາແອີຍ ປາຍ: "ເບີນ."

ເຈີ່ ເຢຊູ ອາດີ ໂຈະ ໄລ່ ປາຍ: "ຈອກ ກາ ເກົາ ຈ່ອຍ, ເຍົາ ເບີນ ຈ່ອຍ ເຕ່. ຮິດ ຕື່ງ ແດີອ໌ ກາ ເກົາ ຮັບ, ອົງ ເຄາະ ເຍົາ ເບີນ ຮັບ ເຕ່. 40 ມາ ເມົາ ກາ ເບີນ ຕາກູ ຍິ້ຮ ອາຕໍ່າ ຍິ້ຮ ອາເວຣ໌ ເກົາ, ເກົາ ຕາ ເບີນ ຮຽຮ. ມາ ເຢົາ ເຈົາຮາຊີ ຮຽຮ ດໍອ໌ ກວາຍ ກ້ອຍ ແຕ ອິນໂຍ່ງ." 41 ພໍກາ ມູ່ ກາ ຮຍານ ແຕ ອັນ ມັນຈິດ ນະ ຊ້ອງ ນະກ້ອຍ, ໄລ່ ກ້ອຍ ຊ້ອງ ອົງຄິ້ນ ລາລີ້ ໂຈະ ຢາໂກໂບ ກະ ໂຢຮັນ. 42 ເຈີ່ ເຢຊູ ກູອ໌ ໄລ່ ກ້ອຍ ໂອນ ມູດ ໂຮ່ມ ມັນຕຸ, ເຈີ່ ອັນ ປາຍ: "ມູ່ ເຍົາ ດັງ ເຈີ່ ເຕົາວ ປັຮເຍົາ ກາ ຊົດ ຕື່ງ ກວາງ ການ໌ອ໌ ໄລ່ ຕະ ໂອນ ກອນແຊມ ອົງກ້ອຮ ໄລ່; ມັຮ ກວາຍ ຊົດ ປິ້ນ ອັນ ຕະ ຕຸຮ ກັດ ມັຮ ກອນແຊມ. 43 ມາ ມູ່ ເຍົາ ອິນໂຈຍ ຕະ ນະກ້ອຍ. ຄັນ ກວາຍ ອາແລະ ຕື່ງ ຈຸ່ມ ເຍົາ ຍິອ໌ ອີ ແກີດ ປິດ, ໂອນ ອັນ ຕະ ຮານະ ຈ່ອຍ ອິນແຍະ ນະ ເຍົາ. 44 ຄັນ ກວາຍ ອາແລະ ຍິອ໌ ອີ ແກີດ ປິດ ກາເລີຍ ແຕ ການ໌ອ໌, ໂອນ ອັນ ແກີດ ຊູລ ອິນແຍະ ກູ່ ນະ. 45 ຍ່ອນ ເກົາ ກອນ ເຢົາ ແກີດ ກວາຍ ຕາ ເບີນ ແຕ້ອ໌ ປີ່ ໄມ່ ໂອນ ກວາຍ ການ໌ອ໌ ແກີດ ຊູລ ເກົາ, ມາ ເກົາ ແຕ້ອ໌ ປີ່ ໄມ່ ອີ ແກີດ ຊູລ ກວາຍ ການ໌ອ໌, ກະ ຈິວ ກູຈິດ ອີ ໄທ ລັຮ ຊາອິ້ຍ ນະ ກວາຍ."

* 10:38 10:38 ແຕ້ອ໌ ເຢຊູ ປາຍ "ຈອກ ກາ ເກົາ ຈ່ອຍ," ອັນ ຊາກໍາ ແຕ ອັນ "ຈິວ ຕຸຮ ກັດ." ກະ ອັນ ປາຍ ແຕ "ຮິດ ຕື່ງ ແດີອ໌ ກາ ເກົາ ຮັບ" ອັນ ຊາກໍາ ແຕ ອັນ "ຈິວ ກູຈິດ."

ເຢຊູ ປົວ ກວາຍ ຊູດ ມັດ
(ມັດທາຍ 20:29-34; ລູກາ 18:35-43)

46 ເຢຊູ ກະ ມູ່ ກາ ຮຍານ ແຕ ອັນ ຕາຍິສ ເປາະ ແຕ້ອ້ ເມືອງ ເຢຣີໂກ; ບັອງ ກາ ເຢຊູ ກະ ມູ່ ກາ ຮຍານ ແຕ ອັນ ລ້ອຣ ແຕ ເມືອງ ເຢຣີໂກ ເປາະ ມັນຕຸ ກະ ກວາຍ ກຶ້ງ, ເປັນ ມານະ ກວາຍ ຊູດ ມັດ ຮາມີ້ຣ ບາຣຕີມາຍ ກອນ ຮາເລົາ ຕີມາຍ ຕາກູ ຊູແຊອ໌ ແອັດ ອິມແປຣ ຮານາ. 47 ພໍກາ ກວາຍ ຊູດ ມັດ ກ້ອຍ ດັງ ປາຍ ເຢຊູ ກວາຍ ແຕ ວິລ ນາຊາເຣັດ ເປາະ ຊາລັຣ ແຈ່ະ ອັນ, ເຈີ່ ອັນ ກູອ໌ ປາຍ: "ເຢຊູ ກວາຍ ຈຸມເຈືອ ດາວິດ ເອີຍ! ແຊອ໌ ໄມ່ ອາໂຢ່ະ ຕະ ເກົາ ແຮີ!"

48 ຊາອີ້ຍ ນະ ກາແອັຣ ໂອນ ອັນ ແອັດ ຮາງຍາອ໌ ຕາ ເປັນ ໂອນ ອັນ ຕະ ແບອ໌, ມາ ແຮງ ອັນ ກູອ໌ ເຮ່ງ ອາ ຊັອຣ ລາລີ້: "ເຢຊູ ຈຸມເຈືອ ດາວິດ ເອີຍ! ແຊອ໌ ໄມ່ ອາໂຢ່ະ ຕະ ເກົາ ແຮີ!"

49 ເຢຊູ ຕາງິດ, ເຈີ່ ອັນ ແປຣີ ກວາຍ ກາ ແອັດ ແຈ່ະ ອັນ ປາຍ: "ເຍົາ ໂອນ ອັນ ແຕ້ອ້ ບໍ່ ໄມ່."

ເຈີ່ ໄລ່ ກ້ອຍ ກູອ໌ ກວາຍ ຊູດ ມັດ ກ້ອຍ ອາຕີ ອັນ ປາຍ: "ໂອນ ໄມ່ ຮໍ້ອ໌ ຮາງິຣ, ເຈີ່ ຢວຣ ຕາຍິ່ງ. ເຢຊູ ກູອ໌ ໄມ່ ໂອນ ເປາະ ບໍ່ ອັນ."

50 ກວາຍ ຊູດ ມັດ ກ້ອຍ ກູເຕີງ ຕັຣ ອາຣີ ກາ ອັນ ອົງກວາມ ແຕ ຈະ ອັນ, ເຈີ່ ອັນ ຢວຣ ຢຸກຢັກ ຕາຍິສ ເປາະ ຕາໂຣ່ອ໌ ບໍ່ ເຢຊູ. 51 ເຈີ່ ເຢຊູ ຕາແບັບ ອັນ ປາຍ: "ໄມ່ ໂອນ ເກົາ ຈ່ອຍ ອິນເຕົ້າ ໄມ່?" ກວາຍ ຊູດ ມັດ ຕາແອີຍ ປາຍ: "ອາຈານ ເອີຍ! ເກົາ ຍິອ໌ ອີ ບຣາງ ເຮີມ ເຕ່."

52 ເຢຊູ ຕາແອີຍ ປາຍ: "ເປາະ ເລີ້ຍ, ຍ່ອນ ໄມ່ ຊາອໍາ ມັດ ໄມ່ ເຕ່ອ໌ ບຣາງ ລັຣ."

ບັອງ ກາ ກ້ອຍ ແຕ້ ມັດ ອັນ ບຣາງ ລັຣ, ເຈີ່ ອັນ ເປາະ ອາລິ່ງ ເຢຊູ.

11

ເຢຊູ ມູ່ດ ຕິ່ງ ເມືອງ ເຢຣູຊາເລັມ
(ມັດທາຍ 21:1-11; ລູກາ 19:28-40; ໂຢຮັນ 12:12-19)

1 ພໍກາ ເຢຊູ ກະ ມູ່ ກາ ຮຍານ ແຕ ອັນ ມູ່ດ ແຈ່ະ ອີ ແຕ້ອ້ ເມືອງ ເຢຣູຊາເລັມ ແຈ່ະ ວິລ ເບັດພາເຄ ກະ ວິ ລ ເບັດທານີ, ໄລ່ ແຕ້ອ້ ບໍ່ ກົຣ ອາໂປນ. ເຢຊູ ແປຣີ ມູ່ ກາ ຮຍານ ແຕ ອັນ ບາຣ ນະ ໂອນ ເປາະ ອິນໂຍ່ງ, ເຈີ່ ອັນ ອາຕີ ໄລ່ ປາຍ: 2 "ອົງເຄາະ ເຍົາ ມູ່ດ ຕິ່ງ ວິລ ຍັຣ ເມີງ ເຍົາ ກ້ອຍ. ພໍກາ ເຍົາ ມູ່ດ ບໍ່ ກ້ອຍ ເຍົາ ຮາມິຣ ມານໍາ ອາແຊັຣ ແຈລ ອິນນັ່ງ ນຸ່ມ ເມົາ ຊັດ ດໍອ໌ ອົງກ້ອຍ. ອາແຊັຣ ແຈລ ກ້ອຍ ຕາ ເປັນ ອາແລ່ະ ຈິ່ຣ ຢ ວາຣ. ເຍົາ ອາແລ່ຣ ອັນ ແຕ ກ້ອຍ; ເຈີ່ ເດີງ ບໍ່ ເກົາ. 3 ຄັນ ເປັນ ອາແລ່ະ ຕາແບັບ ເຍົາ ປາຍ: 'ອິນເຕົ້າ ເຍົາ ອາແລ່ຣ ຕະ ອາແຊັຣ ໄມ່?' ໂອນ ເຍົາ ຕາແອີຍ ໄລ່ ປາຍ: 'ອິນເຈົາ ໄຣ ອີ ເມີນ. ອິນແນະ ຣິ ກູລັຣ ແຕ້.'"

4 ເຈີ່ ມູ່ ກາ ຮຍານ ແຕ ອັນ ບາຣ ນະ ກ້ອຍ ເປາະ, ເຈີ່ ໄລ່ ຮາມິຣ ອາແຊັຣ ແຈລ ມານໍາ ເມົາ ຊັດ ດໍອ໌ ຍັຣ ນໍ້ອ໌ ດຸງ ແຈ່ະ ຮານາ. ບັອງ ກາ ໄລ່ ອາແລ່ຣ ອິນໄຊ ອັນ, 5 ເປັນ ກວາຍ ຕາຍິ່ງ ແອັດ ແຈ່ະ ກ້ອຍ ຕາແບັບ ໄລ່ ປາຍ: "ເຍົາ ອາແລ່ຣ ຕະ ອິນເຕົ້າ ອາແຊັຣ ແຈລ ໄມ່? ເຍົາ ອີ ເດີງ ບໍ່ ແລ່ະ?"

6 ໄລ່ ຕາແອີຍ ຕາປູນ ເຢຊູ ອາຕີ ແຕ ອິນໂຍ່ງ ກ້ອຍ, ເຈີ່ ກວາຍ ກ້ອຍ ໂອນ ໄລ່ ອິດ ອາແຊັຣ ແຈລ ກ້ອຍ. 7 ເຈີ່ ໄລ່ ບາຣ ນະ ກ້ອຍ ເຕີ ອາແຊັຣ ແຈລ ເດີງ ບໍ່ ເຢຊູ. ໄລ່ ອິດ ອາຍັອຣ ແປັງ ຕວດ ອີ ເຊີນ ຕິ່ງ ກຮັອງ ອາແຊັຣ ແຈລ ກ້ອຍ, ເຈີ່ ໂອນ ເຢຊູ ຊັອຣ ຈິ່ຣ. 8 ເປັນ ຊາອີ້ຍ ນະ ກວາຍ ອິດ ອາຍັອຣ ແປັງ ຕວດ ເຊີນ ຕິ່ງ ຮານາ. ເປັນ ມັຣ ກວາຍ ກາ ໄປ້ອ໌ ອິດ ບິດ ອາລ່ອງ ເຊີນ ຕິ່ງ ຮານາ. 9 ກວາຍ ກາ ຕາຍິສ ອິນໂຍ່ງ ກະ ກວາຍ ກາ ຕາຍິສ ຕາປູນ ກຮັອງ ເຢຊູ ອິມປຣ່ອມ ປາຍ ເຮ່ງ ລາລີ້ ນະໄມ່: "ຍ່ອງ ເຢົາ ເຈົາຮາຊີ! ແຊອ໌ ໂອນ ເຢົາ ເຈົາຮາຊີ ໂອນ ເຍົາ ເປັນ ບຸ່ນ, ເຍົາ ກາ ແຕ້ອ້ ຍ່ອນ ຮາມີ້ຣ ເຢົາ ເຈົາຮາຊີ! 10 ໂອນ ໄຣ ຍ່ອງ ເຢົາ ເຈົາຮາຊີ. ແຕ້ອ້ ເຈີ່ ຊັດ ແຕ ເຕົາວ ບັຣເຍົາ ດາວິດ, ອາຈວາຍຣ ອາເຈ່ຣ ໄຣ! ໄຣຊັນນາ!*" ຍ່ອງ ເຢົາ ເຈົາຮາຊີ!"

* 11:10 11:10 ບັຣນາຍ ເຮັບເຮີ ປາຍ 'ໂຣຊັນນາ,' ຕິ່ງ ບັຣນາຍ ໄຣ ລາ 'ຍ່ອງ ເຢົາ ເຈົາຮາຊີ.'

11 ເຈົ້າ ເຢຊູ ມຸ່ດ ປີ ເມືອງ ເຢຣູຊາເລັມ, ກະ ອັນ ມຸ່ດ ຕຶ້ງ ດຸງ ຊາງ ປີດ. ພໍກາ ອັນ ກູລຍານ ແນ່ ອິນແຍ່ະ, ເຈົ້າ ອັນ ລ້ອຣ ແຕ ດຸງ ຊາງ ປີດ ກະ ມູ່ ກາ ຣຍານ ແຕ ອັນ ມັນຈິດ ລາ ບາຣ ນະ. ເຈົ້າ ໄລ່ ມຸ່ດ ຕຶ້ງ ວິລ ເບັດທານີ ແອັນ ຍ່ອນ ມານາງ ແຈ່ະ ອີ ຕາປີ ເຈົ້າ.

12 ພໍກາ ຕາໂງ ຕາໂມ ເຢຊູ ກະ ມູ່ ກາ ຣຍານ ແຕ ອັນ ລ້ອຣ ແຕ ວິລ ເບັດທານີ. ເຈົ້າ ເຢຊູ ຊ້ອງ ມາເຍີຍຣ ໂດຍ. 13 ພໍກາ ເຢຊູ ເຮີມ ແຕ ເຢັງ ມູ ກັລ ລາວັຣ ເບີນ ຊາລາ ຊາອິຍ, ເຈົ້າ ເຢຊູ ມຸ່ດ ແນ່ ເບີນ ມາ ຕາ ເບີ ນ ປາໄລ, ມາ ອັນ ເຮີມ ຕາ ເບີນ ປາໄລ. ເບີນ ແອັງ ຊາລາ ເມີດ, ຍ່ອນ ຕາ ຍາວາຣ ແຕ້ອ ປາແນ່ນ ປາໄລ. 14 ເຢຊູ ປາຍ ໂຈະ ກັລ ລາວັຣ ກ້ອຍ: "ແຕ ຊານຸ່ ເດີງ ປີ ກ້ອຍ ແນະ, ອິນໂຈຍ ໂອນ ອາແລ່ະ ເບີນ ຈາ ປາໄລ ໄມ່ ນ້ອງ." ມູ່ ກາ ຣຍານ ແຕ ອັນ ຊ້ອງ ເຢຊູ ປາຍ ນະກ້ອຍ.

ເຢຊູ ຕູ່ຍຣ ກວາຍ ຈູຈີ ຕຶ້ງ ດຸງ ຊາງ
(ມັດທາຍ 21:12-17; ລູກາ 19:45-48; ໂຢຮັນ 2:13-22)

15 ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ເປາະ ແຕ້ອ ເມືອງ ເຢຣູຊາເລັມ. ເຢຊູ ມຸ່ດ ຕຶ້ງ ຊັງອາຣ ດຸງ ຊາງ ປີດ, ເຈົ້າ ອັນ ຕູ່ຍຣ ອາລ້ອຣ ມັຣ ກວາຍ ຈູຈີ ຕຶ້ງ ດຸງ ຊາງ ກ້ອຍ. ເຢຊູ ກາແຕັບ ຕັຣ ມັຣ ອິນຕູ ເມົາ ປຽນ ປຣະ, ກະ ອິນຕູ ກວາຍ ຕາກູ ຈີ ແຈມ ປາເຮີດ. 16 ເຈົ້າ ເຢຊູ ກາແອັຣ ຕາ ໂອນ ກວາຍ ເດີງ ທາຮິງ ຊາ ລັຣ ດຸງ ຊາງ. 17 ເຈົ້າ ເຢຊູ ອາຕີ ໄລ່ ປາຍ: "ຕຶ້ງ ປັຣນາຍ ເຢັງ ເຈົ້າຣາຊີ ຄຽນ ປາຕັບ ດໍອ ປາຍ: "ຕຶ້ງ ດຸງ ຊາງ ເກົາ ລາ ອິນຕູ ກວາຍ ກູ່ ກຣວາງ ກູແຕອ ເກົາແຊອ ຊ້ອງ. ມາ ເຍົາ ຕະ ດຸງ ໄມ່ ເກັດ ກີ່ບ ໂອນ ກວາຍ ຊາແວງ ມຸ່ດ ໂຕ່ະ!"

18 ພໍກາ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຣາຊີ ກະ ມູ່ ກາ ອາຕີ ຄານອດ ອິດຊະຣາເອລ ຊ້ອງ ນະກ້ອຍ, ເຈົ້າ ໄລ່ ຈໍອ ຣານາ ອີ ກາຈິດ ເຢຊູ. ມາ ໄລ່ ອົງກ້ອຣ ເຢຊູ ຍ່ອນ ມັຣ ກອນແຊມ ຊາງດ ກະງິດ ຕຶ້ງ ຣາງິຣ ໄລ່, ຍ່ອນ ແຕ ປັຣນາຍ ເຢຊູ ອາຕີ. 19 ພໍກາ ມານາງ ຕາປີ, ເຈົ້າ ເຢຊູ ກະ ມູ່ ກາ ຣຍານ ແຕ ອັນ ລ້ອຣ ແຕ ເມືອງ ກ້ອຍ.

ປັຣນາຍ ອາຕີ ແຕ ກັລ ລາວັຣ
(ມັດທາຍ 21:20-22)

20 ປັງ ຕາຮິບ ເຢຊູ ກະ ມູ່ ກາ ຣຍານ ແຕ ອັນ ຕາຢັຣ ຊາລັຣ ກັລ ລາວັຣ ກາ ເຢຊູ ເວ່ນ ແຕ ຕາໂງ ອິນໂຍງ. ມູ່ ກາ ຣຍານ ແຕ ອັນ ເຮີມ ກັລ ລາວັຣ ກ້ອຍ ຮ້ອຣ ກູຈິດ ແຕ ໂກຣ໌ ແຕ້ອ ເຣ່ຣ. 21 ເປໂຕ ຄິດ ຊາແຍີ ບັອງ ກາ ເຢຊູ ເວ່ນ ດໍອ ກັລ ອາລ້ອງ ກ້ອຍ, ປາໄຣ. ອັນ ອາຕີ ເຢຊູ ປາຍ: "ອາຈານ ເອີຍ! ຊາລິອ ກ້ອຍ ແນະ, ກັລ ລາວັຣ ກາ ອາຈານ ເວ່ນ ດໍອ ຮ້ອຣ ເຈົ້າ."

22 ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ອົງເຄາະ ເຍົາ ຊາອໍາ ເຢັງ ເຈົ້າຣາຊີ. 23 ເກົາ ອາຕີ ຕານ້ອງ ໂອນ ເຍົາ, ອາແລ່ະ ກາ ອາຕີ ກັຣ ໄມ່ ປາຍ 'ເອົາ! ໄມ່ ອາຊິອ ເຈົ້າ ຊາແລັຣ ອາແຊງ ບໍ ແດັອ ທາເລ,' ຄັນ ອັນ ຕາ ເບີນ ກູຄິດ ອິນເຕົາ ຕຶ້ງ ຣາງິຣ ອັນ ມາ ອັນ ຊາອໍາ, ແຕ່ອ ເກັດ ນະ ອັນ ອາຕີ. 24 ເກົາ ອາຕີ ຕານ້ອງ ໂອນ ເຍົາ, ອິນເຕົາ ເຍົາ ແຊອ ແຕ ເຢັງ ເຈົ້າຣາຊີ, ເຍົາ ອົງເຄາະ ຊາອໍາ ຕຶ້ງ ຣາງິຣ ເຍົາ ກະ ອົງກ່ອງ ເບີນ, ເຈົ້າ ເຍົາ ເບີນ ຮັບ ຣາມິຣ ກ້ອຍ.

25 "ແຕ້ອ ເຍົາ ຕາຢັງ ເກົາແຊອ, ຄັນ ອິນເຕົາ ເຍົາ ເບີນ ອາກັນ ຣາລິຣ ຕຶ້ງ ຣາງິຣ ເຍົາ ໂຈະ ເຍົາ ໄປ ຕຶ້ງ ວິ ລ, ອົງເຄາະ ເຍົາ ຕັຣ ໂລ່ຍຣ ໂອນ ໄລ່; ນະກ້ອຍ ແຕ່ອ ເຢັງ ເຈົ້າຣາຊີ ຕັຣ ໂລ່ຍຣ ໂອນ ເຍົາ. 26 ຄັນ ເຍົາ ມາ ຕາ ເບີນ ຕັຣ ໂລ່ຍຣ ກວາຍ ກາ ຕະ ໂລ່ຍຣ ໂຈະ ເຍົາ, ເຢັງ ເຈົ້າຣາຊີ ຕາ ເບີນ ຕັຣ ໂອນ ແຕ່ ໂລ່ຍຣ ເຍົາ."

ອໍານາດ ເຢຊູ ແຕ້ອ ແຕ ແລ່ະ
(ມັດທາຍ 21:23-27; ລູກາ 20:1-8)

27 ເຈົ້າ ແວັດ ກ້ອຍ ເຢຊູ ກະ ມູ່ ກາ ຣຍານ ແຕ ອັນ ມຸ່ດ ຊາ ປີ ເມືອງ ເຢຣູຊາເລັມ. ພໍກາ ເຢຊູ ຕາຢັຣ ຕຶ້ງ ດຸງ ຊາງ ປີດ, ຈຸ່ມ ກວາຍ ຊົດ ມູ່ ກາ ຊາງ ຮິ່ດ, ມູ່ ກາ ອາຕີ ຄານອດ, ກະ ມັຣ ກວາຍ ເທົາແທ ຈຸ່ມເຈີອ ມັຣ

ໄລ່ ກ້ອຍ ແຕ້ອ ປີ ອັນ. ²⁸ ເຈົ້າ ໄລ່ ຕາແບັບ ເຢຊູ ປາຍ: "ໄມ່ ເປັນ ອຳນາດ ແຕ ແລະ ໂອນ ຕະ ຣານະ ໄມ່? ເມົ້າ ກາ ໂອນ ໄມ່ ເປັນ ອຳນາດ ກ້ອຍ?"

²⁹ ເຢຊູ ຕາແອ້ຍ ໄລ່ ກ້ອຍ ປາຍ: "ເກົາ ຍິ້ອ ອີ ຕາແບັບ ເຍົາ ມວຍ ຣາມິ້ຮ ອິນໂຍ່ງ. ຄັນ ເຍົາ ຕາແອ້ຍ ເກົາ, ເຈົ້າ ເກົາ ອາຕີ ໂອນ ເຍົາ ດັງ ເກົາ ຕະ ຣານະ ໄມ່ ລາ ຍ່ອນ ອຳນາດ ອິນເຕົ້າ. ³⁰ ໂອນ ເຍົາ ອາຕີ ເກົາ ເວົ້າຍ: ເມົ້າ ກາ ໂອນ ອຳນາດ ປີ ໂຢຮັນ ກາ ຕະ ຣິດ ຕຶ່ງ ແຕ້ອ? ອຳນາດ ກ້ອຍ ແຕ້ອ ແຕ ເຢັງ ເຈົ້າຣາຊີ ມາ ແຕ້ອ ແຕ ກວາຍ ຊ້ອງ?"

³¹ ໄລ່ ກ້ອຍ ມານະ ຕາແບັບ ມານະ ປາຍ: "ໄຮ ອີ ຕາແອ້ຍ ນານະ? ຄັນ ໄຮ ຕາແອ້ຍ ປາຍ: ແຕ້ອ ແຕ ເຢັງ ເຈົ້າຣາຊີ, ອີງກ້ອຮ ອັນ ອາເປືຮ ລັຮ ແອັນ ປາຍ: 'ຄັນ ນະກ້ອຍ ນານະ ເຍົາ ຕາ ເປັນ ຊາອຳ ໂຢຮັນ?'

³² ມາ ຄັນ ໄຮ ຕາແອ້ຍ ປາຍ: 'ຣານະ ຣິດ ຕຶ່ງ ແຕ້ອ ໄມ່ ຈຸງ ແຕ້ອ ແຕ ກວາຍ ຊ້ອງ,' ອີງກ້ອຮ ກອນແຊມ ໂຄອ໌ ໄຮ, ຍ່ອນ ອິນແຍະ ກອນແຊມ ປາຍ ໂຢຮັນ ລາ ກວາຍ ອາຕີ ຕາງ ປັຣນາຍ ເຢັງ ເຈົ້າຣາຊີ."

³³ ເຈົ້າ ໄລ່ ຕາແອ້ຍ ເຢຊູ ປາຍ: "ຮີ ຕາ ດັງ."

ເຈົ້າ ເຢຊູ ຕາແອ້ຍ ໄລ່ ປາຍ: "ຄັນ ນະກ້ອຍ ເກົາ ຕາ ເປັນ ອາຕີ ເຍົາ ແຕ່ ເມົ້າ ກາ ໂອນ ເກົາ ເປັນ ອຳນາດ ຕະ ມັຮ ຣານະ ໄມ່."

12

ປັຣນາຍ ຊາກຳ ແຕ ຊວນ ອາງຸ່ນ (ມັດທາຍ 21:33-46; ລູກາ 20:9-19)

¹ ເຈົ້າ ເຢຊູ ຕະ ອິນຕີ ປັຣນາຍ ຊາກຳ ປາຍ: "ເປັນ ຣາເລົາ ມານະ ຕະ ຊວນ ອາງຸ່ນ. ອັນ ຕະ ດໍອ໌ ກຮ່ອງ ຈວບ ຊວນ, ກະ ອັນ ຈັອຮ ຕາເມົາ ຕະ ດໍອ໌ ຣາເລົາະ ອຽນ ອີ ປັດ ໂຈະ ແຕ້ອ ອາງຸ່ນ. ອັນ ຕະ ດໍອ໌ ດຸງ ກຍາຮ ແຮ. ພໍກາ ກ້ອຍ ອັນ ໂອນ ກວາຍ ພິານ ຕະ, ເຈົ້າ ອັນ ເປາະ ກຣວາງ ການໍອ໌. ² ພໍກາ ແຕ້ອ໌ ປາແນ່ນ ເມົ້າ ໂປຢ໌ ປາໄລ ອາງຸ່ນ, ອັນ ແປຣີ ມານະ ກວາຍ ຊູລ ອັນ ເປາະ ປີ ມູ່ ກາ ພິານ ຕະ ຊວນ ກ້ອຍ, ໂອນ ເປາະ ອິດ ຊັຮແນອ໌ ອັນ ແຕ ຊັຮມັຮ ແຕ ມູ່ ກາ ພິານ ຕະ ຊວນ ກ້ອຍ. ³ ພໍກາ ກວາຍ ຊູລ ເປາະ ແຕ້ອ໌ ຊວນ, ເຈົ້າ ໄລ່ ກາ ພິານ ຕະ ຊວນ ກ້ອຍ ໂກບ ອັນ ກະ ໄລ່ ປຍາຍຮ ອັນ ເຈົ້າ ໄລ່ ຕູ່ຍຮ ໂອນ ອັນ ເຈົ້າ ລັຮ ແອັງ ຈະ ຊ້ອງ. ⁴ ເຈົ້າ ອິນເຈົ້າ ຊວນ ກ້ອຍ ແປຣີ ກວາຍ ຊູລ ມານະ ແອັນ ເປາະ ປີ ໄລ່ ກ້ອຍ, ເຈົ້າ ໄລ່ ກ້ອຍ ປຍາຍຮ ຊູລ ກ້ອຍ ຈົນ ເບີ ແປື ໂຊະ, ກາ ໄລ່ ປາຍ ອາລິ້ຮ ຊູລ ກ້ອຍ. ⁵ ອິນເຈົ້າ ຊວນ ກ້ອຍ ແປຣີ ລັຮ ຊູລ ມານະ ແອັນ ເປາະ ປີ ກ້ອຍ, ເຈົ້າ ໄລ່ ກ້ອຍ ກາຈິດ ຕັຮ ຊູລ ກ້ອຍ. ອິນເຈົ້າ ຊວນ ແປຣີ ລັຮ ຊາ ຊູລ ອັນ ຊາອິ້ຍ ນະ. ອັນ ກາ ມູ່ ກ້ອຍ ຕະ ປຍາຍຮ, ອັນ ກາ ເມົ້າ ກາຈິດ ຕັຮ ແຮ. ⁶ ພໍກາ ປັຣຕູຍ໌ ອິນເນີມ໌ ມານະ ກອນ ຣາເລົາ ກາ ອັນ ອາໂຢະ ລາລີ້. ອິນເຈົ້າ ຊວນ ກ້ອຍ ແປຣີ ກອນ ອັນ ແອັນ ເປາະ. ອັນ ຄິດ ປາຍ ເມົ້າ ຢ້ານັບ ກອນ ອັນ ເປີມ. ⁷ ມາ ໄລ່ ກາ ພິານ ຊວນ ກ້ອຍ ປາຍ: "ອັນ ໄມ່ ກາ ຕາລາ ມັຮ ກາ ມູ່ນ ໄມ່. ອີງເຄາະ ໄຮ ກາຈິດ ຕັຮ ອັນ, ເຈົ້າ ອິນແຍະ ມູ່ນ ອັນ ໄຮ ແອັນ ເປັນ ຕາລາ!" ⁸ ຍ່ອນ ນະກ້ອຍ, ໄລ່ ກ້ອຍ ໂກບ ກອນ ອິນເຈົ້າ ຊວນ ກ້ອຍ ເປາະ ກາຈິດ ຕັຮ, ເຈົ້າ ໄລ່ ຕາແວ່ງ ອາລັອຮ ຢັຮ ນໍອ໌ ຊວນ."

⁹ ເຢຊູ ຕາແບັບ ປາຍ: "ຄັນ ແກັດ ນະກ້ອຍ, ອິນເຈົ້າ ຊວນ ອີ ຕະ ນານະ? ອັນ ອີ ເປາະ ກາຈິດ ຕັຮ ອິນ ແຍະ ນະ ມູ່ ກາ ພິານ ຊວນ ອັນ, ເຈົ້າ ຊວນ ອາງຸ່ນ ກ້ອຍ ອັນ ໂອນ ກວາຍ ການໍອ໌ ແອັນ ພິານ ຕະ. ¹⁰ ໂກຮ ມາ ຕາ ເປັນ ເຍົາ ອານ ຕຶ່ງ ປຶ່ງ ປັຣນາຍ ເຢັງ ເຈົ້າຣາຊີ ກາ ເມົ້າ ຄຽນ ດໍອ໌ ປາຍ ນະໄມ່:

'ຕາເມົາ ກາ ກວາຍ ເຈັງ ຕະ ດຸງ ຕາແວ່ງ ຕັຮ ເຈົ້າ,
ມາ ເຢັງ ເຈົ້າຣາຊີ ອິດ ຕາເມົາ ກ້ອຍ ດໍອ໌ ຕຶ່ງ ກູຈັກ
ຕະ ໂອນ ດຸງ ແກັດ ຈັບ.

¹¹ ຣານະ ໄມ່ ລາ ແຕ້ອ໌ ແຕ ເຢັງ ເຈົ້າຣາຊີ,
ພໍກາ ມັດ ໄຮ ເຮີມ, ຣາງິຮ ໄຮ ຊ້ອງ ຈຶ່ງ ລາລີ້."

12 ນະກ້ອຍ ໄລ່ ຈໍ່ອ໌ ຣາລິ້ຣ໌ ອີ ໂກບ ເຢຊູ ຍ່ອນ ໄລ່ ດັງ ອັນ ປາຍ ປັຣນາຍ ຊາກຳ ໄນ໌ ແຕ ໄລ່, ມາ ໄລ່ ອີງ ກ້ອຣ໌ ມັຣ໌ ກອນແຊມ ກ້ອຍ. ເຈີ້ ໄລ່ ເປາະ ດັຣ໌ ແຕ ເຢຊູ.

**ຣານະ ແຕ ປຣະ ປາຊີ
(ມັດທາຍ 22:15-22; ລູກາ 20:20-26)**

13 ເຈີ້ ຈຸ່ມ ພາຣີຊາຍ ກະ ມູ່ ເຣໂຣດ ໄລ່ ແປຣີ ກວາຍ ໂອນ ເປາະ ຈໍ່ອ໌ ເຢຊູ, ເຈີ້ ອີງກ່ອຍ ຕາຕ່ອຍ໌ ຈໍ່ອ໌ ຣານະ ໄລ່ຍຣ໌ ແຕ ປັຣນາຍ ອັນ ຕະ ອິນຕີ. 14 ໄລ່ ກ້ອຍ ເປາະ ແຕ້ອ໌ ປີ ເຢຊູ ເຈີ້ ໄລ່ ຕາແບັບ ເຢຊູ ປາຍ: "ອາຈານ ເອີຍ! ຮີ ດັງ ເຈີ້ ປາຍ ອາຈານ ລາ ກວາຍ ຕານ້ອງ໌ ອໍ, ກະ ອາຈານ ຕາ ເບີນ ຕາປູລ ອາແລະ, ຍ່ອນ ຍ້ອນ ເຟັງ ອາຈານ ອິນແຍະ ມັຣ໌ ກວາຍ ແກັດ ລີຣາລີ ອິນແຍະ. ມາ ອາຈານ ອາຕີ ປັຣນາຍ ຕານ້ອງ໌ ແຕ ເຢັງ ເຈົາຣາຊີ ໂອນ ກວາຍ ຕະ ປວາຍ. ແຊຣ໌ ອາຈານ ອາຕີ ໂອນ ຮີ, ປຍາຍ໌ ມາ ຕາ ເບີນ ໄຣ ອີງເຄາະ ມ່ອບ ປຣະ ປາຊີ ປີ ເຕົາວ໌ ປັຣເຍົາ ໂຣມ ກາ ກຣິ້ຣ໌? ຮີ ອີງເຄາະ ໂອນ ບໍ?"

15 ເຢຊູ ດັງ ປາຍ ໄລ່ ແຕ້ອ໌ ລ່ອງ ອັນ. ເຈີ້ ອັນ ຕາແອີຍ ໄລ່ ປາຍ: "ມູ່ ເຍົາ ແຕ້ອ໌ ລ່ອງ ເກົາ ຕະ ອິນເຕົາ? ເຍົາ ອິດ ປຣະ ອານາມ ມູ ກອງ໌ ປີ ໄນ໌ ໂອນ ເກົາ ຊາລີອ໌."

16 ໄລ່ ອິດ ປຣະ ອານາມ ໂອນ ປີ ເຢຊູ, ເຈີ້ ເຢຊູ ຕາແບັບ ໄລ່ ປາຍ: "ຮູ່ບ໌ ເມົາ ຣະ ຣາມິ້ຣ໌ ເມົາ ຄຽນ ດໍອ໌ ຕັງ໌ ປຣະ ໄນ໌?"

ໄລ່ ຕາແອີຍ ປາຍ: "ຮູ່ບ໌ ເຕົາວ໌ ປັຣເຍົາ ໂຣມ ກາ ກຣິ້ຣ໌."

17 ເຢຊູ ອາຕີ ໄລ່ ປາຍ: "ເກຣັງ໌ ເຕົາວ໌ ປັຣເຍົາ ໂຣມ ກາ ກຣິ້ຣ໌ ອີງເຄາະ ເຍົາ ກູລັຣ໌ ລັຣ໌ ໂອນ ເຕົາວ໌ ປັຣເຍົາ ໂຣມ ກາ ກຣິ້ຣ໌; ກະ ເກຣັງ໌ ເຢັງ ເຈົາຣາຊີ ອີງເຄາະ ເຍົາ ກູລັຣ໌ ລັຣ໌ ໂອນ ເຢັງ ເຈົາຣາຊີ."

ພໍກາ ອິນແຍະ ນະ ໄລ່ ຊ້ອງ໌ ເຢຊູ ຕາແອີຍ, ໄລ່ ຊ້ອງ໌ ຈຶ່ງດ໌ ລາລີ້ ແຕ ປັຣນາຍ ກ້ອຍ.

**ຣານະ ໂມ່ຍຣ໌ ລັຣ໌ ແຕ ກູຈິດ
(ມັດທາຍ 22:23-33; ລູກາ 20:27-40)**

18 ເບີນ ກວາຍ ແຕ ຈຸ່ມ ຊາດູກາຍ ແຕ້ອ໌ ປີ ເຢຊູ ເຕ່. ໄລ່ ກ້ອຍ ປາຍ ກວາຍ ກາ ກູຈິດ ເຈີ້ ຕາ ເຕ່ອ໌ ອາມັງ໌ ລັຣ໌. 19 ໄລ່ ຕາແບັບ ເຢຊູ ປາຍ: "ອາຈານ ເອີຍ! ໂມເຊ ຄຽນ ເຈີ້ ໂອນ ໄຣ ດັງ, ຄັນ ອາຍ ກູຈິດ, ມາ ລາກວຍ ອັນ ອິນນ້ອງ໌ ອາມັງ໌ ກະ ໄລ່ ຕາ ເກີ້ຍ ເບີນ ກອນ, ນະກ້ອຍ ອາແອມ ອັນ ແອັນ ອີງເຄາະ ແຈມ ລາກວຍ ອາຍ, ໂອນ ອັນ ເບີນ ກອນ ແກັດ ຈຸ່ມເຈືອ ອາຍ ອັນ. 20 ອິມແບີ ອາໂຣ໌ ເບີນ ຕາປູລ ນະ ແຊມອາຍ. ອາຍ ກັລ໌ ໄລ່ ອິດ ລາກວຍ. ເຈີ້ ອັນ ກູຈິດ ແຕ ຕາ ຢວາຣ ເບີນ ກອນ. 21 ເຈີ້ ອາແອມ ກາ ເຕັດ ອັນ ແອັນ ເຊັບ ລາກວຍ ອາຍ ອັນ. ມາ ຕາ ຢວາຣ ເບີນ ກອນ ເຈີ້ ອັນ ກູຈິດ ເຕ່. ນະກ້ອຍ ອາແອມ ອາລັອຣ໌ ແອັນ ລາ ມູເຈິງ ອາຍ ອິນຕີ ເຕ່. 22 ໄລ່ ຕາປູລ ນະ ຕະ ມູເຈິງ ກ້ອຍ ເຕ່. ອາແລະ ລາ ຕາ ເບີນ ເບີນ ກອນ, ມາ ພໍກາ ໄລ່ ຕາປູລ ນະ ກູຈິດ ອິນແຍະ; ກະ ອິນຕຸ່ນ ແອັນ ມັນແຊມ ກ້ອຍ ກູຈິດ ເຕ່. 23 ພໍກາ ມັຣ໌ ກວາຍ ກູຈິດ ເບີນ ອາມັງ໌ ລັຣ໌, ມັນແຊມ ກ້ອຍ ລາ ລາກວຍ ເມົາ? ຍ່ອນ ຕາປູລ ນະ ໄລ່ ລາ ແກັດ ກາຢາອ໌ ມັນແຊມ ກ້ອຍ."

24 ເຢຊູ ອາຕີ ລັຣ໌ ໄລ່ ກ້ອຍ ປາຍ: "ເຍົາ ຕະ ອິນຕີ ຕາ ປຍາຍ໌, ຍ່ອນ ເຍົາ ຕາ ເບີນ ດັງ ປັຣນາຍ ແຕ ເຢັງ ເຈົາຣາຊີ ກາ ເມົາ ຄຽນ ແຕ ອິມແບີ; ກະ ເຍົາ ຕາ ເບີນ ດັງ ອຳນາດ ປັດ ລາລີ້ ແຕ ເຢັງ ເຈົາຣາຊີ. 25 ພໍ ກາ ໄລ່ ກາ ກູຈິດ ກ້ອຍ ອາມັງ໌ ລັຣ໌, ໄລ່ ຕາ ເບີນ ຣາອິດ ນ້ອງ໌ ແກັດ ລາກວຍ ກາຢາອ໌, ມູເຈິງ ເທວາດາ ເຢັງ ເຈົາຣາຊີ ຕັງ໌ ມັນລ້ອງ໌ ເຕ່.

26 "ມາ ແຕ ຣານະ ກວາຍ ກູຈິດ, ເຈີ້ ອາມັງ໌ ລັຣ໌, ນານະ ເຍົາ ຕາ ເກີ້ຍ ອານ ຕັງ໌ ປັງ໌ ໂມເຊ ຄຽນ ແຕ ປູລ ອູ່ຍຣ໌ ກາ ເຢີ ມາ ຕາ ເບີນ ກາດ. ປີ ອິນຕຸ ກ້ອຍ ເຢັງ ເຈົາຣາຊີ ອາຕີ ໂມເຊ ປາຍ:

'ເກົາ ລາ ເຢັງ ເຈົາຣາຊີ ກາ ອັບຣາຣາມ, ອີຊາກ, ກະ ຢາໂຄບ ອິນນ້ອງ໌ ຊາງ ຕັງ໌ ມັນລ້ອງ໌.'

27 ເຕ່ອ໌ ໄຣ ດັງ ໄລ່ ກ້ອຍ ອາມັງ໌ ລັຣ໌ ແຕ ກູຈິດ, ຍ່ອນ ກວາຍ ກູຈິດ ຕາ ເຕ່ອ໌ ຊາງ ເຢັງ ເຈົາຣາຊີ. ແອັງ ໄລ່ ກາ ອາມັງ໌ ຊ້ອງ໌ ເຕ່ອ໌ ຊາງ ອັນ. ມາ ເຍົາ ຕາ ເບີນ ດັງ ອິນເຕົາ ເລີຍ."

ຄານອດ ເຢີງ ເຈົ້າຮາຊີ ປາຕັບ ປິດ ກາເລີຍ ອິນແຍ່ະ ແຕ ການໍ່ອໍ
(ມັດທາຍ 22:34-40; ລູກາ 10:25-28)

28 ເປັນ ມານະ ແຕ ມູ່ ກາ ອາຕີ ຄານອດ ແຕ້ອໍ ປີ ກ້ອຍ ກະ ຊ້ອງ ໄລ່ ກ້ອຍ ຕະ ອິນຕີ. ອັນ ຊ້ອງ ເຢຊູ ຕາແອີຍ ອໍ ລາລີ້, ນະກ້ອຍ ອັນ ຕາແບັບ ເຢຊູ ປາຍ: "ແຕ ມັຮ ຄານອດ ເຢີງ ເຈົ້າຮາຊີ ປາຕັບ, ຄານອດ ອາແລ່ະ ກາ ປິດ ກາເລີຍ ອິນແຍ່ະ ແຕ ການໍ່ອໍ?"

29 ເຢຊູ ຕາແອີຍ ລັຮ ອັນ ປາຍ: "ໄມ່ ລາ ຄານອດ ປິດ ກາເລີຍ ອິນແຍ່ະ ແຕ ການໍ່ອໍ ເຢີງ ເຈົ້າຮາຊີ ປາຕັບ:

'ກວາຍ ອິດຊະຮາເອລ ເອີຍ! ເຍົາ ຊາງັດ! ເຢີງ ເຈົ້າຮາຊີ, ອິນເຈົ້າ ໄຮ, ເປັນ ແອີງ ມານະ ອັນ ແຕ້. 30 ອີງ ເຄາະ ເຍົາ ອາໂຢ່ະ ເຢີງ ເຈົ້າຮາຊີ, ອິນເຈົ້າ ເຍົາ, ອິນແຍ່ະ ຮາງິຮ ເຍົາ, ອິນແຍ່ະ ຮາເຮີ ເຍົາ, ອິນແຍ່ະ ການິດ ເຍົາ, ກະ ອິນແຍ່ະ ບັນ ເຮ່ງ ເຍົາ.'

31 ກະ ຄານອດ ປາຕັບ ກາ ບາຮ ປິດ ກາເລີຍ ອິນແຍ່ະ ແຕ ການໍ່ອໍ ລາ ນະໄມ່: 'ອີງເຄາະ ເຍົາ ອາໂຢ່ະ ເຍົາ ມູເຈິງ ເຍົາ ອາໂຢ່ະ ຈະ ເຍົາ ເບີມ.'

ຕາ ເປັນ ຄານອດ ປາຕັບ ອາແລ່ະ ປິດ ກາເລີຍ ແຕ ບາຮ ຄານອດ ປາຕັບ ໄມ່."

32 ອັນ ກາ ແຕ ມູ່ ກາ ອາຕີ ຄານອດ ກ້ອຍ ຕາແອີຍ ລັຮ ເຢຊູ ປາຍ: "ອາຈານ ເອີຍ! ໄກຮ ລາລີ້ ອາຈານ ອາຕີ. ອາຈານ ອາຕີ ປາຍຍໍ, ເຢີງ ເຈົ້າຮາຊີ ລາ ມານະ ອັນ ຊ້ອງ, ແວັດ ແຕ ເຢີງ ເຈົ້າຮາຊີ ລາ ຕາ ເປັນ ເຢີງ ອາແລ່ະ ກາ ຊົດ ນ້ອງ. 33 ຄັນ ໄຮ ອາໂຢ່ະ ເຢີງ ເຈົ້າຮາຊີ ອິນແຍ່ະ ຮາງິຮ, ອິນແຍ່ະ ການິດ, ກະ ອິນແຍ່ະ ບັນ ເຮ່ງ, ກະ ໄຮ ອາໂຢ່ະ ເຍົາ ມາຮ ໄຮ ອາໂຢ່ະ ຈະ ໄຮ ເບີມ, ຮານະ ໄມ່ ລາ ອໍ ກາເລີຍ ແຕ ເມົາ ບຸຮ ຊັນຕຣັນ ແຕີ ລາ ມ່ອບ ເຫຮັງ ການໍ່ອໍ ດໍອໍ ຊາງ ເຢີງ ເຈົ້າຮາຊີ."

34 ເຢຊູ ຊ້ອງ ອັນ ກ້ອຍ ຕາແອີຍ ແຄວ້ ລາລີ້, ເຈ້ ເຢຊູ ອາຕີ ລັຮ ອັນ ປາຍ: "ແຈ່ະ ໄມ່ ອີ ເປີນ ມູ່ດ ຕິ່ງ ຈຸ່ມ ກາ ເຢີງ ເຈົ້າຮາຊີ ຊົດ, ຕາ ເປີນ ດູ່ນ ນ້ອງ."

ແວັດ ກ້ອຍ ຕາ ເປີນ ເມົາ ຍັນ ຕາແບັບ ນ້ອງ ເຢຊູ.

ປັຮນາຍ ຕາແບັບ ແຕ ກຣິດ
(ມັດທາຍ 22:41-46; ລູກາ 20:41-44)

35 ບ້ອງ ກາ ເຢຊູ ອາຕີ ຕິ່ງ ດຸງ ຊາງ ປິດ, ອັນ ຕາແບັບ ປາຍ: "ນານະ ກວາຍ ອາຕີ ຄານອດ ປາຍ ກຣິດ ລາ ແຕ ຈຸ່ມເຈີອ ດາວິດ? 36 ກູໂຕ ດາວິດ ແຕ້ ປາຍ ປັຮນາຍ ໄມ່ ຍ່ອນ ແຕ ຮາເວີຍ ເຢີງ ເຈົ້າຮາຊີ ແປຣີ ອັນ ປາຍ ນະໄມ່:

'ເຢີງ ເຈົ້າຮາຊີ ອາຕີ ໂຈະ ອິນເຈົ້າ ເກົາ ປາຍ:

"ໄມ່ ຕາກູ ແອັດ ຍິຮ ອາຕໍ່າ ເກົາ"

ເຕົ່າ ແຕ້ອໍ ຕາໂງ ແລ່ະ ເກົາ ໂອນ ໄລ່ ກາ ຍິຮ ອີ ກາຈິດ ໄມ່

ແອັດ ປັນ ຕາລາງ ອາເຢັງ ໄມ່, ແກັດ ຊູລ ໄມ່."

37 ກູໂຕ ດາວິດ ແຕ້ ດໍອໍ ກຣິດ ໄມ່ ລາ 'ອິນເຈົ້າ.' ນານະ ເຕຣໍ ດາວິດ ດໍອໍ ກວາຍ ແຕ ຈຸ່ມເຈີອ ອັນ ເບີມ ລາ 'ອິນເຈົ້າ?'"

ກວາຍ ກຶ້ງ ກ້ອຍ ຊ້ອງ ຮໍ່ອໍ ອໍ ລາລີ້ ເຢຊູ ອາຕີ ນະກ້ອຍ.

ເຢຊູ ກາແອັຮ ກວາຍ ອິນໂຈຍ ຕະ ມູເຈິງ ກະ ກວາຍ ອາຕີ ຄານອດ
(ມັດທາຍ 23:1-36; ລູກາ 20:45-47)

38 ບ້ອງ ກາ ເຢຊູ ອາຕີ, ອັນ ປາຍ ນະໄມ່: "ເຍົາ ອິນໂຈຍ ຕະ ມູເຈິງ ກວາຍ ອາຕີ ຄານອດ. ໄລ່ ກ້ອຍ ຍິຮ ອີ ແຊັບ ລາລີ້ ອາຍິອຮ ຕ່ອງ, ກະ ໄລ່ ຍິຮ ລາລີ້ ໂອນ ກວາຍ ການໍ່ອໍ ຮາບັນ ອໍ ໄລ່ ບ້ອງ ກາ ໄລ່ ແອັດ ກະ ກວາຍ ກຶ້ງ. 39 ໄລ່ ຍິຮ ອີ ເປີນ ກາເຈິ່ງ ຕາກູ ອໍ ລາລີ້ ກາເລີຍ ອິນແຍ່ະ ແຕ ການໍ່ອໍ ແອັດ ຕິ່ງ ດຸງ ຊາງ, ກະ ໄລ່ ຍິຮ ອີ ຕາກູ ຍິຮ ຕີ່ ແຕ້ອໍ ເມົາ ການິຍ ໄລ່ ແຕ້ອໍ ຈາ. 40 ໄລ່ ກ້ອຍ ໄລ່ບ ມັຮ ດຸງ ອິມເປ່ອ ກູມາຍ; ເຈ້

* 12:36 12:36 ຕາປຸ່ນ ຄານອດ ກວາຍ ອິດຊະຮາເອລ, ຄັນ ກວາຍ ອາແລ່ະ ມາ ໄລ່ ຍິຮ ອີ ຍານັບ ລາລີ້, ໄລ່ ໂອນ ກວາຍ ກ້ອຍ ແອັດ ຍິຮ ອາຕໍ່າ ໄລ່.

ໄລ່ ເກົາແຊອ໌ ປັນຍາຍ ຕໍ່ ຍິ້ອ໌ ອີ ໂອນ ເມົ້າ ຍ່ອງ ປາຍ ໄລ່ ແມ່ນ ຕານ້ອງ ອໍ. ມາ ເຈົ້ ປີ ເມີງ ໂຕດ ໄລ່ ກ້ອຍ ອິນຕ້ອງ ກາເລີຍ ກວາຍ ການໍ້ອ໌."

**ມານະ ອິມເປ໋ອ໌ ກູມາຍ ໂຈະ ປຣະ ຊາງ
(ລູກາ 21:1-4)**

41 ແວັດ ກ້ອຍ ເຢຊູ ແອັດ ຕາກູ ແຈ່ວ ອິນຕຸ ເມົ້າ ເກົ້ຍ ໂຈະ ປຣະ ຊາງ. ອັນ ແມ່ ກວາຍ ກຶ້ງ ກ້ອຍ ໂຈະ ປຣະ ຊາງ ຕຶ້ງ ຮີບ ກ້ອຍ. ກຶ້ງ ກວາຍ ຊຸ ໂຈະ ປຣະ ຊາອິ້ຍ ລາລີ້. 42 ມາ ເບີນ ມານະ ອິມເປ໋ອ໌ ກູມາຍ ກາດິດ ລາລີ້ ແຕ້ອ໌ ປີ ກ້ອຍ. ອັນ ໂຈະ ບາຣ ກູອງ ປຣະ ກາ ເບີນ ເກົ້າ ປີ້ອ໌ ລາລີ້. 43 ເຈົ້ ເຢຊູ ກູອ໌ ມູ່ ກາ ຣຍານ ແຕ ອັນ ແຕ້ອ໌ ປີ ອັນ, ກະ ອັນ ອາຕີ ໄລ່ ປາຍ: "ເກົ້າ ອາຕີ ຕານ້ອງ ໂອນ ເຍົ້າ, ອິມເປ໋ອ໌ ກູມາຍ ກາດິດ ໄນ່, ອັນ ໂຈະ ປຣະ ຊາອິ້ຍ ກາເລີຍ ອິນແຍ່ະ ແຕ ມັຣ ກວາຍ ການໍ້ອ໌. 44 ອິນແຍ່ະ ມັຣ ກວາຍ ກ້ອຍ ໂຈະ ປຣະ ແກຼຶຍ ໄລ່ ຕ້ອກ ຈາ; ມາ ອິມເປ໋ອ໌ ກູມາຍ ໄນ່ ແອີ ລາລີ້, ມາຣ ແລ່ະ ອັນ ເບີນ ອັນ ໂຈະ ອິນແຍ່ະ ມາຣ ກ້ອຍ."

13

**ເຢຊູ ອາຕີ ແຕ ຕຸຣ ກັດ ກະ ຕາໂງ ອັນ ແຕ້ອ໌ ລັຣ ປີ ກູແຕອ໌ ໄນ່
(ມັດທາຍ 10:16-25; 24:1-44; ລູກາ 21:5-33)**

1 ພໍກາ ເຢຊູ ລັອຣ ແຕ ດຸງ ຊາງ ປັດ, ເບີນ ມານະ ມູ່ ກາ ຣຍານ ແຕ ອັນ ອາຕີ ອັນ ປາຍ: "ອາຈານ ເອີຍ! ແມ່ ປີ ກ້ອຍ! ດຸງ ຊາງ ປັດ ກ້ອຍ ກາ ເມົ້າ ຕະ ແຕ ຕາເມົ້າ ປັດ ລາ ອໍ ລາລີ້!"

2 ມາ ເຢຊູ ຕາເບີບ ລັຣ ອັນ: "ໄນ່ ເຮີມ ດຸງ ປັດ ໄນ່ ບໍ? ເຈົ້ ປີ ເມີງ ຕາເມົ້າ ກາ ເມົ້າ ຕະ ດຸງ ປັດ ໄນ່ ຕາ ເບີນ ຣາແຕັດ ນ້ອງ ມັນຕຸ. ອັນ ຣາຕັຣ ອິນແຍ່ະ."

3 ແວັດ ກ້ອຍ ເຢຊູ ຕາກູ ແອັດ ຕຶ້ງ ກົຣ ອາໂປ່ນ ຕາປິ່ງ ດຸງ ຊາງ ປັດ. ເປໂຕ, ຢາໂກໂບ, ໂຢຣັນ, ກະ ອັນເດອາ, ແອັງ ໄລ່ ປູນ ນະ ແຕ້ ແອັດ ກະ ເຢຊູ. 4 ໄລ່ ກ້ອຍ ຕາເບີບ ອັນ ປາຍ: "ແຊອ໌ ອາຈານ ອາຕີ ໂອນ ຮີ ດັງ, ອິນນ້ອງ ມາແລ່ະ ດູ່ນ ຣານະ ໄນ່ ແຕ້ອ໌? ອິນເຕົ້າ ກາ ແຕ້ອ໌ ອາປັຣ ອິນໂຍ່ງ ໂອນ ເມົ້າ ດັງ ປາຍ ຣານະ ໄນ່ ອີ ແຕ້ອ໌?"

5 ເຢຊູ ຕາເອີຍ ໄລ່ ປາຍ: "ອິງເຄາະ ເຍົ້າ ລາວັງ ໂອນ ອໍ. ອິນໂຈຍ ໂອນ ເມົ້າ ຣາພິ ເຍົ້າ. 6 ເຈົ້ ປີ ເມີງ ເບີນ ຊາອິ້ຍ ນະ ແຕ້ອ໌ ອາງ ຣາມິ້ຣ ເກົ້າ. ໄລ່ ປາຍ ນະໄນ່: 'ກູໂຕ ເກົ້າ ໄນ່ ແຕ້ ລາ ກຣິດ!' ນະກ້ອຍ ໄລ່ ຣາພິ ກຶ້ງ ນະ ກວາຍ."

7 "ພໍກາ ເຍົ້າ ຊ້ອງ ຣານ ເມົ້າ ຣາຕະ ແຈ່ວໆ ເຢັ່ງໆ, ເຍົ້າ ອິນໂຈຍ ເກຣ່າະ ອິນເຕົ້າ. ຣານະ ໄນ່ ອິງເຄາະ ແຕ້ອ໌ ອິນໂຍ່ງ ເວົ້າຍ. ມາ ຕາ ຢວາຣ ແຕ້ອ໌ ເຈຍ ຕາໂງ ປັຣຊັດ ລາລີ້. 8 ເບີນ ມູ່ ໄນ່ ຣາຕະ ກະ ມູ່ ກ້ອຍ; ກະ ກຣວາງ ໄນ່ ຣາຕະ ກະ ກຣວາງ ກ້ອຍ. ເບີນ ຊາອິ້ຍ ອິນຕຸ ກູແຕອ໌ ຣາໄນ່ ກູກັດ. ກະ ເບີນ ຊາອິ້ຍ ອິນຕຸ ແອີ ຊັຣນາ ຈາ. ມັຣ ຣາມິ້ຣ ໄນ່ ລາ ຕາເບີ ແຕ້ອ໌. ອິນນ້ອງ ເບີນ ຊາອິ້ຍ ແອັນ ຣາມິ້ຣ ຕຸຣ ກັດ ກາ ອີ ແຕ້ອ໌."

9 "ຍ່ອນ ນະກ້ອຍ ອິງເຄາະ ເຍົ້າ ລາວັງ ໂອນ ອໍ. ເມົ້າ ໂກບ ເຍົ້າ, ເດັງ ເຍົ້າ ແຕ້ອ໌ ປີ ກວາຍ ຊັດ. ກະ ເມົ້າ ປຍາຍຣ ເຍົ້າ ຕຶ້ງ ດຸງ ຊາງ ກວາຍ ອິດຊະຣາເອລ. ອິງເຄາະ ເຍົ້າ ຕາຍິ່ງ ຍິ້ຣ ເມີງ ກວາຍ ຊັດ ກະ ກວາຍ ເຕົ້າວ ປັຣເຍົ້າ ແຮີ ຍ່ອນ ເຍົ້າ ຕາປູ່ນ ເກົ້າ, ໂອນ ເຍົ້າ ອາຕີ ໂອນ ໄລ່ ດັງ ເຕ່ ແຕ ເກົ້າ. 10 ອິງເຄາະ ມູ່ ກາ ຕາປູ່ນ ເກົ້າ ອາຕີ ປັນຍາຍ ອໍ ແຕ ເຢັງ ເຈົ້າຣາຊີ ໂອນ ອິນແຍ່ະ ກູ່ ກຣວາງ ກວາຍ ດັງ ອິນໂຍ່ງ ຕາໂງ ປັຣຊັດ. 11 ພໍກາ ເມົ້າ ໂກບ ເຍົ້າ ເດັງ ຕັດຊິ່ນ, ເຍົ້າ ອິນໂຈຍ ອຸກ ດໍອ໌, ອິນເຕົ້າ ເຍົ້າ ຍິ້ອ໌ ອີ ປາຍ. ມາ ເຍົ້າ ປາຍ ຕາປູ່ນ ປັນຍາຍ ເຢັງ ເຈົ້າຣາຊີ ໂອນ ເຍົ້າ ອາຕີ ບ້ອງ ກາ ກ້ອຍ. ຍ່ອນ ປັນຍາຍ ໄນ່ ລາ ຕາ ແກ້ນ ປັນຍາຍ ເຍົ້າ, ມາ ປັນຍາຍ ຣາເວົ້າຍ ເຢັງ ເຈົ້າຣາຊີ ອາຕີ ເຍົ້າ. 12 ບ້ອງ ກາ ກ້ອຍ, ແຊມອາຍ ອີ ໂກບ ຣາຕວາອ໌ ແຊມອາຍ, ເຈົ້ ມ່ອບ ໂອນ ເມົ້າ ກາຈິດ, ກະ ອິມປໍ່ ມ່ອບ ໂອນ ເມົ້າ ກາຈິດ ກອນ. ກອນ ອາໂກ ຣາອວານ ໂຈະ ອິມເປ໋ອ໌ ອິມປໍ່ ໄລ່, ກະ ມ່ອບ ອິມເປ໋ອ໌ ອິມປໍ່ ໄລ່ ໂອນ ເມົ້າ ກາຈິດ ຕັຣ. 13 ອິນແຍ່ະ ມັຣ ກວາຍ ຊາອັຣ ເຍົ້າ ຍ່ອນ ເຍົ້າ ປວາຍ ຣານະ ເກົ້າ. ມາ ກວາຍ ອາແລ່ະ ກາ ເຮີບ ຈີວ ເຕົ້າ ຊັດ ແດັຍ ອັນ, ເຢັງ ເຈົ້າຣາຊີ ຈ່ອຍ ອາມັງ ກວາຍ ກ້ອຍ."

14 "ປັດແນີ ມັນເຕຣີ ເຍົາ ເບີນ ເຮີມ ເມົາ ດໍອ໌ ທາຣິ່ງ ແປຣີ້ ກາ ເຢັງ ເຈົາຮາຊີ ຊາອັຣ ຕະ ຕິ່ງ ດຸງ ຊາງ ປັດ (ກວາຍ ອາແລ່ະ ກາ ອານ ປັຣນາຍ ໄນ່ ອິງເຄາະ ອັນ ຊາປຸ່ຣ ເບີມ ແຕ ປັຣນາຍ ໄນ່), ຕາໄງ ກ້ອຍ ກວາຍ ກາ ແອັດ ຕິ່ງ ແຄງ ຢູດາຍ ອິງເຄາະ ຕາລຸ່ຣ ຊ້ອຣ ແອັດ ຕິ່ງ ກັຣ ແອັນ. 15 ອັນ ກາ ແອັດ ຕິ່ງ ແປັງ ຕໍາປວລ ດຸງ ເປົາຣ, ອິນໂຈຍ ແຊງ ອິດ ນ້ອງ ທາຣິ່ງ ຕິ່ງ ປິ່ນ ດຸງ ອັນ. 16 ອັນ ກາ ແອັດ ປິ ໄທຣ, ອິນໂຈຍ ເຈົາ ອິດ ນ້ອງ ທາຣິ່ງ ແຕ ດຸງ ອັນ. 17 ຕິ່ງ ຕາໄງ ກ້ອຍ ໂຕຍ໌ ບາບ ລາລີ້ ໄລ່ ກາ ແອັດ ຕິ່ງ ຈະ ກະ ໄລ່ ກາ ອາອຸອ໌ ກອນ. 18 ອິງເຄາະ ເຍົາ ເກົາແຊອ໌ ອິນໂຈຍ ໂອນ ມັຣ ຣາມີ້ຣ ໄນ່ ແຕ້ອ໌ ຕິ່ງ ກາໄຊ ຊາເງດ. 19 ຍ່ອນ ຕິ່ງ ຕາໄງ ກ້ອຍ ເບີນ ຕຸຣ ກັດ ກາເລີຍ ແຕ ຕາແປ ເຢັງ ເຈົາຮາຊີ ແຕງ ມັນລ້ອງ ກູແຕອ໌ ເຕົາ ແຕ້ອ໌ ຊານໍ່. ກະ ອິນຕຸ່ນ ແອັນ ຕາ ເບີນ ຕຸຣ ກັດ ນ້ອງ ນະ ຕາໄງ ກ້ອຍ. 20 ຄັນ ເຢັງ ເຈົາຮາຊີ ຕາ ເບີນ ອາຣຸ່ຍ ລັຣ ມັຣ ຕາໄງ ກ້ອຍ, ຕາ ເບີນ ກວາຍ ອາແລ່ະ ເຕ່ອ໌ ອາມັງ ນ້ອງ. ມາ ຍ່ອນ ອັນ ຍິອ໌ ອີ ຈ່ອຍ ມັຣ ກວາຍ ກາ ອັນ ຣຽຣ, ອັນ ອາຣຸ່ຍ ລັຣ ມັຣ ຕາໄງ ກ້ອຍ.

21 "ຄັນ ເມົາ ອາຕີ ເຍົາ ປາຍ: 'ໄນ່! ອັນ ໄນ່ ລາ ກຣິດ!' ແຕ້ລາ 'ຕິຣ! ອັນ ກາ ແອັດ ປິ ກ້ອຍ ລາ ກຣິດ!' ເຍົາ ອິນໂຈຍ ຊາງັດ ປັຣນາຍ ກ້ອຍ. 22 ຍ່ອນ ປັຣແນີ ມັນເຕຣີ ເບີນ ກວາຍ ກາ ຕາ ແກິນ ກຣິດ, ກະ ຕາ ແກິນ ກວາຍ ກາ ອາຕີ ຕາງ ປັຣນາຍ ເຢັງ ເຈົາຮາຊີ, ໄລ່ ແຕ້ອ໌ ປິ ໄນ່. ໄລ່ ກ້ອຍ ຕະ ຣານະ ຕາ ເກິ່ຍ ເຮີມ ອີ ຣາພິ ກວາຍ ການໍອ໌ ແຮີ. ຄັນ ເຕ່ອ໌, ໄລ່ ຍິອ໌ ອີ ຣາພິ ກວາຍ ກາ ເຢັງ ເຈົາຮາຊີ ຣຽຣ ເຈີ່, ໂອນ ຕະ ຣານະ ຕາ ອໍ ເຕ່. 23 ນະກ້ອຍ ອິງເຄາະ ເຍົາ ແອັດ ແມ່ ອໍ. ມັຣ ຣາມີ້ຣ ໄນ່ ເກົາ ອາຕີ ດໍອ໌ ໂອນ ເຍົາ ດັງ ອິນໂຍ່ງ. 24 ມາ ຕິ່ງ ຕາໄງ ກ້ອຍ, ແວັດ ແຕ ຕາໄງ ຕຸຣ ກັດ ລາລີ້, ມັດ ມານງ ຕາ ເບີນ ປັງ ນ້ອງ, ກະ ຣາລັງ ກາໄຊ ລາ ຕາ ເບີນ ປັງ ນ້ອງ ເຕ່. 25 ມັນໂຕຣ ຊາແລ້ຣ ແຕ ມັນລ້ອງ, ກະ ມັຣ ຣາມີ້ຣ ອິນເຕົາ ກາ ເບີນ ອໍານາດ ຕິ່ງ ມັນລ້ອງ, ເຢັງ ເຈົາຮາຊີ ຕະ ໂອນ ຣາໄນ່ ອິນແຍ່ະ. 26 ພໍກາ ກ້ອຍ, ເມົາ ເຮີມ ເກົາ ກອນ ເຢັງ ແກັດ ກວາຍ ແຕ ອິນດີ ຣາມິລ, ເບີນ ອໍານາດ ປັດ ລາລີ້ ກະ ຮຸ່ບເຮັງ ອາງອີ້ຣ. 27 ບ້ອງ ກາ ກ້ອຍ ເກົາ ແປຣີ ເທວາດາ ເຢັງ ເຈົາຮາຊີ ປາໂຣມ ກູ່ ນະ ມັຣ ກວາຍ ກາ ເກົາ ຣຽຣ ຈວບ ອິນແຍ່ະ ມັນລ້ອງ ກູແຕອ໌ ໄນ່."

28 ເຢຊູ ອາຕີ ແອັນ ປາຍ: "ເຍົາ ຊາງັດ ເກົາ ຊາກໍາ ແຕ ອາລ່ອງ ລາວັຣ. ຄັນ ອາແບງ ອາລ່ອງ ກ້ອຍ ອິນ ນ້ອງ ອິນຍ່ອມ, ອັນ ໄບອ໌ ປາດອຣ ລັຣ ຊາລາ ອິນຍ່ອມ ເຕ່. ນະກ້ອຍ ເຍົາ ດັງ ແຈ່ະ ອີ ແຕ້ອ໌ ກາໄຊ ພວາອ໌. 29 ມູເຈິງ ກ້ອຍ ເຕ່, ຄັນ ເຍົາ ເຮີມ ອິນແຍ່ະ ຣາມີ້ຣ ໄນ່ ແຕ້ອ໌, ນະກ້ອຍ ເຍົາ ດັງ ກອນ ເຢັງ ແກັດ ກວາຍ ແຈ່ະ ອີ ແຕ້ອ໌ ເຈີ່. ເກົາ ຕາມັອກ ແອັດ ຕິ່ງ ງັຣ ຕັງ ເຈີ່. 30 ເກົາ ອາຕີ ຕານ້ອງ ໂອນ ເຍົາ, ມັຣ ກວາຍ ຕິ່ງ ແດັຍ ໄນ່ ຕາ ເບີນ ກູຈິດ ອິນແຍ່ະ, ອິນໂຍ່ງ ແຕ ອິນແຍ່ະ ຣາມີ້ຣ ໄນ່ ແຕ້ອ໌. 31 ເຈີ່ ປິ ເມັງ, ມັນລ້ອງ ກະ ກູແຕອ໌ ແກັດ ປັດ ອິນແຍ່ະ, ມາ ປັຣນາຍ ເກົາ ອາຕີ ຕາ ເບີນ ແກັດ ປັດ.

32 "ຕາ ເບີນ ເມົາ ດັງ ຕາໄງ ອິນເຕົາ ແຕ້ລາ ບ້ອງ ແລ່ະ ຣານະ ກ້ອຍ ແຕ້ອ໌. ມັຣ ເທວາດາ ເຢັງ ເຈົາຮາຊີ ຕິ່ງ ມັນລ້ອງ, ກະ ກອນ ເຢັງ ເຈົາຮາຊີ ແຮີ ລາ ຕາ ເບີນ ດັງ ເຕ່ ຕາໄງ ກ້ອຍ. ແອັງ ມານະ ອິມປໍ ເກົາ ແຕ່ ດັງ ຕາໄງ ກ້ອຍ.

33 "ນະກ້ອຍ ອິງເຄາະ ເຍົາ ແອັດ ອໍ, ເຍົາ ທາຣາະ, ເຍົາ ຕາງວຍ ເລືອຍໆ, ຍ່ອນ ເຍົາ ຕາ ເບີນ ດັງ ຕາໄງ ແລ່ະ ຣານະ ໄນ່ ແຕ້ອ໌. 34 ຣານະ ໄນ່ ລາ ມູເຈິງ ມານະ ຣາເລົາ ເປາະ ຕາມອຍ ກວາງ ເຢັງ. ພໍກາ ອັນ ລ້ອຣ ແຕ ດຸງ ອັນ, ອັນ ມ່ອບ ໂອນ ກວາຍ ຕະ ຣານະ ອັນ ອິມພາ ຣານະ ຕະ ຕິ່ງ ດຸງ ອັນ. ກະ ອັນ ປາຕັບ ກວາຍ ກາ ກຍາອ໌ ງັຣ ຕັງ ໂອນ ອັນ ຕາງວຍ ເລືອຍໆ. 35 ນະກ້ອຍ ອິງເຄາະ ເຍົາ ຕາງວຍ ເລືອຍໆ, ຍ່ອນ ເຍົາ ຕາ ດັງ ຕາໄງ ແລ່ະ ອິນເຈົາ ດຸງ ເຈົາ ລັຣ. ປຍາຍ໌ ອັນ ເຈົາ ຊາເດົາ ລາ ເບີນ. ປຍາຍ໌ ອັນ ເຈົາ ດີດິກ ລາ ເບີນ. ປຍາຍ໌ ອັນ ເຈົາ ອິນຕຣວຍ ຕາກາຣ ລາ ເບີນ. ປຍາຍ໌ ອັນ ເຈົາ ຕາຣິບ ລາ ເບີນ. 36 ອິງເຄາະ ເຍົາ ລາວັງ. ອິງກ້ອຣ ຊັຣໂປ ອັນ ເຈົາ, ເຈີ່ ອັນ ຣາມິຣ ເຍົາ ປິ. 37 ມັຣ ຣາມີ້ຣ ເກົາ ອາຕີ ເຍົາ, ເກົາ ອາຕີ ໂອນ ອິນແຍ່ະ ມັຣ ກວາຍ ເຕ່: ອິງເຄາະ ເຍົາ ຕາງວຍ ເລືອຍໆ!"

ກວາຍ ຊົດ ຊັຮຮົງ ອີ ກາຈິດ ເຢຊູ
(ມັດທາຍ 26:1-5; ລູກາ 22:1-2; ໂຢຮັນ 11:45-53)

1 ອີນນ້ອງ ບາຣ ຕາໂງ ກວາຍ ອິດຊະຮາເອລ ອີ ຈາ ຮໍ້ອ ຊາແຍີ ຕາໂງ ອາກູຮ.* ກະ ໄລ່ ຕະ ຮິ່ດ ຈາ ໂດຍ ບຸຣ ແອີ ບວຣ ຊື້ອ. ນະກ້ອຍ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ ກະ ກວາຍ ອາຕີ ຄານອດ, ໄລ່ ຈໍ້ອ ຮານາ ຢິອ ອີ ໂກບ ເຢຊູ ກະ ອີ ກາຈິດ ອັນ, ມາ ໄລ່ ຕາ ແອອ໌ ໂອນ ກວາຍ ການໍ້ອ ດັງ. 2 ໄລ່ ຊັຮຮົງ ປາຍ: "ໄຮ ຕາ ເຕ່ອ ຕະ ນະໄນ່ ຕຶ້ງ ຕາໂງ ຈາ ຮໍ້ອ. ອີງກ້ອຣ ກວາຍ ກຶ້ງ ກ້ອຍ ອິມປຣາຍຣ ອິມປຣັງ ອວານ ລັຣ ໄຮ."

ມານະ ມັນແຊມ ແຢດ ແດີອ໌ ປາຣວມ ຕຶ້ງ ແປຼ ເຢຊູ
(ມັດທາຍ 26:6-13; ໂຢຮັນ 12:1-8)

3 ບັອງ ກາ ເຢຊູ ແອີດ ຕຶ້ງ ວິລ ເບັດທານີ, ອັນ ແອີດ ຕຶ້ງ ດຸງ ຊີໂມນ, ກວາຍ ກາ ເບີນ ອາອີ ຕູ່ດ ແຕ ອິນ ໂຍ່ງ. ບັອງ ກາ ເຢຊູ ແອີດ ຈາ, ເບີນ ມານະ ມັນແຊມ ແຕ້ອ໌ ປີ ອັນ, ເດີງ ມວຍ ກອງ ແດີອ໌ ປາຣວມ. ກອງ ກ້ອຍ ເມົາ ຕະ ແຕ ຕາເມົາ ເບີນ ຣາມິ່ຣ 'ອາລາບາດ.' ແດີອ໌ ປາຣວມ ຕຶ້ງ ກອງ ກ້ອຍ ເປ່ງ ລາລີ້, ເມົາ ດໍອ 'ນາຣາດາ.' ມັນແຊມ ກ້ອຍ ປິຣ ກອງ ກ້ອຍ, ເຈີ່ ອັນ ແຢດ ແດີອ໌ ປາຣວມ ຕຶ້ງ ແປຼ ເຢຊູ. 4 ເບີນ ກວາຍ ແອີດ ອີງກ້ອຍ ຊ້ອງ ອີງຄິ່ນ ລາລີ້, ກະ ໄລ່ ຊັຮຮົງ ປາຍ: "ມານະ ແດີອ໌ ປາຣວມ ໄນ່ ມາ ອັນ ຕັຣ ເມົາດ ຊ້ອງ ນະກ້ອຍ? 5 ຄັນ ຈີ ແດີອ໌ ປາຣວມ ໄນ່, ເບີນ ປຣະ ກາເລີຍ ແຕ ເກົາ ເມົາ ທູແທ ໄປ ຮ້ອຍ ຕາໂງ. ເຈີ່ ເຕ່ອ ອິດ ປຣະ ກ້ອຍ ຈ່ອຍ ໂອນ ກວາຍ ກາດິດ." ເຈີ່ ໄລ່ ໂຍ່ບ ກະ ມັນແຊມ ກ້ອຍ.

6 ມາ ເຢຊູ ອາຕີ ໄລ່ ປາຍ: "ຕາມ ອັນ. ອິນເຕົ້າ ໂຍ່ບ ຕະ ມັນແຊມ ກ້ອຍ? ມານະ ເຍົາ ຕະ ໂອນ ອັນ ຕຸຣ? ອັນ ຕະ ຮານະ ອໍ ໂອນ ເກົາ. 7 ກວາຍ ກາດິດ ແອີດ ເລືອຍໆ ກະ ເຍົາ. ມາແລະ ເຍົາ ຢິອ ອີ ຈ່ອຍ, ເຕ່ອ ເຍົາ ຈ່ອຍ. ມາ ຈະ ເກົາ ຕາ ເບີນ ແອີດ ເລືອຍ ກະ ເຍົາ. 8 ຮານະ ອິນເຕົ້າ ເຕ່ອ໌ ມັນແຊມ ໄນ່ ຕະ, ອັນ ຕະ. ອັນ ແຢດ ແດີອ໌ ປາຣວມ ຕຶ້ງ ຈະ ເກົາ, ກຽມ ດໍອ ອິນໂຍ່ງ ເມົາ ແຕີບ ເກົາ ຕຶ້ງ ປຶ້ງ. 9 ເກົາ ອາຕີ ຕານ້ອງ ໂອນ ເຍົາ, ຕຶ້ງ ກູ່ ອິນຕຸ ຈວບ ກູແຕອ໌ ໄນ່, ແຕ້ອ໌ ເມົາ ອາຕີ ປິຣນາຍ ອໍ ແຕ ເຢີງ ເຈົ້າຮາຊີ, ເມົາ ອາຕີ ຮານະ ມັນແຊມ ໄນ່ ຕະ, ໂອນ ກວາຍ ຊາແຍີ ລັຣ ອັນ."

ຢູດາ ປຣ່ອມ ອີ ຈີ ເຢຊູ
(ມັດທາຍ 26:14-16; ລູກາ 22:3-6)

10 ແວັດ ກ້ອຍ ຢູດາ ອິດຊະກາຣິອັດ, ມານະ ແຕ ມູ່ ມວຍ ຈິ່ດ ລາ ບາຣ ນະ, ອັນ ແຕ້ອ໌ ປີ ມັຣ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ ຢິອ ອີ ມ່ອບ ເຢຊູ ໂອນ ໄລ່. 11 ພໍກາ ໄລ່ ກ້ອຍ ຊ້ອງ ຮານະ ນະກ້ອຍ, ໄລ່ ແອີນ ລາລີ້, ກະ ໄລ່ ປຣ່ອມ ອີ ໂອນ ຢູດາ ປຣະ. ນະກ້ອຍ ຢູດາ ຈໍ້ອ ຕາໂງ ແລະ ກາ ອໍ ອີ ມ່ອບ ເຢຊູ ໂອນ ໄລ່.

ເຢຊູ ຈາ ມັນຕຸ ກະ ມູ່ ກາ ຣຍານ ແຕ ອັນ
(ມັດທາຍ 26:17-25; ລູກາ 22:7-14, 21-23; ໂຢຮັນ 13:21-30)

12 ຕຶ້ງ ຕາໂງ ກວາຍ ອິດຊະຮາເອລ ຕະ ຮິ່ດ ຈາ ໂດຍ ບຸຣ ແອີ ບວຣ ຊື້ອ ກະ ກຍາກ ແກະ ຊາແຍີ ຕາໂງ ອາກູຮ, ຕາໂງ ກ້ອຍ ມູ່ ກາ ຣຍານ ແຕ ເຢຊູ ຕາແບີບ ອັນ ປາຍ: "ອິນຕຸ ແລະ ໄນ່ ໂອນ ຮິ ເປາະ ກຽມ ດໍອ ຈາ ຊາແຍີ ລັຣ ຕາໂງ ອາກູຮ?"

13 ເຢຊູ ແປຣີ ບາຣ ນະ ມູ່ ກາ ຣຍານ ແຕ ອັນ ປາຍ: "ເຍົາ ມູ່ດ ຕຶ້ງ ວິລ ກ້ອຍ. ເຈີ່ ເຍົາ ເບີນ ຣາມິຣ ມານະ ຮາເລົາ ຕາແຍອ໌ ອາລວຍ ແດີອ໌. ເຍົາ ເປາະ ຕາປູ່ນ ກຣັອງ ອັນ. 14 ຄັນ ອັນ ມູ່ດ ດຸງ ອາແລະ, ເຍົາ ອາຕີ ອິນ ເຈົ້າ ດຸງ ກ້ອຍ ປາຍ: "ອາຈານ ແປຣີ ຮິ ຕາແບີບ ເຍົາ ອິນແລະ ກຸງ ຕາມອຍ? ຕຶ້ງ ກຸງ ກ້ອຍ ເກົາ ຢິອ ອີ ຈາ

* 14:1 14:1 ຕາໂງ ອາກູຮ ໄລ່ ຊາແຍີ ຕາໂງ ເທວາຕາ ເຢີງ ເຈົ້າຮາຊີ ແຕ ອິມແບີ ຊາລັຣ ດຸງ ກວາຍ ອິດຊະຮາເອລ ຕາ ເບີນ ກາຈິດ ກອນ ຮາເລົາ ກັລ ໄລ່. ກະ ຮິ່ດ ຈາ ໂດຍ ບຸຣ ແອີ ບວຣ ຊື້ອ ລາ ຊາແຍີ ຕາໂງ ໄລ່ ລັອຣ ແຕ ກຣວາງ ເອຍິບ ໄລ່ ຕາ ຕັນ ຕະ ໂດຍ ບຸຣ ເບີນ ບວຣ ຊື້ອ.

ເປ່ລ ບູຍ ຊາແຍີ ຕາໂງ ອາກຸ້ຮ ກະ ມູ່ ກາ ຣຍານ ແຕ ເກົາ." 15 ເຈີ່ ອັນ ກ້ອຍ ຊາດອຍ ໂອນ ເຍົາ ມວຍ ກຸງ ປິດ ຕິ່ງ ຮານ ແປງ. ຕິ່ງ ກຸງ ກ້ອຍ ເບີນ ເຈີ່ ກູ່ ຣາມິ່ຣ ມັຣ ເກຣັງ ຕັອກ. ເຍົາ ກຽມ ໂອນ ໄຮ ຈາ ປີ ກ້ອຍ."

16 ໄລ່ ບາຣ ນະ ລ້ອຣ ແຕ ກ້ອຍ ມູ່ດ ຕິ່ງ ວິລ. ໄລ່ ຣາມິຣ ອິນແຍ່ະ ນະ ປັຣນາຍ ເຢຊູ ອາຕີ ດໍອິ ອິນໂຍ່ງ. ເຈີ່ ໄລ່ ກຽມ ຊັຣນາ ຈາ ມວຍ ເປ່ລ ຊາແຍີ ຕາໂງ ອາກຸ້ຮ ອົງກ້ອຍ.

17 ແຕ້ອ ຍາຍິ່ມາ ເຢຊູ ກະ ມູ່ ກາ ມວຍ ຈິ່ດ ລາ ບາຣ ນະ ແຕ້ອ ປີ ກ້ອຍ. 18 ບັອງ ກາ ໄລ່ ຕາກູ ຈາ, ເຢຊູ ອາຕີ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ເບີນ ມານະ ແຕ ເຍົາ ກາ ຈາ ມັນຕຸ ກະ ເກົາ, ປັຣເນີ ມັນເຕຣີ ອັນ ອີ ມ່ອບ ເກົາ ໂອນ ເມົາ ກາຈິດ."

19 ໄລ່ ກ້ອຍ ຊ້ອງ ຕຸຣ ລາລີ, ກະ ໄລ່ ຕາແບັບ ເຢຊູ ມູ ເຈີ ມານະ ປາຍ: "ເກົາ ມາ ຕາ ເບີນ, ອາຈານ?"

20 ເຢຊູ ຕາແອີຍ ໄລ່ ປາຍ: "ກວາຍ ໄນ່ ລາ ມານະ ແຕ ເຍົາ ກາ ມວຍ ຈິ່ດ ລາ ບາຣ ນະ; ອັນ ຕຸ ຈາ ໂດຍ ບຸຣ ມວຍ ຕາງານ ກະ ເກົາ ເຕ່. 21 ກອນ ເຢີງ ແກັດ ກວາຍ ອົງເຄາະ ກູຈິດ ມັຣ ປຶ່ງ ປັຣນາຍ ເຢີງ ເຈົາຣາຊີ ອາຕີ ເຈີ່ ແຕ ອັນ. ມາ ອັນ ກາ ຈິ ກອນ ເຢີງ ແກັດ ກວາຍ, ບາບ ລາລີ ແຕ້ອ ປີ ອັນ. ປຍາຍ ລາ ອິມເປ່ອ ອັນ ອິນໂຈຍ ຣັຣ ອັນ."

ໄລ່ ຈາ ຈ່ອຍ ຊາແຍີ ຈະ ກະ ອາຣາມ ເຢຊູ
(ມັດທາຍ 26:26-30; ລູກາ 22:14-20; ໂກຣິນໂທ ມວຍ 11:23-25)

22 ບັອງ ກາ ໄລ່ ຈາ, ເຢຊູ ອິດ ໂດຍ ບຸຣ. ອັນ ຊາແອີນ ເຢີງ ເຈົາຣາຊີ, ເຈີ່ ອັນ ປີຣ ໂດຍ ບຸຣ ກ້ອຍ, ອາ ແວີຍ ໂອນ ມູ່ ກາ ຣຍານ ແຕ ອັນ ຈາ. ອັນ ອາຕີ ໄລ່ ປາຍ: "ເຍົາ ຣັບ. ໄນ່ ລາ ຈະ ເກົາ."

23 ແວັດ ກ້ອຍ ອັນ ອິດ ຈອກ. ເຈີ່ ອັນ ຊາແອີນ ເຢີງ ເຈົາຣາຊີ, ອັນ ອາແວີຍ ໂອນ ມູ່ ກາ ຣຍານ ແຕ ອັນ ຈ່ອຍ. ເຈີ່ ອິນແຍ່ະ ນະ ໄລ່ ກ້ອຍ ຈ່ອຍ. 24 ກະ ເຢຊູ ອາຕີ ໄລ່ ປາຍ: "ໄນ່ ລາ ອາຣາມ ເກົາ. ອາຣາມ ໄນ່ ລ້ອຣ ຕະ ໂອນ ກວາຍ ດັງ ເຢີງ ເຈົາຣາຊີ ປັຣຄັນ ປັຣນາຍ ຕາໄມ ໂອນ ອິນແຍ່ະ ມັຣ ກວາຍ. 25 ເກົາ ອາຕີ ຕານ້ອງ ໂອນ ເຍົາ, ເກົາ ຕາ ເບີນ ຈ່ອຍ ມ້ອງ ແດັອ ແຕ ປາໄລ ອາງຸ່ນ ເຕົ້າ ແຕ້ອ ຕາໂງ ເກົາ ຈ່ອຍ ແດັອ ກ້ອຍ ຕາໄມ ແອັນ ຕິ່ງ ອິນຕຸ ເຢີງ ເຈົາຣາຊີ ຕະ ຊິດ."

ເຢຊູ ອາຕີ ອິນໂຍ່ງ ແຕ ຣານະ ເປັຕ ຕະ
(ມັດທາຍ 26:31-35; ລູກາ 22:31-34; ໂຢຮັນ 13:36-38)

26 ແວັດ ໄລ່ ລໍ່າ ຍ່ອງ ເຢີງ ເຈົາຣາຊີ, ເຈີ່ ໄລ່ ລ້ອຣ ແຕ ກ້ອຍ ຊ້ອຣ ຕິ່ງ ກັຣ ອາໂປນ. 27 ເຢຊູ ອາຕີ ໄລ່ ປາຍ: "ອິນແນະ ມັຣ ເຍົາ ຕັຣ ອິນແຍ່ະ ເກົາ. ປຶ່ງ ປັຣນາຍ ເຢີງ ເຈົາຣາຊີ ອາຕີ ເຈີ່ ປາຍ:

'ເກົາ ໂອນ ເມົາ ກາຈິດ ກວາຍ ກຍາອ ແກະ,
ເຈີ່ ອິນແຍ່ະ ແກະ ກ້ອຍ ຣາຕັຣ ຣາຕາຍ.'

28 ມາ ແຕ້ອ ເກົາ ອາມົງ ລັຣ, ເກົາ ເປາະ ອິນໂຍ່ງ ເຍົາ ຕິ່ງ ແຄງ ຄາລີເລ."

29 ເປັຕ ອາຕີ ເຢຊູ ປາຍ: "ອິມປີ່ ອິນແຍ່ະ ມັຣ ກວາຍ ການໍ້ອ ຕັຣ ໄມ່, ລາ ເກົາ ຕາ ເບີນ ຕັຣ ໄມ່."

30 ເຢຊູ ອາຕີ ລັຣ ເປັຕ ປາຍ: "ເກົາ ອາຕີ ຕານ້ອງ ໂອນ ໄມ່, ຕິ່ງ ຊາເດົາ ໄມ່ ແຕ່, ອິນໂຍ່ງ ອິນຕຣວຍ ຕາກາຣ ບາຣ ເຮີບ, ໄມ່ ກາແລີຍຣ ເກົາ ເບີນ ໄປ ເຮີບ."

31 ມາ ເປັຕ ຕາແອີຍ ຣາຊວນ ເລືອຍໆ ປາຍ: "ຄັນ ເມົາ ກາຈິດ ເກົາ ກະ ໄມ່ ລາ ໂທຍ. ເກົາ ຕາ ເບີນ ກາ ແລີຍຣ ໄມ່ ເລີ່!"
ກະ ອິນແຍ່ະ ມັຣ ມູ່ ກ້ອຍ ປາຍ ມູເຈີງ ປັຣນາຍ ເປັຕ ເຕ່.

ເຢຊູ ເກົາແຊອ ຕິ່ງ ຊວນ ເຄັດເຊມາເນ
(ມັດທາຍ 26:36-46; ລູກາ 22:39-46)

32 ພໍກາ ໄລ່ ກ້ອຍ ແຕ້ອ ມວຍ ຊວນ ກາ ເມົາ ດໍອິ ຣາມິຣ ເຄັດເຊມາເນ, ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ເຍົາ ແອັດ ຕາກູ ອິນໄນ່ ນໍ. ເກົາ ອີ ເປາະ ເກົາແຊອ ປີ ກ້ອຍ."

33 ອັນ ເດີງ ເປົໂຕ, ຢາໂກໂບ, ກະ ໂຢຮັນ ເປາະ ກະ ອັນ. ເຈີ່ ຮາງື່ອ ເຢຊູ ຊ້ອງ ເກຣ່າະ ກະ ຕຸ່ຣ ລາລີ້. 34 ອັນ ປາຍ ນະໄມ່: "ຮາງື່ອ ເກົາ ຊ້ອງ ຕຸ່ຣ ລາລີ້, ຕາ ເຮົາ ອາມັ່ງ ມັ່ອງ. ເຍົາ ແອັດ ເກຣ່າະ ເກົາ ອິນໄມ່. ເຍົາ ຕາ ງວຍ ກະ ເກົາ."

35 ເຈີ່ ເຢຊູ ເປາະ ບີ້ອ ແອັນ. ອັນ ປາດິຣ ຕຶ້ງ ກູແຕອ້ ມູ່ ຕາແຕັບ. ອັນ ເກົາແຊອ້ ຄັນ ເຕ່ອ້, ໂອນ ຮານະ ໄມ່ ເປາະ ແວັດ ແຕ ອັນ. 36 ອັນ ເກົາແຊອ້ ປາຍ: "ອິມປໍ້, ອິມປໍ້ ເກົາ ເອີຍ!† ອິນເຕົ້າ ໄມ່ ອີ ຕະ, ເຕ່ອ້ ໄມ່ ຕະ. ເກົາ ແຊອ້ ໄມ່ ອາຍີ່ ຈອກ ຕຸ່ຣ ກັດ ໄມ່ ໂອນ ແວັດ ແຕ ເກົາ. ມາ ເກົາ ຕາ ແອອ້ ອີ ຕາປູ່ນ ຮາງື່ອ ເກົາ ເບີມ. ເກົາ ອີ ຕາປູ່ນ ແອັງ ຮາງື່ອ ໄມ່ ຊ້ອງ."

37 ເຈີ່ ເຢຊູ ລັບ ລັຣ, ກະ ຣາມັຣ ໄລ່ ບີ. ເຈີ່ ອັນ ຕາແບັບ ເປົໂຕ ປາຍ: "ຊີໂມນ ເອີຍ! ໄມ່ ບີ ບໍ? ນານະ ໄມ່ ຕາ ເຮົາ ຕາງວຍ ກະ ເກົາ ມາໂຣຍ? 38 ອີງເຄາະ ເຍົາ ຕາແມັ ກະ ເກົາແຊອ້ ອິນໂຈຍ ໂອນ ເມົ້າ ປັຣຕີ່ ເຍົາ ຕະ ໄລ່ຍຣ. ຮາງື່ອ ເຍົາ ລາ ບັນ ເຮ່ງ, ມາ ຈະຈັນ ເຍົາ ລາ ອຽວ."

39 ນະກ້ອຍ ເຢຊູ ເປາະ ເກົາແຊອ້ ລັຣ. ອັນ ເກົາແຊອ້ ປັຣນາຍ ມູເຈັງ ແຕ ອິນໂຍ່ງ. 40 ເຈີ່ ອັນ ລັບ ລັຣ ປີ ອິນຕຸ ໄລ່ ກ້ອຍ ແອັດ. ອັນ ຣາມັຣ ໄລ່ ບີ ລັຣ ຊາ, ຍ່ອນ ມັດ ໄລ່ ອິນຕ້ອງ ລາລີ້ ຕາ ເຮົາ ກູເລີນ. ໄລ່ ກ້ອຍ ຕາ ດັງ ນານະ ອີ ຕາແອັຍ ເຢຊູ.

41 ນະກ້ອຍ ເຢຊູ ເຈົາ ລັຣ ແຕ້ອ້ ອິນຕຸ ໄລ່ ກ້ອຍ ແອັດ ເຮັບ ກາ ໄປ ແອັນ. ກະ ອັນ ຕາແບັບ ໄລ່ ປາຍ: "ນານະ ອິນນ້ອງ ເຍົາ ບີ ກະ ຣາລູ່ ລັຣ ຊາ? ເຍົາ ອິນໂຈຍ ບີ ນ້ອງ. ແຕ້ອ້ ປາແມ່ນ ເຈີ່. ກອນ ເຢົາງ ເກັດ ກວາຍ, ເມົ້າ ຈີ ອັນ ປີ ອາຕີ ກວາຍ ໄລ່ຍຣ ເຈີ່. 42 ຍວຣ ຕາຍີ່ງ! ໄຮ ເປາະ! ເຍົາ ແ່ ຕິຣ! ອັນ ກາ ມອບ ເກົາ ແຕ້ອ້ ເຈີ່."

ເມົ້າ ໂກບ ເຢຊູ
(ມັດທາຍ 26:47-56; ລູກາ 22:47-53; ໂຢຮັນ 18:3-12)

43 ບັອງ ກາ ເຢຊູ ອິນນ້ອງ ອາຕີ ນະກ້ອຍ, ບັອງ ກາ ກ້ອຍ ແຕ້ ຢູດາ ແຕ້ອ້. ອັນ ລາ ແຕ ມູ່ ກາ ມວຍ ຈິດ ລາ ບາຣ ນະ ກາ ຣນາຍ ແຕ ເຢຊູ. ຫຼິ້ງ ກວາຍ ເດີງ ດາວ ກະ ຣາກັລ ແຕ້ອ້ ກະ ຢູດາ ແຕ ມັຣ ກວາຍ ຊົດ ມູ່ ກາ ຊາງ ຮິດ ເຢົາງ ເຈົາຣາຊີ, ແຕ ກວາຍ ອາຕີ ຄານອດ, ກະ ກວາຍ ເທົາແກ ຈຸ່ມເຈືອ. 44 ອັນ ກາ ອີ ຈີ ເຢຊູ ອາຕີ ໂອນ ເມົ້າ ດັງ ອິນໂຍ່ງ ປາຍ: "ຄັນ ອາແລ່ະ ເຍົາ ເຮີມ ເກົາ ໂຣນ, ລາ ກູໂຕ ອັນ ກາ ເຍົາ ອີ ເບີນ. ເຈີ່ ເຍົາ ໂກບ ອັນ ກ້ອຍ ແຕ້! ເຍົາ ຢຸມ ໂອນ ກຣັກ, ເຈີ່ ເດີງ ອັນ ແຕ ອິນຕຸ ກ້ອຍ."

45 ເຈີ່ ຢູດາ ແຕ້ອ້ ແຕ້ ປີ ເຢຊູ ກະ ປາຍ ນະໄມ່: "ອາຈານ ເອີຍ!"
ເຈີ່ ອັນ ໂຣນ ເຢຊູ. 46 ນະກ້ອຍ ເມົ້າ ແຕ້ອ້ ຢຸມ ກະ ໂກບ ເຢຊູ.

47 ມານະ ແຕ ໄລ່ ກາ ຕາຍີ່ງ ແຈ່ະ ກ້ອຍ ທອດ ດາວ ແຕ ຊອຣ, ເຈີ່ ອັນ ກັຣໂປຣ ມານະ ຊູລ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢົາງ ເຈົາຣາຊີ, ປຍາຍ ກູຕູຣ, ເຈີ່ ຕາອັອຣ ມວຍ ກັຣ ກູຕູຣ. 48 ມາ ເຢຊູ ຕາແບັບ ໄລ່ ກ້ອຍ ປາຍ: "ນານະ ເຍົາ ແຕ້ອ້ ປີ ໄມ່ ມາ ເດີງ ດາວ ກະ ຣາກັລ ອີ ໂກບ ເກົາ? ເຍົາ ຄິດ ປາຍ ເກົາ ລາ ກວາຍ ຊາແວງ ບໍ? 49 ກູ່ ຮາໂງ ເກົາ ອາຕີ ຕຶ້ງ ດຸງ ຊາງ ປິດ, ມາ ເຍົາ ຕາ ເບີນ ໂກບ ເກົາ. ມາ ຮານະ ໄມ່ ຕະ ໂອນ ເກັດ ຮາປຍາຍ ມັຣ ປຶ້ງ ປັຣນາຍ ເຢົາງ ເຈົາຣາຊີ ອາຕີ ແຕ ອິມແປ້ ເຈີ່."

50 ນະກ້ອຍ ອິນແຍ່ະ ມັຣ ໄລ່ ກາ ແອັດ ກະ ເຢຊູ ຕາລຸ່ຣ ອາຕັຣ ອັນ.

51 ເບີນ ມານະ ກວາຍ ນໍ້າ ຕາປູ່ນ ເຢຊູ. ອັນ ອີງກວາມ ແອັງ ເປຣ່ ຕຶ້ງ ຈະ ອັນ. ເມົ້າ ກາຕ້ອງ ເປຣ່ ອັນ, ອີ ໂກບ ກາ ອັນ ແອີ. 52 ເຈີ່ ອັນ ຕວດ ຕັຣ ຊ້ອງ ເປຣ່ ກ້ອຍ, ຕາລຸ່ຣ ມູລາໂລ່ະ ແອັນ.

ເຢຊູ ຕາຍີ່ງ ຍິ່ຣ ເມົ້າງ ຈຸ່ມ ກວາຍ ຊົດ ອິດຊະຣາເອລ
(ມັດທາຍ 26:57-68; ລູກາ 22:54-55, 63-71; ໂຢຮັນ 18:13-14, 19-24)

† 14:36 14:36 ຕຶ້ງ ປັຣນາຍ ເຢຊູ ປາຍ, ອັນ ດໍອ້ ອິມປໍ້ ອັນ ລາ 'ອັບບາ.'

53 ພໍ່ກາ ກ້ອຍ ໄລ່ ເດີງ ເຢຊູ ແຕ້ອ໌ ປີ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ. ອິນແຍ່ະ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົ້າຮາຊີ, ກວາຍ ຊົດ ອິນແຍ່ະ ຈຸ່ມເຈືອ, ກະ ກວາຍ ອາຕີ ຄານອດ ເປາະ ໂຮ່ມ ປີ ກ້ອຍ ເຕ່. 54 ເປໂຕ ຮາປວາຍ ເຢີງໆ ອິນຕູນ ກຮ້ອງ ເຢຊູ, ເຈີ່ ອັນ ມູ່ດ ຕຶ່ງ ຊັງອາຮ ດຸງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ. ອັນ ຕາກູ ມັນຕຸ ກະ ກວາຍ ກາ ກຍາອ໌ ດຸງ ຊາງ, ໄລ່ ແອັດ ອິງ ແຮງ ອູ່ຍຮ.

55 ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົ້າຮາຊີ, ກະ ຈຸ່ມ ກວາຍ ຊົດ ອິດຊະຮາເອລ ກາ ຊັຮຮັງ ຕັດຊິ່ນ ຈໍ່ອ໌ ຮາລິ່ຮ ແຕ ເຢຊູ, ອີ ກາຈິດ ອັນ. ມາ ໄລ່ ຕາ ເບີນ ຮາມັຮ ມວຍ ຮາມິ່ຮ ອິນເຕ້າ. 56 ເບີນ ຊາອິ່ຍ ກວາຍ ຕູນ ເຢຊູ ມາ ຕາ ເບີນ ປຍາຍ. ໄລ່ ຕູນ ມາ ຕາ ເບີນ ມວຍ ປັຮນາຍ. 57 ເບີນ ໄລ່ ກາ ຢວຮ ຕາຍິ່ງ ຕູນ ເຢຊູ ປາຍ: 58 "ອີ ຊ້ອງ ອັນ ກ້ອຍ ປາຍ ເຈີ່ ນະໄມ່: 'ເກົາ ອີ ຕາລຸຮ ດຸງ ຊາງ ເຢີງ ເຈົ້າຮາຊີ ກາ ອາຕີ ກວາຍ ຕະ. ມາ ແວັດ ໄປ ຕາໄງ ເກົາ ຕະ ດຸງ ຕາໄມ ແອັນ ຕາ ແກ້ນ ແຕ ອາຕີ ກວາຍ ຕະ.'"

59 ມາ ປັຮນາຍ ໄລ່ ຕູນ ຕາ ເບີນ ຊັງໄກຮ.

60 ພໍ່ກາ ກ້ອຍ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ຢວຮ ຕາຍິ່ງ ແອັດ ອິນດີ ໄລ່. ອັນ ຕາເບີບ ເຢຊູ ປາຍ: "ໄມ່ ອີ ຕາແອັຍ ມາ ຕາ ເບີນ? ນານະ ໄມ່ ຊ້ອງ ໄລ່ ກ້ອຍ ອາຕີ ແຕ ໄມ່?"

61 ມາ ເຢຊູ ແອັດ ອາວິລ ຊ້ອງ. ອັນ ຕາ ເບີນ ປາຍ ອິນເຕ້າ.

ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ຕາເບີບ ລັຮ ເຢຊູ ປາຍ: "ໄມ່ ມ່ນ ກຮິດ, ກອນ ອັນ ກາ ຮີ ຍ່ອງ, ມາ ຕາ ເບີນ?"

62 ເຢຊູ ຕາແອັຍ ປາຍ: "ມ່ນ! ເຈີ່ ປີ ເມີງ ເຍົາ ເຮີມ ກອນ ເຢີງ ແກັດ ກວາຍ ຕາກູ ຍິ່ຮ ອາຕ້າ ເຢີງ ເຈົ້າຮາຊີ ກາ ເບີນ ອໍານາດ ລາລີ່, ກະ ອັນ ແຕ້ອ໌ ອິນດີ ຮາມິລ ແຕ ມັນລ້ອງ."

63 ເຈີ່ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ແຈອ໌ ເກຮິ່ງ ອັນ ເບີມ, ຕະ ໂອນ ເມົາ ດັງ ປາຍ ອັນ ຊ້ອງ ຕຸຮ ລາລີ. ກະ ອັນ ປາຍ ນະໄມ່: "ຕາ ຈໍາ ໄຮ ອີ ຕາເບີບ ນັ່ງ ກວາຍ ການໍອ໌. 64 ເຍົາ ຊ້ອງ ເຈີ່ ອັນ ປາຍ ປັຮນາຍ ກ້ອຍ ລາ ມາຮ ອັນ ພາມາດ ເຢີງ ເຈົ້າຮາຊີ. ນານະ ເຍົາ ຄິດ ແຕ ປັຮນາຍ ກ້ອຍ?"

ອິນແຍ່ະ ມັຮ ໄລ່ ກ້ອຍ ປຣ່ອມ ມວຍ ຮາງິຮ ມ່ອບ ເຢຊູ ອິງເຄາະ ຈິວ ກູຈິດ.

65 ເບີນ ກວາຍ ກູຈິຮ ໂຈະ ເຢຊູ. ໄລ່ ຕັນ ມັດ ອັນ, ເຈີ່ ໄລ່ ຈໍາ ອັນ ກະ ຕາເບີບ ອັນ ປາຍ: "ເມົາ ກາ ຈໍາ ໄມ່? ເອົາ ໄມ່ ປາຍ ແມະ!"

ກະ ມັຮ ກວາຍ ກາ ກຍາອ໌ ຕຶ່ງ ດຸງ ຊາງ ກ້ອຍ ຕະ ອັນ ເຕ່.

ເປໂຕ ກາແລັຍຮ ເຢຊູ
(ມັດທາຍ 26:69-75; ລູກາ 22:56-62; ໂຢຮັນ 18:15-18, 25-27)

66 ບັອງ ກາ ກ້ອຍ ເປໂຕ ອິນນັ່ງ ແອັດ ຕຶ່ງ ຊັງອາຮ. ເບີນ ມານະ ມັນແຊມ ກາ ຕະ ຮານະ ໂອນ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ແຕ້ອ໌ ປີ ກ້ອຍ. 67 ພໍ່ກາ ອັນ ເຮີມ ເປໂຕ ແອັດ ອິງແຮງ ອູ່ຍຮ ອິງກ້ອຍ, ອັນ ເມ່ ຊັຮກູ່ອງ ປີ ມັດ ເປໂຕ ກະ ອັນ ປາຍ ໂຈະ ເປໂຕ ນະໄມ່: "ໄມ່ ລາ ກວາຍ ແອັດ ກະ ເຢຊູ, ກວາຍ ແຕ ວິລ ນາຊາເຮັດ ເຕ່."

68 ມາ ເປໂຕ ຕາ ເບີນ ງິ່ນ, ອັນ ປາຍ: "ຕາ ເບີນ! ເກົາ ຕາ ດັງ ອິນເຕ້າ ໄມ່ ປາຍ! ກາ ເກົາ ຕາ ເບີນ ຊາປຸ່ຮ ເລັຍ!"

ເຈີ່ ເປໂຕ ລ້ອຮ ແຕ ອິນຕຸ ກ້ອຍ ຕາຍິຮ ເປາະ ປີ ງັຮ ຕຶ່ງ, ກະ ບັອງ ກ້ອຍ ແຕ້ ອິນຕຣວຍ ຕາກາຮ. 69 ມາ ມັນແຊມ ກ້ອຍ ເຮີມ ລັຮ ຊາ ເປໂຕ, ກະ ອັນ ອາຕີ ກວາຍ ການໍອ໌ ກາ ແອັດ ຕາຍິ່ງ ອິນຕຸ ກ້ອຍ ປາຍ: "ອັນ ໄມ່ ລາ ແຕ ມູ່ ກ້ອຍ ເຕ່."

70 ມາ ເປໂຕ ຕາ ເບີນ ງິ່ນ ຊາ.

ມາໂຮຍ ແອັນ ມັຮ ກວາຍ ກາ ຕາຍິ່ງ ອິງກ້ອຍ ປາຍ ໂຈະ ເປໂຕ: "ມ່ນ ລາລີ ໄມ່ ລາ ແຕ ມູ່ ໄລ່ ກ້ອຍ ເຕ່, ຍ່ອນ ໄມ່ ລາ ກວາຍ ຄາລີເລ."

71 ເປໂຕ, ອັນ ຄົນ ມາງ ກູ້ອ໌ ແປງ ກູ້ອ໌ ໂຊະ ກະ ໄລ່ ກ້ອຍ. ອັນ ຕາແອີຍ ຣາຊວນ ເລືອຍໆ ປາຍ: "ເຍົາ ຕູນ ເກົາ ແຕ ມູ່ ອັນ ກ້ອຍ, ມາ ເກົາ ຕາ ດັງ ນານະ ຮູ່ບເຣີງ ອັນ."

72 ບັ້ອງ ກາ ກ້ອຍ ແຕ່ ອິນຕຣວຍ ຕາກາຣ ເຮັບ ກາ ບາຣ. ເຈີ່ ເປໂຕ ຊາແຍີ ປັຣນາຍ ເຢຊູ ອາຕີ ອັນ ແຕ ອິນໂຍ່ງ ປາຍ: "ແຕ ອິນໂຍ່ງ ອິນຕຣວຍ ຕາ ຢາວາຣ ຕາກາຣ ບາຣ ເຮັບ, ໄມ່ ກາແລີຍຣ ເກົາ ໄປ ເຮັບ."

ພໍກາ ເປໂຕ ຄິດ ຊາແຍີ ລັຣ ປັຣນາຍ ກ້ອຍ, ເຈີ່ ອັນ ເຍົາມ.

15

ເຢຊູ ຕາຍິງ ຍິ່ຣ ເມີງ ປີລາດ

(ມັດທາຍ 27:1-2, 11-14; ລູກາ 23:1-5; ໂຢຮັນ 18:28-38)

1 ແຕ້ອ໌ ບັ້ງ ຕາຣິບ ປັຣແນີ, ອິນນ້ອງ ຍາຍິ່ມໆ, ມັຣ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຣາຊີ, ມັຣ ກວາຍ ເທົາແຫ ຈຸ່ມເຈືອ, ກະ ມັຣ ກວາຍ ອາຕີ ຄານອດ ໂຣ່ມ ຊັຣຮົງ ມັນຕຸ ກະ ມັຣ ກວາຍ ຊົດ ການ້ອ໌ ຕິ່ງ ຈຸ່ມ ໄລ່. ແວັດ ໄລ່ ກ້ອຍ ຊັຣຮົງ, ໄລ່ ຊົດ ເຢຊູ ກະ ເດີງ ອາຊວຍ ອັນ ແຕ້ອ໌ ປີ ປີລາດ.* 2 ປີລາດ ຕາແບັບ ເຢຊູ: "ໄມ່ ລາ ເມ່ນ ເຕົາ ປັຣເຍົາ ອິດຊະຣາເອລ ບໍ່?"

ເຢຊູ ຕາແອີຍ ປາຍ: "ເມ່ນ, ປຍາຍ ເຈີ່ ໄມ່ ປາຍ."

3 ມັຣ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຣາຊີ, ໄລ່ ຕູນ ເຢຊູ, ປາຍ ອັນ ຕະ ຊາອິ່ຍ ຣານະ ຕາ ອໍ. 4 ເຈີ່ ປີລາດ ຕາແບັບ ລັຣ ເຢຊູ: "ນານະ ໄມ່ ຕາ ເບີນ ຕາແອີຍ ອິນເຕົາ? ໄມ່ ຊ້ອງ ເຈີ່ ເມົາ ຕີ ໄມ່ ຊາອິ່ຍ ຣານິ່ຣ." 5 ມາ ເຢຊູ ຕາ ເບີນ ຕາແອີຍ ອິນເຕົາ ເລີ່ຍ. ນະກ້ອຍ ປີລາດ ຊ້ອງ ງິດ ລາລີ.

ເມົາ ຮຽຮ ເຢຊູ ຈີວ ກູຈິດ

(ມັດທາຍ 27:15-26; ລູກາ 23:13-25; ໂຢຮັນ 18:39-19:16)

6 ແຕ້ອ໌ ຕາໂງ ກວາຍ ອິດຊະຣາເອລ ໂຣ່ມ ຈາ ຊາແຍີ ຕາໂງ ອາກູຣ,† ໄລ່ ເບີນ ຮິດ ໂອນ ກວາຍ ຊົດ ກຣວງ ກ້ອຍ ອາໂຣຍຣ ມານະ ກວາຍ ໂຕ່ດ ແຕ ກໍ່ອ໌, ຕາມ ຣາງິຣ ກອນແຊມ ຮຽຮ ຢິອ໌ ອີ ອາໂຣຍຣ. 7 ຕາໂງ ກ້ອຍ ຕິ່ງ ກໍ່ອ໌ ກ້ອຍ ເບີນ ມານະ ຣາມິ່ຣ ບາຣາບາ. ອັນ ກ້ອຍ ມານະ ແຕ ມູ່ ກາ ຕໍາໂປຣ ຊົດ. ກະ ອັນ ກາຈິດ ກວາຍ ການ້ອ໌ ແຮີ. 8 ກິ່ງ ລາລີ ກວາຍ ແຕ້ອ໌ ປີ ປີລາດ, ແຊຣ໌ ໂອນ ປີລາດ ຕະ ຮິດ ນະ ກູມ໌ ອິນໂຍ່ງ ຊາ. 9 ປີລາດ ຕາແບັບ ໄລ່ ກ້ອຍ ປາຍ: "ເຍົາ ໂອນ ເກົາ ອາໂຣຍຣ ເຕົາ ປັຣເຍົາ ອິດຊະຣາເອລ ບໍ່?"

10 ປີລາດ ດັງ ເຈີ່ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຣາຊີ ຊ້ອງ ອວານ ກະ ເຢຊູ ຍ່ອນ ກອນແຊມ ໄລ່ ຢິອ໌ ອີ ຕາປູນ ເຢຊູ. ນະກ້ອຍ ໄລ່ ເດີງ ເຢຊູ ແຕ້ອ໌ ປີ ອັນ. 11 ມາ ມັຣ ກວາຍ ຊົດ ມູ່ ກາ ຊາງ ຮິດ, ໄລ່ ແປຣີ ກວາຍ ກິ່ງ ກ້ອຍ ແຊຣ໌ ໂອນ ປີລາດ ອາໂຣຍຣ ບາຣາບາ, ຕາ ແກິນ ເຢຊູ. 12 ປີລາດ ຕາແບັບ ລັຣ ໄລ່ ກ້ອຍ ປາຍ: "ອິນເຕົາ ເຍົາ ໂອນ ເກົາ ຕະ ກະ ກວາຍ ໄມ່, ກາ ເຍົາ ດໍອ໌ ເຕົາ ປັຣເຍົາ ອິດຊະຣາເອລ?"

13 ໄລ່ ກ້ອຍ ຕາແອີຍ ເຣ່ງ ລາລີ ປາຍ: "ແຕັຣ ອັນ ຕິ່ງ ອາລ່ອງ ຊັງກັງ!"

14 ປີລາດ ຕາແບັບ ລັຣ ໄລ່ ກ້ອຍ ປາຍ: "ນານະ? ຣານິ່ຣ ອິນເຕົາ ອັນ ຕະ ຕາ ອໍ?"

ມາ ໄລ່ ກ້ອຍ ຕາແອີຍ ເຣ່ງ ລາລີ ກາເລີຍ ແຕ ອິນໂຍ່ງ ແອັນ: "ແຕັຣ ອັນ ຕິ່ງ ອາລ່ອງ ຊັງກັງ!"

15 ປີລາດ ອີ ໂອນ ປຍາຍ ຣາງິຣ ກວາຍ ກອນແຊມ. ນະກ້ອຍ ອັນ ອາໂຣຍຣ ບາຣາບາ ໂອນ ໄລ່, ກະ ອັນ ແປຣີ ໂອນ ເມົາ ວັດ ເຢຊູ ແຕ ອິນໄຊ ອິງກັຣ ເມົາ ໂທດ ໂຈະ ຕາອ໌. ແວັດ ກ້ອຍ ອັນ ມ່ອບ ເຢຊູ ໂອນ ໄລ່ ເດີງ ແຕັຣ ຕິ່ງ ອາລ່ອງ ຊັງກັງ.

ຕາຣານ ພາມາດ ເຢຊູ

(ມັດທາຍ 27:27-31; ໂຢຮັນ 19:2-3)

16 ເຈີ່ ຕາຣານ ເດີງ ອາຊວຍ ເຢຊູ ແຕ້ອ໌ ປີ ຊັງອາຣ ດຸງ ເມົາ ເກີ່ຍ ຕັດຊິ່ນ ກວາຍ. ໄລ່ ກ້ອຍ ກູອ໌ ປາໂຣມ ອິນແຍ່ະ ມັຣ ຕາຣານ ກ້ອຍ. 17 ໄລ່ ກ້ອຍ ອາແຊັບ ເຢຊູ ອາຍິ່ອຣ ຕີ່ ຊີ່ ອາອູຍ. ໄລ່ ຕະ ກຸນຕຣວາອ໌ ຊັຣ

* 15:1 15:1 ປີລາດ ລາ ກວາຍ ໂຣມ ກາ ຕະ ຊົດ ອິນແຍ່ະ ແຄງ ຢູດາຍ. † 15:6 15:6 ຕາໂງ ກ້ອຍ ໄລ່ ຊາແຍີ ຕາໂງ ເຢີງ ເຈົາຣາຊີ ຈ່ອຍ ໂອນ ໄລ່ ລັຣ ແຕ ກຣວງ ເອຍິບ ແຕ ອິນແນີ.

ເລົ່າ ອາປິ່ງ ໂຈະ ຕິ່ງ ແປຼ ອັນ. 18 ເຈີ່ ໄລ່ ຕະ ອິນຕີ ອາໂລກ ບັນ ຊວານ ອັນ ປາຍ: "ກູກຸຣ ເມົ່າ ຊາຊາຍ ເຕົ້າວ ປັຣເຍົາ ອິດຊະຣາເອລ."

19 ໄລ່ ກ້ອຍ ໄປຣ່ຣ ອິດ! ໄປຣ່ຣ ອິດ ແຕ ກ່ອນ ຕິ່ງ ແປຼ ອັນ, ກະ ໄລ່ ກູຈົຣ ໂຈະ ຕິ່ງ ຈະ ອັນ. ໄລ່ ກຸ່ ຣາ ໂກລ ຕະ ນະ ຊາງ ອັນ ແຮ. 20 ແວັດ ໄລ່ ອາເຢ່ ພາມາດ ອັນ ນະກ້ອຍ, ໄລ່ ຕວດ ລັຣ ອາຢ່ອຣ ຕີ່ ຊີ່ ອາອູຍ. ກະ ໄລ່ ອາແຊັບ ລັຣ ທາຣິ່ງ ອັນ ເບີມ. ເຈີ່ ໄລ່ ເດິງ ອາລ້ອຣ ອີ ແຕັຣ ອັນ ຕິ່ງ ອາລ່ອງ ຊັງກັງ.

ເມົ່າ ແຕັຣ ເຢຊູ ຕິ່ງ ອາລ່ອງ ຊັງກັງ
(ມັດທາຍ 27:32-44; ລູກາ 23:26-43; ໂຢຮັນ 19:17-27)

21 ບັ້ອງ ກາ ກ້ອຍ ເບີນ ມານະ ຣາມິ້ຣ ຊີໂມນ ແຕ ເມືອງ ກິເຣເນ, ອີມບໍ່ ອາເລັກຊັນເດີ ກະ ຣູໂພ ເປາະ ພາ ຣານາ ກ້ອຍ. ຊີໂມນ ເຈົ້າ ແຕ ຢັຣ ນໍ້ອ ວິລ. ຕາຣານ ກ້ອຍ ໂກບ ອັນ ໂອນ ໂດລ ອາລ່ອງ ຊັງກັງ ເຢຊູ.

22 ໄລ່ ເດິງ ເຢຊູ ແຕ້ອ ອິນຕຸ ເມົ່າ ດໍອ ໂຄລະໂຄທາ. ປັຣນາຍ ໄນ່ ອາຕີ ລັຣ ລາ 'ອິນຕຸ ອິງຮາງ ຕາຕາຣ ແປຼ.' 23 ເຈີ່ ໄລ່ ກ້ອຍ ໂອນ ເຢຊູ ງ່ອຍ ປັ້ອງ ເມົ່າ ກັຣຈຸ ກະ ຊຽດ ອາລ່ອງ ປາຣວມ. ມາ ອັນ ຕາ ເບີນ ງ່ອຍ.

24 ໄລ່ ແຕັຣ ອັນ ຕິ່ງ ອາລ່ອງ ຊັງກັງ. ກະ ໄລ່ ອິດ ທາຣິ່ງ ຕໍາປັອກ ອັນ, ເຈີ່ ໄລ່ ອີມແປອ ຣານາ ມັນຕັດ ອາ ຢ່, ອາແລະ ເບີນ ລາ ໂທຍ.

25 ແຕ້ອ ມານາງ ຊາລຍາ, ໄລ່ ແຕັຣ ອັນ ຕິ່ງ ອາລ່ອງ ຊັງກັງ. 26 ກະ ໄລ່ ຄຽນ ດໍອ ແປິງ ແປຼ ເຢຊູ ປັຣ ນາຍ ອາຕີ ແຕ ອັນ ປາຍ: "ໄນ່ ລາ ເຕົ້າວ ປັຣເຍົາ ອິດຊະຣາເອລ." 27 ໄລ່ ແຕັຣ ບາຣ ນະ ກວາຍ ຊາແວງ ມັນຕຸ ກະ ເຢຊູ, ມານະ ຢັຣ ອາຕໍ່າ, ມານະ ຢັຣ ອາເວຣ. 28 ນະກ້ອຍ ແກັດ ຣາປຍາຍ ກະ ປິ່ງ ປັຣນາຍ ເຢິງ ເຈົ້າຣາຊີ ແຕ ອີມແປ ປາຍ ນະໄນ່:

"ກວາຍ ເກັຍ ນັບ ອັນ ລາ ກວາຍ ໄລ່ຍຣ ນະ ເມົ່າ ເຕ່."*

29 ກວາຍ ກາ ເປາະ ພາ ອິນຕຸ ເມົ່າ ກາຈິດ ເຢຊູ ໄລ່ ອາວິດ ແປຼ ງຽ້ຣ ກະ ອາເຢ່ ພາມາດ ອັນ, ປາຍ: "ໄນ່ ໄນ່ ກາ ປາຍ ບັ້ອງ ກ້ອຍ ໄນ່ ຕາລຸຣ ດຸງ ຊາງ ເຢິງ ເຈົ້າຣາຊີ, ເຈີ່ ໄນ່ ຕະ ລັຣ ໄປ ຕາໂງ ເຈີ່ ແຕ້. 30 ເອົາ ໄນ່ ແຊງ ແຕ ອາລ່ອງ ຊັງກັງ ກ້ອຍ, ຈ່ອຍ ອາມັງ ຈະ ໄນ່ ເບີມ!"

31 ກະ ມັຣ ກວາຍ ຊົດ ມູ່ ກາ ຊາງ ຮິດ ເຢິງ ເຈົ້າຣາຊີ ກະ ອິນແຍະ ມັຣ ກວາຍ ອາຕີ ຄານອດ ອາເຢ່ ພາ ມາດ ເຕ່ ເຢຊູ. ໄລ່ ກ້ອຍ ປາຍ: "ກວາຍ ການໍ້ອ ເຕ້ອ ອັນ ຈ່ອຍ ອາມັງ, ມາ ຈະ ອັນ ເບີມ, ຕາ ເຮີມ ເຕ້ອ ອັນ ຈ່ອຍ. 32 ຄັນ ອັນ ແມ່ນ ກຣິດ, ເຕົ້າວ ປັຣເຍົາ ອິດຊະຣາເອລ, ໂອນ ອັນ ແຊງ ແຕ ອາລ່ອງ ຊັງກັງ ໂອນ ໄຣ ເຮີມ. ນະກ້ອຍ ແຕ ເຕ້ອ ໄຣ ຊາອໍາ ເຕ່ ອັນ."

ກະ ໄລ່ ບາຣ ນະ ກາ ເມົ່າ ແຕັຣ ຕິ່ງ ອາລ່ອງ ຊັງກັງ ມັນຕຸ ກະ ເຢຊູ, ໄລ່ ອາເຢ່ ພາມາດ ເຢຊູ ເຕ່.

ເຢຊູ ກູຈິດ
(ມັດທາຍ 27:45-56; ລູກາ 23:44-49; ໂຢຮັນ 19:28-30)

33 ແຕ ມັດ ມານາງ ຕິລມູ່ລ ເຕົ້າ ແຕ້ອ ມານາງ ວິ້ຣ, ຮິ ແກັດ ການໍາ ອິນແຍະ ຕິ່ງ ກຣວາງ ກ້ອຍ. 34 ແຕ້ອ ມານາງ ກູແວີ ອີ ວິ້ຣ ເຢຊູ ກູອ ເຣ່ງ ລາລີ່ ປາຍ: "ເອໂລອີ, ເອໂລອີ,* ແລມາ ຊາບັກທານີ?"

ປັຣນາຍ ໄນ່ ອາຕີ ລັຣ ລາ, "ເຢິງ ເຈົ້າຣາຊີ ເກົາ ເອີຍ, ເຢິງ ເຈົ້າຣາຊີ ເກົາ ເອີຍ, ມານະ ໄນ່ ຕັຣ ເກົາ?"

35 ເບີນ ກວາຍ ແອັດ ຕາຢິ່ງ ແຈະ ກ້ອຍ, ໄລ່ ຊັອງ ອັນ ກູອ ນະກ້ອຍ. ເຈີ່ ໄລ່ ປາຍ: "ກ້ອຍ! ອັນ ກູອ ເອລີຢາ."

36 ກະ ເບີນ ມານະ ແຕ ໄລ່ ກ້ອຍ ຕາລຸຣ ອິດ ມວຍ ປານຍາລ ອາຣີ. ອັນ ອາລຸ ອາຣີ ກ້ອຍ ຕິ່ງ ປັ້ອງ ອິນ ເຍາະ, ກະ ໂຈະ ຕິ່ງ ຊັຣນວາຍຣ. ເຈີ່ ອັນ ອາແວີຍ ໂອນ ເຢຊູ ກາຢັບ ງ່ອຍ. ອັນ ປາຍ: "ໄຣ ເກຣາະ ເວີຍ. ໄຣ ແ່ ເອລີຢາ ແຕ້ອ ອາລິ້ຣ ອາແຊງ ອັນ, ມາ ຕາ ເບີນ."

* 15:28 15:28 ຊາອິ້ຍ ປິ່ງ ປັຣນາຍ ຕຍາ ຕາ ເບີນ ເບີນ ຣານາ 28 ໄນ່. § 15:33 15:33 ແຕ ມັນຈິດ ລາ ບາຣ ໂມງ ແຕ້ອ ໄປ ໂມງ ຕາບີ. * 15:34 15:34 ຕິ່ງ ປັຣນາຍ ເຮັບເຮີ, ປັຣນາຍ ໄນ່ ລາ 'ເອລີ.'

37 ມາ ເຢຊູ ອູໂອຍ ເຮ່ງ ລາລີ້, ເຈີ້ ອັນ ຕາອັອຣ ຣາງິ້ຣ. 38 ເບີນ ອາຣີ ກາ ເມົ່າ ກາຕັງ ກູງ ຕິ່ງ ດຸງ ຊາງ ປິດ ແກິດ ຣາແຮອ້ ແຕ ຕີ້ ແຕ້ອ້ ເຕົາບ, ແກິດ ບາຣ ຊັນແຕຣອ້. 39 ບັອງ ກາ ກ້ອຍ ເບີນ ມານະ ຕາຮານ ກາ ຊົດ ມວຍ ຮ້ອຍ ຕາຮານ ການໍ້ອ້, ອັນ ຕາຢັ່ງ ຍັຮ ເມີງ ເຢຊູ. ພໍກາ ອັນ ເຮີມ ເຢຊູ ຕາອັອຣ ຣາງິ້ຣ, ອັນ ປາຍ: "ແມ່ນ ລາລີ້ ໄນ່ ລາ ກອນ ເຢີງ ເຈົ້າຣາຊີ."

40 ເບີນ ມັຣ ກວາຍ ມັນແຊມ ແອິດ ເຢີງໆ ຕາງອນ ແນ່ ປີ ກ້ອຍ ແຕ່. ໄປ ນະ ແຕ ມູ່ ໄລ່ ກ້ອຍ ລາ ມາຣີ ແຕ ວິລ ມັກດາລາ, ມາຣີ ລາ ອີມເປອ້ ບາຣ ນະ ແຊມອາຍ ໂຢເຊ ກະ ຢາໂກໂບ ແກດ, ກະ ຊາໂລເມ. 41 ແຕ ອີນໂຍ່ງ, ບັອງ ກາ ເຢຊູ ແອິດ ຕິ່ງ ແຄງ ຄາລີເລ, ໄລ່ ໄປ ນະ ມັນແຊມ ໄນ່ ເກີ້ຍ ຕາປຸ່ນ ເຢຊູ ກະ ແນ່ ຊາລີອ້ ຈ່ອຍ ອັນ. ກະ ເບີນ ແຕ່ ປີ ກ້ອຍ ຊາອີ້ຍ ມັນແຊມ ການໍ້ອ້ ກາ ເປາະ ມັນຕຸ ກະ ເຢຊູ ບັອງ ກາ ອັນ ຊັອຣ ປີ ເມືອງ ເຢຣູຊາເລັມ.

ເມົ່າ ແຕັບ ເຢຊູ

(ມັດທາຍ 27:57-61; ລູກາ 23:50-56; ໂຢຮັນ 19:38-42)

42 ຕາໄງ ກ້ອຍ ລາ ຕາໄງ ເມົ່າ ກຽມ ດໍອ້ ອີນໂຍ່ງ ຕາໄງ ຣາລູ່. ແຕ້ອ້ ມານາງ ຕາປີ້ ແຈ່ະ ອີນຕຣວຍ ອີ ມູ່ດ ລໍ້ກ, 43 ໂຢເຊັບ ແຕ ເມືອງ ອາຣີມາທາຍ ແຕ້ອ້ ປີ ປີລາດ. ອັນ ລາ ມານະ ແຕ ມູ່ ກວາຍ ຊົດ ກາ ເມົ່າ ຊາງັດ ລາລີ້, ກະ ອັນ ອີງກ່ອງ ເຢີງ ເຈົ້າຣາຊີ ຕະ ຊົດ. ອັນ ຍັນ ແຊອ້ ກູມູ່ຍ ເຢຊູ ແຕ ປີລາດ. 44 ປີລາດ ຊັອງ ງິດ ລາລີ້ ເມົ່າ ປາຍ ເຢຊູ ກູຈິດ ເຈີ້. ມະກ້ອຍ ອັນ ກູອ້ ຕາຮານ ກາ ຊົດ ມວຍ ຮ້ອຍ ຕາຮານ ກ້ອຍ ຢັອ ອີ ຕາ ແບີບ ອັນ ປາຍ ເຢຊູ ກູຈິດ, ມາ ຕາ ຢວາຣ. 45 ແຕ້ອ້ ປີລາດ ດັງ ແຕ ຕາຮານ ກ້ອຍ ປາຍ ເຢຊູ ກູຈິດ ເຈີ້, ອັນ ໂອນ ກູມູ່ຍ ເຢຊູ ປີ ໂຢເຊັບ. 46 ມະກ້ອຍ ໂຢເຊັບ ອິດ ມວຍ ປູ້ຣ ອາຣີ ລາແມ່ນ ອໍ. ເຈີ້ ອັນ ອາລິ້ຣ ເຢຊູ ອາແຊງ ແຕ ອາລ່ອງ ຊັງກັງ, ອັນ ຕວມ ແຕ ອາຣີ ກ້ອຍ, ກະ ອັນ ດໍອ້ ກູມູ່ຍ ເຢຊູ ຕິ່ງ ປິ່ງ ເມົ່າ ໄປອ້ ຕິ່ງ ຕາ ເມົ່າ. ເຈີ້ ອັນ ວິລ ຕາເມົ່າ ກາຕັງ ບັງ ປິ່ງ ຕາເມົ່າ ໂກລ ກ້ອຍ. 47 ມາຣີ ແຕ ວິລ ມັກດາລາ ກະ ມາຣີ ອີມເປອ້ ໂຢເຊ, ໄລ່ ບາຣ ນະ ເຮີມ ອີນຕຸ ເມົ່າ ດໍອ້ ກູມູ່ຍ ເຢຊູ.

16

ເຢຊູ ອາມັງ ລັຮ

(ມັດທາຍ 28:1-8; ລູກາ 24:1-12; ໂຢຮັນ 20:1-10)

1 ແວັດ ຕາໄງ ຣາລູ່, ເຈີ້ ມາຣີ ແຕ ວິລ ມັກດາລາ, ມາຣີ ອີມເປອ້ ຢາໂກໂບ, ກະ ຊາໂລເມ, ໄລ່ ໄປ ນະ ເດີ ງ ເກຣັງ ປາຣວມ ອີ ເຕົາ ຕິ່ງ ກູມູ່ຍ ເຢຊູ. 2 ຕາໄງ ມວຍ ຕິ່ງ ອາທິດ ກ້ອຍ, ປິ່ງ ຕາຣີບ ມັດ ມານາງ ຕາແປ ລັອຣ, ໄລ່ ແຕ້ອ້ ປີ ປິ່ງ ກ້ອຍ. 3 ໄລ່ ມານະ ຕາແປບ ມານະ ປາຍ: "ເມົ່າ ແຕ່ອ້ ວິລ ຕາເມົ່າ ໂອນ ໄຣ ແຕ ງັຣ ປິ່ງ ກ້ອຍ?"

4 ຕາເມົ່າ ກ້ອຍ ລາ ປິດ ລາລີ້. ມາ ພໍກາ ໄລ່ ຕາງອນ ອາຊັອຣ, ໄລ່ ເຮີມ ເມົ່າ ວິລ ເຈີ້ ຕາເມົ່າ ກ້ອຍ. 5 ພໍ ກາ ໄລ່ ມູ່ດ ຕິ່ງ ປິ່ງ, ໄລ່ ເຮີມ ມານະ ກວາຍ ຣາເລົາ ກາ ແຊັບ ອາຍັອຣ ຕີ້ ກໍອ້, ຕາກູ ແອິດ ຍັຮ ອາຕໍ່າ ອີນຕຸ ກ້ອຍ. ເຈີ້ ໄລ່ ກ້ອຍ ຊັອງ ອີງກ້ອຣ. 6 ມາ ກວາຍ ຣາເລົາ ກ້ອຍ ອາຕີ ໄລ່ ປາຍ: "ເຍົາ ອີນໂຈຍ ອີງກ້ອຣ ອີນ ເຕົາ. ເກົາ ດັງ ເຍົາ ຈໍອ້ ເຢຊູ, ກວາຍ ແຕ ວິລ ນາຊາເຣັດ, ອັນ ກາ ເມົ່າ ແຕັຣ ຕິ່ງ ອາລ່ອງ ຊັງກັງ. ມາ ອັນ ຕາ ເບີນ ແອິດ ອີນໄນ່ ນັອງ. ອັນ ອາມັງ ລັຮ ເຈີ້. ເຍົາ ແນ່ ປີ ອີນຕຸ ເມົ່າ ດໍອ້ ກູມູ່ຍ ອັນ. 7 ເຈີ້ ເຍົາ ເປາະ ອາຕີ ມູ່ ກາ ຣຍານ ແຕ ເຢຊູ, ກະ ເປໂຕ ປາຍ: 'ເຢຊູ ເປາະ ອີນໂຍ່ງ ເຍົາ ປີ ແຄງ ຄາລີເລ. ເຍົາ ເປາະ ປີ ກ້ອຍ, ເຍົາ ຣາມັຣ ອັນ ມະ ອັນ ອາຕີ ເຍົາ ແຕ ອີນໂຍ່ງ ເຈີ້.'"

8 ມະກ້ອຍ ໄລ່ ມັນແຊມ ກ້ອຍ ຕາລຸ່ຣ ລັອຣ ແວັດ ແຕ ປິ່ງ ກ້ອຍ. ໄລ່ ຊັອງ ງິດ ລາລີ້, ກະ ໄລ່ ກາໄກຣ ຍ່ອນ ໄລ່ ຊັອງ ອີງກ້ອຣ ລາລີ້. ໄລ່ ຕາ ຍັນ ຕະ ອີນຕີ ອີນເຕົາ ໂອນ ກວາຍ ດັງ, ຍ່ອນ ໄລ່ ເກຣາະ ລາລີ້.

ມາຣີ ແຕ ວິລ ມັກດາລາ ຮາມັສ ລັຮ ເຢຊູ
(ມັດທາຍ 28:9-10; ໂຢຮັນ 20:11-18)

9 ຕາໄງ ມວຍ ຕຶງ ອາທິດ ກ້ອຍ, ເຢຊູ ໂມ່ຍຮ ລັຮ ແຕ ປິ່ງ. ແຕ ປິ່ງ ລາລີ້ ຕາຮີບ ກ້ອຍ ອັນ ເປາະ ອາປັຣ ຈະ ອັນ ໂອນ ມາຣີ ແຕ ວິລ ມັກດາລາ ເຮັມ ອັນ. ມາຣີ ໄນ່ ລາ ອັນ ກາ ເຢຊູ ຕູ່ຍຮ ອາລັອຣ ຕາປູລ ລຳ ເຢັງ ຕາ ອໍ ກາ ຕຣວບ ອັນ.* 10 ເຈີ້ ມັນແຊມ ກ້ອຍ ເປາະ ອາຕີ ໂອນ ເຍົ່າ ເຢຊູ ດັງ ມັຮ ຮານະ ອັນ ເຮັມ. ມາ ເຍົ່າ ເຢຊູ ກ້ອຍ, ໄລ່ ອິນນ້ອງ ເສີນາ ຊາແອີ ອັນ. 11 ພໍກາ ເຍົ່າ ເຢຊູ ຊ້ອງ ມັນແຊມ ກ້ອຍ ປາຍ ເຢຊູ ອາມັງ ລັຮ, ກະ ມັນແຊມ ກ້ອຍ ເຮັມ ອັນ ເຈີ້, ໄລ່ ອິນນ້ອງ ຕາ ເບີນ ຕາປູນ ປັຣນາຍ ກ້ອຍ.

ເຢຊູ ຮາມັຮ ບາຣ ນະ ຕຶງ ຮານາ
(ລູກາ 24:13-35)

12 ເຈີ້ ເບີນ ກວາຍ ຮາເລີ້ ບາຣ ນະ ແອັ້ນ ລັອຣ ແຕ ເມືອງ ເຢຣູຊາເລັມ. ກະ ເຢຊູ ອາປັຣ ຈະ ອັນ ແກັດ ຮຸ່ນເຮັງ ອິມພາ ແອັ້ນ ໂອນ ບາຣ ນະ ກ້ອຍ ເຮັມ. 13 ບາຣ ນະ ກ້ອຍ ເຈົ້າ ອາຕີ ໂອນ ເຍົ່າ ເຢຊູ ປາຍ ໄລ່ ເຮັມ ເຢຊູ, ມາ ເຍົ່າ ກ້ອຍ ຕາ ເບີນ ຕາປູນ ຊາ ປັຣນາຍ ກວາຍ ກ້ອຍ.

ເຢຊູ ແຕ້ອ້ ປີ ມູ່ ກາ ຣຍານ ແຕ ອັນ
(ມັດທາຍ 28:16-20; ລູກາ 24:36-49; ໂຢຮັນ 20:19-23; ຮານະ ຕະ 1:6-8)

14 ອິນຕູ່ນ ແອັ້ນ ເຢຊູ ອາປັຣ ຈະ ອັນ ໂອນ ມູ່ ກາ ມວຍ ຈິດ ລາ ມວຍ ນະ ເຮັມ ແຕ່. ເຢຊູ ຕະ ນະກ້ອຍ ບັອງ ກາ ມູ່ ມວຍ ຈິດ ລາ ມວຍ ນະ ກ້ອຍ ຕາກູ ຈິຈາ. ກະ ເຢຊູ ຕີ ໄລ່ ກ້ອຍ ຍ່ອນ ໄລ່ ເບີນ ຮາງິຮ ກ້ອງ ລາລີ້, ຕາ ຍິ້ອ ອີ ຊາອຳ ປາຍ ອັນ ອາມັງ ລັຮ ນະ ມັຮ ກວາຍ ການໍອ ອາຕີ ໄລ່ ເຈີ້. 15 ເຢຊູ ອາຕີ ໄລ່ ກ້ອຍ ປາຍ: "ເຍົ່າ ເປາະ ອິນແຍ່ະ ກູ່ ກຣວາງ ປິ່ນ ມັນລ້ອງ ກຣຸ່ ໄນ່ ກະ ອາຕີ ໂອນ ອິນແຍ່ະ ມັຮ ກວາຍ ດັງ ປັຣນາຍ ອໍ ແຕ ເກົາ. 16 ກວາຍ ອາແລະ ມາ ຊາອຳ ເກົາ, ເຈີ້ ຮັບ ຮີດ ຕຶງ ແດີ້ອ, ເກົາ ຈ່ອຍ ອາມັງ ກວາຍ ກ້ອຍ. ມາ ກວາຍ ອາແລະ ຕາ ເບີນ ຊາອຳ ເກົາ, ກວາຍ ກ້ອຍ ຈິວ ໂຕັດ ເບີມ. 17-18 ອາແລະ ກາ ຊາອຳ ເກົາ, ໄລ່ ແຕ້ອ້ ຕະ ຮານະ ຕາ ເກີ້ຍ ເຮັມ ນະໄນ່: ຍ່ອນ ຮາມັຮ ເກົາ ແຕ້ອ້ ໄລ່ ຕູ່ຍຮ ອາລັອຣ ເຢັງ ຕາ ອໍ; ແຕ້ອ້ ໄລ່ ອາຕີ ປັຣ ນາຍ ການໍອ ກາ ໄລ່ ຕາ ເກີ້ຍ ຊ້ອງ; ແຕ້ອ້ ໄລ່ ຢຸມ ກູຊັນ ມາ ຕາ ເບີນ ແກັດ ອິນເຕົ້າ; ແຕ້ອ້ ໄລ່ ງ່ອຍ ເກຣັງ ບູລ ມາ ໄລ່ ຕາ ເບີນ ບູລ; ກະ ແຕ້ອ້ ໄລ່ ຊາປະ ອາຕີ ຕຶງ ກວາຍ ອາອີ ໂອນ ກວາຍ ອາອີ ກ້ອຍ ແກັດ ແບຣັຮ."

ເຢຊູ ຊ້ອຣ ລັຮ ປີ ມັນລ້ອງ
(ລູກາ 24:50-53; ຮານະ ຕະ 1:9-11)

19 ແວັດ ເຢຊູ ປາຍ ນະກ້ອຍ, ເຈີ້ ອັນ ຊ້ອຣ ປີ ມັນລ້ອງ, ກະ ອັນ ຕາກູ ຍິຮ ອາຕຳ ເຢັງ ເຈົ້າຮາຊີ. 20 ເຈີ້ ມູ່ ກາ ຣຍານ ແຕ ເຢຊູ ລັອຣ ເປາະ ປີ ໄນ່ ເປາະ ປີ ກ້ອຍ ອາຕີ ເລືອຍໆ ປັຣນາຍ ອໍ ແຕ ເຢຊູ. ກະ ເຢັງ ເຈົ້າຮາຊີ ຈ່ອຍ ໄລ່, ໂອນ ໄລ່ ເບີນ ອຳນາດ ແຕ້ອ້ ຕະ ຮານະ ຕາ ເກີ້ຍ ເຮັມ. ຍ່ອນ ນະກ້ອຍ ກວາຍ ແຕ້ອ້ ດັງ ປັຣນາຍ ໄລ່ ອາຕີ ລາ ປຍາຍ ລາລີ້.

* 16:9 ໄລ່ 9 ປິ່ງ ຕາ ເບີນ ເບີນ ຮານາ 9 ແຕ້ອ້ ຮານາ 20.

ລູກ ຄຽນ ອາດີ ປັນຍາຍ ອໍ ແຕ ເຢຊູ ກຣິດ

ປັນຍາຍ ອາດີ ອິນໂຍ່ງ

ລູກ ລາ ກວາຍ ແພດ, ກະ ອັນ ລາ ຕາ ແກິນ ກວາຍ ອິດຊະຣາເອລ. ລູກ ຄຽນ ລັຮ ແຕ ມັຮ ຣາມິຣ ກາ ອັນ ຊ້ອງ ເມົ້າ ອາດີ ຣານະ ເຢຊູ ຕະ, ກະ ແຕ ປັນຍາຍ ເຢຊູ ອາດີ. ອັນ ຄຽນ ມັຮ ຣາມິຣ ໄນ່ ມາຣ 60 ກູມ໌ ແວັດ ເຢຊູ ແກິດ.

ເຢຊູ ລາ ມານະ ກາ ເຢັງ ເຈົາຣາຊີ ຮຽຮ ໂອນ ແຕ້ອ໌ ຈ່ອຍ ອາມັ່ງ ກວາຍ ອິດຊະຣາເອລ ກະ ອິນແຍ່ະ ມັຮ ກວາຍ ຕິ່ງ ກູແຕອ໌ ໄນ່. ລູກ ຄຽນ ອາດີ ແຕ ມັຮ ຣາມິຣ ຣໍ້ອ໌ ອໍ ກາ ເຢຊູ ອາແຕ້ອ໌ ປີ ມັຮ ກວາຍ ກາ ຕຸ່ຮ ກາດິດ. ອັນ ອາດີ ແຕ ມານະ ເທວາດາ ເຢັງ ເຈົາຣາຊີ ແຕ້ອ໌ ປີ ມາຣີ, ແຕ້ອ໌ ປີ ມູ່ ກາ ກຍາອ໌ ແກະ, ກະ ແຕ້ອ໌ ປີ ປິ່ງ ກູມຸ່ຍ໌ ບ້ອງ ກາ ເຢຊູ ອາມັ່ງ ລັຮ ແຕ ກູຈິດ.

ລູກ ຄຽນ ຊາອິ້ຍ ຣາມິຣ ແອັນ ແຕ ມັຮ ປິ່ງ ມັດທາຍ, ມາຣະໂກ, ກະ ໂຢຣັນ ຕາ ເບິນ ຄຽນ. ຣາມິຣ ກ້ອຍ ອາດີ ແຕ ໂຢຣັນ ແກິດ, ແຕ ເຢຊູ ອາໂມ່ຍຮ ກອນ ຣາເລົາ ອິມເປອ໌ ກູມາຍ, ແຕ ມັນແຊມ ກາ ຈູ່ດ ອາ ເຢັງ ເຢຊູ ແຕ ໂຊະ ອັນ, ແຕ ມັຮ ມັນແຊມ ກາ ຣາຈ່ອຍ ຣານະ ເຢຊູ, ແຕ ເຢຊູ ແປຣີ ກວາຍ ຕາປູລ ຈິ່ດ ລາ ບາຣ ນະ, ແຕ ເຢຊູ ກູອ໌ ຊັກຄາຍ, ກະ ແຕ ຊາອິ້ຍ ປັນຍາຍ ຊາກຳ ການໍອ໌ ກະ ຊາອິ້ຍ ຣານະ ເຢຊູ ປົວ ມັຮ ກວາຍ.

1 ອາຈວາຍຮ ແທໂອພິໂລ ເອີຍ! ເບິນ ກຶ່ງ ກວາຍ ຕະ ອິນແຍ່ະ ແຕ ຣາງິຣ ໄລ່ ຄຽນ ແຕ ຣານະ ເຢຊູ. ມັຮ ປັນຍາຍ ກາ ເຢັງ ເຈົາຣາຊີ ອາດີ ແຕ ເຢຊູ ແກິດ ເມັມ໌ ເຈ້ ປີ ໄຮ. 2 ມັຮ ກວາຍ ກ້ອຍ ເບິນ ດັງ ແຕ ຣານະ ເຢຊູ ຕະ, ຍ່ອນ ໄລ່ ເບິນ ຊ້ອງ ແຕ ກວາຍ ກາ ເຮີມ ອັນ ອາດີ ແຕ ຕາເບີ. ກວາຍ ກ້ອຍ ຕະ ອິນຕີ ແຕ ອິນ ແຍ່ະ ປັນຍາຍ ອໍ ກ້ອຍ ໂອນ ໄຮ ດັງ. 3 ນະກ້ອຍ, ແຕ ຕາແບີ, ເກົາ ຣຍານ ດັງ ແຈງ ລາລີ້ ເຈ້ ອິນແຍ່ະ ປັນ ນາຍ ມັຮ ກວາຍ ກ້ອຍ ຕະ ອິນຕີ, ຍ່ອນ ເກົາ ຄິ່ດ ອີ ຄຽນ ອິນແຍ່ະ ຣາມິຣ ໄນ່ ໂອນ ໄນ່ ເບິນ ດັງ ແຕ. 4 ເກົາ ຕະ ນະກ້ອຍ ຍິອ໌ ອີ ໂອນ ໄນ່ ດັງ ແຈງ ລາລີ້ ກູ່ ຣາມິຣ ປຍາຍ໌ ແຕ ປັນຍາຍ ກາ ເມົ້າ ອາດີ ໄນ່ ເຈ້.

ເທວາດາ ເຢັງ ເຈົາຣາຊີ ອາດີ ແຕ ໂຢຣັນ ກາ ຕະ ຣິ່ດ ຕິ່ງ ແດ້ອ໌

5 ບ້ອງ ກາ ເຣໂຣດ* ແກິດ ເຕົ້ວ ປັຣເຍົາ ຕິ່ງ ແຄງ ຢູດາຍ, ເບິນ ມານະ ແຕ ມູ່ ກາ ຊາງ ຣິ່ດ ເຢັງ ເຈົາຣາຊີ ຣາມິຣ ເຊກາຣີຢາ. ອັນ ລາ ແຕ ຈຸມເຈີອ ອາບີຢາ, ມານະ ກາ ຊາງ ຣິ່ດ ເຢັງ ເຈົາຣາຊີ ແຕ ອິມແບີ. ລາກວຍ ເຊກາຣີຢາ ລາ ຣາມິຣ ເອລີຊາເບັດ ແຕ ຈຸມເຈີອ ອາໂຣນ. 6 ໄລ່ ບາຣ ນະ ໄນ່ ລາ ກວາຍ ມັນຕັດ ອໍ ຍິຮ ເມີງ ເຢັງ ເຈົາຣາຊີ. ໄລ່ ຊາງັດ ກຣັກ ລາລີ້ ຄານອດ ມັຮ ເຢັງ ເຈົາຣາຊີ ປາຕັບ, ກະ ຕາ ເບິນ ເມົ້າ ເຕ້ອ໌ ຕີ ປາຍ ໄລ່ ຕະ ໄລ່ຍຮ. 7 ໄລ່ ບາຣ ນະ ໄນ່ ຕາ ເບິນ ເບິນ ກອນ, ຍ່ອນ ເອລີຊາເບັດ ລາ ກວາຍ ກາແດງ, ກະ ໄລ່ ບາຣ ນະ ລາ ກວາຍ ເທົາ ເຈ້.

8-9 ມູ່ ກາ ຊາງ ຣິ່ດ ເຢັງ ເຈົາຣາຊີ, ໄລ່ ເບິນ ຣິ່ດ ຣາຊິງ ດໍອ໌ ອິມແປອ໌ ຣານະ ຕະ. ເບິນ ມວຍ ຕາໂງ ໄລ່ ຣາຊິງ, ໂກຣ ເຊກາຣີຢາ ແອິດ ຊາງ ຣິ່ດ ຍິຮ ເມີງ ເຢັງ ເຈົາຣາຊີ. ໄລ່ ໂອນ ອັນ ມູ່ດ ບຸຣ ເກຣັງ ປາຣວມ ຕິ່ງ ຊັນເຕຣົາງ ຣິ່ດ ຕິ່ງ ກູມົງ ດຸງ ຊາງ ປິດ. 10 ບ້ອງ ກາ ເຊກາຣີຢາ ມູ່ດ ບຸຣ ເກຣັງ ປາຣວມ ກ້ອຍ, ເບິນ ກຶ່ງ ກວາຍ ແອິດ ໂຣ່ມ ເກົາແຊອ໌ ຍິຮ ນໍອ໌. 11 ເບິນ ເທວາດາ ເຢັງ ເຈົາຣາຊີ ແຕ້ອ໌ ປີ ເຊກາຣີຢາ. ເທວາດາ ກ້ອຍ ແອິດ ຕາຢິງ ຍິຮ ອາຕໍ່າ ຊັນເຕຣົາງ ຣິ່ດ ກາ ເມົ້າ ບຸຣ ເກຣັງ ປາຣວມ. 12 ພໍກາ ເຊກາຣີຢາ ເຮີມ ເທວາດາ ກ້ອຍ, ອັນ ຊ້ອງ ຈຶ່ດ ກະ ອັນ ອິງກ້ອຮ. 13 ມາ ເທວາດາ ກ້ອຍ ອາດີ ອັນ ປາຍ: "ເຊກາຣີຢາ ເອີຍ! ໄນ່ ອິນ ໂຍຍ ອິງກ້ອຮ, ຍ່ອນ ເຢັງ ເຈົາຣາຊີ ຊ້ອງ ແຕ ປັນຍາຍ ໄນ່ ເກົາແຊອ໌. ເອລີຊາເບັດ, ລາກວຍ ໄນ່, ປັຣແນີ ມັນເຕຣົາ ອັນ ຣັຮ ກອນ ຣາເລົາ ມານະ. ອິງເຄາະ ເຍົາ ດໍອ໌ ຣາມິຣ ອັນ ໂຢຣັນ. 14 ປັຣແນີ ມັນເຕຣົາ ຣາງິຣ

* 1:5 1:5 ເຣໂຣດ ໄນ່ ລາ ເມົ້າ ດໍອ໌ 'ເຣໂຣດ ປິດ.'

ໄມ່ ຊ້ອງ ຮໍ່ອ໌ ບູຍ ຍ່ອນ ໄມ່ ເປັນ ກອນ ຮາເລົາ. ກະ ກຼິ່ງ ກວາຍ ການໍ່ອ໌ ແອີ, ໄລ່ ຊ້ອງ ຮໍ່ອ໌ ເຕ່ ແຕ້ອ໌ ຕາໂງ ກອນ ຮາເລົາ ໄມ່ ແກ້ດ, ¹⁵ ຍ່ອນ ເຈີ່ ປີ ເມີງ ອັນ ແກ້ດ ປິດ ຍີ່ຮ ເມີງ ເຢີງ ເຈົ້າຮາຊີ. ອີງເຄາະ ອັນ ອິນໂຈຍ ຈ່ອຍ ປັອງ ອິນເຕົ້າ. ກະ ອັນ ເປັນ ຮາເວີຍ ເຢີງ ເຈົ້າຮາຊີ ຊົດ ລາລີ່ ຕຶ່ງ ຮາງື່ຮ ອັນ ແຕ ຕາໂງ ອິນນ່ອງ ຕຶ່ງ ປຸ່ງ ອິນເປ່ອ໌ ອັນ. ¹⁶ ປັຣແນີ ມັນເຕຣີ ອັນ ຕະ ໂອນ ກຼິ່ງ ກວາຍ ອິດຊະຮາເອລ ລັບ ລັຮ ປີ ເຢີງ ເຈົ້າຮາຊີ, ອິນເຈົ້າ ໄລ່. ¹⁷ ອັນ ເປັນ ຮາງື່ຮ ກະ ອຳນາດ ມູເຈີງ ນະ ເອລີຢາ, ອັນ ກາ ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ. ອັນ ເປາະ ອິນໂຍ່ງ ແຕ ມານະ ກາ ເຢີງ ເຈົ້າຮາຊີ ຮຽຮ ດໍອ໌ ຈ່ອຍ ອາມັງ ກວາຍ. ອັນ ຕະ ໂອນ ອິນ ປໍ່ ແກ້ດ ລັຮ ມວຍ ຮາງື່ຮ ກະ ກອນ. ກະ ອັນ ຕະ ໂອນ ໄລ່ ກາ ຕາ ເປັນ ຊາງັດ ຮານະ ເຢີງ ເຈົ້າຮາຊີ ໂອນ ໄລ່ ຄິດ ລັຮ ຕະ ຮານະ ຕານໍ່ອງ ອໍ່ ແອັນ. ອັນ ຈ່ອຍ ໂອນ ມັຮ ກວາຍ ການໍ່ອ໌ ອາຕີ ລັຮ ຮາງື່ຮ ໄລ່ ໂອນ ອິນເຈົ້າ ຕະ ຊົດ."

¹⁸ ເຊກາຣີຢາ ຕາແບີບ ລັຮ ເທວາດາ ກ້ອຍ ປາຍ: "ນານະ ເກົາ ເຕ່ອ໌ ດັງ ປັຣນາຍ ໄມ່ ລາ ປຍາຍ໌? ເກົາ ກະ ລາກວຍ ເກົາ ເທົາ ເຈີ່."

¹⁹ ມາ ເທວາດາ ກ້ອຍ ຕາແອີຍ ລັຮ ປາຍ: "ເກົາ ລາ ຮາມິ່ຮ ຄັບຮີເອລ. ເກົາ ລາ ເທວາດາ ເຢີງ ເຈົ້າຮາຊີ ກາ ເກີຍ ຕາຢັງ ຍີ່ຮ ເມີງ ອັນ. ອັນ ແປຣີ ເກົາ ແຕ້ອ໌ ອາຕີ ໄມ່ ໂອນ ໄມ່ ດັງ ແຕ ປັຣນາຍ ອໍ່ ໄມ່. ²⁰ ຊານໍ່ ໄມ່ ແກ້ດ ເກີອ໌ ເຕົ້າ ແຕ້ອ໌ ຕາໂງ ອິນແຍ່ະ ຮາມິ່ຮ ໄມ່ ແຕ້ອ໌, ຍ່ອນ ໄມ່ ຕາ ເປັນ ຊາອາ ປັຣນາຍ ເກົາ. ເຢີງ ເຈົ້າຮາຊີ ອີ ຕະ ກູ່ ຮາມິ່ຮ ກາ ເກົາ ອາຕີ ໄມ່ ໂອນ ແກ້ດ ປຍາຍ໌ ກະ ປາແນ່ນ ອັນ."

²¹ ປັອງ ກ້ອຍ ເປັນ ກຼິ່ງ ກວາຍ ແອິດ ເກຣາະ ເຊກາຣີຢາ ຍີ່ຮ ນໍ່ອ໌. ໄລ່ ຊ້ອງ ຈຶ່ງດ ຍ່ອນ ເຊກາຣີຢາ ແອິດ ດຸ່ນ ຕຶ່ງ ກູມັງ ດຸງ ຊາງ ປິດ ກ້ອຍ. ²² ພໍກາ ອັນ ລັອຮ, ອັນ ຕາ ເຕ່ອ໌ ປາຍ ມວຍ ຮາມິ່ຮ ອິນເຕົ້າ ໂຈະ ໄລ່. ນະກ້ອຍ ໄລ່ ດັງ ອັນ ເຮີມ ເຢີງ ເຈົ້າຮາຊີ ອາປັຣ ເລີຍ ຕຶ່ງ ກູມັງ ດຸງ ຊາງ ປິດ ກ້ອຍ. ກະ ເຊກາຣີຢາ, ອັນ ຕະ ອິນຕີ ໂຈະ ໄລ່ ແຕ ອາຕີ ຊ້ອງ, ຍ່ອນ ແບຣ໌ ອັນ ຕາ ເຕ່ອ໌ ຕະ ອິນຕີ ນ້ອງ.

²³ ແວັດ ເຊກາຣີຢາ ຕະ ແມັມ ຮານະ ອັນ ຕຶ່ງ ດຸງ ຊາງ, ອັນ ເຈົ້າ ລັຮ ປີ ດຸງ ອັນ. ²⁴ ອິນຕຸ່ນ ກ້ອຍ ເອລີຊາເບັດ, ລາກວຍ ເຊກາຣີຢາ, ແອິດ ຕຶ່ງ ຈະ. ເອລີຊາເບັດ ແອິດ ຕຶ່ງ ດຸງ ອັນ, ຕາ ເປັນ ເປາະ ປີ ແລະ ເປີ ນ ເຊີງ ກາໄຊ. ²⁵ ກະ ອັນ ປາຍ: "ຊານໍ່ ເກົາ ຮໍ່ອ໌ ບູຍ ເຢີງ ເຈົ້າຮາຊີ ຈ່ອຍ ໂອນ ເກົາ ແອິດ ຕຶ່ງ ຈະ ໂອນ ເກົາ ຕາ ເປັນ ຊ້ອງ ກູມາລ ນ້ອງ ຍີ່ຮ ເມີງ ກວາຍ ການໍ່ອ໌ ຍ່ອນ ເກົາ ແອີ ກອນ."

ເທວາດາ ເຢີງ ເຈົ້າຮາຊີ ອາຕີ ແຕ ມາຣີ ຮັຮ ເຢຊູ

²⁶ ພໍກາ ເອລີຊາເບັດ ແອິດ ຕຶ່ງ ຈະ ຕາປັດ ກາໄຊ ເຈີ່. ເຢີງ ເຈົ້າຮາຊີ ແປຣີ ເທວາດາ ອັນ, ຄັບຮີເອລ, ເປາະ ປີ ວິລ ນາຊາເຣັດ ຕຶ່ງ ແຄງ ຄາລີເລ. ²⁷ ອັນ ເດີງ ປັຣນາຍ ເຢີງ ເຈົ້າຮາຊີ ເປາະ ປີ ມານະ ກູໂມຣ ກາ ຕາ ເກີຍ ປີ ມັນຕຸ ກະ ກວາຍ ຮາເລົາ. ຮາມິ່ຮ ກູໂມຣ ກ້ອຍ ລາ ມາຣີ. ອິນເປ່ອ໌ ອິນປໍ່ ອັນ ປຣ່ອມ ໂອນ ອັນ ຮາ ໄກ່ອ໌ ກະ ມານະ ຮາເລົາ ຮາມິ່ຮ ໂຍເຊັບ. ໂຍເຊັບ ໄມ່ ແຕ ຈຸມເຈີອ ເຕົ້າ ປັຣເຍົາ ດາວິດ. ²⁸ ເທວາດາ ເຢີງ ເຈົ້າຮາຊີ ກ້ອຍ ເປາະ ປີ ອາມໍ່ອ໌ ມາຣີ, ກະ ອັນ ປາຍ: "ບັນ ເຕ່ ມາຣີ. ບຸ່ນ ລາລີ່ ເຢີງ ເຈົ້າຮາຊີ ແອິດ ກະ ໄມ່, ກະ ອັນ ຊ້ອງ ຮໍ່ອ໌ ກະ ໄມ່!"

²⁹ ພໍກາ ມາຣີ ຊ້ອງ ປັຣນາຍ ເທວາດາ ກ້ອຍ, ອັນ ຊ້ອງ ຈຶ່ງດ ກະ ເກຣາະ. ອັນ ຕາ ດັງ ອິນເຕົ້າ ເທວາດາ ກ້ອຍ ປາຍ ໂຈະ ອັນ. ³⁰ ເທວາດາ ກ້ອຍ ອາຕີ ລັຮ ປາຍ: "ມາຣີ ເອີຍ, ໄມ່ ອິນໂຈຍ ອີງກ້ອຮ ອິນເຕົ້າ, ຍ່ອນ ເຢີງ ເຈົ້າຮາຊີ ຮຽຮ ໄມ່ ໂອນ ເປີນ ບຸ່ນ. ³¹ ອິນຕຸ່ນ ໄມ່ ແອິດ ຕຶ່ງ ຈະ; ເຈີ່ ໄມ່ ຮັຮ ກອນ ຮາເລົາ. ອີງເຄາະ ໄມ່ ດໍອ໌ ຮາມິ່ຮ ອັນ ລາ ເຢຊູ. ³² ປັຣແນີ ມັນເຕຣີ ອັນ ແກ້ດ ຊົດ, ກະ ເມົາ ດໍອ໌ ອັນ ລາ ກອນ ເຢີງ ເຈົ້າຮາຊີ ກາ ປິດ ກາເລີຍ ອິນແຍ່ະ ແຕ ການໍ່ອ໌. ເຢີງ ເຈົ້າຮາຊີ, ອິນເຈົ້າ ໄຮ, ໂອນ ອັນ ເປັນ ອຳນາດ ຕະ ຊົດ ອິນແຍ່ະ ມູເຈີງ ອາຈວາຍຮ ອາເຈ່ຮ ອັນ ດາວິດ ແຕ ອິນແບີ. ³³ ອັນ ແກ້ດ ຊົດ ອິນແຍ່ະ ມັຮ ກວາຍ ອິດຊະຮາເອລ ຊົດ ແຕີຍ ເລີ່ຍ ກູມໍ່. ອັນ ແກ້ດ ເຕົ້າ ປັຣເຍົາ ເຕົ້າ ຊົດ ອິນແຍ່ະ ມັຮ ແຕີຍ!"

³⁴ ມາຣີ ຕາແອີຍ ເທວາດາ ກ້ອຍ ປາຍ: "ເກົາ ຕາ ເກີຍ ປີ ມັນຕຸ ກະ ກວາຍ ຮາເລົາ ອາແລະ. ນານະ ຮາມິ່ຮ ໄມ່ ເຕ່ອ໌ ແຕ້ອ໌ ປີ ເກົາ?"

35 ມາ ເທວາດາ ກ້ອຍ ຕາແອີຍ ລັ່ງ ປາຍ: "ອິນຕູ່ນ ແນະ ຣາເວີຍ ເຢີງ ເຈົ້າຣາຊີ ແອັດ ກະ ໄມ່. ກະ ອຳນາດ ເຢີງ ເຈົ້າຣາຊີ ກາ ປັດ ກາເລີຍ ອິນແຍ່ະ ແຕ ການໍ່ອ ເນ່ ຊາລິຣ໌ ໄມ່. ນະກ້ອຍ ເມົ່າ ດໍອ໌ ກອນ ໄມ່ ລາ ກອນ ເຢີງ ເຈົ້າຣາຊີ. ອັນ ຕາ ເບີນ ເບີນ ໂລ່ຍຮ ອິນເຕົ່າ. 36 ໄມ່ ຊາເຍີ ແຕ ແອີຍ ໄມ່ ເອລີຊາເບັດ. ອັນ ລາ ກວາຍ ເກົ້າ ເຈີ່. ກະ ເມົ່າ ປາຍ ອັນ ລາ ກວາຍ ກາແດງ. ມາ ຊານໍ່ ອັນ ແອັດ ຕຶ່ງ ຈະ ເບີນ ຕາປັດ ກາໄຊ ເຈີ່. 37 ຕາ ເບີນ ຣານະ ອິນເຕົ່າ, ເຢີງ ເຈົ້າຣາຊີ ຕາ ເຕຣ໌ ຕະ."

38 ມາຣີ ຕາແອີຍ ລັ່ງ ປາຍ: "ເກົ້າ ລາ ກວາຍ ຕະ ຣານະ ເຢີງ ເຈົ້າຣາຊີ. ເກົ້າ ແຊຣ໌ ມັຮ ຣາມິ້ຮ ກາ ໄມ່ ປາຍ ໂອນ ແຕ້ອ໌ ປີ ເກົ້າ."
ແວັດ ກ້ອຍ ເທວາດາ ກ້ອຍ ເປາະ ແຕ ມາຣີ.

ມາຣີ ເປາະ ຊາຣ໌ຮ ເອລີຊາເບັດ

39 ແວັດ ກ້ອຍ ຕາ ເບີນ ດູ່ນ, ມາຣີ ກຽມ ອີ ເປາະ ປີ ມວຍ ເມືອງ ແອັດ ຕຶ່ງ ກົຮ ແຄງ ຢູດາຍ. ອັນ ເປາະ ໄວ່ ລາລີ້, ກຸນເຕົ້າ ອັນ ອີ ເປາະ ປີ ເມືອງ ກ້ອຍ. 40 ອັນ ມູ່ດ ຕຶ່ງ ດຸງ ເຊກາຣີຢາ, ກະ ອັນ ກັຮບັນ ເອລີຊາເບັດ. 41 ບັອງ ກາ ເອລີຊາເບັດ ຊ້ອງ ປັຮນາຍ ມາຣີ ກັຮບັນ ອັນ, ກອນ ເອລີຊາເບັດ ຕຣຸ່ຮ ເຕຣິ້ລ ຕຶ່ງ ປຸ່ງ. ກະ ເບີນ ຣາເວີຍ ເຢີງ ເຈົ້າຣາຊີ ເກັດ ຊົດ ຕຶ່ງ ຣາງິ້ຮ ເອລີຊາເບັດ, 42 ເຈີ່ ອັນ ປາຍ ເຮ່ງ ລາລີ້: "ເຢີງ ເຈົ້າຣາຊີ ໂອນ ໄມ່ ເບີນ ບຸ່ນ ກາເລີຍ ແຕ ມັນແຊມ ການໍ່ອ! ກະ ກອນ ກາ ແອັດ ຕຶ່ງ ປຸ່ງ ໄມ່ ເບີນ ບຸ່ນ ເຕ! 43 ນານະ ເບີນ ຣານະ ໄມ່ ແຕ້ອ໌ ປີ ເກົ້າ? ອິມເປ່ອ໌ ອິນເຈົ້າ ເກົ້າ ເປາະ ຊາຣ໌ຮ ເກົ້າ. ຣານະ ໄມ່ ລາ ປັດ ລາລີ້! 44 ບັອງ ກາ ເກົ້າ ຊ້ອງ ປັຮນາຍ ໄມ່ ກັຮບັນ ເກົ້າ, ກອນ ຕຶ່ງ ປຸ່ງ ເກົ້າ, ອັນ ຕຣຸ່ຮ ເຕຣິ້ລ ເຕ, ຍ່ອນ ອັນ ຊ້ອງ ຣໍ່ອ໌ ລາລີ້. 45 ໄມ່ ເບີນ ບຸ່ນ, ຍ່ອນ ໄມ່ ຊາອາ ມັຮ ປັຮນາຍ ກາ ເຢີງ ເຈົ້າຣາຊີ ອາຕີ ໄມ່ ເກັດ ປຍາຍ!"

ມາຣີ ລໍ່າ ຍ່ອງ ເຢີງ ເຈົ້າຣາຊີ

46 ມາຣີ ປາຍ:
"ເກົ້າ ຍ່ອງ ອິນເຈົ້າ ເກົ້າ ອິນແຍ່ະ ຣາງິ້ຮ.
47 ກະ ຣາເວີຍ ເກົ້າ ຊ້ອງ ຣໍ່ອ໌ ບູຍ,
ຍ່ອນ ເຢີງ ເຈົ້າຣາຊີ ລາ ເຢີງ ກາ ຈ່ອຍ ອາມົງ ເກົ້າ.
48 ເກົ້າ ລາ ກວາຍ ແກດໆ ຕະ ຣານະ ອັນ,
ມາ ອັນ ອິນນ້ອງ ເຈີ ກະ ຈ່ອຍ ເກົ້າ.
ກະ ແຕ ຊານໍ່ ເຕົ້າ ແຕ້ອ໌ ອິນຕູ່ນ,
ກູ່ ແດີຍ ກວາຍ ດໍອ໌ ເກົ້າ ລາ ກວາຍ ເບີນ ບຸ່ນ,
49 ຍ່ອນ ເຢີງ ເຈົ້າຣາຊີ, ອັນ ກາ ເບີນ ອຳນາດ ປັດ ລາລີ້,
ຕະ ຣານະ ອໍ ໂອນ ເກົ້າ. ອັນ ຕາ ເບີນ ເບີນ ໂລ່ຍຮ ອິນເຕົ່າ.
50 ອັນ ຊ້ອງ ອາໂຢະ ຕະ ອິນແຍ່ະ ມັຮ ກວາຍ ກາ ອິງກ້ອຮ ອັນ,
ແຕ ແດີຍ ໄມ່ ເຕົ້າ ແຕ້ອ໌ ແດີຍ ອິນຕູ່ນ.
51 ອັນ ຕະ ຣານະ ປັດ ແຕ ອາຕີ ອັນ ເບີມ.
ກະ ອັນ ຕູ່ຍຮ ມັຮ ກວາຍ ກາ ຄິດ ປາຍ ໄລ່ ປັດ ກະ ອໍ ກາເລີຍ ແຕ ກວາຍ ການໍ່ອ.
52 ໄລ່ ກາ ຊົດ ປັດ, ເຢີງ ເຈົ້າຣາຊີ ຕະ ໂອນ ໄລ່ ຕາ ເບີນ ຊົດ ນ້ອງ.
ມາ ໄລ່ ກາ ແກດໆ ຊ້ອງ, ອັນ ອາຊ້ອຮ ໄລ່ ໂອນ ເກັດ ປັດ ແອັນ.
53 ມັຮ ກວາຍ ກາ ຕຸ່ຮ ກາດິດ, ອັນ ໂອນ ໄລ່ ເບີນ ກູ່ ທາຣິ່ງ ອໍ.
ມາ ໄລ່ ກາ ຊຸ ເບີນ, ອັນ ໂອນ ໄລ່ ເຈົ້າ ແອັງ ອາຕີ ພົາດ.
54 ອັນ ຈ່ອຍ ມັຮ ກວາຍ ອິດຊະຣາເອລ, ໄລ່ ກາ ຕະ ຣານະ ອັນ.
ກະ ອັນ ຕາ ເບີນ ຊາລິຣ໌ ອາໂຢະ ຕະ
55 ອັບຣາຣາມ ກະ ອິນແຍ່ະ ຈຸ່ມເຈືອ ອັນ ຊົດ ແດີຍ!
ນະ ກາ ເຢີງ ເຈົ້າຣາຊີ ເອີອ໌ ດໍອ໌ ກະ ອາຈວາຍຮ ອາເຈ່ຮ ໄຮ ແຕ ອິມເບີ."
56 ມາຣີ ແອັດ ກະ ເອລີຊາເບັດ ເບີນ ໄປ ກາໄຊ. ແວັດ ກ້ອຍ ອັນ ເຈົ້າ ລັ່ງ ປີ ດຸງ ອັນ.

ເອລີຊາເບັດ ຮັ່ງ ໂຢຮັນ

57 ແຕ້ອ ປາແນ່ນ ເອລີຊາເບັດ ຮັ່ງ ກອນ, ອັນ ຮັ່ງ ມານໍາ ກອນ ຮາເລົາ. 58 ມັຮ ກວາຍ ກາ ແອັດ ຕຶ້ງ ວິລ ກ້ອຍ, ກະ ມັຮ ແຊມອາຍ ອັນ ຊ້ອງ ເຢີງ ເຈົາຮາຊີ ອາໂຢະ ຕະ ລາລີ້ ເອລີຊາເບັດ. ນະກ້ອຍ, ອິນແຍ່ະ ນະ ໄລ່ ຊ້ອງ ຮໍ້ອ ກະ ເອລີຊາເບັດ.

59 ພໍກາ ກອນ ກ້ອຍ ເບີນ ຕາກ່ອລ ຕາໂງ, ໄລ່ ເປາະ ຕະ ຮິ່ດ ກິດ ໂອນ ກອນ.† ໄລ່ ຍິອ ອີ ຈົຮ ຮາມິ່ຮ ກອນ ກ້ອຍ ລາ 'ເຊກາຣີຢາ,' ດວຍ໌ ຮາມິ່ຮ ອີມປໍ້ ອັນ. 60 ມາ ອີມເປ່ອ ອັນ ປາຍ: "ຕາ ເບີນ! ໄຮ ດໍອ໌ ຮາມິ່ຮ ອັນ ລາ 'ໂຢຮັນ.'"

61 ມາ ກວາຍ ການໍ້ອ໌ ກ້ອຍ ປາຍ: "ຕຶ້ງ ແຊມອາຍ ໄມ່ ຕາ ເບີນ ເມ່າ ເບີນ ຮາມິ່ຮ ນະກ້ອຍ!"

62 ໄລ່ ຕາແບັບ ລັ່ຮ ອີມປໍ້ ກັຮແນນ ກ້ອຍ ຕະ ປັຮນາຍ ເກີອ໌ ແຕ ອາຕີ ໄລ່. ໄລ່ ຕາແບັບ ປາຍ: "ນານະ ໄມ່ ຍິອ ອີ ຈົຮ ຮາມິ່ຮ ກອນ ໄມ່?" 63 ເຊກາຣີຢາ ແຊຣ໌ ມວຍ ແພນ ກາດານ ແກດ; ອັນ ຄຽນ ຕຶ້ງ ກາດານ ກ້ອຍ ປາຍ: "ຮາມິ່ຮ ອັນ ລາ ໂຢຮັນ."

ອິນແຍ່ະ ກວາຍ ອົງກ້ອຍ ຊ້ອງ ງິດ ຕຶ້ງ ຮາງິ່ຮ! 64 ບ້ອງ ກາ ກ້ອຍ ແຕ່ ເຕ່ອ໌ ເຊກາຣີຢາ ຕະ ອິນຕີ ລັ່ຮ, ກະ ອັນ ຍ່ອງ ເຢີງ ເຈົາຮາຊີ. 65 ອິນແຍ່ະ ກວາຍ ຕຶ້ງ ວິລ ກ້ອຍ ຊ້ອງ ອົງກ້ອຮ ລາລີ້. ກະ ປັຮນາຍ ກ້ອຍ ດ້ອຮ ເດີນ ກູ່ ອິນຕຸ ຕຶ້ງ ກັຮ ແຄງ ຢູດາຍ. 66 ອິນແຍ່ະ ກູ່ ນະ ກວາຍ ກາ ຊ້ອງ ແຕ ຮານະ ໄມ່, ໄລ່ ຄິ່ດ ແຕ ຮານະ ໄມ່, ກະ ໄລ່ ມານະ ຕາແບັບ ມານະ ປາຍ: "ກອນ ໄມ່ ອີ ແກັດ ນານະ?" ຍ່ອນ ເຢີງ ເຈົາຮາຊີ ແອັດ ກະ ອັນ.

ເຊກາຣີຢາ ລໍ່າ ຍ່ອງ ເຢີງ ເຈົາຮາຊີ

67 ເຊກາຣີຢາ, ອີມປໍ້ ກັຮແນນ ກ້ອຍ, ອັນ ເບີນ ຮາເວີຍ ເຢີງ ເຈົາຮາຊີ ແກັດ ຊົດ ຕຶ້ງ ຮາງິ່ຮ ອັນ. ນະກ້ອຍ ອັນ ອາຕີ ຕາງ ປັຮນາຍ ເຢີງ ເຈົາຮາຊີ ປາຍ:

68 "ອົງເຄາະ ໄຮ ຍ່ອງ ອິນເຈົາ ໄຮ,
ລາ ເຢີງ ເຈົາຮາຊີ ກາ ກວາຍ ອິດຊະຮາເອລ ຊາງ.

ອັນ ແຕ້ອ໌ ຈ່ອຍ ມັຮ ກອນແຊມ ອັນ,
ກະ ອັນ ໄທ ລັ່ຮ ໄລ່.

69 ອັນ ໂອນ ມານະ ກາ ເບີນ ອໍານາດ ລາລີ້
ແຕ້ອ໌ ຈ່ອຍ ອາມົ່ງ ໄຮ.

ມານະ ໄມ່ ແຕ້ອ໌ ແຕ ຈຸ່ມເຈືອ ເຕົາວ ປັຮເຍົາ ດາວິດ,
ອັນ ກາ ຕະ ຮານະ ເຢີງ ເຈົາຮາຊີ.

70 ປັຮນາຍ ໄມ່ ເຢີງ ເຈົາຮາຊີ ໂອນ ກວາຍ ອາຕີ ແຕ ອີມເບີ.
ກວາຍ ກ້ອຍ ລາ ຕານໍ້ອງ ລາລີ້ ກະ ອາຕີ ຕາງ ປັຮນາຍ ອັນ.

71 ອັນ ເອີອ໌ ຈ່ອຍ ອາມົ່ງ ໄຮ ແຕ ກວາຍ ກາ ຍິອ໌ ອີ ຕະ ໄຮ,
ກະ ແຕ ອາຕີ ກວາຍ ກາ ຊາອັຮ ໄຮ.

72 ອັນ ອາປັຮ ໂອນ ໄຮ ດັງ ປາຍ ອັນ ຊ້ອງ ອາໂຢະ ຕະ ອິນແຍ່ະ ຈຸ່ມເຈືອ ໄຮ.
ກະ ອັນ ຕາ ເກີ່ຍ ຊາລິຮ ມັຮ ປັຮນາຍ ອໍ ກາ ອັນ ປັຮຄັນ ແຕ ອິນໂຢ່ງ.

73 ອັນ ປັຮຄັນ ກະ ອັບຮາຮາມ,
ລາ ອາຈວາຍຮ ອາເຈ່ຮ ໄຮ,

74 ກະ ອັນ ເອີອ໌ ອີ ຈ່ອຍ ອາມົ່ງ ໄຮ
ແຕ ອາຕີ ກວາຍ ກາ ອີ ຕະ ໄຮ.

ອັນ ໂອນ ໄຮ ຕະ ຮານະ ອັນ
ອິນໂຈຍ ອົງກ້ອຮ ອິນເຕົາ.

75 ນະກ້ອຍ ເຕ່ອ໌ ໄຮ ຕະ ຮານະ ອໍ, ອິນໂຈຍ ຕະ ໂລ່ຍຮ ອິນເຕົາ ຍິ່ຮ ເມີງ ອັນ
ເຕົາ ອິນແຍ່ະ ແດີຍ ອາມົ່ງ ໄຮ.

76 "ກອນ ເອີຍ! ປັຮແນີ ມັນເຕຣີ ເມ່າ ດໍອ໌ ໄມ່

† 1:59 1:59 ຮິ່ດ ກ້ອຍ ເມ່າ ກິດ ບໍ່ອ໌ ອົງກັຮ ແຕ ຫຣິ່ງ ຮາເລົາ.

ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ, ອັນ ກາ ປິດ ກາເລີຍ ອິນແຍ່ະ ແຕ ການ້ອ້.
ໄມ່ ເປາະ ອິນໂຍ່ງ ອິນເຈົ້າ ໄຮ,
ຈັຮ ຮານາ ໂອນ ອັນ.

77 ກະ ໄມ່ ອາຕີ ມັຮ ກອນແຊມ ອັນ,
ໂອນ ໄລ່ ດັງ ເຢີງ ເຈົ້າຮາຊີ ຕັຮ ໄລ່ຍຮ ໄລ່,
ໂອນ ອັນ ເຕ້ອ້ ຈ່ອຍ ອາມັງ ໄລ່.

78 ຍ່ອນ ເຢີງ ເຈົ້າຮາຊີ ໄຮ ຊ້ອງ ອາໂຍ່ະ ຕະ ໄຮ,
ນະກ້ອຍ ອັນ ໂອນ ມານະ ແຕ້ອ້ ປີ ໄຮ,
ນະ ແຊງ ມັດ ມານາງ ລ້ອຮ ປື້.

79 ກວາຍ ກ້ອຍ ນະ ແຊງ ແຕ ມັນລ້ອງ,
ປາເລີງ ໂຈະ ກວາຍ ຕື່ງ ການໍາ.

ອັນ ຕະ ໂອນ ກວາຍ ຕາ ເບີນ ອືງກ້ອຮ ກູຈິດ ນ້ອງ.
ກະ ອັນ ອາໂຍ່ງ ໄຮ ໂອນ ເປາະ ຕື່ງ ຮານາ ອຽນ ອໍ."

80 ກັຮແນນ ກ້ອຍ ຈະ ອັນ ປິດ ອາຊ້ອຮ, ກະ ຮາງ້ຮ ອັນ ແກິດ ເຮ່ງ ອາຊ້ອຮ ເຕ່. ອັນ ແອິດ ຕື່ງ ຕຍາຮ ເຕ້າ ແຕ້ອ້ ຕາໄງ ອັນ ຕາແບ້ ຕະ ຮານະ ອາປັຮ ໂອນ ມັຮ ກວາຍ ອິດຊະຮາເອລ ເຮີມ.

2

ມາຣີ ຮັຮ ເຢຊູ (ມັດທາຍ 1:18-25)

1 ຕື່ງ ມັຮ ຕາໄງ ກ້ອຍ ໂອຄຸໂຕ, ລາ ເຕົ້າວ ປັຣເຍົາ ໂຮມ ກາ ກຣີຮ, ອັນ ອາຕີ ໂອນ ອິນແຍ່ະ ມັຮ ກວາຍ ອືງເຄາະ ເປາະ ຄຽນ ຮາມີຮ ໂອນ ອັນ ດັງ ມາແລະ ກື່ງ ກອນແຊມ ອັນ. 2 ໄມ່ ລາ ຕາແບ້ ເມ້າ ນັບ ກວາຍ, ບ້ອງ ກາ ກິເຣນີໂອ ຕະ ຊົດ ເຕັດ ເຕົ້າວ ປັຣເຍົາ ໂອຄຸໂຕ ຕື່ງ ແຄງ ຊີເຣຍ. 3 ອິນແຍ່ະ ກູ່ ນະ ມັຮ ກວາຍ ເຈົ້າ ລັຮ ປີ ວິລ ອາຈວາຍຮ ອາເຈ່ຮ ໄລ່, ຄຽນ ດໍອໍ ຮາມີຮ ຕື່ງ ວິລ ເບີນ.

4 ນະກ້ອຍ ໂຍເຊັບ ລ້ອຮ ແຕ ແຄງ ຄາລິເລ, ວິລ ນາຊາເຣັດ. ອັນ ມູ່ດ ຕື່ງ ແຄງ ຢູ່ດາຍ, ເມືອງ ເບັດເລເຮັມ, ລາ ເມືອງ ດາວິດ. ອັນ ມູ່ດ ເມືອງ ໄມ່, ຍ່ອນ ອັນ ລາ ແຕ ຈຸ່ມເຈືອ ດາວິດ ເຕ່. 5 ອັນ ອີ ຄຽນ ຮາມີຮ ປີ ກ້ອຍ. ກະ ອັນ ເດີງ ກາ ມາຣີ, ລາ ມັນແຊມ ກາ ເມ້າ ເອີອໍ ໂອນ ອັນ ຕະ ລາກວຍ. ມາຣີ ແອິດ ຕື່ງ ຈະ. 6 ບ້ອງ ກາ ໄລ່ ບາຮ ນະ ແອິດ ປີ ເມືອງ ເບັດເລເຮັມ ກ້ອຍ, ແຕ້ອ້ ປາແນ່ນ ມາຣີ ອີ ຮັຮ ກອນ. 7 ອັນ ຮັຮ ກອນ ຮາ ເລົາ ກໍ່ລ. ອັນ ອາກວາມ ອາຣີ ໂຈະ ກອນ ອັນ, ເຈ້ ອັນ ອາຈຸຮ ຕື່ງ ຕາປ່ອງ ບັດ, ຍ່ອນ ດຸງ ກວາຍ ຕື່ງ ເມືອງ ກ້ອຍ ກູທັດ ອິນແຍ່ະ, ຕາ ເບີນ ນ້ອງ ອິນຕຸ ໂອນ ໄລ່ ແອິດ.

8 ບ້ອງ ກາ ກ້ອຍ ເບີນ ກວາຍ ແອິດ ກຍາອໍ ແກະ ຕື່ງ ກຮວາງ ກ້ອຍ. ຊາເດົາ ກ້ອຍ ໄລ່ ແອິດ ກຍາອໍ ແກະ ໄລ່ ຕື່ງ ຕຍາຮ ກາ ເບີນ ບັດ. 9 ເບີນ ມານະ ເທວາດາ ເຢີງ ເຈົ້າຮາຊີ ແຕ ມັນລ້ອງ ແຕ້ອ້ ປີ ໄລ່. ກະ ປັງ ແຕ ເຢີງ ເຈົ້າຮາຊີ ປາເລີງ ອິມແປຮ ໄລ່; ໄລ່ ຊ້ອງ ອືງກ້ອຮ ລາລີ. 10 ເທວາດາ ກ້ອຍ ປາຍ ໂຈະ ໄລ່ ນະໄມ່: "ອິນໂຈຍ ອືງກ້ອຮ! ເກົາ ອີ ອາຕີ ເຍົາ ມວຍ ປັຣນາຍ ຮໍອໍ ອໍ ໂອນ ອິນແຍ່ະ ກູ່ ນະ ກວາຍ. 11 ຕາໄງ ໄມ່ ຕື່ງ ເມືອງ ດາວິດ, ເບີນ ມານະ ແກິດ ໂອນ ຈ່ອຍ ອາມັງ ເຍົາ. ອັນ ກ້ອຍ ລາ ກຣີດ, ອັນ ລາ ອິນເຈົ້າ ໄຮ. 12 ໄມ່ ລາ ໂອນ ເຍົາ ດັງ: ເຍົາ ເບີນ ຮາມັຮ ກອນ ເຊົາໆ ເມ້າ ອາກວາມ ໂຈະ ອາຣີ. ເມ້າ ອາປີ ຕື່ງ ຕາປ່ອງ ບັດ."

13 ບ້ອງ ກາ ກ້ອຍ ແຕ່ ເບີນ ກື່ງ ເທວາດາ ເຢີງ ເຈົ້າຮາຊີ ແອິດ ມັນຕຸ ກະ ເທວາດາ ອິນໂຍ່ງ ກ້ອຍ. ອິນ ແຍ່ະ ໄລ່ ຍ່ອງ ເຢີງ ເຈົ້າຮາຊີ ກະ ໄລ່ ປາຍ: 14 "ແຊຣໍ ໂອນ ອໍານາດ ອາງອິຮ ແອິດ ກະ ເຢີງ ເຈົ້າຮາຊີ ຕື່ງ ມັນ ລ້ອງ ກາ ປິດ ກາເລີຍ ອິນແຍ່ະ ແຕ ການ້ອ້, ໂອນ ແຕ້ອ້ ອຽນ ອໍ ປີ ກວາຍ ກາ ແອິດ ມັນຕັດ ອໍ ຕື່ງ ກູແຕຣ ໄມ່."

15 ພໍ່ກາ ອີນແຍ່ະ ມັຮ ເທວາດາ ກ້ອຍ ລ້ອຣ ແຕ ກວາຍ ກຍາອ໌ ແກະ, ໄລ່ ເຈົ້າ ລ້ຣ ປີ ມັນລ້ອງ. ກວາຍ ກຍາອ໌ ແກະ ມານະ ປັຣຕື້ ມານະ ປາຍ: "ໄຮ ເປາະ ປີ ເມືອງ ເບັດເລເຣັມ. ໄຮ ເຣັມ ຣານະ ກາ ແຕ້ອ໌ ມັຮ ເຢັງ ເຈົ້າຣາຊີ ອາຕີ ໄຮ."

16 ໄລ່ ກ້ອຍ ເປາະ ໄວ່ ລາລີ້. ໄລ່ ຣາມັຮ ມາຣີ ກະ ໂຢເຊັບ ກະ ໄລ່ ເຣັມ ກອນ ແກດ ກ້ອຍ, ເມົ່າ ອາປີ ຕື້ງ ຕາປ່ອງ ບັດ. 17 ແວັດ ໄລ່ ເຣັມ, ໄລ່ ເປາະ ອາຕີ ປີ ໄນ່ ປີ ກ້ອຍ. ໄລ່ ອາຕີ ລ້ຣ ໂອນ ກວາຍ ການໍອ໌ ດັງ ມັຮ ປັຣນາຍ ໄລ່ ຊ້ອງ ແຕ ກັຣແນນ ໄນ່. 18 ອີນແຍ່ະ ກວາຍ ກາ ຊາງັດ ປັຣນາຍ ມູ່ ກາ ກຍາອ໌ ແກະ ອາຕີ, ໄລ່ ຊ້ອງ ງິດ ລາລີ້ ແຕ ຣານະ ໄນ່. 19 ມາ ມາຣີ ເຈີ ດໍອ໌ ຕື້ງ ຣາງິຣ ອັນ ອີນແຍ່ະ ມັຮ ຣານະ ໄນ່. 20 ເຈີ້ ກວາຍ ກຍາອ໌ ແກະ, ບ້ອງ ກາ ໄລ່ ເຈົ້າ, ໄລ່ ຢ້ານັບ ກະ ຍ່ອງ ລາລີ້ ເຢັງ ເຈົ້າຣາຊີ, ຍ່ອນ ໄລ່ ເຣັມ ຣານະ ໄນ່ ນະ ເມົ່າ ອາຕີ ໄລ່.

21 ນັບ ແຕ ຕາໄງ ກັຣແນນ ກ້ອຍ ແກັດ ເບີນ ຕາກໍອລ ຕາໄງ, ໄລ່ ຕະ ຣິດ ກິດ ໂອນ ກອນ ໄລ່ ປວາຍ ຄາ ນອດ ອິດຊະຣາເອລ. ຕາໄງ ກ້ອຍ ໄລ່ ຈັຮ ຣາມັຮ ກອນ ກ້ອຍ ລາ ເຢຊູ. ໄລ່ ອິດ ຣາມັຮ ນະ ເທວາດາ ເຢັງ ເຈົ້າຣາຊີ ອາຕີ ໄລ່ ແຕ ຕາໄງ ມາຣີ ຕາ ຢວາຣ ແອັດ ຕື້ງ ຈະ.

ໂຢເຊັບ ກະ ມາຣີ ມ່ອບ ເຢຊູ ໂອນ ເຢັງ ເຈົ້າຣາຊີ

22 ແວັດ ກ້ອຍ ໂຢເຊັບ ກະ ມາຣີ ປວາຍ ຣິດ ຕະ ບຣັຮ ຈະ ນະ ຄານອດ ໂມເຊ ອາຕີ. ໄລ່ ເດີງ ກອນ ໄລ່ ເປາະ ປີ ເມືອງ ເຢຣູຊາເລັມ ຊາງ ມ່ອບ ກອນ ໄລ່ ໂອນ ເຢັງ ເຈົ້າຣາຊີ. 23 ຍ່ອນ ຄານອດ ເຢັງ ເຈົ້າຣາຊີ ປາ ຕັບ ກວາຍ ອິດຊະຣາເອລ ແຕ ອິມແບີ ປາຍ:

"ກູ່ ນະ ກອນ ຣາເລົາ ກັລ
ອິງເຄາະ ມ່ອບ ຊາງ ໂອນ ເຢັງ ເຈົ້າຣາຊີ."

24 ກະ ໄລ່ ຍິອ໌ ອີ ມ່ອບ ແຕ່ ເກຣັງ ຊາງ ໂອນ ເຢັງ ເຈົ້າຣາຊີ, ຍ່ອນ ຄານອດ ເຢັງ ເຈົ້າຣາຊີ ອາຕີ ກວາຍ ອິດຊະຣາເອລ ປາຍ:
"ແວັດ ມັນແຊມ ແອັດ ອູ່ຍຣ ອິງເຄາະ ອັນ ເດີງ ປີ ດຸງ ຊາງ ມວຍ ກູ່ ແຈມ ປາເຣົາດ
ແຕີລາ ບາຣ ລໍາ ແຈມ ຕາປັຣ ກອນ."

ຊີເມໂອນ ກະ ອານາ ອາຕີ ຕາງ ປັຣນາຍ ເຢັງ ເຈົ້າຣາຊີ

25 ເບີນ ມານະ ຕື້ງ ເມືອງ ເຢຣູຊາເລັມ ຣາມັຮ ຊີເມໂອນ. ອັນ ລາ ກວາຍ ຕະ ຣານະ ອໍ, ກະ ອັນ ຊາງັດ ປັຣນາຍ ເຢັງ ເຈົ້າຣາຊີ ກຣັກ ລາລີ້. ອັນ ອິງກ່ອງ ຕາໄງ ເຢັງ ເຈົ້າຣາຊີ ຮຽຮ ມານະ ດໍອ໌ ຈ່ອຍ ອາມັງ ກວາຍ ອິດຊະຣາເອລ. ຣາເວີ້ຍ ເຢັງ ເຈົ້າຣາຊີ ແອັດ ກະ ຊີເມໂອນ. 26 ກະ ຣາເວີ້ຍ ເຢັງ ເຈົ້າຣາຊີ ອາຕີ ອັນ ປາຍ ອັນ ຕາ ຢວາຣ ກູຈິດ ແຕ່ ອັນ ເບີນ ເຣັມ ມານະ ກຣິດ, ອັນ ກາ ເຢັງ ເຈົ້າຣາຊີ ຮຽຮ ດໍອ໌ ຈ່ອຍ ອາມັງ ກວາ ຍ. 27 ຕາໄງ ກ້ອຍ ຣາເວີ້ຍ ເຢັງ ເຈົ້າຣາຊີ ເດີງ ຊີເມໂອນ ມູ່ດ ຕື້ງ ດຸງ ຊາງ ປັດ. ບ້ອງ ກາ ກ້ອຍ ອິມແປອ໌ ອິມປໍ່ ເຢຊູ ເດີງ ກອນ ໄລ່ ມູ່ດ ດຸງ ຊາງ ປັດ ຍິອ໌ ອີ ປວາຍ ຄານອດ ອິດຊະຣາເອລ. 28 ນະກ້ອຍ ຊີເມໂອນ ອິດ ກາອີ້ ກັຣແນນ ກ້ອຍ, ກະ ອັນ ຊາເອີນ ເຢັງ ເຈົ້າຣາຊີ ປາຍ:

29 "ເຢັງ ເຈົ້າຣາຊີ ເອີຍ! ແຕ້ອ໌ ເຈີ້ ຣານະ ເຍົາ ເອີອ໌ ກະ ເກົາ.
ຊານໍ່ ຄັນ ເຍົາ ໂອນ ເກົາ ກາ ຕະ ຣານະ ເຍົາ ກູຈິດ, ເກົາ ຊ້ອງ ອຽນ ອໍ ລາລີ້,

30 ຍ່ອນ ມັດ ເກົາ ເຣັມ ອັນ ກາ ເຍົາ ຮຽຮ ໂອນ ຈ່ອຍ ອາມັງ ກວາຍ.

31 ຣານະ ໄນ່ ເຍົາ ກຽມ ດໍອ໌ ຍິຣ ເມົາງ ອີນແຍ່ະ ກູ່ ນະ ກວາຍ.

32 ອັນ ລາ ນະ ອາຣໍາ ປາເລີງ ຣານາ ໂອນ ກວາຍ ຕາ ແກ້ນ ກວາຍ ອິດຊະຣາເອລ.
ຍ່ອນ ແຕ ອັນ, ເບີນ ເມົາ ຢ້ານັບ ກວາຍ ອິດຊະຣາເອລ."

33 ອິມແປອ໌ ອິມປໍ່ ເຢຊູ ຊ້ອງ ງິດ ລາລີ້ ປັຣນາຍ ຊີເມໂອນ ປາຍ ແຕ ກອນ ໄລ່. 34 ຊີເມໂອນ ເກົາແຊອ໌ ໂອນ ໄລ່ ເບີນ ບຸ່ນ, ກະ ອັນ ອາຕີ ມາຣີ, ອິມແປອ໌ ເຢຊູ, ປາຍ: "ໄມ່ ແ່ ໄນ່, ເຢັງ ເຈົ້າຣາຊີ ຮຽຮ ດໍອ໌ ກອນ ໄມ່ ຕະ ໂອນ ກື້ງ ກວາຍ ອິດຊະຣາເອລ ແຕອ໌ ຢວຣ ຍ່ອນ ອັນ, ກະ ໂອນ ກື້ງ ກວາຍ ອິດຊະຣາເອລ ການໍອ໌

ເດີມ ລາ ຍ່ອນ ແຕ ອັນ ເຕ່.* ກະ ອັນ ອີ ອາປັຣ ຮານະ ເຢິງ ເຈົ້າຮາຊີ ໂອນ ກວາຍ ດັງ. ມາ ໄລ່ ກາແລ້ຍຮ ອັນ. 35 ນະກ້ອຍ ມັຮ ຮາມິ້ຮ ກາ ກວາຍ ຄິດ ປາໂຕ່ະ ຕິ່ງ ຮາງິ້ຮ ໄລ່, ມັຮ ຮາມິ້ຮ ກ້ອຍ ແກິດ ອີມປັຣ ອິນ ແຍ່ະ. ກະ ປັຣແນີ ມັນເຕຣີ ໄມ່ ເບິນ ຮາມິ້ຮ ຕຸຣ ກັດ ແຕ້ອ້ ປີ ໄມ່ ນະ ປູາ ຮໍອ້ ຈັດ ຕິ່ງ ມິດ ປາແຮມ ໄມ່."

36 ເບິນ ມານະ ອາຢະ ເກົາ ແອິດ ປີ ກ້ອຍ ຮາມິ້ຮ ອານາ, ກອນ ພານູເອລ, ຈຸ່ມ ອາເຊ. ອັນ ລາ ກວາຍ ອາຕີ ຕາງ ປັຣນາຍ ເຢິງ ເຈົ້າຮາຊີ. ແຕ ອິນໂຍ່ງ ອັນ ເບິນ ກາຢາອ້ ອິນແຍ່ະ ຕາປູລ ກູມໍ. 37 ແວັດ ກ້ອຍ ອັນ ແອິດ ກູມາຍ ເຕົ້າ ແຕ້ອ້ ອາຍຸ່ ອັນ ຕາກໍອລ ຈິດ ລາ ປູນ ກູມໍ. ອັນ ຕາ ເກີ້ຍ ລ້ອຣ ແຕ ດຸງ ຊາງ ປິດ. ຕາໄງ ກະ ຊາເດົາ ອັນ ແອິດ ຊາງ ເຢິງ ເຈົ້າຮາຊີ. ແຕ້ອ້ ອັນ ເກົາແຊອ້, ອັນ ອົດ ຕາ ເບິນ ຈາ ຊັຮມາ ນ້ອງ.

38 ບັອງ ກາ ກ້ອຍ ແຕ້ ອາຢະ ໄມ່ ມູ່ດ ປີ ອິນຕຸ ອິມເປອ້ ອິມບໍ່ ເຢຊູ ແອິດ. ອັນ ຊາແອິນ ເຢິງ ເຈົ້າຮາຊີ. ກະ ອັນ ອາຕີ ແຕ ກັຣແນນ ໄມ່ ໂຈະ ອິນແຍ່ະ ໄລ່ ກາ ອີງກ່ອງ ມານະ ກາ ເຢິງ ເຈົ້າຮາຊີ ຮຽຮ ໂອນ ອາກູ້ຮ ເມືອງ ເຢຣູຊາເລັມ.

39 ແວັດ ອິມເປອ້ ອິມບໍ່ ເຢຊູ ຕະ ອິນແຍ່ະ ມັຮ ຮິດ ປວາຍ ຄານອດ ເຢິງ ເຈົ້າຮາຊີ ປາຕັບ ກວາຍ ອິດ ຊະຮາເອລ, ໄລ່ ເຈົ້າ ລັຮ ປີ ດຸງ ໄລ່ ປີ ວິລ ນາຊາເຣັດ, ແຄງ ຄາລິເລ. 40 ເຢຊູ ປິດ ອາຊ້ອຣ ແກິດ ບັນ ເຣ່ງ. ອັນ ດັງ ຊາອີ້ຍ ກະ ເຢິງ ເຈົ້າຮາຊີ ຊ້ອງ ຮໍອ້ ລາລີ້ ກະ ອັນ.

ບັອງ ກາ ອາຍຸ່ ເຢຊູ ມວຍ ຈິດ ລາ ບາຣ ກູມໍ

41 ກູ່ ກູມໍ ອິມເປອ້ ອິມບໍ່ ເຢຊູ ເປາະ ປີ ເມືອງ ເຢຣູຊາເລັມ ຈາ ຮໍອ້ ຊາແຍີ ຕາໄງ ເຢິງ ເຈົ້າຮາຊີ ອາກູ້ຮ ໄລ່.† 42 ແຕ້ອ້ ເຢຊູ ເບິນ ມວຍ ຈິດ ລາ ບາຣ ກູມໍ, ໄລ່ ເປາະ ລັຮ ປວາຍ ຮິດ ຈາ ຮໍອ້ ຕິ່ງ ເມືອງ ເຢຣູຊາເລັມ.

43 ແວັດ ຕາໄງ ຈາ ຮໍອ້, ໄລ່ ເຈົ້າ ລັຮ ປີ ດຸງ. ມາ ເຢຊູ ອິນນ້ອງ ແອິດ ລັຮ ຕິ່ງ ເມືອງ ເຢຣູຊາເລັມ. ອິມເປອ້ ອິມບໍ່ ອັນ ຕາ ເບິນ ດັງ ເຢຊູ ແອິດ ລັຮ ຊາ. 44 ໄລ່ ຄິດ ເຢຊູ ເຈົ້າ ເຕ່ ກະ ເຍົາ ກາ ເປາະ ມັນຕຸ. ນະກ້ອຍ ໄລ່ ເປາະ ອິນແຍ່ະ ມວຍ ຕາໄງ. ແຕ້ອ້ ຊາເດົາ ໄລ່ ຈໍອ້ ຕາເບິບ ແຊມອາຍ ກະ ເຍົາ ການໍອ້ ຕິ່ງ ວິລ ໄລ່. 45 ມາ ໄລ່ ຕາ ເບິນ ຮາມັຮ ເຢຊູ. ນະກ້ອຍ ໄລ່ ລັບ ລັຮ ປີ ເມືອງ ເຢຣູຊາເລັມ, ຈໍອ້ ອັນ ຕິ່ງ ກ້ອຍ. 46 ແວັດ ໄປ ຕາໄງ ໄລ່ ຮາມັຮ ອັນ ຕິ່ງ ດຸງ ຊາງ ປິດ. ອັນ ຕາກູ ມັນຕຸ ກະ ມັຮ ອາຈານ ກາ ອາຕີ ຄານອດ ອິດຊະຮາເອລ. ອັນ ຊາງັດ ກະ ຕາເບິບ ໄລ່. 47 ອິນແຍ່ະ ໄລ່ ກາ ຊາງັດ ຊ້ອງ ຈິດ ອັນ ຕາແອິຍ ໄລ່ ແຄວ້ ລາລີ້. 48 ແຕ້ອ້ ອິມເປອ້ ອິມບໍ່ ເຢຊູ ເຮີມ ອັນ ປີ ກ້ອຍ, ໄລ່ ຈິດ ລາລີ້. ອິມເປອ້ ອັນ ປາຍ ໂຈະ ອັນ: "ນານະ ກອນ ຕະ ນະໄມ່ ກະ ຮີ? ອິມບໍ່ ໄມ່ ກະ ເກົາ ຕັລ ຕວາລ ຈໍອ້ ໄມ່."

49 ເຢຊູ ຕາແອິຍ ໄລ່ ປາຍ: "ນະ ແຕ ເຍົາ ຈໍອ້ ເກົາ? ນະ ເຍົາ ຕາ ເບິນ ດັງ ເກົາ ອີງເຄາະ ແອິດ ຕິ່ງ ດຸງ ອິມ ບໍ່ ເກົາ?"

50 ມາ ໄລ່ ຕາ ເບິນ ດັງ ປັຣນາຍ ກອນ ໄລ່ ປາຍ.

51 ເຢຊູ ເຈົ້າ ກະ ອິມເປອ້ ອິມບໍ່ ອັນ ປີ ວິລ ນາຊາເຣັດ. ກະ ອັນ ຊາງັດ ອິນແຍ່ະ ປັຣນາຍ ອິມເປອ້ ອິມບໍ່ ອັນ. ມາ ອິມເປອ້ ອັນ ເຈີ ດ້ອ້ ຕິ່ງ ຮາງິ້ຮ ອິນແຍ່ະ ມັຮ ຮາມິ້ຮ ໄມ່. 52 ພໍກາ ເຢຊູ ປິດ ອາຊ້ອຣ, ອັນ ແກິດ ດັງ ຊາອີ້ຍ ອາຊ້ອຣ ແອັນ. ເຢິງ ເຈົ້າຮາຊີ ກະ ມັຮ ກວາຍ ອາຢະ ກະ ຊ້ອງ ຮໍອ້ ລາລີ້ ກະ ອັນ.

3

ອາຕີ ແຕ ຮານະ ໂຢຮັນ ຕະ
(ມັດທາຍ 3:1-12; ມາຣະໂກ 1:1-8; ໂຢຮັນ 1:19-28)

1 ບັອງ ກາ ກ້ອຍ ກວາຍ ຮາມິ້ຮ ຕີເບຣີໂອ ແກິດ ເຕົາວ ປັຣເອົາ ໂຣມ ກາ ກຮິຣ ຕະ ຊົດ ມວຍ ຈິດ ລາ ເຊິງ ກູມໍ ເຈີ. ປົນທຽວ ປິລາດ ຕະ ຊົດ ເຕັດ ເມົາຍ ຕີເບຣີໂອ ຕິ່ງ ແຄງ ຢູດາຍ; ກະ ເຮໂຣດ ຕະ ຊົດ ຕິ່ງ ແຄງ ຄາລິເລ. ພິລິບ, ອາແອມ ເຮໂຣດ, ຕະ ຊົດ ຕິ່ງ ກຮວາງ ອິຕູຣາຍ ກະ ກຮວາງ ທາໂຄນິດ; ກະ ລີຊາເມຍ ຕະ

* 2:34 2:34 ຢວຣ ລາ ຊາກໍ ແຕ ກວາຍ ອາແລະ ກາ ຊາອໍ ເຕຣ້ ເບິນ ອາມົງ ກະ ເຢິງ ເຈົ້າຮາຊີ; ເດີມ ລາ ຊາກໍ ແຕ ກວາຍ ອາແລະ ກາ ຊາອັຣ ເຢິງ ເຈົ້າຮາຊີ ລາ ຕາ ເບິນ ເຕຣ້ ອາມົງ ອໍ ກະ ເຢິງ ເຈົ້າຮາຊີ. † 2:41 2:41 ຕາໄງ ກ້ອຍ ໄລ່ ຊາແຍີ ຕາໄງ ແທວາ ເຢິງ ເຈົ້າຮາຊີ ຊາລັຮ ດຸງ ໄລ່ ກະ ຕາ ເບິນ ກາຈິດ ກອນ ຮາເລົາ ກໍລ ໄລ່ ບັອງ ກາ ເຢິງ ເຈົ້າຮາຊີ ຈ່ອຍ ໂອນ ໄລ່ ລ້ອຣ ແຕ ກຮວາງ ເອຍິບ ແຕ ອິມແນີ.

ຊົດ ຕັ້ງ ແຄງ ອາບິເລັມ. ² ອັນນາ ກະ ກາຍະພາ ຕາລາ ອິນແຍ່ະ ແຕ ຮິ່ດ ຊາງ ເຢິງ ເຈົ້າຮາຊີ. ປ້ອງ ກາ ກ້ອຍ ປັຣນາຍ ເຢິງ ເຈົ້າຮາຊີ ແຕ້ອ້ ປິ ໂຢຮັນ, ກອນ ເຊກາຣີຢາ, ແອັດ ຕັ້ງ ຕຍາຮ. ³ ໂຢຮັນ ເປາະ ຕະ ອິນຕີ ອິນ ແຍ່ະ ຕັ້ງ ກຣວາງ ອິມແປຣ ຕາລ່ ຈໍແດນ ປາຍ: "ໂອນ ເຍົາ ຕັຣ ຮາງັຣ ຕຍາ ກະ ຮັບ ຮິ່ດ ຕັ້ງ ແດັອ້, ໄມ່ ລາ ຕະ ໂອນ ເມົາ ດັງ ປາຍ ເຍົາ ປຽນ ອິດ ຮາງັຣ ຕາໄມ ແອັນ, ໂອນ ເຢິງ ເຈົ້າຮາຊີ ຕັຣ ໂລ່ຍຮ ເຍົາ." ⁴ ອັນ ຕະ ມູເຈິງ ເອຊາຢາ, ກວາຍ ອາຕີ ຕາງ ປັຣນາຍ ເຢິງ ເຈົ້າຮາຊີ, ຄຽນ ແຕ ອິມແບິ:

"ເບິນ ຊຽງ ຊາບາວ ອາຕີ ເຣ່ງ ລາລີ້ ແຕ ຕຍາຮ. ອັນ ຊາບາວ ປາຍ:

'ເຍົາ ອິງເຄາະ ອາຕີ ຮານາ ໂອນ ອິນເຈົ້າ ໄຮ.

ຈັຣ ໂອນ ຕານ້ອງ ຮານາ ອັນ ອິ ເປາະ.

⁵ ມັຣ ປຣຸ່ງ ຕັ້ງ ຮານາ,

ອິງເຄາະ ກູບິລ ໂອນ ປັນ.

ກະ ອິນແຍ່ະ ກັຣ ອິນແຍ່ະ ແລ້ຣ

ອິງເຄາະ ຕະ ໂອນ ເປົາຣ.

ມັຣ ຮານາ ໂກ່ະ,

ອິງເຄາະ ຈັຣ ໂອນ ຕານ້ອງ.

ກະ ມັຣ ຮານາ ຮາຣຸ ຣາໂດຍຣ,

ອິງເຄາະ ປວນ ໂອນ ລີ້ ລັຣ.

⁶ ມະກ້ອຍ, ກຸ່ ມະ ກວາຍ ແຕ້ອ້ ເຮິມ ກະ ດັງ

ເຢິງ ເຈົ້າຮາຊີ ຈ່ອຍ ອາມັງ ກວາຍ!"

⁷ ເບິນ ກຸ້ງ ກວາຍ ແຕ້ອ້ ປິ ໂຢຮັນ ຍິອ້ ອັນ ຕະ ຮິ່ດ ຕັ້ງ ແດັອ້ ໂອນ ໄລ່. ອັນ ປາຍ ໂຈະ ໄລ່ ກ້ອຍ: "ເຍົາ ລາ ມະ ກູຊັມ ຕູຣ. ເມົາ ກາ ອາຕີ ເຍົາ ໂອນ ແວັດ ແຕ ເຢິງ ເຈົ້າຮາຊີ ຕະ ເຍົາ, ແຕ້ອ້ ອັນ ຕະ ກວາຍ ໂລ່ຍຮ ຕັ້ງ ຕາໂງ ປັຣຊົດ. ⁸ ອິງເຄາະ ເຍົາ ຕະ ຮານະ ອໍ, ໂອນ ແກັດ ປາໄລ ແຕ້ອ້ ອາປັຣ ໂອນ ເມົາ ດັງ ປາຍ ເຍົາ ຕັຣ ຮາງັຣ ຕຍາ ປຽນ ແກັດ ຮາງັຣ ຕາໄມ ແອັນ. ເຍົາ ອິນໂຈຍ ຄິ່ດ ປາຍ ເຍົາ ແຕ້ອ້ ວຍາຣ ແວັດ ໂຕັດ, ຍ່ອນ ເຍົາ ປາຍ: 'ອັບຣາຣາມ ລາ ອາຈວາຍຣ ອາເຈ່ຣ ຮິ.' ເກົາ ອາຕີ ຕານ້ອງ ໂອນ ເຍົາ, ຄັນ ເຢິງ ເຈົ້າຮາຊີ ຍິອ້, ແຕ້ອ້ ອັນ ອິດ ຕາເມົາ, ແຕງ ແກັດ ຈຸ່ມເຈືອ ອັບຣາຣາມ ແຕ ຕາເມົາ ກ້ອຍ! ⁹ ຊານຸ່ ຊານຸ່ ເບິນ ຈວາງ ປາ ດໍ້ອ ແຈ່ະ ກັລ ອາລ່ອງ. ກັລ ອາແລ່ະ ມາ ຕາ ເບິນ ແກັດ ປາໄລ ອໍ, ເມົາ ຕາມີ້, ແຫຼງ ຕັຣ ຕັ້ງ ອູ່ຍຣ."

¹⁰ ມັຣ ກວາຍ ກ້ອຍ ຕາແບິບ ໂຢຮັນ ປາຍ: "ຄັນ ມະກ້ອຍ, ນານະ ຮິ ອິ ຕະ?"

¹¹ ໂຢຮັນ ຕາແອິຍ ລັຣ ປາຍ: "ອາແລ່ະ ກາ ເບິນ ບາຣ ປູ້ຣ ອາຍ້ອຣ, ອິງເຄາະ ອັນ ໂອນ ກວາຍ ກາ ແອິ ອາຍ້ອຣ ແຊິບ. ກະ ອາແລ່ະ ກາ ເບິນ ເກຣິ່ງ ຊັຣນາ ຈາ, ອິງເຄາະ ອັນ ຕະ ມູເຈິງ ກ້ອຍ ແຕ່."

¹² ເບິນ ກວາຍ ກາ ປາໂຣມ ປຣະ ປາຊີ ແຕ້ອ້ ປິ ໂຢຮັນ ຍິອ້ ອັນ ຕະ ຮິ່ດ ຕັ້ງ ແດັອ້ ໂອນ ໄລ່. ໄລ່ ກ້ອຍ ຕາແບິບ ປາຍ: "ອາຈານ ເອິຍ! ຮິ ອິງເຄາະ ຕະ ນານະ?"

¹³ ໂຢຮັນ ອາຕີ ລັຣ ໄລ່ ປາຍ: "ເຍົາ ອິນໂຈຍ ອິດ ປຣະ ປາຊີ ກາເລິຍ ແຕ ເມົາ ໂອນ ເຍົາ ອິດ."

¹⁴ ກະ ກວາຍ ຕາຮານ, ໄລ່ ຕາແບິບ ແຕ່: "ມາ ຮິ, ອິງເຄາະ ຮິ ຕະ ນານະ?"

ໂຢຮັນ ອາຕີ ລັຣ ໄລ່ ປາຍ: "ເຍົາ ອິນໂຈຍ ໄລ່ ກວາຍ, ກະ ອິນໂຈຍ ຕູນ ອາປັດ ກວາຍ ການໍ້ອ້. ກະ ເຍົາ ອິນໂຈຍ ຄິ່ດ ອິ ເບິນ ປຣະ ກາເລິຍ ແຕ ປຣະ ກາໄຊ ເຍົາ."

¹⁵ ກວາຍ ກຸ້ງ ກ້ອຍ ຊ້ອງ ມັຣ ປັຣນາຍ ໂຢຮັນ ອາຕີ, ກະ ໄລ່ ແອັດ ອິງກ່ອງ ຄິ່ດ ຕັ້ງ ຮາງັຣ ໄລ່, ຕາ ດັງ ໂຢຮັນ ລາ ແມ່ນ ກຮິດ ມາ ຕາ ເບິນ. ¹⁶ ມະກ້ອຍ ໂຢຮັນ ອາຕີ ໂຈະ ໄລ່ ປາຍ: "ເກົາ ຕະ ຮິ່ດ ໄມ່ ໂອນ ເຍົາ ຕັ້ງ ແດັອ້. ມາ ອັນ ກາ ແຕ້ອ້ ອິນຕຸ່ນ ເກົາ, ອັນ ກ້ອຍ ຊົດ ກາເລິຍ ແຕ ເກົາ. ເກົາ ລາ ຕາ ເບິນ ປາຍຍໍ ອາແລ້ຣ ອິນໄຊ ແກັບ ແຕ ອາເຢິງ ອັນ, ຍ່ອນ ອໍານາດ ເກົາ ລາ ແກດ ກາເລິຍ ແຕ ອັນ. ອັນ ອິ ຕະ ຮິ່ດ ໄມ່ ໂອນ ເຍົາ ເບິນ ຮາເວົ້າຍ ເຢິງ ເຈົ້າຮາຊີ ກະ ອູ່ຍຣ. ¹⁷ ອາຕີ ອັນ ຢຸມ ຕາວິ່ງ ດໍ້ອ ອູມ ອິນແຍ່ະ ມັຣ ທຣໍ. ອາແລ່ະ ກາ ຈອງ, ອັນ ດໍ້ອ ຕັ້ງ ຊູ. ອາແລ່ະ ກາ ຊາກາມ, ອັນ ອາປັອງ ຕັຣ ຕັ້ງ ອູ່ຍຣ ກາ ຕາ ເກີ່ຍ ປັດ."

18 ໂຢຮັນ ອາດີ ຊາອີຍ ປັນນາຍ ການໍ້ອໍ ແຮີ ໂອນ ກວາຍ ກ້ອຍ ດັງ ປັນນາຍ ອໍ ແຕ ເຢິງ ເຈົ້າຣາຊີ. 19 ມາ ໂຢຮັນ ຕີ ເຕົາວ ປັນເຍົາ ເຮໂຣດ, ຍ່ອນ ອັນ ອິດ ເຮໂຣເດຍ, ລາກວຍ ອາແອມ ອັນ, ກະ ຍ່ອນ ອັນ ຕະ ຊາ ອີຍ ຣານະ ຕາ ອໍ ການໍ້ອໍ ແຮີ. 20 ແວັດ ກ້ອຍ ອັນ ຕະ ຣານະ ຕາ ອໍ ຊາອີຍ ອາຊ້ອຣ ແອັນ, ເຈີ້ ອັນ ໂຈະ ໂຢຮັນ ຕັ້ງ ກໍ້ອໍ.

ໂຢຮັນ ຕະ ຣິດ ຕັ້ງ ແດີ້ອໍ ໂອນ ເຢຊູ
(ມັດທາຍ 3:13-17; ມາຣະໂກ 1:9-11)

21 ເບິນ ມວຍ ຕາໂງ ແອັນ ໂຢຮັນ ຕະ ຣິດ ຕັ້ງ ແດີ້ອໍ ໂອນ ມັຮ ກວາຍ ກ້ອຍ, ກະ ອັນ ຕະ ໂອນ ເຢຊູ ແຮີ. ພໍກາ ເຢຊູ ເກົາແຊອໍ, ມັນລ້ອງ ແກີດ ນະ ເມົາ ເປີຮ, 22 ກະ ເບິນ ຣາເວີຍ ເຢິງ ເຈົ້າຣາຊີ ແຊງ ແຕ ມັນລ້ອງ ນະ ແຈມ ປາເຣີດ, ປົກ ຕັ້ງ ຈະ ເຢຊູ. ກະ ເບິນ ຊຽງ ເຢິງ ເຈົ້າຣາຊີ ຊາບາວ ອາຕີ ແຕ ມັນລ້ອງ ປາຍ: "ໄມ່ ລາ ກອນ ເກົາ, ອັນ ກາ ເກົາ ອາໂຍະ ລາລີ້. ອິນເຕົ້າ ໄມ່ ຕະ, ເກົາ ຣໍ້ອໍ ລາລີ້."

ອາຕີ ແຕ ອາຈວາຣ ອາເຈ່ຮ ເຢຊູ
(ມັດທາຍ 1:1-17)

23 ບັອງ ກາ ເຢຊູ ຕາແບີ ຕະ ຣານະ ອັນ, ອັນ ເບິນ ມາຮ ໄປ ຈິດ ກູມໍ. ປວາຍ ນະ ຣາງິຮ ກວາຍ ຄິດ, ເຢຊູ ລາ ກອນ ໂຢເຊັບ. ກະ ໂຢເຊັບ ລາ ກອນ ເຮລີ. 24 ເຮລີ ລາ ກອນ ມັດທາດ. ມັດທາດ ລາ ກອນ ເລວີ. ເລວີ ລາ ກອນ ເມລະຄີ. ເມລະຄີ ລາ ກອນ ຢັນນາ. ຢັນນາ ລາ ກອນ ໂຢເຊັບ. 25 ໂຢເຊັບ ລາ ກອນ ມັດຕາເທຍ. ມັດຕາເທຍ ລາ ກອນ ອາໂມ. ອາໂມ ລາ ກອນ ນາຮູມ. ນາຮູມ ລາ ກອນ ເອຊະລີ. ເອຊະລີ ລາ ກອນ ນາຄາຍ. 26 ນາຄາຍ ລາ ກອນ ມາອາດ. ມາອາດ ລາ ກອນ ມັດຕາເທຍ. ມັດຕາເທຍ ລາ ກອນ ເຊເມອິນ. ເຊເມອິນ ລາ ກອນ ໂຢເຊັກ. ໂຢເຊັກ ລາ ກອນ ໂຢຕາ. 27 ໂຢຕາ ລາ ກອນ ໂຢຮານັນ. ໂຢຮານັນ ລາ ກອນ ເຮຊາ. ເຮຊາ ລາ ກອນ ເຊຣຸບບາເບລ. ເຊຣຸບບາເບລ ລາ ກອນ ເຊອານຕີເອລ. ເຊອານຕີເອລ ລາ ກອນ ເນຣີ. 28 ເນຣີ ລາ ກອນ ເມລະຄີ. ເມລະຄີ ລາ ກອນ ອັດດີ. ອັດດີ ລາ ກອນ ໂກຊາມ. ໂກຊາມ ລາ ກອນ ເອັລມາດາມ. ເອັລມາດາມ ລາ ກອນ ເອຣະ. 29 ເອຣະ ລາ ກອນ ໂຢຊວຍ. ໂຢຊວຍ ລາ ກອນ ເອລີເອເຊ. ເອລີເອເຊ ລາ ກອນ ໂຢຮີມ. ໂຢຮີມ ລາ ກອນ ມັດທາດ. ມັດທາດ ລາ ກອນ ເລວີ. 30 ເລວີ ລາ ກອນ ຊີເມໂອນ. ຊີເມໂອນ ລາ ກອນ ຢູດາ. ຢູດາ ລາ ກອນ ໂຢເຊັບ. ໂຢເຊັບ ລາ ກອນ ໂຢນາມ. ໂຢນາມ ລາ ກອນ ເອລີອາກິມ. ເອລີອາກິມ ລາ ກອນ ເມເລອາ. 31 ເມເລອາ ລາ ກອນ ເມັນນາ. ເມັນນາ ລາ ກອນ ມັດຕາທາ. ມັດຕາທາ ລາ ກອນ ນາທານ. ນາທານ ລາ ກອນ ດາວິດ. 32 ດາວິດ ລາ ກອນ ເຢຊີ. ເຢຊີ ລາ ກອນ ໂອເບັດ. ໂອເບັດ ລາ ກອນ ໂບອາດ. ໂບອາດ ລາ ກອນ ຊັນໂມນ. ຊັນໂມນ ລາ ກອນ ນາໂຊນ. ນາໂຊນ ລາ ກອນ ອໍາມິນາດາບ. 33 ອໍາມິນາດາບ ລາ ກອນ ອັດມິນ. ອັດມິນ ລາ ກອນ ອານີ. ອານີ ລາ ກອນ ເຮຊະໂຣນ. ເຮຊະໂຣນ ລາ ກອນ ເປເຣັດ. ເປເຣັດ ລາ ກອນ ຢູດາ. 34 ຢູດາ ລາ ກອນ ຢາໂຄບ. ຢາໂຄບ ລາ ກອນ ອີຊາກ. ອີຊາກ ລາ ກອນ ອັບຣາຮາມ. ອັບຣາຮາມ ລາ ກອນ ເຕຣາ. ເຕຣາ ລາ ກອນ ນາໂຮ. 35 ນາໂຮ ລາ ກອນ ເຊຣຸກ. ເຊຣຸກ ລາ ກອນ ເຮອູ. ເຮອູ ລາ ກອນ ເປເລັກ. ເປເລັກ ລາ ກອນ ເອເບ. ເອເບ ລາ ກອນ ເຊລາ. 36 ເຊລາ ລາ ກອນ ກາຍນານ. ກາຍນານ ລາ ກອນ ອາກພາຊາດ. ອາກພາຊາດ ລາ ກອນ ເຊມ. ເຊມ ລາ ກອນ ໂນອາ. ໂນອາ ລາ ກອນ ລາເມັກ. 37 ລາເມັກ ລາ ກອນ ມາທຸເຊລາ. ມາທຸເຊລາ ລາ ກອນ ເອນັກ. ເອນັກ ລາ ກອນ ຢາເຣັດ. ຢາເຣັດ ລາ ກອນ ມະຮາລາເລລ. ມະຮາລາເລລ ລາ ກອນ ເກນານ. 38 ເກນານ ລາ ກອນ ເອໂນດ. ເອໂນດ ລາ ກອນ ເຊດ. ເຊດ ລາ ກອນ ອາດາມ. ກະ ອາດາມ ລາ ກອນ ເຢິງ ເຈົ້າຣາຊີ.

4

ເຢິງ ຊາຕານ ປັນຕີ້ ເຢຊູ ຢິອໍ ອັນ ຕະ ໂລ່ຍຮ
(ມັດທາຍ 4:1-11; ມາຣະໂກ 1:12-13)

1 ພໍກາ ເຢຊູ ເຈົ້າ ແຕ ຕາເລ່ ຈໍແດນ, ຣາເວີຍ ເຢິງ ເຈົ້າຣາຊີ ຕະ ຊົດ ຕັ້ງ ຣາງິຮ ອັນ. ຣາເວີຍ ກ້ອຍ ເດີງ ອັນ ເປາະ ປີ ຕຍາຮ. 2 ນະກ້ອຍ ເຢິງ ຊາຕານ, ອັນ ກາ ຊົດ ອິນແຍ່ະ ເຢິງ ຕາ ອໍ, ລ່ອງ ເຢຊູ ອິນແຍ່ະ ປູນ ຈິດ ຕາໂງ ປູນ ຈິດ ຊາເດົາ ຍິອໍ ອີ ເດີງ ອັນ ຕະ ໂລ່ຍຮ. ອິນແຍ່ະ ມັຮ ຕາໂງ ກ້ອຍ ເຢຊູ ຕາ ເບິນ ຈາ ອິນເຕົ້າ. ນະກ້ອຍ ແວັດ ມັຮ ຕາໂງ ກ້ອຍ, ອັນ ຊ້ອງ ມາເຍົາຮ.

3 ເຢິງ ຊາຕານ ປາຍ ໂຈະ ເຢຊູ: "ຄັນ ໄມ່ ກອນ ເຢິງ ເຈົ້າຣາຊີ, ເອົາ ໄມ່ ຕະ ໂອນ ຕາເມົາ ໄມ່ ແກັດ ຊຸຮນາ ຈາ."

4 ມາ ເຢຊູ ຕາແອີຍ ລັ່ງ ປາຍ: "ຕຶ່ງ ປຶ້ງ ປັນນາຍ ເຢິງ ເຈົ້າຮາຊີ ຄຽນ ປາຍ:
'ກວາຍ ຕາ ເບີນ ອາມັ່ງ ແຕ ແອັງ ຊັຮນາ ຈາ ຊ້ອງ.'"

5 ເຈົ້ ເຢິງ ຊາຕານ ເດີງ ເຢຊູ ຊັອຣ ຕຶ່ງ ກົຮ. ອັນ ອາປັຣ ໂອນ ເຢຊູ ເຮີມ ມູ ກັຮແບັຣ ມັດ ມັຮ ກຣວາງ ຕຶ່ງ ກູແຕອ໌ ໄມ່. 6 ເຢິງ ຊາຕານ ປາຍ ແອັນ ໂຈະ ເຢຊູ: "ເກົາ ໂອນ ໄມ່ ຊົດ ອິນແຍ່ະ ມັຮ ກຣວາງ ໄມ່, ກະ ເກົາ ໂອນ ໄມ່ ເບີນ ມັຮ ອຳນາດ ອາງອີຣ, ຍ່ອນ ເມົາ ໂອນ ເກົາ ຕະ ຊົດ ອິນແຍ່ະ ກູ່ ກຣວາງ ໄມ່. ອາແລ່ະ ເກົາ ຢັອ ອີ ໂອນ, ລາ ເຕອ໌ ເກົາ ໂອນ. 7 ຄັນ ໄມ່ ກູ່ ຣາໂກລ ຊາງ ເກົາ, ເກົາ ມ່ອນ ໂອນ ໄມ່ ຕາລາ ອິນແຍ່ະ."

8 ມາ ເຢຊູ ຕາແອີຍ ລັ່ງ ປາຍ: "ຕຶ່ງ ປຶ້ງ ປັນນາຍ ເຢິງ ເຈົ້າຮາຊີ, ຄຽນ ປາຍ:
'ອິງເຄາະ ເຍົາ ຊາງ ເຢິງ ເຈົ້າຮາຊີ ລາ ອິນເຈົ້າ ເຍົາ,
ກະ ຕະ ຣານະ ໂອນ ມານະ ອັນ ຊ້ອງ.'"

9 ເຈົ້ ເຢິງ ຊາຕານ ເດີງ ເຢຊູ ມຸ່ດ ຕຶ່ງ ເມືອງ ເຢຣູຊາເລັມ. ອັນ ໂອນ ເຢຊູ ຕາຍິ່ງ ຕຶ່ງ ອານວລ ດຸງ ຊາງ ປັດ. ກະ ອັນ ປາຍ: "ຄັນ ໄມ່ ກອນ ເຢິງ ເຈົ້າຮາຊີ, ເອົາ ໄມ່ ປ້ອງ ອາແຊງ, 10 ຍ່ອນ ຕຶ່ງ ປຶ້ງ ປັນນາຍ ເຢິງ ເຈົ້າຮາຊີ ຄຽນ ດໍອ໌ ປາຍ:

ເຢິງ ເຈົ້າຮາຊີ ແປຣີ ເທວາດາ ອັນ ກຍາອ໌ ໄມ່.

11 ໄລ່ ຕາແດັງ ຮັບ ໄມ່ ແຕ ອາຕີ ໄລ່,
ໂອນ ຕາ ເບີນ ເບີ ອິນເຕົ້າ ອາເຢິງ ໄມ່ ແຕ ຕາເມົາ."

12 ມາ ເຢຊູ ຕາແອີຍ ລັ່ງ ປາຍ: "ຕຶ່ງ ປຶ້ງ ປັນນາຍ ເຢິງ ເຈົ້າຮາຊີ ອັນ ປາຍ ເຕ່:
'ເຍົາ ອິນໂຈຍ ລ່ອງ ເຢິງ ເຈົ້າຮາຊີ, ອິນເຈົ້າ ເຍົາ.'"

13 ແວັດ ເຢິງ ຊາຕານ ລ່ອງ ເຢຊູ ກູ່ ຣານະ, ເຈົ້ ອັນ ລ້ອຣ ແຕ ເຢຊູ ເຕົ້າ ແຕ້ອ໌ ຕາໄງ ອິນຕຸ່ນ ແອັນ.

ເຢຊູ ອາຕີ ຕຶ່ງ ວິລ ນາຊາເຣັດ
(ມັດທາຍ 4:12-17; 13:53-58; ມາຣະໂກ 1:14-15; 6:1-6)

14 ເຈົ້ ເຢຊູ ເຈົ້າ ປີ ແຄງ ຄາລິເລ ແອັນ ເບີນ ອຳນາດ ແຕ ຣາເວີຍ ເຢິງ ເຈົ້າຮາຊີ. ກະ ກູ່ ອິນຕຸ ອິມແປຣ ກ້ອຍ ເມົາ ຊ້ອງ ຮານ ແຕ ອັນ. 15 ເຢຊູ ອາຕີ ຕຶ່ງ ດຸງ ຊາງ ກວາຍ ອິດຊະຣາເອລ ຕຶ່ງ ກຣວາງ ກ້ອຍ, ກະ ກູ່ ນະ ກວາຍ ແອັດ ອິງກ້ອຍ ຍ່ອງ ອັນ.

16 ເຈົ້ ເຢຊູ ເປາະ ປີ ວິລ ນາຊາເຣັດ ແອັນ, ລາ ວິລ ອັນ ແອັດ ແຕ ບັອງ ອັນ ກັຮແນນ. ຕຶ່ງ ຕາໄງ ຣາລູ່ ອັນ ມຸ່ດ ຕຶ່ງ ດຸງ ຊາງ ອິດຊະຣາເອລ, ນະ ອັນ ເກີ້ຍ ຕະ ແຕ ອິນລິ່ງ. ອັນ ຕາຍິ່ງ ອີ ອານ ແຕ ປັນນາຍ ເຢິງ ເຈົ້າຮາຊີ ຍິ່ຣ ເມົາ ກວາຍ ກາ ແອັດ ອິງກ້ອຍ. 17 ເບີນ ກວາຍ ອາແວີຍ ໂອນ ອັນ ປຶ້ງ ກາ ເອຊາຢາ, ກວາຍ ອາຕີ ຕາງ ປັນນາຍ ເຢິງ ເຈົ້າຮາຊີ, ຄຽນ ແຕ ອິມແບີ. ເຢຊູ ເປັຣ ປຶ້ງ ກ້ອຍ, ກະ ຣາມັຣ ອິນຕຸ ເອຊາຢາ ຄຽນ ປາຍ:

18 "ຣາເວີຍ ເຢິງ ເຈົ້າຮາຊີ ແອັດ ກະ ເກົາ,
ຍ່ອນ ອັນ ໂອນ ເກົາ ເບີນ ອຳນາດ
ອາຕີ ປັນນາຍ ອໍ ແຕ ອັນ ໂອນ ກວາຍ ກາດິດ ດັງ.

ອັນ ແປຣີ ເກົາ ເປາະ ອາຕີ ຈ່ອຍ ມັຮ ກວາຍ ກາ ເມົາ ໂກບ ດໍອ໌ ຕຶ່ງ ກໍ່ອ໌, ໂອນ ໄລ່ ເຕອ໌ ຣາກູຮ;
ກະ ມັຮ ກວາຍ ກາ ຊູດ ມັດ, ໂອນ ໄລ່ ແກັດ ບຣາງ ລັ່ງ.

ອັນ ແປຣີ ເກົາ ຈ່ອຍ ກວາຍ ກາ ຈີວ໌ ເມົາ ຕະ ຕຸຣ,
ກະ ອາໂຣຍຣ ໂອນ ໄລ່ ແມັມ ອິນແຍ່ະ.

19 ກະ ອັນ ໂອນ ເກົາ ຊາບາວ ອາຕີ ອິນແຍ່ະ ແຕ ກູມ໌ ກາ ເຢິງ ເຈົ້າຮາຊີ ອາຢ່ະ ຕະ ກະ ຈ່ອຍ ອາມັ່ງ ກວາຍ!"

20 ແວັດ ເຢຊູ ອານ ມັຣ ປັນນາຍ ກ້ອຍ, ອັນ ກາແຕັບ ປຶ້ງ ກ້ອຍ, ອາແວີຍ ລັ່ງ ໂອນ ກວາຍ ກາ ຕະ ຣານະ ຕຶ່ງ ດຸງ ຊາງ ກ້ອຍ, ເຈົ້ ຕາກູ. ກູ່ ນະ ກວາຍ ຕຶ່ງ ດຸງ ຊາງ ກ້ອຍ, ໄລ່ ເພ່ ຊັຮກູ່ອງ ປີ ເຢຊູ. 21 ອັນ ອາຕີ ໄລ່ ປາຍ: "ມັຣ ປັນນາຍ ກາ ເຍົາ ຊ້ອງ ເກົາ ອານ ແຕ ປຶ້ງ ປັນນາຍ ເຢິງ ເຈົ້າຮາຊີ, ປັນນາຍ ກ້ອຍ ແກັດ ຣາປ ຍາຍ໌ ຕຶ່ງ ຕາໄງ ໄມ່."

22 ກູ່ ນະ ໄລ່ ລາ ຕະ ອິນຕີ ອໍ ແຕ ເຢຊູ, ກະ ໄລ່ ຈຶ່ງ ລາລີ້ ມັຮ ປັນຍາຍ ອັນ ປາຍ ລາ ລາແມ່ນ ອໍ ລາລີ້. ໄລ່ ມານະ ຕາແບັບ ມານະ ປາຍ: "ກວາຍ ໄມ່ ລາ ກອນ ຣາເລົາ ໂຢເຊັບ, ມາ ຕາ ເບີນ?"

23 ເຢຊູ ອາຕີ ລັຮ ໂຈະ ໄລ່ ປາຍ: "ອີງກັອຣ ເຍົາ ອິດ ປັນຍາຍ ປາຕັບ ອີ ປາຍ ກະ ເກົາ ນະໄມ່: 'ກວາຍ ກາ ເກີ້ຍ ປົວ ອາອີ້ ເອີຍ! ເອົາ ໄມ່ ປົວ ອາອີ້ ຈະ ໄມ່ ເບີມ.' ອີງກັອຣ ເຍົາ ຄິ່ດ ຍິ້ອ ອີ ປາຍ ເກົາ ນະໄມ່: 'ຮີ ຊ້ອງ ເຈີ້ ແຕ ຣານະ ຕາ ເກີ້ຍ ເຮີມ ໄມ່ ຕະ ຕິ່ງ ເມືອງ ກາເປນາອູມ. ຊານໍ່ ຮີ ແຊຣ໌ ໄມ່ ຕະ ມູເຈິງ ກັອຍ ແຕ່ ຕິ່ງ ວິລ ໄມ່.'"

24 ເຢຊູ ອາຕີ ແອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ມັຮ ກວາຍ ແອິດ ຕິ່ງ ວິລ ກາ ເບີນ ມານະ ອາຕີ ຕາງ ປັນຍາຍ ເຢີງ ເຈົາຣາຊີ, ກວາຍ ວິລ ກັອຍ ຕາ ເບີນ ຢ້ານັບ ອັນ. 25 ກະ ເກົາ ອາຕີ ໂອນ ເຍົາ ໄກຣ ລາລີ້ ປາຍ: ຕິ່ງ ແດີຍ ເອລີຢາ ເບີນ ຊາອີ້ຍ ອີມເປຣ໌ ກູມາຍ ແອິດ ຕິ່ງ ກຣວາງ ອິດຊະຣາເອລ. ບ້ອງ ກາ ກັອຍ ຕາ ເບີນ ເມົາ ອິນແຍ່ະ ໄປ ກູມໍ່ ຕາປັດ ກາໄຊ. ນະກັອຍ, ຕິ່ງ ກຣວາງ ກັອຍ ມັຮ ກວາຍ ມາເຍົາຍຣ ຊາອີ້ຍ ລາລີ້ ແອິ ຊັຣນາ ຈາ. 26 ມາ ເຢີງ ເຈົາຣາຊີ ຕາ ເບີນ ແປຣີ ເອລີຢາ ເປາະ ປີ ອີມເປຣ໌ ກູມາຍ ຕິ່ງ ກຣວາງ ອິດຊະຣາ ເອລ. ອັນ ແປຣີ ເອລີຢາ ເປາະ ປີ ມວຍ ນະ ອີມເປຣ໌ ກູມາຍ ຕິ່ງ ວິລ ຊາເຣພັດ ກຣວາງ ຊີໂດນ. 27 ເອລີຊາ ລາ ກວາຍ ອາຕີ ຕາງ ປັນຍາຍ ເຢີງ ເຈົາຣາຊີ ແຕ່. ຕິ່ງ ແດີຍ ອັນ, ເບີນ ຊາອີ້ຍ ນະ ກວາຍ ອາອີ້ ຕູ່ດ ແອິດ ຕິ່ງ ກຣວາງ ອິດຊະຣາເອລ. ມາ ເບີນ ມານະ ຊ້ອງ ກວາຍ ອາອີ້ ຕູ່ດ ແຕ ແຄງ ຊີເຣຍ, ຣາມິ້ຣ ນາອາມານ, ມາ ແກັດ ແບຣັຣ."

28 ແວັດ ອິນແຍ່ະ ມັຮ ກວາຍ ຕິ່ງ ດຸງ ຊາງ ກັອຍ ຊ້ອງ ເຢຊູ ປາຍ ມັຮ ຣາມິ້ຣ ກັອຍ, ໄລ່ ຊ້ອງ ອີງຄິ້ນ ລາ ລີ້ ໂຈະ ເຢຊູ. 29 ໄລ່ ຢວຣ ຕາຍິ່ງ ອິນແຍ່ະ, ເຈີ້ ກາຕ້ອງ ເຢຊູ ແຕ ດຸງ ຊາງ ກະ ເດີງ ອາລ້ອຣ ອັນ ແຕ ວິລ. ວິລ ໄລ່ ແອິດ ຕິ່ງ ກັຣ. ໄລ່ ເດີງ ເຢຊູ ປີ ແລ້ຣ ທັຣຣັຣ ຍິ້ອ ອີ ກູແຕັລ ອາປັອງ ຕັຣ ເຢຊູ ແຕ ປຣແລີ ແລ້ຣ ກັອຍ. 30 ມາ ເຢຊູ ເປາະ ອິນຕີ ກວາຍ ກຼິ່ງ ກັອຍ, ລ້ອຣ ແວັດ ແຕ ໄລ່.

**ເຢຊູ ປົວ ກວາຍ ເບີນ ເຢີງ ຕາ ອໍ
(ມາຣະໂກ 1:21-28)**

31 ເຈີ້ ເຢຊູ ມຸ່ດ ຕິ່ງ ເມືອງ ກາເປນາອູມ, ແຄງ ຄາລີເລ. ຕິ່ງ ຕາໂງ ຣາລູ່ ອັນ ອາຕີ ກວາຍ ຕິ່ງ ເມືອງ ກັອຍ. 32 ມັຮ ກວາຍ ກັອຍ ຊ້ອງ ຈຶ່ງ ລາລີ້ ແຕ ປັນຍາຍ ອັນ ອາຕີ, ຍ່ອນ ປັນຍາຍ ອັນ ເບີນ ອຳນາດ ລາລີ້. 33 ຕິ່ງ ດຸງ ຊາງ ກັອຍ ເບີນ ມານະ ກວາຍ ຣາເລົາ ເຢີງ ຕາ ອໍ ຕຣວບ. ກວາຍ ກັອຍ ແຮຣ ເຣ່ງ ລາລີ້ ປາຍ: 34 "ເຢຊູ ແຕ ວິລ ນາຊາເຣັດ ເອີຍ, ນານະ ເຍົາ ຍິ້ອ ອີ ຕະ ກະ ຮີ? ເຍົາ ເປາະ ປີ ໄມ່ ອີ ກາຈິດ ຮີ ບໍ່? ເກົາ ຊາກັລ ເຍົາ ລາ ແຕ້ອ໌ ແຕ ເຢີງ ເຈົາຣາຊີ, ກະ ເຍົາ ລາ ຕາ ເບີນ ໂລ່ຍຣ ອິນເຕົາ."

35 ເຢຊູ ກາແອັຣ ເຢີງ ຕາ ອໍ ປາຍ: "ອິນໂຈຍ ຕະ ແບອ໌! ໄມ່ ລ້ອຣ ແຕ່ ແຕ ຈະ ກວາຍ ໄມ່!"

ເຢີງ ຕາ ອໍ ຕະ ໂອນ ກວາຍ ຣາເລົາ ກັອຍ ເດີມ ຍິ້ນ ເມີງ ມັຮ ກວາຍ ແອິດ ອີງກັອຍ, ເຈີ້ ອັນ ລ້ອຣ ຕາ ເບີນ ຕະ ເບີ ອິນເຕົາ ກວາຍ ກັອຍ. 36 ອາແລະ ອາກັອຍ ຊ້ອງ ຈຶ່ງ ລາລີ້, ເຈີ້ ມານະ ຕາແບັບ ມານະ ປາຍ: "ນານະ ອັນ ປາຍ? ອັນ ເບີນ ອຳນາດ ແຕ່ອ໌ ຕູ່ຍຣ ອາລ້ອຣ ເຢີງ ຕາ ອໍ ແຕ ຈະ ກວາຍ, ກະ ເຢີງ ຕາ ອໍ ກັອຍ ຊາງັດ ອັນ!"

37 ເຈີ້ ປັນຍາຍ ເມົາ ຕະ ອິນຕີ ແຕ ເຢຊູ ເປາະ ຕົວ ກູ່ ອິນຕຸ ອີມແປຣ ແຄງ ກັອຍ.

**ເຢຊູ ປົວ ກຼິ່ງ ກວາຍ ອາອີ້
(ມັດທາຍ 8:14-17; ມາຣະໂກ 1:29-34)**

38 ເຢຊູ ລ້ອຣ ແຕ ດຸງ ຊາງ ກັອຍ, ເຈີ້ ມຸ່ດ ຕິ່ງ ດຸງ ຊີໂມນ ແອັນ. ກູຢາກັນ ຊີໂມນ ເບີນ ອາອີ້ ກູເຕົາ ຈະ ຮັບ ລາລີ້. ເຈີ້ ໄລ່ ແຊຣ໌ ແຕ ເຢຊູ ໂອນ ອັນ ປົວ ອາຢະ ກັອຍ. 39 ເຢຊູ ເປາະ ຕາຍິ່ງ ແຈະ ອາຢະ ກາ ອາອີ້ ກັອຍ, ກະ ອັນ ກາແອັຣ ອາອີ້ ກັອຍ. ເຈີ້ ອາຢະ ກັອຍ ແກັດ ແບຣັຣ ລັຮ, ແຕ່ອ໌ ລັຮ ອັນ ຢວຣ ຕະ ຊັຣນາ ໂອນ ຕາມອຍ ຈາ.

40 ພໍກາ ມານງ ປັດ ເຈີ້, ເມົ້າ ເດີງ ແຕ້ອ້ ປີ ເຢຊູ ກຼິ່ງ ກວາຍ ກາ ເບີນ ຊາອີ້ຍ ຣາມັ້ຮ ອາອີ້. ອັນ ຊາປ່ະ ອາຕີ ຕິ່ງ ຈະ ອິນແຍ່ະ ມັຮ ກວາຍ ກ້ອຍ ໂອນ ໄລ່ ແກັດ ແບຣັຮ. 41 ເບີນ ກາ ເຢີງ ຕາ ອໍ ແຮ ລ້ອຮ ແຕ ຈະ ຊາອີ້ຍ ນະ ກວາຍ ອາອີ້ ກ້ອຍ. ເຢີງ ຕາ ອໍ ກ້ອຍ ແຮຣ ກະ ໄລ່ ປາຍ: "ເຍົາ ລາ ກອນ ເຢີງ ເຈົ້າຣາຊີ!"

ເຈີ້ ເຢຊູ ກາແອັຮ ເຢີງ ຕາ ອໍ ກ້ອຍ ຕາ ໂອນ ຕະ ແບຣັ ນ້ອງ, ຍ່ອນ ໄລ່ ດັງ ເຈີ້ ອັນ ລາ ກຣິດ, ອັນ ກາ ເຢີງ ເຈົ້າຣາຊີ ຮຽຮ ດໍອ້ ຈ່ອຍ ອາມັງ ກວາຍ.

ເຢຊູ ເປາະ ອາຕີ ຕິ່ງ ວິລ ກວາຍ ອິດຊະຣາເອລ
(ມາຣະໂກ 1:35-39)

42 ບັງ ຕາຣິ້ບ ແຕ ຍາຍິ້ມໆ ເຢຊູ ລ້ອຮ ແຕ ອິນຕຸ ກ້ອຍ. ເຈີ້ ອັນ ມູ່ດ ຕິ່ງ ຕຍາຣ ແອັນ. ເບີນ ກຼິ່ງ ກວາຍ ການໍ້ອ ຈໍອ ອັນ. ພໍກາ ໄລ່ ຣາມັຮ ອັນ, ໄລ່ ຕາ ຍິອ ອີ ໂອນ ອັນ ລ້ອຮ ແຕ ໄລ່. 43 ມາ ເຢຊູ ອາຕີ ໄລ່ ປາຍ: "ອິງເຄາະ ເກົາ ເປາະ ອາຕີ ປັຣນາຍ ອໍ ແຕ ເຢີງ ເຈົ້າຣາຊີ ຕະ ຊົດ, ໂອນ ວິລ ການໍ້ອ ດັງ ເຕ່, ຍ່ອນ ນະກ້ອຍ ອິມປໍ ເກົາ ແປຣີ ເກົາ ເປາະ ປໍ ໄມ່."

44 ນະກ້ອຍ ເຢຊູ ອາຕີ ຕິ່ງ ມັຮ ດຸງ ຊາງ ຈວບ ກຣວາງ ອິດຊະຣາເອລ.

5

ເຢຊູ ກູອ້ ກວາຍ ຮຍານ ແຕ ອັນ
(ມັດທາຍ 4:18-22; ມາຣະໂກ 1:16-20)

1 ເບີນ ມວຍ ຕາໄງ ເຢຊູ ຕາຍິ່ງ ແຈ່ະ ປິ້ຮ ທາເລ ຣາບັງ ເຄັນແມຊາເຣັດ. ເບີນ ກຼິ່ງ ກວາຍ, ໄລ່ ຣາເມ່ດ ເຢຊູ, ກະ ຍິອ ອີ ຊາງັດ ອັນ ອາຕີ ປັຣນາຍ ເຢີງ ເຈົ້າຣາຊີ. 2 ເຢຊູ ເຮີມ ບາຣ ລໍາ ຕົວະ ແຈ່ະ ປິ້ຮ ແດັອ້. ກວາ ຍ ກາ ຕະ ຣານະ ຈໍອ ອາກາ, ໄລ່ ດໍອ້ ຕົວະ ອິງກ້ອຍ. ເຈີ້ ໄລ່ ເປາະ ປິຣ ມ່ອງ. 3 ເຢຊູ ຊ້ອຮ ຕິ່ງ ຕົວະ ຊີໂມນ. ກະ ອັນ ໂອນ ຊີໂມນ ອາລ້ອຮ ປິ້ອ ໂອນ ແວັດ ແຕ ປິ້ຮ. ເຢຊູ ຕາກູ ຕິ່ງ ຕົວະ, ເຈີ້ ອັນ ອາຕີ ກວາຍ ກຼິ່ງ ກາ ແອັດ ຕິ່ງ ປິ້ຮ ກ້ອຍ.

4 ແວັດ ອັນ ອາຕີ ກວາຍ ກຼິ່ງ ກ້ອຍ, ອັນ ແປຣີ ຊີໂມນ ປາຍ: "ເອົາ ໄມ່ ເປົາຍ ອາລ້ອຮ ຕົວະ ໄມ່ ເປາະ ປີ ແດັອ້ ອິນຕູຣູ່, ເຈີ້ ເຮົາຍ ມ່ອງ."

5 ຊີໂມນ ຕາແອີຍ ປາຍ: "ອາຈານ ເອີຍ! ຮິ ຕະ ອິນແຍ່ະ ຊາເດົາ ມາ ອິມໄປຣ່ ເບີນ ມານໍາ. ມາ ຄັນ ອາຈານ ແປຣີ ຮິ ເຮົາຍ, ເຕ້ອ້ ຮິ ເຮົາຍ."

6 ເຈີ້ ໄລ່ ເຮົາຍ ມ່ອງ, ກະ ອາກາ ໂກຣ ຊາອີ້ຍ ລາລີ້, ຈົນ ອີ ຣາແຣອ້ ກາ ມ່ອງ. 7 ໄລ່ ກູວອຍ ກະ ຊາບາວ ເຍົາ ແຕ ຕົວະ ການໍ້ອ, ໂອນ ໄລ່ ໂລຍ້ ຈ່ອຍ, ເຈີ້ ເຍົາ ແຕ້ອ້ ຈ່ອຍ. ກະ ໄລ່ ໂຈະ ອາກາ ປັນ ອິນແຍ່ະ ບາຣ ແລ້ມ ຕົວະ ກ້ອຍ, ຈົນ ຕົວະ ອີ ຕຣໍາ. 8 ພໍກາ ຊີໂມນ ເປໂຕ ເຮີມ ຣານະ ກ້ອຍ, ອັນ ກູ່ ຣາໂກລ ຢັຮ ເມີງ ເຢຊູ, ກະ ອັນ ປາຍ: "ອິນເຈົ້າ ເອີຍ, ແຊອ້ ເປາະ ເຍີ່ງ ແຕ ເກົາ, ຍ່ອນ ເກົາ ລາ ກວາຍ ເບີນ ໂລຍ້ຮ!"

9 ຊີໂມນ ກະ ເຍົາ ອັນ, ໄລ່ ຊັນຕັຣ ເບີນ ອາກາ ຊາອີ້ຍ ລາລີ້. 10 ຍົາໂກໂບ ກະ ໂຢຣັນ, ກອນ ເຊເບດາຍ, ຊັນຕັຣ ເຮີມ ອາກາ ຊາອີ້ຍ ເຕ່. ໄລ່ ບາຣ ນະ ກ້ອຍ ຕະ ມັນຕຸ ກະ ຊີໂມນ. ເຢຊູ ອາຕີ ຊີໂມນ ປາຍ: "ອິນ ໂຈຍ ອິງກ້ອຮ ອິນເຕົ້າ. ແຕ ໄມ່ ເຈີ້ ປໍ ເມີງ ໄມ່ ເຕ້ອ້ ຈໍອ ກວາຍ ນະ ໄມ່ ຈໍອ ອາກາ ຊານໍ້ ໄມ່ ເຕ່."

11 ໄລ່ ໄປ ນະ ກ້ອຍ ຮອຣ ອາຊ້ອຮ ຕົວະ ໄລ່ ຕິ່ງ ກັຮ. ໄລ່ ຕັຣ ອິນແຍ່ະ, ເຈີ້ ໄລ່ ເປາະ ກະ ເຢຊູ.

ເຢຊູ ປົວ ກວາຍ ອາອີ້ ຕູ່ດ
(ມັດທາຍ 8:1-4; ມາຣະໂກ 1:40-45)

12 ບັອງ ກາ ເຢຊູ ແອັດ ຕິ່ງ ມວຍ ວິລ ກ້ອຍ, ອັນ ຣາມັຮ ກວາຍ ຣາເລົາ ອາອີ້ ຕູ່ດ ຮັບ ລາລີ້. ພໍກາ ກວາ ຍ ກ້ອຍ ເຮີມ ເຢຊູ, ອັນ ກູກຸຣ ຄຣາບ ຕິ່ງ ກູແຕອ້ ຢັຮ ເມີງ ເຢຊູ. ອັນ ແຊອ້ ແຕ ເຢຊູ ປາຍ: "ອິນເຈົ້າ ເອີຍ, ຄັນ ອິນເຈົ້າ ຍິອ ອີ ຕະ ໂອນ ເກົາ ແກັດ ບຣັຮ ອໍ, ເຕ້ອ້ ອິນເຈົ້າ ຕະ."

13 ເຢຊູ ອາລ້ອນ ອາຕີ ຊາປະ ຕຶ້ງ ຈະ ກວາຍ ອາອີ້ ກ້ອຍ. ອັນ ປາຍ: "ເກົາ ຢີ້ອ. ໂອນ ໄມ່ ແກັດ ບຣັຮ ອໍ!" ບັອງ ກາ ກ້ອຍ ແຕ່ ກວາຍ ກ້ອຍ ແກັດ ແບຣັຮ ເລີ້ຍ ອາອີ້ ຕູ່ດ.

14 ເຢຊູ ປາຕັບ ກວາຍ ກ້ອຍ ປາຍ: "ອິນໂຈຍ ຕະ ອິນຕີ ໂອນ ກວາຍ ອາແລະ ດັງ. ໄມ່ ເປາະ ອາປັຮ ຈະ ໄມ່ ໂອນ ກວາຍ ຊາງ ຮິ່ດ ເຢິງ ເຈົາຮາຊີ ແມ່. ເຈີ້ ໄມ່ ມ່ອບ ຊາງ ໂອນ ເຢິງ ເຈົາຮາຊີ ມັຮ ຮາມິ້ຮ ໂມເຊ ປາຕັບ ແຕ ອິມແບີ ອາໄຮ່. ໄມ່ ລາ ອາປັຮ ໂອນ ກວາຍ ການໍ້ອ ດັງ ໄມ່ ແກັດ ແບຣັຮ ເຈີ້."

15 ມາ ຮານະ ເຢຊູ ຕະ ໂອນ ກວາຍ ກ້ອຍ ແກັດ ດ້ອນ ເດິນ. ກຶ້ງ ກວາຍ ແຕ່ຣີ້ ຊາງັດ ປັຮນາຍ ອັນ ອາຕີ, ກະ ໄລ່ ແຊຣ໌ ອັນ ປົວ ອິນແຍະ ຮາມິ້ຮ ໄລ່ ອາອີ້. 16 ມາ ເຢຊູ ລ້ອນ ແຕ ອິນຕຸ ກວາຍ ແອັດ, ເປາະ ເກົາແຊຣ໌ ປໍ ອິນຕຸ ຕາ ເບິນ ເນົ້າ ແອັດ.

ເຢຊູ ປົວ ກວາຍ ອາອີ້ ລ່ອຍ
(ມັດທາຍ 9:1-8; ມາຣະໂກ 2:1-12)

17 ເບິນ ມວຍ ຕາໂງ ເຢຊູ ແອັດ ອາຕີ. ຕາໂງ ກ້ອຍ ເບິນ ມັຮ ກວາຍ ພາຣີຊາຍ ກະ ກວາຍ ອາຕີ ຄານອດ, ໄລ່ ຕາກູ ອິນຕຸ ກ້ອຍ ເຕ່. ໄລ່ ແຕ່ຣີ້ ແຕ ກູ່ ວິລ ຕຶ້ງ ແຄງ ຄາລິເລ ກະ ແຄງ ຢູດາຍ. ໄລ່ ແຕ່ຣີ້ ແຕ ເມືອງ ເຢຣູຊາເລັມ ແຮີ. ເຢຊູ ເບິນ ອຳນາດ ແຕ ເຢິງ ເຈົາຮາຊີ ເຕ່ຣ໌ ປົວ ມັຮ ກວາຍ ອາອີ້ ແອັດ ອົງກ້ອຍ. 18 ເບິນ ເນົ້າ ກຮາງ ມານະ ກວາຍ ຮາເລົາ ອາອີ້ ລ່ອຍ ຕຶ້ງ ຈຸ່ງຈາງ. ໄລ່ ຢີ້ອ ອີ ມູ່ດ ຕຶ້ງ ດຸງ ດໍ້ອ ອັນ ຢັ່ຮ ເມືາງ ເຢຊູ. 19 ມາ ກວາຍ ກຶ້ງ ກູທັດ ດຸງ; ເຈີ້ ໄລ່ ຕາ ດັງ ຮານາ ແລະ ອີ ມູ່ດ ນ້ອງ. ໄລ່ ກຮາງ ອາຊ້ອນ ອັນ ຕຶ້ງ ຕຳປວລ ດຸງ. ເຈີ້ ໄລ່ ເປັຮ ຮານາ ຕຳປວລ ໄຢລ ອາແຊງ ກວາຍ ອາອີ້ ຕຶ້ງ ຈຸ່ງຈາງ ອິນຕີ ກວາຍ ກຶ້ງ ຢັ່ຮ ເມືາງ ເຢຊູ. 20 ພໍກາ ເຢຊູ ເຮີມ ຮາງິ້ຮ ໄລ່ ຊາອຳ, ເຈີ້ ອັນ ອາຕີ ໂຈະ ກວາຍ ລ່ອຍ ກ້ອຍ ປາຍ: "ອາຍ ເອີຍ! ໄລ່ຍຮ ໄມ່ ເກົາ ຕັຮ ໂອນ ເຈີ້!"

21 ກວາຍ ອາຕີ ຄານອດ ກະ ກວາຍ ພາຣີຊາຍ, ໄລ່ ຄິ່ດ ຕຶ້ງ ຮາງິ້ຮ ໄລ່ ປາຍ: "ກວາຍ ໄມ່ ລາ ເນົ້າ? ອັນ ຢີ້ອ ອີ ເບິນ ອຳນາດ ຮາລີ ກະ ເຢິງ ເຈົາຮາຊີ ເຕ່ ບໍ? ຕາ ເບິນ ກວາຍ ອາແລະ ເຕ່ຣ໌ ຕັຮ ໄລ່ຍຮ ກວາຍ. ແອັງ ມານະ ເຢິງ ເຈົາຮາຊີ ຊ້ອງ ເຕ່ຣ໌ ຕັຮ ໄລ່ຍຮ ກວາຍ."

22 ມາ ເຢຊູ ດັງ ໄລ່ ຄິ່ດ ນະກ້ອຍ; ເຈີ້ ອັນ ຕາແບັບ ໄລ່ ກ້ອຍ ປາຍ: "ນານະ ເຢົາ ຄິ່ດ ນະກ້ອຍ ຕຶ້ງ ຮາງິ້ຮ ເຢົາ? 23 ປັຮນາຍ ອາແລະ ກາ ເຢົາ ຊ້ອງ ອຽນ ກາເລີຍ ເກົາ ອາຕີ ກວາຍ ລ່ອຍ ກ້ອຍ ປາຍ: 'ໄລ່ຍຮ ໄມ່ ເກົາ ຕັຮ ໂອນ ເຈີ້,' ແຕີລາ 'ໄມ່ ຢວຣ ຕາຍິ່ງ, ເຈີ້ ໄມ່ ເປາະ.' 24 ມາ ຊານໍ້ ເກົາ ອີ ຕະ ໂອນ ກວາຍ ລ່ອຍ ໄມ່ ແກັດ ແບຣັຮ, ໂອນ ເຢົາ ດັງ ແຈງ ລາລີ້, ເກົາ ລາ ກອນ ເຢິງ ແກັດ ກວາຍ, ເບິນ ອຳນາດ ຕຶ້ງ ກູແຕອ໌ ໄມ່ ກະ ເຕ່ຣ໌ ຕັຮ ໄລ່ຍຮ ກວາຍ."

ແວັດ ກ້ອຍ ເຢຊູ ອາຕີ ກວາຍ ລ່ອຍ ປາຍ: "ເກົາ ໂອນ ໄມ່ ຢວຣ ຕາຍິ່ງ! ໄມ່ ໂດລ ອິດ ຈຸ່ງຈາງ ໄມ່; ເຈີ້ ໄມ່ ເຈົາ ລັ່ຮ ປໍ ດຸງ ໄມ່!"

25 ບັອງ ກາ ກ້ອຍ ແຕ່ ກວາຍ ລ່ອຍ ກ້ອຍ ຢວຣ ຕາຍິ່ງ ຢັ່ຮ ເມືາງ ກວາຍ ກຶ້ງ ກ້ອຍ. ອັນ ອິດ ໂດລ ຈຸ່ງ ຈາງ ອັນ; ເຈີ້ ອັນ ເຈົາ ປໍ ດຸງ ອັນ, ເຈີ້ ອັນ ຍ່ອງ ເຢິງ ເຈົາຮາຊີ. 26 ກຶ້ງ ກວາຍ ກ້ອຍ ຊ້ອງ ຈິ່ດ ກະ ຊົນຕັຮ. ໄລ່ ຍ່ອງ ເຢິງ ເຈົາຮາຊີ. ໄລ່ ປາຍ: "ຕາໂງ ໄມ່ ໄຮ ເຮີມ ຮານະ ຕາ ເກີຍ ເຮີມ!"

ເຢຊູ ກູອ໌ ເລວີ
(ມັດທາຍ 9:9-13; ມາຣະໂກ 2:13-17)

27 ແວັດ ກ້ອຍ ເຢຊູ ລ້ອນ ແຕ ອິນຕຸ ກ້ອຍ. ບັອງ ກາ ອັນ ເປາະ ຕຶ້ງ ຮານາ, ອັນ ເຮີມ ກວາຍ ມານະ, ຮາມິ້ຮ ເລວີ, ແອັດ ຕາກູ ຕຶ້ງ ດຸງ ປາໂຣມ ປຣະ ປາຊີ. ອັນ ລາ ກວາຍ ເກີຍ ອິດ ປຣະ ປາຊີ. ເຢຊູ ກູອ໌ ອັນ ປາຍ: "ໄມ່ ເປາະ ອາລິ້ງ ເກົາ!"

28 ເຈີ້ ເລວີ ຕັຮ ອິນແຍະ ມັຮ ທາຣິ່ງ ອັນ, ຢວຣ ຕາຍິ່ງ, ກະ ເປາະ ອາລິ້ງ ເຢຊູ.

29 ແວັດ ກ້ອຍ ເລວີ ຕະ ເປລ ບູຍ ປິດ ລາລີ້ ຮັບ ເຢຊູ. ເປັນ ກຼິ່ງ ກວາຍ, ກາ ກວາຍ ປາໂຣມ ປຣະ ປາຊີ ການໍ້ອ ແຮ້, ຈາ ມັນຕຸ ຕະ ໄລ່. 30 ມາ ມັຮ ກວາຍ ພາຣີຊາຍ ກະ ກວາຍ ອາຕີ ຄານອດ, ໄລ່ ຕີ ມູ່ ກາ ຮຍານ ແຕ ເຢຊູ ປາຍ: "ນານະ ເຍົາ ຈາ ມັນຕຸ ຕະ ໄລ່ ກາ ປາໂຣມ ປຣະ ປາຊີ ກະ ກວາຍ ໄລ່ຍຮ ການໍ້ອ ແຮ້?"

31 ເຢຊູ ຕາແອີຍ ໄລ່ ປາຍ: "ກວາຍ ບັນ ເຣ່ງ ອໍ ຕາ ເປັນ ເປາະ ແຊອ໌ ໂອນ ເມົາ ປົວ. ມາ ແອັງ ກວາຍ ອາອິ້ ຊ້ອງ ເປາະ ແຊອ໌ ໂອນ ເມົາ ປົວ. 32 ເກົາ ແຕ້ອ໌ ປໍ ໄນ່, ເກົາ ຕາ ເປັນ ກູອ໌ ກວາຍ ກາ ຕານ້ອງ ອໍ, ມາ ເກົາ ກູອ໌ ກວາຍ ກາ ເປັນ ໄລ່ຍຮ ໂອນ ໄລ່ ຕັຮ ຮາງິຮ ຕຍາ ປຽນ ແກັດ ຮາງິຮ ຕາໄມ ແອັມ."

ເຢຊູ ອາຕີ ແຕ ຮິດ ອົດ ຊັຮນາ
(ມັດທາຍ 9:14-17; ມາຣະໂກ 2:18-22)

33 ມັຮ ກວາຍ ພາຣີຊາຍ ກະ ກວາຍ ອາຕີ ຄານອດ, ໄລ່ ອາຕີ ເຢຊູ ປາຍ: "ມັຮ ມູ່ ກາ ຮຍານ ແຕ ໂຢຣັນ, ຊາອິ້ຍ ເປລ ໄລ່ ຕະ ຮິດ ອົດ ຊັຮນາ, ກະ ໄລ່ ອີ ເກົາແຊອ໌ ຊ້ອງ. ໄລ່ ກາ ຮຍານ ແຕ ຈຸມ ພາຣີຊາຍ, ໄລ່ ຕະ ມູເຈິງ ກ້ອຍ ແຕ່. ມາ ມູ່ ກາ ຮຍານ ແຕ ອາຈານ, ໄລ່ ຈ່ອຍ ຈາ ທໍ."

34 ເຢຊູ ອາຕີ ລັຮ ໄລ່ ແຕ ປັຣນາຍ ຊາກຳ ປາຍ: "ບ້ອງ ກາ ປັຣລົວະ ອີ ອິດ ລາກວຍ, ມັຮ ເຍົາ ກາ ແອັດ ກະ ອັນ ໄລ່ ຕາ ແຕ້ອ໌ ອົດ ຊັຮນາ. 35 ມາ ພໍກາ ຕາໄງ ປັຣລົວະ ກ້ອຍ ຕາ ເປັນ ແອັດ ນ້ອງ ກະ ເຍົາ ອັນ, ຕາໄງ ກ້ອຍ ໄລ່ ອີ ອົດ ແຕ່ ຊັຮນາ ຈາ."*

36 ເຢຊູ ອາຕີ ແອັມ ແຕ ປັຣນາຍ ຊາກຳ ປາຍ: "ຕາ ເປັນ ກວາຍ ອາແລະ ແຈອ໌ ອາຣິຣ໌ ແຕ ອາຍ້ອນ ຕາ ໄມ ເຈີ່ ທາບ ໂຈະ ອາຍ້ອນ ຕຍາ. ຄັນ ອັນ ຕະ ນະກ້ອຍ ອັນ ຕະ ໄລ່ ເມົາດ ອາຍ້ອນ ຕາໄມ ກ້ອຍ, ກະ ອາຣິຣ໌ ຕາໄມ ກາ ອັນ ທາບ ກ້ອຍ ຕາ ເປັນ ຊັງໂກຣ ກະ ອາຍ້ອນ ຕຍາ. 37 ກະ ຕາ ເປັນ ກວາຍ ອາແລະ ອິດ ບ້ອງ ຕາໄມ ມາ ຕຣອງ ໂຈະ ຕິ່ງ ຕູຍ ອິງກັຣ ຕຍາ. ຄັນ ເມົາ ຕະ ນະກ້ອຍ, ບ້ອງ ຕາໄມ ອັນ ອີ ຕະ ໂອນ ຕູຍ ອິງ ກັຣ ຕຍາ ປັຣອາອ໌. 38 ອິງເຄາະ ອິດ ບ້ອງ ຕາໄມ ໂຈະ ຕິ່ງ ຕູຍ ອິງກັຣ ຕາໄມ."† 39 ກະ ຕາ ເປັນ ເມົາ ອີ ຈ່ອຍ ບ້ອງ ຕາໄມ ຄັນ ອັນ ຈ່ອຍ ບ້ອງ ຕຍາ ເຈີ່, ຍ່ອນ ອັນ ປາຍ: 'ບ້ອງ ຕຍາ ແອມ ກາເລີຍ ບ້ອງ ຕາໄມ.'

6

ເຢຊູ ອາຕີ ແຕ ຮິດ ຕາໄງ ຮາລູ່
(ມັດທາຍ 12:1-8; ມາຣະໂກ 2:23-28)

1 ຕິ່ງ ມວຍ ຕາໄງ ຮາລູ່, ເຢຊູ ກະ ມູ່ ກາ ຮຍານ ແຕ ອັນ ມູ່ດ ຕິ່ງ ໂທຣ ເມົາ ຈົຮ ທອ໌ ບາລີ. ມູ່ ກາ ຮຍານ ແຕ ເຢຊູ ກິດ ອິດ ຮາກິ່ງ ໂດຍ ກ້ອຍ, ໄລ່ ກູຕອຣ ແຕ ອາຕີ ເຈີ່ ໄລ່ ຈາ. 2 ເປັນ ກວາຍ ແຕ ຈຸມ ພາຣີຊາຍ ຕາແບັບ ໄລ່ ປາຍ: "ນານະ ເຍົາ ຕາ ເປັນ ຊາງັດ ຄານອດ ກາ ຕາ ໂອນ ຕະ ຮານະ ຕິ່ງ ຕາໄງ ຮາລູ່?"

3 ເຢຊູ ຕາແອີຍ ໄລ່ ປາຍ: "ເຍົາ ຕາ ເກີ້ຍ ອານ ບໍ ຮານະ ດາວິດ ກະ ຈຸມ ອັນ ຕະ, ບ້ອງ ໄລ່ ມາເຍົາຍຮ ໂດຍ? 4 ດາວິດ ມູ່ດ ຕິ່ງ ດູງ ຊາງ ເຢົາງ ເຈົາຮາຊີ. ອັນ ຈາ ໂດຍ ບຸຣ ກາ ກວາຍ ມ່ອບ ໂອນ ເຢົາງ ເຈົາຮາຊີ, ກະ ອັນ ໂອນ ຈຸມ ອັນ ຈາ ແຕ່. ຕາປຸ່ນ ຕາມ ຄານອດ ໄຣ ລາ ແອັງ ກວາຍ ຊາງ ຮິດ ຊ້ອງ ແຕ້ອ໌ ຈາ ໂດຍ ບຸຣ ກ້ອຍ (ມາ ເຢົາງ ເຈົາຮາຊີ ຕາ ເປັນ ຕີ ອັນ)."

5 ກະ ເຢຊູ ປາຍ ແອັມ ນະໄນ່: "ເກົາ, ກອນ ເຢົາງ ແກັດ ກວາຍ, ລາ ອິນເຈົາ ຕາໄງ ຮາລູ່."

ເຢຊູ ປົວ ກວາຍ ອາຕີ ຮາກູ
(ມັດທາຍ 12:9-14; ມາຣະໂກ 3:1-6)

6 ເປັນ ມວຍ ຕາໄງ ຮາລູ່ ການໍ້ອ ແອັມ, ເຢຊູ ມູ່ດ ອາຕີ ກວາຍ ຕິ່ງ ດູງ ຊາງ ກວາຍ ອິດຊະຮາເອລ. ແອັດ ອິງກ້ອຍ ເປັນ ມານະ ຮາເລົາ ຮາກູ ອາຕີ ຍິຮ ອາຕີ. 7 ມັຮ ກວາຍ ອາຕີ ຄານອດ ກະ ມັຮ ກວາຍ ພາຣີຊາຍ,

* 5:35 5:35 ຕິ່ງ ປັຣນາຍ ໄນ່, ເຢຊູ ຊາກຳ ອັນ ລາ ນະ ອັນ ກາ ອິດ ລາກວຍ. ບ້ອງ ກາ ເຢຊູ ອິນນ້ອງ ແອັດ ກະ ມູ່ ກາ ຮຍານ ແຕ ອັນ, ໄລ່ ອິນນ້ອງ ຈາ. ມາ ພໍກາ ອັນ ຊ້ອຣ ປໍ ມັນລ້ອງ, ໄລ່ ອົດ ຊັຮນາ ແຕ່. † 5:38 5:38 ເຢຊູ ອາຕີ ປັຣນາຍ ໄນ່ ແຕ ອາຣິຣ໌ ກະ ຕູຍ ອິງກັຣ ບ້ອງ ລາ ອັນ ຊາກຳ ກວາຍ ກາ ເປັນ ຮາງິຮ ຕຍາ ຕາ ແຕ້ອ໌ ອິດ ປັຣນາຍ ຕາໄມ ເຢຊູ ອາຕີ ໄລ່. ແອັງ ໄລ່ ກາ ເປັນ ຮາງິຮ ຕາໄມ ຊ້ອງ ແຕ້ອ໌ ອິດ ປັຣນາຍ ກ້ອຍ.

ໄລ່ ຈໍ່ອ໌ ຮານະ ໄລ່ຍຮ ແຕ ເຢຊູ ໂອນ ເຕ່ອ໌ ໄລ່ ປ່ອງ. ໄລ່ ແນ່ ລາລີ້ ເຢຊູ, ຍິ່ອ໌ ອີ ດັງ ອັນ ປົວ ກວາຍ ອາອີ້ ຕຶ້ງ ຕາໂງ ຮາລູ່, ມາ ຕາ ເບີນ. ⁸ ມາ ເຢຊູ ດັງ ໄລ່ ຄິດ ນະກ້ອຍ. ເຈ້ ອັນ ອາຕີ ໂຈະ ກວາຍ ຮາກ ອາຕີ ກ້ອຍ ປາຍ: "ໄມ່ ຢວຣ ຕາຍຶ່ງ ຍິ່ອ໌ ເມີງ ກວາຍ ໄມ່." ເຈ້ ກວາຍ ກ້ອຍ ຢວຣ ແຕ່ ກະ ອັນ ຕາຍຶ່ງ ອຶງກ້ອຍ.

⁹ ເຈ້ ເຢຊູ ອາຕີ ກວາຍ ການໍ່ອ໌ ອີມແປຣ ກ້ອຍ ປາຍ: "ເກົາ ແຊອ໌ ຕາແບັບ ເຍົາ: ຕຶ້ງ ຕາໂງ ຮາລູ່, ປວາຍ ຄານອດ ໄຮ, ອຶງເຄາະ ໄຮ ຕະ ອິ, ແຕໂລ ໄຮ ຕະ ຕາ ອິ? ໄຮ ອີ ຈ່ອຍ ໂອນ ກວາຍ ອາມັງ, ມາ ໄຮ ອີ ກາຈິດ ກວາຍ?"

¹⁰ ແວັດ ກ້ອຍ ເຢຊູ ກູລຍານ ແນ່ ປິ ມັຮ ກວາຍ ກ້ອຍ, ກະ ອັນ ປາຕັບ ກວາຍ ອາອີ້ ກ້ອຍ ປາຍ: "ໄມ່ ອາລໍ່ອຣ ອາຕີ ໄມ່!"

ພໍກາ ກວາຍ ກ້ອຍ ອາລໍ່ອຣ ອາຕີ ອັນ, ເຈ້ ອາຕີ ອັນ ແກັດ ແບຣັຮ. ¹¹ ນະກ້ອຍ ມັຮ ກວາຍ ກ້ອຍ ຊ້ອງ ບັນ ຕຶ້ງ ຮາງິ່ຣ ໄລ່ ອຶງຄິ່ນ, ກະ ໄລ່ ຊັຣຮົງ ນານະ ອີ ຕະ ໂຈະ ເຢຊູ.

ເຢຊູ ຮຽຮ ມວຍ ຈິດ ລາ ບາຣ ນະ ຣຍານ ແຕ ອັນ
(ມັດທາຍ 10:1-4; ມາຣະໂກ 3:13-19)

¹² ແວັດ ກ້ອຍ, ເຢຊູ ຊ້ອຣ ຕຶ້ງ ກັຮ ຢິ່ອ໌ ອີ ເກົາແຊອ໌ ປິ ກ້ອຍ. ອິນແຍ່ະ ຊາເດົາ ກ້ອຍ ອັນ ເກົາແຊອ໌ ແຕ ເຢົາ ເຈົາຮາຊີ. ¹³ ປັງ ຕາຣິບ ແອັນ, ອັນ ກູອ໌ ໄລ່ ກາ ຣຍານ ແຕ ອັນ, ກະ ອັນ ຮຽຮ ມວຍ ຈິດ ລາ ບາຣ ນະ ແຕ ໄລ່ ກ້ອຍ. ອັນ ດິ່ອ໌ ໄລ່ ກ້ອຍ ລາ ກວາຍ ກາ ອັນ ປາຈຸ່ຣ ໂອນ ເປາະ ຕະ ຮານະ ອັນ. ¹⁴ ມັຮ ໄລ່ ກາ ອັນ ຮຽຮ ເບີນ ຮາມິ່ຣ ນະໄມ່: ຊີໂມນ, ອັນ ກາ ເຢຊູ ຈົຣ ຮາມິ່ຣ ເປັຕ ແຮີ, ກະ ອັນເດອາ, ລາ ອາແອມ ຊີໂມນ. ເບີນ ຢາໂກໂບ, ໂຢຣັນ, ພິລິບ ກະ ບາຣໂທໂລມາຍ, ¹⁵ ມັດທາຍ, ໂທມາ, ຢາໂກໂບ ກອນ ອາລະພາຍ, ກະ ຊີໂມນ ເຊໂລເຕ, * ¹⁶ ຢູດາ ກອນ ຢາໂກໂບ, ກະ ຢູດາ ອິດຊະກາຣິອ໌ດ, ອັນ ກາ ມ່ອບ ເຢຊູ ໂອນ ເມົາ ກາຈິດ.

ເຢຊູ ອາຕີ ກະ ປົວ ມັຮ ກວາຍ ອາອີ້
(ມັດທາຍ 4:23-25)

¹⁷ ແວັດ ກ້ອຍ, ເຢຊູ ແຊງ ແຕ ກັຮ ມັນຕຸ ກະ ກຶ້ງ ກວາຍ ກາ ຣຍານ ແຕ ອັນ. ໄລ່ ຕາຍຶ່ງ ຕຶ້ງ ອິນຕຸ ເປົາຮ ກ້ອຍ. ແອັດ ອຶງກ້ອຍ ເບີນ ກຶ້ງ ກວາຍ ການໍ່ອ໌ ແຮີ ແຕ່ອ໌ ແຕ ແຄງ ຢູດາຍ, ແຕ ເມືອງ ເຢຣູຊາເລັມ, ກະ ແຕ ປື້ຣ ແດັອ໌ ຫາເລ ແຈ່ະ ກະ ເມືອງ ຕິຣ ກະ ແຕ ເມືອງ ຊີໂດນ. ¹⁸ ອິນແຍ່ະ ມັຮ ກວາຍ ກ້ອຍ ແຕ່ອ໌ ອີ ຊາງັດ ປັຣນາຍ ເຢຊູ, ກະ ໄລ່ ຍິ່ອ໌ ອັນ ປົວ ມັຮ ຮາມິ່ຣ ໄລ່ ອາອີ້. ໄລ່ ກາ ເບີນ ເຢົາ ຕາ ອິ ຕຣວບ ແກັດ ບັນ ເຣ່ງ ອິ. ¹⁹ ອິນແຍ່ະ ມັຮ ກຶ້ງ ກວາຍ ອາອີ້ ກ້ອຍ ຈໍ່ອ໌ ຢິ່ອ໌ ອີ ຊາປະ ເຢຊູ, ຍ່ອນ ເຢຊູ ເບີນ ອຳນາດ ປົວ ອິນແຍ່ະ ມັຮ ກວາຍ ອາອີ້.

ເຢຊູ ອາຕີ ແຕ ຮາມິ່ຣ ບຸ່ນ ກະ ບາບ
(ມັດທາຍ 5:1-12)

²⁰ ເຢຊູ ແນ່ ປິ ໄລ່ ກາ ຣຍານ ແຕ ອັນ, ກະ ປາຍ:
"ບຸ່ນ ລາລີ້ ເຍົາ ກາ ກາດິດ,
ຍ່ອນ ເຍົາ ເບີນ ຈຸງ ເຕ່ ມັຮ ກາ ເຢົາ ເຈົາຮາຊີ ຕະ ຊົດ!
²¹ ບຸ່ນ ລາລີ້ ເຍົາ ກາ ມາເຍົາຍຣ ຊານໍ່,
ຍ່ອນ ປັຣແມີ ມັນເຕຣົາ ເຍົາ ແກັດ ປາໄຊ ແອັນ!
ບຸ່ນ ລາລີ້ ເຍົາ ກາ ເຍົາມ ຊານໍ່,
ຍ່ອນ ປັຣແມີ ມັນເຕຣົາ ເຍົາ ກາຈັງ ແອັນ!
²² ບຸ່ນ ລາລີ້ ເຍົາ ບັອງ ກວາຍ ການໍ່ອ໌ ຊາອັຣ ເຍົາ, ກາແລີຍຣ ເຍົາ, ອາເຢ ພາມາດ ເຍົາ, ກະ ປາຍ ເຍົາ ລາ ຕາ ອິ ຍ່ອນ ເຍົາ ປວາຍ ກອນ ເຢົາ ແກັດ ກວາຍ!"

* **6:15** 6:15 ເຊໂລເຕ ຕະ ອິນຕີ ລັຣ ລາ ກວາຍ ກາ ອາໂຍະ ລາລີ້ ດຸງ ກວາງ ເບີມ. ຊີໂມນ ອັນ ຕະ ຮານະ ໂອນ ຈຸ່ມ ກວາຍ ກາ ຍິ່ອ໌ ອີ ຊາເບີນ ລັຣ ກວາງ ອິດຊະຮາອາລ ແຕ ກວາງ ໂຣມ, ລາ ຮາມິ່ຣ ເຊໂລເຕ.

23 "ຕັ້ງ ຕາໂງ ກ້ອຍ, ອົງເຄາະ ເຍົາ ຊ້ອງ ຮໍ່ອ໌, ກະ ອົງເຄາະ ເຍົາ ແອິນ ຕຳໂປກ, ຍ່ອນ ເຢິງ ເຈົາຮາຊີ ດໍອ໌ ໂອນ ເຍົາ ເບິນ ເກົາ ຊາອິ້ຍ ຕັ້ງ ມັນລ້ອງ. ອາຈວາຍຮ ອາເຈ່ຮ໌ ມັຮ ກວາຍ ກ້ອຍ ຕະ ມູເຈິງ ກ້ອຍ ເຕ່ ໂຈະ ໄລ່ ກາ ອາຕີ ຕາງ ປຮນາຍ ເຢິງ ເຈົາຮາຊີ.

24 ມາ ບາບ ລາລີ້ ເຍົາ ກາ ຊູ ເບິນ ຊານໍ່,
ຍ່ອນ ເຍົາ ເບິນ ອາມັງ ຮໍ່ອ໌ ຕັ້ງ ແດິຍ ໄນ່ ຊ້ອງ!

25 ກະ ບາບ ລາລີ້ ເຍົາ ກາ ເບິນ ປາໄຊ ຊານໍ່,
ຍ່ອນ ປຮແນິ ມັນເຕຣົາ ເຍົາ ແກ້ດ ມາເຍົາຍຮ ແອັນ!

ກະ ບາບ ລາລີ້ ເຍົາ ກາ ກາຈັງ ຊານໍ່,
ຍ່ອນ ປຮແນິ ມັນເຕຣົາ ເຍົາ ເຍົາມ ກູໂກຍ໌ ແອັນ!

26 "ບາບ ລາລີ້ ເຍົາ, ຄັນ ອິນແຍ່ະ ມັຮ ກວາຍ ຍ່ອງ ປາຍ ເຍົາ ລາ ອໍ. ຍ່ອນ ແຕ ອິມແບິ, ອາຈວາຍຮ ອາເຈ່ຮ໌ ໄລ່ ກ້ອຍ ຕະ ມູເຈິງ ກ້ອຍ ເຕ່ ໂຈະ ກວາຍ ກາ ຕະ ອິນຕີ ອາໂລກ ປາຍ ໄລ່ ອາຕີ ຕາງ ປຮນາຍ ເຢິງ ເຈົາຮາຊີ."

ເຢຊູ ອາຕີ ອົງເຄາະ ເຍົາ ອາໂຢ່ະ ກວາຍ ກາ ດໍອ໌ ມັດ ກະ ເຍົາ
(ມັດທາຍ 5:38-48; 7:12ກ)

27 "ເກົາ ອາຕີ ເຍົາ ກາ ຍິອ໌ ອີ ຊາງັດ ເກົາ ປາຍ: ອົງເຄາະ ເຍົາ ອາໂຢ່ະ ມັຮ ກວາຍ ກາ ອວາມ ເຍົາ. ອົງເຄາະ ເຍົາ ຕະ ອໍ ໂຈະ ໄລ່ ກາ ຊາອັຮ ເຍົາ. 28 ອົງເຄາະ ເຍົາ ແຊອ໌ ບຸ່ນ ໂອນ ໄລ່ ກາ ເວ່ນ ເຍົາ. ກະ ອົງເຄາະ ເຍົາ ເກົາແຊອ໌ ໂອນ ເຢິງ ເຈົາຮາຊີ ຈ່ອຍ ໄລ່ ກາ ຕະ ຕາ ອໍ ໂຈະ ເຍົາ. 29 ຄັນ ເມົາ ຕັຮ ກາແລງ ບັງ ເຍົາ ມັງກັຮ, ເຍົາ ຕໍ ໂອນ ໄລ່ ຕັຮ ຍິຮ ມັງກັຮ ແອັນ. ກະ ຄັນ ເມົາ ຍິອ໌ ອີ ອິດ ອາຍ້ອຮ ຕັ້ງ ແປງ ເຍົາ, ອົງເຄາະ ເຍົາ ຕວດ ກາ ອາຍ້ອຮ ຕັ້ງ ປື້ນ ແອິ ໂອນ ໄລ່. 30 ຄັນ ກວາຍ ອາແລະ ແຊອ໌ ອິນເຕົາ ແຕ ເຍົາ, ເຍົາ ໂອນ ອັນ. ກະ ຄັນ ກວາຍ ອາແລະ ອິດ ກາຮັງ ອິນເຕົາ ແຕ ເຍົາ, ເຍົາ ອິນໂຈຍ ແຊອ໌ ລັຮ ກາຮັງ ກ້ອຍ ແຕ ອັນ. 31 ອິນເຕົາ ເຍົາ ຍິອ໌ ກວາຍ ການໍອ໌ ຕະ ໂຈະ ເຍົາ, ອົງເຄາະ ເຍົາ ຕະ ໂຈະ ກວາຍ ການໍອ໌ ນະກ້ອຍ ເຕ່.

32 "ຄັນ ເຍົາ ມາ ອາໂຢ່ະ ແອິງ ກວາຍ ກາ ອາໂຢ່ະ ເຍົາ ຊ້ອງ, ອິນເຕົາ ເຢິງ ເຈົາຮາຊີ ໂອນ ເຍົາ ເບິນ ເກົາ? ໄລ່ ກາ ຕາ ເບິນ ຊາອໍາ ປຮນາຍ ເຢິງ ເຈົາຮາຊີ, ໄລ່ ອາໂຢ່ະ ລັຮ ກວາຍ ກາ ອາໂຢ່ະ ໄລ່ ເຕ່. 33 ກະ ຄັນ ເຍົາ ມາ ຕະ ອໍ ໂຈະ ໄລ່ ກາ ຕະ ອໍ ໂຈະ ເຍົາ ຊ້ອງ, ອິນເຕົາ ເຢິງ ເຈົາຮາຊີ ໂອນ ເຍົາ ເບິນ ເກົາ? ກວາຍ ກາ ຕາ ເບິນ ຊາອໍາ ປຮນາຍ ເຢິງ ເຈົາຮາຊີ, ໄລ່ ຕະ ນະກ້ອຍ ເຕ່. 34 ຄັນ ເຍົາ ມາ ໂອນ ກວາຍ ການໍອ໌ ລັບ ປຮະ ເຍົາ, ມາ ເຍົາ ອົງກ່ອງ ອີ ເບິນ ລັຮ ປຮະ ເຍົາ ແຕ ກວາຍ ກ້ອຍ, ອິນເຕົາ ເຢິງ ເຈົາຮາຊີ ໂອນ ເຍົາ ເບິນ ເກົາ? ກວາຍ ກາ ຕາ ເບິນ ຊາອໍາ ປຮນາຍ ເຢິງ ເຈົາຮາຊີ, ໄລ່ ໂອນ ກວາຍ ການໍອ໌ ລັບ ເຕ່ ປຮະ ໄລ່, ຄັນ ໄລ່ ອົງກ່ອງ ເບິນ ລັຮ ປຮະ ກ້ອຍ. 35 ມາ ອົງເຄາະ ເຍົາ ອາໂຢ່ະ ກວາຍ ກາ ອວາມ ເຍົາ. ອົງເຄາະ ເຍົາ ຕະ ອໍ ໂຈະ ໄລ່. ກະ ອົງເຄາະ ເຍົາ ໂອນ ໄລ່ ລັບ ປຮະ ແຕ ເຍົາ, ມາ ເຍົາ ອິນໂຈຍ ອົງກ່ອງ ອີ ເບິນ ລັຮ ປຮະ ແຕ ໄລ່. ນະກ້ອຍ, ປຮແນິ ມັນເຕຣົາ ເຍົາ ເບິນ ເກົາ ອໍ ລາລີ້, ກະ ເຍົາ ແກ້ດ ກອນ ອາໂກ ເຢິງ ເຈົາຮາຊີ, ອັນ ກາ ປິດ ກາເລີຍ ອິນແຍ່ະ ແຕ ການໍອ໌. ອັນ ຕະ ອໍ ໂຈະ ໄລ່ ກາ ຕາ ອໍ ລາລີ້ ກະ ໄລ່ ກາ ຕາ ດັງ ຊາແອັນ. 36 ອົງເຄາະ ເຍົາ ອາໂຢ່ະ ຕະ ກວາຍ ການໍອ໌ ມູເຈິງ ອິມປໍ ເຍົາ ຕັ້ງ ມັນລ້ອງ ອາໂຢ່ະ ຕະ ເຍົາ ເຕ່."

ອິນໂຈຍ ຕີ ກວາຍ ການໍອ໌
(ມັດທາຍ 7:1-5)

37 ເຢຊູ ປາຍ ແອັນ ນະໄນ່: "ເຍົາ ອິນໂຈຍ ຕີ ກວາຍ ການໍອ໌; ນະກ້ອຍ ເຢິງ ເຈົາຮາຊີ ຕາ ເບິນ ຕີ ເຕ່ ເຍົາ. ກະ ເຍົາ ອິນໂຈຍ ຕະ ໂຕ່ດ ກວາຍ ການໍອ໌; ນະກ້ອຍ ເຢິງ ເຈົາຮາຊີ ຕາ ເບິນ ຕະ ໂຕ່ດ ເຕ່ ເຍົາ. ອົງເຄາະ ເຍົາ ຕັຮ ໄລ່ຍຮ ກວາຍ ການໍອ໌ ຕະ ໂຈະ ເຍົາ; ນະກ້ອຍ ເຢິງ ເຈົາຮາຊີ ຕັຮ ໄລ່ຍຮ ເຕ່ ເຍົາ. 38 ຄັນ ເຍົາ ໂອນ ມວຍ ກາເຣຍ ກາຮັງ ອິນເຕົາ ໂອນ ກວາຍ ການໍອ໌, ເຢິງ ເຈົາຮາຊີ ກູລັຮ ລັຮ ເຍົາ ກາເລີຍ ແຕ ກ້ອຍ ແອັນ. ມັຮ ກາເຣຍ ອັນ ຈ່ອຍ ເຍົາ, ອັນ ກັຮຢິຮ, ກະ ອັນ ພອງ; ກະ ອັນ ຍັດ ປື້ນ ບູບົງ ໂອນ ເຍົາ. ຍ່ອນ ກາຮັງ ອິນເຕົາ ເຍົາ ຈ່ອຍ ໂອນ ເຍົາ ມູ ກາເຣຍ, ເຢິງ ເຈົາຮາຊີ ຈ່ອຍ ລັຮ ເຍົາ ມູເຈິງ ເຕ່."

39 ເຢຊູ ອາດີ ປັດນາຍ ຊາກຳ ໄມ່: "ກວາຍ ຊູດ ມັດ ຕາ ເຕ້ອ໌ ເຕີ ກວາຍ ຊູດ ມັດ ການໍ້ອ໌. ຄັນ ອັນ ເຕີ, ເຈີ່ ໄລ່ ບາຣ ນະ ຊາປິລ ມັນຕຸ ຕິ່ງ ປຣຸ່ງ 40 ອັນ ກາ ຣຍານ ຕາ ເບີນ ປິດ ກາເລີຍ ແຕ ອາຈານ ອັນ. ມາ ກູ່ ນະ ກາ ຣຍານ, ພໍກາ ອັນ ຣຍານ ແມ້ມ ອິນແຍ່ະ, ເຈີ່ ອັນ ແກ້ດ ນະ ອາຈານ ອັນ ເຕ່.

41 "ນານະ ເຍົາ ເຮີມ ບຣິຣ ຕິ່ງ ມັດ ເຍົາ, ມາ ເຍົາ ຕາ ເບີນ ດັງ ປາລິຣ ອາລ່ອງ ກາ ກາຕັງ ມັດ ເຍົາ? 42 ກະ ນານະ ເຍົາ ຍັນ ປາຍ ກະ ເຍົາ ນະໄມ່: 'ໂອນ ເກົາ ອິດ ຕັຣ ບຣິຣ ແຕ ມັດ ໄມ່,' ມາ ເຍົາ ຕາ ເບີນ ດັງ ປາລິຣ ອາລ່ອງ ກາ ກາຕັງ ມັດ ເຍົາ? ເຍົາ ລາ ກວາຍ ມາມ ອໍ ມາ ຣາງິຣ ໄກ່ະ! ອົງເຄາະ ເຍົາ ອິດ ຕັຣ ປາລິຣ ອາລ່ອງ ແຕ ມັດ ເຍົາ ເວົ້າຍ. ນະກ້ອຍ ເຕ້ອ໌ ເຍົາ ເຮີມ ແຈງ, ເຈີ່ ເຕ້ອ໌ ເຍົາ ອິດ ຕັຣ ບຣິຣ ແຕ ມັດ ເຍົາ."

ເຢຊູ ຊາກຳ ແຕ ອາລ່ອງ ກະ ປາໄລ
(ມັດທາຍ 7:16-20; 12:33-35)

43 "ຕາ ທີ່ຍ ເບີນ ອາລ່ອງ ອໍ ມາ ແກ້ດ ປາໄລ ຕາ ອໍ, ກະ ຕາ ທີ່ຍ ເບີນ ອາລ່ອງ ຕາ ອໍ ມາ ແກ້ດ ປາໄລ ອໍ. 44 ຄັນ ເຍົາ ເຮີມ ປາໄລ, ເຍົາ ດັງ ກາ ກໍລ. ເຍົາ ຕາ ທີ່ຍ ໂປຍ ປາໄລ ລາວັຣ ແຕ ກໍລ ຊັຣເລົາ ຕາແກ້ງ. ກະ ເຍົາ ຕາ ທີ່ຍ ໂປຍ ປາໄລ ອາງຸ່ນ ແຕ ກໍລ ຊັຣເລົາ ຈົງ. 45 ກວາຍ ມັນຕັດ ອໍ ອັນ ເບີນ ຣານະ ອໍ ແອິດ ຕິ່ງ ຣາງິຣ ອັນ. ນະກ້ອຍ ຣານະ ອໍ ລ້ອຣ ແຕ ຣາງິຣ ກວາຍ ກ້ອຍ. ກະ ກວາຍ ຕາ ອໍ ອັນ ເບີນ ຣານະ ຕາ ອໍ ແອິດ ຕິ່ງ ຣາງິຣ ອັນ. ນະກ້ອຍ ຣານະ ຕາ ອໍ ລ້ອຣ ແຕ ຣາງິຣ ກວາຍ ກ້ອຍ. ຣານະ ອິນເຕົ້າ ກາ ເບີນ ຕິ່ງ ຣາງິຣ ກວາຍ, ແບອ໌ ກວາຍ ກ້ອຍ ປາຍ ອາລ້ອຣ ຣານະ ກ້ອຍ ເຕ່."

ເຢຊູ ຊາກຳ ແຕ ບາຣ ນະ ກວາຍ ຕະ ດຸງ
(ມັດທາຍ 7:24-27)

46 "ນານະ ເຍົາ ກູອ໌ ເກົາ ປາຍ: 'ອິນເຈົ້າ ເອີຍ! ອິນເຈົ້າ ເອີຍ!' ມາ ເຍົາ ຕາ ເບີນ ຊາງັດ ມັຣ ປັດນາຍ ເກົາ ອາດີ? 47 ກວາຍ ອາແລະ ມາ ເຕ້ອ໌ ປິ ເກົາ, ເຈີ່ ຊ້ອງ ປັດນາຍ ເກົາ, ກະ ຕະ ປວາຍ ມັຣ ປັດນາຍ ເກົາ, ກວາຍ ກ້ອຍ ລາ ນະ ອິນເຕົ້າ? 48 ກວາຍ ກ້ອຍ ລາ ນະ ກວາຍ ຕະ ດຸງ. ອັນ ປິ ປຣຸ່ງ ໂອນ ອິນຕຸຣຸ່ ກະ ໂຈະ ຕາເມົາ ຕິ່ງ ກ້ອຍ ໂອນ ຕາໂນລ ແກ້ດ ຈັບ. ພໍກາ ເຕ້ອ໌ ແດ້ອ໌ ປິດ, ແດ້ອ໌ ກ້ອຍ ກຸ່ຣ ດຸງ ກ້ອຍ, ມາ ດຸງ ກ້ອຍ ຕາ ເບີນ ຣາໄມ່, ຍ່ອນ ກວາຍ ກ້ອຍ ໂຈະ ຕາເມົາ ຕະ ໂອນ ຈັບ ລາລີ້. 49 ມາ ອັນ ກາ ຊ້ອງ ປັດນາຍ ເກົາ, ມາ ອັນ ຕາ ເບີນ ຕະ ປວາຍ, ກວາຍ ກ້ອຍ ລາ ນະ ມານະ ກາ ຕະ ດຸງ ຕິ່ງ ກູແຕອ໌ ເມົາດ. ອັນ ປິ ປຣຸ່ງ ມາ ອິນເຕົ້ລ, ກະ ອັນ ຕາ ເບີນ ໂຈະ ຕາເມົາ ຕິ່ງ ປຣຸ່ງ ກ້ອຍ. ພໍກາ ເຕ້ອ໌ ແດ້ອ໌ ປິດ, ແດ້ອ໌ ກ້ອຍ ກຸ່ຣ ດຸງ ກ້ອຍ ຮັບ ລາລີ້, ເຈີ່ ດຸງ ກ້ອຍ ແດ້ມ ກະ ຣາລຸຣ ອິນແຍ່ະ ເລີ່ຍ."

7

ເຢຊູ ປົວ ກວາຍ ຕະ ຣານະ ກວາຍ ຊົດ ຕາຣານ
(ມັດທາຍ 8:5-13)

1 ແວັດ ເຢຊູ ປາຍ ອິນແຍ່ະ ປັດນາຍ ກ້ອຍ ໂຈະ ມັຣ ກວາຍ, ອັນ ມູ່ດ ຕິ່ງ ເມືອງ ກາເປນາອູມ ແອັນ. 2 ແອິດ ຕິ່ງ ເມືອງ ກ້ອຍ ເບີນ ມານະ ກວາຍ ໂຣມ ກາ ຕະ ຊົດ ມວຍ ຮ່ອຍ ນະ ຕາຣານ. ເມົາຍ ຕາຣານ ກ້ອຍ, ເບີນ ກວາຍ ຕະ ຣານະ ກາ ອັນ ອາໂຢະ ລາລີ້. ມາ ກວາຍ ກ້ອຍ ອາອີ້ ຊາປິລ, ແຈ່ ອີ ກູຈິດ. 3 ພໍກາ ເມົາຍ ຕາຣານ ກ້ອຍ ຊ້ອງ ເມົາ ປາຍ ແຕ ເຢຊູ, ອັນ ແປຣີ ກວາຍ ເທົາແກ ຈຸ່ມ ອິດຊະຣາເອລ ເປາະ ປິ ເຢຊູ ກະ ແຊອ໌ ເຢຊູ ເປາະ ປົວ ກວາຍ ກາ ຕະ ຣານະ ອັນ. 4 ໄລ່ ກ້ອຍ ເປາະ ປິ ເຢຊູ, ເຈີ່ ແຊອ໌ ອິນແຍ່ະ ຣາງິຣ ຣາແຮີ ໄລ່ ປາຍ: "ອັນ ກາ ເມົາຍ ຕາຣານ ຮີ ກ້ອຍ, ແຊອ໌ ໂອນ ອາຈານ ຈ່ອຍ ອັນ, ຍ່ອນ ອັນ ລາ ກວາຍ ມັນຕັດ ອໍ. 5 ອັນ ອາໂຢະ ລາລີ້ ໄຣ ກວາຍ ອິດຊະຣາເອລ, ກະ ອັນ ຕະ ດຸງ ຊາງ ໂອນ ຮີ ແຮີ."

6 ເຈີ່ ເຢຊູ ເປາະ ກະ ໄລ່. ແຈ່ ອີ ເຕ້ອ໌ ປິ ດຸງ, ກວາຍ ເມົາຍ ຕາຣານ ກ້ອຍ ແປຣີ ເຍົາ ອັນ ເປາະ ປິ ເຢຊູ ປາຍ: "ອິນເຈົ້າ ເອີຍ, ເກົາ ຕາ ຍັນ ເປາະ ອິດ ອິນເຈົ້າ ໂອນ ມູ່ດ ປິ ດຸງ ເກົາ. 7 ກະ ເກົາ ຄິດ ເກົາ ຕາ ເບີນ ປ ຍາຍ໌ ເປາະ ປິ ອິນເຈົ້າ. ມາ ເກົາ ແຊອ໌ ອິນເຈົ້າ ປາຍ ຊ້ອງ, ເຈີ່ ກວາຍ ຕະ ຣານະ ເກົາ ແກ້ດ ແບຣັຣ. 8 ຍ່ອນ ເກົາ ເບີນ ກວາຍ ກາ ຊົດ ເກົາ, ກະ ເກົາ ລາ ຕະ ຊົດ ເຕ່ ກວາຍ ການໍ້ອ໌. ຄັນ ເກົາ ແປຣີ ກວາຍ ໄມ່: 'ເປາະ!'

ອັນ ເປາະ. ຄັນ ເກົາ ແປຣີ ກວາຍ ກ້ອຍ: 'ແຕ້ອ໌ ປີ ໄໝ້!' ອັນ ແຕ້ອ໌. ຄັນ ເກົາ ແປຣີ ກວາຍ ກາ ຕະ ຮານະ ເກົາ: 'ຕະ ນະໄໝ້!' ອັນ ຕະ."

9 ພໍກາ ເຢຊູ ຊ້ອງ ປັຣນາຍ ກ້ອຍ, ອັນ ຊ້ອງ ງິດ ລາລີ້ ຕິ່ງ ຮາງິ່ຮ ອັນ. ກະ ອັນ ປາຍ ໂຈະ ໄລ່ ກວາຍ ກາ ນໍ້ອ໌ ກາ ແອິດ ອິມແປຣ ອັນ: "ເກົາ ອາຕີ ຕານ້ອງ ໂອນ ເຍົາ, ເກົາ ຕາ ເທິ່ຍ ເຮີມ ອາແລະ ແຕ ກວາຍ ອິດຊະ ຮາອລ ມາ ຊາອໍາ ເຮ່ງ ນະ ກວາຍ ໄມ້."

10 ມັຣ ກວາຍ ເນົາຍ ຕາຮານ ກ້ອຍ ແປຣີ ເປາະ ປີ ເຢຊູ, ໄລ່ ເຈົາ ລັຮ ປີ ດຸງ ກວາຍ ເນົາຍ ຕາຮານ. ເຈີ່ ໄລ່ ເຮີມ ອັນ ກາ ຕະ ຮານະ ເນົາຍ ຕາຮານ ແກິດ ແບຣັຣ.

ເຢຊູ ອາໂມ່ຍຣ ກອນ ຮາເລົາ ອິມເປ່ອ໌ ກູມາຍ

11 ແວັດ ກ້ອຍ ຕາ ເບີນ ດູ່ນ, ເຢຊູ ມູ່ດ ຕິ່ງ ວິລ ມາອິນ. ມູ່ ກາ ຮຍານ ແຕ ອັນ ກະ ກຼິ່ງ ກວາຍ ການໍ້ອ໌ ແຮີ ເປາະ ກະ ອັນ. 12 ພໍກາ ເຢຊູ ແຕ້ອ໌ ປີ ປັຣລັອຣ ກູຕິ່ງ ວຍາງ ວິລ ກ້ອຍ, ປຍາຍ໌ ເມົ່າ ກຮາງ ອາລັອຣ ກວາຍ ກູຈິດ. ກວາຍ ກາ ກູຈິດ ກ້ອຍ ລາ ກອນ ອິມເປ່ອ໌ ກູມາຍ. ອັນ ເບີນ ມານໍາ ກອນ ຮາເລົາ ກ້ອຍ ແຕ້. ເບີນ ກຼິ່ງ ກວາຍ ການໍ້ອ໌ ແຕ ວິລ ກ້ອຍ ເປາະ ມັນຕຸ ກະ ອິມເປ່ອ໌ ກູມາຍ ກ້ອຍ. 13 ພໍກາ ເຢຊູ ເຮີມ ອິມເປ່ອ໌ ກູມາຍ ກ້ອຍ, ອັນ ຊ້ອງ ອາໂຢະ ຕະ, ກະ ອັນ ປາຍ: "ໄມ້ ອິນໂຈຍ ເຍົາມ."

14 ອັນ ແຕ້ອ໌ ຊາປະ ຈຸ່ງຈາງ ກູມຸ່ຍ໌ ກ້ອຍ; ເຈີ່ ກວາຍ ກາ ກຮາງ ຈຸ່ງຈາງ ກ້ອຍ ຕາງິດ. ເຢຊູ ປາຍ: "ອາ ແອມ ເອີຍ! ເກົາ ໂອນ ໄມ້ ຢວຣ!"

15 ອັນ ກາ ກູຈິດ ກ້ອຍ ຢວຣ ຕາກູ ກະ ຕາແປ ຕະ ອິນຕີ ລັຮ. ເຈີ່ ເຢຊູ ມ່ອບ ອັນ ໂອນ ລັຮ ປີ ອິມເປ່ອ໌ ອັນ. 16 ອິນແຍະ ມັຣ ກວາຍ ກ້ອຍ ຊ້ອງ ອົງກ້ອຣ ລາລີ້ ກະ ໄລ່ ຍ່ອງ ເຢົາງ ເຈົາຮາຊີ. ໄລ່ ປາຍ: "ເບີນ ມານະ ອາຕີ ຕາງ ປັຣນາຍ ເຢົາງ ເຈົາຮາຊີ ກາ ປິດ ລາລີ້ ແຕ້ອ໌ ປີ ໄຮ ເຈີ່!" ກະ ໄລ່ ປາຍ ແອັນ: "ເຢົາງ ເຈົາຮາຊີ ແຕ້ອ໌ ຈ່ອຍ ອາມິ່ງ ມັຣ ກອນແຊມ ອັນ."

17 ຮານະ ເຢຊູ ຕະ ໄມ້ ດັອຣ ເດິນ ກູ່ ອິນຕຸ ຕິ່ງ ແຄງ ຢູດາຍ ກະ ກູ່ ອິນຕຸ ແອິດ ອິມແປຣ ກ້ອຍ.

ເຢຊູ ອາຕີ ແຕ ໂຢຣັນ ກາ ຕະ ຣິດ ຕິ່ງ ແດິອ໌

(ມັດທາຍ 11:2-19)

18 ມູ່ ກາ ຮຍານ ແຕ ໂຢຣັນ ເປາະ ອາຕີ ໂຢຣັນ ອິນແຍະ ມັຣ ຮານະ ໄລ່ ເຮີມ ເຢຊູ ຕະ. ໂຢຣັນ ກູອ໌ ບາຣ ນະ ແຕ ມູ່ ກາ ຮຍານ ແຕ ອັນ, 19 ກະ ອັນ ແປຣີ ໄລ່ ເປາະ ຕາແບີບ ເຢຊູ ປາຍ: "ອາຈານ ເອີຍ! ປຍາຍ໌ ມາ ຕາ ເບີນ, ອາຈານ ລາ ມານະ ກາ ເຢົາງ ເຈົາຮາຊີ ຮຽຮ ໂອນ ຈ່ອຍ ອາມິ່ງ ອິນແຍະ ມັຣ ກວາຍ? ແຕີລາ ອົງ ເຄາະ ຮິ ອົງກ່ອງ ກວາຍ ການໍ້ອ໌ ແອັນ ບໍ່?"

20 ພໍກາ ໄລ່ ບາຣ ນະ ແຕ້ອ໌ ປີ ເຢຊູ, ໄລ່ ປາຍ: "ໂຢຣັນ ກາ ເທິ່ຍ ຕະ ຣິດ ຕິ່ງ ແດິອ໌ ແປຣີ ຮິ ແຕ້ອ໌ ຕາ ແບີບ ອາຈານ ປາຍ: 'ແມ່ນ ມາ ຕາ ເບີນ, ອາຈານ ລາ ມານະ ກາ ເຢົາງ ເຈົາຮາຊີ ຮຽຮ ໂອນ ຈ່ອຍ ອາມິ່ງ ອິນ ແຍະ ມັຣ ກວາຍ? ແຕີລາ ອົງເຄາະ ຮິ ອົງກ່ອງ ກວາຍ ການໍ້ອ໌ ແອັນ ບໍ່?'"

21 ບ້ອງ ກາ ໄລ່ ອິນນ້ອງ ແອິດ ປີ ກ້ອຍ, ເຢຊູ ປົວ ຊາອິ້ຍ ຮາມິ້ຣ ກວາຍ ອາອິ້, ກວາຍ ເບີນ ອາອິ້ ຊາອິ້, ກະ ກວາຍ ກາ ເບີນ ເຢົາງ ຕາ ອໍ ແຮີ. ກະ ມັຣ ກວາຍ ກາ ຊູດ ມັດ, ອັນ ຕະ ໂອນ ໄລ່ ແກິດ ບຮາງ ລັຮ. 22 ເຈີ່ ເຢຊູ ຕາແອີຍ ລັຮ ບາຣ ນະ ມູ່ ກາ ຮຍານ ແຕ ໂຢຣັນ ປາຍ: "ເຍົາ ເຈົາ ອາຕີ ໂອນ ໂຢຣັນ ມັຣ ຮານະ ກາ ເຍົາ ຊ້ອງ ກະ ເຍົາ ເຮີມ ເຈີ່. ກວາຍ ຊູດ ມັດ ແກິດ ບຮາງ ລັຮ. ກວາຍ ໂຢດ ເຕ່ອ໌ ເປາະ ລັຮ. ກວາຍ ອາອິ້ ຕູ່ດ ແກິດ ແບຣັຣ ອິນແຍະ. ກວາຍ ຕຸ່ງ ແກິດ ຊ້ອງ ລັຮ. ກວາຍ ກາ ກູຈິດ ເຈີ່, ຢວຣ ອາມິ່ງ ລັຮ. ກະ ກວາຍ ກາຕິດ ເບີນ ຊ້ອງ ເຕ່ ປັຣນາຍ ອໍ ແຕ ເຢົາງ ເຈົາຮາຊີ. 23 ບຸ່ນ ລາລີ້ ກວາຍ ກາ ຕາ ເບີນ ຕັຮ ຊາອໍາ ເກົາ!"

24 ແວັດ ມູ່ ກາ ຮຍານ ແຕ ໂຢຣັນ ເຈົາ ລັຮ ປີ ອັນ, ເຢຊູ ອາຕີ ແຕ ໂຢຣັນ ໂອນ ກວາຍ ກຼິ່ງ ກ້ອຍ ຊ້ອງ. ອັນ ຕາແບີບ ໄລ່ ປາຍ: "ພໍກາ ເຍົາ ເປາະ ຮາມິ້ຣ ໂຢຣັນ ຕິ່ງ ຕຍາຣ, ອິນເຕົ່າ ເຍົາ ຍິອ໌ ອິ ເຮີມ ຕິ່ງ ອິນຕຸ ກ້ອຍ? ເຍົາ ຍິອ໌ ອິ ເຮີມ ກູຢາລ ແປຼ່ ບັດ ຕາຕິ່ງ ຕາໂຕະ ບໍ່? 25 ມາ ເຍົາ ເປາະ, ເຍົາ ຍິອ໌ ອິ ເຮີມ ອິນເຕົ່າ? ເຍົາ ຍິອ໌ ອິ ເຮີມ ມານະ ແຊິບ ອາຍິອຣ ອໍ ບໍ່? ໄລ່ ກາ ແຊິບ ອາຍິອຣ ອໍ ກະ ຕັອກ ຈາ ປຣຍາອ໌, ໄລ່ ກ້ອຍ ແອິດ ຕິ່ງ ດຸງ ເຕົາວ ປັຣເຍົາ. 26 ມາ ອິນເຕົ່າ ເຍົາ ຍິອ໌ ອິ ເຮີມ ຕິ່ງ ອິນຕຸ ກ້ອຍ? ເຍົາ ຄິດ ຍິອ໌ ອິ ເຮີມ ກວາຍ

ອາດີ ຕາງ ປັນຍາ ເຢີງ ເຈົ້າຮາຊີ ບໍ່? ເກົາ ອາດີ ຕາມ້ອງ ໂອນ ເຍົາ, ໂຢຮັນ ລາ ກວາຍ ອາດີ ຕາງ ປັນຍາ ເຢີງ ເຈົ້າຮາຊີ ເຖ່, ມາ ອັນ ເປັນ ອຳນາດ ປິດ ກາເລີຍ ອິນແຍ່ະ ແຕ ກວາຍ ການໍ້ອ ກາ ອາດີ ຕາງ ປັນຍາ ເຢີງ ເຈົ້າຮາຊີ. 27 ຕິ່ງ ປິ່ງ ປັນຍາ ເຢີງ ເຈົ້າຮາຊີ ແຕ ອິນແບ້, ກວາຍ ຄຽນ ເຈ້ ມັຮ ເຢີງ ເຈົ້າຮາຊີ ອາດີ ອິນໂຍ່ງ ແຕ ໂຢຮັນ ປາຍ:

'ເກົາ ອີ ແປຣີ ກວາຍ ກາ ເດີງ ປັນຍາ ເກົາ ແຕ້ອ ອິນໂຍ່ງ ໄມ່.

ອັນ ອີ ຈັຮ ຮານາ ໂອນ ໄມ່.'

28 ເກົາ ອາດີ ເຍົາ, ມັຮ ກູ່ ນະ ກວາຍ ກາ ມັນແຊມ ຮັຮ ຕິ່ງ ກູແຕອ໌ ໄມ່, ຕາ ເປັນ ເມົາ ປິດ ກາເລີຍ ແຕ ໂຢຮັນ, ອັນ ກາ ເກີຍ ຕະ ຮິດ ຕິ່ງ ແດ້ອ. ມາ ເກົາ ອາດີ ເຍົາ ແອ້ນ: ກວາຍ ອາແລະ ມາ ຕາ ເປັນ ປິດ ອິນເຕົາ ຕິ່ງ ມູ່ ກາ ເຢີງ ເຈົ້າຮາຊີ ຊົດ, ເຢີງ ເຈົ້າຮາຊີ ໂອນ ກວາຍ ກ້ອຍ ເປັນ ອຳນາດ ກາເລີຍ ແຕ ໂຢຮັນ ເປັນ."

29 ອິນແຍ່ະ ມັຮ ກວາຍ ກາ ຊ້ອງ ປັນຍາ ກ້ອຍ, ກາ ກວາຍ ປາໂຣມ ປຣະ ປາຊີ, ອິນແຍ່ະ ໄລ່ ກ້ອຍ ງິ່ນ ເຢີງ ເຈົ້າຮາຊີ ລາ ຕາມ້ອງ ອໍ, ຍ່ອນ ແຕ ອິນໂຍ່ງ ໂຢຮັນ ຕະ ຮິດ ຕິ່ງ ແດ້ອ ໂອນ ໄລ່. 30 ມາ ມັຮ ກວາຍ ພາຣີຊາຍ ກະ ກວາຍ ອາດີ ຄານອດ ໂມເຊ, ໄລ່ ຕາ ຢັອ ອີ ອິດ ຮານະ ອໍ ກາ ເຢີງ ເຈົ້າຮາຊີ ອີ ໂອນ ປີ ໄລ່. ຍ່ອນ ນະກ້ອຍ ແຕ ໄລ່ ຕາ ໂອນ ໂຢຮັນ ຕະ ຮິດ ຕິ່ງ ແດ້ອ ໂອນ ໄລ່.

31 ເຢຊູ ປາຍ ແອ້ນ: "ອິນເຕົາ ເກົາ ເຕ້ອ ຊາກຳ ມັຮ ກວາຍ ແອັດ ຕິ່ງ ແດ້ຍ ໄມ່? ໄລ່ ລາ ນະ ອິນເຕົາ?

32 ໄກຣ ລາລີ່ ມັຮ ກວາຍ ແອັດ ຕິ່ງ ແດ້ຍ ໄມ່ ລາ ນະ ກັຮແນນ ແອັດ ຮາເຈ່າະ ຕິ່ງ ຕາລາດ. ມູ ຈຸ່ມ ກັຮແນນ ກ້ອຍ ກູອ໌ ເຍົາ ໄລ່, ປາຍ: "ຮີ ປຼິງ ຕາຣິລ ເຈ້ ຮາເຈ່າະ ຕະ ເຊີບ ດົນຕີ. ມາ ເຍົາ ຕາ ເປັນ ມູ່ດ ອາຢິນ ກະ ອິນປ່ອນ ປະໆ ກະ ຮີ! ກະ ຮີ ຮາເຈ່າະ ຕະ ຮາເປັບ, ມາ ເຍົາ ຕາ ເປັນ ປຣ່ອມ ມູ່ດ ເຍົາມ ກູໂກຼຍ ກະ ຮີ!'

33 ໂຢຮັນ ກາ ຕະ ຮິດ ຕິ່ງ ແດ້ອ ແຕ້ອ ປີ ໄມ່ ຕາ ເປັນ ງ່ອຍ ຈາ ນະ ກວາຍ ການໍ້ອ,* ເຈ້ ເຍົາ ປາຍ ອັນ ລາ ກວາຍ ຢຸຮ. 34 ມາ ເກົາ, ລາ ກອນ ເຢີງ ແກັດ ກວາຍ, ແຕ້ອ ງ່ອຍ ຈາ ມູເຈິງ ກວາຍ ການໍ້ອ ເຖ່, ເຈ້ ເຍົາ ປາຍ ເກົາ ນະໄມ່: 'ຕິຮ! ອັນ ກ້ອຍ ຢັອ ອີ ງ່ອຍ ຈາ ກຸມປູຮ ຊ້ອງ! ກະ ອັນ ແກັດ ເຍົາ ກະ ກວາຍ ກາ ປາໂຣມ ປຣະ ປາຊີ ກະ ກວາຍ ໄລ່ຍຮ ການໍ້ອ ແຮີ!' 35 ມາ ກວາຍ ອາແລະ ກາ ຮັນ ຮາໂງ່ອ, ປັນແນີ ມັນເຕຣີ ກວາຍ ການໍ້ອ ງິ່ນ ປາຍ ກວາຍ ກ້ອຍ ລາ ປຍາຍ໌, ຍ່ອນ ໄລ່ ເຮີມ ຮານະ ກວາຍ ກ້ອຍ ຕະ."

ເຢຊູ ຈາ ຕິ່ງ ດຸງ ມານະ ກວາຍ ພາຣີຊາຍ

36 ເປັນ ມານະ ແຕ ຈຸ່ມ ພາຣີຊາຍ ການີຍ ເຢຊູ ແຕ້ອ ຈາ ມວຍ ເບ່ລ ຕິ່ງ ດຸງ ອັນ. ເຈ້ ເຢຊູ ເປາະ ກະ ຕາກູ ຈາ ຊາຢວາງປຣວງ ມູ ກາແກງ. 37 ແອັດ ຕິ່ງ ເມືອງ ກ້ອຍ ເປັນ ມານະ ມັນແຊມ ກາ ຕະ ຊາອີຍ ຮານະ ໄລ່ ຍຮ. ອັນ ຊ້ອງ ເມົາ ປາຍ ເຢຊູ ຈາ ຕິ່ງ ດຸງ ກວາຍ ພາຣີຊາຍ ກ້ອຍ, ເຈ້ ອັນ ເດີງ ມວຍ ກອງ ແດ້ອ ປາຮວມ. ກອງ ກ້ອຍ ເມົາ ຕະ ແຕ ຕາເມົາ ກາ ເປັນ ຮາມິຮ 'ອາລາບາດ.' 38 ມັນແຊມ ກ້ອຍ ແຕ້ອ ຕາຢິ່ງ ແຈ່ະ ອາເຢີງ ເຢຊູ. ອັນ ເຍົາມ, ກະ ຊັຮລັງ ມັດ ອັນ ຮອຍ ລາຢັບ ອິນແຍ່ະ ອາເຢີງ ເຢຊູ. ເຈ້ ອັນ ຈຸ່ດ ອາເຢີງ ເຢຊູ ແຕ ໂຊະ ອັນ. ອັນ ໂຮນ ເຮັດ ອາເຢີງ ເຢຊູ, ເຈ້ ອັນ ທໍ້ອ ແດ້ອ ປາຮວມ ຕິ່ງ ອາເຢີງ ເຢຊູ. 39 ພໍກາ ກວາຍ ພາ ຣີຊາຍ ກາ ການີຍ ເຢຊູ ເຮີມ ຮານະ ກ້ອຍ, ອັນ ຄິດ ຕິ່ງ ຮາງິຮ ອັນ ປາຍ: "ຄັນ ກວາຍ ໄມ່ ມາ ມານະ ອາດີ ຕາງ ປັນຍາ ເຢີງ ເຈົ້າຮາຊີ, ອັນ ດັງ ມັນແຊມ ກາ ຊາປະ ອັນ ລາ ກວາຍ ອິນເຕົາ. ອັນ ລາ ມັນແຊມ ກາ ຕະ ຊາອີຍ ຮານະ ໄລ່ຍຮ."

40 ເຢຊູ ອາດີ ນະໄມ່ ໂຈະ ກວາຍ ກ້ອຍ: "ຊີໂມນ ເອີຍ! ເກົາ ເປັນ ມວຍ ປັນຍາ ຢັອ ອີ ອາດີ ໄມ່."

ຊີໂມນ ຕາເອີຍ: "ເອີອ໌, ອາຈານ. ແຊອ໌ ອາຈານ ອາດີ ເລີຍ."

41 ເຈ້ ເຢຊູ ປາຍ: "ເປັນ ບາຣ ນະ ລັບ ປຣະ ແຕ ກວາຍ ກາ ອິນເຈົາ ປຣະ. ມານະ ຕູ່ ເຊີງ ຮ່ອຍ ກູອງ ປຣະ ອານາມ.† ມານະ ຕູ່ ເຊີງ ຈິດ. 42 ບາຣ ນະ ກ້ອຍ, ໄລ່ ຕາ ເປັນ ອິນເຕົາ ອີ ກູລັຮ ລັຮ ປຣະ ອັນ ກາ ອິນເຈົາ ກ້ອຍ. ນະກ້ອຍ ອັນ ຕັຮ ອິນແຍ່ະ ປຣະ ໄລ່ ຕູ່ ອັນ. ມາ ແຕ ບາຣ ນະ ໄລ່ ກ້ອຍ, ອາແລະ ອາໂຍະ ກາເລີຍ ອັນ ກາ ອິນເຈົາ ປຣະ?"

* 7:33 7:33 ຕິ່ງ ປັນຍາ ກຣິກ ປາຍ: "ຕາ ເປັນ ຈາ ໂດຍ ບຸຮ ແຕ້ລາ ງ່ອຍ ປ້ອງ ອາງຸນ." † 7:41 7:41 ຕິ່ງ ປັນຍາ ກຣິກ ປາຍ 'ເດນາຣີອັນ.' ມວຍ ເດນາຣີອັນ ລາ ມາຮ ປຣະ ເກົາ ຕະ ຮານະ ມວຍ ຕາງ.

43 ຊີໂມນ ຕາເອີຍ ປາຍ: "ເກົາ ຄິດ ອັນ ກາ ຕູ່ ຊາອີ້ຍ ກ້ອຍ, ອາໂຢະ ກາເລີຍ."

ເຢຊູ ປາຍ: "ປຍາຍ໌ ໄມ່ ຄິດ ນະກ້ອຍ."

44 ເຈົ້າ ເຢຊູ ກູເລີານ ແນ່ ປີ ມັນແຊມ ກ້ອຍ ກະ ອັນ ອາຕີ ຊີໂມນ ປາຍ: "ໄມ່ ເຮີມ, ມາ ຕາ ເບີນ, ມັນແຊມ ໄມ່? ພໍກາ ເກົາ ແຕ້ອ໌ ປີ ດຸງ ໄມ່, ໄມ່ ຕາ ເບີນ ໂອນ ແດ້ອ໌ ອາເຮົາວ ອາເຢັງ. ມາ ມັນແຊມ ໄມ່, ອັນ ອາເຮົາວ ອາເຢັງ ເກົາ ແຕ ຊັຣລັງ ມັດ ອັນ. ກະ ອັນ ອິດ ໂຊະ ອັນ ຈູ່ດ ອາເຢັງ ເກົາ. 45 ພໍກາ ເກົາ ແຕ້ອ໌ ປີ ດຸງ ໄມ່, ໄມ່ ຕາ ເບີນ ໂຮນ ເຮັດ ເກົາ ປວາຍ ຕິ່ງ ຮິ່ດ ຊາອີຣ ຕາມອຍ. ມາ ມັນແຊມ ໄມ່, ອັນ ໂຮນ ເຮັດ ອາເຢັງ ເກົາ ແຕ ເກົາ ມູ່ດ ຕິ່ງ ດຸງ ເຕົ້າ ແຕ້ອ໌ ຊານໍ່. 46 ໄມ່ ຕາ ເບີນ ອິດ ແດ້ອ໌ ອິນຊິ່ງ ອາໂປນ ເຕົ້າ ຕິ່ງ ແປ້ ເກົາ ປວາຍ ຕິ່ງ ຮິ່ດ ຮັບ ຕາມອຍ. ມາ ມັນແຊມ ໄມ່, ອັນ ທໍ່ອ໌ ແດ້ອ໌ ປາຣວມ ລາເກົາ ເປ່ງ ລາລີ້ ຕິ່ງ ອາເຢັງ ເກົາ. 47 ນະກ້ອຍ ເກົາ ອາຕີ ໄມ່: ໂລ່ຍຣ ມັນແຊມ ໄມ່ ລາ ຊາອີ້ຍ ລາລີ້, ມາ ເກົາ ຕັຣ ເຈົ້, ຍ່ອນ ອັນ ອາໂຢະ ລາລີ້ ເກົາ. ມາ ອັນ ກາ ຄິດ ອັນ ເບີນ ໂລ່ຍຣ ບິ້ອ໌ ຊ້ອງ ໂອນ ເກົາ ຕັຣ, ກວາຍ ກ້ອຍ ອາໂຢະ ເກົາ ບິ້ອ໌ ເຕ່."

48 ເຈົ້າ ເຢຊູ ອາຕີ ໂຈະ ມັນແຊມ ກ້ອຍ ປາຍ: "ໂລ່ຍຣ ໄມ່ ເກົາ ຕັຣ ເຈົ້."

49 ມັຣ ກວາຍ ກາ ແອິດ ຈາ ກະ ເຢຊູ, ໄລ່ ມານະ ຕາເບີບ ມານະ ປາຍ: "ກວາຍ ໄມ່ ລາ ເມົ້າ, ມາ ຍັນ ອັນ ປາຍ ເຕ່ອ໌ ອັນ ຕັຣ ໂລ່ຍຣ ກວາຍ?"

50 ມາ ເຢຊູ ອາຕີ ລັຣ ໂຈະ ມັນແຊມ ກ້ອຍ ປາຍ: "ຍ່ອນ ໄມ່ ຊາອໍາ, ເຢັງ ເຈົ້າຣາຊີ ຈ່ອຍ ອາມັງ ໄມ່ ເຈົ້. ໄມ່ ເປາະ ໂອນ ບັນ ຊວານ ອຽມ ອໍ."

8

ມັຣ ມັນແຊມ ກາ ເປາະ ມັນຕູ ກະ ເຢຊູ

1 ແວັດ ກ້ອຍ, ເຢຊູ ມູ່ດ ຊາອີ້ຍ ວິລ ຊາອີ້ຍ ເມືອງ ອາຕີ ປຣນາຍ ອໍ ແຕ ເຢັງ ເຈົ້າຣາຊີ ຕະ ຊົດ ຕິ່ງ ຣາງິຣ ກວາຍ. ມວຍ ຈິ່ດ ລາ ບາຣ ນະ ມູ່ ກາ ຣຍານ ແຕ ອັນ ເປາະ ມັນຕູ ກະ ອັນ ເຕ່. 2 ກະ ເບີນ ມັຣ ກວາຍ ມັນ ແຊມ ແຮ ເປາະ ມັນຕູ ກະ ເຢຊູ. ແຕ ມັນແຊມ ກ້ອຍ ເບີນ ໄລ່ ກາ ເຢຊູ ຕູ່ຍຣ ອາລ້ອຣ ເຢັງ ຕາ ອໍ ແຕ ອິນ ໂຍ່ງ, ກະ ເບີນ ໄລ່ ກາ ອັນ ປົວ ແຕ ຊາອີ້ຍ ຣາມິຣ ອາອິ້ ການໍ່ອ໌ ແຮ. ແຕ ມັນແຊມ ກ້ອຍ ເບີນ ມານະ ຣາມິຣ ມາຣີ ແຕ ວິລ ມັກດາລາ. ເບີນ ຕາປູລ ເຢັງ ຕາ ອໍ ລ້ອຣ ແຕ ຈະ ອັນ. 3 ບາຣ ລາ ໂຢຣັນນາ, ລາກວຍ ຈູຊາ. ຈູຊາ ລາ ກວາຍ ກາ ກຍາອ໌ ເກຣັງ ດຸງ ເຕົ້າວ ປຣເຍົາ ເຮໂຣດ. ໄປ ລາ ຊູຊັນນາ. ກະ ເບີນ ກຶ່ງ ກວາຍ ມັນແຊມ ການໍ່ອ໌ ແຮ. ອິນແຍ່ະ ໄລ່ ກ້ອຍ ອິດ ປຣະ ໄລ່ ເບີນ ຈ່ອຍ ໂອນ ເຢຊູ ກະ ມູ່ ກາ ຣຍານ ແຕ ອັນ ເບີນ ເກຣັງ ຊ້ຣນາ ຈາ.

ປຣນາຍ ຊາກໍາ ແຕ ກວາຍ ຕຣິຣ ກູປູອ໌ (ມັດທາຍ 13:1-9; ມາຣະໂກ 4:1-9)

4 ກຶ່ງ ລາລີ້ ກວາຍ ແຕ້ອ໌ ປີ ເຢຊູ ແຕ ຊາອີ້ຍ ເມືອງ. ເຈົ້າ ເຢຊູ ອາຕີ ໄລ່ ກ້ອຍ ປຣນາຍ ຊາກໍາ ນະໄມ່: 5 "ເບີ ນ ມານະ ກວາຍ ເປາະ ຕຣິຣ ກູປູອ໌. ພໍກາ ອັນ ຕຣິຣ, ເບີນ ກຸງ ກາ ຊາແລັຣ ຕິ່ງ ຣານາ. ກວາຍ ຊາເຕົ້າຍ໌ ກຸງ ກ້ອຍ ກະ ແຈມ ຕອດ ຈາ. 6 ເບີນ ກຸງ ກາ ຊາແລັຣ ຕິ່ງ ກູແຕອ໌ ກາຕາ ເບີນ ຕາຕາຣ ປື້ນ ກູແຕອ໌. ພໍກາ ກຸງ ກ້ອຍ ດັຣ, ອັນ ເກິດ ຣ້ອຣ ກູຈິດ, ຍ່ອນ ແອ ແດ້ອ໌. 7 ເບີນ ກຸງ ກາ ຊາແລັຣ ຕິ່ງ ກູແຕອ໌ ກາ ເບີນ ເຣຣ ຊັຣເລົາ. ພໍກາ ຊັຣເລົາ ກ້ອຍ ດັຣ, ອັນ ຮີ່ ດໍອ໌ ຊັຣມິຣ ກາ ຕາແປ ດັຣ ແຕ ກຸງ ກວາຍ ກ້ອຍ ຕຣິຣ. 8 ກະ ເບີນ ກຸງ ການໍ່ອ໌ ແອິນ ຊາແລັຣ ຕິ່ງ ກູແຕອ໌ ອໍ. ກຸງ ກ້ອຍ ດັຣ ອາຊ້ອຣ ເກິດ ປາໄລ ອໍ. ມວຍ ກຸງ ເບີນ ລັຣ ມວຍ ຣ່ອຍ ກຸງ."

ເຢຊູ ປາຍ ແອິນ ນະໄມ່: "ອາແລະ ກາ ເບີນ ກູຕູຣ, ໂອນ ອັນ ຊາງັດ ເບີມ."

ເຢຊູ ອາຕີ ແຕ ປຣນາຍ ຊາກໍາ (ມັດທາຍ 13:10-17; ມາຣະໂກ 4:10-12)

9 ມັຮ ມູ່ ກາ ຮຍານ ແຕ ເຢຊູ ຕາແບັບ ລັຮ ອັນ ປັຮນາຍ ໄນ່ ລາ ຊາກຳ ອິນເຕົ້າ. 10 ເຢຊູ ຕາແອັຍ ໄລ່ ປາຍ: "ອິນແຍ່ະ ມັຮ ປັຮນາຍ ປາໂຕ່ະ ແຕ ເຢັງ ເຈົ້າຮາຊີ ຕະ ຊົດ ຕິ່ງ ຮງັຮ ກວາຍ, ເຢັງ ເຈົ້າຮາຊີ ໂອນ ເຍົາ ດັງ. ມາ ກວາຍ ການໍ້ອໍ ຊ້ອງ ແອັງ ປັຮນາຍ ຊາກຳ ຊ້ອງ. ນະກ້ອຍ ໄລ່ ເນ່ ມາ ຕາ ເບີນ ເຮີມ, ກະ ໄລ່ ຊາງັດ ມາ ຕາ ເບີນ ຊາປຸ່ຮ."

ເຢຊູ ອາຕີ ລັຮ ປັຮນາຍ ຊາກຳ ແຕ ກວາຍ ຕຣິ້ຮ ກູປູອໍ
(ມັດທາຍ 13:18-23; ມາຣະໂກ 4:13-20)

11 "ປັຮນາຍ ຊາກຳ ໄນ່ ລາ ນະໄນ່: ກູປູອໍ ກາ ກວາຍ ຕຣິ້ຮ ລາ ຊາກຳ ແຕ ປັຮນາຍ ເຢັງ ເຈົ້າຮາຊີ. 12 ກູອງ ຊາແລັຮ ຕິ່ງ ຮານາ ລາ ຊາກຳ ແຕ ກວາຍ ກາ ຊ້ອງ ປັຮນາຍ ເຢັງ ເຈົ້າຮາຊີ, ມາ ເຢັງ ຊາຕານ ແຕ້ອໍ ເຮັດ ອິດ ປັຮນາຍ ກ້ອຍ ແຕ ຮງັຮ ກວາຍ ກ້ອຍ ໂອນ ໄລ່ ຕາ ເຕ້ອໍ ຊາອຳ, ກະ ໂອນ ເຢັງ ເຈົ້າຮາຊີ ຕາ ເຕ້ອໍ ຈ່ອຍ ອາມັງ ໄລ່. 13 ກູອງ ກາ ຊາແລັຮ ຕິ່ງ ກູແຕອໍ ກາດາ ເບີນ ຕາຕາຮ ປິ້ນ ກູແຕອໍ ລາ ຊາກຳ ແຕ ກວາຍ ກາ ຊ້ອງ ປັຮນາຍ ເຢັງ ເຈົ້າຮາຊີ ກະ ປຣ່ອມ ຊາອຳ ປັຮນາຍ ກ້ອຍ ຮໍ້ອໍ ອໍ. ມາ ໄລ່ ແອີ ເຣ່ຮ ອິນຕຣູ່. ໄລ່ ຊາອຳ ມາ ໂຮຍ ຊ້ອງ. ແຕ້ອໍ ໄລ່ ຮາມັຮ ຕຸຮ ກັດ, ເຈີ່ ໄລ່ ຕັຮ ຕາ ແອອໍ ອີ ຊາອຳ ນໍ້ອງ. 14 ກູອງ ກາ ຊາແລັຮ ຕິ່ງ ກູ ແຕອໍ ກາ ເບີນ ຊັຮເລົາ ຊາກຳ ແຕ ກວາຍ ກາ ຊ້ອງ ປັຮນາຍ ເຢັງ ເຈົ້າຮາຊີ, ມາ ຮາບູລ ຮານະ ຕິ່ງ ແດັຍ ໄນ່, ຍິອໍ ອີ ຊູ, ກະ ຍິອໍ ອີ ປຣຍາອໍ, ມູ່ດ ຕິ່ງ ຮງັຮ ໄລ່. ມັຮ ກາ ຮາມັຮ ກ້ອຍ ຮິ່ ດໍອໍ ປັຮນາຍ ເຢັງ ເຈົ້າຮາຊີ ຕະ ໂອນ ປາໄລ ໄລ່ ຕາ ເບີນ ແກັດ ຈິນ. 15 ມາ ກູອງ ກາ ຊາແລັຮ ຕິ່ງ ກູແຕອໍ ອໍ ຊາກຳ ແຕ ກວາຍ ກາ ຊ້ອງ ປັຮນາຍ ເຢັງ ເຈົ້າຮາຊີ, ກະ ໄລ່ ເບີນ ຮງັຮ ຕາມ້ອງ ອໍ, ຍິອໍ ອີ ຊາງັດ ປວາຍ ຮານະ ເຢັງ ເຈົ້າຮາຊີ. ໄລ່ ເຈີ ດໍອໍ ປັຮນາຍ ກ້ອຍ, ເຈີ່ ແຕ້ອໍ ປາແນ່ນ ໄລ່ ແກັດ ປາໄລ ຊາອິ້ຍ ລາລີ້."

ເຢຊູ ຊາກຳ ແຕ ຕາກຍາງ
(ມາຣະໂກ 4:21-25)

16 "ຕາ ເບີນ ເມົ້າ ຕາກັດ ຕາກຍາງ, ເຈີ່ ອິດ ແຈັຮ ກຣວາອໍ ແຕີລາ ດໍອໍ ປິ້ນ ກາເຈັງ. ມາ ເມົ້າ ດໍອໍ ຕາກຍາງ ກ້ອຍ ຕິ່ງ ໂຮ່ງ ໂອນ ກູ່ ນະ ກວາຍ ກາ ມູ່ດ ເຕ້ອໍ ເຮີມ ປັງ. 17 ມູເຈັງ ກ້ອຍ ເຕ້, ປັຮນາຍ ອິນເຕົ້າ ເມົ້າ ປູລ ປາໂຕ່ະ ຊານໍ່, ເຈີ່ ປີ ເມັງ ປັຮນາຍ ກ້ອຍ ເມົ້າ ຕາ ເຕ້ອໍ ປູລ ປາໂຕ່ະ ນໍ້ອງ. ກະ ຮານະ ອິນເຕົ້າ ເມົ້າ ຕະ ແກຣະ ຊານໍ່, ເຈີ່ ປີ ເມັງ ຮານະ ກ້ອຍ ເມົ້າ ຕາ ເຕ້ອໍ ຕະ ແກຣະ ນໍ້ອງ.

18 "ປັຮນາຍ ອິນເຕົ້າ ເຍົາ ຊ້ອງ ເກົາ ອາຕີ, ອິງເຄາະ ເຍົາ ຊາງັດ ໂອນ ອໍ ລາລີ້ ປັຮນາຍ ກ້ອຍ. ກວາຍ ອາ ແລະ ກາ ເບີນ ເຈີ່, ເກົາ ຈ່ອຍ ກວາຍ ກ້ອຍ ເບີນ ຊາອິ້ຍ ລາລີ້ ແອັນ. ມາ ກວາຍ ອາແລະ ກາ ຕາ ເບີນ ເບີນ, ມັຮ ຮາມັຮ ກວາຍ ກ້ອຍ ຄິ່ດ ເບີນ ເຈີ່, ແກັດ ປິ່ດ ລັຮ ອິນແຍ່ະ."

ອິມເປອໍ ກະ ແຊມອາຍ ເຢຊູ
(ມັດທາຍ 12:46-50; ມາຣະໂກ 3:31-35)

19 ເບີນ ມວຍ ຕາໂງ ອິມເປອໍ ກະ ແຊມອາຍ ເຢຊູ ແຕ້ອໍ ຍິອໍ ອີ ຮາມັຮ ອັນ, ມາ ໄລ່ ຕາ ເຕ້ອໍ ແຕ້ອໍ ປີ ອັນ, ຍ່ອນ ກູທັດ ລາລີ້ ກວາຍ ຕິ່ງ ດຸງ ກ້ອຍ. 20 ເບີນ ກວາຍ ອາຕີ ເຢຊູ ປາຍ: "ອິມເປອໍ ກະ ແຊມອາຍ ອາຈານ ແອັດ ຍິຮ ນໍ້ອໍ. ໄລ່ ຍິອໍ ອີ ຮາມັຮ ອາຈານ."

21 ມາ ເຢຊູ ອາຕີ ລັຮ ໄລ່ ປາຍ: "ອິມເປອໍ ກະ ແຊມອາຍ ເກົາ ລາ ອິນແຍ່ະ ມັຮ ກວາຍ ກາ ຊາງັດ ກະ ຕະ ປວາຍ ປັຮນາຍ ເຢັງ ເຈົ້າຮາຊີ."

ເຢຊູ ກາແອັຮ ກູຢາລ ກະ ແດັອ
(ມັດທາຍ 8:23-27; ມາຣະໂກ 4:35-41)

22 ເບີນ ມວຍ ຕາໂງ, ເຢຊູ ຊ້ອຮ ຕິ່ງ ຕົວະ ກະ ມູ່ ກາ ຮຍານ ແຕ ອັນ. ເຢຊູ ປາຍ ໂຈະ ໄລ່: "ໄຮ ໄກ້ອໍ ຍິຮ ອິນຕໍ່ ທາລ ຮາປັງ ແອັນ."

ເຈົ້າ ໄລ່ ໄກ້ອົ. 23 ແຕ້ອົ ອິນດີ ແດ້ອົ, ເຢຊູ ບີ. ມາ ເບີນ ກູຢາລ ຮາປູອົ ແຕ້ອົ ກຸ່ຮ ແດ້ອົ ກ້ອຍ, ກະ ແດ້ອົ ກັຮຊາຍ ອາມູ່ດ ຕຶ້ງ ຕົວະ ກ້ອຍ ແຈ່ວ ອີ ລ້ອ່ງ. ໄລ່ ແຈ່ວ ອີ ເຕຣົາ ເອີຍ. 24 ມູ່ ກາ ຮຍານ ແຕ ເຢຊູ ແຕ້ອົ ປີ ອັນ ກະ ອາໄມ່ຮ ອັນ. ໄລ່ ປາຍ: "ອາຈານ ເອີຍ, ອາຈານ! ໄຮ ແຈ່ວ ອີ ກູຈິດ ເອີຍ."

ເຢຊູ ຢວຮ ຕາຢຶ່ງ. ອັນ ກາແອ້ຮ ກູຢາລ ກະ ແດ້ອົ ປ່ອງ ກ້ອຍ. ເຈົ້າ ກູຢາລ ກະ ແດ້ອົ ກ້ອຍ ຕາງຶ່ງດ; ເຈົ້າ ໄລ່ ເຮີມ ອຽນ ອໍ ລ້ຮ. 25 ເຢຊູ ຕາແບີບ ມູ່ ກາ ຮຍານ ແຕ ອັນ ປາຍ: "ນານະ ເລີ່ ເຍົາ ຕາ ເບີນ ຊາອໍາ?"

ມາ ໄລ່ ກ້ອຍ ງຶ່ງດ ລາລີ່ ກະ ໄລ່ ອຶງກ້ອຮ. ມານະ ປາຍ ໂຈະ ມານະ: "ກວາຍ ໄມ່ ລາ ເມົາ? ອັນ ກາແອ້ຮ ກູຢາລ ກະ ແດ້ອົ. ເຈົ້າ ກູຢາລ ກະ ແດ້ອົ ຊາງັດ ອັນ!"

ເຢຊູ ຕູ່ຍຮ ອາລ້ອຮ ເຢົາງ ຕາ ອໍ ແຕ ກວາຍ ຮາເລົາ ມານະ
(ມັດທາຍ 8:28-34; ມາຣະໂກ 5:1-20)

26 ໄລ່ ໄກ້ອົ ທາເລ ຮາປັງ ແຕ້ອົ ປີ ກຮວາງ ເຄຣາຊາ ແອັນ. ກຮວາງ ເຄຣາຊາ ໄມ່ ແອິດ ຍັຮ ອິນຕັຮ ທາ ເລ ຮາປັງ ກ້ອຍ ກະ ແຄງ ຄາລີເລ. 27 ບັອງ ກາ ເຢຊູ ແຂງ ແຕ ຕົວະ, ເບີນ ມານະ ກວາຍ ຮາເລົາ ແຕ ວິລ ກ້ອຍ ກາ ເບີນ ເຢົາງ ຕາ ອໍ ຕຮວບ ແຕ້ອົ ຮາມັຮ ອັນ. ດູ່ນ ເຈົ້າ ກວາຍ ກ້ອຍ ແອິດ ອາຈ່ອງ. ອັນ ຕາ ເບີນ ແອິດ ຕຶ້ງ ດຸງ, ອັນ ເປາະ ແອິດ ປີ ປຶງ ກູມູຍ. 28 ພໍກາ ອັນ ເຮີມ ເຢຊູ, ອັນ ແຮຮ ເຮ່ງ ລາລີ່, ກູ່ ຮາໂກລ, ກະ ອັນ ປາຍ ເຮ່ງ ລາລີ່: "ເຢຊູ ເອີຍ! ອິນເຕົ້າ ເຍົາ ຍິອົ ອີ ຕະ ໂຈະ ເກົາ? ເຍົາ ລາ ກອນ ເຢົາງ ເຈົ້າຮາຊີ, ອັນ ກາ ປິ່ດ ກາເລີຍ ອິນແຍ່ະ ແຕ ການໍອົ. ເກົາ ແຊອົ ເຍົາ ອິນໂຈຍ ຕະ ຕຸ່ຮ ເກົາ."

29 ອັນ ປາຍ ນະກ້ອຍ, ຍ່ອນ ເຢຊູ ຕູ່ຍຮ ອາລ້ອຮ ເຢົາງ ຕາ ອໍ ເຈົ້າ ແຕ ຈະ ກວາຍ ກ້ອຍ. ຊາອິ້ຍ ຕໍ່ ເຈົ້າ ເຢົາງ ຕາ ອໍ ຕະ ກວາຍ ກ້ອຍ. ກະ ຄັນ ກວາຍ ການໍອົ ໂກບ ອັນ ກະ ຊາກັບ ອິນໄຊ ໄຊ, ແຕ່ລາ ຊັດ ກາດາຍ ອາຕີ ອັນ ແຕ ອິນໄຊ ທາຮົວ, ອັນ ຕະ ຕາອ້ອຮ ອິນແຍ່ະ. ກະ ເຢົາງ ຕາ ອໍ ເກີ່ຍ ເດີງ ອັນ ເປາະ ປີ ຕຍາຮ.

30 ເຢຊູ ຕາແບີບ ກວາຍ ກ້ອຍ ປາຍ: "ນານະ ຮາມັຮ ໄມ່?"

ກວາຍ ກ້ອຍ ຕາແອີຍ ປາຍ: "ຮາມັຮ ເກົາ ລາ ກອງທັບ."

ອັນ ປາຍ ນະກ້ອຍ, ຍ່ອນ ເບີນ ຊາອິ້ຍ ເຢົາງ ຕາ ອໍ ແອິດ ຕຶ້ງ ຈະ ອັນ. 31 ອິນແຍ່ະ ມັຮ ເຢົາງ ຕາ ອໍ ກ້ອຍ ແຊອົ ແຕ ເຢຊູ ອິນໂຈຍ ຕູ່ຍຮ ໄລ່ ເປາະ ປີ ປຸຮຸ່ງ ອູ່ຍຮ.

32 ຕຶ້ງ ກັຮ ກ້ອຍ ເບີນ ອາລີ່ອົ ມວຍ ຈຸ່ມ ຊາອິ້ຍ ລາລີ່ ໄລ່ ບັອງ ຈໍອົ ຈາ. ອິນແຍ່ະ ມັຮ ເຢົາງ ຕາ ອໍ ກ້ອຍ ກູກຸຮ ແຊອົ ແຕ ເຢຊູ ໂອນ ໄລ່ ມູ່ດ ຕຶ້ງ ມັຮ ອາລີ່ອົ ກ້ອຍ. ເຈົ້າ ເຢຊູ ໂອນ ໄລ່ ມູ່ດ. 33 ນະກ້ອຍ ມັຮ ເຢົາງ ຕາ ອໍ ລ້ອຮ ແຕ ຈະ ກວາຍ ກ້ອຍ, ມູ່ດ ຕຶ້ງ ຈຸ່ມ ອາລີ່ອົ ແອັນ. ເຈົ້າ ອິນແຍ່ະ ມັຮ ອາລີ່ອົ ກ້ອຍ ຕາລຸຮ ໄວ່ ລາລີ່ ແຕ ແລ້ຮ ຕາຮວາລ ອາປັອງ ປີ ທາເລ ຮາປັງ, ເຈົ້າ ກູຈິດ ອິນແຍ່ະ.

34 ກວາຍ ກາ ກຍາອົ ຈຸ່ມ ອາລີ່ອົ ກ້ອຍ, ໄລ່ ເຮີມ ອິນແຍ່ະ ຮານະ ກ້ອຍ. ເຈົ້າ ໄລ່ ຕາລຸຮ ເຈົ້າ ອາຕີ ມັຮ ກວາຍ ແອິດ ຕຶ້ງ ວິລ ກະ ແອິດ ປີ ນໍອົ ວິລ ດັງ. 35 ກຶ້ງ ກວາຍ ແຕ້ອົ ຍິອົ ອີ ເມ່ ຮານະ ກາ ຕາແບີ ແຕ້ອົ. ໄລ່ ກ້ອຍ ແຕ້ອົ ປີ ເຢຊູ, ກະ ໄລ່ ເຮີມ ກວາຍ ກາ ບັອງ ກ້ອຍ ເບີນ ເຢົາງ ຕາ ອໍ ຕຮວບ. ອັນ ກ້ອຍ ຕາກູ ແຈ່ວ ອາຢຶງ ເຢຊູ. ອັນ ຕັອກ ເກຣິງ, ກະ ອັນ ຕາ ເບີນ ແກິດ ຢຸ່ຮ ນ້ອງ. ເຈົ້າ ອິນແຍ່ະ ກວາຍ ກ້ອຍ ຊ້ອງ ອຶງກ້ອຮ ລາລີ່. 36 ມັຮ ໄລ່ ກາ ເຮີມ ເຢຊູ ຕະ ຮານະ ຕາ ເກີ່ຍ ເຮີມ ກ້ອຍ, ໄລ່ ອາຕີ ລ້ຮ ໂອນ ກວາຍ ກາ ຕາ ເບີນ ເຮີມ, ໂອນ ໄລ່ ດັງ ເຕ່ ອິນເຕົ້າ ເຢຊູ ຕະ ໂອນ ກວາຍ ກ້ອຍ ແກິດ ແບຣັຮ.

37 ມັຮ ກວາຍ ກຶ້ງ ແຕ ກຮວາງ ເຄຣາຊາ ແຊອົ ເຢຊູ ລ້ອຮ ແຕ ກຮວາງ ໄລ່, ຍ່ອນ ໄລ່ ອຶງກ້ອຮ ລາລີ່. ເຈົ້າ ເຢຊູ ຊ້ອຮ ຕຶ້ງ ຕົວະ ລ້ຮ, ລ້ອຮ ແຕ ອິນດຸ ກ້ອຍ. 38 ກວາຍ ກາ ເຢົາງ ຕາ ອໍ ລ້ອຮ ແຕ ຈະ ອັນ ແຊອົ ອີ ເປາະ ອາລິ້ງ ເຢຊູ ເຕ່. ມາ ເຢຊູ ອາຕີ ໂອນ ອັນ ເຈົ້າ, ກະ ເຢຊູ ປາຕັບ ອັນ ປາຍ: 39 "ໄມ່ ເຈົ້າ ປີ ດຸງ ໄມ່. ເຈົ້າ ໄມ່ ອາຕີ ລ້ຮ ແຕ ກູ່ ຮານະ ເຢົາງ ເຈົ້າຮາຊີ ຈ່ອຍ ໂອນ ໄມ່."

ນະກ້ອຍ ກວາຍ ກ້ອຍ ເປາະ ກູ່ ອິນດຸ ຕຶ້ງ ເມືອງ ອັນ, ອັນ ອາຕີ ລ້ຮ ແຕ ກູ່ ຮານະ ເຢຊູ ຈ່ອຍ ອັນ.

ເຢຊູ ປົວ ກອນ ມັນແຊມ ຢາອີໂຣ ກະ ມັນແຊມ ກາ ຊາປະ ອາຍ້ອນ ຕ່ອງ ອັນ
(ມັດທາຍ 9:18-26; ມາຣະໂກ 5:21-43)

40 ພໍ່ກາ ເຢຊູ ເຈົ້າ ລັຮ ຍິຮ ກ້ອຍ ທາເລ ຣາປັງ, ກວາຍ ກຼິ່ງ ຣາບັນ ອັນ ຮໍ່ອໍ ອໍ, ຍ່ອນ ໄລ່ ທາຣາະ ອັນ ຕື່ງ
ອິນຕຸ ກ້ອຍ. 41 ມາ ເບີນ ມານະ ຣາມິຣ ຢາອີໂຣ ແຕ້ອໍ ປີ ກ້ອຍ. ອັນ ລາ ກວາຍ ຕາລາ ດຸງ ຊາງ ອິດຊະຣາ
ເອລ ຕື່ງ ເມືອງ ກ້ອຍ. ອັນ ກຸ່ ຣາໂກລ ປູບ ແຈ່ະ ອາເຢັງ ເຢຊູ, ກະ ອັນ ແຊຣໍ ໂອນ ເຢຊູ ແຕ້ອໍ ປີ ດຸງ ອັນ,
42 ຍ່ອນ ກອນ ມັນແຊມ ອັນ ອາອິ້ ຮັບ ລາລີ້. ກອນ ອັນ ມານໍາ ກ້ອຍ ແຕ້. ອາຍຸ່ ອັນ ຕາແບິ ມວຍ ຈິດ ລາ
ບາຣ ກູມໍ, ມາ ອັນ ອາອິ້ ແຈ່ະ ອີ ກູຈິດ.

ບ້ອງ ກາ ເຢຊູ ເປາະ ຕື່ງ ຣານາ, ກຼິ່ງ ລາລີ້ ກວາຍ ແນ່ ເຢຊູ. 43 ກະ ເບີນ ມານະ ມັນແຊມ ແອິດ ຕື່ງ ກ້ອຍ
ກາ ເບີນ ອາອິ້ ແກ້ດ ຮີ້. ອິນແຍ່ະ ມວຍ ຈິດ ລາ ບາຣ ກູມໍ ມາ ຕາ ແກ້ດ ປຣາຍ ອາຣາມ ກ້ອຍ. ປຣະ ອັນ
ອິນແຍ່ະ ປິດ ໂອນ ກວາຍ ກາ ປົວ, ມາ ຕາ ເບີນ ແບຣັຮ ອິນເຕ້າ.* 44 ອັນ ປາລ້ອງ ອາມູ່ ຍິຮ ກຣັອງ ເຢຊູ,
ເຈ້ ອາຕີ ອັນ ຕາແວິ ຊາປະ ເປີບ ອາຍ້ອນ ເຢຊູ. ບ້ອງ ກາ ກ້ອຍ ແຕ້ ອາຣາມ ຕາ ເບີນ ລ້ອຣ ມ້ອງ ແຕ ຈະ
ອັນ.

45 ເຢຊູ ຕາແບິບ ປາຍ: "ເມົ້າ ກາ ຊາປະ ເກົາ?"

ມາ ອາແລະ ລາ ຕາ ເບີນ ງິນ. ກະ ເບິໂຕ ປາຍ: "ອາຈານ ເອີຍ! ກຼິ່ງ ລາລີ້ ກວາຍ ແອິດ ກູທັດ, ກະ ໄລ່ ແນ່
ຈະ ອາຈານ."

46 ມາ ເຢຊູ ປາຍ ລັຮ ນະໄມ່: "ເບີນ ກວາຍ ຊາປະ ເກົາ, ຍ່ອນ ເກົາ ຊ້ອງ ເຣ່ງ ເກົາ ລ້ອຣ ຈ່ອຍ ກວາຍ
ກາມໍອໍ."

47 ນະກ້ອຍ ມັນແຊມ ກາ ຊາປະ ອາຍ້ອນ ກ້ອຍ, ອັນ ຄິດ ຕາ ເບີນ ແກຣະ ນ້ອງ. ອັນ ກາໄກ່ຮ ອົງກ້ອນ
ລາລີ້, ກະ ອັນ ປູບ ອາແຊງ ຈະ ອັນ ແຈ່ະ ອາເຢັງ ເຢຊູ. ຍິຮ ເມັງ ກວາຍ ກຼິ່ງ ກ້ອຍ, ມັນແຊມ ກ້ອຍ ງິນ ປີ
ເຢຊູ. ອັນ ອາຕີ ຕາມ້ອງ ໂອນ ເຢຊູ ດັງ ຍ່ອນ ມານະ ແຕ ອັນ ແຕ້ອໍ ຊາປະ ອາຍ້ອນ ເຢຊູ ກະ ອາອິ້ ອັນ ແກ້ດ
ແບຣັຮ ເລີ້ຍ. 48 ເຢຊູ ຕາແອີຍ ມັນແຊມ ກ້ອຍ ປາຍ: "ອາມໍອໍ ເອີຍ! ຍ່ອນ ໄມ່ ຊາອໍາ, ອາອິ້ ໄມ່ ແກ້ດ ແບ
ຣັຮ. ໄມ່ ເຈົ້າ ອຽນ ອໍ."

49 ບ້ອງ ກາ ເຢຊູ ອິນນ້ອງ ຕະ ອິນຕີ ກະ ມັນແຊມ ກ້ອຍ, ແຕ້ອໍ ມານະ ກວາຍ ແຕ ດຸງ ຢາອີໂຣ, ອັນ ກາ
ຕະ ຊົດ ດຸງ ຊາງ ກ້ອຍ. ອັນ ອາຕີ ຢາອີໂຣ ປາຍ: "ກອນ ມັນແຊມ ໄມ່ ກູຈິດ ເຈ້. ໄມ່ ອິນໂຈຍ ປາຕຸຣ ອາຈານ
ນ້ອງ."

50 ເຢຊູ ຊ້ອງ ກວາຍ ກ້ອຍ ປາຍ ນະກ້ອຍ, ເຈ້ ອັນ ອາຕີ ຢາອີໂຣ ປາຍ: "ອິນໂຈຍ ອົງກ້ອນ, ໄມ່ ຊາອໍາ
ຊ້ອງ. ອິນຕຸນ ກອນ ໄມ່ ແກ້ດ ແບຣັຮ ອໍ."

51 ພໍ່ກາ ອັນ ແຕ້ອໍ ປີ ດຸງ ຢາອີໂຣ, ເຢຊູ ໂອນ ເບິໂຕ, ຢາໂກໂບ, ໂຢຣັນ, ກະ ອິມເປ່ອໍ ອິມປໍ ກອນ ມັນ
ແຊມ ກ້ອຍ ມູ່ດ ຕື່ງ ດຸງ. ກວາຍ ກາມໍອໍ ອັນ ຕາ ໂອນ ມູ່ດ. 52 ອິນແຍ່ະ ມັຮ ກວາຍ ກ້ອຍ ເຢີມ ກອນ ມັນ
ແຊມ ກູຈິດ ກ້ອຍ. ເຢຊູ ປາຍ: "ອິນໂຈຍ ເຢີມ. ກວາຍ ໄມ່ ຕາ ເບີນ ກູຈິດ. ອັນ ປີ ຊ້ອງ."

53 ໄລ່ ກາ ຊ້ອງ ເຢຊູ ປາຍ ນະກ້ອຍ, ໄລ່ ກັຣຈັງ ເຈົ້າດ ອັນ, ຍ່ອນ ໄລ່ ດັງ ປາຍ ກວາຍ ກ້ອຍ ກູຈິດ ເຈ້.
54 ມາ ເຢຊູ ໂກບ ອາຕີ ມັນແຊມ ກາ ກູຈິດ ກ້ອຍ ກະ ອັນ ກູຣໍ ປາຍ: "ອາມໍອໍ ເອີຍ! ໄມ່ ຢວຣ!"

55 ນະກ້ອຍ ຣາເວີຍ ກວາຍ ກ້ອຍ ເຈົ້າ ລັຮ ປີ ອັນ, ກະ ອັນ ຢວຣ ແຕ້. ເຢຊູ ອາຕີ ໂອນ ເມົ້າ ຈໍ້ອໍ ໂດຍ
ຣາແວ້ຣ ໂອນ ອາມໍອໍ ກ້ອຍ ຈາ. 56 ອິມເປ່ອໍ ອິມປໍ ມັນແຊມ ກ້ອຍ ຊ້ອງ ງິດ ລາລີ້, ມາ ເຢຊູ ປາຕັບ ໄລ່ ອິນ
ໂຈຍ ໂອນ ອາແລະ ດັງ ແຕ ຣານະ ໄມ່.

9

ເຢຊູ ແປຣີ ມວຍ ຈິດ ລາ ບາຣ ນະ ເປາະ ຕະ ຣານະ ອັນ
(ມັດທາຍ 10:5-15; ມາຣະໂກ 6:7-13)

* 8:43 8:43 ຊາອິ້ຍ ປຶ້ງ ຕຍາ ຕາ ເບີນ ເບີນ ປັຣນາຍ ກາ ປາຍ: "ປຣະ ອັນ ອິນແຍ່ະ ປິດ ໂອນ ກວາຍ ກາ ປົວ."

1 ເຢຊູ ປາໂຣມ ມວຍ ຈິ່ດ ລາ ບາຣ ນະ ກາ ຣຍານ ແຕ ອັນ. ອັນ ໂອນ ໄລ່ ເບີນ ອຳນາດ ດໍອໍ ຕູຍຮ ອາ ລ້ອຮ ເຢີງ ຕາ ອໍ ກາ ຕຣວບ ກວາຍ, ກະ ປົວ ມັຮ ກວາຍ ອາອີ້. 2 ເຈີ້ ອັນ ແປຣີ ໄລ່ ເປາະ ອາຕີ ແຕ ເຢີງ ເຈົາຣາຊີ ຕະ ຊົດ, ກະ ອັນ ແປຣີ ໄລ່ ເປາະ ປົວ ມັຮ ກວາຍ ອາອີ້. 3 ອັນ ປາຕັບ ໄລ່ ປາຍ: "ເຍົາ ອິນໂຈຍ ເດີງ ອິນເຕົ້າ ຕຶ່ງ ຈະ ເຍົາ. ອິນໂຈຍ ເດີງ ຮາແລັງ. ອິນໂຈຍ ປະ ຕູຍ. ອິນໂຈຍ ເດີງ ເກຣັງ ຊັຣນາ ຈາ. ອິນໂຈຍ ເດີງ ປຣະ. ກະ ອິນໂຈຍ ເດີງ ບາຣ ປຸ້ຮ ອາຍ້ອຮ. 4 ພໍກາ ເຍົາ ມູ່ດ ຕຶ່ງ ວິລ, ອີງເຄາະ ເຍົາ ແອັດ ມວຍ ດູງ ຊ້ອງ ເຕົ້າ ແຕ້ອໍ ເຍົາ ລ້ອຮ ແຕ ວິລ ກ້ອຍ. 5 ຄັນ ເຍົາ ມູ່ດ ຕຶ່ງ ວິລ ແລະ, ມາ ເມົາ ຕາ ເບີນ ຮັບ ເຍົາ, ພໍກາ ເຍົາ ລ້ອຮ ແຕ ວິລ ກ້ອຍ, ອີງເຄາະ ເຍົາ ກັນຕຣິ້ຮ ພຸ່ນ ກູແຕອໍ ແຕ ອາເຢີງ. ໄນ່ ລາ ໂອນ ເມົາ ດັງ ກວາຍ ຕຶ່ງ ວິລ ກ້ອຍ ຕາ ເບີນ ຮັບ ເຍົາ."

6 ນະກ້ອຍ ໄລ່ ກ້ອຍ ເປາະ ວິລ ແກດ ວິລ ປິດ ອາຕີ ປັຣນາຍ ອໍ ແຕ ເຢີງ ເຈົາຣາຊີ. ກະ ໄລ່ ປົວ ມັຮ ກວາຍ ອາອີ້.

ເຮໂຣດ ຮານຸ່ຮ ຮາງິຮ
(ມັດທາຍ 14:1-12; ມາຣະໂກ 6:14-29)

7 ເຮໂຣດ, ອັນ ກາ ຊົດ ຕຶ່ງ ແຄງ ຄາລິເລ, ອັນ ຊ້ອງ ແຕ ມັຮ ຮານະ ເຢຊູ ຕະ. ນະກ້ອຍ ອັນ ຮານຸ່ຮ ຮາງິຮ, ຍ່ອນ ອັນ ຊ້ອງ ເມົາ ປາຍ ໂຢຮັນ ກາ ເກີ້ຍ ຕະ ຣິດ ຕຶ່ງ ແດັອ້ ອາມັງ ລັຮ ແຕ ປຶ່ງ.

8 ເບີນ ກວາຍ ການໍອໍ ປາຍ ເອລິຢາ ແຕັອ້ ລັຮ ເຈີ້. ກະ ເບີນ ກວາຍ ການໍອໍ ແອັນ ປາຍ ມານະ ອາຕີ ຕາງ ປັຣນາຍ ເຢີງ ເຈົາຣາຊີ ອາມັງ ລັຮ ແຕ ອັນ ກູຈິດ. 9 ມາ ເຮໂຣດ ປາຍ: "ເກົາ ກ້ອຮ ເຈີ້ ຕາກອງ ໂຢຮັນ, ມາ ກວາຍ ໄນ່ ລາ ເມົາ ກາ ເກົາ ຊ້ອງ ກວາຍ ປາຍ ອັນ ຕະ ຮານະ ນະກ້ອຍ?"

ນະກ້ອຍ ເຮໂຣດ ຈໍອໍ ອີ ຣາມັຮ ເຢຊູ.

ເຢຊູ ແຈມ ກວາຍ ເຊີງ ປັນ ນະ
(ມັດທາຍ 14:13-21; ມາຣະໂກ 6:30-44; ໂຢຮັນ 6:1-14)

10 ມູ່ ກາ ເຢຊູ ແປຣີ ກ້ອຍ, ໄລ່ ເຈົາ ອາຕີ ລັຮ ອັນ ມັຮ ຮານະ ໄລ່ ຕະ ເຈີ້. ອັນ ເດີງ ໄລ່ ກ້ອຍ ເປາະ ກະ ອັນ ແຕັອ້ ມວຍ ອິນຕຸ ແຈະ ເມືອງ ເບັດຊາອິດາ. ອິນຕຸ ກ້ອຍ ຕາ ເບີນ ກວາຍ ແອັດ. 11 ມາ ພໍກາ ກຶ່ງ ກວາຍ ການໍອໍ ດັງ ເຢຊູ ເປາະ ປິ ອິນຕຸ ກ້ອຍ, ໄລ່ ເປາະ ຕາປູນ ອັນ ແຕ່. ເຢຊູ ຮັບ ຮໍອໍ ບູຍ ໄລ່ ກ້ອຍ, ກະ ອັນ ອາຕີ ໄລ່ ແຕ ເຢີງ ເຈົາຣາຊີ ຕະ ຊົດ. ກະ ອັນ ປົວ ກວາຍ ອາແລະ ກາ ເບີນ ອາອີ້.

12 ແຈະ ມານາງ ອີ ຕາປິ, ມູ່ ກາ ຣຍານ ແຕ ເຢຊູ ແຕັອ້ ປິ ອັນ ກະ ປາຍ: "ແຊອໍ ອາຈານ ອາຕີ ມັຮ ກວາຍ ກຶ່ງ ໄນ່ ເຈົາ ປິ ເມືອງ ແກດ ເມືອງ ປິດ ອິມແປຣ ໄນ່ ໂອນ ໄລ່ ຈໍອໍ ອິນຕຸ ແອັດ, ກະ ໂອນ ໄລ່ ແຈັງ ເບີມ ເກຣັງ ຊັຣນາ ຈາ, ຍ່ອນ ອິນຕຸ ໄນ່ ເຢັງ ແຕ ກວາຍ ແອັດ."

13 ມາ ເຢຊູ ອາຕີ ລັຮ ໄລ່ ປາຍ: "ເຍົາ ແຕ້ ໂອນ ໄລ່ ເບີນ ເກຣັງ ຊັຣນາ ຈາ."

ໄລ່ ກ້ອຍ ປາຍ ລັຮ ນະໄນ່: "ຮີ ເບີນ ແອັງ ເຊີງ ລໍາ ໂດຍ ບຸຣ ກະ ບາຣ ລໍາ ອາກາ ຊ້ອງ. ອາຈານ ຍິອໍ ຮີ ເປາະ ແຈັງ ເກຣັງ ຊັຣນາ ໂອນ ກວາຍ ກຶ່ງ ໄນ່ ຈາ ບໍ?"

14 ແອັດ ອິນຕຸ ກ້ອຍ ເບີນ ມາຣ ເຊີງ ປັນ ນະ ກວາຍ ຊາຊາຍ ຮາເລົາ, ມາ ຕາ ເບີນ ນັບ ມັນແຊມ ກະ ກັຮ ແນນ. ເຈີ້ ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ໂອນ ອິນແຍະ ມັຮ ກວາຍ ກຶ່ງ ໄນ່ ຕາກູ, ມວຍ ອິນຕຸ ເຊີງ ຈິ່ດ ນະ."

15 ເຈີ້ ມູ່ ກາ ຣຍານ ແຕ ເຢຊູ ໂອນ ກວາຍ ກຶ່ງ ຕາກູ. 16 ເຢຊູ ອິດ ເຊີງ ລໍາ ໂດຍ ບຸຣ ກະ ບາຣ ລໍາ ອາກາ ກ້ອຍ. ອັນ ຕາງືອ້ ອາຊ້ອຮ ປິ ມັນລ້ອງ ກະ ຊາແອັມ ເຢີງ ເຈົາຣາຊີ ເບີນ ເກຣັງ ຊັຣນາ ຈາ ໄນ່. ແວັດ ກ້ອຍ, ອັນ ປັຣ ໂດຍ ບຸຣ ກະ ມ່ອບ ໂອນ ມູ່ ກາ ຣຍານ ແຕ ອັນ ອິມແປອໍ ໂອນ ອິນແຍະ ມັຮ ກວາຍ ຈາ. 17 ໄລ່ ກ້ອຍ ຈາ ປາໄຊ ກູ່ ນະ. ແວັດ ໄລ່ ຈາ, ມູ່ ກາ ຣຍານ ແຕ ເຢຊູ ປາໂຣມ ລັຮ ມັຮ ອີງກັຮ ແກຼຍ ໄລ່ ຈາ, ເບີນ ມວຍ ຈິ່ດ ລາ ບາຣ ກາເຣຍ.

ເຢຊູ ອາດີ ແຕ ອັນ ອີງເຄາະ ກູຈິດ
(ມັດທາຍ 16:13-28; ມາຣະໂກ 8:27-9:1)

18 ເບີນ ມວຍ ຕາໄງ ບັອງ ກາ ເຢຊູ ແອິດ ເກົາແຊອ໌ ມານະ ອັນ, ເຈ້ ມູ່ ກາ ຣຍານ ແຕ ອັນ ແຕ້ອ໌. ເຢຊູ ຕາແບັບ ໄລ່ ປາຍ: "ມັຣ ກວາຍ ກຶ້ງ ກ້ອຍ, ໄລ່ ປາຍ ເກົາ ລາ ເມົາ?"

19 ໄລ່ ຕາແອິຍ ປາຍ: "ເບີນ ອັນ ກາ ປາຍ ອາຈານ ລາ ໂຢຣັນ, ອັນ ກາ ເກ້ຍ ຕະ ຣິດ ຕິ້ງ ແດ້ອ໌. ເບີນ ອັນ ກາ ປາຍ ອາຈານ ລາ ເອລິຢາ. ກະ ເບີນ ອັນ ກາ ປາຍ ອາຈານ ລາ ກວາຍ ອາດີ ຕາງ ປຣນາຍ ເຢິງ ເຈົາຣາຊິ ອາມັງ ລັຣ ແຕ ກູຈິດ."

20 ເຢຊູ ຕາແບັບ ລັຣ ໄລ່ ປາຍ: "ມາ ເຍົາ ແອັນ ປາຍ ເກົາ ລາ ເມົາ?"

ເປໂຕ ຕາແອິຍ ປາຍ: "ອາຈານ ລາ ກຣິດ, ອັນ ກາ ເຢິງ ເຈົາຣາຊິ ຣຽຣ ດໍອ໌ ໂອນ ຈ່ອຍ ອາມັງ ກວາຍ!"

21 ເຢຊູ ປາຕັບ ໄລ່ ອິນໂຈຍ ອາດີ ໂອນ ກວາຍ ການໍອ໌ ດັງ ແຕ ຣາມິ້ຣ ໄນ່. 22 ກະ ອັນ ອາດີ ແອັນ ປາຍ: "ເຈ້ ປີ ເມິງ ເກົາ, ກອນ ເຢິງ ແກິດ ກວາຍ, ອີງເຄາະ ຈິວ ຊາອິ້ຍ ຣາມິ້ຣ ຕຸ່ຣ ກັດ ແຕ້ອ໌ ປີ ເກົາ. ມັຣ ກວາຍ ເທົາແກ ຈຸມເຈືອ, ມັຣ ກວາຍ ຊົດ ມູ່ ກາ ຊາງ ຣິດ ເຢິງ ເຈົາຣາຊິ, ກະ ມັຣ ກວາຍ ອາດີ ຄານອດ, ອິນແຍ່ະ ໄລ່ ກ້ອຍ ຊາອັຣ ກະ ອວານ ເກົາ, ເຈ້ ກາຈິດ ເກົາ. ມາ ແຕ້ອ໌ ຕາໄງ ໄປ ເກົາ ອາມັງ ລັຣ."

23 ແວັດ ກ້ອຍ, ເຢຊູ ອາດີ ອິນແຍ່ະ ມັຣ ໄລ່ ກ້ອຍ ນະໄນ່: "ຄັນ ເບີນ ກວາຍ ອາແລ່ະ ມາ ຍິອ໌ ອີ ປວາຍ ເກົາ, ອີງເຄາະ ອັນ ຕັຣ ຣານະ ອັນ ເບີມ. ອີງເຄາະ ກູ່ ຣາໄງ ອັນ ອິດ ໂດລ ອາລ່ອງ ຊັງກັງ ອັນ ເບີມ, ກະ ອີງ ເຄາະ ອັນ ປວາຍ ເກົາ. 24 ກວາຍ ອາແລ່ະ ມາ ປາຊິ ຣາງິ້ຣ ອັນ ຕິ້ງ ແດ້ຍ ໄນ່, ຣາງິ້ຣ ກວາຍ ກ້ອຍ ປິດ. ມາ ກວາຍ ອາແລ່ະ ມາ ຈິວ ປິດ ຣາງິ້ຣ ອັນ ຍ່ອນ ອັນ ປວາຍ ເກົາ, ຣາງິ້ຣ ກວາຍ ກ້ອຍ ຕາ ແກິດ ປິດ. 25 ຄັນ ກວາຍ ອາແລ່ະ ມາ ເບີນ ຕຸ່ກ ມາແລ່ກ ແຊກ ມາການ ຫຣັງ ຫຣັ້າ ຕິ້ງ ແດ້ຍ ໄນ່ ຕາ ເບີນ ແອິ ອິນເຕົ້າ, ມາ ອັນ ແກິດ ປິດ ເມົາດ ຊ້ອງ, ອິນເຕົ້າ ລະ ເກົາ ໂອນ ອັນ? 26 ຄັນ ກວາຍ ອາແລ່ະ ມາ ກູມາລ ຕະ ແຕ ເກົາ ກະ ກູມາລ ຕະ ແຕ ປຣນາຍ ເກົາ ຍິ່ຣ ເມິງ ກວາຍ ຕິ້ງ ແດ້ຍ ໄນ່, ປຣແນິ ມັນເຕຣີ ເກົາ, ກອນ ເຢິງ ແກິດ ກວາ ຍ, ກູມາລ ຕະ ລັຣ ເຕ່ ອັນ ຕິ້ງ ຕາໄງ ເກົາ ແຕ້ອ໌ ລັຣ ປີ ກູແຕອ໌ ໄນ່. ຕາໄງ ກ້ອຍ ເກົາ ເບີນ ອາງອິ້ຣ ແຕ ອິມປໍ ເກົາ, ກະ ອິມປຣອມ ເປາະ ກະ ມັຣ ກາ ເທວາດາ ເຢິງ ເຈົາຣາຊິ ກາ ຕາ ເບີນ ໂລ່ຍຣ ອິນເຕົ້າ. 27 ເກົາ ອາດີ ຕານ້ອງ ໂອນ ເຍົາ, ເບີນ ກວາຍ ກາ ຕາຍິ່ງ ແອິດ ອິນຕຸ ໄນ່ ຊານໍ່, ໄລ່ ຕາ ເບີນ ກູຈິດ ຢວາຣ ເຕົ້າ ແຕ້ອ໌ ໄລ່ ເບີນ ເຣີມ ເຢິງ ເຈົາຣາຊິ ຕະ ຊົດ."

ຮູ່ບເຣິງ ເຢຊູ ແອິດ ອິມພາ ແອັນ
(ມັດທາຍ 17:1-8; ມາຣະໂກ 9:2-8)

28 ແວັດ ເຢຊູ ປາຍ ມັຣ ປຣນາຍ ກ້ອຍ, ເບີນ ມາຣ ຕາກໍອລ ຕາໄງ ແອັນ, ເຈ້ ເຢຊູ ເດິງ ເປໂຕ, ໂຢຣັນ, ກະ ຢາໂກໂບ ຊັອຣ ກະ ອັນ ຕິ້ງ ກັຣ, ອີ ເກົາແຊອ໌ ອີງກ້ອຍ. 29 ບັອງ ກາ ເຢຊູ ເກົາແຊອ໌, ອັນ ຊຳນຶນ ຕິ້ງ ມັດ ໄລ່ ແກິດ ຮູ່ບເຣິງ ອິມພາ ແອັນ, ກະ ຫຣັງ ອັນ ແກິດ ກູ້ອ໌ ຊັຣມຍາລ ມັດ. 30 ເບີນ ບາຣ ນະ ຕະ ອິນຕີ ກະ ເຢຊູ. ໄລ່ ບາຣ ນະ ລາ ໂມເຊ ກະ ເອລິຢາ. 31 ຮູ່ບເຣິງ ໄລ່ ອາງອິ້ຣ, ກະ ໄລ່ ອາດີ ແຕ ເຢຊູ ຈິວ ກູຈິດ ຕິ້ງ ເມິອງ ເຢຣູຊາເລັມ. 32 ມາ ເປໂຕ ກະ ເຍົາ ອັນ, ໄລ່ ຊ້ອງ ຍິອ໌ ອີ ປີ ລາລີ້. ມາ ພໍກາ ເປໂຕ ກະ ເຍົາ ອັນ ຕາ ແມີ, ໄລ່ ເຣີມ ອາງອິ້ຣ ຮູ່ບເຣິງ ເຢຊູ, ກະ ໄລ່ ບາຣ ນະ ກວາຍ ການໍອ໌ ກ້ອຍ ແອິດ ຕາຍິ່ງ ກະ ເຢຊູ. 33 ພໍກາ ໄລ່ ບາຣ ນະ ກ້ອຍ ລັອຣ ແຕ ເຢຊູ, ເປໂຕ ອາດີ ເຢຊູ ປາຍ: "ອາຈານ ເອີຍ! ຮິ ແອິດ ອິນໄນ່ ລາ ອໍ ລາລີ້. ຮິ ອີ ຕະ ໄປ ລຳ ຊູ, ມານຳ ລາ ຕະ ໂອນ ອາຈານ, ມານຳ ລາ ຕະ ໂອນ ໂມເຊ, ກະ ມານຳ ລາ ຕະ ໂອນ ເອລິຢາ." ມາ ເປໂຕ ປາຍ ນະກ້ອຍ ລາ ອັນ ຕາ ເບີນ ດັງ ອັນ ປາຍ ອິນເຕົ້າ.

34 ບັອງ ກາ ເປໂຕ ອິນນ້ອງ ຕະ ອິນຕີ, ເບີນ ຣາມິ້ລ ແຕ້ອ໌ ປີ ກ້ອຍ ເຈ້ ຕວມ ດໍອ໌ ຈະ ໄລ່. ນະກ້ອຍ ໄລ່ ຊ້ອງ ອີງກ້ອຣ ລາລີ້. 35 ກະ ເບີນ ຊຽງ ຊາບວ ອາດີ ແຕ ຣາມິ້ລ ກ້ອຍ ປາຍ: "ໄນ່ ລາ ກອນ ເກົາ ກາ ເກົາ ຣຽຣ. ອິນເຕົ້າ ອັນ ອາດີ, ອີງເຄາະ ເຍົາ ຊາງັດ ອັນ ນໍ!"

36 ແວັດ ຊຽງ ກ້ອຍ ຮາງຍາອ໌, ໄລ່ ເຮີມ ແອິງ ເຢຊູ ຊ້ອງ ແອິດ ອິນຕຸ ກ້ອຍ. ເຈີ້ ໄລ່ ໄປ ນະ ມູ່ ກາ ຣຍານ ແຕ ເຢຊູ, ໄລ່ ເຈີ້ ດໍອ໌ ມັຣ ຣາມິຣ ກ້ອຍ ຕິ່ງ ຮາງິຣ ໄລ່ ມາ ໄລ່ ຕາ ເບີນ ອາຕີ ຢາວະ ໂອນ ກວາຍ ການໍອ໌ ດັງ ແຕ ຣາມິຣ ກາ ໄລ່ ເຮີມ.

ເຢຊູ ປົວ ກວາຍ ຣາເລົາ ກາ ເຢີງ ຕາ ອໍ ຕຣວບ
(ມັດທາຍ 17:14-18; ມາຣະໂກ 9:14-27)

37 ມາຣ ຕາໂງ ປັຣແນີ ແອັນ, ແຕ້ອ໌ ໄລ່ ແຊງ ແຕ ກັຣ, ເບີນ ກຼິ່ງ ກວາຍ ຣາມິຣ ເຢຊູ. 38 ເບີນ ມານະ ແຕ ກວາຍ ກຼິ່ງ ກ້ອຍ ຊາບາວ ເຣ່ງ ລາລີ້ ປາຍ: "ອາຈານ ເອີຍ! ເກົາ ແຊອ໌ ອາຈານ ເປາະ ເນ່ ກອນ ຣາເລົາ ເກົາ. ເກົາ ເບີນ ກອນ ຣາເລົາ ມານໍາ ໄນ່ ແຕ້. 39 ກະ ເຢີງ ຕາ ອໍ ຕຣວບ ອັນ. ພໍກາ ອັນ ຕະ, ຊັມຕັຣ ອັນ ແຣຣ ຊ້ອງ, ກະ ເຢີງ ຕາ ອໍ ກ້ອຍ ແດັຣ ອັນ, ເຈີ້ ລໍອ໌ຣ ປູປິຣ ແຕ ແບອ໌. ອັນ ແດັຣ ປຸງໆ ກອນ ເກົາ, ເຈີ້ ອັນ ຕາງິດ, ມາ ອັນ ຕາ ເບີນ ຕັຣ ແຕ ຈະ ກອນ ເກົາ! 40 ເກົາ ແຊອ໌ ເຈີ້ ມູ່ ກາ ຣຍານ ແຕ ອາຈານ ໂອນ ຕູ່ຍຣ ອາລໍອ໌ຣ ເຢີງ ຕາ ອໍ ແຕ ຈະ ກອນ ເກົາ, ມາ ໄລ່ ຕູ່ຍຣ ອັນ ຕາ ເຮີບ."

41 ເຢຊູ ຕາແອິຍ ປາຍ: "ເຍົາ ກາ ແອິດ ຕິ່ງ ແດີຍ ໄນ່ ເອີຍ! ເຍົາ ຕາ ເບີນ ຊາອໍາ ກະ ເຍົາ ລາ ກວາຍ ກາ ຕຼານ ລາລີ້! ອິນນ້ອງ ດູ່ນ ມາແລະ ເກົາ ແອິດ ກະ ເຍົາ ກະ ຈິວ ເຍົາ ຕາ ເບີນ ຊາອໍາ? ເດີງ ໂອນ ກອນ ໄນ່ ແຕ້ອ໌ ປີ ເກົາ ແມຣ!"

42 ບ້ອງ ກາ ຣາເລົາ ກ້ອຍ ແຕ້ອ໌, ເຢີງ ຕາ ອໍ ກ້ອຍ ແດັຣ ອັນ, ເຈີ້ ອາໄຕຣ ອັນ ຕິ່ງ ກູແຕອ໌. ເຢຊູ ກາ ແອັຣ ເຢີງ ຕາ ອໍ ໂອນ ອັນ ລໍອ໌ຣ ແຕ ຈະ ກັຣແນນ ກ້ອຍ. ເຈີ້ ກັຣແນນ ກ້ອຍ ແກິດ ແບຣັຣ. ເຢຊູ ມ່ອບ ລໍຣ ກັຣແນນ ກ້ອຍ ປີ ອິມປໍ ອັນ. 43 ອິນແຍະ ມັຣ ກວາຍ ກ້ອຍ ຊ້ອງ ຈິດ ລາລີ້ ຍ່ອນ ໄລ່ ເຮີມ ເຢີງ ເຈົາຣາ ຊີ ເບີນ ອໍານາດ ປິດ ລາລີ້ ນະກ້ອຍ.

ເຢຊູ ອາຕີ ລໍຣ ແຕ ອັນ ອິງເຄາະ ຈິວ ກູຈິດ
(ມັດທາຍ 17:22-23; ມາຣະໂກ 9:30-32)

ບ້ອງ ກາ ອິນແຍະ ມັຣ ກວາຍ ກ້ອຍ ອິນນ້ອງ ຊ້ອງ ຈິດ ແຕ ຣານະ ເຢຊູ ຕະ ນະກ້ອຍ, ເຢຊູ ອາຕີ ມູ່ ກາ ຣຍານ ແຕ ອັນ ປາຍ: 44 "ເຍົາ ຊາງັດ ອໍ ປັຣນາຍ ເກົາ ອາຕີ ເຍົາ ໄນ່! ແຈະ ເຈີ້ ເນົ້າ ອີ ມ່ອບ ເກົາ, ກອນ ເຢີງ ແກິດ ກວາຍ, ປີ ອາຕີ ກວາຍ ຊິດ!"

45 ມາ ໄລ່ ກ້ອຍ ຕາ ເບີນ ຊາປຸຣ ປັຣນາຍ ກ້ອຍ. ເຢີງ ເຈົາຣາຊີ ປາໂຕະ ຣາມິຣ ປັຣນາຍ ກ້ອຍ ໂອນ ໄລ່ ຕາ ເບີນ ດັງ. ກະ ໄລ່ ຕາ ຍິ່ນ ຕາແບີບ ເຢຊູ ແຕ ຣາມິຣ ກ້ອຍ.

ເນົ້າ ປິດ ກາເລີຍ ອິນແຍະ ແຕ ການໍອ໌?
(ມັດທາຍ 18:1-5; ມາຣະໂກ 9:33-37)

46 ມັຣ ມູ່ ກາ ຣຍານ ແຕ ເຢຊູ, ໄລ່ ຣາຈຽນ ປາຍ ເນົ້າ ກາ ປິດ ກາເລີຍ ແຕ ເຍົາ ຕິ່ງ ມູ່ ໄລ່. 47 ເຢຊູ ດັງ ໄລ່ ຕະ ອິນຕີ ນະກ້ອຍ. ເຈີ້ ເຢຊູ ເຕີ ອາຕີ ມວຍ ນະ ກັຣແນນ, ໂອນ ກັຣແນນ ກ້ອຍ ຕາຢິງ ແຈະ ອັນ. 48 ອັນ ອາຕີ ມູ່ ກາ ຣຍານ ແຕ ອັນ ປາຍ: "ກວາຍ ອາແລະ ມາ ຮັບ ອໍ ກັຣແນນ ນະໄນ່ ຍ່ອນ ອັນ ຊາອໍາ ເກົາ, ກວາຍ ກ້ອຍ ຮັບ ອໍ ກາ ເກົາ ແຮີ. ກະ ກວາຍ ອາແລະ ກາ ຮັບ ອໍ ເກົາ, ມູເຈີງ ກວາຍ ກ້ອຍ ຮັບ ອໍ ອັນ ກາ ແປຣີ ເກົາ ແຕ້ອ໌ ປີ ໄນ່ ແຕ່. ກວາຍ ອາແລະ ກາ ອາແຊງ ຈະ ແກິດ ແກດ ກາເລີຍ ອິນແຍະ ແຕ ເຍົາ ຕິ່ງ ມູ່ ເຍົາ, ກວາຍ ກ້ອຍ ແກິດ ປິດ ກາເລີຍ ແຕ ເຍົາ."

ອາແລະ ກາ ຕາ ເບີນ ດໍອ໌ ມັດ ກະ ໄຣ, ອັນ ຈ່ອຍ ໄຣ
(ມາຣະໂກ 9:38-40)

49 ໂຢຮັນ ອາຕີ ເຢຊູ ປາຍ: "ອາຈານ ເອີຍ! ຮີ ເຮີມ ເຈີ້ ມານະ ກວາຍ ຕູ່ຍຣ ອາລໍອ໌ຣ ເຢີງ ຕາ ອໍ ກະ ອັນ ກູອ໌ ຣາມິຣ ອາຈານ. ມາ ຮີ ຕາ ໂອນ ອັນ ຕະ ນ້ອງ ຣານະ ກ້ອຍ, ຍ່ອນ ອັນ ລາ ຕາ ແກິນ ກວາຍ ໄຣ."

50 ມາ ເຢຊູ ອາຕີ ລໍຣ ໂຢຮັນ ປາຍ: "ເຍົາ ອິນໂຈຍ ກາຕັງ ອັນ. ກວາຍ ອາແລະ ກາ ຕາ ເບີນ ດໍອ໌ ມັດ ກະ ເຍົາ, ໄນ່ ລາ ມູເຈີງ ກວາຍ ກ້ອຍ ແອິດ ກະ ເຍົາ ແຕ່."

ເຢຊູ ເປາະ ເປີຍ ວິລ ກວາຍ ຊາມາເຣຍ

51 ແຈ່ວ ອີ ແຕ້ອ ເຈີ່ ຕາໄງ ເຢຊູ ຊ້ອນ ລັ່ນ ປີ ມັນລ້ອງ; ນະກ້ອຍ ເຢຊູ ຄິດ ອີ ເປາະ ປີ ເມືອງ ເຢຣູຊາເລັມ. 52 ອັນ ແປຣີ ມັຮ ກວາຍ ເດີງ ປັນຍາຍ ເປາະ ອິນໂຍ່ງ. ກວາຍ ກ້ອຍ ມູ່ດ ຕຶ່ງ ມວຍ ວິລ ກວາຍ ຊາມາເຣຍ. ໄລ່ ກຽມ ດໍອ໌ ໂອນ ເຢຊູ ແຕ້ອ. 53 ມາ ກວາຍ ແອັດ ຕຶ່ງ ວິລ ກ້ອຍ ຕາ ເບີນ ຮັບ ເຢຊູ, ຍ່ອນ ໄລ່ ດັງ ອັນ ຍິອ໌ ອີ ເປາະ ປີ ເມືອງ ເຢຣູຊາເລັມ. 54 ພໍກາ ຢາໂກໂບ ກະ ໂຢຮັນ, ໄລ່ ບາຣ ນະ ແຕ ມູ່ ກາ ຮຍາຍ ແຕ ເຢຊູ, ເຮີມ ຮານະ ກ້ອຍ, ໄລ່ ຕາແບັບ ເຢຊູ ປາຍ: "ອິນເຈົ້າ ເອີຍ! ອິນເຈົ້າ ຍິອ໌ ຮິ ກູອ໌ ອູ່ຍ ແຕ ມັນລ້ອງ ແຊງ ຈ້ອງ ໄລ່ ກ້ອຍ ບໍ?"

55 ມາ ເຢຊູ ກູລຽວ, ກະ ອັນ ກາແອັຣ ໄລ່ ອິນໂຈຍ ຄິດ ນະກ້ອຍ. 56 ເຈີ່ ໄລ່ ເປາະ ປີ ວິລ ການໍອ໌ ແອັມ.

ອີງເຄາະ ໄຮ ຕະ ນານະ ອີ ປວາຍ ເຢຊູ?
(ມັດທາຍ 8:19-22)

57 ບ້ອງ ກາ ໄລ່ ເປາະ ຕຶ່ງ ຮານາ, ເບີນ ມານະ ຮາເລົາ ແຕ້ອ ປີ ເຢຊູ ກະ ອັນ ປາຍ: "ອາຈານ ເອີຍ! ປີ ແລ່ວ ອາຈານ ເປາະ, ເກົາ ປວາຍ ອາຈານ ປີ ກ້ອຍ ເຕ່."

58 ເຢຊູ ອາຕີ ລັ່ນ ອັນ ປາຍ: "ຕາຈິອ໌ ອິນນ້ອງ ເບີນ ກີ່ບ, ແຈມ ອິນນ້ອງ ເບີນ ຊາມັຮ, ມາ ກອນ ເຢີງ ເກັດ ກວາຍ ຕາ ເບີນ ອິນຕຸ ແລ່ວ ໂອນ ອັນ ປີ."

59 ເຢຊູ ແປຣີ ມານະ ກວາຍ ການໍອ໌: "ໄມ່ ປວາຍ ເກົາ."

ມາ ກວາຍ ກ້ອຍ ປາຍ ລັ່ນ ນະໄມ່: "ອິນເຈົ້າ ເອີຍ! ທາຣາະ ອິມປໍ ເກົາ ກູຈິດ ເວົ້າຍ. ແວັດ ເກົາ ແຕັບ ອິມ ປໍ ເກົາ, ເຈີ່ ເກົາ ປວາຍ ອິນເຈົ້າ."

60 ເຢຊູ ອາຕີ ລັ່ນ ອັນ ປາຍ: "ດໍອ໌ ໂອນ ກວາຍ ກູຈິດ ແຕັບ ກວາຍ ກູຈິດ.* ມາ ໄມ່, ອີງເຄາະ ໄມ່ ເປາະ ອາຕີ ແຕ ເຢີງ ເຈົ້າຮາຊີ ຕະ ຊົດ."

61 ເບີນ ກວາຍ ການໍອ໌ ແອັມ ປາຍ: "ອິນເຈົ້າ ເອີຍ! ເກົາ ຍິອ໌ ອີ ປວາຍ ອິນເຈົ້າ ເຕ່, ມາ ເກົາ ແຊອ໌ ເຈົ້າ ກ່ອບ ກວາຍ ຕຶ່ງ ດຸງ ເກົາ ເວົ້າຍ."

62 ເຢຊູ ອາຕີ ກວາຍ ກ້ອຍ ປາຍ: "ກວາຍ ອາແລ່ວ ມາ ຢຸມ ອີງກັລ ໄທ ຊວນ ອັນ, ອີງເຄາະ ກວາຍ ກ້ອຍ ອິນໂຈຍ ກູລຍານ ປີ ກຮ້ອງ. ອັນ ກາ ຕະ ຮານະ ເຢີງ ເຈົ້າຮາຊີ ລາ ມູເຈີງ ກ້ອຍ ເຕ່. ຄັນ ອັນ ເບີນ ບາຣ ຮາງິ້ຮ, ເຢີງ ເຈົ້າຮາຊີ ຕາ ເບີນ ຕະ ຊົດ ອັນ."

10

ເຢຊູ ແປຣີ ຕາປູລ ຈິດ ລາ ບາຣ ນະ ເປາະ ອິນໂຍ່ງ ອັນ

1 ແວັດ ກ້ອຍ ແອັມ ເຢຊູ ຮຽຮ ກວາຍ ຕາປູລ ຈິດ ລາ ບາຣ ນະ. ອັນ ແປຣີ ໄລ່ ກ້ອຍ ເປາະ ອິນໂຍ່ງ ອັນ, ມັນຕຸ ບາຣ ນະ, ມູ່ດ ອິນແຍ່ະ ກູ່ ເມືອງ ກູ່ ອິນຕຸ ອັນ ຄິດ ອີ ເປາະ. 2 ອັນ ອາຕີ ໄລ່ ກ້ອຍ ປາຍ: "ທຳ ຕຶ່ງ ໄທຣ ຕາວັຮ ລາລີ່ ຈິນ ເຈີ່, ມາ ເບີນ ບິອ໌ ນະ ກວາຍ ເປາະ ຊອດ ທຳ ກ້ອຍ. ອີງເຄາະ ເຍົາ ແຊອ໌ ແຕ ອິນເຈົ້າ ໄທຣ ໂອນ ອັນ ແປຣີ ເບີນ ຊາອິ້ຍ ນະ ແອັມ ເປາະ ຊອດ ທຳ ກ້ອຍ. 3 ເຍົາ ເປາະ! ເກົາ ແປຣີ ເຍົາ ເປາະ ນະ ແກະ ກອນ ແອັດ ອິນຕີ ຊັນຕຣັນ ຊາກ້ອງ. 4 ເຍົາ ອິນໂຈຍ ເດີງ ປຣະ. ອິນໂຈຍ ປະ ດູຍ ນະ ກວາຍ ຊູແຊອ໌. ອິນໂຈຍ ເດີງ ບາຣ ກູ່ ແກັບ. ກະ ແຕ້ອ ເຍົາ ຮາມັຮ ເຍົາ ຕຶ່ງ ຮານາ, ເຍົາ ອິນໂຈຍ ຕາກູ ຕະ ອິນຕີ ກະ ໄລ່. 5 ແຕ້ອ ເຍົາ ມູ່ດ ຕຶ່ງ ດຸງ ອາແລ່ວ, ແຕ ຕາແບັ ລາລີ່ ເຍົາ ປາຍ: 'ແຊອ໌ ເຢີງ ເຈົ້າຮາຊີ ຈ່ອຍ ໂອນ ດຸງຊູ ໄມ່ ເບີນ ບັນ ຊວານ ອຽນ ອໍ ເລືອຍໆ.' 6 ຄັນ ກວາຍ ແອັດ ຕຶ່ງ ດຸງ ກ້ອຍ ເບີນ ຮາງິ້ຮ ຍິອ໌ ອີ ຮັບ ບຸ່ນ ກ້ອຍ, ເຢີງ ເຈົ້າຮາຊີ ໂອນ ໄລ່ ເບີນ. ມາ ຄັນ ໄລ່ ຕາ ເບີນ ຍິອ໌ ອີ ຮັບ, ເຢີງ ເຈົ້າຮາຊີ ໂອນ ເຍົາ ແອັມ ເບີນ ບຸ່ນ ກ້ອຍ. 7 ອີງເຄາະ ເຍົາ ແອັດ ມວຍ ດຸງ ຊ້ອງ. ເຍົາ ອິນໂຈຍ ເປາະ ແອັດ ດຸງ ອາໄມ່ ດຸງ ອາກ້ອຍ ແຮີ. ກະ ຊັຣນາ ຈາ ອິນເຕົ້າ ກວາຍ ດຸງ ກ້ອຍ ໂອນ ເຍົາ ຈາ, ເຍົາ ຈາ ຊັຣນາ ກ້ອຍ. ກວາຍ ກາ ຕະ ຮານະ ຈ່ອຍ ກວາຍ ການໍອ໌,

* 9:60 9:60 ປັນຍາຍ ຊາກຳ ໄມ່ ເຢຊູ ປາຍ: "ດໍອ໌ ໂອນ ໄລ່ ກາ ຕາ ເບີນ ຊາອຳ ເກົາ ແມ່ ຊາລີອ໌ ເບີມ ກວາຍ ການໍອ໌ ກາ ຕາ ເບີນ ຊາອຳ ເກົາ."

ອົງເຄາະ ກວາຍ ການໍ້ອ ກ້ອຍ ຈ່ອຍ ລັ່ຮ ໂອນ ອັນ ກາ ຕະ ກ້ອຍ ເບີນ ເກຣິ່ງ ຊັຮນາ ຈາ. ⁸ ແຕ້ອ ເຍົາ ມູ່ດ ຕຶ່ງ ເມືອງ, ຄັນ ກວາຍ ກ້ອຍ ຮັບ ຣາບັນ ອໍ ໂຈະ ເຍົາ, ອົງເຄາະ ເຍົາ ຈາ ມັຮ ເກຣິ່ງ ຊັຮນາ ຈາ ໄລ່ ໂອນ. ⁹ ຕຶ່ງ ເມືອງ ກ້ອຍ ອົງເຄາະ ເຍົາ ປົວ ມັຮ ກວາຍ ອາອິ້. ກະ ອົງເຄາະ ເຍົາ ອາຕີ ໄລ່ ປາຍ: 'ແຈ່ະ ອີ ແຕ້ອ ປາແມ່ນ ເຈີ່ ເຢົາງ ເຈົາຣາຊີ ຕະ ຊົດ.' ¹⁰ ແຕ້ອ ເຍົາ ມູ່ດ ຕຶ່ງ ວິລ ກວາຍ, ມາ ກວາຍ ຕຶ່ງ ວິລ ກ້ອຍ ຕາ ເບີນ ຮັບ ຣາບັນ ອໍ ໂຈະ ເຍົາ, ອົງເຄາະ ເຍົາ ລ່ອຣ ລັ່ຮ ປີ ຣາມາ ກະ ປາຍ: ¹¹ 'ພຸ່ນ ກູແຕອ້ ແຕ ວິລ ເຍົາ ກາ ແຕັດ ອາເຢົງ ຮິ; ຮິ ອີ ກັນຕຣິ້ຣ ຕັຣ. ມະກ້ອຍ ລາ ຕະ ໂອນ ເມົ້າ ດັງ ເຍົາ ຕາ ເບີນ ຮັບ ຮິ.' ມາ ອົງເຄາະ ເຍົາ ດັງ ແຕ່ ປາຍ, ແຈ່ະ ອີ ແຕ້ອ ປາແມ່ນ ເຈີ່ ເຢົາງ ເຈົາຣາຊີ ຕະ ຊົດ!"

¹² ເຈີ່ ເຢຊູ ອາຕີ ແອັນ ປາຍ: "ເກົາ ອາຕີ ເຍົາ ລາ ແຕ້ອ ຕາໂງ ເຢົາງ ເຈົາຣາຊີ ອາເປຼືຮ ອິນແຍ່ະ ມັຮ ກວາຍ, ອັນ ຕະ ໂອນ ໄລ່ ກາ ແອັດ ຕຶ່ງ ວິລ ກ້ອຍ ເບີນ ຕຸ່ຣ ກັດ ກາເລີຍ ແຕ ໄລ່ ກາ ແອັດ ຕຶ່ງ ເມືອງ ໂຊໂດນ ແຕ ອິນແປ້."

ເຢຊູ ເວ່ນ ດໍ້ອ ເມືອງ ກາ ຕາ ຍິອ ອີ ຊາອໍາ
(ມັດທາຍ 11:20-24)

¹³ "ບາບ ລາລີ້ ແຕ້ອ ປີ ເຍົາ ກາ ແອັດ ຕຶ່ງ ເມືອງ ໂຄຣາຊິນ! ກະ ບາບ ລາລີ້ ໂອນ ເຍົາ ກາ ແອັດ ຕຶ່ງ ເມືອງ ເບັດຊາອິດາ! ຄັນ ເກົາ ມາ ຕະ ຣານະ ຕາ ເກີ້ຍ ເຮີມ ຕຶ່ງ ເມືອງ ຕິເຣ ກະ ເມືອງ ຊີໂດນ ມູເຈິງ ເກົາ ຕະ ເຈີ່ ຕຶ່ງ ເມືອງ ເຍົາ, ດຸ່ນ ເຈີ່ ກວາຍ ຕຶ່ງ ເມືອງ ກ້ອຍ ຕັຣ ຣາງິ້ຣ ຕຍາ ປຽນ ເກັດ ຣາງິ້ຣ ຕາໄມ ແອັນ. ກະ ດຸ່ນ ເຈີ່ ໄລ່ ກ້ອຍ ຕັອກ ຕໍາປັອກ ເຍົາມ ຕຸ່ຣ, ກະ ອາປີ່ ໂຈະ ບັອຣ ຕຶ່ງ ຈະ ໄລ່, ຕະ ໂອນ ເມົ້າ ດັງ ປາຍ ໄລ່ ຊ້ອງ ຕຸ່ຣ ຍ່ອນ ໄລ່ ເບີນ ໂລຍຣ. ¹⁴ ແຕ້ອ ຕາໂງ ເຢົາງ ເຈົາຣາຊີ ອາເປຼືຮ ອິນແຍ່ະ ມັຮ ກວາຍ, ຕາໂງ ກ້ອຍ ອັນ ຊ້ອງ ອາໂຢະ ຕະ ກວາຍ ກາ ແອັດ ຕຶ່ງ ເມືອງ ຕິເຣ ກະ ເມືອງ ຊີໂດນ ກາເລີຍ ແຕ ອັນ ຊ້ອງ ອາໂຢະ ຕະ ເຍົາ. ¹⁵ ກະ ເຍົາ ກາ ແອັດ ຕຶ່ງ ເມືອງ ກາເປນາອູມ ເອີຍ! ເຍົາ ຄິດ ປາຍ ເຍົາ ແຕ່ອ ຊັອຣ ປີ ມັນລ້ອງ ບໍ່? ໄກຣ ລາລີ້, ປັຣ ແນີ ມັນເຕຣົາ ເຢົາງ ເຈົາຣາຊີ ອາປັອງ ຕັຣ ເຍົາ ຕຶ່ງ ປຣຸ່ງ ອູ່ຍຣ!"

¹⁶ ເຈີ່ ເຢຊູ ອາຕີ ໂຈະ ຕາປູລ ຈິດ ລາ ບາຣ ນະ ກ້ອຍ ປາຍ: "ກວາຍ ອາແລ່ະ ມາ ຊາງັດ ປັຣນາຍ ເຍົາ, ໄມ່ ລາ ມູເຈິງ ອັນ ຊາງັດ ປັຣນາຍ ເກົາ ແຕ່. ກະ ກວາຍ ອາແລ່ະ ມາ ຕາ ເບີນ ອີ ຊາງັດ ປັຣນາຍ ເຍົາ, ໄມ່ ລາ ມູເຈິງ ອັນ ຕາ ເບີນ ອີ ຊາງັດ ປັຣນາຍ ເກົາ ແຕ່. ກະ ກວາຍ ອາແລ່ະ ມາ ຕາ ເບີນ ອີ ຊາງັດ ປັຣນາຍ ເກົາ, ໄມ່ ລາ ມູເຈິງ ອັນ ຕາ ເບີນ ອີ ຊາງັດ ປັຣນາຍ ອັນ ກາ ແປຣີ ເກົາ ແຕ້ອ ປີ ໄມ່ ແຕ່."

ມູ່ ຕາປູລ ຈິດ ລາ ບາຣ ນະ ລິບ ເຈົາ ລັ່ຮ

¹⁷ ມູ່ ຕາປູລ ຈິດ ລາ ບາຣ ນະ ກ້ອຍ ເຈົາ ລັ່ຮ, ກະ ໄລ່ ຊ້ອງ ຮໍ້ອ ລາລີ້. ໄລ່ ອາຕີ ເຢຊູ ປາຍ: "ອິນເຈົາ ເອີຍ! ກາ ມັຮ ເຢົາງ ຕາ ອໍ ຊາງັດ ປັຣນາຍ ຮິ ບັອງ ກາ ຮິ ຕຸ່ຍຣ ໄລ່ ກະ ຮິ ກູອໍ ຣາມິ້ຣ ອິນເຈົາ!"

¹⁸ ເຢຊູ ອາຕີ ລັ່ຮ ໄລ່ ກ້ອຍ ປາຍ: "ເກົາ ເຮີມ ເຢົາງ ຊາຕານ ຊາແລ້ຣ ແຕ ມັນລ້ອງ ມະ ຕາລາຣ.* ¹⁹ ເຍົາ ຊາງັດ! ເກົາ ໂອນ ເຍົາ ເບີນ ອໍານາດ ໂອນ ເຍົາ ແຕ່ອ ຊາເຕີ້ຍ ກູຊັນ ກະ ຕຸ່ງເຕີງ, ກະ ໂອນ ເຍົາ ເຮົາບ ຣາຊູ່ ລັ່ຮ ເຢົາງ ຊາຕານ. ກະ ຕາ ເບີນ ຣາມິ້ຣ ອິນເຕົາ ແຕ່ອ ຕະ ເຍົາ. ²⁰ ມາ ເຍົາ ອິນໂຈຍ ແອັນ ຍ່ອນ ເຢົາງ ຕາ ອໍ ຊາງັດ ເຍົາ. ອົງເຄາະ ເຍົາ ແອັນ ຍ່ອນ ເຢົາງ ເຈົາຣາຊີ ຄຽນ ຣາມິ້ຣ ເຍົາ ຕຶ່ງ ມັນລ້ອງ."

ເຢຊູ ຊາແອັນ ອິນປໍ້ ອັນ
(ມັດທາຍ 11:25-27; 13:16-17)

²¹ ບັອງ ກາ ກ້ອຍ ຣາເວີ້ຍ ເຢົາງ ເຈົາຣາຊີ ໂອນ ເຢຊູ ຊ້ອງ ຮໍ້ອ ລາລີ້. ມະກ້ອຍ ອັນ ປາຍ ມະໄມ່ ກະ ເຢົາງ ເຈົາຣາຊີ: "ອິນປໍ້ ເອີຍ! ໄມ່ ລາ ອິນເຈົາ ມັນລ້ອງ ກະ ກູແຕອ້ ໄມ່! ເກົາ ຊາແອັນ ໄມ່ ອາປັຣ ເຈີ່ ຣານະ ໄມ່ ໂອນ ກວາຍ ກາ ມະ ກັຣແນນ ແກດໆ, ໄລ່ ກາ ຕາ ເບີນ ດັງ ອິນເຕົາ. ມາ ໄມ່ ປາໂຕ່ະ ຣານະ ໄມ່ ແຕ ກວາຍ

* **10:18** 10:18 ເຢຊູ ອາຕີ ໂອນ ໄລ່ ດັງ ເຢົາງ ຊາຕານ, ອັນ ກາ ຊົດ ອິນແຍ່ະ ເຢົາງ ຕາ ອໍ, ປິດ ອໍານາດ ອັນ ເຈີ່.

ກາ ຮາໄງ້ອ໌ ຮາລັງ, ໄລ່ ກາ ຮຍານ ຊາອີ້ຍ ເຈີ່. ປຍາຍ໌, ອິມປໍ່ ເອີຍ, ເກົາ ຍ່ອງ ໄມ່, ຍ່ອນ ຮານະ ກ້ອຍ ອໍ ຍີ່ຮ ເມີງ ໄມ່.

22 "ກູ່ ຮາມີ່ຮ ອິມປໍ່ ເກົາ ມ່ອບ ໂອນ ເກົາ ເບີນ. ຕາ ເບີນ ກວາຍ ອາແລ່ະ ດັງ ຮາງີ່ຮ ກອນ ເຢີງ ເຈົາຮາຊີ. ແອີງ ອິມປໍ່ ອັນ ແຕ່ ດັງ ຮາງີ່ຮ ກອນ ອັນ. ກະ ຕາ ເບີນ ກວາຍ ອາແລ່ະ ດັງ ຮາງີ່ຮ ອິມປໍ່ ຕິ່ງ ມັນລ້ອງ. ແອີງ ກອນ ອັນ ແຕ່ ດັງ ຮາງີ່ຮ ອິມປໍ່ ອັນ. ກະ ກວາຍ ອາແລ່ະ ກາ ກອນ ເຢີງ ເຈົາຮາຊີ ຮຽຮ, ອັນ ອາປັຮ ໂອນ ກວາຍ ກ້ອຍ ດັງ ແຕ່ ຮາງີ່ຮ ອິມປໍ່ ອັນ."

23 ແວັດ ກ້ອຍ ເຢຊູ ກູລຽວ ລໍ່ບ ລໍ່ຮ ປີ ມູ່ ກາ ຮຍານ ແຕ ອັນ. ອັນ ອາຕີ ແອີງ ໄລ່ ກ້ອຍ ຊ້ອງ ປາຍ: "ບຸ່ນ ລາລີ່ ກວາຍ ອາແລ່ະ ມາ ເບີນ ເຮີມ ມັຮ ຮາມີ່ຮ ເຍົາ ເຮີມ. 24 ເກົາ ອາຕີ ຕາມ້ອງ ໂອນ ເຍົາ, ເບີນ ຊາ ອີ້ຍ ນະ ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ, ກະ ເບີນ ຊາອີ້ຍ ນະ ເຕົາວ ປັຮເຍົາ, ກາ ຍິ່ອ ອີ ເຮີມ ມັຮ ຮານະ ເຍົາ ເຮີມ ຊານຸ່, ມາ ໄລ່ ຕາ ດັງ ເບີນ ເຮີມ. ກະ ໄລ່ ກ້ອຍ ຍິ່ອ ອີ ຊ້ອງ ມັຮ ປັຮນາຍ ເຍົາ ຊ້ອງ ຊານຸ່, ມາ ໄລ່ ຕາ ດັງ ເບີນ ຊ້ອງ."

ເຢຊູ ຊາກຳ ແຕ ກວາຍ ອິມພາ ກວາງ

25 ມານະ ກວາຍ ອາຈານ ອາຕີ ຄານອດ ອິດຊະຮາເອລ ແຕ້ອ໌ ປີ ເຢຊູ. ອັນ ຕາແບັບ ອີ ລ່ອງ ເຢຊູ ປາຍ: "ອາຈານ ເອີຍ! ມານະ ເກົາ ອີ ຕະ ໂອນ ເກົາ ເບີນ ອາມັງ ເລື້ອຍໆ?"

26 ເຢຊູ ຕາແອີຍ ປາຍ: "ຕິ່ງ ຄານອດ ເຢີງ ເຈົາຮາຊີ ຄຽນ ອິນເຕົາ? ແຕ້ອ໌ ເຍົາ ອານ, ອິນເຕົາ ເຍົາ ຊ້ອງ ແຕ ປັຮນາຍ ກ້ອຍ?"

27 ກວາຍ ກ້ອຍ ຕາແອີຍ ລໍ່ຮ ປາຍ: "ປັຮນາຍ ເຢີງ ເຈົາຮາຊີ ອາຕີ ປາຍ: 'ອີງເຄາະ ເຍົາ ອາໂຢ່ະ ເຢີງ ເຈົາຮາຊີ, ອິນເຈົາ ເຍົາ, ອິນແຍ່ະ ຮາງີ່ຮ ເຍົາ, ອິນແຍ່ະ ຮາແຮີ ເຍົາ, ອິນແຍ່ະ ບັນ ເຮ່ງ ເຍົາ, ກະ ອິນແຍ່ະ ການິດ ເຍົາ.'

ກະ ອັນ ປາຍ ແອັນ ນະໄມ່: 'ອີງເຄາະ ເຍົາ ອາໂຢ່ະ ເຍົາ ມູເຈີງ ເຍົາ ອາໂຢ່ະ ຈະ ເຍົາ ເບີນ ແຕ່.'"

28 ເຢຊູ ຕາແອີຍ ກວາຍ ກ້ອຍ ປາຍ: "ປຍາຍ໌ ໄມ່ ປາຍ. ຄັນ ໄມ່ ຕະ ນະກ້ອຍ, ໄມ່ ເບີນ ອາມັງ ເລື້ອຍໆ."

29 ມາ ກວາຍ ກ້ອຍ, ອັນ ຍິ່ອ ອີ ອາປັຮ ຮາງີ່ຮ ອັນ, ໂອນ ເຢຊູ ຍ່ອງ ປາຍ ອັນ ລາ ກວາຍ ຕາມ້ອງ ອໍ. ນະກ້ອຍ ອັນ ຕາແບັບ ແອັນ ເຢຊູ ປາຍ: "ເມົາ ລາ ເຍົາ ເກົາ?"

30 ເຢຊູ ຕາແອີຍ ປັຮນາຍ ຊາກຳ ປາຍ: "ເບີນ ມານະ ກວາຍ ຮາເລົາ ເປາະ ຕິ່ງ ຮານາ ແຊງ ແຕ ເມືອງ ເຢຣູຊາເລັມ ເປາະ ປີ ເມືອງ ເຢຣີໂກ. ບັອງ ກາ ອັນ ເປາະ ຕິ່ງ ຮານາ ກ້ອຍ, ເບີນ ກວາຍ ຊາແວງ ປາລ້ອງ ບິນ ຫຣີງ ອັນ. ກະ ໄລ່ ປຍາຍຮ ອັນ ແຮີ, ອິນຈົນ ອັນ ອີ ກູຈິດ. ເຈີ່ ໄລ່ ຕາລຸ່ຮ ຕັຮ ແຕ ອັນ. 31 ຕິ່ງ ຕາໄງ ກ້ອຍ ເບີນ ມານະ ແຕ ມູ່ ກາ ຊາງ ຮິ່ດ ເຢີງ ເຈົາຮາ ຊີ ເປາະ ຮານາ ກ້ອຍ ແຕ່, ເຈີ່ ອັນ ເຮີມ ກວາຍ ກາ ເມົາ ປິນ ກ້ອຍ ແຈ່ະ ອີ ກູຈິດ, ມາ ອັນ ເປາະ ວຍາຮ ຕັຮ. 32 ພໍກາ ກ້ອຍ ແຕ້ອ໌ ກວາຍ ກາ ຕະ ຮານະ ຕິ່ງ ດຸງ ຊາງ ລາ ຕະ ມູເຈີງ ກ້ອຍ ແຕ່. ອັນ ເຮີມ ກວາຍ ເບີ ກ້ອຍ. ກະ ອັນ ແຕ້ອ໌ ຕາງ່ອນ ແນ່ ມາໂຮຍ, ເຈີ່ ອັນ ເປາະ ວຍາຮ ຊ້ອງ ແຕ ກວາຍ ກ້ອຍ. 33 ມາ ເບີນ ມານະ ແຕ ກວາງ ຊາມາເຣຍ† ເປາະ ຕິ່ງ ຮານາ ກ້ອຍ ແຕ່. ອັນ ເຮີມ ກວາຍ ເບີ ກ້ອຍ, ກະ ອັນ ຄິ່ດ ອາໂຢ່ະ ຕະ ກວາຍ ກ້ອຍ. 34 ອັນ ແຕ້ອ໌ ປີ ກວາຍ ເບີ ກ້ອຍ, ອັນ ທິ່ອ ແຕ້ອ໌ ຮາເຣົາ ກະ ປັອງ ຕິ່ງ ເບີ, ເຈີ່ ອັນ ຕວມ ໂຈະ ອາຣີ. ແວັດ ກ້ອຍ ອັນ ອາແຮີ ກວາຍ ເບີ ກ້ອຍ ອາຊ້ອຮ ຕິ່ງ ກັຮອງ ອາແຊັຮ ແຈລ ອັນ, ເຈີ່ ອັນ ເດີງ ກວາຍ ກ້ອຍ ແຕ້ອ໌ ປີ ດຸງ ກວາຍ ຕາມອຍ ຮາລູ່. ແອັດ ອີງກ້ອຍ ກວາຍ ຊາມາເຣຍ ແນ່ ຊາລີອ໌ ກວາຍ ເບີ ກ້ອຍ. 35 ແຕ້ອ໌ ຕາໄງ ປັຮແນີ ອັນ ອິດ ບາຮ ກູອງ ປະະ ອານາມ ແຕ ຕູຍ ອັນ ໂອນ ປີ ກວາຍ ອິນເຈົາ ດຸງ. ກະ ອັນ ປາຕັບ ອິນເຈົາ ດຸງ ກ້ອຍ ປາຍ: 'ເກົາ ແຊອ໌ ເຍົາ ແນ່ ຈ່ອຍ ກວາຍ ໄມ່. ກະ ປັຮແນີ ມັນເຕຣົາ ເກົາ ເຈົາ ລໍ່ຮ ຮານາ ໄມ່, ມາແລ່ະ ຊາອີ້ຍ ປະະ ເຍົາ ປິດ ໂອນ ອັນ ຈາ, ເກົາ ກູລັຮ ລໍ່ຮ ໂອນ ເຍົາ ມາຮ ກ້ອຍ.'"

† 10:33 10:33 ກວາຍ ຊາມາເຣຍ ລາ ຕາ ເບີນ ຊັງໂກຮ ກະ ກວາຍ ອິດຊະຮາເອລ.

36 ແວັດ ເຢຊູ ອາດີ ປັຣນາຍ ຊາກໍາ ໄມ່, ອັນ ຕາເບີບ ກວາຍ ກາ ລ່ອງ ອັນ ປາຍ: "ແຕ່ ກວາຍ ໄປ ນະ ກາ ເປາະ ຕິ່ງ ຮານາ ກ້ອຍ, ກວາຍ ອາແລ່ະ ລາ ເຍົ້າ ກວາຍ ກາ ຊາແວງ ປົນ ກ້ອຍ?"

37 ອັນ ກາ ອາດີ ຄານອດ ອິດຊະຣາເອລ ກ້ອຍ ຕາແອີຍ ລັຣ ເຢຊູ ປາຍ: "ກວາຍ ກາ ຈ່ອຍ ອັນ ກາ ຊາ ແວງ ປົນ ກ້ອຍ ແກ້ດ ເຍົ້າ ອັນ."

ນະກ້ອຍ ເຢຊູ ອາດີ ລັຣ ອັນ ປາຍ: "ອີງເຄາະ ໄມ່ ຕະ ມູເຈິງ ກວາຍ ກ້ອຍ ເຕ່."

ເຢຊູ ເປາະ ຊາອົຣ ມາທາ ກະ ມາຣີ

38 ບັອງ ກາ ເຢຊູ ກະ ມູ່ ກາ ຣຍານ ແຕ ອັນ ເປາະ ຕິ່ງ ຮານາ, ໄລ່ ມູ່ດ ຕິ່ງ ມວຍ ວິລ. ຕິ່ງ ວິລ ກ້ອຍ ເບີນ ມັນແຊມ ມານະ, ຣາມິຣ ລາ ມາທາ. ມາທາ ໄມ່ ຮັບ ຣາບັນ ອໍ ໂຈະ ເຢຊູ, ໂອນ ເຢຊູ ມູ່ດ ຕິ່ງ ດຸງ ອັນ.

39 ມາທາ ໄມ່ ເບີນ ອາແອມ ມັນແຊມ, ຣາມິຣ ມາຣີ. ມາຣີ ໄມ່, ອັນ ຕາກູ ແຈ່ະ ອາເຢິງ ເຢຊູ ກະ ຊາງັດ ປັຣນາຍ ເຢຊູ ອາດີ. 40 ມາ ມາທາ, ອັນ ເມົາອົ ຕັລ ຊາອິຍ ຣານະ. ນະກ້ອຍ ອັນ ແຕ້ອົ ບໍ ເຢຊູ ປາຍ: "ອິນເຈົ້າ ເອີຍ! ອາແອມ ເກົາ ໂອນ ມານະ ເກົາ ຊ້ອງ ຕະ ຣານະ. ມານະ ອິນເຈົ້າ ຄິ່ດ ແຕ ຣານະ ໄມ່? ເກົາ ແຊອົ ອິນເຈົ້າ ແປຣີ ອາແອມ ເກົາ ແຕ້ອົ ຈ່ອຍ ເກົາ ແຣີ."

41 ມາ ເຢຊູ ຕາແອີຍ ອັນ ປາຍ: "ເອີ ມາທາ, ມາທາ ເອີຍ! ກັດ ລາລີ່ ໂອນ ໄມ່; ໄມ່ ທະຣ່າະ ກະ ຕັລ ຊາອິຍ ຣານະ. 42 ມາ ເບີນ ມວຍ ຣາມິຣ ຊ້ອງ ອີງເຄາະ ໄມ່ ຮຽຮ. ມາຣີ ຮຽຮ ເຈີ່ ຣາມິຣ ກ້ອຍ, ກະ ຣາມິຣ ກ້ອຍ ເມົາ ຕາ ເຕ້ອົ ອິດ ລັຣ ແຕ ອັນ."

11

ເຢຊູ ອາດີ ແຕ ປັຣນາຍ ເກົາແຊອົ (ມັດທາຍ 6:9-13; 7:7-11)

1 ເບີນ ມວຍ ຕາໂງ ເຢຊູ ແອັດ ເກົາແຊອົ ຕິ່ງ ມວຍ ອິນຕຸ. ແວັດ ອັນ ເກົາແຊອົ, ເບີນ ມານະ ມູ່ ກາ ຣຍານ ແຕ ອັນ ແຊອົ ປາຍ: "ອິນເຈົ້າ ເອີຍ! ແຊອົ ອິນເຈົ້າ ອາດີ ໂອນ ຮີ ດັງ ເກົາແຊອົ, ມູເຈິງ ໂຈຣັນ ອາດີ ມູ່ ກາ ຣຍານ ແຕ ອັນ ເຕ່."

2 ນະກ້ອຍ, ເຢຊູ ອາດີ ໄລ່ ກ້ອຍ ປາຍ: "ແຕ້ອົ ເຍົາ ເກົາແຊອົ, ເຍົາ ເກົາແຊອົ ປາຍ: 'ກູກູຣ ອິມບໍ່ ຮີ ເອີຍ!

ແຊອົ ເຍົາ ຈ່ອຍ ໂອນ ອິນແຍ່ະ ມັຣ ກວາຍ ຍົານັບ ຣາມິຣ ເຍົາ.

ແຊອົ ເຍົາ ແກ້ດ ຊົດ ກູ່ ຣາງິຣ ກວາຍ ຕິ່ງ ກູແຕອົ ໄມ່.

3 ແຊອົ ເຍົາ ຈ່ອຍ ໂອນ ຮີ ເບີນ ຄໍາ ຈາ ກູ່ ຣາໂງ.

4 ແຊອົ ເຍົາ ຕັຣ ໄລ່ຍຣ ກາ ຮີ ຕະ ເຈີ່,

ມູເຈິງ ຮີ ຕັຣ ໄລ່ຍຣ ເມົາ ຕະ ໂຈະ ຮີ.

ແຊອົ ເຍົາ ອິນໂຈຍ ໂອນ ເມົາ ລ່ອງ ຮີ ຕະ ຣານະ ຕາ ອໍ."

5 ເຢຊູ ອາດີ ແອັນ ໂຈະ ມູ່ ກາ ຣຍານ ແຕ ອັນ ປາຍ: "ເກົາ ຊາກໍາ ນະໄມ່: ມານະ ເຍົາ ຄິ່ດ ຄັນ ເຍົາ ເບີນ ເຍົາ, ກະ ເຍົາ ເປາະ ບໍ ດຸງ ເຍົາ ດີດັກ, ເຈີ່ ປາຍ: 'ອາຍ ເອີຍ! ເກົາ ແຊອົ ລັບ ໄປ ລອງ ອາແຊີ ໄມ່,* 6 ຍ່ອນ ເບີນ ກວາຍ ຕາມອຍ ແຕ້ອົ ບໍ ດຸງ ເກົາ, ມາ ເກົາ ຕາ ເບີນ ອິນເຕົາ ອີ ອາລັອຣ ໂອນ ຕາມອຍ ກ້ອຍ ຈາ.'

7 ອີງກ້ອຣ ປຍາຍ ເຍົາ ກ້ອຍ ຕາແອີຍ ລັຣ ເຍົາ ປາຍ: 'ໄມ່ ອິນໂຈຍ ກູອົ ປາຕຸຣ ເກົາ ຊານໍ່, ຍ່ອນ ເກົາ ກາໂຕ່ຣ ຕິ່ງ ເຈີ່. ເກົາ ກະ ກອນ ອາໄກ ເກົາ ບິ ເຈີ່. ເກົາ ຕາ ເຕ້ອົ ຢວຣ ອິດ ໂອນ ໄມ່.' 8 ມາ ເກົາ ອາດີ ເຍົາ ປາຍ: ອິມບໍ່ ເຍົາ ແກ້ດ ເຍົາ ກະ ອັນ ລາ ອັນ ຕາ ເບີນ ໂອນ ເຍົາ ອາແຊີ. ມາ ຄັນ ເຍົາ ແຊອົ ມາຍິຣ ມາຍິດ ແຕ ອັນ, ລາ ອັນ ໂອນ ມາຣ ແລ່ະ ເຍົາ ອີ ເບີນ. 9 ກະ ເກົາ ປາຍ ແອັນ ໂຈະ ເຍົາ: ຄັນ ເຍົາ ແຊອົ ມາຍິຣ ມາຍິດ, ເຍົາ ເບີນ. ຄັນ ເຈຍ ເຍົາ ຈໍອົ, ເຍົາ ຣາມິຣ. ຄັນ ເຍົາ ກູໂຕຍຣ ຕິ່ງ ຊາໂກຣ ຊາກູວານ, ເມົາ ເປີຣ ໂອນ. 10 ຍ່ອນ ກູ່ ນະ ອາແລ່ະ ກາ ແຊອົ, ອັນ ເບີນ. ອາແລ່ະ ກາ ຈໍອົ, ອັນ ຣາມິຣ. ອາແລ່ະ ກາ ກູໂຕຍຣ ຕິ່ງ, ເມົາ ເປີຣ

* 11:5 11:5 ຕິ່ງ ປັຣນາຍ ກຣີກ ປາຍ ອັນ ແຊອົ ໄປ ລໍາ ໂດຍ ບຸຣ.

ໂອນ. 11 ມັຮ ເຍົາ ກາ ເບີນ ກອນ ເຈີ້, ນານະ ຄັນ ກອນ ເຍົາ ແຊຣ໌ ອາກາ, ເຍົາ ໂອນ ອັນ ກູຊິນ ບໍ່? 12 ກະ ຄັນ ອັນ ແຊຣ໌ ອິນເຕຣລ໌ ອິນເຕຣວຍ, ເຍົາ ໂອນ ອັນ ຕຸ່ງເຕີງ ບໍ່? 13 ເຍົາ ລາ ອິນແຍ່ະ ກວາຍ ໄລ່ຍຮ, ມາ ອິນນ້ອງ ເຍົາ ດັງ ໂອນ ເກຣັງ ອໍ ປິ ກອນ ເຍົາ. ກາເລີຍ ແຕ ກ້ອຍ ແອັນ ອິມບໍ່ ເຍົາ ຕິ່ງ ມັນລ້ອງ ໂອນ ເຍົາ ເບີນ ຣາເວີຍ ເຢີງ ເຈົາຣາຊີ ຄັນ ເຍົາ ແຊຣ໌ ແຕ ອັນ!"

ເຢຊູ ກະ ເຢີງ ຕາ ອໍ
(ມັດທາຍ 12:22-30, 43-45; ມາຣະໂກ 3:20-27)

14 ບັອງ ກາ ກ້ອຍ ເຢຊູ ດູ່ຍຮ ອາລ້ອຣ ເຢີງ ຕາ ອໍ ກາ ຕະ ໂອນ ກວາຍ ກ້ອຍ ແກັດ ເກີ້ອ. ແວັດ ເຢີງ ຕາ ອໍ ກ້ອຍ ລ້ອຣ ແຕ ຈະ ກວາຍ ກ້ອຍ, ເຈີ້ ກວາຍ ກ້ອຍ ເຕຣ໌ ລ້ຣ ຕະ ອິນຕີ. ກວາຍ ກຶ່ງ ກ້ອຍ, ໄລ່ ຊ້ອງ ຈຶ່ງ ລາລີ້. 15 ມາ ເບີນ ກວາຍ ແຕ ໄລ່ ກ້ອຍ ປາຍ: "ອັນ ໄນ່ ດູ່ຍຮ ອາລ້ອຣ ເຢີງ ຕາ ອໍ ຍ່ອນ ເຢີງ ເບເອລ ເຊບູລ ໂອນ ອັນ ເບີນ ອຳນາດ ຕະ ຣານະ ກ້ອຍ. ເຢີງ ເບເອລເຊບູລ ໄນ່ ລາ ຊົດ ອິນແຍ່ະ ເຢີງ ຕາ ອໍ."†

16 ກະ ເບີນ ກວາຍ ການໍ້ອ ຍິຣ໌ ອີ ລ່ອງ ເຢຊູ; ເຈີ້ ໄລ່ ແຊຣ໌ ແຕ ເຢຊູ ໂອນ ອັນ ຕະ ຣານະ ຕາ ເກີ້ຍ ເຮີມ ອາປັຣ ໂອນ ໄລ່ ດັງ ອຳນາດ ອັນ ແຕ້ອ ແຕ ເຢີງ ເຈົາຣາຊີ. 17 ມາ ເຢຊູ ດັງ ການິດ ໄລ່ ຄິດ ນະກ້ອຍ, ເຈີ້ ອັນ ອາຕີ ໄລ່ ກ້ອຍ ປາຍ: "ຄັນ ເບີນ ມວຍ ກຣວງ ມາ ຣາຕັຣ ແກັດ ຊາອິ້ຍ ຈຸ່ມ ມານະ ຣາຕະ ໂຈະ ມານະ, ເຈີ້ ກຣວງ ກ້ອຍ ຕາ ເບີນ ແກັດ ນ້ອງ ກຣວງ. ກະ ຄັນ ແອັດ ມູ່ ດຸງ ມາ ມານະ ຣາຕະ ໂຈະ ມານະ, ເຈີ້ ດຸງ ກ້ອຍ ຕາ ເບີນ ແກັດ ນ້ອງ ດຸງ. 18 ຄັນ ຈຸ່ມ ເຢີງ ຊາຕານ, ມານະ ຣາຕະ ໂຈະ ມານະ, ເຈີ້ ຈຸ່ມ ເຢີງ ຊາຕານ ກ້ອຍ ຕາ ເບີນ ແກັດ ນ້ອງ ຈຸ່ມ. ມາ ເຍົາ ປາຍ ເກົາ ດູ່ຍຮ ອາລ້ອຣ ເຢີງ ຕາ ອໍ ຍ່ອນ ເຢີງ ເບເອລເຊບູລ ໂອນ ເກົາ ເບີນ ອຳນາດ ຕະ ຣານະ ກ້ອຍ. 19 ມາ ຄັນ ກວາຍ ແຕ ມູ່ ເຍົາ ຕະ ຣານະ ມູເຈິງ ກ້ອຍ ເຕ່, ເຍົາ ຕາ ເບີນ ປາຍ ໄລ່ ເບີນ ອຳນາດ ແຕ ເຢີງ ເບເອລເຊບູລ. ນະກ້ອຍ, ກວາຍ ແຕ ມູ່ ເຍົາ ແຕ່ ກາ ເຕຣ໌ ຕັດຊິນ ເຍົາ ແຕ ຣານະ ໄນ່. 20 ມາ ຄັນ ເກົາ ດູ່ຍຮ ອາລ້ອຣ ເຢີງ ຕາ ອໍ ຍ່ອນ ແຕ ອຳນາດ ເຢີງ ເຈົາຣາຊີ ໂອນ ເກົາ ຕະ, ຣານະ ໄນ່ ອາປັຣ ໂອນ ເຍົາ ດັງ ເຢີງ ເຈົາຣາຊີ ຕະ ຊົດ ແຕ້ອ ເຈີ້ ປິ ເຍົາ.

21 "ຄັນ ເບີນ ກວາຍ ບັນ ເຣ່ງ ລາລີ້, ກະ ອັນ ເບີນ ຊາອິ້ຍ ເກຣັງ ປູ້ ດໍອ໌ ກຍາຣ໌ ເກຣັງ ອັນ, ເກຣັງ ອັນ ຕາ ເບີນ ປິດ ອິນເຕົ້າ. 22 ມາ ຄັນ ເບີນ ກວາຍ ບັນ ເຣ່ງ ກາເລີຍ ແຕ ອັນ ແອັນ, ກວາຍ ກ້ອຍ ຣາຕະ ກະ ເຮົາບ ອັນ, ເຈີ້ ອິດ ອິນແຍ່ະ ເກຣັງ ປູ້ ແຕ ດຸງ ອັນ. ເຈີ້ ກວາຍ ກາ ເຮົາບ ກ້ອຍ ອິມແປອ໌ ອິນແຍ່ະ ເກຣັງ ກ້ອຍ, ໂອນ ໄລ່ ກາ ເປາະ ກະ ອັນ.‡

23 "ກວາຍ ອາແລະ ມາ ຕາ ເບີນ ປຣ່ອມ ມວຍ ຣາງັຣ ກະ ເກົາ, ກວາຍ ກ້ອຍ ຕາ ແອອ໌ ເກົາ. ກະ ກວາຍ ອາແລະ ມາ ຕາ ເບີນ ຕະ ຣານະ ຈ່ອຍ ໂອນ ກວາຍ ການໍ້ອ ແຕ້ອ ປິ ເກົາ, ໄນ່ ລາ ມູເຈິງ ກວາຍ ກ້ອຍ ຕາ ຍິຣ໌ ອີ ໂອນ ກວາຍ ການໍ້ອ ປວາຍ ເກົາ.

24 "ພໍກາ ເຢີງ ຕາ ອໍ ລ້ອຣ ແວັດ ແຕ ຈະ ກວາຍ, ເຈີ້ ເຢີງ ຕາ ອໍ ກ້ອຍ ເປາະ ຕິ່ງ ອິນດຸ ຊາເອັດ. ອັນ ຈໍ່ອ໌ ອິນດຸ ອີ ຣາລູ, ມາ ອັນ ຕາ ເບີນ ຣາມັຣ. ເຈີ້ ອັນ ຄິດ ປາຍ: 'ເກົາ ເຈົ້າ ລ້ຣ ປິ ອິນດຸ ກາ ເກົາ ລ້ອຣ ແຕ ອິນໂຍ່ງ ຊາ.' 25 ພໍກາ ອັນ ເຈົ້າ ປິ ອິນດຸ ກ້ອຍ, ອັນ ເຮີມ ແອິງ ອິນດຸ ເມັດ ຊ້ອງ. ອິນດຸ ກ້ອຍ ຊຽລ ອໍ, ກະ ເກຣັງ ອິນເຕົ້າ ຕິ່ງ ອິນດຸ ກ້ອຍ ອາຕີ້ ອໍ ອິນແຍ່ະ ເຈີ້. 26 ເຈີ້ ອັນ ເປາະ ອິດ ເດີງ ອາເຈົ້າ ຕາປູລ ນະ ເຢີງ ຕາ ອໍ ການໍ້ອ ແອັນ ໂອນ ແອັດ ກະ ອັນ ຕິ່ງ ອິນດຸ ກ້ອຍ. ໄລ່ ລາ ຕາ ອໍ ກາເລີຍ ແຕ ອັນ ແອັນ. ນະກ້ອຍ ແດັຍ ອາມັງ ກວາຍ ກ້ອຍ ຕາ ອໍ ກາເລີຍ ແຕ ອິນໂຍ່ງ ແອັນ."

27 ບັອງ ກາ ເຢຊູ ອາຕີ ປັຣນາຍ ກ້ອຍ, ເບີນ ມັນແຊມ ມານະ ແຕ ກວາຍ ກຶ່ງ ກ້ອຍ ປາຍ ເຣ່ງ ລາລີ້ ໂຈະ ອັນ: "ບຸ່ນ ລາລີ້ ມັນແຊມ ກາ ກາເນັດ ອາຈານ, ກະ ໂອນ ອາຈານ ອູອ໌ ຕັຣ!"

28 ມາ ເຢຊູ ອາຕີ ລ້ຣ ປາຍ: "ຣາມັຣ ກ້ອຍ ລາ ປຍາຍ໌ ເຕ່, ມາ ບຸ່ນ ກາເລີຍ ແຕ ກ້ອຍ ແອັນ ລາ ກວາຍ ກາ ຊ້ອງ ປັຣນາຍ ເຢີງ ເຈົາຣາຊີ ກະ ຕະ ປວາຍ ອິນແຍ່ະ ປັຣນາຍ ກ້ອຍ!"

† 11:15 11:15 ແຕ້ອ ກາ ເມົາ ດໍອ໌ ເຢີງ ຊາຕານ ລາ ຣາມັຣ ເບເອລເຊບູລ ແຮ. ‡ 11:22 11:22 ເຢຊູ ຊາກໍາ ປາຍ: "ເກົາ ລາ ບັນ ເຣ່ງ ກາເລີຍ ແຕ ເຢີງ ຊາຕານ. ນະກ້ອຍ ເຕຣ໌ ເກົາ ຣາຕະ ກະ ເຮົາບ ອັນ, ກະ ອິດ ອິນແຍ່ະ ມັຮ ເກຣັງ ປູ້ ແຕ ອັນ, ກະ ອິມແປອ໌ ອິນແຍ່ະ ເກຣັງ ອັນ ໂອນ ໄລ່ ກາ ປວາຍ ເກົາ."

ກວາຍ ກຼິ້ງ ແຊ້ອ ເຢຊູ ຕະ ຣານະ ຕາ ເກີ້ຍ ເຮີມ
(ມັດທາຍ 12:38-42)

29 ບັອງ ກາ ກຼິ້ງ ກວາຍ ແອີດ ໂຣ່ມ ອິມແປຣ ເຢຊູ, ອັນ ອາຕີ ໄລ່ ກ້ອຍ ປາຍ: "ມັຮ ກວາຍ ກາ ແອີດ ຕິ້ງ ແດີຍ ໄລ່ ລາ ຕາ ອໍ ລາລີ້! ໄລ່ ແຊ້ອ ແຕ ເກົາ ມວຍ ຣາມິ້ຮ ຕາ ເກີ້ຍ ເຮີມ, ມາ ເກົາ ຕາ ເບີນ ຕະ ໂອນ ໄລ່. ເກົາ ອີ ອາປັຮ ໄລ່ ແອິງ ຣາມິ້ຮ ຕາ ເກີ້ຍ ເຮີມ ແຕ ໂຢນາ, ລາ ກວາຍ ອາຕີ ຕາງ ປັຮນາຍ ເຢິງ ເຈົາຣາຊີ ແຕ ອິມແບີ. 30 ໂຢນາ ເກີດ ມວຍ ຣານະ ຕາ ເກີ້ຍ ເຮີມ ໂອນ ກວາຍ ກາ ແອີດ ຕິ້ງ ເມືອງ ນີນາເວ. ມູເຈິງ ກ້ອຍ ແຕ່ ເກົາ ກອນ ເຢິງ ເກີດ ກວາຍ ເກີດ ຣານະ ຕາ ເກີ້ຍ ເຮີມ ໂອນ ກວາຍ ກາ ແອີດ ຕິ້ງ ແດີຍ ໄລ່. 31 ແຕ້ອ ຕາໄງ ເຢິງ ເຈົາຣາຊີ ອາເປຼັຮ ອິນແຍ່ະ ມັຮ ກວາຍ, ເບີນ ມັນແຊມ ກາ ເກີດ ເຕົາວ ປັຮເຍົາ ແຕ ອິມແບີ, ຕິ້ງ ກຣວາງ ເຊບາ, ອັນ ຕີ ກວາຍ ແອີດ ຕິ້ງ ແດີຍ ໄລ່. ອັນ ແຕ້ອ ຕີ ນະກ້ອຍ, ຍ່ອນ ອັນ ແຕ້ອ ແຕ ກຣວາງ ເຢິງ ລາລີ້ ຍິ້ອ ອີ ຊາງັດ ປັຮນາຍ ແຄວ້ ແຕ ເຕົາວ ປັຮເຍົາ ໂຊໂລໂມນ ອາຕີ. ມາ ຊານໍ່, ແອີດ ອິນຕຸ ໄລ່ ເບີນ ມານະ ແຄວ້ ກາເລີຍ ແຕ ໂຊໂລໂມນ ແອັນ! 32 ແຕ້ອ ຕາໄງ ເຢິງ ເຈົາຣາຊີ ອາເປຼັຮ ອິນແຍ່ະ ມັຮ ກວາຍ, ກວາຍ ແຕ ເມືອງ ນີນາເວ ແຕ ອິມແບີ ລາລີ້ ຕີ ກວາຍ ແອີດ ຕິ້ງ ແດີຍ ໄລ່. ໄລ່ ແຕ້ອ ຕີ ນະກ້ອຍ, ລາ ຍ່ອນ ບັອງ ກາ ໄລ່ ຊ້ອງ ປັຮນາຍ ໂຢນາ ອາຕີ, ໄລ່ ຕັຮ ຣາງິ້ຮ ຕຍາ ເຈິ ອິດ ຣາງິ້ຮ ຕາໄມ ແອັນ. ມາ ຊານໍ່, ແອີດ ອິນຕຸ ໄລ່ ເບີນ ມານະ ປັດ ກາເລີຍ ແຕ ໂຢນາ!"

ເຢຊູ ຊາກຳ ແຕ ຕາກຍາງ
(ມັດທາຍ 5:15; 6:22-23)

33 ເຢຊູ ອາຕີ ແອັນ ປາຍ: "ຕາ ເບີນ ເມົາ ຕາກັດ ຕາກຍາງ, ເຈິ້ ປາໂຕ່ະ ດໍອໍ, ແຕີລາ ກຣວາອໍ ໂຈະ ກາເຣຍ. ມາ ເມົາ ດໍອໍ ຕິ້ງ ໂຮ່ງ ໂອນ ກຸ່ ນະ ກວາຍ ກາ ມູດ ແຕ້ອ ເຮີມ ບັງ. 34 ມັດ ກວາຍ ລາ ນະ ຕາບອງ ໂອນ ຈະ ກວາຍ. ຄັນ ມັດ ເຍົາ ມາ ເຮີມ, ອິນແຍ່ະ ຈະ ເຍົາ ເກີດ ບັງ ແຕ່. ມາ ຄັນ ມັດ ເຍົາ ຕາ ເບີນ ເຮີມ, ອິນແຍ່ະ ຈະ ເຍົາ ເກີດ ການຳ ແຕ່. 35 ນະກ້ອຍ ອິງເຄາະ ເຍົາ ເລ່ ອໍ, ອິງກ້ອຍ ປຍາຍໍ ຣານະ ກາ ເຍົາ ຄິ້ດ ປາຍ ບັງ, ມາ ຕາ ເບີນ ບັງ. 36 ຄັນ ເຍົາ ມາ ປວາຍ ອິນແຍ່ະ ຣາມິ້ຮ ບັງ, ຕາ ເບີນ ປວາຍ ຣາມິ້ຮ ການຳ ອິນເຕົາ, ນະກ້ອຍ ອິນແຍ່ະ ຣາງິ້ຮ ເຍົາ ເກີດ ບັງ. ໄລ່ ລາ ນະ ຕາກຍາງ ປາເລີງ ໂອນ ເຍົາ ແຕ້ອ ເຮີມ ບັງ."

ເຢຊູ ຕີ ມັຮ ກວາຍ ພາຣີຊາຍ ກະ ມັຮ ກວາຍ ອາຕີ ຄານອດ
(ມັດທາຍ 23:1-36; ມາຣະໂກ 12:38-40)

37 ບັອງ ກາ ເຢຊູ ອິນນັອງ ອາຕີ, ເບີນ ມານະ ແຕ ຈຸມ ພາຣີຊາຍ ການິ້ຍ ເຢຊູ ແຕ້ອ ຈາ ມວຍ ເປລ ປີ ດູງ ອັນ. ເຈິ້ ເຢຊູ ເປາະ ຈາ ປີ ກ້ອຍ. 38 ກວາຍ ພາຣີຊາຍ ກ້ອຍ ຊ້ອງ ງິ້ດ ລາລີ້ ອັນ ເຮີມ ເຢຊູ ຕາ ເບີນ ກູໂຊຍໍ ອາຕີ ປວາຍ ຣິ້ດ ແຕ ອິນໂຍ່ງ ອັນ ອີ ຈາ. 39 ນະກ້ອຍ ເຢຊູ ອາຕີ ໂຈະ ກວາຍ ກ້ອຍ ປາຍ: "ເຍົາ ກວາຍ ພາຣີ ຊາຍ ລາ ນະ ຕາງານ ກະ ກູໂຕອໍ ເມົາ ອາເຣົາວ ໂອນ ຊຽລ ອໍ ແອິງ ຍິ້ຮ ປື້ນ ໂກະ ຊ້ອງ, ມາ ຕິ້ງ ແປັງ ງິ້ຮ ກ້ອຍ ແອິງ ແປຣີ້. ແປຣີ້ ກ້ອຍ ລາ ເຍົາ ກຸມປູຣ ອີ ເບີນ ຊາອິ້ຍ ຣາມິ້ຮ ກະ ເຍົາ ລາ ຕາ ອໍ ລາລີ້! 40 ເຍົາ ລາ ກວາຍ ຊາກຸລ ລາລີ້! ອັນ ກາ ແຕງ ຈະ ກວາຍ, ອັນ ແຕງ ກາ ຣາງິ້ຮ ແຮີ. 41 ມາ ອິງເຄາະ ເຍົາ ເບີນ ຣາງິ້ຮ ອີ ຈ່ອຍ ກວາຍ ກາຕິດ. ຄັນ ນະກ້ອຍ, ເຍົາ ເກີດ ຊຽລ ອໍ ຍິ້ຮ ກຸງ ກະ ຍິ້ຮ ນໍອໍ.

42 "ບາບ ລາລີ້ ແຕ້ອ ປີ ເຍົາ ກວາຍ ພາຣີຊາຍ ເອີຍ! ເຍົາ ມ່ອບ ຊາງ ໂອນ ເຢິງ ເຈົາຣາຊີ ມວຍ ປຸ່ນ ມັນ ຈິ້ດ ແຕ ບັດ ບາຍ ອາຊາຍ ປາຕຽມ ເຍົາ. ມາ ເຍົາ ຕາ ແອອໍ ອີ ຕະ ປວາຍ ປັຮນາຍ ປາຕັບ ໂອນ ຕະ ຊັງໂກຣ ອໍ ກະ ອາໂຍ່ະ ເຢິງ ເຈົາຣາຊີ. ເກົາ ຕາ ເບີນ ໂອນ ເຍົາ ຕັຮ ຣິ້ດ ມ່ອບ ຊາງ ກ້ອຍ, ມາ ບາຣ ຣາມິ້ຮ ການໍອໍ ກ້ອຍ ອິງເຄາະ ເຍົາ ຕະ ປວາຍ.

43 "ບາບ ລາລີ້ ແຕ້ອ ປີ ເຍົາ ກວາຍ ພາຣີຊາຍ ເອີຍ! ເຍົາ ຍິ້ອ ອີ ເບີນ ກາເຈິ້ງ ຕາກູ ອໍ ກາເລີຍ ອິນແຍ່ະ ແຕ ການໍອໍ ຕິ້ງ ດູງ ຊາງ. ກະ ເຍົາ ຍິ້ອ ກວາຍ ການໍອໍ ຣາບັນ ອໍ ເຍົາ ບັອງ ກາ ເຍົາ ແອີດ ກະ ກວາຍ ກຼິ້ງ.

44 ບາບ ລາລີ້ ແຕ້ອ ປີ ເຍົາ ກວາຍ ພາຣີຊາຍ ເອີຍ! ເຍົາ ລາ ນະ ບັງ ກູມູຍໍ ຕາ ເບີນ ຕະ ໂອນ ເມົາ ດັງ. ນະກ້ອຍ ກວາຍ ການໍອໍ ເປາະ ຊາເຕົາຍໍ ບັງ ກ້ອຍ, ມາ ໄລ່ ຕາ ເບີນ ດັງ ອິນຕຸ ກ້ອຍ ລາ ແປຣີ້."

45 ເປັນ ມານະ ກວາຍ ອາດີ ຄານອດ ປາຍ ໂຈະ ເຢຊູ: "ອາຈານ ເອີຍ! ອາຈານ ປາຍ ນະກ້ອຍ, ລາ ມູເຈິງ ອາຈານ ຕີ ຮິ ກາ ກວາຍ ອາດີ ຄານອດ ເຕ່!"

46 ເຢຊູ ອາດີ ອັນ ປາຍ: "ບາບ ລາລີ້ ເຕ່ ແຕ້ອ໌ ປີ ເຍົາ ກາ ກວາຍ ອາດີ ຄານອດ! ເຍົາ ອາດີ ໂອນ ກວາຍ ການໍ້ອ໌ ປວາຍ ຄານອດ ກັດ ລາລີ້ ນະ ເຍົາ ໂອນ ໄລ໌ ໂດລ ຫຣັງ ອິນຕ້ອງ. ມາ ອາດີ ເຍົາ ຕາ ເປັນ ອິດ ຈ່ອຍ ອິນເຕົ້າ ຫຣັງ ອິນຕ້ອງ ແຕ ໄລ໌. 47 ບາບ ລາລີ້ ແຕ້ອ໌ ປີ ເຍົາ! ເຍົາ ຕະ ປິ່ງ ອໍ ໂອນ ກວາຍ ກາ ອາດີ ຕາງ ປັຣນາຍ ເຢິງ ເຈົາຣາຊີ, ມາ ອາຈວາຍຮ ອາເຈ່ຣ ເຍົາ ແຕ້ ກາຈິດ ກວາຍ ອາດີ ຕາງ ປັຣນາຍ ເຢິງ ເຈົາຣາຊີ ກ້ອຍ. 48 ນະກ້ອຍ, ໄນ໌ ລາ ມູເຈິງ ເຍົາ ງິ່ນ ເຍົາ ປຣ່ອມ ເຕ່ ກະ ຣານະ ອາຈວາຍຮ ອາເຈ່ຣ ເຍົາ ຕະ, ຍ່ອນ ໄລ໌ ກາຈິດ ມັຮ ກວາຍ ອາດີ ຕາງ ປັຣນາຍ ເຢິງ ເຈົາຣາຊີ, ກະ ເຍົາ ຕະ ປິ່ງ ໂອນ ກວາຍ ກ້ອຍ. 49 ມາ ເຢິງ ເຈົາຣາຊີ ອາດີ ແຄວ໌ ລາລີ້ ປາຍ: 'ປັຣແນີ ມັນເຕຣີ ເກົາ ແປຣີ ມັຮ ກວາຍ ອາດີ ຕາງ ປັຣນາຍ ເກົາ ກະ ມັຮ ກວາຍ ເປາະ ອາດີ ປັຣນາຍ ເກົາ ແຕ້ອ໌ ປີ ໄລ໌. ເປັນ ກວາຍ ແຕ ມູ່ ກ້ອຍ, ອັນ ກາ ໄລ໌ ກາຈິດ, ອັນ ກາ ໄລ໌ ປ ຍາຍຮ.' 50 ນະກ້ອຍ ມັຮ ໄລ໌ ກາ ກາຈິດ ຕັຮ ອິນແຍະ ມັຮ ກວາຍ ອາດີ ຕາງ ປັຣນາຍ ກ້ອຍ, ໂຕ່ດ ໄລ໌ ກ້ອຍ ເຢິງ ເຈົາຣາຊີ ໂອນ ແຕ້ອ໌ ປີ ກວາຍ ແອິດ ຕິ່ງ ແດີຍ ໄນ໌. 51 ໂຕ່ດ ກ້ອຍ ເປັນ ແຕ ຕາໂງ ໄລ໌ ກາຈິດ ອາເບລ, ເຕົ້າ ໂອນ ແຕ້ອ໌ ໄລ໌ ກາຈິດ ເຊກາຣີຢາ ແອິນ. ໄລ໌ ກາຈິດ ຕັຮ ເຊກາຣີຢາ ຕິ່ງ ດຸງ ຊາງ ປິດ ແຈະ ຊັນເຕຣິງ ກາ ໄລ໌ ຊາງ ຮິດ. ເກົາ ອາດີ ຕານ້ອງ ໂອນ ເຍົາ, ກູ່ ຣາມິຣ ໂຕ່ດ ກ້ອຍ ແຕ້ອ໌ ປີ ກວາຍ ກາ ແອິດ ຕິ່ງ ແດີຍ ໄນ໌!

52 "ບາບ ລາລີ້ ແຕ້ອ໌ ປີ ເຍົາ ກາ ກວາຍ ອາດີ ຄານອດ, ຍ່ອນ ເຍົາ ຕາ ແອອ໌ ອີ ປວາຍ ຣານະ ເຢິງ ເຈົາຣາ ຊີ ໂອນ ເຍົາ ປວາຍ. ກະ ກວາຍ ການໍ້ອ໌ ກາ ຍິອ໌ ອີ ປວາຍ, ເຈີ້ ເຍົາ ຕາ ໂອນ ປວາຍ ເຕ່! ໄນ໌ ລາ ນະ ເຍົາ ໄກຼຣ ດໍອ໌ ງັຮ ຕິ່ງ ກາ ເຍົາ ຕາ ແອອ໌ ອີ ມູ່ດ, ໂອນ ກວາຍ ການໍ້ອ໌ ຕາ ເຕອ໌ ມູ່ດ ເຕ່!"

53 ບັ້ອງ ກາ ເຢຊູ ລັອຣ໌ ແຕ ດຸງ ກ້ອຍ, ມັຮ ກວາຍ ອາດີ ຄານອດ ກະ ມັຮ ກວາຍ ພາຣີຊາຍ, ໄລ໌ ຕາເບີ ຈໍອ໌ ຣານາ ອີ ຕະ ອັນ ກະ ໄລ໌ ຕາເບີບ ເຢຊູ ແຕ ຊາອີ້ຍ ຣາມິຣ. 54 ໄລ໌ ຊາງັດ ທໍ ຍິອ໌ ອີ ດັງ ແຕ ປັຣນາຍ ເຢຊູ ປາຍ, ໂອນ ໄລ໌ ເຕອ໌ ຕູນ ປາຍ ອັນ ຕະ ອິນຕີ ໄລຍຮ.

12

ປັຣນາຍ ກາໄຕ່ຮ ໂອນ ມູ່ ກາ ຣຍານ ແຕ ອັນ ລາວັງ (ມັດທາຍ 10:19-20, 26-33; 12:32; ມາຣະໂກ 8:15)

1 ບັ້ອງ ກາ ກ້ອຍ ຕາ ດັງ ອິນຊີ ປັນ ນະ ກວາຍ ແອິດ ໂຣ່ມ ອົງກ້ອຍ. ກິ່ງ ລາລີ້ ກວາຍ, ມານະ ຊາເຕີຍ໌ ອາເຢິງ ມານະ. ອິນໂຍ່ງ ເຢຊູ ອາດີ ກວາຍ ການໍ້ອ໌, ອັນ ອາດີ ມູ່ ກາ ຣຍານ ແຕ ອັນ ປາຍ: "ໂອນ ເຍົາ ລາວັງ ບວຣ ຊີ້ອ໌ ແຕ ຈຸ່ມ ພາຣີຊາຍ. ບວຣ ຊີ້ອ໌ ກ້ອຍ ລາ ຊາກໍາ ແຕ ໄລ໌ ອາດີ ປັຣນາຍ ເຢິງ ເຈົາຣາຊີ ມາ ໄລ໌ ຕາ ເປັນ ຕະ ປວາຍ. 2 ຄັນ ເປັນ ຣາມິຣ ອິນເຕົ້າ ເມົາ ປູລ ປາໂຕະ ຊານໍ້, ເຈີ້ ປີ ເມິງ ຣາມິຣ ກ້ອຍ ເມົາ ຕາ ເຕອ໌ ປູລ ປາໂຕະ ນ້ອງ. ກະ ຣານະ ອິນເຕົ້າ ເມົາ ຕະ ແກຣະ ຊານໍ້, ເຈີ້ ປີ ເມິງ ຣານະ ກ້ອຍ ເມົາ ຕາ ເຕອ໌ ຕະ ແກຣະ ນ້ອງ. 3 ນະກ້ອຍ, ປັຣນາຍ ອິນເຕົ້າ ເຍົາ ອາດີ ຕິ່ງ ການໍາ, ປັຣແນີ ມັນເຕຣີ ກວາຍ ຊ້ອງ ຕິ່ງ ປິ່ງ ແອັນ ປັຣ ນາຍ ກ້ອຍ. ກະ ປັຣນາຍ ອິນເຕົ້າ ເຍົາ ຣາຣາຍ໌ ຕິ່ງ ກູດູຣ ກວາຍ ຕິ່ງ ກູງ ແກຣະ, ປັຣແນີ ມັນເຕຣີ ເມົາ ອາດີ ເຣ່ງ ລາລີ້ ແຕ ຕໍາປວລ ດຸງ.

4 "ເຍົາ ເອີຍ! ເກົາ ອາດີ ຕານ້ອງ ໂອນ ເຍົາ ປາຍ: ອິນໂຈຍ ອົງກ້ອຣ ໄລ໌ ກາ ເຕອ໌ ກາຈິດ ແອິງ ຈະ ເຍົາ ຊ້ອງ, ມາ ແວັດ ໄລ໌ ກາຈິດ ຈະ ເຍົາ, ໄລ໌ ຕາ ເຕອ໌ ຕະ ອິນເຕົ້າ ນ້ອງ ໂຈະ ເຍົາ. 5 ເກົາ ອາດີ ໂອນ ເຍົາ ດັງ ເຍົາ ອົງເຄາະ ອົງກ້ອຣ ເມົາ. ເຍົາ ອົງເຄາະ ອົງກ້ອຣ ເຢິງ ເຈົາຣາຊີ, ຍ່ອນ ເຢິງ ເຈົາຣາຊີ ເຕອ໌ ກາຈິດ ຈະ ເຍົາ, ກະ ຣາເວີຍ ເຍົາ ເຕອ໌ ອັນ ອາປັອງ ຕິ່ງ ປຣຸ່ງ ອູ່ຍຮ. ເກົາ ອາດີ ຕານ້ອງ ໂອນ ເຍົາ, ອົງເຄາະ ເຍົາ ອົງກ້ອຣ ເຢິງ ເຈົາຣາຊີ!

6 "ເຊິງ ລໍາ ແຈມ ຈາບ ເມົາ ຈິ, ມາ ເກົາ ອັນ ບາຣ ຢາດ ຊ້ອງ. ມາ ເຢິງ ເຈົາຣາຊີ ຕາ ເປັນ ຊາລິຣ ມານໍາ ແຕ ແຈມ ກ້ອຍ. 7 ມາ ກູ່ ເຊັນ ໂຊະ ຕິ່ງ ແປຼ ເຍົາ, ເຢິງ ເຈົາຣາຊີ ນັບ ເຈີ້. ນະກ້ອຍ ເຍົາ ອິນໂຈຍ ອົງກ້ອຣ ອິນເຕົ້າ ນ້ອງ, ຍ່ອນ ຣາຮິ້ ເຍົາ ລາ ເຢິງ ເຈົາຣາຊີ ປາຊີ ກາເລີຍ ແຕ ຊາອີ້ຍ ລໍາ ແຈມ ຈາບ.

8 "ເກົາ ອາຕີ ເຍົາ ປາຍ: ກວາຍ ອາແລະ ມາ ງິ່ນ ຍັ່ຮ ເມີງ ກວາຍ ການໍ່ອ, ປາຍ ອັນ ເບີນ ມວຍ ຮາງໍ່ຮ ກະ ເກົາ, ມູເຈິງ ກ້ອຍ ເຕ່ ເກົາ, ກອນ ເຢີງ ແກັດ ກວາຍ, ງິ່ນ ລັ່ຮ ອັນ ຍັ່ຮ ເມີງ ເທວາດາ ເຢີງ ເຈົາຮາຊີ. 9 ມາ ຄັນ ກວາຍ ອາແລະ ມາ ກາແລີຍຮ ເກົາ ຍັ່ຮ ເມີງ ກວາຍ ການໍ່ອ, ມູເຈິງ ກ້ອຍ ເຕ່ ເກົາ ກາແລີຍຮ ລັ່ຮ ອັນ ຍັ່ຮ ເມີງ ເທວາດາ ເຢີງ ເຈົາຮາຊີ.

10 "ກວາຍ ອາແລະ ມາ ພາມາດ ເກົາ, ກອນ ເຢີງ ແກັດ ກວາຍ, ເຢີງ ເຈົາຮາຊີ ເຕ່ຣ ດັຮ ໄລ່ຍຮ ກ້ອຍ. ມາ ຄັນ ກວາຍ ອາແລະ ມາ ພາມາດ ຮາເວີຍ ເຢີງ ເຈົາຮາຊີ, ເຢີງ ເຈົາຮາຊີ ຕາ ເບີນ ຕັຮ ນ້ອງ ໄລ່ຍຮ ກ້ອຍ.

11 "ແຕ່ຣິ ເມົາ ຕູນ ເຍົາ ປີ ດຸງ ຊາງ, ແຕ່ລາ ຍັ່ຮ ເມີງ ກວາຍ ຊົດ, ເຍົາ ອິນໂຈຍ ອຸກ ດໍອ ອິນເຕົາ ເຍົາ ຍິ່ຮ ອີ ຕາແອີຍ ໂຈະ ໄລ່. 12 ບ້ອງ ກາ ກ້ອຍ ເບີນ ຮາເວີຍ ເຢີງ ເຈົາຮາຊີ ອີ ອາຕີ ເຍົາ ມັຮ ປັຮນາຍ ອິນເຕົາ ເຍົາ ຍິ່ຮ ອີ ປາຍ."

ເຢຊູ ຊາກຳ ແຕ່ ກວາຍ ຊຸ ເບີນ

13 ເບີນ ມານະ ຕິ່ງ ກວາຍ ກຼິ່ງ ກ້ອຍ ປາຍ ກະ ເຢຊູ ນະໄນ່: "ອາຈານ ເອີຍ! ແຊຣ໌ ອາຈານ ແປຣີ ອາຍ ເກົາ ອິມແປຣ໌ ໂອນ ເກົາ ມູ່ນ ອິມປໍ ຣີ."

14 ເຢຊູ ຕາແບີບ ລັ່ຮ ກວາຍ ກ້ອຍ ປາຍ: "ເມົາ ກາ ໂອນ ເກົາ ເບີນ ອຳນາດ ດໍອ ຕັດຊິ່ມ ອິມແປຣ໌ ມູ່ນ ເຍົາ ບາຣ ນະ?"

15 ເຈີ່ ເຢຊູ ອາຕີ ໂອນ ອິນແຍ່ະ ມັຮ ກວາຍ ອິມແປຣ໌ ກ້ອຍ ປາຍ: "ເຍົາ ລາວັງ ອໍ, ອິງກ້ອຮ ຮາງໍ່ຮ ເຍົາ ແກັດ ຮາຮ ຍິ່ຮ ອີ ຊຸ ເບີນ, ມາ ກວາຍ ຕາ ເບີນ ອາມັງ ຍ່ອນ ເບີນ ເທຣິ່ງ ຊາອິ່ຍ."

16 ເຢຊູ ອາຕີ ປັຮນາຍ ຊາກຳ ປາຍ: "ເບີນ ມານະ ກວາຍ ຊຸ, ປາໄລ ຊັຮນັຮ ຕິ່ງ ໄທຮ ອັນ ແກັດ ຊາອິ່ຍ ລາລີ່. 17 ກວາຍ ກ້ອຍ ຄິ່ດ ຕິ່ງ ຮາງໍ່ຮ ອັນ ປາຍ: 'ຕາ ເບີນ ນ້ອງ ອິນຕຸ ອີ ດໍອ ປາໄລ ແຕ ໄທຮ ເກົາ. ມານະ ເກົາ ອີ ຕະ?' 18 ເຈີ່ ອັນ ຄິ່ດ ແອັມ: 'ເກົາ ອີ ຕະ ນະໄນ່: ເກົາ ອີ ມາງ ດຸງ ຕຍາ, ຕະ ລັ່ຮ ດຸງ ຕາໄມ ປິ່ດ ກາເລີຍ ແອັມ; ກະ ເກົາ ອີ ປາໂຣມ ດໍອ ຕິ່ງ ກ້ອຍ ອິນແຍ່ະ ທຣີ ເກົາ ກະ ອິນແຍ່ະ ເທຣິ່ງ ເກົາ. 19 ເຈີ່ ເກົາ ຄິ່ດ ນະໄນ່: ເກົາ ເບີນ ຊາອິ່ຍ ລາລີ່. ຊາອິ່ຍ ກູມໍ ເກົາ ຕາ ເບີນ ຕັລ ອີ ຕະ ນ້ອງ, ມາ ເກົາ ເບີນ ຈາ ເລີອຍໆ. ນະກ້ອຍ ເກົາ ແອັດ ອຽນ, ຕັອກ ຊ້ອງ, ງ່ອຍ ຈາ ຊ້ອງ.' ນະກ້ອຍ ກວາຍ ຊຸ ກ້ອຍ ຄິ່ດ. 20 ມາ ເຢີງ ເຈົາຮາຊີ ປາຍ ໂຈະ ກວາຍ ຊຸ ກ້ອຍ ນະໄນ່: 'ໄມ່ ລາ ກວາຍ ຊາກູລ ລາລີ່. ຊາເດົາ ໄມ່ ແຕ່ ອິນແຍ່ະ ແດີຍ ອາມັງ ໄມ່. ເຈີ່ ອິນແຍ່ະ ມັຮ ຊາກູກ ໄມ່ ປາໂຣມ, ເມົາ ແອັມ ເບີນ ຕາລາ?"

21 ເຈີ່ ເຢຊູ ປາຍ: "ມູເຈິງ ກ້ອຍ ເຕ່ ກວາຍ ກາ ຍິ່ຮ ອີ ປາໂຣມ ຊາອິ່ຍ ເທຣິ່ງ, ມາ ອັນ ຕາ ເບີນ ຊຸ ອິນເຕົາ ຍັ່ຮ ເມີງ ເຢີງ ເຈົາຮາຊີ."

**ເຢຊູ ອາຕີ ອິນໂຈຍ ອຸກ ອິນເຕົາ
(ມັດທາຍ 6:19-21, 25-34)**

22 ເຈີ່ ເຢຊູ ອາຕີ ແອັມ ໂຈະ ມູ່ ກາ ຮຍານ ແຕ ອັນ ປາຍ: "ນະກ້ອຍ ເກົາ ອາຕີ ເຍົາ, ເຍົາ ອິນໂຈຍ ອຸກ ແຕ ແດີຍ ອາມັງ ເຍົາ ຊານໍ່, ຊັຮນາ ເຍົາ ຈາ, ແດັອ ເຍົາ ງ່ອຍ, ກະ ຕຳປັອກ ເຍົາ ຕັອກ. 23 ໄຮ ເບີນ ອາມັງ ລາ ປິ່ດ ກາເລີຍ ແຕ ໄຮ ເບີນ ເທຣິ່ງ ຊັຮນາ ຈາ. ກະ ໄຮ ເບີນ ຈະຈັນ ລາ ປິ່ດ ກາເລີຍ ແຕ ໄຮ ເບີນ ຕຳປັອກ ຕັອກ. 24 ເຍົາ ແນ່ ປີ ແຈມ ກາອາຣ໌. ແຈມ ກ້ອຍ ຕາ ເບີນ ຈັດ ຈອຍ, ຕາ ເບີນ ຊອດ, ກະ ຕາ ເບີນ ດໍອ ຊັຮ ມາ ອິນເຕົາ ຕິ່ງ ຊູ. ມາ ເຢີງ ເຈົາຮາຊີ ແຈມ ກຍາຣ໌ ໂອນ ແຈມ ກ້ອຍ. ເຍົາ ລາ ເຢີງ ເຈົາຮາຊີ ປາຊີ ກາເລີຍ ແຕ ແຈມ ກ້ອຍ ແອັມ. 25 ຕາ ເບີນ ກວາຍ ອາແລະ ມາ ເຕຣ໌ ຕໍ ອາຍຸ່ ອັນ ໂອນ ອິນຕຣິ່ງ ບິ່ຮ ແອັມ ຍ່ອນ ອັນ ອຸກ ຊາອິ່ຍ. 26 ຄັນ ເຍົາ ມາ ຕາ ເຕຣ໌ ຕະ ມວຍ ຮານະ ແກດ ນະກ້ອຍ, ມານະ ແຕ ເຍົາ ຍິ່ຮ ອີ ອຸກ ແຕ່ຣິ ຮານະ ການໍ່ອ ແອັມ?

27 "ເຍົາ ແນ່ ປີ ປຍາຣ ບັດ. ປຍາຣ ກ້ອຍ ຕາ ເບີນ ຕຸ່ຮ ຕະ ຮານະ ແຕ່ລາ ຕານ ຕຳປັອກ ຕັອກ. ມາ ເກົາ ອາຕີ ເຍົາ, ເຕົາວ ປັຮເຍົາ ໂຊໂລໂມນ, ອັນ ລາ ກວາຍ ຊຸ ລາລີ່, ມາ ອັນ ຕາ ເບີນ ຕັອກ ຕຳປັອກ ອໍ ນະ ປຍາຣ ໄນ່. 28 ເຢີງ ເຈົາຮາຊີ ແຕ່ ໂອນ ປຍາຣ ບັດ ກ້ອຍ ແກັດ ອໍ. ມາ ປຍາຣ ກ້ອຍ ອາມັງ ມາໂຣຍ ຊ້ອງ. ຕາໄປ

ໄນ່ ອັນ ຈັຮ, ມາ ຕາໄງ ປັຣເມີ ເມົ່າ ອາປັອງ ຕັຮ ຕຶ່ງ ອູ່ຍຮ. ມາ ເຢົາ ເຈົ້າຮາຊີ ຈ່ອຍ ເຍົາ ໂອນ ເບີນ ຕໍາປັອກ ຕັອກ ກາເລີຍ ແຕ ບັດ ກ້ອຍ ແອັນ. ມາ ນາມ່ະ ແຕ ເຍົາ ຊາອໍາ ບິ້ອ ລາລີ້? 29 ນະກ້ອຍ ເຍົາ ອິນໂຈຍ ອຸກ ປາຍ, ອິນເຕົ່າ ອີ ຈາ ກະ ອິນເຕົ່າ ອີ ຈ່ອຍ. 30 ອິນແຍ່ະ ມັຮ ຮາມິ້ຮ ໄນ່ ກວາຍ ກາ ຕາ ເບີນ ດັງ ເຢົາ ເຈົ້າຮາຊີ ໄລ່ ຊ່ອງ ອຸກ ລາລີ້. ມາ ອິມບໍ່ ເຍົາ ຕຶ່ງ ມັນລ້ອງ ດັງ ເຈ້ ເຍົາ ອິງເຄາະ ເບີນ ມັຮ ຮາມິ້ຮ ກ້ອຍ. 31 ມາ ອິງເຄາະ ເຍົາ ຈັ້ອ ເຢົາ ເຈົ້າຮາຊີ ຕະ ຊົດ ເຍົາ. ຄັນ ເຍົາ ຕະ ນະກ້ອຍ, ອັນ ຈ່ອຍ ເຕ່ ມັຮ ຮາມິ້ຮ ກາ ເຍົາ ອິງເຄາະ ເບີນ.

32 "ເຍົາ ກາ ຈຸ່ມ ແກະ ເກົາ ເອີຍ! ເຍົາ ບິ້ອ ນະ ຊ່ອງ, ມາ ອິນໂຈຍ ອິງກ້ອຮ ອິນເຕົ່າ, ຍ່ອນ ອິມບໍ່ ເຍົາ ຕຶ່ງ ມັນລ້ອງ ຊ່ອງ ຮໍ້ອ ຮາງືຮ ໂອນ ເຍົາ ເບີນ ອໍານາດ ຕຶ່ງ ອິນດຸ ອັນ ຊົດ. 33 ອິງເຄາະ ເຍົາ ຈິ ມູ່ນ ເຍົາ, ເຈ້ ຈ່ອຍ ໂອນ ກວາຍ ກາດິດ. ນະກ້ອຍ ເຍົາ ດໍ້ອ ມັຮ ກາ ມູ່ນ ເຍົາ ຕຶ່ງ ມັນລ້ອງ. ກະ ອິງກ້ອຍ ເຍົາ ເບີນ ຕູຍ ປຣະ ກາ ຕາ ແກ້ດ ຮຸ່ງ. ມູ່ນ ຕຶ່ງ ມັນລ້ອງ ຕາ ເບີນ ແກ້ດ ປິດ; ຊາແວງ ຕາ ເຕ່ອ ມູ່ດ ຕວຍ, ກະ ອິນຕຣຸ່ນ ເລີນ ຕາ ເບີນ ຈາ. 34 ຍ່ອນ ອິນດຸ ແລະ ເຍົາ ດໍ້ອ ມັຮ ມູ່ນ ເຍົາ, ຮາງືຮ ເຍົາ ແອິດ ຄິດ ເລືອຍໆ ແຕ ອິນດຸ ກ້ອຍ ເຕ່."

ເຢຊູ ອາຕີ ແຕ ກວາຍ ຕະ ຮານະ

35 "ອິງເຄາະ ເຍົາ ກຽມ ດໍ້ອ ອິນໂຍ່ງ ກະ ອິງເຄາະ ເຍົາ ຕາແມ່ ກະ ຕາກັດ ຕາກຍາງ ເລືອຍໆ. 36 ເຍົາ ຕະ ມູເຈິງ ກວາຍ ກາ ຕະ ຮານະ ເກຣາະ ເນົາຍ ໄລ່ ເຈົ້າ ແຕ ຈາ ຮໍ້ອ ບູຍ. ແຕ່ອິ້ ເນົາຍ ກ້ອຍ ເຈົ້າ, ອັນ ກູໂຕຍຮ ງັຮ ຕຶ່ງ. ເຈ້ ໄລ່ ເປັຮ ແຕ່ ໂອນ ອິນເຈົ້າ ໄລ່. 37 ແຕ່ອິ້ ອັນ ເຈົ້າ, ອັນ ເຮີມ ອໍ ກວາຍ ກາ ຕະ ຮານະ ອັນ, ໄລ່ ແອິດ ເກຣາະ ກະ ຕາ ເບີນ ປິ. ບຸ່ນ ລາລີ້ ແຕ່ອິ້ ປິ ໄລ່ ກາ ຕະ ຮານະ ກ້ອຍ, ຍ່ອນ ເນົາຍ ໄລ່ ເຮີມ ໄລ່ ຕະ ເລືອຍໆ. ເກົາ ອາຕີ ຕານ້ອງ ໂອນ ເຍົາ, ເນົາຍ ກ້ອຍ, ອັນ ກຽມ ດໍ້ອ, ເຈ້ ອັນ ໂອນ ມັຮ ກວາຍ ກາ ຕະ ຮານະ ອັນ ຕາກູ, ກະ ອັນ ອາລ້ອຮ ເກຣິ່ງ ຊັຮມາ ໂອນ ໄລ່ ຈາ. 38 ປຍາຍ ເນົາຍ ກ້ອຍ ເຈົ້າ ດີດິກ ແຕີລາ ແຈະ ອີ ປັງ ລາ ເບີນ. ມາ ອິນແຍ່ະ ກວາຍ ກາ ຕະ ຮານະ ອັນ ອິນນ້ອງ ເບີນ ບຸ່ນ ລາລີ້, ຍ່ອນ ໄລ່ ແອິດ ຕາງວຍ ແມ່ ເລືອຍໆ. 39 ອິງເຄາະ ເຍົາ ດັງ ເຕ່, ຄັນ ຕາລາ ດຸງ ດັງ ບັອງ ແລະ ກວາຍ ຊາແວງ ອີ ມູ່ດ ຕູຕວຍ ຕຶ່ງ ດຸງ ອັນ, ອັນ ຕາງວຍ ເລືອຍໆ ຕາ ເບີນ ໂອນ ກວາຍ ຊາແວງ ເຕ່ອ ມູ່ດ ຕູຕວຍ ຕຶ່ງ ດຸງ ອັນ. 40 ນະກ້ອຍ ເຕ່, ອິງເຄາະ ເຍົາ ກຽມ ດໍ້ອ ເລືອຍໆ ເຕ່, ຍ່ອນ ເຍົາ ຕາ ເບີນ ດັງ ຕາໄງ ແລະ ເກົາ, ກອນ ເຢົາ ແກ້ດ ກວາຍ, ແຕ່ອິ້ ລັຮ. ເກົາ ແຕ່ອິ້ ບັອງ ກາ ຕາໄງ ເຍົາ ຕາ ເບີນ ຄິດ ອິນເຕົ່າ ປາຍ ເກົາ ອີ ແຕ່ອິ້."

**ຊູລ ກາ ມັນຕັດ ອໍ
(ມັດທາຍ 24:45-51)**

41 ເຈ້ ເປໂຕ ຕາແບີບ ເຢຊູ ປາຍ: "ອິນເຈົ້າ ເອີຍ! ອິນເຈົ້າ ອາຕີ ປັຣນາຍ ຊາກໍາ ໄນ່ ໂອນ ແອິງ ຮິ ຊ່ອງ, ແຕີລາ ອິນເຈົ້າ ອາຕີ ໂອນ ກຸ່ ນະ ກວາຍ?"

42 ເຢຊູ ຕາແອີຍ ປາຍ: "ຄັນ ເບີນ ກວາຍ ຊູລ ກາ ມັນຕັດ ກະ ຮາໂງ່ອ ຮາລັງ, ເນົາຍ ອັນ ຈັຮ ໂອນ ອັນ ຕະ ຊົດ ແມ່ ມັຮ ກວາຍ ການໍ້ອ ກາ ຕະ ຮານະ ອັນ. ອິນເຕົ່າ ເນົາຍ ແປຣີ ໂອນ ອິມແປຣ໌, ອັນ ອິມແປຣ໌ ຮາມິ້ຮ ກ້ອຍ. 43 ຄັນ ຊູລ ກ້ອຍ ຕະ ປຍາຍ ອິນແຍ່ະ ມັຮ ຮານະ ເນົາຍ ອັນ ແປຣີ, ອັນ ເບີນ ແອິດ ຮໍ້ອ ບູຍ ບັອງ ກາ ເນົາຍ ອັນ ເຈົ້າ ລັຮ ປິ ດຸງ. 44 ເກົາ ອາຕີ ຕານ້ອງ ໂອນ ເຍົາ, ປັຣເມີ ມັນເຕຣີ ເນົາຍ ກ້ອຍ ໂອນ ຊູລ ກ້ອຍ ແມ່ ຊາລີ້ອ ອິນແຍ່ະ ມັຮ ມູ່ນ ອັນ. 45 ມາ ຄັນ ກວາຍ ຊູລ ກ້ອຍ ຕາ ເບີນ ມັນຕັດ ອໍ, ອັນ ຄິດ ຕຶ່ງ ຮາງືຮ ອັນ ປາຍ: 'ອິນນ້ອງ ດູ່ນ ເນົາຍ ເກົາ ອີ ເຈົ້າ.' ນະກ້ອຍ, ອັນ ປຍາຍຮ ມັຮ ກວາຍ ມັນແຊມ ກະ ຮາເລົາ ກາ ຕະ ຮານະ ເນົາຍ ອັນ, ກະ ອັນ ເປາະ ຈາ ຈ່ອຍ ບູລ ລໍາແປະ ລັງຮຍາ. 46 ເຈ້ ເນົາຍ ຊູລ ກ້ອຍ ເຈົ້າ, ມາ ຊູລ ກ້ອຍ ຕາ ເບີນ ດັງ ຕາໄງ ກ້ອຍ, ກະ ອັນ ຕາ ເບີນ ຄິດ ອິນເຕົ່າ ເລີ້ຍ ແຕ ຮານະ ກ້ອຍ. ນະກ້ອຍ ເນົາຍ ກ້ອຍ ໄປ້ອ ຕັຮ ຈະ ກວາຍ ຊູລ ກ້ອຍ. ກະ ເນົາຍ ໂອນ ຊູລ ກ້ອຍ ແອິດ ມັນດຸ ກະ ໄລ່ ກາ ຕາ ເບີນ ຕະ ປວາຍ ອັນ.

47 "ຊູລ ກາ ດັງ ແຕ ຮາງືຮ ເນົາຍ ອັນ, ມາ ອັນ ຕາ ເບີນ ກຽມ ກະ ອັນ ຕາ ເບີນ ຕະ ປວາຍ, ເນົາຍ ໂອນ ເມົ່າ ປຍາຍຮ ຊູລ ກ້ອຍ ຮັບ ລາລີ້. 48 ມາ ຊູລ ກາ ຕາ ເບີນ ດັງ ແຕ ຮາງືຮ ເນົາຍ ອັນ, ກະ ອັນ ຕະ ຮານະ ໄລ່ຍຮ, ເນົາຍ ໂອນ ເມົ່າ ປຍາຍຮ ອັນ ບິ້ອ ຊ່ອງ. ກວາຍ ອາແລະ ມາ ເມົ່າ ໂອນ ຊາອິ້ຍ, ເມົ່າ ອິງກ່ອງ ລັຮ ແຕ

ກວາຍ ກ້ອຍ ຊາອີ້ຍ ເຕ່. ກະ ກວາຍ ອາແລະ ມາ ເມົາ ພາອ໌ ຊາອີ້ຍ, ເມົາ ອີງກ່ອງ ກວາຍ ກ້ອຍ ກູລັຮ ລັຮ ກາເລີຍ ແຕ ກ້ອຍ ແອັນ."

ເຢຊູ ອາຕີ ແຕ ອັນ ແຕ້ອ໌ ປີ ກູແຕອ໌ ໄນ່
(ມັດທາຍ 10:34-36; 16:2-3; 5:25-26)

49 "ເກົາ ແຕ້ອ໌ ປີ ໄນ່ ລາ ເກົາ ເດີງ ອູ່ຍຮ ອາປ້ອງ ປີ ກູແຕອ໌ ໄນ່. ເກົາ ຢິອ໌ ລາລີ້ ຄັນ ອູ່ຍຮ ໄນ່ ເປີ ເຈີ້.
50 ອີງເຄາະ ເກົາ ຈີວ໌ ຊາອີ້ຍ ຮາມັຮ ດຸຮ ກັດ;* ກະ ຮາງັຮ ເກົາ ດຸຮ ອາຮິກ ລາລີ້ ເຕົາ ໂອນ ແຕ້ອ໌ ຮານະ ກ້ອຍ ແກິດ ແມ້ມ! 51 ເຍົາ ຄິດ ປາຍ ເກົາ ແຕ້ອ໌ ປີ ກູແຕອ໌ ໄນ່ ເດີງ ໂອນ ກວາຍ ແອິດ ອຽນ ອໍ ບໍ່? ຕາ ແກິນ! ເກົາ ແຕ້ອ໌ ປີ ໄນ່, ເກົາ ອີ ຕະ ໂອນ ກວາຍ ແກິດ ມານະ ຕາ ເບີນ ຊັງໄກຮ ໂຈະ ມານະ. 52 ແຕ ຕາໄງ ໄນ່ ເຕົາ ແຕ້ອ໌ ຕາໄງ ອິນຕຸ່ນ, ຄັນ ເບີນ ມວຍ ດູງ ກາ ເບີນ ກວາຍ ເຊັງ ນະ, ໄປ ນະ ຕາ ເບີນ ຊັງໄກຮ ໂຈະ ບາຮ ນະ, ກະ ບາຮ ນະ ຕາ ເບີນ ຊັງໄກຮ ລັຮ ໂຈະ ໄປ ນະ. 53 ອິມປໍ່ ຕາ ເບີນ ຊັງໄກຮ ກະ ກອນ ຮາເລົາ; ກະ ກອນ ຮາເລົາ ຕາ ເບີນ ຊັງໄກຮ ກະ ອິມປໍ່. ອິມເປອ໌ ຕາ ເບີນ ຊັງໄກຮ ກະ ກອນ ມັນແຊມ; ກະ ກອນ ມັນແຊມ ຕາ ເບີນ ຊັງໄກຮ ກະ ອິມເປອ໌. ກູຢາກັນ ຕາ ເບີນ ຊັງໄກຮ ກະ ກູມັນ; ກະ ກູມັນ ຕາ ເບີນ ຊັງໄກຮ ກະ ກູຢາກັນ."

54 ເຢຊູ ອາຕີ ໂຈະ ມັຮ ກວາຍ ກ້ອຍ ແອັນ ປາຍ: "ແຕ້ອ໌ ເຍົາ ເຮີມ ຮາມິລ ກູມ ແຕ້ອ໌ ແຕ ຍິຮ ມັດ ມານງ ປັດ, ເຍົາ ປາຍ ກຮວງ ອີ ເມົາ. ລີ້ ອັນ ເມົາ. 55 ແຕ້ອ໌ ເຍົາ ຊ້ອງ ກູຢາລ ແປ້ ແຕ ຍິຮ ກຮວງ ພວາອ໌, ເຍົາ ປາຍ ກຮວງ ເຍົາ ອີ ພວາອ໌. ລີ້ ອັນ ພວາອ໌. 56 ເຍົາ ລາ ກວາຍ ມາມ ອໍ ມາ ຮາງັຮ ໄກະ! ເຍົາ ດັງ ຊາກໍລ ອິນແຍະ ຕິ່ງ ກູແຕອ໌ ໄນ່ ກະ ຕິ່ງ ມັນລ້ອງ, ມາ ເຍົາ ຕາ ເບີນ ດັງ ອິນເຕົາ ແຕ ຮານະ ເຢົາງ ເຈົາຮາຊີ ໂອນ ເຍົາ ດັງ ຕິ່ງ ແດີຍ ໄນ່."

57 "ມານະ ເຍົາ ຕາ ເບີນ ດັງ ຮຽຮ ອິດ ເບີມ ຮານະ ອາແລະ ກາ ປາຍາຍ? 58 ແຕ້ອ໌ ເຍົາ ຮາໂລຍຮ ກະ ກວາ ຍ ການໍອ໌, ກວາຍ ກ້ອຍ ເດີງ ເຍົາ ເປາະ ຮາມັຮ ກວາຍ ຊົດ. ອີງເຄາະ ເຍົາ ປຣ່ອມ ຮາຕອຍ ລັຮ ບັອງ ກາ ເຍົາ ຕາ ຢວາຮ ຮາມັຮ ກວາຍ ຊົດ. ຄັນ ເຍົາ ຕາ ເບີນ ປຣ່ອມ ຮາຕອຍ ໄວ່, ອີງກ້ອຮ ປາຍາຍ ກວາຍ ກ້ອຍ ເດີງ ເຍົາ ແຕ້ອ໌ ປີ ກວາຍ ກາ ຕັດຊິນ ແອັນ. ເຈີ້ ກວາຍ ກ້ອຍ ມ່ອບ ໂອນ ເມົາ ໂຈະ ເຍົາ ຕິ່ງ ກໍອ໌. 59 ເຍົາ ຕາ ເຕອ໌ ລ້ອຮ ແຕ ກໍອ໌ ກ້ອຍ ເຕົາ ແຕ້ອ໌ ເຍົາ ຈີວ໌ ກູລັຮ ອິນແຍະ ມັຮ ປຣະ ກວາຍ ຊົດ ກ້ອຍ ປາຍ."

13

ເຢຊູ ປາຕັບ ກວາຍ ອີງເຄາະ ປຽນ ແກິດ ຮາງັຮ ຕາໄມ ແອັນ

1 ບັອງ ກາ ກ້ອຍ ເບີນ ກວາຍ ແອິດ ອີງກ້ອຍ ອາຕີ ໂອນ ເຢຊູ ດັງ ແຕ ຮານະ ປິລາດ ຕະ ກາຈິດ ມັຮ ກວາ ຍ ຄາລິເລ ບັອງ ກາ ໄລ່ ກາຍາກ ຊັນຕຣັມ ຊາງ ເຢົາງ ເຈົາຮາຊີ. 2 ເຢຊູ ອາຕີ ໄລ່ ກ້ອຍ ປາຍ: "ມານະ ເຍົາ ຄິດ? ມັຮ ກວາຍ ຄາລິເລ ກາ ຈີວ໌ ກູຈິດ ນະກ້ອຍ, ໄລ່ ເບີນ ໂລ່ຍຮ ກາເລີຍ ແຕ ກວາຍ ຄາລິເລ ການໍອ໌ ບໍ່? 3 ຕາ ແກິນ! ເກົາ ອາຕີ ຕານໍອງ ໂອນ ເຍົາ, ຄັນ ເຍົາ ມາ ຕາ ເບີນ ຕັຮ ຮາງັຮ ຕຍາ ປຽນ ແກິດ ຮາງັຮ ຕາໄມ ແອັນ, ເຍົາ ອີງເຄາະ ກູຈິດ ເຕ່, ມູເຈິງ ໄລ່ ກ້ອຍ. 4 ກະ ອິນເຕົາ ເຍົາ ຄິດ ແຕ ມວຍ ຈິດ ຕາກໍອລ ນະ ກາ ແອິດ ຕິ່ງ ຊີໂລອາມ ບັອງ ກາ ດູງ ຍາມ ຕີ່ ຮາລິຮ ກາແຕດ ກາຈິດ ໄລ່? ເຍົາ ຄິດ ໄລ່ ມວຍ ຈິດ ຕາກໍອລ ນະ ກ້ອຍ ເບີນ ໂລ່ຍຮ ກາເລີຍ ແຕ ກວາຍ ການໍອ໌ ແອິດ ຕິ່ງ ເມືອງ ເຢຊູຊາເລັມ ບໍ່? 5 ຕາ ແກິນ! ເກົາ ອາຕີ ຕານໍອງ ໂອນ ເຍົາ, ຄັນ ເຍົາ ມາ ຕາ ເບີນ ຕັຮ ຮາງັຮ ຕຍາ ປຽນ ແກິດ ຮາງັຮ ຕາໄມ ແອັນ, ເຍົາ ຈີວ໌ ກູຈິດ ມູເຈິງ ໄລ່ ກ້ອຍ ເຕ່."

ເຢຊູ ຊາກໍາ ແຕ ກໍລ ລາວັຮ ກາ ຕາ ເບີນ ປາໄລ

6 ເຈີ້ ເຢຊູ ອາຕີ ໄລ່ ປຣນາຍ ຊາກໍາ ປາຍ: "ເບີນ ມານະ ກວາຍ ເບີນ ມວຍ ກໍລ ລາວັຮ ດັຮ ຕິ່ງ ຊວນ ອັນ. ອັນ ເປາະ ຈໍອ໌ ປາໄລ ແຕ ກໍລ ກ້ອຍ, ມາ ອັນ ເຮີມ ຕາ ເບີນ ປາໄລ. 7 ນະກ້ອຍ ອັນ ອາຕີ ໂຈະ ກວາຍ ກາ ກາຍາອ໌ ຊວນ ກ້ອຍ ປາຍ: 'ເນ່ ໄນ່! ໄປ ກູມໍ ໄນ່ ເຈີ້ ເກົາ ແຕ້ອ໌ ຈໍອ໌ ປາໄລ ແຕ ກໍລ ໄນ່, ມາ ເກົາ ຕາ ເບີນ

* 12:50 12:50 ເຢຊູ ປາຍ "ອີງເຄາະ ເກົາ ຈີວ໌ ອິດ ຕິ່ງ ແດີອ໌."

ເຮົາ ອັນ ບົນ ປາໄລ ອິນເຕົ້າ. ເຈົ້ ໄມ່ ຕາມີ້ ຕັຣ ຊ້ອງ ກັ່ລ ໄມ່. ອິນໂຈຍ ໂອນ ອັນ ດັຣ ນ້ອງ ຕຶ້ງ ກູແຕອ໌ ອໍ ໄມ່.' ⁸ ມາ ອັນ ກາ ກຍາອ໌ ຊວນ ກ້ອຍ ຕາແອ້ຍ ປາຍ: 'ອິນເຈົ້າ ເອ້ຍ! ແຊອ໌ ໄມ່ ດໍອ໌ ກັ່ລ ໄມ່ ໂອນ ອາມົ່ງ ມວຍ ກູມ໌ ເວ້າຍ. ເກົ້າ ອີ ປີ່ ປຣຸ່ງ ອິມແປຣ ກັ່ລ ໄມ່. ເຈົ້ ເກົ້າ ອີ ໂຈະ ພົນ ແອ້ນ. ⁹ ແຕ້ອ໌ ກູມ໌ ອິນຕູນ, ຄັນ ກັ່ລ ໄມ່ ມາ ແກ້ດ ປາໄລ, ໄຮ ບົນ ຈາ. ມາ ຄັນ ອັນ ຕາ ບົນ ແກ້ດ ປາໄລ, ໄຮ ຕາມີ້ ຕັຣ ກັ່ລ ອາລ່ອງ ໄມ່.'"

ເຢຊູ ປົວ ກວາຍ ກຮ້ອງ ຊາໂກ່ ຕຶ້ງ ຕາໄງ ຣາລູ່

¹⁰ ບົນ ມວຍ ຕາໄງ ຣາລູ່, ເຢຊູ ອາຕີ ຕຶ້ງ ດູງ ຊາງ ກວາຍ ອິດຊະຣາເອລ. ¹¹ ແອັດ ອົງກ້ອຍ ບົນ ມານະ ມັນແຊມ ກາ ກຮ້ອງ ຊາໂກ່ ມວຍ ຈິດ ຕາກ່ອລ ກູມ໌ ເຈົ້. ບົນ ເຢັາງ ຕາ ອໍ ຕະ ໂອນ ອັນ ຕາ ເຕ່ອ໌ ຕາຢັ່ງ ຕາມ້ອງ. ¹² ພໍກາ ເຢຊູ ເຮົາ ມັນແຊມ ກ້ອຍ, ອັນ ກູອ໌ ກະ ປາຍ: "ອາຢະ ເອ້ຍ! ຊານໍ່, ອາຢະ ຕາ ບົນ ອາອິ້ ມະກ້ອຍ ມ້ອງ!"

¹³ ແວັດ ກ້ອຍ, ເຢຊູ ຊາປະ ອາຕີ ອັນ ຕຶ້ງ ຈະ ມັນແຊມ ກ້ອຍ. ບ້ອງ ກາ ກ້ອຍ ແຕ້ ກຮ້ອງ ມັນແຊມ ກ້ອຍ ແກ້ດ ຕາມ້ອງ ລັຣ, ກະ ອັນ ຍ່ອງ ເຢັາງ ເຈົ້າຣາຊີ.

¹⁴ ມາ ອັນ ກາ ຕະ ຊົດ ດູງ ຊາງ ກ້ອຍ, ອັນ ຊ້ອງ ອວານ ລາລີ້ ເຢຊູ ປົວ ກວາຍ ອາອິ້ ຕຶ້ງ ຕາໄງ ຣາລູ່. ມະກ້ອຍ ກວາຍ ຕະ ຊົດ ດູງ ຊາງ ກ້ອຍ ປາຍ ໂຈະ ມັຣ ກວາຍ ກາ ແອັດ ອົງກ້ອຍ: "ບົນ ຕາປັດ ຕາໄງ ໄຮ ເຕ່ອ໌ ຕະ ຣານະ. ມະກ້ອຍ ແອັງ ຕາປັດ ຕາໄງ ກ້ອຍ ຊ້ອງ ເຍົາ ເຕ່ອ໌ ແຕ້ອ໌ ໂອນ ເມົ້າ ປົວ ຈະ ເຍົາ. ເຍົາ ອິນ ໂຈຍ ແຕ້ອ໌ ໂອນ ເມົ້າ ປົວ ຈະ ເຍົາ ຕຶ້ງ ຕາໄງ ຣາລູ່!"

¹⁵ ມາ ເຢຊູ ອາຕີ ລັຣ ໂຈະ ກວາຍ ກາ ຕະ ຊົດ ດູງ ຊາງ ກ້ອຍ ປາຍ: "ເຍົາ ລາ ກວາຍ ມາມ ອໍ ມາ ຣາງິຣ ໂກ່! ອິນແຍ່ະ ມະ ເຍົາ, ຄັນ ເຍົາ ບົນ ຕາແກງ ແຕ້ລາ ອາແຊັຣ ແຈລ ຕຶ້ງ ກໍ່ອ໌, ເຍົາ ເປັຣ ໂອນ ອັນ ເຕ່ອ໌ ລ້ອຣ ງ່ອຍ ແດັອ໌ ຕຶ້ງ ຕາໄງ ຣາລູ່. ¹⁶ ມັນແຊມ ໄມ່ ລາ ແຕ ຈຸ່ມເຈົ້ອ ອັບຣາຣາມ ມູເຈັງ ເຍົາ ເຕ່, ມາ ເຢັາງ ຊາຕານ ຕະ ອັນ ອິນແຍ່ະ ມວຍ ຈິດ ຕາກ່ອລ ກູມ໌ ເຈົ້. ມານະ ຕາ ເຕ່ອ໌ ຈ່ອຍ ອັນ ຕຶ້ງ ຕາໄງ ຣາລູ່?"

¹⁷ ບ້ອງ ກາ ເຢຊູ ປາຍ ມະກ້ອຍ, ອິນແຍ່ະ ໄລ່ ກາ ອວານ ກະ ອັນ, ໄລ່ ຊ້ອງ ກູມາລ ລາລີ້. ມາ ກວາຍ ກຶ້ງ ກາມໍ່ອ໌ ກາ ແອັດ ອົງກ້ອຍ ເຕ່, ໄລ່ ຊ້ອງ ຣໍອ໌ ລາລີ້ ແຕ ອິນແຍ່ະ ຣານະ ອໍ ເຢຊູ ຕະ.

ເຢຊູ ຊາກໍາ ແຕ ກູອງ ປາກາດ (ມັດທາຍ 13:31-32; ມາຣະໂກ 4:30-32)

¹⁸ ເຢຊູ ອາຕີ ແອ້ນ ປາຍ: "ເຢັາງ ເຈົ້າຣາຊີ ຕະ ຊົດ ຕຶ້ງ ຣາງິຣ ກວາຍ ລາ ມະ ອິນເຕົ້າ? ກະ ຣາມິຣ ອິນເຕົ້າ ເຕ່ອ໌ ເກົ້າ ຊາກໍາ ແຕ ຊົດ ກ້ອຍ? ¹⁹ ຊົດ ກ້ອຍ ລາ ມະ ມວຍ ກູອງ ປາກາດ. ບົນ ມານະ ອິດ ກູອງ ກູປູອ໌ ກ້ອຍ ກະ ຕຣິຣ ຕຶ້ງ ໂທຣ ອັນ. ເຈົ້ ກູອງ ກ້ອຍ ດັຣ ແກ້ດ ປັດ ມະ ອາລ່ອງ. ເຕ່ອ໌ ແຈມ ຕະ ຊາມິຣ ຕຶ້ງ ອາ ແບງ ອັນ."

ເຢຊູ ຊາກໍາ ແຕ ບວຣ ຊີອ໌ (ມັດທາຍ 13:33)

²⁰ ເຢຊູ ປາຍ ແອ້ນ: "ເຢັາງ ເຈົ້າຣາຊີ ຕະ ຊົດ ລາ ເກົ້າ ອີ ຊາກໍາ ມະ ອິນເຕົ້າ? ²¹ ຊົດ ກ້ອຍ ມະ ບວຣ ຊີອ໌ ກາ ມັນແຊມ ອິດ ບິອ໌ ເຈົ້ ເປຍ ໂຈະ ແປງ ຕຶ້ງ ອາແດັຣ ປັດ. ເຈົ້ ແປງ ກ້ອຍ ແກ້ດ ປຣຸ່ຣ ອາຊ້ອຣ ອິນແຍ່ະ."

ງິຣ ຕຶ້ງ ເກ່ບ (ມັດທາຍ 7:13-14, 21-23)

²² ບ້ອງ ກາ ເຢຊູ ເປາະ ຕຶ້ງ ຣາມາ ອີ ເປາະ ປີ່ ເມືອງ ເຢຣູຊາເລັມ, ອັນ ແວັຣ ຕຶ້ງ ວິລ ແກດ ວິລ ປັດ ອາຕີ ກວາຍ ຕຶ້ງ ມັຣ ວິລ ກ້ອຍ. ²³ ບົນ ມານະ ຕາແບັບ ອັນ ປາຍ: "ອິນເຈົ້າ ເອ້ຍ! ເຢັາງ ເຈົ້າຣາຊີ ຈ່ອຍ ອາມົ່ງ ແອັງ ບິອ໌ ມະ ກວາຍ ຊ້ອງ ບໍ່?"

ເຈົ້ ເຢຊູ ອາຕີ ອິນແຍ່ະ ມັຣ ກວາຍ ກ້ອຍ ປາຍ: ²⁴ "ອົງເຄາະ ເຍົາ ປາຍາອ໌ ອີ ມູ່ດ ຕຶ້ງ ງິຣ ຕຶ້ງ ເກ່ບ. ເກົ້າ ອາຕີ ຕາມ້ອງ ໂອນ ເຍົາ, ບົນ ກຶ້ງ ກວາຍ ຢິອ໌ ອີ ມູ່ດ ຕຶ້ງ ງິຣ ຕຶ້ງ ເກ່ບ ກ້ອຍ, ມາ ໄລ່ ຕາ ດັງ ບົນ ມູ່ດ.

25 "ແຕ້ອ ອິນເຈົ້າ ດຸງ ຢວຣ ກາໄຕ່ຣ ງັຣ ຕັ່ງ, ອິນແຍ່ະ ມັຣ ເຍົາ ແອັດ ຍັຣ ນໍ່ອ ກູໂຕຍຣ ຕັ່ງ ກ້ອຍ ກະ ກູອ ປາຍ: 'ອິນເຈົ້າ ເອີຍ! ແຊອ ອິນເຈົ້າ ເປີຣ ຕັ່ງ ໂອນ ຮີ ມູ່ດ!' ມາ ອິນເຈົ້າ ກ້ອຍ ຕາແອີຍ ເຍົາ ປາຍ: 'ເກົ້າ ຕາ ເບີນ ດັງ ແຕ ແລ່ະ ເຍົາ ແຕ້ອ!' 26 ເຈ້ ເຍົາ ອາຕີ ລັຣ ປາຍ: 'ຮີ ງ່ອຍ ຈາ ມັນຕຸ ກະ ອິນເຈົ້າ ເຈ້, ກະ ອິນເຈົ້າ ອາຕີ ເຈ້ ຕັ່ງ ວິລ ຮີ!' 27 ມາ ອິນເຈົ້າ ກ້ອຍ ຕາແອີຍ ລັຣ ປາຍ: 'ເກົ້າ ຕາ ດັງ ແຕ ແລ່ະ ເຍົາ ແຕ້ອ. ເຍົາ ເປາະ ເຢັງ ແຕ ເກົ້າ, ເຍົາ ລາ ແອັງ ກວາຍ ໄລ່ຍຣ ຊ້ອງ!' 28 ໄກຣ ລາລີ້, ປັຣແນີ ມັນເຕຣີ ເຍົາ ເຍົາມ ເລືອຍາ, ກະ ເຍົາ ກາຕັດ ກາແມງ ກາບາງ ຊ້ອງ ຕຸຣ ກັດ ລາລີ້, ບ້ອງ ກາ ເຍົາ ເຮີມ ຕັ່ງ ອິນຕຸ ເຢັງ ເຈົ້າຣາຊີ ຊັດ ລາ ອັບຣາຣາມ, ອີຊາກ, ກະ ຢາໂຄບ, ກະ ມັຣ ກວາຍ ອາຕີ ຕາງ ປັຣນາຍ ເຢັງ ເຈົ້າຣາຊີ, ມາ ເຍົາ ເນົ້າ ຕຸຍຣ ອາລ້ອຣ ຕາ ເບີນ ໂອນ ມູ່ດ. 29 ເບີນ ມັຣ ກວາຍ ການໍ່ອ ແຮີ ແຕ້ອ ແຕ ຍັຣ ມານາງ ລ້ອຣ, ຍັຣ ມາ ນາງ ປັດ, ຍັຣ ແປັງ ກະ ຍັຣ ກາເດັບ. ໄລ່ ກ້ອຍ ເບີນ ແອັດ ຈາ ຕັ່ງ ອິນຕຸ ເຢັງ ເຈົ້າຣາຊີ ຊັດ ຕັ່ງ ມັນລ້ອງ. 30 ນະກ້ອຍ, ໄລ່ ກາ ແກັດ ອິນຕຸນ ຊານໍ່, ເຈ້ ປີ ເມັງ ໄລ່ ແກັດ ອິນໂຍ່ງ ແອັນ. ກະ ໄລ່ ກາ ແກັດ ອິນໂຍ່ງ ຊານໍ່, ເຈ້ ປີ ເມັງ ໄລ່ ກ້ອຍ ແກັດ ອິນຕຸນ ແອັນ."

**ເຢຊູ ອາໂຍ່ະ ລາລີ້ ກວາຍ ກາ ແອັດ ຕັ່ງ ເມືອງ ເຢຣູຊາເລັມ
(ມັດທາຍ 23:37-39)**

31 ບ້ອງ ກາ ກ້ອຍ ເບີນ ກວາຍ ແຕ ຈຸ່ມ ພາຣີຊາຍ ແຕ້ອ ປີ ເຢຊູ ອາຕີ ອັນ ປາຍ: "ອິງເຄາະ ອາຈາມ ລ້ອຣ ແຕ ອິນຕຸ ໄມ່, ເປາະ ປີ ອິນຕຸ ການໍ່ອ ແອັນ, ຍ່ອນ ເຕົ້າວ ປັຣເຍົາ ເຣໂຣດ ອີ ກາຈິດ ອາຈາມ."

32 ເຢຊູ ຕາແອີຍ ໄລ່ ປາຍ: "ເຍົາ ເປາະ ອາຕີ ຕາຈໍອ ກ້ອຍ ປາຍ: 'ຕາໂງ ໄມ່ ກະ ປັຣແນີ ເກົ້າ ອີ ຕຸຍຣ ອາລ້ອຣ ເຢັງ ຕາ ອໍ ກະ ປົວ ອິນແຍ່ະ ມັຣ ຣາມິຣ ກວາຍ ຕໍ່ ອາອີ. ເຈ້ ແຕ້ອ ຕາໂງ ມັນເຕຣີ ເກົ້າ ຕະ ໂອນ ແມ້ມ ອິນແຍ່ະ.' 33 ມາ ຊານໍ່ ກະ ປັຣແນີ ມັນເຕຣີ, ອິງເຄາະ ເກົ້າ ປວາຍ ຣານະ ເຢັງ ເຈົ້າຣາຊີ ເຈ້ ປີ ເມືອງ ເຢຣູຊາເລັມ, ຍ່ອນ ກວາຍ ອາຕີ ຕາງ ປັຣນາຍ ເຢັງ ເຈົ້າຣາຊີ ຕາ ເຕ່ອ ກູຈິດ ຍັຣ ນໍ່ອ ເມືອງ ເຢຣູຊາເລັມ."

34 "ເອີ ເຢຣູຊາເລັມ, ເຍົາ ກາ ແອັດ ຕັ່ງ ເມືອງ ເຢຣູຊາເລັມ ເອີຍ! ເຍົາ ລາ ກວາຍ ກາ ເກັຍ ກາຈິດ ກວາຍ ກາ ອາຕີ ຕາງ ປັຣນາຍ ເຢັງ ເຈົ້າຣາຊີ, ກະ ເຍົາ ແກງ ຕາເມົາ ໂຈະ ມັຣ ກວາຍ ກາ ເຢັງ ເຈົ້າຣາຊີ ແປຣີ ແຕ້ອ ປີ ເຍົາ. ເບີນ ຊາອີຍ ຕໍ່ ເຈ້ ເກົ້າ ຍໍອ ອີ ປາໂຣມ ອິນແຍ່ະ ມັຣ ເຍົາ ນະ ອິນຕຣວຍ ອາກັນ ກູຕຣຸກ ກູອ ກອນ ອັນ ໂອນ ແອັດ ປື້ນ ຊານັງ. ມາ ເຍົາ ຕາ ປຣ່ອມ! 35 ເຢັງ ເຈົ້າຣາຊີ ຕາ ເບີນ ຈ່ອຍ ນ້ອງ ເມືອງ ເຍົາ. ນະກ້ອຍ ເກົ້າ ອາຕີ ເຍົາ ປາຍ: ປັຣແນີ ມັນເຕຣີ ເຍົາ ຕາ ເບີນ ເຮີມ ນ້ອງ ເກົ້າ, ເຕົ້າ ແຕ້ອ ຕາໂງ ເຍົາ ປາຍ: 'ບຸ່ນ ລາລີ້ ອັນ ກາ ແຕ້ອ ຕະ ຣານະ ຍ່ອນ ຣາມິຣ ອິນເຈົ້າ ໄຣ.'"

14

ເຢຊູ ປົວ ມານະ ກວາຍ ຣາເລົາ ອາອີ ຕັ່ງ ຕາໂງ ຣາລູ

1 ເບີນ ມວຍ ຕາໂງ ຣາລູ, ເຢຊູ ເປາະ ຈາ ມວຍ ເປ່ລ ຕັ່ງ ດຸງ ມານະ ກວາຍ ຊັດ ຕັ່ງ ຈຸ່ມ ພາຣີຊາຍ. ອິນແຍ່ະ ນະ ໄລ່ ແອັດ ອິງກ້ອຍ ເນ່ ເລືອຍາ ປີ ເຢຊູ. 2 ເບີນ ມານະ ຣາເລົາ ແຕ້ອ ປີ ເຢຊູ ເບີນ ອາອີ ອູໂອຣ. 3 ເຢຊູ ຕາແບັບ ມັຣ ກວາຍ ອາຕີ ຄານອດ ກະ ມັຣ ກວາຍ ພາຣີຊາຍ ກ້ອຍ ປາຍ: "ປວາຍ ຄານອດ ໄຣ, ເຕ່ອ ປີ ໄຣ ປົວ ກວາຍ ອາອີ ຕັ່ງ ຕາໂງ ຣາລູ?"

4 ມາ ໄລ່ ກ້ອຍ ຣາວິລ ຊ້ອງ ຕາ ເບີນ ຕາແອີຍ ອິນເຕົ້າ. ນະກ້ອຍ ເຢຊູ ເຕີ ອາຕີ ກວາຍ ອາອີ ກ້ອຍ, ກະ ອັນ ປົວ ກວາຍ ກ້ອຍ. ເຈ້ ເຢຊູ ໂອນ ອັນ ເຈົ້າ. 5 ແວັດ ກ້ອຍ ເຢຊູ ອາຕີ ປາຍ: "ຄັນ ເບີນ ມານະ ແຕ ເຍົາ ມາ ເບີນ ກອນ ຣາເລົາ ແຕີລາ ຕາແກງ ມາ ຊານິລ ຕັ່ງ ແຕ້ອ ກ້ອຍ ຕັ່ງ ຕາໂງ ຣາລູ, ເຍົາ ອາເຣັ ອາຊ້ອຣ ບ້ອງ ກາ ກ້ອຍ ແຕ້, ມາ ຕາ ເບີນ?"

6 ມາ ໄລ່ ກ້ອຍ ຕາ ເຕ່ອ ຕາແອີຍ ເຢຊູ ອິນເຕົ້າ ແຕ ປັຣນາຍ ກ້ອຍ.

ເຢຊູ ອາຕີ ແຕ ຣານະ ຮັບ ຕາມອຍ

7 ເຢຊູ ເຮົາມັກ ກວາຍ ຕາມອຍ ກ້ອຍ ຮຽຽ ຕາກູ ຍິ່ຮ ຕີ່. ນະກ້ອຍ ອັນ ອາຕີ ໂຈະ ໄລ່ ປັຣນາຍ ຊາກຳ ປາຍ: 8 "ແຕ້ອ້ ເມ້າ ການີ້ຍ ເຍົາ ເປາະ ຈາ ຮໍ່ອ້ ບູຍ, ເຍົາ ອິນໂຈຍ ຈໍ່ອ້ ອີ ຕາກູ ອົງເຄາະ ຍິ່ຮ ຕີ່. ອົງກ້ອຣ ປ ຍາຍ໌ ເປັນ ມານະ ປິດ ກາເລີຍ ແຕ ເຍົາ ແອັນ ແຕ້ອ້ ແຕ່. 9 ນະກ້ອຍ ອັນ ກາ ການີ້ຍ ແຕ້ອ້ ປິ ເຍົາ ປາຍ: 'ເຍົາ ປາງ ໂອນ ກວາຍ ຊົດ ໄມ່ ຕາກູ ອິນຕຸ ກ້ອຍ.' ນະກ້ອຍ ເຍົາ ຊ້ອງ ກູມາລ ກະ ອົງເຄາະ ເຍົາ ແອິດ ຕາກູ ຍິ່ຮ ເຕົາບ ແອັນ. 10 ມາ ຄັນ ເມ້າ ການີ້ຍ ເຍົາ, ອໍ ກາເລີຍ ເຍົາ ແອິດ ຍິ່ຮ ເຕົາບ. ນະກ້ອຍ ອັນ ກາ ການີ້ຍ ເຍົາ ແຕ້ອ້ ປິ ເຍົາ ກະ ປາຍ: 'ອາຍ ເອີຍ! ແຊອ້ ອາຍ ຊ້ອຣ ຕາກູ ຍິ່ຮ ຕີ່.' ນະກ້ອຍ ອັນ ກາ ການີ້ຍ ເຍົາ, ອັນ ຢາ ນັບ ເຍົາ ຍິ່ຮ ເມັງ ມັຣ ກວາຍ ຕາມອຍ ກ້ອຍ. 11 ຍ່ອນ ກວາຍ ອາແລ່ະ ມາ ອາຊ້ອຣ ຈະ ອັນ ເບີມ, ປັຣແນີ ມັນເຕຣີ ກວາຍ ກ້ອຍ ແກິດ ແກດ. ກະ ກວາຍ ອາແລ່ະ ມາ ອາແຊງ ຈະ ອັນ ເບີມ, ປັຣແນີ ມັນເຕຣີ ກວາຍ ກ້ອຍ ແກິດ ປິດ."

12 ແວັດ ກ້ອຍ ເຢຊູ ອາຕີ ໂຈະ ກວາຍ ກາ ການີ້ຍ ອັນ ປາຍ: "ຄັນ ໄມ່ ຕະ ເປລ ບູຍ ປິດ ແຕີລາ ແກດ, ໄມ່ ອິນໂຈຍ ການີ້ຍ ເຍົາ, ແຕີລາ ແຊມອາຍ, ແຕີລາ ກວາຍ ກາ ຊູ ຕົ່ງ ເມັງ ໄມ່. ອົງກ້ອຣ ປຍາຍ໌ ໄລ່ ກູລັຣ ແດັອ້ ໂຈະ ໄມ່ ນະ ໄມ່ ການີ້ຍ ໄລ່ ແຕ່. 13 ມາ ແຕ້ອ້ ໄມ່ ຕະ ເປລ ບູຍ, ອົງເຄາະ ໄມ່ ການີ້ຍ ມັຣ ກວາຍ ກາ ດິດ, ມັຣ ກວາຍ ໂຢດ, ມັຣ ກວາຍ ຕາລິດ ອາເຢັງ, ກະ ມັຣ ກວາຍ ຊູດ ມັດ. 14 ນະກ້ອຍ ໄມ່ ເປັນ ບຸ່ນ ຊາ ອິ່ຍ, ຍ່ອນ ກວາຍ ກ້ອຍ ຕາ ແຕ່ອ້ ກູລັຣ ແດັອ້ ລັຣ ໂອນ ໄມ່. ເຢັງ ເຈ້າຣາຊີ ແຕ້ ກູລັຣ ລັຣ ເກົາ ໄມ່ ຕາງ ໄລ່ ກ້ອຍ, ບັອງ ກາ ກວາຍ ຕາມ້ອງ ອໍ ອາມັ່ງ ລັຣ ແຕ ໄລ່ ກູຈິດ."

ເຢຊູ ຊາກຳ ແຕ ມວຍ ເປລ ບູຍ
(ມັດທາຍ 22:1-10)

15 ເປັນ ມານະ ຕາກູ ຈາ ອົງກ້ອຍ ຊ້ອງ ເຢຊູ ອາຕີ ປັຣນາຍ ກ້ອຍ, ກະ ອັນ ປາຍ ໂຈະ ເຢຊູ: "ບຸ່ນ ລາລີ້ ໄລ່ ກາ ຈາ ເປລ ບູຍ ຕົ່ງ ອິນຕຸ ເຢັງ ເຈ້າຣາຊີ ຊົດ!"

16 ມາ ເຢຊູ ອາຕີ ລັຣ ອັນ ປາຍ: "ເປັນ ມານະ ກວາຍ ຕະ ເປລ ບູຍ, ກະ ອັນ ການີ້ຍ ກຶ່ງ ກວາຍ ແຕ້ອ້ ຈາ. 17 ແຕ້ອ້ ປາແນ່ນ ຈາ ເປລ ກ້ອຍ, ອັນ ແປຣີ ກວາຍ ຕະ ຣານະ ອັນ ເປາະ ອິດ ມັຣ ກວາຍ ກາ ອັນ ການີ້ຍ, ເຈ້ ອັນ ປາຍ: 'ເຍົາ ແຕ້ອ້ ເດີຣາ! ຮີ ແຕງ ເມັມ ເຈ້!' 18 ມາ ມັຣ ກວາຍ ກາ ອັນ ການີ້ຍ ກ້ອຍ, ໄລ່ ເປັນ ມວຍ ຣາງິ່ຣ ຕາ ແອອ້ ອີ ເປາະ ຈາ. ເປັນ ມານະ ແຕ ໄລ່ ກ້ອຍ ປາຍ: 'ເກົາ ແຈັງ ມູ ເລັງ ກູແຕອ້ ໄທຣ ເຈ້. ເກົາ ແຊອ້ ໄລ່ຍຣ ໄມ່, ອົງເຄາະ ເກົາ ເປາະ ແນ່ ກູແຕອ້ ກ້ອຍ!' 19 ເປັນ ມານະ ແອັນ ປາຍ: 'ເກົາ ແຈັງ ຕາແກງ ເຊັງ ກູ. ເກົາ ແຊອ້ ໄລ່ຍຣ ໄມ່, ອົງເຄາະ ເກົາ ເປາະ ແນ່ ຕາແກງ.' 20 ກະ ເປັນ ມານະ ແອັນ ປາຍ: 'ເກົາ ຕາແປ ອິດ ລາກວຍ. ນະກ້ອຍ ເກົາ ເປາະ ຕາ ເບີນ.' 21 ເຈ້ ກວາຍ ຕະ ຣານະ ກ້ອຍ ເຈ້ ອາຕີ ລັຣ ອິນເຈ້ ອັນ ມັຣ ປັຣນາຍ ກ້ອຍ. ອິນເຈ້ ກ້ອຍ ຊ້ອງ ອວານ ລາລີ້, ກະ ອັນ ແປຣີ ກວາຍ ຕະ ຣານະ ອັນ ປາຍ: 'ໄມ່ ເປາະ ໄວ ກູ່ ຣານາ ກູ່ ປັຣແວັຣ ຕົ່ງ ເມັງ, ກະ ເປາະ ອິດ ມັຣ ກວາຍ ກາດິດ, ມັຣ ກວາຍ ໂຢດ, ມັຣ ກວາຍ ຊູດ ມັດ, ກະ ມັຣ ກວາຍ ຕາລິດ ອາເຢັງ ໂອນ ໄລ່ ເປາະ ປິ ໄມ່.' 22 ແຕ້ອ້ ກວາຍ ຕະ ຣານະ ກ້ອຍ ເຈ້, ອັນ ປາຍ: 'ອິນ ເຈ້ ເອີຍ! ມັຣ ປັຣນາຍ ອິນເຈ້ ແປຣີ, ເກົາ ຕະ ເຈ້, ມາ ຕົ່ງ ດຸງ ອິນເຈ້ ອິນນ້ອງ ຕາ ເບີນ ບັນ.' 23 ເຈ້ ອິນ ເຈ້ ກ້ອຍ ແປຣີ ລັຣ ກວາຍ ຕະ ຣານະ ອັນ ປາຍ: 'ໄມ່ ລັອຣ ແຕ ເມັງ, ເປາະ ປິ ຣານາ ປິດ ກະ ກູ່ ປັຣແວັຣ ແກດ ແຮີ. ກວາຍ ອາແລ່ະ ໄມ່ ຣາມັຣ, ໄມ່ ການີ້ຍ ກູກຸຣ ກູກວຍ ໂອນ ກວາຍ ກ້ອຍ ເປາະ ລີ້, ໂອນ ກູທັດ ດຸງ ເກົາ. 24 ມາ ມັຣ ກວາຍ ກາ ເກົາ ການີ້ຍ ແຕ ອິນໂຍ່ງ, ຕາ ເບີນ ມານະ ແຕ ໄລ່ ແຕ່ອ້ ແຕ້ອ້ ຈາ ຮໍ່ອ້ ຕົ່ງ ດຸງ ເກົາ.'"

ຍິ່ອ້ ອີ ປວາຍ ເຢຊູ, ອົງເຄາະ ຕະ ນານະ?
(ມັດທາຍ 10:37-38; 5:13; ມາຣະໂກ 9:50)

25 ເປັນ ກຶ່ງ ກວາຍ ເປາະ ມັນຕຸ ກະ ເຢຊູ. ອັນ ລົບ ແນ່ ປິ ໄລ່ ກ້ອຍ ກະ ອາຕີ ໂຈະ ໄລ່ ປາຍ: 26 "ຄັນ ກວາ ຍ ອາແລ່ະ ຍິ່ອ້ ອີ ປວາຍ ເກົາ, ມາ ອັນ ອາໂຢ່ະ ອິມເປ່ອ້ ອິມປໍ່ ອັນ, ກອນ ລາກວຍ ອັນ, ແຊມອາຍ ແຊມ ແອີຍ ອັນ, ແຕີລາ ອັນ ອາໂຢ່ະ ຣາງິ່ຣ ອັນ ເປັນ ກາເລີຍ ແຕ ອັນ ອາໂຢ່ະ ເກົາ, ກວາຍ ກ້ອຍ ຕາ ແຕ່ອ້ ແກິດ ກວາຍ ກາ ຣຍານ ແຕ ເກົາ. 27 ກວາຍ ອາແລ່ະ ມາ ຕາ ເບີນ ອິດ ໂດລ ອາລ່ອງ ຊັງກັງ ອັນ ເບີມ ກະ ຕາ ເບີນ

ປວຍ ເກົາ, ໄກຣ ລາລີ້ ກວາຍ ກ້ອຍ ຕາ ເຕ່ອ້ ແກ້ດ ກວາຍ ຣຍານ ແຕ ເກົາ. 28-29 ຄັນ ເບີນ ມານະ ແຕ ເຍົາ ຍິ້ອ ອີ ຕະ ມານໍາ ດຸງ ຕີ້, ແຕ ຕາແບິ ລາລີ້ ອີງເຄາະ ອັນ ຄິ້ດ ອິນແຍ່ະ ມັຮ ອາລ່ອງ ອາໄລ່ ກາໄຣ ລໍາປິ້ອ ເວົ້າຍ. ຄັນ ກວາຍ ກ້ອຍ ຕາ ເບີນ ຕະ ນະກ້ອຍ, ອີງກ້ອຣ ປຍາຍ ອັນ ປາຕິ່ງ ເຈິ່ ດຸງ ກ້ອຍ, ມາ ອັນ ຕາ ເບີນ ຄໍາ ຫຮັງ ອີ ຕະ ໂອນ ເຈິ່. ນະກ້ອຍ ກຸ່ ນະ ກວາຍ ເຣີມ ດຸງ ກ້ອຍ ຕາ ເບີນ ເຈິ່, ກະ ໄລ່ ກາຈັງ ອັນ. 30 ໄລ່ ປາຍ: 'ກວາຍ ໄມ່ ຕະ ດຸງ, ມາ ຕາ ເບີນ ແກ້ດ ເຈິ່ ນ້ອງ!'

31 "ຄັນ ເບີນ ເຕົາວ ປັຣເຍົາ ກາ ເບີນ ຕາຣານ ມວຍ ຈິ້ດ ປິ້ນ, ມາ ອັນ ອີ ເປາະ ຣາຕະ ກະ ເຕົາວ ປັຣເຍົາ ການໍ້ອ ກາ ເບີນ ຕາຣານ ບາຣ ຈິ້ດ ປິ້ນ, ແຕ ຕາແບິ ລາລີ້ ເຕົາວ ປັຣເຍົາ ກ້ອຍ ອີງເຄາະ ຄິ້ດ ຕະ ນານະ ມາ ເຕ່ອ້ ເຣົາບ. 32 ຄັນ ອັນ ຕາ ເຣົາບ, ບ້ອງ ກາ ເຕົາວ ປັຣເຍົາ ການໍ້ອ ກ້ອຍ ອິນນ້ອງ ແອິດ ເຍິ່ງ, ອີງເຄາະ ອັນ ແປຣີ ມັຮ ກວາຍ ຕະ ຣານະ ອັນ ເປາະ ແຊອ ແຕ ເຕົາວ ປັຣເຍົາ ກ້ອຍ ອິນໂຈຍ ຣາຕະ ນ້ອງ ໂອນ ເຕ່ອ້ ແອິດ ອຽນ ອໍ. 33 ມູເຈິງ ກ້ອຍ ເຕ່, ຄັນ ເບີນ ກວາຍ ອາແລະ ແຕ ເຍົາ ມາ ຕາ ເບີນ ຕັຣ ກຸ່ ຣາມິຣ ອັນ ເບີນ, ອັນ ຕາ ເຕ່ອ້ ແກ້ດ ກວາຍ ຣຍານ ແຕ ເກົາ.

34 "ບອຍ ລາ ຫຮັງ ອີ. ມາ ຄັນ ບອຍ ແກ້ດ ອິນຕຍາຣ, ນານະ ອີ ຕະ ໂອນ ອັນ ແກ້ດ ບະ ລັຮ? 35 ຕາ ເຕ່ອ້ ຕະ ອິນເຕົາ ນ້ອງ ກະ ບອຍ ກ້ອຍ. ໄຣ ແຫຼງ ຕັຣ ປິ ກູແຕອ້. ກວາຍ ອາແລະ ເບີນ ກູຕຸຣ, ໂອນ ອັນ ຊາງັດ ເບີມ!"

15

ແກະ ປິດ ມາ ຣາມິຣ ລັຮ (ມັດທາຍ 18:12-14)

1 ເບີນ ມັຮ ກວາຍ ປາໂຣມ ປຣະ ປາຊີ ກະ ກວາຍ ໂລ່ຍຣ ການໍ້ອ ແຮິ ແຕ່ອ້ ຍິ້ອ ອີ ຊາງັດ ເຢຊູ. 2 ມັຮ ກວາຍ ພາຣີຊາຍ ກະ ມັຮ ກວາຍ ອາຕີ ຄານອດ, ອິນແຍ່ະ ໄລ່ ກ້ອຍ ຕີ ເຢຊູ, ປາຍ: "ກວາຍ ໄມ່ ແອິດ ມັນຕຸ ກະ ກວາຍ ໂລ່ຍຣ, ກະ ອັນ ຈາ ມັນຕຸ ກະ ໄລ່."

3 ເຢຊູ ອາຕີ ໄລ່ ແຕ ປັຣນາຍ ຊາກໍາ ປາຍ: 4 "ຄັນ ມານະ ແຕ ເຍົາ ເບີນ ມວຍ ຣ່ອຍ ລໍາ ແກະ ມາ ປິດ ມານໍາ, ອັນ ດໍອ ຕາທ່ຣ ຈິ້ດ ຕາທ່ຣ ລໍາ ແກະ ກ້ອຍ ຕິ່ງ ຕິ່ງ ບັດ ເວົ້າຍ. ເຈິ່ ອັນ ເປາະ ຈໍ້ອ ແຕ່ ແກະ ມານໍາ ກ້ອຍ ເຕົາ ອັນ ຣາມິຣ ລັຮ. 5 ແຕ່ອ້ ອັນ ຣາມິຣ ລັຮ ແກະ ກ້ອຍ, ເຈິ່ ຣາງິຣ ອັນ ຊ້ອງ ຣໍ້ອ ລາລີ້. ນະກ້ອຍ ອັນ ອິດ ຕໍາໂປຼງ ແກະ ກ້ອຍ ຕິ່ງ ປາລ ອັນ ເດິງ ອາເຈົາ ປິ ດຸງ. 6 ແວັດ ກ້ອຍ ອັນ ປາໂຣມ ເຍົາ ອາຕີ ໄລ່ ປາຍ: 'ເຍົາ ແຕ່ອ້ ຣໍ້ອ ກະ ເກົາ! ເກົາ ຣາມິຣ ລັຮ ແກະ ເກົາ ກາ ປິດ ກ້ອຍ.' 7 ມູເຈິງ ປັຣນາຍ ຊາກໍາ ໄມ່ ເຕ່, ເກົາ ອາຕີ ເຍົາ ເຢົາງ ເຈົາຣາຊີ ຊ້ອງ ຣໍ້ອ ແຕ ມານະ ກ້ອຍ ກາເລີຍ ແຕ ອັນ ຊ້ອງ ຣໍ້ອ ແຕ ຕາທ່ຣ ຈິ້ດ ຕາທ່ຣ ນະ ກວາຍ ການໍ້ອ ໄລ່ ກາ ຄິ້ດ ຕານ້ອງ ອໍ ກະ ຕາ ເບີນ ອີງເຄາະ ຕັຣ ຣາງິຣ ຕຍາ ປຽນ ແກ້ດ ຣາງິຣ ຕາໄມ ແອັນ."

ເຢຊູ ອາຕີ ແຕ ກຸອງ ປຣະ ປິດ ມາ ຣາມິຣ ລັຮ

8 "ແຕີລາ ຄັນ ເບີນ ມານະ ມັນແຊມ ກາ ເບີນ ມວຍ ຈິ້ດ ກຸອງ ປຣະ ມາ ປິດ ມວຍ ກຸອງ. ນານະ ອັນ ອີ ຕະ? ອັນ ຕາກັດ ຕາກຍາງ, ແປຣ ດຸງ, ກະ ແມ່ ຈໍ້ອ ອິນແຍ່ະ ຕິ່ງ ກາຈັກ ດຸງ ເຕົາ ອັນ ຣາມິຣ ລັຮ ກຸອງ ປຣະ ອັນ. 9 ແຕ່ອ້ ຣາມິຣ ເຈິ່, ນະກ້ອຍ ອັນ ປາໂຣມ ເຍົາ ອາຕີ ໄລ່ ກ້ອຍ ປາຍ: 'ເຍົາ ແຕ່ອ້ ຣໍ້ອ ກະ ເກົາ! ຍ່ອນ ເກົາ ຣາມິຣ ລັຮ ປຣະ ເກົາ ກາ ປິດ ກ້ອຍ.' 10 ມູເຈິງ ປັຣນາຍ ຊາກໍາ ໄມ່, ເກົາ ອາຕີ ເຍົາ, ມັຮ ເທວາດາ ເຢົາງ ເຈົາຣາຊີ, ໄລ່ ຊ້ອງ ຣໍ້ອ ລາລີ້ ເບີນ ມານະ ກວາຍ ໂລ່ຍຣ ມາ ຕັຣ ຣາງິຣ ຕຍາ ປຽນ ແກ້ດ ຣາງິຣ ຕາໄມ ແອັນ."

ກອນ ຣາເລົາ ປິດ ມາ ຣາມິຣ ລັຮ

11 ເຢຊູ ຊາກໍາ ແອັນ ປາຍ: "ເບີນ ມານະ ກວາຍ ກາ ເບີນ ບາຣ ລໍາ ກອນ ຣາເລົາ. 12 ກອນ ອາລ້ອຣ ກ້ອຍ ແຊອ ແຕ ອິມປໍ ອັນ ປາຍ: 'ອິມປໍ ເອີຍ! ເກົາ ແຊອ ໄມ່ ອິມແປອ້ ຫຮັງ ຫຮັກ ມູ່ນ ໄມ່. ເກົາ ອີ ເບີນ ປູ່ດ ເກົາ ຊານໍ່ ແຕ່.' ນະກ້ອຍ ອິມປໍ ໄລ່ ອິມແປອ້ ມູ່ນ ອັນ ໂອນ ໄລ່ ບາຣ ນະ ແຊມອາຍ. 13 ຕາ ເບີນ ດູ່ນ ນ້ອງ

ກອນ ອາລັອຣ ກ້ອຍ ອິດ ເກຣິ່ງ ເກຣົາ ອັນ, ເຈີ້ ອັນ ເປາະ. ອັນ ລ້ອຣ ແຕ ກຣວາງ ອັນ, ເປາະ ກູເກິ່ງ ປີ ກຣວາງ ເຢິ່ງ. ແອິດ ອິງກ້ອຍ ອັນ ແຈິ່ງ ຊະຊາຍ ອິນແຍ່ະ ປຣະ ອັນ. ¹⁴ ອັນ ຕັອກ ຈາ ອິນແຍ່ະ ເກຣິ່ງ ອັນ. ເຈີ້, ຕິ່ງ ກຣວາງ ກ້ອຍ ແກິດ ມາເຍົາຍຣ ລາລີ້. ກອນ ອາລັອຣ ກ້ອຍ ອັນ ແກິດ ແອິ ເຕ່. ¹⁵ ນະກ້ອຍ ອັນ ເປາະ ແຊອ໌ ທູແທ ແຕ ມານະ ກວາຍ ຕິ່ງ ກຣວາງ ກ້ອຍ, ກະ ອິນເຈົາ ກ້ອຍ ແປຣີ ອັນ ລ້ອຣ ເປາະ ກຍາອ໌ ອາລີ້ອ໌ ປີ ຕິ່ງ ເນົາ. ¹⁶ ອັນ ຊ້ອງ ມາເຍົາຍຣ ລາລີ້. ອັນ ຍົອ ອີ ຈາ ໂອນ ປາໄຊ ອາລີ້ ຊ້ຣມາ ຈາ ອາລີ້ອ໌ ກ້ອຍ, ມາ ເນົາ ຕາ ເບິນ ໂອນ ອັນ ຈາ. ¹⁷ ນະກ້ອຍ ອັນ ຄິດ ຊາແຍີ ລັຣ ປາຍ: 'ເອີ ປີ ດຸງ ອິມປໍ່ ເກົາ ເບິນ ກິ່ງ ກວາຍ ທູແທ. ໄລ່ ກ້ອຍ ຈາ ໂດຍ ລາ ປາໄຊ, ເຕົ້າ ປາອັດ ປຸ່ງ. ມາ ເກົາ ໄມ່ ແຈ່ະ ອີ ກູຈິດ ຊາລາອ໌ ຕິ່ງ ໄມ່. ¹⁸ ເຈີ້ ເກົາ ອີ ເຈົາ ລັຣ ປີ ອິມປໍ່ ເກົາ, ກະ ເກົາ ອີ ອາຕີ ອັນ ປາຍ: "ອິມປໍ່ ເອີຍ! ເກົາ ຕະ ໄລ່ຍຣ ໂຈະ ເຢິງ ເຈົາຣາຊີ ກະ ເກົາ ຕະ ໄລ່ຍຣ ໂຈະ ໄມ່ ແອິ. ¹⁹ ເກົາ ລາ ໄມ່ ຕາ ເຕ່ອ໌ ດໍອ໌ ນ້ອງ ກອນ. ມາ ເກົາ ແຊອ໌ ໄມ່ ໂອນ ເກົາ ທູແທ ໂອນ ໄມ່ ມູຈິງ ເນົາ ເຕ່." ²⁰ ບັອງ ກາ ກ້ອຍ ແຕ່ ອັນ ຢວຣ ຕາຢິ່ງ ລັບ ເຈົາ ປີ ອິມປໍ່ ອັນ.

"ອັນ ເຈົາ ອິນນ້ອງ ແຕ ເຢິ່ງ, ອິມປໍ່ ອັນ ເຮິມ ອິມປັຣ ຕາປັອງ. ອັນ ຊ້ອງ ອາໂຢະ ຕະ ກອນ ອັນ. ອັນ ປາລັອງ ແຕ່ ປີ ກອນ ອັນ; ເຈີ້ ກຍາວ ກະ ໂຮນ ເຮັດ ກອນ ອັນ. ²¹ ກອນ ອັນ ປາຍ ກະ ອິມປໍ່ ອັນ: 'ອິມປໍ່ ເອີຍ! ເກົາ ຕະ ໄລ່ຍຣ ໂຈະ ເຢິງ ເຈົາຣາຊີ ກະ ຕະ ໄລ່ຍຣ ໂຈະ ໄມ່ ແອິ. ເກົາ ລາ ຕາ ເບິນ ປຢາຍ໌ ໄມ່ ດໍອ໌ ກອນ ນ້ອງ.' ²² ມາ ອິມປໍ່ ກ້ອຍ ອາຕີ ກວາຍ ຊູລ ປາຍ: 'ເອົາ ຕະ ໄວ້! ເດິງ ອາຍັອຣ ກາ ອໍ ລາລີ້ ກາເລີຍ ອິນແຍ່ະ ແຕ ການໍອ໌; ເຈີ້ ອາແຊັບ ຕິ່ງ ຈະ. ອິດ ພູມີ້ ອາຊັບ ຕິ່ງ ອາຕີ ອັນ, ກະ ອິດ ແກິບ ອາແຊັບ ຕິ່ງ ອາເຢິງ ອັນ. ²³ ເຍົາ ອິດ ກອນ ຕາແກງ ກາ ປຼິມ ອໍ ເຍົາ ກຍາກ ໄຮ ຈາ ເປລ ຣໍອ໌ ປູຍ, ²⁴ ຍ່ອນ ກອນ ເກົາ ໄມ່ ນະ ອັນ ກູຈິດ, ມາ ຊານໍ່ ນະ ອັນ ອາມັງ ລັຣ. ແຕ ອິນໂຍ່ງ ອັນ ປິດ, ມາ ຊານໍ່ ເກົາ ຣາມັຣ ລັຣ!' ອິນແຍ່ະ ນະ ໄລ່ ຕິ່ງ ກ້ອຍ ແກິດ ຣໍອ໌ ປູຍ.

²⁵ "ບັອງ ກາ ກ້ອຍ ອັນ ກາ ອາຍ ອິນນ້ອງ ຕະ ໄທຣ. ແຕ່ອ໌ ອັນ ເຈົາ ປີ ດຸງ, ແຈ່ະ ອີ ແຕ່ອ໌ ດຸງ, ອັນ ຊ້ອງ ຊຽງ ກອງ ເນົາ ລໍ່າ, ເນົາ ອິມປ້ອນ. ²⁶ ອັນ ກູອ໌ ມານະ ກວາຍ ທູແທ, ເຈີ້ ຕາເບິບ ປາຍ: 'ອິນເຕົ້າ ເນົາ ຕະ ນະກ້ອຍ?' ²⁷ ກວາຍ ທູແທ ຕາແອີຍ ປາຍ: 'ອາແອມ ໄມ່ ເຈົາ. ອິມປໍ່ ໄມ່ ກຍາກ ຕາແກງ ກອນ ກາ ປຼິມ, ອັນ ຮັບ ກອນ ອັນ ເຈົາ ລັຣ ເບິນ ບັນ ເຣ່ງ ອໍ.'

²⁸ "ອັນ ກາ ອາຍ ກ້ອຍ ຊ້ອງ ອິງຄິນ ລາລີ້ ຕິ່ງ ຣາງິຣ ອັນ. ອັນ ຕາ ຍົອ ອີ ມູດ ນ້ອງ ປີ ດຸງ. ເຈີ້ ອິມປໍ່ ອັນ ລ້ອຣ ປ້ອຍ ຣາງິຣ ກອນ ອັນ ໂອນ ມູດ ລັຣ. ²⁹ ກອນ ກ້ອຍ ປາຍ: 'ຕາ ດັງ ອິນຊີ ກູມີ້ ໄມ່ ເຈີ້ ເກົາ ຕະ ຣານະ ໂອນ ໄມ່ ນະ ຊູລ. ອິນເຕົ້າ ໄມ່ ແປຣີ ເກົາ ຕະ, ເກົາ ຕະ ອາກ້ອຍ. ມາ ໄມ່ ຕາ ເກີ້ຍ ໂອນ ເກົາ ມານໍາ ກອນ ອິມແບອ໌ ໂອນ ເກົາ ຈາ ຣໍອ໌ ກະ ເຍົາ. ³⁰ ມາ ຊານໍ່ ກອນ ອາລັອຣ ໄມ່ ເຈົາ ເຈີ້. ອັນ ຈາຍ ຕັຣ ອິນແຍ່ະ ປຣະ ມັຣ ກາ ມູ່ນ ໄມ່ ໂອນ ປີ ມັນແຊມ ກາ ຈິ ຈະ. ມາ ອິນນ້ອງ ໄມ່ ກຍາກ ຕາແກງ ກອນ ກາ ປຼິມ ໂອນ ອັນ.'

³¹ "ອິມປໍ່ ຕາແອີຍ ປາຍ: 'ກອນ ເອີຍ! ໄມ່ ເບິນ ແອິດ ເລືອຍໆ ກະ ເກົາ. ອິນແຍ່ະ ມັຣ ເກຣິ່ງ ເກຣົາ ເກົາ ເບິນ ລາ ແກິດ ຄອງ ໄມ່ ອິນແຍ່ະ. ³² ມາ ໄຮ ອິງເຄາະ ຕະ ໂອນ ຣໍອ໌ ອໍ, ຍ່ອນ ອາແອມ ໄມ່ ນະ ອັນ ກູຈິດ, ມາ ຊານໍ່ ນະ ອັນ ອາມັງ ລັຣ. ອັນ ປິດ ເຈີ້, ມາ ຊານໍ່ ໄຮ ອິນນ້ອງ ຣາມັຣ ລັຣ.'"

16

ເຢຊູ ຊາກໍາ ແຕ ກວາຍ ຕະ ຣານະ ຕາ ເບິນ ຕານ້ອງ

¹ ເຢຊູ ອາຕີ ມູ່ ກາ ຣຍານ ແຕ ອັນ ປາຍ: "ເບິນ ມານະ ກວາຍ ຊູ ກະ ເບິນ ມານະ ແ່ ຊາລີອ໌ ມູ່ນ ອັນ. ມາ ເນົາ ຕິ ກວາຍ ກ້ອຍ, ປາຍ ອັນ ຕາອຽຣ ມູ່ນ ອິນເຈົາ ອັນ. ² ນະກ້ອຍ ອິນເຈົາ ກ້ອຍ ກູອ໌ ກວາຍ ກ້ອຍ, ກະ ອັນ ຕາເບິບ ປາຍ: 'ອິນເຕົ້າ ເນົາ ປາຍ ໄມ່ ຕະ ຕາ ປຢາຍ໌ ໂຈະ ເກົາ? ໄມ່ ອາຕີ ລັຣ ໂອນ ເກົາ ມາຣ ແລ່ະ ໄມ່ ອິດ, ກະ ມາຣ ແລ່ະ ໄມ່ ໂອນ ເນົາ. ໄມ່ ຕາ ເຕ່ອ໌ ແກິດ ນ້ອງ ກວາຍ ແ່ ຊາລີອ໌ ມູ່ນ ເກົາ.' ³ ນະກ້ອຍ ກວາຍ ກ້ອຍ ຄິດ ຕິ່ງ ຣາງິຣ ອັນ ປາຍ: 'ເກົາ ອີ ຕະ ນານະ? ອິນເຈົາ ຕາ ເບິນ ໂອນ ເກົາ ແ່ ຊາລີອ໌ ນ້ອງ ມູ່ນ ອັນ. ຄັນ ເກົາ ອີ ປີ ກູແຕອ໌ ລາ ເກົາ ຕາ ເບິນ ບັນ ເຣ່ງ. ມາ ຄັນ ເກົາ ເປາະ ຊູແຊອ໌, ລາ ເກົາ ກູມາລ ຕະ ເນົາ. ⁴ ເກົາ

ດັງ ເຈົ້າ ນາມະ ເກົາ ອີ ຕະ. ເຈົ້າ ແຕ້ອ້ ຕາໄງ ເກົາ ຕາ ເບີນ ແມ່ ຊາລີອ໌ ນ້ອງ ມູ່ນ ອິນເຈົ້າ, ຕາໄງ ກ້ອຍ ເບີນ ເຍົາ ເກົາ ກາ ຮັບ ດໍອ໌ ອໍ ປີ ດງ ໄລ່.'

5 "ອັນ ກູອ໌ ມັຮ ກວາຍ ກາ ຕູ່ ອິນເຈົ້າ ອັນ. ອັນ ຕາແບັບ ກວາຍ ກາ ແຕ້ອ້ ອານໍ່ ປາຍ: 'ມາແລ່ະ ໄມ່ ຕູ່ ອິນເຈົ້າ ເກົາ?'

6 ກວາຍ ກ້ອຍ ຕາແອັຍ ປາຍ: 'ເກົາ ຕູ່ ມວຍ ຮ່ອຍ ກູຕຸ່ກ ແດັອ໌ ອິນຊິ່ງ.'

ເຈົ້າ ກວາຍ ກາ ແມ່ ຊາລີອ໌ ອາຕີ ປາຍ: 'ໄມ່ ອາລ້ອຮ ບັນຊີ ໄມ່ ຕາກູ ຄຽນ ໂຈະ ເຊີງ ຈິດ ກູຕຸ່ກ ຊ້ອງ.'

7 ເຈົ້າ ອັນ ຕາແບັບ ກວາຍ ການໍ່ອ໌ ແອັນ ປາຍ: 'ມາ ໄມ່, ມາແລ່ະ ໄມ່ ຕູ່?'

ກວາຍ ກ້ອຍ ຕາແອັຍ ປາຍ: 'ເກົາ ຕູ່ ມວຍ ຮ່ອຍ ອາປິອ໌ ທຣໍ.'

ກວາຍ ກ້ອຍ ປາຍ ລ້ຮ: 'ເກົາ ໂອນ ໄມ່ ກູລັຮ ລັຮ ຕາກໍອລ ຈິດ ອາປິອ໌ ຊ້ອງ.'

8 "ແວັດ ກ້ອຍ, ອິນເຈົ້າ ຍ່ອງ ກວາຍ ກາ ຕາ ເບີນ ຕານ້ອງ ກາ ແມ່ ຊາລີອ໌ ກ້ອຍ, ຍ່ອນ ອັນ ຕະ ແຄວ໌. ໂກຣ ລາລີ້ ກວາຍ ກາ ຕາ ເບີນ ປວາຍ ຣານະ ເຢີງ ເຈົ້າຣາຊີ, ໄລ່ ຕະ ໂຈະ ເຍົາ ໄລ່ ແຄວ໌ ກາເລັຍ ແຕ ກວາຍ ກາ ປວາຍ ຣານະ ເຢີງ ເຈົ້າຣາຊີ ຕະ ໂຈະ ເຍົາ ໄລ່.

9 "ເກົາ ອາຕີ ແອັນ ເຍົາ ປາຍ: ທຣິ່ງ ອິນເຕົ້າ ກາ ເຍົາ ເບີນ, ອິງເຄາະ ເຍົາ ຈ່ອຍ ໂອນ ເຍົາ ແຮ, ນະກ້ອຍ ຊາມັກ ເຍົາ ຕະ ໂອນ ກຼິ່ງ ກວາຍ ແກັດ ເຍົາ ເຍົາ. ເຈົ້າ ແຕ້ອ້ ຕາໄງ ຊາມັກ ເຍົາ ປິດ ອິນແຍ່ະ, ຕາໄງ ກ້ອຍ ເຢີງ ເຈົ້າຣາຊີ ໂອນ ເຍົາ ແອັດ ຕິ່ງ ອິນຕຸ ແຕ່ອ໌ ອາມັງ ຊິດ ແດັຍ.

10 "ຄັນ ເຍົາ ຕະ ອໍ ຣານະ ກາ ແກດ ຊານໍ່, ປັຣແນີ ມັນເຕຣີ ເຍົາ ຕະ ອໍ ແຕ່ ຣານະ ກາ ປິດ. ກະ ຄັນ ເຍົາ ມາ ຕາ ເບີນ ຕະ ອໍ ຣານະ ກາ ແກດ ຊານໍ່, ປັຣແນີ ມັນເຕຣີ ເຍົາ ຕາ ເບີນ ຕະ ອໍ ແຕ່ ຣານະ ກາ ປິດ.

11 ນະກ້ອຍ, ຄັນ ເຍົາ ຕາ ເບີນ ຕະ ອໍ ກະ ທຣິ່ງ ຊາມັກ ເຍົາ ຕິ່ງ ແດັຍ ໄມ່, ນານະ ແຕ່ອ໌ ເຢີງ ເຈົ້າຣາຊີ ອີ ໂອນ ເຍົາ ເບີນ ມູ່ນ ກາ ຕາ ແກັດ ປິດ ຕິ່ງ ມັນລ້ອງ. 12 ກະ ຄັນ ເຍົາ ຕາ ເບີນ ຕະ ອໍ ກະ ທຣິ່ງ ກວາຍ ການໍ່ອ໌ ໂອນ ເຍົາ ກຍາອ໌, ຕາ ເບີນ ອາແລ່ະ ມ່ອບ ໂອນ ເຍົາ ເບີນ ທຣິ່ງ ເຍົາ ເບີມ.

13 "ຕາ ເບີນ ອາແລ່ະ ມາ ແຕ່ອ໌ ແກັດ ຊູລ ໂອນ ບາຣ ນະ ອິນເຈົ້າ. ປາຍຍ໌ ອັນ ຊາອັຮ ອິນເຈົ້າ ໄມ່, ມາ ອາ ໂຢະ ອິນເຈົ້າ ກ້ອຍ. ແຕ່ລາ ອັນ ຊາງັດ ອິນເຈົ້າ ໄມ່, ມາ ຕາ ເບີນ ຊາງັດ ອິນເຈົ້າ ກ້ອຍ. ມູເຈີງ ກ້ອຍ ແຕ່ ເຍົາ ຕາ ແຕ່ອ໌ ປວາຍ ຣານະ ເຢີງ ເຈົ້າຣາຊີ ມວຍ ເປຣິຣ ກະ ປວາຍ ຣານະ ຍິອ໌ ອີ ເບີນ ທຣິ່ງ ຊາມັກ ຕິ່ງ ແດັຍ ໄມ່ ແຮ."

ເຢຊູ ປາຕັບ ແອັນ
(ມັດທາຍ 11:12-13; 5:31-32; ມາຣະໂກ 10:11-12)

14 ມັຮ ກວາຍ ພາຣີຊາຍ ຊ້ອງ ເຢຊູ ອາຕີ ນະກ້ອຍ. ມາ ໄລ່ ພາມາດ ເຢຊູ, ຍ່ອນ ໄລ່ ປາຊີ ລາລີ້ ມັຮ ທຣິ່ງ ຊາມັກ ຕິ່ງ ແດັຍ ໄມ່. 15 ເຢຊູ ອາຕີ ໂຈະ ໄລ່ ປາຍ: "ເຍົາ ລາ ກວາຍ ກາ ຕະ ຣານະ ອໍ ຍິອ໌ ອີ ໂອນ ກວາຍ ປາຍ ເຍົາ ຕານ້ອງ ອໍ, ມາ ເຢີງ ເຈົ້າຣາຊີ ດັງ ຣາງິຣ ເຍົາ. ອິນເຕົ້າ ກວາຍ ເກັຍ ຄິດ ປາຍ ອໍ ລາລີ້, ຣາມິຣ ກ້ອຍ ເຢີງ ເຈົ້າຣາຊີ ຕາ ເບີນ ປາຊີ ອິນເຕົ້າ.

16 "ຄານອດ ເຢີງ ເຈົ້າຣາຊີ ປາຕັບ ຣານາ ໂມເຊ, ກະ ມັຮ ປັຣນາຍ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ອາຕີ ແຕ ອິມແບີ, ລາ ແມ່ນ ຣານາ ກ້ອຍ ເຢີງ ເຈົ້າຣາຊີ ອາຕີ ເຕົ້າ ແຕ້ອ໌ ແດັຍ ໂຢຣັນ, ອັນ ກາ ຕະ ຣິດ ຕິ່ງ ແດັອ໌. ແຕ ຕາໄງ ໂຢຣັນ ແຕ້ອ໌, ເມົາ ອາຕີ ປັຣນາຍ ອໍ ແຕ ເຢີງ ເຈົ້າຣາຊີ ຕະ ຊິດ. ກະ ກູ່ ນະ ກວາຍ ຍິອ໌ ອີ ມູ່ດ ລາລີ້ ຕິ່ງ ຈຸ່ມ ເຢີງ ເຈົ້າຣາຊີ ຕະ ຊິດ, ມາ ໄລ່ ຄິດ ໄລ່ ແຕ່ອ໌ ມູ່ດ ຍ່ອນ ຣາງິຣ ໄລ່ ເບີມ. 17 ມັນລ້ອງ ກະ ກູແຕອ໌ ໄມ່ ແກັດ ປິດ ມາໂຣຍ, ມາ ມວຍ ຣາມິຣ ເມົາ ຄຽນ ດໍອ໌ ຕິ່ງ ຄານອດ ເຢີງ ເຈົ້າຣາຊີ ຕາ ເກັຍ ແກັດ ປິດ.

18 "ກວາຍ ອາແລ່ະ ມາ ຕັຮ ລາກວຍ ອັນ ເຈົ້າ ອິດ ມັນແຊມ ຕາໂມ ແອັນ, ກວາຍ ກ້ອຍ ຕະ ໂລ່ຍຣ ໂຈະ ລາກວຍ ຕຍາ ອັນ ມູເຈີງ ອັນ ເປາະ ປັຣລີຍ. ກະ ກວາຍ ອາແລ່ະ ມາ ອິດ ລາກວຍ ກາ ເມົາ ຕັຮ, ຣານະ ກ້ອຍ ລາ ໂລ່ຍຣ ແຕ່ ນະ ກວາຍ ກ້ອຍ ປັຣລີຍ ລາກວຍ ເມົາ."

ເຢຊູ ຊາກຳ ແຕ ກວາຍ ຊຸ ກະ ລາຊາໂຣ

19 "ເປັນ ມານະ ກວາຍ ຊູ ເປັນ. ອັນ ແຊັບ ອາຍ້ອນ ອໍ ລາລີ້, ກະ ກູ່ ຮາໂງ ອັນ ຕັອກ ຈາ ປຣຍາອໍ ອໍ. 20 ກະ ເປັນ ມານະ ກວາຍ ກາດິດ, ຮາມິ້ຣ ລາຊາໂຣ. ເມົ່າ ເດີງ ດໍອໍ ອັນ ແອິດ ຍິ້ຣ ນໍອໍ ແວ່ ງິ້ຣ ຕິ່ງ ດຸງ ກວາຍ ຊູ ກ້ອຍ. ຕິ່ງ ຈະ ອັນ ແອິງ ອິມປິຣ. 21 ອັນ ອີງກ່ອງ ຍິ້ຣ ອີ ຈາ ອີງກັຣ ແຕ ກວາຍ ຊູ ກ້ອຍ ຈາ. ກະ ເປັນ ອາຈໍ ແຕ້ອໍ ແຢລ ອິມປິຣ ອັນ. 22 ເຈ້ ແວັດ ກ້ອຍ, ກວາຍ ກາດິດ ກ້ອຍ ກູຈິດ, ກະ ເທວາດາ ເຢີງ ເຈົ້າຮາ ຊິ ເດີງ ອັນ ແອິດ ມັນຕຸ ກະ ອັບຮາຣາມ. ກວາຍ ຊູ ກ້ອຍ ກູຈິດ ແຕ່, ເຈ້ ເມົ່າ ເດີງ ແຕັບ ອັນ. 23 ກວາຍ ຊູ ກ້ອຍ ແອິດ ຕິ່ງ ປຣຸ່ງ ອູ່ຍຣ ຊ້ອງ ຕຸ່ຣ ກັດ ລາລີ້. ອັນ ຕາງ່ອນ ອາຊ້ອຣ, ເຈ້ ອັນ ເຮິມ ອັບຮາຣາມ ແອິດ ເຢີງ ລາລີ້ ແຕ ອັນ. ກະ ອັນ ເຮິມ ລາຊາໂຣ ແອິດ ມັນຕຸ ກະ ອັບຮາຣາມ ແຕ່. 24 ນະກ້ອຍ ກວາຍ ຊູ ກ້ອຍ ກູອໍ ເຣ່ງ ລາລີ້ ປາຍ: 'ເອິ ອັບຮາຣາມ, ລາ ອາຈວາຍຣ ອາເຈ່ຣ ເກົ້າ ເອີຍ! ແຊອໍ ເຍົ້າ ອາໂຢ່ະ ຕະ ເກົ້າ ແຮິ. ແຊອໍ ເຍົ້າ ແປຣີ ລາຊາໂຣ ແຕ້ອໍ ປີ ເກົ້າ, ກະ ໂອນ ອັນ ອາລຸ ອາຕີ ອັນ ຕິ່ງ ແດິອໍ; ເຈ້ ອາເຢາະ ຕິ່ງ ເລົ້າຍຣ ເກົ້າ, ຍ່ອນ ເກົ້າ ຊ້ອງ ອາອີ້ ຕຸ່ຣ ກັດ ລາລີ້ ຕິ່ງ ອູ່ຍຣ ໄນ!'

25 "ມາ ອັບຮາຣາມ ຕາແອີຍ ອັນ ປາຍ: 'ກອນ ເອີຍ! ໄມ່ ຊາແຍິ ລັຣ ແຕ ບ້ອງ ໄມ່ ອິນນ້ອງ ອາມົ່ງ, ໄມ່ ເປັນ ແອິງ ຫາຮິ່ງ ຊານົກ ອໍ ເຈ້, ມາ ລາຊາໂຣ ເປັນ ຕຸ່ຣ ກັດ ກະ ກາດິດ ລາລີ້. ມາ ຊານໍ່ ຕິ່ງ ອິນຕຸ ໄມ່ ອັນ ເປັນ ຕາລິ້ນ ຮງິ້ຣ ອັນ, ມາ ໄມ່ ແອິດ ອິນຕຸ ກ້ອຍ ເປັນ ຕຸ່ຣ ກັດ ລາລີ້. 26 ກະ ມວຍ ຮາມິ້ຣ ແອັນ, ເປັນ ຊາຮິງ ປຣຸ່ງ ອິນຕຸຣູ່ ກະ ຕາວັຣ ລາລີ້ ອິນຕີ ໂຣ. ກວາຍ ອາແລະ ມາ ຍິ້ຣ ອີ ຢາງ ແຕ ອິນຕຸ ຮີ ເປາະ ປີ ໄມ່, ລາ ຕາ ແຕ້ອໍ. ກະ ກວາຍ ອາແລະ ມາ ຍິ້ຣ ອີ ຢາງ ແຕ ອິນຕຸ ໄມ່ ຮີ ເປາະ ປີ ຮີ, ລາ ຕາ ແຕ້ອໍ.'

27 "ເຈ້ ກວາຍ ຊູ ກ້ອຍ ປາຍ ແອັນ: 'ຄັນ ນະກ້ອຍ, ເກົ້າ ແຊອໍ ເຍົ້າ ແປຣີ ລາຊາໂຣ ເປາະ ປີ ດຸງ ອິມປໍ່ ເກົ້າ. 28 ເກົ້າ ອິນນ້ອງ ເປັນ ເຊີງ ນະ ແຊມອາຍ ແອິດ ປີ ດຸງ. ໂອນ ລາຊາໂຣ ເປາະ ອາຕີ ໄລ່ ກ້ອຍ ອີງກ້ອຣ ໄລ່ ຮາມິຣ ຕຸ່ຣ ກັດ ນະ ເກົ້າ ແຕ່.'

29 "ມາ ອັບຮາຣາມ ປາຍ: 'ແຊມອາຍ ໄມ່ ເປັນ ເຈ້ ປຣນາຍ ໂມເຊ ອາຕີ ກະ ປຣນາຍ ກວາຍ ອາຕີ ຕາງ ປຣນາຍ ເຢີງ ເຈົ້າຮາຊີ ແຕ ອິມແປ້. ອີງເຄາະ ແຊມອາຍ ໄມ່ ຊາງັດ ກະ ປວາຍ ປຣນາຍ ໄລ່.'

30 "ກວາຍ ຊູ ກ້ອຍ ປາຍ ແອັນ: 'ເອິ ອັບຮາຣາມ, ລາ ອາຈວາຍຣ ອາເຈ່ຣ ເກົ້າ ເອີຍ! ໄລ່ ຕາ ເປັນ ຊາງັດ ປຣນາຍ ໄລ່ ກ້ອຍ. ມາ ຄັນ ເປັນ ກວາຍ ກູຈິດ ມາ ອາມົ່ງ ລັຣ ເປາະ ອາຕີ ແຊມອາຍ ເກົ້າ, ໄລ່ ຕັຣ ຮງິ້ຣ ຕຍາ ປຣຸນ ແກັດ ຮງິ້ຣ ຕາໄມ ແອັນ.'

31 "ມາ ອັບຮາຣາມ ຕາແອີຍ ລັຣ ປາຍ: 'ຄັນ ແຊມອາຍ ໄມ່ ມາ ຕາ ເປັນ ຊາງັດ ປຣນາຍ ໂມເຊ ກະ ມັຣ ກວາຍ ກາ ອາຕີ ຕາງ ປຣນາຍ ເຢີງ ເຈົ້າຮາຊີ, ໄລ່ ຕາ ເປັນ ຊາງັດ ແຕ່ ຄັນ ເປັນ ກວາຍ ກູຈິດ ມາ ອາມົ່ງ ລັຣ.'"

17

ເຢຊູ ອາຕີ ແຕ ກວາຍ ຕະ ໄລ່ຍຣ (ມັດທາຍ 18:6-7, 21-22; ມາຣະໂກ 9:42)

1 ເຢຊູ ອາຕີ ໂຈະ ມູ່ ກາ ຮຍານ ແຕ ອັນ ປາຍ: "ໂກຣ ລາລີ້ ຕາ ເປັນ ແອິ ຮາມິ້ຣ ກາ ຍິ້ຣ ອີ ປຣຕີ້ ກວາຍ ຕະ ໄລ່ຍຣ, ມາ ບາບ ລາລີ້ ແຕ້ອໍ ປີ ກວາຍ ກາ ປຣຕີ້ ກວາຍ ການໍອໍ ເດີງ ຕະ ໄລ່ຍຣ. 2 ຄັນ ກວາຍ ອາແລະ ມາ ປຣຕີ້ ມານະ ກາ ນະ ກັຣແນນ ໄມ່ ໂອນ ອັນ ຕະ ໄລ່ຍຣ, ຄາອໍ ອິດ ຕາມົ້າ ປິດ ຊັດ ໂຈະ ຕິ່ງ ຕາກອງ ອັນ ກ້ອຍ ເຈ້ ອາປ້ອງ ຕັຣ ອັນ ຕິ່ງ ແດິອໍ ທາເລ. 3 ເຍົ້າ ເນ່ ອໍ ຮາງິ້ຣ ເຍົ້າ ເບີມ! ຄັນ ເປັນ ເຍົ້າ ເຍົ້າ ມາ ຕະ ໄລ່ຍຣ ໂຈະ ເຍົ້າ, ອີງເຄາະ ເຍົ້າ ກາແອັຣ ອັນ. ກະ ຄັນ ອັນງິ່ນ ໄລ່ຍຣ, ອີງເຄາະ ເຍົ້າ ຕັຣ ໄລ່ຍຣ ອັນ. 4 ຄັນ ເຍົ້າ ເຍົ້າ ຕະ ໄລ່ຍຣ ໂຈະ ເຍົ້າ ມູ ຕາໂງ ຕາປູລ ເຮີບ, ມາ ຄັນ ອັນ ແຕ້ອໍ ປີ ເຍົ້າ ງິ່ນ ລັຣ ອິນແຍະ ຕາປູລ ເຮີບ ກ້ອຍ, ເຈ້ ປາຍ: 'ແຊອໍ ໄມ່ ຕັຣ ໄລ່ຍຣ ເກົ້າ,' ອີງເຄາະ ເຍົ້າ ຕັຣ ໄລ່ຍຣ ອັນ."

ເຢຊູ ອາຕີ ແຕ ຮານະ ຊາອໍ່າ

5 ມູ່ ກາ ຮຍານ ແຕ ເຢຊູ ແຊອໍ ແຕ ອັນ ປາຍ: "ແຊອໍ ອິນເຈົ້າ ຕະ ໂອນ ຮີ ຊາອໍ່າ ຊາອິ້ຍ ລາລີ້ ແອັນ."

6 ເຢຊູ ອາດີ ລັຮ ໄລ່ ປາຍ: "ຄັນ ເຍົາ ຊາອຳ, ອິມປີ ເບີນ ມາຮ ມູ ກອງ ປາກາດ ຊ້ອງ, ເຕ່ອ ເຍົາ ແປຣີ ກັລ ອາລ່ອງ ໄມ່ ປາຍ: 'ອາລ່ອງ ເອີຍ, ເອົາ ໄມ່ ເຮືອ ກັລ ໄມ່ ເບີມ, ເຈ້ ໄມ່ ຈົຮ ລັຮ ກັລ ໄມ່ ຕິ່ງ ແດີອ ທາເລ ແອັນ,' ເຈ້ ກັລ ອາລ່ອງ ກ້ອຍ ອັນ ຊາງັດ ປັຮນາຍ ເຍົາ."

ເຢຊູ ອາດີ ແຕ ກວາຍ ຕະ ຮານະ

7 "ຄັນ ມານະ ແຕ ມູ່ ເຍົາ ມາ ເບີນ ຊູລ ຕະ ຮານະ ຕາລ ໄທຣ ແຕີລາ ກາຍອ ແກະ, ແຕ່ອ ຊູລ ກ້ອຍ ເຈົາ ຕາປີ, ອິນເຈົາ ກ້ອຍ ຕາ ເບີນ ອາດີ ໂຈະ ອັນ ປາຍ: 'ເອົາ ໄມ່ ມູ່ດ ຈາ ຊານຸ່ ແຕ່.' 8 ອັນ ຕາ ເບີນ ປາຍ ນະກ້ອຍ! ມາ ອິນເຈົາ ທິ່ຍ ປາຍ ນະໄມ່ ໂຈະ ຊູລ ກ້ອຍ: 'ເອົາ ໄມ່ ອາລ່ອຮ ເກຣັງ ຊັຮນາ ໂອນ ເກົາ ຈາ. ກະ ໄມ່ ທຣາວ ເກຣັງ; ເຈ້ ໄມ່ ແອີດ ເນ່ ເຕົ້າ ເຈ້ ເກົາ ຈາ. ແວັດ ກ້ອຍ, ເຕ່ອ ໄມ່ ຈາ.' 9 ມາ ອິນເຈົາ ກ້ອຍ ຕາ ເບີນ ຊາເອັນ ຊູລ ກ້ອຍ ຕະ ຮານະ ປວາຍ ປັຮນາຍ ອັນ ແປຣີ. 10 ເຍົາ ລາ ມູເຈິງ ຊູລ ກ້ອຍ ເຕ່. ແຕ່ອ ເຍົາ ຕະ ເຈ້ ມັຮ ກູ່ ຮານະ ເຢັງ ເຈົາຣາຊີ ແປຣີ ເຍົາ ຕະ, ອິງເຄາະ ເຍົາ ປາຍ: 'ຮິ ລາ ຊູລ ເຢັງ ເຈົາຣາຊີ. ຮິ ຕາ ເບີນ ຄິ່ດ ປາຍ ເຢັງ ເຈົາຣາຊີ ອິງເຄາະ ຍ່ອງ ຮິ, ຍ່ອນ ຮິ ຕະ ແອັງ ຮານະ ເຢັງ ເຈົາຣາຊີ ແປຣີ ຊ້ອງ.'"

ເຢຊູ ປົວ ມວຍ ຈິ່ດ ນະ ກວາຍ ອາອີ ຕູ່ດ

11 ບັອງ ກາ ເຢຊູ ເປາະ ອິນດີ ປີ ເມັອງ ເຢຣູຊາເລັມ, ອັນ ເປາະ ພາ ຣາລັນ ແຄງ ຊາມາເຣຍ ກະ ຄາລິເລ. 12 ແຈະ ອັນ ອີ ມູ່ດ ວິລ, ອັນ ຣາມັຮ ມວຍ ຈິ່ດ ນະ ກວາຍ ອາອີ ຕູ່ດ. ໄລ່ ແອີດ ເຢັງ ແຕ ອັນ. 13 ໄລ່ ກູອ ອັນ ປາຍ: "ອິນເຈົາ ເຢຊູ ເອີຍ! ແຊອ ໄມ່ ອາໂຢະ ຕະ ຈ່ອຍ ຮິ ແຮີ!"

14 ເຢຊູ ເຮີມ ໄລ່, ເຈ້ ອັນ ປາຍ: "ເຍົາ ເປາະ ອາປັຮ ຈະ ເຍົາ ໂອນ ກວາຍ ຊາງ ຮິ່ດ ເຢັງ ເຈົາຣາຊີ ເຮີມ."

ບັອງ ກາ ໄລ່ ເປາະ, ໄລ່ ແກີດ ແບຣັຮ ອາອີ ຕູ່ດ. 15 ມານະ ແຕ ໄລ່ ມວຍ ຈິ່ດ ນະ ກ້ອຍ, ພໍກາ ອັນ ເຮີມ ອັນ ແບຣັຮ, ເຈ້ ອັນ ລັບ ລັຮ ປີ ເຢຊູ, ກະ ອັນ ຊາເອັນ ເຢັງ ເຈົາຣາຊີ ເຣ່ງ ລາລີ້. 16 ອັນ ກູກູຮ ຄຣາບ ຍິ່ຮ ເມັງ ເຢຊູ ກະ ຊາເອັນ ອັນ. ກວາຍ ກ້ອຍ ລາ ກວາຍ ຊາມາເຣຍ. 17 ເຢຊູ ປາຍ: "ເບີນ ມວຍ ຈິ່ດ ນະ ແກີດ ແບຣັຮ. ປີ ແລະ ໄລ່ ຕາທ່ຮ ນະ ແອັນ? 18 ແອັງ ມານະ ໄມ່ ແຕ່ ຊາເອັນ ເຢັງ ເຈົາຣາຊີ. ກະ ອັນ ລາ ກວາຍ ແຕ ກຣວາງ ການໍອ."

19 ເຈ້ ເຢຊູ ອາດີ ກວາຍ ກ້ອຍ: "ໄມ່ ຢວຣ ຕາຍິ່ງ, ເຈ້ ໄມ່ ເປາະ. ຍ່ອນ ໄມ່ ຊາອຳ, ໄມ່ ແກີດ ແບຣັຮ ອໍ."

**ເຢຊູ ອາດີ ແຕ ເຢັງ ເຈົາຣາຊີ ຕະ ຊົດ
(ມັດທາຍ 24:23-28, 37-41)**

20 ເບີນ ມັຮ ກວາຍ ແຕ ຈຸມ ພາຣີຊາຍ ຕາແບັບ ເຢຊູ ອິນນ້ອງ ມາແລະ ດຸ່ນ ແຕ ເຢັງ ເຈົາຣາຊີ ອີ ຕະ ຊົດ ຕິ່ງ ກຣວາງ ກູແຕອ ໄມ່. ເຢຊູ ຕາແອີຍ ໄລ່ ກ້ອຍ ປາຍ: "ເຢັງ ເຈົາຣາຊີ ຕະ ຊົດ ອັນ ຕາ ເບີນ ອາປັຮ ໂອນ ກວາຍ ເຕ່ອ ເຮີມ ກະ ດັງ. 21 ຕາ ເບີນ ເມົາ ເຕ່ອ ປາຍ: 'ໄມ່! ເຢັງ ເຈົາຣາຊີ ຕະ ຊົດ ລາ ຕິ່ງ ອິນຕຸ ໄມ່, ແຕີ ລາ ອິນຕຸ ກ້ອຍ!' ເມົາ ຕາ ເຕ່ອ ປາຍ ນະກ້ອຍ, ຍ່ອນ ເຢັງ ເຈົາຣາຊີ ຕະ ຊົດ ລາ ແອີດ ອິນດີ ມູ່ລ ມູ່ ເຍົາ."

22 ເຈ້ ເຢຊູ ອາດີ ມູ່ ກາ ຮຍານ ແຕ ອັນ ປາຍ: "ປັຮເມີ ມັນເຕຣີ ແຕ່ອ ຕາໂງ ເຍົາ ຊ້ອງ ຍິ່ອ ອີ ເຮີມ ລາ ລີ້ ກອນ ເຢັງ ແກີດ ກວາຍ ແອີດ ລັຮ ປີ ກູແຕອ ໄມ່ ແອັງ ມວຍ ຕາໂງ ຊ້ອງ ລາ ໂທຍ, ມາ ເຍົາ ຕາ ດັງ ເບີນ ເຮີມ. 23 ເບີນ ກວາຍ ການໍອ ອີ ປາຍ ໂຈະ ເຍົາ ນະໄມ່: 'ກອນ ເຢັງ ແກີດ ກວາຍ ແອີດ ອິນຕຸ ໄມ່' ແຕີລາ 'ແອີດ ອິນຕຸ ກ້ອຍ.' ມາ ເຍົາ ອິນໂຈຍ ເປາະ, ກະ ອິນໂຈຍ ຊາງັດ ປັຮນາຍ ໄລ່ ກ້ອຍ. 24 ຕາໂງ ເກົາ, ກອນ ເຢັງ ແກີດ ກວາຍ, ແຕ່ອ ລັຮ ລາ ນະ ຕາລຍາຮ ກັລກາງ ແຕ ເບີບ ໄມ່ ແຕ່ອ ເບີບ ກ້ອຍ ຕິ່ງ ມັນລ້ອງ. 25 ມາ ແຕ ອິນໂຍ່ງ ຕາໂງ ກ້ອຍ, ເກົາ ອິງເຄາະ ຈິວ ຊາອິຍ ຣາມິຮ ຕຸຮ ກັດ ກະ ມັຮ ກວາຍ ແອີດ ຕິ່ງ ແດີຍ ໄມ່ ກາ ແລີຍຮ ຕັຮ ເກົາ. 26 ພໍກາ ເກົາ, ກອນ ເຢັງ ແກີດ ກວາຍ, ເຈົາ ລັຮ ປີ ກູແຕອ ໄມ່ ລາ ນະ ແດີຍ ໂນອາ ແຕ ອິມແບີ ເຕ່. 27 ຕິ່ງ ແດີຍ ໂນອາ, ກູ່ ນະ ກວາຍ ຈາ ງ່ອຍ ຮໍອ ບູຍ ລາລີ້, ກະ ໄລ່ ອິດ ກອນ ລາກວຍ ມັນຕັດ ແຕ ອິນລິ່ງ ເຕົ້າ ແຕ່ອ ຕາໂງ ໂນອາ ຊ້ອຮ ຕິ່ງ ຕົວະ. ເຈ້ ແດີອ ຮາເລີບ ແຕ່ອ, ຕະ ໂອນ ກູ່ ນະ ກວາຍ ຕິ່ງ ແດີຍ ກ້ອຍ ກູຈິດ ອິນແຢະ. 28 ກະ ປາເນ່ນ ເກົາ, ກອນ ເຢັງ ແກີດ ກວາຍ, ເຈົາ ລັຮ ລາ ນະ ແດີຍ ໂລດ ແຕ

ອິມແບິ ແຕ່. ມັຮ ກວາຍ ຕຶ້ງ ແດ້ຍ ກ້ອຍ ຈາ ງ່ອຍ ຮໍ້ອ ບູຍ ລາລີ້, ໄລ່ ຈິແຈ້ງ, ໄລ່ ຈັດ ຈອຍ, ກະ ໄລ່ ຕະ ດຸງ. 29 ມາ ຕາໄງ ໂລດ ກ້ອຍ ລ້ອຣ ແຕ ເມືອງ ໂຊໂດມ, ເຢິງ ເຈົາຣາຊີ ອາປັອງ ໂຈະ ກາເຈຍ ກະ ປັຣລາ ອູ່ຍຣ ນະ ເມົາ ຊາແລັຣ ແຕ ມັນລ້ອງ, ກະ ກຸ່ ນະ ກວາຍ ຕຶ້ງ ເມືອງ ກ້ອຍ ກູຈິດ. 30 ຕາໄງ ເກົາ, ກອນ ເຢິງ ແກັດ ກວາຍ, ແຕ້ອ ອາປັຣ ລັຣ ລາ ມູເຈິງ ກ້ອຍ ແຕ່.

31 "ຕຶ້ງ ຕາໄງ ກ້ອຍ, ຄັນ ເບິນ ກວາຍ ອາແລ່ະ ມາ ແອັດ ຕຶ້ງ ຕໍາປວລ ດຸງ ເປົາຣ, ອິງເຄາະ ອັນ ອິນໂຈຍ ແຊງ ອິດ ນ້ອງ ທາຣິ່ງ ຕຶ້ງ ປິນ ດຸງ ອັນ. ມູເຈິງ ກ້ອຍ ແຕ່, ອັນ ກາ ຕະ ໄທຣ, ອິງເຄາະ ອັນ ອິນໂຈຍ ເຈົາ ບໍ່ ດຸງ ນ້ອງ. 32 ອິງເຄາະ ເຍົາ ຊາແຍິ ລັຣ ແຕ ລາກວຍ ໂລດ ແຕ ອິມແບິ! 33 ກວາຍ ອາແລ່ະ ມາ ປາຊີ ຣາງິຣ ອັນ ຕຶ້ງ ແດ້ຍ ໄນ່, ຣາງິຣ ກວາຍ ກ້ອຍ ປິດ. ມາ ກວາຍ ອາແລ່ະ ມາ ຈິວ ປິດ ຣາງິຣ ອັນ ຕຶ້ງ ແດ້ຍ ໄນ່, ຣາງິຣ ກວາຍ ກ້ອຍ ຕາ ເບິນ ແກັດ ປິດ ນ້ອງ. 34 ເກົາ ອາຕີ ຕານ້ອງ ໂອນ ເຍົາ, ຕຶ້ງ ຊາເດົາ ກ້ອຍ ເບິນ ບາຣ ນະ ບິ ມວຍ ອິນຕຸ. ມານະ, ເຢິງ ເຈົາຣາຊີ ເດິງ ເປາະ ກະ ອັນ; ມາ ມານະ ແອັນ, ເຢິງ ເຈົາຣາຊີ ດໍ້ອ ລັຣ ອິງກ້ອຍ. 35 ບັອງ ກາ ກ້ອຍ ເບິນ ບາຣ ນະ ມັນແຊມ ແອັດ ກູກູຣ ທຣໍ. ເຢິງ ເຈົາຣາຊີ ເດິງ ມານະ ເປາະ ກະ ອັນ, ມາ ມານະ ແອັນ, ເຢິງ ເຈົາຣາຊີ ດໍ້ອ ລັຣ ອິງກ້ອຍ. 36 ກະ ບັອງ ກາ ກ້ອຍ ເບິນ ບາຣ ນະ ຣາເລົາ ແອັດ ຕຶ້ງ ໄທຣ. ເຢິງ ເຈົາຣາຊີ ເດິງ ມານະ ເປາະ ກະ ອັນ, ມາ ມານະ ແອັນ, ເຢິງ ເຈົາຣາຊີ ດໍ້ອ ລັຣ ອິງກ້ອຍ."*

37 ແວັດ ເຢຊູ ປາຍ ນະກ້ອຍ, ມຸ່ ກາ ຣຍານ ແຕ ອັນ ຕາແບິບ ປາຍ: "ອິມເຈົາ ເອີຍ! ບໍ່ ແລ່ະ ຣານະ ໄນ່ ແກັດ?"

ເຢຊູ ຕາແອີຍ ໄລ່ ແຕ ປັຣນາຍ ຕໍາແປຼ້ອ ປາຍ: "ອິນຕຸ ແລ່ະ ເບິນ ກວາຍ ກູຈິດ, ອິນຕຸ ກ້ອຍ ເບິນ ແຈມ ກາລາງ ແຊງ ໂຣ່ມ ຈາ ກູມັບ ກ້ອຍ."

18

ປັຣນາຍ ຊາກໍາ ແຕ ອິມເປ້ອ ກູມາຍ ກາ ເປາະ ແຊຣ໌ ເລືອຍໆ

1 ເຈີ່ ເຢຊູ ອາຕີ ມຸ່ ກາ ຣຍານ ແຕ ອັນ ມວຍ ປັຣນາຍ ຊາກໍາ ຢິອ ອີ ໂອນ ໄລ່ ດັງ ອິງເຄາະ ໄລ່ ເກົາແຊຣ໌ ເລືອຍໆ, ອິນໂຈຍ ລາແກັຣ ລາເກົາຍ. 2 ອັນ ປາຍ: "ເບິນ ມານະ ກວາຍ ຊົດ ກາ ຕັດຊິ່ນ ກວາຍ ຕຶ້ງ ເມືອງ. ອັນ ຕາ ເບິນ ອິງກ້ອຣ ອິນເຕົາ ເຢິງ ເຈົາຣາຊີ, ກະ ອັນ ຕາ ເບິນ ຊາງັດ ກວາຍ. 3 ຕຶ້ງ ເມືອງ ກ້ອຍ ເບິນ ມານະ ອິມເປ້ອ ກູມາຍ. ອັນ ແຕ້ອ ດຸໆ ປີ ກວາຍ ຊົດ ກ້ອຍ, ກະ ອັນ ປາຍ: 'ແຊຣ໌ ອາຈວາຍຣ ຕັດຊິ່ນ ໂອນ ປຍາຍ໌, ເຈີ່ ເຕ້ອ ເກົາ ເມັມ ແຕ ກວາຍ ກາ ຕະ ເກົາ!'

4 "ດຸ່ນ ເຈີ່ ກວາຍ ຊົດ ກ້ອຍ ຕາ ຢິອ ອີ ຊາງັດ ປັຣນາຍ ອິມເປ້ອ ກູມາຍ ກ້ອຍ. ມາ ແຕ້ອ ຕາໄງ ອັນ ຄິດ ຕຶ້ງ ຣາງິຣ ອັນ ປາຍ: 'ເກົາ ຕາ ເບິນ ອິງກ້ອຣ ເຢິງ ເຈົາຣາຊີ, ກະ ເກົາ ຕາ ເບິນ ຊາງັດ ກາ ກວາຍ ແອີ. 5 ມາ ຍ່ອນ ອິມເປ້ອ ກູມາຍ ໄນ່ ແຕ້ອ ແຊຣ໌ ດຸໆ ແຕ ເກົາ, ຍ່ອນ ນະກ້ອຍ ເກົາ ຈ່ອຍ ກະ ຕະ ປຍາຍ໌ ໂອນ ອັນ. ຄັນ ເກົາ ຕາ ເບິນ ຈ່ອຍ, ອັນ ແຕ້ອ ປາຕຸຣ ເກົາ ເລືອຍໆ, ກະ ອັນ ຕະ ໂອນ ເກົາ ແກັດ ຊາອິຣ!'"

6 ເຈີ່ ເຢຊູ ປາຍ ແອັນ: "ໂອນ ເຍົາ ຊາງັດ ແຕ ປັຣນາຍ ກວາຍ ກາ ຕາ ເບິນ ຕານ້ອງ ອໍ ກາ ຕັດຊິ່ນ ໂອນ ອິມເປ້ອ ກູມາຍ ກ້ອຍ. 7 ມາ ເຢິງ ເຈົາຣາຊີ, ອັນ ຕັດຊິ່ນ ປຍາຍ໌ ລາລີ້ ຈ່ອຍ ໄລ່ ກາ ປວາຍ ຣານະ ອັນ, ໄລ່ ກາ ກູອ໌ ອັນ ກຸ່ ຣາໂງ ກຸ່ ຊາເດົາ. ມາໂຮຍ ລາລີ້ ອັນ ຈ່ອຍ ໄລ່. 8 ເກົາ ອີ ອາຕີ ໂອນ ເຍົາ ດັງ, ເຢິງ ເຈົາຣາຊີ ຕັດຊິ່ນ ປຍາຍ໌ ໂອນ ໄລ່ ກາ ປວາຍ ຣານະ ອັນ, ກະ ອັນ ຕະ ຣານະ ກ້ອຍ ໄວ່ ລາລີ້. ມາ ແຕ້ອ ເກົາ, ກອນ ເຢິງ ແກັດ ກວາຍ, ເຈົາ ລັຣ ປີ ກູແຕອ໌ ໄນ່, ເກົາ ຣາມັຣ ກວາຍ ກາ ອິນນ້ອງ ຊາອໍາ ບໍ່?"

ປັຣນາຍ ຊາກໍາ ແຕ ກວາຍ ພາຣີຊາຍ ກະ ກວາຍ ອິດ ປະະ ປາຊີ

9 ເຢຊູ ອາຕີ ປັຣນາຍ ຊາກໍາ ແອັນ ໂຈະ ກວາຍ ກາ ຄິດ ປາຍ ໄລ່ ຕານ້ອງ ອໍ ມາ ກວາຍ ການໍ້ອ ຕາ ເບິນ ອໍ ອິນເຕົາ. 10 ອັນ ປາຍ: "ເບິນ ບາຣ ນະ ຣາເລົາ ມຸ່ດ ຕຶ້ງ ດຸງ ຊາງ ປິດ ຢິອ ອີ ເກົາແຊຣ໌. ມານະ ລາ ກວາຍ ພາຣີຊາຍ, ກະ ມານະ ລາ ກວາຍ ອິດ ປະະ ປາຊີ. 11 ອັນ ກາ ກວາຍ ພາຣີຊາຍ, ອັນ ຕາຍິ່ງ ມານະ ອັນ ເກົາ

* 17:36 17:36 ຊາອິ້ຍ ບິ່ງ ປັຣນາຍ ແຕ ອິມແບິ ຕາ ເບິນ ເບິນ ຣານາ 36 ໄນ່.

ແຊວ໌ ປາຍ: 'ກູກຸຣ ເຢິງ ເຈົ້າຣາຊີ, ເກົາ ຊາແອິນ ເຍົາ ຍ່ອນ ເກົາ ຕາ ເບິນ ຕະ ໂລ່ຍຣ ນະ ກວາຍ ການໍ້ອ໌. ເກົາ ຕາ ເບິນ ຍິ້ອ ອີ ເບິນ ຫຣິ່ງ ເມົ້າ. ເກົາ ຕາ ເບິນ ອາໂລກ ເມົ້າ. ເກົາ ຕາ ເບິນ ໄກະ ລາກວຍ ເມົ້າ. ເກົາ ຊາແອິນ ເຍົາ, ເກົາ ຕາ ເບິນ ນະ ກວາຍ ກາ ອິດ ປຣະ ປາຊີ ໄມ່. ¹² ເກົາ ອົດ ຕາ ເບິນ ຈາ ຊຸຣນາ ມວຍ ອາທິດ ບາຣ ຕາໄງ. ກະ ອິນແຍະ ມູ່ນ ເກົາ, ຄັນ ເບິນ ມວຍ ຈິດ ປູ່ດ, ເກົາ ມ່ອບ ຊາງ ມວຍ ປູ່ດ ໂອນ ເຍົາ.' ¹³ ມາ ກວາຍ ກາ ອິດ ປຣະ ປາຊີ ກ້ອຍ, ອັນ ແອິດ ເຢິງ ແຕ ກວາຍ ພາຣີຊາຍ. ອັນ ຕາ ຍິ້ນ ຕາງຼ້ອ້ ອາຊ້ອຣ ປີ ມັນລ້ອງ. ອັນ ແກ້ ອາເປີມ ອັນ ເບີມ ຍ່ອນ ອັນ ຊ້ອງ ຕຸ່ຣ. ກະ ອັນ ປາຍ: 'ເອີ ເຢິງ ເຈົ້າຣາຊີ ເອີຍ! ແຊວ໌ ເຍົາ ອາໂຍະ ຕະ ເກົາ ແຣີ, ຍ່ອນ ເກົາ ລາ ກວາຍ ໂລ່ຍຣ!' "

¹⁴ ເຈີ່ ເຢຊູ ປາຍ: "ເກົາ ອາຕີ ຕານ້ອງ ໂອນ ເຍົາ, ກວາຍ ກາ ອິດ ປຣະ ປາຊີ ໄມ່, ອັນ ເຈົ້າ ປີ ດຸງ, ອັນ ຕານ້ອງ ອໍ ຍິ້ຣ ເມີງ ເຢິງ ເຈົ້າຣາຊີ. ມາ ກວາຍ ພາຣີຊາຍ ກ້ອຍ ຕາ ເບິນ ຕານ້ອງ ອໍ ອິນເຕົ້າ ຍິ້ຣ ເມີງ ເຢິງ ເຈົ້າຣາຊີ. ຄັນ ກວາຍ ອາແລະ ມາ ອາຊ້ອຣ ຈະ ເບີມ ຍິ້ອ ອີ ແກ້ດ ປັດ, ປັຣແນີ ມັນເຕຣົາ ກວາຍ ກ້ອຍ ແກ້ດ ແກດ ແອິນ. ກະ ກວາຍ ອາແລະ ກາ ອາແຊງ ຈະ ອັນ ໂອນ ແກດ ຊານໍ້, ປັຣແນີ ມັນເຕຣົາ ອັນ ແກ້ດ ປັດ ແອິນ."

ເຢຊູ ເກົາແຊວ໌ ໂອນ ກັຣແນນ ແກດ
(ມັດທາຍ 19:13-15; ມາຣະໂກ 10:13-16)

¹⁵ ເບິນ ກວາຍ ເດີງ ກັຣແນນ ແກດໆ ແຕ້ອ໌ ປີ ເຢຊູ, ຍິ້ອ ອີ ໂອນ ເຢຊູ ຊາປະ ອາຕີ ຕິ່ງ ກັຣແນນ ກ້ອຍ. ມາ ມູ່ ກາ ຣຍານ ແຕ ເຢຊູ ເຣີມ ໄລ່ ແຕ້ອ໌; ເຈີ່ ໄລ່ ກາແອິຣ ມັຣ ກວາຍ ກາ ເດີງ ກັຣແນນ ກ້ອຍ. ¹⁶ ມາ ເຢຊູ ກູອ໌ ກັຣແນນ ກ້ອຍ ໂອນ ແຕ້ອ໌ ປີ ອັນ; ເຈີ່ ອັນ ປາຍ: "ເຍົາ ໂອນ ກັຣແນນ ແຕ້ອ໌ ປີ ເກົາ. ອິນໂຈຍ ກາຕັງ ໄລ່, ຍ່ອນ ຕິ່ງ ຈຸ່ມ ເຢິງ ເຈົ້າຣາຊີ ຕະ ຊົດ ເບິນ ແອີງ ກວາຍ ກາ ເບິນ ຣາງິຣ ນະ ກັຣແນນ ໄມ່ ເຕ່. ¹⁷ ເກົາ ອາຕີ ຕານ້ອງ ໂອນ ເຍົາ, ຄັນ ກວາຍ ອາແລະ ມາ ຕາ ເບິນ ປຣ່ອມ ໂອນ ເຢິງ ເຈົ້າຣາຊີ ຕະ ຊົດ ນະ ກັຣແນນ ປຣ່ອມ, ກວາຍ ກ້ອຍ ຕາ ເຕ້ອ໌ ມູ່ດ ຕິ່ງ ຈຸ່ມ ເຢິງ ເຈົ້າຣາຊີ ຕະ ຊົດ."

ມານະ ກວາຍ ຊຸ
(ມັດທາຍ 19:16-30; ມາຣະໂກ 10:17-31)

¹⁸ ເບິນ ມານະ ກວາຍ ຊົດ ຕິ່ງ ຈຸ່ມ ອິດຊະຣາເອລ ແຕ້ອ໌ ຕາແບີບ ເຢຊູ ປາຍ: "ອາຈານ ກາ ອໍ ເອີຍ! ເກົາ ອີງເຄາະ ຕະ ມານະ ໂອນ ເຕ້ອ໌ ເກົາ ເບິນ ອາມັງ ເລືອຍໆ?"

¹⁹ ເຢຊູ ຕາແອີຍ ລັຣ ອັນ ປາຍ: "ມານະ ໄມ່ ດໍອ໌ ເກົາ ອໍ? ແອີງ ເຢິງ ເຈົ້າຣາຊີ ຊ້ອງ ກາ ອໍ. ²⁰ ໄມ່ ດັງ ເຈີ່ ເຢິງ ເຈົ້າຣາຊີ ປາຕັບ: 'ອິນໂຈຍ ໄກະ ລາກວຍ ກາຢາອ໌ ເມົ້າ; ອິນໂຈຍ ກາຈິດ ກວາຍ ການໍ້ອ໌; ອິນໂຈຍ ຕູຕວຍ໌; ອິນໂຈຍ ຕະ ອິນຕີ ອາໂລກ; ກະ ຢໍາມັບ ອິມເປ້ອ໌ ອິມປໍ່ ໄມ່.' "

²¹ ກວາຍ ກ້ອຍ ປາຍ ລັຣ ນະໄມ່: "ກູ່ ປັຣນາຍ ປາຕັບ ກ້ອຍ ເກົາ ຕະ ຕາປູ່ນ ແຕ ເກົາ ອິນນ້ອງ ແກດ."

²² ພິກາ ເຢຊູ ຊ້ອງ ອັນ ປາຍ ນະກ້ອຍ, ເຢຊູ ອາຕີ ລັຣ ອັນ ປາຍ: "ໄມ່ ອິນນ້ອງ ແອີ ມວຍ ຣານິຣ. ໂອນ ໄມ່ ເປາະ ຈິ ອິນແຍະ ມັຣ ມູ່ນ ໄມ່; ເຈີ່ ອິດ ປຣະ ກ້ອຍ ຈ່ອຍ ໂອນ ກວາຍ ກາດິດ. ຄັນ ໄມ່ ຕະ ນະກ້ອຍ, ໄມ່ ເບິນ ມູ່ນ ອໍ ຕິ່ງ ມັນລ້ອງ. ເຈີ່ ໄມ່ ແຕ້ອ໌ ປວາຍ ເກົາ."

²³ ບັອງ ກາ ກວາຍ ກ້ອຍ ຊ້ອງ ປັຣນາຍ ເຢຊູ ປາຍ ນະກ້ອຍ, ອັນ ຊ້ອງ ຕຸ່ຣ ຕິ່ງ ຣາງິຣ ອັນ, ຍ່ອນ ອັນ ລາ ກວາຍ ຊຸ ລາລີ້.

²⁴ ເຢຊູ ເຣີມ ກວາຍ ກ້ອຍ ຊ້ອງ ຕຸ່ຣ. ເຈີ່ ອັນ ອາຕີ ແອິນ ປາຍ: "ມັຣ ກາ ກວາຍ ຊຸ ເບິນ, ກັດ ລາລີ້ ໂອນ ໄລ່ ກ້ອຍ ມູ່ດ ຕິ່ງ ຈຸ່ມ ເຢິງ ເຈົ້າຣາຊີ ຕະ ຊົດ! ²⁵ ຊັນຕຣັນ ອູ່ດ ລວາຍ ຕາຣັງ ມັນຈິລ ອິນເນີມ ອຽນ ກາເລີຍ ແຕ ກວາຍ ຊຸ ເບິນ ອີ ມູ່ດ ຕິ່ງ ຈຸ່ມ ເຢິງ ເຈົ້າຣາຊີ ຕະ ຊົດ."

²⁶ ໄລ່ ກາ ຊ້ອງ ເຢຊູ ປາຍ ນະກ້ອຍ, ໄລ່ ຕາແບີບ ອັນ ປາຍ: "ຄັນ ນະກ້ອຍ, ເມົ້າ ເຕ້ອ໌ ເບິນ ອາມັງ ເລືອຍໆ?"

²⁷ ເຢຊູ ຕາແອີຍ ປາຍ: "ກວາຍ ຕາ ເຕ້ອ໌ ຕະ ເບີມ ຣານະ ກ້ອຍ, ມາ ເຢິງ ເຈົ້າຣາຊີ ເຕ້ອ໌ ຕະ ກູ່ ຣານິຣ."

28 ເຈົ້າ ເປົໂຕ ປາຍ ກະ ເຢຊູ: "ໄມ່! ຮິ ຕັຣ ອິນແຍ່ະ ກູ່ ຣາມິ່ຣ ຮິ ເບິນ, ຍ່ອນ ຮິ ອີ ເປາະ ກະ ອາຈານ."

29 ເຢຊູ ຕາແອີຍ ໄລ່ ປາຍ: "ເກົາ ອາຕີ ຕາມ້ອງ ໂອນ ເຍົາ, ກວາຍ ອາແລະ ກາ ຕັຣ ດູງຊູ, ຕັຣ ອິມເປ້ອ ອິມປໍ້, ຕັຣ ແຊມອາຍ, ກະ ຕັຣ ກອນ ລາກວຍ, ຍ່ອນ ອັນ ຍິ້ອ ອີ ໂອນ ເຢົາ ເຈົ້າຣາຊີ ຕະ ຊົດ, 30 ກວາຍ ກ້ອຍ ເບິນ ລັ່ຣ ກາເລີຍ ແຕ ຣາມິ່ຣ ກາ ອັນ ຕັຣ ແຕ ອິນໂຍ່ງ. ກະ ເຈົ້າ ປິ ເມົາງ ກວາຍ ກ້ອຍ ເບິນ ອາມັງ ເລືອຍໆ."

ເຢຊູ ອາຕີ ລັ່ຣ ແຕ ອັນ ກູຈິດ
(ມັດທາຍ 20:17-19; ມາຣະໂກ 10:32-34)

31 ເຢຊູ ເດີງ ແອີງ ມູ່ ກາ ຣຍານ ແຕ ອັນ ເປາະ ກະ ອັນ; ເຈົ້າ ອັນ ອາຕີ ໄລ່ ປາຍ: "ໂອນ ເຍົາ ຊາງັດ! ໄຮ ຊ້ອຣ ປິ ເມືອງ ເຢຣູຊາເລັມ. ແອິດ ຕົ້ງ ເມືອງ ກ້ອຍ ແກິດ ຣາປຍາຍ ກູ່ ຣາມິ່ຣ ກວາຍ ອາຕີ ຕາງ ປຣນາຍ ເຢົາ ເຈົ້າຣາຊີ ແຕ ອິມແບິ ຄຽນ ເຈົ້າ ແຕ ກອນ ເຢົາງ ແກິດ ກວາຍ. 32 ເມົາ ມ່ອບ ອັນ ແຕ້ອ ປິ ອາຕີ ກວາຍ ຕາ ແກິນ ກວາຍ ອິດຊະຣາເອລ. ໄລ່ ກ້ອຍ ອາເຢ ພາມາດ ອັນ, ເວ່ນ ອັນ, ກະ ກູວັຣ ໂຈະ ຕົ້ງ ຈະ ອັນ. 33 ໄລ່ ໄປຣ່ຣ ອັນ, ກະ ກາຈິດ ຕັຣ ອັນ. ມາ ແຕ້ອ ຕາໄງ ໄປ ອັນ ເບິນ ອາມັງ ລັ່ຣ."

34 ມາ ມູ່ ກາ ຣຍານ ແຕ ເຢຊູ ຕາ ເບິນ ຊາປຸ່ຣ ອິນເຕົ້າ ແຕ ປຣນາຍ ໄມ່, ຍ່ອນ ປຣນາຍ ກ້ອຍ ປາໂຕ່ະ ແກຣະ ລາລີ. ນະກ້ອຍ ໄລ່ ຕາ ເບິນ ດັງ ແຈງ ແຕ ເຢຊູ ອາຕີ ນະກ້ອຍ.

ເຢຊູ ປົວ ກວາຍ ຊູດ ມັດ ຕົ້ງ ເມືອງ ເຢຣີໂກ
(ມັດທາຍ 20:29-34; ມາຣະໂກ 10:46-52)

35 ພໍກາ ເຢຊູ ແຕ້ອ ແຈະ ເມືອງ ເຢຣີໂກ, ເບິນ ມານະ ກວາຍ ຊູດ ມັດ ແອິດ ຊູແຊອ໌ ຕົ້ງ ປີ່ຣ ຣານາ. 36 ບ້ອງ ກາ ອັນ ຊ້ອງ ກວາຍ ກຶ້ງ ເປາະ ຊາລັຣ ແຈະ ອັນ, ອັນ ຕາແບິບ ປາຍ: "ອິນເຕົ້າ ເຍົາ ຕະ ໂຣຣີວ?" 37 ມັຣ ກວາຍ ກ້ອຍ ຕາແອີຍ ອັນ ປາຍ: "ເບິນ ເຢຊູ ແຕ້ອ ແຕ ວິລ ມາຊາເຣັດ ເປາະ ຊາລັຣ ແຈະ ໄມ່." 38 ນະກ້ອຍ ກວາຍ ຊູດ ມັດ ກ້ອຍ ກູອ໌ ເຣ່ງ ລາລີ ປາຍ: "ເອີ ເຢຊູ ແຕ ຈຸ່ມເຈືອ ດາວິດ ເອີຍ! ແຊອ໌ ໄມ່ ອາໂຍ່ະ ຕະ ເກົາ ແອີ."

39 ກວາຍ ກາ ເປາະ ຕົ້ງ ຣານາ ກ້ອຍ ກາແອັຣ ອັນ ປາຍ: "ໄມ່ ອິນໂຈຍ ຕະ ແບອ໌!" ມາ ອັນ ປາຍ ເຣ່ງ ລາລີ ແອັນ: "ເອີ ເຍົາ ແຕ ຈຸ່ມເຈືອ ດາວິດ ເອີຍ! ແຊອ໌ ໄມ່ ອາໂຍ່ະ ຕະ ເກົາ ແອີ."

40 ເຢຊູ ຕາງັດ, ກະ ອັນ ແປຣີ ໂອນ ເມົາ ເດີງ ກວາຍ ຊູດ ມັດ ກ້ອຍ ແຕ້ອ ປິ ອັນ. ພໍກາ ອັນ ແຕ້ອ, ເຢຊູ ຕາແບິບ ອັນ ປາຍ: 41 "ອິນເຕົ້າ ໄມ່ ໂອນ ເກົາ ຈ່ອຍ?"

ກວາຍ ຊູດ ມັດ ກ້ອຍ ຕາແອີຍ ລັ່ຣ: "ອິນເຈົ້າ ເອີຍ! ເກົາ ຍິ້ອ ອີ ບຣາງ ເຮີມ ເຕ!"

42 ເຈົ້າ ເຢຊູ ອາຕີ ລັ່ຣ ອັນ ປາຍ: "ມັດ ໄມ່ ແກິດ ບຣາງ! ຍ່ອນ ໄມ່ ຊາອຳ ມັດ ໄມ່ ເຕ່ອ໌ ບຣາງ ລັ່ຣ."

43 ບ້ອງ ກາ ກ້ອຍ ແຕ່ ມັດ ກວາຍ ກ້ອຍ ແກິດ ປັງ. ເຈົ້າ ອັນ ປວາຍ ເຢຊູ ກະ ຍ່ອງ ເຢົາງ ເຈົ້າຣາຊີ. ພໍກາ ກວາຍ ກຶ້ງ ເຮີມ ຣານະ ກ້ອຍ, ໄລ່ ຍ່ອງ ເຕ່ ເຢົາງ ເຈົ້າຣາຊີ.

19

ເຢຊູ ກະ ຊັກຄາຍ

1 ເຢຊູ ເປາະ ຕົ້ງ ຣານາ ມູ່ດ ຕົ້ງ ເມືອງ ເຢຣີໂກ. 2 ແອິດ ຕົ້ງ ເມືອງ ກ້ອຍ ເບິນ ມານະ, ຣາມິ່ຣ ຊັກຄາຍ. ອັນ ແກິດ ຊົດ ກວາຍ ອິດ ປຣະ ປາຊີ, ກະ ອັນ ລາ ຊູ ລາລີ. 3 ອັນ ຍິ້ອ ອີ ເຮີມ ເຢຊູ ລາ ເມົາ. ມາ ອັນ ລາ ກວາຍ ແຈລ. ອັນ ຕາ ເຕ່ອ໌ ເຮີມ ເຢຊູ, ຍ່ອນ ກວາຍ ກຶ້ງ ກ້ອຍ ກາຕັງ ອັນ. 4 ນະກ້ອຍ ອັນ ຕາລຸ່ຣ ເປາະ ອິນ ໂຍ່ງ ກວາຍ ກຶ້ງ ກ້ອຍ. ເຈົ້າ ອັນ ຊ້ອຣ ຕົ້ງ ກັລ ລາວັຣ* ຍິ້ອ ອີ ເຮີມ ເຢຊູ ເປາະ ຊາລັຣ ແຈະ ອາລ່ອງ ກ້ອຍ.

5 ບ້ອງ ກາ ເຢຊູ ແຕ້ອ ປິ ກັລ ອາລ່ອງ ກ້ອຍ, ອັນ ຕາງ່ອນ ອາຊ້ອຣ ປິ ອາລ່ອງ, ກະ ອັນ ກູອ໌ ຊັກຄາຍ ປາຍ: "ຊັກຄາຍ ເອີຍ! ໄມ່ ແຊງ ໄວ່, ຍ່ອນ ຕາໄງ ໄມ່ ເກົາ ອີ ເປາະ ປິ ດູງ ໄມ່."

* 19:4 19:4 ຕົ້ງ ປຣນາຍ ກຣີກ ເມົາ ດ້ອ໌ ອາລ່ອງ ກ້ອຍ ລາ 'ຊູ ກູໂມຣ.'

6 ນະກ້ອຍ ຊັກຄາຍ ແຊງ ແຕ້, ກະ ອັນ ຮັບ ເຢຊູ ຮໍ້ອ໌ ບູຍ ລາລີ້. 7 ມັຮ ກວາຍ ການໍ້ອ໌ ກ້ອຍ ເຮີມ ນະກ້ອຍ, ກຸ່ນ ນະ ໄລ່ ບູແບະ ບູບີ້ບ໌ ປາຍ: "ກວາຍ ໄມ່ ເປາະ ຈິວາ ປີ ດຸງ ກວາຍ ໄລ່ຍຮ."

8 ມາ ຊັກຄາຍ, ອັນ ຕາຍິ່ງ ຍິ່ຮ ເມີງ ມັຮ ກວາຍ ກະ ອາຕີ ເຢຊູ ປາຍ: "ອິນເຈົ້າ ເອີຍ! ມັຮ ມູ່ນ ເກົາ, ເກົາ ອິດ ຕາຕີ້ ຈ່ອຍ ມັຮ ກວາຍ ກາດິດ. ກະ ຄັນ ເບີນ ກວາຍ ອາແລະ ມາ ເກົາ ໄລ່ບ ອັນ ມວຍ ປູ່ດ, ຊານໍ້ ເກົາ ກູລັຮ ລັຮ ອັນ ປູນ ປູ່ດ ແອັນ."

9 ເຢຊູ ອາຕີ ລັຮ ອັນ ປາຍ: "ຕາໄງ ໄມ່ ເຢີງ ເຈົ້າຣາຊີ ຈ່ອຍ ອາມັງ ດຸງຊູ ໄມ່, ຍ່ອນ ກວາຍ ໄມ່ ແຕ ຈຸ່ມ ເຈືອ ອັບຣາຣາມ ມູເຈິງ ໄຮ ແຕ່. 10 ໄກຣ ລາລີ້ ເກົາ, ກອນ ເຢີງ ແກິດ ກວາຍ, ແຕ້ອ໌ ປີ ໄມ່ ຍິອ໌ ອີ ຈິ້ອ໌ ກະ ຈ່ອຍ ອາມັງ ໄລ່ ກາ ແກຼິ ຣານາ ເຈ້."

**ປັຣນາຍ ຊາກໍາ ແຕ ປຣະ ແນນ
(ມັດທາຍ 25:14-30)**

11 ແວັດ ກ້ອຍ, ເຢຊູ ອາຕີ ປັຣນາຍ ຊາກໍາ ໂຈະ ກວາຍ ກາ ຊ້ອງ ອັນ ປາຍ ນະກ້ອຍ. ອັນ ແຕ້ອ໌ ແຈ່ະ ເມີອງ ເຢຣຸຊາເລັມ ເຈ້, ກະ ກວາຍ ການໍ້ອ໌ ຄິດ ຕິ່ງ ຮາງິຮ ໄລ່ ແຈ່ະ ອີ ແຕ້ອ໌ ເຈ້ ຕາໄງ ເຢີງ ເຈົ້າຣາຊີ ຕະ ຊົດ ຕິ່ງ ກຣວາງ ໄລ່. 12 ເຈ້ ເຢຊູ ປາຍ: "ເບີນ ມານະ ກວາຍ ປິດ ເປາະ ປີ ກຣວາງ ການໍ້ອ໌ ໂອນ ມັຮ ກວາຍ ຊົດ ຕິ່ງ ກຣວາງ ກ້ອຍ ຈົຮ ໂອນ ອັນ ແກິດ ເຕົາວ ປັຣເຍົາ ຕິ່ງ ກຣວາງ ອັນ ເບີມ. ແວັດ ກ້ອຍ ອັນ ອີ ເຈົ້າ ລັຮ ປີ ກຣວາງ ອັນ. 13 ແຕ ອິນໂຍ່ງ ອັນ ເປາະ, ອັນ ກູອ໌ ມວຍ ຈິດ ນະ ກວາຍ ກາ ຕະ ຣານະ ໂອນ ອັນ. ອັນ ໂອນ ມານະ ມູ ແນນ ປຣະ, ກະ ອັນ ປາຕັບ ປາຍ: 'ເຍົາ ຕະ ນານະ ໂອນ ປຣະ ໄມ່ ແກິດ ເບີນ ກໍາໄລ ເຕົ້າ ແຕ້ອ໌ ຕາ ໄງ ເກົາ ເຈົ້າ ລັຮ.' 14 ມັຮ ກວາຍ ກອນແຊມ ແອິດ ຕິ່ງ ກຣວາງ ອັນ, ໄລ່ ຊາອັຮ ອັນ ກະ ຕາ ແອອ໌ ອີ ໂອນ ອັນ ແກິດ ເຕົາວ ປັຣເຍົາ ໄລ່. ນະກ້ອຍ ໄລ່ ແປຣີ ເນົາ ເປາະ ອາຕີ ລັຮ ກວາຍ ຊົດ ປິດ ລາລີ້ ກາ ອີ ຈົຮ ອັນ ປາຍ: 'ຮີ ຕາ ແອອ໌ ອີ ໂອນ ອັນ ໄມ່ ແກິດ ຊົດ ຮີ.'

15 ມາ ກວາຍ ກ້ອຍ ແກິດ ເຕົາວ ປັຣເຍົາ, ກະ ອັນ ເຈົ້າ ລັຮ ປີ ກຣວາງ ອັນ. ອັນ ກູອ໌ ລັຮ ມັຮ ກວາຍ ກາ ຕະ ຣານະ ອັນ, ໄລ່ ກາ ຮັບ ປຣະ ແຕ ອັນ, ຍິອ໌ ອີ ດັງ ມາແລະ ໄລ່ ເບີນ ກໍາໄລ ແຕ ປຣະ ກ້ອຍ.

16 ອັນ ກາ ອິນໂຍ່ງ ແຕ້ອ໌ ປາຍ: 'ອິນເຈົ້າ ເອີຍ! ເກົາ ເບີນ ກໍາໄລ ມວຍ ຈິດ ແນນ ແອັນ ແຕ ມວຍ ແນນ ອິນເຈົ້າ ໂອນ ເກົາ.'

17 ອັນ ກາ ຊົດ ກ້ອຍ ປາຍ: 'ອໍ ລາລີ້ ໄມ່ ຕະ! ໄມ່ ລາ ກວາຍ ອໍ ຕະ ຣານະ ເກົາ! ຍ່ອນ ໄມ່ ຕະ ອໍ ກະ ປີ້ອ໌ ປຣະ ໄມ່, ນະກ້ອຍ ເກົາ ຈົຮ ໄມ່ ຕະ ຊົດ ຕິ່ງ ມວຍ ຈິດ ເມີອງ.'

18 ເບີນ ມານະ ແອັນ ແຕ້ອ໌ ປີ ກວາຍ ຊົດ ກະ ປາຍ: 'ອິນເຈົ້າ ເອີຍ! ເກົາ ເບີນ ກໍາໄລ ເຊີງ ແນນ ແອັນ ແຕ ມວຍ ແນນ ອິນເຈົ້າ ໂອນ ເກົາ.'

19 ກວາຍ ຊົດ ກ້ອຍ ປາຍ ໂຈະ ກວາຍ ກ້ອຍ: ເກົາ ຈົຮ ໄມ່ ໂອນ ຕະ ຊົດ ຕິ່ງ ເຊີງ ເມີອງ.'

20 ກະ ມານະ ແອັນ ແຕ້ອ໌ ປີ ກວາຍ ຊົດ, ອັນ ປາຍ: 'ອິນເຈົ້າ ເອີຍ! ໄມ່ ລາ ປຣະ ແນນ ອິນເຈົ້າ ໂອນ ເກົາ. ເກົາ ປຸ່ງ ດໍອ໌ ປຣະ ໄມ່ ຕິ່ງ ອາຮີ. 21 ເກົາ ອີງກ້ອຮ, ຍ່ອນ ເກົາ ດັງ ໄມ່ ລາ ກວາຍ ກ້ອງ ຮາງິຮ. ໄມ່ ຕາ ເບີນ ດໍອ໌, ມາ ໄມ່ ອີ ເບີນ. ໄມ່ ຕາ ເບີນ ຈັດ, ມາ ໄມ່ ອີ ຊອດ ແຕ່.'

22 ກວາຍ ຊົດ ກ້ອຍ ປາຍ ໂຈະ ກວາຍ ກ້ອຍ: 'ໄມ່ ລາ ກວາຍ ກາ ຕະ ຣານະ ເກົາ ໄລ່ ລາລີ້! ປັຣນາຍ ໄມ່ ຕີ ລັຮ ໄມ່ ເບີມ. ໄມ່ ດັງ ເຈ້ ເກົາ ລາ ກວາຍ ກ້ອງ. ກະ ໄມ່ ດັງ ເຈ້ ເກົາ ຕາ ເບີນ ດໍອ໌, ມາ ເກົາ ອີ ເບີນ. ກະ ເກົາ ຕາ ເບີນ ຈັດ, ມາ ເກົາ ອີ ຊອດ ແຕ່. 23 ຄັນ ນະກ້ອຍ, ຄາອ໌ ໄມ່ ດໍອ໌ ປຣະ ເກົາ ຕິ່ງ ທະນາຄານ. ເຈ້ ແຕ້ອ໌ ຕາໄງ ເກົາ ເຈົ້າ ລັຮ, ເກົາ ເບີນ ປຣະ ກ້ອຍ ກະ ເບີນ ກໍາໄລ ແຮີ.'

24 ແວັດ ກ້ອຍ, ກວາຍ ຊົດ ກ້ອຍ ອາຕີ ມັຮ ກວາຍ ກາ ແອິດ ອິມແປຣ ກ້ອຍ ປາຍ: 'ອິດ ລັຮ ມວຍ ແນນ ປຣະ ກ້ອຍ ແຕ ກວາຍ ໄມ່. ເຈ້ ໂອນ ປີ ອັນ ກາ ເບີນ ມວຍ ຈິດ ແນນ ກ້ອຍ ແອັນ.'

25 ມາ ມັຮ ກວາຍ ກ້ອຍ ອາຕີ ກວາຍ ຊົດ ກ້ອຍ ປາຍ: 'ອິນເຈົ້າ ເອີຍ! ກວາຍ ກ້ອຍ ເບີນ ມວຍ ຈິດ ແນນ ເຈ້!'

26 ມາ ກວາຍ ຊົດ ກ້ອຍ ຕາແອີຍ ປາຍ: 'ອັນ ກາ ເບີນ ຊາອີ້ຍ, ແຮງ ເກົາ ໂອນ ອັນ ເບີນ ຊາອີ້ຍ ລາລີ້ ແອັນ. ມາ ກວາຍ ກາ ຕາ ເບີນ ເບີນ, ແຮງ ເກົາ ອິດ ລັຮ ອິນແຍະ ແຕ ກວາຍ ກ້ອຍ. 27 ມາ ມັຮ ໄລ່ ກາ ຕາ

ແອອ໌ ອີ ໂອນ ເກົາ ເກົາດ ເຕົາວ ປັຣເຍົາ ໄລ່, ເດີງ ໄລ່ ໂອນ ແຕ້ອ໌ ປີ ໄມ່ ກະ ກາຈິດ ຕັຣ ຊ້ອງ ໄລ່ ຍັຣ ເມົາງ ເກົາ!"

**ກອນແຊມ ຮັບ ເຢຊູ ນະ ເຕົາວ ປັຣເຍົາ ຕິ່ງ ເມືອງ ເຢຣູຊາເລັມ
(ມັດທາຍ 21:1-11; ມາຣະໂກ 11:1-11; ໂຢຮັນ 12:12-19)**

28 ແວັດ ເຢຊູ ປາຍ ນະກ້ອຍ, ອັນ ຣາໄລ່ອ໌ ເປາະ ອິນໂຍ່ງ ມັຣ ກວາຍ ກາ ເປາະ ປີ ເມືອງ ເຢຣູຊາເລັມ.
29 ແຈ່ ອັນ ອີ ແຕ້ອ໌ ປີ ວິລ ເບັດພາເຄ ກະ ວິລ ເບັດທານີ, ປີ ອິນຕຸ ກັຣ ອາໂປ່ນ, ອັນ ແປຣີ ບາຣ ນະ ມູ່ ກາ ຣຍານ ແຕ ອັນ ເປາະ ອິນໂຍ່ງ. 30 ອັນ ປາຕັບ ໄລ່ ບາຣ ນະ ກ້ອຍ ປາຍ: "ເຍົາ ເປາະ ປີ ວິລ ໄມ່. ພໍກາ ເຍົາ ມູ່ດ ປີ ກ້ອຍ, ເຍົາ ຣາມັຣ ມານ້າ ອາແຊັຣ ແຈລ ກາ ເມົາ ຊັດ ດັອ໌ ປີ ກ້ອຍ. ອາແຊັຣ ແຈລ ກ້ອຍ ຕາ ເບິນ ອາແລະ ຈິຣ ຢວາຣ. ເຍົາ ອາແລ້ຣ ອັນ ແຕ ກ້ອຍ; ເຈ້ ເດີງ ປີ ເກົາ. 31 ຄັນ ເບິນ ອາແລະ ຕາແບັບ ເຍົາ ປາຍ: 'ອິນເຕົາ ເຍົາ ອາແລ້ຣ ຕະ ອາແຊັຣ ໄມ່?' ໂອນ ເຍົາ ຕາແອັຍ ໂຈະ ໄລ່ ປາຍ: 'ອິນເຈົາ ໄຣ ອີ ເມົານ ອາແຊັຣ ໄມ່.'"

32 ເຈ້ ໄລ່ ບາຣ ນະ ກ້ອຍ ເປາະ, ກະ ໄລ່ ເຮັມ ປຍາຍ໌ ມັຣ ປັຣນາຍ ເຢຊູ ອາຕີ ໄລ່. 33 ບັອງ ກາ ໄລ່ ອາ ແລ້ຣ ອາແຊັຣ ແຈລ ກ້ອຍ, ກວາຍ ຕາລາ ອາແຊັຣ ກ້ອຍ ຕາແບັບ ໄລ່ ປາຍ: "ອິນເຕົາ ເຍົາ ອາແລ້ຣ ຕະ ອາ ແຊັຣ ໄມ່?"

34 ໄລ່ ບາຣ ນະ ຕາແອັຍ ປາຍ: "ອິນເຈົາ ໄຣ ອີ ເມົານ ອາແຊັຣ ໄມ່."

35 ເຈ້ ໄລ່ ເດີງ ອາແຊັຣ ແຈລ ກ້ອຍ ໂອນ ປີ ເຢຊູ, ແວັດ ກ້ອຍ ໄລ່ ອິດ ຕຳປັອກ; ເຈ້ ໄລ່ ເຊີນ ຕິ່ງ ກັຣອງ ອາແຊັຣ ກ້ອຍ. ເຈ້ ໄລ່ ໂຕຣງ ອາຊັອຣ ເຢຊູ ໂອນ ຈິຣ ຕິ່ງ ກັຣອງ ອາແຊັຣ ກ້ອຍ. 36 ບັອງ ກາ ອັນ ເປາະ, ກວາຍ ເຊີນ ຕຳປັອກ ຕິ່ງ ຣານາ ໂອນ ອັນ ຊາເຕົາຍ໌. 37 ພໍກາ ອັນ ແຕ້ອ໌ ແຈ່ ເມືອງ ເຢຣູຊາເລັມ, ປີ ອິນຕຸ ຣານາ ແຊງ ແຕ ກັຣ ອາໂປ່ນ, ກິ່ງ ລາລີ້ ກວາຍ ກາ ຕາປູ່ນ ອັນ ໄລ່ ຕຣຍາວ ຮອນໆ. ເຣ່ງ ລາລີ້ ໄລ່ ຊາເອັນ ກະ ຍ່ອງ ເຢົາງ ເຈົາຣາຊີ ມັຣ ຣາມິຣ ຕາ ເກັຍ ເຮັມ ໄລ່ ເຮັມ ເຈ້. 38 ໄລ່ ປາຍ: "ແຊອ໌ ເຢົາງ ເຈົາຣາຊີ ອາປັອງ ບຸ່ນ ໂອນ ເຕົາວ ປັຣເຍົາ ກາ ແຕ້ອ໌ ປີ ໄມ່ ຍ່ອນ ເຢົາງ ເຈົາຣາຊີ ແປຣີ. ແຊອ໌ ອຽນ ອໍ ແຕ້ອ໌ ປີ ມັນລ້ອງ ກະ ອຳນາດ ອາງອິຣ ແຕ້ອ໌ ປີ ເຢົາງ ເຈົາຣາຊີ ກາ ປິດ ກາເລີຍ ອິນແຍ່ະ ແຕ ການໍອ໌."

39 ຕິ່ງ ຈຸ່ມ ກວາຍ ກິ່ງ ກ້ອຍ ເບິນ ກວາຍ ພາຣີຊາຍ ເຮັ. ໄລ່ ກ້ອຍ ປາຍ ໂຈະ ເຢຊູ: "ອາຈານ ເອີຍ! ອີງ ເຄາະ ອາຈານ ກາແອັຣ ກວາຍ ກາ ຕາປູ່ນ ອາຈານ ອິນໂຈຍ ໂອນ ໄລ່ ຕຣຍາວ ນ້ອງ."

40 ມາ ເຢຊູ ຕາແອັຍ ໄລ່ ປາຍ: "ຄັນ ໄລ່ ໄມ່ ຕາ ເບິນ ຕຣຍາວ ນະກ້ອຍ, ເກົາ ອາຕີ ຕານ້ອງ ໂອນ ເຍົາ, ເຢົາງ ເຈົາຣາຊີ ໂອນ ຕາເມົາ ແອັນ ຕຣຍາວ."

ເຢຊູ ຊ້ອງ ຕຸຣ ຣາງິຣ ແຕ ເມືອງ ເຢຣູຊາເລັມ

41 ພໍກາ ເຢຊູ ແຈ່ ອີ ແຕ້ອ໌ ປີ ເມືອງ ເຢຣູຊາເລັມ, ອັນ ຕາງອນ ປີ ເມືອງ ກ້ອຍ, ເຈ້ ອັນ ເຍົາມ. 42 ກະ ອັນ ປາຍ: "ຕາໂງ ໄມ່ ເກົາ ຍິອ໌ ລາລີ້ ມັຣ ເຍົາ ກາ ແອັດ ຕິ່ງ ເມືອງ ໄມ່ ດັງ ອີງເຄາະ ເຍົາ ຕະ ນານະ ໂອນ ແຕ່ອ໌ ເຍົາ ແອັດ ອຽນ ອໍ. ມາ ຊານໍ ເຍົາ ຕາ ແຕ່ອ໌ ຊາປຸ່ຣ ແຕ ປັຣນາຍ ໄມ່. 43 ປັຣແນີ ມັນເຕຣົາ ແຕ້ອ໌ ຕາໂງ ໄລ່ ກາ ອີ ກາຈິດ ເຍົາ, ໄລ່ ປີ ປຣຸ່ງ ຕະ ຄັນ ຈວບ ອິນແຍ່ະ ອິມແປຣ ເມືອງ ເຍົາ, ກະ ໄລ່ ຕາ ໂອນ ເຍົາ ລ້ອຣ ແຕ ເມືອງ. ໄລ່ ກາຕັງ ດັອ໌ ກູ່ ຣານາ. 44 ໄລ່ ກາຈິດ ຕັຣ ກູ່ ນະ ເຍົາ ກະ ຕາລຸຣ ອິນແຍ່ະ ເມືອງ ເຍົາ. ໄລ່ ຕະ ໂອນ ຕາ ເບິນ ຣາກັຣ ມວຍ ຣາມິຣ ອິນເຕົາ ຕິ່ງ ເມືອງ ເຍົາ, ຍ່ອນ ເຍົາ ຕາ ເບິນ ຣາບູລ ແຕ ຕາໂງ ເຢົາງ ເຈົາຣາຊີ ແຕ້ອ໌ ຈ່ອຍ ອາມັງ ເຍົາ!"

**ເຢຊູ ຕຸຍຣ ກວາຍ ຈິແຈັງ ຕິ່ງ ດູງ ຊາງ ປິດ
(ມັດທາຍ 21:12-17; ມາຣະໂກ 11:15-19; ໂຢຮັນ 2:13-22)**

45 ເຢຊູ ມູ່ດ ຕິ່ງ ຊັງອາຣ ດູງ ຊາງ ປິດ, ເຈ້ ອັນ ຕຸຍຣ ອາລ້ອຣ ໄລ່ ກາ ຈິແຈັງ ຕິ່ງ ກ້ອຍ. 46 ອັນ ອາຕີ ໄລ່ ປາຍ: "ຕິ່ງ ປັຣນາຍ ເຢົາງ ເຈົາຣາຊີ ຄຽນ ປາຕັບ ດັອ໌ ປາຍ: 'ເມົາ ດັອ໌ ດູງ ເກົາ ລາ ດູງ ໂອນ ເກົາແຊອ໌.'

ມາ ເຍົາ ຕະ ດຸງ ໄມ່ ແກ້ດ ນະ ກື້ບ ໂອນ ກວາຍ ຊາແວງ ມູ່ດ ໂຕະ!"

47 ກູ່ ຮາໂງ ເຢຊູ ອາຕີ ຕຶ້ງ ດຸງ ຊາງ ປິ່ດ ກ້ອຍ. ມັຮ ກວາຍ ຊົດ ມູ່ ກາ ຊາງ ຮິ່ດ ເຢົາ ເຈົາຮາຊີ, ກວາຍ ອາຕີ ຄານອດ, ກະ ກວາຍ ຊົດ ການໍ້ອ໌ ແຮ, ອິນແຍ່ະ ນະ ໄລ່ ກ້ອຍ ຈໍ້ອ໌ ຮານາ ອີ ກາຈິດ ເຢຊູ. 48 ມາ ໄລ່ ຕາ ດັງ ອີ ຕະ ມານະ ອີ ກາຈິດ ອັນ, ຍ່ອນ ມັຮ ກວາຍ ການໍ້ອ໌ ໄລ່ ຍິອ໌ ອີ ຊາງັດ ລາລີ້ ປັຮນາຍ ເຢຊູ ອາຕີ.

20

ເມົ້າ ຕາແບັບ ເຢຊູ ແຕ ອຳນາດ ອັນ
(ມັດທາຍ 21:23-27; ມາຣະໂກ 11:27-33)

1 ເບີນ ມວຍ ຕາໂງ ເຢຊູ ອາຕີ ປັຮນາຍ ອໍ ແຕ ເຢົາ ເຈົາຮາຊີ ໂອນ ກວາຍ ກອນແຊມ ຕຶ້ງ ດຸງ ຊາງ ປິ່ດ. ບັອງ ກາ ກ້ອຍ ເບີນ ມັຮ ກວາຍ ຊົດ ມູ່ ກາ ຊາງ ຮິ່ດ ເຢົາ ເຈົາຮາຊີ, ກວາຍ ອາຕີ ຄານອດ, ກະ ກວາຍ ເທົາ ແກ ຈຸ່ມເຈືອ, ອິນແຍ່ະ ໄລ່ ກ້ອຍ ແຕ້ອ໌ ປີ ອັນ ກະ ຕາແບັບ ອັນ ປາຍ: 2 "ໄມ່ ເບີນ ອຳນາດ ແຕ ແລ່ະ ກາ ໄມ່ ຕະ ຮານະ ໄມ່? ເມົ້າ ໂອນ ໄມ່ ເບີນ ອຳນາດ ກ້ອຍ?"

3 ເຢຊູ ຕາແອັຍ ໄລ່ ປາຍ: "ເກົາ ຍິອ໌ ອີ ຕາແບັບ ເຍົາ ມວຍ ຮາມິ່ຮ ອິນໂຍ່ງ. ແຊອ໌ ເຍົາ ຕາແອັຍ ໂອນ ເກົາ: 4 ເມົ້າ ໂອນ ອຳນາດ ບໍ ໂຢຮັນ ກາ ຕະ ຮິ່ດ ຕຶ້ງ ແຕ້ອ໌? ອຳນາດ ກ້ອຍ ແຕ້ອ໌ ແຕ ເຢົາ ເຈົາຮາຊີ ມາ ແຕ້ອ໌ ແຕ ກວາຍ ຊ້ອງ?"

5 ໄລ່ ມານະ ຊັຮຮົງ ມານະ ປາຍ: "ຄັນ ໄຮ ຕາແອັຍ ອັນ ປາຍ: 'ຮານະ ຮິ່ດ ຕຶ້ງ ແຕ້ອ໌ ໄມ່ ແຕ້ອ໌ ແຕ ເຢົາ ເຈົາຮາຊີ,' ອິງກ້ອຮ ອັນ ຕາແບັບ ລັຮ ໄຮ ປາຍ: 'ຄັນ ນະກ້ອຍ, ມານະ ເຍົາ ຕາ ເບີນ ຊາອຳ ໂຢຮັນ?' 6 ມາ ຄັນ ໄຮ ຕາແອັຍ ອັນ ປາຍ: 'ຮານະ ຮິ່ດ ຕຶ້ງ ແຕ້ອ໌ ໄມ່ ຈຸ ແຕ້ອ໌ ແຕ ກວາຍ ຊ້ອງ,' ໄຮ ອິງກ້ອຮ ກອນແຊມ ແຫຼງ ຕາເມົາ ໂຈະ ໄຮ, ຍ່ອນ ໄລ່ ຊາອຳ ໂຢຮັນ ລາ ກວາຍ ອາຕີ ຕາງ ປັຮນາຍ ເຢົາ ເຈົາຮາຊີ."

7 ນະກ້ອຍ ໄລ່ ຕາແອັຍ ເຢຊູ ປາຍ: "ຮີ ຕາ ດັງ."

8 ເຈີ້ ເຢຊູ ຕາແອັຍ ລັຮ ໄລ່ ປາຍ: "ເຈີ້ ເກົາ ຕາ ເບີນ ອາຕີ ແຕ່ ໂອນ ເຍົາ ດັງ ເມົ້າ ກາ ໂອນ ເກົາ ເບີນ ອຳ ນາດ ຕະ ມັຮ ຮານະ ໄມ່."

ປັຮນາຍ ຊາກຳ ແຕ ມານະ ຈັຮ ປາໄລ ອາງຸ່ນ ຕຶ້ງ ຊວນ
(ມັດທາຍ 21:33-46; ມາຣະໂກ 12:1-12)

9 ເຢຊູ ອາຕີ ມັຮ ກວາຍ ກຶ້ງ ກ້ອຍ ແຕ ປັຮນາຍ ຊາກຳ ປາຍ: "ເບີນ ຮາເລົາ ມານະ ຈັຮ ວັຮ ອາງຸ່ນ ຕຶ້ງ ຊວນ. ອັນ ໂອນ ກວາຍ ການໍ້ອ໌ ເມີນ ຕະ ຊວນ ກ້ອຍ. ໄລ່ ປຣ່ອມ ຕາລາ ປຣ່ອມ ອິມແປອ໌ ປາໄລ ກ້ອຍ. ເຈີ້ ອັນ ເປາະ ກຮວາງ ການໍ້ອ໌. 10 ແຕ້ອ໌ ປາເນ່ນ ປາໄລ ກ້ອຍ ຈິນ, ອິນເຈົາ ກ້ອຍ ແປຮີ ກວາຍ ຊູລ ແຕ້ອ໌ ປີ ໄລ່ ກາ ເມີນ ຕະ ຊວນ ອັນ. ອັນ ໂອນ ຊູລ ກ້ອຍ ອິດ ປຸ່ດ ອັນ ແຕ ຊວນ ກ້ອຍ. ມາ ໄລ່ ກາ ຕູຕະ ຮານະ ຕຶ້ງ ຊວນ ກ້ອຍ, ໄລ່ ປຍາຍຮ ກວາຍ ຊູລ ກ້ອຍ, ກະ ໄລ່ ຕູ່ຍຮ ໂອນ ອັນ ເຈົາ ລັຮ ແອັງ ຈະ ຊ້ອງ. 11 ນະກ້ອຍ ອິນເຈົາ ກ້ອຍ ແປຮີ ຊູລ ການໍ້ອ໌ ແອັນ ເປາະ ປີ ຊວນ ກ້ອຍ. ມາ ກວາຍ ກາ ເມີນ ຕະ ຊວນ ກ້ອຍ, ໄລ່ ປ ຍາຍຮ ຊາ ກວາຍ ຊູລ ກ້ອຍ, ກະ ໄລ່ ເວ່ນ ພາມາດ ອັນ; ເຈີ້ ໄລ່ ຕູ່ຍຮ ໂອນ ອັນ ເຈົາ ແອັງ ຈະ ຊາ. 12 ແວັດ ກ້ອຍ ອິນເຈົາ ແປຮີ ຊູລ ມານະ ແອັນ ເປາະ. ມາ ກວາຍ ກາ ເມີນ ຕະ ຊວນ ກ້ອຍ, ໄລ່ ຕະ ເບີ ອິນແຍ່ະ ຊູລ ກ້ອຍ, ກະ ໄລ່ ຕູ່ຍຮ ອາລັອຮ ອັນ ແຮ. 13 ເຈີ້ ອິນເຈົາ ຊວນ ກ້ອຍ ຄິດ ປາຍ: 'ນານະ ແອັນ ເກົາ ອີ ຕະ? ເກົາ ແປຮີ ໂອນ ກອນ ຮາເລົາ ກາ ເກົາ ປາຊີ ລາລີ້ ແອັນ ໂອນ ເປາະ. ໄກຮ ລາລີ້ ໄລ່ ກ້ອຍ ຢ້ານັບ ອັນ.' 14 ມາ ແຕ້ອ໌ ໄລ່ ກາ ເມີນ ຕະ ຊວນ ກ້ອຍ ເຮີມ ກອນ ຮາເລົາ ອິນເຈົາ ຊວນ, ໄລ່ ມານະ ອາຕີ ມານະ ປາຍ: 'ໄມ່ ລາ ກອນ ອິນເຈົາ ກາ ຕາລາ ຊວນ. ໄຮ! ໄຮ ກາຈິດ ຕັຮ ອັນ! ເຈີ້ ອິນແຍ່ະ ມຸ່ນ ອັນ ໄຮ ແອັນ ເບີນ ຕາລາ!' 15 ເຈີ້ ໄລ່ ກາຕ້ອງ ອາລັອຮ ກອນ ອິນເຈົາ ກ້ອຍ ແຕ ຊວນ, ກະ ໄລ່ ກາຈິດ ຕັຮ ອັນ. ເຈີ້! ມານະ ອິນເຈົາ ຊວນ ອີ ຕະ ໂຈະ ກວາຍ ກາ ເມີນ ຕະ ຊວນ ອັນ? 16 ອັນ ອີ ເປາະ ກາຈິດ ຕັຮ ອິນແຍ່ະ ກວາຍ ກ້ອຍ, ກະ ອັນ ໂອນ ກວາຍ ການໍ້ອ໌ ແອັນ ເມີນ ຕະ ຊວນ ອັນ."

ມັຮ ກວາຍ ກາ ຊ້ອງ ປັຮນາຍ ກ້ອຍ, ໄລ່ ປາຍ: "ອິນໂຈຍ ໂອນ ແກ້ດ ນະກ້ອຍ!"

17 ມາ ເຢຊູ ແນ່ ປີ ໄລ່ ກະ ຕາແບັບ ປາຍ: "ຄັນ ຕາ ເບີນ ນະກ້ອຍ, ອິນເຕົ້າ ຮານະ ຕິ່ງ ປຶ້ງ ປຶຣນາຍ ເຢີງ ເຈົ້າຮາຊີ ປາຍ ແຕ ອິມແບ້:

'ຕາເມົາ ກາ ກວາຍ ເຈີງ ຕະ ດຸງ ຕາເວ່ງ ຕັຣ ເຈີ່,

ມາ ເຢີງ ເຈົ້າຮາຊີ ອິດ ຕາເມົາ ກ້ອຍ ດໍອົ ຕິ່ງ ກູຈິດ ຕະ ໂອນ ດຸງ ແກັດ ຈັບ.'

18 ກວາຍ ອາແລ່ະ ມາ ແດັມ ຕິ່ງ ຕາເມົາ ກ້ອຍ, ອັນ ກູຈິດ ເລີ້ຍ. ມາ ຄັນ ຕາເມົາ ໄນ່ ຊາແລັຣ ໄກຣ ຕິ່ງ ຈະ ກວາຍ, ກວາຍ ກ້ອຍ ເປຣັຍ ເລີ້ຍ."

ເຢຊູ ອາຕີ ແຕ ປຣະ ປາຊີ
(ມັດທາຍ 22:15-22; ມາຣະໂກ 12:13-17)

19 ມັຣ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ ກະ ມູ່ ກາ ອາຕີ ຄານອດ ຈໍອົ ຮານາ ອີ ໂກບ ແຕ່ ເຢຊູ, ຍ່ອນ ໄລ່ ດັງ ເຢຊູ ອາຕີ ປຶຣນາຍ ຊາກໍາ ກ້ອຍ ແຕ ໄລ່. ມາ ໄລ່ ຕາ ຍັ່ນ, ຍ່ອນ ໄລ່ ອີງກ້ອຣ ກວາຍ ກອນ ແຊມ. 20 ມາ ໄລ່ ຕາຕ່ອຍ໌ ເລືອຍໆ ແຕ ເຢຊູ. ໄລ່ ແປຣີ ກວາຍ ການໍອົ ເປາະ ຈໍອົ ແນ່ ແຕ ອັນ. ກວາຍ ກ້ອຍ ຕະ ອິນຕີ ອາໂລກ ປາຍ ໄລ່ ລາ ກວາຍ ມັນຕັດ ອໍ, ມາ ໄລ່ ແຕ້ອົ ປີ ເຢຊູ ຍິອົ ອີ ຈໍອົ ຮາລິ້ຣ ແຕ ອັນ. ໄລ່ ຍິອົ ອີ ໂກບ ອັນ ກະ ມ່ອບ ໂອນ ປີ ອາຕີ ກວາຍ ຊົດ. 21 ມັຣ ກວາຍ ກາ ຈໍອົ ແນ່ ກ້ອຍ ໄລ່ ຕາແບັບ ເຢຊູ ປາຍ: "ອາຈານ ເອີຍ! ຮີ ດັງ ເຈີ່ ອາຈານ ອາຕີ ປຶຣນາຍ ປຍາຍ ຊັງໄກຣ ອໍ. ກະ ຍັຣ ເມີງ ອາຈານ, ອິນແຍ່ະ ມັຣ ກວາຍ ແກັດ ລິຣາລີ ອິນແຍ່ະ. ອາຈານ ອາຕີ ຮານະ ເຢີງ ເຈົ້າຮາຊີ ປຍາຍ ລາລີ້. 22 ມະກ້ອຍ ຮີ ແຊອົ ອາຈານ ອາຕີ ໂອນ ຮີ, ອິນເຕົ້າ ອາຈານ ຄິ່ດ, ປຍາຍ ມາ ຕາ ເບີນ ໄຣ ອີງເຄາະ ມ່ອບ ປຣະ ປາຊີ ໂອນ ເຕົ້າ ປຶຣເຍົາ ໂຣມ?"

23 ມາ ເຢຊູ ດັງ ເຈີ່ ໄລ່ ເບີນ ຮາງິ້ຣ ໄກະ; ເຈີ່ ອັນ ປາຍ ໄຈະ ໄລ່: 24 "ເຍົາ ໂອນ ເກົາ ແນ່ ມວຍ ກູອງ ປຣະ! ກູອງ ປຣະ ໄນ່ ເບີນ ຮູ່ບ ເມົາ ກະ ຮາມິ້ຣ ເມົາ ຄຽນ ດໍອົ ຕິ່ງ ປຣະ ໄນ່?"

25 ໄລ່ ກ້ອຍ ຕາແອີຍ ປາຍ: "ເຕົ້າ ປຶຣເຍົາ ໂຣມ."

ນະກ້ອຍ ເຢຊູ ອາຕີ ລັຣ ໄລ່ ປາຍ: "ເກຣັງ ເຕົ້າ ປຶຣເຍົາ ໂຣມ, ອີງເຄາະ ເຍົາ ກູລັຣ ລັຣ ໂອນ ເຕົ້າ ປຶຣເຍົາ ໂຣມ, ກະ ເກຣັງ ເຢີງ ເຈົ້າຮາຊີ, ອີງເຄາະ ເຍົາ ກູລັຣ ລັຣ ໂອນ ເຢີງ ເຈົ້າຮາຊີ."

26 ບັອງ ກາ ເຢຊູ ອາຕີ ຍັຣ ເມີງ ກວາຍ ກິ່ງ ກ້ອຍ, ໄລ່ ກາ ລ່ອງ ເຢຊູ ຕາ ເບີນ ເຮີມ ໄລ່ຍຣ ອິນເຕົ້າ ແຕ ປຶຣນາຍ ເຢຊູ ອາຕີ. ກະ ໄລ່ ຊ້ອງ ງິດ ເຢຊູ ຕາແອີຍ ນະກ້ອຍ. ເຈີ່ ໄລ່ ຕາ ເບີນ ຕະ ແບອົ ອິນເຕົ້າ ນັອງ.

ຈຸ່ມ ຊາດູກາຍ ຕາແບັບ ເຢຊູ ແຕ ກູຈິດ ອາມັງ ລັຣ
(ມັດທາຍ 22:23-33; ມາຣະໂກ 12:18-27)

27 ເບີນ ກວາຍ ແຕ ຈຸ່ມ ຊາດູກາຍ ແຕ້ອົ ປີ ເຢຊູ. ໄລ່ ກ້ອຍ ປາຍ ກວາຍ ກາ ກູຈິດ ເຈີ່ ຕາ ເຕ່ອົ ອາມັງ ລັຣ. ໄລ່ ອາຕີ ເຢຊູ ປາຍ: 28 "ອາຈານ ເອີຍ! ໂມເຊ ຄຽນ ໂອນ ໄຣ ດັງ ປາຍ: 'ຄັນ ອາຍ ກູຈິດ ເຈີ່, ມາ ລາ ກວາຍ ອັນ ອິນນັອງ ອາມັງ, ກະ ໄລ່ ຕາ ເກີ້ຍ ເບີນ ກອນ, ນະກ້ອຍ ອາແອມ ອັນ ແອັນ ອີງເຄາະ ເຊີບ ລາກວຍ ອາຍ, ໂອນ ອັນ ເບີນ ກອນ ດໍອົ ແກັດ ກອນ ຈຸ່ມເຈີອ ອາຍ ອັນ.' 29 ອິມແບ້ ອາໄຣ່ ເບີນ ຕາປູລ ນະ ແຊມ ອາຍ. ອາຍ ກໍລ ໄລ່ ອິດ ລາກວຍ. ເຈີ່ ອັນ ກູຈິດ ແຕ ຕາ ຢວາຣ ເບີນ ກອນ. 30 ເຈີ່ ອາແອມ ກາ ເຕ່ດ ອັນ ແອັນ ເຊີບ ລາກວຍ ອາຍ ອັນ. 31 ກະ ມູເຈີງ ກ້ອຍ ເຕ່ ແຕ ອາແອມ ອິນຕີ ເຕົ້າ ແຕ້ອົ ອາແອມ ອາລ້ອຣ. ຕາປູລ ນະ ໄລ່ ລາ ມູເຈີງ ອິນແຍ່ະ. ໄລ່ ກ້ອຍ ກູຈິດ ມາ ຕາ ຢວາຣ ເບີນ ກອນ. 32 ປຶຣຊົດ ເລີ້ຍ ມັນແຊມ ກ້ອຍ ກູຈິດ ເຕ່. 33 ພໍກາ ມັຣ ກວາຍ ກູຈິດ ອາມັງ ລັຣ, ມັນແຊມ ກ້ອຍ ແກັດ ລາກວຍ ເມົາ? ຍ່ອນ ໄລ່ ຕາປູລ ນະ ຕາລາ ອິນແຍ່ະ ມັນແຊມ ກ້ອຍ!"

34 ເຢຊູ ຕາແອີຍ ໄລ່ ກ້ອຍ ປາຍ: "ມັນແຊມ ຮາເລົາ ອິດ ລາກວຍ ກາຢາອົ ລາ ແອັງ ຕິ່ງ ແດີຍ ໄນ່ ຊ້ອງ. 35 ມາ ໄລ່ ກາ ເຢີງ ເຈົ້າຮາຊີ ຊ້ອງ ໄກຣ, ເຢີງ ເຈົ້າຮາຊີ ໂອນ ໄລ່ ກ້ອຍ ອາມັງ ລັຣ ແຕ ກູຈິດ, ກະ ອັນ ໂອນ ໄລ່ ອາມັງ ຊົດ ແດີຍ ຕິ່ງ ອິນຕຸ ອັນ ຊົດ. ກວາຍ ກ້ອຍ ຕາ ເບີນ ຮາອິດ ນັອງ ແກັດ ລາກວຍ ກາຢາອົ. 36 ໄລ່ ກ້ອຍ ລາ ນະ ເທວາດາ ເຢີງ ເຈົ້າຮາຊີ; ໄລ່ ຕາ ເບີນ ກູຈິດ ນັອງ. ໄລ່ ແກັດ ກອນ ອາໄກ ເຢີງ ເຈົ້າຮາຊີ, ແຕ

ຕາໄງ ໄລ່ ອາມົ່ງ ລັຮ ແຕ ກູຈິດ ເຈີ້. ³⁷ ແຕ ຣາມິ້ຮ ກວາຍ ກູຈິດ ມາ ອາມົ່ງ ລັຮ ໄມ່, ໂມເຊ ໂອນ ໄຮ ດັງ ແຈງ ແຕ ຣາມິ້ຮ ກ້ອຍ ເຈີ້, ບັອງ ກາ ອັນ ຄຽນ ອາຕີ ແຕ ປູລ ອູ່ຍຮ ເບີ ມາ ຕາ ເບີນ ກາດ. ອິນຕຸ ກ້ອຍ ອັນ ດໍອ ເຢິງ ເຈົ້າຣາຊິ ລາ 'ເຢິງ ເຈົ້າຣາຊິ ກາ ອັນຣາຣາມ, ອິຊາກ, ກະ ຢາໂຄບ ອິນນ້ອງ ຊາງ ຕິ່ງ ມັນລ້ອງ.' ³⁸ ເຕ່ອ ໄຮ ດັງ ໄລ່ ກ້ອຍ ອາມົ່ງ ລັຮ ແຕ ກູຈິດ, ຍ່ອນ ກວາຍ ກູຈິດ ຕາ ເຕ່ອ ຊາງ ເຢິງ ເຈົ້າຣາຊິ. ແອິງ ໄລ່ ກາ ອາມົ່ງ ຊ້ອງ ເຕ່ອ ຊາງ ອັນ, ກະ ຍິ່ຮ ເມິງ ເຢິງ ເຈົ້າຣາຊິ ມັຮ ກວາຍ ແກັດ ອາມົ່ງ ອິນແຍ່ະ."

³⁹ ເຈີ້ ເຢຊູ ປາຍ ນະກ້ອຍ, ເບີນ ມັຮ ກວາຍ ອາຕີ ຄານອດ ປາຍ ໂຈະ ອັນ: "ອາຈານ ເອີຍ! ປຍາຍ໌ ມັຮ ປັຣນາຍ ອາຈານ ປາຍ!"

⁴⁰ ແວັດ ກ້ອຍ, ໄລ່ ຕາ ຍິ່ນ ຕາແບີບ ນ້ອງ ເຢຊູ ມູ ປັຣນາຍ ອິນເຕົ້າ ແຕ ອັນ.

ປັຣນາຍ ຕາແບີບ ແຕ ກຣິດ
(ມັດທາຍ 22:41-46; ມາຣະໂກ 12:35-37)

⁴¹ ເຢຊູ ຕາແບີບ ມັຮ ກວາຍ ກ້ອຍ ປາຍ: "ຍ່ອນ ນານະ ກວາຍ ເຕ່ອ ປາຍ ກຣິດ ແຕ່ອິ້ ແຕ ຈຸ່ມເຈີອ ດາວິດ? ⁴² ກູໂຕ ດາວິດ ແຕ່ ອາຕີ ຕິ່ງ ປິ່ງ ປັຣນາຍ ລໍ່າ ຍ່ອງ ເຢິງ ເຈົ້າຣາຊິ ປາຍ: 'ເຢິງ ເຈົ້າຣາຊິ ອາຕີ ໂຈະ ອິນເຈົ້າ ເກົ້າ ປາຍ: "ໄມ່ ຕາກູ ແອັດ ຍິ່ຮ ອາຕົ່າ ເກົ້າ*"

⁴³ ເຕົ້າ ແຕ່ອິ້ ຕາໄງ ແລະ ເກົ້າ ໂອນ ໄລ່ ກາ ຍິ່ອ ອີ ກາຈິດ ໄມ່ ແອັດ ປິ່ນ ຕາລາງ ອາເຢິງ ໄມ່, ຕະ ຊູລ ໄມ່."

⁴⁴ ກູໂຕ ດາວິດ ແຕ່ ດໍອ ກຣິດ ໄມ່ ລາ 'ອິນເຈົ້າ.' ນານະ ເຕ່ອ ດາວິດ ດໍອ ກວາຍ ແຕ ຈຸ່ມເຈີອ ອັນ ເບີນ ລາ 'ອິນເຈົ້າ?'"

ເຢຊູ ກາແອັຮ ກວາຍ ອິນໂຈຍ ຕະ ມູເຈິງ ມູ ກາ ອາຕີ ຄານອດ
(ມັດທາຍ 23:1-36; ມາຣະໂກ 12:38-40)

⁴⁵ ບັອງ ກາ ກວາຍ ກຶ່ງ ແອັດ ຊາງັດ ປັຣນາຍ ເຢຊູ, ອັນ ອາຕີ ມູ ກາ ຣຍານ ແຕ ອັນ ປາຍ: ⁴⁶ "ເຍົາ ອິນ ໂຈຍ ຕະ ມູເຈິງ ກວາຍ ອາຕີ ຄານອດ. ໄລ່ ກ້ອຍ ຍິ່ອ ລາລີ້ ອີ ແຊິບ ອາຍ້ອຮ ຕ່ອງ. ກະ ໄລ່ ຍິ່ອ ລາລີ້ ໂອນ ກວາຍ ການໍອ ຣາບັນ ອໍ ໄລ່ ບັອງ ກາ ໄລ່ ແອັດ ກະ ກວາຍ ກຶ່ງ. ກະ ໄລ່ ຍິ່ອ ອີ ເບີນ ກາເຈິ່ງ ຕາກູ ອໍ ລາລີ້ ກາເລີຍ ອິນແຍ່ະ ແຕ ການໍອ ແອັດ ຕິ່ງ ດຸງ ຊາງ ກວາຍ ອິດຊະຣາເອລ. ກະ ໄລ່ ຍິ່ອ ອີ ຕາກູ ຍິ່ຮ ຕີ່ ແຕ່ອິ້ ເມົ້າ ການິ້ຍ ໄລ່ ແຕ່ອິ້ ຈາ. ⁴⁷ ໄລ່ ໄລ່ບ ອິນແຍ່ະ ມູ່ນ ອິມເປ່ອ ກູມາຍ. ກະ ໄລ່ ເກົ້າແຊອ ຕີ່ ຍິ່ອ ອີ ໂອນ ເມົ້າ ປາຍ ໄລ່ ຕານ້ອງ ອໍ. ນະກ້ອຍ ເຈີ້ ປິ ເມິງ ໂຕ່ດ ໄລ່ ກ້ອຍ ລາ ອິນຕ້ອງ ກາເລີຍ ແຕ ກວາຍ ການໍອ!"

21

ມານະ ອິມເປ່ອ ກູມາຍ ໂຈະ ປຣະ ຊາງ
(ມາຣະໂກ 12:41-44)

¹ ເຢຊູ ແມ່ ປິ ອິນຕຸ ກວາຍ ໂຈະ ປຣະ ຊາງ ຕິ່ງ ດຸງ ຊາງ ປິ່ດ. ອັນ ເຮີມ ກວາຍ ຊຸ ເບີນ ໂຈະ ປຣະ ຕິ່ງ ກ້ອຍ. ² ກະ ອັນ ເຮີມ ມານະ ອິມເປ່ອ ກູມາຍ ກາ ກາດິດ ລາລີ້ ໂຈະ ບາຣ ກູອງ ປຣະ ຊ້ອງ. ເກົ້າ ບາຣ ກູອງ ປຣະ ໄມ່ ປິ່ອ ລາລີ້. ³ ເຢຊູ ປາຍ: "ເກົ້າ ອາຕີ ຕານ້ອງ ໂອນ ເຍົາ, ອິມເປ່ອ ກູມາຍ ໄມ່, ອັນ ກາດິດ ລາລີ້, ມາ ອັນ ໂຈະ ປຣະ ຊາງ ຊາອິ້ຍ ກາເລີຍ ອິນແຍ່ະ ແຕ ກວາຍ ການໍອ. ⁴ ອິນແຍ່ະ ມັຮ ກວາຍ ການໍອ ກ້ອຍ ໂຈະ ປຣະ ແກຼ້ຍ ໄລ່ ຕັອກ ຈາ, ມາ ອິມເປ່ອ ກູມາຍ ໄມ່ ແອີ ລາລີ້. ມາແລະ ອັນ ເບີນ, ອັນ ໂຈະ ອິນແຍ່ະ ມາຮ ກ້ອຍ."

ເຢຊູ ອາຕີ ແຕ ເມົ້າ ຕາລຸຣ ດຸງ ຊາງ ປິ່ດ
(ມັດທາຍ 24:1-2; ມາຣະໂກ 13:1-2)

⁵ ເບີນ ກວາຍ ຕະ ອິນຕີ ແຕ ດຸງ ຊາງ ປິ່ດ. ໄລ່ ປາຍ ອໍ ລາລີ້ ດຸງ ຊາງ ກ້ອຍ, ຍ່ອນ ເມົ້າ ອິດ ຕາເມົ້າ ອໍ ຕະ. ກະ ຕິ່ງ ດຸງ ຊາງ ກ້ອຍ ເບີນ ຊາອິ້ຍ ເກຣິ່ງ ອໍ ເມົ້າ ຊາງ ໂອນ ເຢິງ ເຈົ້າຣາຊິ. ⁶ ມາ ເຢຊູ ອາຕີ ກວາຍ

* **20:42** 20:42 ປວາຍ ຮິດ ກວາຍ ອິດຊະຣາເອລ, ຄັນ ກວາຍ ອາແລະ ມາ ຍິ່ອ ອີ ຢານັບ ກວາຍ ການໍອ, ນະກ້ອຍ ອັນ ໂອນ ກວາຍ ກ້ອຍ ແອັດ ຍິ່ຮ ອາຕົ່າ ອັນ.

ກ້ອຍ ປາຍ: "ດຸງ ປິດ ເຍົາ ເຮົາ ຕັ້ງ ອິນດຸ ໄມ່, ເຈ້ ປີ ມົງ ຕາເມົາ ເມົາ ຕະ ດຸງ ໄມ່ ຕາ ເບີນ ຮາແຕັດ ນ້ອ່ງ ມັນດຸ. ອັນ ຮາຕັຮ ອິນແຍ່ະ."

ເຢຊູ ອາຕີ ແຕ ຕຸຮ ກັດ ແຕ້ອ້ ປີ ກວາຍ
(ມັດທາຍ 10:16-25; 24:3-14; ມາຣະໂກ 13:3-13)

7 ໄລ່ ຕາເບີນ ເຢຊູ ປາຍ: "ອາຈານ ເອີຍ! ແຊອ້ ອາຈານ ອາຕີ ໂອນ ຮີ ດັງ, ອິນນ້ອ່ງ ມາແລ່ະ ດຸ່ນ ຮານະ ໄມ່ ແຕ້ອ້? ອິນເຕົ້າ ກາ ແຕ້ອ້ ອາປັຮ ອິນໂຍ່ງ ໂອນ ເມົາ ດັງ ຮານະ ໄມ່ ອີ ແຕ້ອ້?"

8 ເຢຊູ ຕາເອີຍ ໄລ່ ປາຍ: "ອິງເຄາະ ເຍົາ ລາວັງ ໂອນ ອໍ; ອິນໂຈຍ ໂອນ ເມົາ ຮາພິ ເຍົາ. ເຈ້ ປີ ມົງ ເບີນ ຊາອິ້ຍ ນະ ແຕ້ອ້ ອາງ ຮາມິ້ຮ ເກົາ, ໄລ່ ປາຍ: 'ກູໂຕ ເກົາ ໄມ່ ແຕ້ ລາ ກອີດ!' ກະ ໄລ່ ປາຍ ນະໄມ່ ແຮ: 'ຕາໂງ ປັຮຊັດ ອີ ແຕ້ອ້ ເຈ້!' ມາ ເຍົາ ອິນໂຈຍ ປວາຍ ໄລ່. 9 ພໍກາ ເຍົາ ຊ້ອງ ຮານ ເມົາ ຮາຕະ ກະ ເມົາ ຕໍາໂປຣ ອີ ແກັດ ຊັດ ແຈ່ະໆ ເຢັງໆ, ເຍົາ ອິນໂຈຍ ເກຣ່າະ ອິນເຕົ້າ. ຮານະ ໄມ່ ອິງເຄາະ ແຕ້ອ້ ອິນໂຍ່ງ ເວົ້າຍ. ມາ ຕາ ຢ ວາຣ ແຕ້ອ້ ຕາໂງ ປັຮຊັດ."

10 ເຢຊູ ອາຕີ ແອັນ ປາຍ: "ຕາໂງ ກ້ອຍ ເບີນ ມູ່ ໄມ່ ຮາຕະ ກະ ມູ່ ກ້ອຍ, ກະ ກຣວາງ ໄມ່ ຮາຕະ ກະ ກຣ ວາງ ກ້ອຍ. 11 ເບີນ ຊາອິ້ຍ ອິນດຸ ກູແຕອ້ ຕັນດິຣ ກະ ກູກິດ. ເບີນ ຊາອິ້ຍ ອິນດຸ ແອີ ຊັຮນາ ຈາ. ກະ ເບີນ ຊາອິ້ຍ ຮາມິ້ຮ ອາອິ້, ມານະ ແຕັດ ແຕ ມານະ. ເບີນ ຊາອິ້ຍ ຮາມິ້ຮ ຕຸຮ ກັດ ແຕ້ອ້, ກະ ຊາອິ້ຍ ຮາມິ້ຮ ກາ ຕາ ເກີຍ ເຮົາ ແຕ້ອ້ ແຕ ມັນລ້ອ່ງ ເຕ່.

12 "ມາ ອິນໂຍ່ງ ມັຮ ຮາມິ້ຮ ກ້ອຍ ອີ ແຕ້ອ້, ເບີນ ເມົາ ໂກບ ເຍົາ ກະ ຕະ ຕຸຮ ກັດ ເຍົາ. ໄລ່ ເດີງ ຕັດຊິ່ນ ເຍົາ ປີ ດຸງ ຊາງ ກວາຍ ອິດຊະຮາເອລ, ກະ ໄລ່ ໂຈະ ເຍົາ ຕັ້ງ ກໍ່ອ້. ໄລ່ ເດີງ ເຍົາ ຢັຮ ມົງ ມັຮ ກວາຍ ເຕົາວ ປັຮເຍົາ ກະ ຢັຮ ມົງ ມັຮ ກວາຍ ຊັດ ການໍອ້ ແຮ ຍ່ອນ ເຍົາ ປວາຍ ຮາມິ້ຮ ເກົາ. 13 ມັຮ ຮາມິ້ຮ ກ້ອຍ ຕະ ໂອນ ເຍົາ ເຕ່ອ້ ອາຕີ ແຕ ຮານະ ເກົາ. 14 ອິງເຄາະ ເຍົາ ອິນໂຈຍ ອຸກ ດໍອ້ ອິນເຕົ້າ ເຍົາ ຢັອ ອີ ປາຍ ໂຈະ ກວາຍ ຊັດ ກ້ອຍ. 15 ບ້ອງ ກາ ກ້ອຍ, ເກົາ ແຕ້ ອາຕີ ໂອນ ເຍົາ ເບີນ ປັຮນາຍ ແຄວ້ ໂອນ ເຍົາ ເຕ່ອ້ ຕະ ອິນຕີ ໂຈະ ໄລ່ ກາ ອີ ຕະ ເຍົາ. ເຈ້ ໄລ່ ຕາ ເຕ່ອ້ ຮາຈຽນ ອິນເຕົ້າ ນ້ອ່ງ ໂຈະ ເຍົາ. 16 ອິນເປ່ອ້ ອິນປໍ່, ແຊມອາຍ, ແຄີຍ ກູຢາ, ກະ ເຍົາ ເຍົາ, ອິນແຍ່ະ ໄລ່ ກ້ອຍ ມ່ອບ ເຍົາ ປີ ອາຕີ ກວາຍ ກາ ອີ ຕະ ເຍົາ. ກະ ເບີນ ກວາຍ ແຕ ມູ່ ເຍົາ, ເມົາ ກາຈິດ ຕັຮ. 17 ອິນແຍ່ະ ມັຮ ກວາຍ ຊາອັຮ ເຍົາ ຍ່ອນ ເຍົາ ປວາຍ ເກົາ. 18 ມາ ໂຊະ ຕັ້ງ ແປຼ ເຍົາ ຕາ ເບີນ ປິດ ມວຍ ເຊັນ ອິນເຕົ້າ ເລີຍ. 19 ຍ່ອນ ເຍົາ ຈິວ ເລືອຍໆ, ນະກ້ອຍ ເຍົາ ເບີນ ອາມັງ ຊັດ ແດີຍ."

ເຢຊູ ອາຕີ ແຕ ເມົາ ຕາລຸຮ ມືອງ ເຢຣູຊາເລັມ
(ມັດທາຍ 24:15-21; ມາຣະໂກ 13:14-19)

20 "ແຕ້ອ້ ເຍົາ ເຮົາ ກຼິ້ງ ຕາຮານ ແອັດ ອິນແປຣ ມືອງ ເຢຣູຊາເລັມ, ນະກ້ອຍ ເຍົາ ດັງ ແຈ່ະ ເຈ້ ເມົາ ອີ ຕາ ລຸຮ ຕັຮ ມືອງ ກ້ອຍ. 21 ບ້ອງ ກາ ກ້ອຍ, ໄລ່ ກາ ແອັດ ຕັ້ງ ແຄງ ຢູດາຍ, ອິງເຄາະ ໄລ່ ຕາລຸຮ ຊ້ອຮ ແອັດ ປີ ກັຮ ແອັນ. ໄລ່ ກາ ແອັດ ຕັ້ງ ມືອງ ເຢຣູຊາເລັມ, ອິງເຄາະ ໄລ່ ລ້ອຮ ແຕ ມືອງ ກ້ອຍ. ໄລ່ ກາ ແອັດ ຢັຮ ນໍອ້ ມືອງ ເຢຣູຊາເລັມ, ອິງເຄາະ ໄລ່ ອິນໂຈຍ ມູ່ດ ຕັ້ງ ມືອງ ກ້ອຍ. 22 ຕາໂງ ກ້ອຍ ລາ ຕາໂງ ເຢັງ ເຈົາຮາຊີ ຕະ ມັຮ ຈຸ່ມ ອິດຊະຮາເອລ ຍ່ອນ ໄລ່ ຕາ ເບີນ ຊາງັດ, ໂອນ ແກັດ ຊັງໂກຣ ມັຮ ປັຮນາຍ ເມົາ ຄຽນ ຕັ້ງ ປິ່ງ ປັຮນາຍ ເຢັງ ເຈົາຮາຊີ ແຕ ອິນແປ. 23 ຕັ້ງ ຕາໂງ ກ້ອຍ ໂຕຍ ບາບ ລາລີ້ ໄລ່ ກາ ແອັດ ຕັ້ງ ຈະ ກະ ໄລ່ ກາ ອາອູອ້ ກອນ. ຍ່ອນ ຕາໂງ ກ້ອຍ ເບີນ ຕຸຮ ກັດ ລາລີ້ ແຕ້ອ້ ປີ ກຣວາງ ໄມ່, ກະ ເຢັງ ເຈົາຮາຊີ ຕະ ມັຮ ກວາ ຍ ໄມ່. 24 ອັນ ກາ ເມົາ ໄປອ້ ແຕ ດາວ. ອັນ ກາ ເມົາ ໂກບ, ເດີງ ຕະ ຊູລ ປີ ກຣວາງ ການໍອ້ ແອັນ. ກະ ມັຮ ກວາຍ ກາ ຕາ ແກີນ ກວາຍ ອິດຊະຮາເອລ, ໄລ່ ຕາລຸຮ ອິນແຍ່ະ ມືອງ ເຢຣູຊາເລັມ ເຕົ້າ ຊັດ ແດີຍ ໄລ່."

ເຢຊູ ອາຕີ ແຕ ກອນ ເຢັງ ແກັດ ກວາຍ ແຕ້ອ້ ລັຮ
(ມັດທາຍ 24:29-31; ມາຣະໂກ 13:24-27)

25 "ແວັດ ກ້ອຍ, ແກ້ດ ຄານະ ຕິ່ງ ມັດ ມານງ, ຕິ່ງ ຣາລັງ ກາໄຊ, ກະ ຕິ່ງ ມັນໂຕຣ ແຮ. ກະ ຕິ່ງ ກູແຕອ໌ ໄມ່ ເບີນ ຊາອິຍ ກຣວາງ ກວາຍ ຊ້ອງງິ່ດ ກະ ອົງກ້ອຣ ລາລີ້. ແດ້ອ໌ ທາເລ ແກ້ດ ປ່ອງ ໂຣ ເຣ່ງ ລາລີ້. 26 ກວາຍ ປິດ ຣາງິຣ ຍ່ອນ ໄລ່ ອົງກ້ອຣ ກະ ໄລ່ ທາຣະ ລາລີ້ ຣາມິຣ ຕຸຣ ກັດ ແຕ້ອ໌ ປິ ກູ່ ກຣວາງ. ກະ ມັຣ ຣາມິຣ ອິນເຕ້າ ເບີນ ອຳນາດ ຕິ່ງ ມັນລ້ອງ, ເຢີງ ເຈົ້າຣາຊິ ຕະ ໂອນ ຣາໄມ່ ອິນແຍ່ະ. 27 ແວັດ ກ້ອຍ ເມົ້າ ເຮີມ ກອນ ເຢີງ ແກ້ດ ກວາຍ ແຕ້ອ໌ ອິນດີ ຣາມິລ, ອັນ ເບີນ ອຳນາດ ປິດ ລາລີ້ ກະ ຮູ່ບເຣີງ ອັນ ອາງອິຣ. 28 ບ້ອງ ກາ ເຍົາ ເຮີມ ຣາມິຣ ໄມ່ ແຕ້ອ໌, ເຍົາ ຕາຍິ່ງ ຕາງອນ ອາຊ້ອຣ, ຍ່ອນ ແຈ່ະ ອີ ແຕ້ອ໌ ເຈົ້ ປາແມ່ນ ເຢີງ ເຈົ້າຣາຊິ ຈ່ອຍ ອາມົ່ງ ເຍົາ."

ປຣນາຍ ຊາກຳ ແຕ ອາລ່ອງ ລາວັຣ
(ມັດທາຍ 24:32-35; ມາຣະໂກ 13:28-31)

29 ເຈົ້ ເຢຊູ ອາຕີ ໄລ່ ແຕ ປຣນາຍ ຊາກຳ ປາຍ: "ເຍົາ ແມ່ ປີ ກໍ່ລ ລາວັຣ ກະ ປີ ກໍ່ລ ອາລ່ອງ ການຸ່ອ໌ ແຮ. 30 ແຕ້ອ໌ ເຍົາ ເຮີມ ອາລ່ອງ ກ້ອຍ ໄບຣ໌ ຊາລາ, ນະກ້ອຍ ເຍົາ ດັງ ແຈ່ະ ອີ ແຕ້ອ໌ ກາໄຊ ພວາອ໌. 31 ມູເຈີງ ກ້ອຍ ເຕ່, ແຕ້ອ໌ ເຍົາ ເຮີມ ມັຣ ຣາມິຣ ເກົາ ອາຕີ ເຍົາ, ເຍົາ ດັງ ປາຍ ແຈ່ະ ເຈົ້ ເຢີງ ເຈົ້າຣາຊິ ຕະ ຊົດ. 32 ເກົາ ອາຕີ ຕານ້ອງ ໂອນ ເຍົາ, ກວາຍ ແອິດ ຕິ່ງ ແດ້ຍ ໄມ່ ຕາ ເບີນ ກູຈິດ ອິນແຍ່ະ, ອິນໂຍ່ງ ແຕ ອິນແຍ່ະ ຣາມິຣ ໄມ່ ແຕ້ອ໌. 33 ມັນລ້ອງ ກະ ກູແຕອ໌ ແກ້ດ ປິດ ອິນແຍ່ະ, ມາ ປຣນາຍ ເກົາ ອາຕີ ເຍົາ ຕາ ເບີນ ແກ້ດ ປິດ."

ເຢຊູ ອາຕີ ອົງເຄາະ ເຍົາ ລາວັງ ອໍ ຈະ ເຍົາ ເບີມ

34 "ອົງເຄາະ ເຍົາ ລາວັງ ອໍ ຈະ ເຍົາ ເບີມ. ອິນໂຈຍ ໂອນ ຣາງິຣ ເຍົາ ຄິດ ຍິອ໌ ອີ ຈ່ອຍ ຈາ ຊາອິຍ ແຕ້ລາ ບູລ ລຳແປ່ະ ລັງຣຍາ; ກະ ອິນໂຈຍ ອຸກ ອົງກ້ອຣ ແອິ ທາຣິ່ງ ຕັອກ ຈາ ຕິ່ງ ແດ້ຍ ອາມົ່ງ ເຍົາ. ຄັນ ນະກ້ອຍ, ແຕ້ອ໌ ຕາໄງ ເກົາ ເຈົ້າ ລັຣ ປີ ກູ່ແຕອ໌ ໄມ່, ຕາໄງ ກ້ອຍ ເກົາ ແຕ້ອ໌ ໄວ່ ລາລີ້, ມາ ອົງກ້ອຣ ປຍາຍ ເຍົາ ຕາ ເບີນ ຄິດ ອິນເຕ້າ ແຕ ເກົາ ອີ ແຕ້ອ໌ ລັຣ. 35 ຕາໄງ ກ້ອຍ ແຕ້ອ໌ ປີ ກູ່ ນະ ກວາຍ ແອິດ ຕິ່ງ ກູແຕອ໌ ໄມ່, ລາ ໄວ່ ລາລີ້ ນະ ຕາຣ໌ ໄລ່ຣ. 36 ນະກ້ອຍ ອົງເຄາະ ເຍົາ ຄິດ ເລືອຍາ ກະ ທາຣະ ເລືອຍາ ຕາໄງ ກ້ອຍ. ອົງເຄາະ ເຍົາ ເກົາແຊອ໌ ໂອນ ເຕ່ອ໌ ເຍົາ ວຍາຣ ແວັດ ແຕ ຣາມິຣ ຕຸຣ ກັດ ກ້ອຍ, ກະ ໂອນ ເຕ່ອ໌ ເຍົາ ຕາຍິ່ງ ຍິຣ ເມີງ ອັນ, ແຕ້ອ໌ ຕາໄງ ກອນ ເຢີງ ແກ້ດ ກວາຍ ອາເບີຣ ອິນແຍ່ະ ມັຣ ກວາຍ."

37 ກູ່ ຣາໄງ ເຢຊູ ອາຕີ ຕິ່ງ ດຸງ ຊາງ ປິດ, ມາ ແຕ້ອ໌ ຊາເດົາ ອັນ ເປາະ ບິ ປີ ກັຣ ອາໂປນ. 38 ແຕ້ອ໌ ປັງ ຕາຣິບ ແຕ ປູ້ ເບີນ ກູ້ງ ກວາຍ ແຕ້ອ໌ ອິນແຍ່ະ ປີ ດຸງ ຊາງ ປິດ ອີ ຊາງົດ ເຢຊູ ອາຕີ.

22

ກວາຍ ຊົດ ຈໍອ໌ ຣານາ ອີ ກາຈິດ ເຢຊູ
(ມັດທາຍ 26:1-5; ມາຣະໂກ 14:1-2; ໂຢຮັນ 11:45-53)

1 ແຈ່ະ ອີ ແຕ້ອ໌ ຕາໄງ ຈຸ່ມ ອິດຊະຣາເອລ ຕະ ຣິດ ຈາ ໂດຍ ບຸຣ ແອິ ບວຣ ຊິອ໌ ຕາປູລ ຕາໄງ. ມາ ຕາໄງ ມວຍ ຕິ່ງ ຕາປູລ ຕາໄງ ກ້ອຍ ໄລ່ ຕະ ຣິດ ຊາເຍີ ຕາໄງ ເຢີງ ເຈົ້າຣາຊິ ອາກູຣ ໄລ່.* 2 ມັຣ ກວາຍ ຊົດ ມູ່ ກາ ຊາງ ຣິດ ເຢີງ ເຈົ້າຣາຊິ ກະ ມັຣ ກາ ກວາຍ ອາຕີ ຄານອດ, ໄລ່ ຈໍອ໌ ຣານາ ຍິອ໌ ອີ ກາຈິດ ເຢຊູ. ມາ ໄລ່ ອົງກ້ອຣ ກອນແຊມ ໄລ່.

ຢູດາ ປຣ່ອມ ມ່ອນ ເຢຊູ
(ມັດທາຍ 26:14-16; ມາຣະໂກ 14:10-11)

3 ບ້ອງ ກາ ກ້ອຍ ເຢີງ ຊາຕານ ມູ່ດ ຕິ່ງ ຣາງິຣ ຢູດາ ອິດຊະກາຣິອົດ. ຢູດາ ໄມ່ ລາ ແຕ ໄລ່ ມວຍ ຈິ່ດ ລາ ບາຣ ນະ ກາ ຣຍານ ແຕ ເຢຊູ ເຕ່. 4 ນະກ້ອຍ ຢູດາ ເປາະ ຣາມິຣ ມັຣ ກວາຍ ຊົດ ມູ່ ກາ ຊາງ ຣິດ ເຢີງ ເຈົ້າຣາ

* 22:1 22:1 ຕາໄງ ອາກູຣ ລາ ຕາໄງ ໄລ່ ຊາເຍີ ແທວາດາ ເຢີງ ເຈົ້າຣາຊິ ແຕ ອິນແບິ ຊາລັຣ ດຸງ ກວາຍ ອິດຊະຣາເອລ ຕາ ເບີນ ກາຈິດ ກອນ ຣາເລົາ ກໍ່ລ ໄລ່. ກະ ຣິດ ຈາ ໂດຍ ບຸຣ ແອິ ບວຣ ຊິອ໌ ລາ ຊາເຍີ ຕາໄງ ໄລ່ ລ້ອຣ ແຕ ກຣວາງ ເອຍິບ ໄລ່ ຕາ ຕັນ ຕະ ໂດຍ ບຸຣ ເບີນ ບວຣ ຊິອ໌.

ຊິ ກະ ໄລ່ ກາ ກຍາຍ ດຸງ ຊາງ ປັດ. ອັນ ຊັຽຽງ ກະ ໄລ່ ນານະ ອີ ຕະ ໂອນ ເຕ່ອ ເບີນ ໂກບ ເຢຊູ. ⁵ ໄລ່ ກ້ອຍ ຊ້ອງ ແອິນ ລາລີ້, ກະ ໄລ່ ປ່ຽ່ອມ ອີ ໂອນ ຢູດາ ປຽະ. ⁶ ຢູດາ ປ່ຽ່ອມ, ເຈ້ ອັນ ຈໍ່ອ ຕາໄງ ແລະ ກາ ອໍ ມ່ອບ ເຢຊູ ໂອນ ໄລ່, ລາ ຕາໄງ ກາ ຕາ ເບີນ ກຼິ່ງ ກວາຍ ແອິດ ແຈະ ເຢຊູ.

ເຢຊູ ກະ ມູ່ ກາ ຣຍານ ແຕ ອັນ ຈາ ຊາແຍິ ຕາໄງ ອາກຼັຽ
(ມັດທາຍ 26:17-30; ມາຣະໂກ 14:12-26; ໂຢຮັນ 13:21-30; ໂກຣິນໂທ ມວຍ 11:23-25)

⁷ ເຕ້ອ ເຈ້ ຕາໄງ ກວາຍ ອິດຊະຣາເອລ ຕະ ຣິ່ດ ຈາ ໂດຍ ບຸຣ ແອິ ບວຣ ຊື່ອ. ຕາໄງ ກ້ອຍ ອົງເຄາະ ໄລ່ ກຍາກ ແກະ ນຸ່ມ ປວາຍ ຄານອດ ຊາແຍິ ຕາໄງ ເຢີງ ເຈ້ຣາຊິ ອາກຼັຽ ໄລ່. ⁸ ນະກ້ອຍ ເຢຊູ ແປຣີ ເປັດ ກະ ໂຢຮັນ ປາຍ: "ເຍີ້ ເປາະ ແຕງ ຊັຽນາ ຈາ ໂອນ ໄຮ ຈາ ຊາແຍິ ລັຽ ຕາໄງ ອາກຼັຽ."

⁹ ມາ ໄລ່ ຕາແບັບ ລັຽ ເຢຊູ: "ອິນຕຸ ແລະ ອາຈານ ໂອນ ອີ ກຽມ?"

¹⁰ ເຈ້ ເຢຊູ ອາຕີ ໄລ່ ປາຍ: "ເຍີ້ ຊາງັດ ໂອນ ອໍ. ບັອງ ກາ ເຍີ້ ມູ່ດ ຕົ່ງ ວີ່ລ, ເຍີ້ ເບີນ ຣາມັຽ ມານະ ຣາເລົາ ຕາແຢອ້ ແຈ້ຽ ແດ້ອ. ເຍີ້ ປວາຍ ອິນຕຸນ ກັຽອງ ກວາຍ ກ້ອຍ. ດຸງ ອາແລະ ອັນ ມູ່ດ, ເຍີ້ ມູ່ດ ດຸງ ກ້ອຍ ເຕ່. ¹¹ ເຈ້ ເຍີ້ ອາຕີ ກວາຍ ອິນເຈ້າ ດຸງ ກ້ອຍ, ປາຍ: 'ອາຈານ ຢໍອ ອີ ຕາແບັບ ໄມ່ ປາຍ: "ອິນແລະ ະ ກຸງ ຕາມອຍ? ຕົ່ງ ກຸງ ກ້ອຍ ເກົາ ຢໍອ ອີ ຈາ ເປ່ລ ບູຍ ຊາແຍິ ຕາໄງ ອາກຼັຽ ກະ ມູ່ ກາ ຣຍານ ແຕ ເກົາ."

¹² ແວັດ ເຍີ້ ຕາແບັບ ນະກ້ອຍ, ເຈ້ ອັນ ຊາດອຍ ໂອນ ເຍີ້ ມວຍ ກຸງ ປັດ ຕົ່ງ ຣານ ແປັງ. ກຸງ ກ້ອຍ ເບີນ ເຈ້ ກູ່ ຣາມັຽ ມັຽ ເກຣັງ ຕັອກ. ເຍີ້ ກຽມ ຕົ່ງ ກຸງ ກ້ອຍ."

¹³ ເຈ້ ໄລ່ ບາຣ ນະ ເປັດ ກະ ໂຢຮັນ ເປາະ, ກະ ໄລ່ ຣາມັຽ ນະ ເຢຊູ ອາຕີ ດໍອ ແຕ ອິນໂຍ່ງ. ເຈ້ ໄລ່ ກຽມ ຊັຽນາ ຈາ ມວຍ ເປ່ລ ຊາແຍິ ຕາໄງ ອາກຼັຽ ອົງກ້ອຍ. ¹⁴ ແຕ້ອ ປາແນ່ນ ຈາ, ເຢຊູ ຕາກູ ຈາ ມັນຕຸ ກະ ໄລ່ ມວຍ ຈິ່ດ ລາ ບາຣ ນະ ກາ ອັນ ຣຽຽ. ¹⁵ ເຈ້ ເຢຊູ ອາຕີ ໄລ່ ປາຍ: "ເກົາ ຊ້ອງ ຢໍອ ອີ ຈາ ຈ່ອຍ ລາລີ້ ກະ ເຍີ້ ຊາແຍິ ຕາໄງ ອາກຼັຽ ແຕ ອິນໂຍ່ງ ເກົາ ຕາ ຢວາຣ ຣາມັຽ ຕຸ່ຽ ກັດ. ¹⁶ ເກົາ ອາຕີ ເຍີ້, ເກົາ ຕາ ເບີນ ຈາ ຈ່ອຍ ນ້ອງ ກະ ເຍີ້ ນະ ເປ່ລ ໄມ່ ເຕ້າ ແຕ້ອ ຕາໄງ ແກັດ ຣາປຍາຍ ມັຽ ຣາມັຽ ເນ້າ ຊາແຍິ ຈາ ຈ່ອຍ ເປ່ລ ໄມ່. ຕາໄງ ກ້ອຍ ລາ ຕາໄງ ເຢີງ ເຈ້ຣາຊິ ຕະ ຊົດ."

¹⁷ ແວັດ ເຢຊູ ປາຍ ນະກ້ອຍ, ອັນ ອິດ ຈອກ ແດ້ອ ກະ ຊາແອິນ ເຢີງ ເຈ້ຣາຊິ. ເຈ້ ອັນ ປາຍ "ເຍີ້ ອິດ ອິນແປຣ້ ແດ້ອ ໄມ່ ໂອນ ເຍີ້ ຈ່ອຍ. ¹⁸ ເກົາ ອາຕີ ເຍີ້, ເກົາ ຕາ ເບີນ ຈ່ອຍ ນ້ອງ ແດ້ອ ແຕ ປາໄລ ອາງຸ່ນ ໄມ່ ເຕ້າ ແຕ້ອ ຕາໄງ ເຢີງ ເຈ້ຣາຊິ ຕະ ຊົດ."

¹⁹ ເຈ້ ອັນ ອິດ ໂດຍ ບຸຣ ແອິນ ກະ ຊາແອິນ ເຢີງ ເຈ້ຣາຊິ. ເຈ້ ອັນ ປັຣ ອາແວ້ຍ ໂອນ ໄລ່. ອັນ ປາຍ "ໂດຍ ບຸຣ ໄມ່ ລາ ຈະ ເກົາ ກາ ເກົາ ມ່ອບ ໂອນ ເຍີ້. ໂອນ ເຍີ້ ຈາ ດ ໂດຍ ບຸຣ ໄມ່ ດໍອ ຊາແຍິ ລັຽ ເກົາ."

²⁰ ແມັມ ໄລ່ ຈາ ໂດຍ ບຸຣ ອັນ ຕະ ມູເຈັງ ກ້ອຍ ເຕ່. ເຢຊູ ອິດ ຈອກ ແດ້ອ, ເຈ້ ອັນ ປາຍ: "ແດ້ອ ໄມ່ ລາ ອາຣາມ ເກົາ. ອາຣາມ ໄມ່ ຕາໄຮະ ລາ ຕະ ໂອນ ເຍີ້ ດັງ ປາຍ ເຢີງ ເຈ້ຣາຊິ ປັຣຄັນ ປັຣນາຍ ຕາໄມ ກະ ເຍີ້.

²¹ "ມາ ໂກຣ ລາລີ້, ແຕ ເຍີ້ ກາ ຈາ ມວຍ ອິນຕຸ ກະ ເກົາ ຊານຸ່, ເບີນ ມານະ ກາ ອີ ມ່ອບ ເກົາ ໂອນ ເນ້າ ກາຈິດ. ²² ກອນ ເຢີງ ແກັດ ກວາຍ ອົງເຄາະ ກູຈິດ ນະ ເຢີງ ເຈ້ຣາຊິ ປາຍ ດໍອ ເຈ້. ມາ ບາບ ລາລີ້ ໂອນ ກວາຍ ກາ ມ່ອບ ອັນ ໂອນ ເນ້າ ກາຈິດ."

²³ ເຈ້ ໄລ່ ມານະ ຕາແບັບ ມານະ ປາຍ: "ເນ້າ ແຕ ມູ່ ໄຮ ກາ ອີ ຕະ ຣານະ ໄມ່?"

ເນ້າ ປັດ ກາເລີຍ ຕົ່ງ ມູ່ ກາ ຣຍານ ແຕ ເຢຊູ?

²⁴ ມັຽ ມູ່ ກາ ຣຍານ ແຕ ເຢຊູ ຣາຈຽນ ຣາຕວາອ້ ຢໍອ ອີ ດັງ ເນ້າ ຕົ່ງ ມູ່ ໄລ່ ກາ ປັດ ກາເລີຍ ແຕ ການໍອ. ²⁵ ເຢຊູ ອາຕີ ໄລ່ ປາຍ: "ໄລ່ ກາ ແກັດ ເຕົາວ ປັຣເຍີ້ ຕົ່ງ ແດ້ຍ ໄມ່ ໄລ່ ຕະ ໂອນ ກອນແຊມ ອົງກ້ອຽ ໄລ່; ກະ ມັຽ ກວາຍ ເບີນ ອໍານາດ ຢໍອ ອີ ໂອນ ກວາຍ ການໍອ ຢ່ອງ ປາຍ ໄລ່ ລາ ກວາຍ ເກ້ຍ ຈ່ອຍ ເຍີ້. ²⁶ ມາ ເຍີ້ ອິນໂຈຍ ຕະ ນະກ້ອຍ. ຄັນ ອາແລະ ແຕ ມູ່ ເຍີ້ ມາ ປັດ ກາເລີຍ, ໂອນ ອັນ ຕະ ນະ ກວາຍ ແກດ. ກະ ອັນ ກາ ແກັດ ອາຣຍາຍຽ, ໂອນ ອັນ ແກັດ ນະ ກວາຍ ຕະ ຣານະ. ²⁷ ກວາຍ ອາແລະ ເຍີ້ ເຣີມ ປັດ ກາເລີຍ,

ອັນ ກາ ຕາກູ ຈາ ຊ້ອງ, ແຕ່ລາ ອັນ ກາ ຕະ ຮານະ ແຕງ ຊ້ຽນາ ໂອນ ເມົາ ຈາ? ອັນ ກາ ຕາກູ ຈາ, ລາ ປິດ ກາເລີຍ. ມາ ເກົາ ແອິດ ກະ ເຍົາ ລາ ນະ ກວາຍ ຕະ ຮານະ ຊ້ອງ.

28 "ເຍົາ ລາ ມູ່ ກາ ແອິດ ກະ ເກົາ; ເຍົາ ຕາ ເບີນ ຕັ້ງ ເກົາ ບັອງ ກາ ເກົາ ຮາມັຣ ຊາອີ້ຍ ຕຸ່ຣ ກັດ. 29 ອີມບໍ່ ເກົາ ມ່ອບ ໂອນ ເກົາ ເບີນ ອຳນາດ. ມູເຈິງ ກ້ອຍ ເຕ່ ເກົາ ມ່ອບ ໂອນ ເຍົາ ເບີນ ອຳນາດ. 30 ເກົາ ໂອນ ເຍົາ ຈາ ງ່ອຍ ມັນຕຸ ກະ ເກົາ ບັອງ ກາ ເກົາ ຕະ ຊິດ. ກະ ເກົາ ໂອນ ເຍົາ ຕາກູ ຕັດຊີ້ນ ອີນແຍ່ະ ມວຍ ຈິດ ລາ ບາຣ ຈຸ່ມ ກວາຍ ອິດຊະຣາເອລ."

ເຢຊູ ອາຕີ ອິນໂຍ່ງ ແຕ ຮານະ ເປັຕ ຕະ
(ມັດທາຍ 26:31-35; ມາຣະໂກ 14:27-31; ໂຢຮັນ 13:36-38)

31 "ຊີໂມນ, ຊີໂມນ ເອີຍ! ເຢີງ ຊາຕານ ແຊຣ໌ ເຈີ່ ອີ ເບີນ ເຍົາ. ອັນ ຢິຣ໌ ອີ ຕະ ຕຸ່ຣ ກັດ ເຍົາ ນະ ເມົາ ອູມ ອີງກຣອຍ ທຣໍ. 32 ມາ ເກົາ ເກົາແຊຣ໌ ໂອນ ຮາງິຣ໌ ໄມ່ ຊາອຳ ຕາ ເບີນ ແກັດ ຮຸ່ງ. ແຕ້ອ໌ ໄມ່ ລັບ ຊາອຳ ລັຣ ເກົາ, ອີງເຄາະ ໄມ່ ຈ່ອຍ ມັຣ ກາ ແຊມອາຍ ໄມ່ ກາ ເກົາ ຮຽຣ ເຈີ່, ໂອນ ຮາງິຣ໌ ໄລ່ ຊາອຳ ເຣ່ງ ອາຊ້ອຣ ແອັນ."

33 ມາ ເປັຕ ຕາແອີຍ ລັຣ ເຢຊູ ປາຍ: "ອິນເຈົ້າ ເອີຍ! ເກົາ ປຣ່ອມ ເຈີ່ ອີ ເປາະ ກະ ອິນເຈົ້າ. ຄັນ ເມົາ ໂກບ ອິນເຈົ້າ ໂຈະ ຕິ່ງ ກໍ່ອ໌, ແຕ່ລາ ເມົາ ກາຈິດ, ລາ ເກົາ ປຣ່ອມ ເປາະ ກະ ອິນເຈົ້າ ເຕ່."

34 ມາ ເຢຊູ ອາຕີ ລັຣ ເປັຕ ປາຍ: "ເປັຕ ເອີຍ! ອິນໂຍ່ງ ອິນຕຣວຍ ຕາກາຣ, ໄມ່ ກາແລີຍຣ ປາຍ ຕາ ເບີນ ດັງ ເກົາ ໄປ ເຮີບ."

ເຢຊູ ປາຕັບ ເຕີມ ແອັນ ໂຈະ ມູ່ ກາ ຮຍານ ແຕ ອັນ

35 ເຢຊູ ຕາແບີບ ມູ່ ກາ ຮຍານ ແຕ ອັນ ປາຍ: "ບັອງ ກາ ເກົາ ແປຣີ ເຍົາ ເປາະ ມາ ເກົາ ຕາ ເບີນ ໂອນ ເຍົາ ເດີງ ຕູຍ ປຣະ, ແຕ່ລາ ຕູຍ ທາຣິ່ງ, ແຕ່ລາ ແກັບ, ບັອງ ກາ ກ້ອຍ ເຍົາ ແອິ ອິນເຕົ້າ ບໍ?"

ໄລ່ ຕາແອີຍ: "ອີ ຕາ ເບີນ ແອິ ອິນເຕົ້າ."

36 ເຈີ່ ເຢຊູ ປາຍ ແອັນ ໂຈະ ໄລ່: "ມາ ຊານໍ່ ເກົາ ອາຕີ ເຍົາ ປາຍ: ອາແລະ ກາ ເບີນ ຕູຍ ປຣະ, ໂອນ ອັນ ກາຕັນ. ອາແລະ ກາ ເບີນ ຕູຍ ທາຣິ່ງ, ໂອນ ອັນ ເດີງ. ອາແລະ ກາ ແອິ ດາວ, ໂອນ ອັນ ຈິ ອາຍ້ອຣ ຕ່ອງ, ເຈີ່ ແຈິງ ດາວ ແອັນ. 37 ຍ່ອນ ເກົາ ອາຕີ ເຍົາ, ຊານໍ່ ອີງເຄາະ ແກັດ ຮາປຍາຍ໌ ແຕ ປັຣນາຍ ເຢີງ ເຈົ້າຣາຊີ ອາຕີ ນະໄມ່ ແຕ ເກົາ:

'ເມົາ ປາຍ ອັນ ລາ ກວາຍ ໄລ່ຍຣ ຄານອດ ມູເຈິງ ເມົາ ເຕ່.'

ກະ ປັຣນາຍ ການໍ່ອ໌ ເມົາ ປາຍ ແຕ ເກົາ ລາ ແກັດ ຮາປຍາຍ໌ ເຕ່."

38 ມູ່ ກາ ຮຍານ ແຕ ເຢຊູ ອາຕີ ອັນ ປາຍ: "ອິນເຈົ້າ ເອີຍ! ໄມ່! ເບີນ ເຈີ່ ບາຣ ປູາ ດາວ."

ເຈີ່ ເຢຊູ ຕາແອີຍ: "ເອີ. ແປະ ເອີຍ."

ເຢຊູ ເກົາແຊຣ໌
(ມັດທາຍ 26:36-46; ມາຣະໂກ 14:32-42)

39 ເຢຊູ ລ້ອຣ ແຕ ອິນຕຸ ກ້ອຍ ເປາະ ປິ ກັຣ ອາໂປນ, ລາ ອິນຕຸ ອັນ ທີ່ຍ ເປາະ ແຕ ອິນໂຍ່ງ. ມັຣ ມູ່ ກາ ຮຍານ ແຕ ອັນ ເປາະ ເຕ່ ກະ ອັນ. 40 ແຕ້ອ໌ ປິ ອິນຕຸ ກ້ອຍ ອັນ ອາຕີ ມູ່ ກາ ຮຍານ ແຕ ອັນ ປາຍ: "ອີງເຄາະ ເຍົາ ເກົາແຊຣ໌ ອິນໂຈຍ ໂອນ ເມົາ ປັຣຕີ່ ເຍົາ ຕະ ໄລ່ຍຣ."

41 ເຢຊູ ລ້ອຣ ແຕ ໄລ່ ເບີນ ມາຣ ມວຍ ຈິດ ອາຈ້ອງ. ເຈີ່ ອັນ ກຸ່ ຣາໂກລ, ກະ ອັນ ເກົາແຊຣ໌. 42 ອັນ ເກົາ ແຊຣ໌ ປາຍ: "ອິມບໍ່ ເອີຍ! ຄັນ ໄມ່ ປຣ່ອມ, ເກົາ ແຊຣ໌ ໄມ່ ອາຍີ່ ຈອກ ຕຸ່ຣ ກັດ ໄມ່ ໂອນ ແວັດ ແຕ ເກົາ. ມາ ອິມບໍ່ ອິນໂຈຍ ປວາຍ ນະ ຮາງິຣ໌ ເກົາ ອີ ເບີນ, ມາ ປວາຍ ນະ ຮາງິຣ໌ ອິມບໍ່ ຢິຣ໌ ຊ້ອງ."

43 ເຈົ້າ ເປັນ ມານະ ເທວາດາ ເຢີງ ເຈົ້າຮາຊີ ແຕ່ ມັນລ້ອງ ແຕ້ອ້ ປີ ເຢຊູ ຈ່ອຍ ໂອນ ຮາງ້ຮ ອັນ ເຮົາບ ຈິວ ຮາມິຣ ດຸ່ຣ ກັດ ກ້ອຍ.† 44 ເຢຊູ ຊ້ອງ ດຸ່ຣ ກັດ ອາຣິກ ລາລີ ຕິ່ງ ຮາງ້ຮ ອັນ. ເຈົ້ ອັນ ເກົ້າແຊຣ໌ ອິນແຍ່ະ ຮາງ້ຮ ຮາເຮີ. ເປັນ ປາຮູຣ ລ້ອຣ ແຕ ຈະ ອັນ ນະ ອາຮາມ ຕາເຢາະ ຕິ່ງ ກູແຕອ້.

45 ພໍກາ ເຢຊູ ຢວຣ ແຕ ອັນ ເກົ້າແຊຣ໌, ອັນ ເຈົ້າ ລັຣ ປີ ມູ່ ກາ ຣຍານ ແຕ ອັນ. ອັນ ເຮີມ ໄລ່ ປີ, ຍ່ອນ ໄລ່ ຊ້ອງ ລາແກ້ຣ ຄິດ ຊາອິຍ ຮາມິຣ ດຸ່ຣ. 46 ເຢຊູ ຕາເບີບ ໄລ່: "ມານະ ເຍົາ ບີ? ເຍົາ ຕາເມີ! ກະ ອີງເຄາະ ເຍົາ ເກົ້າແຊຣ໌ ອິນໂຈຍ ໂອນ ເນົ້າ ປັຣຕີ ເຍົາ ຕະ ໄລ່ຍຣ."

ເນົ້າ ໂກບ ເຢຊູ
(ມັດທາຍ 26:47-56; ມາຣະໂກ 14:43-50; ໂຢຮັນ 18:3-11)

47 ບັອງ ກາ ເຢຊູ ອິນນ້ອງ ອາຕີ ມູ່ ກາ ຣຍານ ແຕ ອັນ, ເປັນ ກຼິ່ງ ກວາຍ ແຕ້ອ້ ປີ ໄລ່. ກະ ຢູດາ, ອັນ ກາ ແຕ ມວຍ ຈິດ ລາ ບາຣ ນະ ກາ ຣຍານ ແຕ ເຢຊູ ເຕ່, ອັນ ເດີງ ກວາຍ ກຼິ່ງ ກ້ອຍ ແຕ້ອ້ ແຈ່ະ ເຢຊູ. ເຈົ້ ອັນ ໂຮນ ເຢຊູ. 48 ມາ ເຢຊູ ຕາເບີບ ຢູດາ ປາຍ: "ຢູດາ ເອີຍ, ໄມ່ ໂຮນ ເກົ້າ ກອນ ເຢີງ ເກີດ ກວາຍ, ຍ່ອນ ໄມ່ ມ່ອບ ໂອນ ເນົ້າ ກາຈິດ ເກົ້າ ບໍ?"

49 ພໍກາ ມູ່ ກາ ຣຍານ ແຕ ເຢຊູ ເຮີມ ຣານະ ກາ ອີ ແຕ້ອ້ ກ້ອຍ, ໄລ່ ຕາເບີບ ເຢຊູ: "ອິນເຈົ້າ ເອີຍ! ປ ຍາຍ໌ ບໍ, ໄຮ ໄປ້ອ້ ໄລ່ ແຕ ດາວ?"

50 ກະ ມານະ ແຕ ໄລ່ ກ້ອຍ ໄປ້ອ້ ມານະ ກວາຍ ຊູລ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ, ຕາອ້ອຣ ກູຕູຣ ຍິຣ ອາຕົ້າ.

51 ເຢຊູ ປາຍ ກະ ໄລ່ ນະໄນ່: "ອິນໂຈຍ! ໂອນ ໄລ່ ຕະ." ເຈົ້ ອັນ ອາແຕັດ ລັຣ ກູຕູຣ ກວາຍ ກ້ອຍ ໂອນ ອັນ ເກີດ ແບຣັຣ.

52 ເຈົ້ ເຢຊູ ປາຍ ໂຈະ ມັຣ ກວາຍ ຊົດ ມູ່ ກາ ຊາງ ຮິດ ເຢີງ ເຈົ້າຮາຊີ, ມັຣ ຕາຮານ ກາ ກຍາອ໌ ດູງ ຊາງ ປິດ, ກະ ມັຣ ກວາຍ ເທົາເພາ ຈຸ່ມເຈີອ, ໄລ່ ກາ ແຕ້ອ້ ໂກບ ອັນ ປາຍ: "ມານະ ເຍົາ ເດີງ ດາວ ກະ ຮາກັລ ແຕ້ອ້ ໂກບ ເກົ້າ? ເຍົາ ຄິດ ເກົ້າ ລາ ກວາຍ ຊາແວງ ບໍ? 53 ກູ່ ຮາໂງ ເກົ້າ ແອັດ ກະ ເຍົາ ຕິ່ງ ດູງ ຊາງ ປິດ ມາ ເຍົາ ຕາ ເປັນ ຕະ ອິນເຕົ້າ ກະ ເກົ້າ. ມາ ຕາໂງ ໄມ່ ເຍົາ ເຕອ້ ປວາຍ ຮາງ້ຮ ເຍົາ ເປີມ, ປວາຍ ຣານະ ການໍາ."

ເປັດ ກາແລີຍຣ ເຢຊູ
(ມັດທາຍ 26:57-58, 69-75; ມາຣະໂກ 14:53-54, 66-72; ໂຢຮັນ 18:12-18, 25-27)

54 ເຈົ້ ໄລ່ ໂກບ ເຢຊູ, ກະ ໄລ່ ເດີງ ອັນ ແຕ້ອ້ ປີ ດູງ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ. ເປັດ ຮາປວາຍ ເຢັງໆ ອິນຕູ່ນ ກຣ້ອງ ເຢຊູ. 55 ແຕ້ອ້ ໄລ່ ມູ່ດ ຕິ່ງ ຊົງອາຣ ດູງ ກວາຍ ກ້ອຍ, ໄລ່ ຍູ່ ອູ່ຍຣ. ເຈົ້ ໄລ່ ຕາກູ ອີງແຮງ ອູ່ຍຣ ມັນຕຸ. ກະ ເປັດ ລາ ອີງແຮງ ກະ ໄລ່ ກ້ອຍ ເຕ່. 56 ມາ ເປັນ ມານະ ມັນແຊມ ກາ ຕະ ຣານະ ຕິ່ງ ດູງ ກ້ອຍ ເຮີມ ເປັດ ຕາກູ ອີງແຮງ ອູ່ຍຣ ອີງກ້ອຍ. ອັນ ເນ່ ຊັຣກູ່ອ້ ປີ ເປັດ; ເຈົ້ ອັນ ປາຍ: "ອັນ ໄມ່ ລາ ແອັດ ກະ ເຢຊູ ກ້ອຍ ເຕ່."

57 ມາ ເປັດ ຕາ ເປັນ ງິ່ນ. ອັນ ປາຍ: "ໄມ່ ອິນໂຈຍ ລາ ອາມໍອ໌ ເກົ້າ ຕາ ເປັນ ດັງ ອັນ ກ້ອຍ."

58 ເຈົ້ ມາໂຮຍ ແຕ້ອ້ ກວາຍ ການໍອ໌ ແອັມ ເຮີມ ເປັດ, ກະ ກວາຍ ກ້ອຍ ປາຍ: "ໄມ່ ລາ ແຕ ມູ່ ກ້ອຍ ເຕ່." ມາ ເປັດ ຕາເອີຍ: "ເກົ້າ ຕາ ເກີນ ແຕ ມູ່ ກ້ອຍ ແດັຣ!"

59 ແວັດ ແຕ ກ້ອຍ ເປັນ ມັຣ ມວຍ ໂມງ ແອັມ, ແຕ້ອ້ ມານະ ຮາເລົາ ການໍອ໌ ຊາກັລ ເປັດ. ອັນ ປາຍ: "ໂກຣ ລາລີ ກວາຍ ໄມ່ ແອັດ ກະ ເຢຊູ, ຍ່ອນ ອັນ ລາ ກວາຍ ຄາລີເລ ເຕ່."

60 ມາ ເປັດ ຕາເອີຍ: "ເກົ້າ ຕາ ດັງ ອິນເຕົ້າ ໄມ່ ປາຍ."

ບັອງ ກາ ເປັດ ປາຍ ນະກ້ອຍ, ອິນຕຣວຍ ຕາກາຣ ແຕ້. 61 ເຈົ້ ເຢຊູ ກູລຽວ ເນ່ ປີ ເປັດ. ກະ ເປັດ ຊາ ແຍີ ລັຣ ເຢຊູ ປາຍ ກະ ອັນ ນະໄນ່: "ແຕ ອິນໂຍ່ງ ອິນຕຣວຍ ຕາ ຢວາຣ ຕາກາຣ, ໄມ່ ກາແລີຍຣ ເກົ້າ ເປັນ ໄປ ເຮີບ."

† 22:43 22:43 ເປັນ ມັຣ ປິ່ງ ປັຣນາຍ ແຕ ອິມເບີ ຕາ ເປັນ ເປັນ ຮານາ 43 ກະ 44 ໄມ່.

62 ເຈົ້າ ເປໂຕ ລ້ອຮ ແຕ ກ້ອຍ ກະ ອັນ ເຍີມ ລາລີ້.

ເມົ້າ ອາເຢ ພາມາດ ເຢຊູ
(ມັດທາຍ 26:67-68; ມາຣະໂກ 14:65)

63 ກວາຍ ກາ ກຍາຣ໌ ເຢຊູ ໄລ່ ອາເຢ ພາມາດ ອັນ ກະ ປຍາຍຮ ອັນ ແອີ. 64 ໄລ່ ຕັນ ມັດ ອັນ; ເຈົ້າ ໄລ່ ປາຍ: "ເອົາ ໄມ່ ປາຍ, ໄມ່ ກາ ອາຕີ ຕາງ ປຽນາຍ ເຢີງ ເຈົ້າຮາຊີ, ເມົ້າ ກາ ຈັກ ໄມ່."

65 ກະ ຊາອິຍ ຣາມິ້ຮ ການໍ້ອ໌ ໄລ່ ພາມາດ ອັນ.

ເຢຊູ ແອັດ ຢິ່ຮ ເມີງ ຈຸ່ມ ກວາຍ ຊົດ ອິດຊະຮາເອລ
(ມັດທາຍ 26:59-66; ມາຣະໂກ 14:55-64; ໂຢຮັນ 18:19-24)

66 ແຕ້ອ໌ ປິ່ງ ຕາຮິບ ປຽນາຍ ແອັນ ມັຮ ກວາຍ ເທົາແກ ຈຸ່ມເຈືອ, ມັຮ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ, ກະ ມັຮ ໄລ່ ກາ ອາຕີ ຄານອດ, ໄລ່ ໂຮ່ມ ມັນຕຸ. ເມົ້າ ເດີງ ເຢຊູ ແຕ້ອ໌ ປິ່ ໄລ່. ເຈົ້າ ໄລ່ ຕາແບັບ ອັນ ປາຍ: 67 "ໄມ່ ລາ ກຮິດ, ມາ ຕາ ເບີນ? ໂອນ ໄມ່ ອາຕີ ຮີ້."

ມາ ເຢຊູ ຕາແອັຍ ໄລ່ ປາຍ: "ຄັນ ເກົາ ອາຕີ ເຍົາ, ລາ ເຍົາ ຕາ ເບີນ ຊາງັດ. 68 ກະ ຄັນ ເກົາ ຕາແບັບ ເຍົາ, ລາ ເຍົາ ຕາ ເບີນ ຕາແອັຍ ເກົາ. 69 ມາ ແຕ ໄມ່ ເຈົ້າ ປິ່ ເມີງ, ເກົາ ກອນ ເຢີງ ເກັດ ກວາຍ, ຕາກູ ຢິ່ຮ ອາຕີ ເຢີງ ເຈົ້າຮາຊີ."

70 ເຈົ້າ ອິນແຍ່ະ ມັຮ ໄລ່ ຕາແບັບ ອັນ: "ໄມ່ ລາ ກອນ ເຢີງ ເຈົ້າຮາຊີ ມາ ຕາ ເບີນ?"
ເຢຊູ ຕາແອັຍ ປາຍ: "ປຍາຍ໌ ມັຮ ເຍົາ ປາຍ."

71 ເຈົ້າ ໄລ່ ປາຍ: "ຕາຈໍ່າ ໄຮ ອີ ຕາແບັບ ມ້ອງ ກວາຍ ການໍ້ອ໌. ໄຮ ຊ້ອງ ແຕ ແບຣ໌ ອັນ ເບີມ ປາຍ ລາ ແປະ."

23

ເຢຊູ ຕາຍິ່ງ ຢິ່ຮ ເມີງ ປີລາດ
(ມັດທາຍ 27:1-2, 11-14; ມາຣະໂກ 15:1-5; ໂຢຮັນ 18:28-38)

1 ມ້ອງ ກາ ກ້ອຍ ອິນແຍ່ະ ມູ່ ໄລ່ ຊັຮຽງ ເດີງ ອາຊວຍ ເຢຊູ ແຕ້ອ໌ ປິ່ ປີລາດ.* 2 ແອັດ ປິ່ ກ້ອຍ ໄລ່ ຕູນ ເຢຊູ, ປາຍ: "ຮີ ຣາມິ້ຮ ກວາຍ ໄມ່, ອັນ ອີ ຕະ ໂອນ ກຽວາງ ໄຮ ເກັດ ຕາ ເບີນ ຊັງໄກຣ. ອັນ ປາຍ: 'ເຍົາ ອິນໂຈຍ ມ່ອນ ປຽະ ປາຊີ ປິ່ ເຕົາວ ປັຣເຍົາ ກວາຍ ໂຮມ.' ກະ ອັນ ປາຍ ອັນ ລາ ກຮິດ, ເຕົາວ ປັຣເຍົາ ກວາຍ ອິດຊະຮາເອລ."

3 ປີລາດ ຕາແບັບ ເຢຊູ: "ແມ່ນ ມາ ຕາ ເບີນ ໄມ່ ລາ ເຕົາວ ປັຣເຍົາ ກວາຍ ອິດຊະຮາເອລ?"
ເຢຊູ ຕາແອັຍ ອັນ: "ແມ່ນ, ປຍາຍ໌ ໄມ່ ປາຍ."

4 ເຈົ້າ ປີລາດ ອາຕີ ມັຮ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຮາຊີ, ກະ ມັຮ ກວາຍ ກອນແຊມ ປາຍ: "ເກົາ ຕາ ເບີນ ຣາມິ້ຮ ມວຍ ຣາມິ້ຮ ອິນເຕົ້າ ໂລ່ຍຮ ແຕ ກວາຍ ໄມ່."

5 ມາ ໄລ່ ແປຣີ ເລືອຍໆ ໂອນ ປີລາດ ຕະ ເຢຊູ. ໄລ່ ປາຍ: "ແຕ ຕາແບັ ລາລີ້ ກວາຍ ໄມ່ ເປະ ກູຈຸ່ກ ຕິ່ງ ແຄງ ຄາລີເລ. ແວັດ ກ້ອຍ ອັນ ເປະ ກູຈຸ່ກ ຕົວ ແຄງ ຢູ່ດາຍ. ຊານໍ້ ອັນ ແຕ້ອ໌ ກູຈຸ່ກ ປິ່ ໄມ່ ແອັນ."

6 ພໍກາ ປີລາດ ຊ້ອງ ໄລ່ ປາຍ ແຕ ແຄງ ຄາລີເລ, ອັນ ຕາແບັບ ໄລ່ ກ້ອຍ, ເຢຊູ ລາ ກວາຍ ຄາລີເລ, ມາ ຕາ ເບີນ. 7 ເຈົ້າ ແຕ້ອ໌ ປີລາດ ດັງ ເຢຊູ ລາ ກວາຍ ຄາລີເລ, ອັນ ດັງ ຊົດ ເຢຊູ ລາ ປິ່ ເຕົາວ ປັຣເຍົາ ເຮໂຣດ. ເຈົ້າ ອັນ ແປຣີ ເມົ້າ ເດີງ ເຢຊູ ເປະ ປິ່ ເຮໂຣດ ແອັນ. ຕາໄງ ກ້ອຍ ເຮໂຣດ ແອັດ ຕິ່ງ ເມືອງ ເຢຣູຊາເລັມ ເຈົ້າ.

ເຢຊູ ຕາຍິ່ງ ຢິ່ຮ ເມີງ ເຕົາວ ປັຣເຍົາ ເຮໂຣດ

8 ພໍກາ ເຮໂຣດ ເຮີມ ເຢຊູ, ອັນ ແອັນ ລາລີ້. ດູ່ນ ເຈົ້າ ອັນ ຍິຣ໌ ອີ ຣາມິ້ຮ ເຢຊູ, ຍ່ອນ ອັນ ຊ້ອງ ຊາອິຍ ຣາມິ້ຮ ເມົ້າ ອາຕີ ແຕ ເຢຊູ. ກະ ອັນ ຍິຣ໌ ອີ ເຮີມ ເຢຊູ ຕະ ຮານະ ຕາ ເກ້ຍ ເຮີມ. 9 ເຈົ້າ ອັນ ຕາແບັບ ເຢຊູ ຊາອິຍ ຣາມິ້ຮ. ມາ ເຢຊູ ຕາ ເບີນ ຕາແອັຍ ອັນ ມວຍ ຣາມິ້ຮ ອິນເຕົ້າ. 10 ມັຮ ກວາຍ ຊົດ ມູ່ ກາ ຊາງ ຮິ່ດ

* 23:1 23:1 ປີລາດ ລາ ກວາຍ ໂຮມ ກາ ຕະ ຊົດ ອິນແຍ່ະ ແຄງ ຢູ່ດາຍ.

ເຢີງ ເຈົ້າຣາຊີ, ກະ ມັຮ ກວາຍ ອາຕີ ຄານອດ, ໄລ່ ແອິດ ຕາຢິ່ງ ຕູນ ເຢຊູ. ¹¹ ເຈົ້ ເຮໂຣດ ກະ ຕາຣານ ອັນ ປາຍ ເຢຊູ ນະ ອິມປູຣ ຊາແນຣ. ກະ ໄລ່ ຣາຢອຍ໌ ອັນ. ໄລ່ ອາແຊັບ ເຢຊູ ອາຍັອຣ ຕ່ອງ ນະ ເຕົາວ ປັຣເຍົາ ເກີ້ຍ ແຊັບ. ເຈົ້ ໄລ່ ໂອນ ເມົ້າ ເປາະ ອາຊວຍ ລັຮ ອັນ ປິ ປິລາດ. ¹² ພໍກາ ຕາໂງ ກ້ອຍ ເຮໂຣດ ກະ ປິລາດ ເກິດ ຣາຕອຍ ລັຮ, ຍ່ອນ ແຕ ອິນໂຍ່ງ ໄລ່ ມານະ ອວານ ມານະ.

ເມົ້າ ຣຽຮ ເຢຊູ ອົງເຄາະ ກູຈິດ
(ມັດທາຍ 27:15-26; ມາຣະໂກ 15:6-15; ໂຢຮັນ 18:39-19:16)

¹³ ເຈົ້ ປິລາດ ປາໂຣມ ລັຮ ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົ້າຣາຊີ, ມັຮ ກວາຍ ຊົດ ການໍ້ອ, ກະ ມັຮ ກວາຍ ກອນແຊມ; ¹⁴ ເຈົ້ ອັນ ປາຍ ໂຈະ ໄລ່ ນະໄນ່: "ເຍົາ ເດິງ ກວາຍ ໄນ່ ແຕ້ອ ປິ ເກົາ, ເຍົາ ປາຍ ອັນ ປັຣຕິ້ ກວາຍ ການໍ້ອ ຕະ ຕາ ປຍາຍ໌. ມາ ເກົາ ຕາແບັບ ອັນ ເຈົ້ ຢັຮ ເມົ້າງ ເຍົາ, ກະ ເກົາ ຕາ ເບີນ ຣາມັຮ ມວຍ ຣາມັຮ ອິນເຕົ້າ ໄລ່ຍຮ ອັນ ຕະ ມັຮ ປັຣນາຍ ເຍົາ ຕູນ ອັນ. ¹⁵ ກະ ເຮໂຣດ ຕາ ເບີນ ຣາມັຮ ໄລ່ຍຮ ອິນເຕົ້າ ແຕ່, ຍ່ອນ ອັນ ເດິງ ລັຮ ກວາຍ ໄນ່ ແຕ້ອ ປິ ເກົາ. ຕາ ເບີນ ຣາມັຮ ອິນເຕົ້າ ອັນ ຕະ ມາ ເຕ່ອ ກາຈິດ ອັນ. ¹⁶ ນະກ້ອຍ ເກົາ ໂອນ ເມົ້າ ປຍາຍຮ ຊ້ອງ, ເຈົ້ ເກົາ ໂອນ ອາໂຣຍຮ."

¹⁷ ຍ່ອນ ຕາໂງ ກ້ອຍ ລາ ເມົ້າ ຕະ ຮິດ ອາກັຮ, ອົງເຄາະ ປິລາດ ອາໂຣຍຮ ມານະ ກວາຍ ເມົ້າ ໂກບ ດໍອ ຕົ່ງ ກໍ້ອ.† ¹⁸ ມາ ກວາຍ ກຼິ່ງ ກ້ອຍ ປາຍ ມວຍ ເປຣິຮ ເຮ່ງ ລາລີ້ ປາຍ: "ອິດ ເດິງ ຊ້ອງ ອັນ ໄນ່! ອາໂຣຍຮ ໂອນ ຮິ ບາຣາບາ!"

¹⁹ ບາຣາບາ ໄນ່ ລາ ອິນນ້ອງ ໂຕ່ດ ຕົ່ງ ກໍ້ອ, ຍ່ອນ ອັນ ລາ ກວາຍ ກາ ກູຈຸ່ກ ຕົ່ງ ເມືອງ ກ້ອຍ, ກະ ອັນ ກາຈິດ ກວາຍ ການໍ້ອ ແຮ. ²⁰ ປິລາດ ຍິ້ອ ອິ ອາໂຣຍຮ ເຢຊູ; ເຈົ້ ອັນ ປາຍ ລັຮ ໂຈະ ມັຮ ກວາຍ ກຼິ່ງ ກ້ອຍ. ²¹ ມາ ໄລ່ ກ້ອຍ ປາຍ ເຮ່ງ ລາລີ້ ແອັນ: "ແຕ້ຮ ອັນ ຕົ່ງ ອາລ່ອງ ຊັງກັງ! ແຕ້ຮ ອັນ ຕົ່ງ ອາລ່ອງ ຊັງກັງ!"

²² ເຈົ້ ປິລາດ ຕາແບັບ ລັຮ ໄລ່ ແຕ້ອ ໄປ ເຮີບ: "ອິນເຕົ້າ ໄລ່ຍຮ ເຍົາ ເຮີມ ອັນ ຕະ? ເກົາ ຕາ ເບີນ ຣາມັຮ ມວຍ ຣາມັຮ ອິນເຕົ້າ ມາ ເຕ່ອ ກາຈິດ ອັນ. ນະກ້ອຍ ເກົາ ໂອນ ປຍາຍຮ ຊ້ອງ ອັນ, ເຈົ້ ເກົາ ໂອນ ອາໂຣຍຮ."

²³ ມາ ໄລ່ ແປຣີ ເລືອຍຈາ ປິລາດ, ກະ ໄລ່ ປາຍ ເຮ່ງ ລາລີ້ ໂອນ ປິລາດ ແຕ້ຮ ເຢຊູ ຕົ່ງ ອາລ່ອງ ຊັງກັງ. ເຈົ້ ປິລາດ ຊາງັດ ປັຣນາຍ ໄລ່ ກ້ອຍ. ²⁴ ນະກ້ອຍ ປິລາດ ແປຣີ ເມົ້າ ຕະ ມັຮ ປັຣນາຍ ໄລ່ ກູຈຸ່ກ. ²⁵ ກະ ອັນ ອາໂຣຍຮ ໂອນ ໄລ່ ບາຣາບາ, ອັນ ກາ ໄລ່ ແຊຊ໌ ແຕ ອານໍ້. ກວາຍ ກ້ອຍ ເມົ້າ ໂກບ ດໍອ ຕົ່ງ ກໍ້ອ ຍ່ອນ ອັນ ກູຈຸ່ກ ກວາຍ ຕົ່ງ ເມືອງ ກ້ອຍ, ກະ ອັນ ກາຈິດ ກວາຍ ການໍ້ອ ແຮ. ມາ ປິລາດ ມ່ອບ ເຢຊູ ໂອນ ໄລ່. ໄລ່ ອິ ຕະ ນານະ, ຕາມ ໄລ່.

ເມົ້າ ແຕ້ຮ ເຢຊູ ຕົ່ງ ອາລ່ອງ ຊັງກັງ
(ມັດທາຍ 27:32-44; ມາຣະໂກ 15:21-32; ໂຢຮັນ 19:17-27)

²⁶ ບັອງ ກາ ໄລ່ ເດິງ ເຢຊູ ລັອຮ, ໄລ່ ຣາມັຮ ມານະ ຣາມັຮ ຊິໂມນ ແຕ ກຣວາງ ກິເຣເມ ເຈົ້ ແຕ ຍັຮ ນໍ້ອ ເມືອງ. ເຈົ້ ໄລ່ ໂກບ ອັນ, ກະ ແປຣີ ອັນ ໂອນ ໂດລ ອາລ່ອງ ຊັງກັງ ເຢຊູ. ເຈົ້ ອັນ ປວາຍ ຍັຮ ກຣັອງ ເຢຊູ.

²⁷ ເບີນ ກຼິ່ງ ລາລີ້ ກວາຍ ປວາຍ ເຢຊູ. ກາ ມັນແຊມ ແຮ ປວາຍ ອັນ, ກະ ໄລ່ ເຍົາມ. ²⁸ ມາ ເຢຊູ ກູລຽວ ປິ ກຣັອງ; ເຈົ້ ອັນ ປາຍ ກະ ໄລ່ ກ້ອຍ ນະໄນ່: "ມັນແຊມ ແຕ ເມືອງ ເຢຣູຊາເລັມ ເອີຍ! ເຍົາ ອິນໂຈຍ ເຍົາມ ໂອນ ເກົາ. ເຍົາ ເຍົາມ ໂອນ ຈະ ເຍົາ ເບີມ ກະ ກອນ ອາໄກ ເຍົາ ເບີມ. ²⁹ ໄກຮ ລາລີ້ ປັຣແນີ ມັນເຕຣົາ ແຕ້ອ ຕາໂງ ເມົ້າ ປາຍ: 'ບຸ່ນ ລາລີ້ ໄລ່ ກາ ກວາຍ ກາແດງ, ໄລ່ ກາ ຕາ ເກີ້ຍ ເບີນ ກອນ. ກະ ບຸ່ນ ແຕ່ ໄລ່ ກາ ເບີນ ຕັຮ ມາ ຕາ ເກີ້ຍ ອາອູອ໌ ກອນ. ³⁰ ຕົ່ງ ຕາໂງ ກ້ອຍ ໄລ່ ແຊຊ໌ ໂອນ ກັຮ ຣາລີ້ຮ ກາແຕດ ໄລ່ ກະ ໄລ່ ແຊຊ໌ ໂອນ ແລ້ຮ ກາແຕັບ ຕັຮ ໄລ່.'"

³¹ ເຈົ້ ເຢຊູ ຊາກໍາ ແອັນ ປາຍ: "ຄັນ ອາລ່ອງ ອາມັງ ມາ ເມົ້າ ໄປ້ອ ຕັຮ, ແຮງ ກາຕົກ ອາລ່ອງ ຮັອຮ ເມົ້າ ໄປ້ອ ກາເລີຍ ແຕ ກ້ອຍ ແອັນ."‡

† 23:17 23:17 ຊາອີ້ຍ ບຶ່ງ ປັຣນາຍ ແຕ ອິມເປີ ຕາ ເບີນ ເບີນ ຣາບາ 17 ໄນ່. ‡ 23:31 23:31 ເຢຊູ ຊາກໍາ ອັນ ລາ ນະ ອາລ່ອງ ອາມັງ, ມາ ກວາຍ ອິດຊະຣາແອລ ລາ ນະ ອາລ່ອງ ຮັອຮ ເຈົ້.

32 ກະ ເມົ້າ ເດີງ ບາຣ ນະ ກວາຍ ໂຕ່ດ ແອັນ, ອີ ກາຈິດ ມັນຕຸ ກະ ເຢຊູ ເຕ່. 33 ພໍກາ ໄລ່ ແຕ້ອ້ ປີ ອິນຕຸ ເມົ້າ ດໍອໍ 'ອິນຕຸ ອົງຮາງ ຕາຕາຣ ແປ້', ອິນຕຸ ກ້ອຍ ແຕ້ ເມົ້າ ກາຈິດ ໄລ່ ໄປ ນະ ກ້ອຍ, ກະ ແຕ້ຮ ໄລ່ ຕຶ່ງ ອາ ລ່ອງ ຊົງກັງ. ເຢຊູ ເມົ້າ ແຕ້ຮ ຕຶ່ງ ອາລ່ອງ ຊົງກັງ ອິນຕີ. ບາຣ ນະ ກວາຍ ໂຕ່ດ ກ້ອຍ ເມົ້າ ແຕ້ຮ ມານະ ຍໍຮ ອາຕ້າ, ມານະ ຍໍຮ ອາເວ້ຣ ເຢຊູ. 34 ເຈ້ ເຢຊູ ປາຍ: "ອິມບໍ ເອີຍ! ແຊຣ໌ ອິມບໍ ຕັຮ ໄລ່ຍຮ ໄລ່ ກາ ຕະ ເກົາ, ຍ່ອນ ໄລ່ ຕາ ເບີນ ດັງ ໄລ່ ຕະ ອິນເຕົ້າ."

ເຈ້ ຕາຮານ ກ້ອຍ ອິມແປອ໌ ເກຣັງ ຕໍາປັອກ ເຢຊູ ຮານາ ມັນຕັດ ອາຍຸ່, ອາແລະ ເບີນ ລາ ໂທຍ. 35 ເບີນ ກວາຍ ຊົດ ແອິດ ຕາຍິ່ງ ມັນຕຸ ກະ ກວາຍ ກອນແຊມ ຍິອ໌ ອີ ແມ່ ເຢຊູ. ມັຮ ກວາຍ ຊົດ ກ້ອຍ ອາເຢ ພາມາດ ເຢຊູ ປາຍ: "ກວາຍ ການໍອ໌ ເຕ້ອ໌ ອັນ ຈ່ອຍ ອາມັງ. ຄັນ ອັນ ແມ່ນ ກຣິດ, ອັນ ກາ ເຢັງ ເຈົາຣາຊີ ຮຽຮ, ໂອນ ອັນ ຈ່ອຍ ອາມັງ ຈະ ອັນ ເບີມ."

36 ກະ ກວາຍ ຕາຮານ ແຮີ ອາເຢ ພາມາດ ອັນ ເຕ່. ໄລ່ ອາແວີຍ ໂອນ ອັນ ກາຍັບ ຈ່ອຍ ມັອງ ອິນເຍາະ.

37 ໄລ່ ປາຍ: "ຄັນ ໄມ່ ລາ ເຕົ້າວ ປັຣເຍົາ ກວາຍ ອິດຊະຣາເອລ, ເອົາ ໄມ່ ຈ່ອຍ ອາມັງ ຈະ ໄມ່ ເບີມ."

38 ເຈ້ ເມົ້າ ຄຽນ ດໍອ໌ ປັຣນາຍ ໄມ່ ແປັງ ແປ້ ເຢຊູ ປາຍ: "ກວາຍ ໄມ່ ລາ ເຕົ້າວ ປັຣເຍົາ ກວາຍ ອິດຊະຣາ ເອລ."

39 ໄລ່ ບາຣ ນະ ກວາຍ ກາ ເມົ້າ ແຕ້ຮ ມັນຕຸ ກະ ເຢຊູ, ອັນ ກາ ມານະ ພາມາດ ເຢຊູ ປາຍ: "ຄັນ ໄມ່ ແມ່ນ ກຣິດ, ເອົາ ໄມ່ ຈ່ອຍ ຈະ ໄມ່ ເບີມ, ກະ ໄມ່ ຈ່ອຍ ຮີ ແຮີ."

40 ມາ ອັນ ກາ ມານະ ກ້ອຍ ກາແອັຣ ອັນ ກາ ປາຍ ນະກ້ອຍ. ອັນ ປາຍ: "ນານະ ໄມ່ ຕາ ເບີນ ອົງກ້ອຣ ເຢັງ ເຈົາຣາຊີ ຕະ ໄມ່? ໄມ່ ກະ ອັນ ລາ ເມົ້າ ຕະ ມູເຈັງ ກ້ອຍ ເຕ່. 41 ໄຮ, ໄກຣ ເມົ້າ ຕະ, ຍ່ອນ ໄຮ ລາ ເມົ້າ ກູລັຮ ແດ້ອ໌ ມັຮ ຣານະ ໄຮ ຕະ. ມາ ກວາຍ ໄມ່ ຕາ ເບີນ ຕະ ໄລ່ຍຮ ອິນເຕົ້າ."

42 ເຈ້ ກວາຍ ກາ ກາແອັຣ ກ້ອຍ ປາຍ ແອັນ ໂຈະ ເຢຊູ ນະໄມ່: "ເຢຊູ ເອີຍ! ແຕ້ອ໌ ໄມ່ ແກິດ ຊົດ ປັຣແນີ ມັນເຕຣົາ, ແຊຣ໌ ໄມ່ ອິນໂຈຍ ຊາລິຣ ເກົາ."

43 ເຈ້ ເຢຊູ ຕາແອີຍ ອັນ ປາຍ: "ເກົາ ອາຕີ ຕານໍ້ອງ ໂອນ ໄມ່, ຕາໄງ ໄມ່ ແຕ້ ໄມ່ ແອິດ ກະ ເກົາ ຕຶ່ງ ກຣວາງ ອໍ ຕຶ່ງ ມັນລ່ອງ."

ເຢຊູ ກູຈິດ
(ມັດທາຍ 27:45-56; ມາຣະໂກ 15:33-41; ໂຢຮັນ 19:28-30)

44 ບັອງ ກາ ມານາງ ອີ ຕາແວີ ຕີລມູລ, ແກິດ ການໍາ ອິນແຍ່ະ ຕຶ່ງ ກຣວາງ ກ້ອຍ ເຕົ້າ ແຕ້ອ໌ ມານາງ ວິຣ. §

45 ມານາງ ແກິດ ຕາ ເບີນ ປັງ ມ້ອງ, ກະ ອາຣີ ກາ ເມົ້າ ກາງ ກັນ ກູ ຮິບ ປັຣນາຍ ປັຣຄັນ ຕຶ່ງ ດຸງ ຊາງ ປັດ ຣາແຣອ໌ ແກິດ ບາຣ ຊັນແຕຣອ໌. 46 ເຢຊູ ອູໂອຍ ເຣ່ງ ລາລີ້, ປາຍ: "ອິມບໍ ເອີຍ! ເກົາ ແຊຣ໌ ມ່ອບ ຣາເວີຍ ເກົາ ປີ ອາຕີ ໄມ່."

ພໍກາ ຕາງິດ ຊຽງ ອັນ ປາຍ, ຊາໄຕອ໌ ແຕ້ ຣາງິຣ ອັນ.

47 ເບີນ ມານະ ກາ ຊົດ ມວຍ ຮ່ອຍ ນະ ຕາຮານ, ອັນ ເຮີມ ມັຮ ຣານະ ກາ ແກິດ ກ້ອຍ. ອັນ ຍ່ອງ ເຢັງ ເຈົາຣາຊີ, ກະ ອັນ ປາຍ: "ແມ່ນ ລາລີ້ ກວາຍ ໄມ່ ລາ ຕານໍ້ອງ ອໍ."

48 ກະ ອິນແຍ່ະ ມັຮ ໄລ່ ກາ ໂຣ່ມ ແຈະ ກ້ອຍ, ໄລ່ ຊ້ອງ ອົງກ້ອຣ ລາລີ້. ກະ ໄລ່ ແກ້ ອາເປັມ, ເຈ້ ໄລ່ ເຈົາ ອິນແຍ່ະ ປີ ດຸງ. 49 ມັຮ ຊັຣກັລ ເຢຊູ ກະ ມັນແຊມ ກາ ປວາຍ ອັນ ແຕ ແຄງ ຄາລີເລ, ໄລ່ ແອິດ ເຢັງໆ ຕາ ຈ່ອນ ແມ່ ມັຮ ຣານະ ກາ ເມົ້າ ຕະ.

ເມົ້າ ແຕິບ ເຢຊູ
(ມັດທາຍ 27:57-61; ມາຣະໂກ 15:42-47; ໂຢຮັນ 19:38-42)

50 ເບີນ ມານະ ຣາມິ້ຣ ໂຢເຊັບ ແຕ ມູ່ ກາ ຊົດ ກວາຍ ອິດຊະຣາເອລ. ອັນ ລາ ກວາຍ ອໍ ກະ ຕານໍ້ ອງ. 51 ອັນ ຕາ ເບີນ ປຣ່ອມ ກະ ມູ່ ກາ ຊົດ ກ້ອຍ ພໍກາ ໄລ່ ອີ ຕະ ເຢຊູ. ອັນ ລາ ແຕ ແຄງ ຢູດາຍ, ວິລ ອາຣີມາທາຍ. ກະ ອັນ ອົງກ້ອງ ເຢັງ ເຈົາຣາຊີ ຕະ ຊົດ. 52 ໂຢເຊັບ ໄມ່ ເປາະ ແຕ້ອ໌ ປີ ປີລາດ ແຊຣ໌ ກູມູ່ຍ໌

§ 23:44 23:44 ແຕ ມັນຈິດ ລາ ບາຣ ໂມງ ແຕ້ອ໌ ໄປ ໂມງ ຕາປີ້.

ເຢຊູ. ⁵³ ເຈົ້າ ອັນ ແຕ້ອ ອາລິ້ຮ ກູມຸ່ຍ ເຢຊູ ແຕ ອາລ່ອງ ຊັງກັງ. ອັນ ຕວມ ແຕ ອາຣິ, ກະ ອັນ ດໍອ ຕຶ່ງ ປຶ່ງ ເມົາ ໄປຣ ຕຶ່ງ ຕາເມົາ. ປຶ່ງ ກ້ອຍ ເມົາ ຕາ ເກີ້ຍ ດໍອ ກວາຍ ຢວາຣ. ⁵⁴ ຕາໄງ ກ້ອຍ ລາ ເມົາ ກຽມ ແຈ່ ອີ ແຕ້ອ ຕາໄງ ຣາລູ່.

⁵⁵ ກວາຍ ມັນແຊມ ກາ ປວາຍ ເຢຊູ ແຕ ແຄງ ຄາລິເລ, ໄລ່ ເປາະ ແນ່ ເຈົ້າ ປີ ປຶ່ງ ເຢຊູ. ກະ ໄລ່ ເຮີມ ກວາຍ ກ້ອຍ ດໍອ ກູມຸ່ຍ ເຢຊູ ຕຶ່ງ ປຶ່ງ. ⁵⁶ ແວັດ ກ້ອຍ ໄລ່ ເຈົ້າ ປີ ດຸງ. ໄລ່ ກຽມ ເຫຮື່ງ ປາຣວມ ໂຈະ ຕຶ່ງ ກູມຸ່ຍ ເຢຊູ. ກະ ຕຶ່ງ ຕາໄງ ຣາລູ່, ໄລ່ ຣາລູ່ ປວາຍ ແຕ ຄານອດ ປາດັບ.

24

ເຢຊູ ອາມັງ ລັຮ

(ມັດທາຍ 28:1-10; ມາຣະໂກ 16:1-8; ໂຢຮັນ 20:1-10)

¹ ເຈົ້າ ຕາໄງ ມວຍ ຕຶ່ງ ອາທິດ ອິນຕຸ່ນ, ແຕ ປຶ້ ລາລີ້ ມັຮ ມັນແຊມ ແຕ້ອ ປີ ປຶ່ງ ເຢຊູ. ໄລ່ ເດີງ ມັຮ ເຫຮື່ງ ປາຣວມ ກາ ໄລ່ ກຽມ ດໍອ ເຈົ້າ. ² ໄລ່ ເຮີມ ຕາເມົາ ກາ ກາຕັງ ັງຮ ປຶ່ງ ກ້ອຍ ເມົາ ວິລ ອາລ່ອຣ ເຈົ້າ. ³ ເຈົ້າ ໄລ່ ມູ່ດ ຕຶ່ງ ປຶ່ງ ກ້ອຍ, ມາ ໄລ່ ຕາ ເບີນ ເຮີມ ນ້ອງ ກູມຸ່ຍ ເຢຊູ. ⁴ ໄລ່ ແອັດ ຕາຍິ່ງ ອິງກ້ອຍ ຊ້ອງ ຈິ່ດ ລາລີ້. ບັອງ ກາ ກ້ອຍ ໄລ່ ເຮີມ ບາຣ ນະ ຣາເລົາ ແຊັບ ອາຍິອຣ ກູ້ອ ລາລີ້ ປາເລີງ ໂຈະ ມັດ ໄລ່. ⁵ ມັຮ ມັນແຊມ ກ້ອຍ ຊ້ອງ ອິງກ້ອຣ ລາລີ້, ເຈົ້າ ໄລ່ ປູບ ມັດ ໄລ່ ປີ ກູແຕອ. ມາ ກວາຍ ຣາເລົາ ກ້ອຍ ປາຍ ໂຈະ ໄລ່: "ນານະ ເຍົາ ຈໍອ ກວາຍ ອາມັງ ຕຶ່ງ ອິນຕຸ ໄນ? ອິນຕຸ ໄນ ລາ ເມົາ ດໍອ ກວາຍ ກູຈິດ. ⁶ ອັນ ກາ ເຍົາ ຈໍອ, ອັນ ຕາ ເບີນ ແອັດ ອິນໄນ ນ້ອງ; ອັນ ອາມັງ ລັຮ ເຈົ້າ. ເຍົາ ຊາແຍີ ມັຮ ກາ ອັນ ຕະ ອິນຕີ ກະ ເຍົາ ບັອງ ກາ ອິນນ້ອງ ອັນ ແອັດ ກະ ເຍົາ ຕຶ່ງ ແຄງ ຄາລິເລ. ⁷ ອັນ ປາຍ: 'ກອນ ເຢີງ ແກັດ ກວາຍ ອິງເຄາະ ເມົາ ມ່ອບ ປີ ອາຕີ ກວາຍ ຕາ ອໍ. ເຈົ້າ ໄລ່ ກາຈິດ ອັນ, ແຕັຣ ອັນ ຕຶ່ງ ອາລ່ອງ ຊັງກັງ. ມາ ແຕ້ອ ຕາໄງ ໄປ ອັນ ອາມັງ ລັຮ.'"

⁸ ເຈົ້າ ມັຮ ມັນແຊມ ກ້ອຍ ຊາແຍີ ລັຮ ມັຮ ປັຣນາຍ ເຢຊູ ອາຕີ. ⁹ ແວັດ ກ້ອຍ ໄລ່ ເຈົ້າ ແຕ ປຶ່ງ ກ້ອຍ. ໄລ່ ອາຕີ ອິນແຍ່ະ ມັຮ ຣາມິ້ຣ ໄນ ໂອນ ໄລ່ ມັນຈິ່ດ ລາ ມວຍ ນະ ກາ ຣຍານ ແຕ ເຢຊູ ດັງ. ກະ ໄລ່ ອາຕີ ໂອນ ອິນແຍ່ະ ມັຮ ກວາຍ ການໍອ ດັງ ເຕ່. ¹⁰ ມັນແຊມ ກາ ອາຕີ ຣາມິ້ຣ ໄນ ໂອນ ມູ່ ກາ ຣຍານ ແຕ ເຢຊູ ລາ ມາຣີ ແຕ ວິລ ມັກດາລາ, ໂຢຮັນນາ, ກະ ມາຣີ ອິມເປອ ຢາໂກໂບ. ເບີນ ມັນແຊມ ການໍອ ແຮີ ເປາະ ກະ ໄລ່. ¹¹ ມາ ມູ່ ກາ ຣຍານ ແຕ ເຢຊູ ຕາ ເບີນ ຊາງັດ ປັຣນາຍ ມັນແຊມ ກ້ອຍ ປາຍ. ໄລ່ ຄິດ ປາຍ ມັຮ ມັນແຊມ ກ້ອຍ ອາຕີ ເມົາດ ຊ້ອງ. ¹² ມາ ເປັດ ຢວຣ ຕາຍິ່ງ. ອັນ ຕາລຸ່ຣ ເປາະ ແຕ້ອ ປີ ປຶ່ງ ເຢຊູ. ອັນ ປູບ ຕາແລນ ປີ ປຶ່ງ ກ້ອຍ, ເຈົ້າ ອັນ ເຮີມ ແອັງ ອາຣີ ເມົາດ ຕຶ່ງ ປຶ່ງ ກ້ອຍ. ເຈົ້າ ອັນ ເຈົ້າ, ກະ ຣາງິຣ ອັນ ຊ້ອງ ຈິ່ດ ລາລີ້ ພໍກາ ອັນ ເຮີມ ຣານະ ໄນ ແກັດ.*

ເຢຊູ ຣາມິຣ ເຍົາ ຕຶ່ງ ຣານາ

(ມາຣະໂກ 16:12-13)

¹³ ຕຶ່ງ ຕາໄງ ກ້ອຍ ເບີນ ບາຣ ນະ ກວາຍ ກາ ຣຍານ ແຕ ເຢຊູ ເປາະ ຕຶ່ງ ຣານາ ເຈົ້າ ປີ ເມືອງ ເອມາອູດ. ເມືອງ ກ້ອຍ ເຍີ່ງ ແຕ ເມືອງ ເຢຣູຊາເລັມ ເບີນ ມາຣ ມວຍ ຈິ່ດ ລາ ມວຍ ລັກ. ¹⁴ ບັອງ ກາ ໄລ່ ເປາະ, ໄລ່ ມານະ ຕະ ອິນຕີ ກະ ມານະ ແຕ ມັຮ ຣາມິ້ຣ ກາ ແກັດ ແຕ ເຢຊູ. ¹⁵ ບັອງ ກາ ໄລ່ ຕະ ອິນຕີ ນະກ້ອຍ, ເຢຊູ ແຕ້ອ ປີ ໄລ່ ກະ ອັນ ເປາະ ມັນຕຸ ກະ ໄລ່. ¹⁶ ໄລ່ ເຮີມ ເຢຊູ, ມາ ມັດ ໄລ່ ຕາ ເຕອ້ ຊາກັລ ອັນ ຢວາຣ. ¹⁷ ເຢຊູ ຕາແບີບ ໄລ່: "ຣາມິ້ຣ ອິນເຕົ້າ ເຍົາ ຕະ ອິນຕີ ແຕ ອານໍ່, ບັອງ ກາ ເຍົາ ຕາຍິຣ ຕຶ່ງ ຣານາ?"

ເຈົ້າ ໄລ່ ຕາງິ່ດ ກະ ມັດ ມຸ່ຣ ໄລ່ ຕຸຣ ລາລີ້.

¹⁸ ມານະ ແຕ ໄລ່ ບາຣ ນະ ກ້ອຍ, ຣາມິ້ຣ ກະໂລປາ, ຕາແບີບ ປາຍ: "ນານະ ໄນ ລາ ຕາມອຍ ບໍ, ແຕ ໄນ ຕາ ເບີນ ດັງ ເມົາ ຕະ ອິນເຕົ້າ ຕຶ່ງ ເມືອງ ເຢຣູຊາເລັມ ບາຣ ໄປ ຕາໄງ ໄນ?"

¹⁹ ເຢຊູ ຕາແບີບ ໄລ່: "ຣານະ ອິນເຕົ້າ ເມົາ ຕະ?"

* 24:12 24:12 ເບີນ ປຶ່ງ ປັຣນາຍ ແຕ ອິມເປັ ກາ ຕາ ເບີນ ເບີນ ຣານາ 12 ໄນ.

ເຈົ້າ ໄລ່ ອາດີ ອັນ ປາຍ: "ມັຮ ຮານະ ແຕ ເຢຊູ, ກວາຍ ແຕ ວິລ ນາຊາເຣັດ. ອັນ ລາ ກວາຍ ອາດີ ຕາງ ປັຮ ນາຍ ເຢົາເຈົ້າຊີ. ຄານະ ລາລີ້ ຮານະ ອັນ ຕະ, ກະ ແບງ ລາລີ້ ປັຮນາຍ ອັນ ປາຍ, ຍັຮ ມົງ ເຢົາ ເຈົ້າຊີ ກະ ອິນແຍ່ະ ມັຮ ກວາຍ. 20 ມາ ມັຮ ກວາຍ ຊົດ ມູ່ ກາ ຊາງ ຮິດ ເຢົາ ເຈົ້າຊີ, ກະ ມັຮ ກວາຍ ການໍ້ອ ກາ ຊົດ ຮິ ແຮ, ໄລ່ ມ່ອນ ໂອນ ເມົ້າ ກາຈິດ ຕັຮ ອັນ, ແຕັຮ ອັນ ຕົ້ງ ອາລ່ອງ ຊັງກັງ. 21 ມາ ບັອງ ກ້ອຍ ຮິ ຄິດ ອັນ ລາ ກວາຍ ເຢົາ ເຈົ້າຊີ ຮຽຮ ດໍ້ອ ຈ່ອຍ ອາມັງ ກວາຍ ອິດຊະຮາເອລ. ຊານໍ້ ເບິນ ໄປ ຕາໄງ ເຈົ້ ແຕ ເມົ້າ ຕະ ມັຮ ຮານະ ໄມ່. 22 ກະ ເບິນ ກວາຍ ມັນແຊມ ຕົ້ງ ມູ່ ຮິ ຕະ ອິນຕີ ໂອນ ຮິ ຊັອງ ຈິດ ລາລີ້. ໄລ່ ກ້ອຍ ເປາະ ແຕ ປຶ້ ລາລີ້ ແຕ້ອ ປີ ປຶ້ງ ເຢຊູ. 23 ໄລ່ ຕາ ເບິນ ຮາມັຮ ກູມຸ່ຍ ເຢຊູ; ເຈົ້ ໄລ່ ເຈົ້າ ລັຮ. ໄລ່ ປາຍ ໄລ່ ເຮິມ ເທວາດາ ເຢົາ ເຈົ້າຊີ, ກະ ເທວາດາ ກ້ອຍ ອາດີ ໄລ່ ປາຍ ເຢຊູ ອາມັງ ລັຮ ເຈົ້. 24 ກະ ເບິນ ກວາຍ ການໍ້ອ ແຕ ມູ່ ຮິ ເປາະ ປີ ປຶ້ງ ກ້ອຍ ແຕ່. ໄລ່ ເຮິມ ນະ ມັນແຊມ ກ້ອຍ ອາດີ. ມາ ໄລ່ ຕາ ເບິນ ເຮິມ ເຢຊູ."

25 ເຈົ້ ເຢຊູ ອາດີ ໄລ່ ບາຣ ນະ ກ້ອຍ ປາຍ: "ເຍົາ ລາ ເຈຍ ຊາກູລ, ກະ ກໍຣິ ລາລີ້ ເຍົາ ຊາອໍາ ມັຮ ກາ ປັຮ ນາຍ ກວາຍ ອາດີ ຕາງ ປັຮນາຍ ເຢົາ ເຈົ້າຊີ ປາຍ ແຕ ອິມແບິ ເຈົ້. 26 ນານະ ເຍົາ ຕາ ເບິນ ດັງ ກຣິດ ອິງ ເຄາະ ຈິວ ຕຸ່ຮ ກັດ ໄມ່, ໂອນ ແຕ້ອ ອັນ ເບິນ ອໍານາດ ອາງອິຣ ລາລີ້?"

27 ເຈົ້ ເຢຊູ ຕະ ອິນຕີ ລັຮ ໂອນ ໄລ່ ດັງ ອິນແຍ່ະ ແຕ ມັຮ ປຶ້ງ ປັຮນາຍ ເຢົາ ເຈົ້າຊີ ປາຍ ແຕ ອັນ, ແຕ ປັຮນາຍ ໂມເຊ ຄຽນ ໂອນ ເຕົ້າ ແຕ້ອ ອິນແຍ່ະ ປັຮນາຍ ກວາຍ ອາດີ ຕາງ ປັຮນາຍ ເຢົາ ເຈົ້າຊີ ອາດີ.

28 ແຈ່ະ ໄລ່ ອິ ແຕ້ອ ມືອງ ກາ ໄລ່ ບາຣ ນະ ກ້ອຍ ຢັອ ອິ ແອິດ, ເຢຊູ ຕະ ນະ ອັນ ອິ ເປາະ ເປືອງ ມືອງ ກ້ອຍ. 29 ມາ ໄລ່ ບາຣ ນະ ກ້ອຍ ກາຕ້ອງ ດໍ້ອ ອັນ ກະ ປາຍ: "ແຊອ ໄມ່ ແອິດ ກະ ຮິ ເວົ້າຍ. ຕາປຶ້ ເຈົ້, ແຈ່ະ ອິ ຊາເດົາ."

ເຈົ້ ເຢຊູ ມູ່ດ ແອິດ ກະ ໄລ່ ອິງກ້ອຍ ເວົ້າຍ. 30 ແຕ້ອ ໄລ່ ຕາກູ ຈາ, ເຢຊູ ອິດ ໂດຍ ບຸຮ. ອັນ ຊາແອິນ ເຢົາ ເຈົ້າຊີ. ເຈົ້ ອັນ ປັຮ ໂດຍ ບຸຮ ກ້ອຍ ອາແວ້ຍ ໂອນ ໄລ່ ຈາ. 31 ເຈົ້ ມັດ ໄລ່ ເບິນ ຊາກໍລ ອັນ. ມາ ບັອງ ກາ ກ້ອຍ ແຕ່ ປາຢັຮ ເຢຊູ, ໄລ່ ຕາ ເບິນ ເຮິມ ນ້ອງ ອັນ. 32 ກະ ໄລ່ ມານະ ຕາແບິບ ມານະ ປາຍ: "ເມ່ນ ມາ ຕາ ເບິນ, ຮາງິຣ ໄຮ ຊັອງ ຣໍ້ອ ອໍ ລາລີ້ ບັອງ ກາ ອັນ ຕະ ອິນຕີ ກະ ໄຮ ຕາໄງ ໄມ່ ຕົ້ງ ຮານາ, ກະ ບັອງ ກາ ອັນ ອາດີ ໂອນ ໄຮ ປັຮນາຍ ເຢົາ ເຈົ້າຊີ?"

33 ເຈົ້ ໄລ່ ບາຣ ນະ ກ້ອຍ ຢວຣ ແຕ້; ໄລ່ ລັບ ເຈົ້າ ລັຮ ປີ ມືອງ ເຢຣູຊາເລັມ ແອິນ. ໄລ່ ຮາມັຮ ມູ່ ໄລ່ ມັນຈິດ ລາ ມວຍ ນະ ກາ ຮຍານ ແຕ ເຢຊູ ແອິດ ໂຣ່ມ ມັນຕຸ ກະ ກວາຍ ການໍ້ອ ແຮ. ນະກ້ອຍ ໄລ່ ບາຣ ນະ ກ້ອຍ ເບິນ ຊັອງ ເຈົ້ ມັຮ ມູ່ ກາ ໂຣ່ມ ກ້ອຍ ຕະ ອິນຕີ ປາຍ: 34 "ໄກຣ ລາລີ້ ອິນເຈົ້າ ໄຮ ອາມັງ ລັຮ! ຊິໂມນ ຮາມັຮ ເຈົ້ ອັນ."

35 ເຈົ້ ໄລ່ ບາຣ ນະ ກ້ອຍ ແອິນ ອາດີ ໂອນ ໄລ່ ກາ ໂຣ່ມ ກ້ອຍ ແຕ ຮານະ ໄລ່ ເຮິມ ຕົ້ງ ຮານາ, ກະ ອາດີ ແຕ ໄລ່ ຊາກໍລ ເຢຊູ ບັອງ ກາ ອັນ ປັຮ ໂດຍ ບຸຮ.

ເຢຊູ ແຕ້ອ ລັຮ ປີ ມູ່ ກາ ຮຍານ ແຕ ອັນ
(ມັດທາຍ 28:16-20; ມາຣ໌ໂກ 16:14-18; ໂຢຮັນ 20:19-23; ຮານະ ຕະ 1:6-8)

36 ໄລ່ ອິນນ້ອງ ຕະ ອິນຕີ ນະກ້ອຍ, ກູໂຕ ເຢຊູ ແຕ່ ປາລັຮ ອິນຕີ ໄລ່. ກະ ອັນ ປາຍ ໂຈະ ໄລ່ ນະໄມ່: "ເຍົາ ແອິດ ອຽນ ອໍ."

37 ມາ ໄລ່ ອິງກ້ອຍ ລາລີ້ ກະ ກາໄກຣ, ຍ່ອນ ໄລ່ ຄິດ ປາຍ ກູມຸ່ຍ ເຢຊູ ລິດ ໄລ່. 38 ເຈົ້ ເຢຊູ ຕາແບິບ ໄລ່ ປາຍ: "ນານະ ເຍົາ ອິງກ້ອຍ? ກະ ນານະ ເຍົາ ອິນນ້ອງ ກູຄິດ ຕາມມັຮ ຕົ້ງ ຮາງິຣ ເຍົາ? 39 ເຍົາ ເພ່ ປີ ອາເຍົາ ອາດີ ເກົາ. ກູໂຕ ຈະ ເກົາ ແຕ່ ອາໄມ່. ເຍົາ ແຕ້ອ ຊາປະ ຊາລິອ ເພ່ ເກົາ. ເຈົ້ ເຍົາ ດັງ ເກົາ ລາ ເພ່ນ ຈະ ກວາຍ, ຍ່ອນ ກູມຸ່ຍ ຕາ ເບິນ ເບິນ ໄຊອ ກະ ອິງຮາງ ນະ ເກົາ ເບິນ."

40 ແວັດ ເຢຊູ ປາຍ ນະກ້ອຍ, ອັນ ອາປັຮ ໂອນ ໄລ່ ເຮິມ ອາເຢົາ ອາດີ ອັນ. 41 ໄລ່ ຕາ ເບິນ ຊາງັດ ຢວຣ ຍ່ອນ ໄລ່ ຊັອງ ຣໍ້ອ ລາລີ້ ກະ ໄລ່ ຈິດ. ນະກ້ອຍ ເຢຊູ ປາຍ ໂຈະ ໄລ່: "ເຍົາ ເບິນ ເກຣັງ ຊັຮນາ ຈາ ຕົ້ງ ໄມ່ ບໍ?"

42 ໄລ່ ໂອນ ປີ ອັນ ມວຍ ແະ ອາກາ ອັງ. 43 ເຈົ້ ອັນ ອິດ ຈາ ຍັຮ ມົງ ໄລ່ ແຕ້.

44 ກະ ເຢຊູ ປາຍ ນະໄນໂຈະ ໄລ່: "ອິນແຍະ ມັຮ ປັຣນາຍ ໄນໂ ເກົາ ອາຕີ ປີ ເຍົາ ບັອງ ກາ ອິນນ້ອງ ເກົາ ແອັດ ກະ ເຍົາ. ເກົາ ອາຕີ ເຍົາ ອົງເຄາະ ແຕ້ອ໌ ມັຮ ຣາມິ້ຮ ປັຣນາຍ ເຢົາງ ເຈົາຣາຊີ ອາຕີ ແຕ ເກົາ ແຕ ອິມເບີ ເຈີ່ ຕົ່ງ ຄານອດ ໂມເຊ ໂອນ, ຕົ່ງ ປັຣນາຍ ກວາຍ ອາຕີ ຕາງ ປັຣນາຍ ເຢົາງ ເຈົາຣາຊີ ປາຍ, ກະ ຕົ່ງ ປຶ່ງ ປັຣນາຍ ລໍ່າ ຍ່ອງ ເຢົາງ ເຈົາຣາຊີ ແອີ."

45 ເຈີ່ ເຢຊູ ເປັຣ ຣາງິ້ຮ ໄລ່ ໂອນ ໄລ່ ດັງ ແຈງ ມັຮ ປັຣນາຍ ເຢົາງ ເຈົາຣາຊີ. 46 ອັນ ອາຕີ ໄລ່ ປາຍ: "ເມົ້າ ຄຽນ ເຈີ່ ແຕ ກຣິດ ອົງເຄາະ ອັນ ຈີວ໌ ຊາອີ້ຍ ຣາມິ້ຮ ຕຸ່ຣ ກັດ, ກະ ເມົ້າ ກາຈິດ ອັນ, ມາ ແຕ້ອ໌ ຕາໄງ ໄປ ອັນ ຢວຣ ອາມົ່ງ ລັຮ. 47 ກະ ຍ່ອນ ແຕ ຣາມິ້ຮ ອັນ, ອົງເຄາະ ເມົ້າ ອາຕີ ໂອນ ກຸ່ ກຣວາງ ດັງ, ກວາຍ ອົງເຄາະ ຕັຣ ຣາງິ້ຮ ຕຍາ ປຽນ ແກັດ ຣາງິ້ຮ ຕາໄມ ແອັນ, ໂອນ ແຕ້ອ໌ ເຢົາງ ເຈົາຣາຊີ ຕັຣ ໂລ່ຍຮ ໄລ່. ແຕ ຕາເບີ ລາ ລີ່ ອົງເຄາະ ເມົ້າ ອາຕີ ຕົ່ງ ເມືອງ ເຢຣູຊາເລັມ. 48 ເຍົາ ແຕ້ ເກົາ ໂອນ ເດີງ ອາຕີ ປັຣນາຍ ໄນໂ. 49 ໄກຣ ລາລີ່ ເກົາ ອີ ໂອນ ເຍົາ ເບີນ ຣາມິ້ຮ ກາ ອິມປີ່ ເກົາ ເອີອ໌ ເຈີ່ ອີ ໂອນ ເຍົາ. ມາ ອົງເຄາະ ເຍົາ ຫຣາະ ເວົ້າ ຕົ່ງ ເມືອງ ເຢຣູຊາເລັມ ແຕ້ ແຕ້ອ໌ ເຍົາ ເບີນ ອຳນາດ ແຕ ຣາເວົ້າຍ ເຢົາງ ເຈົາຣາຊີ ແຊງ ແອັດ ກະ ເຍົາ."

ເຢຊູ ຊ້ອຣ ປີ ມັນລ້ອງ
(ມາຣະໂກ 16:19-20; ຣານະ ຕະ 1:9-11)

50 ເຈີ່ ເຢຊູ ເດີງ ໄລ່ ລ້ອຣ ແຕ ເມືອງ ກ້ອຍ ເປາະ ແຈະ ປີ ວິລ ເບັດທານີ ແອັນ. ອັນ ອາແຣັ ບາຣ ກັຮ ອາ ຕີ; ເຈີ່ ເກົາແຊອ໌ ເຢົາງ ເຈົາຣາຊີ ໂອນ ບຸ່ນ ປີ ໄລ່. 51 ບັອງ ກາ ອັນ ອິນນ້ອງ ເກົາແຊອ໌ ບຸ່ນ ໂອນ ໄລ່, ບັອງ ກ້ອຍ ແຕ້ ອັນ ລ້ອຣ ແຕ ໄລ່ ຊ້ອຣ ປີ ມັນລ້ອງ. 52 ໄລ່ ຊາງ ເຢຊູ; ເຈີ່ ເຈົາ ລັຮ ປີ ເມືອງ ເຢຣູຊາເລັມ, ຊ້ອງ ຣໍ້ອ໌ ລາລີ່. 53 ໄລ່ ເປາະ ເລືອຍໆ ປີ ດຸງ ຊາງ ປິດ, ຍ່ອງ ກະ ຊາແອັນ ເຢົາງ ເຈົາຣາຊີ.

ໂຢຮັນ ຄຽນ ອາຕີ ປັຣນາຍ ອໍ ແຕ ເຢຊູ ກຣິດ

ປັຣນາຍ ອາຕີ ອິນໂຍ່ງ

ໂຢຮັນ ລາ ມານະ ແຕ ມູ່ ກາ ເຢຊູ ຮຽຮ ປາຈຸ່ຮ ໂອນ ເປາະ ຕະ ຣານະ ອັນ. ອັນ ລາ ອາແອມ ຢາໂກໂບ, ກອນ ຣາເລົາ ເຊເບດາຍ. ອັນ ຄຽນ ປິ່ງ ໄນ່ ມາຮ 85-90 ກູມໍ ແວັດ ເຢຊູ ແກັດ.

ໂຢຮັນ ຄຽນ ອາຕີ ປາຍ ເຢຊູ ແຕ່ ລາ ປັຣນາຍ ເຢິງ ເຈົາຣາຊີ ແຊງ ປີ ກູແຕອໍ ໄນ່. ອັນ ແກັດ ກວາຍ ກະ ແອັດ ມັນຕຸ ກະ ກວາຍ. ໂຢຮັນ ຄຽນ ປັຣນາຍ ໄນ່ ໂອນ ກວາຍ ຊາອໍາ ເຢຊູ ລາ ກອນ ເຢິງ ເຈົາຣາຊີ, ອັນ ກາ ຈ່ອຍ ອາມັງ ກວາຍ. ກວາຍ ອາແລະ ກາ ຮັບ ຊາອໍາ ອັນ, ກວາຍ ກ້ອຍ ເບິນ ອາມັງ ຊິດ ແດິຍ. ໂຢຮັນ ຄຽນ ອາຕີ ລັຮ ມັຮ ຣານະ ຕາ ເກີຍ ເຮິມ ດໍອໍ ອາປັຮ ເຢຊູ ລາ ອັນ ກາ ເຢິງ ເຈົາຣາຊີ ເອີອໍ ແຕ ອິນໂຍ່ງ ໂອນ ແຕ້ອໍ ຈ່ອຍ ອາມັງ ກວາຍ. ໂຢຮັນ ອາຕີ ແຕ ເມົາ ຕະ ເຢຊູ ກະ ເມົາ ແຕັຮ ອັນ ຕິ່ງ ອາລ່ອງ ຊັງກັງ; ເຈີ່ ອັນ ກູຈິດ ກະ ອາມັງ ລັຮ. ແວັດ ກ້ອຍ, ເຢຊູ ອາປັຮ ຈະ ອັນ ໂອນ ມູ່ ກາ ຮຍານ ແຕ ອັນ ເຮິມ ລັຮ ອັນ.

ປັຣນາຍ ເຢິງ ເຈົາຣາຊີ ແກັດ ຈະຈັນ ມູເຈິງ ກວາຍ ແຕ່

1 ແຕ ອິມແບີ, ອິນໂຍ່ງ ແຕ ເຢິງ ເຈົາຣາຊີ ຕາ ຢວາຮ ແຕງ ມວຍ ຣາມິຮ ອິນເຕົາ, ປັຣນາຍ ເຢິງ ເຈົາຣາຊີ ເບິນ ເຈີ່.* ອັນ ແອັດ ເລືອຍາ ກະ ເຢິງ ເຈົາຣາຊີ. ອັນ ລາ ມ່ນ ເຢິງ ເຈົາຣາຊີ. 2 ອັນ ແອັດ ກະ ເຢິງ ເຈົາຣາຊີ ແຕ ອິມແບີ ລາລີ້. 3 ຍ່ອນ ແຕ ປັຣນາຍ ອັນ, ເຢິງ ເຈົາຣາຊີ ແຕງ ຕຸກ ຣາມິຮ ຕິ່ງ ປິນ ກະ ຕິ່ງ ແປັງ. ຕາ ເບິນ ມວຍ ຣາມິຮ ອິນເຕົາ ເຢິງ ເຈົາຣາຊີ ແຕງ ມາ ຕາ ເບິນ ຍ່ອນ ແຕ ອັນ. 4 ຍ່ອນ ແຕ ປັຣນາຍ ອັນ, ກູ ຣາມິຮ ແຕ້ອໍ ອາມັງ, ກະ ປັຣນາຍ ອາມັງ ກ້ອຍ ລາ ກໍລ ປັງ ໂອນ ອິນແຍະ ມັຮ ກວາຍ. 5 ກໍລ ປັງ ກ້ອຍ ປາເລິງ ຕິ່ງ ອິນຕຸ ການໍາ, ກະ ການໍາ ຕາ ເຮົາບ ອາປິດ ປັງ ໄນ່.

6-7 ເບິນ ມານະ ກາ ເຢິງ ເຈົາຣາຊີ ແປຣີ ແຕ້ອໍ ອາຕີ ໂອນ ກວາຍ ດັງ ແຕ ກໍລ ປັງ ໄນ່. ຣາມິຮ ອັນ ລາ ໂຢຮັນ. ອັນ ຢໍອໍ ກູ່ ນະ ກວາຍ ແຕ້ອໍ ຊາອໍາ ຍ່ອນ ແຕ ອັນ ອາຕີ. 8 ໂຢຮັນ ລາ ຕາ ແກິນ ກໍລ ປັງ, ມາ ໂຢຮັນ ແຕ້ອໍ ອາຕີ ແຕ ກໍລ ປັງ ໄນ່. 9 ກໍລ ປັງ ໄນ່ ລາ ເຢຊູ ກຣິດ. ອັນ ເດິງ ປັງ ກາ ປຍາຍ ລາລີ້. ອັນ ແຕ້ອໍ ປີ ກູແຕອໍ ໄນ່ ກະ ອັນ ປາເລິງ ກູ ຮາງິຮ ກວາຍ ຕິ່ງ ກູແຕອໍ ໄນ່.

10 ອັນ ແອັດ ຕິ່ງ ກູແຕອໍ ໄນ່. ກູແຕອໍ ໄນ່ ລາ ອັນ ແຕ່ ແຕງ, ມາ ກວາຍ ແອັດ ຕິ່ງ ກູແຕອໍ ໄນ່, ໄລ່ ຕາ ເບິນ ຊາກໍລ ອັນ. 11 ອັນ ແຕ້ອໍ ປີ ກຣວາງ ອັນ ເບິມ, ມາ ກວາຍ ກ້ອຍ ຕາ ເບິນ ຮັບ ອັນ. 12 ຄັນ ກວາຍ ອາແລະ ກາ ຮັບ ກະ ຊາອໍາ ອັນ, ອັນ ໂອນ ມັຮ ກວາຍ ກ້ອຍ ເບິນ ຊິດ ແກັດ ກອນ ເຢິງ ເຈົາຣາຊີ. 13 ຕາ ແກິນ ໄລ່ ແກັດ ກອນ ເຢິງ ເຈົາຣາຊີ ນະ ມັນແຊມ ຮັຮ ກອນ, ແຕີລາ ຍ່ອນ ແຕ ແກັດ ລາກວຍ ກາຢາອໍ, ແຕີລາ ຕາປູນ ຮາງິຮ ກາຢາອໍ ຢໍອໍ. ມາ ໄລ່ ແກັດ ກອນ ເຢິງ ເຈົາຣາຊີ ຍ່ອນ ເຢິງ ເຈົາຣາຊີ ແຕງ.

14 ນະກ້ອຍ, ປັຣນາຍ ເຢິງ ເຈົາຣາຊີ ແກັດ ຈະຈັນ ມູເຈິງ ໄຮ ກວາຍ ແຕ່. ອັນ ແອັດ ມັນຕຸ ກະ ໄຮ. ໄຮ ເຮິມ ເຈີ່ ອັນ ເບິນ ອາງອິຮ ປິດ ລາລີ້. ແອິງ ກອນ ເຢິງ ເຈົາຣາຊີ ຊ່ອງ ແຕ້ອໍ ເບິນ ອາງອິຮ ໄນ່. ອັນ ເບິນ ຮາງິຮ ຢໍອໍ ອີ ຈ່ອຍ ເມັດ ມັຮ ກວາຍ, ກະ ອັນ ອາປັຮ ໂອນ ໄຮ ດັງ ຣານະ ປຍາຍ ແຕ ເຢິງ ເຈົາຣາຊີ.

15 ໂຢຮັນ ເປາະ ຕະ ອິນຕີ ແຕ ເຢຊູ ປາຍ: "ມານະ ໄນ່, ເກົາ ອາຕີ ເຈີ່ ແຕ ອັນ: 'ອັນ ແຕ້ອໍ ອິນຕູນ ເກົາ, ມາ ອັນ ເບິນ ອໍານາດ ປິດ ກາເລີຍ ແຕ ເກົາ. ແຕ ອິນໂຍ່ງ ເກົາ ຕາ ຢວາຮ ແກັດ, ອັນ ເບິນ ເຈີ່ ຕິ່ງ ມັນລ່ອງ.' 16 ອິນແຍະ ກູ່ ນະ ໄຮ ເບິນ ບຸ່ນ ຊາອິ້ຍ ເຈີ່, ຍ່ອນ ອັນ ຈ່ອຍ ເມັດ ເລືອຍາ ໄຮ. 17 ເຢິງ ເຈົາຣາຊີ ໂອນ ຈຸ່ມ ອິດຊະຣາເອລ ເບິນ ຄານອດ ອັນ ຣານາ ໂມເຊ, ມາ ຣານະ ຈ່ອຍ ເມັດ ກະ ຣານະ ປຍາຍ ແຕ້ອໍ ແຕ ເຢຊູ ກຣິດ ຊ່ອງ. 18 ຕາ ເບິນ ກວາຍ ອາແລະ ເບິນ ເຮິມ ເຢິງ ເຈົາຣາຊີ. ເຢິງ ເຈົາຣາຊີ ເບິນ ແອິງ ມານໍາ ກອນ

* 1:1 1:1 ປັຣນາຍ ເຢິງ ເຈົາຣາຊີ ໄນ່ ລາ ເຢຊູ ກຣິດ.

ຊ້ອງ. ອັນ ລາ ຣາລີ ກະ ເຢີງ ເຈົ້າຣາຊີ, ກະ ອັນ ເບີນ ມູ ຣາງັຮ ກະ ອິມບໍ່ ອັນ. ອັນ ອາຕີ ໂອນ ກວາຍ ດັງ ແຕ ເຢີງ ເຈົ້າຣາຊີ."

ໂຢຮັນ ລາ ກວາຍ ກາ ຕະ ຮິດ ຕຶງ ແດີອ໌
(ມັດທາຍ 3:1-12; ມາຣະໂກ 1:1-8; ລູກາ 3:1-18)

19 ໄມ່ ລາ ປັຣນາຍ ໂຢຮັນ ອາຕີ ບັອງ ກາ ກວາຍ ຊົດ ອິດຊະຣາເອລ ຕຶງ ເມືອງ ເຢຣູຊາເລັມ ແປຣີ ກວາຍ ແຕ ມູ່ ກາ ຊາງ ຮິດ ເຢີງ ເຈົ້າຣາຊີ ກະ ແຕ ຈຸ່ມ ເລວີ ແຕ້ອ໌ ຕາແບັບ ໂຢຮັນ ປາຍ: "ໄມ່ ລາ ເມົ້າ?"

20 ໂຢຮັນ ງິ່ນ ມັຮ ຣານະ ອັນ ຕະ. ອັນ ຕາ ເບີນ ແກອ໌ ອິນເຕົ້າ. ອັນ ຕາແອິຍ ລັຮ ໄລ່ ກ້ອຍ ປາຍ: "ເກົ້າ ລາ ຕາ ແກິນ ກຣິດ."

21 ໄລ່ ກ້ອຍ ຕາແບັບ ລັຮ ຊາ ໂຢຮັນ ປາຍ: "ຄັນ ນະກ້ອຍ, ໄມ່ ລາ ເມົ້າ? ໄມ່ ລາ ເອລີຢາ ບໍ່?"

ໂຢຮັນ ຕາແອິຍ ລັຮ: "ເກົ້າ ລາ ຕາ ແກິນ ເອລີຢາ."

ໄລ່ ຕາແບັບ ລັຮ ອັນ: "ໄມ່ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ກາ ຮິ ອຶງກ່ອງ ບໍ່?"

ໂຢຮັນ ຕາແອິຍ ລັຮ: "ຕາ ແກິນ."

22 ໄລ່ ຕາແບັບ ລັຮ ຊາ: "ຄັນ ນະກ້ອຍ, ໄມ່ ລາ ເມົ້າ? ແຊອ໌ ໄມ່ ອາຕີ ຮິ ໂອນ ຮິ ເດີງ ປັຣນາຍ ໄມ່ ເຈົ້າ ບໍ່ ກວາຍ ກາ ແປຣີ ຮິ ແຕ້ອ໌ ບໍ່ ໄມ່. ແຊອ໌ ໄມ່ ງິ່ນ ໄມ່ ລາ ເມົ້າ?"

23 ໂຢຮັນ ຕາແອິຍ ລັຮ ມູເຈີງ ປັຣນາຍ ເອຊາຢາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ປາຍ: "ເກົ້າ ລາ 'ຊຽງ ຊາບາວ ອາຕີ ເຣ່ງ ລາລີ້ ແຕ ອິນຕຸ ຕຍາຮ ປາຍ: ເຍົາ ຕະ ໂອນ ຕານ້ອງ ຣານາ ອິນເຈົ້າ ໄຮ."

24 ເບີນ ກວາຍ ແຕ ຈຸ່ມ ພາຣີຊາຍ ແຕ້ອ໌ 25 ຕາແບັບ ລັຮ ໂຢຮັນ: "ຄັນ ໄມ່ ຕາ ແກິນ ກຣິດ, ແຕີລາ ເອລີຢາ, ແຕີລາ ມານະ ອາຕີ ຕາງ ປັຣນາຍ ເຢີງ ເຈົ້າຣາຊີ, ນານະ ໄມ່ ຕະ ຮິດ ຕຶງ ແດີອ໌ ໂອນ ກວາຍ?"

26-27 ໂຢຮັນ ຕາແອິຍ ລັຮ ປາຍ: "ເກົ້າ ຕະ ຮິດ ໄມ່ ໂອນ ເຍົາ ຕຶງ ແດີອ໌, ມາ ເບີນ ມານະ ແຕ້ອ໌ ອິນຕູນ ເກົ້າ. ຊານໍ່ ອັນ ແອິດ ຕາຢຶງ ອິນດີ ເຍົາ, ມາ ເຍົາ ຕາ ເບີນ ຊາກັລ ອັນ. ເກົ້າ ລາ ຕາ ເບີນ ປຢາຍ໌ ໂອນ ອາ ແລ້ຮ ອິນໄຊ ແກັບ ແຕ ອາເຢີງ ອັນ, ຍ່ອນ ເກົ້າ ລາ ອຳນາດ ກາ ແກດ ລາລີ້."

28 ອິນແຍ່ະ ຣານະ ໄມ່ ແກິດ ຕຶງ ວິລ ເບັດທານີ, ຍິ່ຮ ອິນຕັຮ ຕາເລ່ ຈໍແດນ ກັຮ ມານາງ ລ້ອຮ ບໍ່ ອິນຕຸ ໂຢຮັນ ຕະ ຮິດ ຕຶງ ແດີອ໌.

ໂຢຮັນ ອາຕີ ແຕ ເຢຊູ

29 ມາຣ ຕາໂງ ປັຣແນີ ແອັນ, ໂຢຮັນ ເຮີມ ເຢຊູ ແຕ້ອ໌ ບໍ່ ອັນ, ເຈົ້ ອັນ ປາຍ: "ຕິຮ! ເຍົາ ເມ່! ອັນ ລາ ແກະ ກອນ ແຕ ເຢີງ ເຈົ້າຣາຊີ. ອັນ ລາ ນະ ຊັນຕຣັນ ເມົ້າ ກຍາກ ຊາງ ໂອນ ເຢີງ ເຈົ້າຣາຊີ, ໂອນ ເຢີງ ເຈົ້າຣາ ຊີ ຕັຮ ໄລ່ຍຮ ອິນແຍ່ະ ມັຮ ກວາຍ. 30 ເກົ້າ ອາຕີ ເຈົ້ ແຕ ອັນ ປາຍ: 'ເບີນ ມານະ ແຕ້ອ໌ ອິນຕູນ ເກົ້າ, ມາ ອຳນາດ ອັນ ປັດ ກາເລີຍ ແຕ ເກົ້າ. ແຕ ອິນໂຍ່ງ ເກົ້າ ຕາ ຢວາຮ ແກິດ, ລາ ອັນ ເບີນ ເຈົ້ ຕຶງ ມັນລ້ອງ.'

31 ແຕ ອິນໂຍ່ງ, ເກົ້າ ຕາ ເບີນ ດັງ ເຕ່ ອັນ. ມາ ເກົ້າ ແຕ້ອ໌ ຕະ ຮິດ ຕຶງ ແດີອ໌ ໂອນ ຈຸ່ມ ອິດຊະຣາເອລ ເຕ່ອ໌ ດັງ ອັນ."

32 ໂຢຮັນ ອາຕີ ລັຮ ມັຮ ຣານະ ອັນ ເຮີມ ເຈົ້ ປາຍ: "ເກົ້າ ເຮີມ ຣາເວີຍ ເຢີງ ເຈົ້າຣາຊີ ແຊງ ແຕ ມັນລ້ອງ ນະ ແຈມ ປາເຮັດ. ເຈົ້ ຣາເວີຍ ເຢີງ ເຈົ້າຣາຊີ ແອິດ ເລີຍ ກະ ອັນ. 33 ຕາໂງ ກ້ອຍ ເກົ້າ ຕາ ຢວາຮ ດັງ ເຕ່ ມັຮ ຣານະ ເຢຊູ ຍິ່ຮ ອິ ຕະ, ມາ ເຢີງ ເຈົ້າຣາຊີ, ອັນ ກາ ແປຣີ ເກົ້າ ຕະ ຮິດ ຕຶງ ແດີອ໌, ອາຕີ ເກົ້າ ປາຍ: 'ແຕ້ອ໌ ໄມ່ ເຮີມ ເບີນ ມານະ ກາ ຣາເວີຍ ເຢີງ ເຈົ້າຣາຊີ ແຊງ ແອິດ, ມານະ ໄມ່ ລາ ກວາຍ ກາ ຕະ ຮິດ ໄມ່ ຣານາ ຣາ ເວີຍ ເຢີງ ເຈົ້າຣາຊີ.' 34 ເກົ້າ ເຮີມ ເຈົ້ ຣານະ ໄມ່, ກະ ເກົ້າ ອາຕີ ເຍົາ ຕານ້ອງ ລາລີ້, ເຢຊູ ໄມ່ ລາ ແມ່ນ ກອນ ເຢີງ ເຈົ້າຣາຊີ."

ກວາຍ ກາ ຣຍານ ແຕ ເຢຊູ ອິນໂຍ່ງ ລາລີ້

35 ຕາໂງ ປັຣແນີ ໂຢຮັນ ກາ ຕະ ຮິດ ຕຶງ ແດີອ໌ ແອິດ ອຶງກ້ອຍ ຊາ ມັນຕຸ ກະ ກວາຍ ກາ ຣຍານ ແຕ ອັນ ບາຮ ນະ. 36 ພໍກາ ອັນ ເຮີມ ເຢຊູ ເປາະ ພາ, ໂຢຮັນ ເມ່ ບໍ່ ເຢຊູ, ກະ ອັນ ປາຍ: "ຕິຮ! ເຍົາ ເມ່! ອັນ ໄມ່ ແຕ່ ລາ ແກະ ກອນ ແຕ ເຢີງ ເຈົ້າຣາຊີ."

37 ພໍກາ ໄລ່ ບາຣ ນະ ຣຍານ ແຕ ໂຢຮັນ ຊ້ອງ ອັນ ປາຍ ນະກ້ອຍ, ໄລ່ ປວາຍ ເຢຊູ. 38 ເຢຊູ ກູລຽວ ເຮີມ ໄລ່ ບາຣ ນະ ກ້ອຍ ຣາປວາຍ ຍິ່ຣ ກຣ້ອງ ອັນ, ເຈີ້ ອັນ ຕາເບີບ ໄລ່ ກ້ອຍ ປາຍ: "ອິນເຕ້າ ເຍົາ ອີ ເບີນ ເຍົາ ປວາຍ ເກົາ?"

ໄລ່ ບາຣ ນະ ຕາແອີຍ ປາຍ: "ອາຈານ ເອີຍ, ອິນແລ່ະ ອາຈານ ແອັດ?"

39 ເຢຊູ ຕາແອີຍ ໄລ່ ປາຍ: "ເຍົາ ແຕ້ອ໌ ເມ່."

ນະກ້ອຍ ບາຣ ນະ ກ້ອຍ ປວາຍ ເຢຊູ ກະ ເຮີມ ອິນຕຸ ເຢຊູ ແອັດ. ເຈີ້ ໄລ່ ແອັດ ກະ ເຢຊູ ອິນແຍ່ະ ມູ ຕາໄງ ກ້ອຍ; ແຈ່ະ ມານາງ ຕາປີ້ ເຈີ້.

40 ອັນເດອາ, ອາແອມ ຊີໂມນ ເປໂຕ, ລາ ມານະ ແຕ ໄລ່ ບາຣ ນະ ກາ ຊ້ອງ ໂຢຮັນ ອາຕີ, ເຈີ້ ໄລ່ ປວາຍ ເຢຊູ. 41 ອັນເດອາ ເປາະ ຣາມັຣ ແຕ້ ຊີໂມນ, ອາຍ ອັນ; ເຈີ້ ອາຕີ ອັນ ປາຍ: "ຮີ ຣາມັຣ ເຈີ້ ເມຊີອາ, ອັນ ກາ ເຢັງ ເຈົາຣາຊີ ຣຽຮ ໂອນ ຈ່ອຍ ອາມັງ ກວາຍ." (ຕິ່ງ ປັຣນາຍ ກຣິກ ເມົ້າ ດໍອ໌ ອັນ ລາ ກຣິດ.)

42 ອັນເດອາ ເດີງ ຊີໂມນ ແຕ້ອ໌ ປີ ເຢຊູ. ເຢຊູ ເນ່ ປີ ຊີໂມນ ກະ ອາຕີ ອັນ ປາຍ: "ໄມ່ ເບີນ ຣາມັຣ ຊີໂມນ, ກອນ ໂຢຮັນ. ມາ ຊານຸ່ ເກົາ ໂອນ ໄມ່ ເບີນ ຣາມັຣ ຕາໄມ ແອັນ ລາ ຫາພາ." (ຣາມັຣ 'ເກພາ' ໄມ່ ປັຣນາຍ ກຣິກ ດໍອ໌ ລາ 'ເປໂຕ'.)[†]

ເຢຊູ ກູອ໌ ພິລິບ ກະ ນະທານາເອັລ

43 ມາຣ ຕາໄງ ປັຣແນີ ແອັນ ເຢຊູ ຄິດ ອີ ເປາະ ປີ ແຄງ ຄາລີເລ. ພໍກາ ອັນ ເປາະ, ອັນ ຣາມັຣ ພິລິບ ກະ ອາຕີ ພິລິບ ປາຍ: "ອີງເຄາະ ໄມ່ ເປາະ ກະ ເກົາ!"

44 ພິລິບ ໄມ່ ແອັດ ມູ ວິລ ກະ ອັນເດອາ ກະ ເປໂຕ. ຣາມັຣ ວິລ ກ້ອຍ ລາ ເບັດຊາອິດາ. 45 ເຈີ້ ພິລິບ ຣາມັຣ ນະທານາເອັລ ກະ ອາຕີ ອັນ ປາຍ: "ຮີ ຣາມັຣ ເຈີ້ ອັນ ກາ ໂມເຊ ຄຽນ ຕິ່ງ ປຶ້ງ ຄານອດ ຈຸ່ມ ອິດຊະ ຣາອລ. ກະ ກວາຍ ອາຕີ ຕາງ ປັຣນາຍ ເຢັງ ເຈົາຣາຊີ ແຕ ອິມເບີ ອາຕີ ແຕ ມານະ ໄມ່ ແຕ່. ຣາມັຣ ກວາຍ ໄມ່ ລາ ເຢຊູ, ກອນ ໂຢເຊັບ ແຕ ວິລ ນາຊາເຣັດ."

46 ມາ ນະທານາເອັລ ຕາເບີບ ປາຍ: "ເບີນ ອໍ ອິນເຕ້າ ກາ ແຕ້ອ໌ ແຕ ວິລ ນາຊາເຣັດ?"

ພິລິບ ຕາແອີຍ: "ເອົາ ໄມ່ ເປາະ ຊາລີອ໌ ເມ່!"

47 ພໍກາ ເຢຊູ ເຮີມ ນະທານາເອັລ ແຕ້ອ໌ ປີ ອັນ, ເຢຊູ ອາຕີ ແຕ ນະທານາເອັລ ປາຍ: "ອັນ ໄມ່ ລາ ເຈຍ ກວາຍ ອິດຊະຣາອລ. ອັນ ຕາ ເບີນ ຣາພິ ອິນເຕ້າ."

48 ນະທານາເອັລ ຕາເບີບ ເຢຊູ: "ນານະ ອາຈານ ດັງ ແຕ ຣັງຮີ ເກົາ?"

ເຢຊູ ຕາແອີຍ ອັນ ປາຍ: "ແຕ ອິນໂຍ່ງ ພິລິບ ຕາ ຢວາຣ ກູອ໌ ໄມ່, ບັອງ ກາ ໄມ່ ແອັດ ປຶ້ນ ກໍລ ລາວັຣ, ເກົາ ດັງ ເຈີ້ ໄມ່."

49 ນະທານາເອັລ ປາຍ: "ອາຈານ ເອີຍ! ໄກຣ ລາລີ້ ອາຈານ ລາ ກອນ ເຢັງ ເຈົາຣາຊີ. ກະ ໄກຣ ລາລີ້ ອາຈານ ລາ ຕົ້ວ ປັຣເຍົາ ຈຸ່ມ ອິດຊະຣາອລ."

50 ເຢຊູ ປາຍ: "ເກົາ ຕາເບີ ປາຍ, 'ເກົາ ດັງ ເຈີ້ ໄມ່ ບັອງ ກາ ໄມ່ ແອັດ ປຶ້ນ ອາລ່ອງ ກ້ອຍ,' ມາ ນານະ ໄມ່ ຊາອໍາ ແຕ່? ປັຣແນີ ມັນເຕຣີ ໄມ່ ເບີນ ເຮີມ ຣານະ ປຶ້ດ ແຕ ໄມ່ ແອັນ!"

51 ເຢຊູ ປາຍ ແອັນ: "ເກົາ ອາຕີ ຕານ້ອງ ໂອນ ເຍົາ, ປັຣແນີ ມັນເຕຣີ ເຍົາ ເບີນ ເຮີມ ມັນລ້ອງ ເປີຣ ກະ ຫວາດາ ເຢັງ ເຈົາຣາຊີ ຊ້ອຮ໌ ແຊງ໌ ແຕ ມັນລ້ອງ ຍ່ອນ ແຕ ກອນ ເຢັງ ເກັດ ກວາຍ."

2

ເມົ້າ ຈາ ປັຣຊວຍ ຕິ່ງ ວິລ ການາ

1 ແວັດ ບາຣ ຕາໄງ ແອັນ ເບີນ ກວາຍ ເປາະ ຈາ ປັຣຊວຍ ຕິ່ງ ວິລ ການາ, ແຄງ ຄາລີເລ. ອິມເປອ໌ ເຢຊູ ແອັດ ຕິ່ງ ກ້ອຍ ແຕ່. 2 ເມົ້າ ການີຍ ເຢຊູ ກະ ມູ່ ກາ ຣຍານ ແຕ ອັນ ເປາະ ໂຮ່ມ ຈາ ປີ ກ້ອຍ ແຕ່. 3 ແຕ້ອ໌ ປັອງ ອາງຸ່ນ ອິນແຍ່ະ ເຈີ້, ອິມເປອ໌ ເຢຊູ ປາຍ ໂຈະ ເຢຊູ: "ຊານຸ່ ປັອງ ໄລ່ ອິນແຍ່ະ ເຈີ້."

[†] 1:42 1:42 ກະ ຣາມັຣ 'ເປໂຕ' ໄມ່ ປັຣນາຍ ກາຕາງ ດໍອ໌ ລາ 'ຕາເມົ້າ.'

4 ເຢຊູ ຕາເອີຍ ລັຮ ອີມເປ໋ອ໌ ອັນ ປາຍ: "ຕາ ເບີນ ອິນເຕົ້າ, ອີມເປ໋ອ໌. ໄນ່ ລາ ຕາ ແກ້ນ ຮານະ ໄນ່. ປາ ເມ່ນ ຮານະ ເກົ້າ ຕາ ຢວາຣ ແຕ້ອ໌."

5 ອີມເປ໋ອ໌ ເຢຊູ ອາຕີ ກວາຍ ຕະ ຮານະ ຕຶ້ງ ດຸງ ກ້ອຍ ປາຍ: "ອິນເຕົ້າ ອັນ ແປຣີ ເຍົາ ຕະ, ເຍົາ ຕະ ອາກ້ ອຍ."

6 ຈຸ່ມ ອິດຊະຮາເອລ ເບີນ ຮິ່ດ ອົງເຄາະ ອາເຮົາວ ອາຕີ ອິນໂຍ່ງ ອີ ຈິຈາ. ນະກ້ອຍ ອິນຕຸ ກ້ອຍ ເບີນ ຕາ ປັດ ລຳ ແອງ ຕາເມົາ ດໍອ໌ ຕາປູ່ນ ຮິ່ດ ກ້ອຍ. ມານຳ ແອງ ກ້ອຍ ຕາແດັງ ເບີນ ມາຣ ມວຍ ຮ່ອຍ ລິ່ດ ແດັອ໌ ແຕ ປັ້ນ. 7 ເຢຊູ ແປຣີ ກວາຍ ກາ ຕະ ຮານະ ກ້ອຍ ປາຍ: "ຊານຸ່ ເຍົາ ໂຈະ ປັ້ນ ມັຮ ແດັອ໌ ຕຶ້ງ ແອງ ກ້ອຍ."

ເຈົ້າ ກວາຍ ກ້ອຍ ໂຈະ ແດັອ໌ ລີ່ ງັຮ ແອງ. 8 ແວັດ ກ້ອຍ ເຢຊູ ແປຣີ ໄລ່ ກ້ອຍ ແອັມ: "ຊານຸ່ ເຍົາ ຕາກອຍ໌ ແດັອ໌ ແຕ ແອງ ໄນ່; ເຈົ້າ ອາລ້ອຣ ໂອນ ເທົາເຫ ງ່ອຍ."

ກວາຍ ຕະ ຮານະ ເດັງ ແດັອ໌ ກ້ອຍ ອາແຕ້ອ໌ ໂອນ ເທົາເຫ. 9 ເຈົ້າ ເທົາເຫ ຈິ່ມ ແດັອ໌ ກ້ອຍ, ມາ ແດັອ໌ ກ້ອຍ ແກ້ດ ບູ້ອງ ອາງຸ່ນ. ເທົາເຫ ກ້ອຍ ຕາ ດັງ ແຕ ແລະ ບູ້ອງ ໄນ່ ແຕ້ອ໌, ມາ ໄລ່ ກາ ຕະ ຮານະ ກ້ອຍ, ໄລ່ ກາ ຕາກອຍ໌ ແດັອ໌ ກ້ອຍ, ໄລ່ ດັງ ເຈົ້າ. ນະກ້ອຍ ເທົາເຫ ກູອ໌ ປັຣລວະ ກາ ອິດ ລາກວຍ. 10 ອັນ ອາຕີ ປາຍ: "ແຕ້ອ໌ ເມົາ ການີ້ຍ ກວາຍ ການໍອ໌, ເກີ້ຍ ເມົາ ໂອນ ງ່ອຍ ບູ້ອງ ແອມ ອິນໂຍ່ງ ເວົ້າຍ. ແວັດ ຕາມອຍ ງ່ອຍ ບູລ ອິນແຍ່ະ ເຈົ້າ, ເມົາ ອາລ້ອຣ ບູ້ອງ ອິນເຍາະ. ມາ ເຮີບ ໄນ່ ເຍົາ ອາລ້ອຣ ບູ້ອງ ແອມ ອິນຕູ່ນ ແອັມ."

11 ເຢຊູ ຕະ ໂອນ ແດັອ໌ ແກ້ດ ບູ້ອງ ຕຶ້ງ ມືອງ ກາມາ ແຄງ ຄາລິເລ. ໄນ່ ລາ ຮານະ ຕາ ເກີ້ຍ ເຮີມ ແຕ ຕາ ແບີ ລາລີ່ ອັນ ຕະ. ອັນ ຕະ ນະໄນ່ ດໍອ໌ ອາປັຣ ອຳນາດ ອາງອີ່ຮ ແຕ ອັນ, ກະ ມູ່ ກາ ຮຍານ ແຕ ອັນ ຊາອຳ ອັນ. 12 ແວັດ ກ້ອຍ ເຢຊູ ກະ ອີມເປ໋ອ໌ ອັນ, ອາແອມ ຮາເລົາ ອັນ, ກະ ມູ່ ກາ ຮຍານ ແຕ ອັນ, ອິນແຍ່ະ ມັຮ ໄລ່ ແຊງ ເຈົ້າ ປີ ມືອງ ກາເປນາອູມ. ໄລ່ ແອັດ ອົງກ້ອຍ ຕາ ເບີນ ດູ່ນ ບາຣ ໄປ ຕາໄງ.

ເຢຊູ ມູ່ດ ຕຶ້ງ ດຸງ ຊາງ ປັດ ຈຸ່ມ ອິດຊະຮາເອລ
(ມັດທາຍ 21:12-13; ມາຣະໂກ 11:15-17; ລູກາ 19:45-46)

13 ແຈ່ະ ອີ ແຕ້ອ໌ ຕາໄງ ຈຸ່ມ ອິດຊະຮາເອລ ຈາ ຊາແຍີ ຕາໄງ ເຢົາງ ເຈົ້າຮາຊີ ອາກູ້ຮ ໄລ່.* ນະກ້ອຍ ເຢຊູ ຊ້ອຣ ປີ ມືອງ ເຢຣູຊາເລັມ. 14 ຕຶ້ງ ຊັງອາຣ ດຸງ ຊາງ ປັດ ຈຸ່ມ ອິດຊະຮາເອລ, ເຢຊູ ຮາມັຮ ກວາຍ ຈິແຈັງ ຕາແຫງ, ແກະ, ກະ ແຈມ ປາເຮົາດ. ກະ ເບີນ ກວາຍ ປຽນ ປຣະ ແຮີ ຕຶ້ງ ອິນຕຸ ກ້ອຍ. 15 ນະກ້ອຍ ເຢຊູ ຕະ ມວຍ ອິນແຕຣັຮ ອິນໄຊ ໄປຣັຮ, ເຈົ້າ ອັນ ຕຸ່ຍຣ ອາລ້ອຣ ອິນແຍ່ະ ຊັນຕຣັນ ແຕ ຊັງອາຣ ດຸງ ຊາງ ກ້ອຍ, ກາ ແກະ, ກາ ຕາແຫງ. ກະ ອັນ ກູແຕັລ ຕັຮ ກາເຈັງ ກວາຍ ປຽນ ປຣະ ໂອນ ມັຮ ປຣະ ກ້ອຍ ຊາແລັຮ ອິນ ແຍ່ະ. 16 ເຈົ້າ ເຢຊູ ແປຣີ ກວາຍ ກາ ຈິ ແຈມ ປາເຮົາດ ກ້ອຍ ປາຍ: "ເຍົາ ອາລ້ອຣ ປາເຮົາດ ແຕ ອິນຕຸ ໄນ່! ເຍົາ ອິນໂຈຍ ຕະ ຕາລາດ ຕຶ້ງ ດຸງ ອີມປໍ່ ເກົ້າ!"

17 ມູ່ ກາ ຮຍານ ແຕ ເຢຊູ ຊາແຍີ ລັຮ ເມົາ ຄຽນ ຕຶ້ງ ປຶ້ງ ປັຣນາຍ ເຢົາງ ເຈົ້າຮາຊີ ແຕ ອີມແບີ ປາຍ: "ເກົ້າ ອູອຍາຣ ອູໄອອ໌ ຍິອ໌ ອີ ຕະ ຮານະ ຈ່ອຍ ດຸງ ຊາງ ເຢົາງ ເຈົ້າຮາຊີ ອິນແຍ່ະ ຮາງິຣ ຮາແຮີ ເກົ້າ."

18 ແວັດ ກ້ອຍ ກວາຍ ຊົດ ອິດຊະຮາເອລ ຕາແບີບ ເຢຊູ ປາຍ: "ຮານະ ຕາ ເກີ້ຍ ເຮີມ ອິນເຕົ້າ ອາຈານ ອາປັຣ ໂອນ ຮີ ດັງ ອາຈານ ເບີນ ອຳນາດ ຕະ ຮານະ ໄນ່?"

19 ເຢຊູ ຕາເອີຍ ລັຮ ປາຍ: "ຄັນ ຕາລຸຣ ດຸງ ຊາງ ໄນ່, ເຈົ້າ ເກົ້າ ຕະ ລັຮ ໄປ ຕາໄງ ລາ ເຈົ້າ ແຕ້."

20 ກວາຍ ຊົດ ອິດຊະຮາເອລ ຕາແບີບ ລັຮ ເຢຊູ: "ນານະ ອາຈານ ປາຍ ອາຈານ ມາ ຕະ ເບີນ ດຸງ ຊາງ ໄນ່ ລາ ໄປ ຕາໄງ ຊ້ອງ? ຮີ ຕະ ດຸງ ຊາງ ໄນ່ ດູ່ນ ເບີນ ປູນ ຈິ່ດ ຕາປັດ ກູມ້."

* 2:13 2:13 ຕາໄງ ກ້ອຍ ໄລ່ ຊາແຍີ ຕາໄງ ເທວາຕາ ເຢົາງ ເຈົ້າຮາຊີ ແຕ ອີມແບີ ປາຢາງ ດຸງ ກວາຍ ອິດຊະຮາເອລ ຕາ ເບີນ ກາຈິດ ກອນ ຮາເລົາ ກັລ ໄລ່.

21 ມາ ປັດນາຍ ກ້ອຍ ເຢຊູ ຊາກຳ ແຕ ຈະ ອັນ ເບີນ ລາ ນະ ດຸງ ຊາງ ເຕ່. 22 ແຕ້ອ໌ ແວັດ ເຢຊູ ກູຈິດ, ເຈີ້ ອັນ ອາມັງ ລັຮ, ມູ່ ກາ ຣຍານ ແຕ ເຢຊູ ຊາເຍີ ລັຮ ປັດນາຍ ເຢຊູ ປາຍ ໄມ່. ເຈີ້ ໄລ່ ຊາງັດ ລາລີ້ ປິ່ງ ປັດນາຍ ເຢີງ ເຈົາຣາຊີ ກະ ອິນແຍ່ະ ປັດນາຍ ເຢຊູ ປາຍ.

23 ເຢຊູ ແອັດ ລັຮ ຕິ່ງ ເມືອງ ເຢຣຸຊາເລັມ ມັຮ ຕາໄງ ຈຸ່ມ ອິດຊະຣາເອລ ຈາ ຊາເຍີ ຕາໄງ ເຢີງ ເຈົາຣາຊີ ອາກັຮ ໄລ່. ບັອງ ກາ ເຢຊູ ແອັດ ອິນຕຸ ກ້ອຍ ເບີນ ກຶ່ງ ກວາຍ ຊາອຳ ອັນ, ຍ່ອນ ໄລ່ ເຮີມ ຣານະ ຕາ ເກີ້ຍ ເຮີມ ອັນ ຕະ. 24 ມາ ເຢຊູ ຕາ ເບີນ ຊາອຳ ໄລ່, ຍ່ອນ ອັນ ດັງ ອິນແຍ່ະ ຕິ່ງ ຣາງິຮ ກວາຍ. 25 ອັນ ຕາ ເບີນ ຕຸຣ ເມົາ ອາຕີ ອັນ ແຕ ຣາງິຮ ກວາຍ, ຍ່ອນ ອັນ ດັງ ແຈງ ລາລີ້ ເຈີ້ ອິນແຍ່ະ ແຕ ຣາງິຮ ກວາຍ.

3

ເຢຊູ ຕະ ອິນຕີ ກະ ນີໂກເດມ

1 ເບີນ ມານະ ແຕ ຈຸ່ມ ພາຣີຊາຍ ລາ ຣາມິຮ ນີໂກເດມ. ອັນ ກ້ອຍ ແຕ ຈຸ່ມ ໄລ່ ກາ ຊົດ ກວາຍ ອິດຊະຣາ ເອລ. 2 ເບີນ ມວຍ ຊາເດົາ ອັນ ແຕ້ອ໌ ປີ ເຢຊູ ກະ ປາຍ: "ອາຈານ ເອີຍ! ຮິ ດັງ ເຈີ້ ອາຈານ ແຕ້ອ໌ ແຕ ເຢີງ ເຈົາຣາຊີ. ຕາ ເບີນ ເມົາ ແຕ້ອ໌ ຕະ ຣານະ ຕາ ເກີ້ຍ ເຮີມ ມູເຈີງ ອາຈານ ຕະ, ຄັນ ເຢີງ ເຈົາຣາຊີ ຕາ ເບີນ ແອັດ ກະ ອັນ."

3 ມາ ເຢຊູ ຕາແອີຍ ປາຍ: "ເກົາ ອາຕີ ຕາມັອງ ໂອນ ໄມ່, ຄັນ ກວາຍ ອາແລະ ມາ ຕາ ເບີນ ຮັຮ ລັຮ, ອັນ ກ້ອຍ ຕາ ແຕ້ອ໌ ເຮີມ ເຢີງ ເຈົາຣາຊີ ຕະ ຊົດ."

4 ເຈີ້ ນີໂກເດມ ຕາແບັບ ລັຮ ປາຍ: "ນານະ ກວາຍ ເກົາ ເຈີ້ ມາ ແຕ້ອ໌ ຮັຮ ລັຮ? ອາແລະ ລາ ຕາ ແຕ້ອ໌ ມູ່ດ ມັ່ງ ຕິ່ງ ປຸ່ງ ອິມເປ້ອ໌ ກະ ຮັຮ ລັຮ ມູ ເຮີບ ແອັນ!"

5 ເຢຊູ ຕາແອີຍ ລັຮ ແອັນ: "ເກົາ ອາຕີ ຕາມັອງ ໂອນ ໄມ່, ຄັນ ເບີນ ກວາຍ ອາແລະ ມາ ຕາ ເບີນ ຮັຮ ຣານາ ແຕ້ອ໌ ກະ ຣານາ ຣາເວີຍ ເຢີງ ເຈົາຣາຊີ, ກວາຍ ກ້ອຍ ຕາ ແຕ້ອ໌ ມູ່ດ ຕິ່ງ ອິນຕຸ ເຢີງ ເຈົາຣາຊີ ຊົດ.

6 ຄັນ ແກັດ ແຕ ກວາຍ ລາ ກວາຍ ເມົາດ ຊັອງ, ມາ ຄັນ ແກັດ ແຕ ຣາເວີຍ ເຢີງ ເຈົາຣາຊີ ລາ ເບີນ ຣາເວີຍ ອັນ. 7 ໄມ່ ອິນໂຈຍ ງິ່ດ ປັດນາຍ ເກົາ ປາຍ, ເຍົາ ອິງເຄາະ ຮັຮ ລັຮ ຕາໄມ ແອັນ. 8 ມູເຈີງ ກູຢາລ ແປ້ ເຕ່, ປີ ແລະ ອັນ ຢິອ໌ ອີ ແປ້ ລາ ອັນ ແປ້ ປີ ກ້ອຍ. ໄມ່ ແຕ້ອ໌ ຊັອງ ໂຮ ກູຢາລ ກ້ອຍ, ມາ ໄມ່ ຕາ ດັງ ແຕ ແລະ ອັນ ແຕ້ອ໌, ກະ ຕາ ດັງ ປີ ແລະ ອັນ ເປາະ. ມູເຈີງ ກ້ອຍ ເຕ່ ໂອນ ອິນແຍ່ະ ມັຮ ກວາຍ ກາ ຮັຮ ລັຮ ແຕ ຣາເວີຍ ເຢີງ ເຈົາຣາຊີ."

9 ແວັດ ເຢຊູ ປາຍ ນະກ້ອຍ ນີໂກເດມ ຕາແບັບ ລັຮ ຊາ: "ງິ່ດ ເອີຍ! ນານະ ແຕ້ອ໌ ກວາຍ ຮັຮ ລັຮ ແອັນ?"

10 ເຢຊູ ຕາແອີຍ ລັຮ ປາຍ: "ໄມ່ ລາ ອາຈານ ອາຕີ ກວາຍ ອິດຊະຣາເອລ, ມາ ໄມ່ ຕາ ເບີນ ຊາປຸຮ ຣາມິຮ ໄມ່ ບູ? 11 ເກົາ ອາຕີ ຕາມັອງ ໂອນ ໄມ່, ຮິ ອາຕີ ແຕ ຣາມິຮ ຮິ ດັງ ເຈີ້, ກະ ຮິ ອາຕີ ແຕ ຣາມິຮ ຮິ ເຮີມ ເຈີ້, ມາ ຕາ ເບີນ ເມົາ ແຕ ເຍົາ ຢິອ໌ ອີ ຊາງັດ ປັດນາຍ ຮິ. 12 ຄັນ ເກົາ ອາຕີ ເຍົາ ແຕ ຣາມິຮ ຕິ່ງ ກູແຕອ໌ ໄມ່, ມາ ເຍົາ ຕາ ເບີນ ຊາອຳ ເກົາ, ແຮງ ກາຕິກ ເກົາ ອາຕີ ມັຮ ຣາມິຮ ແຕ ມັນລ້ອງ ແອັນ, ນານະ ແຕ້ອ໌ ເຍົາ ຊາອຳ?

13 ເບີນ ແອັງ ມານະ ຊັອງ ຊັອຮ ປີ ມັນລ້ອງ. ມານະ ໄມ່ ລາ ກອນ ເຢີງ ແກັດ ກວາຍ, ອັນ ກາ ແຊງ ເຈີ້ ແຕ ມັນລ້ອງ. ມາ ມັຮ ກວາຍ ການັອ໌, ຕາ ເບີນ ເມົາ ຊັອຮ ປີ ມັນລ້ອງ.

14 "ແຕ ອິມເບໂມເຊ ຕາຢັອງ ກູຊັນ ຕິ່ງ ອິນຕຸ ຕຍາຣ. ປັຣແມີ ມັນເຕຣີ ເມົາ ຕາຢັອງ ກອນ ເຢີງ ແກັດ ກວາຍ ມູເຈີງ ກ້ອຍ ເຕ່. * 15 ຄັນ ກວາຍ ອາແລະ ມາ ຊາອຳ ອັນ, ກວາຍ ກ້ອຍ ຕາ ເບີນ ກູຈິດ ປິ່ດ, ມາ ອັນ ເບີນ ອາມັງ ຊົດ ແດັຍ. 16 ຍ່ອນ ເຢີງ ເຈົາຣາຊີ ອາໂຢະ ອິນແຍ່ະ ມັຮ ກວາຍ, ນະກ້ອຍ ອັນ ໂອນ ກອນ ອັນ ມານຳ ແຊງ ແອັດ ຕິ່ງ ກູແຕອ໌ ໄມ່. ກວາຍ ອາແລະ ກາ ຊາອຳ ກອນ ໄມ່, ຣາເວີຍ ກວາຍ ກ້ອຍ ຕາ ເບີນ ກູຈິດ ປິ່ດ, ມາ ອັນ ເບີນ ອາມັງ ເລືອຍໆ. 17 ເຢີງ ເຈົາຣາຊີ ຕາ ເບີນ ແປຣີ ກອນ ອັນ ແຊງ ປີ ກູແຕອ໌ ໄມ່ ໂອນ ຕະ ໂຕ່ດ ກວາຍ, ມາ ເຢີງ ເຈົາຣາຊີ ຢິອ໌ ອີ ຈ່ອຍ ອາມັງ ອິນແຍ່ະ ມັຮ ກວາຍ ຍ່ອນ ກອນ ອັນ.

14 "ແຕ ອິມເບໂມເຊ ຕາຢັອງ ກູຊັນ ຕິ່ງ ອິນຕຸ ຕຍາຣ. ປັຣແມີ ມັນເຕຣີ ເມົາ ຕາຢັອງ ກອນ ເຢີງ ແກັດ ກວາຍ ມູເຈີງ ກ້ອຍ ເຕ່. * 15 ຄັນ ກວາຍ ອາແລະ ມາ ຊາອຳ ອັນ, ກວາຍ ກ້ອຍ ຕາ ເບີນ ກູຈິດ ປິ່ດ, ມາ ອັນ ເບີນ ອາມັງ ຊົດ ແດັຍ. 16 ຍ່ອນ ເຢີງ ເຈົາຣາຊີ ອາໂຢະ ອິນແຍ່ະ ມັຮ ກວາຍ, ນະກ້ອຍ ອັນ ໂອນ ກອນ ອັນ ມານຳ ແຊງ ແອັດ ຕິ່ງ ກູແຕອ໌ ໄມ່. ກວາຍ ອາແລະ ກາ ຊາອຳ ກອນ ໄມ່, ຣາເວີຍ ກວາຍ ກ້ອຍ ຕາ ເບີນ ກູຈິດ ປິ່ດ, ມາ ອັນ ເບີນ ອາມັງ ເລືອຍໆ. 17 ເຢີງ ເຈົາຣາຊີ ຕາ ເບີນ ແປຣີ ກອນ ອັນ ແຊງ ປີ ກູແຕອ໌ ໄມ່ ໂອນ ຕະ ໂຕ່ດ ກວາຍ, ມາ ເຢີງ ເຈົາຣາຊີ ຢິອ໌ ອີ ຈ່ອຍ ອາມັງ ອິນແຍ່ະ ມັຮ ກວາຍ ຍ່ອນ ກອນ ອັນ.

* 3:14 3:14 ຕິ່ງ ແດັຍ ໂມເຊ ອັນ ຕາຢັອງ ກູຊັນ ໂອນ ກວາຍ ແມ່. ອາແລະ ກາ ແມ່ ປີ ກູຊັນ ກ້ອຍ. ອັນ ເບີນ ອາມັງ. ມູເຈີງ ກ້ອຍ ເຕ່ ອາແລະ ກາ ແມ່ ປີ ເຢຊູ ກຣິດ ອັນ ເບີນ ອາມັງ ເຕ່.

18 "ກວາຍ ອາແລະ ກາ ຊາອຳ ກອນ ເຢີງ ເຈົ້າຣາຊີ, ເຢີງ ເຈົ້າຣາຊີ ຕາ ເບີນ ຕະ ໂຕ່ດ ກວາຍ ກ້ອຍ. ມາ ກວາຍ ອາແລະ ກາ ຕາ ເບີນ ຊາອຳ, ເຢີງ ເຈົ້າຣາຊີ ຕະ ໂຕ່ດ ກວາຍ ກ້ອຍ ເຈີ້, ຍ່ອນ ກວາຍ ກ້ອຍ ຕາ ເບີນ ຊາອຳ ກອນ ອັນ. 19 ເຢີງ ເຈົ້າຣາຊີ ຕະ ໂຕ່ດ ກວາຍ ນະໄນ່: ຍ່ອນ ຣານະ ບັງ ແຕ້ອ ເຈີ້ ປີ ກູແຕອ້ ໄນ່, ມາ ກວາຍ ປາຊີ ຣານະ ການຳ ກາເລີຍ ແຕ ຣານະ ບັງ, ຍ່ອນ ຣານະ ໄລ່ ຕະ ຕາມມັຮ. 20 ອິນແຍ່ະ ມັຮ ກວາຍ ກາ ຕະ ຣານະ ຕາມມັຮ, ໄລ່ ຊາອັຮ ລາລີ້ ຣານະ ບັງ. ກະ ໄລ່ ຕາ ຍິອ ອີ ແຕ້ອ ປີ ອິນຕຸ ບັງ, ຍ່ອນ ໄລ່ ອົງກ້ອຮ ເມົ່າ ດັງ ຣານະ ໄລ່ ຕະ ຕາ ເບີນ ອໍ. 21 ມາ ກວາຍ ອາແລະ ກາ ຕະ ຣານະ ປຍາຍ, ກວາຍ ໄນ່ ຍິອ ອີ ແຕ້ອ ປີ ອິນຕຸ ບັງ. ອັນ ຍິອ ອີ ໂອນ ບັງ ອາປັຮ ອິນແຍ່ະ ຣານະ ອັນ ຕະ ລາ ອັນ ຊາງັດ ເຢີງ ເຈົ້າຣາຊີ."

ໂຢຮັນ ກາ ຕະ ຮິ່ດ ຕຶ້ງ ແດັອ ອາຕີ ແອັນ ແຕ ເຢຊູ

22 ແວັດ ເຢຊູ ປາຍ ນະກ້ອຍ, ອັນ ກະ ມູ່ ກາ ຮຍານ ແຕ ອັນ ມູ່ດ ຕຶ້ງ ແຄງ ຢູດາຍ. ໄລ່ ແອັດ ປີ ກ້ອຍ ຕະ ຮິ່ດ ຕຶ້ງ ແດັອ ໂອນ ກວາຍ. 23 ບ້ອງ ກາ ກ້ອຍ ໂຢຮັນ ຕະ ຮິ່ດ ຕຶ້ງ ແດັອ ຕຶ້ງ ອິນຕຸ ໄອມົນ ແຈ່ະ ວິລ ຊາລິມ, ຍ່ອນ ອິນຕຸ ກ້ອຍ ເບີນ ແດັອ ຊາອິ້ຍ. ກະ ກວາຍ ແຕ້ອ ເລືອຍໆ ປີ ໂຢຮັນ ຍິອ ອັນ ຕະ ຮິ່ດ ຕຶ້ງ ແດັອ ໂອນ ໄລ່. 24 (ບ້ອງ ກາ ກ້ອຍ, ເມົ່າ ຕາ ຢວາຣ ໂກບ ໂຢຮັນ ໂຈະ ຕຶ້ງ ກໍ່ອ.)

25 ແວັດ ກ້ອຍ ມູ່ ກາ ຮຍານ ແຕ ໂຢຮັນ ຮາຈຽນ ກະ ມານະ ກວາຍ ອິດຊະຣາເອລ ແຕ ຮິ່ດ ຕະ ບຣັຮ. 26 ເຈີ້ ມູ່ ກາ ຮຍານ ແຕ ໂຢຮັນ ແຕ້ອ ປີ ອັນ ກະ ອາຕີ ປາຍ: "ອາຈານ ເອີຍ! ອັນ ກາ ແອັດ ກະ ອາຈານ ບ້ອງ ກາ ອາຈານ ແອັດ ຍິ່ຮ ຕາເລ່ ຈໍແນດ, ອັນ ກາ ອາຈານ ອາຕີ ເຈີ້ ໂອນ ຮິ ດັງ ແຕ ອັນ, ຊານໍ່ ອັນ ກ້ອຍ ຕະ ຮິ່ດ ຕຶ້ງ ແດັອ ໂອນ ກວາຍ ແຕ່. ກະ ອິນແຍ່ະ ມັຮ ກວາຍ ແຕ້ອ ປີ ອັນ."

27 ໂຢຮັນ ຕາແອີຍ ລັຮ ປາຍ: "ກວາຍ ຕາ ແຕ່ອ ເບີນ ມວຍ ຣາມິ້ຮ ອິນເຕົ່າ, ຄັນ ເຢີງ ເຈົ້າຣາຊີ ຕາ ເບີນ ໂອນ ອັນ ເບີນ. 28 ເຍົາ ດັງ ເຈີ້ ເກົາ ປາຍ: 'ເກົາ ລາ ຕາ ເກົິນ ກຣິດ. ມາ ເຢີງ ເຈົ້າຣາຊີ ແປຣີ ເກົາ ແຕ້ອ ອິນ ໂຍ່ງ ກຣິດ.' 29 ຣານະ ໄນ່ ລາ ນະ ປັຮນາຍ ຊາກຳ ປາຍ: ເບີນ ມານະ ເປາະ ອິດ ລາກວຍ, ກະ ເຍົາ ອັນ ຕາຢັງ ຊາງັດ ອັນ ຕະ ອິນຕີ. ເຍົາ ອັນ ໄລ່ ຊ້ອງ ຮໍ້ອ ພໍກາ ໄລ່ ຊ້ອງ ຊຽງ ປັຮລວະ ກ້ອຍ. ເກົາ ລາ ມູເຈິງ ເຍົາ ອັນ ແຕ່. ຊານໍ່ ເກົາ ຊ້ອງ ຮໍ້ອ ຕຶ້ງ ຮາງິ່ຮ ເກົາ, ຍ່ອນ ອັນ ແຕ້ອ ເຈີ້. 30 ອັນ ກ້ອຍ ອົງເຄາະ ແກັດ ປິດ ອາຊ້ອຮ, ມາ ເກົາ ອົງເຄາະ ແກັດ ແກດ ອາແຊງ.

31 "ອັນ ກາ ແຕ້ອ ແຕ ແປັງ, ອັນ ປິດ ແກຼຍ ອິນແຍ່ະ. ອັນ ກາ ແຕ້ອ ແຕ ກູແຕອ້, ອັນ ແອັດ ຕຶ້ງ ກູແຕອ້, ກະ ອັນ ອາຕີ ແຕ ຣາມິ້ຮ ຕຶ້ງ ກູແຕອ້ ຊ້ອງ. ມາ ອັນ ກາ ແຕ້ອ ແຕ ມັນລ່ອງ, ອັນ ປິດ ແກຼຍ ອິນແຍ່ະ ແຕ ກູ່ ຣາມິ້ຮ. 32 ອັນ ກ້ອຍ ອາຕີ ມັຮ ຣາມິ້ຮ ອັນ ເຮີມ ກະ ອັນ ຊ້ອງ, ມາ ຕາ ເບີນ ເມົ່າ ຍິອ ອີ ຊາງັດ ປັຮນາຍ ອັນ. 33 ອາແລະ ກາ ຮັບ ປັຮນາຍ ອັນ ປາຍ, ກວາຍ ກ້ອຍງິ່ນ ປາຍ ເຢີງ ເຈົ້າຣາຊີ ລາ ປຍາຍ ລາລີ້. 34 ເຢີງ ເຈົ້າຣາຊີ ແປຣີ ເຢຊູ ແຕ້ອ ອາຕີ ປັຮນາຍ ເຢີງ ເຈົ້າຣາຊີ. ຍ່ອນ ນະກ້ອຍ ເຢີງ ເຈົ້າຣາຊີ ໂອນ ເຢຊູ ເບີນ ແອັງ ຣາເວີຍ ອັນ. 35 ອິມປໍ່ ອາຢະ ກອນ, ກະ ມ່ອບ ອິນແຍ່ະ ຕຸ່ກ ຣາມິ້ຮ ໂອນ ອັນ ຕະ ຊົດ. 36 ກວາຍ ອາແລະ ກາ ຊາອຳ ກອນ ເຢີງ ເຈົ້າຣາຊີ, ກວາຍ ກ້ອຍ ເບີນ ອາມັງ ເລືອຍໆ. ມາ ກວາຍ ອາແລະ ກາ ຕາ ເບີນ ຊາອຳ ກອນ ອັນ, ກວາຍ ກ້ອຍ ຕາ ເບີນ ອາມັງ ເລີ່ຍ, ມາ ເຢີງ ເຈົ້າຣາຊີ ຕະ ໂຕ່ດ ອັນ ເລືອຍໆ."

4

ເຢຊູ ຕະ ອິນຕີ ກະ ມັນແຊມ ຊາມາເຣຍ

1 ຈຸ່ມ ພາຣີຊາຍ ຊ້ອງ ເມົ່າ ປາຍ ເຢຊູ ເບີນ ຊາອິ້ຍ ກວາຍ ຮຍານ ແຕ ອັນ, ກະ ອັນ ຕະ ຮິ່ດ ຕຶ້ງ ແດັອ ໂອນ ກວາຍ ຊາອິ້ຍ ກາເລີຍ ແຕ ໂຢຮັນ. 2 ມາ ຕາ ແກົິນ ເຢຊູ ຕະ ຮິ່ດ ຕຶ້ງ ແດັອ ໂອນ ໄລ່, ແອັງ ມູ່ ກາ ຮຍານ ແຕ ເຢຊູ ຊ້ອງ ຕະ ຮິ່ດ ໄນ່. 3 ພໍກາ ເຢຊູ ດັງ ຈຸ່ມ ພາຣີຊາຍ ຊ້ອງ ເມົ່າ ປາຍ ນະກ້ອຍ, ອັນ ລ້ອຮ ແຕ່ ແຕ ແຄງ ຢູດາຍ. ເຈີ້ ອັນ ລົ່ບ ເຈົ້າ ລັຮ ປີ ແຄງ ຄາລີເລ. 4 ຣານາ ເຢຊູ ເປາະ ອົງເຄາະ ອັນ ຊາລັຮ ແຄງ ຊາມາເຣຍ ເວີຍ. 5 ຕຶ້ງ ແຄງ ຊາມາເຣຍ ອັນ ແຕ້ອ ປີ ວິລ ຊີຄາ. ວິລ ກ້ອຍ ແຈ່ະ ກູແຕອ້ ກາ ຢາໂຄບ ໂອນ ໂຢເຊັບ ກອນ ຣາເລົາ ອັນ ແຕ ອິມແປ. 6 ກະ ເບີນ ແດັອ ກ້ອຮ ກາ ຢາໂຄບ ປີ ແຕ ອິມແປ ປີ ອິນຕຸ ກ້ອຍ. ເຢຊູ

ຊ້ອງ ລາແກ້ຮ ລາລີ້, ຍ່ອນ ອັນ ຕາຍິຮ ເລືອຍໆ ຕຶ້ງ ຮານາ. ນະກ້ອຍ ເຢຊູ ຕາກູ ແຈ່ະ ແດີ້ອ ກ້ອຮ ກ້ອຍ; ແຈ່ະ ອີ ແຕ້ອ ມານາງ ຕີລມູ່ລ ເຈີ້.

7 ເບີນ ມານະ ມັນແຊມ ຊາມາເຣຍ ແຕ້ອ ຢຶດ ແດີ້ອ. ເຈີ້ ເຢຊູ ປາຍ ໂຈະ ມັນແຊມ ກ້ອຍ: "ແອີຍ ເອີຍ! ເກົາ ແຊອ ຈ່ອຍ ແດີ້ອ ໄມ່ ແຮີ."

8 (ບັອງ ກາ ກ້ອຍ ມູ່ ກາ ຮຍານ ແຕ ເຢຊູ ມູ່ດ ປີ ເມືອງ ອີ ແຈັງ ຮາແວ້ຮ ຈາ.) 9 ມັນແຊມ ຊາມາເຣຍ ກ້ອຍ ຕາແອີຍ ເຢຊູ ປາຍ: "ເອົາ! ນານະ ໄມ່ ລາ ກວາຍ ອິດຊະຮາເອລ, ມາ ແຊອ ຈ່ອຍ ແດີ້ອ ແຕ ເກົາ? ເກົາ ລາ ກວາຍ ຊາມາເຣຍ." ອັນ ປາຍ ນະກ້ອຍ ຍ່ອນ ຈຸ່ມ ອິດຊະຮາເອລ ຕາ ເບີນ ຮາຕອຍ ກະ ຈຸ່ມ ຊາມາເຣຍ.

10 ເຢຊູ ປາຍ ລັຮ ກະ ມັນແຊມ ກ້ອຍ: "ຄັນ ໄມ່ ມາ ດັງ ອິນເຕ້າ ເຢີງ ເຈົາຮາຊີ ອີ ຈ່ອຍ ເມີດ ກວາຍ, ກະ ຄັນ ໄມ່ ດັງ ອັນ ກາ ປາຍ: "ແອີຍ ເອີຍ! ເກົາ ແຊອ ຈ່ອຍ ແດີ້ອ ໄມ່ ແຮີ." ນະກ້ອຍ ໄມ່ ອີ ແຊອ ແຕ ອັນ, ເຈີ້ ອັນ ໂອນ ໄມ່ ເບີນ ແດີ້ອ ກາ ໂອນ ອາມັງ."

11 ມັນແຊມ ກ້ອຍ ຕາແອີຍ ລັຮ ເຢຊູ ປາຍ: "ອາຈານ ເອີຍ! ອາຈານ ແອີ ຫຣິ່ງ ຢຶດ ແດີ້ອ, ກະ ແດີ້ອ ກ້ອຮ ໄມ່ ອິນຕຣູ່ ລາລີ້. ນານະ ອາຈານ ອີ ເບີນ ແດີ້ອ ກາ ໂອນ ອາມັງ? 12 ອາຈວາຍຮ ອາເຈ່ຮ ໄຮ, ຢາໂຄບ, ຕະ ດິ້ອ ໂອນ ໄຮ ແດີ້ອ ກ້ອຮ ໄມ່. ອັນ ກະ ອິນແຍ່ະ ກອນ ຮາເລົາ ອັນ, ກາ ຊັນຕຣັ້ນ ດຸງ ອັນ, ແຕ ອິມແປ ອິນແຍ່ະ ມັຮ ໄລ່ ຈ່ອຍ ແຕ່ ແດີ້ອ ກ້ອຮ ໄມ່. ນານະ ອາຈານ ປັດ ກາເລີຍ ແຕ ຢາໂຄບ ບໍ່?"

13 ເຢຊູ ຕາແອີຍ ອັນ ປາຍ: "ກວາຍ ອາແລ່ະ ກາ ຈ່ອຍ ແຕ ແດີ້ອ ກ້ອຮ ໄມ່, ອິນນ້ອງ ອັນ ອາເຮີງ ລັຮ ຊາ. 14 ມາ ກວາຍ ອາແລ່ະ ມາ ຈ່ອຍ ແດີ້ອ ກາ ເກົາ ໂອນ ອັນ ເບີນ, ອັນ ຕາ ເບີນ ອາເຮີງ ນ້ອງ. ມາ ແດີ້ອ ກາ ເກົາ ໂອນ ກ້ອຍ ເກີດ ນະ ແດີ້ອ ປັຣໂລຍ໌ ລັອຮ ເລືອຍໆ ຕຶ້ງ ຮາງັຮ ອັນ. ກະ ແດີ້ອ ໄມ່ ໂອນ ອັນ ເບີນ ອາມັງ ເລືອຍໆ."

15 ມັນແຊມ ກ້ອຍ ປາຍ: "ອາຈານ ເອີຍ! ແຊອ ອາຈານ ໂອນ ເກົາ ແຮີ ແດີ້ອ ກ້ອຍ, ອຽນ ເກົາ ຕາ ເບີນ ອາເຮີງ ນ້ອງ, ກະ ເກົາ ຕາ ເບີນ ຕຸ່ຮ ເປາະ ຢຶດ ນ້ອງ ແຕ ແດີ້ອ ກ້ອຮ ໄມ່."

16 ເຢຊູ ຕາແອີຍ ປາຍ: "ໄມ່ ເປາະ ກູອ ກາຢາອ ໄມ່ ແຕ ດຸງ. ເຈີ້ ໄມ່ ລັຮ ລັຮ ປີ ໄມ່ ນໍ່."

17 ມັນແຊມ ກ້ອຍ ປາຍ: "ເກົາ ຕາ ເບີນ ເບີນ ກາຢາອ."

ເຢຊູ ຕາແອີຍ ປາຍ: "ປຍາຍ໌ ໄມ່ ປາຍ ໄມ່ ຕາ ເບີນ ເບີນ ກາຢາອ. 18 ມາ ໄມ່ ເບີນ ກາຢາອ ເຊີງ ລໍາ ເຈີ້. ກະ ຮາເລົາ ກາ ແອິດ ກະ ໄມ່ ຊານໍ່, ລາ ຕາ ເກີນ ກາຢາອ ໄມ່. ປຍາຍ໌ ນະ ໄມ່ ປາຍ ເຈີ້."

19 ມັນແຊມ ກ້ອຍ ປາຍ ລັຮ: "ອາຈານ ເອີຍ! ເກົາ ຕາແປີ ດັງ ອາຈານ ລາ ກວາຍ ອາຕີ ຕາງ ປັຣນາຍ ເຢີງ ເຈົາຮາຊີ. 20 ອາຈວາຍຮ ອາເຈ່ຮ ຮີ ຊາງ ເຢີງ ເຈົາຮາຊີ ດູ່ນ ເຈີ້ ຕຶ້ງ ກັຮ ໄມ່, ມາ ເຢົາ ຈຸ່ມ ອິດຊະຮາເອລ ປາຍ ອິນຕູ ຊາງ ເຢີງ ເຈົາຮາຊີ ລາ ອີງເຄາະ ຕຶ້ງ ເມືອງ ເຢຣູຊາເລັມ ຊ້ອງ."

21 ເຢຊູ ປາຍ: "ແອີຍ ເອີຍ! ໄມ່ ຊາງັດ ປັຣນາຍ ເກົາ. ແຈ່ະ ອີ ແຕ້ອ ຕາໄງ ກວາຍ ກາ ຢິ້ອ ອີ ຊາງ ອິມບໍ່ ໄຮ ຕຶ້ງ ມັນລ້ອງ, ໄລ່ ຕາ ເບີນ ອີງເຄາະ ຊາງ ອັນ ຕຶ້ງ ກັຮ ໄມ່ ແຕ່ລາ ຕຶ້ງ ເມືອງ ເຢຣູຊາເລັມ. 22 ເຍົາ ຈຸ່ມ ຊາມາເຣຍ ຕາ ຢວາຮ ດັງ ແຈງ ເຍົາ ຊາງ ເມົາ. ມາ ຮີ ຈຸ່ມ ອິດຊະຮາເອລ ດັງ ແຈງ ເຈີ້ ຮີ ຊາງ ເມົາ, ຍ່ອນ ເຢີງ ເຈົາຮາຊີ ຈ່ອຍ ອາມັງ ກວາຍ ລາ ຍ່ອນ ແຕ ຈຸ່ມ ອິດຊະຮາເອລ. 23 ມາ ແຈ່ະ ອີ ແຕ້ອ ກະ ແຕ້ອ ເຈີ້ ຕາໄງ ກວາຍ ກາ ອີ ຊາງ ປຍາຍ໌, ໄລ່ ກ້ອຍ ຊາງ ອິມບໍ່ ໄຮ ຕຶ້ງ ມັນລ້ອງ ປວາຍ ຮາເວີຍ ເຢີງ ເຈົາຮາຊີ ກະ ຊາງ ໂອນ ປຍາຍ໌. ອິມບໍ່ ໄຮ ຢິ້ອ ລາລີ້ ກວາຍ ກາ ຊາງ ອັນ ນະໄມ່. 24 ເຢີງ ເຈົາຮາຊີ ລາ ເຢີງ ຮາເວີຍ. ນະກ້ອຍ, ກວາຍ ອາແລ່ະ ກາ ຢິ້ອ ອີ ຊາງ ອັນ ອີງເຄາະ ຊາງ ປວາຍ ຮາເວີຍ ເຢີງ ເຈົາຮາຊີ ກະ ຊາງ ໂອນ ປຍາຍ໌."

25 ແວັດ ເຢຊູ ປາຍ ນະກ້ອຍ, ມັນແຊມ ກ້ອຍ ປາຍ ແອັນ: "ເກົາ ດັງ ເຈີ້ ປັຣແນີ ມັນເຕຣີ ມາຊີອາ ອີ ແຕ້ອ, ອັນ ກາ ເມົາ ດິ້ອ ຮາມັຮ ກຣິດ. ພໍກາ ອັນ ແຕ້ອ, ອັນ ອີ ອາຕີ ໂອນ ໄຮ ດັງ ກູ່ ຮາມັຮ."

26 ເຢຊູ ປາຍ ໂຈະ ມັນແຊມ ກ້ອຍ: "ເກົາ ກາ ຕະ ອິນຕີ ກະ ໄມ່ ຊານໍ່, ລາ ອັນ ກ້ອຍ ເອີຍ."

27 ບັອງ ກາ ກ້ອຍ ມູ່ ກາ ຮຍານ ແຕ ເຢຊູ ເຈົາ ແຕ ວິລ. ໄລ່ ຊ້ອງ ຈຶ່ງ ລາລີ້ ເຢຊູ ຕະ ອິນຕີ ກະ ມັນແຊມ ກ້ອຍ. ມາ ຕາ ເບີນ ເມົາ ຕາແປີບ ມັນແຊມ ປາຍ: "ອິນເຕ້າ ໄມ່ ອີ ເບີນ?" ກະ ຕາ ເບີນ ເມົາ ຕາແປີບ ເຢຊູ ປາຍ: "ນານະ ອາຈານ ຕະ ອິນຕີ ກະ ອັນ?"

28 ມັນແຊມ ກ້ອຍ ຕັຮ ດໍອ໌ ອາລວຍ ແດ້ອ໌ ອັນ; ເຈີ້ ອັນ ເຈົ້າ ຕະ ອິນຕີ ກະ ກວາຍ ຕຶ້ງ ເມືອງ ກ້ອຍ.
29 ມັນແຊມ ກ້ອຍ ປາຍ: "ເອົາ! ເຍົາ ເປາະ ແນ່ ມານະ ກວາຍ ກາ ອາຕີ ເກົາ ອິນແຍ່ະ ມັຮ ຮານະ ເກົາ ຕະ ກວາຍ ໄນ່ ລາ ແນ່ນ ກຮິດ ບໍ່?"

30 ນະກ້ອຍ ມັຮ ກວາຍ ແຕ ວິລ ກ້ອຍ ລ້ອຮ ເປາະ ແຕ້ອ໌ ປິ ອິນຕຸ ເຢຊູ ແອິດ.

31 ບັອງ ກາ ກວາຍ ລ້ອຮ ແຕ ວິລ ອິນນ້ອງ ອິນຕີ ຮານາ, ມູ່ ກາ ຮຍານ ແຕ ເຢຊູ ອາຕີ ອັນ ປາຍ: "ອາຈານ ເອີຍ, ມູ່ດ ຈາ ໂດຍ ເວົ້າຍ."

32 ມາ ເຢຊູ ຕາແອີຍ ລ້ຮ ໄລ່ ປາຍ: "ເກົາ ເບີນ ຊັຮນາ ຈາ ເຈີ້, ມາ ເຍົາ ຕາ ຢວາຮ ດັງ ຮາແວ້ຮ ກ້ອຍ."

33 ນະກ້ອຍ ມູ່ ກາ ຮຍານ ແຕ ເຢຊູ, ມານະ ຕາເບີບ ມານະ ປາຍ: "ເບີນ ກວາຍ ເດີງ ຊັຮນາ ໂອນ ອັນ ຈາ ເຈີ້ ບໍ່?"

34 ມາ ເຢຊູ ຕາແອີຍ ລ້ຮ ປາຍ: "ຊັຮນາ ເກົາ ຈາ ລາ ເກົາ ຕາປູ່ນ ຮາງັຮ ອັນ ກາ ແປຮີ ເກົາ ແຕ້ອ໌, ກະ ຕະ ໂອນ ເຈີ້ ມັຮ ຮານະ ອັນ ໂອນ ເກົາ ຕະ. 35 ເຍົາ ດຸ ອີ ປາຍ: 'ອິນນ້ອງ ປູນ ກາໄຊ ແອັນ ແຕ້ອ໌ ຍາມ ຊູຊອດ.' ມາ ເກົາ ອາຕີ ເຍົາ ປາຍ: ເຍົາ ຕາງ່ອນ ແນ່ ອາຊ້ອຮ ປິ ໄທຮ. ທຣັ ກ້ອຍ ຈິນ ເຈີ້, ແຕ້ອ໌ ປາແນ່ນ ຊອດ ເຈີ້.

36 ກວາຍ ກາ ຊອດ ຕຶ້ງ ໄທຮ ກ້ອຍ, ອັນ ເບີນ ກົງ ເກົາ ອັນ. ກະ ຮານະ ອັນ ຕະ ແກັດ ປາໄລ ນະໄນ່: ກວາຍ ເບີນ ອາມັງ ເລືອຍໆ. ນະກ້ອຍ ກວາຍ ກາ ຈັດ ກະ ກວາຍ ກາ ຊອດ ໄລ່ ຊ້ອງ ອິນປຣ່ອມ ຮໍ່ອ໌ ບູຍ. 37 ເມົາ ດຸ ປາຍ ນະໄນ່: 'ອັນ ໄນ່ ຈັດ. ອັນ ກ້ອຍ ຊອດ.' ປັຮນາຍ ໄນ່ ລາ ປຍາຍ ລາລີ້. 38 ເກົາ ແປຮີ ເຍົາ ຊອດ ຕຶ້ງ ໄທຮ ກາ ເຍົາ ຕາ ເບີນ ຕະ. ກວາຍ ການໍ້ອ໌ ຕະ ຕຶ້ງ ກ້ອຍ ເຈີ້, ມາ ເຍົາ ອິດ ປາໄລ ແຕ ເກົາ ແຮ່ງ ໄລ່."

39 ຊາອີ້ຍ ນະ ກວາຍ ຊາມາເຣຍ ແຕ ວິລ ກ້ອຍ ຊາອໍາ ເຢຊູ ຍ່ອນ ມັນແຊມ ກ້ອຍ ອາຕີ ໄລ່ ປາຍ: "ອັນ ກ້ອຍ ອາຕີ ເກົາ ອິນແຍ່ະ ມັຮ ຮາມິຣ ເກົາ ຕະ."

40 ນະກ້ອຍ, ພໍກາ ກວາຍ ຊາມາເຣຍ ແຕ້ອ໌ ປິ ເຢຊູ, ໄລ່ ກາຕ້ອງ ອັນ ໂອນ ແອິດ ກະ ໄລ່. ເຈີ້ ເຢຊູ ແອິດ ກະ ໄລ່ ອິນແຍ່ະ ບາຮ ຕາໄງ. 41 ຊາອີ້ຍ ນະ ແອັນ ຊາອໍາ ພໍກາ ໄລ່ ຊ້ອງ ປັຮນາຍ ເຢຊູ ອາຕີ. 42 ກວາຍ ກາ ຊາອໍາ ກ້ອຍ ອາຕີ ມັນແຊມ ກ້ອຍ ປາຍ: "ແຕ ອິນໂຍ່ງ ຮິ ຊາອໍາ ເຢຊູ ລາ ຍ່ອນ ແຕ ໄນ່ ອາຕີ ຮິ, ມາ ຊານໍ້ ຮິ ຊ້ອງ ປັຮນາຍ ອັນ ອາຕີ ເຈີ້. ນະກ້ອຍ ຮິ ດັງ ແຈງ ລາລີ້ ອັນ ໄນ່ ລາ ກວາຍ ກາ ຈ່ອຍ ອາມັງ ອິນແຍ່ະ ມັຮ ກວາຍ."

ເຢຊູ ປົວ ກອນ ຮາເລົາ ກວາຍ ຊົດ

43 ແວັດ ບາຮ ຕາໄງ ກ້ອຍ, ເຢຊູ ເປາະ ຊາ ປິ ແຄງ ຄາລີເລ. 44 ແຕ ອິນໂຍ່ງ ເຢຊູ ປາຍ ເຈີ້: "ກວາຍ ອາຕີ ຕາງ ປັຮນາຍ ເຢົາງ ເຈົ້າຮາຊີ, ຕາ ເບີນ ເມົາ ຢ້ານັບ ອັນ ຕຶ້ງ ກຮວາງ ອັນ ເບີມ."

45 ພໍກາ ເຢຊູ ແຕ້ອ໌ ປິ ແຄງ ຄາລີເລ, ກວາຍ ຄາລີເລ ຮັບ ອັນ ຮໍ່ອ໌ ອໍ, ຍ່ອນ ໄລ່ ເຮີມ ເຈີ້ ອິນແຍ່ະ ຮາ ນະ ອັນ ຕະ ປິ ເມືອງ ເຢຣູຊາເລັມ ຕາໄງ ຈຸ່ມ ອິດຊະຮາເອລ ຈາ ຮໍ່ອ໌ ຕາປູ່ນ ຮິດ ຕາໄງ ເຢົາງ ເຈົ້າຮາຊີ ອາກູຮ ໄລ່.* ບັອງ ກາ ກ້ອຍ ເບີນ ກວາຍ ຄາລີເລ ເປາະ ແຕ່ ປິ ເມືອງ ເຢຣູຊາເລັມ.

46 ເຈີ້ ເຢຊູ ແຕ້ອ໌ ລ້ຮ ປິ ວິລ ການາ ຕຶ້ງ ແຄງ ຄາລີເລ. ຕຶ້ງ ວິລ ກ້ອຍ ເຢຊູ ຕະ ເຈີ້ ໂອນ ແດ້ອ໌ ມາ ແກັດ ບັອງ ອາງຸ່ນ. ປິ ວິລ ກ້ອຍ ເບີນ ມານະ ກວາຍ ຊົດ ກາ ເບີນ ກອນ ຮາເລົາ ປິ ອາອີ້ ປິ ເມືອງ ກາເປນາອູມ.

47 ພໍກາ ກວາຍ ຊົດ ໄນ່ ຊ້ອງ ເຢຊູ ລ້ອຮ ແຕ ແຄງ ຢູດາຍ ແຕ້ອ໌ ປິ ແຄງ ຄາລີເລ, ອັນ ແຕ້ອ໌ ປິ ເຢຊູ, ກະ ອັນ ແຊຣ໌ ເຢຊູ ເປາະ ກະ ອັນ ໂອນ ປົວ ກອນ ຮາເລົາ ອັນ. ກອນ ອັນ ແວ່ະ ອີ ກູຈິດ ເຈີ້. 48 ເຢຊູ ອາຕີ ອັນ ປາຍ: "ຄັນ ເຍົາ ຕາ ເບີນ ເຮີມ ຮານະ ກາ ເຍົາ ຕາ ເກີ້ຍ ເຮີມ, ເຍົາ ຕາ ເບີນ ຊາອໍາ."

49 ກວາຍ ຊົດ ກ້ອຍ ຕາແອີຍ ລ້ຮ: "ອິນເຈົ້າ ເອີຍ! ແຊຣ໌ ອິນເຈົ້າ ເປາະ ກະ ເກົາ, ໂອນ ຊາແຕັມ ບັອງ ກາ ກອນ ເກົາ ອິນນ້ອງ ອາມັງ."

50 ເຢຊູ ຕາແອີຍ ອັນ ປາຍ: "ເປາະ! ໄນ່ ເຈົ້າ. ຊານໍ້ ກອນ ຮາເລົາ ໄນ່ ເຍົາອ໌ ເຈີ້."

* 4:45 4:45 ຕາໄງ ກ້ອຍ ໄລ່ ຊາແອີ ຕາໄງ ເຢົາງ ເຈົ້າຮາຊີ ຈ່ອຍ ໂອນ ໄລ່ ລ້ອຮ ແຕ ກຮວາງ ເອຍິບ ແຕ ອິມເບີ.

ນະກ້ອຍ ກວາຍ ຊົດ ກ້ອຍ ຊາອໍາ ປັນນາຍ ເຢຊູ; ເຈົ້ ອັນ ເຈົ້າ. 51 ອັນ ເປາະ ອິນນ້ອງ ອິນດີ ຮານາ; ອັນ ຮາມັຣ ກວາຍ ກາ ຕະ ຮານະ ອັນ. ກວາຍ ກ້ອຍ ອາຕີ ອັນ ປາຍ: "ກອນ ຮາເລົ້າ ອິນເຈົ້າ ປຣາຍ ເຈົ້."

52 ກວາຍ ຊົດ ກ້ອຍ ຕາແບັບ ໄລ່ ປາຍ: "ບ້ອງ ກາ ແລະ ກອນ ຮາເລົ້າ ເກົ້າ ປຣາຍ ລັຣ?" ໄລ່ ຕາແອ້ຍ ອັນ ປາຍ: "ກອນ ອິນເຈົ້າ ປິດ ກູເຕົ້າ ຈະ ຕາໄງ ປາໄຮ ບ້ອງ ກາ ມານາງ ວິ້ຣ."

53 ເຈົ້ ກວາຍ ຊົດ ກ້ອຍ ຊາແຍ້ ລັຣ ບ້ອງ ກາ ເຢຊູ ອາຕີ ກະ ອັນ ປາຍ: "ຊານໍ່ ກອນ ຮາເລົ້າ ໄມ່ ເຢົາອ ເຈົ້."

ນະກ້ອຍ ກວາຍ ຊົດ ກ້ອຍ ກະ ອິນແຍ່ະ ດຸງຊູ ອັນ ຊາອໍາ ເຢຊູ. 54 ຮານະ ໄມ່ ລາ ເຮັບ ກາ ບາຣ ເຢຊູ ຕະ ຮານະ ຕາ ເກ້ຍ ເຮັມ ພໍກາ ແວັດ ອັນ ລັອຣ ແຕ ແຄງ ຢູດາຍ ແຕ້ອ ປິ ແຄງ ຄາລິເລ.

5

ເຢຊູ ປົວ ກວາຍ ແອັດ ແຈ່ະ ພາຍ

1 ແວັດ ກ້ອຍ ເຢຊູ ເປາະ ປິ ເມືອງ ເຢຣູຊາເລັມ. ຕາໄງ ກ້ອຍ ຈຸ່ມ ອິດຊະຮາເອລ ຈາ ຮັ່ອ ຕາປູນ ຮິ່ດ ໄລ່.

2 ຕຶງ ເມືອງ ເຢຣູຊາເລັມ ກ້ອຍ, ແຈ່ະ ກູຕັງ ກາ ເບີນ ຮາມັຣ ງັຣ ຕັງ ເກາະ, ເບີນ ແດັອ ພາຍ ມວຍ ອິນຕຸ. ຕຶງ ປັນນາຍ ອິດຊະຮາເອລ ແດັອ ພາຍ ໄມ່ ເມົ້າ ດໍອ ເບັດຊະທາ. ອິມແປຣ ແດັອ ພາຍ ໄມ່ ເບີນ ຊູ ເຊິງ ລໍາ.

3 ກຶງ ລາລິ ກວາຍ ອາອີ ປິ ຕຶງ ຊູ ກ້ອຍ: ກວາຍ ຊູດ ມັດ, ກວາຍ ໂຢດ, ກະ ກວາຍ ອາອີ ລ່ອຍ. (ກວາຍ ອາອີ ກ້ອຍ ທາຣະ ແດັອ ຕຶງ ພາຍ ກ້ອຍ ປ່ອງ, 4 ຍ່ອນ ເບີນ ມານະ ທາວາດາ ເຢິງ ເຈົ້າຮາຊີ ແຊງ ຕະ ໂອນ ແດັອ ກ້ອຍ ເກັດ ປ່ອງ. ແຕ້ອ ແດັອ ກ້ອຍ ປ່ອງ, ອາແລະ ກາ ແຊງ ອິນໂຍ່ງ ຕຶງ ແດັອ ກ້ອຍ, ອາອີ ອິນເຕົ້າ ລາ ເກັດ ແບຣັຣ ອິນແຍ່ະ).* 5 ອິນຕຸ ກ້ອຍ ເບີນ ມານະ ຮາເລົ້າ ອາອີ ໄປ ຈິ່ດ ຕາກ່ອລ ກູມໍ ເຈົ້. 6 ເຢຊູ ເຮັມ ອັນ ປິ ແອັດ ອົງກ້ອຍ, ກະ ເຢຊູ ດັງ ກວາຍ ໄມ່ ອາອີ ດູ່ນ ເຈົ້. ນະກ້ອຍ ເຢຊູ ຕາແບັບ ອັນ ປາຍ: "ໄມ່ ຍິອ ອີ ເກັດ ແບຣັຣ ບໍ່?"

7 ກວາຍ ອາອີ ກ້ອຍ ຕາແອ້ຍ: "ອິນເຈົ້າ ເອີຍ! ເກົ້າ ຕາ ເບີນ ເມົ້າ ຈ່ອຍ ເກົ້າ ແຊງ ຕຶງ ແດັອ ພາຍ ພໍກາ ແດັອ ກ້ອຍ ປ່ອງ. ບ້ອງ ກາ ກ້ອຍ ເກົ້າ ຍິອ ອີ ແຊງ ເຕ່, ມາ ເບີນ ກວາຍ ການໍອ ແຊງ ອິນໂຍ່ງ ເກົ້."

8 ເຢຊູ ອາຕີ ລັຣ ອັນ ປາຍ: "ໄມ່ ຢວຣ ຕາຍິ່ງ! ອິດ ຮາຈາອໄ ໄມ່! ເຈົ້ ໄມ່ ເປາະ!"

9 ບ້ອງ ກາ ກ້ອຍ ແຕ້ ກວາຍ ອາອີ ກ້ອຍ ເກັດ ແບຣັຣ ລີ່ຍ. ອັນ ອິດ ຮາຈາອໄ, ເຈົ້ ອັນ ເປາະ. ຕາໄງ ກ້ອຍ ລາ ຕາໄງ ຮາລູ່.

10 ນະກ້ອຍ ເບີນ ກວາຍ ຊົດ ອິດຊະຮາເອລ ອາຕີ ກວາຍ ເກັດ ແບຣັຣ ກ້ອຍ ປາຍ: "ຕາໄງ ໄມ່ ລາ ຕາໄງ ຮາລູ່. ຕາປູນ ຮິ່ດ ໄຮ ໄມ່ ຕາ ເຕ່ອ ເດິງ ຮາຈາອໄ ໄມ່ ຕຶງ ຕາໄງ ໄມ່."

11 ມາ ກວາຍ ກ້ອຍ ຕາແອ້ຍ ປາຍ: "ອັນ ກາ ປົວ ເກົ້າ ອາຕີ ເກົ້າ ປາຍ: "ໄມ່ ອິດ ຮາຈາອໄ ໄມ່, ເຈົ້ ໄມ່ ເປາະ!"

12 ກວາຍ ຊົດ ອິດຊະຮາເອລ ຕາແບັບ ລັຣ ອັນ ປາຍ: "ເມົ້າ ກາ ອາຕີ ໄມ່ ອິດ ຮາຈາອໄ ໄມ່, ເຈົ້ ໄມ່ ເປາະ?"

13 ມາ ກວາຍ ເກັດ ແບຣັຣ ກ້ອຍ ຕາ ເບີນ ດັງ ເມົ້າ ກາ ປົວ ອັນ, ຍ່ອນ ເຢຊູ ເກັດ ປິດ ຕຶງ ກວາຍ ກຶງ ກ້ອຍ. 14 ແຕ້ອ ອິນຕູ່ນ ແອັນ, ເຢຊູ ຮາມັຣ ລັຣ ກວາຍ ກາ ເກັດ ແບຣັຣ ກ້ອຍ ຕຶງ ດຸງ ຊາງ ປິດ. ເຈົ້ ເຢຊູ ອາຕີ ອັນ ປາຍ: "ຊານໍ່ ໄມ່ ແບຣັຣ ເຈົ້. ໄມ່ ອິນໂຈຍ ຕະ ນ້ອງ ຮານະ ໄລ່ຍຣ. ຄັນ ໄມ່ ຕະ ໄລ່ຍຣ, ອົງກ້ອຍ ໄມ່ ຮາມັຣ ຕຸ່ຣ ກັດ ແກຼ້ຍ ແຕ ອິນໂຍ່ງ ແອັນ."

15 ກວາຍ ກ້ອຍ ລັອຣ ແຕ ອິນຕຸ ກ້ອຍ, ກະ ອັນ ອາຕີ ໂອນ ກວາຍ ຊົດ ອິດຊະຮາເອລ ດັງ ປາຍ ເຢຊູ ຕະ ໂອນ ອັນ ເກັດ ແບຣັຣ.

ເຢຊູ ອາຕີ ກວາຍ ອິດຊະຮາເອລ

16 ຍ່ອນ ເຢຊູ ຕະ ຮານະ ກ້ອຍ ຕຶງ ຕາໄງ ຮາລູ່, ນະກ້ອຍ ກວາຍ ຊົດ ອິດຊະຮາເອລ ຕະ ຕຸ່ຣ ເຢຊູ. 17 ມາ ເຢຊູ ຕາແອ້ຍ ໄລ່ ປາຍ: "ອິມບໍ່ ເກົ້າ ຕະ ຮານະ ເຕົ້າ ຊານໍ່, ກະ ເກົ້າ ລາ ຕະ ມູເຈິງ ກ້ອຍ ເຕ່."

* 5:4 5:4 ຊາອິ້ຍ ປຶງ ປັນນາຍ ແຕ ອິມແບ ຕາ ເບີນ ເບີນ ປັນນາຍ ແອັດ ຕຶງ ອິນດີ ບາຣ ລໍາ ມາຍ ວົງເລັມ ໄມ່.

18 ຍ່ອນ ເຢຊູ ປາຍ ນະກ້ອຍ, ກວາຍ ຊົດ ອິດຊະຣາເອລ ຈໍ່ອ໌ ຊາອິ້ຍ ຮາມາ ແອັນ ຍິ່ອ ອີ ກາຈິດ ອັນ. ໄລ່ ປາຍ ເຢຊູ ຕະ ບາຣ ຣາມິ້ຣ ຕາ ເບີນ ປຍາຍ໌. ມວຍ ລາ ອັນ ຕັຣ ຄານອດ ຕາໄງ ຣາລູ; ບາຣ ລາ ອັນ ດໍອ໌ ເຢີງ ເຈົ້າຣາຊີ ລາ ອິມບໍ່ ອັນ. ຕະ ນະກ້ອຍ ລາ ມູເຈີງ ອັນ ປາຍ ອັນ ລາ ຣາລີ ກະ ເຢີງ ເຈົ້າຣາຊີ ເຕ່.

19 ນະກ້ອຍ ເຢຊູ ຕາແອີຍ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ເກົາ ກອນ ເຢີງ ເຈົ້າຣາຊີ ຕາ ເຕ່ອ໌ ຕະ ມວຍ ຣານະ ອິນເຕົ້າ ປວາຍ ຣາງິຣ ເກົາ ເບີມ. ກອນ ຕະ ມັຣ ກອນ ເຮີມ ອິມບໍ່ ຕະ. ຣານະ ອິນເຕົ້າ ອິມ ບໍ່ ຕະ, ກອນ ຕະ ມູເຈີງ ກ້ອຍ ເຕ່. 20 ຍ່ອນ ອິມບໍ່ ອາໂຢະ ກອນ, ນະກ້ອຍ ອິມບໍ່ ອາປັຣ ກອນ ອິນແຍະ ຕຸ່ກ ຣາມິ້ຣ ອັນ ຕະ. ປັຣແນີ ມັນເຕຣົາ ອິມບໍ່ ອາປັຣ ກອນ ຕະ ຣານະ ປິດ ແກ້ຍ ແຕ ຣານະ ໄນ່, ໂອນ ເຍົາ ງິດ ລາລີ້ ແອັນ. 21 ນະ ອິມບໍ່ ໂອນ ກວາຍ ກາ ກູຈິດ ເຈີ່ ມາ ເບີນ ອາມັງ ລັຣ, ນະກ້ອຍ ເຕ່ ກອນ ໂອນ ເບີນ ອາມັງ ປິ ອິນແຍະ ມັຣ ກວາຍ ອັນ ຍິ່ອ ອີ ໂອນ. 22 ອິມບໍ່ ຕາ ເບີນ ຕັດຊິນ ອາແລະ, ມາ ອັນ ໂອນ ກອນ ອັນ ຕັດຊິນ ອິນແຍະ. 23 ນະກ້ອຍ, ກວາຍ ອາແລະ ຍິ່ອ ອີ ຢ້ານັບ ອິມບໍ່, ກວາຍ ກ້ອຍ ອຶງເຄາະ ຢ້ານັບ ກອນ ມູເຈີງ ກ້ອຍ ເຕ່. ກວາຍ ອາແລະ ມາ ຕາ ເບີນ ຢ້ານັບ ກອນ, ກວາຍ ກ້ອຍ ຕາ ເບີນ ຢ້ານັບ ເຕ່ ອິມບໍ່, ອັນ ກາ ແປຣີ ກອນ ແຕ້ອ໌ ປິ ກູແຕອ໌ ໄນ່.

24 "ເກົາ ອາຕີ ຕານ້ອງ ໂອນ ເຍົາ, ກວາຍ ອາແລະ ກາ ຊາງັດ ປັຣນາຍ ເກົາ, ກະ ຊາອໍ ອັນ ກາ ແປຣີ ເກົາ ແຕ້ອ໌, ກວາຍ ກ້ອຍ ເບີນ ອາມັງ ເລືອຍໆ. ຕາ ເບີນ ເມົາ ຕັດຊິນ ອັນ ນ້ອງ. ນະກ້ອຍ ອັນ ແວັດ ແຕ ກູຈິດ ເຈີ່; ມາ ອັນ ເບີນ ອາມັງ ຊ້ອງ. 25 ເກົາ ອາຕີ ຕານ້ອງ ໂອນ ເຍົາ, ແຈະ ອີ ແຕ້ອ໌ ກະ ແຕ້ອ໌ ເຈີ່ ຕາໄງ ມັຣ ກວາຍ ກາ ກູຈິດ ເບີນ ຊ້ອງ ຊຽງ ກອນ ເຢີງ ເຈົ້າຣາຊີ; ເຈີ່ ໄລ່ ກາ ຊ້ອງ ຊຽງ ກ້ອຍ ເບີນ ອາມັງ.† 26 ຍ່ອນ ອິມບໍ່ ເຕ່ອ໌ ໂອນ ກວາຍ ອາມັງ, ນະກ້ອຍ ເຕ່ ອັນ ໂອນ ກອນ ເຕ່ອ໌ ຈ່ອຍ ກວາຍ ເບີນ ອາມັງ. 27 ກະ ອິມບໍ່ ໂອນ ກອນ ເບີນ ອໍານາດ ດໍອ໌ ຕັດຊິນ ກວາຍ, ຍ່ອນ ອັນ ລາ ກອນ ເຢີງ ແກັດ ກວາຍ. 28 ເຍົາ ອິນໂຈຍ ງິດ ແຕ ປັຣນາຍ ໄນ່, ຍ່ອນ ອີ ແຕ້ອ໌ ຕາໄງ ກວາຍ ກູຈິດ ແອັດ ຕິ່ງ ປິ່ງ, ໄລ່ ຊ້ອງ ຊຽງ ກອນ ກ້ອຍ. 29 ເຈີ່ ໄລ່ ລ້ອຣ ແຕ ປິ່ງ ໄລ່, ກວາຍ ອາແລະ ກາ ຕະ ຣານະ ອໍ, ກວາຍ ກ້ອຍ ລ້ອຣ ກະ ເບີນ ອາມັງ. ມາ ກວາຍ ອາແລະ ກາ ຕະ ຣານະ ຕາ ອໍ, ກວາຍ ກ້ອຍ ລ້ອຣ ມາ ອິນນ້ອງ ເບີນ ເມົາ ຕັດຊິນ ໂຈະ ໂຕັດ ອັນ. 30 ເກົາ ຕາ ເຕ່ອ໌ ຕະ ອິນເຕົ້າ ຕາປູນ ຣາງິຣ ເກົາ ເບີມ. ມາ ປັຣນາຍ ອິນເຕົ້າ ເກົາ ຊ້ອງ ແຕ ອິມບໍ່ ເກົາ, ເກົາ ຕັດຊິນ ກວາຍ ຕາປູນ ປັຣນາຍ ກ້ອຍ. ນະກ້ອຍ ປັຣນາຍ ເກົາ ຕັດຊິນ ລາ ຕານ້ອງ ລາລີ້, ຍ່ອນ ເກົາ ຕາ ເບີນ ຕາປູນ ຣາງິຣ ເກົາ ເບີມ, ມາ ເກົາ ຕາປູນ ຣາງິຣ ອັນ ກາ ແປຣີ ເກົາ ແຕ້ອ໌.

31 "ຄັນ ເກົາ ອາຕີ ແຕ ຣາງິຣ ເກົາ ເບີມ, ປັຣນາຍ ໄນ່ ຕາ ເບີນ ຊັງໄກຣ. 32 ມາ ເບີນ ມານະ ອາຕີ ແຕ ເກົາ ເຕ່, ກະ ເກົາ ດັງ ປັຣນາຍ ອັນ ອາຕີ ແຕ ເກົາ ລາ ປຍາຍ໌ ອິນແຍະ. 33 ເຍົາ ແປຣີ ກວາຍ ແຕ້ອ໌ ປິ ໂຢຮັນ ເຈີ່, ກະ ອັນ ອາຕີ ປັຣນາຍ ປຍາຍ໌. 34 ມາ ເກົາ ຕາ ເບີນ ຕຸຣ ອຶງເຄາະ ເບີນ ກວາຍ ອາຕີ ແຕ ເກົາ. ເກົາ ອາຕີ ຣາ ນະ ໄນ່ ໂອນ ເຍົາ ເບີນ ອາມັງ. 35 ໂຢຮັນ ລາ ນະ ຕາບອງ ເຼີ ປາເລີງ ໂອນ ປິ່ງ. ເຍົາ ຣໍ່ອ໌ ມາໂຣຍ ຊ້ອງ ຣານະ ປິ່ງ ແຕ ອັນ. 36 ມາ ເກົາ ເບີນ ປັຣນາຍ ກາ ປິດ ກາເລີຍ ແຕ ປັຣນາຍ ໂຢຮັນ ອາຕີ ແຕ ເກົາ. ອິນແຍະ ຣານະ ເກົາ ຕະ ລາ ຣານະ ອິມບໍ່ ເກົາ ມ່ອບ ໂອນ ເກົາ ຕະ. ອິນແຍະ ຣານະ ໄນ່ ອາປັຣ ໂອນ ກວາຍ ດັງ ເກົາ ແຕ້ອ໌ ແຕ ອິມບໍ່ ເກົາ. 37 ກະ ອິມບໍ່ ເກົາ, ອັນ ກາ ແປຣີ ເກົາ ແຕ້ອ໌, ອັນ ກ້ອຍ ອາຕີ ແຕ ເກົາ ເຕ່. ເຍົາ ຕາ ເກີຍ ຊ້ອງ ຊຽງ ອັນ, ແຕີລາ ເຮີມ ຮູ່ນເຣີງ ອັນ, 38 ກະ ປັຣນາຍ ອັນ ຕາ ເບີນ ແອັດ ຕິ່ງ ຣາງິຣ ເຍົາ, ຍ່ອນ ເຍົາ ຕາ ເບີນ ຊາອໍ ອັນ ກາ ອິມບໍ່ ແປຣີ ແຕ້ອ໌ ເຈີ່. 39 ເຍົາ ຊາແຮງ ຣຍານ ຊາອິ້ຍ ແຕ ປັຣນາຍ ເຢີງ ເຈົ້າຣາຊີ, ຍ່ອນ ເຍົາ ຄິດ ປາຍ ປັຣນາຍ ກ້ອຍ ເຕ່ອ໌ ໂອນ ອາມັງ ເລືອຍໆ. ປັຣນາຍ ເຢີງ ເຈົ້າຣາຊີ ໄນ່ ອາຕີ ແຕ ເກົາ, 40 ມາ ອິນນ້ອງ ເຍົາ ຕາ ແອອ໌ ອີ ແຕ້ອ໌ ປິ ເກົາ ໂອນ ເບີນ ອາມັງ ເລືອຍໆ.

41 "ເກົາ ຕາ ເບີນ ຈໍ່ອ໌ ໂອນ ກວາຍ ຍ່ອງ ເກົາ. 42 ມາ ເກົາ ດັງ ເຍົາ ເຈີ່. ຕິ່ງ ຣາງິຣ ເຍົາ ຕາ ເບີນ ອາໂຢະ ເຢີງ ເຈົ້າຣາຊີ. 43 ເກົາ ແຕ້ອ໌ ປິ ໄນ່ ຍ່ອນ ອໍານາດ ແຕ ອິມບໍ່ ເກົາ, ມາ ອິນນ້ອງ ເຍົາ ຕາ ແອອ໌ ຣັບ ເກົາ. ມາ ຄັນ ເບີນ ກວາຍ ການໍອ໌ ແຕ້ອ໌ ອາງ ອໍານາດ ອັນ ເບີມ, ເຍົາ ຣັບ ອັນ ກ້ອຍ. 44 ມານະ ເຕ່ອ໌ ເຍົາ ຊາອໍ ເກົາ,

† 5:25 5:25 ກວາຍ ກູຈິດ ຊາກໍ ມັຣ ກວາຍ ກາ ຕາ ເບີນ ດັງ ກະ ຕາ ເບີນ ຊາອໍ ກອນ ເຢີງ ເຈົ້າຣາຊີ.

ເຍົາ ຢັອ ລາລີ້ ກວາຍ ການໍ້ອ ຍ່ອງ ເຍົາ, ມາ ເຍົາ ຕາ ເບີນ ຈໍ້ອ ໂອນ ເຢົາງ ເຈົາຮາຊີ ຍ່ອງ ເຍົາ? ແອັງ ອັນ ແຕ່ ລາ ເຢົາງ ເຈົາຮາຊີ. 45 ມາ ເຍົາ ອິນໂຈຍ ຄິດ ອິນເຕົ້າ ອົງກ້ອຣ ເກົາ ປ່ອງ ເຍົາ ໂຈະ ອິມປໍ ເກົາ. ໂມເຊ ກາ ເຍົາ ອົງກ່ອງ ຈ່ອຍ ເຍົາ, ອັນ ແຕ່ ອີ ປ່ອງ ເຍົາ. 46 ມາ ຄັນ ເຍົາ ຊາອໍາ ໂມເຊ, ລາ ເຍົາ ຊາອໍາ ເກົາ ແຕ່, ຍ່ອນ ໂມເຊ ຄຽນ ແຕ ເກົາ ເຈົ້. 47 ມາ ຄັນ ເຍົາ ຕາ ເບີນ ຊາອໍາ ປັຣນາຍ ໂມເຊ ຄຽນ, ມານະ ເຍົາ ແຕ່ອ ຊາອໍາ ປັຣນາຍ ເກົາ ອາຕີ ຊານໍ້?"

6

ເຢຊູ ແຈມ ເຊົາງ ປັນ ນະ ກວາຍ

(ມັດທາຍ 14:13-21; ມາຣະໂກ 6:30-44; ລູກາ 9:10-17)

1 ແວັດ ກ້ອຍ, ເຢຊູ ໄກ່ອ ແດັອ ທາເລ ຮາບັງ ຄາລີເລ. ແດັອ ໄມ່ ເມົາ ດໍອ ທາເລ ຮາບັງ ຕີເບເຣຍ ແຮ. 2 ກຶ້ງ ລາລີ້ ກວາຍ ປວາຍ ເຢຊູ, ຍ່ອນ ໄລ່ ເຮີມ ເຈົ້ ຮານະ ຕາ ເກັຍ ເຮີມ ອັນ ປົວ ກວາຍ ອາອີ້. 3 ເຢຊູ ຊ້ອຣ ຕົ້ງ ກັຣ, ຕາກູ ອິນຕຸ ກ້ອຍ ກະ ມູ່ ກາ ຣຍານ ແຕ ອັນ. 4 ແຈ່ ອີ ແຕັອ ຕາໂງ ຈຸ່ມ ອິດຊະຮາເອລ ຈາ ຊາແອີ ຕາໂງ ອາກັຣ. * 5 ພໍກາ ເຢຊູ ຕາໂງອີ້ ອາຊ້ອຣ, ອັນ ເຮີມ ກຶ້ງ ກວາຍ ແຕັອ ປໍ ອັນ; ເຈົ້ ອັນ ປາຍ ໂຈະ ພິລິບ: "ປໍ ແລະ ໄຮ ອີ ແຈັງ ຊ້ຣນາ ໂອນ ຄໍາ ອິນແຍ່ະ ມັຣ ກວາຍ ໄມ່ ຈາ?"

6 ເຢຊູ ຕາແບັບ ນະກ້ອຍ ຢັອ ອີ ລ່ອງ ຮາງິຣ ພິລິບ ຊ້ອງ, ຍ່ອນ ອັນ ດັງ ເຈົ້ ຮານະ ອັນ ຢັອ ອີ ຕະ. 7 ພິ ລິບ ຕາແອີຍ ເຢຊູ ປາຍ: "ຄັນ ເມົາ ອິດ ປຣະ ທູແທ ຕາກ່ອລ ກາໄຊ ເປາະ ແຈັງ ຊ້ຣນາ ໂອນ ມັຣ ກວາຍ ໄມ່ ຈາ ມານະ ມູ ແມ່ງ ລາ ຕາ ຄໍາ."

8 ເບີນ ມານະ ແອັນ ມູ່ ກາ ຣຍານ ແຕ ເຢຊູ ຮາມິຣ ອັນເດອາ, ອາແອມ ຊີໂມນ ເປໂຕ. 9 ອັນເດອາ ປາຍ: "ເບີນ ມານະ ກັຣແນນ ຮາເລົາ ແອັດ ອິນໄມ່. ອັນ ເບີນ ເຊົາງ ລໍາ ໂດຍ ບຸຣ ກະ ບາຣ ລໍາ ອາກາ. ມາ ມານະ ແຕ່ອ ຄໍາ ໂອນ ອິນແຍ່ະ ມັຣ ກວາຍ ໄມ່ ຈາ?"

10 ເຢຊູ ຕາແອີຍ ປາຍ: "ໂອນ ກວາຍ ກຶ້ງ ໄມ່ ຕາກູ."

ຕົ້ງ ອິນຕຸ ກ້ອຍ ເບີນ ບັດ ຊາອີ້ຍ; ເຈົ້ ໄລ່ ຕາກູ ອົງກ້ອຍ. ອິນແຍ່ະ ນະ ໄລ່ ນັບ ແອັງ ກວາຍ ຊາຊາຍ ຮາ ເລົາ ລາ ເບີນ ມາຣ ເຊົາງ ປັນ ນະ. 11 ເຢຊູ ອິດ ໂດຍ ບຸຣ ກ້ອຍ, ກະ ຊາແອີນ ເຢົາງ ເຈົາຮາຊີ. ແວັດ ກ້ອຍ ອັນ ອິມແປອ໌ ໂອນ ອິນແຍ່ະ ມັຣ ກວາຍ ກາ ຕາກູ ອົງກ້ອຍ. ອັນ ຕະ ມູເຈັງ ກ້ອຍ ແຕ່ ກະ ອາກາ, ມາແລະ ໄລ່ ຢັອ ອີ ຈາ, ໄລ່ ຕົ້ງ ຈາ. 12 ແວັດ ອິນແຍ່ະ ມັຣ ກວາຍ ຈາ ປາໄຊ ເຈົ້, ເຢຊູ ແປຣີ ມູ່ ກາ ຣຍານ ແຕ ອັນ ປາຍ: "ເຍົາ ປາໂຣມ ລັຣ ມັຣ ອົງກັຣ ແກຼຍ ແຕ ໄລ່ ຈາ. ອິນໂຈຍ ໂອນ ຊາໄລອ໌ ມວຍ ແບະ ອິນເຕົ້າ."

13 ນະກ້ອຍ ໄລ່ ປາໂຣມ ລັຣ ມັຣ ອົງກັຣ ເບີນ ມວຍ ຈິດ ລາ ບາຣ ກາເຣຍ ແກຼຍ ເມົາ ຈາ ແຕ ເຊົາງ ລໍາ ໂດຍ ບຸຣ.

14 ອິນແຍ່ະ ມັຣ ກວາຍ ກາ ເຮີມ ເຢຊູ ຕະ ຮານະ ຕາ ເກັຍ ເຮີມ ໄມ່, ໄລ່ ກ້ອຍ ປາຍ: "ກວາຍ ໄມ່ ລາ ແມ່ນ ມານະ ອາຕີ ຕາງ ປັຣນາຍ ເຢົາງ ເຈົາຮາຊີ, ອັນ ກາ ເຢົາງ ເຈົາຮາຊີ ເອັອ໌ ໂອນ ແຕັອ ປໍ ກູແຕອ໌ ໄມ່."

15 ພໍກາ ເຢຊູ ດັງ ມັຣ ກວາຍ ກ້ອຍ ແຕັອ ມັນຕຣຸ່ ໂອນ ອັນ ແກັດ ເຕົາວ ປັຣເຍົາ, ເຈົ້ ເຢຊູ ລ້ອຣ ແຕ ອິນຕຸ ກ້ອຍ. ອັນ ຊ້ອຣ ລັຣ ຕົ້ງ ກັຣ ມານະ ອັນ.

ເຢຊູ ຕາຍັຣ ຕົ້ງ ກຣັອງ ແດັອ

(ມັດທາຍ 14:22-33; ມາຣະໂກ 6:45-52)

16 ແຕັອ ຕາປີ້, ມູ່ ກາ ຣຍານ ແຕ ເຢຊູ ແຊງ ປໍ ປີ້ຣ ແດັອ ທາເລ ຮາບັງ. 17 ອິນຕຸ ກ້ອຍ ໄລ່ ຈິຣ ຕົວະ ຢັອ ອີ ໄກ່ອ ຢັຣ ອິນຕັຣ ແດັອ ທາເລ ຮາບັງ, ເປາະ ປໍ ມືອງ ກາເປນາອູມ. ມັນລ້ອງ ການໍາ, ມາ ເຢຊູ ຕາ ຢວາຣ ແຕັອ ປໍ ໄລ່. 18 ກູຢາລ ແປຼ້ ເຮ່ງ ລາລີ້, ກະ ແດັອ ປ່ອງ. 19 ມູ່ ກາ ຣຍານ ແຕ ເຢຊູ ເປົາຍ ຕົວະ ມາຣ ເຊົາງ

* 6:4 6:4 ຕາໂງ ກ້ອຍ ໄລ່ ຊາແອີ ຕາໂງ ເຢົາງ ເຈົາຮາຊີ ຈ່ອຍ ໂອນ ໄລ່ ລ້ອຣ ແຕ ກຣວາງ ເອຍັບ ແຕ ອິມແປ.

ຕາປັດ ລັກ ເຈີ້. ໄລ່ ເຮີມ ເຢຊູ ຕາຍັຮ ຕຶ້ງ ແປງ ກັອຍ ແດີ້ອ ແຈ່ວ ອີ ແຕ້ອ ດົວະ ໄລ່. ເຈີ້ ໄລ່ ຊ້ອງ ອົງກັອຍ ລາລີ້. 20 ມາ ເຢຊູ ອາຕີ ໄລ່ ປາຍ: "ໄນ່ ລາ ຈະ ເກົາ. ເຍົາ ອິນໂຈຍ ອົງກັອຍ ອິນເຕົ້າ."

21 ແວັດ ກັອຍ, ໄລ່ ໂອນ ເຢຊູ ຊ້ອຍ ຕຶ້ງ ດົວະ ໄລ່; ເຈີ້ ບັອງ ກາ ກັອຍ ແຕ້ ດົວະ ໄລ່ ແຕ້ອ ປີ ປື້ຮ ອິນດຸ ໄລ່ ອີ ເປາະ.

ເຢຊູ ອາຕີ ແຕ ຊັຮນາ ແຕ ມັນລ້ອງ

22 ປຶ້ງ ຕາຮິ້ບ ແອັນ ກວາຍ ກຶ້ງ ກັອຍ ອິນນ້ອງ ແອັດ ຕຶ້ງ ປື້ຮ ແດີ້ອ ທາເລ ຮາປັ່ງ ຍິ່ຮ ໄນ່. ໄລ່ ກັອຍ ດັງ ຊາເດົາ ໄຮ ອິນດຸ ໄນ່ ເບີນ ແອັງ ມານ້າ ຊ້ອງ ດົວະ. ກະ ໄລ່ ດັງ ເຕ່ ເຢຊູ ຕາ ເບີນ ຈິ່ຮ ຕຶ້ງ ດົວະ ກັອຍ ກະ ມູ່ ກາ ຮຍານ ແຕ ອັນ. ມາ ແອັງ ມູ່ ກາ ຮຍານ ແຕ ອັນ ຊ້ອງ ເປາະ ຕຶ້ງ ດົວະ ກັອຍ. 23 ມາ ຕາໂງ່ ກັອຍ ເບີນ ດົວະ ການ້ອ ແອັນ ແຕ້ອ ແຕ ເມືອງ ຕີເບເຣຍ. ດົວະ ໄນ່ ແອັດ ຕຶ້ງ ປື້ຮ ແຈ່ວ ອິນດຸ ເຢຊູ ຊາເອີນ ໂດຍ ບຸຮ ໂອນ ກວາຍ ກຶ້ງ ຈາ. 24 ພໍກາ ກວາຍ ກຶ້ງ ເຮີມ ເຢຊູ ກະ ມູ່ ກາ ຮຍານ ແຕ ອັນ ຕາ ເບີນ ແອັດ ນ້ອງ ອິນດຸ ກັອຍ, ໄລ່ ຈິ່ຮ ຕຶ້ງ ດົວະ ເຕ່, ກະ ໄລ່ ເປາະ ປີ ເມືອງ ກາເປນາອູມ ຈໍ້ອ ເຢຊູ.

25 ພໍກາ ກວາຍ ກຶ້ງ ຮາມັຮ ເຢຊູ ຍິ່ຮ ອິນຕັ່ຮ ແດີ້ອ ທາເລ ຮາປັ່ງ, ໄລ່ ຕາແບັບ ອັນ ປາຍ: "ອາຈານ ເອີຍ! ບັອງ ກາ ແລ່ວ ອາຈານ ແຕ້ອ ປີ ໄນ່?"

26 ມາ ເຢຊູ ຕາແອີຍ ປາຍ: "ເກົາ ອາຕີ ຕານ້ອງ ໂອນ ເຍົາ, ມັຮ ເຍົາ ຈໍ້ອ ເກົາ, ຕາ ເກີນ ຍ່ອນ ເຍົາ ເຮີມ ຮານະ ຕາ ເກີ້ຍ ເຮີມ ເກົາ ຕະ, ມາ ເຍົາ ຈໍ້ອ ເກົາ ຊານໍ່, ຍ່ອນ ປາໄຮ ເຍົາ ຈາ ປາໄຊ ຊັຮນາ ແຕ ເກົາ. ນະກັອຍ ຊານໍ່ ເຍົາ ຈໍ້ອ ຍິ່ອ ອີ ຈາ ຊາ. 27 ອົງເຄາະ ເຍົາ ອິນໂຈຍ ຕະ ຮານະ ຈໍ້ອ ອີ ເບີນ ຊັຮນາ ຕຶ້ງ ແດີຍ ໄນ່ ຊ້ອງ. ຊັຮນາ ໄນ່ ຕາ ເຕ້ອ ແອັດ ດູ່ນ. ມາ ອົງເຄາະ ເຍົາ ຕະ ຮານະ ຈໍ້ອ ຊັຮນາ ໂອນ ເຍົາ ເຕ້ອ ອາມັງ ເລືອຍໆ. ຊັຮ ມາ ໄນ່ ກອນ ເຢັງ ແກັດ ກວາຍ ໂອນ ເຍົາ ເບີນ, ຍ່ອນ ເຢັງ ເຈົາຮາຊີ ອິມປໍ່ ອັນ, ກາຕິຮ ຕາ ເຈີ້ ໂອນ ກອນ ອັນ ຕະ ຮານະ ຕາງ ອັນ."

28 ເຈີ້ ກວາຍ ກຶ້ງ ຕາແບັບ ເຢຊູ ປາຍ: "ຮິ ອົງເຄາະ ຕະ ຮານະ ອິນເຕົ້າ ໂອນ ຕະ ໄກຮ ຮາງິ່ຮ ເຢັງ ເຈົາຮາຊີ ຍິ່ອ?"

29 ເຢຊູ ຕາແອີຍ ໄລ່ ປາຍ: "ໄນ່ ລາ ຮານະ ເຢັງ ເຈົາຮາຊີ ໂອນ ເຍົາ ຕະ: ອົງເຄາະ ເຍົາ ຊາອໍ ອັນ ກາ ເຢັງ ເຈົາຮາຊີ ແປຮີ ແຕ້ອ ປີ ໄນ່."

30 ໄລ່ ກັອຍ ຕາແບັບ ອັນ ປາຍ: "ໄນ່ ອີ ຕະ ຮານະ ຕາ ເກີ້ຍ ເຮີມ ອິນເຕົ້າ ໂອນ ເຕ້ອ ຮິ ເຮີມ ກະ ຊາອໍ ໄນ່? ນານະ ໄນ່ ຕະ? 31 ອາຈວາຍຮ ອາເຈ່ຮ ໄຮ ແຕ ອິມແບັ ຈາ ມານາ† ແຕ ມັນລ້ອງ ຕຶ້ງ ອິນດຸ ຕຍາຮ. ຮານະ ໄນ່ ເມົາ ຄຽນ ເຈີ້ ຕຶ້ງ ປຶ້ງ ປັຮນາຍ ເຢັງ ເຈົາຮາຊີ ປາຍ: 'ອັນ ໂອນ ໄລ່ ຈາ ຊັຮນາ ແຕ ມັນລ້ອງ.'"

32 ເຢຊູ ປາຍ ໄຈະ ໄລ່: "ເກົາ ອາຕີ ຕານ້ອງ ໂອນ ເຍົາ, ຕາ ເກີນ ໂມເຊ ໂອນ ເຍົາ ຈາ ຊັຮນາ ແຕ ມັນລ້ອງ. ມາ ແອັງ ອິມປໍ່ ເກົາ ແຕ້ ໂອນ ເຍົາ ຈາ ຊັຮນາ ກາ ກັກ ອໍ, ຊັຮນາ ໄນ່ ອັນ ອາແຊງ ແຕ ມັນລ້ອງ. 33 ຊັຮນາ ເຢັງ ເຈົາຮາຊີ ລາ ອັນ ກາ ແຊງ ແຕ ມັນລ້ອງ, ກະ ຊັຮນາ ໄນ່ ໂອນ ກວາຍ ຕຶ້ງ ກູແຕອໍ ໄນ່ ເບີນ ອາມັງ."

34 ໄລ່ ຕາແອີຍ ລັຮ ປາຍ: "ອິນເຈົາ ເອີຍ! ແຊອໍ ອິນເຈົາ ໂອນ ຮິ ເບີນ ເລືອຍໆ ຊັຮນາ ໄນ່."

35 ເຢຊູ ອາຕີ ໄລ່ ປາຍ: "ເກົາ ໄນ່ ແຕ້ ລາ ຊັຮນາ ໂອນ ເຍົາ ອາມັງ. ກວາຍ ອາແລ່ວ ກາ ແຕ້ອ ປີ ເກົາ, ກວາຍ ກັອຍ ຕາ ເບີນ ຊ້ອງ ມາເຍົາຍຮ ນ້ອງ. ກະ ກວາຍ ອາແລ່ວ ກາ ຊາອໍ ເກົາ, ກວາຍ ກັອຍ ຕາ ເບີນ ຊາລາຮ ນ້ອງ."

36 "ມາ ເກົາ ອາຕີ ເຍົາ ເຈີ້, ເຍົາ ເຮີມ ເກົາ, ມາ ອິນນ້ອງ ເຍົາ ຕາ ເບີນ ຊາອໍ ເກົາ. 37 ມັຮ ກວາຍ ກາ ອິມປໍ່ ເກົາ ໂອນ ແຕ້ອ ປີ ເກົາ, ອິນແຍ່ວ ມັຮ ກວາຍ ກັອຍ ແຕ້ອ ປີ ເກົາ. ກະ ອິນແຍ່ວ ມັຮ ກວາຍ ກາ ແຕ້ອ ປີ ເກົາ, ເກົາ ຕາ ເກີ້ຍ ຕູ່ຍຮ ໄລ່ ກັອຍ. 38 ຍ່ອນ ເກົາ ແຊງ ແຕ ມັນລ້ອງ ຕາ ເກີນ ເກົາ ອີ ຕາປູ່ນ ຮາງິ່ຮ ເກົາ ເບີມ, ມາ ເກົາ ອີ ຕາປູ່ນ ຮາງິ່ຮ ອັນ ກາ ແປຮີ ເກົາ ແຕ້ອ ປີ ໄນ່. 39 ໄນ່ ລາ ຮາງິ່ຮ ອັນ ກາ ແປຮີ ເກົາ ແຕ້ອ: ອັນ

† 6:31 6:31 ມານາ ລາ ຊັຮນາ ກາ ເຢັງ ເຈົາຮາຊີ ໂອນ ກວາຍ ອິດຊະຮາເອລ ຈາ ຕຶ້ງ ແດີຍ ໂມເຊ.

ຕາ ໂອນ ເກົາ ປິດ ມານະ ແຕ ອິນແຍ່ະ ມັຮ ກວາຍ ກາ ອັນ ໂອນ ເກົາ ເບີນ. ກະ ແຕ້ອ ຕາໄງ ປັຣຊົດ ອັນ ຢິອ ເກົາ ໂອນ ອິນແຍ່ະ ມັຮ ກວາຍ ກ້ອຍ ອາມົ່ງ ລັຮ. 40 ໄນ່ ລາ ຮາງິຮ ອິມບໍ່ ເກົາ: ອິນແຍ່ະ ມັຮ ກວາຍ ກາ ເຮີມ ກອນ ອັນ ກະ ຊາອຳ ກອນ ກ້ອຍ, ອິນແຍ່ະ ໄລ່ ກ້ອຍ ເບີນ ອາມົ່ງ ເລື້ອຍໆ. ກະ ແຕ້ອ ຕາໄງ ປັຣຊົດ ເກົາ ໂອນ ອິນແຍ່ະ ມັຮ ກວາຍ ກ້ອຍ ອາມົ່ງ ລັຮ."

41 ແວັດ ເຢຊູ ປາຍ ນະກ້ອຍ, ຈຸ່ມ ອິດຊະຣາເອລ ກ້ອຍ ໂຍ່ບ ບູແບະ ບູບິບ ແຕ ເຢຊູ, ຍ່ອນ ອັນ ປາຍ: "ເກົາ ລາ ຊັຮນາ ກາ ແຂງ ແຕ ມັນລ້ອງ."

42 ຈຸ່ມ ອິດຊະຣາເອລ ປາຍ: "ປຍາຍ໌ ມາ ຕາ ເບີນ, ກວາຍ ໄນ່ ລາ ເຢຊູ, ກອນ ໂຍເຊັບ? ໄຮ ດັງ ເຈີ່ ອິມ ເປ່ອ ອິມບໍ່ ອັນ. ມານະ ແຕ້ອ ອັນ ປາຍ ອັນ ແຂງ ແຕ ມັນລ້ອງ?"

43 ເຢຊູ ຕາແອິຍ ໄລ່ ກ້ອຍ ປາຍ: "ເຍົາ ອິນໂຈຍ ບູແບະ ນ້ອງ ຕາ ແກັດ ຣາມິຮ. 44 ຄັນ ອິມບໍ່ ເກົາ ຕິ່ງ ມັນລ້ອງ, ອັນ ກາ ແປຣີ ເກົາ ແຕ້ອ ປິ ໄນ່, ມາ ຕາ ເບີນ ເດີງ ກວາຍ ແຕ້ອ ປິ ເກົາ, ຕາ ເບີນ ເມົາ ແຕ້ອ ແຕ້ອ ປິ ເກົາ. ກະ ແຕ້ອ ຕາໄງ ປັຣຊົດ, ກວາຍ ອາແລະ ກາ ແຕ້ອ ປິ ເກົາ, ເກົາ ໂອນ ກວາຍ ກ້ອຍ ເບີນ ອາມົ່ງ ລັຮ.

45 ເບີນ ເມົາ ຄຽນ ເຈີ່ ຕິ່ງ ປິ່ງ ກວາຍ ອາຕີ ຕາງ ປັຣນາຍ ເຢີງ ເຈົາຣາຊີ ປາຍ: 'ເຢີງ ເຈົາຣາຊີ ອາຕີ ອິນແຍ່ະ ມັຮ ກວາຍ.'

ອາແລະ ກາ ຊາງັດ ປັຣນາຍ ອິມບໍ່ ຕິ່ງ ມັນລ້ອງ ກະ ຮຍານ ແຕ ອັນ, ມັຮ ກວາຍ ກ້ອຍ ແຕ້ອ ປິ ເກົາ. 46 ຕາ ເບີນ ກວາຍ ອາແລະ ເຮີມ ອິມບໍ່ ເກົາ ຕິ່ງ ມັນລ້ອງ, ມາ ອັນ ກາ ແຕ້ອ ແຕ ເຢີງ ເຈົາຣາຊີ, ແອັງ ອັນ ແຕ່ ເບີນ ເຮີມ ອິມບໍ່. 47 ເກົາ ອາຕີ ຕານ້ອງ ໂອນ ເຍົາ, ກວາຍ ອາແລະ ກາ ຊາອຳ ເກົາ, ກວາຍ ກ້ອຍ ເບີນ ອາມົ່ງ ເລື້ອຍໆ. 48 ເກົາ ລາ ຊັຮນາ ກາ ໂອນ ກວາຍ ເບີນ ອາມົ່ງ. 49 ອາຈວາຍຮ ອາເຈ່ຮ ເຍົາ ຈາ ມານາ ແຕ ມັນລ້ອງ ຕິ່ງ ອິນຕ ຕຍາຮ, ມາ ອິນນ້ອງ ໄລ່ ກູຈິດ. 50 ມາ ໄນ່ ລາ ຊັຮນາ ກາ ແຂງ ແຕ ມັນລ້ອງ; ຄັນ ກວາຍ ອາແລະ ຈາ ຊັຮນາ ໄນ່, ກວາຍ ກ້ອຍ ຕາ ເບີນ ກູຈິດ ນ້ອງ. 51 ເກົາ ລາ ຊັຮນາ ອາມົ່ງ ກາ ແຂງ ແຕ ມັນລ້ອງ. ຄັນ ອາແລະ ຈາ ຊັຮນາ ໄນ່, ກວາຍ ກ້ອຍ ເບີນ ອາມົ່ງ ເລື້ອຍໆ. ມາ ຊັຮນາ ໄນ່ ລາ ໄຊຣ໌ ເກົາ, ກາ ເກົາ ອີ ໂອນ ອິນແຍ່ະ ມັຮ ກວາຍ ດ້ອ ແຕ້ອ ອາມົ່ງ ເລື້ອຍໆ."

52 ແວັດ ເຢຊູ ປາຍ ນະກ້ອຍ, ກວາຍ ແຕ ຈຸ່ມ ອິດຊະຣາເອລ ໄລ່ ຣາຈຽນ ຣາຕວາອ໌; ເຈີ່ ຕາແບັບ ປາຍ: "ມານະ ອັນ ໄນ່ ໂອນ ໄຮ ຈາ ໄຊຣ໌ ອັນ ແອັນ?"

53 ເຢຊູ ອາຕີ ລັຮ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ຄັນ ເຍົາ ຕາ ເບີນ ຈາ ໄຊຣ໌ ກອນ ເຢີງ ແກັດ ກວາຍ ກະ ຕາ ເບີນ ຈ່ອຍ໌ ອາຮາມ ອັນ, ເຍົາ ຕາ ເບີນ ອາມົ່ງ. 54 ກວາຍ ອາແລະ ຈາ ໄຊຣ໌ ເກົາ ກະ ຈ່ອຍ໌ ອາຮາມ ເກົາ, ກວາຍ ກ້ອຍ ເບີນ ອາມົ່ງ ເລື້ອຍໆ; ກະ ແຕ້ອ ຕາໄງ ປັຣຊົດ, ເກົາ ໂອນ ອັນ ອາມົ່ງ ລັຮ. 55 ຍ່ອນ ໄຊຣ໌ ເກົາ ລາ ຊັຮນາ ປຍາຍ໌ ລາລີ້, ກະ ອາຮາມ ເກົາ ລາ ຫຣິງ ຈ່ອຍ໌ ປຍາຍ໌ ລາລີ້. 56 ກວາຍ ອາແລະ ກາ ຈາ ໄຊຣ໌ ເກົາ ກະ ຈ່ອຍ໌ ອາຮາມ ເກົາ, ກວາຍ ກ້ອຍ ແອັດ ມູ ຮາງິຮ ກະ ເກົາ, ກະ ເກົາ ແອັດ ມູ ຮາງິຮ ກະ ອັນ. 57 ອິມບໍ່ ເກົາ ກາ ອາມົ່ງ ເລື້ອຍໆ, ອັນ ກ້ອຍ ແປຣີ ເກົາ ແຕ້ອ. ເກົາ ອາມົ່ງ ຍ່ອນ ອິມບໍ່ ເກົາ ໂອນ ເກົາ ອາມົ່ງ. ມູເຈີງ ກ້ອຍ ແຕ່, ກວາຍ ອາແລະ ກາ ຈາ ໄຊຣ໌ ເກົາ, ກວາຍ ກ້ອຍ ເບີນ ອາມົ່ງ ຍ່ອນ ເກົາ. 58 ໄນ່ ລາ ຊັຮນາ ກາ ແຂງ ແຕ ມັນລ້ອງ. ຊັຮນາ ໄນ່ ອິມພາ ແຕ ຊັຮນາ ແຕ ມັນລ້ອງ ກາ ອາຈວາຍຮ ອາເຈ່ຮ ໄຮ ຈາ ແຕ ອິມເບີ. ໄລ່ ຈາ ຊັຮນາ ກ້ອຍ, ມາ ອິນນ້ອງ ໄລ່ ກູຈິດ. ກວາຍ ອາແລະ ກາ ຈາ ຊັຮນາ ເກົາ, ກວາຍ ກ້ອຍ ເບີນ ອາມົ່ງ ເລື້ອຍໆ."

59 ມັຮ ປັຣນາຍ ໄນ່ ເຢຊູ ອາຕີ ຕິ່ງ ດຸງ ຊາງ ກວາຍ ອິດຊະຣາເອລ ຕິ່ງ ເມືອງ ກາເປນາອູມ.

60 ແຕ້ອ ກຶ່ງ ກວາຍ ກາ ປວາຍ ເຢຊູ ຊາງັດ ອັນ ອາຕີ ປັຣນາຍ ກ້ອຍ, ໄລ່ ປາຍ: "ກັດ ລາລີ້ ຣາມິຮ ອັນ ອາຕີ ໄນ່. ເມົາ ແຕ້ອ ດັງ ຣາມິຮ ກ້ອຍ?"

61 ເຢຊູ ດັງ ມັຮ ມູ່ ກາ ປວາຍ ອັນ, ໄລ່ ບູແບະ ບູບິບ ນະກ້ອຍ; ເຈີ່ ອັນ ອາຕີ ໄລ່ ປາຍ: "ຣາມິຮ ໄນ່ ຕະ ໂອນ ເຍົາ ຊ້ອງ ຕາ ແອອ໌ ອີ ປວາຍ ນ້ອງ ບໍ່? 62 ຄັນ ນະກ້ອຍ, ມານະ ເຍົາ ຄິດ ຄັນ ເຍົາ ເຮີມ ກອນ ເຢີງ ແກັດ ກວາຍ ຊ້ອຮ ລັຮ ປີ ອິນຕ ອັນ ແອັດ ແຕ ອິນໂຍ່ງ? 63 ໄກຮ ເຈີ່, ຣາເວີຍາ ເຢີງ ເຈົາຣາຊີ ຕະ ໂອນ ກວາຍ ເບີນ ອາມົ່ງ, ມາ ໄຊຣ໌ ກວາຍ ຕາ ແຕ້ອ ຕະ ນະກ້ອຍ. ມັຮ ປັຣນາຍ ເກົາ ອາຕີ ເຍົາ ເຈີ່, ປັຣນາຍ ໄນ່

ແຕ່ຕົ້ນ ແຕ ຮາເວີຍາ, ກະ ປັຣນາຍ ໄມ່ ເຕ່ອ໌ ໂອນ ອາມັງ. 64 ມາ ອິນນ້ອງ ເບີນ ເມົ່າ ແຕ ເຍົາ ຕາ ເບີນ ຊາອຳ ເກົ້າ."

ເຢຊູ ປາຍ ນະກ້ອຍ, ອັນ ດັງ ແຕ ອິນໂຍ່ງ ເຈົ້ ມັຮ ກວາຍ ຕາ ເບີນ ຊາອຳ ອັນ, ກະ ອັນ ດັງ ເຈົ້ ຕຶ້ງ ມູ່ ອັນ ເບີນ ມານະ ອີ ມ່ອບ ອັນ ໂອນ ເມົ່າ ກາຈິດ. 65 ກະ ເຢຊູ ປາຍ ແອັນ: "ນະກ້ອຍ ເກົ້າ ອາຕີ ເຍົາ ແຕ ອິນໂຍ່ງ ເຈົ້, ຄັນ ອິມບໍ່ ເກົ້າ ຕຶ້ງ ມັນລ້ອງ ຕາ ເບີນ ໂອນ ເມົ່າ ແຕ່ອ໌ ປີ ເກົ້າ, ຕາ ເບີນ ອາແລະ ເຕ່ອ໌ ແຕ່ອ໌ ປີ ເກົ້າ."

66 ພໍກາ ເຢຊູ ປາຍ ອິນແຍ່ະ ມັຮ ປັຣນາຍ ກ້ອຍ, ເບີນ ຊາອື້ຍ ນະ ແຕ ມູ່ ກາ ປວາຍ ອັນ ຕັຮ ຕາ ແອອ໌ ອີ ປວາຍ ນ້ອງ ເຢຊູ. 67 ເຢຊູ ຕາແບັບ ໄລ່ ມວຍ ຈິ່ດ ລາ ບາຣ ນະ ແອັນ: "ເຍົາ ຢົອ໌ ອີ ລ້ອຣ ເຕ່ ບໍ່?"

68 ຊີໂມນ ເປໂຕ ຕາແອີຍ ລ້ອຣ ປາຍ: "ອິນເຈົ້າ ເອີຍ! ຕາ ເບີນ ເມົ່າ ຮິ ອີ ປວາຍ ນ້ອງ. ແອັງ ອິນເຈົ້າ ຊ້ອງ ເບີນ ປັຣນາຍ ກາ ໂອນ ກວາຍ ເບີນ ອາມັງ ເລືອຍໆ. 69 ຮິ ຊາອຳ ເຈົ້ ກະ ດັງ ແຈງ ລາລີ້ ອິນເຈົ້າ ລາ ອັນ ກາ ຕານ້ອງ ອໍ ກາ ແຕ່ອ໌ ແຕ ເຢີງ ເຈົ້າຮາຊີ."

70 ເຈົ້ ເຢຊູ ຕາແອີຍ ປາຍ: "ເກົ້າ ຣຽຮ ເຍົາ ມວຍ ຈິ່ດ ລາ ບາຣ ນະ ເຈົ້. ມາ ເບີນ ມານະ ແຕ ເຍົາ ອີ ແກັດ ເຢີງ ຕາ ອໍ."

71 ປັຣນາຍ ໄມ່ ເຢຊູ ອາຕີ ແຕ ຢູດາ, ກອນ ຊີໂມນ ອິດຊະກາຣິອ໌ດ. ຢູດາ ລາ ມານະ ແຕ ມູ່ ໄລ່ ມັນຈິ່ດ ລາ ບາຣ ນະ, ມາ ປັຣແນີ ມັນເຕຣົາ ອັນ ອີ ມ່ອບ ເຢຊູ.

7

ເຢຊູ ອາຕີ ຕຶ້ງ ເມືອງ ເຢຣູຊາເລັມ ຕຶ້ງ ຕາໂງ ຈົຣ ຊູ

1 ແວັດ ກ້ອຍ ເຢຊູ ເປາະ ປູຣ ອິນແຍ່ະ ຕຶ້ງ ແຄງ ຄາລີເລ. ອັນ ຕາ ແອອ໌ ອີ ມູ່ດ ຕຶ້ງ ແຄງ ຢູດາຍ, ຍ່ອນ ກວາຍ ຊົດ ອິດຊະຮາເອລ ປີ ກ້ອຍ ຢົອ໌ ອີ ກາຈິດ ອັນ. 2 ແຈ່ະ ອີ ແຕ່ອ໌ ຈຸ່ມ ອິດຊະຮາເອລ ຈາ ຮໍອ໌ ຕາໂງ ຈົຣ ຊູ.* 3 ແຊມອາຍ ເຢຊູ ອາຕີ ອັນ ປາຍ: "ອໍ ໄມ່ ລ້ອຣ ແຕ ອິນຕຸ ໄມ່, ເປາະ ປີ ແຄງ ຢູດາຍ ແອັນ. ນະກ້ອຍ ອິນແຍ່ະ ກວາຍ ກາ ປວາຍ ໄມ່ ເຕ່ອ໌ ເຮີມ ມັຮ ຮານະ ໄມ່ ຕະ. 4 ຄັນ ກວາຍ ອາແລະ ຢົອ໌ ກວາຍ ການໍອ໌ ດັງ ຮາມິ້ອ ອັນ, ອັນ ຕາ ເບີນ ຕະ ຮານະ ປາໂຕ່ະ. ມັຮ ຮານະ ອິນເຕົ້າ ໄມ່ ຕະ, ອີງເຄາະ ໄມ່ ອາປັຣ ໂອນ ກູ່ ນະ ເບີນ ເຮີມ ເຕ່."

5 ມາ ແຊມອາຍ ເຢຊູ ລາ ຕາ ເບີນ ຊາອຳ ເຕ່ ອັນ. 6 ນະກ້ອຍ ເຢຊູ ຕາແອີຍ ໄລ່ ປາຍ: "ຕາ ຢວາຣ ແຕ່ອ໌ ປາແນ່ນ ເກົ້າ ອາປັຣ ໂອນ ກູ່ ນະ ດັງ. ມາ ປາແນ່ນ ເຍົາ, ເປາະ ບັອງ ແລະ ລາ ເຕ່ອ໌. 7 ກວາຍ ຕຶ້ງ ແດີຍ ໄມ່ ຕາ ເຕ່ອ໌ ຊາອັຣ ເຍົາ, ມາ ໄລ່ ຊາອັຣ ເກົ້າ ຍ່ອນ ເກົ້າ ອາຕີ ອິນແຍ່ະ ຮານະ ໄລ່ ຕະ ລາ ຕາ ອໍ ລາລີ້. 8 ແອັງ ເຍົາ ຊ້ອງ ເປາະ ຈາ ຮໍອ໌ ຊາແຍີ ຕາໂງ ຈົຣ ຊູ. ເກົ້າ ຕາ ຢວາຣ ເປາະ ປີ ກ້ອຍ, ຍ່ອນ ຕາ ຢວາຣ ແຕ່ອ໌ ປາແນ່ນ ເກົ້າ ເປາະ."

9 ແວັດ ເຢຊູ ປາຍ ນະກ້ອຍ, ອັນ ອິນນ້ອງ ແອິດ ຕຶ້ງ ແຄງ ຄາລີເລ.

10 ແວັດ ແຊມອາຍ ອັນ ເປາະ, ເຈົ້ ເຢຊູ ເປາະ ເຕ່, ມາ ອັນ ເປາະ ໂຕ່ະ ຕວຍ໌. 11 ພໍກາ ໄລ່ ຈາ ຮໍອ໌ ກ້ອຍ, ກວາຍ ຊົດ ອິດຊະຮາເອລ ຈໍອ໌ ເຢຊູ ກະ ໄລ່ ຕາແບັບ ປາຍ: "ປີ ແລະ ອັນ ກ້ອຍ?"

12 ກະ ກຶ້ງ ກວາຍ ກ້ອຍ ຮາຮາຍ໌ ແຕ ເຢຊູ ເຕ່. ເບີນ ອັນ ກາ ປາຍ: "ເຢຊູ ໄມ່ ລາ ກວາຍ ອໍ."
ມາ ເບີນ ອັນ ກາ ປາຍ: "ຕາ ແກ້ນ! ເຢຊູ ໄມ່, ອັນ ບູບວກ ກວາຍ ການໍອ໌."

13 ມາ ຕາ ເບີນ ເມົ່າ ຍັນ ຕະ ອິນຕີ ແຕ ເຢຊູ ໂອນ ກວາຍ ການໍອ໌ ດັງ, ຍ່ອນ ໄລ່ ອີງກ້ອຣ ກວາຍ ຊົດ ອິດ ຊະຮາເອລ.

14 ຕາປູລ ຕາໂງ ເມົ່າ ເກີ້ຍ ຈາ ຮໍອ໌ ຊາແຍີ ຕາໂງ ຈົຣ ຊູ. ມາ ແຕ່ອ໌ ຕາໂງ ປູນ ເຢຊູ ມູ່ດ ຕຶ້ງ ຊັງອາຣ ດຸງ ຊາງ ປິດ. ອັນ ຕາແບີ ອາຕີ ຕຶ້ງ ອິນຕຸ ກ້ອຍ. 15 ກວາຍ ຊົດ ອິດຊະຮາເອລ ຊ້ອງ ຈິ່ດ ລາລີ້, ກະ ໄລ່ ຕາແບັບ ປາຍ: "ນານະ ອັນ ໄມ່ ຕາ ຢວາຣ ຣຍານ, ມາ ອັນ ດັງ ຊາອື້ຍ?"

* 7:2 7:2 ຕາໂງ ຈົຣ ຊູ ລາ ຕາໂງ ຈຸ່ມ ອິດຊະຮາເອລ ຕະ ຊູ ແອິດ ແຕີ ຕາປູລ ຕາໂງ ດໍອ໌ ຊາແຍີ ຕາໂງ ແຕ ອິນແບີ ໄລ່ ແອິດ ຕຶ້ງ ອິນຕຸ ຕຍາຣ.

16 ເຢຊູ ຕາແອີຍ ໄລ່ ກ້ອຍ ປາຍ: "ປັນນາຍ ເກົາ ອາຕີ ຕາ ເບີນ ແຕ້ອ້ ແຕ ເກົາ ເບີມ, ມາ ປັນນາຍ ໄນ ແຕ້ອ້ ແຕ ອັນ ກາ ແປຣີ ເກົາ ແຕ້ອ້ ບໍ່ ໄນ. 17 ຄັນ ກວາຍ ອາແລ່ະ ຍິ້ອ ອີ ຕາປຸ່ນ ຮາງິ່ຮ ເຢີງ ເຈົາຮາຊີ, ກວາ ຍ ກ້ອຍ ດັງ ປັນນາຍ ເກົາ ອາຕີ ແຕ້ອ້ ແຕ ເຢີງ ເຈົາຮາຊີ, ແຕີລາ ແຕ້ອ້ ແຕ ເກົາ ເບີມ. 18 ກວາຍ ອາແລ່ະ ກາ ອາຕີ ປັນນາຍ ແຕ ອັນ ເບີມ, ກວາຍ ກ້ອຍ ຍິ້ອ ອີ ໂອນ ກວາຍ ການໍ້ອ ຍ່ອງ ອັນ. ມາ ກວາຍ ອາແລ່ະ ກາ ຕະ ຮານະ ໂອນ ເມົ້າ ຍ່ອງ ອັນ ກາ ແປຣີ ອັນ ແຕ້ອ້, ກວາຍ ກ້ອຍ ລາ ກວາຍ ກຮັກ ລາລີ້, ກະ ອັນ ຕາ ເບີນ ເບີນ ມວຍ ຮາມິ່ຮ ອິນເຕົ້າ ຕາ ອໍ ຕິ່ງ ຮາງິ່ຮ ອັນ. 19 ໂມເຊ ໂອນ ເຍົາ ເບີນ ຄານອດ ເຢີງ ເຈົາຮາຊີ ເຈົ້. ມາ ຕາ ເບີນ ເມົ້າ ແຕ ເຍົາ ຕະ ປວາຍ ຄານອດ ກ້ອຍ. ຍ່ອນ ນານະ ເຍົາ ຈໍ້ອ ຮາລິ່ຮ ອີ ກາຈິດ ເກົາ?"

20 ກວາຍ ກຼິ່ງ ກ້ອຍ ຕາແອີຍ ເຢຊູ ປາຍ: "ໄມ່ ລາ ນະ ກວາຍ ເຢີງ ຕາ ອໍ ຕຣວບ. ເມົ້າ ກາ ຍິ້ອ ອີ ກາຈິດ ໄມ່?"

21 ເຢຊູ ຕາແອີຍ ລັຮ ໄລ່ ກ້ອຍ: "ເກົາ ຕະ ມວຍ ຮານະ ຕາ ເກີ່ຍ ເຮີມ ຕາເບີ ມູ່ ເຮີບ ຊ້ອງ; ເຈົ້ ເຍົາ ງິ່ດ. 22 ໂມເຊ ໂອນ ເຍົາ ຕະ ຮິ່ດ ກິດ.† ມາ ຄັນ ປຍາຍ ຕິ່ງ ຕາໄງ ຮາລູ່, ລາ ເຍົາ ຕະ ເຕ່. (ມາ ໂກຣ ລາລີ້ ຮິ່ດ ໄນ ຕາ ເບີນ ແຕ້ອ້ ແຕ ໂມເຊ, ມາ ຮິ່ດ ໄນ ແຕ້ອ້ ແຕ ອາວາຍຮ ອາເຈ່ຮ ເຍົາ.) 23 ຄັນ ເຍົາ ເຕ່ອ້ ຕະ ຮິ່ດ ກິດ ໂອນ ກອນ ຮາເລົາ ຕິ່ງ ຕາໄງ ຮາລູ່ ຕາ ຍິ້ອ ອີ ຕັຮ ຄານອດ ໂມເຊ, ນານະ ເຍົາ ອວານ ກະ ເກົາ ຍ່ອນ ເກົາ ປົວ ກວາຍ ອາອີ ຕິ່ງ ຕາໄງ ຮາລູ່? 24 ຄັນ ເຍົາ ເຮີມ ກວາຍ ຕະ ອິນເຕົ້າ, ເຍົາ ອິນໂຈຍ ກຸນເຕົ້າ ຕັດຊິ່ນ ຢວາຮ. ມາ ຄັນ ເຍົາ ອີ ຕັດຊິ່ນ ອິນເຕົ້າ, ອິງເຄາະ ເຍົາ ຕາຕ່ອຍ໌ ໂອນ ກຮັກ ເວົ້າຍ."

ເຢຊູ ແມ່ນ ກຮິດ ບໍ່?

25 ເບີນ ມັຮ ກວາຍ ແຕ ເມືອງ ເຢຣູຊາເລັມ ຕາເບີບ ປາຍ: "ປຍາຍ ບໍ່, ອັນ ໄນ ກາ ເມົ້າ ຍິ້ອ ອີ ກາຈິດ? 26 ຊານໍ່ ອັນ ແອິດ ອາຕີ ໂອນ ກູ່ ນະ ຊ້ອງ ປັນນາຍ ອັນ, ມາ ຕາ ເບີນ ເມົ້າ ປາຍ ອິນເຕົ້າ ແຕ ອັນ. ມາ ກວາຍ ຊົດ ດັງ ແຈງ ອັນ ໄນ ລາ ກຮິດ ບໍ່? 27 ນານະ ເຕ່ອ້ ແກິດ? ຍ່ອນ ພໍກາ ກຮິດ ແຕ້ອ້, ຕາ ເບີນ ເມົ້າ ດັງ ແຕ ແລະ ອັນ ແຕ້ອ້. ມາ ເຢຊູ ໄນ່, ໄຮ ດັງ ເຈົ້ ແຕ ແລະ ອັນ ແຕ້ອ້."

28 ນະກ້ອຍ ເຢຊູ ອາຕີ ເຮ່ງ ລາລີ້ ຕິ່ງ ດຸງ ຊາງ ປິດ ປາຍ: "ເຍົາ ດັງ ເກົາ ບໍ່? ກະ ເຍົາ ດັງ ແຕ ແລະ ເກົາ ແຕ້ອ້ ບໍ່? ຕາ ແກິນ ເກົາ ຈຸງ ອີ ແຕ້ອ້. ມາ ເບີນ ອັນ ກາ ແປຣີ ເກົາ ແຕ້ອ້, ອັນ ກ້ອຍ ລາ ປຍາຍ. ມາ ໂກຣ ເຈົ້ ເຍົາ ຕາ ເບີນ ດັງ ອັນ. 29 ມາ ເກົາ ດັງ ອັນ, ຍ່ອນ ເກົາ ແຕ້ອ້ ແຕ ອັນ, ກະ ອັນ ແປຣີ ເກົາ ແຕ້ອ້."

30 ແວັດ ເຢຊູ ປາຍ ນະກ້ອຍ, ເບີນ ກວາຍ ຍິ້ອ ອີ ໂກບ ອັນ, ມາ ຕາ ເບີນ ອາແລ່ະ ກູແວີ ອາຕີ ໂກບ ອັນ, ຍ່ອນ ຕາ ຢວາຮ ແຕ້ອ້ ປາແມ່ນ ອັນ ຈິວ ກູຈິດ. 31 ມາ ແຕ ກວາຍ ກຼິ່ງ ກ້ອຍ ເບີນ ຊາອີ່ຍ ນະ ຊາອໍາ ເຢຊູ. ໄລ່ ຕາເບີບ ປາຍ: "ຄັນ ກຮິດ ແຕ້ອ້, ອັນ ຕະ ຮານະ ຕາ ເກີ່ຍ ເຮີມ ອໍ ແກຼີຍ ແຕ ອັນ ໄນ່ ຕະ ບໍ່?"

32 ກວາຍ ພາຣີຊາຍ ຊ້ອງ ກວາຍ ກຼິ່ງ ກ້ອຍ ຮາຮາຍ໌ ນະກ້ອຍ ແຕ ເຢຊູ. ເຈົ້ ມັຮ ກວາຍ ພາຣີຊາຍ ກະ ມັຮ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົາຮາຊີ, ໄລ່ ແປຣີ ກວາຍ ກາ ກຍາອ໌ ຕິ່ງ ດຸງ ຊາງ ເປາະ ໂກບ ເຢຊູ. 33 ເຢຊູ ປາຍ: "ອິນນ້ອງ ບິ່ອ ຕາໄງ ຊ້ອງ ເກົາ ແອິດ ກະ ເຍົາ. ແວັດ ກ້ອຍ ເກົາ ເຈົ້ ບໍ່ ອັນ ກາ ແປຣີ ເກົາ ແຕ້ອ້. 34 ຕາໄງ ກ້ອຍ ເຍົາ ຈໍ້ອ ເກົາ, ມາ ເຍົາ ຕາ ເບີນ ຮາມິຮ ເກົາ. ກະ ອິນດຸ ເກົາ ແອິດ, ເຍົາ ຕາ ເຕ່ອ້ ເປາະ ອິນດຸ ກ້ອຍ."

35 ນະກ້ອຍ ກວາຍ ຊົດ ອິດຊະຮາເອລ ກ້ອຍ ມານະ ຕາເບີບ ມານະ: "ອິນດຸ ແລະ ກວາຍ ໄນ່ ອີ ເປາະ, ມາ ໄຮ ຕາ ເຕ່ອ້ ຈໍ້ອ ຮາມິຮ ອັນ? ອິນນ້ອງ ອັນ ອີ ເປາະ ບໍ່ ກວາຍ ອິດຊະຮາເອລ ກາ ແອິດ ກຣວາງ ເຢີງ, ດໍອ໌ ອາຕີ ໄລ່ ກາ ຕາ ແກິນ ກວາຍ ອິດຊະຮາເອລ ຕິ່ງ ກຣວາງ ກ້ອຍ ບໍ່? 36 ອິນນໍ່ ອັນ ປາຍ: 'ເຍົາ ຈໍ້ອ ເກົາ, ມາ ເຍົາ ຕາ ເບີນ ຮາມິຮ ເກົາ.' ກະ ອັນ ປາຍ ນະໄນ່ ແຮີ: 'ອິນດຸ ເກົາ ແອິດ, ເຍົາ ຕາ ເຕ່ອ້ ເປາະ ອິນດຸ ກ້ອຍ.' ປັນນາຍ ອິນເຕົ້າ ກາ ອັນ ປາຍ ນະໄນ່?"

37 ຕາໄງ ປຣຊົດ ເມົ້າ ຈາ ຮໍ້ອ ກ້ອຍ ລາ ຕາໄງ ປິດ ແກຼີຍ ແຕ ຕາໄງ ອິນໂຍ່ງ. ຕາໄງ ກ້ອຍ ເຢຊູ ຢວຣ ຕາ ຢິ່ງ ກະ ອາຕີ ເຮ່ງ ປາຍ: "ຄັນ ກວາຍ ອາແລ່ະ ຊ້ອງ ອີ ຊາລາອ໌, ອິງເຄາະ ກວາຍ ກ້ອຍ ແຕ້ອ້ ບໍ່ ເກົາ; ເຈົ້ ໂອນ

† 7:22 7:22 ຮິ່ດ ກ້ອຍ ເມົ້າ ກິດ ບິ່ອ ອິງກັຮ ແຕ ຫຣິ່ງ ຮາເລົາ.

ອັນ ຈ່ອຍ. 38 ກວາຍ ອາແລະ ກາ ຊາອໍາ ຫົາ, ກວາຍ ກ້ອຍ ລາ ນະ ອັນ ເບີນ ແດີ້ອ໌ ກາ ໂອນ ອາມັ່ງ ຮອຍ ເລືອຍໆ ແຕ ຮາງັຮ ອັນ. ປຶ້ງ ປັຣນາຍ ເຢີງ ເຈົາຮາຊີ ແຕ ອິມແບີ ປາຍ ນະກ້ອຍ ເຈ້. "

39 ເຢຊູ ປາຍ ນະກ້ອຍ, ອັນ ອາຕີ ແຕ ຮາເວີຍ ເຢີງ ເຈົາຮາຊີ. ກວາຍ ອາແລະ ກາ ຊາອໍາ ເຢຊູ, ປັຣແນີ ມັນເຕຣີ ກວາຍ ກ້ອຍ ເບີນ ຮັບ ຮາເວີຍ ເຢີງ ເຈົາຮາຊີ. ຕຶ້ງ ຕາໄງ ກ້ອຍ ຮາເວີຍ ເຢີງ ເຈົາຮາຊີ ຕາ ຢ ວາຣ ແຕ້ອ໌, ຢ່ອນ ເຢຊູ ຕາ ຢວາຣ ກູຈິດ ກະ ຮັບ ອາງອ້ຣ ແຕ ມັນລ້ອງ.

40 ຊາອີ້ຍ ນະ ແຕ ກວາຍ ກຶ້ງ ກ້ອຍ ຊ້ອງ ເຢຊູ ປາຍ ນະກ້ອຍ, ກະ ໄລ່ ກ້ອຍ ປາຍ: "ໄກຣ ລາລີ້ ກວາຍ ໄມ່ ລາ ກວາຍ ອາຕີ ຕາງ ປັຣນາຍ ເຢີງ ເຈົາຮາຊີ ກາ ຣິ ອີງກ່ອງ."

41 ກວາຍ ການໍ້ອ໌ ປາຍ: "ໄກຣ ລາລີ້ ອັນ ໄມ່ ລາ ກຣິດ."

ມາ ເບີນ ກວາຍ ການໍ້ອ໌ ແອັນ ປາຍ: "ກຣິດ ຕາ ເບີນ ແຕ້ອ໌ ແຕ ແຄງ ຄາລີເລ. 42 ປຶ້ງ ປັຣນາຍ ເຢີງ ເຈົາຮາຊີ ແຕ ອິມແບີ ປາຍ ກຣິດ ລາ ແຕ ຈຸ່ມເຈືອ ດາວິດ. ກະ ກຣິດ ອີງເຄາະ ແກ້ດ ຕຶ້ງ ເມືອງ ເບັດເລເຮັມ ລາ ເມືອງ ດາວິດ ແອັດ."

43 ນະກ້ອຍ ກວາຍ ກຶ້ງ ກ້ອຍ ມານະ ປາຍ ນະໄນ, ມານະ ປາຍ ນະກ້ອຍ, ແຕ ເຢຊູ. 44 ຕຶ້ງ ກວາຍ ກຶ້ງ ກ້ອຍ ເບີນ ກວາຍ ຢິອ໌ ອີ ໂກບ ອັນ, ມາ ຕາ ເບີນ ເມົ້າ ອາລ້ອຣ ອາຕີ ໂກບ ອັນ.

ກວາຍ ຊົດ ອິດຊະຮາເອລ ຕາ ເບີນ ຊາອໍາ

45 ແວັດ ກ້ອຍ ກວາຍ ກຍາອ໌ ດຸງ ຊາງ ປິດ ເຈົາ ລັຮ ປິ ມັຮ ກວາຍ ຊົດ ມູ່ ກາ ຊາງ ຣິດ ເຢີງ ເຈົາຮາຊີ, ກະ ປິ ຈຸ່ມ ພາຣີຊາຍ ແຮ. ມັຮ ກວາຍ ຊົດ ກ້ອຍ ຕາແບີບ ກວາຍ ກຍາອ໌ ປາຍ: "ນານະ ເຍົາ ຕາ ເບີນ ໂກບ ກວາຍ ກ້ອຍ?"

46 ກວາຍ ກຍາອ໌ ກ້ອຍ ຕາແອີຍ ປາຍ: "ຮິ ຕາ ຫີ້ຍ ຊ້ອງ ກວາຍ ຕະ ອິນຕີ ນະ ອັນ ໄມ່ ຕະ ອິນຕີ."

47 ຈຸ່ມ ພາຣີຊາຍ ຕາແບີບ ລັຮ ປາຍ: "ກາ ເຍົາ ຊາງັດ ແຕ່ ມັຮ ປັຣນາຍ ອັນ ຕະ ອິນຕີ ອາໂລກ ກ້ອຍ ບໍ່? 48 ເບີນ ອາແລະ ເຍົາ ເຮີມ ກວາຍ ຊົດ ແຕ້ລາ ກວາຍ ແຕ ຈຸ່ມ ພາຣີຊາຍ ຊາອໍາ ອັນ? 49 ມາ ມັຮ ກອນແຊມ ໄມ່, ໄລ່ ຕາ ດັງ ອິນເຕົ້າ ເລີ້ຍ ແຕ ຄານອດ ໂມເຊ. ນະກ້ອຍ ເຢີງ ເຈົາຮາຊີ ເວ່ນ ໄລ່ ກ້ອຍ."

50 ເບີນ ມານະ ແຕ ມູ່ ກວາຍ ຊົດ ກ້ອຍ, ຮາມັຮ ອັນ ລາ ນີໂກເດມ. ບັອງ ອາໂຣ ອັນ ແຕ້ອ໌ ປິ ເຢຊູ ເຈ້. ອັນ ຕາແບີບ ກວາຍ ຊົດ ການໍ້ອ໌ ກ້ອຍ ປາຍ: 51 "ຄັນ ປວາຍ ຄານອດ ໄຮ, ແຕ້ອ໌ ບໍ່ ໄຮ ຕັດຊິ່ນ ປັຣນາຍ ກວາຍ ຄັນ ໄຮ ຕາ ຢວາຣ ຊ້ອງ ກະ ຕາ ຢວາຣ ດັງ ອິນເຕົ້າ ອັນ ໄລ່ຍຮ?"

52 ຈຸ່ມ ກວາຍ ຊົດ ຕາແອີຍ ນີໂກເດມ ປາຍ: "ໄມ່ ລາ ກວາຍ ແຕ ແຄງ ຄາລີເລ ແຕ່ ບໍ່? ຄັນ ໄມ່ ຈໍ້ອ໌ ຕຶ້ງ ປຶ້ງ ປັຣນາຍ ເຢີງ ເຈົາຮາຊີ, ໄມ່ ຕາ ເບີນ ຮາມັຮ ອິນຕຸ ອາແລະ ປັຣນາຍ ກ້ອຍ ອາຕີ ແຕ ມານະ ອາຕີ ຕາງ ປັຣນາຍ ເຢີງ ເຈົາຮາຊີ ແຕ້ອ໌ ແຕ ແຄງ ຄາລີເລ."

53 ແວັດ ກ້ອຍ ອິນແຍະ ມັຮ ໄລ່ ກ້ອຍ ລັບ ເຈົາ ລັຮ ປິ ດຸງ ໄລ່.‡

8

ມັນແຊມ ກາ ປັຣລີ້ຍ ກະ ຮາເລົາ

1 ມາ ເຢຊູ ຊ້ອຣ ບໍ່ ກັຮ ອາໂປ່ນ. 2 ແຕ້ອ໌ ປັງ ຕາຣິ່ບ ເຢຊູ ເປາະ ລັຮ ປິ ຊັງອາຣ ດຸງ ຊາງ ປິດ. ເບີນ ກຶ້ງ ກວາຍ ໂຮ່ມ ອິມແປຣ ອັນ. ນະກ້ອຍ ອັນ ຕາກູ ອາຕີ ໄລ່ ກ້ອຍ. 3 ຈຸ່ມ ກາ ອາຕີ ຄານອດ ກະ ຈຸ່ມ ພາຣີຊາຍ, ໄລ່ ເດີງ ອາຊວຍ ມັນແຊມ ກາ ປັຣລີ້ຍ ກະ ຮາເລົາ. ໄລ່ ໂອນ ມັນແຊມ ກ້ອຍ ຕາຢິ່ງ ອິນຕີ ມູ່ ກາ ແອັດ ອິມ ແປຣ ເຢຊູ. 4 ກະ ໄລ່ ອາຕີ ເຢຊູ ປາຍ: "ອາຈານ ເອີຍ! ເບີນ ກວາຍ ຮາມັຮ ມັນແຊມ ໄມ່ ປັຣລີ້ຍ ກະ ຮາ ເລົາ. 5 ຕຶ້ງ ຄານອດ ໄຮ, ໂມເຊ ອາຕີ ເຈ້ ປາຍ: ຄັນ ກວາຍ ອາແລະ ຕະ ຕາ ອໍ ນະໄນ, ອີງເຄາະ ແຫຼງ ຕາເມົາ ໂຈະ ອັນ ເຕົ້າ ອັນ ກູຈິດ.* ມາ ນານະ ອາຈານ ປາຍ ແຕ ຮານະ ໄມ່?"

‡ 7:53 7:53 ຊາອີ້ຍ ປຶ້ງ ປັຣນາຍ ແຕ ອິມແບີ ຕາ ເບີນ ເບີນ ຮານາ 7:53 ແຕ້ອ໌ 8:11. * 8:5 8:5 ຕຶ້ງ ປັຣນາຍ ເຢີງ ເຈົາຮາຊີ ອາຕີ ແຕ ຄານອດ ໂມເຊ ປາຍ: "ຄັນ ຮາເລົາ ອາແລະ ມາ ປັຣລີ້ຍ ລາກວຍ ແຊມອາຍ ຈຸ່ມ ອິດຊະຮາເອລ, ອີງເຄາະ ຮາເລົາ ກະ ມັນແຊມ ກ້ອຍ ຮັບ ໂຕັດ ເຕົ້າ ກູຈິດ." ມາ ຈຸ່ມ ກາ ອາຕີ ຄານອດ ກະ ຈຸ່ມ ພາຣີຊາຍ, ໄລ່ ຮາປຽນ ຄານອດ ກ້ອຍ.

6 ໄລ່ ຕາແບບ ນະກ້ອຍ ຍິ້ອ ອີ ລ່ອງ ເຢຊູ. ໄລ່ ຈໍ້ອ ຮານະ ອີ ປ່ອງ ເຢຊູ. ມາ ເຢຊູ ປູບ ອາແຊງ ອິດ ກັລ ດອຍ ອາຕີ ຄຽນ ຕິ່ງ ກູແຕອ໌. 7 ພໍກາ ໄລ່ ກາ ເດີງ ມັນແຊມ ກ້ອຍ ຕາແບບ ເລືອຍໆ ອັນ, ເຢຊູ ຢວຣ ກະ ອາຕີ ໄລ່ ປາຍ: "ຄັນ ເບີນ ມານະ ແຕ ເຍົາ ມາ ຕາ ເບີນ ໂລ່ຍຮ ອິນເຕົ້າ, ໂອນ ກວາຍ ກ້ອຍ ແຫຼງ ອິນໂຍ່ງ ຕາເມົາ ໂຈະ ມັນແຊມ ໄມ່."

8 ເຈົ້ ເຢຊູ ຄຽນ ຕິ່ງ ກູແຕອ໌ ຊາ.

9 ພໍກາ ກວາຍ ກ້ອຍ ຊ້ອງ ປັຣນາຍ ເຢຊູ ປາຍ ນະໄມ່, ອິນແຍ່ະ ມັຮ ໄລ່ ລ້ອຣ ແຕ ອິນຕຸ ກ້ອຍ, ມັຮ ກວາ ຍ ເທົາ ລ້ອຣ ອິນໂຍ່ງ, ເຕົາ ກາ ອິນນ້ອງ ແອັງ ເຢຊູ ກະ ມັນແຊມ ກ້ອຍ ຊ້ອງ ແອັດ ອິນຕຸ ກ້ອຍ. 10 ເຢຊູ ຢວຣ ລັຣ ກະ ຕາແບບ ມັນແຊມ ກ້ອຍ ປາຍ: "ອາມໍອ໌ ເອີຍ! ປີ ແລະ ກວາຍ ກາ ຕີ ໄມ່? ໄລ່ ອິນນ້ອງ ອີ ຕີ ໄມ່ ບໍ່?"

11 ມັນແຊມ ກ້ອຍ ຕາແອີຍ ປາຍ: "ຕາ ເບີນ ເມົາ ນ້ອງ, ອິນເຈົ້າ ເອີຍ."

ເຢຊູ ຕາແອີຍ ລັຣ: "ເກົາ ຕາ ເບີນ ຕີ ໄມ່ ເຕ່. ເຕ່ອ໌ ໄມ່ ເປາະ, ມາ ໄມ່ ອິນໂຈຍ ຕະ ໂລ່ຍຮ ນ້ອງ."

ເຢຊູ ລາ ກັລ ຮານະ ປັ່ງ

12 ເຢຊູ ອາຕີ ລັຣ ກວາຍ ອິດຊະຣາເອລ ປາຍ: "ເກົາ ລາ ກັລ ປັ່ງ ໂອນ ອິນແຍ່ະ ມັຮ ກວາຍ. ກວາຍ ອາ ແລະ ກາ ປວາຍ ເກົາ ຕາ ເບີນ ເປາະ ຕິ່ງ ອິນຕຸ ການໍາ, ມາ ອັນ ເບີນ ແອັງ ປັ່ງ ກາ ໂອນ ອັນ ອາມັ່ງ."

13 ຈຸ່ມ ພາຣີຊາຍ ອາຕີ ເຢຊູ ປາຍ: "ຊານໍ່ ໄມ່ ອາຕີ ແຕ ຈະ ໄມ່ ເບີມ. ນະກ້ອຍ ປັຣນາຍ ໄມ່, ຮິ ຕາ ເຕ່ອ໌ ອິດ."

14 ເຢຊູ ຕາແອີຍ ໄລ່ ປາຍ: "ຕາ ເບີນ ອິນເຕົ້າ ເກົາ ອາຕີ ແຕ ເກົາ ເບີມ; ອິນແຍ່ະ ປັຣນາຍ ເກົາ ລາ ປຍາຍ໌, ຍ່ອນ ເກົາ ດັງ ເຈົ້ ແຕ ແລະ ເກົາ ແຕ້ອ໌ ກະ ປີ ແລະ ເກົາ ອີ ເປາະ. ມາ ເຍົາ ຕາ ເບີນ ດັງ ແຕ ແລະ ເກົາ ແຕ້ອ໌ ກະ ປີ ແລະ ເກົາ ອີ ເປາະ. 15 ເຍົາ ຕັດຊິ່ນ ກວາຍ ການໍ້ອ໌, ລາ ຕາປູ່ນ ຮານະ ກວາຍ ຊ້ອງ, ມາ ເກົາ ຕາ ເບີນ ຕັດຊິ່ນ ກວາຍ ອາແລະ. 16 ມາ ຄັນ ເກົາ ຕັດຊິ່ນ, ມັຮ ປັຣນາຍ ເກົາ ປາຍ ລາ ປຍາຍ໌ ລາລີ້, ຍ່ອນ ອິມປໍ່ ກາ ແປຣີ ເກົາ ແຕ້ອ໌, ອັນ ແອັດ ກະ ເກົາ ເຕ່; ຕາ ເກີນ ເກົາ ແອັດ ມານະ ເກົາ ຊ້ອງ. 17 ເບີນ ກວາຍ ຄຽນ ເຈົ້ ຕິ່ງ ຄານອດ ເຍົາ ປາຍ: ຄັນ ບາຣ ນະ ມາ ປາຍ ມູ່ ປັຣນາຍ, ເຕ່ອ໌ ອິດ ປັຣນາຍ ກ້ອຍ. 18 ເກົາ ອາຕີ ແຕ ເກົາ ເບີມ, ກະ ອິມປໍ່ ກາ ແປຣີ ເກົາ ແຕ້ອ໌, ອັນ ອາຕີ ແຕ ເກົາ ເຕ່."

19 ເຈົ້ ຈຸ່ມ ພາຣີຊາຍ ຕາແບບ ເຢຊູ ປາຍ: "ອິມປໍ່ ໄມ່ ແອັດ ອິນແລະ?"

ເຢຊູ ຕາແອີຍ ໄລ່ ປາຍ: "ເຍົາ ຕາ ເບີນ ດັງ ເກົາ ແຕ້ລາ ອິມປໍ່ ເກົາ. ຄັນ ເຍົາ ມາ ດັງ ເກົາ, ເຍົາ ດັງ ເຕ່ ອິມປໍ່ ເກົາ."

20 ເຢຊູ ອາຕີ ອິນແຍ່ະ ປັຣນາຍ ໄມ່ ຕິ່ງ ຊັງອາຣ ດຸງ ຊາງ ປັ້ດ ແຈ່ະ ອິນຕຸ ໄລ່ ໂຈະ ປຣະ ຊາງ. ມາ ອິນນ້ອງ ເມົາ ຕາ ຢວຣ ເບີນ ໂກບ ອັນ, ຍ່ອນ ປາແນ່ນ ອັນ ຈີວ໌ ກູຈິດ ຕາ ຢວຣ ແຕ້ອ໌.

21 ແວັດ ກ້ອຍ ເຢຊູ ອາຕີ ລັຣ ໄລ່ ປາຍ: "ປັຣແນີ ມັນເຕຣົາ ເກົາ ເປາະ ອິນຕຸ ການໍ້ອ໌. ເຍົາ ຈໍ້ອ ເກົາ, ມາ ເຍົາ ກູຈິດ ຍ່ອນ ໂລ່ຍຮ ເຍົາ ເບີມ. ອິນຕຸ ເກົາ ເປາະ, ເຍົາ ຕາ ເຕ່ອ໌ ເປາະ ອິນຕຸ ກ້ອຍ."

22 ເຈົ້ ກວາຍ ຊົດ ອິດຊະຣາເອລ ຕາແບບ ປາຍ: "ນານະ ອັນ ໄມ່ ປາຍ ໄຣ ຕາ ເຕ່ອ໌ ເປາະ ປີ ອິນຕຸ ອັນ ເປາະ? ອິນນ້ອງ ອັນ ອີ ຢະ ບໍ່?"

23 ມາ ເຢຊູ ປາຍ ແອັນ: "ເຍົາ ແຕ້ອ໌ ແຕ ປິ່ນ, ມາ ເກົາ ແຕ້ອ໌ ແຕ ແປັງ. ເຍົາ ລາ ແຕ ກູແຕອ໌ ໄມ່, ມາ ເກົາ ລາ ຕາ ເກີນ ແຕ ກູແຕອ໌ ໄມ່. 24 ນະກ້ອຍ ເກົາ ອາຕີ ເຍົາ ເຈົ້, ເຍົາ ກູຈິດ ຍ່ອນ ມັຮ ໂລ່ຍຮ ເຍົາ ເບີມ. ຄັນ ເຍົາ ຕາ ເບີນ ຊາອໍາ ເກົາ ກາ ເຕ່ອ໌ ຈອຍ ອາມັ່ງ ເຍົາ, ເຍົາ ກູຈິດ ມາ ເຍົາ ອິນນ້ອງ ເບີນ ໂລ່ຍຮ."

25 ໄລ່ ຕາແບບ ລັຣ ເຢຊູ ປາຍ: "ໄມ່ ລາ ເມົາ?"

ເຢຊູ ຕາແອີຍ ປາຍ: "ນະ ເກົາ ປາຍ ກະ ເຍົາ ແຕ ອິນໂຍ່ງ ເຈົ້. 26 ເກົາ ອິນນ້ອງ ເບີນ ຊາອິ້ຍ ປັຣນາຍ ຕັດ ຊິ່ນ ເຍົາ. ມາ ອັນ ກາ ແປຣີ ເກົາ ແຕ້ອ໌ ລາ ຊາເບັງ ອໍ ລາລີ້. ອິນເຕົ້າ ກາ ເກົາ ຊ້ອງ ແຕ ອັນ, ເກົາ ອາຕີ ອິນ ແຍ່ະ ໂອນ ກວາຍ ຕິ່ງ ກູແຕອ໌ ໄມ່."

27 ມາ ກວາຍ ຊົດ ອິດຊະຮາເອລ ຕາ ເບີນ ດັງ ອິນເຕົ້າ ມັຮ ປຣນາຍ ເຢຊູ ອາຕີ ແຕ ອິມບໍ່ ອັນ ຕິ່ງ ມັນ ລ້ອງ. 28 ນະກ້ອຍ ເຢຊູ ອາຕີ ໄລ່ ປາຍ: "ແຕ້ອ໌ ຕາໂງ ເຍົາ ຕາຢ້ອງ ກອນ ເຢົາງ ແກັດ ກວາຍ ຕິ່ງ ອາລ່ອງ ຊັງກັງ, ບ້ອງ ກາ ກ້ອຍ ເຍົາ ເບີນ ດັງ ເກົາ ລາ ເມົາ. ກະ ບ້ອງ ກາ ກ້ອຍ ເຍົາ ດັງ ແວງ, ເກົາ ຕາ ເບີນ ຕະ ຮານະ ແຕ ຮງັຽຮ ເກົາ ເບີມ, ມາ ມັຮ ປຣນາຍ ເກົາ ອາຕີ ລາ ປຣນາຍ ອິມບໍ່ ເກົາ ອາຕີ ເກົາ ເຈົ້. 29 ອັນ ກາ ແປຣີ ເກົາ ແຕ້ອ໌, ອັນ ກ້ອຍ ແອັດ ເລືອຍໆ ກະ ເກົາ. ອັນ ຕາ ເບີນ ຕັຮ ໂອນ ເກົາ ແອັດ ມານະ, ຍ່ອນ ຮານະ ເກົາ ຕະ, ເກົາ ຕະ ໂອນ ຮໍ້ອ໌ ຮງັຽຮ ອັນ."

30 ພໍກາ ເມົາ ຊ້ອງ ເຢຊູ ປາຍ ນະກ້ອຍ, ຊາອິ້ຍ ນະ ກວາຍ ຊາອໍາ ອັນ.

ເຢຊູ ອາຕີ ແຕ ກວາຍ ຊູລ ກະ ຕາ ເບີນ ຊູລ

31 ເຢຊູ ອາຕີ ກວາຍ ອິດຊະຮາເອລ ກາ ຊາອໍາ ອັນ ປາຍ: "ຄັນ ເຍົາ ຊາງັດ ປຣນາຍ ເກົາ ອາຕີ, ເຍົາ ລາ ກວາຍ ຮຍານ ແຕ ເກົາ. 32 ຄັນ ນະກ້ອຍ ເຍົາ ດັງ ປຣນາຍ ປຍາຍ໌ ລາ ອິນເຕົ້າ, ກະ ປຣນາຍ ປຍາຍ໌ ໄມ່ ອາ ໂຮຍຮ ເຍົາ ແຕ ແກັດ ຊູລ."

33 ມາ ກວາຍ ກ້ອຍ ຕາແອັຍ ເຢຊູ ປາຍ: "ຮີ ລາ ຈຸ່ມເຈືອ ອັບຮາຮາມ. ຮີ ຕາ ເກົ້ຍ ແກັດ ຊູລ ເມົາ. ນານະ ອາຈານ ປາຍ ອາໂຮຍຮ ຮີ ແຕ ແກັດ ຊູລ?"

34 ເຢຊູ ອາຕີ ລໍຮ໌ ໄລ່ ປາຍ: "ເກົາ ອາຕີ ຕາມ້ອງ ໂອນ ເຍົາ, ກວາຍ ອາແລ່ະ ກາ ຕະ ໄລ່ຍຮ ອິນເຕົ້າ, ກວາ ຍ ກ້ອຍ ແກັດ ຊູລ ໄລ່ຍຮ ກ້ອຍ. 35 ຄັນ ກວາຍ ອາແລ່ະ ຍິຣ໌ ອີ ຕັຮ ກວາຍ ຊູລ ອັນ, ແຕ້ອ໌ ອັນ ຕັຮ, ມາ ກອນ ຮາເລົາ ອັນ ເບີມ ແຕ້ອ໌ ແອັດ ເລືອຍໆ ຕິ່ງ ດຸງຊູ ອັນ. 36 ນະກ້ອຍ ຄັນ ກອນ ເຢົາງ ເຈົາຮາຊີ ອາໂຮຍຮ ເຍົາ, ເຈົ້ ເຍົາ ຕາ ເບີນ ແກັດ ຊູລ ມ້ອງ. 37 ເກົາ ດັງ ເຈົ້ ເຍົາ ລາ ແຕ ຈຸ່ມເຈືອ ອັບຮາຮາມ. ມາ ເຍົາ ອິນມ້ອງ ອີ ກາຈິດ ເກົາ, ຍ່ອນ ປຣນາຍ ເກົາ ອາຕີ ຕາ ເບີນ ມູ່ດ ຕິ່ງ ຮງັຽຮ ເຍົາ. 38 ເກົາ ອາຕີ ມັຮ ຮານະ ອິມບໍ່ ເກົາ ອາປັຮ ໂອນ ເກົາ ເຮີມ, ມາ ເຍົາ ປວາຍ ມັຮ ກາ ເຍົາ ຊ້ອງ ແຕ ອິມບໍ່ ເຍົາ."

39 ໄລ່ ຕາແອັຍ ເຢຊູ ປາຍ: "ອັບຮາຮາມ ລາ ອິມບໍ່ ຮີ."

ມາ ເຢຊູ ປາຍ ລໍຮ໌: "ຄັນ ເຍົາ ແກັດ ກອນ ອັບຮາຮາມ, ເຍົາ ຕະ ຮານະ ມູເຈິງ ອັບຮາຮາມ ຕະ ແຕ່. 40 ເກົາ ອາຕີ ມັຮ ປຣນາຍ ເກົາ ຊ້ອງ ເຈົ້ ແຕ ເຢົາງ ເຈົາຮາຊີ, ມາ ເຍົາ ຄິດ ອີ ກາຈິດ ເກົາ. ອັບຮາຮາມ ຕາ ເບີນ ຕະ ນະ ເຍົາ. 41 ຊານໍ່ ເຍົາ ຕະ ປວາຍ ຮານະ ອິມບໍ່ ເຍົາ, ມາ ອິມບໍ່ ເຍົາ ຕາ ແກັດ ອັບຮາຮາມ."

ມາ ໄລ່ ຕາແອັຍ ເຢຊູ ປາຍ: "ຮີ ລາ ຕາ ແກັດ ກອນ ຕຸງ. ຮີ ເບີນ ມານໍາ ອິມບໍ່ ຊ້ອງ. ເຢົາງ ເຈົາຮາຊີ ລາ ອິມບໍ່ ຮີ."

42 ມາ ເຢຊູ ອາຕີ ລໍຮ໌ ໄລ່ ປາຍ: "ຄັນ ເຢົາງ ເຈົາຮາຊີ ລາ ອິມບໍ່ ເຍົາ, ນະກ້ອຍ ເຍົາ ອາໂຢ່ະ ເກົາ ແຕ່, ຍ່ອນ ເກົາ ແຕ້ອ໌ ແຕ ເຢົາງ ເຈົາຮາຊີ. ຊານໍ່ ເກົາ ແອັດ ອິນໄມ່, ເກົາ ຕາ ເບີນ ແຕ້ອ໌ ບໍ່ ໄມ່ ປວາຍ ຮງັຽຮ ເກົາ ເບີມ, ມາ ເຢົາງ ເຈົາຮາຊີ ແປຣີ ໂອນ ເກົາ ແຕ້ອ໌. 43 ນານະ ເຍົາ ຊ້ອງ ປຣນາຍ ເກົາ ອາຕີ ຕາ ເບີນ ແວງ ບໍ່? ເຍົາ ຕາ ເບີນ ຊ້ອງ, ຍ່ອນ ເຍົາ ຕາ ຍິຣ໌ ອີ ຊາງັດ ປຣນາຍ ເກົາ. 44 ເຍົາ ລາ ກອນ ເຢົາງ ຊາຕານ. ອັນ ກ້ອຍ ລາ ອິມ ບໍ່ ເຍົາ. ກະ ເຍົາ ຍິຣ໌ ອີ ປວາຍ ຮານະ ອິມບໍ່ ເຍົາ. ແຕ ອິມແບີ, ເຢົາງ ຊາຕານ ໄມ່ ອັນ ເກົ້ຍ ກາຈິດ ກວາຍ. ອັນ ຕາ ເບີນ ຢຸມ ປຣນາຍ ປຍາຍ໌, ຍ່ອນ ຕາ ເບີນ ມູ ປຣນາຍ ປຍາຍ໌ ອິນເຕົ້າ ຕິ່ງ ຮງັຽຮ ອັນ. ພໍກາ ອັນ ປາຍ ປຣນາຍ ອາໂລກ ອັນ ປວາຍ ປຣນາຍ ອັນ ເບີມ, ຍ່ອນ ອັນ ເກົ້ຍ ອາໂລກ ເລືອຍໆ ກະ ອັນ ລາ ອິມບໍ່ ປຣນາຍ ອາໂລກ. 45 ມາ ຍ່ອນ ເກົາ ອາຕີ ເຍົາ ປຣນາຍ ປຍາຍ໌, ນະກ້ອຍ ເຍົາ ຕາ ເບີນ ຊາອໍາ ເກົາ. 46 ກວາ ຍ ອາແລ່ະ ແຕ ເຍົາ ແກັດ ພາເຍົານ ປາຍ ເກົາ ຕະ ຮານະ ໄລ່ຍຮ? ຄັນ ເກົາ ອາຕີ ປຍາຍ໌, ນານະ ເຍົາ ຕາ ເບີນ ຊາອໍາ ເກົາ? 47 ກວາຍ ອາແລ່ະ ກາ ແກັດ ກອນ ເຢົາງ ເຈົາຮາຊີ, ກວາຍ ກ້ອຍ ຊາງັດ ປຣນາຍ ເຢົາງ ເຈົາຮາຊີ. ມາ ເຍົາ ຕາ ຍິຣ໌ ອີ ຊາງັດ ປຣນາຍ ເຢົາງ ເຈົາຮາຊີ, ຍ່ອນ ເຍົາ ຕາ ແກັດ ກອນ ອັນ."

ເຢຊູ ອາຕີ ແຕ ອັບຮາຮາມ

48 ກວາຍ ອິດຊະຮາເອລ ພາມາດ ເຢຊູ ກະ ປາຍ: "ປຍາຍ໌ ມາ ຕາ ເບີນ ຮີ ປາຍ ໄມ່ ລາ ກອນ ຕຸງ ມູເຈິງ ກວາຍ ຊາມາເຣຍ ແຕ່, ກະ ເບີນ ເຢົາງ ຕາ ອິ ແຮັ ຕຣວບ ໄມ່?"

49 ເຢຊູ ຕາແອີຍ ໄລ່ ປາຍ: "ເຢີງ ຕາ ອໍ ຕາ ເບີນ ຕຣວບ ເກົາ. ເກົາ ຢ້ານພໍ ອີມປໍ່ ເກົາ, ມາ ເຍົາ ຕາ ເບີນ ຢ້ານພໍ ເກົາ. 50 ເກົາ ຕາ ເບີນ ຈໍ່ອໍ ໂອນ ເມົາ ຍ່ອງ ເກົາ. ມາ ເບີນ ມານະ ກາ ຈໍ່ອໍ ຮານະ ກ້ອຍ ໂອນ ເກົາ. ອັນ ກ້ອຍ ຕັດຊື່ນ ເຍົາ ກະ ເກົາ. 51 ເກົາ ອາຕີ ຕານ້ອງ ໂອນ ເຍົາ, ຄັນ ເບີນ ກວາຍ ອິດ ປັຣນາຍ ເກົາ, ກວາຍ ກ້ອຍ ຕາ ເບີນ ກູຈິດ."

52 ແຕ້ອໍ ເຢຊູ ປາຍ ນະກ້ອຍ, ກວາຍ ອິດຊະຣາເອລ ປາຍ: "ຊານໍ່ ຮິ ດັງ ກຣັກ ລາລີ່ ເບີນ ເຢີງ ຕາ ອໍ ຕຣວບ ໄມ່. ອັບຣາຮາມ ກູຈິດ ເຈີ່. ກະ ອິນແຍ່ະ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ລາ ກູຈິດ ເຕ່. ມາ ຊານໍ່ ໄມ່ ປາຍ ຄັນ ເບີນ ກວາຍ ອິດ ປັຣນາຍ ໄມ່, ກວາຍ ກ້ອຍ ຕາ ເບີນ ກູຈິດ. 53 ໄມ່ ປິດ ກາເລີຍ ແຕ ອັບຣາຮາມ ອາຈວາຍຮ ອາເຈ່ຮ ຮິ ບໍ່? ອັບຣາຮາມ ກູຈິດ ເຈີ່, ກະ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ລາ ກູຈິດ ເຕ່. ໄມ່ ຄິດ ໄມ່ ລາ ເມົາ?"

54 ນະກ້ອຍ ເຢຊູ ຕາແອີຍ ໄລ່ ປາຍ: "ຄັນ ເກົາ ມາ ຍ່ອງ ຈະ ເກົາ ເບີມ, ລາ ຕາ ເບີນ ແກິດ ເກົາ ອິນເຕົ້າ. ອັນ ກາ ຍ່ອງ ເກົາ ລາ ອີມປໍ່ ເກົາ, ລາ ອັນ ກາ ເຍົາ ປາຍ ເຢີງ ກາ ເຍົາ ຊາງ ເຕ່. 55 ເຍົາ ຕາ ເບີນ ດັງ ອັນ, ມາ ເກົາ ດັງ ອັນ. ຄັນ ເກົາ ປາຍ ເກົາ ຕາ ເບີນ ດັງ ອັນ, ລາ ເກົາ ຕະ ອິນຕີ ອາໂລກ ມູເຈິງ ເຍົາ ເຕ່. ມາ ເກົາ ດັງ ອັນ, ກະ ເກົາ ຊາງັດ ປັຣນາຍ ອັນ. 56 ອັບຣາຮາມ, ລາ ອາຈວາຍຮ ອາເຈ່ຮ ເຍົາ, ອັນ ອູອາຣ ອູໂອອໍ ລາລີ່ ຢັອ ອິ ເຮີມ ເກົາ ແຕ້ອໍ ປິ ກູແຕອໍ ໄມ່. ອັນ ເຮີມ ຮານະ ໄມ່ ກຣັກ ເຈີ່; ນະກ້ອຍ ອັນ ແອິນ ລາລີ່."

57 ກວາຍ ອິດຊະຣາເອລ ກ້ອຍ ປາຍ ລັຮ: "ອາຍຸ່ ໄມ່ ຕາ ຢວາຣ ແຕ້ອໍ ເຊີງ ຈິດ ກູມໍ. ມາ ນານະ ໄມ່ ປາຍ ໄມ່ ເຮີມ ເຈີ່ ອັບຣາຮາມ?"

58 ເຢຊູ ຕາແອີຍ ລັຮ ໄລ່ ປາຍ: "ເກົາ ອາຕີ ຕານ້ອງ ໂອນ ເຍົາ, ອິນໂຍ່ງ ອັບຣາຮາມ ຕາ ຢວາຣ ແກິດ, ມາ ເກົາ ເບີນ ເຈີ່."

59 ແວັດ ເຢຊູ ປາຍ ນະກ້ອຍ, ກວາຍ ອິດຊະຣາເອລ ອິດ ຕາເມົາ ອິ ແຫຼງ ໂຈະ ອັນ. ມາ ເຢຊູ ມູດ ກັຣຈຸ ຕິ່ງ ກວາຍ ກຶ່ງ ກ້ອຍ; ເຈີ່ ອັນ ລັອຣ ແຕ ດຸງ ຊາງ ປິດ ກ້ອຍ.

9

ເຢຊູ ຕະ ບຣາງ ກວາຍ ຊູດ ມັດ ແຕ ອີມເປອໍ ອັນ ຮັຮ

1 ພິກາ ເຢຊູ ຕາຢັຮ ເປາະ ຕິ່ງ ຮານາ, ອັນ ເຮີມ ມານະ ກວາຍ ຣາເລົາ ກາ ຊູດ ມັດ ແຕ ອີມເປອໍ ອັນ ຮັຮ. 2 ມູ່ ກາ ຣຍານ ແຕ ເຢຊູ ໄລ່ ຕາເບີບ ອັນ ປາຍ: "ອາຈານ ເອີຍ! ເມົາ ຕະ ໄລ່ຍຮ ໂອນ ກວາຍ ໄມ່ ຊູດ ມັດ ແຕ ອີມເປອໍ ອັນ ຮັຮ? ອັນ ເບີມ, ແຕີລາ ອີມເປອໍ ອີມປໍ່ ອັນ ຕະ ໄລ່ຍຮ?"

3 ເຢຊູ ຕາແອີຍ ໄລ່ ກ້ອຍ ປາຍ: "ຮານະ ກ້ອຍ ຕາ ເບີນ ຍ່ອນ ໄລ່ຍຮ ອັນ, ແຕີລາ ໄລ່ຍຮ ອີມເປອໍ ອີມປໍ່ ອັນ. ມາ ເມ່ນ ເຢີງ ເຈົ້າຣາຊີ ອິ ອາປັຣ ຮານະ ອັນ ຍ່ອນ ແຕ ກວາຍ ຊູດ ມັດ ໄມ່. 4 ບ້ອງ ກາ ອິນນ້ອງ ຕາ ໄງ, ໄຮ ອີງເຄາະ ຕະ ອິນແຍ່ະ ຮານະ ອັນ ກາ ແປຣີ ເກົາ ແຕ້ອໍ. ແຕ້ອໍ ຊາເດົາ, ໄຮ ຕາ ເຕອໍ ຕະ ຮານະ ອິນເຕົ້າ ນ້ອງ. 5 ບ້ອງ ກາ ເກົາ ແອິດ ຕິ່ງ ກູແຕອໍ, ລາ ເກົາ ເດີງ ປັງ ໂອນ ອິນແຍ່ະ ມັຮ ກວາຍ ຕິ່ງ ກູແຕອໍ ໄມ່."

6 ແວັດ ເຢຊູ ປາຍ ນະກ້ອຍ, ອັນ ກູຈັຮ ຕິ່ງ ກູແຕອໍ. ອັນ ກັຣຈຸ ເດີອໍ ວຍາ ກະ ກູແຕອໍ ແກິດ ຣາໂລອໍ. ເຈີ່ ອັນ ອາເຕົາ ຣາໂລອໍ ຕິ່ງ ມັດ ກວາຍ ຊູດ ກ້ອຍ. 7 ເຢຊູ ແປຣີ ກວາຍ ຊູດ ມັດ ກ້ອຍ ປາຍ: "ເປາະ! ໄມ່ ເປາະ ກູລຍາ ມັດ ຕິ່ງ ແຕ້ອໍ ພາຍ ຊີໂລອາມ."

(ປັຣນາຍ ຊີໂລອາມ ໄມ່, ຄັນ ອິນຕີ ລັຮ ລາ 'ແປຣີ.') ເຈີ່ ກວາຍ ຊູດ ມັດ ກ້ອຍ ເປາະ ກູລຍາ ມັດ ອັນ, ກະ ອັນ ລິ້ນ ລັຮ ປິ ດຸງ. ມັດ ອັນ ແກິດ ບຣາງ ແອິນ.

8 ກວາຍ ກາ ແອິດ ມູ່ ວິລ ກະ ອັນ, ກະ ກວາຍ ກາ ເຮີມ ອັນ ແອິດ ຊູແຊອໍ ແຕ ອິນໂຍ່ງ, ອິນແຍ່ະ ນະ ໄລ່ ກ້ອຍ ຕາເບີບ ປາຍ: "ປຍາຍ໌ ມາ ຕາ ເບີນ ອັນ ໄມ່ ລາ ກວາຍ ຊູດ ມັດ ກາ ເກີ້ຍ ຕາກູ ຊູແຊອໍ?"

9 ເບີນ ກວາຍ ຕາແອີຍ ປາຍ: "ປຍາຍ໌ ອັນ." ມາ ກວາຍ ການໍ້ອໍ ປາຍ: "ຕາ ແກິນ ອັນ. ມາ ຮູ່ບເຣີງ ກວາຍ ໄມ່ ນະ ກວາຍ ຊູດ ກ້ອຍ ເຕ່."

ມາ ກວາຍ ກ້ອຍ ປາຍ ລັຮ ນະໄນ່: "ກູໂຕ ເກົາ ໄນ່ ແຕ້ ກວາຍ ຊູດ ມັດ ກ້ອຍ."

10 ນະກ້ອຍ ກວາຍ ການໍ້ອ ຕາແບັບ ອັນ: "ຄັນ ແມ່ນ ໄມ່ ກວາຍ ກ້ອຍ, ຍ່ອນ ນານະ ແຕ ມັດ ໄມ່ ເກັດ ບຮາງ ແອັ້ນ?"

11 ອັນ ຕາແອັຍ ໄລ່ ປາຍ: "ເບີນ ມານະ ຮາເລົາ ຮາມິ້ຮ ເຢຊູ, ອັນ ຕາລຸ ຮາໂລ່ອ; ເຈ້ ອັນ ອາເຕົາ ຕິ່ງ ມັດ ເກົາ, ກະ ອັນ ແປຣີ ເກົາ ເປາະ ກູລຍາ ມັດ ຕິ່ງ ແດັອ ພາຍ ຊີໂລອາມ. ເກົາ ເປາະ ປີ ແດັອ ພາຍ ກ້ອຍ ກູລຍາ ມັດ ເກົາ. ເຈ້ ມັດ ເກົາ ເກັດ ບຮາງ ແຕ້."

12 ໄລ່ ຕາແບັບ ລັຮ ປາຍ: "ປີ ແລະ ອັນ ຊານໍ້?"

ມາ ອັນ ຕາແອັຍ ປາຍ: "ເກົາ ຕາ ດັງ, ນັງ ປີ ແລະ ອັນ."

ຈຸ່ມ ພາຣີຊາຍ ອາເບັຮ ແຕ ຮານະ ປົວ ມັດ ເກັດ ບຮາງ

13 ແວັດ ກ້ອຍ ເມົາ ເດິງ ອາຊວຍ ກວາຍ ຮາເລົາ ກາ ຊູດ ມັດ ເກັດ ບຮາງ ແຕ້ອ ປີ ຈຸ່ມ ພາຣີຊາຍ. 14 ຕາ ໄງ ເຢຊູ ຕາລຸ ຮາໂລ່ອ ກະ ຕະ ໂອນ ມັດ ກວາຍ ຊູດ ເກັດ ບຮາງ, ຕາໄງ ກ້ອຍ ລາ ຕາໄງ ຮາລູ່. 15 ນະກ້ອຍ ຈຸ່ມ ພາຣີຊາຍ ຕາແບັບ ລັຮ ກວາຍ ຊູດ ມັດ ກ້ອຍ ປາຍ: "ນານະ ມັດ ແຕ ໄມ່ ເກັດ ບຮາງ ແອັ້ນ?"

ກວາຍ ຊູດ ມັດ ຕາແອັຍ ໄລ່ ກ້ອຍ ປາຍ: "ອັນ ກ້ອຍ ອາເຕົາ ຮາໂລ່ອ ຕິ່ງ ມັດ ເກົາ. ເຈ້ ເກົາ ກູລຍາ ມັດ; ນະກ້ອຍ ຊານໍ້ ເກົາ ເກັດ ບຮາງ."

16 ເບີນ ກວາຍ ແຕ ຈຸ່ມ ພາຣີຊາຍ ປາຍ: "ກວາຍ ໄນ່ ຕາ ເບີນ ແຕ້ອ ແຕ ເຢິງ ເຈົາຮາຊີ, ຍ່ອນ ກວາຍ ໄນ່ ຕັຮ ຄານອດ ຕາໄງ ຮາລູ່."

ມາ ເບີນ ກວາຍ ການໍ້ອ ປາຍ: "ນານະ ກວາຍ ໂລ່ຍຮ ມາ ແຕ້ອ ຕະ ຮານະ ຕາ ເກັຍ ເຮີມ ໄນ່?"

ເຈ້ ຈຸ່ມ ພາຣີຊາຍ ກ້ອຍ ເກັດ ບາຮ ປັຮນາຍ, ອັນ ກາ ປາຍ ນະໄນ່, ອັນ ກາ ປາຍ ນະກ້ອຍ. 17 ເຈ້ ຈຸ່ມ ພາຣີຊາຍ ຕາແບັບ ລັຮ ກວາຍ ຊູດ ມັດ ກ້ອຍ ປາຍ: "ອັນ ກາ ຕະ ໂອນ ມັດ ໄມ່ ເກັດ ບຮາງ, ອັນ ກ້ອຍ ລາ ເມົາ?"

ກວາຍ ຊູດ ມັດ ກ້ອຍ ຕາແອັຍ ປາຍ: "ອັນ ກ້ອຍ ລາ ກວາຍ ອາຕີ ຕາງ ປັຮນາຍ ເຢິງ ເຈົາຮາຊີ."

18 ມາ ກວາຍ ຊົດ ອິດຊະຮາເອລ ອິນນ້ອງ ຕາ ເບີນ ຊາອໍາ ຊາ ປາຍ ກວາຍ ກ້ອຍ ຊູດ ມັດ ແຕ ອິນໂຍ່ງ ມາ ເກັດ ບຮາງ ແອັ້ນ. ນະກ້ອຍ ໄລ່ ເປາະ ອິດ ອິມເປ່ອ ອິມປໍ້ ອັນ. 19 ເຈ້ ໄລ່ ຕາແບັບ ອິມເປ່ອ ອິມປໍ້ ອັນ ປາຍ: "ປຍາຍໍ ມາ ຕາ ເບີນ, ອັນ ໄນ່ ລາ ກອນ ຮາເລົາ ເຍົາ? ອັນ ຊູດ ມັດ ແຕ ຕາໄງ ເຍົາ ຮັຮ ອັນ ບໍ? ຍ່ອນ ນານະ ແຕ ຊານໍ້ ອັນ ເກັດ ບຮາງ ແອັ້ນ?"

20 ອິມເປ່ອ ອິມປໍ້ ອັນ ຕາແອັຍ ປາຍ: "ແມ່ນ ເຈ້, ໄນ່ ລາ ກອນ ຮາເລົາ ຮີ. ກະ ຮີ ເຮີມ ອັນ ຊູດ ມັດ ແຕ ຕາໄງ ຮີ ຮັຮ ອັນ. 21 ມາ ນານະ ອັນ ເບີນ ບຮາງ ແອັ້ນ ຊານໍ້, ຮີ ຕາ ດັງ ແຕ່. ກະ ຮີ ຕາ ດັງ, ນັງ ເມົາ ຕະ ໂອນ ອັນ ເກັດ ບຮາງ. ເຍົາ ຕາແບັບ ອັນ. ອັນ ລາ ກວາຍ ຊາຊາຍ ເຈ້. ແຕ້ອ ອັນ ຕາແອັຍ ເບີມ."

22 ອິມເປ່ອ ອິມປໍ້ ກວາຍ ຊູດ ມັດ ປາຍ ນະກ້ອຍ, ຍ່ອນ ໄລ່ ອີງກ້ອຮ ກວາຍ ຊົດ ອິດຊະຮາເອລ. ກວາຍ ຊົດ ອິດຊະຮາເອລ ຊັຮຮົງ ເຈ້, ຄັນ ກວາຍ ອາແລະ ມາ ປາຍ ເຢຊູ ລາ ກຣິດ, ອັນ ກາ ເຢິງ ເຈົາຮາຊີ ຮຽຮ ໂອນ ຈ່ອຍ ອາມັງ ກວາຍ, ອີງເຄາະ ຕູ່ຍຮ ອາລ້ອຮ ກວາຍ ກ້ອຍ ແຕ ດຸງ ຊາງ ໄລ່. 23 ຍ່ອນ ນະກ້ອຍ ອິມເປ່ອ ອິມປໍ້ ກວາຍ ຊູດ ມັດ ກ້ອຍ ປາຍ: "ອັນ ລາ ກວາຍ ຊາຊາຍ ເຈ້. ເຍົາ ຕາແບັບ ອັນ ເບີມ."

24 ມູ່ ເຮີບ ແອັ້ນ ກວາຍ ຊົດ ອິດຊະຮາເອລ ກູອໍ ກວາຍ ຊູດ ມັດ ກ້ອຍ ກະ ປາຍ ນະໄນ່ ໂຈະ ອັນ: "ອີງ ເຄາະ ໄນ່ ຍ່ອງ ແອັງ ເຢິງ ເຈົາຮາຊີ ຊ້ອງ. ຮີ ດັງ ເຈ້ ປາຍ ກວາຍ ກ້ອຍ ລາ ກວາຍ ໂລ່ຍຮ."

25 ມາ ກວາຍ ຊູດ ມັດ ກ້ອຍ ປາຍ ລັຮ ນະໄນ່: "ເກົາ ຕາ ດັງ ກວາຍ ກ້ອຍ ເບີນ ໂລ່ຍຮ, ແຕ້ລາ ຕາ ເບີນ ໂລ່ຍຮ. ເກົາ ດັງ ບີອໍ ມູ ຮາມິ້ຮ ຊ້ອງ. ບັອງ ອາໄຮ່ ມັດ ເກົາ ຊູດ, ມາ ຊານໍ້ ມັດ ເກົາ ເກັດ ບຮາງ!"

26 ເຈ້ ກວາຍ ຊົດ ກ້ອຍ ຕາແບັບ ລັຮ ອັນ ປາຍ: "ກວາຍ ກ້ອຍ ຕະ ຮານະ ອິມເຕົາ ໂອນ ໄມ່? ນານະ ແຕ້ ອັນ ຕະ ມັດ ໄມ່ ເບີນ ເກັດ ບຮາງ?"

27 ກວາຍ ຊູດ ມັດ ກ້ອຍ ຕາແອັຍ ປາຍ: "ເກົາ ອາຕີ ເຍົາ ເຈ້, ມາ ເຍົາ ຕາ ຍິອໍ ຊາງັດ. ນານະ ອິນນ້ອງ ເຍົາ ໂອນ ເກົາ ອາຕີ ລັຮ ຊາ? ເຍົາ ອີ ປວາຍ ຮານະ ອັນ ແຕ່ ບໍ?"

28 ເຈົ້າ ມັຮ ກວາຍ ຊົດ ປາຍ ພາມາດ ອັນ; ເຈົ້າ ໄລ່ ປາຍ: "ປຍາຍ໌ ໄມ່ ລາ ປວາຍ ຮານະ ກວາຍ ກ້ອຍ! ມາ ຮິ ປວາຍ ຮານະ ໂມເຊ! 29 ຮິ ດັງ ເຢີງ ເຈົ້າຮາຊີ ອາຕີ ຮານາ ໂມເຊ. ມາ ກວາຍ ກ້ອຍ, ຮິ ຕາ ດັງ ແຕ ແລະ ອັນ ແຕ້ອ໌."

30 ເຈົ້າ ກວາຍ ຊູດ ມັດ ກ້ອຍ ຕາແອີຍ ປາຍ: "ເກົ້າ ງິ່ດ ເອີຍ໌! ເຍົາ ຕາ ດັງ ແຕ ແລະ ກວາຍ ກ້ອຍ ແຕ້ອ໌, ມາ ອັນ ຕະ ໂອນ ມັດ ເກົ້າ ແກ້ດ ບຮາງ! 31 ໄຮ ດັງ ເຈົ້າ ເຢີງ ເຈົ້າຮາຊີ ຕາ ເບີນ ຊາງັດ ກວາຍ ໄລ່ຍຮ, ມາ ອັນ ຊາງັດ ກວາຍ ກາ ຢ້າມັບ ອັນ ກະ ປວາຍ ຮານະ ອັນ. 32 ແຕ ຕາແບີ ເຢີງ ເຈົ້າຮາຊີ ແຕງ ກູແຕອ໌ ໄມ່, ຕາ ເກີ້ ຍ ຊ້ອງ ເບີນ ກວາຍ ແຕ້ອ໌ ປົວ ກວາຍ ຊູດ ມັດ ແຕ ຕາໂງ ອິມເປ່ອ໌ ອັນ ຮັຮ ມາ ແກ້ດ ບຮາງ. 33 ຄັນ ເຢີງ ເຈົ້າຮາຊີ ຕາ ເບີນ ຈ່ອຍ ກວາຍ ກ້ອຍ, ກວາຍ ກ້ອຍ ຕາ ແຕ້ອ໌ ຕະ ມູ ຮານະ ອິນເຕົ້າ ຕາ ເກີ້ຍ ເຮີມ."

34 ມາ ມັຮ ກວາຍ ຊົດ ປາຍ ຊາ ນະໄມ່: "ໄມ່ ລາ ກວາຍ ໄລ່ຍຮ ແຕ ຕາໂງ ອິມເປ່ອ໌ ໄມ່ ຮັຮ! ມານະ ໄມ່ ຍັນ ອີ ອາຕີ ຮິ?"

ແວັດ ກ້ອຍ ໄລ່ ຕູ່ຍຮ ອາລ້ອຮ ກວາຍ ຊູດ ມັດ ກ້ອຍ ແຕ ດຸງ ຊາງ.

35 ເຢຊູ ຊ້ອງ ເມົ້າ ປາຍ ໄລ່ ຕູ່ຍຮ ກວາຍ ຊູດ ມັດ ກ້ອຍ. ເຈົ້າ ອັນ ຈໍ້ອ໌ ຮາມັຮ ກວາຍ ກ້ອຍ ກະ ຕາແບີນ ອັນ ປາຍ: "ໄມ່ ຊາອໍາ ກອນ ເຢີງ ແກ້ດ ກວາຍ ບໍ່?"

36 ກວາຍ ຊູດ ມັດ ຕາແອີຍ ລັຮ: "ອາຈວາຍຮ ເອີຍ, ອັນ ກ້ອຍ ລາ ເມົ້າ? ແຊອ໌ ອາຈວາຍຮ ອາຕີ ເກົ້າ ໂອນ ເກົ້າ ດັງ. ເກົ້າ ຍິອ໌ ອີ ຊາອໍາ ອັນ ແຕ່."

37 ເຢຊູ ປາຍ ລັຮ: "ໄມ່ ເຮີມ ເຈົ້າ ອັນ, ກະ ອັນ ກາ ອາຕີ ໄມ່ ຊານໍ່ ລາ ແມ່ນ ອັນ ກ້ອຍ ແຕ້."

38 ນະກ້ອຍ ກວາຍ ຊູດ ມັດ ກ້ອຍ ຕາແອີຍ: "ອິນເຈົ້າ ເອີຍ! ແມ່ນ, ເກົ້າ ຊາອໍາ!" ເຈົ້າ ອັນ ກຸ່ ຮາໂກລ ຊາງ ເຢຊູ.

39 ເຢຊູ ປາຍ ຊາ: "ເກົ້າ ແຕ້ອ໌ ປີ ກູແຕອ໌ ໄມ່ ດິອ໌ ຕັດຊິ້ນ ກວາຍ. ເກົ້າ ຕະ ໂອນ ກວາຍ ຊູດ ມັດ ແກ້ດ ບຮາງ, ມາ ກວາຍ ມັດ ປັງ ອໍ ແກ້ດ ຊູດ ແອັນ."*

40 ເບີນ ກວາຍ ແຕ ຈຸ່ມ ພາຮິຊາຍ ຊ້ອງ ເຢຊູ ປາຍ ນະກ້ອຍ. ໄລ່ ຕາແບີນ ເຢຊູ ປາຍ: "ໄມ່ ປາຍ ຮິ ລາ ກວາຍ ຊູດ ມັດ ແຕ່ ບໍ່?"

41 ເຢຊູ ຕາແອີຍ ໄລ່ ປາຍ: "ຄັນ ເຍົາ ງິ່ນ ເຍົາ ລາ ນະ ກວາຍ ຊູດ ມັດ, ເຍົາ ຕາ ເບີນ ເບີນ ໄລ່ຍຮ ອິນ ແຕ້. ມາ ຊານໍ່ ເຍົາ ປາຍ ມັດ ເຍົາ ປັງ ອໍ, ນະກ້ອຍ ໄລ່ຍຮ ເຍົາ ອິນນ້ອງ ແອັດ ເລືອຍໆ ກະ ເຍົາ."

10

ກວາຍ ກຍາອ໌ ແກະ ມັນຕັດ ອໍ

1 ເຢຊູ ປາຍ ແອັນ ນະໄມ່: "ເກົ້າ ອາຕີ ຕານ້ອງ ໂອນ ເຍົາ, ກວາຍ ອາແລະ ກາ ຕາ ເບີນ ມູ່ດ ຕັ້ງ ກໍ້ອ໌ ແກະ ຮານາ ງັຮ ຕັ້ງ, ມາ ຊ້ອຮ ຮານາ ການໍ້ອ໌, ກວາຍ ກ້ອຍ ລາ ກວາຍ ຊາແວງ ກະ ກວາຍ ຮາປິນ. 2 ອັນ ກາ ມູ່ດ ຮານາ ງັຮ ຕັ້ງ, ກວາຍ ກ້ອຍ ລາ ແມ່ນ ກວາຍ ກຍາອ໌ ແກະ. 3 ກວາຍ ກາ ກຍາອ໌ ງັຮ ຕັ້ງ ກໍ້ອ໌, ເປີຮ ກູຕັ້ງ ໂອນ ກວາຍ ກຍາອ໌ ແກະ ແຕ້ອ໌ ມູ່ດ, ກະ ແກະ ອັນ ຊາງັດ ຊຽງ ອັນ ກູອ໌. ອັນ ກູອ໌ ຮາມັຮ ແກະ ອັນ; ເຈົ້າ ອັນ ອາ ໂຮຍຮ ຈຸ່ມ ແກະ ອັນ. 4 ແຕ້ອ໌ ອັນ ອາລ້ອຮ ອິນແຍະ ແກະ ອັນ, ອັນ ເປາະ ອິນໂຍ່ງ. ກະ ຈຸ່ມ ແກະ ເປາະ ຕາ ປຸ່ນ ກຮ້ອງ ອັນ, ຍ່ອນ ແກະ ກ້ອຍ ຊາກັລ ຊຽງ ອັນ ກາ ກຍາອ໌. 5 ມາ ແກະ ຕາ ເບີນ ປວາຍ ກວາຍ ການໍ້ອ໌. ໄລ່ ຕາລຸ່ຮ ແຕ ກວາຍ ກ້ອຍ, ຍ່ອນ ໄລ່ ຕາ ເບີນ ຊາກັລ ຊຽງ ກວາຍ ກ້ອຍ."

6 ເຢຊູ ອາຕີ ແຕ ປັຮນາຍ ຊາກໍາ ໄມ່, ມາ ໄລ່ ກ້ອຍ ຕາ ເບີນ ຊາປຸ່ຮ ປັຮນາຍ ອັນ.

7 ນະກ້ອຍ ເຢຊູ ອາຕີ ລັຮ ໄລ່ ປາຍ: "ເກົ້າ ອາຕີ ຕານ້ອງ ໂອນ ເຍົາ, ເກົ້າ ລາ ງັຮ ຕັ້ງ ກໍ້ອ໌ ແກະ ມູ່ດ ລ້ອຮ.

8 ອິນແຍະ ກວາຍ ການໍ້ອ໌ ກາ ແຕ້ອ໌ ອິນໂຍ່ງ ເກົ້າ, ມັຮ ກວາຍ ກ້ອຍ ລາ ກວາຍ ຊາແວງ ກະ ກວາຍ ຕູດວຍ໌. ມາ ແກະ ຕາ ເບີນ ຊາງັດ ຊຽງ ໄລ່. 9 ເກົ້າ ລາ ງັຮ ຕັ້ງ ກໍ້ອ໌. ກວາຍ ອາແລະ ກາ ມູ່ດ ຮານາ ເກົ້າ, ກວາຍ ກ້ອຍ

* 9:39 9:39 ຮານາ ໄມ່ ເຢຊູ ຊາກໍາ ກວາຍ ອາແລະ ເບີນ ໄລ່ຍຮ ມາ ແຕ້ອ໌ ງິ່ນ ປີ ອັນ, ອັນ ຕັຮ ໄລ່ຍຮ ໂອນ ໄລ່. ຮານະ ກ້ອຍ ລາ ນະ ກວາຍ ຊູດ ມັດ ມາ ແກ້ດ ບຮາງ ລັຮ. ມາ ກວາຍ ອາແລະ ກາ ປາຍ ອັນ ຕາ ເບີນ ໄລ່ຍຮ ອິນເຕົ້າ, ເຢຊູ ຕາ ແຕ້ອ໌ ຕັຮ ໄລ່ຍຮ ໂອນ ໄລ່. ຮານະ ກ້ອຍ ລາ ນະ ກວາຍ ກາ ປາຍ ມັດ ອັນ ປັງ ອໍ, ມາ ແກ້ດ ຊູດ ມັດ.

ເປັນ ອາມົ່ງ. ເດືອນ ອັນ ມູດ ລ້ອນ, ກະ ຣາມົນ ຊັຣນາ ຈາ. 10 ກວາຍ ຊາແວງ ມູດ ຢັອ ອີ ຕູຕວຍ໌, ຢັອ ອີ ກາຈິດ, ກະ ຢັອ ອີ ຕາລຸຣ ຊ້ອງ. ມາ ທົາ ແຕ້ອ ໂອນ ແກະ ເປັນ ອາມົ່ງ, ຕາ ເປັນ ແອ ມູ ຣາມົນ ອິນເຕ້າ.

11 "ທົາ ລາ ກວາຍ ກຍາອ໌ ແກະ ອໍ. ກວາຍ ກຍາອ໌ ແກະ ອໍ ເຮົາບ ກູຈິດ ຕາງ ໂອນ ແກະ ອັນ ອາມົ່ງ. 12 ກວາຍ ກາ ທູແທ ກຍາອ໌ ແກະ, ອັນ ຕາ ເປັນ ຕາລາ ແກະ. ຄັນ ອັນ ເຮົາ ຊາກ້ອງ ແຕ້ອ, ອັນ ຕາລຸຣ ຕັຣ ແກະ ກ້ອຍ. ນະກ້ອຍ ຊາກ້ອງ ປາລ້ອງ ກັບ ແກະ; ເຈ້ ມັຣ ແກະ ກ້ອຍ ອິມປຣາຍຣ ອິມປຣັງ. 13 ກວາຍ ທູແທ ຕາລຸຣ ຕັຣ ແກະ ຍ່ອນ ອັນ ລາ ກວາຍ ກຍາອ໌ ເມົາ ຈາງ ຊ້ອງ. ອັນ ຕາ ເປັນ ປາຊີ ອິນເຕ້າ ແຕ ແກະ. 14-15 ທົາ ລາ ກວາຍ ກຍາອ໌ ແກະ ອໍ. ນະ ອິມປໍ ຕິ່ງ ມັນລ້ອງ ດັງ ທົາ, ກະ ທົາ ດັງ ອິມປໍ ຕິ່ງ ມັນລ້ອງ, ມູ ເຈ້ງ ກ້ອຍ ເຕ່ ທົາ ດັງ ແກະ ທົາ, ກະ ແກະ ທົາ ດັງ ທົາ. ທົາ ເຮົາບ ກູຈິດ ຕາງ ໂອນ ມັຣ ແກະ ກ້ອຍ. 16 ເປັນ ແກະ ການໍອ໌ ລາ ຄອງ ທົາ ເຕ່, ມາ ຕາ ເປັນ ແອິດ ຕິ່ງ ກໍອ໌ ໄມ່. ທົາ ອົງເຄາະ ເປາະ ອິດ ເຕ່ ມັຣ ແກະ ກ້ອຍ. ປັຣແມິ ມັນເຕຣີ ແກະ ກ້ອຍ ຊາງັດ ຊຽງ ທົາ. ເຈ້ ແກິດ ມູ ຈຸ່ມ ຊ້ອງ, ກະ ເປັນ ມານະ ກວາຍ ກຍາອ໌ ຊ້ອງ. 17 ອິມປໍ ຕິ່ງ ມັນລ້ອງ ອາໂຍະ ລາລີ້ ທົາ, ຍ່ອນ ທົາ ປຣອມ ຈິວ ກູຈິດ ຕາງ ອິນແຍະ ມັຣ ກວາຍ. ທົາ ຈິວ ກູຈິດ ນະກ້ອຍ ລາ ຍ່ອນ ທົາ ອົງກ່ອງ ເປັນ ອາມົ່ງ ລັຣ. 18 ເມົາ ຕາ ເດືອນ ກາຈິດ ຣາງິຣ ທົາ, ມາ ທົາ ຈຸງ ປຣອມ ອີ ຈິວ ກູຈິດ. ທົາ ເປັນ ອໍານາດ ກູຈິດ. ກະ ທົາ ເປັນ ອໍານາດ ເດືອນ ອາມົ່ງ ລັຣ. ຣານະ ໄມ່ ລາ ອິມປໍ ທົາ ແປຣີ ໂອນ ທົາ ຕະ."

19 ແວັດ ເຢຊູ ປາຍ ນະກ້ອຍ, ຈຸ່ມ ອິດຊະຣາເອລ ຣາຕັຣ ແກິດ ບາຣ ຈຸ່ມ. 20 ເປັນ ຊາອິ້ຍ ນະ ຕິ່ງ ຈຸ່ມ ໄລ່ ປາຍ: "ອັນ ກ້ອຍ ເປັນ ເຢັງ ຕາ ອໍ ຕຣວບ ເຈ້. ອັນ ລາ ກວາຍ ຢຸຣ. ມານະ ເຍົາ ຊາງັດ ປັຣນາຍ ອັນ?"

21 ມາ ຈຸ່ມ ການໍອ໌ ປາຍ: "ຄັນ ອັນ ໄມ່ ມາ ເຢັງ ຕາ ອໍ ຕຣວບ, ມານະ ເດືອນ ອາຕີ ມັຣ ປັຣນາຍ ອັນ ອາຕີ. ເຢັງ ຕາ ອໍ ຕະ ບຣາງ ມັດ ກວາຍ ຊູດ ເດືອນ ບໍ?"

ຈຸ່ມ ອິດຊະຣາເອລ ຕາ ຢັອ ອີ ຊາອໍາ

22 ແຕ້ອ ກາໄຊ ຊາແວງ ຕິ່ງ ເມືອງ ເຢຣູຊາເລັມ, ຈຸ່ມ ອິດຊະຣາເອລ ຈາ ຣໍອ໌ ຊາແຍິ ຕາໄງ ເປັນ ລັຣ ດຸງ ຊາງ ແຕ ອິມແບິ.* 23 ເຢຊູ ມູດ ຕິ່ງ ຊັງອາ ດຸງ ຊາງ ປິດ, ກະ ອັນ ຕາຢັຣ ເປາະ ຕິ່ງ ລາບຍາງ ໄຊໂລໂມນ. 24 ຈຸ່ມ ອິດຊະຣາເອລ ໂຣ່ມ ອິມແປຣ ເຢຊູ, ກະ ໄລ່ ຕາແບິບ ອັນ ປາຍ: "ອິມນ້ອງ ມາແລະ ດຸ່ນ ໄມ່ ໂອນ ຮີ ແອິດ ທາຣາະ? ຄັນ ໄມ່ ລາ ກຮິດ, ແຊອ໌ ໄມ່ ອາຕີ ໂອນ ຮີ ດັງ ແຈງ."

25 ເຢຊູ ຕາແອິຍ ໄລ່ ປາຍ: "ທົາ ອາຕີ ເຍົາ ເຈ້, ມາ ເຍົາ ຕາ ຢັອ ອີ ຊາອໍາ ທົາ. ຣານະ ທົາ ຕະ ຍ່ອນ ແຕ ຣາມົນ ອິມປໍ ທົາ, ຣານະ ໄມ່ ອາປັຣ ທົາ ແຕ້ອ ແຕ ເຢັງ ເຈົາຣາຊີ. 26 ມາ ເຍົາ ຕາ ເປັນ ຊາອໍາ ທົາ, ຍ່ອນ ເຍົາ ຕາ ແກິນ ແກະ ທົາ. 27 ຈຸ່ມ ແກະ ທົາ ຊາງັດ ຊຽງ ທົາ. ທົາ ດັງ ໄລ່, ກະ ໄລ່ ປວາຍ ທົາ. 28 ທົາ ໂອນ ໄລ່ ອາມົ່ງ ເລືອຍໆ; ນະກ້ອຍ ອັນ ຕາ ທົ່ຍ ກູຈິດ. ກວາຍ ອາແລະ ລາ ຕາ ເດືອນ ກາຕ້ອງ ໄລ່ ແຕ ອາຕີ ທົາ. 29 ອິມປໍ ທົາ ລາ ປິດ ແກ້ຍ ອິນແຍະ ແຕ ການໍອ໌. ອັນ ໂອນ ທົາ ເປັນ ຈຸ່ມ ແກະ ກ້ອຍ. ກວາຍ ອາແລະ ລາ ຕາ ເດືອນ ກາຕ້ອງ ແກະ ກ້ອຍ ແຕ ອາຕີ ອິມປໍ ທົາ. 30 ທົາ ກະ ອິມປໍ ທົາ ລາ ມາຣ ມານະ ຊ້ອງ."

ຈຸ່ມ ອິດຊະຣາເອລ ຢັອ ອີ ຕະ ເຢຊູ

31 ແວັດ ເຢຊູ ປາຍ ນະກ້ອຍ, ຈຸ່ມ ອິດຊະຣາເອລ ກ້ອຍ ອິດ ຕາເມົາ ຢັອ ອີ ແກງ ໂຈະ ເຢຊູ. 32 ມາ ອັນ ອາຕີ ໄລ່ ປາຍ: "ທົາ ຕະ ຊາອິ້ຍ ຣານະ ອໍ ມັຣ ອິມປໍ ທົາ ໂອນ ທົາ ຕະ. ຍ່ອນ ແຕ ຣານະ ອາແລະ ທົາ ຕະ ກາ ເຍົາ ອີ ແກງ ຕາເມົາ ໂຈະ ທົາ?"

33 ຈຸ່ມ ອິດຊະຣາເອລ ກ້ອຍ ຕາແອິຍ ລັຣ: "ຮີ ຕາ ເປັນ ແກງ ຍ່ອນ ໄມ່ ຕະ ຣານະ ອໍ. ມາ ຮີ ຕະ ໄມ່ ຍ່ອນ ໄມ່ ພາມາດ ຣາມົນ ເຢັງ ເຈົາຣາຊີ. ໄມ່ ລາ ກວາຍ ຊ້ອງ, ມາ ໄມ່ ຢັອ ກວາຍ ການໍອ໌ ດໍອ໌ ໄມ່ ລາ ເຢັງ ເຈົາຣາຊີ ເຕ່."

* 10:22 10:22 ຕາໄງ ກ້ອຍ ໄລ່ ຊາແຍິ ອາຈວາຍຣ ອາເຈ່ຣ ໄລ່ ຕະ ລັຣ ດຸງ ຊາງ ປິດ ຕິ່ງ ກູມ໌ 164 ອິນໂຍ່ງ ແຕ ເຢຊູ ແກິດ, ແວັດ ກວາຍ ຊີເຣຍ ໄລ່ບ ດຸງ ຊາງ ກ້ອຍ ໄປ ກູມ໌ ອິນໂຍ່ງ. ເຈ້ ກວາຍ ອິດຊະຣາເອລ ເປັນ ຊາງ ລັຣ ຕິ່ງ ດຸງ ຊາງ ກ້ອຍ.

34 ເຢຊູ ຕາແອ້ຍ ລັ່ຮ ໄລ່ ປາຍ: "ຕັ້ງ ຄານອດ ເຍົາ, ເບີນ ກວາຍ ຄຽນ ເຈົ້ ເຢັງ ເຈົ້າຮາຊີ ປາຍ: 'ເຍົາ ເກີດ ນ່ະ ເຢັງ ເຕ່.' 35 ໄຮ ດັງ ເຈົ້ ປັຣນາຍ ເຢັງ ເຈົ້າຮາຊີ ລາ ຕາ ເບີນ ບິດ. ກະ ເຢັງ ເຈົ້າຮາຊີ ດໍອໍ ໄລ່ ກາ ຮັບ ປັຣນາຍ ອັນ ລາ ນ່ະ 'ເຢັງ' ເຕ່. 36 ມາ ເກົາ ໄມ່, ອິມບໍ່ ເກົາ ຮຽຮ ເກົາ, ກະ ອັນ ແປຣີ ເກົາ ແຕ້ອ ບໍ ກູແຕອໍ ໄມ່. ນານ່ະ ເຍົາ ປາຍ ເກົາ ພາມາດ ຮາມິ່ຮ ເຢັງ ເຈົ້າຮາຊີ ຍ່ອນ ເກົາ ປາຍ ເກົາ ລາ ກອນ ເຢັງ ເຈົ້າຮາ ຊີ? 37 ຄັນ ເກົາ ຕາ ເບີນ ຕະ ຮານະ ອິມບໍ່ ເກົາ, ເຍົາ ອິນໂຈຍ ຊາອໍາ ເກົາ. 38 ມາ ຄັນ ເກົາ ຕະ ຮານະ ເຢັງ ເຈົ້າຮາຊີ, ມາ ເຍົາ ຕາ ແອອໍ ຊາອໍາ ເກົາ, ອິງເຄາະ ເຍົາ ຊາອໍາ ມັຮ ຮານະ ເກົາ ຕະ. ນ່ະກ້ອຍ ເຍົາ ເຕ້ອ ດັງ ແຈງ ລາລີ້ ລາ ອິມບໍ່ ເກົາ ແອິດ ມູ ຮາງິ່ຮ ກະ ເກົາ, ກະ ເກົາ ແອິດ ມູ ຮາງິ່ຮ ກະ ອິມບໍ່ ເກົາ."

39 ແວັດ ເຢຊູ ປາຍ ນ່ະກ້ອຍ, ຈຸ່ມ ອິດຊະຮາເອລ ໄລ່ ຈໍ່ອໍ ຮານາ ຊາ ອິ ໂກບ ເຢຊູ. ມາ ເຢຊູ ນີ່ອໍ ແຕ ອາຕີ ໄລ່ ກ້ອຍ; ເຈົ້ ໄລ່ ຕາ ດັງ ເບີນ ໂກບ ອັນ.

40 ເຢຊູ ເຈົ້າ ລັ່ຮ ເຈົ້ ໄກ່ອໍ ຕາລໍ ຈໍ່ແດນ ແຕ້ອ ບໍ ອິນຕຸ ໂຢຮັນ ຕະ ຮິດ ຕັ້ງ ແດ້ອ ແຕ ບັອງ ອາໄຣ່. ເຢຊູ ແອິດ ອິນຕຸ ກ້ອຍ ເວົ້າຍ. 41 ກຼັງ ກວາຍ ແຕ້ອ ບໍ ອັນ; ເຈົ້ ໄລ່ ປາຍ: "ໂຢຮັນ ຕາ ເບີນ ຕະ ມວຍ ຮານະ ຕາ ເກ້ຍ ເຮີມ ອິນເຕ້າ, ມາ ມັຮ ປັຣນາຍ ອັນ ອາຕີ ແຕ ກວາຍ ໄມ່ ລາ ປຍາຍໍ ອິນເຍ່ະ."

42 ອິນຕຸ ກ້ອຍ ຊາອິ້ຍ ນະ ກວາຍ ຊາອໍາ ເຢຊູ.

11

ລາຊາໂຣ ກູຈິດ

1 ເບີນ ກວາຍ ຮາລໍາ ມານະ ຮາມິ່ຮ ລາຊາໂຣ, ເກີດ ອາອິ້. ອັນ ແອິດ ຕັ້ງ ວິລ ເບັດທານີ. ມາຣີ ລາ ແອິດ ຕັ້ງ ເມືອງ ກ້ອຍ ເຕ່ ກະ ແອ້ຍ ອັນ, ຮາມິ່ຮ ມາທາ. 2 ມາຣີ ໄມ່ ລາ ມັນແຊມ ກາ ທໍອໍ ແດ້ອ ປາຣວມ ຕັ້ງ ອາ ເຢັງ ເຢຊູ, ກະ ຈຸ່ດ ອາເຢັງ ເຢຊູ ແຕ ໄຊະ ແປຼ ອັນ. ລາຊາໂຣ, ກາ ອາອິ້ ກ້ອຍ, ລາ ອາເມັງ ມາຣີ ໄມ່. 3 ບາຣ ນະ ແຊມແອ້ຍ ກ້ອຍ ແປຣີ ກວາຍ ເປາະ ອາຕີ ເຢຊູ ປາຍ: "ອິນເຈົ້າ ເອີຍ! ອັນ ກາ ອິນເຈົ້າ ອາໂຢະ ລາລີ້, ຊານຸ່ ອັນ ອາອິ້."

4 ພໍກາ ເຢຊູ ຊ້ອງ ປັຣນາຍ ກ້ອຍ, ອັນ ປາຍ: "ລາຊາໂຣ ອາອິ້, ມາ ອັນ ຕາ ເບີນ ກູຈິດ ເລີ້. ຍ່ອນ ອັນ ເບີນ ອາອິ້ ໄມ່, ນ່ະກ້ອຍ ກວາຍ ເບີນ ຍ່ອງ ເຢັງ ເຈົ້າຮາຊີ ກະ ກອນ ເຢັງ ເຈົ້າຮາຊີ."

5 ເຢຊູ ອາໂຢະ ມາທາ, ມາຣີ, ກະ ລາຊາໂຣ. 6 ພໍກາ ເຢຊູ ຊ້ອງ ຮານ ປາຍ ລາຊາໂຣ ອາອິ້, ມາ ອັນ ອິນນ້ອງ ແອິດ ຕັ້ງ ອິນຕຸ ຕຍາ ບາຣ ຕາໂງ ແອັນ. 7 ແວັດ ບາຣ ຕາໂງ, ເຢຊູ ອາຕີ ມູ່ ກາ ຮຍານ ແຕ ອັນ ປາຍ: "ໄຮ ລັບ ເຈົ້າ ລັ່ຮ ບໍ ແຄງ ຢູດາຍ."

8 ມາ ມູ່ ກາ ຮຍານ ແຕ ເຢຊູ ອາຕີ ລັ່ຮ ອັນ ປາຍ: "ອາຈານ ເອີຍ! ຕາ ເບີນ ດູ່ນ ຢວາຣ ຈຸ່ມ ອິດຊະຮາ ເອລ ບໍ ກ້ອຍ ຢໍອໍ ອິ ແຫຼງ ຕາເມົາ ໂຈະ ອາຈານ. ມາ ນານ່ະ ຊານຸ່ ອາຈານ ຢໍອໍ ລັບ ລັ່ຮ ບໍ ກ້ອຍ?"

9 ເຢຊູ ຕາແອ້ຍ ໄລ່ ປາຍ: "ມວຍ ຕາໂງ ຕັ້ງ ກູແຕອໍ ໄມ່ ເບີນ ບັງ ມັນຈິດ ລາ ບາຣ ໂມງ ມາ ຕາ ເບີນ? ຄັນ ເບີນ ກວາຍ ເປາະ ຕັ້ງ ຕາໂງ, ອັນ ຕາ ເບີນ ແດັມ; ຍ່ອນ ບັງ, ເຕ້ອ ອັນ ເຮີມ. 10 ມາ ຄັນ ອັນ ເປາະ ຕັ້ງ ຊາ ເດົາ, ອັນ ແດັມ; ຍ່ອນ ການໍາ ອັນ ຕາ ບຣາງ ເຮີມ."

11 ແວັດ ເຢຊູ ປາຍ ນ່ະກ້ອຍ, ອັນ ປາຍ ແອັນ: "ເຍົ່າ ໄຮ, ລາຊາໂຣ, ອັນ ບິ, ມາ ຊານຸ່ ເກົາ ອິ ເປາະ ອາ ໄມ່ ໂອນ ອັນ ຕາເມີ."

12 ມູ່ ກາ ຮຍານ ແຕ ເຢຊູ ຕາແອ້ຍ ປາຍ: "ອິນເຈົ້າ ເອີຍ! ຄັນ ອັນ ບິ, ລາ ອັນ ປຣາຍ ໄວ່ ເຕ່."

13 ເຢຊູ ອາຕີ ແຕ ລາຊາໂຣ ກູຈິດ ເຈົ້, ມາ ມູ່ ກາ ຮຍານ ແຕ ເຢຊູ ຄິດ ລາ ເຢຊູ ປາຍ ລາຊາໂຣ ບິ ຊ້ອງ. 14 ນ່ະກ້ອຍ ເຢຊູ ອາຕີ ໄລ່ ແຈງ ລາລີ້ ປາຍ: "ລາຊາໂຣ ກູຈິດ ເຈົ້. 15 ເກົາ ຮໍອໍ ເຕ່ ເກົາ ຕາ ເບີນ ແຕ້ອ ບັອງ ກາ ອັນ ອາອິ້. ມາ ຊານຸ່ ເກົາ ເປາະ ໂອນ ເຍົາ ເຕ້ອ ຊາອໍາ ເຣ່ງ ລາລີ້. ເຈົ້ ຊານຸ່ ໄຮ ເປາະ ບິ ລາຊາໂຣ."

16 ແວັດ ກ້ອຍ ໂທມາ, ກາ ເມົາ ດໍອໍ ດິດີມ* ແຮ, ອັນ ປາຍ ໂຈະ ເຍົ່າ ອັນ, ໄລ່ ກາ ຮຍານ ມັນຕຸ ແຕ ເຢຊູ ປາຍ: "ໄຮ ເປາະ ເຕ່. ໄຮ ປຣອມ ກູຈິດ ມັນຕຸ ກະ ອາຈານ."

* 11:16 ຮາມິ່ຮ 'ດິດີມ' ອາຕີ ລັ່ຮ ລາ 'ກວາຍ ປູ່ອຣ.'

ເຢຊູ ຕາລີ້ນ ບາຣ ນະ ແຊມເອີຍ

17 ພໍ່ກາ ເຢຊູ ແຕ້ອ໌ ປີ ອິນຕຸ ກ້ອຍ, ອັນ ຊ້ອງ ປາຍ ເມົ້າ ແຕິບ ລາຊາໂຣ ປູນ ຕາໄງ ເຈົ້າ. 18 ວີລ ເບັດທານີ ຮາເຢັງ ເບີນ ໄປ ລັກ ແຕ ເມືອງ ເຢຣູຊາເລັມ. 19 ນະກ້ອຍ ຊາອີຍ ນະ ຈຸມ ອິດຊະຮາເອລ ເປາະ ອາລີ້ນ ມາທາ ກະ ມາຣີ, ຍ່ອນ ອາເມີງ ໄລ່ ກູຈິດ.

20 ພໍ່ກາ ມາທາ ຊ້ອງ ເຢຊູ ແຈ່ວ ອີ ແຕ້ອ໌ ກາຕຣໍ່ ວີລ, ເຈົ້ ອັນ ເປາະ ຫຣາະ ເຢຊູ. ມາ ມາຣີ, ອັນ ອິນນ້ອງ ແອິດ ອິນດູງ. 21 ມາທາ ປາຍ ໄຈະ ເຢຊູ: "ອິນເຈົ້າ ເອີຍ! ຄັນ ອິນເຈົ້າ ແອິດ ອິນໄນ່ ບ້ອງ ກາ ກ້ອຍ, ອາເມີງ ເກົາ ຕາ ເບີນ ກູຈິດ. 22 ມາ ເກົາ ດັງ ຊານໍ່ ຮາມໍ່ຮ ອິນເຕົ້າ ອິນເຈົ້າ ແຊອ໌ ແຕ ເຢັງ ເຈົ້າຮາຊີ ລາ ເຢັງ ເຈົ້າຮາຊີ ໂອນ."

23 ເຢຊູ ອາຕີ ມາທາ ປາຍ: "ອາເມີງ ໄນ່ ເບີນ ອາມັງ ລໍ່ຮ."

24 ເຈົ້ ມາທາ ປາຍ: "ເກົາ ດັງ ເຈົ້ ອາເມີງ ເກົາ ອາມັງ ລໍ່ຮ ແຕ້ອ໌ ຕາໄງ ປັຣຊິດ. ຕາໄງ ກ້ອຍ ອິນແຍ່ະ ມັຮ ກວາຍ ກາ ກູຈິດ ເບີນ ອາມັງ."

25 ເຢຊູ ອາຕີ ລໍ່ຮ ມາທາ ປາຍ: "ເກົາ ໄນ່ ແຕ້ ເຕ່ອ໌ ໂອນ ກວາຍ ກູຈິດ ຢວຣ ລໍ່ຮ ແຕ ປິ່ງ, ກະ ເກົາ ໂອນ ໄລ່ ເບີນ ອາມັງ. ອາແລະ ກາ ຊາອໍາ ເກົາ, ແຕ້ອ໌ ອັນ ກູຈິດ, ລາ ນ້ອງ ອັນ ອາມັງ. 26 ກວາຍ ອາແລະ ກາ ອິນ ນ້ອງ ອາມັງ ກະ ອັນ ຊາອໍາ ເກົາ, ອັນ ກ້ອຍ ຕາ ເບີນ ກູຈິດ. ໄນ່ ຊາອໍາ ປັຣນາຍ ໄນ່ ບໍ່?"

27 ມາທາ ຕາເອີຍ ປາຍ: "ອິນເຈົ້າ ເອີຍ ເກົາ ຊາອໍາ! ເກົາ ຊາອໍາ ອິນເຈົ້າ ລາ ກຣິດ, ກອນ ເຢັງ ເຈົ້າຮາຊີ, ອັນ ກາ ເຢັງ ເຈົ້າຮາຊີ ແປຣີ ແຕ້ອ໌ ປີ ກູແຕອ໌ ໄນ່."

28 ແວັດ ມາທາ ປາຍ ນະກ້ອຍ, ອັນ ເຈົ້ ປີ ດູງ, ເຈົ້ ອັນ ຮາຮາຍ໌ ກະ ມາຣີ, ອາແອມ ອັນ, ປາຍ: "ອາຈານ ແຕ້ອ໌ ເຈົ້. ອັນ ຢໍອ໌ ອີ ຮາມໍຮ ໄນ່."

29 ພໍ່ກາ ມາຣີ ຊ້ອງ ນະກ້ອຍ, ຢຸກຢັກ ແຕ້ ອັນ ຢວຣ ເປາະ ປີ ເຢຊູ. 30 ເຢຊູ ຕາ ຢວຣ ມູ່ດ ຕິ່ງ ວີລ. ອິນນ້ອງ ອັນ ແອິດ ຕິ່ງ ອິນຕຸ ມາທາ ຮາມໍຮ ອັນ. 31 ກວາຍ ອິດຊະຮາເອລ, ໄລ່ ກາ ເປາະ ອາລີ້ນ ຕິ່ງ ດູງ ມາຣີ, ໄລ່ ເຮີມ ມາຣີ ຢວຣ ໄວ່ ລາລີ້ ລໍ່ອຣ ແຕ ດູງ; ເຈົ້ ໄລ່ ເປາະ ຕາປູນ ອັນ. ໄລ່ ຄິດ ປາຍ ອັນ ເປາະ ເຍີມ ປີ ປິ່ງ ອາເມີງ ອັນ.

32 ພໍ່ກາ ມາຣີ ແຕ້ອ໌ ປີ ເຢຊູ ກະ ເຮີມ ອັນ, ມາຣີ ຄຣາບ ແຈ່ວ ອາເຢັງ ເຢຊູ, ປາຍ: "ອິນເຈົ້າ ເອີຍ! ຄັນ ອິນເຈົ້າ ແອິດ ອິນໄນ່ ບ້ອງ ກາ ກ້ອຍ, ອາເມີງ ເກົາ ຕາ ເບີນ ກູຈິດ."

33 ພໍ່ກາ ເຢຊູ ເຮີມ ມາຣີ ເຍີມ, ກະ ມັຮ ກວາຍ ອິດຊະຮາເອລ ກາ ປວາຍ ມາຣີ ເຍີມ ເຕ່, ເຢຊູ ຊ້ອງ ອາ ໂຢ່ະ ກະ ຕຸ່ຣ ລາລີ້ ຕິ່ງ ຮາງິ່ຣ ອັນ. 34 ອັນ ຕາແບີບ ປາຍ: "ອິນຕຸ ແລະ ເຍົາ ແຕິບ ອັນ?"

ໄລ່ ປາຍ: "ອິນເຈົ້າ ເອີຍ! ຊານໍ່ ໄຮ ເປາະ ເນ່."

35 ເຢຊູ ເຍີມ. 36 ນະກ້ອຍ ກວາຍ ອິດຊະຮາເອລ ປາຍ: "ເອົາ! ເຮີມ! ອັນ ອາໂຢ່ະ ລາລີ້ ລາຊາໂຣ!"

37 ມາ ເບີນ ກວາຍ ປາຍ: "ອັນ ໄນ່ ຕະ ເຈົ້ ມັດ ກວາຍ ຊູດ ແກິດ ບຮາງ. ບ້ອງ ກາ ລາຊາໂຣ ຕາ ຢວຣ ກູຈິດ, ແຕ້ອ໌ ບໍ່ ອັນ ຕະ ໂອນ ລາຊາໂຣ ຕາ ເບີນ ກູຈິດ?"

ລາຊາໂຣ ອາມັງ ລໍ່ຮ

38 ເຢຊູ ແຕ້ອ໌ ປີ ປິ່ງ. ຮາງິ່ຣ ອັນ ຊ້ອງ ຕຸ່ຣ ລາລີ້ ຊາ. ປິ່ງ ໄນ່ ລາ ຕິ່ງ ກີ່ບ, ເບີນ ຕາເມົາ ປິດ ກາຕັງ ງິ່ຣ ກີ່ບ. 39 ເຢຊູ ແປຣີ ປາຍ: "ອີງເຄາະ ເຍົາ ວີລ ອາລໍ່ອຣ ຕາເມົາ ແຕ ງິ່ຣ ໄນ່."

ມາ ມາທາ, ອາມໍ່ອ໌ ອັນ ກາ ກູຈິດ ກ້ອຍ ປາຍ: "ອິນເຈົ້າ ເອີຍ! ອິນໄຊະ ເຈົ້, ຍ່ອນ ເມົ້າ ແຕິບ ອັນ ຕິ່ງ ໄນ່ ປູນ ຕາໄງ ເຈົ້."

40 ເຢຊູ ຕາແບີບ ແອັນ ປາຍ: "ເກົາ ອາຕີ ເຍົາ ເຈົ້ ມາ ຕາ ເບີນ, ຄັນ ເຍົາ ຊາອໍາ, ເຍົາ ເບີນ ເຮີມ ອໍານາດ ອາງອິ່ຣ ແຕ ເຢັງ ເຈົ້າຮາຊີ?"

41 ນະກ້ອຍ ໄລ່ ວິລ ຕາເມົາ ກ້ອຍ. ເຈົ້າ ເຢຊູ ຕາເງື່ອນ ອາຊັອນ ປີ ມັນລ້ອງ ກະ ອັນ ປາຍ: "ອີມປໍ່ ເກົາ ເອີຍ! ເກົາ ຊາເອັນ ໄມ່, ຍ່ອນ ໄມ່ ຊາງັດ ເກົາ. 42 ເກົາ ດັງ ອີມປໍ່ ຊາງັດ ເກົາ ເລືອຍໆ, ມາ ເກົາ ປາຍ ນະໄມ່ ໂອນ ກວາຍ ກາ ແອິດ ແວ່ ເກົາ ໄມ່, ເຕ່ອ໌ ໄລ່ ຊາອໍາ ເຮ່ງ ລາລີ້ ອີມປໍ່ ແປຣີ ເກົາ ແຕ້ອ໌ ປີ ໄມ່."

43 ແວັດ ເຢຊູ ປາຍ ນະກ້ອຍ, ອັນ ກູຣ໌ ເຮ່ງ ລາລີ້: "ລາຊາໂຣ ເອີຍ! ໄມ່ ລ້ອຣ ແຕ ປີ່ງ!"

44 ເຈົ້າ ກວາຍ ກູຈິດ ກ້ອຍ ລ້ອຣ ແຕ ປີ່ງ. ອາຕີ ກະ ອາເຢັງ ອັນ ອິນແຍ່ ເມົາ ຕວມ ອາຣິ. ກະ ອັນ ເບີນ ອາຣິ ການໍ້ອ໌ ຕວມ ມາມ ກະ ແປຶ ອັນ. ເຢຊູ ແປຣີ ກວາຍ ການໍ້ອ໌ ກ້ອຍ ປາຍ: "ອາແລ້ຣ ຕັຣ ອາຣິ ກາ ເມົາ ຕວມ ແຕ ຈະ ອັນ ໂອນ ອັນ ເຈົ້າ."

ກວາຍ ການໍ້ອ໌ ຈໍ້ອ໌ ຣານາ ອີ ກາຈິດ ເຢຊູ
(ມັດທາຍ 26:1-5; ມາຣະໂກ 14:1-2; ລູກາ 22:1-2)

45 ຊາອິ້ຍ ນະ ກວາຍ ອິດຊະຣາເອລ, ໄລ່ ກາ ເປາະ ອາລີ້ນ ມາຣິ, ໄລ່ ເຮີມ ຣານະ ເຢຊູ ຕະ. ນະກ້ອຍ ໄລ່ ຊາອໍາ ອັນ ເຕ່. 46 ມາ ເບີນ ກວາຍ ການໍ້ອ໌ ແຕ ຈຸ່ມ ອິດຊະຣາເອລ, ໄລ່ ເປາະ ປີ ຈຸ່ມ ພາຣິຊາຍ ອາຕີ ໄລ່ ມັຣ ຣານະ ເຢຊູ ຕະ. 47 ນະກ້ອຍ ຈຸ່ມ ພາຣິຊາຍ ກະ ມັຣ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຣາຊີ, ໄລ່ ກູຣ໌ ອິນ ແຍ່ ມັຣ ກວາຍ ຊົດ ອິດຊະຣາເອລ; ເຈົ້າ ໄລ່ ຊັຣຣັງ. ໄລ່ ປາຍ: "ກວາຍ ໄມ່ ຕະ ຣານະ ຕາ ເກີ້ຍ ເຮີມ ຊາອິ້ຍ ລາລີ້ ເຈົ້າ. ນານະ ໄຣ ອີ ຕະ ຊານຸ່? 48 ຄັນ ໄຣ ໂອນ ອັນ ຕະ ນະກ້ອຍ ເລືອຍໆ, ອິນແຍ່ ມັຣ ກວາຍ ຊາອໍາ ອິນແຍ່ ອັນ. ເຈົ້າ ກວາຍ ໂຣມ ແຕ້ອ໌ ຕາລຸຣ ດງ ຊາງ ປິ່ດ ໄຣ ກະ ອິນແຍ່ ກຣວາງ ໄຣ ແຮ້."

49 ຕຶ້ງ ຈຸ່ມ ໄລ່ ເບີນ ມານະ ຣາມິ້ຣ ກາຢະພາ. ກູມ໌ ກ້ອຍ ອັນ ຕາລາ ອິນແຍ່ ແຕ ຮິ່ດ ຊາງ ເຢັງ ເຈົ້າຣາຊີ. ອັນ ປາຍ: "ເຍົາ ຕາ ດັງ ອິນເຕົ້າ ເລີ້ຍ. 50 ເຍົາ ຕາ ເບີນ ຕາຕ່ອຍ໌ ບໍ່? ຄັນ ໄຣ ດໍ້ອ໌ ມານະ ໄມ່ ອາມັງ, ກອນ ແຊມ ໄຣ ອິນແຍ່ ກູຈິດ, ກະ ກຣວາງ ໄຣ ລາ ຣາລຸຣ ອິນແຍ່ ເຕ່. ມາ ຄາຣ໌ ໄຣ ໂອນ ມານະ ອັນ ຊ້ອງ ກູຈິດ ແຕ ອິນແຍ່ ນະ ກວາຍ ໄຣ ກູຈິດ."

51 ມາ ອັນ ຕາ ເບີນ ຈຸງ ອີ ປາຍ ແຕ ຣາງັຣ ອັນ ຊ້ອງ. ມັຣ ຣານະ ກາຢະພາ ອາຕີ ແຕ ເຢຊູ ກູຈິດ ຕາງ ໂອນ ອິນແຍ່ ກວາຍ ອິດຊະຣາເອລ, ເຢັງ ເຈົ້າຣາຊີ ໂອນ ອັນ ອາຕີ ອິນໂຍ່ງ ຣານະ ກ້ອຍ, ຍ່ອນ ບັອງ ກາ ກ້ອຍ ກາຢະພາ ຕາລາ ອິນແຍ່ ແຕ ຮິ່ດ ຊາງ ເຢັງ ເຈົ້າຣາຊີ. 52 ເຢຊູ ຕາ ເບີນ ກູຈິດ ຕາງ ໂອນ ແອັງ ກວາຍ ອິດຊະຣາເອລ ຊ້ອງ, ມາ ອັນ ກູຈິດ ຕາງ ໂອນ ກູ່ ນະ ກອນ ອາໂກ ເຢັງ ເຈົ້າຣາຊີ. ຊານຸ່ ກວາຍ ໄມ່ ຣາຕັຣ ຣາຕາຍ໌ ຊາອິ້ຍ ອິນຕຸ, ມາ ປັຣແມີ ມັນເຕຣົາ ໄລ່ ໂຣ່ມ ລັຣ ແກັດ ມວຍ ຈຸ່ມ. 53 ນະກ້ອຍ ແຕ ຕາໂງ ກ້ອຍ ກວາຍ ຊົດ ອິດຊະຣາເອລ ຈໍ້ອ໌ ຣານາ ອີ ກາຈິດ ເຢຊູ. 54 ແວັດ ກ້ອຍ ເຢຊູ ຕາ ເບີນ ແອິດ ມັນຕຸ ກະ ກວາຍ ກຶ້ງ ຈຸ່ມ ອິດຊະຣາເອລ. ມາ ອັນ ເປາະ ປີ ອິນຕຸ ຕຍາຣ ແຈ່ ເມືອງ ເອພຣາອິມ. ອັນ ແອິດ ອິນຕຸ ກ້ອຍ ກະ ມູ່ ກາ ຣຍານ ແຕ ອັນ.

55 ແຈ່ ອີ ແຕ້ອ໌ ຕາໂງ ກວາຍ ອິດຊະຣາເອລ ຈາ ຊາແຍີ ຕາໂງ ອາກູຣ.† ນະກ້ອຍ ກຶ້ງ ກວາຍ ກາ ແອິດ ນໍ້ອ໌ ເມືອງ ມູ່ດ ຕຶ້ງ ເມືອງ ເຢຊູຊາເລັມ, ຢີອ໌ ອີ ປວາຍ ຮິ່ດ ຕະ ບຣັຣ ແຕ ອິນໂຍ່ງ ໄລ່ ຈາ ຮໍ້ອ໌ ຕາໂງ ກ້ອຍ. 56 ຈຸ່ມ ໄລ່ ຈໍ້ອ໌ ເລືອຍໆ ເຢຊູ. ໄລ່ ແອິດ ຕາຍຶ້ງ ຕຶ້ງ ຊັງອາຣ ດງ ຊາງ ປິ່ດ, ກະ ໄລ່ ມານະ ຕາແບີບ ມານະ: "ນານະ ໄມ່ ຄິ່ດ? ອັນ ກ້ອຍ ແຕ້ອ໌ ຈາ ຮໍ້ອ໌ ຊາແຍີ ຕາໂງ ກ້ອຍ ເຕ່, ມາ ຕາ ເບີນ?"

57 ອິນແຍ່ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຣາຊີ, ກະ ຈຸ່ມ ພາຣິຊາຍ, ໄລ່ ປາຕັບ ປາຍ, ຄັນ ກວາຍ ອາແລະ ດັງ ອິນຕຸ ເຢຊູ ແອິດ, ອີງເຄາະ ອັນ ເປາະ ອາຕີ ໂອນ ໄລ່ ດັງ, ຍ່ອນ ໄລ່ ຢີອ໌ ອີ ໂກບ ອັນ.

12

ມາຣິ ທໍ້ອ໌ ແຕ້ອ໌ ປາຣວມ ຕຶ້ງ ອາເຢັງ ເຢຊູ
(ມັດທາຍ 26:6-13; ມາຣະໂກ 14:3-9)

† 11:55 11:55 ຕາໂງ ກ້ອຍ ໄລ່ ຊາແຍີ ຕາໂງ ເຢັງ ເຈົ້າຣາຊີ ຈ່ອຍ ໂອນ ໄລ່ ລ້ອຣ ແຕ ກຣວາງ ເອຍິບ ແຕ ອິມແບີ.

1 ອິນນ້ອງ ຕາບັດ ຕາໄງ ແອັນ ຈຸມ ອິດຊະຮາເອລ ຈາ ຊາແຍີ ຕາໄງ ອາກູຮ. ຕາໄງ ກ້ອຍ ເຢຊູ ເປາະ ປີ ວີລ ເບັດທານີ, ລາ ອິນຕຸ ລາຊາໂຣ ແອິດ. ລາຊາໂຣ ລາ ອັນ ກາ ເຢຊູ ອາໂມ່ຍຮ ລັຮ ແຕ ປິ່ງ. 2 ແອິດ ອິນຕຸ ກ້ອຍ ໄລ່ ຮັບໂຈມ ເຢຊູ. ມາທາ ອາລັອຮ ຊັຮມາ ໂອນ ໄລ່ ຈາ, ກະ ລາຊາໂຣ ຕາກູ ຈາ ມັນຕຸ ກະ ໄລ່ ເຕ່. 3 ບັອງ ກາ ກ້ອຍ ມາຮີ ອິດ ແດີອ໌ ປາຮວມ ຕາດີ ລິ່ດ. ແດີອ໌ ປາຮວມ ກ້ອຍ ເບີນ ເກົາ ເປ່ງ ລາລີ່. ມາຮີ ທໍອ໌ ແດີອ໌ ປາຮວມ ກ້ອຍ ຕິ່ງ ອາເຢີງ ເຢຊູ, ເຈີ ອັນ ອິດ ໂຊະ ແປຼ ອັນ ຈູ່ດ ອາເຢີງ ເຢຊູ. ອິນແຍ່ະ ດຸງ ກ້ອຍ ຊັອງ ປາຮວມ ຈັນຈີ່. 4 ເບີນ ມານະ ມູ່ ກາ ຮຍານ ແຕ ເຢຊູ, ຮາມິ່ຮ ຢູດາ ອິດຊະກາຮີອ໌ດ, ອັນ ກາ ປັຮແນີ ມັນເຕຣີາ ອີ ມ່ອບ ເຢຊູ, ປາຍ: 5 "ນານະ ອັນ ຕາ ເບີນ ຈີ ແດີອ໌ ປາຮວມ, ເຈີ ອິດ ປຣະ ເກົາ ກ້ອຍ ຈ່ອຍ ກວາຍ ກາດິດ? ເກົາ ແດີອ໌ ປາຮວມ ໄນ່ ລີ່ ກະ ປຣະ ເກົາ ເມົາ ທູແທ ໄປ ຮ່ອຍ ຕາໄງ."

6 ຢູດາ ປາຍ ນະໄນ່, ຕາ ເກົນ ອັນ ຍິອ໌ ອີ ຈ່ອຍ ກວາຍ ກາດິດ, ມາ ອັນ ຍິອ໌ ອີ ເປຼີບ ປຣະ ກ້ອຍ, ຍ່ອນ ອັນ ລາ ກວາຍ ຢຸມ ປຣະ ຈຸງ ຕິ່ງ ມູ່ ກາ ຮຍານ ແຕ ເຢຊູ. ອັນ ເກີ້ຍ ອິດ ຕັອກ ຈາ ແອີງ ອັນ, ແຕ ປຣະ ຈຸງ ກ້ອຍ. 7 ມາ ເຢຊູ ຕາແອີຍ ຢູດາ ປາຍ: "ອິນໂຈຍ ໄຄອ໌ ມັນແຊມ ໄນ່. ຍ່ອນ ອັນ ກຽມ ດັອ໌ ແດີອ໌ ປາຮວມ ໄນ່ ໂອນ ແຕ່ອ໌ ຕາໄງ ເມົາ ອີ ແຕັບ ເກົາ. 8 ກວາຍ ກາດິດ ແອິດ ເລືອຍໆ ກະ ເຍົາ. ມາ ຈະ ເກົາ ຕາ ເບີນ ແອິດ ຊັດ ແດີຍ ກະ ເຍົາ."

9 ກຼິ່ງ ກວາຍ ອິດຊະຮາເອລ ຊັອງ ເມົາ ປາຍ ເຢຊູ ແອິດ ຕິ່ງ ວີລ ເບັດທານີ. ນະກ້ອຍ ໄລ່ ເປາະ ປີ ກ້ອຍ ເຕ່. ໄລ່ ຕາ ເບີນ ເປາະ ຍິອ໌ ອີ ຮາມິ່ຮ ແອີງ ເຢຊູ ຊັອງ, ມາ ໄລ່ ຍິອ໌ ອີ ເຮີມ ລາຊາໂຣ ແຮີ, ອັນ ກາ ເຢຊູ ອາ ໂມ່ຍຮ ລັຮ ແຕ ປິ່ງ. 10 ນະກ້ອຍ ມັຮ ກວາຍ ຊັດ ມູ່ ກາ ຊາງ ຮິດ ເຢີງ ເຈົາຮາຊີ ຊັຮຮັງ ອີ ກາຈິດ ກາ ລາ ຊາໂຣ ແຮີ. 11 ຍ່ອນ ແຕ ລາຊາໂຣ, ເບີນ ກຼິ່ງ ກວາຍ ອິດຊະຮາເອລ ຕັຮ ຮິດ ຕຍາ, ເຈີ ໄລ່ ຊາອໍາ ເຢຊູ ແອັນ.

ເຢຊູ ມູ່ດ ຕິ່ງ ເມີອງ ເຢຣູຊາເລັມ
(ມັດທາຍ 21:1-11; ມາຣະໂກ 11:1-11; ລູກາ 19:28-40)

12 ມາຮ ຕາໄງ ປັຮແນີ ແອັນ ກຼິ່ງ ກວາຍ ກາ ແຕ່ອ໌ ຈາ ຮໍອ໌ ຊາແຍີ ຕາໄງ ອາກູຮ, ໄລ່ ຊັອງ ເມົາ ປາຍ ເຢຊູ ແຈ່ະ ອີ ມູ່ດ ຕິ່ງ ເມີອງ ເຢຣູຊາເລັມ ເຕ່. 13 ນະກ້ອຍ ໄລ່ ອິດ ອີງກວາງ ຕາວາອ໌ ເຈີ ໄລ່ ເປາະ ເກຣາະ ເຢຊູ ແຕ່ອ໌. ໄລ່ ຕຣຍາວ ເຮ່ງ ລາລີ່ ປາຍ: "ໂຮຊັນນາ!*" ຍ່ອງ ອັນ ກາ ເຢີງ ເຈົາຮາຊີ ຮຽຮ ແຕ່ອ໌ ຈ່ອຍ ອາມັງ ກວາຍ. ຍ່ອງ ເຕົາວ ປັຮເຍົາ ກວາຍ ອິດຊະຮາເອລ."

14 ເຢຊູ ຮາມິ່ຮ ມານໍາ ກອນ ອາແຊັຮ ແຈລ. ອັນ ຕາກູ ຕິ່ງ ກຮັອງ ອາແຊັຮ ກ້ອຍ ມູເຈີງ ປັຮນາຍ ເຢີງ ເຈົາຮາຊີ ແຕ ອິມແບີ ອາຕີ ເຈີ ປາຍ:

15 "ເມີອງ ເຢຣູຊາເລັມ ເອີຍ! ອິນໂຈຍ ອີງກ້ອຮ ອິນເຕົາ.

ຊານໍ່ ເຕົາວ ປັຮເຍົາ ເຍົາ ແຕ່ອ໌ ເຈີ່.

ອັນ ຕາກູ ຕິ່ງ ກຮັອງ ອາແຊັຮ ແຈລ ກອນ."

16 ຕາໄງ ກ້ອຍ ມູ່ ກາ ຮຍານ ແຕ ເຢຊູ ຕາ ຢາວຮ ຊາປຸ່ຮ ຮານະ ໄນ່. ມາ ແວັດ ເຢຊູ ຢາວຮ ອາມັງ ລັຮ, ໄລ່ ຊາແຍີ ລັຮ ມັຮ ປັຮນາຍ ເຢີງ ເຈົາຮາຊີ ເມົາ ຄຽນ ອາຕີ ແຕ ເຢຊູ. ກະ ໄລ່ ຊາແຍີ ລັຮ ໄລ່ ຕະ ໄກຮ ເຈີ ແຕ ມັຮ ປັຮນາຍ ເຢີງ ເຈົາຮາຊີ ປາຍ ແຕ ເຢຊູ.

17 ກຼິ່ງ ກວາຍ ກາ ເຮີມ ເຢຊູ ກູອ໌ ລາຊາໂຣ ລັອຮ ແຕ ປິ່ງ ກະ ອາມັງ ລັຮ, ມັຮ ກວາຍ ກ້ອຍ ເປາະ ອາຕີ ໂອນ ຕົວ ມັຮ ຮານະ ໄນ່. 18 ເຈີ ກຼິ່ງ ກວາຍ ການໍອ໌ ເປາະ ຮາມິ່ຮ ເຢຊູ ເຕ່, ຍ່ອນ ໄລ່ ຊັອງ ເຢຊູ ຕະ ຮານະ ຕາ ເກີ້ຍ ເຮີມ ໄນ່. 19 ນະກ້ອຍ ຈຸມ ພາຮີຊາຍ, ມານະ ຕະ ອິນຕີ ໂຈະ ມານະ ປາຍ: "ຕີຮ! ເຍົາ ເຮີມ ບໍ? ອິນ ແຍ່ະ ມັຮ ກວາຍ ຕິ່ງ ກູແຕອ໌ ປວາຍ ອິນແຍ່ະ ອັນ. ຕະ ນານະ ລາ ໂຮ ຕາ ເຮີບ ແຕ ອັນ ເຈີ່."

ເຢຊູ ອາຕີ ແຕ ອັນ ອີງເຄາະ ກູຈິດ

* 12:13 12:13 ປັຮນາຍ 'ໂຮຊັນນາ' ອາຕີ ລັຮ ລາ 'ຊາແອັນ ລາລີ່' ແຕີລາ 'ຈ່ອຍ ອາມັງ.'

20 ຕາໄງ ໄລ່ ຈາ ຊາແອ້ ກ້ອຍ ເບີນ ຈຸ່ມ ກວາຍ ກຣິກ ເປາະ ປີ ເມືອງ ເຢຮູຊາເລັມ ຍິ້ອ ອີ ໂຮ່ມ ປີ ກ້ອຍ ເຕ່. 21 ຈຸ່ມ ກວາຍ ກຣິກ ກ້ອຍ ແຕ້ອ ປີ ພິລິບ, ລາ ກວາຍ ແຕ ເມືອງ ເບັດຊາອິດາ ຕິ່ງ ແຄງ ຄາລິເລ. ໄລ່ ກ້ອຍ ແຊ້ອ ແຕ ພິລິບ ປາຍ: "ອາຈາວາຍ ເອີຍ! ຮິ ຍິ້ອ ຮິ ຣາມັຮ ເຢຊູ."

22 ນະກ້ອຍ ພິລິບ ເປາະ ອາຕີ ອັນເດອາ; ເຈີ້ ອັນເດອາ ກະ ພິລິບ ແຕ້ອ ອາຕີ ເຢຊູ. 23 ເຢຊູ ອາຕີ ໄລ່ ປາຍ: "ແຈະ ອີ ແຕ້ອ ປາແນ່ນ ເຢີງ ເຈົ້າຮາຊີ ອາປັຮ ອຳນາດ ອາງອິ້ຮ ແຕ ກອນ ເຢີງ ແກັດ ກວາຍ. 24 ເກົາ ອາຕີ ຕາມ້ອງ ໂອນ ເຍົາ, ຄັນ ເບີນ ມວຍ ກູອງ ທຣີ ຊາແລັຮ ຕິ່ງ ກູແຕຣ, ອັນ ດັຮ ແກັດ ກັລ; ເຈີ້ ກູອງ ກ້ອຍ ແກັດ ປິດ. ຄັນ ເມົາ ຕາ ເບີນ ຈັຮ ກູອງ ກ້ອຍ, ອັນ ອິນນ້ອງ ແກັດ ກູອງ ນະ ຕຍາ. ມາ ຄັນ ເມົາ ຈັຮ ກູອງ ກ້ອຍ, ອັນ ແກັດ ຊາອິ້ຍ ປາໄລ. 25 ກວາຍ ອາແລະ ກາ ປາຊີ ຮາງິຮ ອັນ ຕິ່ງ ແດີຍ ໄນ່, ຮາງິຮ ກວາຍ ກ້ອຍ ແກັດ ປິດ ຊ້ອງ. ມາ ກວາຍ ອາແລະ ກາ ຕາ ເບີນ ປາຊີ ຮາງິຮ ອັນ ຕິ່ງ ແດີຍ ໄນ່, ກວາຍ ກ້ອຍ ເບີນ ອາມັງ ຊັດ ແດີຍ. 26 ກວາຍ ອາແລະ ຍິ້ອ ອີ ຕະ ຮານະ ເກົາ, ອິງເຄາະ ກວາຍ ກ້ອຍ ປວາຍ ເກົາ. ອິນຕຸ ແລະ ເກົາ ແອັດ, ກວາຍ ກາ ຕະ ຮານະ ເກົາ ແອັດ ອິນຕຸ ກ້ອຍ ເຕ່. ກະ ກວາຍ ກາ ຕະ ຮານະ ເກົາ, ອິມປໍ ເກົາ ຢານັ່ນ ເຕ່ ກວາຍ ກ້ອຍ.

27 "ຊານໍ່ ຮາງິຮ ເກົາ ຊ້ອງ ຕຸ່ຮ ອາຣິກ ລາລີ້. ນານະ ເກົາ ອີ ປາຍ? ເກົາ ອີ ປາຍ ນະໄນ່: 'ອິມປໍ ເອີຍ! ຈ່ອຍ ໂອນ ເກົາ ເຕ່ອ ວຍາຮ ແຕ ກູຈິດ ໄນ່.' ມາ ເກົາ ຕາ ເຕ່ອ ປາຍ ນະກ້ອຍ, ຍ່ອນ ເກົາ ແຕ້ອ ປີ ກູແຕຣ ໄນ່ ໂອນ ເຕ່ອ ຈິວ ຮານະ ກູຈິດ ກ້ອຍ. 28 ອິມປໍ ເອີຍ, ແຊ້ອ ໄນ່ ຕະ ໂອນ ກວາຍ ຍ່ອງ ຮາມິ້ຮ ອາງອິ້ຮ ໄນ່!"

ແວັດ ເຢຊູ ປາຍ ນະກ້ອຍ, ຊຽງ ເຢີງ ເຈົ້າຮາຊີ ປາຍ ແຕ ມັນລ້ອງ ນະໄນ່: "ເກົາ ຕະ ເຈີ້ ໂອນ ກວາຍ ຍ່ອງ ຮາມິ້ຮ ອາງອິ້ຮ ເກົາ, ກະ ປັຮແນີ ມັນເຕຣີ ເກົາ ຕະ ລັຮ ມູເຈີງ ກ້ອຍ ຊາ."

29 ກຼິ້ງ ກວາຍ ກາ ແອັດ ອິນຕຸ ກ້ອຍ, ໄລ່ ຊ້ອງ ຊຽງ ກ້ອຍ ນະ ຊຽງ ກຣິ້ມ. ເບີນ ອັນ ກາ ປາຍ ເທວາດາ ເຢີງ ເຈົ້າຮາຊີ ຕະ ອິນຕີ ກະ ເຢຊູ. 30 ມາ ເຢຊູ ປາຍ: "ຊຽງ ໄນ່ ຕາ ເບີນ ອາຕີ ໂອນ ເກົາ, ມາ ອັນ ອາຕີ ໂອນ ເຍົາ. 31 ຊານໍ່ ແຕ້ອ ປາແນ່ນ ເກົາ ອາເບັຮ ອິນແຍະ ມັຮ ກວາຍ. ກະ ຊານໍ່ ເຢີງ ກາ ຊັດ ຕິ່ງ ກູແຕຣ ໄນ່, ເກົາ ຕູ່ຍຮ ດັຮ ອັນ. 32 ພິກາ ເມົາ ອາແຣີ້ ອາຊ້ອຮ ເກົາ ແຕ ກູແຕຣ,† ເກົາ ໂອນ ອິນແຍະ ມັຮ ກວາຍ ແຕ້ອ ປີ ເກົາ."

33 ເຢຊູ ປາຍ ນະກ້ອຍ, ອັນ ຍິ້ອ ອີ ອາຕີ ໂອນ ກວາຍ ດັງ ຮານາ ອິນເຕົ້າ ອັນ ກູຈິດ. 34 ມາ ກຼິ້ງ ກວາຍ ກ້ອຍ ອາຕີ ລັຮ ປາຍ: "ຄານອດ ຮິ ອາຕີ ຮິ ປາຍ ກຣິດ ອາມັງ ເລືອຍໆ. ນະກ້ອຍ ນານະ ອາຈານ ປາຍ ກອນ ເຢີງ ແກັດ ກວາຍ ອິງເຄາະ ເມົາ ອາແຣີ້ ອາຊ້ອຮ? ເມົາ ແຕ່ ກາ ແກັດ ກອນ ເຢີງ ແກັດ ກວາຍ?"

35 ເຢຊູ ຕາແອີຍ ໄລ່ ປາຍ: "ເຍົາ ເບີນ ປັງ ອິນນ້ອງ ບິ້ອ ຕາໄງ ຊ້ອງ. ຊານໍ່ ອິງເຄາະ ເຍົາ ເປາະ ຕິ່ງ ຮານາ ປັງ ໄນ່, ຍ່ອນ ເຍົາ ຕາ ເບີນ ດັງ ບ້ອງ ກາ ແລະ ຊັຮບູ້ນ ການໍາ ແຕ້ອ. ບ້ອງ ກາ ກ້ອຍ ເຍົາ ຕາ ດັງ ອີ ເປາະ ປີ ແລະ ນ້ອງ. 36 ເຍົາ ອິນນ້ອງ ເບີນ ປັງ. ນະກ້ອຍ ອິງເຄາະ ເຍົາ ຊາອໍ ອັນ ກາ ເດີງ ປັງ ປີ ເຍົາ, ເຈີ້ ເຍົາ ແກັດ ກອນ ອາໄກ ອັນ ກາ ເດີງ ປັງ."

ແວັດ ເຢຊູ ປາຍ ນະກ້ອຍ, ອັນ ລ້ອຮ ແຕ ໄລ່ ກ້ອຍ, ກະ ອັນ ເປາະ ຕວຍ໌ ແຕ ໄລ່.

ຈຸ່ມ ອິດຊະຮາເອລ ອິນນ້ອງ ຕາ ແອ້ອ ອີ ຊາອໍ ຊາ

37 ເຢຊູ ຕະ ຊາອິ້ຍ ຮານະ ຕາ ເກີ້ຍ ເຮີມ ຍິ່ຮ ມັດ ເມີງ ໄລ່ ເຈີ້, ມາ ນ້ອງ ໄລ່ ຕາ ເບີນ ຊາອໍ ອັນ. 38 ນະກ້ອຍ ຮາປຍາຍ໌ ກະ ປັຮນາຍ ເອຊາຢາ, ກວາຍ ອາຕີ ຕາງ ປັຮນາຍ ເຢີງ ເຈົ້າຮາຊີ, ຄຽນ ແຕ ອິມແນີ ປາຍ:

"ອິນເຈົ້າ ເອີຍ! ເມົາ ກາ ຊາອໍ ປັຮນາຍ ຮິ ອາຕີ?

ອິນເຈົ້າ ອາປັຮ ອຳນາດ ອິນເຈົ້າ ໂຈະ ເມົາ?"

39 ນະກ້ອຍ ຈຸ່ມ ອິດຊະຮາເອລ ຕາ ເຮີບ ຊາອໍ, ນະ ເອຊາຢາ ຄຽນ ປາຍ ແອັນ:

40 "ເຢີງ ເຈົ້າຮາຊີ ຕະ ໂອນ ມັດ ໄລ່ ແກັດ ຊູດ, ກະ ຮາງິຮ ໄລ່ ແກັດ ກ້ອງ.

† 12:32 12:32 'ອາແຣີ້ ອາຊ້ອຮ ແຕ ກູແຕຣ' ລາ ອາຕີ ແຕ ເຢຊູ ກູຈິດ ຕິ່ງ ອາລ່ອງ ຊັກັງ.

ນະກ້ອຍ ມັດ ໄລ່ ຕາ ເຕ້ອ ເຮີມ.
ກະ ຮຽ້ຮ ໄລ່ ຕາ ເຕ້ອ ດັງ.

ໄລ່ ຕາ ຍິ້ອ ອີ ແຕ້ອ ປີ ເກົາ;
ໂອນ ເຕ້ອ ເກົາ ປົວ ໂອນ ໄລ່."

41 ເອຊາຢາ ປາຍ ນະກ້ອຍ, ຍ່ອນ ອັນ ເຮີມ ອຳນາດ ອາງອິ້ຣ ແຕ ເຢຊູ ເຈີ້. ນະກ້ອຍ ແຕ ອັນ ເຕ້ອ ຕະ ອິນ ຕີ ປັຣນາຍ ໄມ່ ແຕ ເຢຊູ.

42 ມາ ອິນນ້ອງ ເບີນ ຊາອິ້ຍ ນະ ແຕ ກວາຍ ຊົດ ຊາອຳ ເຢຊູ. ມາ ໄລ່ ກາ ຊາອຳ ກ້ອຍ, ໄລ່ ຕາ ເບີນ ອາຕີ ໂອນ ກວາຍ ການ້ອ ດັງ ປາຍ ໄລ່ ຊາອຳ, ຍ່ອນ ໄລ່ ອົງກອຣ ຈຸມ ພາຣີຊາຍ ຕຸ່ຍຣ ໄລ່ ແຕ ດຸງ ຊາງ.

43 ນະກ້ອຍ ໄລ່ ຍິ້ອ ອີ ໂອນ ກວາຍ ການ້ອ ຍ່ອງ ໄລ່ ແກ້ຍ ແຕ ໄລ່ ຍິ້ອ ອີ ໂອນ ເຢັງ ເຈົາຣາຊີ ຍ່ອງ ໄລ່.

44 ແວັດ ແຕ ກ້ອຍ ເຢຊູ ອາຕີ ເຣັງ ລາລີ້ ປາຍ: "ກວາຍ ອາແລ່ະ ກາ ຊາອຳ ເກົາ, ກວາຍ ກ້ອຍ ຕາ ເບີນ ຊາອຳ ແອັງ ເກົາ ຊ້ອງ, ມາ ອັນ ຊາອຳ ກາ ອັນ ກາ ແປຣີ ເກົາ ແຕ້ອ ແຮີ. 45 ກວາຍ ອາແລ່ະ ເຮີມ ເກົາ, ກວາຍ ກ້ອຍ ເຮີມ ກາ ອັນ ກາ ແປຣີ ເກົາ ແຕ້ອ ເຕ້. 46 ເກົາ ລາ ເດັງ ປັງ ແຕ້ອ ປີ ກູແຕອ໌ ໄມ່. ນະກ້ອຍ ກວາຍ ອາແລ່ະ ກາ ຊາອຳ ເກົາ, ກວາຍ ກ້ອຍ ຕາ ເບີນ ແອັດ ນ້ອງ ຕັ້ງ ການຳ. 47 ກວາຍ ອາແລ່ະ ກາ ຊາງັດ ປັຣນາຍ ເກົາ, ມາ ອັນ ຕາ ເບີນ ຕະ ຕາປູນ ປັຣນາຍ ກ້ອຍ, ເກົາ ຕາ ເບີນ ຕີ ກວາຍ ກ້ອຍ. ເກົາ ຕາ ເບີນ ແຕ້ອ ອີ ຕີ ກວາຍ, ມາ ເກົາ ແຕ້ອ ອີ ຈ່ອຍ ອາມັງ ອິນແຍ່ະ ມັຣ ກວາຍ. 48 ເບີນ ອັນ ກາ ຕັດຊິ້ນ ກວາຍ ກາ ຕາ ແອອ໌ ເກົາ, ກະ ກວາຍ ກາ ຕາ ເບີນ ອິດ ປັຣນາຍ ເກົາ. ແຕ້ອ ຕາໄງ ປັຣຊົດ, ມັຣ ປັຣນາຍ ເກົາ ອາຕີ ເຈີ້, ປັຣນາຍ ກ້ອຍ ແຕ້ ກາ ຕີ ອັນ. 49 ເກົາ ຕາ ເບີນ ອາຕີ ແຕ ຮຽ້ຮ ເກົາ ເບີມ. ມາ ອິມປໍ່ ກາ ແປຣີ ເກົາ ແຕ້ອ ປີ ໄມ່, ອັນ ແຕ້ ອາຕີ ເກົາ ມັຣ ປັຣນາຍ ເກົາ ປາຍ. 50 ມັຣ ປັຣນາຍ ອັນ ປາຕັບ, ເກົາ ດັງ ປັຣນາຍ ກ້ອຍ ໂອນ ກວາຍ ເບີນ ອາມັງ ເລືອຍໆ. ນະກ້ອຍ, ປັຣນາຍ ອິນເຕົ້າ ເກົາ ປາຍ ລາ ມູເຈັງ ປັຣນາຍ ອິມປໍ່ ປາຕັບ ເກົາ."

13

ເຢຊູ ອາເຣົາວ ອາເຢັງ ມູ່ ກາ ຣຍານ ແຕ ອັນ

1 ອິນນ້ອງ ມວຍ ຕາໄງ ແອັນ, ກວາຍ ອິດຊະຣາເອລ ອີ ຈາ ຊາແອັ ຕາໄງ ອາກູຣ.* ຕາໄງ ກ້ອຍ ເຢຊູ ດັງ ແຈ່ະ ເຈີ້ ຕາໄງ ອັນ ແວັດ ແຕ ກູແຕອ໌ ໄມ່ ເຈົາ ລັຣ ປີ ອິມປໍ່ ອັນ. ອັນ ອາໂຢ່ະ ອິນແຍ່ະ ມັຣ ກວາຍ ຕັ້ງ ກູແຕອ໌ ໄມ່ ກາ ເບີນ ມູ ຮຽ້ຮ ກະ ອັນ. ອັນ ອາໂຢ່ະ ລາລີ້ ໄລ່ ເຕົ້າ ອັນ ກູຈິດ.

2 ອິນໂຍ່ງ ເຢຊູ ກະ ມູ່ ກາ ຣຍານ ແຕ ອັນ ໂຣ່ມ ຈາ ເປລ ຕາປີ້, ເຢັງ ຊາຕານ ຕະ ຕັ້ງ ຮຽ້ຮ ຢູດາ, ກອນ ຊີໂມນ ອິດຊະກາຣິອັດ, ໂອນ ອັນ ມ່ອບ ເຢຊູ. 3 ເຢຊູ ດັງ ອິມປໍ່ ອັນ ໂອນ ອັນ ເບີນ ອຳນາດ ໂອນ ອັນ ຊົດ ກູ່ ຣາມິຣ. ກະ ອັນ ດັງ ອັນ ແຕ້ອ ແຕ ເຢັງ ເຈົາຣາຊີ, ກະ ແຈ່ະ ອັນ ອີ ເຈົາ ລັຣ ປີ ເຢັງ ເຈົາຣາຊີ. 4 ນະກ້ອຍ ເຢຊູ ຢວຣ ຕາຢັງ ແຕ ອິນຕຸ ອັນ ຈາ. ອັນ ຕວດ ດໍອ໌ ອາຍັອຣ ຕີ້ ອັນ; ເຈີ້ ອັນ ອິດ ອາຣີ ຕີ້ ກາຕັນ ຕັ້ງ ອົງກົງ. 5 ແວັດ ກ້ອຍ ເຢຊູ ໂຈະ ເດັອ໌ ຕັ້ງ ກູບານ, ເຈີ້ ຕາແບີ ອາເຣົາວ ອາເຢັງ ມູ່ ກາ ຣຍານ ແຕ ອັນ. ກະ ອັນ ອິດ ອາຣີ ຕີ້ ແຕ ອົງກົງ ອັນ; ເຈີ້ ຈູ່ດ ອາເຢັງ ໄລ່ ກ້ອຍ. 6 ພໍກາ ອັນ ແຕ້ອ ປີ ຊີໂມນ ເປໂຕ, ເຈີ້ ເປໂຕ ຕາແບີບ ອັນ ປາຍ: "ອິນເຈົາ ເອີຍ! ອິນເຈົາ ອີ ອາເຣົາວ ອາເຢັງ ເກົາ ບໍ່?"

7 ເຢຊູ ຕາແອັຍ ອັນ ປາຍ: "ໄມ່ ຕາ ເບີນ ຊາປຸ່ຣ ຣານະ ເກົາ ຕະ ຊານຸ່, ມາ ອິນຕຸ່ນ ແອັນ ໄມ່ ດັງ."

8 ເປໂຕ ປາຍ ແອັນ ໂຈະ ເຢຊູ: "ຕາ ປຍາຍ໌ ເລີ້ ອິນເຈົາ ມາ ອາເຣົາວ ອາເຢັງ ເກົາ."

ມາ ເຢຊູ ຕາແອັຍ ອັນ ປາຍ: "ຄັນ ເກົາ ຕາ ເບີນ ອາເຣົາວ ອາເຢັງ ໄມ່, ໄມ່ ຕາ ເບີນ ແກັດ ມູ ຮຽ້ຮ ກະ ເກົາ."

9 ເຈີ້ ຊີໂມນ ເປໂຕ ປາຍ: "ອິນເຈົາ ເອີຍ! ຄັນ ນະກ້ອຍ, ແຊອ໌ ອິນເຈົາ ອິນໂຈຍ ອາເຣົາວ ແອັງ ອາເຢັງ ຊ້ອງ. ມາ ອາເຣົາວ ອາຕີ ກະ ແປູ ເກົາ ແຮີ!"

* 13:1 13:1 ຕາໄງ ກ້ອຍ ໄລ່ ຊາແອັ ຕາໄງ ເຢັງ ເຈົາຣາຊີ ຈ່ອຍ ໂອນ ໄລ່ ລັຣ ແຕ ກວາງ ເອຍົບ ແຕ ອິມແບີ.

10 ເຢຊູ ປາຍ ແອ້ນ ໂຈະ ອັນ: "ກວາຍ ອາແລ່ນ ກາ ເຈົ້ ອິມເປີຍ ແດີ້ອ, ອິນແຍ່ະ ຈະ ກວາຍ ກ້ອຍ ບຣັຮ ເຈົ້. ແວັດ ອັນ ອິມເປີຍ ແດີ້ອ, ອິງເຄາະ ອາເຮົາວ ລັຮ ແອິງ ອາເຢິງ ຊ້ອງ. ຊານໍ່ ເຍົາ ບຣັຮ ເຈົ້, ມາ ອິນນ້ອງ ມານະ ແຕ ເຍົາ ຕາ ເບີນ ບຣັຮ."

11 ເຢຊູ ປາຍ ມານະ ແຕ ໄລ່ ຕາ ເບີນ ບຣັຮ, ຍ່ອນ ອັນ ດັງ ເຈົ້ ມານະ ກາ ຢັອ ອີ ມ່ອບ ອັນ.

12 ແວັດ ເຢຊູ ອາເຮົາວ ອາເຢິງ ໄລ່, ອັນ ແຊັບ ລັຮ ອາຍ້ອນ ຕໍ່ ອັນ, ກະ ອັນ ຕາກູ ລັຮ ອິນຕຸ ອັນ ຈາ ຊາ. ອັນ ຕາແບັບ ໄລ່ ປາຍ: "ເຍົາ ຊາປຸ່ຮ ມາ ຕາ ເບີນ, ຮານະ ເກົາ ຕະ ກະ ເຍົາ ໄມ່? 13 ເຍົາ ດໍອ ເກົາ ລາ ອາຈານ ກະ ອິນເຈົາ. ປຢາຍ ເຍົາ ປາຍ ນະກ້ອຍ. ໄກຣ ລາລີ້ ເກົາ ລາ ບາຣ ຣາມິ້ຮ ກ້ອຍ. 14 ເກົາ ລາ ອິນເຈົາ ເຍົາ ກະ ອາຈານ ເຍົາ, ມາ ເກົາ ອາເຮົາວ ອາເຢິງ ເຍົາ. ນະກ້ອຍ ເຍົາ ອິງເຄາະ ຕະ ມູເຈິງ ກ້ອຍ ເຕ່, ມານະ ອາເຮົາວ ອາເຢິງ ມານະ. 15 ເກົາ ຕະ ອາໂຢ່ງ ໂອນ ເຍົາ ເຮີມ, ເຈົ້ ເຕ່ອ ເຍົາ ຕະ ມູເຈິງ ເກົາ ຕະ ໂອນ ເຍົາ ເຕ່. 16 ເກົາ ອາຕີ ຕານ້ອງ ໂອນ ເຍົາ, ກວາຍ ຊູລ ຕາ ເບີນ ປິ່ດ ແກ້ຍ ແຕ ອິນເຈົາ ອັນ, ກະ ກວາຍ ກາ ເດິງ ປັຣນາຍ ຕາ ເບີນ ປິ່ດ ກາເລີຍ ແຕ ອັນ ກາ ແປຣີ ອັນ ເປາະ. 17 ຄັນ ເຍົາ ດັງ ອິນແຍ່ະ ຣາມິ້ຮ ໄມ່, ກະ ເຍົາ ຕາປູນ ກຣັກ ລາລີ້, ນະກ້ອຍ ເຍົາ ເບີນ ບຸ່ນ ລາລີ້. 18 ມາ ເກົາ ຕາ ເບີນ ອາຕີ ແຕ ອິນແຍ່ະ ມັຮ ເຍົາ. ເກົາ ດັງ ມັຮ ກວາຍ ກາ ເກົາ ຮຽຮ ເຈົ້. ມາ ຣາປຢາຍ ກະ ປັຣນາຍ ເຢິງ ເຈົາຣາຊີ ແຕ ອິນແບີ ປາຍ:

'ເບີນ ມານະ ກາ ຈາ ໂດຍ ກະ ເກົາ;

ອັນ ກ້ອຍ ເບີນ ຣາງິຮ ອີ ກາຈິດ ເກົາ.'

19 "ຊານໍ່ ເກົາ ອາຕີ ເຍົາ ບັອງ ກາ ຮານະ ໄມ່ ຕາ ຢວາຣ ແຕ້ອ. ມາ ພໍກາ ຮານະ ໄມ່ ແຕ້ອ, ເຍົາ ເຕ່ອ ຊາອໍ ເກົາ ລາ ມານະ ກາ ເກົາ ປາຍ ເຈົ້. 20 ເກົາ ອາຕີ ຕານ້ອງ ໂອນ ເຍົາ, ກວາຍ ອາແລ່ນ ຊາງັດ ປັຣນາຍ ກວາຍ ກາ ເກົາ ແປຣີ ໂອນ ເປາະ ອາຕີ, ໄມ່ ລາ ມູເຈິງ ອັນ ຊາງັດ ປັຣນາຍ ເກົາ ເຕ່. ກະ ກວາຍ ອາແລ່ນ ຊາງັດ ປັຣນາຍ ເກົາ, ໄມ່ ລາ ມູເຈິງ ອັນ ຊາງັດ ປັຣນາຍ ອັນ ກາ ແປຣີ ເກົາ ແຕ້ອ ເຕ່."

ເຢຊູ ອາຕີ ແຕ ມານະ ອີ ຈິ ອັນ
(ມັດທາຍ 26:20-25; ມາຣະໂກ 14:17-21; ລູກາ 22:21-23)

21 ແວັດ ເຢຊູ ປາຍ ນະກ້ອຍ, ຣາງິຮ ອັນ ຊ້ອງ ຕຸ່ຮ ອາຣິກ ລາລີ້. ອັນ ປາຍ: "ເກົາ ອາຕີ ຕານ້ອງ ໂອນ ເຍົາ, ເບີນ ມານະ ແຕ ເຍົາ ອີ ມ່ອບ ເກົາ."

22 ມູ່ ກາ ຣຍານ ແຕ ເຢຊູ, ໄລ່ ມານະ ແມ່ ຊັຮກຸ້ອງ ໂຈະ ມານະ. ໄລ່ ຊ້ອງງິ່ດ ເຕ່, ຕາ ດັງ ເມົາ ເຢຊູ ປາຍ.

23 ເບີນ ມານະ ແຕ ມູ່ ກາ ຣຍານ ແຕ ເຢຊູ ກາ ຣາຕອຍ ລາລີ້ ກະ ອັນ, ອັນ ກ້ອຍ ແອິດ ແຈ່ະ ເຢຊູ ບັອງ ກາ ກ້ອຍ.† 24 ຊີໂມນ ເປໂຕ ກູວອຍ ກະ ແປຣີ ອັນ ປາຍ: "ໄມ່ ຕາແບັບ ເຢຊູ, ອັນ ອາຕີ ແຕ ເມົາ."

25 ເຈົ້ ອັນ ຊີອ ແຈ່ະ ເຢຊູ ກະ ປາຍ: "ແຊອ ອິນເຈົາ ອາຕີ ໂອນ ເກົາ ດັງ ເມົາ ກາ ຈິ ໄມ່?"

26 ເຢຊູ ຕາແອີຍ ປາຍ: "ຊານໍ່ ເກົາ ຕຸ ມວຍ ແມ່ງ ໂດຍ ບຸຣ ຕິ່ງ ຕາງານ. ເຈົ້ ເກົາ ອາແວີຍ ໂອນ ປີ ອັນ ກາ ອີ ຈິ ເກົາ."

ນະກ້ອຍ ເຢຊູ ອິດ ມວຍ ແມ່ງ ໂດຍ ບຸຣ. ອັນ ຕຸ ໂດຍ ບຸຣ ກ້ອຍ ຕິ່ງ ຕາງານ. ເຈົ້ ອັນ ອາແວີຍ ໂອນ ຢູດາ, ກອນ ຊີໂມນ ອິດຊະກາຣິອົດ. 27 ພໍກາ ຢູດາ ຮັບ ໂດຍ ບຸຣ ກ້ອຍ, ບັອງ ກາ ກ້ອຍ ແຕ່ ເຢິງ ຊາຕານ ມູ່ດ ຕິ່ງ ຣາງິຮ ອັນ. ເຈົ້ ເຢຊູ ອາຕີ ຢູດາ ປາຍ: "ຮານະ ອິນເຕົາ ໄມ່ ອີ ຕະ, ໄມ່ ຕະ ໄວ່!"

28 ກວາຍ ການໍອ ກາ ຕາກູ ຈາ ອິນຕຸ ກ້ອຍ, ໄລ່ ຕາ ເບີນ ຊາປຸ່ຮ ປັຣນາຍ ເຢຊູ ປາຍ ກະ ຢູດາ. 29 ກວາຍ ການໍອ ກ້ອຍ ຄິ່ດ ປາຍ ເຢຊູ ແປຣີ ຢູດາ ໂອນ ເປາະ ແຈິງ ເກຣິງ ກຽມ ດໍອ ຕິ່ງ ຕາໂງ ຈາ ຣໍອ, ແຕ່ລາ ຈ່ອຍ ກວາຍ ກາດິດ, ຍ່ອນ ຢູດາ ຢຸມ ປຣະ ຈູງ ແຕ ມູ່ ກ້ອຍ. 30 ແວັດ ຢູດາ ຮັບ ໂດຍ ບຸຣ ກ້ອຍ, ເຈົ້ ອັນ ລ້ອຮ ແຕ້. ບັອງ ກາ ກ້ອຍ ມັນລ້ອງ ຊາເດົາ ເຈົ້.

ເຢຊູ ປາຕັບ ມວຍ ຣາມິ້ຮ ຕາໄມ

† 13:23 13:23 ເບີນ ຊາອິ້ຍ ນະ ກວາຍ ກາ ຄິ່ດ ປາຍ ມານະ ແຕ ມູ່ ກາ ຣຍານ ແຕ ເຢຊູ ໄມ່ ລາ ໂຢຮັນ.

31 ແວ້ດ ຢູດາ ລ້ອຮ, ເຢຊູ ປາຍ: "ຊານໍ່ ເມົາ ເບີນ ເຮີມ ອຳນາດ ອາງອີ້ຮ ກອນ ເຢີງ ເກີດ ກວາຍ. ກະ ເມົາ ຍ່ອງ ເຢີງ ເຈົ້າຮາຊີ ແຮ ຍ່ອນ ແຕ ກອນ ອັນ. 32 ຄັນ ເມົາ ຍ່ອງ ອຳນາດ ອາງອີ້ຮ ເຢີງ ເຈົ້າຮາຊີ ຍ່ອນ ແຕ ກອນ ອັນ, ມູເຈິງ ກ້ອຍ ເຕ່ ເຢີງ ເຈົ້າຮາຊີ ຕະ ໂອນ ເມົາ ຍ່ອງ ອຳນາດ ອາງອີ້ຮ ກອນ ອັນ ຍ່ອນ ແຕ ເຢີງ ເຈົ້າຮາຊີ. ກະ ອັນ ຕະ ໂອນ ເມົາ ຍ່ອງ ແຕ່ ອັນ. 33 ມັຮ ກອນ ເກົາ ເອີຍ! ເກົາ ແອິດ ກະ ເຍົາ ອິນນ້ອງ ບີ້ອ ຕາໄງ ຊ້ອງ. ເຍົາ ຈໍ້ອ ເກົາ, ມາ ເກົາ ອາຕີ ເຍົາ ມູເຈິງ ເກົາ ອາຕີ ມັຮ ກວາຍ ຊົດ ອິດຊະຮາເອລ ເຈ້: 'ເຍົາ ຕາ ເຕ່ອ ເປາະ ປີ ອິນຕຸ ເກົາ ເປາະ.' 34 ຊານໍ່ ເກົາ ປາຕັບ ໂອນ ເຍົາ ມວຍ ປັຮນາຍ ຕາໄມ ແອັນ: ອິງເຄາະ ເຍົາ ມານະ ອາໂຢະ ມານະ. ມູເຈິງ ເກົາ ອາໂຢະ ເຍົາ ເຈ້, ນະກ້ອຍ ເຕ່ ເຍົາ ອິງເຄາະ ມານະ ອາໂຢະ ມານະ. 35 ຄັນ ເຍົາ ມານະ ອາໂຢະ ມານະ, ອິນແຍ່ະ ມັຮ ກວາຍ ດັງ ປາຍ ເຍົາ ຕາປຸ່ນ ຮານະ ເກົາ ກຣັກ ລາລີ້."

ເຢຊູ ອາຕີ ອິນໂຍ່ງ ແຕ ຮານະ ເປັຕ ຕະ
(ມັດທາຍ 26:31-35; ມາຣະໂກ 14:27-31; ລູກາ 22:31-34)

36 ຊີໂມນ ເປັຕ ຕາແບັບ ເຢຊູ: "ອິນເຈົ້າ ເອີຍ! ປີ ແລະ ອິນເຈົ້າ ອີ ເປາະ?"

ເຢຊູ ຕາແອີຍ ອັນ ປາຍ: "ອິນຕຸ ເກົາ ເປາະ, ຊານໍ່ ໄມ່ ຕາ ເຕ່ອ ປວາຍ ເກົາ. ມາ ປັຮແນີ ມັນເຕຣີາ ເຕ່ອ ໄມ່ ປວາຍ ເກົາ."

37 ເປັຕ ຕາແບັບ ແອັນ: "ອິນເຈົ້າ ເອີຍ! ນານະ ແຕ ເກົາ ຕາ ເຕ່ອ ປວາຍ ອິນເຈົ້າ ຊານໍ່? ເກົາ ເຮົາ ຈິວ ກູຈິດ ກະ ອິນເຈົ້າ."

38 ມາ ເຢຊູ ອາເບັຮ ລັຮ ອັນ ປາຍ: "ມ່ນ ບໍ່? ໄມ່ ເຮົາ ຈິວ ກູຈິດ ກະ ເກົາ ບໍ່? ເກົາ ອາຕີ ຕານ້ອງ ໂອນ ໄມ່: ອິນໂຍ່ງ ອິນຕຣວຍ ຕາ ຢວາຮ ຕາກາຣ, ໄມ່ ກາແລີຮ ເກົາ ເບີນ ໄປ ເຮັບ."

14

ເຢຊູ ອາຕີ ແຕ ອິນປີ້ ອັນ

1 ເຢຊູ ອາຕີ ແອັນ ປາຍ: "ອິນໂຈຍ ໂອນ ຮາງັຮ ເຍົາ ເກີດ ຕຸຣ ອາຣິກ. ນານະ ເຍົາ ຊາອຳ ເຢີງ ເຈົ້າຮາຊີ, ອິງເຄາະ ເຍົາ ຊາອຳ ເກົາ ນະກ້ອຍ ເຕ່. 2 ຕິງ ດຸງ ອິນປີ້ ເກົາ ເບີນ ຊາອີ້ຍ ອິນຕຸ ແອິດ. ຊານໍ່ ເກົາ ເປາະ ກຽມ ດໍ້ອ ອິນຕຸ ໂອນ ເຍົາ ແອິດ. ຄັນ ຮານະ ໄມ່ ມາ ຕາ ເບີນ ປຍາຍໍ, ເກົາ ຕາ ເບີນ ອາຕີ ຮານະ ໄມ່ ໂອນ ເຍົາ.

3 ແວ້ດ ເກົາ ເປາະ ກຽມ ດໍ້ອ ອິນຕຸ ໂອນ ເຍົາ ແອິດ, ເກົາ ແຕ້ອ ລັຮ ເດິງ ເຍົາ ເປາະ ກະ ເກົາ. ປີ ແລະ ເກົາ ແອິດ, ເຍົາ ແອິດ ປີ ກ້ອຍ ເຕ່. 4 ກະ ເຍົາ ດັງ ເຈ້ ຮານາ ເກົາ ອີ ເປາະ ປີ ອິນຕຸ ກ້ອຍ."

5 ມາ ໂທມາ ຕາແບັບ ເຢຊູ ປາຍ: "ອິນເຈົ້າ ເອີຍ! ຮິ ຕາ ດັງ ປີ ແລະ ອິນເຈົ້າ ອີ ເປາະ. ນານະ ເຕ່ອ ຮິ ດັງ ຮານາ ເປາະ ປີ ກ້ອຍ?"

6 ເຢຊູ ຕາແອີຍ ອັນ ປາຍ: "ເກົາ ລາ ຮານາ ເປາະ; ເກົາ ລາ ຮານາ ປຍາຍໍ; ກະ ເກົາ ລາ ຮານາ ອາມັງ. ຕາ ເບີນ ເມົາ ເຕ່ອ ແຕ້ອ ປີ ອິນປີ້ ເກົາ, ຄັນ ຕາ ເບີນ ເປາະ ຮານາ ເກົາ. 7 ຄັນ ເຍົາ ດັງ ເກົາ, ເຍົາ ດັງ ອິນປີ້ ເກົາ ເຕ່. ມາ ແຕ ໄມ່ ເຈ້ ປີ ເມັງ ເຍົາ ດັງ ອັນ, ກະ ເຍົາ ເຮີມ ອັນ ເຈ້."

8 ພິລິບ ປາຍ ກະ ເຢຊູ: "ແຊອໍ ອິນເຈົ້າ ອາປັຮ ອິນປີ້ ອິນເຈົ້າ ໂອນ ຮິ ດັງ ອັນ, ລາ ເຈ້."

9 ເຢຊູ ຕາແອີຍ ອັນ ປາຍ: "ພິລິບ ເອີຍ! ເກົາ ແອິດ ກະ ເຍົາ ດູ່ນ ເຈ້, ມາ ນານະ ອິນນ້ອງ ໄມ່ ຕາ ຢວາຮ ດັງ ເກົາ? ກວາຍ ອາແລະ ກາ ເຮີມ ເກົາ ເຈ້, ມູເຈິງ ອັນ ເຮີມ ອິນປີ້ ເກົາ ເຕ່. ນານະ ໄມ່ ແຊອໍ ໂອນ ເກົາ ອາປັຮ ອິນປີ້ ເກົາ ໂອນ ເຍົາ ດັງ ອັນ? 10 ນານະ ເຍົາ ຕາ ເບີນ ຊາອຳ ເກົາ ແອິດ ມູ ຮາງັຮ ກະ ອິນປີ້, ກະ ອິນປີ້ ແອິດ ມູ ຮາງັຮ ກະ ເກົາ? ປັຮນາຍ ເກົາ ອາຕີ ເຍົາ ຕາ ແກ້ນ ປັຮນາຍ ແຕ ເກົາ ເບີມ, ມາ ໂກຣ ລາລີ້ ອິນປີ້ ກາ ແອິດ ມູ ຮາງັຮ ກະ ເກົາ, ອັນ ຕະ ອິນແຍ່ະ ມັຮ ຮານະ ໄມ່ ລາ ຮານະ ອັນ ເບີມ. 11 ອິງເຄາະ ເຍົາ ຊາອຳ ເກົາ ບ້ອງ ກາ ເກົາ ປາຍ ເກົາ ແອິດ ມູ ຮາງັຮ ກະ ອິນປີ້, ກະ ອິນປີ້ ແອິດ ມູ ຮາງັຮ ກະ ເກົາ. ມາ ຄັນ ເຍົາ ຕາ ຍີ້ອ ອີ ຊາອຳ, ອິງເຄາະ ເຍົາ ຊາອຳ ເກົາ ຍ່ອນ ແຕ ຮານະ ຕາ ທິ່ຍ ເຮີມ ເກົາ ຕະ ເຈ້. 12 ເກົາ ອາຕີ ຕານ້ອງ ໂອນ ເຍົາ, ກວາ ຍ ອາແລະ ກາ ຊາອຳ ເກົາ, ກວາຍ ກ້ອຍ ຕະ ຮານະ ມູເຈິງ ເກົາ ເຕ່. ມາ ອັນ ຕະ ຮານະ ປິດ ແກ້ຍ ແຕ ກ້ອຍ ແອັນ, ຍ່ອນ ຊານໍ່ ເກົາ ເຈ້ ປີ ອິນປີ້ ເກົາ. 13 ຮານະ ອິນເຕົ້າ ເຍົາ ແຊອໍ ຍ່ອນ ແຕ ຮາມິ້ຮ ເກົາ, ເກົາ ໂອນ

ເຍີ ເບີນ ຣາມິ້ຮ ກາ ເຍີ ແຊອ໌. ເກົາ ຕະ ນະກ້ອຍ ໂອນ ເມົາ ຍ່ອງ ອຳນາດ ອາງອິ້ຮ ອິມປໍ ເກົາ ຕິ່ງ ມັນລ້ອຍ ຍ່ອນ ແຕ ກອນ ອັນ. 14 ຄັນ ເຍີ ແຊອ໌ ອິນເຕົ້າ ຍ່ອນ ແຕ ຣາມິ້ຮ ເກົາ, ເກົາ ໂອນ ເຍີ ເບີນ ອາກ້ອຍ."

ເຢຊູ ເອົອ໌ ໂອນ ຣາເວີຍ ເຢີງ ເຈົາຣາຊີ

15 "ຄັນ ເຍີ ອາໂຢະ ເກົາ, ນະກ້ອຍ ອີງເຄາະ ເຍີ ຕະ ຕາປູນ ອິນແຍ່ະ ປັຣນາຍ ເກົາ ປາຕັບ. 16-17 ເຈົ້ ເກົາ ແຊອ໌ ແຕ ອິມປໍ ເກົາ, ກະ ອັນ ໂອນ ເຍີ ເບີນ ຣາເວີຍ ປຍາຍ໌ ເລືອຍໆ. ຣາເວີຍ ກ້ອຍ ເຕ່ນ ເກົາ ຈ່ອຍ ເຍີ, ກະ ແອັດ ເລືອຍໆ ກະ ເຍີ. ມາ ກວາຍ ການໍ້ອ໌, ໄລ່ ກາ ຕາ ເບີນ ຊາອຳ, ໄລ່ ກ້ອຍ ຕາ ເຕ້ອ໌ ເບີນ ຣາເວີຍ ໄມ່, ຍ່ອນ ໄລ່ ຕາ ເບີນ ຊາກໍ່ລ ກະ ຕາ ເບີນ ດັງ ອັນ. ມາ ເຍີ ດັງ ອັນ, ຍ່ອນ ອັນ ແອັດ ເລືອຍໆ ກະ ເຍີ, ກະ ອັນ ແອັດ ຕິ່ງ ຮາງິ້ຮ ເຍີ. 18 ເກົາ ຕາ ເບີນ ຕັຣ ເຍີ ໂອນ ເຍີ ແກັດ ນະ ກອນ ກູມູຍ໌. ເກົາ ອິນນ້ອງ ອີ ແຕ້ອ໌ ລັຮ ປີ ເຍີ. 19 ນ້ອງ ບິ້ອ໌ ຕາໂງ ຊ້ອງ, ມັຮ ກວາຍ ຕິ່ງ ແດີຍ ໄມ່ ຕາ ເບີນ ເຮີມ ນ້ອງ ເກົາ, ມາ ເຍີ ອິນ ນ້ອງ ເຮີມ ເກົາ. ຍ່ອນ ເກົາ ອາມັງ, ນະກ້ອຍ ປັຣເນີ ມັນເຕຣີ ເຍີ ອາມັງ ເຕ່. 20 ຕິ່ງ ຕາໂງ ກ້ອຍ ເຍີ ດັງ ແຈງ ເກົາ ແອັດ ມູ ຮາງິ້ຮ ກະ ອິມປໍ ເກົາ, ກະ ເຍີ ແອັດ ມູ ຮາງິ້ຮ ກະ ເກົາ ມູເຈິງ ເກົາ ແອັດ ມູ ຮາງິ້ຮ ກະ ເຍີ.

21 "ກວາຍ ອາແລະ ຮັບ ອິນແຍ່ະ ປັຣນາຍ ເກົາ ປາຕັບ, ກະ ຕະ ຕາປູນ ອິນແຍ່ະ ປັຣນາຍ ກ້ອຍ, ກວາຍ ກ້ອຍ ອາໂຢະ ເກົາ. ອິມປໍ ເກົາ ອາໂຢະ ອັນ ກາ ອາໂຢະ ເກົາ. ເກົາ ອາໂຢະ ເຕ່ ອັນ ກ້ອຍ, ກະ ເກົາ ອາປັຣ ຣານະ ເກົາ ໂອນ ອັນ ກ້ອຍ ດັງ ເກົາ."

22 ແວັດ ເຢຊູ ປາຍ ນະກ້ອຍ, ຢູດາ (ຢູດາ ໄມ່ ຕາ ແກິນ ຢູດາ ອິດຊະກາຣິອັດ) ຕາແບັບ ເຢຊູ: "ອິນເຈົ້ ເອີຍ, ມານະ ແຕ ອິນເຈົ້ ອາປັຣ ຣານະ ອິນເຈົ້ ໂອນ ແອິງ ຮິ ຊ້ອງ, ມາ ອິນເຈົ້ ຕາ ເບີນ ອາປັຣ ໂອນ ມັຮ ກວາຍ ຕິ່ງ ແດີຍ ໄມ່?"

23 ເຢຊູ ຕາແອີຍ ອັນ ປາຍ: "ກວາຍ ອາແລະ ກາ ອາໂຢະ ເກົາ, ກວາຍ ກ້ອຍ ຕະ ຕາປູນ ອິນແຍ່ະ ປັຣນາຍ ເກົາ. ອິມປໍ ເກົາ ອາໂຢະ ກວາຍ ກ້ອຍ. ເກົາ ກະ ອິມປໍ ເກົາ ແຕ້ອ໌ ປີ ກວາຍ ກ້ອຍ; ເຈົ້ ແອັດ ເລືອຍໆ ກະ ອັນ. 24 ມາ ກວາຍ ອາແລະ ກາ ຕາ ເບີນ ອາໂຢະ ເກົາ, ກວາຍ ກ້ອຍ ຕາ ເບີນ ຕະ ຕາປູນ ປັຣນາຍ ເກົາ. ປັຣນາຍ ເຍີ ຊ້ອງ ຊານໍ່, ປັຣນາຍ ໄມ່ ລາ ຕາ ແກິນ ປັຣນາຍ ເກົາ, ມາ ປັຣນາຍ ໄມ່ ລາ ປັຣນາຍ ອິມປໍ ເກົາ ກາ ແປຣີ ໂອນ ເກົາ ແຕ້ອ໌ ປີ ໄມ່.

25 "ເກົາ ອາຕີ ອິນແຍ່ະ ປັຣນາຍ ໄມ່ ບ້ອງ ກາ ເກົາ ອິນນ້ອງ ແອັດ ກະ ເຍີ. 26 ມາ ຣາເວີຍ ເຢີງ ເຈົາຣາ ຊີ, ອັນ ກາ ອິມປໍ ເກົາ ແປຣີ ຈ່ອຍ ເຍີ ເຕ່ນ ເກົາ, ຣາເວີຍ ກ້ອຍ ອາຕີ ເຍີ ຕຸ່ກ ຣາມິ້ຮ; ກະ ອັນ ຈ່ອຍ ໂອນ ເຍີ ຊາແອີ ອິນແຍ່ະ ປັຣນາຍ ເກົາ ອາຕີ ເຍີ ເຈົ້. 27 ເກົາ ໂອນ ຮາງິ້ຮ ເຍີ ເບີນ ອຽນ ອໍ. ເກົາ ໂອນ ເຍີ ເບີນ ຮາງິ້ຮ ອຽນ ອໍ ແຕ ເກົາ ເບີມ. ເກົາ ຕາ ເບີນ ໂອນ ມູເຈິງ ກວາຍ ຕິ່ງ ແດີຍ ໄມ່ ໂອນ. ເຍີ ອິນໂຈຍ ໂອນ ຮາງິ້ຮ ເຍີ ຊ້ອງ ຕຸ່ຣ ອາຣິກ. ກະ ເຍີ ອິນໂຈຍ ອີງກ້ອຣ ອິນເຕົ້າ. 28 ເຍີ ຊ້ອງ ເຈົ້ ເກົາ ປາຍ ເກົາ ອີ ເປາະ ແຕ ເຍີ ມາ ປັຣເນີ ມັນເຕຣີ ເກົາ ແຕ້ອ໌ ລັຮ ປີ ເຍີ ຊາ. ຄັນ ເຍີ ມາ ອາໂຢະ ເກົາ, ເຍີ ຊ້ອງ ຮໍ້ອ໌ ເຕ່ ເກົາ ເບີນ ເຈົ້ ປີ ອິມປໍ ເກົາ, ຍ່ອນ ອິມປໍ ເກົາ ລາ ປິັດ ແກຼຍ ແຕ ເກົາ. 29 ເກົາ ອາຕີ ເຍີ ອິນໂຍ່ງ ແຕ ຣານະ ໄມ່ ຕາ ຢວາຣ ແຕ້ອ໌. ນະກ້ອຍ ຕາໂງ ແລະ ອັນ ແຕ້ອ໌, ກ້ອຍ ແຕ ເຍີ ຊາອຳ ປັຣນາຍ ເກົາ. 30 ເກົາ ຕາ ເຕ້ອ໌ ອາຕີ ຊາອິ້ຍ ນ້ອງ ກະ ເຍີ, ຍ່ອນ ເຢີງ ກາ ຊົດ ຕິ່ງ ກູແຕອ໌ ໄມ່, ອັນ ແຈະ ອີ ແຕ້ອ໌ ເຈົ້. ອັນ ກ້ອຍ ຕາ ເຕ້ອ໌ ຕາລາ ເກົາ. 31 ມາ ເກົາ ຕະ ມັຮ ຣານະ ໄມ່ ໂອນ ອິນແຍ່ະ ມັຮ ກວາຍ ດັງ ແຈງ ລາລີ້ ປາຍ ເກົາ ອາໂຢະ ອິມປໍ ເກົາ. ກະ ເກົາ ຕະ ຕາປູນ ອິນແຍ່ະ ມັຮ ຣານະ ອິມປໍ ເກົາ ປາຕັບ ເກົາ ເຈົ້. ຊານໍ່ ເຍີ ຢວຣ ຕາຍິ່ງ! ໄຮ ລ້ອຣ ແຕ ອິນຕູ ໄມ່!"

15

ເຢຊູ ລາ ວັຣ ອາງຸ່ນ ກາ ປຍາຍ໌

1 ເຢຊູ ປາຍ ແອັນ ນະໄມ່: "ເກົາ ລາ ວັຣ ອາງຸ່ນ ກາ ປຍາຍ໌ ລາລີ້. ກະ ອິມປໍ ເກົາ ລາ ອັນ ກາ ຊາມາ ວັຣ ກ້ອຍ. 2 ອາແບງ ອາແລະ ກາ ຕາ ເບີນ ແກັດ ປາໄລ, ອັນ ກັຣໂປຣ ຕັຣ. ກະ ອາແບງ ອາແລະ ມາ ແກັດ ປາໄລ, ອັນ ກິດ ໂອນ ປາຕ້ອຣ ແກັດ ຊາອິ້ຍ ແອັນ ອາແບງ ກ້ອຍ. ນະກ້ອຍ ອາແບງ ກ້ອຍ ແກັດ ປາໄລ ຊາອິ້ຍ ລາລີ້

ແອັນ. ³ ເຍີ ລາ ນະ ອາແບງ ກາ ເມົ້າ ກິດ ເຈີ່ ຍ່ອນ ແຕ ປຣນາຍ ເກົາ ອາຕີ ເຍີ. ⁴ ອີງເຄາະ ເຍີ ແອິດ ມູ ຮງື່ຮ ເລືອຍໆ ກະ ເກົາ, ກະ ເກົາ ແອິດ ມູ ຮງື່ຮ ເລືອຍໆ ກະ ເຍີ. ຄັນ ອາແບງ ມາ ຕາ ເບີນ ຮາເຕັດ ກະ ວັຣ ອັນ, ອັນ ຕາ ເຕ່ອ ແກ້ດ ປາໄລ. ມູເຈິງ ກ້ອຍ ເຕ່, ຄັນ ເຍີ ຕາ ເບີນ ແອິດ ມູ ຮງື່ຮ ເລືອຍໆ ກະ ເກົາ, ເຍີ ຕາ ເຕ່ອ ແກ້ດ ປາໄລ ອິນເຕົ້າ. ⁵ ເກົາ ລາ ວັຣ ອາງຸ່ນ ມາ ເຍີ ລາ ອາແບງ. ຄັນ ກວາຍ ອາແລະ ມາ ແອິດ ມູ ຮງື່ຮ ເລືອຍໆ ກະ ເກົາ, ກະ ເກົາ ແອິດ ມູ ຮງື່ຮ ເລືອຍໆ ກະ ອັນ, ກວາຍ ກ້ອຍ ແກ້ດ ຊາອິ້ຍ ປາໄລ. ຄັນ ເຍີ ມາ ຊາກັຣ ແຕ ເກົາ, ເຍີ ຕາ ເຕ່ອ ຕະ ອິນເຕົ້າ ນ້ອງ. ⁶ ກວາຍ ອາແລະ ກາ ຕາ ເບີນ ແອິດ ມູ ຮງື່ຮ ເລືອຍໆ ກະ ເກົາ, ກວາຍ ກ້ອຍ ເມົ້າ ແກງ ຕັຣ ນະ ເມົ້າ ແກງ ຕັຣ ອາແບງ ວັຣ ເຕ່. ນະກ້ອຍ ອາແບງ ກ້ອຍ ແກ້ດ ຮ້ອຣ. ເຈີ່ ເມົ້າ ອິດ ອາແບງ ກ້ອຍ ແກງ ໂຈະ ຕື່ງ ອູ່ຍຣ ໂອນ ກາດ ອິນແຍະ. ⁷ ຄັນ ເຍີ ແອິດ ມູ ຮງື່ຮ ເລືອຍໆ ກະ ເກົາ, ກະ ປຣນາຍ ເກົາ ແອິດ ເລືອຍໆ ຕື່ງ ຮງື່ຮ ເຍີ, ນະກ້ອຍ ຮານະ ອິນເຕົ້າ ເຍີ ແຊອ, ເຍີ ເບີນ ຮານະ ກ້ອຍ. ⁸ ຄັນ ເຍີ ແກ້ດ ຊາອິ້ຍ ປາໄລ, ເຍີ ໂອນ ກວາຍ ການໍ່ອ ດັງ ເຍີ ຕາປູນ ປຣນາຍ ເກົາ, ກະ ເຍີ ອາປັຣ ອຳນາດ ອາງອິ້ຣ ແຕ ອິມປໍ່ ເກົາ ເຕ່.

⁹ "ເກົາ ອາໂຢະ ເຍີ ມູເຈິງ ອິມປໍ່ ເກົາ ອາໂຢະ ເກົາ ເຕ່. ອີງເຄາະ ເຍີ ຊາແຍີ ເລືອຍໆ ມັຣ ເກົາ ອາໂຢະ ເຍີ. ¹⁰ ຄັນ ເຍີ ຕະ ຕາປູນ ປຣນາຍ ເກົາ ປາຕັບ, ເກົາ ອາໂຢະ ເລືອຍໆ ເຍີ, ມູເຈິງ ເກົາ ຕະ ຕາປູນ ອິນແຍະ ມັຣ ປຣນາຍ ອິມປໍ່ ເກົາ ປາຕັບ ກະ ອິມປໍ່ ອາໂຢະ ເກົາ ເລືອຍໆ ເຕ່. ¹¹ ເກົາ ອາຕີ ໂອນ ເຍີ ອິນແຍະ ມັຣ ຮາມິ້ຣ ໄມ່ ໂອນ ເຍີ ເບີນ ຮງື່ຮ ຮໍ່ອ ແຕ ເກົາ, ກະ ໂອນ ເຍີ ເບີນ ແອິງ ຮງື່ຮ ຮໍ່ອ ໄມ່ ຊ້ອງ.

¹² "ປຣນາຍ ເກົາ ປາຕັບ ລາ ນະໄມ່: ອີງເຄາະ ເຍີ ມານະ ອາໂຢະ ມານະ ມູເຈິງ ເກົາ ອາໂຢະ ເຍີ ເຕ່. ¹³ ຮາ ມະ ອາໂຢະ ປິດ ແກ້ຍ ອິນແຍະ ແຕ ການໍ່ອ ລາ ເບີນ ມານະ ກູຈິດ ຕາງ ເຍົາ ອັນ. ¹⁴ ເຍີ ລາ ເຍົາ ເກົາ, ຄັນ ເຍີ ຕະ ຕາປູນ ປຣນາຍ ເກົາ ປາຕັບ. ¹⁵ ເກົາ ຕາ ເບີນ ດໍ່ອ ນ້ອງ ເຍີ ລາ ກວາຍ ທູແທ, ຍ່ອນ ກວາຍ ທູແທ ຕາ ເບີນ ດັງ ອິນເຕົ້າ ອິນເຈົາ ອັນ ອິ ຕະ. ມາ ເກົາ ດໍ່ອ ເຍີ ລາ ເຍົາ ເກົາ, ຍ່ອນ ເກົາ ໂອນ ເຍີ ດັງ ອິນແຍະ ມັຣ ຮາມິ້ຣ ກາ ເກົາ ຊ້ອງ ແຕ ອິມປໍ່ ເກົາ. ¹⁶ ເຍີ ຕາ ເບີນ ຮຽຮ ເກົາ, ມາ ເກົາ ຮຽຮ ເຍີ. ກະ ເກົາ ຈັຣ ເຍີ, ດໍ່ອ ໂອນ ເຍີ ເປາະ ກະ ແກ້ດ ປາໄລ, ລາ ປາໄລ ຈອງ ກະ ອໍ ລາລີ້. ນະກ້ອຍ ອິນເຕົ້າ ເຍີ ແຊອ ຍ່ອນ ຮາມິ້ຣ ເກົາ, ອິມປໍ່ ເກົາ ໂອນ ເຍີ ເບີນ ອາກ້ອຍ. ¹⁷ ໄມ່ ລາ ປຣນາຍ ເກົາ ປາຕັບ ເຍີ: ອີງເຄາະ ເຍີ ມານະ ອາໂຢະ ມານະ."

ເຢຊູ ປາຍ ກວາຍ ຕື່ງ ແດ້ຍ ໄມ່ ຊາອັຣ ມູ ກາ ຊາອຳ ອັນ

¹⁸ "ຄັນ ກວາຍ ຕື່ງ ແດ້ຍ ໄມ່ ມາ ຊາອັຣ ເຍີ, ໂອນ ເຍີ ດັງ ປາຍ ໄລ່ ຊາອັຣ ເກົາ ອິນໂຍ່ງ ແຕ ເຍີ ເຈີ່. ¹⁹ ຄັນ ເຍີ ປຣ່ອມ ມູ ຮງື່ຮ ກະ ກວາຍ ຕື່ງ ແດ້ຍ ໄມ່, ໄລ່ ກ້ອຍ ອາໂຢະ ເຍີ ນະ ແຊມອາຍ ໄລ່ ເຕ່. ມາ ເກົາ ຮຽຮ ເຍີ ເຈີ່ ແຕ ກວາຍ ກ້ອຍ. ກະ ເຍີ ຕາ ເບີນ ປຣ່ອມ ມູ ຮງື່ຮ ນ້ອງ ກະ ໄລ່. ຍ່ອນ ນະກ້ອຍ ແຕ ກວາຍ ກ້ອຍ ຊາອັຣ ເຍີ. ²⁰ ອີງເຄາະ ເຍີ ຊາແຍີ ປຣນາຍ ເກົາ ອາຕີ ເຍີ ປາຍ: 'ກວາຍ ຊູລ ຕາ ເບີນ ປິດ ກາເລີຍ ແຕ ອິນເຈົາ ອັນ.' ຄັນ ເມົ້າ ມາ ຕະ ເກົາ, ປຣແນີ ມັນເຕຣີາ ເມົ້າ ຕະ ເຕ່ ເຍີ. ຄັນ ເມົ້າ ຊາງັດ ປຣນາຍ ເກົາ, ປຣແນີ ມັນເຕຣີາ ເມົ້າ ຊາງັດ ເຕ່ ປຣນາຍ ເຍີ. ²¹ ໄລ່ ຕະ ມັຣ ຮານະ ໄມ່ ໂຈະ ເຍີ ລາ ຍ່ອນ ແຕ ເຍີ ຊາອຳ ຮາມິ້ຣ ເກົາ, ຍ່ອນ ໄລ່ ຕາ ເບີນ ດັງ ອັນ ກາ ແປຣີ ເກົາ ແຕ້ອ. ²² ຄັນ ເກົາ ຕາ ເບີນ ເປາະ ອາຕີ ໄລ່, ໄລ່ ຕາ ເບີນ ເບີນ ໄລ່ຍຣ. ມາ ຊານໍ່ ໄລ່ ຕາ ເຕ່ອ ຣາຈຽນ ປາຍ ໄລ່ ຕາ ເບີນ ໄລ່ຍຣ ອິນເຕົ້າ. ²³ ກວາຍ ອາແລະ ກາ ຊາອັຣ ເກົາ, ລາ ອັນ ຊາອັຣ ກາ ອິມປໍ່ ເກົາ ແຣີ. ²⁴ ຄັນ ເກົາ ຕາ ເບີນ ຕະ ຊາອິ້ຍ ຮານະ ມັຣ ກວາຍ ການໍ່ອ ຕາ ເຕ່ອ ຕະ, ໄລ່ ຕາ ເບີນ ເບີນ ໄລ່ຍຣ. ມາ ຊານໍ່ ໄລ່ ເຣີມ ເຈີ່ ມັຣ ຮານະ ກ້ອຍ, ມາ ອິນນ້ອງ ໄລ່ ຊາອັຣ ເກົາ ກາ ອິມປໍ່ ເກົາ ແຣີ. ²⁵ ມາ ຮານະ ໄມ່ ຣາປຍາຍໍ ມັຣ ປຣນາຍ ເຢີງ ເຈົາຣາຊີ ປາຍ ແຕ ອິມແບີ ນະໄມ່: 'ເກົາ ຕາ ເບີນ ຕະ ໄລ່ຍຣ ອິນເຕົ້າ, ມາ ໄລ່ ຈຸງ ຊາອັຣ ເກົາ.'

²⁶ "ປຣແນີ ມັນເຕຣີາ ອັນ ກາ ເກົາ ແປຣີ ແຕ້ອ ຈ່ອຍ ເຍີ, ອັນ ແຕ້ອ ແຕ ອິມປໍ່ ເກົາ. ອັນ ລາ ຮາເວີຍ ປຍາຍໍ ເລືອຍໆ, ກະ ອັນ ອາຕີ ແຕ ເກົາ. ²⁷ ມາ ເຍີ ອີງເຄາະ ອາຕີ ແຕ ເກົາ ເຕ່, ຍ່ອນ ເຍີ ແອິດ ກະ ເກົາ ແຕ ຕາແບີ ເຈີ່."

16

ເຢຊູ ອາດີ ແຕ ຣາເວີຍ ເຢີງ ເຈົ້າຣາຊີ

1 "ເກົາ ອາດີ ເຍົາ ອິນແຍ່ະ ຣາມິ້ຣ ໄນ່ ໂອນ ເຍົາ ຕາ ເບີນ ຊາປິລ. 2 ປັຣເນີ ມັນເຕຣີ ກວາຍ ອິດຊະຣາ ເອລ ດູ່ຍຣ ອາລ້ອຣ ເຍົາ ແຕ ດູງ ຊາງ ໄລ່. ກະ ແຕ້ອ້ ຕາໂງ ກ້ອຍ ກວາຍ ກາ ກາຈິດ ເຍົາ, ໄລ່ ຄິດ ປາຍ ໄລ່ ຕະ ຣານະ ເຢີງ ເຈົ້າຣາຊີ ເຕ່. 3 ໄລ່ ຕະ ຣານະ ກ້ອຍ ຍ່ອນ ໄລ່ ຕາ ດັງ ອິມປໍ່ ເກົາ, ກະ ຕາ ດັງ ເກົາ ແຮ້. 4 ເກົາ ອາດີ ເຍົາ ມັຣ ຣາມິ້ຣ ໄນ່ ໂອນ ແຕ້ອ້ ຕາໂງ ຣາມິ້ຣ ໄນ່ ແຕ້ອ້, ເຍົາ ຊາເຍີ ເກົາ ອາດີ ເຈີ່ ເຍົາ. ແຕ ອິນຍ່ງ ເກົາ ຕາ ເບີນ ດຸ່ຣ ອາດີ ເຍົາ ແຕ ມັຣ ຣາມິ້ຣ ໄນ່, ຍ່ອນ ເກົາ ອິນນ້ອງ ແອິດ ກະ ເຍົາ.

5 "ມາ ຊານໍ່ ເກົາ ອີ ເຈົ້າ ລັ່ຣ ປີ ອັນ ກາ ແປຣີ ເກົາ ແຕ້ອ້ ປີ ໄນ່. ມາ ອິນນ້ອງ ຕາ ເບີນ ເມົ້າ ແຕ ເຍົາ ຕາ ແບີບ ເກົາ ປາຍ: 'ປີ ແລະ ອາຈານ ອີ ປາະ?' 6 ມາ ຍ່ອນ ເກົາ ອາດີ ເຍົາ ມັຣ ຣາມິ້ຣ ໄນ່, ເຍົາ ຊ້ອງ ດຸ່ຣ ລາ ລີ້. 7 ມາ ຊານໍ່ ເກົາ ອາດີ ຕານ້ອງ ໂອນ ເຍົາ, ເກົາ ປາະ ແຕ ເຍົາ, ລາ ແກິດ ເກົາ ໂອນ ເຍົາ. ຄັນ ເກົາ ຕາ ເບີນ ລ້ອຣ ແຕ ເຍົາ, ອັນ ກາ ຈ່ອຍ ເຍົາ ຕາ ເຕ້ອ້ ແຕ້ອ້ ປີ ເຍົາ. ມາ ຄັນ ເກົາ ປາະ, ເກົາ ອີ ແປຣີ ອັນ ໂອນ ແຕ້ອ້ ປີ ເຍົາ. 8 ພໍກາ ອັນ ແຕ້ອ້, ອັນ ອາດີ ອິນແຍ່ະ ມັຣ ກວາຍ ໂອນ ໄລ່ ດັງ ແຈງ ລາລີ້ ແຕ ຣານະ ໄລ່ຍຣ, ແຕ ຣານະ ຕານ້ອງ ອໍ, ກະ ແຕ ຣານະ ຕັດຊິນ. 9 ອັນ ອາດີ ແຕ ຣານະ ໄລ່ຍຣ ໄນ່ ຍ່ອນ ກວາຍ ຕາ ເບີນ ຊາອໍ ເກົາ. 10 ອັນ ອາດີ ແຕ ຣານະ ຕານ້ອງ ອໍ ຍ່ອນ ເກົາ ເຈົ້າ ປີ ອິມປໍ່ ເກົາ, ກະ ເຍົາ ຕາ ເບີນ ເຮີມ ເກົາ ນ້ອງ. 11 ອັນ ອາດີ ແຕ ຣານະ ຕັດຊິນ ຍ່ອນ ເຢີງ ເຈົ້າຣາຊີ ຕັດຊິນ ເຈີ່ ເຢີງ ກາ ຊົດ ຕິ່ງ ກູແຕອ້ ໄນ່, ກະ ເຢີງ ກ້ອຍ ເປ່.

12 "ອິນນ້ອງ ເບີນ ຊາອິ້ຍ ຣານະ ເກົາ ອີ ອາດີ ເຍົາ, ມາ ຣານະ ກ້ອຍ ອິນຕ້ອງ ລາລີ້; ເຍົາ ຕາ ເຮີບ ນ້ອງ. 13 ມາ ພໍກາ ແຕ້ອ້ ຣາເວີຍ ກາ ປຍາຍ ລາລີ້, ອັນ ອາໂຍ່ງ ເຍົາ ໂອນ ເຍົາ ດັງ ອິນແຍ່ະ ຣານະ ປຍາຍ. ອັນ ຕາ ເບີນ ອາດີ ແຕ ຣານະ ອັນ ເບີມ, ມາ ອັນ ອາດີ ເຍົາ ມັຣ ຣານະ ອັນ ຊ້ອງ ເຈີ່. ກະ ອັນ ອາດີ ເຍົາ ແຕ ຣານະ ຕາ ຢວາຣ ແຕ້ອ້. 14 ອັນ ກ້ອຍ ອາປັຣ ອໍານາດ ອາງອິ້ຣ ແຕ ເກົາ, ຍ່ອນ ອັນ ອິດ ປັຣນາຍ ແຕ ເກົາ, ກະ ອັນ ອາດີ ລັ່ຣ ປັຣນາຍ ກ້ອຍ ໂອນ ເຍົາ. 15 ອິນແຍ່ະ ມູ່ນ ອິມປໍ່ ເກົາ ລາ ຄອງ ເກົາ ເຕ່. ນະກ້ອຍ ເຕ້ອ້ ເກົາ ປາຍ ລາ ຣາເວີຍ ເຢີງ ເຈົ້າຣາຊີ ອິດ ປັຣນາຍ ເກົາ ກະ ອາດີ ລັ່ຣ ໂອນ ເຍົາ."

ເຢຊູ ອາດີ ແຕ ຣານະ ດຸ່ຣ ແກິດ ລັ່ຣ ຣານະ ຣໍ້ອ້ ແອັນ

16 "ຕາ ເບີນ ດູ່ນ ນ້ອງ, ເຍົາ ຕາ ເບີນ ເຮີມ ນ້ອງ ເກົາ. ເຈີ່ ແຕ ຕາໂງ ກ້ອຍ ຕາ ເບີນ ດູ່ນ ນ້ອງ, ເຍົາ ເຮີມ ລັ່ຣ ເກົາ."

17 ມູ່ ກາ ຣຍານ ແຕ ເຢຊູ, ໄລ່ ມານະ ຕາແບີບ ມານະ ປາຍ: "ອິນເຕົ້າ ກາ ອັນ ປາຍ ກະ ໄຮ? ອັນ ປາຍ: 'ຕາ ເບີນ ດູ່ນ ນ້ອງ ເຍົາ ຕາ ເບີນ ເຮີມ ນ້ອງ ເກົາ. ເຈີ່ ແຕ ຕາໂງ ກ້ອຍ ຕາ ເບີນ ດູ່ນ ນ້ອງ, ເຍົາ ເຮີມ ລັ່ຣ ເກົາ.' ກະ ອັນ ປາຍ: 'ຍ່ອນ ເກົາ ເຈົ້າ ປີ ອິມປໍ່ ເກົາ.' 18 ອິນເຕົ້າ ອັນ ອີ ປາຍ ແຕ ປັຣນາຍ ໄນ່: 'ຕາ ເບີນ ດູ່ນ ນ້ອງ'? ໄຮ ຕາ ເບີນ ດັງ ອິນເຕົ້າ ເລີ້ຍ ອັນ ປາຍ ໄນ່."

19 ເຢຊູ ດັງ ຮາງິຣ ໄລ່ ຢໍອ ອີ ຕາແບີບ ອັນ. ນະກ້ອຍ ອັນ ອາດີ ໄລ່ ປາຍ: "ເກົາ ອາດີ ເຍົາ ເຈີ່: ຕາ ເບີນ ດູ່ນ ນ້ອງ ເຍົາ ຕາ ເບີນ ເຮີມ ນ້ອງ ເກົາ. ເຈີ່ ແຕ ຕາໂງ ກ້ອຍ ຕາ ເບີນ ດູ່ນ ນ້ອງ ເຍົາ ເຮີມ ລັ່ຣ ເກົາ. ນານະ ແຕ ເຍົາ ມານະ ຕາແບີບ ມານະ ແຕ ຣານະ ໄນ່? 20 ເກົາ ອາດີ ຕານ້ອງ ໂອນ ເຍົາ, ປັຣເນີ ມັນເຕຣີ ເຍົາ ເຍົາມ ກະ ຮາງິຣ ເຍົາ ຊ້ອງ ດຸ່ຣ, ມາ ກວາຍ ຕິ່ງ ແດີຍ ໄນ່, ໄລ່ ຊ້ອງ ຣໍ້ອ້ ບູຍ ລາລີ້. ເຍົາ ຊ້ອງ ດຸ່ຣ, ມາ ຣານະ ດຸ່ຣ ກ້ອຍ ປຽນ ລັ່ຣ ໂອນ ເຍົາ ແກິດ ຣໍ້ອ້ ບູຍ ແອັນ. 21 ໄນ່ ລາ ນະ ມັນແຊມ ຣໍ້ຣ ກອນ ເຕ່. ບັອງ ກາ ກ້ອຍ ອັນ ຊ້ອງ ຕິ່ ລາລີ້, ຍ່ອນ ແຕ້ອ້ ຄວບ ກູມໍ ເຈີ່. ມາ ແວັດ ອັນ ຣໍ້ຣ ກອນ, ອັນ ຕາ ເບີນ ຊາເຍີ ນ້ອງ ມັຣ ອັນ ຈິວ ດຸ່ຣ ກັດ ກ້ອຍ. ອັນ ຊ້ອງ ຣໍ້ອ້ ລາລີ້ ຍ່ອນ ເບີນ ມານະ ແກິດ ຕິ່ງ ກູແຕອ້ ໄນ່. 22 ເຍົາ ລາ ມູເຈີງ ກ້ອຍ ເຕ່. ຊານໍ່ ເຍົາ ຊ້ອງ ດຸ່ຣ ລາລີ້, ມາ ປັຣເນີ ມັນເຕຣີ ເກົາ ເຮີມ ລັ່ຣ ເຍົາ. ຕາໂງ ກ້ອຍ ເຍົາ ຊ້ອງ ຣໍ້ອ້ ບູຍ ລັ່ຣ, ກະ ຕາ ເບີນ ເມົ້າ ເຕ້ອ້ ອິດ ຣານະ ຣໍ້ອ້ ກ້ອຍ ແຕ ເຍົາ. 23 ຕິ່ງ ຕາໂງ ກ້ອຍ, ເຍົາ ຕາ ເບີນ ຕາແບີບ ມວຍ ຣາມິ້ຣ ອິນເຕົ້າ ນ້ອງ ແຕ ເກົາ. ເກົາ ອາດີ ຕານ້ອງ ໂອນ ເຍົາ, ອິມປໍ່ ເກົາ ໂອນ ເຍົາ ເບີນ ຣາມິ້ຣ ອິນເຕົ້າ

ເຍີ້ ແຊອ ຍ່ອນ ແຕ ຣາມິ້ຣ ເກົາ. 24 ເຕົ້າ ຊານຸ່ ເຍີ້ ຕາ ເບີນ ແຊອ ອິນເຕົ້າ ຢວາຣ ຍ່ອນ ແຕ ຣາມິ້ຣ ເກົາ. ອົງເຄາະ ເຍີ້ ແຊອ, ເຈີ່ ເຍີ້ ເບີນ, ໂອນ ຣາງິ້ຣ ເຍີ້ ເບີນ ແອັງ ຣາມິ້ຣ ຣິ້ອ.

25 "ເກົາ ອາຕີ ເຍີ້ ມັຣ ຣານະ ໄມ່ ຣານາ ປັຣນາຍ ຊາກຳ. ມາ ປັຣແນີ ມັນເຕຣີ ເກົາ ຕາ ເບີນ ອາຕີ ນ້ອງ ຣານາ ປັຣນາຍ ຊາກຳ. ຕາໂງ ກ້ອຍ ເກົາ ອາຕີ ແຈງ ແອັນ ໂອນ ເຍີ້ ດັງ ແຕ ອິມປໍ່ ເກົາ. 26 ຕົງ ຕາໂງ ກ້ອຍ ຣາມິ້ຣ ອິນເຕົ້າ ເຍີ້ ແຊອ ແຕ ເຢີງ ເຈົາຣາຊີ, ເຍີ້ ແຊອ ຍ່ອນ ແຕ ຣາມິ້ຣ ເກົາ. ເກົາ ຕາ ເບີນ ຕຸຣ ແຊອ ອິນເຕົ້າ ນ້ອງ ແຕ ອິມປໍ່ ເກົາ ໂອນ ເຍີ້, 27 ຍ່ອນ ອິມປໍ່ ເກົາ ອາໂຍະ ເຕ່ ເຍີ້. ອິມປໍ່ ເກົາ ອາໂຍະ ເຍີ້ ຍ່ອນ ເຍີ້ ອາໂຍະ ເກົາ ເຈີ່, ກະ ຍ່ອນ ເຍີ້ ຊາອຳ ເກົາ ແຕ້ອ້ ແຕ ເຢີງ ເຈົາຣາຊີ. 28 ເກົາ ລ້ອຣ ແຕ ອິມປໍ່ ເກົາ ແຕ ຕາໂງ ເກົາ ແຕ້ອ້ ປີ ກູແຕອ້ ໄມ່. ເຈີ່ ຊານຸ່ ເກົາ ລ້ອຣ ແຕ ກູແຕອ້ ໄມ່ ເຈົາ ລ້ຣ ປີ ອິມປໍ່ ເກົາ."

29 ແວັດ ເຢຊູ ປາຍ ນະກ້ອຍ, ມູ່ ກາ ຣຍານ ແຕ ອັນ ປາຍ: "ຊານຸ່ ອາຈານ ອາຕີ ແຈງ ລາລີ່ ເຈີ່. ອາຈານ ຕາ ເບີນ ອາຕີ ນ້ອງ ຕົງ ປັຣນາຍ ຊາກຳ. 30 ຊານຸ່ ຮີ ດັງ ເຈີ່ ອາຈານ ຊາປຸຣ ກູ ຣາມິ້ຣ. ກະ ຕາ ເບີນ ຕຸຣ ເມົາ ຕາເບີບ ອິນເຕົ້າ ນ້ອງ ແຕ ອາຈານ. ຍ່ອນ ນະກ້ອຍ, ຮີ ຊາອຳ ລາລີ່ ອາຈານ ແຕ້ອ້ ແຕ ເຢີງ ເຈົາຣາຊີ."

31 ເຢຊູ ຕາເບີບ ໄລ່ ປາຍ: "ແມ່ນ ບໍ່! ຊານຸ່ ເຍີ້ ຊາອຳ ລາລີ່ ບໍ່? 32 ແຈະ ອີ ແຕ້ອ້ ເຈີ່ ປາແນ່ນ ເຍີ້ ອິມປຣາຍຣ ອິມປຣັງ ແກັດ ຣາຕັຣ ຣາຕາຍ໌ ແອັດ ດຸງ ອາແລະ ດຸງ ອັນ. ເຈີ່ ເຍີ້ ຕັຣ ດໍ້ອ້ ແອັງ ມານະ ເກົາ ຊ້ອງ. ມາ ເກົາ ຕາ ເບີນ ແອັດ ແອັງ ເກົາ ຊ້ອງ, ຍ່ອນ ອິມປໍ່ ເກົາ ແອັດ ເລືອຍໆ ກະ ເກົາ. ມາ ປາແນ່ນ ກ້ອຍ ແຕ້ອ້ ເຈີ່. 33 ເກົາ ອາຕີ ເຍີ້ ມັຣ ຣາມິ້ຣ ໄມ່ ໂອນ ເຍີ້ ເບີນ ອຽນ ອໍ ຍ່ອນ ເຍີ້ ແອັດ ມູ ຣາງິ້ຣ ກະ ເກົາ. ຕົງ ແດັຍ ໄມ່ ເຍີ້ ຣາມິ້ຣ ຊາອິ້ຍ ຕຸຣ ກັດ. ມາ ອົງເຄາະ ເຍີ້ ແອັດ ໂອນ ຊາເບັງ ອໍ! ເກົາ ເຮົາບ ເຈີ່ ຕົງ ແດັຍ ໄມ່!"

17

ເຢຊູ ເກົາແຊອ ແຕ ອິມປໍ່ ອັນ

1 ແວັດ ເຢຊູ ປາຍ ນະກ້ອຍ, ອັນ ຕາເງິ້ອ້ ອາຊ້ອຣ ປີ ມັນລ້ອງ ກະ ອັນ ປາຍ: "ອິມປໍ່ ເອີຍ! ປາແນ່ນ ເກົາ ແຕ້ອ້ ເຈີ່. ຊານຸ່ ເກົາ ແຊອ ໄມ່ ອາປັຣ ອຳນາດ ອາງອິ້ຣ ເກົາ ໂອນ ກວາຍ ການໍ້ອ້ ດັງ, ໂອນ ເກົາ ເຕ່ອ້ ອາປັຣ ລ້ຣ ອຳນາດ ອາງອິ້ຣ ໄມ່. 2 ໄມ່ ໂອນ ເກົາ ເບີນ ຊົດ ກູ່ ນະ ກວາຍ ເຈີ່. ນະກ້ອຍ ເຕ່ອ້ ເກົາ ໂອນ ອາມົງ ເລືອ ຍໆ ອິນແຍ່ະ ມັຣ ກວາຍ ກາ ໄມ່ ມ່ອບ ໂອນ ເກົາ. 3 ໄມ່ ລາ ແດັຍ ອາມົງ ເລືອຍໆ: ກວາຍ ເບີນ ດັງ ໄມ່. ແອັງ ໄມ່ ແຕ້ ລາ ເຢີງ ກາ ປາຍຍ໌ ລາລີ່. ກະ ໄລ່ ເບີນ ດັງ ເຢຊູ ກຣິດ, ອັນ ກາ ໄມ່ ແປຣີ ແຕ້ອ້ ປີ ກູແຕອ້ ໄມ່. 4 ເກົາ ອາປັຣ ເຈີ່ ອຳນາດ ອາງອິ້ຣ ໄມ່ ຕົງ ກູແຕອ້ ໄມ່. ກະ ເກົາ ຕະ ອິນແຍ່ະ ເຈີ່ ມັຣ ຣານະ ໄມ່ ແປຣີ ໂອນ ເກົາ ຕະ. 5 ອິມປໍ່ ເອີຍ, ຊານຸ່ ເກົາ ອີ ເຈົາ ແອັດ ລ້ຣ ປີ ໄມ່. ເກົາ ແຊອ ໄມ່ ໂອນ ເກົາ ເບີນ ອຳນາດ ອາງອິ້ຣ ແອັດ ກະ ໄມ່, ມູເຈັງ ເກົາ ເບີນ ແຕ ໄມ່ ຕາ ຢວາຣ ແຕງ ກູແຕອ້ ໄມ່."

ເຢຊູ ເກົາແຊອ ໂອນ ມູ່ ກາ ຣຍານ ແຕ ອັນ

6 "ມັຣ ກວາຍ ກາ ໄມ່ ມ່ອບ ໂອນ ເກົາ ເບີນ ຕົງ ແດັຍ ໄມ່, ເກົາ ອາຕີ ເຈີ່ ໄລ່ ກ້ອຍ ແຕ ໄມ່. ໄລ່ ກ້ອຍ ລາ ກວາຍ ໄມ່; ໄມ່ ມ່ອບ ໄລ່ ກ້ອຍ ໂອນ ເກົາ. ກະ ໄລ່ ຕະ ຕາປູ່ນ ເຈີ່ ປັຣນາຍ ໄມ່. 7 ຊານຸ່ ໄລ່ ກ້ອຍ ດັງ ແຈງ ເຈີ່ ມັຣ ຣາມິ້ຣ ກາ ໄມ່ ໂອນ ປີ ເກົາ ລາ ແຕ້ອ້ ແຕ ໄມ່ ອິນແຍ່ະ. 8 ຍ່ອນ ເກົາ ອາຕີ ໂອນ ໄລ່ ເຈີ່ ມັຣ ປັຣນາຍ ໄມ່ ອາຕີ ໂອນ ເກົາ; ກະ ໄລ່ ຮັບ ອິນແຍ່ະ ປັຣນາຍ ກ້ອຍ. ໄລ່ ດັງ ແຈງ ລາລີ່ ເຈີ່ ປາຍ ເກົາ ແຕ້ອ້ ແຕ ໄມ່, ກະ ໄລ່ ຊາອຳ ເຈີ່ ປາຍ ໄມ່ ກາ ແປຣີ ໂອນ ເກົາ ແຕ້ອ້ ປີ ໄມ່.

9 "ເກົາ ເກົາແຊອ ໂອນ ໄລ່ ກ້ອຍ; ຊານຸ່ ເກົາ ຕາ ເບີນ ເກົາແຊອ ໂອນ ກວາຍ ຕົງ ແດັຍ ໄມ່, ມາ ເກົາ ເກົາ ແຊອ ໂອນ ໄລ່ ກາ ໄມ່ ມ່ອບ ໂອນ ເກົາ, ຍ່ອນ ໄລ່ ກ້ອຍ ລາ ກວາຍ ໄມ່. 10 ອິນແຍ່ະ ມັຣ ມູ່ນ ເກົາ ລາ ມູ່ນ ໄມ່ ເຕ່, ກະ ອິນແຍ່ະ ມັຣ ມູ່ນ ໄມ່ ລາ ມູ່ນ ເກົາ ເຕ່. ກວາຍ ການໍ້ອ້ ເບີນ ຍ່ອງ ອຳນາດ ອາງອິ້ຣ ເກົາ ຍ່ອນ ແຕ ໄລ່ ກ້ອຍ ຕາປູ່ນ ເກົາ. 11 ເກົາ ຕາ ເບີນ ແອັດ ນ້ອງ ຕົງ ກູແຕອ້ ໄມ່. ມາ ໄລ່ ກ້ອຍ ອິນນ້ອງ ແອັດ ຕົງ ກູແຕອ້ ໄມ່. ກະ ເກົາ ອີ ເຈົາ ລ້ຣ ປີ ໄມ່. ອິມປໍ່ ເອີຍ, ໄມ່ ລາ ແອີ ໄລ່ຍຣ! ເກົາ ແຊອ ໄມ່ ກຍາອ້ ປາຊີ ໄລ່ ຍ່ອນ ອຳນາດ ແຕ ຣາມິ້ຣ ໄມ່. ຣາມິ້ຣ ໄມ່ ລາ ຣາມິ້ຣ ໄມ່ ໂອນ ປີ ເກົາ ເຈີ່. ນະກ້ອຍ ໄລ່ ເຕ່ອ້ ແອັດ ມູ ຣາງິ້ຣ,

ມູເຈິງ ໄຮ ເຕ່. 12 ບ້ອງ ເກົາ ອິນນ້ອງ ແອິດ ກະ ໄລ່, ເກົາ ກຍາອ໌ ປາຊີ ໄລ່ ຍ່ອນ ອຳນາດ ແຕ່ ຮາມິ້ຮ ໄມ່, ລາ ຮາມິ້ຮ ກາ ໄມ່ ໂອນ ປີ ເກົາ. ເກົາ ກຍາອ໌ ໄລ່, ມາ ປິດ ແອິງ ມານະ ຊ້ອງ. ກວາຍ ການໍ້ອ໌ ຕາ ເບິນ ອາແລ່ະ ປິດ. ອັນ ກາ ປິດ ໄມ່ ລາ ອັນ ກາ ເມົ້າ ນັດ ດໍ້ອ໌ ອິງເຄາະ ເປາະ ປີ ປຊຸ່ງ ອູ່ຍຮ ໂອນ ຮາປຍາຍ໌ ກະ ປັຮນາຍ ເຢິງ ເຈົ້າຮາຊີ ອາຕີ ແຕ່ ອິມແປ້.

13 "ຊານໍ້ ເກົາ ເຈົ້າ ປີ ໄມ່. ມາ ເກົາ ອາຕີ ອິນແຍ່ະ ຮາມິ້ຮ ໄມ່ ບ້ອງ ກາ ເກົາ ອິນນ້ອງ ແອິດ ຕິ່ງ ແດິຍ ໄມ່, ໂອນ ມັຮ ກວາຍ ເບິນ ແອິງ ຮງື້ຮ ຣໍ້ອ໌ ຊ້ອງ. 14 ເກົາ ອາຕີ ເຈົ້ ປັຮນາຍ ໄມ່ ໂອນ ໄລ່. ນະກ້ອຍ ກວາຍ ຕິ່ງ ແດິຍ ໄມ່ ຊາອັຮ ໄລ່, ຍ່ອນ ໄລ່ ຕາ ເບິນ ຕາປູ່ນ ຮານະ ຕິ່ງ ແດິຍ ໄມ່, ມູເຈິງ ເກົາ ຕາ ເບິນ ຕາປູ່ນ ຮານະ ຕິ່ງ ແດິຍ ໄມ່ ເຕ່. 15 ເກົາ ຕາ ເບິນ ແຊອ໌ ໂອນ ໄມ່ ເດິງ ໄລ່ ລໍ້ອ໌ ແຕ່ ແດິຍ ໄມ່, ມາ ເກົາ ແຊອ໌ ໂອນ ໄມ່ ກຍາອ໌ ປາຊີ ໄລ່ ໂອນ ໄລ່ ແວັດ ແຕ່ ອາຕີ ເຢິງ ຊາຕານ. 16 ໄລ່ ກ້ອຍ ຕາ ເບິນ ຕາປູ່ນ ຮານະ ຕິ່ງ ແດິຍ ໄມ່ ມູເຈິງ ເກົາ ຕາ ເບິນ ຕາປູ່ນ ຮານະ ຕິ່ງ ແດິຍ ໄມ່ ເຕ່. 17 ປັຮນາຍ ໄມ່ ລາ ປັຮນາຍ ປຍາຍ໌ ລາລີ້. ເກົາ ແຊອ໌ ໄມ່ ກາຍິ້ຮ ໄລ່ ແຕ່ ກວາຍ ຕິ່ງ ແດິຍ ໄມ່ ຍ່ອນ ປັຮນາຍ ປຍາຍ໌ ແຕ່ ໄມ່. 18 ນະ ໄມ່ ແປຣີ ເກົາ ແຕ້ອ໌ ປີ ກວາຍ ຕິ່ງ ແດິຍ ໄມ່, ມູເຈິງ ກ້ອຍ ເຕ່ ເກົາ ແປຣີ ໄລ່ ກາ ຕາປູ່ນ ເກົາ ເປາະ ປີ ກວາຍ ຕິ່ງ ແດິຍ ໄມ່. 19 ຍ່ອນ ແຕ່ ປັຮນາຍ ປຍາຍ໌ ໄມ່, ເກົາ ກາຍິ້ຮ ເບິມ ແຕ່ ມັຮ ຮານະ ຕິ່ງ ແດິຍ ໄມ່. ເກົາ ຕະ ນະກ້ອຍ ໂອນ ໄລ່ ກາ ຕາປູ່ນ ເກົາ ເຕ້ອ໌ ກາຍິ້ຮ ແຕ່ ມັຮ ຮານະ ຕິ່ງ ແດິຍ ໄມ່, ກະ ເບິນ ມູ ຮງື້ຮ ກະ ໄມ່ ມູເຈິງ ເກົາ ເຕ່."

ເຢຊູ ເກົາແຊອ໌ ໂອນ ອິນແຍ່ະ ມັຮ ມູ່ ກາ ຊາອຳ

20 "ເກົາ ຕາ ເບິນ ເກົາແຊອ໌ ໂອນ ແອິງ ໄລ່ ໄມ່ ຊ້ອງ. ມາ ເກົາ ເກົາແຊອ໌ ໂອນ ອິນແຍ່ະ ມັຮ ກວາຍ ກາ ຊາ ອຳ ເກົາ ຍ່ອນ ປັຮນາຍ ໄລ່ ໄມ່ ອາຕີ. 21 ເກົາ ແຊອ໌ ໂອນ ອິນແຍ່ະ ນະ ໄລ່ ແອິດ ມູ ຮງື້ຮ ຊ້ອງ, ມູເຈິງ ໄມ່ ແອິດ ມູ ຮງື້ຮ ກະ ເກົາ, ກະ ເກົາ ແອິດ ມູ ຮງື້ຮ ກະ ໄມ່. ກະ ເກົາ ແຊອ໌ ໂອນ ໄລ່ ແອິດ ມູ ຮງື້ຮ ກະ ໄຮ ເຕ່. ນະກ້ອຍ ກວາຍ ການໍ້ອ໌ ຕິ່ງ ແດິຍ ໄມ່ ເຕ້ອ໌ ຊາອຳ ປາຍ ໄມ່ ແປຣີ ເກົາ ແຕ້ອ໌. 22 ເກົາ ໂອນ ໄລ່ ກ້ອຍ ເບິນ ອຳນາດ ອາງອີຣ໌ ມູເຈິງ ໄມ່ ໂອນ ເກົາ ເບິນ ເຈົ້, ໂອນ ໄລ່ ເຕ້ອ໌ ແອິດ ມູ ຮງື້ຮ ມູເຈິງ ໄຮ ເຕ່. 23 ເກົາ ແອິດ ມູ ຮງື້ຮ ກະ ໄລ່, ກະ ໄມ່ ແອິດ ມູ ຮງື້ຮ ກະ ເກົາ. ນະກ້ອຍ ໂອນ ອິນແຍ່ະ ມັຮ ໄລ່ ແກັດ ມູ ຮງື້ຮ ຊ້ອງ, ໂອນ ກວາຍ ຕິ່ງ ແດິຍ ໄມ່ ດັງ ປາຍ ໄມ່ ແປຣີ ເກົາ ແຕ້ອ໌ ປີ ໄມ່, ກະ ໂອນ ໄລ່ ກ້ອຍ ດັງ ປາຍ ໄມ່ ອາໂຢ່ະ ໄລ່ ມູເຈິງ ໄມ່ ອາໂຢ່ະ ເກົາ ເຕ່.

24 "ອິມປໍ້ ເອິຍ! ມັຮ ໄລ່ ກາ ໄມ່ ມ່ອບ ໂອນ ເກົາ ເຈົ້, ອິນດຸ ແລ່ະ ເກົາ ແອິດ, ເກົາ ຍິ້ອ໌ ໄລ່ ກ້ອຍ ແອິດ ອິນດຸ ກ້ອຍ ເຕ່. ນະກ້ອຍ ໄລ່ ເຕ້ອ໌ ເຮີມ ອຳນາດ ອາງອີຣ໌ ແຕ່ ເກົາ, ລາ ອຳນາດ ໄມ່ ໂອນ ເກົາ ເບິນ ຍ່ອນ ໄມ່ ອາໂຢ່ະ ເກົາ ແຕ່ ໄມ່ ຕາ ຢວາຣ ແຕງ ມັນລ້ອງ ກູແຕອ໌ ໄມ່. 25 ອິມປໍ້ ເອິຍ! ໄມ່ ລາ ຕານ້ອງ ອໍ. ມັຮ ກວາຍ ຕິ່ງ ແດິຍ ໄມ່ ໄລ່ ຕາ ເບິນ ດັງ ໄມ່. ມາ ເກົາ ດັງ ໄມ່, ກະ ໄລ່ ກາ ຕາປູ່ນ ເກົາ ດັງ ປາຍ ໄມ່ ແປຣີ ເກົາ ແຕ້ອ໌. 26 ເກົາ ອາຕີ ໄລ່ ໂອນ ໄລ່ ດັງ ເຕ່ ໄມ່. ກະ ແຕ່ ໄມ່ ເຈົ້ ປີ ມືງ, ເກົາ ອາຕີ ແອັນ ຮານະ ໄມ່ ໂອນ ໄມ່ ເຕ້ອ໌ ອາ ໂຢ່ະ ໄລ່ ກ້ອຍ ມູເຈິງ ໄມ່ ອາໂຢ່ະ ເກົາ ເຕ່, ກະ ໂອນ ເກົາ ເຕ້ອ໌ ແອິດ ມູ ຮງື້ຮ ເລືອຍໆ ກະ ໄລ່."

18

**ເມົ້າ ໂກບ ເຢຊູ
(ມັດທາຍ 26:47-56; ມາຣະໂກ 14:43-50; ລູກາ 22:47-53)**

1 ແວັດ ເຢຊູ ເກົາແຊອ໌ ນະກ້ອຍ, ເຈົ້ ອັນ ກະ ມູ່ ກາ ຮຍານ ແຕ່ ອັນ ລໍ້ອ໌ ແຕ່ ອິນດຸ ກ້ອຍ. ເຈົ້ ໄລ່ ໄກ່ອ໌ ຍິ້ຮ ອິນຕັຣ໌ ແດັອ໌ ຕູມ ກິດໂຣນ. ອິນດຸ ກ້ອຍ ເບິນ ຊວນ ອາໂປນ. ເຈົ້ ເຢຊູ ກະ ມູ່ ກາ ຮຍານ ແຕ່ ອັນ ມູ່ດ ຕິ່ງ ຊວນ ກ້ອຍ. 2 ຢູດາ, ອັນ ກາ ອີ ຈີ ເຢຊູ, ອັນ ດັງ ເຕ່ ອິນດຸ ກ້ອຍ, ຍ່ອນ ເຢຊູ ເກີ້ຍ ໂຮ່ມ ອິນດຸ ກ້ອຍ ກະ ມູ່ ກາ ຮຍານ ແຕ່ ອັນ. 3 ນະກ້ອຍ ຢູດາ ອາໂຢ່ງ ມວຍ ຈຸ່ມ ຕາຮານ, ກະ ແລງ ແຕ່ ມັຮ ກວາຍ ຊົດ ມູ່ ກາ ຊາງ ຣິດ ເຢິງ ເຈົ້າຮາຊີ ກະ ກວາຍ ພາຣີຊາຍ ແຮີ, ເດິງ ໄລ່ ເປາະ ປີ ຊວນ ກ້ອຍ. ໄລ່ ກ້ອຍ ຕາແຢອ໌ ເກຣັງ

ປູາ, ຕາກຍາງ, ກະ ອາຮ້າ. ⁴ ເຢຊູ ດັງ ເຈີ່ ມັຮ ຣາມິ້ຮ ກາ ອີ ແຕ້ອ໌ ປີ ອັນ. ມະກ້ອຍ ອັນ ລ້ອຮ ຕາແບັບ ໄລ່ ກ້ອຍ: "ເນົ້າ ເຍົາ ຈໍ້ອ໌ ໄມ່?"

⁵ ໄລ່ ຕາແອີຍ: "ຮີ ຈໍ້ອ໌ ເຢຊູ, ອັນ ກາ ແຕ ວິລ ນາຊາເຣັດ."

ເຢຊູ ຕາແອີຍ ລ້ຮ ປາຍ: "ເກົາ ໄມ່ ແຕ້ ລາ ອັນ."

ຢູດາ, ອັນ ກາ ມ່ອບ ເຢຊູ, ອັນ ຕາຢັ່ງ ມັນຕຸ ກະ ໄລ່ ກ້ອຍ ແຕ່. ⁶ ພໍ່ກາ ເຢຊູ ຕາແອີຍ: "ເກົາ ໄມ່ ແຕ້ ລາ ອັນ," ມະກ້ອຍ ໄລ່ ກ້ອຍ ຕາລຸ່ຮ ປູພຣາອ໌; ເຈີ່ ຮາລຍາກ ໄລ່ ແດັມ ເລີຍ ຕຶ່ງ ກູແຕອ໌. ⁷ ເຈີ່ ເຢຊູ ຕາແບັບ ລ້ຮ ໄລ່ ປາຍ: "ເນົ້າ ເຍົາ ຈໍ້ອ໌ ໄມ່?"

ໄລ່ ຕາແອີຍ ລ້ຮ ປາຍ: "ຮີ ຈໍ້ອ໌ ເຢຊູ, ອັນ ກາ ແຕ ວິລ ນາຊາເຣັດ."

⁸ ເຢຊູ ຕາແອີຍ ລ້ຮ ໄລ່ ປາຍ: "ເກົາ ອາຕີ ເຍົາ ເຈີ່, ເກົາ ໄມ່ ແຕ້ ລາ ອັນ. ຄັນ ເຍົາ ຈໍ້ອ໌ ເກົາ, ເຍົາ ໂອນ ມູ່ ກາ ຮຍານ ແຕ ເກົາ ເປາະ ເວົ້າຍ."

⁹ ເຢຊູ ປາຍ ມະກ້ອຍ ໂອນ ຮາປຍາຍ໌ ກະ ປັຮນາຍ ອັນ ປາຍ ແຕ ອິນໂຍ່ງ ເຈີ່. ແຕ ອິນໂຍ່ງ ອັນ ປາຍ: "ອິມບໍ່ ເອີຍ! ເກົາ ຕາ ເບີນ ໂອນ ປິດ ອາແລະ ແຕ ໄລ່ ກາ ໄມ່ ມ່ອບ ໂອນ ເກົາ."

¹⁰ ຊີໂມນ ເປັຕ ເບີນ ມວຍ ປູາ ດາວ. ອັນ ທອດ ດາວ ແຕ ຊອຮ; ເຈີ່ ກັຮໄປຮ ຊູລ ອັນ ກາ ຕາລາ ອິນແຍ່ ະ ແຕ ຮິດ ຊາງ ເຢົາງ ເຈົາຮາຊີ, ຕາອັອຮ ກູຕູຮ ຍັຮ ອາຕໍ່າ. ຮາມິ້ຮ ກວາຍ ຊູລ ກ້ອຍ ລາ ມາລະໂຄ. ¹¹ ເຢຊູ ແປຮີ ເປັຕ ປາຍ: "ໄມ່ ໂຈະ ລ້ຮ ດາວ ໄມ່ ຕຶ່ງ ຊອຮ! ໄກຮ ລາລີ້ ເກົາ ອິງເຄາະ ງ່ອຍ ແຕ ຈອກ ກາ ອິມບໍ່ ເກົາ ໂອນ ເກົາ ງ່ອຍ."*

ເຢຊູ ແອັດ ຍັຮ ເມົາງ ອັນນາ

(ມັດທາຍ 26:57; ມາຣະໂກ 14:53-54; ລູກາ 22:54)

¹² ບັອງ ກາ ກ້ອຍ ມູ່ ຕາຮານ ກະ ອັນ ກາ ຊົດ ໄລ່, ກະ ມັຮ ກາ ແລງ ກວາຍ ຊົດ ແຕ ຈຸ່ມ ອິດຊະຮາເອລ, ອິນແຍ່ ໄລ່ ກ້ອຍ ໂກບ ເຢຊູ; ເຈີ່ ໄລ່ ຊົດ ອັນ. ¹³ ໄລ່ ເດີງ ເຢຊູ ແຕ້ອ໌ ປີ ອັນນາ, ກຸຢາກູນ ກາຢະພາ. ຕຶ່ງ ກູມໍ ກ້ອຍ ກາຢະພາ ຕາລາ ອິນແຍ່ ແຕ ຮິດ ຊາງ ເຢົາງ ເຈົາຮາຊີ. ¹⁴ ກາຢະພາ ໄມ່ ລາ ມານະ ກາ ອາຕີ ຈຸ່ມ ອິດຊະຮາເອລ ແຕ ອິນໂຍ່ງ ປາຍ: "ຄາອ໌ ໄຮ ໂອນ ມານະ ໄມ່ ຊ້ອງ ກູຈິດ ແຕ ອິນແຍ່ ກວາຍ ໄຮ ກູຈິດ."

ເປັຕ ກາແລີຍຮ ເຢຊູ

(ມັດທາຍ 26:69-70; ມາຣະໂກ 14:66-68; ລູກາ 22:55-57)

¹⁵ ຊີໂມນ ເປັຕ ກະ ມານະ ມູ່ ກາ ຮຍານ ແຕ ເຢຊູ, † ໄລ່ ບາຮ ນະ ປວາຍ ຕາປຸ່ນ ກຮັອງ ເຢຊູ. ອັນ ກາ ຕາລາ ອິນແຍ່ ແຕ ຮິດ ຊາງ ເຢົາງ ເຈົາຮາຊີ, ອັນ ຊາກັລ ມານະ ກ້ອຍ. ມະກ້ອຍ ອັນ ໂອນ ມານະ ກາ ຮຍານ ກ້ອຍ ມູ່ດ ມັນຕຸ ກະ ເຢຊູ ຕຶ່ງ ຊັງອາຮ ອິມແປຣ ດຸງ ອັນ ແຕ່. ¹⁶ ມາ ເປັຕ ແອັດ ຍັຮ ນໍ້ອ໌ ງັຮ ຕັ່ງ. ມະກ້ອຍ ມານະ ກ້ອຍ ລັບ ລ້ຮ ປີ ງັຮ ຕັ່ງ, ກະ ອັນ ແຊອ໌ ແຕ ມັນແຊມ ກາ ກຍາອ໌ ງັຮ ຕັ່ງ ໂອນ ເປັຕ ມູ່ດ ແຕ່. ¹⁷ ມັນ ແຊມ ກາ ກຍາອ໌ ກູຕັ່ງ ກ້ອຍ ຕາແບັບ ເປັຕ: "ໄມ່ ລາ ມູ່ ກາ ຮຍານ ແຕ ກວາຍ ກ້ອຍ ບໍ່?"

ເປັຕ ຕາແອີຍ: "ເກົາ ຕາ ເບີນ ແຕ ມູ່ ກ້ອຍ."

¹⁸ ມັຮ ກວາຍ ຕະ ຮານະ ກະ ກວາຍ ຕາຮານ ແອັດ ອິນຕຸ ກ້ອຍ, ໄລ່ ຊ້ອງ ຊາແງດ. ມະກ້ອຍ ໄລ່ ຢູ່ ອູ່ ຍຮ; ເຈີ່ ໄລ່ ອິງແຮງ. ເປັຕ ຕາຢັ່ງ ອິງແຮງ ອູ່ຍຮ ກະ ໄລ່ ກ້ອຍ ແຕ່.

ອັນ ກາ ຕາລາ ຮິດ ຊາງ ຕາແບັບ ເຢຊູ

(ມັດທາຍ 26:59-66; ມາຣະໂກ 14:55-64; ລູກາ 22:66-71)

¹⁹ ອັນ ກາ ຕາລາ ອິນແຍ່ ແຕ ຮິດ ຊາງ ເຢົາງ ເຈົາຮາຊີ ຕາແບັບ ເຢຊູ ແຕ ມູ່ ກາ ຮຍານ ແຕ ອັນ, ກະ ແຕ ປັຮນາຍ ອັນ ອາຕີ. ²⁰ ເຢຊູ ຕາແອີຍ ປາຍ: "ເກົາ ອາຕີ ແຈງ ເຈີ່ ໂອນ ອິນແຍ່ ມັຮ ກວາຍ ດັງ. ເກົາ ອາຕີ ເລືອຍໆ ຕຶ່ງ ດຸງ ຊາງ ແກດ ກະ ຕຶ່ງ ດຸງ ຊາງ ປິດ ປີ ອິນຕຸ ອິນແຍ່ ມັຮ ກວາຍ ອິດຊະຮາເອລ ໂຮ່ມ. ເກົາ ຕາ

* **18:11** 18:11 ພໍ່ກາ ອັນ ປາຍ "ງ່ອຍ ແຕ ຈອກ," ເຢຊູ ຊາກໍ ອິງເຄາະ ອັນ ຈີວ໌ ຮານະ ດຸຮ ກັດ ມັຮ ອິມບໍ່ ໂອນ ອັນ ຈີວ໌. † **18:15** 18:15 ເບີນ ຊາອິຍ ນະ ກວາຍ ກາ ຄິດ ປາຍ ມານະ ມູ່ ກາ ຮຍານ ແຕ ເຢຊູ ໄມ່ ລາ ໂຢຮັນ.

ເບີນ ປາໂຕ່ະ ມູ ຮາມິ່ຮ ອິນເຕົ້າ ມັຮ ປັຮນາຍ ເກົາ ອາຕີ. 21 ນະກ້ອຍ ນານະ ແຕ ເຍົາ ຕາແບັບ ເກົາ? ຄາອ໌ ເຍົາ ຕາແບັບ ໄລ່ ກາ ຊ້ອງ ປັຮນາຍ ເກົາ ອາຕີ. ໄລ່ ດັງ ອິນແຍ່ະ ມັຮ ກາ ເກົາ ປາຍ."

22 ແວັດ ເຢຊູ ປາຍ ນະກ້ອຍ, ເບີນ ແລງ ກວາຍ ຊົດ ກ້ອຍ ຕັຮ ເຢຊູ ກະ ປາຍ: "ອິນເຕົ້າ ໄມ່ ປາຍ ຕະ ນະກ້ອຍ ຢິ່ຮ ເມັງ ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢັງ ເຈົ້າຮາຊີ?"

23 ເຢຊູ ຕາແອັຍ ອັນ ກ້ອຍ ປາຍ: "ຄັນ ເກົາ ປາຍ ຕາ ປຍາຍ໌, ອໍ ໄມ່ ອາຕີ ເກົາ. ມາ ຄັນ ເກົາ ປາຍ ປຍາຍ໌, ນານະ ແຕ ໄມ່ ຕັຮ ເກົາ?"

24 ແວັດ ກ້ອຍ ອັນນາ ແປຣີ ເນົ້າ ເດັງ ເຢຊູ ມ່ອບ ປໍ ກາຢະພາ, ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢັງ ເຈົ້າຮາຊີ. ມາ ເຢຊູ, ອິນນ້ອງ ໄລ່ ຊົດ ດໍອ໌ ອັນ.

ເປໂຕ ອາຕີ ລັຮ ອັນ ຕາ ດັງ ເຢຊູ
(ມັດທາຍ 26:71-75; ມາຣະໂກ 14:69-72; ລູກາ 22:58-62)

25 ເປໂຕ ອິນນ້ອງ ຕາຢັງ ອົງແຮງ ອູ່ຍຮ. ກວາຍ ການໍອ໌ ກ້ອຍ ຕາແບັບ ເປໂຕ: "ໄມ່ ລາ ມູ່ ກາ ຮຍານ ແຕ ອັນ ກ້ອຍ ບໍ່?"

ເປໂຕ ກາແລັຍຮ ເຢຊູ, ປາຍ: "ເກົາ ຕາ ແກັນ ແຕ ມູ່ ກ້ອຍ."

26 ເບີນ ມານະ ກວາຍ ຊູລ ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢັງ ເຈົ້າຮາຊີ ແອັດ ອິນຕຸ ກ້ອຍ ເຕ່. ກວາຍ ຊູລ ກ້ອຍ ລາ ແຊມອາຍ ກະ ກວາຍ ກາ ເປໂຕ ກັຮໄປຮ ກູຕູຮ. ກວາຍ ຊູລ ກ້ອຍ ຕາແບັບ ເປໂຕ ປາຍ: "ປຍາຍ໌ ມາ ຕາ ເບີນ, ເກົາ ເຮັມ ໄມ່ ແອັດ ຕົ້ງ ຊວນ ກະ ອັນ ກ້ອຍ?"

27 ມາ ເປໂຕ ກາແລັຍຮ ຊາ ເຢຊູ. ບ້ອງ ກາ ກ້ອຍ ແຕ່ ອິນຕຣວຍ ຕາກາຣ.

ເຢຊູ ແອັດ ຢິຮ ເມັງ ປີລາດ
(ມັດທາຍ 27:1-2, 11-14; ມາຣະໂກ 15:1-5; ລູກາ 23:1-5)

28 ແວັດ ກ້ອຍ, ແຕ ປຼີ ຕາຣິບ ກ້ອຍ, ໄລ່ ເດັງ ເຢຊູ ແຕ ດຸງ ກາຢະພາ ເປະ ປໍ ອິນຕຸ ເນົ້າ ຕັດຊິ່ນ ກວາຍ. ມາ ກວາຍ ອິດຊະຮາເອລ ຕາ ແອອ໌ ອີ ມູ່ດ ຕົ້ງ ອິນຕຸ ເນົ້າ ຕັດຊິ່ນ, ຍ່ອນ ໄລ່ ຕັນ ຄັນ ໄລ່ ມູ່ດ ຕົ້ງ ກ້ອຍ ແຕ ອິນໂຍ່ງ ໄລ່ ຕາ ຢວຣາ ຈາ ຊາແຍັ ຕາໄງ ອາກູຮ.‡ 29 ຍ່ອນ ຈຸ່ມ ອິດຊະຮາເອລ ຕາ ແອອ໌ ອີ ມູ່ດ ອິນຕຸ ເນົ້າ ຕັດຊິ່ນ ກ້ອຍ, ນະກ້ອຍ ປີລາດ, ອັນ ກາ ແກັດ ຊົດ, ລ້ອຮ ປໍ ໄລ່. ອັນ ຕາແບັບ ໄລ່ ກ້ອຍ ປາຍ: "ຍ່ອນ ຮານະ ອິນເຕົ້າ ແຕ ເຍົາ ປ່ອງ ອັນ ໄມ່?"

30 ໄລ່ ຕາແອັຍ ປາຍ: "ຄັນ ອັນ ໄມ່ ຕາ ເບີນ ກູເກາະ ອິນເຕົ້າ, ຮິ ຕາ ເບີນ ເດັງ ອັນ ແຕ້ອ໌ ປໍ ອາຈວາຍຮ."

31 ປີລາດ ອາຕີ ລັຮ ໄລ່ ປາຍ: "ອົງເຄາະ ເຍົາ ເດັງ ລັຮ ອັນ; ເຈ້ ເຍົາ ຕັດຊິ່ນ ອັນ ຕາປູ່ມ ຮິ່ດ ເຍົາ ເບີມ." ມາ ກວາຍ ອິດຊະຮາເອລ ກ້ອຍ ຕາແອັຍ ປາຍ: "ຮິ ເນົ້າ ຕາ ໂອນ ກາຈິດ ກວາຍ."

32 ນະກ້ອຍ ແກັດ ຮາປຍາຍ໌ ກະ ປັຮນາຍ ເຢຊູ ອາຕີ ແຕ ອິນໂຍ່ງ ເຈ້. ອັນ ອາຕີ ແຕ ຮານາ ອັນ ອົງເຄາະ ຈິວ໌ ກູຈິດ.

33 ແວັດ ກ້ອຍ ປີລາດ ມູ່ດ ລັຮ ປໍ ດຸງ, ກະ ອັນ ກູອ໌ ເຢຊູ. ອັນ ຕາແບັບ ເຢຊູ ປາຍ: "ໄມ່ ລາ ເຕົ້າວ ປັຮເຍົາ ຈຸ່ມ ອິດຊະຮາເອລ ແມ່ນ ບໍ່?"

34 ເຈ້ ເຢຊູ ຕາແບັບ ລັຮ ອັນ ປາຍ: "ຮານະ ໄມ່ ໄມ່ ອິນຈູງ ອີ ປາຍ, ແຕ່ລາ ກວາຍ ການໍອ໌ ອາຕີ ໂອນ ໄມ່ ດັງ ແຕ ເກົາ?"

35 ປີລາດ ຕາແອັຍ ລັຮ ປາຍ: "ເກົາ ຕາ ເບີນ ດັງ! ເກົາ ລາ ຕາ ແກັນ ກວາຍ ອິດຊະຮາເອລ. ກວາຍ ໄມ່ ກະ ກວາຍ ຊົດ ກາ ຊາງ ຮິ່ດ ຕົ້ງ ກຮວາງ ໄມ່, ໄລ່ ກ້ອຍ ເດັງ ໄມ່ ແຕ້ອ໌ ປໍ ເກົາ. ອິນເຕົ້າ ໄມ່ ຕະ ໂລ່ຍຮ?"

36 ເຢຊູ ຕາແອັຍ ລັຮ ປາຍ: "ເກົາ ຕະ ຊົດ ລາ ຕາ ແກັນ ຕົ້ງ ແດັຍ ໄມ່. ຄັນ ເກົາ ຕະ ຊົດ ຕົ້ງ ແດັຍ ໄມ່, ກອນແຊມ ເກົາ ຮາຊູ່ ເຕ່ ກະ ມັຮ ກວາຍ ຊົດ ອິດຊະຮາເອລ ໂອນ ໄລ່ ຕາ ເຕ່ອ໌ ເບີນ ໂກບ ເກົາ. ມາ ອຳນາດ ເກົາ ເບີນ ຊານໍ່ ລາ ຕາ ແກັນ ຕົ້ງ ແດັຍ ໄມ່."

37 ປີລາດ ຕາແບັບ ລັຮ: "ນະກ້ອຍ ໄມ່ ລາ ເຕົ້າວ ປັຮເຍົາ ບໍ່?"

‡ 18:28 18:28 ຕາໄງ ກ້ອຍ ໄລ່ ຊາແຍັ ຕາໄງ ເຢັງ ເຈົ້າຮາຊີ ຈ່ອຍ ໂອນ ໄລ່ ລ້ອຮ ແຕ ກຮວາງ ເອຍົບ ແຕ ອິມເບັ.

ເຢຊູ ຕາເອີຍ ປາຍ: "ປຍາຍ໌ ນະ ໄມ່ ປາຍ, ເກົາ ລາ ເຕົາວ ປັຣເຍົາ. ເກົາ ແກັດ ກວາຍ ຕຶ້ງ ແດີຍ ໄມ່ ລາ ອີ ອາຕີ ແຕ ຮານະ ປຍາຍ໌. ກວາຍ ອາແລະ ກາ ເບີນ ມູ ຮາງື່ຮ ກະ ຮານະ ປຍາຍ໌, ກວາຍ ກ້ອຍ ຊາງັດ ປັຣນາຍ ເກົາ."

38 ປີລາດ ຕາແບີບ ລັຮ: "ອິນເຕົາ ຮານະ ປຍາຍ໌ ກ້ອຍ?"

ເມົາ ຮຽຮ ເຢຊູ ຈິວ ກູຈິດ

(ມັດທາຍ 27:15-31; ມາຣະໂກ 15:6-20; ລູກາ 23:13-25)

ແວັດ ປີລາດ ປາຍ ນະກ້ອຍ, ອັນ ລ້ອຣ ແຕ ດຸງ ເປາະ ລັຮ ປີ ກວາຍ ອິດຊະຣາເອລ. ອັນ ອາຕີ ໄລ່ ປາຍ: "ເກົາ ຕາ ເບີນ ຮາມັຣ ມວຍ ຮາມັຣ ໄລ່ຍຣ ອິນເຕົາ ແຕ ອັນ. 39 ມາ ແຕ້ອ ຕາໄງ ເຍົາ ຈາ ຊາເຍີ ກ້ອຍ, ເຍົາ ເບີນ ຮິດ ຮຽຮ ມານະ ກວາຍ ເມົາ ໂກບ ດໍອ ຕຶ້ງ ກໍ້ອ ໂອນ ເກົາ ອາໂຣຍຣ. ນະກ້ອຍ ເຍົາ ໂອນ ເກົາ ອາໂຣຍຣ ເຕົາວ ປັຣເຍົາ ຈຸມ ອິດຊະຣາເອລ ບໍ?"

40 ໄລ່ ຮັບ ແບອ໌ ປີລາດ ເຮ່ງ ລາລື້: "ອິນໂຈຍ ອາໂຣຍຣ ອັນ! ອາໂຣຍຣ ບາຣາບາ!" ບາຣາບາ ໄມ່ ລາ ມານະ ແຕ ມູ່ ກາ ຕໍາໂປຣ ອີ ຕະ ຊົດ.

19

ປີລາດ ມ່ອບ ລັຮ ເຢຊູ ປີ ອາຕີ ກວາຍ ອິດຊະຣາເອລ

1 ແວັດ ກ້ອຍ ປີລາດ ກູອ໌ ລັຮ ເຢຊູ, ເຈ້ ອັນ ແປຣີ ໂອນ ເມົາ ໄປຣ່ຣ ເຢຊູ. 2 ກວາຍ ຕາຮານ ຕະ ກຸນຕຣ ວາອ໌ ຊັຣເລົາ ອາປຶ້ງ ຕຶ້ງ ແປຶ ເຢຊູ. ກະ ໄລ່ ອາແຊີບ ເຢຊູ ອາຍ້ອຣ ຕີ່ ຊີ່ ອາອູຍ. 3 ເຈ້ ໄລ່ ແຕ້ອ ແຈະ ເຢຊູ ປາຍ ອັນ ນະໄມ່: "ກູກຸຣ ເມົາ ຊາຊາຍ ເຕົາວ ປັຣເຍົາ ອິດຊະຣາເອລ!" ກະ ໄລ່ ຕັຣ ມາມ ອັນ ແຮີ.

4 ປີລາດ ລ້ອຣ ລັຮ ຊາ ປີ ກວາຍ ອິດຊະຣາເອລ, ກະ ອັນ ອາຕີ ໄລ່ ປາຍ: "ເມ່ ໄມ່! ເກົາ ເດີງ ອາລ້ອຣ ອັນ ໄມ່ ແຕ້ອ ປີ ເຍົາ, ໂອນ ເຍົາ ດັງ ປາຍ ເກົາ ຕາ ເບີນ ຮາມັຣ ມວຍ ຮາມັຣ ໄລ່ຍຣ ອິນເຕົາ ແຕ ອັນ."

5 ພໍກາ ເຢຊູ ລ້ອຣ, ອັນ ອິນມ້ອງ ຕາປຶ້ງ ກຸນຕຣວາອ໌ ຊັຣເລົາ, ກະ ແຊີບ ອາຍ້ອຣ ຕີ່ ຊີ່ ອາອູຍ. ປີລາດ ອາຕີ ໂຈະ ກວາຍ ກຶ້ງ ກ້ອຍ ປາຍ: "ເຍົາ ເມ່ ກວາຍ ໄມ່!"

6 ພໍກາ ມັຣ ກວາຍ ຊົດ ມູ່ ກາ ຊາງ ຮິດ ເຢົາງ ເຈົາຣາຊີ, ກະ ມັຣ ກາ ແລງ ແຕ ດຸງ ຊາງ ປິດ ເຮີມ ເຢຊູ, ອິນແຍະ ມັຣ ໄລ່ ປາຍ ເຮ່ງ ລາລື້: "ແຕັຣ ອັນ ຕຶ້ງ ອາລ່ອງ ຊັງກັງ! ແຕັຣ ອັນ ຕຶ້ງ ອາລ່ອງ ຊັງກັງ!"

ມາ ປີລາດ ປາຍ ໂຈະ ໄລ່: "ເອົາ ເຍົາ ເດີງ ແຕັຣ ອັນ ຕຶ້ງ ອາລ່ອງ ຊັງກັງ! ມາ ເກົາ ຕາ ເບີນ ຮາມັຣ ມວຍ ຮາມັຣ ໄລ່ຍຣ ອິນເຕົາ ແຕ ອັນ!"

7 ມັຣ ກວາຍ ຊົດ ອິດຊະຣາເອລ ກ້ອຍ ຕາເອີຍ ລັຮ ປາຍ: "ຕາປຸ່ນ ຄານອດ ຮີ, ອັນ ກ້ອຍ ອິງເຄາະ ກູ ຈິດ, ຍ່ອນ ອັນ ປາຍ ອັນ ລາ ກອນ ເຢົາງ ເຈົາຣາຊີ."

8 ພໍກາ ປີລາດ ຊ້ອງ ປັຣນາຍ ກ້ອຍ, ຮາງື່ຮ ອັນ ເກຣາະ ລາລື້. 9 ອັນ ມູ່ດ ລັຮ ຕຶ້ງ ດັດຊິ່ນ ກ້ອຍ, ເຈ້ ອັນ ຕາແບີບ ເຢຊູ ປາຍ: "ແຕ ແລະ ໄມ່ ແຕ້ອ?"

ມາ ເຢຊູ ຕາ ເບີນ ຕາເອີຍ ອິນເຕົາ. 10 ປີລາດ ປາຍ: "ນານະ ໄມ່ ຕາ ເບີນ ຕາເອີຍ ເກົາ? ໄມ່ ດັງ ມາ ຕາ ເບີນ, ເກົາ ເບີນ ອໍານາດ ອາໂຣຍຣ ໄມ່, ແຕີລາ ແຕັຣ ໄມ່ ຕຶ້ງ ອາລ່ອງ ຊັງກັງ?"

11 ເຢຊູ ຕາເອີຍ ອັນ ປາຍ: "ຄັນ ເຢົາງ ເຈົາຣາຊີ ຕາ ເບີນ ໂອນ, ໄມ່ ຕາ ແຕ່ອ ຕະ ອິນເຕົາ ໂຈະ ເກົາ. ນະກ້ອຍ, ອັນ ກາ ມ່ອບ ເກົາ ແຕ້ອ ປີ ໄມ່, ອັນ ກ້ອຍ ເບີນ ໄລ່ຍຣ ກາເລີຍ ແຕ ໄມ່."

12 ແວັດ ປີລາດ ຊ້ອງ ນະກ້ອຍ, ອັນ ຈໍ້ອ ຮານາ ຍິອ໌ ອີ ອາໂຣຍຣ ເຢຊູ. ມາ ມັຣ ກວາຍ ຊົດ ອິດຊະຣາ ເອລ, ໄລ່ ປາຍ ເຮ່ງ ລາລື້ ລັຮ: "ຄັນ ອາວາຍຣ ອາໂຣຍຣ ກວາຍ ໄມ່, ອາວາຍຣ ຕາ ເບີນ ຮາຕອຍ ມ້ອງ ກະ ເຕົາວ ປັຣເຍົາ ໂຣມ ກາ ກຣິ້ຣ. ກວາຍ ອາແລະ ກາ ປາຍ ອັນ ລາ ເຕົາວ ປັຣເຍົາ, ມາຣ ອັນ ຮາຊູ່ ກະ ເຕົາວ ປັຣເຍົາ ໂຣມ ກາ ກຣິ້ຣ ເຈ້."

13 ພໍ່ກາ ປີລາດ ຊ້ອງ ປັຣນາຍ ກ້ອຍ, ອັນ ເດີງ ອາລ້ອຣ ເຢຊູ ກະ ອັນ ຕາກູ ຕຶ້ງ ກາເຈິ່ງ ເມົ້າ ຕັດຊິ້ນ. ກາເຈິ່ງ ກ້ອຍ ລາ ແອິດ ຕຶ້ງ ອິນຕຸ ເມົ້າ ດໍອໍ 'ຊັງອາຣ ຕາເມົ້າ', ມາ ຕຶ້ງ ປັຣນາຍ ອິດຊະຣາເອລ ໄລ່ ດໍອໍ ອິນຕຸ ກ້ອຍ ລາ 'ຄັບບາທາ.'

14 ບ້ອງ ກາ ກ້ອຍ ມານາງ ແຈ່ວ ຕີລມຸ່ລ ຕຶ້ງ ຕາໄງ ກວາຍ ອິດຊະຣາເອລ ກຽມ ດໍອໍ ຈາ ຊາແຍິ ຕາໄງ ອາກູຣ. ປີລາດ ອາຕີ ກວາຍ ອິດຊະຣາເອລ: "ໄມ່ ລາ ເຕົ້າວ ປັຣເຍົາ ເຍົາ!"

15 ມາ ມັຣ ກວາຍ ກ້ອຍ ປາຍ ລັຣ ເຣ່ງ ລາລີ້: "ເດີງ ອັນ ເປາະ! ເດີງ ອັນ ເປາະ! ແຕັຣ ອັນ ຕຶ້ງ ອາລ່ອງ ຊັງກັງ!"

ປີລາດ ຕາແບິບ ລັຣ ໄລ່: "ເຍົາ ໂອນ ເກົາ ແຕັຣ ເຕົ້າວ ປັຣເຍົາ ເຍົາ ຕຶ້ງ ອາລ່ອງ ຊັງກັງ ບໍ່?"

ມາ ໄລ່ ກາ ຊົດ ມູ່ ກາ ຊາງ ຮິ່ດ ເຢົາງ ເຈົ້າຣາຊີ ຕາແອິຍ ປາຍ: "ອັນ ຕາ ແກ້ນ ເຕົ້າວ ປັຣເຍົາ ຮີ! ເຕົ້າວ ປັຣເຍົາ ຮີ ລາ ແອິງ ເຕົ້າວ ປັຣເຍົາ ໂຣມ ກາ ກຣິ່ຣ ຊ້ອງ!"

16 ແວັດ ກ້ອຍ ປີລາດ ມ່ອບ ເຢຊູ ປີ ອາຕີ ໄລ່ ກ້ອຍ ໂອນ ໄລ່ ແຕັຣ ອັນ ຕຶ້ງ ອາລ່ອງ ຊັງກັງ. ເຈົ້າ ຕາຣານ ເດີງ ເຢຊູ ລ້ອຣ ແຕ ອິນຕຸ ກ້ອຍ.

ໄລ່ ແຕັຣ ເຢຊູ ຕຶ້ງ ອາລ່ອງ ຊັງກັງ

(ມັດທາຍ 27:32-44; ມາຣ໌ໂກ 15:21-32; ລູກາ 23:26-43)

17 ເຢຊູ ລ້ອຣ ແຕ ກ້ອຍ, ເຈົ້ ອັນ ໂດລ ເບິມ ອາລ່ອງ ຊັງກັງ ອັນ. ອັນ ແຕ້ອ ປີ ອິນຕຸ ເມົ້າ ດໍອໍ "ອິນຕຸ ອົງຮາງ ຕາຕາຣ ແປ້." ຕຶ້ງ ປັຣນາຍ ອິດຊະຣາເອລ ເມົ້າ ດໍອໍ ອິນຕຸ ກ້ອຍ ລາ "ໂຄລະໂຄທາ." 18 ຕຶ້ງ ອິນຕຸ ກ້ອຍ ເມົ້າ ແຕັຣ ເຢຊູ ຕຶ້ງ ອາລ່ອງ ຊັງກັງ. ເບິມ ບາຣ ນະ ການໍອໍ ແຮ ເມົ້າ ແຕັຣ ອົງກ້ອຍ ເຕ່, ມານະ ຍິຣ ອາເວ່ຣ ມານະ ຍິຣ ອາຕໍ່ ເຢຊູ. ເຢຊູ ແອິດ ອິນຕີ ໄລ່ ບາຣ ນະ ກ້ອຍ. 19 ປີລາດ ຄຽນ ຕຶ້ງ ມວຍ ແພນ ກາດານ, ເຈົ້ ແຕັຣ ຕາຢ້ອງ ດໍອໍ ແພນ ກ້ອຍ ຕຶ້ງ ອາລ່ອງ ຊັງກັງ ເຢຊູ. ອັນ ຄຽນ ປາຍ ຕຶ້ງ ແພນ ກ້ອຍ: "ເຢຊູ, ກວາຍ ແຕ ວິລ ມາຊາເຣັດ. ອັນ ລາ ເຕົ້າວ ປັຣເຍົາ ກວາຍ ອິດຊະຣາເອລ." 20 ກຶ້ງ ກວາຍ ອິດຊະຣາເອລ ອານ ແພນ ໄມ່, ຍ່ອນ ອິນຕຸ ໄລ່ ກາຈິດ ເຢຊູ ລາ ແຈ່ວ ກະ ເມືອງ. ກະ ເມົ້າ ຄຽນ ຕຶ້ງ ແພນ ໄມ່ ໄປ ປັຣນາຍ: ປັຣນາຍ ອິດຊະຣາເອລ, ປັຣນາຍ ໂຣມ, ກະ ປັຣນາຍ ກຣີກ. 21 ມາ ມັຣ ກວາຍ ຊົດ ມູ່ ກາ ຊາງ ຮິ່ດ ເຢົາງ ເຈົ້າຣາຊີ ແຕ ຈຸ່ມ ອິດຊະຣາເອລ, ໄລ່ ອາຕີ ປີລາດ ປາຍ: "ອິນໂຈຍ ຄຽນ ປາຍ 'ອັນ ລາ ເຕົ້າວ ປັຣເຍົາ ກວາຍ ອິດຊະຣາເອລ.' ປຍາຍ໌ ລາລີ້ ໄມ່ ຄຽນ ປາຍ 'ອັນ ກ້ອຍ ປາຍ ອັນ ລາ ເຕົ້າວ ປັຣເຍົາ ກວາຍ ອິດຊະຣາເອລ.'"

22 ມາ ປີລາດ ປາຍ ລັຣ ໂຈະ ໄລ່ ກ້ອຍ: "ເກົາ ຄຽນ ແວັດ ເຈົ້ ປັຣນາຍ ໄມ່. ຈໍ່ ອີ ອາຕີ ນ້ອງ."

23 ແວັດ ກວາຍ ຕາຣານ ແຕັຣ ເຢຊູ ຕຶ້ງ ອາລ່ອງ ຊັງກັງ, ໄລ່ ອິດ ຕໍ່າປັອກ ອັນ, ກະ ໄລ່ ອິມແປອ໌ ປູນ ປູ ດ, ມານະ ມວຍ ປູດ. ກະ ໄລ່ ອິດ ອາຍ້ອຣ ຕີ ເຢຊູ ແຮ. ອາຍ້ອຣ ໄມ່ ເມົ້າ ຕານ ມວຍ ໄຊອ໌ ຊ້ອງ, ຕາ ເບິນ ຊັນຕິຣ ອິນເຕົ້າ ແຕ ແປັງ ແຕ້ອ ປື້ນ. 24 ນະກ້ອຍ ຕາຣານ ກ້ອຍ, ມານະ ອາຕີ ມານະ: "ໄຣ ອິນໂຈຍ ແຈອ໌ ອາຍ້ອຣ ຕີ ໄມ່. ໄຣ ມັນຕັດ ອາຍຸ່ ອາຍ້ອຣ ໄມ່. ອາແລະ ເບິນ ລາ ໂທຍ."

ນະກ້ອຍ ຣາປຍາຍ໌ ກະ ປັຣນາຍ ເຢົາງ ເຈົ້າຣາຊີ ປາຍ ແຕ ອິມແບິ ເຈົ້:

"ໄລ່ ອິມແປອ໌ ອາຣີ ກາ ເກົາ ເກີ້ຍ ຕັອກ,
ກະ ມັນຕັດ ອາຍຸ່ ຕໍ່າປັອກ ເກົາ."

ນະກ້ອຍ ມັຣ ຕາຣານ ກ້ອຍ ຕະ.

25 ເບິນ ກວາຍ ກາ ຕາຢົງ ແຈ່ວ ອາລ່ອງ ຊັງກັງ ເຢຊູ. ໄລ່ ກ້ອຍ ລາ ອິມແປອ໌ ເຢຊູ, ອາເວົ້າ ເຢຊູ, ມາຣີ ລາ ກວຍ ກະໂລປາ, ກະ ມາຣີ ແຕ ວິລ ມັກດາລາ ແຮ. 26 ພໍ່ກາ ເຢຊູ ເຮິມ ອິມແປອ໌ ອັນ ກະ ເກົາ* ກາ ຣາຕອຍ ລາລີ້ ກະ ອັນ ແອິດ ຕາຢົງ ແຈ່ວ ກ້ອຍ, ເຢຊູ ປາຍ ກະ ອິມແປອ໌ ອັນ: "ອິມແປອ໌ ເອິຍ! ຕິຣ ລາ ກອນ ໄມ່."

27 ແວັດ ກ້ອຍ ເຢຊູ ອາຕີ ເກົາ ປາຍ: "ໄມ່ ລາ ອິມແປອ໌ ໄມ່."

* 19:26 19:26 ແຕ້ອ ອັນ ປາຍ ແຕ ຈະ ອັນ ເບິມ, ຕຶ້ງ ປັຣນາຍ ກຣີກ ໂຢຮັນ ຕາ ເບິນ ປາຍ "ເກົາ." ອັນ ປາຍ "ມານະ ແຕ ມູ່ ກາ ຣຽນ ແຕ ເຢຊູ ກາ ຣາຕອຍ ລາລີ້ ກະ ອັນ."

ພໍກາ ກ້ອຍ, ເກົາ ເດີງ ອິມເປ່ອ້ ເຢຊູ ເຈົ້າ ແອັດ ຕິ່ງ ດຸງ ເກົາ ແອັນ.

ເຢຊູ ກູຈິດ

(ມັດທາຍ 27:45-56; ມາຣະໂກ 15:33-41; ລູກາ 23:44-49)

28 ເຈົ້າ ເຢຊູ ປາຍ: "ເກົາ ຊ້ອງ ອາເຣີງ ເດີອ້." ອັນ ປາຍ ນະກ້ອຍ ໂອນ ແກັດ ຮາປຍາຍ໌ ກະ ປິ່ງ ປັນຍາຍ ເຢີງ ເຈົ້າຮາຊີ ແຕ ອິມເບີ.

ແວັດ ກ້ອຍ, ອັນ ດັງ ອັນ ຕະ ອິນແຍ່ະ ເຈົ້ ມັຮ ຣາມິ້ຮ ເມົ້າ ຄຽນ ອາຕີ ແຕ ອັນ ຕິ່ງ ປິ່ງ ກ້ອຍ. 29 ຕິ່ງ ອິນ ຕຸ ກ້ອຍ ເບີນ ມານ້າ ແຈັຮ ປັອງ ອິນເຍາະ. ໄລ່ ກ້ອຍ ອາລຸ ມວຍ ໂກກ ອາຣີ ຕິ່ງ ປັອງ ກ້ອຍ, ເຈົ້ ໄລ່ ຊັດ ຕິ່ງ ຊັຮນວາຍຮ. ໄລ່ ອາເວີຍ ອາຣີ ກ້ອຍ ປິ ແບອ໌ ເຢຊູ. 30 ແວັດ ເຢຊູ ຢູບ ແຕ ອາຣີ ກ້ອຍ ອັນ ປາຍ: "ແມ້ມ ເຈົ້ ມັຮ ຣານະ ເກົາ!"

ແວັດ ກ້ອຍ ເຢຊູ ຈຸ່ ອາແຂງ ແປ້, ເຈົ້ ອັນ ຕາອັອຣ ຮາງິ້ຮ.

31 ຕາໂງ ກ້ອຍ ຈຸ່ມ ອິດຊະຮາເອລ ກຽມ ດໍອ໌ ອີ ຈາ ຮໍອ໌ ຕາໂງ ປຣແນີ, ຕິ່ງ ຕາໂງ ຮາລູ່. ມັຮ ກວາຍ ຊິດ ອິດຊະຮາເອລ ຕາ ແອອ໌ ອີ ດໍອ໌ ກູມູ່ຍ໌ ຕິ່ງ ອາລ່ອງ ຊັງກັງ ຕິ່ງ ຕາໂງ ຮາລູ່. ນະກ້ອຍ ໄລ່ ກ້ອຍ ແຊອ໌ ແຕ ປີລາດ ໂອນ ອັນ ແປຣີ ເມົ້າ ປຍາຍຮ ໂອນ ຕາແກ້ຮ ອາເຢີງ ກວາຍ ກາ ເມົ້າ ແຕັຮ ກ້ອຍ, ກະ ໂອນ ໄລ່ ອາແຂງ ກູມູ່ຍ໌ ແຕ ອາລ່ອງ ຊັງກັງ ກ້ອຍ. 32 ເຈົ້ ຕາຮານ ແຕ້ອ໌ ປຍາຍຮ ໂອນ ຕາແກ້ຮ ອາເຢີງ ບາຣ ນະ ກວາຍ ກາ ເມົ້າ ແຕັຮ ມັນຕຸ ກະ ເຢຊູ. 33 ມາ ພໍກາ ຕາຮານ ກ້ອຍ ແຕ້ອ໌ ປິ ເຢຊູ, ໄລ່ ເຮີມ ເຢຊູ ກູຈິດ ເຈົ້. ນະກ້ອຍ ໄລ່ ຕາ ເບີນ ປຍາຍຮ ນັ້ອງ ອາເຢີງ ອັນ. 34 ມາ ເບີນ ມານະ ຕາຮານ ອິດ ຮໍອ໌ ຈັດ ມວຍ ກັຮ ຈະ ເຢຊູ. ເຈົ້ ອາຮານ ກະ ແດັອ໌ ລັອຣ ແຕ ຈະ ເຢຊູ. 35 ເກົາ ເຮີມ ອິນແຍ່ະ ຣາມິ້ຮ ໄນ່. ເກົາ ແຕ້ອ໌ ອາຕີ ແຕ ຣາມິ້ຮ ໄນ່, ກະ ປັນຍາຍ ເກົາ ອາຕີ ລາ ປຍາຍ໌ ລາລີ້. ເກົາ ດັງ ເບີມ ເກົາ ປາຍ ປຍາຍ໌, ກະ ເກົາ ອາຕີ ນະກ້ອຍ ໂອນ ເຍົາ ເຕອ໌ ຊາອໍ. 36 ອິນແຍ່ະ ຣາມິ້ຮ ໄນ່ ຕະ ໂອນ ຮາປຍາຍ໌ ກະ ປັນຍາຍ ເຢີງ ເຈົ້າຮາຊີ ແຕ ອິມເບີ ປາຍ: "ອີງຮາງ ອັນ ມວຍ ອິນແຕຣິ້ຮ ລາ ຕາ ເບີນ ຕາແກ້ຮ."

37 ກະ ອິນຕຸ ການໍອ໌ ແອັນ ຕິ່ງ ປັນຍາຍ ເຢີງ ເຈົ້າຮາຊີ ປາຍ:

"ໄລ່ ກາ ຈັດ ອັນ ແນ່ ລັຮ ອັນ ເຕ່."

ເມົ້າ ແຕັບ ເຢຊູ

(ມັດທາຍ 27:57-61; ມາຣະໂກ 15:42-47; ລູກາ 23:50-56)

38 ແວັດ ກ້ອຍ ໂຢເຊັບ ແຕ ເມືອງ ອາຣີມາທາຍ ແຊອ໌ ກູມູ່ຍ໌ ເຢຊູ ແຕ ປີລາດ. ໂຢເຊັບ ລາ ກວາຍ ກາ ຕາ ປູ່ນ ເຢຊູ ເຕ່, ມາ ອັນ ຕາປູ່ນ ແກຣະ, ຍ່ອນ ອັນ ອີງກ້ອຣ ກວາຍ ຊິດ ອິດຊະຮາເອລ. ປີລາດ ໂອນ ອັນ ອິດ, ເຈົ້ ໂຢເຊັບ ເປາະ ອິດ ກູມູ່ຍ໌ ເຢຊູ. 39 ເບີນ ກາ ນີໂກເດມ ເປາະ ກະ ໂຢເຊັບ ເຕ່. ນີໂກເດມ ລາ ອັນ ກາ ເປາະ ຊາອິຣ໌ ເຢຊູ ມູ ຊາເດົາ ແຕ ອິນໂຍ່ງ. ອັນ ເດີງ ເກຣັງ ປາຮວມ ກາ ອັນ ກູຈຸ ແຕ ບາຣ ຣາມິ້ຮ ອາລ່ອງ, ລາ ຊຽດ ອາລ່ອງ ປາຮວມ ກະ ອາໂຣເອ. ເກຣັງ ປາຮວມ ກ້ອຍ ອິນຕ້ອງ ໄປ ຈິດ ລາ ປູນ ໂລ. 40 ໄລ່ ບາຣ ນະ ອິດ ກູມູ່ຍ໌ ເຢຊູ ເຈົ້ ຕວມ ໂຈະ ອາຣີ. ໄລ່ ໂຈະ ເກຣັງ ປາຮວມ ຕິ່ງ ອາຣີ ກ້ອຍ ແຣີ. ຕະ ນະກ້ອຍ ໄລ່ ຕາ ປູ່ນ ຮິດ ຈຸ່ມ ອິດຊະຮາເອລ ກຽມ ດໍອ໌ ເກີ້ຍ ແຕັບ ກູມູ່ຍ໌. 41 ແຈະ ອິນຕຸ ເມົ້າ ກາຈິດ ເຢຊູ ເບີນ ຊວນ. ຕິ່ງ ຊວນ ກ້ອຍ ເບີນ ປິ່ງ ຕາໄມ ເມົ້າ ຕະ ດໍອ໌, ອຽມ ເມົ້າ ອີ ແຕັບ ກູມູ່ຍ໌. 42 ຍ່ອນ ຕາໂງ ກ້ອຍ ລາ ຕາໂງ ຈຸ່ມ ອິດຊະຮາເອລ ກຽມ ດໍອ໌ ອີ ຈາ ຮໍອ໌, ກະ ຍ່ອນ ປິ່ງ ກ້ອຍ ແຈະ ອິນຕຸ ເມົ້າ ກາຈິດ ອັນ, ເຈົ້ ໄລ່ ບາຣ ນະ ແຕັບ ເຢຊູ ຕິ່ງ ປິ່ງ ກ້ອຍ.

ເຢຊູ ອາມົ່ງ ລັຮ

(ມັດທາຍ 28:1-8; ມາຣະໂກ 16:1-8; ລູກາ 24:1-12)

1 ຕາໄງ ມວຍ ຕັ້ງ ອາທິດ ກ້ອຍ, ອິນນ້ອງ ຍາຍິ້ມ ລາລີ້, ມາຣີ ແຕ ວິລ ມັກດາລາ ແຕ້ອ ປີ ບິ່ງ ກ້ອຍ. ອັນ ເຮີມ ເມ້າ ວິລ ເຈີ້ ຕາເມົາ ປິດ ແຕ ງັຽ ບິ່ງ ກ້ອຍ. 2 ນະກ້ອຍ ອັນ ຕາລຸ່ຮ ເຈົ້າ ປີ ຊີໂມນ ເປໂຕ ກະ ມານະ ກາ ຮຍານ ແຕ ເຢຊູ. ມາຣີ ປາຍ ໂຈະ ໄລ່ ບາຣ ນະ: "ເມ້າ ອິດ ເຈີ້ ອິນເຈົ້າ ໄຮ ແຕ ບິ່ງ, ກະ ຮິ ຕາ ດັງ ປີ ແລະ ເມ້າ ດໍອ ອັນ."

3 ນະກ້ອຍ ເປໂຕ ກະ ມານະ ກ້ອຍ ເປາະ ປີ ບິ່ງ ກ້ອຍ. 4 ໄລ່ ບາຣ ນະ ຕາລຸ່ຮ, ມາ ມານະ ກ້ອຍ ຮາໄລ່ອ ເປໂຕ. ນະກ້ອຍ ອັນ ແຕ້ອ ອິນໂຍ່ງ ປີ ບິ່ງ. 5 ເຈີ້ ອັນ ປູບ ແນ່ ກະ ເຮີມ ເອັງ ອາຣີ ເມົາດ ຕັ້ງ ບິ່ງ. ມາ ອັນ ຕາ ເບີນ ມູ່ດ ຕັ້ງ ກູງ ບິ່ງ. 6 ເຈີ້ ຊີໂມນ ເປໂຕ ແຕ້ອ ແຕ່, ກະ ອັນ ມູ່ດ ແຕ້ ຕັ້ງ ກູງ ບິ່ງ. ອັນ ເຮີມ ເອັງ ອາຣີ ເມົາດ ແຕ່. 7 ກະ ອັນ ເຮີມ ອາຣີ ກາ ເມ້າ ປູລ ແປຼ ເຢຊູ. ອາຣີ ໄມ່ ນະ ເມ້າ ດົບ, ເຈີ້ ເມ້າ ດໍອ ອິມພາ ກະ ອາຣີ ກາ ເມ້າ ຕວມ ຈະ. 8 ແວັດ ກ້ອຍ, ມານະ ກາ ແຕ້ອ ອິນໂຍ່ງ ກ້ອຍ ມູ່ດ ແຕ່. ອັນ ເຮີມ ກະ ອັນ ຊາອໍາ. 9 ບັອງ ກ້ອຍ ໄລ່ ຕາ ຢວາຣ ດັງ ແຈງ ປັຣນາຍ ເຢັງ ເຈົ້າຮາຊີ ອາຕີ ແຕ ເຢຊູ ອິງເຄາະ ກູຈິດ ມາ ຢວຣ ອາມັງ ລັຮ.

ເຢຊູ ຮາມັຣ ມາຣີ ແຕ ວິລ ມັກດາລາ
(ມັດທາຍ 28:9-10; ມາຣະໂກ 16:9-11)

10 ແວັດ ກ້ອຍ ໄລ່ ບາຣ ນະ ເຈົ້າ ລັຮ ປີ ດຸງ. 11 ມາ ມາຣີ ອິນນ້ອງ ຕາຍິ່ງ ເຍົາມ ຢັຮ ນໍອ ບິ່ງ ກ້ອຍ. ບັອງ ກາ ອັນ ເຍົາມ ອັນ ຕາແລນ ຕັ້ງ ບິ່ງ. 12 ອັນ ເຮີມ ບາຣ ນະ ເທວາດາ ເຢັງ ເຈົ້າຮາຊີ ແຊັບ ອາຍ້ອຣ ກູ້ອ ກະ ຕາກູ ປີ ອິນຕຸ ເມ້າ ດໍອ ກູມູຍໍ ເຢຊູ ແຕ ອິນໂຍ່ງ. ມານະ ຕາກູ ຢັຮ ແປຼ, ມານະ ຕາກູ ຢັຮ ອາເຢັງ. 13 ໄລ່ ຕາເບີບ ມາຣີ ປາຍ: "ອາເວົ້າ ເອີຍ! ນະ ແຕ ໄມ່ ເຍົາມ?"

ມາຣີ ຕາເອີຍ ປາຍ: "ເມ້າ ອິດ ອິນເຈົ້າ ເກົ້າ, ກະ ເກົ້າ ຕາ ດັງ ປີ ແລະ ເມ້າ ເດີງ ອັນ."

14 ແວັດ ກ້ອຍ ມາຣີ ກູລຽວ ເຮີມ ເຢຊູ ຕາຍິ່ງ ອິນຕຸ ກ້ອຍ, ມາ ອັນ ຕາ ເບີນ ຊາກໍລ ເຢຊູ. 15 ເຢຊູ ປາຍ ນະໄມ່ ກະ ອັນ: "ອາເວົ້າ ເອີຍ! ນະ ແຕ ໄມ່ ເຍົາມ? ເມ້າ ໄມ່ ຈໍອ?"

ມາຣີ ຄິດ ປາຍ ອັນ ລາ ກວາຍ ຕະ ຕັ້ງ ຊວນ ອິງກ້ອຍ. ນະກ້ອຍ ອັນ ຕາເອີຍ ປາຍ: "ອາຈວາຍຣ ເອີຍ! ຄັນ ອາຈວາຍຣ ກາ ເດີງ ອາລໍອຣ ອັນ ກ້ອຍ, ແຊອ໌ ໂອນ ອາຈວາຍຣ ອາຕີ ອິນຕຸ ແລະ ອາຈວາຍຣ ດໍອ. ເຈີ້ ເກົ້າ ອີ ເປາະ ອິດ ອັນ."

16 ເຈີ້ ເຢຊູ ປາຍ ໂຈະ ອັນ: "ມາຣີ."

ມາຣີ ກູລຽວ ລັຮ ປີ ເຢຊູ ກະ ປາຍ: "ຮັບໂບນີ ເອີຍ!" (ປັຣນາຍ 'ຮັບໂບນີ' ອາຕີ ລັຮ ລາ 'ອາຈານ.')

17 ເຢຊູ ອາຕີ ມາຣີ ປາຍ: "ອິນໂຈຍ ຢຸມ ດໍອ ເກົ້າ, ຍ່ອນ ເກົ້າ ຕາ ຢວາຣ ຊໍອຣ ປີ ອິມປໍ ເກົ້າ. ມາ ຊານໍ ໄມ່ ເຈົ້າ ປີ ແຊມອາຍ ເກົ້າ, ກະ ອາຕີ ໄລ່ ປາຍ: 'ເກົ້າ ຊໍອຣ ປີ ອິມປໍ ເກົ້າ ກະ ອິມປໍ ເຍົາ. ເກົ້າ ຊໍອຣ ປີ ເຢັງ ເຈົ້າຮາຊີ ເກົ້າ ກະ ເຢັງ ເຈົ້າຮາຊີ ເຍົາ.'"

18 ນະກ້ອຍ, ມາຣີ ແຕ ວິລ ມັກດາລາ ເຈົ້າ ປີ ມູ່ ກາ ຮຍານ ແຕ ເຢຊູ. ອັນ ອາຕີ ໄລ່ ປາຍ: "ເກົ້າ ເຮີມ ເຈີ້ ອິນເຈົ້າ ໄຮ."

ກະ ອັນ ອາຕີ ໄລ່ ມັຣ ປັຣນາຍ ເຢຊູ ປາຕັບ ອັນ.

ເຢຊູ ຮາມັຣ ມູ່ ກາ ຮຍານ ແຕ ອັນ
(ມັດທາຍ 28:16-20; ມາຣະໂກ 16:14-18; ລູກາ 24:36-49)

19 ຕາໄງ ມວຍ ຕັ້ງ ອາທິດ ກ້ອຍ, ແຕ້ອ ຕາປີ້ ເຈີ້, ມູ່ ກາ ຮຍານ ແຕ ເຢຊູ ໂຮ່ມ ມັນຕຸ. ກະ ໄລ່ ໄກ່ຮ ກູ ຕັ້ງ, ຍ່ອນ ໄລ່ ອິງກ້ອຣ ກວາຍ ຊົດ ອິດຊະຣາເອລ. ເຈີ້ ເຢຊູ ແຕ້ອ ຕາຍິ່ງ ອິນຕີ ໄລ່. ອັນ ປາຍ: "ເຍົາ ແອິດ ອຽນ ອໍ."

20 ແວັດ ອັນ ປາຍ ນະກ້ອຍ, ເຢຊູ ອາປັຣ ໂອນ ໄລ່ ກ້ອຍ ແນ່ ຕາລາງ ອາຕີ ກະ ກັຮ ຈະ ອັນ. ອິນແຍ່ະ ມູ່ ກາ ຮຍານ ແຕ ເຢຊູ ຊໍອູ ຮໍອ ລາລີ້ ຍ່ອນ ໄລ່ ເບີນ ເຮີມ ລັຮ ອິນເຈົ້າ ໄລ່. 21 ເຢຊູ ອາຕີ ລັຮ ຊາ: "ເຍົາ ແອິດ ອຽນ ອໍ. ນະ ອິມປໍ ເກົ້າ ແປຣີ ເກົ້າ ໂອນ ເປາະ, ມູເຈີງ ກ້ອຍ ແຕ່, ເກົ້າ ແປຣີ ເຍົາ ໂອນ ເປາະ."

22 ແວັດ ເຢຊູ ປາຍ ນະກ້ອຍ, ອັນ ຕາງົ້ຮ ໂຈະ ໄລ່ ກະ ປາຍ: "ເຍີ ຮັບ ຮາເວີຍ ເຢີງ ເຈົາຮາຊີ. 23 ຄັນ ເຍີ ຕັຮ ໄລ່ຍຮ ເມົ້າ, ໄລ່ຍຮ ກ້ອຍ ແກິດ ປິດ. ມາ ຄັນ ເຍີ ຕາ ເບີນ ຕັຮ ໄລ່ຍຮ ເມົ້າ, ໄລ່ຍຮ ກ້ອຍ ຕາ ເບີນ ແກິດ ປິດ."

ເຢຊູ ຮາມັຮ ໂທມາ

24 ໂທມາ, ອັນ ກາ ເມົ້າ ດໍອົ ດີດີມ ແຮີ, ອັນ ລາ ແຕ ມູ່ ມວຍ ຈິດ ລາ ບາຮ ນະ ເຕ່, ມາ ອັນ ຕາ ເບີນ ແອິດ ກະ ມູ່ ກ້ອຍ ຕິ່ງ ຕາໂງ ເຢຊູ ແຕ້ອົ ເຮີບ ອິນໂຍ່ງ. 25 ພໍກາ ໄລ່ ອາຕີ ໂທມາ ໄລ່ ເຮີມ ອິນເຈົາ ໄລ່ ເຈີ່, ໂທມາ ຕາ ແອີຍ ໄລ່ ປາຍ: "ຄັນ ເກົາ ຕາ ເບີນ ເຮີມ ຮາປິດ ຕິ່ງ ຕາລາງ ອາຕີ ອັນ, ກະ ຄັນ ເກົາ ຕາ ເບີນ ຊາປະ ຮາດອຍ ອາຕີ ເກົາ ຕິ່ງ ຮາປິດ ກ້ອຍ, ກະ ຄັນ ເກົາ ຕາ ເບີນ ຊາປະ ອາຕີ ເກົາ ຕິ່ງ ກັຮ ຈະ ອັນ, ເກົາ ຕາ ເບີນ ຊາອໍາ."

26 ແວັດ ຕາກໍອລ ຕາໂງ ແອັນ ມູ່ ກາ ຮຍານ ແຕ ເຢຊູ ແອິດ ຕິ່ງ ດູງ ກ້ອຍ ຊາ, ກະ ໂທມາ ແອິດ ກະ ໄລ່ ກ້ອຍ ເຕ່. ເຈີ່ ໄລ່ ໄກ້ຮ ລັຮ ຊາງັຮ ຕິ່ງ ກ້ອຍ. ມາ ເຢຊູ ແຕ້ອົ ລັຮ ຕາຍິງ ອິນດີ ໄລ່. ເຢຊູ ປາຍ: "ເຍີ ແອິດ ອຽນ ອໍ." 27 ແວັດ ກ້ອຍ ອັນ ປາຍ ໂຈະ ໂທມາ: "ໄມ່ ລາ ຕາລາງ ອາຕີ ເກົາ. ໄມ່ ອາລ້ອຮ ຮາດອຍ ອາຕີ ໄມ່ ປູເປີຮ ຊາງັດ ຕາລາງ ອາຕີ ເກົາ. ກະ ໄມ່ ອາລ້ອຮ ອາຕີ ໄມ່ ປູເປີຮ ຊາງັດ ກັຮ ຈະ ເກົາ. ໄມ່ ອິນໂຈຍ ຫຼິານ ນ້ອງ. ມາ ອິງເຄາະ ໄມ່ ຊາອໍາ!" 28 ໂທມາ ຕາແອີຍ ແຕ້: "ອິນເຈົາ ເກົາ, ກະ ເຢີງ ເຈົາຮາຊີ ເກົາ!" 29 ເຢຊູ ປາຍ ລັຮ ໂຈະ ໂທມາ: "ຍ່ອນ ໄມ່ ເຮີມ ຈະ ເກົາ ເຈີ່, ກ້ອຍ ແຕ ໄມ່ ຊາອໍາ. ມາ ບຸ່ນ ລາລີ່ ໄລ່ ກາ ຊາອໍາ ເກົາ, ມາ ຕາ ເກີ່ຍ ເຮີມ ເກົາ."

30 ເຢຊູ ຕະ ຊາອິ່ຍ ຮານະ ຕາ ເກີ່ຍ ເຮີມ ການໍອົ ຍິ່ຮ ເມີງ ມູ່ ກາ ຮຍານ ແຕ ອັນ, ມາ ຕາ ເບີນ ຄຽນ ອິນ ແຍ່ະ ຕິ່ງ ປິ່ງ ໄມ່. 31 ມາ ມັຮ ຮາມັຮ ກາ ຄຽນ ຕິ່ງ ປິ່ງ ໄມ່ ເຈີ່, ລາ ໂອນ ເຍີ ຊາອໍາ ເຢຊູ ລາ ກຮິດ, ກອນ ເຢີງ ເຈົາຮາຊີ. ຄັນ ເຍີ ຊາອໍາ ນະກ້ອຍ, ເຍີ ເບີນ ອາມັງ ເລືອຍໆ ຍ່ອນ ແຕ ຮາມັຮ ອັນ.

21

ເຢຊູ ແຕ້ອົ ປິ ກວາຍ ຈໍອົ ອາກາ

1 ແວັດ ແຕ ກ້ອຍ ເຢຊູ ແຕ້ອົ ປິ ມູ່ ກາ ຮຍານ ແຕ ອັນ ມວຍ ເຮີບ ແອັນ ຕິ່ງ ປີ່ຮ ທາເລ ຮາປັງ ຄາລີເລ. ຮານະ ໄມ່ ແກິດ ນະໄມ່: 2 ໄລ່ ກາ ແອິດ ມັນຕຸ ກ້ອຍ ລາ ຊີໂມນ ເປໂຕ, ໂທມາ (ອັນ ກາ ເມົ້າ ດໍອົ ດີດີມ ແຮີ), ນະທານາເອັລ ແຕ ເມືອງ ການາ ຕິ່ງ ແຄງ ຄາລີເລ, ບາຮ ນະ ກອນ ຮາເລົາ ເຊເບດາຍ, ກະ ບາຮ ນະ ການໍອົ ແຕ ມູ່ ກາ ຮຍານ ແຕ ເຢຊູ. 3 ຊີໂມນ ເປໂຕ ປາຍ: "ເກົາ ເປາະ ຕິ່ງ ມ່ອງ ຈໍອົ ອາກາ."

ເຈີ່ ມັຮ ກວາຍ ການໍອົ ກ້ອຍ ປາຍ: "ຮີ ອີ ເປາະ ເຕ່ ກະ ໄມ່."

ນະກ້ອຍ ອິນແຍ່ະ ມັຮ ໄລ່ ຊ້ອຮ ຕິ່ງ ຕົວະ. ມາ ອິນແຍ່ະ ມູ ຊາເດົາ ກ້ອຍ ໄລ່ ຕາ ເບີນ ເບີນ ມານາ ອາກາ.

4 ປັງ ຕາຮິບ ອິນນ້ອງ ຍາຍິ່ມ ເຢຊູ ແອິດ ຕິ່ງ ປີ່ຮ ທາເລ ຮາປັງ ກ້ອຍ, ມາ ໄລ່ ມູ່ ກາ ຮຍານ ແຕ ອັນ ຕາ ເບີນ ດັງ ປາຍ ເຢຊູ. 5 ເຢຊູ ຊາບາວ ປາຍ: "ເຍີ້ ເອີຍ! ເຍີ ເບີນ ອາກາ ບໍ?"

ໄລ່ ຕາແອີຍ ລັຮ: "ຕາ ເບີນ!"

6 ເຢຊູ ປາຍ ແອັນ: "ເຍີ ຕິ່ງ ມ່ອງ ເຍີ ຍິ່ຮ ອາຕໍ່າ ແອັນ. ເຈີ່ ເຍີ ເບີນ ອາກາ."

ພໍກາ ໄລ່ ຕະ ນະກ້ອຍ, ມ່ອງ ໄລ່ ໄກຮ ອາກາ ຊາອິ່ຍ ລາລີ່. ໄລ່ ຕາ ເຮີບ ກາຕ້ອງ ອາຊ້ອຮ ນ້ອງ ມ່ອງ ຕິ່ງ ຕົວະ. 7 ເຈີ່ ມານະ ແຕ ມູ່ ກາ ຮຍານ ກາ ຮາດອຍ ລາລີ່ ກະ ເຢຊູ ອາຕີ ເປໂຕ ປາຍ: "ອັນ ກ້ອຍ ລາ ອິນເຈົາ ໄຮ!"

ແວັດ ຊີໂມນ ເປໂຕ ຊ້ອງ ອັນ ປາຍ: "ອັນ ກ້ອຍ ລາ ອິນເຈົາ ໄຮ," ນະກ້ອຍ ເປໂຕ ແຊິບ ແຕ້ ອາຍ້ອຮ, ຍ່ອນ ແຕ ອິນໂຍ່ງ ອັນ ຕວດ ດໍອົ ເຈີ່. ແວັດ ກ້ອຍ ອັນ ປັອງ ຕິ່ງ ແຕ້ອົ. 8 ນະກ້ອຍ ມັຮ ມູ່ ກາ ຮຍານ ການໍອົ ຕາປຸ່ນ ອິນຕຸ່ນ ອັນ ຮານາ ຕົວະ. ກະ ໄລ່ ຮອຮ ມ່ອງ ປັນ ອາກາ ເຈີ່. ໄລ່ ແອິດ ເຢີງ ແຕ ປີ່ຮ ມາຮ ຕາເກຣ່ ຈິດ ແມັດ ຊ້ອງ.

9 ພໍ່າ ໄລ່ ແຕ້ອ້ ປີ່ ປື້ຮ, ໄລ່ ເຮີມ ອູ່ຍຮ ຮັງແຮີ, ກະ ເບີນ ອາກາ ກະ ໂດຍ ບຸຣ ຕື່ງ ຕາແປັຮ ກ້ອຍ. 10 ເຢຊູ ແປຣີ ໄລ່: "ເຍີ້ ເດີງ ປີ່ ໄມ່ ອາກາ ກາ ຕາແປັ ໄກຣ."

11 ຊານຸ່ ແຕ້ ຊີໂມນ ເປັຕ ເປາະ ຮອຣ ມ່ອງ ເດີງ ປີ່ ປື້ຮ. ມ່ອງ ກ້ອຍ ປັນ ແອັງ ອາກາ; ເບີນ ມວຍ ຮ່ອຍ ເຊີງ ຈິດ ລາ ໄປ ລໍ ອາກາ ປິດ, ມາ ມ່ອງ ກ້ອຍ ຕາ ເບີນ ປຣຸຣ. 12 ເຢຊູ ອາຕີ ໄລ່ ປາຍ: "ເຍີ້ ແຕ້ອ້ ຈາ ເວີ້ຍ."

ຕາ ເບີນ ອາແລະ ແຕ ມູ່ ກາ ຮຍານ ແຕ ອັນ ຍັນ ຕາແປັບ ອັນ: "ອາຈານ ລາ ເມົ້າ?" ຍ່ອນ ອິນແຍະ ມັຮ ໄລ່ ດັງ ເຈ້ ໄມ່ ລາ ອິນເຈົ້າ ໄລ່. 13 ນະກ້ອຍ ເຢຊູ ເປາະ ອິດ ໂດຍ ບຸຣ; ເຈ້ ອັນ ອາແວີຍ ໂອນ ໄລ່ ຈາ. ກະ ອັນ ອາແວີຍ ອາກາ ແຮີ. 14 ໄປ ເຮີບ ເຈ້ ຕື່ງ ໄມ່ ເຢຊູ ຮາມັຮ ກະ ມູ່ ກາ ຮຍານ ແຕ ອັນ ແວັດ ຕາໄງ ອັນ ຢວຣ ອາມັງ ລັຣ.

ເຢຊູ ຕະ ອິນຕີ ກະ ເປັຕ

15 ແວັດ ໄລ່ ຈິຈາ ເຈ້, ເຢຊູ ຕາແປັບ ຊີໂມນ ເປັຕ ປາຍ: "ຊີໂມນ, ກອນ ໂຢຮັນ ເອີຍ! ໄມ່ ອາໂຢະ ເກົ້າ ກາເລີຍ ອິນແຍະ ແຕ ຮາມັຣ ການໍ້ອໍ ບໍ?"

ເປັຕ ຕາແອີຍ ປາຍ: "ເອີອໍ. ອິນເຈົ້າ ດັງ ເຈ້ ເກົ້າ ອາໂຢະ ອິນເຈົ້າ."

ເຈ້ ເຢຊູ ອາຕີ ອັນ ປາຍ: "ອີງເຄາະ ໄມ່ ແຈມ ແກະ ກອນ ເກົ້າ ນໍ."

16 ມວຍ ເຮີບ ແອັນ ເຢຊູ ຕາແປັບ ເປັຕ ປາຍ: "ຊີໂມນ, ກອນ ໂຢຮັນ ເອີຍ! ໄມ່ ອາໂຢະ ເກົ້າ ບໍ?"

ເປັຕ ຕາແອີຍ ລັຣ ຊາ: "ເອີອໍ. ອິນເຈົ້າ ດັງ ເຈ້ ເກົ້າ ອາໂຢະ ອິນເຈົ້າ."

ເຈ້ ເຢຊູ ອາຕີ ລັຣ ອັນ: "ອີງເຄາະ ໄມ່ ກຍາອໍ ແກະ ເກົ້າ ນໍ."

17 ມວຍ ເຮີບ ແອັນ ເຢຊູ ຕາແປັບ ລັຣ ເປັຕ ປາຍ: "ຊີໂມນ, ກອນ ໂຢຮັນ ເອີຍ! ໄກຣ ລາລີ້ ໄມ່ ອາໂຢະ ເກົ້າ ບໍ?"

ເປັຕ ຊ້ອງ ຕຸ່ຣ ລາລີ້ ຍ່ອນ ເຢຊູ ແອັດ ຕາແປັບ ເລືອຍໆ ອັນ ໄປ ເຮີບ ເຈ້ ປາຍ: "ໄກຣ ລາລີ້ ໄມ່ ອາໂຢະ ເກົ້າ ບໍ?"

ເຈ້ ເປັຕ ຕາແອີຍ ລັຣ ຊາ: "ອິນເຈົ້າ ເອີຍ! ອິນເຈົ້າ ດັງ ອິນແຍະ ກູ່ ຮາມັຣ ເຈ້. ນະກ້ອຍ ອິນເຈົ້າ ດັງ ເກົ້າ ອາໂຢະ ອິນເຈົ້າ."

ເຈ້ ເຢຊູ ອາຕີ ລັຣ ອັນ: "ອີງເຄາະ ໄມ່ ແຈມ ແກະ ເກົ້າ ນໍ. 18 ເກົ້າ ອາຕີ ຕານໍ້ອງ ໂອນ ໄມ່, ແຕ ອິນໂຍ່ງ ບ້ອງ ໄມ່ ອິນນໍ້ອງ ແກັດ ກວາຍ ມຸ່ມ, ແຕ່ອໍ ໄມ່ ອິດ ຮາງື່ຣ ໄມ່ ເບີມ. ໄມ່ ຍິອໍ ອີ ເປາະ ປີ່ ແລະ, ໄມ່ ເປາະ. ມາ ປັຣແນີ ມັນເຕຣົາ ແຕ້ອ້ ໄມ່ ແກັດ ກວາຍ ເທົ້າ, ໄມ່ ຍິ່ງ ອາຕີ ໄມ່ ກະ ກວາຍ ການໍ້ອໍ ຊັດ ໄມ່. ກະ ໄລ່ ເດີງ ໄມ່ ເປາະ ອິນຕຸ ໄມ່ ຕາ ຍິອໍ ອີ ເປາະ."

19 ເຢຊູ ປາຍ ນະກ້ອຍ, ອັນ ອາຕີ ຮານາ ອິນເຕົ້າ ເປັຕ ຈິວ ກູຈິດ. ກະ ອັນ ເດີງ ກວາຍ ການໍ້ອໍ ຍ່ອງ ເຢີງ ເຈົ້າຮາຊີ ຍ່ອນ ແຕ ຮານະ ອັນ ຕະ. ແວັດ ກ້ອຍ ເຢຊູ ແປຣີ ເປັຕ: "ອີງເຄາະ ໄມ່ ຕາປູ່ນ ເກົ້າ!"

20 ເປັຕ ກູລຽວ ປີ່ ກັຣ້ອງ. ອັນ ເຮີມ ມານະ ແຕ ມູ່ ກາ ຮຍານ ກາ ຮາຕອຍ ກະ ເຢຊູ ແອັດ ປີ່ ກ້ອຍ ແຕ່. ມານະ ກ້ອຍ ລາ ອັນ ກາ ແອັດ ແຈະ ເຢຊູ ບ້ອງ ກາ ໄລ່ ຈາ ໂດຍ ມັນຕຸ ເປ່ລ ຕາປີ່ ກ້ອຍ. ອັນ ໄມ່ ແຕ້ ຕາ ແປັບ ເຢຊູ ເມົ້າ ກາ ອີ ມ່ອບ ອັນ. 21 ພໍ່າ ເປັຕ ເຮີມ ອັນ, ອັນ ຕາແປັບ ເຢຊູ ປາຍ: "ອິນເຈົ້າ ເອີຍ! ອັນ ໄມ່ ກູຈິດ ຮານາ ອິນເຕົ້າ?"

22 ເຢຊູ ຕາແອີຍ ເປັຕ ປາຍ: "ຄັນ ເກົ້າ ໂອນ ອັນ ໄມ່ ແອັດ ເຕົ້າ ເກົ້າ ແຕ້ອ້ ລັຣ ປີ່ ໄມ່, ໄມ່ ລາ ຕາ ແກ້ນ ຮານະ ອີງເຄາະ ໄມ່ ດັງ. ມາ ໄມ່, ອີງເຄາະ ໄມ່ ຕາປູ່ນ ເກົ້າ."

23 ແວັດ ເຢຊູ ປາຍ ນະກ້ອຍ, ປັຣນາຍ ກ້ອຍ ເປາະ ຕົວ ປີ່ ກວາຍ ກາ ຊາອໍາ ເຢຊູ. ນະກ້ອຍ ໄລ່ ຄິດ ປາຍ ມານະ ກ້ອຍ ຕາ ເບີນ ກູຈິດ ມ້ອງ. ມາ ເຢຊູ ຕາ ເບີນ ປາຍ ມານະ ກ້ອຍ ຕາ ເບີນ ກູຈິດ. ເຢຊູ ປາຍ ນະໄມ່: "ຄັນ ເກົ້າ ໂອນ ອັນ ໄມ່ ແອັດ ເຕົ້າ ເກົ້າ ແຕ້ອ້ ລັຣ ປີ່ ໄມ່, ໄມ່ ລາ ຕາ ແກ້ນ ຮານະ ອີງເຄາະ ໄມ່ ດັງ."

24 ອັນ ໄມ່ ແຕ້ ລາ ກວາຍ ແຕ ມູ່ ກາ ຮຍານ ແຕ ເຢຊູ ກາ ອາຕີ ອິນແຍະ ຮາມັຣ ໄມ່, ກະ ອັນ ຄຽນ ອິນ ແຍະ ຮາມັຣ ໄມ່ ແຕ່. ແຕ່ອໍ ເຍົາ ຊາອໍາ ອິນແຍະ ປັຣນາຍ ໄມ່ ລາ ປຍາຍ ລາລີ້.

25 ອິນນ້ອງ ເປັນ ຊາອີ່ຍ ຮານະ ແອັນ ເຢຊູ ຕະ. ຫົກ ຄິດ, ຄັນ ເມົາ ຍິອ໌ ອີ ຄຽມ ອິນແຍ່ະ ຮາມິ່ຮ ກ້ອຍ, ຕາ ເປັນ ອິນແລ່ະ ອີ ດໍອ໌ ນ້ອງ ປິ່ງ ກ້ອຍ, ກູທັດ ອິນແຍ່ະ ຕິ່ງ ກູແຕອ໌ ໄນ່.

ມູ່ ກາ ເຢຊູ ຮຽນ ປາຈຸ່ຮ ໂອນ ເປາະ ຕະ ຮານະ ອັນ

ປັນຍາ ອາດີ ອິນໂຍ່ງ

ປຶ້ງ ໄນ່ ລູກາ ຄຽນ ຕໍ່ ລັຮ ປຶ້ງ ກາ ອັນ ຄຽນ ອິນໂຍ່ງ ແຕ ເດີຍ ອາມັ່ງ ເຢຊູ. ອັນ ຄຽນ ປຶ້ງ ໄນ່ ມາຮ 60 ກູ່ມ ແວັດ ເຢຊູ ແກັດ. ປຶ້ງ ໄນ່ ອາດີ ແຕ ເຢຊູ ຊ້ອຮ ປິ ມັນລ້ອງ. ເຈິ່ ມູ່ ກາ ຮຍານ ແຕ ອັນ ເຈົາ ລັຮ ປິ ເມືອງ ເຢຣູຊາເລັມ, ກະ ຫຮາະ ຮາເວີຍ ເຢີງ ເຈົາຮາຊີ ແຊງ ແອັດ ກະ ໄລ່.

ຮາເວີຍ ເຢີງ ເຈົາຮາຊີ ແຊງ ແອັດ ກະ ໄລ່ ໂອນ ໄລ່ ແກັດ ຍັນ ລາລີ່ ເປາະ ອາດີ ປັນຍາ ເຢີງ ເຈົາຮາຊີ, ກະ ອາໂຍ່ງ ມັຮ ມູ່ ກາ ຊາອໍາ. ໄລ່ ເບີນ ອໍາມາດ ດໍອ໌ ຕູ່ຍຮ ອາລ້ອຮ ມັຮ ເຢີງ ຕາ ອໍ ແຕ ຈະ ກວາຍ, ກະ ປົວ ມັຮ ກວາຍ ອາອີ່.

ປຶ້ງ ໄນ່ ອາດີ ລັຮ ມັຮ ຮານະ ມູ່ ກາ ເຢຊູ ຮຽນ ປາຈຸ່ຮ ຕະ ແຕ ອໍາມາດ ຮາເວີຍ ເຢີງ ເຈົາຮາຊີ. ໄລ່ ເປາະ ອາດີ ປັນຍາ ອໍ ແຕ ເຢີງ ເຈົາຮາຊີ ຕຶ່ງ ເມືອງ ເຢຣູຊາເລັມ, ຕຶ່ງ ແຄງ ຢູດາຍ, ຕຶ່ງ ແຄງ ຊາມາເຣຍ, ກະ ເຕົ້າ ປູຮ ອິນແຍ່ະ ມັຮ ກຮວາງ ປຶ້ນ ມັນລ້ອງ ກຸຣຸ່ ໄນ່.

1 ອາຈວາຍຮ ເທໂອພີໂລ ເອີຍ! ເກົາ ລາ ລູກາ ຄຽນ ແຕ ອິນໂຍ່ງ ເຈິ່ ມວຍ ປຶ້ງ ໂອນ ໄນ່ ດັງ ແຈງ ລາລີ່ ອິນແຍ່ະ ຮານະ ເຢຊູ ຕະ ກະ ອິນແຍ່ະ ຮາມິ່ຮ ອັນ ອາດີ, 2 ເຕົ້າ ແຕ້ອ໌ ຕາໄງ ອັນ ຊ້ອຮ ປິ ມັນລ້ອງ. ອິນໂຍ່ງ ອັນ ອີ ຊ້ອຮ, ຮາເວີຍ ເຢີງ ເຈົາຮາຊີ ໂອນ ອັນ ປາຕັບ ມູ່ ກາ ອັນ ຮຽນ ປາຈຸ່ຮ ໂອນ ເປາະ ຕະ ຮານະ ອັນ, ໂອນ ໄລ່ ດັງ ແຕ ມັຮ ຮານະ ໄລ່ ອິງເຄາະ ຕະ. 3 ເຢຊູ ຮາມິຮ ຕຸຣ ກັດ ຊາອີ່ຍ ລາລີ່ ເຈິ່. ແວັດ ອັນ ກູຈິດ ອັນ ອາມັ່ງ ລັຮ, ກະ ອັນ ເຈົາ ລັຮ ປິ ມູ່ ກາ ອັນ ຮຽນ. ອັນ ແອັດ ກະ ໄລ່ ອິນແຍ່ະ ປູນ ຈິດ ຕາໄງ ປູນ ຈິດ ຊາເດົາ. ບັອງ ກາ ກ້ອຍ, ອັນ ຕະ ຊາອີ່ຍ ຮານະ ໂອນ ໄລ່ ເຕ່ອ໌ ດັງ ແຈງ ລາລີ່ ປາຍ ອັນ ອາມັ່ງ ລັຮ, ກະ ອັນ ອາດີ ໄລ່ ມັຮ ຮາມິ່ຮ ແຕ ເຢີງ ເຈົາຮາຊີ ຕະ ຊິດ. 4 ບັອງ ກາ ເຢຊູ ແອັດ ໂຮ່ມ ກະ ໄລ່ ກ້ອຍ, ອັນ ອາດີ ໄລ່ ປາຍ: "ເຍົາ ອິນໂຈຍ ລ້ອຮ ຢວາຮ ແຕ ເມືອງ ເຢຣູຊາເລັມ. ມາ ເຍົາ ຫຮາະ ເວີຍ ໂອນ ແຕ້ອ໌ ຮາເວີຍ ເຢີງ ເຈົາຮາຊີ ມາຮ ອິມປໍ່ ເກົາ ເອີອ໌ ໂອນ ເຍົາ, ນະ ເກົາ ອາດີ ເຍົາ ແຕ ອິນໂຍ່ງ ເຈິ່. 5 ບັອງ ກ້ອຍ ໂຢຮັນ ຕະ ຮິ່ດ ໂອນ ເຍົາ ແຕ ແຕ້ອ໌. ມາ ຕາ ເບີນ ດຸ່ນ ນັອງ ຮາເວີຍ ເຢີງ ເຈົາຮາຊີ ອີ ແຕ້ອ໌. ກະ ອັນ ອີ ມູ່ດ ແອັດ ຕຶ່ງ ຮາງິ່ຮ ເຍົາ. ໄນ່ ລາ ນະ ເຍົາ ຮັບ ຮິ່ດ ແຕ ຮາເວີຍ ເຢີງ ເຈົາຮາຊີ."

ເຢຊູ ຊ້ອຮ ປິ ມັນລ້ອງ

6 ບັອງ ກາ ເຢຊູ ໂຮ່ມ ກະ ມູ່ ກາ ອັນ ຮຽນ, ໄລ່ ຕາແບັບ ອັນ ປາຍ: "ຊານໍ່ ອິນເຈົາ ອີ ຕະ ໂອນ ກຮວາງ ອິດຊະຮາເອລ ຊິດ ເບີນ ລັຮ ບໍ່?"

7 ເຢຊູ ຕາແອີຍ ໄລ່ ປາຍ: "ເຍົາ ຕາ ເບີນ ຕຸຣ ດັງ ຮາມິ່ຮ ໄນ່. ມັຮ ຮາມິ່ຮ ໄນ່ ແອັງ ເຢີງ ເຈົາຮາຊີ ຊ້ອງ ດັງ, ຍ່ອນ ອັນ ແຕ່ ກາ ຕະ ດໍອ໌ ຫາມັດ. 8 ມາ ພໍກາ ຮາເວີຍ ເຢີງ ເຈົາຮາຊີ ມູ່ດ ແອັດ ຕຶ່ງ ຮາງິ່ຮ ເຍົາ, ອັນ ໂອນ ເຍົາ ເບີນ ອໍາມາດ ເຮົາບ ເປາະ ອາດີ ປັນຍາ ແຕ ເກົາ. ປຮແນີ ມັນເຕຣົາ ເຍົາ ເບີນ ອາດີ ຮານະ ໄນ່ ຕຶ່ງ ເມືອງ ເຢຣູຊາເລັມ, ແຄງ ຢູດາຍ, ແຄງ ຊາມາເຣຍ, ກະ ປູຮ ອິນແຍ່ະ ກຮວາງ ປຶ້ນ ມັນລ້ອງ ກຸຣຸ່ ໄນ່."

9 ແວັດ ເຢຊູ ປາຍ ນະກ້ອຍ, ເຢີງ ເຈົາຮາຊີ ຮັບ ອັນ ຊ້ອຮ ປິ ມັນລ້ອງ, ກະ ຮາມິ່ລ ກາຕັງ ຈະ ອັນ. ໄລ່ ກາ ແອັດ ຕຶ່ງ ກູແຕອ໌ ຕາ ເບີນ ເຮີມ ນັອງ ເຢຊູ. 10 ພໍກາ ເຢຊູ ຊ້ອຮ ປິ ມັນລ້ອງ, ໄລ່ ແອັດ ຕາງ່ອນ ແນ່ ເລືອຍໆ. ບັອງ ກາ ກ້ອຍ ແຕ່ ເບີນ ບາຮ ນະ ກວາຍ ຮາເລົາ ແອັດ ແຈ່ະ ໄລ່. ບາຮ ນະ ໄນ່ ແຊັບ ອາຍ້ອຮ ກູ້ອ໌, 11 ກະ ປາຍ: "ກວາຍ ແຕ ແຄງ ຄາລີເລ ເອີຍ! ມານະ ເຍົາ ແອັດ ຕາຍິ່ງ ອິນຕຸ ໄນ່ ກະ ອິນເຕົ້າ ເຍົາ ແນ່ ອາຊ້ອຮ ປິ ມັນລ້ອງ? ເຢຊູ ໄນ່, ອັນ ກາ ເຢີງ ເຈົາຮາຊີ ຮັບ ຊ້ອຮ ປິ ມັນລ້ອງ, ປຮແນີ ມັນເຕຣົາ ອັນ ແຊງ ລັຮ ປິ ກູແຕອ໌ ໄນ່ ມູເຈິງ ເຍົາ ເຮີມ ອັນ ຊ້ອຮ ປິ ມັນລ້ອງ ຊານໍ່ ເຕ່."

12 ພໍກາ ໄລ່ ແຂງ ແຕ ກົຮ ອາໂປ່ນ, ເຈີ້ ໄລ່ ເຈົາ ລັຮ ປີ ເມືອງ ເຢຊູຊາເລັມ. ແຕ ກົຮ ໄນ່ ກະ ເມືອງ ເຢຊູຊາເລັມ ເຍີ່ງ ລາ ມັນ ເບິນ ມວຍ ລັກ. 13 ແຕ້ອ້ ເມືອງ ກ້ອຍ ໄລ່ ເຈົາ ລັຮ ປີ ດຸງ ກາ ໄລ່ ເກີ້ຍ ແອັດ ແຕ ອິນລິ່ງ. ຕຶ່ງ ດຸງ ກ້ອຍ, ໄລ່ ຊ້ອຮ ຕຶ່ງ ຮານ ແປັງ, ມູ່ດ ແອັດ ຕຶ່ງ ມວຍ ກຸງ. ມັຮ ກວາຍ ກາ ໂຮ່ມ ອຶງກ້ອຍ ລາ: ເປັຕ, ໂຢຮັມ, ຢາໂກໂບ, ອັນເດອາ, ພິລິບ, ໂທມາ, ບາຣໂທໂລມາຍ, ມັດທາຍ, ຢາໂກໂບ ກອນ ອາລະ ພາຍ, ຊີໂມນ ຊີໂລດ,* ກະ ຢູດາ ກອນ ຢາໂກໂບ. 14 ອິນແຍ່ະ ມັຮ ໄລ່ ກາ ເກີ້ຍ ໂຮ່ມ ອິມປຣ່ອມ ເກົາແຊອ໌ ມວຍ ຮາງຶຮ ຕຶ່ງ ອິນຕຸ ກ້ອຍ. ເບິນ ມັຮ ມັນແຊມ, ມາຣີ ອິມເປັອ ເຢຊູ, ກະ ມັຮ ອາແອມ ຮາເລົາ ເຢຊູ ລາ ໂຮ່ມ ອຶງກ້ອຍ ເຕ່.

15 ເບິນ ມວຍ ຕາໂງ ອິນຕຸ່ນ ແອັນ ເປັຕ ຢວຣ ຕາຍິ່ງ ອາຕີ ມູ່ ກາ ຊາອໍາ ເຢຊູ ແອັດ ໂຮ່ມ ປີ ກ້ອຍ. ຈຸ່ມ ໄລ່ ກ້ອຍ ເບິນ ມາຣ ມວຍ ຮ່ອຍ ບາຣ ຈິ່ດ ນະ. ເປັຕ ປາຍ: 16 "ແຊມອາຍ ເອີຍ! ມັຮ ປັຮນາຍ ເຢີງ ເຈົາຮາຊີ ອາຕີ ແຕ ອິມແປັ, ໄຮ ເຮີມ ເຈີ້ ແກັດ ຮາປາຍາຍ ແຕ ຮານະ ຢູດາ ອິດຊະກາຣີອັດ. ຢູດາ ຕະ ນະ ຮາ ເວີຍ ເຢີງ ເຈົາຮາຊີ ໂອນ ດາວິດ ອາຕີ ແຕ ອິມແປັ, ອັນ ເດີງ ກວາຍ ເປາະ ໂກບ ເຢຊູ. 17 ຢູດາ ໄນ່ ລາ ແຕ ມູ່ ໄຮ ເຕ່, ຕະ ຮານະ ມູເຈີງ ໄຮ ເຕ່. 18 ມາ ຢູດາ ອິດ ປຣະ ເມົ້າ ຈາງ ໂອນ ຕະ ຮານະ ຕາ ອໍ, ອັນ ອາໂຍ່ງ ຮານາ ໂອນ ເມົ້າ ແຕ້ອ້ ໂກບ ເຢຊູ. ເຈີ້ ອັນ ເປາະ ແຈັງ ມວຍ ອິນຕຸ ກູແຕອ້. ແວັດ ກ້ອຍ ຢູດາ ຢະ. ປຸ່ງ ອັນ ແກັດ ຊີ້ອ້, ເຈີ້ ປາຕ້ອຮ; ກະ ຮ່ອຍ ອັນ ລ້ອຮ ອິນແຍ່ະ. 19 ພໍກາ ກວາຍ ກາ ແອັດ ຕຶ່ງ ເມືອງ ເຢຊູຊາເລັມ ຊ້ອງ ຮານະ ກ້ອຍ, ໄລ່ ອາມິ້ຮ ອິນຕຸ ກ້ອຍ ລາ ອະເກັນດາມາ. ປັຮນາຍ ກ້ອຍ ອິນຕີ ລັຮ ລາ 'ຕາລິງ ອາຮາມ.' 20 ອິນແຍ່ະ ຮາມິ້ຮ ໄນ່ ເຕົາວ ປັຮເຍົາ ດາວິດ ອາຕີ ເຈີ້ ຕຶ່ງ ປຶ່ງ ປັຮນາຍ ລໍາ ຍ່ອງ ເຢີງ ເຈົາຮາຊີ ປາຍ: ໂອນ ດຸງ ອັນ ແກັດ ດຸງ ເມົາດ ຊ້ອງ.

ຕາ ເບິນ ເມົ້າ ແອັດ ນ້ອງ ຕຶ່ງ ດຸງ ກ້ອຍ.'
 ກະ ດາວິດ ອາຕີ ມວຍ ປັຮນາຍ ການໍ້ອ້ ແອັນ ອິນຕຸ ກ້ອຍ:
 'ໂອນ ກວາຍ ການໍ້ອ້ ໄປຼຮ ລັຮ ຮານະ ອັນ ຕະ.'

21-22 ມູ່ ຮີ ອຶງເຄາະ ເບິນ ລັຮ ມານະ ແອັນ ຕະ ຮານະ ກະ ຮີ. ອຶງເຄາະ ໄຮ ຮຽຮ ມານະ ກາ ແອັດ ກະ ຮີ ແຕ ຕາໂງ ໂຢຮັມ ຕະ ຮິ່ດ ຕຶ່ງ ແດັອ້ ໂອນ ເຢຊູ, ເຕົ້າ ແຕັອ້ ຕາໂງ ເຢຊູ ຊ້ອຮ ປີ ມັນລ້ອງ. ກວາຍ ໄນ່ ອຶງເຄາະ ອັນ ເບິນ ເຮີມ ເຢຊູ ກູຈິດ ເຈີ້ ອາມົງ ລັຮ. ນະກ້ອຍ ເຕັອ້ ອັນ ອາຕີ ມັນຕຸ ກະ ຮີ ໂອນ ກວາຍ ການໍ້ອ້ ດັງ ເຕ່."

23 ນະກ້ອຍ ໄລ່ ຮຽຮ ເບິນ ບາຣ ນະ, ມາ ໄລ່ ອີ ອິດ ມານະ ຊ້ອງ. ຮາມິ້ຮ ບາຣ ນະ ກ້ອຍ ລາ ມັດເທຍ ກະ ໂຢເຊັບ. ໂຢເຊັບ ໄນ່, ເມົ້າ ດໍອ້ ອັນ ບາຣຊັບບາ ແຕີລາ ຢູຊະໂຕ ແຮີ. 24-25 ເຈີ້ ອິນແຍ່ະ ມູ່ ກ້ອຍ ເກົາແຊອ໌ ປາຍ: "ອິນເຈົາ ຮີ ເອີຍ! ເຍົາ ດັງ ອິນແຍ່ະ ກູ່ ຮາມິ້ຮ ຕຶ່ງ ຮາງຶຮ ກວາຍ. ນະກ້ອຍ ອິນເຈົາ ເອີຍ, ແຊອ໌ ເຍົາ ອາປັຮ ຈະ ກວາຍ ອາແລະ ແຕ ບາຣ ນະ ໄນ່ ກາ ເຍົາ ອີ ຮຽຮ ໂອນ ອັນ ຕະ ເຕ່ມ ລັຮ ຮານະ ຢູດາ ຕະ. ຢູດາ ຕັຮ ຮານະ ໄນ່, ກະ ອັນ ເປາະ ແອັດ ຕຶ່ງ ອິນຕຸ ກວາຍ ຕາ ອໍ ແອັດ."

26 ແວັດ ໄລ່ ເກົາແຊອ໌ ເຈີ້, ໄລ່ ມັນຕັດ ອີ ຮຽຮ ມານະ ແຕ ບາຣ ນະ ກ້ອຍ. ໄລ່ ຮຽຮ ປາຍາຍ ມັດເທຍ. ນະກ້ອຍ ມັດເທຍ ມູ່ດ ຕະ ຮານະ ມັນຕຸ ກະ ໄລ່ ກາ ມັນຈິ່ດ ລາ ມວຍ ນະ. ເຈີ້ ເມົ້າ ດໍອ້ ໄລ່ ກາ ມວຍ ຈິ່ດ ລາ ບາຣ ນະ ກ້ອຍ ລາ ກວາຍ ກາ ເຢຊູ ຮຽຮ ໂອນ ເປາະ ຕະ ຮານະ ອັນ.

2

ຮາເວີຍ ເຢີງ ເຈົາຮາຊີ ແຕ້ອ້

1 ພໍກາ ແຕ້ອ້ ຕາໂງ ຈຸ່ມ ອິດຊະຮາເອລ ຈາ ຣໍ້ອ້ ຕາໂງ ຕັຮ ຊອດ,* ມູ່ ກາ ຕາປູ່ນ ເຢຊູ ເປາະ ໂຮ່ມ ມັນຕຸ.
 2 ບັອງ ກາ ໄລ່ ໂຮ່ມ, ໄລ່ ຊັນຕັຮ ຊ້ອງ ຊຽງ ແຕ ມັນລ້ອງ ນະ ຊຽງ ກູຢາລ ຮາປູ້ອ້. ຊຽງ ໄນ່ ມູ່ດ ປຶຮ ອິນ

* 1:13 1:13 "ຊີໂລດ" ຕະ ອິນຕີ ລັຮ ລາ "ກວາຍ ກາ ອາໂຍະ ດຸງ ກວາງ ເບິນ ລາລີ້." ຊີໂມນ ອັນ ຕະ ຮານະ ໂອນ ຈຸ່ມ ກວາຍ ກາ ຍິຮ ອີ ຊຳເບິນ ລັຮ ກວາງ ອິດຊະຮາເອລ ແຕ ກວາງ ໂຮມ, ລາ ຮາມິ້ຮ ຊີໂລດ. * 2:1 2:1 ຕາໂງ ຕັຮ ຊອດ ຕາ ຕາໂງ ໄລ່ ດໍອ້ ເພັນເຕຄໍຊະເຕ, ຍ່ອນ ແຕ ຕາໂງ ອາກຸັຮ ແຕ້ອ້ ຕາໂງ ຕັຮ ຊອດ ເບິນ 50 ຕາໂງ. ຕາໂງ ກ້ອຍ ເຊີງ ຈິ່ດ ຕາໂງ ແວັດ ເຢຊູ ກູຈິດ.

ແຍ່ະ ຕຶ້ງ ກູງ ດູງ ໄລ່ ຕາກູ. 3 ໄລ່ ເຮີມ ປັຣລາ ອູ່ຍຮ ຮາຕັຮ ແກັດ ນ່ະ ຮູ່ບ ເລີ້ຍຮ ເຈີ່ ແຕັດ ແອັດ ຕຶ້ງ ຈະ ກວາຍ ກູ່ ນະ. 4 ພໍກາ ກ້ອຍ ຮາເວີ້ຍ ເຢີງ ເຈົ້າຮາຊີ ມູ່ດ ຕະ ຊົດ ຕຶ້ງ ຮາງັຮ ໄລ່. ກະ ມັຮ ກວາຍ ກ້ອຍ ຕາ ແບີ ຕະ ອິນຕີ ຊາອິ້ຍ ປັຣນາຍ ກວາຍ ການໍ່ອ ແອັນ, ຍ່ອນ ຮາເວີ້ຍ ເຢີງ ເຈົ້າຮາຊີ ໂອນ ໄລ່ ເຕ່ອ ປາຍ.

5 ຕາໄງ ກ້ອຍ, ແອັດ ຕຶ້ງ ເມືອງ ເຢຣູຊາເລັມ ເບີນ ກວາຍ ອິດຊະຮາເອລ ແຕ ອິນແຍ່ະ ມັຮ ກຮວາງ ປິ່ນ ມັນລ້ອງ ກຮຸ່ ເປາະ ໂຮ່ມ ປີ ກ້ອຍ. ໄລ່ ກ້ອຍ ຕາປູ່ນ ຄານອດ ເຢີງ ເຈົ້າຮາຊີ ກຮັກ ລາລີ້. 6 ພໍກາ ໄລ່ ຊ້ອງ ຊຽງ ກ້ອຍ, ກຶ້ງ ກວາຍ ເປາະ ໂຮ່ມ ປີ ດູງ ມູ່ ກາ ຕາປູ່ນ ເຢຊູ ແອັດ. ກູ່ ນະ ກວາຍ ກ້ອຍ ຊ້ອງ ເມົ້າ ຕະ ອິນ ຕີ ນ່ະ ປັຣນາຍ ໄລ່ ເບີມ; ເຈີ່ ໄລ່ ຊ້ອງ ງິ່ດ ລາລີ້. 7 ໄລ່ ຊ້ອງ ຊັນຕັຮ, ກະ ໄລ່ ປາຍ: "ມັຮ ກວາຍ ກາ ອາຕີ ໄນ່, ໄລ່ ລາ ກວາຍ ຄາລີເລ ອິນແຍ່ະ. 8 ມາ ນານະ ແຕ ໄຮ ຊ້ອງ ໄລ່ ຕະ ອິນຕີ ປັຣນາຍ ແຕ ອິມເປ່ອ້ ອິມ ປໍ່ ໄຮ ເບີມ? 9 ໄຮ ລາ ກວາຍ ແຕ ຊາອິ້ຍ ກຮວາງ. ເບີນ ກວາຍ ແຕ ກຮວາງ ປາເທຍ, ເມເດຍ, ເອລາມ, ເມໂຊໂປຕາເມຍ, ຢູດາຍ, ກາປາໂດເທຍ, ປິນໂຕ, ເອເຊຍ, 10 ພິເຄຍ, ປາພິເລຍ, ເອຍິບ, ກະ ລີເບຍ ແຈ່ະ ກີເຣເນ. ກະ ເບີນ ກວາຍ ຕາມອຍ ແຕ ເມືອງ ໂຮມ ແອີ. 11 ມວຍ ຈຸ່ມ ລາ ໄຮ ກວາຍ ອິດຊະຮາເອລ, ມວຍ ຈຸ່ມ ລາ ກວາຍ ການໍ່ອ ກາ ປຣ່ອມ ຕາປູ່ນ ຄານອດ ອິດຊະຮາເອລ. ມວຍ ຈຸ່ມ ໄຮ ລາ ກວາຍ ກະເຣເຕ, ມວຍ ຈຸ່ມ ລາ ກວາຍ ອາຣັບ. ໄຮ ລາ ກວາຍ ແຕ ອິມພາ ກຮວາງ, ມາ ໄຮ ເຕ່ອ ຊ້ອງ ຕຶ້ງ ປັຣນາຍ ໄຮ ເບີມ ໄລ່ ອາ ຕີ ແຕ ຮານະ ປິ່ດ ເຢີງ ເຈົ້າຮາຊີ ຕະ."

12 ນ່ະກ້ອຍ ອິນແຍ່ະ ມັຮ ໄລ່ ຊັນຕັຮ ກະ ຊ້ອງ ງິ່ດ ລາລີ້ ຕຶ້ງ ຮາງັຮ ໄລ່. ມານະ ຕາແບີບ ມານະ ປາຍ: "ຮານະ ໄນ່ ແກັດ ນານະ ນໍ່?"

13 ມາ ເບີນ ກວາຍ ການໍ່ອ ອາເຢ ພາມາດ ປາຍ: "ໄລ່ ກ້ອຍ ບູລ ບູ້ອງ."

ເປໂຕ ອາຕີ ກວາຍ ກຶ້ງ

14 ເຈີ່ ເປໂຕ ກະ ເຍົ້າ ອັນ ມວຍ ຈິ່ດ ລາ ມວຍ ນະ, ໄລ່ ຢວຮ ຕາຍຶ້ງ. ເປໂຕ ອາຕີ ກວາຍ ກຶ້ງ ກ້ອຍ ເຮ່ງ ລາລີ້ ປາຍ: "ກວາຍ ອິດຊະຮາເອລ ກະ ເຍົ້າ ກາ ແອັດ ຕຶ້ງ ເມືອງ ເຢຣູຊາເລັມ ເອີຍ! ເຍົ້າ ຊາງັດ ໂອນ ກຮັກ ລາລີ້ ປັຣນາຍ ເກົາ ອາຕີ ໂອນ ເຍົ້າ. 15 ເຍົ້າ ຄິ່ດ ປາຍ ຮີ ບູລ ບູ້ອງ. ມາ ຮີ ຕາ ເບີນ ບູລ ອິນເຕົ້າ. ຕາແບີ ມານາງ ຈັຮ ຊາເລຍາ, ອິນແລ່ະ ຮີ ອີ ບູລ? 16 ມັຮ ຮາມິຮ ອິນເຕົ້າ ເຍົ້າ ຊ້ອງ ຊານໍ່, ຮາມິຮ ກ້ອຍ ລາ ໄກຮ ລາລີ້ ໂຢເອລ, ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ, ອາຕີ ແຕ ອິມແບີ ປາຍ:

17 'ເຢີງ ເຈົ້າຮາຊີ ປາຕັບ ກວາຍ ປາຍ:

"ຕຶ້ງ ມັຮ ຕາໄງ ແຈ່ະ ອີ ແຕ່ອ້ ຕາໄງ ປັຣຊົດ,

ເກົາ ໂອນ ຮາເວີ້ຍ ເກົາ ມູ່ດ ຕຶ້ງ ຮາງັຮ ອິນແຍ່ະ ມັຮ ກວາຍ.

ນ່ະກ້ອຍ ກອນ ຮາເລົາ ກອນ ມັນແຊມ ເຍົ້າ,

ເຕ່ອ ໄລ່ ອາຕີ ຕາງ ປັຣນາຍ ແຕ ເກົາ.

ມັຮ ກວາຍ ຮາເລົາ ນຸ່ມ ແຕ ມູ່ ເຍົ້າ,

ຮາເວີ້ຍ ເກົາ ໂອນ ດັງ ອິນໂຍ່ງ ຮານະ ຕາ ຢວາຮ ແຕ່ອ້.

ກະ ມັຮ ກວາຍ ຮາເລົາ ເກົາ ແຕ ມູ່ ເຍົ້າ,

ຮາເວີ້ຍ ເກົາ ອາຕີ ໄລ່ ແຕ່ອ້ ຮານາ ຮາເລົາ ອິມເປົາ.

18 ຕຶ້ງ ຕາໄງ ກ້ອຍ ເກົາ ໂອນ ມັຮ ກວາຍ ກາ ຕະ ຮານະ ເກົາ ເບີນ ຮາເວີ້ຍ ເກົາ, ກາ ຮາເລົາ, ກາ ມັນແຊມ, ໂອນ ໄລ່ ເຕ່ອ້ ອາຕີ ຕາງ ປັຣນາຍ ແຕ ເກົາ.

19 ເກົາ ຕະ ຮານະ ຕຶ້ງ ມັນລ້ອງ ກາ ເມົ້າ ຕາ ເກີ້ຍ ເຮີມ.

ກະ ເກົາ ຕະ ຮານະ ຕຶ້ງ ກູແຕອ້ ກາ ເມົ້າ ຕາ ເກີ້ຍ ດັງ.

ຮານະ ໄນ່ ລາ ອາຮາມ, ອູ່ຍຮ, ກະ ປາຮຍາອ້.

20 ມັດ ມານາງ ແກັດ ການໍາ ຊ້ອງ,

ກະ ຮາລັງ ກາໄຊ ແກັດ ກູເຊົາ ນ່ະ ອາຮາມ.

ພໍກາ ເຍົ້າ ເຮີມ ຮານະ ໄນ່,

ອິນເຈົ້າ ເຍົາ ແຈ່ວ ອີ ແຕ້ອ໌ ເອີຍ໌.

21 ກວາຍ ອາແລ່ວ ກາ ກູອ໌ ຣາມິ້ຮ ອິນເຈົ້າ,
ອິນເຈົ້າ ຈ່ອຍ ອາມັງ ກວາຍ ກ້ອຍ.'"

22 ເຈີ່ ເປໂຕ ອາຕີ ແອັນ ປາຍ: "ກວາຍ ອິດຊະຣາເອລ ເອີຍ! ເຍົາ ຊາງັດ ປັຣນາຍ ເກົາ. ເຢຊູ, ລາ ກວາຍ ແຕ ວິລ ນາຊາເຣັດ, ເຢີງ ເຈົ້າຣາຊີ ໂອນ ອັນ ຕະ ຊາອິ້ຍ ຣານະ ຕາ ເກີ້ຍ ເຮີມ ກະ ຣານະ ການໍ້ອ໌ ແຮ ໂອນ ເຍົາ ດັງ ແຈງ ລາລີ້ ປາຍ ອັນ ລາ ແຕ້ອ໌ ແຕ ເຢີງ ເຈົ້າຣາຊີ. ເຍົາ ດັງ ເຈີ່ ອັນ ຕະ ຣານະ ໄມ່. 23 ເຢຊູ ໄມ່ ເຢີງ ເຈົ້າຣາຊີ ດັງ ແຕ ອິນໂຍ່ງ ກະ ອັນ ນັດ ດໍອ໌ ໂອນ ເຍົາ ມ່ອບ ເຢຊູ ແຕ້ອ໌ ປີ ມັຮ ກວາຍ ຕາ ເກີນ ກວາຍ ອິດ ຊະຣາເອລ ໂອນ ໄລ່ ກາຈິດ ອັນ, ແຕ້ຮ ອັນ ຕັງ ອາລ່ອງ ຊັງກັງ. 24 ມາ ເຢີງ ເຈົ້າຣາຊີ ໂອນ ເຢຊູ ອາມັງ ລັຮ. ມັອງ ກາ ກ້ອຍ ລາ ນະ ຣານະ ກູຈິດ ຊັດ ເຢຊູ ຈັບ ລາລີ້, ມາ ເຢີງ ເຈົ້າຣາຊີ ອາແລ້ຮ ລັຮ ແຕ ຣານະ ກູຈິດ ກ້ອຍ. ຍ່ອນ ອັນ ຕາ ໂອນ ຣານະ ກູຈິດ ຕະ ຊັດ ນັ່ງ ກອນ ອັນ. 25 ເຕົາວ ປັຣເຍົາ ດາວິດ ອາຕີ ແຕ ອິມ ແບີ ເຈີ່ ແຕ ເຢຊູ. ອັນ ປາຍ:

'ເກົາ ເຮີມ ເຢີງ ເຈົ້າຣາຊີ ລາ ແອິດ ເລືອຍໆ ກະ ເກົາ.
ຍ່ອນ ອັນ ແອິດ ຢັຮ ອາຕໍ່າ ເກົາ,
ຕາ ເບີນ ຣານະ ອິນເຕົາ ແຕ້ອ໌ ຕະ ໂອນ ເກົາ ຕາ ເບີນ ຊາເບີງ.

26 ນະກ້ອຍ ເກົາ ຊ້ອງ ຣໍ້ອ໌ ລາລີ້,
ກະ ປັຣນາຍ ເກົາ ຍ່ອງ ລາ ຣໍ້ອ໌ ແຕ່.
ເກົາ ຕາ ເບີນ ອີງກ້ອຣ ຈະ ເກົາ ກູຈິດ,
ຍ່ອນ ເກົາ ດັງ ແຈງ ລາລີ້ ເຈີ່ ປັຣແນີ ມັນເຕຣີາ ເກົາ ເບີນ ອາມັງ ລັຮ,

27 ຍ່ອນ ເຍົາ ຕາ ເບີນ ອາປັອງ ຕັຮ ເກົາ
ຕັງ ອິນຕຸ ກວາຍ ກູຈິດ ແອິດ.
ເຍົາ ຕາ ເບີນ ໂອນ ກວາຍ ກາ ຕະ ຣານະ ເຍົາ
ກາ ຕາ ເບີນ ໂລ່ຍຮ ອິນເຕົາ ມາ ເກິດ ລາບວຍ໌.

28 ເຍົາ ຊາດອຍ ເຈີ່ ໂອນ ເກົາ ດັງ ຣານາ ເປາະ ປີ ອິນຕຸ ອາມັງ ເລືອຍໆ.
ຍັຮ ເມີງ ເຍົາ, ຣາງັຮ ເກົາ ເກິດ ຣໍ້ອ໌ ລາລີ້.'"

29 ເຈີ່ ເປໂຕ ອາຕີ ແອັນ ປາຍ: "ແຊມອາຍ ເອີຍ! ເກົາ ອີງເຄາະ ອາຕີ ໂອນ ເຍົາ ດັງ ແຈງ ລາລີ້ ແຕ ດາວິດ. ອັນ ລາ ອາຈວາຍຮ ອາເຈ່ຮ ໄຮ. ໄກຮ ລາລີ້ ອັນ ກູຈິດ ເຈີ່, ກະ ເມົາ ແຕັບ ອັນ ຕັງ ປິ່ງ. ຕາງ ໄມ່ ໄຮ ດັງ ອິນຕຸ ປິ່ງ ອັນ. 30 ມາ ດາວິດ ໄມ່, ອັນ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ ແຕ່. ດາວິດ ດັງ ປຍາຍ ເຢີງ ເຈົ້າຣາຊີ ປຣ່ອມ ກະ ອັນ ປັຣແນີ ມັນເຕຣີາ ເບີນ ມານະ ແຕ ຈຸມເຈືອ ອັນ ເກິດ ເຕົາວ ປັຣເຍົາ ຕາງ ລັຮ ອັນ. 31 ດາວິດ ລາ ແດີຍ ອິນໂຍ່ງ. ອິນຕຸນ ລາລີ້ ລາ ແດີຍ ເຢຊູ. ມາ ດາວິດ ດັງ ອິນໂຍ່ງ ປາຍ, ກຣິດ ກູຈິດ ມາ ແຕ້ອ໌ ອາມັງ ລັຮ. ນະກ້ອຍ ດາວິດ ດັງ ແຈງ ຣາເວີຍ ອັນ ຕາ ເບີນ ແອິດ ຕັງ ອິນຕຸ ກວາຍ ກູຈິດ ແອິດ, ກະ ຈະ ອັນ ກູຈິດ ລາ ຕາ ເບີນ ລາບວຍ໌ ອິນເຕົາ. 32 ຣານະ ເຢຊູ ອາມັງ ລັຮ ໄມ່, ມັດ ຮິ ເຮີມ. ຍ່ອນ ນະກ້ອຍ ແຕ້ອ໌ ຮິ ອາຕີ ໂອນ ເຍົາ ຊ້ອງ ແຈງ. 33 ເຢີງ ເຈົ້າຣາຊີ ໂອນ ເຢຊູ ແອິດ ຍັຮ ອາຕໍ່າ ອັນ. ກະ ເຢີງ ເຈົ້າຣາຊີ ໂອນ ຣາເວີຍ ອັນ ປີ ເຢຊູ, ມັຮ ອັນ ເອີອ໌ ແຕ ອິນໂຍ່ງ. ເຈີ່ ເຢຊູ ພາອ໌ ຣາເວີຍ ເຢີງ ເຈົ້າຣາຊີ ໂອນ ແອິດ ຕັງ ແດີຍ ຊານໍ່. ນະກ້ອຍ ຣານະ ເຍົາ ຊ້ອງ ກະ ເຮີມ ຊານໍ່, ຣານະ ໄມ່ ລາ ຣາເວີຍ ເຢີງ ເຈົ້າຣາຊີ ຕະ. 34-35 ກະ ມັຮ ປັຣນາຍ ດາວິດ ອາຕີ, ຕາ ເກີນ ອັນ ປາຍ ແຕ ຈະ ອັນ ເບີມ ອີ ຊ້ອຣ ປີ ມັນລ່ອງ. ມາ ດາວິດ ອາຕີ ປາຍ:

'ເຢີງ ເຈົ້າຣາຊີ ອາຕີ ໂຈະ ອິນເຈົ້າ ເກົາ ປາຍ:
"ໄມ່ ຕາກູ ແອິດ ຍັຮ ອາຕໍ່າ ເກົາ
ເຕົາ ແຕ້ອ໌ ຕາງ ແລ່ວ ເກົາ ໂອນ ໄລ່ ກາ ຍິອ໌ ອີ ຕະ ໄມ່
ແອິດ ປີນ ຕາລາງ ອາເຢີງ ໄມ່.'"

36 ເຈົ້າ ເປົໂຕ ອາຕີ ແອ້ນ ປາຍ: "ມັຮ ກວາຍ ອິດຊະຣາເອລ ເອີຍ! ເກົາ ອາຕີ ໂອນ ເຍົາ ດັງ ແຈງ ຮານະ ໄມ່. ເຢິງ ເຈົາຣາຊີ ໂອນ ເຢຊູ ແກ້ດ ອິນເຈົາ ອິນແຍ່ະ ມັຮ ກວາຍ. ກະ ເຢິງ ເຈົາຣາຊີ ໂອນ ເຢຊູ ແກ້ດ ກຣິດ, ອັນ ກາ ເຢິງ ເຈົາຣາຊີ ຮຽຽ ດໍອ໌ ຈ່ອຍ ອາມັງ ກວາຍ. ມາ ເຍົາ ກາຈິດ ເຈົ້າ ເຢຊູ."

37 ພໍກາ ກວາຍ ກ້ອຍ ຊ້ອງ ປັຮນາຍ ໄມ່, ຮາງັຮ ໄລ່ ຊ້ອງ ຕຸ່ຮ ລາລີ້. ໄລ່ ຕາແບັບ ເປົໂຕ ກະ ເຍົາ ອັນ ປາຍ: "ແຊມອາຍ ເອີຍ! ນານະ ຮິ ອີ ຕະ ຊາມັ?"

38 ເປົໂຕ ຕາແອັຍ ໄລ່ ປາຍ: "ອິງເຄາະ ເຍົາ ຕັຮ ຮາງັຮ ຕຍາ ປຽມ ແກ້ດ ຮາງັຮ ຕາໄມ ແອ້ນ. ກະ ອິງເຄາະ ເຍົາ ຮັບ ຮິ່ດ ຕິ່ງ ແດັອ໌ ຍ່ອນ ຮາມັຮ ເຢຊູ ກຣິດ. ນະກ້ອຍ ເຢິງ ເຈົາຣາຊີ ຕັຮ ໄລ່ຍຮ ເຍົາ, ກະ ເຢິງ ເຈົາຣາ ຊີ ອີ ໂອນ ເຍົາ ເບີນ ຮາເວົ້າຍ ອັນ ແອັດ ກະ ເຍົາ. 39 ເຢິງ ເຈົາຣາຊີ ຍິອ໌ ອີ ໂອນ ຮາເວົ້າຍ ອັນ ປີ ເຍົາ, ກອນ ເຍົາ ກະ ປີ ມັຮ ກວາຍ ແຕ ກຣວາງ ເຢິງ ແຮີ. ເຢິງ ເຈົາຣາຊີ ອິນເຈົາ ໄຮ ໂອນ ອິນແຍ່ະ ມັຮ ກວາຍ ກາ ອັນ ຮຽຽ ດໍອ໌ ແຕັອ໌ ປີ ອັນ."

40 ເປົໂຕ ອາຕີ ຊາອິ້ຍ ລາລີ້ ແອ້ນ ແຕ ຮານະ ເຢຊູ. ກະ ອັນ ຕາໄມຮ ໄລ່ ປາຍ: "ອິງເຄາະ ເຍົາ ຕັຮ ຊ້ອງ ຮານະ ຕາ ອໍ, ໂອນ ເຍົາ ຕ່ອ໌ ວຍາຣ ແວັດ ແຕ ໂຕ່ດ ກາ ອີ ແຕັອ໌ ປີ ກວາຍ ກາ ຮາງັຮ ໄກະ ຕິ່ງ ແດັຍ ໄມ່."

41 ເບີນ ມາຮ ໄປ ປັນ ນະ ກວາຍ ກາ ຊາອໍ ປັຮນາຍ ເປົໂຕ ອາຕີ. ກະ ໄລ່ ຮັບ ຮິ່ດ ຕິ່ງ ແດັອ໌, ຕະ ໂອນ ເມົາ ດັງ ປາຍ ໄລ່ ຊາອໍ ເຢຊູ ກຣິດ. ນະກ້ອຍ ໄລ່ ປຣ່ອມ ມວຍ ຮາງັຮ ກະ ມູ່ ກາ ຕາປູ່ນ ເຢຊູ. 42 ໄລ່ ໄມ່ ເປາະ ໂຣ່ມ ດຸງ ກະ ມູ່ ກາ ເຢຊູ ຮຽຽ ປາຈຸ່ຮ ໂອນ ເປາະ ຕະ ຮານະ ອັນ. ໄລ່ ໂຣ່ມ ເກົາແຊອ໌ ມັນດຸ, ກະ ໄລ່ ປັຮ ໂດຍ ບຸຣ ຈາ ຊາແຍັ ເຢຊູ ກູຈິດ ຕາງ ໄລ່.

ມູ່ ກາ ຊາອໍ ເຢຊູ ປຣ່ອມ ມວຍ ຮາງັຮ

43 ອິນແຍ່ະ ມັຮ ກວາຍ ກາມໍອ໌ ງິ່ດ ກະ ຊ້ອງ ແດັດ ຮາງັຮ, ຍ່ອນ ໄລ່ ເຮີມ ມູ່ ກາ ເຢຊູ ຮຽຽ ປາຈຸ່ຮ ຕະ ຊາອິ້ຍ ຮານະ ຕາ ເກັ້ຍ ເຮີມ ມັຮ ເຢິງ ເຈົາຣາຊີ ໂອນ ໄລ່ ຕະ. 44 ອິນແຍ່ະ ໄລ່ ກາ ຊາອໍ ເຢຊູ, ໄລ່ ແກ້ດ ມວຍ ຮາງັຮ. ມັຮ ເກຣັງ ໄລ່ ເບີນ, ໄລ່ ປຣ່ອມ ຈຸງ. 45 ໄລ່ ຈິ ກູແຕອ໌ ກະ ເກຣັງ ໄລ່; ເຈົ້າ ປຣະ ກ້ອຍ ໄລ່ ປາ ໂຣມ ດໍອ໌ ມວຍ ອິນຕຸ. ກວາຍ ອາແລະ ແອີ, ໄລ່ ຈ່ອຍ ກວາຍ ກ້ອຍ. 46 ກູ່ ຮາໂງ່ ໄລ່ ເປາະ ໂຣ່ມ ປີ ດຸງ ຊາງ. ກະ ໄລ່ ໂຣ່ມ ຈາ ຮໍອ໌ ມັນຕຸ ແຮີ, ມວຍ ຕາໂງ່ ດຸງ ອັນ ໄມ່, ມວຍ ຕາໂງ່ ດຸງ ອັນ ກ້ອຍ. ໄລ່ ແກ້ດ ຮໍອ໌ ລາລີ້ ຕິ່ງ ຮາງັຮ ໄລ່, ມານະ ຈ່ອຍ ມານະ ອິນແຍ່ະ ແຕ ຮາງັຮ. 47 ໄລ່ ຍ່ອງ ເຢິງ ເຈົາຣາຊີ ເລືອຍໆ. ອິນແຍ່ະ ມັຮ ກວາຍ ຕິ່ງ ເມືອງ ເຢຊູຊາເລັມ ຍ່ອງ ໄລ່ ກາ ຊາອໍ ເຢຊູ. ກະ ກູ່ ຮາໂງ່ ເຢິງ ເຈົາຣາຊີ ກູອ໌ ໂອນ ກວາຍ ກາມໍອ໌ ຊາອໍ ເຢຊູ; ເຈົ້າ ໄລ່ ມູ່ດ ຕິ່ງ ມູ່ ກາ ຊາອໍ ເຢຊູ ແຕ່.

3

ກວາຍ ໂຢດ ແກ້ດ ແບຸຣັຮ

1 ເບີນ ມວຍ ຕາໂງ່ ແຕັອ໌ ມານາງ ວິ່ຮ ລາ ປາແນ່ນ ເມົາ ດຸ ເກົາແຊອ໌, ເປົໂຕ ກະ ໂຢຣັນ ເປາະ ປີ ດຸງ ຊາງ ປິ່ດ. 2 ໄລ່ ແຈ່ະ ອີ ແຕັອ໌ ງັຮ ຕິ່ງ ກາ ເມົາ ດໍອ໌ ງັຮ ຕິ່ງ ອໍ. ແຈ່ະ ງັຮ ຕິ່ງ ກ້ອຍ ໄລ່ ເຮີມ ມານະ ຮາເລົາ ໂຢດ ແອັດ ຕາກູ. ອັນ ໂຢດ ແຕ ອິມເປອ໌ ອັນ ຮັຮ. ກູ່ ຮາໂງ່ ເມົາ ເດີງ ດໍອ໌ ອັນ ປີ ອິນຕຸ ກ້ອຍ, ໂອນ ອັນ ແຊອ໌ ປຣະ ແຕ ກວາຍ ກາ ມູ່ດ ຕິ່ງ ງັຮ ຕິ່ງ ກ້ອຍ. 3 ພໍກາ ກວາຍ ໂຢດ ໄມ່ ເຮີມ ເປົໂຕ ກະ ໂຢຣັນ ອີ ມູ່ດ ດຸງ ຊາງ, ອັນ ແຊອ໌ ປຣະ ແຕ ໄລ່. 4 ເຈົ້າ ເປົໂຕ ກະ ໂຢຣັນ ແນ່ ຊັຮກູ່ອງ ປີ ກວາຍ ໂຢດ ກ້ອຍ, ກະ ເປົໂຕ ປາຍ: "ໄມ່ ແນ່ ປີ ຮິ ໄມ່."

5 ເຈົ້າ ກວາຍ ໂຢດ ກ້ອຍ ແນ່ ປີ ໄລ່. ອັນ ຄິ່ດ ປາຍ ໄລ່ ບາຣ ນະ ອີ ໂອນ ອັນ ປຣະ. 6 ມາ ເປົໂຕ ປາຍ ລັຮ ນະໄມ່: "ປຣະ ແຍງ ເກົາ ຕາ ເບີນ ແຕ່. ມາ ອິນເຕົາ ເກົາ ເບີນ, ເກົາ ຍິອ໌ ອີ ຈ່ອຍ ໂອນ ໄມ່. ຍ່ອນ ຮາມັຮ ເຢຊູ ກຣິດ ແຕ ວິ່ລ ນາຊາເຣັດ, ເອົາ! ໄມ່ ຍວຣ ຕາຍິງ; ເຈົ້າ ໄມ່ ເປາະ!"

7 ເປົໂຕ ເຕີ ອາຕີ ອາຕໍ່າ ກວາຍ ໂຢດ ກ້ອຍ ອາຍວຣ ອັນ ຕາຍິງ. ບັອງ ກາ ກ້ອຍ ແຕ່ ອາເຢິງ ອັນ ແກ້ດ ແບຣັຮ. 8 ຍຸ່ກຍິ່ກ ແຕ່ ອັນ ຍວຣ. ອັນ ເປາະ ຮານາ ອາເຢິງ ມູ່ດ ຕິ່ງ ດຸງ ຊາງ ມັນຕຸ ກະ ເປົໂຕ ກະ ໂຢຣັນ. ບັອງ ອັນ ເປາະ ບັອງ ອັນ ອິມປ່ອນ ຕຸ່ຮຸ; ອັນ ຍ່ອງ ເຢິງ ເຈົາຣາຊີ. 9 ອິນແຍ່ະ ມັຮ ກວາຍ ຕິ່ງ ດຸງ ຊາງ

ກ້ອຍ, ໄລ່ ເຮັມ ອັນ ຕາຍັຮ ອາເຢີງ ກະ ຍ່ອງ ເຢີງ ເຈົ້າຮາຊີ. ¹⁰ ໄລ່ ຊາກໍລ ອັນ ໄນ່ ລາ ກວາຍ ເກີ້ຍ ເກຣາະ ແຊຣ໌ ປຣະ ແຈ່ະ ຈັຮ ຕັ້ງ ອໍ. ໄລ່ ຈັ້ດ ເຕ່ ພໍກາ ເຮັມ ອາເຢີງ ກວາຍ ໄນ່ ແກັດ ອໍ ລັຮ.

ເປັດ ອາຕີ ຕັ້ງ ດຸງ ຊາງ ປິ່ດ

¹¹ ຕັ້ງ ດຸງ ຊາງ ກ້ອຍ ເປັນ ມານໍາ ລາບຍາງ ເມົ່າ ດໍອ໌ ລາບຍາງ ໄຊໂລໂມນ. ເປັດ ກະ ໂຢຣັນ ແອັດ ຕັ້ງ ລາບຍາງ ກ້ອຍ; ກະ ອັນ ກາ ອາເຢີງ ແກັດ ແບຣັຮ ລາ ແອັດ ຢຸມ ດໍອ໌ ໄລ່ ເຕ່. ກຶ້ງ ກວາຍ ປັຣລ້ອງ ແຕ້ອ໌ ປິ ອິນຕຸ ໄລ່ ແອັດ, ກະ ໄລ່ ຊ້ອງ ຈັ້ດ ລາລີ້. ¹² ພໍກາ ເປັດ ເຮັມ ກວາຍ ກຶ້ງ ກ້ອຍ, ອັນ ອາຕີ ໄລ່ ປາຍ: "ກວາຍ ອິດຊະຣາເອລ ເອີຍ! ນານະ ເຍົາ ຈັ້ດ ແຕ ຮານະ ໄນ່? ນານະ ເຍົາ ເນ່ ຊັຮກຸ້ອງ ເລືອຍໆ ປິ ຮິ? ເຍົາ ຄິ່ດ ປາຍ ເຕ່ອ໌ ຮິ ຕະ ເປັມ ຮານະ ໄນ່ ບໍ? ກະ ເຍົາ ຄິ່ດ ປາຍ ຮິ ອໍ ກາເລີຍ ແຕ ເຍົາ ການໍອ໌ ຍັຮ ເມົາງ ເຢີງ ເຈົ້າຮາຊີ ບໍ? ຕາ ແກັນ ແຕ ຮິ, ມາ ກວາຍ ໄນ່ ແກັດ ແບຣັຮ. ¹³ ເຢີງ ເຈົ້າຮາຊີ ໄຮ, ອັນ ກາ ອາຈວາຍຮ ອາເຈ່ຮ ໄຮ ອັບຣາຮາມ, ອີຊາກ, ກະ ຢາໂຄບ ຊາງ, ເຢີງ ເຈົ້າຮາຊີ ໂອນ ເຢຊູ, ກອນ ອັນ, ແກັດ ຊົດ ລາລີ້. ມາ ເຍົາ ມ່ອນ ເຢຊູ ປິ ອາຕີ ປີລາດ, ລາ ກວາຍ ຊົດ ຕັ້ງ ກຣວາງ ໄນ່. ພໍກາ ປີລາດ ຍັອ ອີ ອາໂຣຍຮ ເຢຊູ, ເຍົາ ຕາ ເປັນ ໂອນ ອັນ ອາໂຣຍຮ. ¹⁴ ມາ ເຍົາ ຕັຮ ຊ້ອງ ເຢຊູ, ລາ ກວາຍ ກາ ຕານໍ້ອງ ອໍ, ຕາ ເປັນ ໂລຍຮ ອິນເຕົ້າ. ເຈີ້ ເຍົາ ອາໂຣຍຮ ກວາຍ ກາ ເກີ້ຍ ກາຈິດ ກວາຍ. ¹⁵ ເຍົາ ກາຈິດ ເຢຊູ, ອັນ ກາ ໂອນ ໄຮ ເປັນ ອາມັງ. ມາ ເຢີງ ເຈົ້າຮາຊີ ໂອນ ອັນ ອາມັງ ລັຮ. ຮິ ດັງ ຮານະ ໄນ່ ປຍາຍ໌, ຍ່ອນ ຮິ ເຮັມ ເຈີ້ ມັຮ ຮານະ ໄນ່. ¹⁶ ເຍົາ ຊາກໍລ ກວາຍ ໂຢດ ໄນ່ ແຕ ອິນໂຍ່ງ. ຍ່ອນ ຮິ ຊາອໍາ ເຢຊູ, ກະ ຍ່ອນ ຮາມິ້ຮ ອັນ, ມາ ກວາຍ ໄນ່ ແກັດ ແບຣັຮ. ເຢຊູ ແຕ້ ຕະ ຮານະ ໄນ່ ໂອນ ມັດ ເຍົາ ເຮັມ.

¹⁷ "ແຊມອາຍ ເອີຍ! ເກົາ ດັງ ເຈີ້ ເຍົາ ກາຈິດ ເຢຊູ ຍ່ອນ ເຍົາ ຕາ ເປັນ ດັງ, ກະ ກວາຍ ຊົດ ເຍົາ ລາ ຕາ ເປັນ ດັງ ເຕ່. ¹⁸ ມາ ຮານະ ໄນ່ ເຢີງ ເຈົ້າຮາຊີ ອາຕີ ເຈີ້ ແຕ ອິມແບີ ຮານາ ກວາຍ ອາຕີ ຕາງ ປັຣນາຍ ອັນ. ໄລ່ ປາຍ ກຮິດ, ອັນ ກາ ເຢີງ ເຈົ້າຮາຊີ ຮຽຮ ດໍອ໌ ຈ່ອຍ ອາມັງ ກວາຍ, ອິງເຄາະ ຈິວ ຊາອິ້ຍ ຮາມິ້ຮ ຕຸຮ ກັດ. ປັຣນາຍ ໄນ່ ແກັດ ຊັງໄກຣ ກະ ເຢຊູ. ¹⁹ ນະກ້ອຍ, ອິງເຄາະ ກຸ່ ນະ ເຍົາ ຕັຮ ຮາງິ້ຮ ຕຍາ ປປຽນ ແກັດ ຮາງິ້ຮ ຕາໄມ ແອັນ, ກະ ປປຽນ ລັຮ ຕາປຸ່ນ ເຢີງ ເຈົ້າຮາຊີ. ເຈີ້ ອັນ ອາເຣົາວ ໂລຍຮ ເຍົາ ໂອນ ບຣັຮ. ຄັນ ນະກ້ອຍ, ເຕ່ອ໌ ເຢີງ ເຈົ້າຮາຊີ ຈ່ອຍ ຮາງິ້ຮ ເຍົາ ແກັດ ລາແຮີຍ ລັຮ. ²⁰ ກະ ປັຣແນີ ມັນເຕຣີາ ເຢີງ ເຈົ້າຮາຊີ ແປຣີ ເຢຊູ ກຮິດ ແຕ້ອ໌ ລັຮ ປິ ກູແຕອ໌ ໄນ່ ມູເຈີງ ອັນ ປາຍ ແຕ ອິນໂຍ່ງ ເຈີ້. ²¹ ມາ ຊານໍ ເຢຊູ ອິງເຄາະ ແອັດ ຕັ້ງ ມັນລ້ອງ ເຕົ້າ ແຕ້ອ໌ ຕາໄງ ເຢີງ ເຈົ້າຮາຊີ ອາຕີ ກູແຕອ໌ ໄນ່ ໂອນ ອໍ ລັຮ ນະ ຕາແບີ ອັນ ແຕງ ແຕ ກໍ ຊາ. ເຢີງ ເຈົ້າຮາຊີ ອາຕີ ດໍອ໌ ເຈີ້ ຮານະ ກ້ອຍ ຮານາ ກວາຍ ອາຕີ ຕາງ ປັຣນາຍ ອັນ ແຕ ອິມແບີ. ²² ມານະ ແຕ ກວາຍ ອາຕີ ຕາງ ປັຣນາຍ ກ້ອຍ ລາ ໂມເຊ. ອັນ ປາຍ:

'ປັຣແນີ ມັນເຕຣີາ ເຢີງ ເຈົ້າຮາຊີ ແປຣີ ມານະ ແຕ ຈຸ່ມ ໄຮ

ຕະ ຮານະ ອາຕີ ຕາງ ປັຣນາຍ ອັນ ມູເຈີງ ເກົາ ເຕ່.

ອິງເຄາະ ເຍົາ ຊາງັດ ກະ ຕະ ຕາປຸ່ນ ປັຣນາຍ ອັນ ອາຕີ.

²³ ກວາຍ ອາແລະ ຕາ ເປັນ ຕະ ຕາປຸ່ນ ປັຣນາຍ ກວາຍ ໄນ່,

ເຢີງ ເຈົ້າຮາຊີ ກາເລີຍຮ ຕັຮ ຊ້ອງ ກວາຍ ກ້ອຍ ແຕ ຈຸ່ມ ກາ ອັນ ຊົດ.'

²⁴ "ອິນແຍ່ະ ມັຮ ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ ແຕ ແດີຍ ຊາມູເອລ, ອາຕີ ເຈີ້ ແຕ ຮານະ ກາ ໄຮ ເຮັມ ຕັ້ງ ແດີຍ ຊານໍ ໄນ່. ²⁵ ມູ່ ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ ໄນ່ ລາ ອາຈວາຍຮ ອາເຈ່ຮ ໄຮ ເຕ່. ກະ ໄຮ ລາ ຈຸງ ເຕ່ ມັຮ ຮາມິ້ຮ ເຢີງ ເຈົ້າຮາຊີ ປັຣຄັນ ກະ ອາຈວາຍຮ ອາເຈ່ຮ ໄຮ ອັບຣາຮາມ. ເຢີງ ເຈົ້າຮາຊີ ປັຣຄັນ ປາຍ:

'ປັຣແນີ ມັນເຕຣີາ ຍ່ອນ ແຕ ຈຸ່ມເຈີອ ໄນ່

ກຸ່ ຈຸ່ມເຈີອ ກວາຍ ປິ່ນ ມັນລ້ອງ ກຸ່ ໄນ່ ເປັນ ບຸ່ນ.'

²⁶ ນະກ້ອຍ ເຢີງ ເຈົ້າຮາຊີ ແປຣີ ເຢຊູ, ລາ ກວາຍ ຕະ ຮານະ ອັນ, ໂອນ ແຕ້ອ໌ ປິ ເຍົາ ອິນໂຍ່ງ ແຕ ກວາຍ ການໍອ໌. ອັນ ໂອນ ເຍົາ ເປັນ ບຸ່ນ, ໂອນ ເຍົາ ເຕ່ອ໌ ປປຽນ ຕັຮ ຮານະ ຕາ ອໍ ເຍົາ."

4

ເປົໂຕ ກະ ໂຢຮັນ ແອິດ ຢັຮ ເມີງ ກວາຍ ຊົດ

1 ບັ້ອງ ກາ ເປົໂຕ ກະ ໂຢຮັນ ອິນນ້ອງ ອາຕີ, ມັຮ ກວາຍ ຊົດ ແຕ້ອ ແຕ້ ປີ ອິນຕຸ ກ້ອຍ. ກວາຍ ຊົດ ໄນ່ ລາ ແຕ ມູ່ ກາ ຊາງ ຮິ່ດ ເຢີງ ເຈົາຮາຊີ, ກະ ອັນ ກາ ຊົດ ຕາຮານ ກຍາຮໍ ດຸງ ຊາງ ປິດ, ກາ ກວາຍ ແຕ ຈຸ່ມ ຊາດູກາຍ ແອີ. 2 ມັຮ ກວາຍ ຊົດ ກ້ອຍ, ໄລ່ ຊ້ອງ ປາອັດ ຮາງິຮ ລາລີ້ ໂຈະ ເປົໂຕ ກະ ໂຢຮັນ, ຍ່ອນ ໄລ່ ບາຮ ນະ ກ້ອຍ ອາຕີ ແຕ ເຢຊູ ອາມັງ ລັຮ ເຈີ້. ກະ ໄລ່ ປາຍ ຍ່ອນ ເຢຊູ ອາມັງ ລັຮ, ນະກ້ອຍ ກວາຍ ການໍ້ອ ແຕ້ອ ອາມັງ ລັຮ ນະ ເຢຊູ ແຕ. 3 ນະກ້ອຍ ມັຮ ກວາຍ ຊົດ ໂອນ ເນົ່າ ໂກບ ແຕ້ ໄລ່ ບາຮ ນະ ກ້ອຍ ເດີງ ໂຈະ ຕຶ້ງ ກໍ້ອ. ຕາໄງ ກ້ອຍ ແຈ່ະ ອີ ຊາເດົາ ເຈີ້. ເຈີ້ ໄລ່ ດໍ້ອ ຕາໄງ ປັຮເນີ ແອັນ ແຕ ຕາແບີບ ບາຮ ນະ ກ້ອຍ. 4 ມາ ກຶ້ງ ລາລີ້ ກວາຍ ກາ ຊ້ອງ ປັຮນາຍ ໄລ່ ບາຮ ນະ ອາຕີ, ໄລ່ ຊາອໍາ. ມັຮ ກວາຍ ຮາເລົາ ກາ ຊາອໍາ ບັ້ອງ ກາ ກ້ອຍ ເບີນ ມາຮ ເຊີງ ປັນ ນະ.

5-6 ແຕ້ອ ຕາໄງ ປັຮເນີ ແອັນ, ມັຮ ກວາຍ ຊົດ ອິດຊະຮາເອລ, ມັຮ ກວາຍ ເທົາແກ ຈຸ່ມເຈີອ, ກະ ມັຮ ກວາຍ ອາຕີ ຄານອດ, ອິນແຍ່ະ ນະ ໄລ່ ໂຮ່ມ ຊັຮຮົງ ຕຶ້ງ ເມີອງ ເຢຣູຊາເລັມ. ໄລ່ ເປາະ ຮາມັຮ ອັນນາ, ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢີງ ເຈົາຮາຊີ. ກະ ເບີນ ກາຢະພາ, ໂຢຮັນ, ກະ ອາເລັກຊັມເດີ ກະ ກວາຍ ການໍ້ອ ແຕ ດູງຊູ ອັນນາ ແອິດ ປີ ກ້ອຍ ແຕ. 7 ກວາຍ ຊົດ ກ້ອຍ ແປຮີ ໂອນ ເນົ່າ ເດີງ ເປົໂຕ ກະ ໂຢຮັນ ແຕ້ອ ປີ ໄລ່; ເຈີ້ ໄລ່ ຕາແບີບ ບາຮ ນະ ກ້ອຍ ປາຍ: "ເນົ່າ ໂອນ ເຍົາ ເບີນ ອໍານາດ ປົວ ກວາຍ ໂຢດ ກ້ອຍ? ນານະ ຮາມັຮ ອັນ?"

8 ບັ້ອງ ກ້ອຍ ເປົໂຕ ເບີນ ຮາເວົ້າຍ ເຢີງ ເຈົາຮາຊີ ແກິດ ຊົດ ຕຶ້ງ ຮາງິຮ ອັນ, ເຈີ້ ອັນ ປາຍ: "ອາຍີ້ ອາກຸນ ເອີຍ! ເກົ້າ ແຊຮໍ ອາຕີ ເຍົາ. 9 ຄັນ ເຍົາ ຍິຮໍ ອີ ເຊີບ ຮີ ແຕ ຮີ ຈ່ອຍ ກວາຍ ໂຢດ ໄນ່ ກະ ຕະ ໂອນ ອັນ ແກິດ ແບຮັຮ, 10 ອີງເຄາະ ເຍົາ ກະ ອິນແຍ່ະ ມັຮ ກວາຍ ອິດຊະຮາເອລ ການໍ້ອ ແອີ ດັງ ແຈງ ແຕ ກວາຍ ໂຢດ ໄນ່ ແກິດ ແບຮັຮ ເຈີ້. ຮານະ ໄນ່ ແອີງ ເຢຊູ ກຮິດ ຊ້ອງ ແຕ້ອ ຕະ. ເຢຊູ ໄນ່, ອັນ ລາ ກວາຍ ແຕ ວິລ ນາຊາເຣັດ ກາ ເຍົາ ກາຈິດ ເຈີ້, ແຕັຮ ອັນ ຕຶ້ງ ອາລ່ອງ ຊັງກັງ. ມາ ເຢີງ ເຈົາຮາຊີ ໂອນ ອັນ ອາມັງ ລັຮ. 11 ອັນ ລາ ນະ ຕາເມົາ ກາ ເຍົາ ກວາຍ ເຈີງ ຕະ ດູງ ຕາເວັງ ຕັຮ ເຈີ້. ມາ ເຢີງ ເຈົາຮາຊີ ອິດ ຕາເມົາ ກ້ອຍ ດໍ້ອ ຕຶ້ງ ກູຈັກ ຕະ ໂອນ ດູງ ແກິດ ຈັບ. 12 ປັນ ມັນລ້ອງ ໄນ່ ຮາມັຮ ການໍ້ອ ຕາ ເບີນ ແຕ້ອ ຈ່ອຍ ອາມັງ ກວາຍ. ແອີງ ຮາມັຮ ເຢຊູ ແຕ້ ເຢີງ ເຈົາຮາຊີ ໂອນ ແຕ້ອ ຈ່ອຍ ອາມັງ ໄຮ."

13 ມັຮ ກວາຍ ຊົດ ກ້ອຍ ຊ້ອງ ງິ່ດ ລາລີ້ ເປົໂຕ ກະ ໂຢຮັນ ຕະ ອິນຕີ ຍັນ ລາລີ້, ຍ່ອນ ໄລ່ ດັງ ບາຮ ນະ ກ້ອຍ ລາ ກວາຍ ກອນແຊມ ຊ້ອງ ກະ ຕາ ເບີນ ຮຍານ ຊາອີ້ຍ. ມາ ກວາຍ ຊົດ ດັງ ໄລ່ ບາຮ ນະ ກ້ອຍ ແອິດ ກະ ເຢຊູ. 14 ມາ ມັຮ ກວາຍ ຊົດ ຕາ ແຕ້ອ ຕີ ອິນເຕົ້າ ແຕ ຮານະ ເປົໂຕ ກະ ໂຢຮັນ ຕະ, ຍ່ອນ ໄລ່ ເຮີມ ກວາ ຍ ໂຢດ ກາ ແກິດ ແບຮັຮ ເຈີ້ ແອິດ ຕາຢັງ ມັນຕຸ ກະ ໄລ່ ແຕ. 15 ນະກ້ອຍ ໄລ່ ແປຮີ ເປົໂຕ ກະ ໂຢຮັນ ລ່ອຮ ແຕ ອິນຕຸ ໄລ່ ໂຮ່ມ. ໄລ່ ຍິຮໍ ອີ ຊັຮຮົງ ແອີງ ໄລ່ ຊ້ອງ. 16 ໄລ່ ປາຍ: "ນານະ ໄຮ ອີ ຕະ ກະ ໄລ່ ບາຮ ນະ ໄນ່? ອິນແຍ່ະ ມັຮ ກວາຍ ຕຶ້ງ ເມີອງ ເຢຣູຊາເລັມ ເຮີມ ເຈີ້ ໄລ່ ບາຮ ນະ ຕະ ຮານະ ຕາ ເທົ້ຍ ເຮີມ ໂອນ ກວາຍ ໂຢດ ໄນ່. ໄຮ ຕາ ແຕ້ອ ຮາຈຽນ ປາຍ ໄລ່ ຕາ ເບີນ ຕະ ຮານະ ກ້ອຍ. 17 ມາ ໄຮ ອິນໂຈຍ ໂອນ ຮານະ ໄນ່ ຮິ້ຮ ເປາະ ຕົວ ໂອນ ກວາຍ ການໍ້ອ ດັງ. ນະກ້ອຍ ອີງເຄາະ ໄຮ ກາແອັຮ ໄລ່ ອິນໂຈຍ ໂອນ ໄລ່ ເປາະ ອາຕີ ນ້ອງ ຍ່ອນ ຮາມັຮ ໄນ່."

18 ແວັດ ກ້ອຍ ໄລ່ ກູຮໍ ລັຮ ເປົໂຕ ກະ ໂຢຮັນ ແຕ້ອ ລັຮ ປີ ໄລ່. ໄລ່ ໄຄຮໍ ບາຮ ນະ ກ້ອຍ ຕາ ເບີນ ໂອນ ເປາະ ອາຕີ ນ້ອງ ຍ່ອນ ແຕ ຮາມັຮ ເຢຊູ.

19 ມາ ເປົໂຕ ກະ ໂຢຮັນ ຕາແອີຍ ມັຮ ກວາຍ ຊົດ ກ້ອຍ ປາຍ: "ນານະ ເຍົາ ຄິ່ດ, ຮານະ ອາແລ່ະ ເຢີງ ເຈົາຮາຊີ ເຮີມ ອໍ ກາເລີຍ? ອໍ ຮີ ຕະ ຕາປູ່ນ ປັຮນາຍ ເຍົາ, ມາ ອໍ ຮີ ຕະ ຕາປູ່ນ ປັຮນາຍ ເຢີງ ເຈົາຮາຊີ? 20 ຮີ ຕາ ແຕ້ອ ຕາງິ່ດ ເປາະ ອາຕີ. ອີງເຄາະ ຮີ ອາຕີ ໂອນ ກວາຍ ການໍ້ອ ດັງ ມັຮ ຮາມັຮ ກາ ຮີ ເຮີມ ເຢຊູ ຕະ ກະ ຮີ ຊ້ອງ ເຢຊູ ອາຕີ."

21 ມັຮ ກວາຍ ຊົດ ກ້ອຍ ປາລິດ ໄລ່ ບາຣ ນະ ຕາ ໂອນ ອາຕີ ນ້ອງ ປັນຍາຍ ໄນ່, ເຈີ່ ໄລ່ ອາໂຣຍຮ. ກວາຍ ຊົດ ກ້ອຍ ຕາ ເບີນ ດັງ ຮານາ ແລະ ເຕ່ອ໌ ໄລ່ ຕະ ໂຕ່ດ ບາຣ ນະ ກ້ອຍ, ຍ່ອນ ອິນແຍ່ະ ກອນແຊມ ຍ່ອງ ເຢີງ ເຈົ້າຣາຊີ ຍ່ອນ ແຕ ຮານະ ກ້ອຍ. 22 ກວາຍ ໂຢດ ກາ ແກັດ ແບຣັຮ ຍ່ອນ ແຕ ຮານະ ຕາ ເກີ່ຍ ເຮີມ ໄນ່, ອາຍຸ່ ອັນ ກາເລີຍ ປູນ ຈິ່ດ ກູມໍ.

ມູ່ ກາ ຊາອຳ ເຢຊູ ເກົາແຊອ໌ ຢັອ ອີ ແກັດ ຍັນ ລາລີ່ ແອັນ

23 ພໍ່ກາ ກວາຍ ຊົດ ອາໂຣຍຮ ເປໂຕ ກະ ໂຢຮັນ, ໄລ່ ເຈົ້າ ລັຮ ປີ ມູ່ ໄລ່, ອາຕີ ລັຮ ມັຮ ປັນຍາຍ ກວາຍ ຊົດ ມູ່ ກາ ຊາງ ຮິ່ດ ເຢີງ ເຈົ້າຣາຊີ ກະ ກວາຍ ເທົາແກ ຈຸ່ມເຈີອ ປາຍ ໂຈະ ໄລ່. 24 ນະກ້ອຍ ອິນແຍ່ະ ມັຮ ມູ່ ກ້ອຍ ໂຮ່ມ ເກົາແຊອ໌ ມວຍ ຮາງືຮ ປາຍ: "ເຢີງ ເຈົ້າຣາຊີ ເອີຍ, ເຍົາ ກາ ຊົດ ອິນແຍ່ະ ກູ່ ຮາມິຮ! ເຍົາ ແຕງ ມັນລ້ອງ, ກູແຕອ໌ ໄນ່, ແດີອ໌ ທາເລ, ກະ ຕຸ່ກ ຮາມິຮ ເອີດ ຕຶ່ງ ກ້ອຍ. 25 ແຕ ອິມແບີ ເຍົາ ອາຕີ ຮີ, ຮານາ ອາຈວາຍຮ ອາເຈ່ຮ ຮີ ດາວິດ, ມັຮ ຮາມິຮ ຮາເວີຍ ເຢີງ ເຈົ້າຣາຊີ ໂອນ ອັນ ອາຕີ. ດາວິດ ປາຍ:

'ຍ່ອນ ນານະ ມັຮ ກວາຍ ຕຶ່ງ ກຣວາງ ກູແຕອ໌ ໄນ່ ອວານ ກະ ເຢີງ ເຈົ້າຣາຊີ?

ຍ່ອນ ນານະ ໄລ່ ຊັຮຮົງ ຮານະ ຕາ ເບີນ ແກັດ ເກົາ ອິນເຕົາ?

26 ມັຮ ກວາຍ ເຕົາວ ປັຮເຍົາ ຕຶ່ງ ກູແຕອ໌ ໄນ່,

ກະ ມັຮ ກວາຍ ຊົດ ການ້ອ໌ ແຮີ,

ອິນແຍ່ະ ນະ ໄລ່ ອິມປຣ່ອມ ຊັຮຮົງ ອີ ຕະ ເຊີກ ກະ ເຢີງ ເຈົ້າຣາຊີ ກະ ກຣິດ ແຮີ,

ອັນ ກາ ເຢີງ ເຈົ້າຣາຊີ ຮຽຮ ໂອນ ຈ່ອຍ ອາມັງ ກວາຍ.'

27 ໄກຮ ລາລີ່ ມັຮ ດາວິດ ອາຕີ ແຕ ອິມແບີ, ຊານໍ່ ຮີ ເຮີມ ຮານະ ໄນ່ ແຕ່ອ໌ ເຈີ່. ເຮໂຣດ ກະ ປິນທຽວ ປິລາດ, ໄລ່ ໂຮ່ມ ຕຶ່ງ ເມີອງ ເຢຊູຊາເລັມ ໄນ່ ມັນຕຸ ກະ ກວາຍ ອິດຊະຣາເອລ ກະ ກວາຍ ແຕ ກຣວາງ ການ້ອ໌ ແຮີ ຢັອ ອີ ຕະ ເຢຊູ. ເຢຊູ ໄນ່, ອັນ ລາ ກວາຍ ຕະ ຮານະ ເຍົາ ກາ ຕາ ເບີນ ໄລ່ຍຮ ອິນເຕົາ. ແອັງ ມານະ ອັນ ແຕ່ ເຍົາ ຮຽຮ ໂອນ ຈ່ອຍ ອາມັງ ກວາຍ. 28 ມັຮ ກວາຍ ຊົດ ກ້ອຍ ໂຮ່ມ ຕະ ມັຮ ຮານະ ເຍົາ ມັດ ດໍອ໌ ແຕ ອິມແບີ ເຈີ່. 29 ຊານໍ່, ອິນເຈົ້າ ຮີ ເອີຍ, ເຍົາ ຊ້ອງ ປັນຍາຍ ໄລ່ ກວາຍ ຊົດ ກ້ອຍ ຢັອ ອີ ຕະ ຮີ. ແຊອ໌ ເຍົາ ຈ່ອຍ ໂອນ ຮາງືຮ ຮີ ແກັດ ຍັນ ລາລີ່ ອາຕີ ເລືອຍໆ ແຕ ປັນຍາຍ ເຍົາ. 30 ຮີ ແຊອ໌ ເຍົາ ປົວ ຊາປະ ກວາຍ ອາອິ ໂອນ ແກັດ ແບຣັຮ. ກະ ຮີ ແຊອ໌ ເຍົາ ອາປັຮ ຮານະ ຕາ ເກີ່ຍ ເຮີມ ກະ ຮານະ ແຕ ອຳນາດ ເຍົາ ຍ່ອນ ຮາມິຮ ເຢຊູ, ອັນ ກາ ຕະ ຮານະ ເຍົາ ກະ ຕາ ເບີນ ໄລ່ຍຮ ອິນເຕົາ."

31 ແວັດ ໄລ່ ເກົາແຊອ໌, ດູງ ກາ ໄລ່ ໂຮ່ມ ແກັດ ຮາໄມ່ ກູກິ່ດ. ກະ ຮາເວີຍ ເຢີງ ເຈົ້າຣາຊີ ແກັດ ຊົດ ຕຶ່ງ ຮາງືຮ ໄລ່. ເຈີ່ ໄລ່ ອາຕີ ປັນຍາຍ ເຢີງ ເຈົ້າຣາຊີ ຍັນ ລາລີ່ ແອັນ.

ມູ່ ກາ ຕາປູ່ນ ເຢຊູ ອິມປຣ່ອມ ຈຸງ ມູ່ນ ໄລ່

32 ອິນແຍ່ະ ມູ່ ກາ ຊາອຳ ເຢຊູ, ໄລ່ ແກັດ ມວຍ ຮາງືຮ ມວຍ ມິ່ດ. ອາແລະ ກາ ເບີນ ມູ່ນ ອິນເຕົາ, ລາ ອັນ ຕາ ເບີນ ອາງ ປາຍ ອັນ ຕາລາ ມານະ ອັນ ຊ້ອງ. ອິນແຍ່ະ ມັຮ ໄລ່ ອິມປຣ່ອມ ຈຸງ ມູ່ນ ກ້ອຍ. 33 ມູ່ ກາ ເຢຊູ ຮຽຮ ປາຈຸ່ຮ ໂອນ ເປາະ ຕະ ຮານະ ອັນ, ໄລ່ ອາຕີ ແຕ ອິນເຈົ້າ ໄລ່ ອາມັງ ລັຮ, ກະ ປັນຍາຍ ໄລ່ ແກັດ ແບູງ ລາລີ່. ກະ ເຢີງ ເຈົ້າຣາຊີ ໂອນ ບຸ່ນ ປີ ໄລ່ ກາ ຕາປູ່ນ ເຢຊູ. 34-35 ຕຶ່ງ ຈຸ່ມ ໄລ່ ຕາ ເບີນ ເນົາ ແອີ ອິນເຕົາ. ອາແລະ ກາ ເບີນ ກູແຕອ໌ ແຕີລາ ດູງ, ໄລ່ ເບີນ ມວຍ ຮາງືຮ ຢັອ ອີ ຈ່ອຍ ເຍົາ. ໄລ່ ຈີ ຊ້ອງ ມູ່ນ ໄລ່, ກະ ໄລ່ ປຣ່ອມ ປາໂຣມ ດໍອ໌ ປຣະ ກ້ອຍ ປີ ອາເຢີງ ມູ່ ກາ ເຢຊູ ຮຽຮ ປາຈຸ່ຮ. ເຈີ່ ມູ່ ກ້ອຍ ອິມແປອ໌ ໂອນ ກວາຍ ອາແລະ ກາ ແອີ.

36-37 ມານະ ກາ ຕະ ນະ ກ້ອຍ ລາ ໂຢເຊັບ ແຕ ຈຸ່ມເຈີອ ເລວີ. ອັນ ແຕ່ອ໌ ແຕ ກຣວາງ ໄຊປຣັດ. ອັນ ເບີນ ມວຍ ເລີງ ໄກຮ, ເຈີ່ ອັນ ຈີ ຊ້ອງ ກະ ເດີງ ອາຊວຍ ປຣະ ກ້ອຍ ປີ ອາເຢີງ ມູ່ ກາ ເຢຊູ ຮຽຮ ປາຈຸ່ຮ. ໄລ່ ດໍອ໌ ອັນ ລາ ຮາມິຮ ບາຣນາບາ ແຮີ. ປັນຍາຍ ບາຣນາບາ ອາຕີ ລັຮ ລາ 'ຕາລິ້ນ ລັຮ ຮາງືຮ ກວາຍ ເບີນ ຕຸ່ຮ ຈຶ່ງ.'

5

ອານາເມຍ ກະ ຊະພິຣາ

1 ເປັນ ຮາເລົາ ມານະ ຮາມິ້ຮ ອານາເມຍ. ອັນ ກະ ລາກວຍ ອັນ, ຮາມິ້ຮ ຊະພິຣາ, ໄລ່ ຈິ ເຕ່ ມວຍ ອິນ ຕຸ ກູແຕອ້. 2 ມູ ປູດ ປຣະ ກ້ອຍ, ອານາເມຍ ເດີງ ອາຊວຍ ປີ ມູ່ ກາ ເຢຊູ ຮຽຮ ປາຈຸຣະ. ມາ ມູ ປູດ ແອັນ, ອັນ ປາໂຕະ ດໍອ໌ ລໍຣະ. ລາກວຍ ອັນ ລາ ດັງ ເຕ່ ກາຢາອ໌ ຕະ ນະ ກ້ອຍ. 3 ເຈິ່ ເປໂຕ ອາຕີ ອານາເມຍ ປາຍ: "ອານາເມຍ ເອີຍ! ນານະ ໄມ່ ຕາປູນ ຮຽຮ ເຢີງ ຊາຕານ? ນານະ ແຕ ໄມ່ ແກອ໌ ໂຈະ ຮາເວີຍ ເຢີງ ເຈົາຮາຊີ? ປຣະ ເກົາ ເຍົາ ຈິ ກູແຕອ້, ເຍົາ ດໍອ໌ ລໍຣະ ມູ ປູດ ມາ ໂອນ ມູ ປູດ ຊ້ອງ. 4 ບັອງ ກາ ເຍົາ ຕາ ຢວາຣ ຈິ, ລາ ແກັດ ກູແຕອ້ ເຍົາ. ປຣະ ເກົາ ຈິ ກູແຕອ້ ກ້ອຍ ແກັດ ປຣະ ເຍົາ. ນານະ ເຍົາ ປາຍ ມ່ອບ ອິນແຍະ ປຣະ ເກົາ ກູແຕອ້ ກ້ອຍ, ມາ ອິນມ້ອງ ເຍົາ ດໍອ໌ ລໍຣະ ມູ ປູດ? ເຍົາ ຕາ ເປັນ ແກອ໌ ກະ ກວາຍ, ມາ ເຍົາ ແກອ໌ ກະ ເຢີງ ເຈົາຮາຊີ."

5 ແວັດ ເປໂຕ ອາຕີ ນະກ້ອຍ, ບັອງ ກາ ກ້ອຍ ແຕ່ ອານາເມຍ ແດິມ; ເຈິ່ ກູຈິດ ເລີ້ຍ. ນະກ້ອຍ ອິນແຍະ ມັຮ ກວາຍ ຊ້ອງ ອີງກ້ອຣ ລາລີ້. 6 ມັຮ ກວາຍ ຮາເລົາ ນຸ່ມ ມູ່ດ ຕວມ ກູມຸຍ໌ ກ້ອຍ. ແວັດ ໄລ່ ຕວມ, ເຈິ່ ໄລ່ ເດີງ ແຕັບ ແຕ່.

7 ແວັດ ກ້ອຍ, ມາຣ ຈິນ ໄປ ຮວາດ ໂດຍ, ເຈິ່ ລາກວຍ ອານາເມຍ ແອັນ ມູ່ດ ຕິ່ງ ອິນຕຸ ກ້ອຍ. ອັນ ຕາ ຢວາຣ ດັງ ປາຍ ກາຢາອ໌ ອັນ ເຈິ່ ກູຈິດ. 8 ເປໂຕ ຕາແບັບ ອັນ ແອັນ ປາຍ: "ເຍົາ ເດີງ ອິນແຍະ ເຈິ່ ມັຮ ປຣະ ເຍົາ ຈິ ກູແຕອ້ ກ້ອຍ ມາ ຕາ ເປັນ?"

ມັນແຊມ ກ້ອຍ ຕາແອີຍ: "ເອີອ໌. ປຣະ ຮິ ຈິ ກູແຕອ້ ກ້ອຍ ອິນແຍະ ກາຢາອ໌ ເກົາ ເດີງ ເຈິ່."

9 ເປໂຕ ປາຍ ແອັນ: "ນານະ ເຍົາ ບາຣ ນະ ປຣອມ ມວຍ ຮຽຮ ຢິອ໌ ອີ ລ່ອງ ຮາເວີຍ ເຢີງ ເຈົາຮາຊີ? ກາຢາອ໌ ໄມ່ ເມົາ ເດີງ ແຕັບ ເຈິ່. ຊານ໌ ໄລ່ ກາ ເປາະ ແຕັບ ກາຢາອ໌ ໄມ່, ໄລ່ ແຕັອ໌ ຈັຮ ຕັງ ເຈິ່. ຊານ໌ ໄລ່ ອີ ເດີງ ແຕັບ ໄມ່ ແອັນ."

10 ພໍກາ ອັນ ຊ້ອງ ເປໂຕ ປາຍ ນະກ້ອຍ, ອັນ ແດິມ ແຈະ ອາເຢີງ ເປໂຕ; ເຈິ່ ອັນ ກູຈິດ ເຕ່. ມັຮ ກວາຍ ຮາເລົາ ນຸ່ມ ມູ່ດ ເຮິມ ອັນ ກູຈິດ; ເຈິ່ ໄລ່ ເດີງ ແຕັບ ອັນ ແຈະ ປິ່ງ ກາຢາອ໌ ອັນ ເຕ່. 11 ນະກ້ອຍ ອິນແຍະ ມັຮ ມູ່ ກາ ຊາອ໌ ເຢຊູ ກະ ກວາຍ ການໍອ໌ ແຮ, ພໍກາ ໄລ່ ຊ້ອງ ຮານະ ໄມ່, ໄລ່ ອີງກ້ອຣ ລາລີ້.

ເປັນ ຊາອິ້ຍ ຮານະ ຕາ ເກີ້ຍ ເຮິມ

12 ມູ່ ກາ ເຢຊູ ຮຽຮ ປາຈຸຣະ ຕະ ຊາອິ້ຍ ຮານະ ຕາ ເກີ້ຍ ເຮິມ ຍິ່ຣ ມົງ ກວາຍ. ກະ ອິນແຍະ ມູ່ ກາ ຊາອ໌ ເຢຊູ ເກີ້ຍ ໂຣ່ມ ຕິ່ງ ລາບຍາງ ໂຊໂລໂມນ ຕິ່ງ ດຸງ ຊາງ ປິດ ກ້ອຍ. 13 ມັຮ ກວາຍ ກາ ຕາ ຢວາຣ ຊາອ໌, ໄລ່ ຍ່ອງ ມູ່ ກາ ຊາອ໌ ເຢຊູ, ມາ ເປັນ ຊາອິ້ຍ ນະ ໄລ່ ຕາ ຍັນ ມູ່ດ ກະ ມູ່ ກາ ຊາອ໌ ເຢຊູ. 14 ມາ ເປັນ ກວາຍ ຮາເລົາ ກະ ມັນແຊມ ຍັນ ມູ່ດ ຊາອ໌ ເຢຊູ ກິ່ງ ລາລີ້ ແອັນ. 15 ເມົາ ເດີງ ມັຮ ກວາຍ ອາອິ້; ເຈິ່ ດໍອ໌ ຕິ່ງ ຮາ ມາ ໂອນ ໄລ່ ບິ ຕິ່ງ ຮາຈາອ໌ ກະ ຕິ່ງ ຈຸ່ງຈາງ. ໄລ່ ແອັດ ອີງກ່ອງ ເປໂຕ ແຕັອ໌, ຢິອ໌ ອີ ເປັນ ມູ່ລ ອັນ ໂອນ ກາ ບັງ ມັຮ ກວາຍ ກາ ອາອິ້ ກ້ອຍ ໂອນ ໄລ່ ແກັດ ແບຣັຣ. 16 ກິ່ງ ກວາຍ ແຕ ເມືອງ ການໍອ໌ ແອັດ ແຈະ ເມືອງ ເຢຣູຊາເລັມ, ໄລ່ ເປາະ ອິດ ກວາຍ ກາ ອາອິ້ ກະ ກວາຍ ກາ ເປັນ ເຢີງ ຕາ ອໍ ຕະ ເດີງ ດໍອ໌ ບິ ກ້ອຍ, ເຈິ່ ໄລ່ ແກັດ ແບຣັຣ ອິນແຍະ.

ມູ່ ກາ ເຢຊູ ຮຽຮ ປາຈຸຣະ ຮາມິຣ ຕຸຣ ກັດ

17 ມາ ອັນ ກາ ຕາລາ ອິນແຍະ ແຕ ຮິດ ຊາງ ເຢີງ ເຈົາຮາຊີ ກະ ເຍົາ ອັນ ແຕ ຈຸ່ມ ຊາດູກາຍ, ໄລ່ ຊ້ອງ ຊັຮ ແມງ ກະ ມູ່ ກາ ເຢຊູ ຮຽຮ ປາຈຸຣະ. 18 ເຈິ່ ໄລ່ ໂກບ ກະ ໂຈະ ຕິ່ງ ກໍອ໌. 19 ມາ ພໍກາ ຊາເດົາ ກ້ອຍ ມານະ ເທວາ ຕາ ເຢີງ ເຈົາຮາຊີ ແຕັອ໌ ເປີຮ ຈັຮ ຕິ່ງ ກໍອ໌, ກະ ອັນ ເດີງ ອາລໍອຣ ໄລ່ ແຕ ກໍອ໌ ກ້ອຍ. 20 ເທວາຕາ ກ້ອຍ ອາຕີ ໄລ່ ປາຍ: "ເຍົາ ເປາະ ຕາຍິ່ງ ຕິ່ງ ຊົງອາຣ ດຸງ ຊາງ ປິດ ອາຕີ ໂອນ ກວາຍ ດັງ ອິນແຍະ ແຕ ແດີຍ ອາມັງ ຕາໄມ ໄມ່." 21 ນະກ້ອຍ ໄລ່ ຕະ ຕາປູນ ປຣນາຍ ກ້ອຍ. ພໍກາ ປິ່ງ ຕາຮິບ ໄລ່ ມູ່ດ ອາຕີ ຕິ່ງ ດຸງ ຊາງ ປິດ. ບັອງ ກາ ໄລ່ ອາຕີ ອີງກ້ອຍ, ອັນ ກາ ຕາລາ ອິນແຍະ ແຕ ຮິດ ຊາງ ເຢີງ ເຈົາຮາຊີ ກະ ເຍົາ ອັນ, ໄລ່ ໂຣ່ມ ມັນ

ດຸ ກະ ກວາຍ ຊົດ ອິດຊະຣາເອລ. ມັຣ ກວາຍ ຊົດ ກ້ອຍ ແປຣີ ຕາຮານ ເປາະ ອິດ ມູ່ ກາ ເຢຊູ ຮຽຮ ປາຈຸ່ຣ ແຕ ກໍ່ອ້, ເຈີ້ ເດີງ ປີ ອິນຕຸ ໄລ່ ໂຣ່ມ.

22 ມາ ພໍກາ ຕາຮານ ມູ່ດ ແນ່ ຕຶງ ກໍ່ອ້, ໄລ່ ຕາ ເບີນ ເຮີມ ນ້ອງ ມູ່ ກາ ເຢຊູ ຮຽຮ ປາຈຸ່ຣ ກ້ອຍ. ກວາຍ ຕາຮານ ກ້ອຍ ເຈົາ ອາຕີ ລັຣ ກວາຍ ຊົດ. 23 ໄລ່ ປາຍ: "ພໍກາ ຮີ ແຕ້ອ້ ປີ ກໍ່ອ້ ກ້ອຍ, ຮີ ແນ່ ກາແຈ ຕາ ເບີນ ເນົ້າ ເປີຣ ຢວາຣ, ກະ ໄລ່ ກາ ກຍາອ້ ແອິດ ເລືອຍໆ ອຶງກ້ອຍ. ມາ ພໍກາ ຮີ ເປີຣ ກູຕັງ ກໍ່ອ້, ຕາ ເຮີມ ອາແລະ ນ້ອງ ຕຶງ ກ້ອຍ."

24 ອັນ ກາ ຊົດ ມັຣ ຕາຮານ ກາ ກຍາອ້ ດຸງ ຊາງ ກ້ອຍ ກະ ໄລ່ ກາ ຊົດ ມູ່ ກາ ຊາງ ຮິ່ດ ເຢີງ ເຈົາຣາຊີ, ພໍ ກາ ໄລ່ ຊ້ອງ ປັຣນາຍ ກ້ອຍ, ໄລ່ ງິ່ດ ລາລີ້ ຕຶງ ຣາງິຣ ໄລ່. ກະ ໄລ່ ແອິດ ຄິ່ດ ຕາ ດັງ ຮານະ ອິນເຕົ້າ ແອັນ ອີ ແກິດ. 25 ແວັດ ກ້ອຍ ເບີນ ກວາຍ ແຕ້ອ້ ອາຕີ ໄລ່ ກາ ຊົດ ກ້ອຍ ປາຍ: "ມັຣ ກວາຍ ກາ ເຍົາ ໂຈະ ຕຶງ ກໍ່ອ້ ຊາເດົາ ໄຮ, ຊານໍ່ ໄລ່ ອາຕີ ກວາຍ ຕຶງ ດຸງ ຊາງ ປິ່ດ."

26 ມະກ້ອຍ ເນົ້າຍ ຕາຮານ ກ້ອຍ, ອັນ ເດີງ ຕາຮານ ອັນ ເປາະ ອິດ ມູ່ ກ້ອຍ. ມາ ໄລ່ ຕະ ລາເວົ້າຍ, ຍ່ອນ ໄລ່ ອຶງກ້ອຣ ຄັນ ໄລ່ ຕະ ຮັບ ໂຈະ ມູ່ ກ້ອຍ, ມັຣ ກວາຍ ກອນແຊມ ແອິດ ອຶງກ້ອຍ ແກງ ຕາເມົາ ໂຈະ ໄລ່.

27 ຕາຮານ ກ້ອຍ ເດີງ ມູ່ ກາ ເຢຊູ ຮຽຮ ປາຈຸ່ຣ ໂອນ ໄລ່ ມູ່ດ ຕາຢັງ ຍິ່ຣ ເມີງ ກວາຍ ຊົດ. ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢີງ ເຈົາຣາຊີ ອັນ ຕີ ໄລ່ ປາຍ: 28 "ແຕ ອິນໂຍ່ງ ຮີ ກາແອັຣ ເຍົາ ເຈີ້. ຕາ ໂອນ ເຍົາ ອາຕີ ນ້ອງ ແຕ ຣາມິຣ ເຢຊູ ໄນ່. ມາ ຊານໍ່ ເຍົາ ອາຕີ ປັຣນາຍ ໄນ່ ເປາະ ປູຣ ອິນແຍ່ະ ເມືອງ ເຢຣູຊາເລັມ. ກະ ເຍົາ ປາຍ ໂຈະ ກວາຍ ການໍ່ອ້ ຍິ່ຣ ອີ ໂອນ ເນົ້າ ປາຍ ຮີ ກາຈິດ ເຢຊູ ແຮີ."

29 ເບັດ ກະ ເຍົາ ອັນ ຕາແອີຍ ປາຍ: "ຄາອ້ ຮີ ຊາງັດ ປັຣນາຍ ເຢີງ ເຈົາຣາຊີ ແຕ ຮີ ຊາງັດ ປັຣນາຍ ກວາຍ. 30 ປຍາຍ ເຍົາ ກາຈິດ ເຈີ້ ເຢຊູ ຕຶງ ອາລ່ອງ ຊັງກັງ. ມາ ເຢີງ ເຈົາຣາຊີ, ອັນ ກາ ອາຈວາຍຣ ອາເຈ່ຣ ໄຮ ຊາງ ແຕ ອິມແບີ, ຈ່ອຍ ໂອນ ອັນ ອາມັງ ລັຣ. 31 ຊານໍ່ ເຢີງ ເຈົາຣາຊີ ໂອນ ເຢຊູ ແອິດ ຍິ່ຣ ອາຕົ້າ ອັນ, ແກິດ ຊົດ ປິ່ດ ລາລີ້, ແຕ່ອ້ ອັນ ຈ່ອຍ ອາມັງ ກວາຍ. ເຢີງ ເຈົາຣາຊີ ຍິ່ຣ ອີ ຈ່ອຍ ຈຸ່ມ ອິດຊະຣາເອລ ໂອນ ໄລ່ ຕັຣ ຣາງິຣ ຕຍາ ປຽນ ແກິດ ຣາງິຣ ຕາໄມ ແອັນ; ເຈີ້ ເຢີງ ເຈົາຣາຊີ ຕັຣ ໄລ່ຍຣ ໄລ່. 32 ຮີ ໄນ່ ລາ ກວາຍ ກາ ເຮີມ ກະ ແຕ່ອ້ ອາຕີ ລັຣ ມັຣ ຮານະ ກ້ອຍ. ກະ ຣາເວົ້າຍ ເຢີງ ເຈົາຣາຊີ ລາ ອາຕີ ມະກ້ອຍ ແຕ່. ຄັນ ກວາ ຍ ອາແລະ ມາ ຕະ ຕາປູນ ປັຣນາຍ ອັນ, ເຢີງ ເຈົາຣາຊີ ໂອນ ຣາເວົ້າຍ ອັນ ແອິດ ເລີ້ຍ ກະ ກວາຍ ກ້ອຍ."

33 ພໍກາ ກວາຍ ຊົດ ກ້ອຍ ຊ້ອງ ມະກ້ອຍ, ໄລ່ ຊ້ອງ ອຶງຄິ່ນ ລາລີ້. ກະ ໄລ່ ຍິ່ຣ ອີ ກາຈິດ ມູ່ ກາ ເຢຊູ ຮຽຮ ປາຈຸ່ຣ. 34 ມາ ເບີນ ມານະ ຣາມິຣ ຄາມາລີເອລ ແຕ ມູ່ ກວາຍ ຊົດ ກ້ອຍ ຢວຣ ຕາຢັງ. ອັນ ລາ ແຕ ຈຸ່ມ ພາຣີຊາຍ. ອັນ ລາ ກວາຍ ອາຕີ ແຕ ຄານອດ ອິດຊະຣາເອລ, ກະ ອາແລະ ລາ ຢ້ານັບ ອັນ. ອັນ ແປຣີ ຕາຮານ ເດີງ ມູ່ ກາ ເຢຊູ ຮຽຮ ປາຈຸ່ຣ ລັອຣ ແຕ ອິນຕຸ ກ້ອຍ. 35 ເຈີ້ ອັນ ອາຕີ ໂຈະ ມັຣ ກວາຍ ຊົດ ກ້ອຍ ປາຍ: "ແຊມອາຍ ເອີຍ! ອຶງເຄາະ ເຍົາ ຕະ ອໍ ແດັຣ ໂຈະ ກວາຍ ໄນ່. 36 ອຶງເຄາະ ເຍົາ ຊາແຍີ ແຕ ອິນໂຍ່ງ ເບີນ ມານະ ຣາມິຣ ທູດາ. ອັນ ຍິ່ຣ ອີ ໂອນ ເນົ້າ ປາຍ ອັນ ລາ ກວາຍ ປິ່ດ. ເບີນ ມາຣ ປູນ ຮ່ອຍ ນະ ແຕ່ ເກີຍ ຕາ ປູນ ອັນ. ມາ ເບີນ ເນົ້າ ກາຈິດ ອັນ. ກະ ມັຣ ມູ່ ກາ ຕາປູນ ອັນ, ໄລ່ ປູຣ ປີ ໄນ່ ປີ ກ້ອຍ, ເຈີ້ ມັຣ ຮານະ ໄລ່ ຕະ ແກິດ ປິ່ດ ອິນແຍ່ະ. 37 ແວັດ ກ້ອຍ ແຕ້ອ້ ຕາໄງ ກວາຍ ຊົດ ນັບ ມັຣ ກວາຍ, ເບີນ ມານະ ແອັນ ຣາມິຣ ຢູດາ ແຕ ແຄງ ຄາລີເລ. ອັນ ຢວຣ ຕະ ຊົດ, ກະ ເບີນ ກຶງ ກວາຍ ຕາປູນ ອັນ ແຕ່. ມາ ເນົ້າ ກາຈິດ ອັນ, ກະ ມັຣ ມູ່ ກາ ຕາປູນ ອັນ, ໄລ່ ປູຣ ປີ ໄນ່ ປີ ກ້ອຍ. 38 ມະກ້ອຍ ເກົາ ອາຕີ ເຍົາ ຊານໍ່, ເຍົາ ອິນໂຈຍ ຕະ ອິນເຕົ້າ ກະ ໄລ່ ໄນ່. ຄັນ ປັຣນາຍ ໄລ່ ປາຍ, ກະ ຮານະ ໄລ່ ຕະ ລາ ແຕ ຣາງິຣ ໄລ່ ເບີມ, ຕາ ເບີນ ດູນ ນ້ອງ ຮານະ ກ້ອຍ ແກິດ ປິ່ດ. 39 ມາ ຄັນ ຮານະ ໄລ່ ຕະ ແຕ້ອ້ ແຕ ເຢີງ ເຈົາຣາຊີ, ເຍົາ ຕາ ແຕ່ອ້ ອາປິ່ດ. ຄັນ ເຍົາ ຍິ່ຣ ອີ ອາປິ່ດ ຮານະ ກ້ອຍ, ລາ ເຍົາ ຣາຈິລ ກະ ເຢີງ ເຈົາຣາຊີ."

40 ເຈີ້ ກວາຍ ຊົດ ກ້ອຍ ຊາງັດ ປັຣນາຍ ອັນ. ໄລ່ ກູອ້ ລັຣ ມູ່ ກ້ອຍ ໂອນ ແຕ້ອ້ ປີ ໄລ່. ເຈີ້ ໄລ່ ໂອນ ເນົ້າ ປຍາຍຣ ມູ່ ກ້ອຍ. ກະ ໄລ່ ກາແອັຣ ລັຣ ຊາ ມູ່ ກ້ອຍ ຕາ ໂອນ ໄລ່ ອາຕີ ນ້ອງ ປັຣນາຍ ແຕ ເຢຊູ. ແວັດ ໄລ່ ກາແອັຣ, ເຈີ້ ໄລ່ ອາໂຣຍຣ. 41 ກະ ມູ່ ກາ ເຢຊູ ຮຽຮ ປາຈຸ່ຣ ລັອຣ ແຕ ກ້ອຍ. ໄລ່ ຊ້ອງ ຮິ່ອ້ ລາລີ້ ຍ່ອນ

ເຢີງ ເຈົ້າຮາຊີ ໂອນ ໄລ່ ເຮົາບ ຈີວ ມັຮ ຕຸຣ ກັດ ເມົ້າ ພາມາດ ຍ່ອນ ໄລ່ ເດີງ ຮາມິ້ຮ ເຢຊູ. 42 ກູ່ ຮາໂງ ມູ່ ໄລ່ ມູ່ດ ຕິ່ງ ດຸງ ຊາງ ປັດ, ກະ ໄລ່ ມູ່ດ ຕິ່ງ ດຸງ ກວາຍ ແຮ, ເຈ້ ໄລ່ ອາຕີ ເລືອຍໆ ປັຮນາຍ ອໍ ປາຍ ເຢຊູ ລາ ກຮິດ, ອັນ ກາ ເຢີງ ເຈົ້າຮາຊີ ຮຽຮ ໂອນ ຈ່ອຍ ອາມັງ ກວາຍ.

6

ໄລ່ ຮຽຮ ຕາປູລ ນະ ມູ່ ກາ ຈ່ອຍ ກວາຍ ຊົດ ມູ່ ກາ ຊາອໍາ

1 ຕິ່ງ ມັຮ ຕາໂງ ກ້ອຍ, ມູ່ ກາ ຕາປູນ ເຢຊູ ແກັດ ກິ່ງ ລາລີ້ ແອັນ. ກະ ເບີນ ມູ ຈຸ່ມ ແຕ ໄລ່ ກ້ອຍ ລາ ກວາຍ ອິດຊະຮາເອລ ເຕ່, ມາ ໄລ່ ຕະ ອິນຕີ່ ປັຮນາຍ ກຮິກ. ໄລ່ ຮາຈຽນ ປາຍ: "ກູ່ ຮາໂງ ອິມເປອ໌ ກູມາຍ ຮິ ອິດ ເກຣັງ ຕັອກ ຈາ ຕາ ເບີນ ຮາລີ ກະ ອິມເປອ໌ ກູມາຍ ກວາຍ ອິດຊະຮາເອລ ກາ ຕະ ອິນຕີ່ ປັຮນາຍ ເຮັບເອີ."

2 ນະກ້ອຍ ໄລ່ ມວຍ ຈິດ ລາ ບາຣ ນະ ກາ ເຢຊູ ຮຽຮ ປາຈຸຣ ກ້ອຍ ປາໂຣມ ອິນແຍະ ມັຮ ມູ່ ກາ ຊາອໍາ ເຢຊູ. ໄລ່ ປາຍ: "ຕາ ເບີນ ປຍາຍ ຮິ ມວຍ ຈິດ ລາ ບາຣ ນະ ມາ ຕາ ເບີນ ອາຕີ ນ້ອງ ປັຮນາຍ ເຢີງ ເຈົ້າຮາ ຊີ, ມາ ໂອນ ຮິ ອິມເປອ໌ ເກຣັງ ຕັອກ ຈາ ໂອນ ເຍົາ. 3 ນະກ້ອຍ ອົງເຄາະ ອິນແຍະ ເຍົາ ຮຽຮ ແຕ ຈຸ່ມ ເຍົາ ເບີມ, ອິດ ຕາປູລ ນະ ກວາຍ ກາ ເມົ້າ ດັງ ປາຍ ອໍ ກະ ໄລ່ ກາ ເບີນ ຮາເວີຍ ເຢີງ ເຈົ້າຮາຊີ ຊົດ ຕິ່ງ ຮາງິຣ ໄລ່. ເຈ້ ຮິ ມ່ອບ ໂອນ ມູ່ ໄລ່ ຕາປູລ ນະ ກ້ອຍ ຊົດ ອິນແຍະ ຮານະ ອິມເປອ໌ ເກຣັງ ຮາເວັຣ ຈາ ໂອນ ເຍົາ.

4 ເຈ້ ຮິ ເບີນ ເກົາແຊອ໌, ກະ ຮິ ເບີນ ເປາະ ອາຕີ ປັຮນາຍ ເຢີງ ເຈົ້າຮາຊີ ແຮ."

5 ພິກາ ມູ່ ກາ ຊາອໍາ ເຢຊູ ຊ້ອງ ປັຮນາຍ ກ້ອຍ, ອິນແຍະ ມັຮ ໄລ່ ປຣ່ອມ ຮໍອ໌ ລາລີ້. ນະກ້ອຍ ໄລ່ ຮຽຮ ຊະເຕພາໂນ; ອັນ ລາ ກວາຍ ກາ ຊາອໍາ ເຢຊູ ຈັບ ລາລີ້, ກະ ອັນ ເບີນ ຮາເວີຍ ເຢີງ ເຈົ້າຮາຊີ ຊົດ ຕິ່ງ ຮາງິຣ ອັນ. ກະ ໄລ່ ຮຽຮ ກວາຍ ການໍອ໌ ແຮ, ເບີນ ຮາມິ້ຮ ໄນ່: ພິລິບ, ໂປໂຄໂລ, ນິກາໂນ, ຕີໂມນ, ປາເມນາ, ກະ ນິໂກລາໂອ. ນິໂກລາໂອ ໄນ່ ລາ ແຕ ເມືອງ ອັນຕີໂອເຄຍ. ບ້ອງ ອາໄຣ່ ອັນ ຕາ ແກ້ນ ກວາຍ ອິດຊະຮາເອລ, ມາ ອັນ ມູ່ດ ຕາປູນ ຄານອດ ອິດຊະຮາເອລ. ແວັດ ກ້ອຍ ອັນ ມູ່ດ ຕາປູນ ເຢຊູ ແອັນ. 6 ນະກ້ອຍ ໄລ່ ກາ ຕາປູລ ນະ ກ້ອຍ ແອິດ ຍິ້ຮ ເມີງ ມູ່ ກາ ເຢຊູ ຮຽຮ ປາຈຸຣ. ມູ່ ກ້ອຍ ເກົາແຊອ໌ ກະ ຊາປະ ອາຕີ ຕິ່ງ ຈະ ໄລ່ ຕາປູລ ນະ. * 7 ເຈ້ ປັຮນາຍ ເຢີງ ເຈົ້າຮາຊີ ແກັດ ເປາະ ປັຮ ຊາອິ້ຍ ອິນຕຸ. ເບີນ ກິ່ງ ລາລີ້ ກວາຍ ຕິ່ງ ເມືອງ ເຢຣູຊາເລັມ ມູ່ດ ຕາປູນ ເຢຊູ. ກະ ເບີນ ກິ່ງ ກວາຍ ກາ ຊາງ ຮິດ ເຢີງ ເຈົ້າຮາຊີ ລາ ຊາອໍາ ເຢຊູ ເຕ່.

ເມົ້າ ໂກບ ຊະເຕພາໂນ

8 ຊະເຕພາໂນ ລາ ກວາຍ ກາ ເບີນ ອິນຊະ ເຢີງ. ກະ ຮາເວີຍ ເຢີງ ເຈົ້າຮາຊີ ໂອນ ອັນ ເບີນ ອໍານາດ ຕະ ຮານະ ຕາ ເກີຍ ເຮີມ ຍິ້ຮ ເມີງ ກວາຍ ການໍອ໌. 9 ມາ ເບີນ ກວາຍ ແຕ ມວຍ ດຸງ ຊາງ ຈຸ່ມ ອິດຊະຮາເອລ ຍິ້ອ໌ ອິ ຮາຈຽນ ກະ ຊະເຕພາໂນ. ມັຮ ກວາຍ ກາ ເປາະ ໂຣ່ມ ປີ ດຸງ ຊາງ ກ້ອຍ, ແຕ ອິນໂຍ່ງ ຊາອິ້ຍ ນະ ໄລ່ ລາ ກວາຍ ຊູລ, ມາ ຊານໍ ໄລ່ ຕາ ເບີນ ແກັດ ຊູລ ນ້ອງ. ໄລ່ ກ້ອຍ ລາ ແຕ ເມືອງ ກິເຣເນ, ແຕ ເມືອງ ອາເລັກຊັນເດຍ, ແຕ ແຄງ ກິລິທຍ, ກະ ແຕ ແຄງ ເອເຊຍ ແຮ. 10 ມາ ຮາເວີຍ ເຢີງ ເຈົ້າຮາຊີ ໂອນ ຊະເຕ ພາໂນ ຕາແອິຍ ກວາຍ ກ້ອຍ ຮາໂງຣ໌ ລາລີ້. ເຈ້ ຈຸ່ມ ໄລ່ ກ້ອຍ ຕາ ດັງ ອິ ປາຍ ນານະ ນ້ອງ ໂຈະ ຊະເຕພາໂນ. 11 ເຈ້ ຈຸ່ມ ກ້ອຍ ຈາງ ປຣະ ໂອນ ກວາຍ ການໍອ໌ ຕະ ອິນຕີ ດູນ ຊະເຕພາໂນ. ກວາຍ ກ້ອຍ ປາຍ: "ຮິ ຊ້ອງ ເຈ້ ຊະເຕພາໂນ ພາມາດ ໂມເຊ ກະ ເຢີງ ເຈົ້າຮາຊີ."

12 ນະກ້ອຍ ຈຸ່ມ ໄລ່ ອາຍົວະ ກວາຍ ແອິດ ຕິ່ງ ເມືອງ ກ້ອຍ, ກາ ກວາຍ ເທົາແກ ຈຸ່ມເຈີອ ກະ ມັຮ ກວາຍ ອາຕີ ຄານອດ, ລາ ຍິ້ອ໌ ອິ ຕະ ຊະເຕພາໂນ. ອິນແຍະ ມັຮ ໄລ່ ກ້ອຍ ເປາະ ໂກບ ຊະເຕພາໂນ ເດີງ ອັນ ປີ ກວາ ຍ ຊົດ. 13 ໄລ່ ເດີງ ຊາ ກວາຍ ແຕັອ໌ ດູນ ຊະເຕພາໂນ, ປາຍ: "ຊະເຕພາໂນ ໄນ່, ອັນ ເກີຍ ພາມາດ ເລືອຍໆ ແຕ ດຸງ ຊາງ ປັດ, ກະ ອັນ ພາມາດ ຄານອດ ເຢີງ ເຈົ້າຮາຊີ ອາຕີ ຮານາ ໂມເຊ ແຮ. 14 ກະ ຮິ ຊ້ອງ ເຈ້ ອັນ ປາຍ ແຕ ມານະ ຮາມິ້ຮ ເຢຊູ ແຕ ວິລ ນາຊາເຣັດ ຍິ້ອ໌ ອິ ຕາລຸຣ ດຸງ ຊາງ ປັດ, ກະ ຍິ້ອ໌ ອິ ຮາປຽນ ລັຣ ມັຮ ຄານອດ ໂມເຊ ປາຕັບ ໄຮ."

* 6:6 ໄລ່ ຊາປະ ອາຕີ ລາ ຕະ ໂອນ ກວາຍ ດັງ ປາຍ ໄລ່ ຕະ ຮານະ ເຢີງ ເຈົ້າຮາຊີ.

15 ແວ້ດ ກ້ອຍ ອິນແຍ່ະ ມັຮ ກວາຍ ໂຮ່ມ ອິນຕຸ ກ້ອຍ, ໄລ່ ແມ່ ຊັຮກູ້ອງ ເລືອຍໆ ປີ ຊະເຕພາໂນ. ໄລ່ ເຮີມ ມາມ ຊະເຕພາໂນ ນະ ມາມ ເທວາດາ ເຢີງ ເຈົ້າຮາຊີ.

7

ຊະເຕພາໂນ ອາຕີ ແຕ ກວາຍ ອິດຊະຮາເອລ ຕາ ເບີນ ຊາງັດ ເຢີງ ເຈົ້າຮາຊີ

1 ເຈີ້ ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢີງ ເຈົ້າຮາຊີ ຕາເບີນ ຊະເຕພາໂນ ປາຍ: "ແມ່ນ ມາ ຕາ ເບີນ ມັຮ ຮາມິ່ຮ ໄລ່ ປາຍ ໄມ່?"

2 ຊະເຕພາໂນ ຕາເອີຍ ລັຮ ປາຍ: "ອິນແຍ່ະ ມັຮ ແຊມອາຍ ອາຍີ້ ອາກູນ ເອີຍ! ແຊອ ເຍີ້ ຊາງັດ ປັຮ ນາຍ ເກົ້າ ພົາຍ. ເຢີງ ເຈົ້າຮາຊີ ໄຮ, ອັນ ກາ ເບີນ ອຳມາດ ອາງອິ່ຮ ກາເລີຍ ແຕ ເຢີງ ການຸ່ອ, ອັນ ແຕ່ອີ້ ອາ ຕີ ອາຈວາຍຮ ອາເຈ່ຮ ໄຮ ອັບຮາຮາມ ແຕ ອິມແປ ເຈີ້. ບັອງ ກ້ອຍ ອັບຮາຮາມ ອິນນ້ອງ ແອິດ ຕຶ້ງ ກຮວາງ ແມ່ໂຊໂປຕາເມຍ ຕາ ຢວາຮ ເປາະ ປີ ກຮວາງ ຮາຮານ. 3 ເຢີງ ເຈົ້າຮາຊີ ແປຮີ ອັບຮາຮາມ ປາຍ: 'ໄມ່ ລ້ອຮ ແຕ ກຮວາງ ໄມ່, ກະ ໄມ່ ຕັຮ ຊ້ອງ ແຊມອາຍ ໄມ່. ເຈີ້ ໄມ່ ເປາະ ແອິດ ກຮວາງ ອາແລະ ເກົ້າ ຊາດອຍ ໂອນ ໄມ່ ແອິດ.' 4 ເຈີ້ ອັບຮາຮາມ ລ້ອຮ ແຕ ກຮວາງ ເຄນເດຍ ເປາະ ແອິດ ປີ ກຮວາງ ຮາຮານ ແອັນ. ມາ ພໍກາ ອິມປໍ້ ອັນ ກູຈິດ, ເຢີງ ເຈົ້າຮາຊີ ເດີງ ອາຊວຍ ອັນ ແອິດ ຕຶ້ງ ກຮວາງ ໄຮ ແອິດ ຊານໍ້. 5 ແຕ ມາຮ ມູ ອາຈ້ອງ ລາ ເຢີງ ເຈົ້າຮາຊີ ຕາ ເບີນ ໂອນ ອັນ ຕາລາ ຢວາຮ ຕຶ້ງ ກູແຕອໍ ໄມ່. ມາ ເຢີງ ເຈົ້າຮາຊີ ເອີອໍ ກະ ອັບຮາຮາມ ແມ່ນ ຈຸ່ມເຈືອ ອັນ ເບີນ ຕາລາ ອິນແຍ່ະ ກຮວາງ ໄມ່. ມາ ບັອງ ກາ ເຢີງ ເຈົ້າຮາຊີ ປາຍ ນະກ້ອຍ ກະ ອັບຮາຮາມ, ອັບຮາຮາມ ຕາ ຢວາຮ ເບີນ ກອນ. 6 ກະ ເຢີງ ເຈົ້າຮາຊີ ອາຕີ ແອັນ ອັບຮາຮາມ ປາຍ: 'ຈຸ່ມເຈືອ ໄມ່, ປັຮ ແນີ ມັນເຕຣີ້ ໄລ່ ລ້ອຮ ແຕ ກຮວາງ ໄມ່ ເປາະ ແອິດ ຕຶ້ງ ກຮວາງ ກວາຍ ການຸ່ອ. ແອິດ ຕຶ້ງ ກຮວາງ ກ້ອຍ ໄລ່ ແກິດ ຊູລ ອິນແຍ່ະ ປູນ ຮ່ອຍ ກູມໍ້, ກະ ກວາຍ ກາ ຕາລາ ໄລ່ ຕະ ຕຸ່ຮ ກັດ ຊາອິ້ຍ ລາລີ້ ໂຈະ ໄລ່. 7 ມາ ອິນຕຸ່ນ ແອັນ, ເກົ້າ ຕະ ໂຕ່ດ ໂຈະ ກວາຍ ຕຶ້ງ ກຮວາງ ກ້ອຍ ກາ ຕະ ຊູລ ຈຸ່ມເຈືອ ໄມ່. ແວ້ດ ກ້ອຍ ຈຸ່ມເຈືອ ໄມ່ ເບີນ ລ້ອຮ ແຕ ກຮວາງ ກ້ອຍ ກະ ແອິດ ຊາງ ເກົ້າ ປີ ອິນຕຸ ໄມ່ ແອັນ.' 8 ເຈີ້ ເຢີງ ເຈົ້າຮາຊີ ປັຮຄັນ ກະ ອັບຮາຮາມ. ພໍກາ ອັນ ປັຮຄັນ, ອັນ ແປຮີ ອັບຮາຮາມ ຕະ ຮິ່ດ ກິດ ໂອນ ກອນ ຮາເລົ້າ ແຮີ.* ຮິ່ດ ໄມ່ ລາ ໂອນ ເມົ້າ ດັງ ອັນ ປຣ່ອມ ກະ ເຢີງ ເຈົ້າຮາຊີ. ພໍກາ ອັບຮາຮາມ ເບີນ ກອນ ຮາເລົ້າ, ອັນ ດິອໍ ຮາມິ່ຮ ກອນ ກ້ອຍ ລາ ອິຊາກ. ແຕ່ອີ້ ຕາໂງ ຕາກ່ອລ ນັບ ແຕ ອິມເປ່ອໍ ອັນ ຮັຮ, ອັບຮາຮາມ ຕະ ຮິ່ດ ກິດ ໂອນ ອັນ. ມູ ເຈີງ ກ້ອຍ ເຕ່ ອິຊາກ ຕະ ຮິ່ດ ກ້ອຍ ໂອນ ຢາໂຄບ, ກອນ ອັນ. ກະ ຢາໂຄບ ຕະ ເຕ່ ໂອນ ກອນ ຮາເລົ້າ ອັນ. ຢາໂຄບ ເບີນ ມວຍ ຈິ່ດ ລາ ບາຮ ນະ ກອນ ຮາເລົ້າ. ອິນແຍ່ະ ໄລ່ ກ້ອຍ ລາ ແກິດ ອາຈວາຍຮ ອາເຈ່ຮ ມັຮ ຈຸ່ມເຈືອ ໄຮ ແຕ ຕາເບີ ລາລີ້.

9 "ເບີນ ມານະ ແຕ ໄລ່ ກາ ມັນຈິ່ດ ລາ ບາຮ ກອນ ຢາໂຄບ, ອັນ ລາ ຮາມິ່ຮ ໂຢເຊັບ. ມັຮ ອາຍ ໂຢເຊັບ ຊ້ອງ ຊັຮແມງ ກະ ອັນ. ນະກ້ອຍ ໄລ່ ຈີ ອັນ. ເຈີ້ ກວາຍ ແຕ ກຮວາງ ເອຍິບ ເດີງ ອັນ ຕະ ຊູລ ປີ ກຮວາງ ໄລ່. ມາ ເຢີງ ເຈົ້າຮາຊີ ແອິດ ອາລີ້ ກະ ໂຢເຊັບ. 10 ນະກ້ອຍ ອັນ ຈ່ອຍ ໂຢເຊັບ ແວ້ດ ອິນແຍ່ະ ມັຮ ຮາມະ ຕຸ່ຮ ກັດ ແຕ ເມົ້າ ຍິອໍ ອີ ຕະ ອັນ. ກະ ເຢີງ ເຈົ້າຮາຊີ ຕະ ຕຶ້ງ ຮາງິ່ຮ ເຕົ້າວ ປັຮເຍີ້ ກຮວາງ ເອຍິບ ໂອນ ອັນ ຊ້ອງ ອາໂຢະ ລາລີ້ ໂຢເຊັບ. ກະ ເຢີງ ເຈົ້າຮາຊີ ຕະ ໂອນ ໂຢເຊັບ ແກິດ ຮາໂງ່ຮ ຮາລັງ. ນະກ້ອຍ ເຕົ້າວ ປັຮເຍີ້ ຕຶ້ງ ກຮວາງ ເອຍິບ ຈັຮ ໂຢເຊັບ ໂອນ ຕະ ຊົດ ຕຶ້ງ ກຮວາງ ກ້ອຍ, ກະ ຕະ ຊົດ ກາ ດຸງ ເຕົ້າວ ປັຮເຍີ້ ແຮີ. 11 ແວ້ດ ກ້ອຍ ເບີນ ຊາອິ້ຍ ກູມໍ້ ແອີ ຫຮື່ງ ຊັຮນາ ຈາ ຕຶ້ງ ກຮວາງ ເອຍິບ ກະ ກຮວາງ ການາອານ; ຕາ ເບີນ ແກິດ ອິນເຕົ້າ ເລີ້ຍ. ກວາຍ ຕຶ້ງ ກຮວາງ ກ້ອຍ ໂຕຍໍ ບາບ. ກະ ອາຈວາຍຮ ອາເຈ່ຮ ໄຮ ຈໍ້ອໍ ຫຮື່ງ ຊັຮນາ ຈາ, ມາ ຕາ ເບີນ ເບີນ ອິນເຕົ້າ. 12 ພໍກາ ຢາໂຄບ ຊ້ອງ ເມົ້າ ປາຍ: ກວາຍ ຕຶ້ງ ກຮວາງ ເອຍິບ ເບີນ ຫຮື່ງ ຊັຮນາ ຈາ, ເຈີ້ ອັນ ແປຮີ ກອນ ຮາເລົ້າ ອັນ, ມັຮ ອາຈວາຍຮ ອາເຈ່ຮ ໄຮ, ເປາະ ປີ ກຮວາງ ເອຍິບ ເຮີບ ກາ ຕາເບີ ລາລີ້. 13 ເຈີ້ ໄລ່ ເປາະ ປີ ກ້ອຍ ມວຍ ເຮີບ ອິນຕຸ່ນ ແອັນ. ເຮີບ ກ້ອຍ ໂຢເຊັບ ໂອນ ໄລ່ ດັງ ປາຍ ອັນ ລາ ແຊມອາຍ ໄລ່. ກະ ໂຢເຊັບ ອາມິຮ ແຊມອາຍ ອັນ ກະ ເຕົ້າວ ປັຮເຍີ້ ຕຶ້ງ ກຮວາງ ເອຍິບ. 14 ນະກ້ອຍ

* 7:8 ຮິ່ດ ກ້ອຍ ເມົ້າ ກິດ ບຍາອໍ ອິງກັຮ ແຕ ຫຮື່ງ ຮາເລົ້າ.

ໂຢເຊັບ ປາຕັບ ຢາໂຄບ, ອິມບໍ່ ອັນ, ໂອນ ອິນແຍ່ະ ຈຸ່ມເຈືອ ອັນ ເປາະ ແອິດ ກະ ອັນ ຕຶ່ງ ກຮວງ ເອຍິບ. ອິນແຍ່ະ ມັຮ ກວາຍ ຕຶ່ງ ຈຸ່ມເຈືອ ອັນ ເບິນ ຕາປູລ ຈິ່ດ ລາ ເຊິງ ນະ. 15 ເຈີ່ ຢາໂຄບ ມູ່ດ ຕຶ່ງ ກຮວງ ເອຍິບ. ອັນ ກະ ອິນແຍ່ະ ອາຈວາຍຮ ອາເຈ່ຮ ໄຮ, ໄລ່ ແອິດ ເລີ້ຍ ຕຶ່ງ ກຮວງ ກ້ອຍ ເຕົ້າ ຊົດ ແດີຍ ໄລ່. 16 ແວັດ ກ້ອຍ ເມົ້າ ເດິງ ອາເຈົາ ລັຮ ກູມູຍ໌ ໄລ່ ປີ ເມືອງ ຊິເຄມ ໂຈະ ຕຶ່ງ ປິ່ງ ກີ້ບ ກາ ອັບຮາຮາມ ເຈິງ ແຕ ມັຮ ກອນ ຮາເລົາ ຮາໂມ.

17 "ແຈ່ ອີ ແຕ້ອິ ຕາໄງ ເຢິງ ເຈົາຮາຊີ ອີ ຕະ ມັຮ ຮາມະ ອັນ ເອີອ໌ ກະ ອັບຮາຮາມ ແຕ ອິນໂຍ່ງ, ເຈີ່ ຈຸ່ມ ເຈືອ ໄຮ ຮິ້ຮ ອາຊ້ອຮ ແກິດ ກຶ່ງ ລາລີ້ ຕຶ່ງ ກຮວງ ເອຍິບ. 18 ເຈີ່ ເບິນ ມານະ ແກິດ ເຕົ້າ ປຮເຍົາ ຕຶ່ງ ກຮວງ ເອຍິບ ກາ ຕາ ເບິນ ດັງ ອິນເຕົ້າ ເລີ້ຍ ແຕ ໂຢເຊັບ. 19 ເຕົ້າ ປຮເຍົາ ໄມ່ ເດິງ ຕຸ່ຮ ກັດ ລາລີ້ ຈຸ່ມເຈືອ ໄຮ ແຕ ອິມເບີ. ອັນ ມັນຕຸຣຸ່ ອາແລ່ະ ກາ ຕາແບີ ຮັຮ ກອນ ຮາເລົາ ອິງເຄາະ ເປາະ ຕັຮ ປີ ກຮວງ. ເຕົ້າ ປຮເຍົາ ໄມ່ ຍິອ໌ ອີ ໂອນ ປິ່ດ ຊ້ອງ ຈຸ່ມເຈືອ ໄຮ. 20 ຕຶ່ງ ຕາໄງ ຕຸ່ຮ ກັດ ກ້ອຍ, ອິມເປອ໌ ໂມເຊ ຮັຮ ອັນ. ເຢິງ ເຈົາຮາຊີ ຮັຮ ລາລີ້ ກະ ໂມເຊ. ອິມເປອ໌ ອິມບໍ່ ອັນ ກຍາອ໌ ອັນ ຕຶ່ງ ດຸງ ອິນແຍ່ະ ໄປ ກາໄຊ. 21 ພໍກາ ຕາ ເຕອ໌ ປາໂຕ່ະ ນ້ອງ ກອນ ກ້ອຍ, ເມົ້າ ເດິງ ໂພດ ໂມເຊ ປີ ແດີອ໌, ໂຈະ ຕຶ່ງ ອິນຈຸ່ງ ແກດ. ມາ ພໍກາ ກອນ ກູໂມຮ ເຕົ້າ ປຮເຍົາ ຮາມັຮ, ເຈີ່ ອັນ ອິດ ຕະ ກອນ ອັນ. 22 ນະກ້ອຍ ໂມເຊ ເບິນ ຮຍານ ອິນແຍ່ະ ຮາມະ ແຄວ້ ແຕ ກວາຍ ເອຍິບ. ເຈີ່ ປັຮນາຍ ອັນ ປາຍ ລາ ແບຸງ ລາລີ້, ກະ ຮາມະ ອັນ ຕະ ລາ ແຄວ້ ລາລີ້.

23 "ພໍກາ ໂມເຊ ແກິດ ຊາຊາຍ, ອາຍຸ່ ອັນ ເບິນ ປູນ ຈິ່ດ ກູມ໌ ເຈີ່, ອັນ ຊ້ອງ ຍິອ໌ ອີ ເປາະ ຊາອົຮ ແຊມອາຍ ແຊມແອີຍ ອັນ ກວາຍ ອິດຊະຮາເອລ. 24 ບ້ອງ ກາ ໂມເຊ ເປາະ ຊາອົຮ ກ້ອຍ, ອັນ ຮາມັຮ ມານະ ກວາຍ ເອຍິບ ຕະ ມານະ ກວາຍ ອິດຊະຮາເອລ. ໂມເຊ ຊ້ອງ ອາໂຍ່ະ ຕະ ກວາຍ ອິດຊະຮາເອລ ກ້ອຍ, ກະ ຍິອ໌ ອີ ຈ່ອຍ ອັນ. ເຈີ່ ໂມເຊ ກາຈິດ ລັຮ ກວາຍ ເອຍິບ ກ້ອຍ. 25 ໂມເຊ ຄິດ ຕຶ່ງ ຮາງິຮ ອັນ ລາ ກວາຍ ອິດຊະຮາ ເອລ ດັງ ເຈີ່ ເຢິງ ເຈົາຮາຊີ ພາອ໌ ໂອນ ອັນ ຈ່ອຍ ອາມັງ ກວາຍ ອິດຊະຮາເອລ. ມາ ກວາຍ ອິດຊະຮາເອລ ຕາ ເບິນ ດັງ ແຕ ຮາມະ ໄມ່. 26 ຕາໄງ ປັຮແນີ ແອັນ ໂມເຊ ຮາມັຮ ບາຮ ນະ ກວາຍ ອິດຊະຮາເອລ ຮາໂລຍຮ. ໂມເຊ ຍິອ໌ ອີ ກາຍິຮ ໄລ່ ຕາ ໂອນ ໄລ່ ຮາໂລຍຮ ນ້ອງ. ອັນ ອາຕີ ໄລ່ ກ້ອຍ ປາຍ: ເຍົາ ລາ ແຊມອາຍ. ມານະ ເຍົາ ມານະ ໂຍ່ບ ໂຈະ ມານະ, ມານະ ຕະ ມານະ?' 27 ມາ ອັນ ກາ ປາຍາຮ ເຍົາ, ອັນ ກູເຕັລ ໂມເຊ ກະ ອັນ ປາຍ: 'ເມົ້າ ກາ ຈັຮ ໄມ່ ໂອນ ແກິດ ຊົດ ເຕອ໌ ຕັດຊິນ ຮີ?' 28 ໄມ່ ຍິອ໌ ອີ ກາຈິດ ເກົາ ມູເຈິງ ໄມ່ ກາຈິດ ກວາຍ ເອຍິບ ປາໄຮ ບໍ?' 29 ພໍກາ ໂມເຊ ຊ້ອງ ປັຮນາຍ ກ້ອຍ, ອັນ ຕາລຸ່ຮ ແຕ ກຮວງ ເອຍິບ ເປາະ ແອິດ ຕຶ່ງ ກຮວງ ມີຕີອານ ແກິດ ນະ ກວາຍ ໂກຣ່. ແອິດ ຕຶ່ງ ກຮວງ ກ້ອຍ ອັນ ອາເມົ້າ ບາຮ ລໍາ ກອນ ຮາເລົາ.

30 "ອິນແຍ່ະ ປູນ ຈິ່ດ ກູມ໌ ໂມເຊ ແອິດ ຕຶ່ງ ອິນຕຸ ຕຍາຮ ແຈ່ ກົຮ ຊິນາຍ. ແວັດ ກ້ອຍ ມານະ ແທວາດາ ເຢິງ ເຈົາຮາຊີ ອາປັຮ ໂອນ ໂມເຊ ເຮີມ ປັຮລາ ອູ່ຍຮ ແຕ ປູລ ອາລ່ອງ. 31 ພໍກາ ໂມເຊ ເຮີມ ອູ່ຍຮ ກ້ອຍ, ອັນ ຊ້ອງ ງິ່ດ ລາລີ້. ອັນ ເປາະ ແຈ່ ຍິອ໌ ອີ ໄມ່ ແຈງ ອາລ່ອງ ກ້ອຍ, ເຈີ່ ອັນ ຊ້ອງ ຊຽງ ເຢິງ ເຈົາຮາຊີ ອາຕີ ອັນ ປາຍ: 32 'ເກົາ ລາ ແມ່ນ ເຢິງ ເຈົາຮາຊີ ກາ ອາຈວາຍຮ ອາເຈ່ຮ ເຍົາ ອັບຮາຮາມ, ອີຊາກ, ກະ ຢາໂຄບ ຊາງ.' ເຈີ່ ໂມເຊ ກາໂກ່ຮ ອິງກ້ອຍ ລາລີ້, ກະ ອັນ ຕາ ຍັນ ໄມ່ ນ້ອງ ປີ ອູ່ຍຮ ກ້ອຍ. 33 ເຈີ່ ເຢິງ ເຈົາຮາຊີ ອາຕີ ແອັນ ປາຍ: 'ໄມ່ ຕວດ ແກິບ ແຕ ອາເຢິງ ໄມ່. ອິນຕຸ ໄມ່ ຕາຍິ່ງ ຊານ໌ ໄມ່ ລາ ອິນຕຸ ອໍ ໄມ່ອ໌ ໂອນ ເກົາ. 34 ເກົາ ເຮີມ ມັຮ ກອນແຊມ ເກົາ ຈິວ ຊາອິຍ ຕຸ່ຮ ອາຮິກ ຕຶ່ງ ກຮວງ ເອຍິບ. ເກົາ ຊ້ອງ ເຈີ່ ມັຮ ກອນແຊມ ເກົາ ກູໂກຍ໌. ນະກ້ອຍ ເກົາ ແຊງ ປີ ໄມ່ ຍິອ໌ ອີ ຈ່ອຍ ອາມັງ ໄລ່ ກ້ອຍ. ກະ ຊານ໌ ເກົາ ແປຣີ ໄມ່ ໂອນ ເຈົາ ລັຮ ປີ ກຮວງ ເອຍິບ.'

35 "ແຕ ອິນໂຍ່ງ, ໂມເຊ ຍິອ໌ ອີ ຈ່ອຍ ເຕ່ ຈຸ່ມ ອິດຊະຮາເອລ, ມາ ໄລ່ ກ້ອຍ ຕາ ຍິອ໌ ອີ ໂອນ ອັນ ຈ່ອຍ. ບ້ອງ ກາ ກ້ອຍ ໄລ່ ປາຍ: 'ເມົ້າ ກາ ຈັຮ ໄມ່ ແກິດ ຊົດ ກະ ຕັດຊິນ ຮີ?' ມາ ແທວາດາ ເຢິງ ເຈົາຮາຊີ ແອິດ ຕຶ່ງ ອາລ່ອງ ກາ ເບີ ກ້ອຍ, ອັນ ອາຕີ ໂອນ ໂມເຊ ດັງ ເຢິງ ເຈົາຮາຊີ ແຕ່ ຮຽຮ ອັນ ໂອນ ຕະ ຊົດ ຈຸ່ມ ອິດຊະຮາ ເອລ ກະ ຈ່ອຍ ອາມັງ ໄລ່. 36 ນະກ້ອຍ ໂມເຊ ເດິງ ອາຊວຍ ຈຸ່ມ ອິດຊະຮາເອລ ລ້ອຮ ແຕ ກຮວງ ເອຍິບ. ອັນ ຕະ ຮາມະ ຕາ ເກີຍ ເຮີມ ຕຶ່ງ ກຮວງ ເອຍິບ ກະ ບ້ອງ ກາ ອັນ ຈ່ອຍ ໄລ່ ເປາະ ພາ ທາເລ ກູເຊົາ. ແວັດ ກ້ອຍ, ໄລ່ ແຕ້ອິ ປີ ຕຍາຮ; ເຈີ່ ໄລ່ ແອິດ ປີ ກ້ອຍ ປູນ ຈິ່ດ ກູມ໌. 37 ກະ ໂມເຊ ອາຕີ ຈຸ່ມ ອິດຊະຮາເອລ ປາຍ:

'ປັດແນມິ ມັນເຕືອາ ເຢິງ ເຈົ້າຮາຊີ ແປຣີ ມານະ ແຕ ມູ່ ເຍົາ ອາຕີ ຕາງ ປັດນາຍ ອັນ ມູເຈິງ ເກົາ ແຕ່.' 38 ໂມເຊ ແອິດ ກະ ອາຈວາຍຣ ອາເຈ່ຣ໌ ໄຮ ກວາຍ ອິດຊະຣາເອລ ຕິ່ງ ອິນຕຸ ຕຍາຣ ກ້ອຍ, ກະ ຈະ ອັນ ແຕ່ ກາ ຕະ ອິນ ຕີ ກະ ເທວາດາ ເຢິງ ເຈົ້າຮາຊີ ຕິ່ງ ກັຣ ຊິນາຍ. ບັອງ ກາ ກ້ອຍ ອັນ ຮັບ ປັດນາຍ ອາມັງ ແຕ ເຢິງ ເຈົ້າຮາຊີ, ເຈົ້ ອາຕີ ລັຣ ໂອນ ໄຮ ດັງ ປັດນາຍ ກ້ອຍ.

39 "ມາ ອາຈວາຍຣ ອາເຈ່ຣ໌ ໄຮ ຕາ ເບິນ ຊາງັດ ປັດນາຍ ກ້ອຍ. ໄລ່ ຍິຣ ອີ ຕັຣ ໂມເຊ, ກະ ໄລ່ ຍິຣ ອີ ເວົ້າ ລັຣ ປັ ກວາງ ເອຍິບ. 40 ບັອງ ກາ ໂມເຊ ອິນນ້ອງ ແອິດ ຕິ່ງ ກັຣ ຊິນາຍ, ອາຈວາຍຣ ອາເຈ່ຣ໌ ໄຮ ແປຣີ ອາໂຣນ† ປາຍ: 'ເອົາ ໄມ່ ເພິນ ມັຣ ເຢິງ ໂອນ ອັນ ອາໂຍ່ງ ຣາມາ ໂອນ ໄຮ. ຍ່ອນ ຕາ ດັງ ຣານະ ອິນເຕົ້າ ກາ ແຕ້ອ້ ປັ ໂມເຊ, ກວາຍ ກາ ເດິງ ອາຊວຍ ໄຮ ລັອ່ຣ ແຕ ກວາງ ເອຍິບ.' 41 ນະກ້ອຍ ໄລ່ ຕະ ມານໍາ ຮູບ ຕາແກງ ກອນ. ໄລ່ ຈູຈໍາ ຊາງ ຮູບ ກ້ອຍ. ໄລ່ ຈາ ກະ ຣາເຈ່າະ ຣັອ້. ໄລ່ ແອິນ ເບິນ ຮູບ ກາ ໄລ່ ຕະ ເບິມ. 42 ນະກ້ອຍ ເຢິງ ເຈົ້າຮາຊີ ກາແລ້ຍຣ ໄລ່, ໂອນ ໄລ່ ຊາງ ມັດ ມານາງ, ຣາລັງ ກາໄຊ, ກະ ມັຣ ມັນໂຕຣ ແອັນ. ໄລ່ ປາຍ ມັຣ ຣາມັຣ ໄມ່ ລາ ເຢິງ ໄລ່. ມາ ອິນແຍ່ະ ຣາມັຣ ໄມ່ ເຢິງ ເຈົ້າຮາຊີ ອາຕີ ຕິ່ງ ປັງ ກວາຍ ອາຕີ ຕາງ ປັດນາຍ ອັນ ແຕ ອິມແປ້, ປາຍ:

'ຈຸ່ມ ອິດຊະຣາເອລ ເອີຍ! ເຍົາ ແອິດ ຕິ່ງ ອິນຕຸ ຕຍາຣ ປູນ ຈິ່ດ ກູມໍ ກ້ອຍ,

ມາ ເຍົາ ມ່ອບ ຊັຸນຕຣັ່ນ ຊາງ ໂອນ ເຢິງ ການໍ້ອ້, ຕາ ເກິນ ໂອນ ເກົາ.

43 ເຍົາ ແກວ ດຸງ ອາຣີ ໂອນ ເຢິງ ໂມເລັກ.

ກະ ເຍົາ ແກວ ຮູບ ມັນໂຕຣ, ຕະ ໂອນ ຊາງ ເຢິງ ເຣພານ.

ອາແລ່ະ ເຍົາ ຊັອງ ຍິຣ ອີ ຊາງ,

ເຍົາ ຕະ ຮູບ ອາກ້ອຍ.

ຍ່ອນ ຣານະ ກ້ອຍ, ເກົາ ຕູ່ຍຣ ເຍົາ

ໂອນ ເນົ້າ ເດິງ ເຍົາ ເປາະ ແວັດ ແຕ ກວາງ ບາບີໂລນ.'

44 ກະ ຊະເຕພາໂນ ປາຍ ເຕິມ ແອັນ ນະໄມ່: "ບັອງ ກາ ອາຈວາຍຣ ອາເຈ່ຣ໌ ໄຮ ແອິດ ຕິ່ງ ອິນຕຸ ຕຍາຣ, ໄລ່ ປຣ່ອມ ເດິງ ມານໍາ ດຸງ ຊາງ ອາຣີ ດໍອໍ ຊາງ ເຢິງ ເຈົ້າຮາຊີ. ດຸງ ຊາງ ກ້ອຍ ໄລ່ ຕະ ນະ ເຢິງ ເຈົ້າຮາຊີ ອາຕີ ໄລ່ ຣາມາ ໂມເຊ, ກະ ນະ ເຢິງ ເຈົ້າຮາຊີ ອາປັຣ ໂອນ ໂມເຊ ເຮິມ. ດຸງ ຊາງ ກ້ອຍ ອາປັຣ ໂອນ ເນົ້າ ດັງ ປາຍ ເຢິງ ເຈົ້າຮາຊີ ແອິດ ກະ ໄລ່. 45 ອາຈວາຍຣ ອາເຈ່ຣ໌ ໄຮ ກາ ແດ້ຍ ກອນ ໄລ່ ແອັນ ລາ ເບິນ ຕາລາ ແຕ່ ດຸງ ຊາງ ອາຣີ ໄມ່. ບັອງ ກາ ໂຍຊວຍ ເດິງ ອາຊວຍ ອາຈວາຍຣ ອາເຈ່ຣ໌ ໄຮ ມູ່ດ ຕິ່ງ ກວາງ ເຢິງ ເຈົ້າຮາຊີ ເອີອໍ ໂອນ ໄລ່ ຕາລາ, ໄລ່ ເດິງ ກາ ດຸງ ຊາງ ອາຣີ ກ້ອຍ. ນະກ້ອຍ ເຢິງ ເຈົ້າຮາຊີ ຕູ່ຍຣ ມັຣ ກວາຍ ແອິດ ຕິ່ງ ກວາງ ກ້ອຍ ໂອນ ຈຸ່ມ ໄຮ ແອັນ ແອິດ ປັ ກ້ອຍ. ເຈົ້ ດຸງ ຊາງ ອາຣີ ກ້ອຍ ອິນນ້ອງ ເລືອຍໆ ຕິ່ງ ກວາງ ໄມ່ ແຕ່ ແຕ້ອ້ ຕາໄງ ດາວິດ ແກິດ ເຕົ້າ ປັຣເຍົາ ຈຸ່ມ ອິດຊະຣາເອລ. 46 ເຢິງ ເຈົ້າຮາຊີ ຮຽຣ ດາວິດ ກະ ອັນ ໂອນ ດາວິດ ເບິນ ບຸ່ນ. ກະ ດາວິດ ແຊຣໍ ແຕ ເຢິງ ເຈົ້າຮາຊີ ໂອນ ອັນ ເບິນ ຕະ ດຸງ ປັດ ດໍອໍ ຊາງ ເຢິງ ເຈົ້າຮາຊີ ກາ ຢາໂຄບ, ອາຈວາຍຣ ອາເຈ່ຣ໌ ໄຮ, ຊາງ ແຕ່. 47 ມາ ເຢິງ ເຈົ້າຮາຊີ ຕາ ໂອນ ດາວິດ ຕະ ດຸງ ຊາງ ປັດ ໂອນ ອັນ. ເຢິງ ເຈົ້າຮາຊີ ໂອນ ໂຊໂລໂມນ, ກອນ ດາວິດ, ຕະ. 48 ມາ ໂກຣ ລາລີ້ ເຢິງ ເຈົ້າຮາຊີ ຕາ ເບິນ ແອິດ ຕິ່ງ ດຸງ ອາຕີ ກວາຍ ຕະ. ເຢິງ ເຈົ້າຮາຊີ ປາຍ ຣາມາ ກວາຍ ອາຕີ ຕາງ ປັດນາຍ ອັນ ນະໄມ່:

49 'ເກົາ ຕາງ ຕະ ຊົດ ຕິ່ງ ມັນລ້ອງ,

ກະ ກູແຕອໍ ລາ ແກິດ ອິນຕຸ ເກົາ ອາຈຸຣ ອາເຢິງ ເກົາ.

ຄັນ ນະກ້ອຍ, ເຍົາ ຍິຣ ອີ ຕະ ດຸງ ອິນເຕົ້າ ໂອນ ເກົາ ແອິດ?

ເກົາ ຕາ ເບິນ ລາແກ້ຣ ອິນເຕົ້າ.

ນາມະ ແຕ ເຍົາ ຕະ ດຸງ ໂອນ ເກົາ ຣາລູ?

50 ເກົາ ແຕ້ ກາ ແຕງ ມັຣ ຣາມັຣ ກາ ເບິນ ເຈົ້, ປຍາຍໍ ບູ່?"

51 ເຈົ້ ຊະເຕພາໂນ ອາຕີ ແອັນ ປາຍ: "ເຍົາ ເບິນ ຣາງິ້ຣ ກ້ອງ ລາລີ້. ກະ ກູຕູຣ ເຍົາ ຕາ ເບິນ ຊາງັດ ເລີ້ຍ. ເຍົາ ຕາ ເບິນ ຊາງັດ ປັດນາຍ ເຢິງ ເຈົ້າຮາຊີ. ກະ ເຍົາ ຕາ ໂອນ ຣາເວົ້າຍ ເຢິງ ເຈົ້າຮາຊີ ຕະ ຊົດ ຕິ່ງ ຣາງິ້ຣ

† 7:40 ອາໂຣນ ລາ ອາຍ ໂມເຊ.

ເຍີ. ເຍີ ຕະ ມູເຈິງ ລັຮ ກະ ອາຈວາຍຮ ອາເຈ່ຮ ເຍີ ແຕ ອິມແປ ເຕ່. 52 ໄລ່ ຕະ ຕຸ່ຮ ກັດ ມັຮ ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ. ກະ ໄລ່ ກາຈິດ ກວາຍ ກາ ອາຕີ ອິນໂຍ່ງ ໂອນ ໄລ່ ດັງ ປັຮແນີ ມັນເຕຣີ ເບີນ ອັນ ກາ ເມົ້າ ດໍອໍ ກວາຍ ຕາມ້ອງ ອໍ ກາ ເຢີງ ເຈົາຮາຊີ ແປຣີ ໂອນ ແຊງ ປໍ ກູແຕອໍ ໄນ່. ຊານຸ່ ອັນ ແຕ້ອໍ ເຈີ່ ຕິ່ງ ກູແຕອໍ ໄນ່, ມາ ເຍີ ຈິ ອັນ, ກະ ເຍີ ກາຈິດ ອັນ. 53 ເທວາດາ ເຢີງ ເຈົາຮາຊີ ອາຕີ ເຈີ່ ໂອນ ເຍີ ດັງ ຄາ ນອດ ແຕ ເຢີງ ເຈົາຮາຊີ, ມາ ເຍີ ຕາ ເບີນ ຊາງັດ ປັຮນາຍ ກ້ອຍ."

ເມົ້າ ກາຈິດ ຊະເຕພາໂນ

54 ພໍກາ ກວາຍ ຊົດ ກ້ອຍ ຊ້ອງ ອິນແຍ່ະ ປັຮນາຍ ກ້ອຍ, ໄລ່ ຊ້ອງ ປັລອິ່ນ ແຕ້ ຕິ່ງ ຮາງັຮ ໄລ່. ກະ ໄລ່ ກາເຕຣີອກ ກາແນງ ກາບາງ ໂຈະ ຊະເຕພາໂນ. 55 ມາ ຊະເຕພາໂນ, ອັນ ເບີນ ຮາເວີຍ ເຢີງ ເຈົາຮາຊີ ແກັດ ຊົດ ຕິ່ງ ຮາງັຮ ອັນ. ເຈີ່ ອັນ ຕາງຼີອໍ ອາຊ້ອຮ ປໍ ມັນລ້ອງ; ອັນ ເຮີມ ອຳນາດ ອາງອີ່ຮ ແຕ ເຢີງ ເຈົາຮາຊີ. ກະ ອັນ ເຮີມ ເຢຊູ ແອັດ ຕາຢິ່ງ ຍັຮ ອາຕ່າ ເຢີງ ເຈົາຮາຊີ. 56 ເຈີ່ ຊະເຕພາໂນ ປາຍ: "ຕີຮ! ເຍີ ຕາງຼີອໍ ປໍ ມັນລ້ອງ ກ້ອຍ! ເກົ້າ ເຮີມ ມັນລ້ອງ ນະ ເມົ້າ ເປີຮ, ກະ ເກົ້າ ເຮີມ ກອນ ເຢີງ ແກັດ ກວາຍ ແອັດ ຕາຢິ່ງ ຍັຮ ອາຕ່າ ເຢີງ ເຈົາຮາຊີ."

57 ພໍກາ ກວາຍ ການໍ້ອໍ ຊ້ອງ ປັຮນາຍ ກ້ອຍ, ໄລ່ ກູໂກຣ໌ ເຮ່ງ ລາລີ່. ໄລ່ ກູປັດ ກູດູຮ; ເຈີ່ ໄລ່ ປາລ້ອງ ປໍ ຊະເຕພາໂນ. 58 ໄລ່ ກາຕ້ອງ ຊະເຕພາໂນ ອາລ້ອຮ ຍັຮ ນໍ້ອໍ ເມີອງ. ກະ ໄລ່ ແຫຼງ ຕາເມົ້າ ໂຈະ ອັນ ເຕົ້າ ຊະເຕພາໂນ ກູຈິດ. ມູ່ ກາ ກາຈິດ ຊະເຕພາໂນ, ໄລ່ ໂອນ ມານະ ກວາຍ ນຸ່ມ, ຮາມິ່ຮ ໂຊໂລ, ແອັດ ກຍາອໍ ເກຣິ່ງ ໄລ່. 59 ບັອງ ກາ ໄລ່ ແຫຼງ ຕາເມົ້າ ໂຈະ ຊະເຕພາໂນ, ຊະເຕພາໂນ ເກົ້າແຊອໍ ປາຍ: "ອິນເຈົ້າ ເຢຊູ ເອີຍ! ແຊອໍ ເຍີ ຮັບ ຮາເວີຍ ເກົ້າ."

60 ນະກ້ອຍ ອັນ ກູ່ ຮາໂກລ ກະ ປາຍ ເຮ່ງ ລາລີ່: "ອິນເຈົ້າ ເອີຍ! ແຊອໍ ເຍີ ອິນໂຈຍ ກຳໂກລ ໂລ່ຍຮ ໄລ່ ໄນ່ ຕະ ໂຈະ ເກົ້າ ຊານຸ່."

ແວັດ ອັນ ປາຍ ນະກ້ອຍ, ເຈີ່ ອັນ ກູຈິດ.

8

1 ມາ ໂຊໂລ, ອັນ ອິມປຣ່ອມ ເຕ່ ກະ ໄລ່ ກາ ກາຈິດ ຊະເຕພາໂນ.

ໂຊໂລ ຕະ ຕຸ່ຮ ກັດ ມູ່ ກາ ຊາອຳ ເຢຊູ

ບັອງ ກາ ກ້ອຍ ມູ່ ກາ ຊາອຳ ເຢຊູ ແອັດ ຕິ່ງ ເມີອງ ເຢຣູຊາເລັມ, ໄລ່ ຕາແປ ຮາມິຮ ເມົ້າ ຕະ ຕຸ່ຮ ກັດ ຊາ ອິ່ຍ ລາລີ່ ໂຈະ ໄລ່. ນະກ້ອຍ ຈຸ່ມ ໄລ່ ກ້ອຍ ຕາລຸ່ຮ ອິມປຣາຍຮ. ເບີນ ອັນ ກາ ແອັດ ລັຮ ຕິ່ງ ແຄງ ຢູດາຍ, ກະ ເບີນ ອັນ ກາ ຕາລຸ່ຮ ແອັດ ປໍ ແຄງ ຊາມາເຣຍ ແອັນ. ມາ ມູ່ ກາ ເຢຊູ ຮຽຮ ປາຈຸ່ຮ ອິນມ້ອງ ແອັດ ລັຮ ຕິ່ງ ເມີອງ ເຢຣູຊາເລັມ. 2 ເບີນ ກວາຍ ຮາເລົ້າ, ໄລ່ ກາ ຊາງັດ ຕາປູ່ນ ເຢີງ ເຈົາຮາຊີ ເຕ່, ໄລ່ ອິດ ກູມູຍໍ ຊະເຕພາໂນ ກະ ເດີງ ແຕີບ. ໄລ່ ເຍີມ ອັນ. 3 ມາ ໂຊໂລ ອັນ ອີ ອາປັດ ອິນແຍ່ະ ມູ່ ກາ ຊາອຳ ເຢຊູ. ນະກ້ອຍ ອັນ ຈາຈໍອໍ ກູ່ ດູງ. ຄັນ ອັນ ຮາມິຮ ກວາຍ ຊາອຳ, ອັນ ກາຕ້ອງ ອາລ້ອຮ, ກາ ມັນແຊມ, ກາ ຮາເລົ້າ, ເດີງ ໂຈະ ຕິ່ງ ກໍ່ອໍ.

ປັຮນາຍ ອໍ ແຕ ເຢຊູ ກຣິດ ແຕ້ອໍ ປໍ ຊາມາເຣຍ

4 ມັຮ ກວາຍ ກາ ຊາອຳ ເຢຊູ ກາ ຕາລຸ່ຮ ແຕ ເມີອງ ເຢຣູຊາເລັມ, ອັນ ກາ ເປາະ ປໍ ໄນ່, ອັນ ກາ ເປາະ ປໍ ກ້ອຍ ອາຕີ ເລີ່ຍ ປັຮນາຍ ອໍ ແຕ ເຢຊູ ກຣິດ. 5 ພິລິບ ແຊງ ປໍ ມວຍ ເມີອງ ຕິ່ງ ແຄງ ຊາມາເຣຍ ກະ ອາຕີ ກວາຍ ຕິ່ງ ເມີອງ ກ້ອຍ ແຕ ເຢຊູ ກຣິດ. * 6 ພິລິບ ຕະ ຊາອິ່ຍ ຮານະ ຕາ ເກີຍ ເຮີມ; ຢ່ອນ ນະກ້ອຍ ກຼິ່ງ ລາ ລີ່ ກວາຍ ຕິ່ງ ເມີອງ ກ້ອຍ ຊາງັດ ປັຮນາຍ ອັນ ອາຕີ. 7 ເບີນ ຊາອິ່ຍ ນະ ກາ ເບີນ ເຢີງ ຕາ ອໍ ຕະ ໄລ່. ພໍກາ ພິລິບ ຕຸ່ຍຮ ເຢີງ ຕາ ອໍ ກ້ອຍ ແຕ ຈະ ກວາຍ ເຈີ່, ເຢີງ ກ້ອຍ ແຮຮ ເຮ່ງ ລາລີ່ ກະ ອັນ ລ້ອຮ ເລີ່ຍ. ມັຮ

* 8:5 ພິລິບ ໄນ່ ລາ ມານະ ແຕ ມູ່ ຕາປູ່ລ ນະ ກາ ຈ່ອຍ ກວາຍ ຊົດ ຕິ່ງ ມູ່ ກາ ຊາອຳ.

ກວາຍ ກາ ອາອີ ກ້ອງ, ກະ ມັຮ ກວາຍ ໂຢດ, ອິນແຍ່ະ ໄລ່ ກ້ອຍ ລາ ອັນ ປົວ ໂອນ ແບຣັຮ. ⁸ ຍ່ອນ ນະກ້ອຍ ມັຮ ກວາຍ ຕຶ່ງ ເມືອງ ກ້ອຍ ຊ້ອງ ຮໍ່ອ໌ ລາລີ້.

⁹ ແອັດ ຕຶ່ງ ເມືອງ ກ້ອຍ ເປັນ ມານະ ຣາມິ້ຮ ຊີໂມນ. ແຕ ອິນໂຍ່ງ ອັນ ລາ ກວາຍ ມໍ. ກວາຍ ແຕ ແຄງ ຊາມາເຣຍ ກ້ອຍ, ໄລ່ ງິດ ລາລີ້ ແຕ ຮານະ ອັນ ຕະ. ກະ ອັນ ຍິອ໌ ອີ ເກັດ ດ້ອຮ ເດິນ ໂອນ ເມົ້າ ຍ່ອງ ປາຍ ອັນ ລາ ກວາຍ ມໍ ຄິດ ລາລີ້. ¹⁰ ມັຮ ກວາຍ ຊົດ ກະ ມັຮ ກວາຍ ກອນແຊມ ຕຶ່ງ ເມືອງ ກ້ອຍ, ໄລ່ ກ້ອຍ ຊາ ງິດ ອິນແຍ່ະ ປຣນາຍ ອັນ ອາຕີ. ໄລ່ ປາຍ: "ອໍານາດ ກວາຍ ໄມ່ ລາ ນະ ເຢີງ ເຈົາຣາຊີ ເຕ່."

¹¹ ມັຮ ກວາຍ ຕຶ່ງ ເມືອງ ກ້ອຍ, ໄລ່ ຕາປຸ່ນ ຊີໂມນ, ຍ່ອນ ແຕ ດຸ່ນ ໄລ່ ຊ້ອງ ງິດ ລາລີ້ ແຕ ມັນ ອັນ ຕະ. ¹² ມາ ພໍກາ ພິລິບ ອາຕີ ປຣນາຍ ອໍ ແຕ ເຢີງ ເຈົາຣາຊີ ຕະ ຊົດ, ກະ ພໍກາ ອັນ ອາຕີ ປຣນາຍ ອໍ ແຕ ເຢຊູ ກຣິດ, ເປັນ ກວາຍ ຕຶ່ງ ວິລ ກ້ອຍ ຊາອໍາ, ກະ ໄລ່ ຮັບ ຮິດ ຕຶ່ງ ເດັອ໌, ກາ ຣາເລົາ, ກາ ມັນແຊມ. ¹³ ເຈີ ຊີໂມນ ລາ ຊາອໍາ ເຕ່, ກະ ອັນ ຮັບ ຮິດ ຕຶ່ງ ເດັອ໌ ແຮ. ປີ ແລະ ພິລິບ ເປາະ, ຊີໂມນ ເປາະ ປີ ກ້ອຍ ເຕ່. ນະກ້ອຍ ຊີໂມນ ເປັນ ເຮີມ ມັຮ ຮານະ ຕາ ເກີຍ ເຮີມ ກາ ປິດ ລາລີ້ ເກັດ ອົງກ້ອຍ. ອັນ ຊ້ອງ ງິດ ລາລີ້ ຕຶ່ງ ຮາງືຮ ອັນ.

¹⁴ ມູ່ ກາ ເຢຊູ ຮຽຮ ປາຈຸຮ ອິນນ້ອງ ແອັດ ຕຶ່ງ ເມືອງ ເຢຣູຊາເລັມ. ພໍກາ ໄລ່ ຊ້ອງ ຮານ ປາຍ ກວາຍ ຕຶ່ງ ເມືອງ ຊາມາເຣຍ ຊາອໍາ ປຣນາຍ ເຢີງ ເຈົາຣາຊີ ເຈີ, ໄລ່ ແປຣີ ເປັດ ກະ ໂຢຮັນ ເປາະ ປີ ກ້ອຍ. ¹⁵ ພໍກາ ເປັດ ກະ ໂຢຮັນ ແຕ້ອ໌ ປີ ເມືອງ ກ້ອຍ, ໄລ່ ເກົາແຊອ໌ ໂອນ ກວາຍ ກາ ຊາອໍາ ເປັນ ຮັບ ຣາເວີຍ ເຢີງ ເຈົາຣາ ຊີ ແອັດ ກະ ໄລ່. ¹⁶ ບ້ອງ ກາ ກ້ອຍ ຣາເວີຍ ເຢີງ ເຈົາຣາຊີ ຕາ ຢວາຮ ແອັດ ກະ ໄລ່, ມາ ໄລ່ ຮັບ ຮິດ ຕຶ່ງ ແດັອ໌ ຍ່ອນ ຣາມິ້ຮ ເຢຊູ ຊ້ອງ. ¹⁷ ມາ ພໍກາ ເປັດ ກະ ໂຢຮັນ ຊາປະ ອາຕີ ຕຶ່ງ ຈະ ກວາຍ ກາ ຊາອໍາ ກ້ອຍ, ເຈີ ຣາເວີຍ ເຢີງ ເຈົາຣາຊີ ມູ່ດ ແອັດ ແຕ່ ຕຶ່ງ ຮາງືຮ ໄລ່.

¹⁸ ຊີໂມນ, ອັນ ກາ ເກັດ ກວາຍ ມໍ ແຕ ອິນໂຍ່ງ, ພໍກາ ອັນ ເຮີມ ເປັດ ກະ ໂຢຮັນ ຊາປະ ອາຕີ ຕຶ່ງ ຈະ ກວາຍ ການໍອ໌, ເຈີ ຣາເວີຍ ເຢີງ ເຈົາຣາຊີ ມູ່ດ ແຕ່ ຕຶ່ງ ຮາງືຮ ກວາຍ ກ້ອຍ, ນະກ້ອຍ ອັນ ເດີງ ໂອນ ໄລ່ ກ້ອຍ ປຣະ ຍ່ອນ ອັນ ຍິອ໌ ອີ ເປັນ ເຕ່ ອໍານາດ ນະກ້ອຍ. ¹⁹ ຊີໂມນ ປາຍ: "ອໍານາດ ໄມ່ ເກົາ ແຊອ໌ ເຢົາ ໂອນ ເກົາ ເປັນ ເຕ່, ດໍອ໌ ເກົາ ຊາປະ ອາຕີ ເກົາ ຕຶ່ງ ຈະ ກວາຍ ການໍອ໌ ໂອນ ໄລ່ ເປັນ ເຕ່ ຣາເວີຍ ເຢີງ ເຈົາຣາຊີ."

²⁰ ມາ ເປັດ ຕາແອີຍ ອັນ: "ປຣະ ໄມ່ ກະ ຈະ ໄມ່ ໂອນ ປິດ ມູ ເຮີບ ແຕ່. ນານະ ໄມ່ ຄິດ ອໍານາດ ເຢີງ ເຈົາຣາຊີ ມາ ເຕ່ອ໌ ແຈັງ ແຕ ປຣະ? ²¹ ໄມ່ ຕາ ເຕ່ອ໌ ຕະ ຮານະ ໄມ່, ຍ່ອນ ຮາງືຮ ໄມ່ ຕາ ຢວາຮ ຕານ້ອງ ຢິຮ ເມີງ ເຢີງ ເຈົາຣາຊີ. ²² ນະກ້ອຍ ອົງເຄາະ ໄມ່ ຕັຮ ຊ້ອງ ຮາງືຮ ຕາ ອໍ ໄມ່ ຄິດ ໄມ່, ອິດ ຮາງືຮ ຕາໄມ ແອັນ. ຄັນ ໄມ່ ເກົາແຊອ໌ ແຕ ເຢີງ ເຈົາຣາຊີ, ອົງກ້ອຮ ປຍາຍ໌ ອັນ ຕັຮ ໂລ່ຍຮ ໄມ່ ແຕ ຮານະ ກາ ໄມ່ ຄິດ ຍິອ໌ ອີ ຕະ. ²³ ເກົາ ເຮີມ ຮາງືຮ ໄມ່ ຊຸຮແມງ ແຕ ຮານະ ຮິ ຕະ, ໄມ່ ຍິອ໌ ອີ ເປັນ ມູເຈັງ ຮິ ເຕ່, ກະ ຮານະ ຕາ ອໍ ຕະ ຊົດ ຕຶ່ງ ຮາງືຮ ໄມ່."

²⁴ ນະກ້ອຍ ຊີໂມນ ຕາແອີຍ ລັຮ ເປັດ ປາຍ: "ແຊອ໌ ໄມ່ ເກົາແຊອ໌ ແຕ ເຢີງ ເຈົາຣາຊີ ໂອນ ຈ່ອຍ ເກົາ, ອິນໂຈຍ ໂອນ ມັຮ ຮານະ ກ້ອຍ ແຕ້ອ໌ ປີ ເກົາ."

²⁵ ແວັດ ເປັດ ກະ ໂຢຮັນ ອາຕີ ປຣນາຍ ເຢີງ ເຈົາຣາຊີ ຕຶ່ງ ເມືອງ ກ້ອຍ, ກະ ອາຕີ ອິນແຍ່ະ ຮານະ ເຢຊູ ຕະ ມັຮ ໄລ່ ເຮີມ ເຈີ, ເຈີ ໄລ່ ເຈົາ ລັຮ ປີ ເມືອງ ເຢຣູຊາເລັມ. ບ້ອງ ກາ ໄລ່ ເປາະ ຕຶ່ງ ຮານາ, ໄລ່ ມູ່ດ ອາຕີ ປຣນາຍ ເຢີງ ເຈົາຣາຊີ ຕຶ່ງ ມັຮ ກາ ວິລ ການໍອ໌ ຕຶ່ງ ແຄງ ຊາມາເຣຍ ກາ ແອັດ ອິມແປຣ ຮານາ.

ພິລິບ ກະ ກວາຍ ເອທິໂອເປຍ

²⁶ ບ້ອງ ກາ ກ້ອຍ ເປັນ ມວຍ ນະ ເທວາດາ ເຢີງ ເຈົາຣາຊີ ປາຍ ກະ ພິລິບ ນະໄມ່: "ເອົາ ໄມ່ ເປາະ ປີ ກາ ແດັບ. ໄມ່ ເປາະ ຮານາ ແຕ ເມືອງ ເຢຣູຊາເລັມ ແຕ້ອ໌ ປີ ເມືອງ ກາຊາ, ຮານາ ກາ ຊາລັຮ ຕາປຶງ ອິນຕຸ ຕຍາຮ."

²⁷ ນະກ້ອຍ ພິລິບ ຢວຮ ຕາຢິ່ງ, ເຈີ ເປາະ. ຕຶ່ງ ຮານາ ກ້ອຍ ອັນ ເຮີມ ມານະ ກວາຍ ຣາເລົາ ແຕ ກຣວາງ ເອທິໂອເປຍ. ກວາຍ ຣາເລົາ ໄມ່, ອັນ ຕະ ຮານະ ປິດ ລາລີ້ ຈ່ອຍ ກັນເດກາ, ລາ ເຕົາວ ປຣເຢົາ ມັນແຊມ ຕຶ່ງ ກຣວາງ ເອທິໂອເປຍ. ອັນ ກຍາອ໌ ອິນແຍ່ະ ມັຮ ຊຸຮມັຮ ເຕົາວ ປຣເຢົາ ມັນແຊມ ກ້ອຍ. ກວາຍ ຣາເລົາ ໄມ່ ເປາະ ຊາງ ເຢີງ ເຈົາຣາຊີ ປີ ເມືອງ ເຢຣູຊາເລັມ. ²⁸ ມາ ຊານໍ ອັນ ເຈົາ ປີ ກຣວາງ ອັນ, ຮານາ ລໍ ອາແຊັຮ. ອັນ ແອັດ ຕຶ່ງ ລໍ ອາແຊັຮ ກ້ອຍ ກະ ອັນ ຮ່ອຍຮ ແຕ ປຶງ ປຣນາຍ ເອຊາຢາ, ລາ ກວາຍ ອາຕີ ຕາງ ປຣນາຍ

ເຢີງ ເຈົ້າຮາຊີ, ຄຽນ ແຕ ອິນເບີ. 29 ຮາເວີຍ ເຢີງ ເຈົ້າຮາຊີ ອາຕີ ພິລິບ ປາຍ: "ໄມ່ ເປາະ ຮາແຈ່ວ ກວາຍ ກາ ແອິດ ຕິ່ງ ລໍ ອາແຊັຮ ກ້ອຍ."

30 ນະກ້ອຍ ພິລິບ ຕາລຸ່ຣ ຊາແຕີມ ລໍ ອາແຊັຮ ກ້ອຍ. ອັນ ຊ້ອງ ກວາຍ ຕິ່ງ ລໍ ອາແຊັຮ ກ້ອຍ ແອິດ ຮ່ອຍຮ ແຕ ປິ່ງ ເອຊາຢາ. ນະກ້ອຍ ພິລິບ ຕາແບີບ ອັນ ປາຍ: "ມັຮ ຮາມິ້ຮ ໄມ່ ຮ່ອຍຮ ກ້ອຍ, ໄມ່ ຊາປຸ່ຣ ມາ ຕາ ເບີນ?"

31 ອັນ ຕາແອີຍ ພິລິບ ປາຍ: "ນະ ເຕ່ຣ ເກົາ ອີ ຊາປຸ່ຣ ຄັນ ຕາ ເບີນ ເມົາ ອາຕີ ເກົາ?"

ນະກ້ອຍ ອັນ ການິຍ ພິລິບ ຊ້ອຮ ຕິ່ງ ລໍ ອາແຊັຮ ອັນ, ຕາກູ ກະ ອັນ. 32 ຕິ່ງ ປິ່ງ ເອຊາຢາ ກວາຍ ກ້ອຍ ຮ່ອຍຮ ປາຍ:

"ເມົາ ເດີງ ກວາຍ ໄມ່ ນະ ເມົາ ເດີງ ຢໍຣ ອີ ກາຈິດ ແກະ ເຕ່.

ມູເຈີງ ເມົາ ກ້ອຮ ໂຊະ ແກະ ກອນ,

ມາ ອັນ ຕາ ເບີນ ແຮຮ,

ນະກ້ອຍ ເຕ່ ກວາຍ ໄມ່

ຕາ ເບີນ ຕະ ແບຣ ອິນເຕົາ.

33 ໄລ່ ຕະ ອັນ ນະ ອັນ ຕາ ເບີນ ເກົາ ອິນເຕົາ.

ກະ ໄລ່ ຕັດຊິນ ຕາ ເບີນ ປຍາຍ.

ໄຮ ຕາ ເຕ່ຣ ປາຍ ອິນເຕົາ ແຕ ກອນຕ້ອງ ອັນ,

ຢ່ອນ ໄລ່ ກາຈິດ ອັນ,

ຕາ ໂອນ ອັນ ອາມັງ ນ້ອງ ຕິ່ງ ກູແຕຣ ໄມ່."

34 ແວັດ ອັນ ຮ່ອຍຮ, ກວາຍ ເອທິໂອເປຍ ກ້ອຍ ຕາແບີບ ພິລິບ ປາຍ: "ເອຊາຢາ ໄມ່, ອັນ ອາຕີ ແຕ ເມົາ? ອັນ ອາຕີ ແຕ ຈະ ອັນ ເບີນ, ມາ ອັນ ອາຕີ ແຕ ກວາຍ ການໍ້ອ?"

35 ເຈີ້ ພິລິບ ຕາແບີ ຕະ ອິນຕີ ແຕ ເຢຊູ. ອັນ ອາຕີ ກວາຍ ກ້ອຍ ໂອນ ດັງ ແຈງ ແຕ ປັຮນາຍ ກາ ເອຊາຢາ ຄຽນ ອາຕີ ແຕ ເຢຊູ ໄມ່. 36 ບ້ອງ ກາ ໄລ່ ອິນນ້ອງ ເປາະ ຕິ່ງ ຮານາ ກ້ອຍ, ໄລ່ ແຕ້ຣ ປິ ອິນຕຸ ເບີນ ແດີຣ. ກວາຍ ເອທິໂອເປຍ ກ້ອຍ ປາຍ: "ຕິຮ! ໄມ່ ແລ່ ແດີຣ ກ້ອຍ. ເຕ່ຣ ໄມ່ ຕະ ຮິດ ຕິ່ງ ແດີຣ ໂອນ ເກົາ ຊານໍ່ ແຕ້ ປໍ?"

37 ພິລິບ ຕາແອີຍ ອັນ ປາຍ: "ຄັນ ໄມ່ ຊາອໍາ, ເຕ່ຣ ເກົາ ຕະ ຮິດ ຕິ່ງ ແດີຣ ໂອນ ໄມ່."

ກວາຍ ກ້ອຍ ຕາແອີຍ: "ແມ່ນ ເກົາ ຊາອໍາ ເຢຊູ ກຮິດ ລາ ກອນ ເຢີງ ເຈົ້າຮາຊີ."[†]

38 ນະກ້ອຍ ກວາຍ ເອທິໂອເປຍ ກ້ອຍ ໂອນ ລໍ ອາແຊັຮ ຕາງິດ ແຈ່ວ ແດີຣ. ເຈີ້ ໄລ່ ບາຮ ນະ ແຊງ ປິ ແດີຣ, ກະ ພິລິບ ຕະ ຮິດ ຕິ່ງ ແດີຣ ໂອນ ກວາຍ ກ້ອຍ. 39 ພໍກາ ໄລ່ ຊ້ອຮ ແຕ ແດີຣ, ຮາເວີຍ ເຢີງ ເຈົ້າຮາຊີ ອາແຣີ້ ພິລິບ ເດີງ ປິ ອິນຕຸ ການໍ້ອ ແອັນ. ກວາຍ ເອທິໂອເປຍ ຕາ ເບີນ ເຮີມ ນ້ອງ ພິລິບ, ມາ ອັນ ເປາະ ມານະ ອັນ ແອັນ ຕິ່ງ ຮານາ ກ້ອຍ, ກະ ຮາງິຣ ອັນ ຊ້ອງ ຮໍ້ຣ ລາລີ້. 40 ມາ ເບີນ ກວາຍ ເຮີມ ພິລິບ ແອິດ ຕິ່ງ ເມີອງ ອາໄຊໂຕ ແອັນ. ອັນ ອາຕີ ປັຮນາຍ ອໍ ແຕ ເຢຊູ ກຮິດ ຕິ່ງ ກູ ວິລ ອັນ ມຸ່ດ ເຕົາ ອັນ ແຕ້ຣ ປິ ເມີອງ ກາຍຊາເຣຍ.

9

ໂຊໂລ ຮາມັຮ ເຢຊູ ຕິ່ງ ຮານາ (ສາມະ ຕະ 22:6-16; 26:12-18)

1-2 ມາ ໂຊໂລ ອິນນ້ອງ ອວານ ໂຈະ ກວາຍ ກາ ຕາປູນ ເຢຊູ, ກະ ອັນ ຢໍຣ ອີ ກາຈິດ ເລືອຍໆ ມູ່ ກ້ອຍ. ນະກ້ອຍ ອັນ ເປາະ ແຊຣ ເຈຍ ປັຮນາຍ ແຕ ກວາຍ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ໂອນ ອັນ ເຕ່ຣ ໂທບ ມັຮ ກວາຍ ກາ ຕາປູນ ເຢຊູ, ກາ ຮາລົາ, ກາ ມັນແຊມ, ແອິດ ຕິ່ງ ເມີອງ ດາມັດກັດ. ອັນ ຢໍຣ ອີ ອາປັຮ ເຈຍ ປັຮນາຍ ໄມ່ ໂອນ ກວາຍ ຊິດ ມັຮ ດຸງ ຊາງ ກວາຍ ອິດຊະຮາເອລ ຕິ່ງ ເມີອງ ດາມັດກັດ ກ້ອຍ, ໂອນ ໄລ່ ກ້ອຍ ດັງ ເຕ່ ເຕ່ຣ ອັນ ໂທບ ກວາຍ. ກວາຍ ອາແລະ ກາ ອັນ ໂທບ ແຕ ມູ່ ກາ ຕາປູນ 'ຮານາ ເຢຊູ',

[†] 8:37 8:37 ຊາອິ້ຍ ປິ່ງ ປັຮນາຍ ຕຍາ ຕາ ເບີນ ເບີນ ຮານາ 37 ໄມ່.

ອັນ ຍິ້ອ ອີ ຊັດ ໄລ່ ເດີງ ອາເຈົ້າ ປໍ ເມືອງ ເຢຣູຊາເລັມ. ³ ແວ້ດ ກວາຍ ຊົດ ກ້ອຍ ໂອນ ອັນ ເຈຍ ປັນຍາຍ ເຈ້ ອັນ ເປາະ. ບັອງ ກາ ໂຊໂລ ເປາະ ຕຶ້ງ ຮານາ ແຈ່ະ ອີ ແຕ້ອ້ ເມືອງ ດາມັດກັດ, ບຣິ່ນ ອັນ ຊັນຕັຣ ເຮັມ ປັ່ງ ປາເລີງ ອາແຊງ ແຕ ມັນລ້ອງ ປໍ ຈະ ອັນ. ⁴ ອັນ ແດັມ ຕຶ້ງ ກູແຕອ້. ກະ ອັນ ຊ້ອງ ຊຽງ ເມົ້າ ຊາບາວ ອັນ ປາຍ: "ໂຊໂລ ເອີຍ! ເອີ ໂຊໂລ! ນາມ່ະ ໄມ່ ຕະ ຕຸ່ຣ ເກົ້າ?"

⁵ ໂຊໂລ ຕາແອີຍ ປາຍ: "ອິນເຈົ້າ ເອີຍ! ເຍົາ ລາ ເມົ້າ?"

ຊຽງ ກ້ອຍ ຕາແອີຍ ລັ່ຣ ໂຊໂລ ປາຍ: "ເກົ້າ ລາ ເຢຊູ ກາ ໄມ່ ຕະ ຕຸ່ຣ. ⁶ ໄມ່ ຢວຣ ຕາຍິ່ງ, ເຈ້ ມູ່ດ ຕຶ້ງ ເມືອງ. ຕຶ້ງ ເມືອງ ກ້ອຍ ເບີນ ກວາຍ ກາ ອາຕີ ໄມ່ ອິງເຄາະ ໄມ່ ຕະ ນາມ່ະ."

⁷ ມັຣ ໄລ່ ກາ ເປາະ ກະ ໂຊໂລ, ໄລ່ ຊ້ອງ ງິ່ດ ລາລີ້, ຕາ ແຕ້ອ້ ຕະ ແບອ້ ອິນເຕົ້າ ນັ່ອງ. ໄລ່ ຊ້ອງ ຊຽງ ກ້ອຍ, ມາ ໄລ່ ຕາ ເບີນ ເຮັມ ເມົ້າ. ⁸ ເຈ້ ໂຊໂລ ຢວຣ ຕາຍິ່ງ. ພໍກາ ອັນ ກູລຍານ, ອັນ ແກັດ ຊູດ ມັດ. ນະກ້ອຍ ເຍົາ ອັນ ເຕີ ອາຕີ ອັນ ຢວາຣ ອາມູ່ດ ປໍ ເມືອງ ດາມັດກັດ. ⁹ ອິນແຍ່ະ ໄປ ຕາໂງ່ ອັນ ຕາ ບຣາງ ເຮັມ ອິນເຕົ້າ, ກະ ອັນ ຕາ ເບີນ ຈາ ຈ່ອຍ ອິນເຕົ້າ.

¹⁰ ແອັດ ຕຶ້ງ ເມືອງ ດາມັດກັດ ກ້ອຍ ເບີນ ມານະ ກວາຍ ຕາປູ່ນ ເຢຊູ ຮາມິ່ຣ ອານາເນຍ. ເຢັງ ເຈົ້າຮາຊີ ອາປັຣ ເລີຍ ໂອນ ອັນ ເຮັມ ເຢຊູ. ເຢຊູ ກູອ້ ອັນ ປາຍ: "ອານາເນຍ ເອີຍ!"

ອານາເນຍ ຕາແອີຍ ເຢຊູ ນະໄມ່: "ເອີ. ອິນເຕົ້າ ອິນເຈົ້າ ອີ ເບີນ ເກົ້າ?"

¹¹ ເຢຊູ ອາຕີ ອັນ ປາຍ: "ອິງເຄາະ ໄມ່ ເປາະ ຊານໍ່ ແຕ່ ປໍ ຮານາ ກາ ເມົ້າ ດໍອໍ ຮານາ ຕາມັ່ອງ. ແຕ້ອ້ ປໍ ກ້ອຍ ໄມ່ ຈໍ້ອໍ ມານະ ແຕ ເມືອງ ຕາໂຊ, ຮາມິ່ຣ ໂຊໂລ. ອັນ ແອັດ ຕຶ້ງ ດຸງ ຢູ່ດາ. ຊານໍ່ ໂຊໂລ ເກົ້າແຊອໍ ແຕ ເກົ້າ. ¹² ກະ ເກົ້າ ອາປັຣ ເລີຍ ໂອນ ໂຊໂລ ເຮັມ ມານະ ຮາມິ່ຣ ອານາເນຍ ແຕ້ອ້ ຊາປະ ອາຕີ ຕຶ້ງ ຈະ ອັນ ໂອນ ອັນ ບຣາງ ລັ່ຣ."

¹³ ອານາເນຍ ຕາແອີຍ ປາຍ: "ອິນເຈົ້າ ເອີຍ! ຊາອິ້ຍ ກວາຍ ປາຍ ແຕ ກວາຍ ໄມ່, ອັນ ຕະ ຕຸ່ຣ ກັດ ລາລີ້ ກວາຍ ກາ ຕາປູ່ນ ເຍົາ ຕຶ້ງ ເມືອງ ເຢຣູຊາເລັມ. ¹⁴ ກະ ຊານໍ່ ອັນ ເບີນ ເຈຍ ແຕ ມັຣ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຮາຊີ ໂອນ ແຕ້ອ້ ອັນ ໂກບ ອິນແຍ່ະ ມັຣ ກວາຍ ກາ ຊາອໍ ເຍົາ ຕຶ້ງ ເມືອງ ດາມັດກັດ ໄມ່."

¹⁵ ມາ ເຢຊູ ອາຕີ ອານາເນຍ ແອັນ ປາຍ: "ອິງເຄາະ ໄມ່ ເປາະ ຕະ ມັຣ ຮານະ ເກົ້າ ອາຕີ ໄມ່, ຍ່ອນ ເກົ້າ ຮຽຮ ກວາຍ ໄມ່. ເກົ້າ ໂອນ ອັນ ເດີງ ຮາມິ່ຣ ເກົ້າ ແກັດ ປູ້ຣ ປໍ ມັຣ ກວາຍ ຕາ ແກັນ ກວາຍ ອິດຊະຮາເອລ ກະ ເຕົ້າວ ປັຣເຍົາ ໄລ່, ກະ ອັນ ແຕ້ອ້ ປໍ ກວາຍ ອິດຊະຮາເອລ ແຮີ. ¹⁶ ກະ ເກົ້າ ອີ ໂອນ ອັນ ດັງ ອິງເຄາະ ອັນ ຈິວ ຮານະ ຕຸ່ຣ ກັດ ຍ່ອນ ອັນ ເດີງ ຮາມິ່ຣ ເກົ້າ."

¹⁷ ນະກ້ອຍ ອານາເນຍ ເປາະ ມູ່ດ ຕຶ້ງ ດຸງ ຢູ່ດາ. ອັນ ຊາປະ ອາຕີ ຕຶ້ງ ຈະ ໂຊໂລ, ກະ ອາຕີ ໂຊໂລ ປາຍ: "ໂຊໂລ ເອີຍ! ໄມ່ ລາ ແຊມອາຍ ເກົ້າ. ອິນເຈົ້າ ໄຮ, ເຢຊູ, ຮາມິ່ຣ ໄມ່ ຕຶ້ງ ຮານາ. ອັນ ແປຣີ ເກົ້າ ແຕ້ອ້ ປໍ ໄມ່ ດໍອໍ ໂອນ ມັດ ໄມ່ ແກັດ ບຣາງ ລັ່ຣ, ກະ ອັນ ດໍອໍ ໂອນ ຮາເວີຍ ເຢັງ ເຈົ້າຮາຊີ ແກັດ ຊົດ ຕຶ້ງ ຮາງິ່ຣ ໄມ່."

¹⁸ ບັອງ ກາ ກ້ອຍ ແຕ່ ຊາແລັຣ ແຕ ມັດ ອັນ ນະ ອິນແຊລ ອາກາ, ເຈ້ ມັດ ອັນ ແກັດ ປັ່ງ ລັ່ຣ. ອັນ ຢວຣ ຕາຍິ່ງ ກະ ຮັບ ຮິ່ດ ຕຶ້ງ ແດັອ້. ¹⁹ ອັນ ຈາ ລັ່ຣ ໂດຍ, ກະ ອັນ ຊ້ອງ ບັນ ເຣ່ງ ລັ່ຣ. ເຈ້ ອັນ ແອັດ ເບີນ ປິ້ອ ຕາໂງ່ ແອັນ ຕຶ້ງ ເມືອງ ດາມັດກັດ ກ້ອຍ ອາລິ່ງ ກວາຍ ກາ ຕາປູ່ນ ເຢຊູ.

ໂຊໂລ ອາຕີ ຕຶ້ງ ເມືອງ ດາມັດກັດ

²⁰ ເຈ້ ໂຊໂລ ເປາະ ແຕ້ອ້ ປໍ ມັຣ ດຸງ ຊາງ ກວາຍ ອິດຊະຮາເອລ ກະ ອາຕີ ອິງກ້ອຍ ປາຍ ເຢຊູ ລາ ກອນ ເຢັງ ເຈົ້າຮາຊີ. ²¹ ອິນແຍ່ະ ມັຣ ກວາຍ ກາ ຊາງັດ ປັນຍາຍ ອັນ ອາຕີ, ໄລ່ ຊ້ອງ ງິ່ດ ລາລີ້. ໄລ່ ປາຍ: "ແມ່ນ ມາ ຕາ ເບີນ ອັນ ໄມ່ ຕາລຸຣ ມູ່ ກາ ຊາອໍ ເຢຊູ ຕຶ້ງ ເມືອງ ເຢຣູຊາເລັມ? ກະ ອັນ ແຕ້ອ້ ປໍ ໄມ່ ແອັນ ລາ ອັນ ອີ ໂກບ ມັຣ ກວາຍ ກາ ແກວ ຮາມິ່ຣ ເຢຊູ. ອັນ ອີ ຊົດ ເດີງ ອາເຈົ້າ ໄລ່ ກ້ອຍ ອາແຕ້ອ້ ປໍ ມັຣ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຮາຊີ."

22 ມາ ປັນຍາຍ ໂຊໂລ ອາຕິ ແກັດ ແບຽ ລາລີ້ ແອັນ. ພໍກາ ຈຸ່ມ ອິດຊະຣາເອລ ແອັດ ຕິ່ງ ເມືອງ ດາມັດກັດ ກ້ອຍ ຊ້ອງ ອັນ ອາຕິ ປາຍ ເຢຊູ ລາ ກຣິດ, ອັນ ກາ ເຢິງ ເຈົ້າຣາຊິ ຮຽຽ ດໍອໍ ຈ່ອຍ ອາມົ່ງ ກວາຍ, ໄລ່ ຕາ ແຕ່ອໍ ຣາຈຽນ ອິນເຕົ້າ ນັ່ງ.

23 ແວັດ ແຕ ກ້ອຍ ມັຮ ກວາຍ ຊົດ ອິດຊະຣາເອລ ຊັຮຽງ ຍິອໍ ອິ ກາຈິດ ໂຊໂລ. 24 ໄລ່ ເກຣາະ ອິນແຍ່ະ ຕິ່ງ ງັຮ ຕິ່ງ ວຍາງ ເມືອງ ກ້ອຍ ຍິອໍ ອິ ກາຈິດ ອັນ. ມາ ໂຊໂລ ຊ້ອງ ເຈ້ ໄລ່ ຍິອໍ ອິ ກາຈິດ ອັນ. 25 ນະກ້ອຍ, ແຕ້ອໍ ຊາເດົາ ກວາຍ ກາ ຕາປູນ ເຢຊູ ຊ້ອຮ ຕິ່ງ ວຍາງ. ໄລ່ ໂອນ ໂຊໂລ ແອັດ ຕິ່ງ ອາປິອໍ; ເຈ້ ໄລ່ ໂຢລ ອາ ແຊ ຍິອໍ ນັ່ງ ວຍາງ.

ໂຊໂລ ຕິ່ງ ເມືອງ ເຢຣູຊາເລັມ

26 ແວັດ ກ້ອຍ ໂຊໂລ ເປາະ ປິ ເມືອງ ເຢຣູຊາເລັມ ແອັນ. ອັນ ຍິອໍ ອິ ມຸ່ດ ແອັດ ກະ ມູ່ ກາ ຊາອໍາ ເຢຊູ ຕິ່ງ ເມືອງ ກ້ອຍ ແຕ່. ມາ ມູ່ ກ້ອຍ ອົງກ້ອຮ ລາລີ້ ອັນ. ໄລ່ ຕາ ເບິນ ຊາອໍາ ປາຍ ອັນ ຕາປູນ ເຢຊູ ເຈ້. 27 ມາ ເບິນ ມານະ ຕິ່ງ ມູ່ ກ້ອຍ, ຣາມິ້ຮ ບາຣນາບາ. ອັນ ເປາະ ອາຊວຍ ໂຊໂລ ແຕ້ອໍ ປິ ມູ່ ໄລ່ ກາ ເຢຊູ ຮຽຽ ເປາະ ອາຕິ ປັນຍາຍ ອໍ. ກະ ອັນ ຕະ ອິນຕິ ກະ ມູ່ ກ້ອຍ ໂອນ ໄລ່ ດັງ ປາຍ ໂຊໂລ ເຮິມ ເຈ້ ເຢຊູ ຕິ່ງ ຣານາ, ກະ ອັນ ຊ້ອງ ເຈ້ ເຢຊູ ປາຍ ໂຈະ ອັນ. ບາຣນາບາ ປາຍ ໂຊໂລ ອາຕິ ຍັນ ລາລີ້ ປັນຍາຍ ແຕ ເຢຊູ ຕິ່ງ ເມືອງ ດາມັດ ກັດ. 28 ນະກ້ອຍ ມູ່ ກ້ອຍ ໂອນ ໂຊໂລ ແອັດ ກະ ໄລ່ ຕິ່ງ ເມືອງ ເຢຣູຊາເລັມ. ອັນ ເປາະ ອິນແຍ່ະ ຕິ່ງ ເມືອງ ເຢຣູຊາເລັມ ອາຕິ ຍັນ ລາລີ້ ປັນຍາຍ ແຕ ເຢຊູ ກຣິດ. 29 ອັນ ຕະ ອິນຕິ ກະ ຣາຊວນ ກະ ມວຍ ຈຸ່ມ ກວາ ຍ ອິດຊະຣາເອລ ກາ ຕະ ອິນຕິ ປັນຍາຍ ກຣິກ. ມາ ມັຮ ກວາຍ ກ້ອຍ ຈາຈໍອໍ ຣານາ ຍິອໍ ອິ ກາຈິດ ໂຊໂລ. 30 ພໍກາ ມູ່ ກາ ຊາອໍາ ເຢຊູ ຊ້ອງ ຣານະ ກ້ອຍ, ໄລ່ ເປາະ ອາຊວຍ ໂຊໂລ ປິ ເມືອງ ກາຍຊາເຣຍ. ແຕ້ອໍ ຕາໄງ ອິນຕຸ່ນ ໄລ່ ໂອນ ອັນ ເຈ້າ ລັຮ ປິ ເມືອງ ອັນ, ລາ ເມືອງ ຕາໂຊ.

31 ບັອງ ກາ ກ້ອຍ ມັຮ ມູ່ ກາ ຊາອໍາ ເຢຊູ ຕາ ເບິນ ຣາມິ້ຮ ນັ່ງ ຕຸຣ ກັດ ຕິ່ງ ແຄງ ຢູດາຍ, ແຄງ ຄາລິເລ, ກະ ແຄງ ຊາມາເຣຍ. ໄລ່ ຊາອໍາ ແກັດ ເຣ່ງ ອາຊ້ອຮ ກະ ຢາມັບ ເຢິງ ເຈົ້າຣາຊິ. ກະ ຣາເວີຍ ເຢິງ ເຈົ້າຣາຊິ ຕາລີ້ນ ຣາງິຮ ໄລ່ ໂອນ ແອັດ ອຽນ ອໍ ລັຮ. ກວາຍ ຊາອໍາ ເຢຊູ ແກັດ ກຶ່ງ ລາລີ້ ແອັນ.

ເປັຕ ຕິ່ງ ເມືອງ ລິດດາ ກະ ເມືອງ ຍົບປາ

32 ບັອງ ກາ ກ້ອຍ ເປັຕ ເປາະ ຊາອິຮ ກູ່ ອິນຕຸ ເບິນ ກວາຍ ຊາອໍາ ເຢຊູ ຕິ່ງ ກຣວາງ ກ້ອຍ. ນະກ້ອຍ ອັນ ເປາະ ຊາອິຮ ມູ່ ກາ ຊາອໍາ ຕິ່ງ ເມືອງ ລິດດາ. 33 ຕິ່ງ ເມືອງ ກ້ອຍ ອັນ ຣາມິ້ຮ ມານະ ຣາມິ້ຮ ໄອເມ ກາ ເບິນ ອາອິ້ ກ້ອງ. ອັນ ຊາອິ້ ອາອິ້ ຕິ່ງ ຣາຈາອິ ອິນແຍ່ະ ຕາກ່ອລ ກູມໍ ເຈ້. 34 ເປັຕ ອາຕິ ອັນ ປາຍ: "ໄອເມ ເອີຍ! ເຢຊູ ກຣິດ ຕະ ໂອນ ໄມ່ ແບຣັຮ. ໄມ່ ຢວຣ ຕາຍິ່ງ. ໄມ່ ປອມ ດໍອໍ ຣາຈາອິ ໄມ່."

ບັອງ ກາ ກ້ອຍ ແຕ້ ໄອເມ ຢວຣ ຕາຍິ່ງ. 35 ອິນແຍ່ະ ມັຮ ກວາຍ ຕິ່ງ ເມືອງ ລິດດາ ກະ ຕິ່ງ ເມືອງ ຊາໂຣນ, ໄລ່ ເຮິມ ໄອເມ ແກັດ ແບຣັຮ. ນະກ້ອຍ ໄລ່ ຊາອໍາ ເຢຊູ ກຣິດ ແຕ່.

36 ຕິ່ງ ເມືອງ ຍົບປາ ເບິນ ມານະ ມັນແຊມ ຕິ່ງ ມູ່ ກາ ຕາປູນ ເຢຊູ, ຣາມິ້ຮ ຕາປິທາ. ຕິ່ງ ປັນຍາຍ ກຣິກ ເນົ້າ ດໍອໍ ຣາມິ້ຮ ອັນ ລາ ໂດຣະກາ.* ມັນແຊມ ໄມ່ ຕະ ຣານະ ອໍ ເລືອຍໆ, ກະ ອັນ ຈ່ອຍ ຊາອິ້ຍ ນະ ກວາຍ ກາຕິດ. 37 ບັອງ ກາ ກ້ອຍ ອັນ ແກັດ ອາອິ້; ເຈ້ ອັນ ກູຈິດ. ເຍົາ ອັນ ອິດ ແດັອ ອາເຮົາວ ຈະ ກູມູ່ຍ ກ້ອຍ ຕາປູນ ຮິດ ໄລ່ ທິ້ຍ ຕະ. ແວັດ ໄລ່ ອາເຮົາວ, ເຈ້ ໄລ່ ດໍອໍ ຈະ ກູມູ່ຍ ກ້ອຍ ຕິ່ງ ກູ ຣານ ແປັງ ຕິ່ງ ດຸງ ກ້ອຍ. 38 ເມືອງ ຍົບປາ ໄມ່ ແຈ່ະ ເມືອງ ລິດດາ. ນະກ້ອຍ ພໍກາ ມູ່ ກາ ຊາອໍາ ເຢຊູ ຕິ່ງ ເມືອງ ຍົບປາ ຊ້ອງ ຣານ ເປັຕ ແອັດ ຕິ່ງ ເມືອງ ລິດດາ, ໄລ່ ແປຣີ ບາຣ ນະ ເປາະ ອິດ ເປັຕ. ໄລ່ ປາຍ ກະ ເປັຕ ນະໄນ່: "ແຊອໍ ໄມ່ ເປາະ ແຕ້ອໍ ປິ ເມືອງ ຮິ."

39 ເຈ້ ເປັຕ ເປາະ ກະ ໄລ່. ພໍກາ ອັນ ແຕ້ອໍ ປິ ດຸງ ກ້ອຍ, ໄລ່ ເດີງ ອັນ ຊ້ອຮ ຕິ່ງ ກູ ຣານ ແປັງ. ກຶ່ງ ລາລີ້ ມັຮ ອິມເປ່ອ ກູມາຍ ຕິ່ງ ກູ ກ້ອຍ. ໄລ່ ເຍົາມ ກະ ໄລ່ ອາລ້ອຮ ທຣັງ ໂດຣະກາ ຢືຮ ໂອນ ໄລ່ ແຕ ອິນໂຍ່ງ.

* 9:36 9:36 ຕິ່ງ ປັນຍາຍ ກາຕາງ ຣາມິ້ຮ ໄມ່ ລາ "ໂປຢຣ."

40 ເປັດ ໂອນ ອິນແຍ່ະ ມັຮ ໄລ່ ລ້ອຣ ແຕ ກຸງ ກ້ອຍ. ເຈີ້ ອັນ ກຸ່ ຣາໂກລ ກະ ອັນ ເກົາແຊອ໌ ແຕ ເຢິງ ເຈົາຣາ ຊີ. ແວັດ ອັນ ເກົາແຊອ໌, ເຈີ້ ອັນ ລັບ ເນ່ ປີ ກຸມຸ່ຍ໌ ກ້ອຍ. ກະ ອັນ ປາຍ: "ຕາບິທາ ເອີຍ! ໄມ່ ຢວຣ ຕາຢິ່ງ."

ບັອງ ກາ ກ້ອຍ ແຕີ້ ມັນແຊມ ກາ ກູຈິດ ກ້ອຍ ແຕ່ອ໌ ກູເລີນ ລັຣ ມັດ ອັນ. ພໍກາ ອັນ ເຮີມ ເປັດ, ອັນ ຢວຣ ຕາກູ. 41 ເປັດ ເຕີ ອາຕີ ມັນແຊມ ກ້ອຍ ໂອນ ອັນ ຢວຣ ຕາຢິ່ງ. ແວັດ ກ້ອຍ ເປັດ ກູອ໌ ມູ່ ກາ ຊາ ອໍາ ເຢຊູ ກະ ມັຮ ອິມເປ່ອ໌ ກູມາຍ. ອັນ ອາລ້ອຣ ມັນແຊມ ກ້ອຍ ໂອນ ອິນແຍ່ະ ມັຮ ໄລ່ ກ້ອຍ ດັງ ມັນແຊມ ກ້ອຍ ອາມັງ ລັຣ. 42 ພໍກາ ຣາມະ ໄມ່ ແກັດ ເປາະ ປຼຶຣ ຈວບ ອິນແຍ່ະ ເມືອງ ຢົບປາ, ກຼິ້ງ ລາລີ້ ແອັນ ກວາຍ ຊາອໍາ ເຢຊູ. 43 ເປັດ ແອັດ ຕຶ້ງ ເມືອງ ຢົບປາ ໄມ່ ຕາ ດັງ ອິນຊີ ຕາໄງ ແອັນ. ອັນ ແອັດ ກະ ມານະ ຣາມິ້ຣ ຊີໂມນ. ຊີໂມນ ໄມ່, ອັນ ລາ ກວາຍ ເຈິງ ຕະ ອິງກັຣ ຊັນຕຣັນ.

10

ເປັດ ກະ ໂກເນລີໂອ

1 ຕຶ້ງ ເມືອງ ກາຍຊາເຣຍ ເບີນ ມານະ ຣາມິ້ຣ ໂກເນລີໂອ. ອັນ ຕະ ຊົດ ມວຍ ຮ່ອຍ ນະ ຕາຣານ. ມູ່ ຕາຣານ ໄມ່ ລາ ມວຍ ຈຸ່ມ ຕຶ້ງ ກອງທັບ ອິຕາລີ. 2 ໂກເນລີໂອ ໄມ່ ກະ ອິນແຍ່ະ ດຸງຊູ ອັນ ຢານັບ ກະ ຊາງ ເຢິງ ເຈົາຣາ ຊີ. ອັນ ຈ່ອຍ ປຣະ ໂອນ ກວາຍ ກາດິດ. ອັນ ເກົາແຊອ໌ ເລືອຍໆ ແຕ ເຢິງ ເຈົາຣາຊີ. 3 ເບີນ ມວຍ ຕາໄງ, ແຕ້ອ໌ ມານາງ ວິຣ, ເຢິງ ເຈົາຣາຊີ ອາປັຣ ໂອນ ອັນ ເຮີມ ມານະ ເທວາດາ ເຢິງ ເຈົາຣາຊີ ແຕ້ອ໌ ປີ ອັນ ກະ ກູອ໌ ອັນ ປາຍ: "ໂກເນລີໂອ ເອີຍ!"

4 ມາ ໂກເນລີໂອ ອິງກ້ອຣ ລາລີ້. ອັນ ເນ່ ຊັຣກຸ້ອງ ເລືອຍໆ ເທວາດາ ກ້ອຍ, ກະ ອັນ ຕາແບັບ ປາຍ: "ອິນ ເຈົາ ເອີຍ! ອິນເຕ້າ ເຍົາ ອິ ເບີນ ເກົາ?"

ເທວາດາ ເຢິງ ເຈົາຣາຊີ ຕາແອີຍ ອັນ ປາຍ: "ເຢິງ ເຈົາຣາຊີ ຊ້ອງ ເຈີ້ ປັຣນາຍ ໄມ່ ເກົາແຊອ໌ ແຕ ອັນ. ກະ ມັຮ ປຣະ ກາ ໄມ່ ຈ່ອຍ ກວາຍ ກາດິດ ລາ ເຢິງ ເຈົາຣາຊີ ນັບ ນະ ໄມ່ ມ່ອບ ຊາງ ໂອນ ອັນ. 5 ຊານໍ່ ໄມ່ ແປຣີ ກວາຍ ເປາະ ປີ ເມືອງ ຢົບປາ ຈ່ອ໌ ມານະ ຣາມິ້ຣ ຊີໂມນ. ເນົ້າ ດໍອ໌ ອັນ ລາ ຣາມິ້ຣ ເປັດ ແຮີ. ໄມ່ ແຊອ໌ ໂອນ ອັນ ແຕ້ອ໌ ປີ ດຸງ ໄມ່. 6 ກວາຍ ກາ ອິນເຈົາ ດຸງ ກາ ເປັດ ແອັດ ລາ ຣາມິ້ຣ ຊີໂມນ ແຕ່. ອັນ ລາ ກວາຍ ເຈິງ ຕະ ອິງກັຣ ຊັນຕຣັນ. ດຸງ ອັນ ແຈ່ະ ແຕ້ອ໌ ທາເລ."

7 ແວັດ ເທວາດາ ເຢິງ ເຈົາຣາຊີ ລ້ອຣ ແຕ ກ້ອຍ, ໂກເນລີໂອ ກູອ໌ ບາຣ ນະ ກວາຍ ຕະ ຣາມະ ຕຶ້ງ ດຸງ ອັນ, ກະ ອັນ ກູອ໌ ມານະ ກວາຍ ຕາຣານ ແຮີ. ກວາຍ ຕາຣານ ໄມ່, ອັນ ຊາງັດ ຕາປູນ ເຢິງ ເຈົາຣາຊີ ແຕ່, ກະ ອັນ ຈຸງ ປຣ່ອມ ຢິອ໌ ອິ ຈ່ອຍ ຣາມະ ໂອນ ໂກເນລີໂອ. 8 ໂກເນລີໂອ ອາຕີ ລັຣ ໄລ່ ໄປ ນະ ກ້ອຍ ອິນແຍ່ະ ມັຮ ປັຣ ນາຍ ເທວາດາ ເຢິງ ເຈົາຣາຊີ ອາຕີ ອັນ. ເຈີ້ ອັນ ແປຣີ ໄລ່ ໄປ ນະ ກ້ອຍ ເປາະ ປີ ເມືອງ ຢົບປາ.

9 ມາຣ ຕາໄງ ປັຣແນີ ແຈ່ະ ມານາງ ຕິລມູ່ລ, ບັອງ ກາ ໄລ່ ໄປ ນະ ອິນນ້ອງ ແອັດ ຕຶ້ງ ຣານາ ແຈ່ະ ເມືອງ ຢົບປາ, ເປັດ ຊ້ອຣ ຕຶ້ງ ຕໍາປວລ ດຸງ ກາ ອັນ ແອັດ. ອັນ ຊ້ອຣ ອິ ເກົາແຊອ໌ ຕຶ້ງ ຕໍາປວລ ເປີຣ ກ້ອຍ.

10 ບັອງ ກາ ກ້ອຍ ເປັດ ຊ້ອງ ມາເຍົາຍຣ, ຢິອ໌ ອິ ຈາ ໂດຍ. ບັອງ ເນົ້າ ຕະ ຈາ, ອັນ ເຮີມ ມວຍ ຣາມິ້ຣ ເຢິງ ເຈົາຣາຊີ ອາປັຣ ໂອນ ອັນ. 11 ອັນ ເຮີມ ມັນລ້ອງ ນະ ເນົ້າ ເປີຣ. ກະ ອັນ ເຮີມ ນະ ອາຣີ ຕາວັຣ ລາລີ້. ອັນ ເຮີມ ນະ ເນົ້າ ຊັດ ອິນໄຊ ປູນ ເປີບ ອາຣີ ກ້ອຍ; ເຈີ້ ເນົ້າ ອາຢອກ ອາແຊງ ແຕ ມັນລ້ອງ. 12 ຕຶ້ງ ອາຣີ ກ້ອຍ ອັນ ເຮີມ ກູ່ ຣາມິ້ຣ ຊັນຕຣັນ, ອັນ ກາ ເປາະ ຣານາ ອາເຢິງ, ອັນ ກາ ເປາະ ລາລ່ອຣ, ກະ ອັນ ກາ ປັຣ ຕຶ້ງ ແປັງ. 13 ກະ ເປັດ ຊ້ອງ ຊຽງ ເນົ້າ ອາຕີ ອັນ ປາຍ: "ເປັດ ເອີຍ! ໄມ່ ຢວຣ ຕາຢິ່ງ. ມັຮ ກາ ຊັນຕຣັນ ໄມ່ ແຕ່ອ໌ ອິນແຍ່ະ ໄມ່ ຈາ. ຊັນຕຣັນ ອາແລ່ະ ໄມ່ ອິ ຈາ, ໄມ່ ຕະ ຊັນຕຣັນ ກ້ອຍ."

14 ມາ ເປັດ ຕາແອີຍ ປາຍ: "ແຕີ! ເກົາ ຕາ ແອອ໌ ອິ ຈາ, ອິນເຈົາ ເອີຍ. ແຕ ແກດ ເຕົ້າ ປິດ ເກົາ ຕາ ເກີ້ຍ ຈາ ເກຣັງ ກາ ຕາ ເບີນ ບຣັຣ ຕາປູນ ຄານອດ ອິດຊະຣາເອລ."

15 ມາ ຊຽງ ກ້ອຍ ອາຕີ ລັຣ ເປັດ ປາຍ: "ໄມ່ ອິນໂຈຍ ປາຍ ຕາ ເບີນ ບຣັຣ ເກຣັງ ກາ ເຢິງ ເຈົາຣາຊີ ຕະ ໂອນ ບຣັຣ."

16 ໄປ ເຮັບ ຊຽງ ກ້ອຍ ອາຕີ ເປັດ ນະກ້ອຍ. ແວັດ ກ້ອຍ ອາຣີ ກ້ອຍ ນະ ເພົ່າ ກາຕ້ອງ ອາຊ້ອຣ ລັຣ ປິ ມັນລ້ອງ. 17 ເປັດ ຊ້ອງ ຈຶ່ງ ລາລີ້ ມັຣ ຣາມິ້ຣ ອັນ ເຮັມ. ບັອງ ກາ ເປັດ ແອັດ ຄິ້ດ ນະກ້ອຍ, ໄລ່ ໄປ ນະ ແຕ ໂກເລລີໂອ ກາ ຈໍ້ ດຸງ ຊີໂມນ, ໄລ່ ຣາມິຣ. ເຈີ້ ໄລ່ ແອັດ ແຈ່ ງັຣ ຕິ່ງ ຊັງອາຣ ດຸງ ຊີໂມນ. 18 ໄລ່ ຕາ ແບັບ ເຣ່ງ ລາລີ້ ປາຍ: "ເຍົາ ເຮັມ ຊີໂມນ ເປັດ ແອັດ ຕິ່ງ ດຸງ ໄນ່ ບໍ່?"

19 ມາ ບັອງ ກາ ເປັດ ອິນນ້ອງ ແອັດ ຄິ້ດ ລັຣ ມັຣ ຣາມິ້ຣ ອັນ ເຮັມ, ຣາເວົ້າຍ ເຢົາງ ເຈົາຣາຊີ ອາຕີ ໂຈະ ອັນ ປາຍ: "ເບີນ ໄປ ນະ ແຕ້ອ ປິ ໄນ່ ຢໍອ ອີ ຣາມິຣ ໄມ່. 20 ໄມ່ ແຊງ ຣາມິຣ ໄລ່, ກະ ໄມ່ ອິນໂຈຍ ອົງກ້ອຣ ເປາະ ກະ ໄລ່, ຍ່ອນ ເກົາ ແປຣີ ໂອນ ໄລ່ ແຕ້ອ ປິ ໄນ່."

21 ນະກ້ອຍ ເປັດ ແຊງ ຣາມິຣ ໄລ່ ກະ ປາຍ: "ເກົາ ໄນ່ ລາ ອັນ ກາ ເຍົາ ຈໍ້ອ. ອິນເຕົ້າ ເຍົາ ອີ ເບີນ ເກົາ?"

22 ໄລ່ ຕາແອັຍ ອັນ ປາຍ: "ຮີ ແຕ້ອ ປິ ໄນ່ ຍ່ອນ ໂກເລລີໂອ, ອັນ ກາ ແກັດ ເນົາຍ ຮ່ອຍ ຕາຣານ, ແປຣີ ຮີ ເປາະ ອິດ ໄມ່. ອັນ ລາ ກວາຍ ກາ ຢ້ານັບ ກະ ຊາງ ເຢົາງ ເຈົາຣາຊີ. ອິນແຍ່ະ ມັຣ ກວາຍ ອິດຊະຣາເອລ ປາຍ ໂກເລລີໂອ ລາ ກວາຍ ອໍ. ກະ ເທວາດາ ເຢົາງ ເຈົາຣາຊີ ແປຣີ ໂກເລລີໂອ ເປາະ ອິດ ໄມ່ ເປາະ ປິ ດຸງ ອັນ ໂອນ ອັນ ເບີນ ຊ້ອງ ເຕ່ ປັຣນາຍ ອິນເຕົ້າ ໄມ່ ອີ ອາຕີ ອັນ."

23 ນະກ້ອຍ ເປັດ ໂອນ ໄລ່ ໄປ ນະ ມູ່ດ ຕິ່ງ ດຸງ, ເຈີ້ ປິ ອົງກ້ອຍ ມວຍ ຊາເດົາ. ປັງ ຕາຣິບ ປັຣເນີ ເປັດ ກະ ກວາຍ ກາ ຊາອໍາ ເຢຊູ ຕິ່ງ ເມືອງ ຍົບປາ ເປາະ ກະ ໄລ່ ໄປ ນະ ກ້ອຍ. 24 ມັຣ ຕາໄງ ມັນເຕຣີ ແອັມ ໄລ່ ແຕ້ອ ປິ ເມືອງ ກາຍຊາເຣຍ. ໂກເລລີໂອ ແອັດ ເກຣາະ ໄລ່ ຕິ່ງ ດຸງ ອັນ. ໂກເລລີໂອ ປາໂຣມ ແຊມອາຍ ກະ ເຍົາ ກາ ຣາຕອຍ ກະ ອັນ, ໂອນ ໄລ່ ໂຣມ ຕິ່ງ ດຸງ ອັນ. 25 ແຈ່ ເປັດ ອີ ມູ່ດ ຕິ່ງ ດຸງ ກ້ອຍ, ໂກເລລີໂອ ລັ່ອຣ ຣາມິຣ ອັນ. ໂກເລລີໂອ ກູ່ ຣາໂກລ ກູກຸຣ ເປັດ; ອັນ ຄິ້ດ ປາຍ ເຢົາງ. 26 ມາ ເປັດ ເຕີ ອາຕີ ໂກເລລີໂອ ໂອນ ອັນ ຢວຣ ຕາຢົງ, ກະ ອັນ ອາຕີ ໂກເລລີໂອ ປາຍ: "ໄມ່ ຢວຣ ຕາຢົງ. ເກົາ ລາ ກວາຍ ມູເຈິງ ໄມ່ ເຕ່."

27 ບັອງ ກາ ໄລ່ ອິນນ້ອງ ຕະ ອິນຕີ, ໄລ່ ມູ່ດ ຕິ່ງ ດຸງ. ກະ ເປັດ ເຮັມ ກຶ່ງ ລາລີ້ ກວາຍ ໂຣມ ຕິ່ງ ດຸງ ກ້ອຍ.

28 ເຈີ້ ເປັດ ອາຕີ ໂອນ ອິນແຍ່ະ ມັຣ ໄລ່ ກ້ອຍ ປາຍ: "ເຍົາ ດັງ ເຈີ້ ຄານອດ ອິດຊະຣາເອລ ຕາ ໂອນ ກວາຍ ອິດຊະຣາເອລ ຣາຕອຍ ກະ ກວາຍ ຕາ ແກັນ ກວາຍ ອິດຊະຣາເອລ. ມາ ເຢົາງ ເຈົາຣາຊີ ອາຕີ ເກົາ ເຈີ້, ເກົາ ຕາ ເຕ່ອ ປາຍ ນ້ອງ ຕາ ເຕ່ອ ຣາຕອຍ ກະ ກວາຍ ການໍ້ອ ແຕ້ລາ ປາຍ ກວາຍ ການໍ້ອ ຕາ ເບີນ ບຣັຣ ອໍ ຕາປູ່ ນ ຄານອດ. 29 ຍ່ອນ ນະກ້ອຍ ເກົາ ຕາ ເບີນ ອົງກ້ອຣ ແຕ້ອ ປິ ໄນ່. ຊານໍ່ ເກົາ ຢໍອ ອີ ດັງ ຍ່ອນ ນານະ ເຍົາ ແຊອ ໂອນ ເກົາ ແຕ້ອ ປິ ໄນ່?"

30 ໂກເລລີໂອ ຕາແອັຍ ອັນ ປາຍ: "ຕາໄງ ອິນໄຕຣ່ ອາໄຣ່ ເກົາ ແອັດ ເກົາແຊອ ຕິ່ງ ດຸງ ເກົາ ບັອງ ກາ ມາ ນາງ ວິ້ຣ ມາຣ ຊານໍ່ ໄນ່. ຊັນຕັຣ ເບີນ ມານະ ຕາຢົງ ຍໍຣ ເມົາງ ເກົາ. ອັນ ຕັອກ ເກຣິ່ງ ອາງອິ້ຣ, 31 ກະ ອາ ຕີ ເກົາ ປາຍ: 'ໂກເລລີໂອ ເອີຍ! ເຢົາງ ເຈົາຣາຊີ ຊ້ອງ ເຈີ້ ໄມ່ ເກົາແຊອ, ກະ ເຢົາງ ເຈົາຣາຊີ ຊາແຍີ ຣານະ ກາ ໄມ່ ຈ່ອຍ ກວາຍ ກາດິດ. 32 ນະກ້ອຍ ຊານໍ່ ໄມ່ ແປຣີ ກວາຍ ເປາະ ປິ ເມືອງ ຍົບປາ ເປາະ ອິດ ມານະ ເບີນ ຣາມິ້ຣ ຊີໂມນ, ອັນ ກາ ເພົ່າ ດໍອ ເປັດ ແຮີ. ໄມ່ ແຊອ ໂອນ ອັນ ແຕ້ອ ປິ ດຸງ ໄມ່. ອັນ ແອັດ ຕິ່ງ ດຸງ ຊີໂມນ ແຈ່ ແຕ້ອ ທາເລ. ຊີໂມນ ກ້ອຍ, ອັນ ລາ ກວາຍ ເຈົາງ ຕະ ອົງກັຣ ຊັນຕຣັນ.' 33 ບັອງ ກາ ກ້ອຍ ແຕ່ ເກົາ ແປຣີ ກວາຍ ເປາະ ອິດ ໄມ່ ແຕ້ອ ປິ ໄນ່. ນະກ້ອຍ, ໂກຣ ລາລີ້ ໄມ່ ແຕ້ອ ປິ ໄນ່. ຊານໍ່ ເຢົາງ ເຈົາຣາຊີ ເຮັມ ເຈີ້ ອິນແຍ່ະ ນະ ຮີ ກາ ໂຣມ ໄນ່ ຢໍອ ອີ ຊາງັດ ປັຣນາຍ ເຢົາງ ເຈົາຣາຊີ ແປຣີ ໄມ່ ອາຕີ ໂອນ ຮີ ດັງ."

ເປັດ ອາຕີ ຕິ່ງ ດຸງ ໂກເລລີໂອ

34 ແວັດ ໂກເລລີໂອ ປາຍ ນະກ້ອຍ, ເປັດ ອາຕີ ໄລ່ ນະໄນ່: "ຊານໍ່ ເກົາ ດັງ ແຈງ ລາລີ້ ປາຍ ເຢົາງ ເຈົາຣາຊີ ມັບ ອິນແຍ່ະ ມັຣ ກວາຍ ລິຣາລີ ອິນແຍ່ະ. 35 ກູ່ ກວາງ, ຄັນ ກວາຍ ອາແລະ ມາ ຢ້ານັບ ເຢົາງ ເຈົາຣາຊີ ກະ ຕະ ຣານະ ຕານ້ອງ ອໍ, ເຢົາງ ເຈົາຣາຊີ ມັບ ກວາຍ ກ້ອຍ ລາ ກອນ ອາໂກ ອັນ ເຕ່. 36 ເຍົາ ດັງ ເຈີ້ ເຢົາງ ເຈົາຣາ ຊີໂອນ ປັຣນາຍ ອໍ ປິ ກວາຍ ອິດຊະຣາເອລ. ປັຣນາຍ ອໍ ໄມ່ ອາຕີ ແຕ ຣານະ ອຽນ ອໍ ແຕ ເຢຊູ ກຣິດ, ລາ ອິນເຈົາ ອິນແຍ່ະ ມັຣ ກວາຍ. 37 ເຍົາ ຊ້ອງ ເຈີ້ ແຕ ໂຢຣັນ, ອັນ ອາຕີ ໂອນ ກວາຍ ຮັບ ຮິດ ຕິ່ງ ແຕ້ອ. ແວັດ ກ້ອຍ, ເຢຊູ ຕາແບີ ອາຕີ ປັຣນາຍ ເຢົາງ ເຈົາຣາຊີ ຕິ່ງ ແຄງ ຄາລີເລ. ເຈີ້ ອັນ ອາຕີ ຕິ່ງ ແຄງ ຢູດາຍ ແອັມ."

38 ເຢຊູ ໄມ່, ອັນ ລາ ກວາຍ ແຕ ວິລ ນາຊາເຣັດ. ເຢິງ ເຈົ້າຮາຊີ ຮຽຮ ອັນ ກະ ໂອນ ອັນ ເບີນ ຮາເວີຍ ເຢິງ ເຈົ້າຮາຊີ. ນະກ້ອຍ ເຢຊູ ເບີນ ອຳນາດ ປັດ ລາລີ້. ອັນ ເປາະ ປິ ໄມ່ ເປາະ ປິ ກ້ອຍ ຕະ ຮານະ ອໍ ກະ ປົວ ມັຮ ກວາຍ ກາ ເຢິງ ຕາ ອໍ ຕຣວບ. 39 ຮິ ເຮີມ ເຈີ່ ມັຮ ຮານະ ເຢຊູ ຕະ ຕົວ ອິນແຍ່ະ ກຣວງ ອິດຊະຮາເອລ ກະ ຕິ່ງ ເມືອງ ເຢຣູຊາເລັມ. ຈຸມ ອິດຊະຮາເອລ ກາຈິດ ອັນ ຕິ່ງ ອາລ່ອງ ຊັງກັງ. 40-41 ມາ ແຕ້ອ ຕາໂງ່ ໄປ ເຢິງ ເຈົ້າຮາຊີ ໂອນ ອັນ ອາມັງ ລັຮ. ແວັດ ເຢຊູ ອາມັງ ລັຮ, ເຢິງ ເຈົ້າຮາຊີ ໂອນ ມັຮ ມູ່ ຮິ ເຮີມ ຈະ ອັນ. ມາ ເຢິງ ເຈົ້າຮາຊີ ຕາ ໂອນ ອິນແຍ່ະ ມັຮ ກວາຍ ເຮີມ ຈະ ອັນ. ອັນ ໂອນ ແອັງ ໄລ່ ກາ ອັນ ຮຽຮ ແຕ ອິນໂຍ່ງ ເບີນ ເຮີມ ຈະ ອັນ. ແວັດ ເຢຊູ ອາມັງ ລັຮ, ອິນແຍ່ະ ມູ່ ຮິ ແອັດ ຈາ ງ່ອຍ ມັນຕຸ ກະ ອັນ. 42 ເຢຊູ ແປຣີ ມູ່ ຮິ ໂອນ ເປາະ ອາຕີ ໂອນ ກວາຍ ດັງ ເຢຊູ ລາ ອັນ ກາ ເຢິງ ເຈົ້າຮາຊີ ຮຽຮ ໂອນ ຕັດຊິ້ນ ອິນແຍ່ະ ມັຮ ກວາຍ, ໄລ່ ກາ ອິນນ້ອງ ອາມັງ, ກະ ໄລ່ ກາ ກູຈິດ ເຈີ່. 43 ອິນແຍ່ະ ມັຮ ກວາຍ ອາຕີ ຕາງ ປັຣນາຍ ເຢິງ ເຈົ້າຮາຊີ ແຕ ອິມແບີ, ໄລ່ ຄຽນ ເຈີ່ ແຕ ຮານະ ເຢຊູ ຕະ. ກະ ໄລ່ ຄຽນ ເຈີ່, ຄັນ ກວາຍ ອາແລະ ຊາອຳ ເຢຊູ, ເຢິງ ເຈົ້າຮາຊີ ຕັຮ ໄລ່ຍຮ ກວາຍ ກ້ອຍ ຍ່ອນ ຮາມິ້ຮ ເຢຊູ."

ຮາເວີຍ ເຢິງ ເຈົ້າຮາຊີ ມູ່ດ ຕິ່ງ ຮາງິຮ ກວາຍ ກ້ອຍ

44 ບັອງ ກາ ເປັຕ ອິນນ້ອງ ອາຕີ ນະກ້ອຍ, ຮາເວີຍ ເຢິງ ເຈົ້າຮາຊີ ມູ່ດ ແຕ້ ຕະ ຊົດ ຕິ່ງ ຮາງິຮ ມັຮ ກວາຍ ກາ ຊາງັດ ປັຣນາຍ ເປັຕ ອາຕີ. 45 ກະ ໄລ່ ກາ ແຕ້ອ ແຕ ເມືອງ ຍົບປາ ອາລິ່ງ ເປັຕ, ໄລ່ ກ້ອຍ ຊ້ອງ ງິ່ດ ລາລີ້ ປາຍ ກວາຍ ຕາ ແກິນ ກວາຍ ອິດຊະຮາເອລ ມາ ເບີນ ຮາເວີຍ ເຢິງ ເຈົ້າຮາຊີ ແຕ່. ໄລ່ ກ້ອຍ ລາ ກວາຍ ອິດຊະຮາເອລ, ມາ ໄລ່ ຊາອຳ ເຢຊູ ເຈີ່. 46 ໄລ່ ຊ້ອງ ກວາຍ ກາ ໂຮ່ມ ແອັດ ຕິ່ງ ດຸງ ໂທເລລີໂອ ກ້ອຍ ຕະ ອິນຕີ ປັຣນາຍ ຕາ ເກີ່ຍ ຊ້ອງ, ກະ ຍ່ອງ ເຢິງ ເຈົ້າຮາຊີ ແຮີ.

ນະກ້ອຍ ເປັຕ ອາຕີ ແອັນ ປາຍ: 47 "ມັຮ ກວາຍ ໄມ່ ເບີນ ຮາເວີຍ ເຢິງ ເຈົ້າຮາຊີ ເຈີ່, ນະ ຮິ ເບີນ ແຕ ອິນໂຍ່ງ ແຕ່. ຕາ ເບີນ ເມົ່າ ແຕ້ອ ກາຕັງ ຕາ ໂອນ ຮິ ຕະ ຮິດ ຕິ່ງ ແດັອ ໂອນ ມັຮ ກວາຍ ໄມ່ ຊານ້." 48 ເປັຕ ແປຣີ ເມົ່າ ຕະ ຮິດ ຕິ່ງ ແດັອ ໂອນ ໄລ່ ຍ່ອນ ຮາມິ້ຮ ເຢຊູ ກຮິດ. ໄລ່ ກາ ຕາແບີ ຮັບ ຮິດ ຕິ່ງ ແດັອ ແຊອ ໂອນ ເປັຕ ແອັດ ກະ ໄລ່ ບາຮ ໄປ ຕາໂງ່ ແອັນ.

11

ເປັຕ ຕະ ອິນຕີ ລັຮ ໂອນ ມູ່ ກາ ຊາອຳ ເຢຊູ ຕິ່ງ ເມືອງ ເຢຣູຊາເລັມ ດັງ

1 ແວັດ ກ້ອຍ ມູ່ ກາ ເຢຊູ ຮຽຮ ປາຈຸຮ ໂອນ ເປາະ ຕະ ຮານະ ອັນ ກະ ອິນແຍ່ະ ມັຮ ຈຸມ ກາ ຊາອຳ ເຢຊູ ແຕ ແຄງ ຢູດາຍ, ໄລ່ ຊ້ອງ ເຈີ່ ເມົ່າ ປາຍ ກວາຍ ຕາ ແກິນ ກວາຍ ອິດຊະຮາເອລ ຊາອຳ ປັຣນາຍ ເຢິງ ເຈົ້າຮາຊີ ແຕ່. 2 ເບີນ ມວຍ ຈຸມ ແຕ ກວາຍ ຊາອຳ ເຢຊູ, ໄລ່ ຄິດ ກວາຍ ອາແລະ ຍິອ ອີ ຕາປູນ ເຢຊູ ອິງເຄາະ ຕະ ຮິດ ກິດ ນະ ກວາຍ ອິດຊະຮາເອລ ແຕ່. ນະກ້ອຍ ພໍກາ ເປັຕ ເຈົ້າ ລັຮ ປິ ເມືອງ ເຢຣູຊາເລັມ, ໄລ່ ໂຍບ ໂຈະ ອັນ. 3 ໄລ່ ຕີ ເປັຕ, ປາຍ: "ໄມ່ ເປາະ ແອັດ ກະ ຕາກູ ຈາ ມັນຕຸ ກະ ກວາຍ ຕາ ຍວາຮ ຕະ ຮິດ ກິດ."

4 ນະກ້ອຍ ເປັຕ ຮ່ອຍຮ ລັຮ ໂອນ ໄລ່ ຊ້ອງ ອິນແຍ່ະ ມັຮ ຮານະ ອັນ ເຮີມ. 5 ອັນ ປາຍ: "ເບີນ ມວຍ ຕາໂງ່ ເກົາ ແອັດ ຕິ່ງ ເມືອງ ຍົບປາ. ພໍກາ ເກົາ ເກົາແຊອ, ເກົາ ເຮີມ ມວຍ ຮາມິ້ຮ ຮາເວີຍ ເຈົ້າຮາຊີ ອາປັຮ ເລີຍ ໂອນ ເກົາ ເຮີມ. ເກົາ ເຮີມ ນະ ຮັນ ອາຮີ ຕາວັຮ ລາລີ້. ເຈີ່ ເກົາ ເຮີມ ນະ ເມົ່າ ຊັດ ອິນໄຊ ປູນ ເປັບ ອາຮີ ກ້ອຍ, ກະ ເມົ່າ ອາຍອກ ອາແຊງ ແຕ ມັນລ້ອງ ແຕ້ອ ປິ ເກົາ. 6 ເກົາ ເນ່ ຕິ່ງ ອາຮີ ກ້ອຍ. ເກົາ ເຮີມ ມັຮ ຊັນຕຣັນ ດຸງ ກະ ຊັນຕຣັນ ກຣວງ, ອັນ ກາ ເປາະ ຮານາ ອາເຢິງ, ອັນ ກາ ເປາະ ລາ ລ່ອຮ, ກະ ອັນ ກາ ປັຮ ຕິ່ງ ແປັງ. 7 ກະ ເກົາ ຊ້ອງ ຊຽງ ອາຕີ ເກົາ ປາຍ: 'ເປັຕ ເອີຍ! ໄມ່ ຍວຣ ຕາຍິ່ງ. ມັຮ ຊັນຕຣັນ ໄມ່ ແຕ້ອ ອິນແຍ່ະ ໄມ່ ຈາ. ຊັນຕຣັນ ອາແລະ ໄມ່ ອີ ຈາ, ໄມ່ ຕະ ຊັນຕຣັນ ກ້ອຍ.' 8 ມາ ເກົາ ຕາ ແອີຍ ຊຽງ ກ້ອຍ: 'ແຕີ, ອິນເຈົ້າ ເອີຍ! ເກົາ ຕາ ແອອ ອີ ຈາ. ແຕ ແກດໆ ເຕົ່າ ປັດ ເກົາ ຕາ ເກີ່ຍ ຈາ ຫຣັງ ກາ ຕາ ເບີນ ບຣັຮ ຕາປູນ ຄານອດ ອິດຊະຮາເອລ.' 9 ມາ ຊຽງ ກ້ອຍ ອາຕີ ລັຮ ເກົາ ປາຍ: "ໄມ່ ອິນໂຍຍ ປາຍ ຕາ ເບີນ ບຣັຮ ຫຣັງ ກາ ເຢິງ ເຈົ້າຮາຊີ ຕະ ໂອນ ບຣັຮ." 10 ໄປ ເຮີບ ຊຽງ ກ້ອຍ ອາຕີ ເກົາ ນະກ້ອຍ.

ແວັດ ກ້ອຍ, ນະ ເມົ້າ ກາຕ້ອງ ອາຊັອຽ ລັຮ ອາຣີ ກ້ອຍ ປີ ມັນລ້ອງ. ¹¹ ບ້ອງ ກາ ກ້ອຍ ແຕ້ ເບີນ ໄປ ນະ ແຕ ເມືອງ ກາຍຊາເຣຍ ແອັດ ຍັຮ ນໍ້ອ ດຸງ ກາ ເກົາ ແອັດ. ໄລ່ ໄປ ນະ ກ້ອຍ ແຕ້ອໍ ຈໍ້ອ ເກົາ. ¹² ກະ ຮາເວີຍ ເຢີງ ເຈົາຮາຊີ ອາຕີ ໂອນ ເກົາ ເປາະ ກະ ໄລ່ ໄປ ນະ ກ້ອຍ, ອິນໂຈຍ ອີງກັອຽ ອິນເຕົ້າ. ນະກ້ອຍ ເບີນ ຕາປັດ ນະ ແຊມອາຍ ແຕ ມູ່ ກາ ຊາອໍາ ເຢຊູ ຕຶ້ງ ເມືອງ ຍົບປາ, ໄລ່ ເປາະ ກະ ເກົາ ມູ່ດ ຕຶ້ງ ດຸງ ໂກເລລີໂອ. ¹³ ໂກເລລີໂອ ອາຕີ ຮີ ມັຮ ອັນ ເຮີມ ເທວາດາ ເຢີງ ເຈົາຮາຊີ ປາລັຮ ຕຶ້ງ ດຸງ ອັນ. ເທວາດາ ກ້ອຍ ອາຕີ ອັນ ປາຍ: 'ໄມ່ ແປຣີ ກວາຍ ເປາະ ອິດ ຊີໂມນ ເປັຕ ແຕ ເມືອງ ຍົບປາ. ¹⁴ ເປັຕ ໄນ່, ອັນ ອາຕີ ໂອນ ໄມ່ ກະ ອິນແຢະ ດຸງ ໄມ່ ດັງ ເຢີງ ເຈົາຮາຊີ ເຕ້ອໍ ຈ່ອຍ ອາມັງ ເຍົາ.' ¹⁵ ບ້ອງ ກາ ເກົາ ອາຕີ ໄລ່ ກາ ໂຮ່ມ ປີ ດຸງ ກ້ອຍ, ຮາເວີຍ ເຢີງ ເຈົາຮາຊີ ມູ່ດ ແກັດ ຊົດ ຕຶ້ງ ຮາງັຮ ໄລ່ ມູເຈິງ ໄຮ ແຕ ອິນໂຍ່ງ ເຕ່. ¹⁶ ຕາແບີ ກ້ອຍ ເກົາ ຊາແຍີ ປັຮນາຍ ເຢຊູ ອາຕີ ຮີ ແຕ ອິນໂຍ່ງ ເຈ້. ເຢຊູ ປາຍ: 'ໂຢຮັນ ຕະ ຮິ່ດ ໂອນ ເຍົາ ຕຶ້ງ ແດັອ, ມາ ປັຮແນີ ມັນເຕຣີ ເຢີງ ເຈົາຮາຊີ ຕະ ຮິ່ດ ໄມ່ ໂອນ ເຍົາ ແຕ ຮາເວີຍ ອັນ ແອັນ.' ¹⁷ ນະກ້ອຍ ຊາມໍ ເຢີງ ເຈົາຮາຊີ ໂອນ ຮາເວີຍ ອັນ ປີ ກວາຍ ຕາ ແກັນ ກວາຍ ອິດຊະຮາເອລ ແຮີ, ມູເຈິງ ອັນ ໂອນ ຮາເວີຍ ອັນ ປີ ຮີ ກາ ຊາອໍາ ເຢຊູ ກຣິດ ແຕ ອິນໂຍ່ງ ເຕ່. ນາມະ ເຍົາ ຄິ່ດ ເກົາ ເຕ້ອໍ ກາແອັຮ ເຢີງ ເຈົາຮາຊີ ບໍ່? ຮາມະ ອິນເຕົ້າ ອັນ ຍິ້ອ ອີ ຕະ, ອັນ ຕະ."

¹⁸ ພໍກາ ມູ່ ກ້ອຍ ຊ້ອງ ປັຮນາຍ ເປັຕ ອາຕີ ນະກ້ອຍ, ໄລ່ ຕາ ເຕ້ອໍ ຕີ ອິນເຕົ້າ ນ້ອງ. ມາ ໄລ່ ຍ່ອງ ເຢີງ ເຈົາຮາຊີ ປາຍ: "ໄກຮ ລາລີ້ ເຢີງ ເຈົາຮາຊີ ໂອນ ກວາຍ ຕາ ແກັນ ກວາຍ ອິດຊະຮາເອລ ເຕ້ອໍ ຕັຮ ຮາງັຮ ຕຍາ ປຽນ ແກັດ ຮາງັຮ ຕາໄມ ແອັນ; ເຈ້ ເຢີງ ເຈົາຮາຊີ ຈ່ອຍ ອາມັງ ໄລ່ ເຕ່."

ມູ່ ກາ ຊາອໍາ ເຢຊູ ຕຶ້ງ ເມືອງ ອັນຕີໂອເຄຍ

¹⁹ ແວັດ ຕາໂງ ເມົ້າ ກາຈິດ ຊະເຕພາໂນ, ອິນແຢະ ມັຮ ມູ່ ກາ ຊາອໍາ ເຢຊູ ຈິວ ຊາອິ້ຍ ຕຸຮ ກັດ. ເຈ້ ໄລ່ ລັອຽ ແຕ ເມືອງ ເຢຣູຊາເລັມ, ອັນ ກາ ເປາະ ຕາຕຶງ ອັນ ກາ ເປາະ ຕາໂຕະ. ກຶ້ງ ກວາຍ ກ້ອຍ ມູ່ດ ຕຶ້ງ ເມືອງ ໂພນິເຊຍ, ໂບດ ໄຊປຣັດ, ກະ ເມືອງ ອັນຕີໂອເຄຍ. ອິນຕຸ ອາແລະ ໄລ່ ແອັດ, ໄລ່ ອາຕີ ປັຮນາຍ ເຢີງ ເຈົາຮາ ຊີ ອິນຕຸ ກ້ອຍ. ມາ ໄລ່ ອາຕີ ແອິງ ຈຸ່ມ ອິດຊະຮາເອລ ຊ້ອງ. ²⁰ ມາ ຕຶ້ງ ຈຸ່ມ ຕາປຸ່ນ ເຢຊູ, ເບີນ ກວາຍ ແຕ ໂບດ ປັດ ໄຊປຣັດ ກະ ກຮວາງ ກິເຣເນ ແຮີ. ພໍກາ ໄລ່ ກ້ອຍ ມູ່ດ ຕຶ້ງ ເມືອງ ອັນຕີໂອເຄຍ, ໄລ່ ອາຕີ ປັຮນາຍ ອໍ ແຕ ເຢຊູ ກຣິດ ໂອນ ກວາຍ ຕາ ແກັນ ກວາຍ ອິດຊະຮາເອລ ດັງ ເຕ່ ປັຮນາຍ ກ້ອຍ. ²¹ ອໍານາດ ເຢີງ ເຈົາຮາຊີ ຈ່ອຍ ໂອນ ໄລ່ ອາຕີ ປັຮນາຍ ເຢີງ ເຈົາຮາຊີ. ນະກ້ອຍ ກຶ້ງ ລາລີ້ ກວາຍ ຊາອໍາ ກະ ຕາປຸ່ນ ເຢຊູ ກຣິດ ເຕ່.

²² ພໍກາ ມູ່ ກາ ຊາອໍາ ເຢຊູ ແອັດ ຕຶ້ງ ເມືອງ ເຢຣູຊາເລັມ ຊ້ອງ ເມົ້າ ປາຍ ກຶ້ງ ກວາຍ ຊາອໍາ ເຢຊູ ຕຶ້ງ ເມືອງ ອັນຕີໂອເຄຍ, ໄລ່ ແປຣີ ບາຣນາບາ ເປາະ ຊາອົຮ ປີ ເມືອງ ອັນຕີໂອເຄຍ. ²³ ພໍກາ ບາຣນາບາ ແຕ້ອໍ ປີ ເມືອງ ກ້ອຍ, ອັນ ເຮີມ ເຢີງ ເຈົາຮາຊີ ອາແຊງ ບຸ່ນ ໂອນ ມັຮ ກວາຍ ຕຶ້ງ ເມືອງ ກ້ອຍ. ນະກ້ອຍ ບາຣນາບາ ຊ້ອງ ຮໍ້ອ ເຕ່ ຕຶ້ງ ຮາງັຮ ອັນ. ກະ ອັນ ປາຕັບ ກວາຍ ຊາອໍາ ກ້ອຍ ໂອນ ໄລ່ ຊາອໍາ ເຣ່ງ ອາຊັອຽ, ກະ ຕາປຸ່ນ ແອິງ ເຢຊູ ກຣິດ ຊ້ອງ. ²⁴ ບາຣນາບາ ໄມ່ ລາ ກວາຍ ມັນຕັດ ລາລີ້. ອັນ ລາ ກວາຍ ກາ ຊາອໍາ ເຢຊູ ກຣິດ ຈັບ ລາລີ້, ກະ ຮາເວີຍ ເຢີງ ເຈົາຮາຊີ ຕະ ຊົດ ຕຶ້ງ ຮາງັຮ ອັນ. ຍ່ອນ ນະກ້ອຍ, ເບີນ ກຶ້ງ ກວາຍ ການໍ້ອ ຊາອໍາ ເຢຊູ ກຣິດ ເຕ່.

²⁵ ແວັດ ກ້ອຍ, ບາຣນາບາ ເປາະ ຈໍ້ອ ໂຊໂລ ຕຶ້ງ ເມືອງ ຕາໂຊ. ²⁶ ພໍກາ ອັນ ຮາມັຮ ໂຊໂລ, ເຈ້ ອັນ ເດິງ ໂຊໂລ ເປາະ ປີ ເມືອງ ອັນຕີໂອເຄຍ. ໄລ່ ແອັດ ໂຮ່ມ ກະ ມູ່ ກາ ຊາອໍາ ເຢຊູ ຕຶ້ງ ເມືອງ ກ້ອຍ ອິນແຢະ ມວຍ ກູມໍ. ກະ ໄລ່ ອາຕີ ແອັນ ມູ່ ກ້ອຍ ແຕ ປັຮນາຍ ເຢີງ ເຈົາຮາຊີ. ຕຶ້ງ ເມືອງ ອັນຕີໂອເຄຍ ຕາແບີ ເມົ້າ ດໍ້ອ ມູ່ ກາ ຕາປຸ່ນ ປັຮນາຍ ເຢຊູ ລາ 'ກວາຍ ກາ ຊາອໍາ ເຢຊູ ກຣິດ.'

²⁷ ຕຶ້ງ ມັຮ ຕາໂງ ກ້ອຍ ເບີນ ມັຮ ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ ແຕ ເມືອງ ເຢຣູຊາເລັມ ເປາະ ປີ ເມືອງ ອັນຕີໂອເຄຍ. ²⁸ ເບີນ ມານະ ແຕ ມູ່ ໄມ່ ຮາມິ້ຮ ອາຄະໂບ. ອັນ ຢວຣ ຕາຢິງ ກະ ອັນ ອາຕີ ປັຮນາຍ ມັຮ ຮາເວີຍ ເຢີງ ເຈົາຮາຊີ ໂອນ ອັນ ອາຕີ. ອັນ ປາຍ ແຈະ ອີ ແຕ້ອໍ ຕາໂງ ອິນແຢະ ກຮວາງ ປື້ນ ມັນລ້ອງ ກຸຣໍ ໄມ່ ແອີ ທາຣິງ ຊັຮນາ ຈາ. ເຈ້ ອິນຕຸ່ນ ແອັນ ເບີນ ນະ ອັນ ປາຍ, ບ້ອງ ກາ ກະລາວຕີໂອ ແກັດ ເຕົາວ

ປັດເຍົາ ຕຶ້ງ ກວາງ ໂຮມ. 29 ນະກ້ອຍ ມູ່ ກາ ຊາອຳ ເຢຊູ ຕຶ້ງ ເມືອງ ອັນຕີໂອເຄຍ ກ້ອຍ, ໄລ່ ປ່ຽມ ຈ່ອຍ ປະໂນ ເຍົາ ກາ ຕາປູນ ເຢຊູ ຕຶ້ງ ແຄງ ຢູດາຍ. ມາແລະ ໄລ່ ເຕ້ອ ຈ່ອຍ, ໄລ່ ຈ່ອຍ ມາສ ກ້ອຍ. 30 ແວັດ ໄລ່ ປາໂຮມ ປະໂນ ກ້ອຍ, ໄລ່ ແປຣີ ບາຣາບາ ກະ ໂຊໂລ ເດີງ ອາຊວຍ ປະໂນ ກ້ອຍ ໂອນ ປິ ກວາຍ ຊົດ ມູ່ ກາ ຊາອຳ ເຢຊູ ຕຶ້ງ ແຄງ ຢູດາຍ.

12

ເຮໂຣດ ກາຈິດ ຢາໂກໂບ ກະ ໂບບ ເປໂຕ ໂຈະ ຕຶ້ງ ກໍ່ອໍ

1 ບັອງ ກາ ກ້ອຍ ເຕົາວ ປັດເຍົາ ເຮໂຣດ* ຕະ ຕຸ່ຣ ກັດ ລາລີ້ ມັຣ ມູ່ ກາ ຊາອຳ ເຢຊູ. 2 ອັນ ໂອນ ເມົາ ກັດ ໄປຣ ຢາໂກໂບ, ອາຍ ໂຢຮັນ, ແຕ ດາວ. 3 ພໍກາ ເຮໂຣດ ໂອນ ເມົາ ກາຈິດ ຢາໂກໂບ, ກວາຍ ອິດຊະຣາເອລ ຊ້ອງ ຮໍ້ອ ລາລີ້. ຍ່ອນ ອັນ ເຮີມ ກວາຍ ອິດຊະຣາເອລ ຮໍ້ອ ແຕ ຮານະ ໄມ່, ເຈ້ ອັນ ໂບບ ເປໂຕ ແອັນ. ຕາໄງ ກ້ອຍ ກວາຍ ອິດຊະຣາເອລ ຕະ ຮິດ ຈາ ໂດຍ ບຸຣ ແອີ ບວຣ ຊີ້ອ. 4 ເຕົາວ ປັດເຍົາ ເຮໂຣດ ໂຈະ ເປໂຕ ຕຶ້ງ ກໍ່ອໍ ກະ ອັນ ໂອນ ມວຍ ຈິດ ຕາປັດ ນະ ຕາຣານ ກຍາອໍ ເປໂຕ. ແວັດ ຈຸ່ມ ອິດຊະຣາເອລ ຈາ ຊາແຍີ ຕາໄງ ອາກູຣ,† ເຮໂຣດ ຍິອໍ ອີ ຕັດຊິ່ນ ເປໂຕ ຍິ່ຣ ເມີງ ມັຣ ກວາຍ ກອນແຊມ. 5 ນະກ້ອຍ ເມົາ ໂຈະ ເປໂຕ ຕຶ້ງ ກໍ່ອໍ. ມາ ມັຣ ມູ່ ກາ ຊາອຳ ເຢຊູ, ໄລ່ ເກົາແຊອໍ ເລືອຍໆ ແຊອໍ ເຢີງ ເຈົາຣາຊີ ຈ່ອຍ ອັນ.

6 ຊາເດົາ ກ້ອຍ ໄລ່ ກຍາອໍ ເປໂຕ ກຣັກ ລາລີ້, ຍ່ອນ ຕາໄງ ປັດເມີ ເຕົາວ ປັດເຍົາ ເຮໂຣດ ອີ ຕັດຊິ່ນ ອັນ. ໄລ່ ໂອນ ເປໂຕ ປິ ອິນດີ ບາຣ ນະ ກວາຍ ຕາຣານ. ໄລ່ ຊົດ ດໍອໍ ອາເຢີງ ອາຕີ ເປໂຕ ແຕ້ອ ບາຣ ອິນແຕຣັຣ ອິນໄຊ ໂຊ. ກະ ເບີນ ຕາຣານ ການໍອ ແອັນ ກຍາອໍ ງັຣ ຕຶ້ງ ກໍ່ອໍ ກ້ອຍ. 7 ມາ ຊັນຕັຣ ເບີນ ເທວາດາ ເຢີງ ເຈົາຣາຊີ ປາລັຣ ຕຶ້ງ ກໍ່ອໍ ກ້ອຍ ແຈະ ເປໂຕ. ກະ ແກັດ ປັງ ອິນແຍະ ຕຶ້ງ ກຸງ ກໍ່ອໍ ກ້ອຍ. ເທວາດາ ກ້ອຍ ເຕົາຣ ຕຶ້ງ ອີງຮາງ ບຣານ ເປໂຕ ອາໄມຣ ໂອນ ອັນ ຕາແມີ. ເທວາດາ ກ້ອຍ ປາຍ ໂຈະ ເປໂຕ ນະໄມ່: "ໄມ່ ຢວຣ ຕາ ຢີງ ແຕ້!"

ບັອງ ກາ ກ້ອຍ ແຕ້ ອິນໄຊ ໂຊ ແກັດ ຣາເກົາອໍ ແຕ ອາຕີ ເປໂຕ. 8 ກະ ເທວາດາ ເຢີງ ເຈົາຣາຊີ ອາຕີ ເປໂຕ ປາຍ: "ໄມ່ ກາຕີງ ລັຣ ອາຍ້ອຣ, ກະ ໄມ່ ແຊິບ ແກັບ."

ແວັດ ເປໂຕ ແຊິບ ແກັບ, ເຈ້ ເທວາດາ ເຢີງ ເຈົາຣາຊີ ອາຕີ ແອັນ ປາຍ: "ໄມ່ ແຊິບ ອາຍ້ອຣ ຕີ່ ໄມ່; ເຈ້ ໄມ່ ເປາະ ຕາປູນ ເກົາ."

9 ນະກ້ອຍ ເປໂຕ ລ້ອຣ ຕາປູນ ເທວາດາ ເຢີງ ເຈົາຣາຊີ. ອັນ ຕາ ດັງ ນັງ ເທວາດາ ກ້ອຍ ເດີງ ອັນ ລ້ອຣ ແຕ ກໍ່ອໍ, ແຕີລາ ອັນ ຣາເລົາ ອິມເປົາ ຊ້ອງ. 10 ມາ ໄລ່ ເປາະ ແວັດ ບາຣ ອິນຕຸ ຕາຣານ ກຍາອໍ, ກະ ແຕ້ອ ງັຣ ຕຶ້ງ ຕາອໍ ລ້ອຣ ປິ ນໍ່ອໍ. ຕັງ ຕາອໍ ກ້ອຍ ຣາເປີຣ ເບີມ; ເຈ້ ໄລ່ ລ້ອຣ. ພໍກາ ໄລ່ ເປາະ ຕຶ້ງ ຣານາ, ເທວາດາ ເຢີງ ເຈົາຣາຊີ ແກັດ ປາຍິຣ, ຕາ ເບີນ ເຮີມ ນ້ອງ.

11 ນະກ້ອຍ ແຕ ເປໂຕ ດັງ ປາຍ ຮານະ ກ້ອຍ ລາ ແກັດ ລີ້, ຕາ ແກັດ ອັນ ຣາເລົາ ອິມເປົາ. ອັນ ແອັດ ຄິດ ປາຍ: "ຊານໍ່ ເກົາ ດັງ ແຈງ ລາລີ້ ຮານະ ໄມ່ ປາຍຍໍ. ເຢີງ ເຈົາຣາຊີ ໂອນ ເທວາດາ ອັນ ແຕ້ອ ຈ່ອຍ ອາມັງ ເກົາ ແຕ ເຕົາວ ປັດເຍົາ ເຮໂຣດ ຍິອໍ ອີ ກາຈິດ ເກົາ, ກະ ແຕ ອິນແຍະ ມັຣ ຣາມິ້ຣ ຈຸ່ມ ອິດຊະຣາເອລ ຍິອໍ ອີ ຕະ ເກົາ."

12 ບັອງ ກາ ເປໂຕ ອິນນ້ອງ ຄິດ ຮານະ ກ້ອຍ, ອັນ ແຕ້ອ ປິ ດຸງ ມາຣີ, ອິມເປ້ອ ໂຢຮັນ ມາຣະໂກ. ກຶ້ງ ກວາຍ ແຕ ມູ່ ກາ ຕາປູນ ເຢຊູ ເປາະ ໂຣ່ມ ເກົາແຊອໍ ຕຶ້ງ ດຸງ ກ້ອຍ. 13 ເປໂຕ ກູໂຕຍຣ ຕັງ, ກູອໍ ກວາຍ ຕຶ້ງ ດຸງ ກ້ອຍ. ເບີນ ມານະ ມັນແຊມ ກູໂມຣ ຕະ ຮານະ ຕຶ້ງ ດຸງ ກ້ອຍ, ຣາມິ້ຣ ໂຣດາ; ອັນ ເປາະ ເນ່ ຍິອໍ ອີ ດັງ ເມົາ ກາ ກູໂຕຍຣ ຕັງ. 14 ພໍກາ ມັນແຊມ ໄມ່ ຊາກໍ່ລ ຊຽງ ເປໂຕ, ອັນ ຊ້ອງ ຮໍ້ອ ລາລີ້ ຕຶ້ງ ຣາງິຣ ອັນ. ມາ ອັນ ຊາລິຣ ເປີຣ ຕັງ ໂອນ ເປໂຕ ມູ່ດ, ຍ່ອນ ກຸນເຕົາ ອັນ ຕາລຸຣ ອາຕີ ມັຣ ກວາຍ ຕຶ້ງ ດຸງ, ປາຍ ເປໂຕ ແອັດ

* 12:1 12:1 ເຕົາວ ປັດເຍົາ ເຮໂຣດ ໄມ່ ລາ ອາເຈົາ ເຮໂຣດ ປັດ. ເຈຍ ຣາມິ້ຣ ອັນ ລາ ເຮໂຣດ ອັກຊີປາ ກາ ມວຍ. ອັນ ຊົດ ອິນແຍະ ແຄງ ປາແລັດຊະຕິນ. † 12:4 12:4 ຕາໄງ ອາກູຣ ໄລ່ ຊາແຍີ ຕາໄງ ເທວາດາ ເຢີງ ເຈົາຣາຊີ ແຕ ອິມເປ້ອ ຊາລິຣ ດຸງ ກວາຍ ອິດຊະຣາເອລ ຕາ ເບີນ ກາຈິດ ກອນ ຣາເລົາ ກໍ່ລ ໄລ່. ກະ ຮິດ ຈາ ໂດຍ ບຸຣ ແອີ ບວຣ ຊີ້ອ ລາ ຊາແຍີ ຕາໄງ ໄລ່ ລ້ອຣ ແຕ ກວາງ ເອຍິບ ໄລ່ ຕາ ຕັນ ຕະ ໂດຍ ບຸຣ ເບີນ ບວຣ ຊີ້ອ.

ຕາຍຶ່ງ ຍິ່ງ ນ້ອ ງັຮ ຕັ່ງ. 15 ກວາຍ ກາ ແອິດ ຕັ່ງ ດຸງ ກ້ອຍ ປາຍ ໂຈະ ມັນແຊມ ກ້ອຍ ນະໄມ່: "ອີງກ້ອຍ ໄມ່ ຢຸຮ!"

ມາ ມັນແຊມ ກ້ອຍ ຕາແອິຍ ລັຮ ປາຍ: "ຕາ ເບີນ! ມ່ນ ອັນ ແອິດ ຍິ່ງ ນ້ອ ງັຮ ຕັ່ງ ກ້ອຍ."

ມາ ກວາຍ ກ້ອຍ ປາຍ ລັຮ ໂຈະ ອັນ ນະໄມ່: "ຊຽງ ໄມ່ ລາ ຊຽງ ເທວາດາ ເຢີງ ເຈົາຮາຊີ ກາ ກຍາອ໌ ເປັຕ. ຕາ ເກີນ ມ່ນ ຈະ ເປັຕ."

16 ມາ ເປັຕ ກູໂຕຍຮ ກູອ໌ ລັຮ ຊາ ໂອນ ໄລ່ ເປັຮ ຕັ່ງ. ພໍກາ ໄລ່ ເປັຮ ຕັ່ງ, ໄລ່ ເຮີມ ມ່ນ ເປັຕ. ນະກ້ອຍ ໄລ່ ຊ້ອງງັດ ລາລີ. 17 ເປັຕ ອາວິດ ອາຕີ ອັນ ກາແອັຮ ໄລ່ ຕາ ໂອນ ຕະ ແບອ໌. ກະ ອັນ ອາຕີ ໄລ່ ນານະ ແຕ່ ເຢີງ ເຈົາຮາຊີ ຕະ ໂອນ ອັນ ເບີນ ຮາກູຮ ແຕ ກໍອ໌ ກ້ອຍ. ກະ ອັນ ປາຕັບ ໄລ່ ປາຍ: "ເຍົາ ອາຕີ ລັຮ ມັຮ ຮາ ນະ ໄມ່ ໂອນ ຢາໂກໂບ ກະ ອິນແຍ່ະ ແຊມອາຍ ໄຮ ດັງ ເຕ່." ແວັດ ກ້ອຍ ເປັຕ ລັອຮ ແຕ ກ້ອຍ ເປາະ ອິນຕຸ ການໍອ໌ ແອັນ.

18 ຕາແບີ ປັງ ຍາຍິ້ມ, ຕາຮານ ກາ ກຍາອ໌ ກໍອ໌ ກ້ອຍ, ໄລ່ ຕາ ດັງ ນານະ ອີ ຕະ ນ້ອງ ປາຍິ່ຮ ເປັຕ ແຕ ກໍອ໌ ກ້ອຍ. 19 ຕົາວ ປັຮເຍົາ ເຮໂຣດ ແປຣີ ກວາຍ ເປາະ ຈໍອ໌ ລັຮ ເປັຕ. ມາ ໄລ່ ຕາ ເບີນ ຮາມັຮ ນ້ອງ ອັນ. ຕົາວ ປັຮເຍົາ ເຮໂຣດ ຕາແບີບ ລັຮ ຕາຮານ ກາ ກຍາອ໌ ກໍອ໌ ກ້ອຍ, ມາ ໄລ່ ຕາ ດັງ ນານະ ເປັຕ ເບີນ ລັອຮ ແຕ ກ້ອຍ. ນະກ້ອຍ ເຮໂຣດ ໂອນ ເນົ້າ ກາຈິດ ຕາຮານ ກ້ອຍ. ແວັດ ກ້ອຍ ຕົາວ ປັຮເຍົາ ເຮໂຣດ ລັອຮ ແຕ ແຄງ ຢູດາຍ ເປາະ ແອິດ ຕັ່ງ ເມືອງ ກາຍຊາເຣຍ ແອັນ.

ເທວາດາ ເຢີງ ເຈົາຮາຊີ ກາຈິດ ເຮໂຣດ

20 ພໍກາ ເຮໂຣດ ແອິດ ຕັ່ງ ເມືອງ ກາຍຊາເຣຍ, ເບີນ ມວຍ ຈຸ່ມ ແຕ ເມືອງ ຕິເຣ ກະ ເມືອງ ຊີໂດນ ຍິອ໌ ອີ ຮາມັຮ ອັນ. ແຕ ອິນໂຍ່ງ ເຮໂຣດ ອວານ ກະ ກວາຍ ແຕ ບາຮ ເມືອງ ກ້ອຍ. ມາ ຊານໍ ໄລ່ ຍິອ໌ ອີ ຮາຕອຍ ລັຮ ກະ ເຮໂຣດ ຍ່ອນ ຊາອິ້ຍ ເກຣັງ ຊຸຮນາ ຈາ ແຕ ກຮວາງ ເຮໂຣດ ເນົ້າ ອາມູ່ດ ປີ ເມືອງ ໄລ່. ນະກ້ອຍ ໄລ່ ຕະ ອິນຕີ ອິນໂຍ່ງ ກະ ມານະ ກວາຍ ກາ ຕະ ຮານະ ຕົາວ ປັຮເຍົາ ເຮໂຣດ, ຮາມັຮ ບາຊະໂຕ. ໄລ່ ຍິອ໌ ບາຊະໂຕ ເປາະ ອາຕີ ໂອນ ຕົາວ ປັຮເຍົາ ເຮໂຣດ ດັງ ປາຍ ໄລ່ ຍິອ໌ ອີ ຮາຕອຍ ກະ ອັນ. 21 ຕັ່ງ ຕາໂງ ກ້ອຍ ຕົາວ ປັຮເຍົາ ເຮໂຣດ ຕັອກ ເກຣັງ ອໍ ລາລີ, ກະ ອັນ ຕາກູ ຕັ່ງ ກາເຈັງ ຕົາວ ປັຮເຍົາ. ອັນ ອາຕີ ກວາຍ ກອນແຊມ ມວຍ ປັຮນາຍ ໂອນ ໄລ່ ຊ້ອງ. 22 ກຶງ ກວາຍ ກ້ອຍ ຊາງັດ ປັຮນາຍ ອັນ; ເຈີ່ ໄລ່ ປາຍ ເຣ່ງ ລາລີ: "ມ່ນ ປັຮນາຍ ໄມ່ ລາ ຕາ ເກີນ ປັຮນາຍ ກວາຍ, ມາ ປັຮນາຍ ເຢີງ."

23 ບັອງ ກາ ກ້ອຍ ແຕ່ ມານະ ເທວາດາ ເຢີງ ເຈົາຮາຊີ ຕະ ເຮໂຣດ ໂອນ ອັນ ແກັດ ອາອິ້ ຮັບ ລາລີ. ເບີນ ອິມປູຣ ຈາ ຕັ່ງ ປຸ່ງ; ເຈີ່ ອັນ ກູຈິດ. ເທວາດາ ຕະ ເຮໂຣດ ນະກ້ອຍ ລາ ຍ່ອນ ເຮໂຣດ ຕາ ເບີນ ຊາງັດ ຕາປູ່ນ ເຢີງ ເຈົາຮາຊີ.

24 ແວັດ ກ້ອຍ ປັຮນາຍ ເຢີງ ເຈົາຮາຊີ ແກັດ ຮິ້ຮ ລາລີ້ ແອັນ, ກະ ກຶງ ລາລີ້ ກວາຍ ຊາອໍາ ປັຮນາຍ ອັນ.

25 ບາຮນາບາ ກະ ໂຊໂລ, ໄລ່ ຕະ ແມັມ ຮານະ ຈ່ອຍ ເຍົາ ຕັ່ງ ເມືອງ ເຢຣູຊາເລັມ; ເຈີ່ ໄລ່ ລັບ ເຈົາ ລັຮ ປີ ເມືອງ ອັນຕີໂອເຄຍ. ກະ ໄລ່ ເດີງ ໂຢຮັນ ມາຣະໂກ ເປາະ ກະ ໄລ່ ເຕ່.

13

ຮາເວົ້າຍ ເຢີງ ເຈົາຮາຊີ ຮຽຮ ບາຮນາບາ ກະ ໂຊໂລ

1 ມູ່ ກາ ຊາອໍາ ເຢຣູ ຕັ່ງ ເມືອງ ອັນຕີໂອເຄຍ ເບີນ ມັຮ ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ ກະ ເບີນ ແອັນ ກວາຍ ກາ ອາຕີ ແຕ ປັງ ປັຮນາຍ ເຢີງ ເຈົາຮາຊີ. ຮາມັຮ ໄລ່ ກ້ອຍ ລາ: ບາຮນາບາ, ຊີເມໂອນ (ເນົ້າ ດັອ໌ ອັນ ຮາມັຮ ອາກູມ ແຮີ), ລູກິໂອ ແຕ ກຮວາງ ກິເຣເນ, ມານາເອນ (ອັນ ລາ ນະ ແຊມອາຍ ກະ ຕົາວ ປັຮເຍົາ ເຮໂຣດ ຍ່ອນ ເນົ້າ ກຍາອ໌ ໄລ່ ບາຮ ນະ ມັນຕຸ ແຕ ບັອງ ກາ ໄລ່ ອິນນ້ອງ ແກດຕຸ), ກະ ໂຊໂລ. 2 ເບີນ ມວຍ ຕາໂງ ບັອງ ກາ ໄລ່ ກ້ອຍ ຊາງ ເຢີງ ເຈົາຮາຊີ ກະ ໄລ່ ອັດ ຊຸຮນາ, ຮາເວົ້າຍ ເຢີງ ເຈົາຮາຊີ ອາຕີ ໄລ່ ກ້ອຍ ປາຍ: "ເຍົາ ປາຈຸຮ ບາຮນາບາ ກະ ໂຊໂລ ໂອນ ໄລ່ ຕະ ຮານະ ປີ ນ້ອ ກາ ເກົາ ແປຣີ ໄລ່ ຕະ."

3 ແວັດ ໄລ່ ອັດ ຊຸຮນາ ກະ ເກົາແຊອ໌, ເຈີ່ ໄລ່ ຊາປະ ອາຕີ ຕັ່ງ ບາຮນາບາ ກະ ໂຊໂລ. ກະ ໄລ່ ແປຣີ ບາຮ ນະ ກ້ອຍ ໂອນ ເປາະ ຕະ ຮານະ ມັຮ ຮາເວົ້າຍ ເຢີງ ເຈົາຮາຊີ ແປຣີ ໄລ່ ຕະ.

ໂຊໂລ ກະ ບາຣນາບາ ຕຶ້ງ ໂບດ ປິດ ໄຊປຣັດ

4 ນະກັອຍ ບາຣນາບາ ກະ ໂຊໂລ ລ້ອຣ ແຕ ກັອຍ ເປາະ ປິ ມືອງ ແຊລູເກຍ ມາຣ ຣາເວີຍ ເຢີງ ເຈົ້າຣາຊິ ເດີງ ໄລ່ ເປາະ. ແຕ ມືອງ ກັອຍ ໄລ່ ບາຣ ນະ ເປາະ ຣາມາ ຕົວະ ຊຳເນົ້າ ແຕ້ອ້ ປິ ໂບດ ປິດ ໄຊປຣັດ. 5 ແຕ້ອ້ ປິ ໂບດ ໄຊປຣັດ, ໄລ່ ແຊງ ແຕ ຕົວະ ຊຳເນົ້າ ອິນຕຸ ມືອງ ຊາລາມີ. ເຈ້ ໄລ່ ມູ່ດ ຕຶ້ງ ມັຣ ດຸງ ຊາງ ກວາຍ ອິດ ຊະຣາເອລ ຕຶ້ງ ມືອງ ກັອຍ. ໄລ່ ເບີນ ອາຕີ ປັຣນາຍ ອໍ ແຕ ເຢີງ ເຈົ້າຣາຊິ. ກາ ໂຢຣັນ ມາຣະໂກ ແອີ ເປາະ ກະ ໄລ່ ກັອຍ ຕະ ຣານະ ຈ່ອຍ ໄລ່. 6 ແວັດ ກັອຍ ໄລ່ ເປາະ ຕຶ້ງ ໂບດ ໄຊປຣັດ ກັອຍ ແຕ ຍັຣ ໄມ່ ແຕ້ ແຕ້ອ້ ເປີບ ຍັຣ ຕິຣ; ເຈ້ ໄລ່ ມູ່ດ ຕຶ້ງ ມືອງ ປາໂພ. ຕຶ້ງ ມືອງ ກັອຍ ໄລ່ ຣາມັຣ ມານະ ກວາຍ ອິດຊະຣາເອລ ຣາມັຣ ບາຣເຢຊູ. ອັນ ລາ ກວາຍ ມໍ, ກະ ຍັອ ອິ ໂອນ ເມົ້າ ປາຍ ອັນ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາ ຊິ, ມາ ອັນ ຕາ ເບີນ ອາຕີ ປັຣນາຍ ເຢີງ ເຈົ້າຣາຊິ. ບາຣເຢຊູ ໄມ່, ເມົ້າ ດໍອໍ ອັນ ລາ ເອລີມາ ແອີ. 7 ເອລີມາ ແອີດ ກະ ມານະ ກາ ຊົດ ໂບດ ປິດ ໄຊປຣັດ, ຣາມັຣ ເຊຄີໂອໂປໂລ. ອັນ ລາ ກວາຍ ແຄວ້ ລາລີ້. ກວາຍ ຊົດ ໄມ່ ກູອໍ ບາຣນາບາ ກະ ໂຊໂລ ຍັອ ອິ ຊາງັດ ປັຣນາຍ ເຢີງ ເຈົ້າຣາຊິ. 8 ມາ ເອລີມາ ຕາ ໂອນ ກວາຍ ຊົດ ໄມ່ ຊາງັດ ກະ ຊາອໍ ປັຣນາຍ ກັອຍ. 9 ເຈ້ ໂຊໂລ, ອັນ ກາ ເມົ້າ ດໍອໍ ຣາມັຣ ໂປໂລ, ເບີນ ຣາເວີຍ ເຢີງ ເຈົ້າຣາຊິ ຕະ ຊົດ ຕຶ້ງ ຮາງັຣ ອັນ. ນະກັອຍ ອັນ ເມ່ ຊັຣກູ້ອງ ເລືອຍໆ ປິ ເອລີມາ. 10 ອັນ ປາຍ ໂຈະ ເອລີມາ: "ໄມ່ ລາ ກວາຍ ເກ້ຍ ອາໂລກ, ກະ ຍັອ ອິ ຣາມີ ເລືອຍໆ. ໄມ່ ລາ ກອນ ເຢີງ ຊາຕານ. ໄມ່ ຍັອ ອິ ອາປິດ ຣານະ ຕາມ້ອງ ອໍ. ໄມ່ ຕາ ເບີນ ປຣາຍ ຣາປຽນ ຣານະ ຕາມ້ອງ ອໍ ແຕ ອິນເຈົ້າ ໄຣ, ໂອນ ແກັດ ຣານະ ອາໂລກ ແຕ ໄມ່ ບໍ? 11 ຊານໍ ອາຕີ ເຢີງ ເຈົ້າຣາຊິ ແຕ້ ອິ ຕະ ໂຕ່ດ ໂອນ ໄມ່ ແກັດ ຊູດ ມັດ. ຕາ ດັງ ມາແລະ ດູ່ນ ແຕ ໄມ່ ແຕ້ອ້ ເປີນ ເຮີມ ລ້ຣ."

ບັອງ ກາ ກັອຍ ແຕ້ ເອລີມາ ແກັດ ຊູດ ມັດ, ເຈ້ ອັນ ຕາ ເບີນ ເຮີມ ອິນເຕົ້າ ມ້ອງ. ເຈ້ ອັນ ຈູເວີຣ ອາຕີ ຈໍອໍ ກວາຍ ຍັອ ອິ ໂອນ ເມົ້າ ເຕີ ອັນ. 12 ພໍກາ ກວາຍ ຊົດ ກຣວາງ ກັອຍ ເຮີມ ຣານະ ໄມ່, ອັນ ຊ້ອງ ງິດ ລາລີ້. ກະ ອັນ ຊາອໍ ເຢຊູ ກຣິດ ເຕ່.

ໂປໂລ ກະ ບາຣນາບາ ຕຶ້ງ ມືອງ ອັນຕີໂອເຄຍ ແຄງ ປີຊີເດຍ

13 ແວັດ ກັອຍ ໂປໂລ ກະ ເຍົ້າ ອັນ, ໄລ່ ຊ້ອຣ ຕຶ້ງ ຕົວະ ຊຳເນົ້າ ລ້ອຣ ແຕ ມືອງ ປາໂພ ເປາະ ປິ ມືອງ ເປກາ ຕຶ້ງ ແຄງ ປາໂພເລຍ. ແອີດ ຕຶ້ງ ແຄງ ກັອຍ ໂຢຣັນ ມາຣະໂກ ຕາ ເບີນ ເປາະ ນັ້ງ ກະ ບາຣນາບາ ກະ ໂປໂລ, ມາ ອັນ ຍັອ ອິ ເຈົ້າ ລ້ຣ ປິ ມືອງ ເຢຣູຊາເລັມ. 14 ເຈ້ ບາຣນາບາ ກະ ໂປໂລ ລ້ອຣ ແຕ ມືອງ ເປກາ ມູ່ດ ຕຶ້ງ ມືອງ ອັນຕີໂອເຄຍ ຕຶ້ງ ແຄງ ປີຊີເດຍ. ຕຶ້ງ ຕາໂງ ຣາລູ ໄລ່ ບາຣ ນະ ມູ່ດ ຕາກູ ໂຣ່ມ ຕຶ້ງ ດຸງ ຊາງ ກວາຍ ອິດຊະຣາເອລ ຕຶ້ງ ມືອງ ກັອຍ. 15 ແວັດ ເມົ້າ ອານ ແຕ ຄານອດ ໄມ່ ແຊ ອາຕີ ແຕ ອິມເບີ ໂອນ ຈຸ່ມ ອິດຊະຣາເອລ, ກະ ອານ ແຕ ປຶ້ງ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊິ ຄຽນ ແຕ ອິມເບີ, ໄລ່ ກາ ຕາລາ ດຸງ ຊາງ ກັອຍ ປາຍ ໂຈະ ບາຣນາບາ ກະ ໂປໂລ ນະໄມ່: "ແຊມອາຍ ເອີຍ! ຄັນ ເຍົ້າ ເປີນ ປັຣນາຍ ຕາໄມຣ ອາຕີ, ແຊອໍ ເຍົ້າ ອາຕີ ຊານໍ ໂອນ ມູ່ ຮິ ດັງ ເຕ່ ປັຣນາຍ ກັອຍ."

16 ນະກັອຍ ໂປໂລ ຢຣວ ຕາຍິ່ງ ກະ ອາວັດ ອາຕີ ອັນ ຕາ ໂອນ ໄລ່ ຕະ ແບອໍ. ເຈ້ ອັນ ອາຕີ ໄລ່ ປາຍ: "ອິນ ແຍ່ະ ມັຣ ແຊມອາຍ ກວາຍ ອິດຊະຣາເອລ ເອີຍ! ກະ ອິນແຍ່ະ ນະ ເຍົ້າ ກາ ຕາ ແກີນ ກວາຍ ອິດຊະຣາເອລ ກາ ຍໍນັບ ເຢີງ ເຈົ້າຣາຊິ ເຕ່, ແຊອໍ ເຍົ້າ ຊາງັດ ປັຣນາຍ ເກົ້າ. 17 ເຢີງ ເຈົ້າຣາຊິ ກາ ອິນແຍ່ະ ມັຣ ກວາຍ ອິດຊະຣາເອລ ຊາງ, ອັນ ແຕ້ ຮຽຣ ອາຈວາຍຣ ອາເຈ່ຣ ໄຣ. ບັອງ ກາ ໄລ່ ກັອຍ ແອີດ ຕຶ້ງ ກຣວາງ ເອຍິບ, ເຢີງ ເຈົ້າຣາຊິ ໂອນ ໄລ່ ແກັດ ກຶ້ງ ລາລີ້. ແຕ້ອ້ ເຢີງ ເຈົ້າຣາຊິ ໂອນ ຈຸ່ມເຈີອ ໄຣ ລ້ອຣ ອິນແຍ່ະ ແຕ ກຣວາງ ເອຍິບ, ກຸ່ ນະ ດັງ ອິນແຍ່ະ ອັນ ລາ ເຢີງ ຊົດ ອິນແຍ່ະ. 18 ຈຸ່ມ ອິດຊະຣາເອລ ແອີດ ຕຶ້ງ ອິນຕຸ ຕຍາຣ ອິນ ແຍ່ະ ປູນ ຈິດ ກູມໍ. ໄລ່ ຕາ ເກ້ຍ ຊາງັດ ປັຣນາຍ ເຢີງ ເຈົ້າຣາຊິ, ມາ ອິນນັ້ງ ເຢີງ ເຈົ້າຣາຊິ ອາໂຢະ ໄລ່. 19 ກະ ຕຶ້ງ ກຣວາງ ການາອານ, ເຢີງ ເຈົ້າຣາຊິ ຕະ ໂອນ ປິດ ອິນແຍ່ະ ຕາປູລ ກຣວາງ ກວາຍ ກາ ແອີດ ຕຶ້ງ ກັອຍ. ກະ ເຢີງ ເຈົ້າຣາຊິ ໂອນ ຈຸ່ມເຈີອ ໄຣ ແອັນ ຕະ ຊົດ ອິນແຍ່ະ ມັຣ ກູແຕອໍ ຕຶ້ງ ກຣວາງ ກັອຍ. 20 ແຕ້ອ້ ຈຸ່ມ ອິດຊະຣາເອລ ເປີນ ຕະ ຊົດ ກຣວາງ ກັອຍ ອິນແຍ່ະ ປູນ ຮ່ອຍ ເຊີງ ຈິດ ກູມໍ ເຈ້, ເຢີງ ເຈົ້າຣາຊິ ຮຽຣ

ກວາຍ ຊົດ ໂອນ ຕັດຊີ້ນ ຈຸ່ມ ອິດຊະຮາເອລ ເຕົ້າ ແຕ້ອ໌ ແດ້ຍ ຊາມູເອລ, ອັນ ກາ ອາຕີ ຕາງ ປຣນາຍ ເຢິງ ເຈົ້າຮາຊີ.

21 "ແວັດ ກ້ອຍ ຈຸ່ມ ອິດຊະຮາເອລ ແຊອ໌ ເຢິງ ເຈົ້າຮາຊີ ໂອນ ໄລ່ ເບີນ ເຕົ້າ ປຣເຍົາ. ມະກ້ອຍ ເຢິງ ເຈົ້າຮາຊີ ໂອນ ໂຊລ ແກັດ ເຕົ້າ ປຣເຍົາ ໄລ່. ໂຊລ ລາ ກອນ ກິເຊ, ແຕ ມູ່ ເບັນຢາມິນ. ກະ ໂຊລ ແກັດ ເຕົ້າ ປຣເຍົາ ອິນແຍ່ະ ປູນ ຈິ່ດ ກູມໍ. 22 ແວັດ ກ້ອຍ ເຢິງ ເຈົ້າຮາຊີ ອາລິ້ຮ ໂຊລ, ມາ ຈຣ ດາວິດ ແອັນ ແກັດ ເຕົ້າ ປຣເຍົາ. ເຢິງ ເຈົ້າຮາຊີ ປາຍ ແຕ ດາວິດ ມະໄມ່:

'ດາວິດ, ກອນ ເຢຊີ, ອັນ ເບີນ ມວຍ ຮາງິຣ ກະ ເກົາ.

ກະ ອິນເຕົ້າ ເກົາ ໂອນ ອັນ ຕະ, ອັນ ຕະ ອາກ້ອຍ.'

23 ມັຮ ເຢິງ ເຈົ້າຮາຊີ ເອີອ໌ ແຕ ອິນໂຍ່ງ, ອັນ ໂອນ ມານະ ແຕ ຈຸ່ມເຈືອ ດາວິດ ແຕ້ອ໌ ຈ່ອຍ ອາມົງ ກວາຍ ອິດຊະຮາເອລ. ມານະ ໄມ່ ລາ ເຢຊູ. 24 ບັອງ ກາ ເຢຊູ ຕາ ຢວາຣ ເປາະ ອາຕີ, ໂຢຣັນ ອາຕີ ເຈີ່ ໂອນ ມັຮ ຈຸ່ມ ອິດຊະຮາເອລ ຮັບ ຮິ່ດ ຕຶງ ແຕ້ອ໌, ອາປັຣ ໄລ່ ຕັຣ ຮາງິຣ ຕຍາ ປຽນ ແກັດ ຮາງິຣ ຕາໄມ ແອັນ. 25 ພໍກາ ໂຢຣັນ ຕະ ມັຮ ຮານະ ເຢິງ ເຈົ້າຮາຊີ ແປຣີ ອັນ ແຈ່ະ ອີ ແວັດ ເຈີ່, ອັນ ປາຍ: 'ເກົາ ລາ ຕາ ແກັນ ມານະ ກາ ເຍົາ ແອັດ ອົງກ່ອງ. ມາ ອິນຕູນ, ອັນ ກາ ເຍົາ ອົງກ່ອງ ອີ ແຕ້ອ໌. ກະ ເກົາ ລາ ຕາ ເບີນ ປຍາຍ໌ ອາແລ້ຣ໌ ອິນ ໄຊ ແກັບ ແຕ ອາເຢິງ ອັນ.'

26 "ແຊມອາຍ ເອີຍ! ໄຮ ກາ ແຕ ຈຸ່ມເຈືອ ອັບຮາຮາມ, ກະ ມັຮ ເຍົາ ກວາຍ ຕາ ແກັນ ກວາຍ ອິດຊະຮາ ເອລ ກາ ຢ້າມັບ ເຢິງ ເຈົ້າຮາຊີ, ເຢິງ ເຈົ້າຮາຊີ ໂອນ ໄຮ ເບີນ ປຣນາຍ ອັນ, ໂອນ ໄຮ ດັງ ປາຍ ອັນ ແຕ້ອ໌ ຈ່ອຍ ອາມົງ ກວາຍ. 27 ກວາຍ ກອນແຊມ ຕຶງ ເມືອງ ເຢຣູຊາເລັມ ກະ ກວາຍ ຊົດ ໄລ່ ແຮີ, ອິນແຍ່ະ ມັຮ ໄລ່ ກ້ອຍ ຕາ ເບີນ ດັງ ປາຍ ເຢຊູ ລາ ກອນ ເຢິງ ເຈົ້າຮາຊີ. ກູ ຕາໄງ ຮາລູ່ ຕຶງ ດູງ ຊາງ, ໄລ່ ອານ ແຕ ປຶງ ກວາຍ ອາຕີ ຕາງ ປຣນາຍ ເຢິງ ເຈົ້າຮາຊີ ຄຽນ ແຕ ອິມແບີ, ມາ ໄລ່ ຕາ ເບີນ ຊາປຸຣ໌ ອິນເຕົ້າ ປຣນາຍ ແຕ ປຶງ ກ້ອຍ. ມາ ພໍກາ ໄລ່ ອີ ກາຈິດ ເຢຊູ, ໄລ່ ຕະ ຊົງໄກຣ ມະ ກວາຍ ອາຕີ ຕາງ ປຣນາຍ ເຢິງ ເຈົ້າຮາຊີ ແຕ ອິມແບີ. 28 ມັຮ ກວາຍ ຕຶງ ເມືອງ ເຢຣູຊາເລັມ, ໄລ່ ຈໍ້ຣ໌ ຣາລິ້ຣ໌ ຍິອ໌ ອີ ກາຈິດ ເຢຊູ, ມາ ໄລ່ ຕາ ເບີນ ຣາມິ ຮ ມວຍ ຣາມິ້ຣ໌ ອິນເຕົ້າ ກາ ແຕ້ອ໌ ກາຈິດ ອັນ. ມາ ອິນນ້ອງ ໄລ່ ແຊອ໌ ແຕ ປິລາດ ໂອນ ອັນ ກາຈິດ ເຢຊູ. ເຈີ່ ໄລ່ ກາຈິດ ອັນ. 29 ໄລ່ ຕະ ອິນແຍ່ະ ມັຮ ຮານະ ກາ ກວາຍ ອາຕີ ຕາງ ປຣນາຍ ເຢິງ ເຈົ້າຮາຊີ ຄຽນ ດໍອ໌ ອິນໂຍ່ງ ແຕ ເຢຊູ. ເຈີ່ ໄລ່ ອາລິ້ຣ໌ ອາແຊງ ເຢຊູ ແຕ ອາລ່ອງ ຊົງກັງ, ເດິງ ແຕັບ ອັນ ຕຶງ ປຶງ. 30 ມາ ເຢິງ ເຈົ້າຮາຊີ ໂອນ ເຢຊູ ອາມົງ ລໍຣ໌. 31 ເຈີ່ ອັນ ແອັດ ກະ ມູ່ ໄລ່ ກາ ຕາປູນ ອັນ ແຕ ແຄງ ຄາລິເລ ແຕ້ອ໌ ປີ ເມືອງ ເຢຣູຊາເລັມ ແກ້ຍ ມວຍ ກາໄຊ. ຊານຸ່ ມູ່ ໄມ່ ເປາະ ອາຕີ ໂອນ ກວາຍ ອິດຊະຮາເອລ ກາ ຕາ ຢວາຣ ດັງ ແຕ ຮານະ ເຢຊູ ຕະ. 32-33 ມະກ້ອຍ ຮີ ແຕ້ອ໌ ອາຕີ ປຣນາຍ ອໍ ໄມ່ ໂອນ ເຍົາ ດັງ ແຕ, ລາ ປຣນາຍ ເຢິງ ເຈົ້າຮາຊີ ເອີອ໌ ກະ ອາຈວາຍຣ ອາເຈ່ຣ໌ ໄຮ. ແຕ້ອ໌ ເຢິງ ເຈົ້າຮາຊີ ໂອນ ເຢຊູ ອາມົງ ລໍຣ໌, ອັນ ຕະ ປຍາຍ໌ ມັຮ ຮານະ ອັນ ເອີອ໌ ກະ ອາຈວາຍຣ ອາເຈ່ຣ໌ ໄຮ ແຕ ອິນໂຍ່ງ. ເຢິງ ເຈົ້າຮາຊີ ອາຕີ ເຈີ່ ຮານະ ໄມ່ ຕຶງ ປູນ ບາຣ ປຶງ ປຣນາຍ ລໍາ ຍ່ອງ. ອິນຕູ ກ້ອຍ ເຢິງ ເຈົ້າຮາຊີ ປາຍ ແຕ ເຢຊູ ມະໄມ່:

'ໄມ່ ລາ ກອນ ເກົາ.

ຕາໄງ ໄມ່ ເກົາ ແກັດ ອິມປໍ່ ໄມ່.'

34 ກະ ອິນຕູ ການໍອ໌ ແອັນ ຕຶງ ປຶງ ປຣນາຍ ເຢິງ ເຈົ້າຮາຊີ, ອັນ ປາຍ ແຕ ເຢຊູ ມະໄມ່:

'ເກົາ ຕະ ໂອນ ໄມ່ ມັຮ ຮານະ ອໍ ເກົາ ເອີອ໌ ກະ ດາວິດ ແຕ ອິມແບີ ເຈີ່.'

ປຣນາຍ ໄມ່ ອາຕີ ແຕ ເຢິງ ເຈົ້າຮາຊີ ໂອນ ເຢຊູ ອາມົງ ລໍຣ໌, ກະ ເຢິງ ເຈົ້າຮາຊີ ຕາ ເບີນ ໂອນ ເຢຊູ ກູຈິດ ນ້ອງ. 35 ກະ ອິນຕູ ການໍອ໌ ແອັນ ຕຶງ ປຶງ ປຣນາຍ ລໍາ ຍ່ອງ, ດາວິດ ປາຍ:

'ເຍົາ ຕາ ເບີນ ໂອນ ແກັດ ລາບວຍ໌

ຈະ ກວາຍ ຕະ ຮານະ ເຍົາ ກາ ຕາ ເບີນ ໄລ່ຍຣ໌ ອິນເຕົ້າ.'

36 ບັອງ ກາ ດາວິດ ອິນນ້ອງ ອາມົງ ອັນ ຕະ ອິນແຍ່ະ ມັຮ ຮານະ ກາ ເຢິງ ເຈົ້າຮາຊີ ໂອນ ອັນ ຕະ. ມາ ແວັດ ກ້ອຍ ອັນ ກູຈິດ, ກະ ເນົ້າ ແຕັບ ອັນ ຕຶງ ປຶງ ອາຈວາຍຣ ອາເຈ່ຣ໌ ອັນ ແຕ. ຈະ ອັນ ແກັດ ລາບວຍ໌. 37 ມາ

ເຢຊູ, ເຢີງ ເຈົ້າຮາຊີ ໂອນ ອັນ ອາມັງ ລັຮ, ກະ ຈະ ອັນ ຕາ ເບີນ ແກ້ດ ລາບວຍ ອິນເຕົ້າ. 38-39 ນະກ້ອຍ, ແຊມອາຍ ເອີຍ, ເກົາ ໂອນ ເຍົາ ດັງ ແຈງ ລາລີ້, ແອັງ ມານະ ເຢຊູ ແຕ່ ເຕ່ອ ຕັຮ ໄລ່ຍຮ ເຍົາ. ມັຮ ຄານອດ ໂມເຊ ໂອນ ເຍົາ, ຄານອດ ກ້ອຍ ຕາ ເຕ່ອ ໂອນ ເຍົາ ແກ້ດ ຕາມ້ອງ ອໍ ຍິ່ຮ ເມັງ ເຢີງ ເຈົ້າຮາຊີ. ມາ ກວາຍ ອາແລ່ະ ກາ ຊາອໍາ ເຢຊູ, ກວາຍ ກ້ອຍ ແກ້ດ ຕາມ້ອງ ອໍ ຍິ່ຮ ເມັງ ເຢີງ ເຈົ້າຮາຊີ. 40 ນະກ້ອຍ ເຍົາ ແມ່ ອໍ, ໂອນ ເຍົາ ເຕ່ອ ວຍາຮ ແຕ ຮາມິ່ຮ ຕຸ່ຮ ກໍ່ດ ກາ ກວາຍ ອາຕີ ຕາງ ປັຮນາຍ ເຢີງ ເຈົ້າຮາຊີ ປາຍ ແຕ ອິມແປ້ ນະໄນ່:

41 'ອິງເຄາະ ເຍົາ ຊາງັດ ໂອນ ອໍ,
ມັຮ ເຍົາ ກາ ອາເຢ່ ພາມາດ ປັຮນາຍ ເຢີງ ເຈົ້າຮາຊີ.
ຍ່ອນ ເກົາ ອີ ຕະ ຮານະ ອໍ ລາລີ້ ຕຶ້ງ ແດັຍ ເຍົາ,
ມາ ແຕ້ອ ເມົ້າ ອາຕີ ເຍົາ ຮານະ ໄນ່,
ເຍົາ ຕາ ເບີນ ຊາອໍາ.
ນະກ້ອຍ ເຍົາ ເບີນ ເກຣ່າະ ລາລີ້,
ກະ ກູຈິດ ປິດ ຊ່ອງ.'"

42 ພໍກາ ໂປໂລ ກະ ບາຣນາບາ ລັອຮ ແຕ ດຸງ ຊາງ ກ້ອຍ, ເບີນ ກວາຍ ກາ ແຊອໍ ໂອນ ໄລ່ ອາຕີ ລັຮ ແອັນ ປັຮນາຍ ກ້ອຍ ແຕ້ອ ຕາໄງ ຮາລູ່ ອິນຕຸ່ນ. 43 ແວັດ ໄລ່ ໂຮ່ມ ເຈີ້, ຊາອິ້ຍ ນະ ແຕ ຈຸ່ມ ອິດຊະຮາເອລ ກະ ຊາ ອິ້ຍ ນະ ກວາຍ ຕາ ແກ້ນ ກວາຍ ອິດຊະຮາເອລ ກາ ຕາປຸ່ນ ຄານອດ ອິດຊະຮາເອລ, ອິນແຍ່ະ ໄລ່ ກ້ອຍ ເປາະ ຕາປຸ່ນ ໂປໂລ ກະ ບາຣນາບາ. ນະກ້ອຍ ໂປໂລ ກະ ບາຣນາບາ ຕະ ອິນຕີ ກະ ໄລ່, ກະ ປາຕັບ ໂອນ ໄລ່ ຊາອໍາ ຈັບ ລາລີ້ ມັຮ ຮານະ ເຢີງ ເຈົ້າຮາຊີ ຈ່ອຍ ເມັດ ໂອນ ໄລ່.

44 ແຕ້ອ ຕາໄງ ຮາລູ່ ອິນຕຸ່ນ ແອັນ, ມັນ ອິນແຍ່ະ ກວາຍ ແຕ ເມັງ ກ້ອຍ ເປາະ ໂຮ່ມ ຍິ່ອ ອີ ຊາງັດ ປັຮ ນາຍ ເຢີງ ເຈົ້າຮາຊີ. 45 ພໍກາ ກວາຍ ອິດຊະຮາເອລ ເຮີມ ກຶ້ງ ລາລີ້ ກວາຍ ໂຮ່ມ, ໄລ່ ຊ່ອງ ຊັຮແມງ, ຕາ ຍິ່ອ ອີ ໂອນ ກວາຍ ຊາງັດ ປັຮນາຍ ໂປໂລ. ເຈີ້ ໄລ່ ພາມາດ ໂປໂລ. 46 ມາ ໂປໂລ ກະ ບາຣນາບາ, ໄລ່ ອາຕີ ຍັນ ລາລີ້ ແອັນ ປາຍ: "ອິງເຄາະ ຮິ ອາຕີ ໂອນ ເຍົາ ກວາຍ ອິດຊະຮາເອລ ຊາງັດ ປັຮນາຍ ເຢີງ ເຈົ້າຮາຊີ ອິນໂຍ່ງ ແຕ ກວາຍ ການໍອໍ. ມາ ເຍົາ ຕາ ຍິ່ອ ອີ ຊາງັດ ປັຮນາຍ ໄນ່, ກະ ເຍົາ ຕາ ເບີນ ປຍາຍ ອີ ອາມັງ ເລືອຍໆ. ນະກ້ອຍ ຊານໍ ຮິ ເປາະ ອາຕີ ໂອນ ກວາຍ ກາ ຕາ ແກ້ນ ກວາຍ ອິດຊະຮາເອລ ແອັນ. 47 ຍ່ອນ ນະກ້ອຍ ເຢີງ ເຈົ້າຮາຊີ ແປຮິ ຮິ ປາຍ:

'ເກົາ ແຕງ ເຍົາ ໂອນ ເຍົາ ເປາະ ອາຕີ ເຕ່ ກວາຍ ກຣວາງ ການໍອໍ,
ໂອນ ອິນແຍ່ະ ມັຮ ກຣວາງ ປື້ນ ມັນລ້ອງ ກຣຸ່ ໄນ່
ເບີນ ດັງ ປາຍ ເກົາ ຍິ່ອ ອີ ຈ່ອຍ ອາມັງ ໄລ່.'"

48 ພໍກາ ກວາຍ ຕາ ແກ້ນ ກວາຍ ອິດຊະຮາເອລ ຊ່ອງ ປັຮນາຍ ກ້ອຍ, ໄລ່ ຊ່ອງ ຮໍ່ອ ປູຍ ລາລີ້ ຕຶ້ງ ຮາງິຮ ໄລ່, ກະ ໄລ່ ຍ່ອງ ປັຮນາຍ ເຢີງ ເຈົ້າຮາຊີ. ມັຮ ໄລ່ ກາ ເຢີງ ເຈົ້າຮາຊີ ກູອໍ ໂອນ ອາມັງ ເລືອຍໆ, ໄລ່ ຊາອໍາ ປັຮນາຍ ກ້ອຍ.

49 ນະກ້ອຍ ປັຮນາຍ ເຢີງ ເຈົ້າຮາຊີ ແກ້ດ ເປາະ ປື້ຮ ຕົວ ອິນແຍ່ະ ກຣວາງ ກ້ອຍ. 50 ມາ ກວາຍ ອິດຊະ ຮາເອລ, ໄລ່ ເປາະ ຍາຍົວະ ໂຈະ ມັຮ ກວາຍ ຊົດ ຕຶ້ງ ເມັງ ກ້ອຍ ກະ ໂຈະ ມັຮ ກວາຍ ອາຢະ ກາ ຊາງ ເຢີງ ເຈົ້າຮາຊີ. ກວາຍ ອາຢະ ກ້ອຍ ລາ ເມົ້າ ຊາງັດ ຕາປຸ່ນ ລາລີ້ ໄລ່. ນະກ້ອຍ ມັຮ ກວາຍ ອິດຊະຮາເອລ ຊາ ອັຮ ຕະ ໂປໂລ ກະ ບາຣນາບາ, ກະ ຕູ່ຍຮ ອາລໍອຮ ໄລ່ ບາຣ ນະ ກ້ອຍ ໂອນ ແວັດ ແຕ ຮາລັ່ນ ກູແຕອໍ ໄລ່.

51 ມາ ໄລ່ ບາຣ ນະ ກ້ອຍ ກັນຕຣິ້ຮ ພຸ່ນ ແຕ ອາເຍັງ, ຕະ ໂອນ ກວາຍ ຕຶ້ງ ເມັງ ກ້ອຍ ດັງ ປາຍ ໄລ່ ຕາ ເບີນ ປຣ່ອມ ກະ ມັຮ ກວາຍ ກ້ອຍ. ເຈີ້ ໄລ່ ບາຣ ນະ ເປາະ ປິ ເມັງ ອີໂກນິອົມ ແອັນ. 52 ມາ ມັຮ ກວາຍ ກາ ຊາອໍາ ເຈີ້ ແອັດ ຕຶ້ງ ເມັງ ອັນຕີໂອເຄຍ, ໄລ່ ຊ່ອງ ຮໍ່ອ ລາລີ້, ກະ ຮາເວີຍ ເຢີງ ເຈົ້າຮາຊີ ຕະ ຊົດ ຕຶ້ງ ຮາງິຮ ໄລ່.

14

1 ພໍ່າ ໂປໂລ ກະ ບາຣນາບາ ແຕ້ອ້ ປີ ເມືອງ ອີໂກນິອົມ, ໄລ່ ມູ່ດ ອາຕີ ຊາ ຕຶ່ງ ດຸງ ຊາງ ກວາຍ ອິດຊະຣາ ເອລ. ປັຣນາຍ ໄລ່ ປາຍ ລາ ແບຸງ ລາລີ້. ນະກ້ອຍ ກຶ່ງ ກວາຍ ແຕ ຈຸ່ມ ອິດຊະຣາເອລ ກະ ກຶ່ງ ກວາຍ ຕາ ແກ້ນ ກວາຍ ອິດຊະຣາເອລ ແຮ້, ຊາອີ້ຍ ນະ ແຕ ໄລ່ ຕາປູ່ນ ກະ ຊາອໍາ ເຢຊູ. 2 ມາ ມັຣ ຈຸ່ມ ອິດຊະຣາເອລ ກາ ຕາ ຍິອໍ ອີ ຊາອໍາ ກ້ອຍ, ໄລ່ ຍາຍົວະ ໂຈະ ກວາຍ ຕາ ແກ້ນ ກວາຍ ອິດຊະຣາເອລ ໂອນ ໄລ່ ອວານ ໂຈະ ໄລ່ ກາ ຊາອໍາ ເຢຊູ. 3 ນະກ້ອຍ ໂປໂລ ກະ ບາຣນາບາ ແອັດ ອາຕີ ປັຣນາຍ ເຢີງ ເຈົາຣາຊີ ດູ່ນ ລາລີ້ ຕຶ່ງ ເມືອງ ກ້ອຍ. ຍັນ ໄລ່ ອາຕີ ແຕ ມັຣ ຣານະ ເຢີງ ເຈົາຣາຊີ ຈ່ອຍ ເມົາດ ໄລ່. ກະ ເຢີງ ເຈົາຣາຊີ ອາປັຣ ໂອນ ກວາຍ ດັງ ປັຣນາຍ ໄນ່ ລາ ແມ່ນ ປັຣນາຍ ເຢີງ ເຈົາຣາຊີ, ຍ່ອນ ອັນ ໂອນ ໄລ່ ເບີນ ອໍາມາດ ແຕ້ອ້ ຕະ ຣານະ ຕາ ເກີ້ ຍເຮັມ. 4 ມາ ມັຣ ກວາຍ ຕຶ່ງ ເມືອງ ກ້ອຍ, ໄລ່ ກັຣຢັຣ ແກັດ ບາຣ ຈຸ່ມ. ມວຍ ຈຸ່ມ ຍິອໍ ອີ ຕາປູ່ນ ປັຣນາຍ ຈຸ່ມ ອິດຊະຣາເອລ ກາ ຕາ ຢວາຣ ຊາອໍາ. ມວຍ ຈຸ່ມ ແອັນ ຍິອໍ ອີ ຕາປູ່ນ ປັຣນາຍ ໂປໂລ ກະ ບາຣນາບາ. 5 ເຈີ້ ກວາຍ ອິດຊະຣາເອລ ກາ ຕາ ເບີນ ຊາອໍາ, ໄລ່ ປັຣອມ ກະ ກວາຍ ຕາ ແກ້ນ ກວາຍ ອິດຊະຣາເອລ ກະ ກວາຍ ຊັດ ຕຶ່ງ ເມືອງ ແຮ້, ໂອນ ອິນແຍ່ະ ມັຣ ໄລ່ ຕະ ຕຸ່ຣ ໂປໂລ ກະ ບາຣນາບາ, ກະ ແກງ ຕາເມົາ ໂຈະ ໄລ່ ບາຣ ນະ. 6 ມາ ພໍ່າ ໄລ່ ບາຣ ນະ ຊ້ອງ ນະກ້ອຍ, ໄລ່ ຕາລຸ່ຣ ອາລ້ອຣ ແຕ ເມືອງ ກ້ອຍ ເປາະ ປີ ກຣວາງ ລິກາໂອເນຍ ມູ່ດ ຕຶ່ງ ເມືອງ ລິຊະຕຣາ, ເມືອງ ເດຣະເບ, ກະ ມັຣ ເມືອງ ອິມແປຣ ກ້ອຍ. 7 ແອັດ ຕຶ່ງ ກຣວາງ ກ້ອຍ ໄລ່ ອາຕີ ປັຣນາຍ ອໍ ແຕ ເຢຊູ ກຣິດ.

ໂປໂລ ກະ ບາຣນາບາ ຕຶ່ງ ເມືອງ ລິຊະຕຣາ

8 ແອັດ ຕຶ່ງ ເມືອງ ລິຊະຕຣາ ກ້ອຍ ເບີນ ມານະ ກວາຍ ຣາເລົາ ໂຢດ ອາເຢີງ ແຕ ອິມເປ້ອ ອັນ ຮັຣ. ອັນ ຕາ ແຕ້ອ້ ເປາະ ປີ ແລະ. 9 ມານະ ໄນ່ ຊາງັດ ແຕ້ ປັຣນາຍ ໂປໂລ ອາຕີ. ພໍ່າ ໂປໂລ ແນ່ ຊັຣກຸ້ອງ ປີ ອັນ, ໂປໂລ ເຮັມ ກວາຍ ໄນ່ ຊາອໍາ ເຢີງ ເຈົາຣາຊີ ແຕ້ອ້ ປົວ ອາເຢີງ ອັນ. 10 ນະກ້ອຍ ໂປໂລ ແປຣີ ອັນ ເຮ່ງ ລາລີ້: "ໄນ່ ຢວຣ ຕາຍິ່ງ!" ຢຸກຍັກ ແຕ້ ກວາຍ ກ້ອຍ ຢວຣ. ເຈີ້ ອັນ ເປາະ. 11 ກຶ່ງ ລາລີ້ ກວາຍ ກາ ເຮັມ ໂປໂລ ຕະ ຣາ ນະ ໄນ່, ອິນແຍ່ະ ມັຣ ໄລ່ ປັຣອມ ປາຍ ເຮ່ງ ລາລີ້ ແຕ ປັຣນາຍ ໄລ່, ລາ ປັຣນາຍ ລິກາໂອເນຍ, ປາຍ: "ເຢີງ ເອີຍ ໄລ່ ບາຣ ນະ ໄນ່! ເຢີງ ຊໍາປູິນ ແກັດ ກວາຍ!" 12 ກະ ໄລ່ ດໍອໍ ບາຣນາບາ ລາ ເຢີງ ຊູດ, ກະ ໂປໂລ ໄລ່ ດໍອໍ ເຢີງ ເຮຣະເມ. ໄລ່ ດໍອໍ ໂປໂລ ເຢີງ ເຮຣະເມ ຍ່ອນ ອັນ ລາ ກວາຍ ອິງຣາລ ແບອໍ ນະ ເຢີງ ກ້ອຍ ແຕ້. 13 ກະ ມູ່ ກາ ຊາງ ເຢີງ ຊູດ, ໄລ່ ເບີນ ມານໍາ ຊັນ ແຕຣິງ ຮິດ ອິນຕຸ ປັຣລ້ອຣ ວິລ. ອັນ ກາ ຢຸມ ຕໍາປິກ ເຢີງ ກ້ອຍ, ອັນ ເດີງ ຕາແກງ ທູນ ກະ ປຍາຣ ແຮ້ ແຕ້ອ້ ປີ ງັຣ ຕຶ່ງ ວຍາງ ວິລ ກ້ອຍ ຍິອໍ ອີ ຈູຈໍາ ໂອນ ບາຣນາບາ ກະ ໂປໂລ. 14 ພໍ່າ ບາຣນາບາ ກະ ໂປໂລ, ໄລ່ ກາ ເຢຊູ ຮຽຣ ປາຈຸ່ຣ, ຊ້ອງ ມູ່ ກ້ອຍ ຍິອໍ ອີ ຊາງ ໄລ່, ໄລ່ ບາຣ ນະ ແຈອໍ ອາຍ້ອຣ ໄລ່, ຕະ ໂອນ ເມົາ ດັງ ປາຍ ໄລ່ ຊ້ອງ ຕຸ່ຣ ຣາງັຣ ກະ ມັຣ ກວາຍ ກ້ອຍ. ເຈີ້ ໄລ່ ບາຣ ນະ ຕາລຸ່ຣ ປີ ກວາຍ ກຶ່ງ ກ້ອຍ ກະ ປາຍ ເຮ່ງ ລາລີ້ ນະໄນ່: "ແຊມອາຍ ເອີຍ! ນານະ ເຍົາ ຍິອໍ ອີ ຈູຈໍາ ໂອນ ຮີ? 15 ຮີ ລາ ກວາຍ ມູເຈີງ ເຍົາ ແຕ້. ຮີ ແຕ້ອ້ ປີ ໄນ່ ຍິອໍ ອີ ອາຕີ ໂອນ ເຍົາ ດັງ ປັຣນາຍ ອໍ ແຕ ເຢີງ ເຈົາຣາຊີ, ຍ່ອນ ມັຣ ເຢີງ ການໍອໍ ກ້ອຍ ຕາ ແຕ້ອ້ ຈ່ອຍ ອິນຕໍາ ເຍົາ. ມາ ອິງເຄາະ ເຍົາ ຊາງ ແອັງ ເຢີງ ເຈົາຣາຊີ ຊ້ອງ. ແອັງ ເຢີງ ເຈົາຣາຊີ ແຕ້ ລາ ເຢີງ ອາມັງ ເລືອຍໆ. ແອັງ ເຢີງ ເຈົາຣາຊີ ແຕ້ ແຕງ ມັນລ້ອງ, ກູແຕອໍ, ແຕ້ອ້, ກະ ອິນແຍ່ະ ມັຣ ຣາມິຣ ແອັດ ຕຶ່ງ ກ້ອຍ. 16 ຕຶ່ງ ມັຣ ແດັຍ ອິນໂຢ່ງ ເຢີງ ເຈົາຣາຊີ ໂອນ ອິນແຍ່ະ ມັຣ ກວາຍ ຕາປູ່ນ ຣາງັຣ ໄລ່ ເບີມ. 17 ມາ ອິນນ້ອງ ເຢີງ ເຈົາຣາຊີ ຕະ ຊາອີຍ ຣານະ ອໍ ໂອນ ອິນແຍ່ະ ມັຣ ກວາຍ ກ້ອຍ ດັງ ແຈງ ອັນ ລາ ແມ່ນ ເຢີງ ເຈົາຣາຊີ. ອັນ ໂອນ ອິນແຍ່ະ ມັຣ ກວາຍ ເບີນ ພວາອໍ ເມົາ. ກະ ເກຣັງ ຊັຣມັຣ ແກັດ ອໍ. ນະກ້ອຍ ຣາງັຣ ກວາຍ ແກັດ ຮໍອໍ ລາລີ້."

18 ມາ ໂປໂລ ມັນ ອີ ເປີ ກາແອັຣ ໄລ່ ອິນໂຈຍ ຈູຈໍາ ໂອນ ອັນ ກະ ບາຣນາບາ.

19 ຕາ ເບີນ ດຸ່ນ ນ້ອງ ຈຸ່ມ ອິດຊະຣາເອລ ແຕ ເມືອງ ອັນຕີໂອເຄຍ ຕຶ່ງ ກຣວາງ ປີຊີເດຍ, ກະ ແຕ ເມືອງ ອີໂກນິອົມ, ໄລ່ ແຕ້ອ້ ແຕ້. ໄລ່ ປັຣຕີ້ ກວາຍ ກອນແຊມ ໂອນ ໄລ່ ແກງ ຕາເມົາ ໂຈະ ໂປໂລ ຍິອໍ ອີ ໂອນ ອັນ ກູຈິດ. ເຈີ້ ໄລ່ ຮອຣ ອາລ້ອຣ ຈະ ອັນ ຍິ່ຣ ນໍອໍ ເມືອງ. ໄລ່ ສິດ ປາຍ ໂປໂລ ກູຈິດ ເຈີ້. 20 ມາ ພໍ່າ ມູ່ ກາ

ຊາອຳ ເຢຊູ ໂຮ່ມ ອິມແປຣ ຈະ ໂປໂລ, ໂປໂລ ຢວຣ ຕາຍິງ ກະ ອັນ ມູ່ດ ລັຣ ຕິ່ງ ເມືອງ ກ້ອຍ. ມາຣ ຕາໄງ ປັຣ ແມີ ແອັນ ໂປໂລ ກະ ບາຣນາບາ ລັອຣ ແຕ ເມືອງ ກ້ອຍ ເປາະ ປີ ເມືອງ ເດຣະເບ ແອັນ.

ໄລ່ ເຈົ້າ ປີ ເມືອງ ອັນຕີໂອເຄຍ ຕິ່ງ ແຄງ ຊີເຣຍ ຊາ

²¹ ຕິ່ງ ເມືອງ ເດຣະເບ ກ້ອຍ ໄລ່ ອາຕີ ຊາ ປັຣນາຍ ອໍ ແຕ ເຢຊູ ກຣີດ. ກະ ກຼິ່ງ ກວາຍ ກ້ອຍ ແກ້ດ ກວາຍ ກາ ຕາປູນ ເຢຊູ ກຣີດ ແຕ່. ແວັດ ໄລ່ ອາຕີ ຕິ່ງ ເມືອງ ເດຣະເບ, ໄລ່ ລັ່ນ ເຈົ້າ ລັຣ ເປາະ ປີ ເມືອງ ລີຊະຕຣາ, ເມືອງ ອີໂກນິອົມ, ກະ ເມືອງ ອັນຕີໂອເຄຍ ຕິ່ງ ກຣວາງ ປີຊີເດຍ. ²² ຕິ່ງ ມັຣ ເມືອງ ກ້ອຍ ໂປໂລ ກະ ບາຣນາ ບາ ອາເລີມ ອິນແຍ່ະ ມັຣ ມູ່ ກາ ຕາປູນ ເຢຊູ ໂອນ ໄລ່ ກ້ອຍ ຊາອຳ ອິນແຍ່ະ ຣາງັຣ ກະ ໂອນ ໄລ່ ຢຸມ ດໍອໍ ປັຣນາຍ ໄລ່ ຊາອຳ ເຈີ່. ໄລ່ ອາຕີ ມູ່ ກ້ອຍ ປາຍ: "ຄັນ ໄຣ ຍໍອໍ ອີ ມູ່ດ ຕິ່ງ ອິນຕຸ ເຢິງ ເຈົ້າຣາຊີ ຊົດ, ອິງເຄາະ ໄຣ ຈີວ ຊາອິ້ຍ ຣາມິ້ຣ ຕຸຣ ກັດ."

²³ ແຕ ມູ່ ກາ ຊາອຳ ກູ່ ເມືອງ, ໂປໂລ ກະ ບາຣນາບາ ຮຽຣ ມັຣ ກວາຍ ຕະ ຊົດ ມູ່ ກາ ຊາອຳ ເມືອງ ກ້ອຍ. ໄລ່ ໂຮ່ມ ເກົ້າແຊຣໍ ກະ ອັດ ຊັຣນາ. ເຈີ່ ໄລ່ ມ່ອນ ປີ ເຢິງ ເຈົ້າຣາຊີ ອິນເຈົ້າ ໄຣ ມັຣ ກວາຍ ໄລ່ ຮຽຣ ເຈີ່, ແຊຣໍ ໂອນ ອັນ ບັນ ກຍາອໍ ມັຣ ກວາຍ ກ້ອຍ, ຍ່ອນ ມັຣ ກວາຍ ກ້ອຍ ຊາອຳ ອິນເຈົ້າ ໄຣ ກຣັກ ລາລີ້.

²⁴ ແວັດ ກ້ອຍ ໂປໂລ ກະ ບາຣນາບາ ເປາະ ພາ ກຣວາງ ປີຊີເດຍ ແຕ້ອໍ ປີ ແຄງ ປາພິເລຍ ແອັນ. ²⁵⁻²⁶ ໄລ່ ມູ່ດ ຕິ່ງ ເມືອງ ເປກາ; ເຈີ່ ໄລ່ ອາຕີ ປັຣນາຍ ເຢິງ ເຈົ້າຣາຊີ ປີ ກ້ອຍ. ແວັດ ກ້ອຍ ໄລ່ ມູ່ດ ຕິ່ງ ເມືອງ ອັດຕາເລຍ ແອັນ. ແຕ ເມືອງ ກ້ອຍ ໄລ່ ຊັອຣ ຕິ່ງ ຕົວະ ຊຳເປົ່າ ເຈົ້າ ລັຣ ປີ ເມືອງ ອັນຕີໂອເຄຍ ຕິ່ງ ແຄງ ຊີເຣຍ. ມູ່ ກາ ຊາອຳ ຕິ່ງ ເມືອງ ອັນຕີໂອເຄຍ ເກີຍ ໂຮ່ມ ເກົ້າແຊຣໍ ຈ່ອຍ ໂອນ ໂປໂລ ກະ ບາຣນາບາ ອິນໂຍ່ງ ແຕ ບາຣ ນະ ໄນ່ ຕາ ຢວາຣ ເປາະ ອາຕີ. ໄລ່ ແຊຣໍ ເຢິງ ເຈົ້າຣາຊີ ຈ່ອຍ ໂອນ ໄລ່ ບາຣ ນະ ເປາະ ຕະ ຣາມະ ກາ ເຢິງ ເຈົ້າຣາຊີ ຮຽຣ ໂອນ ໄລ່ ຕະ. ຊາມໍ ໄລ່ ບາຣ ນະ ຕະ ແມິ້ມ ເຈີ່ ຣາມະ ໄນ່. ²⁷ ພໍກາ ໂປໂລ ກະ ບາຣນາບາ ແຕ້ອໍ ລັຣ ປີ ເມືອງ ອັນຕີໂອເຄຍ, ໄລ່ ປາໂຣມ ລັຣ ມັຣ ມູ່ ກາ ຊາອຳ ເຢຊູ ຍໍອໍ ອີ ຕະ ອິນຕີ ລັຣ ມັຣ ຣາມະ ເຢິງ ເຈົ້າຣາຊີ ຈ່ອຍ ໄລ່ ຕະ. ກະ ໄລ່ ອາຕີ ມູ່ ກາ ຊາອຳ ກ້ອຍ ປາຍ: ເຢິງ ເຈົ້າຣາຊີ ເປັຣ ຣາມາ ໂອນ ກວາຍ ກາ ຕາ ແກ້ນ ກວາຍ ອິດຊະຣາເອລ ຊາອຳ ປັຣນາຍ ອັນ ແຕ່. ²⁸ ນະກ້ອຍ ໂປໂລ ກະ ບາຣນາບາ, ໄລ່ ແອັດ ດູ່ນ ກະ ແຊມອາຍ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ ແຄງ ຊີເຣຍ.

15

ມັຣ ກວາຍ ຊົດ ກາ ຊາອຳ ເຢຊູ ໂຮ່ມ ຕິ່ງ ເມືອງ ເຢຣູຊາເລັມ

¹ ແວັດ ກ້ອຍ ເບິນ ກວາຍ ແຕ ແຄງ ຢູດາຍ ແຕ້ອໍ ອາຕີ ມູ່ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ. ໄລ່ ປາຍ: "ຄັນ ກວາຍ ອາແລະ ຕາ ຢວາຣ ຕະ ຣິດ ກິດ ຕາປູນ ຄານອດ ໂມເຊ, ເຢິງ ເຈົ້າຣາຊີ ຕາ ເບິນ ຈ່ອຍ ອາມິ່ງ ກວາຍ ກ້ອຍ." ² ໂປໂລ ກະ ບາຣນາບາ ຕາ ເບິນ ປຣ່ອມ ກະ ປັຣນາຍ ໄນ່. ໄລ່ ຣາຈຽນ ອາຊັອຣ ລາລີ້ ກະ ມູ່ ແຕ ແຄງ ຢູດາຍ ແຕ ຣາມະ ໄນ່. ນະກ້ອຍ ມັຣ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ, ໄລ່ ແປຣີ ໂປໂລ ກະ ບາຣນາບາ ກະ ກວາຍ ການໍອໍ ແຣີ ແຕ ມູ່ ກ້ອຍ, ໂອນ ໄລ່ ເປາະ ຕາແບັບ ມູ່ ກາ ເຢຊູ ຮຽຣ ປາຈຸຣ ກະ ມັຣ ກວາຍ ການໍອໍ ກາ ຊົດ ມູ່ ກາ ຊາອຳ ເຢຊູ ຕິ່ງ ເມືອງ ເຢຣູຊາເລັມ ແຕ ຣາມະ ໄນ່.

³ ອິນແຍ່ະ ມູ່ ກາ ຊາອຳ ເຢຊູ ຕິ່ງ ເມືອງ ອັນຕີໂອເຄຍ, ໄລ່ ເປາະ ອາຊວຍ ມູ່ ໂປໂລ ກະ ບາຣນາບາ ແວັດ ປັຣລັອຣ ເມືອງ ໂອນ ໄລ່ ເປາະ ປີ ເມືອງ ເຢຣູຊາເລັມ. ບັອງ ກາ ໄລ່ ເປາະ ປີ ເມືອງ ເຢຣູຊາເລັມ, ໄລ່ ພາ ຣາ ນາ ແຄງ ໂພນີເຊຍ ກະ ແຄງ ຊາມາເຣຍ. ກະ ໄລ່ ຕະ ອິນຕີ ເລີ້ຍ ໂຈະ ກວາຍ ຕາປູນ ເຢຊູ ຕິ່ງ ບາຣ ແຄງ ກ້ອຍ, ໂອນ ໄລ່ ດັງ ເບິນ ກວາຍ ຕາ ແກ້ນ ກວາຍ ອິດຊະຣາເອລ ຊາອຳ ແຕ່ ເຢຊູ ກຣີດ. ພໍກາ ມັຣ ມູ່ ກາ ຊາອຳ ເຢຊູ ຕິ່ງ ບາຣ ແຄງ ກ້ອຍ ຊັອງ ປັຣນາຍ ໄນ່, ໄລ່ ຣິ້ອໍ ລາລີ້. ⁴ ພໍກາ ໂປໂລ ກະ ບາຣນາບາ ກະ ເຍົ່າ ໄລ່ ແຕ້ອໍ ປີ ເມືອງ ເຢຣູຊາເລັມ, ມັຣ ມູ່ ກາ ຊາອຳ ເຢຊູ ຕິ່ງ ເມືອງ ກ້ອຍ, ກາ ມູ່ ກາ ເຢຊູ ຮຽຣ ປາຈຸຣ ກະ ມັຣ ກວາຍ ຊົດ ການໍອໍ ແຣີ, ອິນແຍ່ະ ໄລ່ ກ້ອຍ ຮັບໂຈມ ອໍ. ເຈີ່ ໂປໂລ ກະ ບາຣນາບາ ຕະ ອິນຕີ ລັຣ ມັຣ ຣາມະ ເຢິງ ເຈົ້າຣາຊີ ຈ່ອຍ ໂອນ ໄລ່ ຕະ. ⁵ ມາ ເບິນ ກວາຍ ແຕ ຈຸ່ມ ພາຣີຊາຍ ກາ ຊາອຳ ເຢຊູ ແຕ່, ໄລ່ ຕາຍິງ ກະ

ປາຍ: "ມັຮ ກວາຍ ຕາ ແກ້ນ ກວາຍ ອິດຊະຮາເອລ, ຄັນ ໄລ່ ຍິ້ອ ອີ ຕາປູ່ນ ເຢຊູ ກຣິດ ເຕ່, ອີງເຄາະ ໄລ່ ຕະ ຮິ່ດ ກິດ ກະ ຕາປູ່ນ ມັຮ ຄານອດ ໂມເຊ ປາຕັບ ຈຸ່ມ ອິດຊະຮາເອລ ແຕ ອີມແບິ."

6 ມະກ້ອຍ ມູ່ ກາ ເຢຊູ ຮຽຮ ປາຈຸ່ຮ ກະ ມັຮ ກວາຍ ການໍ້ອິ ກາ ຊິດ ມູ່ ກາ ຊາອໍາ ເຢຊູ, ອິນແຍ່ະ ໄລ່ ກ້ອຍ ຊັຮຮົງ ແຕ ຮາມະ ໄມ່. 7 ໄລ່ ຊັຮຮົງ ດູ່ນ ລາລີ້; ເຈິ່ ເປໂຕ ຢວຣ ຕາຢິ່ງ ກະ ປາຍ ໂຈະ ໄລ່ ມະໄມ່: "ແຊມອາຍ ເອີຍ! ເຍົາ ດັງ ເຈິ່ ແຕ ອິນໂຍ່ງ, ເຢີງ ເຈົາຮາຊີ ຮຽຮ ເກົາ ໂອນ ອາຕີ ມັຮ ກວາຍ ຕາ ແກ້ນ ກວາຍ ອິດຊະຮາ ເອລ ໂອນ ໄລ່ ດັງ ເຕ່ ປັຮນາຍ ອໍ ແຕ ເຢຊູ ກຣິດ, ກະ ໂອນ ໄລ່ ຊາອໍາ ເຕ່ ປັຮນາຍ ກ້ອຍ. 8 ເຢີງ ເຈົາຮາຊີ ດັງ ອິນແຍ່ະ ຕິ່ງ ຮາງັຮ ກວາຍ. ພໍກາ ເຢີງ ເຈົາຮາຊີ ໂອນ ກວາຍ ກາ ຕາ ແກ້ນ ກວາຍ ອິດຊະຮາເອລ ເບິນ ຮາເວົາຍ ອັນ ມູເຈິງ ອັນ ໂອນ ໄຮ ເຕ່, ເຢີງ ເຈົາຮາຊີ ອາປັຮ ໂອນ ໄຮ ດັງ ປາຍ ອັນ ຍິ້ອ ອີ ໂອນ ກວາຍ ຕາ ແກ້ນ ກວາຍ ອິດຊະຮາເອລ ຕາປູ່ນ ອັນ ເຕ່. 9 ເຢີງ ເຈົາຮາຊີ ອາໂຢະ ໄລ່ ກ້ອຍ ຮາລີ ກະ ໄຮ ເຕ່. ກວາຍ ອາ ແລະ ກາ ຊາອໍາ ອັນ ກຣັກ ລາລີ້, ເຢີງ ເຈົາຮາຊີ ອາເຮົາວ ຮາງັຮ ກວາຍ ກ້ອຍ ແກ້ດ ບຣັຮ ອໍ ແອັມ. 10 ມາ ຊານໍ້ ນານະ ເຍົາ ອີ ລ່ອງ ເຢີງ ເຈົາຮາຊີ ມະກ້ອຍ? ນານະ ເຍົາ ຍິ້ອ ອີ ມັນຕຣຸ່ ກວາຍ ຊາອໍາ ກາ ຕາ ແກ້ນ ກວາຍ ອິດຊະຮາເອລ ໂອນ ໄລ່ ຕາປູ່ນ ຄານອດ ກັດ ລາລີ້? ຄານອດ ໄມ່, ໄຮ ກະ ອາຈວາຍຮ ອາເຈ່ຮ ໄຮ ລາ ຕາ ເຮົາບ ຕາປູ່ນ. 11 ມາ ໄຮ, ໄຮ ຊາອໍາ ປາຍ ເຢີງ ເຈົາຮາຊີ ເຕ່ອໍ ຈ່ອຍ ອາມັງ ໄຮ ຍ່ອນ ແຕ ເຢຊູ ກຣິດ, ອັນ ກາ ຈ່ອຍ ເມົາດ ໄຮ. ກະ ເຢີງ ເຈົາຮາຊີ ຕະ ມູເຈິງ ໄມ່ ເຕ່ ໂອນ ມັຮ ກວາຍ ຕາ ແກ້ນ ກວາຍ ອິດຊະຮາ ເອລ ກາ ຊາອໍາ ເຢຊູ."

12 ແວັດ ກ້ອຍ ໄລ່ ຕາ ເບິນ ຊັຮຮົງ ນ້ອງ. ກະ ໄລ່ ຊາງັດ ປັຮນາຍ ບາຮນາບາ ກະ ໂປໂລ ຮ່ອຍຮ ລັຮ ມັຮ ເຢີງ ເຈົາຮາຊີ ໂອນ ໄລ່ ເຕ່ອໍ ຕະ ຮາມະ ຕາ ເກີຍ ເຮີມ ໂອນ ກວາຍ ຕາ ແກ້ນ ກວາຍ ອິດຊະຮາເອລ. 13 ແວັດ ໄລ່ ບາຮ ນະ ກ້ອຍ ຕະ ອິນຕີ ມະກ້ອຍ, ເຈິ່ ຢາໂກໂບ ແອັມ ຕະ ອິນຕີ ມະໄມ່: "ແຊມອາຍ ເອີຍ! ແຊອໍ ເຍົາ ຊາງັດ ປັຮນາຍ ເກົາ. 14 ຊີໂມເນ ເປໂຕ ອາຕີ ໄຮ ເຈິ່ ມັຮ ເຢີງ ເຈົາຮາຊີ ຕາເບິ ອາປັຮ ອັນ ອາໂຢະ ມັຮ ກວາຍ ກາ ຕາ ແກ້ນ ກວາຍ ອິດຊະຮາເອລ ໂອນ ໄລ່ ແກ້ດ ກອນ ອາໂກ ອັນ ເຕ່. 15 ຮາມະ ກາ ເຕ້ອິ ຊານໍ້ ໄມ່ ລາ ກວາຍ ອາຕີ ຕາງ ປັຮນາຍ ເຢີງ ເຈົາຮາຊີ ຄຽນ ແຕ ອີມແບິ ເຈິ່. ອັນ ຄຽນ ປາຍ:

16-17 "ປັຮແນິ ມັນເຕຣົາ ເກົາ ເຕ້ອິ ລັຮ,
ກະ ເກົາ ແຕງ ລັຮ ໂອນ ກວາຍ ແຕ ຈຸ່ມເຈີອ ດາວິດ
ແກ້ດ ເຕົາວ ປັຮເຍົາ ຕິ່ງ ກຣວາງ ອິດຊະຮາເອລ.
ມະກ້ອຍ ອິນແຍ່ະ ມັຮ ກວາຍ ແຕ ກູ່ ກຣວາງ
ເຕ້ອິ ຕາປູ່ນ ຮາມະ ເກົາ.
ເກົາ ຕະ ມະກ້ອຍ ໂອນ ກວາຍ ຕາ ແກ້ນ ກວາຍ ອິດຊະຮາເອລ
ເຕ້ອິ ແກ້ດ ຈຸ່ມ ເກົາ ເຕ່.

ເກົາ ລາ ເຢີງ ເຈົາຮາຊີ
ອີ ຕະ ມັຮ ຮາມະ ໄມ່.'

18 ມັຮ ຮາມະ ໄມ່ ເຢີງ ເຈົາຮາຊີ ອາຕີ ແຕ ອີມແບິ ເຈິ່."

19 ຢາໂກໂບ ອາຕີ ແອັມ ປາຍ: "ຕາປູ່ນ ຮາງັຮ ເກົາ ລາ ມະໄມ່: ມັຮ ກວາຍ ຕາ ແກ້ນ ກວາຍ ອິດຊະຮາເອລ ກາ ຕາປູ່ນ ຮາມະ ເຢີງ ເຈົາຮາຊີ ເຈິ່, ໄຮ ອິນໂຈຍ ຕະ ໂອນ ໄລ່ ຊ້ອງ ກັດ. 20 ມາ ອີງເຄາະ ໄຮ ຄຽນ ປັຮນາຍ ພາອໍ ອາຕີ ໄລ່ ອິນໂຈຍ ຈາ ນ້ອງ ມັຮ ເກຣັງ ເມົາ ຈູຈໍາ. ກວາຍ ມັນແຊມ ຮາເລົາ ຕາ ເບິນ ແກ້ດ ລາກວຍ ກາຢາອໍ ອິນໂຈຍ ບິ ມັນຕຸ. ອິນໂຈຍ ຈາ ໄຊອໍ ຊັນຕຣັ້ນ ເມົາ ຈັອກ ຕາ ເບິນ ລັອຣ ອາຮາມ. ກະ ອິນໂຈຍ ຈາ ອາຮາມ ຊັນຕຣັ້ນ. 21 ໄຮ ຕະ ມະກ້ອຍ ລາ ອິນໂຈຍ ໂອນ ກວາຍ ອິດຊະຮາເອລ ຊ້ອງ ຕຸຮ. ຍ່ອນ ແຕ ອີມ ແບິ ເຕ້ອິ ຊານໍ້, ກູ່ ຕາງ ຮາລູ່ ກວາຍ ອິດຊະຮາເອລ ອານ ອາຕີ ລັຮ ແຕ ຄານອດ ໂມເຊ ຕິ່ງ ດຸງ ຊາງ ກວາຍ ອິດຊະຮາເອລ ກູ່ ເມີອງ."

ປັຮນາຍ ພາອໍ ໂອນ ກວາຍ ຕາ ແກ້ນ ກວາຍ ອິດຊະຮາເອລ

22 ແວັດ ຢາໂກໂບ ອາຕີ ມະກ້ອຍ, ມູ່ ກາ ເຢຊູ ຮຽຮ ປາຈຸ່ຮ ກະ ມັຮ ກວາຍ ການໍ້ອິ ກາ ຊິດ ມູ່ ກາ ຊາອໍາ ເຢຊູ, ອິນແຍ່ະ ມັຮ ໄລ່ ປຣ່ອມ ກະ ປັຮນາຍ ຢາໂກໂບ. ໄລ່ ຮຽຮ ບາຮ ນະ, ຢູດາ ບາຮຊັບບາ ກະ ຊິລາ, ລາ

ກວາຍ ກາ ຕະ ຊົດ ຕຶ້ງ ມູ່ ກາ ຊາອຳ ເຢຊູ, ໂອນ ໄລ່ ບາຣ ນະ ເປາະ ອິມປຣ່ອມ ປີ ເມືອງ ອັນຕີໂອເຄຍ ກະ ໂປໂລ ກະ ບາຣນາບາ.

23 ນະກ້ອຍ ໄລ່ ເດີງ ປັຣນາຍ ກາ ເມົ້າ ຄຽນ ນະໄນ່: "ແຊມອາຍ ເອີຍ! ຮິ ລາ ມູ່ ກາ ເຢຊູ ຮຽຮ ປາຈຸ່ຮ ໂອນ ເປາະ ຕະ ຮານະ ອັນ, ມັນຕຸ ກະ ອິນແຍ່ະ ມູ່ ກາ ຊາອຳ ເຢຊູ ຕຶ້ງ ເມືອງ ເຢຣູຊາເລັມ ກະ ມັຮ ກວາຍ ຊົດ ມູ່ ກ້ອຍ, ອິນແຍ່ະ ມັຮ ຮິ ປຣ່ອມ ຄຽນ ປັຣນາຍ ໄນ່ ພາອ໌ ຊາອັຣ ອິນແຍ່ະ ມັຮ ມູ່ ແຊມອາຍ ຮິ ກາ ຕາ ແກິນ ກວາຍ ອິດຊະຣາເອລ ຕຶ້ງ ເມືອງ ອັນຕີໂອເຄຍ ແຄງ ຊີເຣຍ, ກະ ແຄງ ກິລິທາຍ ແຮີ. 24 ຮິ ຊ້ອຍ ເຈົ້ ເບີນ ກວາຍ ແຕ ຮິ ເປາະ ຕະ ໂອນ ເຍົາ ແກິດ ຣາມຸ່ຮ ຣາງິຣ ລາລີ້. ມາ ຮິ ຕາ ເບີນ ແປຣີ ໄລ່ ກ້ອຍ ເປາະ ອາ ຕີ ໂຈະ ເຍົາ ນະກ້ອຍ. 25 ຍ່ອນ ນະກ້ອຍ ຮິ ແປຣີ ບາຣ ນະ ແຕ ມູ່ ຮິ ໂອນ ໄລ່ ເປາະ ກະ ເຍົາ ໄຮ ໂປໂລ ກະ ບາຣນາບາ ເປາະ ຊາອັຣ ເຍົາ. 26 ບາຣນາບາ ກະ ໂປໂລ ໄນ່, ຕາ ດັງ ອິນຊີ ເຮີບ ເຈົ້ ໄລ່ ຈິວ ເມົ້າ ຕະ ຍ່ອນ ໄລ່ ເດີງ ປັຣນາຍ ເຢຊູ ກຣິດ, ອິນເຈົ້າ ໄຮ. 27 ເຈົ້ ຮິ ແປຣີ ຢູດາ ກະ ຊິລາ ແຮີ ໂອນ ເປາະ ອາຕີ ເຍົາ, ໂອນ ເຍົາ ດັງ ແຈງ ແຕ ປັຣນາຍ ໄນ່. 28 ຣາເວົ້າຍ ເຢີງ ເຈົ້າຣາຊີ ຈ່ອຍ ຮິ ເຕອ໌ ຊັຣຣົງ ຮານະ ໄນ່; ນະກ້ອຍ ຮິ ປຣ່ອມ ຕາ ຍິອ໌ ອີ ໂອນ ເຍົາ ຕາປູນ ຄານອດ ກັດ ລາລີ້. ມາ ຮິ ຄຽນ ໂອນ ເຍົາ ໄປ ປູນ ຣາມິຣ ຊ້ອງ ໂອນ ເຍົາ ຕາ ປູນ. 29 ເຍົາ ອິນໂຈຍ ຈາ ນ້ອງ ເກຣັງ ຊັຣນາ ເມົ້າ ຈູຈຳ. ເຍົາ ອິນໂຈຍ ຈາ ອາຣາມ ຊັນຕຣັນ. ເຍົາ ອິນໂຈຍ ຈາ ໄຊອ໌ ຊັນຕຣັນ ກາ ເມົ້າ ງ້ອກ ຕາ ເບີນ ລ່ອຣ ອາຣາມ. ກະ ກວາຍ ມັນແຊມ ຣາເລົາ ຕາ ເບີນ ລາກວຍ ກາຢາອ໌ ອິນໂຈຍ ປີ ມັນຕຸ. ຄັນ ເຍົາ ຕະ ຕາປູນ ມັຮ ຮານະ ປາຕັບ ໄນ່, ເຍົາ ຕະ ປຍາຍ໌ ເຈົ້. ອິນແຍ່ະ ມາຣ ກ້ອຍ ແຕ່ ຮິ ອີ ປາຕັບ ເຍົາ. ແຊອ໌ ເຢີງ ເຈົ້າຣາຊີ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ."

30 ເຈົ້ ມູ່ ກາ ຊາອຳ ເຢຊູ ຕຶ້ງ ເມືອງ ເຢຣູຊາເລັມ, ໄລ່ ແປຣີ ຢູດາ ກະ ຊິລາ ເປາະ ກະ ໂປໂລ ກະ ບາຣນາບາ ເຈົ້ ປີ ເມືອງ ອັນຕີໂອເຄຍ. ພໍກາ ໄລ່ ແຕ່ອ໌ ປີ ເມືອງ ກ້ອຍ, ໄລ່ ປາໂຣມ ມູ່ ກາ ຊາອຳ ເຢຊູ ກະ ອາແວ້ຍ ໂອນ ໄລ່ ປັຣນາຍ ກ້ອຍ. 31 ພໍກາ ໄລ່ ອານ ປັຣນາຍ ກ້ອຍ, ກະ ໄລ່ ດັງ ແຈງ ອິນແຍ່ະ ມັຮ ຮານະ ຕຶ້ງ ກ້ອຍ, ໄລ່ ຊ້ອງ ຣັອ໌ ລາລີ້ ຕຶ້ງ ຣາງິຣ ໄລ່ ຍ່ອນ ເຍົາ ອາເລີມ ໄລ່ ນະກ້ອຍ. 32 ເຈົ້ ຢູດາ ກະ ຊິລາ ອາຕີ ມູ່ ກາ ຊາອຳ ເຢຊູ ຕຶ້ງ ເມືອງ ກ້ອຍ ໂອນ ໄລ່ ດັງ ຊາອິ້ຍ ລາລີ້ ແອັນ ຮານະ ເຢີງ ເຈົ້າຣາຊີ. ຢູດາ ກະ ຊິລາ ລາ ກວາຍ ອາ ຕີ ຕາງ ປັຣນາຍ ເຢີງ ເຈົ້າຣາຊີ ເຕ່. 33 ພໍກາ ຢູດາ ກະ ຊິລາ ແອິດ ປີ ກ້ອຍ ດູ່ນ ເຈົ້, ມູ່ ກາ ຊາອຳ ເຢຊູ ຕຶ້ງ ເມືອງ ກ້ອຍ ຣາບັນ ຣາຊວານ ໂອນ ໄລ່ ເຈົ້ ອຽນ ອໍ ປີ ເມືອງ ເຢຣູຊາເລັມ ຍິອ໌ ອີ ຣາມິຣ ລັຣ ມູ່ ກາ ແປຣີ ໄລ່ ເປາະ. 34 ມາ ຊິລາ ອິນນ້ອງ ປຣ່ອມ ອີ ແອິດ ລັຣ ປີ ກ້ອຍ.* 35 ໂປໂລ ກະ ບາຣນາບາ ອິນນ້ອງ ແອິດ ຕຶ້ງ ເມືອງ ອັນຕີໂອເຄຍ. ໄລ່ ບາຣ ນະ ກ້ອຍ ກະ ກຶງ ກວາຍ ການໍອ໌ ແຮີ ແອິດ ອາຕີ ເລືອຍໆ ປັຣນາຍ ອໍ ແຕ ເຢຊູ ກຣິດ ຕຶ້ງ ເມືອງ ກ້ອຍ.

ໂປໂລ ກະ ບາຣນາບາ ເປາະ ອິມພາ ຮານາ

36 ແວັດ ມັຮ ຕາໂງ ກ້ອຍ, ໂປໂລ ຊັຣຣົງ ກະ ບາຣນາບາ ປາຍ: "ໄຮ! ໄຮ ເປາະ ຊາອັຣ ລັຣ ມັຮ ເມືອງ ກາ ໄຮ ອາຕີ ແຕ ອິນໂຍ່ງ ປັຣນາຍ ອໍ ແຕ ເຢຊູ ກຣິດ. ຍິອ໌ ອີ ດັງ ໄລ່ ແອິດ ນານະ ຊານໍ."

37 ບາຣນາບາ ປຣ່ອມ ເປາະ, ກະ ຍິອ໌ ອີ ເດີງ ໂຢຣັນ ມາຣະໂກ ເປາະ ກະ ໄລ່ ເຕ່. 38 ມາ ໂປໂລ ຕາ ເບີນ ປຣ່ອມ ໂອນ ໂຢຣັນ ມາຣະໂກ ເປາະ ກະ ໄລ່, ຍ່ອນ ໂຢຣັນ ມາຣະໂກ ຕັຣ ໄລ່ ຕຶ້ງ ແຄງ ບຳພິເລຍ ບັງ ກ້ອຍ, ກະ ຕາ ຍິອ໌ ອີ ຈ່ອຍ ນ້ອງ ຮານະ ໄລ່. 39 ນະກ້ອຍ ບາຣນາບາ ກະ ໂປໂລ ຣາຈຽນ ແຕ ຮານະ ໄນ່; ເຈົ້ ໄລ່ ເປາະ ອິມພາ ຮານາ ແອັນ. ບາຣນາບາ ເດີງ ໂຢຣັນ ມາຣະໂກ ຊ້ອຣ ຕຶ້ງ ຕົວະ ຊຳເປົ້າ ເປາະ ປີ ໂບດ ປິດ ໄຊປຣັດ. 40 ມາ ໂປໂລ ຮຽຮ ຊິລາ ໂອນ ເປາະ ກະ ອັນ. ແວັດ ມູ່ ກາ ຊາອຳ ເຢຊູ ຕຶ້ງ ເມືອງ ກ້ອຍ ເກົາແຊອ໌ ເຢີງ ເຈົ້າຣາ ຊີ ໂອນ ຈ່ອຍ ໄລ່, ເຈົ້ ໂປໂລ ກະ ຊິລາ ເປາະ ເຕ່. 41 ໄລ່ ເປາະ ເງີຍ ແຄງ ຊີເຣຍ ກະ ແຄງ ກິລິທາຍ. ໄລ່ ອາຕີ ມັຮ ມູ່ ກາ ຊາອຳ ເຢຊູ ຕຶ້ງ ກຣວາງ ກ້ອຍ ໂອນ ໄລ່ ຊາອຳ ເຣ່ງ ອາຊ້ອຣ ແອັນ.

16

ຕີໂມທຽວ ເປາະ ກະ ໂປໂລ ກະ ຊິລາ

* 15:34 15:34 ຊາອິ້ຍ ນຶ່ງ ປັຣນາຍ ຕຍາ ຕາ ເບີນ ເບີນ ຮານາ 34 ໄນ່.

1 ແວ້ດ ກ້ອຍ ໂປໂລ ກະ ຊິລາ ເປາະ ລັຮ ປີ ເມືອງ ເດຣະເບ ກະ ເມືອງ ລິຊະຕຣາ. ຕຶ່ງ ເມືອງ ລິຊະຕຣາ ໄລ່ ຮາມັຮ ມານະ ແຕ ມູ່ ກາ ຕາປຸ່ນ ເຢຊູ ຮາມັຮ ຕີໂມທຽວ. ອິມເປ່ອ ອັນ ລາ ກວາຍ ອິດຊະຮາເອລ ກາ ຊາ ອຳ ເຢຊູ ເຕ່. ມາ ອິມປໍ່ ຕີໂມທຽວ ລາ ກວາຍ ກຣິກ. 2 ມູ່ ກາ ຊາອຳ ເຢຊູ ຕຶ່ງ ເມືອງ ລິຊະຕຣາ ກະ ເມືອງ ອີໂກນິອັມ, ກຸ່ ນະ ໄລ່ ຍ່ອງ ຕີໂມທຽວ ປາຍ ອັນ ລາ ກວາຍ ມັນຕັດ ລາລີ້. 3 ນະກ້ອຍ ໂປໂລ ຍິ່ອ ອີ ເດິງ ຕີໂມທຽວ ເປາະ ກະ ໄລ່ ເຕ່. ມາ ອິນໂຍ່ງ ໄລ່ ລັອຮ ແຕ ເມືອງ ກ້ອຍ, ໂປໂລ ໂອນ ຕີໂມທຽວ ຕະ ຮິດ ກິດ ຕາປຸ່ນ ຄານອດ ອິດຊະຮາເອລ. ໂປໂລ ຕະ ຮິດ ນະກ້ອຍ ຍ່ອນ ຊາອິ້ຍ ອິນຕຸ ໄລ່ ຍິ່ອ ອີ ເປາະ ເບີນ ຊາອິ້ຍ ກວາຍ ອິດຊະຮາເອລ. ກະ ໂປໂລ ຄິດ ອິງເຄາະ ຕະ ຕາປຸ່ນ ຮາງິຮ ໄລ່ ຍິ່ອ, ຍ່ອນ ໄລ່ ດັງ ອິມປໍ່ ອັນ ລາ ກວາ ຍ ກຣິກ, ຕາ ແກິນ ກວາຍ ອິດຊະຮາເອລ. 4 ພໍກາ ໄລ່ ມູ່ດ ມັຮ ກາ ເມືອງ, ໄລ່ ອາຕີ ມູ່ ກາ ຊາອຳ ເຢຊູ ມັຮ ຮານະ ມູ່ ກາ ເຢຊູ ຮຽຮ ປາຈັຮ ກະ ມັຮ ກວາຍ ຊົດ ມູ່ ກາ ຊາອຳ ເຢຊູ ຕຶ່ງ ເມືອງ ເຢຣູຊາເລັມ ອິມປຣ່ອມ ເຈິ່ ໂອນ ກວາຍ ຕາ ແກິນ ກວາຍ ອິດຊະຮາເອລ ເຕ່ອິ ຕາປຸ່ນ ຮານະ ກ້ອຍ. 5 ນະກ້ອຍ ມູ່ ກາ ຊາອຳ ເຢຊູ ຕຶ່ງ ມັຮ ເມືອງ ກ້ອຍ, ໄລ່ ຊາອຳ ລາລີ້ ແອັມ. ກະ ກຸ່ ຮາງ ຊາອິ້ຍ ນະ ກວາຍ ມູ່ດ ຊາອຳ ນະ ໄລ່ ເຕ່.

ມານະ ແຕ ແຄງ ມາຫ໌ໂດເນຍ ກູຣ໌ ໂປໂລ

6 ຮາເວີຍ ເຢີງ ເຈົາຮາຊີ ຕາ ເບີນ ໂອນ ໂປໂລ ກະ ເຍົ່າ ອັນ ມູ່ດ ອາຕີ ປັຣນາຍ ອໍ ແຕ ເຢຊູ ກຣິດ ຕຶ່ງ ແຄງ ເອເຊຍ. ນະກ້ອຍ ໄລ່ ເປາະ ປີ ເມືອງ ພິເຄຍ ກະ ເມືອງ ຄາລາເຕຍ. 7 ພໍກາ ໄລ່ ແຕ່ອິ ຮາລັ່ມ ກຣວາງ ມີເຊຍ, ໄລ່ ຍິ່ອ ອີ ມູ່ດ ຕຶ່ງ ແຄງ ບີທິເນຍ ແອັມ. ມາ ຮາເວີຍ ເຢີງ ເຈົາຮາຊີ ຕາ ໂອນ ໄລ່ ມູ່ດ ຕຶ່ງ ກ້ອຍ. 8 ນະກ້ອຍ ໄລ່ ເປາະ ອິມແປຣ ກຣວາງ ມີເຊຍ ມູ່ດ ຕຶ່ງ ເມືອງ ໂທອາດ ແອັມ. 9 ພໍກາ ຊາເດົາ ເຢີງ ເຈົາຮາຊີ ອາປັຣ ໂອນ ໂປໂລ ເຮີມ ມານະ ແຕ ແຄງ ມາຫ໌ໂດເນຍ. ກວາຍ ກ້ອຍ ຕາຢິງ ກູໂກຼຍ໌ ໂຈະ ໂປໂລ ປາຍ: "ແຊຣ໌ ໄມ່ ແຕ່ອິ ປີ ແຄງ ມາຫ໌ໂດເນຍ, ຈ່ອຍ ຮິ ແຮ!"

10 ພໍກາ ໂປໂລ ເຮີມ ມານະ ກ້ອຍ, ໂປໂລ ກະ ເຍົ່າ ອັນ, ກາ ເກົາ (ລາ ລູກາ), ອິນແຍ່ະ ມັຮ ຮິ ຕາແບີ ປັຣຕິ່ ເປາະ ປີ ແຄງ ມາຫ໌ໂດເນຍ. ຮິ ຄິດ ໂກຣ ລາລີ້ ເຢີງ ເຈົາຮາຊີ ຍິ່ອ ອີ ໂອນ ຮິ ເປາະ ປີ ກ້ອຍ ອາຕີ ປັຣນາຍ ອໍ ແຕ ເຢຊູ ກຣິດ ຕຶ່ງ ກຣວາງ ກ້ອຍ ແອັມ.

ມັນແຊມ ຮາມັຮ ລິເດຍ ຕາແບີ ຊາອຳ ເຢຊູ ກຣິດ

11 ເຈິ່ ຮິ ຊັອຣ ຕຶ່ງ ຕົວະ ຊຳເປົ່າ ແຕ ເມືອງ ໂທອາດ, ເປາະ ປີ ໂບດ ຊາໂມທາທ. ມາຣ ຕາງ ປັຣແນີ ແອັມ ຮິ ແຕ່ອິ ປີ ເມືອງ ເນອາໂປລີ ຕຶ່ງ ແຄງ ມາຫ໌ໂດເນຍ. 12 ພໍກາ ແຕ່ອິ ເມືອງ ກ້ອຍ, ຮິ ແຊງ ແຕ ຕົວະ ຊຳເປົ່າ, ເຈິ່ ເປາະ ປີ ເມືອງ ພິລິບປອຍ. ຮິ ເບີນ ແອິດ ຕຶ່ງ ເມືອງ ກ້ອຍ ຕາ ດັງ ອິນຊີ ຕາງ. ເມືອງ ພິລິບປອຍ ໄນ່ ລາ ເມືອງ ປັດ ລາລີ້ ຕຶ່ງ ແຄງ ມາຫ໌ໂດເນຍ, ກະ ເບີນ ກວາຍ ໂຣມ ແກິດ ຊົດ ຕຶ່ງ ເມືອງ ກ້ອຍ. 13 ພໍກາ ແຕ່ອິ ຕາງ ຮາລູ ຮິ ລັອຮ ແຕ ເມືອງ ກ້ອຍ ແຕ່ອິ ປີ ປີຣ ແດິອ ຕູມ. ອິນຕຸ ໄນ່ ຈຸ່ມ ອິດຊະຮາເອລ ເກີຍ ເປາະ ໂຣ່ມ ເກົາແຊອ໌. ຕຶ່ງ ອິນຕຸ ກ້ອຍ ຮິ ຕາກູ ກະ ອາຕີ ປັຣນາຍ ອໍ ແຕ ເຢຊູ ກຣິດ ໂອນ ມັຮ ມັນແຊມ ກາ ໂຣ່ມ ປີ ກ້ອຍ. 14 ແຕ ໄລ່ ກ້ອຍ ເບີນ ມານະ ມັນແຊມ ແຕ ເມືອງ ທົວເຕຣາ, ຮາມັຮ ລິເດຍ. ມັນແຊມ ໄນ່, ອັນ ຈິ ອາຮີ ຊີ່ ອາອຸຍ ອໍ ລາລີ້. ອັນ ລາ ກວາຍ ຊາງ ເຢີງ ເຈົາຮາຊີ ເຕ່. ກະ ເຢີງ ເຈົາຮາຊີ ເປີຣ ຮາງິຮ ອັນ ໂອນ ຊາງັດ ລາລີ້ ມັຮ ປັຣນາຍ ໂປໂລ ອາຕີ. 15 ນະກ້ອຍ ມັນແຊມ ໄນ່ ກະ ອິນແຍ່ະ ດຸງຊູ ອັນ ຮັບ ຮິດ ຕຶ່ງ ແດິອ໌. ແວ້ດ ກ້ອຍ ອັນ ການິຍ ຮິ ປາຍ: "ຄັນ ເຍົາ ເຮີມ ປາຍ ເກົາ ເຈຍ ຊາອຳ ເຢຊູ ກຣິດ ອິນເຈົາ ໄຮ, ເກົາ ແຊຣ໌ ເຍົາ ມູ່ດ ແອິດ ຕຶ່ງ ດຸງ ເກົາ."

ມັນແຊມ ໄນ່ ແອິດ ແຊຣ໌ ເລືອຍໆ ໂອນ ຮິ ມູ່ດ ຕຶ່ງ ດຸງ ອັນ, ຍ່ອນ ນະກ້ອຍ ແຕ ຮິ ມູ່ດ ແອິດ ປີ ດຸງ ອັນ.

ໂປໂລ ກະ ຊິລາ ແອິດ ຕຶ່ງ ກໍ່ອິ ຕຶ່ງ ເມືອງ ພິລິບປອຍ

16 ເບີນ ມວຍ ຕາງ, ບັອງ ກາ ຮິ ເປາະ ປີ ອິນຕຸ ຮິ ເກີຍ ໂຣ່ມ ເກົາແຊອ໌, ຮິ ຮາມັຮ ມານະ ມັນແຊມ ນຸ່ມ ແກິດ ຊູລ ກະ ເບີນ ເຢີງ ຕາ ອໍ ຕຣວບ ອັນ. ມັນແຊມ ໄນ່ ລາ ມູ່ດ, ກະ ກຸ່ ນະ ອິນເຈົາ ອັນ ເບີນ ຊາອິ້ຍ

ປຣະ ທີ້າ ແຕ ຮາມະ ອັນ ຕະ. 17 ມັນແຊມ ໄມ່ ຕາປູ່ນ ໂປໂລ ກະ ຮິ, ກະ ອັນ ປາຍ ເຮ່ງ ລາລີ້ ນະໄມ່: "ກວາຍ ໄມ່ ຕະ ຮາມະ ເຢີງ ເຈົ້າຮາຊີ, ກະ ໄລ່ ອາຕີ ເຍົາ ແຕ ຮາມາ ເຢີງ ເຈົ້າຮາຊີ ຈ່ອຍ ອາມັ່ງ ເຍົາ."

18 ມັນແຊມ ໄມ່ ອາຕີ ນະກ້ອຍ ເລືອຍໆ ຊາອີ້ຍ ຕາໄງ ເຈົ້. ມາ ໂປໂລ ຊ້ອງ ຕາ ມ່ນ ຕະ; ເຈົ້ ອັນ ລັບ ເມ່ ປີ ມັນແຊມ ກ້ອຍ. ອັນ ປາຍ ໂຈະ ເຢີງ ຕາ ອໍ ກ້ອຍ ນະໄມ່: "ຍ່ອນ ຮາມັຣ ເຢຊູ ກຣິດ ທີ້າ ແປຣີ ໄມ່ ລ້ອຣ ແຕ້ ແຕ ຈະ ມັນແຊມ ໄມ່."

ພໍກາ ໂປໂລ ອາຕີ ນະກ້ອຍ, ເຢີງ ຕາ ອໍ ກ້ອຍ ລ້ອຣ ແຕ້ ແຕ ຈະ ມັນແຊມ ກ້ອຍ. 19 ພໍກາ ອິນເຈົ້າ ມັນ ແຊມ ກ້ອຍ ດັງ ໄລ່ ຕາ ເບີນ ເບີນ ນ້ອງ ປຣະ ທີ້າ ແຕ ຮາມະ ມັນແຊມ ກ້ອຍ ຕະ, ໄລ່ ໂກບ ໂປໂລ ກະ ຊິລາ. ເຈົ້ ໄລ່ ກາຕ້ອງ ບາຣ ນະ ກ້ອຍ ເດີງ ເປາະ ປີ ອິນຕຸ ກວາຍ ຊົດ ຊັຣຮົງ. 20 ໄລ່ ຮາມັຣ ກວາຍ ຊົດ; ເຈົ້ ໄລ່ ອາຕີ ປາຍ: "ໄລ່ ບາຣ ນະ ໄມ່ ລາ ກວາຍ ແຕ ຈຸ່ມ ອິດຊະຣາເອລ. ຊານໍ່ ໄລ່ ປັຣຕີ້ ກຼິ້ ກວາຍ ຍາຍົວະ ຕື້ງ ເມືອງ ໄຮ. 21 ໄລ່ ອາຕີ ຮິ່ດ ອິມພາ ແອັນ ແຕ ຄານອດ ເມືອງ ໄຮ. ໄຮ ລາ ກວາຍ ເມືອງ ໂຣມ, ຕາ ເຕ່ອ ຕາ ປູ່ນ ມັຣ ກາ ໄລ່ ອາຕີ."

22 ກຼິ້ ລາລີ້ ກວາຍ ໂຣ່ມ ຍິອ ອີ ຕະ ໂປໂລ ກະ ຊິລາ. ກະ ກວາຍ ຊົດ ກ້ອຍ ແປຣີ ໂອນ ເມົ້າ ແຈອ ທາຮິ້ງ ໄລ່; ເຈົ້ ວັດ ໄລ່ ບາຣ ນະ ກ້ອຍ ແຕ ຣາວັດ. 23 ໄລ່ ວັດ ຮັບ ລາລີ້, ເຈົ້ ໄລ່ ຍັດ ອາມູ່ດ ຕື້ງ ກໍ່ອໍ. ກະ ກວາຍ ຊົດ ປາຕັບ ອັນ ກາ ຕາລາ ກໍ່ອໍ ໂອນ ອັນ ກຍາອໍ ອໍ ລາລີ້ ບາຣ ນະ ກ້ອຍ. 24 ນະກ້ອຍ ກວາຍ ກາ ຕາລາ ກໍ່ອໍ ກ້ອຍ, ອັນ ໂຈະ ໂປໂລ ກະ ຊິລາ ຕື້ງ ມວຍ ກຸງ ກໍ່ອໍ ຈັບ ລາລີ້. ອັນ ຊາກັບ ໂຈະ ກາລົກ ຕື້ງ ອາເຍີງ ໄລ່.

25 ຊາເດົາ ກ້ອຍ ແຕ້ອໍ ດີຕິກ, ໂປໂລ ກະ ຊິລາ ທີ້າແຊອໍ ແຕ ເຢີງ ເຈົ້າຮາຊີ, ກະ ໄລ່ ລໍ່ ຍ່ອງ ເຢີງ ເຈົ້າຮາ ຊີ. ມັຣ ກວາຍ ການໍ່ອໍ ກາ ເມົ້າ ໂກບ ດິອ ຕື້ງ ກໍ່ອໍ ກ້ອຍ ຊ້ອງ ໄລ່ ຕະ ນະກ້ອຍ. 26 ມາ ບ້ອງ ກາ ກ້ອຍ ແຕ້ ກູແຕອໍ ກູກິດ ຮັບ ລາລີ້. ກໍ່ອໍ ກ້ອຍ ແກິດ ຕັນດີຣ ອິນແຍ່ະ, ກະ ອິນແຍ່ະ ມັຣ ງັຣ ຕື້ງ ກໍ່ອໍ ກ້ອຍ ແກິດ ຮາເປີຣ. ອິນໄຊ ໄຊ ກາ ເມົ້າ ຊາກັບ ກວາຍ ກາ ເມົ້າ ໂກບ ດິອ ຕື້ງ ກໍ່ອໍ ກ້ອຍ, ອັນ ແກິດ ຮາເກົາອໍ ອິນແຍ່ະ. 27 ພໍກາ ກວາຍ ກາ ກຍາອໍ ກໍ່ອໍ ກ້ອຍ ຕາເມີ, ອັນ ເຮີມ ງັຣ ຕື້ງ ແກິດ ຮາເປີຣ. ນະກ້ອຍ ອັນ ທອດ ດາວ ແຕ ຊອຣ ອັນ, ຍິອ ອີ ຈັດ ຈະ ອັນ ເບີມ, ຍ່ອນ ອັນ ຄິດ ປາຍ ມັຣ ກວາຍ ກາ ເມົ້າ ໂກບ ດິອ ຕື້ງ ກໍ່ອໍ ກ້ອຍ ຮາກູຣ ອິນແຍ່ະ ເຈົ້. 28 ມາ ໂປໂລ ປາຍ ເຮ່ງ ລາລີ້: "ໄມ່ ອິນໂຈຍ ຢະ! ອິນແຍ່ະ ນະ ຮິ ອິນນ້ອງ ຕື້ງ ກໍ່ອໍ ໄມ່!"

29 ເຈົ້ ກວາຍ ກາ ກຍາອໍ ກໍ່ອໍ ກ້ອຍ ກູອໍ ໂອນ ເມົ້າ ເດີງ ຕາບອງ ໂອນ ປີ ອັນ. ອັນ ຕາລຸຣ ປີ ໂປໂລ ກະ ຊິລາ ໄວ່ ລາລີ້. ອັນ ຊ້ອງ ທາຣາະ ລາລີ້ ກະ ກາໄກຣໍ ແຮີ. ອັນ ກຸ່ ຮາໂກລ ຍິຣ ເມີງ ໄລ່ ບາຣ ນະ ກ້ອຍ. 30 ອັນ ເດີງ ອາລ້ອຣ ໄລ່ ບາຣ ນະ ກະ ອັນ ຕາແບັບ ໄລ່ ປາຍ: "ອາຈວາຣ ເອີຍ! ອິນເຕົ້າ ທີ້າ ອີງເຄາະ ຕະ ໂອນ ທີ້າ ເຕ່ອ ແວັດ ແຕ ຮາມະ ໄລ່ຍຣ?"

31 ໄລ່ ຕາແອີຍ ປາຍ: "ອີງເຄາະ ໄມ່ ຊາອໍ ເຢຊູ ກຣິດ ອິນເຈົ້າ ໄຮ; ເຈົ້ ໄມ່ ກະ ດຸງຊູ ໄມ່ ເບີນ ແວັດ ແຕ ຮາມະ ໄລ່ຍຣ."

32 ແວັດ ກ້ອຍ, ໄລ່ ບາຣ ນະ ອາຕີ ອັນ ກະ ອິນແຍ່ະ ດຸງຊູ ອັນ ດັງ ປັຣນາຍ ອໍ ແຕ ເຢຊູ ກຣິດ. 33 ຊາເດົາ ກ້ອຍ ອິນນ້ອງ ດີຕິກ, ກວາຍ ກາ ກຍາອໍ ກໍ່ອໍ ກ້ອຍ ເດີງ ຮາເຣົາ ປົວ ເບີ ໄລ່ ບາຣ ນະ. ແວັດ ອັນ ປົວ ເບີ, ເຈົ້ ອັນ ກະ ອິນແຍ່ະ ດຸງຊູ ອັນ ຮັບ ຮິ່ດ ຕື້ງ ແດິອໍ. 34 ເຈົ້ ກ້ອຍ ອັນ ເດີງ ໂປໂລ ກະ ຊິລາ ມູ່ດ ຕື້ງ ດຸງ ອັນ, ກະ ອັນ ໂຈະ ໂອນ ໄລ່ ທາຮິ້ງ ຊັຣນາ ຈາ. ອັນ ກະ ອິນແຍ່ະ ດຸງຊູ, ໄລ່ ຊ້ອງ ຮໍ້ອໍ ລາລີ້ ຕື້ງ ຮາງິຣ ໄລ່, ຍ່ອນ ໄລ່ ຊາອໍ ເຢີງ ເຈົ້າຮາຊີ ເຈົ້.

35 ພໍກາ ບັງ ຕາຮີບ ປັຣແນີ, ມັຣ ກວາຍ ຊົດ ຕື້ງ ເມືອງ ກ້ອຍ ແປຣີ ກວາຍ ເປາະ ອາຕີ ອັນ ກາ ກຍາອໍ ກໍ່ອໍ ໂອນ ອັນ ອາໂຣຍຣ ໂປໂລ ກະ ຊິລາ. 36 ເຈົ້ ກວາຍ ກາ ກຍາອໍ ກໍ່ອໍ ກ້ອຍ ອາຕີ ລັຣ ໂປໂລ ປາຍ: "ມັຣ ກວາຍ ຊົດ ແປຣີ ໂອນ ທີ້າ ອາໂຣຍຣ ເຍົາ. ຊານໍ່ ເຍົາ ລ້ອຣ ແຕ ໄມ່. ປີ ແລະ ເຍົາ ອີ ເປາະ, ເຍົາ ເປາະ ອຽນ ອໍ."

37 ມາ ໂປໂລ ອາຕີ ລັຣ ໄລ່ ກາ ແຕ້ອໍ ເດີງ ປັຣນາຍ ກວາຍ ຊົດ ກ້ອຍ ປາຍ: "ຮິ ລາ ມ່ນ ກວາຍ ເມືອງ ໂຣມ ເຕ່. ແຕ ອິນໂຍ່ງ ມັຣ ກວາຍ ຊົດ ຕາ ຢວາຣ ຮາດັງ ຮາມະ ໄລ່ຍຣ ຮິ ຕະ, ມາ ກຸນເດົາ ໄລ່ ປາຍຣ ຮິ ໂອນ ກວາຍ ກຼິ້ ເຮີມ. ກະ ໄລ່ ໂຈະ ຮິ ຕື້ງ ກໍ່ອໍ. ຊານໍ່ ໄລ່ ຍິອ ອີ ອາໂຣຍຣ ຮິ, ມາ ໄລ່ ຕະ ແກຣະ ຕາ ໂອນ

ກວາຍ ການໍ້ອ ດັງ. ນະກ້ອຍ ຮິ ຕາ ເບີນ ປຣ່ອມ ກະ ມັຮ ກວາຍ ຊົດ ກາ ຕະ ນະໄນ່. ໄລ່ ຕະ ຕາ ໄກຣ ກະ ຮິ ລາ ກວາຍ ເມືອງ ໂຣມ. ຄັນ ໄລ່ ຍິຣ ອີ ອາໂຣຍຮ ຮິ ແຕ ກໍ່ອ ໄນ່, ອຶງເຄາະ ໄລ່ ແຕ່ອິ ອາໂຣຍຮ ເບີມ."

38 ເຈີ່ ໄລ່ ກາ ເດີງ ປັຣນາຍ ມັຮ ກວາຍ ຊົດ ກ້ອຍ, ໄລ່ ເຈົາ ອາຕີ ລັຮ ກວາຍ ຊົດ ມັຮ ປັຣນາຍ ໂປໂລ ປາ ຕັບ ແຕ ໄລ່. ພໍກາ ມັຮ ກວາຍ ຊົດ ກ້ອຍ ຊ້ອງ ປາຍ ໂປໂລ ກະ ຊິລາ ມ່ນ ກວາຍ ເມືອງ ໂຣມ ແຕ່, ນະກ້ອຍ ໄລ່ ຊ້ອງ ຫຣາະ ລາລີ້. 39 ເຈີ່ ມັຮ ກວາຍ ຊົດ ກ້ອຍ ເປາະ ປີ ກໍ່ອ ແຊອ ໄລ່ຍຮ ໂປໂລ ກະ ຊິລາ, ກະ ແຊອ ໂອນ ໄລ່ ລັອຣ ແຕ ເມືອງ ກ້ອຍ. 40 ນະກ້ອຍ ໂປໂລ ກະ ຊິລາ ລັອຣ ແຕ ກໍ່ອ ກ້ອຍ ມູ່ດ ຕຶ້ງ ດຸງ ລິເດຍ. ຕຶ້ງ ດຸງ ກ້ອຍ ໄລ່ ໂຣ່ມ, ກະ ໄລ່ ອາເລີມ ມັຮ ມູ່ ກາ ຊາອໍາ ເຢຊູ. ແວັດ ໄລ່ ອາຕີ ນະກ້ອຍ, ໄລ່ ບາຣ ນະ ລັອຣ ແຕ ເມືອງ ກ້ອຍ.

17

ໂປໂລ ກະ ຊິລາ ຕຶ້ງ ເມືອງ ເທຊະໂລນິກ

1 ເຈີ່ ໂປໂລ ກະ ຊິລາ ເປາະ ເປີຍ ເມືອງ ອໍາພິໂປລີ ກະ ເມືອງ ອາໂປໂລນີ ມູ່ດ ຕຶ້ງ ເມືອງ ເທຊະໂລນິກ. ຕຶ້ງ ເມືອງ ກ້ອຍ ເບີນ ມວຍ ດຸງ ຊາງ ກວາຍ ອິດຊະຣາເອລ. 2 ກູ່ ຕາໄງ ຣາລູ ໂປໂລ ເກີ້ຍ ມູ່ດ ຕຶ້ງ ດຸງ ຊາງ. ນະກ້ອຍ ອັນ ມູ່ດ ຕຶ້ງ ດຸງ ຊາງ ເມືອງ ກ້ອຍ. ໄປ ອາທິດ ຕຶ້ງ ຕາໄງ ຣາລູ ໂປໂລ ອາຕີ ກວາຍ ກາ ໂຣ່ມ ກ້ອຍ ແຕ ປຶ້ງ ປັຣນາຍ ເຢີງ ເຈົາຣາຊີ. 3 ອັນ ອາຕີ ໂອນ ໄລ່ ດັງ ແຕ ກຣິດ, ອັນ ກາ ເຢີງ ເຈົາຣາຊີ ຮຽຮ ດໍອ ຈ່ອຍ ອາມັ່ງ ກວາຍ, ອຶງເຄາະ ຈິວ ຊາອິຍ ດຸຣ ກັດ ກະ ຈິວ ກູຈິດ; ມາ ອັນ ເບີນ ອາມັ່ງ ລັຮ. ນະກ້ອຍ ອັນ ອາຕີ ແອັນ ໂອນ ໄລ່ ກ້ອຍ ປາຍ: "ເຢຊູ ໄນ່, ອັນ ກາ ເກົາ ອາຕີ ໂອນ ເຍົາ ດັງ, ອັນ ແຕ່ ລາ ກຣິດ."

4 ເບີນ ກວາຍ ແຕ ຈຸ່ມ ອິດຊະຣາເອລ ກາ ຊາອໍາ ປັຣນາຍ ກ້ອຍ; ໄລ່ ຕາປູນ ສາມະ ໂປໂລ ກະ ຊິລາ. ກະ ກຶ້ງ ກວາຍ ກຣິກ ແຮ, ໄລ່ ກາ ຊາງັດ ຕາປູນ ເຢີງ ເຈົາຣາຊີ, ໄລ່ ຊາອໍາ ເຢຊູ ແຕ່. ເບີນ ຊາອິຍ ນະ ກວາຍ ມັນແຊມ ກາ ເມົາ ຢາມັບ ຕຶ້ງ ເມືອງ ກ້ອຍ, ໄລ່ ຊາອໍາ ແຕ່.

5 ມາ ເບີນ ກວາຍ ອິດຊະຣາເອລ ກາ ຕາ ແອອິ ອີ ຊາອໍາ ປັຣນາຍ ກ້ອຍ, ໄລ່ ຊ້ອງ ຊັຣແມງ ລາລີ້. ນະກ້ອຍ ໄລ່ ປາໂຣມ ມັຮ ກວາຍ ຕາ ອໍ ກະ ກວາຍ ຢຸຣ໌ ເດີງ ເປາະ ຕະ ເຊີກ ກະ ກວາຍ ຕຶ້ງ ເມືອງ ກ້ອຍ. ໄລ່ ມູ່ດ ແຕ່ ຕຶ້ງ ດຸງ ຢາຊົນ, ຈໍ່ອ ໂປໂລ ກະ ຊິລາ. ໄລ່ ຍິຣ ອີ ເດີງ ໄລ່ ບາຣ ນະ ກ້ອຍ ປີ ມູ່ ໄລ່. 6 ມາ ພໍກາ ໄລ່ ຕາ ເບີນ ຣາມັຮ ໂປໂລ ກະ ຊິລາ ຕຶ້ງ ດຸງ ກ້ອຍ, ໄລ່ ຮອຣ ຢາຊົນ ກະ ກວາຍ ການໍ້ອ ແຕ ມູ່ ກາ ຊາອໍາ ເຢຊູ, ໂອນ ໄລ່ ແອິດ ຕາຍິ່ງ ຢິຣ ເມີງ ກວາຍ ຊົດ ເມືອງ ກ້ອຍ. ເຈີ່ ໄລ່ ປາຍ ເຣ່ງ ລາລີ້ ນະໄນ່: "ບາຣ ນະ ໄລ່ ກ້ອຍ ມູ່ດ ກຣວາງ ອາແລະ, ໄລ່ ຕະ ເຊີກ ຕຶ້ງ ກຣວາງ ອາກ້ອຍ. ຊານໍ່ ໄລ່ ມູ່ດ ຕຶ້ງ ເມືອງ ໄຮ ແອັນ. 7 ເຈີ່ ຢາຊົນ ໄນ່, ອັນ ໂອນ ໄລ່ ບາຣ ນະ ກ້ອຍ ແອິດ ຕຶ້ງ ດຸງ ອັນ. ອິນແຍະ ໄລ່ ຕັຮ ຊ້ອງ ຄານອດ ເຕົາວ ປັຣເຍົາ ໄຮ, ກະ ໄລ່ ອາຕີ ເບີນ ເຕົາວ ປັຣເຍົາ ການໍ້ອ ແອັນ ຊົດ ອິນແຍະ ມັຮ ກຣວາງ. ເຕົາວ ປັຣເຍົາ ໄນ່ ລາ ຣາມັຮ ເຢຊູ."

8 ປັຣນາຍ ໄລ່ ກາ ຕູນ ກ້ອຍ ແກັດ ແບູງ ລາລີ້. ພໍກາ ມັຮ ກວາຍ ກຶ້ງ ກ້ອຍ ກະ ມັຮ ກວາຍ ຊົດ ກ້ອຍ ຊ້ອງ ປັຣນາຍ ໄລ່, ຮາງັຮ ອິນແຍະ ມັຮ ກວາຍ ກ້ອຍ ຊ້ອງ ກັດ ລາລີ້. 9 ເຈີ່ ໄລ່ ແປຣີ ອຶງເຄາະ ຢາຊົນ ກະ ກວາຍ ການໍ້ອ ແຕ ມູ່ ກາ ຊາອໍາ ເຢຊູ ກ້ອຍ ໂອນ ປຣະ ປີ ກວາຍ ຊົດ, ດໍອ ໂອນ ຕາ ເບີນ ແກັດ ເຊີກ ນ້ອງ. ແວັດ ກ້ອຍ ກວາຍ ຊົດ ອາໂຣຍຮ ໂອນ ໄລ່ ເຈົາ.

ໂປໂລ ກະ ເຍົາ ອັນ ແອິດ ຕຶ້ງ ເມືອງ ເບເຣຍ

10 ເຈີ່ ແຕ່ອິ ຊາເດົາ ກ້ອຍ, ມູ່ ກາ ຊາອໍາ ເຢຊູ ໂອນ ໂປໂລ ກະ ຊິລາ ເປາະ ປີ ເມືອງ ເບເຣຍ ແອັນ. ພໍກາ ໄລ່ ແຕ່ອິ ເມືອງ ເບເຣຍ, ໄລ່ ມູ່ດ ແຕ່ ຕຶ້ງ ດຸງ ຊາງ ກວາຍ ອິດຊະຣາເອລ. 11 ກວາຍ ອິດຊະຣາເອລ ແອິດ ຕຶ້ງ ເມືອງ ກ້ອຍ ເບີນ ຮາງັຮ ຍິຣ ອີ ຊາງັດ ກາເລີຍ ແຕ ກວາຍ ຕຶ້ງ ເມືອງ ເທຊະໂລນິກ. ໄລ່ ຊາງັດ, ກະ ໄລ່ ຍິຣ ອີ ດັງ ແຈງ ແຕ ປັຣນາຍ ເຢີງ ເຈົາຣາຊີ. ນະກ້ອຍ ໄລ່ ຮຍານ ປຶ້ງ ປັຣນາຍ ເຢີງ ເຈົາຣາຊີ ກູ່ ຣາໂງ ຢິຣ ອີ ດັງ ປັຣນາຍ ໂປໂລ ອາຕີ ປາຍຍ໌ ລາລີ້ ມາ ຕາ ເບີນ ແຕ ປັຣນາຍ ເຢີງ ເຈົາຣາຊີ. 12 ກຶ້ງ ກວາຍ ອິດຊະ ຣາເອລ ຕຶ້ງ ເມືອງ ກ້ອຍ ຊາອໍາ ເຢຊູ ກຣິດ, ກະ ກຶ້ງ ກວາຍ ກຣິກ ແຮ, ກາ ມັນແຊມ, ກາ ຣາເລົາ, ໄລ່ ກາ

ເມົ້າ ທີ່ຍ ຢ້າມັບ ຕຶ້ງ ເມືອງ ກ້ອຍ. ¹³ ມາ ພໍກາ ຈຸ່ມ ອິດຊະຮາເອລ ຕຶ້ງ ເມືອງ ເທຊະໂລນິກ ຊ້ອງ ໂປໂລ ອາຕີ ປັຣນາຍ ເຢີງ ເຈົ້າຮາຊີ ຕຶ້ງ ເມືອງ ເບເຣຍ ແອັນ, ໄລ່ ເປາະ ຕາປູນ ປີ ເມືອງ ເບເຣຍ ເຕ່. ກະ ໄລ່ ຍູຍົວະ ກຶ້ງ ກວາຍ ໂອນ ໄລ່ ກ້ອຍ ແອັນ ຕະ ໂປໂລ. ¹⁴ ນະກ້ອຍ ມູ່ ກາ ຊາອໍາ ເຢຊູ ຕຶ້ງ ເມືອງ ກ້ອຍ ໂອນ ໂປໂລ ລ້ອຣ ແຕ່, ເປາະ ປີ ປັຣ ແດີອ໌ ທາເລ. ມາ ຊິລາ ກະ ຕິໂມທຽວ ອິນນ້ອງ ແອີດ ຕຶ້ງ ເມືອງ ເບເຣຍ. ¹⁵ ເບີນ ກວາຍ ເປາະ ອາຊວຍ ໂປໂລ ແຕ້ອ໌ ປີ ເມືອງ ອາແທນ ແອັນ. ພໍກາ ໄລ່ ລັບ ລັຣ ປີ ເມືອງ ໄລ່, ໂປໂລ ປາຕັບ ໄລ່ ໂອນ ອາຕີ ຊິລາ ກະ ຕິໂມທຽວ ໂອນ ໄລ່ ແຕ້ອ໌ ຕາປູນ ອັນ ມາແລະ ແຕ້ອ໌ ໄລ່ ແຕ້ອ໌.

ໂປໂລ ອາຕີ ຕຶ້ງ ເມືອງ ອາແທນ

¹⁶ ບັອງ ກາ ໂປໂລ ແອີດ ທຣາະ ໄລ່ ບາຣ ນະ ຊິລາ ກະ ຕິໂມທຽວ ຕຶ້ງ ເມືອງ ອາແທນ, ອັນ ເຮີມ ຕຶ້ງ ເມືອງ ກ້ອຍ ເບີນ ຊາອິ້ຍ ຮູ່ບ ເຢີງ ກາ ເມົ້າ ຊາງ. ເຈົ້ ຣາງິຣ ອັນ ຊ້ອງ ຕຸຣ ລາລີ້. ¹⁷ ນະກ້ອຍ ໂປໂລ ອາຕີ ເລືອຍໆ ຕຶ້ງ ດຸງ ຊາງ ກວາຍ ອິດຊະຮາເອລ. ອັນ ອາຕີ ກວາຍ ອິດຊະຮາເອລ ກະ ມັຣ ກວາຍ ການໍ້ອ໌ ກາ ຢ້າມັບ ເຢີງ ເຈົ້າຮາຊີ ແອີ. ກະ ກູ່ ຮາໂງ ໂປໂລ ອາຕີ ໂອນ ມັຣ ກວາຍ ຕຶ້ງ ຕາລາດ ເມືອງ ກ້ອຍ. ¹⁸ ເຈົ້ ແຕ້ອ໌ ປີ ອັນ ກວາຍ ແຕ ມູ່ ເອປີກູຣຽວ ກະ ມູ່ ຊະໂຕອິກ. ບາຣ ມູ່ ກ້ອຍ ຍິອ໌ ອີ ຣຍານ ແຕ ມັຣ ຮານະ ແຄວ້ ຕຶ້ງ ແດີຍ ໄນ່. ໄລ່ ກ້ອຍ ປາຍ ແຕ ໂປໂລ ນະໄນ່: "ອັນ ໄນ່ ລາ ກວາຍ ຊາກູລ. ອັນ ອາຕີ ຕາ ເກີດ ກູອ."

ມາ ກວາຍ ການໍ້ອ໌ ປາຍ: "ອີງກ້ອຣ ປຍາຍ໌ ອັນ ອາຕີ ແຕ ເຢີງ ກາ ໄຮ ຕາ ຢວາຣ ດັງ."

ໄລ່ ປາຍ ນະກ້ອຍ ຍ່ອນ ໂປໂລ ອາຕີ ແຕ ເຢຊູ, ກະ ອັນ ອາຕີ ແຕ ກວາຍ ກາ ກູຈິດ ເຈົ້ ເກີດ ອາມັງ ລັຣ.

¹⁹ ກວາຍ ກ້ອຍ ເດີງ ອາຊວຍ ໂປໂລ ແຕ້ອ໌ ມວຍ ອິນຕຸ ກວາຍ ຊົດ ເກ້ຍ ອີ ຊັຣຣົງ. ອິນຕຸ ໄນ່ ລາ ຕຶ້ງ ກິຣ ອາເຣໂອປາໂຄ. ໄລ່ ກ້ອຍ ອາຕີ ໂປໂລ ປາຍ: "ຮີ ຢິອ໌ ອີ ດັງ ແຈງ ລາລີ້ ປັຣນາຍ ຕາໄມ ກາ ໄນ່ ອາຕີ ໄນ່ ລາ ປັຣນາຍ ອິນເຕົ້າ. ²⁰ ຮີ ຊັນຕັຣ ຊ້ອງ ຕຶ້ງ ຣາງິຣ ຮີ ປັຣນາຍ ໄນ່ ຕະ ອິນຕີ ນະໄນ່; ຮີ ຢິອ໌ ອີ ດັງ ອິນແຍະ ແຕ ປັຣນາຍ ໄນ່." ²¹ (ມັຣ ກວາຍ ອາແທນ, ກະ ມັຣ ກວາຍ ການໍ້ອ໌ ກາ ແອີດ ຕຶ້ງ ເມືອງ ກ້ອຍ, ພໍກາ ໄລ່ ກ້ອຍ ຊ້ອງ ປັຣນາຍ ຕາໄມ, ໄລ່ ຢິອ໌ ລາລີ້ ອີ ຊັຣຣົງ ແຕ ປັຣນາຍ ກ້ອຍ. ໄລ່ ອາລັຣ ອີ ຕະ ນ້ອງ ຮານະ ການໍ້ອ໌.)

²² ນະກ້ອຍ ໂປໂລ ຕາຍິ່ງ ຕຶ້ງ ກິຣ ອາເຣໂອປາໂຄ ກະ ອາຕີ ໄລ່ ປາຍ: "ກວາຍ ແອີດ ຕຶ້ງ ເມືອງ ອາແທນ ໄນ່ ເອີຍ! ເກົາ ເຮີມ ເຈົ້ ເຍົາ ຊາງ ກຣັກ ລາລີ້ ເຢີງ ເຍົາ. ²³ ຍ່ອນ ບັອງ ກາ ເກົາ ເປາະ ຕຶ້ງ ເມືອງ ເຍົາ, ເກົາ ເຮີມ ຊາອິ້ຍ ລາລີ້ ຊັນເຕຣີງ ຮິດ ເຍົາ ຊາງ ຊາອິ້ຍ ຣາມິຣ ເຢີງ. ກະ ເກົາ ເຮີມ ມວຍ ຊັນເຕຣີງ ຮິດ ເມົ້າ ຄຽນ ປັຣນາຍ ຕຶ້ງ ກ້ອຍ, ປາຍ: 'ຊັນເຕຣີງ ໄນ່ ລາ ຊັນເຕຣີງ ຮິດ ເຢີງ ເມົ້າ ຕາ ຢວາຣ ດັງ ຣາມິຣ ອັນ.' ນະກ້ອຍ ເຢີງ ໄນ່ ເຍົາ ອີ ຊາງ, ມາ ເຍົາ ຕາ ຢວາຣ ດັງ. ຣາມິຣ ເຢີງ ໄນ່ ເກົາ ອີ ອາຕີ ເຍົາ. ²⁴ ເຢີງ ໄນ່ ລາ ເຢີງ ເຈົ້າຮາຊີ. ອັນ ແຕງ ມັນລ້ອງ, ກະ ອັນ ແຕງ ອິນແຍະ ກູ່ ຣາມິຣ ຕຶ້ງ ປື້ນ ມັນລ້ອງ ກຸຣ໌ ໄນ່. ອັນ ຊົດ ອິນແຍະ ມັຣ ຣາມິຣ ຕຶ້ງ ແປັງ ມັນລ້ອງ ກະ ຕຶ້ງ ປື້ນ ມັນລ້ອງ. ອັນ ຕາ ເບີນ ແອີດ ຕຶ້ງ ຊັນເຕຣີງ ຮິດ ກາ ອາຕີ ກວາຍ ຕະ. ²⁵ ໄຮ ຕາ ແຕ້ອ໌ ຕະ ອິນເຕົ້າ ຈ່ອຍ ໂອນ ເຢີງ ເຈົ້າຮາຊີ, ຍ່ອນ ອັນ ຕາ ເບີນ ແອີ ອິນເຕົ້າ. ເຢີງ ເຈົ້າຮາຊີ ໂອນ ໄຮ ອາມັງ, ກະ ໂອນ ໄຮ ແຕ້ອ໌ ຕາງິຣ. ກະ ອັນ ແຕງ ອິນແຍະ ຣາມິຣ ໂອນ ມັຣ ກວາຍ ເບີ ນ. ²⁶ ເຢີງ ເຈົ້າຮາຊີ ແຕງ ອິນແຍະ ມັຣ ຈຸ່ມ ກວາຍ ລາ ເກີດ ແຕ ມານະ ຊ້ອງ. ກະ ເຢີງ ເຈົ້າຮາຊີ ໂອນ ມັຣ ຈຸ່ມ ກວາຍ ໄນ່ ແອີດ ກູ່ ກຣວາງ ຕຶ້ງ ກູແຕອ໌ ໄນ່. ແອີງ ເຢີງ ເຈົ້າຮາຊີ ແຕ້ ນັດ ດັອ໌ ໂອນ ກູ່ ຈຸ່ມ ກວາຍ, ຕາໂງ ໄລ່ ແຕ້ອ໌ ກະ ອິນຕຸ ໄລ່ ແອີດ, ແຕ ອິນໂຍ່ງ ຈຸ່ມ ກ້ອຍ ຕາ ຢວາຣ ເບີນ. ²⁷ ເຢີງ ເຈົ້າຮາຊີ ຕະ ນະກ້ອຍ, ລາ ໂອນ ອິນແຍະ ມັຣ ກວາຍ ຈາຈໍ້ອ໌ ກະ ຣາມິຣ ອັນ. ມາ ເຢີງ ເຈົ້າຮາຊີ ຕາ ເບີນ ແອີດ ເຢີງ ແຕ ໄຮ. ²⁸ ຍ່ອນ ເຢີງ ເຈົ້າຮາຊີ ແຕ້ ແຕ ໄຮ ເບີນ ອາມັງ; ປູເປາະ, ກະ ຕູຕະ. ຣາມິຣ ໄນ່ ລາ ນະ ກວາຍ ແຕ ມູ່ ເຍົາ ຄຽນ ປາຍ: 'ຍ່ອນ ເຢີງ ແຕງ ໄຮ, ນະກ້ອຍ ໄຮ ເກີດ ກອນ ອັນ.' ²⁹ ຄັນ ໄຮ ເກີດ ກອນ ເຢີງ ເຈົ້າຮາຊີ, ໄຮ ອິນໂຈຍ ຄິດ ເຢີງ ເຈົ້າຮາຊີ ລາ ນະ ເມົ້າ ຕະ ຮູ່ບ ແຕ ແຢງ, ແຕ ປຣະ, ກະ ແຕ ຕາເມົາ. ອິນແຍະ ຣາມິຣ ໄນ່ ລາ ກວາຍ ຈຸງ ຄິດ ແຕ ຣາງິຣ ໄລ່ ເບີມ. ³⁰ ມາ ແຕ ອິນໂຍ່ງ ເຢີງ ເຈົ້າຮາຊີ ແຕ້ ຊ້ອງ ໄລ່ ຕະ ຮານະ ນະກ້ອຍ. ໄລ່ ຕາ ຢວາຣ ດັງ ຊາອິ້ຍ ມາແລະ. ມາ ຊານໍ້ ເຢີງ ເຈົ້າຮາຊີ ອາຕີ ໂອນ ອິນແຍະ ມັຣ ກວາຍ ດັງ ອີງເຄາະ ໄລ່ ຕັຣ ຣາງິຣ ຕຍາ ປຽນ ເກີດ ຣາງິຣ ຕາໄມ ແອັນ. ³¹ ຍ່ອນ ເຢີງ ເຈົ້າຮາຊີ ຮຽຣ ຕາໂງ ເຈົ້ ປີ ເມືງ ອີ ໂອນ ມານະ

ກາ ອັນ ຮຽຮ ເຈີ້ ຕັດຊິ້ນ ຕາມ້ອງ ອິນແຍ່ະ ມັຮ ກວາຍ. ເຢີງ ເຈົ້າຮາຊີ ໂອນ ເຢຊູ ອາມັງ ລັຮ ໂອນ ເມົ້າ ດັງ ແຈງ ລາລີ້ ອັນ ຮຽຮ ເຢຊູ ດໍອົ ຕັດຊິ້ນ ໂອນ ປາຍຍົ ອິນແຍ່ະ ມັຮ ກວາຍ."

32 ພໍກາ ເມົ້າ ຊ້ອງ ປັຮນາຍ ໂປໂລ ປາຍ ກວາຍ ກູຈິດ ເຕ້ອ ອາມັງ ລັຮ, ເບີນ ອັນ ກາ ອາເຢ ພາມາດ ໂປໂລ. ມາ ເບີນ ອັນ ກາ ປາຍ: "ອິນຕຸ່ນ ຮິ ຢົຮ ອິ ຊາງັດ ແອັນ ປັຮນາຍ ໄມ່."

33 ແວັດ ກ້ອຍ ໂປໂລ ລັອຣ ແຕ ອິນຕຸ ກ້ອຍ. 34 ມາ ເບີນ ກວາຍ ແຕ ມູ່ ກ້ອຍ ຊາງັດ ກະ ຊາອໍາ, ກະ ໄລ່ ເປາະ ກະ ໂປໂລ ແຮີ. ມານະ ແຕ ກວາຍ ໄມ່ ຮາມິ້ຮ ດີໂອນີຊີໂອ. ອັນ ລາ ແຕ ກວາຍ ຊິດ ກາ ທີ່ຍ ຊັຮຽງ ຕັງ ກົຮ ອາເຣໂອປາໂຄ. ກະ ເບີນ ມານະ ມັນແຊມ ແຮີ ຊາອໍາ ເຕ່. ຮາມິ້ຮ ອັນ ລາ ດາມາຣີ. ກະ ເບີນ ກວາຍ ການໍອໍ ແອັນ, ໄລ່ ຊາອໍາ ເຢຊູ ເຕ່.

18

ໂປໂລ ຕັງ ເມືອງ ໂກຣິນໂທ

1 ແວັດ ກ້ອຍ ໂປໂລ ລັອຣ ແຕ ເມືອງ ອາແທນ ມູ່ດ ຕັງ ເມືອງ ໂກຣິນໂທ ແອັນ. 2 ຕັງ ເມືອງ ກ້ອຍ ອັນ ຮາມິຮ ມານະ ແຕ ຈຸ່ມ ອິດຊະຮາເອລ, ຮາມິ້ຮ ອາກິລາ. ອັນ ລາ ແຕ ແຄງ ປົນໂຕ. ກະ ລາກວຍ ອັນ ລາ ຮາມິ້ຮ ປີຊະກິລາ. ໄລ່ ບາຣ ນະ ລາກວຍ ກາຢາອໍ ຕາແປີ ແຕ້ອ ແຕ ກຣວາງ ອິຕາລີ, ຍ່ອນ ເຕົ້າວ ປັຮເຢົາ ກະລາວ ດີໂອ ຕຸ່ຍຮ ອາລັອຣ ອິນແຍ່ະ ຈຸ່ມ ອິດຊະຮາເອລ ແຕ ເມືອງ ໂຮມ ຕັງ ກຣວາງ ອິຕາລີ. ມະກ້ອຍ ບາຣ ນະ ລາກວຍ ກາຢາອໍ ລັອຣ ແຕ ກຣວາງ ກ້ອຍ, ມູ່ດ ຕັງ ເມືອງ ໂກຣິນໂທ ແອັນ. ເຈີ້ ໂປໂລ ເປາະ ຊາອົຮ ບາຣ ນະ ກ້ອຍ. 3 ອັນ ມູ່ດ ແອິດ ກະ ໄລ່, ຍ່ອນ ໄລ່ ບາຣ ນະ ຕະ ຮານະ ມູເຈິງ ໂປໂລ ເຕ່. ໄລ່ ຕະ ດຸງ ແຕ ອາຣີ; ເຈີ້ ຈິ ໂອນ ເບີນ ທາຣິງ ຮາແວ້ຮ ຈາ. 4 ກູ່ ຕາໄງ ຮາລູ ໂປໂລ ອາຕີ ເລືອຍໆ ຕັງ ດຸງ ຊາງ ກວາຍ ອິດຊະຮາເອລ, ໂອນ ກວາຍ ອິດຊະຮາເອລ ກະ ກວາຍ ກຣີກ. ອັນ ປັຮຕີ້ ເດີງ ໄລ່ ຊາອໍາ ເຢຊູ ກຣີດ.

5 ພໍກາ ຊິລາ ກະ ຕີໂມທຽວ ແຊງ ແຕ ແຄງ ມາທາໂດເນຍ, ໂປໂລ ກູຕັງ ອາຕີ ຈຸ່ມ ອິດຊະຮາເອລ ໂອນ ໄລ່ ດັງ ແຈງ ເຢຊູ ລາ ກຣີດ ອັນ ກາ ໄລ່ ແອິດ ທຣາະ, ລາ ກວາຍ ກາ ເຢີງ ເຈົ້າຮາຊີ ຮຽຮ ໂອນ ຈ່ອຍ ອາມັງ ໄລ່. 6 ມາ ຈຸ່ມ ອິດຊະຮາເອລ ເມືອງ ກ້ອຍ, ໄລ່ ຕາ ຢົຮ ອິ ຊາງັດ ກະ ໄລ່ ພາມາດ ໂປໂລ. ມະກ້ອຍ ໂປໂລ ຕາຕຸຮ ມັຮ ກາ ບຣິຮ ແຕ ກົນ ອາຢ້ອຣ ອັນ, ຕະ ໂອນ ເມົ້າ ດັງ ປາຍ ໂຕ່ດ ໄລ່ ໂອນ ໄລ່ ຮັບ ເບີມ. ກະ ໂປໂລ ອາຕີ ໄລ່ ປາຍ: "ຄັນ ເຢົາ ຕາ ແອອໍ ຮາເວີຍ ເຢົາ ແອິດ ອາມັງ ເລືອຍໆ ກະ ເຢີງ ເຈົ້າຮາຊີ, ຕາມ ເຢົາ. ທົ້າ ແວັດ ເຈີ້ ອິມໂປລ ກະ ເຢົາ. ຊານໍ ທົ້າ ເປາະ ອາຕີ ກວາຍ ຕາ ທົ້ນ ກວາຍ ອິດຊະຮາເອລ ແອັນ."

7 ເຈີ້ ໂປໂລ ລັອຣ ແຕ ໄລ່ ກ້ອຍ ມູ່ດ ຕັງ ດຸງ ດີໂຍ ຢູຊະໂຕ. ອັນ ລາ ຕາ ທົ້ນ ກວາຍ ອິດຊະຮາເອລ ມາ ອັນ ຊາງ ເຢີງ ເຈົ້າຮາຊີ ເຕ່. ກະ ດຸງ ອັນ ແອິດ ແຈ່ະ ດຸງ ຊາງ ກວາຍ ອິດຊະຮາເອລ. 8 ເບີນ ມານະ ແອັນ ຮາມິ້ຮ ກິຊະໂປ. ອັນ ລາ ກວາຍ ຕາລາ ດຸງ ຊາງ ກວາຍ ອິດຊະຮາເອລ ກ້ອຍ. ອັນ ກະ ອິນແຍ່ະ ດຸງຊູ ອັນ ຊາ ອໍາ ອິນເຈົ້າ ໄຮ. ກະ ເບີນ ກຼິງ ກວາຍ ໂກຣິນໂທ ການໍອໍ, ໄລ່ ຊ້ອງ ປັຮນາຍ ອໍ ແຕ ເຢຊູ ກຣີດ; ເຈີ້ ໄລ່ ຊາອໍາ ກະ ຮັບ ຮິ່ດ ຕັງ ແດັອ.

9 ເບີນ ມວຍ ຊາເດົາ, ເຢີງ ເຈົ້າຮາຊີ ອາປັຮ ໂອນ ໂປໂລ ເຮີມ ເຢຊູ ກຣີດ. ກະ ເຢຊູ ອາຕີ ອັນ ປາຍ: "ໄມ່ ອິນໂຈຍ ອີງກ້ອຣ ອິນເຕົ້າ. ອີງເຄາະ ໄມ່ ອາຕີ ເລືອຍໆ ປັຮນາຍ ແຕ ທົ້າ. ໄມ່ ອິນໂຈຍ ກູແມມ ແບອໍ ໄມ່.

10 ຍ່ອນ ທົ້າ ແອິດ ເລືອຍໆ ກະ ໄມ່. ກວາຍ ການໍອໍ ຕາ ເຕ້ອ ຕະ ອິນເຕົ້າ ກະ ໄມ່. ຍ່ອນ ທົ້າ ເບີນ ກຼິງ ກວາຍ ຕັງ ເມືອງ ໄມ່."

11 ມະກ້ອຍ ໂປໂລ ແອິດ ຕັງ ເມືອງ ກ້ອຍ ອິນແຍ່ະ ມວຍ ກູມໍ ຕາຕີ້, ກະ ອັນ ອາຕີ ເລືອຍໆ ປັຮນາຍ ເຢີງ ເຈົ້າຮາຊີ.

12 ບ້ອງ ກາ ຄາລີໂອ ທົ້ນ ຊິດ ຕັງ ແຄງ ອະຄາຢາ, ເບີນ ກວາຍ ແຕ ຈຸ່ມ ອິດຊະຮາເອລ ຄິ່ດ ຢົຮ ອິ ຕະ ໂປໂລ. ມະກ້ອຍ ໄລ່ ເດີງ ອາຊວຍ ໂປໂລ ແຕ້ອ ປີ ຄາລີໂອ ໂອນ ອັນ ຕັດຊິ້ນ. 13 ກວາຍ ກ້ອຍ ຕູນ ໂປໂລ ປາຍ: "ກວາຍ ໄມ່ ອາຕີ ຢົຮ ອິ ໂອນ ເມົ້າ ຊາງ ເຢີງ ເຈົ້າຮາຊີ, ມາ ຕາ ເບີນ ຕາປູນ ຄານອດ ຮິ."

14 ແຕ້ອ໌ ໂປໂລ ອີ ຕາແອ້ຍ ປັຣນາຍ ກ້ອຍ, ຄາລີໂອ ອາຕີ ແຕ້ ໂອນ ຈຸ່ມ ອິດຊະຣາເອລ ກ້ອຍ ປາຍ: "ມູ່ ເຍົາ ອິດຊະຣາເອລ ເອ້ຍ! ຄັນ ມານະ ໄນ່ ມາ ອັນ ຕູດວຍ໌, ແຕ້ລາ ກາຈິດ ກວາຍ, ແຕ້ລາ ຕະ ຮານະ ຕາ ອໍ ການໍ່ອ໌, ແຕ້ອ໌ ເກົາ ຕັດຊີ່ນ ໂອນ ເຍົາ. 15 ມາ ຄັນ ເຍົາ ອວານ ແຕ ອັນ ຍ່ອນ ອັນ ອາຕີ ປັຣນາຍ ອີມພາ ແຕ ຄານອດ ເຍົາ, ຕາມ ເຍົາ. ເກົາ ຕາ ແອ້ອ໌ ອີ ຕັດຊີ່ນ ຮານະ ໄນ່."

16 ນະກ້ອຍ ກວາຍ ຊົດ ກ້ອຍ ຕູ່ຍຮ ອາລ້ອຣ ໄລ່ ແຕ ອັນ. 17 ເຈ້ ກວາຍ ກຶ່ງ ກ້ອຍ, ໄລ່ ໂກບ ໂຊຊະເທນ ແອັນ. ໂຊຊະເທນ ລາ ກວາຍ ຕາລາ ດຸງ ຊາງ ກວາຍ ອິດຊະຣາເອລ ຕຶ່ງ ເມືອງ ກ້ອຍ. ໄລ່ ປຍາຍຮ ອັນ ຍິ່ຮ ເມືງ ກວາຍ ຊົດ. ມາ ຄາລີໂອ ຕະ ນະ ຕາ ເບິນ ເຮັມ.

ໂປໂລ ເຈົ້າ ລ້ຮ ປີ ເມືອງ ອັນຕີໂອເຄຍ ຕຶ່ງ ແຄງ ຊີເຣຍ

18 ເຈ້ ໂປໂລ ແອັດ ຕຶ່ງ ເມືອງ ໂກຣິນໂທ ດູ່ນ ຕາໂງ. ອິນຕູນ ກ້ອຍ ອັນ ກູບັນ ກູຊວານ ມູ່ ກາ ຊາອໍາ ເຢຊູ ປີ ກ້ອຍ; ເຈ້ ອັນ ເປາະ ປີ ເມືອງ ຫັນເຄໂອ ແອັນ. ອາກິລາ ກະ ປີຊະກິລາ ເປາະ ກະ ອັນ ປີ ກ້ອຍ ແຕ່. ຕຶ່ງ ເມືອງ ຫັນເຄໂອ ກ້ອຍ, ໂປໂລ ແທ ແປຼ ອັນ ອາລຸ ອິນແຍ່ະ, ຕະ ໂອນ ເມົາ ດັງ ອັນ ເອີອ໌ ກະ ເຢັງ ເຈົ້າຣາຊີ ຕະ ມວຍ ຣາມິຣ. ແວັດ ກ້ອຍ, ໄລ່ ໄປ ນະ ຊ້ອຣ ຕຶ່ງ ຕົວະ ຊໍາເປົ້າ ເປາະ ປີ ແຄງ ຊີເຣຍ ແອັນ. 19 ພໍກາ ໄລ່ ແຕ້ອ໌ ປີ ເມືອງ ເອເພໂຊ, ໂປໂລ ເປາະ ອີມພາ ຮານາ ແຕ ອາກິລາ ກະ ປີຊະກິລາ. ເຈ້ ອັນ ມູ່ດ ຕຶ່ງ ດຸງ ຊາງ ກວາຍ ອິດຊະຣາເອລ, ກະ ອັນ ອາຕີ ຈຸ່ມ ອິດຊະຣາເອລ ຕຶ່ງ ດຸງ ຊາງ ກ້ອຍ. 20 ໄລ່ ກ້ອຍ ແຊອ໌ ອັນ ແອັດ ດູ່ນ ກະ ໄລ່, ມາ ອັນ ກຸນເຕົາ ອີ ເປາະ ປີ ການໍ່ອ໌ ແອັນ. 21 ແຕ້ອ໌ ອັນ ລ້ອຣ ແຕ ໄລ່, ອັນ ປາຍ: "ຄັນ ເຢັງ ເຈົ້າຣາຊີ ໂອນ, ເຈ້ ປີ ເມືງ ເກົາ ລໍ່ນ ລໍ່ນ ປີ ເຍົາ."

ແວັດ ອັນ ປາຍ ນະກ້ອຍ, ອັນ ຊ້ອຣ ຕຶ່ງ ຕົວະ ຊໍາເປົ້າ ລ້ອຣ ແຕ ເມືອງ ເອເພໂຊ. 22 ເຈ້ ອັນ ແຕ້ອ໌ ປີ ເມືອງ ກາຍຊາເຣຍ. ແຕ ເມືອງ ກ້ອຍ ອັນ ເປາະ ປີ ເມືອງ ເຢຊູຊາເລັມ ແອັນ, ຍິ່ອ໌ ອີ ຊາອ໌ຮ ມູ່ ກາ ຊາອໍາ ເຢຊູ ຕຶ່ງ ເມືອງ ກ້ອຍ. ແວັດ ກ້ອຍ ອັນ ເປາະ ປີ ເມືອງ ອັນຕີໂອເຄຍ ແອັນ. 23 ອັນ ແອັດ ຕຶ່ງ ເມືອງ ອັນຕີ ໂອເຄຍ ຊາອິ້ຍ ຕາໂງ, ເຈ້ ອັນ ເປາະ ເປຼີຍ ອິນແຍ່ະ ບາຣ ແຄງ ຄາລາເຕຍ ກະ ພິເຄຍ. ອັນ ອາຕີ ມູ່ ກາ ຊາອໍາ ເຢຊູ ຕຶ່ງ ແຄງ ກ້ອຍ ໂອນ ຣາງິຣ ໄລ່ ຊາອໍາ ເຣ່ງ ລາລີ້ ແອັນ.

ອາໂປໂລ ຕຶ່ງ ເມືອງ ເອເພໂຊ ກະ ເມືອງ ໂກຣິນໂທ

24 ຕຶ່ງ ຕາໂງ ກ້ອຍ, ເບິນ ມານະ ຣາມິຣ ອາໂປໂລ ແຕ້ອ໌ ປີ ເມືອງ ເອເພໂຊ. ອັນ ລາ ກວາຍ ອິດຊະຣາເອລ ແຕ ເມືອງ ອາເລັກຊັນເດຍ. ປັຣນາຍ ອັນ ອາຕີ ລາ ແຄວ້ ລາລີ້. ກະ ອັນ ດັງ ແຈງ ລາລີ້ ແຕ ປຶ່ງ ປັຣນາຍ ເຢັງ ເຈົ້າຣາຊີ. 25 ເມົາ ອາຕີ ອັນ ເຈ້ ອິນແຍ່ະ ມັຮ ຮານະ ແຕ ເຢຊູ ກຣິດ. ອັນ ເບິນ ຣາງິຣ ຍິ່ອ໌ ອີ ອາຕີ ປຍາຍ໌ ລາລີ້ ແຕ ອັນ ກາ ເຢັງ ເຈົ້າຣາຊີ ຮຽຮ ດໍອ໌ ຈ່ອຍ ອາມັງ ກວາຍ. ມາ ອັນ ດັງ ແອັງ ຮິ່ດ ຕຶ່ງ ແດັອ໌ ແຕ ໂຢຮັນ ຕະ. 26 ອາໂປໂລ ໄນ່ ອາຕີ ຍັນ ລາລີ້ ຕຶ່ງ ດຸງ ຊາງ ກວາຍ ອິດຊະຣາເອລ. ເຈ້ ແຕ້ອ໌ ໄລ່ ບາຣ ນະ, ອາກິລາ ກະ ປີຊະກິລາ ຊ້ອຣ ອັນ ອາຕີ ນະກ້ອຍ, ໄລ່ ເດີງ ອັນ ເປາະ ປີ ດຸງ ໄລ່; ເຈ້ ໄລ່ ຕະ ອິນຕີ ກະ ອາໂປໂລ, ໂອນ ອັນ ດັງ ຊາອິ້ຍ ແອັນ ແຕ ຮານະ ເຢັງ ເຈົ້າຣາຊີ. 27 ແວັດ ກ້ອຍ ອາໂປໂລ ຍິ່ອ໌ ອີ ມູ່ດ ຕຶ່ງ ແຄງ ອະຄາຢາ ແອັນ. ນະກ້ອຍ ມູ່ ກາ ຊາອໍາ ເຢຊູ ຕຶ່ງ ເມືອງ ເອເພໂຊ ປຣ່ອມ ມູ ຣາງິຣ ກະ ອັນ, ກະ ຄຽນ ມັງຊີ້ ໂອນ ອັນ ເດີງ ປີ ມູ່ ກາ ຊາອໍາ ເຢຊູ ຕຶ່ງ ແຄງ ອະຄາຢາ, ໂອນ ໄລ່ ຮັບ ອໍ ອັນ. ພໍກາ ອາໂປໂລ ແຕ້ອ໌ ປີ ແຄງ ອະຄາຢາ, ອັນ ຈ່ອຍ ຊາອິ້ຍ ລາລີ້ ໂອນ ໄລ່ ກາ ຊາອໍາ ຍ່ອນ ແຕ ຮານະ ເຢັງ ເຈົ້າຣາຊີ ຈ່ອຍ ເມົາດ ໄລ່. 28 ຍ່ອນ ແຕ້ອ໌ ອັນ ຊັຮຣັງ ແຕ ປັຣນາຍ ເຢັງ ເຈົ້າຣາຊີ ກະ ມັຮ ກວາຍ ອິດຊະຣາເອລ, ເຢັງ ເຈົ້າຣາຊີ ໂອນ ຕາ ເບິນ ເມົາ ແຕ້ອ໌ ຣາຈຽນ ນ້ອງ. ນະກ້ອຍ ອາໂປໂລ ອາຕີ ແຕ ປຶ່ງ ປັຣນາຍ ເຢັງ ເຈົ້າຣາຊີ ໂອນ ໄລ່ ດັງ ແຈງ ລາລີ້ ເຢຊູ ລາ ກຣິດ, ອັນ ກາ ເຢັງ ເຈົ້າຣາຊີ ຮຽຮ ດໍອ໌ ຈ່ອຍ ອາມັງ ກວາຍ.

1 ບັ້ອງ ກາ ອາໂປໂລ ແອັດ ຕິ່ງ ມືອງ ໂກຣິນໂທ, ໂປໂລ ເປາະ ຍັ່ນ ແປງ ເປຼືຍ ແຄງ ກາ ອັນ ເປາະ ແຕ ອິນ ໂຍ່ງ; ເຈີ່ ເຈົ້າ ລັ່ນ ປີ ມືອງ ເອເພໂຊ ຊາ. ຕິ່ງ ມືອງ ກ້ອຍ ອັນ ຮາມັຣ ກວາຍ ກາ ຕາປຸ່ນ ເຢຊູ. 2 ໂປໂລ ຕາ ແບັບ ໄລ່ ກ້ອຍ ປາຍ: "ພໍກາ ເຍົາ ຊາອໍາ, ເຍົາ ເບີນ ຮັບ ຮາເວົ້າຍ ເຢົາ ເຈົ້າຮາຊີ ມຸ່ດ ຕິ່ງ ຮາງັຣ ເຍົາ ມາ ຕາ ຢາວາ?"

ໄລ່ ຕາແອັຍ ອັນ ປາຍ: "ຮິ ຕາ ຊ້ອງ ເລີ້ຍ ແຕ ຮາເວົ້າຍ ເຢົາ ເຈົ້າຮາຊີ."

3 ນະກ້ອຍ ໂປໂລ ຕາແບັບ ແອັນ ປາຍ: "ພໍກາ ເຍົາ ຮັບ ຮິ່ດ ຕິ່ງ ແດັອ, ເຍົາ ຕາປຸ່ນ ຮາມະ ເມົາ?"

ໄລ່ ຕາແອັຍ ປາຍ: "ຮິ ຕາປຸ່ນ ຮາມະ ໂຢຣັນ, ອັນ ກາ ເກີ້ຍ ຕະ ຮິ່ດ ຕິ່ງ ແດັອ."

4 ໂປໂລ ອາຕີ ແອັນ ໄລ່ ປາຍ: "ໂຢຣັນ ຕະ ຮິ່ດ ຕິ່ງ ແດັອ ໂອນ ກວາຍ ກາ ຕັຣ ຮາງັຣ ຕຍາ ປຽນ ແກັດ ຮາງັຣ ຕາໄມ ແອັນ. ກະ ອັນ ອາຕີ ໂອນ ກວາຍ ດັງ ອົງເຄາະ ໄລ່ ຊາອໍາ ມານະ ກາ ແຕ້ອ ອິນຕຸນ ອັນ. ອັນ ໄນ່ ລາ ຮາມັຣ ເຢຊູ."

5 ພໍກາ ໄລ່ ຊ້ອງ ປັຣນາຍ ໄນ່, ໄລ່ ຮັບ ຮິ່ດ ຕິ່ງ ແດັອ ຍ່ອນ ຮາມັຣ ເຢຊູ. 6 ພໍກາ ໂປໂລ ຊາປະ ອາຕີ ອັນ ຕິ່ງ ຈະ ໄລ່ ກ້ອຍ, ຮາເວົ້າຍ ເຢົາ ເຈົ້າຮາຊີ ມຸ່ດ ແຕ່ ຕິ່ງ ຮາງັຣ ໄລ່. ເຈີ່ ໄລ່ ຕະ ອິນຕີ ປັຣນາຍ ຕາ ເກີ້ຍ ຊ້ອງ ແອັນ ກາ ໄລ່ ຕາ ຢາວາ ຮຍານ. ກະ ໄລ່ ອາຕີ ຕາງ ປັຣນາຍ ເຢົາ ເຈົ້າຮາຊີ. 7 ມູ່ ໄລ່ ເບີນ ມັຣ ມວຍ ຈິ່ດ ລາ ບາຣ ມະ.

8 ອິນແຍ່ະ ໄປ ກາໄຊ ໂປໂລ ມຸ່ດ ອາຕີ ເລືອຍໆ ຕິ່ງ ດຸງ ຊາງ ກວາຍ ອິດຊະຮາເອລ. ອັນ ອາຕີ ຍິ່ນ ລາລີ້ ແຕ ປັຣນາຍ ເຢົາ ເຈົ້າຮາຊີ ກະ ອາຕີ ແຕ ເຢົາ ເຈົ້າຮາຊີ ຕະ ຊິດ, ໂອນ ໄລ່ ຊາອໍາ ແຕ ປັຣນາຍ ກ້ອຍ. 9 ມາ ເບີນ ກວາຍ ແຕ ມູ່ ໄລ່ ເບີນ ຮາງັຣ ກ້ອງ, ຕາ ແອອ໌ ອີ ຊາງັດ ປັຣນາຍ ກ້ອຍ. ກະ ໄລ່ ປາຍ ຕາ ອໍ ແຕ 'ຮານາ ເຢຊູ.'* ນະກ້ອຍ ໂປໂລ ກະ ມັຣ ກວາຍ ຊາອໍາ ລ້ອຣ ແຕ ອິນຕຸ ກ້ອຍ, ເຈີ່ ມຸ່ດ ຕິ່ງ ດຸງ ຮຍານ ກາ ຕີຣາໂນ ຕາລາ. ກູ່ ຮາໂງ ໂປໂລ ອາຕີ ຕິ່ງ ດຸງ ຮຍານ ກ້ອຍ. 10 ໂປໂລ ອາຕີ ຕິ່ງ ດຸງ ຮຍານ ກ້ອຍ ອິນແຍ່ະ ບາຣ ກູມັ. ນະກ້ອຍ ອິນແຍ່ະ ມັຣ ກວາຍ ຕິ່ງ ແຄງ ເອເຊຍ ຊາງັດ ປັຣນາຍ ອໍ ແຕ ເຢຊູ ກຣິດ, ກາ ກວາຍ ອິດຊະຮາ ເອລ, ກາ ກວາຍ ຕາ ແກັນ ກວາຍ ອິດຊະຮາເອລ.

ກອນ ຮາເລົ້າ ຊະເກວາ

11 ເຢົາ ເຈົ້າຮາຊີ ໂອນ ໂປໂລ ເບີນ ອໍານາດ ແຕ່ອ໌ ຕະ ຊາອິ້ຍ ຮາມັຣ ຕາ ເກີ້ຍ ເຮີມ. 12 ຄັນ ກວາຍ ອິດ ເປຣ໌ ຈູ່ດ ປາຮູຣ ແຕໂລ ຫາຮົງ ໂປໂລ ຕັອກ; ເຈີ່ ອາແຕັດ ຕິ່ງ ຈະ ກວາຍ ກາ ອາອິ້, ກວາຍ ອາອິ້ ກ້ອຍ ແກັດ ແບຣັຣ ອິນແຍ່ະ, ກະ ເຢົາ ຕາ ອໍ ລ້ອຣ ແຕ ຈະ ກວາຍ ກ້ອຍ. 13 ເຈີ່ ເບີນ ມວຍ ມູ່ ກວາຍ ອິດຊະຮາເອລ ກາ ເປາະ ປິ ໄນ່ ເປາະ ປິ ກ້ອຍ ແກັດ ມໍ ຍິອ໌ ອີ ຕູ່ຍຣ ອາລ້ອຣ ເຢົາ ຕາ ອໍ ແຕ ຈະ ກວາຍ. ໄລ່ ຄິ່ດ ຍິອ໌ ອີ ກູອ໌ ຮາມັຣ ເຢຊູ ດໍອ໌ ຕູ່ຍຣ ອາລ້ອຣ ເຢົາ ຕາ ອໍ ນະ ໂປໂລ ຕະ ແຕ່. ນະກ້ອຍ ໄລ່ ອາຕີ ເຢົາ ຕາ ອໍ ປາຍ: "ຮິ ແປຣີ ໄມ່ ຍ່ອນ ຮິ ກູອ໌ ຮາມັຣ ເຢຊູ, ອັນ ກາ ໂປໂລ ເກີ້ຍ ອາຕີ, ໄມ່ ລ້ອຣ ຊ້ອງ ແຕ ຈະ ກວາຍ ໄນ່."

14 ໄລ່ ກາ ຕະ ຮາມະ ກ້ອຍ ລາ ຕາປູລ ມະ ແຊມອາຍ, ກອນ ຮາເລົ້າ ຊະເກວາ. ຊະເກວາ ລາ ກວາຍ ຊິດ ມູ່ ກາ ຊາງ ຮິ່ດ ເຢົາ ເຈົ້າຮາຊີ. 15 ມາ ເຢົາ ຕາ ອໍ ຕາແອັຍ ໄລ່ ຕາປູລ ມະ ກ້ອຍ ປາຍ: "ເຢຊູ ເກົາ ດັງ, ກະ ໂປໂລ ເກົາ ຊາກໍລ, ມາ ເຍົາ ລາ ເມົາ?"

16 ນະກ້ອຍ ກວາຍ ກາ ເບີນ ເຢົາ ຕາ ອໍ ກ້ອຍ, ອັນ ປາລ້ອງ ປິ ມູ່ ໄລ່ ຕາປູລ ມະ ກ້ອຍ. ອັນ ເຮ່ງ ກາ ເລີຍ ແຕ ໄລ່ ຕາປູລ ມະ ກ້ອຍ. ອັນ ຕະ ໄລ່ ກ້ອຍ ເບີ ຮັບ ລາລີ້ ກະ ອາຣາມ ລ້ອຣ ລາລວຍ. ເຈີ່ ໄລ່ ລ້ອຣ ແຕ ດຸງ ກ້ອຍ ມູ່ ລາໂລະ ຊ້ອງ. 17 ຮາມະ ໄນ່ ເປາະ ປັຣ ຈວບ ເມືອງ ເອເພໂຊ ໄວ່ ລາລີ້. ອິນແຍ່ະ ກວາຍ ອິດຊະຮາເອລ, ກະ ອິນແຍ່ະ ກວາຍ ຕາ ແກັນ ກວາຍ ອິດຊະຮາເອລ, ພໍກາ ໄລ່ ຊ້ອງ ນະໄນ່, ໄລ່ ອົງກອຣ ກະ ຍ່ອງ ລາລີ້ ເຢຊູ ກຣິດ. 18 ເບີນ ກຼິງ ກວາຍ ແຕ ມູ່ ກາ ຊາອໍາ ເຢຊູ, ໄລ່ ງິ່ນ ໄລ່ຍຣ, ກະ ໄລ່ ອາຕີ ໂອນ ກວາຍ ການໍອ໌ ດັງ ລາ ໄລ່ ຕາປຸ່ນ ກວາຍ ມໍ ແຕ່. ມາ ຊານໍ ໄລ່ ຕາ ແອອ໌ ອີ ຕາປຸ່ນ ນ້ອງ. 19 ຊາອິ້ຍ ມະ ແຕ ມູ່ ໄລ່ ຕະ ນະ ກວາຍ ມໍ ແຕ່ ແຕ ອິນໂຍ່ງ. ມາ ຊານໍ ໄລ່ ປາໂຣມ ມວຍ ອິນຕຸ ມັຣ ປຶງ ກາ ໄລ່ ຮຍານ ແກັດ ມໍ.

* 19:9 19:9 'ຮານາ ເຢຊູ' ລາ ຊາກໍາ ແຕ ປັຣນາຍ ເຢຊູ ອາຕີ ໂອນ ໄຣ ເບີນ ອາມັງ.

ເຈົ້າ ໄລ່ ບຸຣ ຕັຮ ຍັຮ ມືງ ກວາຍ ກຼັງ. ຄິດ ລັຮ ກົາ ໄລ່ ແຈັງ ປຶງ ໄນ່ ແຕ້ອ ເຊັງ ຈິດ ປັນ ກຸອງ ປຣະ ອານາມ. 20 ນະກັອຍ ປັຣນາຍ ອໍ ແຕ ເຢຊູ ກຣິດ ເປາະ ປືຮ ກຸ່ ອິນຕຸ. ກະ ປັຣນາຍ ກັອຍ ແກິດ ຈັບ ລາລີ້ ແອັນ.

ກຼັງ ກວາຍ ເອເພໂຊ ອວານ ລາລີ້ ກະ ມູ່ ກາ ຊາອໍາ ເຢຊູ ກຣິດ

21 ແວັດ ກັອຍ ໂປໂລ ຄິດ ຍິອ ອີ ເປາະ ເປັຍ ແຄງ ມາທາໂດເນຍ ກະ ແຄງ ອະຄາຢາ, ອີ ເປາະ ປີ ເມັອງ ເຢຣູຊາເລັມ ແອັນ. ອັນ ປາຍ: "ແວັດ ກົາ ເປາະ ປີ ເມັອງ ເຢຣູຊາເລັມ, ກົາ ຍິອ ອີ ເປາະ ປີ ເມັອງ ໂຣມ ແຮ້."

22 ໂປໂລ ແປຣີ ບາຣ ນະ ຕີໂມທຽວ ກະ ເອຣາຊະໂຕ ເປາະ ອິນໂຍ່ງ ປີ ແຄງ ມາທາໂດເນຍ. ໄລ່ ກັອຍ ເກັຍ ຕະ ຣານະ ຈ່ອຍ ໂປໂລ. ມາ ໂປໂລ ຍິອ ອີ ແອິດ ລັຮ ຕຶງ ແຄງ ເອເຊຍ.

23 ຕຶງ ມັຮ ຕາໄງ ກັອຍ ຕຶງ ເມັອງ ເອເພໂຊ ກຼັງ ກວາຍ ອວານ ລາລີ້ ກະ ມູ່ ກາ ຕາປູນ 'ຮານາ ເຢຊູ.' 24 ເບີ ນ ມານະ ຕຶງ ເມັອງ ກັອຍ ຣາມິຣ ເດເມທິໂອ. ອັນ ລາ ກວາຍ ເຈັງ ຕະ ຮູ່ບ ເຢັງ ອາເຕມາ ແຕ ປຣະ. ອັນ ກະ ເຍົາ ອັນ, ໄລ່ ເບີນ ກໍາໄລ ຊາອິຍ ລາລີ້ ໄລ່ ຈິ ຮູ່ບ ກັອຍ. 25 ອັນ ກູອ ມັຮ ເຍົາ ອັນ ກະ ກວາຍ ການໍອ ກາ ຕະ ຣານະ ມູເຈັງ ໄລ່ ເຕ່. ອັນ ອາຕີ ໄລ່ ກັອຍ ປາຍ: "ແຊມອາຍ ເອີຍ! ເຍົາ ດັງ ເຈັ ໄຮ ເບີນ ຊາອິຍ ກໍາໄລ ແຕ ຣານະ ໄຮ ຕະ. 26 ເຍົາ ເຮີມ, ກະ ເຍົາ ຊັອງ ແຕ ຣານະ ກວາຍ ຣາມິຣ ໂປໂລ ໄນ່ ຕະ. ອັນ ອາຕີ ອິນແຍ່ະ ມັຮ ກວາຍ ປາຍ ເຢັງ ແຕ ອາຕີ ກວາຍ ຕະ ລາ ຕາ ແກິນ ເຢັງ. ເບີນ ກຼັງ ກວາຍ ເຈັ ຕາປູນ ຣານະ ໂປໂລ ອາຕີ, ຕາ ແກິນ ຕຶງ ເມັອງ ເອເພໂຊ ໄນ່ ຊັອງ ມາ ຈວບ ອິນແຍ່ະ ແຄງ ເອເຊຍ ແຮ້. 27 ຣານະ ໄນ່ ລົບ ລາລີ້ ໂອນ ໄຮ. ອົງກັອຣ ຣານະ ໄຮ ຕະ ແກິດ ປິດ ອິນແຍ່ະ. ກະ ອົງກັອຣ ຕາ ເບີນ ດູ່ນ ນ້ອງ ດຸງ ຊາງ ເຢັງ ອາເຕມາ ໄນ່ ເມົາ ຕາ ເບີນ ຢ້ານັບ ນ້ອງ. ຊານໍ ກຼັງ ກວາຍ ຕຶງ ແຄງ ເອເຊຍ ກະ ອິນແຍ່ະ ກຣວາງ ການໍອ ແຮ້ ຊາງ ເຢັງ ອາເຕມາ ໄນ່, ມາ ອົງກັອຣ ປັຣແນີ ມັນເຕຣີ ຕາ ເບີນ ເມົາ ອີ ຊາງ ນ້ອງ ເຢັງ ອາເຕມາ."

28 ພໍກາ ກຼັງ ກວາຍ ກາ ໂຣ່ມ ກັອຍ ຊັອງ ປັຣນາຍ ໄນ່, ຣາງິຣ ໄລ່ ແກິດ ອົງຄິນ ລາລີ້. ກະ ໄລ່ ປາຍ ເຣ່ງ ລາລີ້ ນະໄນ່: "ປິດ ລາລີ້ ເຢັງ ອາເຕມາ ໄຮ, ລາ ເຢັງ ອິນແຍ່ະ ມັຮ ເມັອງ ເອເພໂຊ ຊາງ."

29 ເຈັ ມັຮ ກວາຍ ຕຶງ ເມັອງ ກັອຍ ເປາະ ຕາຕຶງ ເປາະ ຕາໂຕະ, ປຣ່ອມ ແຮຣ ເຣ່ງ ລາລີ້. ກະ ໄລ່ ໂກບ ໄລໂຍ ກະ ອາຣິດຕາໂຄ, ບາຣ ນະ ເຍົາ ໂປໂລ ກາ ເກັຍ ເປາະ ມັນຕຸ ກະ ອັນ. ບາຣ ນະ ກັອຍ ລາ ແຕ ແຄງ ມາທາໂດເນຍ. ກວາຍ ກຼັງ ກັອຍ ເດັງ ໄລ່ ແຕ້ອ ປີ ອິນຕຸ ເມົາ ເກັຍ ອີ ຣາເຈາະ. 30 ໂປໂລ ຍິອ ອີ ມູ່ດ ເຕ່ ຕຶງ ອິນຕຸ ກັອຍ ຍິອ ອີ ອາຕີ ໂອນ ກວາຍ ກຼັງ ກັອຍ, ມາ ມູ່ ກາ ຊາອໍາ ເຢຊູ ຕາ ໂອນ ອັນ ມູ່ດ. 31 ເບີນ ກວາ ຍ ຊົດ ຕຶງ ເມັອງ ກັອຍ ແຮ້, ໄລ່ ລາ ເຍົາ ໂປໂລ ເຕ່. ກວາຍ ຊົດ ກັອຍ ພາອ ປັຣນາຍ ແຊອ ໂປໂລ ອິນໂຈຍ ມູ່ດ ຕຶງ ກວາຍ ກຼັງ ກັອຍ. 32 ເຈັ ກວາຍ ກຼັງ ກັອຍ, ໄລ່ ແຮຣ ເຣ່ງ ລາລີ້. ມານະ ແຮຣ ປາຍ ນະໄນ່, ມານະ ແອັນ ແຮຣ ປາຍ ນະກັອຍ. ມາ ຊາອິຍ ນະ ແຕ ມູ່ ກວາຍ ກຼັງ ກັອຍ ຕາ ດັງ ອິນເຕົ້າ ໄລ່ ໂຣ່ມ ອິນຕຸ ກັອຍ.

33 ນະກັອຍ ກວາຍ ອິດຊະຣາເອລ, ໄລ່ ກູແຕັລ ແປຣີ ມານະ ຣາມິຣ ອາເລັກຊັນເດີ ຕາຢິ່ງ ຍັຮ ມືງ ກວາຍ ກຼັງ ກັອຍ ໂອນ ອັນ ອາຕີ ໄລ່ ກັອຍ. ໄລ່ ອາຕີ ອາເລັກຊັນເດີ ເຈັ ມັຮ ຣານະ ອາຕີ ໂອນ ກວາຍ ໂຣ່ມ ປີ ກັອຍ. ນະກັອຍ ອາເລັກຊັນເດີ ອາວິດ ອາຕີ ອັນ ໂອນ ໄລ່ ອິນໂຈຍ ຕະ ແບອ ນ້ອງ. ອັນ ຍິອ ອີ ອາຕີ ກວາຍ ກຼັງ ກັອຍ ອິນໂຈຍ ອວານ ກະ ຈຸ່ມ ອິດຊະຣາເອລ. 34 ມາ ພໍກາ ກວາຍ ກຼັງ ກັອຍ ຊາກັລ ອາເລັກຊັນເດີ ລາ ກວາ ຍ ອິດຊະຣາເອລ ເຕ່, ກະ ໄລ່ ດັງ ກວາຍ ອິດຊະຣາເອລ ຕາ ເບີນ ຊາງ ເຢັງ ອາເຕມາ, ໄລ່ ປາຍ ເຣ່ງ ລາລີ້ ແອັນ ມັນ ຈິນ ບາຣ ຮວາດ ໂດຍ ປາຍ: "ປິດ ລາລີ້ ເຢັງ ອາເຕມາ ໄຮ, ລາ ເຢັງ ອິນແຍ່ະ ມັຮ ເມັອງ ເອເພ ໂຊ ຊາງ."

35 ແວັດ ກັອຍ ເບີນ ມານະ ແຕ ເມັອງ ເອເພໂຊ ກາ ຕະ ປຶງ ໂອນ ກວາຍ ຊົດ ຕຶງ ເມັອງ ກັອຍ. ອັນ ແຊອ ກວາຍ ກຼັງ ກັອຍ ແອິດ ຮາງຍາອ ດໍອ ອັນ ອາຕີ ໄລ່ ມວຍ ຣາມິຣ. ອັນ ອາຕີ ປາຍ: "ແຊມອາຍ ແຕ ເມັອງ ເອເພໂຊ ເອີຍ! ອິນແຍ່ະ ມັຮ ກວາຍ ດັງ ເຈັ ເມັອງ ເອເພໂຊ ໄນ່ ກຍາອ ເລືອຍໆ ດຸງ ຊາງ ປິດ ເຢັງ ອາເຕມາ. ກະ ອິນແຍ່ະ ມັຮ ກວາຍ ດັງ ເຈັ ໄຮ ກຍາອ ເລືອຍໆ ຮູ່ບ ເຢັງ ອາເຕມາ ກາ ແຊງ ແຕ ມັນລ້ອງ. 36 ຕາ ເບີນ ເມົາ ເຕ້ອ ຣາຈຽນ ແຕ ຣານະ ໄນ່. ນະກັອຍ ເຍົາ ແອິດ ອໍ. ເຍົາ ອິນໂຈຍ ກຸມເຕົາ. 37 ໄລ່ ບາຣ ນະ ກາ ເຍົາ

ເດີງ ປີ ໄມ່, ໄລ່ ຕາ ເບີນ ຕວຍ໌ ອິນເຕົ້າ ແຕ ດຸງ ຊາງ ເຢີງ ອາເຕມາ. ກະ ໄລ່ ຕາ ເບີນ ພາມາດ ອິນເຕົ້າ ແຕ ເຢີງ ໄມ່. ³⁸ ຄັນ ເດມທິໂອ ກະ ເຍົ້າ ອັນ ເບີນ ຮາລິ່ຮ ອິນເຕົ້າ, ໂອນ ໄລ່ ເປາະ ປ່ອງ ປີ ກວາຍ ຊົດ. ຕາ ເບີນ ແອີ ກວາຍ ຕັດຊິ້ນ ປັຣນາຍ ກ້ອຍ. ³⁹ ຄັນ ເຍົ້າ ເບີນ ຮານະ ອິນເຕົ້າ ແອັນ, ອິງເຄາະ ເຍົ້າ ອາຕີ ໂອນ ກວາຍ ຊົດ ຕັດຊິ້ນ. ນະກ້ອຍ ລາ ຄານອດ ໄຮ. ⁴⁰ ມາ ມັຮ ເຍົ້າ ໂຮ່ມ ອິນຕຸ ໄມ່ ຊານຸ່, ຫົາ ອິງກ້ອຮ ລາລີ່ ກວາຍ ຊົດ ໄຮ ຄິດ ປາຍ ໄຮ ຍິຣ໌ ອີ ຕຳໂປຣ ຊົດ ແຕ ໄລ່. ຄັນ ກວາຍ ຊົດ ໄຮ ມາ ຄິດ ນະກ້ອຍ, ອິນແຍ່ະ ນະ ໄຮ ຕາ ເຕຣ໌ ປາຍ ອິນເຕົ້າ ນ້ອງ."

⁴¹ ແວັດ ກວາຍ ກ້ອຍ ອາຕີ ປັຣນາຍ ກ້ອຍ, ເຈົ້ ອັນ ໂອນ ມັຮ ກວາຍ ກ້ອຍ ລ້ອຮ ອິນແຍ່ະ.

20

ໂປໂລ ເປາະ ລ້ຮ ປີ ແຄງ ມາເກໂດເນຍ

¹ ພໍກາ ເມືອງ ເອເພໂຊ ເກັດ ອຽນ ລ້ຮ ເຈົ້, ໂປໂລ ກູຣ໌ ມັຮ ມູ່ ກາ ຊາອຳ ເຢຊູ. ອັນ ຕາລີ້ນ ຮາງິຮ ໄລ່ ໂອນ ເກັດ ຮໍ່ອ໌ ລ້ຮ. ແວັດ ກ້ອຍ ໂປໂລ ກ່ອບ ໄລ່. ເຈົ້ ອັນ ລ້ອຮ ແຕ ເມືອງ ກ້ອຍ ເປາະ ປີ ແຄງ ມາເກໂດເນຍ ແອັນ. ² ອັນ ເປາະ ເມືອງ ແລະ, ລາ ອັນ ເປາະ ຊາອັຮ ມູ່ ກາ ຊາອຳ ເຢຊູ. ກະ ອັນ ຕາລີ້ນ ໂອນ ຮາງິຮ ໄລ່ ເກັດ ຮໍ່ອ໌ ລາລີ່ ແອັນ. ແວັດ ກ້ອຍ ໂປໂລ ເປາະ ປີ ກຣວາງ ກຣິກ ແອັນ. ³ ອັນ ແອັດ ຕຶງ ກຣວາງ ກຣິກ ອິນ ແຍ່ະ ໄປ ກາໂຊ. ອັນ ຄິດ ຍິຣ໌ ອີ ເຈົ້ ປີ ແຄງ ຊິເຣຍ ແອັນ, ມາ ອັນ ຊ້ອງ ອິນໂຍ່ງ ເຈົ້ ຈຸ່ມ ອິດຊະຮາເອລ ຍິຣ໌ ອີ ຕະ ອັນ. ພໍກາ ອັນ ດັງ ນະກ້ອຍ, ອັນ ຄິດ ອໍ ເຈົ້ ຮານາ ແຄງ ມາເກໂດເນຍ ແອັນ. ⁴ ເບີນ ຕາປູລ ນະ ເປາະ ກະ ອັນ. ຮາມິຮ ໄລ່ ຕາປູລ ນະ ໄມ່ ລາ: ໂຊປາເຕ ກອນ ປິໂຣ ແຕ ເມືອງ ເບເຣຍ, ອາຣິດຕາໂຄ ກະ ເຊກຸນໂດ ແຕ ເມືອງ ເທຊະໂລນິກ, ໄຄໂຍ ແຕ ເມືອງ ເດຣະເບ, ຕິຄິໂກ ກະ ໂທພິໂມ ແຕ ແຄງ ເອເຊຍ, ກະ ຕິໂມທຽວ. ⁵ ອິນແຍ່ະ ມັຮ ຕາປູລ ນະ ໄມ່ ເປາະ ອິນໂຍ່ງ ເກຣາະ ຮິ ຕຶງ ເມືອງ ໂທອາດ.* ⁶ ແວັດ ມັຮ ຕາໄງ ຈຸ່ມ ອິດຊະຮາເອລ ຕະ ຣິດ ຈາ ໂດຍ ບຸຣ ແອີ ບວຣ ຊິຣ໌, ຮິ ຊ້ອຮ ຕຶງ ຕົວະ ຊຳເປົ້າ ລ້ອຮ ແຕ ເມືອງ ພິລິບ ປອຍ. ແວັດ ເຊີງ ຕາໄງ ແອັນ ຮິ ແຕ້ອ໌ ປີ ເມືອງ ໂທອາດ. ຮິ ແອັດ ປີ ກ້ອຍ ອິນແຍ່ະ ຕາປູລ ຕາໄງ.

ໂປໂລ ຕຶງ ເມືອງ ໂທອາດ

⁷ ຕາໄງ ມວຍ ຕຶງ ອາທິດ ກ້ອຍ, ພໍກາ ຊາເດົາ, ມູ່ ກາ ຊາອຳ ເຢຊູ ໂຮ່ມ ຈາ ຈ່ອງຍ໌ ຊາເຍີ ເຢຊູ ກູຈິດ. ກະ ໂປໂລ ອາຕີ ໄລ່ ກ້ອຍ ແຕ ແປຼ ຕາປີ ແຕ້ອ໌ ດີດິກ. ອັນ ອາຕີ ດູ່ນ ມາຮ ກ້ອຍ ຍ່ອນ ອັນ ຄິດ ຕາໄງ ປັຣແມີ ອັນ ຍິຣ໌ ອີ ລ້ອຮ ແຕ ກ້ອຍ ເປາະ ປີ ການໍອ໌ ແອັນ. ⁸ ໄລ່ ໂຮ່ມ ດຸງ ກ້ອຍ ຕຶງ ຮານ ໄປ, ກະ ຕຶງ ກຸງ ກ້ອຍ ເບີນ ຊາອິ້ຍ ຕາກຍາງ. ⁹ ເບີນ ມານະ ກວາຍ ປັຣລົວະ, ຮາມິຮ ຢູຕິໂຄ, ອັນ ຕາກູ ຕຶງ ຈັຮ ຕຶງ ມານໍກໂດ. ມາ ໂປໂລ ອາຕີ ດູ່ນ ລາລີ່. ນະກ້ອຍ ກວາຍ ປັຣລົວະ ກ້ອຍ ຊ້ອງ ລາແກ້ຮ, ເຈົ້ ອັນ ບິກູ. ມາ ແວັດ ກ້ອຍ ອັນ ປີ ລາງຸ່ດ ເລ້ຍ; ເຈົ້ ອັນ ຊາແລ້ຮ ແຕ ຈັຮ ຕຶງ ຮານ ໄປ ກ້ອຍ ແຕ້ອ໌ ປີ ກູແຕອ໌. ກວາຍ ເປາະ ອາແຣັ ອັນ, ມາ ອັນ ກູຈິດ ເລ້ຍ. ¹⁰ ໂປໂລ ແຊງ ກຍາວ ກູມູຍ໌ ກ້ອຍ, ກະ ອັນ ອາຕີ ປາຍ: "ເຍົ້າ ອິນໂຈຍ ເກຣາະ. ອັນ ອາມົງ ລ້ຮ ເຈົ້."

¹¹ ແວັດ ໂປໂລ ອາຕີ ນະກ້ອຍ, ອັນ ຊ້ອຮ ລ້ຮ ຕຶງ ແປງ. ອັນ ປັຣ ໂດຍ ບຸຣ ກະ ເດີງ ອິນແຍ່ະ ມັຮ ເຍົ້າ ກ້ອຍ ຈາ ຊາເຍີ ເຢຊູ ກູຈິດ. ແວັດ ກ້ອຍ ອັນ ອາຕີ ໄລ່ ເຕົ້ ບັງ. ບັງ ຕາຮິບ ອັນ ລ້ອຮ ແຕ ມູ່ ກ້ອຍ. ¹² ເຈົ້ ກວາຍ ປັຣລົວະ ກາ ອາມົງ ລ້ຮ ກ້ອຍ, ເຍົ້າ ອັນ ເປາະ ອາຊວຍ ອັນ ເຈົ້ ປີ ດຸງ ອັນ. ໄລ່ ຊ້ອງ ຮໍ່ອ໌ ລາລີ່ ຕຶງ ຮາງິຮ ໄລ່ ຍ່ອນ ເຍົ້າ ໄລ່ ເກັດ ອາມົງ ລ້ຮ.

ໂປໂລ ກະ ເຍົ້າ ອັນ ເປາະ ປີ ເມືອງ ມິເລໂຕ ແອັນ

¹³ ແຕ ກ້ອຍ ໂປໂລ ຍິຣ໌ ອີ ເປາະ ປີ ເມືອງ ອາໂຊ ແອັນ. ອັນ ເປາະ ຮານາ ອາເຢັງ. ມາ ຮິ ເປາະ ຮານາ ຕົວະ ຊຳເປົ້າ. ໂປໂລ ຄິດ ພໍກາ ອັນ ແຕ້ອ໌ ປີ ເມືອງ ອາໂຊ, ອັນ ອີ ຊ້ອຮ ຕຶງ ຕົວະ ຊຳເປົ້າ ກະ ຮິ ເຕ. ¹⁴ ແຕ້ອ໌ ຮິ

* 20:5 20:5 ເຕີ ອັນ ປາຍ ຮິ ລາ ລູກາ ອາຕີ ໂອນ ໄຮ ດັງ ປາຍ ອັນ ລາ ເປາະ ກະ ໂປໂລ ແຕ ເມືອງ ພິລິບປອຍ ເຕ່.

ສາມະ ລັຮ ໂປໂລ ຕຶ້ງ ເມືອງ ອາໂຊ, ອັນ ຊ້ອນ ຕຶ້ງ ຕົວະ ຊຳເນົາ ກະ ຮິ. ເຈ້ ອິນແຍ່ະ ນະ ຮິ ເປາະ ມັນດຸ ປິ ເມືອງ ມິຕິເລເມ ແອັນ. 15 ມາສ ຕາໄງ ປັຣເນີ ແອັນ ຕົວະ ຊຳເນົາ ຮິ ພາ ໂບດ ຄິໂອ. ມາສ ຕາໄງ ມັນເຕຣີ ຮິ ແຕ້ອ້ ປິ ໂບດ ຊາໂມ. ເຈ້ ມາສ ຕາໄງ ມັນໄຕຣັ ຮິ ແຕ້ອ້ ປິ ເມືອງ ມິເລໂຕ ແອັນ. 16 ພໍກາ ກ້ອຍ ໂປໂລ ຄິດ ຍິ້ອ ອິ ເປາະ ເປື້ຍ ເມືອງ ເອເພໂຊ ຕຶ້ງ ແຄງ ເອເຊຍ. ອັນ ຕາ ແອອ້ ອິ ແອິດ ດຸ່ນ ຕຶ້ງ ແຄງ ເອເຊຍ. ອັນ ຍິ້ອ ອິ ເປາະ ໄວ້ ປິ ເມືອງ ເຢຊູຊາເລັມ ໂອນ ແຕ້ອ້ ຊາເຕີມ ຈຸ່ມ ອິດຊະຣາເອລ ຈາ ຣິ້ອ້ ຕາໄງ ຕັຣ ຊອດ.

ໂປໂລ ອາຕິ ກວາຍ ຊົດ ມູ່ ກາ ຊາອຳ ເຢຊູ ແຕ ເມືອງ ເອເພໂຊ

17 ມາ ແຕ ເມືອງ ມິເລໂຕ ໄນ່, ໂປໂລ ປາຕັບ ຮານາ ກວາຍ ກາ ເປາະ ປິ ເມືອງ ເອເພໂຊ, ໂອນ ມັຮ ກວາຍ ຊົດ ມູ່ ກາ ຊາອຳ ເຢຊູ ຕຶ້ງ ເມືອງ ກ້ອຍ ແຕ້ອ້ ຊາອັຣ ອັນ ຕຶ້ງ ເມືອງ ມິເລໂຕ. 18 ພໍກາ ໄລ່ ແຕ້ອ້ ປິ ອັນ, ໂປໂລ ປາຍ ກະ ໄລ່ ກ້ອຍ ນະໄນ່: "ເຍົາ ດັງ ເຈ້ ນາມະ ເກົາ ຕະ ບັອງ ກາ ເກົາ ແອິດ ກະ ເຍົາ ແຕ ຕາໄງ ເກົາ ຕາ ແບິ ມູ່ດ ຕຶ້ງ ແຄງ ເອເຊຍ. 19 ກະ ເຍົາ ດັງ ແຈງ ເຈ້ ເກົາ ຕະ ຮານະ ເຢົາງ ເຈົາຣາຊິ ອິນແຍ່ະ ແຕ ຮາງັຮ ເກົາ. ເກົາ ຕາ ເບິນ ໂອນ ເມົາ ອົງເຄາະ ຢ້າມັບ ເກົາ. ກະ ເກົາ ເຍົາມ ຍ່ອນ ເມົາ ຕາ ຍິ້ອ ອິ ຕາປູນ ຮານະ ເຢົາງ ເຈົາຣາ ຊິ. ເຍົາ ດັງ ເຈ້ ເກົາ ຈິວ ຊາອິ້ຍ ຕຸ່ຣ ກັດ ມັຮ ຈຸ່ມ ອິດຊະຣາເອລ ຕະ ເກົາ. 20 ເຍົາ ດັງ ເຕ່, ຮານະ ອາແລ່ະ ມາ ແກິດ ເກົາ ໂອນ ເຍົາ, ເກົາ ອາຕິ ອິນແຍ່ະ ໂອນ ເຍົາ; ເກົາ ຕາ ເບິນ ປາໂຕ່ະ ຮາມິ້ຮ ອິນເຕົ້າ. ເກົາ ອາຕິ ເລືອຍໆ ເຍົາ ຕຶ້ງ ອິນດຸ ເຍົາ ໂຮ່ມ ກຶ້ງ ແຕໂລ ຕຶ້ງ ດຸງ ເຍົາ. 21 ເກົາ ອາຕິ ຣາລິ ກວາຍ ອິດຊະຣາເອລ ກະ ກວາຍ ຕາ ແກິນ ກວາຍ ອິດຊະຣາເອລ ອົງເຄາະ ໄລ່ ຕັຣ ຮາງັຮ ຕຍາ ປຽນ ແກິດ ຮາງັຮ ຕາໄມ ແອັນ ໂຈະ ເຢົາງ ເຈົາຣາຊິ ກະ ຊາອຳ ເຣ່ງ ລາລິ້ ເຢຊູ ກຣິດ. 22 ຊານຸ່ ຣາເວົ້າຍ ເຢົາງ ເຈົາຣາຊິ ໂອນ ເກົາ ເຈົາ ປິ ເມືອງ ເຢຊູຊາເລັມ. ເກົາ ຕາ ດັງ ອິນເຕົ້າໆ ເມົາ ອິ ຕະ ກະ ເກົາ ປິ ກ້ອຍ. 23 ມາ ກູ່ ເມືອງ ເກົາ ມູ່ດ, ລາ ຣາເວົ້າຍ ເຢົາງ ເຈົາຣາຊິ ອາຕິ ເກົາ, ເກົາ ອິ ຮາມິ້ຮ ຊາອິ້ຍ ຮາມິ້ຮ ຕຸ່ຣ ກັດ, ກະ ເມົາ ອິ ໂຈະ ເກົາ ຕຶ້ງ ກໍ່ອ້ ແຮ້. 24 ມາ ອິນແຍ່ະ ຮາມິ້ຮ ໄນ່ ເກົາ ຕາ ເບິນ ຊ້ອງ ອົງກ້ອຣ ອິນເຕົ້າ. ຕາ ເບິນ ອິນເຕົ້າ ປິດ ເມິດ ຮາງັຮ ເກົາ. ມາ ເກົາ ຍິ້ອ ມວຍ ຮາມິ້ຮ ຊ້ອງ. ເກົາ ຍິ້ອ ອິ ຕະ ໂອນ ເຈ້ ອິນແຍ່ະ ມັຮ ຮານະ ເຢຊູ ກຣິດ ແປຣີ ເກົາ ຕະ. ຮານະ ໄນ່ ລາ ເກົາ ອາຕິ ເລືອ ຍໆ ປັຣນາຍ ອໍ ແຕ ເຢົາງ ເຈົາຣາຊິ ຈ່ອຍ ເມິດ ກວາຍ.

25 "ແຕ ອິນໂຍ່ງ ເກົາ ອາຕິ ອິນແຍ່ະ ມັຮ ເຍົາ ເຈ້ ແຕ ປັຣນາຍ ເຢົາງ ເຈົາຣາຊິ ຕະ ຊົດ. ມາ ຊານຸ່ ເກົາ ອາຕິ ເຍົາ, ແຕ ຕາໄງ ໄນ່ ເຍົາ ຕາ ເບິນ ເຮິມ ນ້ອ່ງ ຮູ່ບເຣົາງ ເກົາ ຕຶ້ງ ກູແຕອ້ ໄນ່. 26 ເກົາ ອາຕິ ເຍົາ ຕາໄງ ໄນ່, ຄັນ ເມົາ ແຕ ເຍົາ ຕາ ຢາວະ ຊາອຳ ເຢຊູ ກຣິດ, ເກົາ ແວັດ ເຈ້ ອິມໂປ່ລ ກະ ເຍົາ. 27 ເກົາ ອາຕິ ເຍົາ ເຈ້ ເກົາ ຕາ ເບິນ ປາໂຕ່ະ ມູ ຮາມິ້ຮ ອິນເຕົ້າ ອິນແຍ່ະ ມັຮ ຮາມິ້ຮ ເຢົາງ ເຈົາຣາຊິ ໂອນ ເຍົາ ດັງ. 28 ນະກ້ອຍ ອົງເຄາະ ເຍົາ ກຍາອ້ ອໍ ຈະ ເຍົາ ເບິມ. ກະ ອົງເຄາະ ເຍົາ ກຍາອ້ ມູ່ ກາ ຊາອຳ ເຢຊູ ນະ ກວາຍ ກຍາອ້ ແກະ ເຕ່. ຮານະ ໄນ່ ລາ ຮານະ ຣາເວົ້າຍ ເຢົາງ ເຈົາຣາຊິ ໂອນ ເຍົາ ຕະ. ມູ່ ກາ ຊາອຳ ເຢຊູ ລາ ແມ່ນ ກອນ ເຢົາງ ເຈົາຣາຊິ, ຍ່ອນ ອາຣາມ ເຢຊູ ໄທ ລັຮ ແຕ ໂລ່ຍຣ ໄລ່. 29 ເກົາ ດັງ ແຈງ ລາລິ້, ພໍກາ ເກົາ ລ້ອຣ ແຕ ເຍົາ, ເບິນ ກວາຍ ແຕ້ອ້ ອິ ອາປິດ ຕັຣ ປັຣນາຍ ເຢຊູ. ກວາຍ ກ້ອຍ ລາ ນະ ຊາກ້ອງ ປາລ້ອງ ຍິ້ອ ອິ ກັບ ຈາ ແກະ. 30 ກະ ປັຣເນີ ມັນເຕຣີ ເບິນ ກວາຍ ແຕ ມູ່ ເຍົາ ເບິມ ປຽນ ປັຣນາຍ ຕານ້ອ່ງ ຕະ ໂອນ ແກິດ ໄກ່ະ. ໄລ່ ຕະ ອິນຕິ ປັຣນາຍ ລາແມ່ນ ອໍ ກາຕ້ອງ ໂອນ ເຍົາ ຕາປູນ ໄລ່, ກະ ໄລ່ ຕາລຸຣ ຕັຣ ປັຣນາຍ ເຢຊູ. 31 ນະກ້ອຍ ອົງເຄາະ ເຍົາ ລາວັງ ໂອນ ອໍ. ອິນໂຈຍ ໂອນ ຮາງັຮ ເຍົາ ຄິດ ຍິ້ອ ອິ ຕາປູນ ປັຣນາຍ ເມົາ ອາໂລກ. ເຍົາ ຊາແຍິ ອິນແຍ່ະ ໄປ ກູມໍ ເກົາ ແອິດ ກະ ເຍົາ, ກະ ເກົາ ອາຕິ ດຸໆ ເຍົາ ອິນແຍ່ະ ຕາໄງ ອິນແຍ່ະ ຊາເດົາ; ກາ ເກົາ ເຍົາມ ຍ່ອນ ເກົາ ຊ້ອງ ອາໂຍ່ະ ຕະ ເຍົາ.

32 "ຊານຸ່ ເກົາ ແຊອ້ ເຢົາງ ເຈົາຣາຊິ ກຍາອ້ ເຍົາ. ກະ ເກົາ ແຊອ້ ປັຣນາຍ ແຕ ເຢົາງ ເຈົາຣາຊິ ຈ່ອຍ ເມິດ ເຍົາ ກະ ບັນ ກຍາອ້ ຮາງັຮ ເຍົາ. ປັຣນາຍ ກ້ອຍ ແຕ້ອ້ ຕະ ໂອນ ເຍົາ ຊາອຳ ເຣ່ງ ອາຊ້ອຣ ແອັນ, ກະ ໂອນ ເຍົາ ຈຸງ ເຕ່ ມັຮ ມູ່ນ ເຢົາງ ເຈົາຣາຊິ ປັຣອມ ໂອນ ໄລ່ ກາ ອັນ ຮຽຣ. 33 ເກົາ ຕາ ເກົ້ຍ ຍິ້ອ ອິ ເບິນ ປຣະ ກະ ຕຳປັອກ ເມົາ. 34 ເຍົາ ດັງ ເຈ້, ອາຕິ ເກົາ ເບິມ ຕະ ຮານະ ໂອນ ເກົາ ກະ ເຍົາ ເກົາ ເບິນ ຄຳ ຕັອກ ຄຳ ຈາ. 35 ເກົາ ອາປັຣ ໂອນ ເຍົາ ດັງ ອົງເຄາະ ໄຣ ຕະ ຮານະ ໂອນ ຊາແຣົງ ລາລິ້, ໂອນ ແຕ້ອ້ ໄຣ ຈ່ອຍ ກວາຍ ຕຸ່ຣ ກາ

ດິດ. ຕະ ນະກ້ອຍ ໄຮ ຊາແຍີ ປັຣນາຍ ເຢຊູ ກຣິດ ອິນເຈົ້າ ໄຮ ປາຍ: 'ຄັນ ເຍົາ ໂອນ ເກຣິ່ງ ເຍົາ ຈ່ອຍ ໂອນ ກວາຍ ການໍ່ອໍ, ຮານະ ກ້ອຍ ລາ ຮໍ່ອໍ ກາເລີຍ ແຕ ເຍົາ ຮັບ ເກຣິ່ງ ກວາຍ ການໍ່ອໍ ຈ່ອຍ ໂອນ ເຍົາ.'"

36 ແວັດ ໂປໂລ ອາຕີ ອິນແຍ່ະ ປັຣນາຍ ກ້ອຍ, ອັນ ກຸ່ ຣາໂກລ, ກະ ອັນ ເກົາແຊອໍ ມັນຕຸ ກະ ໄລ່ ແຕ ເມືອງ ເອເພໂຊ. 37-38 ເຈີ່ ໄລ່ ກຍາວ ໂປໂລ ກະ ໂຮນ ອັນ. ກະ ໄລ່ ເຍົາມ ຊາແຍີ ປັຣນາຍ ໂປໂລ ອາຕີ ໄລ່ ປາຍ ໄລ່ ຕາ ເບີນ ເຮີມ ນ້ອງ ຈະ ອັນ ຕິ່ງ ກູແຕອໍ ໄນ່. ຮານະ ກ້ອຍ ໄລ່ ຊ້ອງ ຕຸຣ ລາລີ່. ແວັດ ກ້ອຍ ໄລ່ ເປາະ ອາຊວຍ ໂປໂລ ແຕ້ອໍ ປີ ຕົວະ ຊຳເປົ່າ.

21

ໂປໂລ ເຈົ້າ ລັຮ ປີ ເມືອງ ເຢຣູຊາເລັມ

1 ພໍກາ ຮິ ຣາຕັຣ ກະ ໄລ່ ແຕ ເມືອງ ເອເພໂຊ, ຮິ ຊ້ອຣ ຕິ່ງ ຕົວະ ຊຳເປົ່າ ເປາະ ຕານ້ອງ ປີ ໂບດ ໂກດ. ຕາ ໂງ ອິນຕຸ່ນ ແອັນ ຮິ ແຕ້ອໍ ປີ ໂບດ ໂຣໂດ. ແຕ ໂບດ ກ້ອຍ ຮິ ແຕ້ອໍ ປີ ເມືອງ ປາຕາຣາ. 2 ຕິ່ງ ເມືອງ ກ້ອຍ ຮິ ຣາມັຣ ຕົວະ ຊຳເປົ່າ ມວຍ ແລ້ມ ເປາະ ປີ ແຄງ ໂພນີເຊຍ, ເຈີ່ ຮິ ຊ້ອຣ ຕິ່ງ ຕົວະ ກ້ອຍ. 3 ຮິ ເປາະ ວຍາຣ ໂບດ ປິດ ໄຊປຣັດ ຍັຣ ກາເດີບ. ກະ ຮິ ແຕ້ອໍ ປີ ເມືອງ ຕີເຣ ຕິ່ງ ແຄງ ຊີເຣຍ. ຕິ່ງ ເມືອງ ກ້ອຍ ໄລ່ ກາ ຕາລາ ຕົວະ ຊຳເປົ່າ ອິງໂກຍ ເກຣິ່ງ ແຕ ຕົວະ ຊຳເປົ່າ ກ້ອຍ. 4 ຕິ່ງ ເມືອງ ຕີເຣ ກ້ອຍ ຮິ ຣາມັຣ ມູ່ ກາ ຕາປູ່ນ ເຢຊູ ກະ ຮິ ແອັດ ກະ ໄລ່ ຕາປູ່ລ ຊາເດົາ. ຣາເວີຍ ເຢີງ ເຈົ້າຣາຊີ ໂອນ ໄລ່ ກ້ອຍ ອາຕີ ໂປໂລ ອິນໂຈຍ ເປາະ ປີ ເມືອງ ເຢຣູຊາເລັມ. 5 ມາ ແຕ້ອໍ ຕາໂງ ຕາກ່ອລ ຮິ ຊ້ອຣ ລັຮ ຕິ່ງ ຕົວະ ຊຳເປົ່າ ຊາ; ເຈີ່ ລັອຣ ແຕ ໄລ່ ກ້ອຍ. ກະ ອິນແຍ່ະ ມູ່ ກາ ຊາອຳ ກ້ອຍ, ມັນແຊມ ຣາເລົາ, ກັຣແນນ ຊາຊາຍ, ໄລ່ ເປາະ ອາຊວຍ ຮິ ແວັດ ປັຣລັອຣ ເມືອງ. ແຕ້ອໍ ປີຣ ແດັອ ທາເລ ຮິ ກຸ່ ຣາໂກລ; ເຈີ່ ເກົາແຊອໍ. 6 ແວັດ ເກົາແຊອໍ, ຮິ ກ່ອບ ກັຣບັນ ກັຣຊວານ ໄລ່ ກ້ອຍ. ເຈີ່ ຮິ ຊ້ອຣ ຕິ່ງ ຕົວະ ຊຳເປົ່າ, ມາ ໄລ່ ກ້ອຍ ເຈົ້າ ລັຮ ປີ ດຸງ ໄລ່.

7 ຮິ ລັອຣ ແຕ ເມືອງ ຕີເຣ ມູ່ດ ຕິ່ງ ເມືອງ ປະໂຕເລມາຍ ແອັນ. ຕິ່ງ ເມືອງ ກ້ອຍ ຮິ ມູ່ດ ຊາອັຣ ມູ່ ກາ ຊາ ອຳ ເຢຊູ, ກະ ຮິ ແອັດ ກະ ໄລ່ ມວຍ ຕາໂງ ມູ ຊາເດົາ. 8 ມາຣ ຕາໂງ ປັຣແນີ ຮິ ລັອຣ ແຕ ເມືອງ ປະໂຕເລມາຍ ເປາະ ປີ ເມືອງ ກາຍຊາເຣຍ ແອັນ. ຕິ່ງ ເມືອງ ກ້ອຍ ຮິ ແອັດ ຕິ່ງ ດຸງ ພິລິບ. ອັນ ລາ ແຕ ມູ່ ໄລ່ ຕາປູ່ລ ນະ ກາ ເມົາ ຣຽຣ ໂອນ ອິມແປອໍ ເກຣິ່ງ ຕັອກ ຈາ ຕິ່ງ ເມືອງ ເຢຣູຊາເລັມ. ກະ ພິລິບ ເປາະ ອາຕີ ປັຣນາຍ ອໍ ແຕ ເຢຊູ ກຣິດ ໂອນ ກວາຍ ການໍ່ອໍ ຊ້ອງ ແຕ່. 9 ອັນ ເບີນ ປູນ ລຳ ກອນ ມັນແຊມ, ອິນນ້ອງ ກູໂມຣ ກາ ອາຕີ ຕາງ ປັຣນາຍ ເຢີງ ເຈົ້າຣາຊີ. 10 ຮິ ແອັດ ປີ ກ້ອຍ ເບີນ ໄປ ປູນ ຕາໂງ; ເຈີ່ ແຕ້ອໍ ມານະ ຣາມິ້ຣ ອາຣະໂບ ແຕ ແຄງ ຢູດາຍ. ອັນ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ. 11 ອັນ ແຕ້ອໍ ປີ ຮິ, ກະ ອັນ ອິດ ກັນຕັນ ແຕ ອິງກິງ ໂປໂລ; ເຈີ່ ອັນ ຊັດ ອາເຢີງ ອາຕີ ອັນ ເບີມ. ອັນ ປາຍ: "ຣາເວີຍ ເຢີງ ເຈົ້າຣາຊີ ໂອນ ເກົາ ປາຍ: 'ອັນ ກາ ຕາລາ ກັນຕັນ ໄນ່, ປັຣແນີ ມັນເຕຣີ ຈຸ່ມ ອິດຊະຣາເອລ ຕິ່ງ ເມືອງ ເຢຣູຊາເລັມ ຊັດ ຕັຣ ອັນ ມູ ເຈີງ ເກົາ ຊັດ ອາເຢີງ ອາຕີ ເກົາ ຊານໍ່. ກະ ຈຸ່ມ ອິດຊະຣາເອລ ອາແຕ້ອໍ ອັນ ປີ ອາຕີ ກວາຍ ຕາ ເກີນ ກວາຍ ອິດຊະຣາເອລ ແຮີ.'"

12 ແຕ້ອໍ ຮິ ຊ້ອງ ປັຣນາຍ ໄນ່, ຮິ ກະ ອິນແຍ່ະ ມູ່ ກາ ຊາອຳ ເຢຊູ ກ້ອຍ, ອິນແຍ່ະ ນະ ຮິ ຕາໂມຣ ໂປໂລ ແຊອໍ ໂອນ ອັນ ອິນໂຈຍ ເປາະ ນ້ອງ ປີ ເມືອງ ເຢຣູຊາເລັມ. 13 ມາ ໂປໂລ ຕາແອີຍ ຮິ ປາຍ: "ອິນເຕົ້າ ເຍົາ ເຍົາມ ຕະ? ແຊອໍ ເຍົາ ອິນໂຈຍ ກາຕ້ອງ ເກົາ. ເກົາ ຕາ ເບີນ ອິງກັອຣ. ຕາ ເບີນ ອິນເຕົ້າ ເມົາ ຊັດ ອາເຢີງ ອາຕີ ເກົາ. ກະ ຕາ ເບີນ ອິນເຕົ້າ ໄລ່ ກາຈິດ ເກົາ. ເກົາ ຕາ ເບີນ ອິງກັອຣ ອິນເຕົ້າ ເມົາ ຕະ ເກົາ ຍ່ອນ ເກົາ ເດີງ ປັຣນາຍ ເຢຊູ ກຣິດ."

14 ນະກ້ອຍ ໂປໂລ ຕາ ເບີນ ຊາງັດ ປັຣນາຍ ຮິ ກາ ຕຽຣ ອັນ. ເຈີ່ ຮິ ຕາ ເບີນ ປາຍ ອິນເຕົ້າ ນ້ອງ. ຮິ ປາຍ ປີ້ອໍ ນະໄນ່ ຊ້ອງ: "ຕາມ ເຢີງ ເຈົ້າຣາຊີ. ຮານະ ອິນເຕົ້າ ເຢີງ ເຈົ້າຣາຊີ ຍິ້ອ ອິ ຕະ, ອັນ ຕະ."

15 ແວ້ດ ກ້ອຍ ອິນແຍ່ະ ນະ ຮິ ກຽມ ມັຮ ຫຣື່ງ ອີ ຊ້ອຣ ປີ ເມືອງ ເຢຣູຊາເລັມ. 16 ເປີນ ກວາຍ ແຕ ມູ່ ກາ ຕາປຸ່ນ ເຢຣູ ຕຶ່ງ ເມືອງ ກາຍຊາເຣຍ ເປາະ ກະ ຮິ ເຕ່. ຕຶ່ງ ເມືອງ ເຢຣູຊາເລັມ ໄລ່ ເດີງ ອາຊວຍ ຮິ ແຕ້ອ ດຸງ ມະນາໂຊນ. ມະນາໂຊນ ລາ ກວາຍ ແຕ ໂບດ ປິດ ໄຊປຣັດ, ກະ ອັນ ຕາປຸ່ນ ເຢຣູ ດູ່ນ ເຈີ່.

ໂປໂລ ເປາະ ຊາອົຣ ຢາໂກໂບ

17 ພໍກາ ຮິ ແຕ້ອ ປີ ເມືອງ ເຢຣູຊາເລັມ, ມູ່ ກາ ຊາອໍາ ເຢຣູ ຕຶ່ງ ເມືອງ ກ້ອຍ ຣາບັນ ຮັບ ຮິ ຕະ ແບອ໌ ຮໍ່ອ໌ ບູຍ. 18 ມາ ຕາໂງ ປັຣແມີ ໂປໂລ ກະ ຮິ ເປາະ ຊາອົຣ ຢາໂກໂບ ກະ ອິນແຍ່ະ ມັຮ ກວາຍ ຊົດ ມູ່ ກາ ຊາອໍາ ເຢຣູ ຕຶ່ງ ເມືອງ ເຢຣູຊາເລັມ. 19 ໂປໂລ ຣາບັນ ໄລ່, ກະ ອັນ ອາຕີ ໄລ່ ອິນແຍ່ະ ຣາມິ້ຣ ເຢີງ ເຈົ້າຣາຊີ ຕະ ຈ່ອຍ ກວາຍ ກາ ຕາ ແກິນ ກວາຍ ອິດຊະຣາເອລ ບັອງ ກາ ອັນ ເປາະ ອາຕີ ໄລ່. 20 ພໍກາ ໄລ່ ຊ້ອງ ປັຣນາຍ ໂປໂລ ອາຕີ, ໄລ່ ຍ່ອງ ເຢີງ ເຈົ້າຣາຊີ. ເຈີ່ ໄລ່ ປາຍ ກະ ໂປໂລ ນະໄນ່: "ອາຍ ເອີຍ! ໄມ່ ດັງ ເຈີ່ ເປີນ ຊາອົຍ ປັນ ນະ ແຕ ຈຸ່ມ ອິດຊະຣາເອລ ຊາອໍາ ເຢຣູ ກຣິດ. ໄລ່ ກ້ອຍ ປາຍ ອິນແຍ່ະ ມັຮ ກວາຍ ອິດຊະຣາເອລ ກາ ຕາປຸ່ນ ຣາມະ ເຢຣູ ອີງເຄາະ ຊາງັດ ຄານອດ ໂມເຊ ແຮ. 21 ເປີນ ເມົ້າ ປ່ອງ ໄມ່ ປີ ກວາຍ ອິດຊະຣາເອລ, ປາຍ ໄມ່ ອາຕີ ຈຸ່ມ ອິດຊະຣາເອລ ກາ ແອັດ ຕຶ່ງ ກຣວາງ ການໍ້ອ໌ ໂອນ ໄລ່ ອິນໂຈຍ ຕາປຸ່ນ ນ້ອງ ຄານອດ ໂມເຊ, ກະ ໂອນ ໄລ່ ອິນໂຈຍ ຕະ ນ້ອງ ຮິດ ກິດ ໂອນ ກອນ ໄລ່. ກະ ໄລ່ ປ່ອງ ນະໄນ່ ແຮ ປາຍ ໄມ່ ອາຕີ ຕາ ເປີນ ຕາປຸ່ນ ນ້ອງ ລາ ໂທຍ ມັຮ ຮິດ ອາຈວາຍຣ ອາເຈ່ຣ ໄຣ. 22 ຕາ ເປີນ ດູ່ນ ນ້ອງ ໄລ່ ກາ ປ່ອງ ໄມ່ ດັງ ແຕ່ ໄມ່ ແຕ້ອ ປີ ເມືອງ ໄມ່. ນະກ້ອຍ ນານະ ໄຣ ອີ ຕະ ຊານໍ້? 23 ຮິ ຄິດ ອໍ ໂອນ ໄມ່ ຊາງັດ ປັຣນາຍ ຮິ ເວີຍ. ເປີນ ປູນ ນະ ຣາເລົາ ແຕ ມູ່ ຮິ, ໄລ່ ເອີອ໌ ເຈີ່ ກະ ເຢີງ ເຈົ້າຣາຊີ ຕະ ມູ ຣາມິ້ຣ, ມາ ຕາ ຢວາຣ ເຈີ່. 24 ໄມ່ ເປາະ ກະ ປູນ ນະ ໄມ່. ກະ ໄມ່ ຕະ ມູເຈີງ ໄລ່ ເຕ່ ຕາປຸ່ນ ຄານອດ ອິດຊະຣາເອລ, ໂອນ ອິນແຍ່ະ ມັຮ ເຢົາ ແກິດ ບຣັຣ ປວາຍ ຮິດ. ຫຣື່ງ ອິນເຕົ້າ ໄລ່ ປູນ ນະ ກ້ອຍ ຍິອ໌ ອີ ແຈີງ ກາ ອີ ຕະ ຮິດ, ໄມ່ ໂອນ ປຣະ ໂອນ ໄລ່ ແຈີງ. ເຈີ່ ໂອນ ໄລ່ ແທ ອາລຸງ ແປຼ ໄລ່. ນະກ້ອຍ ຈຸ່ມ ອິດຊະຣາເອລ ເປີນ ດັງ ແຈງ, ຕາ ເປີນ ປຍາຍ໌ ເມົ້າ ປ່ອງ ໄມ່. ເຈີ່ ໄລ່ ດັງ ໄມ່ ອິນນ້ອງ ຕາປຸ່ນ ຄານອດ ໂມເຊ ເຕ່. 25 ມາ ມັຮ ກວາຍ ກາ ຕາ ແກິນ ກວາຍ ອິດຊະຣາເອລ ກາ ຊາອໍາ ເຢຣູ ກຣິດ ເຈີ່, ຮິ ຕະ ເຈຍ ໂອນ ໄລ່ ດັງ ອິນເຕົ້າ ຮິ ໂອນ ໄລ່ ຕະ. ໂອນ ໄລ່ ອິນໂຈຍ ຈາ ຫຣື່ງ ຣາເວັຣ ກາ ເມົ້າ ຈູຈໍາ ເຈີ່; ອິນໂຈຍ ຈາ ອາຣາມ; ອິນໂຈຍ ຈາ ຊັນຕຣັນ ເມົ້າ ງ້ອງ; ກະ ມັນແຊມ ຣາເລົາ ຕາ ເປີນ ລາກວຍ ກາຢາອ໌ ອິນໂຈຍ ປີ ມັນຕຸ."

26 ເຈີ່ ຕາໂງ ອິນຕູນ, ໂປໂລ ເປາະ ກະ ປູນ ນະ ກ້ອຍ ຕະ ນະ ໄລ່ ເອີອ໌ ກະ ເຢີງ ເຈົ້າຣາຊີ. ແວ້ດ ກ້ອຍ ອັນ ມູ່ດ ຕຶ່ງ ດຸງ ຊາງ ປິດ ຈຸ່ມ ອິດຊະຣາເອລ ໂອນ ອິນແຍ່ະ ມັຮ ກວາຍ ດັງ ແຈງ ອິນຊີ ຕາໂງ ແອັນ ອັນ ຕະ ເຈີ່ ຮິດ ແກິດ ບຣັຣ. ອັນ ປາຍ ເປີນ ຕາປຸ່ນ ຕາໂງ ແອັນ ໄລ່ ອີ ໂອນ ຫຣື່ງ ຊາງ ແຮ ຕາປຸ່ນ ຄານອດ ອິດຊະຣາ ເອລ.

ເມົ້າ ໂກບ ໂປໂລ ຕຶ່ງ ດຸງ ຊາງ ປິດ

27 ແຈ່ະ ອີ ອິນແຍ່ະ ຕາປຸ່ນ ຕາໂງ ກ້ອຍ, ເປີນ ມັຮ ກວາຍ ອິດຊະຣາເອລ ແຕ ແຄງ ເອເຊຍ, ໄລ່ ເຮີມ ໂປໂລ ຕຶ່ງ ດຸງ ຊາງ ປິດ ຈຸ່ມ ອິດຊະຣາເອລ. ເຈີ່ ໄລ່ ຍາຍ໌ວະ ມັຮ ກວາຍ ຫຼິ່ງ ຍິອ໌ ອີ ໂອນ ໄລ່ ກ້ອຍ ອວານ ກະ ໂປໂລ. ນະກ້ອຍ ກວາຍ ຫຼິ່ງ ກ້ອຍ ໂກບ ໂປໂລ. 28 ກະ ໄລ່ ປາຍ ເຣ່ງ ລາລີ້ ນະໄນ່: "ອິນແຍ່ະ ມັຮ ກວາຍ ອິດຊະຣາເອລ ເອີຍ! ເຢົາ ຈ່ອຍ ຮິ ແຮ! ໂກຣ ລາລີ້ ກວາຍ ໄມ່ ເອີຍ ກາ ເປາະ ອາຕີ ກູ່ ກຣວາງ ປັຣນາຍ ຕາ ເປີນ ປຍາຍ໌ ແຕ ຈຸ່ມ ກວາຍ ອິດຊະຣາເອລ, ແຕ ຄານອດ ໂມເຊ, ກະ ແຕ ດຸງ ຊາງ ປິດ ໄຣ. ອັນ ເດີງ ກວາຍ ຕາ ແກິນ ກວາຍ ອິດຊະຣາເອລ ມູ່ດ ຕຶ່ງ ຊັງອາຣ ດຸງ ຊາງ ປິດ ໄຣ ແຮ. ຕະ ນະກ້ອຍ, ອັນ ຕະ ໂອນ ດຸງ ຊາງ ໄຣ ແກິດ ຕາ ເປີນ ບຣັຣ ອໍ ນ້ອງ."

29 ໄລ່ ປາຍ ນະກ້ອຍ, ຍ່ອນ ໄລ່ ເຮີມ ໂປໂລ ເປາະ ກະ ໂທພິໂມ ຕຶ່ງ ຣານາ ເມືອງ ກ້ອຍ. ໂທພິໂມ ລາ ກວາຍ ແຕ ເມືອງ ເອເພໂຊ. ນະກ້ອຍ ໄລ່ ກ້ອຍ ຄິດ ໂປໂລ ເດີງ ໂທພິໂມ ມູ່ດ ຕຶ່ງ ຊັງອາຣ ດຸງ ຊາງ ປິດ ຈຸ່ມ ອິດຊະ ຣາເອລ. ມາ ໂທພິໂມ ຕາ ເປີນ ມູ່ດ ຕຶ່ງ ດຸງ ຊາງ ກ້ອຍ. 30 ອິນແຍ່ະ ເມືອງ ກ້ອຍ ປັຣລ້ອງ ຍິອ໌ ອີ ຕະ ໂປໂລ; ເຈີ່ ໄລ່ ກາຕ້ອງ ອາລ້ອຣ ໂປໂລ ແຕ ດຸງ ຊາງ ປິດ. ແວ້ດ ໄລ່ ຕະ ນະກ້ອຍ, ໄລ່ ກາໂຕ່ຣ ຕັຣ ງັຣ ຕຶ່ງ ດຸງ ຊາງ

ປັດ. ³¹ອິນແຍ່ະ ໄລ່ ກ້ອຍ ຕະ ໂປໂລ ຢັອ ອີ ໂອນ ອັນ ກູຈິດ ຊ້ອງ. ມາ ເບີນ ກວາຍ ເປາະ ອາຕີ ກວາຍ ຊົດ ຕາຮານ ໂຮມ ຕິ່ງ ເມືອງ ເຢຣູຊາເລັມ, ປາຍ ອິນແຍ່ະ ກວາຍ ຕິ່ງ ເມືອງ ປຣຍາວາ ອີ ກາຈິດ ກວາຍ ກ້ອຍ. ³²ເຈີ້ ກວາຍ ຊົດ ຕາຮານ ກ້ອຍ ເດີງ ກວາຍ ຊົດ ປື້ນ ອັນ ກະ ຕາຮານ ການໍ້ອ ເປາະ ໄວ້ ປີ້ ອິນຕຸ ຊຽງ ຊັຣອູ່ ອໍ ຊັຣເມອໍ ກ້ອຍ. ພໍກາ ກວາຍ ກຶ່ງ ກ້ອຍ ເຮີມ ຕາຮານ ແຕ້ອ, ໄລ່ ຕາ ເບີນ ປຍາຍຣ ນ້ອງ ໂປໂລ. ³³ກວາຍ ຊົດ ຕາຮານ ກ້ອຍ ເປາະ ແຈ່ະ ໂປໂລ, ກະ ອັນ ແປຣີ ຕາຮານ ໂກບ ໂປໂລ, ເຈີ້ ຊົດ ອັນ ບາຣ ອິນແຕຣັຣ ອິນໄຊ ໄຊ. ແວັດ ກ້ອຍ ອັນ ຕາແບີບ: "ອັນ ໄມ່ ລາ ເມົ້າ? ອິນເຕົ້າ ອັນ ຕະ?"

³⁴ມັຣ ກວາຍ ກຶ່ງ ກ້ອຍ ຕາແອີຍ ປາຍ ເຣ່ງ ລາລີ້. ອັນ ກາ ປາຍ ນະໄມ່, ອັນ ກາ ປາຍ ນະກ້ອຍ. ມາ ກວາຍ ຊົດ ຕາ ເຕ່ອ ໂກບ ອິດ ມັຣ ປັຣນາຍ ໄລ່ ປາຍ. ເຈີ້ ກວາຍ ຊົດ ກ້ອຍ ແປຣີ ຕາຮານ ເດີງ ໂປໂລ ເຈົ້າ ປີ້ ກື້ຍ ຕາຮານ. ³⁵ພໍກາ ໄລ່ ແຕ້ອ ປີ້ ອິນຕຣ່ອງ ມູ່ດ ຕິ່ງ ດຸງ, ຕາຮານ ກ້ອຍ ກາຕ້ອງ ອາຊ້ອຣ ໂປໂລ, ອີງ ກ້ອຣ ກວາຍ ກຶ່ງ ກາຈິດ ອັນ. ³⁶ກວາຍ ກຶ່ງ ກ້ອຍ ຕາປູ່ນ ແຈ່ະ ລາລີ້ ກະ ປາຍ ເຣ່ງ ລາລີ້: "ກາຈິດ ຕັຣ ອັນ ໄມ່!"

ໂປໂລ ອາຕີ ລັຣ ອິນແຍ່ະ ຮານະ ອັນ ຕະ ເຈີ້

³⁷ພໍກາ ໄລ່ ແຈ່ະ ອີ ມູ່ດ ຕິ່ງ ດຸງ ກ້ອຍ, ໂປໂລ ອາຕີ ກວາຍ ຊົດ ຕາຮານ ແຕ ປັຣນາຍ ກຣີກ ປາຍ: "ເກົ້າ ແຊອ ຕະ ອິນຕີ ມາໂຣຍ ກະ ໄມ່."

ກວາຍ ຊົດ ກ້ອຍ ຊ້ອງ ຈິ່ດ ລາລີ້, ກະ ອັນ ຕາແອີຍ ປາຍ: "ນານະ ໄມ່ ມາ ດັງ ປັຣນາຍ ກຣີກ? ³⁸ແມ່ນ ບໍ່, ໄມ່ ລາ ກວາຍ ແຕ ກຣວາງ ເອຍິບ ກາ ຢັອ ອີ ຕໍາໂປຣ ຊົດ ກຣວາງ ໄມ່? ກະ ໄມ່ ເດີງ ອາຊວຍ ກວາຍ ປູນ ປື້ນ ນະ ປີ້ ອິນຕຸ ຕຍາຣ, ເຈີ້ ລັອຣ ຣາຈິ້ລ, ແມ່ນ ບໍ່?"

³⁹ມາ ໂປໂລ ຕາແອີຍ ອັນ ປາຍ: "ຕາ ແກິນ. ເກົ້າ ລາ ກວາຍ ອິດຊະຣາເອລ ເຕ່. ອິມເປ່ອ ເກົ້າ ຣັຣ ເກົ້າ ຕິ່ງ ເມືອງ ຕາໄຊ, ລາ ເມືອງ ປັດ ລາລີ້ ຕິ່ງ ແຄງ ກິລິທາຍ. ເກົ້າ ແຊອ ໄມ່ ໂອນ ເກົ້າ ຕະ ອິນຕີ ກະ ກວາຍ ກຶ່ງ ໄມ່."

⁴⁰ນະກ້ອຍ ກວາຍ ຊົດ ກ້ອຍ ໂອນ ໂປໂລ ຕະ ອິນຕີ ກະ ກວາຍ ກຶ່ງ ກ້ອຍ. ເຈີ້ ໂປໂລ ຕາຢິງ ຕິ່ງ ອິນ ຕຣ່ອງ, ກະ ອາວິດ ອາຕີ ອັນ ໂອນ ກວາຍ ກຶ່ງ ກ້ອຍ ອິນໂຈຍ ຕະ ແບອ. ພໍກາ ໄລ່ ແອິດ ຮາງຍາອ, ໂປໂລ ອາຕີ ໄລ່ ແຕ ປັຣນາຍ ເຮັບເຮີ, ລາ ປັຣນາຍ ກວາຍ ອິດຊະຣາເອລ.

22

¹ໂປໂລ ອາຕີ ປາຍ: "ມັຣ ອາຍີ້ ອາກູນ, ມັຣ ແຊມອາຍ ເອີຍ! ເຍົາ ຊາງັດ ປັຣນາຍ ເກົ້າ. ມັຣ ຮານະ ເກົ້າ ຕະ, ເກົ້າ ຢັອ ອີ ຕະ ອິນຕີ ໂອນ ເຍົາ ດັງ."

²ພໍກາ ໄລ່ ຊ້ອງ ໂປໂລ ອາຕີ ໄລ່ ແຕ ປັຣນາຍ ເຮັບເຮີ, ລາ ປັຣນາຍ ໄລ່ ເບີມ, ໄລ່ ແອິດ ຮາງຍາອ ຢັອ ອີ ຊາງັດ ລາລີ້. ³ນະກ້ອຍ ໂປໂລ ອາຕີ ແອິນ: "ເກົ້າ ລາ ກວາຍ ອິດຊະຣາເອລ ເຕ່. ອິມເປ່ອ ຣັຣ ເກົ້າ ຕິ່ງ ເມືອງ ຕາໄຊ ແຄງ ກິລິທາຍ. ມາ ແຕ ເກົ້າ ອິນນ້ອງ ແກດໆ, ເກົ້າ ແອິດ ເລືອຍໆ ຕິ່ງ ເມືອງ ເຢຣູຊາເລັມ ໄມ່. ເກົ້າ ຣຍານ ແຕ ອາຈານ ຄາມາລີເອລ ໂອນ ດັງ ແຈງ ລາລີ້ ກູ່ ຣາມິ້ຣ ຕິ່ງ ຄານອດ ອາຈວາຍຣ ອາເຈ່ຣ ໄຣ. ກະ ເກົ້າ ອອຍາຣ ອອໂອອໍ ລາລີ້ ຢັອ ອີ ຢາມັບ ເຢັງ ເຈົ້າຣາຊີ ມູຈິງ ເຍົາ ຊານຸ່ ເຕ່. ⁴ບ້ອງ ກ້ອຍ ເກົ້າ ຢັອ ອີ ອາປັດ ຕັຣ ຮານະ ເຢຊູ. ເກົ້າ ໂກບ ມັຣ ກວາຍ ກາ ຕາປູ່ນ ຮານະ ກ້ອຍ, ກາ ມັນແຊມ, ກາ ຣາເລົາ, ໂຈະ ໄລ່ ຕິ່ງ ກໍ່ອ ຢັອ ອີ ໂອນ ເມົ້າ ກາຈິດ ໄລ່. ⁵ອັນ ກາ ຕາລາ ອິນແຍ່ະ ແຕ ຣິດ ຊາງ ເຢັງ ເຈົ້າຣາຊີ ກະ ມັຣ ກວາຍ ຊົດ ການໍ້ອ ແຮີ, ໄລ່ ກ້ອຍ ດັງ ເກົ້າ ປາຍ ປຍາຍ, ຍ່ອນ ໄລ່ ກ້ອຍ ແຕ່ ໂອນ ເກົ້າ ເບີນ ເຈຍ ປັຣນາຍ ເຕ່ອ ໂກບ ກວາຍ ຊາອໍ ເຢຊູ ຕິ່ງ ເມືອງ ດາມັດກັດ. ພໍກາ ເກົ້າ ອາປັຣ ເຈຍ ປັຣນາຍ ກ້ອຍ ໂອນ ມັຣ ກວາຍ ຊົດ ອິດຊະຣາເອລ ຕິ່ງ ເມືອງ ກ້ອຍ, ໄລ່ ກ້ອຍ ດັງ ແຈງ ປາຍ ເກົ້າ ເຕ່ອ ເປາະ ຈໍ້ອ ກະ ໂກບ ມັຣ ກວາຍ ກາ ຕາປູ່ນ ຮານະ ເຢຊູ, ກະ ຊົດ ເດີງ ອາຊວຍ ໄລ່ ປີ້ ເມືອງ ເຢຣູຊາເລັມ ໂອນ ເມົ້າ ຕະ ໄລ່ ຕິ່ງ ເມືອງ ກ້ອຍ."

ໂປໂລ ອາຕີ ລັຣ ອັນ ຣາມິຣ ເຢຊູ ຕິ່ງ ຮານາ
(ຮານະ ຕະ 9:1-19; 26:12-18)

6 "ແຈ່ວ ມັດ ມານາງ ຕິລມູ່ລ, ເກົາ ແອິດ ຕຶ້ງ ຮານາ ແຈ່ວ ເມືອງ ດາມັດກັດ. ບັອງ ກາ ກ້ອຍ ແຕ່ ບັ່ງ ແຕ ມັນລ້ອງ ປາເລີງ ອາແຊງ ປີ ຈະ ເກົາ. 7 ເຈົ້ ເກົາ ແດິມ ຕຶ້ງ ຮານາ, ກະ ເກົາ ຊ້ອງ ຊຽງ ເມົ້າ ຊາບາວ ເກົາ ປາຍ: 'ໂຊໂລ ເອີຍ! ເອີ ໂຊໂລ! ນານະ ໄມ່ ຕະ ຕຸ່ຮ ເກົາ?' 8 ເຈົ້ ເກົາ ຕາແອີຍ ຊຽງ ກ້ອຍ ປາຍ: 'ອິນເຈົ້າ ເອີຍ! ເຍົາ ລາ ເມົ້າ?' ອັນ ຕາແອີຍ ລັຮ ເກົາ ປາຍ: 'ເກົາ ລາ ເຢຊູ ແຕ ວິລ ນາຊາເຣັດ ກາ ໄມ່ ຕະ ຕຸ່ຮ.' 9 ມັຮ ໄລ່ ກາ ເປາະ ກະ ເກົາ, ໄລ່ ເຮີມ ແຕ່ ບັ່ງ ກ້ອຍ, ມາ ໄລ່ ຕາ ເບີນ ຊ້ອງ ອິນເຕົ້າ ຊຽງ ກ້ອຍ ປາຍ. 10 ເຈົ້ ເກົາ ຕາເບີນ ປາຍ: 'ອິນເຈົ້າ ເອີຍ! ນານະ ເກົາ ອີ ຕະ ຊານໍ?' ເຢຊູ ຕາແອີຍ ລັຮ ເກົາ ປາຍ: 'ໄມ່ ຢວຣ ຕາຍິ່ງ; ເຈົ້ ໄມ່ ມູ່ດ ຕຶ້ງ ເມືອງ ດາມັດກັດ. ຕຶ້ງ ເມືອງ ກ້ອຍ ເບີນ ກວາຍ ອາຕີ ໂອນ ໄມ່ ດັງ ຮານະ ອິນເຕົ້າ ເກົາ ຍິຮ ອີ ໂອນ ໄມ່ ຕະ.' 11 ພໍກາ ບັ່ງ ກ້ອຍ ປາເລີງ ຕຶ້ງ ຈະ ເກົາ, ມັດ ເກົາ ແກິດ ຊູດ. ນະກ້ອຍ ເຍົາ ເກົາ ເຕີ ອາຢວຣ ເກົາ ມູ່ດ ຕຶ້ງ ເມືອງ ດາມັດກັດ.

12 "ຕຶ້ງ ເມືອງ ດາມັດກັດ ກ້ອຍ ເບີນ ມານະ ຮາມິ້ຮ ອານາເມຍ. ອັນ ຕະ ຕາປູນ ລາລີ້ ຄານອດ ໄຮ, ກະ ຈຸ່ມ ອິດຊະຮາເອລ ຕຶ້ງ ເມືອງ ກ້ອຍ ຢານັບ ລາລີ້ ອັນ. 13 ອານາເມຍ ແຕ້ອ ອາຕີ ເກົາ ປາຍ: 'ໂຊໂລ ເອີຍ! ໄມ່ ລາ ແຊມອາຍ ເກົາ. ໂອນ ມັດ ໄມ່ ແກິດ ບັ່ງ ລັຮ.' ບັອງ ກາ ກ້ອຍ ແຕ່ ມັດ ເກົາ ແກິດ ບັ່ງ ລັຮ, ກະ ເກົາ ເຮີມ ອານາເມຍ. 14 ເຈົ້ ອັນ ອາຕີ ເກົາ ແອັນ ປາຍ: 'ເຢົາງ ເຈົ້າຮາຊີ ກາ ອາຈວາຍຮ ອາເຈ່ຮ ໄຮ ຊາງ ແຕ ອິມ ແບີ, ອັນ ແຕ່ ຮຽຮ ໄມ່ ໂອນ ດັງ ຮາງິຮ ອັນ. ອັນ ຮຽຮ ໂອນ ໄມ່ ເບີນ ເຮີມ ເຢຊູ, ອັນ ກາ ຕານ້ອງ ອໍ ກະ ຕາ ເບີນ ໄລ່ຍຮ ອິນເຕົ້າ. ກະ ອັນ ຮຽຮ ໄມ່ ໂອນ ເບີນ ຊ້ອງ ຊຽງ ເຢຊູ. 15 ເຢົາງ ເຈົ້າຮາຊີ ໂອນ ໄມ່ ເປາະ ອາຕີ ອິນແຍ່ະ ມັຮ ກວາຍ ດັງ ອິນແຍ່ະ ມັຮ ຮາມິ້ຮ ໄມ່ ເຮີມ ກະ ຊ້ອງ ເຈົ້. 16 ນານະ ໄມ່ ອິນນ້ອງ ເກຮາະ? ໄມ່ ຢວຣ ຕາຍິ່ງ ຮັບ ຮິ່ດ ຕຶ້ງ ແຕ້ອ. ໄມ່ ເກົາແຊອໍ ແຕ ເຢຊູ ໂອນ ອາເຮົາວ ອິນແຍ່ະ ມັຮ ໄລ່ຍຮ ໄມ່.'"

ເຢຊູ ແປຣີ ໂປໂລ ອາຕີ ກວາຍ ຕາ ແກິນ ກວາຍ ອິດຊະຮາເອລ

17-18 "ພໍກາ ເກົາ ເຈົ້ ປີ ເມືອງ ເຢຣູຊາເລັມ, ເກົາ ມູ່ດ ຕຶ້ງ ດຸງ ຊາງ ປິ່ດ ຍິຮ ອີ ເກົາແຊອໍ. ບັອງ ກາ ເກົາ ເກົາແຊອໍ, ເກົາ ເຮີມ ເຢຊູ ອາປັຮ ຈະ ອັນ, ກະ ອາຕີ ເກົາ ປາຍ: 'ເປາະ ໄວ່! ໄມ່ ລ້ອຮ ຊານໍ ແຕ່ ແຕ ເມືອງ ເຢຣູຊາເລັມ ໄມ່. ກວາຍ ແອິດ ຕຶ້ງ ເມືອງ ໄມ່, ໄລ່ ຕາ ຍິຮ ອີ ຊາງັດ ປັຮນາຍ ໄມ່ ອາຕີ ແຕ ເກົາ.' 19 ເຈົ້ ເກົາ ຕາແອີຍ ລັຮ ເຢຊູ ປາຍ: 'ອິນເຈົ້າ ເອີຍ! ມູ່ ໄມ່ ດັງ ເຈົ້ ບັອງ ກ້ອຍ ເກົາ ເກີ້ຍ ມູ່ດ ຕຶ້ງ ດຸງ ຊາງ ອີ ໂກບ ມັຮ ມູ່ ກາ ຊາອໍາ ອິນເຈົ້າ. ກະ ເກົາ ໂອນ ເມົ້າ ໂຈະ ໄລ່ ຕຶ້ງ ກໍ່ອ ຍິຮ ອີ ກາຈິດ ໄລ່. 20 ບັອງ ກາ ເມົ້າ ກາຈິດ ຊະເຕພາ ໂນ, ຍ່ອນ ອັນ ອາຕີ ປັຮນາຍ ເຍົາ, ເກົາ ລາ ປຣ່ອມ ແຕ່ ກະ ໄລ່ ກາ ກາຈິດ ອັນ. ເກົາ ແອິດ ກຍາຮໍ ຕໍາປ້ອກ ໄລ່.' 21 ມາ ເຢຊູ ຕາແອີຍ ລັຮ ເກົາ ປາຍ: 'ໂອນ ໄມ່ ເປາະ! ເກົາ ແປຣີ ໄມ່ ເປາະ ເຍິ່ງ ປີ ກຮວາງ ກວາຍ ການໍ ອໍ ກາ ຕາ ແກິນ ກວາຍ ອິດຊະຮາເອລ.'"

ກວາຍ ຊົດ ຕາຮານ ຍິຮ ອີ ປຍາຍຮ ໂປໂລ

22 ແຕ ຕາແປີ ໂປໂລ ອາຕີ ກວາຍ ກຶ້ງ ກ້ອຍ, ໄລ່ ຊາງັດ ກຮັກ ລາລີ້. ມາ ພໍກາ ໄລ່ ຊ້ອງ ອັນ ປາຍ ເຢຊູ ແປຣີ ອັນ ເປາະ ອາຕີ ກວາຍ ຕາ ແກິນ ກວາຍ ອິດຊະຮາເອລ ແອັນ, ໄລ່ ຕາ ຍິຮ ອີ ຊາງັດ ນ້ອງ ປັຮນາຍ ອັນ. ກະ ໄລ່ ປາຍ ເຮ່ງ ລາລີ້: 'ໄຮ ຕັຮ ຊ້ອງ ກວາຍ ໄມ່! ກາຈິດ ຕັຮ ອັນ! ອິນໂຈຍ ໂອນ ອັນ ອາມົ່ງ ນ້ອງ ຕຶ້ງ ກູແຕອໍ ໄມ່!'"

23 ກວາຍ ກຶ້ງ ກ້ອຍ ປາຍ ເຮ່ງ ເລືອຍໆ ນະກ້ອຍ. ໄລ່ ແຈອໍ ອາຍ້ອຮ ໄລ່ ເບີມ, ກະ ໄລ່ ປຣິ້ຮ ກູແຕອໍ ພຸ່ນ, ຕະ ໂອນ ເມົ້າ ດັງ ປາຍ ໄລ່ ຊ້ອງ ອຶງຄື້ນ ລາລີ້. 24 ເຈົ້ ກວາຍ ຊົດ ຕາຮານ ກ້ອຍ ແປຣີ ເມົ້າ ເດີງ ໂປໂລ ອາມູ່ດ ຕຶ້ງ ເກົາຍ ຕາຮານ. ກະ ອັນ ແປຣີ ໄລ່ ປຍາຍຮ ໂປໂລ, ຍິຮ ອີ ດັງ ແຈງ ໂປໂລ ຕະ ໄລ່ຍຮ ອິນເຕົ້າ ກະ ກວາຍ ອິດຊະຮາເອລ. 25 ພໍກາ ໄລ່ ຊົດ ໂປໂລ ຍິຮ ອີ ປຍາຍຮ ອັນ, ໂປໂລ ເຮີມ ອັນ ກາ ຊົດ ມວຍ ຮ່ອຍ ຕາຮານ ແອິດ ຕາຍິ່ງ ແຈ່ວ ອັນ. ເຈົ້ ອັນ ຕາແປີນ ກວາຍ ກ້ອຍ ປາຍ: "ນານະ ແຕ່ອ ບໍ, ເມົ້າ ປຍາຍຮ ກອນ ແຊມ ກຮວາງ ໂຮມ ຄັນ ຕາ ຢວາຮ ຮາດັງ ໄລ່ຍຮ ອິນເຕົ້າ?"

26 ພໍກາ ຕາຮານ ກ້ອຍ ຊ້ອງ ປັຮນາຍ ນະກ້ອຍ, ອັນ ເປາະ ອາຕີ ແຕ່ ກວາຍ ຊົດ ອັນ ປາຍ: "ນານະ ໄມ່ ຍິຮ ອີ ຕະ ກວາຍ ໄມ່? ອັນ ລາ ກອນແຊມ ກຮວາງ ໂຮມ!"

27 ເຈົ້າ ກວາຍ ຊົດ ກ້ອຍ ແຕ້ອ໌ ແຕ້ ປີ ໂປໂລ, ກະ ຕາແບບ ອັນ ປາຍ: "ໄມ່ ອາຕີ ເກົາ ແຈງ, ໄມ່ ມ່ນ ກອນ ແຊມ ກຮວງ ໂຮມ ບໍ່?"

ໂປໂລ ຕາແອີຍ ປາຍ: "ເອີອ໌. ເກົາ ລາ ກອນແຊມ ກຮວງ ໂຮມ."

28 ກວາຍ ຊົດ ກ້ອຍ ປາຍ ແອັນ ມະໄມ່: "ເກົາ ປິດ ປຣະ ຊາອິຍ ລາລີ້ ຍິອ໌ ອີ ແກັດ ກອນແຊມ ກຮວງ ໂຮມ."

ໂປໂລ ອາຕີ ລັຮ ອັນ ປາຍ: "ມາ ເກົາ ລາ ກອນແຊມ ກຮວງ ໂຮມ, ຍ່ອນ ອີມບໍ່ ເກົາ ລາ ກອນແຊມ ກຮວງ ໂຮມ."

29 ພໍກາ ໄລ່ ຊ້ອງ ໂປໂລ ອາຕີ ມະກ້ອຍ, ມັຮ ຕາຮານ ກາ ອີ ຕະ ອັນ, ໄລ່ ແດອ໌ ລ້ອຮ. ກະ ກວາຍ ຊົດ ຕາຮານ ກ້ອຍ ລາ ອີງກ້ອຮ ເຕ່, ຍ່ອນ ອັນ ແປຣີ ເມົາ ຊົດ ໂປໂລ, ລາ ມານະ ກອນແຊມ ກຮວງ ໂຮມ.

ໂປໂລ ຕາຍິ່ງ ຍິ່ຮ ເມີງ ມູ່ ກາ ຊົດ ກວາຍ ອິດຊະຮາເອລ

30 ກວາຍ ຊົດ ຕາຮານ ກ້ອຍ ຍິອ໌ ອີ ດັງ ແຈງ ລາລີ້ ນານະ ຈຸມ ອິດຊະຮາເອລ ຍິອ໌ ອີ ຕະ ໂປໂລ. ມະກ້ອຍ ຕາໄງ ປຣເມີ ແອັນ, ກວາຍ ຊົດ ຕາຮານ ກ້ອຍ ແປຣີ ເມົາ ອາແລ້ຮ ອິນໄຊ ໄຊ ແຕ ອາເຢັງ ໂປໂລ ກະ ອັນ ແປຣີ ມັຮ ກວາຍ ຊົດ ມູ່ ກາ ຊາງ ຮິດ ເຢັງ ເຈົາຮາຊີ, ກະ ມັຮ ກວາຍ ຊົດ ການໍອ໌ ແຕ ຈຸມ ອິດຊະຮາເອລ, ໂອນ ອິນແຍ່ະ ໄລ່ ໂຮມ ມັນຕຸ. ເຈົ້ ອັນ ເດີງ ອາຊວຍ ໂປໂລ ຕາຍິ່ງ ຍິ່ຮ ເມີງ ໄລ່ ກາ ກວາຍ ຊົດ ກ້ອຍ.

23

1 ໂປໂລ ແມ່ ຊັຮກ້ອງ ປີ ຈຸມ ກວາຍ ຊົດ ອິດຊະຮາເອລ ກ້ອຍ, ກະ ອັນ ປາຍ: "ແຊມອາຍ ເອີຍ! ແຕ ເກົາ ແກດ ເຕົາ ເກົາ ປິດ ຕາໄງ ໄມ່ ເກົາ ຕາ ເບີນ ຊ້ອງ ເກົາ ຕະ ໂລຍຮ ອິນເຕົາ ໂຈະ ເຢັງ ເຈົາຮາຊີ."

2 ມາ ພໍກາ ໂປໂລ ປາຍ ມະກ້ອຍ, ອານາເມຍ, ອັນ ກາ ຕາລາ ອິນແຍ່ະ ແຕ ຮິດ ຊາງ ເຢັງ ເຈົາຮາຊີ, ແປຣີ ກວາຍ ກາ ແອັດ ແຈ່ະ ໂປໂລ ຕັຮ ແບອ໌ ໂປໂລ. 3 ເຈົ້ ໂປໂລ ປາຍ ໂຈະ ກວາຍ ຊົດ ກ້ອຍ ມະໄມ່: "ປຣເມີ ມັນ ເຕຣົາ ເຢັງ ເຈົາຮາຊີ ຕະ ໄມ່ ມະ ໄມ່ ຕະ ເກົາ ຊານໍ ເຕ່. ແບອ໌ ໄມ່ ຕະ ອິນຕີ ມະ ອໍ, ມາ ຕິ່ງ ຮາງິຮ ໄມ່ ໂກ່ະ. ໄມ່ ຍິອ໌ ອີ ຕັດຊິ່ນ ເກົາ ຕາປູນ ຄານອດ ເຢັງ ເຈົາຮາຊີ, ມາ ໄມ່ ໂອນ ເມົາ ຕັຮ ເກົາ. ມະກ້ອຍ ໄມ່ ຕັຮ ຄານອດ ເຢັງ ເຈົາຮາຊີ."

4 ແວັດ ໂປໂລ ປາຍ ມະກ້ອຍ, ກວາຍ ແອັດ ແຈ່ະ ອັນ ອາຕີ ອັນ ປາຍ: "ນານະ ຍິ່ນ ໄມ່ ເວ່ນ ດໍອ໌ ອັນ ກາ ຕາລາ ອິນແຍ່ະ ແຕ ຮິດ ຊາງ ເຢັງ ເຈົາຮາຊີ?"

5 ໂປໂລ ຕາແອີຍ ລັຮ ປາຍ: "ແຊມອາຍ ເອີຍ! ເກົາ ຕາ ເບີນ ດັງ ອັນ ມາ ຕາລາ ອິນແຍ່ະ ແຕ ຮິດ ຊາງ ເຢັງ ເຈົາຮາຊີ. ຄັນ ເກົາ ດັງ, ເກົາ ຕາ ເບີນ ປາຍ ມະກ້ອຍ, ຍ່ອນ ປິ່ງ ປຣນາຍ ເຢັງ ເຈົາຮາຊີ ອາຕີ ໄຮ ປາຍ: 'ອິນໂຈຍ ປາຍ ຕາ ອໍ ແຕ ກວາຍ ຊົດ ເຍົາ.'"

6 ໂປໂລ ດັງ ມັຮ ກວາຍ ຊົດ ກ້ອຍ ເບີນ ກວາຍ ແຕ ບາຮ ຈຸມ. ມວຍ ລາ ຈຸມ ຊາດູກາຍ, ກະ ບາຮ ລາ ຈຸມ ພາຣີຊາຍ. ມະກ້ອຍ ອັນ ອາຕີ ເຮ່ງ ລາລີ້ ປາຍ: "ແຊມອາຍ ເອີຍ! ເກົາ ລາ ແຕ ຈຸມ ພາຣີຊາຍ. ກະ ອີມບໍ່ ເກົາ ກວາຍ ພາຣີຊາຍ ເຕ່. ເຮີມ ເກົາ ຕາຍິ່ງ ຍິ່ຮ ເມີງ ເຍົາ ຊານໍ, ລາ ຍ່ອນ ເກົາ ຊາອໍ ກວາຍ ກາ ກູຈິດ ເຕອ໌ ອາມັງ ລັຮ."

7 ພໍກາ ກວາຍ ຊົດ ກ້ອຍ ຊ້ອງ ໂປໂລ ປາຍ ມະກ້ອຍ, ໄລ່ ບາຮ ຈຸມ ກ້ອຍ ຮາຈຽນ ຮາຕວາອ໌. ມະກ້ອຍ ກວາຍ ຊົດ ກ້ອຍ, ໄລ່ ແກັດ ອິມພາ ຮາງິຮ. 8 ຈຸມ ພາຣີຊາຍ, ໄລ່ ຊາອໍ ກວາຍ ກູຈິດ ເຕອ໌ ອາມັງ ລັຮ. ໄລ່ ຊາອໍ ລາລີ້ ເບີນ ເທວາດາ ເຢັງ ເຈົາຮາຊີ. ກະ ໄລ່ ຊາອໍ ອິນແຍ່ະ ມັຮ ກວາຍ ກູ່ ມະ ເບີນ ຮາເວີຍ. ມາ ຈຸມ ຊາດູກາຍ, ໄລ່ ຕາ ເບີນ ຊາອໍ ມັຮ ຮານະ ໄມ່. 9 ມະກ້ອຍ ບາຮ ຈຸມ ກ້ອຍ ຮາຈຽນ ເຮ່ງ ລາລີ້. ເບີນ ກວາຍ ອາຕີ ຄານອດ ແຕ ຈຸມ ພາຣີຊາຍ, ໄລ່ ຢວຣ ຕາຍິ່ງ ກະ ປາຍ: "ມ່ນ ຮິ ຕາ ເບີນ ເຮີມ ຮານະ ອິນເຕົາ ໂລຍຮ ກວາຍ ໄມ່ ຕະ. ອີງກ້ອຮ ປຍາຍ໌ ເບີນ ຮາເວີຍ ແຕີລາ ເທວາດາ ເຢັງ ເຈົາຮາຊີ ອາຕີ ອັນ."

10 ມະກ້ອຍ ໄລ່ ບາຮ ຈຸມ ກ້ອຍ ຮາໂລຍຮ ລາລີ້ ແອັນ. ກວາຍ ຊົດ ຕາຮານ ກ້ອຍ, ອັນ ອີງກ້ອຮ ໂປໂລ ກູຈິດ, ຍ່ອນ ໄລ່ ບາຮ ຈຸມ ກາຕ້ອງ ຈະ ໂປໂລ. ມະກ້ອຍ ອັນ ແປຣີ ຕາຮານ ອັນ ກາຕ້ອງ ໂປໂລ ແຕ ອິນຕຸ ກ້ອຍ ເດີງ ອາເຈົ້ ປີ ເກົາຍ ແອັນ. 11 ມາ ຊາເດົາ ກ້ອຍ, ອິນເຈົ້ ແຕ້ອ໌ ປີ ໂປໂລ ກະ ອາຕີ ອັນ ປາຍ: "ອິນ

ໂຈຍ ອົງກ້ອນ ອິນເຕົ້າ. ເກົາ ໂອນ ໄມ່ ອາຕີ ປັຣນາຍ ອໍ ແຕ ເກົາ ຕຶ້ງ ເມືອງ ໂຣມ, ນະ ໄມ່ ອາຕີ ຕຶ້ງ ເມືອງ ເຢຣູຊາເລັມ ໄມ່ ເຕ່."

ໄລ່ ປຣ່ອມ ມູ ຮາງື່ຮ ອີ ກາຈິດ ຕັຮ ໂປໂລ

12 ປຶ້ງ ຕາຣິບ ປັຣເນີ ເບີນ ມວຍ ຈຸ່ມ ກວາຍ ອິດຊະຮາເອລ, ໄລ່ ປຣ່ອມ ມູ ຮາງື່ຮ ຕາ ເບີນ ຈາ ຈຸ່ຍ ອິນ ເຕົ້າ ເຕົ້າ ແຕ້ອ ຕາໂງ ໄລ່ ເບີນ ກາຈິດ ໂປໂລ. ໄລ່ ຄິນ ນະກ້ອຍ ກະ ເຍົ້າ ໄລ່. 13 ໄລ່ ກາ ປຣ່ອມ ຕະ ນະກ້ອຍ ເບີນ ກາເລີຍ ປູນ ຈິດ ນະ. 14 ໄລ່ ເປາະ ປີ ກວາຍ ກາ ຊົດ ມູ່ ກາ ຊາງ ຮິດ ເຢັງ ເຈົາຮາຊີ, ກະ ມັຮ ກວາຍ ຊົດ ການໍ້ອ ຕຶ້ງ ຈຸ່ມ ອິດຊະຮາເອລ, ປາຍ: "ອິນແຍ່ະ ນະ ມູ່ ຮິ ຄິນ ຮິ ຕາ ເບີນ ຈາ ຈຸ່ຍ ອິນເຕົ້າ ເຕົ້າ ແຕ້ອ ຕາໂງ ຮິ ເບີນ ກາຈິດ ໂປໂລ. 15 ຊານໍ່ ເຍົ້າ ຈ່ອຍ ຮິ. ແຊອ ເຍົ້າ ກະ ອິນແຍ່ະ ມັຮ ຈຸ່ມ ກວາຍ ຊົດ ອິດຊະຮາເອລ ຕະ ເຈຍ ປັຣນາຍ ໂອນ ກວາຍ ຊົດ ຕາຮານ, ໂອນ ອັນ ເດີງ ອາລ້ອຮ ລັຮ ໂປໂລ. ເຍົ້າ ຕະ ອິນຕີ ອາໂລກ ຢິອ ອີ ຕາແບັບ ລັຮ ໂປໂລ. ເຈ້ ຮິ ແອັດ ເກຣາະ ອິນຕີ ຮານາ. ໂປໂລ ຕາ ຢວາຣ ແຕ້ອ ປີ ເຍົ້າ, ຮິ ກາຈິດ ຕັຮ ອັນ ອິນໂຍ່ງ."

16 ມາ ປຍາຍ ຮາມອນ ໂປໂລ ຊ້ອງ ປັຣນາຍ ກ້ອຍ. ອັນ ເຈົ້າ ແຕ້ອ ປີ ເກົ້າຍ ຕາຮານ; ເຈ້ ອາຕີ ລັຮ ໂອນ ໂປໂລ ດັງ ອິນແຍ່ະ ປັຣນາຍ ກ້ອຍ. 17 ໂປໂລ ກູອ ກວາຍ ຊົດ ມວຍ ຮ່ອຍ ນະ ຕາຮານ, ກະ ອາຕີ ອັນ ປາຍ: "ໄມ່ ເດີງ ອາຊວຍ ກວາຍ ນຸ່ມ ໄມ່ ແຕ້ອ ປີ ກວາຍ ຊົດ ອິນແຍ່ະ ມັຮ ຕາຮານ. ອັນ ຢິອ ອີ ອາຕີ ມູ ຮາມື່ຮ ໂອນ ກວາຍ ຊົດ ກ້ອຍ ດັງ."

18 ນະກ້ອຍ ຕາຮານ ກ້ອຍ ເດີງ ອາຊວຍ ຮາມອນ ໂປໂລ ແຕ້ອ ປີ ກວາຍ ຊົດ ກ້ອຍ ກະ ອາຕີ ອັນ ປາຍ: "ໂປໂລ, ອັນ ກາ ແອັດ ຕຶ້ງ ກໍ້ອ ກູອ ເກົ້າ, ແຊອ ເກົ້າ ເປາະ ອາຊວຍ ກວາຍ ນຸ່ມ ໄມ່ ແຕ້ອ ປີ ໄມ່. ອັນ ຢິອ ອີ ຮາມັຮ ໄມ່."

19 ກວາຍ ຊົດ ກ້ອຍ ເຕີ ອາຕີ ກວາຍ ນຸ່ມ, ເດີງ ອັນ ເຍິ່ງ ແຕ ກວາຍ ການໍ້ອ; ເຈ້ ຕາແບັບ ອັນ ປາຍ: "ອິນເຕົ້າ ໄມ່ ຢິອ ອີ ຕະ ອິນຕີ ກະ ເກົ້າ?"

20 ກວາຍ ນຸ່ມ ຕາແອີຍ ປາຍ: "ມັຮ ກວາຍ ອິດຊະຮາເອລ, ໄລ່ ປຣ່ອມ ກະ ມູ່ ກາ ຊົດ ໄລ່ ແຊອ ແຕ ອາ ຈວາຍຮ ເດີງ ອາຊວຍ ລັຮ ໂປໂລ ແຕ້ອ ປີ ກວາຍ ຊົດ ໄລ່ ຕາໂງ ປັຣເນີ. ໄລ່ ຕະ ອິນຕີ ອາໂລກ ຢິອ ອີ ຕາ ແບັບ ລັຮ ໂປໂລ. 21 ມາ ອາຈວາຍຮ ອິນໂຈຍ ຊາງັດ ປັຣນາຍ ໄລ່. ກາເລີຍ ປູນ ຈິດ ນະ ກວາຍ ຄິນ ດໍອ ຕາ ເບີນ ຈາ ຈຸ່ຍ ອິນເຕົ້າ ເຕົ້າ ແຕ້ອ ຕາໂງ ໄລ່ ເບີນ ກາຈິດ ໂປໂລ. ນະກ້ອຍ ມູ່ ກ້ອຍ ແອັດ ເກຣາະ ອິນຕີ ຮານາ. ໄລ່ ແອັດ ເກຣາະ ໂປໂລ ແຕ້ອ, ອີ ກາຈິດ ຕັຮ ອັນ. ໄລ່ ປັຣຕີ ເຈ້ ຕະ ຮານະ ກ້ອຍ, ມາ ອິນນ້ອງ ໄລ່ ແອັດ ເກຣາະ ຢິອ ອີ ຊ້ອງ ອາຈວາຍຮ ຕາແອີຍ ນານະ ກະ ໄລ່."

22 ເຈ້ ກວາຍ ຊົດ ກ້ອຍ ປາຕັບ ກວາຍ ນຸ່ມ ກ້ອຍ ປາຍ: "ອິນໂຈຍ ອາຕີ ໂອນ ກວາຍ ການໍ້ອ ດັງ ປັຣນາຍ ໄມ່ ອາຕີ ເກົ້າ ໄມ່."

ແວັດ ອັນ ປາຕັບ ນະກ້ອຍ, ອັນ ໂອນ ກວາຍ ນຸ່ມ ກ້ອຍ ເຈົ້າ.

ມູ່ ຕາຮານ ເດີງ ອາຊວຍ ໂປໂລ ແຕ້ອ ປີ ເພລິກ

23 ກວາຍ ຊົດ ຕາຮານ ກ້ອຍ ກູອ ບາຣ ນະ ກວາຍ ກາ ຊົດ ມວຍ ຮ່ອຍ ຕາຮານ. ເຈ້ ອັນ ແປຣີ ບາຣ ນະ ກ້ອຍ ປາຍ: "ເຍົ້າ ປັຣຕີ ດໍອ ບາຣ ຮ່ອຍ ຕາຮານ ເປາະ ຮານາ ອາເຢັງ, ຕາປູລ ຈິດ ຕາຮານ ເປາະ ຮານາ ອາແຊັຮ, ກະ ບາຣ ຮ່ອຍ ຕາຮານ ແອັນ ໂອນ ເດີງ ຮໍອ. ຕາເກຣັ ໂມງ ຊາເດົ້າ ໄມ່ ອິນແຍ່ະ ມັຮ ເຍົ້າ ເປາະ ປີ ເມືອງ ກາຍຊາເຣຍ. 24 ເຍົ້າ ກຽມ ດໍອ ອາແຊັຮ ໂອນ ໂປໂລ ຈິ່ຮ; ເຈ້ ເຍົ້າ ເດີງ ອາຊວຍ ໂປໂລ ໂອນ ອັນ ເຈົ້າ ອຽນ ອໍ ແຕ້ອ ປີ ເພລິກ, ລາ ກວາຍ ຊົດ ກຣວາງ ໄມ່."

25 ແວັດ ກ້ອຍ ກວາຍ ຊົດ ຕາຮານ ກ້ອຍ ຄຽນ ປັຣນາຍ ຊາອິຣ ອາຕີ ເພລິກ ປາຍ: 26 "ເກົ້າ ລາ ຮາມື່ຮ ຮ ກວາດີໂອລິເຊຍ ຄຽນ ປັຣນາຍ ໄມ່ ພາອິ ຊາອິຣ ອາຈວາຍຮ ເພລິກ ກາ ຊົດ ກຣວາງ ໄມ່. 27 ເກົ້າ ຄຽນ ປັຣນາຍ ຕຶ້ງ ເຈຍ ໄມ່, ເກົ້າ ແຊອ ອາຕີ ອາຈວາຍຮ ມູ ຮາມື່ຮ ແຕ ມານະ ຮາມື່ຮ ໂປໂລ. ກວາຍ ໄມ່, ຈຸ່ມ ອິດ ຊະຮາເອລ ໂກບ ອີ ກາຈິດ ອັນ. ພໍກາ ເກົ້າ ດັງ ໂປໂລ ລາ ກອນແຊມ ກຣວາງ ໂຣມ, ເກົ້າ ກະ ມູ່ ຕາຮານ ເກົ້າ ເປາະ ອິດ ໂປໂລ ແຕ ອິນຕູ ໄລ່ ອີ ກາຈິດ ອັນ. 28 ເກົ້າ ຢິອ ອີ ດັງ ແຈງ ລາລີ່ ຮາມື່ຮ ອິນເຕົ້າ ໂປໂລ ໄມ່ ຕະ

ໄລ່ຍຮ ໂຈະ ໄລ່. ເຈີ່ ເກົາ ເດີງ ອາມັຮ ອັນ ກະ ຈຸ່ມ ກວາຍ ຊົດ ອິດຊະຮາເອລ ຢັອ ອີ ຊາງັດ ໄລ່ ຕາແບັບ ອັນ ອິນເຕົ້າ. ²⁹ ພໍກາ ກ້ອຍ ເກົາ ດັງ ຈຸ່ມ ອິດຊະຮາເອລ ອວານ ກະ ໂປໂລ, ຍ່ອນ ໄລ່ ຄິ້ດ ໂປໂລ ຕາ ເບີນ ຊາງັດ ຄານອດ ໄລ່. ມາ ເກົາ ຕາ ເບີນ ຮາມັຮ ໄລ່ຍຮ ອິນເຕົ້າ ແຕ ຮານະ ໂປໂລ ຕະ ໂອນ ເມົາ ເຕ່ອ ໂຈະ ອັນ ຕິ່ງ ກໍ່ ອັ ກະ ກາຈິດ ອັນ. ³⁰ ມາ ພໍກາ ເກົາ ຊ້ອງ ຈຸ່ມ ອິດຊະຮາເອລ ປຣ່ອມ ມູ ຮາງິຮ ຢັອ ອີ ກາຈິດ ໂປໂລ ອິນຕີ ຮານາ ແອັມ, ນະກ້ອຍ ເກົາ ໂອນ ອັນ ເປາະ ແຕ້ອ ປີ ອາຈວາຍຮ. ກະ ເກົາ ແປຣີ ຈຸ່ມ ອິດຊະຮາເອລ ເປາະ ປີ ອາຈວາຍຮ ເຕ່. ອິນເຕົ້າ ໄລ່ ຢັອ ອີ ປ່ອງ ແຕ ຮານະ ໂປໂລ ຕະ ໄລ່ຍຮ, ໂອນ ໄລ່ ປ່ອງ ປີ ອາຈວາຍຮ. ຊານຸ່ ເກົາ ອິນແຍ່ະ ປັຮນາຍ ຕະ ອິນຕີ ກະ ອາຈວາຍຮ."

³¹ ນະກ້ອຍ ມູ່ ຕາຮານ ກ້ອຍ ຊາງັດ ປັຮນາຍ ອັນ ກາ ຊົດ ໄລ່. ຊາເດົາ ກ້ອຍ ໄລ່ ເດີງ ອາຊວຍ ໂປໂລ ແຕ້ອ ປີ ເມືອງ ອັນຕີປາຕີ. ³² ມາຮ ຕາໄງ ປັຮແນີ ຕາຮານ ກາ ເປາະ ຮານາ ອາເຢັງ, ໄລ່ ເຈົາ ລັຮ ປີ ເກົາຍ. ມາ ໄລ່ ກາ ເປາະ ຮານາ ອາແຊຣ, ອິນນ້ອງ ໄລ່ ເປາະ ກະ ໂປໂລ. ³³ ພໍກາ ໄລ່ ແຕ້ອ ປີ ເມືອງ ກາຍຊາເຣຍ, ໄລ່ ອາເວີຍ ເຈຍ ປີ ອາຈວາຍຮ ກາ ຊົດ. ກະ ໄລ່ ມ່ອບ ໂປໂລ ປີ ກວາຍ ຊົດ ກ້ອຍ. ³⁴ ແວັດ ກວາຍ ຊົດ ອານ ປັຮນາຍ ຕິ່ງ ເຈຍ ກ້ອຍ, ອັນ ຕາແບັບ ໂປໂລ ປາຍ: "ໄມ່ ກວາຍ ແຕ ກຮວາງ ອາແລະ?"

ໂປໂລ ຕາເອີຍ ປາຍ: "ເກົາ ລາ ກວາຍ ແຕ ແຄງ ກິລິເກຍ."

³⁵ ພໍກາ ອັນ ຊ້ອງ ໂປໂລ ປາຍ ນະກ້ອຍ, ກວາຍ ຊົດ ກ້ອຍ ອາຕີ ລັຮ ອັນ ປາຍ: "ທາຮາະ ໄລ່ ກາ ປ່ອງ ໄມ່ ແຕ້ອ ປີ ໄມ່; ເກົາ ອີ ຊາງັດ ຮານະ ອິນເຕົ້າ ໄມ່ ຢັອ ອີ ປາຍ ກະ ເກົາ."

ແວັດ ອັນ ປາຍ ນະກ້ອຍ, ກວາຍ ຊົດ ກ້ອຍ ແປຣີ ເມົາ ກຍາອ໌ ໂປໂລ ຕິ່ງ ດູງ ປິ້ດ ເຕົາວ ປັຮເຍົາ ເຮໂຣດ ຕະ ແຕ ບ້ອງ ກ້ອຍ.

24

ຈຸ່ມ ອິດຊະຮາເອລ ປ່ອງ ລັຮ ໂປໂລ

¹ ແຕ້ອ ເຊີງ ຕາໄງ ອິນຕູນ ແອັມ ເບີນ ອານາເນຍ, ອັນ ກາ ຕາລາ ອິນແຍ່ະ ແຕ ຮິ້ດ ຊາງ ເຢັງ ເຈົາຮາຊີ, ກະ ກວາຍ ຊົດ ການໍອ໌ ຈຸ່ມ ອິດຊະຮາເອລ, ກະ ມານະ ຮາມິ້ຮ ເຕຕູໂລ, ອິນແຍ່ະ ໄລ່ ກ້ອຍ ແຕ້ອ ປີ ເມືອງ ກາຍຊາເຣຍ ເຕ່. ເຕຕູໂລ ໄມ່ ລາ ກວາຍ ເມົາ ເມົານ ໂອນ ຮາປາຍ ຈ່ອຍ ເຢົາ. ອິນແຍ່ະ ມັຮ ໄລ່ ປ່ອງ ໂປໂລ ໂອນ ອາຈວາຍຮ ຊົດ ກ້ອຍ ຊາງັດ.

² ພໍກາ ເມົາ ເດີງ ໂປໂລ ແຕ້ອ ປີ ອິນຕູ ໄລ່ ໂຮມ, ເຕຕູໂລ ປ່ອງ ໂປໂລ ປາຍ: "ເກົາ ແຊອ໌ ໄລ່ຍຮ, ເກົາ ຢັອ ອີ ຕະ ອິນຕີ ກະ ອາຈວາຍຮ ຊານຸ່. ຮິ ຊາເອີນ ອາຈວາຍຮ ຍ່ອນ ຊານຸ່ ຮິ ເບີນ ແອິດ ອງຽນ ອໍ ລາລີ້. ກະ ກຮວາງ ຮິ ແກ້ດ ຮໍອ໌ ລາລີ້ ຊານຸ່, ຍ່ອນ ອາຈວາຍຮ ຕະ ຮານະ ອໍ ລາລີ້ ໂອນ ກຮວາງ ຮິ. ³ ອາຈວາຍຮ ເອີຍ! ຮິ ຢານັບ ລາລີ້ ອາຈວາຍຮ, ກະ ຮິ ຊາເອີນ ລາລີ້ ອາຈວາຍຮ. ⁴ ຮິ ດັງ ອາຈວາຍຮ ເບີນ ຊາອິ້ຍ ເມົາອ໌, ມາ ຮິ ແຊອ໌ ອາຈວາຍຮ ຮໍອ໌ ຮາງິຮ ຊາງັດ ບິ້ອ໌ ຮິ ອີ ຕະ ອິນຕີ ແຕ ໂປໂລ ໄມ່. ⁵ ກວາຍ ໄມ່, ອາແລະ ລາ ຕາ ຢັອ ອີ ເຮີມ ອັນ. ອັນ ເປາະ ກຮວາງ ອາແລະ, ອັນ ຕາລຸຮ ກວາຍ ອິດຊະຮາເອລ ກຮວາງ ກ້ອຍ. ກະ ອັນ ອາຢ່າງ ມູ່ ກາ ຕາປູນ ຮານະ ເຢດ ແຕ ວິ້ລ ນາຊາເຣັດ ແຮີ. ⁶ ອັນ ຕະ ຮານະ ຕາ ປຍາຍ໌ ຕິ່ງ ດູງ ຊາງ ຮິ. ຍ່ອນ ນະກ້ອຍ ຮິ ໂກບ ອັນ. ⁷ ຮິ ຢັອ ອີ ຕັດຊິ່ນ ອັນ ຕາປູນ ຄານອດ ຮິ. ມາ ລິເຊຍ, ອັນ ກາ ຊົດ ຕາຮານ ກ້ອຍ, ອັນ ແຕ້ອ ໄວ່ ລາລີ້, ກະ ອັນ ກາຕ້ອງ ເຮ່ງ ລາລີ້ ໂປໂລ ແຕ ຮິ.* ⁸ ກະ ລິເຊຍ ແປຣີ ຮິ ແຕ້ອ ປີ ອາຈວາຍຮ ແຮີ. ຄັນ ອາຈວາຍຮ ຕາແບັບ ໂປໂລ, ອາຈວາຍຮ ຊ້ອງ ເບີມ ອິນແຍ່ະ ຮານະ ຮິ ອາຕີ ແຕ ອັນ ລາ ປຍາຍ໌."

⁹ ແວັດ ເຕຕູໂລ ປາຍ ປັຮນາຍ ກ້ອຍ, ນະກ້ອຍ ອິນແຍ່ະ ຈຸ່ມ ອິດຊະຮາເອລ ແອິດ ອິນຕູ ກ້ອຍ ປາຍ ແມ່ນ ປຍາຍ໌ ອິນແຍ່ະ ມັຮ ປັຮນາຍ ກ້ອຍ.

ໂປໂລ ອາຕີ ເພລິກ

¹⁰ ແວັດ ກ້ອຍ, ອາຈວາຍຮ ຊົດ ກ້ອຍ ໂອນ ໂປໂລ ແອັມ ອາຕີ ລັຮ ແຕ ມັຮ ຮານະ ກ້ອຍ. ນະກ້ອຍ ໂປໂລ ອາຕີ ປາຍ: "ອາຈວາຍຮ ເອີຍ! ເກົາ ດັງ ເຈີ່ ອາຈວາຍຮ ຕັດຊິ່ນ ກຼິ້ງ ລາລີ້ ກວາຍ ກະ ຊາອິ້ຍ ກູມ໌ ເຈີ່ ຕິ່ງ ກຮວາງ ໄມ່. ນະກ້ອຍ, ອາຈວາຍຮ ເອີຍ! ເກົາ ຮໍອ໌ ລາລີ້ ເບີນ ອາຕີ ປັຮນາຍ ໄມ່ ໂອນ ອາຈວາຍຮ ດັງ. ¹¹ ຕາ

* 24:7 24:7 ຊາອິ້ຍ ປຶ້ງ ປັຮນາຍ ຕຍາ ຕາ ເບີນ ເບີນ ຮານາ 7 ໄມ່ ກະ ມູ່ ຕາຕີ່ ແຕ ຕາແບັ ຮານາ 8.

ແບ້ ມວຍ ຈິດ ລາ ບາຣ ຕາໄງ ອິນໂຍ່ງ ໄມ່, ເກົາ ເປາະ ປີ ເມືອງ ເຢຣູຊາເລັມ ຍິ້ອ ອີ ຊາງ ເຢັງ ເຈົາຣາຊີ. ຄັນ ອາຈວາຍຮ ຍິ້ອ ອີ ດັງ ແຈງ ຮາມະ ໄມ່, ເບີນ ກວາຍ ການໍ້ອ ອາຕີ ນະ ເກົາ ເຕ່. 12 ຈຸ່ມ ອິດຊະຣາເອລ ໄມ່, ໄລ່ ຕາ ເບີນ ຮາມັຮ ເກົາ ຮາຈຽມ ກະ ເມົ້າ ຕຶ່ງ ດຸງ ຊາງ ປິດ, ແຕ້ລາ ຕຶ່ງ ດຸງ ຊາງ ແກດ, ແຕ້ລາ ຍູຍວະ ອິນຕຸ ການໍ້ອ ຕຶ່ງ ເມືອງ ເຢຣູຊາເລັມ ກ້ອຍ. 13 ມາ ໄລ່ ຈຸງ ອີ ປ່ອງ ເກົາ ຊ້ອງ. ຄັນ ເມ່ນ ໄລ່ ເຮັມ ຮາມະ ຕາ ອໍ, ເຈີ່ ໂອນ ໄລ່ ອາລ້ອຮ. ມາ ໄລ່ ຕາ ເບີນ ເບີນ ຮາມະ ກ້ອຍ. 14 ມາ ມວຍ ຮາມິ້ຮ ປຍາຍ ໄລ່ ປ່ອງ. ຮາມິ້ຮ ກ້ອຍ ລາ ເກົາ ຕາປູ່ນ ຮານາ ຕາໄມ ຍິ້ອ ອີ ຊາງ ເຢັງ ເຈົາຣາຊີ, ລາ ເຢັງ ກາ ອາຈວາຍຮ ອາເຈ່ຮ ຮີ ຊາງ ແຕ ອິມແບ້. ມູ່ ກາ ຊົດ ກວາຍ ອິດຊະຣາເອລ ໄມ່, ໄລ່ ຄິດ ຮານາ ຕາໄມ ໄມ່ ຕາ ເບີນ ປຍາຍ. ມາ ເກົາ ຊາອໍ ເຕ່ ອິນແຍ່ະ ຮາມິ້ຮ ມັຮ ໂມເຊ, ກະ ກວາຍ ອາຕີ ຕາງ ປັຣນາຍ ເຢັງ ເຈົາຣາຊີ ຄຽນ ດໍ້ອ ແຕ ອິມແບ້ ຕຶ່ງ ປັຣ ນາຍ ເຢັງ ເຈົາຣາຊີ. 15 ກະ ເກົາ ອົງກ່ອງ ນະ ໄລ່ ກ້ອຍ ເຕ່ ເຢັງ ເຈົາຣາຊີ ຕະ ໂອນ ກວາຍ ກູຈິດ ເບີນ ອາມັງ ລ້ຮ, ກາ ກວາຍ ຕາມ້ອງ ອໍ, ກາ ກວາຍ ໄກ້ະ. 16 ຍ່ອນ ນະກ້ອຍ ເກົາ ປາໄຮ່ຮ ລາລີ້ ຕະ ຮາມະ ອໍ ເລືອຍໆ ໂຈະ ເຢັງ ເຈົາຣາຊີ ກະ ໂຈະ ມັຮ ກວາຍ ໂອນ ຮາງິ້ຮ ເກົາ ຕາ ເຕ່ອໍ ຕີ ລ້ຮ ເກົາ.

17 "ນະກ້ອຍ ແວັດ ເກົາ ເປາະ ປີ ການໍ້ອ ເບີນ ບິ້ອ ກູມ, ເຈີ່ ເກົາ ເຈົາ ລ້ຮ ປີ ເມືອງ ເຢຣູຊາເລັມ. ເກົາ ເດີງ ປຣະ ແຮ ຈ່ອຍ ກວາຍ ຕຶ່ງ ກຣວາງ ເກົາ. ກະ ເກົາ ເດີງ ທຣັງ ຍິ້ອ ອີ ຊາງ ໂອນ ເຢັງ ເຈົາຣາຊີ ເຕ່. 18 ພໍກາ ເກົາ ມູ່ດ ຕຶ່ງ ດຸງ ຊາງ ປິດ ຈຸ່ມ ອິດຊະຣາເອລ ຍິ້ອ ອີ ໂອນ ທຣັງ ຊາງ ກ້ອຍ. ເກົາ ບຣັຮ ເຈີ່ ປວາຍ ຮິດ. ບັອງ ກາ ກ້ອຍ ເກົາ ຕາ ເບີນ ເດີງ ກູ້ງ ກວາຍ ມູ່ດ ຕຶ່ງ ດຸງ ຊາງ ປິດ ກ້ອຍ, ກະ ອິນແຍ່ະ ນະ ຮີ ແອັດ ອໍ ຕຶ່ງ ກ້ອຍ. 19 ມາ ເບີນ ມວຍ ຈຸ່ມ ອິດຊະຣາເອລ ແຕ ແຄງ ເອເຊຍ, ໄລ່ ແຕ້ອ ປີ ດຸງ ຊາງ ກ້ອຍ ເຕ່. ຄັນ ເກົາ ຕະ ໄລ່ຍຮ ອິນເຕົ້າ ກະ ໄລ່ ກ້ອຍ, ອົງເຄາະ ໄລ່ ເປາະ ປ່ອງ ເກົາ ປີ ອາຈວາຍຮ. 20 ມາ ມັຮ ຈຸ່ມ ອິດຊະຣາເອລ ແອັດ ອິນໄມ່ ຊານໍ້, ໄລ່ ຕາແບັບ ເຈີ່ ເກົາ. ຄັນ ໄລ່ ຮາມັຮ ມູ ຮາມິ້ຮ ອິນເຕົ້າ ເກົາ ຕະ ໄລ່ຍຮ ໂຈະ ໄລ່, ໂອນ ໄລ່ ອາຕີ ໂອນ ອາຈວາຍຮ ດັງ. 21 ມາ ເບີນ ມວຍ ຮາມິ້ຮ ແຕ້ ເກົາ ປາຍ ແຮ່ງ ລາລີ້ ຍິ້ອ ເມັງ ໄລ່. ເກົາ ປາຍ: 'ເຮັມ ເກົາ ຕາຍິ່ງ ຍິ້ອ ເມັງ ເຍົາ ຊານໍ້, ລາ ຍ່ອນ ເກົາ ຊາອໍ ກວາຍ ກາ ກູຈິດ ເຕ່ອໍ ອາມັງ ລ້ຮ.'"

22 ພໍກາ ອັນ ຊ້ອງ ມັຮ ປັຣນາຍ ໄມ່, ອາຈວາຍຮ ເພລິກ ຄິດ ຍິ້ອ ອີ ຕັດຊິນ ລ້ຮ ຕາໄງ ອິນຕູນ ແອັນ. ອັນ ປາຍ: "ແຕ້ອ ຕາໄງ ລິເຊຍ, ອັນ ກາ ຊົດ ຕາຮານ ຕຶ່ງ ເມືອງ ເຢຣູຊາເລັມ, ແຕ້ອ ປີ ໄມ່, ເກົາ ຕັດຊິນ ລ້ຮ ໂອນ ເຍົາ."

ເພລິກ ດັງ ຊາອິ້ຍ ເຈີ່ ຮານາ ມູ່ ກາ ຊາອໍ ເຢຊູ ຕາປູ່ນ. 23 ເຈີ່ ເພລິກ ແປຣີ ຕາຮານ ກຍາອ໌ ໂປໂລ ແອັດ ຕຶ່ງ ດຸງ. ມາ ອັນ ແປຣີ ຕາຮານ ອິນໂຈຍ ກາຕັງ ເຍົາ ໂປໂລ ມູ່ດ ຊາອົຮ ກະ ຈ່ອຍ ອັນ.

24 ເບີນ ບິ້ອ ຕາໄງ ແອັນ ເພລິກ ແຕ້ອ ລ້ຮ ປີ ອິນຕຸ ອັນ ຕັດຊິນ ກວາຍ. ລາກວຍ ອັນ, ຮາມິ້ຮ ດູຊິນລາ, ແຕ້ອ ກະ ອັນ. ດູຊິນລາ ລາ ກວາຍ ອິດຊະຣາເອລ. ເພລິກ ແປຣີ ເມົ້າ ເດີງ ໂປໂລ ແຕ້ອ ປີ ອັນ. ອັນ ຍິ້ອ ອີ ໂອນ ໂປໂລ ອາຕີ ອັນ ນານະ ອັນ ອີ ຕະ ຍິ້ອ ອີ ຊາອໍ ເຢຊູ ກຮິດ. 25 ໂປໂລ ອາຕີ ເພລິກ ປາຍ ເຢັງ ເຈົາຣາຊີ ຍິ້ອ ອີ ໂອນ ກວາຍ ເບີນ ຮາງິ້ຮ ຕາມ້ອງ ອໍ. ກະ ເຢັງ ເຈົາຣາຊີ ຍິ້ອ ອີ ໂອນ ກວາຍ ເບີນ ຮາງິ້ຮ ເຕ່ອໍ ວຍາຮ ຮາມະ ຕາ ອໍ. ກະ ເຈີ່ ປີ ເມັງ ເຢັງ ເຈົາຣາຊີ ອາເມັຮ ອິນແຍ່ະ ມັຮ ກວາຍ. ພໍກາ ເພລິກ ຊ້ອງ ອິນແຍ່ະ ປັຣ ນາຍ ກ້ອຍ, ອັນ ຊ້ອງ ອົງກ້ອຮ ລາລີ້; ເຈີ່ ອັນ ອາຕີ ໂປໂລ ປາຍ: "ຊານໍ້ ເກົາ ເມົ້າອ໌. ຄັນ ປັຣແນີ ມັນເຕຣົາ ເກົາ ຕາ ເບີນ ເມົ້າອ໌ ອິນເຕົ້າ, ເກົາ ກູອ໌ ລ້ຮ ໄມ່ ຍິ້ອ ອີ ຊາງັດ ແອັນ ໄມ່ ອາຕີ."

26 ບັອງ ກາ ເພລິກ ອາຕີ ນະກ້ອຍ, ເພລິກ ອົງກ່ອງ ໂປໂລ ຈາງ ປຣະ ໂອນ ອັນ ອາໂຣຍຮ. ນະກ້ອຍ ຍ່ອນ ອັນ ກູອ໌ ໂປໂລ ຊາອິ້ຍ ເຮັບ ແອັນ ຍິ້ອ ອີ ຕະ ອິນຕີ ກະ ໂປໂລ. 27 ແວັດ ບາຣ ກູມ ແອັນ, ເບີນ ມານະ ຮາມິ້ຮ ໂປກີໂອ ເພຊະໂຕ ເຕ່ນ ລ້ຮ ເພລິກ ແກັດ ຊົດ ຕຶ່ງ ກຣວາງ ກ້ອຍ. ມາ ເພລິກ, ອັນ ຍິ້ອ ອີ ໂອນ ຈຸ່ມ ອິດຊະ ຮາເອລ ແອັດ ຮໍ້ອ ກະ ອັນ. ນະກ້ອຍ ອັນ ດໍ້ອ ເລືອຍໆ ໂປໂລ ຕຶ່ງ ກໍ້ອ, ອັນ ຕາ ເບີນ ອາໂຣຍຮ.

25

ໂປໂລ ແຊຣ໌ ໂອນ ເຕົ້າວ ປັຣເຍົາ ກຣວາງ ໂຮມ ຕັດຊິນ ໂອນ ອັນ

1 ເພຊະໂຕ ເກີດ ຊົດ ຕາແປ ໄປ ຕາໄງ ຕຶ້ງ ແຄງ ກ້ອຍ; ເຈົ້ ອັນ ລ້ອນ ແຕ ເມືອງ ກາຍຊາເຣຍ ເປາະ ຊາອົຣ ຕຶ້ງ ເມືອງ ເຢຣູຊາເລັມ. 2 ແອິດ ຕຶ້ງ ເມືອງ ກ້ອຍ ມັຣ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຣາຊິ, ກະ ອິນແຍ່ ະ ມັຣ ກວາຍ ຊົດ ການໍ້ອ ແຕ ຈຸ່ມ ອິດຊະຣາເອລ, ໄລ່ ກ້ອຍ ປ່ອງ ໂປໂລ ໂຈະ ເພຊະໂຕ ແອັນ. 3 ໄລ່ ແຊຣ໌ ມູ ຣາມິ້ຣ ແຕ ເພຊະໂຕ. ໄລ່ ແຊຣ໌ ເພຊະໂຕ ໂອນ ໂປໂລ ເຈົ້ ປີ ເມືອງ ເຢຣູຊາເລັມ. ໄລ່ ປຣ່ອມ ຍິຣ໌ ອີ ກາຈິດ ໂປໂລ ຕຶ້ງ ຮານາ ຊາ. 4 ມາ ເພຊະໂຕ ອາຕີ ລັຣ ໄລ່ ປາຍ: "ໂປໂລ ເມົ້ ກຍາຍ໌ ດໍອ໌ ຕຶ້ງ ເມືອງ ກາຍຊາເຣຍ. ອິນນ້ອງ ປິ້ອ ເກົ້ ເຈົ້ ປີ ເມືອງ ກ້ອຍ ເຕ່. 5 ນະກ້ອຍ ເຍົ້ ແປຣີ ກວາຍ ແຕ ມູ່ ເຍົ້ ເຈົ້ ກະ ເກົ້ ປີ ເມືອງ ກາຍຊາເຣຍ. ຄັນ ໂປໂລ ເບີນ ໂລ່ຍຣ ອິນເຕົ້ ກະ ເຍົ້, ເຍົ້ ປ່ອງ ອັນ ປີ ກ້ອຍ."

6 ເຈົ້ ເພຊະໂຕ ແອິດ ຕຶ້ງ ເມືອງ ເຢຣູຊາເລັມ ມັນ ມວຍ ຈິ່ດ ຕາໄງ ແອັນ. ແວັດ ກ້ອຍ ອັນ ເຈົ້ ລັຣ ປີ ເມືອງ ກາຍຊາເຣຍ. ກະ ມາຣ ຕາໄງ ປຣແມີ ອັນ ມູ່ດ ຕາງ ຕຶ້ງ ອິນຕຸ ເກີ້ຍ ອັນ ຕັດຊິ້ນ ກວາຍ. ອັນ ແປຣີ ເມົ້ ເດີງ ໂປໂລ ແຕ້ອ໌ ປີ ອັນ. 7 ພໍກາ ໂປໂລ ແຕ້ອ໌ ອິນຕຸ ກ້ອຍ, ຈຸ່ມ ອິດຊະຣາເອລ ແຕ ເມືອງ ເຢຣູຊາເລັມ, ໄລ່ ແອິດ ອິມແປຣ ໂປໂລ ກະ ປ່ອງ ອັນ, ປາຍ ອັນ ຕະ ໂລ່ຍຣ ປິດ ລາລີ້. ມາ ໄລ່ ຈຸງ ປ່ອງ ຊ້ອງ, ແອີ ຮານະ ອິນເຕົ້. 8 ນະກ້ອຍ ໂປໂລ ປາຍ: "ພ່ນ ເກົ້ ຕາ ເບີນ ຕະ ໂລ່ຍຣ ອິນເຕົ້ ແຕ ຄານອດ ຈຸ່ມ ອິດຊະຣາເອລ, ແຕີລາ ແຕ ດຸງ ຊາງ ປິດ ຈຸ່ມ ອິດຊະຣາເອລ, ແຕີລາ ແຕ ເຕົ້ວ ປຣເຍົ້ ກຣວາງ ໂຣມ."

9 ມາ ເພຊະໂຕ ຍິຣ໌ ອີ ແຈັງ ຣງິ້ຣ ກວາຍ ອິດຊະຣາເອລ ໂອນ ໄລ່ ອາໂຍ່ະ ອັນ. ນະກ້ອຍ ອັນ ຕາແບັບ ໂປໂລ ປາຍ: "ໄມ່ ປຣ່ອມ ເຈົ້ ປີ ເມືອງ ເຢຣູຊາເລັມ ໂອນ ເກົ້ ຕັດຊິ້ນ ເຍົ້ ຕຶ້ງ ເມືອງ ກ້ອຍ ບໍ່?"

10 ມາ ໂປໂລ ຕາແອີຍ ອັນ ປາຍ: "ຕາ ປຍາຍ໌ ເມົ້ ຕັດຊິ້ນ ປີ ເມືອງ ກ້ອຍ. ອິນຕຸ ໄມ່ ແຕ້ ລາ ປຍາຍ໌ ເມົ້ ຕັດຊິ້ນ ກວາຍ ກຣວາງ ໂຣມ. ອາຈວາຍຣ ດັງ ເຈົ້ ປາຍ ເກົ້ ຕາ ເບີນ ຕະ ຮານະ ຕາ ອໍ ອິນເຕົ້ ກະ ຈຸ່ມ ອິດ ຊະຣາເອລ. 11 ຄັນ ເກົ້ ຕາ ເບີນ ຕະ ຕາປູ່ນ ຄານອດ ເຍົ້, ເຍົ້ ກາຈິດ ເກົ້ ລາ ໂທຍ, ເກົ້ ຈິວ ກູຈິດ. ມາ ຄັນ ໄລ່ ປ່ອງ ເກົ້ ຕາ ເບີນ ປຍາຍ໌, ເຍົ້ ຕາ ເຕ່ອ໌ ມ່ອບ ເກົ້ ປີ ໄລ່. ຊານໍ້ ເກົ້ ແຊຣ໌ ເຕົ້ວ ປຣເຍົ້ ກຣວາງ ໂຣມ ແຕ້ ຕັດຊິ້ນ ໂອນ ເກົ້."

12 ແວັດ ໂປໂລ ປາຍ ນະກ້ອຍ, ເພຊະໂຕ ຊັຣຣັງ ລັຣ ກະ ເຍົ້ ອັນ. ເຈົ້ ອັນ ປາຍ ໂຈະ ໂປໂລ: "ໄມ່ ແຊຣ໌ ເຕົ້ວ ປຣເຍົ້ ກຣວາງ ໂຣມ ແຕ້ ຕັດຊິ້ນ ໂອນ ໄມ່. ເກົ້ ໂອນ ໄມ່ ເປາະ ປີ ເຕົ້ວ ປຣເຍົ້ ກຣວາງ ໂຣມ."

ເພຊະໂຕ ອາຕີ ອັກຄີປາ ແຕ ໂປໂລ

13 ຕາ ເບີນ ດຸ່ນ ຕາໄງ ນ້ອງ, ເຕົ້ວ ປຣເຍົ້ ອັກຄີປາ* ກະ ອາມໍ່ອ ອັນ, ຣາມິ້ຣ ເບນີທາ, ເປາະ ປີ ເມືອງ ກາຍຊາເຣຍ ຊາອົຣ ອາຈວາຍຣ ເພຊະໂຕ. 14 ໄລ່ ບາຣ ນະ ແອິດ ປີ ກ້ອຍ ຊາອິ້ຍ ຕາໄງ; ເຈົ້ ເພຊະໂຕ ອາ ຕີ ເຕົ້ວ ປຣເຍົ້ ອັກຄີປາ ແຕ ໂປໂລ. ອັນ ປາຍ: "ເບີນ ມານະ ກວາຍ ເມົ້ ໂທບ ດໍອ໌ ຕຶ້ງ ກໍ່ອ໌ ແອິດ ປີ ໄມ່ ແຕ ຕາໄງ ເພລິກ ອິນນ້ອງ ຕະ ຊົດ ກຣວາງ ໄມ່. ເພລິກ ຕາ ຢວາຣ ອາໂຣຍຣ ກວາຍ ກ້ອຍ. 15 ພໍກາ ເກົ້ ເປາະ ປີ ເມືອງ ເຢຣູຊາເລັມ, ມັຣ ກວາຍ ຊົດ ມູ່ ກາ ຊາງ ຮິ່ດ ເຢັງ ເຈົ້າຣາຊິ, ກະ ມັຣ ກວາຍ ຊົດ ອິນແຍ່ະ ຈຸ່ມເຈີອ ແຕ ຈຸ່ມ ອິດຊະຣາເອລ, ອິນແຍ່ະ ໄລ່ ກ້ອຍ ປ່ອງ ກວາຍ ໄມ່ ຍິຣ໌ ອີ ໂອນ ເກົ້ ຕະ ອັນ. 16 ມາ ເກົ້ ຕາແອີຍ ໂອນ ຈຸ່ມ ອິດຊະຣາເອລ ກ້ອຍ ປາຍ: 'ຮິ່ດ ກວາຍ ກຣວາງ ໂຣມ ລາ ນະໄມ່: ຕາ ເຕ່ອ໌ ຕະ ກວາຍ ຄັນ ຕາ ຢວາຣ ຣາດັງ ໂລ່ຍຣ. ອີງເຄາະ ເບີນ ບາຣ ກັຣ ຣາມິ້ຣ ມັນຕຸ ໂອນ ກວາຍ ກາ ເມົ້ ປ່ອງ ເຕ່ອ໌ ຕາແອີຍ ປຣນາຍ ເມົ້ ປ່ອງ ອັນ.' 17 ມາ ພໍກາ ຈຸ່ມ ອິດຊະຣາເອລ ແຕ້ອ໌ ປີ ເມືອງ ກາຍຊາເຣຍ ໄມ່, ນະ ປຣແມີ ເກົ້ ຕັດຊິ້ນ ແຕ້ ປຣນາຍ ກ້ອຍ. 18 ແຕ ອິນເຍັງ ເກົ້ ຄິດ ໂປໂລ ໄມ່ ເບີນ ໂລ່ຍຣ ປິດ ລາລີ້. ມາ ພໍກາ ເກົ້ ຊ້ອງ ເມົ້ ປ່ອງ ອັນ, ເກົ້ ຕາ ເບີນ ຊ້ອງ ຣາມິ້ຣ ອິນເຕົ້ ໂລ່ຍຣ ປິດ. 19 ໄລ່ ປ່ອງ ໂປໂລ ແອັງ ແຕ ຮິ່ດ ຊາງ ຊ້ອງ. ກະ ໄລ່ ປາຍ ແຕ ມານະ ເບີນ ຣາມິ້ຣ ເຢຊູ ແອີ. ໄລ່ ກ້ອຍ ປາຍ ເຢຊູ ກູຈິດ ເລັ້ຍ, ມາ ໂປໂລ ປາຍ ອັນ ອິນ ນ້ອງ ອາມົງ. 20 ນະກ້ອຍ ເກົ້ ແດັດ ຣງິ້ຣ, ຕາ ດັງ ມານະ ອີ ຕັດຊິ້ນ ໂອນ ໄລ່. ເຈົ້ ເກົ້ ຕາແບັບ ໂປໂລ, ອັນ ປຣ່ອມ ເຈົ້ ປີ ເມືອງ ເຢຣູຊາເລັມ ມາ ຕາ ເບີນ. ເກົ້ ຄິດ ອໍ ໂອນ ເກົ້ ຕັດຊິ້ນ ໄລ່ ຕຶ້ງ ເມືອງ ກ້ອຍ. 21 ມາ

* 25:13 25:13 ອັກຄີປາ ໄມ່ ລາ ອັກຄີປາ ກາ ບາຣ, ລາ ກອນ ອັກຄີປາ ກາ ມວຍ.

ໂປໂລ ແຊອ໌ ເຕົາວ ປັຣເຍົາ ກຣວງ ໂຣມ ແຕ້ ຕັດຊິ້ນ ໂອນ ອັນ. ນະກ້ອຍ ເກົາ ແປຣີ ເມົາ ກຍາອ໌ ອັນ ໂອນ ເຕົາ ແຕ້ອ໌ ຕາໂງ ເກົາ ເຕ່ອ໌ ພາອ໌ ອັນ ປີ ເຕົາວ ປັຣເຍົາ ກຣວງ ໂຣມ."

22 ແວັດ ເພຊະໂຕ ອາຕີ ນະກ້ອຍ, ອັກຄີປາ ຕາແອີຍ ອັນ ປາຍ: "ເກົາ ຢິອ໌ ອີ ຊາງັດ ເຕ່ ປັຣນາຍ ກວາຍ ໄມ່."

ກະ ເພຊະໂຕ ຕາແອີຍ ລັຮ ອັກຄີປາ ປາຍ: "ອ໌ ເຈ້ ຕາໂງ ປັຣເມີ ໄມ່ ຊ້ອງ ປັຣນາຍ ອັນ."

23 ມາຣ ຕາໂງ ປັຣເມີ ອັກຄີປາ ກະ ເບນີກ, ໄລ່ ຕັອກ ເກຣັງ ອ໌ ລາລີ້ ກະ ມູດ ຕິ່ງ ອິນຕຸ ເກີຍ ເມົາ ຕັດຊິ້ນ ນ. ເຈ້ ກວາຍ ການ໌ອ໌ ເປາະ ແຮ ໄລ່ ປີ ດຸງ ກ້ອຍ ເຕ່. ຕິ່ງ ອິນຕຸ ກ້ອຍ ເບີນ ຊາອິ້ຍ ນະ ກວາຍ ຊົດ ຕາຮານ, ກະ ກວາຍ ກາ ຊົດ ກອນແຊມ ຕິ່ງ ເມືອງ ກ້ອຍ. ນະກ້ອຍ ເພຊະໂຕ, ອັນ ແປຣີ ເມົາ ເປາະ ອິດ ໂປໂລ ແຕ້ອ໌ ປີ ອິນຕຸ ກ້ອຍ. 24 ເຈ້ ເພຊະໂຕ ປາຍ: "ເຕົາວ ປັຣເຍົາ ອັກຄີປາ ເອີຍ! ກະ ມັຮ ແຊມອາຍ ອາຍີ້ ອາກູນ ແອິດ ອິນໄມ່! ເຍົາ ເຮີມ ກວາຍ ໄມ່ ກາ ຈຸ່ມ ອິດຊະຣາເອລ ປ່ອງ ປີ ເກົາ. ໄລ່ ປ່ອງ ອັນ ຕິ່ງ ເມືອງ ເຢຊູຊາເລັມ ກະ ຕິ່ງ ເມືອງ ໄມ່ ແຮີ. ໄລ່ ແຊອ໌ ເລືອຍໆ ແຕ ເກົາ ໂອນ ເກົາ ກາຈິດ ຕັຮ ອັນ. 25 ມາ ເກົາ ຕາ ເບີນ ຣາມັຮ ຮານະ ອິນເຕົາ ໄລ່ຍຮ ໂອນ ເຕ່ອ໌ ກາຈິດ ອັນ. ມາ ຊານ໌ ໂປໂລ ແຊອ໌ ໂອນ ເຕົາວ ປັຣເຍົາ ກຣວງ ໂຣມ ແຕ້ ຕັດຊິ້ນ ອັນ. ນະກ້ອຍ ເກົາ ຄິດ ຢິອ໌ ອີ ພາອ໌ ອັນ ແຕ້ອ໌ ປີ ເຕົາວ ປັຣເຍົາ ກຣວງ ໂຣມ. 26 ມາ ຊານ໌ ເກົາ ຕາ ດັງ ອີ ຄຽນ ຣາມັຮ ອິນເຕົາ ຕິ່ງ ເຈຍ ປັຣນາຍ ອາຕີ ໂອນ ເຕົາວ ປັຣເຍົາ ກຣວງ ໂຣມ ດັງ ແຈງ ຮານະ ອິນເຕົາ ໂປໂລ ຕະ ໄລ່ຍຮ. ນະກ້ອຍ ເກົາ ເດິງ ໂປໂລ ປີ ອິນແຍ່ະ ມັຮ ເຍົາ ກະ ປີ ເຕົາວ ປັຣເຍົາ ອັກຄີປາ ໄມ່. ແຊອ໌ ເຍົາ ຕາແບັບ ໂອນ ດັງ ແຈງ ຮານະ ອິນເຕົາ ໂປໂລ ໄລ່ຍຮ, ອຽນ ເກົາ ຄຽນ ປັຣນາຍ ອາຕີ ຕິ່ງ ເຈຍ ໂອນ ເຕົາວ ປັຣເຍົາ ກຣວງ ໂຣມ ດັງ. 27 ເກົາ ຄິດ ລາ ຕາ ເບີນ ອ໌ ພາອ໌ ກວາຍ ເມົາ ໂກບ ດໍອ໌ ຕິ່ງ ກໍ່ອ໌ ແຕ້ອ໌ ປີ ເຕົາວ ປັຣເຍົາ ກຣວງ ໂຣມ, ມາ ຕາ ເບີນ ອາຕີ ຣາມັຮ ອິນເຕົາ ກວາຍ ໄມ່ ຕະ ໄລ່ຍຮ."

26

ໂປໂລ ອາຕີ ລັຮ ຢິຣ ເມີງ ອັກຄີປາ

1 ແວັດ ເພຊະໂຕ ປາຍ ນະກ້ອຍ, ອັກຄີປາ ປາຍ ໂຈະ ໂປໂລ ນະໄມ່: "ອິນເຕົາ ໄມ່ ຢິອ໌ ອີ ຕະ ອິນຕີ, ໄມ່ ອາຕີ ຊານ໌."

ເຈ້ ໂປໂລ ອາແຣັ ອາຕີ ຕາແບັ ຣາຊວນ ລັຮ ປາຍ: 2 "ເຕົາວ ປັຣເຍົາ ອັກຄີປາ ເອີຍ! ເກົາ ຊ້ອງ ຮໍອ໌ ລາລີ້ ເກົາ ເບີນ ຕະ ອິນຕີ ກະ ເຍົາ ອິນແຍ່ະ ມັຮ ຣາມັຮ ຈຸ່ມ ອິດຊະຣາເອລ ປ່ອງ ເກົາ. 3 ຍ່ອນ ເຍົາ ດັງ ເຈ້ ອິນແຍ່ະ ມັຮ ຄານອດ ຈຸ່ມ ອິດຊະຣາເອລ, ກະ ອິນແຍ່ະ ມັຮ ຮານະ ກວາຍ ອິດຊະຣາເອລ ເກີຍ ຊັຮຣົງ. ນະກ້ອຍ ເກົາ ແຊອ໌ ເຍົາ ຊາງັດ ໂອນ ອ໌ ລາລີ້ ປັຣນາຍ ເກົາ ອາຕີ ເຍົາ.

4 "ອິນແຍ່ະ ຈຸ່ມ ອິດຊະຣາເອລ ດັງ ແຈງ ລາລີ້ ມັຮ ຮານະ ເກົາ ຕະ ບັອງ ເກົາ ອິນນ້ອງ ນຸ່ມ ແອິດ ຕິ່ງ ກຣວງ ເກົາ, ກະ ແອິດ ຕິ່ງ ເມືອງ ເຢຊູຊາເລັມ. 5 ຄັນ ໄລ່ ຢິອ໌, ເຕ່ອ໌ ໄລ່ ປາຍ ເກົາ ລາ ກວາຍ ພາຣີຊາຍ ເຕ່. ເຍົາ ດັງ ເຈ້ ມັຮ ຈຸ່ມ ພາຣີຊາຍ ຊາງັດ ຄານອດ ອິດຊະຣາເອລ ກາເລີຍ ອິນແຍ່ະ ແຕ ຈຸ່ມ ການ໌ອ໌. 6 ມາ ຊານ໌ ເກົາ ຕາຢິ່ງ ຢິຣ ເມີງ ເຍົາ ຍ່ອນ ເກົາ ຊາອ໌ ປັຣນາຍ ເຢີງ ເຈົາຣາຊີ ເອີອ໌ ກະ ອາຈວາຍຮ ອາເຈ່ຮ ຮີ ແຕ ອິມ ແບັ. 7 ອິນແຍ່ະ ມັຮ ມວຍ ຈິດ ລາ ບາຮ ຈຸ່ມ ກວາຍ ອິດຊະຣາເອລ ໄຮ, ໄລ່ ຊາງ ເລືອຍໆ ເຢີງ ເຈົາຣາຊີ ກູ່ ຕາໂງ ກູ່ ຊາເດົາ. ກະ ໄລ່ ອີງກ່ອງ ເລືອຍໆ ມັຮ ຣາມັຮ ເຢີງ ເຈົາຣາຊີ ເອີອ໌ ກະ ໄລ່. ນະກ້ອຍ ເຕົາວ ປັຣເຍົາ ເອີຍ, ຍ່ອນ ເກົາ ຊາອ໌ ຣາມັຮ ອີງກ່ອງ ໄມ່, ໄລ່ ອວານ ເກົາ, ເຈ້ ໄລ່ ປ່ອງ ເກົາ. 8 ນານະ ເຍົາ ຄິດ ປາຍ ເຢີງ ເຈົາຣາຊີ ຕາ ເຕ່ອ໌ ຕະ ກວາຍ ກູຈິດ ແກິດ ອາມົ່ງ ລັຮ ບໍ?

9 "ບັອງ ກ້ອຍ ເກົາ ຄິດ ປຍາຍິ ເກົາ ຕະ ຕຸ່ຮ ກັດ ມັຮ ກວາຍ ກາ ຕາປຸ່ນ ຮານະ ເຢຊູ ແຕ ວິລ ນາຊາເຣັດ. 10 ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຣາຊີ ຕິ່ງ ເມືອງ ເຢຊູຊາເລັມ ໂອນ ເກົາ ເບີນ ອຳນາດ ເຕ່ອ໌ ໂຈະ ມັຮ ມູ່ ກາ ຊາອ໌ ເຢຊູ ຕິ່ງ ກໍ່ອ໌. ຄັນ ກວາຍ ຊົດ ຢິອ໌ ອີ ກາຈິດ ໄລ່, ເກົາ ປຣ່ອມ ເຕ່. 11 ຊາອິ້ຍ ເຮີບ ເຈ້ ເກົາ ຕະ ໄລ່, ຢິອ໌ ອີ ໂອນ ໄລ່ ຕັຮ ຊ້ອງ ຮານະ ເຢຊູ ກະ ພາມາດ ຣາມັຮ ອັນ. ເກົາ ຕະ ນະກ້ອຍ ຊາອິ້ຍ ອິນຕຸ ຕິ່ງ

ດູງ ຊາງ ກວາຍ ອິດຊະຮາເອລ. ຮາງຶ່ຮ ເກົາ ຊ້ອງ ອວານ ລາລີ້ ໂຈະ ມັຮ ກວາຍ ກາ ຊາອໍາ ເຢຊູ. ກະ ເກົາ ເປາະ ຕະ ໄລ່ ຕຶ້ງ ກຮວາງ ການໍ່ອໍ ແຮີ."

ໂປໂລ ອາຕີ ລັຮ ອັນ ຮາມິຮ ເຢຊູ ຕຶ້ງ ຮານາ
(ສາມະ ຕະ 9:1-19; 22:6-16)

12 "ມູ ຕາໂງ, ບັ້ອງ ກາ ເກົາ ເປາະ ປີ ເມືອງ ດາມັດກັດ, ເກົາ ຍິຮ ອີ ເປາະ ໂກບ ມັຮ ກວາຍ ກາ ຊາອໍາ ເຢຊູ. ມັຮ ກວາຍ ຊົດ ມູ່ ກາ ຊາງ ຮິດ ເຢີງ ເຈົາຮາຊີ, ໄລ່ ຄຽນ ປັຮນາຍ ຕຶ້ງ ເຈຍ ໂອນ ເກົາ ເຕ່ອໍ ໂກບ ກວາຍ ຊາ ອໍາ. 13 ຕາໂງ ກ້ອຍ, ເຕົາວ ປັຮເຍົາ ເອີຍ, ແຕ່ອໍ ມັດ ມານາງ ຕິລມູ່ລ ບັ້ອງ ກາ ເກົາ ອິນນ້ອງ ຕາຍັຮ ຕຶ້ງ ຮານາ, ເກົາ ເຮີມ ປັງ ປາເລີງ ແຕ ມັນລ້ອງ. ປັງ ກ້ອຍ ກາເລີຍ ແຕ ປັງ ມັດ ມານາງ. ອັນ ປາເລີງ ຈວບ ອິນ ແຍ່ະ ຈະ ເກົາ ກະ ເຍົາ ກາ ເປາະ ກະ ເກົາ. 14 ອິນແຍ່ະ ນະ ຮິ ແດິມ ປັຮັຮ ອິນແຍ່ະ ຕຶ້ງ ກູແຕອໍ. ກະ ເກົາ ຊ້ອງ ຊຽງ ເມົາ ຊາບາວ ອາຕີ ເກົາ ແຕ ປັຮນາຍ ເກົາ ເບີມ, ລາ ປັຮນາຍ ເຮັບເຮີ, ປາຍ: 'ໂຊໂລ ເອີຍ! ເອີ ໂຊໂລ! ມານະ ໄມ່ ຕະ ຕຸຮ ເກົາ? ໄມ່ ຕະ ນະກ້ອຍ ລາ ໄມ່ ຕະ ນະ ຕາຮຍາອໍ ເມົາ ກຸຮ ມຸຮ ອີ ເຕີ ອັນ ເປາະ ປີ ຕິຮ, ມາ ອັນ ຍັກ ອີ ເປາະ ປີ ການໍ່ອໍ, ຕາ ຍິຮ ຕາປູນ ອິນເຈົາ ອັນ. ໄມ່ ຕະ ນະກ້ອຍ ກັດ ລາລີ້ ໂອນ ໄມ່.' 15 ມາ ເກົາ ຕາແອີຍ ຊຽງ ກ້ອຍ ປາຍ: 'ອິນເຈົາ ເອີຍ! ເຍົາ ລາ ເມົາ?' ເຈີ້ ຊຽງ ກ້ອຍ ຕາແອີຍ ລັຮ ເກົາ ປາຍ: 'ເກົາ ລາ ເຢຊູ ກາ ໄມ່ ຕະ ຕຸຮ. 16 ມາ ຊານໍ່ ໄມ່ ຍວຮ ຕາຍັງ. ເກົາ ແຕ່ອໍ ປີ ໄມ່ ຊານໍ່ ຍ່ອນ ເກົາ ຍິຮ ອີ ໂອນ ໄມ່ ຕະ ຮານະ ເກົາ. ກະ ເກົາ ຍິຮ ອີ ໂອນ ໄມ່ ອາຕີ ໂອນ ກວາຍ ການໍ່ອໍ ດັງ ເຕ່ ແຕ ມັຮ ຮາມິຮ ໄມ່ ເຮີມ ຊານໍ່, ກະ ມັຮ ຮາມິຮ ເກົາ ອາປັຮ ໄມ່ ປັຮເນີ ມັນເຕຮີ ແຮີ. 17 ເກົາ ຈ່ອຍ ໄມ່ ໂອນ ໄມ່ ແວັດ ແຕ ກວາຍ ອິດຊະຮາເອລ, ກະ ກວາຍ ຕາ ເກັນ ກວາຍ ອິດຊະຮາເອລ, ກາ ຍິຮ ອີ ຕະ ໄມ່. ເກົາ ແປຮີ ໄມ່ ເປາະ ອາຕີ ກວາຍ ຕາ ເກັນ ກວາຍ ອິດຊະຮາເອລ, 18 ເຈີ້ ເກົາ ເປີຮ ຮາງຶ່ຮ ໄລ່ ໂອນ ເຕ່ອໍ ໄລ່ ລ່ອຮ ແຕ ອິນຕຸ ການໍາ, ເຈີ້ ໄລ່ ແອັດ ຕຶ້ງ ອິນຕຸ ປັງ ແອັນ. ກະ ເກົາ ໂອນ ໄລ່ ຕາ ເບີນ ເກັດ ຊູລ ນ້ອງ ເຢີງ ຊາຕານ, ມາ ໂອນ ໄລ່ ຕາປູນ ແອັງ ຮານະ ເຢີງ ເຈົາຮາຊີ ຊ້ອງ. ເຈີ້ ເກົາ ຕັຮ ໄລ່ຍຮ ໄລ່, ກະ ເກົາ ໂອນ ໄລ່ ຮາງ ເຕ່ ມັຮ ມູ່ນ ກາ ເກົາ ປັຮອມ ໂອນ ມູ່ ກາ ຊາອໍາ ເກົາ.'"

ໂປໂລ ອາຕີ ຊາ ແຕ ຮານະ ອັນ ຕະ ເຈີ້

19 "ນະກ້ອຍ, ເຕົາວ ປັຮເຍົາ ອັກຄຼີປາ ເອີຍ, ເກົາ ຊາງັດ ອິນແຍ່ະ ປັຮນາຍ ເຢຊູ ອາຕີ ເກົາ ແຕ ມັນລ້ອງ. 20 ເກົາ ອາຕີ ກວາຍ ອິງເຄາະ ໄລ່ ຕັຮ ຮາງຶ່ຮ ຕຍາ ປຽນ ເກັດ ຮາງຶ່ຮ ຕາໄມ ແອັນ, ກະ ອິງເຄາະ ໄລ່ ຕາປູນ ແອັງ ຮານະ ເຢີງ ເຈົາຮາຊີ ຊ້ອງ. ກະ ເກົາ ອາຕີ ໄລ່ ອິງເຄາະ ໄລ່ ຕະ ຮານະ ໂອນ ອໍ ເລືອຍາງ, ໂອນ ກວາຍ ດັງ ແຈງ ລາລີ້ ປາຍ ໄລ່ ຕັຮ ຮາງຶ່ຮ ຕຍາ ປຽນ ເກັດ ຮາງຶ່ຮ ຕາໄມ ແອັນ. ເກົາ ອາຕີ ມັຮ ຮາມິຮ ໄມ່ ຕຶ້ງ ເມືອງ ດາມັດກັດ ອິນໂຍ່ງ. ເຈີ້ ອາຕີ ຕຶ້ງ ເມືອງ ເຢຣູຊາເລັມ ກະ ອິນແຍ່ະ ຕຶ້ງ ແຄງ ຢູດາຍ ແຮີ. ແວັດ ກ້ອຍ ເກົາ ອາຕີ ປີ ກຮວາງ ກວາຍ ການໍ່ອໍ ແອັນ. 21 ຍ່ອນ ເກົາ ຕະ ຮານະ ໄມ່ ກວາຍ ອິດຊະຮາເອລ ໂກບ ເກົາ ຕຶ້ງ ດູງ ຊາງ ປັດ, ກະ ອີ ກາຈິດ ຕັຮ ເກົາ. 22 ມາ ເຕົາ ແຕ່ອໍ ຕາໂງ ໄມ່ ເຢີງ ເຈົາຮາຊີ ຈ່ອຍ ເກົາ ຕາ ເບີນ ໂອນ ເມົາ ເຕ່ອໍ ກາຈິດ ເກົາ. ນະກ້ອຍ ເກົາ ເຕ່ອໍ ຕາຍັງ ອາຕີ ປັຮນາຍ ອໍ ໂອນ ອິນແຍ່ະ ມັຮ ກວາຍ ຊ້ອງ, ກາ ກວາຍ ຊາຊາຍ, ກາ ກວາຍ ກັຮແນນ. ເກົາ ອາຕີ ລັຮ ແອັງ ປັຮນາຍ ເຢີງ ເຈົາຮາຊີ ໂອນ, ນະ ໂມເຊ ກະ ກວາຍ ອາຕີ ຕາງ ປັຮນາຍ ອັນ ແຕ ອິນແປ ອາຕີ ດໍຮ. 23 ໄລ່ ປາຍ ແຕ ກຮິດ, ອັນ ກາ ເຢີງ ເຈົາຮາຊີ ຮຽຮ ດໍຮ ຈ່ອຍ ອາ ມັງ ກວາຍ, ອັນ ອິງເຄາະ ຈິວ ຊາອິຍ ຕຸຮ ກັດ, ກະ ເມົາ ກາຈິດ ອັນ. ເຈີ້ ອັນ ອາມັງ ລັຮ ອິນໂຍ່ງ ແຕ ກວາຍ ການໍ່ອໍ. ອັນ ລາ ນະ ປັງ ປາເລີງ ໂອນ ຈຸ່ມ ອິດຊະຮາເອລ ກະ ກວາຍ ຕາ ເກັນ ກວາຍ ອິດຊະຮາເອລ ແຮີ."

24 ແວັດ ໂປໂລ ຕະ ອິນຕີ ປັຮນາຍ ກ້ອຍ ໂອນ ກວາຍ ຊົດ ກ້ອຍ ຊ້ອງ, ເພຊະໂຕ ປາຍ ເຮັງ ລາລີ້ ນະໄມ່: "ໂປໂລ ເອີຍ! ໄມ່ ລາ ກວາຍ ຢຸຮ! ຍ່ອນ ໄມ່ ຮຍານ ຊາອິຍ ລາລີ້, ໄມ່ ເກັດ ຢຸຮ!"

25 ມາ ໂປໂລ ຕາແອີຍ ລັຮ ປາຍ: "ອາຈວາຍຮ ເພຊະໂຕ ເອີຍ! ເກົາ ຕາ ເບີນ ຢຸຮ. ມັຮ ປັຮນາຍ ເກົາ ອາຕີ ລາ ປຍາຍ ກະ ເຕ່ອໍ ນັບ. 26 ກະ ເຕົາວ ປັຮເຍົາ ອັກຄຼີປາ ເອີຍ! ຍ່ອນ ເຍົາ ດັງ ເຈີ້ ອິນແຍ່ະ ຮາມິຮ ໄມ່, ນະກ້ອຍ ຍັນ ເກົາ ອາຕີ ເຍົາ. ອິນແຍ່ະ ມັຮ ຮາມິຮ ໄມ່ ຕາ ເບີນ ເມົາ ປາໂຕ່ະ. ນະກ້ອຍ ເກົາ ດັງ ເຍົາ ດັງ

ເຈົ້າ ມັຮ ຮາມິຮ ໄມ່. 27 ເຕົາວ ປັຮເຍົາ ອັກຄຼີປາ ເອີຍ! ເຍົາ ຊາອໍາ ປັຮນາຍ ກວາຍ ອາຕີ ຕາງ ປັຮນາຍ ເຢົາງ ເຈົາຮາຊີ ຄຽນ ບໍ່? ເກົາ ຄິດ ປາຍ ເຍົາ ຊາອໍາ ເຕ່."

28 ມາ ອັກຄຼີປາ ຕາແອີຍ ລັຮ ໂປໂລ ປາຍ: "ໄມ່ ອາຕີ ເກົາ ມາໂຮຍ ລາລີ້. ນານະ ໄມ່ ຄິດ ເກົາ ມູດ ຊາອໍາ ເຢຊູ ເຕ່ ບໍ່?"

29 ເຈົ້າ ໂປໂລ ຕາແອີຍ ລັຮ ອັນ ປາຍ: "ດູ່ນ ແຕີລາ ມາໂຮຍ, ຕາ ເບີນ ອິນເຕົາ. ເກົາ ແຊຣ໌ ເຢົາງ ເຈົາຮາຊີ ໂອນ ເຍົາ ກະ ອິນແຍ່ະ ມັຮ ກວາຍ ກາ ຊາງັດ ປັຮນາຍ ເກົາ ຊານໍ່, ໂອນ ອິນແຍ່ະ ເຍົາ ຊາອໍາ ມູເຈິງ ເກົາ ຊາອໍາ ເຕ່. ມາ ເກົາ ຕາ ຍິຣ໌ ອີ ໂອນ ເມົາ ຊັດ ເຍົາ ນະ ເມົາ ຊັດ ເກົາ ແຕ ອິນໄຊ ໂຊ ໄມ່."

30 ແວັດ ໂປໂລ ປາຍ ນະກ້ອຍ, ເຕົາວ ປັຮເຍົາ ອັກຄຼີປາ, ອາຈາຍຮ ເພຊະໂຕ, ເບນິທາ, ກະ ອິນແຍ່ະ ມັຮ ກວາຍ ແອັດ ອິນຕຸ ກ້ອຍ, ໄລ່ ຢວຣ ຕາຍິງ. 31 ກະ ໄລ່ ຕະ ອິນຕີ ປາຍ: "ໂປໂລ ຕາ ເບີນ ໄລ່ຍຮ ອິນເຕົາ ເມົາ ອີ ກາຈິດ ອັນ, ແຕີລາ ໄຈະ ອັນ ຕິ່ງ ກໍ່ອ້."

32 ເຈົ້າ ອັກຄຼີປາ ອາຕີ ເພຊະໂຕ ປາຍ: "ຄັນ ໂປໂລ ຕາ ເບີນ ແຊຣ໌ ໂອນ ເຕົາວ ປັຮເຍົາ ກຮວາງ ໂຮມ ຕັດຊີ້ ນ ໂອນ ອັນ, ເຕ່ຣ໌ ໄຮ ອາໂຮຍຮ ອັນ."

27

ໂປໂລ ເປາະ ປີ ເມືອງ ໂຮມ

1 ພໍກາ ກວາຍ ຊົດ ກ້ອຍ ກຽມ ອີ ພາຣ໌ ໂປໂລ ປີ ກຮວາງ ອີຕາລີ, ເກົາ (ລາ ລູກາ), ເປາະ ກະ ໂປໂລ ເຕ່. ກວາຍ ຊົດ ກ້ອຍ ມ່ອບ ໂປໂລ ກະ ມັຮ ກາ ກວາຍ ເມົາ ໂກບ ດໍອ໌ ຕິ່ງ ກໍ່ອ້ ການໍ່ອ໌ ປີ ຢູລີໂອ, ລາ ກວາຍ ກາ ຊົດ ມູ ຮ່ອຍ ນະ ຕາຮານ. ມູ ຕາຮານ ກາ ອັນ ຊົດ ເມົາ ດໍອ໌ ມູ ໂອຄຸໂຕ. 2 ຮີ ຊ້ອຮ ຕົວະ ຊໍາເປົາ ຕິ່ງ ເມືອງ ອາຣະມິດ. ຕົວະ ຊໍາເປົາ ໄມ່ ຍິຣ໌ ອີ ມູດ ກູ່ ເມືອງ ກວາຍ ກາ ແອັດ ແຈ່ະ ປີຮ ແດັອ໌ ທາເລ ຕິ່ງ ແຄງ ເອເຊຍ. ເບີນ ມານະ ເຍົາ ແອັນ ເປາະ ກະ ຮີ, ຮາມິຮ ອາຣິດຕາໂຄ. ອັນ ລາ ແຕ ເມືອງ ເທຊະໂລນິກ ຕິ່ງ ແຄງ ມາທາໂດເນຍ. 3 ມາຮ ຕາໂງ ປັຮເມີ ຮີ ແຕ້ອ໌ ປີ ເມືອງ ຊີໂດນ ແອັນ. ຢູລີໂອ ຊ້ອງ ອາໂຍະ ຕະ ໂປໂລ; ເຈົ້າ ອັນ ໂອນ ໂປໂລ ເປາະ ຊາຣ໌ ເຍົາ ອັນ ຕິ່ງ ເມືອງ ກ້ອຍ, ກະ ໂອນ ເຍົາ ໂປໂລ ຈ່ອຍ ແຮີ ອັນ. 4 ເຈົ້າ ຮີ ລ້ອຮ ແຕ ເມືອງ ຊີໂດນ, ມາ ກູຢາລ ແປຼ້ ຮັບ ລາລີ້ ອີ ເດິງ ກາ ຕົວະ ຊໍາເປົາ. ນະກ້ອຍ ຕົວະ ຊໍາເປົາ ຮີ ເປາະ ວຍາຣ ໂບດ ໄຊປຣັດ ຍິຣ໌ ກາ ຕາ ເບີນ ກູຢາລ ແຮ່ງ. 5 ແວັດ ກ້ອຍ ຮີ ເປາະ ເປຼີຍ ແຄງ ກິລິທາຍ ກະ ແຄງ ປໍາພິເລຍ; ເຈົ້າ ແຕ້ອ໌ ປີ ເມືອງ ມິຣາ ຕິ່ງ ແຄງ ລິທາຍ.

6 ຕິ່ງ ເມືອງ ກ້ອຍ ອັນ ກາ ຊົດ ມູ ຮ່ອຍ ຕາຮານ, ອັນ ຈໍອ໌ ຕົວະ ຊໍາເປົາ ການໍ່ອ໌ ແອັນ. ພໍກາ ອັນ ຮາມິຮ ມູ່ ແລ້ມ ຕົວະ ຊໍາເປົາ ກາ ແຕ້ອ໌ ແຕ ເມືອງ ອາເລັກຊັນເດຍ ອີ ເປາະ ປີ ກຮວາງ ອີຕາລີ, ອັນ ໂອນ ຮີ ຊ້ອຮ ຕິ່ງ ຕົວະ ຊໍາເປົາ ກ້ອຍ ແອັນ. 7 ຕາ ດັງ ອິນຊີ ຕາໂງ ຮີ ອິງກ່ອຍ ເປາະ. ກັດ ລາລີ້ ກູຢາລ ແປຼ້; ມັນ ອີ ຕາ ເຕ່ອ໌ ແຕ້ອ໌ ປີ ເມືອງ ກະນິໂດ. ມາ ແວັດ ກ້ອຍ ກູຢາລ ແປຼ້ ຮັບ ລາລີ້ ແອັນ. ນະກ້ອຍ ຮີ ເປາະ ເປຼີຍ ຊ້ອງ ເມືອງ ຊັລໂມນ ເປາະ ແຈ່ະ ປີຮ ແດັອ໌ ໂບດ ກະເຣເຕ ແອັນ. 8 ຮີ ເປາະ ອິມແປຣ ປີຮ ແດັອ໌ ໂບດ ກະເຣເຕ, ກະ ຮີ ຈອດ ຕົວະ ຊໍາເປົາ ຮີ ຕິ່ງ ອິນຕຣິນ ແດັອ໌ ຊໍາວີ ແຈ່ະ ເມືອງ ລາເຊ.

9 ຮີ ແອັດ ດູ່ນ ລາລີ້ ຕິ່ງ ເມືອງ ກ້ອຍ; ເຈົ້າ ຮີ ຍິຣ໌ ອີ ເປາະ ແອັນ, ມາ ກາໄຊ ກ້ອຍ ແຈ່ະ ອີ ອິນແຍ່ະ ກູມ໌ ເຈົ້າ. ກາໄຊ ກ້ອຍ ມັນລ້ອງ ເມົາ ຈັນ ລາລີ້, ກະ ກູຢາລ ຮາປູອ໌. ກັດ ລາລີ້ ເປາະ ຮານາ ຕົວະ ຊໍາເປົາ. ນະກ້ອຍ ໂປໂລ ກາແອັຣ ໄລ່ ປາຍ: 10 "ແຊມອາຍ ເອີຍ! ຄັນ ໄຮ ເປາະ ຊານໍ່ ແຕ ອິນຕຸ ໄມ່, ເກົາ ຄິດ ໄຮ ຮາມິຮ ຊາ ອິຍ ຕຸຣ ກັດ. ຕາ ເບີນ ປິດ ແອິງ ທາຣິ່ງ ກະ ຕົວະ ຊໍາເປົາ ຊ້ອງ, ມາ ຈະ ໄຮ ລາ ກູຈິດ ເຕ່."

11 ມາ ກວາຍ ຊົດ ມວຍ ຮ່ອຍ ຕາຮານ ກ້ອຍ ຕາ ເບີນ ຊາງັດ ປັຮນາຍ ໂປໂລ ອາຕີ. ອັນ ຊາງັດ ປັຮນາຍ ອັນ ກາ ເດິງ ຕົວະ ຊໍາເປົາ, ກະ ອັນ ກາ ອິນເຈົາ ຕົວະ ຊໍາເປົາ ກ້ອຍ. 12 ອິນຕຣິນ ແດັອ໌ ຊໍາວີ ກ້ອຍ ຕາ ເບີນ ອໍ ດໍອ໌ ຕົວະ ຊໍາເປົາ ຕິ່ງ ກາໄຊ ຊາເງດ. ນະກ້ອຍ ແວັດ ໄລ່ ຊັຮຽງ ມັຮ ກວາຍ ກາ ອີ ເປາະ ຕິ່ງ ຕົວະ ຊໍາເປົາ ກ້ອຍ, ກິ່ງ ໄລ່ ກາ ອີ ເປາະ, ແຕ ມູ່ ກາ ອີ ແອັດ. ໄລ່ ປາໂຣຣ໌ ອີ ເປາະ ປີ ເມືອງ ພິນິກ ຕິ່ງ ໂບດ ກະເຣເຕ. ໄລ່

ຍິ້ວ ອີ ແອັດ ປີ ເມືອງ ກ້ອຍ ຕຶ້ງ ກາໄຊ ຊາແງດ, ຍ່ອນ ເມືອງ ກ້ອຍ ເບີນ ອິນຕຸ ຊຳວິ ກາ ແອັດ ອິນດີ ມູ່ລ ມານາງ ປັດ ຍິ້ວ ກາແດັບ, ກະ ມານາງ ປັດ ຍິ້ວ ແປັງ.

ເບີນ ຮາປູ່ອ້ ຕຶ້ງ ແດັອ້ ທາເລ

13 ພໍກາ ໄລ່ ເຮີມ ກູຢາລ ແປ້ ລາເວີ້ຍ ອໍ, ມັຮ ກວາຍ ຕຶ້ງ ຕົວະ ຊຳເປ້າ, ໄລ່ ຄິ່ດ ເຕ່ອ້ ເປາະ. ມະກ້ອຍ ໄລ່ ອາແລ້ຮ ຕົວະ ຊຳເປ້າ ກ້ອຍ; ເຈີ່ ຮິ ເປາະ ແຈ່ ປີ້ຮ ແດັອ້ ໂບດ ກະເຣເຕ. 14 ມາ ຕາ ເບີນ ດູ່ນ ມ່ອງ ກູ ຢາລ ຮາປູ່ອ້ ຮັບ ລາລີ້ ແຕ ຍິ້ວ ໂບດ ກະເຣເຕ ກ້ອຍ. 15 ກະ ກູຢາລ ກ້ອຍ ກຸ່ຮ ຕົວະ ຊຳເປ້າ ເຣ່ງ ລາລີ້. ມະກ້ອຍ ຮິ ຕາ ເຕ່ອ້ ອາວິ້ຮ ມ່ອງ ຕົວະ ຊຳເປ້າ ຮິ, ຍ່ອນ ກູຢາລ ເດີງ ເລືອຍໆ ກະ ຮິ ມັນໂລຍ ຕາມ ກູຢາລ ເດີງ. 16 ມະກ້ອຍ ຕົວະ ຊຳເປ້າ ຮິ ເປາະ ເປັຍ ໂບດ ແກດ ຮາມິ້ຮ ກາວດາ. ແອັດ ອີງກ້ອຍ ກູຢາລ ລາເວີ້ຍ ປີ້ອ້. ມະກ້ອຍ ຕົວະ ແກດໆ ກາ ຮິ ຮອຮ ຍິ້ວ ກຮັອງ ກ້ອຍ, ຮິ ເຮີບ ກາຕ່ອງ ອາຊ້ອຮ ຕຶ້ງ ຕົວະ ຊຳເປ້າ ປັດ ຮິ ແອັມ. 17 ແວັດ ຮິ ອາຊ້ອຮ ຕົວະ ແກດໆ ກ້ອຍ, ເຈີ່ ຮິ ອິດ ອິນໄຊ, ຊັດ ຕົວະ ຊຳເປ້າ ປັດ ແອັມ ອີງກ້ອຮ ປັຮ. ກະ ກວາຍ ກາ ເດີງ ຕົວະ ຊຳເປ້າ ຮິ, ໄລ່ ອີງກ້ອຮ ລາລີ້ ຕົວະ ຊຳເປ້າ ຮິ ມູ່ດ ອິນຕຸ ຊັງອາຍ ຊາອິ້ຍ ກ້ອຍ. ອິນຕຸ ຊັງອາຍ ຊາອິ້ຍ ກ້ອຍ ເມ້າ ດໍອ້ ຊິຮະຕີ. ມະກ້ອຍ ໄລ່ ກ້ອຍ ຍິ່ງ ຕັຮ ອາຮິ ກາ ເມ້າ ຍິ່ງ ຕຶ້ງ ຕົວະ ຊຳເປ້າ ໂອນ ກູຢາລ ກຸ່ຮ. ເຈີ່ ໄລ່ ຕາ ເບີນ ວະ ມ່ອງ ຕົວະ ຊຳເປ້າ; ໄລ່ ມັນໂລຍ ໂອນ ກູຢາລ ເດີງ ຊ້ອງ. 18 ມາຮ ຕາໄງ ປັຮເມີ ກູຢາລ ແປ້ ຮັບ ລາລີ້ ແອັມ. ມະກ້ອຍ ກວາຍ ກາ ເດີງ ຕົວະ ຊຳເປ້າ ຮິ, ໄລ່ ແຫງ ອາແຊງ ອິນແຍ່ະ ຕຶ້ງ ແດັອ້ ມັຮ ເກຮິ່ງ ໄລ່ ປາຕຸ່. ໄລ່ ຍິ້ວ ອີ ໂອນ ຕົວະ ຊຳເປ້າ ແກັດ ອີງຮາລ. 19 ເຈີ່ ມັຮ ຕາໄງ ມັນເຕຣີ ແອັມ, ຮິ ແຫງ ກາ ອາຮິ ກະ ຊັຮວາ ອາປັອງ ຕັຮ ຕຶ້ງ ແດັອ້ ເຕ່. 20 ຊາອິ້ຍ ຕາໄງ ເຈີ່ ຮິ ຕາ ເບີນ ເຮີມ ມ່ອງ ມັດ ມານາງ ກະ ມັນໂຕຮ, ຍ່ອນ ຮາປູ່ອ້ ຮັບ ເລືອຍໆ. ຮິ ຕາ ເບີນ ອີງກ່ອງ ເຕ່ອ້ ເບີນ ອາມັງ ມ່ອງ.

21 ຊາອິ້ຍ ຕາໄງ ເຈີ່ ຮິ ຕາ ເບີນ ຈາ ອິນເຕ້າ. ມະກ້ອຍ ໂປໂລ ຕາຍິ່ງ ຍິ້ວ ເມີງ ອິນແຍ່ະ ກວາຍ ຕຶ້ງ ຕົວະ ຊຳເປ້າ ຮິ, ກະ ອັນ ອາຕີ ໄລ່ ກ້ອຍ ປາຍ: "ແຊມອາຍ ເອີຍ! ຄັນ ເຍີ ຊາງັດ ປັຮນາຍ ເກົາ ອາຕີ ແຕ ອິນ ໂຍ່ງ, ເຍົາ ຕາ ເບີນ ລ້ອຮ ແຕ ໂບດ ກະເຣເຕ ກ້ອຍ. ເຈີ່ ໄຮ ຕາ ເບີນ ຮາມິຮ ຕຸຣ ກັດ ໄມ່, ກະ ເກຮິ່ງ ໄຮ ຕາ ເບີນ ປິ່ດ ອິນຕິຮ. 22 ມາ ຊານໍ່ ເຍົາ ອິນໂຈຍ ອີງກ້ອຮ ອິນເຕ້າ. ອິນແຍ່ະ ມະ ມັຮ ໄຮ ກາ ແອັດ ຕຶ້ງ ຕົວະ ຊຳເປ້າ ໄມ່ ຕາ ເບີນ ກູຈິດ ມ່ອງ. ມາ ປິ່ດ ແອັງ ຕົວະ ຊຳເປ້າ ຊ້ອງ. 23 ອິນແຍ່ະ ເຍົາ ດັງ ເຈີ່ ເກົາ ລາ ກວາຍ ຕະ ຮາມະ ເຢີງ ເຈົາຮາຊີ. ຊາເດົາ ໄຮ ເບີນ ເທວາດາ ເຢີງ ເຈົາຮາຊີ ແຕ້ອ້ ປີ ເກົາ. 24 ອັນ ອາຕີ ເກົາ ປາຍ: 'ໂປໂລ ເອີຍ! ໄມ່ ອິນໂຈຍ ອີງກ້ອຮ ອິນເຕ້າ. ອີງເຄາະ ໄມ່ ຮາມິຮ ເຕົາວ ປັຮເຍົາ ກຮວາງ ໄຮມ. ຍ່ອນ ແຕ ໄມ່ ເຢີງ ເຈົາຮາຊີ ຈ່ອຍ ອິນແຍ່ະ ມັຮ ກວາຍ ກາ ແອັດ ມັນຕຸ ກະ ໄມ່ ຕຶ້ງ ຕົວະ ຊຳເປ້າ ໄມ່ ໂອນ ຕາ ເບີນ ກູຈິດ.' 25 ມະກ້ອຍ ແຊມອາຍ ເອີຍ, ເຍົາ ອິນໂຈຍ ອີງກ້ອຮ ອິນເຕ້າ. ເກົາ ຊາອໍ ກຮັກ ລາລີ້ ມັຮ ປັຮນາຍ ກາ ເຢີງ ເຈົາຮາຊີ ເອີອໍ ກະ ເກົາ. ອັນ ຕະ ອິນແຍ່ະ ມັຮ ຮາມິ້ຮ ອັນ ເອີອໍ ກ້ອຍ. 26 ມາ ກູຢາລ ໄມ່ ເດີງ ໄຮ ແຕ້ອ້ ປີ ອິນຕຸ ໂບດ; ເຈີ່ ໄຮ ຕໍ ໂຈະ ປີ ໂບດ."

27 ອິນແຍ່ະ ມວຍ ຈິ່ດ ລາ ປູນ ຕາໄງ ກູຢາລ ເດີງ ຕາຕຶ້ງ ຕາໂຕະ ຕົວະ ຊຳເປ້າ ຮິ ເປາະ ຕຶ້ງ ແດັອ້ ທາເລ ພດີແຕຮາເມ. ຕຶ້ງ ຊາເດົາ ມວຍ ຈິ່ດ ລາ ປູນ ກ້ອຍ ແຈ່ ດີຕຶ້ກ, ກວາຍ ກາ ເດີງ ຕົວະ ຊຳເປ້າ ຮິ, ໄລ່ ຄິ່ດ ຕົວະ ຊຳເປ້າ ຮິ ແຈ່ ອີ ແຕ້ອ້ ປີ້ຮ ເຈີ່. 28 ມະກ້ອຍ ໄລ່ ເຕ່ກ ແດັອ້ ກ້ອຍ ຍິ້ວ ອີ ດັງ ມາແລະ ອິນຕຸ ແດັອ້. ເຈີ່ ໄລ່ ດັງ ແດັອ້ ກ້ອຍ ລາ ອິນຕຸ ແຈ່ ອີ ເບີນ ບາຮ ຈິ່ດ ອາຈ້ອງ. ໄລ່ ເປາະ ປີ້ອ້ ແອັມ, ໄລ່ ດັງ ອິນຕຸ ກ້ອຍ ອິນຕຸ ແຈ່ ອີ ເບີນ ມວຍ ຈິ່ດ ລາ ເຊີງ ອາຈ້ອງ. 29 ໄລ່ ອີງກ້ອຮ ຕົວະ ຊຳເປ້າ ຮິ ກຸ່ຮ ຕາເມົາ, ເຈີ່ ປັຮ. ມະກ້ອຍ ໄລ່ ເບີນ ປູນ ໂກກ ຕາອໍ ອິນຕ້ອງ, ໄລ່ ຊັດ ອິນໄຊ ເກຮີວາ; ເຈີ່ ໄລ່ ອາປັອງ ຕາອໍ ກ້ອຍ ແຕ ເຕຣີຍາ ຕົວະ ຊຳເປ້າ ຕຶ້ງ ແດັອ້ ຍິ້ວ ອີ ໂອນ ຕົວະ ຊຳເປ້າ ແອັດ ຕາງິ່ດ ມັນຕຸ ຊ້ອງ. ກະ ໄລ່ ເກົາແຊອໍ ເລືອຍໆ ໂອນ ປັງ ໄວ່ ຊາເດົາ ກ້ອຍ. 30 ເບີນ ກວາຍ ກາ ເດີງ ຕົວະ ຊຳເປ້າ ຮິ, ໄລ່ ອາແຊງ ລ້ຮ ຕົວະ ແກດໆ ກ້ອຍ ຕຶ້ງ ແດັອ້. ໄລ່ ປາຍ ຍິ້ວ ອີ ອາປັອງ ຕັຮ ໂກກ ຕາອໍ ການໍ້ອ້ ແອັມ ຕຶ້ງ ແດັອ້ ແຈ່ ແປ້ ຕົວະ ຊຳເປ້າ. ມາ ໄລ່ ຕະ

ອິນຕີ ອາໂລກ ຊ້ອງ. ໄລ່ ຍິ້ອ ອີ ເປາະ ຕວຍ໌ ແຕ ຕົວະ ຊຳເປົ່າ ກ້ອຍ. 31 ມາ ໂປໂລ ອາຕີ ເມີຍ ຕາຮານ ກະ ມັຮ ຕາຮານ ຕິ່ງ ຕົວະ ຊຳເປົ່າ ຮິ ປາຍ: "ຄັນ ກວາຍ ກາ ເດີງ ຕົວະ ຊຳເປົ່າ ໄຮ ໄມ່ ຕາ ເບີນ ແອັດ ເລືອຍໆ ຕິ່ງ ຕົວະ ຊຳເປົ່າ ໄມ່, ອິນແຍ່ະ ມັຮ ເຍົາ ກູຈິດ ອິນແຍ່ະ."

32 ນະກ້ອຍ ກວາຍ ຕາຮານ ກ້ອຍ ກ້ອຣ ຕັຮ ອິນໄຊ ເກຣົວ ກາ ເມົ່າ ຊັດ ຕົວະ ແກດ ກ້ອຍ; ເຈ້ ໄລ່ ຕັຮ ເລີ້ຍ.

33 ຊາເດົາ ກ້ອຍ ແຈ່ະ ອີ ປິ່ງ, ໂປໂລ ອາຕີ ໂອນ ອິນແຍ່ະ ນະ ຕິ່ງ ຕົວະ ຊຳເປົ່າ ກ້ອຍ ຈາ ໂດຍ. ອັນ ປາຍ: "ອິນແຍ່ະ ມວຍ ຈິ່ດ ລາ ປູນ ຊາເດົາ ເຈ້ ເຍົາ ຕາ ເບີນ ຈາ ອິນເຕົ້າ. 34 ເກົາ ແຊຣ໌ ໂອນ ເຍົາ ຈາ. ໄກຣ ລາລື້ ເຍົາ ຕາ ເບີນ ເບີ ອິນເຕົ້າ."

35 ແວັດ ໂປໂລ ປາຍ ນະກ້ອຍ, ອັນ ອິດ ໂດຍ ບຸຮ; ເຈ້ ອັນ ເກົາ ຊາແອິນ ເຢັງ ເຈົ້າຮາຊີ ຢິ່ຮ ເມັງ ອິນແຍ່ະ ມັຮ ກວາຍ ຕິ່ງ ຕົວະ ຊຳເປົ່າ ກ້ອຍ. ແວັດ ກ້ອຍ ອັນ ປີຮ ໂດຍ ບຸຮ; ເຈ້ ອັນ ຈາ. 36 ພໍກາ ໄລ່ ກ້ອຍ ເຮີມ ໂປໂລ ຕະ ນະກ້ອຍ, ໄລ່ ຊ້ອງ ຮໍ່ອ ເຕ່ ຕິ່ງ ຮາງັຮ ໄລ່. ນະກ້ອຍ ໄລ່ ຈາ ເຕ່. 37 ຕິ່ງ ຕົວະ ຊຳເປົ່າ ຮິ ເບີນ ບາຣ ຮ່ອຍ ຕາປູ່ລ ຈິ່ດ ຕາປັດ ນະ. 38 ແວັດ ອິນແຍ່ະ ມັຮ ກວາຍ ກ້ອຍ ຈາ ປາໄຊ; ເຈ້ ຮິ ອາປັອງ ຕັຮ ອິນແຍ່ະ ທໍ້ ແຕ ຕົວະ ຊຳເປົ່າ ຮິ ໂອນ ຕົວະ ຊຳເປົ່າ ແກັດ ອີງຮາລ ລັຮ.

ຕົວະ ຊຳເປົ່າ ກ້ອຍ ແກັດ ປູຮ ຊ້ອງ

39 ແຕ້ອ໌ ປິ່ງ ຕາຮິບ, ອິນແຍ່ະ ມັຮ ກວາຍ ຕິ່ງ ຕົວະ ຊຳເປົ່າ ຮິ ຕາ ເບີນ ເມົ່າ ດັງ ເລີ້ຍ ປີຮ ກ້ອຍ. ມາ ກວາ ຍ ກາ ເດີງ ຕົວະ ຊຳເປົ່າ ຮິ, ໄລ່ ເຮີມ ມັນຕຸ ຊຳວີ ຕິ່ງ ປີຮ ກ້ອຍ. ໄລ່ ປາໄຮ່ຮ ເດີງ ຕົວະ ຊຳເປົ່າ ຮິ ອາມູ່ດ ປິ ຊຳວີ ກ້ອຍ. 40 ໄລ່ ກ້ອຣ ຕັຮ ອິນໄຊ ເກຣົວ ກາ ໄລ່ ຊັດ ໂກກ ຕາອ໌ ໂອນ ຊາແລັຮ ຊ້ອງ ຕິ່ງ ແດັອ໌. ກະ ໄລ່ ອາແລັຮ ຕັຮ ຊັຮວາ ຕົວະ ຊຳເປົ່າ ກ້ອຍ. ໄລ່ ຊ້ອຣ ຢິ່ງ ລັຮ ອາຮິ ຕິ່ງ ແປຼ ຕົວະ ຊຳເປົ່າ ໂອນ ກູຍາລ ກຸ່ຮ, ຍິ້ອ ອີ ໂອນ ຕົວະ ຊຳເປົ່າ ຮິ ເປາະ ຕານ້ອງ ປິ ປີຮ ອິນຕຸ ເບີນ ຊຳວີ ກ້ອຍ. 41 ມາ ຕົວະ ຊຳເປົ່າ ຮິ ແຕ້ອ໌ ມວຍ ອິນຕຸ ແດັອ໌ ຮາຈັດ. ເຈ້ ນະ ເມົ່າ ຈາຈິດ ແປຼ ຕົວະ ຊຳເປົ່າ ຕິ່ງ ຊັງອາຍ ຈັບ ລາລື້. ກະ ຍິ່ຮ ເຕຣີຍາ ຕົວະ ຊຳ ເປົ່າ ກ້ອຍ ແດັອ໌ ກຸ່ຮ ເລືອຍໆ; ເຈ້ ປູຮ ອິນແຍ່ະ ເຕຣີຍາ ຕົວະ ຊຳເປົ່າ.

42 ນະກ້ອຍ ຕາຮານ ຕິ່ງ ຕົວະ ຊຳເປົ່າ ຮິ, ໄລ່ ຄິ່ດ ຍິ້ອ ອີ ກາຈິດ ອິນແຍ່ະ ມັຮ ກວາຍ ເມົ່າ ໂກບ ດໍອ໌ ຕິ່ງ ຕົວະ ຊຳເປົ່າ ກ້ອຍ. ໄລ່ ອີງກ້ອຣ ກວາຍ ກາ ເມົ່າ ໂກບ ດໍອ໌ ກ້ອຍ ໄລ່ຍ ອາມູ່ດ ປິ ປີຮ; ເຈ້ ຕາລຸຮ ປິ ການໍອ໌. 43 ມາ ກວາຍ ຊັດ ຕາຮານ ກ້ອຍ, ອັນ ຕາ ແອອ໌ ອີ ໂອນ ເມົ່າ ກາຈິດ ໂປໂລ. ນະກ້ອຍ ອັນ ຕາ ເບີນ ໂອນ ຕາຮານ ອັນ ກາຈິດ ມັຮ ກວາຍ ກາ ເມົ່າ ໂກບ ດໍອ໌. ເຈ້ ອັນ ແປຣີ ມັຮ ກວາຍ ຕິ່ງ ຕົວະ ຊຳເປົ່າ ກ້ອຍ ອາແລ່ະ ດັງ ໄລ່ຍ, ປັອງ ອິນໂຍ່ງ; ເຈ້ ໄລ່ຍ ອາມູ່ດ ປິ ປີຮ. 44 ມັຮ ກວາຍ ກາ ຕາ ດັງ ໄລ່ຍ ແດັອ໌, ອັນ ແປຣີ ໄລ່ ອິດ ກາດານ ກະ ເກຣັງ ການໍອ໌ ຈ່ອຍ ໂອນ ໄລ່ ແຕ່ອ໌ ໄລ່ຍ ອາມູ່ດ ປິ ປີຮ ເຕ່. ນະກ້ອຍ ກຸ່ງ ນະ ຮິ ແຕ້ອ໌ ອິນແຍ່ະ ປິ ປີຮ. ອາແລ່ະ ລາ ຕາ ເບີນ ເບີ ອິນເຕົ້າ.

28

ໂປໂລ ແອັດ ຕິ່ງ ໂບດ ມັລຕາ

1 ພໍກາ ຮິ ແຕ້ອ໌ ປິ ປີຮ ກ້ອຍ, ເມົ່າ ອາຕີ ຮິ ຮາມິ້ຮ ໂບດ ກ້ອຍ ລາ ມັລຕາ. 2 ມັຮ ກວາຍ ກາ ແອັດ ຕິ່ງ ໂບດ ກ້ອຍ, ໄລ່ ອາໂຢ່ະ ຕະ ລາລື້ ມັຮ ມູ່ ຮິ. ມັນລ້ອງ ອິນນ້ອງ ເມົ່າ, ໄລ່ ເຮີມ ຮິ ຊາແງດ ລາລື້. ນະກ້ອຍ ໄລ່ ຈໍອ໌ ໂອນ ຮິ ອູ່ຍຣ ອິນລູ່ຍ; ເຈ້ ໄລ່ ຍຸ່ ໂອນ ຮິ ອີງແຮງ. 3 ໂປໂລ ຈໍອ໌ ອູ່ຍຣ ເຕ່. ພໍກາ ອັນ ອີ ຍຸ່ ຕິ່ງ ຕາແປຣ ກ້ອຍ, ເບີນ ມານາ ກູຊັນ ລັຮ ແຕ ອູ່ຍຣ ກ້ອຍ; ເຈ້ ຕອດ ອາຕີ ອັນ ຕາ ເບີນ ຕັຮ ນ້ອງ. 4 ແຕ້ອ໌ ກວາຍ ແອັດ ຕິ່ງ ໂບດ ກ້ອຍ ເຮີມ ກູຊັນ ແອັດ ກັບ ດໍອ໌ ເລືອຍໆ ອາຕີ ໂປໂລ, ມານະ ອາຕີ ມານະ ປາຍ: "ໄກຣ ລາລື້ ອັນ ໄມ່ ກາຈິດ ກວາຍ. ນະກ້ອຍ ເຢັງ ກາ ກູລັຮ ແດັອ໌ ໂອນ ອັນ ອີງເຄາະ ກູຈິດ ເຕ່. ອັນ ແວັດ ແຕ ແດັອ໌, ເຈ້ ອັນ ກູຈິດ ຮາມາ ກິຣ ແອັນ."

5 ມາ ໂປໂລ ກັນຕຣິ້ຮ ອາປ້ອງ ຕັຽ ຕາແປັຮ ອູ່ຍຽ ກູຊັມ ກ້ອຍ, ກະ ອາຕີ ອັນ ຕາ ເບີນ ຕໍ່ ອິນເຕົ້າ.
 6 ກວາຍ ຕຶ້ງ ໂບດ ກ້ອຍ ເມ່, ກະ ໄລ່ ຄິ່ດ ອາຕີ ອັນ ແກັດ ໄອຮ; ເຈີ່ ອັນ ແດັມ ກູຈິດ ແຕ່. ໄລ່ ແອັດ ທຣາະ ເມ່ ດູ່ນ ລາລີ້, ມາ ໄລ່ ເຮັມ ໂປໂລ ຕາ ເບີນ ແກັດ ອິນເຕົ້າ. ເຈີ່ ໄລ່ ປາຍ ແອັມ: "ກວາຍ ໄນ່ ລາ ເຢັາງ."

7 ກວາຍ ຊົດ ໂບດ ກ້ອຍ ຮາມິ້ຮ ປັບລີໂອ. ແຈ່ະ ອິນຕຸ ຮິ ແອັດ ຕຶ້ງ ປັຮ ແດັອ້ ທາເລ ກ້ອຍ, ກວາຍ ຊົດ ໄນ່ ເບີນ ຊາອິ້ຍ ອິນຕຸ ກູແຕອ້. ນະກ້ອຍ ອັນ ຮັບ ຮາບັນ ຮິ ຮໍ້ອ ບູຍ, ກະ ອັນ ໂອນ ຮິ ແອັດ ກະ ອັນ ອິນແຍ່ ະ ໄປ ຕາໄງ. 8 ອິນປໍ່ ປັບລີໂອ ໄນ່, ອັນ ແກັດ ອາອິ້ ກູເຕົາ ຈະ ກະ ອາອິ້ ຕະ ປຸ່ງ ແຮ. ນະກ້ອຍ ໂປໂລ ມູ່ດ ຕຶ້ງ ກູ ອິນປໍ່ ປັບລີໂອ, ກະ ອັນ ແກ້າແຊອ້ ໂອນ ເຢັາງ ເຈົ້າຮາຊີ ຈ່ອຍ ອັນ. ໂປໂລ ຊາປະ ອາຕີ ຕຶ້ງ ຈະ ອາຈວາຍຽ ກ້ອຍ; ເຈີ່ ອິນປໍ່ ປັບລີໂອ ແກັດ ແບຣັຽ ແຕ່. 9 ພໍກາ ມັຽ ກວາຍ ເຮັມ ນະກ້ອຍ, ອິນແຍ່ະ ມັຽ ໄລ່ ກາ ເບີນ ຕໍ່ ອິນເຕົ້າ ຕຶ້ງ ໂບດ ກ້ອຍ ແຕັອ້ ປໍ່ ໂປໂລ. ກະ ອິນແຍ່ະ ມັຽ ໄລ່ ແກັດ ແບຣັຽ ແຕ່. 10 ນະກ້ອຍ ກວາຍ ຕຶ້ງ ໂບດ ກ້ອຍ ກັຽບັນ ກັຽຊວາມ ກະ ຢາມັບ ຮິ ຮໍ້ອ ອໍ່. ກະ ແຕັອ້ ຕາໄງ ຮິ ລ້ອຽ ແຕ ໂບດ ກ້ອຍ, ໄລ່ ກຽມ ດໍອໍ ຊາອິ້ຍ ລາລີ້ ທຣິ່ງ ທຣາົ້າ ຈ່ອຍ ຮິ.

ໂປໂລ ແຕັອ້ ປໍ່ ເມັອງ ໂຮມ

11 ຮິ ແອັດ ຕຶ້ງ ໂບດ ກ້ອຍ ອິນແຍ່ະ ໄປ ກາໄຊ. ແວັດ ກ້ອຍ ຮິ ຊ້ອຽ ຕຶ້ງ ຕົວະ ຊໍາເປົ້າ ກາ ແຕັອ້ ແຕ ເມັອງ ອາເລັກຊັມເດຍ. ຕົວະ ຊໍາເປົ້າ ໄນ່ ເບີນ ຮາມິ້ຮ 'ເຢັາງ ປັ້ອຽ.' ຕົວະ ຊໍາເປົ້າ ໄນ່ ແອັດ ຕຶ້ງ ໂບດ ກ້ອຍ ອິນແຍ່ະ ມັຽ ກາໄຊ ຊາແງດ. 12 ເຈີ່ ຮິ ແຕັອ້ ປໍ່ ເມັອງ ຊິຽະກູ. ຮິ ແອັດ ປໍ່ ກ້ອຍ ອິນແຍ່ະ ໄປ ຕາໄງ. 13 ແຕ ເມັອງ ກ້ອຍ ຮິ ເປາະ ຮານາ ຕົວະ ຊໍາເປົ້າ ຊາ ແຕັອ້ ປໍ່ ເມັອງ ເຣຄີໂອມ ແອັມ. ມາຽ ຕາໄງ ປັຽ ແນັ ກູຢາລ ແປຼ່ ແຕ ຢັຽ ກາແດັບ ຕົວະ ຊໍາເປົ້າ ຮິ. ນະກ້ອຍ ບາຽ ຕາໄງ ຊ້ອງ ຮິ ແຕັອ້ ແຕ່ ປໍ່ ເມັອງ ໂປຕີໂອລີ. 14 ພໍກາ ຮິ ແຊງ ແຕ ຕົວະ ຊໍາເປົ້າ, ຮິ ຮາມັຽ ກວາຍ ແຕ ມູ່ ກາ ຊາອໍາ ເຢຊູ ຕຶ້ງ ເມັອງ ກ້ອຍ. ໄລ່ ແຊອ້ ມູ່ ຮິ ແອັດ ກະ ໄລ່ ອິນແຍ່ະ ຕາປູລ ຕາໄງ. ແວັດ ກ້ອຍ ຮິ ເປາະ ຕຶ້ງ ຮານາ ປໍ່ ເມັອງ ໂຮມ. 15 ມາ ມູ່ ກາ ຊາອໍາ ເຢຊູ ຕຶ້ງ ເມັອງ ໂຮມ, ໄລ່ ຊ້ອງ ຮານ ຮິ ແຕັອ້. ເຈີ່ ໄລ່ ເປາະ ທຣາະ ຮິ ອິນຕີ ຮານາ. ມວຍ ຈຸ ໄລ່ ຮາມັຽ ຮິ ຢັຽ ເມັາງ ຕາລາດ ອາປີໂອ. ກະ ມວຍ ຈຸ ແອັມ ຮາມັຽ ຮິ ຕຶ້ງ ເມັອງ ຮາມິ້ຮ ໄປ ອິນຕຸ ກວາຍ ຮາລູ່. ພໍກາ ໂປໂລ ເຮັມ ໄລ່ ແຕ ມູ່ ກາ ຊາອໍາ ເຢຊູ, ອັນ ຊາແອັມ ເຢັາງ ເຈົ້າຮາຊີ, ກະ ຮາງິ້ຽ ອັນ ຊ້ອງ ຮໍ້ອ ລັຽ.

ໂປໂລ ອາຕີ ແຕ ເຢຊູ ຕຶ້ງ ເມັອງ ໂຮມ

16 ແອັດ ຕຶ້ງ ເມັອງ ໂຮມ, ອິນຕຸ ແລ່ະ ໂປໂລ ຢັອ້ ອິ ແອັດ, ລາ ເມົ້າ ໂອນ ອັນ ແອັດ. ມາ ອິນນ້ອງ ກວາ ຍ ຕາຮານ ກຍາອໍ ເລັອຍໆ ອັນ. 17 ພໍກາ ຮິ ແອັດ ຕຶ້ງ ເມັອງ ໂຮມ ໄປ ຕາໄງ, ໂປໂລ ກູອໍ ມັຽ ກວາຍ ຊົດ ອິດຊະຮາເອລ ຕຶ້ງ ເມັອງ ກ້ອຍ. ໄລ່ ແຕັອ້ ປໍ່ ອັນ; ເຈີ່ ອັນ ອາຕີ ໄລ່ ປາຍ: "ແຊມອາຍ ເອີຍ! ແກ້າ ຕາ ເບີນ ຕະ ໄລ່ຍຽ ອິນເຕົ້າ ກະ ກວາຍ ໄຮ. ກະ ແກ້າ ຕາ ເບີນ ຕັຽ ມັຽ ຄານອດ ອາຈວາຍຽ ອາເຈ່ຽ ໄຮ ອາຕີ ແຕ ອິນແປ. ມາ ອິນນ້ອງ ໄລ່ ໂກບ ແກ້າ ຕຶ້ງ ເມັອງ ເຢຣູຊາເລັມ, ກະ ມ່ອບ ແກ້າ ປໍ່ ກວາຍ ກຽວາງ ໂຮມ. 18 ມັຽ ກວາຍ ກຽວາງ ໂຮມ ກ້ອຍ ຕາແບັບ ແກ້າ ແຕ ຮານະ ແກ້າ ຕະ. ມາ ໄລ່ ຕາ ເບີນ ຮາມັຽ ຮາມິ້ຮ ອິນເຕົ້າ ກາ ແຕັອ້ ກາຈິດ ແກ້າ. ນະກ້ອຍ ໄລ່ ຢັອ້ ອິ ອາໂຣຍຽ ແກ້າ. 19 ມາ ຍ່ອນ ຈຸມ ອິດຊະຮາເອລ ຕາ ຢັອ້ ອິ ໂອນ ອັນ ອາໂຣຍຽ, ນະກ້ອຍ ແກ້າ ແຊອ້ ແຕ ເຕົາວ ປັຽເຢົາ ກຽວາງ ໂຮມ ແອັມ ຕັດຊິນ ແກ້າ. ມາ ແກ້າ ຕາ ເບີນ ປ່ອງ ອິນເຕົ້າ ແຕ ມູ່ ກວາຍ ໄຮ. 20 ນະກ້ອຍ ແກ້າ ກູອໍ ແຊອ້ ແກ້າ ແຕັອ້ ປໍ່ ໄນ່ ຢັອ້ ອິ ຮາມັຽ ແກ້າ. ກະ ແກ້າ ຢັອ້ ອິ ອາຕີ ໂອນ ແກ້າ ດັງ ແງ ລາລີ້ ແຕ ແກ້າ. ຍ່ອນ ແກ້າ ຊາອໍາ ອັນ ກາ ອິນແຍ່ະ ມັຽ ກວາຍ ອິດຊະຮາເອລ ອິງກ່ອງ, ເມົ້າ ຊັດ ແກ້າ ແຕ ອິນໄຊ ໄຊ ໄນ່."

21 ແວັດ ໂປໂລ ອາຕີ ນະກ້ອຍ, ຈຸມ ອິດຊະຮາເອລ ກ້ອຍ ຕາແອີຍ ລັຽ ໂປໂລ ປາຍ: "ຮິ ຕາ ເບີນ ຮັບ ປັຽ ນາຍ ອິນເຕົ້າ ແຕ ກວາຍ ແຄງ ຢູດາຍ ຄຽນ ອາຕີ ແຕ ໄມ່. ກະ ຮິ ຕາ ເບີນ ຊ້ອງ ເມົ້າ ປາຍ ອິນເຕົ້າ ແຕ ໄມ່. 22 ມາ ຮິ ຊ້ອງ ຈິ່ດ ລາລີ້, ຕຶ້ງ ກູ່ ເມັອງ ເມົ້າ ປາຍ ຕາ ອໍ່ ມູ່ ກາ ຊາອໍາ ເຢຊູ ໄນ່. ນະກ້ອຍ ຊາມໍ່ ຮິ ຢັອ້ ອິ ຊາງັດ ແຕ ໄມ່ ແອັມ, ນານະ ໄມ່ ຄິ່ດ ແຕ ຮານະ ກ້ອຍ."

23 ໄລ່ ປຣ່ອມ ເປາະ ໂຮ່ມ ລັຮ ຕາໄງ ອິນດຸນ ແອ້ນ ກະ ໂປໂລ. ເຈ້ ແຕ້ອ້ ຕາໄງ ກ້ອຍ ຊາອີ້ຍ ກາເລີຍ ແອ້ນ ຈຸ່ມ ອິດຊະຮາເອລ ເປາະ ໂຮ່ມ ຕຶ່ງ ດຸງ ກາ ໂປໂລ ຈາງ. ແຕ ປຶ່ງ ຕາຮີ້ບ ເຕ້າ ແຕ້ອ້ ຕາບີ້ ໂປໂລ ອາຕີ ໄລ່ ແຕ ເຢິງ ເຈ້າຮາຊີ ຕະ ຊົດ. ອັນ ອິດ ແຕ ຄານອດ ໂມເຊ, ກະ ແຕ ປຶ່ງ ກວາຍ ອາຕີ ຕາງ ປັຮນາຍ ເຢິງ ເຈ້າຮາຊີ ຄຽນ ແຕ ອິມແບ້. ອັນ ຍັອ ອີ ໂອນ ໄລ່ ດັງ, ເຈ້ ຊາອ້າ ເຢຊູ. 24 ແຕ ຈຸ່ມ ອິດຊະຮາເອລ ກ້ອຍ, ເບິນ ໄລ່ ກາ ຊາງັດ ປັຮນາຍ ໂປໂລ ອາຕີ. ກະ ເບິນ ໄລ່ ກາ ຕາ ແອອ້ ອີ ຊາງັດ. 25 ຈຸ່ມ ອິດຊະຮາເອລ ກ້ອຍ ຕາ ເບິນ ປຣ່ອມ ມວຍ ຮາງັຮ. ບ້ອງ ໄລ່ ອີ ລັອຮ, ໂປໂລ ອາຕີ ແອ້ນ ໂອນ ໄລ່ ກ້ອຍ ປາຍ: "ມັຮ ປັຮນາຍ ເອຊາຢາ ອາຕີ ຕາງ ປັຮນາຍ ຮາເວ້າຍ ເຢິງ ເຈ້າຮາຊີ ແຕ ອິມແບ້ ໃຈະ ອາຈວາຍຮ ອາເຈັຮ ໄຮ, ປັຮນາຍ ໄນ່ ລາ ປຍາຍ໌ ລາລີ້. ອັນ ອາຕີ ປາຍ:

26 ໄນ່ ອິງເຄາະ ເປາະ ອາຕີ ຈຸ່ມ ອິດຊະຮາເອລ ໄນ່ ປາຍ:

"ເຍ້າ ຊາງັດ ເລືອຍໆ,
 ມາ ເຍ້າ ຕາ ເບິນ ຊ້ອງ.
 ເຍ້າ ແ່ ເລືອຍໆ,
 ມາ ເຍ້າ ຕາ ເບິນ ເຮີມ.

27 ຍ່ອນ ກວາຍ ໄນ່ ເບິນ ຮາງັຮ ກ້ອງ,
 ນະກ້ອຍ ໄລ່ ກູປັດ ກູຕູຮ, ຕາ ແອອ້ ອີ ຊ້ອງ.
 ກະ ໄລ່ ກາແຍດ ມັດ, ຕາ ແອອ້ ອີ ເຮີມ.

ຄັນ ມັດ ໄລ່ ມາ ເຮີມ, ກູຕູຮ ໄລ່ ມາ ຊ້ອງ, ກະ ຮາງັຮ ໄລ່ ມາ ດັງ,
 ອິງກ້ອຍ ປຍາຍ໌ ໄລ່ ອີ ລັບ ລັຮ ປຽນ ແກັດ ຮາງັຮ ຕາໄມ,
 ໂອນ ແຕ້ອ້ ມ້າ ປົວ ໂອນ ໄລ່."

28 ໂປໂລ ອາຕີ ຈຸ່ມ ອິດຊະຮາເອລ ກ້ອຍ ແອ້ນ ປາຍ: "ຊານຸ່ ອິງເຄາະ ເຍ້າ ດັງ ແຈງ ລາລີ້ ປັຮນາຍ ອໍ ແຕ ເຢຊູ ກຮິດ ແຕ້ອ້ ປີ ກວາຍ ຕາ ແກ້ນ ກວາຍ ອິດຊະຮາເອລ ແຮີ. ໄລ່ ຊາງັດ. ກະ ຮັບ ອິດ ປັຮນາຍ ກ້ອຍ."

29 ແວັດ ໂປໂລ ປາຍ ນະກ້ອຍ, ອິນແຍ່ະ ຈຸ່ມ ອິດຊະຮາເອລ ກ້ອຍ ລັອຮ ແຕ ອິນຕຸ ກ້ອຍ; ເຈ້ ໄລ່ ຮາ ຈຽນ ແຕ ຮານະ ໂປໂລ ອາຕີ ກ້ອຍ.*

30 ເຈ້ ໂປໂລ ແອັດ ຕຶ່ງ ດຸງ ກາ ອັນ ຈາງ ກ້ອຍ ອິນແຍ່ະ ບາຮ ກູມໍ. ກະ ອັນ ຮັບ ກັຮບັນ ອໍ ລາລີ້ ອິນແຍ່ະ ມັຮ ກວາຍ ກາ ມ້າຍ ແຕ້ອ້ ປີ ອັນ. 31 ອັນ ອາຕີ ຍິ່ນ ລາລີ້ ແຕ ປັຮນາຍ ເຢິງ ເຈ້າຮາຊີ ຕະ ຊົດ. ກະ ອັນ ອາຕີ ອິນແຍ່ະ ປັຮນາຍ ແຕ ເຢຊູ ກຮິດ ແຮີ. ຕາ ເບິນ ກວາຍ ອາແລ່ະ ມາ ກາຕັງ ອັນ.

* 28:29 ຊາອີ້ຍ ປຶ່ງ ປັຮນາຍ ຕຍາ ຕາ ເບິນ ເບິນ ຮານາ 29 ໄນ່.

ປັນຍາ ຊາອົຣ໌ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ ໂຮມ

ປັນຍາ ອາຕີ ອິນໂຍ່ງ

ໂປໂລ ລາ ກວາຍ ກາ ເຢຊູ ຮຽຮ ປາຈຸ່ຮ ໂອນ ເປາະ ອາຕີ ປັນຍາ ອໍ ປີ ກວາຍ ຕຶ່ງ ກຣວງ ການໍອ໌. ຕຶ່ງ ປຶ່ງ ໄນ່, ອັນ ຄຽນ ປັນຍາ ຊາອົຣ໌ ພາອ໌ ໂອນ ມູ່ ກາ ຊາອຳ ແອິດ ຕຶ່ງ ເມືອງ ໂຮມ. ອັນ ຄຽນ ປຶ່ງ ໄນ່ ມາຮ 57-58 ກູມ໌ ແວັດ ແຕ ເຢຊູ ແກິດ. ໂປໂລ ປາຍ ອັນ ຍິອ໌ ອີ ຕະ ຣາະ ເຢິງ ເຈົາຣາຊີ ຕຶ່ງ ເມືອງ ໂຮມ; ແວັດ ກ້ອຍ ອັນ ຍິອ໌ ອີ ເປາະ ອາຕີ ປັນຍາ ອໍ ໄນ່ ປີ ກຣວງ ຊະເປນ ແອີ. ຕາແປ ລາລີ່ ໂປໂລ ຄຽນ ປີອ໌ ດໍອ໌ ຣາບັນ ໄລ່; ແວັດ ກ້ອຍ ອັນ ອາຕີ ໂອນ ໄລ່ ດັງ ອັນ ເກົາ ຈ່ອຍ ເລືອຍໆ ໄລ່. ກະ ອັນ ອາຕີ ກວາຍ ອິດຊະ ຣາອລ ກະ ກວາຍ ຕາ ແກິນ ກວາຍ ອິດຊະຣາອລ ດັງ ໄລ່ ເຕອ໌ ຣາຕອຍ ລັຮ ກະ ເຢິງ ເຈົາຣາຊີ ຍ່ອນ ແຕ ເຢຊູ ກຣິດ, ຍ່ອນ ກູ່ ນະ ກວາຍ ແອິດ ເຢິງ ແຕ ເຢິງ ເຈົາຣາຊີ, ກະ ແກິດ ຊູລ ຣາະ ໄລ່ຍຮ. ປັນຍາ ຊາອົຣ໌ ໄນ່ ໂປໂລ ຄຽນ ດໍອ໌ ກາໄຕ່ຮ ມັຮ ກວາຍ ຊາອຳ ອິງເຄາະ ຕະ ນານະ ໂອນ ແກິດ ຕານ້ອ່ງ ອໍ ຍິຮ ເມິງ ເຢິງ ເຈົາຣາຊີ. ຕຶ່ງ ປັນຍາ ຊາອົຣ໌ ໄນ່ ແມ່ນ ລາລີ່ ໂປໂລ ອາຕີ, ລາ ກູ່ ນະ ກວາຍ ເຕອ໌ ແກິດ ຕານ້ອ່ງ ອໍ ຍິຮ ເມິງ ເຢິງ ເຈົາຣາຊີ ຍ່ອນ ແອິງ ແຕ ໄລ່ ຊາອຳ ເຢຊູ ກຣິດ ຊ້ອງ. ກະ ກວາຍ ເຕອ໌ ເບິນ ແດິຍ ອາມັ່ງ ຕາໄມ ກະ ແອິດ ຣາຕອຍ ກະ ເຢິງ ເຈົາຣາຊີ ລາ ຍ່ອນ ແຕ ເຢຊູ ກຣິດ ເຕ່. ຣາເວີຍ ເຢິງ ເຈົາຣາຊີ ຈ່ອຍ ກະ ອາໂຍ່ງ ມັຮ ກວາຍ ຊາອຳ, ໂອນ ເຕອ໌ ໄລ່ ແອິດ ອຽນ ອໍ ກະ ແອິດ ຮໍອ໌ ບູຍ ຕຶ່ງ ແດິຍ ອາມັ່ງ ໄລ່.

1 ເກົາ ລາ ໂປໂລ ຄຽນ ປັນຍາ ໄນ່ ພາອ໌ ຊາອົຣ໌ ເຍົາ. ເກົາ ລາ ກວາຍ ຕະ ຣາະ ເຢຊູ ກຣິດ. ເຢິງ ເຈົາຣາຊີ ແຕ່ ຮຽຮ ປາຈຸ່ຮ ເກົາ ໂອນ ເປາະ ຕະ ຣາະ ອັນ, ກະ ແປຣີ ເກົາ ໂອນ ເປາະ ອາຕີ ປັນຍາ ອໍ ແຕ ອັນ. 2 ແຕ ອິນເບີ ເຢິງ ເຈົາຣາຊີ ເອີອ໌ ໂອນ ປັນຍາ ອໍ ໄນ່ ຣານາ ກວາຍ ອາຕີ ຕາງ ປັນຍາ ອັນ ຄຽນ ແຕ ຣາມິ່ຮ ກ້ອຍ ຕຶ່ງ ປຶ່ງ ປັນຍາ ເຢິງ ເຈົາຣາຊີ. 3 ປັນຍາ ອໍ ໄນ່ ອາຕີ ແຕ ກອນ ເຢິງ ເຈົາຣາຊີ. ຕຶ່ງ ກູແຕອ໌ ໄນ່ ອັນ ແຕ່ອ໌ ແຕ ຈຸ່ມເຈີອ ເຕົາວ ປັຣເຍົາ ຕາວິດ. ອັນ ເບິນ ຈະຈັນ ມູເຈິງ ກວາຍ ເຕ່. 4 ມາ ຍ່ອນ ແຕ ຣາເວີຍ ເຢິງ ເຈົາຣາຊີ ກາ ເບິນ ອຳນາດ ປິດ ລາລີ່, ອັນ ເບິນ ອາມັ່ງ ລັຮ ແຕ ກູຈິດ. ນະກ້ອຍ ເມົາ ດັງ ແຈງ ລາລີ່ ປາຍ ອັນ ລາ ກອນ ເຢິງ ເຈົາຣາຊີ. ກອນ ເຢິງ ເຈົາຣາຊີ ໄນ່ ລາ ເຢຊູ ກຣິດ, ອິນເຈົາ ໄຮ. 5 ຍ່ອນ ແຕ ອັນ, ເຢິງ ເຈົາຣາຊີ ຈ່ອຍ ເມີດ ເກົາ ກະ ຮຽຮ ປາຈຸ່ຮ ເກົາ ໂອນ ຕະ ຣາະ ເຢຊູ, ກະ ຈ່ອຍ ໂອນ ກວາຍ ກູ່ ກຣວງ ຊາອຳ ກະ ຊາງັດ ອັນ. 6 ເຍົາ ລາ ແຕ ມູ່ ກ້ອຍ ເຕ່, ຍ່ອນ ເຢິງ ເຈົາຣາຊີ ກູອ໌ ເຍົາ ໂອນ ແກິດ ມູ່ ກາ ຊາອຳ ເຢຊູ ກຣິດ. 7 ນະກ້ອຍ ເກົາ ຄຽນ ເຈຍ ໄນ່ ພາອ໌ ຊາອົຣ໌ ເຍົາ ກາ ຊາອຳ ແອິດ ຕຶ່ງ ເມືອງ ໂຮມ. ເຢິງ ເຈົາຣາຊີ ອາໂຍ່ະ ລາລີ່ ເຍົາ. ອັນ ກູອ໌ ເຍົາ ໂອນ ແກິດ ກອນແຊມ ອັນ. ເກົາ ແຊອ໌ ເຢິງ ເຈົາຣາຊີ ອິມປໍ່ ໄຮ, ກະ ເຢຊູ ກຣິດ ອິນເຈົາ ໄຮ, ຈ່ອຍ ເມີດ ເຍົາ, ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ.

ໂປໂລ ຍິອ໌ ອີ ຊາອົຣ໌ ເມືອງ ໂຮມ

8 ອິນໂຍ່ງ ລາລີ່, ລາ ເກົາ ຊາແອິນ ເຢິງ ເຈົາຣາຊີ ກາ ເກົາ ຊາງ, ຍ່ອນ ແຕ ເຢຊູ ກຣິດ. ເກົາ ຊາແອິນ ນະກ້ອຍ ຍ່ອນ ຮານ ແຕ ເຍົາ ຊາອຳ ເປາະ ປັຣ ກູ່ ກຣວງ ຕຶ່ງ ກູແຕອ໌ ໄນ່. 9 ເຢິງ ເຈົາຣາຊີ ດັງ ເຈີ່ ມັຮ ປັນຍາ ເກົາ ດຸ ເກົາແຊອ໌ ໂອນ ເຍົາ. ເກົາ ຕະ ຣາະ ເຢິງ ເຈົາຣາຊີ, ກະ ເກົາ ອາຕີ ປັນຍາ ອໍ ແຕ ກອນ ອັນ ອິນແຍ່ະ ຣາງິຮ ຣາແອີ ເກົາ. 10 ເກົາ ດຸ ເກົາແຊອ໌ ແຕ ເຢິງ ເຈົາຣາຊີ ຍິອ໌ ອີ ເປາະ ຊາອົຣ໌ ເຍົາ. ຄັນ ເຢິງ ເຈົາຣາຊີ ໂອນ, ຕາ ເບິນ ດຸ່ນ ນ້ອ່ງ ເກົາ ອີ ເປາະ ປີ ອິນຕຸ ເຍົາ ແອິດ. 11 ເກົາ ອູອຍາຮ ອູອອ໌ ລາລີ່ ຍິອ໌ ອີ ຣາມິຮ ເຍົາ, ຍ່ອນ ເກົາ ຍິອ໌ ອີ ອິນແປອ໌ ໂອນ ເຍົາ ແຕ ຣາມິຮ ອໍ ກາ ຣາເວີຍ ເຢິງ ເຈົາຣາຊີ ອາປັຮ ໂອນ ເກົາ ດັງ ເຈີ່. ນະກ້ອຍ ຣາງິຮ ເຍົາ ເຕອ໌ ຊາອຳ ເຮ່ງ ອາຊ້ອຮ ລາລີ່ ແອິນ. 12 ຕະ ນະກ້ອຍ, ໄຮ ມານະ ຈ່ອຍ ມານະ. ເກົາ ອາຕີ ຈ່ອຍ ເຍົາ, ກະ ເຍົາ ອາຕີ ຈ່ອຍ ເກົາ. ນະກ້ອຍ ຣາງິຮ ໄຮ ຊາອຳ ແກິດ ເຮ່ງ ອາຊ້ອຮ ລາລີ່

ແອັນ. ¹³ ແຊມອາຍ ເອີຍ! ເກົາ ຍິ້ອ ເຍົາ ດັງ ເກົາ ຄິ້ດ ອີ ແຕ້ອ ປີ ເຍົາ ຊາອິ້ຍ ເຮີບ ເຈ້, ມາ ເບີນ ຣາມິ້ອ ກາ ກາຕັງ ດິ້ອ ເກົາ. ເກົາ ຍິ້ອ ມັຮ ຣານະ ເກົາ ຕະ ໂອນ ແກັດ ປາໄລ ຕິ່ງ ມູ່ ເຍົາ, ມູເຈິງ ກະ ກວາຍ ການໍ້ອ ກາ ຕາ ແກ້ນ ກວາຍ ອິດຊະຣາເອລ ແຕ່. ¹⁴ ເກົາ ຕູ່ ກູ່ ນະ ກວາຍ ກາ ເກົາ ຕາ ຝາວຣ ອາຕີ ໄລ່ ປັຣນາຍ ອໍ ແຕ ເຢິງ ເຈົ້າຣາຊີ. ອິງເຄາະ ເກົາ ອາຕີ ມັຮ ກວາຍ ຕະ ການ ກະ ມັຮ ກວາຍ ກາ ຕະ ໄທຣ ຕະ ເມົາ.* ອິງເຄາະ ເກົາ ອາ ຕີ ມັຮ ກວາຍ ຣາໂງ່ອ ຣາລັງ ກະ ມັຮ ກວາຍ ຊາກູລ. ¹⁵ ຍ່ອນ ນະກ້ອຍ, ເກົາ ອູອາຣ ອູໂອອໍ ລາລີ້ ຍິ້ອ ອີ ອາຕີ ປັຣນາຍ ອໍ ແຕ ເຢິງ ເຈົ້າຣາຊີ ໂອນ ເຍົາ ກາ ແອັດ ຕິ່ງ ເມືອງ ໂຮມ ແຮ້.

ເຢິງ ເຈົ້າຣາຊີ ຈ່ອຍ ອາມັງ ໄຮ ຍ່ອນ ໄຮ ຊາອໍາ

¹⁶ ເກົາ ຕາ ເບີນ ກູມາລ ຕະ ອິນເຕົ້າ ອາຕີ ປັຣນາຍ ອໍ ແຕ ເຢຊູ ກຣິດ, ຍ່ອນ ເຢິງ ເຈົ້າຣາຊີ ເບີນ ຈ່ອຍ ອາມັງ ກວາຍ ລາ ຍ່ອນ ອໍານາດ ແຕ ປັຣນາຍ ກ້ອຍ. ກວາຍ ອາແລະ ມາ ຊາອໍາ ປັຣນາຍ ກ້ອຍ, ເຢິງ ເຈົ້າຣາ ຊີ ຈ່ອຍ ອາມັງ ກວາຍ ກ້ອຍ. ອິນໂຍ່ງ ລາລີ້ ເຢິງ ເຈົ້າຣາຊີ ຈ່ອຍ ອາມັງ ກວາຍ ແຕ ຈຸ່ມ ອິດຊະຣາເອລ. ກະ ອັນ ຈ່ອຍ ອາມັງ ກວາຍ ຕາ ແກ້ນ ກວາຍ ອິດຊະຣາເອລ ແຮ້. ¹⁷ ປັຣນາຍ ອໍ ໄມ່ ອາຕີ ນາມະ ເຢິງ ເຈົ້າຣາຊີ ອີ ຕະ ຍິ້ອ ອີ ໂອນ ກວາຍ ແອັດ ຕາມ້ອງ ອໍ ຍິ່ຮ ເມົາງ ອັນ. ແຕ ກໍ່ລ ແຕ້ອ ໂກຍ໊ ອັນ ຕະ ນະກ້ອຍ ລາ ຍ່ອນ ໄລ່ ຊາອໍາ. ຕິ່ງ ປຶ້ງ ປັຣນາຍ ເຢິງ ເຈົ້າຣາຊີ ແຕ ອິມແບີ ເມົາ ຄຽມ ເຈ້ ປາຍ:
 "ກວາຍ ແອັດ ຕາມ້ອງ ອໍ ຍິ່ຮ ເມົາງ ເຢິງ ເຈົ້າຣາຊີ, ກວາຍ ກ້ອຍ ອາມັງ ເລືອຍໆ ລາ ຍ່ອນ ອັນ ຊາອໍາ."

ກູ່ ນະ ກວາຍ ເບີນ ໄລ່ຍຮ

¹⁸ ເຢິງ ເຈົ້າຣາຊີ ຊ້ອງ ອວານ ລາລີ້ ແຕ ມັນລ້ອງ ເຮີມ ກວາຍ ຕະ ໄລ່ຍຮ, ກະ ໄລ່ ຕະ ເລືອຍໆ ຣານະ ຕາ ອໍ. ມັຮ ກວາຍ ກ້ອຍ ຕາ ແອອໍ ອີ ເບີນ ປັຣນາຍ ປາຍຍ໊ ຍ່ອນ ໄລ່ ຍິ້ອ ອີ ຕະ ຣານະ ຕາ ອໍ ຊ້ອງ. ¹⁹ ແຕ້ອ ໄລ່ ດັງ ປັຣນາຍ ປາຍຍ໊ ແຕ ເຢິງ ເຈົ້າຣາຊີ, ຍ່ອນ ເຢິງ ເຈົ້າຣາຊີ ອາປັຣ ເຈ້ ຣາມິ້ອ ກ້ອຍ ໂອນ ໄລ່. ²⁰ ມັດ ກວາຍ ຕາ ແຕ້ອ ເຮີມ ເຢິງ ເຈົ້າຣາຊີ. ມາ ເຢິງ ເຈົ້າຣາຊີ ອາປັຣ ອໍານາດ ອັນ ແຕ ມັຮ ຣາມິ້ອ ອັນ ແຕງ. ນະກ້ອຍ ໄລ່ ແຕ້ອ ດັງ ແຈງ ແອິງ ເຢິງ ເຈົ້າຣາຊີ ແຕ້ ເບີນ ອໍານາດ ເລືອຍໆ ແຕ ຕາໂງ່ ອັນ ແຕງ ມັນລ້ອງ ກູ ແຕອໍ ເຕົ້າ ແຕ້ອ ຊານໍ້. ກະ ໄລ່ ຕາ ແຕ້ອ ຣາຈຽມ ປາຍ ໄລ່ ຕາ ດັງ ອິນເຕົ້າ ເລີຍ ແຕ ເຢິງ ເຈົ້າຣາຊີ. ²¹ ໄລ່ ດັງ ແຕ່ ເຢິງ ເຈົ້າຣາຊີ, ມາ ໄລ່ ຕາ ເບີນ ຍໍານັບ ປາຍ ອັນ ລາ ເຢິງ ກາ ຊິດ ລາລີ້. ກະ ໄລ່ ຕາ ເບີນ ຊາເອີນ ອັນ. ມາ ໄລ່ ຄິ້ດ ເລືອຍໆ ແຕ ຣານະ ການໍ້ອ ກາ ຕາ ເບີນ ແກັດ ເກົາ ອິນເຕົ້າ. ນະກ້ອຍ ຣາງິຮ ຊາກູລ ໄລ່ ແກັດ ຊາກູລ ຊາອິ້ຍ ອາຊ້ອຣ, ແກັດ ການໍາ ແອັນ. ²² ໄລ່ ປາຍ ໄລ່ ລາ ຣາໂງ່ອ ຣາລັງ, ມາ ໄລ່ ແຮງ ແກັດ ຊາກູລ ລາລີ້ ແອັນ. ²³ ເຢິງ ເຈົ້າຣາຊີ ເບີນ ອາງອິຣ ຕາ ກ້ິຍ ປິດ. ມາ ອິນມ້ອງ ໄລ່ ຕາ ຍິ້ອ ອີ ຊາງ ອັນ. ໄລ່ ຍິ້ອ ອີ ຊາງ ຮູ່ບ ກວາຍ, ຮູ່ບ ແຈມ, ຮູ່ບ ຊັນຕຣັນ ກາ ເປາະ ມູຍາຍິງ, ກະ ຮູ່ບ ຊັນຕຣັນ ກາ ເປາະ ມູຕາແຕິບ ແຮ້. ມາ ມັຮ ຣາມິ້ອ ກ້ອຍ ອິງເຄາະ ປິດ.

²⁴ ນະກ້ອຍ ເຢິງ ເຈົ້າຣາຊີ ຕັຮ ໄລ່ ກ້ອຍ, ໂອນ ໄລ່ ຕິ່ງ ຕະ ຣານະ ຕາ ອໍ ຕາປູນ ຣາງິຮ ໄລ່ ເບີມ. ນະກ້ອຍ ໄລ່ ມານະ ຕະ ຣານະ ຕັງຮາງ ໂຈະ ມານະ. ²⁵ ໄລ່ ຕັຮ ຣານະ ປາຍຍ໊ ແຕ ເຢິງ ເຈົ້າຣາຊີ; ເຈ້ ໄລ່ ຢຸມ ຣານະ ຕາ ປາຍຍ໊ ແອັນ. ໄລ່ ຊາອໍາ ກະ ຊາງ ເຫຣັງ ກາ ເຢິງ ເຈົ້າຣາຊີ ແຕງ. ມາ ໄລ່ ຕາ ເບີນ ຊາງ ເຢິງ ເຈົ້າຣາຊີ, ອັນ ກາ ແຕງ ກູ່ ຣາມິ້ອ. ແອິງ ເຢິງ ເຈົ້າຣາຊີ ຊ້ອງ ໄຮ ອິງເຄາະ ຍ່ອງ ຊົດ ແດີຍ. ອາແມນ.†

²⁶ ນະກ້ອຍ ເຢິງ ເຈົ້າຣາຊີ ກູນາ ໄລ່ ກ້ອຍ ໂອນ ໄລ່ ຕິ່ງ ຕາປູນ ຣາງິຮ ຕາ ອໍ ໄລ່ ເບີມ. ເບີນ ມັຮ ມັນແຊມ ກາ ຕາ ຍິ້ອ ອີ ເບີນ ນ້ອງ ຣາເລົາ. ມາ ໄລ່ ອີ ເບີນ ມັນແຊມ ຣາຕວາອໍ ມັນແຊມ. ²⁷ ມັຮ ຣາເລົາ ມູເຈິງ ກ້ອຍ ແຕ່. ໄລ່ ຕາ ຍິ້ອ ອີ ເບີນ ນ້ອງ ມັນແຊມ. ນະກ້ອຍ ຣາງິຮ ຣາເລົາ ກ້ອຍ ແດັກ ປາແດັກ ຍິ້ອ ອີ ຕະ ຣານະ ຕາ ອໍ, ໄລ່ ຍິ້ອ ອີ ເບີນ ຣາເລົາ ຣາຕວາອໍ ຣາເລົາ. ຍ່ອນ ຣານະ ຕາ ອໍ ໄລ່ ຕະ, ນະກ້ອຍ ໄລ່ ອິງເຄາະ ຈິວິ ໄຕັດ.

* **1:14** ຕິ່ງ ປຶ້ງ ປັຣນາຍ ຕາຍ ອັນ ປາຍ: "ກວາຍ ກຣິກ ກະ ກວາຍ ຕາ ແກ້ນ ກຣິກ." † **1:25** ປັຣນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕົ້ລາ 'ແຊອໍ ໂອນ ແກັດ ນະກ້ອຍ.'

28 ຍ່ອນ ມັຮ ກວາຍ ກ້ອຍ ຕາ ແອອ໌ ເຢີງ ເຈົ້າຮາຊີ ຕາລາ ຮງັ້ຮ ໄລ໌, ນະກ້ອຍ ເຢີງ ເຈົ້າຮາຊີ ກູນາ ໂອນ ຮານະ ຕາ ອໍ ແອັ້ນ ຕາລາ ຕັ້ງ ຮງັ້ຮ ໄລ໌. ໄລ໌ ຕະ ຮານະ ຕາ ເບີນ ປຍາຍ໌ ໂອນ ຕະ. 29 ຕັ້ງ ຮງັ້ຮ ໄລ໌ ເບີນ ແອັງ ຮານະ ຕາ ອໍ ຊ້ອງ. ໄລ໌ ເຮາະ ລາລີ້; ໄລ໌ ໄລ໌ບ ເກຣັງ ເມ້າ; ໄລ໌ ຕະ ຕາ ອໍ ໂຈະ ເຍ້າ; ໄລ໌ ມານະ ຊັຮແມງ ແຕ ມານະ; ໄລ໌ ມານະ ກາຈິດ ມານະ; ໄລ໌ ຮາໂລຍະ; ໄລ໌ ອາໂລກ ເຍ້າ; ໄລ໌ ຊາອັຮ ເຍ້າ; ໄລ໌ ຕາແມິຍະ ເຍ້າ; 30 ໄລ໌ ປາຍ ຮາຍົວະ; ໄລ໌ ຊາອັຮ ເຢີງ ເຈົ້າຮາຊີ; ໄລ໌ ໂອດ ກະ ພາມາດ ເຍ້າ; ໄລ໌ ຍິອ໌ ກວາຍ ການໍອ໌ ອາເຈັງ ໄລ໌ ກະ ຍ່ອງ ໄລ໌; ໄລ໌ ແຄວ໌ ລາລີ້ ຕະ ຮານະ ຕາ ອໍ; ໄລ໌ ຕາ ເບີນ ຊາງັດ ປັຮນາຍ ອິມເປອ໌ ອິມປໍ; 31 ໄລ໌ ຊາກູລ ລາລີ້; ໄລ໌ ເອີອ໌ ເມີດ ຊ້ອງ; ໄລ໌ ຕາ ເບີນ ເບີນ ຮງັ້ຮ ອາໂຢະ ເຍ້າ; ຕາ ເບີນ ຊ້ອງ ອາໂຢະ ຕະ ເຍ້າ. 32 ໄລ໌ ດັງ ເຈີ ຄານອດ ເຢີງ ເຈົ້າຮາຊີ ອາຕີ ດໍອ໌ ກວາຍ ກາ ຕະ ຮານະ ນະກ້ອຍ ອິງເຄາະ ກູຈິດ. ມາ ອິນນ້ອງ ໄລ໌ ຕາ ແອອ໌ ອີ ຕັຮ ຮານະ ກ້ອຍ. ກະ ໄລ໌ ຊ້ອງ ຮໍອ໌ ຄັນ ເຍ້າ ການໍອ໌ ຕະ ແຕ່ ນະກ້ອຍ.

2

ເຢີງ ເຈົ້າຮາຊີ ຕັດຊິ້ນ ກູ່ ນະ ກວາຍ

1 ນະກ້ອຍ ເຍີ ອິນໂຈຍ ຄິດ ປາຍ ເຢີງ ເຈົ້າຮາຊີ ຕາ ເບີນ ຕັດຊິ້ນ ເຍີ. ເຍີ ເກີ້ຍ ຕີ ກວາຍ ການໍອ໌ ຕະ ໄລ໌ຍະ, ມາ ແຕ້ອ໌ ເຍີ ຕະ ໄລ໌ຍະ ມູເຈັງ ກ້ອຍ ແຕ່, ລາ ບັອງ ເຍີ ຕີ ຈະ ເຍີ ເບີມ. 2 ໄລ໌ ດັງ ເຈີ ເຢີງ ເຈົ້າຮາຊີ ອີ ຕັດຊິ້ນ ມັຮ ກວາຍ ກາ ຕະ ຮານະ ໄລ໌ຍະ; ກະ ເຢີງ ເຈົ້າຮາຊີ ຕັດຊິ້ນ ລາ ປຍາຍ໌ ລາລີ້. 3 ເຍີ ກາ ຕີ ກວາ ຍ ການໍອ໌ ຕະ ໄລ໌ຍະ, ມາ ເຍີ ຕະ ຮານະ ມູເຈັງ ກ້ອຍ ແຕ່, ເຍີ ອິນໂຈຍ ຄິດ ປາຍ ເຢີງ ເຈົ້າຮາຊີ ຕາ ເບີນ ຕັດຊິ້ນ ເຍີ. 4 ເຍີ ດັງ ເຈີ ເຢີງ ເຈົ້າຮາຊີ ອາໂຢະ ຕະ ເຍີ ຊາອິ້ຍ ລາລີ້, ກະ ອັນ ຈິວ ເລືອຍໆ ເຍີ. ມາ ນານ ະ ເຍີ ອິນນ້ອງ ຍິອ໌ ອີ ພາມາດ ຮານະ ກ້ອຍ? ເຢີງ ເຈົ້າຮາຊີ ອາໂຢະ ຕະ ເຍີ ຍ່ອນ ອັນ ຍິອ໌ ເຍີ ຕັຮ ຮງັ້ຮ ຕຍາ ປຽນ ແກັດ ຮງັ້ຮ ຕາໄມ ແອັ້ນ. 5 ເຍີ ເບີນ ຮງັ້ຮ ກ້ອງ ລາລີ້, ຕາ ແອອ໌ ອີ ຊາງັດ ເຢີງ ເຈົ້າຮາຊີ ກະ ຕາ ຍິອ໌ ອີງິນ ໄລ໌ຍະ ປຽນ ແກັດ ຮງັ້ຮ ຕາໄມ ແອັ້ນ. ຕະ ນະກ້ອຍ ລາ ເຍີ ປາໂຣມ ຊາອິ້ຍ ຮານະ ກາ ເຢີງ ເຈົ້າຮາຊີ ຕະ ໂຕດ໌ ເຍີ, ແຕ້ ແຕ້ອ໌ ຕາໂງ ອັນ ຕັດຊິ້ນ ອິນແຍ່ະ ມັຮ ກວາຍ. ຕາໂງ ກ້ອຍ, ເຢີງ ເຈົ້າຮາຊີ ອາ ປັຮ ອັນ ຕັດຊິ້ນ ຕານ້ອງ ລາລີ້ ອິນແຍ່ະ ມັຮ ກວາຍ. 6 ຕັ້ງ ຕາໂງ ກ້ອຍ, ເຢີງ ເຈົ້າຮາຊີ ກູລັຮ ລັຮ ເກີ້ ໂອນ ກູ່ ນະ ກວາຍ, ຕາປູ່ນ ມັຮ ຮານະ ໄລ໌ ຕະ. 7 ເບີນ ກວາຍ ກາ ປາໂຣັຮ ເລືອຍໆ ຕະ ຮານະ ອໍ ຍ່ອນ ໄລ໌ ຍິອ໌ ລາລີ້ ອີ ເບີນ ອາງອິ້ຮ ແຕ ເຢີງ ເຈົ້າຮາຊີ. ໄລ໌ ຍິອ໌ ອັນ ຍ່ອງ ໄລ໌, ກະ ໂອນ ໄລ໌ ຕາ ເກີ້ຍ ກູຈິດ. ມັຮ ກວາຍ ກ້ອຍ ເຢີງ ເຈົ້າຮາຊີ ໂອນ ອາມັງ ເລືອຍໆ. 8 ມາ ເບີນ ກວາຍ ການໍອ໌ ກາ ເບີນ ຮງັ້ຮ ເກີ້ຍ ອິດ ຮງັ້ຮ ເບີມ. ໄລ໌ ຕາ ແອອ໌ ອີ ຊາງັດ ຮາມິ້ຮ ປຍາຍ໌. ໄລ໌ ຍິອ໌ ອີ ຕາປູ່ນ ຮາມິ້ຮ ຕາ ເບີນ ປຍາຍ໌ ຊ້ອງ. ມັຮ ກວາຍ ກ້ອຍ ເຢີງ ເຈົ້າຮາຊີ ຊ້ອງ ອວານ ລາລີ້, ກະ ອັນ ຕະ ໂຕດ໌ ລາລີ້ ໂຈະ ໄລ໌. 9 ໂກຣ ເຈີ, ມັຮ ຮາມິ້ຮ ກາ ຕີ ອາອິ້ ກະ ຮາມິ້ຮ ຕຸຣ ກັດ ແຕ້ອ໌ ປີ ກູ່ ນະ ກວາຍ ກາ ຕະ ຮານະ ຕາ ອໍ. ອິນໂຍ່ງ ລາລີ້ ຮານະ ໄນ໌ ແຕ້ອ໌ ປີ ກວາຍ ອິດ ຊະຮາເອລ. ກະ ຮານະ ໄນ໌ ແຕ້ອ໌ ປີ ກວາຍ ກາ ຕາ ແກີນ ກວາຍ ອິດຊະຮາເອລ ແຮີ. 10 ມາ ມັຮ ກວາຍ ກາ ຕະ ຮານະ ອໍ, ເຢີງ ເຈົ້າຮາຊີ ໂອນ ໄລ໌ ເບີນ ອາງອິ້ຮ ກະ ອັນ. ອັນ ຍ່ອງ ໄລ໌, ກະ ອັນ ໂອນ ໄລ໌ ແອັດ ອຽນ ອໍ ເລືອຍໆ. ອິນໂຍ່ງ ລາລີ້ ຮານະ ໄນ໌ ແຕ້ອ໌ ປີ ກວາຍ ອິດຊະຮາເອລ. ເຈີ ຮານະ ໄນ໌ ແຕ້ອ໌ ປີ ກວາຍ ຕາ ແກີນ ກວາຍ ອິດຊະຮາເອລ ແຮີ. 11 ຍ່ອນ ເຢີງ ເຈົ້າຮາຊີ ຕັດຊິ້ນ, ກູ່ ນະ ກວາຍ ລາ ຣາລີ້ ອິນແຍ່ະ.

ໄຮ ອິງເຄາະ ຕະ ຕາປູ່ນ ຄານອດ ເຢີງ ເຈົ້າຮາຊີ

12 ກວາຍ ຕາ ແກີນ ກວາຍ ອິດຊະຮາເອລ ຕາ ເບີນ ດັງ ຄານອດ ເຢີງ ເຈົ້າຮາຊີ ອາຕີ ແຕ ອິມແປ ຮານາ ໂມເຊ. ຄັນ ກວາຍ ກ້ອຍ ຕະ ໄລ໌ຍະ, ຕາ ເບີນ ອິນແຕ້ ໄລ໌ ດັງ ມາ ຕາ ເບີນ ແຕ ຄານອດ ໂມເຊ, ເຢີງ ເຈົ້າຮາ ຊີ ອິນນ້ອງ ໂອນ ໄລ໌ ກູຈິດ ປິດ. ມາ ມັຮ ຈຸມ ອິດຊະຮາເອລ, ໄລ໌ ດັງ ເຈີ ຄານອດ ໂມເຊ. ແຕ້ອ໌ ໄລ໌ ຕະ ໄລ໌ຍະ, ເຢີງ ເຈົ້າຮາຊີ ຕະ ໂຕດ໌ ໄລ໌ ຕາປູ່ນ ຄານອດ ໂມເຊ. 13 ໂກຣ ລາລີ້, ກວາຍ ຕາ ແຕ່ອ໌ ແກັດ ຕານ້ອງ ອໍ ຍິ້ຮ ເມີງ ເຢີງ ເຈົ້າຮາຊີ ຍ່ອນ ແຕ ໄລ໌ ດັງ ຄານອດ ໂມເຊ. ມາ ກວາຍ ແກັດ ຕານ້ອງ ອໍ ຍິ້ຮ ເມີງ ເຢີງ ເຈົ້າຮາຊີ ລາ ຍ່ອນ ໄລ໌ ຕະ ຕາປູ່ນ ຄານອດ ກ້ອຍ. 14 ກວາຍ ຕາ ແກີນ ກວາຍ ອິດຊະຮາເອລ, ໄລ໌ ຕາ ເບີນ

ເປັນ ຄານອດ ໂມເຊ. ມາ ແຕ້ອ໌ ໄລ່ ຕະ ຣານະ ອໍ ນະ ຄານອດ ອາຕີ, ການິດ ກ້ອຍ ແກີດ ຊັງໄກຣ ຕາມ ໄລ່ ຕາ ເກີ້ຍ ຊ້ອງ ຄານອດ ກ້ອຍ. 15 ກວາຍ ອາແລະ ກາ ຕະ ນະກ້ອຍ, ໄລ່ ອາປັຣ ໄລ່ ເປັນ ຄານອດ ຕຶ່ງ ຮາງຶ່ຣ ໄລ່. ກະ ການິດ ໄລ່ ເປັນ ອາປັຣ ນະກ້ອຍ ເຕ່, ຍ່ອນ ການິດ ໄລ່ ດີ, ແຕີລາ ປຣ່ອມ ຣານະ ໄລ່ ຕະ. 16 ມັຣ ຣາມິ້ຣ ກ້ອຍ, ເຢີງ ເຈົາຣາຊີ ອາປັຣ ແຕ້ອ໌ ຕາໄງ ອັນ ໂອນ ເຢຊູ ກຣິດ ຕັດຊິ້ນ ອິນແຍະ ມັຣ ກວາຍ. ຕາໄງ ກ້ອຍ ອັນ ຕັດຊິ້ນ ອິນແຍະ ມັຣ ຣານະ ປາໄຕະ ຕຶ່ງ ຮາງຶ່ຣ ກວາຍ, ຕາປູນ ປັຣນາຍ ອໍ ກາ ແກ້ ອາຕີ ເຈີ້.

ຈຸ່ມ ອິດຊະຣາເອລ ກະ ຄານອດ ເຢີງ ເຈົາຣາຊີ

17 ມາ ມັຣ ເຍົາ ກາງິ່ນ ປາຍ ເຍົາ ລາ ກວາຍ ອິດຊະຣາເອລ, ເຍົາ ຕາກະ ແຕ ຄານອດ ເຢີງ ເຈົາຣາຊີ ໂອນ ເຍົາ, ກະ ເຍົາ ໂອດ ປາຍ ເຍົາ ຣາຕອຍ ກະ ເຢີງ ເຈົາຣາຊີ. 18 ເຍົາ ປາຍ ເຍົາ ດັງ ເຈີ້ ຣານະ ເຢີງ ເຈົາຣາຊີ ຢັອ ເຍົາ ຕະ, ກະ ເຍົາ ດັງ ຮຽຮ ຕາ ອໍ ກະ ອໍ, ຍ່ອນ ເຍົາ ຣຍານ ຄານອດ ໂມເຊ. 19 ເຍົາ ຄິດ ເຍົາ ລາ ກວາຍ ອາ ໂຢ່ງ ກວາຍ ຊູດ ມັດ, ໄລ່ ກາ ຕາ ຢາວະ ດັງ ແຕ ຣານະ ເຢີງ ເຈົາຣາຊີ. ເຍົາ ປາຍ ເຍົາ ລາ ນະ ຕາບອງ ໂອນ ໄລ່ ກາ ແອິດ ຕຶ່ງ ອິນຕຸ ການໍາ. 20 ເຍົາ ຄິດ ເຍົາ ລາ ມັຣ ກວາຍ ອາຈານ ອາຕີ ກວາຍ ຊາກຸລ. ກະ ເຍົາ ແກີດ ນະ ອາຈານ ອາຕີ ກວາຍ ກາ ນະ ກັຣແມນ ກາ ຕາແບິ ດັງ ບີອ໌ ຊ້ອງ ແຕ ຣານະ ເຢີງ ເຈົາຣາຊີ. ເຍົາ ປາຍ ນະກ້ອຍ, ເຍົາ ຄິດ ຍ່ອນ ເຍົາ ເປັນ ຄານອດ ເຢີງ ເຈົາຣາຊີ, ເຍົາ ເປັນ ດັງ ກູ່ ຣາມິ້ຣ ອໍ ກະ ກູ່ ຣາມິ້ຣ ປຍາຍ. 21 ເຍົາ ອາຕີ ກວາຍ ການໍ້ອ໌, ມາ ເຍົາ ຕາ ເປັນ ອາຕີ ຈະ ເຍົາ ເບິມ. ເຍົາ ອາຕີ ກວາຍ ການໍ້ອ໌: "ອິນໂຈຍ ຕູ ຕວຍ໌!", ມາ ເຍົາ ແຕ້ ອິນນ້ອງ ຕູຕວຍ໌. 22 ກະ ເຍົາ ປາຍ ໂຈະ ກວາຍ ການໍ້ອ໌: "ອິນໂຈຍ ປັຣລີ້ຍ ລາກວຍ ແຕີລາ ກາຢາອ໌ ເມົາ!", ມາ ເຍົາ ແຕ້ ປັຣລີ້ຍ ເມົາ. ເຍົາ ປາຍ ເຍົາ ຊາອັຣ ລາລີ້ ຮູ່ບ ເຢີງ ການໍ້ອ໌ ກາ ເມົາ ຊາງ, ມາ ເຍົາ ແຕ້ ມຸ່ດ ຕວຍ໌ ແຕ ດຸງ ຊາງ ໄລ່. 23 ເຍົາ ໂອດ ປາຍ ເຍົາ ເປັນ ຄານອດ ເຢີງ ເຈົາຣາຊີ, ມາ ເຍົາ ຕາ ເປັນ ຊາງິດ ຄານອດ ກ້ອຍ. ນະກ້ອຍ ເຍົາ ຕະ ໂອນ ມັຣ ກວາຍ ຕາ ເປັນ ຢໍາມັບ ເຢີງ ເຈົາຣາຊີ. 24 ເປັນ ປຶ່ງ ປັຣນາຍ ເຢີງ ເຈົາຣາຊີ ແຕ ອິມແບິ ປາຍ ເຈີ້ ແຕ ເຍົາ ນະໄນ່:

"ກວາຍ ຕາ ແກີນ ກວາຍ ອິດຊະຣາເອລ ເກີ້ຍ ພາມາດ ເຢີງ ເຈົາຣາຊີ ລາ ຍ່ອນ ຣານະ ເຍົາ ຈຸ່ມ ອິດຊະຣາເອລ ຕະ."

25 ເຍົາ ກາ ຈຸ່ມ ອິດຊະຣາເອລ ຕະ ຮິດ ກິດ ຕາປູນ ຄານອດ ເຢີງ ເຈົາຣາຊີ.* ຄັນ ເຍົາ ຕະ ຕາປູນ ຄານອດ ເຢີງ ເຈົາຣາຊີ, ຣານະ ກ້ອຍ ແກີດ ແກ້ ໂອນ ເຍົາ. ມາ ຄັນ ເຍົາ ຕາ ເປັນ ຕະ ຕາປູນ ຄານອດ ກ້ອຍ, ຣານະ ເຍົາ ຕະ ຕຶ່ງ ຈະ ເຍົາ ຕາ ເປັນ ແກີດ ແກ້ ອິນເຕົາ. 26 ມັຣ ກວາຍ ຕາ ແກີນ ກວາຍ ອິດຊະຣາເອລ ຕາ ເປັນ ຕະ ຮິດ ກ້ອຍ. ມາ ຄັນ ໄລ່ ຕະ ຕາປູນ ຄານອດ ເຢີງ ເຈົາຣາຊີ, ເຢີງ ເຈົາຣາຊີ ແມ່ ປິ ໄລ່ ນະ ໄລ່ ເປັນ ຮິດ ກ້ອຍ ເຕ່. 27 ເຍົາ ກາ ຈຸ່ມ ອິດຊະຣາເອລ ເປັນ ຄານອດ ເຢີງ ເຈົາຣາຊີ ຕຶ່ງ ປຶ່ງ ປັຣນາຍ ເຈີ້, ກະ ເຍົາ ຕະ ຮິດ ກິດ ເຈີ້ ດີອ໌ ອາປັຣ ເຍົາ ຕາປູນ ຣານະ ເຢີງ ເຈົາຣາຊີ. ມາ ອິນນ້ອງ ເຍົາ ຕາ ເປັນ ຕະ ຕາປູນ ຄານອດ ເຢີງ ເຈົາຣາຊີ. ມາ ໄລ່ ກາ ຕາ ແກີນ ຈຸ່ມ ເຍົາ, ໄລ່ ຕາ ເປັນ ຕະ ຮິດ ກ້ອຍ, ມາ ອິນນ້ອງ ໄລ່ ຕະ ຕາປູນ ຄານອດ ເຢີງ ເຈົາຣາຊີ. ຕະ ນະກ້ອຍ ໄລ່ ກ້ອຍ ຕີ ເຍົາ ຈຸ່ມ ອິດຊະຣາເອລ ລາ ກວາຍ ໄລ່ຍຣ. 28 ຄັນ ນະກ້ອຍ, ເມົາ ກາ ເຈຍ ກວາຍ ອິດຊະຣາເອລ? ຕາ ເປັນ ກູ່ ນະ ແຕ ຈຸ່ມເຈີອ ຢາໂຄບ ກາ ຕະ ຮິດ ກິດ ຕາປູນ ຄານອດ ໂມເຊ ລາ ເຈຍ ກວາຍ ອິດຊະຣາເອລ ອິນແຍະ. 29 ກວາຍ ກາ ຊາອໍ ກະ ຕະ ຕາປູນ ປັຣນາຍ ເຢີງ ເຈົາຣາຊີ, ກວາຍ ກ້ອຍ ລາ ເຈຍ ກວາຍ ອິດຊະຣາເອລ ຍິ້ຣ ພົງ ເຢີງ ເຈົາຣາຊີ. ເຢີງ ເຈົາຣາຊີ ຍ່ອງ ກວາຍ ກ້ອຍ, ຕາ ແກີນ ກວາຍ ການໍ້ອ໌ ຍ່ອງ ໄລ່. ກວາຍ ກ້ອຍ ລາ ມູເຈີງ ໄລ່ ຮັບ ຮິດ ກິດ ຕຶ່ງ ຮາງຶ່ຣ ໄລ່, ຕາ ແກີນ ຮັບ ຮິດ ກິດ ຕຶ່ງ ຈະ. ຮິດ ກ້ອຍ ແອີງ ຣາເວີຍ ເຢີງ ເຈົາຣາຊີ ແຕ່ອ໌ ຕະ ຕຶ່ງ ຮາງຶ່ຣ ໄລ່. ມັຣ ຄານອດ ເຢີງ ເຈົາຣາຊີ ກາ ເມົາ ຄຽມ ແຕ ອິມແບິ ຕາ ແຕ່ອ໌ ຕະ ຣານະ ໄນ່ ຕຶ່ງ ຮາງຶ່ຣ ໄລ່.

3

ຄານອດ ຕາ ເປັນ ແຕ່ອ໌ ໂອນ ກວາຍ ແອິດ ຕານ້ອງ ອໍ ຢິ້ຣ ພົງ ເຢີງ ເຈົາຣາຊີ

* 2:25 2:25 ຮິດ ກ້ອຍ ເມົາ ກິດ ບີອ໌ ອິງກັຣ ແຕ ຫຣິ່ງ ຣາເລົາ.

1 ນະກ້ອຍ, ຈຸ່ມ ອິດຊະຮາເອລ ເບີນ ຮາມັຮ ອໍ ກາເລີຍ ແຕ ກວາຍ ການໍ້ອໍ. ກະ ຮິ່ດ ກິດ ໄລ່ ຕະ ລາ ເບີນ ກົາ ລາລີ້. 2 ໄກຣ ລາລີ້ ຈຸ່ມ ອິດຊະຮາເອລ ຮັບ ຊາອີ້ຍ ຮາມັຮ ປິ່ດ ແຕ ເຢີງ ເຈົາຮາຊີ ເຈີ້. ຮາມັຮ ປິ່ດ ແກ້ຍ ແຕ ການໍ້ອໍ ລາ ເຢີງ ເຈົາຮາຊີ ໂອນ ຈຸ່ມ ອິດຊະຮາເອລ ກຍາອໍ ປຶ່ງ ປຣນາຍ ອັນ. 3 ເບີນ ກວາຍ ແຕ ຈຸ່ມ ອິດຊະຮາເອລ ກາ ຕາ ເບີນ ຊາອໍາ ເຢີງ ເຈົາຮາຊີ, ມາ ອິມປີ້ ນະກ້ອຍ ລາ ອິມນ້ອງ ອັນ ຕາ ເບີນ ຕັຮ ມັຮ ປຣນາຍ ອັນ ເອີອໍ ກະ ໄລ່. 4 ຕາມ ອິນແຍ່ະ ມັຮ ກວາຍ ຕຶ່ງ ກູແຕອໍ ໄມ່ ຕະ ອິນຕີ ອາໂລກ, ມາ ເຕອໍ ໄຮ ດັງ ເຢີງ ເຈົາຮາຊີ ລາ ຕານ້ອງ ອໍ, ອັນ ອາຕີ ປຣນາຍ ປຍາຍໍ ຊ້ອງ. ຕຶ່ງ ປຶ່ງ ປຣນາຍ ເຢີງ ເຈົາຮາຊີ ແຕ ອິມແບີ ເມົາ ຄຽນ ເຈີ້ ແຕ ເຢີງ ເຈົາຮາຊີ ປາຍ:

"ເຕອໍ ກວາຍ ດັງ ອິນເຈົາ ຕານ້ອງ ອໍ

ແຕ່ອໍ ໄລ່ ຊ້ອງ ປຣນາຍ ເຍົາ ປາຍ.

ແຕ່ອໍ ເມົາ ອີ ຕີ ເຍົາ,
ປຣນາຍ ເຍົາ ເຮົາບ ເລື້ອຍໆ."

5 ກວາຍ ຕຶ່ງ ແດີຍ ໄມ່ ທີ່ຍ ປາຍ ນະໄມ່: "ຄັນ ໄຮ ມາ ຕະ ໂລ່ຍຮ, ກວາຍ ເຮີມ ແຈງ ກາເລີຍ ແອັນ ເຢີງ ເຈົາຮາຊີ ຕານ້ອງ ອໍ, ຍ່ອນ ອັນ ຕາ ເບີນ ຕະ ໂລ່ຍຮ ນະ ໄຮ." ກະ ໄລ່ ປາຍ ນະໄມ່ ແອັນ: "ເຢີງ ເຈົາຮາຊີ ຕະ ຕາ ປຍາຍໍ ຄັນ ອັນ ຕະ ໂຕ່ດ ໄຮ ຍ່ອນ ໄຮ ຕະ ຮານະ ໂລ່ຍຮ."

6 ມາ ໄກຣ ລາລີ້ ຕາ ເຕອໍ ປາຍ ເຢີງ ເຈົາຮາຊີ ຕະ ຕາ ປຍາຍໍ! ຄັນ ເຢີງ ເຈົາຮາຊີ ຕາ ເບີນ ຕານ້ອງ, ນານ ະ ເຕອໍ ອັນ ຕັດຊິ້ນ ອິນແຍ່ະ ມັຮ ກວາຍ?

7 ເບີນ ກວາຍ ຕາແບີບ ປາຍ: "ຄັນ ກົາ ອາຕີ ອາໂລກ, ມາ ຕະ ໂອນ ເມົາ ຍ່ອງ ເຢີງ ເຈົາຮາຊີ ປາຍ ອັນ ອາຕີ ຕານ້ອງ ລາລີ້, ນານະ ເຢີງ ເຈົາຮາຊີ ອິນນ້ອງ ອີ ຕະ ໂຕ່ດ ປາຍ ກົາ ຕະ ໂລ່ຍຮ?"

8 ເຈີ້ ເບີນ ອັນ ກາ ອີ ປາຍ ນະໄມ່: "ເອົາ! ໄຮ ຕະ ໂລ່ຍຮ ລາລີ້ ແອັນ! ນະກ້ອຍ ເມົາ ເບີນ ຍ່ອງ ເຢີງ ເຈົາຮາຊີ ຊາອີ້ຍ ອາຊ້ອຮ ແອັນ."

ກະ ເບີນ ກວາຍ ຕູນ ກົາ, ປາຍ ກົາ ອາຕີ ປຣນາຍ ນະກ້ອຍ ເຕ່. ມາ ປຣແນີ ມັນເຕຣົາ ເຢີງ ເຈົາຮາຊີ ອີ ຕະ ໂຕ່ດ ມັຮ ກວາຍ ກາ ປາຍ ນະກ້ອຍ.

9 ນະກ້ອຍ ກວາຍ ອິດຊະຮາເອລ ອິມພາ ແຕ ກວາຍ ການໍ້ອໍ ບໍ່? ຕາ ແກ້ນ! ກົາ ອາຕີ ເຈີ້, ກວາຍ ອິດ ຊະຮາເອລ ກະ ກວາຍ ຕາ ແກ້ນ ກວາຍ ອິດຊະຮາເອລ ລາ ມູເຈີງ ອິນແຍ່ະ. ກູ ນະ ໄລ່ ລາ ແອິດ ປິ້ນ ຮານະ ໂລ່ຍຮ. 10 ຕຶ່ງ ປຶ່ງ ປຣນາຍ ເຢີງ ເຈົາຮາຊີ ແຕ ອິມແບີ ເມົາ ຄຽນ ເຈີ້ ປາຍ:

"ຕາ ເບີນ ເມົາ ແອິດ ຕານ້ອງ ອໍ ຍັຮ ເມີງ ເຢີງ ເຈົາຮາຊີ,
ຕາ ເບີນ ມານະ ເລີຍ.

11 ຕາ ເບີນ ເມົາ ດັງ ຮານະ ເຢີງ ເຈົາຮາຊີ.
ກະ ຕາ ເບີນ ເມົາ ຈໍ້ອໍ ຍິອໍ ອີ ດັງ ແຕ ເຢີງ ເຈົາຮາຊີ.

12 ກູ ນະ ໄລ່ ຕັຮ ເຈີ້ ເຢີງ ເຈົາຮາຊີ;
ເຈີ້ ໄລ່ ເບີນ ໂລ່ຍຮ ອິນແຍ່ະ.

ຕາ ເບີນ ເມົາ ຕະ ຮານະ ອໍ,
ແອີ້ ແຕ ມານະ ເລີຍ.

13 ລາແຮີຍ ແຕ ປຣນາຍ ໄລ່ ຕະ ອິນຕີ
ນະ ເມົາ ເປັຮ ປຶ່ງ ກູມູຍໍ, ອິນຊະ ລາລີ້.

ໄລ່ ທີ່ຍ ປາຍ ປຣນາຍ ອາໂລກ.
ກະ ແບອໍ ໄລ່ ອາລໍອຮ ປຣນາຍ ນະ ປິ່ຮ ກູຊັນ.

14 ແບອໍ ໄລ່ ຕະ ອິນຕີ
ແອີງ ປຣນາຍ ຮາເວ່ນ ກະ ອິນຕັງ ອາແຮັຮ.

15 ໄວ່ ລາລີ້ ໄລ່ ຍິອໍ ອີ ຕະ
ກະ ກາຈິດ ກວາຍ ການໍ້ອໍ.

16 ອິນຕຸ ແລະ ໄລ່ ເປາະ ໄລ່ ຕາລຸຮ ອິນຕຸ ກ້ອຍ,
ກະ ໄລ່ ຕະ ໂອນ ເມົາ ຊ້ອງ ຕຸ່ຮ ລາລີ້.

17 ໄລ່ ຕາ ເບີນ ດັງ ແອິດ ຮາຕອຍ ກະ ເຢົາ.

18 ກະ ໄລ່ ຕາ ເບີນ ດັງ ອົງກ້ອນ ເຢີງ ເຈົ້າຮາຊີ."

19 ໄຮ ດັງ ເຈີ້, ເຢີງ ເຈົ້າຮາຊີ ໂອນ ຈຸ່ມ ອິດຊະຮາເອລ ເບີນ ຄານອດ ອັນ ຢັອ ໄລ່ ຕາປູ່ນ ກຮັກ ລາລີ້ ຄານອດ ກ້ອຍ. ເຢີງ ເຈົ້າຮາຊີ ຕະ ນະກ້ອຍ ໂອນ ກູ່ ນະ ໄລ່ ດັງ ອິນແຍ່ະ ໄລ່ ເບີນ ໄລ່ຍຮ. ຕາ ເບີນ ກວາຍ ອາແລ່ະ ເຕ່ອ ຮາງຽນ ປາຍ ອັນ ເຕ່ອ ແວັດ ແຕ ເຢີງ ເຈົ້າຮາຊີ ຕັດຊີ້ນ. 20 ນະກ້ອຍ ຕາ ເບີນ ກວາຍ ອາແລ່ະ ເຕ່ອ ແກິດ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ ຍ່ອນ ອັນ ຕະ ຕາປູ່ນ ຄານອດ ໂມເຊ. ມາ ເຢີງ ເຈົ້າຮາຊີ ໂອນ ຄານອດ ກ້ອຍ ຕະ ໂອນ ອິນແຍ່ະ ມັຮ ກວາຍ ດັງ ປາຍ ໄລ່ ເບີນ ໄລ່ຍຮ.

ເຢີງ ເຈົ້າຮາຊີ ຕະ ໂອນ ກວາຍ ເຕ່ອ ແກິດ ຕານ້ອງ ອໍ ຢັອ ເມີງ ອັນ ຍ່ອນ ເຢຊູ ກຮິດ

21 ມາ ຊານໍ່ ເຢີງ ເຈົ້າຮາຊີ ອາປັຣ ໂອນ ມັຮ ກວາຍ ດັງ, ເຕ່ອ ໄລ່ ແກິດ ຕານ້ອງ ອໍ ຢັອ ເມີງ ອັນ. ຄານອດ ເຢີງ ເຈົ້າຮາຊີ ໂອນ ຮານາ ໂມເຊ ອາຕີ ແຕ ຮາມັຮ ໄນ່. ກະ ກວາຍ ຕາງ ປັຣນາຍ ເຢີງ ເຈົ້າຮາຊີ ແຕ ອິມແບີ ອາຕີ ນະກ້ອຍ ເຕ່. ມາ ໄຮ ຕາ ເຕ່ອ ເບີນ ຮາງັຮ ຕານ້ອງ ອໍ ໄນ່ ຍ່ອນ ແຕ ຄານອດ. 22 ເຢີງ ເຈົ້າຮາຊີ ຕະ ໂອນ ກວາຍ ແກິດ ຕານ້ອງ ອໍ ຢັອ ເມີງ ອັນ ຍ່ອນ ໄລ່ ຊາອໍ ເຢຊູ ກຮິດ. ອັນ ຕະ ນະກ້ອຍ ໂອນ ກູ່ ນະ ກວາຍ ກາ ຊາອໍ, ຍ່ອນ ກູ່ ນະ ກວາຍ ລາ ຮາລີ ອິນແຍ່ະ. 23 ກູ່ ນະ ກວາຍ ລາ ເບີນ ໄລ່ຍຮ, ກະ ໄລ່ ແອິດ ເຢີງ ແຕ ອໍານາດ ອາງອິ້ຮ ແຕ ເຢີງ ເຈົ້າຮາຊີ. 24 ມາ ເຢີງ ເຈົ້າຮາຊີ ຈ່ອຍ ເມີນ ໂອນ ກວາຍ ເຕ່ອ ແກິດ ຕານ້ອງ ອໍ ຢັອ ເມີງ ອັນ. ອັນ ໂອນ ເຢຊູ ກຮິດ ແຊງ ຈ່ອຍ ໄລ່ ເບີນ ແວັດ ແຕ ກູຈິດ. 25 ເຢີງ ເຈົ້າຮາຊີ ໂອນ ເຢຊູ ກຮິດ ກູຈິດ ຕາງ ກວາຍ. ຄັນ ກວາຍ ອາແລ່ະ ມາ ຊາອໍ ປາຍ ເຢຊູ ກຮິດ ກູຈິດ ຕາງ ອັນ, ເຢີງ ເຈົ້າຮາຊີ ຕັຮ ໄລ່ຍຮ ກວາຍ ກ້ອຍ. ເຢີງ ເຈົ້າຮາຊີ ຕະ ນະກ້ອຍ, ດໍອ ອາປັຣ ອັນ ຕະ ປາຍາຍ ລາລີ້ ບັອງ ອັນ ຈິວ ຕາ ເບີນ ອີ ຕະ ມັຮ ກວາຍ ກາ ຕະ ໄລ່ຍຮ ແຕ ອິນໂຍ່ງ. 26 ມາ ຊານໍ່ ເຢີງ ເຈົ້າຮາຊີ ຍິອ ອີ ອາປັຣ ອັນ ລາ ຕານ້ອງ ອໍ ລາລີ້. ນະກ້ອຍ ອັນ ຕະ ໂອນ ກວາຍ ເຕ່ອ ແກິດ ຕານ້ອງ ອໍ ຢັອ ເມີງ ອັນ, ຍ່ອນ ໄລ່ ຊາອໍ ເຢຊູ ກຮິດ.

27 ຄັນ ເຢີງ ເຈົ້າຮາຊີ ຕະ ນະກ້ອຍ ໂອນ ໄຮ, ເບີນ ເມົາ ເຕ່ອ ໂອດ ປາຍ ອັນ ຕະ ເບີມ ໂອນ ແກິດ ຕານ້ອງ ອໍ ກ້ອຍ ບໍ? ຕາ ເຕ່ອ. ຍ່ອນ ນານະ ໄລ່ ຕາ ເຕ່ອ ປາຍ ນະກ້ອຍ? ຍ່ອນ ກວາຍ ຕາ ເຕ່ອ ແກິດ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ ຍ່ອນ ແຕ ໄລ່ ຕະ ຕາປູ່ນ ຄານອດ ໂມເຊ. ເຢີງ ເຈົ້າຮາຊີ ຕະ ໂອນ ມັຮ ກວາຍ ເຕ່ອ ແກິດ ຕານ້ອງ ອໍ ຢັອ ເມີງ ອັນ, ລາ ຍ່ອນ ໄລ່ ຊາອໍ ເຢຊູ ກຮິດ ຊ້ອງ. 28 ນະກ້ອຍ ໄຮ ດັງ ກຮັກ ລາລີ້ ມັຮ ກວາຍ ເຕ່ອ ແກິດ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ ລາ ຍ່ອນ ໄລ່ ຊາອໍ ເຢຊູ ກຮິດ, ຕາ ແກິນ ຍ່ອນ ໄລ່ ຕະ ຕາປູ່ນ ຄານອດ ໂມເຊ. 29 ເຍົາ ຄິ້ດ ປາຍ ເຢີງ ເຈົ້າຮາຊີ ຈ່ອຍ ແອັງ ກວາຍ ອິດຊະຮາເອລ ບໍ? ຄັນ ຕາ ແກິນ ກວາຍ ອິດຊະຮາເອລ ອັນ ຈ່ອຍ ມາ ຕາ ເບີນ? ໄກຮ ລາລີ້, ເຢີງ ເຈົ້າຮາຊີ ຈ່ອຍ ອິນແຍ່ະ ມັຮ ກວາຍ. 30 ເບີນ ແອັງ ມວຍ ເຢີງ ເຈົ້າຮາຊີ ຊ້ອງ. ຈຸ່ມ ອິດຊະຮາເອລ ເຕ່ອ ແກິດ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ, ຄັນ ໄລ່ ຊາອໍ. ກະ ກວາຍ ຕາ ແກິນ ກວາຍ ອິດຊະຮາເອລ ເຕ່ອ ແກິດ ຮາງັຮ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ ເຕ່, ຄັນ ໄລ່ ຊາອໍ, ລາ ມູເຈັງ ອິນແຍ່ະ. 31 ຄັນ ໄຮ ຊາອໍ ເຢຊູ ກຮິດ, ໄຮ ປາຍ ຄານອດ ເຢີງ ເຈົ້າຮາຊີ ໂອນ ຮານາ ໂມເຊ ຕາ ເບີນ ແກິດ ເກົາ ນ້ອງ ບໍ? ຕາ ເບີນ ນະກ້ອຍ! ຄັນ ໄຮ ຊາອໍ ເຢຊູ, ລາ ອິນ ນ້ອງ ໄຮ ຈິ້ນ ປາຍ ຄານອດ ລາ ປາຍາຍ.

4

ອັບຮາຮາມ ແອິດ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ ຍ່ອນ ອັນ ຊາອໍ

1 ຊານໍ່ ເກົາ ຍິອ ອີ ອາຕີ ເຍົາ ແຕ ອັບຮາຮາມ, ລາ ອາຈວາຍຮ ອາເຈັຮ ໄຮ ຈຸ່ມ ອິດຊະຮາເອລ ແຕ ຕາແບີ ລາລີ້. 2 ຄັນ ອັບຮາຮາມ ມາ ແກິດ ຕານ້ອງ ອໍ ຢັອ ເມີງ ເຢີງ ເຈົ້າຮາຊີ ຍ່ອນ ແຕ ຮານະ ອັນ ຕະ, ເຕ່ອ ອັນ ໂອດ. ມາ ໄກຮ ລາລີ້ ອັນ ຕາ ເຕ່ອ ໂອດ ນະກ້ອຍ ຢັອ ເມີງ ເຢີງ ເຈົ້າຮາຊີ. 3 ປຶງ ປັຣນາຍ ເຢີງ ເຈົ້າຮາຊີ ແຕ ອິມແບີ ປາຍ ເຈີ້ ແຕ ອັບຮາຮາມ ນະໄນ່: "ອັບຮາຮາມ ຊາອໍ ມັຮ ປັຣນາຍ ກາ ເຢີງ ເຈົ້າຮາຊີ ເອີອ ອັນ; ນະກ້ອຍ ເຢີງ ເຈົ້າຮາຊີ ນັບ ອັນ ລາ ກວາຍ ຕານ້ອງ ອໍ."

4 ເກົາ ຊາກຳ ນະໄນ່: ຄັນ ເບີນ ກວາຍ ທູແທ, ອັນ ເບີນ ປຣະ ເກົາ ອັນ. ປຣະ ກ້ອຍ ໄຮ ຕາ ເຕ່ອ ປາຍ ອິນ ເຈົ້າ ອັນ ຈ່ອຍ ເມັດ ຊ້ອງ. ມາ ປຣະ ກ້ອຍ ລາ ປຣະ ເກົາ ອັນ ຕະ ຣານະ. 5 ມາ ເຢີງ ເຈົ້າຣາຊີ ຈ່ອຍ ກວາຍ ໂລ່ຍຮ ໂອນ ແກັດ ຕານ້ອງ ອໍ ຍ້ຮ ເມັງ ອັນ, ລາ ຍ່ອນ ກວາຍ ກ້ອຍ ຊາອຳ ອັນ, ຕາ ແກັນ ຍ່ອນ ໄລ່ ຕະ ຣານະ ອິນເຕ້. 6 ແຕ ອິມເບີ, ເຕົາວ ປັຣເຍົາ ດາວິດ ອາຕິ ມູເຈິງ ກ້ອຍ ແຕ່. ອັນ ປາຍ ບຸ່ນ ລາລີ້ ກວາຍ ກາ ເຢີງ ເຈົ້າຣາຊີ ນັບ ຕານ້ອງ ອໍ ຍ່ອນ ອັນ ຊາອຳ, ຕາ ແກັນ ຍ່ອນ ແຕ ຣານະ ອັນ ຕະ. 7 ດາວິດ ປາຍ ນະໄນ່: "ບຸ່ນ ລາລີ້ ມັຮ ກວາຍ ກາ ເຢີງ ເຈົ້າຣາຊີ ຕັຮ ໂລ່ຍຮ ໄລ່.

ຍ່ອນ ອັນ ປູລ ແກຣະ ເຈີ້ ໂລ່ຍຮ ໄລ່,
ຕາ ເບີນ ເຮີມ ນ້ອງ.

8 ບຸ່ນ ລາລີ້ ກວາຍ ກາ ເຢີງ ເຈົ້າຣາຊີ ຕາ ເບີນ ນັບ ນ້ອງ ໂລ່ຍຮ ໄລ່."

9 ຣາມິຮ ບຸ່ນ ໄນ່ ແຕ້ອ ແອິງ ປີ ກວາຍ ກາ ຕະ ຮິດ ກິດ ບໍ່? ຕາ ແກັນ ນະກ້ອຍ! ຣາມິຮ ບຸ່ນ ໄນ່ ແຕ້ອ ປີ ກວາຍ ກາ ຕາ ເບີນ ຕະ ຮິດ ກິດ ແຮີ. ໄຮ ດັງ ເຈີ້ ແຕ ອັບຣາຣາມ, ເຢີງ ເຈົ້າຣາຊີ ນັບ ອັນ ຕານ້ອງ ອໍ ລາ ຍ່ອນ ອັນ ຊາອຳ. 10 ບ້ອງ ກາ ແລະ ເຢີງ ເຈົ້າຣາຊີ ນັບ ອັບຣາຣາມ ຕານ້ອງ ອໍ? ອິນໂຍ່ງ ແຕີລາ ອິນ ຕູ່ນ ອັບຣາຣາມ ຕະ ຮິດ ກິດ? ໄກຣ ລາລີ້ ເຢີງ ເຈົ້າຣາຊີ ນັບ ອັບຣາຣາມ ຕານ້ອງ ອໍ ອິນໂຍ່ງ ແຕ ອັນ ຕະ ຮິດ ກິດ, ຕາ ແກັນ ອິນຕູນ ອັນ ຕະ ຮິດ ກ້ອຍ. 11 ແວັດ ເຢີງ ເຈົ້າຣາຊີ ນັບ ອັບຣາຣາມ ຕານ້ອງ ອໍ, ເຈີ້ ອັບຣາຣາມ ຕະ ຮິດ ກິດ ດໍອ ອາປັຣ ຣາຮິ້ຮ ອັນ ລາ ຕານ້ອງ ອໍ. ມາ ອັບຣາຣາມ ເບີນ ຣາຮິ້ຮ ຕານ້ອງ ອໍ ຍ່ອນ ອັນ ຊາອຳ, ແຕ ອິນໂຍ່ງ ອັນ ຕະ ຮິດ ກິດ. ນະກ້ອຍ ອັບຣາຣາມ ແກັດ ນະ ອາຈວາຍຮ ອາເຈ່ຮ ກວາຍ ກາ ຕາ ເບີນ ຕະ ຮິດ ກິດ ແຕ່, ຄັນ ໄລ່ ຊາອຳ ເຢີງ ເຈົ້າຣາຊີ ໂອນ ອັນ ເຕ່ອ ນັບ ໄລ່ ລາ ກວາຍ ຕານ້ອງ ອໍ. 12 ກະ ອັບຣາຣາມ ລາ ອາຈວາຍຮ ອາເຈ່ຮ ມັຮ ໄລ່ ກາ ຕະ ຮິດ ກິດ ແຕ່. ມາ ອັນ ຕາ ເບີນ ແກັດ ອາຈວາຍຮ ອາເຈ່ຮ ໄລ່ ຍ່ອນ ໄລ່ ຕະ ຮິດ ກິດ ຊ້ອງ. ມາ ອັນ ແກັດ ອາຈວາຍຮ ອາເຈ່ຮ ໄລ່, ຍ່ອນ ໄລ່ ຊາອຳ ມູເຈິງ ອັນ ຊາອຳ ແຕ ອັນ ຕາ ຍ່ວາຣ ຕະ ຮິດ ກ້ອຍ.

ຄັນ ຍິຣ ອີ ເບີນ ຣາມິຮ ກາ ເຢີງ ເຈົ້າຣາຊີ ເອີຣ ອິງເຄາະ ຊາອຳ

13 ເຢີງ ເຈົ້າຣາຊີ ເອີຣ ກະ ອັບຣາຣາມ ກະ ອິນແຍະ ຈຸມເຈີອ ອັບຣາຣາມ ລາ ເຢີງ ເຈົ້າຣາຊີ ໂອນ ໄລ່ ຕາລາ ມັຮ ກຣວາງ ກູແຕອ ໄນ່. ເຢີງ ເຈົ້າຣາຊີ ເອີຣ ນະກ້ອຍ ລາ ຍ່ອນ ອັບຣາຣາມ ຊາອຳ, ຕາ ແກັນ ຍ່ອນ ອັນ ຕະ ຕາປູນ ຄານອດ. ຍ່ອນ ອັບຣາຣາມ ຊາອຳ, ນະກ້ອຍ ເຢີງ ເຈົ້າຣາຊີ ນັບ ອັບຣາຣາມ ລາ ກວາຍ ຕານ້ອງ ອໍ. 14 ຄັນ ເຢີງ ເຈົ້າຣາຊີ ເອີຣ ຈ່ອຍ ແອິງ ໄລ່ ກາ ຕາປູນ ຄານອດ ໂມເຊ ຊ້ອງ, ຕາ ເບີນ ເກົາ ອິນເຕ້ ໄຮ ຊາອຳ, ກະ ຕາ ເບີນ ເກົາ ອິນເຕ້ ເຢີງ ເຈົ້າຣາຊີ ເອີຣ ກະ ອັບຣາຣາມ ກະ ຈຸມເຈີອ ອັນ. 15 ຄັນ ກວາຍ ອາແລະ ມາ ຕັຮ ຄານອດ ເຢີງ ເຈົ້າຣາຊີ, ເຢີງ ເຈົ້າຣາຊີ ຕະ ໂຕ່ດ ກວາຍ ກ້ອຍ. ມາ ຄັນ ເຢີງ ເຈົ້າຣາຊີ ຕາ ເບີນ ໂອນ ຄານອດ ອິນເຕ້, ໄຮ ຕາ ເຕ່ອ ປາຍ ກວາຍ ເບີນ ໂລ່ຍຮ ຄານອດ.

16 ມັຮ ຣາມິຮ ເຢີງ ເຈົ້າຣາຊີ ເອີຣ ກະ ອັບຣາຣາມ, ເບີນ ແຕ້ອ ປີ ອັບຣາຣາມ ລາ ຍ່ອນ ອັນ ຊາອຳ. ເຢີງ ເຈົ້າຣາຊີ ຕະ ນະກ້ອຍ, ຍ່ອນ ອັນ ຍິຣ ອີ ຈ່ອຍ ເມັດ ອິນແຍະ ມັຮ ຈຸມເຈີອ ອັບຣາຣາມ. ຕາ ແກັນ ອັນ ອີ ຈ່ອຍ ແອິງ ໄລ່ ກາ ຕາປູນ ຄານອດ ໂມເຊ, ມາ ອັນ ອີ ຈ່ອຍ ໄລ່ ກາ ຊາອຳ ນະ ອັບຣາຣາມ ຊາອຳ ແຕ່. ນະກ້ອຍ ອັບຣາຣາມ ລາ ນະ ອາຈວາຍຮ ອາເຈ່ຮ ກູ່ ນະ ໄຮ ກາ ຊາອຳ. 17 ໄນ່ ລາ ມູເຈິງ ເມົາ ຄຽນ ເຈີ້ ແຕ ອັບຣາຣາມ ຕິ່ງ ປັຣນາຍ ເຢີງ ເຈົ້າຣາຊີ ແຕ ອິມເບີ. ເມົາ ຄຽນ ນະໄນ່: "ເກົາ ຕະ ໂອນ ໄນ່ ແກັດ ອາຈວາຍຮ ອາເຈ່ຮ ຊາອິ້ຍ ກຣວາງ."

ອັບຣາຣາມ ຊາອຳ ປັຣນາຍ ເຢີງ ເຈົ້າຣາຊີ ກະ ມັຮ ຣາມິຮ ເຢີງ ເຈົ້າຣາຊີ ເອີຣ. ອັນ ຊາອຳ ເຢີງ ເຈົ້າຣາຊີ, ອັນ ກາ ເຕ່ອ ຈ່ອຍ ກວາຍ ກູຈິດ ໂອນ ອາມັງ ລັຮ. ກະ ເຢີງ ເຈົ້າຣາຊີ ເຕ່ອ ຕະ ຣາມິຮ ກາ ຕາ ເບີນ ເບີນ ໂອນ ແກັດ ເບີນ. 18 ອັບຣາຣາມ ແວັດ ປາແນ່ນ ເຕ່ອ ເບີນ ກອນ ເຈີ້, ມາ ອິນນ້ອງ ອັນ ອິງກ່ອງ ເຢີງ ເຈົ້າຣາຊີ ໂອນ ອັນ ເບີນ ກອນ ຣາລົາ, ຍ່ອນ ເຢີງ ເຈົ້າຣາຊີ ເອີຣ ເຈີ້ ກະ ອັນ. ນະກ້ອຍ, ອັບຣາຣາມ ແກັດ ອາຈວາຍຮ ອາເຈ່ຮ ຊາອິ້ຍ ກຣວາງ, ຍ່ອນ ເຢີງ ເຈົ້າຣາຊີ ເອີຣ ກະ ອັນ ນະໄນ່: "ຈຸມເຈີອ ໄນ່ ອີ ແກັດ ຮິ້ຮ ຊາອິ້ຍ, ນະ ມັນໂຕຣ ຕິ່ງ ມັນລ້ອງ." 19 ອັບຣາຣາມ ແກ້ ລາລີ້ ເຈີ້. ອາຢ່ ອັນ ແຈະ ອີ ເບີນ ມວຍ ຮ່ອຍ ກູມໍ. ກະ

ຊາຮາ, ລາກວຍ ອັນ, ແວັດ ປາແມ່ນ ອັນ ອາເມົາ ກອນ. ມາ ອິນນ້ອງ ອັບຮາຮາມ ຊາອໍາ ເລືອຍໆ, ຕາ ເບີນ ແກ້ດ ຮາລຽນ. 20 ອັນ ຕາ ເບີນ ກູຄິດ ອິນເຕົ້າ ແຕ ປຣນາຍ ເຢີງ ເຈົ້າຮາຊີ ເອີອ໌ ກະ ອັນ. ມາ ອັນ ຊາອໍາ ເຮ່ງ ອາຊ້ອຣ ລາລີ້ ແອັນ. ກະ ອັນ ຍ່ອງ ທໍ່ ເຢີງ ເຈົ້າຮາຊີ. 21 ອັນ ດັງ ແຈງ ລາລີ້ ປາຍ ເຢີງ ເຈົ້າຮາຊີ ເຕ່ອ໌ ຕະ ຮານະ ອິນເຕົ້າ ກາ ອັນ ເອີອ໌ ເຈີ້. 22 ນະກ້ອຍ ເຢີງ ເຈົ້າຮາຊີ ນັບ ອັບຮາຮາມ ລາ ກວາຍ ຕານ້ອງ ອໍ ຍັຣ ເມີງ ອັນ. 23 ຕຶ້ງ ປຶ້ງ ປຣນາຍ ເຢີງ ເຈົ້າຮາຊີ ແຕ ອິມແປ ເມົ້າ ຄຽນ ເຈີ້ ປາຍ:

"ເຢີງ ເຈົ້າຮາຊີ ນັບ ອັນ ຕານ້ອງ ອໍ, ຍ່ອນ ອັນ ຊາອໍາ."

ອັນ ກາ ຄຽນ ປຣນາຍ ກ້ອຍ, ອັນ ຕາ ເບີນ ອາຕີ້ ແອີງ ແຕ ອັບຮາຮາມ ຊ້ອງ. 24 ມາ ອັນ ອາຕີ້ ແຕ ໄຮ ແຮ, ຍ່ອນ ເຢີງ ເຈົ້າຮາຊີ ນັບ ໄຮ ລາ ກວາຍ ຕານ້ອງ ອໍ ເຕ່, ຄັນ ໄຮ ຊາອໍາ ເຢີງ ເຈົ້າຮາຊີ, ອັນ ຕະ ໂອນ ເຢຊູ ອິນເຈົ້າ ໄຮ, ອາມັງ ລັຣ ແຕ ກູຈິດ. 25 ເຢີງ ເຈົ້າຮາຊີ ມ່ອນ ໂອນ ເຢຊູ ກູຈິດ ຍ່ອນ ໂລຍຣ ໄຮ. ກະ ອັນ ໂອນ ເຢຊູ ຢວຣ ອາມັງ ລັຣ ໂອນ ໄຮ ເຕ່ອ໌ ແອິດ ຕານ້ອງ ອໍ ຍັຣ ເມີງ ເຢີງ ເຈົ້າຮາຊີ.

5

ໄຮ ແກ້ດ ຕານ້ອງ ອໍ ຍັຣ ເມີງ ເຢີງ ເຈົ້າຮາຊີ

1 ເຢີງ ເຈົ້າຮາຊີ ໂອນ ໄຮ ແກ້ດ ຕານ້ອງ ອໍ ຍັຣ ເມີງ ອັນ ຍ່ອນ ໄຮ ຊາອໍາ ເຢຊູ ກຣິດ. ນະກ້ອຍ ໄຮ ແອິດ ອຽນ ອໍ ກະ ເຢີງ ເຈົ້າຮາຊີ ຍ່ອນ ແຕ ເຢຊູ ກຣິດ, ອິນເຈົ້າ ໄຮ. 2 ຍ່ອນ ໄຮ ຊາອໍາ ເຢຊູ, ນະກ້ອຍ ໄຮ ເຕ່ອ໌ ແຕ່ອ໌ ປີ ເຢີງ ເຈົ້າຮາຊີ ແຊອ໌ ແຕ ອັນ ກະ ອີງກ່ອງ ອັນ ຈ່ອຍ ເມັດ ໄຮ. ກະ ໄຮ ຊ້ອງ ຣໍ້ອ໌ ລາລີ້, ຍ່ອນ ໄຮ ອີງກ່ອງ ຕາໄງ ໄຮ ເບີນ ຈູງ ເຕ່ ອາງອິ້ຣ ແຕ ເຢີງ ເຈົ້າຮາຊີ. 3 ກະ ໄຮ ຊ້ອງ ຣໍ້ອ໌ ເຕ່ ແຕ່ອ໌ ໄຮ ຣາມິຣ ຕຸຣ ກັດ. ຍ່ອນ ໄຮ ດັງ, ຄັນ ໄຮ ຈິວ ຕຸຣ ກັດ ຊາມັ່, ຣາມິຣ ກ້ອຍ ອາຣຍານ ໂອນ ໄຮ ເຮົາບ ຈິວ ຣາມິຣ ຕຸຣ ກັດ ອິນຕູນ ແອັນ. 4 ຄັນ ໄຮ ເຮົາບ ຈິວ ຣາມິຣ ຕຸຣ ກັດ, ຮາງິຣ ໄຮ ແກ້ດ ເຮ່ງ ອາຊ້ອຣ, ກະ ເຢີງ ເຈົ້າຮາຊີ ຊ້ອງ ຣໍ້ອ໌ ກະ ໄຮ. ຄັນ ໄຮ ດັງ ເຢີງ ເຈົ້າຮາຊີ ຊ້ອງ ຣໍ້ອ໌ ກະ ໄຮ, ເຈີ້ ໄຮ ອີງກ່ອງ ເຢີງ ເຈົ້າຮາຊີ ຈ່ອຍ ໄຮ. 5 ຄັນ ໄຮ ອີງກ່ອງ ເຢີງ ເຈົ້າຮາຊີ ຈ່ອຍ ໄຮ, ໄຮ ຕາ ເບີນ ຊ້ອງ ເປ່ ອິນເຕົ້າ, ຍ່ອນ ເຢີງ ເຈົ້າຮາຊີ ໂອນ ຣາເວີຍ ອັນ ແອິດ ຕຶ້ງ ຮາງິຣ ໄຮ ເຈີ້. ກະ ຣາເວີຍ ເຢີງ ເຈົ້າຮາຊີ ໂອນ ໄຮ ດັງ ປາຍ ເຢີງ ເຈົ້າຮາຊີ ອາໂຍ່ະ ໄຮ.

6 ໂກຣ ລາລີ້, ບ້ອງ ກາ ໄຮ ຕາ ເຕ່ອ໌ ຕະ ອິນເຕົ້າ ຈ່ອຍ ອາມັງ ຈະ ໄຮ ເບີມ, ບ້ອງ ກາ ກ້ອຍ ແຕ່ອ໌ ປາແມ່ນ ກາ ເຢີງ ເຈົ້າຮາຊີ ນັດ ດິອ໌ ໂອນ ເຢຊູ ກຣິດ ກູຈິດ ຕາງ ກວາຍ ໂລຍຣ. 7 ບິອ໌ ນະ ກວາຍ ມາ ປຣອມ ກູຈິດ ເຕ່ນ ເຍົ້າ, ຕາມ ເຍົ້າ ກ້ອຍ ລາ ກວາຍ ຕານ້ອງ ອໍ. ມາ ປຍາຍ ເບີນ ກວາຍ ກາ ເຮົາບ ຈິວ ກູຈິດ ຕາງ ເຍົ້າ, ຄັນ ເຍົ້າ ກ້ອຍ ກວາຍ ອໍ. 8 ມາ ອິນແຍ່ະ ນະ ໄຮ ລາ ກວາຍ ໂລຍຣ, ມາ ອິນນ້ອງ ເຢຊູ ກຣິດ ກູຈິດ ຕາງ ໄຮ. ຕະ ນະກ້ອຍ ເຢີງ ເຈົ້າຮາຊີ ອາປິຣ ອັນ ອາໂຍ່ະ ໄຮ ຊາອິ້ຍ ລາລີ້. 9 ຍ່ອນ ເຢຊູ ກູຈິດ ຕາງ ໄຮ, * ໄຮ ແກ້ດ ຕານ້ອງ ອໍ ຍັຣ ເມີງ ເຢີງ ເຈົ້າຮາຊີ. ນະກ້ອຍ ໄຮ ຕາ ເບີນ ອີງກ້ອຍ ນ້ອງ ເຢີງ ເຈົ້າຮາຊີ ໂຍ່ນ ກະ ໄຮ ແຕ່ອ໌ ຕາໄງ ອັນ ຕະ ໂຕ່ດ ມັຣ ກວາຍ ໂລຍຣ. 10 ບ້ອງ ກ້ອຍ ໄຮ ເກີ້ຍ ດິອ໌ ມັດ ກະ ເຢີງ ເຈົ້າຮາຊີ, ມາ ຊາມັ່ ໄຮ ແກ້ດ ຣາຕອຍ ລັຣ ກະ ອັນ ຍ່ອນ ກອນ ອັນ ຈິວ ກູຈິດ ຕາງ ໄຮ. ກະ ແກງິຍ ແຕ ກ້ອຍ ແອັນ ຍ່ອນ ໄຮ ແອິດ ຣາຕອຍ ກະ ເຢີງ ເຈົ້າຮາຊີ, ໄຮ ດັງ ອັນ ຈ່ອຍ ອາມັງ ໄຮ ຍ່ອນ ເຢຊູ ອາມັງ ລັຣ ແຕ ກູຈິດ ກະ ອາມັງ ເລືອ ຍໆ. 11 ມາ ແກງິຍ ແຕ ກ້ອຍ ແອັນ, ໄຮ ແກ້ດ ຣໍ້ອ໌ ອໍ ກະ ເຢີງ ເຈົ້າຮາຊີ ຍ່ອນ ເຢຊູ ກຣິດ, ອິນເຈົ້າ ໄຮ, ຕະ ໂອນ ໄຮ ແກ້ດ ຣາຕອຍ ລັຣ ກະ ເຢີງ ເຈົ້າຮາຊີ.

ອາດາມ ກະ ເຢຊູ ກຣິດ

12 ແຕ ຕາແປ ລາລີ້ ຮານະ ໂລຍຣ ແຕ່ອ໌ ປີ ກູແຕອ໌ ໄນ່ ຍ່ອນ ແຕ ກວາຍ ມານະ. † ກະ ຮານະ ກູຈິດ ແຕ່ອ໌ ເຕ່ ຍ່ອນ ຮານະ ໂລຍຣ ກ້ອຍ. ຮານະ ກູຈິດ ໄນ່ ປູຣ ກູ່ ຈະ ກວາຍ ປື້ນ ມັນລ້ອງ ກຸ່ ໄນ່, ຍ່ອນ ກູ່ ນະ ກວາຍ ເບີນ ໂລຍຣ. 13 ອິນໂຍ່ງ ແຕ ເຢີງ ເຈົ້າຮາຊີ ໂອນ ຄານອດ ຮານາ ໂມເຊ, ຮານະ ໂລຍຣ ເບີນ ເຈີ້ ຕຶ້ງ ກູແຕອ໌ ໄນ່. ມາ ບ້ອງ ກາ ເຢີງ ເຈົ້າຮາຊີ ຕາ ຢວາຣ ໂອນ ຄານອດ ອັນ, ຕາ ເຕ່ອ໌ ນັບ ປາຍ ກວາຍ ເບີນ ໂລຍຣ ໂຈະ

* 5:9 5:9 ຕຶ້ງ ປຣນາຍ ກຣິກ ປາຍ: "ຍ່ອນ ອາຮາມ ອັນ." † 5:12 5:12 ກວາຍ ມານະ ກ້ອຍ ເບີນ ຮາມິຣ ອາດາມ.

ຄານອດ ເຢີງ ເຈົ້າຮາຊີ. 14 ມາ ແຕ ແດັຍ ອາດາມ ເຕົ້າ ແຕ້ອ້ ແດັຍ ໂມເຊ, ກຸ່ ນະ ກວາຍ ກູຈິດ, ກາ ໄລ່ ກາ ຕາ ເບີນ ຕະ ໂລ່ຍຮ ນະ ອາດາມ, ອັນ ກາ ຕາ ເບີນ ຊາງັດ ປັຣນາຍ ເຢີງ ເຈົ້າຮາຊີ ປາຕັບ. ອາດາມ ໄນ່ ລາ ກັລ ໂອນ ອິນແຍ່ະ ມັຮ ກວາຍ, ມູເຈິງ ເຢຊູ, ອັນ ກາ ແຕ້ອ້ ອິນຕູນ ລາ ກັລ ໂອນ ອິນແຍ່ະ ມັຮ ກວາຍ ເຕ່.

15 ມາ ບາຣ ກັລ ໄນ່ ຕາ ເບີນ ມູເຈິງ. ມວຍ ລາ ກັລ ຮານະ ໂລ່ຍຮ, ມວຍ ລາ ກັລ ຮານະ ຈ່ອຍ ເມົາດ. ກຼິ່ງ ກວາຍ ກູຈິດ ຍ່ອນ ອາດາມ ຕະ ໂລ່ຍຮ. ມາ ປິດ ແກ້ຍ ແຕ ຮາມິ້ຮ ກ້ອຍ ລາ ເຢີງ ເຈົ້າຮາຊີ ຈ່ອຍ ເມົາດ ກວາຍ ຍ່ອນ ແຕ ເຢຊູ ກຣິດ. ນະກ້ອຍ ກຼິ່ງ ລາລີ້ ກວາຍ ເຕ້ອ້ ອາມັງ ຍ່ອນ ເຢຊູ ກຣິດ ຈ່ອຍ ເມົາດ ໄລ່. 16 ເຢີງ ເຈົ້າຮາຊີ ຈ່ອຍ ເມົາດ ລາ ອິມພາ ແຕ ຮານະ ໂລ່ຍຮ ອາດາມ ຕະ. ຍ່ອນ ມານະ ອາດາມ ຕະ ໂລ່ຍຮ, ນະກ້ອຍ ເຢີງ ເຈົ້າຮາຊີ ນັດ ດໍອ້ ກຸ່ ນະ ກວາຍ ອົງເຄາະ ຈິວິ ກູຈິດ. ມາ ຍ່ອນ ເຢີງ ເຈົ້າຮາຊີ ຈ່ອຍ ເມົາດ ໄຮ, ນະກ້ອຍ ຕາ ເບີນ ອິນເຕົ້າ ໄຮ ເບີນ ໂລ່ຍຮ ຊາອິ້ຍ, ໄຮ ເຕ້ອ້ ແກ້ດ ຕາມ້ອ່ງ ອໍ ຍິ່ຮ ເມົາງ ອັນ. 17 ຍ່ອນ ແຕ ມານະ ອາດາມ ຕະ ໂລ່ຍຮ, ນະກ້ອຍ ກຸ່ ນະ ກວາຍ ອົງເຄາະ ກູຈິດ ນະ ອັນ ເຕ່. ມາ ປິດ ແກ້ຍ ແຕ ກ້ອຍ ລາ ຮານະ ເຢຊູ ກຣິດ ຕະ ຈ່ອຍ ໄຮ. ຍ່ອນ ແຕ ມານະ ເຢຊູ ກຣິດ, ເຢີງ ເຈົ້າຮາຊີ ເຕ້ອ້ ຈ່ອຍ ເມົາດ ໂອນ ໄຮ ແກ້ດ ຕາມ້ອ່ງ ອໍ ຍິ່ຮ ເມົາງ ອັນ. ກະ ໄຮ ເບີນ ອາມັງ ຕະ ຊົດ ກະ ອັນ ເຕ່.

18 ນະກ້ອຍ, ຍ່ອນ ແຕ ມວຍ ຮານະ ໂລ່ຍຮ, ເຢີງ ເຈົ້າຮາຊີ ນັດ ດໍອ້ ກຸ່ ນະ ກວາຍ ອົງເຄາະ ກູຈິດ. ມູເຈິງ ກ້ອຍ ເຕ່, ຍ່ອນ ແຕ ມວຍ ຮານະ ອໍ, ເຢີງ ເຈົ້າຮາຊີ ໂອນ ອິນແຍ່ະ ມັຮ ກວາຍ ເຕ້ອ້ ແກ້ດ ຕາມ້ອ່ງ ອໍ ຍິ່ຮ ເມົາງ ອັນ, ກະ ໂອນ ໄລ່ ເບີນ ອາມັງ. 19 ຊາອິ້ຍ ນະ ກວາຍ ແກ້ດ ໂລ່ຍຮ ຍ່ອນ ແຕ ມານະ ອາດາມ ຕາ ເບີນ ຊາງັດ ເຢີງ ເຈົ້າຮາຊີ. ມູເຈິງ ກ້ອຍ ເຕ່, ຊາອິ້ຍ ນະ ກວາຍ ເຕ້ອ້ ແກ້ດ ຕາມ້ອ່ງ ອໍ ຍິ່ຮ ເມົາງ ເຢີງ ເຈົ້າຮາຊີ, ຍ່ອນ ແຕ ມານະ ເຢຊູ ກຣິດ ຊາງັດ ເຢີງ ເຈົ້າຮາຊີ. 20 ເຢີງ ເຈົ້າຮາຊີ ໂອນ ຄານອດ ອັນ ຮາມາ ໂມເຊ, ຍ່ອນ ອັນ ຍິ່ຮ ອີ ໂອນ ກວາຍ ດັງ ປາຍ ໄລ່ ເບີນ ໂລ່ຍຮ ຊາອິ້ຍ. ມາ ອິນຕູ ແລ່ະ ເບີນ ກວາຍ ຕະ ໂລ່ຍຮ ຊາອິ້ຍ, ອິນຕູ ກ້ອຍ ເຢີງ ເຈົ້າຮາຊີ ຈ່ອຍ ເມົາດ ກວາຍ ຊາອິ້ຍ ແກ້ຍ ແຕ ຮານະ ໂລ່ຍຮ ກ້ອຍ. 21 ແຕ ອິນໂຍ່ງ, ຮາມິ້ ຮ ໂລ່ຍຮ ແກ້ດ ຊົດ ຕື່ງ ຮາງິ່ຮ ກວາຍ. ກະ ຍ່ອນ ແຕ ຮາມິ້ຮ ໂລ່ຍຮ ກ້ອຍ, ກວາຍ ກູຈິດ. ມາ ຊານໍ່ ເຢີງ ເຈົ້າຮາຊີ ໂອນ ຮານະ ຈ່ອຍ ເມົາດ ແອັນ ແກ້ດ ຊົດ ຕື່ງ ຮາງິ່ຮ ກວາຍ. ດໍອ້ ໂອນ ກວາຍ ເຕ້ອ້ ເບີນ ຮາງິ່ຮ ຕາມ້ອ່ງ ອໍ, ກະ ເບີນ ອາມັງ ຊົດ ແດັຍ ຍ່ອນ ແຕ ເຢຊູ ກຣິດ, ອິນເຈົ້າ ໄຮ.

6

ຮານະ ໂລ່ຍຮ ຕະ ໂອນ ກວາຍ ກູຈິດ; ມາ ເຢຊູ ຕະ ໂອນ ກວາຍ ອາມັງ

1 ຄັນ ນະກ້ອຍ, ນານະ ໄຮ ອີ ປາຍ? ອໍ ມາ ຕາ ເບີນ ໄຮ ຕະ ໂລ່ຍຮ ເລືອຍໆ, ໂອນ ເຢີງ ເຈົ້າຮາຊີ ເຕ້ອ້ ຈ່ອຍ ເມົາດ ໄຮ ຊາອິ້ຍ ແອັນ? 2 ຕາ ແກ້ນ ນະກ້ອຍ! ໄຮ ລາ ນະ ກູຈິດ ແຕ ຮານະ ໂລ່ຍຮ. ຄັນ ກວາຍ ກູຈິດ ເຈົ້, ໄລ່ ຕາ ເຕ້ອ້ ຕະ ໂລ່ຍຮ ນ້ອ່ງ. 3 ນານະ ປາຍ ເຍົາ ຕາ ເບີນ ດັງ ແຕ ຮິດ ຕື່ງ ແດັອ້? ບັອ່ງ ກາ ໄຮ ຮັບ ຮິດ ຕື່ງ ແດັອ້, ໄຮ ຕະ ໂອນ ກຸ່ ນະ ດັງ ປາຍ ໄຮ ເບີນ ມວຍ ຮາງິ່ຮ ກະ ເຢຊູ ກຣິດ. ໄນ່ ລາ ນະ ໄຮ ກູຈິດ ກະ ເຢຊູ ເຕ່. 4 ພັກາ ໄຮ ຮັບ ຮິດ ຕື່ງ ແດັອ້, ນະກ້ອຍ ນະ ໄຮ ກູຈິດ ມັນຕຸ ກະ ເຢຊູ, ກະ ນະ ເນົ້າ ແຕັບ ໄຮ ມັນຕຸ ກະ ເຢຊູ ເຕ່. ມາ ຍ່ອນ ອຳນາດ ອາງອິ່ຮ ແຕ ເຢີງ ເຈົ້າຮາຊີ, ອັນ ຕະ ໂອນ ເຢຊູ ອາມັງ ລັຮ ແຕ ກູຈິດ. ກະ ອັນ ຕະ ມູເຈິງ ກ້ອຍ ເຕ່ ໂອນ ໄຮ ເຕ້ອ້ ອາມັງ ລັຮ ຕາໄມ ແອັນ.

5 ຄັນ ໄຮ ອິມປຣ່ອມ ກູຈິດ ມັນຕຸ ກະ ເຢຊູ, ນະກ້ອຍ ໄຮ ເບີນ ອາມັງ ລັຮ ມູເຈິງ ອັນ ອາມັງ ລັຮ ເຕ່. 6 ໄຮ ດັງ ເຈົ້ ຮາງິ່ຮ ຕຍາ ໄຮ ກູຈິດ ມັນຕຸ ກະ ເຢຊູ ກຣິດ ຕື່ງ ອາລ່ອ່ງ ຊັງກັງ. ບັອ່ງ ກາ ກ້ອຍ ເຢີງ ເຈົ້າຮາຊີ ອາປິດ ອິນແຍ່ະ ມັຮ ໂລ່ຍຮ ແຕ ຮາງິ່ຮ ຕຍາ; ເຈົ້ ໄຮ ຕາ ເບີນ ແກ້ດ ນ້ອ່ງ ນະ ຊູລ ຮານະ ໂລ່ຍຮ. 7 ຄັນ ກວາ ຍ ອາແລ່ະ ກາ ກູຈິດ ເຈົ້, ນະກ້ອຍ ຮານະ ໂລ່ຍຮ ຕາ ເຕ້ອ້ ປັຣຕີ້ ນ້ອ່ງ ອັນ ຕະ ຮານະ ໂລ່ຍຮ. 8 ຄັນ ໄຮ ມາ ກູຈິດ ມັນຕຸ ກະ ເຢຊູ ກຣິດ, ນະກ້ອຍ ໄຮ ຊາອຳ ໄຮ ເບີນ ອາມັງ ມັນຕຸ ກະ ອັນ ເຕ່. 9 ໄຮ ດັງ ເຈົ້ ເຢຊູ ກຣິ ດ ອາມັງ ລັຮ ແຕ ອັນ ກູຈິດ, ກະ ອັນ ຕາ ເຕ້ອ້ ກູຈິດ ລັຮ. ຮານະ ກູຈິດ ຕາ ເຮົາບ ຕະ ອິນເຕົ້າ ນ້ອ່ງ ອັນ. 10 ເຢຊູ ກຣິດ ກູຈິດ ດໍອ້ ຈ່ອຍ ກວາຍ ໂລ່ຍຮ ມວຍ ເຮັບ ຊ້ອ່ງ. ເຈົ້ ຊານໍ່ ອັນ ອາມັງ ລັຮ ດໍອ້ ຕະ ຮານະ

ເຢີງ ຊ້ອງ. ¹¹ ມູເຈີງ ກ້ອຍ ເຕ່, ອີງເຄາະ ເຍົາ ຄິດ ຕຶ່ງ ຮາງຶ່ຮ ເຍົາ ລາ ເຍົາ ນະ ກູຈິດ ແຕ ຮານະ ໂລ່ຍຮ, ຕາ ເຕ່ອ ຕະ ນ້ອງ ຮານະ ໂລ່ຍຮ. ມາ ເຍົາ ອາມັ່ງ ດິອ ຕະ ຮານະ ເຢີງ ເຈົາຮາຊີ ຊ້ອງ ຍ່ອນ ແຕ ເຢຊູ ກຣິດ.

¹² ອິນໂຈຍ ໂອນ ຮາມິ່ຮ ໂລ່ຍຮ ຕະ ຊົດ ນ້ອງ ຕຶ່ງ ຮາງຶ່ຮ ເຍົາ. ກະ ເຍົາ ອິນໂຈຍ ຕາປູນ ນ້ອງ ຮາງຶ່ຮ ເຍົາ ເບີມ. ¹³ ອິນໂຈຍ ມ່ອບ ຈະ ເຍົາ ໂອນ ຕະ ຮານະ ໂລ່ຍຮ ນະ ຮາງຶ່ຮ ຕາ ອໍ ກີ້ຍ ຍິອ ອິ ຕະ. ມາ ອີງເຄາະ ເຍົາ ມ່ອບ ຈະ ເຍົາ ໂອນ ເຢີງ ເຈົາຮາຊີ, ຍ່ອນ ເຢີງ ເຈົາຮາຊີ ໂອນ ເຍົາ ອາມັ່ງ ລັຮ ແຕ ກູຈິດ, ກະ ອັນ ຈ່ອຍ ເຍົາ ໂອນ ຕະ ຮານະ ຕານ້ອງ ອໍ. ¹⁴ ຮານະ ໂລ່ຍຮ ຕາ ເຕ່ອ ຕາລາ ນ້ອງ ຕຶ່ງ ຮາງຶ່ຮ ເຍົາ, ຍ່ອນ ຄານອດ ໂມເຊ ຕາ ເບີນ ຕາລາ ນ້ອງ ເຍົາ. ມາ ເຢີງ ເຈົາຮາຊີ ແຕ່ ຕາລາ ເຍົາ, ກະ ອັນ ຕາລາ ເຍົາ ແຕ ຮານາ ຈ່ອຍ ເມົາດ.

ມຸ່ງ ກາ ຊາອຳ ເຢຊູ ຍິອ ອິ ຕະ ຕານ້ອງ ອໍ

¹⁵ ຄັນ ນະກ້ອຍ, ມານະ ໄຮ ອິ ປາຍ? ຊານໍ່ ເຢີງ ເຈົາຮາຊີ ຈ່ອຍ ເມົາດ ໄຮ, ກະ ຄານອດ ໂມເຊ ຕາ ເບີນ ຕາລາ ນ້ອງ ໄຮ. ນະກ້ອຍ, ໄຮ ເຕ່ອ ຕະ ຮານະ ໂລ່ຍຮ ບໍ່? ຕາ ເບີນ ເຕ່ອ ຕະ! ¹⁶ ມານະ ເຮີງ ປາຍ ເຍົາ ຕາ ເບີນ ດັງ, ຄັນ ເຍົາ ຕະ ຕາປູນ ຮານະ ແລະ, ເຍົາ ແກັດ ຊູລ ຮານະ ກ້ອຍ. ນະກ້ອຍ, ຄັນ ເຍົາ ຕະ ຕາປູນ ຮານະ ໂລ່ຍຮ, ເຍົາ ແກັດ ຊູລ ໂອນ ຮານະ ໂລ່ຍຮ. ເຈີ່ ເກົາ ແຕ ຮານະ ກ້ອຍ ລາ ເຍົາ ກູຈິດ. ມາ ຄັນ ເຍົາ ຕະ ຕາປູນ ຮານະ ເຢີງ ເຈົາຮາຊີ, ເຍົາ ແກັດ ຊູລ ໂອນ ເຢີງ ເຈົາຮາຊີ. ກະ ເຢີງ ເຈົາຮາຊີ ໂອນ ເຍົາ ເບີນ ເກົາ ລາ ເຍົາ ເບີນ ແອັດ ຕານ້ອງ ອໍ ຍັຮ ເມີງ ອັນ. ¹⁷ ເກົາ ຊາແອັນ ເຢີງ ເຈົາຮາຊີ! ແຕ ອິນໂຍ່ງ ເຍົາ ແກັດ ຊູລ ໂອນ ຮານະ ໂລ່ຍຮ, ມາ ຊານໍ່ ເຍົາ ຕະ ຕາປູນ ອິນແຍະ ຮາງຶ່ຮ ຮາແຮີ ມັຮ ປັຮນາຍ ປາຍາຍ ແຕ ເຢຊູ ກຣິດ ກາ ເມົາ ອາຕີ ເຍົາ ເຈີ່. ¹⁸ ເຢີງ ເຈົາຮາຊີ ອາໂຣຍຮ ເຍົາ ແຕ ແກັດ ຊູລ ຮານະ ໂລ່ຍຮ, ກະ ອັນ ຕະ ໂອນ ເຍົາ ແກັດ ຊູລ ຮານະ ຕານ້ອງ ອໍ ແອັນ. ¹⁹ ເກົາ ອາຕີ ເຍົາ ແຕ ປັຮນາຍ ຊາກຳ ໄມ່ ໂອນ ເຍົາ ດັງ ແຈງ. ແຕ ອິນໂຍ່ງ ເຍົາ ມ່ອບ ຈະ ເຍົາ ແກັດ ຊູລ ຕະ ຮານະ ຕາ ອໍ ຊ້ອງ. ນະກ້ອຍ ຮາງຶ່ຮ ເຍົາ ແກັດ ຕາ ອໍ ລາລີ່ ແອັນ. ມາ ຊານໍ່ ອີງ ເຄາະ ເຍົາ ມ່ອບ ຈະ ເຍົາ ໂອນ ແກັດ ຊູລ ຮານະ ຕານ້ອງ ອໍ. ນະກ້ອຍ ຮາງຶ່ຮ ເຍົາ ແກັດ ບັຮ ອໍ ລາລີ່ ແອັນ.

²⁰ ບ້ອງ ເຍົາ ແກັດ ຊູລ ຮານະ ຕາ ອໍ, ຮານະ ຕານ້ອງ ອໍ ຕາ ເຕ່ອ ຕາລາ ເຍົາ. ²¹ ຮານະ ເຍົາ ຕາປູນ ບ້ອງ ກ້ອຍ ແກັດ ເກົາ ອິນເຕົາ? ຕາ ເບີນ ເກົາ ອໍ ອິນເຕົາ. ຊານໍ່ ເຍົາ ຊ້ອງ ກູມາລ ຕະ ລາລີ່ ຍ່ອນ ຮານະ ຕາ ອໍ ກ້ອຍ ເບີນ ເກົາ ໂອນ ເຍົາ ກູຈິດ. ²² ມາ ຊານໍ່ ເຢີງ ເຈົາຮາຊີ ອາໂຣຍຮ ເຍົາ ເຈີ່ ແຕ ຮານະ ໂລ່ຍຮ. ນະກ້ອຍ, ເຍົາ ແກັດ ຊູລ ເຢີງ ເຈົາຮາຊີ ແອັນ. ເກົາ ແຕ ຮານະ ກ້ອຍ ລາ ເຍົາ ເບີນ ຮາງຶ່ຮ ບັຮ ອໍ ກະ ເຍົາ ເບີນ ອາມັ່ງ ຊົດ ແດີຍ. ²³ ໄກຣ ລາລີ່, ເກົາ ແຕ ຮານະ ໂລ່ຍຮ ລາ ໄຮ ກູຈິດ. ມາ ເຢີງ ເຈົາຮາຊີ ຈ່ອຍ ເມົາດ ໂອນ ໄຮ ອາມັ່ງ ຊົດ ແດີຍ ຍ່ອນ ແຕ ເຢຊູ ກຣິດ, ອິນເຈົາ ໄຮ.

7

ຊາກຳ ແຕ ລາກວຍ ກາຢາອໍ

¹ ແຊມອາຍ ເອີຍ! ເຍົາ ລາ ກວາຍ ກາ ດັງ ເຈີ່ ແຕ ຄານອດ ໂມເຊ. ນະກ້ອຍ ເຍົາ ດັງ ອີງເຄາະ ກວາຍ ຕະ ຕາປູນ ຄານອດ ແອີງ ບ້ອງ ກາ ອິນນ້ອງ ອາມັ່ງ. ຄັນ ໄລ່ ກູຈິດ, ໄລ່ ຕາ ເຕ່ອ ຕາປູນ ນ້ອງ. ² ເກົາ ຊາກຳ ນະໄມ່: ເບີນ ມານະ ມັນແຊມ ກາ ເບີນ ກາຢາອໍ. ຄານອດ ປາຕັບ ລາ ອີງເຄາະ ມັນແຊມ ກ້ອຍ ແອັດ ເລືອຍຯ ກະ ກາຢາອໍ ອັນ, ເຕົາ ອິນແຍະ ແດີຍ ກາຢາອໍ ອັນ. ມາ ແວັດ ກາຢາອໍ ອັນ ກູຈິດ, ມັນແຊມ ກ້ອຍ ຮາກຸ້ຮ ເຈີ່ ແຕ ປັຮນາຍ ອັນ ເອີອໍ ແກັດ ລາກວຍ. ³ ນະກ້ອຍ, ຄັນ ກາຢາອໍ ມັນແຊມ ກ້ອຍ ອິນນ້ອງ ອາມັ່ງ, ມາ ອັນ ແອັດ ກະ ຮາເລົາ ການໍ່ອໍ, ເມົາ ດິອ ມັນແຊມ ກ້ອຍ ລາ "ມັນແຊມ ກາ ເປາະ ປັຮລີ້ຍ ກະ ຮາເລົາ." ມາ ຄັນ ກາຢາອໍ ອັນ ກູຈິດ ເຈີ່, ອັນ ຕາ ເບີນ ຕະ ໂລ່ຍຮ ອິນເຕົາ ຄັນ ອັນ ຈໍ່ອໍ ກາຢາອໍ ຕາໄມ. ກະ ຕາ ເບີນ ເມົາ ດິອ ອັນ ລາ "ມັນແຊມ ກາ ເປາະ ປັຮລີ້ຍ ກະ ຮາເລົາ."

⁴ ນະກ້ອຍ ແຊມອາຍ ເອີຍ, ເຍົາ ລາ ມູເຈີງ ກ້ອຍ ເຕ່. ຍ່ອນ ເຢຊູ ກຣິດ ກູຈິດ ກະ ອັນ ແວັດ ແຕ ຄານອດ, ນະກ້ອຍ ນະ ເຍົາ ກູຈິດ ເຕ່. ເຈີ່ ຄານອດ ໂມເຊ ຕາ ເຕ່ອ ຕາລາ ນ້ອງ ເຍົາ. ມາ ເຢຊູ ກຣິດ ອາມັ່ງ ລັຮ ແຕ ອັນ ກູຈິດ. ນະກ້ອຍ, ອໍ ໂອນ ເຍົາ ແກັດ ມວຍ ຮາງຶ່ຮ ກະ ອັນ, ໂອນ ເຍົາ ເຕ່ອ ຕະ ຮານະ ອໍ ແຕ

ເຢີງ ເຈົ້າຮາຊີ. ⁵ ບ້ອງ ກາ ໄຮ ຕາ ຢວາຣ ຊາອຳ, ໄຮ ຕາປູນ ຮາງືຮ ໄຮ ເບີມ. ນະກ້ອຍ ຄານອດ ໂມເຊ ຕະ ໂອນ ຮາງືຮ ໄຮ ຄິດ ອີ ຕະ ຣານະ ໂລ່ຍຮ ຊາອື່ຍ ລາລີ້ ແອັນ. ພໍກາ ໄຮ ຕະ ຣານະ ກ້ອຍ, ໄຮ ເບີມ ເກົາ ລາ ໄຮ ກູຈິດ. ⁶ ມາ ຊານຸ່ ຄານອດ ໂມເຊ ຕາ ເຕ່ອ ໂກບ ດໍອ ນ້ອງ ໄຮ, ຍ່ອນ ໄຮ ນະ ກູຈິດ ເຈີ່. ນະກ້ອຍ ໄຮ ຕາ ເບີມ ຕະ ນ້ອງ ຣານະ ຕຍາ ຕາປູນ ຄານອດ ນະ ເມົ້າ ຄຽນ ເຈີ່. ມາ ຊານຸ່ ໄຮ ຕະ ຣານະ ຕາໄມ ແອັນ ຍ່ອນ ຣາເວີຍ ເຢີງ ເຈົ້າຮາຊີ ໂອນ ໄຮ ເບີມ ຮາງືຮ ຕາໄມ.

ຣານະ ໂລ່ຍຮ ລ້ອຮ ແຕ ຄານອດ ບໍ່?

⁷ ຄັນ ນະກ້ອຍ, ນານະ ໄຮ ອີ ປາຍ? ໄຮ ອີ ປາຍ ຄານອດ ໂມເຊ ລາ ໂລ່ຍຮ ບໍ່? ຕາ ແກ້ນ ນະກ້ອຍ! ມາ ຄານອດ ກ້ອຍ ອາປັຣ ໂອນ ໄຮ ດັງ ຣານະ ໂລ່ຍຮ ລາ ອິນເຕົ້າ. ໄກຣ ລາລີ້ ເກົາ ຕາ ເບີມ ດັງ ເກົາ ຕະ ໂລ່ຍຮ ຍິອ ອີ ເບີມ ເກຣັງ ເມົ້າ, ຄັນ ຄານອດ ຕາ ເບີມ ປາຍ ນະໄນ່: "ເຢີ ອິນໂຈຍ ຍິອ ອີ ເບີມ ເກຣັງ ເມົ້າ."

⁸ ມາ ແຕ້ອ ປັຣນາຍ ປາຕັບ ກ້ອຍ ອາປັຣ ໂອນ ເກົາ ດັງ ເກົາ ຕະ ໂລ່ຍຮ ຍິອ ອີ ເບີມ ເກຣັງ ເມົ້າ, ເຈີ່ ຮາງືຮ ເກົາ ແກ້ດ ຍິອ ອີ ເບີມ ຊາອື່ຍ ລາລີ້ ແອັນ. ມາ ຄັນ ເກົາ ຕາ ເບີມ ດັງ ແຕ ຄານອດ ເຢີງ ເຈົ້າຮາຊີ, ຣານະ ໂລ່ຍຮ ແກ້ດ ຕາ ເບີມ ແຮ່ງ ມາແລະ. ⁹ ແຕ ອິນໂຍ່ງ ເກົາ ຕາ ຢວາຣ ດັງ ຄານອດ ແຕ ເຢີງ ເຈົ້າຮາຊີ, ນະກ້ອຍ ເກົາ ຄິດ ຮາງືຮ ເກົາ ລາ ອໍ. ມາ ແຕ້ອ ຕາໂງ ເກົາ ດັງ ປັຣນາຍ ປາຕັບ ແຕ ເຢີງ ເຈົ້າຮາຊີ, ຕາໂງ ກ້ອຍ ເກົາ ດັງ ຮາງືຮ ເກົາ ໂລ່ຍຮ ລາລີ້, ¹⁰ ເຈີ່ ເກົາ ລາ ນະ ກວາຍ ກູຈິດ. ເຢີງ ເຈົ້າຮາຊີ ໂອນ ປັຣນາຍ ປາຕັບ ກ້ອຍ ຍ່ອນ ອັນ ຍິອ ອີ ໂອນ ກວາຍ ເຕ່ອ ອາມັງ. ມາ ພໍກາ ເກົາ ດັງ ແຕ ປັຣນາຍ ປາຕັບ ກ້ອຍ, ນະກ້ອຍ ເກົາ ດັງ ເກົາ ອີງເຄາະ ຈິວ ກູຈິດ ຍ່ອນ ເກົາ ຕາ ເບີມ ຕະ ຕາປູນ ປັຣນາຍ ກ້ອຍ. ¹¹ ຣານະ ໂລ່ຍຮ ຕັງ ຮາງືຮ ເກົາ ອາໂລກ ໂອນ ເກົາ ຕາ ເບີມ ຕະ ຕາປູນ ປັຣນາຍ ປາຕັບ ແຕ ເຢີງ ເຈົ້າຮາຊີ. ນະກ້ອຍ, ຣານະ ໂລ່ຍຮ ໄນ່ ກາຈິດ ເກົາ.

¹² ໄກຣ ລາລີ້ ຄານອດ ແຕ ເຢີງ ເຈົ້າຮາຊີ ລາ ອໍ. ກະ ມັຣ ປັຣນາຍ ເຢີງ ເຈົ້າຮາຊີ ປາຕັບ ລາ ບຣັຣ ອໍ ກະ ຕານ້ອງ ອໍ ອິນແຍະ. ¹³ ຄັນ ນະກ້ອຍ, ຣາມິຣ ອໍ ໄນ່ ຕະ ໂອນ ເກົາ ກູຈິດ ບໍ່? ຕາ ແກ້ນ ນະກ້ອຍ! ແອັງ ຣານະ ໂລ່ຍຮ ແຕ່ ຕະ ໂອນ ເກົາ ກູຈິດ. ມາ ປັຣນາຍ ປາຕັບ ແຕ ເຢີງ ເຈົ້າຮາຊີ ອາປັຣ ໂລ່ຍຮ ເກົາ. ນະກ້ອຍ ປັຣນາຍ ປາຕັບ ກ້ອຍ ລາ ອໍ, ກະ ປັຣນາຍ ກ້ອຍ ອາປັຣ ໂລ່ຍຮ ເກົາ ລາ ຕາ ອໍ ລາລີ້.

ກວາຍ ກາ ເບີມ ບາຣ ຮາງືຮ

¹⁴ ໄຮ ດັງ ເຈີ່ ປາຍ ຄານອດ ແຕ້ອ ແຕ ຣາເວີຍ ເຢີງ ເຈົ້າຮາຊີ. ມາ ເກົາ ລາ ກວາຍ ເມັດ ກາ ເຕ່ອ ກູຈິດ, ກະ ແຕ ອິນໂຍ່ງ ເກົາ ມ່ອບ ຈະ ເກົາ ໂອນ ແກ້ດ ຊູລ ຣານະ ໂລ່ຍຮ. ¹⁵ ເກົາ ງິດ ລາລີ້, ແຕ ມັຣ ຣານະ ເກົາ ຕະ ຕາ ດັງ ນານະ ເກົາ ມາ ຕະ ນະກ້ອຍ. ມັຣ ຣານະ ອໍ ເກົາ ຍິອ ອີ ຕະ, ແກ້ດ ເກົາ ຕາ ເບີມ ຕະ ຣານະ ກ້ອຍ. ມາ ມັຣ ຣານະ ຕາ ອໍ ເກົາ ຕາ ແອອ້ ອີ ຕະ, ແກ້ດ ເກົາ ຕະ ຣານະ ກ້ອຍ. ¹⁶ ຄັນ ເກົາ ຕາ ແອອ້ ອີ ຕະ ຣານະ ຕາ ອໍ, ມາ ອິນນ້ອງ ເກົາ ຕະ ຣານະ ກ້ອຍ, ຮາງືຮ ເກົາ ງິນ ຄານອດ ແຕ ເຢີງ ເຈົ້າຮາຊີ ລາ ປຍາຍ. ¹⁷ ນະກ້ອຍ ຮາງືຮ ເກົາ ເບີມ ຕາ ແອອ້ ອີ ຕະ ຣານະ ຕາ ອໍ, ມາ ເບີມ ຣາມິຣ ໂລ່ຍຮ ຕັງ ຮາງືຮ ເກົາ ເບີມ ກາ ຕະ ຣານະ ຕາ ອໍ. ¹⁸ ເກົາ ດັງ ເຈີ່ ຕາ ເບີມ ມວຍ ຣາມິຣ ອໍ ອິນເຕົ້າ ແອັດ ຕັງ ຮາງືຮ ເກົາ, ຄັນ ຕາປູນ ຮາງືຮ ເກົາ ເບີມ. ຕາມ ຮາງືຮ ເກົາ ຄິດ ອີ ຕະ ອໍ, ມາ ເກົາ ຕາ ເຮົາບ ຕະ ອໍ ນ້ອງ. ¹⁹ ມັຣ ຣານະ ອໍ ເກົາ ຍິອ ອີ ຕະ, ແກ້ດ ເກົາ ຕາ ເບີມ ຕະ. ມາ ມັຣ ຣານະ ຕາ ອໍ ເກົາ ຕາ ແອອ້ ອີ ຕະ, ແກ້ດ ເກົາ ຕະ. ²⁰ ຄັນ ເກົາ ຕະ ມັຣ ຣານະ ເກົາ ຕາ ແອອ້ ອີ ຕະ, ໄນ່ ລາ ຕາ ແກ້ນ ເກົາ ເບີມ ກາ ຕະ ນະກ້ອຍ, ມາ ຣານະ ໂລ່ຍຮ ກາ ແອັດ ຕັງ ຮາງືຮ ເກົາ ກາ ຕະ ນະກ້ອຍ.

²¹ ເຮົາງ ປາຍ ເກົາ ເບີມ ບາຣ ຮາງືຮ. ແຕ້ອ ເກົາ ຊ້ອງ ຍິອ ອີ ຕະ ຣານະ ອໍ, ແກ້ດ ແກ້ງ ໂອນ ເກົາ ຕະ ຣານະ ຕາ ອໍ ແອັນ. ²² ຮາງືຮ ເກົາ ຍິອ ລາລີ້ ຕາປູນ ຄານອດ ເຢີງ ເຈົ້າຮາຊີ. ²³ ມາ ນະ ປາຍ ເບີມ ບາຣ ຮາງືຮ ຣາ ຊູ່ ຕັງ ຈະ ເກົາ. ເກົາ ຄິດ ຍິອ ອີ ຕະ ຣານະ ອໍ. ມາ ຈະ ເກົາ ລາ ແກ້ດ ຊູລ ຣານະ ຕາ ອໍ. ²⁴ ເອີຍ! ບາບ ລາລີ້ ເກົາ! ເມົ້າ ກາ ເຮົາບ ຈ່ອຍ ເກົາ ໂອນ ຣາກັຣ ແຕ ຣານະ ຕາ ອໍ ໄນ່ ກາ ຍິອ ອີ ກາຈິດ ກາ? ²⁵ ເກົາ ຊາແອັນ ເຢີງ ເຈົ້າຮາຊີ ຍ່ອນ ເຢຊູ ກຣິດ, ອິນເຈົ້າ ໄຮ, ເຮົາບ ຈ່ອຍ ເກົາ ນະກ້ອຍ!

ຄັນ ຕາ ເບີມ ເຢຊູ ກຣິດ ຈ່ອຍ, ເກົາ ລາ ນະໄນ່: ຮາງືຮ ເກົາ ຍິອ ອີ ຕາປູນ ຄານອດ ເຢີງ ເຈົ້າຮາຊີ, ມາ ຈະ ເກົາ ອິນນ້ອງ ອີ ຕາປູນ ຣານະ ໂລ່ຍຮ.

8

ຮາເວີຍ ເຢີງ ເຈົ້າຮາຊີ ແອິດ ກະ ໄຮ

1 ຊານີ້, ມັຮ ກວາຍ ກາ ແອິດ ມວຍ ຮງື່ຮ ກະ ເຢຊູ ກຣິດ, ເຢີງ ເຈົ້າຮາຊີ ຕາ ເບີນ ນັບ ນ້ອງ ກວາຍ ກ້ອຍ ລາ ກວາຍ ໄລ່ຍຮ. 2 ຄັນ ຕາປຸ່ນ ຮານະ ໄລ່ຍຮ, ໄຮ ອີງເຄາະ ກູຈິດ. ມາ ຍ່ອນ ໄຮ ແອິດ ມວຍ ຮງື່ຮ ກະ ເຢຊູ ກຣິດ, ຮາເວີຍ ເຢີງ ເຈົ້າຮາຊີ ລາ ຮາເວີຍ ກາ ໂອນ ກວາຍ ອາມັງ, ອາກຸ້ຮ ແຕ ອີງເຄາະ ໄຮ ກູຈິດ ຍ່ອນ ໄຮ ຕະ ໄລ່ຍຮ. 3 ນະກ້ອຍ ຄານອດ ເຢີງ ເຈົ້າຮາຊີ ຕາ ເຕ່ອ ຈ່ອຍ ອາມັງ ກວາຍ, ຍ່ອນ ຈະ ໄຮ ຍິ່ອ ອິ ຕະ ຮານະ ໄລ່ຍຮ ເລືອຍໆ ກະ ຕາ ເຮົາບ ຕະ ຕາປຸ່ນ ຄານອດ ກ້ອຍ ກຣັກ ລາລີ້. ມາ ເຢີງ ເຈົ້າຮາຊີ ໂອນ ກອນ ອັນ ແຊງ ແຕ່ອ ປິ ກູແຕ່ອ ໄນ່. ກອນ ກ້ອຍ ເບີນ ຈະ ມູເຈີງ ກວາຍ ເຕ່, ມາ ອັນ ຕາ ເບີນ ຕະ ຮານະ ໄລ່ຍຮ ອິນເຕົ້າ. ເຢີງ ເຈົ້າຮາຊີ ໂອນ ກອນ ອັນ ຈິວ ກູຈິດ ຕາງ ມັຮ ກວາຍ ໄລ່ຍຮ, ໂອນ ຮານະ ໄລ່ຍຮ ຕາ ເຕ່ອ ຕະ ຊົດ ນ້ອງ ຕິ່ງ ຮງື່ຮ ໄຮ. 4 ອັນ ຕະ ນະກ້ອຍ ໂອນ ໄຮ ເຕ່ອ ຕະ ຮານະ ຕານ້ອງ ອໍ ຕາປຸ່ນ ຄານອດ ເຢີງ ເຈົ້າຮາຊີ. ໄຮ ລາ ກວາຍ ກາ ຕາປຸ່ນ ຮງື່ຮ ຮາເວີຍ ເຢີງ ເຈົ້າຮາຊີ ຊ້ອງ, ຕາ ເບີນ ຕາປຸ່ນ ຮງື່ຮ ໄຮ ເບີມ. 5 ມັຮ ກວາຍ ກາ ຕາປຸ່ນ ຮງື່ຮ ໄລ່ ເບີມ, ໄລ່ ກ້ອຍ ຄິດ ແຕ ຮານະ ຕິ່ງ ແດີຍ ຊ້ອງ. ມາ ມັຮ ກວາຍ ກາ ຕາປຸ່ນ ຮງື່ຮ ຮາເວີຍ ເຢີງ ເຈົ້າຮາຊີ, ໄລ່ ກ້ອຍ ຄິດ ອິ ຕະ ຮານະ ໂອນ ຮໍ່ອ ຮງື່ຮ ຮາເວີຍ ເຢີງ ເຈົ້າຮາຊີ. 6 ມັຮ ກວາຍ ກາ ຕະ ຮານະ ຕາປຸ່ນ ຮງື່ຮ ໄລ່ ຊ້ອງ ຍິ່ອ, ຮານະ ໄລ່ ຕະ ແກິດ ເກົາ ລາ ໄລ່ ກູຈິດ. ມາ ມັຮ ກວາຍ ກາ ຕະ ຮານະ ຕາປຸ່ນ ຮງື່ຮ ຮາເວີຍ ເຢີງ ເຈົ້າຮາຊີ, ຮານະ ໄລ່ ຕະ ແກິດ ເກົາ ໄລ່ ເບີນ ອາມັງ ເລືອ ຍໆ ກະ ໄລ່ ແອິດ ອຽນ ອໍ ກະ ເຢີງ ເຈົ້າຮາຊີ. 7 ຄັນ ໄຮ ຕາປຸ່ນ ຮງື່ຮ ໄຮ ເບີມ, ລາ ໄຮ ອວາມ ກະ ເຢີງ ເຈົ້າຮາຊີ, ກະ ໄຮ ຕາ ແອ່ອ ອິ ຕາປຸ່ນ ຄານອດ ເຢີງ ເຈົ້າຮາຊີ. ຕາມ ໄຮ ຍິ່ອ, ລາ ໄຮ ຕາ ເຮົາບ ຕາປຸ່ນ ຄານອດ ອັນ. 8 ນະກ້ອຍ, ມັຮ ກວາຍ ກາ ຕາປຸ່ນ ຮງື່ຮ ໄລ່ ເບີມ, ໄລ່ ຕາ ເຕ່ອ ຕະ ຮໍ່ອ ຮງື່ຮ ເຢີງ ເຈົ້າຮາຊີ. 9 ມາ ເຍົາ ເບີນ ຮາເວີຍ ເຢີງ ເຈົ້າຮາຊີ ແອິດ ຕິ່ງ ຮງື່ຮ ເຍົາ. ນະກ້ອຍ ເຍົາ ຕາ ເບີນ ຕາປຸ່ນ ນ້ອງ ຮງື່ຮ ເຍົາ ເບີມ, ມາ ເຍົາ ຕາປຸ່ນ ຮງື່ຮ ຮາເວີຍ ເຢີງ ເຈົ້າຮາຊີ. ກວາຍ ອາແລະ ມາ ຕາ ເບີນ ເບີນ ຮາເວີຍ ເຢີງ ເຈົ້າຮາຊີ ແອິດ ຕິ່ງ ຮງື່ຮ ອັນ, ກວາຍ ກ້ອຍ ຕາ ເບີນ ມວຍ ຮງື່ຮ ກະ ເຢຊູ ກຣິດ. 10 ຈະ ໄຮ ອີງເຄາະ ກູຈິດ ຍ່ອນ ຮານະ ໄລ່ຍຮ. ມາ ຄັນ ເຢຊູ ກຣິດ ແອິດ ຕິ່ງ ຮງື່ຮ ໄຮ, ນະກ້ອຍ ຮາເວີຍ ໄຮ ແອິດ ອາມັງ ຊົດ ແດີຍ, ຍ່ອນ ເຢີງ ເຈົ້າຮາຊີ ນັບ ໄຮ ລາ ກວາຍ ຕານ້ອງ ອໍ. 11 ເຢີງ ເຈົ້າຮາຊີ ໂອນ ເຢຊູ ອາມັງ ລັຮ ແຕ ກູຈິດ ເຈົ້. ນະກ້ອຍ ຄັນ ເຍົາ ເບີນ ຮາເວີຍ ເຢີງ ເຈົ້າຮາຊີ ແອິດ ຕິ່ງ ຮງື່ຮ ເຍົາ, ປຣແນິ ມັນເຕຣີ ເຢີງ ເຈົ້າຮາຊີ ຕະ ໂອນ ຈະ ເຍົາ ອາມັງ ລັຮ ແຕ ກູຈິດ ເຕ່. ອັນ ຕະ ນະກ້ອຍ ລາ ຍ່ອນ ແຕ ຮາເວີຍ ອັນ ກາ ແອິດ ກະ ເຍົາ. 12 ນະກ້ອຍ, ແຊມອາຍ ເອີຍ, ໄຮ ຕາ ເບີນ ຕູ່ ນ້ອງ ແຕ ຮານະ ຕຍາ. ໄຮ ຕາ ເບີນ ຕາປຸ່ນ ນ້ອງ ຮງື່ຮ ໄຮ ເບີມ. 13 ໄກຣ ລາລີ້ ຄັນ ເຍົາ ຕາປຸ່ນ ຮງື່ຮ ເຍົາ ເບີມ, ເຍົາ ກູຈິດ. ມາ ຄັນ ເຍົາ ກາຈິດ ຮານະ ໄລ່ຍຮ ແຕ ຮງື່ຮ ເຍົາ ເບີມ, ຍ່ອນ ຮາເວີຍ ເຢີງ ເຈົ້າຮາຊີ ຈ່ອຍ ເຍົາ ຕະ ນະກ້ອຍ, ເຍົາ ເບີນ ອາມັງ. 14 ອິນແຍະ ກວາຍ ກາ ຕາປຸ່ນ ຮງື່ຮ ຮາເວີຍ ເຢີງ ເຈົ້າຮາຊີ, ໄລ່ ກ້ອຍ ລາ ກອນ ອາໄກ ເຢີງ ເຈົ້າຮາຊີ. 15 ພໍກາ ເຍົາ ເບີນ ຮາເວີຍ ເຢີງ ເຈົ້າຮາຊີ ຕິ່ງ ຮງື່ຮ ເຍົາ, ເຍົາ ແກິດ ມາຣ ກອນ ອາໄກ ເຢີງ ເຈົ້າຮາຊີ; ເຍົາ ຕາ ເບີນ ນ້ອງ ນະ ກວາຍ ຊູລ. ເຈົ້ ເຍົາ ຕາ ເບີນ ອີງກ້ອຣ ນ້ອງ ນະ ກວາຍ ຊູລ ແກ້ຍ ອີງກ້ອຣ. ຍ່ອນ ໄຮ ເບີນ ຮາເວີຍ ເຢີງ ເຈົ້າຮາຊີ, ນະກ້ອຍ ເຕ່ອ ໄຮ ກູຣ໌ ເຢີງ ເຈົ້າຮາຊີ ປາຍ: "ອັບບາ ເອີຍ! (ແຕ່ລາ ອິມປໍ ເອີຍ!)"* 16 ຮາເວີຍ ເຢີງ ເຈົ້າຮາຊີ ແຕ່ ຈ່ອຍ ໂອນ ຮງື່ຮ ໄຮ ດັງ ກຣັກ ລາລີ້ ໄຮ ລາ ກອນ ອາໄກ ເຢີງ ເຈົ້າຮາຊີ. 17 ຄັນ ໄຮ ລາ ກອນ ອາໄກ ເຢີງ ເຈົ້າຮາຊີ, ໄຮ ອີງກ້ອງ ເບີນ ຕາລາ ເຕ່ ມູ່ນ ອັນ ມັນດຸ ກະ ເຢຊູ ກຣິດ. ກະ ຄັນ ໄຮ ຈິວ ດຸຣ ກັດ ມັນດຸ ກະ ເຢຊູ, ປຣແນິ ມັນເຕຣີ ໄຮ ເບີນ ແອິດ ອຽນ ອໍ ກະ ອັນ ຕິ່ງ ອິນດຸ ອາງອິ່ຣ ເຕ່.

ມັຮ ກອນ ອາໄກ ເຢີງ ເຈົ້າຮາຊີ ທຣາະ ຮາມິ່ຮ ກາ ຕາ ຢວາຣ ແຕ່ອ

* 8:15 8:15 ຕິ່ງ ປຽນາຍ ໂປໄລ ຕະ ອິນຕີ ອັນ ດໍອ໌ 'ອິມປໍ' ລາ 'ອັບບາ.'

18 ຫົາ ຄິດ ນະໄນ: ຕາ ເບີນ ອິນເຕົ້າ ໄສ ຈີວ ຣາມິ້ຮ ຕຸ່ຮ ກັດ ຊານຸ່, ຍ່ອນ ປັຣເມີ ມັນເຕຣີາ ໄສ ເບີນ ຣາມິ້ຮ ອາງອິ້ຮ ລາລີ້. ຕາໄງ ກ້ອຍ ເຢີງ ເຈົ້າຣາຊີ ໂອນ ໄສ ແອັດ ກະ ອັນ, ເບີນ ອຳນາດ ອາງອິ້ຮ ມັນຕຸ ກະ ອັນ ເຕ່. 19 ເຢີງ ເຈົ້າຣາຊີ ແຕງ ເຈີ່ ກູ່ ຣາມິ້ຮ ຕຶ່ງ ປື້ນ ກະ ຕຶ່ງ ແປັງ. ມັຮ ຣາມິ້ຮ ກ້ອຍ ອູອຍາຮ ອູໄອອ໌ ອີງກ່ອງ ຕາໄງ ເຢີງ ເຈົ້າຣາຊີ ອາປັຣ ອິນແຍ່ະ ມັຮ ກອນ ອາໄກ ອັນ. 20 ອິນແຍ່ະ ມັຮ ຣາມິ້ຮ ເຢີງ ເຈົ້າຣາຊີ ແຕງ ລາ ຕາ ເບີນ ແກັດ ອໍ ຍວາຮ, ຍ່ອນ ເຢີງ ເຈົ້າຣາຊີ ນັດ ດໍອ໌ ມັຮ ຣາມິ້ຮ ກ້ອຍ ອີງເຄາະ ອີງກ່ອງ ຕາໄງ ກ້ອຍ ເຕ່. 21 ຊານຸ່ ມັຮ ຣາມິ້ຮ ໄນ່ ອີງເຄາະ ກູຈິດ ກະ ລາບວຍ໌. ມາ ແຕ້ອ໌ ຕາໄງ ອິນແຍ່ະ ກອນ ອາໄກ ເຢີງ ເຈົ້າຣາຊີ ເບີນ ອຳນາດ ອາງອິ້ຮ ມັນຕຸ ກະ ອັນ, ກູ່ ຣາມິ້ຮ ມັຮ ກາ ເຢີງ ເຈົ້າຣາຊີ ແຕງ ເຈີ່ ແກັດ ອໍ ແອັມ ເຕ່. ມັຮ ຣາມິ້ຮ ກ້ອຍ ຕາ ເບີນ ກູຈິດ ກະ ລາບວຍ໌ ນ້ອງ. 22 ໄສ ດັງ ເຕ່, ກູ່ ຣາມິ້ຮ ຕຶ່ງ ມັນລ້ອງ ກະ ຕຶ່ງ ກູແຕອ໌ ຣາມິ້ຮ ຕຸ່ຮ ແຕ ອິມແປີ ອາໄສ ເຕົ້າ ຊານຸ່. ມັຮ ຣາມິ້ຮ ກ້ອຍ ລາ ນະ ມັນແຊມ ກາ ຊາຊິຮ ບັອງ ກາ ອັນ ຮັ່ຮ ກອນ. 23 ໄສ ລາ ຊາຊິຮ ມູເຈີງ ກ້ອຍ ເຕ່, ຍ່ອນ ໄສ ອີງກ່ອງ ຕາໄງ ກາ ເຢີງ ເຈົ້າຣາຊີ ອິ ຮັບ ໄສ ໂອນ ແກັດ ກອນ ອາໄກ ອັນ. ເຢີງ ເຈົ້າຣາຊີ ໂອນ ຣາເວີຍ ອັນ ແອັດ ຕຶ່ງ ຮາງິ້ຮ ໄສ ເຈີ່ ໂອນ ໄສ ດັງ ກຮັກ ລາລີ້ ປັຣເມີ ມັນເຕຣີາ ໄສ ເບີນ ຈະ ຕາໄມ ແອັມ. 24 ບັອງ ກາ ເຢີງ ເຈົ້າຣາຊີ ຈ່ອຍ ອາມັງ ໄສ, ອັນ ເອີອ໌ ໂອນ ໄສ ເບີນ ຈະ ຕາໄມ ແອັມ. ນະກ້ອຍ ໄສ ອິນນ້ອງ ອີງກ່ອງ ຣາມິ້ຮ ກ້ອຍ. ຄັນ ໄສ ເບີນ ເຈີ່ ຣາມິ້ຮ ກາ ໄສ ອີງກ່ອງ, ໄສ ຕາ ເບີນ ຕຸ່ຮ ອີງກ່ອງ ນ້ອງ. ນານະ ໄສ ອິນນ້ອງ ອີງກ່ອງ ຣາມິ້ຮ ກາ ໄສ ເບີນ ເຈີ່? 25 ມາ ຊານຸ່ ໄສ ຕາ ຍວາຮ ເບີນ ຣາມິ້ຮ ກາ ເຢີງ ເຈົ້າຣາຊີ ເອີອ໌ ອິ ໂອນ ໄສ. ນະກ້ອຍ ໄສ ທຣາະ ຈີວ ຊ້ອງ, ກະ ໄສ ອີງກ່ອງ ປັຣເມີ ມັນເຕຣີາ ໄສ ເບີນ ຣາມິ້ຮ ກ້ອຍ.

26 ກະ ຣາເວີຍ ເຢີງ ເຈົ້າຣາຊີ ຢັອ ອິ ຈ່ອຍ ໄສ, ຍ່ອນ ໄສ ລາ ອຽວ ລາລີ້, ຕາ ດັງ ນານະ ອິ ຫົາແຊອ໌ ແຕ ເຢີງ ເຈົ້າຣາຊີ. ບັອງ ກາ ໄສ ຫົາ, ຣາເວີຍ ເຢີງ ເຈົ້າຣາຊີ ແຕ້ ເດີງ ລັຮ ປັຣນາຍ ໄສ ອິ ຫົາແຊອ໌ ກ້ອຍ ອາແຕ້ອ໌ ປີ ເຢີງ ເຈົ້າຣາຊີ. ອັນ ຫົາ ກູໂກຍ໌ ແກຼຍ ແຕ ປັຣນາຍ ກວາຍ ເຕ່ອ໌ ປາຍ. 27 ເຢີງ ເຈົ້າຣາຊີ ດັງ ກູ່ ຣາມິ້ຮ ຕຶ່ງ ຮາງິ້ຮ ກວາຍ. ກະ ອັນ ດັງ ເຕ່ ຣາເວີຍ ເຢີງ ເຈົ້າຣາຊີ ຫົາແຊອ໌ ອິນເຕົ້າ ຕາງ ກວາຍ ຊາອຳ. ຣາເວີຍ ເຢີງ ເຈົ້າຣາຊີ ຫົາແຊອ໌ ນະກ້ອຍ, ອັນ ຕາປຸ່ນ ປຍາຍ໌ ລາລີ້ ຮາງິ້ຮ ເຢີງ ເຈົ້າຣາຊີ.

28 ໄສ ດັງ ເຈີ່, ເຢີງ ເຈົ້າຣາຊີ ຕະ ໂອນ ແກັດ ອໍ ແຕ ກູ່ ຣາມິ້ຮ ອິນເຕົ້າ ກາ ແຕ້ອ໌ ປີ ມັຮ ກວາຍ ກາ ອາໄຢະ ອັນ, ກະ ມັຮ ກວາຍ ກາ ເຢີງ ເຈົ້າຣາຊີ ກູອ໌ ໂອນ ປວາຍ ຮາງິ້ຮ ອັນ. 29 ແຕ ຕາແປີ ລາລີ້ ເຢີງ ເຈົ້າຣາຊີ ດັງ ໄສ ເຈີ່, ກະ ອັນ ນັດ ດໍອ໌ ອິ ຕະ ໂອນ ໄສ ແກັດ ນະ ກອນ ອັນ ເຕ່. ນະກ້ອຍ ເຢຊູ ກຣິດ ລາ ນະ ກອນ ກໍ່ລ ເຢີງ ເຈົ້າຣາຊີ, ກະ ໄສ ກາ ແຕ້ອ໌ ອິນຕຸ່ນ ລາ ນະ ອາແອມ ເຢຊູ. 30 ເຢີງ ເຈົ້າຣາຊີ ນັດ ດໍອ໌ ອິ ຕະ ຣານະ ໄນ່ ໂອນ ກວາຍ ແຕ ອິມແປີ ເຈີ່. ມັຮ ກວາຍ ກາ ອັນ ນັດ ດໍອ໌, ເຈີ່ ອັນ ກູອ໌; ມັຮ ກວາຍ ກາ ອັນ ກູອ໌, ອັນ ຕະ ໂອນ ແກັດ ຕາມ້ອງ ຢັຮ ເມີງ ອັນ. ມັຮ ກວາຍ ກາ ອັນ ຕະ ໂອນ ແກັດ ຕາມ້ອງ ອໍ ຢັຮ ເມີງ ອັນ, ອັນ ໂອນ ໄລ່ ເບີນ ແອັດ ກະ ອັນ, ເບີນ ອຳນາດ ອາງອິ້ຮ ມັນຕຸ ກະ ອັນ ເຕ່.

ເຢີງ ເຈົ້າຣາຊີ ອາໄຢະ ໄສ ຊາອິ້ຍ ລາລີ້

31 ນານະ ໄສ ອິ ປາຍ ແຕ ຣານະ ໄນ່? ຄັນ ເຢີງ ເຈົ້າຣາຊີ ແອັດ ຢັຮ ໄສ ນະກ້ອຍ, ຕາ ເບີນ ເມົ່າ ເຕ່ອ໌ ຕະ ອິນເຕົ້າ ໄຈະ ໄສ. 32 ເຢີງ ເຈົ້າຣາຊີ ໂອນ ກອນ ອັນ ກູຈິດ ຕາງ ໄສ ເຈີ່. ຄັນ ອັນ ມາ ຈ່ອຍ ໄສ ນະກ້ອຍ, ໄສ ດັງ ອັນ ຈ່ອຍ ເຕ່ ມັຮ ຣາມິ້ຮ ກາ ໄສ ຢັອ ອິ ເບີນ ໂອນ ໄສ ເຕ່ອ໌ ຕະ ຣານະ ອັນ. 33 ຕາ ເບີນ ເມົ່າ ເຕ່ອ໌ ປ້ອງ ໄສ ກາ ເຢີງ ເຈົ້າຣາຊີ ຮຽຮ ເຈີ່, ຍ່ອນ ເຢີງ ເຈົ້າຣາຊີ ແຕ້ ນັບ ໄສ ລາ ຕາມ້ອງ ອໍ. 34 ກະ ຕາ ເບີນ ເມົ່າ ຕະ ໂຕ່ດ ໄສ ຍ່ອນ ໄລ່ຍຮ ໄສ. ເຢຊູ ກຣິດ ແຕ້ ກູຈິດ ຕາງ ໄສ, ຊານຸ່ ອັນ ແອັດ ຢັຮ ອາຕຳ ເຢີງ ເຈົ້າຣາຊີ, ກະ ອັນ ແຊອ໌ ຈ່ອຍ ໄສ ແຕ ເຢີງ ເຈົ້າຣາຊີ. ກະ ອັນ ອາມັງ ລັຮ ເຈີ່ ແຕ ອັນ ກູຈິດ. 35 ເຢຊູ ກຣິດ ອາໄຢະ ລາ ລີ້ ໄສ ກະ ຕາ ເບີນ ມວຍ ຣາມິ້ຮ ອິນເຕົ້າ ເຕ່ອ໌ ກາຢັຮ ໄສ ແຕ ອັນ ອາໄຢະ ກ້ອຍ. ຄັນ ໄສ ຣາມິ້ຮ ຕຸ່ຮ ກັດ ອາຣິກ, ແຕີລາ ຕຸ່ຮ ກາດິດ, ແຕີລາ ເມົ່າ ຕະ ໄສ, ແຕີລາ ໄສ ຊ້ອງ ມາເຍີຍຮ ຊາລາອ໌, ແຕີລາ ແອີ ຕຳປ້ອງ

ຕ້ອກ, ແຕ່ລາ ຮາມັສ ຫາຮ່າະ, ແຕ່ລາ ເມົ້າ ກັຮໂປຣ ແຕ ດາວ, ມັຮ ຮາມັຮ ໄມ່ ຕາ ເຕ່ອ້ ຕະ ໂອນ ເຢຊູ ກຣິດ ຕາ ເບິນ ອາໂຢະ ໄຮ. ³⁶ ມູເຈິງ ເມົ້າ ຄຽມ ເຈ້ ຕິ່ງ ປິ່ງ ປັຮນາຍ ເຢິງ ເຈົ້າຮາຊີ ແຕ ອິມເບິ ປາຍ: "ຍ່ອນ ຮິ ຕາປຸ່ນ ເຍົາ,

ນະກ້ອຍ ກູ່ ຮາໂງ ເມົ້າ ຈໍ້ອໍ ຮາມາ ອີ ກາຈິດ ຮິ.

ເມົ້າ ເນ່ ປິ ຮິ ນະ ເມົ້າ ເນ່ ປິ ແກະ ກາ ແຈະ ເມົ້າ ອີ ກາຈິດ."

³⁷ ມາ ຕາ ເບິນ ອິນເຕົ້າ ມັຮ ຮາມັຮ ຕຸຣ ກັດ ໄມ່ ແຕ້ອ້ ປິ ໄຮ, ໄຮ ເຮົາບ ມັຮ ຮາມັຮ ກ້ອຍ, ຍ່ອນ ອັນ ກາ ອາໂຢະ ລາລີ້ ໄຮ ຈ່ອຍ ເລືອຍໆ ໄຮ. ³⁸⁻³⁹ ເກົ້າ ດັງ ແຈງ ລາລີ້ ລາ ຕາ ເບິນ ມວຍ ຮາມັຮ ອິນເຕົ້າ ເຕ່ອ້ ກາ ຍິຣ ໄຮ ແຕ ເຢິງ ເຈົ້າຮາຊີ ອາໂຢະ ໄຮ. ຄັນ ເບິນ ກູຈິດ, ແຕ່ລາ ອາມັງ, ຄັນ ເບິນ ເທວາດາ ເຢິງ ເຈົ້າຮາຊີ, ແຕ່ລາ ເຢິງ ການໍອ, ຄັນ ເບິນ ຮາມັຮ ອິນເຕົ້າ ຕິ່ງ ແດິຍ ໄມ່, ແຕ່ລາ ຕິ່ງ ແດິຍ ອິນຕຸ່ນ ແອັນ, ເບິນ ຮາມັຮ ກາ ຊົດ, ຄັນ ເບິນ ຮາມັຮ ແຕ ແປງ ແຕ່ລາ ແຕ ປິ່ນ, ແຕ່ລາ ເບິນ ຮາມັຮ ອິນເຕົ້າ ການໍອ ແອັນ, ຮາມັຮ ອິນ ເຕົ້າ ລາ ຕາ ເຕ່ອ້ ຕະ ໂອນ ເຢິງ ເຈົ້າຮາຊີ ຕາ ເບິນ ອາໂຢະ ໄຮ. ອັນ ອາໂຢະ ເລືອຍໆ ໄຮ, ຍ່ອນ ໄຮ ແອິດ ມວຍ ຮາງິຮ ກະ ເຢຊູ ກຣິດ, ອິນເຈົ້າ ໄຮ.

9

ໂປໂລ ອາໂຢະ ຈຸ່ມ ອິດຊະຮາເອລ

¹ ເກົ້າ ຍິ້ອ ເຍົາ ດັງ ເກົ້າ ປາຍ ປຍາຍ ລາລີ້, ເກົ້າ ຕາ ເບິນ ປາຍ ອາໂລກ. ຍ່ອນ ແຕ ຮາງິຮ ເກົ້າ ເບິມ, ກະ ຍ່ອນ ເກົ້າ ແອິດ ມວຍ ຮາງິຮ ກະ ເຢຊູ ກຣິດ ກະ ຮາເວົ້າຍ ເຢິງ ເຈົ້າຮາຊີ ແອິ. ເຕ່ອ້ ເຍົາ ຊາອໍາ ປັຮນາຍ ເກົ້າ ອາຕີ. ² ເກົ້າ ຍິ້ອ ເຍົາ ດັງ ນະໄມ່: ເກົ້າ ຊ້ອງ ຕິ່ ລາລີ້ ຕິ່ງ ຮາງິຮ ເກົ້າ, ກະ ເກົ້າ ຕາ ເກ້ຍ ປິດ ຮາງິຮ ຕຸຣ ຈຸ່ ໄມ່. ³ ແກ້ຍ ແຕ ກູ່ ຮາມັຮ ການໍອ ຕິ່ງ ແດິຍ ອາມັງ ເກົ້າ, ເກົ້າ ຍິ້ອ ແອິດ ມວຍ ຮາງິຮ ກະ ເຢຊູ ກຣິດ. ມາ ຄັນ ເກົ້າ ມາ ຈິວ ຮາຕັຮ ແຕ ເຢຊູ ກຣິດ, ເຈ້ ຮາມັຮ ກ້ອຍ ເຕ່ອ້ ຈ່ອຍ ໂອນ ກວາຍ ອິດຊະຮາເອລ ແກິດ ຊາອໍາ ອັນ, ລາ ເກົ້າ ຈິວ ຮາຕັຮ ແຕ່. ຍ່ອນ ເກົ້າ ອາໂຢະ ແຊມອາຍ ເກົ້າ, ລາ ກວາຍ ອິດຊະຮາເອລ, ກາເລີຍ ແຕ ເກົ້າ ອາໂຢະ ຈະ ເກົ້າ ເບິມ. ⁴ ຈຸ່ມ ອິດຊະຮາເອລ ລາ ນະ ກອນ ອາໂກ ເຢິງ ເຈົ້າຮາຊີ ເຕ່. ໄລ່ ເຮິມ ອໍານາດ ອາງອິຣ ເຢິງ ເຈົ້າຮາຊີ ເຈ້. ເຢິງ ເຈົ້າຮາຊີ ປັຮຄັນ ກະ ໄລ່, ກະ ໂອນ ໄລ່ ເບິນ ຄານອດ ອັນ. ໄລ່ ຊາງ ເຢິງ ເຈົ້າຮາຊີ ດຸ່ນ ລາລີ້ ເຈ້. ກະ ເຢິງ ເຈົ້າຮາຊີ ເອິອ ເຈ້ ກະ ໄລ່. ⁵ ໄລ່ ລາ ມວຍ ຈຸ່ມເຈືອ ກະ ອັບຮາຮາມ, ອີຊາກ, ກະ ຢາໂຄບ. ບັອງ ກາ ເຢຊູ ກຣິດ ແກິດ ກວາຍ, ອັນ ລາ ແຕ ຈຸ່ມ ອິດຊະຮາເອລ ເຕ່. ເຢຊູ ກຣິດ ແຕ່ ຊົດ ແກ້ຍ ອິນແຍະ ແຕ ການໍອ. ອັນ ຮາລີ ກະ ເຢິງ ເຈົ້າຮາຊີ ເຕ່. ອິງເຄາະ ໄຮ ຍ່ອງ ອັນ ຊົດ ແດິຍ ເລີ່ຍ ກູມໍ. ອາແມນ.

ເຢິງ ເຈົ້າຮາຊີ ຮຽຮ ກວາຍ

⁶ ເກົ້າ ຕາ ເບິນ ປາຍ ປັຮນາຍ ເຢິງ ເຈົ້າຮາຊີ ເອິອ ມາ ຕາ ເບິນ ແກິດ ເກົ້າ ອິນເຕົ້າ. ມາ ເຢິງ ເຈົ້າຮາຊີ ຕາ ເບິນ ຮຽຮ ກູ່ ນະ ກວາຍ ແຕ ຈຸ່ມ ອິດຊະຮາເອລ. ⁷ ກະ ເຢິງ ເຈົ້າຮາຊີ ຕາ ເບິນ ນັບ ກູ່ ນະ ໄລ່ ກາ ແຕ ຈຸ່ມ ອັບຮາຮາມ ປາຍ ໄລ່ ລາ ຈຸ່ມເຈືອ ອັບຮາຮາມ. ເຢິງ ເຈົ້າຮາຊີ ອາຕີ ເຈ້ ອັບຮາຮາມ ປາຍ: "ອີຊາກ ແຕ່ ເບິນ ອິນແຍະ ຮາມັຮ ກາ ເກົ້າ ເອິອ ກະ ໄມ່."

⁸ ຮາມັຮ ໄມ່ ລາ ນະໄມ່: ມັຮ ກວາຍ ກາ ແຕ ຈຸ່ມເຈືອ ອັບຮາຮາມ, ຕາ ເບິນ ອິນແຍະ ມັຮ ໄລ່ ລາ ກອນ ອາໂກ ເຢິງ ເຈົ້າຮາຊີ. ມາ ມັຮ ກວາຍ ກາ ເຢິງ ເຈົ້າຮາຊີ ເອິອ ກະ ໄລ່ ເຈ້, ແອິງ ໄລ່ ກ້ອຍ ຊ້ອງ ລາ ກອນ ອາ ໂກ ເຢິງ ເຈົ້າຮາຊີ. ⁹ ໄມ່ ລາ ປັຮນາຍ ເຢິງ ເຈົ້າຮາຊີ ເອິອ ກະ ອັບຮາຮາມ: "ອິນນ້ອງ ມວຍ ກູມໍ ແອັນ ເກົ້າ ແຕ້ອ້ ລັຮ ປິ ໄມ່. ຕາໂງ ກ້ອຍ ຊາຮາ, ລາກວຍ ໄມ່, ອັນ ຮັຮ ມານໍາ ກອນ ຮາເລົາ."

¹⁰ ກະ ເກົ້າ ອາຕີ ມວຍ ຮາມັຮ ແອັນ ແຕ ເຣເບກາ. ເຣເບກາ ໄມ່ ລາ ລາກວຍ ອີຊາກ, ອາຈວາຍຮ ອາເຈ່ຮ ໄຮ. ພໍກາ ເຣເບກາ ແອິດ ຕິ່ງ ຈະ, ເຢິງ ເຈົ້າຮາຊີ ອາຕີ ອັນ ປາຍ: "ແຕ້ອ້ ຕາໂງ ໄມ່ ຮັຮ ກອນ, ໄມ່ ເບິນ ບາຣ ລໍາ ກອນ ຮາເລົາ."

¹¹⁻¹² ກະ ເຢິງ ເຈົ້າຮາຊີ ອາຕີ ແອັນ ອັນ ປາຍ: "ປັຮແນີ ມັນເຕຣົາ ອັນ ກາ ອາແອມ, ຊົດ ກາເລີຍ ແຕ ອາຍ ອັນ."

ເຢີງ ເຈົ້າຮາຊີ ປາຍ ນະກ້ອຍ ແຕ ເຣເບກາ ຕາ ຢວາຣ ຣັ່ ກອນ ອັນ. ນະກ້ອຍ ເຢີງ ເຈົ້າຮາຊີ ຮຽຮ ກອນ ອາລັອຣ, ມາ ອັນ ຕາ ເບີນ ຮຽຮ ຕາປູນ ຮານະ ອໍ ແຕີລາ ຮານະ ຕາ ເບີນ ອໍ ແຕ ບາຣ ນະ ກອນ ກ້ອຍ ຕະ ເຈີ້. ມາ ເຢີງ ເຈົ້າຮາຊີ ຮຽຮ ຕາປູນ ຮາງັຮ ອັນ ຄິດ ແຕ ອິນໂຍ່ງ. ¹³ ເມົ້າ ຄຽນ ເຈີ້ ແຕ ບາຣ ນະ ກອນ ເຣເບກາ ຕິ່ງ ປິ່ງ ປັຣນາຍ ເຢີງ ເຈົ້າຮາຊີ ແຕ ອິມແບີ ປາຍ:
 "ເກົ້າ ອີ ເບີນ ຢາໂຄບ, ມາ ເກົ້າ ຕາ ແອອ໌ ເອຊາວ."*

¹⁴ ນານະ ໄຮ ຢົອ ອີ ປາຍ ແຕ ຮາມິ້ຮ ກ້ອຍ? ໄຮ ອີ ປາຍ ເຢີງ ເຈົ້າຮາຊີ ຕະ ຕາ ປຍາຍ ບໍ? ຕາ ແກິນ ນະກ້ອຍ! ¹⁵ ນະກ້ອຍ ເຢີງ ເຈົ້າຮາຊີ ອາຕີ ໂມເຊ ປາຍ: "ຕາມ ເກົ້າ! ຄັນ ເກົ້າ ຊ້ອງ ອາໂຍະ ຕະ ອາແລະ, ເກົ້າ ອາໂຍະ ຕະ. ກະ ຄັນ ເກົ້າ ຊ້ອງ ອີ ຈ່ອຍ ອາແລະ, ເກົ້າ ຈ່ອຍ."

¹⁶ ນະກ້ອຍ ຮາມິ້ຮ ກ້ອຍ ຕາມ ເຢີງ ເຈົ້າຮາຊີ. ຄັນ ອັນ ຊ້ອງ ອາໂຍະ ຕະ, ອັນ ອາໂຍະ ຕະ. ກວາຍ ຕາ ເຕອ໌ ຄິດ ອິນເຕົ້າ ແຕີລາ ຕະ ອິນເຕົ້າ ອີ ເບີນ ຮາມິ້ຮ ກ້ອຍ. ¹⁷ ຕິ່ງ ປິ່ງ ປັຣນາຍ ເຢີງ ເຈົ້າຮາຊີ ແຕ ອິມແບີ ເມົ້າ ຄຽນ ເຈີ້ ລາ ເຢີງ ເຈົ້າຮາຊີ ປາຍ ໂຈະ ເຕົ້າວ ປັຣເຍົາ ກຣວາງ ເອຍີບ:
 "ເກົ້າ ໂອນ ໄມ່ ແກັດ ຊົດ,

ຍ່ອນ ເກົ້າ ອີ ອາປັຣ ອຳນາດ ເກົ້າ ລາ ປິດ ລາລີ້.

ກະ ເກົ້າ ຢົອ ກູ່ ກຣວາງ ຕິ່ງ ກູແຕອ໌ ໄມ່ ເບີນ ດັງ ຮາມິ້ຮ ເກົ້າ."

¹⁸ ນະກ້ອຍ ຕາມ ເຢີງ ເຈົ້າຮາຊີ. ຄັນ ອັນ ຊ້ອງ ຢົອ, ອັນ ອາໂຍະ ຕະ ກວາຍ. ຄັນ ອັນ ຊ້ອງ ຢົອ ອີ ຕະ ໂອນ ຮາງັຮ ໄລ່ ກ້ອງ, ລາ ເຕອ໌ ອັນ ຕະ.†

¹⁹ ອິງກ້ອຣ ປຍາຍ ເຍົາ ອີ ຕາແບີບ ເກົ້າ ປາຍ: "ຄັນ ນະກ້ອຍ, ນານະ ເຢີງ ເຈົ້າຮາຊີ ຕີ ໄຮ, ປາຍ ໄຮ ເບີ ນ ໄລ່ຍຣ? ໄຮ ຕາ ເຮົາບ ຕະ ຮານະ ຕາ ອໍ ອິນເຕົ້າ ຄັນ ເຢີງ ເຈົ້າຮາຊີ ຕາ ເບີນ ໂອນ ໄຮ ຕະ."

²⁰ ມາ ເກົ້າ ຕາແອອິ ລັ່ ເຍົາ ປາຍ: "ເອີ ແຊມອາຍ ເອີຍ! ນານະ ເຍົາ ຍັນ ປາຍ ນະກ້ອຍ ໂຈະ ເຢີງ ເຈົ້າຮາຊີ? ອາແຕັຣ ກູແຕອ໌ ຕາ ເຕອ໌ ຮາຈຽນ ລັ່ ໂຈະ ກວາຍ ກາ ເມົານ ອັນ ປາຍ ນະໄນ່: 'ນານະ ໄມ່ ຕະ ຮູ່ບເຮົາງ ເກົ້າ ນະໄນ່?'"

²¹ ອັນ ກາ ເມົານ ບາຣ ລຳ ອາແຕັຣ ແຕ ມວຍ ໂກກ ກູແຕອ໌, ເຕອ໌ ອັນ ເມົານ ມວຍ ແບງ ຕັອກ ດິອ໌ ຮັບ ຕາມອຍ, ກະ ມວຍ ແບງ ແອັນ ດິອ໌ ຕັອກ ຕິ່ງ ດຸງ, ຕາມ ຮາງັຮ ອັນ.

²² ມູເຈິງ ກ້ອຍ ເຕ່ ເຢີງ ເຈົ້າຮາຊີ ຕາລາ ອິນແຍ່ະ ມັຣ ກວາຍ. ອັນ ອິງຄິນ ລາລີ້ ໂຈະ ໄລ່ ກາ ຕະ ແອັງ ຮາ ນະ ຕາ ອໍ. ນະກ້ອຍ, ປັຣແນີ ມັນເຕຣົາ ອັນ ອາປິດ ໄລ່ ກ້ອຍ. ມາ ເຢີງ ເຈົ້າຮາຊີ ຢົອ ອີ ອາປັຣ ອຳນາດ ອັນ ເຕ່. ນະກ້ອຍ ອັນ ອິດ ດູ່ນ ໂຈະ ກວາຍ ກາ ຕະ ຮານະ ຕາ ອໍ ກ້ອຍ. ²³ ເຢີງ ເຈົ້າຮາຊີ ຕະ ນະກ້ອຍ, ຍ່ອນ ອັນ ຢົອ ອີ ອາປັຣ ໂອນ ໄຮ ດັງ ອັນ ເບີນ ອຳນາດ ອາງອິ້ຣ ປິດ ລາລີ້, ກະ ອັນ ອາໂຍະ ຕະ ໄຮ ຊາອິ້ຍ ລາລີ້. ອັນ ຮຽຮ ໄຮ ແຕ ອິມແບີ ໂອນ ໄຮ ເຕອ໌ ຮາຈຸ ເຕ່ ອຳນາດ ອາງອິ້ຣ ແຕ ອັນ. ²⁴ ເຢີງ ເຈົ້າຮາຊີ ກູອ໌ ໄຮ ກາ ກວາຍ ອິດຊະຣາເອລ, ກະ ອັນ ກູອ໌ ກາ ກວາຍ ຕາ ແກິນ ກວາຍ ອິດຊະຣາເອລ. ²⁵ ມູເຈິງ ກ້ອຍ ເຕ່ ເຢີງ ເຈົ້າຮາຊີ ປາຍ ຕິ່ງ ປິ່ງ ໄຮເຊອາ ຄຽນ ແຕ ອິມແບີ ປາຍ:

"ແຕ ອິນໂຍ່ງ ເມົ້າ ຕາ ເບີນ ດິອ໌ ໄລ່ ກ້ອຍ ກອນແຊມ ເກົ້າ,

ມາ ຊານໍ່ ເກົ້າ ດິອ໌ ໄລ່ ລາ ກອນແຊມ ເກົ້າ ເຕ່.

ແຕ ບັອງ ອາໄຮ່ ເກົ້າ ຕາ ເບີນ ອາໂຍະ ໄລ່,

ມາ ຊານໍ່ ເກົ້າ ອາໂຍະ ລາລີ້ ໄລ່.

²⁶ ປິ ອິນຕຸ ກາ ເຢີງ ເຈົ້າຮາຊີ ປາຍ ກະ ກວາຍ ກ້ອຍ ນະໄນ່:

'ເຍົາ ລາ ຕາ ແກິນ ກອນແຊມ ເກົ້າ,' ອິນຕຸ ກ້ອຍ ແຕ່ ເມົ້າ ດິອ໌ ກວາຍ ກ້ອຍ ລາ

ກອນ ອາໄກ ເຢີງ ເຈົ້າຮາຊີ, ອັນ ກາ ອາມັງ ເລືອຍາ."

²⁷ ກະ ເອຊາຢາ, ກວາຍ ອາຕີ ຕາງ ປັຣນາຍ ເຢີງ ເຈົ້າຮາຊີ, ປາຍ ແຕ ຈຸ່ມ ອິດຊະຣາເອລ:

"ຈຸ່ມ ອິດຊະຣາເອລ ລາ ກຼິ່ງ ລາລີ້.

* **9:13** 9:13 ເບີນ ເມົ້າ ແປ ປັຣນາຍ ໄມ່ ປາຍ: "ເຢີງ ເຈົ້າຮາຊີ ອາໂຍະ ຢາໂຄບ, ມາ ອັນ ຊາອິ ເອຊາວ." † **9:18** 9:18 ເຕົ້າວ ປັຣເຍົາ ເອຍີບ ລາ ກວາຍ ກາ ເບີນ ຮາງັຮ ກ້ອງ ກະ ອັນ ເດິງ ດຸ່ຣ ກວາຍ ອິດຊະຣາເອລ ເຈີ້ ເຢີງ ເຈົ້າຮາຊີ ອາປັຣ ອຳນາດ ອັນ, ກະ ຕະ ເຕົ້າວ ປັຣເຍົາ ກ້ອຍ.

ໄລ່ ຮື້ຮ ນະ ຊາງາຍ ຕຶ້ງ ປື້ຮ ທາເລ,
ມາ ເຢີງ ເຈົ້າຮາຊີ ຈ່ອຍ ອາມັງ ປິ້ອ ນະ ຊ້ອງ.

28 ໄວ ລາລີ້ ເຢີງ ເຈົ້າຮາຊີ ຕັດຊິ້ນ ອິນແຍ່ະ ມັຮ ກວາຍ ຕຶ້ງ ກູແຕອ້ ໄນ່
ກະ ຕະ ໂອນ ເຈີ່ ມວຍ ເຮີບ ຊ້ອງ."

29 ກະ ເອຊາຢາ ປາຍ ແຕ ອິນໂຍ່ງ ນະໄນ່:

"ເຢີງ ເຈົ້າຮາຊີ ຈ່ອຍ ໂອນ ໄຮ ເບີນ ຈຸ່ມເຈືອ ປື້ອ ນະ.
ຄັນ ເຢີງ ເຈົ້າຮາຊີ ມາ ຕາ ເບີນ ຈ່ອຍ ໂອນ ໄຮ ເບີນ ຈຸ່ມເຈືອ,
ໄຮ ແກັດ ມູເຈິງ ເມືອງ ໂຊໂດມ ກະ ເມືອງ ໂກໂມຮາ ເຕ່, ປິດ ອິນແຍ່ະ."

ຈຸ່ມ ອິດຊະຮາເອລ ຕາ ຢິອ ອີ ຊາອໍາ

30 ຄັນ ນະກ້ອຍ, ນານະ ໄຮ ອີ ປາຍ ແຕ ຮາມິ້ຮ ໄນ່? ໄຮ ອີ ປາຍ ນະໄນ່: ກວາຍ ກາ ຕາ ແກິນ ຈຸ່ມ ອິດ
ຊະຮາເອລ ຕາ ເບີນ ຈ່ອ້ ແອັດ ຕານ້ອງ ອໍ ຍິ້ຮ ເມີງ ເຢີງ ເຈົ້າຮາຊີ, ມາ ໄລ່ ເບີນ ຮາມິ້ຮ ກ້ອຍ ຍ່ອນ ໄລ່
ຊາອໍາ ເຢຊູ ກຮິດ. 31 ມາ ມັຮ ກວາຍ ແຕ ຈຸ່ມ ອິດຊະຮາເອລ, ໄລ່ ຄິດ ໄລ່ ແອັດ ຕານ້ອງ ອໍ ຍິ້ຮ ເມີງ ເຢີງ
ເຈົ້າຮາຊີ ຍ່ອນ ໄລ່ ຕາປຸ່ນ ຄານອດ ໂມເຊ. ມາ ໄລ່ ຕາ ເບີນ ເບີນ ຮາມິ້ຮ ກ້ອຍ. 32 ຍ່ອນ ນານະ ໄລ່ ຕາ ເບີນ
ເບີນ? ຍ່ອນ ໄລ່ ຕາ ເບີນ ຊາອໍາ ເຢຊູ ກຮິດ. ໄລ່ ຄິດ ໄລ່ ອີງເຄາະ ຕະ ຕາປຸ່ນ ຄານອດ ຊ້ອງ. ນະກ້ອຍ ເຢຊູ
ກຮິດ ແກັດ ນະ ຕາເມົາ ຕຶ້ງ ຮາມາ ໂອນ ຈຸ່ມ ອິດຊະຮາເອລ. ໄລ່ ກ້ອຍ ຕາ ຢິອ ອີ ຊາອໍາ, ນະກ້ອຍ ນະ ໄລ່
ກູຕ້ຮ ຕາເມົາ ກ້ອຍ. 33 ເຢີງ ເຈົ້າຮາຊີ ປາຍ ເຈີ່ ຕຶ້ງ ປຶ້ງ ປັຮນາຍ ອັນ ແຕ ເຢຊູ ກຮິດ ນະໄນ່:

"ເກົາ ໂອນ ມານະ ແອັດ ຕຶ້ງ ກັຮ ຊີໂອນ.
ອັນ ລາ ນະ ຕາເມົາ ກາ ຕະ ໂອນ ກວາຍ ກູຕ້ຮ.
ໄລ່ ກູຕ້ຮ, ເຈີ່ ໄລ່ ແດິມ.
ມາ ກວາຍ ອາແລະ ກາ ຊາອໍາ ອັນ,
ກວາຍ ກ້ອຍ ຕາ ເບີນ ອີງກ້ອຮ ອິນເຕົ້າ ປາຍ ອັນ ຊາອໍາ ເມົາດ."

10

ເຢີງ ເຈົ້າຮາຊີ ຢິອ ອີ ຈ່ອຍ ອາມັງ ອິນແຍ່ະ ມັຮ ກວາຍ

1 ແຊມອາຍ ເອີຍ! ຮາງິຮ ເກົາ ຊ້ອງ ຢິອ ລາລີ້ ເຢີງ ເຈົ້າຮາຊີ ຈ່ອຍ ອາມັງ ອິນແຍ່ະ ຈຸ່ມ ອິດຊະຮາເອລ,
ກະ ເກົາ ເກີ້ຍ ເກົາແຊອໍ ນະໄນ່. 2 ເກົາ ເຮີມ ໄລ່ ອູອຍາຮ ອູໂອອໍ ຢິອ ອີ ຕາປຸ່ນ ຮານະ ເຢີງ ເຈົ້າຮາຊີ, ມາ ໄລ່
ຕາ ດັງ ອີ ຕະ ນານະ ໂອນ ປາຍຍໍ. 3 ໄລ່ ຕາ ດັງ ເຢີງ ເຈົ້າຮາຊີ ອາຕີ ຮາມາ ໂອນ ກວາຍ ເຕ່ອ້ ແອັດ ຕານ້ອງ
ອໍ ຍິ້ຮ ເມີງ ອັນ. ມາ ໄລ່ ຕາປຸ່ນ ຮານະ ໄລ່ ເບີມ ຈ່ອ້ ຢິອ ອີ ເບີນ ຮາມິ້ຮ ກ້ອຍ. ໄລ່ ຕາ ຢິອ ອີ ຕາປຸ່ນ ຮານາ
ກາ ເຢີງ ເຈົ້າຮາຊີ ອາຕີ ໂອນ ກວາຍ ເຕ່ອ້ ແອັດ ຕານ້ອງ ອໍ ຍິ້ຮ ເມີງ ອັນ. 4 ເຢຊູ ກຮິດ ຕະ ໂອນ ແວັດ ເຈີ່
ຄານອດ ໂມເຊ. ນະກ້ອຍ ກວາຍ ອາແລະ ກາ ຊາອໍາ ເຢຊູ ກຮິດ, ກວາຍ ກ້ອຍ ເບີນ ແອັດ ຕານ້ອງ ອໍ ຍິ້ຮ
ເມີງ ເຢີງ ເຈົ້າຮາຊີ.

5 ໂມເຊ ອາຕີ ເຈີ່ ແຕ ກວາຍ ກາ ຢິອ ອີ ແອັດ ຕານ້ອງ ອໍ ຍິ້ຮ ເມີງ ເຢີງ ເຈົ້າຮາຊີ ຍ່ອນ ໄລ່ ຕະ ຕາປຸ່ນ
ຄານອດ ເຢີງ ເຈົ້າຮາຊີ ອາຕີ ຮາມາ ອັນ. ອັນ ອາຕີ ແຕ ໄລ່ ກ້ອຍ ປາຍ:
"ກວາຍ ອາແລະ ກາ ຕະ ຕາປຸ່ນ ກູ່ ຮາມິ້ຮ ແຕ ຄານອດ ເຢີງ ເຈົ້າຮາຊີ,
ກວາຍ ກ້ອຍ ເບີນ ອາມັງ ຍ່ອນ ແຕ ຮາມິ້ຮ ກ້ອຍ."

6 ມາ ກວາຍ ອາແລະ ກາ ຊາອໍາ ເຢຊູ ກຮິດ ເຕ່ອ້ ໂອນ ອັນ ແອັດ ຕານ້ອງ ອໍ ຍິ້ຮ ເມີງ ເຢີງ ເຈົ້າຮາຊີ, ກວາຍ
ກ້ອຍ ຕາ ເບີນ ຕຸ່ຮ ຄິດ ປາຍ: "ເຍົາ ອິນໂຈຍ ຄິດ ປາຍ: 'ເນົ້າ ເຕ່ອ້ ຊ້ອຮ ປິ ມັນລ້ອງ, ດໍອໍ ອິດ ເຢຊູ ໂອນ
ແຊງ ຈ່ອຍ ໄຮ?' 7 ກະ ອັນ ຕາ ເບີນ ຕຸ່ຮ ຄິດ ປາຍ: 'ເນົ້າ ເຕ່ອ້ ແຊງ ປິ ປື້ນ ປິ ອິນຕຸ ຮາເວົ້າຍ ກວາຍ ກູຈິດ
ແອັດ, ດໍອໍ ອິດ ເຢຊູ ໂອນ ອາມັງ ລ້ຮ ແຕ ກູຈິດ?'"

8 ມາ ປຽນາຍ ເຢີງ ເຈົ້າຮາຊີ ປາຍ ອິນເຕົ້າ ແຕ ຣາມິ້ຮ ຕາມ້ອງ ອໍ ໄນ? ອັນ ປາຍ ນະໄນ່:
 "ແອັດ ຕາມ້ອງ ອໍ ຍິ່ຮ ມືງ ເຢີງ ເຈົ້າຮາຊີ
 ຕາ ເບີນ ເຢີງ ແຕ ເຍົາ."

ໄນ່ ລາ ມູເຈິງ ປຽນາຍ ຮິ ອາຕີ ເຍົາ ເຈີ້ ໂອນ ເຍົາ ເບີນ ຊາອໍາ ເຢຊູ ກຮິດ. 9 ຄັນ ແບອ໌ ເຍົາ ມາ ງິນ ປາຍ ເຢຊູ ລາ ອິນເຈົ້າ ເຍົາ, ກະ ຮາງິຮ ເຍົາ ຊາອໍາ ປາຍ ເຢີງ ເຈົ້າຮາຊີ ໂອນ ເຢຊູ ອາມັງ ລັຮ ແຕ ອັນ ກູຈິດ, ເຢີງ ເຈົ້າຮາຊີ ຈ່ອຍ ອາມັງ ເຍົາ. 10 ໄຮ ແອັດ ຕາມ້ອງ ອໍ ຍິ່ຮ ມືງ ເຢີງ ເຈົ້າຮາຊີ, ລາ ຍ່ອນ ຮາງິຮ ໄຮ ຊາອໍາ ອັນ. ກະ ເຢີງ ເຈົ້າຮາຊີ ຈ່ອຍ ອາມັງ ໄຮ, ລາ ຍ່ອນ ແບອ໌ ໄຮ ງິນ ປາຍ ເຢຊູ ກຮິດ ລາ ອິນເຈົ້າ ໄຮ. 11 ຕື່ງ ປື່ງ ປຽນາຍ ເຢີງ ເຈົ້າຮາຊີ ແຕ ອິມແບີ ເມົາ ປາຍ ເຈີ້ ນະໄນ່:
 "ກວາຍ ອາແລ່ະ ກາ ຊາອໍາ ອັນ,

ກວາຍ ກ້ອຍ ຕາ ເບີນ ຊ້ອງ ປາຍ ອັນ ຊາອໍາ ມື້ດ ຊ້ອງ."

12 ຍິ່ຮ ມືງ ເຢີງ ເຈົ້າຮາຊີ ຕາ ເບີນ ອິມພາ ອິນເຕົ້າ ກວາຍ ອິດຊະຮາເອລ ກະ ກວາຍ ຕາ ແກິນ ກວາຍ ອິດ ຊະຮາເອລ. ເຢຊູ ກຮິດ, ອິນເຈົ້າ ໄຮ, ຈ່ອຍ ຊາອິ້ຍ ຣາມິ້ຮ ບຸ່ນ ໂອນ ກູ່ ນະ ກາ ແຊອ໌ ແຕ ອັນ. 13 ຍ່ອນ ປື່ງ ປຽນາຍ ເຢີງ ເຈົ້າຮາຊີ ແຕ ອິມແບີ ປາຍ:

"ອິນເຈົ້າ ໄຮ ຈ່ອຍ ອາມັງ ກູ່ ນະ ກວາຍ
 ກາ ເກົາແຊອ໌ ແຕ ອັນ."

14 ມາ ນານະ ເຕອ໌ ກວາຍ ເກົາແຊອ໌ ແຕ ອັນ, ຄັນ ໄລ່ ຕາ ຢວາຮ ຊາອໍາ ອັນ? ກະ ນານະ ເຕອ໌ ໄລ່ ຊາອໍາ ອັນ, ຄັນ ໄລ່ ຕາ ຢວາຮ ເບີນ ຊ້ອງ ອິນເຕົ້າ ແຕ ອັນ? ກະ ນານະ ໄລ່ ເຕອ໌ ເບີນ ຊ້ອງ ແຕ ອັນ, ຄັນ ຕາ ເບີນ ເມົາ ເປາະ ອາຕີ ໄລ່? 15 ກະ ນານະ ກວາຍ ເຕອ໌ ເປາະ ອາຕີ ໄລ່, ຄັນ ຕາ ເບີນ ເມົາ ແປຮິ ໂອນ ໄລ່ ເປາະ? ຕື່ງ ປື່ງ ປຽນາຍ ເຢີງ ເຈົ້າຮາຊີ ແຕ ອິມແບີ ເມົາ ປາຍ ນະໄນ່:

"ບຸ່ນ ລາລື້ ກວາຍ ກາ ເດິງ ປຽນາຍ ອໍ ໂອນ ກວາຍ ການໍອ໌ ດັງ."*

16 ມາ ຕາ ເບີນ ກູ່ ນະ ຍິ່ຮ ອີ ຊາງັດ ປຽນາຍ ອໍ ແຕ ເຢຊູ ກຮິດ. ມູເຈິງ ເອຊາຢາ ປາຍ ແຕ ອິມແບີ ນະໄນ່:
 "ອິນເຈົ້າ ເອີຍ! ຕາ ເບີນ ກວາຍ ອາແລ່ະ ຊາງັດ ປຽນາຍ ຮິ ອາຕີ."

17 ນະກ້ອຍ, ກວາຍ ອາແລ່ະ ກາ ຊາອໍາ, ລາ ຍ່ອນ ໄລ່ ເບີນ ຊ້ອງ ອິນໂຍ່ງ. ກະ ກວາຍ ອາແລ່ະ ກາ ເບີນ ຊ້ອງ, ລາ ຍ່ອນ ເມົາ ອາຕີ ປຽນາຍ ອໍ ແຕ ເຢຊູ ກຮິດ.

18 ມາ ເກົາ ອີ ຕາແບີບ ເຍົາ ປາຍ: ຈຸ່ມ ອິດຊະຮາເອລ ຊ້ອງ ປຽນາຍ ໄນ່ ມາ ຕາ ຢວາຮ? ໄລ່ ຊ້ອງ ເຈີ້. ຍ່ອນ ປື່ງ ປຽນາຍ ເຢີງ ເຈົ້າຮາຊີ ອາຕີ ແຕ ອິມແບີ ປາຍ ນະໄນ່:

"ເມົາ ອາຕີ ເຈີ້ ປຽນາຍ ໄນ່ ຈວບ ອິນແຍ່ະ ຕື່ງ ກູແຕອ໌ ໄນ່.
 ປຽນາຍ ໄນ່ ປື້ຮ ກູ່ ອິນຕຸ ກວາຍ ແອັດ."

19 ເກົາ ອີ ຕາແບີບ ເຍົາ ນະໄນ່ ແອັນ: ນານະ ຈຸ່ມ ອິດຊະຮາເອລ ຕາ ເບີນ ດັງ ບໍ່? ໂມເຊ ອາຕີ ມັຮ ເຢີງ ເຈົ້າຮາຊີ ປາຍ ແຕ ອິມແບີ ນະໄນ່:

"ເກົາ ຕະ ໂອນ ກວາຍ ຕາ ແກິນ ກວາຍ ອິດຊະຮາເອລ
 ແກິດ ກອນ ອາໂກ ເກົາ ເຕ່.
 ອິມແບີ ອາໄຮ້ ໄລ່ ຊາກູລ,

ມາ ຊານໍ່ ໄລ່ ດັງ.
 ນະກ້ອຍ ເກົາ ຕະ ໂອນ ເຍົາ ຊ້ອງ ຊັຮແມງ
 ຍິ່ຮ ອີ ເບີນ ນະ ໄລ່ ກ້ອຍ ເບີນ.
 ກະ ເກົາ ຕະ ໂອນ ເຍົາ ຊ້ອງ ອວານ ໂຈະ ໄລ່."

20 ກະ ເອຊາຢາ ອາຕີ ຍິນ ກາເລີຍ ແຕ ໂມເຊ. ອັນ ອາຕີ ຕາງ ປຽນາຍ ເຢີງ ເຈົ້າຮາຊີ ປາຍ:

"ໄລ່ ກາ ຕາ ເບີນ ຈໍ້ອ໌ ເກົາ,
 ໄລ່ ຣາມິ້ຮ ເກົາ.
 ກະ ໄລ່ ກາ ຕາ ເບີນ ແຊອ໌ ແຕ ເກົາ,
 ເກົາ ໂອນ ໄລ່ ດັງ ຮານະ ເກົາ."

* 10:15 10:15 ປຽນາຍ ຕຍາ ປາຍ: "ອໍ ລາລື້ ອາເຢີງ ກາ ເດິງ ປຽນາຍ ອໍ."

21 ກະ ເຢີງ ເຈົ້າຮາຊີ ປາຍ ແອັນ ແຕ ຈຸ່ມ ອິດຊະຮາເອລ ນະໄມ່:
 "ກູ່ ຮາໂງ ເກົາ ກູ້ອ ເລື້ອຍໆ ກວາຍ ໄມ່,
 ມາ ໄລ່ ຕາ ເບີນ ຊາງັດ ເກົາ,
 ກະ ໄລ່ ດໍ້ອ ມັດ ໂຈະ ເກົາ."

11

ເຢີງ ເຈົ້າຮາຊີ ອິນນ້ອງ ຈ່ອຍ ອາມັ່ງ ກວາຍ ອິດຊະຮາເອລ

1 ເຈີ່ ເກົາ ອີ ຕາແບັບ ເຍົາ ປາຍ: ເຢີງ ເຈົ້າຮາຊີ ຕັຮ ຈຸ່ມ ອິດຊະຮາເອລ ບໍ່? ຕາ ແກິນ ນະກ້ອຍ! ເກົາ
 ໄມ່ ແຕ້ ລາ ກວາຍ ອິດຊະຮາເອລ. ເກົາ ລາ ແຕ ຈຸ່ມເຈື້ອ ອັບຮາຣາມ ແຕ່. ກະ ເກົາ ລາ ແຕ ຈຸ່ມ ເບັ້ນຢາມິນ.

2 ເຢີງ ເຈົ້າຮາຊີ ຮຽຮ ຈຸ່ມ ອິດຊະຮາເອລ ແຕ ອິມແບ ເຈີ່. ເຕົ້າ ຊາມໍ່ ອັນ ຕາ ເບີນ ຕັຮ ໄລ່. ເຍົາ ດັງ ເຈີ່ ມັຮ
 ປັຮນາຍ ເຢີງ ເຈົ້າຮາຊີ ອາຕີ ແຕ ເອລິຢາ, ອັນ ກາ ຕະ ຮານະ ເຢີງ ເຈົ້າຮາຊີ ແຕ ອິມແບ. ເອລິຢາ ປ່ອງ ຈຸ່ມ
 ອິດຊະຮາເອລ ໂຈະ ເຢີງ ເຈົ້າຮາຊີ, ປາຍ:

3 "ເຢີງ ເຈົ້າຮາຊີ ເອີຍ! ໄລ່ ກ້ອຍ ກາຈິດ ເຈີ່ ກວາຍ ອາຕີ ຕາງ ປັຮນາຍ ເຍົາ.
 ກະ ໄລ່ ຕາລຸຮ ກາ ຊັນເຕຣີງ ຮິດ ກາ ເກີ້ຍ ຊາງ ເຍົາ ແຮີ.

ແອັງ ເກົາ ແຕ້ ອິນນ້ອງ ອາມັ່ງ.
 ກະ ເກົາ ລາ ໄລ່ ອີ ກາຈິດ ແຕ່."

4 ມາ ອິນເຕົ້າ ເຢີງ ເຈົ້າຮາຊີ ຕາແອີຍ ເອລິຢາ? ເຢີງ ເຈົ້າຮາຊີ ຕາແອີຍ ອັນ ປາຍ:
 "ເກົາ ອິນນ້ອງ ເບີນ ຕາປູລ ປັນ ນະ ກວາຍ ຮາເລົາ ຈຸ່ມ ອິດຊະຮາເອລ ກາ ຊາງ ເກົາ.
 ໄລ່ ກ້ອຍ ຕາ ເບີນ ປຣ່ອມ ກູ່ ຮາໂກລ ຊາງ ເຢີງ ບາອາລ."

5 ຊານໍ່ ລາ ມູເຈີງ ກ້ອຍ ແຕ່. ອິນນ້ອງ ເບີນ ປີ້ອ ນະ ກວາຍ ອິດຊະຮາເອລ ກາ ເຢີງ ເຈົ້າຮາຊີ ຮຽຮ ເຈີ່,
 ຍ່ອນ ອັນ ເບີນ ຮງື້ຮ ອີ ຈ່ອຍ ເມົາດ ໄລ່. 6 ອັນ ຮຽຮ ໄລ່ ຍ່ອນ ອັນ ອີ ຈ່ອຍ ເມົາດ ໄລ່, ຕາ ແກິນ ຍ່ອນ
 ໄລ່ ຕະ ຮານະ ອໍ. ຄັນ ອັນ ຮຽຮ ໄລ່ ຍ່ອນ ໄລ່ ຕະ ຮານະ ອໍ, ໄຮ ຕາ ແຕ່ອ ປາຍ ນ້ອງ ອັນ ຈ່ອຍ ເມົາດ ໄລ່.

7 ຄັນ ນະກ້ອຍ, ນານະ ໄຮ ອີ ປາຍ? ໄຮ ອີ ປາຍ: ອິນແຍ່ະ ມັຮ ກວາຍ ອິດຊະຮາເອລ ຢັອ ອີ ແອັດ ຕານ້ອງ
 ອໍ ຍັຮ ເມົາງ ເຢີງ ເຈົ້າຮາຊີ. ມາ ປີ້ອ ລາລີ່ ໄລ່ ຮາມັຮ ຮາມັຮ ກ້ອຍ. ແອັງ ໄລ່ ກາ ເຢີງ ເຈົ້າຮາຊີ ຮຽຮ ຊ້ອງ
 ຮາມັຮ ຮາມັຮ ກ້ອຍ. ມາ ໄລ່ ກາ ຕາ ແອອໍ ອີ ຊາອໍາ, ຮງື້ຮ ໄລ່ ແກັດ ກ້ອງ ລາລີ່ ແອັນ. 8 ປຶ້ງ ປັຮນາຍ ເຢີງ
 ເຈົ້າຮາຊີ ປາຍ:

"ເຕົ້າ ຊານໍ່, ເຢີງ ເຈົ້າຮາຊີ ຕະ ໂອນ ຮງື້ຮ ໄລ່ ແກັດ ປຶງ ກັຮລິງ ຕາ ດັງ ອິນເຕົ້າ.
 ໄລ່ ເບີນ ມັດ, ມາ ນະ ໄລ່ ຕາ ເບີນ ເຮີມ.
 ໄລ່ ເບີນ ກູຕູຮ, ມາ ນະ ໄລ່ ຕາ ເບີນ ຊ້ອງ."

9 ກະ ດາວິດ ປາຍ ແຕ ອິມແບ ນະໄມ່:
 "ໄລ່ ຈ່ອຍ ຈາ ຮໍ້ອ ຊ້ອງ.
 ໄລ່ ຕາ ເບີນ ຄິດ ເກຣ່າະ ກຣຍາດ ອິນເຕົ້າ ແຕ້ອໍ ປີ ໄລ່.
 ນະກ້ອຍ ເຢີງ ເຈົ້າຮາຊີ ເອີຍ,
 ເກົາ ແຊອໍ ເຍົາ ຕະ ໂອນ ຮາມັຮ ໄລ່ ຈາ ຮໍ້ອ ກ້ອຍ
 ແກັດ ນະ ອາກັບ ແຕີລາ ມ່ອງ ດໍ້ອ ກັຮລັຮ ແດີອໍ ໂຈະ ໄລ່.

10 ເກົາ ແຊອໍ ເຍົາ ຕະ ໂອນ ມັດ ໄລ່ ແກັດ ຊູດ.
 ກະ ເກົາ ແຊອໍ ເຍົາ ຕະ ໂອນ ກຮ້ອງ ໄລ່ ແກັດ ຊາໂກ່,
 ຍ່ອນ ໄລ່ ຈິວ ຕຸ່ຮ ກັດ ຊາອີ້ຍ."

11 ນະກ້ອຍ ເກົາ ຢັອ ອີ ຕາແບັບ ເຍົາ ປາຍ: ຍ່ອນ ຈຸ່ມ ອິດຊະຮາເອລ ຕາ ເບີນ ຊາອໍາ ເຢຊູ ຊານໍ່,
 ນະກ້ອຍ ເຢີງ ເຈົ້າຮາຊີ ຕັຮ ເລີ້ຍ ໄລ່ ກ້ອຍ ບໍ່? ຕາ ແກິນ ນະກ້ອຍ! ຍ່ອນ ຈຸ່ມ ອິດຊະຮາເອລ ຕາ ເບີນ ຊາ
 ອໍາ, ນະກ້ອຍ ເຢີງ ເຈົ້າຮາຊີ ຈ່ອຍ ອາມັ່ງ ມັຮ ກວາຍ ຕາ ແກິນ ກວາຍ ອິດຊະຮາເອລ ແອັນ. ເຢີງ ເຈົ້າຮາຊີ
 ຕະ ນະກ້ອຍ ໂອນ ຮງື້ຮ ຈຸ່ມ ອິດຊະຮາເອລ ແກັດ ຊັຮແມງ ຢັອ ອີ ເບີນ ມູເຈີງ ກວາຍ ກ້ອຍ ແຕ່. 12 ຍ່ອນ

ຈຸ່ມ ອິດຊະຮາເອລ ຕາ ແອ່ອ ອີ ຊາງັດ ເຢິງ ເຈົ້າຮາຊີ, ນະກ້ອຍ ມັຮ ກວາຍ ການໍ້ອ ແອັມ ເບີນ ບຸ່ນ ຊາອີ້ຍ ແຕ ເຢິງ ເຈົ້າຮາຊີ. ຄັນ ນະກ້ອຍ, ກາເລີຍ ແຕ ກ້ອຍ ແອັມ, ປັຣເມີ ມັນເຕຣີ ເຢິງ ເຈົ້າຮາຊີ ຈ່ອຍ ອິນແຍ່ ະ ມັຮ ກວາຍ, ແຕ້ອ ກາ ມັຮ ກວາຍ ອິດຊະຮາເອລ ຊາອໍາ ເຢຊູ ກຣິດ ເຕ່.

ເຢິງ ເຈົ້າຮາຊີ ຈ່ອຍ ອາມັງ ກວາຍ ຕາ ແກິນ ກວາຍ ອິດຊະຮາເອລ

13 ຊານໍ່ ເກົາ ຢໍ່ອ ອີ ອາຕີ ເຍົາ ກາ ຕາ ແກິນ ກວາຍ ອິດຊະຮາເອລ. ເຢິງ ເຈົ້າຮາຊີ ແປຣີ ເກົາ ອາຕີ ປັຣ ມາຍ ອັນ ໂອນ ເຍົາ ເບີນ ຊ້ອງ ເຕ່. ນະກ້ອຍ ເກົາ ຊ້ອງ ຮໍ່ອ ຕະ ຮານະ ໄນ່ ອິນແຍ່ະ ຮາງື່ຮ ຮາແຣີ ເກົາ. 14 ເກົາ ຕະ ນະກ້ອຍ, ລາ ເກົາ ຢໍ່ອ ອີ ໂອນ ຈຸ່ມ ອິດຊະຮາເອລ ແກິດ ຊັຮແມງ ແຕ ເຍົາ. ຄັນ ເບີນ ມວຍ ຈຸ່ມ ແຕ ໄລ່ ຊາອໍາ ເຕ່, ເຈ້ ເຢິງ ເຈົ້າຮາຊີ ຈ່ອຍ ອາມັງ ໄລ່ ແຣີ. 15 ແຕ້ອ ເຢິງ ເຈົ້າຮາຊີ ຕັຮ ກວາຍ ອິດຊະຮາເອລ ກາ ຕາ ເບີນ ຊາອໍາ, ອັນ ອິດ ເຍົາ ກາ ຕາ ແກິນ ກວາຍ ອິດຊະຮາເອລ ແອັມ ແກິດ ມວຍ ຮາງື່ຮ ກະ ອັນ. ມາ ປັຣເມີ ມັນເຕຣີ ເຢິງ ເຈົ້າຮາຊີ ກູ່ອ ລັຮ ກວາຍ ອິດຊະຮາເອລ. ເຈ້ ອິນເຕ້າ ເບີນ ເກົາ ແຕ ຮາມິ່ຮ ກ້ອຍ? ຮາມິ່ຮ ກ້ອຍ ເບີນ ເກົາ ລາ ນະ ກວາຍ ກູຈິດ ເບີນ ອາມັງ ລັຮ.

16 ເກົາ ຊາກໍາ ນະໄນ່: ຄັນ ອິດ ມານໍາ ໂດຍ ບຸຣ, ມາ ຊາງ ມວຍ ແບະ ໂອນ ເຢິງ ເຈົ້າຮາຊີ, ເຈ້ ອິນແຍ່ະ ມັຮ ໂດຍ ບຸຣ ກ້ອຍ ແກິດ ຄອງ ເຢິງ ເຈົ້າຮາຊີ ເຕ່. ຄັນ ຊາງ ເຣ່ຮ ອາລ່ອງ ໂອນ ເຢິງ ເຈົ້າຮາຊີ, ເຈ້ ອິນແຍ່ະ ມັຮ ອາແບງ ອາກ່ອງ ລາ ແກິດ ຄອງ ອັນ ເຕ່. 17 ຄັນ ເບີນ ອາແບງ ອາລ່ອງ ອາໂປ່ນ ຕິ່ງ ຊວນ* ມາ ເມົາ ແປລ ຕັຮ ຊ້ອງ, ເຈ້ ເມົາ ອິດ ອາແບງ ອາລ່ອງ ອາໂປ່ນ ແຕ ກຣວາງ ແອັມ ອາຕໍ່ ໄປຸຣ ລັຮ ອາແບງ ກາ ເມົາ ແປລ ຕັຮ ກ້ອຍ. ຈຸ່ມ ເຍົາ ກາ ຕາ ແກິນ ກວາຍ ອິດຊະຮາເອລ ລາ ນະ ອາແບງ ອາລ່ອງ ອາໂປ່ນ ແຕ ກຣວາງ ກ້ອຍ ເຕ່. ມາ ຊານໍ່ ເຍົາ ເບີນ ເຣ່ງ ກະ ເບີນ ອາມັງ ຍ່ອນ ແຕ ກວາຍ ອິດຊະຮາເອລ. 18 ເຍົາ ອິນໂຈຍ ຄິດ ປາຍ ເຍົາ ລາ ອໍ ກາເລີຍ ແຕ ຈຸ່ມ ອິດຊະຮາເອລ. ຄັນ ເຍົາ ຄິດ ນະກ້ອຍ, ອິງເຄາະ ເຍົາ ຄິດ ລັຮ ປາຍ: ອາແບງ ຕາ ເບີນ ອາເມົາ ເຣ່ຮ, ມາ ເຣ່ຮ ອາເມົາ ອາແບງ. 19 ອິງກ້ອຍ ປາຍ ເຍົາ ກາ ຕາ ແກິນ ກວາຍ ອິດຊະຮາເອລ ຍິ່ອ ອີ ປາຍ: "ເຢິງ ເຈົ້າຮາຊີ ແປລ ຕັຮ ຊ້ອງ ອາແບງ ຕຍາ ແຕ ກໍ່ລ ກ້ອຍ ຍິ່ອ ອີ ອາຕໍ່ ຮີ ແອັມ ຕິ່ງ ກໍ່ລ ກ້ອຍ."

20 ປາຍ ເຍົາ ປາຍ. ມາ ເຢິງ ເຈົ້າຮາຊີ ແປລ ຕັຮ ໄລ່ ກ້ອຍ, ຍ່ອນ ໄລ່ ຕາ ເບີນ ຊາອໍາ. ກະ ອັນ ອາຕໍ່ ລັຮ ເຍົາ ລາ ຍ່ອນ ເຍົາ ຊາອໍາ. ນະກ້ອຍ ເຍົາ ອິນໂຈຍ ໂອດ ປາຍ ເຍົາ ລາ ອໍ ກາເລີຍ ແຕ ຈຸ່ມ ອິດຊະຮາເອລ. ມາ ອິງເຄາະ ເຍົາ ອິງກ້ອຍ ເຢິງ ເຈົ້າຮາຊີ. 21 ຄັນ ເຢິງ ເຈົ້າຮາຊີ ແປລ ຕັຮ ອາແບງ ຕຍາ ແຕ ກໍ່ລ ກ້ອຍ ຍ່ອນ ໄລ່ ຕາ ເບີນ ຊາອໍາ, ອັນ ຕະ ມູເຈິງ ກ້ອຍ ເຕ່ ກະ ເຍົາ, ຄັນ ເຍົາ ຕາ ເບີນ ຊາອໍາ. 22 ນະກ້ອຍ ໄຮ ດັງ ປາຍ ເຢິງ ເຈົ້າຮາຊີ ອາໂຢະ ຕະ ກວາຍ, ກະ ອັນ ອິງຄິ່ນ ໂຈະ ກວາຍ ແຣີ. ອັນ ອິງຄິ່ນ ໂຈະ ໄລ່ ກາ ຕາ ເບີນ ຊາອໍາ. ມາ ອັນ ອາໂຢະ ຕະ ເຍົາ ຊາອີ້ຍ ລາລີ່, ຄັນ ເຍົາ ຕະ ເປາະ ເລືອຍໆ ຕິ່ງ ຮາມິ່ຮ ອາໂຢະ ກ້ອຍ. ມາ ຄັນ ເຍົາ ຕາ ເບີນ ຕະ ນະກ້ອຍ, ເຢິງ ເຈົ້າຮາຊີ ແປລ ຕັຮ ເຍົາ ມູເຈິງ ໄລ່ ກ້ອຍ ເຕ່. 23 ມາ ຄັນ ຈຸ່ມ ອິດຊະຮາເອລ ຊາອໍາ, ປັຣເມີ ມັນເຕຣີ, ເຢິງ ເຈົ້າຮາຊີ ອາຕໍ່ ລັຮ ໄລ່. ເຢິງ ເຈົ້າຮາຊີ ເຕ່ອ ອາຕໍ່ ລັຮ ໄລ່ ປີ ອິນຕຸ ກາ ອັນ ແປລ ໄລ່ ແຕ ອິນໂຍ່ງ. 24 ເຍົາ ກາ ຕາ ແກິນ ກວາຍ ອິດຊະຮາເອລ ລາ ນະ ອາແບງ ແຕ ກໍ່ລ ອາໂປ່ນ ກາ ຕັຮ ຕິ່ງ ກຣວາງ. ມາ ເຢິງ ເຈົ້າຮາຊີ ອາຕໍ່ ເຍົາ ປີ ກໍ່ລ ອາໂປ່ນ ກາ ອັນ ຈົຮ ກະ ອັນ ຊາມາ ຕິ່ງ ຊວນ ອັນ. ຈຸ່ມ ອິດຊະຮາເອລ ລາ ນະ ອາແບງ ຕຍາ ແຕ ກໍ່ລ ອາໂປ່ນ ກາ ເຢິງ ເຈົ້າຮາຊີ ຈົຮ. ຄັນ ເຢິງ ເຈົ້າຮາຊີ ມາ ເຕ່ອ ອາຕໍ່ ອາແບງ ແຕ ກຣວາງ, ອຽນ ກາເລີຍ ແອັມ ເຢິງ ເຈົ້າຮາຊີ ອາຕໍ່ ລັຮ ອາແບງ ຕຍາ ກ້ອຍ ປີ ກໍ່ລ ຕຍາ ອັນ.

ປັຣເມີ ມັນເຕຣີ ເຢິງ ເຈົ້າຮາຊີ ຈ່ອຍ ອາມັງ ກວາຍ ອິດຊະຮາເອລ

25 ແຊມອາຍ ເອີຍ! ເກົາ ຢໍ່ອ ອີ ໂອນ ເຍົາ ດັງ ແຕ ຮາມິ່ຮ ປາໂຕ່ະ ໄນ່, ເຢົາອໍ ເຍົາ ຕາ ເບີນ ໂອດ ປາຍ ເຍົາ ດັງ ກາເລີຍ ແຕ ກວາຍ ການໍ້ອ. ຊານໍ່ ເບີນ ມວຍ ຈຸ່ມ ແຕ ກວາຍ ອິດຊະຮາເອລ ກາ ເບີນ ຮາງື່ຮ ກ້ອງ. ມາ ແວັດ ອັນ ກູ່ອ ໂອນ ກູ່ ມາຮ ອັນ ອີ ເບີນ ແຕ ກວາຍ ກາ ຕາ ແກິນ ກວາຍ ອິດຊະຮາເອລ, ເຈ້ ອັນ ກູ່ອ ກວາຍ

* 11:17 11:17 ອາລ່ອງ ອາໂປ່ນ ຕິ່ງ ຊວນ ລາ ຊາກໍາ ແຕ ກວາຍ ອິດຊະຮາເອລ.

ອິດຊະຣາເອລ ແອັນ. ²⁶ ແຕ້ອ໌ ຕາໂງ ກ້ອຍ ເຢີງ ເຈົ້າຣາຊີ ຈ່ອຍ ອາມັງ ອິນແຍ່ະ ມັຮ ຈຸ່ມ ອິດຊະຣາເອລ. ຕິ່ງ ປຶ້ງ ປັຣນາຍ ເຢີງ ເຈົ້າຣາຊີ ແຕ ອິມແບີ, ເຢີງ ເຈົ້າຣາຊີ ປາຍ:

"ອັນ ກາ ຈ່ອຍ ອາມັງ ກວາຍ, ອັນ ແຕ້ອ໌ ແຕ ກັຮ ຊີໂອນ.

ອັນ ຕະ ໂອນ ຈຸ່ມເຈືອ ຢາໂຄບ ຕາ ເບີນ ຕະ ໂລ່ຍຮ ນ້ອງ.

²⁷ ພໍກາ ທົ້າ ຕັຮ ໂລ່ຍຮ ໄລ່, ຕາໂງ ກ້ອຍ ທົ້າ ຕະ ໂອນ ເຈົ້
ມັຮ ປັຣນາຍ ກາ ທົ້າ ປັຣຄັນ ກະ ໄລ່ ແຕ ອິມແບີ ເຈົ້."

²⁸ ຊາອິ້ຍ ລາລີ້ ກວາຍ ອິດຊະຣາເອລ ຕາ ແອອ໌ ອີ ຊາອໍາ ປັຣນາຍ ອໍ ແຕ ເຢຊູ ກຣິດ. ນະກ້ອຍ ໄລ່ ກ້ອຍ ລາ ນະ ໄລ່ ດໍອ໌ ມັດ ໂຈະ ເຢີງ ເຈົ້າຣາຊີ. ຍ່ອນ ໄລ່ ຕະ ນະກ້ອຍ, ຊານໍ່ ເຍົາ ກາ ຕາ ແກ້ນ ກວາຍ ອິດຊະຣາ ເອລ ເຕອ໌ ຊາອໍາ ເຢຊູ ກຣິດ ເຕ່. ມາ ຈຸ່ມ ອິດຊະຣາເອລ ລາ ກວາຍ ກາ ເຢີງ ເຈົ້າຣາຊີ ຮຽຮ ແຕ ອິນໂຍ່ງ ເຈົ້. ນະກ້ອຍ ເຢີງ ເຈົ້າຣາຊີ ອິນນ້ອງ ອາໂຢະ ໄລ່ ຍ່ອນ ອັນ ເອີອ໌ ກະ ອາຈວາຍຮ ອາເຈ່ຮ ໄລ່. ²⁹ ເຢີງ ເຈົ້າຣາ ຊີ ຕາ ທິ້ຍ ຣາປຽນ ມັຮ ຣາມິ່ຮ ກາ ອັນ ເອີອ໌ ເຈົ້. ຣາມິ່ຮ ອິນເຕ້າ ອັນ ໂອນ, ອັນ ຕາ ທິ້ຍ ອິດ ລັຮ. ກະ ກວາຍ ອັນ ຮຽຮ, ອັນ ຕາ ທິ້ຍ ຕັຮ. ³⁰ ແຕ ອິນໂຍ່ງ ເຍົາ ຕາ ເບີນ ຊາງັດ ເຢີງ ເຈົ້າຣາຊີ. ມາ ຊານໍ່ ເຢີງ ເຈົ້າຣາຊີ ອາໂຢະ ຕະ ເຍົາ ຕາງ ຈຸ່ມ ອິດຊະຣາເອລ ກາ ຕາ ຍິອ໌ ອີ ຊາງັດ ອັນ. ³¹ ຊານໍ່ ຈຸ່ມ ອິດຊະຣາເອລ ຕາ ເບີນ ຕະ ຕາປຸ່ນ ເຢີງ ເຈົ້າຣາຊີ. ມາ ປັຣແນີ ມັນເຕຣົາ ເຢີງ ເຈົ້າຣາຊີ ອາໂຢະ ຕະ ໄລ່ ມູເຈິງ ອັນ ອາໂຢະ ຕະ ເຍົາ ຊານໍ່ ເຕ່. ³² ເຢີງ ເຈົ້າຣາຊີ ໂອນ ກູ່ ນະ ກວາຍ ແກ້ດ ນະ ກວາຍ ເມົາ ໂກບ ດໍອ໌ ຕິ່ງ ກໍ່ອ໌ ຍ່ອນ ໄລ່ ຕາ ເບີນ ຊາງັດ ອັນ, ດໍອ໌ ເຕອ໌ ອັນ ອາປັຮ ອັນ ອາໂຢະ ຕະ ກູ່ ນະ ໄລ່.

ຍ່ອງ ເຢີງ ເຈົ້າຣາຊີ

³³ ໂອ! ຣາໂງ່ອ໌ ຣາລັງ ລາລີ້ ເຢີງ ເຈົ້າຣາຊີ! ອັນ ດັງ ກູ່ ຣາມິ່ຮ. ໄຮ ຕາ ເຕອ໌ ຊາປຸ່ຮ ມັຮ ຣາມິ່ຮ ກາ ອັນ ດັງ. ກະ ໄຮ ຕາ ເຕອ໌ ດັງ ມັຮ ຣານະ ກາ ອັນ ຍິອ໌ ອີ ຕະ ກະ ມັຮ ການິດ ອັນ ຄິດ. ³⁴ ຕິ່ງ ປຶ້ງ ປັຣນາຍ ເຢີງ ເຈົ້າຣາຊີ ແຕ ອິມແບີ ເມົາ ຕາແບີບ ປາຍ:

"ເບີນ ກວາຍ ອາແລະ ເຕອ໌ ດັງ ຣາງິ່ຮ ເຢີງ ເຈົ້າຣາຊີ ບໍ່?
ແຕ້ລາ ເບີນ ກວາຍ ອາແລະ ເຕອ໌ ຕຽຮ ອາຕີ ເຢີງ ເຈົ້າຣາຊີ ບໍ່?"

³⁵ ແຕ້ລາ ເບີນ ກວາຍ ອາແລະ ເຕອ໌ ປາຍ ເຢີງ ເຈົ້າຣາຊີ ຕູ່ ອັນ ມວຍ ຣາມິ່ຮ ອິນເຕ້າ,
ຍ່ອນ ອັນ ໂອນ ເຢີງ ເຈົ້າຣາຊີ ແຕ ອິນໂຍ່ງ ເຈົ້ ບໍ່?"

³⁶ ເຢີງ ເຈົ້າຣາຊີ ແຕ່ ແຕງ ຕຸ່ກ ມາເລ່ກ ແຊກ ມາການ ຕິ່ງ ປຶ້ນ ກະ ຕິ່ງ ແປັງ. ກູ່ ຣາມິ່ຮ ກ້ອຍ ລາ ອັນ ຕາລາ ອິນແຍ່ະ. ກະ ອັນ ຊົດ ກູ່ ຣາມິ່ຮ ມັຮ ກາ ອັນ ແຕງ. ອິງເຄາະ ໄຮ ຍ່ອງ ເລືອຍາ ເຢີງ ເຈົ້າຣາຊີ ຊົດ ແດ້ຍ ເລີ້ຍ ກູ່ມ. ອາແມນ.

12

ຮານະ ກວາຍ ຕະ ຕາ ເບີນ ມູເຈິງ

¹ ແຊມອາຍ ເອີຍ! ຍ່ອນ ເຢີງ ເຈົ້າຣາຊີ ອາໂຢະ ຕະ ເຍົາ ຊາອິ້ຍ ລາລີ້, ທົ້າ ແຊອ໌ ເຍົາ ມ່ອບ ຈະ ເຍົາ ບໍ່ ເຢີງ ເຈົ້າຣາຊີ. ຕະ ນະກ້ອຍ, ຈະ ເຍົາ ລາ ນະ ຊັນຕຣັນ ເມົາ ມ່ອບ ຊາງ ໂອນ ເຢີງ ເຈົ້າຣາຊີ, ບັອງ ເຍົາ ອິນ ນ້ອງ ອາມັງ. ໄນ່ ລາ ທຣັງ ຊາງ ບຣັຮ ອໍ ກາ ຕະ ໂອນ ເຢີງ ເຈົ້າຣາຊີ ຊ້ອງ ຮໍ່ອ໌ ຣາງິ່ຮ. ² ເຍົາ ອິນໂຈຍ ດວຍ ນ້ອງ ນະ ຮານະ ກວາຍ ຕິ່ງ ແດ້ຍ ໄນ່ ຕະ. ມາ ອິງເຄາະ ເຍົາ ໂອນ ເຢີງ ເຈົ້າຣາຊີ ປຽນ ລັຮ ຣາງິ່ຮ ເຍົາ ໂອນ ການິດ ເຍົາ ຄິດ ຮານະ ຕາໄມ ແອັນ. ຕະ ນະກ້ອຍ, ເຍົາ ດັງ ຮານະ ອິນເຕ້າ ເຢີງ ເຈົ້າຣາຊີ ຍິອ໌ ເຍົາ ຕະ. ຣາ ນະ ກ້ອຍ ລາ ອໍ, ກະ ຮານະ ຕະ ໂອນ ເຢີງ ເຈົ້າຣາຊີ ຊ້ອງ ຮໍ່ອ໌ ຣາງິ່ຮ ແຮີ. ກະ ຮານະ ປາຍຍ໌ ໂອນ ເຍົາ ຕະ.

³ ທົ້າ ຊາແອັນ ເຢີງ ເຈົ້າຣາຊີ ຈ່ອຍ ເມີ້ດ ໂອນ ທົ້າ ເບີນ ອາຕີ ເຍົາ ກູ່ ນະ ປາຍ: ເຍົາ ອິນໂຈຍ ອາຊ້ອຮ ຈະ ເປັຍ ແຕ ເມົາ ໂອນ ເຍົາ ຕະ ແຕ ຮານະ ເຢີງ ເຈົ້າຣາຊີ. ມາ ອິງເຄາະ ເຍົາ ຕາຕ່ອຍ໌ ໂອນ ດັງ ຮານະ ເຢີງ ເຈົ້າຣາຊີ ໂອນ ເຍົາ ຕະ ຕາປຸ່ນ ຣາງິ່ຮ ຊາອໍາ ກາ ອັນ ໂອນ ເຍົາ ເບີນ. ⁴ ຈະ ກວາຍ ອິງເຄາະ ເບີນ ຊາອິ້ຍ ຣາມິ່ຮ ນະ ເຕອ໌ ແກ້ດ ກວາຍ. ກະ ກູ່ ຣາມິ່ຮ ກ້ອຍ ເບີນ ອິມພາ ຮານະ ຕະ. ⁵ ມູເຈິງ ກ້ອຍ ເຕ່, ໄຮ ກວາຍ ກາ ຊາອໍາ

ເຢຊູ ກິດ ລາ ກຼິງ, ມາ ໄຮ ແກ້ດ ມວຍ ຈຸ່ມ. ນະກ້ອຍ ຊານໍ່ ໄຮ ອິມປຣ່ອມ ມານະ ຈ່ອຍ ມານະ. ⁶ ອິນແຍ່ະ ມັຮ ໄຮ ເບິນ ອິມພາ ຮານະ ເຢີງ ເຈົາຮາຊີ ໂອນ ໄຮ ຕະ. ຄັນ ອັນ ໂອນ ກວາຍ ອາແລ່ະ ອາຕີ ຕາງ ປັຣນາຍ ເຢີງ ເຈົາຮາຊີ, ອິງເຄາະ ກວາຍ ກ້ອຍ ອາຕີ ປັຣນາຍ ກ້ອຍ ຕາປູ່ນ ຮາງື່ຮ ອັນ ຊາອໍາ. ⁷ ກວາຍ ອາແລ່ະ ກາ ເຢີງ ເຈົາຮາຊີ ໂອນ ຈ່ອຍ ເຍົ່າ, ອິງເຄາະ ກວາຍ ກ້ອຍ ຕະ ຮານະ ກ້ອຍ. ກວາຍ ອາແລ່ະ ກາ ເຢີງ ເຈົາຮາຊີ ໂອນ ອາຕີ ກວາຍ ການໍ່ອໍ, ອິງເຄາະ ກວາຍ ກ້ອຍ ຕະ ຮານະ ກ້ອຍ. ⁸ ກວາຍ ອາແລ່ະ ກາ ເຢີງ ເຈົາຮາຊີ ໂອນ ອາຈວຣ ເຍົ່າ ຕະ ຮານະ ອໍ, ອິງເຄາະ ກວາຍ ກ້ອຍ ຕະ ຮານະ ກ້ອຍ. ກວາຍ ອາແລ່ະ ກາ ເຢີງ ເຈົາຮາຊີ ໂອນ ຈ່ອຍ ຮັງອອຍ ໂອນ ເຍົ່າ, ອິງເຄາະ ກວາຍ ກ້ອຍ ຈ່ອຍ ອິນແຍ່ະ ຮາງື່ຮ ຮາແຮີ. ກວາຍ ອາແລ່ະ ກາ ເຢີງ ເຈົາຮາຊີ ໂອນ ຕະ ຊົດ ຕິ່ງ ມູ່ ກາ ຊາອໍາ, ອິງເຄາະ ກວາຍ ກ້ອຍ ປາໄຣ່ຮ ຕະ ຮານະ ຊົດ. ກະ ກວາຍ ອາແລ່ະ ກາ ເຢີງ ເຈົາຮາຊີ ໂອນ ເບິນ ຮາງື່ຮ ຊ້ອງ ອາໂຢ່ະ ຕະ ເຍົ່າ, ອິງເຄາະ ກວາຍ ກ້ອຍ ຮໍ່ອໍ ເລືອຍໆ ຕະ ຮານະ ກ້ອຍ.

ປັຣນາຍ ປາຕັບ ໂອນ ມູ່ ກາ ຊາອໍາ

⁹ ອິງເຄາະ ເຍົາ ອາໂຢ່ະ ລາລີ່ ເຍົ່າ; ອິນໂຈຍ ອາໂຢ່ະ ແອັງ ແບຣ໌ ຊ້ອງ. ກະ ອິງເຄາະ ເຍົາ ວຍາຣ ອິນແຍ່ະ ມັຮ ຮານະ ຕາ ອໍ, ໂອນ ເຍົາ ຕະ ແອັງ ຮານະ ອໍ ຊ້ອງ. ¹⁰ ອິງເຄາະ ເຍົາ ມານະ ອາໂຢ່ະ ມານະ; ຍ່ອນ ອິນແຍ່ະ ນະ ເຍົາ ລາ ນະ ແຊມອາຍ. ກະ ອິງເຄາະ ເຍົາ ຍໍານັບ ເຍົາ ໂອນ ປັດ ກາເລີຍ ແຕ ເຍົາ. ¹¹ ເຍົາ ອິນໂຈຍ ອາລັຮ ຕະ ຮານະ ກາ ເຢີງ ເຈົາຮາຊີ ໂອນ ເຍົາ ຕະ. ມາ ອິງເຄາະ ເຍົາ ຕະ ຮານະ ກ້ອຍ ອິນແຍ່ະ ຮາງື່ຮ ຮາແຮີ ເຍົາ. ¹² ອິງເຄາະ ເຍົາ ຊ້ອງ ຮໍ່ອໍ ອໍ ບ້ອງ ກາ ເຍົາ ແອັດ ອິງກ່ອງ ເຢີງ ເຈົາຮາຊີ ຈ່ອຍ ເຍົາ. ກະ ອິງເຄາະ ເຍົາ ຈິວ ເລືອຍໆ ມັຮ ຮາມັຮ ຕຸຣ ກັດ ກາ ແຕ້ອໍ ປິ ເຍົາ. ອິງເຄາະ ເຍົາ ເກົາແຊຣ໌ ເລືອຍໆ ແຕ ເຢີງ ເຈົາຮາຊີ. ¹³ ຄັນ ເບິນ ເມົ່າ ແຕ ມູ່ ກາ ຊາອໍາ ມາ ຕຸຣ ກາຕິດ, ອິງເຄາະ ເຍົາ ຈ່ອຍ ກວາຍ ກ້ອຍ. ອິງເຄາະ ເຍົາ ຕະ ປັງ ມັດ ມຸ່ຣ ໂຈະ ກວາຍ ຕາມອຍ ກາ ແຕ້ອໍ ປິ ເຍົາ. ¹⁴ ອິງເຄາະ ເຍົາ ແຊຣ໌ ເຢີງ ເຈົາຮາຊີ ໂອນ ບຸ່ນ ປິ ກວາຍ ກາ ຍິຣ໌ ອິ ຕະ ເຍົາ. ເຍົາ ເກົາແຊຣ໌ ໂອນ ກະ ອິນໂຈຍ ປາຍ ປາຕັອງ ປານ ໄລ່ ກ້ອຍ. ¹⁵ ຄັນ ເບິນ ເມົ່າ ຊ້ອງ ຮໍ່ອໍ, ອິງເຄາະ ເຍົາ ປຣ່ອມ ຮໍ່ອໍ ກະ ໄລ່ ແຕ່. ຄັນ ເມົ່າ ຮາມັຮ ຕຸຣ ກັດ, ອິງເຄາະ ເຍົາ ເຍີມ ກະ ໄລ່ ແຕ່. ¹⁶ ອິງເຄາະ ອິນແຍ່ະ ນະ ເຍົາ ປຣ່ອມ ມວຍ ຮາງື່ຮ. ເຍົາ ອິນໂຈຍ ອາຊ້ອຣ ຈະ ເຍົາ ເບິມ. ມາ ອິງເຄາະ ເຍົາ ແອັດ ຮາຕອຍ ກະ ກວາຍ ກາຕິດ ແຕ່. ກະ ເຍົາ ອິນໂຈຍ ຄິດ ປາຍ ເຍົາ ລາ ຮາງໄອ້ ກາເລີຍ ແຕ ກວາຍ ການໍ່ອໍ.

¹⁷ ຄັນ ເບິນ ກວາຍ ຕະ ຕາ ອໍ ໂຈະ ເຍົາ, ເຍົາ ອິນໂຈຍ ກັຣລັຮ ແດັອ້ ໂຈະ ໄລ່. ມາ ອິງເຄາະ ເຍົາ ປາໄຣ່ຮ ຕະ ຮານະ ອໍ ເລືອຍໆ, ໂອນ ອິນແຍ່ະ ມັຮ ກວາຍ ແຕ້ອໍ ເຮີມ ປາຍ ເຍົາ ລາ ກວາຍ ອໍ. ¹⁸ ຄັນ ແຕ້ອໍ, ອິງເຄາະ ເຍົາ ປາໄຣ່ຮ ອິນແຍ່ະ ຮາງື່ຮ ຮາແຮີ ເຍົາ ໂອນ ແອັດ ຮາຕອຍ ອໍ ກະ ກຸ່ ນະ ກວາຍ. ¹⁹ ແຊມອາຍ ເອີຍ! ເກົາ ອາໂຢ່ະ ລາລີ່ ເຍົາ. ເກົາ ປາຕັບ ເຍົາ ປາຍ: ອິນໂຈຍ ກັຣລັຮ ແດັອ້ ໂຈະ ກວາຍ ອາແລ່ະ. ອິງເຄາະ ເຍົາ ໂອນ ເຢີງ ເຈົາຮາຊີ ຊ້ອງ ຕະ ລັຮ ໄລ່ ກາ ຕະ ເຍົາ. ຍ່ອນ ຕິ່ງ ປັງ ປັຣນາຍ ເຢີງ ເຈົາຮາຊີ, ອັນ ປາຍ:

"ເກົາ ແຕ້ ແຕ້ອໍ ກັຣລັຮ ແດັອ້ ໂອນ ກວາຍ.
ເກົາ ອິ ກູລັຮ ເກົາ ໂອນ ກຸ່ ນະ ກວາຍ,
ຕາປູ່ນ ຮານະ ໄລ່ ຕະ."

²⁰ ອິນຕຸ ການໍ່ອໍ ຕິ່ງ ປັງ ປັຣນາຍ ເຢີງ ເຈົາຮາຊີ ປາຍ ແອັມ:

"ຄັນ ເບິນ ກວາຍ ກາ ດິອ້ ມັດ ກະ ເຍົາ ມາ ອັນ ຊ້ອງ ມາເຍົາຮ ໂດຍ,
ອິງເຄາະ ເຍົາ ໂອນ ອັນ ຈາ.

ຄັນ ອັນ ຊ້ອງ ອາເຣີງ ແດັອ້,
ອິງເຄາະ ເຍົາ ໂອນ ອັນ ງອຍ.

ຄັນ ເຍົາ ຕະ ນະກ້ອຍ, ກວາຍ ກ້ອຍ ຊ້ອງ ກູມາລ ຕະ ແຕ່ ແຕ ຮາງື່ຮ ກາ ອັນ ຍິຣ໌ ອິ ຕະ ເຍົາ."

²¹ ເຍົາ ອິນໂຈຍ ໂອນ ຮານະ ຕາ ອໍ ເຮີບ ເຍົາ ເດີງ ເຍົາ ຕະ ຮານະ ຕາ ອໍ. ມາ ອິງເຄາະ ເຍົາ ຕະ ເລືອຍໆ ຮານະ ອໍ. ນະກ້ອຍ ເຍົາ ເຮີບ ອິນແຍ່ະ ຮານະ ຕາ ອໍ ກ້ອຍ.

* **12:20** 12:20 ຕິ່ງ ຮານາ ໂນ ອັນ ປາຍ: "ຄັນ ເຍົາ ຕະ ນະກ້ອຍ, ເຍົາ ປາໄຮມ ດໍ້ ຮັງແຮີ ອູ່ຮ ຕິ່ງ ແປ້ ອັນ."

13

ກວາຍ ຊາອຳ ອີງເຄາະ ຕະ ມານະ ກະ ກວາຍ ຊົດ?

1 ອີງເຄາະ ກຸ່ ນະ ເຍົາ ຊາງັດ ປັຣນາຍ ໄລ່ ກາ ຊົດ ເຍົາ. ເຢິງ ເຈົ້າຮາຊີ ແຕ່ ຈົຮ ກວາຍ ກ້ອຍ ໂອນ ແກັດ ຊົດ. ຄັນ ເຢິງ ເຈົ້າຮາຊີ ຕາ ເບີນ ຮຽຮ, ກວາຍ ກ້ອຍ ຕາ ເດ່ອ້ ຕະ ຊົດ. 2 ນະກ້ອຍ ຄັນ ກວາຍ ອາແລ່ ກາ ຫຼິ້ນ ຕາ ແອອ້ ອີ ຊາງັດ ກວາຍ ຊົດ, ລາ ນະ ອັນ ຕາ ແອອ້ ຊາງັດ ເຢິງ ເຈົ້າຮາຊີ ແຕ່. ອິນຕຸ່ນ ກວາຍ ກ້ອຍ ຮາມັຮ ຊາອິ້ຍ ຮາມິ້ຮ ຕຸ່ຮ ກັດ. 3 ມັຮ ກວາຍ ກາ ຕະ ຮານະ ອໍ ຕາ ເບີນ ຕຸ່ຮ ອີງກ້ອຮ ກວາຍ ຊົດ. ແອັງ ໄລ່ ກາ ຕະ ຮານະ ໄລ່ຍຮ ຊ້ອງ ອີງກ້ອຮ ກວາຍ ຊົດ. ຄັນ ເຍົາ ມາ ຕາ ແອອ້ ກວາຍ ຊົດ ໂຈະ ໂຕ່ດ ເຍົາ, ອີງເຄາະ ເຍົາ ຕະ ຮານະ ອໍ. ນະກ້ອຍ ໄລ່ ກວາຍ ຊົດ ຍ່ອງ ແຕ່ ເຍົາ. 4 ກວາຍ ຊົດ ຕະ ຮານະ ໂອນ ເຢິງ ເຈົ້າຮາຊີ, ດໍອໍ ແກັດ ຫົ້າ ໂອນ ເຍົາ. ມາ ຄັນ ເຍົາ ຕະ ຮານະ ຕາ ອໍ, ເຍົາ ອີງເຄາະ ອີງກ້ອຮ ໄລ່ ກາ ຕະ ຊົດ, ຍ່ອນ ເດ່ອ້ ໄລ່ ຕະ ໂຕ່ດ ເຍົາ. ເຢິງ ເຈົ້າຮາຊີ ໂອນ ໄລ່ ເບີນ ອຳນາດ ໂຈະ ໂຕ່ດ ກວາຍ ກາ ຕະ ຮານະ ຕາ ອໍ. 5 ນະກ້ອຍ ອີງເຄາະ ເຍົາ ຊາງັດ ມັຮ ກວາຍ ຊົດ, ມາ ເຍົາ ອິນໂຈຍ ຊາງັດ ໄລ່ ຍ່ອນ ເຍົາ ອີງກ້ອຮ ເມົ້າ ໂຈະ ໂຕ່ດ ຊ້ອງ, ມາ ອີງເຄາະ ເຍົາ ຊາງັດ ໄລ່ ໂອນ ຮາງິ້ຮ ເຍົາ ຕາ ເບີນ ຕິ ປາຍ ເຍົາ ຕະ ໄລ່ຍຮ. 6 ມູເຈັງ ກ້ອຍ ແຕ່, ອີງເຄາະ ເຍົາ ມ່ອນ ປາຊີ ໂອນ ປິ ກວາຍ ຊົດ, ຍ່ອນ ແຕ່ອ້ ໄລ່ ຕະ ຮານະ ກ້ອຍ ໄລ່ ຕະ ແຕ່ ຮານະ ເຢິງ ເຈົ້າຮາຊີ. 7 ນະກ້ອຍ, ອີງເຄາະ ເຍົາ ກູລັຮ ໂອນ ກຸ່ ນະ, ຕາປູນ ມັຮ ຮາມິ້ຮ ອິນເຕົ້າ ປຍາຍ໌ ໂອນ ອັນ ເບີນ ຮັບ. ຄັນ ປຍາຍ໌ ເຍົາ ໂອນ ປຣະ ປາຊີ, ເຍົາ ໂອນ. ຄັນ ປຍາຍ໌ ເຍົາ ໂອນ ປຣະ ເມົ້າ ຈັດ, ເຍົາ ໂອນ ປຣະ ກ້ອຍ. ຄັນ ປຍາຍ໌ ເຍົາ ຢ້າມັບ, ເຍົາ ຢ້າມັບ. ຄັນ ປຍາຍ໌ ເຍົາ ຍ່ອງ, ເຍົາ ຍ່ອງ.

ຮາມິ້ຮ ປິດ ກາເລີຍ ອິນແຍ່ະ ແຕ ການໍອໍ ລາ ອາໂຢ່ະ ເຍົາ

8 ແວັດ ເຍົາ ກູລັຮ ອິນແຍ່ະ ມັຮ ຮາມິ້ຮ ກາ ເຍົາ ຕູ່, ເຍົາ ອິນນ້ອງ ຕູ່ ມວຍ ຮາມິ້ຮ ແອັນ. ຮາມິ້ຮ ໄນ່ ລາ ອີງເຄາະ ເຍົາ ມານະ ອາໂຢ່ະ ມານະ. ກວາຍ ອາແລ່ ກາ ອາໂຢ່ະ ເຍົາ, ກວາຍ ກ້ອຍ ຕາປູນ ອິນແຍ່ະ ຄານອດ ເຢິງ ເຈົ້າຮາຊີ ໂອນ ຮານາ ໂມເຊ. 9 ເຢິງ ເຈົ້າຮາຊີ ປາຕັບ ປາຍ:

"ອິນໂຈຍ ປັຣລິ້ຍ ລາກວຍ ແຕ່ລາ ກາຢາອໍ ເມົ້າ.
ອິນໂຈຍ ກາຈິດ ກວາຍ.
ອິນໂຈຍ ຕູຕວຍ໌.

ອິນໂຈຍ ຢິອໍ ອີ ເບີນ ເກຣັງ ເມົ້າ."

ອິນແຍ່ະ ປັຣນາຍ ປາຕັບ ໄນ່, ກະ ອິນແຍ່ະ ປັຣນາຍ ການໍອໍ ກາ ເຢິງ ເຈົ້າຮາຊີ ປາຕັບ, ແກັດ ມວຍ ປັຣນາຍ ປາຕັບ ຊ້ອງ. ຄັນ ໄຮ ຕະ ຕາປູນ ປັຣນາຍ ປາຕັບ ໄນ່, ໄຮ ຕະ ຕາປູນ ກຸ່ ປັຣນາຍ ປາຕັບ ການໍອໍ ແຕ່. ປັຣນາຍ ປາຕັບ ປິດ ກາເລີຍ ອິນແຍ່ະ ແຕ ການໍອໍ ລາ ນະໄນ່: ອີງເຄາະ ເຍົາ ອາໂຢ່ະ ເຍົາ ມູເຈັງ ເຍົາ ອາໂຢ່ະ ຈະ ເຍົາ ເບີມ. 10 ກວາຍ ອາແລ່ ກາ ອາໂຢ່ະ ເຍົາ, ກວາຍ ກ້ອຍ ຕາ ຫຼິ້ຍ ຕະ ຕາ ອໍ ໂຈະ ເຍົາ. ນະກ້ອຍ, ຄັນ ໄຮ ດັງ ອາໂຢ່ະ ເຍົາ, ລາ ໄຮ ຕະ ຕາປູນ ກຸ່ ປັຣນາຍ ປາຕັບ ແຕ ເຢິງ ເຈົ້າຮາຊີ ເຈົ້.

11 ອີງເຄາະ ໄຮ ປາໄຮ່ຮ ຕະ ນະກ້ອຍ, ຍ່ອນ ໄຮ ດັງ ແຈ່ ອີ ແຕ່ອ້ ຕາໂງ ເຢຊູ ແຕ່ອ້ ອິດ ໄຮ ເດັງ ເປາະ ກະ ອັນ. ຊານໍ ຕາໂງ ກ້ອຍ ແຈ່ ແກຼັຍ ແຕ ຕາໂງ ໄຮ ຕາແປ ຊາອຳ. ນະກ້ອຍ, ອີງເຄາະ ໄຮ ເກຣາະ ທໍ ອີງກ່ອງ ຕາໂງ ກ້ອຍ. 12 ອິນໂຈຍ ຕະ ນ້ອງ ຮານະ ຕິ່ງ ແດັຍ ໄນ່. ຮານະ ກ້ອຍ ລາ ນະ ເມົ້າ ຕະ ຕິ່ງ ຊາເດົາ. ມາ ຊານໍ ແຈ່ ແຕ່ອ້ ຕາໂງ ເຢຊູ ເຈົ້າ ລັຮ ປິ ກູແຕອໍ ໄນ່. ໄນ່ ລາ ນະ ແຈ່ ອີ ປັງ ຕາຮິບ. ນະກ້ອຍ, ອີງເຄາະ ໄຮ ຕັຮ ມັຮ ຮານະ ກາ ເມົ້າ ຫຼິ້ຍ ຕະ ຕິ່ງ ການໍາ. ໄຮ ຕະ ມັຮ ຮານະ ເຢິງ ເຈົ້າຮາຊີ ໂອນ ໄຮ ຕະ ຊ້ອງ. ຮານະ ກ້ອຍ ລາ ຮານະ ເມົ້າ ຫຼິ້ຍ ຕະ ຕິ່ງ ປັງ. 13 ກຸ່ ຮານະ ໄຮ ຕະ, ອີງເຄາະ ໄຮ ຕະ ອໍ ນະ ກວາຍ ກາ ຕະ ຮານະ ຕິ່ງ ປັງ. ຕະ ນະກ້ອຍ, ໄຮ ຕາ ເບີນ ອີງກ້ອຮ ອິນເຕົ້າ ກວາຍ ການໍອໍ ເຮີມ ຮານະ ໄຮ ຕະ. ເຍົາ ອິນໂຈຍ ຈ່ອຍ ຈາ ກູຕາ ກູລຍາອໍ. ອິນໂຈຍ ບູລ ມັ້ອງ. ອິນໂຈຍ ປິ ມັນຕຸ ຄັນ ຕາ ເບີນ ລາກວຍ ກາຢາອໍ. ອິນໂຈຍ ຕະ ກູເກາະ. ອິນໂຈຍ ຮາໂລຍຮ. ອິນໂຈຍ ຊັຮແມງ ຢິອໍ ອີ ເບີນ ເກຣັງ ເມົ້າ. 14 ມາ ອີງເຄາະ ເຍົາ ແຊອໍ ເຢຊູ ກຣິດ, ອິນເຈົ້າ ໄຮ, ກຍາອໍ ຮາງິ້ຮ ເຍົາ. ກະ ເຍົາ ອິນໂຈຍ ຄິດ ນ້ອງ ອີ ຕາປູນ ຮານະ ຕາ ອໍ ນະ ຮາງິ້ຮ ຕຍາ ກາ ເຍົາ ຫຼິ້ຍ ຢິອໍ.

14

ມານະ ອິນໂຈຍ ຕີ ມານະ

1 ຄັນ ເປັນ ກວາຍ ອາແລະ ຊາອຳ ເຢຊູ ເຈີ້, ມາ ອັນ ຕາ ຢວາຣ ດັງ ຊາອື້ຍ ແຕ ຣານະ ກ້ອຍ, ອົງເຄາະ ເຍົາ ຮັບ ກວາຍ ກ້ອຍ ຮໍ້ອໍ ອໍ. ກະ ເຍົາ ອິນໂຈຍ ຣາຈຽນ ກະ ອັນ ແຕ ມັຮ ຣາມື້ຮ ອັນ ດັງ ຕາ ຢວາຣ ແຈງ. 2 ເປັນ ກວາຍ ແຕ ມຸ່ ກາ ຊາອຳ, ໄລ່ ຄິດ ໄລ່ ເຕ້ອ ຈາ ຊັຣນາ ກຸ່ ຣາມື້ຮ, ຕາ ເປັນ ໂລ່ຍຮ ອິນເຕ້າ. ມາ ເປັນ ໄລ່ ກາ ຕາ ຢວາຣ ດັງ ແຈງ, ໄລ່ ຄິດ ຕາ ເປັນ ອໍ ຈາ ມັຮ ກາ ໄຊອໍ. 3 ໄລ່ ກາ ຈາ ຊັຣນາ ກຸ່ ຣາມື້ຮ ຕາ ເຕ້ອ ພາມາດ ໄລ່ ກາ ຕາ ເປັນ ຈາ ໄຊອໍ. ກະ ໄລ່ ກາ ຕາ ເປັນ ຈາ ໄຊອໍ ຕາ ເຕ້ອ ປາຍ ໂລ່ຍຮ ໄລ່ ກາ ຈາ ຊັຣນາ ກຸ່ ຣາມື້ຮ. ມານະ ຕາ ເຕ້ອ ຕີ ມານະ, ຍ່ອນ ເຢົາງ ເຈົາຣາຊີ ຮັບ ເຈີ້ ໄລ່ ກ້ອຍ. 4 ມານະ ເຍົາ ຍັ້ນ ຕີ ກວາຍ ກາ ຕະ ຣານະ ໂອນ ກວາຍ ການໍ້ອໍ? ແອັງ ເມົາຍ ອັນ ແຕ່ ເຕ້ອ ປາຍ ກວາຍ ກ້ອຍ ຕະ ຣານະ ອໍ ແຕ້ລາ ຕາ ອໍ. ກະ ໄຮ ດັງ ເຢົາງ ເຈົາຣາຊີ ເປັນ ອຳນາດ ເຕ້ອ ຈ່ອຍ ໂອນ ກວາຍ ກ້ອຍ ແອັດ ຊາເບັງ ອໍ.

5 ເປັນ ກວາຍ ຄິດ ອົງເຄາະ ຢຳນັບ ມັຮ ຕາໄງ ເພົາ ຕາປູນ ຮິດ ຊາງ ເຢົາງ ເຈົາຣາຊີ. ມາ ເປັນ ກວາຍ ການໍ້ອໍ ຄິດ ກຸ່ ຣາໄງ ລາ ມູເຈິງ ອິນແຍະ. ອົງເຄາະ ກຸ່ ນະ ຕາຕ່ອຍ ໂອນ ກຣັກ, ອິນເຕ້າ ເຢົາງ ເຈົາຣາຊີ ໂອນ ອັນ ຕະ ແຕ ຣາມື້ຮ ໄນ່. 6 ອັນ ກາ ຢຳນັບ ມວຍ ຕາໄງ ໂອນ ຕາປູນ ຮິດ ຊາງ ເຢົາງ ເຈົາຣາຊີ, ອັນ ຕະ ຍ່ອນ ອັນ ຢຳນັບ ເຢົາງ ເຈົາຣາຊີ. ກະ ອັນ ກາ ຈາ ຊັຣນາ ກຸ່ ຣາມື້ຮ, ອັນ ຕະ ນະກ້ອຍ ລາ ອັນ ຢຳນັບ ເຢົາງ ເຈົາຣາຊີ ເຕ່, ຍ່ອນ ອັນ ຊາແອັນ ເຢົາງ ເຈົາຣາຊີ ໂອນ ທຣື້ງ ຊັຣນາ ກ້ອຍ. ມູເຈິງ ກ້ອຍ ເຕ່, ອັນ ກາ ຕາ ເປັນ ຈາ ຊັຣນາ ກຸ່ ຣາມື້ຮ, ອັນ ຕະ ນະກ້ອຍ ລາ ອັນ ຢຳນັບ ເຢົາງ ເຈົາຣາຊີ ເຕ່. ກະ ອັນ ຊາແອັນ ເຢົາງ ເຈົາຣາຊີ ຍ່ອນ ເປັນ ທຣື້ງ ຊັຣນາ ມັຮ ອັນ ຈາ. 7 ຕາ ເປັນ ອາແລະ ແຕ ໄຮ ມາ ອາມັງ ໂອນ ມານະ ອັນ ຊ້ອງ. ກະ ຕາ ເປັນ ອາ ແລະ ແຕ ໄຮ ກູຈິດ ໂອນ ມານະ ອັນ ຊ້ອງ. 8 ຄັນ ໄຮ ອາມັງ, ລາ ອາມັງ ດໍ້ອ ຕະ ຣານະ ເຢົາງ ເຈົາຣາຊີ. ຄັນ ໄຮ ກູຈິດ, ລາ ໄຮ ເປາະ ແອັດ ກະ ເຢົາງ ເຈົາຣາຊີ. ນະກ້ອຍ ໄຮ ອາມັງ ແຕ້ລາ ໄຮ ກູຈິດ, ລາ ໄຮ ແກັດ ຄອງ ເຢົາງ ເຈົາຣາຊີ ອິນແຍະ. 9 ເຢຊູ ກຣິດ ກູຈິດ ກະ ອັນ ອາມັງ ລັຮ ແຕ ອັນ ກູຈິດ, ດໍ້ອ ອັນ ແກັດ ອິນເຈົາ ກຸ່ ນະ ກວາຍ, ໄລ່ ກາ ອາມັງ ກະ ໄລ່ ກາ ກູຈິດ. 10 ນະກ້ອຍ, ມານະ ເຍົາ ອີ ຕີ ແຊມອາຍ ເຍົາ? ກະ ມານະ ເຍົາ ພາມາດ ແຊມອາຍ ເຍົາ? ປັຣແນີ ມັນເຕຣົາ ອິນແຍະ ມັຮ ໄຮ ອົງເຄາະ ແອັດ ຕາຍິ່ງ ຍັຮ ເມົາງ ເຢົາງ ເຈົາຣາຊີ ໂອນ ຕັດຊິນ ໄຮ. 11 ເພົາ ຄຽນ ເຈີ້ ຕິ່ງ ປັຣນາຍ ເຢົາງ ເຈົາຣາຊີ ແຕ ອິມແບີ ປາຍ:

"ເຢົາງ ເຈົາຣາຊີ ປາຍ ເຈີ້: 'ເກົາ ອາມັງ ຊົດ ແດັຍ. ນະກ້ອຍ ປັຣແນີ ມັນເຕຣົາ ກຸ່ ນະ ກວາຍ ກຸ່ ຣາໂກລ ຍັຮ ເມົາງ ເກົາ.

ກະ ກຸ່ ນະ ກວາຍ ງິນ ປາຍ ເກົາ ລາ ເຢົາງ ເຈົາຣາຊີ.'"

12 ນະກ້ອຍ ປັຣແນີ ມັນເຕຣົາ ອິນແຍະ ນະ ໄຮ ອົງເຄາະ ງິນ ຍັຮ ເມົາງ ເຢົາງ ເຈົາຣາຊີ ມັຮ ຣານະ ໄຮ ຕະ ຕິ່ງ ແດັຍ ໄນ່.

ອິນໂຈຍ ຣາເດັງ ເຍົາ ຕະ ໂລ່ຍຮ

13 ຍ່ອນ ນະກ້ອຍ, ໄຮ ມານະ ອິນໂຈຍ ຕີ ມານະ ນ້ອງ. ມາ ອົງເຄາະ ໄຮ ຄິດ ນະໄນ່ ແອັນ: ໄຮ ອິນໂຈຍ ຕະ ນ້ອງ ໂອນ ແຊມອາຍ ແກັດ ເປ່ ຣາງັຮ ແຕ້ລາ ຕັຮ ຣານະ ເຢົາງ ເຈົາຣາຊີ. 14 ຍ່ອນ ເກົາ ແອັດ ມວຍ ຣາງັຮ ກະ ເຢຊູ ກຣິດ, ອິນເຈົາ ໄຮ, ນະກ້ອຍ ເກົາ ດັງ ກຣັກ ລາລີ້ ລາ ກຸ່ ຣາມື້ຮ ທຣື້ງ ຊັຣນາ ຕາ ເປັນ ໂລ່ຍຮ ອິນ ເຕ້າ ໂອນ ກວາຍ ຈາ. ມາ ຄັນ ກວາຍ ອາແລະ ຄິດ ປາຍ ເປັນ ທຣື້ງ ຊັຣນາ ເຢົາງ ເຈົາຣາຊີ ຕາ ໂອນ ອັນ ຈາ, ນະກ້ອຍ ທຣື້ງ ກ້ອຍ ຕາ ປາຍ ໂອນ ອັນ ຈາ. 15 ຄັນ ເຍົາ ມາ ຈາ ມວຍ ຣາມື້ຮ ອິນເຕ້າ, ມາ ແຊມອາຍ ເຍົາ ຄິດ ໂລ່ຍຮ ຈາ ຣາມື້ຮ ກ້ອຍ, ແຊມອາຍ ກ້ອຍ ຊ້ອງ ຕຸຣ ລາລີ້ ເຮີມ ເຍົາ ຈາ ທຣື້ງ ກ້ອຍ. ເຍົາ ຕະ ນະກ້ອຍ, ເຍົາ ຕາ ເປັນ ອາໂຍະ ແຊມອາຍ ເຍົາ. ເຍົາ ອິນໂຈຍ ໂອນ ທຣື້ງ ຊັຣນາ ເຍົາ ຈາ ມາ ຕະ ໂອນ ແຊມອາຍ ເຍົາ ຊ້ອງ ຕຸຣ ຣາງັຮ, ຍ່ອນ ເຢຊູ ກຣິດ ກູຈິດ ຕາງ ກວາຍ ກ້ອຍ ເຕ່. 16 ເຍົາ ອິນໂຈຍ ຕະ ມັຮ ຣານະ ກາ ເຍົາ ເຮີມ ປາຍ, ມາ ເຍົາ ດັງ ແຊມອາຍ ເຍົາ ອີ ປາຍ ໂລ່ຍຮ ແຕ ຣານະ ກ້ອຍ. 17 ຍ່ອນ ຕິ່ງ ຈຸ່ມ ກວາຍ ກາ ເຢົາງ ເຈົາຣາຊີ ຊົດ ອັນ ຕາ ເປັນ ນັບ ແຕ ທຣື້ງ ໄລ່ ຈາ ແຕ້ລາ ງ່ອຍ. ມາ ອັນ ນັບ ແຕ ໄລ່ ເປັນ ຣາງັຮ ຕານ້ອງ,

ໄລ່ ແອັດ ຮາຕອຍ ກະ ເຍົາ, ກະ ໄລ່ ແອັດ ຮໍ່ອ໌ ເລືອຍໆ ຍ່ອນ ຮາເວີຍ ເຢີງ ເຈົ້າຮາຊີ ແອັດ ຕຶ້ງ ຮາງື່ຮ ໄລ່.
 18 ກວາຍ ອາແລ່ະ ມາ ຕະ ຮານະ ເຢຊູ ກຣິດ ຕາປູນ ຮານາ ໄມ່, ເຢີງ ເຈົ້າຮາຊີ ຊ້ອງ ຮໍ່ອ໌ ກະ ອັນ, ກະ ກວາຍ ການໍ່ອ໌ ຕະ ອິນຕີ ອໍ ແຕ ກວາຍ ກ້ອຍ ເຕ່. 19 ນະກ້ອຍ, ອົງເຄາະ ໄຮ ປາໄຮ່ຮ ແອັດ ຮາຕອຍ ເລືອຍໆ ກະ ເຍົາ ຕຶ້ງ ມຸ່ ກາ ຊາອໍາ, ກະ ອົງເຄາະ ໄຮ ມານະ ຈ່ອຍ ມານະ ໂອນ ເບີນ ຮາງື່ຮ ຊາອໍາ ເຮ່ງ ອາຊ້ອຮ ແອັນ.

20 ກູ່ ຮາມື່ຮ ຫຣື່ງ ຊ້ຽນາ ລາ ອໍ ໂອນ ກວາຍ ຈາ. ມາ ຄັນ ແຊມອາຍ ເຍົາ ເຮີມ ເຍົາ ຈາ ຫຣື່ງ ຊ້ຽນາ ກາ ອັນ ຄິດ ເຢີງ ເຈົ້າຮາຊີ ຕາ ໂອນ ອັນ ຈາ, ລາ ອັນ ຈາ ເຕ່ ຫຣື່ງ ກ້ອຍ. ເຈີ່ ອັນ ຕະ ຮານະ ກາ ອັນ ຊ້ອງ ໄລ່ຍຮ ຄັນ ອັນ ຕະ. ຄັນ ນະກ້ອຍ, ເຍົາ ແອັນ ຕະ ໄລ່ຍຮ ໂຈະ ເຢີງ ເຈົ້າຮາຊີ, ລາ ຍ່ອນ ແຕ ຊ້ຽນາ ເຍົາ ຈາ.

21 ນະກ້ອຍ, ອໍ ກາເລີຍ ເຍົາ ອິນໂຈຍ ຈາ ໄຊຣ໌, ອິນໂຈຍ ຈ່ອຍ ປ້ອຍ, ອິນໂຈຍ ຕະ ຮານະ ການໍ່ອ໌ ເຕ່, ຄັນ ຮາ ນະ ກ້ອຍ ຕະ ໂອນ ແຊມອາຍ ເຍົາ ຕະ ໄລ່ຍຮ. 22 ຄັນ ເຍົາ ດັງ ຕຶ້ງ ຮາງື່ຮ ເຍົາ, ຮານະ ເຍົາ ຕະ ມາ ຕາ ເບີນ ໄລ່ຍຮ ອິມເຕົ້າ, ເຍົາ ດໍອ໌ ຮາມື່ຮ ກ້ອຍ ຕຶ້ງ ຮາງື່ຮ ເຍົາ ຊ້ອງ, ຍ່ອນ ເຢີງ ເຈົ້າຮາຊີ ດັງ ຮາງື່ຮ ເຍົາ. ບຸ່ນ ລາລື້ ກວາຍ ກາ ຕະ ຮານະ, ມາ ຮາງື່ຮ ອັນ ຕາ ເບີນ ຕີ ອັນ ແຕ ຮານະ ກ້ອຍ. 23 ມາ ຄັນ ກວາຍ ອາແລ່ະ ຄິດ ຕຶ້ງ ຮາງື່ຮ ອັນ ລາ ໄລ່ຍຮ ຈາ ຊ້ຽນາ ອິມເຕົ້າ, ມາ ອິນນ້ອງ ອັນ ຈາ ຫຣື່ງ ກ້ອຍ, ອັນ ຕະ ໄລ່ຍຮ, ຍ່ອນ ຮານະ ອັນ ຕະ ລາ ຕາ ເບີນ ແຕ້ອ໌ ແຕ ຮາງື່ຮ ກາ ຊາອໍາ ເຢີງ ເຈົ້າຮາຊີ. ກູ່ ຮານະ ກວາຍ ຕະ, ມາ ຕາ ເບີນ ຕະ ຍ່ອນ ອັນ ຊາອໍາ ເຢີງ ເຈົ້າຮາຊີ, ຮານະ ກ້ອຍ ລາ ໄລ່ຍຮ.

15

ກວາຍ ອາແລ່ະ ກາ ຊາອໍາ ເຮ່ງ ອົງເຄາະ ຈ່ອຍ ເຍົາ

1 ໄຮ ກາ ຊາອໍາ ເຮ່ງ ອົງເຄາະ ໄຮ ຈ່ອຍ ເຍົາ, ກາ ອິນນ້ອງ ຊາອໍາ ອຽວ. ໄຮ ອິນໂຈຍ ຕະ ໂອນ ປຍາຍ ຮາງື່ຮ ໄຮ ຊ້ອງ. 2 ມາ ກູ່ ນະ ໄຮ ອົງເຄາະ ຕະ ອໍ ໂອນ ກວາຍ ການໍ່ອ໌ ເບີນ ຊາອໍາ ເຮ່ງ ອາຊ້ອຮ ແອັນ. 3 ຕະ ນະກ້ອຍ ໄຮ ດວຍ ເຢຊູ ກຣິດ ເຕ່, ຍ່ອນ ອັນ ຕາ ເບີນ ຕະ ໂອນ ຮໍ່ອ໌ ຮາງື່ຮ ອັນ ເບີມ. ຕຶ້ງ ປຶ້ງ ປັຣນາຍ ເຢີງ ເຈົ້າຮາຊີ ແຕ ອິມແບີ ເມົາ ຄຽນ ອິນໂຍ່ງ ແຕ ປັຣນາຍ ເຢຊູ ປາຍ ໂຈະ ເຢີງ ເຈົ້າຮາຊີ:

"ປັຣນາຍ ເມົາ ອີ ພາມາດ ໄມ່, ລາ ເມົາ ພາມາດ ເກົາ ແຮີ."

4 ມັຮ ປັຣນາຍ ເມົາ ຄຽນ ຕຶ້ງ ປຶ້ງ ປັຣນາຍ ເຢີງ ເຈົ້າຮາຊີ ແຕ ອິມແບີ, ເມົາ ຄຽນ ດໍອ໌ ອາຕີ ໄຮ. ນະກ້ອຍ, ເຕ່ອ໌ ໄຮ ແອັດ ຊາເບີງ ກະ ອົງກ່ອງ ມັຮ ຮາມື່ຮ ອໍ ເຢີງ ເຈົ້າຮາຊີ ຍິອ໌ ອີ ຕະ ໂອນ ໄຮ, ຍ່ອນ ປັຣນາຍ ເຢີງ ເຈົ້າຮາຊີ ຕາລື້ນ ໄຮ ກະ ຈ່ອຍ ໄຮ ແອັດ ຈິວ. 5 ເກົາ ແຊຣ໌ ເຢີງ ເຈົ້າຮາຊີ, ອັນ ກາ ຕະ ໂອນ ເຍົາ ເຕ່ອ໌ ແອັດ ຈິວ, ກະ ອັນ ກາ ຕາລື້ນ ເລືອຍ ເຍົາ, ເກົາ ແຊຣ໌ ອັນ ຕະ ໂອນ ເຍົາ ແກັດ ມູ ຮາງື່ຮ ມູ ຮາແຮີ ຕາປູນ ເຢຊູ ກຣິດ. 6 ຕະ ນະກ້ອຍ ເຍົາ ເບີນ ມວຍ ປັຣໂລຮ ມວຍ ປັຣນາຍ ຍ່ອງ ເຢີງ ເຈົ້າຮາຊີ, ອິມປໍ ເຢຊູ ກຣິດ, ອິມເຈົ້າ ໄຮ. 7 ນະກ້ອຍ, ອົງເຄາະ ເຍົາ ມານະ ຮັບໂຈມ ມານະ ນະ ເຢຊູ ກຣິດ ຮັບໂຈມ ເຍົາ ເຕ່, ດໍອ໌ ກວາຍ ການໍ່ອ໌ ເບີນ ຍ່ອງ ເຢີງ ເຈົ້າຮາຊີ ຍ່ອນ ແຕ ຮານະ ເຍົາ ຕະ.* 8 ເກົາ ອາຕີ ໂອນ ເຍົາ ດັງ ນະໄມ່: ເຢຊູ ກຣິດ ແກັດ ນະ ກວາຍ ຕະ ຮານະ ດໍອ໌ ຈ່ອຍ ໂອນ ຈຸ່ມ ອິດຊະຮາເອລ, ໂອນ ກວາຍ ເຕ່ອ໌ ດັງ ປັຣນາຍ ເຢີງ ເຈົ້າຮາຊີ ລາ ປຍາຍ ລາລື້, ຍ່ອນ ເຢີງ ເຈົ້າຮາຊີ ເອີອ໌ ເຈີ່ ຮາມື່ຮ ກ້ອຍ ກະ ອາຈວາຍຮ ອາເຈ່ຮ ຈຸ່ມ ອິດຊະຮາເອລ ແຕ ອິມແບີ. 9 ກະ ເຢຊູ ຕະ ໂອນ ກວາຍ ຕາ ແກັນ ກວາຍ ອິດຊະຮາເອລ ເຕ່ອ໌ ຍ່ອງ ເຢີງ ເຈົ້າຮາຊີ ເຕ່, ຍ່ອນ ເຢີງ ເຈົ້າຮາຊີ ຊ້ອງ ອາໂຍ່ະ ຕະ ໄລ່. ເມົາ ຄຽນ ອິນໂຍ່ງ ແຕ ເຢຊູ ຕຶ້ງ ປຶ້ງ ປັຣນາຍ ເຢີງ ເຈົ້າຮາຊີ ແຕ ອິມແບີ ປາຍ:

"ເກົາ ຍ່ອງ ໄມ່ ຍິ່ຮ ເມີງ ກວາຍ ຕາ ແກັນ ກວາຍ ອິດຊະຮາເອລ.

ກະ ເກົາ ລໍາ ຍ່ອງ ຮາມື່ຮ ໄມ່."

10 ອິນຕຸ ການໍ່ອ໌ ແອັນ ເມົາ ຄຽນ ເຈີ່ ຕຶ້ງ ປຶ້ງ ປັຣນາຍ ເຢີງ ເຈົ້າຮາຊີ ປາຍ:

"ມັຮ ເຍົາ ກາ ຕາ ແກັນ ກວາຍ ອິດຊະຮາເອລ ເອີຍ!

ອົງເຄາະ ເຍົາ ແອັດ ຮໍ່ອ໌ ບູຍ ມັນຕຸ ກະ ຈຸ່ມ ໄລ່ ກາ ເຢີງ ເຈົ້າຮາຊີ ຮຽຮ!"

* 15:7 15:7 ຕຶ້ງ ຮານາ ໄມ່ "ໂປໂລ ຍິອ໌ ອີ ໂອນ ກວາຍ ອິດຊະຮາເອລ ກະ ກວາຍ ຕາ ແກັນ ກວາຍ ອິດຊະຮາເອລ, ມານະ ຮັບໂຈມ ມານະ ມູເຈີງ ເຢຊູ ກຣິດ ຮັບໂຈມ ກວາຍ ແຕ ບາຮ ຈຸ່ມ ກ້ອຍ."

11 ກະ ອິນດຸ ການໍ້ອ໌ ແອັນ ເມົ້າ ຄຽນ ປາຍ:
 "ອິນແຍ່ະ ມັຮ ເຍົາ ກາ ຕາ ແກ້ນ ກວາຍ ອິດຊະຮາເອລ,
 ອີງເຄາະ ເຍົາ ຍ່ອງ ເຢັງ ເຈົ້າຮາຊີ!
 ກູ່ ຈຸ່ມ ກວາຍ ອີງເຄາະ ຍ່ອງ ເລື້ອຍໆ ອັນ!"

12 ເບິນ ມວຍ ອິນດຸ ການໍ້ອ໌ ແອັນ ຕຶ້ງ ປຶ້ງ ປັຣນາຍ ເຢັງ ເຈົ້າຮາຊີ, ເອຊາຢາ ຄຽນ ປາຍ:
 "ແຕ ຈຸ່ມເຈື້ອ ເຢຊີ ແກ້ດ ມານໍ້າ ກອນ ຮາເລົາ.†
 ກອນ ຮາເລົາ ໄນ່ ແກ້ດ ຊົດ ກວາຍ ກາ ຕາ ແກ້ນ ກວາຍ ອິດຊະຮາເອລ.
 ກະ ໄລ່ ກ້ອຍ ອີງກ່ອງ ອັນ ຈ່ອຍ ອາມັງ ໄລ່."

13 ເກົາ ແຊຣ໌ ເຢັງ ເຈົ້າຮາຊີ, ອັນ ກາ ກໍ່ລ ຮາມັຮ ອີງກ່ອງ, ຈ່ອຍ ໂອນ ເຍົາ ແອິດ ຮໍ່ອ໌ ເລື້ອຍໆ ຍ່ອນ ເຍົາ ຊາອໍ້າ. ກະ ເກົາ ແຊຣ໌ ອັນ ໂອນ ຮາເວົ້າຍ ອັນ ຈ່ອຍ ໂອນ ເຍົາ ເບິນ ຮາງັຮ ອີງກ່ອງ ແກ້ຍ ແກ້ຍ.

ຮານະ ໂປໂລ ຕະ

14 ແຊມອາຍ ເອີຍ! ເກົາ ດັງ ເຈົ້ ເຍົາ ລາ ກວາຍ ອໍ ລາລີ້. ກະ ເຍົາ ເບິນ ຮາງັຮ ດັງ ຊາອໍ້ຍ ເຈົ້. ນະກ້ອຍ ເຕ່ອ໌ ເຍົາ ມານະ ອາຕີ ຈ່ອຍ ມານະ. 15 ມາ ເກົາ ຕາ ເບິນ ອີງກ້ອຮ ອິນເຕົ້າ ຄຽນ ປັຣນາຍ ຊາອົຮ ໄນ່ ອາຮ ຍານ ລັຮ ເຍົາ. ເກົາ ຕາ ເບິນ ອີງກ້ອຮ, ຍ່ອນ ເຢັງ ເຈົ້າຮາຊີ ຈ່ອຍ ເມົ້າດ ເກົາ ໂອນ ຕະ ຮານະ ໄນ່. 16 ອັນ ໂອນ ເກົາ ຕະ ຮານະ ເຢຊູ ກຣິດ, ດໍ້ອ໌ ອາຕີ ປັຣນາຍ ອໍ ແຕ ເຢັງ ເຈົ້າຮາຊີ ປີ ກວາຍ ກາ ຕາ ແກ້ນ ກວາຍ ອິດຊະຮາເອລ. ເກົາ ຍິ່ອ ອີ ມ່ອບ ໄລ່ ປີ ເຢັງ ເຈົ້າຮາຊີ ແກ້ດ ນະ ເກຣັງ ເມົ້າ ມ່ອບ ຊາງ, ໂອນ ຮໍ່ອ໌ ຮາງັຮ ເຢັງ ເຈົ້າຮາຊີ. ຮາເວົ້າຍ ເຢັງ ເຈົ້າຮາຊີ ແຕ່ ຕະ ໂອນ ໄລ່ ແກ້ດ ກວາຍ ບຣັຮ ອໍ. 17 ຍ່ອນ ເກົາ ເບິນ ມວຍ ຮາງັຮ ກະ ເຢຊູ ກຣິດ, ນະກ້ອຍ ເກົາ ຊ້ອງ ຮໍ່ອ໌ ມັຮ ຮານະ ເຢັງ ເຈົ້າຮາຊີ ໂອນ ເກົາ ຕະ. 18 ເກົາ ຕາ ເຕ່ອ໌ ປາຍ ອິນເຕົ້າ ແຕ ຮານະ ເຢັງ ເຈົ້າຮາຊີ ໂອນ ກວາຍ ການໍ້ອ໌ ຕະ. ມາ ເຕ່ອ໌ ເກົາ ອາຕີ ແຕ ຮານະ ເຢຊູ ກຣິດ ຈ່ອຍ ໂອນ ເກົາ ຕະ. ຮານະ ໄນ່ ລາ ເຢັງ ເຈົ້າຮາຊີ ໂອນ ກວາຍ ກາ ຕາ ແກ້ນ ກວາຍ ອິດຊະຮາເອລ ຊາອໍ້າ ເຕ່, ຍ່ອນ ໄລ່ ຊາງັດ ປັຣນາຍ ເກົາ ອາຕີ, ກະ ຍ່ອນ ໄລ່ ເຮິມ ຮານະ ເກົາ ຕະ, 19 ກະ ຍ່ອນ ຮາເວົ້າຍ ເຢັງ ເຈົ້າຮາຊີ ໂອນ ເກົາ ເບິນ ອໍານາດ ຕະ ຮານະ ຕາ ເກັຍ ເຮິມ ກະ ຮານະ ການໍ້ອ໌ ໂອນ ກວາຍ ເບິນ ເຮິມ, ເຈົ້ ເກົາ ອາຕີ ປັຣນາຍ ອໍ ແຕ ເຢຊູ ກຣິດ ຕຶ້ງ ກູ່ ອິນດຸ ແຕ ເມືອງ ເຢຊູຊາເລັມ ເຕົ້າ ແຕ່ອ໌ ປີ ແຄງ ອີລີຣິກັນ. 20 ເກົາ ຕະ ນະກ້ອຍ ຍ່ອນ ເກົາ ຍິ່ອ ລາລີ້ ອາຕີ ປັຣນາຍ ອໍ ແຕ ເຢຊູ ກຣິດ ໂອນ ໄລ່ ກາ ຕາ ຢວາຮ ຊ້ອງ ອິນເຕົ້າ ແຕ ອັນ. ເກົາ ຕາ ແອອ໌ ເປາະ ອາຕີ ປີ ອິນດຸ ກວາຍ ການໍ້ອ໌ ເປາະ ອາຕີ ເຈົ້. ຄັນ ເກົາ ມາ ຕະ ນະກ້ອຍ, ລາ ນະ ເກົາ ຕະ ດຸງ ຕຶ້ງ ອິນດຸ ກວາຍ ການໍ້ອ໌ ຈັຮ ຕາໂນລ ເຈົ້. 21 ເມົ້າ ຄຽນ ເຈົ້ ຕຶ້ງ ປຶ້ງ ປັຣນາຍ ເຢັງ ເຈົ້າຮາຊີ ແຕ ອິມແບີ ປາຍ:

"ມັຮ ໄລ່ ກາ ຕາ ຢວາຮ ຊ້ອງ ປັຣນາຍ ອໍ ແຕ ເຢັງ ເຈົ້າຮາຊີ,
 ປັຣແນີ ມັນເຕຣົາ ໄລ່ ເບິນ ຊ້ອງ ເຕ່ ປັຣນາຍ ກ້ອຍ,
 ກະ ໄລ່ ກາ ຕາ ຢວາຮ ດັງ ແຕ ອັນ,
 ປັຣແນີ ມັນເຕຣົາ ໄລ່ ເບິນ ດັງ ເຕ່."

ຮານະ ໂປໂລ ຍິ່ອ ອີ ຕະ ປັຣແນີ ມັນເຕຣົາ

22 ຍ່ອນ ເກົາ ອິນນ້ອງ ເມົ້າອ໌ ຕະ ຮານະ ກ້ອຍ, ເກົາ ຕາ ຢວາຮ ເຕ່ອ໌ ແຕ່ອ໌ ຊາອົຮ ເຍົາ. ມາ ຊາອໍ້ຍ ເຮີບ ເຈົ້ ເກົາ ຍິ່ອ ອີ ແຕ່ອ໌ ປີ ເຍົາ. 23 ດຸ່ນ ເຈົ້ ເກົາ ອອອຍາຮ ອອໂອອ໌ ຍິ່ອ ອີ ແຕ່ອ໌ ປີ ເຍົາ, ກະ ຊານໍ້ ເກົາ ຕະ ແມິນ ເຈົ້ ຮານະ ເກົາ ຕຶ້ງ ກຣວາງ ໄນ່. 24 ແຕ່ອ໌ ເກົາ ເບິນ ເປາະ ປີ ກຣວາງ ຊະເປນ, ລາ ເກົາ ອີ ມູ່ດ ຊາອົຮ ກັຮຮານ ຕຶ້ງ ເມືອງ ເຍົາ ເວົ້າຍ. ເຈົ້ ແວັດ ເກົາ ຊາອົຮ ກັຮຮານ ເຍົາ, ເກົາ ແຊຣ໌ ເຍົາ ຈ່ອຍ ເກົາ ໂອນ ເປາະ ແຕ່ອ໌ ປີ ກຣວາງ ຊະເປນ ແອັນ.

25 ມາ ຊານໍ້ ເກົາ ເປາະ ປີ ເມືອງ ເຢຊູຊາເລັມ ຍິ່ອ ອີ ຈ່ອຍ ຮັງອອຍ ປີ ມັຮ ມູ່ ກາ ຊາອໍ້າ ແອິດ ຕຶ້ງ ເມືອງ ກ້ອຍ. 26 ມັຮ ກວາຍ ຊາອໍ້າ ຕຶ້ງ ແຄງ ມາເກໂດເນຍ ກະ ແຄງ ອະຄາຢາ, ໄລ່ ກ້ອຍ ຮໍ່ອ໌ ຮາງັຮ ປາໂຮມ ປຣະ ດໍ້ອ໌ ຈ່ອຍ ມັຮ ກວາຍ ຊາອໍ້າ ຕຶ້ງ ເມືອງ ເຢຊູຊາເລັມ, ໄລ່ ກາ ຕຸຣ ກາດິດ ລາລີ້. 27 ໄລ່ ກາ ແອິດ ຕຶ້ງ ແຄງ

† 15:12 15:12 ເຢຊີ ລາ ອິມບໍ່ "ເຕົ້າ ປັຣເອົາ ຕາວິດ."

ມາເກໂດເນຍ ກະ ແຄງ ອະຄາຢາ, ໄລ່ ລາ ຕາ ເກີນ ກວາຍ ອິດຊະຮາເອລ. ມາ ໄລ່ ຮໍ້ອ໌ ຮາງື່ຮ ຢັອ໌ ອີ ຈ່ອຍ ມັຮ ກວາຍ ຊາອໍາ ແຕ ຈຸ່ມ ອິດຊະຮາເອລ. ໄລ່ ກ້ອຍ ຕູ່ ຈຸ່ມ ອິດຊະຮາເອລ ແຕ່, ຍ່ອນ ແຕ ອິນໂຢ່ງ ກວາຍ ອິດຊະຮາເອລ ຈ່ອຍ ໂອນ ໄລ່ ເບີນ ດັງ ປັຣນາຍ ອໍ ແຕ ເຢັງ ເຈົາຮາຊີ. ນະກ້ອຍ, ອໍ ໂອນ ໄລ່ ຈ່ອຍ ທາຮັງ ໂອນ ກວາຍ ອິດຊະຮາເອລ ກາ ຕຸ່ຮ ກາດິດ. ²⁸ ພໍກາ ເກົາ ຕະ ເຈີ່ ຮານະ ມ່ອບ ທາຮັງ ໂອນ ກວາຍ ຊາອໍາ ແອິດ ຕັ້ງ ເມືອງ ເຢຣູຊາເລັມ, ເຈີ່ ເກົາ ອີ ເປາະ ປີ ກຣວາງ ຊະເປນ ແອັນ. ມາ ເກົາ ອີ ມູ່ດ ຊາອົຮ ເຍົາ ຕັ້ງ ເມືອງ ໂຮມ ເວົ້າຍ. ²⁹ ເກົາ ດັງ, ພໍກາ ເກົາ ແຕ້ອ໌ ປີ ເຍົາ, ລາ ເກົາ ເດີງ ກູ່ ຮາມິ່ຮ ບຸ່ນ ແຕ ເຢຊູ ກຮິດ ໂອນ ເຍົາ.

³⁰ ຍ່ອນ ເຍົາ ແອິດ ມວຍ ຮາງື່ຮ ກະ ເຢຊູ ກຮິດ ເຈີ່, ກະ ຍ່ອນ ຮາເວົ້າຍ ເຢັງ ເຈົາຮາຊີ ຈ່ອຍ ເຍົາ ມານະ ອາໂຍ່ະ ມານະ, ນະກ້ອຍ ເກົາ ແຊອ໌ ເຍົາ ອິມປ່ຣ່ອມ ເກົາແຊອ໌ ຈ່ອຍ ໂອນ ເກົາ. ກະ ໂອນ ໄຮ ເກົາແຊອ໌ ແຕ ເຢັງ ເຈົາຮາຊີ ອິນແຍ່ະ ຮາງື່ຮ ຮາເຮີ ໄຮ. ³¹ ແຊອ໌ ເຍົາ ເກົາແຊອ໌ ໂອນ ເກົາ ແຕ່ອ໌ ແວັດ ແຕ ອາຕີ ໄລ່ ກາ ຕາ ເບີນ ຊາອໍາ ເຢຊູ ຕັ້ງ ແຄງ ຢູດາຍ. ກະ ແຊອ໌ ເຍົາ ເກົາແຊອ໌ ຈ່ອຍ ເກົາ ແຕ ມັຮ ຮານະ ເກົາ ອີ ຕະ ຈ່ອຍ ໄລ່ ກາ ຊາອໍາ ຕັ້ງ ເມືອງ ເຢຣູຊາເລັມ, ໂອນ ໄລ່ ຮໍ້ອ໌ ຮາງື່ຮ ຮັບ ທາຮັງ ກ້ອຍ. ³² ແວັດ ກ້ອຍ, ຄັນ ເຢັງ ເຈົາຮາຊີ ໂອນ, ເກົາ ແຕ້ອ໌ ປີ ເຍົາ ເບີນ ຮາງື່ຮ ຮໍ້ອ໌ ລາລີ່. ເຈີ່ ເກົາ ເບີນ ໄປຣຮ ລັຮ ຍ່ອນ ເບີນ ຊາອົຮ ເຍົາ. ³³ ເກົາ ແຊອ໌ ເຢັງ ເຈົາຮາຊີ, ອັນ ກາ ໂອນ ໄຮ ແອິດ ອຽນ ອໍ, ແຊອ໌ ອັນ ແອິດ ເລືອຍໆ ກະ ເຍົາ. ອາແມນ.

16

ໂປໂລ ຕາແບັບ ກາຮານ ເຍົາ

¹ ເກົາ ແຊອ໌ ເຍົາ ຮັບໂຈມ ແຊມແອີຍ ໄຮ, ຮາມິ່ຮ ພອຍເບ. ອັນ ຕະ ຮານະ ເຢັງ ເຈົາຮາຊີ ຕັ້ງ ມູ່ ກາ ຊາອໍາ ຕັ້ງ ເມືອງ ເກັນເຄໂອ. ² ແຊອ໌ ເຍົາ ຮັບ ອັນ ນະ ເຢຊູ ກຮິດ ໂອນ ໄຮ ຮັບໂຈມ ກູ່ ນະ ກາ ຊາອໍາ ອັນ ເຈີ່. ເກົາ ແຊອ໌ ເຍົາ ຈ່ອຍ ແຮີ ມັນແຊມ ໄນ່ ອິນເຕົ້າ ອັນ ແຊອ໌ ແຕ ເຍົາ, ຍ່ອນ ອັນ ຈ່ອຍ ຊາອິ້ຍ ກວາຍ, ກາ ເກົາ ແຮີ. ³ ເກົາ ຢັອ໌ ອີ ກາຮານ ອາກິລາ ກະ ລາກວຍ ອັນ, ປີຊະກິລາ. ໄລ່ ບາຣ ນະ ກ້ອຍ ຕະ ຮານະ ເຢຊູ ກຮິດ ມັນ ຕຸ ກະ ເກົາ. ⁴ ໄລ່ ບາຣ ນະ ກ້ອຍ ອິມປ່ຣ່ອມ ຈິວ ກູຈິດ ດິອ໌ ຈ່ອຍ ເກົາ. ນະກ້ອຍ ເກົາ ຊາແອັນ ໄລ່ ກ້ອຍ. ກະ ກູ່ ມູ່ ກາ ຊາອໍາ ກາ ຕາ ເກີນ ແຕ ຈຸ່ມ ອິດຊະຮາເອລ, ໄລ່ ກ້ອຍ ຊາແອັນ ບາຣ ນະ ກ້ອຍ ແຕ່. ⁵ ເກົາ ອີ ກາຮານ ແຕ່ ມູ່ ກາ ຊາອໍາ ກາ ເກີ້ຍ ໂຮ່ມ ຕັ້ງ ດຸງ ໄລ່ ບາຣ ນະ ກ້ອຍ.

ເກົາ ພາອ໌ ປັຣນາຍ ຊາອົຮ ເຍົາ ເກົາ, ເອປາຍເນດ. ແຕ ຕາແບັ ລາລີ່ ມານະ ອັນ ແຕ່ ຊາອໍາ ເຢຊູ ກຮິດ ຕັ້ງ ແຄງ ເອເຊຍ. ⁶ ເກົາ ອີ ກາຮານ ມາຮີ. ອັນ ຕັລ ລາລີ່ ຕະ ຮານະ ໂອນ ເຍົາ. ⁷ ເກົາ ອີ ກາຮານ ໄລ່ ບາຣ ນະ ອັນດາໂຣນິໂກ ກະ ຢູເນຍ. ໄລ່ ບາຣ ນະ ໄນ່ ລາ ແຊມອາຍ ກວາຍ ອິດຊະຮາເອລ ມູເຈິງ ເກົາ ແຕ່. ກະ ໄລ່ ບາຣ ນະ ໄນ່ ເມົາ ໂກບ ໂຈະ ຕັ້ງ ກໍ່ອ໌ ມັນຕຸ ກະ ເກົາ ແຮີ. ມັຮ ກວາຍ ການໍ້ອ໌ ນັບ ໄລ່ ບາຣ ນະ ລາ ນະ ກວາຍ ກາ ເຢຊູ ຮຽຮ ປາຈຸ່ຮ. ກະ ໄລ່ ບາຣ ນະ ກ້ອຍ ຊາອໍາ ເຢຊູ ກຮິດ ອິນໂຢ່ງ ແຕ ເກົາ. ⁸ ເກົາ ອີ ກາຮານ ອໍາປຼເຍ ແຮີ. ອັນ ລາ ເຍົາ ເກົາ ຊັງໂກຣ ລາລີ່, ຍ່ອນ ຮີ ຊາອໍາ ເຢຊູ ກຮິດ ມັນຕຸ. ⁹ ເກົາ ອີ ກາຮານ ອູຣະບານ, ອັນ ກາ ຕະ ຮານະ ເຢຊູ ກຮິດ ມັນຕຸ ກະ ເກົາ. ກະ ເກົາ ອີ ກາຮານ, ຊະຕາຄີ ລາ ເຍົາ ກາ ຣາຕອຍ ລາລີ່. ¹⁰ ເກົາ ອີ ກາຮານ ອະເປເລ ແຮີ. ອັນ ກ້ອຍ ອາປັຣ ອັນ ເບີນ ມວຍ ຮາງື່ຮ ກະ ເຢຊູ ກຮິດ. ກະ ເກົາ ອີ ກາຮານ ກູ່ ນະ ໄລ່ ຕັ້ງ ດຸງຊູ ອາຮີຊະໂຕບູໂລ ແຮີ. ¹¹ ເກົາ ອີ ກາຮານ ເຮໂຣດີໂອນ, ອັນ ລາ ແຊມອາຍ ກວາຍ ອິດຊະຮາເອລ ມູເຈິງ ກະ ເກົາ ແຕ່. ກະ ເກົາ ອີ ກາຮານ ກູ່ ນະ ກວາຍ ຕັ້ງ ດຸງຊູ ມາຣະກິດ ກາ ຊາອໍາ ເຢຊູ ເຈີ່.

¹² ເກົາ ພາອ໌ ປັຣນາຍ ຊາອົຮ ໄລ່ ບາຣ ນະ ແຊມແອີຍ ຕີພາຍນາ ກະ ທີໂພຊາ. ໄລ່ ກ້ອຍ ຕະ ຮານະ ເຢຊູ ກຮິດ ແຕ່. ກະ ເກົາ ພາອ໌ ຊາອົຮ ເຍົາ ເກົາ, ເປຊີດາ. ອັນ ກ້ອຍ ຊາແຮັງ ລາລີ່ ຕະ ຮານະ ເຢຊູ ກຮິດ. ¹³ ເກົາ ອີ ກາຮານ ຮູໂຟ, ກະ ອິມເປ້ອ໌ ອັນ ແຮີ. ຮູໂຟ ໄນ່, ອັນ ຊາອໍາ ເຢຊູ ກຮິດ ຊາແຮັງ ລາລີ່, ກະ ອິມເປ້ອ໌ ອັນ ລາ ນະ ອິມເປ້ອ໌ ເກົາ ແຕ່. ¹⁴ ເກົາ ອີ ຊາອົຮ ແຕ່ ໄລ່ ອາຊິມກຮິດ, ພະເລໂກນ, ເຮຣະມີ, ປະໂຕບາ, ເຮຣະມາ, ກະ ມັຮ ແຊມອາຍ ການໍ້ອ໌ ກາ ແອິດ ກະ ໄລ່. ¹⁵ ເກົາ ອີ ກາຮານ ແຕ່ ໄລ່ ພິໂລໂລກ ກະ ຢູລີອາ, ເນເຣ ກະ ອາ ມໍ້ອ໌ ອັນ, ກະ ໂອລິມປາ, ກະ ກູ່ ນະ ກວາຍ ຊາອໍາ ກາ ແອິດ ກະ ໄລ່.

16 ແຊ່ອ ເຍົາ ມານະ ກັຮຮານ ອໍ ໂຈະ ມານະ. ມະກ້ອຍ ເມົ້າ ດັງ ເຍົາ ມານະ ອາໂຢະ ມານະ. ອິນແຍ່ະ ມັຮ ມູ່ ກາ ຊາອໍາ ເຢຊູ ກຣິດ ແອິດ ອິນໄນ່, ໄລ່ ຕາເບີບ ກາຮານ ເຍົາ ເຕ່.

ເຍົາ ອິນໂຈຍ ຊາງັດ ປັຮນາຍ ເມົ້າ ຮາຍົວະ

17 ແຊມອາຍ ເອີຍ! ເກົາ ຢັອ ອີ ປາຕັບ ເຍົາ, ອົງເຄາະ ເຍົາ ເນ່ ອໍ! ເບີນ ກວາຍ ຢັອ ອີ ເດົາ ຮາຍົວະ ເຍົາ ໂອນ ຮາໂລຍຮ. ກະ ໄລ່ ອີ ອາໂຢ່ງ ເຍົາ ເດົາ ຕະ ຮານະ ຕາ ອໍ. ຮານະ ໄລ່ ຕະ ອິມພາ ແຕ ເມົ້າ ອາຕີ ເຍົາ ແຕ ຮານະ ເຢັງ ເຈົາຮາຊີ. ມະກ້ອຍ ອໍ ໂອນ ເຍົາ ວຍາຮ ແຕ ໄລ່ ກ້ອຍ. 18 ໄລ່ ກ້ອຍ ຕາປູນ ຮາງິ້ຮ ໄລ່ ເບີນ. ໄລ່ ຕາ ແອອໍ ອີ ຕະ ຮານະ ເຢຊູ ກຣິດ, ອິນເຈົາ ໄຮ. ໄລ່ ຢັອ ອີ ອາໂລກ ກວາຍ ກາ ຊາກູລ. ໄລ່ ຍ່ອງ ເຍົາ ກະ ປາຍ ປັຮນາຍ ແອມ ອໍ ໂຈະ ເຍົາ. ມາ ປັຮນາຍ ໄລ່ ຕາ ເບີນ ປຍາຍໍ ອິນເຕົ້າ. 19 ກູ່ ກຮວາງ ຊ້ອງ ເຈົ້ ປາຍ ເຍົາ ຊາງັດ ອໍ ລາລີ້ ປັຮນາຍ ເຢັງ ເຈົາຮາຊີ. ມະກ້ອຍ ຮາງິ້ຮ ເກົາ ຊ້ອງ ຮໍ່ອໍ ລາລີ້. ເກົາ ຢັອ ເຍົາ ແກິດ ຮາງິ້ຮ ຮາລັງ ດໍອໍ ຕະ ຮານະ ອໍ, ມາ ເຍົາ ອິນໂຈຍ ຮາງິ້ຮ ອີ ຕະ ຮານະ ຕາ ອໍ. 20 ເຢັງ ເຈົາຮາຊີ ແຕ່ ໂອນ ໄຮ ແອິດ ອຽນ ອໍ. ຕາ ເບີນ ດຸ່ນ ມ້ອງ ອັນ ເຮົາບ ເຢັງ ຊາຕານ ກະ ໂອນ ເຢັງ ຊາຕານ ແອິດ ປື້ນ ຕາລາງ ອາເຢັງ ເຍົາ. ເກົາ ແຊ່ອ ເຢຊູ ກຣິດ, ອິນເຈົາ ໄຮ, ຈ່ອຍ ເມົ້າດ ເຍົາ.

ເຍົາ ໂປໂລ ພາອໍ ປັຮນາຍ ຊາອິຮ ເຕ່

21 ຕີໂມທຽວ, ອັນ ກາ ຕະ ຮານະ ເຢັງ ເຈົາຮາຊີ ມັນຕຸ ກະ ເກົາ, ອັນ ພາອໍ ປັຮນາຍ ຊາອິຮ ເຍົາ. ໄລ່ ໄປ ມະ ລູກິໂອ, ຢາຊົນ, ກະ ຊູຊີປາໂທ, ໄລ່ ອີ ກາຮານ ເຍົາ ເຕ່. ໄລ່ ກ້ອຍ ລາ ແຊມອາຍ ກວາຍ ອິດຊະຮາເອລ ມູເຈິງ ມະ ເກົາ ເຕ່. 22 ເກົາ ລາ ເຕຣະຕຽວ ຄຽນ ປັຮນາຍ ຊາອິຮ ໄນ່ ຈ່ອຍ ໂປໂລ. ເກົາ ຢັອ ອີ ກາຮານ ອິນ ແຍ່ະ ມັຮ ເຍົາ ເຕ່, ຍ່ອນ ໄຮ ເບີນ ມວຍ ຮາງິ້ຮ ກະ ເຢຊູ ກຣິດ, ອິນເຈົາ ໄຮ.

23 ໄຄໂຍ ພາອໍ ປັຮນາຍ ກາຮານ ເຍົາ ເຕ່. ອັນ ກ້ອຍ ຮໍ່ອໍ ຮາງິ້ຮ ຊານາ ເກົາ ຕົງ ດຸງ ອັນ. ກະ ອັນ ໂອນ ມູ່ ກາ ຊາອໍາ ເປາະ ໂຮ່ມ ປີ ດຸງ ອັນ ແຮີ. ເອຮາຊະໂຕ ລາ ກາຮານ ເຍົາ ເຕ່. ອັນ ລາ ກວາຍ ຢຸມ ປຣະ ໂອນ ເມືອງ ໂກຣິນໂທ. ກູອາໂຕ ລາ ກາຮານ ເຍົາ ເຕ່. ອັນ ກ້ອຍ ລາ ແຊມອາຍ ໄຮ. 24 ເກົາ ແຊ່ອ ເຢຊູ ກຣິດ, ອິນເຈົາ ໄຮ, ຈ່ອຍ ເມົ້າດ ເຍົາ. ອາແມນ.*

ຍ່ອງ ເຢັງ ເຈົາຮາຊີ

25 ໂອນ ໄຮ ຍ່ອງ ເຢັງ ເຈົາຮາຊີ, ອັນ ກາ ເຕ່ອໍ ຕະ ໂອນ ຮາງິ້ຮ ເຍົາ ຊາອໍາ ແຮ່ງ ອາຊ້ອຮ ລາລີ້ ປັຮນາຍ ອໍ ແຕ ເຢຊູ ກຣິດ, ມັຮ ເກົາ ອາຕີ ເຍົາ ເຈົ້. ເຢັງ ເຈົາຮາຊີ ອາປັຮ ເຈົ້ ປັຮນາຍ ໄນ່ ໂອນ ໄຮ ດັງ. ແຕ ຕາໂງ ເຢັງ ເຈົາຮາຊີ ແຕງ ມັນລ້ອງ ກູແຕອໍ, ອັນ ປາໂຕະ ປັຮນາຍ ໄນ່, 26 ມາ ອັນ ໂອນ ກວາຍ ຕາງ ປັຮນາຍ ອັນ ຄຽນ ດໍອໍ ແຕ ອິນໂຍ່ງ ປັຮນາຍ ໄນ່. ເຈົ້ ຊານໍ່ ອັນ ໂອນ ອິນແຍ່ະ ມັຮ ກວາຍ ດັງ. ເຢັງ ເຈົາຮາຊີ ລາ ເຢັງ ອາມົງ ເລືອຍໆ. ອັນ ແຕ່ ແປຣີ, ອາຕີ ໂອນ ກວາຍ ກູ່ ກຮວາງ ດັງ ເຕ່ ປັຮນາຍ ໄນ່, ດໍອໍ ໂອນ ອິນແຍ່ະ ມັຮ ກວາຍ ເຕ່ອໍ ຊາອໍາ ກະ ຕະ ຕາປູນ ປັຮນາຍ ໄນ່. 27 ໂອນ ໄຮ ຍ່ອງ ເຢັງ ເຈົາຮາຊີ ຍ່ອນ ແຕ ເຢຊູ ກຣິດ. ແອິງ ອັນ ເຕ່ ດັງ ກູ່ ຮາມິ້ຮ. ໄຮ ຍ່ອງ ເລືອຍໆ ອັນ ຊົດ ແດັຍ ເລີຍ ກູມໍ. ອາແມນ.

* 16:24 16:24 ຊາອິ້ຍ ປຶ້ງ ປັຮນາຍ ຕຍາ ຕາ ເບີນ ເບີນ ຮານາ 24 ໄນ່.

ປຣນາຍ ຊາອົຣ ມວຍ ໂປໂລ ຄຽນ ໂອນ ມູ່ ກາ ຊາອຳ ແອັດ ຕິ່ງ ເມືອງ ໂກຣິນໂທ

ປຣນາຍ ອາຕີ ອິນໂຍ່ງ

ໂປໂລ ຄຽນ ປຣນາຍ ຊາອົຣ ໄນ່ ພາອົ ຊາອົຣ ມູ່ ກາ ຊາອຳ ແອັດ ຕິ່ງ ເມືອງ ໂກຣິນໂທ ມາຣ 55 ກູມໍ ແວັດ ເຢຊູ ແກັດ. ໂປໂລ ຍົອ ອີ ອາຕີ ໄລ່ ໂອນ ຈົລ ເຮົາບ ມັຣ ຣາມິ່ຣ ຕຸ່ຣ ກັດ ກາ ໄລ່ ຣາມິຣ ຕິ່ງ ກູແຕອົ ໄນ່, ຍ່ອນ ແຕ ໄລ່ ຊາອຳ. ໂກຣິນໂທ ລາ ເມືອງ ກາ ປວາຍ ຣິັດ ກວາຍ ກຣິກ. ເມືອງ ໄນ່ ລາ ປິັດ ກະ ຣານ ດ້ອຣ ເດີນ ລາລີ່ ຍ່ອນ ແຕ ໄລ່ ຈິເຈັງ ກະ ຍ່ອນ ແຕ ໄລ່ ຊາງ ຊາອິ້ຍ ຣາມິ່ຣ ເຢັາງ.

ມັຣ ຣາມິ່ຣ ກາ ໂປໂລ ອາຕີ ລາ ແຕ ຈຸ່ມ ມູ່ ກາ ຊາອຳ ກັຣຍັຣ, ແຕ ຄານອດ ລາກວຍ ກາຢາອົ ຕິ່ງ ມູ່ ກາ ຊາອຳ, ແຕ ຣິັດ ກຣ່ອງ ໄລ່ ຊາງ, ກະ ແຕ ມັຣ ຣາມິ່ຣ ກາ ຣາເວັ້າຍ ເຢັາງ ເຈົາຣາຊີ ຈ່ອຍ ຕິ່ງ ມູ່ ກາ ຊາອຳ. ໂປໂລ ປາຍ ມູ່ ກາ ຊາອຳ ລາ ນະ ຈະ ເຢຊູ ກຣິດ. ເຢຊູ ກຣິດ ລາ ແປຼ, ກະ ມູ່ ກາ ຊາອຳ ລາ ນະ ຈະ ອັນ. ກະ ກູ່ ຣາມິ່ຣ ຕິ່ງ ຈະ ເບີນ ອິມພາ ຣານະ ຕະ.

ປຸ່ນ 13 ຕິ່ງ ປິ່ງ ໄນ່ ອາປຣ ໂອນ ໄຣ ດັງ ຣາມິ່ຣ ປິັດ ກາເລັຍ ອິນແຍ່ະ ແຕ ການໍອໍ ລາ ອົງເຄາະ ໄຣ ເບີນ ຣາງິຣ ອາຍໍະ.

1-2 ເກົາ ລາ ໂປໂລ ຄຽນ ປຣນາຍ ໄນ່ ພາອົ ຊາອົຣ ມູ່ ກາ ຊາອຳ ເຢັາງ ເຈົາຣາຊີ ແອັດ ຕິ່ງ ເມືອງ ໂກຣິນໂທ. ເຢັາງ ເຈົາຣາຊີ ຮຽຣ ປາຈຸ່ຣ ເກົາ ໂອນ ເປາະ ຕະ ຣານະ ເຢຊູ ກຣິດ. ເບີນ ກາ ໄຊຊະເທນ ແຮີ ແອັດ ມູ ອິນຕຸ ກະ ເກົາ. ອັນ ລາ ແຊມອາຍ ກວາຍ ຊາອຳ ເຢຊູ ກຣິດ ມູເຈັງ ໄຣ ເຕ່.

ຮິ ກາຣານ ອິນແຍ່ະ ກູ່ ນະ ມັຣ ກວາຍ ກາ ເຢັາງ ເຈົາຣາຊີ ຮຽຣ ໂອນ ແກັດ ກວາຍ ອັນ ຍ່ອນ ແຕ ເຢຊູ ກຣິດ. ມູ່ ກາ ຊາອຳ ກູ່ ອິນຕຸ ກາ ຕາບາອົ ຣາມິ່ຣ ເຢຊູ ກຣິດ ໄລ່ ຈູງ ມວຍ ອິນເຈົາ ມູເຈັງ ໄຣ ເຕ່. 3 ເກົາ ແຊອົ ເຢັາງ ເຈົາຣາຊີ ອິມປໍ່ ໄຣ, ກະ ເຢຊູ ກຣິດ ອິນເຈົາ ໄຣ, ຈ່ອຍ ເມັາດ ເຍົາ, ກະ ໂອນ ເຍົາ ແອັດ ບັນ ຊວານ ອຽນ ອໍ ເລືອຍາງ.

ເບີນ ປຸ່ນ ແຕ້ອົ ແຕ ເຢຊູ ກຣິດ

4 ເກົາ ຊາເອີນ ເຢັາງ ເຈົາຣາຊີ ເລືອຍາງ, ອັນ ເບີນ ຈ່ອຍ ເມັາດ ເຍົາ ກູ່ ຣາມິ່ຣ ຍ່ອນ ເຢຊູ ກຣິດ. 5 ຍ່ອນ ເຍົາ ແອັດ ມູ ຣາງິຣ ກະ ເຢຊູ ກຣິດ, ນະກ້ອຍ ເຍົາ ດັງ ກຣັກ ລາລີ່ ແຕ ກູ່ ປຣນາຍ ປາຍາຍໍ ອໍ, ກະ ເຕ່ອົ ເຍົາ ອາຕີ ຣາໄລ່ຣ ລາລີ່ ແຕ ປຣນາຍ ກ້ອຍ ແຮີ. 6 ກະ ປຣນາຍ ອໍ ແຕ ເຢຊູ ກຣິດ ກາ ຮິ ອາຕີ ແກັດ ຈັບ ລາລີ່ ຕິ່ງ ຣາງິຣ ເຍົາ. 7 ນະກ້ອຍ ເຍົາ ຕາ ເບີນ ແອີ ມູ ຣາມິ່ຣ ອໍ ອິນເຕົາ ແຕ ຣາເວັ້າຍ ເຢັາງ ເຈົາຣາຊີ ໂອນ, ບ້ອງ ກາ ເຍົາ ແອັດ ເກຣາະ ເຢຊູ ກຣິດ ແຕ້ອົ ລໍ່ຣ ປິ ກູແຕອົ ໄນ່. 8 ເຢັາງ ເຈົາຣາຊີ ຕະ ໂອນ ຣາງິຣ ເຍົາ ຊາອຳ ຈັບ ລາລີ່ ເຕົາ ແຕ້ອົ ຕາໂງ ເຢຊູ ກຣິດ, ອິນເຈົາ ໄຣ, ແຕ້ອົ ລໍ່ຣ ປິ ກູແຕອົ ໄນ່. ຕິ່ງ ຕາໂງ ກ້ອຍ ເຢຊູ ຕາ ເບີນ ຕີ ເຍົາ ເບີນ ໄລ່ຍຣ ອິນເຕົາ. 9 ເຢັາງ ເຈົາຣາຊີ ຮຽຣ ເຍົາ ໂອນ ແອັດ ມູ ຣາງິຣ ກະ ກອນ ອັນ ລາ ເຢຊູ ກຣິດ, ອິນເຈົາ ໄຣ. ກະ ອິນເຕົາ ເຢັາງ ເຈົາຣາຊີ ເອີອົ, ລາ ລີ່ ອັນ ຕະ.

ມູ່ ກາ ຊາອຳ ຣາຕັຣ ແກັດ ຊາອິ້ຍ ຈຸ່ມ

10 ແຊມອາຍ ເອີຍ! ຍ່ອນ ແຕ ຣາມິ່ຣ ເຢຊູ ກຣິດ, ອິນເຈົາ ໄຣ, ເກົາ ແຊອົ ເຍົາ ອິມປຣ່ອມ ມວຍ ປຣນາຍ ຊ້ອງ, ໂອນ ເຍົາ ຕາ ເບີນ ຣາຕັຣ ແກັດ ຊາອິ້ຍ ຈຸ່ມ ນ້ອງ. ອົງເຄາະ ເຍົາ ອິມປຣ່ອມ ມູ ຣາງິຣ, ກະ ຕາປູ່ ນ ມວຍ ປຣນາຍ ຊ້ອງ. 11 ແຊມອາຍ ເອີຍ! ເບີນ ກວາຍ ແຕ ດາງຊູ ຄະໂລເອ, ໄລ່ ເບີນ ອາຕີ ເກົາ ແຈງ ເຈີ່ ປາຍ ມູ່ ເຍົາ ຣາໂລຍຣ ຣາຈຽນ ຊາອິ້ຍ ລາລີ່. 12 ຊານຸ່ ເກົາ ເບີນ ມວຍ ປຣນາຍ ເກົາ ຍົອ ອີ ຕະ ອິນຕີ ກະ

ເຍົາ. ເບີນ ກວາຍ ແຕ ເຍົາ, ອັນ ກາ ປາຍ: "ເກົາ ໄນ່ ປວາຍ ປັຣນາຍ ໂປໂລ." ອັນ ກາ ປາຍ: "ເກົາ ໄນ່ ປວາຍ ປັຣນາຍ ອາໂປໂລ." ອັນ ກາ ປາຍ: "ເກົາ ໄນ່ ປວາຍ ປັຣນາຍ ເປໂຕ." ກະ ກວາຍ ການໍ້ອ ແອັນ ປາຍ: "ເກົາ ໄນ່ ປວາຍ ປັຣນາຍ ກຣິດ." 13 ຄັນ ມະກ້ອຍ, ອາຮັງ ປາຍ ເບີນ ຊາອີຍ ກຣິດ! ປຍາຍ ລາລີ້, ໂປໂລ ຕາ ເບີນ ກູຈິດ ຕາງ ເຍົາ ຕຶງ ອາລ່ອງ ຊັງກັງ! ກະ ປຍາຍ ລາລີ້, ຕາ ທ້ຍ ເມົາ ຕາບາອ໌ ຣາມັຣ ໂປໂລ ໂອນ ຕະ ຮິດ ຕຶງ ແດັອ໌ ໂອນ ເຍົາ.

14 ເກົາ ຊາແອັນ ເຢົາ ເຈົາຣາຊີ, ເກົາ ຕາ ເບີນ ຕະ ຮິດ ຕຶງ ແດັອ໌ ໂອນ ຊາອີຍ ນະ ກວາຍ ແຕ ມູ່ ເຍົາ. ມາ ເກົາ ຕະ ຮິດ ຕຶງ ແດັອ໌ ໂອນ ບາຣ ນະ ກິຊະໂປ ກະ ໄຄໂຍ ຊ້ອງ. 15 ມະກ້ອຍ ຕາ ເບີນ ເມົາ ເຕ່ອ໌ ປາຍ ເຍົາ ຮັບ ຮິດ ຕຶງ ແດັອ໌ ຍ່ອນ ແຕ ຣາມັຣ ເກົາ. 16 ໂອ! ກະ ເກົາ ຕະ ຮິດ ຕຶງ ແດັອ໌ ໂອນ ຊະເຕພານາ ກະ ດູງຊູ ອັນ ແຮ. ມາ ມັຣ ກວາຍ ການໍ້ອ, ເກົາ ຕາ ເບີນ ຊາແຍ໌ ຕະ ຮິດ ຕຶງ ແດັອ໌ ໂອນ ໄລ່. 17 ເຢຊູ ກຣິດ ຕາ ເບີນ ແປຣີ ເກົາ ຕະ ຮິດ ຕຶງ ແດັອ໌ ໂອນ ກວາຍ. ມາ ອັນ ກູອ໌ ເກົາ ອາຕີ ປັຣນາຍ ອໍ ແຕ ອັນ. ເກົາ ອາຕີ ປັຣນາຍ ກ້ອຍ, ມາ ເກົາ ຕາ ເບີນ ອາຕີ ປັຣນາຍ ແຄວ້ ຄິດ ແຕ ກວາຍ. ຄັນ ເກົາ ອາຕີ ປັຣນາຍ ອິນຕຣູ່, ປັຣນາຍ ຣາໂງ່ອ໌ ຣາລັງ, ປັຣນາຍ ເຍົາ ກັດ ດັງ, ປັຣນາຍ ເຢຊູ ກູຈິດ ຕຶງ ອາລ່ອງ ຊັງກັງ ລາ ຕາ ເບີນ ແກັດ ເກົາ ອິນເຕົາ ໂອນ ເຍົາ.

ອໍານາດ ແຕ ເຢຊູ ກຣິດ ກະ ປັຣນາຍ ຣາໂງ່ອ໌ ຣາລັງ ແຕ ເຢົາ ເຈົາຣາຊີ

18 ຄັນ ໄຮ ອາຕີ ແຕ ເຢຊູ ກູຈິດ ຕາງ ໄຮ ຕຶງ ອາລ່ອງ ຊັງກັງ ໂອນ ກວາຍ ກາ ຕາ ຍິອ໌ ອີ ຊາອໍາ ເຢົາ ເຈົາຣາຊີ, ມັຣ ກວາຍ ກ້ອຍ ປາຍ ປັຣນາຍ ກ້ອຍ ລາ ປັຣນາຍ ກວາຍ ຢຸຣ. ມາ ໄຮ ກາ ເຢົາ ເຈົາຣາຊີ ເບີນ ຈ່ອຍ ອາມັງ, ໄຮ ດັງ ເຢົາ ເຈົາຣາຊີ ເບີນ ອໍານາດ ຈ່ອຍ ອາມັງ ກວາຍ ຍ່ອນ ແຕ ປັຣນາຍ ກ້ອຍ. 19 ຕຶງ ປຶງ ປັຣນາຍ ເຢົາ ເຈົາຣາຊີ ເມົາ ຄຽນ ເຈົ້ ປາຍ:

"ເກົາ ອາປິດ ຕັຣ ອິນແຍ່ະ ມັຣ ປັຣນາຍ ກາ ແຄວ້ ແຕ ກວາຍ ກາ ຣາໂງ່ອ໌ ຣາລັງ.

ກະ ເກົາ ຕະ ໂອນ ກວາຍ ກາ ຣຍານ ຊາອີຍ

ໂອນ ຣາມັຣ ໄລ່ ຣຍານ ຕາ ເບີນ ແກັດ ເກົາ ອິນເຕົາ."

20 ມະກ້ອຍ ກວາຍ ຣາໂງ່ອ໌, ອິນມ້ອງ ອີ ຣາໂງ່ອ໌ ຣາລັງ ຊາ ບໍ? ກວາຍ ກາ ຣຍານ ຊາອີຍ, ອິນມ້ອງ ດັງ ຊາ ອີຍ ບໍ? ກະ ກວາຍ ກາ ດັງ ຕະ ອິນຕີ ແບູງ, ອິນມ້ອງ ແບູງ ບໍ? ປຍາຍ ລາລີ້ ຕາ ເບີນ ແກັດ ມະກ້ອຍ ມ້ອງ, ຍ່ອນ ເຢົາ ເຈົາຣາຊີ ເບີນ ຕະ ໂອນ ຣາງິຣ ຣາໂງ່ອ໌ ຣາລັງ ຕຶງ ກູແຕອ໌ ໄນ່ ແກັດ ຣາງິຣ ຊາກູລ ເມົາດ.

21 ຣາໂງ່ອ໌ ຣາລັງ ລາລີ້ ເຢົາ ເຈົາຣາຊີ! ອັນ ຕະ ໂອນ ກວາຍ ຕາ ເຕ່ອ໌ ດັງ ແຕ ຣາງິຣ ອັນ ຍ່ອນ ໄລ່ ດັງ ມັຣ ຣາງິຣ ຣາໂງ່ອ໌ ຣາລັງ ໄລ່ ເບີນ. ມາ ເຢົາ ເຈົາຣາຊີ ຮໍ້ອ໌ ຣາງິຣ ຈ່ອຍ ອາມັງ ກວາຍ ກາ ຊາອໍາ ອັນ ຍ່ອນ ແຕ ປັຣນາຍ ໄຮ ອາຕີ, ລາ ປັຣນາຍ ກວາຍ ແດີຍ ໄນ່ ປາຍ ປັຣນາຍ ຢຸຣ. 22 ກວາຍ ອິດຊະຣາເອລ ຍິອ໌ ອີ ເຮີມ ຣານະ ຕາ ທ້ຍ ເຮີມ, ກະ ກວາຍ ກຣິກ ຈາຈໍອ໌ ປັຣນາຍ ຣາໂງ່ອ໌ ຣາລັງ. 23 ມາ ໄຮ ໄນ່, ໄຮ ອາຕີ ແຕ ຣາງິຣ ກຣິດ, ອັນ ກາ ກູຈິດ ຕຶງ ອາລ່ອງ ຊັງກັງ. ປັຣນາຍ ກ້ອຍ ກວາຍ ອິດຊະຣາເອລ ຊາອັຣ ຕະ ຕາ ແອອ໌ ອີ ຊາງັດ. ກະ ກວາຍ ກາ ຕາ ແກັນ ກວາຍ ອິດຊະຣາເອລ ປາຍ ປັຣນາຍ ກ້ອຍ ລາ ປັຣນາຍ ກວາຍ ຊາກູລ.

24 ມາ ມັຣ ກວາຍ ກາ ເຢົາ ເຈົາຣາຊີ ກູອ໌, ກາ ກວາຍ ອິດຊະຣາເອລ, ກະ ກວາຍ ຕາ ແກັນ ກວາຍ ອິດຊະຣາເອລ ແຮ, ມັຣ ກວາຍ ກ້ອຍ ດັງ ກຣິດ ໄນ່ ເບີນ ອໍານາດ ກະ ປັຣນາຍ ຣາໂງ່ອ໌ ຣາລັງ ແຕ ເຢົາ ເຈົາຣາຊີ.

25 ເບີນ ກວາຍ ຍິອ໌ ອີ ປາຍ ເຢົາ ເຈົາຣາຊີ ລາ ຊາກູລ, ມາ ປັຣນາຍ ຊາກູລ ແຕ ເຢົາ ເຈົາຣາຊີ ຣາໂງ່ອ໌ ຣາລັງ ກາເລີຍ ແຕ ປັຣນາຍ ກວາຍ ຣາໂງ່ອ໌ ຣາລັງ. ໄລ່ ປາຍ ເຢົາ ເຈົາຣາຊີ ລາ ອຽວ, ມາ ຣານະ ເມົາ ປາຍ ອຽວ ແຕ ເຢົາ ເຈົາຣາຊີ, ລາ ບັນ ເຣ່ງ ກາເລີຍ ແຕ ຣານະ ເຣ່ງ ແຕ ກວາຍ.

26 ແຊມອາຍ ເອີຍ! ອີງເຄາະ ເຍົາ ກູຄິດ ແຕ ກວາຍ ກາ ແອັດ ຕຶງ ມູ່ ເຍົາ. ຕາປູນ ຣາງິຣ ກວາຍ ດຸ ຄິດ, ບິ້ອ໌ ນະ ເຍົາ ລາ ກວາຍ ຣາໂງ່ອ໌ ຣາລັງ. ບິ້ອ໌ ນະ ເຍົາ ລາ ກວາຍ ປິດ. ກະ ບິ້ອ໌ ນະ ເຍົາ ລາ ແຕ ຈຸມເຈີອ໌ ກວາຍ ຊຸ ເບີນ. 27 ມາ ເຢົາ ເຈົາຣາຊີ ຮຽຣ ມັຣ ກວາຍ ຊາກູລ, ຕະ ໂອນ ໄລ່ ກາ ຣາໂງ່ອ໌ ຣາລັງ ຊ້ອງ ກູມາລ; ກະ ມັຣ ກວາຍ ກາ ຕາ ເບີນ ປິດ ອິນເຕົາ ໂອນ ກວາຍ ປິດ ລາລີ້ ແກັດ ກູມາລ ຕະ. 28 ເຢົາ ເຈົາຣາຊີ ຮຽຣ ອິດ ມັຣ ກາ ກວາຍ ດຸຣ ກາດິດ ຕາ ເບີນ ເກົາ ຕຶງ ແດີຍ ໄນ່. ອັນ ຮຽຣ ມັຣ ກວາຍ ກາ ກວາຍ ການໍ້ອ ດ

ພາມາດ. ກະ ເຢົາ ເຈົ້າຣາຊິ ຮຽຮ ນະກ້ອຍ, ລາ ອັນ ຢັອ ອີ ອາປິດ ກູ່ ຣາມິ້ຮ ກາ ກວາຍ ຄິ້ດ ປາຍ ປິ້ດ ກະ ອໍ ລາລີ້ ຕິ້ງ ແດ້ຍ ໄມ່. ²⁹ ນະກ້ອຍ ຕາ ເບິນ ກວາຍ ອາແລະ ແຕ່ອ ໂອດ ຍັ້ຮ ເມົາງ ເຢົາ ເຈົ້າຣາຊິ. ³⁰ ປຍາຍ ລາລີ້ ເຢົາ ເຈົ້າຣາຊິ ໂອນ ເຍົາ ແອິດ ມູ ຣາງິ້ຮ ກະ ເຢຊູ ກຣິດ ເຈົ້. ຍ່ອນ ແຕ ເຢຊູ ກຣິດ, ໄຮ ເບິນ ປຣນາຍ ຣາງິ້ຮ ຣາລັງ ແຕ ເຢົາ ເຈົ້າຣາຊິ. ໄຮ ແອິດ ຕາມ້ອງ ອໍ ຍັ້ຮ ເມົາງ ເຢົາ ເຈົ້າຣາຊິ; ໄຮ ແກິດ ຕາ ເບິນ ໂລ່ຍຮ ອິນເຕົ້າ, ກະ ໄຮ ເບິນ ຣານະ ຈ່ອຍ ອາມັງ ຍ່ອນ ເຢຊູ ກູຈິດ ແຕ່ນ ໄຮ ເຈົ້. ³¹ ນະກ້ອຍ, ແກິດ ຊັງໄກຣ ມັຮ ກາ ປິ້ງ ປຣນາຍ ເຢົາ ເຈົ້າຣາຊິ ປາຍ ແຕ ອິມແບິ ນະໄມ່:
 "ກວາຍ ອາແລະ ຢັອ ອີ ໂອນ ເມົາ ຍ່ອງ ອິນເຕົ້າ,
 ອິງເຄາະ ອັນ ຍ່ອງ ແຕ ຣານະ ເຢົາ ເຈົ້າຣາຊິ."

2

ໂປໂລ ອາຕີ ແຕ ເຢຊູ ກູຈິດ ຕິ້ງ ອາລ່ອງ ຊັງກັງ

¹ ແຊມອາຍ ເອີຍ! ບັອງ ກາ ເກົາ ແຕ້ອ ປິ ເຍົາ ອາຕີ ເຍົາ ປຣນາຍ ປຍາຍ ແຕ ເຢົາ ເຈົ້າຣາຊິ, ລາ ເກົາ ຕາ ເບິນ ອາຕີ ປຣນາຍ ຣາງິ້ຮ ຣາລັງ ກະ ປຣນາຍ ອິນຕູູ. ² ແຕ້ອ ເກົາ ແອິດ ກະ ເຍົາ, ເກົາ ຄິ້ດ ອີ ອາຕີ ແຕ ເຢຊູ ກຣິດ ກູຈິດ ຕິ້ງ ອາລ່ອງ ຊັງກັງ ຊ້ອງ. ເກົາ ຕາ ເບິນ ອີ ອາຕີ ແຕ ປຣນາຍ ກາມ້ອ. ³ ມາ ພໍກາ ເກົາ ແຕ້ອ ປິ ເຍົາ, ເກົາ ຊ້ອງ ອຽວ ລາແກ້ຮ ກະ ເກົາ ກາໄກ່ຮ ອິງກ້ອຮ ລາລີ້. ⁴ ປຣໄລຣ ກະ ປຣນາຍ ກາ ເກົາ ອາຕີ ໂອນ ເຍົາ, ເກົາ ຕາ ເບິນ ອາຕີ ແຕ້ອ ປຣນາຍ ຮໍ້ອ ມັຮ ກວາຍ ຣາງິ້ຮ ຣາລັງ ດູ ອີ ປາຍ. ມາ ເກົາ ອາຕີ ມັຮ ປຣນາຍ ກາ ຣາເວົ້າຍ ເຢົາ ເຈົ້າຣາຊິ ໂອນ ເກົາ ເບິນ ອໍານາດ ອາຕີ. ⁵ ເຍົາ ຊາອໍ ຍ່ອນ ແຕ ອໍານາດ ເຢົາ ເຈົ້າຣາຊິ; ເຍົາ ຕາ ເບິນ ຊາອໍ ຍ່ອນ ເຍົາ ຊ້ອງ ປຣນາຍ ຣາງິ້ຮ ຣາລັງ ແຕ ກວາຍ ອາຕີ.

ປຣນາຍ ຣາງິ້ຮ ຣາລັງ ແຕ ເຢົາ ເຈົ້າຣາຊິ

⁶ ມາ ປຍາຍ ລາລີ້ ຮີ ອາຕີ ປຣນາຍ ຣາງິ້ຮ ຣາລັງ ແຕ່ ໂອນ ກວາຍ ກາ ເບິນ ຊາອໍ ເຣ່ງ ເຈົ້. ມາ ປຣນາຍ ຣາງິ້ຮ ຣາລັງ ໄມ່ ຕາ ເບິນ ມູເຈົງ ກະ ປຣນາຍ ຣາງິ້ຮ ຣາລັງ ແຕ ກວາຍ ຕິ້ງ ກູແຕອ ໄມ່, ແຕ້ລາ ແຕ ກວາ ຍ ປິ້ດ ຕິ້ງ ກູແຕອ ໄມ່. ເຈົ້ ປິ ເມົາງ ອໍານາດ ກວາຍ ປິ້ດ ກ້ອຍ ແກິດ ປິ້ດ. ⁷ ປຣນາຍ ຣາງິ້ຮ ຣາລັງ ເຢົາ ເຈົ້າຣາຊິ ຕະ ດໍອ ແຕ ອິນໂຍ່ງ ເຈົ້, ແຕ ອັນ ຕາ ຢ່ວາຮ ແຕງ ກູແຕອ ໄມ່. ຍ່ອນ ອັນ ຕະ ດໍອ ໂອນ ກວາຍ ໄຮ ເບິນ ອໍານາດ ອາງອິ້ຮ ແຕ ອັນ. ⁸ ມັຮ ກວາຍ ປິ້ດ ຕິ້ງ ກູແຕອ ໄມ່, ໄລ່ ຕາ ເບິນ ດັງ ແຕ ປຣນາຍ ຣາງິ້ຮ ຣາລັງ ໄມ່. ຄັນ ໄລ່ ມາ ດັງ ປຣນາຍ ຣາງິ້ຮ ຣາລັງ ໄມ່, ໄລ່ ຕາ ເບິນ ກາຈິດ ອິນເຈົ້າ ໄຮ ຕິ້ງ ອາລ່ອງ ຊັງກັງ, ອັນ ກາ ເບິນ ອໍານາດ ອາງອິ້ຮ. ⁹ ມາ ຕິ້ງ ປິ້ງ ປຣນາຍ ເຢົາ ເຈົ້າຣາຊິ ແຕ ອິມແບິ, ເບິນ ເມົາ ຄຽນ ນະໄມ່:

"ມັດ ກວາຍ ຕາ ເກົ້ຍ ເຮີມ,
 ກູຕູຣ ກວາຍ ຕາ ເກົ້ຍ ຊ້ອງ,
 ກະ ຣາງິ້ຮ ກວາຍ ຕາ ເກົ້ຍ ຄິ້ດ ແຕ ປຣນາຍ ອິນເຕົ້າ ເຢົາ ເຈົ້າຣາຊິ ເບິນ ຕະ ດໍອ ໂອນ ມັຮ ກວາຍ ກາ ອາໂຍ່- ອັນ."

¹⁰ ມາ ເຢົາ ເຈົ້າຣາຊິ ໂອນ ໄຮ ດັງ ປຣນາຍ ກ້ອຍ ຍ່ອນ ແຕ ຣາເວົ້າຍ ອັນ. ຣາເວົ້າຍ ເຢົາ ເຈົ້າຣາຊິ ດັງ ກູ່ ຣາມິ້ຮ, ອັນ ດັງ ກາ ປຣນາຍ ອິນຕູູ ແຕ ເຢົາ ເຈົ້າຣາຊິ. ¹¹ ມັຮ ກວາຍ, ມານະ ຕາ ເບິນ ດັງ ຣາງິ້ຮ ມານະ. ໄລ່ ດັງ ແອິງ ຣາງິ້ຮ ໄລ່ ເບິມ. ມູເຈົງ ກ້ອຍ ແຕ່, ແອິງ ຣາເວົ້າຍ ເຢົາ ເຈົ້າຣາຊິ ແຕ່ ກາ ດັງ ກູ່ ຣາມິ້ຮ ແຕ ເຢົາ ເຈົ້າຣາຊິ. ¹² ໄຮ ຕາ ເບິນ ຮັບ ຣາເວົ້າຍ ແຕ ແດ້ຍ ໄມ່, ມາ ໄຮ ເບິນ ຮັບ ປຣນາຍ ຣາເວົ້າຍ ເຢົາ ເຈົ້າຣາຊິ, ໂອນ ແຕ່ອ ໄຮ ດັງ ແຕ ກູ່ ຣາມິ້ຮ ມັຮ ເຢົາ ເຈົ້າຣາຊິ ຈ່ອຍ ເມົາດ ໂອນ ໄຮ.

¹³ ນະກ້ອຍ ຮີ ຕາ ເບິນ ອາຕີ ປຣນາຍ ຮີ ຣຍານ ແຕ ກວາຍ ຣາງິ້ຮ ຣາລັງ. ມາ ຮີ ອາຕີ ປຣນາຍ ມັຮ ຣາເວົ້າຍ ເຢົາ ເຈົ້າຣາຊິ ອາຕີ ຮີ. ຮີ ອາຕີ ປຣນາຍ ປຍາຍ ແຕ ເຢົາ ເຈົ້າຣາຊິ ໂອນ ກວາຍ ກາ ເບິນ ຣາເວົ້າຍ ເຢົາ ເຈົ້າຣາຊິ ແອິດ ຕິ້ງ ຣາງິ້ຮ ໄລ່ ເຈົ້. ¹⁴ ມາ ມັຮ ກວາຍ ກາ ຕາ ເບິນ ເບິນ ຣາເວົ້າຍ ເຢົາ ເຈົ້າຣາຊິ ແອິດ ຕິ້ງ ຣາງິ້ຮ ໄລ່, ໄລ່ ກ້ອຍ ຕາ ແຕ່ອ ຮັບ ອິດ ມັຮ ປຣນາຍ ຣາເວົ້າຍ ເຢົາ ເຈົ້າຣາຊິ ອາຕີ ອັນ. ກວາຍ ກ້ອຍ ຄິ້ດ ປຣນາຍ ກ້ອຍ ລາ ປຣນາຍ ຊາກູລ. ຄັນ ໄລ່ ຕາ ເບິນ ເບິນ ຣາເວົ້າຍ ເຢົາ ເຈົ້າຣາຊິ, ໄລ່ ຊ້ອງ ປຣນາຍ

ກ້ອຍ ມາ ຕາ ເບີນ ຊາປຸ່ຮ. 15 ມັຮ ກວາຍ ກາ ເບີນ ຣາເວີຍ ເຢີງ ເຈົ້າຣາຊີ ແອັດ ຕິ່ງ ຣາງິ່ຮ ໄລ່, ໄລ່ ກ້ອຍ ປຢາຍ ຕາຕ່ອຍ ມັຮ ຣາງິ່ຮ ເຢີງ ເຈົ້າຣາຊີ. ມາ ກວາຍ ການໍ້ອ, ໄລ່ ຕາ ເຕ່ອ ຕາຕ່ອຍ ອິນເຕົ້າ ແຕ ຣາງິ່ຮ ກວາຍ ກາ ເບີນ ຣາເວີຍ ເຢີງ ເຈົ້າຣາຊີ. 16 ຕິ່ງ ປິ່ງ ປັຮນາຍ ເຢີງ ເຈົ້າຣາຊີ ແຕ ອິມແບ້, ອັນ ອາເບື້ຮ ນະໄມ່: "ກວາຍ ອາແລ່ ເຕ່ອ ດັງ ອິນເຕົ້າ ເຢີງ ເຈົ້າຣາຊີ ຄິ່ດ?

ກະ ກວາຍ ອາແລ່ ເຕ່ອ ຕາໄມຮ ເຢີງ ເຈົ້າຣາຊີ?"

ມາ ໄຮ ເບີນ ຣາງິ່ຮ ຄິ່ດ ແຕ ເຢຊູ ກຣິດ.

3

ມັຮ ກວາຍ ກາ ຕະ ຣານະ ເຢີງ ເຈົ້າຣາຊີ

1 ແຊມອາຍ ເອີຍ! ພໍກາ ເກົາ ແອັດ ກະ ເຍົາ, ເກົາ ຕາ ເຕ່ອ ອາຕີ ໂອນ ເຍົາ ນະ ກວາຍ ກາ ຕາປຸ່ນ ຣາງິ່ຮ ຣາເວີຍ ເຢີງ ເຈົ້າຣາຊີ ກຣັກ ລາລີ່, ຍ່ອນ ເຍົາ ອິນນ້ອງ ຕາປຸ່ນ ຣາງິ່ຮ ເຍົາ ເບີມ. ເຍົາ ຕາ ເບີນ ຊາອໍາ ເຮ່ງ ຢວາຮ. ເຍົາ ລາ ນະ ກວາຍ ຕາແບ້ ຊາອໍາ ເຢຊູ ກຣິດ. 2 ຕາໄງ ກ້ອຍ ເກົາ ເບີນ ອາຕີ ແຕ ປັຮນາຍ ເຢີງ ເຈົ້າຣາຊີ ໂອນ ເຍົາ. ເກົາ ອາຕີ ໂອນ ເຍົາ ມັຮ ກາ ປັຮນາຍ ອຽນ ຊ້ອງ, ໂອນ ເຍົາ ຊາປຸ່ຮ ໄວ່. ເກົາ ຕາ ເບີນ ອາຕີ ປັຮນາຍ ກັດ, ຍ່ອນ ເຍົາ ຕາ ເບີນ ຊາປຸ່ຮ ແຕ ປັຮນາຍ ກັດ ກ້ອຍ.* ກະ ເຕົ້າ ຊານໍ້, ເຍົາ ຕາ ເບີນ ຊາປຸ່ຮ ແຕ ປັຮນາຍ ກັດ ກ້ອຍ, 3 ຍ່ອນ ເຍົາ ອິນນ້ອງ ອິດ ຣາງິ່ຮ ເຍົາ ເບີມ. ຄັນ ເຍົາ ອິນນ້ອງ ມານະ ອວາມ ມານະ, ກະ ເຍົາ ຣາໂລຍຮ, ກ້ອຍ ລາ ອິນນ້ອງ ເຍົາ ຕາປຸ່ນ ຣາງິ່ຮ ເຍົາ ເບີມ ນະ ກວາຍ ການໍ້ອ ເຕ່. 4 ເບີນ ກວາຍ ກາ ປາຍ: "ເກົາ ລາ ກວາຍ ກາ ຮຍານ ແຕ ໂປໂລ." ເບີນ ອັນ ກາ ປາຍ: "ເກົາ ລາ ກວາຍ ກາ ຮຍານ ແຕ ອາໂປໂລ." ເຍົາ ປາຍ ນະກ້ອຍ, ເຍົາ ມູເຈິງ ນະ ກວາຍ ຕາ ເບີນ ຊາອໍາ ເຕ່. 5 ຄັນ ນະກ້ອຍ ອາໂປໂລ ລາ ເມົາ? ກະ ໂປໂລ ລາ ເມົາ? ຮິ ບາຮ ນະ ລາ ກວາຍ ຕະ ຣານະ ເຢີງ ເຈົ້າຣາຊີ ຊ້ອງ. ຮິ ໂອນ ເຍົາ ຊາອໍາ ເຢີງ ເຈົ້າຣາຊີ. ເຢີງ ເຈົ້າຣາຊີ ແຕ່ ໂອນ ຮິ ບາຮ ນະ ຕະ ຣານະ ອັນ, ມານະ ອິມພາ ແຕ ຣານະ. 6 ເກົາ ລາ ກວາຍ ເບີນ ອາຕີ ອິນໂຍ່ງ ໂອນ ເຍົາ ປັຮນາຍ ເຢີງ ເຈົ້າຣາຊີ. ໄນ່ ລາ ນະ ເກົາ ຈັຮ. ມາ ອາໂປໂລ ເບີນ ອາຕີ ເຍົາ ອິນ ດຸ່ນ ແອັມ. ໄນ່ ລາ ນະ ອັນ ຮິຮ. ມາ ປຢາຍ ລາລີ່, ແອັງ ເຢີງ ເຈົ້າຣາຊີ ຊ້ອງ ໂອນ ກໍ່ລ ກ້ອຍ ດັຮ. 7 ນະກ້ອຍ ອັນ ກາ ຈັຮ ກະ ອັນ ກາ ຮິຮ, ລາ ຕາ ເບີນ ອິນເຕົ້າ. ມາ ແອັງ ເຢີງ ເຈົ້າຣາຊີ ຊ້ອງ ເຕ່ອ ໂອນ ກຸອງ ກ້ອຍ ດັຮ ກະ ປິດ ອາຊ້ອຮ. 8 ຍິ່ຮ ເມີງ ເຢີງ ເຈົ້າຣາຊີ ອັນ ກາ ຈັຮ ກະ ອັນ ກາ ຮິຮ ລາ ມູເຈິງ ອິນແຍ່ະ. ມາ ອິນດຸ່ນ, ໄລ່ ເບີນ ເກົາ ຕາປຸ່ນ ຣານະ ໄລ່ ຕະ ເຕ່.

9 ຮິ ບາຮ ນະ ຕະ ຣານະ ເຢີງ ເຈົ້າຣາຊີ ມັນດຸ, ມາ ເຍົາ ລາ ນະ ຊວນ ເຢີງ ເຈົ້າຣາຊີ. ກະ ເຍົາ ລາ ນະ ດຸງ ເຢີງ ເຈົ້າຣາຊີ ຕະ. 10 ເກົາ ລາ ນະ ກວາຍ ຈັຮ ຕາໂນລ ດຸງ ຊ້ອງ, ມາ ເບີນ ກວາຍ ການໍ້ອ ແອັມ ຕະ ໂອນ ເຈິ່ ດຸງ ກ້ອຍ. ມາ ມັຮ ກວາຍ ກາ ຕະ ກ້ອຍ, ອຶງເຄາະ ໄລ່ ຕະ ໂອນ ກຣັກ ອໍ ດຸງ ກ້ອຍ. 11 ເບີນ ມວຍ ອິນດຸ ຊ້ອງ ເຢີງ ເຈົ້າຣາຊີ ໂອນ ຈັຮ ຕາໂນລ. ອິນດຸ ກ້ອຍ ລາ ເຢຊູ ກຣິດ. ເມົາ ຕາ ເຕ່ອ ຈັຮ ອິນດຸ ອິມພາ ແຕ ເຢຊູ ກຣິດ. 12 ມາ ເບີນ ກວາຍ ກາ ຕະ ດຸງ ຕິ່ງ ອິນດຸ ກ້ອຍ. ເບີນ ອັນ ກາ ຕະ ແຕ ແຢງ, ປຣະ, ຕາເມົາ, ກະ ເບີນ ກວາຍ ການໍ້ອ ກາ ຕະ ດຸງ ແຕ ອາລ່ອງ, ປຼັງ, ແຕ້ລາ ຊໍ້ອ ໂດຍ ຊ້ອງ.† 13 ແຕ້ອ ຕາໄງ ປັຮຊົດ, ເບີນ ອູ່ຍຮ ລ່ອງ ຊາລີ້ອ ມັຮ ຣານະ ກຸ່ ນະ ກວາຍ ຕະ, ອໍ ມາ ຕາ ເບີນ. ຍ່ອນ ເບີນ ອູ່ຍຮ ລ່ອງ, ນະກ້ອຍ ກວາຍ ເຕ່ອ ດັງ ມັຮ ຣານະ ອັນ ຕະ ກ້ອຍ ປຢາຍ ມາ ຕາ ເບີນ. 14 ຄັນ ດຸງ ກາ ອັນ ຕະ ກ້ອຍ ມາ ຕາ ເບີນ ກາດ, ເຢີງ ເຈົ້າຣາຊີ ໂອນ ກວາຍ ກ້ອຍ ເບີນ ຮັບ ເກົາ. 15 ມາ ຄັນ ເບີນ ກວາຍ ອາແລ່ ມາ ຕະ ດຸງ ອິດ ເກຣິງ ຕາ ເບີນ ຈັບ, ດຸງ ກວາຍ ກ້ອຍ ກາດ. ເຢີງ ເຈົ້າຣາຊີ ອິນນ້ອງ ຈ່ອຍ ອາມັງ ກວາຍ ກ້ອຍ, ມາ ມັຮ ຣານະ ກວາຍ ກ້ອຍ ຕະ ປິດ ນະ ກາດ ອິນແຍ່ະ.

ມັຮ ກວາຍ ຊາອໍາ ລາ ນະ ດຸງ ຊາງ ເຢີງ ເຈົ້າຣາຊີ

* 3:2 3:2 ໂປໂລ ຊາກໍາ ປັຮນາຍ ອຽນ ລາ ນະ ແດັອ ຕັຮ, ມາ ປັຮນາຍ ກັດ ນະ ຊັຮນາ ກວາຍ ອິມປິດ. † 3:12 3:12 ໂປໂລ ຊາກໍາ ກວາຍ ກາ ຕະ ດຸງ ກຣັກ ອໍ ລາ ກວາຍ ກາ ອາຕີ ປັຮນາຍ ປຢາຍ ປວາຍ ຣາງິ່ຮ ເຢີງ ເຈົ້າຣາຊີ. ໄລ່ ກາ ຕະ ດຸງ ແຕ ອາລ່ອງ, ປຼັງ, ກະ ຊໍ້ອ ໂດຍ ລາ ຊາກໍາ ກວາຍ ກາ ອາຕີ ປັຮນາຍ ຕາ ເບີນ ປວາຍ ຣາງິ່ຮ ເຢີງ ເຈົ້າຣາຊີ.

16 ມານະ ເຍົາ ຕາ ເບີນ ດັງ, ເຍົາ ກາ ຊາອໍາ ລາ ມະ ດຸງ ຊາງ ເຢັງ ເຈົາຣາຊີ, ກະ ຣາເວົ້າຍ ເຢັງ ເຈົາຣາຊີ ແອັດ ຕິ່ງ ຣາງິ່ຣ ເຍົາ? 17 ຄັນ ກວາຍ ອາແລະ ຕາລຸຣ ດຸງ ຊາງ ເຢັງ ເຈົາຣາຊີ, ເຢັງ ເຈົາຣາຊີ ອາປັດ ຕັຣ ກວາຍ ກ້ອຍ, ຍ່ອນ ເຢັງ ເຈົາຣາຊີ ປາຊີ ດຸງ ຊາງ ອັນ. ກະ ຊານໍ່ ເຍົາ ລາ ມະ ດຸງ ຊາງ ກ້ອຍ.

18 ເຍົາ ອິນໂຈຍ ອາໂລກ ຣາງິ່ຣ ເຍົາ ເບີມ. ຄັນ ເບີນ ເມົ້າ ແຕ ເຍົາ ມາ ຄິດ ອັນ ຣາໂງ່ອ ຣາລັງ ຕາປຸ່ນ ຣາງິ່ຣ ຕິ່ງ ແດັຍ ໄມ່, ໂອນ ອັນ ຕັຣ ຊ້ອງ ຣາງິ່ຣ ຣາໂງ່ອ ຣາລັງ ກ້ອຍ, ເຈີ່ ອິດ ຣາງິ່ຣ ຣາໂງ່ອ ຣາລັງ ແຕ ເຢັງ ເຈົາຣາຊີ ແອັມ. 19 ຣາງິ່ຣ ອິນເຕົ້າ ກວາຍ ຄິດ ລາ ຣາໂງ່ອ ຣາລັງ ຕິ່ງ ແດັຍ ໄມ່, ຍັຣ ເມັງ ເຢັງ ເຈົາຣາຊີ ຣາງິ່ຣ ກ້ອຍ ລາ ຊາກູລ ເມົາດ. ຕິ່ງ ປຶ່ງ ປັຣນາຍ ເຢັງ ເຈົາຣາຊີ ແຕ ອິມແບີ, ເມົ້າ ຄຽນ ດໍອໍ ປາຍ:

"ເຢັງ ເຈົາຣາຊີ ດັງ ເຈີ່ ຣາງິ່ຣ ມັຣ ກວາຍ ຣາໂງ່ອ ໂລ່ນ ເຍົ້າ,
ກະ ອັນ ກາຕັງ ດໍອໍ ມັຣ ຣານະ ກາ ໄລ່ ຄິດ ຍິຣ ອີ ຕະ."

20 ກະ ຕິ່ງ ປຶ່ງ ປັຣນາຍ ເຢັງ ເຈົາຣາຊີ ອິນມ້ອງ ຄຽນ ມະໄມ່ ປາຍ:
"ເຢັງ ເຈົາຣາຊີ ດັງ ມັຣ ການິດ ກວາຍ ຣາໂງ່ອ ລາ ຕາ ເບີນ ເກົ້າ ອິນເຕົ້າ."

21 ມະກ້ອຍ ເຍົາ ອິນໂຈຍ ອາຊ້ອຣ ກວາຍ ໂອນ ມານະ ກາເລັຍ ແຕ ມານະ, ຍ່ອນ ກູ່ ຣາມິ່ຣ ລາ ເຍົາ ຕາລາ ຈຸງ ອິນແຍະ, 22 ເຍົາ ຕາລາ ໂປໂລ, ອາໂປໂລ, ເປໂຕ, ກະ ກູ່ ຣາມິ່ຣ ຕິ່ງ ກູແຕອໍ ໄມ່ ກາ ອາມັງ ແຕີລາ ກູຈິດ, ຕິ່ງ ແດັຍ ຊານໍ່, ກະ ແດັຍ ກາ ອີ ແຕ້ອໍ ອິນຕຸ່ນ. ມັຣ ຣາມິ່ຣ ໄມ່, ເຍົາ ຕາລາ ຈຸງ ອິນແຍະ. 23 ເຢຊູ ກຣິດ ຕາລາ ອິນແຍະ ກູ່ ມະ ເຍົາ. ກະ ເຢັງ ເຈົາຣາຊີ ຕາລາ ເຢຊູ ກຣິດ.

4

ແອັງ ເຢັງ ເຈົາຣາຊີ ຊ້ອງ ແຕ່ອໍ ປາຍ ກວາຍ ອໍ ມາ ຕາ ອໍ

1 ອີງເຄາະ ເຍົາ ນັບ ປາຍ ຮິ ລາ ກວາຍ ກາ ຕະ ຣານະ ເຢຊູ ກຣິດ. ເຢັງ ເຈົາຣາຊີ ຮຽຣ ໂອນ ຮິ ກຍາອໍ ປັຣນາຍ ອໍ ແຕ ອັນ, ມັຣ ປັຣນາຍ ອໍ ກາ ອັນ ຕາ ຢວາຣ ໂອນ ກວາຍ ດັງ. 2 ອັນ ກາ ກຍາອໍ ຣາມິ່ຣ ອິນເຕົ້າ, ອີງເຄາະ ກວາຍ ກ້ອຍ ເບີນ ຣາງິ່ຣ ອໍ ລາລີ່ ໂອນ ກວາຍ ກາ ແປຮິ ອັນ ແຕ່ອໍ ຊາອໍາ ອັນ. 3 ຕາ ເບີນ ອິນເຕົ້າ ເຍົາ ແຕີລາ ກວາຍ ການໍ່ອໍ ປາຍ ອໍ ແຕີລາ ຕາ ອໍ ແຕ ເກົ້າ. ມາ ເກົ້າ ແອັມ, ເກົ້າ ຕາ ແຕ່ອໍ ປາຍ ອໍ ແຕີລາ ຕາ ອໍ ແຕ ເກົ້າ ເບີມ. 4 ເກົ້າ ຄິດ ຕິ່ງ ຣາງິ່ຣ ເກົ້າ ຕາ ເບີນ ເບີນ ໂລ່ຍຣ ອິນເຕົ້າ. ມາ ຣາມິ່ຣ ເກົ້າ ຄິດ ກ້ອຍ ຕາ ເບີນ ໂອນ ເກົ້າ ແອັດ ຕານ້ອງ ອໍ ຍັຣ ເມັງ ເຢັງ ເຈົາຣາຊີ. ແອັງ ເຢັງ ເຈົາຣາຊີ ຊ້ອງ ແຕ່ອໍ ປາຍ ເກົ້າ ຕານ້ອງ ແຕີລາ ຕາ ເບີນ ຕານ້ອງ. 5 ມະກ້ອຍ ຕາ ປຍາຍົ ເຍົາ ປາຍ ອໍ ແຕີລາ ຕາ ອໍ ແຕ ກວາຍ ການໍ່ອໍ, ບ້ອງ ກາ ເຢຊູ ຕາ ຢວາຣ ເຈົ້າ ລັຣ ປຶ ກູແຕອໍ ໄມ່. ຕິ່ງ ຕາໄງ ອັນ ແຕ້ອໍ ລັຣ, ເຢຊູ ອາປັຣ ມັຣ ຣາມິ່ຣ ອິນເຕົ້າ ກາ ເມົ້າ ປາໂຕ່ະ ຕິ່ງ ອິນຕຸ ການໍາ, ກະ ອັນ ອາປັຣ ໂອນ ກູ່ ມະ ດັງ ແຕ ມັຣ ຣາມິ່ຣ ອິນເຕົ້າ ກາ ແອັດ ຕິ່ງ ຣາງິ່ຣ ໄລ່. ຕາໄງ ກ້ອຍ ເຢັງ ເຈົາຣາຊີ ຍ່ອງ ໄລ່ ຕາປຸ່ນ ຣານະ ໄລ່ ຕະ.

ກວາຍ ຕະ ຣານະ ເຢຊູ ຈິວ ຊາອິ້ຍ ຣາມິ່ຣ ຕຸຣ ກັດ

6 ແຊມອາຍ ເອີຍ! ຍ່ອນ ເກົ້າ ຢັຣ ອີ ໂອນ ເຍົາ ດັງ ແຈງ, ມະກ້ອຍ ເກົ້າ ຊາກໍາ ແຕ ເກົ້າ ກະ ອາໂປໂລ. ເກົ້າ ຢັຣ ອີ ໂອນ ເຍົາ ຮຍານ ແຕ ຮິ, ໂອນ ເຍົາ ຕາ ເບີນ ຕະ ອິມພາ ແຕ ປັຣນາຍ ເຢັງ ເຈົາຣາຊີ ອາຕີ ແຕ ອິມແບີ. ຕາ ປຍາຍົ ເຍົາ ອາຊ້ອຣ ກວາຍ ໄມ່, ມາ ອາແຊງ ກວາຍ ກ້ອຍ. 7 ແຕ ເມົ້າ ເຍົາ ດັງ ປາຍ ອໍ ກວາຍ ໄມ່, ມາ ຕາ ອໍ ກວາຍ ກ້ອຍ? ມັຣ ຣາມິ່ຣ ອິນເຕົ້າ ເຍົາ ເບີນ, ແອັງ ເຢັງ ເຈົາຣາຊີ ໂອນ ເຍົາ ເບີນ ຣາມິ່ຣ ກ້ອຍ. ຄັນ ເຢັງ ເຈົາຣາຊີ ໂອນ ເຍົາ ເບີນ ມັຣ ຣາມິ່ຣ ກ້ອຍ, ມານະ ເຍົາ ໂອດ ປາຍ ເຍົາ ເບີນ ເບີມ? 8 ຊານໍ່ ເຍົາ ຄິດ ເຍົາ ດັງ ອິນແຍະ ກູ່ ຣາມິ່ຣ ແຕ ປັຣນາຍ ເຢັງ ເຈົາຣາຊີ ເຈີ່, ກະ ເຍົາ ຄິດ ປາຍ ເຍົາ ລາ ກວາຍ ຣາໂງ່ອ ຣາລັງ ລາລີ່ ເຈີ່! ເຍົາ ຄິດ ປາຍ ເຍົາ ແກັດ ມັຣ ກວາຍ ອິມປັດ ເຈີ່, ມາ ຮິ, ຮິ ລາ ຕາ ເບີນ ແກັດ ອິມປັດ ມະກ້ອຍ! ເອົາ! ໂອນ ເຍົາ ແກັດ ປັດ, ໂອນ ໄຮ ແຕ່ອໍ ແກັດ ປັດ ມັນຕຸ! 9 ມາ ເກົ້າ ຄິດ ເຢັງ ເຈົາຣາຊີ ໂອນ ຮິ ກາ ກວາຍ ເຢຊູ ຮຽຣ ປາຈຸຣ ແອັດ ປິ່ນ ອິນແຍະ ກູ່ ມະ ກວາຍ ການໍ່ອໍ. ຮິ ລາ ມະ ກວາຍ ໂຕ່ດ ກາ ເມົ້າ ນັດ ດໍອໍ ອີງເຄາະ ກູ ຈິດ ຍັຣ ເມັງ ກູ່ ມະ ກວາຍ ແອັດ ຕິ່ງ ກູແຕອໍ ໄມ່, ກະ ຍັຣ ເມັງ ເທວາດາ ເຢັງ ເຈົາຣາຊີ ແຮີ. 10 ເມົ້າ ປາຍ ຮິ ລາ ກວາຍ ຊາກູລ, ຍ່ອນ ຮິ ປວາຍ ເຢຊູ ກຣິດ. ມາ ເມົ້າ ປາຍ ເຍົາ ເບີນ ກູ່ ປັຣນາຍ ຣາໂງ່ອ ຣາລັງ ແຕ

ເຢຊູ ກຣິດ ເຈີ້. ຮິ ລາ ກວາຍ ອຽວ, ມາ ເຍົາ ລາ ກວາຍ ບັນ ເຮ່ງ. ເຍົາ ລາ ເມົ້າ ຢ້າມັບ; ມາ ຮິ, ເມົ້າ ຕາ ເບີນ ຢ້າມັບ ອິນເຕົ້າ ເລີ້ຍ. ¹¹ ເຕົ້າ ຊາມໍ ຮິ ມາເຍົາຍຮ ໂດຍ ອາເຣົາງ ແດ້ອ. ເກຣົງ ຕັກ ຮິ ລາ ອິນແຍ່ະ ອາໂຍຮ. ເມົ້າ ຕະ ທໍ ຮິ. ກະ ຮິ ຕາ ເບີນ ຮອດ ດຸງ ແອັດ. ¹² ຮິ ດູຕະ ລາເພັຣ ລາລີ້ ໂອນ ເບີນ ເກຣົງ ຊັຮມາ ຈາ. ຄັນ ເມົ້າ ເວ່ນ ຮິ, ຮິ ເກົາແຊອໍ ບຸ່ນ ໂອນ ກວາຍ ກ້ອຍ. ຄັນ ເມົ້າ ຕະ ຮິ, ຮິ ຈິວ ຊ້ອງ. ¹³ ຄັນ ເມົ້າ ພາມາດ ຮິ, ຮິ ຕາແອັຍ ປຣນາຍ ລາແມ່ນ ອໍ ໂຈະ ໄລ່. ເຕົ້າ ແຕ້ອ ຕາໄງ ໄມ່, ກວາຍ ຕົງ ກູແຕອໍ ໄມ່ ແມ່ ຈະ ຮິ ນະ ເກຣົງ ແປຣິ ກາ ເມົ້າ ຕັຮ!

ໂປໂລ ລາ ນະ ອິມປໍ້ ໂອນ ກວາຍ ໂກຣິນໂທ

¹⁴ ເກົາ ຕາ ເບີນ ຄຽນ ປຣນາຍ ໄມ່ ໂອນ ເຍົາ ຊ້ອງ ກູມາລ. ມາ ເກົາ ຄຽນ ອາຕິ ເຍົາ, ຍ່ອນ ເຍົາ ລາ ນະ ກອນ ອາໄກ ກາ ເກົາ ອາໂຢະ ລາລີ້. ¹⁵ ຕາ ເບີນ ອິນເຕົ້າ, ຄັນ ເບີນ ມັນຈິດ ບິນ ນະ ອາຕິ ເຍົາ ແຕ ປຣນາຍ ເຢຊູ ກຣິດ, ເກົາ ໄມ່ ແຕ້ ອາຕິ ອິນໂຍ່ງ ປຣນາຍ ເຢຊູ ກຣິດ ໂອນ ເຍົາ. ມານະ ເກົາ ຊ້ອງ ລາ ນະ ອິມປໍ້ ເຍົາ. ¹⁶ ນະກ້ອຍ ເກົາ ແຊອໍ ເຍົາ ດວຍ ເກົາ. ¹⁷ ຍ່ອນ ນະກ້ອຍ ເກົາ ແປຣິ ຕິໂມທຽວ ເປາະ ບິ ເຍົາ, ອາຕິ ໂອນ ເຍົາ ດັງ ແຈງ ມັຮ ປຣນາຍ ເກົາ ຕາປຸ່ນ ແຕ ເຢຊູ ກຣິດ. ອັນ ລາ ນະ ກອນ ກາ ເກົາ ອາໂຢະ ລາລີ້. ແຕ່ອ ເຍົາ ຊາງັດ ອັນ, ແຕ້ອ ອັນ ອາຕິ ປຣນາຍ ກາ ເກົາ ດູ ອາຕິ ໂອນ ກູ່ ມູ່ ກາ ຊາອໍ ການໍ້ອ ດັງ ແຕ່.

¹⁸ ເບີນ ກວາຍ ແຕ ເຍົາ ອາຊ້ອຣ ຈະ ປາຍ ໄລ່ ເບີນ ອໍານາດ ແຕ ເຢົາງ ເຈົາຣາຊິ ຊາອິ້ຍ ກາເລັຍ ແຕ ເກົາ. ໄລ່ ຄິດ ປາຍ ເກົາ ຕາ ເບີນ ແຕ້ອ ຊາອິຣ ເຍົາ. ¹⁹ ມາ ຄັນ ເຢົາງ ເຈົາຣາຊິ ໂອນ, ຕາ ເບີນ ດູ່ນ ນ້ອງ ເກົາ ແຕ້ອ ຊາອິຣ ເຍົາ. ບ້ອງ ກາ ກ້ອຍ ເກົາ ອິ ດັງ ແຕ ກວາຍ ກາ ຄິດ ປາຍ ໄລ່ ເບີນ ອໍານາດ, ໄລ່ ເບີນ ລີ້ ມາ ອິນຈຸງ ໄລ່ ປາຍ ຊ້ອງ. ²⁰ ເຢົາງ ເຈົາຣາຊິ ອາປຣ ອໍານາດ ອັນ ຕົງ ຮາງິຣ ກວາຍ, ຍ່ອນ ແຕ ຮານະ ໄລ່ ຕະ, ຕາ ເກົາ ຍ່ອນ ແຕ ປຣນາຍ ໄລ່ ປາຍ. ²¹ ອິນເຕົ້າ ເຍົາ ອິ ເບີນ ພໍກາ ເກົາ ແຕ້ອ ບິ ເຍົາ? ເຍົາ ອິ ເບີນ ອາລ່ອງ ຣາວັດ, ມາ ເຍົາ ຍິຣ ອິ ໂອນ ເກົາ ອາໂຢະ ກະ ເບີນ ຮາງິຣ ລາແມ່ນ ອໍ ໂຈະ ເຍົາ?

5

ຕັດຊິນ ກວາຍ ຕົງ ມູ່ ກາ ຊາອໍ ກາ ອິດ ມັນແຊມ ກາ ຕາ ເກົາ ລາກວຍ ອັນ

¹ ເກົາ ຊ້ອງ ເຈີ້ ເມົ້າ ຕະ ອິນຕິ ແຕ ມານະ ຕົງ ຈຸ່ມ ເຍົາ ຕະ ຮານະ ຕາ ອໍ ລາລີ້. ຮານະ ກ້ອຍ ລາ ອັນ ບິ ກະ ລາກວຍ ອິມປໍ້ ອັນ. ປຣນາຍ ໄມ່ ດ້ອຣ ເດີນ ເປາະ ກູ່ ອິນຕຸ ເຈີ້. ມັຮ ກວາຍ ກາ ຕາ ເບີນ ຊາອໍ ປຣນາຍ ເຢົາງ ເຈົາຣາຊິ, ລາ ຕາ ເກີຍ ຕະ ຮານະ ຕາ ອໍ ນະກ້ອຍ. ² ມານະ ເຍົາ ອິນນ້ອງ ໂອດ ປາຍ ເຍົາ ລາ ກວາຍ ອໍ ຍິຣ ເມົາງ ເຢົາງ ເຈົາຣາຊິ? ຄາອໍ ເຍົາ ຊ້ອງ ຕຸຣ ຈູ່ ແຕ ຮານະ ຕາ ອໍ ກ້ອຍ. ອໍ ໂອນ ເຍົາ ຕູຍຣ ຕັຮ ຊ້ອງ ອັນ ກາ ຕະ ຮານະ ຕາ ອໍ ກ້ອຍ. ³ ຈະ ເກົາ ໄມ່ ແອັດ ເຍິ່ງ ແຕ ເຍົາ, ມາ ຮາງິຣ ເກົາ ແອັດ ມັນຕຸ ກະ ເຍົາ. ຍ່ອນ ເຢຊູ ກຣິດ ໂອນ ເກົາ ເບີນ ອໍານາດ, ເກົາ ຄິດ ເຈີ້ ຕົງ ຮາງິຣ ເກົາ, ອິນເຕົ້າ ຍິຣ ອິ ຕະ ໂອນ ກວາຍ ກາ ຕະ ຮາ ນະ ຕາ ອໍ ກ້ອຍ. ⁴⁻⁵ ເກົາ ຄິດ ນະໄມ່: ພໍກາ ເຍົາ ໂຮ່ມ ລາ ນະ ເກົາ ໂຮ່ມ ມັນຕຸ ກະ ເຍົາ ແຕ່. ບ້ອງ ກາ ກ້ອຍ ອົງເຄາະ ເຍົາ ມ່ອບ ອັນ ກາ ຕະ ຮານະ ຕາ ອໍ ກ້ອຍ ໂອນ ເຢົາງ ຊາຕານ ຕະ ຈະ ອັນ, ໂອນ ຮາເວີຍ ອັນ ເບີນ ອາມົງ ຕົງ ຕາໄງ ເຢຊູ ເຈົາ ລັຣ ບິ ກູແຕອໍ ໄມ່. ເຍົາ ຕະ ຮານະ ກ້ອຍ ຍ່ອນ ເຍົາ ເບີນ ອໍານາດ ແຕ ເຢຊູ ກຣິດ, ອິນເຈົາ ໄຮ.

⁶ ຕາ ໂກຣ ເຍົາ ຄິດ ປາຍ ເຍົາ ລາ ກວາຍ ຕາມ້ອງ ອໍ ຍິຣ ເມົາງ ເຢົາງ ເຈົາຣາຊິ. ເຍົາ ດັງ ເຈີ້ ປຣນາຍ ຊາກໍ ແຕ ບວຣ ຊິຣໍ ນະໄມ່: "ຄັນ ເບີນ ບິຣ ບວຣ ຊິຣໍ, ມາ ເຍົາ ເປຍ ກະ ແປງ, ອິນແຍ່ະ ແປງ ກ້ອຍ ແກັດ ຊິຣໍ ອາຊ້ອຣ ອິນແຍ່ະ." ⁷ ບວຣ ຊິຣໍ ໄມ່ ລາ ຊາກໍ ແຕ ຮານະ ໄລ່ຍຣ. ອົງເຄາະ ເຍົາ ຕາເວ່ງ ຕັຮ ຮານະ ຕຍາ ແຕ ຮາງິຣ ເຍົາ, ໂອນ ເຍົາ ແກັດ ຮາງິຣ ຕາໄມ ແອັນ. ເຢຊູ ກຣິດ ກູຈິດ ຕາງ ໄຮ ເຈີ້. ນະກ້ອຍ ໄຮ ແກັດ ຮາງິຣ ຕາໄມ ແອັນ. ເຢຊູ ລາ ນະ ເກາະ ກາ ມັຮ ກວາຍ ອິດຊະຣາເອລ ດຸ ກຍາກ ຈາ ຊາແອິ ຕາໄງ ອາກຸ້ຣ.* ⁸ ຍ່ອນ ນະກ້ອຍ, ອົງເຄາະ ໄຮ ຊາແອິ ຕາໄງ ກ້ອຍ, ຈາ ໂດຍ ບຸຣ ຕາ ເບີນ ເບີນ ບວຣ ຊິຣໍ. ບວຣ ຊິຣໍ ໄມ່ ລາ ນະ

* 5:7 5:7 ຕາໄງ ກ້ອຍ ໄລ່ ຊາແອິ ຕາໄງ ເຢົາງ ເຈົາຣາຊິ ຈ່ອຍ ໂອນ ໄລ່ ລ້ອຣ ແຕ ກຣວາງ ເອຍິບ.

ຮານະ ໄລ່ຍຮ ກະ ມັຮ ຮຽ້ຮ ຕາ ອໍ. ມາ ອໍ ໂອນ ໄຮ ຈາ ໂດຍ ບຸຮ ແອີ ບວຮ ຊື່ຮ. ໄມ່ ລາ ນະ ໄຮ ຕາ ເບີນ ເບີນ ໄລ່ຍຮ ນ້ອງ ກະ ຕາປຸ່ນ ກຮັກ ລາລື້ ປັຮນາຍ ປຍາຍໍ ອໍ.

9 ຕຶ້ງ ປັຮນາຍ ຊາອົຮ ອິນໂຍ່ງ ເກົາ ພາອໍ ໂອນ ເຍົາ, ເກົາ ອາຕີ ເຍົາ ອິນໂຈຍ ຮາຕອຍ ກະ ກວາຍ ກາ ມັກ ປັຮລື້ຍ ລາກວຍ ກາຢາອໍ ເມົາ. 10 ຕຶ້ງ ປັຮນາຍ ຊາອົຮ ກ້ອຍ, ເກົາ ຕາ ເບີນ ໄຄອໍ ເຍົາ ຮາຕອຍ ກະ ກວາຍ ຕາ ເບີນ ຊາອໍ ກາ ປັຮລື້ຍ ລາກວຍ ກາຢາອໍ ເມົາ, ແຕີລາ ອິດ ທຮື່ງ ເມົາ, ແຕີລາ ຊາງ ເຢັງ ການໍອໍ. ຄັນ ເຍົາ ຕາ ແອອໍ ອີ ຮາຕອຍ ມັຮ ກວາຍ ນະກ້ອຍ, ອົງເຄາະ ເຍົາ ລ້ອຮ ແຕ ກູແຕອໍ ໄມ່! 11 ມາ ຕຶ້ງ ປັຮນາຍ ຊາອົຮ ກ້ອຍ, ເກົາ ອາຕີ ເຍົາ ແຕ ກວາຍ ກາ ຊາອໍ ເຈ້, ມາ ອິນນ້ອງ ໄລ່ ຕະ ຮານະ ຕາ ອໍ ຕາ ເບີນ ລາກວຍ ກາຢາອໍ ມາ ບິ ມັນຕຸ, ແຕີລາ ກຸມປູຮ ຢໍອໍ ອີ ເບີນ ຊາອິ້ຍ, ແຕີລາ ຊາງ ເຢັງ ຕາ ອໍ, ແຕີລາ ຕາເມັຍຮ ກວາຍ ການໍອໍ, ແຕີລາ ບູລ ມ້ອງ, ແຕີລາ ໄລ່ບ ອິດ ທຮື່ງ ກວາຍ ການໍອໍ. ເກົາ ປາຕັບ ເຍົາ ນະໄມ່: ເຍົາ ອິນໂຈຍ ຈາ ມັນຕຸ ກະ ມັຮ ກວາຍ ກ້ອຍ.

12-13 ຕາ ເກີນ ຮານະ ເກົາ ອີ ຕັດຊິ້ນ ແຕ ກວາຍ ກາ ຕາ ເບີນ ຊາອໍ. ແອັງ ເຢັງ ເຈົາຮາຊີ ຊ້ອງ ຕັດຊິ້ນ ກວາຍ ກ້ອຍ. ມາ ມັຮ ກວາຍ ຊາອໍ ຕຶ້ງ ຈຸ່ມ ເຍົາ, ອົງເຄາະ ເຍົາ ຕັດຊິ້ນ ເບີມ; ເຈ້ ເຍົາ ຕູ່ຍຮ ຕັຮ ກວາຍ ກາ ຕະ ຮານະ ຕາ ອໍ ກ້ອຍ ແຕ ຈຸ່ມ ເຍົາ, ຕາປຸ່ນ ປັຮນາຍ ເຢັງ ເຈົາຮາຊີ ປາຍ ແຕ ອິມແປ ເຈ້.

6

ອິນໂຈຍ ໂອນ ກວາຍ ຕາ ເບີນ ຊາອໍ ຕັດຊິ້ນ ເຍົາ ກາ ຊາອໍ ເຈ້

1 ຄັນ ເບີນ ຕຶ້ງ ມູ່ ເຍົາ ກາ ຊາອໍ, ມານະ ຮາໂລຍຮ ກະ ມານະ, ມານະ ເຍົາ ຍັ້ນ ເປາະ ປິ ກວາຍ ກາ ຕາ ເບີນ ຊາອໍ ໂອນ ໄລ່ ຕັດຊິ້ນ ເຍົາ? ອໍ ກາເລີຍ ລາ ເຍົາ ເປາະ ປິ ກວາຍ ກາ ຊາອໍ ເຈ້ ໂອນ ໄລ່ ກ້ອຍ ຕັດຊິ້ນ ເຍົາ. 2 ເຍົາ ດັງ ມາ ຕາ ເບີນ, ອິນຕູ່ນ ກວາຍ ກາ ຊາອໍ ເຢັງ ເຈົາຮາຊີ, ໄລ່ ເບີນ ອໍານາດ ຕັດຊິ້ນ ອິນແຍ່ະ ກູ່ ນະ ກວາຍ ການໍອໍ? ຄັນ ອິນຕູ່ນ ເຍົາ ມາ ຕັດຊິ້ນ ກູ່ ນະ ກວາຍ ການໍອໍ, ມານະ ຮານະ ກາ ແກດ ມາ ເຍົາ ຕາ ແຕ່ອໍ ຕັດຊິ້ນ? 3 ເຍົາ ດັງ ມາ ຕາ ເບີນ, ອິນຕູ່ນ ໄຮ ເບີນ ອໍານາດ ຕັດຊິ້ນ ແທວາດາ ເຢັງ ເຈົາຮາຊີ ແຮີ? ຄັນ ນະກ້ອຍ, ລາ ອຽນ ກາເລີຍ ໄຮ ຕັດຊິ້ນ ມັຮ ຮຽ້ຮ ຕຶ້ງ ກູແຕອໍ ໄມ່. 4 ນະກ້ອຍ ຄັນ ກວາຍ ຕຶ້ງ ມູ່ ເຍົາ ມາ ມານະ ຮາໂລຍຮ ໄຈະ ມານະ ແຕ ແດັຍ ອາມັງ ໄມ່, ມານະ ເຍົາ ໂອນ ກວາຍ ກາ ຕາ ເບີນ ຊາອໍ ຕັດຊິ້ນ ເຍົາ? 5 ເກົາ ປາຍ ນະກ້ອຍ ໂອນ ເຍົາ ຊ້ອງ ກູມາລ. ອາຮັງ ປາຍ ຕາ ເບີນ ກວາຍ ຮາໂງ່ຮ ຮາລັງ ແຕ່ອໍ ຕັດຊິ້ນ ຕຶ້ງ ມູ່ ເຍົາ. 6 ມາ ອິນນ້ອງ ເຍົາ ມານະ ຮາໂລຍຮ ກະ ມານະ, ກະ ເຍົາ ໂອນ ກວາຍ ກາ ຕາ ເບີນ ຊາອໍ ມາ ຕັດຊິ້ນ ເຍົາ!

7 ຍ່ອນ ຕຶ້ງ ມູ່ ເຍົາ ມັຮ ກວາຍ ກາ ຊາອໍ ເບີນ ມານະ ຮາໂລຍຮ ກະ ມານະ; ໄມ່ ລາ ຮານະ ເຍົາ ຕາ ເບີນ ຕາ ປຸ່ນ ປັຮນາຍ ເຢັງ ເຈົາຮາຊີ ກຮັກ ລາລື້. ອໍ ກາເລີຍ ເຍົາ ຈິວ ກວາຍ ການໍອໍ ຕະ ເຍົາ. ກະ ອໍ ກາເລີຍ ເຍົາ ຈິວ ກວາຍ ການໍອໍ ອິດ ທຮື່ງ ເຍົາ. 8 ມາ ຕຶ້ງ ຈຸ່ມ ເຍົາ ເບີມ, ກາ ມານະ ຕະ ມານະ, ກະ ມານະ ອິດ ທຮື່ງ ມານະ! 9-10 ເຍົາ ດັງ ເຈ້, ມັຮ ກວາຍ ກາ ຕາ ເບີນ ຕະ ຕານ້ອງ ອໍ, ເຢັງ ເຈົາຮາຊີ ຕາ ເບີນ ຊົດ ຮຽ້ຮ ກວາຍ ກ້ອຍ. ເຍົາ ອິນໂຈຍ ອາໂລກ ຈະ ເຍົາ ເບີມ, ເຢັງ ເຈົາຮາຊີ ຕາ ເບີນ ຊົດ ຕຶ້ງ ຮຽ້ຮ ກວາຍ ກາ ຕະ ຮານະ ນະໄມ່: ກວາຍ ກາ ຕາ ເບີນ ລາກວຍ ກາຢາອໍ ມາ ບິ ມັນຕຸ, ຊາງ ເຢັງ ການໍອໍ, ປັຮລື້ຍ ລາກວຍ ກາຢາອໍ ເມົາ, ມັນ ແຊມ ອີ ເບີນ ມັນແຊມ, ຮາເລົາ ອີ ເບີນ ຮາເລົາ, ຕູຕວຍ, ຮາບິນ ທຮື່ງ ເມົາ, ບູລ ມ້ອງ, ຕາເມັຍຮ ເມົາ, ກະ ອິດ ທຮື່ງ ເມົາ. 11 ບ້ອງ ກ້ອຍ, ກວາຍ ຕຶ້ງ ຈຸ່ມ ເຍົາ ຕະ ຮານະ ກ້ອຍ ເຈ້. ມາ ຊານໍ, ຍ່ອນ ແຕ ເຢຊູ ກຣິດ, ອິນເຈົາ ໄຮ, ກະ ຍ່ອນ ແຕ ຮາເວີຍ ເຢັງ ເຈົາຮາຊີ, ເຢັງ ເຈົາຮາຊີ ເບີນ ອາເຣົາວ ຮຽ້ຮ ເຍົາ ເຈ້, ໂອນ ເຍົາ ແກັດ ບຸຮຮ ອໍ, ກະ ໂອນ ເຍົາ ແກັດ ຕານ້ອງ ອໍ ຍິຮ ເມັງ ອັນ.

ອົງເຄາະ ເຍົາ ວຍາຮ ແຕ ຮານະ ກາ ກວາຍ ຕາ ເບີນ ລາກວຍ ກາຢາອໍ ມາ ບິ ມັນຕຸ

12 ມັຮ ຮານະ ອິນເຕົ້າ ເກົາ ຢໍອໍ ອີ ຕະ, ແຕ່ອໍ ເກົາ ຕະ; ມາ ມັຮ ຮານະ ກ້ອຍ ຕາ ເບີນ ເກົາ ອິນແຍ່ະ. ມັຮ ຮານະ ອິນເຕົ້າ ເກົາ ຢໍອໍ ອີ ຕະ, ແຕ່ອໍ ເກົາ ຕະ; ມາ ເກົາ ຕາ ແອອໍ ມັຮ ຮານະ ກ້ອຍ ຕະ ໂອນ ເກົາ ແກັດ ຊູລ

ອັນ. ¹³ ເຢີງ ເຈົ້າຮາຊີ ແຕງ ກວາຍ ເບີນ ປຸ່ງ ໂອນ ດໍອ໌ ຊັຮນາ ຈາ. ກະ ອັນ ແຕງ ເກຣັງ ຊັຮນາ ໂອນ ປຸ່ງ ຕາ ເບີນ ຊ້ອງ ມາເຍົາຍຮ. ມາ ອິນຕຸນ ເຢີງ ເຈົ້າຮາຊີ ອາປິດ ອິນແຍ່ະ ບາຣ ຣາມິຣ ກ້ອຍ. ມູເຈິງ ກ້ອຍ ເຕ່ ເຢີງ ເຈົ້າຮາຊີ ຕາ ເບີນ ແຕງ ຈະ ກວາຍ ດໍອ໌ ໂອນ ກວາຍ ຕາ ເບີນ ລາກວຍ ກາຢາອ໌ ມາ ບິ ມັນຕຸ. ເຢີງ ເຈົ້າຮາຊີ ແຕງ ຈະ ກວາຍ ໂອນ ຕະ ຣານະ ອັນ, ກະ ອັນ ປາຊີ ລາລີ້ ຈະ ກວາຍ. ¹⁴ ອຳນາດ ເຢີງ ເຈົ້າຮາຊີ ຕະ ໂອນ ເຢຊູ ອາມັງ ລັຮ ແຕ ກູຈິດ, ກະ ອິນຕຸນ ອັນ ໂອນ ໄຮ ເບີນ ອາມັງ ລັຮ ນະ ເຢຊູ ເຕ່.

¹⁵ ເຍົາ ດັງ ມາ ຕາ ເບີນ, ກຸ່ ນະ ຕຶງ ມູ່ ກາ ຊາອຳ ລາ ແກ້ດ ຈະຈັນ ເຢຊູ ກຣິດ? ນານະ ເຍົາ ຄິດ, ອໍ ມາ ຕາ ອໍ ເກົາ ອິດ ມວຍ ຣາມິຣ ແຕ ຈະ ເຢຊູ ກຣິດ, ເຈີ້ ອາມິຣ ກະ ມັນແຊມ ກາ ຈິ ຈະ ອັນ? ອິນໂຈຍ ໂອນ ແກ້ດ ນະກ້ອຍ! ¹⁶ ກະ ເຍົາ ດັງ ມາ ຕາ ເບີນ, ກວາຍ ອາແລະ ກາ ເປະ ບິ ກະ ມັນແຊມ ຈິ ຈະ, ໄລ່ ບາຣ ນະ ກ້ອຍ ແກ້ດ ນະ ມວຍ ໄຊອ໌ ຊ້ອງ? ຕຶງ ປຶງ ປັຣນາຍ ເຢີງ ເຈົ້າຮາຊີ ແຕ ອິມເບີ, ອັນ ປາຍ ນະໄມ່: "ບາຣ ນະ ກ້ອຍ ແກ້ດ ນະ ມູ ໄຊອ໌ ຊ້ອງ."

¹⁷ ມາ ຄັນ ເຍົາ ມ່ອບ ຊາງ ຈະ ເຍົາ ໂອນ ອິນເຈົ້າ ໄຮ, ເຈີ້ ເຍົາ ແກ້ດ ມູ ຣາງຸ່ຮ ກະ ອັນ.

¹⁸ ອີງເຄາະ ເຍົາ ວຍາຣ ໂອນ ແວັດ ແຕ ມັຮ ຣານະ ຕາ ອໍ ຕາ ເບີນ ລາກວຍ ກາຢາອ໌ ມາ ບິ ມັນຕຸ. ຣານະ ຕາ ອໍ ໄມ່ ລາ ອິມພາ ແຕ ຣານະ ຕາ ອໍ ການໍອ໌, ຍ່ອນ ຣານະ ຕາ ອໍ ໄມ່ ລາ ຕະ ຕາ ອໍ ໂຈະ ຈະ ເບີມ. ¹⁹ ເຍົາ ດັງ ມາ ຕາ ເບີນ, ຈະ ເຍົາ ລາ ນະ ດຸງ ຊາງ ໂອນ ຣາເວົ້າຍ ເຢີງ ເຈົ້າຮາຊີ ແອັດ? ເຢີງ ເຈົ້າຮາຊີ ໂອນ ເຍົາ ເບີນ ຣາເວົ້າຍ ອັນ. ເຍົາ ຕາ ເບີນ ຕາລາ ຈະ ເຍົາ ເບີມ, ມາ ເຢີງ ເຈົ້າຮາຊີ ຕາລາ ຈະ ເຍົາ. ²⁰ ຍ່ອນ ອັນ ແຈິງ ເຍົາ ລາເກົາ ເປງ ລາລີ້, ນະກ້ອຍ ອີງເຄາະ ມ່ອບ ຈະ ເຍົາ ດໍອ໌ ຢຳນັບ ອໍ ອັນ.

7

ໂປໂລ ອາຕີ ແຕ ອິດ ລາກວຍ ກາຢາອ໌

¹ ຊານໍ່ ເກົາ ຢິອ໌ ຕາແອີຍ ເຍົາ ແຕ ມັຮ ປັຣນາຍ ເຍົາ ຄຽນ ໂອນ ເກົາ ແຕ ອິນໂຍ່ງ. ເກົາ ຄິດ ລາ ອໍ ຄັນ ກວາຍ ຕາ ເບີນ ອິດ ລາກວຍ ກາຢາອ໌. ² ມາ ໂອນ ເຍົາ ເຕ່ອ໌ ວຍາຣ ແຕ ຣານະ ຕາ ອໍ ຕາ ເບີນ ລາກວຍ ກາ ຢາອ໌ ມາ ບິ ມັນຕຸ, ອໍ ເຕ່ ໂອນ ກຸ່ ນະ ຣາເລົາ ອີງເຄາະ ອິດ ລາກວຍ, ກະ ກຸ່ ນະ ມັນແຊມ ອີງເຄາະ ຈໍອ໌ ກາ ຢາອ໌. ³ ກາຢາອ໌ ອີງເຄາະ ມ່ອບ ຈະ ອັນ ເບີມ ໂອນ ລາກວຍ. ກະ ລາກວຍ ອີງເຄາະ ມ່ອບ ຈະ ອັນ ເບີມ ໂອນ ກາຢາອ໌. ⁴ ມັນແຊມ ກາ ເບີນ ກາຢາອ໌ ເຈີ້, ອັນ ຕາ ເບີນ ຕາລາ ຈະ ອັນ ແອິງ ອັນ ຊ້ອງ, ມາ ກາຢາອ໌ ອັນ ຕາລາ ເຕ່. ມູເຈິງ ກ້ອຍ ເຕ່, ຣາເລົາ ກາ ເບີນ ລາກວຍ ເຈີ້, ອັນ ຕາ ເບີນ ຕາລາ ຈະ ອັນ ແອິງ ອັນ ຊ້ອງ, ມາ ລາກວຍ ອັນ ຕາລາ ເຕ່. ⁵ ມາ ມັນແຊມ ກາ ເບີນ ກາຢາອ໌ ກະ ຣາເລົາ ກາ ເບີນ ລາກວຍ ເຈີ້, ອີງເຄາະ ໄລ່ ອິນ ໂຈຍ ອາລັຮ ບິ ມັນຕຸ. ມາ ຄັນ ອິນແຍ່ະ ບາຣ ນະ ລາກວຍ ກາຢາອ໌ ອິມປຣ່ອມ ຕາ ເບີນ ບິ ມັນຕຸ ບິອ໌ ຕາໄງ, ຍ່ອນ ໄລ່ ຢິອ໌ ອີ ເກົາແຊອ໌ ແຕ ເຢີງ ເຈົ້າຮາຊີ, ເຕ່ອ໌ ໄລ່ ຕະ ນະກ້ອຍ. ມາ ແວັດ ແຕ ກ້ອຍ ອີງເຄາະ ໄລ່ ບິ ມັນຕຸ ລັຮ ຊາ, ໂອນ ເຢີງ ຊາຕານ ຕາ ເຕ່ອ໌ ຣາເດິງ ໄລ່ ຕະ ຣານະ ໄລ່ຍຮ ອີ ເບີນ ກວາຍ ການໍອ໌. ⁶ ປັຣນາຍ ໄມ່ ຕາ ແກ້ນ ເກົາ ແປຣີ, ມາ ເກົາ ຄິດ ອໍ ໂອນ ເຍົາ ຕະ. ⁷ ເກົາ ຢິອ໌ ອີ ໂອນ ອິນແຍ່ະ ກຸ່ ນະ ກວາຍ ລາ ມູເຈິງ ເກົາ ເຕ່ ຕາ ເບີນ ຊ້ອງ ຢິອ໌ ອີ ອິດ ລາກວຍ. ມາ ເຢີງ ເຈົ້າຮາຊີ ໂອນ ກຸ່ ນະ ກວາຍ ມານະ ອິມພາ ແຕ ມານະ. ອັນ ກາ ເຕ່ອ໌ ຕະ ນະໄມ່, ອັນ ກາ ເຕ່ອ໌ ຕະ ນະກ້ອຍ.

⁸ ຊານໍ່ ເກົາ ຢິອ໌ ອີ ອາຕີ ມັຮ ກວາຍ ກາ ຕາ ເບີນ ອິດ ລາກວຍ ກາຢາອ໌, ກະ ມັຮ ກວາຍ ອິມເປ່ອ໌ ກູມາຍ ແອັນ: ອໍ ກາເລີຍ ໂອນ ເຍົາ ຕາ ເບີນ ອິດ ລາກວຍ ກາຢາອ໌ ນະ ເກົາ ເຕ່. ⁹ ມາ ຄັນ ເຍົາ ຕາ ເຮົາບ ແອັດ ມານະ, ເຕ່ອ໌ ເຍົາ ອິດ ລາກວຍ ກາຢາອ໌. ຄາອ໌ ເຍົາ ອິດ ຊ້ອງ ແຕ ເຍົາ ກູຄິດ ເລືອຍໆ ຢິອ໌ ອີ ບິ ກະ ກວາຍ ການໍອ໌.

ໂປໂລ ອາຕີ ມັຮ ກວາຍ ກາ ອິດ ລາກວຍ ກາຢາອ໌ ເຈີ້

¹⁰ ມັຮ ກວາຍ ກາ ເບີນ ລາກວຍ ກາຢາອ໌ ເຈີ້, ເກົາ ຢິອ໌ ອີ ອາຕີ ນະໄມ່: "ລາກວຍ ຕາ ເຕ່ອ໌ ຕັຮ ກາຢາອ໌." (ປັຣນາຍ ໄມ່ ລາ ອິນເຈົ້າ ໄຮ ປາຕັບ, ຕາ ແກ້ນ ແຕ ເກົາ ປາຍ ຊ້ອງ.) ¹¹ ຄັນ ລາກວຍ ຕັຮ ກາຢາອ໌, ອັນ ອິນໂຈຍ ຈໍອ໌ ນ້ອງ ກາຢາອ໌ ຕາໄມ, ແຕ່ລາ ອີງເຄາະ ອັນ ເຈົ້າ ລັຮ ບິ ດຸງ ກາຢາອ໌ ຕຍາ. ກະ ກາຢາອ໌ ລາ ຕາ ເຕ່ອ໌ ຕັຮ ເຕ່ ລາກວຍ ອັນ.

12 ເກົາ ປາຕັບ ມັຮ ກວາຍ ກາ ຊາອຳ ເຈີ້, ຄັນ ໄລ່ ເປັນ ລາກວຍ ກາ ຕາ ເປັນ ຊາອຳ, ມາ ລາກວຍ ກ້ອຍ ອິມປຣ່ອມ ແອັດ ກະ ໄລ່, ອົງເຄາະ ໄລ່ ອິນໂຈຍ ຕັຮ ລາກວຍ ກ້ອຍ. (ປຣນາຍ ໄມ່ ຕາ ແກິນ ແຕ ອິນເຈົ້າ ໄຮ ປາຕັບ, ມາ ປຣນາຍ ປາຕັບ ໄມ່ ລາ ແຕ ເກົາ ເບີມ.) 13 ຄັນ ເປັນ ມັນແຊມ ຊາອຳ ເຈີ້ ແຕ ຈຸ່ມ ເຍົາ ມາ ເປັນ ກາຢາອ໌ ຕາ ເປັນ ຊາອຳ, ມາ ກາຢາອ໌ ກ້ອຍ ອິນນ້ອງ ຢັອ ອິ ເປັນ ອັນ, ອົງເຄາະ ອັນ ອິນໂຈຍ ຕັຮ ກາຢາອ໌ ອັນ. 14 ຄັນ ເປັນ ກາຢາອ໌ ຕາ ເປັນ ຊາອຳ, ມາ ລາກວຍ ອັນ ຊາອຳ, ເຢັງ ເຈົ້າຮາຊີ ນັບ ກາຢາອ໌ ມັນແຊມ ກ້ອຍ ລາ ກວາຍ ອັນ ແຕ່ ຍ່ອນ ລາກວຍ ອັນ ຊາອຳ. ກະ ຄັນ ເປັນ ລາກວຍ ຕາ ເປັນ ຊາອຳ, ມາ ກາຢາອ໌ ອັນ ຊາອຳ, ເຢັງ ເຈົ້າຮາຊີ ນັບ ລາກວຍ ກວາຍ ກ້ອຍ ລາ ກວາຍ ອັນ ແຕ່ ຍ່ອນ ກາຢາອ໌ ອັນ ຊາອຳ. ຄັນ ເຢັງ ເຈົ້າຮາຊີ ຕາ ເປັນ ຈ່ອຍ ນະກ້ອຍ, ມັຮ ກອນ ອາໄກ ໄລ່ ລາ ນະ ກອນ ກວາຍ ກາ ຕາ ເປັນ ຊາອຳ. ມາ ຊານໍ່ ເຢັງ ເຈົ້າຮາຊີ ຈ່ອຍ ກອນ ໄລ່ ລາ ນະ ກອນ ກວາຍ ກາ ຊາອຳ ແຕ່. 15 ມາ ຄັນ ອາແລະ ກາ ຕາ ເປັນ ຊາອຳ ຢັອ ອິ ຕັຮ ລາກວຍ ແຕ່ລາ ກາຢາອ໌ ກາ ຊາອຳ, ໂອນ ອັນ ເປາະ ຊັອຍ. ຄັນ ນະກ້ອຍ, ລາກວຍ ແຕ່ລາ ກາຢາອ໌ ກາ ຊາອຳ ຕາ ແຕ່ອ໌ ກາຕ້ອງ ດໍອ໌. ຍ່ອນ ເຢັງ ເຈົ້າຮາຊີ ຢັອ ອິ ໂອນ ໄຮ ກາ ແກິນ ລາກວຍ ກາຢາອ໌ ແອັດ ຮາຕອຍ ອຽນ ອໍ ມັນດຸ. 16 ມັນແຊມ ກາ ແກິນ ລາກວຍ ເອີຍ! ເຈີ້ ປີ ເມັງ ອົງກ້ອຣ ປຍາຍ໌ ໄມ່ ແຕ່ອ໌ ຈ່ອຍ ກາຢາອ໌ ໄມ່ ໂອນ ອັນ ຊາອຳ ແຕ່, ຄັນ ໄມ່ ຕາປູ່ນ ປຣນາຍ ເຢຊູ ກຣິດ ກຣັກ ລາລີ້. ກະ ຮາເລົາ ກາ ແກິນ ກາຢາອ໌ ເອີຍ! ເຈີ້ ປີ ເມັງ ອົງກ້ອຣ ປຍາຍ໌ ໄມ່ ແຕ່ອ໌ ຈ່ອຍ ລາກວຍ ໄມ່ ໂອນ ອັນ ຊາອຳ ແຕ່, ຄັນ ໄມ່ ຕາປູ່ນ ປຣນາຍ ເຢຊູ ກຣິດ ກຣັກ ລາລີ້.

ມັຮ ກວາຍ ອົງເຄາະ ຕະ ນະ ເຢັງ ເຈົ້າຮາຊີ ແປຣີ

17 ເກົາ ປາຕັບ ປຣນາຍ ໄມ່ ໂອນ ກູ່ ມູ່ ກາ ຊາອຳ. ເຍົາ ອົງເຄາະ ຕະ ຮານະ ມັຮ ກາ ເຢັງ ເຈົ້າຮາຊີ ແປຣີ ໂອນ ເຍົາ ຕະ. 18 ຄັນ ເປັນ ກວາຍ ອິດຊະຮາເອລ ກາ ຕະ ຮິດ ກິດ* ຕາປູ່ນ ຄານອດ ອິດຊະຮາເອລ, ມາ ອັນ ຊາອຳ ເຢຊູ ກຣິດ, ອິນໂຈຍ ໂອນ ອັນ ຕັຮ ຮິດ ກ້ອຍ. ກະ ຄັນ ເປັນ ກວາຍ ອາແລະ ກາ ຕາ ເປັນ ຕະ ຮິດ ກິດ, ມາ ອັນ ຊາອຳ ເຢຊູ ກຣິດ ແຕ່, ອິນໂຈຍ ໂອນ ອັນ ຕະ ຮິດ ກ້ອຍ ຕັ້ງ ຈະ ອັນ. 19 ຕະ ຮິດ ກ້ອຍ ແຕ່ລາ ຕາ ເປັນ ຕະ, ລາ ຕາ ເປັນ ແກິນ ອິນເຕົ້າ. ມາ ຮານະ ປິດ ລາລີ້ ລາ ອົງເຄາະ ຢານັບ ກຣັກ ລາລີ້ ມັຮ ປຣນາຍ ປາຕັບ ແຕ ເຢັງ ເຈົ້າຮາຊີ. 20 ນານະ ເຈົ້າ ເຍົາ ແຕ ອິນຢາວາຣ ເຍົາ ຊາອຳ, ລາ ໂອນ ເຍົາ ແອັດ ທໍ່ ນະກ້ອຍ ເອີຍ. 21 ຄັນ ເຍົາ ລາ ກວາຍ ຊູລ ພໍກາ ເຢັງ ເຈົ້າຮາຊີ ໂອນ ເຍົາ ຊາອຳ, ເຍົາ ອິນໂຈຍ ຄິດ ອິນເຕົ້າ ແຕ ເຍົາ ຕະ ຮານະ ຊູລ. ມາ ຄັນ ເນີຍ ເຍົາ ຕາ ເປັນ ໂອນ ເຍົາ ແກິນ ຊູລ ນ້ອງ, ແຕ່ອ໌ ເຍົາ ຕະ ຮານະ ການໍ່ອ໌ ແອັນ. 22 ຄັນ ເຢັງ ເຈົ້າຮາຊີ ໂອນ ເຍົາ ຊາອຳ ອັນ ນ້ອງ ກາ ເຍົາ ອິນນ້ອງ ແກິນ ຊູລ, ອົງເຄາະ ເຍົາ ຊາແຍີ ເຢຊູ ກຣິດ ອາໂຣຍຣ ເຍົາ ເຈີ້. ກະ ຄັນ ເຢັງ ເຈົ້າຮາຊີ ໂອນ ເຍົາ ຊາອຳ ມາ ເຍົາ ຕາ ແກິນ ກວາຍ ຊູລ, ອົງ ເຄາະ ເຍົາ ຊາແຍີ ຊານໍ່ ເຍົາ ແກິນ ຊູລ ໂອນ ເຢຊູ ກຣິດ ແອັນ. 23 ເຢັງ ເຈົ້າຮາຊີ ເຈັງ ເຍົາ ລາເກົາ ເປັງ ລາລີ້. ນະກ້ອຍ ເຍົາ ອິນໂຈຍ ແກິນ ຊູລ ນ້ອງ ກວາຍ. 24 ແຊມອາຍ ເອີຍ! ນານະ ເຈົ້າ ເຍົາ ທີ່ຍ໌ ແກິນ ພໍກາ ເຢັງ ເຈົ້າຮາຊີ ກູອ໌ ເຍົາ, ອົງເຄາະ ເຍົາ ຕະ ເປາະ ແຕ ອິນໂຍງ ກ້ອຍ ປວາຍ ລັຮ ເຈົ້າດ ກ້ອຍ ຊາ.

ໂປໂລ ຕະ ອິນຕີ ແຕ ກວາຍ ປຽວ

25 ຊານໍ່ ເກົາ ຢັອ ອິ ອາຕີ ເຍົາ ແຕ ມັນແຊມ ປຽວ. ອິນເຈົ້າ ໄຮ ຕາ ເປັນ ແປຣີ ເກົາ ອາຕີ ແຕ ຮາມິ້ຣ໌ ໄມ່. ມາ ຍ່ອນ ອິນເຈົ້າ ໄຮ ອາໂຍະ ຕະ ເກົາ, ແຕ່ອ໌ ເຍົາ ຊາອຳ ປຣນາຍ ເກົາ. 26 ຍ່ອນ ຕັ້ງ ແດີຍ ຊານໍ່ ໄມ່ ເປັນ ຊາອິ້ຍ ຕຸຣ ກັດ, ເກົາ ຄິດ ລາ ອໍ ກາເລີຍ ກວາຍ ປຽວ ຕາ ເປັນ ອິດ ລາກວຍ ກາຢາອ໌. 27 ມາ ຄັນ ເຍົາ ເປັນ ລາກວຍ ເຈີ້, ອິນໂຈຍ ຕັຮ ລາກວຍ ກ້ອຍ. ກະ ຄັນ ເຍົາ ຕາ ເປັນ ເປັນ ລາກວຍ, ຄາອ໌ ເຍົາ ອິນໂຈຍ ອິດ ລາກວຍ. 28 ມາ ຄັນ ເຍົາ ຢັອ ອິ ອິດ ລາກວຍ, ເຍົາ ຕາ ເປັນ ໂລ່ຍຣ ອິນເຕົ້າ. ກະ ຄັນ ກູໂມຣ ຢັອ ອິ ຈໍ່ອ໌ ກາຢາອ໌, ອັນ ຕາ ເປັນ ໂລ່ຍຣ ອິນເຕົ້າ ແຕ່. ມາ ມັຮ ກວາຍ ກາ ເປັນ ລາກວຍ ກາຢາອ໌, ໄລ່ ເປັນ ຮາງິຣ ຕຸຣ ກັດ ກາເລີຍ ແຕ ກວາຍ ກາ ຕາ ເປັນ ເປັນ ລາກວຍ ກາຢາອ໌. ເກົາ ຢັອ ອິ ໂອນ ເຍົາ ວຍາຣ ແຕ ຕຸຣ ກັດ ກ້ອຍ.

* 7:18 7:18 ຮິດ ກ້ອຍ ເມົາ ຕະ ຮານະ ກິດ ປິດ ອົງກັຣ ແຕ ເກຣັງ ຮາເລົາ.

29 ແຊມອາຍ ເອີຍ, ປັຣນາຍ ໄມ່ ເກົາ ອາຕີ ເຍົາ, ຍ່ອນ ຕາໄງ ປັຣຊັດ ແຈ່ະ ອີ ເຕ້ອ໌ ເຈີ່. ນະກ້ອຍ ກວາຍ ກາ ເບີນ ລາກວຍ ແຕີລາ ກາຢາອ໌ ເຈີ່ ລາ ໄລ່ ແອັດ ນະ ກວາຍ ກາ ຕາ ຢວາຣ ເບີນ ເຕ່. 30 ໂອນ ໄລ່ ກາ ເຍົາມ ຍິດ ແກັດ ນະ ຕາ ເບີນ ເຍົາມ; ໂອນ ໄລ່ ກາ ຊ້ອງ ຮ້ອ໌ ອໍ ແກັດ ນະ ຕາ ເບີນ ຮ້ອ໌ ອໍ ນ້ອງ, ໂອນ ໄລ່ ກາ ແຈັງ ຫຣັງ ລາ ຕາ ເບີນ ຊ້ອງ ໄລ່ ນ້ອງ ຫຣັງ ກ້ອຍ. 31 ກະ ກວາຍ ກາ ຕະ ຣານະ ອີ ເບີນ ຕັອກ ຈາ ແອັດ ຕຶ່ງ ແດີຍ ໄມ່, ອີງເຄາະ ໄລ່ ອິນໂຈຍ ຍິອ໌ ປາເລີຍ, ຍ່ອນ ອິນຕູນ ມັຣ ຫຣັງ ຕຶ່ງ ກູແຕອ໌ ໄມ່ ແກັດ ປັດ ອິນແຍ່ະ.

32 ເກົາ ຍິອ໌ ອີ ໂອນ ເຍົາ ອິນໂຈຍ ອຸກ ແຕ ມັຣ ຣາມິ້ຣ ຕຶ່ງ ແດີຍ ໄມ່. ມັຣ ກວາຍ ກາ ຕາ ເບີນ ອິດ ລາ ກວຍ, ປຍາຍ໌ ໄລ່ ຍິອ໌ ອີ ຕະ ຣານະ ເຢັງ ເຈົາຣາຊີ, ຍ່ອນ ໄລ່ ຍິອ໌ ເຢັງ ເຈົາຣາຊີ ຊ້ອງ ຮ້ອ໌ ຣາງິຣ. 33 ມາ ມັຣ ກວາຍ ກາ ເບີນ ລາກວຍ ເຈີ່, ອີງເຄາະ ໄລ່ ຊາແຣັງ ຕະ ຣານະ ຕຶ່ງ ແດີຍ ໄມ່ ແຮ, ຍ່ອນ ໄລ່ ຍິອ໌ ອີ ໂອນ ລາກວຍ ໄລ່ ຊ້ອງ ຮ້ອ໌ ຣາງິຣ. 34 ນະກ້ອຍ ໄລ່ ອີງເຄາະ ຄິດ ບາຣ ຣານາ. ມູເຈັງ ກ້ອຍ ເຕ່, ມັນແຊມ ກາ ອິນ ນ້ອງ ກູໂມຣ, ແຕີລາ ມັນແຊມ ກາ ແອີ ນ້ອງ ກາຢາອ໌, ໄລ່ ອິມພາ ແຕ ມັນແຊມ ກາ ເບີນ ກາຢາອ໌. ໄລ່ ກ້ອຍ ເຕ່ອ໌ ປວາຍ ຣາງິຣ ເຢັງ ເຈົາຣາຊີ, ຍ່ອນ ໄລ່ ຍິອ໌ ອີ ຕະ ຣານະ ເຢັງ ເຈົາຣາຊີ ອິນແຍ່ະ ຣາງິຣ ກະ ອິນແຍ່ະ ຈະ ໄລ່. ມາ ມັນແຊມ ກາ ເບີນ ກາຢາອ໌, ອີງເຄາະ ໄລ່ ຊາແຣັງ ຕະ ຣານະ ໄລ່ ຕຶ່ງ ແດີຍ ໄມ່ ແຮ, ຍ່ອນ ໄລ່ ຍິອ໌ ອີ ໂອນ ກາຢາອ໌ ໄລ່ ຊ້ອງ ຮ້ອ໌ ຣາງິຣ.

35 ເກົາ ປາຍ ນະກ້ອຍ ໂອນ ເຍົາ, ຍ່ອນ ເກົາ ຍິອ໌ ອີ ຈ່ອຍ ເຍົາ. ເກົາ ຕາ ເບີນ ກາຕັງ ເຍົາ. ມາ ເກົາ ຍິອ໌ ເຍົາ ດັງ ແຕ ປັຣນາຍ ປຍາຍ໌ ກະ ອໍ ໂອນ ເຍົາ ເຕ່ອ໌ ຕະ ຣານະ ເຢັງ ເຈົາຣາຊີ ອິນແຍ່ະ ຣາງິຣ ເຍົາ.

36 ຄັນ ເບີນ ປັຣລະວະ ກາ ໂຈະ ຣາອອຍ ເຈີ່, ມາ ອັນ ຄິດ ຕາ ຍິອ໌ ອີ ຣາອິດ ຢວາຣ. ມາ ຄັນ ດູ່ນ ແຕ ກ້ອຍ ອັນ ຊ້ອງ ຕາ ປຍາຍ໌ ຄັນ ອັນ ຕາ ເບີນ ອິດ ກູໂມຣ ກ້ອຍ, ກະ ອັນ ຊ້ອງ ຍິອ໌ ອີ ເບີນ; ໂອນ ອັນ ອິດ. ອັນ ຕາ ເບີນ ໄລ່ຍຣ ອິນເຕົາ. 37 ມາ ຄັນ ປັຣລະວະ ກ້ອຍ ຕາ ເບີນ ອາແລະ ກາ ຕາໂມຣ ອັນ, ມາ ອັນ ຄິດ ຕາ ເບີນ ອີ ອິດ ກູໂມຣ ກ້ອຍ, ໂອນ ອັນ ອິນໂຈຍ ອິດ. 38 ນະກ້ອຍ ອັນ ກາ ອິດ, ລາ ອັນ ຕະ ອໍ, ມາ ອັນ ກາ ຕາ ເບີນ ອິດ, ອັນ ກ້ອຍ ຕະ ອໍ ກາເລີຍ ແອັນ.†

39 ມັນແຊມ ກາ ເບີນ ກາຢາອ໌ ເຈີ່, ອັນ ຕາ ເຕ່ອ໌ ຈໍອ໌ ກາຢາອ໌ ຕາໄມ ນ້ອງ ອິນຈົນ ກາຢາອ໌ ອັນ ກູຈິດ. ມາ ແວັດ ກາຢາອ໌ ອັນ ກູຈິດ, ເຕ່ອ໌ ອັນ ຈໍອ໌ ກາຢາອ໌ ຕາໄມ. ມາ ອີງເຄາະ ອັນ ຈໍອ໌ ກາຢາອ໌ ກາ ຊາອໍ ເຢັງ ເຈົາຣາຊີ ເຕ່. 40 ຕາປູ່ນ ຣາງິຣ ເກົາ, ຄັນ ອັນ ເຮົາບ ຕາ ເບີນ ຈໍອ໌ ກາຢາອ໌ ນ້ອງ, ອັນ ຮ້ອ໌ ກາເລີຍ ແຕ ອັນ ຈໍອ໌ ກາຢາອ໌. ມາຣ ກ້ອຍ ເກົາ ອາຕີ ເຍົາ. ກະ ເກົາ ຄິດ ຣາເວີຍ ເຢັງ ເຈົາຣາຊີ ໂອນ ເກົາ ອາຕີ ນະກ້ອຍ ເຕ່.

8

ໂປໂລ ອາຕີ ແຕ ຫຣັງ ຈູຈໍາ

1 ຊານໍ່ ເກົາ ອາຕີ ແຕ ຫຣັງ ຈູຈໍາ ເຢັງ ການໍອ໌. ເຍົາ ປາຍ ເຍົາ ດັງ ຊາອິ້ຍ ເຈີ່. ເຍົາ ຄິດ ນະກ້ອຍ, ເຍົາ ອາຊ້ອຣ ຈະ ເຍົາ ເບີມ. ມາ ຕາ ເບີນ ປັດ ອິນເຕົາ ດັງ ຊາອິ້ຍ. ຣານະ ກາ ປັດ ລາລີ່ ລາ ດັງ ອາໂຢະ ເຢົາ; ນະກ້ອຍ ເຍົາ ຈ່ອຍ ເຢົາ ໂອນ ຊາອໍ ຊາອິ້ຍ ລາລີ່ ແອັນ. 2 ຄັນ ເບີນ ກວາຍ ອາແລະ ກາ ຄິດ ອັນ ດັງ ຊາອິ້ຍ ເຈີ່, ອັນ ກ້ອຍ ຕາ ເບີນ ດັງ ອິນເຕົາ ແຕ ມັຣ ປັຣນາຍ ອັນ ອີງເຄາະ ດັງ. 3 ຄັນ ກວາຍ ອາແລະ ມາ ອາໂຢະ ເຢັງ ເຈົາຣາຊີ, ເຢັງ ເຈົາຣາຊີ ດັງ ກວາຍ ກ້ອຍ.

4 ນະກ້ອຍ ຊານໍ່, ເກົາ ຍິອ໌ ອີ ອາຕີ ແຕ ຈາ ຫຣັງ ຈູຈໍາ ກາ ເມົາ ຊາງ ເຢັງ ການໍອ໌. ໄຣ ດັງ ເຈີ່ ເຢັງ ການໍອ໌ ຕາ ເບີນ ປັດ ອິນເຕົາ. ກະ ໄຣ ດັງ ເຈີ່ ປາຍ ເບີນ ແອັງ ເຢັງ ເຈົາຣາຊີ ຊ້ອງ ກາ ປັດ ລາລີ່. 5 ເບີນ ຊາອິ້ຍ ເຢັງ ແອັດ ຕຶ່ງ ມັນລ້ອງ ກະ ແອັດ ຕຶ່ງ ກູແຕອ໌ ເມົາ ດຸ ຊາງ, ກະ ເມົາ ຢາມັບ ມັຣ ເຢັງ ກ້ອຍ ນະ ອິນເຈົາ ໄລ່. 6 ມາ ໄຣ ເບີນ ແອັງ ມວຍ ເຢັງ ເຈົາຣາຊີ ຊ້ອງ, ອັນ ລາ ອິມປໍ ໄຣ ຕຶ່ງ ມັນລ້ອງ. ອັນ ແຕງ ຕຸກ ຣາມິ້ຣ ເຈີ່, ກະ ອັນ ໂອນ ໄຣ ອາມົງ ແອັດ ຍ່ອງ ອັນ. ກະ ໄຣ ເບີນ ແອັງ ມວຍ ອິນເຈົາ ຊ້ອງ, ລາ ເຢຊູ ກຣິດ. ເຢັງ ເຈົາຣາຊີ ແຕງ ຕຸກ ຣາມິ້ຣ ຍ່ອນ ແຕ ອັນ, ກະ ໄຣ ອາມົງ ລາ ຍ່ອນ ແຕ ອັນ ເຕ່.

† 7:38 7:38 ຕຶ່ງ ໄປ ຣານາ ໄມ່, ເບີນ ກວາຍ ແປ ປັຣນາຍ ໂປໂລ ອາຕີ ແຕ ກວາຍ ອິມປໍ ກາ ເບີນ ກອນ ກູໂມຣ ແວັດ ປາແນ່ນ ອິດ ກາຢາອ໌. ຄັນ ອັນ ໂອນ ກອນ ກູໂມຣ ອັນ ຈໍອ໌ ກາຢາອ໌, ລາ ອັນ ຕະ ອໍ. ມາ ຄັນ ອັນ ໂອນ ກອນ ອັນ ຕາ ເບີນ ຈໍອ໌ ກາຢາອ໌, ລາ ອັນ ຕະ ອໍ ກາເລີຍ ແອັນ.

7 ມາ ຕາ ເບີນ ກູ່ ນະ ກວາຍ ດັງ ແຕ ຮານະ ກ້ອຍ. ເບີນ ກວາຍ ແຕ ມູ່ ກາ ຊາອຳ, ເຕົ້າ ຊາມໍ່ ໄລ່ ອິນນ້ອງ ຊາເຍີ ເຢີງ ໄລ່ ດຸ ຊາງ ແຕ ອິນໂຍ່ງ. ກະ ຄັນ ໄລ່ ຈາ ເກຣິ່ງ ຈູຈຳ, ໄລ່ ອິນນ້ອງ ນັບ ເຢີງ ກ້ອຍ. ຮາງຶ່ງ ກວາຍ ກ້ອຍ ຕາ ເບີນ ຊາອຳ ເຣ່ງ; ຍ່ອນ ນະກ້ອຍ ໄລ່ ຊ້ອງ ໄລ່ຍຮ ຄັນ ໄລ່ ຈາ ເກຣິ່ງ ຈູຈຳ ກ້ອຍ. 8 ກູ່ ຮາມິ່ຣ ມັຮ ກາ ຊັຣນາ, ຄັນ ໄຮ ຈາ ແຕໂລ ຕາ ເບີນ ຈາ, ຕາ ເບີນ ຈ່ອຍ ໂອນ ໄຮ ແກັດ ອໍ ຍັຮ ເມີງ ເຢີງ ເຈົາຮາຊີ.

9-10 ອິມປີ່ ກູ່ ຮາມິ່ຣ ມັຮ ກາ ຊັຣນາ ເຍົາ ເຕ່ອ ຈາ ອິນແຍ່ະ, ມາ ອົງເຄາະ ເຍົາ ຕະ ໂອນ ອໍ ໂຈະ ກວາຍ ກາ ຊາອຳ ຕາ ເບີນ ເຣ່ງ ມາແລ່ະ ຢວາຣ. ຄັນ ກວາຍ ກ້ອຍ ເຮີມ ເຍົາ ກາ ດັງ ຊາອິ່ຍ, ເຍົາ ຕະ ໂອນ ຊາອິ່ຍ ເຈິ່, ມາ ຈາ ເກຣິ່ງ ຈູຈຳ ຕົ້ງ ດຸງ ຊາງ ເຢີງ ກ້ອຍ, ຮານະ ກ້ອຍ ນະ ເຍົາ ຮາເດີງ ໂອນ ໄລ່ ຈາ ຕາປູນ ເຍົາ ເຕ່. ນະກ້ອຍ ເຍົາ ຕະ ໂອນ ໄລ່ ເບີນ ໄລ່ຍຮ. 11 ນະກ້ອຍ, ຍ່ອນ ແຕ ເຍົາ ກາ ດັງ ຊາອິ່ຍ, ເຍົາ ຕະ ໂອນ ແຊມອາຍ ເຍົາ ກາ ຕາ ເບີນ ຊາອຳ ເຣ່ງ ຢວາຣ, ໂອນ ໄລ່ ຕັຮ ເຢີງ ເຈົາຮາຊີ. ມາ ເຢຊູ ກຣິດ ກູຈິດ ຕາງ ຈ່ອຍ ໄລ່ ກ້ອຍ ເຕ່. 12 ຍ່ອນ ເຍົາ ຕະ ໄລ່ຍຮ ໂອນ ແຊມອາຍ ເຍົາ ກາ ຕາ ເບີນ ຊາອຳ ເຣ່ງ ຢວາຣ, ເຍົາ ເບີນ ໄລ່ຍຮ ກະ ເຢຊູ ກຣິດ. 13 ນະກ້ອຍ, ມັຮ ກາ ຊັຣນາ ອິນເຕົ້າ ກາ ເກົາ ຈາ, ມາ ຄັນ ຊັຣນາ ກ້ອຍ ຕະ ໂອນ ແຊມອາຍ ເກົາ ແກັດ ໄລ່ຍຮ, ເກົາ ຕາ ແອອໍ ອີ ຈາ ນ້ອງ ຊັຣນາ ກ້ອຍ ຈົນ ອິນແຍ່ະ ແດິຍ ອາມົງ ເກົາ, ຍ່ອນ ເກົາ ຕາ ຢັອ ອີ ໂອນ ແຊມອາຍ ເກົາ ເບີນ ໄລ່ຍຮ.

9

ກວາຍ ກາ ເຢຊູ ຮຽຮ ປາຈຸ່ຮ ໂອນ ເປາະ ຕະ ຮານະ ອັນ

1 ປຍາຍ ລາລີ່ ເກົາ ລາ ກວາຍ ເຢຊູ ຮຽຮ ປາຈຸ່ຮ. ຮານະ ອິນເຕົ້າ ເກົາ ຢັອ ອີ ຕະ, ເຕ່ອ ເກົາ ຕະ. ປຍາຍ ລາລີ່ ມັດ ເກົາ ເຮີມ ເຈິ່ ເຢຊູ, ອິນເຈົາ ໄຮ. ຍ່ອນ ເກົາ ຕະ ຮານະ ເຢີງ ເຈົາຮາຊີ ນະກ້ອຍ, ເຍົາ ຊາອຳ ອັນ ລາ ຍ່ອນ ແຕ ຮານະ ເກົາ. 2 ເບີນ ກວາຍ ການ້ອ ຕາ ເບີນ ນັບ ປາຍ ເກົາ ລາ ກວາຍ ເຢຊູ ຮຽຮ ປາຈຸ່ຮ, ມາ ເກົາ ຕະ ຮານະ ກ້ອຍ ໂອນ ເຍົາ. ເຍົາ ເບີນ ມູ ຮາງຶ່ງ ກະ ເຢຊູ ກຣິດ ຍ່ອນ ເກົາ ອາຕີ ເຍົາ. ນະກ້ອຍ ເຍົາ ລາ ນະ ຕາ ກາ ເມົາ ກາຕິຣ ເຈິ່ ໂອນ ກວາຍ ດັງ ປາຍ ເກົາ ລາ ກວາຍ ກາ ເຢຊູ ຮຽຮ ປາຈຸ່ຮ.

3 ໄລ່ ກາ ປາຍ ເກົາ, ເກົາ ເຕ່ອ ອາເບີຣ ລັຮ ໄລ່ ນະໄນ: 4 ປຍາຍ ມາ ຕາ ເບີນ, ຄັນ ເກົາ ແຊອໍ ແຕ ໄລ່ ກາ ຊ້ອງ ປັຣນາຍ ເກົາ ໂອນ ໄລ່ ຊານາ ໂດຍ ຮາແວ້ຮ ໂອນ ເກົາ? 5 ຄັນ ເກົາ ເບີນ ລາກວາຍ ເປາະ ຕະ ຮານະ ເຢີງ ເຈົາຮາຊີ ມັນຕຸ ກະ ເກົາ, ປຍາຍ ມາ ຕາ ເບີນ ເຍົາ ອົງເຄາະ ເນ່ ຊາລີອໍ ຮິ ມູເຈິງ ມັຮ ຈຸ່ມ ກາ ຊາອຳ ເບີນ ເນ່ ຊາລີອໍ ເປໂຕ ກະ ມັຮ ອາແອມ ອິນເຈົາ ໄຮ, ກະ ກວາຍ ການ້ອ ກາ ເຢຊູ ຮຽຮ ປາຈຸ່ຮ? 6 ມາ ນານະ ເຍົາ ໂອນ ເກົາ ກະ ບາຣນາບາ ອົງເຄາະ ຈໍອໍ ຊັຣນາ ດໍອໍ ຊານາ ຈະ ຮິ ເບີມ ບໍ? 7 ຕາ ເກີຍ ເບີນ ກວາຍ ແກັດ ຕາຮານ ມາ ຕາ ເບີນ ຈາ ປຣະ ກາໄຊ. ກະ ຕາ ເກີຍ ເບີນ ກວາຍ ຕະ ຊວນ, ມາ ຕາ ເບີນ ຈາ ປາໂລ ແຕ ຊວນ ກ້ອຍ. ກະ ຕາ ເກີຍ ເບີນ ກວາຍ ກາ ກຍາອໍ ແກະ, ມາ ຕາ ເບີນ ຈາ ໄຊອໍ ແກະ ກ້ອຍ. 8 ເກົາ ປາຍ ນະກ້ອຍ, ເກົາ ຊາກຳ ແຕ ຈະ ເກົາ ເບີມ ຕາປູນ ປັຣນາຍ ກວາຍ ດຸ ອີ ປາຍ. ມາ ຕົ້ງ ຄານອດ ໂມເຊ, ອັນ ອາຕີ ມູເຈິງ ກ້ອຍ ເຕ່. 9 ອັນ ປາຍ:

"ແຕ່ອ ຕາແກງ ຊາເຕົາຍ ທຣໍ ໂອນ ແກັດ ອາແຊິ ຈ່ອຍ ເຍົາ,
ເຍົາ ອິນໂຈຍ ກິມ ດໍອໍ ແບອໍ ອັນ.
ອົງເຄາະ ເຍົາ ໂອນ ອັນ ຈາ ເຕ່,
ຍ່ອນ ອັນ ຕະ ຮານະ ໂອນ ເຍົາ."

ເຢີງ ເຈົາຮາຊີ ປາຍ ນະກ້ອຍ, ອັນ ຕາ ເບີນ ອາຕີ ແຕ ແອັງ ຕາແກງ ຊ້ອງ. 10 ມາ ປຍາຍ ລາລີ່ ເຢີງ ເຈົາຮາຊີ ອາຕີ ປັຣນາຍ ກ້ອຍ, ລາ ອັນ ອາຕີ ໄຮ ແຮ. ຄັນ ເບີນ ບາຣ ນະ ອິມປຣ່ອມ ຕະ ໄທຣ, ມານະ ຈັດ ກະ ມານະ ແອັມ ຊອດ, ໄລ່ ບາຣ ນະ ກ້ອຍ ອິມປຣ່ອມ ເບີນ ເກົາ ແຕ ຮານະ ໄລ່ ຕະ. 11 ຮິ ອາຕີ ເຈິ່ ປັຣນາຍ ເຢີງ ເຈົາຮາຊີ ໂອນ ເຍົາ. ໄນ່ ລາ ນະ ຮິ ຈັຮ ກູອງ ໂອນ ເຍົາ. ນະກ້ອຍ, ຄັນ ຮິ ແຊອໍ ເຍົາ ຈ່ອຍ ໂອນ ຮິ ເບີນ ເກຣິ່ງ ຊັຣນາ ຈາ, ນານະ ເຍົາ ຄິດ ຮິ ຕະ ຕາ ປຍາຍ ບໍ? 12 ຄັນ ເບີນ ກວາຍ ການ້ອ ມາ ອາຕີ ເຍົາ, ເຍົາ ຢຳນັບ ໄລ່ ກ້ອຍ, ກະ ເຍົາ ຊານາ ໄລ່. ປຍາຍ ລາ ເຍົາ ຢຳນັບ ຮິ ກາເລີຍ ແຕ ໄລ່ ກ້ອຍ, ຍ່ອນ ຮິ ອາຕີ ເຍົາ ແຕ ອິນໂຍ່ງ ລາລີ່. ມາ ຮິ ຕາ ເບີນ ແຊອໍ ອິນເຕົ້າ ແຕ ເຍົາ. ຮິ ຈິວ ກູ່ ຮາມິ່ຣ ຕຸຮ ກັດ ຕາ ເບີນ ໂອນ ອິນເຕົ້າ ກາຕັງ ປັຣ

ມາຍ ອໍ ແຕ ເຢຊູ ກຣິດ. ¹³ ເຍີ້ ດັງ ເຈີ່ ມັຮ ກວາຍ ກາ ຕະ ຣານະ ຕິ່ງ ດຸງ ຊາງ ປັດ, ໄລ່ ອິດ ຊັຮນາ ແຕ ດຸງ ຊາງ ກ້ອຍ ເຕ່. ກະ ໄລ່ ກາ ມ່ອບ ທາຣິງ ຊາງ ຕິ່ງ ຊັມເຕຣິງ ຮິດ ຕິ່ງ ດຸງ ຊາງ ປັດ, ໄລ່ ກ້ອຍ ຈາ ມູ ປູດ ແຕ ທາຣິງ ຊາງ ກ້ອຍ ເຕ່. ¹⁴ ມູເຈິງ ກ້ອຍ ເຕ່, ເຢີງ ເຈົ້າຣາຊິ ແປຣີ ເຈີ່ ມັຮ ກວາຍ ກາ ຊາງັດ ປຣນາຍ ອໍ ແຕ ອັນ, ອິງເຄາະ ໄລ່ ຊານາ ກວາຍ ກາ ອາຕີ ປຣນາຍ ກ້ອຍ ໂອນ ໄລ່.

¹⁵ ມາ ທົ້າ ຕາ ທົ້ຍ ແຊອໍ ອິນເຕົ້າ ແຕ ເຍົາ. ກະ ທົ້າ ຕາ ເບີນ ຄຽນ ປຣນາຍ ໄມ່ ໂອນ ເຍົາ ອິງເຄາະ ຊານາ ທົ້າ. ຄາອໍ ທົ້າ ກູຈິດ ຊ້ອງ ແຕ ເມົາ ປາຍ ທົ້າ ອາຕີ ເຍົາ ຍ່ອນ ທົ້າ ຢັອ ອີ ໂອນ ເຍົາ ຊານາ ທົ້າ. ¹⁶ ທົ້າ ຕາ ເບີນ ໂອດ ອິນເຕົ້າ ຍ່ອນ ທົ້າ ອາຕີ ປຣນາຍ ອໍ ແຕ ເຢີງ ເຈົ້າຣາຊິ, ຍ່ອນ ເຢີງ ເຈົ້າຣາຊິ ແປຣີ ທົ້າ ຕະ ຣານະ ກ້ອຍ. ບາບ ລາລີ້ ທົ້າ, ຄັນ ທົ້າ ຕາ ເບີນ ອາຕີ ປຣນາຍ ອໍ ແຕ ເຢີງ ເຈົ້າຣາຊິ. ¹⁷ ຄັນ ທົ້າ ຕະ ຣານະ ໄມ່ ຍ່ອນ ທົ້າ ຢັອ ອີ ຕະ, ທົ້າ ເບີນ ທົ້າ. ມາ ທົ້າ ຕາ ເບີນ ຕະ ຣານະ ໄມ່ ປວາຍ ຣາງິຣ ທົ້າ ເບີມ. ເຢີງ ເຈົ້າຣາຊິ ແປຣີ ທົ້າ ຕະ ຣານະ ໄມ່. ນະກ້ອຍ ທົ້າ ຕາ ເຕ່ອໍ ປາຍ ອິນເຕົ້າ. ¹⁸ ນະກ້ອຍ ອິນເຕົ້າ ກາ ທົ້າ ໂອນ ທົ້າ? ທົ້າ ທົ້າ ລາ ນະໄມ່: ທົ້າ ຊ້ອງ ຮໍ່ອໍ ຣາງິຣ ແຕ່ອໍ ທົ້າ ອາຕີ ປຣນາຍ ອໍ ແຕ ເຢີງ ເຈົ້າຣາຊິ. ເຈີ່ ທົ້າ ອາຕີ ເມົາດ ຊ້ອງ, ຕາ ເບີນ ອິດ ທົ້າ ອິນເຕົ້າ ແຕ ກວາຍ ການໍ່ອໍ. ຄັນ ທົ້າ ຢັອ ອີ ອິດ, ລາ ເຕ່ອໍ ທົ້າ ອິດ ນະ ກວາຍ ການໍ່ອໍ ເຕ່.

¹⁹ ທົ້າ ຕາ ເບີນ ແກັດ ຊູລ ກວາຍ ອາແລະ, ມາ ທົ້າ ປຣ່ອມ ແກັດ ຊູລ ກູ່ ນະ ກວາຍ. ທົ້າ ຕະ ນະກ້ອຍ ໂອນ ເຕ່ອໍ ຊາອິຍ ກວາຍ ຊາອໍ ເຢຊູ ກຣິດ ຍ່ອນ ແຕ ທົ້າ ອາຕີ ໄລ່. ²⁰ ແຕ່ອໍ ທົ້າ ອາຕີ ມັຮ ກວາຍ ອິດ ຊະຣາເອລ, ທົ້າ ຕະ ນະ ກວາຍ ອິດຊະຣາເອລ ເຕ່ ໂອນ ເຕ່ອໍ ໄລ່ ກ້ອຍ ຊາອໍ ເຢຊູ ກຣິດ. ທົ້າ ຕາ ເບີນ ຕາປູນ ນ້ອງ ຄານອດ ໂມເຊ, ມາ ພໍກາ ທົ້າ ອາຕີ ກວາຍ ກາ ຕາປູນ ຄານອດ ຮິດ ກ້ອຍ, ທົ້າ ຕະ ມູເຈິງ ໄລ່ ເຕ່ ໂອນ ເຕ່ອໍ ໄລ່ ກ້ອຍ ຊາອໍ ເຢຊູ ກຣິດ. ²¹ ທົ້າ ຕະ ມູເຈິງ ກ້ອຍ ເຕ່, ກະ ກວາຍ ກາ ຕາ ແກັດ ກວາຍ ອິດຊະຣາເອລ, ໂອນ ເຕ່ອໍ ໄລ່ ກ້ອຍ ຊາອໍ ເຢີງ ເຈົ້າຣາຊິ. ທົ້າ ຕະ ມູເຈິງ ໄລ່ ກ້ອຍ ເຕ່, ມາ ທົ້າ ຕາ ເບີນ ຕັຮ ປຣນາຍ ເຢີງ ເຈົ້າຣາຊິ ກະ ປຣນາຍ ເຢຊູ ກຣິດ. ²² ມັຮ ໄລ່ ກາ ຕາ ເບີນ ຊາອໍ ເຣ່ງ ຢວາຣ, ທົ້າ ແກັດ ນະ ໄລ່ ກ້ອຍ ເຕ່ ໂອນ ເຕ່ອໍ ໄລ່ ກ້ອຍ ຊາອໍ ເຣ່ງ ອາຊ້ອຣ ແອັນ. ນະກ້ອຍ ທົ້າ ແກັດ ເຍົາ ຣາຕອຍ ກະ ກູ່ ນະ ກວາຍ ໂອນ ເຕ່ອໍ ໄລ່ ຊາອໍ ເຢຊູ ກຣິດ. ກູ່ ຣານະ ທົ້າ ຕະ, ທົ້າ ຢັອ ອີ ໂອນ ກວາຍ ຊາອໍ ເຢຊູ ກຣິດ ຍ່ອນ ແຕ ຣານະ ກ້ອຍ. ²³ ກູ່ ຣາມິຣ ກ້ອຍ ທົ້າ ຕະ ໂອນ ກວາຍ ການໍ່ອໍ ດັງ ປຣນາຍ ອໍ ແຕ ເຢຊູ ກຣິດ. ນະກ້ອຍ ທົ້າ ເບີນ ບຸ່ນ ແຕ ປຣນາຍ ກ້ອຍ ເຕ່.

²⁴ ຄັນ ເບີນ ຊາອິຍ ນະ ກວາຍ ຕາລຸຣ ຣາຊິງ, ເບີນ ມານະ ຊ້ອງ ກາ ຮັບ ທົ້າ ຍ່ອນ ອັນ ຕາລຸຣ ໄຈ. ນະກ້ອຍ ອິງເຄາະ ເຍົາ ຕະ ມູເຈິງ ກວາຍ ກ້ອຍ ເຕ່. ອິງເຄາະ ເຍົາ ຊາແຣິງ ຕາປູນ ປຣນາຍ ເຢຊູ ກຣິດ ໂອນ ເຍົາ ເບີນ ຮັບ ທົ້າ ເຕ່. ²⁵ ອິນແຍະ ກູ່ ນະ ກວາຍ ກາ ຢັອ ອີ ຣາຊິງ, ອິງເຄາະ ໄລ່ ຊາແຣິງ ແອບ ກະ ຣາບັນ ໂອນ ອໍ ຈະ ໄລ່ ເບີມ. ຍ່ອນ ມານະ ໄລ່ ມາ ຕະ ນະກ້ອຍ? ຍ່ອນ ໄລ່ ຢັອ ອີ ເບີນ ທົ້າ ແຕ ຣາຊິງ ກ້ອຍ. ມາ ທົ້າ ກ້ອຍ ປັດ ໄຈ ລາລີ້. ມາ ໄຮ ອິງເຄາະ ຊາແຣິງ ຣຍານ ແຕ ປຣນາຍ ເຢຊູ ກຣິດ, ຍ່ອນ ໄຮ ຢັອ ອີ ເບີນ ທົ້າ ກາ ຕາ ທົ້ຍ ປັດ. ²⁶ ນະກ້ອຍ ທົ້າ ຕະ ຊາແຣິງ ອີ ເບີນ ທົ້າ ກ້ອຍ, ນະ ທົ້າ ຕາລຸຣ ຕານ້ອງ ໂອນ ແຕ່ອໍ ໄຈ. ກະ ທົ້າ ລາ ນະ ກວາຍ ຣາຊິງ ຣາຈັກ ເຕ່; ທົ້າ ຕາ ເບີນ ຈັກ ແມັດເມີ ຊ້ອງ. ມູເຈິງ ກ້ອຍ ເຕ່, ທົ້າ ຕາ ເບີນ ຕະ ຣານະ ເຢີງ ເຈົ້າຣາຊິ ແມັດເມີ ຊ້ອງ. ²⁷ ນະກ້ອຍ ທົ້າ ແອບ ຈະ ທົ້າ ເບີມ ເຣ່ງ ລາລີ້, ຢັອ ອີ ໂອນ ອັນ ຊາງັດ ຣາງິຣ ທົ້າ. ອິງກ້ອຣ ແວັດ ທົ້າ ອາຕີ ໂອນ ກວາຍ ການໍ່ອໍ, ທົ້າ ເບີມ ຕາ ເບີນ ຮັບ ທົ້າ ຍ່ອນ ທົ້າ ຕະ ຕາ ປາຍຍໍ.

10

ປຣນາຍ ເຢີງ ເຈົ້າຣາຊິ ອາຕີ ແຕ ກວາຍ ອິມແບີ

¹ ແຊມອາຍ ເອີຍ! ທົ້າ ອາຕີ ໂອນ ເຍົາ ຊາແຍີ ມັຮ ອາຈວາຍຣ ອາເຈ່ຣ ໄຮ ແຕ ອິມແບີ. ໄລ່ ແອັດ ຕິ່ງ ຕຍາຣ ມາ ເບີນ ຣາມິລ ແຕ ເຢີງ ເຈົ້າຣາຊິ ແອັດ ກາບັງ ກະ ກຍາອໍ ໄລ່. ກະ ໄລ່ ເປາະ ຕິ່ງ ອິນດີ ແດັອ ທາເລ. ບັ້ອງ ກາ ໄລ່ ເປາະ ກ້ອຍ, ເຢີງ ເຈົ້າຣາຊິ ຕະ ໂອນ ແກັດ ຊາແອັດ ອິນແຍະ. ² ພໍກາ ຣາມິລ ແອັດ ກາບັງ ໄລ່, ເຈີ່ ໄລ່ ແກັດ ນະ ຮັບ ຮິດ ຕິ່ງ ແດັອ. ເຈີ່ ໄລ່ ອິມປຣ່ອມ ຕາປູນ ມູ ຣາງິຣ ກະ ໂມເຊ. ³ ອິນແຍະ ກູ່ ນະ ໄລ່

ເປັນ ຈາ ມູ ຣາມິ້ຮ ຫຼື ອໍ ແຕ ເຢິງ ເຈົ້າຣາຊີ. 4 ກະ ອິນແຍ່ະ ກູ່ ນະ ໄລ່ ເປັນ ຈ່ອຍ ມູ ຣາມິ້ຮ ແດ້ອໍ ອໍ ແຕ ເຢິງ ເຈົ້າຣາຊີ, ຍ່ອນ ໄລ່ ຈ່ອຍ ແຕ ຕາເມົາ ກາ ເຢິງ ເຈົ້າຣາຊີ ໂອນ. ຕາເມົາ ກ້ອຍ ຊາກໍາ ແຕ ກຣິດ. 5 ມາ ເປັນ ຊາອິ້ຍ ນະ ແຕ ໄລ່ ກ້ອຍ, ເຢິງ ເຈົ້າຣາຊີ ຕາ ເປັນ ຮໍ້ອໍ ກະ ໄລ່. ນະກ້ອຍ ມັຮ ກວາຍ ກ້ອຍ ກູຈິດ ອິນ ແຍ່ະ ຕຶ່ງ ຕຍາຮ.

6 ມັຮ ຣາມິ້ຮ ກ້ອຍ ກາແອັຮ ໂອນ ໄຮ ດັງ ອິນໂຈຍ ຍິຣໍ ອິ ຕາປູນ ມັຮ ຣາມິ້ຮ ຕາ ອໍ, ມູເຈິງ ໄລ່ ກາ ກູຈິດ ກ້ອຍ ຕະ. 7 ກະ ເຍົາ ອິນໂຈຍ ຊາງ ຮູ່ບ ເຢິງ ການໍ້ອໍ, ນະ ໄລ່ ກ້ອຍ ຊາງ. ຕຶ່ງ ປຶ່ງ ປັຮນາຍ ເຢິງ ເຈົ້າຣາຊີ ແຕ ອິມແບ້, ອັນ ປາຍ ເຈົ້: "ໄລ່ ຕາກູ ໂຮ່ມ ຈ່ອຍ ຈາ.

ແວັດ ກ້ອຍ, ໄລ່ ຕາຢິ່ງ ອິມປ່ອນ ລໍ່າ ຕາປູນ ຮານະ ເຢິງ ການໍ້ອໍ."

8 ອິງເຄາະ ໄຮ ອິນໂຈຍ ປິ ມັນຕຸ ຄັນ ຕາ ເກົນ ລາກວຍ ກາຢາຣໍ, ນະ ໄລ່ ກ້ອຍ. ມູ ຕາໂງ ກ້ອຍ ເປັນ ບາຮ ຈິດ ລາ ໄປ ບັນ ນະ ກວາຍ ກູຈິດ, ຍ່ອນ ໄລ່ ຕະ ຮານະ ຕາ ອໍ ກ້ອຍ. 9 ອິງເຄາະ ໄຮ ອິນໂຈຍ ລ່ອງ ເຢິງ ເຈົ້າຣາຊີ, ມູເຈິງ ໄລ່ ກ້ອຍ ຕະ. ນະກ້ອຍ ກູຊັນ ຕອດ ຊາອິ້ຍ ລາລື້ ກວາຍ ກ້ອຍ. ເຈ້ ໄລ່ ກູຈິດ, ຍ່ອນ ໄລ່ ຕະ ຮານະ ຕາ ອໍ ກ້ອຍ. 10 ກະ ອິງເຄາະ ເຍົາ ອິນໂຈຍ ຊູຊວລ ຕາມມັຮ, ນະ ໄລ່ ກ້ອຍ ຊູຊວລ. ຍ່ອນ ໄລ່ ຕະ ຮານະ ຕາ ອໍ ກ້ອຍ, ນະກ້ອຍ ເທວາດາ ເຢິງ ເຈົ້າຣາຊີ ກາຈິດ ໄລ່.

11 ກູ ຣາມິ້ຮ ກ້ອຍ ເຢິງ ເຈົ້າຣາຊີ ຕະ ກະ ອາຈວາຍຮ ອາເຈ່ຮ ໄຮ, ດໍ້ອໍ ອາປັຮ ກະ ອາຕີ ໂອນ ກວາຍ ການໍ້ ອໍ ດັງ. ກະ ເມົາ ຄຽນ ຣາມິ້ຮ ກ້ອຍ ດໍ້ອໍ ກາແອັຮ ໄຮ ແຮ້. ແດ້ຍ ໄຮ ໄມ່ ລາ ແຈ່ະ ອິ ແຕ້ອໍ ຕາໂງ ປັຮຊິດ ເຈ້. 12 ນະກ້ອຍ, ຄັນ ກວາຍ ອາແລ່ະ ມາ ຄິດ ຮາງິຮ ອັນ ຊາອໍາ ຈັບ ລາລື້, ອິງເຄາະ ກວາຍ ກ້ອຍ ເມ່ ອໍ ຮາງິຮ ອັນ, ອິງກ້ອຮ ປຍາຍິ ຮາງິຮ ຕາ ອໍ ຕະ ໂອນ ອັນ ແດ້ມ. 13 ກູ ຣາມິ້ຮ ຕາ ອໍ ກາ ອິ ລ່ອງ ເຍົາ ລາ ມູເຈິງ ຣາມິ້ຮ ຕາ ອໍ ກາ ອິ ລ່ອງ ກວາຍ ການໍ້ອໍ ແຕ່. ມາ ແຕ່ອໍ ເຍົາ ຊາອໍາ ເຢິງ ເຈົ້າຣາຊີ ຈັບ ລາລື້. ອັນ ຕາ ເປັນ ໂອນ ມັຮ ຣາມິ້ຮ ຕາ ອໍ ລ່ອງ ເຍົາ ແກ້ຍ ແຕ ເຍົາ ເຮົາບ ຈິວ. ມາ ພໍກາ ມັຮ ຣາມິ້ຮ ຕາ ອໍ ອິ ລ່ອງ ເຍົາ, ເຢິງ ເຈົ້າຣາຊີ ອາປັຮ ຮານາ ໂອນ ເຍົາ ແວັດ ແຕ ຣາມິ້ຮ ຕາ ອໍ ກ້ອຍ. ນະກ້ອຍ ຣາມິ້ຮ ຕາ ອໍ ກ້ອຍ ຕາ ແຕ່ອໍ ເດິງ ເຍົາ ຕະ ໄລ່ຍຮ.

ອິນໂຈຍ ຊາງ ເຢິງ ການໍ້ອໍ

14 ນະກ້ອຍ ອາລໍອຮ ເອີຍ, ເຍົາ ອິນໂຈຍ ຊາງ ເຢິງ ການໍ້ອໍ. 15 ເກົາ ອາຕີ ເຍົາ ມູເຈິງ ເກົາ ອາຕີ ກວາຍ ແຄວ້ ຄິດ ແຕ່. ອິງເຄາະ ເຍົາ ຄິດ ເປັນ ແຕ ມັຮ ປັຮນາຍ ເກົາ ອາຕີ. 16 ແຕ້ອໍ ໄຮ ຈ່ອຍ ແດ້ອໍ ແຕ ຈອກ ຊາກໍາ ແຕ ອາຮາມ ເຢຊູ ກຣິດ, ພໍກາ ກ້ອຍ ໄຮ ອິມປຣ່ອມ ມູ ຮາງິຮ ຕາປູນ ປັຮນາຍ ອັນ. ເຈ້ ໄຮ ຊາແອັມ ເຢິງ ເຈົ້າຣາຊີ ໄຮ ເປັນ ຈ່ອຍ ອາຮາມ ກອນ ອັນ. ກະ ພໍກາ ໄຮ ປັຮ ຈາ ໂດຍ ບຸຮ ລາ ຊາກໍາ ແຕ ຈະ ເຢຊູ ກຣິດ, ພໍກາ ກ້ອຍ ໄຮ ອິມປຣ່ອມ ມູ ຮາງິຮ ຕາປູນ ປັຮນາຍ ອັນ. 17 ໄຮ ເປັນ ມານໍາ ໂດຍ ບຸຮ ຊ້ອງ ໂອນ ອິນແຍ່ະ ກູ່ ນະ ໄຮ ຈາ. ຈຸ່ມ ໄຮ ກຶ່ງ ລາລື້, ມາ ເກັດ ມູ ຮາງິຮ ຊ້ອງ, ຍ່ອນ ອິນແຍ່ະ ກູ່ ນະ ໄຮ ຈາ ຈຸງ ແຕ ມານໍາ ໂດຍ ບຸຮ ກ້ອຍ.

18 ເກົາ ໂອນ ເຍົາ ຄິດ ແຕ ກວາຍ ອິດຊະຮາເອລ. ໄລ່ ຈາ ຫຼື ໄລ່ ມ່ອບ ຊາງ ໂອນ ເຢິງ ເຈົ້າຣາຊີ. ນະກ້ອຍ ໄລ່ ອິມປຣ່ອມ ມູ ຮາງິຮ ຕາປູນ ເຢິງ ເຈົ້າຣາຊີ ຊ້ອງ. 19 ເກົາ ຕະ ອິນຕີ ນະກ້ອຍ, ລາ ນານະ ເກົາ ອິ ປາຍ? ເກົາ ຍິຣໍ ອິ ປາຍ ລາ ເຢິງ ການໍ້ອໍ ກະ ຫຼື ຈຸຈໍາ ກ້ອຍ ລາ ອໍ ອິນແຕ້ ບໍ? 20 ຕາ ເກົນ ນະກ້ອຍ! ເກົາ ຍິຣໍ ອິ ປາຍ ນະໄມ່: ຫຼື ກາ ກວາຍ ຕາ ເປັນ ຊາອໍາ ມ່ອບ ຊາງ, ໄລ່ ຊາງ ໂອນ ເຢິງ ຕາ ອໍ, ຕາ ເກົນ ໄລ່ ຊາງ ເຢິງ ເຈົ້າຣາຊີ. ກະ ເກົາ ຕາ ຍິຣໍ ອິ ໂອນ ເຍົາ ອິມປຣ່ອມ ມູ ຮາງິຮ ກະ ເຢິງ ຕາ ອໍ. 21 ເຍົາ ຕາ ແຕ່ອໍ ຈ່ອຍ ແຕ ຈອກ ອິນເຈົ້າ ໄຮ, ເຈ້ ຈ່ອຍ ແຕ ຈອກ ເຢິງ ຕາ ອໍ ແອັມ. ກະ ເຍົາ ຕາ ແຕ່ອໍ ຈາ ຊັຮນາ ແຕ ອິນເຈົ້າ ໄຮ, ເຈ້ ຈາ ຊັຮນາ ແຕ ເຢິງ ຕາ ອໍ ແອັມ. 22 ພໍກາ ເຍົາ ຊາງ ເຢິງ ຕາ ອໍ ນະກ້ອຍ, ເຍົາ ຍິຣໍ ອິ ໂອນ ເຢິງ ເຈົ້າຣາຊີ ຊັຮແມງ ບໍ? ກະ ເຍົາ ຄິດ ເຍົາ ປິດ ກາເລີຍ ແຕ ເຢິງ ເຈົ້າຣາຊີ ບໍ?

ອິງເຄາະ ເຍົາ ຄິດ ແຕ ເຍົາ ກາ ຕາ ເປັນ ຊາອໍາ ເຣ່ງ

23 ເຍົາ ປາຍ ເຍົາ ເຕ່ອ ຕະ ກູ່ ຣາມິ້ຣ. ມາ ປວາຍ ຣາງິ້ຣ ເຢົາ ເຈົາຣາຊີ, ຕາ ເບີນ ກູ່ ຣາມິ້ຣ ກ້ອຍ ແກ້ດ ເກົາ ອິນແຍ່ະ. ປຍາຍ ລາລີ້ ກູ່ ຣາມິ້ຣ ອິນເຕົ້າ ເຍົາ ເຕ່ອ ຕະ, ມາ ຕາ ເບີນ ກູ່ ຣາມິ້ຣ ກ້ອຍ ຈ່ອຍ ໂອນ ເຍົາ ເຍົາ ຊາອຳ ເຣງ ອາຊ້ອຣ. 24 ອົງເຄາະ ເຍົາ ອິນໂຈຍ ຕະ ອໍ ໂຈະ ຈະ ເຍົາ ເບີມ, ມາ ອົງເຄາະ ເຍົາ ຕະ ອໍ ໂຈະ ກວາຍ ການໍ້ອ ແຮ. 25 ເຕ່ອ ເຍົາ ຈາ ກູ່ ຣາມິ້ຣ ໄຊ້ອ ເຍົາ ແຈ້ງ ແຕ ຕາລາດ, ມາ ອໍ ໂອນ ເຍົາ ອິນໂຈຍ ອາເບື້ຣ ອິນເຕົ້າ ແຕ ໄຊ້ອ ກ້ອຍ ໂອນ ຣາງິ້ຣ ເຍົາ ຕາ ເບີນ ຕີ ຈະ ເຍົາ ເບີມ. 26 ຕົ້ງ ບຶ້ງ ປັຣນາຍ ເຢົາ ເຈົາຣາຊີ ແຕ ອິມແບ້, ອັນ ປາຍ ເຈ້:

"ອິນແຍ່ະ ກຣວາງ ກູແຕ່ອ ໄນ່ ກະ ກູ່ ຣາມິ້ຣ ແອິດ ຕົ້ງ ກ້ອຍ,
ລາ ຄອງ ເຢົາ ເຈົາຣາຊີ ອິນແຍ່ະ."

27 ຄັນ ກວາຍ ຕາ ເບີນ ຊາອຳ ເຢຊູ ກຣິດ, ມາ ການິ້ຍ ເຍົາ ໂຣ່ມ ຈາ ມັນຕຸ ກະ ໄລ່, ກະ ຄັນ ເຍົາ ຢໍອ ອີ ເປາະ, ເຕ່ອ ເຍົາ ຈາ ກູ່ ຣາມິ້ຣ ໄລ່ ອາລໍ່ອຣ ໂອນ ເຍົາ ຈາ. ມາ ເຍົາ ອິນໂຈຍ ອາເບື້ຣ ອິນເຕົ້າ ແຕ ຊັຣນາ ກ້ອຍ ໂອນ ຣາງິ້ຣ ເຍົາ ຕາ ເບີນ ຕີ ຈະ ເຍົາ ເບີມ. 28 ມາ ຄັນ ເມົາ ອາຕີ ເຍົາ ປາຍ: "ເຫຣັງ ໄນ່ ເມົາ ຈູຈຳ ເຈ້," ເຍົາ ອິນໂຈຍ ຈາ ເຫຣັງ ກ້ອຍ, ໂອນ ກວາຍ ກາ ອາຕີ ກ້ອຍ ຕາ ເບີນ ຊ້ອງ ຕຸ່ຣ ຣາງິ້ຣ ປາຍ ເຍົາ ຕະ ໄລ່ຍຣ.

29 ເກົາ ຕາ ເບີນ ປາຍ ແຕ ຣາງິ້ຣ ເຍົາ, ມາ ເກົາ ອົງກ້ອຣ ໄລ່ຍຣ ຣາງິ້ຣ ກວາຍ ກ້ອຍ. ອົງກ້ອຣ ປຍາຍ ເຍົາ ຢໍອ ອີ ອາເບື້ຣ ເກົາ ນະໄນ່: "ຮີ ດັງ, ຄັນ ຮີ ຈາ ຊັຣນາ ໄນ່ ລາ ຕາ ເບີນ ແກ້ດ ອິນເຕົ້າ. ມາ ນາມະ ຮີ ຕາ ເຕ່ອ ຈາ ຍ່ອນ ກວາຍ ການໍ້ອ ຄິດ ປາຍ ຕາ ເຕ່ອ. 30 ຄັນ ຮີ ມາ ຊາແອິນ ເຢົາ ເຈົາຣາຊີ ອັນ ໂອນ ຮີ ເບີນ ຊັຣນາ ຈາ ກ້ອຍ, ມາມະ ກວາຍ ການໍ້ອ ອິນນ້ອງ ຕີ ຮີ ຈາ ເຫຣັງ ກ້ອຍ?"

31 ພໍກາ ເຍົາ ຈາ, ແຕ້ລາ ຈ່ອຍ, ແຕ້ລາ ຕະ ຣານະ ອິນເຕົ້າ, ອົງເຄາະ ເຍົາ ຕະ ກູ່ ຣາມິ້ຣ ກ້ອຍ ໂອນ ເມົາ ຢານັບ ເຢົາ ເຈົາຣາຊີ. 32 ອົງເຄາະ ເຍົາ ຕະ ອໍ ໂຈະ ຈຸ່ມ ອິດຊະຣາເອລ, ກະ ໂອນ ກວາຍ ກາ ຕາ ແກ້ນ ກວາຍ ອິດຊະຣາເອລ, ກະ ໂອນ ກວາຍ ກາ ຊາອຳ ເຈ້ ໂອນ ໄລ່ ອິນໂຈຍ ເປ່ ຣາງິ້ຣ ແຕ ຣານະ ເຍົາ ຕະ. 33 ນະກ້ອຍ ກູ່ ຣານະ ອິນເຕົ້າ ເກົາ ຕະ, ເກົາ ຢໍອ ອີ ຕະ ໂອນ ກູ່ ນະ ກວາຍ ຊ້ອງ ຣໍ້ອ ອໍ ກະ ຣານະ ກ້ອຍ. ເກົາ ຕາ ເບີນ ຄິດ ຢໍອ ອີ ຕະ ອໍ ໂຈະ ຈະ ເກົາ ຊ້ອງ, ມາ ເກົາ ຄິດ ຕະ ອໍ ໂອນ ກູ່ ນະ ກວາຍ ໂອນ ເຢົາ ເຈົາຣາຊີ ເຕ່ອ ຈ່ອຍ ອາມັງ ໄລ່ ເຕ່.

11

1 ນະກ້ອຍ ອົງເຄາະ ເຍົາ ດວຍ ເກົາ, ມູເຈິງ ເກົາ ດວຍ ເຢຊູ ກຣິດ ເຕ່.

ອາຕີ ແຕ ມັຣ ມັນແຊມ ຕາປຶ້ງ ເປຣ່ ບັອງ ກາ ຊາງ ເຢົາ ເຈົາຣາຊີ

2 ເກົາ ຍ່ອງ ເຍົາ, ຍ່ອນ ເຍົາ ຊາແຍີ ເກົາ, ກະ ເຍົາ ຢານັບ ມັຣ ປັຣນາຍ ເກົາ ອາຕີ ເຍົາ ເຈ້. 3 ມາ ເກົາ ຢໍອ ອີ ໂອນ ເຍົາ ດັງ ແຈງ ນະໄນ່: ເຢົາ ເຈົາຣາຊີ ແກ້ດ ແປ້ ກຣິດ; ກຣິດ ແກ້ດ ແປ້ ກວາຍ ຣາເລົາ; ກາຢາອໍ ແກ້ດ ແປ້ ລາກວຍ. 4 ນະກ້ອຍ, ຄັນ ເບີນ ມານະ ຣາເລົາ ເກົາແຊອໍ ແຕ້ລາ ອາຕີ ຕາງ ປັຣນາຍ ເຢົາ ເຈົາຣາຊີ ໂອນ ກວາຍ ການໍ້ອ, ມາ ອັນ ຕາປຶ້ງ ເປຣ່, ອັນ ຕະ ໂອນ ກຣິດ ຊ້ອງ ກູມາລ, ຍ່ອນ ກຣິດ ລາ ແກ້ດ ແປ້ ໂອນ ກວາຍ ຣາເລົາ. 5 ກະ ຄັນ ມານະ ມັນແຊມ ເກົາແຊອໍ ແຕ້ລາ ອາຕີ ຕາງ ປັຣນາຍ ເຢົາ ເຈົາຣາຊີ ໂອນ ກວາຍ ການໍ້ອ, ມາ ອັນ ຕາ ເບີນ ຕາປຶ້ງ ເປຣ່, ອັນ ຕະ ໂອນ ກາຢາອໍ ອັນ ຊ້ອງ ກູມາລ, ຍ່ອນ ກາຢາອໍ ລາ ແກ້ດ ແປ້ ໂອນ ລາກວຍ. ຣານະ ກ້ອຍ ລາ ນະ ເມົາ ກັດ ຕະ ອາລຸງ ອິນແຍ່ະ ແປ້ ມັນແຊມ ກ້ອຍ.* 6 ຄັນ ມັນແຊມ ຕາ ເບີນ ຕາປຶ້ງ ເປຣ່, ຄາອໍ ມັນແຊມ ກ້ອຍ ກັດ ອາລຸງ ອິນແຍ່ະ ແປ້ ອັນ. ມາ ຄັນ ມັນແຊມ ກ້ອຍ ມາ ຊ້ອງ ກູມາລ ອັນ ເບີນ ແປ້ ອາລຸງ, ຄາອໍ ໂອນ ອັນ ຕາປຶ້ງ ເປຣ່. 7 ກວາຍ ຣາເລົາ ອິນໂຈຍ ຕາປຶ້ງ ເປຣ່, ຍ່ອນ ເຢົາ ເຈົາຣາຊີ ແຕງ ຣາເລົາ ກ້ອຍ ມູເຈິງ ອັນ ເບີມ ເຕ່. ນະກ້ອຍ, ຍ່ອນ ແຕ ກວາຍ ຣາເລົາ ເມົາ ຍ່ອງ ເຢົາ ເຈົາຣາຊີ. ກະ ຍ່ອນ ແຕ ມັນແຊມ ເມົາ ຍ່ອງ ກວາຍ ຣາເລົາ. 8 ເຢົາ ເຈົາຣາຊີ ຕາ ເບີນ ແຕງ ຣາເລົາ ແຕ ຈະ ມັນ ແຊມ, ມາ ເຢົາ ເຈົາຣາຊີ ແຕງ ມັນແຊມ ແຕ ຈະ ຣາເລົາ. 9 ກະ ເຢົາ ເຈົາຣາຊີ ຕາ ເບີນ ແຕງ ຣາເລົາ ດໍອໍ ໂອນ

* 11:5 11:5 ຕົ້ງ ແດີຍ ກ້ອຍ, ຄັນ ຣາເລົາ ອາແລະ ກາ ຕາປຶ້ງ ເປຣ່ ລາ ນະ ອັນ ຕາ ເບີນ ຢານັບ ກວາຍ ກາ ບິດ ກາເລີຍ ແຕ ອັນ. ມາ ມັນແຊມ ອາແລະ ກາ ຕາ ເບີນ ຕາປຶ້ງ ເປຣ່ ລາ ນະ ອັນ ຕາ ເບີນ ຢານັບ ກວາຍ ກາ ບິດ ກາເລີຍ ແຕ ອັນ, ມາ ຄັນ ມັນແຊມ ອາແລະ ກາ ຕະ ໂອນ ກາຢາອໍ ອັນ ກູມາລ, ເມົາ ກັດ ຕະ ອາລຸງ ອິນແຍ່ະ ແປ້ ອັນ.

ມັນແຊມ, ມາ ອັນ ແຕງ ມັນແຊມ ດໍອ໌ ໂອນ ຮາເລົາ. 10 ຍ່ອນ ນະກ້ອຍ, ພໍກາ ມັຮ ກາ ກວາຍ ມັນແຊມ ຊາງ ເຢິງ ເຈົາຮາຊີ, ອິງເຄາະ ໄລ່ ຕາປຶງ ເປຣ່, ໂອນ ເມົ້າ ດັງ ປາຍ ໄລ່ ລາ ແກດ ກາເລີຍ ແຕ ກວາຍ ຮາເລົາ ຍິ່ຮ ເມິງ ແທວາດາ ເຢິງ ເຈົາຮາຊີ.† 11 ມາ ຍິ່ຮ ເມິງ ເຢິງ ເຈົາຮາຊີ, ກວາຍ ມັນແຊມ ອິງເຄາະ ປ້ອງ ຮາເລົາ, ຮາເລົາ ອິງເຄາະ ປ້ອງ ມັນແຊມ. 12 ແຕ ອິນໂຍ່ງ ເຢິງ ເຈົາຮາຊີ ແຕງ ມັນແຊມ ແຕ ຈະ ຮາເລົາ. ມາ ອິນຕຸ່ນ ແອັນ, ກຸ່ ນະ ຮາເລົາ ລ້ອຮ ແຕ ຈະ ມັນແຊມ. ມາ ອິນແຍ່ະ ຮາມິ່ຮ ກ້ອຍ ແຕ້ອ໌ ແຕ ເຢິງ ເຈົາຮາຊີ.

13 ອິງເຄາະ ເຍົາ ຄິ່ດ ເບີມ ແຕ ຮາມິ່ຮ ໄນ່: ອໍ ມາ ຕາ ອໍ, ພໍກາ ກວາຍ ມັນແຊມ ເກົາແຊຣ໌ ແຕ ເຢິງ ເຈົາຮາຊີ, ມາ ຕິ່ງ ແປຼ ອັນ ຕາ ເບີມ ຕາປຶງ ອິນເຕົ້າ? 14 ກວາຍ ຮາເລົາ ດຸ ຄິ່ດ ເບີມ, ຄັນ ໄລ່ ດິ່ອ໌ ໂຊະ ຕິ່, ໄລ່ ຊ້ອງ ກູມາລ ເບີມ. 15 ມາ ຄັນ ມັນແຊມ ດິ່ອ໌ ໂຊະ ຕິ່, ລາ ອໍ ໂອນ ໄລ່, ຍ່ອນ ໂຊະ ມູເຈິງ ເກຣັງ ໄລ່ ຕາປຶງ ຕິ່ງ ແປຼ. 16 ມາ ຄັນ ເບີມ ເມົ້າ ຍິ່ຮ ອີ ຮາຈຽນ ແຕ ປຣນາຍ ໄນ່, ເກົາ ອີ ປາຍ: ຮິ ໄນ່, ກະ ກຸ່ ຈຸ່ມ ມັຮ ກາ ຊາອໍາ ການໍ ອ໌, ຕາ ເບີມ ຕະ ອິມພາ ແຕ ຮານະ ໄນ່ ພໍກາ ຮິ ຊາງ ເຢິງ ເຈົາຮາຊີ.

ຮິ່ດ ຈາ ຈ່ອຍ ຊາແຍິ ເຢຊູ ກຣິດ

17 ມັຮ ປຣນາຍ ປາຕັບ ອິນຕຸ່ນ ໄນ່ ເກົາ ຕາ ເບີມ ຍ່ອງ ເຍົາ, ຍ່ອນ ພໍກາ ເຍົາ ໂຣ່ມ ຊາງ ເຢິງ ເຈົາຮາຊີ, ເຍົາ ຕະ ໄລ່ຍຮ ຊາອິ່ຍ ອິງກວາ ເຍົາ ຕະ ອໍ. 18 ແຕ ອິນໂຍ່ງ ລາລີ່, ເກົາ ຊ້ອງ ເມົ້າ ປາຍ ແຕ ມູ ເຍົາ ກາ ຊາອໍາ ນະໄນ່: ພໍກາ ເຍົາ ໂຣ່ມ ຊາງ ເຢິງ ເຈົາຮາຊີ, ຈຸ່ມ ໄນ່ ຮາຕັຮ ແຕ ຈຸ່ມ ກ້ອຍ. ກະ ເກົາ ຄິ່ດ ປຍາຍ ເມົ້າ ປາຍ ປຣນາຍ ກ້ອຍ. 19 ແຕ້ອ໌ ຈຸ່ມ ເຍົາ ຮາຕັຮ ແກັດ ຊາອິ່ຍ ຈຸ່ມ ແອັນ, ເຍົາ ອາປັຮ ໂອນ ກວາຍ ການໍອ໌ ດັງ ຈຸ່ມ ອາແລ່ະ ກາ ຕະ ປຍາຍ ລາລີ່ ຍິ່ຮ ເມິງ ເຢິງ ເຈົາຮາຊີ. 20 ແຕ້ອ໌ ເຍົາ ໂຣ່ມ ຕະ ຮິ່ດ ຈາ ຈ່ອຍ ຊາແຍິ ເຢຊູ ກູ ຈິດ ຕາງ ເຍົາ, ເຍົາ ຕາ ເບີມ ຕາປຸ່ນ ຮິ່ດ ກ້ອຍ ກຣັກ ລາລີ່. 21 ຍ່ອນ ຕິ່ງ ຮານະ ຕະ ຮິ່ດ ຈາ ກ້ອຍ, ກຸ່ ນະ ເຍົາ ອິມພາ ຈາ. ນະກ້ອຍ ເບີມ ອັນ ກາ ຕາ ຄໍາ ຈາ, ມາ ເບີມ ອັນ ກາ ແກ້ຍ ຈ່ອຍ ຈາ ອິນຈົນ ບູລ. 22 ນານະ ອາຣັງ ປາຍ ເຍົາ ແອິ ດູງ ອິງເຄາະ ເປາະ ຈ່ອຍ ຈາ ຕິ່ງ ດູງ ຊາງ? ນານະ ເຍົາ ຕາ ເບີມ ຍໍານັບ ມູ່ ກາ ຊາອໍາ ເຢິງ ເຈົາຮາຊີ? ກະ ນານະ ເຍົາ ຕະ ໂອນ ກວາຍ ກາດິດ ຊ້ອງ ກູມາລ? ອິນເຕົ້າ ເຍົາ ຍິ່ຮ ເກົາ ອາຕິ ແຕ ຮາມິ່ຮ ໄນ່? ເຍົາ ຍິ່ຮ ເກົາ ຍ່ອງ ເຍົາ ບໍ່? ເກົາ ຕາ ເບີມ ຍ່ອງ ເຍົາ ແຕ ຮານະ ກ້ອຍ!

23 ຍ່ອນ ເກົາ ອາຕິ ເຍົາ ເຈິ່ ແຕ ມັຮ ປຣນາຍ ກາ ອິນເຈົາ ໄຮ ໂອນ ເກົາ ດັງ. ຕິ່ງ ຊາເດົາ ກາ ເມົ້າ ມ່ອນ ເຢຊູ, ຊາເດົາ ກ້ອຍ ເຢຊູ, ອິນເຈົາ ໄຮ, ອິດ ມານໍາ ໂດຍ ບຸຣ. 24 ເຈິ່ ອັນ ຊາແອັນ ເຢິງ ເຈົາຮາຊີ ກະ ປັຮ ໂດຍ ບຸຣ ກ້ອຍ. ອັນ ປາຍ: "ໂດຍ ບຸຣ ໄນ່ ລາ ຊາກໍາ ແຕ ຈະ ເກົາ ກາ ກູຈິດ ຕາງ ເຍົາ. ແຕ້ອ໌ ເຍົາ ຈາ ໂດຍ ບຸຣ ໄນ່, ເຍົາ ຊາແຍິ ລ້ຮ ເກົາ."

25 ມູເຈິງ ກ້ອຍ ເຕ່, ແວັດ ໄລ່ ຈາ ໂດຍ ບຸຣ ກ້ອຍ, ເຈິ່ ເຢຊູ ອິດ ຈອກ ແດິອ໌ ກະ ປາຍ: "ແດິອ໌ ໄນ່ ລາ ຊາ ກໍາ ແຕ ປຣນາຍ ຕາໄມ ເຢິງ ເຈົາຮາຊີ ປັຮຄັນ ກະ ເຍົາ ຍ່ອນ ແຕ ອາຮາມ ເກົາ. ແຕ້ອ໌ ເຍົາ ຈ່ອຍ ແດິອ໌ ໄນ່, ເຍົາ ຊາແຍິ ລ້ຮ ເກົາ."

26 ນະກ້ອຍ, ພໍກາ ເຍົາ ຈາ ໂດຍ ບຸຣ ໄນ່ ກະ ຈ່ອຍ ແດິອ໌ ແຕ ຈອກ ໄນ່, ລາ ເຍົາ ອາປັຮ ໂອນ ເມົ້າ ດັງ ປາຍ ອິນເຈົາ ໄຮ ເບີມ ກູຈິດ ຕາງ ເຍົາ ເຈິ່. ໂອນ ເຍົາ ຕະ ຮານະ ໄນ່ ເຕົ້າ ແຕ້ອ໌ ຕາໄງ ອິນເຈົາ ໄຮ ເຈົາ ລ້ຮ ປໍ ກູແຕອ໌ ໄນ່.

27 ຍ່ອນ ນະກ້ອຍ, ກວາຍ ອາແລ່ະ ກາ ຈາ ໂດຍ ບຸຣ ໄນ່ ແຕີລາ ຈ່ອຍ ແດິອ໌ ໄນ່, ມາ ອັນ ຈາ ຈ່ອຍ ຕາ ປຍາຍ, ໄນ່ ລາ ມູເຈິງ ອັນ ຕະ ໄລ່ຍຮ ໂຈະ ຈະ ກະ ອາຮາມ ເຢຊູ ເຕ່. 28 ນະກ້ອຍ ກວາຍ ອາແລ່ະ ມາ ຈາ ໂດຍ ບຸຣ ໄນ່ ກະ ຈ່ອຍ ແດິອ໌ ໄນ່, ອິງເຄາະ ກວາຍ ກ້ອຍ ຕາຕ່ອຍ ລ້ຮ ຮາງິ່ຮ ອັນ ເບີມ. ແວັດ ກ້ອຍ ເຕ່ອ໌ ອັນ ຈາ ຈ່ອຍ ເກຣັງ ກ້ອຍ. 29 ຄັນ ເບີມ ກວາຍ ອາແລ່ະ ຈາ ຈ່ອຍ ມາ ຕາ ເບີມ ຕາຕ່ອຍ ແຕ ໂດຍ ບຸຣ ກະ ແດິອ໌ ໄນ່ ຊາກໍາ ແຕ ຈະ ເຢຊູ, ເຢິງ ເຈົາຮາຊີ ຕະ ໂຕ່ດ ອັນ. 30 ຍ່ອນ ນະກ້ອຍ ເຍົາ ຊາອິ່ຍ ຕໍ່ ອາອິ່, ກະ ເບີມ ອັນ ກາ ກູຈິດ ປິ່ດ ແຮິ. 31 ມາ ຄັນ ໄຮ ຕາຕ່ອຍ ອິນໂຍ່ງ ຮາງິ່ຮ ໄຮ ເບີມ, ໄຮ ເບີມ ແວັດ ແຕ ເຢິງ ເຈົາຮາຊີ ຕະ ໂຕ່ດ

† 11:10 11:10 ແຕີລາ "ຕະ ໂອນ ເມົ້າ ດັງ ໄລ່ ເບີມ ອໍານາດ ເຕ່ ຍິ່ຮ ເມິງ ແທວາດາ ເຢິງ ເຈົາຮາຊີ."

ໄຮ. ³² ເຢີງ ເຈົ້າຮາຊີ ຕະ ໂຕ່ດ ໄຮ ນະກ້ອຍ ຍ່ອນ ອັນ ຍິ້ອ ອີ ກາແອັຮ ໄຮ ຊ້ອງ, ກະ ອັນ ຍິ້ອ ອີ ໂອນ ໄຮ ແວັດ ແຕ ອັນ ຕະ ໂຕ່ດ ມັຮ ກວາຍ ກາ ຕາ ເປັນ ຊາອໍາ.

³³ ນະກ້ອຍ ແຊມອາຍ ເອີຍ, ພໍກາ ເຍົາ ໂຮ່ມ ຈາ ມັນຕຸ ຍິ້ອ ອີ ຊາແຍີ ເຢຊູ ກູຈິດ ຕາງ ເຍົາ, ອີງເຄາະ ເຍົາ ມານະ ທຣາະ ມານະ. ³⁴ ຄັນ ເປັນ ກວາຍ ອາແລະ ຊ້ອງ ມາເຍົາຍຮ, ໂອນ ກວາຍ ກ້ອຍ ຈາ ອິນໂຍ່ງ ຕຶ້ງ ດູງ ອັນ ເວົ້າຍ. ນະກ້ອຍ ເຢີງ ເຈົ້າຮາຊີ ຕາ ເປັນ ຕີ ເຍົາ ຕະ ຕາ ປຍາຍ ພໍກາ ເຍົາ ໂຮ່ມ.

ມາ ມັຮ ຣາມິ້ຮ ການໍ້ອ ແອັນ, ພໍກາ ເກົາ ແຕ້ອ ປີ ເຍົາ, ເກົາ ອີ ອາຕີ ເຍົາ ແຕ ຣາມິ້ຮ ກ້ອຍ.

12

ຣາມິ້ຮ ຣາເວົ້າຍ ເຢີງ ເຈົ້າຮາຊີ ໂອນ

¹ ແຊມອາຍ ເອີຍ! ຊານໍ້ ເກົາ ຍິ້ອ ອີ ອາຕີ ເຍົາ ແຕ ມັຮ ຣາມິ້ຮ ຣາເວົ້າຍ ເຢີງ ເຈົ້າຮາຊີ ຈ່ອຍ ໂອນ ກວາຍ ຕະ. ເກົາ ຍິ້ອ ອີ ໂອນ ເຍົາ ດັງ ແຈງ ແຕ ຣາມິ້ຮ ກ້ອຍ. ² ບ້ອງ ກາ ເຍົາ ຕາ ເປັນ ດັງ ອິນເຕົ້າ ແຕ ປຣນາຍ ເຢີງ ເຈົ້າຮາຊີ, ເມົາ ເດີງ ເຍົາ ຊາງ ຊາອິ້ຍ ຣາມິ້ຮ ເຢີງ ກາ ຕາ ເຕ່ອ ຕະ ແບອ ອິນເຕົ້າ. ³ ຍ່ອນ ຣານະ ກ້ອຍ, ອີງເຄາະ ເຍົາ ດັງ ແຈງ ນະໄມ່: ກວາຍ ອາແລະ ມາ ເປັນ ຣາເວົ້າຍ ເຢີງ ເຈົ້າຮາຊີ ແອັດ ກະ ອັນ, ກວາຍ ກ້ອຍ ຕາ ເຕ່ອ ປາຍ: "ໂອນ ເມົາ ເວ່ນ ເຢຊູ."

ກະ ຄັນ ຣາເວົ້າຍ ເຢີງ ເຈົ້າຮາຊີ ຕາ ເປັນ ແອັດ ກະ ອັນ, ນະກ້ອຍ ກວາຍ ກ້ອຍ ຕາ ເຕ່ອ ງິ່ນ ປາຍ: "ເຢຊູ ລາ ອິນເຈົ້າ."

⁴ ຣາເວົ້າຍ ເຢີງ ເຈົ້າຮາຊີ ໂອນ ກວາຍ ເຕ່ອ ຕະ ຊາອິ້ຍ ຣາມິ້ຮ ມາ ຕາ ເປັນ ມູເຈີງ. ມາ ເປັນ ແອັງ ມວຍ ຣາເວົ້າຍ ເຢີງ ເຈົ້າຮາຊີ ຊ້ອງ ເຕ່ອ ຈ່ອຍ ກູ່ ຣາມິ້ຮ ກ້ອຍ. ⁵ ຊາອິ້ຍ ຣານະ ອິມພາ ເມົາ ຕະ ຕາປູນ ຮາງິ່ຮ ເຢີງ ເຈົ້າຮາຊີ, ມາ ກູ່ ມັຮ ຣານະ ກ້ອຍ ເປັນ ມວຍ ອິນເຈົ້າ ໄຮ ຊ້ອງ ກາ ໂອນ ໄຮ ຕະ. ⁶ ກູ່ ນະ ກວາຍ ເປັນ ອິມພາ ຣານະ ຕະ, ມາ ເປັນ ແອັງ ເຢີງ ເຈົ້າຮາຊີ ຊ້ອງ ຕະ ໂອນ ກວາຍ ເປັນ ມັຮ ຣານະ ກ້ອຍ. ⁷ ຣາເວົ້າຍ ເຢີງ ເຈົ້າຮາຊີ ໂອນ ກູ່ ນະ ກວາຍ ກາ ຊາອໍາ ເປັນ ມານະ ມວຍ ຣານະ, ໂອນ ມານະ ເຕ່ອ ຈ່ອຍ ມານະ ຕຶ້ງ ມູ່ ມັຮ ກາ ຊາອໍາ. ⁸ ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ຣາໂງ່ອ ຮາລັງ ເຕ່ອ ອາຕີ ກວາຍ ການໍ້ອ. ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ດັງ ຊາອິ້ຍ ຣາມິ້ຮ. ⁹ ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ເຕ່ອ ຊາອໍາ ເຢີງ ເຈົ້າຮາຊີ ຈັບ ລາລີ້. ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ເປັນ ອໍານາດ ເຕ່ອ ປົວ ກວາຍ ຕີ້ ອາອິ. ¹⁰ ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ເປັນ ອໍານາດ ເຕ່ອ ຕະ ຣານະ ຕາ ເກີ້ຍ ເຮີມ. ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ອາຕີ ຕາງ ປຣນາຍ ເຢີງ ເຈົ້າຮາຊີ. ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ເປັນ ຮາງິ່ຮ ແຄວ້ ຄິດ ຕາ ເຕ່ອ ມັຮ ປຣນາຍ ແຕ ເຢີງ ການໍ້ອ ກະ ປຣນາຍ ແຕ ເຢີງ ເຈົ້າຮາຊີ. ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ເຕ່ອ ຕະ ອິນຕີ ປຣນາຍ ຕາ ເກີ້ຍ ຊ້ອງ. ກະ ອັນ ກາ ຣາເວົ້າຍ ເຢີງ ເຈົ້າຮາຊີ ໂອນ ອັນ ເຕ່ອ ອາຕີ ລັຮ ປຣນາຍ ກ້ອຍ. ¹¹ ເປັນ ແອັງ ມວຍ ຣາເວົ້າຍ ເຢີງ ເຈົ້າຮາຊີ ຊ້ອງ ເຕ່ອ ຕະ ກູ່ ມັຮ ຣາມິ້ຮ ກ້ອຍ. ນະກ້ອຍ, ມັຮ ຣາມິ້ຮ ຣາເວົ້າຍ ເຢີງ ເຈົ້າຮາຊີ ໂອນ ກວາຍ ຕະ, ອັນ ມ່ອບ ໂອນ ກູ່ ນະ ກວາຍ ເປັນ ຣາມິ້ຮ ກ້ອຍ, ມານະ ອິມພາ ແຕ ມານະ.

ໂປໂລ ຊາກໍາ ແຕ ຈະ ກວາຍ

¹² ຕຶ້ງ ຈະ ກວາຍ ເປັນ ຊາອິ້ຍ ຣາມິ້ຮ. ມາ ອິນແຍ່ະ ມັຮ ຣາມິ້ຮ ກ້ອຍ ແກັດ ມູ ຈະ ຊ້ອງ. ນະກ້ອຍ ເຕ່, ກູ່ ມູ່ ຊາອໍາ ເປັນ ຊາອິ້ຍ ນະ ກວາຍ, ມູ່ ກ້ອຍ ລາ ຊາກໍາ ນະ ຈະ ເຢຊູ ກຮິດ. ¹³ ຍ່ອນ ຣາເວົ້າຍ ເຢີງ ເຈົ້າຮາຊີ, ອິນແຍ່ະ ກູ່ ນະ ໄຮ ຮັບ ຮິດ ຕຶ້ງ ແດັອ ແກັດ ມວຍ ຈຸ່ມ, ກວາຍ ອິດຊະຣາເອລ ກະ ກວາຍ ຕາ ແກັນ ກວາຍ ອິດຊະຣາເອລ, ກວາຍ ຊູລ ກະ ກວາຍ ຕາ ເປັນ ຊູລ. ນະກ້ອຍ, ກູ່ ນະ ໄຮ ເປັນ ຣາເວົ້າຍ ເຢີງ ເຈົ້າຮາຊີ ແອັດ ຕຶ້ງ ຮາງິ່ຮ ໄຮ.*

¹⁴ ອີງເຄາະ ເປັນ ຊາອິ້ຍ ຣາມິ້ຮ, ແຕ ແກັດ ຈະ ກວາຍ, ຕາ ແກັນ ມວຍ ຣາມິ້ຮ ຊ້ອງ. ¹⁵ ຄັນ ອາເຢີງ ປາຍ: "ເກົາ ລາ ຕາ ແກັນ ອາຕີ. ນະກ້ອຍ ເກົາ ລາ ຕາ ແກັນ ແຕ ຈະ," ອາເຢີງ ກ້ອຍ ປາຍ ຕາ ປຍາຍ, ຍ່ອນ ອັນ ລາ ແຕ ຈະ ເຕ່. ¹⁶ ກະ ຄັນ ກູດູຮ ປາຍ: "ເກົາ ລາ ຕາ ແກັນ ມັດ. ນະກ້ອຍ ເກົາ ຕາ ແກັນ ແຕ ຈະ,"

* **12:13** 12:13 ຕຶ້ງ ປຣນາຍ ກຮິກ ອັນ ປາຍ: "ເຢີງ ເຈົ້າຮາຊີ ໂອນ ໄຮ ຈ່ອຍ ມວຍ ຣາເວົ້າຍ ຊ້ອງ."

ກູຕູຣ ກ້ອຍ ປາຍ ຕາ ປຍາຍ໌, ຍ່ອນ ອັນ ລາ ແຕ ຈະ ກ້ອຍ ເຕ່. 17 ຄັນ ຈະ ມາ ເບີນ ແອິງ ມັດ ຊ້ອງ, ນານະ ອັນ ເຕ່ອ໌ ຊ້ອງ? ກະ ຄັນ ຈະ ມາ ເບີນ ແອິງ ກູຕູຣ ຊ້ອງ, ນານະ ອັນ ເຕ່ອ໌ ຊ້ອງ ອິມໂພງ ອິນເຕ້າ? 18 ມາ ພໍກາ ເຢິງ ເຈົ້າຣາຊິ ແຕງ ຈະ ກວາຍ, ອັນ ແຕງ ຊາອິ້ຍ ຣາມິ້ຣ ນະ ຣາງິ້ຣ ອັນ ຢິອ໌ ອິ ແຕງ. 19 ຄັນ ເບີນ ແອິງ ມູ ຣາມິ້ຣ ຊ້ອງ, ຕາ ເຕ່ອ໌ ເກີດ ຈະ. 20 ມາ ຊານຸ່ ໄສ ດັງ ແຈງ ເຈິ່ ປາຍ, ມວຍ ຈະ ອິງເຄາະ ເບີນ ຊາອິ້ຍ ຣາມິ້ຣ.

21 ນະກ້ອຍ ມັດ ຕາ ເຕ່ອ໌ ປາຍ ໂຈະ ອາຕີ: "ໄມ່ ຕາ ດັງ ຕະ ຣານະ ອິນເຕ້າ ຈ່ອຍ ເກົາ." ກະ ແປຼ ຕາ ເຕ່ອ໌ ປາຍ ໂຈະ ອາເຢິງ: "ໄມ່ ຕາ ດັງ ຕະ ຣານະ ອິນເຕ້າ ຈ່ອຍ ເກົາ!" 22 ມາ ເບີນ ຊາອິ້ຍ ຣາມິ້ຣ ຕິ່ງ ຈະ ໄສ, ມາ ໄສ ຄິດ ຣາມິ້ຣ ໄມ່ ແຕີລາ ຣາມິ້ຣ ກ້ອຍ ລາ ຕາ ເບີນ ປິດ ອິນເຕ້າ. ມາ ຈະ ໄສ ອິງເຄາະ ເບີນ ກູ່ ມັຣ ຣາມິ້ຣ ກ້ອຍ. 23 ກະ ມັຣ ຣາມິ້ຣ ໄສ ຄິດ ຕາ ເບີນ ປິດ ອິນເຕ້າ ຕິ່ງ ຈະ ໄສ, ຣາມິ້ຣ ກ້ອຍ ໄສ ດ ຣາບັນ ກາເລີຍ ແຕ ຣາມິ້ຣ ການຸ່ອ໌. ກະ ມັຣ ຣາມິ້ຣ ກາ ໄສ ຕາ ແອອ໌ ໂອນ ກວາຍ ເຮີມ, ເຈິ່ ໄສ ດ ກຍາອ໌ ໂອນ ອໍ ຣາມິ້ຣ ກ້ອຍ. 24 ມາ ມັຣ ຣາມິ້ຣ ກາ ໄສ ຄິດ ປິດ, ເຈິ່ ຕາ ເບີນ ຕຸ່ຣ ຣາບັນ ມັຣ ຣາມິ້ຣ ກ້ອຍ. ເຢິງ ເຈົ້າຣາຊິ ຕະ ກູ່ ຣາມິ້ຣ ຕິ່ງ ຈະ ໄສ ໂອນ ແອິດ ມັນຕຸ. ກະ ມັຣ ຣາມິ້ຣ ໄສ ຕາ ເບີນ ຄິດ ປິດ ອິນເຕ້າ, ມັຣ ຣາມິ້ຣ ໄມ່ ແກິດ ປິດ ແອັນ. 25 ນະກ້ອຍ ມັຣ ຣາມິ້ຣ ຕິ່ງ ຈະ ໄສ ຕາ ເບີນ ຣາຕັຣ. ມາ ມັຣ ກາ ຣາມິ້ຣ ກ້ອຍ ມານະ ຈ່ອຍ ມານະ. 26 ຄັນ ມູ ຣາມິ້ຣ ຕິ່ງ ຈະ ມາ ຕິ່, ກູ່ ມັຣ ຣາມິ້ຣ ຕິ່ງ ຈະ ກ້ອຍ ລາ ຕິ່ ເຕ່. ກະ ຄັນ ມູ ຣາມິ້ຣ ຕິ່ງ ຈະ ມາ ຣິ້ອ໌ ອໍ, ກູ່ ຣາມິ້ຣ ຕິ່ງ ຈະ ລາ ຣິ້ອ໌ ອໍ ເຕ່.

27 ມູ່ ເຍົາ ກາ ຊາອໍາ ລາ ນະ ຈະ ເຢຊູ ກຣິດ. ນະກ້ອຍ ກູ່ ນະ ເຍົາ ລາ ນະ ມູ ຣາມິ້ຣ ແຕ ຈະ ກ້ອຍ. 28 ກະ ເຢິງ ເຈົ້າຣາຊິ ຮຽຣ ເຈິ່ ກູ່ ນະ ເຍົາ ໂອນ ຕະ ຣານະ ຕິ່ງ ມູ່ ກາ ຊາອໍາ. ອັນ ກາ ກວາຍ ເຢຊູ ຮຽຣ ປາຈຸຣ ໂອນ ເປາະ ຕະ ຣານະ ອັນ. ອັນ ກາ ອາຕີ ຕາງ ປັຣນາຍ ເຢິງ ເຈົ້າຣາຊິ. ອັນ ກາ ແກິດ ອາຈານ. ອັນ ກາ ຕະ ຣານະ ຕາ ເກິ້ຍ ເຮີມ. ອັນ ກາ ເບີນ ອໍານາດ ປົວ ກວາຍ ຕິ່ ອາອິ້, ແຕີລາ ຈ່ອຍ ເຍົາ, ແຕີລາ ຊາລິອ໌ ມູ່ ກາ ຊາອໍາ, ແຕີລາ ຕະ ອິນຕີ ປັຣນາຍ ຕາ ເກິ້ຍ ຊ້ອງ. 29 ມາ ຕາ ເບີນ ກູ່ ນະ ແກິດ ກວາຍ ເຢຊູ ຮຽຣ ປາຈຸຣ, ແຕີລາ ອາຕີ ຕາງ ປັຣນາຍ ເຢິງ ເຈົ້າຣາຊິ, ແຕີລາ ແກິດ ອາຈານ. ຕາ ເບີນ ກູ່ ນະ ໄລ່ ມາ ເບີນ ອໍານາດ ຕະ ຣານະ ຕາ ເກິ້ຍ ເຮີມ, 30 ແຕີລາ ປົວ ກວາຍ ຕິ່ ອາອິ້, ແຕີລາ ຕະ ອິນຕີ ປັຣນາຍ ຕາ ເກິ້ຍ ຊ້ອງ, ແຕີລາ ອາຕີ ລັຣ ແຕ ປັຣນາຍ ກ້ອຍ. 31 ເບີນ ຊາອິ້ຍ ຣາມິ້ຣ ຣາເວີຍ ເຢິງ ເຈົ້າຣາຊິ ໂອນ ເຍົາ ເຕ່ອ໌ ຕະ. ນະກ້ອຍ ອິງເຄາະ ເຍົາ ອູອຍາຣ ອູໂອອ໌ ຢິອ໌ ອິ ເບີນ ຣາມິ້ຣ ອໍ ກາເລີຍ ແຕ ຣາມິ້ຣ ການຸ່ອ໌.

ຊານຸ່ ເກົາ ຢິອ໌ ອິ ອາຕີ ເຍົາ ແຕ ຣາມິ້ຣ ປິດ ກາເລີຍ ອິນແຍ່ະ ແຕ ການຸ່ອ໌.

13

ຮາງິ້ຣ ອາໂຢະ

1 ຄັນ ເຕ່ອ໌ ເກົາ ຕະ ອິນຕີ ອິນແຍ່ະ ມັຣ ປັຣນາຍ ກວາຍ, ກະ ອິນແຍ່ະ ມັຣ ປັຣນາຍ ເທວາດາ ເຢິງ ເຈົ້າຣາ ຊິ ແຮິ, ມາ ຄັນ ເກົາ ແອິ ຮາງິ້ຣ ອາໂຢະ, ນະກ້ອຍ ປັຣນາຍ ເກົາ ປາຍ ມູເຈິງ ເມ້າ ຕັນ ປັຣນອຣ, ເມ້າ ປັຣແກ້ຣ ຊາຣ. 2 ຄັນ ເຕ່ອ໌ ເກົາ ອາຕີ ຕາງ ອິນແຍ່ະ ແຕ ປັຣນາຍ ເຢິງ ເຈົ້າຣາຊິ, ກະ ຄັນ ເກົາ ດັງ ອິນແຍ່ະ ຣາມິ້ຣ ກວາຍ ເຕ່ອ໌ ຣຍານ ກະ ອິນແຍ່ະ ຣາມິ້ຣ ປາໂຕະ ແຮິ, ກະ ຄັນ ເກົາ ຊາອໍາ ຊາອິ້ຍ ລາລິ, ໂອນ ເຕ່ອ໌ ເກົາ ຕະ ໂອນ ກັຣ ຣາວິຣ, ມາ ຄັນ ເກົາ ແອິ ຮາງິ້ຣ ອາໂຢະ, ເກົາ ຕາ ເບີນ ເກົາ ອິນເຕ້າ. 3 ຄັນ ເກົາ ຈ່ອຍ ອິນແຍ່ະ ເກ ຣິ່ງ ເກຣ້າ ເກົາ ໂອນ ກວາຍ ກາດິດ, ແຕີລາ ເກົາ ຈິວ ໂອນ ເມ້າ ຈ້ອງ ຈະ ເກົາ, ມາ ຄັນ ເກົາ ແອິ ຮາງິ້ຣ ອາໂຢະ, ເກົາ ຕາ ເບີນ ແກິດ ເກົາ ອິນເຕ້າ.

4 ຮາງິ້ຣ ອາໂຢະ ລາແມ່ນ ອໍ ໂຈະ ກວາຍ ການຸ່ອ໌, ກະ ຢິອ໌ ອິ ຈ່ອຍ ກວາຍ ການຸ່ອ໌. ຮາງິ້ຣ ອາໂຢະ ຕາ ເບີນ ຊັຣແມງ, ຕາ ເບີນ ຍ່ອງ ຈະ ອັນ ເບີມ, ກະ ຕາ ເບີນ ໂອດ ໂຈະ ເຍົາ. 5 ກວາຍ ກາ ເບີນ ຮາງິ້ຣ ອາໂຢະ ຕາ ເບີນ ແອິ ຣິດ ແພບ, ຕາ ເບີນ ອິດ ຮາງິ້ຣ ອັນ ເບີມ, ກະ ຕາ ເບີນ ໂຍບ ໄວ່. ຮາງິ້ຣ ອາໂຢະ ຕາ ເບີນ ນັບ ໂລຍຣ ກວາຍ ການຸ່ອ໌. 6 ຮາງິ້ຣ ອາໂຢະ ຕາ ເບີນ ຊ້ອງ ຣິ້ອ໌ ກະ ຣານະ ຕາ ອໍ, ມາ ອັນ ຊ້ອງ ຣິ້ອ໌ ຕິ່ງ ຣານະ ອໍ ກະ ຣາ

ນະ ປຍາຍ. 7 ຮຽ້ຮ ອາໄຢະ ຕາ ເກີ້ຍ ຊ້ອງ ອວານ ໂຈະ ກວາຍ ກາ ຍິອ໌ ອີ ຕະ ອັນ. ອັນ ຊາອຳ. ອັນ ອີງກ່ອງ ຮາມິຣ ອໍ. ກະ ອັນ ຈິວ໌ ມັຣ ຮາມິຣ ຕຸຣ ກັດ.

8 ມູ ຮາມິຣ ຊ້ອງ ຕາ ເກີ້ຍ ແກິດ ປິດ; ຮາມິຣ ກ້ອຍ ລາ ຮຽ້ຮ ອາໄຢະ. ອິນແຍ່ະ ຮາມິຣ ກວາຍ ອາຕີ ຕາງ ແຕ ປຣນາຍ ເຢີງ ເຈົາຣາຊີ, ອິນຕູນ ເມົາ ຕາ ເບິນ ອາຕີ ນ້ອງ. ກະ ມັຣ ປຣນາຍ ຕາ ເກີ້ຍ ຊ້ອງ ກວາຍ ດ ຕະ ອິນຕີ, ອິນຕູນ ເມົາ ຕາ ເບິນ ຕະ ອິນຕີ ນ້ອງ ປຣນາຍ ກ້ອຍ. ກະ ອິນແຍ່ະ ມັຣ ຮາມິຣ ກວາຍ ດ ຣຍານ ຕິ່ງ ກູແຕອ໌ ໄນ່, ອິນຕູນ ແກິດ ປິດ ອິນແຍ່ະ. 9 ຍ່ອນ ອິນແຍ່ະ ຮາມິຣ ໄຣ ຣຍານ ລາ ໄຣ ຕາ ດັງ ອິນແຍ່ະ; ກະ ອິນແຍ່ະ ມັຣ ປຣນາຍ ໄຣ ອາຕີ ຕາງ ແຕ ປຣນາຍ ເຢີງ ເຈົາຣາຊີ ລາ ໄຣ ຕາ ເບິນ ດັງ ອິນແຍ່ະ. 10 ມາ ອິນຕູນ ໄຣ ເບິນ ແອິດ ກະ ອັນ, ໄຣ ເບິນ ດັງ ປຣນາຍ ປຍາຍ ລາລີ້. ເຈ້ ອິນແຍ່ະ ມັຣ ຮາມິຣ ກາ ຕາ ເບິນ ປຍາຍ ລາລີ້ ແກິດ ປິດ ອິນແຍ່ະ.

11 ບ້ອງ ກາ ເກົາ ອິນນ້ອງ ກັຣແນນ, ເກົາ ຕະ ອິນຕີ ນະ ກັຣແນນ ຕະ ອິນຕີ, ເກົາ ຊ້ອງ ນະ ກັຣແນນ ຊ້ອງ, ເກົາ ຄິດ ນະ ກັຣແນນ ຄິດ. ມາ ແຕ້ອ໌ ເກົາ ແກິດ ກວາຍ ຊາຊາຍ, ເກົາ ຕັຣ ຣານະ ກາ ນະ ກັຣແນນ. 12 ຊານ໌ ລາ ນະ ໄຣ ເນ່ ຕິ່ງ ຊັຣລັງ ມາ ຕາ ເບິນ ແຈງ. ເຈ້ ປີ ເມີງ ໄຣ ເນ່ ນະ ມານະ ເນ່ ໂຈະ ມານະ. ຊານ໌ ເກົາ ດັງ ບິອ໌ ຊ້ອງ, ມາ ອິນຕູນ ເກົາ ດັງ ອິນແຍ່ະ, ນະ ເຢີງ ເຈົາຣາຊີ ດັງ ເກົາ ຊານ໌. 13 ຕິ່ງ ແດີຍ ໄນ່ ເບິນ ໄປ ຮາມິຣ ປິດ ລາລີ້. ມວຍ ລາ ໄຣ ຊາອຳ, ບາຣ ລາ ໄຣ ອີງກ່ອງ, ໄປ ລາ ໄຣ ອາໄຢະ. ມາ ແຕ ໄປ ຮາມິຣ ໄນ່, ຮາມິຣ ປິດ ກາເລີຍ ອິນແຍ່ະ ແຕ ການ໌ອ໌ ລາ ຮາມິຣ ອາໄຢະ.

14

ໂປໂລ ອາຕີ ແຕ ຮາມິຣ ຮາເວີຍ ເຢີງ ເຈົາຣາຊີ ໂອນ ກວາຍ ຕະ

1 ນະກ້ອຍ ອີງເຄາະ ເຍົາ ຊາແຮງ ຈໍອ໌ ໂອນ ເບິນ ຮຽ້ຮ ອາໄຢະ. ກະ ອີງເຄາະ ເຍົາ ອູອຍາຣ ອູໂອອ໌ ອີ ເບິນ ມັຣ ຮາມິຣ ຮາເວີຍ ເຢີງ ເຈົາຣາຊີ ໂອນ ເຍົາ ຕະ. ມວຍ ຮາມິຣ ປິດ ແຕ ມັຣ ຮາມິຣ ຮາເວີຍ ເຢີງ ເຈົາຣາຊີ ໂອນ ຕະ ລາ ອາຕີ ຕາງ ປຣນາຍ ເຢີງ ເຈົາຣາຊີ. 2 ກວາຍ ອາແລະ ມາ ອາຕີ ແຕ ປຣນາຍ ຕາ ເກີ້ຍ ຊ້ອງ, ກວາຍ ກ້ອຍ ຕາ ເບິນ ຕະ ອິນຕີ ກະ ກວາຍ, ມາ ອັນ ຕະ ອິນຕີ ກະ ເຢີງ ເຈົາຣາຊີ, ຍ່ອນ ກວາຍ ຕາ ເບິນ ຊາປຸຣ ອິນເຕົ້າ ແຕ ປຣນາຍ ກ້ອຍ. ກວາຍ ກາ ອາຕີ ກ້ອຍ, ຮາເວີຍ ເຢີງ ເຈົາຣາຊີ ໂອນ ອັນ ປາຍ ປຣນາຍ ປາໄຕະ ແຕ ເຢີງ ເຈົາຣາຊີ. 3 ມາ ກວາຍ ອາແລະ ມາ ອາຕີ ຕາງ ປຣນາຍ ເຢີງ ເຈົາຣາຊີ, ກວາຍ ກ້ອຍ ອາຕີ ໂອນ ກວາຍ ການ໌ອ໌ ແຕ້ອ໌ ຊາອຳ ເຣ່ງ ອາຊ້ອຣ ແອັນ. ອັນ ອາຕີ ຈ່ອຍ ກະ ອາເລີມ ກວາຍ ການ໌ອ໌ ແຮ້. 4 ກວາຍ ອາແລະ ມາ ອາຕີ ປຣນາຍ ຕາ ເກີ້ຍ ຊ້ອງ, ກວາຍ ກ້ອຍ ຕະ ໂອນ ຊາອຳ ເຣ່ງ ແອິງ ຮຽ້ຮ ອັນ ເບິມ. ມາ ກວາຍ ອາແລະ ມາ ອາຕີ ຕາງ ປຣນາຍ ເຢີງ ເຈົາຣາຊີ, ກວາຍ ກ້ອຍ ຕະ ໂອນ ມັຣ ມູ່ ກາ ຊາອຳ ແກິດ ຊາອຳ ເຣ່ງ ອາຊ້ອຣ ແອັນ.

5 ເກົາ ຍິອ໌ ອີ ໂອນ ອິນແຍ່ະ ນະ ເຍົາ ຕະ ອິນຕີ ປຣນາຍ ຕາ ເກີ້ຍ ຊ້ອງ; ມາ ເກົາ ຍິອ໌ ອີ ໂອນ ເຍົາ ອາຕີ ຕາງ ປຣນາຍ ເຢີງ ເຈົາຣາຊີ ຊາອິຍ ກາເລີຍ ແຕ ກ້ອຍ ແອັນ. ກວາຍ ອາແລະ ມາ ອາຕີ ຕາງ ປຣນາຍ ເຢີງ ເຈົາຣາຊີ, ອັນ ຕະ ຣານະ ອໍ ກາເລີຍ ແຕ ກວາຍ ກາ ອາຕີ ປຣນາຍ ຕາ ເກີ້ຍ ຊ້ອງ. ມາ ຄັນ ເບິນ ກວາຍ ອາ ແລະ ມາ ແຕ້ອ໌ ອາຕີ ລັຣ ປຣນາຍ ກ້ອຍ, ອໍ ແຕ່ ໂອນ ກວາຍ ກາ ຕະ ອິນຕີ ປຣນາຍ ຕາ ເກີ້ຍ ຊ້ອງ. ອັນ ຕະ ໂອນ ມັຣ ມູ່ ກາ ຊາອຳ ແກິດ ຊາອຳ ເຣ່ງ ອາຊ້ອຣ ແອັນ. 6 ແຊມອາຍ ເອີຍ! ຄັນ ເກົາ ແຕ້ອ໌ ປີ ເຍົາ, ມາ ອາຕີ ປຣນາຍ ຕາ ເກີ້ຍ ຊ້ອງ, ອິນເຕົ້າ ແກິດ ເກົາ ໂອນ ເຍົາ? ມາ ຄັນ ເກົາ ແຕ້ອ໌ ອາຕີ ເຍົາ ມັຣ ປຣນາຍ ກາ ເຢີງ ເຈົາຣາຊີ ອາປັຣ ເລີຍ ໂອນ ເກົາ, ແຕ້ລາ ມັຣ ຣານະ ເກົາ ດັງ ແຕ ອັນ, ແຕ້ລາ ມັຣ ຣານະ ກາ ເຢີງ ເຈົາຣາຊີ ໂອນ ເກົາ ອາຕີ ຕາງ, ແຕ້ລາ ມັຣ ປຣນາຍ ປາຕັບ ແຕ ເຢີງ ເຈົາຣາຊີ, ຣານະ ກ້ອຍ ແກິດ ເກົາ ໂອນ ເຍົາ.

7 ເກົາ ຍິອ໌ ອີ ຊາກຳ ແຕ ເກຣັງ ດົມຕີ. ມັຣ ເກຣັງ ກ້ອຍ ຕາ ເບິນ ອາມັງ. ມາ ຄັນ ເມົາ ປຼິງ ຕາຣິລ ແຕ້ລາ ຕາໄປຣ ພິນ, ມາ ຕາ ເບິນ ດັງ, ກວາຍ ກາ ຊາງັດ ຕາ ເບິນ ຊ້ອງ ຮໍອ໌ ອິນເຕົ້າ ຊຽງ ກ້ອຍ. 8 ກະ ຄັນ ເມົາ ປຼິງ ແກ ກູອ໌ ໂອນ ຕາຣານ ເປາະ ຣາປິນ, ມາ ອັນ ປຼິງ ຕາ ເບິນ ປຍາຍ, ມັຣ ກວາຍ ຕາຣານ ຕາ ເບິນ ດັງ ຕະ ອິນເຕົ້າ. 9 ມູເຈິງ ກ້ອຍ ແຕ່, ຄັນ ແບອ໌ ເຍົາ ອາຕີ, ມາ ເມົາ ຕາ ເບິນ ຊາປຸຣ, ກວາຍ ການ໌ອ໌ ຕາ ເບິນ ດັງ, ອິນເຕົ້າ ເຍົາ ຍິອ໌ ອີ ປາຍ. ນະກ້ອຍ ປຣນາຍ ເຍົາ ຕາ ເບິນ ແກິດ ເກົາ ອິນເຕົ້າ! 10 ປິນ ມັນລ້ອງ ກຸຣ໌ ໄນ່

ເປັນ ຊາອື່ນ ປຣນາຍ. ກະ ກູ່ ປຣນາຍ ກ້ອຍ ແກ້ດ ເກົາ ອິນແຍ່ະ. 11 ມາ ຄັນ ເກົາ ຊ້ອງ ກວາຍ ຕະ ອິນຕີ ແຕ ປຣນາຍ ກາ ເກົາ ຕາ ເປັນ ດັງ, ກວາຍ ກ້ອຍ ແນ່ ປີ ເກົາ ນະ ກວາຍ ແຕ ການໍ້ອ. ກະ ເກົາ ແນ່ ປີ ກວາຍ ກ້ອຍ ນະ ກວາຍ ແຕ ການໍ້ອ ແຕ່. 12 ນະກ້ອຍ, ຄັນ ເຍົາ ອູອຍາຣ ອູໂອຣ ຍິຣ ອີ ເປັນ ຣາມິ້ຣ ຣາເວົ້າຍ ເຢີງ ເຈົາຣາຊີ ໂອນ ຕະ, ອີງເຄາະ ເຍົາ ຈໍ້ອ ໂອນ ເປັນ ຣາມິ້ຣ ອໍ ກາເລີຍ ແຕ ການໍ້ອ ໂອນ ຈ່ອຍ ມັຣ ມູ່ ກາ ຊາອໍາ ແກ້ດ ເຣ່ງ ອາຊ້ອຣ ແອັນ ແຕ ປຣນາຍ ເຢີງ ເຈົາຣາຊີ.

13 ກວາຍ ອາແລ່ະ ມາ ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ, ອີງເຄາະ ກວາຍ ກ້ອຍ ເກົາແຊຣໍ ເຢີງ ເຈົາຣາຊີ ໂອນ ອັນ ແຕ່ອ ອາຕີ ລັຣ ຣາມິ້ຣ ແຕ ປຣນາຍ ກ້ອຍ. 14 ຄັນ ເກົາ ມາ ເກົາແຊຣໍ ແຕ ປຣນາຍ ຕາ ເກີ້ຍ ຊ້ອງ, ນະກ້ອຍ ຣາງິ້ຣ ເກົາ ເກົາແຊຣໍ, ມາ ການິດ ເກົາ ຕາ ເປັນ ຊາປຸຣ. 15 ຄັນ ນະກ້ອຍ, ນານະ ເກົາ ອີ ຕະ? ເກົາ ອີ ເກົາແຊຣໍ ແຕ ປຣນາຍ ຕາ ເກີ້ຍ ຊ້ອງ, ກະ ເກົາ ອີ ເກົາແຊຣໍ ແຕ ປຣນາຍ ເກົາ ເບິມ ແຮີ. ເກົາ ລໍ່າ ຍ່ອງ ເຢີງ ເຈົາຣາຊີ ປຣນາຍ ຕາ ເກີ້ຍ ຊ້ອງ, ກະ ເກົາ ລໍ່າ ຍ່ອງ ປຣນາຍ ເກົາ ເບິມ ແຮີ. 16 ຄັນ ເຍົາ ເກົາ ຊາແອັນ ເຢີງ ເຈົາຣາຊີ ຕິ່ງ ຣາງິ້ຣ ເຍົາ ແຕ ປຣນາຍ ຕາ ເກີ້ຍ ຊ້ອງ, ນານະ ແຕ່ອ ກວາຍ ກາ ແອິດ ອີງກ້ອຍ ອິມປຣ່ອມ ເກົາແຊຣໍ ມູ ຣາງິ້ຣ ກະ ເຍົາ? ໄລ່ ຕາ ເປັນ ດັງ ປຣນາຍ ອິນເຕົ້າ ເຍົາ ເກົາແຊຣໍ. 17 ຄັນ ເຍົາ ເກົາ ຊາແອັນ ເຢີງ ເຈົາຣາຊີ ແຕ ປຣນາຍ ຕາ ເກີ້ຍ ຊ້ອງ, ລາ ອໍ, ມາ ປຣນາຍ ເກົາແຊຣໍ ກ້ອຍ ຕາ ເປັນ ຈ່ອຍ ກວາຍ ການໍ້ອ ໂອນ ຊາອໍາ ເຣ່ງ ອາຊ້ອຣ ແອັນ.

18 ເກົາ ຊາແອັນ ເຢີງ ເຈົາຣາຊີ, ອັນ ໂອນ ເກົາ ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ ກາເລີຍ ແຕ ອິນແຍ່ ະ ກູ່ ນະ ເຍົາ. 19 ມາ ແຕ້ອ ເກົາ ໂຣ່ມ ກະ ມັຣ ມູ່ ກາ ຊາອໍາ, ເກົາ ຍິຣ ລາລີ້ ອາຕີ ເຊີງ ຊັນຕອຍ໌ ໂອນ ໄລ່ ຊ້ອງ ແຈງ, ກາເລີຍ ແຕ ເກົາ ຍິຣ ອີ ອາຕີ ມວຍ ຈິດ ປັນ ຊັນຕອຍ໌ ແຕ ປຣນາຍ ຕາ ເກີ້ຍ ຊ້ອງ.

20 ແຊມອາຍ ເອີຍ! ແຕ ຣານະ ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ, ເຍົາ ອິນໂຈຍ ຄິດ ນະ ກັຣແນນ ຕາ ເປັນ ດັງ ອິນເຕົ້າ. ມາ ອີງເຄາະ ເຍົາ ຄິດ ນະ ກວາຍ ຊາຊາຍ. ມາ ແຕ ຣານະ ຕາ ອໍ, ປຍາຍ໌ ເຍົາ ຄິດ ນະ ກັຣແນນ ເຊົາໆ. 21 ຕິ່ງ ປິ່ງ ປຣນາຍ ເຢີງ ເຈົາຣາຊີ ແຕ ອິມແບິ ເນົາ ຄຽນ ດໍອໍ ນະໄມ່: "ເຢີງ ເຈົາຣາຊີ ປາຍ: 'ເຈິ່ ປີ ພົງ ເກົາ ກູອໍ ກວາຍ ແຕ ກຣວາງ ການໍ້ອ ເປາະ ອາຕີ ກວາຍ ອິດຊະຣາເອລ ໄມ່. ກວາຍ ກ້ອຍ ອາຕີ ແຕ ປຣນາຍ ອິມພາ ແຕ ປຣນາຍ ອິດຊະຣາເອລ.

ມາ ອິນມ້ອງ ກວາຍ ອິດຊະຣາເອລ ຕາ ແອຣ໌ ອີ ຊາງັດ ປຣນາຍ ເກົາ."

22 ນະກ້ອຍ, ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ ລາ ໂອນ ກວາຍ ກາ ຕາ ເປັນ ຊາອໍາ ເຮີມ, ຕາ ແກ້ນ ໂອນ ກວາຍ ກາ ຊາອໍາ ເຈິ່. ມາ ປຣນາຍ ອາຕີ ຕາງ ແຕ ເຢີງ ເຈົາຣາຊີ ລາ ໂອນ ມັຣ ກວາຍ ກາ ຊາອໍາ ເຈິ່, ຕາ ແກ້ນ ໂອນ ກວາຍ ກາ ຕາ ຍ່ວາຣ ຊາອໍາ. 23 ນະກ້ອຍ, ຄັນ ອິນແຍ່ະ ມູ່ ກາ ຊາອໍາ ໂຣ່ມ ມັນຕຸ, ກະ ກູ່ ນະ ໄລ່ ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ, ນະກ້ອຍ ກວາຍ ກາ ຕາ ເປັນ ຊາອໍາ, ແຕີລາ ກວາຍ ຊາອໍາ ກາ ຕາ ເກີ້ຍ ຊ້ອງ ເນົາ ຕະ ອິນຕີ ແຕ ປຣນາຍ ກ້ອຍ, ຄັນ ໄລ່ ມູ່ດ ມາ ຊ້ອງ ມັຣ ກວາຍ ຊາອໍາ ຕະ ອິນຕີ, ໄລ່ ປາຍ ອິນແຍ່ະ ຈຸ່ມ ກ້ອຍ ລາ ກວາຍ ຢຸຣ. 24 ມາ ຄັນ ເຍົາ ອາຕີ ຕາງ ປຣນາຍ ເຢີງ ເຈົາຣາຊີ ພໍກາ ກວາຍ ກ້ອຍ ມູ່ດ, ໄລ່ ດັງ ແຕ່ ອິນເຕົ້າ ໄລ່ ໄລ່ຍຣ, ຍ່ອມ ໄລ່ ຊ້ອງ ປຣນາຍ ເຍົາ ອາຕີ. ກະ ໄລ່ ດັງ ເຢີງ ເຈົາຣາຊີ ຕັດຊິນ ໄລ່. 25 ຣາມິ້ຣ ຕາ ອໍ ອິນເຕົ້າ ກາ ໄລ່ ປາໂຕ່ະ ຕິ່ງ ຣາງິ້ຣ ໄລ່, ໄລ່ ຕາ ເປັນ ປາໂຕ່ະ ນ້ອງ. ມາ ໄລ່ ກູ່ ຣາໂກລ ຊາງ ເຢີງ ເຈົາຣາຊີ, ກະ ໄລ່ ປາຍ: "ປຍາຍ໌ ລາລີ້ ເຢີງ ເຈົາຣາຊີ ແອິດ ກະ ເຍົາ."

ອີງເຄາະ ຕະ ກູ່ ຣາມິ້ຣ ໂອນ ປຍາຍ໌ ອໍ

26 ຄັນ ນະກ້ອຍ, ນານະ ອີ ຕະ? ແຕ້ອ ເຍົາ ໂຣ່ມ ມັນຕຸ ເຍົາ ຕະ ນະໄມ່: ອັນ ກາ ເປັນ ລໍ່າ ຍ່ອງ ເຢີງ ເຈົາຣາຊີ, ອັນ ກາ ເປັນ ປຣນາຍ ອັນ ຍິຣ ອີ ອາຕີ, ອັນ ກາ ອາຕີ ມັຣ ຣາມິ້ຣ ເຢີງ ເຈົາຣາຊີ ອາປິຣ ເລີຍ ໂອນ ອັນ, ອັນ ກາ ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ, ກະ ອັນ ກາ ແຕ່ອ ອາຕີ ລັຣ ປຣນາຍ ກ້ອຍ ແຮີ. ມັຣ ຣາມິ້ຣ ເຍົາ ຕະ, ອີງເຄາະ ເຍົາ ຈ່ອຍ ໂອນ ອິນແຍ່ະ ມັຣ ມູ່ ກາ ຊາອໍາ ແກ້ດ ຊາອໍາ ເຣ່ງ ອາຊ້ອຣ ແອັນ.

27 ຄັນ ເປັນ ມັຣ ກວາຍ ກາ ຍິຣ ອີ ຕະ ອິນຕີ ແຕ ປຣນາຍ ຕາ ເກີ້ຍ ຊ້ອງ, ແອິງ ບາຣ ໄປ ນະ ຊ້ອງ ແຕ່ອ ຕະ ອິນຕີ ນະກ້ອຍ, ມາ ອີງເຄາະ ມູ ເຈິ່ ມານະ. ກະ ອີງເຄາະ ເປັນ ກວາຍ ການໍ້ອ ອາຕີ ລັຣ ແຕ ປຣນາຍ ໄລ່

ປາຍ. ²⁸ ມາ ຄັນ ແອິ ກວາຍ ອາຕີ ລັຮ ປັຣນາຍ ກ້ອຍ, ອໍ ກວາຍ ກາ ຢໍອ ອີ ອາຕີ ແຕ ປັຣນາຍ ຕາ ກໍ້ຍ ຊ້ອງ, ອິນໂຈຍ ອາຕີ ໂອນ ກວາຍ ກາ ໂຣ່ມ ກ້ອຍ. ມາ ເຕ່ອ ອັນ ຕະ ອິນຕີ ມານະ ອັນ ກະ ເຢັງ ເຈົາຣາຊີ. ²⁹ ຄັນ ເບິນ ບາຣ ໄປ ນະ ຢໍອ ອີ ອາຕີ ຕາງ ປັຣນາຍ ເຢັງ ເຈົາຣາຊີ, ໂອນ ໄລ່ ອາຕີ, ມາ ໂອນ ມັຮ ກວາຍ ກາ ແອິດ ອົງກ້ອຍ ຕາຕ່ອຍ ລັຮ ມັຮ ປັຣນາຍ ກ້ອຍ ປາຍຍໍ ມາ ຕາ ເບິນ. ³⁰ ແຕ່ອໍ ກາ ໄລ່ ອາຕີ, ຄັນ ເບິນ ມານະ ແອິນ ແອິດ ອົງກ້ອຍ, ມາ ອັນ ເບິນ ມູ ຣາມິ້ຮ ເຢັງ ເຈົາຣາຊີ ອາປັຣ ເລົາຍ ໂອນ ອັນ, ອົງເຄາະ ກວາຍ ກາ ອາຕີ ອິນໂຍ່ງ ກ້ອຍ ແອິດ ຮາງຍາອໍ ເວົາຍ. ³¹ ຍ່ອນ ກຸ່ ນະ ເຍົາ ເຕ່ອໍ ອິນແຍ່ະ ອາຕີ ຕາງ ປັຣນາຍ ເຢັງ ເຈົາຣາຊີ, ມາ ອົງເຄາະ ເຍົາ ອາຕີ ມູ ເຈີ້ ມານະ, ໂອນ ກຸ່ ນະ ຕື້ງ ມູ່ ກາ ຊາອໍາ ດັງ ກະ ຊາອໍາ ຊາອິ້ຍ ລາລີ້ ແອິນ. ³² ກວາຍ ກາ ອາຕີ ຕາງ ປັຣນາຍ ເຢັງ ເຈົາຣາຊີ, ເຕ່ອໍ ໄລ່ ຮຽຮ ອາຕີ ມາ ຕາ ເບິນ ອາຕີ ຕາມ ຮາງືຮ ໄລ່. ³³ ຍ່ອນ ເຢັງ ເຈົາຣາຊີ ຕາ ແອ່ອ ໂອນ ໄຮ ຕະ ຕາມມັຮ, ມາ ອັນ ໂອນ ໄຮ ຕະ ຮາອຍາບ ມັນຕຸ. ມາ ກຸ່ ຈຸ່ມ ມັຮ ມູ່ ກາ ຊາອໍາ ການໍອໍ ກ້ອຍ ຕະ ມູເຈິງ ເຕ່.

³⁴ ແຕ່ອໍ ເຍົາ ໂຣ່ມ, ອົງເຄາະ ມັຮ ອາຢະ ອາເວົາ ແອິດ ຮາງຍາອໍ; ໄລ່ ຕາ ເຕ່ອໍ ຕະ ອິນຕີ ອິນເຕົາ ພໍກາ ໄລ່ ໂຣ່ມ ກະ ເຍົາ. ກະ ໄລ່ ຕາ ເບິນ ເຕ່ອໍ ຕະ ຊັດ. ຕື້ງ ປັຣນາຍ ເຢັງ ເຈົາຣາຊີ ແຕ ອິມແບິ ເມົາ ອາຕີ ເຈີ້ ມັຮ ຣາມິ້ຮ ກ້ອຍ. ³⁵ ຄັນ ເບິນ ຣານະ ອິນເຕົາ ໄລ່ ຢໍອ ອີ ອາເບຼັຮ, ອົງເຄາະ ໄລ່ ເຈົາ ອາເບຼັຮ ກາຢອໍ ໄລ່ ປິ ດູງ. ຕາ ເບິນ ອໍ ອາຢະ ອາເວົາ ຕະ ອິນຕີ ບ້ອງ ກາ ເຍົາ ໂຣ່ມ ຊາງ ເຢັງ ເຈົາຣາຊີ. ³⁶ ຕາ ເບິນ ປາຍຍໍ ຄັນ ເຍົາ ຄິດ ປາຍ ເຍົາ ຊາອໍາ ອິນໂຍ່ງ ແຕ ກວາຍ ການໍອໍ, ກະ ແອິງ ມູ່ ເຍົາ ຊ້ອງ ດັງ ປັຣນາຍ ເຢັງ ເຈົາຣາຊີ.

³⁷ ຄັນ ເບິນ ກວາຍ ແຕ ເຍົາ ຄິດ ປາຍ ອັນ ດັງ ອາຕີ ຕາງ ປັຣນາຍ ເຢັງ ເຈົາຣາຊີ, ແຕ່ລາ ອັນ ຄິດ ປາຍ ຮາເວົາຍ ເຢັງ ເຈົາຣາຊີ ແອິດ ກະ ອັນ, ໂອນ ກວາຍ ກ້ອຍ ງິນ ປາຍ ເຢັງ ເຈົາຣາຊີ ແປຣີ ເກົາ ຄຽນ ອິນແຍ່ະ ປັຣນາຍ ໄນ່. ³⁸ ມາ ຄັນ ເບິນ ເມົາ ກາ ຕາ ເບິນ ຊາງັດ ປັຣນາຍ ກ້ອຍ, ເຍົາ ອິນໂຈຍ ຮາບູລ ກະ ໄລ່. ³⁹ ນະກ້ອຍ ແຊມອາຍ ເອີຍ, ອົງເຄາະ ເຍົາ ອູອາຣ ອູໂອອໍ ຢໍອ ອີ ອາຕີ ຕາງ ປັຣນາຍ ເຢັງ ເຈົາຣາຊີ, ມາ ເຍົາ ອິນໂຈຍ ກາຕັງ ໄລ່ ກາ ຢໍອ ອີ ອາຕີ ປັຣນາຍ ຕາ ກໍ້ຍ ຊ້ອງ. ⁴⁰ ອົງເຄາະ ເຍົາ ຕະ ກຸ່ ຣາມິ້ຮ ໂອນ ຊັງໂກຣ ກະ ປາຍຍໍ ອໍ ອິນແຍ່ະ.

15

ກຣິດ ອາມົ່ງ ລັຮ ແຕ ກູຈິດ

¹ ແຊມອາຍ ເອີຍ! ຊານໍ ເກົາ ຢໍອ ອີ ອາຕີ ລັຮ ປັຣນາຍ ອໍ ແຕ ເຢັງ ເຈົາຣາຊີ ມັຮ ເກົາ ອາຕີ ເຍົາ ເຈີ້. ເຍົາ ອິດ ເຈີ້ ປັຣນາຍ ກ້ອຍ. ກະ ເຍົາ ຊາອໍາ ເຮ່ງ ເຈີ້ ຍ່ອນ ແຕ ປັຣນາຍ ກ້ອຍ. ² ຍ່ອນ ແຕ ປັຣນາຍ ອໍ ກ້ອຍ ເຢັງ ເຈົາຣາຊີ ຈ່ອຍ ອາມົ່ງ ເຍົາ. ມາ ຄັນ ຮາງືຮ ເຍົາ ຕາ ເບິນ ຕາມ້ອງ ອໍ, ແຕ່ລາ ເຍົາ ຊາອໍາ ຮໍ້ອໍ ຊ້ອງ, ເກົາ ຕາ ເບິນ ປາຍ ເຢັງ ເຈົາຣາຊີ ຈ່ອຍ ອາມົ່ງ ເຍົາ.

³ ເກົາ ອາຕີ ເຈີ້ ເຍົາ ປັຣນາຍ ປິດ ກາເລີຍ ອິນແຍ່ະ ແຕ ການໍອໍ ມັຮ ເຢັງ ເຈົາຣາຊີ ອາຕີ ເກົາ. ປັຣນາຍ ກ້ອຍ ລາ ນະໄນ່: ກຣິດ ກູຈິດ ຍ່ອນ ໄລ່ຍຣ ໄຮ, ມູເຈິງ ປັຣນາຍ ເຢັງ ເຈົາຣາຊີ ອາຕີ ແຕ ອິມແບິ ເຈີ້. ⁴ ເມົາ ແຕິບ ເຈີ້ ອັນ, ມາ ຕື້ງ ຕາໂງ ກາ ໄປ ເຢັງ ເຈົາຣາຊີ ຈ່ອຍ ອາມົ່ງ ລັຮ ອັນ ຕາປູນ ນະ ປັຣນາຍ ເຢັງ ເຈົາຣາຊີ ອາຕີ ແຕ ອິມແບິ ເຈີ້. ⁵ ແວັດ ອັນ ອາມົ່ງ ລັຮ, ເປໂຕ ກະ ອິນແຍ່ະ ນະ ໄລ່ ກາ ມັນຈິດ ລາ ບາຣ ນະ ເຮີມ ຈະ ອັນ. ⁶ ພໍກາ ກ້ອຍ ແອິນ, ເບິນ ແກຼຍ ເຊິງ ຮ່ອຍ ນະ ກາ ຕາປູນ ປັຣນາຍ ອັນ ເຮີມ ຈະ ອັນ ເຕ່. ກວາຍ ແຕ ຈຸ່ມ ກ້ອຍ ອັນ ກາ ກູຈິດ ເຈີ້, ກະ ອັນ ກາ ອິນນ້ອງ ອາມົ່ງ. ໄລ່ ກາ ອິນນ້ອງ ອາມົ່ງ ລາ ກື້ງ ກາເລີຍ ແຕ ໄລ່ ກາ ກູຈິດ. ⁷ ແວັດ ກ້ອຍ, ອັນ ອາປັຣ ຈະ ອັນ ປິ ຢາໂກໂບ ກະ ອິນແຍ່ະ ມັຮ ກວາຍ ກາ ອັນ ຮຽຮ ປາຈຸຣ.

⁸ ເຈີ້ ອິນຕູນ ລາລີ້, ອັນ ອາປັຣ ຈະ ອັນ ໂອນ ເກົາ ແອິນ. ນະກ້ອຍ ເກົາ ລາ ນະ ກັຣແນມ ກາ ແກັດ ອິນໂຍ່ງ ປາແນ່ນ ແກັດ. ⁹ ເກົາ ລາ ກວາຍ ເຢຊູ ຮຽຮ ປາຈຸຣ ກາ ແກດ ກາເລີຍ ແຕ ການໍອໍ. ເກົາ ຕາ ດັງ ນານະ ເຢັງ ເຈົາຣາຊີ ໂອນ ເກົາ ຕະ ຣານະ ກ້ອຍ, ຍ່ອນ ເກົາ ຕະ ຕຸຣ ກັດ ລາລີ້ ໂຈະ ໄລ່ ກາ ຊາອໍາ ອັນ. ¹⁰ ມາ ເກົາ ຕະ ຣານະ ໄນ່ ຍ່ອນ ເຢັງ ເຈົາຣາຊີ ຢໍອ ອີ ຈ່ອຍ ເມັດ ເກົາ. ມາ ຣານະ ອັນ ຢໍອ ອີ ຈ່ອຍ ເມັດ ກ້ອຍ ແກັດ ເກົາ ເຕ່, ຍ່ອນ ເກົາ ຕະ ຣານະ ເຢັງ ເຈົາຣາຊີ ຊາແຮິງ ກາເລີຍ ແຕ ເຍົາ ເກົາ ກາ ເຢຊູ ຮຽຮ ປາຈຸຣ. ຕາ ແກິນ ເກົາ ມາ ເຕ່ອໍ ຕະ ຣານະ ກ້ອຍ. ມາ ຍ່ອນ ເຢັງ ເຈົາຣາຊີ ຢໍອ ອີ ຈ່ອຍ ເມັດ ເກົາ, ນະກ້ອຍ ເຕ່ອໍ ເກົາ ຕະ ຣານະ

ກ້ອຍ. 11 ນະກ້ອຍ ເຍົາ ຊາອຳ ປຣນາຍ ອໍ ແຕ ເຢຊູ ກຣິດ, ລາ ຕາ ເບີນ ອິນເຕົ້າ ເກົາ ອາຕີ, ແຕີລາ ກວາຍ ການໍ້ອ ອາຕີ ເຍົາ ປຣນາຍ ກ້ອຍ, ລາ ມູເຈິງ ປຣນາຍ ເຍົາ ຊາອຳ.

ຮານະ ກາ ກວາຍ ກູຈິດ ເຕ່ອ ອາມົງ ລັຮ

12 ມາ ຄັນ ຮິ ອາຕີ ປາຍ ກຣິດ ເບີນ ອາມົງ ລັຮ ເຈົ້, ນານະ ເບີນ ກວາຍ ແຕ ເຍົາ ມາ ປາຍ ມັຮ ກວາຍ ກູ ຈິດ ຕາ ເຕ່ອ ອາມົງ ລັຮ? 13 ມາ ຄັນ ມັຮ ກວາຍ ກູຈິດ ຕາ ເບີນ ເຕ່ອ ອາມົງ ລັຮ, ກຣິດ ຕາ ເບີນ ອາມົງ ລັຮ ແຕ່. 14 ຄັນ ກຣິດ ມາ ຕາ ເບີນ ອາມົງ ລັຮ, ມັຮ ປຣນາຍ ຮິ ອາຕີ ເຍົາ ຕາ ເບີນ ອິນເຕົ້າ, ກະ ເຍົາ ຊາອຳ ລາ ຕາ ເບີນ ເກີດ ເກົາ ອິນເຕົ້າ ແຕ່. 15 ຊາອິ້ຍ ແຕ ກ້ອຍ ແອັນ, ຮິ ລາ ກວາຍ ຕະ ອິນຕີ ອາໂລກ ຊ້ອງ, ຍ່ອນ ຮິ ອາຕີ ເຈົ້ ປາຍ ເຢິງ ເຈົ້າຮາຊີ ຕະ ໂອນ ກຣິດ ອາມົງ ລັຮ. ມາ ປຣນາຍ ກ້ອຍ ຕາ ເບີນ ປາຍ ອິນເຕົ້າ, ຄັນ ກວາຍ ກາ ກູຈິດ ເຈົ້ ມາ ຕາ ເບີນ ເຕ່ອ ອາມົງ ລັຮ. 16 ຄັນ ກວາຍ ກາ ກູຈິດ ມາ ຕາ ເຕ່ອ ອາມົງ ລັຮ, ກຣິດ ຕາ ເບີນ ເຕ່ອ ອາມົງ ລັຮ ແຕ່. 17 ກະ ຄັນ ກຣິດ ມາ ຕາ ເບີນ ອາມົງ ລັຮ, ເຍົາ ຊາອຳ ຕາ ເກີດ ເກົາ ອິນເຕົ້າ, ກະ ເຍົາ ອິນນ້ອງ ຈິວ ໄລ່ຍຮ ເຍົາ ເບີນ. 18 ເຈົ້ ມັຮ ໄລ່ ກາ ຊາອຳ ກຣິດ, ມາ ໄລ່ ກູຈິດ, ນະກ້ອຍ ໄລ່ ກູຈິດ ເລີ້ຍ, ຕາ ເບີນ ອາມົງ ນ້ອງ. 19 ຄັນ ໄຮ ຊາອຳ ປຣນາຍ ກຣິດ ມາ ປຣນາຍ ກ້ອຍ ຈ່ອຍ ບ້ອງ ກາ ໄຮ ອາມົງ ຕິ້ງ ແດີຍ ໄນ່ ຊ້ອງ, ນະກ້ອຍ ໄຮ ບາບ ກາເລີຍ ແຕ ອິນແຢະ ກູ ນະ ກວາຍ ການໍ້ອ.

20 ມາ ປາຍ ລາລີ້ ກຣິດ ເບີນ ອາມົງ ລັຮ ເຈົ້. ນະກ້ອຍ ອັນ ອາມົງ ລັຮ ອິນໂຍ່ງ ແຕ ມັຮ ກວາຍ ການໍ້ອ ກາ ກູຈິດ ເຈົ້, ກະ ອັນ ລາ ອາປຣ ໂອນ ໄຮ ດັງ ມັຮ ກວາຍ ກາ ກູຈິດ ເຕ່ອ ອາມົງ ລັຮ. 21 ຮານະ ກູຈິດ ແຕ້ອ ປີ ກູແຕອ ໄນ່ ລາ ຍ່ອນ ແຕ ມານະ. ມາ ຮານະ ອາມົງ ລັຮ ແຕ້ອ ປີ ກູແຕອ ໄນ່ ລາ ຍ່ອນ ແຕ ມານະ ແຕ່. 22 ກູ ນະ ກວາຍ ອິງເຄາະ ກູຈິດ, ລາ ຍ່ອນ ແຕ ອາດາມ. ມູເຈິງ ກ້ອຍ ແຕ່, ກູ ນະ ກວາຍ ເຕ່ອ ອາມົງ ລັຮ, ລາ ຍ່ອນ ແຕ ກຣິດ. 23 ມາ ກຣິດ ອາມົງ ລັຮ ອິນໂຍ່ງ ແຕ ກວາຍ ການໍ້ອ. ກະ ອິນຕູນ ແອັນ, ແຕ້ອ ຕາໄງ ອັນ ແຕ້ອ ລັຮ ປີ ກູແຕອ ໄນ່, ມັຮ ກວາຍ ກາ ຕາປູນ ປຣນາຍ ອັນ ເບີນ ອາມົງ ລັຮ ແຕ່. 24 ແວັດ ກ້ອຍ, ແຕ້ອ ຕາໄງ ປຣຊົດ. ກຣິດ ເບີນ ເຮົາບ ກູ ຮາມິ້ຮ ເຢິງ, ກູ ຮາມິ້ຮ ຊົດ, ກະ ກູ ຮາມິ້ຮ ອຳນາດ. ກະ ຕາໄງ ກ້ອຍ, ກຣິດ ມ່ອບ ລັຮ ມັຮ ອຳນາດ ອັນ ໂອນ ອິມປໍ້ ອັນ, ລາ ເຢິງ ເຈົ້າຮາຊີ, ກາ ມ່ອບ ໂອນ ອັນ. 25 ກຣິດ ເກີດ ຊົດ ແຕ້ ແຕ້ອ ຕາໄງ ອັນ ເຮົາບ ກູ ຮາມິ້ຮ ກາ ຮາຊູ ກະ ອັນ. ແຕ້ອ ຕາໄງ ກ້ອຍ, ກູ ມັຮ ຮາມິ້ຮ ກ້ອຍ ແອິດ ປິນ ຕາລາງ ອາເຢິງ ອັນ. 26 ຮາມິ້ຮ ກາ ປຣຊົດ ລາລີ້, ກາ ເຢິງ ເຈົ້າຮາຊີ ອິງເຄາະ ອາປິດ, ລາ ຮາມິ້ຮ ກູຈິດ. 27 ຍ່ອນ ເຢິງ ເຈົ້າຮາຊີ ປາຍ ເຈົ້ ອັນ ຕະ ໂອນ ກູ ຮາມິ້ຮ ກາ ເບີນ ອຳນາດ ເກີດ ປິນ ຕາລາງ ອາເຢິງ ກຣິດ. ມາ ເຢິງ ເຈົ້າຮາຊີ ຕາ ເບີນ ປາຍ ອັນ ເບີນ ມາ ເກີດ ປິນ ກຣິດ ແຕ່, ຍ່ອນ ເຢິງ ເຈົ້າຮາຊີ ເບີມ ກາ ໂອນ ກຣິດ ເກີດ ເນົາຍ. 28 ແວັດ ເຢິງ ເຈົ້າຮາຊີ ໂອນ ກູ ຮາມິ້ຮ ແອິດ ປິນ ກອນ ອັນ, ເຈົ້ ກອນ ກ້ອຍ ແອັນ ແອິດ ປິນ ເຢິງ ເຈົ້າຮາຊີ. ນະກ້ອຍ ກູ ມັຮ ຮາມິ້ຮ ອິນເຕົ້າ ລາ ເຢິງ ເຈົ້າຮາຊີ ຕາລາ ອິນແຢະ. 29 ຄັນ ກວາຍ ກູຈິດ ມາ ຕາ ເບີນ ອາມົງ ລັຮ, ຍ່ອນ ອິນເຕົ້າ ມາ ເບີນ ກວາຍ ແຕ ເຍົາ ຄິດ ໄລ່ ເຕ່ອ ຮັບ ຮິດ ຕິ້ງ ແດັອ ແຕ່ນ ໄລ່ ກາ ກູຈິດ ເຈົ້? ຍ່ອນ ນານະ ແຕ ໄລ່ ຢົອ ອີ ຕະ ນະກ້ອຍ, ຄັນ ມັຮ ກວາຍ ກູຈິດ ມາ ຕາ ເບີນ ອາມົງ ລັຮ? 30 ກະ ຮິ ໄນ່, ຄັນ ກວາຍ ກູຈິດ ມາ ຕາ ເບີນ ອາມົງ ລັຮ, ນານະ ຮິ ຈິວ ຕຸຮ ກັດ ກູ ຮາໂງ ຢົອ ອີ ອາຕີ ກວາຍ ແຕ ປຣນາຍ ກ້ອຍ? 31 ແຊມອາຍ ເອີຍ! ເກົາ ຮໍ້ອ ລາລີ້ ກະ ເຍົາ ຍ່ອນ ໄຮ ອິມປຣ່ອມ ຊາອຳ ເຢຊູ ກຣິດ, ອິນເຈົ້າ ໄຮ. ຍ່ອນ ນະກ້ອຍ ເກົາ ເຕ່ອ ອາຕີ ເຍົາ ແຈງ ລາລີ້ ນະໄນ່: ກູ ຮາໂງ ລາ ນະ ຮັນ ເກົາ ກູຈິດ. 32 ເກົາ ຈິວ ຊາອິ້ຍ ຮາມິ້ຮ ຕຸຮ ກັດ ຕິ້ງ ວິລ ເອເພໂຊ. ມາ ຄັນ ກວາຍ ກາ ກູຈິດ ເຈົ້ ມາ ຕາ ເບີນ ອາມົງ ລັຮ, ອິນເຕົ້າ ລາ ເກົາ ໂອນ ເກົາ? ຄັນ ກວາຍ ກູຈິດ ມາ ຕາ ເບີນ ອາມົງ ລັຮ, ຄາອ໌ ໄຮ ຕາປູນ ກວາຍ ກາ ປາຍ: "ໄຮ ຈ່ອຍ ຈາ ປຣຍາອ໌, ຍ່ອນ ໄຮ ຕາ ເບີນ ດັງ ຕາໄງ ແລະ ໄຮ ກູຈິດ."

33 ມາ ເຍົາ ອິນໂຈຍ ຊາປິລ ມັຮ ປຣນາຍ ກວາຍ ຢົອ ອີ ອາໂລກ ເຍົາ. ຄັນ ເຍົາ ຮາຕອຍ ກະ ເຍົາ ກາ ຕະ ຮານະ ຕາ ອໍ, ເຍົາ ຮາແຕັດ ຕະ ນະ ໄລ່ ແຕ່. 34 ອິງເຄາະ ເຍົາ ເບີນ ລັຮ ການິດ ຄິດ ຢົອ ອີ ຕະ ປາຍຍ໌, ກະ ຕາ

ເບີນ ຕະ ໄລ່ຍຮ ນ້ອງ, ຍ່ອນ ເບີນ ກວາຍ ແຕ ເຍົາ ຕາ ເບີນ ດັງ ແຈງ ແຕ ປຣນາຍ ເຢີງ ເຈົ້າຮາຊີ. ເກົ້າ ປາຍ ມະກ້ອຍ ລາ ໂອນ ເຍົາ ຊ້ອງ ກູມາລ.

ຈະ ກວາຍ ກາ ອາມັງ ລັຮ ແຕ ກູຈິດ

35 ເບີນ ກວາຍ ແຕ ເຍົາ ອີ ອາເບີຣ ປາຍ: "ນານະ ກວາຍ ກາ ກູຈິດ ເຈົ້ ມາ ເຕ່ອ ອາມັງ ລັຮ? ກະ ຈະ ກວາ ຍ ກ້ອຍ ແກ້ດ ຈະ ນານະ ແອ້ນ?"

36 ເຍົາ ຊາກຸລ! ແຕ້ອ ເຍົາ ຈຣ ມວຍ ກຸອງ ກູປູອ ຕິ່ງ ກູແຕອ, ຄັນ ເຍົາ ຕາ ເບີນ ກູບິລ, ອັນ ຕາ ເບີນ ດັຮ. 37 ຄັນ ເຍົາ ຕຣິຣ ກູປູອ ຕິ່ງ ກູແຕອ, ແຕ້ອ ກຸອງ ກ້ອຍ ດັຮ, ກໍລ ອັນ ແກ້ດ ອິມພາ ແອ້ນ ແຕ ກາ ກຸອງ ເຍົາ ຕຣິຣ ກ້ອຍ. 38 ເຢີງ ເຈົ້າຮາຊີ ຕະ ໂອນ ກູ່ ກຸອງ ເບີນ ອິມພາ ຮູ່ບເຣີງ, ຕາມ ຮາງິຣ ອັນ ຍິອ ອີ ຕະ.

39 ກູ່ ຮາມິຣ ຈະ ລາ ອິມພາ ເຕ. ຈະ ກວາຍ, ຈະ ແຈມ, ຈະ ອາກາ, ກະ ຈະ ຊັນຕຣັນ ການໍອ ແຮ, ກູ່ ຮາມິ ຣ ຈະ ກ້ອຍ ລາ ອິມພາ ອິນແຍ່ະ.

40 ເບີນ ຈະ ຕິ່ງ ມັນລ້ອງ ກະ ເບີນ ກາ ຈະ ຕິ່ງ ກູແຕອ ແຮ. ມາ ຈະ ຕິ່ງ ມັນລ້ອງ ເບີນ ອາງອິຣ ອິມພາ ແຕ ຈະ ຕິ່ງ ກູແຕອ ໄນ່. 41 ເບີນ ອາງອິຣ ແຕ ມັດ ມາມາງ ກະ ອາງອິຣ ແຕ ຮາລັງ ກາໄຊ ກະ ອາງອິຣ ແຕ ມັນໂຕຣ ແຮ. ກູ່ ຮາມິຣ ກ້ອຍ ລາ ອາງອິຣ ອິມພາ ອິນແຍ່ະ. ກະ ກູ່ ລໍາ ມັນໂຕຣ ລາ ອາງອິຣ ອິມພາ ອິນແຍ່ະ ເຕ.

42 ກວາຍ ກາ ກູຈິດ ອາມັງ ລັຮ ລາ ມະກ້ອຍ ເຕ. ແຕ້ອ ເນົ້າ ແຕິບ ຈະ ກວາຍ, ຈະ ກວາຍ ກ້ອຍ ລາບວຍ ອິນແຍ່ະ. ມາ ແຕ້ອ ກວາຍ ກ້ອຍ ອາມັງ ລັຮ, ຈະ ອັນ ຕາ ເກີຍ ລາບວຍ ນ້ອງ. 43 ຈະ ກວາຍ ຕິ່ງ ກູແຕອ ໄນ່ ລາ ອຽວ ກະ ຕາ ເບີນ ອໍ ອິນເຕົ້າ. ມາ ແຕ້ອ ກວາຍ ອາມັງ ລັຮ ແຕ ອັນ ກູຈິດ, ຈະ ອັນ ລາ ເຣ່ງ ກະ ອໍ ລາລີ້.

44 ແຕ້ອ ກວາຍ ກູຈິດ, ພໍກາ ເນົ້າ ແຕິບ, ອັນ ເບີນ ຈະ ມູເຈີງ ກວາຍ ການໍອ ເຕ. ມາ ພໍກາ ອັນ ອາມັງ ລັຮ, ຈະ ອັນ ແກ້ດ ອິມພາ ແຕ ຈະ ອິນໂຍ່ງ ອັນ ຕາ ຢວາຣ ກູຈິດ. ບ້ອງ ກາ ໄຮ ອາມັງ ໄຮ ເບີນ ຈະ ມະ ກວາຍ ການໍອ ເຕ, ມາ ແຕ້ອ ໄຮ ກູຈິດ ມາ ອາມັງ ລັຮ ໄຮ ເບີນ ຈະ ອິມພາ ແອ້ນ. 45 ຕິ່ງ ປຶງ ປຣນາຍ ເຢີງ ເຈົ້າຮາຊີ ແຕ ອິມເບີ, ອັນ ອາຕີ ປາຍ:

"ເບີນ ມານະ ກວາຍ ແຕ ກໍ, ລາ ອາດາມ;
ເຢີງ ເຈົ້າຮາຊີ ແຕງ ຈະ ອັນ ໂອນ ອາມັງ."

ມາ ເຢຊູ ລາ ມະ ອາດາມ ກາ ແຕ້ອ ອິນຕູນ ລາລີ້; ອັນ ເບີນ ອໍານາດ ຕະ ໂອນ ກວາຍ ເຕ່ອ ອາມັງ ລັຮ. 46 ແຕ ອິນໂຍ່ງ ເຢີງ ເຈົ້າຮາຊີ ແຕງ ກວາຍ ໂອນ ເບີນ ຈະ ແອັດ ຕິ່ງ ກູແຕອ ໄນ່. ມາ ອິນຕູນ ແອ້ນ, ເຢີງ ເຈົ້າຮາຊີ ໂອນ ກວາຍ ເບີນ ຈະ ອິມພາ ແອ້ນ ໂອນ ແອັດ ຕິ່ງ ມັນລ້ອງ. 47 ອັນ ກາ ແຕ ກໍ ລາລີ້, ເຢີງ ເຈົ້າຮາຊີ ແຕງ ແຕ ກູແຕອ. ມາ ອັນ ກາ ແຕ້ອ ອິນຕູນ ແອ້ນ, ອັນ ແຕ້ອ ແຕ ມັນລ້ອງ. 48 ມັຣ ກວາຍ ກາ ຕາປູນ ຮາງິຣ ອາດາມ, ໄລ່ ແກ້ດ ມະ ອາດາມ ເຕ. ມາ ມັຣ ກວາຍ ກາ ຕາປູນ ຮາງິຣ ເຢຊູ, ໄລ່ ແກ້ດ ມະ ເຢຊູ ເຕ. 49 ຊານໍ ອິນແຍ່ະ ກູ່ ມະ ໄຮ ເບີນ ຮູ່ບເຣີງ ມະ ອັນ ກາ ເຢີງ ເຈົ້າຮາຊີ ແຕງ ແຕ ກູແຕອ. ມາ ອິນຕູນ ແອ້ນ ໄຮ ເບີນ ຮູ່ບເຣີງ ມະ ອັນ ກາ ແຕ້ອ ແຕ ມັນລ້ອງ.

50 ແຊມອາຍ ເອີຍ! ໄນ່ ລາ ປຣນາຍ ເກົ້າ ຍິອ ອີ ໂອນ ເຍົາ ດັງ: ຈະ ກະ ອາຮາມ ກວາຍ ຕາ ເຕ່ອ ແອັດ ຕິ່ງ ອິນຕູ ເຢີງ ເຈົ້າຮາຊີ ຊັດ. ຮາມິຣ ອິນເຕົ້າ ກາ ຮຸ່ງ ກະ ລາບວຍ ຕາ ເຕ່ອ ແອັດ ກະ ຮາມິຣ ກາ ຕາ ເບີນ ຮຸ່ງ ກະ ຕາ ເບີນ ລາບວຍ.

51-52 ຊານໍ ເກົ້າ ຍິອ ອີ ອາຕີ ເຍົາ ມວຍ ປຣນາຍ ກາ ເຍົາ ຕາ ເບີນ ດັງ: ອິນແຍ່ະ ກູ່ ມະ ໄຮ ຕາ ເບີນ ກູຈິດ ອິນແຍ່ະ, ມາ ໄວ່ ລາລີ້ ຕາ ເບີນ ແຕ້ອ ມູ ກັຣແບັຣ ມັດ ຈະ ໄຮ ປຽນ ແກ້ດ ຮູ່ບເຣີງ ອິມພາ ແອ້ນ. ແຕ້ອ ກ້ອຍ ໄຮ ຊ້ອງ ຊຽງ ເນົ້າ ປຶງ ແກ ຕິ່ງ ມັນລ້ອງ. ເຈົ້ ມັຣ ກາ ກວາຍ ກາ ກູຈິດ ເບີນ ອາມັງ ລັຮ. ພໍກາ ໄລ່ ອາມັງ ລັຮ, ໄລ່ ຕາ ເກີຍ ກູຈິດ ນ້ອງ. ກະ ອິນແຍ່ະ ກູ່ ມະ ໄຮ ເບີນ ຈະ ແກ້ດ ຮູ່ບເຣີງ ອິມພາ ແອ້ນ. 53 ຈະ ກາ ຮຸ່ງ ກະ ລາບວຍ ອີງເຄາະ ແກ້ດ ຈະ ຕາ ເບີນ ຮຸ່ງ ກະ ຕາ ເບີນ ລາບວຍ ນ້ອງ. ກະ ຈະ ກາ ດຸ ກູຈິດ ອີງເຄາະ ແກ້ດ ຈະ ກາ ຕາ ເບີນ ກູຈິດ ນ້ອງ. 54 ມະກ້ອຍ ບ້ອງ ກາ ຈະ ຮຸ່ງ ກະ ລາບວຍ ມາ ແກ້ດ ຈະ ຕາ ເບີນ ຮຸ່ງ ກະ

ຕາ ເປັນ ລາບວຍ໌, ກະ ຈະ ດ ກູຈິດ ມາ ແກ້ດ ຈະ ຕາ ເປັນ ກູຈິດ, ບ້ອງ ກ້ອຍ ແກ້ດ ຊັງໂກຣ ກະ ປິ່ງ ປັຣນາຍ ເຢິງ ເຈົ້າຣາຊີ ແຕ ອິມແບ້ ປາຍ:

"ຣານະ ກູຈິດ ແກ້ດ ປິ່ດ ເຈ້.

ອັນ ຕາ ເຕ່ອ ກາຈິດ ນ້ອງ ກວາຍ.

55 ຣານະ ກູຈິດ ເອີຍ! ເອົາ ໄມ່ ຕະ ຄິດ ແອ້ນ! ເອົາ ໄມ່ ກາຈິດ ແອ້ນ ກວາຍ!"

56 ຍ່ອນ ກວາຍ ເບິນ ໄລ່ຍຮ, ນະກ້ອຍ ຣານະ ກູຈິດ ເບິນ ອຳນາດ ເຕ່ອ ກາຈິດ ໄລ່. ກະ ກວາຍ ດັງ ໄລ່ ເບິນ ໄລ່ຍຮ ຍ່ອນ ເບິນ ຄານອດ ແຕ ເຢິງ ເຈົ້າຣາຊີ. 57 ມາ ຊາແອ້ນ ເຢິງ ເຈົ້າຣາຊີ! ຍ່ອນ ແຕ ເຢຊູ ກຣິດ, ອິນ ເຈົ້າ ໄຮ, ເຢິງ ເຈົ້າຣາຊີ ຕະ ໂອນ ໄຮ ເຣົາບ ຣານະ ກູຈິດ, ກະ ອັນ ໂອນ ໄຮ ເຣົາບ ຣານະ ໄລ່ຍຮ ແອ້.

58 ນະກ້ອຍ ແຊມອາຍ ເອີຍ, ອິງເຄາະ ເຍົາ ຊາອຳ ໂອນ ຊາເບິ່ງ ອໍ. ອິນໂຈຍ ໂອນ ຣານະ ການໍ້ອ ເດິງ ເຍົາ. ອິງເຄາະ ເຍົາ ຊາແຮິງ ຕະ ຣານະ ເຢິງ ເຈົ້າຣາຊີ, ຍ່ອນ ເຍົາ ດັງ ຣານະ ອິນເຕົ້າ ເຍົາ ຕະ ໂອນ ເຢິງ ເຈົ້າຣາຊີ ລາ ຕາ ເບິນ ແອ້ ກົ້າ.

16

ກວາຍ ຊາອຳ ຕາໂຣມ ປຣະ ຈ່ອຍ ກວາຍ ຊາອຳ ການໍ້ອ

1 ຊານໍ້ ເກົາ ຍິອ ອີ ອາຕີ ເຍົາ ແຕ ຣານະ ຕາໂຣມ ປຣະ ຈ່ອຍ ໂອນ ກວາຍ ຊາອຳ ກາ ກາດິດ. ອິງເຄາະ ເຍົາ ຕະ ມູເຈິງ ເກົາ ອາຕີ ກະ ມູ ກາ ຊາອຳ ຕິ່ງ ແຄງ ຄາລາເຕຍ ເຕ່. 2 ກູ່ ອາທິດ, ຕິ່ງ ຕາໄງ ມວຍ, ກູ່ ນະ ເຍົາ ອິງ ເຄາະ ດໍອ ມູ ປູ່ດ ແຕ ມັຮ ປຣະ ກາ ເຢິງ ເຈົ້າຣາຊີ ໂອນ ເຍົາ ເບິນ ຕິ່ງ ຕາປັດ ຕາໄງ ອິນໂຍ່ງ. ເຍົາ ດໍອ ປຣະ ກ້ອຍ ຕິ່ງ ດຸງ ເຍົາ ເວົ້າຍ, ເຕົ້າ ເກົາ ແຕ້ອ ປິ ເຍົາ. ຕະ ນະກ້ອຍ ເຍົາ ຕາ ເບິນ ຕັລ ຕາໂຣມ ນ້ອງ ຕາໄງ ກາ ເກົາ ແຕ້ອ. 3 ຕາໄງ ແລະ ເກົາ ແຕ້ອ, ເກົາ ແປຣີ ມັຮ ກວາຍ ກາ ເຍົາ ຣຽຮ ໂອນ ໄລ່ ເດິງ ປຣະ ກ້ອຍ ແຕ້ອ ປິ ຈຸ່ມ ກວາຍ ຊາອຳ ຕິ່ງ ເມືອງ ເຢຣູຊາເລັມ. ກະ ເກົາ ຄຽນ ປັຣນາຍ ຊາອົຣ ໂອນ ໄລ່ ດັງ ປາຍ ເຍົາ ຍິອ ອີ ຈ່ອຍ ໂອນ ມັຮ ມູ່ ກາ ຊາອຳ ຕິ່ງ ກຣວາງ ໄລ່. 4 ກະ ຄັນ ປຍາຍ ເກົາ ເປາະ, ໄລ່ ກ້ອຍ ເປາະ ອາລິ່ງ ເກົາ ເຕ່.

ໂປໂລ ຄິດ ຍິອ ອີ ເປາະ ຊາອົຣ

5 ເກົາ ຄິດ ຍິອ ອີ ເປາະ ປິ ແຄງ ມາທໂດເນຍ. ແຕ້ອ ເກົາ ເປາະ ປິ ກຣວາງ ກ້ອຍ, ເກົາ ອີ ເປາະ ຊາອົຣ ເຍົາ ເລ້ຍ. 6 ເກົາ ຕາ ເບິນ ດັງ ດູ່ນ ມາແລະ ເກົາ ແອັດ ກະ ເຍົາ, ປຍາຍ ອິນແຍະ ກາໄຊ ອາງິນ ລາ ເບິນ. ແວັດ ກ້ອຍ, ອິນຕຸ ແລະ ເກົາ ຍິອ ອີ ເປາະ, ເຕ່ອ ເຍົາ ຈ່ອຍ ໂອນ ເກົາ ເປາະ ອິນຕຸ ກ້ອຍ. 7 ເກົາ ຕາ ແອອ ອີ ແຕ້ອ ປິ ເຍົາ ມາ ແອັດ ມາໂຮຍ ຊ້ອງ, ເຈ້ ເປາະ ແຕ້. ເກົາ ຍິອ ອີ ແອັດ ດູ່ນ ກະ ເຍົາ, ຄັນ ເຢິງ ເຈົ້າຣາຊີ ໂອນ ເກົາ ແອັດ. 8 ມາ ເກົາ ຄິດ ເກົາ ແອັດ ຕິ່ງ ວິລ ເອເພໂຊ ໄມ່ ເຕົ້າ ແຕ້ອ ຕາໄງ ເມົາ ຈາ ຣໍ້ອ ຕາໄງ ຕັຮ ຊອດ. 9 ຕິ່ງ ອິນຕຸ ໄມ່ ເບິນ ຊາອິ້ຍ ກວາຍ ຍິອ ອີ ຊາງັດ ປັຣນາຍ ເກົາ ອາຕີ. ມາ ເບິນ ຊາອິ້ຍ ນະ ເຕ່ ກາ ຣາຄັດ ຕາ ແອອ ອີ ຊາງັດ ປັຣນາຍ ເກົາ.

10 ຄັນ ດີໂມທຽວ ແຕ້ອ ຊາອົຣ ເຍົາ, ໂອນ ເຍົາ ຕາເບິບ ຣໍ້ອ ບູຍ ອັນ, ຍ່ອນ ອັນ ຕະ ຣານະ ອິນເຈົ້າ ໄຮ ມູເຈິງ ເກົາ ເຕ່. 11 ອິນໂຈຍ ໂອນ ອາແລະ ແຕ ເຍົາ ພາມາດ ອັນ ຍ່ອນ ອັນ ລາ ກວາຍ ອິນນ້ອງ ນຸ່ມ. ມາ ອິງເຄາະ ເຍົາ ຈ່ອຍ ໂອນ ອັນ ເປາະ ບັນ ຊວານ ອຽນ ອໍ, ໂອນ ອັນ ເຕ່ອ ເຈົ້າ ລັຮ ປິ ເກົາ. ເກົາ ອິງກ່ອງ ອັນ ເຈົ້າ ອິມປຣ່ອມ ກະ ກວາຍ ຊາອຳ ກາ ອີ ແຕ້ອ ປິ ໄມ່.

12 ຊານໍ້ ເກົາ ຍິອ ອີ ອາຕີ ເຍົາ ແຕ ອາໂປໂລ. ອັນ ລາ ແຊມອາຍ ໄຮ ເຕ່. ຊາອິ້ຍ ຕໍ່ ເຈ້ ເກົາ ຍິອ ອີ ໂອນ ອັນ ແຕ້ອ ຊາອົຣ ເຍົາ, ມາ ອັນ ຕາ ແອອ ອີ ເປາະ ຢວາຣ. ມາ ອິນຕູ່ນ ແອ້ນ, ຄັນ ອັນ ຕາ ເບິນ ເມົາອ, ອັນ ແຕ້ອ ຊາອົຣ ເຍົາ.

ປາຕັບ ກະ ພາອ ປັຣນາຍ ຊາອົຣ

13 ອິງເຄາະ ເຍົາ ແ່ ອໍ; ຊາອຳ ກຣັກ ລາລິ້; ໂອນ ເຍົາ ບັນ ເຮ່ງ; ກະ ຕາ ເບິນ ອິງກ້ອຣ ອິນເຕົ້າ. 14 ກູ່ ມັຮ ຣານະ ອິນເຕົ້າ ເຍົາ ຕະ, ອິງເຄາະ ເຍົາ ມານະ ອາໂຢະ ມານະ.

15-16 ເຍົາ ດັງ ເຈີ້ ແຕ ຊະເຕພານາ ກະ ອິນແຍ່ະ ດຸງຊູ ອັນ. ໄລ່ ລາ ກວາຍ ຊາອໍາ ເຢຊູ ກຣິດ ແຕ ອິນໂຍ່ງ ລາລີ້ ຕິ່ງ ແຄງ ອະຄາຢາ. ກະ ໄລ່ ຊາແຮງ ລາລີ້ ຕະ ຣານະ ຈ່ອຍ ມັຮ ມູ່ ກາ ຊາອໍາ ອິນແຍ່ະ ຮາງິ່ຮ ແອີ ໄລ່. ແຊມອາຍ ເອີຍ! ຫົາ ແຊອ໌ ເຍົາ ຢໍາມັບ ກວາຍ ກາ ນະກ້ອຍ, ກະ ເຍົາ ຢໍາມັບ ແຕ່ ມັຮ ກວາຍ ກາ ຕະ ມັນຕຸ ກະ ໄລ່.

17 ຫົາ ຊ້ອງ ຮໍອ໌ ລາລີ້ ເບີນ ໄປ ນະ ຊະເຕພານາ, ພອກຕູນາໂຕ, ກະ ອະຄາອີໂກ ແຕ້ອ໌ ຊາອົຮ ຫົາ. ໄລ່ ກ້ອຍ ແຕ້ອ໌ ຈ່ອຍ ຫົາ ລາ ນະ ອິນແຍ່ະ ກູ່ ນະ ເຍົາ ແຕ້ອ໌ ຈ່ອຍ ຫົາ ແຕ່. 18 ກະ ໄລ່ ຕະ ໂອນ ຮາງິ່ຮ ຫົາ ຊ້ອງ ຮໍອ໌ ລາລີ້ ມູເຈິງ ໄລ່ ຕະ ໂອນ ເຍົາ ແຕ່. ອີງເຄາະ ເຍົາ ຢໍາມັບ ລາລີ້ ກວາຍ ກາ ນະກ້ອຍ.

19 ມັຮ ມູ່ ກາ ຊາອໍາ ຕິ່ງ ແຄງ ເອເຊຍ ອາເບີຮ ກາຮານ ເຍົາ ແຕ່. ອາກິລາ ກະ ປີຊະກິລາ, ກະ ອິນແຍ່ະ ມັຮ ມູ່ ກາ ຊາອໍາ ກາ ໂຮ່ມ ຕິ່ງ ດຸງ ໄລ່, ອິນແຍ່ະ ກູ່ ນະ ໄລ່ ກ້ອຍ ກາຮານ ເຍົາ ແຕ່. ໄລ່ ກ້ອຍ ອາໂຢ່ະ ລາລີ້ ເຍົາ ຍ່ອນ ເຍົາ ຊາອໍາ ມູເຈິງ ໄລ່ ແຕ່. 20 ກູ່ ນະ ກວາຍ ຊາອໍາ ແອິດ ອິນຕຸ ໄນ່ ອາເບີຮ ກາຮານ ເຍົາ ແຕ່. ແຊອ໌ ເຍົາ ມານະ ຣາບັນ ອໍ ໂຈະ ມານະ. ນະກ້ອຍ ແຕ ເມົ້າ ດັງ ປາຍ ເຍົາ ມານະ ອາໂຢ່ະ ມານະ.

21 ປັຣນາຍ ປັຣຊົດ ໄນ່, ອາຕີ ຫົາ ເບີມ ຄຽນ ກາຮານ ເຍົາ.

22 ກວາຍ ອາແລ່ະ ມາ ຕາ ເບີນ ອາໂຢ່ະ ອິນເຈົາ ໄຮ, ໂອນ ເມົ້າ ເວ່ນ ດໍອ໌ ກວາຍ ກ້ອຍ. ເອີ ອິນເຈົາ ຮິ ເອີຍ! ແຊອ໌ ເຍົາ ແຕ້ອ໌ ໂຈ ປີ ກູແຕອ໌ ໄນ່!

23 ຫົາ ແຊອ໌ ເຢຊູ, ອິນເຈົາ ໄຮ, ຈ່ອຍ ເມົ້າດ ເຍົາ.

24 ຮາງິ່ຮ ຫົາ ຊ້ອງ ອາໂຢ່ະ ລາລີ້ ເຍົາ, ຍ່ອນ ເຍົາ ຊາອໍາ ເຢຊູ ກຣິດ ມູເຈິງ ຫົາ ແຕ່.

ປັນນາຍ ຊາອົຣ ບາສ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ເມືອງ ໂກຣິນໂທ

ປັນນາຍ ອາຕີ ອິນໂຍ່ງ

ໂປໂລ ຄຽນ ປັນນາຍ ຊາອົຣ ບາສ ໄນ່ ພາອົ ຊາອົຣ ມູ່ ກາ ຊາອຳ ແອິດ ຕຶ່ງ ເມືອງ ໂກຣິນໂທ ມາສ 56 ກູມໍ ແວັດ ເຢຊູ ແກັດ. ບ້ອງ ໂປໂລ ຄຽນ ປັນນາຍ ຊາອົຣ ມວຍ, ອັນ ຊ້ອງ ຕາ ເບີນ ຣໍ້ອົ ກະ ມູ່ ກາ ຊາອຳ ຕຶ່ງ ເມືອງ ໄນ່, ຍ່ອນ ໄລ່ ຕະ ຕາ ເບີນ ປຍາຍົ, ກະ ເບີນ ກວາຍ ກາ ຍົອ ອີ ຣາຈິລ ລັ່ຣ ກະ ໂປໂລ. ໂປໂລ ຄຽນ ປັນນາຍ ຊາອົຣ ບາສ ໄນ່ ຍົອ ອີ ໂອນ ມູ່ ກາ ຊາອຳ ຕຶ່ງ ເມືອງ ໂກຣິນໂທ ຣາຈ່ອຍ ມັຣ ກອນ ອາໄກ ເຢີງ ເຈົາຣາຊີ ແອິດ ຕຶ່ງ ແຄງ ຢູ່ດາຍ.

ມັຣ ປຸ່ນ ປັຣຊັດ, ໂປໂລ ອາຕີ ແຕ ອັນ ແກັດ ກວາຍ ກາ ເຢຊູ ກຣິດ ຮຽຮ ປາຈຸ່ຣ. ໂປໂລ ປາຍ ນະກ້ອຍ ຍ່ອນ ເບີນ ກວາຍ ເມືອງ ໂກຣິນໂທ ກາ ຕາ ເບີນ ຍຳນັບ ອັນ, ກະ ໄລ່ ອາຊ້ອຍ ຈະ ຄິດ ປາຍ ໄລ່ ເບີນ ອຳນາດ ມູເຈິງ ກະ ມູ່ ກາ ເຢຊູ ຮຽຮ ປາຈຸ່ຣ ແຕ່.

1 ເກົາ ລາ ໂປໂລ ຄຽນ ປັນນາຍ ໄນ່ ພາອົ ຊາອົຣ ມູ່ ກາ ຊາອຳ ເຢີງ ເຈົາຣາຊີ ແອິດ ຕຶ່ງ ເມືອງ ໂກຣິນໂທ ກະ ອິນແຍ່ະ ມັຣ ມູ່ ກາ ຊາອຳ ແອິດ ຕຶ່ງ ແຄງ ອະຄາຢາ. ເກົາ ລາ ກວາຍ ເຢຊູ ກຣິດ ຮຽຮ ປາຈຸ່ຣ ໂອນ ເປາະ ຕະ ຣານະ ອັນ. ກະ ຕິໂມທຽວ ລາ ແຊມອາຍ ໄຮ ຕຶ່ງ ມູ່ ກາ ຊາອຳ ລາ ແອິດ ມັນຕຸ ກະ ເກົາ. 2 ເກົາ ແຊອົ ເຢີງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ.

ໂປໂລ ຊາແອິນ ເຢີງ ເຈົາຣາຊີ

3 ໂອນ ໄຮ ຊາແອິນ ເຢີງ ເຈົາຣາຊີ, ອິມບໍ່ ເຢຊູ ກຣິດ, ອິນເຈົາ ໄຮ. ອັນ ລາ ອິມບໍ່ ກາ ເບີນ ຣາງິຣ ອາໂຍ່ະ ຕະ ໄຮ. ອັນ ລາ ເຢີງ ກາ ແຕ່ອົ ຕາລິນ ໄຮ. 4 ກູ່ ມັຣ ຣາມິຣ ຕຸຣ ກັດ ຮິ ຣາມິຣ, ອັນ ຕາລິນ ຮິ. ໂອນ ແຕ່ອົ ຮິ ຕາລິນ ລັ່ຣ ໂອນ ກວາຍ ການໍອົ ແອິນ, ອາແລະ ກາ ເບີນ ຕຸຣ ກັດ ອິນເຕົາ. 5 ຄັນ ຮິ ຣາມິຣ ຕຸຣ ກັດ ຍ່ອນ ຮິ ຕາປູ່ນ ຣານະ ກຣິດ, ກຣິດ ຕາລິນ ຮິ ຊາອິຍ ກາເລີຍ ແຕ ຣາມິຣ ຮິ ຈິວ ກ້ອຍ. 6 ນະກ້ອຍ, ຄັນ ຮິ ມາ ຣາມິຣ ຕຸຣ ກັດ, ຮິ ຈິວ ຕຸຣ ກັດ ຍ່ອນ ຍົອ ອີ ຕາລິນ ເຍົາ, ກະ ຍົອ ເຢີງ ເຈົາຣາຊີ ຈ່ອຍ ອາມັງ ເຍົາ. ຄັນ ເຢີງ ເຈົາຣາຊີ ຕາລິນ ຮິ, ລາ ນະ ອັນ ຕາລິນ ເຍົາ ແຕ່, ກະ ອັນ ໂອນ ເຍົາ ເຮົາບ ຈິວ ມັຣ ຣາມິຣ ຕຸຣ ກັດ ນະ ຮິ ເກີຍ ຣາມິຣ ແຕ່. 7 ຮິ ອີງກ່ອງ ແຕ ເຍົາ, ລາ ເຍົາ ຕາ ເບີນ ຕັຣ ຣານະ ເຢຊູ ກຣິດ, ຍ່ອນ ຮິ ດັງ ເຈີ້ ແຕ້ອົ ເຍົາ ຈິວ ຕຸຣ ກັດ ນະ ຮິ ຈິວ, ເຢີງ ເຈົາຣາຊີ ຕາລິນ ເຍົາ ມູເຈິງ ອັນ ຕາລິນ ຮິ ແຕ່.

8 ແຊມອາຍ ເອີຍ! ຮິ ຍົອ ເຍົາ ດັງ ແຈງ ແຕ ຣາມິຣ ຕຸຣ ກັດ ກາ ແຕ້ອົ ປິ ຮິ ແອິດ ຕຶ່ງ ແຄງ ເອເຊຍ. ຕຸຣ ກັດ ໄນ່ ຊາອິຍ ເປີຍ ແຕ ຮິ ເຮົາບ ຈິວ. ຮິ ຄິດ ລາ ຮິ ຕາ ເບີນ ອາມັງ ນ້ອງ. 9 ຮິ ລາ ນະ ກວາຍ ກາ ເມົາ ນັດ ດໍອົ ອີງເຄາະ ກູຈິດ. ມັຣ ຣາມິຣ ກ້ອຍ ແຕ້ອົ ປິ ຮິ ຕະ ໂອນ ຮິ ຕາ ເບີນ ປ້ອງ ຣາງິຣ ຮິ ເບີມ, ມາ ປ້ອງ ແອີງ ຣາງິຣ ເຢີງ ເຈົາຣາຊີ ຊ້ອງ. ເຢີງ ເຈົາຣາຊີ ລາ ເຢີງ ກາ ເບີນ ອຳນາດ ແຕ່ອົ ຈ່ອຍ ມັຣ ກວາຍ ກາ ກູຈິດ ໂອນ ແຕ່ອົ ອາມັງ ລັ່ຣ. 10 ເຢີງ ເຈົາຣາຊີ ຈ່ອຍ ອາມັງ ເຈີ້ ຮິ ໂອນ ຮິ ຕາ ເບີນ ກູຈິດ, ກະ ຊານໍ ອັນ ອິນນ້ອງ ຈ່ອຍ ອາມັງ ຮິ, ກະ ຮິ ອີງກ່ອງ ປັຣແນີ ມັນເຕຣົາ ອັນ ຈ່ອຍ ອາມັງ ຊາ ຮິ. 11 ມາ ອີງເຄາະ ເຍົາ ເກົາແຊອົ ຈ່ອຍ ຮິ ແຕ່. ນະກ້ອຍ ມັຣ ຣາມິຣ ອໍ ແຕ້ອົ ປິ ຮິ ຍ່ອນ ກຶ້ງ ກວາຍ ເກົາແຊອົ ໂອນ ຮິ. ເຈີ້ ມັຣ ກວາຍ ກ້ອຍ, ໄລ່ ເບີນ ຊາແອິນ ເຢີງ ເຈົາຣາຊີ ຍ່ອນ ອັນ ຈ່ອຍ ຮິ.

ຍ່ອນ ນານະ ໂປໂລ ຕາ ຢວາຣ ລົບ ລັ່ຣ ປິ ເມືອງ ໂກຣິນໂທ

12 ຮີ ຊ້ອງ ຮໍ່ອ ລາລີ້ ເບີນ ມວຍ ຣາມິ້ຣ ນະໄໝ່: ຣາງິ້ຣ ຮີ ດັງ ຊັງໄກຣ ລາ ອິນແຍ່ະ ແດີຍ ອາມັງ ຮີ, ຮີ ຕາ ເບີນ ເບີນ ບາຣ ຣາງິ້ຣ, ມາ ຮີ ຕະ ກຣັກ ເລືອຍໆ ໂຈະ ເຍົາ ກະ ໂຈະ ກວາຍ ການໍ້ອ ຕິ່ງ ແດີຍ ໄໝ່. ຮີ ຕະ ນະກ້ອຍ, ຮີ ຕາ ເບີນ ອີດ ຣາງິ້ຣ ຣາໄງ້ອ ແຕ ແດີຍ ໄໝ່, ມາ ຮີ ຕະ ນະກ້ອຍ ຍ່ອນ ເຢົາງ ເຈົາຣາຊີ ຈ່ອຍ ຮີ. 13-14 ຊານໍ້ ຮີ ຄຽນ ໂອນ ເຍົາ ແອັງ ປັຣນາຍ ເຍົາ ເຕ່ອ ດັງ ຊ້ອງ. ກະ ມັຣ ຣາມິ້ຣ ເຍົາ ດັງ ບິ້ອ ເຈີ້, ຮີ ຢັອ ເຍົາ ດັງ ຊາອິ້ຍ ແອັນ. ນະກ້ອຍ ແຕ້ອ ຕາໄງ ເຢຊູ, ອິນເຈົາ ໄຮ, ແຕ້ອ ລັຣ ປິ ກູແຕອ ໄໝ່, ຮີ ເບີນ ຮໍ່ອ ຍ່ອນ ແຕ ເຍົາ, ກະ ເຍົາ ເບີນ ຮໍ່ອ ຍ່ອນ ແຕ ຮີ.

15 ຍ່ອນ ຣາມິ້ຣ ກ້ອຍ, ເກົາ ຄິດ ອີ ມູດ ຊາອິຣ ເຍົາ ບາຣ ເຮີບ ເຈີ້ ໂອນ ເຍົາ ເຕ່ອ ຊ້ອງ ຮໍ່ອ. 16 ເກົາ ຄິດ ອີ ຊາອິຣ ເຍົາ ອິນໂຍ່ງ, ບັອງ ກາ ເກົາ ເປາະ ປິ ແຄງ ມາທາໂດເມຍ. ກະ ແຕ້ອ ເກົາ ເຈົາ ລັຣ ແຕ ແຄງ ມາທາໂດເມຍ ເກົາ ຄິດ ອີ ມູດ ຊາ ໂອນ ເຍົາ ເຕ່ອ ຈ່ອຍ ປຣະ ໂອນ ເກົາ ເປາະ ປິ ກຣວາງ ຢູດາຍ ແອັນ. 17 ເກົາ ຄິດ ອີ ຕະ ນະກ້ອຍ, ເຍົາ ເຮີມ ເກົາ ແກິດ ບາຣ ຣາງິ້ຣ ບໍ? ກະ ເຍົາ ຄິດ ເກົາ ລາ ກວາຍ ຕາ ອໍ ກາ ເກີ້ຍ ປາຍ ບາຣ ປັຣນາຍ ບໍ? 18 ຄັນ ເຍົາ ເຕ່ອ ຊາອໍ ເຢົາງ ເຈົາຣາຊີ ຕາ ເກີ້ຍ ຕະ ອິນຕີ ອາໂລກ, ນະກ້ອຍ ເຕ່ ເຍົາ ເຕ່ອ ຊາອໍ ເກົາ ຕາ ເບີນ ປາຍ: "ປຍາຍ" ເຈີ້ ປຽນ ປັຣນາຍ ປາຍ: "ຕາ ເບີນ ປຍາຍ." 19 ຮີ ໄປ ນະ: ເກົາ, ຊິລາ,* ກະ ຕິໂມທຽວ ອາຕີ ເຍົາ ເຈີ້ ແຕ ເຢຊູ ກຣິດ ລາ ກອນ ເຢົາງ ເຈົາຣາຊີ. ຕິ່ງ ເຢຊູ ກຣິດ ຕາ ເບີນ ບາຣ ປັຣນາຍ: "ປຍາຍ" ເຈີ້ ປຽນ ປາຍ: "ຕາ ເບີນ ປຍາຍ," ມາ ຕິ່ງ ເຢຊູ ກຣິດ ເບີນ ມວຍ ປັຣນາຍ ປຍາຍ ຊ້ອງ. 20 ກູ່ ປັຣນາຍ ອິນເຕົ້າ ເຢົາງ ເຈົາຣາຊີ ປັຣຄັນ ກະ ກວາຍ ເຈີ້ ແກິດ ປຍາຍ ເລືອຍໆ ຍ່ອນ ແຕ ເຢຊູ ກຣິດ. ຍ່ອນ ແຕ ອັນ ໄຮ ປາຍ "ອາແມນ,"† ດໍ້ອ ເມົາ ຍ່ອງ ເຢົາງ ເຈົາຣາຊີ. 21 ໄກຣ ລາລີ້ ເຢົາງ ເຈົາຣາຊີ ຕະ ໂອນ ໄຮ ຊາອໍ ເຢຊູ ກຣິດ ເຣ່ງ ອາຊັອຣ ລາລີ້. ອັນ ແຕ່ ຣຽຣ ໄຮ ໂອນ ຕະ ຣານະ ອັນ. 22 ກະ ເຢົາງ ເຈົາຣາຊີ ກາຕິຣ ຕາ ໂອນ ກວາຍ ດັງ ໄຮ ລາ ກວາຍ ກາ ອັນ ຕາລາ. ອັນ ຈໍ ດໍ້ອ ຣາເວົ້າຍ ອັນ ໂອນ ແອິດ ຕິ່ງ ຣາງິ້ຣ ໄຮ, ລາ ອັນ ລັບ ອີ ລັບ ອິດ ລັຣ ໄຮ.

23 ເກົາ ແຊອ ເຢົາງ ເຈົາຣາຊີ ເຮີມ ຕິ່ງ ຣາງິ້ຣ ເກົາ, ເກົາ ປາຍ ອາໂລກ ມາ ເກົາ ປາຍ ປຍາຍ: ເຮີມ ເກົາ ຕາ ຍາວຣ ແຕ້ອ ປິ ເມືອງ ໂກຣິນໂທ, ລາ ຍ່ອນ ເກົາ ອົງກັອຣ ຄັນ ເກົາ ແຕ້ອ ປິ ເຍົາ, ເກົາ ຕະ ໂອນ ເຍົາ ຊ້ອງ ຕຸ່ຣ ຈື້. 24 ຕາ ແກິນ ເກົາ ຢັອ ອີ ມັນຕຸ່ຣ ເຍົາ ຊາອໍ ນະໄໝ່ ແຕ່ລາ ຊາອໍ ນະກ້ອຍ, ຍ່ອນ ເຍົາ ຊາອໍ ກຣັກ ລາລີ້ ເຈີ້. ມາ ຮີ ຢັອ ອີ ຈ່ອຍ ໂອນ ເຍົາ ເບີນ ຣາງິ້ຣ ຮໍ່ອ ຊ້ອງ.

2

1 ນະກ້ອຍ, ເກົາ ຄິດ ຊັງໄກຣ ລາລີ້ ເຈີ້ ຕາ ແອອ ອີ ເປາະ ຊາອິຣ ນ້ອງ ເຍົາ, ຍ່ອນ ເກົາ ອົງກັອຣ ຄັນ ເກົາ ເປາະ ຊາອິຣ ຕະ ໂອນ ເຍົາ ແກິດ ຕຸ່ຣ ຈື້. 2 ຄັນ ເກົາ ມາ ຕະ ໂອນ ເຍົາ ແກິດ ຕຸ່ຣ ຈື້, ເມົາ ແອັນ ກາ ອີ ຕະ ໂອນ ເກົາ ແກິດ ຮໍ່ອ? ໄກຣ ລາລີ້ ແອັງ ເຍົາ ແຕ່ ເຕ່ອ ຕະ ນະກ້ອຍ. ມາ ນານະ ເຍົາ ເຕ່ອ ຕະ ນະກ້ອຍ, ຄັນ ເກົາ ຕະ ໂອນ ເຍົາ ແກິດ ຕຸ່ຣ ຈື້? 3 ນະກ້ອຍ ແຕ ອິນໂຍ່ງ, ເກົາ ຄຽນ ເຈີ້ ຣານະ ກ້ອຍ ຕິ່ງ ປັຣນາຍ ຊາອິຣ ໂອນ ເຍົາ. ເກົາ ຕາ ແອອ, ບັອງ ກາ ເກົາ ແຕ້ອ ປິ ເຍົາ, ມາ ເຍົາ ເບີນ ຣາງິ້ຣ ຕຸ່ຣ ຈື້, ຍ່ອນ ເຍົາ ລາ ກວາຍ ກາ ເກີ້ຍ ຕະ ໂອນ ເກົາ ແກິດ ຮໍ່ອ. ເກົາ ດັງ ກຣັກ ຕິ່ງ ຣາງິ້ຣ ເກົາ, ບັອງ ກາ ເກົາ ຊ້ອງ ຮໍ່ອ, ເຍົາ ຊ້ອງ ຮໍ່ອ ເຕ່. 4 ບັອງ ກາ ເກົາ ຄຽນ ປັຣນາຍ ຊາອິຣ ກ້ອຍ ໂອນ ເຍົາ, ຣາງິ້ຣ ເກົາ ແກິດ ຕຸ່ຣ ຈື້ ອິນຕ້ອງ ລາລີ້, ກະ ຊັຣລັງ ມັດ ເກົາ ຮອຍ. ເກົາ ຄຽນ ນະກ້ອຍ, ເກົາ ຕາ ແອອ ອີ ໂອນ ເຍົາ ແກິດ ຕຸ່ຣ ຈື້, ມາ ເກົາ ຢັອ ອີ ໂອນ ເຍົາ ດັງ ມາແລະ ເກົາ ອາໂຍະ ເຍົາ ກູ່ ນະ.

ອັນ ກາ ຕະ ໂລ່ຍຣ, ອໍ ໂອນ ເຍົາ ຕັຣ ໂລ່ຍຣ ອັນ

5 ຄັນ ເບີນ ກວາຍ ອາແລະ ມາ ຕະ ໂລ່ຍຣ ໂອນ ກວາຍ ການໍ້ອ ແກິດ ຕຸ່ຣ ຈື້, ອັນ ຕາ ເບີນ ຕະ ໂອນ ແອັງ ເກົາ ຊ້ອງ ແກິດ ຕຸ່ຣ ຈື້, ມາ ອັນ ຕະ ໂອນ ກວາຍ ແຕ ເຍົາ ແກິດ ຕຸ່ຣ ຈື້ ເຕ່. ເກົາ ຕາ ແອອ ອີ ຕີ ອັນ ຮັບ ລາລີ້, ນະກ້ອຍ ເກົາ ຕາ ເບີນ ປາຍ ອັນ ຕະ ໂອນ ອິນແຍ່ະ ມັຣ ເຍົາ ແກິດ ຕຸ່ຣ ຈື້. 6 ແປະ ເຈີ້ ເຍົາ ໂຈະ ໄຕ່ດ ກວາຍ

* 1:19 1:19 ຣາມິ້ຣ 'ຊິລາ' ໄໝ່ ແຕ້ອ ກາ ເມົາ ດໍ້ອ 'ຊິລາວານ' ແຮ. † 1:20 ປັຣນາຍ 'ອາແມນ' ອາຕີ ລັຣ ລາ 'ກຣັກ ນະກ້ອຍ' ແຕ່ລາ 'ແຊອ ໂອນ ແກິດ ນະກ້ອຍ.'

ກ້ອຍ. * 7 ຊານໍ່ ອໍ ໂອນ ເຍົາ ຕັຣ ໂລ່ຍຮ ອັນ ກະ ຕາລິ້ນ ອັນ, ໂອນ ອັນ ຕາ ເບີນ ແກີດ ເປ່ ຍ່ອນ ແຕ ຮາງື່ຮ ອັນ ຕຸ່ຣ ງໍ່ ກ້ອຍ. 8 ເກົາ ແຊອໍ ເຍົາ ອາປັຣ ໂອນ ກວາຍ ກ້ອຍ ດັງ ເຍົາ ອາໂຢ່ະ ລາລີ້ ອັນ. 9 ຍ່ອນ ນະກ້ອຍ ແຕ ເກົາ ຄຽນ ປັຣນາຍ ອິນໂຍ່ງ ກ້ອຍ ໂອນ ເຍົາ: ເກົາ ຍິ່ອ ອີ ເຕີມ ຮາງື່ຮ ເຍົາ, ເຮີມ ເຍົາ ຕະ ຕາປຸ່ນ ອິນແຍ່ ະມັຣ ປັຣນາຍ ເກົາ ອາຕີ ມາ ຕາ ເບີນ. 10 ຄັນ ເຍົາ ຕັຣ ໂລ່ຍຮ ເມົາ, ເກົາ ຕັຣ ໂລ່ຍຮ ອັນ ເຕ່. ຄັນ ເກົາ ມາ ຕັຣ ໂລ່ຍຮ, ເກົາ ຕະ ນະກ້ອຍ ຍິ່ຣ ເມີງ ເຢຊູ ກຣິດ, ຍ່ອນ ເກົາ ຍິ່ອ ອີ ຈ່ອຍ ເຍົາ. 11 ເກົາ ຍິ່ອ ອີ ຕະ ໂອນ ເຢີງ ຊາຕານ ຕາ ເບີນ ເຮົາບ ມ້ອງ ໄຮ, ຍ່ອນ ໄຮ ດັງ ເຈີ່ ຮານະ ອັນ ອີ ຕະ.

ໂປໂລ ອາຕີ ແຕ ອັນ ແອິດ ຕິ່ງ ເມືອງ ໂທອາດ

12 ບັອງ ກາ ເກົາ ແຕ້ອໍ ປີ ເມືອງ ໂທອາດ ດໍອໍ ອາຕີ ປັຣນາຍ ອໍ ແຕ ເຢຊູ ກຣິດ, ບັອງ ກ້ອຍ ອິນເຈົາ ໄຮ ເປັຣ ຮານາ ໂອນ ເກົາ ເຕ້ອໍ ຕະ ຮານະ ຕິ່ງ ອິນຕຸ ກ້ອຍ. 13 ມາ ຮາງື່ຮ ເກົາ ຊ້ອງ ຕາ ເບີນ ຮໍ່ອໍ, ຍ່ອນ ເກົາ ຕາ ເບີນ ຮາມັຣ ຕີໂຕ ແຊມອາຍ ໄຮ ປໍ ກ້ອຍ. ນະກ້ອຍ ເກົາ ກ່ອບ ມັຣ ກວາຍ ກາ ແອິດ ຕິ່ງ ເມືອງ ກ້ອຍ, ເຈີ່ ເກົາ ເປາະ ປີ ແຄງ ມາທາໂດເນຍ ແອັມ.

ເຕ້ອໍ ໄຮ ເຮົາບ ຍ່ອນ ເຢຊູ ກຣິດ ຈ່ອຍ

14 ຊາແອັມ ເຢີງ ເຈົາຮາຊີ! ອັນ ໂອນ ຮີ ເຮົາບ ເລື້ອຍໆ ຍ່ອນ ແຕ ກຣິດ. ຮີ ລາ ນະ ແຮຍ ປາຣວມ ປັຣ ກູ່ ອິນຕຸ ຍ່ອນ ເຢີງ ເຈົາຮາຊີ ໂອນ ຮີ ອາຕີ ໂອນ ກູ່ ນະ ກວາຍ ດັງ ແຕ ກຣິດ. 15 ຮີ ແກີດ ນະ ອິມໂພງ ປາ ຣວມ ກາ ເຢຊູ ກຣິດ ມ່ອບ ຊາງ ໂອນ ເຢີງ ເຈົາຮາຊີ. ແຮຍ ປາຣວມ ກ້ອຍ ປັຣ ໂອນ ກູ່ ນະ ກວາຍ ເຕ້ອໍ ຊ້ອງ, ກວາຍ ກາ ເຢີງ ເຈົາຮາຊີ ຈ່ອຍ ອາມັງ, ກະ ກວາຍ ກາ ເຢີງ ເຈົາຮາຊີ ອາປິດ. 16 ມັຣ ກວາຍ ກາ ເຢີງ ເຈົາຮາຊີ ອາປິດ, ແຮຍ ກ້ອຍ ລາ ນະ ແຮຍ ຫຣິ່ງ ບູລ; ເຈີ່ ໄລ່ ກູຈິດ. ມາ ແຕ ມັຣ ກວາຍ ກາ ເຢີງ ເຈົາຮາຊີ ອີ ຈ່ອຍ ອາມັງ, ແຮຍ ກ້ອຍ ນະ ແຮຍ ປາຣວມ ກາ ຕະ ໂອນ ໄລ່ ອາມັງ. ຕາ ເບີນ ເມົາ ມາ ປຍາຍ ຕະ ຮານະ ໄນ່. 17 ຮີ ຕາ ເບີນ ນະ ກວາຍ ກາມໍ່ອໍ ອາຕີ ປັຣນາຍ ເຢີງ ເຈົາຮາຊີ ນະ ກວາຍ ກາ ຈິ່ເຈິງ ອີ ເບີນ ກໍາໄລ ຊ້ອງ. ມາ ຍ່ອນ ເຢີງ ເຈົາຮາຊີ ແປຣີ ຮີ ຕະ ຮານະ ໄນ່, ຮີ ອາຕີ ກຣັກ ລາລີ້ ຍິ່ຣ ເມີງ ອັນ, ຍ່ອນ ຮີ ເບີນ ມວຍ ຮາງື່ຮ ກະ ກຣິດ.

3

ຕາປຸ່ນ ເຢຊູ ກຣິດ ລາ ອໍ ກາເລີຍ ແຕ ຕາປຸ່ນ ຄານອດ ໂມເຊ

1 ຊານໍ່ ເຍົາ ຄິດ ເກົາ ຍິ່ອ ອີ ຍ່ອງ ລັຣ ຈະ ເກົາ ເບີມ ບໍ? ເກົາ ຕາ ເບີນ ຕຸ່ຣ ອິງເຄາະ ເບີນ ປັຣນາຍ ຍ່ອງ ອາປັຣ ໂອນ ເຍົາ, ແຕີລາ ເບີນ ປັຣນາຍ ແຕ ເຍົາ ອາປັຣ ໂອນ ກວາຍ ການໍ່ອໍ. 2 ເຍົາ ແຕ້ ລາ ນະ ປັຣນາຍ ຍ່ອງ ກາ ເກົາ ດໍອໍ ຕິ່ງ ຮາງື່ຮ. ຄັນ ເມົາ ຍິ່ອ ອີ ດັງ ແຕ ເກົາ, ເຕ້ອໍ ໄລ່ ເຮີມ ແຕ ຮານະ ເຍົາ ຕະ. 3 ເມົາ ດັງ ແຈງ ເຍົາ ລາ ນະ ປັຣນາຍ ແຕ ກຣິດ ແຕ້ ຄຽນ, ມາ ເກົາ ລາ ກວາຍ ກາ ອາຊວຍ ປັຣນາຍ ກ້ອຍ. ປັຣນາຍ ກ້ອຍ ເມົາ ຕາ ເບີນ ຄຽນ ແຕ ແດິອໍ ມິ່ກ, ມາ ເມົາ ຄຽນ ແຕ ຮາເວົາຍ ເຢີງ ເຈົາຮາຊີ, ອັນ ກາ ເຢີງ ອາມັງ ເລື້ອຍໆ. ກະ ເມົາ ຕາ ເບີນ ຄຽນ ຕິ່ງ ຕາເມົາ,* ມາ ເມົາ ຄຽນ ຕິ່ງ ຮາງື່ຮ ກວາຍ.

4 ເກົາ ເຕ້ອໍ ປາຍ ປັຣນາຍ ໄນ່ ຍ່ອນ ເກົາ ຊາອໍາ ເຢີງ ເຈົາຮາຊີ ລາ ຍ່ອນ ແຕ ເຢຊູ ກຣິດ. 5 ມາ ມັຣ ຮາ ນະ ອິນເຕົາ ເກົາ ຄິດ ອີ ຕະ, ເກົາ ຕາ ເຕ້ອໍ ຕະ ເບີມ ມັຣ ຮານະ ກ້ອຍ, ມາ ແອິງ ເຢີງ ເຈົາຮາຊີ ແຕ້ ໂອນ ເກົາ ເຕ້ອໍ ຕະ ນະກ້ອຍ. 6 ໂກຣ ລາລີ້ ເຢີງ ເຈົາຮາຊີ ໂອນ ເກົາ ເຕ້ອໍ ຕະ ຮານະ ອາຕີ ປັຣນາຍ ປັຣຄັນ ຕາໄມ ກາ ອັນ ໂອນ. ປັຣນາຍ ປັຣຄັນ ຕາໄມ ໄນ່ ຕາ ເບີນ ນະ ມັຣ ຄານອດ ໂມເຊ ໂອນ. ມາ ປັຣນາຍ ປັຣຄັນ ຕາໄມ ໄນ່ ແຕ້ອໍ ແຕ ຮາເວົາຍ ເຢີງ ເຈົາຮາຊີ. ຄັນ ໄຮ ຕາປຸ່ນ ຄານອດ ມັຣ ໂມເຊ ໂອນ, ໄຮ ກູຈິດ, ມາ ຄັນ ໄຮ ຕາ ປຸ່ນ ປັຣນາຍ ປັຣຄັນ ຕາໄມ ກາ ແຕ້ອໍ ແຕ ຮາເວົາຍ ເຢີງ ເຈົາຮາຊີ, ໄຮ ເບີນ ອາມັງ.

7 ຄານອດ ມັຣ ເຢີງ ເຈົາຮາຊີ ໂອນ ຮານາ ໂມເຊ ແຕ ອິມເບີ, ອັນ ຄຽນ ດໍອໍ ຕິ່ງ ຕາເມົາ. ບັອງ ກາ ເຢີງ ເຈົາຮາຊີ ໂອນ ໂມເຊ ຄານອດ ກ້ອຍ, ໂມເຊ ເຮີມ ອາງອິ່ຣ ແຕ ເຢີງ ເຈົາຮາຊີ ປາເລີງ ປີ ອິນຕຸ ອັນ ແອິດ.

* 2:6 2:6 ພໍ ແຕ ໂກຣິນໂທ ມວຍ 5:1. * 3:3 3:3 ແຕ້ອໍ ອັນ ປາຍ "ຄຽນ ຕິ່ງ ຕາເມົາ," ອັນ ຊາກໍາ ແຕ ຄານອດ ເຢີງ ເຈົາຮາຊີ ໂອນ ຮານາ ໂມເຊ.

ນະກ້ອຍ ມັຮ ກວາຍ ອິດຊະຣາເອລ ຕາ ເຮົາບ ແ່ ປີ ມາມ ໂມເຊ, ຍ່ອນ ເບີນ ອາງອີຣ ປາເລີງ ແກ້ດ ຊັຮມ ຍາລ ມັດ ໄລ່. ມາ ປັງ ກ້ອຍ ອົງກ່ອຍ ປິດ ແຕ ມາມ ໂມເຊ. ຄັນ ປັຮນາຍ ຕຍາ ກາ ໂອນ ກວາຍ ດັງ ອົງເຄາະ ກູຈິດ ມາ ອິນນ້ອງ ເບີນ ອາງອີຣ, ⁸ ກາເລີຍ ແຕ ກ້ອຍ ແອັນ ປັຮນາຍ ຕາໄມ ແຕ ຣາເວີຍ ເຢີງ ເຈົ້າຣາຊີ ເບີນ ອາງອີຣ ກາເລີຍ ແຕ ກ້ອຍ ແອັນ. ⁹ ຄັນ ປັຮນາຍ ຕຍາ ກາ ຕະ ໂອນ ກວາຍ ດັງ ໄລ່ ຕະ ໄລ່ຍຣ ລາ ເບີນ ອາງອີຣ, ນະກ້ອຍ ປັຮນາຍ ຕາໄມ ກາ ຕະ ໂອນ ກວາຍ ແກ້ດ ຕານ້ອງ ອໍ ຍໍຮ ເມີງ ເຢີງ ເຈົ້າຣາຊີ ລາ ເບີນ ອາງອີຣ ແກ້ຍ ແຕ ກ້ອຍ ແອັນ. ¹⁰ ຄັນ ເບີນ ປັຮນາຍ ອິນເຕົ້າ ໄຮ ເຮີມ ອາງອີຣ, ມາ ແຕ້ອ ມວຍ ປັຮນາຍ ອາງອີຣ ກາເລີຍ ແອັນ, ປັຮນາຍ ກາ ໄຮ ເຮີມ ອາງອີຣ ແຕ ອິນໂຍ່ງ ໄຮ ຕາ ເບີນ ເຮີມ ອາງອີຣ ນ້ອງ. ¹¹ ນະກ້ອຍ, ຄັນ ປັຮນາຍ ຕຍາ ລາ ເບີນ ອາງອີຣ, ມາ ອາງອີຣ ກ້ອຍ ອົງກ່ອຍ ປິດ ນະ ປັງ ອົງກ່ອຍ ປິດ, ປັຮນາຍ ຕາໄມ ກາ ແອັດ ຊິດ ແດີຍ ເບີນ ອາງອີຣ ກາເລີຍ ແຕ ປັຮນາຍ ຕຍາ.

¹² ຍ່ອນ ເກົາ ອົງກ່ອງ ຣາມິ້ຮ ໄນ່ ລາ ເກົາ ຍັນ ລາລີ້ ອາຕີ ປັຮນາຍ ໄນ່. ¹³ ເກົາ ຕາ ເບີນ ຕະ ນະ ໂມເຊ ຕະ ແຕ ອິມແປ້; ອັນ ອິດ ເປຣ່, ເຈ້ ປູລ ມາມ ອັນ ໂອນ ກວາຍ ອິດຊະຣາເອລ ຕາ ເຕ່ອ ເຮີມ ປັງ ກາ ອົງກ່ອຍ ປິດ ແຕ ມາມ ອັນ. ¹⁴ ມາ ມັຮ ກວາຍ ອິດຊະຣາເອລ ກ້ອຍ, ໄລ່ ເບີນ ຣາງືຮ ກ້ອງ. ກະ ເຕົ້າ ຕາໄງ ໄນ່, ແຕ້ອ ໄລ່ ກ້ອຍ ອານ ແຕ ປັງ ປັຮນາຍ ປັຮຄັນ ຕຍາ, ໄລ່ ຕາ ເບີນ ດັງ ແຈງ, ນະ ເບີນ ເປຣ່ ປູລ ມັດ ໄລ່. ມາ ແອັງ ກວາຍ ກາ ເບີນ ມວຍ ຣາງືຮ ກະ ເຢຊູ ກຣິດ ຊ້ອງ ເຕ່ອ ແກ້ດ ປິດ ເປຣ່ ກ້ອຍ. ¹⁵ ໄກຣ ລາລີ້ ເຕົ້າ ຕາໄງ ໄນ່, ແຕ້ອ ໄລ່ ອານ ແຕ ປັງ ປັຮນາຍ ມັຮ ໂມເຊ ຄຽນ, ໄລ່ ຕາ ເບີນ ຊ້ອງ ແຈງ, ນະ ມວຍ ແບະ ເປຣ່ ປູລ ຣາງືຮ ໄລ່. ¹⁶ ມາ ຄັນ ກວາຍ ອາແລະ ແຕ້ອ ຊາອໍ ອິນເຈົ້າ, ນະ ເປຣ່ ກ້ອຍ ຕາ ເບີນ ປູລ ນ້ອງ. ¹⁷ ອິນເຈົ້າ ໄຮ ລາ ຣາເວີຍ ເຢີງ ເຈົ້າຣາຊີ, ກະ ກວາຍ ອາແລະ ກາ ເບີນ ຣາເວີຍ ເຢີງ ເຈົ້າຣາຊີ ແອັດ ກະ ອັນ, ຣາງືຮ ກວາຍ ກ້ອຍ ຕາ ເບີນ ຊ້ອງ ຕຸ່ຣ ຕັລ ອິນເຕົ້າ ນ້ອງ ແວັດ ແຕ ຣານະ ຕາ ອໍ. ¹⁸ ນະກ້ອຍ ອິນແຍະ ມັຮ ໄຮ ກາ ຊາອໍ ເຢຊູ ກຣິດ ເຈ້, ໄຮ ຕາ ເບີນ ນະ ເປຣ່ ປູລ ມາມ ໄຮ. ມາ ໄຮ ລາ ນະ ຊັຮລັງ ກາ ປາເລີງ ລັຮ ອາງອີຣ ແຕ ອິນເຈົ້າ ໄຮ. ກະ ຍ່ອນ ຣາເວີຍ ເຢີງ ເຈົ້າຣາຊີ ຕະ ຣານະ ຕິ່ງ ຣາງືຮ ໄຮ, ນະກ້ອຍ ກູ່ ຣາໄງ ຣາງືຮ ໄຮ ແກ້ດ ອາງອີຣ ອາຊ້ອຣ ນະ ຣາງືຮ ອິນເຈົ້າ ໄຮ ແຕ.

4

ໂປໂລ ອາຕີ ແຕ ເຢຊູ ກຣິດ, ອິນເຈົ້າ ໄຮ

¹ ເກົາ ເບີນ ຕະ ຣານະ ໄນ່ ຍ່ອນ ເຢີງ ເຈົ້າຣາຊີ ອາໂຢະ ຕະ ເກົາ. ຍ່ອນ ນະກ້ອຍ ຣາງືຮ ເກົາ ຕາ ເບີນ ຊ້ອງ ເປ່. ² ເກົາ ຕາ ເບີນ ອາໂລກ ເມົ້າ ຍິອໍ ອິ ໂອນ ໄລ່ ຊາອໍ ເຢີງ ເຈົ້າຣາຊີ. ກະ ເກົາ ຕາ ເບີນ ອາຕີ ອິມພາ ແຕ ປັຮນາຍ ເຢີງ ເຈົ້າຣາຊີ. ເກົາ ຕັຣ ອິນແຍະ ຣານະ ແກຣະ ກະ ຣານະ ກູມາລ ຕະ. ມາ ເກົາ ອາປັຣ ໂອນ ກູ່ ນະ ກວາຍ ດັງ ແຈງ ແຕ ປັຮນາຍ ປຍາຍ ແຕ ເຢີງ ເຈົ້າຣາຊີ. ເກົາ ໂອນ ກູ່ ນະ ກວາຍ ຕາຕ່ອຍ ແຕ ຣານະ ເກົາ ຕະ ປຍາຍ ແຕີລາ ຕາ ເບີນ ປຍາຍ ຍິ່ຮ ເມີງ ເຢີງ ເຈົ້າຣາຊີ.

³ ມາ ຄັນ ເມົ້າ ປາຍ ເກົາ ປາໂຕະ ປັຮນາຍ ອໍ, ກວາຍ ກາ ປາຍ ນະກ້ອຍ ລາ ກວາຍ ກາ ຕາ ແອຣໍ ອິ ຊາງັດ ແຕ ປັຮນາຍ ເກົາ. ກະ ປັຣແນີ ມັນເຕຣີ ເຢີງ ເຈົ້າຣາຊີ ອາປິດ ຊ້ອງ ກວາຍ ກ້ອຍ. ⁴ ໄລ່ ຕາ ແອຣໍ ອິ ຊາອໍ, ຍ່ອນ ເຢີງ ຊາຕານ ປູລ ຕິ່ງ ຣາງືຮ ໄລ່. ນະກ້ອຍ ໄລ່ ຕາ ເຕ່ອ ຊາປຸ່ຣ ອໍານາດ ອາງອີຣ ແຕ ປັຮນາຍ ອໍ ເຢຊູ ກຣິດ, ອັນ ກາ ມູເຈິງ ເລ້ຍ ກະ ເຢີງ ເຈົ້າຣາຊີ. ⁵ ເກົາ ຕາ ເບີນ ອາຕີ ໂອນ ເຍົາ ຕາປູນ ເກົາ, ມາ ເກົາ ອາຕີ ໂອນ ເຍົາ ຕາປູນ ແອັງ ເຢຊູ ກຣິດ, ອິນເຈົ້າ ໄຮ. ເກົາ ລາ ກວາຍ ຕະ ຣານະ ເຍົາ ຍ່ອນ ເກົາ ຕາປູນ ເຢຊູ ກຣິດ. ⁶ ເຢີງ ເຈົ້າຣາຊີ ປາຍ ເຈ້: "ອົງເຄາະ ເບີນ ປັງ ປາເລີງ ຕິ່ງ ອິນຕຸ ການໍາ." ອັນ ກ້ອຍ ແຕ່ ຕະ ຕິ່ງ ຣາງືຮ ເກົາ ໂອນ ເຕ່ອ ເກົາ ດັງ ອໍານາດ ອາງອີຣ ແຕ ເຢີງ ເຈົ້າຣາຊີ ກາ ເຢຊູ ກຣິດ ອາປັຣ ໂອນ ໄຮ ເຮີມ.

ໂປໂລ ຊາກໍາ ແຕ ອາແຕັຣ ກູແຕຣໍ

⁷ ຈະ ຮິ ລາ ນະ ອາແຕັຣ ກູແຕຣໍ. ຮິ ເບີນ ຣານະ ອໍ ແຕ ເຢີງ ເຈົ້າຣາຊີ ລາ ນະ ອັນ ດໍອໍ ເກຣິ່ງ ເກົາ ເປ່ ງ ລາລີ້ ຕິ່ງ ອາແຕັຣ ກູແຕຣໍ. ອັນ ຕະ ນະກ້ອຍ ໂອນ ກູ່ ນະ ກວາຍ ເຕ່ອ ດັງ ມັຮ ຣານະ ອໍ ຮິ ເຕ່ອ ຕະ ລາ

ແຕ່ອໍ ແຕ ເຢີງ ເຈົາຣາຊີ, ຕາ ແກິນ ແຕ ຮິ ເບີມ. ⁸ ຊາອິ້ຍ ເຮີບ ເຈີ່ ເມົ່າ ຊຳເບີນ ຮິ, ມາ ໄລ່ ຕາ ດັງ ເບີນ. ຊາອິ້ຍ ເຮີບ ເຈີ່ ຮິ ຊ້ອງງັດ, ມາ ຮງັ້ຮ ຮິ ຕາ ເບີນ ເປ່. ⁹ ຊາອິ້ຍ ເຮີບ ເຈີ່ ເມົ່າ ຕະ ກະ ອິ ກາຈິດ ຮິ, ມາ ເຢີງ ເຈົາຣາຊີ ຕາ ເບີນ ຕັຮ ຮິ. ກະ ຊາອິ້ຍ ເຮີບ ເຈີ່ ເມົ່າ ຕະ ຮິ ແດິມ, ມາ ເຢີງ ເຈົາຣາຊີ ຕາ ເບີນ ໂອນ ໄລ່ ກາຈິດ ຮິ. ¹⁰ ດ ລາລີ່ ຈະ ຮິ ມັນ ອິ ກູຈິດ ມູເຈີງ ເຢຊູ ເຕ່. ໄນ່ ລາ ຮານະ ໂອນ ກູ່ ນະ ກວາຍ ເຕ່ອໍ ດັງ ເຢຊູ ອາມັງ ກະ ອັນ ຈ່ອຍ ຮິ ແຮີ. ¹¹ ຕິ່ງ ແດິຍ ອາມັງ ຮິ, ເມົ່າ ມ່ອບ ເລືອຍໆ ຮິ ໂອນ ເມົ່າ ກາຈິດ, ຍ່ອນ ຮິ ຕະ ຮານະ ເຢຊູ. ຮານະ ໄນ່ ອາປັຮ ໂອນ ເມົ່າ ເຮີມ ເຢຊູ ອາມັງ ຕິ່ງ ຈະ ຮິ. ¹² ນະກ້ອຍ ຮິ ຈິວ ທໍ ເມົ່າ ອິ ກາຈິດ ຮິ, ດໍອໍ ໂອນ ເຍົາ ເບີນ ອາມັງ ເລືອຍໆ.

¹³ ຕິ່ງ ບຶ່ງ ປັຮນາຍ ເຢີງ ເຈົາຣາຊີ ແຕ ອິມແປີ ເບີນ ເມົ່າ ຄຽນ ປາຍ:

"ເກົາ ຊາອໍ ເຈີ່,

ຍ່ອນ ນະກ້ອຍ ເກົາ ອາຕີ."

ຮິ ຊາອໍ ມູເຈີງ ກວາຍ ກ້ອຍ ເຕ່. ຍ່ອນ ນະກ້ອຍ ຮິ ອາຕີ. ¹⁴ ຮິ ດັງ ອັນ ກາ ໂອນ ເຢຊູ, ອິນເຈົາ ໄຮ, ອາມັງ ລັຮ ແຕ ກູຈິດ, ອັນ ອິ ໂອນ ຮິ ອາມັງ ລັຮ ແຕ ກູຈິດ ມັນດຸ ກະ ເຢຊູ, ກະ ອັນ ອິ ໂອນ ອິນແຍ່ະ ມັຮ ໄຮ ແອິດ ມັນດຸ ຍັຮ ເມົາງ ອັນ. ¹⁵ ກູ່ ຮາມິ່ຮ ໄນ່ ແຕ່ອໍ ຍ່ອນ ອັນ ຍິໍ ອິ ຈ່ອຍ ເຍົາ. ກະ ຄັນ ອັນ ຈ່ອຍ ເມົາດ ກຶ່ງ ກວາຍ, ໄລ່ ອິ ເກົາ ຊາແອິນ ອັນ ກະ ຍ່ອງ ອໍານາດ ອາງອິ່ຮ ແຕ ອັນ ຊາອິ້ຍ ແອັນ.

¹⁶ ນະກ້ອຍ ຮງັ້ຮ ຮິ ຕາ ເບີນ ຊ້ອງ ເປ່ ອິນເຕົ່າ. ຈະ ຮິ ບັອງ ແກິດ ຮຸ່ງ, ມາ ຮງັ້ຮ ຮິ ແກິດ ອາມັງ ລັຮ ກູ່ ຮາໂງ. ¹⁷ ຕຸ່ຮ ກັດ ຮິ ຈິວ ຕິ່ງ ແດິຍ ໄນ່ ລາ ບິໍອໍ ຊ້ອງ ກະ ມາໂຮຍ ຊ້ອງ. ກະ ຕຸ່ຮ ກັດ ໄນ່ ຕະ ໂອນ ຮິ ເບີນ ອາງອິ່ຮ ຕິ່ງ ແດິຍ ອິນຕຸ່ນ ແອັນ ກາ ຕາ ເບີນ ແກິດ ບິດ. ¹⁸ ໄຮ ຕາ ເບີນ ເນ່ ບິ ຮາມິ່ຮ ຕິ່ງ ແດິຍ ໄນ່ ມັຮ ມັດ ໄຮ ເຕ່ອໍ ເຮີມ, ມາ ໄຮ ເນ່ ເລືອຍໆ ບິ ຮາມິ່ຮ ຕິ່ງ ແດິຍ ອິນຕຸ່ນ ມັຮ ມັດ ໄຮ ຕາ ຢວາຮ ເຮີມ. ຮາມິ່ຮ ອິນເຕົ່າ ໄຮ ເຕ່ອໍ ເຮີມ, ແອິດ ມາໂຮຍ ຊ້ອງ, ມາ ມັຮ ຮາມິ່ຮ ໄຮ ຕາ ເຕ່ອໍ ເຮີມ, ແອິດ ຊົດ ແດິຍ.

5

ອິນດຸ ແອິດ ຕິ່ງ ມັນລ້ອງ

¹ ຈະ ໄຮ ລາ ນະ ດຸງ ແອິດ ມາໂຮຍ ຕິ່ງ ແດິຍ ໄນ່. ມາ ໄຮ ດັງ ຄັນ ດຸງ ໄນ່ ອາໂຍຮ ແກິດ ຮຸ່ງ, ໄຮ ເບີນ ດຸງ ຕາໄມ ແອິດ ຕິ່ງ ມັນລ້ອງ ແອັນ. ດຸງ ກ້ອຍ ແອິດ ຊົດ ແດິຍ, ຍ່ອນ ເຢີງ ເຈົາຣາຊີ ຕະ ດຸງ ກ້ອຍ, ຕາ ແກິນ ອາຕີ ກວາຍ ຕະ. ² ຕິ່ງ ຈະ ໄຮ ຊານໍ່, ໄຮ ກູໂກຢ ເລືອຍໆ ຍິໍ ອິ ເບີນ ຈະ ຕາໄມ ຕິ່ງ ມັນລ້ອງ, ນະ ໄຮ ອິ ແຊິບ ອາຍິ່ອຮ ຕາໄມ. ³ ຍ່ອນ ແຕ່ອໍ ໄຮ ເບີນ ຈະ ຕາໄມ ກ້ອຍ, ຮາເວົ້າຍ ໄຮ ຕາ ເບີນ ແອິດ ມູລາໂລະ. ⁴ ໄຮ ແອິດ ກູໂກຢ ເລືອຍໆ ຕິ່ງ ແດິຍ ໄນ່ ຍ່ອນ ໄຮ ຊ້ອງ ຕາ ແອອໍ ອິ ຕັຮ ຈະ ໄນ່, ມາ ໄຮ ອູອາຮ ອູໂອອໍ ຍິໍ ອິ ເບີນ ຈະ ຕາໄມ ຕິ່ງ ແດິຍ ອິນຕຸ່ນ. ໄນ່ ລາ ນະ ຮງັ້ຮ ອາມັງ ເລືອຍໆ ຕາລຸຮ ຮງັ້ຮ ອາມັງ ຕິ່ງ ແດິຍ ໄນ່. ⁵ ເຢີງ ເຈົາຣາຊີ ກຽມ ດໍອໍ ນະກ້ອຍ ໂອນ ໄຮ. ອັນ ໂອນ ໄຮ ເບີນ ຮາເວົ້າຍ ອັນ ເຈີ່ ດໍອໍ ຕະ ໂອນ ໄຮ ດັງ ອັນ ອິ ຕະ ໂອນ ເຈີ່ ມັຮ ອັນ ເອິອໍ.

⁶ ນະກ້ອຍ ໄຮ ອົງກ່ອງ ເລືອຍໆ ຕິ່ງ ຮງັ້ຮ ໄຮ, ກະ ໄຮ ດັງ ບັອງ ກາ ຈະ ໄຮ ອິນນ້ອງ ແອິດ ອາມັງ ຕິ່ງ ກູແຕອໍ ໄນ່, ໄຮ ແອິດ ເຢີງ ແຕ ອິນດຸ ອິນເຈົາ ແອິດ. ⁷ ໄຮ ອາມັງ ຍ່ອນ ໄຮ ຕາປຸ່ນ ຮາມິ່ຮ ໄຮ ຊາອໍ, ຕາ ແກິນ ຍ່ອນ ໄຮ ຕາປຸ່ນ ຮາມິ່ຮ ໄຮ ເຮີມ. ⁸ ໄຮ ຕາ ເບີນ ອົງກ້ອຮ ອິນເຕົ່າ, ກະ ໄຮ ຄິ່ດ ອໍ ກາເລີຍ ໄຮ ກູຈິດ, ເຈີ່ ໄຮ ເຈົາ ແອິດ ມັນດຸ ກະ ອິນເຈົາ ໄຮ. ⁹ ມາ ກາເລີຍ ແຕ ຮາມິ່ຮ ການໍອໍ ໄຮ ຍິໍ ອິ ຕະ ໂອນ ອິນເຈົາ ໄຮ ຊ້ອງ ຮໍອໍ ຮງັ້ຮ ກະ ໄຮ, ຕາ ເບີນ ອິນເຕົ່າ ໄຮ ແອິດ ຕິ່ງ ກູແຕອໍ ໄນ່ ແຕີລາ ແອິດ ຕິ່ງ ມັນລ້ອງ. ¹⁰ ແຕ່ອໍ ຕາໂງ ກຮິດ ຕັດຊິ່ນ ອິນແຍ່ະ ມັຮ ກວາຍ, ກູ່ ນະ ໄຮ ແອິດ ຕາຍິ່ງ ຍັຮ ເມົາງ ອັນ; ເຈີ່ ໄຮ ເບີນ ເກົາ ຕາປຸ່ນ ຮານະ ອິນເຕົ່າ ໄຮ ຕະ ຕິ່ງ ແດິຍ ອາມັງ ໄຮ, ຮານະ ອໍ ແຕີລາ ຮານະ ຕາ ອໍ.

ໄຮ ແອິດ ຮາຕອຍ ກະ ເຢີງ ເຈົາຣາຊີ ຍ່ອນ ແຕ ເຢຊູ ກຮິດ

11 ຮິ ດັງ ອົງກ້ອຍ ເຢີງ ເຈົ້າຣາຊີ ເຈີ່. ຍ່ອນ ນະກ້ອຍ ຮິ ອາຕີ ກວາຍ ການໍ້ອ ໂອນ ໄລ່ ຊາອໍາ ເຕ່. ເຢີງ ເຈົ້າຣາຊີ ດັງ ເຈີ່ ກູ່ ຣານະ ຕົ້ງ ຣາງັຣ ຮິ. ກະ ຮິ ຍິ້ອ ເຍົາ ດັງ ເຕ່ ມັຣ ຣານະ ແຕ ຣາງັຣ ຮິ. 12 ຮິ ຕາ ເບີນ ປາຍ ນະກ້ອຍ ໂອນ ເຍົາ ຄິດ ຮິ ຍ່ອງ ຈະ ຮິ ເບີມ. ມາ ຮິ ຍິ້ອ ເຍົາ ເບີນ ມວຍ ຣາມິ້ຣ ອໍ ອາຕີ ແຕ ຮິ. ນະກ້ອຍ ເຍົາ ເຕ່ອ ຕາແອີຍ ລັຣ ໂຈະ ໄລ່ ກາ ຍິ້ອ ອີ ໂອນ ປາຍ ໄລ່ ຕະ ອໍ ຍິ້ຣ ເມີງ ກວາຍ ຍິ້ອ ອີ ໂອນ ກວາຍ ເຮີມ, ມາ ຣາງັຣ ໄລ່ ຕາ ເບີນ ອໍ ອິນເຕົ້າ. 13 ເບີນ ກວາຍ ປາຍ ຮິ ລາ ກວາຍ ຢຸ່ຣ. ຮິ ຢຸ່ຣ ແຕີລາ ຕາ ເບີນ ຢຸ່ຣ, ລາ ຕາ ເບີນ ອິນເຕົ້າ. ຮິ ຍິ້ອ ອີ ຕະ ຣານະ ເຢີງ ເຈົ້າຣາຊີ ກະ ຈ່ອຍ ເຍົາ ຊ້ອງ. 14 ຣາງັຣ ອາໂຢະ ແຕ ເຢຊູ ກຣິດ ມັນຕຣຸ່ ຮິ. ນະກ້ອຍ ຮິ ຄິດ ນະໄນ່: ຄັນ ເບີນ ມານະ ກູຈິດ ຕາງ ກູ່ ນະ ກວາຍ, ຣາມິ້ຣ ກ້ອຍ ລາ ນະ ກູ່ ນະ ກວາຍ ກູຈິດ ເຕ່. 15 ເຢຊູ ກູຈິດ ເຈີ່ ຕາງ ກູ່ ນະ ກວາຍ, ໂອນ ໄລ່ ກາ ອິນນ້ອງ ອາມັງ ຕາ ເບີນ ຕາປູນ ນ້ອງ ຣາງັຣ ໄລ່ ເບີມ, ມາ ໂອນ ຕາປູນ ຣາງັຣ ອັນ ກາ ກູຈິດ ກະ ອາມັງ ລັຣ ຕາງ ໄລ່.

16 ນະກ້ອຍ ແຕ ຕາໂງ ໄນ່ ເຕົ້າ ແຕ້ອ ຕາໂງ ອິນຕູນ, ຮິ ຕາ ເບີນ ຄິດ ນ້ອງ ແຕ ກວາຍ ການໍ້ອ, ໄລ່ ອໍ ມາ ຕາ ເບີນ ອໍ ຕາປູນ ຣານະ ກວາຍ ເກີຍ ຄິດ. ບ້ອງ ອາໄຣ່ ຮິ ຄິດ ນະກ້ອຍ ເຕ່ ແຕ ເຢຊູ ກຣິດ, ມາ ຊານໍ ຮິ ຕາ ເບີນ ຄິດ ນ້ອງ ນະກ້ອຍ. 17 ນະກ້ອຍ ຄັນ ກວາຍ ອາແລະ ມາ ເບີນ ມວຍ ຣາງັຣ ກະ ເຢຊູ ກຣິດ, ກວາຍ ກ້ອຍ ແກີດ ຕາໄມ ລັຣ. ມັຣ ຣານະ ຕຍາ ປິດ ອິນແຍະ ເຈີ່. ແຕ້ອ ຣານະ ຕາໄມ ແອັມ. 18 ອິນແຍະ ຣານະ ໄນ່ ລາ ແຕ້ອ ແຕ ເຢີງ ເຈົ້າຣາຊີ. ຍ່ອນ ແຕ ເຢຊູ ກຣິດ ເຢີງ ເຈົ້າຣາຊີ ປຣ່ອມ ໂອນ ໄຣ ເຕ່ອ ຣາຕອຍ ລັຣ ກະ ອັນ. ກະ ອັນ ໂອນ ຮິ ຕະ ຣານະ ອາຕີ ລັຣ ໂອນ ກວາຍ ການໍ້ອ ດັງ ນະໄນ່: 19 ຍ່ອນ ແຕ ເຢຊູ ກຣິດ, ເຢີງ ເຈົ້າຣາຊີ ຕະ ໂອນ ກູ່ ນະ ກວາຍ ເຕ່ອ ຣາຕອຍ ລັຣ ກະ ອັນ. ອັນ ຕາ ເບີນ ຕະ ໂຕດ ນ້ອງ ມັຣ ໂລ່ຍຣ ໄລ່. ກະ ອັນ ໂອນ ໄຣ ເບີນ ຣານະ ອາຕີ ລັຣ ໂອນ ກວາຍ ການໍ້ອ ດັງ ເຕ່.

20 ຮິ ລາ ກວາຍ ເດີງ ປັຣນາຍ ເຢຊູ ກຣິດ ອາຕີ ໂອນ ເຍົາ. ນະກ້ອຍ, ເຢີງ ເຈົ້າຣາຊີ ແປຣີ ຮິ ອາຕີ ຕາງ ປັຣນາຍ ອັນ. ຍ່ອນ ແຕ ເຢຊູ ກຣິດ, ຮິ ແຊອ ເຍົາ ປຣ່ອມ ຣາຕອຍ ລັຣ ກະ ເຢີງ ເຈົ້າຣາຊີ. 21 ເຢຊູ ກຣິດ ຕາ ເບີນ ເບີນ ໂລ່ຍຣ ອິນເຕົ້າ. ມາ ເຢີງ ເຈົ້າຣາຊີ ໂອນ ອັນ ຈິວ ກູຈິດ ຕາງ ໂລ່ຍຣ ໄຣ. ຍ່ອນ ໄຣ ເບີນ ມວຍ ຣາງັຣ ກະ ເຢຊູ, ນະກ້ອຍ ໄຣ ແກີດ ຕານ້ອງ ອໍ ຍິ້ຣ ເມີງ ເຢີງ ເຈົ້າຣາຊີ.

6

1 ຮິ ຕະ ມວຍ ຣານະ ກະ ເຢີງ ເຈົ້າຣາຊີ. ອັນ ຈ່ອຍ ເມີດ ເຍົາ ເຈີ່, ຍ່ອນ ນະກ້ອຍ ຮິ ແຊອ ເຍົາ ອິນໂຈຍ ຕັຣ ມັຣ ຣານະ ອັນ ຈ່ອຍ ເຍົາ. 2 ເຢີງ ເຈົ້າຣາຊີ ອາຕີ ເຈີ່ ຕົ້ງ ປິງ ປັຣນາຍ ອັນ ແຕ ອິມແປ ປາຍ: "ແຕ້ອ ປາແມ່ນ ເກົາ ອີ ຈ່ອຍ ເມີດ ເຍົາ, ຕາໂງ ກ້ອຍ ເກົາ ຊ້ອງ ປັຣນາຍ ເຍົາ ເກົາແຊອ. ກະ ແຕ້ອ ປາແມ່ນ ເກົາ ຍິ້ອ ອີ ຈ່ອຍ ອາມັງ ເຍົາ, ຕາໂງ ກ້ອຍ ເກົາ ຈ່ອຍ." ໂກຣ ລາລີ, ຕາໂງ ໄນ່ ແຕ້ ເຢີງ ເຈົ້າຣາຊີ ອີ ຈ່ອຍ ເຍົາ, ກະ ຕາໂງ ໄນ່ ແຕ້ ອັນ ອີ ຈ່ອຍ ອາມັງ ເຍົາ.

ມັຣ ກວາຍ ຕະ ຣານະ ເຢີງ ເຈົ້າຣາຊີ, ໄລ່ ຈິວ ຊາອິ້ຍ ຕຸ່ຣ ກັດ

3 ຮິ ຕາ ເບີນ ຕະ ອິນເຕົ້າ ໂອນ ກວາຍ ການໍ້ອ ຕາ ແອອ ອີ ຊາອໍາ, ແຕີລາ ໂອນ ໄລ່ ເຕ່ອ ຕີ ມັຣ ຣານະ ຮິ ຕະ. 4 ມາ ກູ່ ຣາມິ້ຣ ອິນເຕົ້າ ຮິ ຕະ, ຮິ ອາປັຣ ຮິ ຕະ ຣານະ ເຢີງ ເຈົ້າຣາຊີ. ຣານະ ຮິ ອາປັຣ ລາ ນະໄນ່: ຮິ ຈິວ ຊາອິ້ຍ ຣາມິ້ຣ ຕຸ່ຣ ກັດ, ຕຸ່ຣ ກາຕິດ, ກະ ໂຕຍ ບາບ. 5 ຮິ ຈິວ ເມົາ ປຍາຍຣ ຮິ, ເມົາ ໂຈະ ຮິ ຕົ້ງ ກໍ້ອ, ກະ ເມົາ ຣາຍົວະ ໂອນ ເມົາ ຕະ ຮິ. ຮິ ຕະ ຣານະ ລາແກັຣ ລາລີ. ແຕ້ອ ຊາເດົາ ກາ ຮິ ເມົາອ, ຮິ ຕາ ເບີນ ປິ ເລ້ຍ. ກະ ຮິ ຈິວ ມາເຍົາຍຣ ຊາລາອ. 6 ຮິ ອາປັຣ ຮິ ລາ ກວາຍ ຕະ ຣານະ ເຢີງ ເຈົ້າຣາຊີ ຍ່ອນ ຮິ ເບີນ ຣາງັຣ ບັຣ ອໍ ຍິ້ຣ ເມີງ ເຢີງ ເຈົ້າຣາຊີ, ຍ່ອນ ຮິ ດັງ ແຕ ຣານະ ເຢຊູ ກຣິດ, ຍ່ອນ ຮິ ຈິວ ເມົາ ຕະ ຮິ, ຍ່ອນ ຮິ ຈ່ອຍ ເຍົາ, ຍ່ອນ ຮິ ເບີນ ຣາເວີຍ ເຢີງ ເຈົ້າຣາຊີ ແອີດ ກະ ຮິ, ຍ່ອນ ຮິ ອາໂຢະ ເຍົາ ອິນແຍະ ຣາງັຣ, 7 ຍ່ອນ ຮິ ອາຕີ ປັຣນາຍ ອໍ ແຕ ເຢີງ ເຈົ້າຣາຊີ, ກະ ຍ່ອນ ເຢີງ ເຈົ້າຣາຊີ ໂອນ ຮິ ເບີນ ອໍານາດ ແຕ ອັນ. ຮິ ແອີດ ຕານໍ້ ອງ ອໍ ຍິ້ຣ ເມີງ ເຢີງ ເຈົ້າຣາຊີ, ໄນ່ ລາ ນະ ຮິ ຢຸມ ເກຣັງ ປູາ ຕົ້ງ ບາຣ ກັຣ ອາຕີ ຮິ. 8 ເບີນ ກວາຍ ກາ ຍ່ອງ

ຮິ, ມາ ເບີນ ອັນ ກາ ອາຢ່ ພາມາດ ຮິ. ເບີນ ກວາຍ ກາ ຕາ ແມ້ຍຮ ຮິ ປາຍ ຕະ ຕາ ອໍ, ມາ ເບີນ ອັນ ກາ ປາຍ ຮິ ລາ ກວາຍ ອໍ. ເບີນ ກວາຍ ກາ ປາຍ ຮິ ລາ ກວາຍ ອາໂລກ, ມາ ເບີນ ອັນ ກາ ປາຍ ຮິ ອາຕີ ປາຍຍໍ ອິນ ແຍ່ະ. ⁹ ເບີນ ກວາຍ ກາ ຕະ ນະ ຕາ ເບີນ ຊາກໍລ ຮິ, ມາ ເບີນ ອັນ ກາ ຊາກໍລ ຮິ. ຊາອິ້ຍ ເຮັບ ເຈີ່ ຮິ ມັນ ອິ ກູຈິດ, ມາ ອິນນ້ອງ ຮິ ເບີນ ອາມົງ. ເນົ້າ ຕັນ ຮິ, ມາ ຮິ ຕາ ເບີນ ກູຈິດ. ¹⁰ ຊາອິ້ຍ ເຮັບ ເຈີ່ ຮິ ເບີນ ຮາງຮ ງໍ່, ມາ ອິນນ້ອງ ເຢີງ ເຈົ້າຮາຊີ ໂອນ ຮິ ຊ້ອງ ຮໍ່ອ ເລືອຍໆ. ຮິ ກາດິດ ລາລີ້ ຕຶ້ງ ແດ້ຍ ໄນ່, ມາ ຮິ ຈ່ອຍ ໂອນ ກຶ້ງ ກວາຍ ແກ້ດ ຊຸ ເບີນ. ຮິ ລາ ນະ ກວາຍ ແອີ ອິນເຕົ້າ ເລີ້ຍ, ມາ ອິນນ້ອງ ຮິ ເບີນ ກູ່ ຮາມິ້ຮ ກາ ເຢີງ ເຈົ້າຮາຊີ ໂອນ ຮິ ເບີນ.

¹¹ ເອີ ເຍົາ ກວາຍ ໂກຣິນໂທ ເອີຍ! ຮິ ອາຕີ ກຮັກ ລາລີ້ ໂອນ ເຍົາ, ກະ ຮິ ອາໂຍ່ະ ເຍົາ ອິນແຍ່ະ ຮາງຮ ຮິ. ¹² ຕາ ແກ້ນ ຮິ ຕາ ເບີນ ອາໂຍ່ະ ເຍົາ, ມາ ເຍົາ ຕາ ເບີນ ອາໂຍ່ະ ຮິ. ¹³ ຊານຸ່ ເກົາ ອາຕີ ເຍົາ ນະ ເຍົາ ລາ ກອນ ອາໂກ ເກົາ: ຮິ ຢໍອ ເຍົາ ຕະ ໂຈະ ຮິ ມູເຈິງ ຮິ ຕະ ໂຈະ ເຍົາ. ຮິ ຢໍອ ເຍົາ ອາໂຍ່ະ ຮິ ອິນແຍ່ະ ຮາງຮ ເຍົາ.

ເຢຊູ ກຮິດ ກະ ເຢີງ ຊາຕານ

¹⁴ ເຍົາ ອິນໂຈຍ ປຣ່ອມ ຮາຕອຍ* ກະ ກວາຍ ກາ ຕາ ເບີນ ຊາອໍາ ເຢຊູ ກຮິດ. ຮານະ ຕານ້ອງ ອໍ ຕາ ເບີນ ປຣ່ອມ ກະ ຮານະ ຕາ ອໍ. ຮານະ ປັງ ຕາ ເບີນ ຊັງໄກຣ ກະ ຮານະ ການໍາ. ¹⁵ ເຢຊູ ກຮິດ ຕາ ເບີນ ປຣ່ອມ ກະ ເຢີງ ຊາຕານ. ກະ ອັນ ກາ ຊາອໍາ ເຈີ່, ອັນ ຕາ ເຕ່ອ ປຣ່ອມ ກະ ກວາຍ ກາ ຕາ ເບີນ ຊາອໍາ. ¹⁶ ດູງ ຊາງ ເຢີງ ເຈົ້າຮາຊີ ອິມພາ ແຕ ຮູ່ບ ເຢີງ ຕາ ອໍ. ໄຮ ແຕ່ ລາ ດູງ ຊາງ ເຢີງ ເຈົ້າຮາຊີ. ເຢີງ ເຈົ້າຮາຊີ ປາຍ ເຈີ່:

"ເກົ້າ ເປາະ ກະ ແອັດ ກະ ໄລ່.
ເກົ້າ ແກ້ດ ເຢີງ ເຈົ້າຮາຊີ ໄລ່,

ກະ ໄລ່ ແກ້ດ ກອນແຊມ ເກົ້າ."

¹⁷ ກະ ເຢີງ ເຈົ້າຮາຊີ ປາຍ ແອັນ ນະໄນ່:
"ອິງເຄາະ ເຍົາ ອິນໂຈຍ ດວຍ ແຕ
ຮານະ ກວາຍ ກາ ຕາ ເບີນ ຊາອໍາ ເກົ້າ,
ກະ ອິງເຄາະ ເຍົາ ຕະ ອິມພາ ແຕ ຮານະ ໄລ່ ກ້ອຍ.
ເຍົາ ອິນໂຈຍ ອາຕູຍຮ ມັຮ ຫຣິງ ກາ ເກົ້າ ຊາອໍຣ ຕະ.
ເຈີ່ ເກົ້າ ງິນ ເຍົາ ລາ ກອນ ອາໂກ ເກົ້າ.

¹⁸ ເກົ້າ ແກ້ດ ອິມປໍ ເຍົາ,
ກະ ເຍົາ ແກ້ດ ກອນ ຮາເລົາ ກອນ ມັນແຊມ ເກົ້າ.

ນະກ້ອຍ ເກົ້າ, ລາ ອິນເຈົ້າ ກາ ເບີນ ອໍານາດ ປັດ ກາເລີຍ ອິນແຍ່ະ ແຕ ການໍອ, ປາຍ ຊັນຕອຍ ໄນ່."

7

¹ ນະກ້ອຍ ອາລັອຮ ເອີຍ! ຍ່ອນ ໄຮ ຊ້ອງ ເຈີ່ ມັຮ ປຣນາຍ ເອີອ ກ້ອຍ, ອິງເຄາະ ໄຮ ຕະ ບຣັຮ ກູ່ ຮາມິ ຮ ກາ ຕາ ເບີນ ອໍ ຕຶ້ງ ຈະ ກະ ຕຶ້ງ ຮາງຮ ໄຮ, ໂອນ ເຕ່ອ ໄຮ ຕະ ໂອນ ເຈີ່ ກູ່ ຮານະ ອໍ ຍ່ອນ ໄຮ ຊາງັດ ເຢີງ ເຈົ້າຮາຊີ.

ໂປໂລ ຊ້ອງ ຮໍ່ອ ຮາງຮ ຍ່ອນ ແຕ ກວາຍ ໂກຣິນໂທ

² ຮິ ແຊອ ເຍົາ ອາໂຍ່ະ ລັຮ ຮິ. ຮິ ຕາ ເບີນ ຕະ ຕາ ອໍ ອິນເຕົ້າ ໂຈະ ເນົ້າ. ຮິ ຕາ ເບີນ ປຣຕີ ເນົ້າ ເດິງ ຕະ ຕາ ອໍ. ກະ ຮິ ຕາ ເບີນ ໂລ່ບ ຫຣິງ ເນົ້າ. ³ ເກົ້າ ຕາ ເບີນ ປາຍ ນະກ້ອຍ ຢໍອ ອິ ຕີ ເຍົາ, ຍ່ອນ ຮິ ອາຕີ ເຍົາ ເຈີ່ ລາ ຮິ ອາໂຍ່ະ ລາລີ້ ເຍົາ. ຮິ ຮໍ່ອ ຮາງຮ ກູຈິດ ແຕີລາ ອາມົງ ມັນຕຸ ກະ ເຍົາ. ⁴ ເກົ້າ ຊາອໍາ ເຍົາ ຕະ ປາຍຍໍ ເລືອຍໆ, ກະ ເກົ້າ ຍ່ອງ ເຍົາ ຍິ່ຮ ເມີງ ກວາຍ ການໍອ. ຮິ ອິນນ້ອງ ຈິວ ຕຸຣ ກັດ, ມາ ເກົ້າ ຊ້ອງ ຮໍ່ອ ອາຊ້ອຮ ນະ ເນົ້າ ຕາລິ້ນ ເກົ້າ.

⁵ ບັອງ ກາ ຮິ ແຕ້ອ ປໍ ແຄງ ມາທໂດເນຍ, ຮິ ຕາ ເບີນ ແອັດ ອຽນ ອໍ ອິນເຕົ້າ. ອິມແປຣ ຮິ ເບີນ ແອັງ ຕຸຣ ກັດ ຊ້ອງ. ອິມແປຣ ຈະ ຮິ, ແອັງ ເນົ້າ ຢໍອ ອິ ຕະ ຮິ. ຕຶ້ງ ຮາງຮ ຮິ ຄິ່ດ ແອັງ ຮາມິ້ຮ ອິງກ້ອຮ. ⁶ ມາ

* **6:14** 6:14 ຕຶ້ງ ປຣນາຍ ກຮິກ ອັນ ປາຍ: "ອິນໂຈຍ ຈຸງ ມານໍາ ແອກ."

ເຢິງ ເຈົ້າຣາຊີ, ອັນ ກາ ຕາລິນ ກວາຍ ກາ ເບີນ ດຸ່ຣ ຈຶ່ງ, ອັນ ກ້ອຍ ຕາລິນ ຣາງິ່ຣ ຮິ ຍ່ອນ ເບີນ ຕິໂຕ ແຕ້ອ ປໍ ຮິ. 7 ມາ ຮິ ຊ້ອງ ຮໍ້ອ ຕາ ເບີນ ແອິງ ແຕ ຕິໂຕ ແຕ້ອ ຊ້ອງ. ມາ ຮິ ຊ້ອງ ຮໍ້ອ ລາລີ້ ຍ່ອນ ເຍົາ ຕະ ອໍ ໂຈະ ອັນ. ອັນ ອາຕິ ຮິ ລາ ເຍົາ ຍິ້ອ ອິ ຣາມິຣ ເກົາ, ກະ ເຍົາ ຊ້ອງ ດຸ່ຣ ຈຶ່ງ ເຍົາ ຕະ ໄລ່ຍຣ ໂຈະ ເກົາ ແຕ ອິນໂຍ່ງ, ກະ ຊານໍ່ ເຍົາ ເບີນ ຣາງິ່ຣ ອໍ ລັຣ ໂຈະ ເກົາ. ຍ່ອນ ນະກ້ອຍ ເກົາ ຊ້ອງ ຮໍ້ອ ອາຊ້ອຣ.

8 ຄັນ ປັຣນາຍ ຊາຣິຣ ເກົາ ພາອ ໂອນ ເຍົາ ແຕ ອິນໂຍ່ງ ມາ ຕະ ໂອນ ເຍົາ ຊ້ອງ ດຸ່ຣ ຣາງິ່ຣ, ເກົາ ຄິດ ເກົາ ຕາ ເບີນ ຕະ ໄລ່ຍຣ ອິນເຕ້າ ຄຽນ ປັຣນາຍ ໄມ່. ມາ ພໍກາ ເກົາ ດັງ ເຍົາ ເບີນ ດຸ່ຣ ຣາງິ່ຣ ມາໂຮຍ ແຕ ປັຣ ນາຍ ໄມ່, ເກົາ ຄິດ ຕາ ເບີນ ອໍ ເຕ່ ເກົາ ຄຽນ ນະກ້ອຍ. 9 ມາ ຊານໍ່ ເກົາ ຊ້ອງ ຮໍ້ອ ບູຍ. ຕາ ແກິນ ເກົາ ແອິນ ເຍົາ ດຸ່ຣ ຣາງິ່ຣ, ມາ ເກົາ ແອິນ ຍ່ອນ ດຸ່ຣ ຣາງິ່ຣ ກ້ອຍ ຈ່ອຍ ໂອນ ເຍົາ ປຽນ ແກິດ ຣາງິ່ຣ ຕາໄມ. ຣາງິ່ຣ ດຸ່ຣ ຈຶ່ງ ໄມ່ ລາ ແຕ ເຢິງ ເຈົ້າຣາຊີ ໂອນ ເຍົາ. ເກົາ ຕາ ເບີນ ຕະ ໄລ່ຍຣ ອິນເຕ້າ ກະ ເຍົາ. 10 ຣາງິ່ຣ ດຸ່ຣ ຈຶ່ງ ມັຣ ເຢິງ ເຈົ້າຣາຊີ ໂອນ ເຍົາ, ຕະ ໂອນ ກວາຍ ຕັຣ ຣາງິ່ຣ ຕຍາ ປຽນ ແກິດ ຣາງິ່ຣ ຕາໄມ ແອິນ ໂອນ ອັນ ເຕ້ອ ຈ່ອຍ ອາມັງ ໄລ່. ໄຮ ຕາ ເຕ້ອ ປາຍ ດຸ່ຣ ຈຶ່ງ ກ້ອຍ ລາ ຕາ ອໍ. ມາ ຄັນ ເບີນ ດຸ່ຣ ຈຶ່ງ ຕາປູນ ຣານະ ຕິ່ງ ແດິຍ ໄມ່, ດຸ່ຣ ຈຶ່ງ ກ້ອຍ ຕະ ໂອນ ເຍົາ ກູຈິດ. 11 ນະກ້ອຍ ອິງເຄາະ ເຍົາ ຄິດ ແຕ ຣາມິຣ ອໍ ກາ ແຕ້ອ ປໍ ເຍົາ ຍ່ອນ ເຢິງ ເຈົ້າຣາຊີ ໂອນ ເຍົາ ເບີນ ດຸ່ຣ ຈຶ່ງ ກ້ອຍ ແຕ ອິນໂຍ່ງ. ຊານໍ່ ເຍົາ ຍິ້ອ ອິ ຊາງັດ ລາລີ້ ຣານະ ເຢິງ ເຈົ້າຣາຊີ. ເຍົາ ຣາຈຽນ ລັຣ ຄັນ ເມົາ ປາຍ ເຍົາ ປຣ່ອມ ກະ ຣານະ ຕາ ອໍ. ເຍົາ ຍິ້ອ ອິ ຣາຈິລ ລັຣ ຣານະ ຕາ ອໍ. ເຍົາ ອິງກ້ອຣ ເຢິງ ເຈົ້າຣາຊີ ແອິນ. ເຍົາ ຍິ້ອ ອິ ຣາມິຣ ລັຣ ເກົາ. ເຍົາ ອູອຍາຣ ອູໂອອໍ ຍິ້ອ ອິ ຕະ ຣານະ ອໍ. ກະ ເຍົາ ຕະ ຊັງໄກຣ ອໍ ບັອງ ກາ ເຍົາ ໂຈະ ໂຕ່ດ ກວາຍ ກາ ຕະ ຣານະ ຕາ ອໍ. ເຍົາ ຕະ ນະກ້ອຍ, ລາ ເຍົາ ອາປັຣ ໂອນ ກວາຍ ການໍ້ອ ດັງ ເຍົາ ຕາ ເບີນ ປຣ່ອມ ກະ ຣານະ ຕາ ອໍ ກ້ອຍ.*

12 ນະກ້ອຍ ເກົາ ຄຽນ ປັຣນາຍ ຊາຣິຣ ແຕ ອິນໂຍ່ງ ໄມ່ ຕາ ແກິນ ຍ່ອນ ກວາຍ ກາ ຕະ ຕາ ອໍ, ກະ ຕາ ແກິນ ຍ່ອນ ກວາຍ ກາ ຈິວ ຣາມິຣ ຕາ ອໍ ກ້ອຍ. ມາ ເກົາ ຄຽນ ປັຣນາຍ ກ້ອຍ ດໍ້ອ ອາປັຣ ໂອນ ເຍົາ ດັງ ຍິ້ອ ເມິງ ເຢິງ ເຈົ້າຣາຊີ ລາ ເຍົາ ອາໂຍ່ະ ລາລີ້ ຮິ. 13 ມັຣ ຣາມິຣ ກ້ອຍ ຕາລິນ ຣາງິ່ຣ ຮິ. ມາ ຮິ ຊ້ອງ ຮໍ້ອ ລາລີ້ ແອິນ, ພໍກາ ຮິ ເຮິມ ຕິໂຕ ຊ້ອງ ຮໍ້ອ, ຍ່ອນ ເຍົາ ຕະ ໂອນ ຣາງິ່ຣ ອັນ ແກິດ ລາແຮິຍ ລັຣ. 14 ເກົາ ຍ່ອນ ເຍົາ ອິນໂຍ່ງ ເຈິ່ ໂຈະ ຕິໂຕ, ກະ ຣາມິຣ ເກົາ ຍ່ອນ ກ້ອຍ ແກິດ ປຍາຍ, ນະກ້ອຍ ເກົາ ຕາ ເບີນ ຊ້ອງ ກູມາລ. ຮິ ອາຕິ ປຍາຍ ເລືອຍໆ ໂຈະ ເຍົາ, ກະ ປັຣນາຍ ຮິ ອາຕິ ແຕ ເຍົາ ໂຈະ ຕິໂຕ, ອິນແຍ່ະ ປັຣນາຍ ກ້ອຍ ແກິດ ປຍາຍ ເຕ່. 15 ນະກ້ອຍ ຕິໂຕ ໄມ່, ອັນ ອາໂຍ່ະ ເຍົາ ຊາອິ້ຍ ລາລີ້ ແອິນ ພໍກາ ອັນ ຊາແຍິ ເຍົາ ຊາງັດ ປັຣນາຍ ອັນ, ກະ ເຍົາ ຍິ້ອ ລາລີ້ ອັນ. 16 ເກົາ ຊ້ອງ ຮໍ້ອ ບູຍ, ເຕ້ອ ເກົາ ຊາອໍ ເຍົາ ຕະ ອໍ ເລືອຍໆ.

8

ກວາຍ ມາຫໂດເມຍ ເບີນ ຣາງິ່ຣ ອາໂຍ່ະ ເຍົາ

1 ແຊມອາຍ ເອິຍ! ເກົາ ຍິ້ອ ອິ ໂອນ ເຍົາ ດັງ ຣານະ ເຢິງ ເຈົ້າຣາຊີ ຈ່ອຍ ເມິດ ມັຣ ມູ່ ກາ ຊາອໍ ແອິດ ຕິ່ງ ແຄງ ມາຫໂດເມຍ. 2 ໄລ່ ກ້ອຍ ຈິວ ດຸ່ຣ ກັດ ອິນເຕ້ອ ລາລີ້, ກະ ໄລ່ ລາ ກວາຍ ດຸ່ຣ ກາຕິດ, ມາ ໄລ່ ເບີນ ຣາງິ່ຣ ຊ້ອງ ຮໍ້ອ ອາຊ້ອຣ. ນະກ້ອຍ ຣາງິ່ຣ ໄລ່ ຊ້ອງ ຍິ້ອ ອິ ຈ່ອຍ ກວາຍ ການໍ້ອ. 3 ເກົາ ອາຕິ ໄກຣ ລາລີ້, ໄລ່ ຕະ ນະໄມ່: ມັຣ ປຣະ ໄລ່ ຄິດ ເຕ້ອ ໄລ່ ໂອນ, ໄລ່ ໂອນ ແຫຼ້ຍ ແຕ ໄລ່ ຄິດ. 4 ໄລ່ ແຊອໍ ເລືອຍໆ ແຕ ຮິ ໂອນ ໄລ່ ເບີນ ປູນ ຣາຈ່ອຍ ໂອນ ມັຣ ມູ່ ກາ ຊາອໍ ແອິດ ຕິ່ງ ເມິງ ເຢຣຸຊາເລັມ. 5 ໄລ່ ຕະ ແຫຼ້ຍ ແຕ ຮິ ຄິດ ໄລ່ ເຕ້ອ ຕະ. ມາ ແຕ ຕາແບິ ລາລີ້, ໄລ່ ມ່ອບ ກາ ຈະ ໄລ່ ໂອນ ເຢິງ ເຈົ້າຣາຊີ, ກະ ໄລ່ ປຣ່ອມ ມວຍ ຣາງິ່ຣ ກະ ຮິ ເຕ່. ນະກ້ອຍ ໄລ່ ຕາປູນ ຣາງິ່ຣ ເຢິງ ເຈົ້າຣາຊີ ກຣັກ ລາລີ້. 6 ນະກ້ອຍ ຮິ ແປຣີ ຕິໂຕ ເປາະ ແຕ້ອ ປໍ ເຍົາ ໂອນ ອັນ ຈ່ອຍ ລັຣ ຣານະ ເຍົາ ຕະ ແຕ ອິນໂຍ່ງ ມາ ຕາ ຍາວາ ເຈິ່. ຣານະ ກ້ອຍ ລາ ເຍົາ ປາໂຣມ ປຣະ ດໍ້ອ ອິ ຈ່ອຍ ເຍົາ. 7 ເຍົາ ດັງ ຊາອິ້ຍ ເຈິ່ ມັຣ ຣານະ ໄມ່: ເຍົາ ຊາອໍ ກຣັກ ລາລີ້, ເຍົາ ແຄວ ອາຕິ ກວາຍ ກາ

* 7:11 7:11 ແມ່ ແຕ ໂກຣິນໂທ ມວຍ 5:1.

ນ້ອຍ, ເຍົາ ດັງ ຊາອີ້ຍ ຣານະ ແຕ ເຢັງ ເຈົາຣາຊີ, ເຍົາ ປາໄຣ່ຣ ຕະ ຣານະ ເຢັງ ເຈົາຣາຊີ, ກະ ເຍົາ ອາໂຢະ ລາລີ່ ຮິ. ຊານໍ່ ຮິ ຢັອ ອີ ໂອນ ເຍົາ ຕະ ຊາອີ້ຍ ອາຊ້ອຣ ແອັນ ແຕ ຣານະ ຈ່ອຍ ເຍົາ.

ອີງເຄາະ ເຍົາ ຕະ ໂອນ ເຈີ່ ມັຣ ຣານະ ເຍົາ ຕາແບີ ຕະ

8 ເກົາ ປາຍ ປັຣນາຍ ກ້ອຍ, ເກົາ ຕາ ເບີນ ແປຣີ ເຍົາ. ມາ ເກົາ ຢັອ ອີ ອາຕີ ເຍົາ ລາ ເບີນ ກວາຍ ການໍ່ອ ກາ ຕະ ຣານະ ຈ່ອຍ ເຍົາ, ໄລ່ ຕະ ປາໄຣ່ຣ ລາລີ່. ນະກ້ອຍ ເກົາ ຢັອ ອີ ລ່ອງ ເນ່ ເຍົາ ເບີນ ຣາງັຣ ອາໂຢະ ກຣັກ ລາລີ່ ມາ ຕາ ເບີນ. 9 ເຍົາ ດັງ ເຈີ່ ເຢຊູ ກຣິດ, ອິນເຈົາ ໄຣ, ເບີນ ຣາງັຣ ຢັອ ອີ ຈ່ອຍ ເມົາດ ເຍົາ ນະໄໄນ່: ແຕ ອິນໂຍ່ງ ອັນ ຕາ ຢາວາຣ ແຊງ ປີ ກູແຕອ໌ ໄນ່ ອັນ ຊຸ ເບີນ ເຈີ່, ມາ ອັນ ຈູງ ຕະ ເບີມ ໂອນ ແກັດ ກາດິດ ແອັນ ຍ່ອນ ອັນ ອີ ຈ່ອຍ ເຍົາ. ອັນ ແກັດ ກາດິດ ນະກ້ອຍ ໂອນ ເຍົາ ແອັນ ແກັດ ຊຸ.

10 ຕາປູນ ຣາງັຣ ເກົາ ແຕ ຣາມັຣ ໄນ່, ເກົາ ຢັອ ອາຕີ ເຍົາ ປາຍ: ແຕ ກູມ໌ ໄຣ ເຍົາ ຊ້ອງ ເຈີ່ ຢັອ ອີ ຕະ ຣາ ນະ ຈ່ອຍ ເຍົາ, ກະ ເຍົາ ຕາແບີ ປາໂຣມ ປຣະ ອີ ຕະ ຣານະ ກ້ອຍ. 11 ນະກ້ອຍ ຊານໍ່, ອີງເຄາະ ເຍົາ ຕະ ໂອນ ເຈີ່ ຣານະ ໄນ່! ມາຣ ແລະ ເຍົາ ເຕອ໌ ຈ່ອຍ, ເຍົາ ຈ່ອຍ ມາຣ ກ້ອຍ. ນະ ເຍົາ ຊ້ອງ ຢັອ ອີ ຕະ ແຕ ອິນໂຍ່ງ, ຊານໍ່ ອີງເຄາະ ເຍົາ ຕະ ປາໄຣ່ຣ ລາລີ່ ໂອນ ເຈີ່. 12 ຄັນ ເຍົາ ມາ ເບີນ ຣາງັຣ ຊ້ອງ ຢັອ ອີ ຈ່ອຍ ເຍົາ, ເຍົາ ໂອນ ມາແລະ ລາ ເຕອ໌. ເຢັງ ເຈົາຣາຊີ ຢັອ ເຍົາ ໂອນ ມັຣ ທຣັງ ກາ ເຍົາ ເບີນ, ຕາ ແກັນ ທຣັງ ແອີ ລາ ອີງເຄາະ ເຍົາ ໂອນ.

13 ເກົາ ຕາ ເບີນ ແປຣີ ໂອນ ເຍົາ ອິດ ອິນແຍະ ມັຣ ທຣັງ ເຍົາ, ເຈີ່ ເຍົາ ຈ່ອຍ ອິນແຍະ ໂອນ ກວາຍ ກາ ດິດ. ຄັນ ເຍົາ ຕະ ນະກ້ອຍ, ເຍົາ ແອັນ ແກັດ ກາດິດ. ເກົາ ຢັອ ອີ ຕະ ອີ ໂອນ ກູ່ ນະ ເຍົາ. 14 ຊານໍ່ ເຍົາ ເບີນ ຊາອີ້ຍ. ນະກ້ອຍ ເຕອ໌ ເຍົາ ຈ່ອຍ ໂອນ ກວາຍ ກາ ແອີ. ແຕ່ອ໌ ປັຣແນີ ມັນເຕຣົາ ຄັນ ໄລ່ ເບີນ, ມາ ເຍົາ ແອີ, ເຕອ໌ ໄລ່ ຈ່ອຍ ລັຣ ໂອນ ເຍົາ ເຕ. ນະກ້ອຍ ມານະ ຈ່ອຍ ມານະ. 15 ຕັງ ປຶງ ປັຣນາຍ ເຢັງ ເຈົາຣາຊີ ແຕ ອິມ ແບີ ອັນ ປາຍ ເຈີ່:

"ອັນ ກາ ປາໂຣມ ຊາອີ້ຍ
ລາ ຕາ ເບີນ ແກ້ຍ.
ມາ ອັນ ກາ ປາໂຣມ ປຶ້ອ
ລາ ຕາ ເບີນ ແອີ."

ໂປໂລ ແປຣີ ຕີໂຕ ກະ ບາຣ ນະ ການໍ່ອ ເປາະ ອິດ ປຣະ ແຕ ເມືອງ ໂກຣິນໂທ

16 ຮິ ຊາແອັນ ເຢັງ ເຈົາຣາຊີ, ອັນ ຈ່ອຍ ໂອນ ຕີໂຕ ເບີນ ຣາງັຣ ຢັອ ອີ ຈ່ອຍ ເຍົາ ມູເຈິງ ຮິ ເຕ່. 17 ອັນ ຊາງັດ ປັຣນາຍ ຮິ ອາຕີ ອັນ ໂອນ ເປາະ ຊາອັຣ ເຍົາ, ກະ ກາເລີຍ ແຕ ກ້ອຍ ແອັນ, ອັນ ຄິດ ເບີມ ຢັອ ອີ ເປາະ ເຕ່. 18 ຮິ ແປຣີ ຕີໂຕ ເປາະ ມັນຕຸ ກະ ມານະ ແຊມອາຍ ກາ ອາຕີ ປັຣນາຍ ອໍ ແຕ ເຢັງ ເຈົາຣາຊີ. ມັຣ ມູ່ ກາ ຊາອໍາ ແອັດ ກູ່ ອິນຕຸ, ໄລ່ ຍ່ອງ ເລືອຍໆ ກວາຍ ໄນ່, ຍ່ອນ ອັນ ອາຕີ ປາຍຍ໌ ລາລີ່. 19 ມາ ມວຍ ຣາມັຣ ແອັນ, ອິນແຍະ ມູ່ ກາ ຊາອໍາ ຮຽຣ ກວາຍ ໄນ່ ໂອນ ຈ່ອຍ ຮິ ເດີງ ປຣະ ກາ ຮິ ຕາແບີ ປາໂຣມ ໂອນ ອາເຈົາ ປີ ເມືອງ ເຢຣູຊາເລັມ. ຮິ ຢັອ ອີ ຕະ ໂອນ ເຈີ່ ຣານະ ໄນ່ ໂອນ ມັຣ ກວາຍ ເຕອ໌ ຍ່ອງ ເຢັງ ເຈົາຣາຊີ, ກະ ໂອນ ໄລ່ ດັງ ຮິ ເບີນ ຣາງັຣ ຢັອ ອີ ຈ່ອຍ ໄລ່.

20 ຮິ ຢັອ ອີ ວຍາຣ ແຕ ກວາຍ ການໍ່ອ ປາຍ ຮິ ຕັອກ ຈາ ແຕ ປຣະ ຊາອີ້ຍ ໄນ່. 21 ຕາ ແກັນ ຮິ ອີ ຕະ ອີ ແອັງ ຢັຣ ເມັງ ເຢັງ ເຈົາຣາຊີ ຊ້ອງ, ມາ ຮິ ຢັອ ອີ ຕະ ອີ ຢັຣ ເມັງ ກວາຍ ແຮີ.

22 ກະ ເບີນ ມານະ ແອັນ ແຊມອາຍ ຮິ ແປຣີ ເປາະ ມັນຕຸ ກະ ໄລ່ ບາຣ ນະ. ຮິ ລ່ອງ ກວາຍ ໄນ່ ຊາອີ້ຍ ເຮີບ ເຈີ່, ນະກ້ອຍ ຮິ ດັງ ອັນ ເບີນ ຣາງັຣ ຢັອ ອີ ຈ່ອຍ ເຍົາ. ກະ ຊານໍ່ ອັນ ອູອາຍາຣ ອູໂອອ໌ ລາລີ່ ຢັອ ອີ ຈ່ອຍ, ຍ່ອນ ອັນ ດັງ ເຍົາ ຊາອໍາ ກຣັກ ລາລີ່. 23 ຕີໂຕ ໄນ່, ອັນ ຕະ ຣານະ ມັນຕຸ ກະ ເກົາ ອີ ຈ່ອຍ ເຍົາ. ມາ ບາຣ ນະ ກາ ເປາະ ມັນຕຸ ກະ ອັນ, ໄລ່ ລາ ກວາຍ ເປາະ ຕາງ ອິນແຍະ ມູ່ ກາ ຊາອໍາ. ໄລ່ ຕະ ຣານະ ໄນ່ ໂອນ ກວາຍ ການໍ່ອ ເຕອ໌ ຍ່ອງ ກຣິດ. 24 ແຊອ໌ ເຍົາ ອາປັອ ໂອນ ໄລ່ ໄປ ນະ ໄນ່ ເຮີມ ເຍົາ ອາໂຢະ ເຍົາ. ຄັນ ນະກ້ອຍ, ມັຣ ມູ່ ກາ ຊາອໍາ ການໍ່ອ ດັງ ເຍົາ ເບີນ ຣາງັຣ ອາໂຢະ ໄລ່, ກະ ໄລ່ ດັງ ເຕ່ ບັອງ ກາ ຮິ ຍ່ອງ ເຍົາ, ຮິ ປາຍ ປາຍ ຍາຍ໌ ລາລີ່.

9

ໄຮ ຕະ ນານະ ຈ່ອຍ ກວາຍ ຊາອຳ

1 ມັຮ ຮານະ ເຍົາ ຍິ້ອ ອີ ຈ່ອຍ ມູ່ ກາ ຊາອຳ ແອັດ ຕຶ້ງ ກຣວາງ ຢູດາຍ, ເກົາ ຕາ ເບີນ ຕຸ່ຮ ຄຽນ ອິນເຕົ້າ ມ້ອງ ໂອນ ເຍົາ. 2 ເກົາ ດັງ ເຈີ່ ຮາງຶຮ ເຍົາ ປຣ່ອມ ຍິ້ອ ອີ ຮາຈ່ອຍ. ນະກ້ອຍ ເກົາ ຍ່ອງ ເຍົາ ເຈີ່, ໂຈະ ກວາຍ ແອັດ ຕຶ້ງ ແຄງ ມາທ໌ໂດເພຍ ໄມ່ ປາຍ: "ກວາຍ ແອັດ ຕຶ້ງ ເມືອງ ໂກຣິນໂທ ຕຶ້ງ ແຄງ ອະຄາຢາ ກ້ອຍ, ໄລ່ ກຽມ ດໍອ໌ ແຕ ກູມ໌ ໄຮ ເຈີ່ ອີ ຈ່ອຍ ຮານະ ໄມ່."

ນະກ້ອຍ ເບີນ ກຶ້ງ ກວາຍ ການໍອ໌ ຍິ້ອ ອີ ຈ່ອຍ ເຕ່, ຍ່ອນ ໄລ່ ດັງ ແຕ ເຍົາ. 3 ຊານໍ່ ເກົາ ແປຣີ ໄລ່ ໄປ ນະ ແຊມອາຍ ກ້ອຍ ແຕ້ອ໌ ປີ ເຍົາ ຍິ້ອ ອີ ດັງ ເຍົາ ກຽມ ດໍອ໌ ມັຮ ປຣະ ເຍົາ ຍິ້ອ ອີ ຈ່ອຍ, ມາ ຕາ ຢວາຣ. ເກົາ ຕາ ແອອ໌ ເມົ້າ ປາຍ ເກົາ ຍ່ອງ ເຍົາ ຕາ ປຍາຍ. 4 ເກົາ ອຶງກ້ອຣ ເລີ່, ຄັນ ກວາຍ ແຕ ແຄງ ມາທ໌ໂດເພຍ ມາ ແຕ້ອ໌ ມັນຕຸ ກະ ເກົາ, ມາ ເຮີມ ເຍົາ ຕາ ຢວາຣ ກຽມ ດໍອ໌ ປຣະ ໄມ່, ເກົາ ຊ້ອງ ກູມາລ, ກະ ເຍົາ ຊ້ອງ ກູມາລ ເຕ່, ຍ່ອນ ເກົາ ປາຍ ເຍົາ ກຽມ ດໍອ໌ ເຈີ່. 5 ນະກ້ອຍ ເກົາ ຄິ້ດ ລາ ອໍ ໂອນ ໄລ່ ໄປ ນະ ກ້ອຍ ເປາະ ປີ ເຍົາ ອິນ ໂຍ່ງ, ໂອນ ໄລ່ ເຕ່ອ໌ ກຽມ ດໍອ໌ ອິນໂຍ່ງ ມັຮ ປຣະ ເຍົາ ເອີອ໌ ໂອນ. ນະກ້ອຍ ບ້ອງ ກາ ແລະ ເກົາ ແຕ້ອ໌, ເຍົາ ຕະ ໂອນ ເຈີ່, ກະ ກວາຍ ການໍອ໌ ດັງ ເຍົາ ຈ່ອຍ ເຍົາ ນະໄມ່, ລາ ເຍົາ ຈູງ ອີ ຈ່ອຍ, ຕາ ເພີນ ເມົ້າ ມັນຕຸຊໍ ເຍົາ.

6 ອຶງເຄາະ ເຍົາ ຊາແຍີ ເລືອຍໆ ນະໄມ່: ອັນ ກາ ຈຣ ບິ້ອ, ອັນ ເບີນ ຊອດ ບິ້ອ ເຕ່. ກະ ອັນ ກາ ຈຣ ຊາ ອິ້ຍ, ອັນ ເບີນ ຊອດ ຊາອິ້ຍ ເຕ່. 7 ນະກ້ອຍ ກູ່ ນະ ກວາຍ ອຶງເຄາະ ຈ່ອຍ ເຍົາ ຕາປູນ ຮາງຶຮ ອັນ ຊ້ອງ ຍິ້ອ ອີ ຈ່ອຍ. ອິນໂຈຍ ມັນຕຸຊໍ ອັນ ອຶງເຄາະ ໂອນ ແກຼຍ ແຕ ຮາງຶຮ ອັນ ຊ້ອງ ຍິ້ອ, ຍ່ອນ ເຢັງ ເຈົາຣາຊີ ອາໂຢະ ອັນ ກາ ຮໍ້ ຮາງຶຮ ຊ້ອງ ຍິ້ອ ອີ ໂອນ. 8 ເຢັງ ເຈົາຣາຊີ ເຕ່ອ໌ ໂອນ ເຍົາ ເບີນ ກາເລີຍ ແຕ ກູ່ ຣາມິ້ຮ ເຍົາ ອຶງ ເຄາະ ເບີນ ໂອນ ເຕ່ອ໌ ອາມິ້ງ, ກະ ກາເລີຍ ແຕ ກ້ອຍ ແອັນ, ອັນ ໂອນ ເຍົາ ເບີນ ຄໍາ ເຕ່ອ໌ ເຍົາ ຕະ ມັຮ ຮານະ ອໍ ກາ ເຍົາ ຍິ້ອ ອີ ຕະ. 9 ນະກ້ອຍ ປຣນາຍ ເຢັງ ເຈົາຣາຊີ ປາຍ ເຈີ່:

"ກວາຍ ຕານ້ອງ ອິມແປອ໌ ເກຣັງ ອັນ ຈ່ອຍ ໂອນ ມັຮ ກວາຍ ກາດິດ, ກະ ຮາງຶຮ ອັນ ຊ້ອງ ອາໂຢະ ຕະ ເລືອຍໆ."

10 ເຢັງ ເຈົາຣາຊີ ໂອນ ກູປູອ໌ ໂອນ ກວາຍ ຈຣ, ກະ ອັນ ໂອນ ກູປູອ໌ ກ້ອຍ ແກັດ ປາໄລ ໂອນ ກວາຍ ເຕ່ອ໌ ຈາ. ອັນ ແຕ້ ໂອນ ເຍົາ ເບີນ ກູປູອ໌ ຄໍາ ຈຣ, ກະ ອັນ ຕະ ໂອນ ກູປູອ໌ ກ້ອຍ ແກັດ ຮິ້ຮ ຊາອິ້ຍ ແອັນ, ດໍອ໌ ເຕ່ອ໌ ເຍົາ ຕະ ຮານະ ອໍ ຈ່ອຍ ເຍົາ. 11 ໂກຣ ລາລີ່, ເຢັງ ເຈົາຣາຊີ ອີ ໂອນ ເຍົາ ເບີນ ຊາອິ້ຍ, ດໍອ໌ ເຍົາ ເຕ່ອ໌ ຈ່ອຍ ຊາ ອິ້ຍ. ກະ ແຕ້ອ໌ ຮີ ເດີງ ປຣະ ກາ ເຍົາ ອີ ຈ່ອຍ ໂອນ ກວາຍ ກາດິດ, ໄລ່ ຊາແອັນ ເຢັງ ເຈົາຣາຊີ ກາ ເຍົາ ຈ່ອຍ ໄລ່. 12 ນະກ້ອຍ ເບີນ ບາຣ ຣາມິ້ຮ ອໍ ແກັດ ແຕ ຮານະ ເຍົາ ຈ່ອຍ ເຍົາ. ມວຍ, ລາ ເຍົາ ຈ່ອຍ ມັຮ ກວາຍ ກາດິດ. ບາຣ, ລາ ຮາງຶຮ ກວາຍ ກ້ອຍ ຊ້ອງ ຮໍ້ອ໌ ອາຊ້ອຣ ອີ ຊາແອັນ ເຢັງ ເຈົາຣາຊີ. 13 ເຍົາ ຕະ ຮານະ ກ້ອຍ, ແກັດ ໂອນ ກວາຍ ການໍອ໌ ດັງ ເຍົາ ຕາປູນ ກຣັກ ລາລີ່ ຮານະ ເຢຊູ ກຣີດ, ນະ ເຍົາ ປາຍ ເຈີ່. ນະກ້ອຍ ກວາຍ ເບີນ ຍ່ອງ ເຢັງ ເຈົາຣາຊີ, ກະ ໄລ່ ຊ້ອງ ຮໍ້ອ໌ ເຕ່ ເຍົາ ຈ່ອຍ ໄລ່ ກະ ກວາຍ ການໍອ໌ ແຮ. 14 ກະ ໄລ່ ເກົາ ແຊອ໌ ອິນແຍະ ແຕ ຮາງຶຮ ຊ້ອງ ອາໂຢະ ລາລີ່ ເຍົາ, ຍ່ອນ ເຢັງ ເຈົາຣາຊີ ຈ່ອຍ ເມົາດ ເຍົາ ຊາອິ້ຍ ອາຊ້ອຣ. 15 ຊາແອັນ ຊາອິ້ຍ ລາລີ່ ເຢັງ ເຈົາຣາຊີ ຈ່ອຍ ເມົາດ ຣາມິ້ຮ ອໍ ໄມ່ ໂອນ ກວາຍ ເບີນ; ຕາ ດັງ ນານະ ອີ ປາຍ ມ້ອງ ແຕ ຣາມິ້ຮ ອໍ ໄມ່.

10

ໂປໂລ ອາຕີ ແຕ ຮານະ ອັນ ຕະ

1 ເກົາ ລາ ໂປໂລ ຍິ້ອ ອີ ແຊອ໌ ມວຍ ຣາມິ້ຮ ແຕ ເຍົາ. ເບີນ ກວາຍ ປາຍ ເກົາ ລາ ຍິ້ນ ລາລີ່ ບ້ອງ ກາ ເກົາ ແອັດ ເຍັງ ແຕ ເຍົາ. ມາ ແຕ້ອ໌ ເກົາ ເປາະ ປີ ເຍົາ ເກົາ ແກັດ ຕາ ຍິ້ນ ອິນເຕົ້າ. ຍ່ອນ ເຢຊູ ກຣີດ ເບີນ ຮາງຶຮ ລາເວີຍ ກະ ລາແມ່ນ ອໍ, ເກົາ ອິດ ຮາງຶຮ ກ້ອຍ ເຕ່ ແຊອ໌ ແຕ ເຍົາ ນະໄມ່; 2 ແຕ້ອ໌ ເກົາ ເປາະ ປີ ເຍົາ, ແຊອ໌ ເຍົາ ອິນໂຈຍ ໂອນ ເກົາ ອຶງເຄາະ ແກັດ ຍິ້ນ ຕາໄມຣ ໂຈະ ມວຍ ຈຸມ ແຕ ເຍົາ ກາ ຄິ້ດ ຮີ ຕະ ຮານະ ຕາປູນ

ຮາມະ ຕັ້ງ ແດ້ຍ ໄມ່. ³ ປຍາຍ ຮິ ແອັດ ຕັ້ງ ແດ້ຍ ໄມ່, ມາ ບັອງ ກາ ຮິ ຣາຈິລ ກະ ມັຮ ຮາມະ ຕາ ອໍ, ຮິ ຕາ ເບິນ ອິດ ຮາງັຮ ຕັ້ງ ແດ້ຍ ໄມ່. ⁴ ທາຣິງ ປຼາ ມັຮ ຮິ ຢຸມ ລາ ອິມພາ ແຕ ທາຣິງ ປຼາ ຕັ້ງ ແດ້ຍ ໄມ່. ຍ່ອນ ເຢິງ ເຈົ້າຣາຊິ ໂອນ, ທາຣິງ ປຼາ ຮິ ລາ ເຣ່ງ ລາລີ້; ເຕ່ອ ຮິ ຕາລຸຮ ທົ້ຍ ປິດ ແຕ ທາຣິງ ປຼາ ໄມ່. ຍ່ອນ ທາຣິງ ປຼາ ໄມ່, ຮິ ເຮົາບ ຕາລຸຮ ມັຮ ຮາມະ ຕາ ເບິນ ປຍາຍ, ⁵ ກະ ກູ່ ຮາມະ ເມົ້າ ໂອດ ປາຍ ປິດ ກາເລັຍ ແຕ ຮາມະ ເຢິງ ເຈົ້າຣາຊິ. ກະ ຮິ ເຕ່ອ ມັນຕຣຸ່ ມັຮ ຮາງັຮ ກວາຍ ໂອນ ໄລ່ ຊາງັດ ຮາມະ ເຢຊູ ກຣິດ ແອັມ. ⁶ ແຕ້ອ ເຍົາ ຊາງັດ ກຣັກ ລາລີ້, ຮິ ກຽມ ດໍອ ອິ ໂຈະ ໄຕ່ດ ໄລ່ ກາ ຕາ ເບິນ ຊາງັດ.

⁷ ເຍົາ ເມ່ ປິ ຮິ, ເຈ້ ເຍົາ ຄິດ ຮິ ລາ ກວາຍ ຕາ ເບິນ ອໍ ອິນເຕົ້າ, ມາ ເຍົາ ຕາ ເບິນ ດັງ ຮາມະ ອິນເຕົ້າ ຕັ້ງ ຮາງັຮ ຮິ. ຄັນ ເບິນ ເມົ້າ ແຕ ເຍົາ ຄິດ ເຍົາ ເບິນ ມວຍ ຮາງັຮ ກະ ເຢຊູ ກຣິດ, ຮິ ລາ ເບິນ ມູເຈິງ ກ້ອຍ ເຕ່. ⁸ ອິງກ້ອຮ ປຍາຍ ເຍົາ ຄິດ ເກົາ ອາຕິ ເປຼັຍ ແຕ ມັຮ ອໍານາດ ອິນເຈົ້າ ໄຮ ໂອນ ເກົາ ເບິນ. ມາ ເກົາ ຕາ ເບິນ ຊ້ອງ ກູມາລ ອິນເຕົ້າ ເກົາ ປາຍ ນະກ້ອຍ. ອິນເຈົ້າ ໄຮ ໂອນ ເກົາ ເບິນ ອໍານາດ ກ້ອຍ ດໍອ ໂອນ ເກົາ ຈ່ອຍ ເຍົາ ເຕ່ອ ຊາອໍາ ເຣ່ງ ອາຊ້ອຮ ແອັມ, ຕາ ເກົນ ໂອນ ເກົາ ຕາລຸຮ ເຍົາ. ⁹ ເກົາ ຕາ ແອ່ອ ເຍົາ ຄິດ ເກົາ ຄຽນ ປັຮ ມາຍ ຊາອິຮ ຕະ ໂອນ ເຍົາ ຊ້ອງ ອິງກ້ອຮ. ¹⁰ ເບິນ ກວາຍ ປາຍ ເກົາ ນະໄມ່: "ປັຮມາຍ ຊາອິຮ ແຕ ໂປໂລ ອັນ ອາຕິ ເຣ່ງ ກະ ແບຼງ ລາລີ້, ມາ ບັອງ ກາ ອັນ ແອັດ ມັນຕຸ ກະ ໄຮ, ກ້ອຍ ອັນ ອຽວ ກະ ມັຮ ປັຮມາຍ ອັນ ປາຍ ຕາ ເບິນ ແບຼງ ອິນເຕົ້າ." ¹¹ ກວາຍ ອາແລະ ກາ ປາຍ ນະກ້ອຍ, ອິງເຄາະ ກວາຍ ກ້ອຍ ດັງ, ຮາມະ ຮິ ຄຽນ ຕັ້ງ ປັຮມາຍ ຊາອິຮ ບັອງ ກາ ຮິ ແອັດ ເຢິງ ແຕ ເຍົາ ລາ ມູເຈິງ ປັຮມາຍ ຮິ ອາຕິ ບັອງ ກາ ຮິ ແອັດ ມັນຕຸ ກະ ເຍົາ ເຕ່.

¹² ຮິ ຕາ ແອ່ອ ຕາລີ ກະ ມັຮ ກວາຍ ກາ ອາຊ້ອຮ ຈະ. ໄລ່ ງິນ ປາຍ ໄລ່ ລາ ອໍ, ມາ ຮິ ຕາ ຍິ້ນ ປາຍ ຮິ ລາ ອໍ ມູເຈິງ ໄລ່. ໄລ່ ມານະ ເມ່ ມານະ, ມານະ ຕາລີ ແຕ ມານະ ຢິອ ອິ ດັງ ອາແລະ ກາ ອໍ ກະ ອາແລະ ຕາ ເບິນ ອໍ. ໄລ່ ຕະ ນະກ້ອຍ, ໄລ່ ຊາກູລ ລາລີ້. ¹³ ຮິ ຕາ ເບິນ ອາຊ້ອຮ ຈະ ຮິ ເບິນ ໂອນ ເປຼັຍ ມັຮ ເຢິງ ເຈົ້າຣາຊິ ຮຽຮ ໂອນ ຮິ ຕະ. ມາ ຮິ ຕະ ມາແລະ ເຢິງ ເຈົ້າຣາຊິ ໂອນ ຮິ ຕະ ຊ້ອງ. ກະ ອັນ ໂອນ ຮິ ຕະ ຮາມະ ອາຕິ ເຍົາ. ¹⁴ ນະກ້ອຍ, ຍ່ອນ ເຢິງ ເຈົ້າຣາຊິ ໂອນ ຮິ ແຕ້ອ ປິ ເຍົາ, ຮິ ຕາ ເບິນ ຕະ ກາເລັຍ ແຕ ເມົ້າ ໂອນ, ບັອງ ຮິ ອາຕິ ເຍົາ ປັຮມາຍ ອໍ ແຕ ເຢຊູ ກຣິດ. ¹⁵ ຮາມະ ເຢິງ ເຈົ້າຣາຊິ ໂອນ ກວາຍ ການໍອ ຕະ, ຮິ ຕາ ເບິນ ປາຍ ຮິ ຕະ ຮາມະ ກ້ອຍ. ຄັນ ຮິ ຕະ ນະກ້ອຍ, ຮິ ກາເລັຍ ຊ້ອງ ມັຮ ຮາມະ ເຢິງ ເຈົ້າຣາຊິ ຮຽຮ ໂອນ ຮິ. ມາ ຮິ ຢິອ ເຍົາ ຊາອໍາ ເຣ່ງ ອາຊ້ອຮ ແອັມ, ໂອນ ຮິ ເຕ່ອ ຕະ ຮາມະ ປິດ ກາເລັຍ ແອັມ ຕັ້ງ ມູ່ ເຍົາ, ມັຮ ເຢິງ ເຈົ້າຣາຊິ ໂອນ ຮິ ຕະ. ¹⁶ ແວັດ ກ້ອຍ ຮິ ເຕ່ອ ອາຕິ ປັຮມາຍ ອໍ ແຕ ເຢຊູ ກຣິດ ຕັ້ງ ກຮວາງ ການໍອ ແຮ້, ເຢິງ ແຕ ກຮວາງ ເຍົາ. ຮາງັຮ ຮິ ຕາ ແອ່ອ ອິ ຕະ ຮາມະ ເຢິງ ເຈົ້າຣາຊິ ຕັ້ງ ອິນຕຸ ເບິນ ເມົ້າ ຕະ ເຈ້, ອິງກ້ອຮ ເມົ້າ ປາຍ ຮິ ອາຊ້ອຮ ຈະ ເບິມ ອິ ຕະ ຮາມະ ກາ ເຢິງ ເຈົ້າຣາຊິ ໂອນ ກວາຍ ການໍອ ຕະ.

¹⁷ ຕັ້ງ ປິ່ງ ປັຮມາຍ ເຢິງ ເຈົ້າຣາຊິ ແຕ ອິມແປ ອັນ ປາຍ:
 "ຄັນ ກວາຍ ອາແລະ ຢິອ ອິ ປັຮໂອດ,
 ອິງເຄາະ ອັນ ປັຮໂອດ ແຕ ອິນເຈົ້າ ຊ້ອງ."

¹⁸ ກວາຍ ອາແລະ ມາ ຍ່ອງ ຈະ ອັນ ເບິມ, ຮາມະ ກ້ອຍ ຕາ ເບິນ ອໍ ອິນເຕົ້າ; ມາ ກວາຍ ອາແລະ ກາ ອິນເຈົ້າ ໄຮ ຍ່ອງ, ຮາມະ ກ້ອຍ ລາ ອໍ ລາລີ້.

11

ໂປໂລ ອາຕິ ແຕ ມັຮ ກວາຍ ກາ ອາຕິ ປັຮມາຍ ຕາ ເບິນ ປຍາຍ

¹ ຄັນ ເຍົາ ຊ້ອງ ເກົາ ມາ ຕະ ອິນຕິ ນະ ກວາຍ ຊາກູລ ຊານໍ, ເກົາ ຢິອ ອິ ໂອນ ເຍົາ ຈິວ ຊາງັດ ມາໂຮຍ ປັຮ ມາຍ ເກົາ. ² ເກົາ ອູອຍາຮ ອູໂອ່ອ ຢິອ ອິ ໂອນ ເຍົາ ອາໂຢະ ເຢິງ ເຈົ້າຣາຊິ. ເກົາ ຊາກໍາ ເຍົາ ລາ ນະ ມວຍ ນະ ກູໂມຮ ກາ ຕາ ຢວາຮ ປິ ກະ ຣາເລົາ. ເກົາ ປຣ່ອມ ເຈ້ ໂອນ ເຍົາ ແກ້ດ ນະ ລາກວຍ ໂອນ ມານໍາ ກາຢາອໍ ຊ້ອງ. ກາຢາອໍ ໄມ່ ລາ ເຢຊູ ກຣິດ. ³ ມາ ເກົາ ອິງກ້ອຮ ປຍາຍ ເມົ້າ ປັຮຕໍ່ ໂອນ ເຍົາ ຕັຮ ຮາມະ ອໍ ແຕ ເຢຊູ ກຣິດ, ມູເຈິງ ກູຊັນ ປຼາ ແຕ ອິມແປ ບູບວກ ເອວາ ໂອນ ຕະ ຮາມະ ໄລ່ຍຮ. ⁴ ຄັນ ເບິນ ເມົ້າ ແຕ້ອ ປິ ເຍົາ ມາ ອາຕິ

ແຕ ເຢຊູ ອີມພາ ແຕ ເຢຊູ ກາ ຮີ ອາຕີ ເຍີ້ ເຈີ້, ແຕີລາ ເບີນ ຮາເວີຍ ອີມພາ ແຕ ຮາເວີຍ ເຢີງ ເຈົ້າຮາຊີ ກາ ເຍີ້ ຮັບ ເຈີ້, ແຕີລາ ເບີນ ປັຣນາຍ ອໍ ອີມພາ ແຕ ປັຣນາຍ ອໍ ແຕ ເຢີງ ເຈົ້າຮາຊີ ກາ ເຍີ້ ຊາອໍາ ເຈີ້, ໄວ້ ລາລີ້ ເຍີ້ ອິດ ມັຮ ປັຣນາຍ ກ້ອຍ! ⁵ ຫົາ ຄິດ ຫົາ ຕາ ເບີນ ເປ່ ມວຍ ຮາມິ້ຮ ອິນເຕ້າ ແຕ ໄລ່ ກາ ອາຕີ ແຕ ຮາມະ ຕາ ເບີນ ປຢາຍ ກ້ອຍ. ເຍີ້ ນັບ ໄລ່ ກ້ອຍ ຕະ ຮາມະ ເຢຊູ ກຣິດ ອໍ ລາລີ້. ⁶ ຫົາ ຕາ ເບີນ ຮຍານ ຊາອິ້ຍ ໂອນ ອາຕີ ແຄວ້, ມາ ຫົາ ດັງ ກຮັກ ລາລີ້ ແຕ ຮາມະ ຫົາ ຢິອ ອີ ອາຕີ. ເຍີ້ ດັງ ແຈງ ເຈີ້ ຮາມິ້ຮ ກ້ອຍ ລາ ປຢາຍ, ຍ່ອນ ເຍີ້ ເຮີມ ຮາມະ ຫົາ ຕະ ກະ ເຍີ້.

⁷ ຫົາ ຕາ ເບີນ ອິດ ຫຮັງ ອິນເຕ້າ ແຕ ເຍີ້, ບັອງ ກາ ຫົາ ອາຕີ ປັຣນາຍ ອໍ ແຕ ເຢີງ ເຈົ້າຮາຊີ ໂອນ ເຍີ້. ກະ ຫົາ ຕາ ເບີນ ອາຊ້ອຣ ຈະ ອິນເຕ້າ ກະ ເຍີ້, ໂອນ ເຍີ້ ເຕ່ອ ເບີນ ບຸ່ນ ແຕ ເຢີງ ເຈົ້າຮາຊີ. ຫົາ ຕະ ນະ ໄນ່, ເຍີ້ ເຮີມ ໄລ່ຍຣ ບໍ່? ⁸ ບັອງ ກາ ຫົາ ຕະ ຮາມະ ກະ ເຍີ້, ເບີນ ມູ່ ກາ ຊາອໍາ ການໍ່ອ ຈ່ອຍ ໂອນ ຫົາ. ໄນ່ ລາ ນະ ຫົາ ຕາຍົ ແຕ ໄລ່, ດໍອ ຈ່ອຍ ເຍີ້. ⁹ ບັອງ ກາ ຫົາ ແອິດ ກະ ເຍີ້, ແຕ້ອ ຫົາ ແອິ, ລາ ຫົາ ຕາ ເບີນ ແຊອໍ ມວຍ ຮາມິ້ຮ ອິນເຕ້າ ແຕ ເຍີ້, ຍ່ອນ ເບີນ ກວາຍ ຊາອໍາ ແຕ ແຄງ ມາທ໌ໂດເນຍ ແຕ້ອ ຈ່ອຍ ຫຮັງ ໂອນ ຫົາ. ບັອງ ກາ ກ້ອຍ ຫົາ ຕາ ແອອໍ ໂອນ ເຍີ້ ຕໍລ ຊາມາ ຫົາ, ກະ ປັຣເນີ ມັນເຕຣີ ລາ ຫົາ ຕາ ແອອໍ ເຕ່. ¹⁰ ຍ່ອນ ຮາມະ ປຢາຍ ແຕ ເຢຊູ ກຣິດ ແອິດ ຕຶງ ຮງື້ຮ ຫົາ, ຫົາ ອາຕີ ເຍີ້ ນະໄນ່: ຕາ ເບີນ ກວາຍ ອາແລະ ຕຶງ ແຄງ ອະຄາຢາ ມາ ເຕ່ອ ກູປິດ ແບອໍ ຫົາ, ຕາ ເບີນ ໂອນ ຫົາ ຕະ ອິນຕີ ແຕ ຫົາ ຕາ ເບີນ ອິດ ມວຍ ຮາມິ້ຮ ຫຮັງ ອິນເຕ້າ ແຕ ເຍີ້. ¹¹ ມານະ ຫົາ ອາຕີ ເຍີ້ ນະໄນ່? ຍ່ອນ ຫົາ ຕາ ເບີນ ອາໂຢະ ເຍີ້ ບໍ່? ມາ ເຢີງ ເຈົ້າຮາຊີ ດັງ ເຈີ້ ຫົາ ອາໂຢະ ລາລີ້ ເຍີ້. ¹² ມາ ປັຣເນີ ມັນເຕຣີ ລາ ຫົາ ຕາ ເບີນ ອິດ ຊາ ຫຮັງ ແຕ ເຍີ້, ໂອນ ໄລ່ ກາ ຍ່ອງ ໄລ່ ເບີມ ຕາ ເຕ່ອ ປາຍ ນ້ອງ ໄລ່ ຕະ ຮາມະ ເຢີງ ເຈົ້າຮາຊີ ຮາລີ ກະ ຫົາ. ¹³ ມາ ກວາຍ ກ້ອຍ ເຢຊູ ກຣິດ ຕາ ເບີນ ຮຽຮ. ໄລ່ ຕະ ອິນຕີ ອາໂລກ ຊ້ອງ ປາຍ ເຢຊູ ກຣິດ ຮຽຮ ປາຈຸຣ ໄລ່ ໂອນ ຕະ ຮາມະ ອັນ. ¹⁴ ມາ ຫົາ ຕາ ເບີນ ຊ້ອງ ງິດ ອິນເຕ້າ! ເຢີງ ຊາຕານ ແຕ່ ເຕ່ອ ຮາພີ ອາໂລກ ປາຍ ອັນ ລາ ເທວາດາ ເຢີງ ເຈົ້າຮາຊີ ກາ ບັງ ເຕ່. ¹⁵ ນະກ້ອຍ ຕາ ເບີນ ງິດ ອິນເຕ້າ ຄັນ ກວາຍ ຕະ ຮາມະ ເຢີງ ຊາຕານ ອາໂລກ ນະ ໄລ່ ຕະ ຮາມະ ຕານ້ອງ ອໍ ເຕ່. ມາ ແຕ້ອ ຕາໂງ ປັຣຊິດ, ໄລ່ ເບີນ ຫົາ ຕາປຸ່ນ ມັຮ ຮາມະ ໄລ່ ຕະ.

ໂປໂລ ຈິວ ຊາອິ້ຍ ຮາມິ້ຮ ຕຸຣ ກັດ

¹⁶ ມວຍ ເຮີບ ແອັນ ຫົາ ຢິອ ອີ ອາຕີ ລັຮ ເຍີ້ ປາຍ: ເຍີ້ ອິນໂຈຍ ຄິດ ຫົາ ລາ ກວາຍ ຊາກູລ ແຕ້ອ ຫົາ ອາຕີ ນະກ້ອຍ. ມາ ຄັນ ເຍີ້ ຄິດ ຫົາ ລາ ກວາຍ ຊາກູລ, ຫົາ ແຊອໍ ເຍີ້ ຊາງັດ ປັຣນາຍ ຫົາ ເວີຍ ໂອນ ເຕ່ອ ຫົາ ຍ່ອງ ບີອໍ ຈະ ຫົາ ເບີມ ເຕ່. ¹⁷ ຫົາ ປາຍ ຮາມິ້ຮ ໄນ່, ຕາ ແກ້ນ ເຢີງ ເຈົ້າຮາຊີ ໂອນ ຫົາ ປາຍ, ມາ ຫົາ ປາຍ ນະໄນ່, ລາ ນະ ປັຣນາຍ ກວາຍ ຊາກູລ ອີ ອາຊ້ອຣ ຈະ ເບີມ ຊ້ອງ. ¹⁸ ຄັນ ເບີນ ກຶງ ກວາຍ ການໍ່ອ ຍ່ອງ ຈະ ໄລ່ ເບີມ ຕາປຸ່ນ ຮາມະ ກວາຍ, ຫົາ ເຕ່ອ ຍ່ອງ ມູເຈີງ ກ້ອຍ ເຕ່. ¹⁹ ເອົາ, ເຍີ້ ກາ ກວາຍ ຮາໂງ່ອ ຮາລັງ ລາລີ້! ມານະ ເຍີ້ ອິນນ້ອງ ຊ້ອງ ຮໍອໍ ຊາງັດ ປັຣນາຍ ກວາຍ ຊາກູລ? ²⁰ ເຍີ້ ຈິວ ໄລ່ ກາ ຕະ ອິນຕີ ອາໂລກ ກ້ອຍ ຕະ ໂອນ ເຍີ້ ແກ້ດ ນະ ຊູລ ໄລ່, ແຕີລາ ໄລ່ບ ມູ່ນ ເຍີ້, ແຕີລາ ອິດ ປຣະ ເຍີ້, ແຕີລາ ຢິອ ເຍີ້ ຢ້ານັບ ໄລ່, ແຕີລາ ເວົ້າ ໂອນ ເຍີ້ ກູມາລ. ²¹ ຫົາ ຊ້ອງ ກູມາລ ຕະ ຄັນ ຫົາ ມາ ຕະ ຮາມະ ນະກ້ອຍ ໂຈະ ເຍີ້!

ມາ ຄັນ ເບີນ ເມົ້າ ເຮີບ ຍ່ອງ ຈະ ອັນ ເບີມ, ຫົາ ເຮີບ ຍ່ອງ ນະກ້ອຍ ເຕ່. ຊານໍ່ ຫົາ ອາຕີ ນະ ກວາຍ ຊາກູລ ຊາ. ²² ໄລ່ ກ້ອຍ ລາ ກວາຍ ເຮີບເຮີ ບໍ່? ຫົາ ລາ ນະກ້ອຍ ເຕ່. ໄລ່ ໄນ່ ລາ ກວາຍ ອິດຊະຮາເອລ ບໍ່? ຫົາ ລາ ນະກ້ອຍ ເຕ່. ໄລ່ ແຕ ຈຸ່ມເຈີອ ອັບຮາຮາມ ບໍ່? ຫົາ ລາ ແຕ ກ້ອຍ ເຕ່. ²³ ໄລ່ ຕະ ຮາມະ ໂອນ ກຣິດ ບໍ່? (ຊານໍ່ ຫົາ ອາຕີ ນະ ກວາຍ ຊາກູລ ຊາ.) ຫົາ ຕະ ຮາມະ ກ້ອຍ ກາເລີຍ ແຕ ໄລ່. ຫົາ ຈິວ ຕະ ຮາມະ ລາແກ້ຮ ລາລີ້ ກາເລີຍ ແຕ ໄລ່. ຫົາ ຈິວ ເມົ້າ ໂຈະ ຕຶງ ກໍ່ອ ຊາອິ້ຍ ເຮີບ ກາເລີຍ ແຕ ໄລ່. ຫົາ ຈິວ ເມົ້າ ປຢາຍຣ ຊາອິ້ຍ ເຮີບ ກາເລີຍ ແຕ ໄລ່. ຫົາ ຈິວ ເມົ້າ ກວາຍ ອິດຊະຮາເອລ ວັດ ຫົາ ເບີນ ໄປ ຈິດ ຕາຫ່ຣ ປັຣໄລຣ. ²⁵ ໄປ ເຮີບ ເຈີ້ ເມົ້າ ປຢາຍຣ ຫົາ ແຕ ອາ ລ່ອງ. ມວຍ ເຮີບ ຫົາ ຈິວ ເມົ້າ ແຫຼງ ຕາເມົ້າ ໂຈະ ຫົາ. ໄປ ເຮີບ ເຈີ້ ຫົາ ແອິດ ຕຶງ ຕົວະ, ມາ ຕົວະ ກ້ອຍ ຮຸ່ງ ລ່ອງ ຕຶງ ແຕ້ອ. ນະກ້ອຍ ຫົາ ແອິດ ຕຶງ ກຮ້ອງ ແຕ້ອ ເບີມ ມູ ຕາໂງ ມູ ຊາເດົາ. ²⁶ ຊາອິ້ຍ ເຮີບ ຫົາ ເປາະ

ຕັ້ງ ຮາມາ, ຫົາ ຮາມັຮ ຫາຮ່າະ ແຕ ແດັອ້ ປັດ. ຫົາ ຮາມັຮ ຫາຮ່າະ ແຕ ກວາຍ ຮາປົນ. ຫົາ ຮາມັຮ ຫາຮ່າະ ແຕ ກວາຍ ກາ ມວຍ ກຮວາງ ກະ ຫົາ. ຫົາ ຮາມັຮ ຫາຮ່າະ ແຕ ກວາຍ ອິມພາ ກຮວາງ ກະ ຫົາ. ຫົາ ຮາມັຮ ຫາຮ່າະ ຕັ້ງ ເມືອງ. ຫົາ ຮາມັຮ ຫາຮ່າະ ຕັ້ງ ກຮວາງ. ຫົາ ຮາມັຮ ຫາຮ່າະ ຕັ້ງ ແດັອ້ ຫາເລ. ກະ ຫົາ ຮາມັຮ ຫາຮ່າະ ແຕ ກວາຍ ກາ ຕະ ອິນຕີ ອາໂລກ ປາຍ ໄລ່ ຕາປູນ ຮານະ ເຢັງ ເຈົາຮາຊີ ແຮີ. 27 ຫົາ ຈິວ ຕຸຣ ຈິວ ກັດ, ຈິວ ຊາອິຍ ເຮັບ ແອິ ບິ, ຈິວ ມາເຍົາຍຮ ຊາລາອັ. ເບິນ ຊາອິຍ ເຮັບ ຫົາ ຕາ ເບິນ ຈາ, ກະ ຊາອິຍ ເຮັບ ຫົາ ຊ້ອງ ຊາແງດ, ແອິ ຕຳປັອກ. 28 ກະ ມວຍ ຮາມັຮ ແອັນ, ກູ່ ຮາໂງ ຫົາ ຄິດ ເລືອຍໆ ແຕ ມູ່ ກາ ຊາອຳ ກູ່ ອິນຕຸ, ອິງກັອຣ ໄລ່ ຕາ ເບິນ ຕາປູນ ເຢັງ ເຈົາຮາຊີ ກຮັກ ລາລີ. 29 ຄັນ ເບິນ ກວາຍ ອາແລະ ມາ ຕາ ເບິນ ຕາປູນ ເຢັງ ເຈົາຮາຊີ ກຮັກ ລາລີ, ຮາງິຣ ຫົາ ຍິອ ອິ ຈ່ອຍ ອັນ ກັອຍ ຕາປູນ ກຮັກ ລາລີ. ກະ ຄັນ ເບິນ ກວາຍ ອາແລະ ມາ ເມົາ ປັຣຕີ ຕະ ໂລ່ຍຮ, ຫົາ ຊ້ອງ ຕຸຣ ກະ ອັນ ກາ ເມົາ ປັຣຕີ ກັອຍ ເຕ່.

30 ຄັນ ຫົາ ມາ ອິງເຄາະ ຍ່ອງ ຈະ ຫົາ ເບິມ, ຫົາ ຍ່ອງ ແຕ ມັຮ ຮາມັຮ ຫົາ ຊ້ອງ ອຽວ. 31 ເຢັງ ເຈົາຮາ ຊີ ດັງ ຫົາ ຕາ ເບິນ ປາຍ ອາໂລກ. ເຢັງ ເຈົາຮາຊີ ໄມ່ ລາ ອິມປໍ ເຢຊູ ກຮິດ, ອິນເຈົາ ໄຮ. ອໍ ໂອນ ໄຮ ຍ່ອງ ອັນ ຊັດ ເດີຍ. 32 ບ້ອງ ກາ ຫົາ ແອິດ ຕັ້ງ ເມືອງ ຕາມັດກັດ, ເບິນ ແລງ ເຕົາວ ປັຣເຍົາ ອາເຣຕາ, ອັນ ແປຣີ ຕາຮານ ອັນ ກຍາອ ງັຣ ຕັ້ງ ເມືອງ ກັອຍ ຍິອ ອິ ໂທບ ຫົາ. 33 ມາ ເບິນ ແຊມອາຍ ຕັ້ງ ມູ່ ກາ ຊາອຳ, ໄລ່ ຈ່ອຍ ຫົາ. ໄລ່ ໂຈະ ຈະ ຫົາ ຕັ້ງ ອາປັອ. ເຈີ່ ໄລ່ ໄຢລ ອາແຊງ ຫົາ ປິ ກູແຕອ້ ແຕ ມາມັກໄດ ຕັ້ງ ວຍາງ ເມືອງ ກັອຍ. ມະກັອຍ ຫົາ ເບິນ ແວັດ ແຕ ອາຕີ ໄລ່ ກາ ອິ ໂທບ ຫົາ.

12

ໂປໂລ ອາຕີ ແຕ ເຢັງ ເຈົາຮາຊີ ອາປັຣ ເລົາຍ ໂອນ ອັນ ບ້ອງ ອາໄຮ່

1 ຄັນ ຫົາ ຍ່ອງ ຈະ ຫົາ ເບິມ, ຫົາ ດັງ ຮາມັຮ ກັອຍ ຕາ ເບິນ ແກັດ ຫົາ ອິນເຕົາ. ມາ ຫົາ ຍິອ ອິ ອາຕີ ແອັນ ໂອນ ເຍົາ ດັງ ແຕ ຮາມັຮ ເຢັງ ເຈົາຮາຊີ ອາປັຣ ເລົາຍ ໂອນ ຫົາ. ກະ ຫົາ ຍິອ ອິ ອາຕີ ແຕ ຮາມັຮ ເຢັງ ເຈົາຮາຊີ ອາຕີ ໂອນ ຫົາ ດັງ. 2-3 ເບິນ ມວຍ ຈິດ ລາ ປູນ ກູມໍ ເຈີ່ ແຕ ຫົາ ຊ້ອຣ ປິ ມັນລ້ອງ. ຫົາ ຕາ ເບິນ ດັງ ເຕ່ ປາຍ ຈະ ຫົາ ເປາະ, ແຕີລາ ແອັງ ຮາເວົ້າຍ ຫົາ ຊ້ອງ ເປາະ. ແອັງ ເຢັງ ເຈົາຮາຊີ ຊ້ອງ ດັງ ຮາມັຮ ກັອຍ. ມາ ຫົາ ດັງ ຫົາ ເປາະ. 4 ແອິດ ຕັ້ງ ມັນລ້ອງ ຫົາ ຊ້ອງ ປັຣນາຍ ເມົາ ປາຍ, ມາ ກວາຍ ຕາ ເຕ່ອິ ຕະ ອິນຕີ ປັຣນາຍ ກັອຍ. ກະ ອັນ ກາ ປາຍ ປັຣນາຍ ກັອຍ ກະ ຫົາ, ອັນ ຕາ ໂອນ ຫົາ ຕະ ອິນຕີ ລັຣ ໂອນ ກວາຍ ການໍອ. 5 ແຕ ຮານະ ກັອຍ, ຫົາ ເຕ່ອິ ຍ່ອງ ຈະ ຫົາ. ມາ ຫົາ ຕາ ແອອິ ຍ່ອງ ມະກັອຍ. ຫົາ ຍິອ ອິ ຍ່ອງ ແຕ ມັຮ ຮານະ ຫົາ ອຽວ ຊ້ອງ. 6 ຄັນ ຫົາ ຍິອ ອິ ຍ່ອງ ແຕ ຮາມັຮ ກັອຍ, ຫົາ ຕາ ເບິນ ມະ ກວາຍ ຊາກູລ, ຍ່ອນ ຮາມັຮ ກັອຍ ລາ ປຍາຍ. ມາ ຫົາ ຕາ ເບິນ ຍ່ອງ ມະກັອຍ, ຍ່ອນ ຫົາ ອິງກັອຣ ເບິນ ອັນ ກາ ອາຊ້ອຣ ຫົາ ເປັຍ ແຕ ປຍາຍ ຍ່ອນ ແຕ ຮານະ ກັອຍ. ຫົາ ຍິອ ເມົາ ຕາຕ່ອຍ ແອັງ ແຕ ຮານະ ຫົາ ຕະ ກະ ປັຣນາຍ ຫົາ ອາຕີ ຊ້ອງ.

7 ມາ ເຢັງ ເຈົາຮາຊີ ຕາ ແອອິ ອິ ໂອນ ຫົາ ໂອດ ແຕ ມັຮ ຮາມັຮ ອໍ ກາ ອັນ ອາປັຣ ໂອນ ຫົາ. ມະກັອຍ ອັນ ໂອນ ຫົາ ຈິວ ມວຍ ຮາມັຮ ອາອິ. ຮາມັຮ ອາອິ ກັອຍ ລາ ມະ ປັລ ຊັຣເລົາ ຕັ້ງ ຈະ ຫົາ. ກະ ຮາມັຮ ອາອິ ກັອຍ ລາ ມະ ເຢັງ ຊາຕານ ແປຣີ ໂອນ ເມົາ ຕະ ຫົາ. 8 ເບິນ ໄປ ເຮັບ ເຈີ່ ຫົາ ຫົາແຊອ້ ແຕ ອິນເຈົາ ໄຮ ໂອນ ຮາມັຮ ອາອິ ກັອຍ ແກັດ ປັດ. 9 ມາ ອິນເຈົາ ໄຮ ປາຍ ໂຈະ ຫົາ: "ຫົາ ຈ່ອຍ ເມັດ ໄມ່; ໄມ່ ລາ ກູ່ ເຈີ່ ໂອນ ໄມ່, ຍ່ອນ ບ້ອງ ກາ ໄມ່ ແກັດ ອຽວ, ອຳນາດ ຫົາ ແກັດ ເຮັງ ອາຊ້ອຣ."

ມະກັອຍ ຫົາ ຊ້ອງ ຮໍ້ອ ມູຍ ລາລີ ອາຕີ ແຕ ມັຮ ຮາມັຮ ອຽວ ແຕ ຫົາ, ໂອນ ອຳນາດ ແຕ ເຢຊູ ກຮິດ ແອິດ ເລືອຍໆ ກະ ຫົາ. 10 ຫົາ ຊ້ອງ ຮໍ້ອ ລາລີ ແຕ່ອິ ຫົາ ຊ້ອງ ອຽວ, ແຕີລາ ເມົາ ອາເຢ ພາມາດ ຫົາ, ແຕີ ລາ ຫົາ ຈິວ ຮາມັຮ ໂຕຍ໌ ບາບ, ແຕີລາ ເມົາ ຕະ ຫົາ, ແຕີລາ ຫົາ ຮາມັຮ ຕຸຣ ກັດ ຍ່ອນ ຫົາ ຕະ ຮານະ ເຢຊູ ກຮິດ, ຍ່ອນ ບ້ອງ ກາ ຫົາ ຊ້ອງ ອຽວ, ບ້ອງ ກາ ກັອຍ ເຢຊູ ກຮິດ ໂອນ ຫົາ ບັນ ເຮັງ.

11 ຫົກ ຕະ ອິນຕີ ນະ ກວາຍ ຊາກູລ ຍ່ອນ ເຍົາ ຕະ ໂອນ ຫົກ ອົງເຄາະ ຕະ ອິນຕີ ນະກ້ອຍ. ປຍາຍ ລາລື້ ລາ ເຍົາ ຍ່ອງ ຫົກ. ຫົກ ລາ ກວາຍ ຕາ ເບີນ ປິດ ອິນເຕົ້າ, ມາ ຫົກ ຕາ ເບີນ ເປ່ ມວຍ ຣາມິ່ຮ ອິນເຕົ້າ ແຕ ໄລ່ ກາ ເຍົາ ຄິດ ຕະ ຣານະ ເຢຊູ ກຣິດ ອໍ ລາລື້. 12 ຫົກ ຕະ ເຈີ່ ຊາອິ້ຍ ຣານະ ຕາ ຫີ່ຍ ເຮີມ ບັອງ ກາ ຫົກ ແອິດ ກະ ເຍົາ. ບັອງ ກາ ຫົກ ຕະ ນະກ້ອຍ, ຫົກ ຈີວິ ຊາອິ້ຍ ຣາມິ່ຮ ຕຸ່ຮ ກັດ ເຕ່. ຣານະ ຕາ ຫີ່ຍ ເຮີມ ກ້ອຍ ຕະ ໂອນ ເຍົາ ດັງ ຫົກ ລາ ກວາຍ ເຢຊູ ກຣິດ ຣຽຮ ປາຈຸ່ຮ ກຣັກ ລາລື້. 13 ເບີນ ມວຍ ຣານະ ຊ້ອງ ຫົກ ຕະ ກະ ເຍົາ ອິມພາ ແຕ ຫົກ ຫີ່ຍ ຕະ ກະ ມັຮ ມູ່ ກາ ຊາອໍ ການໍ່ອ. ຣານະ ກ້ອຍ ລາ ນະໄມ່: ຫົກ ຕາ ເບີນ ໂອນ ເຍົາ ຕຸ່ຮ ແຈມ ຫົກ. ຫົກ ແຊອ ໂລ່ຍຮ ເຍົາ, ຍ່ອນ ຫົກ ຕະ ຕາ ປຍາຍ ນະກ້ອຍ!

14 ຊານໍ່ ຫົກ ຍິ່ອ ອີ ແຕ້ອ ລັຮ ປິ ເຍົາ. ແກິດ ໄປ ເຮີບ ຕົງ ໄມ່ ຫົກ ແຕ້ອ ປິ ເຍົາ. ມາ ຫົກ ຕະ ມູເຈິງ ແຕ ອິນໂຍ່ງ ຊາ. ຫົກ ຕາ ເບີນ ໂອນ ເຍົາ ຕຸ່ຮ ແຈມ ຫົກ, ຍ່ອນ ຫົກ ຕາ ເບີນ ຍິ່ອ ອີ ຈໍ່ອ ມູ່ນ ເຍົາ, ມາ ຫົກ ຍິ່ອ ອີ ຈໍ່ອ ຣາງິ່ຮ ເຍົາ ຊ້ອງ. ໄກຮ ລາລື້, ກອນ ຕາ ເບີນ ແຈມ ອິມເປ່ອ ອິມປໍ່, ມາ ອິມເປ່ອ ອິມປໍ່ ແຈມ ກອນ. 15 ກະ ຫົກ ຊ້ອງ ຣໍ່ອ ລາລື້ ປິດ ອິນແຍ່ະ ມູ່ນ ຫົກ ກະ ອິນແຍ່ະ ຣາງິ່ຮ ຫົກ ເບີມ ຍິ່ອ ອີ ຈ່ອຍ ໂອນ ເຍົາ. ມາ ແຕ້ອ ຫົກ ອາໂຍ່ະ ເຍົາ ຊາອິ້ຍ ອາຊ້ອຮ, ເຍົາ ອາໂຍ່ະ ຫົກ ບິ່ອ ອາແຊງ ແອ້ນ ບໍ່?

16 ເບີນ ກວາຍ ແຕ ຈຸ່ມ ເຍົາ ກາ ປາຍ ຫົກ ນະໄມ່: "ໄຮ ດັງ ອັນ ກ້ອຍ ຕາ ເບີນ ອິດ ຫາຮິ່ງ ອິນເຕົ້າ ແຕ ໄຮ. ມາ ອົງກ້ອຮ ອັນ ໂລ່ບ ໄຮ ຣານາ ການໍ່ອ ມາ ໄຮ ຕາ ເບີນ ດັງ."

17 ມັຮ ກວາຍ ກາ ຫົກ ແປຣີ ແຕ້ອ ປິ ເຍົາ, ໄລ່ ຈໍ່ອ ອູອິດ ຫາຮິ່ງ ເຍົາ ໂອນ ຫົກ ບໍ່? 18 ຫົກ ແປຣີ ຕິໂຕ ກະ ມານະ ແຊມອາຍ ການໍ່ອ ແຕ້ອ ປິ ເຍົາ. ເຍົາ ເຮີມ ຕິໂຕ ໄມ່ ຈໍ່ອ ອູອິດ ຫາຮິ່ງ ເຍົາ ບໍ່? ຕາ ເບີນ, ຍ່ອນ ຕິໂຕ ກະ ຫົກ, ຮິ ເບີນ ແອິງ ມວຍ ຣາງິ່ຮ ຊ້ອງ ກະ ຮິ ຕະ ມູເຈິງ ອິນແຍ່ະ.

19 ອົງກ້ອຮ ປຍາຍ ເຍົາ ກູຄິດ ປາຍ ດູ່ນ ເຈີ່ ຫົກ ແກອິດ ແຕ ຣາມິ່ຮ ກ້ອຍ ຍິ່ຮ ມືງ ເຍົາ. ຕາ ປຍາຍ ເຍົາ ຄິດ ນະກ້ອຍ! ກູ ຣາມິ່ຮ ຫົກ ອາຕີ, ລາ ຫົກ ອາຕີ ຍິ່ຮ ມືງ ເຢິງ ເຈົາຣາຊີ, ຍ່ອນ ຫົກ ເບີນ ມວຍ ຣາງິ່ຮ ກະ ເຢຊູ ກຣິດ. ອາລອຮ ເອີຍ! ກູ ຣານະ ຫົກ ຕະ, ລາ ຫົກ ຍິ່ອ ອີ ຈ່ອຍ ໂອນ ເຍົາ ຊາອໍ ເຮ່ງ ອາຊ້ອຮ ແອ້ນ.

20 ຫົກ ອົງກ້ອຮ ບັອງ ກາ ຫົກ ແຕ້ອ ປິ ເຍົາ, ຫົກ ຕາ ເບີນ ຊ້ອງ ຣໍ່ອ ກະ ເຍົາ, ເຮີມ ເຍົາ ຕະ ຣານະ ຕາ ອໍ, ກະ ເຍົາ ຕາ ເບີນ ຣໍ່ອ ບັອງ ກາ ຫົກ ອາຕີ ເຍົາ ແຕ ຣານະ ກ້ອຍ. ຫົກ ອົງກ້ອຮ ເຍົາ ຕະ ຊາອິ້ຍ ຣານະ ຕາ ອໍ ນະໄມ່: ຣາໂລຍຮ, ມານະ ຊັຮແມງ ແຕ ມານະ, ໄວ່ ອົງຄິ່ນ, ຣາຕັຮ ແກິດ ຊາອິ້ຍ ຈຸ່ມ, ພາມາດ ເມົ້າ, ປາຍ ຕາ ອໍ ແຕ ເມົ້າ, ຍິ່ອ ອີ ໂອດ, ກະ ເຍົາ ຣາຍົວະ ກວາຍ ການໍ່ອ. 21 ຫົກ ອົງກ້ອຮ ບັອງ ກາ ຫົກ ແຕ້ອ ປິ ເຍົາ, ເຢິງ ເຈົາຣາຊີ ຕະ ໂອນ ຫົກ ຊ້ອງ ກູມາລ ແຕ ເຍົາ, ເຈີ່ ຫົກ ອີ ເຍົາມ ຍ່ອນ ຊາອິ້ຍ ນະ ແຕ ເຍົາ ຕະ ຣານະ ໂລ່ຍຮ, ມາ ຕາ ຍວາຮ ງິ່ນ ໂລ່ຍຮ ກ້ອຍ. ຣານະ ໂລ່ຍຮ ກ້ອຍ ລາ ນະໄມ່: ໄລ່ ຍິ່ອ ອີ ເບີນ ເມົ້າ, ຕາ ເບີນ ລາກວຍ ກາຍາອິ ມາ ໄລ່ ບິ ມັນຕຸ, ກະ ໄລ່ ຕະ ຣານະ ຊັຮມວາອິ.

13

ປັຮນາຍ ອາຕີ ປັຮຊິດ ກະ ກັຮບັນ

1 ເຮີບ ກາ ໄປ ເອີຍ ກາ ຫົກ ອີ ແຕ້ອ ຊາອິຮ ເຍົາ ໄມ່. ພໍກາ ຫົກ ແຕ້ອ ປິ ເຍົາ, ໄຮ ປຣ່ອມ ຕະ ຕາປູ່ນ ປິ່ງ ປັຮນາຍ ເຢິງ ເຈົາຣາຊີ ແຕ ອິມແປິ ປາຍ:

"ຄັນ ເບີນ ບາຮ ໄປ ນະ ມາ ປຣ່ອມ ປ່ອງ ກວາຍ ການໍ່ອ ຕະ ໂລ່ຍຮ, ເມົ້າ ນັບ ປັຮນາຍ ໄລ່."

2 ບັອງ ກາ ຫົກ ແຕ້ອ ປິ ເຍົາ ເຮີບ ບາຮ ກ້ອຍ, ຫົກ ກາແອັຮ ເຈີ່ ເຍົາ ກາ ຕະ ໂລ່ຍຮ. ກະ ຊານໍ່ ຫົກ ແອິດ ເຢິງ ແຕ ເຍົາ, ມາ ຫົກ ຍິ່ອ ອີ ປາຍ ຊາ ໂຈະ ເຍົາ ນະໄມ່: ມາແລະ ຫົກ ແຕ້ອ ປິ ເຍົາ ເຮີບ ອິນຕູ່ນ ແອ້ນ, ເຍົາ ຕາ ເຕ່ອ ວຍາຮ ແວັດ ແຕ ຫົກ ໂຈະ ໂຕ່ດ ເຍົາ, ກະ ໂຈະ ໂຕ່ດ ມັຮ ກວາຍ ການໍ່ອ ມາ ຕະ ໂລ່ຍຮ. 3 ຫົກ ປາຍ ນະໄມ່ ຍ່ອນ ເຍົາ ຈໍ່ອ ຣານະ ຍິ່ອ ອີ ດັງ ຫົກ ອາຕີ ຕາງ ເຢຊູ ກຣິດ ມາ ຕາ ເບີນ. ບັອງ ກາ ເຢຊູ ກຣິດ ຕະ ອິນເຕົ້າ ກະ ເຍົາ, ອັນ ຕາ ເບີນ ອຽວ ອິນເຕົ້າ, ມາ ອັນ ຕະ ເຮ່ງ ລາລື້. 4 ຈະ ອັນ ອຽວ ບັອງ ກາ ອັນ ຈີວິ ກູຈິດ ຕົງ ອາລ່ອງ ຊັງກັງ, ມາ ຊານໍ່ ອັນ ອາມັງ ຍ່ອນ ອໍານາດ ປິດ ລາລື້ ແຕ ເຢິງ ເຈົາຣາຊີ. ຈະ ຮິ ລາ ອຽວ

ມູເຈິງ ຈະ ເຢຊູ ເຕ່, ມາ ບັອງ ກາ ຮິ ຕະ ຮານະ ກະ ເຍົາ, ຮິ ອາມັງ ມັນຕຸ ກະ ເຢຊູ ຍ່ອນ ເປີນ ອຳນາດ ແຕ ເຢົາງ ເຈົາຮາຊີ.

5 ອົງເຄາະ ເຍົາ ຄິດ ລັຮ, ເຍົາ ຊາອຳ ເຢຊູ ກຣິດ, ມາ ຕາ ເປີນ. ກະ ອົງເຄາະ ເຍົາ ຕາຕ່ອຍ ແຕ ຮາງັຮ ເຍົາ ເປີມ, ເຍົາ ດັງ ເຢຊູ ກຣິດ ແອິດ ຕົງ ຮາງັຮ ເຍົາ ມາ ຕາ ເປີນ. ຄັນ ເຍົາ ຕາ ເປີນ ດັງ ຮາມັຮ ກ້ອຍ, ເຍົາ ຊາ ອຳ ຕາ ເປີນ ປຍາຍ. 6 ແວັດ ເຍົາ ຕາຕ່ອຍ ນະກ້ອຍ, ເກົາ ຄິດ ເຍົາ ດັງ ຮິ ລາ ກວາຍ ຊາອຳ ເຢົາງ ເຈົາຮາຊີ ປ ຍາຍ ລາລີ. 7 ຮິ ເກົາແຊອ໌ ແຕ ເຢົາງ ເຈົາຮາຊີ ໂອນ ອັນ ຈ່ອຍ ເຍົາ ອິນໂຈຍ ຕະ ຮານະ ຕາ ອໍ ອິນເຕົາ. ຮິ ຕະ ນະກ້ອຍ, ຕາ ແອອ໌ ອິ ໂອນ ເມົາ ຍ່ອງ ຮິ, ມາ ຮິ ຍິອ໌ ເຍົາ ຕະ ອໍ ທໍ, ຕາ ເປີນ ອິນເຕົາ ເມົາ ຍ່ອງ ຮິ, ແຕ່ລາ ເມົາ ປາຍ ຮິ ເປ. 8 ຮິ ຕາ ເຕອ໌ ຕະ ຮານະ ອິນເຕົາ ດໍອ໌ ຮາຈິລ ຮານະ ປຍາຍ, ມາ ຮິ ເຕອ໌ ຕະ ອໍ ຊ້ອງ ຕາປູນ ຮານະ ປຍາຍ. 9 ຮິ ຊ້ອງ ຮໍອ໌ ລາລີ, ຄັນ ຮິ ອຽວ ມາ ເຍົາ ເຮ່ງ. ຍ່ອນ ນະກ້ອຍ ຮິ ເກົາແຊອ໌ ໂອນ ເຍົາ ລັບ ແກິດ ອໍ ລັຮ ນະ ແຕ ອິນໂຍ່ງ. 10 ເກົາ ຄຽນ ປັຮນາຍ ຊາອ໌ຮ ໄນ່ ໂອນ ເຍົາ ບັອງ ກາ ເກົາ ອິນນ້ອງ ແອິດ ເຢົາງ ແຕ ເຍົາ, ຍ່ອນ ບັອງ ແລະ ເກົາ ແຕ້ອ໌ ປິ ເຍົາ ເກົາ ຕາ ເປີນ ອົງເຄາະ ປາຍ ເຮ່ງ ໂຈະ ເຍົາ ຕາປູນ ອຳນາດ ເຢຊູ ກຣິດ ໂອນ ເກົາ. ອັນ ໂອນ ເກົາ ເປີນ ອຳນາດ ກ້ອຍ ດໍອ໌ ຈ່ອຍ ເຍົາ ຊາອຳ ເຮ່ງ ອາຊ້ອຮ, ຕາ ແກິນ ໂອນ ເກົາ ຕາລຸຮ ເຍົາ.

11 ປັຮນາຍ ປັຮຊັດ ເກົາ ອາຕິ ເຍົາ ລາ ນະໄນ່: ແຊມອາຍ ເອີຍ ເກົາ ກ່ອບ ເຍົາ. ອົງເຄາະ ເຍົາ ລັບ ແກິດ ອໍ ລັຮ ນະ ແຕ ອິນໂຍ່ງ. ອົງເຄາະ ເຍົາ ຊາງັດ ປັຮນາຍ ເກົາ ແຊອ໌ ແຕ ເຍົາ. ອົງເຄາະ ເຍົາ ປຣ່ອມ ມວຍ ຮາງັຮ. ອົງເຄາະ ເຍົາ ມານະ ຣາຕອຍ ກະ ມານະ. ເຈ້ ເຢົາງ ເຈົາຮາຊີ ອາໂຢະ ເຍົາ ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ.

12 ແຊອ໌ ເຍົາ ມານະ ກັຮບັນ ອໍ ໂຈະ ມານະ. 13 ກູ່ ນະ ກວາຍ ຊາອຳ, ໄລ່ ຕາແບັບ ກາຮາມ ເຍົາ ເຕ່.

14 ເກົາ ແຊອ໌ ເຢຊູ ກຣິດ, ອິນເຈົາ ໄຮ, ຈ່ອຍ ເມົາດ ເຍົາ. ເກົາ ແຊອ໌ ເຢົາງ ເຈົາຮາຊີ ອາໂຢະ ເລືອຍໆ ເຍົາ. ກະ ເກົາ ແຊອ໌ ຣາເວົ້າຍ ເຢົາງ ເຈົາຮາຊີ ແອິດ ເລືອຍໆ ກະ ກູ່ ນະ ເຍົາ.

ປັນຍາ ຊາອົບ ໂປໂລ ຄຽນ ໂອນ ມູ່ ກາ ຊາອຳ ແອັດ ຕິ້ງ ແຄງ ຄາລາເຕຍ

ປັນຍາ ອາຕີ ອິນໂຍ່ງ

ໂປໂລ ຄຽນ ປັນຍາ ຊາອົບ ໄນ່ ພາອ໌ ໂອນ ມູ່ ກາ ຊາອຳ ຕິ້ງ ແຄງ ຄາລາເຕຍ ມາຮ 50-58 ກູມ໌ ແວັດ ເຢຊູ ແກັດ.

ຕິ້ງ ແຄງ ຄາລາເຕຍ ເບີນ ກວາຍ ກາ ອາຕີ ປາຍ ອິງເຄາະ ຕາປຸ່ນ ຄານອດ ໂມເຊ ກ້ອຍ ແຕ ແກັດ ຕານ້ອງ ອໍ ຍັຮ ເມີງ ເຢີງ ເຈົາຮາຊີ. ໂປໂລ ຄຽນ ປັນຍາ ຊາອົບ ໄນ່ ດໍອ໌ ອາຕີ ລັຮ ໂອນ ມູ່ ກາ ຊາອຳ ແອັດ ຕິ້ງ ແຄງ ຄາລາເຕຍ ດັງ ແຈງ ປາຍ, ຕາ ເຕັອ໌ ແກັດ ຕານ້ອງ ອໍ ຍ່ອນ ຕະ ຕາປຸ່ນ ຄານອດ ກວາຍ ອິດຊະຮາເອລ; ຍ່ອນ ກູ່ ນະ ກວາຍ ແກັດ ຕານ້ອງ ອໍ ຍັຮ ເມີງ ເຢີງ ເຈົາຮາຊີ ລາ ຍ່ອນ ໄລ່ ຊາອຳ ເຢຊູ ຊ້ອງ. ໂປໂລ ພາອ໌ ປັນຍາ ຊາອົບ ໄນ່ ໂອນ ກວາຍ ຄາລາເຕຍ ດໍອ໌ ອາໂຍ່ງ ມັຮ ກາ ກອນ ອາໂກ ເຢີງ ເຈົາຮາຊີ ຕິ້ງ ແຄງ ໄນ່ ດັງ ລັຮ ອິງເຄາະ ຕະ ນານະ ໂອນ ປາຍ.

ໂປໂລ ອາຕີ ໂອນ ໄລ່ ດັງ ແຈງ ປາຍ ອຳນາດ ອັນ ລາ ແຕ້ອ໌ ແຕ ເຢີງ ເຈົາຮາຊີ. ກະ ຮານະ ອັນ ຕະ ລາ ຕາ ແກັດ ແຕ ກວາຍ, ມາ ເຢີງ ເຈົາຮາຊີ ກູອ໌ ອັນ ດໍອ໌ ອາຕີ ລັຮ ປັນຍາ ເຢີງ ເຈົາຮາຊີ ໂອນ ກວາຍ ຕາ ແກັດ ກວາຍ ອິດຊະຮາເອລ.

ປັຮຊົດ ຕິ້ງ ປັນຍາ ຊາອົບ ໄນ່, ໂປໂລ ຄຽນ ໂອນ ໄລ່ ດັງ ປາຍ ຕາມ ໄລ່ ຕາ ເບີນ ຕຸ່ຮ ຕາປຸ່ນ ນ້ອງ ຄາ ນອດ ອິດຊະຮາເອລ, ມາ ອິງເຄາະ ໄລ່ ເບີນ ແດັຍ ອາມັງ ຍ່ອນ ແຕ ຮາງັຮ ອາໂຍ່ະ ກະ ຊາອຳ ເຢຊູ ກຣິດ ຈັບ ລາລີ້.

ໂປໂລ ຄຽນ ປັນຍາ ຊາອົບ ກວາຍ ຄາລາເຕຍ

1-2 ເກົາ ລາ ໂປໂລ ຄຽນ ປັນຍາ ໄນ່ ພາອ໌ ຊາອົບ ອິນແຍ່ະ ມູ່ ກາ ຊາອຳ ເຢຊູ ຕິ້ງ ແຄງ ຄາລາເຕຍ. ເກົາ ລາ ກວາຍ ເປາະ ອາຕີ ປັນຍາ ອໍ ແຕ ເຢຊູ ກຣິດ, ອັນ ກາ ເຢີງ ເຈົາຮາຊີ ໂອນ ອາມັງ ລັຮ. ໄກຮ ລາລີ້ ເຢຊູ ກຣິດ ກະ ເຢີງ ເຈົາຮາຊີ, ອິມປໍ່ ໄຮ, ຮຽຮ ປາຈຸ່ຮ ເກົາ ເປາະ ຕະ ຮານະ ໄນ່. ຕາ ແກັດ ແຕ ກວາຍ ຮຽຮ. ມະກ້ອຍ ເກົາ ພາອ໌ ປັນຍາ ຊາອົບ ໄນ່ ຍິອ໌ ອີ ຊາອົບ ເຍົາ. ກະ ອິນແຍ່ະ ມັຮ ກວາຍ ຊາອຳ ເຢຊູ ແອັດ ອິນ ຕຸ ໄນ່, ໄລ່ ປຣ່ອມ ເຕ່ ແຕ ປັນຍາ ຊາອົບ ໄນ່.

3 ເກົາ ແຊອ໌ ເຢີງ ເຈົາຮາຊີ, ອິມປໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມັດ ເຍົາ, ກະ ໂອນ ເຍົາ ແອັດ ບັນ ຊານ ອຽນ ອໍ ເລືອຍໆ. 4 ເຢຊູ ກຣິດ ຈູງ ຈິວ໌ ກູຈິດ ຍ່ອນ ໄລ່ຍຮ ໄຮ. ອັນ ຕະ ມະກ້ອຍ ດໍອ໌ ຈ່ອຍ ອາມັງ ໄຮ ແຕ ອິນແຍ່ະ ຮານະ ຕາ ອໍ ຕິ້ງ ແດັຍ ຕາ ອໍ ໄນ່. ມັຮ ຮານະ ເຢຊູ ຕະ ລາ ຮາປາຍ ກະ ຮາງັຮ ເຢີງ ເຈົາຮາຊີ, ອິມປໍ່ ໄຮ ຍິອ໌. 5 ມະກ້ອຍ ອິງເຄາະ ເມົາ ຍ່ອງ ເລືອຍໆ ແອັງ ເຢີງ ເຈົາຮາຊີ ຊ້ອງ ຊົດ ແດັຍ ເລັ່ຍ ກູມ໌. ອາແມນ.*

ຕາ ເບີນ ປັນຍາ ການ້ອ໌ ເຕັອ໌ ຈ່ອຍ ອາມັງ

6 ເກົາ ງິດ ເຕ່, ໄວ່ ລາລີ້ ເຍົາ ຕັຮ ເຢີງ ເຈົາຮາຊີ, ອັນ ກາ ຮຽຮ ເຍົາ ໂອນ ເຍົາ ເບີນ ອາມັງ ເລືອຍໆ ລາ ຍ່ອນ ແຕ ເຢຊູ ກຣິດ ຈ່ອຍ ເມັດ ເຍົາ. ຊານ້ ເຍົາ ຄິດ ຮານະ ການ້ອ໌ ແອັນ ຈ່ອຍ ອາມັງ ເຍົາ. 7 ໄກຮ ລາລີ້ ຕາ ເບີນ ເບີນ ຮານະ ການ້ອ໌ ເຕັອ໌ ຈ່ອຍ ອາມັງ ເຍົາ. ມາ ເບີນ ກວາຍ ການ້ອ໌ ແຕ້ອ໌ ບໍ ເຍົາ ຍິອ໌ ເຍົາ ແກ້ ກູ່ ກະ ຍິອ໌ ອີ ປຽນ ປັນຍາ ອໍ ແຕ ເຢຊູ ກຣິດ. 8 ຄັນ ເບີນ ກວາຍ ອາແລະ ແຕ້ອ໌ ບໍ ເຍົາ, ກາ ຈະ ເກົາ, ກາ ເທວາດາ ເຢີງ ເຈົາຮາຊີ ແຕ ມັນລ້ອງ, ຍິອ໌ ອາຕີ ເຍົາ ປັນຍາ ອິມພາ ແອັນ ແຕ ປັນຍາ ອໍ ແຕ ເຢຊູ ກຣິດ

* 1:5 ປັນຍາ 'ອາແມນ' ອາຕີ ລັຮ ລາ 'ກັອກ ມະກ້ອຍ' ແຕລາ 'ແຊອ໌ ໂອນ ແກັດ ມະກ້ອຍ.'

ນະ ຮິ ອາຕີ ເຍົາ ແຕ ອິນໂຍ່ງ ເຈີ້, ເກົາ ຍິ້ອ ເຢັງ ເຈົາຮາຊີ ເວ່ນ ດໍ້ອ ກວາຍ ກ້ອຍ. 9 ນະກ້ອຍ ເກົາ ອາຕີ ລັ່ຮ ຊາ ປັຣນາຍ ໄນ່ ໂອນ ເຍົາ, ຄັນ ກວາຍ ອາແລ່ະ ອາຕີ ປັຣນາຍ ອິມພາ ແຕ ປັຣນາຍ ອໍ ແຕ ເຢຊູ ກຣິດ ນະ ເຍົາ ຊາອໍາ ເຈີ້, ເກົາ ຍິ້ອ ເຢັງ ເຈົາຮາຊີ ອາປິດ ຊ້ອງ ກວາຍ ກ້ອຍ.

10 ເກົາ ປາຍ ນະກ້ອຍ ເຍົາ ຄິດ ປາຍ ເກົາ ຍິ້ອ ກວາຍ ຍ່ອງ ເກົາ ບໍ່? ຕາ ແກ້ນ ນະກ້ອຍ! ເກົາ ຍິ້ອ ແອັງ ເຢັງ ເຈົາຮາຊີ ຊ້ອງ ຍ່ອງ ເກົາ. ຄັນ ເກົາ ຍິ້ອ ອີ ແອັດ ອໍ ຍິ່ຮ ເມັງ ກວາຍ ຊ້ອງ, ເກົາ ຕາ ເຕ່ອ ຕະ ຮານະ ເຢຊູ ກຣິດ.

ແອັງ ເຢຊູ ກຣິດ ຊ້ອງ ຮຽຮ ປາຈຸ່ຮ ໂອນ ໂປໂລ ຕະ ຮານະ

11 ແຊມອາຍ ເອີຍ, ເກົາ ຍິ້ອ ເຍົາ ດັງ ແຈງ ລາລີ້, ປັຣນາຍ ອໍ ແຕ ເຢຊູ ກຣິດ ກາ ເກົາ ອາຕີ ໂອນ ເຍົາ, ປັຣນາຍ ໄນ່ ຕາ ແກ້ນ ແຕ ກວາຍ. 12 ປັຣນາຍ ໄນ່ ເກົາ ຕາ ເບີນ ຮັບ ແຕ ກວາຍ. ມາ ເກົາ ຮັບ ແຕ ເຢຊູ ກຣິດ ອາປັຣ ເລີ້ຍ ໂອນ ເກົາ. ຕາ ເບີນ ກວາຍ ອາແລ່ະ ອາຕີ ເກົາ.

13 ເຍົາ ຊ້ອງ ເຈີ້ ອິນແຍ່ະ ຮານະ ເກົາ ຕະ ບັອງ ກາ ເກົາ ຕາປູນ ຮິດ ຈຸ່ມ ອິດຊະຮາເອລ. ບັອງ ກ້ອຍ ເກົາ ຕະ ດຸ່ຮ ກັດ ລາລີ້ ໂຈະ ອິນແຍ່ະ ມັຮ ມູ່ ກາ ຊາອໍາ ເຢຊູ. ເກົາ ອີ ອາປິດ ອິນແຍ່ະ ມັຮ ໄລ່ ກາ ຊາອໍາ ເຢຊູ ກຣິດ. 14 ຕັງ ຕາໄງ ກ້ອຍ ເກົາ ຕະ ຕາປູນ ຮິດ ຈຸ່ມ ອິດຊະຮາເອລ ແກ້ຍ ອິນແຍ່ະ ແຕ ໄລ່ ກາ ມວຍ ໂປຣ່ອ ກະ ເກົາ. ຮາງັຮ ເກົາ ຍິ້ອ ລາລີ້ ຕາປູນ ຄານອດ ຈຸ່ມເຈືອ ເກົາ ແຕ ອິມແປັ. 15 ມາ ເຢັງ ເຈົາຮາຊີ, ອັນ ຈ່ອຍ ເມົາດ ເກົາ, ຍ່ອນ ອັນ ຮຽຮ ເກົາ ໂອນ ຕະ ຮານະ ອັນ ແຕ ເກົາ ອິນນ້ອງ ແອັດ ຕັງ ປຸ່ງ ອິມເປ່ອ. ແຕ້ຣິ ອັນ ກູອໍ ເກົາ, ອັນ ຊ້ອງ ຮິ່ອ ຮາງັຮ 16 ອາປັຣ ເລີ້ຍ ໂອນ ເກົາ ດັງ ແຈງ ເຢຊູ ກຣິດ ລາ ເມ່ນ ກອນ ອັນ. ເຢັງ ເຈົາຮາຊີ ຕະ ນະກ້ອຍ ໂອນ ເກົາ ເຕ່ອ ອາຕີ ປັຣນາຍ ແຕ ເຢຊູ ກຣິດ ໂອນ ມັຮ ກວາຍ ຕາ ແກ້ນ ກວາຍ ອິດ ຊະຮາເອລ ດັງ ປັຣນາຍ ໄນ່ ເຕ່. ເກົາ ຕາ ເບີນ ຊັຮຣັງ ມັຮ ຮານະ ໄນ່ ກະ ກວາຍ ການໍ້ອ. 17 ກະ ເກົາ ຕາ ເບີນ ເຈົາ ຊັຮຣັງ ກະ ຈຸ່ມ ເຢຊູ ຮຽຮ ປາຈຸ່ຮ ຕັງ ເມືອງ ເຢຣູຊາເລັມ, ໄລ່ ກາ ຕະ ຮານະ ໄນ່ ອິນໂຍ່ງ ແຕ ເກົາ. ມາ ເກົາ ເປາະ ປີ ກຣວາງ ອາຮາເບຍ. ແວັດ ກ້ອຍ ເກົາ ເຈົາ ປີ ເມືອງ ດາມັດກັດ ແອັນ.

18 ແວັດ ໄປ ກູມໍ ແຕ ເກົາ ຊ້ອຣ ປີ ເມືອງ ເຢຣູຊາເລັມ, ຍິ້ອ ອີ ຊາອົຣ ເປັໂຕ. ເກົາ ແອັດ ກະ ອັນ ອິນແຍ່ະ ມັນຈິດ ລາ ເຊັງ ຕາໄງ. 19 ມາ ຈຸ່ມ ເຢຊູ ຮຽຮ ປາຈຸ່ຮ ການໍ້ອ, ເກົາ ຮາມັຮ ມານະ ຢາໂກໂບ ຊ້ອງ, ລາ ອາແອມ ອິນເຈົາ ໄຮ. 20 ມັຮ ປັຣນາຍ ເກົາ ຄຽນ ໂອນ ເຍົາ ຊານໍ້ ລາ ປຍາຍໍ ລາລີ້. ເຢັງ ເຈົາຮາຊີ ດັງ ປາຍ ເກົາ ຕາ ເບີ ນ ອາໂລກ. 21 ອິນຕຸ່ນ ກ້ອຍ ເກົາ ລ້ອຣ ແຕ ເມືອງ ເຢຣູຊາເລັມ ມູ່ດ ຕັງ ແຄງ ຊີເຣຍ ກະ ກິລິທາຍ. 22 ໄກຣ ລາລີ້ ອິນແຍ່ະ ມູ່ ກາ ຊາອໍາ ເຢຊູ ຕັງ ແຄງ ຢູດາຍ, ໄລ່ ຕາ ຢວາຣ ເຮີມ ຮູ່ບເຣັງ ເກົາ. 23 ມາ ອິນແຍ່ະ ໄລ່ ກ້ອຍ ຊ້ອງ ເມົາ ປາຍ ແຕ ເກົາ ນະໄນ່: "ກວາຍ ໄນ່ ກາ ຕະ ໄຮ ແຕ ອິນໂຍ່ງ. ຕັງ ຕາໄງ ກ້ອຍ ອັນ ຍິ້ອ ອີ ໂອນ ປິດ ອິນແຍ່ະ ມັຮ ຮານະ ແຕ ເຢຊູ ກຣິດ. ມາ ຊານໍ້ ອັນ ອາຕີ ເລືອຍໆ ໂອນ ກວາຍ ການໍ້ອ ດັງ ຮານະ ໄນ່." 24 ນະກ້ອຍ ອິນແຍ່ະ ມັຮ ໄລ່ ກ້ອຍ ຍ່ອງ ເຢັງ ເຈົາຮາຊີ ຍ່ອນ ແຕ ເກົາ.

2

ໂປໂລ ຮາມັຣ ກວາຍ ອາໂຍ່ງ ຕັງ ມູ່ ກາ ຊາອໍາ

1 ແວັດ ມວຍ ຈິດ ລາ ປູນ ກູມໍ, ເກົາ ຊ້ອຣ ລັ່ຮ ປີ ເມືອງ ເຢຣູຊາເລັມ. ກະ ບາຣ ນະ ແອັນ, ບາຣນາບາ ກະ ຕິໂຕ, ໄລ່ ເປາະ ມັນຕຸ ກະ ເກົາ ເຕ່. 2 ເກົາ ເປາະ ປີ ເມືອງ ເຢຣູຊາເລັມ ຍ່ອນ ເຢັງ ເຈົາຮາຊີ ອາປັຣ ເລີ້ຍ ແປຣີ ເກົາ ເປາະ. ເກົາ ອາຕີ ແອັງ ໄລ່ ກາ ອາໂຍ່ງ ມູ່ ກາ ຊາອໍາ ເຢຊູ ຕັງ ເມືອງ ເຢຣູຊາເລັມ ໂອນ ໄລ່ ດັງ ອິນ ແຍ່ະ ມັຮ ຮາມັຣ ກາ ເກົາ ອາຕີ ເຈີ້ ໂອນ ກວາຍ ຕາ ແກ້ນ ກວາຍ ອິດຊະຮາເອລ. ມັຮ ຮານະ ເກົາ ຕະ ເຈີ້, ກະ ມັຮ ຮານະ ເກົາ ຕະ ຊານໍ້ ແຮີ ຈ່ອຍ ກວາຍ ຕາ ແກ້ນ ກວາຍ ອິດຊະຮາເອລ, ເກົາ ຕາ ແອອໍ ມັຮ ຮານະ ກ້ອຍ ຕາ ເບີນ ແກັດ ເກົາ ອິນເຕົາ. 3 ຕິໂຕ ກາ ເປາະ ກະ ເກົາ, ອັນ ລາ ຕາ ແກ້ນ ກວາຍ ອິດຊະຮາເອລ. ມາ ໄລ່ ກາ ອາໂຍ່ງ ຕັງ ມູ່ ກາ ຊາອໍາ ເຢຊູ, ໄລ່ ຕາ ເບີນ ປາຍ ອິນເຕົາ ຕິໂຕ ອົງເຄາະ ຕະ ຮິດ ກິດ ຕາປູນ ຄານອດ ອິດຊະຮາເອລ. * 4 ມາ ເບີນ ກວາຍ ການໍ້ອ, ໄລ່ ອາໂລກ ປາຍ ໄລ່ ຊາອໍາ, ເຈີ້ ໄລ່ ມູ່ດ ຕັງ ມູ່ ກາ ຊາອໍາ ເຢຊູ.

* 2:3 2:3 ຮິດ ກ້ອຍ ເມົາ ກິດ ປິ່ອ ອົງກັຣ ແຕ ທາຣິ່ງ ຮາເລົາ.

ໄລ່ ກ້ອຍ ຢັອ ຕີໂຕ ຕະ ຮິດ ກ້ອຍ. ໄລ່ ລາ ນະ ກວາຍ ຈ່ອມ ແມ່ ຕາຕ່ອຍ ຢັອ ອີ ຕີ ໄຮ ຍ່ອນ ໄຮ ຕາ ເບີນ ມັນຕຣຸ່ ຈຸ່ມ ກາ ຕາປູ່ນ ເຢຊູ ໂອນ ຕາປູ່ນ ປຍາຍ ລາລີ ຄານອດ ອິດຊະຮາເອລ. ໄລ່ ຢັອ ໄຮ ແກັດ ຊູລ ຄານອດ ໄລ່. ⁵ ບີ້ອ ລາ ຮິ ຕາ ແອອ ອີ ຕະ ຕາປູ່ນ ຮານະ ໄລ່, ຍ່ອນ ຮິ ຕາ ແອອ ອີ ໂອນ ເຍົາ ຄິດ ເຢຊູ ຈ່ອຍ ອາມັງ ແອັງ ກວາຍ ກາ ຕາປູ່ນ ຄານອດ ອິດຊະຮາເອລ ຊ້ອງ.

⁶ ມາ ມັຮ ກວາຍ ກາ ອາໂຍ່ງ ກ້ອຍ, ໄລ່ ຕາ ເບີນ ອາຕີ ມວຍ ຮາມິ້ຮ ຕາໄມ ອິນເຕ້າ ອິມພາ ແຕ ເກົາ ອາຕີ ແຕ ອິນໂຍ່ງ. ໄກຮ ລາລີ ໄລ່ ກ້ອຍ ຊົດ ມາ ຕາ ເບີນ ຊົດ, ລາ ຕາ ເບີນ ອິນເຕ້າ ໂອນ ເກົາ. ເຢັງ ເຈົາຮາຊີ ຕາ ເບີນ ແມ່ ຢັຮ ນໍ້ອ ຊ້ອງ. ⁷ ມາ ກວາຍ ກາ ອາໂຍ່ງ ກ້ອຍ ດັງ ກຮັກ ເຈີ່ ລາ ເຢັງ ເຈົາຮາຊີ ແປຮິ ເກົາ ອາຕີ ປັຮນາຍ ອໍ ແຕ ເຢຊູ ກຮິດ ໂອນ ກວາຍ ຕາ ແກິນ ກວາຍ ອິດຊະຮາເອລ ດັງ ເຕ່, ນະ ເຢັງ ເຈົາຮາຊີ ແປຮິ ເປໂຕ ອາຕີ ຈຸ່ມ ອິດຊະຮາເອລ. ⁸ ໄກຮ ລາລີ ເຢັງ ເຈົາຮາຊີ ຮຽຮ ປາຈຸ່ຮ ໂອນ ເກົາ ແກັດ ກວາຍ ເປາະ ອາຕີ ປັຮນາຍ ອໍ ໂອນ ກວາຍ ຕາ ແກິນ ກວາຍ ອິດຊະຮາເອລ ນະ ເຢັງ ເຈົາຮາຊີ ຮຽຮ ປາຈຸ່ຮ ເປໂຕ ແກັດ ກວາຍ ເປາະ ອາຕີ ປັຮນາຍ ອໍ ໂອນ ກວາຍ ອິດຊະຮາເອລ ເຕ່. ⁹ ຮາມິ້ຮ ໄລ່ ກາ ເມົາ ດໍອ ແປັ ກ້ອຍ ລາ ຢາໂກໂບ, ເປໂຕ, ກະ ໂຢຮັນ. ໄລ່ ກ້ອຍ ດັງ ເຢັງ ເຈົາຮາຊີ ຈ່ອຍ ເມົາດ ເກົາ, ກະ ໄລ່ ປຣ່ອມ ໂອນ ບາຮ ນະ ຮິ, ເກົາ ກະ ບາຮນາບາ, ອິນນ້ອງ ອາຕີ ໂອນ ກວາຍ ຕາ ແກິນ ກວາຍ ອິດຊະຮາເອລ. ມາ ໄລ່ ອິນນ້ອງ ແອັດ ອາຕີ ຈຸ່ມ ອິດຊະຮາເອລ. ¹⁰ ກະ ໄລ່ ປາຕັບ ໂອນ ຮິ ບາຮ ນະ ຊາແຍີ ຈ່ອຍ ເລືອຍ ກວາຍ ກາຕິດ. ມາ ຮາມິ້ຮ ກ້ອຍ ເກົາ ຢັອ ອີ ຕະ ແຕ ອິນໂຍ່ງ ເຈີ່.

ໂປໂລ ກາແອັຣ ເປໂຕ ຕິ່ງ ເມືອງ ອັນຕີໂອເຄຍ

¹¹ ມາ ພໍກາ ເປໂຕ ແຕ້ອ ປີ ເມືອງ ອັນຕີໂອເຄຍ, ເກົາ ຕາຍິ່ງ ຢັຮ ເມັງ ມັຮ ກວາຍ, ກະ ເກົາ ກາແອັຣ ອັນ ຕະ ຮານະ ຕາ ເບີນ ປຍາຍ.

¹² ແຕ ຕາແປີ ເປໂຕ ຈາ ມັນຕຸ ກະ ກວາຍ ຕາ ແກິນ ກວາຍ ອິດຊະຮາເອລ. ມາ ພໍກາ ຢາໂກໂບ ພາອໍ ມວຍ ຈຸ່ມ ກວາຍ ອັນ, ໂອນ ໄລ່ ເປາະ ແຕ້ອ ປີ ເມືອງ ອັນຕີໂອເຄຍ, ເປໂຕ ຕາ ແອອ ອີ ຈາ ນ້ອງ ກະ ກວາຍ ຕາ ແກິນ ກວາຍ ອິດຊະຮາເອລ. ອັນ ອີງກ້ອຮ ຈຸ່ມ ອິດຊະຮາເອລ ຄິດ ປາຍ ອັນ ຕັຮ ຄານອດ ອິດຊະຮາເອລ.

¹³ ນະກ້ອຍ ອິນແຍ່ະ ມັຮ ແຊມອາຍ ຈຸ່ມ ອິດຊະຮາເອລ, ໄລ່ ກາ ຊາອໍ ເຢຊູ ຕິ່ງ ເມືອງ ອັນຕີໂອເຄຍ, ໄລ່ ດວຍ ມູເຈິງ ເປໂຕ ເຕ່. ກາ ບາຮນາບາ ລາ ຕະ ມັນຕັດ ກ້ອຍ ເຕ່. ນະກ້ອຍ ໄລ່ ແກັດ ນະ ກວາຍ ຢັອ ອີ ເປາະ ບາຮ ຮານາ.

¹⁴ ພໍກາ ເກົາ ເຮີມ ໄລ່ ກ້ອຍ ຕາ ເບີນ ຕາປູ່ນ ຕານ້ອງ ປັຮນາຍ ອໍ ແຕ ເຢຊູ ກຮິດ, ເກົາ ອາຕີ ເປໂຕ ຢັຮ ເມັງ ອິນແຍ່ະ ມັຮ ກວາຍ ກ້ອຍ ປາຍ: "ໄມ່ ລາ ກວາຍ ອິດຊະຮາເອລ. ມາ ຈະ ໄມ່ ແຕ້ ຕາ ເບີນ ຕາປູ່ນ ຄານອດ ອິດຊະຮາເອລ. ນານະ ແຕ້ອ ໄມ່ ປາຊິດ ທໍ ກວາຍ ຕາ ແກິນ ກວາຍ ອິດຊະຮາເອລ ໂອນ ໄລ່ ຕາປູ່ນ ອິນແຍ່ະ ຄານອດ ກ້ອຍ?"

¹⁵ ໄກຮ ລາລີ ໄຮ ລາ ກວາຍ ອິດຊະຮາເອລ ແຕ ຕາໄງ ໄຮ ແກັດ. ນະກ້ອຍ ໄຮ ອິມພາ ແຕ ກວາຍ ຕາ ແກິນ ກວາຍ ອິດຊະຮາເອລ ກາ ເມົາ ດໍອ ກວາຍ ໄລ່ຍຮ. ¹⁶ ມາ ໄຮ ດັງ ເຕ່ ກວາຍ ກາ ຕາປູ່ນ ອິນແຍ່ະ ຄານອດ ອິດຊະຮາເອລ, ໄລ່ ຕາ ຢວາຮ ແອັດ ຕານ້ອງ ອໍ ຢັຮ ເມັງ ເຢັງ ເຈົາຮາຊີ. ອີງເຄາະ ໄລ່ ຊາອໍ ແອັງ ເຢຊູ ກຮິດ ຊ້ອງ, ແຕ ແຕ້ອ ໄລ່ ແອັດ ຕານ້ອງ ອໍ ຢັຮ ເມັງ ເຢັງ ເຈົາຮາຊີ. ເຮີມ ເຢັງ ເຈົາຮາຊີ ນັບ ໄຮ ຕານ້ອງ ອໍ, ລາ ຍ່ອນ ໄຮ ຊາອໍ ເຢຊູ ກຮິດ, ຕາ ເບີນ ຍ່ອນ ໄຮ ຕາປູ່ນ ຄານອດ ອິດຊະຮາເອລ. ໄກຮ ລາລີ ຄັນ ກວາຍ ຕາປູ່ນ ແອັງ ຄານອດ ອິດຊະຮາເອລ ຊ້ອງ, ເຢັງ ເຈົາຮາຊີ ຕາ ເບີນ ນັບ ໄລ່ ແອັດ ຕານ້ອງ ອໍ ຢັຮ ເມັງ ອັນ.

¹⁷ ພໍກາ ໄຮ ຊາອໍ ເຢຊູ ກຮິດ ຢັອ ອີ ແອັດ ຕານ້ອງ ອໍ ຢັຮ ເມັງ ເຢັງ ເຈົາຮາຊີ, ນະກ້ອຍ ໄຮ ດັງ ໄຮ ລາ ກວາຍ ເບີນ ໄລ່ຍຮ ຢັຮ ເມັງ ເຢັງ ເຈົາຮາຊີ. ຄັນ ປັຮນາຍ ໄມ່ ລາ ປຍາຍ, ເຢຊູ ຕະ ໂອນ ໄຮ ແກັດ ໄລ່ຍຮ ບໍ? ຕາ ແກິນ! ຕາ ເບີນ ນະກ້ອຍ! ¹⁸ ມາ ຄັນ ເກົາ ອີ ອິດ ລັຮ ມັຮ ຮານະ ເກົາ ຕັຮ ແຕ ອິນໂຍ່ງ ເຈີ່, ເກົາ ອາປັຮ ເກົາ ຕະ ໄລ່ຍຮ ຕາປູ່ນ ຄານອດ.

¹⁹ ຕາປູ່ນ ຄານອດ ອິດຊະຮາເອລ ເກົາ ລາ ນະ ກູຈິດ ເຈີ່. ນະກ້ອຍ ຊານໍ່ ຄານອດ ອິດຊະຮາເອລ ຕາ ເບີນ ຕາລາ ນ້ອງ ເກົາ. ຍ່ອນ ເກົາ ກູຈິດ, ຊານໍ່ ແຕ້ອ ເກົາ ຕາປູ່ນ ແອັງ ຮານະ ເຢັງ ເຈົາຮາຊີ ຊ້ອງ. ²⁰ ເກົາ ລາ ນະ ກູຈິດ ກະ ເຢຊູ ກຮິດ ຕິ່ງ ອາລ່ອງ ຊັງກັງ ເຕ່. ເກົາ ອາມັງ ຊານໍ່ ຕາ ແກິນ ຮາງັຮ ເກົາ. ມາ ເກົາ ອາມັງ ລາ

ຍ່ອນ ແຕ ຮາງື່ຮ ເຢຊູ ກຣິດ. ເຮີມ ອິນນ້ອງ ເກົາ ອາມັງ ຊານໍ່ ລາ ຍ່ອນ ເກົາ ຊາອໍາ ກອນ ເຢີງ ເຈົາຮາຊີ. ອັນ ອາໂຍະ ເກົາ ກະ ອັນ ເບີນ ຮາງື່ຮ ຈີວ ກູຈິດ ຕາງ ເກົາ. 21 ເກົາ ຕາ ເບີນ ຕະ ໂອນ ປິດ ເມີດ ມັຮ ຮານະ ກາ ເຢີງ ເຈົາຮາຊີ ຈ່ອຍ ເມີດ ເກົາ. ມາ ຄັນ ກວາຍ ກາ ຕາປຸ່ນ ອິນແຍ່ະ ຄານອດ ອິດຊະຮາເອລ ມາ ເຕ່ອ້ ແອິດ ຕາມ້ອງ ອໍ ຍັຮ ເມີງ ເຢີງ ເຈົາຮາຊີ, ເຢຊູ ກຣິດ ກູຈິດ ໄລ່ ເມີດ.

3

ຍ່ອນ ນານະ ຮາເວີຍ ເຢີງ ເຈົາຮາຊີ ແອິດ ກະ ເຍົາ?

1 ກວາຍ ຄາລາເຕຍ ເອີຍ! ເຍົາ ລາ ກວາຍ ຊາກູລ! ເມົ້າ ຊໍາປຸ້ນ ມົ້ນ ຊາດໍາລ ມັດ ເຍົາ? ຍ່ອນ ແຕ ອິນ ໂຍ່ງ ເຍົາ ດັງ ກຣັກ ເຈີ່ ແຕ ເຢຊູ ກຣິດ ກູຈິດ ຕັ້ງ ອາລ່ອງ ຊັງກັງ. 2 ເກົາ ຍໍຮ ອີ ດັງ ມວຍ ຮາມິຮ ຊ້ອງ ແຕ ເຍົາ. ເຍົາ ເບີນ ຮາເວີຍ ເຢີງ ເຈົາຮາຊີ ແອິດ ກະ ເຍົາ ຍ່ອນ ເຍົາ ຕະ ຕາປຸ່ນ ຄານອດ ອິດຊະຮາເອລ ມາ ຍ່ອນ ເຍົາ ຊາອໍາ ປຣນາຍ ອໍ ແຕ ເຢຊູ ກຣິດ? 3 ປາລະ ເຍົາ ຊາກູລ! ແຕ ຕາແບີ ເຍົາ ເຕ່ອ້ ແອິດ ອໍ ກະ ເຢີງ ເຈົາຮາຊີ ລາ ຍ່ອນ ຮາເວີຍ ເຢີງ ເຈົາຮາຊີ ແອິດ ກະ ເຍົາ. ມາ ຊານໍ່ ນານະ ເຍົາ ຄິດ ເຍົາ ເຕ່ອ້ ແອິດ ອໍ ກະ ເຢີງ ເຈົາຮາຊີ ລາ ຍ່ອນ ເຍົາ ຕະ ຮານະ ເຍົາ ເບີມ? 4 ເຍົາ ຈີວ ຊາອິ້ຍ ຮາມິຮ ຕຸ່ຮ ກັດ ເຈີ່ ຍ່ອນ ເຍົາ ຊາອໍາ ປຣນາຍ ອໍ ແຕ ເຢຊູ ກຣິດ. ອິນແຍ່ະ ຮາມິຮ ຕຸ່ຮ ກັດ ກ້ອຍ ແກິດ ເກົາ ມາ ຕາ ເບີນ ໂອນ ເຍົາ? ປຍາຍ ເຈີ່ ຮາມິຮ ກ້ອຍ ອີງເຄາະ ແກິດ ເກົາ ໂອນ ເຍົາ. 5 ນະກ້ອຍ ເກົາ ອີ ຕາແບີບ ລັຮ ເຍົາ: ພໍກາ ເຢີງ ເຈົາຮາຊີ ໂອນ ເຍົາ ເບີນ ຮາເວີຍ ອັນ ກະ ອັນ ຕະ ຮານະ ຕາ ເກີ້ຍ ເຮີມ ໂອນ ເຍົາ, ອັນ ຕະ ອິນແຍ່ະ ຮານະ ໄນ່ ຍ່ອນ ເຍົາ ຕາປຸ່ນ ຄານອດ ອິດຊະຮາເອລ ແຕ່ລາ ຍ່ອນ ເຍົາ ຊາງັດ ກະ ຊາອໍາ ປຣນາຍ ອໍ ແຕ ເຢີງ ເຈົາຮາຊີ?

6 ຮາມິຮ ໄນ່ ມູເຈີງ ກະ ອັບຮາຮາມ ແຕ ອິມແບີ ເຕ່. ຍ່ອນ ອັນ ຊາອໍາ ເຢີງ ເຈົາຮາຊີ, ເຢີງ ເຈົາຮາຊີ ນັບ ອັນ ລາ ກວາຍ ຕາມ້ອງ ອໍ. 7 ນະກ້ອຍ ເຍົາ ເຕ່ອ້ ດັງ, ອິນແຍ່ະ ມັຮ ກວາຍ ກາ ຊາອໍາ ເຢີງ ເຈົາຮາຊີ, ແອີງ ໄລ່ ກ້ອຍ ຊ້ອງ ແກິດ ຈຸ່ມເຈີອ ອັບຮາຮາມ. 8 ປຶງ ປຣນາຍ ເຢີງ ເຈົາຮາຊີ ແຕ ອິມແບີ ປາຍ ເຈີ່ ເຢີງ ເຈົາຮາຊີ ໂອນ ກວາຍ ຕາ ແກິນ ກວາຍ ອິດຊະຮາເອລ ແກິດ ອໍ ຍັຮ ເມີງ ອັນ, ຍ່ອນ ໄລ່ ຊາອໍາ ອັນ. ເຢີງ ເຈົາຮາຊີ ອາຕີ ອັບຮາຮາມ ປາຍ:

"ເກົາ ໂອນ ບຸ່ນ ປີ ອິນແຍ່ະ ມັຮ ກຣວງ ກວາຍ,
ລາ ຍ່ອນ ແຕ ໄນ່."

9 ນະກ້ອຍ, ຄັນ ກວາຍ ອາແລະ ມາ ຊາອໍາ ເຢີງ ເຈົາຮາຊີ ມູເຈີງ ອັບຮາຮາມ, ໄລ່ ເບີນ ບຸ່ນ ນະ ອັນ ເຕ່.

10 ມາ ກວາຍ ອາແລະ ກາ ຄິດ ໄລ່ ເຕ່ອ້ ແອິດ ຕາມ້ອງ ອໍ ຍັຮ ເມີງ ເຢີງ ເຈົາຮາຊີ ຍ່ອນ ໄລ່ ຕາປຸ່ນ ຄານອດ ອິດຊະຮາເອລ, ໄລ່ ກ້ອຍ ຕາ ເຕ່ອ້ ແວັດ ແຕ ເຢີງ ເຈົາຮາຊີ ເວ່ນ ດໍອໍ ໄລ່. ຍ່ອນ ປຶງ ປຣນາຍ ເຢີງ ເຈົາຮາຊີ ອາຕີ ປາຍ:

"ກວາຍ ອາແລະ ມາ ຕາ ເບີນ ຊາງັດ ກຣັກ ລາລີ່ ກູ່ ຮາມິຮ ຄານອດ ເມົ້າ ຄຽນ ເຈີ່
ຕັ້ງ ປຶງ ຄານອດ ເຢີງ ເຈົາຮາຊີ,
ກວາຍ ກ້ອຍ ເຢີງ ເຈົາຮາຊີ ເວ່ນ ດໍອໍ ອັນ."

11 ນະກ້ອຍ ໄຮ ດັງ ແຈງ ລາລີ່ ເຈີ່ ຕາ ເບີນ ເມົ້າ ແອິດ ຕາມ້ອງ ອໍ ຍັຮ ເມີງ ເຢີງ ເຈົາຮາຊີ ຍ່ອນ ໄລ່ ຕາປຸ່ນ ຄານອດ ອິດຊະຮາເອລ. ຍ່ອນ ປຶງ ປຣນາຍ ເຢີງ ເຈົາຮາຊີ ອາຕີ ປາຍ:

"ກວາຍ ແອິດ ຕາມ້ອງ ອໍ ຍັຮ ເມີງ ເຢີງ ເຈົາຮາຊີ
ລາ ຍ່ອນ ໄລ່ ຊາອໍາ.
ກະ ກວາຍ ກ້ອຍ ເບີນ ອາມັງ ເລືອຍໆ."

12 ມາ ກວາຍ ກາ ປ້ອງ ແຕ ຄານອດ ອິດຊະຮາເອລ, ໄລ່ ຕະ ອິມພາ ແຕ ກວາຍ ກາ ຊາອໍາ. ປຶງ ປຣນາຍ ເຢີງ ເຈົາຮາຊີ ອາຕີ ປາຍ:

"ກວາຍ ອາແລະ ກາ ອາມັງ ຕາປຸ່ນ ຄານອດ ອິດຊະຮາເອລ
ກວາຍ ກ້ອຍ ອີງເຄາະ ຕະ ກູ່ ຮາມິຮ ຕາປຸ່ນ ຄານອດ ເຕ່,
ກວາຍ ກ້ອຍ ເບີນ ອາມັງ ເລືອຍໆ."

13 ມາ ເຢຊູ ກຣິດ ຈ່ອຍ ໂອນ ໄຮ ຮາກັຮ ແຕ ຄານອດ ອິດຊະຮາເອລ. ເຈີ້ ໄຮ ເບີນ ແວັດ ແຕ ເຢີງ ເຈົ້າຮາຊີ ເວ່ນ ດໍອ໌ ໄຮ. ເຢຊູ ເຮົາບ ໄທ ໄຮ ນະກ້ອຍ, ຍ່ອນ ອັນ ຈີວ໌ ໂອນ ເຢີງ ເຈົ້າຮາຊີ ເວ່ນ ອັນ ຕາງ ໄຮ. ຍ່ອນ ປຶ້ງ ປັຣນາຍ ເຢີງ ເຈົ້າຮາຊີ ອາຕີ ແຕ ຮາມິ້ຮ ໄມ່ ປາຍ:

"ກວາຍ ອາແລ່ະ ກູຈິດ ເມົ້າ ຕາຢ້ອງ ຕຶ້ງ ອາລ່ອງ,
ເຢີງ ເຈົ້າຮາຊີ ເວ່ນ ກວາຍ ກ້ອຍ."

14 ນະກ້ອຍ ອິນແຍ່ະ ຮາມິ້ຮ ບຸ່ນ ເຢີງ ເຈົ້າຮາຊີ ເອີອ໌ ກະ ອັບຮາຮາມ ແຕ ອິມແບີ ເຈີ້, ຊານຸ່ ໂອນ ແຕ້ອ໌ ປີ ກວາຍ ຕາ ແກ້ນ ກວາຍ ອິດຊະຮາເອລ ແຮີ, ຍ່ອນ ແຕ ອິນແຍ່ະ ຮາມະ ເຢຊູ ກຣິດ ຕະ ເຈີ້. ກະ ອິນແຍ່ະ ມັຮ ໄຮ ເຕ້ອ໌ ເບີນ ຮາເວົ້າຍ ເຢີງ ເຈົ້າຮາຊີ ຍ່ອນ ໄຮ ຊາອໍາ ເຢຊູ ກຣິດ.

ເຢີງ ເຈົ້າຮາຊີ ເອີອ໌ ກະ ອັບຮາຮາມ

15 ແຊມອາຍ ເອີຍ! ເກົ້າ ຍິ້ອ ອາຕີ ເຍົາ ມວຍ ຮາມິ້ຮ ປັຣນາຍ ຊາກໍາ ມັຮ ກວາຍ ເກີ້ຍ ຕະ. ເບີນ ບາຮ ມະ, ຄັນ ປັຣນາຍ ອິນເຕົ້າ ໄລ່ ປັຣຄັນ, ຕາ ເບີນ ເມົ້າ ເຕ້ອ໌ ຕັຮ ມວຍ ຮາມິ້ຮ ແຕ ປັຣນາຍ ກ້ອຍ. ກະ ຕາ ເບີນ ເມົ້າ ເຕ້ອ໌ ເຕີມ ມວຍ ຮາມິ້ຮ ອິນເຕົ້າ ແອັນ ຕຶ້ງ ປັຣນາຍ ກ້ອຍ. 16 ນະກ້ອຍ ເຢີງ ເຈົ້າຮາຊີ ເອີອ໌ ກະ ອັບຮາຮາມ ກະ ມານະ ແຕ ຈຸ່ມເຈືອ ອັນ. ມາ ເຢີງ ເຈົ້າຮາຊີ ຕາ ເບີນ ເອີອ໌ ກະ ອິນແຍ່ະ ມັຮ ຈຸ່ມເຈືອ ອັບຮາຮາມ. ອັນ ເອີອ໌ ກະ ແອີງ ມານະ ຊ້ອງ ແຕ ຈຸ່ມເຈືອ ອັບຮາຮາມ, ກະ ມານະ ໄມ່ ລາ ເຢຊູ ກຣິດ. 17 ເກົ້າ ອາຕີ ເຍົາ ປາຍ: ເຢີງ ເຈົ້າຮາຊີ ປັຣຄັນ ກະ ອັບຮາຮາມ ອິນແຍ່ະ ປູນ ຮ່ອຍ ໄປ ຈິ່ດ ກູມ໌ ອິນໂຍ່ງ ແຕ ເບີນ ຄານອດ ອິດຊະຮາເອລ. ນະກ້ອຍ ຄານອດ ອິດຊະຮາເອລ ຕາ ເຕ້ອ໌ ຕັຮ ກະ ຕາ ເຕ້ອ໌ ອາປິດ ມັຮ ກາ ຮາມິ້ຮ ເຢີງ ເຈົ້າຮາຊີ ປັຣຄັນ ກະ ອັບຮາຮາມ. 18 ຄັນ ຄານອດ ອິດຊະຮາເອລ ມາ ເຕ້ອ໌ ຈ່ອຍ ອາມັງ ໄຮ, ໄກຮ ລາ ລີ້ ຮາມິ້ຮ ໄມ່ ນະ ອັນ ອາປິດ ຕັຮ ອິນແຍ່ະ ຮາມິ້ຮ ບຸ່ນ ກາ ເຢີງ ເຈົ້າຮາຊີ ເອີອ໌ ກະ ອັບຮາຮາມ ແຕ ອິນໂຍ່ງ ກ້ອຍ.

19 ຄັນ ນະກ້ອຍ, ມານະ ເຢີງ ເຈົ້າຮາຊີ ມາ ໂອນ ຄານອດ ອິດຊະຮາເອລ? ຄານອດ ໄມ່ ແຕ້ອ໌ ໂອນ ໄຮ ດັງ ໄຮ ເບີນ ໄລ່ຍຮ. ມາ ອິນແຍ່ະ ຮາມິ້ຮ ຄານອດ ໄມ່ ລາ ເຢີງ ເຈົ້າຮາຊີ ໂອນ ເຕົ້າ ແຕ້ອ໌ ຕາໂງ ເຢຊູ ກຣິດ ແຕ້ອ໌. ເຢີງ ເຈົ້າຮາຊີ ເອີອ໌ ນະກ້ອຍ ກະ ເຢຊູ ກຣິດ. ໄກຮ ລາລີ້ ເຢີງ ເຈົ້າຮາຊີ ໂອນ ກວາຍ ເບີນ ຄານອດ ອິດຊະຮາເອລ ໄມ່ ຮານາ ແທວາດາ ເຢີງ ເຈົ້າຮາຊີ ກະ ຮານາ ກວາຍ ອາແຕ້ອ໌ ປັຣນາຍ.* 20 ມາ ພໍກາ ເຢີງ ເຈົ້າຮາຊີ ເອີອ໌ ກະ ອັບຮາຮາມ, ແຕ ແບອ໌ ອັນ ແຕ້ ເອີອ໌, ຕາ ເບີນ ກວາຍ ການ້ອ໌ ມາ ອາແຕ້ອ໌ ຕາງ ອັນ.

ເຢີງ ເຈົ້າຮາຊີ ໂອນ ຄານອດ ອັນ ກຍາອ໌ ໄຮ

21 ນະກ້ອຍ ຄານອດ ອິດຊະຮາເອລ ຕາ ເບີນ ຮາຕອຍ ກະ ມັຮ ຮາມິ້ຮ ກາ ເຢີງ ເຈົ້າຮາຊີ ເອີອ໌ ແຕ ອິນ ໂຍ່ງ ບໍ? ຕາ ເບີນ ນະກ້ອຍ! ຄັນ ຄານອດ ເຢີງ ເຈົ້າຮາຊີ ເຕ້ອ໌ ຈ່ອຍ ອາມັງ ກວາຍ, ກວາຍ ເຕ້ອ໌ ແອິດ ຕານ້ອ໌ ອງ ອໍ ຍິ້ຮ ເມົ້າງ ເຢີງ ເຈົ້າຮາຊີ ຍ່ອນ ໄລ່ ຊາງັດ ຄານອດ ກ້ອຍ. 22 ມາ ຕຶ້ງ ປຶ້ງ ປັຣນາຍ ເຢີງ ເຈົ້າຮາຊີ ອັນ ອາຕີ ເຈີ້, ອິນແຍ່ະ ມັຮ ກວາຍ ຕຶ້ງ ປຶ້ນ ມັນລ້ອງ ກຮຸ່ ໄມ່ ແອິດ ປຶ້ນ ອໍານາດ ຮາມະ ໄລ່ຍຮ, ດໍອ໌ ໂອນ ມັຮ ກວາຍ ກາ ຊາອໍາ ເຢຊູ ກຣິດ ເຕ້ອ໌ ຮັບ ບຸ່ນ ກາ ເຢີງ ເຈົ້າຮາຊີ ເອີອ໌ ກະ ໄລ່ ກາ ຊາອໍາ.

23 ບ້ອງ ກາ ເຢຊູ ກຣິດ ຕາ ຢາວຮ ແຕ້ອ໌, ເຢີງ ເຈົ້າຮາຊີ ໂອນ ຄານອດ ອັນ ດໍອ໌ ກຍາອ໌ ເລືອຍາງ ໄຮ ນະ ເມົ້າ ກຍາອ໌ ກວາຍ ເມົ້າ ໃຈະ ຕຶ້ງ ກໍອ໌. ໄຮ ແອິດ ເລືອຍາງ ນະກ້ອຍ ເຕົ້າ ແຕ້ອ໌ ຕາໂງ ເຢີງ ເຈົ້າຮາຊີ ອາປັຮ ໂອນ ໄຮ ເຕ້ອ໌ ຊາອໍາ ເຢຊູ ກຣິດ. 24 ນະກ້ອຍ ຄານອດ ກ້ອຍ ແອິດ ກຍາອ໌ ໄຮ ເຕົ້າ ຕາໂງ ເຢຊູ ກຣິດ ແຕ້ອ໌. ຕາໂງ ກ້ອຍ ໄຮ ເຕ້ອ໌ ແອິດ ຕານ້ອ໌ ອໍ ຍິ້ຮ ເມົ້າງ ເຢີງ ເຈົ້າຮາຊີ ຍ່ອນ ໄຮ ຊາອໍາ ເຢຊູ ກຣິດ. 25 ມາ ພໍກາ ໄຮ ຊາອໍາ ເຢຊູ ກຣິດ, ຕາ ເບີນ ຄານອດ ອິນເຕົ້າ ນ້ອງ ກຍາອ໌ ໄຮ.

ກອນ ອາໄກ ເຢີງ ເຈົ້າຮາຊີ

26 ຊານຸ່ ອິນແຍ່ະ ມັຮ ເຍົາ ແກິດ ກອນ ອາໄກ ເຢີງ ເຈົ້າຮາຊີ ຍ່ອນ ແຕ ເຍົາ ຊາອໍາ ເຢຊູ ກຣິດ. 27 ອິນ ແຍ່ະ ມັຮ ເຍົາ ຮັບ ຮິ່ດ ຕຶ້ງ ແດີອ໌ ເຈີ້ ຍ່ອນ ແຕ ເຢຊູ ກຣິດ. ນະກ້ອຍ ເຍົາ ແກິດ ນະ ເຍົາ ອິດ ແຊິມ ແດີຍ

* 3:19 3:19 ກວາຍ ກາ "ອາແຕ້ອ໌ ປັຣນາຍ" ລາ ໂມເຊ.

ອາມັງ ເຢຊູ ກຣິດ. 28 ຊານຸ່ ຕາ ເບີນ ອິມພາ ອິນເຕົ້າ ກວາຍ ອິດຊະຣາເອລ ກະ ກວາຍ ຕາ ແກ້ນ ກວາຍ ອິດຊະຣາເອລ, ກວາຍ ຊູລ ກະ ກວາຍ ຕາ ເບີນ ຊູລ, ກວາຍ ຣາເລົາ ກະ ກວາຍ ມັນແຊມ. ຕັ້ງ ເຢຊູ ກຣິດ ອິນແຍ່ະ ມັຮ ກວາຍ ແກ້ດ ຣາລີ. 29 ຍ່ອນ ເຢຊູ ກຣິດ ຕາລາ ເຍົາ, ເຍົາ ແກ້ດ ຈຸ່ມເຈືອ ອັບຣາຮາມ ເຕ່, ກະ ເຍົາ ເບີນ ອິນແຍ່ະ ຣາມິຣ ກາ ເຢັງ ເຈົາຣາຊີ ເອີອ໌ ກະ ອັບຣາຮາມ ແຕ ອິນໂຍ່ງ ແຮ້.

4

1 ເຈີ່ ເກົາ ອີ ອາຕີ ເຍົາ ມວຍ ປັຣນາຍ ຊາກຳ ແອັນ. ເບີນ ມານະ ຊຸ ລາລີ້, ກາ ເບີນ ມານຳ ກອນ ອິນນ້ອງ ແກດໆ. ຄັນ ອິມປໍ້ ອັນ ກູຈິດ, ກອນ ກ້ອຍ ແອັນ ຕາລາ ອິນແຍ່ະ ມັຮ ມູ່ນ ອິມປໍ້. ມາ ບັອງ ກາ ອັນ ອິນ ນ້ອງ ກັຣແນມ, ເມົາ ຕາ ໂອນ ອັນ ຕາລາ ຢວາຣ ມູ່ນ ກ້ອຍ. ອັນ ລາ ແກ້ດ ນະ ກວາຍ ຊູລ. 2 ເບີນ ກວາຍ ກຍາອ໌ ເລືອຍໆ ອັນ ກະ ເບີນ ກວາຍ ແມ່ ມັຮ ກາ ມູ່ນ ອັນ ເຕົ້າ ໂອນ ແຕ້ອ໌ ຕາໂງ ອິມປໍ້ ອັນ ນັດ ດໍອ໌ ໂອນ ອັນ ເຕ້ອ໌ ຕາລາ ມັຮ ມູ່ນ ກ້ອຍ. 3 ໄຮ ລາ ນະ ກອນ ແກດໆ ກ້ອຍ ເຕ່. ບັອງ ກາ ໄຮ ຕາ ຢວາຣ ຊາອຳ ເຢຊູ ກຣິດ, ໄຮ ແກ້ດ ຊູລ ມັຮ ຣິດ ຕັ້ງ ແດີຍ ໄນ່. 4 ມາ ແຕ້ອ໌ ປາແນ່ນ ເຢັງ ເຈົາຣາຊີ ນັດ ດໍອ໌, ອັນ ໂອນ ກອນ ອັນ ແຊງ ປໍ້ ກູແຕອ໌ ໄນ່. ອັນ ໂອນ ກວາຍ ມັນແຊມ ຮັຮ ກອນ ອັນ. ກະ ກອນ ໄນ່ ແອິດ ປິ່ນ ອຳນາດ ຄາ ນອດ ອິດຊະຣາເອລ ເຕ່. 5 ອັນ ໄທ ລັຮ ໄຮ ແຕ ຄານອດ ອິດຊະຣາເອລ ກາ ໄຮ ແກ້ດ ຊູລ, ດໍອ໌ ໄຮ ເຕ້ອ໌ ແກ້ດ ກອນ ເຢັງ ເຈົາຣາຊີ ນະ ກອນ ຣາເມົາ ອັນ ເຕ່. 6 ຍ່ອນ ເຍົາ ແກ້ດ ກອນ ເຢັງ ເຈົາຣາຊີ, ເຢັງ ເຈົາຣາ ຊີ ໂອນ ຣາເວີຍ ອັນ ມູ່ດ ຕັ້ງ ຮາງືຮ ເຍົາ. ນະກ້ອຍ ຣາເວີຍ ເຢັງ ເຈົາຣາຊີ ຈ່ອຍ ໂອນ ໄຮ ຍັ້ນ ດໍອ໌ ເຢັງ ເຈົາຣາຊີ ລາ ອັບບາ* ແຕ້ລາ ອິມປໍ້ ໄຮ. 7 ຊານຸ່ ເຍົາ ຕາ ເບີນ ນະ ກວາຍ ຊູລ ນ້ອງ, ມາ ເຍົາ ແກ້ດ ນະ ກອນ ຣາເມົາ ເຢັງ ເຈົາຣາຊີ ເຈີ່. ຍ່ອນ ເຍົາ ແກ້ດ ກອນ ເຢັງ ເຈົາຣາຊີ, ນະກ້ອຍ ເຕ້ອ໌ ເຍົາ ຈຸງ ມູ່ນ ອັນ ເຕ່.

ໂປໂລ ຢີອ໌ ລາລີ້ ກວາຍ ຄາລາເຕຍ ຕາປຸ່ນ ປັຣນາຍ ປຍາຍ໌

8 ແຕ ອິນໂຍ່ງ ເຍົາ ຕາ ຢວາຣ ດັງ ເຢັງ ເຈົາຣາຊີ, ເຍົາ ແກ້ດ ຊູລ ມັຮ ຣາມິຣ ກາ ຕາ ແກ້ນ ເຢັງ. 9 ມາ ຊານຸ່ ເຍົາ ຈໍອ໌ ຣາມິຣ ເຢັງ ເຈົາຣາຊີ ເຈີ່. ມາ ປຍາຍ໌ ລາລີ້ ລາ ເຢັງ ເຈົາຣາຊີ ຈໍອ໌ ຣາມິຣ ເຍົາ. ຄັນ ນະກ້ອຍ, ນານະ ແຕ ເຍົາ ລັບ ແກ້ດ ຊູລ ລັຮ ມັຮ ຮານະ ຕັ້ງ ແດີຍ ໄນ່? ມັຮ ຮານະ ໄນ່ ຕາ ເບີນ ແບຼງ ກະ ຕາ ເບີນ ເຕ້ອ໌ ຈ່ອຍ ເຍົາ. 10 ເຍົາ ອິນນ້ອງ ນັບ ຕາໂງ, ກາໄຊ, ກະ ກູມ໌ ແກ້ດ ມັນຕັນ. ເຍົາ ຄິດ ເຍົາ ເຕ້ອ໌ ແອິດ ຕານ້ອງ ອໍ ກະ ເຢັງ ເຈົາຣາຊີ ຍ່ອນ ເຍົາ ຕະ ນະກ້ອຍ. 11 ມາ ຄັນ ເຍົາ ຄິດ ນະກ້ອຍ, ລາແກ້ຮ ເມິດ ເກົາ ອາຕີ ໂອນ ເຍົາ ປັຣນາຍ ອໍ ແຕ ເຢຊູ ກຣິດ.

12 ແຊມອາຍ ເອີຍ! ເກົາ ແຊອ໌ ເຍົາ ແກ້ດ ມູເຈິງ ເກົາ ເຕ່, ຍ່ອນ ເກົາ ແກ້ດ ມູເຈິງ ເຍົາ ຕາ ເບີນ ຕາປຸ່ນ ຄານອດ ອິດຊະຣາເອລ. ກະ ເຍົາ ຕາ ເບີນ ຕະ ໄລ່ຍຮ ອິນເຕົ້າ ໂຈະ ເກົາ. 13 ເຍົາ ດັງ ເຈີ່, ແຕ ຕາແບີ ເກົາ ອາຕີ ປັຣນາຍ ອໍ ໂອນ ເຍົາ, ລາ ຍ່ອນ ຈະ ເກົາ ອາອີ້ ຕາກັຮ. 14 ມາ ຕາມ ຈະ ເກົາ ຕາ ເບີນ ອໍ, ເຍົາ ຕາ ເບີນ ພາມາດ ແຕ້ລາ ຊາອັຮ ເກົາ. ມາ ເຍົາ ຮັບໂຈມ ເກົາ ນະ ເຍົາ ຮັບໂຈມ ແທວາດາ ເຢັງ ເຈົາຣາຊີ, ແຕ້ລາ ນະ ເຍົາ ຮັບໂຈມ ເຢຊູ ກຣິດ ເຕ່. 15 ຕາໂງ ກ້ອຍ ເຍົາ ຮໍອ໌ ລາລີ້ ກະ ເກົາ. ມາ ຊານຸ່, ອິນເຕົ້າ ກາ ຕະ ເຍົາ ຕາ ເບີນ ຮໍອ໌ ນ້ອງ ນະ ແຕ ອິນລິ່ງ? ເກົາ ດັງ, ຕາໂງ ກ້ອຍ ຄັນ ເຮົາບ ເຍົາ ກູໂລອ໌ ກູອງ ມັດ ເຍົາ ຈ່ອຍ ໂອນ ເກົາ, ເຍົາ ກູໂລອ໌. 16 ມາ ນານະ ເຍົາ ດໍອ໌ ມັດ ກະ ຕັຮ ເກົາ, ຍ່ອນ ເກົາ ອາຕີ ເຍົາ ປັຣນາຍ ປຍາຍ໌?

17 ມາ ກວາຍ ການຳອ໌ ກາ ອາຕີ ປັຣນາຍ ຕາ ເບີນ ປຍາຍ໌, ໄລ່ ຕະ ອິນຕີ ອາໂລກ ອາໂຢະ ລາລີ້ ເຍົາ. ໄລ່ ຢີອ໌ ອີ ກາຍັຮ ເຍົາ ແຕ ເກົາ. ແວັດ ກ້ອຍ ໄລ່ ຢີອ໌ ເຍົາ ອິດ ຮາງືຮ ໄລ່. 18 ອໍ ເຕ່ ເຍົາ ອິດ ຮາງືຮ ໄລ່, ຄັນ ໄລ່ ເບີນ ຮາງືຮ ອໍ. ກວາຍ ອາແລະ ຢີອ໌ ອີ ອາຕີ ປັຣນາຍ ໄກຣ ລາລີ້ ໂອນ ເຍົາ, ລາ ອໍ ເຕ່. ຕາ ເບີນ ອິນເຕົ້າ ເກົາ ແອິດ ກະ ເຍົາ, ແຕ້ລາ ຕາ ເບີນ ແອິດ. 19 ເຍົາ ກາ ນະ ກອນ ຣາເມົາ ເກົາ ເອີຍ. ຊານຸ່ ເກົາ ອາອີ້ ລັຮ ຕັ້ງ ຮາງືຮ ເກົາ, ນະ ມັນແຊມ ກາ ອີ ຮັຮ ກອນ. ເກົາ ຊັອງ ອາອີ້ ນະກ້ອຍ ເຕົ້າ ເຢຊູ ກຣິດ ແກ້ດ ຊົດ ຕັ້ງ ຮາງືຮ

* 4:6 ປັຣນາຍ ອາຮາມ ປາຍ 'ອັບບາ' ລາ 'ອິມປໍ້' ຕັ້ງ ປັຣນາຍ ກາຕາງ.

ເຍີ. 20 ເກົາ ຊ້ອງ ອູອຍາຣ ລາລີ້ ອີ ແອິດ ມັນຕຸ ກະ ເຍີ ຊານໍ່, ດໍອ໌ ອຽນ ຊັຣຮົງ ກະ ເຍີ. ມາ ຊານໍ່ ເກົາ ແອິດ ເຢິງ ແຕ ເຍີ, ນະກ້ອຍ ເກົາ ຊ້ອງ ງິດ ລາລີ້ ຕາ ດັງ ນານະ ເກົາ ອີ ຕະ.

ປັຣນາຍ ຊາກຳ ແຕ ບາຣ ນະ ມັນແຊມ

21 ເກົາ ຢີອ໌ ອີ ຕາແບັບ ກວາຍ ແຕ ເຍີ ກາ ຢີອ໌ ອີ ແອິດ ປື້ນ ຄານອດ ອິດຊະຣາເອລ ປາຍ: ເຍີ ດັງ ມາ ຕາ ເບີນ, ຄານອດ ກ້ອຍ ອາຕີ ຣາມີຣ໌ ອິນເຕົ້າ ໂອນ ເຍີ? 22 ຕິ່ງ ປື້ງ ປັຣນາຍ ເຢິງ ເຈົາຣາຊີ ເມົາ ຄຽນ ອາຕີ ແຕ ອັບຣາຣາມ, ອັນ ເບີນ ບາຣ ລຳ ກອນ ຣາເລົາ, ມານຳ ແຕ ມັນແຊມ ຊູລ, ມານຳ ແຕ ມັນແຊມ ຕາ ເບີນ ຊູລ. 23 ມັນແຊມ ກາ ຊູລ ກ້ອຍ, ອັນ ຣັຣ ກອນ ຣາເລົາ ນະ ເມົາ ເຕ່. ມາ ມັນແຊມ ກາ ຕາ ເບີນ ຊູລ ກ້ອຍ, ອັນ ຣັຣ ກອນ ຍ່ອນ ເຢິງ ເຈົາຣາຊີ ເອີອ໌ ໂອນ ອັນ ເບີນ ກອນ ຣາເລົາ.

24-25 ຣານະ ໄນ ລາ ນະ ປັຣນາຍ ຊາກຳ ເຕ່. ບາຣ ນະ ມັນແຊມ ໄນ ລາ ນະ ບາຣ ຣານາ ເຢິງ ເຈົາຣາຊີ ປັຣຄັນ ຢີອ໌ ອີ ຈ່ອຍ ກວາຍ. ມວຍ ຣານາ ກ້ອຍ, ລາ ອັນ ໂອນ ຄານອດ ອັນ ຕິ່ງ ກິຣ ຊິນາຍ. ກິຣ ຊິນາຍ ໄນ ຕິ່ງ ກວາງ ອາຣາເບຍ ເມົາ ດໍອ໌ ກິຣ ຣາກາ ແຮ. ຣາມີຣ໌ ມັນແຊມ ຊູລ ອັບຣາຣາມ ລາ ຣາກາ. ນະກ້ອຍ ຣາກາ ລາ ຊາກຳ ແຕ ເມືອງ ເຢຣູຊາເລັມ ຕິ່ງ ແດີຍ ຊານໍ່. ກະ ກວາຍ ຕິ່ງ ເມືອງ ເຢຣູຊາເລັມ, ແກິດ ຊູລ ປື້ນ ຄານອດ ມູເຈິງ ຣາກາ ເຕ່. 26 ມາ ອິມເປັອ໌ ໄຣ ລາ ມັນແຊມ ກາ ຕາ ແກິນ ຊູລ. ລາ ນະ ເມືອງ ເຢຣູຊາເລັມ ຕາໄມ ຕິ່ງ ມັນລ້ອງ. 27 ຕິ່ງ ປື້ງ ປັຣນາຍ ເຢິງ ເຈົາຣາຊີ ແຕ ອິມເບີ ເມົາ ຄຽນ ແຕ ຣາມີຣ໌ ໄນ ປາຍ:

"ເອີ ມັນແຊມ ກາ ກາແດງ ເອີຍ! ໄນ ອິນໂຈຍ ຕຸຣ ອິນເຕົ້າ.

ໄນ ກາ ຕາ ແກິຍ ຣາມີຣ໌ ອາອີ ຄວບ ກູມ໌, ໄນ ແອິນ ອາປວລ;

ຍ່ອນ ມັນແຊມ ກາ ກາຢາອ໌ ຕັຣ ເບີນ ກອນ ຊາອີ້ຍ ກາເລີຍ ແຕ ມັນແຊມ ກາ ກາຢາອ໌ ຕາ ເບີນ ຕັຣ."

28 ຊານໍ່ ແຊມອາຍ ເອີຍ, ເຍີ ແກິດ ກອນ ກາ ເຢິງ ເຈົາຣາຊີ ເອີອ໌, ນະ ອີຊາກ. 29 ຕິ່ງ ຕາໄງ ແຕ ອິມເບີ ກ້ອຍ, ກອນ ຣາເລົາ ກາ ແກິດ ນະ ເມົາ ເຕ່, ກອນ ກ້ອຍ ຕະ ຕຸຣ ກັດ ກອນ ຣາເລົາ ກາ ແກິດ ຣານາ ຣາເວີຍ ເຢິງ ເຈົາຣາຊີ. ກະ ແດີຍ ຊານໍ່ ລາ ມູເຈິງ ກ້ອຍ ເຕ່. 30 ມາ ອິນເຕົ້າ ປື້ງ ປັຣນາຍ ເຢິງ ເຈົາຣາຊີ ອາຕີ ແຕ ຣານະ ກ້ອຍ? ອັນ ອາຕີ ປາຍ:

"ຕຸ່ຍຣ ມັນແຊມ ຊູລ ກະ ກອນ ອັນ.

ໄກຣ ລາລີ້, ກອນ ແຕ ມັນແຊມ ຊູລ ຕາ ເຕ່ອ໌ ຣາງ ມຸ່ນ ອິມເປັ

ມັນຕຸ ກະ ກອນ ແຕ ມັນແຊມ ຕາ ເບີນ ຊູລ."

31 ນະກ້ອຍ ແຊມອາຍ ເອີຍ, ໄຣ ຕາ ແກິນ ກອນ ມັນແຊມ ຊູລ, ມາ ໄຣ ລາ ກອນ ມັນແຊມ ກາ ຕາ ເບີນ ຊູລ.†

5

ອິນໂຈຍ ໂອນ ຄານອດ ຊັດ ລັຣ ເຍີ

1 ຍ່ອນ ເຢຊູ ກຣິດ ອາໂຣຍຣ, ໄຣ ຕາ ເບີນ ຕຸຣ ຕາປູນ ຄານອດ ນ້ອງ. ນະກ້ອຍ ເຍີ ແ່ ໂອນ ອໍ ອິນ ໂຈຍ ແກິດ ຊູລ ນ້ອງ ຄານອດ ກ້ອຍ.

2 ເກົາ ລາ ໂປໂລ ອາຕີ ໂອນ ເຍີ ດັງ ກຣັກ, ຄັນ ເຍີ ຕະ ຣິດ ກິດ ຕາປູນ ຄານອດ ອິດຊະຣາເອລ, ເຢຊູ ກຣິດ ຕາ ເບີນ ແກິດ ເກົາ ອິນເຕົ້າ ໂອນ ເຍີ. 3 ເກົາ ຢີອ໌ ອາຕີ ລັຣ ໂອນ ເຍີ ດັງ ກຣັກ ລາລີ້ ແອິນ. ກວາຍ ອາແລະ ກາ ຕະ ຣິດ ກິດ, ອິງເຄາະ ກວາຍ ກ້ອຍ ຊາງັດ ອິນແຍະ ມັຣ ຣາມີຣ໌ ການໍ່ອ໌ ແຕ ຄານອດ ອິດຊະຣາ ເອລ ແຮ. 4 ຄັນ ເບີນ ເມົາ ແຕ ເຍີ ຄິດ ຢີອ໌ ອີ ແອິດ ຕານ້ອງ ອໍ ຍິຣ ເມິງ ເຢິງ ເຈົາຣາຊີ ຍ່ອນ ເຍີ ຕະ ຕາປູນ ຄານອດ ອິດຊະຣາເອລ, ໄກຣ ລາລີ້ ນະ ເຍີ ອາແລັຣ ເບີມ ແຕ ເຢຊູ ກຣິດ. ນະກ້ອຍ ເຍີ ແກິດ ປິດ ມັຣ ຣານະ ເຢິງ ເຈົາຣາຊີ ຢີອ໌ ອີ ຈ່ອຍ ເມົາ ເຍີ. 5 ມາ ໄຣ, ໄຣ ອິງກ່ອງ ເລືອຍໆ ອີ ແອິດ ຕານ້ອງ ອໍ ຍິຣ ເມິງ ເຢິງ ເຈົາຣາຊີ ຍ່ອນ ໄຣ ຊາອຳ. ກະ ໄຣ ຊາອຳ ຍ່ອນ ຣາເວີຍ ເຢິງ ເຈົາຣາຊີ ຈ່ອຍ ໄຣ. 6 ພໍກາ ເຢຊູ

† 4:31 4:31 ໂປໂລ ປາຍ ນະກ້ອຍ, ອັນ ອີ ປາຍ: "ໄຣ ຕາ ເບີນ ແອິດ ຕານ້ອງ ອໍ ກະ ເຢິງ ເຈົາຣາຊີ ຍ່ອນ ໄຣ ຕາປູນ ຄານອດ. ມາ ໄຣ ແອິດ ຕານ້ອງ ອໍ ກະ ເຢິງ ເຈົາຣາຊີ ລາ ຍ່ອນ ໄຣ ຊາອຳ."

ກຣິດ ຈ່ອຍ ອາມັງ ໄຮ, ຕາ ເບີນ ອິນເຕົ້າ ໄຮ ຕະ ຮິດ ກິດ ແຕີລາ ຕາ ເບີນ. ຮານະ ປິດ ແຫຼ້ຍ ອິນແຍ່ະ ແຕ ການໍ່ອ ລາ ໄຮ ຊາອໍາ. ນະກ້ອຍ ຍ່ອນ ໄຮ ຊາອໍາ, ໄຮ ເບີນ ຮາງື່ຮ ອາໂຢ່ະ.

7 ຫົາ ເຮັມ ແຕ ອິນໂຍ່ງ ເຍົາ ຕາປຸ່ນ ຮານະ ເຢຊູ ກຣິດ ກຣັກ ລາລີ້. ມາ ຊານໍ່ ຫົາງັດ ລາລີ້, ຕາ ດັງ ເມົາ ກາຕັງ ຕາ ໂອນ ເຍົາ ຕາປຸ່ນ ນ້ອງ ຮານະ ປຢາຍ ແຕ ເຢັງ ເຈົາຮາຊີ. 8 ໄກຣ ລາລີ້, ເຢັງ ເຈົາຮາຊີ ຕາ ເບີນ ກາຕັງ ເຍົາ. ອັນ ແຕ່ ກູອໍ ໂອນ ເຍົາ ຊາອໍາ ເຢຊູ ກຣິດ. 9 ເບີນ ກວາຍ ປາຍ: "ປິ່ອ ລາລີ້ ບວຣ ຊີ້ອ ກາ ຕະ ໂອນ ອິນແຍ່ະ ໂດຍ ບຸຣ ແກັດ ຊີ້ອ."* 10 ມາ ຫົາ ດັງ ລາ ອິນເຈົາ ໄຮ ຈ່ອຍ ໂອນ ເຍົາ ຕາ ເບີນ ຕາປຸ່ນ ຮານະ ການໍ່ອ. ມາ ມັຮ ກວາຍ ກາ ກັຣຈຸກ ເຍົາ, ອິງເຄາະ ໄລ່ ຈີວ ໂຕ່ດ ເບີມ ກະ ເຢັງ ເຈົາຮາຊີ. 11 ແຊມອາຍ ເອີຍ, ເບີນ ເມົາ ປ່ອງ ຫົາ ປາຍ ຫົາ ອາຕີ ອິນແຍ່ະ ມັຮ ກວາຍ ອິງເຄາະ ຕະ ຮິດ ກິດ ຄັນ ຍິອ ອີ ແອັດ ຕານ້ອງ ອໍ ຍິຮ ເມັງ ເຢັງ ເຈົາຮາຊີ. ຄັນ ຫົາ ມາ ປາຍ ນະກ້ອຍ, ກວາຍ ອິດຊະຣາເອລ ຕາ ເບີນ ອີ ຕະ ຫົາ, ກະ ໄລ່ ຕາ ເບີນ ຊ້ອງ ອວານ ອິນເຕົ້າ ຫົາ ອາຕີ ແຕ ອາລ່ອງ ຊັງກັງ ເຢຊູ ກຣິດ. 12 ນະກ້ອຍ ມັຮ ກວາຍ ກາ ກັຣຈຸກ ເຍົາ ປາຍ ອິງເຄາະ ຕະ ຮິດ ກິດ, ຫົາ ຍິອ ອີ ໂອນ ໄລ່ ກ້ອຍ ຕອນ ຈະ ເບີມ!

13 ແຊມອາຍ ເອີຍ! ເຢຊູ ກຣິດ ອາໂຣຍຮ ເຈົ້ ເຍົາ. ມາ ເຍົາ ອິນໂຈຍ ໂອນ ຮານະ ກ້ອຍ ເດັງ ເຍົາ ຕະ ຣາ ນະ ແຕ ຮາງື່ຮ ຕາມມັຮ. ອໍ ກາເລີຍ ເຍົາ ມານະ ອາໂຢ່ະ ມານະ, ມານະ ຈ່ອຍ ມານະ. 14 ອິນແຍ່ະ ຄານອດ ເຢັງ ເຈົາຮາຊີ ແກັດ ຮາປຍາຍ ອິນແຍ່ະ ຕັ້ງ ມວຍ ປັຣນາຍ ປາຕັບ ປາຍ: "ອິງເຄາະ ເຍົາ ອາໂຢ່ະ ເຍົາ ນະ ເຍົາ ອາໂຢ່ະ ຈະ ເຍົາ ເບີມ." 15 ມາ ຄັນ ເຍົາ ມານະ ຕະ ມານະ ນະ ຊັນຕຣັນ ຮາກັບ ຣາຕວາອໍ, ນະກ້ອຍ ອິງເຄາະ ເຍົາ ແມ່ ອໍ, ອິງກ້ອຣ ປຢາຍ ມູ ເຍົາ ແກັດ ຮຸ່ງ ອິນແຍ່ະ.

ບາຣ ຮານາ ກວາຍ ເຕອໍ ຕາປຸ່ນ

16 ນະກ້ອຍ ຫົາ ອາຕີ ເຍົາ ປາຍ: ອິງເຄາະ ເຍົາ ຕະ ເປາະ ຕາປຸ່ນ ຮາງື່ຮ ຮາເວົ້າຍ ເຢັງ ເຈົາຮາຊີ ຊ້ອງ. ຕະ ນະກ້ອຍ ເຍົາ ຕາ ເບີນ ຕະ ຕາປຸ່ນ ຮາງື່ຮ ຕາມມັຮ. 17 ຮາງື່ຮ ຕາມມັຮ ລາ ຕາ ເບີນ ຮາຕອຍ ກະ ຮາງື່ຮ ຮາ ເວົ້າຍ ເຢັງ ເຈົາຮາຊີ. ກະ ຮາງື່ຮ ຮາເວົ້າຍ ເຢັງ ເຈົາຮາຊີ ລາ ຕາ ເບີນ ຮາຕອຍ ກະ ຮາງື່ຮ ຕາມມັຮ. ບາຣ ຮາງື່ຮ ໄມ່ ອິມພາ ອິນແຍ່ະ. ນະກ້ອຍ ຮານະ ອິນເຕົ້າ ເຍົາ ຄິດ ອີ ຕະ, ເຍົາ ຕາ ເຮົາບ ຕະ ຮານະ ກ້ອຍ. 18 ມາ ຄັນ ເຍົາ ຕະ ຕາປຸ່ນ ຮາເວົ້າຍ ເຢັງ ເຈົາຮາຊີ, ນະກ້ອຍ ເຍົາ ຕາ ເບີນ ຖຸຣ ຕະ ຕາປຸ່ນ ນ້ອງ ຄານອດ ອິດຊະ ຮາເອລ.

19 ມາ ຄັນ ເຍົາ ຕະ ຕາປຸ່ນ ຮາງື່ຮ ຕາມມັຮ, ນະກ້ອຍ ເຍົາ ຕະ ຮານະ ຕາ ອໍ ນະໄມ່: ເຍົາ ຕາ ເບີນ ລາກວຍ ກາຢາອໍ ມາ ບິ ມັນຕຸ, ເຍົາ ຕະ ຮານະ ແປຣີ້, ກະ ເຍົາ ຕະ ຮານະ ຕັງຮາງ. 20 ເຍົາ ຊາງ ເຢັງ ການໍ່ອ. ເຍົາ ແກັດ ມໍ ຕະ ກວາຍ. ເຍົາ ຊາອັຣ ຮາຕວາອໍ. ເຍົາ ຮາກໍາ ຮາໂລຍຮ. ເຍົາ ມານະ ຊັຣແມງ ແຕ ມານະ. ເຍົາ ຮາອວານ. ເຍົາ ອີ ແກັດ ປິດ ກາເລີຍ ແຕ ກວາຍ ການໍ່ອ. ເຍົາ ກັຣຍິຮ ແກັດ ຊາອິ້ຍ ຈຸ່ມ. ເຍົາ ຄິດ ຈຸ່ມ ເຍົາ ອໍ ກາເລີຍ ແຕ ຈຸ່ມ ການໍ່ອ. 21 ເຍົາ ຍິອ ອີ ເບີນ ຫາຣິງ ເຍົາ. ເຍົາ ບູລ ມັອງ. ເຍົາ ຈາ ຈ່ອຍ ຕາມມັຮ ຕາມເມີ. ກະ ເຍົາ ຕະ ຮານະ ຕາ ອໍ ການໍ່ອ ແຮີ. ນະກ້ອຍ ຫົາ ຍິອ ອີ ກາເອັຣ ລັຮ ຊາ ໂອນ ເຍົາ ດັງ ຊັງໄກຣ ລາລີ້. ກວາຍ ກາ ຕະ ຮານະ ຕາ ອໍ ນະກ້ອຍ, ໄລ່ ຕາ ເຕອໍ ແອັດ ອາມັງ ເລືອຍໆ ກະ ເຢັງ ເຈົາຮາຊີ ຕັ້ງ ອິນຕຸ ເຢັງ ເຈົາຮາຊີ ຊັດ.

22 ມາ ຄັນ ເຍົາ ຕະ ຕາປຸ່ນ ຮາເວົ້າຍ ເຢັງ ເຈົາຮາຊີ, ເຍົາ ແກັດ ປາໄລ ນະໄມ່: ເຍົາ ເບີນ ຮາງື່ຮ ອາໂຢ່ະ. ເຍົາ ແອັດ ຮໍ້ອ ອໍ. ເຍົາ ເບີນ ຮາງື່ຮ ແອັດ ອຽມ ອໍ ທໍ. ເຍົາ ເບີນ ຮາງື່ຮ ຈີວ. ເຍົາ ເບີນ ຮາງື່ຮ ອີ ຈ່ອຍ. ເຍົາ ຕະ ອໍ ໂຈະ ກວາຍ ການໍ່ອ. ເຍົາ ຕະ ໂອນ ກວາຍ ການໍ່ອ ເຕອໍ ນັບ ເຍົາ. 23 ເຍົາ ເບີນ ຮາງື່ຮ ລາແມ່ນ ອໍ. ກະ ເຍົາ ເຕອໍ ກຍາອໍ ຈະ ເຍົາ ເບີມ. ຄັນ ເຍົາ ຕະ ຮານະ ອໍ ນະກ້ອຍ, ຕາ ເບີນ ຄານອດ ມາ ໄຄອໍ ແຕ ເຍົາ ຕະ ຮານະ ກ້ອຍ. 24 ກວາຍ ອາແລະ ກາ ເບີນ ມວຍ ຮາງື່ຮ ກະ ເຢຊູ ກຣິດ, ກວາຍ ກ້ອຍ ຕັຣ ເຈົ້ ມັຮ ຮາງື່ຮ ຕາມມັຮ. ນະກ້ອຍ ໄລ່ ຕາ ເບີນ ຊ້ອງ ຍິອ ອີ ຕາປຸ່ນ ນ້ອງ ຮາງື່ຮ ໄລ່ ເບີມ. 25 ຄັນ ໄຮ ມາ ເບີນ ອາມັງ ຍ່ອນ ແຕ ຮາເວົ້າຍ ເຢັງ ເຈົາຮາຊີ, ນະກ້ອຍ ອິງເຄາະ ໄຮ ຕາປຸ່ນ ແອັງ ຮານະ ຮາເວົ້າຍ ເຢັງ ເຈົາຮາຊີ ຊ້ອງ. 26 ໄຮ

* 5:9 5:9 ໂຟໂລ ຊາກໍາ ນະໄມ່: "ຄັນ ເບີນ ມານະ ຕາ ເບີນ ອໍ ຕັ້ງ ມູ ເຍົາ, ປັຣເນີ ມັນເຕຣີ ອັນ ໂອນ ອິນແຍ່ະ ມັຮ ເຍົາ ແຕັດ ແກັດ ຕາ ເບີນ ອໍ ເຕ່."

ອິນໂຈຍ ຕະ ມັກ ເມົ້າ ຍ່ອງ ໄຮ. ໄຮ ມານະ ອິນໂຈຍ ກູເກາະ ໂຈະ ມານະ. ກະ ມານະ ອິນໂຈຍ ຊັຮແມງ ອິນເຕົ້າ ແຕ ມານະ.

6

ມານະ ອາໂຍະ ມານະ; ມານະ ຈ່ອຍ ມານະ

1 ແຊມອາຍ ເອີຍ! ຄັນ ເບີນ ເມົ້າ ຕຶ້ງ ມຸ່ ເຍົາ ມາ ຕະ ໂລ່ຍຮ, ອົງເຄາະ ເຍົາ ກາ ຕາປຸ່ນ ຮາເວົ້າຍ ເຢັງ ເຈົ້າຮາ ຊິ ອົງກ້ອຍ ອາຕີ ກວາຍ ກາ ຕະ ໂລ່ຍຮ ກ້ອຍ, ໂອນ ອັນ ເຕ່ອ ອາຕີ ລັຮ ຮາງິຮ ອັນ. ກະ ອົງເຄາະ ເຍົາ ລາວັງ ອໍ ອົງກ້ອຍ ເມົ້າ ປັຮຕີ ເຍົາ ແອັນ ຕະ ຮານະ ໂລ່ຍຮ.

2 ຄັນ ກວາຍ ຕຶ້ງ ຈຸ່ມ ເຍົາ ມາ ຮາມັຮ ຕຸຮ ກັດ, ອົງເຄາະ ເຍົາ ມານະ ຮາຈ່ອຍ ມານະ. ເຍົາ ຕະ ນະກ້ອຍ, ລາ ເຍົາ ຕາປຸ່ນ ປັຮນາຍ ປາຕັບ ແຕ ເຢຊູ ກຣິດ.

3 ຄັນ ເບີນ ເມົ້າ ຕາ ເບີນ ປັດ ອິນເຕົ້າ, ມາ ອັນ ຈຸງ ຄິດ ຊ້ອງ ປາຍ ອັນ ປັດ, ຮາງິຮ ອັນ ອາໂລກ ຈະ ອັນ ເບີມ.

4 ອົງເຄາະ ກຸ່ ນະ ຕາຕ່ອຍ ລັຮ ຮານະ ອັນ ຕະ ໂອນ ດັງ ຮານະ ກ້ອຍ ແກິດ ເກົາ ມາ ຕາ ເບີນ. ນະກ້ອຍ ອັນ ດັງ ເບີມ ຮານະ ກ້ອຍ ອໍ ມາ ຕາ ອໍ. ອັນ ຕາ ເບີນ ຕຸຮ ຮາຊິງ ຮານະ ອັນ ກະ ຮານະ ກວາຍ ການໍ່ອໍ, 5 ຍ່ອນ ກຸ່ ນະ ກວາຍ ອົງເຄາະ ຕະ ຮານະ ອັນ ເບີມ.

6 ຄັນ ກວາຍ ອາແລະ ອາຕີ ປັຮນາຍ ອໍ ແຕ ເຢຊູ ກຣິດ, ກວາຍ ກາ ຮຍານ ແຕ ອັນ ອົງເຄາະ ຈ່ອຍ ລັຮ ແກຮິ່ງ ອໍ ໂອນ ອັນ ກາ ອາຮຍານ ກ້ອຍ.

7 ກວາຍ ອາແລະ ກາ ຄິດ ເຕ່ອ ອັນ ອາໂລກ ເຢັງ ເຈົ້າຮາຊິ, ກວາຍ ກ້ອຍ ອາໂລກ ຈະ ອັນ ເບີມ. ໄກຮ ລາລີ້, ກວາຍ ຈັຮ ກູປູອໍ ອິນເຕົ້າ, ປັຮແນີ ມັນເຕຣີ ອັນ ເບີນ ປາໄລ ແຕ ກູປູອໍ ກ້ອຍ.

8 ຄັນ ເຍົາ ຈັຮ ກູປູອໍ ຍິອໍ ອີ ຕາປຸ່ນ ຮາງິຮ ຕາມມັຮ, ປັຮແນີ ມັນເຕຣີ ເຍົາ ເບີນ ປາໄລ ລາ ເຍົາ ກູຈິດ ປັດ. ມາ ຄັນ ເຍົາ ຈັຮ ກູປູອໍ ຍິອໍ ອີ ຕະ ຕາປຸ່ນ ຮາເວົ້າຍ ເຢັງ ເຈົ້າຮາຊິ, ປັຮແນີ ມັນເຕຣີ ເຍົາ ເບີນ ປາໄລ ລາ ເຍົາ ອາມັງ ເລືອຍໆ ຍ່ອນ ຮາເວົ້າຍ ເຢັງ ເຈົ້າຮາຊິ.

9 ນະກ້ອຍ ໄຮ ອິນໂຈຍ ລາແກັຮ ຕະ ຮານະ ອໍ. ຄັນ ໄຮ ຕາ ເບີນ ເປ່ ຮາງິຮ ແຕ ຮານະ ໄຮ ຕະ, ປັຮແນີ ມັນເຕຣີ ໄຮ ເບີນ ເກົາ.

10 ບ້ອງ ກາ ແລະ ໄຮ ເຕ່ອ ຈ່ອຍ, ອົງເຄາະ ໄຮ ຈ່ອຍ ໂອນ ອິນແຍະ ມັຮ ກວາຍ. ອິນໂຍ່ງ ລາລີ້ ລາ ອົງເຄາະ ໄຮ ຈ່ອຍ ມັຮ ແຊມອາຍ ໄຮ ຕຶ້ງ ມຸ່ ກາ ຊາອໍ ເຢຊູ ກຣິດ.

ໂປໂລ ກາແອັຮ ລັຮ ກວາຍ ຄາລາເຕຍ

11 ອາຕີ ເກົາ ແຕ່ ຄຽນ ປັຮນາຍ ປັຮຊັດ ໄນ່ ໂອນ ເຍົາ. ແຊຣໍ ເຍົາ ແ່ ມາແລະ ປັດ ໂຕ ເກົາ ຄຽນ ໂອນ ເຍົາ ຊານໍ່.

12 ມັຮ ກວາຍ ກາ ຍິອໍ ອີ ມັນຕຸຮ ເຍົາ ຕະ ຮິດ ກິດ ຕາປຸ່ນ ຄານອດ ອິດຊະຮາເອລ, ຍ່ອນ ມານະ ໄລ່ ກູດ ໂອນ ເຍົາ ຕະ ຮິດ ກ້ອຍ? ໄລ່ ຍິອໍ ອີ ອາປັຮ ໂອນ ກວາຍ ເຮີມ ປາຍ ໄລ່ ຕະ ຕາປຸ່ນ ເຢັງ ເຈົ້າຮາຊິ. ກະ ໄລ່ ຍິອໍ ອີ ວາຍາຮ ແຕ ຈຸ່ມ ອິດຊະຮາເອລ ຕະ ຕຸຮ ກັດ ໄລ່ ຍ່ອນ ໄລ່ ຊາອໍ ແອັງ ເຢຊູ ກຣິດ ກູຈິດ ຕຶ້ງ ອາລ່ອງ ຊັງກັງ ເຕ່ອ ຈ່ອຍ ອາມັງ ກວາຍ.

13 ມາ ມັຮ ຈຸ່ມ ໄລ່ ກາ ຕະ ຮິດ ກິດ, ໄກຮ ລາລີ້ ໄລ່ ແຕ່ ຕາ ເບີນ ຕາປຸ່ນ ອິນແຍະ ຄານອດ ອິດຊະຮາ ເອລ. ມາ ໄລ່ ຍິອໍ ເຍົາ ຕະ ຮິດ ກ້ອຍ, ຍ່ອນ ໄລ່ ຍິອໍ ອີ ໂອດ ປາຍ ເຍົາ ຊາງັດ ປັຮນາຍ ໄລ່.

14 ມາ ເກົາ ໄນ່, ເກົາ ຍິອໍ ອີ ຍ່ອງ ແຕ ອາລ່ອງ ຊັງກັງ ເຢຊູ ກຣິດ ອິນເຈົ້າ ໄຮ ຊ້ອງ. ໄກຮ ລາລີ້ ຕຶ້ງ ອາ ລ່ອງ ຊັງກັງ ກ້ອຍ ອິນແຍະ ຮາມັຮ ຕຶ້ງ ແດີຍ ໄນ່ ກູຈິດ ປັດ ເຈີ ແຕ ເກົາ. ກະ ເກົາ ກູຈິດ ປັດ ແຕ່ ແຕ ອິນແຍະ ຮາມັຮ ກ້ອຍ.

15 ຕາ ເບີນ ອິນເຕົ້າ ກວາຍ ຕະ ຮິດ ກິດ, ແຕ່ລາ ຕາ ເບີນ ຕະ ຮິດ ກ້ອຍ. ມາ ຮາມັຮ ປັດ ລາລີ້ ລາ ນະ ໄນ່: ອົງເຄາະ ແກິດ ລັຮ ກວາຍ ຕາໄມ.

16 ເກົາ ແຊ້ອ ເຢີງ ເຈົ້າຮາຊີ ອາໂຍ່ ຕະ ກູ່ ນະ ກວາຍ ກາ ຕາປຸ່ນ ຮານະ ກ້ອຍ, ກະ ໂອນ ຮາງິ່ຮ ໄລ່ ແອັດ ອຽນ ອໍ ເລືອຍໆ. ໄກຮ ລາລີ່ ຈຸ່ມ ກ້ອຍ ລາ ຈຸ່ມ ອິດຊະຮາເອລ ກາ ເຢີງ ເຈົ້າຮາຊີ ຕາລາ.

17 ປັຣຊິດ ເລີ່ຍ ເກົາ ອາຕີ ເຍົາ, ອິນໂຈຍ ໂອນ ກວາຍ ອາແລ່ ກາຕັງ ນ້ອງ ເກົາ, ຍ່ອນ ມັຮ ຮາປິດ ຕິ່ງ ຈະ ເກົາ ອາປັຮ ໂອນ ເມົາ ດັງ ເກົາ ລາ ນະ ຊູລ ໂອນ ເຢຊູ ກຮິດ.

18 ແຊມອາຍ ເອີຍ! ເກົາ ແຊ້ອ ອິນເຈົ້າ ໄຮ, ເຢຊູ ກຮິດ, ແອັດ ກະ ເຍົາ ກະ ຈ່ອຍ ເມົາດ ເຍົາ. ອາແມນ.

ປັນຍາ ຊາອົບ ໂປໂລ ຄຽນ ໂອນ ມູ່ ກາ ຊາອຳ ແອິດ ຕຶ່ງ ມືອງ ເອເຟໂຊ

ປັນຍາ ອາຕີ ອິນໂຍ່ງ

ໂປໂລ ຄຽນ ປັນຍາ ຊາອົບ ໄນ່ ພາອ໌ ໂອນ ມູ່ ກາ ຊາອຳ ຕຶ່ງ ມືອງ ເອເຟໂຊ ມາຮ 61 ກູມ໌ ແວັດ ເຢຊູ ແກິດ. ໂປໂລ ອາຕີ ແຕ ຮານະ ກາ ເຢິງ ເຈົາຮາຊີ ອີ ຕະ ປັຣເມີ ມັນເຕຣີາ, ລາ ປາໂຣມ ກູ່ ມັຣ ຮາມິ່ຣ ຕຶ່ງ ມັນລ້ອງ ກະ ຕຶ່ງ ກູແຕອ໌ ໂອນ ເຢຊູ ແກິດ ຊົດ ອິນແຍ່ະ.

ໂປໂລ ອາຕີ ແຕ ເຢິງ ເຈົາຮາຊີ ຮຽຮ ໄຮ ໂອນ ແອິດ ມວຍ ຮາງິ່ຣ ກະ ເຢຊູ ກຣິດ. ອັນ ປາຍ ເຢິງ ເຈົາຮາ ຊີ ຕັຣ ໂລຍຣ ໄຮ ລາ ຍ່ອນ ອັນ ອາໂຍ່ະ ກະ ຈ່ອຍ ເມີາດ ໄຮ. ໂປໂລ ແປຣີ ໄລ່ ອົງເຄາະ ໂອນ ຮາເວີຍ ເຢິງ ເຈົາຮາຊີ ແກິດ ຊົດ ຕຶ່ງ ຮາງິ່ຣ ໄລ່.

ໂປໂລ ອິດ ຊາອິ້ຍ ຮາມິ່ຣ ຊາກຳ ດໍອ໌ ອາຕີ ແຕ ໄຮ ແກິດ ມວຍ ຮາງິ່ຣ ກະ ເຢຊູ ກຣິດ. ອັນ ປາຍ ມູ່ ກາ ຊາອຳ ລາ ນະ ຈະ, ມາ ເຢຊູ ລາ ແປ້. ມູ່ ກາ ຊາອຳ ລາ ນະ ມວຍ ລຳ ດຸງ, ມາ ເຢຊູ ລາ ນະ ຕາເມົາ ກາ ຕະ ໂອນ ດຸງ ແກິດ ຈັບ. ມູ່ ກາ ຊາອຳ ລາ ນະ ລາກວຍ, ມາ ເຢຊູ ລາ ກາຢາອ໌. ອິນແຍ່ະ ມັຣ ປັນຍາ ຊາກຳ ໄນ່ ໂອນ ໄຮ ດັງ ແຈງ ປາຍ ເຢຊູ ອາໂຍ່ະ ໄຮ, ຈິວ໌ ກູຈິດ ຕາງ ໄຮ, ອາກູັຣ ໂລຍຣ ໄຮ, ຈ່ອຍ ເມີາດ ໄຮ, ກະ ໂອນ ໄຮ ແກິດ ຕາມ້ອງ ອໍ ຍິ່ຣ ມືາງ ເຢິງ ເຈົາຮາຊີ.

1 ເກົາ ລາ ໂປໂລ ຄຽນ ປັນຍາ ໄນ່ ພາອ໌ ຊາອົບ ມັຣ ກວາຍ ກາ ຊາອຳ ແອິດ ຕຶ່ງ ມືອງ ເອເຟໂຊ, ໄລ່ ກາ ຈິວ໌ ຕາປູ່ນ ເຢຊູ ກຣິດ ປຍາຍ ລາລີ່. ເກົາ ລາ ກວາຍ ເຢິງ ເຈົາຮາຊີ ຮຽຮ ປາຈຸ່ຣ ໂອນ ເປາະ ຕະ ຮານະ ເຢຊູ ກຣິດ. 2 ເກົາ ແຊອ໌ ເຢິງ ເຈົາຮາຊີ, ອິມປໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ເມີາດ ເຍົາ, ກະ ໂອນ ເຍົາ ແອິດ ບັນ ຊວານ ອຽນ ອໍ ເລືອຍໆ.

ມັຣ ຮາມິ່ຣ ເຢິງ ເຈົາຮາຊີ ຄິດ ອີ ຈ່ອຍ ເມີາດ

3 ອົງເຄາະ ໄຮ ຍ່ອງ ເຢິງ ເຈົາຮາຊີ, ອັນ ກາ ອິມປໍ່ ເຢຊູ ກຣິດ ອິນເຈົາ ໄຮ. ເຢິງ ເຈົາຮາຊີ ໂອນ ໄຮ ເບີນ ອິນແຍ່ະ ມັຣ ຮາມິ່ຣ ອໍ ຕຶ່ງ ມັນລ້ອງ ໂອນ ຮາເວີຍ ໄຮ, ຍ່ອນ ໄຮ ແອິດ ມວຍ ຮາງິ່ຣ ກະ ເຢຊູ ກຣິດ. 4 ແຕ ຕາໂງ່ ເຢິງ ເຈົາຮາຊີ ຕາ ຢວາຣ ແຕງ ກູແຕອ໌ ໄນ່, ອັນ ຮຽຮ ໄຮ ເຈີ່ ໂອນ ແກິດ ກວາຍ ອັນ ຍ່ອນ ແຕ ເຢຊູ ກຣິດ. ອັນ ຮຽຮ ໂອນ ໄຮ ແກິດ ກວາຍ ຕາມ້ອງ ອໍ, ກະ ໂອນ ໄຮ ຕາ ເບີນ ໂລຍຣ ອິນເຕົາ ຍິ່ຣ ມືາງ ອັນ. ກະ ຍ່ອນ ອັນ ອາໂຍ່ະ ໄຮ, 5 ອັນ ນັດ ດໍອ໌ ໄຮ ໂອນ ແກິດ ກອນ ອາໂກ ອັນ ຍ່ອນ ແຕ ເຢຊູ ກຣິດ. ນະກ້ອຍ ອັນ ຕະ ໂອນ ໄກຣ ຮາງິ່ຣ ອັນ. 6 ໂອນ ໄຮ ຍ່ອງ ເຢິງ ເຈົາຮາຊີ, ອັນ ກາ ຈ່ອຍ ເມີາດ ໄຮ ຊາອິ້ຍ ລາລີ່, ຍ່ອນ ໄຮ ແອິດ ມວຍ ຮາງິ່ຣ ກະ ເຢຊູ ກາ ອັນ ອາໂຍ່ະ ລາລີ່.

7 ຍ່ອນ ແຕ ອາຮາມ ເຢຊູ ກຣິດ, ເຕອ໌ ເຢິງ ເຈົາຮາຊີ ໄທ ລັຣ ໄຮ ກະ ຕັຣ ໂລຍຣ ໄຮ ຍ່ອນ ຮາງິ່ຣ ອັນ ຊ້ອງ ຍິອ໌ ອີ ຈ່ອຍ ເມີາດ ໄຮ ແກຼຍ ກຼິລ. 8 ອັນ ຈ່ອຍ ເມີາດ ໄຮ ຊາອິ້ຍ ລາລີ່, ກະ ອັນ ໂອນ ໄຮ ແກິດ ຮາໂງ່ ອ໌ ຮາລັງ ກະ ດັງ ແຈງ ອິນແຍ່ະ. 9 ອັນ ໂອນ ໄຮ ດັງ ມັຣ ຮານະ ອັນ ປາໂຕ່ະ ແຕ ອິນໂຍ່ງ, ມັຣ ຮາມິ່ຣ ອັນ ຍິອ໌ ອີ ຕະ ໂອນ ໄຮ ຍ່ອນ ແຕ ເຢຊູ ກຣິດ. 10 ປັຣເມີ ມັນເຕຣີາ ແຕ້ອ໌ ປາເນ່ນ ເຢິງ ເຈົາຮາຊີ ຕະ ເມີມ໌ ມັຣ ຮາມິ່ຣ ອັນ ຄິດ ແຕ ອິນໂຍ່ງ, ເຈີ່ ອັນ ປາໂຣມ ໂອນ ແກິດ ມວຍ ຮາງິ່ຣ ອິນແຍ່ະ ມັຣ ຮາມິ່ຣ ຕຶ່ງ ມັນລ້ອງ ກະ ກູແຕອ໌. ເຈີ່ ເຢຊູ ກຣິດ ຕະ ຊົດ ອິນແຍ່ະ ມັຣ ຮາມິ່ຣ ກ້ອຍ.

11 ມັຣ ຮາມິ່ຣ ອິນເຕົາ ເຢິງ ເຈົາຮາຊີ ນັດ ດໍອ໌, ແກິດ ອິນແຍ່ະ ມັຣ ຮາມິ່ຣ ກ້ອຍ ຕຶ່ງ ກູແຕອ໌ ໄນ່. ກະ ອັນ ນັດ ດໍອ໌ ໂອນ ໄຮ ແກິດ ກອນ ອາໂກ ອັນ ຍ່ອນ ແຕ ເຢຊູ ກຣິດ. 12 ອັນ ຕະ ນະກ້ອຍ ດໍອ໌ ໂອນ ຮິ ກາ ອົງກ່ອງ ແຕ ເຢຊູ ກຣິດ ແຕ ອິນໂຍ່ງ ລາລີ່, ໂອນ ຮິ ຍ່ອງ ອຳນາດ ອາງອິ່ຣ ແຕ ເຢິງ ເຈົາຮາຊີ.

13 ກະ ເຍົາ ແອັນ, ແຕ້ອ ເຍົາ ຊ້ອງ ປັນຍາຍ ປຍາຍ, ລາ ປັນຍາຍ ເຢິງ ເຈົາຮາຊີ ຈ່ອຍ ອາມັງ ກວາຍ, ເຍົາ ຊາອໍາ ເຕ່. ກະ ເຢິງ ເຈົາຮາຊີ ອາປັອ ໂອນ ເມົາ ດັງ ເຍົາ ລາ ກວາຍ ອັນ, ແຕ້ອ ອັນ ກາຕິຣ ຕາ ໂອນ ເຍົາ ຍ່ອນ ແຕ ຮາເວົ້າຍ ເຢິງ ເຈົາຮາຊີ ມັຮ ອັນ ເອິອ ແຕ ອິນໂຍ່ງ. 14 ເຢິງ ເຈົາຮາຊີ ໂອນ ໄຮ ເບິນ ຮາເວົ້າຍ ອັນ, ລາ ນະ ເກຣັງ ອັນ ຈໍາ ດໍອ ໂອນ ໄຮ ດັງ, ປັຣເນີ ມັນເຕຣີ ອັນ ແຕ້ອ ອິດ ລັຮ ໄຮ ໂອນ ເຕ່ອ ໄຮ ແອິດ ກະ ອັນ. ເຈີ່ ໄຮ ເບິນ ຍ່ອງ ອໍານາດ ອາງອິຣ ແຕ ອັນ ຊາອິຍ ລາລີ້ ແອັນ.

ໂປໂລ ເກົາແຊອ ໂອນ ໄລ່

15 ພໍກາ ເກົາ ຊ້ອງ ເຍົາ ຊາອໍາ ເຢຊູ ກຣິດ, ອິນເຈົາ ໄຮ, ກະ ເຍົາ ອາໂຢະ ອິນແຍ່ະ ມັຮ ກວາຍ ກາ ຊາອໍາ, 16 ນະກ້ອຍ ເກົາ ຕາ ເບິນ ຮາລູ່ ນ້ອງ ຊາແອິນ ເຢິງ ເຈົາຮາຊີ ຍ່ອນ ແຕ ເຍົາ, ກະ ຕາ ເກີ້ຍ ຊາລິຣ ເກົາແຊອ ໂອນ ເຍົາ. 17 ເກົາ ແຊອ ເຢິງ ເຈົາຮາຊີ, ອັນ ກາ ເຢຊູ ກຣິດ ອິນເຈົາ ໄຮ ດໍອ ເຢິງ, ອັນ ກາ ອິມບໍ່ ອາງອິຣ ກາເລີຍ ແຕ ການໍອ, ເກົາ ແຊອ ອັນ ໂອນ ເຍົາ ເບິນ ຮາເວົ້າຍ ເຢິງ ເຈົາຮາຊີ ດໍອ ໂອນ ເຍົາ ເກິດ ຮາໂງ່ອ ຮາ ລັງ ກະ ອາປັຣ ໂອນ ເຍົາ ດັງ ອັນ ຊາອິຍ ລາລີ້ ແອັນ. 18 ເກົາ ແຊອ ອັນ ເປີຣ ຮາງິຣ ເຍົາ ໂອນ ເກິດ ປັງ. ນະກ້ອຍ ເຕ່ອ ເຍົາ ດັງ ມັຮ ຮາມິຣ ອິນເຕົາ ເຕ່ອ ເຍົາ ອົງກ່ອງ ຍ່ອນ ເຢິງ ເຈົາຮາຊີ ກູອ ເຍົາ. ກະ ເຕ່ອ ເຍົາ ດັງ ຊາອິຍ ຮາມິຣ ອັນ ຈ່ອຍ ໂອນ ເຍົາ. ອັນ ໂອນ ເຍົາ ກະ ອິນແຍ່ະ ມັຮ ກວາຍ ຊາອໍາ ການໍອ ຈຸງ ມັນຕຸ ມູ່ນ ອັນ. 19 ກະ ເຕ່ອ ເຍົາ ດັງ ມາແລ່ະ ປັດ ອໍານາດ ອັນ ຈ່ອຍ ໂອນ ໄຮ ກາ ຊາອໍາ ອັນ. ອໍານາດ ເຢິງ ເຈົາຮາຊີ ຈ່ອຍ ໂອນ ໄຮ ລາ ປັດ ລາລີ້ ກະ ເຣ່ງ ລາລີ້, 20 ລາ ອໍານາດ ກາ ອັນ ຈ່ອຍ ໂອນ ເຢຊູ ກຣິດ ອາມັງ ລັຮ ແຕ ກູຈິດ, ກະ ແອິດ ມັນຕຸ ຍັຮ ອາຕໍາ ອັນ ຕັງ ມັນລ້ອງ. 21 ອັນ ໂອນ ເຢຊູ ກຣິດ ເກິດ ຊົດ ກາເລີຍ ອິນແຍ່ະ ແຕ ມັຮ ຮາມິຣ ຊົດ, ຮາມິຣ ປັດ, ຮາມິຣ ບັນ ເຣ່ງ, ຮາມິຣ ຢໍານັບ ກະ ອິນແຍ່ະ ຮາມິຣ ການໍອ ກວາຍ ເກີ້ຍ ຊາງັດ ຕັງ ແດີຍ ໄນ ກະ ແຕ້ອ ແດີຍ ອິນຕຸ່ນ ແຮີ. 22 ເຢິງ ເຈົາຮາຊີ ໂອນ ກູ່ ຮາມິຣ ແອິດ ປິ້ນ ຕາລາງ ອາເຍີ ງ ເຢຊູ, ກະ ອັນ ໂອນ ເຢຊູ ເກິດ ແປຼ ມັຮ ມູ່ ກາ ຊາອໍາ. 23 ມູ່ ກາ ຊາອໍາ ລາ ນະ ຈະ ອັນ. ແປຼ ອົງເຄາະ ເບິນ ຈະ ດໍອ ເກິດ ກູ່ ຮາມິຣ. ມູເຈີງ ກ້ອຍ ເຕ່ ເຢຊູ ອົງເຄາະ ເບິນ ມູ່ ກາ ຊາອໍາ. ມາ ອິນແຍ່ະ ມັຮ ຮາມິຣ ກ້ອຍ ອົງເຄາະ ເບິນ ເຢຊູ.

2

ອາມັງ ລັຮ ແຕ ກູຈິດ

1 ແຕ ອິນໂຍ່ງ, ເຍົາ ນະ ກູຈິດ ເຈີ່, ຍ່ອນ ເຍົາ ຕາ ເບິນ ຊາງັດ ເຢິງ ເຈົາຮາຊີ ກະ ເຍົາ ຕະ ໄລ່ຍຣ ເລືອຍາງ. 2 ບັອງ ກ້ອຍ ເຍົາ ຕາປູນ ເລືອຍາງ ມັຮ ຮານະ ຕັງ ແດີຍ ໄນ, ກະ ເຍົາ ຕະ ຕາປູນ ເຢິງ ຕາ ອໍ ກາ ຊົດ ອິນແຍ່ະ ເຢິງ ຕັງ ຕໍ່ ຕັງ ຕົບ. ເຢິງ ກ້ອຍ ຊົດ ມັຮ ກວາຍ ກາ ຕາ ເບິນ ຊາງັດ ເຢິງ ເຈົາຮາຊີ. 3 ບັອງ ກາ ກ້ອຍ ອິນແຍ່ະ ໄຮ ເກິດ ມວຍ ຊັນຕຸຣ ກະ ໄລ່ ເຕ່. ໄຮ ຕາປູນ ຮາງິຣ ໄຮ ເບິນ. ໄຮ ຢັອ ອິ ຕະ ອິນເຕົາ, ລາ ໄຮ ຕະ. ອິນເຕົາ ໄຮ ຢັອ ອິ ອິດ, ໄຮ ອິດ. ນະກ້ອຍ ເຢິງ ເຈົາຮາຊີ ຊ້ອງ ອົງຄິ້ນ ໄຈະ ໄຮ ມູເຈີງ ອັນ ຊ້ອງ ອົງຄິ້ນ ໄຈະ ກວາຍ ການໍອ ເຕ່. 4 ມາ ຍ່ອນ ເຢິງ ເຈົາຮາຊີ ເບິນ ຮາງິຣ ລາແມ່ນ ອໍ, ນະກ້ອຍ ອັນ ອາໂຢະ ໄຮ ຊາອິຍ ລາລີ້. 5 ໄຮ ລາ ນະ ກູຈິດ ເຈີ່, ຍ່ອນ ໄຮ ຕະ ຮານະ ໄລ່ຍຣ, ມາ ເຢິງ ເຈົາຮາຊີ ໂອນ ໄຮ ເກິດ ອາມັງ ລັຮ ມັນ ຕຸ ກະ ເຢຊູ ກຣິດ. ຮາມິຣ ກ້ອຍ ອັນ ຈ່ອຍ ເມົາດ ຊ້ອງ ແຕ້ອ ອັນ ຈ່ອຍ ອາມັງ ເຍົາ. 6 ອັນ ໂອນ ໄຮ ອາມັງ ລັຮ ມັນຕຸ ກະ ເຢຊູ, ກະ ອັນ ໂອນ ໄຮ ແອິດ ຕາກູ ມັນຕຸ ກະ ເຢຊູ ຕັງ ມັນລ້ອງ ເຕ່. 7 ອັນ ຕະ ນະກ້ອຍ, ຢັອ ອິ ອາປັຣ ໂອນ ມັຮ ກວາຍ ແດີຍ ອິນຕຸ່ນ ເບິນ ດັງ ອັນ ອາໂຢະ ໄຮ ແກຼີຍ ກຼິລ, ກະ ຈ່ອຍ ເມົາດ ໄຮ ຍ່ອນ ແຕ ເຢຊູ ກຣິດ. 8 ເຢິງ ເຈົາຮາຊີ ຈ່ອຍ ອາມັງ ເຍົາ ລາ ອັນ ຈ່ອຍ ເມົາດ ຊ້ອງ ຍ່ອນ ເຍົາ ຊາອໍາ ອັນ. ເຍົາ ຕາ ເບິນ ຕະ ອິນ ເຕົາ, ມາ ອັນ ຈຸງ ອິ ຈ່ອຍ ເມົາດ ຊ້ອງ. 9 ເຍົາ ຕາ ເຕ່ອ ຕະ ຮາມິຣ ອິນເຕົາ ໂອນ ເຢິງ ເຈົາຮາຊີ ຈ່ອຍ ອາມັງ ເຍົາ, ນະກ້ອຍ ເຍົາ ຕາ ເຕ່ອ ໂອດ ອິນເຕົາ. 10 ໄຮ ລາ ກວາຍ ເຢິງ ແຕງ, ກະ ອັນ ແຕງ ໂອນ ໄຮ ເກິດ ມວຍ ຮາງິຣ ກະ ເຢຊູ ກຣິດ, ເຈີ່ ຕະ ຮານະ ອໍ ຊ້ອງ. ມັຮ ຮານະ ກ້ອຍ ເຢິງ ເຈົາຮາຊີ ກຽມ ດໍອ ອິນໂຍ່ງ ໂອນ ໄຮ ຕະ.

ຈຸ່ມ ອິດຊະຮາເອລ ກະ ຈຸ່ມ ກວາຍ ການໍ້ອໍ ແກ້ດ ມວຍ ຈຸ່ມ

11 ເຍົາ ລາ ຕາ ແກ້ນ ກວາຍ ອິດຊະຮາເອລ. ກວາຍ ອິດຊະຮາເອລ ດໍອໍ ເຍົາ ລາ "ກວາຍ ແອ້ ຮິ່ດ," ກະ ໄລ່ ດໍອໍ ຈຸ່ມ ໄລ່ ເບີນ ລາ "ກວາຍ ເບີນ ຮິ່ດ," ຍ່ອນ ໄລ່ ຕະ ຮິ່ດ ກິດ* ຕາປຸ່ນ ຄານອດ ກວາຍ ອິດຊະຮາ ເອລ. ມາ ຮິ່ດ ໄນ່ ລາ ກວາຍ ຕະ ຕຶງ ຈະ ຊ້ອງ. 12 ບັ້ອງ ກ້ອຍ ເຍົາ ລາ ເຢັ່ງ ແຕ ເຢຊູ ກຣິດ. ເຍົາ ອິມພາ ແຕ ຈຸ່ມ ອິດຊະຮາເອລ. ເຍົາ ຕາ ເບີນ ດັງ ມັຮ ຮາມິຮ ເຢັ່ງ ເຈົາຮາຊີ ປັຮຄັນ ຈ່ອຍ ກວາຍ ອິດຊະຮາເອລ. ຕຶງ ແດັຍ ອາມັງ ເຍົາ, ເຍົາ ຕາ ເບີນ ອີງກ່ອງ ອິນເຕົ້າ ກະ ເຍົາ ແອ້ ເຢັ່ງ ເຈົາຮາຊີ. 13 ມາ ເຍົາ ກາ ແອັດ ເຢັ່ງ ລາລີ້ ແຕ ເຢັ່ງ ເຈົາຮາຊີ ບັ້ອງ ກ້ອຍ, ຊາມໍ່ ເຍົາ ແກ້ດ ແຈ່ະ ເຕ່, ຍ່ອນ ແຕ ອາຮາມ ເຢຊູ ກຣິດ.

14 ເຢຊູ ແຕ້ ຕະ ໂອນ ໄຮ ບາຣ ຈຸ່ມ ແກ້ດ ຣາຕອຍ ລັຮ, ຍ່ອນ ເຢຊູ ຕາລຸຮ ຕັຮ ວຍາງ ກາ ຕະ ໂອນ ບາຣ ຈຸ່ມ ກ້ອຍ ແກ້ດ ມານະ ດໍອໍ ມັດ ໂຈະ ມານະ ແຕ ອິນໂຍ່ງ. 15 ຈະ ເຢຊູ ແຕ້ ອາປິດ ຄານອດ ຕຍາ ກາ ເຢັ່ງ ເຈົາຮາຊີ ປາຕັບ ກວາຍ ອິດຊະຮາເອລ ແຕ ອິນໂຍ່ງ. ອັນ ຕະ ໂອນ ບາຣ ຈຸ່ມ ກ້ອຍ ແກ້ດ ກວາຍ ຕາໄມ ລັຮ; ເຈ້ ໄລ່ ແກ້ດ ມວຍ ຮາງິຮ, ມານະ ຣາຕອຍ ກະ ມານະ. 16 ຍ່ອນ ເຢຊູ ກູຈິດ ຕາງ ໄລ່ ຕຶງ ອາລ່ອງ ຊັງກັງ, ໄລ່ ແກ້ດ ມາຮ ມວຍ ຊັມຕຣຸ່ ແກ້ດ ຣາຕອຍ ລັຮ ກະ ເຢັ່ງ ເຈົາຮາຊີ. ເຈ້ ໄລ່ ຕາ ເບີນ ດໍອໍ ມັດ ນ້ອງ. 17 ເຢຊູ ແຊງ ອາຕີ ປັຮນາຍ ອຽນ ອໍ ໂອນ ເຍົາ ກາ ແອັດ ເຢັ່ງ ແຕ ເຢັ່ງ ເຈົາຮາຊີ. ກະ ອັນ ອາຕີ ປັຮນາຍ ອຽນ ອໍ ໂອນ ໄລ່ ກາ ແອັດ ແຈ່ະ ເຢັ່ງ ເຈົາຮາຊີ. 18 ຍ່ອນ ແຕ ເຢຊູ, ບາຣ ຈຸ່ມ ໄຮ ເຕ່ອໍ ແຕ້ອໍ ປີ ເຢັ່ງ ເຈົາຮາຊີ, ອິມ ປໍ່ ໄຮ, ຍ່ອນ ໄຮ ເບີນ ຮາເວົ້າຍ ອັນ ແອັດ ກະ ໄຮ.

19 ນະກ້ອຍ ເຍົາ ຕາ ເບີນ ນ້ອງ ນະ ກວາຍ ມານະ ຕາ ເບີນ ຊາກັລ ມານະ, ກະ ນະ ກວາຍ ແຕ ກຣວາງ ກາ ນໍ້ອໍ. ເຍົາ ກະ ອິນແຍ່ະ ກູ່ ນະ ກວາຍ ຊາອໍາ ແກ້ດ ນະ ກອນແຊມ ມວຍ ກຣວາງ. ເຍົາ ລາ ມວຍ ດຸງຊູ ກະ ເຢັ່ງ ເຈົາຮາຊີ. 20 ເຍົາ ລາ ນະ ເຫຣັງ ເມົ້າ ຕະ ດຸງ. ມັຮ ກວາຍ ເຢຊູ ຮຽຮ ປາຈຸຮ ໂອນ ເປາະ ຕະ ຮານະ ອັນ ກະ ມັຮ ກວາຍ ຕາງ ປັຮນາຍ ເຢັ່ງ ເຈົາຮາຊີ ລາ ນະ ຕາໂນລ ດຸງ ກ້ອຍ. ເຢຊູ ກຣິດ ແຕ້ ແກ້ດ ນະ ຕາມົາ ກາ ຕະ ໂອນ ດຸງ ກ້ອຍ ແກ້ດ ຈັບ. 21 ຍ່ອນ ແຕ ອັນ, ເມົ້າ ປາຕຶງ ດຸງ ກ້ອຍ ໂອນ ແກ້ດ ດຸງ ຊາງ ເຢັ່ງ ເຈົາຮາຊີ. 22 ກະ ຍ່ອນ ແຕ ອັນ, ເຍົາ ແກ້ດ ນະ ເຫຣັງ ເມົ້າ ກໍ່ ຕະ ດຸງ ກາ ເຢັ່ງ ເຈົາຮາຊີ ແອັດ ຍ່ອນ ແຕ ຮາເວົ້າຍ ອັນ.

3

ເຢັ່ງ ເຈົາຮາຊີ ຮຽຮ ໂປໂລ ດໍອໍ ອາຕີ ກວາຍ ຕາ ແກ້ນ ກວາຍ ອິດຊະຮາເອລ

1 ຍ່ອນ ນະກ້ອຍ ເກົາ, ໂປໂລ, ເກົາແຊຣໍ ເຢັ່ງ ເຈົາຮາຊີ ຈ່ອຍ ເຍົາ. ຊາມໍ່ ເກົາ ແອັດ ຕຶງ ກໍ້ອໍ ຍ່ອນ ເກົາ ຕະ ຮານະ ເຢຊູ ກຣິດ ຈ່ອຍ ເຍົາ ກາ ຕາ ແກ້ນ ກວາຍ ອິດຊະຮາເອລ. 2 ເຍົາ ຊ້ອງ ເຈ້ ເຢັ່ງ ເຈົາຮາຊີ ແປຣີ ເກົາ ຕະ ຮານະ ໄນ່ ຍ່ອນ ອັນ ເບີນ ຮາງິຮ ຍໍອໍ ອີ ຈ່ອຍ ເມົາດ ເຍົາ. 3 ເຢັ່ງ ເຈົາຮາຊີ ອາປັຮ ໂອນ ເກົາ ດັງ ຮານະ ອັນ ປາໂຕ່ະ ແຕ ອິນໂຍ່ງ. ເກົາ ຄຽນ ບຍາອໍ ເຈ້ ໂອນ ເຍົາ ດັງ ແຕ ຮາມິຮ ກ້ອຍ. 4 ຄັນ ເຍົາ ອານ ປັຮນາຍ ກ້ອຍ, ເຍົາ ເບີນ ດັງ ເກົາ ຊ້ອງ ປັຮນາຍ ປາໂຕ່ະ ແຕ ເຢຊູ ກຣິດ. 5 ແຕ ອິນໂຍ່ງ ກວາຍ ຕາ ຢ່ວາຮ ດັງ ຮານະ ໄນ່, ມາ ຊາມໍ່ ເຢັ່ງ ເຈົາຮາຊີ ອາປັຮ ຮານາ ຮາເວົ້າຍ ອັນ ໂອນ ກວາຍ ກາ ເຢຊູ ຮຽຮ ປາຈຸຮ ກະ ຈຸ່ມ ໄລ່ ກາ ອາຕີ ຕາງ ປັຮນາຍ ອັນ ດັງ ເຕ່. 6 ຮານະ ປາໂຕ່ະ ກ້ອຍ ລາ ນະໄນ່: ຍ່ອນ ປັຮນາຍ ອໍ ແຕ ເຢຊູ ກຣິດ, ກວາ ຍ ຕາ ແກ້ນ ກວາຍ ອິດຊະຮາເອລ ລາ ຈຸງ ເຕ່ ມູ່ນ ໄນ່. ເຕ່ອໍ ໄລ່ ແກ້ດ ມວຍ ຈຸ່ມ ກະ ກວາຍ ອິດຊະຮາເອລ. ກະ ເຕ່ອໍ ໄລ່ ເບີນ ເຕ່ ມັຮ ຮາມິຮ ເຢັ່ງ ເຈົາຮາຊີ ເອີອໍ ຈ່ອຍ ຍ່ອນ ແຕ ເຢຊູ ກຣິດ.

7 ເກົາ ໂປໂລ, ລາ ກວາຍ ເດັງ ປັຮນາຍ ອໍ ໄນ່, ຍ່ອນ ເຢັ່ງ ເຈົາຮາຊີ ຈ່ອຍ ເມົາດ ເກົາ ໂອນ ຕະ ຮານະ ໄນ່. ຍ່ອນ ອໍານາດ ແຕ ອັນ, ເກົາ ເຣົາບ ຕະ. 8 ຈະ ເກົາ ເບີນ ລາ ຕາ ເບີນ ປຍາຍໍ ອິນເຕົ້າ ໂອນ ຕະ ຮານະ ເຢັ່ງ ເຈົາຮາຊີ. ມັຮ ກວາຍ ການໍ້ອໍ ຕຶງ ມູ່ ກາ ຊາອໍາ, ໄລ່ ລາ ອໍ ກາເລີຍ ແຕ ເກົາ. ມາ ເຢັ່ງ ເຈົາຮາຊີ ອິນນ້ອງ ຮຽຮ ເກົາ ໂອນ ເກົາ ເບີນ ປຸ່ນ ຕະ ຮານະ ຮໍ້ອໍ ປູຍ ໄນ່, ລາ ເດັງ ປັຮນາຍ ອໍ ແຕ ເຢຊູ ກຣິດ ແຕ້ອໍ ປີ ກວາຍ ກາ ຕາ ແກ້ນ ກວາຍ ອິດຊະຮາເອລ. ປັຮນາຍ ໄນ່ ລາ ອໍ ແກ້ຍ ອິນແຍ່ະ ແຕ ການໍ້ອໍ. 9 ກະ ເຢັ່ງ ເຈົາຮາຊີ ໂອນ ເກົາ

* 2:11 2:11 ຮິ່ດ ກ້ອຍ ເມົ້າ ກິດ ປີ້ອໍ ອີງກັຮ ແຕ ເຫຣັງ ຮາເລົາ.

ອາປັສ ໂອນ ອິນແຍ່ະ ກວາຍ ເຮີມ ຣານະ ເຢີງ ເຈົ້າຣາຊີ ຍິ້ອ ອີ ຕະ ຊານຸ່. ແຕ ອິນໂຍ່ງ ເຢີງ ເຈົ້າຣາຊີ ແຕງ ມັນລ້ອງ ກູແຕຣ໌, ອັນ ຄິດ ອີ ຕະ ຣານະ ໄນ່, ມາ ອັນ ຕາ ຢວາຣ ອາປັສ. ¹⁰ ມາ ຊານຸ່ ເຢີງ ເຈົ້າຣາຊີ ອາປັສ ຣານະ ອັນ, ຍ່ອນ ອັນ ຍິ້ອ ມັຮ ຣາມິ້ຮ ຊົດ ກະ ມັຮ ຣາມິ້ຮ ອຳນາດ ຕິ່ງ ມັນລ້ອງ ເຮີມ ມູ່ ໄຮ ກາ ຊາອຳ ອັນ. ເຈີ່ ໄລ່ ງິ່ນ ປາຍ ຣາໂງ້ຣ໌ ຣາລັງ ລາລີ້ ເຢີງ ເຈົ້າຣາຊີ. ¹¹ ແຕ ອິນໂຍ່ງ ອັນ ຕາ ຢວາຣ ແຕງ ມວຍ ຣາມິ້ຮ ອິນ ເຕົ້າ, ອັນ ຄິດ ອີ ຕະ ຣານະ ໄນ່. ເຈີ່ ອັນ ຕະ ຍ່ອນ ແຕ ເຢຊູ ກຣິດ, ອິນເຈົ້າ ໄຮ. ¹² ຍ່ອນ ແຕ ເຢຊູ ກຣິດ, ເຕ່ອ໌ ໄຮ ຊ່ອງ ຍັນ ລາລີ້ ຕາ ເບີນ ອິງກ້ອຍ ອິນເຕົ້າ ແຕ່ອ໌ ປິ ເຢີງ ເຈົ້າຣາຊີ, ຍ່ອນ ໄຮ ຊາອຳ ເຢຊູ ເຈີ່. ¹³ ນະກ້ອຍ ເກົາ ແຊຣ໌ ເຍົາ ອິນໂຈຍ ຕຸ່ຮ ອິນເຕົ້າ ແຕ ເມົາ ຕະ ເກົາ ຍ່ອນ ເກົາ ອາຕີ ເຍົາ. ມັຮ ຣາມິ້ຮ ຕຸ່ຮ ກັດ ກ້ອຍ ແກີດ ເກົາ ໂອນ ເຍົາ.

ໂປໂລ ເກົາແຊຣ໌ ໂອນ ໄລ່

¹⁴ ນະກ້ອຍ, ເກົາ ກູ່ ຣາໂກລ ຍິ້ອ ເມີງ ອິມປໍ ຕິ່ງ ມັນລ້ອງ. ¹⁵ ອິນແຍ່ະ ມັຮ ກາ ຈຸ່ມ ຕິ່ງ ມັນລ້ອງ ກະ ຕິ່ງ ກູແຕຣ໌ ເບີນ ອາມັງ ແຕ ອັນ. ¹⁶ ເກົາ ແຊຣ໌ ເຢີງ ເຈົ້າຣາຊີ, ອັນ ກາ ເບີນ ອຳນາດ ອາງອິ້ຮ ແກຼຍ ອິນແຍ່ະ ແຕ ການັອ໌, ໂອນ ຣາງິ້ຮ ເຍົາ ແກີດ ເຮ່ງ ອາຊ້ອຮ ລາລີ້, ຍ່ອນ ແຕ ຣາເວີຍ ອັນ ຈ່ອຍ ເຍົາ. ¹⁷ ເກົາ ແຊຣ໌ ໂອນ ເຢຊູ ກຣິດ ແອີດ ເລືອຍາ ຕິ່ງ ຣາງິ້ຮ ເຍົາ ຍ່ອນ ເຍົາ ຊາອຳ ເລືອຍາ ອັນ. ກະ ເກົາ ແຊຣ໌ ໂອນ ຣາງິ້ຮ ອາໂຢ່ະ ເຍົາ ແກີດ ເຮ່ງ ອາຊ້ອຮ ແອັນ ນະ ເຣ່ຮ ອາລ່ອງ ອິນຕຣູ່ ແຕີລາ ນະ ດຸງ ເມົາ ຈັຮ ໂອນ ຈັບ. ¹⁸⁻¹⁹ ຣາງິ້ຮ ເຢຊູ ກຣິດ ອາໂຢ່ະ ໄຮ, ລາ ຕາ ເຮົາບ ມັບ ນ້ອງ. ມາ ເກົາ ຍິ້ອ ເຍົາ ກະ ອິນແຍ່ະ ມັຮ ກວາຍ ຊາອຳ ດັງ ແຈງ ມາແລ່ະ ຕາວັຮ, ມາແລ່ະ ອິນຕຣິ່ງ, ມາແລ່ະ ຕີ່, ກະ ມາແລ່ະ ອິນຕຣູ່ ຣາງິ້ຮ ອາໂຢ່ະ ແຕ ເຢຊູ ກຣິດ. ນະກ້ອຍ ເຍົາ ແກີດ ຍິ້ອ ອີ ຕາປຸ່ນ ແອັງ ຣານະ ເຢີງ ເຈົ້າຣາຊີ ຊ່ອງ ອິນແຍ່ະ ຣາງິ້ຮ ຣາເອີ ເຍົາ.

²⁰ ອິງເຄາະ ໄຮ ຍ່ອງ ຣາມິ້ຮ ອັນ ກາ ຕະ ຕິ່ງ ຣາງິ້ຮ ໄຮ. ອຳນາດ ອັນ ເຕ່ອ໌ ຕະ ແກຼຍ ແຕ ໄຮ ແຊຣ໌ ແຕ ອັນ, ກະ ແກຼຍ ແຕ ໄຮ ເຕ່ອ໌ ຄິດ. ²¹ ແຊຣ໌ ໂອນ ມູ່ ກາ ຊາອຳ ຕິ່ງ ກູ່ ແດັຍ ກວາຍ ຍ່ອງ ເຢີງ ເຈົ້າຣາຊີ ຍ່ອນ ແຕ ເຢຊູ ກຣິດ, ເຕົ້າ ຊົດ ແດັຍ ເລີ່ຍ ກູມູ່. ອາແມນ.*

4

ໄຮ ຊາອຳ ມູເຈີງ ມາ ເບີນ ອິມພາ ຣານະ ຕະ

¹ ເກົາ ໂປໂລ ເບີນ ມວຍ ຣາມິ້ຮ ເກົາ ອີ ແຊຣ໌ ແຕ ເຍົາ. ເກົາ ລາ ກວາຍ ເມົາ ໂກບ ດໍອ໌ ຕິ່ງ ກໍ່ອ໌ ຍ່ອນ ເກົາ ຕະ ຣານະ ອິນເຈົ້າ ໄຮ. ເກົາ ແຊຣ໌ ເຍົາ ຕະ ເປາະ ໂອນ ປຍາຍ ຕິ່ງ ຣານະ ເຢີງ ເຈົ້າຣາຊີ ແປຣີ ໂອນ ເຍົາ ຕະ. ² ອິງເຄາະ ເຍົາ ອາແຊງ ຈະ. ອິງເຄາະ ເຍົາ ເບີນ ຣາງິ້ຮ ລາແມ່ນ ອໍ ກະ ອິດ ຣາງິ້ຮ ເຍົາ. ອິງເຄາະ ເຍົາ ຈິວ ເມົາ ຕະ ຕາ ປຍາຍ ມາ ເຍົາ ອິນນ້ອງ ອາໂຢ່ະ. ³ ອິງເຄາະ ເຍົາ ປາໄຣ່ຮ ແອີດ ມວຍ ຣາງິ້ຮ ຍ່ອນ ຣາເວີຍ ເຢີງ ເຈົ້າຣາຊີ ຈ່ອຍ ໂອນ ເຍົາ ແອີດ ອຽມ ອໍ.

⁴ ເຍົາ ລາ ນະ ມວຍ ຈະ, ປຣ່ອມ ຮັບ ມວຍ ຣາເວີຍ, ກະ ເກຣາະ ອິງກ່ອງ ມວຍ ຣາມິ້ຮ ເຢີງ ເຈົ້າຣາຊີ ເອີອ໌ ກະ ເຍົາ. ⁵ ໄຮ ເບີນ ແອັງ ມວຍ ອິນເຈົ້າ, ມວຍ ຣາງິ້ຮ ໄຮ ຊາອຳ, ກະ ມວຍ ຮິດ ຕິ່ງ ແດີອ໌. ⁶ ເບີນ ແອັງ ມວຍ ເຢີງ ເຈົ້າຣາຊີ ຊ່ອງ. ອັນ ລາ ອິມປໍ ອິນແຍ່ະ ມັຮ ກວາຍ; ອັນ ຊົດ ອິນແຍ່ະ ມັຮ ກວາຍ; ອັນ ຈ່ອຍ ອິນແຍ່ະ ມັຮ ກວາຍ; ກະ ອັນ ແອີດ ຕິ່ງ ອິນແຍ່ະ ມັຮ ກວາຍ.

⁷ ມາ ເຢີງ ເຈົ້າຣາຊີ ໂອນ ກູ່ ນະ ໄຮ ເບີນ ອິມພາ ຣານະ ຕະ ຍ່ອນ ແຕ ເຢຊູ ກຣິດ ຈ່ອຍ ເມີດ ໄຮ. ⁸ ປັຮ ນາຍ ເຢີງ ເຈົ້າຣາຊີ ອາຕີ ແຕ ອິມແບີ ແຕ ເຢຊູ ປາຍ:

"ບ້ອງ ກາ ອັນ ຊ້ອຮ ລັຮ ຕິ່ງ ແປັງ,
 ອັນ ເດີງ ອາຊ້ອຮ ກິ່ງ ລາລີ້ ເຕ່ ກວາຍ ເມົາ ໂກບ ດໍອ໌ ຕິ່ງ ກໍ່ອ໌.
 ກະ ອັນ ອາເວີຍ ຣາມິ້ຮ ອໍ ໂອນ ກວາຍ."

* **3:21** 3:21 ປັຮນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕີລາ 'ແຊຣ໌ ໂອນ ແກີດ ນະກ້ອຍ.'

9 ແຕ້ອ໌ ປຣນາຍ ກ້ອຍ ປາຍ "ຊ້ອຣ ລ້ຣ," ນານະ ເຍົາ ຄິດ? ອົງເຄາະ ອັນ ແຊງ ອິນໂຍ່ງ ແຕ້ອ໌ ປີ ກູແຕອ໌ ໄມ່. 10 ອັນ ກາ ແຊງ ກະ ອັນ ກາ ຊ້ອຣ ລ້ຣ ປີ ມັນລ້ອງ ລາ ແອັງ ມານະ ຊ້ອງ. ນະກ້ອຍ ອັນ ແຕ້ອ໌ ແອັດ ອິນແຍ່ະ ກູ່ ອິນຕຸ.

11 ອັນ ຮຽຮ ປາຈຸ່ຣ ມວຍ ຈຸ່ມ ກວາຍ ໂອນ ເປາະ ຕະ ຣານະ ອັນ; ເປັນ ກວາຍ ການໍອ໌ ອັນ ໂອນ ອາຕີ ຕາງ ປຣນາຍ ອັນ; ອັນ ກາ ອັນ ໂອນ ເດິງ ປຣນາຍ ອັນ ໂອນ ກວາຍ ກາ ຕາ ຢວາຣ ດັງ; ອັນ ກາ ອັນ ໂອນ ຕາລາ ດຸງ ຊາງ; ກະ ອັນ ກາ ອັນ ໂອນ ອາຣຍານ ລ້ຣ ປຣນາຍ ອັນ ໂອນ ກວາຍ ດັງ ແຊງ. 12 ອັນ ຕະ ນະກ້ອຍ ໂອນ ກູ່ ນະ ກວາຍ ຊາອໍາ ເປັນ ຣານະ ຕະ ໂອນ ອັນ, ດໍອ໌ ໂອນ ຈະ ອັນ ແຕ້ອ໌ ແກັດ ປິດ ອາຊ້ອຣ. 13 ນະກ້ອຍ, ອິນຕຸ່ນ ແອັນ ໄຣ ແກັດ ມວຍ ຣາງ້ຣ ຊາອໍາ ກະ ໄຣ ດັງ ແຕ ກອນ ເຢັງ ເຈົາຣາຊີ. ໄຣ ປິດ ອາຊ້ອຣ ແກັດ ນະ ຊາຊາຍ, ໂອນ ເຕົ້າ ໄຣ ແກັດ ນະ ເຢຊູ ກຣິດ ແຕ່. 14 ໄຣ ຕາ ເປັນ ນ້ອ່ງ ນະ ກັຣແນມ, ກະ ນະ ແຕ້ອ໌ ກັຣໄຈ່ອ໌ ແຕີລາ ນະ ກູຢາລ ແປ້, ເດິງ ໄຣ ມາໂຣຍ ປີ ໄມ່, ມາໂຣຍ ປີ ກ້ອຍ, ຍ່ອນ ໄຣ ຕາ ເປັນ ຕາປຸ່ນ ປຣນາຍ ກວາຍ ອີ ອາໂລກ ໄຣ. ໄລ່ ກ້ອຍ ເກັ້ຍ ອາຕີ ຣາໂງ່ອ໌ ກະ ແຄວ້ ຍິອ໌ ອີ ໂອນ ກວາຍ ຊາງັດ ປຣນາຍ ຕາ ປຍາຍ. 15 ມາ ອົງເຄາະ ໄຣ ອາຕີ ປຣນາຍ ປຍາຍ ຍ່ອນ ໄຣ ອາໂຢ່ະ. ນະກ້ອຍ ໄຣ ແກັດ ຊາຊາຍ, ໄຣ ແກັດ ນະ ເຢຊູ ກຣິດ, ອັນ ກາ ແປ້ ໂອນ ມູ່ ກາ ຊາອໍາ. 16 ຍ່ອນ ແຕ ແປ້, ກູ່ ຣາມິ່ຣ ແຕ້ອ໌ ຣາແຕັດ ມັນຕຸ ເຈ້ ແກັດ ມວຍ ຈະ ກວາຍ. ຄັນ ກູ່ ຣາມິ່ຣ ໄມ່ ມາ ຕະ ປຍາຍ, ແຕ້ອ໌ ອິນແຍ່ະ ຈະ ແກັດ ບັນ ເຣ່ງ ກະ ປິດ ອາຊ້ອຣ, ມານະ ອາໂຢ່ະ ມານະ.

ຣານາ ຕາໄມ ແຕ ເຢຊູ ກຣິດ

17 ນະກ້ອຍ ເກົາ ແຊອ໌ ອາຕີ ກະ ກາແອັຣ ເຍົາ ຍ່ອນ ແຕ ອິນເຈົາ ໄຣ, ເຍົາ ອິນໂຈຍ ຕະ ເປາະ ນ້ອ່ງ ນະ ກວາຍ ກາ ຕາ ຢວາຣ ຊາອໍາ. ໄລ່ ກ້ອຍ ຕາປຸ່ນ ຣາງ້ຣ ໄລ່ ເປີມ, ກະ ການິດ ໄລ່ ຕາ ເປັນ ແກັດ ເກົາ ອິນເຕົ້າ. 18 ຣາງ້ຣ ໄລ່ ຄິດ ແກັດ ການໍາ, ຍ່ອນ ໄລ່ ແອັດ ເຢັງ ແຕ ຣານາ ອາມັງ ແຕ ເຢັງ ເຈົາຣາຊີ. ໄລ່ ຕາ ເປັນ ດັງ ແຕ ຣານາ ກ້ອຍ, ຍ່ອນ ຣາງ້ຣ ໄລ່ ແກັດ ກ້ອ່ງ. 19 ໄລ່ ຕາ ດັງ ກູມາລ ນ້ອ່ງ, ເຈ້ ໄລ່ ອາໂຣຍຣ ຈະ ໂອນ ຕະ ກູ່ ຣາມິ່ຣ ຕາ ອໍ ມັຣ ຣາງ້ຣ ໄລ່ ຊ້ອງ ຍິອ໌, ກະ ໄລ່ ຍິອ໌ ອີ ຕະ ມັຣ ຣານະ ແປຣີ້ ກາລິຍ ແຕ ກ້ອຍ ແອັນ.

20-21 ມາ ເຍົາ ຊາງັດ ເຈ້ ປຣນາຍ ແຕ ເຢຊູ ກຣິດ, ກະ ເຍົາ ຣຍານ ແຕ ອັນ, ເຈ້ ເຍົາ ຕາ ເປັນ ຕະ ນະກ້ອຍ. ຍ່ອນ ຕິ່ງ ເຢຊູ ກຣິດ ເປັນ ແອັງ ຣາມິ່ຣ ປຍາຍ ຊ້ອງ. 22 ນະກ້ອຍ ອົງເຄາະ ເຍົາ ຕັຣ ຊ້ອງ ຣານະ ຕຍາ, ລາ ຣານະ ເຍົາ ເກັ້ຍ ຕາປຸ່ນ ແຕ ອິນໂຍ່ງ. ບ້ອງ ກ້ອຍ ຣາງ້ຣ ເຍົາ ອາໂລກ ໂອນ ເຍົາ ຊ້ອງ ຍິອ໌ ອີ ຕະ ຣານະ ຊັຣນັຣ ຈະ ເປີມ. 23 ມາ ຊານໍ່ ອົງເຄາະ ເຍົາ ແກັດ ຣາງ້ຣ ຕາໄມ ລ້ຣ ຕິ່ງ ແດັຍ ອາມັງ ເຍົາ. 24 ເຈ້ ອົງເຄາະ ເຍົາ ອິດ ຣານາ ຕາໄມ ແອັນ, ແກັດ ນະ ເຢັງ ເຈົາຣາຊີ ກາ ແຕງ ໄຣ, ກະ ຕະ ຣານະ ຕານ້ອ່ງ ອໍ ຕາປຸ່ນ ປຣນາຍ ປຍາຍ ແຕ ອັນ.

25 ນະກ້ອຍ, ເຍົາ ອິນໂຈຍ ຕະ ອິນຕີ ອາໂລກ ນ້ອ່ງ. ກູ່ ນະ ເຍົາ ອົງເຄາະ ປາຍ ປຣນາຍ ປຍາຍ ຊ້ອງ ກະ ເຍົາ ເຍົາ, ຍ່ອນ ໄຣ ລາ ມວຍ ຈະ ອິນແຍ່ະ ຕິ່ງ ເຢຊູ ກຣິດ. 26 ແຕ້ອ໌ ເຍົາ ຊ້ອງ ອົງຄິ່ນ, ອິນໂຈຍ ໂອນ ຣາງ້ຣ ອົງຄິ່ນ ປັຣຕີ ເຍົາ ຕະ ຣານະ ໄລ່ຍຣ. ກະ ອິນໂຈຍ ປຸ່ງ ດໍອ໌ ຣາງ້ຣ ອົງຄິ່ນ ເຕົ້າ ແຕ້ອ໌ ມານາງ ປັດ. 27 ອິນໂຈຍ ເປີຣ ຣານາ ໂອນ ເຢັງ ຊາຕານ ແຕ້ອ໌ ປັຣຕີ ເຍົາ ຕະ ຣານະ ໄລ່ຍຣ. 28 ອັນ ກາ ເກັ້ຍ ຕູຕວຍ໌, ອົງເຄາະ ອັນ ອິນໂຈຍ ຕູຕວຍ໌ ນ້ອ່ງ. ມາ ອົງເຄາະ ອັນ ຈໍອ໌ ຣານະ ຕະ ໂອນ ເປັນ ກູ່ ຕັອກ ຄໍາ ຈາ, ກະ ແຕ້ອ໌ ອັນ ຈ່ອຍ ກວາຍ ຕຸ່ຣ ກາດິດ ແຮີ. 29 ອິນໂຈຍ ໂອນ ປຣນາຍ ຕາ ອໍ ລ້ອຣ ແຕ ແບອ໌ ເຍົາ. ເຍົາ ປາຍ ບິ້ອ໌ ປຣນາຍ ຈ່ອຍ ເຍົາ, ກະ ປຣນາຍ ແກັດ ເກົາ ໂອນ ໄລ່ ກາ ຊ້ອງ.

30 ອິນໂຈຍ ຕະ ໂອນ ຣາເວົ້າຍ ເຢັງ ເຈົາຣາຊີ ຊ້ອງ ຕຸ່ຣ ແຕ ເຍົາ, ຍ່ອນ ຣາເວົ້າຍ ເຢັງ ເຈົາຣາຊີ ກາຕິຣ ຕາ ຊາໂກລ ດໍອ໌ ເຍົາ, ກະ ຕິ່ງ ຕາໄງ ອິນຕຸ່ນ ເຢັງ ເຈົາຣາຊີ ໄທ ໂອນ ເຍົາ ເປັນ ແອັດ ກະ ອັນ. 31 ອົງເຄາະ ເຍົາ ຕັຣ ຣາງ້ຣ ເຍົາ ເກັ້ຍ ກໍາໂກລ, ກະ ຣາງ້ຣ ເຍົາ ຊ້ອງ ອົງຄິ່ນ ກະ ຮາະ. ກະ ອົງເຄາະ ເຍົາ ຕັຣ ຊ້ອງ ເຣ່ງ ແບອ໌ ກະ ປາຍ ເຍົາ, ກະ ຊາອັຣ ກວາຍ ການໍອ໌. 32 ອົງເຄາະ ເຍົາ ຈ່ອຍ ເຍົາ, ເປັນ ຣາງ້ຣ ລາແມ່ນ ອໍ ໂຈະ ເຍົາ, ກະ ຕັຣ ໄລ່ຍຣ ເຍົາ ຕະ ໂຈະ ເຍົາ, ມູເຈິງ ເຢັງ ເຈົາຣາຊີ ຕັຣ ໄລ່ຍຣ ເຍົາ ຍ່ອນ ແຕ ເຢຊູ ກຣິດ.

5

ແອັດ ຕຶງ ປັງ

1 ນະກ້ອຍ ອົງເຄາະ ເຍົາ ດວຍ ເຢິງ ເຈົ້າຮາຊີ ນະ ກອມ ດວຍ ອິມປໍ່ ກາ ອາໂຢະ ລາລີ້ ອັນ. 2 ອິນແຍ່ະ ແດັຍ ອາມັງ ເຍົາ, ອົງເຄາະ ເຍົາ ອາໂຢະ ເລືອຍໆ ຊ້ອງ, ນະ ເຢຊູ ກຣິດ ອາໂຢະ ໄຮ. ອັນ ມ່ອບ ຊາງ ຈະ ອັນ, ແກ້ດ ນະ ແກຣັງ ເມົາ ມ່ອບ ຊາງ ໂອນ ເຢິງ ເຈົ້າຮາຊີ ຊ້ອງ ປາຮວມ, ເຈີ້ ໄຮ ແກ້ດ ຮາຕອຍ ລັຮ ກະ ເຢິງ ເຈົ້າຮາຊີ.

3 ເຍົາ ອິນໂຈຍ ຄິດ ຕຶງ ຮາງິຮ, ອິນໂຈຍ ປາຍ ກາ ແບຣ ຍິຣ ອີ ບິ ມັນຕຸ ຄັນ ຕາ ແກ້ນ ລາກວຍ ກາຢາຣ໌, ແຕ້ລາ ຕະ ຮານະ ອິນເຕົ້າ ກາ ແປຣີ້, ແຕ້ລາ ຍິຣ ອີ ເບິນ ແກຣັງ ເມົາ. ຮານະ ກ້ອຍ ຕາ ເບິນ ປຍາຍ໌ ໂອນ ກວາຍ ກາ ເຢິງ ເຈົ້າຮາຊີ ຕາລາ. 4 ເຍົາ ອິນໂຈຍ ຕະ ອິນຕີ ປຣນາຍ ຕັງຮາງ, ປຣນາຍ ຢຸ່ຮາງ, ກະ ປຣນາຍ ຕາ ແກ້ດ ຮາຢາ. ມາ ອົງເຄາະ ເຍົາ ຕະ ອິນຕີ ປຣນາຍ ຊາແອັນ ເຢິງ ເຈົ້າຮາຊີ. 5 ແຕ້ອ ເຍົາ ດັງ ກຣັກ ລາລີ້: ໄປ ຮາມິຮ ກວາຍ ໄມ່ ຕາ ແຕ້ອ ຈູງ ມູ່ນ ຕຶງ ມູ່ ກາ ເຢິງ ເຈົ້າຮາຊີ ກະ ເຢຊູ ກຣິດ ຊົດ. ມວຍ, ລາ ກວາຍ ກາ ຕາ ເບິນ ລາກວຍ ກາຢາຣ໌ ມາ ບິ ມັນຕຸ. ບາຮ, ລາ ກວາຍ ກາ ຕະ ຮານະ ກູມາລ. ໄປ, ລາ ກວາຍ ຍິຣ ອີ ເບິນ ແກຣັງ ເມົາ. ຍ່ອນ ກວາຍ ກາ ຍິຣ ອີ ເບິນ ແກຣັງ ເມົາ ລາ ນະ ໄລ່ ຕາປຸ່ນ ເຢິງ ການໍອ. 6 ອິນໂຈຍ ໂອນ ກວາຍ ອາແລະ ອາໂລກ ເຍົາ ອາຕີ ປຣນາຍ ຕາ ແກ້ດ ກູອງ. ໄກຮ ລາລີ້ ຍ່ອນ ມັຮ ຮາມິຮ ໄມ່, ເຢິງ ເຈົ້າຮາຊີ ຊ້ອງ ອົງຄິນ ໄຈະ ກວາຍ ກາ ຕາ ເບິນ ຊາງັດ ອັນ. 7 ອົງເຄາະ ເຍົາ ອິນໂຈຍ ປຣອມ ມວຍ ຮາງິຮ ກະ ກວາຍ ນະກ້ອຍ.

8 ແຕ ອິນໂຍ່ງ, ລາ ເຍົາ ເປາະ ຕຶງ ອິນຕຸ ການໍາ, ມາ ພໍກາ ເຍົາ ຊາອໍາ ເຢຊູ ກຣິດ ລາ ເຍົາ ເປາະ ຕຶງ ອິນຕຸ ປັງ. ນະກ້ອຍ ອົງເຄາະ ເຍົາ ຕະ ເປາະ ນະ ເຍົາ ແອັດ ຕຶງ ອິນຕຸ ປັງ. 9 ມັຮ ຮານະ ກາ ເມົາ ຕະ ຕຶງ ອິນຕຸ ປັງ ລາ ຮານະ ອໍ, ຮານະ ຕານໍ້ອງ, ກະ ຮານະ ປຍາຍ໌. 10 ອົງເຄາະ ເຍົາ ຈາຈໍອ໌ ໂອນ ດັງ ມັຮ ຮານະ ກາ ຕະ ໂອນ ອິນເຈົ້າ ໄຮ ແກ້ດ ຮໍອ໌ ຮາງິຮ. 11 ເຍົາ ອິນໂຈຍ ຮາບູລ ແຕ ຮານະ ການໍາ ກາ ຕາ ເບິນ ແກ້ດ ເກົາ ອິນເຕົ້າ, ມາ ອົງເຄາະ ເຍົາ ອາປຣ໌ ມັຮ ຮານະ ກ້ອຍ. 12 ມັຮ ຮານະ ໄລ່ ຕະ ແກຣະ ກ້ອຍ, ລາ ອິນນໍ້ອງ ໄຮ ຊ້ອງ ກູມາລ. 13 ມາ ອິນແຍ່ະ ມັຮ ຮານະ ກວາຍ ເກັຍ ຕະ, ແຕ້ອ ເມົາ ອາປຣ໌ ມັຮ ຮານະ ກ້ອຍ ຕຶງ ອິນຕຸ ປັງ, ແຕ້ອ ໄຮ ເຣິມ ອໍ ມາ ຕາ ເບິນ. 14 ກະ ມັຮ ຮາມິຮ ໄຮ ເຣິມ ຕຶງ ອິນຕຸ ປັງ ມາ ອໍ, ໄກຮ ລາລີ້ ອໍ. ນະກ້ອຍ ເມົາ ປາຍ: "ຕາແມີ ເຍົາ ກາ ບິ, ອາມັງ ເຍົາ ກາ ກູຈິດ. ເຈີ້ ເຢຊູ ກຣິດ ປາເລັງ ປັງ ໂອນ ເຍົາ."

15 ນະກ້ອຍ ອົງເຄາະ ເຍົາ ລາວັງ ໂອນ ອໍ ຮານະ ອິນເຕົ້າ ເຍົາ ຕະ. ອິນໂຈຍ ຕະ ນະ ກວາຍ ຊາກູລ, ມາ ຕະ ນະ ກວາຍ ຮາໄງ້ອ໌ ຮາລັງ. 16 ຄັນ ເຍົາ ເຣິມ ຮານະ ອໍ ກາ ເຍົາ ແຕ້ອ ຕະ, ໂອນ ເຍົາ ຕະ ແຕ້, ຍ່ອນ ໄຮ ເຣິມ ແດັຍ ໄມ່ ແກ້ດ ຕາ ອໍ. 17 ເຍົາ ອິນໂຈຍ ຊາກູລ, ມາ ອົງເຄາະ ເຍົາ ຕາຕ່ອຍ໌ ໂອນ ດັງ ຮານະ ອິນເຕົ້າ ເຢິງ ເຈົ້າຮາຊີ ຍິຣ ອີ ໂອນ ເຍົາ ຕະ. 18 ເຍົາ ອິນໂຈຍ ບູລ ບູ້ອງ, ຊັຮນັຮ ຈະ ເຍົາ ເບິມ. ມາ ອົງເຄາະ ເຍົາ ໂອນ ຮາ ເວ້ຍ ເຢິງ ເຈົ້າຮາຊີ ແກ້ດ ຊົດ ຕຶງ ຮາງິຮ ເຍົາ. 19 ແຕ້ອ ເຍົາ ຕະ ອິນຕີ ມັນຕຸ, ອົງເຄາະ ເຍົາ ຕາບາຣ໌ ມັຮ ກາ ປຣນາຍ ຍ່ອງ ເຢິງ ເຈົ້າຮາຊີ ກະ ມັຮ ກາ ປຣນາຍ ລໍາ ຍ່ອງ ອັນ. ອົງເຄາະ ເຍົາ ລໍາ ຍ່ອງ ກະ ຊ້ອງ ຮໍອ໌ ຕຶງ ຮາງິຮ ແຕ້ອ ເຍົາ ມ່ອບ ຊາງ ໂອນ ອິນເຈົ້າ ເຍົາ. 20 ກະ ອົງເຄາະ ເຍົາ ຊາແອັນ ເລືອຍໆ ເຢິງ ເຈົ້າຮາຊີ, ອິມປໍ່ ໄຮ, ກູ່ ຮາມິຮ ອິນເຕົ້າ ອັນ ໂອນ ບິ ເຍົາ. ອົງເຄາະ ເຍົາ ຊາແອັນ ອັນ ຍ່ອນ ຮາມິຮ ເຢຊູ ກຣິດ, ອິນເຈົ້າ ໄຮ.

ລາກວຍ ກະ ກາຢາຣ໌

21 ອົງເຄາະ ເຍົາ ມານະ ອິດ ຮາງິຮ ມານະ, ຍ່ອນ ເຍົາ ຢ້ານັບ ເຢຊູ ກຣິດ. 22 ເຍົາ ກາ ແກ້ດ ລາກວຍ, ອົງ ເຄາະ ເຍົາ ອິດ ຮາງິຮ ກາຢາຣ໌ ເຍົາ, ນະ ເຍົາ ອິດ ຮາງິຮ ອິນເຈົ້າ ໄຮ ແຕ່. 23 ຍ່ອນ ກາຢາຣ໌ ແກ້ດ ແປຼີ ໂອນ ລາກວຍ ອັນ, ນະ ເຢຊູ ກຣິດ ແກ້ດ ແປຼີ ໂອນ ມັຮ ມູ່ ກາ ຊາອໍາ. ເຢຊູ ກຣິດ ແຕ່ ຈ່ອຍ ອາມັງ ຈະ ອັນ, ມັຮ ມູ່ ກາ ຊາອໍາ. 24 ມາຮ ກ້ອຍ ແຕ່ ອົງເຄາະ ລາກວຍ ອິດ ຮາງິຮ ກາຢາຣ໌ ອັນ ຕຶງ ກູ່ ຮາມິຮ, ນະ ມູ່ ກາ ຊາອໍາ ອິດ ຮາງິຮ ເຢຊູ ກຣິດ.

25 ກະ ເຍົາ ກາ ແກ້ດ ກາຢາອ໌, ອີງເຄາະ ເຍົາ ອາໂຢະ ລາກວຍ ເຍົາ ມູເຈິງ ເຢຊູ ກຣິດ ອາໂຢະ ມູ່ ກາ ຊາອຳ. ອັນ ຈິວ ກູຈິດ ຈະ ອັນ ເບີມ ຈ່ອຍ ມູ່ ກາ ຊາອຳ. 26 ອັນ ຕະ ນະ ກ້ອຍ ໂອນ ມູ່ ກ້ອຍ ແກ້ດ ບຣັຮ ອໍ ຮານາ ແດ້ອ໌ ກະ ຮານາ ປຣນາຍ ອັນ ອາຕີ.* 27 ນະ ກ້ອຍ ປຣແນີ ມັນເຕຣີ ເຢຊູ ອິດ ເບີມ ມູ່ ກ້ອຍ; ອັນ ຕະ ໂອນ ໄລ່ ອໍ, ບຣັຮ, ກະ ຕາ ເບີມ ເນົ່າ ເຕ່ອ໌ ຕີ ອິນເຕົ່າ ໄລ່. ອັນ ຕະ ນະ ອາຍ ກັລ ອີ ຈາ ປຣຊວຍ ລາກວຍ ກາ ຕາ ເບີມ ແປຣີ້, ຊາງວາດ, ແຕ້ລາ ມວຍ ຮາມິ້ຮ ການໍອ໌ ຕາ ເບີມ ອໍ. 28 ນະ ກ້ອຍ ເຕ່, ອີງເຄາະ ກາຢາອ໌ ອາໂຢະ ລາກວຍ ອັນ ນະ ອັນ ອາໂຢະ ຈະ ອັນ ເບີມ. ອັນ ກາ ອາໂຢະ ລາກວຍ, ລາ ອັນ ອາໂຢະ ຈະ ອັນ ເບີມ. 29 ຕາ ເກ້ຍ ເບີມ ກວາຍ ມາ ຊາອັຮ ຈະ ອັນ ເບີມ. ອັນ ແຈມ ກາຢາອ໌ ກະ ອັນ ລັກ ຊາ ຈະ ອັນ. ມູເຈິງ ກ້ອຍ ເຕ່ ເຢຊູ ກຣິດ ຕະ ກະ ມູ່ ກາ ຊາອຳ, 30 ຍ່ອນ ໄຮ ລາ ນະ ຈະ ອັນ. 31 ຕຶ່ງ ປຣນາຍ ເຢິງ ເຈົາຮາຊີ ແຕ ອິມແບີ ເນົ່າ ຄຽນ ປາຍ:

"ຍ່ອນ ຮາມິ້ຮ ກ້ອຍ ກວາຍ ຮາເລົາ ອີງເຄາະ ຮາຕັຮ ແຕ ອິມແປ່ອ໌ ອິມປໍ່ ອັນ, ເຈີ້ ແອັດ ຮາຕອຍ ມວຍ ຮາງິ້ຮ ກະ ລາກວຍ ອັນ; ກະ ໄລ່ ບາຣ ນະ ແກ້ດ ມູ ຈະ ຊ້ອງ."

32 ປຣນາຍ ໄນ່ ລາ ອິນຕຣູ່ ລາລີ້, ມາ ເກົາ ອາຕີ ແຕ ເຢຊູ ກຣິດ ກະ ມູ່ ກາ ຊາອຳ. 33 ມາ ປຣນາຍ ໄນ່ ອາຕີ ແຕ ລາກວຍ ກາຢາອ໌ ເຕ່. ກາຢາອ໌ ອີງເຄາະ ອາໂຢະ ລາກວຍ ນະ ອັນ ອາໂຢະ ຈະ ອັນ ເບີມ. ກະ ລາກວຍ ອີງ ເຄາະ ຢ້ານັບ ກາຢາອ໌ ອັນ.

6

ກອນ ກະ ອິມແປ່ອ໌ ອິມປໍ່

1 ເຍົາ ກາ ແກ້ດ ກອນ ອາໄກ, ອີງເຄາະ ເຍົາ ຊາງັດ ອິມແປ່ອ໌ ອິມປໍ່ ເຍົາ ຍ່ອນ ເຢິງ ເຈົາຮາຊີ ຢິອ໌ ອີ ໂອນ ເຍົາ ຕະ ນະ ກ້ອຍ. ຮານະ ກ້ອຍ ລາ ປຍາຍ໌ ໂອນ ເຍົາ ຕະ. 2 ປຣນາຍ ໄນ່ ເຢິງ ເຈົາຮາຊີ ປາຕັບ ແຕ ອິມແບີ: "ອີງເຄາະ ເຍົາ ຢ້ານັບ ອິມແປ່ອ໌ ອິມປໍ່ ເຍົາ."

ປຣນາຍ ປາຕັບ ໄນ່ ລາ ປຣນາຍ ປາຕັບ ຕາແບີ ກາ ເຢິງ ເຈົາຮາຊີ ເອີອ໌ ໂອນ ມຸ່ນ. ອັນ ປາຍ:

3 "ເກົາ ຕະ ໂອນ ແດ້ຍ ອາມັງ ເຍົາ ແກ້ດ ອໍ, ກະ ເຍົາ ເບີມ ເກົາ ອາມັງ ດຸ່ນ ຕຶ່ງ ກູແຕອ໌ ໄນ່."

4 ເຍົາ ກາ ແກ້ດ ອິມປໍ່, ເຍົາ ອິນໂຈຍ ຕະ ອິນຕີ ຕາ ອໍ ໂຈະ ກອນ ເຍົາ ໂອນ ໄລ່ ແກ້ດ ອີງຄິ້ນ, ມາ ໂອນ ເຍົາ ອາຣຍານ ກະ ອາຕີ ອໍ ໂອນ ໄລ່ ຕະ ຕາປຸ່ນ ຮານະ ອິນເຈົາ.

ຊູລ ກະ ເນີ້ຍ

5 ເຍົາ ກາ ແກ້ດ ກວາຍ ຊູລ, ອີງເຄາະ ເຍົາ ຕະ ຕາປຸ່ນ ມັຮ ເນີ້ຍ ເຍົາ ຕຶ່ງ ແດ້ຍ ໄນ່. ອີງເຄາະ ເຍົາ ອີງກ້ອຮ ກະ ຢ້ານັບ ໄລ່ ຕຶ່ງ ຮາງິ້ຮ ເຍົາ. ກະ ອີງເຄາະ ເຍົາ ຊາງັດ ໄລ່ ມູເຈິງ ເຍົາ ຊາງັດ ເຢຊູ ກຣິດ ເຕ່. 6 ເຍົາ ອິນໂຈຍ ຕະ ຮານະ ອໍ ຢິອ໌ ເນີ້ຍ ໄລ່ ຊ້ອງ, ຢິອ໌ ອີ ໂອນ ໄລ່ ຍ່ອງ ເຍົາ. ມາ ອີງເຄາະ ເຍົາ ຕະ ນະ ຊູລ ເຢຊູ ກຣິດ, ຕະ ອິນແຜະ ຮາງິ້ຮ ຮາເຮີ ມັຮ ຮານະ ເຢິງ ເຈົາຮາຊີ ຢິອ໌ ອີ ໂອນ ເຍົາ ຕະ. 7 ອີງເຄາະ ເຍົາ ຕະ ຣິ້ອ໌ ອໍ ຍ່ອນ ເຍົາ ຕະ ໂອນ ເຢິງ ເຈົາຮາຊີ, ຕາ ເບີມ ໂອນ ກວາຍ, 8 ຍ່ອນ ເຍົາ ດັງ ມັຮ ຮານະ ອໍ ກວາຍ ຕະ, ຄັນ ກວາຍ ຊູລ ແຕ້ລາ ຕາ ເບີມ ຊູລ, ອັນ ເບີມ ເກົາ ແຕ ເຢິງ ເຈົາຮາຊີ ມັຮ ຮານະ ອັນ ຕະ.

9 ກະ ເຍົາ ກາ ເນີ້ຍ, ອີງເຄາະ ເຍົາ ຕະ ມູເຈິງ ກ້ອຍ ເຕ່ ໂຈະ ຊູລ ເຍົາ. ເຍົາ ອິນໂຈຍ ອາຣີ້ ໄລ່. ໄລ່ ກະ ເຍົາ ຈຸງ ມວຍ ອິນເຈົາ ຕຶ່ງ ມັນລ້ອງ, ກະ ອັນ ຕັດຊິ້ນ ກວາຍ ມູເຈິງ ອິນແຜະ.

ເກຣິ່ງ ປູ່າ ແຕ ເຢິງ ເຈົາຮາຊີ

10 ປຣນາຍ ປຣຊັດ ໄນ່ ລາ ນະໄນ່: ອີງເຄາະ ເຍົາ ແກ້ດ ເຮ່ງ ອາຊ້ອຮ ຕຶ່ງ ຮາງິ້ຮ ເຍົາ ຍ່ອນ ອຳນາດ ເຮ່ງ ລາລີ້ ແຕ ອິນເຈົາ ໄຮ. 11 ອີງເຄາະ ເຍົາ ໂຈະ ໂອນ ກູ່ ມັຮ ເກຣິ່ງ ປູ່າ ແຕ ເຢິງ ເຈົາຮາຊີ, ໂອນ ເຍົາ ຮາຊູ່ ເຮົາບ ມັຮ ຮານະ ກາ ເຢິງ ຊາຕານ ຢິອ໌ ອີ ອາໂລກ ເຍົາ. 12 ໄຮ ຕາ ເບີມ ຮາຊູ່ ກະ ກວາຍ ເມົາດ, ມາ ໄຮ ຮາຊູ່ ກະ

* 5:26 ຄັນ ໄຮ ຕະ ຣິ້ດ ຕຶ່ງ ແດ້ອ໌ ລາ ຊາກຳ ແຕ ເຢຊູ ຕະ ບຣັຮ ເຈີ້ ຮາງິ້ຮ ໄຮ.

ມັຮ ຮາມິ້ຮ ຊົດ, ຮາມິ້ຮ ອຳນາດ, ຮາມິ້ຮ ກາ ຕາລາ ຕິ່ງ ກູແຕອ໌ ການຳ ໄມ່, ກະ ມັຮ ເຢິງ ຕາ ອໍ ຕິ່ງ ມັນລ້ອງ. 13 ມະກ້ອຍ ອິງເຄາະ ເຍົາ ອິດ ມັຮ ທາຮິ່ງ ຮາຊູ່ ແຕ ເຢິງ ເຈົາຮາຊີ ໂອນ ກູ່ ອິນແຍ່ະ. ເຈ່ ແຕ້ອ໌ ຕາໄງ ຮາຊູ່, ແຕ້ອ໌ ເຍົາ ເຮົາບ, ກະ ແວັດ ເຍົາ ຮາຊູ່, ເຍົາ ແຕ້ອ໌ ຕາຢິ່ງ ຕາປິ່ງ ອໍ.

14 ອິງເຄາະ ເຍົາ ອິດ ປັຮນາຍ ປາຍາຍ ແຕ ເຢິງ ເຈົາຮາຊີ, ມະ ຕາຮານ ຊາກັບ ຕາອ໌ ຕິ່ງ ອິງກິງ ອັນ. ອິງ ເຄາະ ເຍົາ ອິດ ຮານະ ຕານ້ອງ ອໍ, ມະ ຕາຮານ ແຊັບ ອາຍ້ອຮ ຕາອ໌. 15 ອິງເຄາະ ເຍົາ ອິດ ຮາງິ້ຮ ຢັອ ອິ ເດິງ ປັຮນາຍ ອໍ ແຕ້ອ໌ ໄຮ ແອັດ ຮາຕອຍ ລັຮ ກະ ເຢິງ ເຈົາຮາຊີ, ມະ ຕາຮານ ແຊັບ ແກັບ ຕາອ໌. 16 ອິງເຄາະ ເຍົາ ເຕັມ ແອັນ ຮາງິ້ຮ ຊາອຳ, ມະ ຕາຮານ ເດິງ ແຄລ. ມະກ້ອຍ ເຍົາ ແຕ້ອ໌ ກາຕັງ ໂອນ ປິດ ອິນແຍ່ະ ມັຮ ກຳ ຊານາ ກາ ເບິນ ອູ່ຍຮ ເຢິງ ຊາຕານ ຢັອ ອິ ຕະ ເຍົາ. 17 ອິງເຄາະ ເຍົາ ອິດ ຮານະ ເຢິງ ເຈົາຮາຊີ ຈ່ອຍ ອາມັງ ເຍົາ, ມະ ຕາຮານ ຕາປິ່ງ ມວກ ຕາອ໌ ຕິ່ງ ແປ້. ອິງເຄາະ ເຍົາ ເດິງ ປັຮນາຍ ເຢິງ ເຈົາຮາຊີ, ມະ ຕາຮານ ເດິງ ດາວ. ປັຮນາຍ ກ້ອຍ ລາ ມະ ດາວ ແຕ ຮາເວົ້າຍ ເຢິງ ເຈົາຮາຊີ. 18 ອິງເຄາະ ເຍົາ ເກົາແຊອ໌ ເລືອຍໆ ມັຮ ປັຮນາຍ ຮາເວົ້າຍ ເຢິງ ເຈົາຮາຊີ ອາຕີ ໂອນ ເຍົາ ເກົາແຊອ໌. ເຍົາ ອິນໂຈຍ ອາລັຮ ເກົາແຊອ໌, ມາ ອິງເຄາະ ເຍົາ ແມ່ ອໍ. ກະ ອິງເຄາະ ເຍົາ ເກົາ ຈ່ອຍ ມັຮ ກວາຍ ຊາອຳ ການໍອ໌. 19 ແຊອ໌ ເຍົາ ເກົາແຊອ໌ ຈ່ອຍ ເກົາ ແຮ, ໂອນ ເຢິງ ເຈົາຮາຊີ ອາຕີ ເກົາ ປັຮນາຍ ອິນເຕົາ ເກົາ ອິງເຄາະ ອາຕີ, ໂອນ ເກົາ ອາຕີ ຍັນ ລາລີ້ ອາຕີ ອາລັອຮ ປັຮນາຍ ປາໂຕ່ະ ແຕ ເຢິງ ເຈົາຮາຊີ. 20 ເກົາ ລາ ກວາຍ ອາແຕ້ອ໌ ປັຮນາຍ ອໍ ໂອນ ເຢິງ ເຈົາຮາຊີ. ຍ່ອນ ເກົາ ເດິງ ປັຮ ນາຍ ກ້ອຍ, ເມົາ ໂຈະ ເກົາ ຕິ່ງ ກໍ່ອ໌. ມາ ແຊອ໌ ເຍົາ ເກົາ ຈ່ອຍ ເກົາ, ໂອນ ເກົາ ແຕ້ອ໌ ຕະ ອິນຕີ ປັຮນາຍ ກ້ອຍ ຍັນ ລາລີ້, ມະ ເກົາ ອິງເຄາະ ອາຕີ.

ໂປໂລ ກັຮບັນ ປັຮຊົດ

21 ມັຮ ຮາມິ້ຮ ກາ ແຕ້ອ໌ ປິ ເກົາ, ຕິຄິໂກ ແຕ້ອ໌ ອາຕີ ໂອນ ເຍົາ ດັງ. ຕິຄິໂກ ລາ ແຊມອາຍ ກາ ເກົາ ອາໂຢ່ະ ລາລີ້, ກະ ອັນ ຕະ ຊາແຮງ ລາລີ້ ຮານະ ເຢິງ ເຈົາຮາຊີ. 22 ເກົາ ໂອນ ອັນ ແຕ້ອ໌ ປິ ເຍົາ ດໍອ໌ ອັນ ອາຕີ ເຍົາ ມັຮ ຮາມິ້ຮ ອິນເຕົາ ແຕ້ອ໌ ປິ ຮິ, ກະ ດໍອ໌ ໂອນ ອັນ ຕາລີ້ນ ຮາງິ້ຮ ເຍົາ ແຕ່.

23 ເກົາ ແຊອ໌ ເຢິງ ເຈົາຮາຊີ, ອິມປໍ ໄຮ, ກະ ເຢຊູ ກຮິດ, ອິນເຈົາ ໄຮ, ໂອນ ອິນແຍ່ະ ມັຮ ກວາຍ ຊາອຳ ເບິນ ແອັດ ບັນ ຊວານ ອຽນ ອໍ, ກະ ເບິນ ຮາງິ້ຮ ອາໂຢ່ະ ກະ ຊາອຳ. 24 ເກົາ ແຊອ໌ ເຢິງ ເຈົາຮາຊີ ຈ່ອຍ ເມົາດ ອິນແຍ່ະ ມັຮ ກວາຍ ກາ ອາໂຢ່ະ ເຢຊູ ກຮິດ, ອິນເຈົາ ໄຮ, ຕາ ນາຍ ຕາງິດ.

ປັນນາຍ ຊາອົສ ໂປໂລ ຄຽນ ໂອນ ມູ່ ກາ ຊາອຳ ແອັດ ຕິ່ງ ເມືອງ ພິລິບປອຍ

ປັນນາຍ ອາຕີ ອິນໂຍ່ງ

ໂປໂລ ຄຽນ ປັນນາຍ ຊາອົສ ໂປໂລ ມູ່ ກາ ຊາອຳ ແອັດ ຕິ່ງ ເມືອງ ພິລິບປອຍ ມາສ 63 ກູມໍ ແວັດ ເຢຊູ ແກັດ. ບັ້ງ ກ້ອຍ ໂປໂລ ແອັດ ຕິ່ງ ກໍ່ອໍ ຕິ່ງ ເມືອງ ໂຣມ. ໂປໂລ ພາອໍ ຊາອົສ ມູ່ ກາ ຊາອຳ ແອັດ ຕິ່ງ ເມືອງ ພິລິບປອຍ, ລາ ຊາແອັນ ແຕ ມັຮ ທາຣິ່ງ ໄລ່ ຈ່ອຍ ອັນ ບັ້ງ ກາ ອັນ ແອີ ລາລີ້.

ປັນນາຍ ຊາອົສ ໂປໂລ ອາໂຢ່ະ ລາລີ້ ມູ່ ກາ ຊາອຳ ແອັດ ຕິ່ງ ເມືອງ ພິລິບປອຍ. ນະກ້ອຍ ໂປໂລ ຄຽນ ປັນນາຍ ໂປໂລ ກາໂຕ່ຣ ມູ່ ກາ ຊາອຳ ໂອນ ດັງ ອາແລງ ຈະ, ມູເຈິງ ເຢຊູ ກາຣິດ ຕະ ເຈີ່. ອິນໂຈຍ ໂອດ ກະ ອິນໂຈຍ ພາມາດ ເຢົ່າ.

ໂປໂລ ອາຕີ ໂອນ ໄລ່ ດັງ ໄລ່ ເບີນ ຮັບ ອາມັງ ເລືອຍໆ ລາ ຍ່ອນ ແຕ ເຢິງ ເຈົ້າຣາຊີ ຈ່ອຍ ເມີດ ໄລ່, ຕາ ແກັນ ຍ່ອນ ໄລ່ ຕະ ຕາປູນ ຄານອດ ກວາຍ ອິດຊະຣາເອລ. ປັນນາຍ ຊາອົສ ໂປໂລ ອາຕີ ໂອນ ໄລ່ ແອັດ ຮໍ້ອໍ ບູຍ, ແອັດ ອຽນ ອໍ, ກະ ກູຕິງ ຈິວ ຣາມິ້ຣ ຕຸ່ຣ ກັດ ຕິ່ງ ແດັຍ ອາມັງ.

1 ທົ້າ ລາ ໂປໂລ ຄຽນ ປັນນາຍ ໂປໂລ ພາອໍ ຊາອົສ ອິນແຍ່ະ ມັຮ ກວາຍ ຊາອຳ ແອັດ ຕິ່ງ ເມືອງ ພິລິບປອຍ, ໄລ່ ກາ ຕະ ຊິດ, ກະ ໄລ່ ກາ ຈ່ອຍ ກວາຍ ຊິດ ຕິ່ງ ມູ່ ກາ ຊາອຳ. ກະ ຕິໂມທຽວ ພາອໍ ປັນນາຍ ຊາອົສ ເຍົາ ແຕ່. ຮິ ບາຣ ນະ ລາ ກວາຍ ກາ ປຣ່ອມ ຕະ ຣານະ ໂອນ ເຢຊູ ກາຣິດ. 2 ທົ້າ ແຊອໍ ເຢິງ ເຈົ້າຣາຊີ, ອິມປໍ ໄຮ, ກະ ເຢຊູ ກາຣິດ, ອິມເຈົ້າ ໄຮ, ຈ່ອຍ ເມີດ ເຍົາ ກະ ໂອນ ເຍົາ ແອັດ ບັນ ຊວານ ອຽນ ອໍ ເລືອຍໆ.

ໂປໂລ ທົ້າແຊອໍ ໂອນ ກວາຍ ຊາອຳ ຕິ່ງ ເມືອງ ພິລິບປອຍ

3 ກູ່ ເຮີບ ກາ ທົ້າ ຊາແອີ ເຍົາ, ທົ້າ ຊາແອັນ ເຢິງ ເຈົ້າຣາຊີ ລາ ອິນເຈົ້າ ທົ້າ. 4 ກູ່ ເຮີບ ບັ້ງ ກາ ທົ້າ ທົ້າ ແຊອໍ ໂອນ ກູ່ ນະ ເຍົາ, ຣາງິ້ຣ ທົ້າ ຊ້ອງ ຮໍ້ອໍ ລາລີ້, 5 ຍ່ອນ ເຍົາ ປຣ່ອມ ຈ່ອຍ ກະ ທົ້າ ແຕ ຣານະ ອາຕີ ປັນນາຍ ອໍ ແຕ ເຢຊູ ກາຣິດ ແຕ ຕາໂງ ເຍົາ ຕາແບີ ຊາອຳ ແຕ່ ແຕ່ອໍ ຕາໂງ ໄປ. 6 ນະກ້ອຍ, ທົ້າ ຊຸຣນັບ ລາລີ້ ເຢິງ ເຈົ້າຣາຊີ, ອັນ ກາ ຕາແບີ ຕະ ຣານະ ອໍ ໄປ ຕິ່ງ ຣາງິ້ຣ ເຍົາ, ອັນ ຕະ ຣານະ ໂປໂລ ແມັມ ຕິ່ງ ຕາໂງ ເຢຊູ ກາຣິດ ເຈົ້າ ລັຮ ປິ ກູແຕອໍ ໄປ.

7 ປຍາຍ ທົ້າ ຄິດ ນະກ້ອຍ ແຕ ເຍົາ, ຍ່ອນ ຣາງິ້ຣ ທົ້າ ອາໂຢ່ະ ລາລີ້ ອິນແຍ່ະ ກູ່ ນະ ເຍົາ. ເຢິງ ເຈົ້າຣາຊີ ຈ່ອຍ ເມີດ ທົ້າ ໂອນ ເຮົາບ ຈິວ ຊາອິ້ຍ ຣາມິ້ຣ ຕຸ່ຣ ກັດ ຍ່ອນ ທົ້າ ຍິອໍ ອີ ຕະ ຣານະ ອັນ. ກະ ເຍົາ ປຣ່ອມ ຈິວ ກະ ທົ້າ ອິນແຍ່ະ ຣາມິ້ຣ ກ້ອຍ ແຕ່, ບັ້ງ ກາ ເມົ່າ ໂກບ ດໍອໍ ທົ້າ ຕິ່ງ ກໍ່ອໍ, ກະ ບັ້ງ ກາ ທົ້າ ອາຕີ ປັນນາຍ ອໍ ແຕ ເຢຊູ ກາຣິດ ແຕ່ລາ ທົ້າ ແອັດ ຕາຢິງ ຍິ່ຣ ເມີງ ກວາຍ ຊິດ ບັ້ງ ກາ ໄລ່ ຣາເຊີບ ທົ້າ. 8 ເຢິງ ເຈົ້າຣາຊີ ດັງ ທົ້າ ອາໂຢ່ະ ລາລີ້ ອິນແຍ່ະ ມັຮ ເຍົາ, ມູເຈິງ ຣາງິ້ຣ ເຢຊູ ກາຣິດ ອາໂຢ່ະ ເຍົາ ແຕ່.

9 ທົ້າ ແຊອໍ ເຢິງ ເຈົ້າຣາຊີ ຈ່ອຍ ໂອນ ເຍົາ ມານະ ອາໂຢ່ະ ມານະ ກູ່ ຣາໂງ ຊາອິ້ຍ ລາລີ້ ແອັນ. ກະ ມວຍ ເປຣິຣ ກ້ອຍ, ທົ້າ ແຊອໍ ອັນ ໂອນ ເຍົາ ເບີນ ຣາງິ້ຣ ຣາໂງອໍ, ກະ ໂອນ ເຍົາ ແຕ່ອໍ ດັງ ແຈງ ຣານະ ອາແລະ ກາ ອໍ ກະ ຣານະ ອາແລະ ກາ ຕາ ເບີນ ອໍ, 10 ໂອນ ເຍົາ ແຕ່ອໍ ຮຽຮ ຣານະ ອໍ ແກຼ້ຍ ອິນແຍ່ະ ແຕ ການໍອໍ. ນະກ້ອຍ, ແຕ່ອໍ ຕາໂງ ເຢຊູ ກາຣິດ ເຈົ້າ ລັຮ ປິ ກູແຕອໍ ໄປ, ເຍົາ ຕາ ເບີນ ປາໂຕ່ະ ນໍ້ອງ ຣານະ ຕາ ອໍ ອິນແຕ່ ຕິ່ງ ຣາງິ້ຣ ເຍົາ, ກະ ຕາ ເບີນ ເມົ່າ ແຕ່ອໍ ຕິ ປາຍ ເຍົາ ຕະ ໄລ່ຍຮ. 11 ທົ້າ ຍິອໍ ເຍົາ ເບີນ ແອິງ ຣາງິ້ຣ ຕານໍ້ອງ ອໍ ຊ້ອງ. ແອິງ ເຢຊູ ກາຣິດ ແຕ່ ແຕ່ອໍ ໂອນ ເຍົາ ເບີນ ຣາງິ້ຣ ນະກ້ອຍ. ເຈີ່ ກວາຍ ການໍອໍ ຍົານັບ ກະ ຍ່ອງ ເຢິງ ເຈົ້າຣາຊີ.

ໂປໂລ ແອິດ ຕຶ້ງ ກໍ່ອໍ ແກິດ ເກົາ ໂອນ ມູ່ ກາ ຊາອໍາ

12 ແຊມອາຍ ເອີຍ! ເກົາ ຢືອ ເຍົາ ດັງ ມັຮ ຮາມິ້ຮ ຕຸ່ຮ ກັດ ກາ ແຕ້ອ ປີ ເກົາ, ຮານະ ກ້ອຍ ແກິດ ໂອນ ກຶ້ງ ແອ້ນ ກວາຍ ຊາອໍາ ເຢຊູ ກຣິດ. 13 ຍ່ອນ ແຕ ຮານະ ກ້ອຍ, ອິນແຍ່ະ ມັຮ ກວາຍ ຕາຮານ ແອິດ ຕຶ້ງ ດູງ ເຕົາວ ປັຮເຍົາ, ກະ ອິນແຍ່ະ ມັຮ ກວາຍ ການໍ່ອໍ ແຮີ, ໄລ່ ກ້ອຍ ດັງ ເກົາ ແອິດ ຕຶ້ງ ກໍ່ອໍ ຍ່ອນ ເກົາ ຕະ ຮານະ ເຢຊູ ກຣິດ. 14 ຍ່ອນ ເມົາ ໂກບ ດໍອໍ ເກົາ ຕຶ້ງ ກໍ່ອໍ, ເບິນ ກຶ້ງ ລາລີ້ ແຊມອາຍ ໄຮ ຊາອໍາ ອິນເຈົາ ໄຮ ເຮ່ງ ອາ ຊ້ອຮ ແອ້ນ. ເຈົ້ ໄລ່ ຊ້ອງ ຍັ່ນ ລາລີ້ ແອ້ນ ອາຕີ ປັຮນາຍ ອໍ ແຕ ເຢົາງ ເຈົາຮາຊີ. ໄລ່ ຕາ ເບິນ ອົງກ້ອຮ ອິນ ເຕົາ.

15 ເບິນ ມວຍ ຈຸ່ມ ກວາຍ ກາ ອາຕີ ແຕ ເຢຊູ ກຣິດ ຍ່ອນ ໄລ່ ຊັຮແມງ ແຕ ເກົາ, ກະ ຍິອ ອີ ຮາວຽນ ຊ້ອງ. ມາ ເບິນ ກວາຍ ການໍ່ອໍ ອາຕີ ແຕ ເຢຊູ ກຣິດ ຍ່ອນ ໄລ່ ເບິນ ຮາງຶຮ ອີ ຕະ ອໍ ຊ້ອງ. 16 ມວຍ ຈຸ່ມ ອາຕີ ຍ່ອນ ໄລ່ ເບິນ ຮາງຶຮ ອາໂຢະ, ກະ ໄລ່ ດັງ ເຢົາງ ເຈົາຮາຊີ ໂອນ ເກົາ ກູຮຍາອໍ ປັຮນາຍ ອໍ ແຕ ເຢຊູ ກຣິດ ແຕ້ອ ກວາຍ ຕາແບິບ ເກົາ ແຕ ຮານະ ໄນ່. 17 ມາ ຈຸ່ມ ການໍ່ອໍ ກ້ອຍ ຍິອ ອີ ຕໍາໂປຣ ແກິດ ປິດ; ໄລ່ ອາຕີ ຮານະ ເຢຊູ ກຣິດ, ມາ ຕາ ເບິນ ປຍາຍ໌. ໄລ່ ອາຕີ ຮານະ ກ້ອຍ ຍ່ອນ ໄລ່ ຍິອ ອີ ຮາຊິງ ກະ ຮານະ ເກົາ, ກະ ໄລ່ ຄິດ ອີ ຕະ ກັດ ໂອນ ເກົາ ບ້ອງ ກາ ເກົາ ອິນນ້ອງ ແອິດ ຕຶ້ງ ກໍ່ອໍ ໄນ່.

18 ມາ ຕາ ເບິນ ອິນເຕົາ ຮານະ ກ້ອຍ. ເກົາ ຊ້ອງ ຮໍ່ອໍ ລາລີ້ ເບິນ ກວາຍ ອາຕີ ແຕ ເຢຊູ ກຣິດ, ຕາມ ໄລ່ ກ້ອຍ ເບິນ ຮາງຶຮ ປຍາຍ໌ ແຕ່ລາ ຕາ ເບິນ ປຍາຍ໌. ກະ ເກົາ ດັງ ປັຮແນີ ມັນເຕຣົາ ເກົາ ອິນນ້ອງ ຊ້ອງ ຮໍ່ອໍ. 19 ຍ່ອນ ເຍົາ ເກົາແຊວ ຈ່ອຍ ເກົາ, ກະ ຍ່ອນ ຮາເວົາຍ ເຢຊູ ກຣິດ ຈ່ອຍ ເກົາ, ນະກ້ອຍ ປັຮແນີ ມັນເຕຣົາ ເຢົາງ ເຈົາຮາຊີ ອາໂຮຍຮ ເກົາ ແຕ ກໍ່ອໍ ໄນ່. 20 ເກົາ ຕາ ແອອໍ ອີ ຕະ ມວຍ ຮາມິ້ຮ ອິນເຕົາ ກາ ໂອນ ເກົາ ຊ້ອງ ກູມາລ. ມາ ເກົາ ຍິອ ອີ ແກິດ ຍັ່ນ ລາລີ້ ອາຕີ ແຕ ເຢຊູ ກຣິດ ຊານຸ່ ມູເຈິງ ເກົາ ອາຕີ ແຕ ອິນໂຍ່ງ. ເກົາ ຍິອ ອີ ໂອນ ກວາຍ ການໍ່ອໍ ເບິນ ຍົາມັບ ເຢຊູ ກຣິດ ຍ່ອນ ແຕ ເກົາ, ຕາ ເບິນ ອິນເຕົາ ເກົາ ກູຈິດ ແຕ່ລາ ອາມັງ.

21 ຄັນ ເກົາ ອາມັງ, ລາ ເກົາ ຍິອ ອີ ຕາປູນ ຮາງຶຮ ເຢຊູ ກຣິດ ຊ້ອງ; ມາ ຄັນ ເກົາ ກູຈິດ, ຮາມິ້ຮ ໄນ່ ລາ ອໍ ກາເລີຍ ແອ້ນ ໂອນ ເກົາ. 22 ມາ ຄັນ ຈະ ເກົາ ອິນນ້ອງ ອາມັງ ຕຶ້ງ ແດີຍ ໄນ່, ເກົາ ດັງ ແຕ່ອ ເກົາ ຕະ ແອ້ນ ຮານະ ກາ ແກິດ ເກົາ. ນະກ້ອຍ, ເກົາ ຕາ ດັງ ຮຽຮ ອາແລະ. 23 ເບິນ ບາຣ ຮານາ ເກົາ ຍິອ. ມວຍ ລາ ເກົາ ຍິອ ອີ ກູຈິດ ໂອນ ແຕ່ອ ເກົາ ເປາະ ແອິດ ກະ ເຢຊູ ກຣິດ. ໄນ່ ລາ ອໍ ກາເລີຍ ໂອນ ເກົາ. 24 ບາຣ ລາ ເກົາ ຍິອ ອິນນ້ອງ ອາມັງ ຕຶ້ງ ແດີຍ ໄນ່. ໄນ່ ລາ ອໍ ກາເລີຍ ໂອນ ເຍົາ. 25 ຍ່ອນ ນະກ້ອຍ, ເກົາ ດັງ ເກົາ ອິນນ້ອງ ແອິດ ກະ ເຍົາ ຕຶ້ງ ແດີຍ ໄນ່ ຍິອ ອີ ຈ່ອຍ ເຍົາ ຊາອໍາ ເຮ່ງ ອາຊ້ອຮ ແອ້ນ, ກະ ຍິອ ອີ ໂອນ ເຍົາ ຊ້ອງ ຮໍ່ອໍ ບູຍ ແຕ ເຍົາ ຊາອໍາ. 26 ນະກ້ອຍ, ບ້ອງ ກາ ເກົາ ແຕ້ອ ລັຮ ປີ ເຍົາ, ແຕ່ອ ເຍົາ ຍ່ອງ ເຢຊູ ກຣິດ ຊາອິຍ ອາຊ້ອຮ ແອ້ນ ຍ່ອນ ແຕ ເກົາ.

27 ອົງເຄາະ ເຍົາ ຕະ ເປາະ ໂອນ ປຍາຍ໌ ເລືອຍໆ, ຍ່ອນ ເຍົາ ລາ ກວາຍ ກາ ຕາປູນ ປັຮນາຍ ອໍ ແຕ ເຢຊູ ກຣິດ. ນະກ້ອຍ, ຄັນ ເກົາ ແຕ້ອ ປີ ເຍົາ, ແຕ່ລາ ຕາ ເບິນ ແຕ້ອ, ເກົາ ເບິນ ດັງ ເຍົາ ແອິດ ມວຍ ຮາງຶຮ ຊາອໍາ ເຮ່ງ ອາຊ້ອຮ ລາລີ້ ປັຮນາຍ ອໍ ແຕ ເຢຊູ ກຣິດ, ກະ ເຍົາ ປຣ່ອມ ຕະ ປາໂຣ່ຮ ອາຊ້ອຮ ໂອນ ກວາຍ ການໍ່ອໍ ແຕ່ອ ຊາອໍາ ປັຮນາຍ ກ້ອຍ ແຕ່. 28 ເຍົາ ອິນໂຈຍ ອົງກ້ອຮ ມັຮ ກວາຍ ກາ ຍິອ ອີ ຕະ ເຍົາ. ຄັນ ເຍົາ ຕາ ເບິນ ອົງກ້ອຮ ກວາຍ ກາ ຍິອ ອີ ຕະ ເຍົາ, ໄນ່ ລາ ຕະ ໂອນ ກວາຍ ດັງ ປັຮແນີ ມັນເຕຣົາ ເຢົາງ ເຈົາຮາຊີ ອາປິດ ຕັຮ ໄລ່, ກະ ອັນ ຈ່ອຍ ອາມັງ ເຍົາ. 29 ເຢົາງ ເຈົາຮາຊີ ຮຽຮ ເຍົາ ໂອນ ຕະ ຮານະ ເຢຊູ ກຣິດ, ມາ ອັນ ຕາ ເບິນ ໂອນ ເຍົາ ຊາອໍາ ຊ້ອງ. ອັນ ໂອນ ເຍົາ ຈິວ ຕຸ່ຮ ກັດ ແຕ່ ຍ່ອນ ເຍົາ ຕາປູນ ຮານະ ເຢຊູ ກຣິດ. 30 ຊານຸ່ ເຍົາ ຈິວ ຕຸ່ຮ ກັດ ມູເຈິງ ເຍົາ ເຮີມ ເກົາ ຈິວ ແຕ ອິນໂຍ່ງ, ກະ ມູເຈິງ ເຍົາ ຊ້ອງ ເມົາ ປາຍ ເກົາ ອິນນ້ອງ ຈິວ ຊານຸ່ ແຮີ.

2

1 ນະກ້ອຍ, ຄັນ ເຢຊູ ກຣິດ ຕະ ໂອນ ເຍົາ ແກິດ ໄປຮຽ ລັຮ ຍ່ອນ ເຍົາ ແອິດ ມວຍ ຮາງືຮ ກະ ອັນ, ຄັນ ອັນ ອາໂຢະ ກະ ຕາລິ້ນ ເຍົາ, ຄັນ ຮາເວົ້າຍ ເຢົາ ເຈົາຮາຊີ ແອິດ ມູ ຮາງືຮ ກະ ເຍົາ, ກະ ຄັນ ເຢຊູ ຊ້ອງ ອາໂຢະ ຕະ ເຍົາ ເຈີ້, 2 ອົງເຄາະ ເຍົາ ປຮ່ອມ ແກິດ ມວຍ ການິດ, ປຮ່ອມ ອາໂຢະ, ປຮ່ອມ ມວຍ ຮາງືຮ, ກະ ປຮ່ອມ ຕາປູນ ມວຍ ຮານາ, ໂອນ ເກົາ ເບິນ ແອິງ ຮາງືຮ ຮໍ່ອ ຊ້ອງ. 3 ເຍົາ ອິນໂຈຍ ຕະ ຮານະ ອິນເຕົ້າ ມາ ຕົ້າໂປຣ ຢັອ ອີ ຕາປູນ ຮາງືຮ ເຍົາ ເບິມ, ແຕີລາ ຢັອ ເມົາ ຍ່ອງ ເຍົາ. ມາ ອົງເຄາະ ເຍົາ ອາແຊງ ຈະ ເຍົາ ເບິມ, ກະ ອົງ ເຄາະ ເຍົາ ອິດ ຮາງືຮ ເຍົາ ກະ ນັບ ໄລ່ ອໍ ກາເລີຍ ແຕ ເຍົາ. 4 ເຍົາ ອິນໂຈຍ ຈໍ່ ຢັອ ອີ ໂອນ ຮໍ່ອ ຮາງືຮ ເຍົາ ເບິມ, ມາ ອົງເຄາະ ເຍົາ ຈໍ່ອ ໂອນ ຮໍ່ອ ຮາງືຮ ກວາຍ ການໍ່ອ ແອີ.

5 ອົງເຄາະ ເຍົາ ເບິນ ມວຍ ຮາງືຮ ກະ ເຢຊູ ກຣິດ. 6 ເຢຊູ ກຣິດ ລາ ມູເຈິງ ກະ ເຢົາງ ເຈົາຮາຊີ, ມາ ອັນ ຕາ ເບິນ ປາຊີ ອໍານາດ ອັນ ກາ ຮາລີ ກະ ເຢົາງ ເຈົາຮາຊີ. 7 ນະກ້ອຍ ອັນ ຕັຮ ເບິມ ອໍານາດ ອັນ, ເຈີ້ ອັນ ແກິດ ກວາຍ ແຕ່. ບ້ອງ ກາ ກ້ອຍ ອັນ ແກິດ ນະ ກວາຍ ຊູລ ແອັນ. 8 ບ້ອງ ກາ ອັນ ແກິດ ກວາຍ, ອັນ ຕາ ເບິນ ໂອດ ປາຍ ອັນ ລາ ກອນ ເຢົາງ ເຈົາຮາຊີ, ມາ ອັນ ຊາງັດ ເຢົາງ ເຈົາຮາຊີ ເຕົ້າ ອັນ ຈິວ ກູຈິດ ຕົ້ງ ອາລ່ອງ ຊັງກັງ. 9 ຍ່ອນ ນະກ້ອຍ, ເຢົາງ ເຈົາຮາຊີ ໂອນ ອັນ ແກິດ ຊົດ ແກຼ້ຍ ອິນແຍະ ແຕ ການໍ່ອ, ກະ ໂອນ ຮາມື່ຮ ອັນ ແກິດ ອໍ ແກຼ້ຍ ອິນແຍະ ແຕ ຮາມື່ຮ ການໍ່ອ. 10 ເຢົາງ ເຈົາຮາຊີ ຕະ ໂອນ ກູ ຮາມື່ຮ ກາ ເບິນ ອາມັງ ຕົ້ງ ມັນລ່ອງ, ຕົ້ງ ກູແຕອ, ກະ ຕົ້ງ ປິນ ກູແຕອ, ແຕ້ອ ໄລ່ ຊ້ອງ ຮາມື່ຮ ເຢຊູ, ອົງເຄາະ ໄລ່ ກູ ຮາໂກລ ຊາງ ອັນ. 11 ກະ ກູ ເລົ້າຍຮ ກວາຍ ອົງເຄາະ ງິມ ເຢຊູ ກຣິດ ລາ ອິນເຈົາ. ນະກ້ອຍ ເມົາ ເບິນ ຍ່ອງ ເຢົາງ ເຈົາຮາຊີ, ອິມປໍ ໄຮ.

ອົງເຄາະ ເຍົາ ຕະ ຮານະ ອໍ, ຍ່ອນ ເຢົາງ ເຈົາຮາຊີ ຈ່ອຍ ອາມັງ ເຍົາ

12 ອາລັອຮ ເອີຍ! ບ້ອງ ກາ ເກົາ ແອິດ ກະ ເຍົາ, ເຍົາ ຊາງັດ ເລືອຍໆ ປຣນາຍ ເກົາ. ຊານໍ່ ເກົາ ແອິດ ເຢິງ ແຕ ເຍົາ. ມາ ເກົາ ແຊອ ເຍົາ ຊາງັດ ປຣນາຍ ເກົາ ກາເລີຍ ແຕ ອິນໂຍ່ງ ແອັນ. ຍ່ອນ ເຢົາງ ເຈົາຮາຊີ ຈ່ອຍ ອາ ມັງ ເຍົາ, ນະກ້ອຍ ອົງເຄາະ ເຍົາ ຕະ ເລືອຍໆ ຮານະ ອັນ. ກະ ອົງເຄາະ ເຍົາ ອົງກ້ອຮ ກະ ຢ້ານັບ ອັນ. 13 ເຍົາ ເຕ້ອ ຕະ ນະກ້ອຍ, ຍ່ອນ ເຢົາງ ເຈົາຮາຊີ ແຕ່ ປຣຕີ້ ຮາງືຮ ເຍົາ ຊ້ອງ ຢັອ ອີ ຕະ ກະ ເຮົາບ ຕະ ໂອນ ຮໍ່ອ ຮາງືຮ ເຢົາງ ເຈົາຮາຊີ.

14 ກູ ຮານະ ເຍົາ ຕະ, ອົງເຄາະ ເຍົາ ອິນໂຈຍ ບູແບະ ບູປິບ ກະ ອິນໂຈຍ ຮາຈຽມ. 15 ນະກ້ອຍ ເຍົາ ແກິດ ກອນ ອາໂກ ເຢົາງ ເຈົາຮາຊີ ກາ ຕາ ເບິນ ເບິນ ໄລ່ຍຮ ຢັຮ ເມົາງ ອັນ, ກະ ຕາ ເບິນ ເມົາ ເຕ້ອ ຕີ ປາຍ ເຍົາ ຕະ ຕາ ອໍ ອິນເຕົ້າ. ຄັນ ເຍົາ ຕະ ນະກ້ອຍ, ເຍົາ ລາ ນະ ຕາກຍາງ ກາ ປາເລົາງ ຕົ້ງ ອິນຕຸ ການໍາ, ຍ່ອນ ແດີຍ ໄນ່ ລາ ຕາ ເບິນ ອໍ ກະ ກວາຍ ຢັອ ອີ ຕາປູນ ເລືອຍໆ ຮານະ ຕາ ອໍ. 16 ເຍົາ ຕະ ໂອນ ໄລ່ ເບິນ ດັງ ແຕ່ ປຣນາຍ ກາ ເຕ້ອ ໂອນ ໄລ່ ອາມັງ ເລືອຍໆ. ນະກ້ອຍ, ແຕ້ອ ຕາໄງ ເຢຊູ ກຣິດ ເຈົາ ລັຮ ປໍ ກູແຕອ ໄນ່, ເກົາ ເຕ້ອ ຊ້ອງ ຮໍ່ອ ລາລີ້, ຍ່ອນ ມັຮ ຮານະ ເກົາ ຕະ ອິນແຍະ ຮາງືຮ ຮາແອີ ລາ ແກິດ ເກົາ ຊາອິ້ຍ ລາລີ້. 17 ຮາງືຮ ເຍົາ ຊາອໍາ ກະ ຕະ ຮານະ ເຢົາງ ເຈົາຮາຊີ, ລາ ນະ ເກຣັງ ເມົາ ມ່ອບ ຊາງ ໂອນ ເຢົາງ ເຈົາຮາຊີ. ຄັນ ເກົາ ມາ ອົງເຄາະ ຈິວ ກູ ຈິດ ຍ່ອນ ເກົາ ອາຕີ ເຍົາ ປຣນາຍ ແຕ ເຢຊູ ກຣິດ, ເກົາ ລາ ນະ ແດັອ ເມົາ ເກີ້ຍ ຮົຮ ຕົ້ງ ເກຣັງ ເມົາ ອີ ມ່ອບ ຊາງ ໂອນ ເຢົາງ ເຈົາຮາຊີ. ຄັນ ນະກ້ອຍ, ເກົາ ເບິນ ຮໍ່ອ ລາລີ້ ມັນຕຸ ກະ ເຍົາ. 18 ກະ ເກົາ ຢັອ ເຍົາ ຊ້ອງ ຮໍ່ອ ມັນຕຸ ກະ ເກົາ ແຕ່ ແຕ ຮາມື່ຮ ກ້ອຍ.

ໂປໂລ ອາຕີ ແຕ ຕີໂມທຽວ ກະ ເອປາໂພດີໂຕ

19 ຄັນ ອິນເຈົາ ເຢຊູ ໂອນ, ຕາ ເບິນ ດູ່ນ ເກົາ ແປຣີ ຕີໂມທຽວ ແຕ້ອ ປໍ ເຍົາ ໂອນ ເກົາ ເບິນ ຮໍ່ອ ຮາງືຮ ແຕ່, ພໍກາ ເກົາ ຊ້ອງ ກູ ຮານະ ແຕ ເຍົາ. 20 ແຕ ມັຮ ກວາຍ ກາ ແອິດ ກະ ເກົາ ຕາ ເບິນ ເມົາ ເບິນ ຮາງືຮ ຢັອ ອີ ຈ່ອຍ ເຍົາ ນະ ຕີໂມທຽວ. 21 ອິນແຍະ ມັຮ ໄລ່ ຕາປູນ ຮາງືຮ ໄລ່ ເບິມ. ໄລ່ ຕາ ເບິນ ຕາປູນ ຮາງືຮ ເຢຊູ ກຣິດ. 22 ມາ ເຍົາ ດັງ ເຈີ້ ຮາງືຮ ຕີໂມທຽວ. ກະ ເຍົາ ດັງ ຮິ ບາຮ ນະ ລາ ນະ ກອນ ກະ ອິມປໍ ຕະ ມັນຕຸ ຮານະ ເຢຊູ ກຣິດ. 23 ນະກ້ອຍ, ແຕ້ອ ເກົາ ດັງ ແຈງ ຮາມື່ຮ ອິນເຕົ້າ ເມົາ ອີ ຕະ ກະ ເກົາ, ເກົາ ອົງກ່ອງ ໂອນ

ຕີໂມທຽວ ແຕ້ອ໌ ໄວ່ ປີ ເຍົາ. 24 ກະ ເກົາ ອີງກ່ອງ ອິນເຈົ້າ ໄຮ ໂອນ ເກົາ, ຕາ ເບີນ ດູ່ນ ນ້ອງ ເກົາ ອີ ເປາະ ປີ ເຍົາ ເຕ່.

25 ມາ ຊານຸ່ ເກົາ ຄິດ ປຍາຍ໌ ເກົາ ອີງເຄາະ ແປຣີ ເອປາໂພດິໂຕ ເຈົ້າ ລັ່ຮ ປີ ເຍົາ. ອັນ ລາ ແຊມອາຍ ເກົາ, ກະ ອັນ ຕະ ຣານະ ມັນຕຸ ກະ ເກົາ. ຮີ ບາຣ ນະ ລາ ນະ ຕາຣານ ແອິດ ມວຍ ຈຸ່ມ. ກະ ອັນ ລາ ແລງ ກາ ເຍົາ ແປຣີ ແຕ້ອ໌ ຈ່ອຍ ເກົາ ມັຮ ກຸ່ ຣາມິ້ຮ ເກົາ ຢັອ໌ ອີ ເບີນ. 26 ອັນ ອູອຍາຣ ອູໄອອ໌ ລາລີ້ ຢັອ໌ ອີ ຣາມິ້ຮ ລັ່ຮ ເຍົາ, ກະ ອັນ ຊາແຍິ ເລືອຍໆ ເຍົາ, ຍ່ອນ ອັນ ດັງ ເຍົາ ຊ້ອງ ເຈ້ ອັນ ແກິດ ອາອິ້. 27 ໄກຣ ລາລີ້ ອັນ ອາອິ້ ມັນ ອີ ກູຈິດ ກະ ເກົາ ຊ້ອງ ດຸຣ ລາລີ້ ບ້ອງ ກາ ກ້ອຍ. ມາ ເຢັງ ເຈົ້າຣາຊີ ຊ້ອງ ອາໂຍ່ ຕະ ອັນ ກະ ອາໂຍ່ ຕະ ເກົາ ແຮີ. ນະກ້ອຍ ອັນ ປົວ ເອປາໂພດິໂຕ, ໂອນ ເກົາ ຕາ ເບີນ ຊ້ອງ ດຸຣ ອາເກີນ ແອັນ. 28 ນະກ້ອຍ, ເກົາ ແປຣີ ອັນ ເປາະ ແຕ້ອ໌ ປີ ເຍົາ, ດໍອ໌ ຊ້ອງ ຣໍອ໌ ແຕ້ອ໌ ເຍົາ ເຮີມ ລັ່ຮ ອັນ, ກະ ຣາງິ້ຮ ດຸຣ ເກົາ ແກິດ ຕັລ ບິ້ອ໌ ເຕ່. 29 ອີງເຄາະ ເຍົາ ຣັບ ຣາບັນ ຕະ ແບອ໌ ອໍ ໂຈະ ອັນ ມູເຈັງ ເຍົາ ເກີ້ຍ ຣາບັນ ຕະ ແບອ໌ ໂຈະ ກວາຍ ການໍອ໌ ກາ ຊາອໍາ ອິນເຈົ້າ ໄຮ ເຈ້. ກະ ອີງເຄາະ ເຍົາ ຢ້ານັບ ມັຮ ກວາຍ ກາ ຕະ ນະ ເອປາໂພດິໂຕ, 30 ຍ່ອນ ອັນ ຕະ ຣານະ ເຢຊູ ກຣິດ ມັນ ອີ ກູຈິດ. ອັນ ຕາ ເບີນ ປາຊີ ອິນເຕົ້າ ຣາງິ້ຮ ອັນ, ດໍອ໌ ແຕ້ອ໌ ຕາງ ເຍົາ ຕະ ຣານະ ຈ່ອຍ ເກົາ.

3

ຮານະ ຕານ້ອງ ອໍ

1 ປັຣຊິດ ເລີ້ຍ, ແຊມອາຍ ເອີຍ, ເກົາ ປາຕັບ ໂອນ ເຍົາ ເບີນ ຣາງິ້ຮ ຊ້ອງ ຣໍອ໌ ເລືອຍໆ ຍ່ອນ ເຍົາ ແອິດ ມວຍ ຣາງິ້ຮ ກະ ອິນເຈົ້າ ໄຮ. ເກົາ ຕາ ເບີນ ຊ້ອງ ລາແກ້ຮ ອິນເຕົ້າ ຄຽນ ລັ່ຮ ມັຮ ຮານະ ໄມ່ ໂອນ ເຍົາ, ຍ່ອນ ຮານະ ໄມ່ ລາ ອໍ ໂອນ ເຍົາ. 2 ອີງເຄາະ ເຍົາ ວາຣ ແຕ ກວາຍ ກາ ຕະ ຮານະ ຕາ ອໍ, ໄລ່ ກາ ແປຣີ ເຍົາ ອີງເຄາະ ຕະ ຣິດ ກິດ.* ໄລ່ ກ້ອຍ ລາ ນະ ອາຈໍ. 3 ໄຮ ລາ ກວາຍ ກາ ເບີນ ຣິດ ກິດ ປຍາຍ໌ ລາລີ້, ໄຮ ຊ້ອງ ຣໍອ໌ ບູຍ ລາລີ້ ເບີນ ຊາງ ເຢັງ ເຈົ້າຣາຊີ ຍ່ອນ ແຕ ຣາເວີຍ ອັນ. ໄຮ ຕາ ເບີນ ບ້ອງ ແຕ ຮານະ ໄຮ ເບີມ ດໍອ໌ ແກິດ ຕານ້ອງ ອໍ ຢັຮ ເມັງ ເຢັງ ເຈົ້າຣາຊີ.

4 ຄັນ ເກົາ ຢັອ໌ ອີ ຍ່ອງ ຈະ ເກົາ ເບີມ, ແຕ້ອ໌ ເກົາ ປາຍ ເກົາ ຕະ ຕາປູ່ນ ຄານອດ ອິດຊະຣາເອລ ກາເລີຍ ແຕ ໄລ່ ກາ ປ້ອງ ຄານອດ ອິດຊະຣາເອລ. 5 ບ້ອງ ອິມເປ້ອ໌ ເກົາ ຕາແປ ຣັຮ ເກົາ ເບີນ ຕາກໍອລ ຕາໄງ, ອິມເປ້ອ໌ ອິມປໍ ເກົາ ເດັງ ໂອນ ເມົາ ຕະ ຣິດ ກິດ ໂອນ ເກົາ. ເກົາ ລາ ກວາຍ ອິດຊະຣາເອລ ແຕ ຈຸ່ມ ເບີນຢາມິນ, ແກິດ ກອນ ກວາຍ ເຮັບເຮີ ໄກຣ ລາລີ້. ເກົາ ລາ ແຕ ຈຸ່ມ ພາຣີຊາຍ ກາ ຕາປູ່ນ ກຣັກ ລາລີ້ ຄານອດ ເຢັງ ເຈົ້າຣາຊີ ໂອນ ຣານາ ໂມເຊ. 6 ເກົາ ອູອຍາຣ ອູໄອອ໌ ລາລີ້ ຢັອ໌ ອີ ປວາຍ ຄານອດ ອິດຊະຣາເອລ. ນະກ້ອຍ, ເກົາ ໂກບ ມັຮ ກວາຍ ຊາອໍາ ເຢຊູ ກຣິດ, ກະ ຕະ ໄລ່. ຄັນ ອາຕີ ແຕ ມັຮ ຮານະ ຕານ້ອງ ອໍ ຢັຮ ເມັງ ເຢັງ ເຈົ້າຣາຊີ ຍ່ອນ ຕາປູ່ນ ຄານອດ ໂມເຊ, ຕາ ເບີນ ເມົາ ແຕ້ອ໌ ຕີ ເກົາ ຕະ ໄລ່ຍຮ ອິນເຕົ້າ.

7 ແຕ ບ້ອງ ອາໄຮ່, ເກົາ ຄິດ ມັຮ ຮານະ ກ້ອຍ ລາ ແກິດ ເກົາ ໂອນ ເກົາ, ມາ ຊານຸ່ ເກົາ ຄິດ ຕາ ເບີນ ເກົາ ອິນເຕົ້າ ມັຮ ຣາມິ້ຮ ກ້ອຍ, ຍ່ອນ ເກົາ ຢັອ໌ ອີ ແກິດ ມວຍ ຣາງິ້ຮ ກະ ເຢຊູ ກຣິດ ແອັນ. 8 ໄກຣ ລາລີ້ ເກົາ ເຮີມ ກຸ່ ຣາມິ້ຮ ການໍອ໌ ລາ ຕາ ເບີນ ເກົາ ອິນແຍ່ະ, ຄັນ ອິມພາ ແຕ ເຢຊູ ກຣິດ. ມາ ເກົາ ແອິດ ມວຍ ຣາງິ້ຮ ກະ ເຢຊູ ກຣິດ, ອິນເຈົ້າ ເກົາ; ຣາມິ້ຮ ກ້ອຍ ລາ ອໍ ແກຼີຍ ແຕ ອິນແຍ່ະ ຣາມິ້ຮ ການໍອ໌. ເກົາ ເຮີມ ກຸ່ ຣາມິ້ຮ ການໍອ໌ ແກິດ ນະ ທາຣິ່ງ ຕາ ອໍ; ເຈ້ ເກົາ ຢັອ໌ ອີ ຕັຮ ແຕ້, ໂອນ ແຕ້ອ໌ ເກົາ ແອິດ ມວຍ ຣາງິ້ຮ ກະ ເຢຊູ ກຣິດ. 9 ກະ ເກົາ ຢັອ໌ ອີ ຕາປູ່ນ ມວຍ ຮານາ ກະ ອັນ. ເກົາ ຕາ ເບີນ ແອິດ ຕານ້ອງ ອໍ ຢັຮ ເມັງ ເຢັງ ເຈົ້າຣາຊີ ຍ່ອນ ເກົາ ຊາງັດ ຄານອດ ໂມເຊ, ມາ ເກົາ ແອິດ ຕານ້ອງ ອໍ ຢັຮ ເມັງ ເຢັງ ເຈົ້າຣາຊີ ລາ ຍ່ອນ ເກົາ ຊາອໍາ ເຢຊູ ກຣິດ. ເຢັງ ເຈົ້າຣາຊີ ແຕ້ ຕະ ໂອນ ກວາຍ ແຕ້ອ໌ ແອິດ ຕານ້ອງ ອໍ ຢັຮ ເມັງ ອັນ ຍ່ອນ ໄລ່ ຊາອໍາ. 10 ເກົາ ອູອຍາຣ ອູໄອອ໌ ລາລີ້ ຢັອ໌ ອີ ດັງ ເຢຊູ ກຣິດ, ກະ ອໍານາດ ກາ ຈ່ອຍ ໂອນ ອັນ ອາມິ່ງ ລັ່ຮ ແຕ ກູຈິດ. ເກົາ

* 3:2 3:2 ຣິດ ກ້ອຍ ເມົາ ກິດ ບິ້ອ໌ ອີງກັຮ ແຕ ທາຣິ່ງ ຣາເລົາ.

ຍິ້ວ ອີ ຈຸງ ເຕ່ ມັຮ ຣາມິ້ຮ ຕຸ່ຮ ກັດ ອັນ ຈິວ. ກະ ທົາ ຍິ້ວ ອີ ເບີນ ເຕ່ ຮາງິ້ຮ ມູເຈິງ ອັນ ເບີນ ບັອງ ກາ ອັນ ຈິວ ກູຈິດ; ¹¹ ເຈີ່ ທົາ ອົງກ່ອງ ເຕ່ຣ ອາມັງ ລັ່ຮ ແຕ ກູຈິດ ເຕ່.

¹² ທົາ ຕາ ເບີນ ປາຍ ທົາ ເບີນ ເຈີ່ ມັຮ ຣາມິ້ຮ ກ້ອຍ, ແຕີລາ ທົາ ເບີນ ຮາງິ້ຮ ຕາ ເບີນ ໂລ່ຍຮ ອິນເຕ້າ ນ້ອງ. ມາ ທົາ ຕະ ປາໄຮ່ຮ ເລືອຍໆ ຍິ້ວ ອີ ເບີນ ຣາມິ້ຮ ກ້ອຍ, ຍ່ອນ ເຢຊູ ກຮິດ ກູອັ ທົາ ໂອນ ເບີນ ມູ ຮາງິ້ຮ ກະ ອັນ. ¹³ ແຊມອາຍ ເອີຍ! ທົາ ຕາ ເບີນ ຄິ້ດ ທົາ ເບີນ ຮາງິ້ຮ ນະກ້ອຍ ເຈີ່. ມາ ເບີນ ມວຍ ຣາມິ້ຮ ໄນ່ ທົາ ຕະ: ທົາ ຕາ ເບີນ ຄິ້ດ ນ້ອງ ແຕ ມັຮ ຣາມິ້ຮ ກາ ແວັດ ເຈີ່, ມາ ທົາ ຍິ້ວ ອີ ເບີນ ມັຮ ຣາມິ້ຮ ກາ ທົາ ຕາ ຢວາຮ ເບີນ. ¹⁴ ນະກ້ອຍ, ທົາ ກູຕົງ ຕະ ເລືອຍໆ ນະ ທົາ ຮາຊິງ ຕາລຸ່ຮ. ເຈີ່ ທົາ ຕາລຸ່ຮ ຕານ້ອງ ລາລີ້ ໂອນ ໄວ່ ແຕ່ຣ ແຄດ, ຍ່ອນ ທົາ ຍິ້ວ ອີ ເບີນ ທົາ ຮາຊິງ ກາ ເຢັງ ເຈົາຮາຊິ ເອີອັ ໂອນ ໄລ່ ກາ ຕາລຸ່ຮ ປາຍຍັ. ທົາ ໄນ່ ລາ ເຢັງ ເຈົາຮາຊິ ກູອັ ທົາ ໂອນ ເບີນ ອາມັງ ມັນຕຸ ກະ ອັນ ຍ່ອນ ແຕ ເຢຊູ ກຮິດ.

¹⁵ ນະກ້ອຍ, ມັຮ ໄຮ ກາ ຊາອໍາ ດູ່ນ ເຈີ່, ອົງເຄາະ ໄຮ ປຣ່ອມ ມວຍ ຮາງິ້ຮ ຄິ້ດ ມູເຈິງ ແຕ ຮານະ ກ້ອຍ. ມາ ຄັນ ເບີນ ອາແລ່ະ ກາ ຄິ້ດ ອິມພາ ແຕ ຮານະ ກ້ອຍ, ປັຣແນີ ມັນເຕຣີາ ເຢັງ ເຈົາຮາຊິ ອາປັຣ ໂອນ ກວາຍ ກ້ອຍ ດັງ ແຈງ ແຕ ຮານະ ກ້ອຍ ເຕ່. ¹⁶ ມາ ຕາ ເບີນ ອິນເຕ້າ ຣາມິ້ຮ ກ້ອຍ. ຮານະ ອິນເຕ້າ ໄຮ ດັງ ເຈີ່ ແຕ ເຢັງ ເຈົາຮາຊິ, ອົງເຄາະ ໄຮ ຕາປູ່ນ ກຮັກ ລາລີ້ ຮານະ ກ້ອຍ.

ໂປໂລ ຍິ້ວ ກວາຍ ພິລິບປອຍ ດວຍ໌ ນະ ອັນ

¹⁷ ແຊມອາຍ ເອີຍ! ທົາ ແຊອັ ເຍົາ ດວຍ໌ ນະ ທົາ ເຕ່. ເບີນ ກວາຍ ກາ ຕາປູ່ນ ຮິ ນະ ໂງ່ລ ໂອນ ໄລ່. ອົງ ເຄາະ ເຍົາ ແນ່ ກະ ຕະ ມູເຈິງ ກວາຍ ກ້ອຍ ເຕ່. ¹⁸ ທົາ ອາຕີ ເຍົາ ຊາອິ້ຍ ເຮີບ ເຈີ່, ກະ ຊານໍ່ ທົາ ຊ້ອງ ຍິ້ວ ອີ ເຍົາມ ອາຕີ ລັຮ ໂອນ ເຍົາ ປາຍ: ເບີນ ກຸ້ງ ກວາຍ ກາ ຍິ້ວ ອີ ອາປິດ ອິນແຍ່ະ ປັຣນາຍ ອາຕີ ແຕ ເຢຊູ ກຮິດ ກູຈິດ ຕິ່ງ ອາລ່ອງ ຊັງກັງ. ¹⁹ ປັຣແນີ ມັນເຕຣີາ ເຢັງ ເຈົາຮາຊິ ອາປິດ ມັຮ ກວາຍ ກ້ອຍ. ໄລ່ ຕາປູ່ນ ມັຮ ຮານະ ຕາ ອໍ ແຕ ຈະ ໄລ່ ຊ້ອງ ຍິ້ວ. ນະກ້ອຍ ມັຮ ຮານະ ກ້ອຍ ແກັດ ນະ ເຢັງ ໄລ່. ບັອງ ກາ ໄລ່ ຕະ ຮານະ ຕາ ອໍ, ໄລ່ ຍ່ອງ ຈະ ໄລ່ ເບີມ, ມາ ມັຮ ກວາຍ ການໍ່ອ, ໄລ່ ຊ້ອງ ກູມາລ ຕະ ຮານະ ກ້ອຍ. ໄລ່ ກ້ອຍ ຄິ້ດ ແອັງ ຮານະ ຕິ່ງ ແດັຍ ໄນ່ ຊ້ອງ. ²⁰ ມາ ໄຮ ລາ ກອນແຊມ ກຮວາງ ເຢັງ ເຈົາຮາຊິ ຊົດ ຕິ່ງ ມັນລ້ອງ. ກະ ໄຮ ອົງ ກ່ອງ ເລືອຍໆ ອິນເຈົາ ໄຮ, ເຢຊູ ກຮິດ, ແຕ່ຣ ລັຮ ແຕ ມັນລ້ອງ ຕະ ໂອນ ເຈີ່ ຮານະ ຈ່ອຍ ອາມັງ ໄຮ. ²¹ ຕາ ໂງ ກ້ອຍ ອັນ ຕະ ໂອນ ຈະ ໄຮ ແກັດ ຕາໄມ ແອັມ. ຈະ ໄຮ ຊານໍ່ ລາ ຕາ ເບີນ ອໍ ອິນເຕ້າ, ມາ ຈະ ຕາໄມ ກ້ອຍ ແກັດ ອາງອິ້ຮ ນະ ຈະ ເຢຊູ ເຕ່. ເຢຊູ ເຕ່ຣ ຕະ ນະກ້ອຍ ຍ່ອນ ອັນ ເບີນ ອໍານາດ ປິດ ລາລີ້. ເຕ່ຣ ອັນ ຕະ ໂອນ ອິນແຍ່ະ ກູ ຣາມິ້ຮ ແກັດ ນະ ຊູລ ອັນ.

4

ປັຣນາຍ ປາຕັບ ການໍ່ອ

¹ ອາລັອຮ ເອີຍ! ທົາ ອາໂຢ່ະ ລາລີ້ ເຍົາ, ກະ ທົາ ຍິ້ວ ລາລີ້ ອີ ຣາມິ້ຮ ລັຮ ເຍົາ. ເຍົາ ລາ ກວາຍ ຕະ ໂອນ ຮາງິ້ຮ ທົາ ຊ້ອງ ຮໍ່ອ. ກະ ເຍົາ ລາ ນະ ທົາ ກາ ເຢັງ ເຈົາຮາຊິ ໂອນ ທົາ. ນະກ້ອຍ, ທົາ ປາຕັບ ເຍົາ ອົງເຄາະ ເຍົາ ຊາອໍາ ອິນເຈົາ ໄຮ ເຣ່ງ ອາຊ້ອຮ ລາລີ້.

² ທົາ ແຊອັ ຍູໂອເດຍ ກະ ຊິນຕີເຄ ໂອນ ໄລ່ ແກັດ ຮາຕອຍ ລັຮ ປຣ່ອມ ມູ ຮາງິ້ຮ ຊາອໍາ ອິນເຈົາ ໄຮ. ³ ເຍົາ ກາ ຕະ ຮານະ ມັນຕຸ ກະ ທົາ ກາ ກຮັກ ລາລີ້ ເອີຍ. ທົາ ແຊອັ ໄມ່ ຈ່ອຍ ໄລ່ ບາຮ ນະ ມັນແຊມ ກ້ອຍ. ໄລ່ ບາຮ ນະ ກ້ອຍ ຈິວ ຊາອິ້ຍ ຕຸ່ຮ ກັດ ມັນຕຸ ກະ ທົາ ເຕ່, ບັອງ ກາ ຮິ ກູຕົງ ຕະ ຮານະ ອາຕີ ປັຣນາຍ ອໍ ແຕ ເຢຊູ ກຮິດ. ກະ ເບີນ ກະເລເມ ກະ ກວາຍ ການໍ່ອ ແຮ, ກາ ຕະ ຮານະ ມັນຕຸ ກະ ທົາ ເຕ່. ອິນແຍ່ະ ມັຮ ຣາມິ້ຮ ກວາຍ ກ້ອຍ ເບີນ ເຈີ່ ຕິ່ງ ປິ່ງ ເມົາ ຄຽນ ຣາມິ້ຮ ກວາຍ ກາ ເບີນ ອາມັງ ເລືອຍໆ.

⁴ ອົງເຄາະ ເຍົາ ເບີນ ຮາງິ້ຮ ຮໍ່ອ ເລືອຍໆ, ຍ່ອນ ເຍົາ ແອັດ ມວຍ ຮາງິ້ຮ ກະ ອິນເຈົາ ໄຮ. ກະ ທົາ ປາຕັບ ຣາມິ້ຮ ກ້ອຍ ມວຍ ເຮີບ ແອັມ: ອົງເຄາະ ເຍົາ ເບີນ ຮາງິ້ຮ ຮໍ່ອ ເລືອຍໆ.

5 ອີງເຄາະ ເຍົາ ຕະ ໂອນ ກູ່ ນະ ກວາຍ ດັງ ເຍົາ ເບີນ ຮາງຶ່ຮ ລາແມ່ນ ອໍ. ອິນເຈົ້າ ໄຮ ແຈ່ ອີ ແຕ້ອ ເຈ້.
 6 ເຍົາ ອິນໂຈຍ ອຸກ ແຕ ຮາມິ້ຮ ອິນເຕ້າ. ມາ ແຕ້ອ ເຍົາ ແຊຣ໌ ອິນເຕ້າ ແຕ ເຢັງ ເຈົ້າຮາຊີ, ບັອງ ກາ ເຍົາ ແຊຣ໌
 ອີງເຄາະ ເຍົາ ຊາແອິນ ອັນ. 7 ນະກ້ອຍ, ຍ່ອນ ເຍົາ ເບີນ ມວຍ ຮາງຶ່ຮ ກະ ເຢຊູ ກຣິດ, ເຢັງ ເຈົ້າຮາຊີ ໂອນ
 ເຍົາ ເບີນ ຮາງຶ່ຮ ອຽນ ອໍ. ກະ ອຽນ ອໍ ກ້ອຍ ກຍາຣ໌ ເລືອຍໆ ຮາງຶ່ຮ ເຍົາ ກະ ການິດ ເຍົາ. ຮາງຶ່ຮ ອຽນ ອໍ
 ກາ ເຢັງ ເຈົ້າຮາຊີ ໂອນ ເຍົາ ລາ ກາເລີຍ ອິນແຍ່ະ ແຕ ຮາງຶ່ຮ ກວາຍ ເຕ່ອ ດັງ.

8 ແຊມອາຍ ເອີຍ! ໄນ່ ລາ ປັນຍາຍ ປຣຊິດ ເກົາ ຍິອ໌ ປາຕັບ ເຍົາ: ຄັນ ເບີນ ຮາມິ້ຮ ອິນເຕ້າ ລາ ອໍ ລາລີ້
 ກະ ປຍາຍ ເມົາ ຍ່ອງ, ອີງເຄາະ ເຍົາ ຄິດ ເລືອຍໆ ແຕ ຮາມິ້ຮ ກ້ອຍ. ຮາມິ້ຮ ກ້ອຍ ລາ ນະໄນ່: ຮາມິ້ຮ ປຍາຍ,
 ຮາມິ້ຮ ຢ້ານັບ, ຮາມິ້ຮ ບຣັຮ ອໍ, ຮາມິ້ຮ ອໍ ໄມ່ອ໌, ກະ ຮາມິ້ຮ ອິນເຕ້າ ກາ ເມົາ ປາຍ ອໍ. 9 ຮາມິ້ຮ ອິນເຕ້າ ກາ
 ເຍົາ ຮຍານ, ດັງ, ກະ ຊ້ອງ ແຕ ເກົາ, ແຕ່ລາ ເຮິມ ເກົາ ຕະ ເຈ້, ອີງເຄາະ ເຍົາ ດວຍ ເລືອຍໆ ຮາມິ້ຮ ກ້ອຍ ເຕ່.
 ນະກ້ອຍ ເຢັງ ເຈົ້າຮາຊີ, ອັນ ກາ ຕາລາ ຮາມິ້ຮ ອຽນ ອໍ, ອັນ ແອິດ ມັນຕຸ ເລືອຍໆ ກະ ເຍົາ.

ໂປໂລ ຊາແອິນ ກວາຍ ເມືອງ ພິລິບປອຍ ຈ່ອຍ ອັນ

10 ເກົາ ຊ້ອງ ຮໍ່ ລາລີ້ ກະ ຊາແອິນ ອິນເຈົ້າ ໄຮ, ເຍົາ ຄິດ ຍິອ໌ ອີ ຈ່ອຍ ເກົາ. ແຕ ອິນໂຍ່ງ ເຍົາ ຄິດ ຍິອ໌
 ອີ ຈ່ອຍ ເກົາ ເຕ່, ມາ ບັອງ ກາ ກ້ອຍ ເຍົາ ຕາ ດັງ ເບີນ ຈ່ອຍ ຢວາຣ. 11 ເກົາ ປາຍ ນະກ້ອຍ ຕາ ເກິນ ຍ່ອນ
 ເກົາ ແອິ, ມາ ຍ່ອນ ເກົາ ຮຍານ ໂອນ ຊ້ອງ ຮໍ່ ເບີນ ປິ້ອ໌ ແຕ່ລາ ຊາອິ້ຍ. 12 ເກົາ ຮາມິ້ຮ ເຈ້ ກາດິດ ກະ ຊຸ.
 ຕິ້ງ ແດີຍ ອາມັງ ເກົາ, ເກົາ ຮາມິ້ຮ ປາໄຊ ກະ ມາເຍົາຍຮ, ຊຸ ເບີນ ກະ ຕຸ່ຮ ກາດິດ, ກະ ເກົາ ເຕ່ອ໌ ຊ້ອງ ຮໍ່
 ອິນແຍ່ະ ແຕ ມັຮ ຮາມິ້ຮ ກ້ອຍ. 13 ອິນແຍ່ະ ກູ່ ຮາມິ້ຮ ລາ ເຕ່ອ໌ ອິນແຍ່ະ ເກົາ ຕະ, ຍ່ອນ ເຮ່ງ ແຕ ເຢຊູ ກຣິ
 ດ ຈ່ອຍ ເກົາ.

14 ມາ ເຍົາ ຕະ ອໍ ແຕ້ອ ເຍົາ ຈ່ອຍ ເກົາ, ບັອງ ກາ ເກົາ ຮາມິ້ຮ ຕຸ່ຮ ກັດ. 15 ກວາຍ ພິລິບປອຍ ເອີຍ! ເຍົາ
 ດັງ ເຈ້ ບັອງ ກາ ເກົາ ຕາແບິ ປາະ ອາຕິ ປັນຍາຍ ອໍ ແຕ ເຢຊູ ກຣິດ, ແວັດ ເກົາ ລ້ອຮ ແຕ ແຄງ ມາເກໂດເນຍ,
 ແອິງ ເຍົາ ມູ່ ກາ ຊາອໍ ຕິ້ງ ເມືອງ ພິລິບປອຍ ຊ້ອງ ເບີນ ຮາງຶ່ຮ ອີ ຈ່ອຍ ເກົາ. 16 ບັອງ ກາ ເກົາ ແອິດ ຕິ້ງ
 ເມືອງ ເທຊະໂລນິກ ເຍົາ ພາຣ໌ ຮັງອອຍ ຈ່ອຍ ໂອນ ເກົາ ບາຣ ເຮິບ. 17 ເກົາ ຕາ ເບີນ ປາຍ ນະກ້ອຍ ຍ່ອນ
 ເກົາ ຍິອ໌ ອີ ເບີນ ເກຣັງ ແຕ ເຍົາ, ມາ ເກົາ ຍິອ໌ ເຍົາ ເບີນ ຮາມິ້ຮ ບຸ່ນ ແຕ ເຢັງ ເຈົ້າຮາຊີ ຊາອິ້ຍ ອາຊ້ອຮ.
 18 ມາ ຊານໍ່ ເກົາ ເບີນ ກູ່ ເຈ້, ແກຼິຍ ຕັອກ, ແກຼິຍ ຈາ. ເກົາ ຕາ ເບີນ ແອິ ມວຍ ຮາມິ້ຮ ອິນເຕ້າ, ຍ່ອນ ເອປາ
 ໂພດີໂຕ ເດິງ ໂອນ ປີ ເກົາ ເຈ້ ມັຮ ຮາມິ້ຮ ກາ ເຍົາ ພາຣ໌ ອີ ຈ່ອຍ ເກົາ. ມັຮ ຮາມິ້ຮ ກ້ອຍ ລາ ນະ ເກຣັງ ເມົາ
 ມ່ອບ ຊາງ ໂອນ ເຢັງ ເຈົ້າຮາຊີ ຊ້ອງ ປາຣວມ. ເຢັງ ເຈົ້າຮາຊີ ຮັບ ເກຣັງ ກ້ອຍ, ກະ ອັນ ຊ້ອງ ຮໍ່ ຮາງຶ່ຮ
 ເຍົາ ຊາງ ອັນ ນະກ້ອຍ. 19 ເຢັງ ເຈົ້າຮາຊີ ລາ ຊຸ ແກຼິຍ ເກຼ້າຍ. ນະກ້ອຍ ອັນ ຈ່ອຍ ໂອນ ເຍົາ ເບີນ ກູ່ ຮາມິ້ຮ
 ອິນເຕ້າ ເຍົາ ອີງເຄາະ ເບີນ ຍ່ອນ ແຕ ເຢຊູ ກຣິດ. 20 ໂອນ ໄຮ ຍ່ອງ ເລືອຍໆ ເຢັງ ເຈົ້າຮາຊີ, ອິມບໍ່ ໄຮ, ຊິດ
 ແດີຍ ເລີ້ຍ ກູມໍ. ອາແມນ.*

ປັນຍາຍ ກັຣຮານ

21 ເກົາ ພາຣ໌ ປັນຍາຍ ຊາອິຣ ກູ່ ນະ ເຍົາ ກາ ປຣ່ອມ ມວຍ ຮາງຶ່ຮ ກະ ເຢຊູ ກຣິດ. ມັຮ ໄລ່ ແຊມອາຍ ກາ
 ແອິດ ມັນຕຸ ກະ ເກົາ ພາຣ໌ ປັນຍາຍ ຊາອິຣ ເຍົາ ເຕ່. 22 ກະ ກູ່ ນະ ມູ່ ກາ ຊາອໍ ອີ ຕາແບິບ ກາຮານ ເຍົາ, ກາ
 ໄລ່ ກາ ຕະ ຮານະ ຕິ້ງ ດຸງ ເຕົາວ ປັນຍາຍ ໂຮມ ກາ ກຣິ້ຮ.

23 ເກົາ ແຊຣ໌ ເຢຊູ ກຣິດ, ອິນເຈົ້າ ໄຮ, ແອິດ ເລືອຍໆ ກະ ຮາເວົ້າຍ ເຍົາ.

* 4:20 4:20 ປັນຍາຍ 'ອາແມນ' ອາຕິ ລັຮ ລາ 'ກຣັກ ນະກ້ອຍ' ແຕ່ລາ 'ແຊຣ໌ ໂອນ ແກິດ ນະກ້ອຍ.'

ປັນຍາ ຊາອົຣ ໂປໂລ ຄຽນ ໂອນ ມູ່ ກາ ຊາອຳ ແອັດ ຕິ່ງ ເມືອງ ໂກໂລຊາຍ

ປັນຍາ ອາຕີ ອິນໂຍ່ງ

ໂປໂລ ຄຽນ ປັນຍາ ຊາອົຣ ໄນ່ ພາອົ ໂອນ ມູ່ ກາ ຊາອຳ ແອັດ ຕິ່ງ ເມືອງ ໂກໂລຊາຍ, ແຄງ ເອເຊຍ, ມາສ 60 ກູມັ ແວັດ ເຢຊູ ແກັດ. ອັນ ຄຽນ ປັນຍາ ໄນ່ ຍ່ອນ ອັນ ຊ້ອງ ຮານ ເບີນ ມັຣ ກວາຍ ອາຕີ ປັນຍາ ເຢັງ ເຈົາຣາຊີ ຕາ ເບີນ ປຍາຍ໌ ໂອນ ມູ່ ກາ ຊາອຳ ຕິ່ງ ເມືອງ ໂກໂລຊາຍ. ໄລ່ ອາຕີ ມັຣ ມູ່ ກາ ຊາອຳ ອົງເຄາະ ຢ້າມັບ ກະ ຊາງ ເທວາດາ ເຢັງ ເຈົາຣາຊີ ຕິ່ງ ມັນລ້ອງ, ກະ ອົງເຄາະ ຕະ ຮິ່ດ ກິດ ຕາປູ່ນ ຄານອດ ອິດຊະຣາ ເອລ. ມັຣ ກວາຍ ກ້ອຍ ປາຍ ເບີນ ຊາ ຣາມິ່ຣ ຊັຣນາ ກາ ອົງເຄາະ ຕັນ, ກະ ໄລ່ ອາຕີ ມັຣ ຣາມິ່ຣ ຕາ ອໍ ກາ ມໍ່ອໍ ແຮີ.

ໂປໂລ ຄຽນ ມັຣ ຣາມິ່ຣ ປຍາຍ໌ ລາລີ່ ດໍອົ ຈິ່ລ ລັຣ ມັຣ ຣາມິ່ຣ ກ້ອຍ. ອັນ ປາຍ ເຢຊູ ກຣິດ ເບີນ ອຳນາດ ເຕອົ ໂອນ ໄລ່ ເບີນ ອາມົ່ງ ເລືອຍໆ ແຕ ອັນ. ມັຣ ຊັນຕອຍ໌ ກາ ເມົ້າ ອາຕີ ຕາ ເບີນ ປຍາຍ໌, ຕະ ໂອນ ມູ່ ກາ ຊາອຳ ແກັດ ກັຣຍັຣ, ເຈີ່ ແອັດ ເຢັງ ແຕ ເຢັງ ເຈົາຣາຊີ. ມາ ຍ່ອນ ແຕ ເຢຊູ, ເຢັງ ເຈົາຣາຊີ ແຕງ ມັນລ້ອງ ກູແຕອົ; ກະ ຍ່ອນ ແຕ ເຢຊູ, ເຢັງ ເຈົາຣາຊີ ປາໂຣມ ອິນແຍ່ະ ມັຣ ກວາຍ ໂອນ ລົບ ລັຣ ປີ່ ອັນ. ແອັງ ເຢຊູ ແຕີ່ ເຕອົ ໂອນ ກວາຍ ເບີນ ອາມົ່ງ ຊັດ ແດັຍ.

ກາເລັຍ ແຕ ກ້ອຍ ແອັນ, ໂປໂລ ອາຕີ ຊາອິ້ຍ ຣາມິ່ຣ ໂອນ ໄຣ ອິດ ຕັອກ ຕິ່ງ ແດັຍ ອາມົ່ງ ໄຣ.

1 ເກົາ ລາ ໂປໂລ ຄຽນ ປັນຍາ ຊາອົຣ ໄນ່. ເກົາ ລາ ກວາຍ ເຢັງ ເຈົາຣາຊີ ຮຽຮ ປາຈຸ່ຣ ເປາະ ຕະ ຮານະ ເຢຊູ ກຣິດ. ກະ ຕິໂມທຽວ, ລາ ແຊມອາຍ ໄຣ, ອັນ ກາຮານ ເຍົາ ເຕ່.

2 ເກົາ ຄຽນ ປັນຍາ ໄນ່ ພາອົ ຊາອົຣ ຈຸ່ມ ໄລ່ ກາ ຊາອຳ ກະ ຕາປູ່ນ ໄກຣ ລາລີ່ ເຢຊູ ກຣິດ ແອັດ ຕິ່ງ ເມືອງ ໂກໂລຊາຍ. ເກົາ ແຊອົ ເຢັງ ເຈົາຣາຊີ, ອິມປໍ່ ໄຣ, ຈ່ອຍ ເມົາດ ເຍົາ, ກະ ໂອນ ເຍົາ ແອັດ ບັນ ຊວານ ອຽນ ອໍ ເລືອຍໆ.

ໂປໂລ ເກົາແຊອົ ໂອນ ກວາຍ ໂກໂລຊາຍ

3 ແຕ້ອົ ຮິ ເກົາແຊອົ ໂອນ ເຍົາ, ຮິ ຊາແອັນ ເລືອຍໆ ເຢັງ ເຈົາຣາຊີ, ອິມປໍ່ ເຢຊູ ກຣິດ, ອິນເຈົາ ໄຣ, 4 ຮິ ຊາແອັນ ມະກ້ອຍ ຍ່ອນ ຮິ ຊ້ອງ ເຈີ່ ເຍົາ ຊາອຳ ເຢຊູ ກຣິດ, ກະ ເຍົາ ເບີນ ຮາງິຣ ອາໂຢະ ອິນແຍ່ະ ມັຣ ໄລ່ ກາ ຕາປູ່ນ ຮານະ ເຢຊູ ກຣິດ. 5 ເຍົາ ເບີນ ຮາງິຣ ມະກ້ອຍ ຍ່ອນ ເຍົາ ຊ້ອງ ເຈີ່ ປັນຍາ ປຍາຍ໌, ເຈີ່ ເຍົາ ອົງກ່ອງ ເບີນ ຣາມິ່ຣ ມຸ່ນ ປັຣແນີ ມັນເຕຣົາ ແອັດ ຕິ່ງ ມັນລ້ອງ. 6 ປັນຍາ ອໍ ແຕ ເຢັງ ເຈົາຣາຊີ ແຕ້ອົ ປີ່ ເມືອງ ການໍ່ ອົ ແຮີ ມະ ອັນ ແຕ້ອົ ປີ່ ເຍົາ. ກະ ປັນຍາ ໄນ່ ແກັດ ປາໄລ ຕິ່ງ ຮາງິຣ ກວາຍ ກຣວາງ ກ້ອຍ ມູເຈິງ ເຍົາ ຊ້ອງ ອັນ ແກັດ ປາໄລ ຕິ່ງ ຮາງິຣ ເຍົາ ເຕ່, ແຕ ຕາໄງ ເຍົາ ຊ້ອງ ກະ ດັງ ແຈງ ປັນຍາ ປຍາຍ໌ ແຕ ເຢັງ ເຈົາຣາຊີ ຈ່ອຍ ເມົາດ ເຍົາ. 7 ປັນຍາ ໄນ່ ເຍົາ ຊ້ອງ ແຕ ເອປາພຣາ, ລາ ເຍົາ ຣາຕອຍ ລາລີ່ ກະ ຮິ. ອັນ ປຣ່ອມ ຕະ ຮານະ ໂອນ ເຢຊູ ກຣິດ ມັນຕຸ ກະ ຮິ. ເອປາພຣາ ອາຕີ ເຍົາ ປັນຍາ ໄນ່ ເຕ່ນ ຮິ, ຍ່ອນ ຮິ ຕາ ເຕອົ ແຕ້ອົ ປີ່ ເຍົາ. 8 ກະ ເອປາພຣາ ອາຕີ ລັຣ ໂອນ ຮິ ດັງ ຣາເວົ້າຍ ເຢັງ ເຈົາຣາຊີ ໂອນ ເຍົາ ເບີນ ຮາງິຣ ອາໂຢະ.

9 ມະກ້ອຍ ແຕ ຕາໄງ ຮິ ຊ້ອງ ປັນຍາ ກ້ອຍ, ຮິ ເກົາແຊອົ ເລືອຍໆ ໂອນ ເຍົາ. ຮິ ແຊອົ ເຢັງ ເຈົາຣາຊີ ໂອນ ເຍົາ ດັງ ກາເລັຍ ແອັນ ແຕ ມັຣ ຣາມິ່ຣ ເຢັງ ເຈົາຣາຊີ ຢໍອົ ອີ ໂອນ ເຍົາ ຕະ, ກະ ຮິ ເກົາແຊອົ ໂອນ ເຍົາ ແກັດ ຮາໂງ່ອົ ຮາລັງ ກະ ດັງ ແຈງ ແອັນ ຍ່ອນ ແຕ ຣາເວົ້າຍ ເຢັງ ເຈົາຣາຊີ. 10 ຮິ ເກົາແຊອົ ມະກ້ອຍ ດໍອົ ເຍົາ ເຕອົ ຕະ ຮານະ ປຍາຍ໌ ຍິ່ຣ ເມັງ ອິນເຈົາ ໄຣ, ກະ ອັນ ເບີນ ຮາງິຣ ຮໍ້ອົ ເລືອຍໆ ກະ ເຍົາ, ກະ ໂອນ ເຍົາ ແກັດ ປາໄລ ລາ ເຍົາ ຕະ ຮານະ ອໍ, ກະ ໂອນ ເຍົາ ດັງ ຊາອິ້ຍ ແອັນ ແຕ ເຢັງ ເຈົາຣາຊີ. 11 ຮິ ແຊອົ ເຢັງ ເຈົາຣາຊີ

ໂອນ ອຳນາດ ອັນ ແອິດ ຈ່ອຍ ເລື້ອຍໆ ເຍົາ. ອຳນາດ ອັນ ລາ ອາງອີ້ຮ ແກ້ຍ ອິນແຍ່ະ ແຕ ອຳນາດ ການໍ້ອໍ. ຄັນ ເຍົາ ເບີນ ອຳນາດ ໄນ່, ເຍົາ ເຮົາບ ຈີວ ເລື້ອຍໆ ກູ່ ຣາມິ້ຮ ຕຸ່ຮ ກັດ, ກະ ເຍົາ ອິນມ້ອງ ຊ້ອງ ຮໍ້ອໍ. ¹² ກະ ຮິ ຊາແອິນ ເຢົາງ ເຈົາຣາຊີ, ອິມປໍ່ ໄຮ, ອັນ ໂອນ ເຍົາ ເບີນ ຮັບ ແຕ່ ມັຮ ມູ່ນ ອັນ ຈ່ອຍ ໂອນ ອິນແຍ່ະ ມັຮ ກວາຍ ຊາອຳ ກາ ແອິດ ຕຶ້ງ ອິນຕຸ ປຶ້ງ ກາ ອັນ ຊົດ. ¹³ ອັນ ຈ່ອຍ ໂອນ ໄຮ ລ່ອ່ຮ ແຕ ອິນຕຸ ການຳ, ລາ ອິນ ຕຸ ກາ ເຢົາງ ຊາຕານ ຕະ ຊົດ. ກະ ອັນ ໂອນ ເຢຊູ ກຮິດ ແອິນ ຕະ ຊົດ ໄຮ, ລາ ກອນ ກາ ອັນ ອາໂຢ່ະ ປາຊີ ລາລີ້. ¹⁴ ຍ່ອນ ເຢຊູ ກູຈິດ ຕາງ ໄຮ, ມະກ້ອຍ ເຢົາງ ເຈົາຣາຊີ ແຕ່ອໍ ໄທ ລັຮ ໄຮ ກະ ຕັຮ ໂລ່ຍຮ ໄຮ.

ໂປໂລ ອາຕີ ແຕ ເຢຊູ ກຮິດ

¹⁵ ໄກຣ ລາລີ້ ເຢົາງ ເຈົາຣາຊີ ເມົາ ຕາ ເກັ້ຍ ເຮີມ. ມາ ກວາຍ ອາແລ່ະ ກາ ເຮີມ ເຢຊູ, ກວາຍ ກ້ອຍ ລາ ມູ ເຈິງ ອັນ ເຮີມ ເຢົາງ ເຈົາຣາຊີ ແຕ່. ກະ ເຢຊູ ລາ ແອິດ ມັນຕຸ ກະ ເຢົາງ ເຈົາຣາຊີ ແຕ ຕາໄງ ເຢົາງ ເຈົາຣາຊີ ຕາ ຢວາຣ ແຕງ ອິນເຕົາ. ¹⁶ ຍ່ອນ ແຕ ເຢຊູ, ເຢົາງ ເຈົາຣາຊີ ແຕງ ອິນແຍ່ະ ມັຮ ຣາມິ້ຮ ຕຶ້ງ ມັນລ້ອງ ກະ ຕຶ້ງ ກູແຕອໍ, ມັຮ ຣາມິ້ຮ ໄຮ ແຕ່ອໍ ເຮີມ ກະ ມັຮ ຣາມິ້ຮ ໄຮ ຕາ ແຕ່ອໍ ເຮີມ. ເຢົາງ ເຈົາຣາຊີ ແຕງ ອິນແຍ່ະ ຣາມິ້ຮ ຊົດ ກະ ອິນແຍ່ະ ຣາມິ້ຮ ອຳນາດ ຕຶ້ງ ແປັງ ກະ ຕຶ້ງ ປິ່ນ ຍ່ອນ ແຕ ເຢຊູ ກະ ໂອນ ເຢຊູ. ¹⁷ ແຕ ອິນໂຍ່ງ ເຢົາງ ເຈົາຣາຊີ ຕາ ຢວາຣ ແຕງ ອິນແຍ່ະ ຣາມິ້ຮ ກ້ອຍ, ລາ ເບີນ ເຈີ້ ເຢຊູ ກຮິດ. ກະ ຍ່ອນ ແຕ ເຢຊູ ກູ ຣາມິ້ຮ ກ້ອຍ ແອິດ ຣາປຍາຍ ແກິດ ອິນຕຸ. ¹⁸ ມະກ້ອຍ ມະ ຈະ ກວາຍ ອິງເຄາະ ເບີນ ແປັງ ແຕ ແຕ່ອໍ ອາມັງ, ມູເຈິງ ກ້ອຍ ແຕ່ ມັຮ ມູ່ ກາ ຊາອຳ ເຢົາງ ເຈົາຣາຊີ ອິງເຄາະ ເບີນ ເຢຊູ ມະ ແຕ່ອໍ ແກິດ ອາມັງ ເລື້ອຍໆ. ເຢຊູ ລາ ມະ ແປັງ ໂອນ ມູ່ ກາ ຊາອຳ. ແຕ ອິນໂຍ່ງ ລາລີ້ ລາ ເຢຊູ ແຕ່ ກູຈິດ ມາ ແຕ່ອໍ ອາມັງ ລັຮ. ຍ່ອນ ມະກ້ອຍ, ອັນ ແກິດ ປິ່ດ ກາເລີຍ ອິນແຍ່ະ ແຕ ຣາມິ້ຮ ການໍ້ອໍ. ¹⁹ ເຢົາງ ເຈົາຣາຊີ ຊ້ອງ ຮໍ້ອໍ ຮາງຶ່ຮ ໂອນ ເຢຊູ ກຮິດ ເບີນ ກູ ຣາມິ້ຮ ມະ ອັນ, ແກິດ ຣາລີ້ ກະ ອັນ ແຕ່. ²⁰ ກະ ຍ່ອນ ແຕ ເຢຊູ ກຮິດ, ເຢົາງ ເຈົາຣາຊີ ໂອນ ກູ ຣາມິ້ຮ ຕຶ້ງ ກູແຕອໍ ໄນ່ ກະ ຕຶ້ງ ມັນລ້ອງ ແກິດ ຣາຕອຍ ລັຮ ກະ ອັນ. ອັນ ຕະ ມະກ້ອຍ ຍ່ອນ ແຕ ກອນ ອັນ ກູຈິດ ລັອຮ ອາຣາມ ຕຶ້ງ ອາລ່ອງ ຊັງກັງ.

²¹ ກະ ເຍົາ, ແຕ ອິນໂຍ່ງ ເຍົາ ແອິດ ເຢິ່ງ ແຕ ເຢົາງ ເຈົາຣາຊີ, ກະ ຮາງຶ່ຮ ເຍົາ ຮາຈິ່ລ ເລື້ອຍໆ ໂຈະ ເຢົາງ ເຈົາຣາຊີ ຍ່ອນ ເຍົາ ຕະ ຮານະ ຕາ ອໍ. ²² ມາ ເຢຊູ ຈີວ ກູຈິດ ຈະ ອັນ ດໍ້ອໍ ໂອນ ເຍົາ ແຕ່ອໍ ແກິດ ຣາຕອຍ ລັຮ ກະ ເຢົາງ ເຈົາຣາຊີ. ອັນ ຕະ ໂອນ ເຍົາ ແຕ່ອໍ ຕາຍິ່ງ ຍັຮ ເມີງ ເຢົາງ ເຈົາຣາຊີ ເບີນ ຮາງຶ່ຮ ບຮັຮ ອໍ; ຕາ ເບີນ ເມົາ ແຕ່ອໍ ຕິ ປາຍ ເຍົາ ເບີນ ໂລ່ຍຮ, ກະ ເຢົາງ ເຈົາຣາຊີ ຕາ ເບີນ ເຮີມ ໂລ່ຍຮ ອິນເຕົາ. ²³ ເຍົາ ແຕ່ອໍ ຕາຍິ່ງ ມະກ້ອຍ, ຄັນ ເຍົາ ຊາອຳ ເລື້ອຍໆ ປັຮນາຍ ອໍ ແຕ ເຢຊູ ກຮິດ, ກະ ຮາງຶ່ຮ ເຍົາ ແອິດ ຈັບ ມະ ອາລ່ອງ ກາ ເບີນ ເຮັຮ ອິນຕຸຊໍ. ມະກ້ອຍ ຕາ ເບີນ ເມົາ ແຕ່ອໍ ປັຮຕຶ້ ເຍົາ ໂອນ ຕັຮ ມັຮ ຣາມິ້ຮ ເຍົາ ອິງກ່ອງ ແຕ ປັຮນາຍ ອໍ ກ້ອຍ, ເຈີ້ ຕາປູ່ນ ປັຮນາຍ ການໍ້ອໍ. ປັຮນາຍ ອໍ ແຕ ເຢຊູ ກຮິດ ກາ ເຍົາ ຊ້ອງ ເຈີ້, ປັຮນາຍ ໄນ່ ແຕ່ອໍ ປິ່ ອິນແຍ່ະ ມັຮ ກວາຍ ການໍ້ອໍ ແຮີ. ເກົາ ໂປໂລ, ລາ ກວາຍ ກາ ເດິງ ປັຮນາຍ ອໍ ໄນ່.

ເຢົາງ ເຈົາຣາຊີ ຮຽຮ ໂປໂລ ໂອນ ຕະ ຮານະ ອັນ

²⁴ ຊານໍ່ ເກົາ ຊ້ອງ ຮໍ້ອໍ ລາລີ້ ເກົາ ຈີວ ຕຸ່ຮ ກັດ ໂອນ ເຍົາ. ມັຮ ຣາມິ້ຮ ຕຸ່ຮ ກັດ ເຢຊູ ຈີວ ໂອນ ມູ່ ກາ ຊາ ອຳ, ມາ ຕາ ຢວາຣ ແມັມ, ເກົາ ແອິນ ຈີວ ມັຮ ຣາມິ້ຮ ຕຸ່ຮ ກັດ ກ້ອຍ. ²⁵ ເຢົາງ ເຈົາຣາຊີ ຮຽຮ ເກົາ ໂອນ ຕະ ຮານະ ຈ່ອຍ ມູ່ ກາ ຊາອຳ. ມາ ອັນ ໂອນ ເກົາ ຕະ ຮານະ ກ້ອຍ ໂອນ ເຍົາ, ດໍ້ອໍ ເຍົາ ດັງ ແຈງ ລາລີ້ ອິນແຍ່ະ ມັຮ ປັຮນາຍ ອັນ. ²⁶ ແຕ ອິມແປີ ເມົາ ປາໂຕ່ະ ປັຮນາຍ ໄນ່, ກະ ກວາຍ ຕາ ແຕ່ອໍ ດັງ ຢວາຣ ປັຮນາຍ ໄນ່. ມາ ຊານໍ່ ເຢົາງ ເຈົາຣາຊີ ອາປັຮ ໂອນ ກວາຍ ຊາອຳ ເບີນ ດັງ ປັຮນາຍ ກ້ອຍ. ²⁷ ເຢົາງ ເຈົາຣາຊີ ຍິ້ອ ອີ ໂອນ ກວາຍ ຊາອຳ ດັງ ປັຮນາຍ ປາໂຕ່ະ ໄນ່ ລາ ຣາມິ້ຮ ປາຊີ ລາລີ້. ກະ ເຢົາງ ເຈົາຣາຊີ ໂອນ ກວາຍ ກາ ຕາ ແກິນ ກວາຍ ອິດຊະຣາເອລ ດັງ ແຕ່ ຣາມິ້ຮ ໄນ່. ຣາມິ້ຮ ປາຊີ ໄນ່ ລາ ເຢຊູ ກຮິດ ແອິດ ຕຶ້ງ ຮາງຶ່ຮ ເຍົາ. ມະກ້ອຍ ເຍົາ ອິງກ່ອງ ເບີນ ແອິດ ມັນຕຸ ກະ ອັນ ຕຶ້ງ ມັນລ້ອງ. ²⁸ ຮິ ອາຕີ ເລື້ອຍໆ ແຕ ເຢຊູ ກຮິດ. ຮິ ຕ້ອກ ປັຮ ນາຍ ກາແອັຮ ກະ ປັຮນາຍ ຮາໂງ່ຮ ຮາລັງ ໂອນ ກູ່ ມະ ກວາຍ ດັງ, ຍ່ອນ ຮິ ຍິ້ອ ໄລ່ ແກິດ ຊາຊາຍ ຕາປູ່ນ

ຮານະ ເຢຊູ ກຣິດ. 29 ເຮີມ ເກົາ ເຮົາບ ກູຕົງ ຕະ ຮານະ ໄນ່, ລາ ຍ່ອນ ເຢຊູ ກຣິດ ຈ່ອຍ ຕຶ່ງ ຮາງຶ່ຮ ເກົາ ໂອນ ເກົາ ເຕ້ອ້ ຕະ.

2

1 ເກົາ ຍິ້ອ ເຍົາ ດັງ ແຈງ ແຕ ຮາງຶ່ຮ ເກົາ. ຮາງຶ່ຮ ເກົາ ຊ້ອງ ຕຸ່ຮ ລາລີ້ ຍິ້ອ ອີ ຈ່ອຍ ເຍົາ. ກະ ເກົາ ຍິ້ອ ອີ ຈ່ອຍ ເຕ່ ມັຮ ກວາຍ ຊາອຳ ແອັດ ຕຶ່ງ ພີອງ ລາວດີທາອາ, ກາ ໄລ່ ກາ ຕາ ເກີຍ ເຮີມ ຈະ ເກົາ. 2 ເກົາ ຍິ້ອ ໄລ່ ແກັດ ມວຍ ຮາງຶ່ຮ, ມານະ ອາໂຢະ ມານະ, ມານະ ອາຈວຣ ມານະ ໂອນ ຕະ ຮານະ ອໍ. ເກົາ ຍິ້ອ ອີ ໂອນ ຮາງຶ່ຮ ໄລ່ ດັງ ຕາຕ່ອຍ ເບີມ ຮານະ ປາຊີ ລາລີ້ ແຕ ເຢົາງ ເຈົາຮາຊີ ໂອນ ເຕ້ອ້ ໄລ່ ດັງ ແຈງ ຮານະ ອັນ ປາໂຕ່ະ. ຮານະ ປາໂຕ່ະ ໄນ່ ລາ ເຢຊູ ກຣິດ ແຕ່. 3 ຕຶ່ງ ເຢຊູ ກຣິດ ເຢົາງ ເຈົາຮາຊີ ປາໂຕ່ະ ດໍອໍ ກູ່ ຮາມິ້ຮ ປາຊີ ລາ ຮາງຶ່ຮ ຮາລັງ, ກະ ແຕ ກູ່ ຮາມິ້ຮ ເມົາ ເຕ້ອ້ ດັງ ແຕ ເຢົາງ ເຈົາຮາຊີ.

4 ເກົາ ອາຕີ ເຍົາ ປັຮນາຍ ໄນ່, ຍ່ອນ ເກົາ ອົງກ້ອຮ ກວາຍ ການໍອໍ ແຕ້ອ້ ປີ ເຍົາ ອາຕີ ປັຮນາຍ ແອມ ອໍ ຍິ້ອ ອີ ໂອນ ເຍົາ ຕາປູນ ຮານະ ໄລ່. 5 ຊານໍ ຈະ ເກົາ ຕາ ເບີນ ແອັດ ກະ ເຍົາ, ມາ ຮາງຶ່ຮ ເກົາ ແອັດ ເລືອຍໆ ກະ ເຍົາ. ກະ ເກົາ ຮໍອໍ ລາລີ້ ຄັນ ຮາງຶ່ຮ ເຍົາ ແອັດ ຊາເບັງ ອໍ ຢຸມ ເລືອຍໆ ມັຮ ຮາມິ້ຮ ກາ ເຍົາ ຊາອຳ ແຕ ເຢຊູ ກຣິດ.

ເບີນ ເຢຊູ ກຣິດ ລາ ກູ່ ເຈີ້

6 ນະກ້ອຍ ນະ ເຍົາ ຮັບ ເຈີ້ ເຢຊູ ກຣິດ, ອິນເຈົາ ໄຮ, ອົງເຄາະ ເຍົາ ຕະ ປາະ ເລືອຍໆ ແອັດ ມູ ຮາງຶ່ຮ ກະ ອັນ. 7 ອົງເຄາະ ເຍົາ ໂອນ ປັຮນາຍ ອັນ ດັຮ ຕຶ່ງ ຮາງຶ່ຮ ເຍົາ, ກະ ອົງເຄາະ ເຍົາ ປິດ ອາຊ້ອຮ ຕຶ່ງ ຮານະ ເຍົາ ຊາອຳ, ມັຮ ເມົາ ອາຕີ ເຍົາ ເຈີ້. ກະ ອົງເຄາະ ເຍົາ ຊາເອັນ ເຢົາງ ເຈົາຮາຊີ ອິນແຍ່ະ ຮາງຶ່ຮ ຮາແຮີ ເຍົາ.

8 ອົງເຄາະ ເຍົາ ແມ່ ອໍ, ອົງກ້ອຮ ກວາຍ ການໍອໍ ຕວຍ ອິດ ຮານະ ໄນ່ ແຕ ຮາງຶ່ຮ ເຍົາ. ກວາຍ ກ້ອຍ ອາຕີ ປັຮນາຍ ແຄວ້ ກະ ອໍ ລາລີ້, ມາ ປັຮນາຍ ກ້ອຍ ລາ ປັຮນາຍ ບູບວກ ຊ້ອງ ກະ ຕາ ເບີນ ແກັດ ເກົາ ອິນເຕົາ. ໄລ່ ກ້ອຍ ຕາປູນ ຄານອດ ກວາຍ ກະ ຄານອດ ຕຶ່ງ ແດັຍ ໄນ່ ຊ້ອງ, ໄລ່ ຕາ ເບີນ ຕາປູນ ເຢຊູ ກຣິດ. 9 ໄກຮ ລາລີ້, ອິນແຍ່ະ ກູ່ ຮາມິ້ຮ ກາ ເບີນ ຕຶ່ງ ເຢົາງ ເຈົາຮາຊີ ລາ ເຢຊູ ກຣິດ ເບີນ ເຕ່ ບ້ອງ ກາ ອັນ ແກັດ ກວາຍ.

10 ກະ ຍ່ອນ ເຍົາ ເບີນ ມວຍ ຮາງຶ່ຮ ກະ ເຢຊູ ກຣິດ, ລາ ເຍົາ ເບີນ ກູ່ ເຈີ້, ຕາ ເບີນ ແອີ ມວຍ ຮາມິ້ຮ ອິນເຕົາ, ຍ່ອນ ເຢຊູ ກຣິດ ຕາລາ ອິນແຍ່ະ ມັຮ ຮາມິ້ຮ ຊົດ ກະ ອິນແຍ່ະ ມັຮ ຮາມິ້ຮ ອຳນາດ.

11 ຕາປູນ ຄານອດ ກວາຍ ອິດຊະຮາເອລ, ໄລ່ ຕະ ຮິດ ກິດ* ຕຶ່ງ ຈະ ໄລ່. ເຍົາ ເບີນ ເຕ່ ຮິດ ກິດ, ມາ ຮິດ ກ້ອຍ ຕາ ແກັນ ອາຕີ ກວາຍ ຕະ. ຮິດ ກ້ອຍ ເຢຊູ ກຣິດ ແຕ່ ຕະ ໂອນ ເຍົາ, ກະ ຕຶ່ງ ຮິດ ກ້ອຍ ລາ ເຢຊູ ກຣິດ ອາປິດ ຕັຮ ຮາງຶ່ຮ ຕຍາ ເຍົາ ໂອນ ແກັດ ຕາໄມ ແອັນ. 12 ເຍົາ ລາ ນະ ເມົາ ແຕັບ ມັນຕຸ ກະ ເຢຊູ ກຣິດ ບ້ອງ ກາ ເຍົາ ຮັບ ຮິດ ຕຶ່ງ ແດັອ້. ກະ ນະ ເຍົາ ອາມົງ ລັຮ ມັນຕຸ ກະ ເຢຊູ ກຣິດ ເຕ່, ຍ່ອນ ເຍົາ ຊາອຳ ເຢົາງ ເຈົາຮາຊີ ຕະ ໂອນ ເຢຊູ ກຣິດ ອາມົງ ລັຮ ແຕ ກູຈິດ. 13 ແຕ ອິນໂຍ່ງ, ເຍົາ ລາ ນະ ກູຈິດ, ຍ່ອນ ເຍົາ ຕະ ໄລ່ ຍຮ ກະ ເຢຊູ ກຣິດ ຕາ ຢາວຮ ປຽນ ຮາງຶ່ຮ ຕຍາ ເຍົາ ໂອນ ແກັດ ຕາໄມ. ມາ ເຢົາງ ເຈົາຮາຊີ ຕະ ໂອນ ເຍົາ ອາມົງ ລັຮ ມັນຕຸ ກະ ເຢຊູ ກຣິດ, ກະ ອັນ ຕັຮ ອິນແຍ່ະ ໄລ່ຍຮ ໄຮ. 14 ເກົາ ຊາກຳ ປາຍ: ມັຮ ຮານະ ອິນເຕົາ ໄຮ ຕະ ໄລ່ຍຮ ກະ ເຢົາງ ເຈົາຮາຊີ, ລາ ນະ ເຢົາງ ເຈົາຮາຊີ ຄຽນ ອິນແຍ່ະ ມັຮ ຮາມິ້ຮ ກ້ອຍ ຕຶ່ງ ເຈຍ. ເຈີ້ ອັນ ອິດ ເຈຍ ກ້ອຍ ແຕັຮ ດໍອໍ ຕຶ່ງ ອາລ່ອງ ຊົງກັງ ເຢຊູ ກຣິດ. ເຈີ້ ເຢຊູ ກຣິດ ກູຈິດ ດໍອໍ ອາປິດ ອິນແຍ່ະ ມັຮ ໄລ່ຍຮ ກ້ອຍ. 15 ແຕ້ອ້ ເຢຊູ ກູຈິດ, ອັນ ຈິລ ເຮົາບ ອິນແຍ່ະ ຮາມິ້ຮ ອຳນາດ ກະ ອິນແຍ່ະ ຮາມິ້ຮ ຊົດ. ອັນ ໂອນ ອິນແຍ່ະ ມັຮ ກວາຍ ເຮີມ ອັນ ເບີນ ເຮົາບ ມັຮ ຮາມິ້ຮ ກ້ອຍ, ຍ່ອນ ອັນ ກູຈິດ ມາ ອາມົງ ລັຮ.

16 ນະກ້ອຍ ເຍົາ ອິນໂຈຍ ຊາງັດ ປັຮນາຍ ເມົາ ຕີ ເຍົາ ແຕ ເກຮົງ ເຍົາ ຈ່ອຍ ຈາ, ແຕ້ລາ ຕາໂງ ເຍົາ ຕະ ຮິດ ຈາ ຮໍອໍ, ແຕ້ລາ ຕາໂງ ຈາ ຮໍອໍ ກາໄຊ ຕາແບີ ລໍອຮ, ແຕ້ລາ ຕາໂງ ເຍົາ ເກີຍ ຮາລູ ຊາງ ເຢົາງ ເຈົາຮາຊີ. 17 ມັຮ ຮາມິ້ຮ ໄນ່ ເຢົາງ ເຈົາຮາຊີ ປາຕັບ ແຕ ອິນໂຍ່ງ ລາ ນະ ມູລ ຊ້ອງ ອັນ ໂອນ ກວາຍ ດັງ ປັຮແນີ ມັນເຕຣົາ ເຢຊູ

* 2:11 2:11 ຮິດ ກ້ອຍ ເມົາ ກິດ ບິ້ອ ອົງກ້ອຮ ແຕ ເກຮົງ ຮາເລົາ.

ກຣິດ ອີ ແຕ້ອ໌. ມາ ຊານຸ່ ເຈຍ ຈະ ເຢຊູ ກຣິດ ແຕ້ອ໌ ເຈີ້. ¹⁸ ນະກ້ອຍ ເຍົາ ອິນໂຈຍ ໂອນ ໄລ່ ກ້ອຍ ອາໂລກ ເຍົາ ກະ ຕະ ໂອນ ເຍົາ ແອີ ເກົາ ແຕ ເຢົາງ ເຈົາຣາຊີ, ໄລ່ ປາຍ ອົງເຄາະ ເຍົາ ຕະ ຣານະ ໂອນ ກວາຍ ເຮີມ ເຍົາ ອາແຊງ ຈະ, ກະ ເຍົາ ອົງເຄາະ ຊາງ ເທວາດາ. ໄລ່ ກ້ອຍ ປາຍ ໄລ່ ດັງ ເຢົາງ ເຈົາຣາຊີ ຍ່ອນ ອັນ ອາປັຣ ເລ້າຍ ໂຈະ ໄລ່. ນະກ້ອຍ ໄລ່ ຄິດ ໄລ່ ປິດ ກາເລີຍ ກະ ດັງ ຊາອິຍ ກາເລີຍ ແຕ ກວາຍ ການໍອ໌. ¹⁹ ໄລ່ ຣາຕັຣ ແຕ ເຢຊູ ກຣິດ. ນະກ້ອຍ ໄລ່ ລາ ນະ ກວາຍ ແອີ ແປ້. ເຢຊູ ລາ ນະ ແປ້, ກະ ມູ່ ກາ ຊາອ້າ ລາ ນະ ຈະ ອັນ. ກວາຍ ອົງເຄາະ ເບີນ ແປ້ ແຕ ແຕ່ອ໌ ອາມັງ ເຈີ້ ແກັດ ປິດ ອາຊ້ອຣ. ມູເຈິງ ກ້ອຍ ແຕ່, ຄັນ ເຢຊູ ກຣິດ ແກັດ ແປ້ ໄຮ, ມັຣ ຮຸ່ນເຣົາງ ອົງຮາງ ກາໄຊ ຣາແຕັດ ມັນຕຸ ແກັດ ມວຍ ຈະຈັນ, ກະ ໄຮ ແຕ່ອ໌ ປິດ ອາຊ້ອຣ ນະ ເຢົາງ ເຈົາຣາ ຊີ ຢໍອ໌.

ໄຮ ກູຈິດ ກະ ອາມັງ ລັຣ ມັນຕຸ ກະ ເຢຊູ ກຣິດ

²⁰ ຄັນ ເຍົາ ກູຈິດ ມັນຕຸ ກະ ເຢຊູ ກຣິດ ເຈີ້, ກະ ເຢຊູ ກຣິດ ອາໂຣຍຣ ເຍົາ ແຕ ມັຣ ຣາມິຣ ເຢົາງ ກາ ຊົດ ຕິ່ງ ແດີຍ ໄນ່, ນານະ ແຕ່ອ໌ ເມົາ ມັນຕຸຣຸ່ ເຍົາ ໂອນ ຕະ ຕາປູນ ຄານອດ ຕິ່ງ ແດີຍ ໄນ່? ²¹ ຄານອດ ກ້ອຍ ປາຍ: "ອິນໂຈຍ ຢຸມ ເກຣິງ ໄນ່. ອິນໂຈຍ ຈິ່ມ ແຕີລາ ຊາປະ ຊັຣນາ ກ້ອຍ."

²² ມາ ມັຣ ຣາມິຣ ໄນ່ ປັຣແນີ ມັນເຕຣົາ ແກັດ ປິດ ອິນແຍ່ະ. ກະ ຄານອດ ກ້ອຍ ລ້ອຣ ແຕ ແບອ໌ ກວາຍ ຊ້ອງ. ²³ ເຍົາ ຊ້ອງ ປັຣນາຍ ໄລ່ ກ້ອຍ ລາ ນະ ປຍາຍ໌ ແຕ່. ໄລ່ ແຕງ ເບີມ ຣິດ ຊາງ. ໄລ່ ອາຕີ ອົງເຄາະ ເຍົາ ຕະ ຣານະ ໂອນ ກວາຍ ເຮີມ ເຍົາ ອາແຊງ ຈະ, ກະ ໄລ່ ອາຕີ ໂອນ ເຍົາ ເດິງ ຕຸຣ ຈະ ເຍົາ ເບີມ. ມາ ປັຣນາຍ ກ້ອຍ ຕາ ເບີນ ແກັດ ເກົາ ອິນເຕົາ, ກະ ຕາ ເບີນ ຈ່ອຍ ອິນເຕົາ ໂອນ ກວາຍ ແຕ່ອ໌ ວຍາຣ ຣານະ ຕາ ອໍ.

3

¹ ຍ່ອນ ເຍົາ ອາມັງ ລັຣ ມັນຕຸ ກະ ເຢຊູ ກຣິດ, ອົງເຄາະ ເຍົາ ຈໍອ໌ ມັຣ ຣາມິຣ ຕິ່ງ ມັນລ້ອງ, ປິ ອິນຕຸ ກຣິດ ຕາກູ ຍິຣ ອາຕ້າ ເຢົາງ ເຈົາຣາຊີ. ² ອົງເຄາະ ເຍົາ ຕາຕ່ອຍ໌ ເລືອຍໆ ມັຣ ຣາມິຣ ຕິ່ງ ແປ້ງ. ອິນໂຈຍ ຕາຕ່ອຍ໌ ມັຣ ຣາມິຣ ຕິ່ງ ແດີຍ ໄນ່. ³ ຍ່ອນ ເຍົາ ລາ ນະ ກູຈິດ ເຈີ້, ກະ ອິນແຍ່ະ ແດີຍ ອາມັງ ເຍົາ, ລາ ນະ ເມົາ ປາໂຕະ ແກຣະ ມັນຕຸ ກະ ເຢຊູ ກຣິດ, ຍ່ອນ ເຍົາ ແອັດ ມວຍ ຣາງິຣ ກະ ເຢົາງ ເຈົາຣາຊີ. ⁴ ແດີຍ ອາມັງ ເຍົາ ຊານຸ່ ລາ ຍ່ອນ ແຕ ເຢຊູ ກຣິດ. ນະກ້ອຍ ແຕ່ອ໌ ຕາໂງ ເມົາ ເຮີມ ເຢຊູ ກຣິດ ເຈົາ ລັຣ ປິ ກູແຕອ໌ ໄນ່, ບ້ອງ ກາ ກ້ອຍ ເມົາ ເຮີມ ເຍົາ ແອັດ ກະ ອັນ ເບີນ ອໍານາດ ອາງອິຣ ນະ ອັນ ແຕ່.

ແດີຍ ອາມັງ ຕຍາ ກະ ແດີຍ ອາມັງ ຕາໄມ

⁵ ຍ່ອນ ນະກ້ອຍ, ອົງເຄາະ ເຍົາ ຕັຣ ອິນແຍ່ະ ມັຣ ຣານະ ຕາ ອໍ. ຣານະ ໄນ່ ລາ ມັນແຊມ ຣາເລົາ ຕາ ເບີນ ລາກວຍ ກາຢາອ໌ ມາ ປິ ມັນຕຸ, ຕະ ຣານະ ກູມາລ, ຢໍອ໌ ອີ ເບີນ ເມົາ, ຢໍອ໌ ອີ ຕະ ຣານະ ຕາ ອໍ, ກະ ກຸມປູຣ ເກຣິງ ຊາມັກ ຕິ່ງ ແດີຍ ໄນ່. ໄລ່ ກາ ກຸມປູຣ ໄນ່ ລາ ນະ ໄລ່ ຊາງ ເຢົາງ ການໍອ໌. ⁶ ຍ່ອນ ອິນແຍ່ະ ມັຣ ຣາມິຣ ໄນ່ ເຢົາງ ເຈົາຣາຊີ ອົງຄິນ ຕິ່ງ ຣາງິຣ ອັນ ໂຈະ ມັຣ ກວາຍ ກາ ຕາ ເບີນ ຊາງັດ ອັນ. ⁷ ແຕ ອິນໂຍ່ງ ເຍົາ ເກີ້ຍ ຕະ ແຕ່ ນະກ້ອຍ, ບ້ອງ ກາ ເຍົາ ອິນນ້ອງ ຕາປູນ ຣາງິຣ ຕຍາ.

⁸ ມາ ຊານຸ່ ອົງເຄາະ ເຍົາ ຕັຣ ອິນແຍ່ະ ມັຣ ຣານະ ໄນ່: ຊາອັຣ ກວາຍ ການໍອ໌, ອົງຄິນ ກວາຍ ການໍອ໌, ຢໍອ໌ ອີ ຕະ ກວາຍ ການໍອ໌, ພາມາດ ກວາຍ ການໍອ໌, ກະ ປັຣນາຍ ຊັຣມວາອ໌ ອິນໂຈຍ ໂອນ ລ້ອຣ ແຕ ແບອ໌ ເຍົາ. ⁹ ມານະ ອິນໂຈຍ ຕະ ອິນຕີ ອາໂລກ ໂຈະ ມານະ, ຍ່ອນ ເຍົາ ຕັຣ ເຈີ້ ຣາງິຣ ຕຍາ ກາ ເຍົາ ເກີ້ຍ ຕາປູນ. ¹⁰ ກະ ເຍົາ ອິດ ເຈີ້ ຣາງິຣ ຕາໄມ. ຣາງິຣ ຕາໄມ ໄນ່ ລາ ເຢົາງ ເຈົາຣາຊີ ຕະ ຕາໄມ ອາຊ້ອຣ ເລືອຍໆ ໂອນ ເຍົາ ດັງ ອິນແຍ່ະ ແຕ ເຢົາງ ເຈົາຣາຊີ. ນະກ້ອຍ ເຍົາ ແກັດ ນະ ອັນ ກາ ແຕງ ເຍົາ ແຕ່. ¹¹ ອາແລະ ກາ ເບີນ ຣາງິຣ ຕາ ໄມ ໄນ່, ຕາ ເບີນ ອິມພາ ອິນເຕົາ ກວາຍ ກ້ອຍ ລາ ກວາຍ ອິດຊະຣາເອລ, ແຕີລາ ຕາ ແກີນ ກວາຍ ອິດຊະຣາ ເອລ. ຕາ ເບີນ ອິມພາ ອິນເຕົາ ອັນ ຕະ ຣິດ ກິດ, ແຕີລາ ຕາ ເບີນ ຕະ ຣິດ ກິດ. ຕາ ເບີນ ອິມພາ ອິນເຕົາ ອັນ ລາ ຕະ ການ, ແຕີລາ ກວາຍ ຕະ ເນົາ ໄທຣ. ຕາ ເບີນ ອິມພາ ອິນເຕົາ ອັນ ລາ ກວາຍ ຊູລ, ແຕີລາ ຕາ ແກີນ ກວາຍ ຊູລ. ຄັນ ອາແລະ ເບີນ ເຢຊູ ກຣິດ ແອັດ ຕິ່ງ ຣາງິຣ ອັນ, ໄນ່ ລາ ກູ່ ເຈີ້, ຍ່ອນ ເຢຊູ ກຣິດ ລາ ປິດ ແກຼຍ ອິນແຍ່ະ ແຕ ການໍອ໌, ກະ ເຢຊູ ກຣິດ ແອັດ ຕິ່ງ ຣາງິຣ ກູ່ ນະ ເຍົາ.

12 ເຢີງ ເຈົ້າຮາຊີ ອາໂຢະ ລາລີ້ ເຍົາ; ອັນ ຮຽຽ ເຍົາ ກະ ອັນ ດໍອໍ ເຍົາ ອິມພາ ແຕ ກວາຍ ການໍອໍ ໂອນ ເຍົາ ຕະ ຮານະ ອັນ ຊ້ອງ. ນະ ກ້ອຍ ອົງເຄາະ ເຍົາ ອິດ ຮາງື່ຮ ນະໄນ່: ຮາງື່ຮ ອາໂຢະ ຕະ ໂຈະ ກວາຍ ການໍອໍ, ຮາງື່ຮ ຢໍອໍ ອີ ຈ່ອຍ ກວາຍ ການໍອໍ, ຮາງື່ຮ ຕາ ເບີນ ໂອດ ອິນເຕົ້າ, ຮາງື່ຮ ລາແມ່ນ ອໍ ໂຈະ ເຍົາ, ກະ ຮາງື່ຮ ຈິວ ຕຸ່ຮ ກັດ. 13 ເຍົາ ມານະ ຈິວ ມານະ, ກະ ມານະ ຕັຮ ໄລ່ຍຮ ມານະ. ຄັນ ເບີນ ກວາຍ ອາແລະ ຕະ ໄລ່ຍຮ ໂຈະ ເຍົາ, ເຍົາ ອິນໂຈຍ ນັບ ໄລ່ຍຮ ກວາຍ ກ້ອຍ ຕະ. ນະ ເຢຊູ ກຣິດ ຕັຮ ໄລ່ຍຮ ເຍົາ, ມູເຈິງ ກ້ອຍ ເຕ່ ອົງເຄາະ ເຍົາ ຕັຮ ໄລ່ຍຮ ເມົ້າ ຕະ ໂຈະ ເຍົາ. 14 ກະ ແຫຼ້ຍ ແຕ ມັຮ ຮາມິ່ຮ ໄນ່ ແອັນ, ອົງເຄາະ ເຍົາ ອິດ ຮາງື່ຮ ອາໂຢະ. ຄັນ ໄຮ ເບີນ ຮາງື່ຮ ອາໂຢະ, ເຕ່ອໍ ໄຮ ແກັດ ມວຍ ຮາງື່ຮ ແອັດ ຮາຕອຍ ກະ ເຍົາ. 15 ອົງເຄາະ ເຍົາ ໂອນ ຮາມິ່ຮ ອຽນ ອໍ ແຕ ເຢຊູ ກຣິດ ຕາລາ ຕິ່ງ ຮາງື່ຮ ເຍົາ. ເຢີງ ເຈົ້າຮາຊີ ກູອໍ ເຍົາ ຢໍອໍ ເຍົາ ແອັດ ຮາຕອຍ ມວຍ ຮາງື່ຮ ກະ ອັນ. ກະ ອົງເຄາະ ເຍົາ ເບີນ ຮາງື່ຮ ຊາແອັນ ອັນ. 16 ອົງເຄາະ ເຍົາ ໂອນ ປັຮນາຍ ເຢຊູ ກຣິດ ແກັດ ເຮ່ງ ອາຊ້ອຮ ລາລີ້ ຕິ່ງ ຮາງື່ຮ ເຍົາ, ໂອນ ເຍົາ ແກັດ ຮາໂງ່ອ ຮາລັ່ງ ເຕ່ອໍ ມານະ ອາຕີ ມານະ, ມານະ ກາແອັຮ ມານະ. ອົງເຄາະ ເຍົາ ລໍ່າ ມັຮ ແພງ ຍ່ອງ ແຕ ປັຮນາຍ ເຢີງ ເຈົ້າຮາຊີ, ແຕ່ລາ ລໍ່າ ແພງ ຊາງ ເຢີງ ເຈົ້າຮາຊີ, ແຕ່ລາ ລໍ່າ ແພງ ກາ ຮາເວົ້າຍ ເຢີງ ເຈົ້າຮາຊີ ໂອນ ເຍົາ ເບີນ. ກະ ແຕ່ອໍ ເຍົາ ລໍ່າ, ອົງເຄາະ ເຍົາ ເບີນ ຮາງື່ຮ ຊາແອັນ ເຢີງ ເຈົ້າຮາຊີ. 17 ປັຮນາຍ ອິນເຕົ້າ ເຍົາ ປາຍ, ກະ ຮານະ ອິນເຕົ້າ ເຍົາ ຕະ, ອົງເຄາະ ເຍົາ ຕະ ຍ່ອນ ເຍົາ ຕາປຸ່ນ ຮານະ ເຢຊູ ກຣິດ. ກະ ເຍົາ ຕະ ອິນເຕ່ນ ຊາແອັນ ອິນເຕ່ນ ເຢີງ ເຈົ້າຮາຊີ, ອິມປໍ່ ໄຮ, ຍ່ອນ ແຕ ຮາມິ່ຮ ເຢຊູ ກຣິດ.

ຮານະ ແອັດ ອໍ ກະ ກວາຍ ມວຍ ດຸງ

18 ມັຮ ເຍົາ ກາ ລາກວຍ, ອົງເຄາະ ເຍົາ ອິດ ຮາງື່ຮ ກາຢາອໍ ເຍົາ. ຄັນ ເຍົາ ຕະ ນະກ້ອຍ, ໄນ່ ລາ ປຍາຍໍ ໂອນ ເຍົາ ກາ ຊາອໍາ ເຢຊູ ກຣິດ.

19 ມັຮ ເຍົາ ກາ ກາຢາອໍ, ອົງເຄາະ ເຍົາ ອາໂຢະ ລາກວຍ ເຍົາ. ກະ ເຍົາ ອິນໂຈຍ ຕະ ອິນຕີ ກັຮແທອໍ ໂຈະ ລາກວຍ ເຍົາ.

20 ມັຮ ເຍົາ ກາ ກອນ ອາໄກ, ອົງເຄາະ ເຍົາ ຊາງັດ ເລືອຍໆ ປັຮໄລຮ ປັຮນາຍ ອິມເປ່ອໍ ອິມປໍ່ ເຍົາ, ຍ່ອນ ຮານະ ໄນ່ ຕະ ໂອນ ຮໍ່ອໍ ຮາງື່ຮ ອິນເຈົ້າ ເຍົາ.

21 ມັຮ ເຍົາ ກາ ອິມປໍ່, ອົງເຄາະ ເຍົາ ອິນໂຈຍ ປັຮຍຸ່ງ ກອນ ເຍົາ, ອົງກ້ອຮ ໄລ່ ຊ້ອງ ເປ່ ຮາງື່ຮ.

22 ມັຮ ເຍົາ ກາ ກວາຍ ຊູລ, ອົງເຄາະ ເຍົາ ຊາງັດ ປັຮໄລຮ ປັຮນາຍ ເນົ້າຍ ເຍົາ ຕິ່ງ ແດັຍ ໄນ່, ມັຮ ຮານະ ອິນເຕົ້າ ໄລ່ ແປຣີ ເຍົາ ຕະ. ເຍົາ ອິນໂຈຍ ຕະ ຮານະ ອໍ ຍໍຮ ເນົ້າງ ໄລ່ ຊ້ອງ, ຍໍອໍ ໄລ່ ຍ່ອງ ເຍົາ. ມາ ອົງເຄາະ ເຍົາ ຕະ ອິນແຍ່ະ ຮາງື່ຮ ເຍົາ, ໂອນ ເຢີງ ເຈົ້າຮາຊີ ເຮີມ ອໍ ຮານະ ເຍົາ ຕະ. 23 ອິນເຕົ້າ ເຍົາ ຕະ, ອົງເຄາະ ເຍົາ ຕະ ອິນແຍ່ະ ຮາງື່ຮ ຮາແຮີ ເຍົາ, ນະ ເຍົາ ຕະ ໂອນ ເຢີງ ເຈົ້າຮາຊີ, ຕາ ແກັນ ໂອນ ກວາຍ. 24 ຍ່ອນ ເຍົາ ດັງ ເຍົາ ເບີນ ເກົ້າ ກະ ມູ່ນ ແຮີ ແຕ ເຢີງ ເຈົ້າຮາຊີ. ອິນເຈົ້າ ເຍົາ ລາ ເຢຊູ ກຣິດ, ກະ ເຍົາ ຕະ ຮານະ ໂອນ ອັນ. 25 ມາ ກວາຍ ອາແລະ ຕະ ຮານະ ຕາ ອໍ, ເຢີງ ເຈົ້າຮາຊີ ກູລັຮ ໂອນ ອັນ ເກົ້າ ຕາ ອໍ ເຕ່, ຍ່ອນ ເຢີງ ເຈົ້າຮາຊີ ຕາ ເບີນ ຕະ ອິມພາ, ມາ ອັນ ຕະ ມູເຈິງ ໂຈະ ກຸ່ ນະ ກວາຍ.

4

1 ມັຮ ເຍົາ ກາ ແກັດ ເນົ້າຍ, ອົງເຄາະ ເຍົາ ຕະ ຕານໍ່ອງ ໂຈະ ຊູລ ເຍົາ. ກະ ອົງເຄາະ ເຍົາ ຕະ ປຍາຍໍ ໂອນ ໄລ່. ຍ່ອນ ເຍົາ ດັງ ເຍົາ ເບີນ ເຕ່ ເນົ້າຍ; ເນົ້າຍ ເຍົາ ລາ ອິນເຈົ້າ ກາ ແອັດ ຕິ່ງ ມັນລໍ່ອງ.

ໂປໂລ ແຊຣໍ ໄລ່ ເກົ້າແຊຣໍ ຈ່ອຍ ອັນ

2 ອົງເຄາະ ເຍົາ ຊາແຮີງ ລາລີ້ ເກົ້າແຊຣໍ ແຕ ຮາງື່ຮ ເຍົາ. ອົງເຄາະ ເຍົາ ຄິ່ດ ອິນເຕົ້າ ກາ ປຍາຍໍ ໂອນ ເຍົາ ເກົ້າແຊຣໍ. ກະ ອົງເຄາະ ເຍົາ ເກົ້າ ຊາແອັນ. 3 ແຊຣໍ ເຍົາ ເກົ້າແຊຣໍ ຈ່ອຍ ຮີ ແຮີ, ແຊຣໍ ເຢີງ ເຈົ້າຮາຊີ ເປັຮ ຮານາ ໂອນ ຮີ ເຕ່ອໍ ອາຕີ ປັຮນາຍ ປາໂຕະ ແຕ ເຢຊູ ກຣິດ. ຍ່ອນ ເກົ້າ ອາຕີ ປັຮນາຍ ກ້ອຍ, ເມົ້າ ໂຈະ ເກົ້າ ຕິ່ງ ກໍ່ອໍ. 4 ອົງເຄາະ ເຍົາ ແຊຣໍ ເຢີງ ເຈົ້າຮາຊີ ຈ່ອຍ ເກົ້າ ໂອນ ເກົ້າ ເຕ່ອໍ ອາຕີ ແຈງ ປັຮນາຍ ປາໂຕະ ກ້ອຍ, ຍ່ອນ ປຍາຍໍ ໂອນ ເກົ້າ ອາຕີ ປັຮນາຍ ກ້ອຍ.

5 ອີງເຄາະ ເຍົາ ຕະ ເປາະ ໂອນ ປຍາຍ ໂຈະ ກວາຍ ກາ ຕາ ຢວາຣ ຊາອຳ. ກະ ເຍົາ ອີງເຄາະ ຄິດ ຕະ ຮານະ ໂອນ ເບີນ ຫົາ ແຕ ຮານະ ເຍົາ ຕະ. 6 ອີງເຄາະ ໂອນ ປັຣໂລຣ ປັຣນາຍ ເຍົາ ແກັດ ຊັຣນັບ ໂອນ ກວາຍ ອີ ຊາ ງັດ, ນະ ຮາແວ້ຣ ເມົາ ໂຈະ ບອຍ ພາດີ ເຈົ້. ນະກ້ອຍ ເຕ່ອ ເຍົາ ດັງ ຕາເອີຍ ປຍາຍ ໂຈະ ອິນແຍ່ະ ມັຣ ກວາຍ.

ໂປໂລ ກັຣບັນ ປັຣຊົດ

7 ຫົາ ແປຣີ ຕິຄິໂກ ອາຕີ ໂອນ ເຍົາ ດັງ ມັຣ ຮາມິຣ ອິນເຕົາ ກາ ແກັດ ກະ ຫົາ. ຕິຄິໂກ ລາ ແຊມອາຍ ກາ ຫົາ ອາໂຢະ ລາລີ້. ກະ ອັນ ຕະ ຊາແຮງ ລາລີ້ ຮານະ ເຢົາງ ເຈົາຮາຊີ ມັນດຸ ກະ ຫົາ. 8 ຫົາ ແປຣີ ອັນ ແຕ້ອ ປິ ເຍົາ ດັອ ອາຕີ ໂອນ ເຍົາ ດັງ ອິນເຕົາ ກາ ແກັດ ກະ ຮີ. ກະ ຫົາ ໂອນ ອັນ ຕາລິ້ນ ຮາງິຣ ເຍົາ. 9 ກະ ໂອເພຊີໂມ ແຮີ ຫົາ ໂອນ ແຕ້ອ ປິ ເຍົາ. ໂອເພຊີໂມ ລາ ແຊມອາຍ ກາ ຫົາ ອາໂຢະ, ກະ ຫົາ ເຕ່ອ ຊາອຳ ຮາງິຣ ອັນ. ແຕ ອິນໂຍ່ງ ອັນ ແອັດ ມວຍ ເມືອງ ກະ ເຍົາ ເຕ່. ເຈົ້ ໄລ່ ບາຣ ນະ ໄນ່ ອາຕີ ໂອນ ເຍົາ ດັງ ອິນແຍ່ະ ມັຣ ຮານະ ກາ ແກັດ ຕຶ້ງ ອິນດຸ ໄນ່.

10 ອາຣິດຕາໂຄ, ອັນ ລາ ເມົາ ໂກບ ດັອ ຕຶ້ງ ກໍ່ອ ມັນດຸ ກະ ຫົາ. ອັນ ພາອ ປັຣນາຍ ຊາອິຣ ເຍົາ. ກະ ມາຣະໂກ ແຮີ, ອັນ ພາອ ປັຣນາຍ ຊາອິຣ ເຍົາ ເຕ່. ອັນ ລາ ແຊມອາຍ ບາຣນາບາ. ມາຣະໂກ ໄນ່ ຫົາ ອາຕີ ເຍົາ ເຈົ້ ແຕ ອິນໂຍ່ງ, ຄັນ ອັນ ແຕ້ອ ປິ ເຍົາ, ເຍົາ ກາຕ້ອງ ອັນ ໂອນ ອັນ ແອັດ ຮໍ່ອ ກະ ເຍົາ. 11 ກະ ໂຢເຊຽ, ອັນ ກາ ເມົາ ດັອ ຮາມິຣ ຢູຊະໂຕ ແຮີ, ອັນ ພາອ ປັຣນາຍ ຊາອິຣ ເຍົາ ເຕ່. ແອັງ ໄລ່ ໄປ ນະ ຊ້ອງ ກວາຍ ອິດ ຊະຮາເອລ ແອັດ ວ່ອຍ ຫົາ ຕະ ຮານະ ເຢົາງ ເຈົາຮາຊີ. ກະ ໄລ່ ຕາລິ້ນ ຮາງິຣ ຫົາ.

12 ເອປາພຣາ, ອັນ ລາ ແຕ ມູ່ ເຍົາ ເຕ່, ກະ ອັນ ປຣ່ອມ ຕະ ຮານະ ໂອນ ເຢຊູ ກຣິດ ແຮີ. ອັນ ພາອ ປັຣນາຍ ຊາອິຣ ເຍົາ ເຕ່, ກະ ອັນ ຫົາແຊອ ເລືອຍໆ ອິນແຍ່ະ ຮາງິຣ ໂອນ ເຍົາ. ອັນ ຫ້ຍ ແຊອ ເຢົາງ ເຈົາຮາຊີ ໂອນ ເຍົາ ແອັດ ມັນຕັດ ອໍ ຕາ ເບີນ ແອີ ມວຍ ຮາມິຣ ອິນເຕົາ ແຕ ມັຣ ຮານະ ເຢົາງ ເຈົາຮາຊີ ຍິອ ເຍົາ ຕາປູນ.

13 ຫົາ ອາຕີ ໂອນ ເຍົາ ດັງ ເຕ່ ແຕ ເອປາພຣາ ໄນ່, ອັນ ລາ ກວາຍ ກາ ອາໂຢະ ລາລີ້ ເຍົາ ກະ ຕະ ຮານະ ອິນ ຕ້ອງ ວ່ອຍ ເຍົາ. ກະ ອັນ ອາໂຢະ ກະ ວ່ອຍ ເຕ່ ໄລ່ ກາ ແອັດ ຕຶ້ງ ເມືອງ ລາວດີເກອາ ກະ ເມືອງ ເຮຍຮາໂປລີ ແຮີ. 14 ລູກາ ລາ ແພດ ກາ ໄຮ ອາໂຢະ ລາລີ້; ອັນ ກະ ເດມາ ອີ ຊາອິຣ ເຍົາ ເຕ່.

15 ຫົາ ພາອ ປັຣນາຍ ຊາອິຣ ມັຣ ແຊມອາຍ ໄຮ ແອັດ ຕຶ້ງ ເມືອງ ລາວດີເກອາ. ກະ ແຊອ ເຍົາ ກູບັນ ກຸຊວານ ແອີຍ ນິມພາ ກະ ມູ່ ໄລ່ ກາ ໂຣ່ມ ຕຶ້ງ ດຸງ ອັນ. 16 ແມິ່ມ ເຍົາ ອານ ເຈຍ ປັຣນາຍ ຊາອິຣ ໄນ່, ຫົາ ແຊອ ເຍົາ ພາອ ໂອນ ມູ່ ກາ ຊາອຳ ປິ ເມືອງ ລາວດີເກອາ, ໂອນ ໄລ່ ອານ ເຕ່. ກະ ແຊອ ເຍົາ ອິດ ເຈຍ ປັຣນາຍ ຊາອິຣ ກາ ຫົາ ຄຽນ ໂອນ ກວາຍ ລາວດີເກອາ ກ້ອຍ, ເຈົ້ ອານ ລັຣ ຕຶ້ງ ມູ່ ເຍົາ. 17 ແຊອ ເຍົາ ອາຕີ ກະ ອາຄິໂປປາຍ: "ອີງເຄາະ ໄມ່ ແມ່ ຊັງໄກຣ ລາລີ້ ຮານະ ເຢົາງ ເຈົາຮາຊີ ໂອນ ໄມ່ ຕະ, ກະ ຕະ ຮານະ ກ້ອຍ ໂອນ ເຈົ້."

18 ໄກຣ ລາລີ້ ອາຕີ ຫົາ, ໂປໂລ, ຄຽນ ເບີມ ປັຣນາຍ ຊາອິຣ ປັຣຊົດ ໄນ່. ແຊອ ເຍົາ ອິນໂຈຍ ຊາລິຣ ຫົາ ອິນນ້ອງ ແອັດ ຕຶ້ງ ກໍ່ອ. ຫົາ ແຊອ ເຢົາງ ເຈົາຮາຊີ ວ່ອຍ ເມົາດ ເລືອຍໆ ເຍົາ.

ປັນຍາ ຊາອົຣ ມວຍ ໂປໂລ ຄຽນ ໂອນ ມູ່ ກາ ຊາອຳ ແອັດ ຕິ່ງ ເມືອງ ເທຊະໂລນິກ

ປັນຍາ ອາຕີ ອິນໂຍ່ງ

ໂປໂລ ຄຽນ ປັນຍາ ຊາອົຣ ໄນ່ ພາອ໌ ໂອນ ມູ່ ກາ ຊາອຳ ແອັດ ຕິ່ງ ເມືອງ ເທຊະໂລນິກ, ແຄງ ມາຫ໌ໂດເນຍ. ອັນ ຄຽນ ມາຣ 51 ກູມ໌ ແວັດ ເຢຊູ ແກັດ. ໂປໂລ ຊາກຳ ອັນ ລາ ນະ ກວາຍ ຕຣິຣ໌ ກູປູອ໌ ຢັອ ອີ ໂອນ ເປັນ ກວາຍ ຊາອຳ ເຢິງ ເຈົາຣາຊີ ຕິ່ງ ອິນຕຸ ກາ ອັນ ຕຣິຣ໌. ມາ ມັຣ ກວາຍ ອິດຊະຣາເອລ ອິງຄິນ ອັນ ກະ ເຍົາ ອັນ, ກະ ກວາຍ ອິດຊະຣາເອລ ຕູ່ຍຣ ອາລ໌ອຣ ໄລ໌ ແຕ ເມືອງ ເທຊະໂລນິກ. ອິນຕູນ ກ້ອຍ, ໂປໂລ ແປຣີ ຕີໂມທຽວ ເປາະ ຊາອົຣ ລັຣ ມູ່ ກາ ຊາອຳ ຕິ່ງ ເມືອງ ກ້ອຍ. ບັອງ ໂປໂລ ແອັດ ຕິ່ງ ເມືອງ ໂກຣິນໂທ, ອັນ ຊ້ອງ ຊາອື່ຍ ຮາມ ອໍ ແຕ ມັຣ ມູ່ ກາ ຊາອຳ ຕະ ຮານະ ເຢິງ ເຈົາຣາຊີ ຕິ່ງ ເມືອງ ເທຊະໂລນິກ.

ຕິ່ງ ປັນຍາ ຊາອົຣ ໄນ່ ໂປໂລ ກາໄຕຣ໌ ມູ່ ກາ ຊາອຳ. ອັນ ຊາແອັນ ເຢິງ ເຈົາຣາຊີ ຍ່ອນ ມູ່ ກາ ຊາອຳ ຕິ່ງ ເມືອງ ເທຊະໂລນິກ ເປັນ ຣາງິຣ໌ ຊາອຳ ກະ ຣາງິຣ໌ ອາໂຢະ ເຍົາ. ອັນ ຕາແອັຍ ມັຣ ປັນຍາ ໄລ໌ ອາເປືຣ໌ ອັນ ແຕ ຮານະ ເຢຊູ ແຕ້ອ໌ ລັຣ ເຣັບ ກາ ບາຣ, ກະ ຮານະ ກາ ປາຍ: ຄັນ ເປັນ ກວາຍ ຊາອຳ ກາ ກູຈິດ ອິນໂຍ່ງ ແຕ ເຢຊູ ແຕ້ອ໌ ລັຣ ເຣັບ ກາ ບາຣ, ກວາຍ ກ້ອຍ ເປັນ ອາມັງ ເລືອຍໆ ມາ ຕາ ເປັນ? ກະ ໂປໂລ ອາຕີ ມູ່ ກາ ຊາອຳ ອິງເຄາະ ກູຕົງ ຕະ ຮານະ ເຢິງ ເຈົາຣາຊີ ບັອງ ກາ ອິນນ້ອງ ແອັດ ຫາຣາະ ເຢຊູ ແຕ້ອ໌ ລັຣ ເຣັບ ກາ ບາຣ.

1 ຫົາ ລາ ໂປໂລ ຄຽນ ປັນຍາ ໄນ່ ພາອ໌ ຊາອົຣ ມູ່ ກາ ຊາອຳ ແອັດ ຕິ່ງ ເມືອງ ເທຊະໂລນິກ. ກະ ໄລ໌ ບາຣ ນະ ຊິລາ ກະ ຕີໂມທຽວ ພາອ໌ ປັນຍາ ຊາອົຣ ເຍົາ ແຕ່. ເຍົາ ເປັນ ມວຍ ຣາງິຣ໌ ກະ ເຢິງ ເຈົາຣາຊີ, ອິມປໍ ໄຣ, ກະ ເຢຊູ ກຣິດ, ອິນເຈົາ ໄຣ. ຫົາ ແຊອ໌ ເຢິງ ເຈົາຣາຊີ ຈ່ອຍ ເມົາດ ເຍົາ ກະ ໂອນ ເຍົາ ແອັດ ບັນ ຊວານ ອຽນ ອໍ ເລືອຍໆ.

ໂປໂລ ຊາແອັນ ເຢິງ ເຈົາຣາຊີ ຍ່ອນ ແຕ ກວາຍ ຊາອຳ ຕິ່ງ ເມືອງ ເທຊະໂລນິກ

2 ຮິ ຊາແອັນ ເລືອຍໆ ເຢິງ ເຈົາຣາຊີ ຍ່ອນ ແຕ ອິນແຍະ ກູ່ ນະ ເຍົາ, ກະ ຮິ ຕາ ເປັນ ຊາລິຣ ຫົາແຊອ໌ ໂອນ ເຍົາ. 3 ຮິ ຊາແອັ ເລືອຍໆ ຍັຣ ເມິງ ເຢິງ ເຈົາຣາຊີ, ອິມປໍ ໄຣ, ຮານະ ເຍົາ ຕະ ຕາປູນ ຣາງິຣ໌ ຊາອຳ ເຢິງ ເຈົາຣາຊີ. ຮິ ຊາແອັ ເຍົາ ອາໂຢະ ເຍົາ ຊາອື່ຍ; ນະກ້ອຍ ເຍົາ ກູຕົງ ຕະ ຮານະ ຈ່ອຍ ເຍົາ. ກະ ຮິ ຊາແອັ ເຍົາ ຢຸມ ດໍອ໌ ມັຣ ຣາມິຣ໌ ເຍົາ ອິງກ່ອງ ແຕ ເຢຊູ ກຣິດ, ອິນເຈົາ ໄຣ. 4 ແຊມອາຍ ເອີຍ! ຮິ ດັງ ເຈີ່ ເຢິງ ເຈົາຣາຊີ ອາໂຢະ ລາລີ່ ເຍົາ, ກະ ອັນ ຣຽຣ ເຍົາ. 5 ຍ່ອນ ແຕ້ອ໌ ຮິ ເດິງ ປັນຍາ ອໍ ແຕ ເຢິງ ເຈົາຣາຊີ ແຕ້ອ໌ ປີ ເຍົາ, ປັນຍາ ກ້ອຍ ແກັດ ແບງ ກາເລີຍ ແຕ ປັນຍາ ກວາຍ ຫ້ິຍ ຕະ ອິນຕີ, ຍ່ອນ ຣາເວີຍ ເຢິງ ເຈົາຣາຊີ ໂອນ ເຍົາ ດັງ ແຈງ ລາລີ່ ປັນຍາ ກ້ອຍ ລາ ປາຍາຍ. ເຍົາ ເຣິມ ເຈີ່ ມັຣ ຮານະ ຮິ ຕະ ບັອງ ຮິ ແອັດ ກະ ເຍົາ, ຍ່ອນ ຮິ ຊ້ອງ ອາໂຢະ ເຍົາ. 6 ນະກ້ອຍ ເຍົາ ດວຍ໌ ຮິ ມູເຈິງ ເຍົາ ດວຍ໌ ອິນເຈົາ ໄຣ ແຕ່. ຕາມ ເຍົາ ຣາມິຣ໌ ຊາອື່ຍ ຣາມິຣ໌ ຕຸຣ໌ ກັດ, ມາ ອິນນ້ອງ ເຍົາ ເປັນ ຣາງິຣ໌ ຮໍອ໌ ຮໍບ໌ ປັນຍາ ຮິ ອາຕີ, ຍ່ອນ ຣາເວີຍ ເຢິງ ເຈົາຣາຊີ ໂອນ ເຍົາ ເປັນ ຣາງິຣ໌ ຮໍອ໌ ນະກ້ອຍ. 7 ເຍົາ ຕະ ນະກ້ອຍ, ເຍົາ ລາ ນະ ໂງລ໌ ໂອນ ກູ່ ນະ ກວາຍ ຊາອຳ ຕິ່ງ ແຄງ ມາຫ໌ໂດເນຍ ກະ ແຄງ ອະຄາຢາ. 8 ປັນຍາ ອໍ ແຕ ເຢຊູ ກຣິດ ຮິຣ໌ ເປາະ ກູ່ ອິນຕຸ ຍ່ອນ ແຕ ເຍົາ, ຕາ ເປັນ ແອິງ ຕິ່ງ ແຄງ ມາຫ໌ໂດເນຍ ກະ ແຄງ ອະຄາຢາ ຊ້ອງ, ມາ ປັນຍາ ເມົາ ອາຕີ ແຕ ເຍົາ ຊາອຳ ເຢິງ ເຈົາຣາຊີ, ປັນຍາ ກ້ອຍ ເປາະ ປູຣ໌ ກູ່ ອິນຕຸ ເຈີ່. ນະກ້ອຍ ຮິ ຕາ ເປັນ ຕຸຣ໌ ອາຕີ ນ້ອງ ໄລ໌ ກ້ອຍ ແຕ ເຍົາ, 9 ຍ່ອນ ກູ່ ນະ ໄລ໌ ດັງ ເຈີ່ ກະ ອາຕີ ລັຣ ຮິ ແຕ ເຍົາ. ໄລ໌ ປາຍ ເຍົາ ຣາບັນ ຕະ ແບອ໌ ອໍ ລາລີ່ ບັອງ ກາ ຮິ ແຕ້ອ໌ ປີ ເຍົາ. ໄລ໌ ປາຍ ເຍົາ ຕັຣ ອິນແຍະ ຫາຣິງ ຊາງ ເຢິງ ຕາ ອໍ, ເຈີ່ ລົບ໌ ລັຣ໌ ປີ ເຢິງ ເຈົາຣາຊີ. ໄລ໌ ປາຍ ຊາມ໌ ເຍົາ

ຕະ ຮານະ ເຢີງ ເຈົ້າຮາຊີ ແອັມ; ອັນ ລາ ເຢີງ ປຍາຍ ລາລີ້ ກະ ອັນ ອາມັງ ຊົດ ແດີຍ ເລີ້ຍ ກູມໍ. ¹⁰ ກະ ໄລ່ ປາຍ ເຍົາ ອີງກ່ອງ ກອນ ເຢີງ ເຈົ້າຮາຊີ ແຕ້ອ ລັ່ຮ ແຕ ມັນລ້ອງ. ກອນ ອັນ ລາ ເຢຊູ ກຣີດ, ອັນ ກາ ເຢີງ ເຈົ້າຮາຊີ ໂອນ ອາມັງ ລັ່ຮ ແຕ ກູຈິດ, ອັນ ຈ່ອຍ ອາມັງ ໄຮ ໂອນ ແວັດ ແຕ ຮາມິ່ຮ ຕຸ່ຮ ກັດ ແຕ້ອ ຕາໂງ ເຢີງ ເຈົ້າຮາຊີ ອີ ຕັດຊີນ ກວາຍ.

2

ຮານະ ໂປໂລ ຕະ ຕຶ້ງ ເມືອງ ເທຊະໂລນິກ

¹ ແຊມອາຍ ເອີຍ! ເຍົາ ດັງ ເຈີ້, ບັອງ ກາ ຮີ ແຕ້ອ ປີ ເຍົາ, ມັຮ ຮານະ ຮີ ຕະ ກະ ເຍົາ ລາ ຕາ ເບີນ ແອີ ເກົາ. ² ກະ ເຍົາ ດັງ ເຈີ້ ແຕ ອິນໂຍ່ງ ຮີ ຕາ ຢວາຮ ແຕ້ອ ປີ ເຍົາ, ມັຮ ກວາຍ ຕຶ້ງ ເມືອງ ພິລິບປອຍ, ໄລ່ ຕະ ຮີ, ກະ ພາມາດ ຮີ. ມາ ອິນນ້ອງ ເຢີງ ເຈົ້າຮາຊີ ໂອນ ຮາງິ່ຮ ຮີ ແກັດ ຍັ່ນ ລາລີ້ ແອັມ ອາຕີ ປັຮນາຍ ອໍ ແຕ ເຢີງ ເຈົ້າຮາຊີ ໂອນ ເຍົາ. ຕາ ເບີນ ອິນເຕົ້າ ກວາຍ ຍິ້ອ ອີ ກາຕັງ ຮີ. ³ ບັອງ ກາ ຮີ ອາຕີ ເຍົາ, ອິນແຍ່ະ ມັຮ ປັຮນາຍ ຮີ ອາຕີ ລາ ປຍາຍ. ຮີ ຕາ ເບີນ ອິດ ຮາງິ່ຮ ຮີ ເບີມ, ກະ ຮີ ຕາ ເບີນ ບູບວກ ເຍົາ. ⁴ ມາ ຮີ ອາຕີ ເລືອຍໆ ມັຮ ປັຮນາຍ ເຢີງ ເຈົ້າຮາຊີ ຢິ້ອ ຮີ ອາຕີ, ຍ່ອນ ອັນ ຮຽຮ ຮີ ເຈີ້, ກະ ອັນ ນັບ ຮີ ອາຕີ ປັຮນາຍ ອໍ ແຕ ອັນ. ຮີ ຕາ ເບີນ ອາຕີ ໂອນ ຮໍ່ອ ຮາງິ່ຮ ກວາຍ, ມາ ຮີ ອາຕີ ໂອນ ຮໍ່ອ ຮາງິ່ຮ ເຢີງ ເຈົ້າຮາຊີ ຊ້ອງ, ຍ່ອນ ອັນ ແຕ້ ລ່ອງ ຮາງິ່ຮ ຮີ. ⁵ ເຍົາ ດັງ ເຈີ້ ບັອງ ກາ ຮີ ອາຕີ ເຍົາ, ຮີ ຕາ ເບີນ ອາຈວຣ ຊ້ອງ ໂອນ ເຍົາ ຈ່ອຍ ລັ່ຮ ຮີ. ຮາມິ່ຮ ໄນ່ ເຢີງ ເຈົ້າຮາຊີ ດັງ. ⁶ ຮີ ຕາ ເບີນ ຈໍ່ອ ໂອນ ເຍົາ ແຕ້ລາ ກວາຍ ການໍ່ອ ຍ່ອງ ຮີ. ⁷ ຄັນ ຮີ ຢິ້ອ, ແຕ້ອ ຮີ ໂອນ ເຍົາ ຈ່ອຍ ຮີ, ຍ່ອນ ຮີ ລາ ກວາຍ ເຢຊູ ຮຽຮ ປາຈຸ່ຮ ໂອນ ຕະ ຮານະ ອັນ. ມາ ບັອງ ກາ ຮີ ແອັດ ກະ ເຍົາ ຮີ ເບີນ ຮາງິ່ຮ ລາແມ່ນ ອໍ ໂຈະ ເຍົາ ນະ ອິມເປ້ອ ອາເມົາ ກອນ ແກດ ອັນ. ⁸ ຍ່ອນ ຮີ ອູອຍາຣ ອູໂອ່ອ ລາລີ້ ຢິ້ອ ອີ ຈ່ອຍ ເຍົາ, ນະກ້ອຍ ຮີ ຕາ ເບີນ ແອັງ ອາຕີ ປັຮນາຍ ອໍ ແຕ ເຢີງ ເຈົ້າຮາຊີ ຊ້ອງ, ມາ ຮີ ເຮົາບ ຈີວ ກູຈິດ ດໍ່ອ ຈ່ອຍ ເຍົາ ແຮີ. ຮີ ເຮົາບ ຕະ ນະກ້ອຍ, ລາ ຍ່ອນ ຮີ ອາໂຢະ ລາລີ້ ເຍົາ. ⁹ ແຊມອາຍ ເອີຍ! ເຍົາ ຊາແຍີ ແຕ່ ບັອງ ກາ ຮີ ແອັດ ກະ ເຍົາ, ຮີ ຕະ ຮານະ ລາແກ້ຮ ລາລີ້, ໂອນ ແຕ້ອ ຮີ ແຈັງ ເບີມ ທາຮັງ ຊ້ອນາ ຈາ. ຕາໂງ ກະ ຊາເດົາ ຮີ ຕະ ເລືອຍໆ ໂອນ ຕາ ເບີນ ເມົາ ແຕ ເຍົາ ຕຸ່ຮ ແຈມ ຮີ. ຮີ ຕະ ນະກ້ອຍ ບັອງ ກາ ຮີ ອາຕີ ປັຮນາຍ ອໍ ແຕ ເຢີງ ເຈົ້າຮາຊີ ໂອນ ເຍົາ. ¹⁰ ເຍົາ ເຮີມ ເຈີ້ ແດີຍ ອາມັງ ຮີ ບັອງ ກາ ຮີ ແອັດ ກະ ເຍົາ ກາ ຊາອໍາ. ເຍົາ ດັງ ຮີ ເບີນ ຮາງິ່ຮ ບຣັຮ ອໍ, ຕານ້ອງ ອໍ, ກະ ຕາ ເບີນ ເມົາ ແຕ້ອ ປາຍ ຮີ ຕະ ຮານະ ໄລ່ ຍຮ ອິນເຕົ້າ. ເຢີງ ເຈົ້າຮາຊີ ດັງ ແຕ່ ຮາມິ່ຮ ກ້ອຍ. ¹¹ ເຍົາ ດັງ ຮີ ຕະ ໂຈະ ກຸ່ ນະ ເຍົາ ນະ ອິມປໍ ຕະ ໂຈະ ກອນ ອັນ. ¹² ຮີ ອາຕີ ເຍົາ; ຮີ ຕາລີ້ນ ເຍົາ; ກະ ຮີ ປັຮຕີ້ ເລືອຍໆ ເຍົາ ເດີງ ຕະ ຮານະ ອໍ ຍິ່ຮ ເມີງ ເຢີງ ເຈົ້າຮາຊີ, ອັນ ກາ ກູອ ເຍົາ ໂອນ ມູ່ດ ຕຶ້ງ ອິນຕຸ ອັນ ຊົດ, ກະ ໂອນ ເຍົາ ຈຸ ແຕ່ ອໍານາດ ອາງອິ່ຮ ແຕ ອັນ.

ມຸ່ ກາ ຊາອໍາ ຕຶ້ງ ເມືອງ ເທຊະໂລນິກ ຈີວ ຊາອິ້ຍ ຕຸ່ຮ ກັດ

¹³ ຮີ ຊາແອັມ ເລືອຍໆ ເຢີງ ເຈົ້າຮາຊີ, ຍ່ອນ ແຕ້ອ ຮີ ອາຕີ ເຍົາ ປັຮນາຍ ອັນ, ເຍົາ ອິດ ອິນແຍ່ະ ປັຮ ນາຍ ກ້ອຍ. ເຍົາ ຊາງັດ ປັຮນາຍ ກ້ອຍ ລາ ແມ່ນ ປັຮນາຍ ເຢີງ ເຈົ້າຮາຊີ, ຕາ ແກ້ນ ປັຮນາຍ ກວາຍ ຈຸງ ອີ ປາຍ ຊ້ອງ. ໂກຮ ລາລີ້ ປັຮນາຍ ກ້ອຍ ລາ ປັຮນາຍ ແຕ ເຢີງ ເຈົ້າຮາຊີ. ປັຮນາຍ ກ້ອຍ ອິນນ້ອງ ແກັດ ປາໂລ ຕຶ້ງ ຮາງິ່ຮ ເຍົາ ກາ ຊາອໍາ. ¹⁴ ແຊມອາຍ ເອີຍ! ບັອງ ກາ ກ້ອຍ ເຍົາ ດວຍ ນະ ມຸ່ ກາ ຊາອໍາ ຕຶ້ງ ແຄງ ຢູດາຍ, ໄລ່ ກາ ແອັດ ມວຍ ຮາງິ່ຮ ກະ ເຢຊູ ກຣີດ. ໄລ່ ກ້ອຍ ຈີວ ຊາອິ້ຍ ຕຸ່ຮ ກັດ ແຕ ຈຸ່ມ ອິດຊະຣາເອລ ຕະ ໄລ່, ມູເຈັງ ເຍົາ ຈີວ ຊາອິ້ຍ ຕຸ່ຮ ກັດ ມັຮ ກວາຍ ແຕ ຈຸ່ມ ເຍົາ ເບີມ ຕະ ເຍົາ ແຕ່. ¹⁵ ມັຮ ຈຸ່ມ ອິດຊະຣາ ເອລ ກ້ອຍ, ໄລ່ ກາຈິດ ເຢຊູ, ອິນເຈົ້າ ໄຮ. ກະ ໄລ່ ກາຈິດ ກາ ກວາຍ ຕາງ ປັຮນາຍ ເຢີງ ເຈົ້າຮາຊີ ແຮີ. ເຈີ້ ໄລ່ ຕະ ຮີ ແອັມ. ໄລ່ ຕະ ນະກ້ອຍ, ເຢີງ ເຈົ້າຮາຊີ ຕາ ເບີນ ຮໍ່ອ ອິນເຕົ້າ ກະ ໄລ່. ໄລ່ ກາຕັງ ຕາ ໂອນ ກວາຍ ການໍ່ອ ແຕ້ອ ຊາງັດ ປັຮນາຍ ເຢີງ ເຈົ້າຮາຊີ. ¹⁶ ໄລ່ ຕາ ແອອ້ ຮີ ອາຕີ ກວາຍ ຕາ ແກ້ນ ກວາຍ ອິດຊະຣາເອລ ໂອນ ແຕ້ອ ເຢີງ ເຈົ້າຮາຊີ ຈ່ອຍ ອາມັງ ໄລ່ ກ້ອຍ ແຕ່. ແປະ ເຈີ້ ໄລ່ຍຮ ຈຸ່ມ ອິດຊະຣາເອລ ຕະ. ຊານໍ່ ແຕ້ອ ປາແມ່ນ ເຢີງ ເຈົ້າຮາຊີ ຕະ ໂຕ່ດ ໄລ່.

17 ແຊມອາຍ ເອີຍ! ນະ ຮິ ໂນ່, ບ້ອງ ກາ ຮິ ຣາຕັຮ ແຕ ເຍົາ, ຮິ ຄິດ ຕາ ເບີນ ດຸ່ນ ນ້ອງ ຮິ ອີ ແຕ້ອ ລັຮ ປິ ເຍົາ. ເຈ້ ຊານໍ່ ຮິ ຊາເຍີ ລາລີ້ ເຍົາ, ກະ ຮິ ອູອຍາຣ ອູໄອອ໌ ຢິອ໌ ອີ ຣາມັຣ ລັຮ ເຍົາ. ຣາງັຮ ຮິ ແອັດ ເລືອຍໆ ກະ ເຍົາ, ມາ ຈະ ຮິ ແອັດ ເຢັງ ແຕ ເຍົາ. 18 ຮິ ຄິດ ຢິອ໌ ອີ ແຕ້ອ ລັຮ ປິ ເຍົາ. ນະ ເກົາ ໂປໂລ ໂນ່, ເບີນ ບາຣ ໄປ ເຮັບ ເກົາ ຄິດ ອີ ແຕ້ອ ປິ ເຍົາ, ມາ ເຢັງ ຊາຕານ ກາຕັງ ເລືອຍໆ ຮິ. 19 ຍ່ອນ ນານະ ຣາງັຮ ຮິ ເຮົາບ ອີງ ກ່ອງ? ຍ່ອນ ນານະ ຮິ ແຕ້ອ ຮໍ້ອ໌ ບູຍ? ກະ ຍ່ອນ ນານະ ຮິ ແຕ້ອ ດັງ ຮິ ເບີນ ເກົາ ອໍ ຢິຮ ເມັງ ເຢຊູ, ອິນເຈົາ ໄຮ, ຕັງ ຕາໄງ ອັນ ແຕ້ອ ລັຮ ປິ ກູແຕອ໌ ໂນ່? ໄກຣ ລາລີ້ ຮິ ເບີນ ອິນແຍ່ະ ມັຣ ຣາມັຣ ກ້ອຍ ລາ ຍ່ອນ ແຕ ເຍົາ. 20 ໄກຣ ລາລີ້ ເມົາ ຍ່ອງ ຮິ ລາ ຍ່ອນ ແຕ ເຍົາ, ກະ ຣາງັຮ ຮິ ຊັອງ ຮໍ້ອ໌ ບູຍ ລາລີ້ ລາ ຍ່ອນ ແຕ ເຍົາ.

3

ໂປໂລ ອູອຍາຣ ອູໄອອ໌ ຢິອ໌ ອີ ເປາະ ຊາອົຣ ໄລ່

1 ນະກ້ອຍ, ແຕ້ອ ເກົາ ຊັອງ ຕາ ເຮົາບ ຈິວ ນ້ອງ ຍ່ອນ ຕາ ເບີນ ຊັອງ ຣານ ອິນເຕົາ ແຕ ເຍົາ, ເກົາ ປຣ່ອມ ແອັດ ມານະ ເກົາ ຕັງ ເມັອງ ອາແທນ. 2 ກະ ເກົາ ແປຣີ ຕີໂມທຽວ ເປາະ ປິ ເຍົາ. ອັນ ລາ ແຊມອາຍ ໄຮ, ກະ ອັນ ຕະ ຣານະ ເຢັງ ເຈົາຣາຊີ ມັນຕຸ ກະ ເກົາ. ຮິ ບາຣ ນະ ອາຕີ ປັຣນາຍ ອໍ ແຕ ເຢຊູ ກຣິດ. ເກົາ ແປຣີ ອັນ ແຕ້ອ ປິ ເຍົາ ໂອນ ອັນ ອາຈວຣ ໂອນ ຣາງັຮ ເຍົາ ຊາອໍາ ແກັດ ເຣ່ງ ອາຊັອຣ ກະ ໂອນ ເຍົາ ແອັດ ຊາເບັງ ອໍ. 3 ເກົາ ຕາ ແອອ໌ ເມົາ ແຕ ເຍົາ ຕັຮ ເຢັງ ເຈົາຣາຊີ ຍ່ອນ ເຍົາ ຣາມັຣ ຕຸຣ ກັດ. ເຍົາ ດັງ ເຈ້ ເຢັງ ເຈົາຣາຊີ ມັດ ດໍອ໌ ໂອນ ໄຮ ຈິວ ຣາມັຣ ຕຸຣ ກັດ. 4 ບ້ອງ ກາ ຮິ ອິນນ້ອງ ແອັດ ກະ ເຍົາ, ຮິ ອາຕີ ເຍົາ ປາຍ: "ໄກຣ ລາ ລີ້, ປັຣແນີ ມັນເຕຣົາ ໄຮ ຣາມັຣ ຊາອິຍ ຣາມັຣ ຕຸຣ ກັດ." ກະ ເຍົາ ດັງ ມັຣ ຣາມັຣ ກ້ອຍ ແຕ້ອ ປິ ເຍົາ ເຈ້. 5 ຍ່ອນ ນະກ້ອຍ ເກົາ ຊັອງ ຕາ ເຮົາບ ເກຣາະ ນ້ອງ, ເຈ້ ເກົາ ແປຣີ ຕີໂມທຽວ ແຕ້ອ ປິ ເຍົາ. ເກົາ ຢິອ໌ ອີ ດັງ ເຍົາ ອິນນ້ອງ ຊາອໍາ ມາ ຕາ ເບີນ. ເກົາ ອີງກ້ອຣ ເຢັງ ຊາຕານ ປັຣຕີ ເຍົາ ຕັຮ ເຢັງ ເຈົາຣາຊີ. ຄັນ ນະກ້ອຍ, ມັຣ ຣານະ ຮິ ຕະ ກະ ອາຕີ ເຍົາ ລາ ລົບ ເມັດ. 6 ມາ ຊານໍ່ ຕີໂມທຽວ ລ້ອຣ ແຕ ເຍົາ, ເຈົາ ລັຮ ປິ ເກົາ. ອັນ ອາຕີ ເກົາ ປັຣນາຍ ຮໍ້ອ໌ ແຕ ເຍົາ. ອັນ ປາຍ ເຍົາ ອິນນ້ອງ ຊາອໍາ, ກະ ເຍົາ ມານະ ອາໂຢະ ມານະ. ອັນ ປາຍ ເຍົາ ຊາເຍີ ເລືອຍໆ ເກົາ, ກະ ເຍົາ ອູອຍາຣ ອູໄອອ໌ ຢິອ໌ ອີ ຣາມັຣ ເກົາ, ມູເຈັງ ເກົາ ອູອຍາຣ ອູໄອອ໌ ຢິອ໌ ອີ ຣາມັຣ ເຍົາ ແຕ່. 7 ນະກ້ອຍ ແຊມອາຍ ເອີຍ, ຕາ ເບີນ ອິນເຕົາ ເກົາ ຈິວ ໂຕຍ໌ ບາບ ກະ ຕຸຣ ກັດ ເມົາ ຕະ ເກົາ. ຣາງັຮ ເກົາ ແກັດ ຮໍ້ອ໌ ລັຮ ຍ່ອນ ເກົາ ຊັອງ ເຍົາ ອິນນ້ອງ ຊາອໍາ. 8 ຊານໍ່ ຄັນ ເຍົາ ອິນນ້ອງ ຊາອໍາ ອິນເຈົາ ໄຮ ເຣ່ງ ອາຊັອຣ, ຣາງັຮ ເກົາ ລາ ຮໍ້ອ໌ ບູຍ ອາ ຊັອຣ ແຕ່. 9 ຕາ ເບີນ ປັຣນາຍ ອາແລະ ປາຍຍ໌ ເກົາ ຊາເອີນ ເຢັງ ເຈົາຣາຊີ ຍ່ອນ ແຕ ເຍົາ. ຍ່ອນ ເຍົາ ຊາ ອໍາ, ເກົາ ເບີນ ຣາງັຮ ຮໍ້ອ໌ ບູຍ ລາລີ້ ຍິຮ ເມັງ ເຢັງ ເຈົາຣາຊີ. 10 ກູ່ ຣາໄງ ກູ່ ຊາເດົາ ເກົາ ເກົາແຊອ໌ ອິນແຍ່ະ ຣາງັຮ ຣາແຮ, ແຊອ໌ ເຢັງ ເຈົາຣາຊີ ໂອນ ເກົາ ຣາມັຣ ລັຮ ເຍົາ. ເກົາ ຢິອ໌ ລາລີ້ ອີ ຈ່ອຍ ເຍົາ ມັຣ ຣາມັຣ ເຍົາ ຕາ ຢວາຣ ດັງ ແຈງ ແຕ ເຢັງ ເຈົາຣາຊີ, ໂອນ ເຍົາ ແຕ້ອ ຊາອໍາ ເຣ່ງ ອາຊັອຣ ລາລີ້ ແອັນ.

11 ເກົາ ແຊອ໌ ເຢັງ ເຈົາຣາຊີ, ອິມບໍ່ ໄຮ, ກະ ເຢຊູ, ອິນເຈົາ ໄຮ, ຈ່ອຍ ໂອນ ເກົາ ເບີນ ແຕ້ອ ປິ ເຍົາ. 12 ເກົາ ແຊອ໌ ອິນເຈົາ ໄຮ ຈ່ອຍ ໂອນ ເຍົາ ມານະ ອາໂຢະ ມານະ ຊາອິຍ ອາຊັອຣ ໂອນ ແກຼຍ໌ ເກຼ້າຍ, ກະ ໂອນ ເຍົາ ອາ ໂຢະ ອິນແຍ່ະ ມັຣ ກວາຍ ການໍ່ອ໌ ແຮ, ມູເຈັງ ເກົາ ອາໂຢະ ອິນແຍ່ະ ມັຣ ເຍົາ ແຕ່. 13 ນະກ້ອຍ, ແຊອ໌ ອິນເຈົາ ໄຮ ຈ່ອຍ ໂອນ ເຍົາ ເບີນ ຣາງັຮ ເຣ່ງ ອາຊັອຣ ລາລີ້. ກະ ແຊອ໌ ອັນ ຈ່ອຍ ໂອນ ເຍົາ ຕາຢິງ ບຣັຮ ອໍ ຍິຮ ເມັງ ເຢັງ ເຈົາຣາຊີ, ອິມບໍ່ ໄຮ, ໂອນ ອັນ ປາຍ ເຍົາ ຕາ ເບີນ ໂລ່ຍຣ ອິນເຕົາ ຕັງ ຕາໄງ ເຢຊູ, ອິນເຈົາ ໄຮ, ແຕ້ອ ລັຮ ປິ ກູແຕອ໌ ໂນ່. ອັນ ແຕ້ອ ມັນຕຸ ກະ ອິນແຍ່ະ ມັຣ ກວາຍ ກາ ຊາອໍາ ອັນ.

4

ໂປໂລ ປາຕັບ ໂອນ ກວາຍ ແອັດ ອໍ ຍິຮ ເມັງ ເຢັງ ເຈົາຣາຊີ

1 ແຊມອາຍ ເອີຍ! ຍ່ອນ ຮິ ແອັດ ມວຍ ຣາງັຮ ກະ ເຢຊູ ກຣິດ, ຮິ ຢິອ໌ ອີ ແຊອ໌ ແຕ ເຍົາ ມວຍ ຣາມັຣ ແອັນ. ຮິ ແຊອ໌ ເຍົາ ຕະ ເປາະ ນະ ເຍົາ ຣຍານ ແຕ ຮິ ເຈ້, ໂອນ ເຢັງ ເຈົາຣາຊີ ຊັອງ ຮໍ້ອ໌ ກະ ເຍົາ. ເຍົາ ຕະ

ນະກ້ອຍ ເຈີ້, ມາ ຮິ ແຊອ໌ ເຍົາ ຕະ ນະກ້ອຍ ຊາອີ້ຍ ລາລີ້ ແອັນ. ² ເຍົາ ດັງ ເຈີ້ ມັຮ ປຣນາຍ ຮິ ປາຕັບ ເຍົາ ຍ່ອນ ເຢຊູ, ອິນເຈົາ ໄຮ, ແປຣິ ຮິ ອາຕີ ຣາມິ້ຮ ກ້ອຍ. ³ ເຢົາງ ເຈົາຣາຊີ ຍິອ໌ ເຍົາ ເບິນ ຣາງິ້ຮ ບຣັຮ ອໍ ຍິ້ຮ ເມົາງ ອັນ. ກະ ອັນ ຍິອ໌ ເຍົາ ມັນແຊມ ຣາເລົາ ອິນໂຈຍ ປິ ມັນຕຸ ຄັນ ຕາ ເບິນ ລາກວຍ ກາຍາອ໌. ⁴ ອົງເຄາະ ກູ່ ນະ ເຍົາ ດັງ ກຍາອ໌ ອໍ ຈະ ເຍົາ ເບິນ ໂອນ ເຍົາ ເບິນ ຣາງິ້ຮ ບຣັຮ ອໍ ຍິ້ຮ ເມົາງ ເຢົາງ ເຈົາຣາຊີ, ກະ ໂອນ ກວາຍ ການໍອ໌ ຢ້າມັບ ເຍົາ. ⁵ ເຍົາ ອິນໂຈຍ ຄິ້ດ ຍິອ໌ ອິ ເບິນ ເມົາ, ນະ ກວາຍ ກາ ຕາ ຢວາຣ ຊາອໍາ ເກີ້ຍ ອິ ຕະ, ຍ່ອນ ໄລ່ ຕາ ຢວາຣ ດັງ ອິນເຕົ້າ ແຕ ເຢົາງ ເຈົາຣາຊີ. ⁶ ເຍົາ ອິນໂຈຍ ດວຍ໌ ມັຮ ຣານະ ຕາ ອໍ ກ້ອຍ, ກະ ເຍົາ ອິນໂຈຍ ມານະ ຍິອ໌ ອິ ເບິນ ລາກວຍ ມານະ. ຄັນ ກວາຍ ອາແລະ ມາ ຕະ ນະກ້ອຍ, ເຢົາງ ເຈົາຣາຊີ ຕະ ໂຕ້ດ ກວາຍ ກ້ອຍ ຍ່ອນ ແຕ ຣານະ ໄລ່ຍຮ ອັນ ຕະ. ບັອງ ກາ ຮິ ອິນນ້ອງ ແອິດ ກະ ເຍົາ, ຮິ ອາຕີ ກະ ກາແອັຮ ເຍົາ ແຕ ຣາມິ້ຮ ກ້ອຍ ເຈີ້. ⁷ ເຢົາງ ເຈົາຣາຊີ ຕາ ເບິນ ກູອ໌ ໄຮ ໂອນ ຕະ ຣານະ ຊຸຣມວາອ໌, ມາ ເຢົາງ ເຈົາຣາຊີ ກູອ໌ ໄຮ ໂອນ ແອິດ ບຣັຮ ອໍ ຍິ້ຮ ເມົາງ ອັນ. ⁸ ນະກ້ອຍ ກວາຍ ອາແລະ ມາ ຕາ ແອອ໌ ອິ ຊາງັດ ປຣນາຍ ໄນ່, ຕາ ແກິນ ອັນ ຕັຮ ປຣນາຍ ກວາຍ, ມາ ອັນ ຕັຮ ປຣນາຍ ເຢົາງ ເຈົາຣາຊີ, ອັນ ກາ ໂອນ ເຍົາ ເບິນ ຣາເວົ້າ ອັນ ເຈີ້.

⁹ ມາ ແຕ ຣານະ ມານະ ອາໂຢະ ມານະ, ເກົາ ຕາ ເບິນ ຕຸຣ ຄຽນ ອິນເຕົ້າ ໂອນ ເຍົາ, ຍ່ອນ ເຍົາ ຣຍານ ແຕ ເຢົາງ ເຈົາຣາຊີ ເຈີ້ ແຕ ຣານະ ກ້ອຍ. ¹⁰ ໄກຣ ລາລີ້, ເຍົາ ຕະ ນະກ້ອຍ ເຈີ້ ໂຈະ ແຊມອາຍ ໄຮ ກາ ແອິດ ຕຶ່ງ ແຄງ ມາເກໂດເນຍ. ມາ ແຊມອາຍ ເອີຍ, ເກົາ ແຊອ໌ ເຍົາ ເບິນ ຣາງິ້ຮ ອາໂຢະ ຊາອີ້ຍ ອາຊ້ອຣ ແອັນ. ¹¹ ອົງ ເຄາະ ຣາງິ້ຮ ເຍົາ ປາໄຮ້ຣ ຕະ ຣານະ ໂອນ ເຕອ໌ ເຍົາ ແອິດ ອຽນ ອໍ ອິນແຍະ ແດີຍ ອາມັງ ເຍົາ. ເຍົາ ອິນໂຈຍ ຣາບູລ ຣານະ ກວາຍ ການໍອ໌ ຄັນ ຕາ ເບິນ ເມົາ ໂອນ ເຍົາ ຈ່ອຍ. ກະ ອົງເຄາະ ອາຕີ ເຍົາ ຕະ ຊາແຮງ ລາລີ້ ໂອນ ເບິນ ຫຣິງ ຊຸຣນາ ຈາ. ມັຮ ຣາມິ້ຮ ໄນ່ ຮິ ປາຕັບ ເຍົາ ແຕ ອິນໂຍ່ງ ເຈີ້. ¹² ຮິ ຍິອ໌ ເຍົາ ຕະ ນະກ້ອຍ ໂອນ ເຍົາ ເຕອ໌ ແອິດ ອໍ ຍິ້ຮ ເມົາງ ມັຮ ກວາຍ ກາ ຕາ ຢວາຣ ຊາອໍາ ເຢຊູ ກຣິດ, ກະ ໂອນ ຕາ ເບິນ ເມົາ ຕຸຣ ແຈມ ເຍົາ.

ເຢຊູ ກຣິດ ແຕ້ອ໌ ລັຮ ປິ ກູແຕອ໌ ໄນ່

¹³ ແຊມອາຍ ເອີຍ! ເກົາ ຍິອ໌ ເຍົາ ດັງ ແຈງ ລາລີ້ ແຕ ໄລ່ ກາ ກູຈິດ ເຈີ້, ໂອນ ເຍົາ ຕາ ເບິນ ຊ້ອງ ຕຸຣ ງໍ ນະ ໄລ່ ກາ ຕາ ເບິນ ດັງ ອົງກ່ອງ ເຢົາງ ເຈົາຣາຊີ ໂອນ ກວາຍ ອາມັງ ລັຮ. ¹⁴ ຄັນ ໄຮ ຊາອໍາ ເຢຊູ ກູຈິດ ມາ ອາມັງ ລັຮ, ມູເຈົງ ກ້ອຍ ເຕ່ ໄຮ ຊາອໍາ ເຢົາງ ເຈົາຣາຊີ ໂອນ ກວາຍ ຊາອໍາ ກາ ກູຈິດ ເຈີ້ ເບິນ ແຕ້ອ໌ ລັຮ ມັນຕຸ ກະ ເຢຊູ ເຕ່. ¹⁵ ຮິ ອາຕີ ເຍົາ ມັຮ ປຣນາຍ ອິນເຈົາ ໄຮ ໂອນ ໄຮ ດັງ ນະໄນ່: ໄຮ ກາ ຕາ ຢວາຣ ກູຈິດ ຕຶ່ງ ຕາໄງ ເຢຊູ ແຕ້ອ໌ ລັຮ, ໄຮ ຕາ ເບິນ ເປາະ ຣາມັຮ ອັນ ອິນໂຍ່ງ ແຕ ໄລ່ ກາ ກູຈິດ ເຈີ້. ¹⁶ ບັອງ ກ້ອຍ, ເບິນ ຊຽງ ກູອ໌ ເຮ່ງ ລາລີ້, ເບິນ ຊຽງ ອັນ ກາ ຊົດ ແທວາດາ ເຢົາງ ເຈົາຣາຊີ, ກະ ເບິນ ຊຽງ ເມົາ ປົງ ແກ ເຢົາງ ເຈົາຣາຊີ; ເຈີ້ ບັອງ ກາ ກ້ອຍ ແຕ່ ອິນເຈົາ ໄຮ ແຊງ ແຕ ມັນລ້ອງ. ບັອງ ກາ ກ້ອຍ ມັຮ ກວາຍ ຊາອໍາ ເຢຊູ ກຣິດ ກາ ກູຈິດ ເຈີ້, ໄລ່ ກ້ອຍ ເບິນ ອາມັງ ລັຮ, ກະ ໄລ່ ເປາະ ຣາມັຮ ເຢຊູ ອິນໂຍ່ງ ແຕ ໄຮ ກາ ອິນນ້ອງ ອາມັງ. ¹⁷ ເຈີ້ ແວັດ ກ້ອຍ, ໄຮ ກາ ອິນນ້ອງ ອາມັງ, ເຢົາງ ເຈົາຣາຊີ ປາໂຣມ ໄຮ ໂອນ ແອິດ ມັນຕຸ ກະ ໄລ່ ກ້ອຍ ຕຶ່ງ ຣາມິ້ລ. ນະກ້ອຍ ໄຮ ເບິນ ຣາມັຮ ອິນເຈົາ ໄຮ ຕຶ່ງ ມັນລ້ອງ. ກະ ໄຮ ແອິດ ຊົດ ແດີຍ ເລີຍ ກູມ ກະ ອັນ. ¹⁸ ອົງເຄາະ ເຍົາ ຊາແຍີ ເລືອຍາ ປຣນາຍ ກ້ອຍ. ເຈີ້ ເຍົາ ມານະ ກາໂຕ່ຣ ອາຕີ ມານະ ແຕ ປຣນາຍ ກ້ອຍ.

5

ເຍົາ ອົງກ່ອງ ເລືອຍາ ຕາໄງ ເຢຊູ ແຕ້ອ໌ ລັຮ

¹ ແຊມອາຍ ເອີຍ! ບັອງ ກາ ແລະ, ແຕ່ລາ ຕາໄງ ແລະ ອິນແຍະ ຣາມິ້ຮ ກ້ອຍ ແກິດ, ເກົາ ຕາ ເບິນ ຕຸຣ ອາຕີ ໂອນ ເຍົາ. ² ຍ່ອນ ເຍົາ ດັງ ເຈີ້ ຕາໄງ ອິນເຈົາ ໄຮ ແຕ້ອ໌ ລັຮ ປິ ກູແຕອ໌ ໄນ່ ລາ ນະ ກວາຍ ຊາແວງ ເປາະ ຕູຕວຍ໌ ຊາເດົາ. ³ ພໍກາ ກວາຍ ປາຍ: "ເບິນ ອຽນ ອໍ ເຈີ້, ຕາ ເບິນ ຕຸຣ ກັດ ອິນເຕົ້າ ນ້ອງ," ຕາໄງ

ກ້ອຍ ແຕ່ ຣາມິຣ ກູຈິດ ແຕ້ອ ປິ ໄລ່, ກະ ໄລ່ ຕາ ເຕ້ອ ຕາລຸ່ງ ນ້ອງ. ຣາມິຣ ກ້ອຍ ຊົນຕັຣ ແຕ້ອ ນະ ກວາຍ ມັນແຊມ ຊ້ອງ ຕິ ບ້ອງ ກາ ອັນ ອີ ຣັຣ ກອນ.

4 ແຊມອາຍ ເອີຍ, ເຍົາ ລາ ຕາ ແກິນ ນະ ກວາຍ ກາ ບິ ຊາເດົາ ກະ ຕາ ເບິນ ດັງ ອິນເຕົ້າ. ນະກ້ອຍ, ເຍົາ ຕາ ເບິນ ຊົນຕັຣ ອິນເຕົ້າ ແຕ້ອ ຕາໄງ ເຢຊູ ແຕ້ອ ລັຣ ປິ ກູແຕອໄນ່, ນະ ກວາຍ ເກີ້ຍ ຊົນຕັຣ ຄັນ ກວາຍ ຊາແວງ ແຕ້ອ ຢັອ ອີ ຕູຕວຍ ປິ ດຸງ ໄລ່. 5 ອິນແຍ່ະ ມັຣ ເຍົາ ລາ ກວາຍ ກາ ຊາງັດ ປັຣນາຍ ເຢີງ ເຈົາຣາຊິ ເຈີ, ນະກ້ອຍ ເຍົາ ລາ ນະ ກວາຍ ກາ ແອິດ ຕິ່ງ ອິນຕຸ ປັງ, ກະ ນະ ກວາຍ ກາ ຕາແມີ ເຈີ. ໄຣ ກາ ກອນ ອາໂກ ເຢີງ ເຈົາຣາຊິ, ໄຣ ຕາ ແກິນ ນະ ກວາຍ ກາ ແອິດ ຕິ່ງ ອິນຕຸ ການໍາ, ກະ ນະ ກວາຍ ກາ ບິ ຊາເດົາ. 6 ນະກ້ອຍ, ອິງເຄາະ ໄຣ ອິນໂຈຍ ຕະ ນະ ໄລ່ ກາ ຕາ ເບິນ ຊາອໍາ. ໄລ່ ກ້ອຍ ລາ ນະ ກວາຍ ບິ ເລືອຍໆ. ມາ ໄຣ, ອິງເຄາະ ໄຣ ແອິດ ຕາແມີ ເລືອຍໆ.* ກະ ອິງເຄາະ ໄຣ ດັງ ກຍາອ໌ ອໍ ຈະ ໄຣ ເບີມ. 7 ຍ່ອນ ກວາຍ ເກີ້ຍ ບິ ລາ ຕິ່ງ ຊາເດົາ, ກະ ໄລ່ ເກີ້ຍ ຈ່ອຍ ບັ້ອງ ແກິດ ບູລ ລາ ຕິ່ງ ຊາເດົາ. 8 ມາ ໄຣ ກາ ຕາປຸ່ນ ປັຣນາຍ ເຢີງ ເຈົາຣາຊິ ເຈີ ລາ ກວາຍ ກາ ຕາແມີ. ນະກ້ອຍ, ອິງເຄາະ ໄຣ ກຍາອ໌ ອໍ ຈະ ໄຣ ເບີມ. ກະ ອິງເຄາະ ໄຣ ຊາອໍາ ກຣັກ ລາລີ້ ກະ ອາໂຢະ ເລືອຍໆ ເຍົາ. ໄນ່ ລາ ນະ ໄຣ ແຊັບ ອາຍ້ອຣ ຕາອ໌ ຕິ່ງ ອາເປີມ ບ້ອງ ກາ ໄຣ ເປາະ ຣາຊູ່. ອິງເຄາະ ໄຣ ອິງກ່ອງ ເລືອຍໆ ໄຣ ເບີນ ແອິດ ມັນຕຸ ກະ ເຢຊູ. ໄນ່ ລາ ນະ ໄຣ ຕາປັງ ມວກ ຕາອ໌ ຕິ່ງ ແປັ. 9 ເຢີງ ເຈົາຣາຊິ ຕາ ເບິນ ກູອ໌ ໄຣ ຍ່ອນ ອັນ ຢັອ ອີ ຕະ ໄຣ, ມາ ອັນ ຢັອ ອີ ຈ່ອຍ ອາມັງ ໄຣ ຍ່ອນ ແຕ ເຢຊູ ກຣິດ, ອິນເຈົາ ໄຣ. 10 ເຢຊູ ແຕ້ ກູຈິດ ຕາງ ໄຣ ໂອນ ໄຣ ເຕ້ອ ແອິດ ມັນຕຸ ກະ ອັນ ແຕ້ອ ຕາໄງ ອັນ ແຕ້ອ ລັຣ ປິ ກູແຕອໄນ່. ຕິ່ງ ຕາໄງ ກ້ອຍ ຕາ ເບິນ ອິນເຕົ້າ ໄຣ ກູຈິດ ແຕ້ລາ ອິນນ້ອງ ອາມັງ. 11 ນະກ້ອຍ, ອິງເຄາະ ເຍົາ ມານະ ກາໄຕຣ ມານະ, ກະ ອິງເຄາະ ເຍົາ ມານະ ອາຕີ ມານະ ໂອນ ຣາງິຣ ເຍົາ ແກິດ ຊາອໍາ ເຣ່ງ ອາຊ້ອຣ ລາລີ້ ແອັນ. ມັຣ ຣາມິຣ ກ້ອຍ ເຍົາ ເກີ້ຍ ຕະ ແຕ ອິນລິ່ງ ເຈີ.

ຣາມິຣ ປາຕັບ ການໍ່ອ

12 ແຊມອາຍ ເອີຍ! ເກົາ ແຊອ໌ ເຍົາ ຊາແຍີ ແຕ ຣານະ ອິນຕ້ອງ ມັຣ ກວາຍ ຊົດ ຕິ່ງ ມູ່ ເຍົາ ກາ ຊາອໍາ ຕະ. ເຢີງ ເຈົາຣາຊິ ຮຽຮ ໄລ່ ກ້ອຍ ໂອນ ປັຣຕີ ເຍົາ ຕະ ຣານະ ອໍ, ກະ ໂອນ ໄລ່ ອາຣຍານ ເຍົາ ຕາປຸ່ນ ຣານະ ເຢີງ ເຈົາຣາຊິ. 13 ອິງເຄາະ ເຍົາ ຢົາມັບ ກະ ອາໂຢະ ເລືອຍໆ ໄລ່ ກ້ອຍ, ຍ່ອນ ໄລ່ ຕະ ຊາອິ້ຍ ຣານະ ຈ່ອຍ ເຍົາ. ກະ ອິງເຄາະ ເຍົາ ມານະ ແອິດ ຣາຕອຍ ກະ ມານະ.

14 ແຊມອາຍ ເອີຍ! ເກົາ ແຊອ໌ ເຍົາ ຕະ ນະໄນ່: ເຍົາ ກາແອັຣ ໄລ່ ກາ ອາລັຣ ອີ ຕະ ຣານະ; ເຍົາ ອາຈວຣ ໄລ່ ກາ ຣາງິຣ ກາອ໌; ເຍົາ ອາຕີ ຈ່ອຍ ໄລ່ ກາ ຕາ ເບິນ ດັງ ຊາອິ້ຍ ແຕ ຣານະ ເຢີງ ເຈົາຣາຊິ; ກະ ເຍົາ ເບິນ ຣາງິຣ ລາແມ່ນ ອໍ ໂຈະ ກູ່ ນະ ກວາຍ. 15 ອິງເຄາະ ເຍົາ ລາວັງ ໂອນ ອໍ ມານະ ອິນໂຈຍ ກັຣລັຣ ແຕ້ອ ໂຈະ ມານະ. ມາ ອິງເຄາະ ເຍົາ ຈໍອ໌ ເລືອຍໆ ມານະ ຕະ ອໍ ໂຈະ ມານະ, ກະ ຕະ ອໍ ເລືອຍໆ ໂຈະ ກູ່ ນະ ກວາຍ.

16 ອິງເຄາະ ເຍົາ ແອິດ ຣໍອ໌ ບູຍ ເລືອຍໆ. 17 ອິງເຄາະ ເຍົາ ເກົາແຊອ໌ ເລືອຍໆ; ອິນໂຈຍ ຕາງິດ. 18 ອິງເຄາະ ເຍົາ ຊາແອິນ ເຢີງ ເຈົາຣາຊິ ກູ່ ຣາມິຣ ກາ ແຕ້ອ ປິ ເຍົາ, ຍ່ອນ ອັນ ແຕ້ ໂອນ ຣາມິຣ ກ້ອຍ. ອິນແຍ່ະ ຣາມິຣ ໄນ່ ເຢີງ ເຈົາຣາຊິ ຢັອ ເຍົາ ເບິນ ຍ່ອນ ເຍົາ ເບິນ ມວຍ ຣາງິຣ ກະ ເຢຊູ ກຣິດ.

19 ເຍົາ ອິນໂຈຍ ກາຕັງ ຣານະ ຣາເວີຍ ເຢີງ ເຈົາຣາຊິ ຢັອ ອີ ຕະ ກະ ເຍົາ. 20 ອິນໂຈຍ ພາມາດ ກວາຍ ອາຕີ ຕາງ ປັຣນາຍ ເຢີງ ເຈົາຣາຊິ. 21 ອິງເຄາະ ເຍົາ ຕາຕ່ອຍ ແມ່ ກູ່ ຣາມິຣ ອິນເຕົ້າ ເມົາ ອາຕີ ເຍົາ. ອາແລ່ະ ກາ ອໍ, ເຍົາ ອິດ. 22 ມາ ອິງເຄາະ ເຍົາ ວຍາຣ ຣານະ ຕາ ອໍ ກູ່ ຣາມິຣ.

23 ເກົາ ແຊອ໌ ເຢີງ ເຈົາຣາຊິ, ອັນ ກາ ກັລ ຣາມິຣ ອຽນ ອໍ, ໂອນ ຕະ ບຣັຣ ອໍ ຣາງິຣ ເຍົາ. ກະ ເກົາ ແຊອ໌ ອັນ ກຍາອ໌ ເລືອຍໆ ຣາເວີຍ ເຍົາ, ຣາງິຣ ເຍົາ, ກະ ຈະ ເຍົາ ໂອນ ຕາ ເບິນ ເມົາ ເຕ້ອ ຕິ ປາຍ ເຍົາ ຕະ ໄລ່ຍຣ ອິນເຕົ້າ ຕິ່ງ ຕາໄງ ເຢຊູ ກຣິດ, ອິນເຈົາ ໄຣ, ແຕ້ອ ລັຣ ປິ ກູແຕອໄນ່. 24 ເຢີງ ເຈົາຣາຊິ ກາ ກູອ໌ ເຍົາ ເຈີ, ອັນ ລາ ຕານ້ອງ ຕາປັງ, ກະ ອັນ ຕະ ອິນແຍ່ະ ມັຣ ຣາມິຣ ກາ ເກົາ ແຊອ໌ ໂອນ ເຍົາ.

* 5:6 ກວາຍ ບິ ຊາກໍາ ແຕ ໄລ່ ກາ ຕາ ເບິນ ຄິດ ອິນເຕົ້າ ແຕ ຣານະ ເຢີງ ເຈົາຣາຊິ. ກະ ໄລ່ ກາ ຕາແມີ ລາ ຊາກໍາ ແຕ ໄລ່ ກາ ຄິດ ເລືອຍໆ ແຕ ຣານະ ເຢີງ ເຈົາຣາຊິ.

25 ແຊມອາຍ ເອີຍ! ແຊອ໌ ເຍົາ ເກົາແຊອ໌ ຈ່ອຍ ຮີ ແຮ. 26 ແຊອ໌ ເຍົາ ມານະ ຮາບັນ ອໍ ໂຈະ ມານະ. ນະກ້ອຍ ເມົາ ດັງ ເຍົາ ມານະ ອາໂຍະ ມານະ.

27 ຍ່ອນ ແຕ ອຳນາດ ເຢັາງ ເຈົາຮາຊີ ອິນເຈົາ ໄຮ, ເກົາ ປາຕັບ ໂອນ ເຍົາ ອານ ປັຣນາຍ ຊາອ໌ຮ ໄນ່ ໂອນ ກູ່ ນະ ແຊມອາຍ ຊາງັດ.

28 ເກົາ ແຊອ໌ ເຢຂູ ກຣິດ, ອິນເຈົາ ໄຮ, ຈ່ອຍ ເມົາດ ເລືອຍໆ ເຍົາ.

ປັນນາຍ ຊາອົຣ ບາຣ ໂປໂລ ຄຽນ ໂອນ ມູ່ ກາ ຊາອຳ ແອັດ ຕິ່ງ ເມືອງ ເທຊະໂລນິກ

ປັນນາຍ ອາຕີ ອິນໂຍ່ງ

ປັນນາຍ ຊາອົຣ ໄນ່ ອາຕີ ລັຣ ແຕ ເຢຊູ ແຕ້ອ໌ ລັຣ ເຣີບ ກາ ບາຣ. ມັຣ ກວາຍ ຊາອຳ ອົງກ່ອງ ຕາໄງ ກ້ອຍ, ມາ ເບີນ ເມ້າ ກັຣຈຸກ ຕິ່ງ ມູ່ ກາ ຊາອຳ ຕິ່ງ ເມືອງ ເທຊະໂລນິກ. ໂປໂລ ຄຽນ ປັນນາຍ ຊາອົຣ ບາຣ ໄນ່ ມາຣ 6 ກາໄຊ ແວັດ ແຕ ອັນ ຄຽນ ປັນນາຍ ຊາອົຣ ມວຍ, ດໍອ໌ ຕາແອິຍ ກະ ອາຕີ ລັຣ ມັຣ ປັນນາຍ ກາ ເມ້າ ອາຕີ ຕາ ເບີນ ປຍາຍ໌ ແຕ ມັຣ ຣາມິຣ ໄນ່.

ໂປໂລ ອາຕີ ໂອນ ມັຣ ກວາຍ ດັງ ອິນເຕ້າ ກາ ແກັດ ອິນໂຍ່ງ ເຢຊູ ແຕ້ອ໌ ລັຣ. ຣານະ ກ້ອຍ ລາ ກວາຍ ເບີນ ຣາງິຣ ຕາ ອໍ ກະ ຕາມມັຣ ລາລີ້. ກະ ເບີນ ກວາຍ ຕາ ອໍ ກາເລີຍ ອິນແຍະ ແຕ ການໍອ໌ ແຕ້ອ໌ ອິນໂຍ່ງ ເວີຍ, ດໍອ໌ ຈິລ ລັຣ ກະ ເຢັງ ເຈ້າຣາຊີ (2:3).

ໂປໂລ ອາຕີ ໂອນ ດັງ ແຈງ ແຕ ໄລ່ ອົງກ່ອງ ປັຣແນີ ມັນເຕຣີ ເບີນ ແອັດ ຣໍອ໌ ອໍ ເລືອຍໆ ກະ ເຢັງ ເຈ້າຣາຊີ. ອັນ ປາຍ: ແຕ້ອ໌ ຣາມິຣ ຣາມິຣ ຕຸຣ ກັດ, ອົງເຄາະ ໄລ່ ຊາອຳ ຈັບ ລາລີ້. ອົງເຄາະ ໄລ່ ຊາແຮງ, ກະ ອິນ ໂຈຍ ເປ່ ຕະ ຣານະ ອໍ.

1 ທົ້າ ລາ ໂປໂລ ຄຽນ ປັນນາຍ ໄນ່ ພາອ໌ ຊາອົຣ ມູ່ ກາ ຊາອຳ ແອັດ ຕິ່ງ ເມືອງ ເທຊະໂລນິກ. ກາ ຊິລາ ກະ ຕີໂມທຽວ ພາອ໌ ປັນນາຍ ຊາອົຣ ເຍົາ ເຕ່. ເຍົາ ເບີນ ມວຍ ຣາງິຣ ກະ ເຢັງ ເຈ້າຣາຊີ, ອິມບໍ່ ໄຣ, ກະ ເຢຊູ ກຣິດ, ອິນເຈົ້າ ໄຣ. 2 ທົ້າ ແຊອ໌ ເຢັງ ເຈ້າຣາຊີ, ອິມບໍ່ ໄຣ, ກະ ເຢຊູ ກຣິດ, ອິນເຈົ້າ ໄຣ, ຈ່ອຍ ເມັດ ເຍົາ ກະ ໂອນ ເຍົາ ແອັດ ອຽນ ອໍ ເລືອຍໆ.

ໂປໂລ ທົ້າແຊອ໌ ໂອນ ມູ່ ກາ ຊາອຳ ຕິ່ງ ເມືອງ ເທຊະໂລນິກ

3 ແຊມອາຍ ເອີຍ! ຮິ ອົງເຄາະ ຊາແອິນ ເລືອຍໆ ເຢັງ ເຈ້າຣາຊີ ຍ່ອນ ແຕ ເຍົາ. ຮິ ຊາແອິນ ອັນ ຍ່ອນ ເຍົາ ຊາອຳ ກູ່ ຣາໄງ ຊາອິຍ ອາຊ້ອຣ ແອັນ, ກະ ເຍົາ ມານະ ອາໄປະ ມານະ ຊາອິຍ ອາຊ້ອຣ ເຕ່. 4 ນະກ້ອຍ, ຮິ ທົ້ຍ ຍ່ອງ ເຍົາ ຍັຣ ເມັງ ມັຣ ມູ່ ກາ ຊາອຳ ຕິ່ງ ອິນຕຸ ການໍອ໌. ຮິ ຍ່ອງ ເຍົາ, ຍ່ອນ ເຍົາ ເບີນ ຣາງິຣ ຊາອຳ ຈັບ ລາລີ້, ເຍົາ ຈິວ ເລືອຍໆ ເມ້າ ຕະ ເຍົາ, ກະ ເຍົາ ຈິວ ເລືອຍໆ ກູ່ ຣາມິຣ ຕຸຣ ກັດ ກາ ແຕ້ອ໌ ປີ ເຍົາ.

5 ເຍົາ ຕະ ນະກ້ອຍ ລາ ເຍົາ ອາປັຣ ໂອນ ດັງ ເຢັງ ເຈ້າຣາຊີ ຕັດຊິນ ຕານ້ອງ ລາລີ້ ແຕ້ອ໌ ອັນ ຮຽຮ ເຍົາ. ເຢັງ ເຈ້າຣາຊີ ນັບ ເຍົາ ລາ ກວາຍ ອໍ, ເຈ້ ອັນ ອີ ໂອນ ເຍົາ ແອັດ ຕິ່ງ ອິນຕຸ ອັນ ຊົດ. ຊານໍ່ ເຍົາ ຈິວ ຊາອິຍ ຣາມິຣ ຕຸຣ ກັດ, ລາ ຍ່ອນ ເຍົາ ອົງກ່ອງ ອີ ແອັດ ຕິ່ງ ອິນຕຸ ກ້ອຍ. 6 ໄກຣ ລາລີ້, ປັຣແນີ ມັນເຕຣີ ເຢັງ ເຈ້າຣາຊີ ກັຣລັຣ ແດັອ໌ ຕາງ ເຍົາ ໄຈະ ກວາຍ ກາ ຕະ ເຍົາ ຊານໍ່, ຍ່ອນ ອັນ ລາ ເຢັງ ຕານ້ອງ ເລືອຍໆ. 7 ຕິ່ງ ຕາໄງ ກ້ອຍ, ເຢັງ ເຈ້າຣາຊີ ໂອນ ເຍົາ ກາ ຈິວ ຊາອິຍ ຕຸຣ ກັດ ຊານໍ່ ແກັດ ຕາ ເບີນ ຣາມິຣ ຕຸຣ ກັດ ອິນເຕ້າ ນ້ອງ. ກະ ຮິ ລາ ເບີນ ແອັດ ອຽນ ອໍ ມູເຈັງ ເຍົາ ເຕ່. ເຢັງ ເຈ້າຣາຊີ ຕະ ນະກ້ອຍ ຕິ່ງ ຕາໄງ ເຢຊູ, ອິນເຈົ້າ ໄຣ, ແຊງ ລັຣ ແຕ ມັນລ້ອງ. ອັນ ແຊງ ມັນຕຸ ກະ ມັຣ ເທວາດາ ກາ ເບີນ ອຳນາດ ແຕ ອັນ. 8 ແຕ້ອ໌ ໄລ່ ແຊງ, ໄລ່ ເບີນ ປັຣລາ ອູ່ຍ ດໍອ໌ ອີ ຕະ ກວາຍ ກາ ຕາ ເບີນ ດັງ ເຢັງ ເຈ້າຣາຊີ ກະ ກວາຍ ກາ ຕາ ເບີນ ຊາງັດ ປັຣນາຍ ອໍ ແຕ ເຢຊູ ກຣິດ, ອິນເຈົ້າ ໄຣ. 9 ມັຣ ກວາຍ ກ້ອຍ ອົງເຄາະ ຈິວ ຕຸຣ ກັດ ຊົດ ແດີຍ, ຍ່ອນ ອິນເຈົ້າ ໄຣ ຕາ ແອອ໌ ອີ ເຣີມ ນ້ອງ ໄລ່. ໄລ່ ອົງເຄາະ ແອັດ ເຢັງ ແຕ ອຳນາດ ອາງອິຣ ລາລີ້ ແຕ ອິນເຈົ້າ ໄຣ, 10 ຕິ່ງ ຕາໄງ ເຢຊູ ແຕ້ອ໌ ລັຣ ປີ ກູແຕອ໌ ໄນ່, ກູ່ ນະ ກວາຍ ກາ ຊາອຳ ເບີນ ຍ່ອງ ກະ ຢານັບ ອັນ. ເຍົາ ລາ ເບີນ ຕິ່ງ ຈຸມ ກ້ອຍ ເຕ່, ຍ່ອນ ເຍົາ ຊາອຳ ປັນນາຍ ຮິ ອາຕີ ເຍົາ.

11 ຍ່ອນ ນະກ້ອຍ ຮິ ທົາແຊອ໌ ລືອຍໆ ໂອນ ເຍົາ. ຮິ ແຊອ໌ ເຢົາງ ເຈົາຮາຊີ, ອິມບໍ່ ໄຮ, ຈ່ອຍ ໂອນ ເຍົາ ຕະ ເປາະ ໂອນ ຮາປຍາຍ໌ ກະ ກວາຍ ກາ ເຢົາງ ເຈົາຮາຊີ ຮຽຮ. ຍ່ອນ ແຕ ອຳນາດ ເຢົາງ ເຈົາຮາຊີ, ຮິ ແຊອ໌ ອັນ ຈ່ອຍ ເຍົາ ຕະ ໂອນ ເມັມ ກຸ່ ຮາມິ້ຮ ອໍ ເຍົາ ຄິດ ຍິອ໌ ອິ ຕະ, ກະ ກຸ່ ຮາມະ ເຍົາ ອິ ຕະ ຍ່ອນ ເຍົາ ຊາອຳ ອັນ. 12 ຄັນ ເຍົາ ຕະ ນະກ້ອຍ, ກວາຍ ການໍອ໌ ເປັນ ຍ່ອງ ຮາມິ້ຮ ເຢຊູ ກຮິດ ຍ່ອນ ແຕ ເຍົາ. ກະ ເຢຊູ ກຮິດ ຍ່ອງ ລັຮ ເຍົາ, ຍ່ອນ ເຢົາງ ເຈົາຮາຊີ ກະ ເຢຊູ ກຮິດ, ອິນເຈົາ ໄຮ, ຈ່ອຍ ເມົາດ ໂອນ ເຍົາ.

2

ມານະ ກາ ແຮ້ງ ຕາ ອໍ ກາເລີຍ ແຕ ກວາຍ ການໍອ໌

1 ແຊມອາຍ ເອີຍ! ຊານໍ ທົາ ຍິອ໌ ອາຕີ ເຍົາ ແຕ ຕາໂງ ເຢຊູ ກຮິດ, ອິນເຈົາ ໄຮ, ແຕ້ອ໌ ລັຮ ປິ ກູແຕອ໌ ໄນ່, ກະ ໄຮ ເປັນ ໂຮ່ມ ມັນຕຸ ກະ ອັນ. 2 ເປັນ ກວາຍ ຕູນ ປາຍ ທົາ ອາຕີ ປາຍ ຕາໂງ ເຢຊູ ແຕ້ອ໌ ລັຮ ແວັດ ເຈ້. ອິນໂຈຍ ມັບ ປຣນາຍ ໄລ່ ກ້ອຍ ປາຍ ທົາ ອາຕີ ດໍອ໌ ອິນໂຍ່ງ ແຕ ຮາມະ ກ້ອຍ, ແຕີລາ ທົາ ຄຽນ ແຕ ຮາມະ ກ້ອຍ ຕຶງ ປຣນາຍ ຊາອ໌ຮ. ທົາ ແຊອ໌ ເຍົາ ອິນໂຈຍ ຈຶ່ງດ ກະ ອິນໂຈຍ ອົງກອ໌ຮ ອິມເຕ້າ ແຕ ຮາມິ້ຮ ກ້ອຍ. 3 ອິນໂຈຍ ໂອນ ເມົາ ອາໂລກ ເຍົາ ນະກ້ອຍ. ອິນໂຍ່ງ ເຢຊູ ແຕ້ອ໌ ລັຮ, ເປັນ ກຶງ ກວາຍ ຕັຮ ເຢົາງ ເຈົາຮາຊີ, ກະ ເປັນ ມານະ ກາ ແຮ້ງ ຕາ ອໍ ກາເລີຍ ແຕ ການໍອ໌ ແຕ້ອ໌ ອິນໂຍ່ງ ເວົາຍ. ອັນ ກາ ແຮ້ງ ຕາ ອໍ ກ້ອຍ ລາ ເຢົາງ ເຈົາຮາຊີ ນັດ ດໍອ໌ ອົງເຄາະ ປິດ ຕຶງ ປຣຽງ ອູ່ຍຮ. 4 ກວາຍ ແຮ້ງ ຕາ ອໍ ກ້ອຍ, ອັນ ຕຳໂປຣ ຊົດ ກະ ກຸ່ ຮາມິ້ຮ ເຢົາງ ເມົາ ທົ້ຍ ຊາງ. ອັນ ອາຊ້ອຮ ຈະ ອັນ ເປີມ, ປາຍ ອັນ ລາ ປິດ ກາເລີຍ ແຕ ເຢົາງ ການໍອ໌, ຍິອ໌ ເມົາ ຊາງ ອັນ. ກະ ອັນ ມຸ່ດ ຕາກູ ຕຶງ ດຸງ ຊາງ ປິດ ເຢົາງ ເຈົາຮາຊີ; ເຈ້ ອັນ ປາຍ ຈະ ອັນ ແຕ່ ລາ ເຢົາງ ເຈົາຮາຊີ.

5 ເຍົາ ຊາແຍີ ມາ ຕາ ເປັນ, ນ້ອງ ທົາ ອິນນ້ອງ ແອັດ ກະ ເຍົາ ທົາ ອາຕີ ເຍົາ ເຈ້ ແຕ ອິນແຍ່ະ ຮາມິ້ຮ ກ້ອຍ? 6 ມາ ຊານໍ ເປັນ ມວຍ ຮາມິ້ຮ ກາຕັງ ໂອນ ກວາຍ ແຮ້ງ ຕາ ອໍ ກ້ອຍ ຕາ ເຕ້ອ໌ ແຕ້ອ໌ ຢາວຮ. ເຍົາ ດັງ ແຕ ຮາມິ້ຮ ໄນ່ ເຈ້. ມາ ແຕ້ອ໌ ປາແນ່ນ ກວາຍ ແຮ້ງ ຕາ ອໍ ກ້ອຍ ແຕ້ອ໌, ອັນ ແຕ້ອ໌. 7 ຮາມະ ແຮ້ງ ຕາ ອໍ ເປັນ ເຈ້, ມາ ອິນນ້ອງ ແກຮະ. ມັຮ ຮາມະ ແຮ້ງ ຕາ ອໍ ກ້ອຍ ຕາ ເຕ້ອ໌ ແຕ້ອ໌ ຢາວຮ, ຍ່ອນ ອິນນ້ອງ ເປັນ ມານະ ກາຕັງ. ຄັນ ອັນ ກາ ກາຕັງ ມາ ຕາ ເປັນ ກາຕັງ ນ້ອງ, ຮາມະ ກ້ອຍ ແຕ້ອ໌. 8 ເຈ້ ມານະ ກາ ແຮ້ງ ຕາ ອໍ ກາເລີຍ ແຕ ກວາຍ ການໍອ໌, ອັນ ແຕ້ອ໌ ເຕ. ເຈ້ ເຢຊູ, ອິນເຈົາ ໄຮ, ກາຈິດ ກວາຍ ແຮ້ງ ກ້ອຍ ຍ່ອນ ລາ ແຮີຍ ແຕ ແບອ໌ ອັນ. ຕຶງ ຕາໂງ ເຢຊູ ແຕ້ອ໌ ລັຮ ປິ ກູແຕອ໌ ໄນ່, ອັນ ອາປິດ ມານະ ກ້ອຍ, ຍ່ອນ ອຳນາດ ອາງອິຮ ແຕ ອັນ. 9 ອັນ ກາ ແຮ້ງ ຕາ ອໍ ກ້ອຍ, ອັນ ຕະ ຮາມະ ຕາ ທົ້ຍ ເຮີມ ກະ ອັນ ຕະ ໂອນ ກວາຍ ກາ ນໍອ໌ ຊ້ອງ ຈຶ່ງດ, ຍ່ອນ ອຳນາດ ແຕ ເຢົາງ ຊາຕານ. ມາ ມັຮ ຮາມະ ອັນ ຕະ ລາ ຊຳປູນ ມັດ ຊ້ອງ. 10 ອັນ ອິ ຕະ ຊາອິ້ຍ ຮາມະ ຕາ ອໍ ຍິອ໌ ອິ ບູບວກ ມັຮ ກວາຍ ກາ ເຢົາງ ເຈົາຮາຊີ ແຈ່ະ ອິ ອາປິດ. ເຢົາງ ເຈົາຮາຊີ ອິ ອາປິດ ໄລ່ ຍ່ອນ ໄລ່ ເປັນ ຮາງິຮ ຕາ ແອອ໌ ອິ ຊາອຳ ປຣນາຍ ປຍາຍ໌ ໂອນ ເຢົາງ ເຈົາຮາຊີ ເຕ້ອ໌ ຈ່ອຍ ອາມັງ ໄລ່. 11 ນະກ້ອຍ ເຢົາງ ເຈົາຮາຊີ ຕະ ໂອນ ໄລ່ ຕາປູນ ປຣນາຍ ຕາ ປຍາຍ໌, ໂອນ ໄລ່ ຊາງັດ ມັຮ ປຣນາຍ ເມົາ ບູບວກ ໄລ່. 12 ນະກ້ອຍ ອິນແຍ່ະ ມັຮ ໄລ່ ກາ ຕາ ແອອ໌ ຊາອຳ ປຣນາຍ ປຍາຍ໌ ແຕ ເຢົາງ ເຈົາຮາຊີ, ມາ ໄລ່ ກ້ອຍ ຊ້ອງ ຣິ້ຮ ຕະ ຮາມະ ຕາ ເປັນ ຕານ້ອງ ອໍ, ປຣແນີ ມັນເຕຣີ ເຢົາງ ເຈົາຮາຊີ ຕະ ໂຕັດ ໄລ່ ກ້ອຍ.

ເຢົາງ ເຈົາຮາຊີ ຮຽຮ ຍິອ໌ ອິ ຈ່ອຍ ອາມັງ ກວາຍ ເທຊະໂລນິກ

13 ມາ ເຍົາ, ແຊມອາຍ ເອີຍ, ເຢົາງ ເຈົາຮາຊີ ອາໂຍ່ະ ລາລີ້ ເຍົາ. ນະກ້ອຍ ປຍາຍ໌ ຮິ ຊາແອິນ ອັນ, ຍ່ອນ ອັນ ຮຽຮ ຍິອ໌ ອິ ຈ່ອຍ ອາມັງ ເຍົາ ແຕ ຕາແປ ລາລີ້ ເຈ້. ອັນ ຕະ ໂອນ ເຍົາ ທົດ ກອນ ອາໂກ ອັນ ຍ່ອນ ຮາເວີຍ ເຢົາງ ເຈົາຮາຊີ ຕະ ໂອນ ບຣັຮ ຮາງິຮ ເຍົາ, ກະ ຍ່ອນ ເຍົາ ຊາອຳ ປຣນາຍ ປຍາຍ໌ ແຕ ເຢຊູ ກຮິດ. 14 ນະກ້ອຍ ເຢົາງ ເຈົາຮາຊີ ກູອ໌ ເຍົາ, ລາ ຍ່ອນ ປຣນາຍ ອໍ ແຕ ເຢຊູ ກາ ຮິ ອາຕີ ເຍົາ ເຈ້. ອັນ ກູອ໌ ເຍົາ ໂອນ ເຕ້ອ໌ ເຍົາ ຈຸງ ອຳນາດ ອາງອິຮ ມັນຕຸ ກະ ເຢຊູ ກຮິດ, ອິນເຈົາ ໄຮ, ຕຶງ ມັນລ້ອງ. 15 ນະກ້ອຍ, ແຊມອາຍ ເອີຍ, ອົງເຄາະ ເຍົາ ແອັດ ຊາເບີງ ລືອຍໆ. ກະ ອົງເຄາະ ເຍົາ ຢຸມ ດໍອ໌ ມັຮ ປຣນາຍ ຮິ ອາຕີ ເຍົາ ແຕ ແບອ໌ ຮິ ແຕີລາ ແຕ ເຈຍ ປຣນາຍ ຊາອ໌ຮ ແຕ ຮິ.

16 ເຢຊູ ກຣິດ, ອິນເຈົ້າ ໄຮ, ກະ ເຢົາ ເຈົ້າຣາຊີ, ອິມບໍ່ ໄຮ, ອາຢະ ໄຮ ກະ ຈ່ອຍ ພິດ ໄຮ ເຈົ້. ອັນ ອາ ເລີນ ເລືອຍໆ ໄຮ, ກະ ໄຮ ອີງກ່ອງ ປັຣເມີ ມັນເຕຣີ ເປັນ ແອິດ ຣໍ່ອໍ ອໍ ເລືອຍໆ ກະ ອັນ. 17 ເກົາ ແຊອໍ ອັນ ຕະ ໂອນ ຣາງິຣ ເຍົາ ຊາອໍາ ຊາອິຍ ລາລີ້ ແອັນ. ກະ ເກົາ ແຊອໍ ອັນ ຕະ ໂອນ ຣາງິຣ ເຍົາ ແກິດ ເຮ່ງ ອາ ຊ້ອຣ ລາລີ້, ໂອນ ເຍົາ ເຕ່ອໍ ຕະ ກຸ່ ຣານະ ອໍ ກະ ອາຕີ ກຸ່ ປັຣນາຍ ອໍ.

3

ໂປໂລ ແຊອໍ ມຸ່ ກາ ຊາອໍາ ເກົາແຊອໍ ຈ່ອຍ ອັນ

1 ແຊມອາຍ ເອີຍ! ມວຍ ຣາມິຣ ແອັນ, ແຊອໍ ເຍົາ ເກົາແຊອໍ ຈ່ອຍ ຮິ, ໂອນ ປັຣນາຍ ເຢົາ ເຈົ້າຣາຊີ ແຕ່ອໍ ໄວ່ ກຸ່ ອິນຕຸ, ກະ ຕາ ເປັນ ເມົາ ກາຕັງ ປັຣນາຍ ກ້ອຍ. ກະ ແຊອໍ ເຍົາ ເກົາແຊອໍ ໂອນ ກຸ່ ນະ ກວາຍ ຢ້າມັບ ປັຣນາຍ ກ້ອຍ ມູເຈິງ ເຍົາ ເຕ່. 2 ແຊອໍ ເຍົາ ເກົາແຊອໍ ໂອນ ຮິ ເປັນ ແວັດ ແຕ ອາຕີ ກວາຍ ກູເກາະ ກະ ແຮ່ງ, ຍ່ອນ ຕາ ເປັນ ອິນແຍ່ະ ມັຣ ກວາຍ ມາ ຊາອໍາ ປັຣນາຍ ອໍ ແຕ ເຢົາ ເຈົ້າຣາຊີ. 3 ມາ ອິນເຈົ້າ ໄຮ, ເຕ່ອໍ ໄຮ ຊາອໍາ ອັນ. ອັນ ໂອນ ເຍົາ ເປັນ ຣາງິຣ ຊາອໍາ ເຮ່ງ ອາຊ້ອຣ ລາລີ້, ກະ ອັນ ກຍາອໍ ເຍົາ ຕາ ໂອນ ເຢົາ ຊາຕານ ຕະ ເຍົາ. 4 ເຢຊູ, ອິນເຈົ້າ ໄຮ, ໂອນ ຮິ ເຕ່ອໍ ຊາອໍາ ປາຍ ເຍົາ ຕະ ແຕ ຣານະ ກາ ຮິ ປາຕັບ ໂອນ ເຍົາ ຕະ ຊານໍ່ ກະ ປັຣເມີ ມັນເຕຣີ ແຮ. 5 ຮິ ແຊອໍ ອິນເຈົ້າ ອາຢ່ງ ເຍົາ ດັງ ອາຢະ ເຍົາ ມູເຈິງ ເຢົາ ເຈົ້າຣາຊີ ອາຢະ ເຍົາ ເຕ່. ກະ ຮິ ແຊອໍ ເຢຊູ ກຣິດ ໂອນ ເຍົາ ເປັນ ຣາງິຣ ເຮົາບ ຈິວ ຕຸຣ ກັດ ມູເຈິງ ອັນ ເຕ່.

ເຍົາ ອິນໂຈຍ ອາລັຣ

6 ຊານໍ່, ແຊມອາຍ ເອີຍ, ຍ່ອນ ແຕ ຣາມິຣ ເຢຊູ ກຣິດ, ອິນເຈົ້າ ໄຮ, ຮິ ປາຕັບ ເຍົາ ແອິດ ເຍິ່ງ ແຕ ໄລ່ ກາ ຊາອໍາ ມາ ອາລັຣ ອີ ຕະ ຣານະ. ໄລ່ ກ້ອຍ ຕາ ເປັນ ຕາປູນ ມັຣ ຣານະ ເຍົາ ຣຍານ ແຕ ຮິ ເຈົ້. 7 ເຍົາ ດັງ ເຈົ້, ປຍາຍ ລາ ເຍົາ ດວຍ ມູເຈິງ ຮິ ແຕ່ ແຕ ຣາມິຣ ໄນ່. ບ້ອງ ກາ ຮິ ແອິດ ກະ ເຍົາ, ຮິ ຕາ ເປັນ ອາລັຣ ອິນເຕົາ. 8 ຮິ ຕາ ເປັນ ຈາ ພິດ ເກຣິ່ງ ຊັຣນາ ເຍົາ. ມາ ຮິ ຕະ ຣານະ ລາແກ້ຣ. ຮິ ຕະ ເລືອຍໆ ຕາໄງ ກະ ຊາເດົາ ໂອນ ຕາ ເປັນ ເມົາ ແຕ ເຍົາ ຕຸຣ ແຈມ ຮິ. 9 ຮິ ເປັນ ຊິດ ເຕ່ອໍ ແຊອໍ ຈາ ຊັຣນາ ເຍົາ. ມາ ຮິ ຍໍອໍ ອີ ຕະ ເຕຣ່ງ ໂອນ ເຍົາ ເຕ່ອໍ ດວຍ ມູເຈິງ ຮິ ຕະ ເຕ່. 10 ບ້ອງ ກາ ຮິ ນ້ອງ ແອິດ ກະ ເຍົາ, ຮິ ປາຕັບ ເຍົາ ປາຍ: "ຄັນ ກວາຍ ອາແລະ ກາ ອາລັຣ ອີ ຕະ ຣານະ, ອິນໂຈຍ ໂອນ ອັນ ຈາ."

11 ຮິ ປາຍ ນະກ້ອຍ, ຍ່ອນ ຮິ ຊ້ອງ ເຈົ້ ເມົາ ປາຍ ເປັນ ກວາຍ ແຕ ເຍົາ ອາລັຣ ອີ ຕະ ຣານະ. ໄລ່ ກ້ອຍ ເປາະ ກູເກົາງ ປິ ໄນ່ ປິ ກ້ອຍ ຍໍອໍ ອີ ກູຈຸກ ກວາຍ ການໍ່ອໍ ຊ້ອງ. 12 ຍ່ອນ ແຕ ເຢຊູ ກຣິດ, ອິນເຈົ້າ ໄຮ, ຮິ ປາຕັບ ກະ ກາແອັຣ ກວາຍ ກ້ອຍ ອີງເຄາະ ໄລ່ ປາໄຣ່ຣ ຕະ ຣານະ, ໂອນ ໄລ່ ເປັນ ຊັຣນາ ຈາ 13 ມາ ເຍົາ, ແຊມອາຍ ເອີຍ, ອີງເຄາະ ເຍົາ ອິນໂຈຍ ຊ້ອງ ລາແກ້ຣ ຕະ ຣານະ ອໍ. 14 ຄັນ ເປັນ ເມົາ ແຕ ເຍົາ ມາ ຕາ ເປັນ ຊາງັດ ມັຣ ປັຣນາຍ ຮິ ຄຽນ ອາຕີ ຕິ່ງ ປັຣນາຍ ຊາອິຣ ໄນ່, ເຍົາ ອິນໂຈຍ ຣາຕອຍ ກະ ກວາຍ ກ້ອຍ, ໂອນ ໄລ່ ຊ້ອງ ກູມາລ ຕະ. 15 ມາ ເຍົາ ອິນໂຈຍ ນັບ ປາຍ ໄລ່ ລາ ນະ ກວາຍ ດໍອໍ ມັດ ກະ ເຍົາ. ມາ ອີງເຄາະ ເຍົາ ກາແອັຣ ໄລ່ ນະ ເຍົາ ກາແອັຣ ແຊມອາຍ ເຍົາ ເຕ່.

ປັຣນາຍ ກູບັນ ກູຊວານ

16 ເກົາ ແຊອໍ ເຢົາ ເຈົ້າຣາຊີ, ອັນ ກາ ກໍລ ຣາມິຣ ອຽນ ອໍ, ໂອນ ອັນ ຈ່ອຍ ເຍົາ ແອິດ ອຽນ ອໍ ເລືອຍໆ ຕິ່ງ ກຸ່ ຣານະ ເຍົາ ຕະ. ຮິ ແຊອໍ ອິນເຈົ້າ ໄຮ ແອິດ ເລືອຍໆ ກະ ເຍົາ.

17 ເກົາ, ໂປໂລ ແຕ່ ກາ ຄຽນ ປັຣນາຍ ກູບັນ ກູຊວານ ປັຣຊິດ ໄນ່. ກຸ່ ປັຣນາຍ ຊາອິຣ ເກົາ ຄຽນ, ເກົາ ຄຽນ ຣາມິຣ ເກົາ ນະ ເຍົາ ເຮີມ ໄນ່.

18 ເກົາ ແຊອໍ ເຢຊູ ກຣິດ, ອິນເຈົ້າ ໄຮ, ຈ່ອຍ ພິດ ເລືອຍໆ ເຍົາ.

ປຽນາຍ ຊາອົຣ ມວຍ ໂປໂລ ຄຽນ ໂອນ ຕິໂມທຽວ

ປຽນາຍ ອາຕິ ອິນໂຍ່ງ

ໂປໂລ ຄຽນ ປຽນາຍ ຊາອົຣ ມວຍ ໄມ່ ພາອົ ຊາອົຣ ຕິໂມທຽວ. ອັນ ຄຽນ ມາຣ 63-65 ກູມໍ ແວັດ ເຢຊູ ແກັດ. ຕິໂມທຽວ ລາ ກວາຍ ນຸ່ມ ກາ ດ ຕະ ຣານະ ກະ ໂປໂລ ບັ້ອງ ກາ ໄລ່ ເປາະ ອາຕິ ປຽນາຍ ອໍ ແຕ ເຢຊູ ກຣິດ. ອິມເປອົ ຕິໂມທຽວ ລາ ກວາຍ ອິດຊະຣາເອລ, ມາ ອິມບໍ່ ອັນ ລາ ກວາຍ ກຣິກ.

ໂປໂລ ແປຣີ ຕິໂມທຽວ ແອັດ ລັຣ ຕິ່ງ ເມືອງ ເອເພໂຊ ດໍອົ ຣາຈ່ອຍ ມັຣ ມູ່ ກາ ຊາອໍາ ຕິ່ງ ເມືອງ ກ້ອຍ, ບັ້ອງ ກາ ໂປໂລ ເປາະ ອາຕິ ເມືອງ ການໍ່ອົ. ໂປໂລ ພາອົ ປຽນາຍ ຊາອົຣ ໄມ່ ດໍອົ ກາໂຕ່ຣ ອາຕິ ຕິໂມທຽວ ແຕ ຣານະ ອາໂຍ່ງ ມູ່ ກາ ຊາອໍາ ແອັດ ຕິ່ງ ເມືອງ ເອເພໂຊ. ອັນ ອາຕິ ແຕ ຮຽຣ ກວາຍ ໂອນ ແກັດ ຊົດ ຕິ່ງ ມູ່ ກາ ຊາອໍາ. ອັນ ແປຣີ ຕິໂມທຽວ ຣາຈ່ອຍ ກອນ ກູມູ່ຍໍ ອາກັນ ກູມາຍ, ກະ ຕາຕ່ອຍໍ ກວາຍ ກາ ອາຕິ ແຕ ຣານະ ຕາ ເບິນ ປຍາຍໍ. ປຣຊົດ ໄມ່, ໂປໂລ ອາຕິ ຕິໂມທຽວ ຕະ ນານະ ໂອນ ແກັດ ກວາຍ ກາ ຕະ ຣານະ ອໍ ໂອນ ເຢຊູ ກຣິດ.

1 ທົາ ໂປໂລ, ລາ ກວາຍ ເຢັງ ເຈົາຣາຊີ ຮຽຣ ປາຈຸ່ຣ ໂອນ ເປາະ ຕະ ຣານະ ເຢຊູ ກຣິດ. ເຢັງ ເຈົາຣາຊີ ຈ່ອຍ ອາມັງ ໄຣ. ນະກ້ອຍ ໄຣ ເບິນ ຣາງິຣ ອົງກ່ອງ ເລືອຍໆ ຍ່ອນ ແຕ ເຢຊູ ກຣິດ. 2 ທົາ ຄຽນ ປຽນາຍ ໄມ່ ພາອົ ຊາອົຣ ຕິໂມທຽວ. ໄມ່ ລາ ນະ ກອນ ທົາ ຍ່ອນ ໄມ່ ຊາອໍາ ເຢຊູ ກຣິດ ມູເຈິງ ທົາ ເຕ່. ທົາ ແຊອົ ເຢັງ ເຈົາຣາຊີ, ອິມບໍ່ ໄຣ, ກະ ເຢຊູ ກຣິດ, ອິນເຈົາ ໄຣ, ຈ່ອຍ ເມົາດ ໄມ່, ກະ ອາໂຍ່ະ ຕະ ໄມ່, ກະ ໂອນ ໄມ່ ແອັດ ບັນ ຊວານ ອຽນ ອໍ ເລືອຍໆ.

ເບິນ ກວາຍ ອາຕິ ແຕ ເຢັງ ເຈົາຣາຊີ, ມາ ຕາ ເບິນ ປຍາຍໍ

3 ທົາ ໂອນ ໄມ່ ແອັດ ລັຣ ຕິ່ງ ເມືອງ ເອເພໂຊ ເວົາຍ, ນະ ທົາ ແປຣີ ໄມ່ ເຈີ່ ບັ້ອງ ກາ ທົາ ອີ ເປາະ ປໍ ແຄງ ມາເກໂດເນຍ. ເບິນ ກວາຍ ແອັດ ຕິ່ງ ເມືອງ ເອເພໂຊ ກ້ອຍ, ໄລ່ ອາຕິ ປຽນາຍ ຕາ ປຍາຍໍ. ອົງເຄາະ ໄມ່ ກາ ແອັຣ ອິນໂຈຍ ໂອນ ໄລ່ ອາຕິ ນັ່ງ ນະກ້ອຍ. 4 ກະ ກາແອັຣ ໄລ່ ອິນໂຈຍ ຕະ ອິນຕີ ນັ່ງ ປິນ ຕຍາ ກາ ຕາ ເບິນ ປຍາຍໍ. ໄລ່ ຕະ ອິນຕີ ເລືອຍໆ ແຕ ເຈຍ ເມົາ ຄຽນ ຣາມິຣ ອາຈວາຍຣ ອາເຈ່ຣ ໄລ່, ມາ ຣາມິຣ ກ້ອຍ ຕາ ເບິນ ຈ່ອຍ ໂອນ ດັງ ແຕ ຣານະ ເຢັງ ເຈົາຣາຊີ. ຣາມິຣ ກ້ອຍ ຕະ ໂອນ ໄລ່ ຣາໂລຍຣ ຊັອງ. ມາ ກວາຍ ອາແລະ ກາ ຍິອົ ອີ ຕະ ຣານະ ເຢັງ ເຈົາຣາຊີ, ອົງເຄາະ ກວາຍ ກ້ອຍ ຊາອໍາ. 5 ທົາ ຍິອົ ໄມ່ ປາຕັບ ໄລ່ ໂອນ ເບິນ ຣາງິຣ ອາໂຍ່ະ ກາ ແຕ່ອົ ແຕ ໄປ ຣາມິຣ ນະໄມ່: ມວຍ ລາ ຣາງິຣ ບຣັຣ ອໍ, ບາຣ ລາ ຣາງິຣ ກາ ຕາ ເບິນ ຕີ ຈະ ເບິມ ປາຍ ໄລ່ຍຣ, ໄປ ລາ ຊາອໍາ ເຢັງ ເຈົາຣາຊີ ຕານັ່ງ ອໍ ລາລີ້. 6 ມາ ເບິນ ກວາຍ ກາ ນະ ໄລ່ ແກ້ຣາ ຣາມາ, ເຈີ່ ງວາຍ ແຕ ໄປ ຣາມິຣ ກ້ອຍ. ໄລ່ ກ້ອຍ ເກີ່ຍ ຕະ ອິນຕີ ປຽນາຍ ຕາ ແກັດ ທົາ. 7 ໄລ່ ກ້ອຍ ຍິອົ ອີ ແກັດ ອາຈານ ກາ ອາຕິ ແຕ ຄານອດ ໂມເຊ. ມາ ໄລ່ ຕາ ເບິນ ດັງ ອິນເຕົາ ມັຣ ຣາມິຣ ໄລ່ ປາຍ. ໄລ່ ຄິດ ລາ ປຍາຍໍ ອິນແຍ່ະ, ມາ ມັຣ ຣາມິຣ ໄລ່ ອາຕິ ຕາ ເບິນ ປຍາຍໍ ອິນເຕົາ.

8 ໄຣ ດັງ ເຈີ່ ຄານອດ ໄມ່ ລາ ອໍ, ມາ ກວາຍ ກາ ອາຕິ ແຕ ຄານອດ ໄມ່, ອົງເຄາະ ອັນ ອາຕິ ໂອນ ປຍາຍໍ ລາລີ້. 9 ໄຣ ດັງ ເຕ່ ເຢັງ ເຈົາຣາຊີ ຕາ ເບິນ ໂອນ ຄານອດ ໄມ່ ປໍ ກວາຍ ກາ ຕະ ຣານະ ຕານັ່ງ ອໍ. ມາ ອັນ ຕະ ໂອນ ກວາຍ ກາ ນະໄມ່: ໄລ່ ກາ ຕາ ແອອົ ອີ ຊາງັດ ຄານອດ ອິນເຕົາ; ໄລ່ ກາ ຕາ ແອອົ ເມົາ ຕາລາ ໄລ່; ໄລ່ ກາ ຕາ ເບິນ ຢາມັບ ເຢັງ ເຈົາຣາຊີ; ໄລ່ ກາ ຕະ ຣານະ ໄລ່ຍຣ; ໄລ່ ກາ ເບິນ ຣາງິຣ ຕາ ເບິນ ບຣັຣ ອໍ; ໄລ່ ກາ ຕາ ເບິນ ອົງກ້ອຣ ອາແລະ; ໄລ່ ກາ ກາຈິດ ອິມເປອົ ອິມບໍ່ ແຕ່ລາ ກວາຍ ການໍ່ອົ; 10 ໄລ່ ກາ ຕາ ເບິນ ລາກວຍ ກາຍາອົ ມາ ປໍ ມັນຕຸ; ໄລ່ ກາ ອີ ເບິນ ມັນແຊມ ຣາຕວາອົ ມັນແຊມ, ຣາເລົາ ຣາຕວາອົ ຣາເລົາ; ໄລ່ ກາ ຕວຍໍ ຈິ ກວາຍ; ໄລ່ ກາ ເກີ່ຍ ຕະ ອິນຕີ ອາໂລກ; ໄລ່ ກາ ຄິນ ມາ ຕາ ເບິນ ຕານັ່ງ; ກະ ໄລ່ ກາ ຕະ ຣານະ ການໍ່ອົ ກາ ຣາຄົດ ກະ ປຽນາຍ ປຍາຍໍ ແຕ ເຢັງ ເຈົາຣາຊີ. 11 ປຽນາຍ ປຍາຍໍ ໄມ່ ລາ ປຽນາຍ ອໍ ແຕ ເຢັງ

ເຈົາຮາຊີ. ເຢີງ ເຈົາຮາຊີ ເບີນ ອຳນາດ ອາງອີ່ຮ, ກະ ອັນ ລາ ກໍ່ລ ຮາມິ່ຮ ປຸ່ນ. ກະ ເຢີງ ເຈົາຮາຊີ ໂອນ ເກົາ ອາຕີ ປັຣນາຍ ອັນ ໂອນ ກວາຍ ການໍ່ອ ດັງ.

ໂປໂລ ຊາແອິນ ລັຮ ເຢີງ ເຈົາຮາຊີ ອາໂຢະ ຕະ ອັນ

12 ເກົາ ຊາແອິນ ເຢຊູ ກຣິດ, ອິນເຈົາ ໄຮ, ອັນ ນັບ ເກົາ ຕະ ຕານ້ອງ ຮານະ ອັນ, ກະ ອັນ ຈັຮ ເກົາ ໂອນ ເຮົາບ ຕະ ຮານະ ກ້ອຍ. 13 ແຕ່ ບ້ອງ ກ້ອຍ ເກົາ ພາມາດ ເລືອຍາ ຮາມິ່ຮ ເຢຊູ, ກະ ເກົາ ຕະ ຕຸ່ຮ ກັດ ໄລ່ ກາ ຕາປຸ່ນ ຮານະ ອັນ. ເກົາ ລາ ກວາຍ ແຮ້ງ ລາລີ້, ຍ່ອນ ເກົາ ອິນນ້ອງ ຊາກູລ ຕາ ຢວາຮ ຊາອຳ ອັນ. ມາ ເຢີງ ເຈົາຮາຊີ ອິນນ້ອງ ອາໂຢະ ຕະ ເກົາ. 14 ກະ ອັນ ຈ່ອຍ ເມັດ ເກົາ ຊາອິ້ຍ ອາຊ້ອຮ ແອິນ, ໂອນ ເກົາ ເຕ່ອ ຊາ ອຳ ເຢຊູ ກຣິດ ກະ ເບີນ ຮາງິ່ຮ ອາໂຢະ ແຕ ອັນ. 15 ເຢຊູ ກຣິດ ແຕ້ອ ເຈີ່ ປີ ກູແຕອ໊ ໄນ່, ອັນ ຍິອ ອີ ຈ່ອຍ ອາມັງ ກວາຍ ກາ ເບີນ ໂລ່ຍຮ. ປັຣນາຍ ໄນ່ ລາ ປຍາຍ. ອໍ ໂອນ ກຸ່ ນະ ກວາຍ ເບີນ ຮັບ ປັຣນາຍ ໄນ່. ກຸ່ ນະ ກວາຍ ເບີນ ໂລ່ຍຮ, ມາ ໂລ່ຍຮ ເກົາ ລາ ອິນຕ້ອງ ກາເລີຍ ແຕ ກວາຍ ການໍ່ອ. 16 ມາ ເຢີງ ເຈົາຮາຊີ ອິນນ້ອງ ອາໂຢະ ຕະ ເກົາ, ດໍອ໊ ໂອນ ເຢຊູ ກຣິດ ເຕ່ອ ອາປັຮ ອັນ ເບີນ ຮາງິ່ຮ ຈິວິ ໂຈະ ກວາຍ ໂລ່ຍຮ. ຍ່ອນ ເກົາ ຕະ ໂລ່ຍຮ ຊາອິ້ຍ ກາເລີຍ ແຕ ກວາຍ ການໍ່ອ, ນະກ້ອຍ, ເກົາ ລາ ເຕຮຸ່ງ ດໍອ໊ ອາໂຢ່ງ ໂອນ ໄລ່ ກາ ຊາອຳ ເຢຊູ ອິນຕຸ່ນ. ເຕ່ອ ໄລ່ ຕະ ນະ ເກົາ ເຕ່, ເຈີ່ ໄລ່ ກ້ອຍ ເບີນ ອາມັງ ເລືອຍາ.

17 ເຢີງ ເຈົາຮາຊີ ລາ ເຕົາວ ປັຣເຍົາ ຕາ ເກີ່ຍ ປິ່ດ. ເມົາ ຕາ ເກີ່ຍ ເຮີມ ຮຸ່ບເຮີງ ອັນ. ກະ ອັນ ຕາ ເກີ່ຍ ກູຈິດ. ແອັງ ອັນ ແຕ້ ລາ ເຢີງ ເຈົາຮາຊີ. ອິງເຄາະ ໄຮ ຢຳນັບ ກະ ຢ່ອງ ອັນ ຊົດ ແດີຍ ເລີ່ຍ ກູມໍ. ອາແມນ.*

ໂປໂລ ປາຕັບ ຕິໂມທຽວ

18 ຕິໂມທຽວ ເອີຍ, ໄມ່ ລາ ນະ ກອນ ເກົາ. ນະກ້ອຍ ເກົາ ຍິອ ອີ ປາຕັບ ໄມ່ ອິງເຄາະ ໄມ່ ຕະ ອິນເຕົາ. ເບີ ນ ກວາຍ ຕາງ ປັຣນາຍ ເຢີງ ເຈົາຮາຊີ ກາ ອາຕີ ອໍ ແຕ ໄມ່ ເຈີ່. ອິງເຄາະ ໄມ່ ເຈີ່ ດໍອ໊ ມັຮ ປັຣນາຍ ໄລ່ ປາຍ, ໂອນ ປັຣນາຍ ກ້ອຍ ແກັດ ນະ ເກຣັງ ປາ, ເຕ່ອ ໄມ່ ເຮົາບ ຮາຊູ່ ກະ ຮານະ ຕາ ອໍ. 19 ອິງເຄາະ ໄມ່ ຢຸມ ດໍອ໊ ເລືອຍາ ຮາງິ່ຮ ຊາອຳ ເຢຊູ. ກະ ອິງເຄາະ ໄມ່ ຕະ ອໍ ເລືອຍາ ໂອນ ຮາງິ່ຮ ໄມ່ ຕາ ເບີນ ຕີ ປາຍ ໄມ່ ເບີນ ໂລ່ ຍຮ ອິນເຕົາ. ເບີນ ກວາຍ ຕະ ຮານະ ກາ ຮາງິ່ຮ ໄລ່ ດັງ ປາຍ ໂລ່ຍຮ. ກວາຍ ກ້ອຍ ຕາລຸຮ ຕັຮ ຮາງິ່ຮ ໄລ່ ຊາອຳ ເຢຊູ ກຣິດ. 20 ບາຮ ນະ ກາ ຕະ ນະກ້ອຍ ລາ ຮິເມນາໂຢ ກະ ອາເລັກຊັນເດີ. ເກົາ ມ່ອບ ໄລ່ ປີ ອາຕີ ເຢີງ ຊາຕານ ເຈີ່, ໂອນ ໄລ່ ດັງ ກະ ຕາ ເບີນ ພາມາດ ນ້ອງ ເຢີງ ເຈົາຮາຊີ.

2

ອາຕີ ແຕ ປັຣນາຍ ເກົາແຊອ໊

1 ແຕ ຕາແປ ລາລີ້ ເກົາ ປາຕັບ ອິງເຄາະ ເຍົາ ເກົາແຊອ໊ ເຢີງ ເຈົາຮາຊີ ຈ່ອຍ ກຸ່ ນະ ກວາຍ. ກະ ອິງເຄາະ ເຍົາ ຊາແອິນ ເລືອຍາ ເຢີງ ເຈົາຮາຊີ ໂອນ ອິນແຍ່ະ ມັຮ ກວາຍ. 2 ອິງເຄາະ ເຍົາ ເກົາແຊອ໊ ເຢີງ ເຈົາຮາຊີ ຈ່ອຍ ກວາຍ ເຕົາວ ປັຣເຍົາ ກະ ກວາຍ ຊົດ ການໍ່ອ ແຮ, ໂອນ ເຕ່ອ ໄຮ ແອັດ ອຽນ ອໍ ຕຶງ ແດີຍ ອາມັງ ໄຮ, ກະ ເຕ່ອ ໄຮ ແອັດ ມັນຕັດ ກະ ບຣັຮ ອໍ ຕາປຸ່ນ ຮານະ ເຢີງ ເຈົາຮາຊີ. 3 ປັຣນາຍ ເກົາແຊອ໊ ນະກ້ອຍ ລາ ອໍ ໂອນ ກຸ່ ນະ ກວາຍ ກະ ໂອນ ເຢີງ ເຈົາຮາຊີ ຊ້ອງ ຮໍ່ອ ເຕ່. 4 ເຢີງ ເຈົາຮາຊີ ຍິອ ລາລີ້ ອີ ຈ່ອຍ ອາມັງ ກຸ່ ນະ ກວາຍ, ກະ ອັນ ຍິອ ອິນແຍ່ະ ມັຮ ກວາຍ ດັງ ແຈງ ລາລີ້ ປັຣນາຍ ປຍາຍ ແຕ ອັນ. 5 ເບີນ ແອັງ ມານະ ເຢີງ ເຈົາຮາຊີ ຊ້ອງ. ກະ ເບີນ ແອັງ ມານະ ຊ້ອງ ເຕ່ອ໊ ໂອນ ເຢີງ ເຈົາຮາຊີ ແຕ້ອ ປີ ກວາຍ, ກະ ໂອນ ກວາຍ ແຕ້ອ ປີ ເຢີງ ເຈົາຮາຊີ. ມານະ ໄມ່ ລາ ເຢຊູ ກຣິດ. 6 ເຢຊູ ຈິວິ ກູຈິດ ດໍອ໊ ໄທ ລັຮ ກຸ່ ນະ ກວາຍ. ແຕ້ອ ປາແນ່ນ ອັນ ມັດ ດໍອ໊, ອັນ ອາປັຮ ໂອນ ກວາຍ ດັງ ອັນ ຈ່ອຍ ອາມັງ ໄລ່. 7 ຍ່ອນ ນະກ້ອຍ ເຢີງ ເຈົາຮາຊີ ຮຽຮ ປາ ຈຸ່ຮ ເກົາ ໂອນ ເປາະ ຕະ ຮານະ ເຢຊູ ກຣິດ ກະ ແປຣີ ເກົາ ເປາະ ອາຕີ ກວາຍ ຕາ ເກີນ ກວາຍ ອິດຊະຮາເອລ. ເກົາ ອາຕີ ໄລ່ ແຕ ຮາມິ່ຮ ຊາອຳ ເຢຊູ ກຣິດ, ກະ ເກົາ ອາຕີ ມັຮ ຮານະ ປຍາຍ ແຕ ອັນ. ປັຣນາຍ ເກົາ ອາຕີ ລາ ປຍາຍ ລາລີ້. ເກົາ ຕາ ເບີນ ແກອ໊ ອິນເຕົາ.

* 1:17 1:17 ປັຣນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕ້ລາ 'ແຊອ໊ ໂອນ ແກັດ ນະກ້ອຍ.'

8 ນະກ້ອຍ ມັຮ ຮາເລົາ ຕຶ້ງ ຈຸ່ມ ເຍົາ, ແຕ້ອ໌ ໄລ່ ທົາແຊອ໌ ຕຶ້ງ ດຸງ ຊາງ, ທົາ ຍິອ໌ ໄລ່ ຢວຣ ຕາຢິງ ກະ ອາແຣ້ ອາຕີ. ກະ ອິນຕຸ ອາແລ່ະ ໄລ່ ທົາແຊອ໌, ທົາ ຍິອ໌ ໄລ່ ເບີນ ຮາງຶຮ ບຣັຮ ອ໌, ຕາ ເບີນ ອວານ, ກະ ຕາ ເບີນ ຍິອ໌ ອີ ຮາງຽນ.

ຮາມິ້ຮ ປາຕັບ ໂອນ ກວາຍ ມັນແຊມ

9 ທົາ ຍິອ໌ ເຕ່ ໂອນ ມັນແຊມ ຕັອກ ທາຮິ່ງ ກະ ດ໌ອ໌ ໂຊະ ໂອນ ຊັລນຍາບ ອ໌ ກະ ມາຮ ພາຕີ. ອິນໂຈຍ ໂອນ ໄລ່ ຕັອກ ແຍງ ແຕ້ລາ ທາຮິ່ງ ກາ ເປ່ງ ການ໌ອ໌. 10 ມາ ອ໌ ໂອນ ມັນແຊມ ກາ ຕາປູນ ຮານະ ເຢີງ ເຈົາຮາຊີ ໂອນ ໄລ່ ຕະ ຮານະ ອ໌ ນະ ໄລ່ ຕັອກ ທາຮິ່ງ ອ໌. ອີງເຄາະ ໄລ່ ຕະ ນະກ້ອຍ, ໂອນ ກວາຍ ການ໌ອ໌ ເຕ່ອ໌ ເຮີມ ປາຍ ໄລ່ ລາ ກວາຍ ກາ ຢຳນັບ ເຢີງ ເຈົາຮາຊີ. 11 ແຕ້ອ໌ ກາ ເຍົາ ໂຮ່ມ ຊາງ ເຢີງ ເຈົາຮາຊີ, ໂອນ ກວາຍ ມັນແຊມ ແອັດ ຮາງຍາອ໌ ອ໌, ກະ ໂອນ ໄລ່ ຊາງັດ ມັຮ ປຣນາຍ ກາ ເນົາ ອາຕີ. 12 ທົາ ຕາ ໂອນ ມັນແຊມ ອາຕີ ແຕ້ລາ ຕະ ຊົດ ກວາຍ ຮາເລົາ. ມາ ໂອນ ໄລ່ ແອັດ ຮາງຍາອ໌ ອ໌. 13 ຍ່ອນ ອາຕາມ ລາ ເຢີງ ເຈົາຮາຊີ ແຕງ ອິນໂຍ່ງ, ມາ ເອວາ, ເຢີງ ເຈົາຮາຊີ ແຕງ ອິນຕູນ. 14 ກະ ເຢີງ ຊາຕານ ຕາ ເບີນ ປຣຕີ້ ອັນ ອາຕາມ, ມາ ອັນ ປຣຕີ້ ລາກວຍ ອັນ ຊ່ອງ, ເຈົ້ ມັນແຊມ ກ້ອຍ ເບີນ ໂລຍຮ. 15 ຍ່ອນ ນະກ້ອຍ ເຢີງ ເຈົາຮາຊີ ໂອນ ມັນແຊມ ຊ່ອງ ຕີ້ ລາລີ້ ບ້ອງ ກາ ໄລ່ ຮັຮ ກອນ. ມາ ອິນນ້ອງ ອັນ ຈ່ອຍ ອາມັງ ມັນແຊມ ເຕ່, ຄັນ ໄລ່ ຊາອ່າ, ອາໂຢະ ເຍົາ, ແອັດ ບຣັຮ ອ໌ ຍິ່ຮ ເມີງ ເຢີງ ເຈົາຮາຊີ, ກະ ດັງ ກຍາອ໌ ອ໌ ຈະ ໄລ່ ເບີມ.

3

ກວາຍ ຕະ ຊົດ ຕຶ້ງ ມູ່ ກາ ຊາອ່າ

1 ປຣນາຍ ໄນ່ ລາ ປຍາຍ ລາລີ້. ຄັນ ກວາຍ ອາແລ່ະ ຄິດ ຍິອ໌ ອີ ຕະ ຊົດ ຕຶ້ງ ມູ່ ກາ ຊາອ່າ, ກວາຍ ກ້ອຍ ຄິດ ອີ ຕະ ຮານະ ອ໌. 2 ອັນ ກາ ອີ ຕະ ຊົດ ຕຶ້ງ ມູ່ ກາ ຊາອ່າ ອີງເຄາະ ອັນ ຕະ ໂອນ ກວາຍ ການ໌ອ໌ ຕາ ເຕ່ອ໌ ຕີ ອັນ. ອີງເຄາະ ອັນ ເບີນ ແອີງ ມານ່າ ລາກວຍ ຊ່ອງ. ອີງເຄາະ ອັນ ດັງ ລາວັງ ອັນ ເບີມ. ອີງເຄາະ ອັນ ດັງ ກຍາອ໌ ອ໌ ຈະ ອັນ ເບີມ. ອີງເຄາະ ອັນ ມັນຕັດ ອ໌. ອີງເຄາະ ອັນ ດັງ ຮັບ ຕາມອຍ. ອີງເຄາະ ອັນ ດັງ ອາຕີ ແຈງ ໂອນ ກວາຍ ການ໌ອ໌. 3 ອີງເຄາະ ອັນ ອິນໂຈຍ ມັກ ບູລ ບ້ອງ. ອີງເຄາະ ອັນ ອິນໂຈຍ ເບີນ ຮາງຶຮ ແຮ້ງ. ມາ ອີງເຄາະ ອັນ ເບີນ ຮາງຶຮ ລາແມ່ນ ອ໌, ກະ ຕາ ເບີນ ກຸນເຕົາ ໂຍ່ບ. ອີງເຄາະ ອັນ ອິນໂຈຍ ມັກ ປຣະ. 4 ກະ ອີງເຄາະ ອັນ ເຕ່ອ໌ ຮາເດີງ ອ໌ ດຸງຊູ ອັນ ໂອນ ກອນ ອາໄກ ເຕ່ອ໌ ຊາງັດ ປຣນາຍ ອັນ ກະ ຢຳນັບ ອັນ. 5 ຄັນ ອັນ ຕາ ດັງ ຮາເດີງ ອ໌ ດຸງຊູ ອັນ ເບີມ, ມານະ ເຕ່ອ໌ ອັນ ຮາເດີງ ມູ່ ກາ ຊາອ່າ ເຢີງ ເຈົາຮາຊີ ແອ້ນ? 6 ກວາຍ ຕາແປ້ ຊາອ່າ ເຢຊູ ກຣິດ, ອິນໂຈຍ ໂອນ ອັນ ຕະ ຊົດ ຕຶ້ງ ມູ່ ກາ ຊາອ່າ. ອີງກ້ອຮ ປຍາຍ ກວາຍ ກ້ອຍ ຄິດ ຍິອ໌ ອີ ໂອດ, ເຈົ້ ເຢີງ ເຈົາຮາຊີ ຕະ ກວາຍ ກ້ອຍ ມູເຈິງ ອັນ ຕະ ເຢີງ ຊາຕານ ເຕ່. 7 ມາ ກວາຍ ກາ ຕະ ຊົດ ຕຶ້ງ ມູ່ ກາ ຊາອ່າ, ອີງເຄາະ ເບີນ ກາ ກວາຍ ກາ ຕາ ຢວາຮ ຊາອ່າ ປາຍ ອັນ ລາ ກວາຍ ອ໌ ເຕ່. ຄັນ ຕາ ເບີນ ນະກ້ອຍ, ອີງກ້ອຮ ອັນ ແກັດ ກູມາລ ຕະ ກະ ໄກຮ ຕຶ້ງ ອາກັບ ເຢີງ ຊາຕານ.

8 ມັຮ ກວາຍ ກາ ອີ ຈ່ອຍ ອັນ ກາ ຊົດ ມູ່ ກາ ຊາອ່າ, ອີງເຄາະ ໄລ່ ກ້ອຍ ເບີນ ຮາງຶຮ ແພບ ກະ ຄູ່ນ ເຕ່. ອີງເຄາະ ໄລ່ ຕະ ອິນຕີ ຕາມ້ອງ. ອີງເຄາະ ໄລ່ ອິນໂຈຍ ມັກ ບູລ ບ້ອງ. ອີງເຄາະ ໄລ່ ອິນໂຈຍ ຕະ ຮານະ ຕາ ອ໌ ຍິອ໌ ອີ ເບີນ ປຣະ. 9 ກະ ອີງເຄາະ ໄລ່ ຢຸມ ດ໌ອ໌ ມັຮ ຮາມິ້ຮ ປຍາຍ ກາ ອິນຕູຮ ລາລີ້ ກາ ໄລ່ ຊາອ່າ ແຕ ເຢຊູ ກຣິດ. ອີງເຄາະ ໄລ່ ເບີນ ຮາງຶຮ ກາ ຕາ ເບີນ ຕີ ປາຍ ໄລ່ ຕະ ໂລຍຮ. 10 ແຕ ອິນໂຍ່ງ ໄລ່ ຕາ ຢວາຮ ຕະ ຮານະ ອິນເຕົາ ຕຶ້ງ ມູ່ ກາ ຊາອ່າ, ອີງເຄາະ ເຍົາ ລ່ອງ ຮາງຶຮ ໄລ່ ເວົ້າຍ. ຄັນ ກວາຍ ການ໌ອ໌ ຕາ ເບີນ ຕີ ໄລ່, ເຕ່ອ໌ ໄລ່ ຕະ ຮານະ ກ້ອຍ.

11 ມູເຈິງ ກ້ອຍ ເຕ່, ລາກວຍ ໄລ່ ອີງເຄາະ ເບີນ ຮາງຶຮ ແພບ ກະ ຄູ່ນ. ກະ ອີງເຄາະ ໄລ່ ອິນໂຈຍ ຕາແມິຍຮ ກວາຍ ການ໌ອ໌. ອີງເຄາະ ໄລ່ ດັງ ກຍາອ໌ ອ໌ ຈະ ໄລ່ ເບີມ. ກະ ອີງເຄາະ ໄລ່ ຕະ ໂອນ ກວາຍ ການ໌ອ໌ ເຕ່ອ໌ ຊາອ່າ ໄລ່.

12 ກວາຍ ກາ ຈ່ອຍ ອັນ ກາ ຊົດ ຕຶ້ງ ມູ່ ກາ ຊາອ່າ, ອີງເຄາະ ໄລ່ ເບີນ ແອີງ ມານ່າ ລາກວຍ ຊ່ອງ. ກະ ອີງເຄາະ ໄລ່ ເຕ່ອ໌ ຮາເດີງ ອ໌ ກອນ ອາໄກ ໄລ່ ກະ ອິນແຍ່ະ ດຸງຊູ ໄລ່. 13 ຄັນ ໄລ່ ຕະ ຮານະ ອ໌ ຈ່ອຍ ເຍົາ,

ນະກ້ອຍ ກວາຍ ການໍ້ອໍ ຢ້າມັບ ໄລ່, ກະ ຮາງ້ຮ ໄລ່ ແກ້ດ ຍັນ ລາລື້ ຕະ ຣານະ ເຢຊູ ກຣິດ, ຍ່ອນ ໄລ່ ຊາອໍ ອັນ.

ຍ່ອນ ນານະ ໂປໂລ ປາຕັບ ຕິໂມທຽວ?

14 ຊານໍ້ ເກົາ ຄຽນ ປັຣນາຍ ຊາອົຣ໌ ໄມ່ ພາອົ ໂອນ ໄມ່, ມາ ຕາ ເບີນ ດູ່ນ ນ້ອງ ເກົາ ອົງກ່ອງ ອີ ເປາະ ປິ ໄມ່ ເຕ່. 15 ມາ ຄັນ ເກົາ ຕາ ເບີນ ແຕ້ອົ ໄວ່, ນະກ້ອຍ ປັຣນາຍ ຊາອົຣ໌ ໄມ່ ອາຕີ ໂອນ ໄມ່ ດັງ ອົງເຄາະ ຕະ ອິນເຕົ້າ ຕົງ ດູງຊູ ເຢົາ ເຈົາຣາຊີ. ດູງຊູ ໄມ່ ລາ ມູ່ ກາ ຊາອໍ ເຢົາ ເຈົາຣາຊີ. ມູເຈົງ ຕາໂນລ ກາ ເມົາ ຈັຣ ອິນຕຣູ່ ຕະ ໂອນ ດູງ ແກ້ດ ຈັບ, ນະກ້ອຍ ເຕ່ ມູ່ ກາ ຊາອໍ ຕະ ໂອນ ແກ້ດ ຈັບ ຕົງ ປັຣນາຍ ປຍາຍົ ແຕ ເຢົາ ເຈົາຣາຊີ.

16 ອາແລະ ລາງິ່ນ ປາຍ ມັຣ ຣາມິຣ໌ ໄຣ ຊາອໍ ແຕ ເຢົາ ເຈົາຣາຊີ ລາ ປິດ ກະ ອິນຕຣູ່ ລາລື້ ນະໄມ່:

ເຢຊູ ກຣິດ ແຕ້ອົ ປິ ກູແຕອົ ໄມ່;

ອັນ ແກ້ດ ຈະ ມູເຈົງ ກວາຍ ເຕ່.

ຣາເວົ້າຍ ເຢົາ ເຈົາຣາຊີ ອາປັຣ ອັນ ລາ ຕາມ້ອງ ອໍ.

ທວາດາ ເຢົາ ເຈົາຣາຊີ ເຮີມ ເຈີ້ ອັນ.

ເມົາ ອາຕີ ແຕ ອັນ

ໂອນ ກວາຍ ຕາ ແກ້ນ ກວາຍ ອິດຊະຣາເອລ ດັງ ເຕ່.

ເບີນ ກວາຍ ຕົງ ກູ່ ກຣວາງ ຊາອໍ ອັນ.

ກະ ເຢົາ ເຈົາຣາຊີ ອາຊ້ອຣ໌ ລັຣ໌ ອັນ ປິ ມັນລ້ອງ ເຈີ້.

4

ກວາຍ ກາ ອາຕີ ຕາ ປຍາຍົ

1 ຣາເວົ້າຍ ເຢົາ ເຈົາຣາຊີ ອາຕີ ແຈງ ລາລື້, ເຈີ້ ປິ ເມົາ ເບີນ ກວາຍ ຕັຣ ຊາອໍ ເຢຊູ ກຣິດ, ເຈີ້ ໄລ່ ອິດ ປັຣນາຍ ເຢົາ ກາ ເກ້ຍ ອາໂລກ ໄລ່ ແອັນ. ກະ ໄລ່ ຕາປຸ່ນ ຣານະ ເຢົາ ຕາ ອໍ ແຮີ. 2 ໄລ່ ລາ ກວາຍ ມາມ ອໍ ມາ ຮາງ້ຮ ໄກະ, ຍິອົ ກວາຍ ການໍ້ອໍ ປາຍ ໄລ່ ອາຕີ ປຍາຍົ, ມາ ໄລ່ ອາຕີ ອາໂລກ ຊ້ອນ. ໄລ່ ເບີນ ຮາງ້ຮ ຕາ ເຕ່ອົ ຮຽຮ ນ້ອງ ຣານະ ອໍ ກະ ຣານະ ຕາ ອໍ, ນະ ເມົາ ອາປາດ ຮາງ້ຮ ໄລ່ ແຕ ຕາອົ ກູເຕົາ. 3 ໄລ່ ປາຍ ຕາ ອໍ ອິດ ລາກວຍ ກາຍາອົ. ກະ ໄລ່ ອາຕີ ຕາ ອໍ ຈາ ຊາອິ້ຍ ຣາມິຣ໌ ເກຣົງ ຊັຣນາ ຈາ. ມາ ເຢົາ ເຈົາຣາຊີ ແຕງ ກູ່ ຣາມິຣ໌ ເກຣົງ ຊັຣນາ ຈາ ໂອນ ໄລ່ ກາ ຊາອໍ ອັນ. ກະ ໄລ່ ກາ ດັງ ຣາມິຣ໌ ປຍາຍົ ແຕ ອັນ, ເຕ່ອົ ຈາ ເມີ້ມ ໄລ່ ຊາແອັນ ເຢົາ ເຈົາຣາຊີ. 4 ກູ່ ຣາມິຣ໌ ເຢົາ ເຈົາຣາຊີ ແຕງ ລາ ອໍ ອິນແຍະ, ຕາ ເບີນ ໂອນ ໄຣ ຕັຣ ມວຍ ຣາມິຣ໌ ອິນເຕົ້າ. ຄັນ ໄຣ ຊາແອັນ ເຢົາ ເຈົາຣາຊີ ແຕງ ເກຣົງ ກ້ອຍ ໂອນ ໄຣ, ເຕ່ອົ ໄຣ ຮັບ. 5 ມັຣ ຣາມິຣ໌ ໄມ່ ແກ້ດ ບຣັຣ໌ ອໍ, ຍ່ອນ ແຕ ປັຣນາຍ ເຢົາ ເຈົາຣາຊີ ປາຍ, ກະ ຍ່ອນ ແຕ ປັຣນາຍ ໄຣ ຊາແອັນ ອັນ.

ຣານະ ຕິໂມທຽວ ຕະ

6 ຄັນ ໄມ່ ອາຕີ ກູ່ ຣາມິຣ໌ ໄມ່ ໂອນ ແຊມອາຍ ໄຣ ດັງ ເຕ່, ໄມ່ ຕະ ຣານະ ອໍ ໂອນ ເຢຊູ ກຣິດ. ນະກ້ອຍ ປັຣນາຍ ອໍ ໄມ່ ຊາອໍ ກະ ຣານະ ອໍ ໄມ່ ຕະ, ບາຣ ຣາມິຣ໌ ກ້ອຍ ແຈມ ຣາເວົ້າຍ ໄມ່ ໂອນ ປິດ ອາຊ້ອຣ໌. 7 ໄມ່ ອິນໂຈຍ ຊາງັດ ມັຣ ປັຣນາຍ ເມົາ ຕະ ອິນຕີ ແຕ ປິ້ນ ຕຍາ ກາ ຕາ ເບີນ ແກ້ດ ເກົາ ອິນເຕົ້າ. ກະ ອິນໂຈຍ ຊາງັດ ມັຣ ມັນຕັນ ຕຍາ ນະ ໄລ່ ອາຢະ ເທົາ ເກ້ຍ ອາຕີ. ມາ ອໍ ກາເລີຍ ໄມ່ ແອບ ເລືອຍາ ຮາງ້ຮ ໄມ່ ຕົງ ຣາມາ ເຢົາ ເຈົາຣາຊີ ໂອນ ຮາງ້ຮ ໄມ່ ແກ້ດ ເຮ່ງ ອາຊ້ອຣ໌ ແອັນ. 8 ຄັນ ໄຣ ແອບ ຕະ ໂອນ ຈະ ໄຣ ແກ້ດ ເຮ່ງ, ຣາມິຣ໌ ໄມ່ ເບີນ ເກົາ ບິອົ. ມາ ຄັນ ໄຣ ແອບ ຕົງ ຣາມາ ເຢົາ ເຈົາຣາຊີ, ຣາມິຣ໌ ໄມ່ ແກ້ດ ເກົາ ໂອນ ແດີຍ ອາມົງ ຊານໍ້ ກະ ແດີຍ ອາມົງ ອິນຕູ່ນ ແຮີ. 9 ປັຣນາຍ ໄມ່ ລາ ປຍາຍົ. ອໍ ໂອນ ກວາຍ ຮັບ ກະ ຊາອໍ ເຮ່ງ ລາລື້. 10 ນະກ້ອຍ ໄຣ ຕະ ປາໄຣ໌ ລາລື້ ກະ ຕໍາໂປຣ ຍິອົ ອີ ຕະ ຣານະ ອໍ ຍ່ອນ ໄຣ ຊາອໍ ກະ ອົງກ່ອງ ແຕ ເຢົາ ເຈົາຣາຊີ, ອັນ ກາ ອາມົງ ຊັດ ແດີຍ. ກະ ອັນ ຈ່ອຍ ອາມົງ ອິນແຍະ ມັຣ ກວາຍ, ເຈຍ ລາລື້ ລາ ໄລ່ ກາ ຊາອໍ.

11 ອິນແຍະ ຣາມິຣ໌ ໄມ່ ອົງເຄາະ ໄມ່ ປາຕັບ ກະ ອາຕີ ໂອນ ກວາຍ ການໍ້ອໍ. 12 ອິນໂຈຍ ໂອນ ກວາຍ ການໍ້ອໍ ອາເຢ ພາມາດ ໄມ່, ຍ່ອນ ໄມ່ ລາ ອິນນ້ອງ ນຸ່ມ. ມາ ອົງເຄາະ ໄມ່ ແກ້ດ ເຕຣ່ງ ໂອນ ກວາຍ ຊາອໍ ຍ່ອນ ໄມ່

ອາຕີ ອໍ ເລືອຍໆ, ໄມ່ ແອິດ ມັນຕັດ ຄູ່ນ ເລືອຍໆ, ໄມ່ ອາຢ່ະ ເລືອຍໆ ກວາຍ ການໍ່ອໍ, ໄມ່ ຊາອໍາ ເຮ່ງ ລາລື້, ກະ ໄມ່ ເປັນ ຮາງື່ຮ ບຣັຮ ອໍ. ¹³ ບັ້ອງ ກາ ເກົາ ຕາ ຢວາຣ ແຕ້ອໍ, ອຶງເຄາະ ໄມ່ ອານ ເລືອຍໆ ແຕ ປຣນາຍ ເຢືາງ ເຈົາຮາຊີ ໂອນ ກວາຍ ການໍ່ອໍ ຊ້ອງ, ກະ ອຶງເຄາະ ໄມ່ ອາຕີ ກະ ປາຕັບ ໂອນ ກວາຍ ການໍ່ອໍ ດັງ. ¹⁴ ໄມ່ ອິນໂຈຍ ງວາຍ ແຕ ມັຮ ຣານະ ຣາເວົ້າຍ ເຢືາງ ເຈົາຮາຊີ ຈ່ອຍ ໂອນ ໄມ່ ຕະ, ບັ້ອງ ກາ ໄລ່ ກາ ອາຕີ ຕາງ ປຣນາຍ ເຢືາງ ເຈົາຮາຊີ ປາຍ ເຢືາງ ເຈົາຮາຊີ ຈ່ອຍ ໂອນ ໄມ່ ເປັນ ມັຮ ຣາມື້ຮ ກ້ອຍ, ກະ ບັ້ອງ ກາ ກວາຍ ຊົດ ຕຶ່ງ ມູ່ ກາ ຊາອໍາ ຊາປະ ອາຕີ ຕຶ່ງ ຈະ ໄມ່.

¹⁵ ມັຮ ຣາມື້ຮ ໄມ່, ອຶງເຄາະ ໄມ່ ກູດົງ ຕະ ເລືອຍໆ. ມະກ້ອຍ ກູ່ ມະ ກວາຍ ແຕ່ອໍ ດັງ ຮາງື່ຮ ໄມ່ ແກ້ດ ອໍ ກັຮຕວນ ອາຊ້ອຮ ແອັນ. ¹⁶ ອຶງເຄາະ ໄມ່ ແນ່ ອໍ ຮາງື່ຮ ໄມ່ ເປີມ, ກະ ອຶງເຄາະ ໄມ່ ແນ່ ອໍ ມັຮ ປຣນາຍ ກາ ໄມ່ ອາຕີ. ຄັນ ໄມ່ ຕະ ເລືອຍໆ ມະກ້ອຍ, ເຢືາງ ເຈົາຮາຊີ ຈ່ອຍ ອາມັງ ໄມ່ ກະ ໄລ່ ກາ ຊາງັດ ປຣນາຍ ໄມ່ ແຮີ.

5

ຣານະ ຕິໂມທຽວ ຕະ ໂອນ ມູ່ ກາ ຊາອໍາ

¹ ມັຮ ກວາຍ ຣາເລົາ ກາ ເທົາ ເຈົ້, ໄມ່ ອິນໂຈຍ ປາຍ ເຮ່ງ ແຕ້ອໍ ໄມ່ ກາແອັຮ ໄລ່. ມາ ໄມ່ ປາຍ ລາເວົ້າຍ ມະ ໄມ່ ແຊອໍ ແຕ ອິມປໍ່ ໄມ່ ແຕ່. ມັຮ ໄລ່ ກາ ອິນນ້ອງ ນຸ່ມ, ອຶງເຄາະ ໄມ່ ຕະ ໂອນ ໄລ່ ມະ ແຊມອາຍ ໄມ່. ² ມັຮ ກວາຍ ມັນແຊມ ກາ ເທົາ ເຈົ້, ອຶງເຄາະ ໄມ່ ຕະ ໂຈະ ໄລ່ ມະ ອິມເປ່ອໍ ໄມ່. ກະ ມັຮ ໄລ່ ມັນແຊມ ອິນນ້ອງ ນຸ່ມ, ອຶງເຄາະ ໄມ່ ຕະ ອໍ ກະ ໄລ່ ມະ ອາມໍ່ອໍ ໄມ່ ແຕ່.

³ ອຶງເຄາະ ໄມ່ ຢ້ານັ້ນ ມັຮ ອິມເປ່ອໍ ກູມາຍ ກາ ແອີ ກວາຍ ຈ່ອຍ. ⁴ ມາ ຄັນ ອິມເປ່ອໍ ກູມາຍ ອິນນ້ອງ ເປີນ ກອນ ອາເຈົາ, ອໍ ໂອນ ໄລ່ ແຈມ ດໍອໍ ອາປັຮ ໄລ່ ຕະ ຣານະ ເຢືາງ ເຈົາຮາຊີ. ຍ່ອນ ຣານະ ໄມ່ ລາ ໄລ່ ກູລັຮ ລັຮ ກົງ ເກົາ ໂອນ ອິມເປ່ອໍ ອິມປໍ່, ອາຢ່ະ ອາຈວາຍຮ. ກະ ຣານະ ໄມ່ ລາ ອໍ ຢັຮ ເມືາງ ເຢືາງ ເຈົາຮາຊີ. ⁵ ມາ ອິມເປ່ອໍ ກູມາຍ ກາ ແອີ ກວາຍ ຈ່ອຍ, ອັນ ອຶງກ່ອງ ເຢືາງ ເຈົາຮາຊີ ຈ່ອຍ ອັນ, ກະ ອັນ ເກົາແຊອໍ ເລືອຍໆ ແຕ ເຢືາງ ເຈົາຮາຊີ ກູ່ ຣາໂງ ກູ່ ຊາເດົາ. ⁶ ມາ ຄັນ ອິມເປ່ອໍ ກູມາຍ ອິດ ຮາງື່ຮ ອັນ ເປີມ ກະ ຢັຮ ອີ ຕາປຸ່ນ ຣາມື້ຮ ຣໍ່ອໍ ຕຶ່ງ ແດ້ຍ ໄມ່ ຊ້ອງ, ມັນແຊມ ກ້ອຍ ອິນນ້ອງ ອາມັງ, ມາ ມະ ອັນ ກູຈິດ ເຈົ້. ⁷ ອຶງເຄາະ ໄມ່ ປາຕັບ ປຣນາຍ ໄມ່ ໂອນ ໄລ່ ກ້ອຍ, ໂອນ ກວາຍ ການໍ່ອໍ ຕາ ແຕ່ອໍ ຕິ ໄລ່. ⁸ ມາ ຄັນ ເປີນ ເມົາ ຕາ ແອອໍ ອີ ແຈມ ແຊມອາຍ, ແຕ້ລາ ກວາຍ ຕຶ່ງ ດຸງຂູ, ກວາຍ ກ້ອຍ ມະ ອັນ ງວາຍ ແຕ ມັຮ ຣາມື້ຮ ອັນ ຊາອໍາ ແຕ ເຢຂູ ກຣິດ. ມະກ້ອຍ ອັນ ແກ້ດ ຕາ ອໍ ກາເລີຍ ແຕ ກວາຍ ກາ ຕາ ຢວາຣ ຊາອໍາ.

⁹ ຄັນ ເປີນ ອິມເປ່ອໍ ກູມາຍ ກາ ຕາ ຢວາຣ ແຕ້ອໍ ຕາປັດ ຈິ່ດ ກູມໍ່ ແຕ້ລາ ເປີນ ກາຢາອໍ ເປີຍ ແຕ ມານໍາ. ອິນໂຈຍ ຄຽນ ຣາມື້ຮ ອັນ ຕຶ່ງ ປຶ່ງ ກາ ເປີນ ຣາມື້ຮ ອິມເປ່ອໍ ກູມາຍ ກາ ມູ່ ກາ ຊາອໍາ ຈ່ອຍ. ¹⁰ ອິມເປ່ອໍ ກູມາຍ ກາ ມູ່ ກາ ຊາອໍາ ຈ່ອຍ, ອຶງເຄາະ ເມົາ ຍ່ອງ ປາຍ ອັນ ຕະ ຣານະ ອໍ ມະໄມ່: ອັນ ຣາບັນ ອໍ ກອນ ອາໄກ ອັນ; ອັນ ຣັບໂຈມ ກວາຍ ຕາມອຍ; ອັນ ຕະ ມະ ຊູລ ໂຈະ ມັຮ ມູ່ ກາ ຊາອໍາ; ອັນ ຈ່ອຍ ໄລ່ ກາ ຣາມັຮ ຕຸ່ຮ ກັດ; ກະ ອັນ ຕະ ຊາອິ້ຍ ຣານະ ອໍ ການໍ່ອໍ ແຮີ.

¹¹ ມາ ມັຮ ໄລ່ ອິມເປ່ອໍ ກູມາຍ ອິນນ້ອງ ນຸ່ມ, ໄມ່ ອິນໂຈຍ ຄຽນ ຣາມື້ຮ ໄລ່ ຕຶ່ງ ປຶ່ງ ກ້ອຍ. ອຶງກ້ອຍ ປາຍາຍ ແຕ້ອໍ ໄລ່ ອີ ຈໍ່ອໍ ກາຢາອໍ ຕາໄມ ແອັນ, ໄລ່ ຕັຮ ປຣນາຍ ກາ ໄລ່ ເອີອໍ ກະ ເຢຂູ ກຣິດ. ¹² ມະກ້ອຍ ໄລ່ ຕະ ໄລ່ຍຮ, ຍ່ອນ ໄລ່ ຕັຮ ປຣນາຍ ເອີອໍ ແຕ ອິນໂຍ່ງ. ¹³ ກະ ໄລ່ ແກ້ດ ອາລັຮ, ຢັຮ ອີ ມູ່ດ ດຸງ ໄມ່ ດຸງ ກ້ອຍ ຕະ ອິນຕີ ຊາອິ້ຍ ປຣນາຍ ຕາ ແກ້ດ ເກົາ. ກາເລີຍ ແຕ ກ້ອຍ ແອັນ, ໄລ່ ຕາແມັຍຮ ກວາຍ ການໍ່ອໍ, ໄລ່ ຣາບູລ ແຕ ຣານະ ກວາຍ ການໍ່ອໍ, ກະ ໄລ່ ຕະ ອິນຕີ ຊາອິ້ຍ ຣາມື້ຮ ຕາ ເປີນ ອໍ. ¹⁴ ມະກ້ອຍ ເກົາ ຄິດ ອໍ ໂອນ ມັນແຊມ ກູມາຍ ອິນນ້ອງ ນຸ່ມ, ໂອນ ໄລ່ ແຕ່ອໍ ຈໍ່ອໍ ກາຢາອໍ ຕາໄມ ແອັນ, ກະ ເປີນ ກອນ ອາໄກ ແອັນ, ກະ ແນ່ ຊາລິອໍ ຣານະ ໄລ່ ຕຶ່ງ ດຸງ. ຄັນ ໄລ່ ຕະ ມະກ້ອຍ, ກວາຍ ກາ ຢັຮ ອີ ຕາລຸຣ ມູ່ ກາ ຊາອໍາ, ໄລ່ ຕາ ແຕ່ອໍ ຕິ ອິນຕ້າ. ¹⁵ ເປີນ ອິມເປ່ອໍ ກູມາຍ ກາ ຕັຮ ຣານະ ເຢືາງ ເຈົາຮາຊີ; ເຈົ້ ໄລ່ ປວາຍ ຣານະ ເຢືາງ ຊາຕານ ແອັນ. ¹⁶ ຄັນ ເປີນ ມັນແຊມ ກາ ຊາອໍາ ເຈົ້, ມາ ເປີນ ອິມເປ່ອໍ ກູມາຍ ມວຍ ດຸງຂູ ກະ ອັນ, ອຶງເຄາະ ອັນ ກ້ອຍ ແຈມ

ກຍາອ໌ ອີມເປັອ໌ ກູມາຍ ກ້ອຍ. ຄັນ ອັນ ຕະ ນະກ້ອຍ, ມູ່ ກາ ຊາອຳ ຕາ ເບີນ ຕຸ່ຣ ແຈມ ອັນ. ນະກ້ອຍ ມູ່ ກາ ຊາອຳ ເຕ່ຣ໌ ຈ່ອຍ ອີມເປັອ໌ ກູມາຍ ການໍ່ອ໌, ໄລ່ ກາ ແອີ ເມົ້າ ເມ່ ຊາລິອ໌ ໄລ່.

ມູ່ ກາ ຊາອຳ ອີງເຄາະ ຈ່ອຍ ກວາຍ ກາ ຊົດ ໄລ່

17 ມັຣ ໄລ່ ກາ ຊົດ ມູ່ ກາ ຊາອຳ, ຄັນ ໄລ່ ຕະ ຣານະ ອໍ ກະ ໄລ່ ອາຕີ ປັຣນາຍ ເຢີງ ເຈົ້າຣາຊີ ຊາແຮັງ ລາລີ້, ອີງເຄາະ ມູ່ ກາ ຊາອຳ ຢຳມັບ ໄລ່ ກະ ຈ່ອຍ ໂອນ ໄລ່ ເບີນ ກູ່ ຕັອກ ຄຳ ຈາ. 18 ປັຣນາຍ ເຢີງ ເຈົ້າຣາຊີ ປາຍ ເຈີ້ ນະໄນ່:

"ບັ້ອງ ກາ ຕາແກງ ຊາເຕົ້າຍ໌ ທຣໍ ໂອນ ເຍົາ,

ເຍົາ ອິນໂຈຍ ກິມ ແບອ໌ ອັນ.

ເຍົາ ໂອນ ອັນ ຈາ ເຕ່,

ຍ່ອນ ອັນ ຕະ ຣານະ ໂອນ ເຍົາ."

ກະ ປັຣນາຍ ເຢີງ ເຈົ້າຣາຊີ ປາຍ ເຕ່:

"ມັຣ ກວາຍ ກາ ທູແທ, ອີງເຄາະ ໄລ່ ເບີນ ເກົ້າ ເຕ່ ແຕ ຣານະ ໄລ່."

19 ຄັນ ເບີນ ເມົ້າ ຢັອ ອີ ຕີ ກວາຍ ກາ ຊົດ ຕັ້ງ ມູ່ ກາ ຊາອຳ, ມາ ຄັນ ຕາ ເບີນ ບາຣ ໄປ ນະ ແກັດ ພາເຍົານ, ໄມ່ ອິນໂຈຍ ຊາງັດ ປັຣນາຍ ກ້ອຍ. 20 ມາ ຄັນ ເບີນ ກວາຍ ກາ ຊົດ ມູ່ ກາ ຊາອຳ ມາ ຕະ ໄລ່ຍຣ, ອີງເຄາະ ໄມ່ ກາແອັຣ ກວາຍ ກ້ອຍ ຢັຣ ເມົ້າ ກວາຍ ຊາອຳ ການໍ່ອ໌, ໂອນ ກວາຍ ການໍ່ອ໌ ຊ້ອງ ອີງກ້ອຣ ອີ ຕະ ໄລ່ຍຣ ນະກ້ອຍ.

ຣາມິ້ຣ ປາຕັບ ການໍ່ອ໌

21 ຢັຣ ເມົ້າ ເຢີງ ເຈົ້າຣາຊີ ກະ ເຢຊູ ກຣິດ, ກະ ຢັຣ ເມົ້າ ເທວາດາ ກາ ເຢີງ ເຈົ້າຣາຊີ ຣຽຣ, ເກົ້າ ປາຕັບ ໂອນ ໄມ່ ຢຸມ ຈັບ ອິນແຍ່ະ ມັຣ ຣາມິ້ຣ ເກົ້າ ປາຕັບ ໄມ່ ເຈີ້. ກະ ໄມ່ ອິນໂຈຍ ຕະ ອີມພາ ໂຈະ ກວາຍ ໄມ່ ກະ ກວາຍ ກ້ອຍ. ກູ່ ນະ ກວາຍ ລາ ໄມ່ ຕະ ຣາລີ ອິນແຍ່ະ. 22 ໄມ່ ອິນໂຈຍ ກຸນເຕົ້າ ຊາປະ ອາຕີ ຕັ້ງ ຈະ ກວາຍ ການໍ່ອ໌ ຕະ ໂອນ ເມົ້າ ດັງ ກວາຍ ກ້ອຍ ຕະ ຣານະ ເຢີງ ເຈົ້າຣາຊີ. ອີງກ້ອຣ ອິນຕູນ ແອັນ ຄັນ ກວາຍ ກ້ອຍ ຕະ ໄລ່ຍຣ, ເມົ້າ ປາຍ ໄມ່ ເບີນ ໄລ່ຍຣ ມູເຈີງ ກວາຍ ກ້ອຍ ເຕ່. ອີງເຄາະ ໄມ່ ແອັດ ບຣັຣ ອໍ ເລືອຍໆ, ອິນ ໂຈຍ ໂອນ ຣາງິຣ ໄມ່ ເບີນ ໄລ່ຍຣ.

23 ຍ່ອນ ປຸງ ໄມ່ ເບີນ ຊາອີ້ຍ ຣາມິ້ຣ ຕີ, ເກົ້າ ແຊຣ໌ ໄມ່ ອິນໂຈຍ ງ່ອຍ໌ ແອັງ ແດັອ໌ ຊ້ອງ. ມາ ອໍ ໂອນ ໄມ່ ງ່ອຍ໌ ບີ້ອ໌ ປັ້ອງ ອາງຸນ ແອີ ຈ່ອຍ ໂອນ ປຸງ ໄມ່ ແກັດ ແບຣັຣ.

24 ເບີນ ກວາຍ ຕະ ໄລ່ຍຣ, ກາ ໄຣ ເຮີມ ແຈງ ລາລີ້. ກະ ເຢີງ ເຈົ້າຣາຊີ ຕັດຊິນ ໄລ່ຍຣ ກ້ອຍ ແຕ ອິນໂຍ່ງ ກວາຍ ກ້ອຍ ຕາ ຢວາຣ ແຕັອ໌ ຢັຣ ເມົ້າ ອັນ. ມາ ເບີນ ກວາຍ ການໍ່ອ໌ ຕະ ໄລ່ຍຣ ເຕ່, ມາ ໄຣ ຕາ ເຕັອ໌ ເຮີມ ໄລ່ຍຣ ໄລ່. ມາ ແຕັອ໌ ຕາໄງ ປັຣຊົດ, ໄຣ ເບີນ ດັງ ເຕ່ ແຕ ໄລ່ຍຣ ໄລ່. 25 ມູເຈີງ ກ້ອຍ ເຕ່ ເບີນ ກວາຍ ກາ ຕະ ຣານະ ອໍ, ກະ ໄຣ ເຮີມ ອີມປັຣ ຣານະ ໄລ່ ຕະ ແຈງ ລາລີ້. ມາ ຄັນ ໄຣ ຕາ ເບີນ ເຮີມ ແຈງ ຣານະ ອໍ ກ້ອຍ, ອິນມັ້ອງ ເຢີງ ເຈົ້າຣາຊີ ເຮີມ. ໄລ່ ກ້ອຍ ຕາ ເຕັອ໌ ປາໂຕະ ແຕ ອັນ ມັຣ ຣານະ ອໍ ໄລ່ ຕະ.

6

ປັຣນາຍ ປາຕັບ ໂອນ ກວາຍ ຊູລ ກາ ຊາອຳ ເຢຊູ ເຈີ້

1 ອິນແຍ່ະ ມັຣ ໄລ່ ກາ ກວາຍ ຊູລ, ອີງເຄາະ ໄລ່ ກ້ອຍ ຢຳມັບ ເມົ້າ ໄລ່. ຄັນ ໄລ່ ຕະ ນະກ້ອຍ, ກວາຍ ການໍ່ອ໌ ຕາ ເຕັອ໌ ພາມາດ ຣາມິ້ຣ ເຢີງ ເຈົ້າຣາຊີ ກະ ຣານະ ອັນ ຍ່ອນ ແຕ ກວາຍ ຊູລ ກ້ອຍ. 2 ກວາຍ ຊູລ ກາ ເບີນ ເມົ້າ ກາ ຊາອຳ ເຢຊູ ກຣິດ ເຕ່, ໄລ່ ແກັດ ມາຣ ແຊມອາຍ ຢັຣ ເມົ້າ ເຢີງ ເຈົ້າຣາຊີ. ມາ ອີງເຄາະ ກວາຍ ຊູລ ກ້ອຍ ອິນໂຈຍ ກາເລີຍ ເມົ້າ ອັນ. ໄກຣ ລາລີ້ ກວາຍ ຊູລ ກ້ອຍ ອີງເຄາະ ຕະ ຣານະ ເມົ້າ ອັນ ຊາແຮັງ ກາເລີຍ ແຕ ອິນໂຍ່ງ, ຍ່ອນ ເມົ້າ ອັນ ຕັ້ງ ມູ່ ກາ ຊາອຳ ເຕ່. ກະ ຕັ້ງ ມູ່ ກາ ຊາອຳ ມານະ ອີງເຄາະ ອາໂຍະ ມານະ. ມັຣ ຣາມິ້ຣ ກ້ອຍ ອີງເຄາະ ໄມ່ ປາຕັບ ກະ ອາຕີ ເລືອຍໆ ໂອນ ໄລ່ ດັງ.

ກວາຍ ກາ ອາຕີ ຣາມິ້ຣ ຕາ ປຍາຍ໌ ອີ ແກັດ ຊູ

3 ເປັນ ກວາຍ ອາຕີ ປັຣນາຍ ອິມພາ ແຕ ປັຣນາຍ ເຢິງ ເຈົ້າຣາຊີ, ກະ ປັຣນາຍ ໄລ່ ຕາ ເປັນ ຣາປຍາຍ ກະ ປັຣນາຍ ແຕ ເຢຊູ ກຣິດ, ອິນເຈົ້າ ໄຮ, ກະ ຕາ ເປັນ ຣາປຍາຍ ກະ ຣານະ ເຢິງ ເຈົ້າຣາຊີ ໂອນ ໄຮ ຕະ. 4 ມັຮ ກວາຍ ກ້ອຍ ຍິ້ອ ອີ ອາຊ້ອຣ ຈະ ໄລ່ ເບີມ, ມາ ໄລ່ ຕາ ເປັນ ດັງ ອິນເຕົ້າ ເລີ້ຍ. ກວາຍ ກ້ອຍ ຍິ້ອ ອີ ຣາໂລຍຣ ກະ ອີ ຣາຈຽນ ເລືອຍໆ ຊ້ອງ. ເຈົ້ ແກິດ ນະໄນ່: ມານະ ຊັຣແມງ ແຕ ມານະ; ມານະ ຣາຄັດ ກະ ມານະ; ມານະ ພາມາດ ມານະ; ມານະ ຄິດ ຕາ ອໍ ແຕ ມານະ; 5 ມານະ ຍິ້ອ ອີ ຣາໂລຍຣ ໂຈະ ມານະ; ຣາງິຣ ໄລ່ ລາ ໄລ່ ລາລີ້; ກະ ໄລ່ ປິດ ເຈົ້ ມັຮ ຣາມິຣ ປຍາຍ. ໄລ່ ຄິດ ປາຍ ຄັນ ໄລ່ ອາຕີ ແຕ ຣານະ ເຢິງ ເຈົ້າຣາຊີ, ໄລ່ ແກິດ ຊຸ.

ຣາງິຣ ຍິ້ອ ອີ ເປັນ ຫຣິ່ງ ຊາມັກ

6 ມາ ກວາຍ ກາ ຢ້າມັບ ເຢິງ ເຈົ້າຣາຊີ ກຣັກ ລາລີ້, ກວາຍ ກ້ອຍ ແກິດ ຊຸ, ມາ ຊຸ ອັນ ລາ ຕາ ແກິນ ນະ ຊຸ ຕິ່ງ ແດີຍ ໄນ່. 7 ຕິ່ງ ຕາໄງ ອິມເປັອ ໄຮ ຣັຣ, ໄຮ ຕາ ເປັນ ເດີງ ຫຣິ່ງ ອິນເຕົ້າ ອາມຸ່ດ ຕິ່ງ ແດີຍ ໄນ່. ກະ ແຕ້ອ ໄຮ ກູຈິດ, ໄຮ ຕາ ແຕ່ອ ເດີງ ຫຣິ່ງ ອິນເຕົ້າ ແຕ່. 8 ນະກ້ອຍ, ຄັນ ໄຮ ເປັນ ກູ່ ຕັອກ ຄໍາ ຈາ, ລາ ແປະ ເຈົ້ ໂອນ ໄຮ. 9 ມາ ກວາຍ ກາ ຍິ້ອ ອີ ແກິດ ຊຸ ຕິ່ງ ແດີຍ ໄນ່, ຣານະ ຕາ ອໍ ປັຣຕິ ໂອນ ໄລ່ ຍິ້ອ ອີ ເປັນ ຊາອິ້ຍ ຣາມິຣ ຕາ ເປັນ ເກົ້າ ອິນເຕົ້າ, ກະ ໂອນ ໄລ່ ຣາມິຣ ຊາອິ້ຍ ຣາມິຣ ຕຸຣ ກັດ ອາຣິກ ລາລີ້. ໄນ່ ລາ ນະ ໄລ່ ໄກຣ ອາກັບ. ນະກ້ອຍ ໄລ່ ຈູງ ຕາລຸຣ ຈະ ໄລ່ ເບີມ, ກະ ຣາເວີຍ ໄລ່ ກູຈິດ ປິດ ອິນແຍະ. 10 ຣາງິຣ ກາ ຍິ້ອ ອີ ເປັນ ປຣະ ແຢງ, ລາ ກັລ ໂອນ ກູ່ ຣາມິຣ ຕາ ອໍ. ມັຮ ກວາຍ ກາ ມັກ ອີ ເປັນ ປຣະ ແຢງ, ຊາອິ້ຍ ນະ ໄລ່ ແກິ ຣາມາ ຕາ ເປັນ ຊາອໍາ ນ້ອງ ເຢິງ ເຈົ້າຣາຊີ, ກະ ຣາງິຣ ໄລ່ ເປັນ ຊາອິ້ຍ ຣາມິຣ ຕຸຣ.

ຣາມິຣ ປາຕັບ ແອັນ ໂອນ ຕິໂມທຽວ

11 ມາ ອົງເຄາະ ໄມ່ ວຍາຣ ອິນແຍະ ແຕ ມັຮ ຣາມິຣ ກ້ອຍ, ຍ່ອນ ໄມ່ ລາ ກວາຍ ຕະ ຣານະ ເຢິງ ເຈົ້າຣາຊີ. ນະກ້ອຍ ອົງເຄາະ ໄມ່ ຕະ ເລືອຍໆ ນະໄນ່: ແອິດ ຕານ້ອງ ອໍ, ເປັນ ຣາງິຣ ຢ້າມັບ ເຢິງ ເຈົ້າຣາຊີ, ຊາອໍາ ກຣັກ ລາລີ້, ອາໂຍະ ເຢົາ, ຈິວ ເລືອຍໆ, ກະ ເປັນ ຣາງິຣ ລາແມ່ນ ອໍ. 12 ອົງເຄາະ ໄມ່ ຣາຈິລ ເລືອຍໆ ຕາ ເປັນ ໂອນ ເຢິງ ຊາຕານ ຕາລຸຣ ມັຮ ຣາມິຣ ໄມ່ ຊາອໍາ ແຕ ເຢິງ ເຈົ້າຣາຊີ. ອົງເຄາະ ໄມ່ ຢຸມ ດໍອໍ ມັຮ ຣາມິຣ ກາ ໂອນ ອາມັງ ເລືອຍໆ ກ້ອຍ. ເຢິງ ເຈົ້າຣາຊີ ໂອນ ໄມ່ ເປັນ ຣາມິຣ ໄມ່ ບັອງ ກາ ໄມ່ ງິ່ນ ໄມ່ ຊາອໍາ ຍັຣ ເມີງ ກວາຍ ກູ້ງ. 13 ຍັຣ ເມີງ ເຢິງ ເຈົ້າຣາຊີ, ອັນ ກາ ໂອນ ກູ່ ຣາມິຣ ເປັນ ອາມັງ, ກະ ຍັຣ ເມີງ ເຢຊູ ກຣິດ, ອັນ ກາ ງິ່ນ ປຍາຍ ແຕ ເຢິງ ເຈົ້າຣາຊີ ຍັຣ ເມີງ ປິນທຽວ ປິລາດ, ເກົ້າ ປາຕັບ ໄມ່ ນະໄນ່: 14 ອົງເຄາະ ໄມ່ ຢຸມ ດໍອໍ ມັຮ ຣາມິຣ ເຢິງ ເຈົ້າຣາຊີ ປາຕັບ ໄມ່ ເຈົ້. ອົງເຄາະ ໄມ່ ຊາງັດ ກູ່ ຣາມິຣ ກ້ອຍ ກຣັກ ລາລີ້, ໂອນ ເມົ້າ ການໍອ ຕາ ແຕ່ອ ຕິ ໄມ່, ເຕົ້າ ແຕ້ອ ຕາໄງ ເຢຊູ ກຣິດ, ອິນເຈົ້າ ໄຮ, ແຕ້ອ ລັຣ ປິ ກູແຕອ ໄນ່. 15 ແອິງ ເຢິງ ເຈົ້າຣາຊີ ແຕ້ ແຕ່ອ ຣຽຣ ຕາໄງ ກ້ອຍ. ເຢິງ ເຈົ້າຣາຊີ ລາ ກັລ ອິນແຍະ ຣາມິຣ ບຸ່ນ. ແອິງ ອັນ ແຕ້ ກາ ຊົດ ປິດ ແກຼຍ ແຕ ການໍອ. ອັນ ລາ ເຕົ້າ ປັຣເຍົາ ປິດ ແກຼຍ ແຕ ເຕົ້າ ປັຣເຍົາ ການໍອ. ກະ ອັນ ລາ ອິນເຈົ້າ ປິດ ແກຼຍ ແຕ ອິນເຈົ້າ ການໍອ. 16 ແອິງ ເຢິງ ເຈົ້າຣາຊີ ແຕ້ ເປັນ ອາມັງ ເລືອຍໆ ຕາ ເກີ້ຍ ກູຈິດ. ອັນ ແອິດ ຕິ່ງ ອິນຕຸ ເປັນ ປິ່ງ ກາເລີຍ ແຕ ປິ່ງ ການໍອ. ຕາ ເປັນ ກວາຍ ອາແລະ ມາ ແຕ່ອ ມູ່ດ ແຈະ ປິ່ງ ກ້ອຍ. ແຕ ແດີຍ ອິມແປ ແຕ້ອ ແດີຍ ຊາມໍ ຕາ ເປັນ ກວາຍ ອາແລະ ມາ ເປັນ ເຮີມ ຮຸ່ບເຮົາງ ເຢິງ ເຈົ້າຣາຊີ. ກະ ກາ ແດີຍ ອິນຕຸນ ແຮ, ລາ ຕາ ເປັນ ເມົ້າ ແຕ່ອ ເຮີມ. ໂອນ ໄຮ ຢ້າມັບ ອໍານາດ ອາງອິຣ ກະ ເຣງ ອັນ ຊົດ ແດີຍ ເລີຍ ກູມໍ. ອາແມນ.

ປັຣນາຍ ປາຕັບ ໂອນ ກວາຍ ຊຸ ເປັນ

17 ອົງເຄາະ ໄມ່ ປາຕັບ ກວາຍ ຊຸ ເປັນ ຕິ່ງ ແດີຍ ໄນ່, ອິນໂຈຍ ໂອນ ໄລ່ ໂອດ, ກະ ໂອນ ໄລ່ ຊາອໍາ ເຢິງ ເຈົ້າຣາຊີ ກຣັກ ລາລີ້. ອິນໂຈຍ ໂອນ ໄລ່ ອົງກ່ອງ ແຕ ຫຣິ່ງ ຊາມັກ ຕິ່ງ ແດີຍ ໄນ່, ຍ່ອນ ຫຣິ່ງ ຊາມັກ ກ້ອຍ ຕາ ເປັນ ແອິດ ຊົດ ແດີຍ ກະ ໄລ່. ມາ ອົງເຄາະ ໄລ່ ອົງກ່ອງ ແຕ ເຢິງ ເຈົ້າຣາຊີ, ຍ່ອນ ອັນ ໂອນ ໄຮ ເປັນ ກູ່ ຣາມິຣ ຫຣິ່ງ, ຈ່ອຍ ໂອນ ໄຮ ແອິດ ຣັ້ອ ບູຍ. 18 ອົງເຄາະ ໄມ່ ປາຕັບ ໂອນ ໄລ່ ຕະ ຣານະ ອໍ ເລືອຍໆ, ກະ ໂອນ ໄລ່ ເປັນ ຣາງິຣ ຕາຣັຣ. ອົງເຄາະ ໄລ່ ອິນໂຈຍ ປາຊີ ຊາມັກ ໄລ່ ຕິ່ງ ແດີຍ ໄນ່, ມາ ອົງເຄາະ ໄລ່ ເປັນ

ຮາງຮ ຍິ້ອ ອີ ອິມແປອ໌ ໂອນ ກວາຍ ການໍ້ອ໌ ແຕ ເກຣັງ ຊານົກ ໄລ່. 19 ຕະ ນະກ້ອຍ, ນະ ໄລ່ ປາໂຣມ ມູ່ນ ໂອນ ໄລ່ ເບີມ. ມູ່ນ ໄນ ຕາ ເບີນ ແກັດ ປິ່ດ. ກະ ຕະ ນະກ້ອຍ, ເຕ່ອ໌ ໄລ່ ເບີນ ອາມັງ ຊັດ ແດີຍ.

ປັນນາຍ ປາຕັບ ປັຣຊັດ ໂອນ ຕິໂມທຽວ

20 ຕິໂມທຽວ ເອີຍ! ອິງເຄາະ ໄນ່ ກຍາອ໌ ອໍ ມັຮ ຣານະ ເຢີງ ເຈົາຣາຊີ ໂອນ ໄນ່ ເຈີ່. ອິງເຄາະ ໄນ່ ວຍາຣ ປັນນາຍ ຕາ ອໍ ຕິ່ງ ແດີຍ ໄນ່ ກະ ໄລ່ ກາ ຍິ້ອ ອີ ຕະ ອິນຕີ ຕາ ແກັດ ເກົາ. ໄລ່ ຕະ ນະກ້ອຍ, ໄລ່ ຄິ່ດ ໄລ່ ດັງ ຊາອິ່ຍ ລາລິ່, ມາ ໄລ່ ຕາ ເບີນ ດັງ ອິນເຕົ້າ. 21 ເບີນ ກວາຍ ກາ ຕະ ອິນຕີ ນະກ້ອຍ ເຈີ່, ມາ ໄລ່ ກ້ອຍ ແກ້ ຣານາ ຊາອໍາ.

ເກົາ ແຊອ໌ ເຢີງ ເຈົາຣາຊີ ຈ່ອຍ ເມົາດ ເລືອຍໆ ອິນແຜ່ະ ມັຮ ເຍົາ.

ປັນນາຍ ຊາອົຣ ບາສ ໂປໂລ ຄຽນ ໂອນ ຕິໂມທຽວ

ປັນນາຍ ອາຕີ ອິນໂຍ່ງ

ໂປໂລ ຄຽນ ປັນນາຍ ຊາອົຣ ບາສ ໄນ່ ພາອົ ຊາອົຣ ຕິໂມທຽວ ມາຣ 67 ກູມໍ ແວັດ ເຢຊູ ແກັດ. ໂປໂລ ຄຽນ ປິ່ງ ໄນ່ ບັອງ ກາ ອັນ ແອັດ ຕິ່ງ ກໍ່ອໍ ຕິ່ງ ມືອງ ໂຣມ ເຮັບ ກາ ບາຣ. ອັນ ດັງ ອັນ ແຈ່ ອີ ກູຈິດ. ຍ່ອນ ນະກ້ອຍ ປັນນາຍ ພາອົ ຊາອົຣ ຕິໂມທຽວ ໄນ່ ລາ ນະ ໂອນ ກອນ ຣາເລົາ ກາ ອັນ ອາໂຢ່ະ ລາລີ້. ອັນ ປາຕັບ ຕິໂມທຽວ ອິນໂຈຍ ຊ້ອງ ກູມາລ ແຕ ອັນ, ມາ ອິງເຄາະ ຈິວ ຕຸ່ຣ ກັດ ນະ ຕາຣານ ເຢຊູ ກຣິດ ກາ ອໍ. ໂປໂລ ອາຕີ ຕິໂມທຽວ ໂອນ ແ່ ອໍ ແຕ ກວາຍ ກາ ອາຕີ ຕາ ເບີນ ປຍາຍົ ກະ ປັນນາຍ ອໍ ແຕ ເຢັງ ເຈົາຣາຊີ. ກະ ອັນ ປາຍ: "ກູ ຊັນຕອຍ ຕິ່ງ ປິ່ງ ປັນນາຍ ເຢັງ ເຈົາຣາຊີ, ເຢັງ ເຈົາຣາຊີ ແຕ່ ໂອນ ກວາຍ ຄຽນ ມັຣ ປັນນາຍ ກ້ອຍ. ນະກ້ອຍ ອິນແຍ່ະ ປັນນາຍ ກ້ອຍ ລາ ອໍ ດໍອໍ ອາຕີ ກວາຍ ແຕ ເຢັງ ເຈົາຣາຊີ, ດໍອໍ ກາແອັຣ ກວາຍ ກາ ຕະ ຣານະ ຕາ ອໍ, ດໍອໍ ຈ່ອຍ ໂອນ ກວາຍ ຕະ ຣານະ ອໍ ແອັນ, ກະ ດໍອໍ ໂອນ ໄລ່ ດັງ ອິງເຄາະ ຕະ ມານະ ແຕ່ອໍ ແອັດ ຕານ້ອງ ອໍ ຍິ່ຣ ມືງ ເຢັງ ເຈົາຣາຊີ" (3:16).

ໂປໂລ ອິງກ່ອງ ຕາ ເບີນ ດູ່ນ ນ້ອງ ອັນ ເບີນ ແອັດ ກະ ເຢັງ ເຈົາຣາຊີ, ກະ ອັນ ປາຍ ເຢັງ ເຈົາຣາຊີ ກຽມ ມັຣ ຣາມິ່ຣ ອໍ ໂອນ ອັນ ຕິ່ງ ມັນລ້ອງ.

1 ທົາ ໂປໂລ, ລາ ກວາຍ ເຢັງ ເຈົາຣາຊີ ຮຽຮ ປາຈຸ່ຣ ໂອນ ເປາະ ຕະ ຣານະ ເຢຊູ ກຣິດ, ດໍອໍ ອາຕີ ໂອນ ກວາຍ ດັງ ແຕ ເຢັງ ເຈົາຣາຊີ ເອີອໍ ໂອນ ໄຮ ເບີນ ອາມັງ ເລືອຍໆ ຍ່ອນ ແຕ ເຢຊູ ກຣິດ. 2 ທົາ ຄຽນ ປັນນາຍ ໄນ່ ພາອົ ຊາອົຣ ຕິໂມທຽວ. ໄນ່ ລາ ນະ ກອນ ກາ ທົາ ອາໂຢ່ະ ລາລີ້. ທົາ ແຊອໍ ເຢັງ ເຈົາຣາຊີ, ອິມບໍ່ ໄຮ, ກະ ເຢຊູ ກຣິດ, ອິນເຈົາ ໄຮ, ຈ່ອຍ ມືາດ ໄມ່, ກະ ອາໂຢ່ະ ຕະ ໄມ່, ກະ ໂອນ ໄມ່ ແອັດ ບັນ ຊວານ ອຽນ ອໍ ເລືອຍໆ.

ໂປໂລ ອາໂຢ່ະ ກະ ຍິອໍ ອີ ອາຕີ ຕິໂມທຽວ

3 ທົາ ລາ ກວາຍ ຕະ ຣານະ ເຢັງ ເຈົາຣາຊີ ມູເຈັງ ອາຈວາຍຣ ອາເຈ່ຣ ທົາ ຕະ ແຕ ອິນໂຍ່ງ ແຕ່. ຣາງິ່ຣ ທົາ ຕາ ເບີນ ຕີ ປາຍ ທົາ ຕະ ໄລ່ຍຣ ອິນເຕົ້າ ແຕ ຣານະ ກ້ອຍ. ກູ່ ຣາໂງ ກູ່ ຊາເດົາ ທົາ ຕາ ເບີນ ຊາລິຣ ທົາແຊອໍ ໂອນ ໄມ່. ກະ ທົາ ຊາແອັນ ເຢັງ ເຈົາຣາຊີ ຊາອິ້ຍ ລາລີ້ ຍ່ອນ ແຕ ໄມ່. 4 ທົາ ຊາແອັ ຕາໂງ ໄຮ ຣາຕັຣ, ທົາ ເຮັມ ຊັຣລັງ ມັດ ໄມ່ ຮອຍ. ນະກ້ອຍ ທົາ ຍິອໍ ລາລີ້ ອີ ຣາມິຣ ໄມ່, ດໍອໍ ໂອນ ຣາງິ່ຣ ທົາ ເບີນ ແອັງ ຣາມິຣ ຣໍ່ອໍ. 5 ທົາ ຊາແອັ ແຕ່ ໄມ່ ຊາອໍາ ເຢັງ ເຈົາຣາຊີ ມູເຈັງ ອາໂຢ່ະ ໄມ່, ໂລອີ, ກະ ອິມເປອໍ ໄມ່, ຢູນິທ, ຊາອໍາ ແຕ ອິນໂຍ່ງ. ທົາ ດັງ ກຣັກ ລາລີ້ ໄມ່ ຊາອໍາ ມູເຈັງ ໄລ່ ກ້ອຍ ແຕ່. 6 ຍ່ອນ ນະກ້ອຍ ທົາ ປາຕັບ ໂອນ ໄມ່ ຊາແອັ ເລືອຍໆ ຕັອກ ມັຣ ຣາມິ່ຣ ເຢັງ ເຈົາຣາຊີ ຈ່ອຍ ໂອນ ໄມ່ ຕະ, ບັອງ ທົາ ຊາປະ ອາຕີ ຕິ່ງ ຈະ ໄມ່ ມ່ອບ ໂອນ ໄມ່ ຕະ ຣານະ ເຢັງ ເຈົາຣາຊີ. ຄັນ ໄມ່ ຊາແອັ ຕັອກ ມັຣ ຣາມິຣ ກ້ອຍ, ນະກ້ອຍ ນະ ປັຣລາ ອູ່ຍຣ ຣາກັດ ເລືອຍໆ ຕິ່ງ ຣາງິ່ຣ ໄມ່. 7 ຍ່ອນ ເຢັງ ເຈົາຣາຊີ ຕາ ເບີນ ໂອນ ໄຮ ເບີນ ຣາງິ່ຣ ກຼາອໍ, ມາ ອັນ ໂອນ ໄຮ ເບີນ ຣາງິ່ຣ ຍັນ, ຣາງິ່ຣ ອາໂຢ່ະ ເຢົາ, ກະ ຣາງິ່ຣ ດັງ ກຍາອໍ ອໍ ຈະ ໄຮ ເບີມ. 8 ນະກ້ອຍ ໄມ່ ອິນໂຈຍ ຊ້ອງ ກູມາລ ອາຕີ ແຕ ເຢຊູ ກຣິດ, ອິນເຈົາ ໄຮ. ກະ ໄມ່ ອິນໂຈຍ ຊ້ອງ ກູມາລ ແຕ ທົາ ກາ ເມົາ ໂກບ ດໍອໍ ຕິ່ງ ກໍ່ອໍ ຍ່ອນ ທົາ ຕະ ຣານະ ເຢຊູ ກຣິດ. ມາ ຄັນ ຕຸ່ຣ ກັດ ອິນເຕົ້າ ແຕ່ອໍ ປີ ໄມ່ ຍ່ອນ ໄມ່ ອາຕີ ປັນນາຍ ອໍ ແຕ ເຢຊູ ກຣິດ, ອິງເຄາະ ໄມ່ ຈິວ, ຍ່ອນ ເຢັງ ເຈົາຣາຊີ ໂອນ ໄມ່ ເຮັບ ຈິວ ມັຣ ຕຸ່ຣ ກັດ ກ້ອຍ. 9 ເຢັງ ເຈົາຣາຊີ ຈ່ອຍ ອາມັງ ໄຮ, ກະ ອັນ ກູອໍ ໄຮ ໂອນ ແກັດ ກອນ ອາໂກ ອັນ ຊ້ອງ. ອັນ ຕະ ນະກ້ອຍ, ຕາ ແກ້ນ ຍ່ອນ ແຕ ຣານະ ໄຮ ຕະ. ມາ ອັນ ຕະ ນະກ້ອຍ, ລາ ຍ່ອນ ອັນ ຊ້ອງ ຍິອໍ ອີ ຈ່ອຍ ມືາດ ໄຮ ຍ່ອນ ເຢຊູ ກຣິດ. ກະ ອັນ ຄິດ ອີ ຕະ ນະກ້ອຍ ແຕ ອິນໂຍ່ງ ຕາ ຢວາຣ ແຕງ ມັນລ້ອງ ກູແຕອໍ. 10 ມາ ຊາມໍ ອັນ ອາປັຣ ໂອນ ໄຮ ດັງ ອັນ ອີ

ຈ່ອຍ ພົມດ ໄຮ, ຍ່ອນ ແຕ້ອ ເຈີ່ ເຢຊູ ກຣິດ, ອັນ ກາ ຈ່ອຍ ອາມັງ ໄຮ. ເຢຊູ ກຣິດ ຮາຈິລ ເຮົາບ ເຈີ່ ຮາມິ້ຮ ກູຈິດ, ກະ ຍ່ອນ ປັຣນາຍ ອໍ ແຕ ອັນ, ອັນ ອາປັຣ ໂອນ ໄຮ ດັງ ໄຮ ເຕ່ອ ເບິນ ອາມັງ ເລືອຍໆ.

11 ເຢົາ ເຈົາຮາຊີ ແປຣີ ເກົາ ເປາະ ຕະ ອິນຕີ ປັຣນາຍ ອໍ ໄມ່. ອັນ ຮຽຮ ປາຈຸ່ຮ ເກົາ ໂອນ ເປາະ ຕະ ຮານະ ເຢຊູ ກຣິດ, ກະ ອາຕີ ປັຣນາຍ ອັນ. 12 ຍ່ອນ ເກົາ ຕະ ຮານະ ໄມ່, ເກົາ ຈິວ ຊາອິ້ຍ ຮາມິ້ຮ ຕຸ່ຮ ກັດ. ມາ ເກົາ ຕາ ເບິນ ກູມາລ ຕະ ອິນເຕົ້າ, ຍ່ອນ ເກົາ ດັງ ເຈີ່ ອັນ ກາ ເກົາ ຊາອໍາ. ກະ ເກົາ ດັງ ອັນ ເຮົາບ ແນ່ ຊາລິ້ອ ຄໍາ ລາລີ້ ອິນແຍ່ະ ມັຮ ຮາມິ້ຮ ເກົາ ມ່ອບ ໂອນ ອັນ,* ເຕົ້າ ແຕ້ອ ຕາໄງ ປັຣຊົດ.

13 ອົງເຄາະ ໄມ່ ຢຸມ ດໍອ ອິນແຍ່ະ ຮາມິ້ຮ ເກົາ ອາຕີ ໄມ່. ຮາມິ້ຮ ໄມ່ ລາ ເຕຣ່ງ ປຍາຍໂອນ ໄມ່ ຕະ ຕາປູນ ຍ່ອນ ແຕ ຮານະ ຊາອໍາ ກະ ຮານະ ອາໂຢະ ແຕ ເຢຊູ ກຣິດ. 14 ຮາເວົ້າຍ ເຢົາ ເຈົາຮາຊີ ແອິດ ຕົງ ຮງື່ຮ ໄມ່. ຍ່ອນ ອໍານາດ ແຕ ອັນ, ອົງເຄາະ ໄມ່ ກຍາຍ ເລືອຍໆ ມັຮ ຮາມິ້ຮ ເຢົາ ເຈົາຮາຊີ ໂອນ ໄມ່ ເບິນ ເຈີ່.

15 ໄມ່ ດັງ ເຈີ່ ອິນແຍ່ະ ມັຮ ກວາຍ ແອິດ ຕົງ ແຄງ ເອເຊຍ ດັຮ ເກົາ, ກາ ໄລ່ ບາຮ ນະ ພູເຄໂລ ກະ ເຮຣະໂມທານ. 16 ມາ ເກົາ ແຊອ ເຢົາ ເຈົາຮາຊີ ອິນເຈົາ ໄຮ ຊ້ອງ ອາໂຢະ ປາຊີ ອິນແຍ່ະ ດຸງຊູ ໂອເນຊີໂຟຣ, ຍ່ອນ ຊາອິ້ຍ ເຮົາ ເຈີ່ ອັນ ຕາລິ້ນ ຮງື່ຮ ເກົາ ໂອນ ເກົາ ຊ້ອງ ຮໍອ ລັຮ. ອັນ ຕາ ເບິນ ຊ້ອງ ກູມາລ ຍ່ອນ ເມົາ ໂຈະ ເກົາ ຕົງ ກໍອ. 17 ພໍກາ ອັນ ແຕ້ອ ປີ ເມືອງ ໂຮມ, ອັນ ຈໍອ ເລືອຍໆ ເກົາ ເຕົ້າ ຮາມັຮ. 18 ໄມ່ ດັງ ເຈີ່ ອິນແຍ່ະ ມັຮ ຮານະ ອໍ ອັນ ຕະ ຈ່ອຍ ເກົາ ຕົງ ເມືອງ ເອເພໄຊ. ມະກ້ອຍ ເກົາ ແຊອ ເຢົາ ເຈົາຮາຊີ ອິນເຈົາ ໄຮ ຊ້ອງ ອາໂຢະ ຕະ ອັນ ຕົງ ຕາໄງ ປັຣຊົດ.

2

ກວາຍ ຕະ ຮານະ ເຢຊູ ກຣິດ ອົງເຄາະ ຈິວ ຕຸ່ຮ ກັດ

1 ມະກ້ອຍ, ຕິໂມທຽວ ເອີຍ, ໄມ່ ລາ ມະ ກອນ ເກົາ. ອົງເຄາະ ໄມ່ ເບິນ ຮງື່ຮ ຊາອໍ ເຣ່ງ ອາຊ້ອຮ ລາລີ້, ຍ່ອນ ເຢຊູ ກຣິດ ຈ່ອຍ ພົມດ ໄມ່. 2 ກູ່ ຮາມິ້ຮ ກາ ໄມ່ ຊ້ອງ ເກົາ ອາຕີ ຍິ່ຮ ເມົາງ ກວາຍ ກຼິງ, ອົງເຄາະ ໄມ່ ອາຕີ ລັຮ ມັຮ ຮາມິ້ຮ ກ້ອຍ ໂອນ ກວາຍ ກາ ເຕ່ອ ໄມ່ ຊາອໍາ, ໂອນ ໄລ່ ເຕ່ອ ອາຕີ ລັຮ ກວາຍ ການໍອ ແອັນ. 3 ໄມ່ ລາ ມະ ຕາຮານ ເຢຊູ ກຣິດ. ມະກ້ອຍ ອົງເຄາະ ໄມ່ ຈິວ ຕຸ່ຮ ກັດ ມະ ຕາຮານ ອໍ ເກີ້ຍ ຈິວ ເຕ່. 4 ຄັນ ກວາຍ ອາແລະ ແກິດ ຕາຮານ, ອັນ ຕາ ເບິນ ຄິດ ນ້ອງ ແຕ ຮານະ ຕຍາ, ຍ່ອນ ອັນ ອີ ຕາປູນ ຮງື່ຮ ເມົາຍ ອັນ. 5 ມູເຈິງ ກ້ອຍ ເຕ່ ຄັນ ເບິນ ກວາຍ ກາ ຍິ່ອ ອີ ຮາຊິງ, ອົງເຄາະ ອັນ ຕະ ຕາປູນ ມັຮ ຄານອດ ເມົາ ອາຕີ ໄລ່ ກາ ຮາຊິງ. ຄັນ ອັນ ຕາ ເບິນ ຕະ ປຍາຍໂນ ມະກ້ອຍ, ອັນ ຕາ ເຕ່ອ ເບິນ ເກົາ ເມົາ ໂອນ ກວາຍ ກາ ຮາຊິງ ເຮົາບ. 6 ກະ ອັນ ກາ ຕະ ຮານະ ອິນເຕ້ອງ ອີ ຕະ ໄທຣ, ກວາຍ ກ້ອຍ ເບິນ ຮັບ ປາໄລ ແຕ່ລາ ເກົາ ອິນໂຍ່ງ ແຕ ກວາຍ ການໍອ. 7 ອົງເຄາະ ໄມ່ ຕາເຕ່ອຍໂອນ ດັງ ມະ ມັຮ ປັຣນາຍ ເກົາ ຊາກໍາ ອານໍ. ເຈີ່ ອິນເຈົາ ໄຮ ໂອນ ໄມ່ ດັງ ແຈງ ແຕ ປັຣນາຍ ກ້ອຍ. 8 ອົງເຄາະ ໄມ່ ຊາແຍີ ເລືອຍໆ ເຢຊູ ກຣິດ, ອັນ ກາ ແຕ ຈຸມເຈີອ ດາວິດ; ອັນ ອາມັງ ລັຮ ແຕ ກູຈິດ, ມູເຈິງ ແຕ ປັຣນາຍ ອໍ ເກົາ ອາຕີ ເຈີ່. 9 ຍ່ອນ ເກົາ ອາຕີ ປັຣນາຍ ອໍ ໄມ່, ເກົາ ຮາມັຮ ຊາອິ້ຍ ຕຸ່ຮ ກັດ, ກະ ເມົາ ຊົດ ເກົາ ມະ ກວາຍ ກາ ຕະ ຮານະ ຕາ ອໍ. ມາ ປັຣນາຍ ເຢົາ ເຈົາຮາຊີ, ເມົາ ຕາ ເຕ່ອ ຊົດ ດໍອ. 10 ມະກ້ອຍ, ເກົາ ຈິວ ກູ່ ຮາມິ້ຮ ຕຸ່ຮ ກັດ ໄມ່ ໂອນ ເຢຊູ ກຣິດ ເຕ່ອ ຈ່ອຍ ອາມັງ ມັຮ ກວາຍ ກາ ເຢົາ ເຈົາຮາຊີ ຮຽຮ ເຈີ່, ດໍອ ໂອນ ກວາຍ ກ້ອຍ ເບິນ ອາງອິ້ຮ ຊົດ ແຕີຍ ມັນຕຸ ກະ ເຢຊູ ກຣິດ. 11 ປັຣນາຍ ເກົາ ອາຕີ ໄມ່ ລາ ປຍາຍໂນ ລາລີ້:

- ຄັນ ໄຮ ປຣໍອມ ກູຈິດ ມັນຕຸ ກະ ເຢຊູ,
- ປັຣເນີ ມັນເຕຣົາ ໄຮ ເບິນ ອາມັງ ມັນຕຸ ກະ ອັນ ເຕ່.
- 12 ຄັນ ໄຮ ຈິວ ຮາມິ້ຮ ຕຸ່ຮ ກັດ ຊານໍ,
- ປັຣເນີ ມັນເຕຣົາ ໄຮ ເບິນ ຊົດ ມັນຕຸ ກະ ເຢຊູ ເຕ່.
- ຄັນ ໄຮ ກາແລີຍຮ ເຢຊູ ຕົງ ແຕີຍ ໄມ່,
- ປັຣເນີ ມັນເຕຣົາ ອັນ ກາແລີຍຮ ໄຮ ເຕ່.

* 1:12 1:12 ແຕ່ລາ "ອັນ ມ່ອບ ໂອນ ເກົາ."

13 ຄັນ ໄຮ ຕັຮ ປັຮນາຍ ອັນ,
ລາ ຕາມ ໄຮ.

ມາ ເຢຊູ ຕາ ເບີນ ຕັຮ ມັຮ ປັຮນາຍ ອັນ ເອີ໋ ແຕ ອິນໂຍ່ງ ເຈີ້.
ຍ່ອນ ອັນ ຕາ ເຕ໋ອ໋ ກາແລືຍຮ ຮາງັຮ ອັນ ເບີມ.

ອົງເຄາະ ຕາປຸ່ນ ເຢີງ ເຈົາຮາຊີ ກຮັກ ລາລີ້

14 ມັຮ ກວາຍ ແຕ ມູ່ ກາ ຊາອຳ, ອົງເຄາະ ໄມ່ ກາແອັຮ ໄລ່ ຍັຮ ເມີງ ເຢີງ ເຈົາຮາຊີ ໂອນ ໄລ່ ອິນໂຈຍ ຮາໂລຍຮ ຍ່ອນ ແຕ ມັຮ ກາ ປັຮນາຍ. ຍ່ອນ ຮາມັຮ ກ້ອຍ ຕາ ເບີນ ແກັດ ເກົາ ອິນເຕົາ, ມາ ຕະ ໂອນ ກວາຍ ກາ ຊາງັດ ແກັດ ຕາ ແອ໋ອ໋ ອີ ຊາອຳ ນ້ອງ. 15 ຄັນ ຮານະ ອິນເຕົາ ເຢີງ ເຈົາຮາຊີ ໂອນ ໄມ່ ຕະ, ອົງເຄາະ ໄມ່ ຕະ ປາໄຮັຮ ເລືອຍໆ ຮານະ ກ້ອຍ ໂອນ ຮາງັຮ ເຢີງ ເຈົາຮາຊີ ເຮີມ ປຍາຍ໋ ຮານະ ໄມ່ ຕະ. ໄມ່ ລາ ນະ ກວາຍ ເຈີງ ຕະ ຮານະ ກາ ຕາ ເບີນ ກູມາລ ອິນເຕົາ ແຕ ຮານະ ຕະ, ຍ່ອນ ໄມ່ ອາຕີ ຕາມ້ອງ ປັຮນາຍ ປຍາຍ໋ ແຕ ເຢີງ ເຈົາຮາຊີ. 16 ມາ ອົງເຄາະ ໄມ່ ວຍາຮ ແຕ ປັຮນາຍ ເມົາ ຕະ ອິນຕີ ກາ ຕາ ເບີນ ປຍາຍ໋ ໂອນ ກວາຍ ຊາອຳ, ກະ ປັຮນາຍ ຕາ ແກັດ ເກົາ, ຍ່ອນ ປັຮນາຍ ກ້ອຍ ປັຮຕີ້ ເດີງ ກວາຍ ແກັດ ເຢີງ ອາຊັອຮ ແຕ ເຢີງ ເຈົາຮາຊີ. 17 ປັຮນາຍ ໄລ່ ກ້ອຍ ລາ ນະ ເບີ ອິນໂຊະ ແກັດ ຕາວັຮ ລາລີ້. ບາຮ ນະ ກາ ຕະ ອິນຕີ ນະກ້ອຍ ລາ ຮີເມນາໂຢ ກະ ພິເລໂຕ. 18 ໄລ່ ບາຮ ນະ ກ້ອຍ ຕັຮ ປັຮນາຍ ປຍາຍ໋. ໄລ່ ປາຍ ຕາໂງ ໄຮ ອາມັງ ລັຮ ແຕ ກູຈິດ ລາ ແວັດ ເຈີ້. ນະກ້ອຍ ເບີນ ກວາຍ ກາ ຊາອຳ ແຕ ອິນໂຍ່ງ, ມາ ຊານໍ່ ຕາ ເບີນ ຊາອຳ ນ້ອງ. 19 ມາ ອິນນ້ອງ ເບີນ ໄລ່ ກາ ຊາອຳ ຈັບ ລາລີ້. ກວາຍ ກ້ອຍ ລາ ນະ ຕາໂນລ ດູງ ກາ ເຢີງ ເຈົາຮາຊີ ຈັຮ. ຕາໂນລ ກ້ອຍ ຈັບ ລາລີ້, ຕາ ເບີນ ເມົາ ເຕ໋ອ໋ ຕາລຸຮ. ຕັງ ຕາໂນລ ກ້ອຍ ເຢີງ ເຈົາຮາຊີ ຄຽນ ປາຍ: "ເຢີງ ເຈົາຮາຊີ ດັງ ເຈີ້ ມັຮ ກວາຍ ອັນ." ກະ ອັນ ຄຽນ ປາຍ: "ກູ່ ນະ ກາ ກູ໋ອ໋ ຮາມັຮ ເຢີງ ເຈົາຮາຊີ, ອົງເຄາະ ອັນ ວຍາຮ ເຢີງ ແຕ ຮານະ ຕາ ອໍ."

20 ຕັງ ດູງ ກວາຍ ຊຸ ລາ ເບີນ ຊາອີ້ຍ ຮາມັຮ ທາຮິ່ງ. ເບີນ ທາຮິ່ງ ເມົາ ຕະ ແຕ ແຢງ ແຕີລາ ປຮະ. ກະ ເບີນ ທາຮິ່ງ ການໍ່ອ໋ ເມົາ ຕະ ແຕ ອາລ່ອງ ແຕີລາ ກູແຕອ໋. ເບີນ ຮາມັຮ ເກົາ ເປ່ງ ລາລີ້, ມາ ເບີນ ຮາມັຮ ເກົາ ອົງຮາລ. 21 ນະກ້ອຍ, ຄັນ ກວາຍ ອາແລ່ະ ເບີນ ຮາງັຮ ເຕ໋ອ໋ ຮຽຮ ຮາມັຮ ອໍ ກະ ຕາ ເບີນ ຕະ ຕາ ອໍ ນ້ອງ, ກວາຍ ກ້ອຍ ນະ ທາຮິ່ງ ກາ ເກົາ ເປ່ງ, ດໍອ໋ ອິມພາ ໂອນ ອັນ ກາ ຕາລາ ຕັອກ. ນະກ້ອຍ ກວາຍ ກ້ອຍ ເຕ໋ອ໋ ຕະ ຮານະ ອໍ ໂອນ ເຢີງ ເຈົາຮາຊີ. ເຢີງ ເຈົາຮາຊີ ນັດ ໂອນ ກວາຍ ກ້ອຍ ເຕ໋ອ໋ ຕະ ຮານະ ອໍ ກ້ອຍ. 22 ເຈີ້, ອົງເຄາະ ໄມ່ ວຍາຮ ໂອນ ແວັດ ມັຮ ຮານະ ຕັງຮາງ ນະ ກວາຍ ອິນນ້ອງ ນຸ່ມ ຍິ໋ ອີ ຕະ. ມາ ອົງເຄາະ ໄມ່ ຈໍ້ອ໋ ມັຮ ຮານະ ຕານ້ອງ ອໍ ຍັຮ ເມີງ ເຢີງ ເຈົາຮາຊີ, ຊາອຳ ໂອນ ກຮັກ ລາລີ້, ອາໂຍ່ະ ເລືອຍໆ ເຍົາ, ກະ ແອັດ ຮາຕອຍ ເລືອຍໆ ກະ ເຍົາ ກາ ກູ໋ອ໋ ຮາມັຮ ເຢີງ ເຈົາຮາຊີ ອິນເຈົາ ໄຮ ກະ ເບີນ ຮາງັຮ ປຮັຮ ອໍ ຍັຮ ເມີງ ອັນ. 23 ມາ ອົງເຄາະ ໄມ່ ວຍາຮ ແຕ ໄລ່ ກາ ອາຕີ ຮານະ ຊາກູລ ແຕີລາ ຮາຈຽນ ແຕ ຮາມັຮ ໄລ່ ຕາ ເບີນ ດັງ, ຍ່ອນ ປັຮນາຍ ກ້ອຍ ໂອນ ກວາຍ ແກັດ ຮາໂລຍຮ. 24 ມາ ອັນ ກາ ປຮ່ອມ ຕະ ຮານະ ໂອນ ເຢີງ ເຈົາຮາຊີ, ອົງເຄາະ ອັນ ຕາ ເບີນ ຮາໂລຍຮ, ມາ ອົງເຄາະ ອັນ ເບີນ ຮາງັຮ ລາແມ່ນ ອໍ ໂຈະ ກູ່ ນະ ກວາຍ. ອົງເຄາະ ອັນ ແຄວ້ ອາຕີ ໂອນ ກວາຍ ການໍ່ອ໋ ດັງ, ກະ ຕາ ເບີນ ກຸນເຕົາ ໂຍ່ບ. 25 ບ້ອງ ກາ ອັນ ອາຕີ ໄລ່ ກາ ຍິ໋ ອີ ຮາ ຈຽນ ກະ ອັນ, ອົງເຄາະ ອັນ ເບີນ ຮາງັຮ ລາເວົາຍ. ອົງກ້ອຍ ປຍາຍ໋ ເຢີງ ເຈົາຮາຊີ ຈ່ອຍ ໂອນ ໄລ່ ຕັຮ ຮາງັຮ ຕຍາ ປຽນ ແກັດ ຮາງັຮ ຕາໄມ ແອັມ, ກະ ໄລ່ ດັງ ກຮັກ ລາລີ້ ປັຮນາຍ ປຍາຍ໋ ແຕ ເຢີງ ເຈົາຮາຊີ. 26 ຄັນ ໄລ່ ຕະ ນະກ້ອຍ, ໄລ່ ຕາ ຍິ໋ ອີ ຕາປຸ່ນ ນ້ອງ ຮານະ ເຢີງ ຊາຕາມ. ໄມ່ ລາ ນະ ໄລ່ ເບີນ ຮາກູ້ຮ ແຕ ເຮວ໋ ເຢີງ ຊາຕາມ.

3

ແຈ່ະ ຕາໂງ ປັຮຊັດ ເບີນ ຊາອີ້ຍ ກວາຍ ຕາ ອໍ

1 ອົງເຄາະ ໄມ່ ດັງ ເຕ່ ນະໄມ່: ແຈ່ະ ອີ ແຕ້ອ໋ ຕາໂງ ປັຮຊັດ, ເບີນ ຊາອີ້ຍ ຕຸຮ ກັດ ເວົາຍ. 2 ບ້ອງ ກາ ກ້ອຍ ກວາຍ ຍິ໋ ອີ ອິດ ຮາງັຮ ໄລ່ ເບີມ, ກະ ຍິ໋ ອີ ເບີນ ປຮະ. ໄລ່ ຍ່ອງ ຈະ ເບີມ, ເຈີ້ ໄລ່ ໂອດ. ໄລ່ ຕະ ຕາ ອໍ

ໂຈະ ກວາຍ ການໍ້ອ. ໄລ່ ຕາ ເບີນ ຊາງັດ ປັນຍາຍ ອິມເປ້ອ ອິມບໍ່. ໄລ່ ຕາ ດັງ ຊາແອິນ. ໄລ່ ຕາ ເບີນ ຢານໍ້ບ ເຢັງ ເຈົາຣາຊີ. ³ ໄລ່ ຕາ ເບີນ ອາໂຢະ ກວາຍ ການໍ້ອ. ໄລ່ ຕາ ແອ້ອ ອີ ຣາຕອຍ ກະ ເຍ້າ. ໄລ່ ຕູນ ເລືອຍໆ ເຍ້າ. ໄລ່ ຕາ ດັງ ກຍາອໍ ອໍ ຈະ ເບີມ. ໄລ່ ເບີນ ຮາງັຮ ຮາະ. ໄລ່ ຕາ ແອ້ອ ອີ ຕະ ຮານະ ອໍ. ⁴ ໄລ່ ປ່ອງ ໂອນ ເມ້າ ຕະ ເຍ້າ ໄລ່. ໄລ່ ຕະ ຢຸ່ຮໆ. ໄລ່ ຕາ ເບີນ ຊາງັດ ປັນຍາຍ ເມ້າ ອາຕີ ໄລ່, ຍ່ອນ ໄລ່ ຄິດ ໄລ່ ດັງ ກາເລີຍ ແຕ ກວາຍ ການໍ້ອ. ກະ ໄລ່ ຢິອໍ ອີ ຕາປູນ ຮານະ ຣໍ້ອ, ກາເລີຍ ແຕ ຢິອໍ ອີ ຕາປູນ ຮານະ ເຢັງ ເຈົາຣາຊີ. ⁵ ໄລ່ ຕາປູນ ຣິດ ຊາງ ນະ ໄລ່ ຢານໍ້ບ ເຢັງ ເຈົາຣາຊີ ເຕ່. ມາ ຕັງ ຮາງັຮ ໄລ່, ໄລ່ ຕາ ເບີນ ປຣ່ອມ ໂອນ ເຢັງ ເຈົາຣາຊີ ຕະ ຊົດ ໄລ່. ອົງເຄາະ ໄມ່ ວຍາຣ ເຢັງ ແຕ ມັຮ ກວາຍ ກ້ອຍ. ⁶ ເບີນ ກວາຍ ແຕ ມູ່ ກ້ອຍ ກາ ມູ່ດ ຕັງ ດູງ ກວາຍ ການໍ້ອ ຢິອໍ ອີ ປັຣຕິ່ ມັຮ ກວາຍ ມັນແຊມ ຕາປູນ ປັນຍາຍ ຕາ ປຍາຍ, ມັຮ ໄລ່ ປາຍ. ມັນ ແຊມ ກ້ອຍ ລາ ຊາກູລ ກະ ເບີນ ໄລ່ຍຮ ຊາອິ້ຍ ອິນຕ້ອງ ລາລີ, ກະ ໄວ່ ລາລີ່ ໄລ່ ປຣ່ອມ ຕາປູນ ຮານະ ຕາ ປຍາຍ. ⁷ ມັນແຊມ ກ້ອຍ ຢິອໍ ອີ ຮຍານ ເລືອຍໆ ແຕ ຊາອິ້ຍ ປັນຍາຍ, ມາ ໄລ່ ຕາ ເກີ້ຍ ດັງ ແຕ ປັນຍາຍ ປຍາຍ. ⁸ ກວາຍ ກ້ອຍ ຣາງຽນ ລັຮ ປັນຍາຍ ປຍາຍ, ຍ່ອນ ຮາງັຮ ໄລ່ ລາ ຕາ ອໍ, ກະ ຕາ ແອ້ອ ອີ ຊາອໍາ ປັນຍາຍ ເຢັງ ເຈົາຣາຊີ. ໄລ່ ກ້ອຍ ລາ ນະ ບາຣ ນະ ຢາເພ ກະ ຢາເບຣ ກາ ຣາງຽນ ລັຮ ກະ ໄມແຊ ແຕ ອິມ ແບີ ເຕ່. ⁹ ມາ ຮານະ ໄລ່ ບາຣ ນະ ກ້ອຍ ຕະ, ລາ ອາປັຣ ໂອນ ອິນແຍະ ມັຮ ກວາຍ ເຮີມ ໄລ່ ຕະ ຕາ ປຍາຍ. ມູເຈິງ ກ້ອຍ ເຕ່ ໄລ່ ກາ ຢິອໍ ອີ ຣາງຽນ ກະ ປັນຍາຍ ປຍາຍ ຕັງ ແດີຍ ໄມ່, ໄລ່ ຕາ ເຕ່ອ ປັຣຕິ່ ນ້ອງ ໂອນ ກວາຍ ຕາປູນ ຮານະ ໄລ່, ຍ່ອນ ອິນແຍະ ມັຮ ກວາຍ ເຮີມ ຮານະ ໄລ່ ລາ ຮານະ ຊາກູລ.

¹⁰ ມາ ໄມ່ ຕາປູນ ເຈີ່ ມັຮ ປັນຍາຍ ເກົາ ອາຕີ. ໄມ່ ດັງ ເຈີ່ ມັຮ ຮານະ ອໍ ເກົາ ຕະ. ກະ ໄມ່ ດັງ ເຈີ່ ຮານະ ອິນ ເຕົ້າ ເກົາ ຢິອໍ ອີ ຕະ ຕັງ ແດີຍ ອາມັງ ເກົາ. ໄມ່ ດັງ ເກົາ ຊາອໍາ ກຣັກ ລາລີ; ເກົາ ເບີນ ຮາງັຮ ນະ ກູແຕ້ອ; ເກົາ ອາໂຢະ ກວາຍ ການໍ້ອ; ກະ ເກົາ ຈິວ ເລືອຍໆ ຕຸ່ຮ ກັດ. ¹¹ ໄມ່ ດັງ ຊາອິ້ຍ ກວາຍ ຕະ ເກົາ, ກະ ເກົາ ເບີ ຊາອິ້ຍ ເຮີບ. ເມ້າ ຕະ ເກົາ ຕັງ ເມືອງ ອັນຕີໂອເຄຍ, ເມືອງ ອີໂກນິອັມ, ກະ ເມືອງ ລີຊະຕຣາ. ມັຮ ຕຸ່ຮ ກັດ ກ້ອຍ, ເກົາ ຈິວ ອິນແຍະ. ມາ ເຢັງ ເຈົາຣາຊີ ຈ່ອຍ ເກົາ, ອັນ ອາລ້ອຣ ເກົາ ແຕ ຣາມິ້ຮ ຕຸ່ຮ ກັດ ກ້ອຍ. ¹² ໄກຣ ລາລີ່ ກວາຍ ອາແລະ ມາ ຢິອໍ ອີ ຕາປູນ ມວຍ ຮາງັຮ ກະ ເຢຊູ ກຣິດ, ກວາຍ ກ້ອຍ ອົງເຄາະ ຣາມິ້ຮ ເມ້າ ຕະ ອັນ. ¹³ ມາ ມັຮ ກວາຍ ຕາ ອໍ ກະ ໄລ່ ກາ ຕະ ອິນຕີ ອາໂລກ ແຕ ປັນຍາຍ ເຢັງ ເຈົາຣາຊີ, ກູ່ ຮາໂງ ໄລ່ ແກັດ ຕາ ອໍ ຊາອິ້ຍ ອາຊ້ອຣ ແອັນ. ໄລ່ ອາໂລກ ກວາຍ ການໍ້ອ, ກະ ກວາຍ ການໍ້ອ ອາໂລກ ລັຮ ໄລ່ ເຕ່.

ປາຕັບ ໂອນ ຕິໂມທຽວ ຊາແຍິ ແຕ ປັນຍາຍ ເຢັງ ເຈົາຣາຊີ

¹⁴ ມາ ອົງເຄາະ ໄມ່ ຊາແຍິ ເລືອຍໆ ມັຮ ຮານະ ໄມ່ ຮຍານ ເຈີ່. ຮານະ ກ້ອຍ ໄມ່ ດັງ ເຈີ່ ລາ ປຍາຍ, ຍ່ອນ ໄມ່ ດັງ ແຕ ເມ້າ ໄມ່ ຮຍານ ຮານະ ກ້ອຍ. ¹⁵ ບ້ອງ ກາ ໄມ່ ອິນນ້ອງ ແກດໆ, ໄມ່ ຮຍານ ດັງ ເຈີ່ ແຕ ປຶງ ປັນຍາຍ ເຢັງ ເຈົາຣາຊີ. ປຶງ ປັນຍາຍ ໄມ່ ເຕ່ອ ໂອນ ໄມ່ ເບີນ ຮາງັຮ ຮາໂງຣ໌ ຮາລັງ, ກະ ຮາງັຮ ໄມ່ ເຕ່ອ ປັຣຕິ່ ໂອນ ໄມ່ ຊາອໍາ ເຢຊູ ກຣິດ, ອັນ ກາ ຈ່ອຍ ອາມັງ ໄມ່. ¹⁶ ກູ່ ຊັນຕອຍ ຕັງ ປຶງ ປັນຍາຍ ເຢັງ ເຈົາຣາຊີ, ເຢັງ ເຈົາຣາຊີ ແຕ່ ໂອນ ກວາຍ ຄຽນ ມັຮ ປັນຍາຍ ກ້ອຍ. ນະກ້ອຍ ອິນແຍະ ປັນຍາຍ ກ້ອຍ ລາ ອໍ ດໍອໍ ອາຕີ ກວາຍ ແຕ ເຢັງ ເຈົາຣາຊີ, ດໍອໍ ກາແອັຣ ກວາຍ ກາ ຕະ ຮານະ ຕາ ອໍ, ດໍອໍ ຈ່ອຍ ໂອນ ກວາຍ ຕະ ຮານະ ອໍ ແອັນ, ກະ ດໍອໍ ໂອນ ໄລ່ ດັງ ອົງເຄາະ ຕະ ນານະ ເຕ່ອ ແອິດ ຕານ້ອງ ອໍ ຢັຮ ເມັງ ເຢັງ ເຈົາຣາຊີ. ¹⁷ ຍ່ອນ ແຕ ປັນຍາຍ ກ້ອຍ, ກວາຍ ກາ ຕະ ຮານະ ເຢັງ ເຈົາຣາຊີ ເບີນ ກູ່ ຮາມິ້ຮ ອັນ ອົງເຄາະ ເບີນ ດໍອໍ ຕະ ກູ່ ຮານະ ອໍ ກາ ເຢັງ ເຈົາຣາຊີ ໂອນ ອັນ ຕະ.

4

ໂປໂລ ປາຕັບ ຕິໂມທຽວ ໂອນ ປາໂຣ້ຣ ຕະ

¹ ເກົາ ປາຕັບ ໄມ່ ຢັຮ ເມັງ ເຢັງ ເຈົາຣາຊີ ກະ ຢັຮ ເມັງ ເຢຊູ ກຣິດ, ອັນ ກາ ແຈະ ອີ ແຕ້ອ ລັຮ ປິ ກູ ແຕ້ອ ໄມ່, ເຈີ່ ອັນ ຕະ ຊົດ ກະ ຕັດຊິນ ອິນແຍະ ມັຮ ກວາຍ ກາ ອິນນ້ອງ ອາມັງ ກະ ໄລ່ ກາ ກູຈິດ ເຈີ່, ປາຍ: ² ອົງເຄາະ ໄມ່ ອາຕີ ເລືອຍໆ ປັນຍາຍ ເຢັງ ເຈົາຣາຊີ. ປຍາຍ ຕາໂງ ແລະ, ອົງເຄາະ ໄມ່ ອາຕີ ຕາໂງ ກ້ອຍ. ໄມ່ ອິນໂຈຍ ເກຣາະ ຕາໂງ ເມ້າ ປາຍ ປຍາຍ ປາແມ່ນ ອາຕີ ປັນຍາຍ ເຢັງ ເຈົາຣາຊີ. ອົງເຄາະ ໄມ່ ອາຕີ ໂອນ

ກວາຍ ດັງ ໄລ່ ເບີນ ໄລ່ຍຮ. ອີງເຄາະ ໄມ່ ກາແອັຣ ໂອນ ໄລ່ ອິນໂຈຍ ຕະ ນ້ອງ ຮານະ ໄລ່ຍຮ. ກະ ອີງເຄາະ ໄມ່ ອາຕີ ໂອນ ໄລ່ ດັງ ຮານະ ອິນເຕົ້າ ແອັນ ລາ ອໍ ໂອນ ໄລ່ ຕາປູນ. ມາ ອີງເຄາະ ໄມ່ ອາຕີ ລາເວ້ຍ, ອິນໂຈຍ ກຸນເຕົ້າ ຍິ້ອ ໄລ່ ດັງ ແຕ້. ³ ປັຣແນີ ມັນເຕຣີ, ເບີນ ຕາໂງ ກວາຍ ຕາ ແອັອ ອີ ຊາງັດ ນ້ອງ ປັຣນາຍ ປຍາຍ ແຕ ເຢີງ ເຈົ້າຣາຊີ, ມາ ໄລ່ ອີ ຕາປູນ ຮາງັຣ ໄລ່ ເບີມ. ໄລ່ ຈໍ້ອ ເລືອຍໆ ກວາຍ ກາ ອາຕີ ປັຣນາຍ ກາ ໄລ່ ມັກ ຊາງັດ. ⁴ ນະກ້ອຍ, ໄລ່ ງວາຍ ຊ້ອງ ແຕ ປັຣນາຍ ປຍາຍ, ຍ່ອນ ໄລ່ ຕາ ແອັອ ອີ ຊາງັດ ປັຣນາຍ ກ້ອຍ. ເຈີ້ ໄລ່ ຕາປູນ ເລືອຍໆ ປັຣນາຍ ເມົ້າ ຕະ ອິນຕີ ແຕ ປິ້ນ ຕຍາ. ⁵ ມາ ອີງເຄາະ ໄມ່ ລາວັງ ເລືອຍໆ ແຕ ກູ່ ຣາມິ້ຮ ກາ ແຕ້ອ ປີ ໄມ່. ອີງເຄາະ ໄມ່ ຈິວ ຣາມິ້ຮ ຕຸຣ ກັດ. ກະ ອີງເຄາະ ໄມ່ ອາຕີ ເລືອຍໆ ປັຣນາຍ ອໍ ແຕ ເຢີງ ເຈົ້າຣາຊີ. ມັຣ ຮານະ ອິນເຕົ້າ ເຢີງ ເຈົ້າຣາຊີ ໂອນ ໄມ່ ຕະ, ອີງເຄາະ ໄມ່ ຕະ ໂອນ ເຈີ້ ອິນແຍ່ະ ຮານະ ກ້ອຍ.

ໂປໂລ ແຈ່ະ ອີ ກູຈິດ

⁶ ຊານໍ່ ຈະ ເກົາ ລາ ນະ ເກຣັງ ເມົ້າ ອີ ມ່ອບ ຊາງ ໂອນ ເຢີງ ເຈົ້າຣາຊີ. ແດີຍ ອາມັງ ເກົາ ແຈ່ະ ອີ ແວັດ ເຈີ້. ⁷ ເກົາ ລາ ນະ ຣາຈິລ ເຮີບ ເຈີ້ ກະ ເຢີງ ຊາຕານ. ເກົາ ຕະ ແມ້ມ ເຈີ້ ຮານະ ເກົາ; ເກົາ ລາ ນະ ກວາຍ ກາ ຕາລຸຣ ຣາຊິງ ກາ ແຕ້ອ ເຈີ້ ປີ ອິນຕຸ ປັຣຊິດ. ກະ ເກົາ ຢຸມ ດໍອ ເລືອຍໆ ມັຣ ຣາມິ້ຮ ເກົາ ຊາອໍ ແຕ ເຢີງ ເຈົ້າຣາຊີ. ⁸ ຊານໍ່ ເຢີງ ເຈົ້າຣາຊີ, ອັນ ກາ ຕັດຊິ້ນ ຕາມ້ອງ, ອັນ ກຽມ ດໍອ ໂອນ ເກົາ ເບີນ ຣາເມີ້ອ ກາ ເກົາ ຕິ້ງ ມັນລ້ອງ, ຍ່ອນ ອັນ ໂອນ ເກົາ ແອັດ ຕາມ້ອງ ອໍ ຍິ້ຮ ເມີງ ອັນ. ປັຣແນີ ມັນເຕຣີ ເຢີງ ເຈົ້າຣາຊີ ໂອນ ເກົາ ເບີນ ເກົາ ກ້ອຍ ຕິ້ງ ຕາໂງ ອັນ ຕັດຊິ້ນ ອິນແຍ່ະ ມັຣ ກວາຍ. ມາ ອັນ ຕາ ເບີນ ໂອນ ແອັງ ເກົາ ຊ້ອງ. ອັນ ໂອນ ກູ່ ນະ ກາ ອີງກ່ອງ ເລືອຍໆ ຕາໂງ ເຢຊູ ແຕ້ອ ລັຣ ປີ ກູແຕອ ໄມ່.

ປັຣນາຍ ປັຣຊິດ ໂປໂລ ປາຕັນ ຕິໂມທຽວ

⁹ ເກົາ ແຊອ ໄມ່ ແຕ້ອ ໄວ້ ປີ ເກົາ, ¹⁰ ຍ່ອນ ເດມາ ຕັຣ ເກົາ ເຈີ້. ອັນ ຍິ້ອ ອີ ຕາປູນ ຮານະ ຮໍ້ອ ຕິ້ງ ແດີຍ ໄມ່. ນະກ້ອຍ ອັນ ເປາະ ປີ ເມືອງ ເທຊະໂລນິກ ແອັນ. ເກເຊັນ ເປາະ ປີ ແຄງ ຄາລາເຕຍ, ກະ ຕິໂຕ ເປາະ ປີ ເມືອງ ດັນມາເຕຍ. ¹¹ ຊານໍ່ ເບີນ ມານະ ລູກາ ຊ້ອງ ແອັດ ກະ ເກົາ. ອີງເຄາະ ໄມ່ ເດີງ ກາ ມາຣະໂກ ແຕ້ອ ປີ ເກົາ ແຕ່, ຍ່ອນ ອັນ ແຕ້ອ ຈ່ອຍ ເກົາ ຕະ ຮານະ ເຢີງ ເຈົ້າຣາຊີ. ¹² ເກົາ ແປຣີ ຕິຄິໂກ ເປາະ ປີ ເມືອງ ເອເພ ໂຊ. ¹³ ແຕ້ອ ໄມ່ ເປາະ ປີ ເກົາ, ແຊອ ໄມ່ ເດີງ ອາຍິອຣ ຕ່ອງ ເກົາ. ອາຍິອຣ ກ້ອຍ ເກົາ ດໍອ ຕິ້ງ ດູງ ກາຣະໂປ ເມືອງ ໂທອາດ. ກະ ແຊອ ໄມ່ ເດີງ ກາ ປິ້ງ ເກົາ. ມາ ກາເລີຍ ແຕ ກ້ອຍ ແອັນ, ລາ ເກົາ ອີ ເບີນ ປິ້ງ ອີງກັຣ ກາ ເກົາ ດໍອ ປີ ກ້ອຍ.

¹⁴ ອາເລັກຊັນເດີ, ອັນ ກາ ກວາຍ ເຈີງ ຊາປັນ, ອັນ ຕະ ຕຸຣ ກັດ ໂຈະ ເກົາ ຊາອິ້ຍ ເຮີບ ເຈີ້. ປັຣແນີ ມັນ ເຕຣີ ເຢີງ ເຈົ້າຣາຊີ ແຕ້ ກັຣລັຣ ແດັອ ມັຣ ຮານະ ຕາ ອໍ ອັນ ຕະ. ¹⁵ ມາ ອີງເຄາະ ໄມ່ ລາວັງ ອໍ ແຕ ອັນ, ຍ່ອນ ອັນ ຣາຄັດ ເລືອຍໆ ແຕ ປັຣນາຍ ຮີ ອາຕີ.

¹⁶ ເຮີບ ແຕ ຕາເບີ ກວາຍ ຊິດ ຕາເບີບ ເກົາ, ຕາ ເບີນ ເມົ້າ ອາຕີ ຈ່ອຍ ເກົາ. ອິນແຍ່ະ ມັຣ ກວາຍ ຕັຣ ເກົາ. ມາ ເກົາ ແຊອ ເຢີງ ເຈົ້າຣາຊີ ອິນໂຈຍ ນັບ ໄລ່ຍຮ ໄລ່ ກ້ອຍ ຕະ. ¹⁷ ມາ ອິນນ້ອງ ເຢຊູ ກຣິດ ແອັດ ຈ່ອຍ ເກົາ ກະ ໂອນ ເກົາ ເບີນ ເຣ່ງ ເລືອຍໆ. ນະກ້ອຍ ແຕ້ອ ເກົາ ອາຕີ ປັຣນາຍ ອໍ ແຕ ເຢຊູ ກຣິດ, ກະ ແຕ້ອ ກວາຍ ກາ ຕາ ແກ້ນ ກວາຍ ອິດຊະຣາເອລ ເບີນ ດັງ ແຕ່. ເຢຊູ ກຣິດ ຈ່ອຍ ເກົາ ໂອນ ວຍາຣ ແວັດ ແຕ ແບອ ກູລາ. ¹⁸ ເກົາ ດັງ ປັຣແນີ ມັນເຕຣີ ເຢຊູ ກຣິດ ຈ່ອຍ ອາມັງ ເກົາ ໂອນ ແວັດ ແຕ ກູ່ ຣາມິ້ຮ ຕາ ອໍ, ກະ ໂອນ ເກົາ ແອັດ ຊິດ ແດີຍ ຕິ້ງ ອິນຕຸ ອັນ ຊິດ ຕິ້ງ ມັນລ້ອງ. ອີງເຄາະ ໄຣ ຍ່ອງ ເລືອຍໆ ຣາມິ້ຮ ອັນ ຊິດ ແດີຍ ເລີ້ຍ ກູມໍ. ອາເມນ.*

ປັຣນາຍ ກັຣບັນ ກັຣຊວານ ປັຣຊິດ

¹⁹ ເກົາ ແຊອ ຕາເບີບ ກາຮານ ໄລ່ ບາຣ ນະ ປີຊະກິລາ ກະ ອາກິລາ, ກະ ເກົາ ອີ ກາຮານ ອິນແຍ່ະ ດູງຊູ ໂອເມຊີໂຟຣ໌ ແຮີ. ²⁰ ເອຣາຊະໂຕ ອິນນ້ອງ ແອັດ ຕິ້ງ ເມືອງ ໂກຣິນໂທ, ກະ ເກົາ ໂອນ ໂທຟິໂມ ອິນນ້ອງ ແອັດ ຕິ້ງ ເມືອງ ມີເລໂຕ, ຍ່ອນ ອັນ ອາອິ້. ²¹ ເກົາ ແຊອ ໄມ່ ປາໂຮ່ຣ ແຕ້ອ ປີ ເກົາ ອິນໂຍ່ງ ແຕ້ອ ກາໂຊ ຊາ

* 4:18 4:18 ປັຣນາຍ 'ອາເມນ' ອາຕີ ລັຣ ລາ 'ກຣັກ ນະກ້ອຍ' ແຕີລາ 'ແຊອ ໂອນ ແກັດ ນະກ້ອຍ.'

ແງດ. ອິນແຍ່ະ ມັຮ ແຊມອາຍ ແອິດ ຕິ່ງ ເມືອງ ໄນ່ ຕາແບິບ ກາຮານ ໄນ່ ເຕ່, ກາ ຢູບູໂລ, ປູເດັນ, ລິໂນ ກະ ກະໂລເດຍ.

²² ເກົາ ແຊອ໌ ເຢຊູ ກຣິດ ອິນເຈົ້າ ໄຮ ແອິດ ເລືອຍໆ ຕິ່ງ ຮາງ໌ຮ ໄມ່. ກະ ເກົາ ແຊອ໌ ເຢືາງ ເຈົ້າຮາຊີ ຈ່ອຍ ເມົາດ ເລືອຍໆ ອິນແຍ່ະ ມັຮ ເຍົາ.

ປັນຍາ ຊາອົບ ໂປໂລ ຄຽນ ໂອນ ຕິໂຕ

ປັນຍາ ອາຕິ ອິນໂຍ່ງ

ໂປໂລ ຄຽນ ປັນຍາ ໄມ່ ພາອົບ ຊາອົບ ຕິໂຕ. ອັນ ຄຽນ ມາຮ 63 ກູມໍ່ ແວັດ ເຢຊູ ແກັດ. ຕິໂຕ ລາ ກວາຍ ນຸມ ກາ ຕາ ແກັນ ກວາຍ ອິດຊະຣາເອລ, ມາ ອັນ ຊາອໍາ ເຢຊູ ກຣິດ. ໂປໂລ ໂອນ ຕິໂຕ ແອັດ ລັຮ ຕິ່ງ ໂບດ ກະເຣເຕ, ເຢົາອົ ໂອນ ຈ່ອຍ ມັຮ ມູ່ ກາ ຊາອໍາ ຕິ່ງ ອິນຕຸ ກ້ອຍ ແກັດ ເຣ່ງ ກະ ປິດ ອາຊັອຣ. ປິ່ງ ໄມ່ ອາຕິ ໂອນ ຕິໂຕ ໄປ ຣາມິ່ຮ ປິດ ກາ ອັນ ອິງເຄາະ ຕະ, ລາ ນະໄມ່: ມວຍ ລາ ຮຽຮ ກວາຍ ກາ ຊົດ ມູ່ ກາ ຊາອໍາ. ບາຣ ລາ ອາຣຍານ ກວາຍ ອາຈວຍຮາ, ໂອນ ໄລ່ ເຕ່ອ້ ອາຕິ ລັຮ ກວາຍ ນຸມ ຕິ່ງ ມູ່ ກາ ຊາອໍາ. ໄປ ລາ ໂອນ ອັນ ອາຕິ ໄລ່ ແອັດ ຣາຕອຍ ກະ ກູ່ ນະ ກວາຍ, ກະ ເບີນ ຣາງິ່ຮ ລາເວົ້າຍ ໂຈະ ກວາຍ ການໍ້ອົ.

1 ທົາ ລາ ໂປໂລ ຄຽນ ປັນຍາ ຊາອົບ ໄມ່. ທົາ ລາ ກວາຍ ຕະ ຣານະ ເຢິງ ເຈົາຣາຊີ, ກະ ທົາ ລາ ກວາຍ ເຢຊູ ກຣິດ ຮຽຮ ປາຈຸ່ຮ ໂອນ ເປາະ ຕະ ຣານະ ອັນ. ເຢິງ ເຈົາຣາຊີ ແປຣີ ທົາ ເປາະ ອາຕິ ປັນຍາ ປຍາຍ໌ ແຕ ອັນ ໂອນ ມັຮ ກວາຍ ກາ ອັນ ຮຽຮ, ໂອນ ຣາງິ່ຮ ໄລ່ ແກັດ ຊາອໍາ ຊັງໄກຣ ລາລີ່ ແອັນ, ກະ ໂອນ ໄລ່ ຕາປູ ນ ຣານະ ເຢິງ ເຈົາຣາຊີ ອິນແຍ່ະ ຣາງິ່ຮ ຣາແອີ ໄລ່. 2 ໄຮ ອິງກ່ອງ ເບີນ ອາມັງ ເລືອຍາ ນະ ເຢິງ ເຈົາຣາຊີ ເອີ ອົ ແຕ ອິນໂຍ່ງ ອັນ ຕາ ຢວາຣ ແຕງ ມັນລ້ອງ ກູແຕອ້ ໄມ່. ເຢິງ ເຈົາຣາຊີ ຕາ ທົ້ຍ ຕະ ອິນຕິ ອາໂລກ. 3 ເຈີ ແຕ້ອ້ ປາແນ່ນ ອັນ ຊ້ອງ ຊັງໄກຣ ເຢິງ ເຈົາຣາຊີ ອາຕິ ປັນຍາ ອັນ ໂອນ ກວາຍ ດັງ. ຍ່ອນ ເຢິງ ເຈົາຣາຊີ ກາ ຈ່ອຍ ອາມັງ ໄຮ, ດັງ ທົາ ອາຕິ ປັນຍາ ອັນ ປຍາຍ໌ ອໍ, ນະກ້ອຍ ອັນ ແປຣີ ທົາ ອາຕິ ປັນຍາ ກ້ອຍ. 4 ທົາ ຄຽນ ປັນຍາ ໄມ່ ພາອົບ ຊາອົບ ຕິໂຕ. ໄມ່ ລາ ນະ ກອນ ທົາ, ຍ່ອນ ໄມ່ ຊາອໍາ ເຢິງ ເຈົາຣາຊີ ມູ ຣາງິ່ຮ ກະ ທົາ. ທົາ ແຊອ້ ເຢິງ ເຈົາຣາຊີ, ອິມປໍ່ ໄຮ, ກະ ເຢຊູ ກຣິດ, ອັນ ກາ ຈ່ອຍ ອາມັງ ໄຮ, ຈ່ອຍ ເມັດ ໄມ່ ກະ ໂອນ ໄມ່ ແອັດ ບັນ ຊວານ ອຽນ ອໍ ເລືອຍາ.

ຣານະ ຕິໂຕ ຕະ ຕິ່ງ ໂບດ ກະເຣເຕ

5 ບ້ອງ ກາ ກ້ອຍ ທົາ ໂອນ ໄມ່ ແອັດ ລັຮ ຕິ່ງ ໂບດ ກະເຣເຕ ດໍອົ ໄມ່ ຕະ ໂອນ ເຈີ່ ມັຮ ຣານະ ກາ ໄຮ ຕະ ມາ ຕາ ຢວາຣ ເຈີ່. ທົາ ຢົອ້ ອິ ໂອນ ໄມ່ ຮຽຮ ມັຮ ກວາຍ ຕະ ຊົດ ມູ່ ກາ ຊາອໍາ ກູ່ ເມືອງ ຕິ່ງ ໂບດ ກ້ອຍ, ນະ ທົາ ປາຕັບ ໄມ່ ແຕ ອິນໂຍ່ງ ເຈີ່. 6 ທົາ ຢົອ້ ອິ ໂອນ ໄມ່ ຮຽຮ ກວາຍ ກາ ຕາ ເບີນ ເມົາ ເຕ່ອ້ ຕິ ໄລ່. ກວາຍ ກ້ອຍ ອິງເຄາະ ເບີນ ລາກວຍ ມານໍາ ຊ້ອງ. ກອນ ອາໄກ ໄລ່ ອິງເຄາະ ຊາອໍາ ເຢຊູ ເຕ່, ກະ ກອນ ອາໄກ ກ້ອຍ ຕາ ເຕ່ອ້ ຕະ ຢຸ່ຮາ ກະ ຕາ ເບີນ ຊາງັດ. 7 ຍ່ອນ ກວາຍ ກ້ອຍ ຕະ ຣານະ ເຢິງ ເຈົາຣາຊີ, ນະກ້ອຍ ອິງເຄາະ ໄລ່ ຕະ ໂອນ ກວາຍ ການໍ້ອົ ຕາ ເຕ່ອ້ ຕິ ໄລ່. ອິງເຄາະ ໄລ່ ຕາ ເບີນ ແກັດ ກວາຍ ອາຊັອຣ ຈະ ເບີມ; ອິງເຄາະ ໄລ່ ຕາ ເບີນ ກຸນເຕົາ ອິງຄິ້ນ; ອິງເຄາະ ໄລ່ ຕາ ເບີນ ມັກ ບັ້ອງ; ອິງເຄາະ ໄລ່ ຕາ ເບີນ ແກັດ ກວາຍ ແຮ້ງ; ກະ ອິງເຄາະ ໄລ່ ຕາ ເບີນ ຕະ ຣານະ ຕາ ອໍ ຢົອ້ ອິ ເບີນ ປຣະ. 8 ມາ ກວາຍ ກາ ຊົດ ມູ່ ກາ ຊາອໍາ, ໄລ່ ອິງເຄາະ ຕະ ປິ່ງ ມັດ ມຸ່ຮ ໂຈະ ຕາມອຍ. ອິງເຄາະ ເບີນ ຣາງິ່ຮ ອາໂຍະ ເລືອຍາ ຣານະ ອໍ; ອິງເຄາະ ໄລ່ ກຍາອົ ອໍ ຈະ ໄລ່ ເບີມ; ອິງເຄາະ ໄລ່ ຕະ ຕານ້ອງ ຍັຮ ເມັງ ກວາຍ; ອິງເຄາະ ໄລ່ ເບີນ ຣາງິ່ຮ ບຣັຮ ອໍ; ກະ ອິງເຄາະ ໄລ່ ເຕ່ອ້ ຕະ ໂອນ ຣາປຍາຍ໌ ອໍ. 9 ອິງເຄາະ ໄລ່ ຢຸມ ດໍອົ ເລືອຍາ ມັຮ ປັນຍາ ໄລ່ ຊາອໍາ ເຈີ່ ກາ ຊັງໄກຣ ກະ ປັນຍາ ປຍາຍ໌ ແຕ ເຢິງ ເຈົາຣາຊີ. ປັນຍາ ເມົາ ອາຕິ ໄລ່ ເຈີ່, ນະກ້ອຍ ໄລ່ ເຕ່ອ້ ອາຕິ ປັນຍາ ປຍາຍ໌ ແຕ ເຢິງ ເຈົາຣາຊີ ໂອນ ກວາຍ ການໍ້ອົ ຢຸມ ດໍອົ ປັນຍາ ກ້ອຍ ເຕ່. ນະກ້ອຍ ເຕ່ອ້ ໄລ່ ອາຕິ ແບູງ ລາລີ່ ແອັນ ໂອນ ກວາຍ ກາ ຣາຄັດ ແຕ ປັນຍາ ເຢິງ ເຈົາຣາຊີ, ໂອນ ກວາຍ ກ້ອຍ ຕາ ເຕ່ອ້ ຣາຄັດ ນ້ອງ.

ອິງເຄາະ ໄມ່ ກາແອັຮ ກະ ອາຕິ ກວາຍ ກະເຣເຕ

10 ເປັນ ກຼີ້ ນະ ກວາຍ ຊາອຳ ກາ ຕາ ແອຣ໌ ອີ ຊາງັດ ກວາຍ ຊົດ ໄລ່. ໄລ່ ຕະ ອິນຕີ ປັຣນາຍ ຕາ ແກັດ ເກົາ ເລືອຍໆ, ກະ ໄລ່ ຣາພິ ກວາຍ ການໍ່ອ໌. ຊາອິ້ຍ ນະ ກວາຍ ໄມ່ ລາ ແຕ ຈຸ່ມ ອິດຊະຣາເອລ ໄລ່ ອາຕີ ອີງ ເຄາະ ຕະ ຣິ່ດ ກິດ ຕາປູ່ນ ຄານອດ ອິດຊະຣາເອລ.* 11 ອີງເຄາະ ໄຮ ກູປັດ ແບຣ໌ ໄລ່, ຍ່ອນ ໄລ່ ຕາລຸຮ ມັຮ ດຸງຊູ ມູ່ ກາ ຊາອຳ ກະ ອາຕີ ຣາມິ່ຮ ກາ ຕາ ເປັນ ປຍາຍ໌, ດໍອ໌ ຈໍອ໌ ກຳໄລ ແຕ ມັຮ ຣານະ ກາ ຕາ ເປັນ ຕານໍ່ອງ. 12 ເປັນ ມານະ ກວາຍ ກະເຣເຕ, ກາ ອາຕີ ຊາອິ້ຍ ແຕ ຣານະ ກາ ຕາ ຢວາຣ ແຕ້ອ໌. ອັນ ອາຕີ ປາຍ: "ກວາຍ ກະເຣເຕ, ໄລ່ ຕະ ອິນຕີ ອາໂລກ ເລືອຍໆ ກະ ເຍົາ. ໄລ່ ລາ ແຮ້ງ ລາລີ້. ໄລ່ ຢົອ໌ ອີ ຈາ ປາໄຊ, ມາ ໄລ່ ອາລັຮ ອີ ຕະ ຣານະ."

13 ປັຣນາຍ ກາ ອັນ ປາຍ ກ້ອຍ ລາ ປຍາຍ໌. ນະກ້ອຍ ອີງເຄາະ ໄມ່ ກາແອັຣ ແຮ້ງ ໄລ່ ກາ ຊາອຳ ອິນໂຈຍ ຕະ ນະກ້ອຍ, ໂອນ ຣາງິຮ ໄລ່ ແກັດ ຊາອຳ ແຮ້ງ ອາຊ້ອຣ ແອັນ. 14 ກາແອັຣ ໄລ່ ອິນໂຈຍ ຊາງັດ ປື້ນ ຕຍາ ແຕ ກວາຍ ອິດຊະຣາເອລ ເກີ້ຍ ຕະ ອິນຕີ, ແຕີລາ ຣາມິ່ຮ ປາຕັບ ແຕ ກວາຍ ການໍ່ອ໌, ໄລ່ ກາ ຕັຮ ເຈີ່ ປັຣ ນາຍ ປຍາຍ໌. 15 ອິນແຍ່ະ ຣານະ ກວາຍ ຕະ ຢົອ໌ ອີ ຊາງ ເຢີງ ເຈົາຣາຊີ ລາ ອໍ, ຄັນ ໄລ່ ເປັນ ຣາງິຮ ບຣັຮ ອໍ. ມາ ມັຮ ກວາຍ ກາ ເປັນ ຣາງິຮ ໂລ່ຍຮ ກະ ຕາ ເປັນ ຊາອຳ ກຣັກ ລາລີ້, ອິນແຍ່ະ ຣານະ ໄລ່ ຕະ ຢົອ໌ ອີ ຊາງ ເຢີງ ເຈົາຣາຊີ ລາ ຕາ ເປັນ ອໍ ອິນເຕົ້າ. ຍ່ອນ ຣາງິຮ ໄລ່ ຄິ່ດ, ກະ ຣານະ ໄລ່ ຕະ ລາ ຮຸ່ງ ອິນແຍ່ະ. 16 ແບຣ໌ ໄລ່ ປາຍ ໄລ່ ດັງ ເຢີງ ເຈົາຣາຊີ, ມາ ຣານະ ໄລ່ ຕະ ລາ ຕາ ເປັນ ຊັງໂກຣ ກະ ແບຣ໌ ໄລ່ ປາຍ. ກວາຍ ການໍ່ອ໌ ຊາອັຣ໌ ໄລ່. ໄລ່ ຕາ ເປັນ ຊາງັດ ກະ ໄລ່ ຕາ ແຕ່ອ໌ ຕະ ຣານະ ອໍ ອິນເຕົ້າ.

2

ປັຣນາຍ ປາຕັບ ໂອນ ກວາຍ ເທົາ, ກວາຍ ນຸ່ມ, ກະ ກວາຍ ຊູລ

1 ມາ ໄມ່ ອີງເຄາະ ອາຕີ ໂອນ ມັຮ ກວາຍ ຊາອຳ ດັງ ໄລ່ ອີງເຄາະ ຕະ ອິນເຕົ້າ ຢົອ໌ ອີ ຕາປູ່ນ ຣານະ ເຢີງ ເຈົາຣາຊີ ກຣັກ ລາລີ້. 2 ອີງເຄາະ ໄມ່ ອາຕີ ມັຮ ກວາຍ ອາຈວາຍຮ ໂອນ ໄລ່ ດັງ ຕາຕ່ອຍ໌ ມັຮ ຣາມິ່ຮ ກາ ແຕ້ອ໌ ປີ ໄລ່. ໂອນ ໄລ່ ແອັດ ແພບ ກະ ຄູ່ນ ອໍ, ກະ ໂອນ ໄລ່ ກຍາອ໌ ອໍ ຈະ ໄລ່ ເປີມ, ກະ ອີງເຄາະ ໄລ່ ຊາອຳ ກຣັກ ລາລີ້, ອາໂຢະ ເຍົາ, ກະ ຈິວ ຕຸຣ ກັດ ກາ ແຕ້ອ໌ ປີ ໄລ່.

3 ມູເຈີງ ກ້ອຍ ແຕ່ ໄມ່ ອີງເຄາະ ອາຕີ ມັຮ ກວາຍ ອາໂຢະ, ໂອນ ໄລ່ ແອັດ ຢຳນັບ ເຢີງ ເຈົາຣາຊີ. ອີງເຄາະ ໄລ່ ອິນໂຈຍ ຕາແມິຍຮ ກວາຍ ການໍ່ອ໌, ກະ ອິນໂຈຍ ມັກ ປູ້ອງ. ມາ ອີງເຄາະ ໄລ່ ອາຕີ ປັຣນາຍ ມັນຕັດ ຄູ່ນ 4 ໂຈະ ມັຮ ມັນແຊມ ກາ ຕາແປ ເປັນ ກາຢາອ໌, ໂອນ ມັນແຊມ ກ້ອຍ ດັງ ອາໂຢະ ກອນ ກາຢາອ໌ ໄລ່. 5 ອີງເຄາະ ມັນແຊມ ນຸ່ມ ກ້ອຍ ດັງ ກຍາອ໌ ອໍ ຈະ ໄລ່ ເປີມ, ກະ ໂອນ ໄລ່ ແອັດ ມັນຕັດ ອໍ. ອີງເຄາະ ໄລ່ ຕະ ຣານະ ຊາ ແຮ້ງ ຕິ່ງ ດຸງ ໄລ່. ອີງເຄາະ ໄລ່ ເປັນ ຣາງິຮ ລາແມ່ນ ອໍ, ກະ ອີງເຄາະ ໄລ່ ອິດ ຣາງິຮ ກາຢາອ໌ ໄລ່. ຄັນ ໄລ່ ຕະ ນະກ້ອຍ, ກວາຍ ການໍ່ອ໌ ຕາ ແຕ່ອ໌ ຕີ ປັຣນາຍ ເຢີງ ເຈົາຣາຊີ.

6 ອີງເຄາະ ໄມ່ ອາຕີ ອາລັບ ອາລີ້ ເລືອຍໆ ໂອນ ມັຮ ກວາຍ ຣາເລົາ ນຸ່ມ ແຕ່ອ໌ ດັງ ກຍາອ໌ ອໍ ຈະ ໄລ່ ເປີມ. 7 ກູ່ ຣານະ ໄມ່ ຕະ, ອີງເຄາະ ຕະ ໂອນ ປຍາຍ໌, ຍ່ອນ ໄມ່ ລາ ແກັດ ແຕຮຸ່ງ ໂອນ ກວາຍ ການໍ່ອ໌. ກູ່ ຣາມິ່ຮ ໄມ່ ອາຕີ ແຕ ເຢີງ ເຈົາຣາຊີ ອີງເຄາະ ໄມ່ ອາປັຣ ໄມ່ ລາ ກວາຍ ຕານໍ່ອງ, ກາ ຕະ ອິນແຍ່ະ ຣາງິຮ. 8 ມັຮ ປັຣນາຍ ໄມ່ ຕະ ອິນຕີ, ອີງເຄາະ ໄມ່ ປາຍ ໂອນ ປຍາຍ໌ ເລືອຍໆ. ນະກ້ອຍ ກວາຍ ການໍ່ອ໌ ຕາ ແຕ່ອ໌ ຕີ ປາຍ ໄມ່ ຕາ ອໍ. ເຈີ່ ໄລ່ ກາ ຢົອ໌ ອີ ຣາຈຽນ ກະ ໄມ່, ໄລ່ ຊ້ອງ ກູມາລ, ຍ່ອນ ໄລ່ ຕາ ເປັນ ເຮີມ ມວຍ ຣາມິ່ຮ ຕາ ອໍ ອິນເຕົ້າ ອີ ປາຍ ໄຮ.

9 ອີງເຄາະ ໄມ່ ອາຕີ ມັຮ ກວາຍ ຊູລ ໂອນ ໄລ່ ອິດ ຣາງິຮ ເມີາຍ ໄລ່. ອີງເຄາະ ໄລ່ ຕະ ກູ່ ຣານະ ໂອນ ເມີາຍ ໄລ່ ຊ້ອງ ຣໍອ໌. ອີງເຄາະ ໄລ່ ອິນໂຈຍ ຣາຈຽນ ກະ ເມີາຍ ໄລ່. 10 ກະ ອີງເຄາະ ໄລ່ ອິນໂຈຍ ຕວຍ໌ ເກຣັງ ເມີາຍ ໄລ່. ມາ ອີງເຄາະ ໄລ່ ຕະ ເລືອຍໆ ໂອນ ເມີາຍ ແຕ່ອ໌ ຊາອຳ ຣາງິຮ ໄລ່. ຄັນ ກວາຍ ຊູລ ຕະ ນະກ້ອຍ, ກວາຍ ການໍ່ອ໌ ເຮີມ ອໍ ຣານະ ໄລ່ ຕະ ຕາປູ່ນ ປັຣນາຍ ເຢີງ ເຈົາຣາຊີ. ນະກ້ອຍ ກວາຍ ການໍ່ອ໌ ຢົອ໌ ອີ ດັງ ແຕ່ ແຕ່ ປັຣນາຍ ເຢີງ ເຈົາຣາຊີ, ອັນ ກາ ຈ່ອຍ ອາມັງ ໄຮ.

* 1:10 ຣິ່ດ ກ້ອຍ ເມົາ ກິດ ປິ້ອ໌ ອີງກັຮ ແຕ ເກຣັງ ຣາເລົາ.

ເຢີງ ເຈົ້າຮາຊີ ຈ່ອຍ ເມີດ ກວາຍ

11 ເຢີງ ເຈົ້າຮາຊີ ອາປັຣ ເຈີ່ ຮານະ ຈ່ອຍ ເມີດ ໂອນ ກຸ່ ນະ ກວາຍ ດັງ ໄລ່ ເຕ່ອ ອາມັ່ງ ເລືອຍໆ. 12 ນະກ້ອຍ ໄຮ ດັງ ອັນ ຍິອ໌ ໄຮ ຕັຣ ຮານະ ກາ ຕາ ເບີນ ຊັງໄກຣ ແຕ ຮານະ ອັນ. ໄຮ ອິນໂຈຍ ຕາປຸ່ນ ຮາງິ່ຣ ໄຮ ເບີມ ຕິ່ງ ແດີຍ ໄມ່. ເຢີງ ເຈົ້າຮາຊີ ຍິອ໌ ໄຮ ດັງ ກຍາອ໌ ອໍ ຈະ ໄຮ ເບີມ, ກະ ອັນ ຍິອ໌ ໄຮ ແອິດ ຕານ້ອງ. ອັນ ຍິອ໌ ໄຮ ຕາປຸ່ນ ແອີງ ຮານະ ອັນ ຊ້ອງ ບ້ອງ ກາ ໄຮ ອິນນ້ອງ ແອິດ ຕິ່ງ ແດີຍ ໄມ່, 13 ບ້ອງ ກາ ໄຮ ແອິດ ອີງກ່ອງ ຕາໄງ ເຢຊູ ກຣິດ ແຕ້ອ໌ ລັຣ ປໍ ກູແຕອ໌ ໄມ່. ຕາໄງ ກ້ອຍ ໄຮ ເບີນ ເຮີມ ເຢຊູ ກຣິດ, ອັນ ກາ ຈ່ອຍ ອາມັ່ງ ໄຮ. ອັນ ເບີນ ອຳນາດ ອາງອິ່ຣ, ກະ ອັນ ລາ ມູເຈີງ ເຢີງ ເຈົ້າຮາຊີ ເຕ່. 14 ເຢຊູ ກຣິດ ແຕ້ ຈິວ ກູຈິດ ຕາງ ໄຮ, ດໍອ໌ ໄທ ລັຣ ໄຮ ແຕ ຣາມິ່ຣ ຕາ ອໍ, ໂອນ ໄຮ ແກິດ ບຣັຣ ອໍ ຍິ່ຣ ເມີງ ເຢີງ ເຈົ້າຮາຊີ. ນະກ້ອຍ ໄຮ ແກິດ ກອນແຊມ ອັນ, ລາ ອິມພາ ແຕ ກວາຍ ກາ ຕາ ແກິນ ກອນແຊມ ອັນ. ກະ ໄຮ ອອຍາຣ ອູໂອອ໌ ລາລີ່ ຍິອ໌ ອິ ຕະ ຮານະ ອໍ.

15 ໄມ່ ເບີນ ອຳນາດ ຕິ່ງ ມູ່ ກາ ຊາອຳ. ນະກ້ອຍ ອີງເຄາະ ໄມ່ ອາຕິ ອິນແຍ່ະ ມັຣ ຣາມິ່ຣ ເກົາ ປາຕັບ ໄມ່. ອີງເຄາະ ໄມ່ ອາຕິ ກະ ກາແອັຣ ມູ່ ກາ ຊາອຳ, ຄັນ ໄລ່ ຕະ ຕາ ປຍາຍ໌. ກະ ມັຣ ຮານະ ໄມ່ ຕະ, ອິນໂຈຍ ຕະ ໂອນ ກວາຍ ການໍ້ອ໌ ພາມາດ ໄມ່.

3

ປັຣນາຍ ປາຕັບ ໂອນ ກວາຍ ຊາອຳ

1 ອີງເຄາະ ໄມ່ ຕາໄມຣ ມັຣ ກວາຍ ຊາອຳ ໂອນ ໄລ່ ຊາງັດ ມັຣ ກວາຍ ຊົດ ກະ ໄລ່ ກາ ເບີນ ອຳນາດ ຕິ່ງ ແດີຍ ໄມ່. ອີງເຄາະ ໄລ່ ເບີນ ຮາງິ່ຣ ຍິອ໌ ອິ ຕະ ກຸ່ ຮານະ ອໍ. 2 ກວາຍ ຊາອຳ ຕາ ເຕ່ອ໌ ພາມາດ ອິນເຕ້າ ແຕ ກວາຍ ການໍ້ອ໌. ມາ ອີງເຄາະ ໄລ່ ແອິດ ຣາຕອຍ ກະ ກຸ່ ນະ ກວາຍ. ອີງເຄາະ ໄລ່ ເບີນ ຮາງິ່ຣ ແມ່ນ ກະ ເບີນ ຮາງິ່ຣ ລາເວີຍ ໂຈະ ກວາຍ ການໍ້ອ໌.

3 ແຕ ອິນໂຍ່ງ ໄຮ ລາ ຊາກູລ ນະ ໄລ່ ກ້ອຍ ເຕ່. ໄຮ ຕາ ເບີນ ຊາງັດ ປັຣນາຍ ເຢີງ ເຈົ້າຮາຊີ, ມາ ໄຮ ຊາງັດ ເລືອຍໆ ປັຣນາຍ ກວາຍ ອາໂລກ. ນະກ້ອຍ ຈະ ໄຮ ແກິດ ຊູລ ໂອນ ຮານະ ຕາ ອໍ, ກະ ໄຮ ຕະ ຕາປຸ່ນ ຮາງິ່ຣ ໄຮ ຊ້ອງ ຮໍ່ອ໌. ໄຮ ຣາອວານ ເລືອຍໆ, ກະ ໄຮ ຊັຣແມງ ອິ ເບີນ ທາຣິ່ງ ເຍົາ ແອີ. ໄຮ ມານະ ຊາອັຣ ມານະ. 4 ມາ ແຕ້ອ໌ ຕາໄງ ເຢີງ ເຈົ້າຮາຊີ ອາປັຣ ໂອນ ໄຮ ດັງ ອັນ ອາໂຍ່ະ ໄຮ, ກະ ອັນ ອິ ຈ່ອຍ ໄຮ, 5 ຕາໄງ ກ້ອຍ ອັນ ຈ່ອຍ ອາມັ່ງ ໄຮ. ອັນ ຕາ ເບີນ ຈ່ອຍ ອາມັ່ງ ໄຮ ຍ່ອນ ໄຮ ຕະ ຮານະ ຕານ້ອງ ອໍ. ມາ ອັນ ຈ່ອຍ ອາມັ່ງ ໄຮ ຍ່ອນ ອັນ ຊ້ອງ ອາໂຍ່ະ ຕະ ໄຮ. ຣາເວີຍ ເຢີງ ເຈົ້າຮາຊີ ຕັຣ ໄລ່ຍຣ ໄຮ. ໄມ່ ລາ ນະ ອັນ ອາເຮົາວ ຮາງິ່ຣ ໄຮ. ກະ ອັນ ໂອນ ໄຮ ເບີນ ຮາງິ່ຣ ຕາໄມ ແອັນ, ນະ ໄຮ ຕາແປ ຮັຣ ລັຣ ຕາໄມ. 6 ເຢີງ ເຈົ້າຮາຊີ ໂອນ ໄຮ ເບີ ນ ຣາເວີຍ ອັນ ຕະ ຊົດ ຕິ່ງ ຮາງິ່ຣ ໄຮ ຍ່ອນ ແຕ ເຢຊູ ກຣິດ, ອັນ ກາ ຈ່ອຍ ອາມັ່ງ ໄຮ. 7 ຍ່ອນ ເຢຊູ ກຣິດ ຈ່ອຍ ເມີດ ໄຮ, ນະກ້ອຍ ໄຮ ແກິດ ຕານ້ອງ ອໍ ຍິ່ຣ ເມີງ ເຢີງ ເຈົ້າຮາຊີ. ກະ ເຢີງ ເຈົ້າຮາຊີ ໂອນ ໄຮ ຈຸງ ເຕ່ ມັຣ ມູ່ນ ກາ ອັນ ປຣ່ອມ ໂອນ ກອນ ອາໄກ ອັນ. ນະກ້ອຍ ໄຮ ອີງກ່ອງ ເບີນ ອາມັ່ງ ເລືອຍໆ.

8 ໄກຣ ລາລີ່ ປັຣນາຍ ໄມ່ ລາ ປຍາຍ໌ ອິນແຍ່ະ. ເກົາ ຍິອ໌ ໄມ່ ອາຕິ ເລືອຍໆ ປັຣນາຍ ໄມ່ ໂອນ ກວາຍ ກາ ຊາອຳ ເຢີງ ເຈົ້າຮາຊີ, ໂອນ ໄລ່ ຕະ ເລືອຍໆ ຮານະ ອໍ ຊ້ອງ. ມັຣ ຣາມິ່ຣ ໄມ່ ລາ ເບີນ ເກົາ ອິນແຍ່ະ, ກະ ເຕ່ອ໌ ຈ່ອຍ ອິນແຍ່ະ ມັຣ ກວາຍ. 9 ເກົາ ຍິອ໌ ໄມ່ ວຍາຣ ແຕ ໄລ່ ກາ ຣາຈຽນ ຕາ ແກິດ ເກົາ, ກະ ໄລ່ ກາ ຍິອ໌ ອິ ຣາໂລຍຣ ກະ ໄມ່ ແຕ ຄານອດ ຈຸ່ມ ອິດຊະຣາເອລ ກະ ແຕ ປຶ້ງ ເນົາ ຄຽນ ຣາມິ່ຣ ອາຈວາຍຣ ອາເຈ່ຣ ໄລ່. ຄັນ ຣາຈຽນ ແຕ ຣາມິ່ຣ ໄມ່, ຕາ ເບີນ ແກິດ ເກົາ ອິນເຕ້າ. 10 ຄັນ ເບີນ ກວາຍ ແຕ ມູ່ ເຍົາ ມາ ແຕ້ອ໌ ຣາຍົວະ ໂອນ ເຍົາ ຣາຕັຣ ແກິດ ຊາອິ່ຍ ຈຸ່ມ, ອີງເຄາະ ໄມ່ ກາແອັຣ ກວາຍ ກ້ອຍ ມູ ເຮີບ, ບາຣ ເຮີບ ເວີຍ. ແວັດ ກ້ອຍ, ຄັນ ອິນນ້ອງ ອັນ ຕະ ນະກ້ອຍ ຊາ, ໄມ່ ອິນໂຈຍ ຣາບູລ ນ້ອງ ກະ ອັນ. 11 ຍ່ອນ ໄມ່ ດັງ ກວາຍ ກ້ອຍ ແກ້ ຮານາ. ອັນ ດັງ ໄລ່ຍຣ ມາ ອິນນ້ອງ ອັນ ອິ ຕະ, ນະກ້ອຍ ອັນ ຕະ ຊັຣມັຣ ຈະ ອັນ ເບີມ.

ປັຣນາຍ ປາຕັບ ປັຣຊົດ ໂອນ ຕິໂຕ

¹² ພໍ່ກາ ເກົາ ແປຣີ ອາເຕມາ ແຕ່ລາ ຕີຄີໂກ ແຕ້ອ໌ ປີ ໄມ່, ເກົາ ຢັອ໌ ໄມ່ ເປາະ ແຕ້ ປີ ເກົາ ຕຶ່ງ ເມືອງ ນີໂກໂປລີ. ເກົາ ຄິ້ດ ຢັອ໌ ອີ ແອັດ ຕຶ່ງ ເມືອງ ກ້ອຍ ເຕົ້າ ອິນແຍ່ະ ກາໄຊ ຊາແງດ. ¹³ ກະ ເກົາ ແຊອ໌ ໄມ່ ຈ່ອຍ ເຊນັດ ກະ ອາໂປໂລ. ເຊນັດ ລາ ກວາຍ ກາ ດັງ ຕະ ອິນຕີ ແຕ ຄານອດ. ອິນເຕົ້າ ໄລ່ ແອີ ບັອງ ກາ ໄລ່ ອີ ເປາະ, ເກົາ ແຊອ໌ ໄມ່ ຈ່ອຍ ໄລ່ ເກຣັງ ກ້ອຍ. ¹⁴ ອີງເຄາະ ໄມ່ ອາຕີ ໂອນ ກວາຍ ຕຶ່ງ ມູ່ ໄຮ ຣຍານ ເລືອຍໆ ຕະ ຣານະ ອໍ. ມະກ້ອຍ ເຕ້ອ໌ ໄລ່ ຈ່ອຍ ຮັງອອຍ ເຍົ່າ ໄລ່ ກາ ແອີ. ອິນໂຈຍ ໂອນ ໄລ່ ແອັດ ເມົາດ ຊ້ອງ, ຍ່ອນ ຣານະ ກ້ອຍ ຕາ ເບີນ ເກັດ ເກົາ ອິນເຕົ້າ.

¹⁵ ອິນແຍ່ະ ມັຮ ກວາຍ ແອັດ ກະ ເກົາ ພາອ໌ ປັຮນາຍ ກາຮານ ໄມ່ ເຕ່. ແຊອ໌ ໄມ່ ກັຮບັນ ກັຮຊວານ ອິນ ແຍ່ະ ມັຮ ເຍົ່າ ກາ ອາໂຢະ ກະ ຊາອໍາ ມັນຕຸ ກະ ໄຮ. ເກົາ ແຊອ໌ ເຢີງ ເຈົາຣາຊີ ຈ່ອຍ ເມົາດ ອິນແຍ່ະ ມັຮ ເຍົ່າ.

ປັນຍາ ຊາອົບ ໂປໂລ ຄຽນ ໂອນ ພິເລໂມນ

ປັນຍາ ອາຕີ ອິນໂຍ່ງ

ໂປໂລ ຄຽນ ປັນຍາ ໄມ່ ພາອົບ ຊາອົບ ພິເລໂມນ ມາສ 63 ກູມໍ ແວັດ ເຢຊູ ແກີດ. ພິເລໂມນ ລາ ກວາຍ ຊາອໍາ ແຕ ເມືອງ ໂກໂລຊາຍ. ເປັນ ມານະ ຊູລ ຣາມິ້ຮ ໂອເນຊີໂມ ກາ ຕາລຸ່ຮ ແຕ ພິເລໂມນ, ລາ ເນີ້ຍ ອັນ. ໂອເນຊີໂມ ຣາມິ້ຮ ໂປໂລ ບັອງ ກາ ອັນ ແອັດ ຕິ່ງ ກໍ່ອົ, ເຈ້ ໂປໂລ ອາຕີ ອັນ ປັນຍາ ອໍ ແຕ ເຢຊູ ກຣິດ. ເຈ້ ໂອເນຊີໂມ ມູ່ດ ຊາອໍາ ເຕ່; ກະ ອັນ ຈ່ອຍ ໂປໂລ ຊາອິ້ຍ ຣາມິ້ຮ. ປັນຍາ ຊາອົບ ໄມ່ ໂປໂລ ພາອົບ ດໍອົ ກູໂກຢ ພິເລໂມນ, ແຊອົ ອັນ ຕັຮ ໂລຍຮ ໂອເນຊີໂມ ກະ ຮັບ ແກີດ ນະ ແຊມອາຍ ອັນ ເປີມ.

1 ເກົາ ລາ ໂປໂລ ຄຽນ ປັນຍາ ໄມ່ ພາອົບ ຊາອົບ ເຢົາ ເກົາ ພິເລໂມນ, ອັນ ກາ ຕະ ຣານະ ເຢົາ ເຈົ້າຣາຊີ ມັນຕຸ ກະ ເກົາ. ຊານໍ່ ເກົາ ແອັດ ຕິ່ງ ກໍ່ອົ ຍ່ອນ ເກົາ ອາຕີ ປັນຍາ ອໍ ແຕ ເຢຊູ ກຣິດ. ກະ ຕິໂມທຽວ, ລາ ແຊມອາຍ ໄຮ, ອັນ ພາອົບ ປັນຍາ ຊາອົບ ໄມ່ ເຕ່. 2 ຮິ ອີ ກາຣາມ ເຕ່ ແຊມເອີຍ ຮິ ຣາມິ້ຮ ອັບເພຍ, ກະ ອາຄີໂປ, ອັນ ກາ ກູຕິງ ລາລີ້ ຕະ ຣານະ ເຢຊູ ກຣິດ ມັນຕຸ ກະ ເກົາ. ກະ ຮິ ອີ ກາຣາມ ມູ່ ກາ ຊາອໍາ ກາ ໂຮ່ມ ຕິ່ງ ດູງ ໄມ່. 3 ແຊອົ ເຢົາ ເຈົ້າຣາຊີ, ອິມປໍ່ ໄຮ, ກະ ເຢຊູ ກຣິດ, ອິນເຈົ້າ ໄຮ, ຈ່ອຍ ເມົາດ ເຢົາ ກະ ໂອນ ເຢົາ ແອັດ ບັນ ຊວານ ອຽນ ອໍ ເລືອຍຯ.

ພິເລໂມນ ຊາອໍາ ເຢຊູ ກະ ອາໂຍະ ເຢົາ

4 ພິເລໂມນ ເອີຍ! ກູ່ ຕໍ່ ເກົາ ເກົາແຊອົ ແຕ ເຢົາ ເຈົ້າຣາຊີ ກາ ເກົາ ຊາງ, ເກົາ ຊາແອັມ ອັນ ແຕ ໄມ່ ກະ ເກົາ ເກົາແຊອົ ໂອນ ອັນ ຈ່ອຍ ໄມ່. 5 ຍ່ອນ ເກົາ ຊັອງ ເນົ້າ ປາຍ ໄມ່ ຊາອໍາ ເຢຊູ ກຣິດ ກຣັກ ລາລີ້, ກະ ໄມ່ ອາໂຍະ ອິນແຍະ ມັຮ ກວາຍ ກາ ຊາອໍາ ອັນ. 6 ໄຮ ເປີນ ມວຍ ຣາງິ້ຮ ຍ່ອນ ໄຮ ຊາອໍາ ເຢຊູ ກຣິດ. ນະກ້ອຍ ເກົາ ແຊອົ ເຢົາ ເຈົ້າຣາຊີ ໂອນ ໄມ່ ດັງ ແຈງ ກູ່ ຣາມິ້ຮ ບຸ່ນ ອັນ ໂອນ ໄຮ ເປີນ ຍ່ອນ ໄຮ ແອັດ ມວຍ ຣາງິ້ຮ ກະ ເຢຊູ ກຣິດ. 7 ອາແອມ ເອີຍ, ເກົາ ຮໍອົ ລາລີ້ ໄມ່ ເປີນ ຣາງິ້ຮ ອາໂຍະ. ກະ ໄລ່ ກາ ຊາອໍາ ເຈ້, ໄລ່ ຊັອງ ໄປຣຮ ລັຮ ຍ່ອນ ໄມ່ ຈ່ອຍ ໄລ່. ຣາມິ້ຮ ກ້ອຍ ຕາລີ້ນ ຣາງິ້ຮ ເກົາ ເຕ່.

ໂປໂລ ຈ່ອຍ ໂອເນຊີໂມ

8 ຍ່ອນ ເຢຊູ ກຣິດ ໂອນ ເກົາ ເປີນ ອຳນາດ ຕິ່ງ ມູ່ ກາ ຊາອໍາ, ເກົາ ເຕອົ ຍັນ ແປຣີ ໄມ່ ອົງເຄາະ ຕະ ອໍ ໂຈະ ໂອເນຊີໂມ, ອັນ ກາ ຊູລ ໄມ່ ບັອງ ກ້ອຍ. 9 ມາ ຍ່ອນ ເຢົາ ເຈົ້າຣາຊີ ໂອນ ໄຮ ມານະ ອາໂຍະ ມານະ, ນະກ້ອຍ ເກົາ ແຊອົ ແຕ ໄມ່ ຊັອງ. ເກົາ ລາ ໂປໂລ. ເກົາ ລາ ກວາຍ ເທົາ ເຈ້, ກະ ຊານໍ່ ເນົ້າ ໂກບ ດໍອົ ເກົາ ຕິ່ງ ກໍ່ອົ ຍ່ອນ ເກົາ ອາຕີ ປັນຍາ ອໍ ແຕ ເຢຊູ ກຣິດ. 10 ເກົາ ແຊອົ ໄມ່ ຕະ ອໍ ໂຈະ ໂອເນຊີໂມ. ແຊອົ ໄມ່ ອາໂຍະ ຕະ ອັນ. ອັນ ລາ ນະ ກອນ ເກົາ, ຍ່ອນ ອັນ ຊາອໍາ ເຢຊູ ກຣິດ ແຕ ເກົາ ອາຕີ ອັນ ບັອງ ກາ ເກົາ ແອັດ ຕິ່ງ ກໍ່ອົ. 11 ແຕ ອິນໂຍ່ງ, ອັນ ກ້ອຍ ຕາ ເປີນ ແກີດ ເກົາ ອິນເຕົ້າ ໂອນ ໄມ່. ມາ ຊານໍ່ ອັນ ແກີດ ເກົາ ຊາອິ້ຍ ລາລີ້ ໂອນ ໄມ່ ກະ ໂອນ ເກົາ ເຕ່.

12 ຊານໍ່ ເກົາ ແປຣີ ອັນ ເຈົ້າ ລັຮ ປີ ໄມ່. ບັອງ ກາ ອັນ ແຕ້ອົ ປີ ໄມ່, ໄມ່ ລາ ນະ ຣາງິ້ຮ ເກົາ ແຕ້ອົ ປີ ໄມ່ ເຕ່, ຍ່ອນ ຣາງິ້ຮ ເກົາ ຊັອງ ອາໂຍະ ລາລີ້ ອັນ. 13 ແຕ ອິນໂຍ່ງ ເກົາ ຄິ້ດ ຍິອົ ອັນ ແອັດ ຈ່ອຍ ເກົາ ຕິ່ງ ອິນຕຸ ໄມ່, ຍ່ອນ ເກົາ ອິນນ້ອງ ແອັດ ຕິ່ງ ກໍ່ອົ. ເນົ້າ ໂຈະ ເກົາ ຕິ່ງ ກໍ່ອົ ລາ ຍ່ອນ ເກົາ ອາຕີ ປັນຍາ ອໍ ແຕ ເຢຊູ ກຣິດ. ເກົາ ດັງ ໄມ່ ເປີນ ຣາງິ້ຮ ຍິອົ ອີ ຈ່ອຍ ເກົາ, ກະ ເກົາ ຄິ້ດ ໂອເນຊີໂມ ເຕອົ ຈ່ອຍ ເກົາ ຕາງ ໄມ່. 14 ມາ ເກົາ ຕາ ແອອົ ອີ ຕະ ນະກ້ອຍ, ຄັນ ໄມ່ ຕາ ຢວາຮ ປຣ່ອມ ຣາມິ້ຮ ກ້ອຍ. ເກົາ ຕາ ແອອົ ມັນຕຸຣຸ ໄມ່ ຕະ ມວຍ ຣານະ ອິນເຕົ້າ. ຣານະ ອິນເຕົ້າ ໄມ່ ອີ ຈ່ອຍ ເກົາ, ເກົາ ຍິອົ ຣານະ ກ້ອຍ ລັອຣ ແຕ ຣາງິ້ຮ ໄມ່ ຊັອງ. 15 ອົງກ້ອຮ ປຍາຍົ ໂອເນຊີໂມ ລັອຣ ມາໂຣຍ ຊັອງ ແຕ ໄມ່, ໂອນ ປຣແນີ ມັນເຕຣົາ ອັນ ເປີນ ແອັດ ຊົດ ແດີຍ ກະ ໄມ່.

16 ຊານຸ້ ອັນ ຕາ ເບີນ ແກ້ດ ແອັງ ກວາຍ ຊູລ ຊ້ອງ. ມາ ຊານຸ້ ອັນ ແກ້ດ ແກ້ຍ ແຕ ກວາຍ ຊູລ, ອັນ ແກ້ດ ແຊມອາຍ ໄຮ ເຕ່, ຍ່ອນ ອັນ ຊາອຳ ເຢຊູ ກຣິດ. ນະກ້ອຍ ອໍ ໂອນ ໄມ່ ອາໂຢະ ອັນ ນະ ແຊມອາຍ ໄຮ ເຕ່. ເກົາ ອາໂຢະ ອັນ. ອັນ ຕະ ອໍ ໂອນ ເກົາ, ມາ ປັຣແນີ ມັນເຕຣີ ອັນ ຕະ ອໍ ກາເລີຍ ແຕ ກ້ອຍ ແອັນ ໂອນ ໄມ່ ມາຮ ກວາຍ ຊູລ, ກະ ມາຮ ກວາຍ ແຊມອາຍ ເຕ່, ຍ່ອນ ເຍົາ ຊາອຳ ເຢຊູ ກຣິດ ມັນຕຸ.

17 ຄັນ ເກົາ ກະ ໄມ່ ມາ ຮາຕອຍ ລາລີ້, ເກົາ ແຊອ໌ ໄມ່ ຮັບ ອໍ ໂອເນຊີໂມ ນະ ໄມ່ ຮັບ ເກົາ ເຕ່. 18 ຄັນ ອັນ ມາ ຕະ ໂລ່ຍຮ ໂຈະ ໄມ່, ແຕ້ລາ ອັນ ຕູ່ ໄມ່, ໂອນ ໄມ່ ອິດ ແຕ ເກົາ. 19 ເກົາ ໂປໂລ ຄຽນ ປັຣນາຍ ໄມ່ ແຕ ອາ ຕີ ເກົາ ເບີມ: ນະໄມ່ ເກົາ ປຣ່ອມ ກູລັຮ ຕາງ ມັຮ ຮາມິ່ຮ ອິນເຕ້າ ໂອເນຊີໂມ ຕູ່ ໄມ່. ມາ ເກົາ ຍິອ໌ ໄມ່ ຊາແຍີ, ໄມ່ ຕູ່ ເກົາ ເຕ່, ຍ່ອນ ໄມ່ ເບີນ ອາມົງ ເລືອຍໆ ຍ່ອນ ເກົາ ອາຕີ ໄມ່. 20 ນະກ້ອຍ ອາແອມ ເອີຍ, ເກົາ ແຊອ໌ ໄມ່ ຈ່ອຍ ເກົາ ແຕ ຮານະ ໄມ່, ຍ່ອນ ໄມ່ ອາໂຢະ ອິນເຈົ້າ ໄຮ. ຄັນ ໄມ່ ຕະ ນະກ້ອຍ, ຮາງິ່ຮ ເກົາ ຊ້ອງ ຮໍ່ອ໌ ບູຍ ຍ່ອນ ເກົາ ເບີນ ມວຍ ຮາງິ່ຮ ກະ ເຢຊູ ກຣິດ. 21 ບັອງ ກາ ເກົາ ຄຽນ ປັຣນາຍ ຊາອົຮ ໄມ່, ເກົາ ດັງ ກຣັກ ລາລີ້ ໄມ່ ຊາງັດ ປັຣນາຍ ເກົາ, ກະ ໄມ່ ຕະ ກາເລີຍ ແຕ ປັຣນາຍ ກາ ເກົາ ແຊອ໌ ແຕ ໄມ່ ແອັນ.

ໂປໂລ ຍິອ໌ ອີ ປາະ ຊາອົຮ ພິເລໂມນ

22 ແຕ້ອ໌ ໄມ່ ຮັບ ຮາບັນ ໂອເນຊີໂມ, ເກົາ ແຊອ໌ ໄມ່ ກຽມ ດໍອ໌ ອິນຕຸ ໂອນ ເກົາ ບິ ເຕ່. ເກົາ ອຶງກ່ອງ ເຢົາ ເຈົ້າຮາຊີ ໂອນ ເກົາ ແຕ້ອ໌ ບິ ເຍົາ ຍ່ອນ ເຍົາ ເກົາແຊອ໌ ໂອນ ເກົາ.

23 ເຍົາ ໄມ່, ເອປາພຣາ, ຍິອ໌ ອີ ກາຮານ ເຍົາ ເຕ່. ອັນ ແອິດ ຕິ່ງ ກໍ່ອ໌ ມັນຕຸ ກະ ເກົາ, ລາ ຍ່ອນ ອັນ ຕະ ຮານະ ເຢຊູ ກຣິດ ເຕ່. 24 ກະ ເບີນ ປູນ ນະ ເຍົາ ການໍອ໌ ແອັນ ຍິອ໌ ອີ ກາຮານ ເຍົາ ເຕ່. ໄລ່ ປູນ ນະ ກ້ອຍ ລາ ມາຮະໂກ, ອາຣິດຕາໂຄ, ເດມາ, ກະ ລູກາ. ໄລ່ ຕະ ຮານະ ມັນຕຸ ກະ ເກົາ.

25 ເກົາ ແຊອ໌ ເຢຊູ ກຣິດ, ອິນເຈົ້າ ໄຮ, ຈ່ອຍ ມົາດ ເລືອຍໆ ເຍົາ.

ປັນຍາ ຊາອົຣ ພາອ໌ ໂອນ ກວາຍ ເຮັບເຮີ

ປັນຍາ ອາຕີ ອິນໂຍ່ງ

ປຶງ ປັນຍາ ໄມ່ ກວາຍ ກາ ຄຽນ ພາອ໌ ຊາອົຣ ມັຣ ກວາຍ ເຮັບເຮີ (ກວາຍ ອິດຊະຣາເອລ), ຕາ ເບີນ ເມົ່າ ກາ ດັງ ຣາມິ້ຣ ອັນ ກາ ຄຽນ ປຶງ ໄມ່, ມາ ອັນ ຄຽນ ມາຣ 64 ກູມໍ ແວັດ ເຢຊູ ແກັດ. ບັອຍ ກ້ອຍ ເມົ່າ ຕະ ຕຸ່ຣ ກັດ ລາລີ້ ກວາຍ ຊາອົຣ, ເຕົ່າ ຕາ ເບີນ ກວາຍ ກາ ຍົອ ອີ ຊາອົຣ ມ້ອ່ງ. ປັນຍາ ຊາອົຣ ໄມ່ ອາເລີມ ໄລ່ ໂອນ ຊາອົຣ ຈັບ ລາລີ້ ແອັນ, ກະ ອາຕີ ເຢຊູ ແຕ້ ລາ ກອນ ເຢີງ ເຈົາຣາຊີ.

ເມົ່າ ຄຽນ 3 ຣາມິ້ຣ ປິດ ແຕ ເຢຊູ ກຣິດ ລາ ນະໄມ່: ມວຍ ລາ ກອນ ເຢີງ ເຈົາຣາຊີ ກາ ອາມັງ ຊົດ ແດີຍ, ອັນ ຊາງັດ ອິມປໍ່ ອັນ, ກະ ອັນ ຈິວ ມັຣ ຣາມິ້ຣ ຕຸ່ຣ ກັດ. ອັນ ເບີນ ອຳນາດ ປິດ ກາເລີຍ ອິນແຍ່ະ ແຕ ມັຣ ກວາຍ ກາ ອາຕີ ຕາງ ປັນຍາ ເຢີງ ເຈົາຣາຊີ, ແຕ ມັຣ ເທວາດາ ເຢີງ ເຈົາຣາຊີ, ກະ ແຕ ໂມເຊ ແຮີ. ບາຣ ລາ ເຢຊູ ແຕ້ ລາ ກວາຍ ກາ ຕາລາ ອິນແຍ່ະ ແຕ ຣິດ ຊາງ ເຢີງ ເຈົາຣາຊີ ຊົດ ແດີຍ, ກະ ເບີນ ອຳນາດ ປິດ ກາເລີຍ ອິນແຍ່ະ ແຕ ມັຣ ມູ່ ກາ ຊາງ ຣິດ ກາມ້ອ. ໄປ ລາ ແອັງ ເຢຊູ ແຕ້ ເຕອ໌ ຈ່ອຍ ອາມັງ ມັຣ ກວາຍ ກາ ຊາອົຣ ໂອນ ແວັດ ແຕ ໄລ່ຍຣ ກະ ກູຈິດ. ເຢຊູ ໂອນ ໄຮ ເບີນ ອາມັງ ຊົດ ແດີຍ.

ຕຶງ ປຸ່ນ 11, ເມົ່າ ອາຕີ ແຕ ມັຣ ກວາຍ ກາ ເຈຍ ຊາອົຣ ເຢີງ ເຈົາຣາຊີ ລາລີ້. ກະ ເມົ່າ ປາຍ ນະໄມ່ ແຮີ: ຕາ ເບີນ ເມົ່າ ເຕອ໌ ຕະ ໂອນ ຣໍອ໌ ຣາງິຣ ເຢີງ ເຈົາຣາຊີ, ຄັນ ຕາ ເບີນ ຊາອົຣ.

ເຢີງ ເຈົາຣາຊີ ອາຕີ ຍ່ອນ ແຕ ກອນ ອັນ

1 ແຕ ອິມເບີ ເຢີງ ເຈົາຣາຊີ ອາຕີ ອາຈວາຍຣ ອາເຈ່ຣ ໄຮ ຊາອິ້ຍ ເຮີບ ກະ ຊາອິ້ຍ ຣາມິ້ຣ ຍ່ອນ ແຕ ມັຣ ກວາຍ ຕາງ ປັນຍາ ອັນ. 2 ມາ ຕຶງ ແດີຍ ປັຣຊົດ ໄມ່, ອັນ ອາຕີ ໄຮ ຍ່ອນ ແຕ ກອນ ອັນ ແຕ້. ເຢີງ ເຈົາຣາ ຊີ ໂອນ ເຢຊູ ກຣິດ ຕາລາ ອິນແຍ່ະ ກູ່ ຣາມິ້ຣ, ກະ ຍ່ອນ ແຕ ອັນ ເຢີງ ເຈົາຣາຊີ ແຕງ ມັນລ້ອ່ງ ກູແຕອ໌. 3 ອາງອິ້ຣ ແຕ ເຢຊູ ກຣິດ ລາ ມາຣ ອາງອິ້ຣ ແຕ ເຢີງ ເຈົາຣາຊີ ເຕ່. ອັນ ມູເຈິງ ເລີ້ຍ ກະ ເຢີງ ເຈົາຣາຊີ, ກະ ກູ່ ມັຣ ຣາມິ້ຣ ກາ ແກັດ ຕຶງ ກູແຕອ໌ ໄມ່, ອັນ ກຍາອ໌ ດໍອ໌ ລາ ຍ່ອນ ແຕ ປັນຍາ ອັນ ກາ ເບີນ ອຳນາດ ລາລີ້. ແວັດ ອັນ ອາປິດ ມັຣ ໄລ່ຍຣ ກວາຍ, ເຈ້ ອັນ ຊືອຣ ລໍຣ ປິ ມັນລ້ອ່ງ ຕາກູ ຍິຣ ອາຕົ່ ເຢີງ ເຈົາຣາຊີ, ອັນ ກາ ເຕົາວ ປັຣເຍົາ ຕຶງ ມັນລ້ອ່ງ.

ກອນ ເຢີງ ເຈົາຣາຊີ ປິດ ກາເລີຍ ແຕ ເທວາດາ ອັນ

4 ກອນ ເຢີງ ເຈົາຣາຊີ ລາ ປິດ ກາເລີຍ ແຕ ເທວາດາ ເຢີງ ເຈົາຣາຊີ, ມູເຈິງ ຣາມິ້ຣ ເມົ່າ ດໍອ໌ ອັນ ລາ ອໍ ກາເລີຍ ແຕ ຣາມິ້ຣ ເມົ່າ ດໍອ໌ ເທວາດາ ກ້ອຍ. 5 ຕາ ເບີນ ເທວາດາ ອາແລະ ມາ ເຢີງ ເຈົາຣາຊີ ງິ່ນ ປາຍ: "ໄມ່ ລາ ກອນ ເກົາ.

ຕາໄງ ໄມ່ ເກົາ ແກັດ ອິມປໍ່ ໄມ່."

ກະ ເຢີງ ເຈົາຣາຊີ ຕາ ເບີນ ປາຍ ແຕ ເທວາດາ ອາແລະ ປາຍ:

"ເກົາ ລາ ອິມປໍ່ ອັນ.

ອັນ ລາ ກອນ ເກົາ."

6 ມາ ບັອງ ກາ ເຢີງ ເຈົາຣາຊີ ອີ ແປຣີ ກອນ ກໍ່ລ ອັນ ແຕ້ອ໌ ປິ ກູແຕອ໌ ໄມ່, ອັນ ປາຍ:

"ອິນແຍ່ະ ມັຣ ເທວາດາ ເຢີງ ເຈົາຣາຊີ ອິງເຄາະ ຊາງ ກອນ ກ້ອຍ."

7 ກະ ເຢີງ ເຈົາຣາຊີ ປາຍ ແຕ ເທວາດາ ອັນ:

"ອັນ ໂອນ ເທວາດາ ອັນ ແກັດ ນະ ກູຢາລ,

ກະ ອັນ ໂອນ ໄລ່ ກາ ຕະ ຣານະ ອັນ ແກັດ ນະ ປັຣລາ ອູ່ຍຣ."

8 ມາ ເຢີງ ເຈົາຣາຊີ ປາຍ ໂຈະ ກອນ ອັນ ນະໄມ່:

"ເຢີງ ເຈົ້າຮາຊີ ເອີຍ, ຊົດ ແດ້ຍ ເລີ້ຍ ກູມໍ ລາ ຊົດ ເລື້ອຍໆ ປໍ ໄມ້!

ໄມ້ ຕະ ຊົດ ຕານ້ອງ ລາລີ້.

9 ມັຮ ຮາມິ້ຮ ຕານ້ອງ ອໍ, ໄມ້ ອາຢະ.

ມາ ມັຮ ຮາມິ້ຮ ຕາ ອໍ, ໄມ້ ຊາອັຮ.

ຍ່ອນ ນະກ້ອຍ, ເຢີງ ເຈົ້າຮາຊີ ລາ ເຢີງ ໄມ້,

ອັນ ຮຽຮ ໂອນ ໄມ້ ເບິນ ຮາມິ້ຮ ຮໍອໍ
ກາເລີຍ ອິນແຍະ ແຕ ໄລ່ ກາ ແອັດ ກະ ໄມ້."

10 ກະ ເຢີງ ເຈົ້າຮາຊີ ປາຍ ເຕ່:

"ອິນເຈົ້າ ເອີຍ! ແຕ ຕາແບ້ ໄມ້ ແຕງ ກູແຕອໍ,
ກະ ມັນລ້ອງ ແຮ ລາ ອາຕີ ໄມ້ ແຕງ.

11 ມັຮ ຮາມິ້ຮ ກ້ອຍ ປັຮແນີ ມັນເຕຣີາ ແກັດ ປິດ ເລີຍ,

ມາ ໄມ້ ຕາ ເກີ້ຍ ປິດ.

ຮາມິ້ຮ ໄມ້ ແຕງ ກ້ອຍ ແກັດ ຮາແຮອໍ ນະ ອາຮີ ອາໂຍຮ.

12 ເຈີ້ ໄມ້ ປອມ ດໍອໍ ມັນລ້ອງ ກູແຕອໍ ນະ ອາຍ້ອຮ ຕີ້ ອາໂຍຮ,

ມູເຈີງ ເນົ້າ ທຣາວ ໄຈະ ອາຍ້ອຮ ຕາໄມ.

ມາ ໄມ້ ຕາ ເກີ້ຍ ຮາປຽນ,

ກະ ອາຍຸ່ ໄມ້ ລາ ອິນນ້ອງ ເລື້ອຍໆ."

13 ເຢີງ ເຈົ້າຮາຊີ ຕາ ເກີ້ຍ ອາຕີ ມານະ ເທວາດາ ອັນ ປາຍ:

"ໄມ້ ຕາກູ ແອັດ ຍັຮ ອາຕໍ່າ ເກົາ

ເຕ້າ ແຕ້ອໍ ຕາໄງ ແລະ ເກົາ ໂອນ ໄລ່ ກາ ຍັອ ອີ ກາຈິດ ໄມ້
ແອັດ ປິນ ຕາລາງ ອາເຢັງ ໄມ້, ແກັດ ຊູລ ໄມ້."

14 ຄັນ ນະກ້ອຍ, ມັຮ ເທວາດາ ເຢີງ ເຈົ້າຮາຊີ ກ້ອຍ ລາ ນານະ? ເທວາດາ ກ້ອຍ ລາ ນະ ເຢີງ ກາ ຕະ ຮານະ
ໂອນ ເຢີງ ເຈົ້າຮາຊີ; ເຈີ້ ອັນ ໂອນ ເທວາດາ ກ້ອຍ ເປາະ ຮາຈ່ອຍ ມັຮ ກວາຍ ກາ ຍັອ ອີ ຮັບ ຮານະ ຈ່ອຍ
ອາມັງ.

2

ອີງເຄາະ ໄຮ ແ່ ໂອນ ອໍ

1 ຍ່ອນ ນະກ້ອຍ ອີງເຄາະ ໄຮ ຕາປູນ ກຮັກ ລາລີ້ ປັຮນາຍ ໄຮ ຊ້ອງ ເຈີ້. ໄຮ ຕະ ນະກ້ອຍ ໂອນ ຮາງິຮ ໄຮ
ແອັດ ຊາເບີງ ເລື້ອຍໆ. 2 ປັຮນາຍ ເຢີງ ເຈົ້າຮາຊີ ອາຕີ ຮານາ ເທວາດາ ອັນ ລາ ປຍາຍໍ. ກະ ຄັນ ກວາຍ ຕະ
ໄລ່ຍຮ ກະ ຕາ ເບິນ ຕະ ຕາປູນ ປັຮນາຍ ກ້ອຍ, ເຢີງ ເຈົ້າຮາຊີ ຕະ ໂຕດ ກວາຍ ກ້ອຍ ຕາປູນ ຮານະ ໄລ່ ຕະ.

3 ຄັນ ນະກ້ອຍ, ນານະ ເຢີງ ເຈົ້າຮາຊີ ຕະ ໄຈະ ໄຮ, ຄັນ ໄຮ ຕາ ແອອໍ ຊາງັດ ປັຮນາຍ ກາ ປິດ ລາລີ້ ໄມ້, ລາ
ປັຮນາຍ ອັນ ອີ ຈ່ອຍ ອາມັງ ໄຮ? ແຕ ຕາແບ້ ລາລີ້ ອິນເຈົ້າ ໄຮ, ເຢຊູ ກຮິດ, ອາຕີ ປັຮນາຍ ໄມ້. ແວັດ ກ້ອຍ
ໄລ່ ກາ ຊາງັດ ອັນ ແອັນ ອາຕີ ລັຮ ໂອນ ໄຮ. 4 ກະ ເຢີງ ເຈົ້າຮາຊີ ອາປັຮ ໂອນ ໄຮ ດັງ ປຍາຍໍ ໄລ່ ປາຍ, ຍ່ອນ
ອັນ ໂອນ ຊາອິ້ຍ ຮາມິ້ຮ ໂອນ ເນົ້າ ດັງ, ກະ ອັນ ຕະ ຊາອິ້ຍ ຮາມິ້ຮ ຕາ ເກີ້ຍ ເຮີມ. ກະ ອາແລະ ອັນ ຮຽຮ,
ອັນ ໂອນ ຮາເວີຍ ອັນ ຈ່ອຍ ກວາຍ ກ້ອຍ ແຕ້ອໍ ຕະ ຊາອິ້ຍ ຮານະ ອໍ.

ເຢຊູ ກຮິດ ຊົດ ອິນແຍະ

5 ເຢີງ ເຈົ້າຮາຊີ ຕາ ເບິນ ໂອນ ເທວາດາ ອັນ ຊົດ ມັຮ ກຮວາງ ກູແຕອໍ ອັນ ອີ ແຕງ. ມັຮ ຮາມິ້ຮ ກ້ອຍ
ເກົາ ອີ ອາຕີ ເຍົາ. 6 ມາ ເບິນ ກວາຍ ຄຽນ ຕັ້ງ ປັຮນາຍ ເຢີງ ເຈົ້າຮາຊີ ແຕ ອິມແບ້ ປາຍ:

"ອິນເຕົ້າ ອໍ ເຍົາ ເຮີມ ກວາຍ,

ມາ ເຍົາ ຄິດ ແຕ ໄລ່?

ອິນເຕົ້າ ອໍ ເຍົາ ເຮີມ ໄລ່,

ມາ ເຍົາ ຊ້ອງ ອາໂຢະ?

7 ເຍົາ ໂອນ ໄລ່ ແອັດ ປື້ນ ບີ້ອ໌ ເທວາດາ ເຢີງ ເຈົາຮາຊີ.

ເຍົາ ໂອນ ໄລ່ ເບີນ ອຳນາດ ອາງອີ້ຣ໌ ນະ ເຕົາວ ປັຣເຍົາ ເກີ້ຍ ເບີນ, ໂອນ ເນົ້າ ຢຳນັບ ໄລ່.

8 ກະ ເຍົາ ໂອນ ໄລ່ ຊົດ ອິນແຍ່ະ ກູ່ ຣາມີ້ຣ໌ ການໍ້ອ໌."

ປັຣນາຍ ໄມ່ ປາຍ ແຕ ເຢີງ ເຈົາຮາຊີ ໂອນ ກວາຍ ຊົດ ອິນແຍ່ະ ກູ່ ຣາມີ້ຣ໌. ມາ ຊານໍ່ ໄຮ ຕາ ຢ່າວ ເຮີມ ກວາຍ ຊົດ ອິນແຍ່ະ ມັຣ ຣາມີ້ຣ໌ ກ້ອຍ. 9 ມາ ໄຮ ເຮີມ ເຢຊູ. ອັນ ແອັດ ປື້ນ ບີ້ອ໌ ເທວາດາ ເຢີງ ເຈົາຮາຊີ, ໂອນ ເຕ້ອ໌ ອັນ ກູຈິດ ຕາງ ອິນແຍ່ະ ມັຣ ກວາຍ, ຍ່ອນ ເຢີງ ເຈົາຮາຊີ ຊ້ອງ ອາໂຢະ ຕະ ກວາຍ. ອັນ ຈີວ໌ ຕຸຣ໌ ກັດ ກະ ກູຈິດ; ເຈີ້ ເຢີງ ເຈົາຮາຊີ ໂອນ ອັນ ເບີນ ອຳນາດ ອາງອີ້ຣ໌ ນະ ເຕົາວ ປັຣເຍົາ ເກີ້ຍ ເບີນ, ໂອນ ເນົ້າ ຢຳນັບ ອັນ. 10 ປຍາຍ໌ ເຢີງ ເຈົາຮາຊີ, ອັນ ກາ ແຕງ ອິນແຍ່ະ ກູ່ ຣາມີ້ຣ໌ ກະ ກຍາອ໌ ອິນແຍ່ະ ກູ່ ຣາມີ້ຣ໌, ປຍາຍ໌ ອັນ ໂອນ ເຢຊູ ຈີວ໌ ຊາອີ້ຍ ຕຸຣ໌ ກັດ ຕະ ໂອນ ເມັມ໌ ຣານະ ອັນ. ເຢີງ ເຈົາຮາຊີ ຢິ້ອ໌ ຊາອີ້ຍ ກວາຍ ແກັດ ກອນ ອັນ ກະ ຈຸງ ອຳນາດ ອາງອີ້ຣ໌ ແຕ ອັນ ເຕ່, ນະກ້ອຍ ເຢຊູ ຈີວ໌ ມັຣ ຣາມີ້ຣ໌ ຕຸຣ໌ ກັດ ກ້ອຍ, ດໍອ໌ ອາໂຢ່ງ ຣານາ ໂອນ ຈ່ອຍ ອາມັງ໌ ມັຣ ກວາຍ ກ້ອຍ. 11 ອັນ ກາ ຕະ ໂອນ ກວາຍ ແກັດ ບຣັຣ໌ ອໍ, ກະ ມັຣ ກວາຍ ກາ ອັນ ຕະ ບຣັຣ໌ ອໍ, ອິນແຍ່ະ ໄລ່ ກ້ອຍ ເບີນ ແອີງ ມວຍ ອິມປໍ້. ຍ່ອນ ນະກ້ອຍ ເຢຊູ ຕາ ເບີນ ຊ້ອງ ກູມາລ ດໍອ໌ ໄລ່ ລາ ແຊມອາຍ ອັນ. 12 ເຢຊູ ປາຍ ກະ ເຢີງ ເຈົາຮາຊີ ນະໄມ່:

"ເກົາ ອາຕີ ໂອນ ແຊມອາຍ ເກົາ ດັງ ແຕ ຣາມີ້ຣ໌ ໄມ່.

ປໍ້ ອິນຕຸ ໄລ່ ໂຣໂມ, ເກົາ ລໍ່າ ຍ່ອງ ໄມ່."

13 ກະ ອັນ ປາຍ ແອັນ:

"ເກົາ ຊາອໍາ ລາລີ້ ເຢີງ ເຈົາຮາຊີ."

ກະ ອັນ ປາຍ ແອັນ:

"ເກົາ ແອັດ ອິນໄມ່, ເກົາ ກະ ມັຣ ກອນ ອາໄກ ກາ ເຢີງ ເຈົາຮາຊີ ໂອນ ເກົາ ເບີນ."

14 ຍ່ອນ ອິນແຍ່ະ ມັຣ ກອນ ອາໄກ ເຢີງ ເຈົາຮາຊີ ລາ ເບີນ ໄຊອ໌ ກະ ອາຣາມ, ນະກ້ອຍ ເຢຊູ ແກັດ ມູເຈີງ ກວາຍ ເຕ່. ອັນ ເບີນ ໄຊອ໌ ກະ ອາຣາມ ໂອນ ເຕ້ອ໌ ອັນ ກູຈິດ, ດໍອ໌ ຕາລຸຣ໌ ຕັຣ ເຢີງ ຊາຕານ, ອັນ ກາ ເບີນ ອຳນາດ ເຕ້ອ໌ ກາຈິດ ກວາຍ. 15 ນະກ້ອຍ ເຢຊູ ເຕ້ອ໌ ອາໂຣຍຣ໌ ມັຣ ກວາຍ ກາ ອີງກ້ອຣ໌ ກູຈິດ, ກະ ແກັດ ຊູລ ຣາມີ້ຣ໌ ກ້ອຍ ອິນແຍ່ະ ແດີຍ ອາມັງ໌. 16 ໄຮ ດັງ ອັນ ຕາ ເບີນ ຈ່ອຍ ອິນເຕົ້າ ມັຣ ເທວາດາ ເຢີງ ເຈົາຮາຊີ. ມາ ອັນ ຈ່ອຍ ມັຣ ຈຸມເຈີອ໌ ອັບຣາຣາມ. 17 ນະກ້ອຍ, ເຢຊູ ອີງເຄາະ ແກັດ ມູເຈີງ ແຊມອາຍ ອັນ, ໂອນ ເຕ້ອ໌ ອັນ ແກັດ ກວາຍ ກາ ຕາລາ ຣິດ໌ ຊາງ ເຢີງ ເຈົາຮາຊີ ໂອນ ໄລ່. ອັນ ຊ້ອງ ອາໂຢະ ຕະ ໄລ່, ກະ ອັນ ຕະ ປຍາຍ໌ ເລືອຍໆ ຣານະ ອັນ ກາ ຕາລາ ອິນແຍ່ະ ແຕ ຣິດ໌ ຊາງ ເຢີງ ເຈົາຮາຊີ. ນະກ້ອຍ ອັນ ຕະ ໂອນ ເຢີງ ເຈົາຮາຊີ ເຕ້ອ໌ ຕັຣ ໂລ່ຍຣ໌ ໄລ່. 18 ຈະ ອັນ ແຕ່ ຈີວ໌ ຊາອີ້ຍ ຣາມີ້ຣ໌ ກາ ຢິ້ອ໌ ອີ ປັຣຕໍ່ ອັນ ຕະ ຣານະ ໂລ່ຍຣ໌. ຍ່ອນ ອັນ ຈີວ໌ ຣາມີ້ຣ໌ ກ້ອຍ, ເຕ້ອ໌ ອັນ ຣາຈ່ອຍ ມັຣ ກວາຍ ຕຶ້ງ ແດີຍ ໄມ່ ກາ ຈີວ໌ ຊາອີ້ຍ ຣາມີ້ຣ໌ ກາ ຢິ້ອ໌ ອີ ປັຣຕໍ່ ໄລ່ ຕະ ໂລ່ຍຣ໌.

3

ເຢຊູ ປັດ ກາເລີຍ ແຕ ໂມເຊ

1 ແຊມອາຍ ເອີຍ! ເຍົາ ກາ ຊາອໍາ ເຈີ້ ລາ ນະ ແຊມອາຍ ເກົາ ເຕ່. ເຍົາ ລາ ເຢີງ ເຈົາຮາຊີ ກູອ໌ ເຈີ້. ແຊອ໌ ເຍົາ ຄິດ໌ ແຕ ເຢຊູ ກຣິດ. ອັນ ລາ ມານະ ເຢີງ ເຈົາຮາຊີ ຮຽຮ໌ ປາຈຸຣ໌ ໂອນ ເປາະ ຕະ ຣານະ ອັນ, ກະ ອັນ ກາ ຕາລາ ອິນແຍ່ະ ແຕ ຣິດ໌ ຊາງ ເຢີງ ເຈົາຮາຊີ ໂອນ ມູ່ ໄຮ. 2 ອັນ ຕະ ປຍາຍ໌ ອິນແຍ່ະ ມັຣ ຣານະ ເຢີງ ເຈົາຮາຊີ ມັດ໌ ດໍອ໌ ໂອນ ອັນ, ມູເຈີງ ໂມເຊ ຕະ ປຍາຍ໌ ມັຣ ຣານະ ເຢີງ ເຈົາຮາຊີ ມັດ໌ ດໍອ໌ ໂອນ ອັນ ຕະ ຕຶ້ງ ດຸງ ເຢີງ ເຈົາຮາຊີ.* 3 ຄັນ ເບີນ ກວາຍ ອາແລະ ມາ ຕະ ດຸງ, ກວາຍ ຕາ ເບີນ ຍ່ອງ ດຸງ ກ້ອຍ. ມາ ໄລ່ ຍ່ອງ ກວາຍ ກາ ຕະ ດຸງ ກ້ອຍ. ມູເຈີງ ກ້ອຍ ເຕ່ ເນົ້າ ຍ່ອງ ເຢຊູ ກຣິດ ກາເລີຍ ແຕ ເນົ້າ ຍ່ອງ ໂມເຊ. 4 ກູ່ ດຸງ ເບີນ ແກັດ ລາ

* 3:2 3:2 ດຸງ ເຢີງ ເຈົາຮາຊີ ລາ ຊາກໍາ ແຕ ອິນແຍ່ະ ມັຣ ກວາຍ ກາ ຕາປຸ້ນ ຣານະ ອັນ.

ຍ່ອນ ກວາຍ ຕະ, ມາ ເຢີງ ເຈົ້າຮາຊີ ແຕງ ອິນແຍ່ະ ກູ່ ຣາມິ້ຮ. ⁵ ໂມເຊ ຕະ ປຍາຍ ຮານະ ອັນ ຕິ່ງ ດຸງ ເຢີງ ເຈົ້າຮາຊີ. ມາ ອັນ ລາ ນະ ກວາຍ ຕະ ຮານະ ຕິ່ງ ດຸງ ກ້ອຍ. ອັນ ອາຕີ ອິນໂຍ່ງ ມັຮ ປັຮນາຍ ເຢີງ ເຈົ້າຮາຊີ ຍິ້ອ ອີ ອາປັຮ ອິນຕຸ່ນ. ⁶ ມາ ເຢຊູ ກຣິດ ຕະ ປຍາຍ ອິນແຍ່ະ ຮານະ ອັນ ຕິ່ງ ດຸງ ເຢີງ ເຈົ້າຮາຊີ ລາ ນະ ກອນ ຮາເມົາ ກາ ຕາລາ ເຕ່ ດຸງ ກ້ອຍ. ກະ ໄຮ ລາ ແຕ ດຸງ ອັນ ເຕ່, ຄັນ ໄຮ ຊາເບິງ ເລື້ອຍໆ, ກະ ຮາງັຮ ໄຮ ຍັນ ລາລີ້ ອົງກ່ອງ ມັຮ ຣາມິ້ຮ ໄຮ ເບີນ ປັຮເນີ ມັນເຕຣົາ.

ກວາຍ ກາ ຕາ ແອອ໌ ອີ ຊາງັດ

⁷ ນະກ້ອຍ ຮາເວົ້າຍ ເຢີງ ເຈົ້າຮາຊີ ອາຕີ ປາຍ:

"ຕາໄງ ໄມ່ ຄັນ ເຍົາ ຊ້ອງ ຊຽງ ເຢີງ ເຈົ້າຮາຊີ ປາຍ ໂຈະ ເຍົາ:

⁸ 'ເຍົາ ອິນໂຈຍ ກ້ອງ ຮາງັຮ

ນະ ອາຈວາຍຮ ອາເຈ່ຮ ເຍົາ ແຕ ອິມແບີ ຕະ ຕິ່ງ ອິນຕຸ ຕຍາຮ, ບ້ອງ ກາ ໄລ່ ຕາ ເບີນ ຊາງັດ ເຢີງ ເຈົ້າຮາຊີ ກະ ລ່ອງ ອັນ.

⁹ ອິນແຍ່ະ ປູນ ຈິ່ດ ກູມໍ ໄລ່ ເຮີມ ເຈີ້ ມັຮ ຮານະ ເກົາ ຕະ ຈ່ອຍ ໄລ່, ມາ ອິນນ້ອງ ໄລ່ ລ່ອງ ເກົາ ຕິ່ງ ອິນຕຸ ກ້ອຍ.

¹⁰ ນະກ້ອຍ ເກົາ ຊ້ອງ ອວານ ກະ ໄລ່, ເຈີ້ ປາຍ:

"ກວາຍ ກ້ອຍ ຕາ ເບີນ ຊາງັດ ເກົາ, ກະ ໄລ່ ຕາ ແອອ໌ ຊາງັດ ປັຮນາຍ ເກົາ ປາຕັບ."

¹¹ ນະກ້ອຍ ເກົາ ຄິນ ປາຍ:

'ຊິດ ແດີຍ ເລີ້ຍ ກູມໍ, ເກົາ ຕາ ໂອນ ໄລ່ ມູ່ດ ຮາລຸ່ ຕິ່ງ ອິນຕຸ ກາ ເກົາ ກຽມ ດໍອ໌.'

¹² ແຊມອາຍ ເອີຍ! ອົງເຄາະ ເຍົາ ກຍາອ໌ ຈັບ ລາລີ້ ອິນໂຈຍ ໂອນ ເນົ້າ ຕິ່ງ ມູ່ ເຍົາ ເກີດ ຮາງັຮ ຕາ ອໍ ກະ ຕາ ແອອ໌ ອີ ຊາງັດ, ເຈີ້ ງວາຍ ແຕ ເຢີງ ເຈົ້າຮາຊີ, ລາ ເຢີງ ອາມັງ. ¹³ ມາ ອົງເຄາະ ເຍົາ ມານະ ກາແອັຮ ມານະ ກູ່ ຮາໄງ, ບ້ອງ ກາ ອິນນ້ອງ ເຢີງ ເຈົ້າຮາຊີ ອາຕີ ໄຮ ກະ ອິນນ້ອງ ໄຮ ເຕອ໌ ຊາງັດ. ອິນໂຈຍ ໂອນ ມານະ ອາ ແລະ ເກີດ ກ້ອງ ຮາງັຮ ຍ່ອນ ແຕ ຮານະ ຕາ ອໍ ອາໂລກ ອັນ ໂອນ ຄິ່ດ ຮໍອ໌ ອໍ ຕະ ຮານະ ໄລ່ຍຮ. ¹⁴ ອິນແຍ່ະ ນະ ໄຮ ລາ ມວຍ ຮາງັຮ ກະ ເຢຊູ ກຣິດ, ຄັນ ໄຮ ຊາເບິງ ມັຮ ຣາມິ້ຮ ໄຮ ຊາອໍ ແຕ ອິນໂຍ່ງ ເຕົ້າ ອິນແຍ່ະ ແດີຍ ໄຮ. ¹⁵ ຍ່ອນ ໄຮ ຊ້ອງ ເຈີ້ ຮາເວົ້າຍ ເຢີງ ເຈົ້າຮາຊີ ປາຍ: "ຕາໄງ ໄມ່ ຄັນ ເຍົາ ຊ້ອງ ຊຽງ ເຢີງ ເຈົ້າຮາຊີ ປາຍ ໂຈະ ເຍົາ, ອິນໂຈຍ ກ້ອງ ຮາງັຮ ນະ ອາຈວາຍຮ ອາເຈ່ຮ ເຍົາ ກາ ຕາ ເບີນ ຊາງັດ ເຢີງ ເຈົ້າຮາຊີ ຕິ່ງ ອິນຕຸ ຕຍາຮ."

¹⁶ ກວາຍ ອາແລະ ກາ ຊ້ອງ ມາ ຕາ ແອອ໌ ອີ ຊາງັດ ເຢີງ ເຈົ້າຮາຊີ, ອິນແຍ່ະ ມັຮ ໄລ່ ກາ ໂມເຊ ເດີງ ອາ ລ້ອຮ ແຕ ກຮວາງ ເອຍິບ ແຕ ອິມແບີ. ¹⁷ ກະ ກວາຍ ອາແລະ ກາ ເຢີງ ເຈົ້າຮາຊີ ຊ້ອງ ອົງຄິນ ອິນແຍ່ະ ປູນ ຈິ່ດ ກູມໍ ກ້ອຍ? ອັນ ຊ້ອງ ອົງຄິນ ໂຈະ ໄລ່ ກາ ຕະ ໄລ່ຍຮ, ໄລ່ ກາ ກູຈິດ ອິນແຍ່ະ ຕິ່ງ ອິນຕຸ ຕຍາຮ. ¹⁸ ກະ ກວາຍ ອາແລະ ກາ ອັນ ຄິນ, ຕາ ໂອນ ໄລ່ ມູ່ດ ຮາລຸ່ ຕິ່ງ ອິນຕຸ ກາ ອັນ ກຽມ ດໍອ໌? ໄລ່ ກາ ຕາ ແອອ໌ ອີ ຊາງັດ ອັນ. ¹⁹ ນະກ້ອຍ ໄຮ ດັງ ໄລ່ ຕາ ເຕອ໌ ມູ່ດ, ຍ່ອນ ໄລ່ ຕາ ເບີນ ຊາອໍ.

4

ເຢີງ ເຈົ້າຮາຊີ ກຽມ ດໍອ໌ ອິນຕຸ ຮາລຸ່

¹ ເຢີງ ເຈົ້າຮາຊີ ອິນນ້ອງ ເອີອ໌ ໂອນ ໄຮ ມູ່ດ ຮາລຸ່ ຕິ່ງ ອິນຕຸ ກາ ອັນ ກຽມ ດໍອ໌. ນະກ້ອຍ ອົງເຄາະ ໄຮ ແມ່ ອໍ, ອົງກ້ອຮ ປຍາຍ ໄຮ ຕາ ດັງ ເບີນ ມູ່ດ. ² ໄກຮ ລາລີ້ ໄຮ ເບີນ ຊ້ອງ ເຕ່ ປັຮນາຍ ອໍ ແຕ ເຢີງ ເຈົ້າຮາຊີ ມູເຈີງ ໄລ່ ກ້ອຍ. ມາ ປັຮນາຍ ກ້ອຍ ຕາ ເບີນ ເກີດ ເກົາ ອິນເຕົ້າ ໂອນ ໄລ່, ຍ່ອນ ໄລ່ ຊ້ອງ ມາ ຕາ ເບີນ ຊາ ອໍ. ³ ມາ ໄຮ ກາ ຊາອໍ, ໄຮ ເບີນ ມູ່ດ ຮາລຸ່ ຕິ່ງ ອິນຕຸ ກ້ອຍ. ເຢີງ ເຈົ້າຮາຊີ ປາຍ:

"ເກົາ ຄົນ ປາຍ: 'ຊົດ ແດ້ຍ ເລີ້ຍ ກູມ໌,
ເກົາ ຕາ ໂອນ ໄລ່ ມູ່ດ ຮາລຸ່ ຕຶ່ງ ອິນຕຸ ກາ ເກົາ ກຽມ ດໍອ໌.'"

ມາ ອັນ ຕະ ແມ້ມ ຮານະ ກ້ອຍ ແຕ ຕາແປ ອັນ ແຕງ ມັນລ້ອງ ກູແຕອ໌. 4 ຍ່ອນ ຕຶ່ງ ປັຣນາຍ ເຢິງ ເຈົາຮາຊີ ແຕ ອິມແປ, ອັນ ປາຍ ແຕ ຕາໂງ ຕາປູ່ລ ນະໄນ່:

"ຕຶ່ງ ຕາໂງ ຕາປູ່ລ ເຢິງ ເຈົາຮາຊີ ຮາລຸ່,
ຍ່ອນ ອັນ ຕະ ແມ້ມ ອິນແຍ່ະ ມັຮ ຮານະ ອັນ ຕະ."

5 ກະ ອັນ ປາຍ ແອ້ນ ແຕ ຮານະ ໄນ່:
"ຊົດ ແດ້ຍ ເກົາ ຕາ ໂອນ ໄລ່ ມູ່ດ ຮາລຸ່
ຕຶ່ງ ອິນຕຸ ກາ ເກົາ ກຽມ ດໍອ໌."

6 ໄລ່ ກາ ຊ້ອງ ປັຣນາຍ ເຢິງ ເຈົາຮາຊີ ອາຕີ ອິນໂຍ່ງ, ໄລ່ ຕາ ເຕ່ອ໌ ມູ່ດ ປໍ ອິນຕຸ ກ້ອຍ, ຍ່ອນ ໄລ່ ຕາ ເບິນ ຊາງັດ ອັນ. ມາ ອິນນ້ອງ ເບິນ ກວາຍ ການໍອ໌ ເຕ່ອ໌ ມູ່ດ ອິນຕຸ ກ້ອຍ. 7 ດຸ່ນ ແຕ ກ້ອຍ ແອ້ນ, ເຢິງ ເຈົາຮາຊີ ອາຕີ ລັຮ ແຕ "ຕາໂງ ໄນ່," ບັອງ ກາ ອັນ ໂອນ ເຕົາວ ປັຣເຍົາ ດາວິດ ອາຕີ ປັຣນາຍ ໄນ່:

"ຕາໂງ ໄນ່ ຄັນ ເຍົາ ຊ້ອງ ຊຽງ ເຢິງ ເຈົາຮາຊີ ປາຍ ໂຈະ ເຍົາ,
ເຍົາ ອິນໂຈຍ ກ້ອງ ຮາງັຮ."

8 ຄັນ ເຢິງ ເຈົາຮາຊີ ອາຕີ ແຕ ໂຢຊວຍ ເດິງ ກວາຍ ອິດຊະຮາເອລ ມູ່ດ ຮາລຸ່ ຕຶ່ງ ກຮວາງ ກາ ເຢິງ ເຈົາຮາ ຊີ ກຽມ ດໍອ໌ ໂອນ ໄລ່, ອັນ ຕາ ເບິນ ປາຍ ນ້ອງ ແຕ ຕາໂງ ການໍອ໌. 9 ນະກ້ອຍ, ອິນນ້ອງ ເຢິງ ເຈົາຮາຊີ ເອີອ໌ ໂອນ ກວາຍ ກາ ຊາອໍ ອັນ ເບິນ ຕາໂງ ຮາລຸ່. 10 ກວາຍ ອາແລະ ກາ ມູ່ດ ຮາລຸ່ ຕຶ່ງ ອິນຕຸ ເຢິງ ເຈົາຮາຊີ ກຽມ ດໍອ໌, ກວາຍ ກ້ອຍ ເບິນ ຮາລຸ່ ແຕ ມັຮ ຮານະ ອັນ ຕະ, ມູເຈິງ ເຢິງ ເຈົາຮາຊີ ຮາລຸ່ ເຕ່ ເຕ້ອ໌ ອັນ ຕະ ແມ້ມ ອິນແຍ່ະ ມັຮ ຮານະ ອັນ ອີ ຕະ.

11 ນະກ້ອຍ, ອິງເຄາະ ໄຮ ປາໄຮ່ຮ ລາລີ້ ໂອນ ໄຮ ເບິນ ມູ່ດ ຮາລຸ່ ຕຶ່ງ ອິນຕຸ ກາ ເຢິງ ເຈົາຮາຊີ ກຽມ ດໍອ໌ ກ້ອຍ. ໄຮ ຕາ ແອອ໌ ກວາຍ ອາແລະ ມາ ຕາ ເຕ່ອ໌ ເບິນ ມູ່ດ ນະ ກວາຍ ແຕ ອິນໂຍ່ງ ກ້ອຍ, ຍ່ອນ ໄລ່ ຕາ ເບິນ ຊາງັດ ເຢິງ ເຈົາຮາຊີ. 12 ປັຣນາຍ ເຢິງ ເຈົາຮາຊີ ລາ ແບຼງ ກະ ອາມົ່ງ. ນະ ມວຍ ປູ ດາວ ກາ ເບີ ບາຮ ກັຮ ຈັດ ຈະ ໄຮ ໂອນ ໄຊອ໌ ກະ ອິງຮາງ ແກິດ ຮາຕັຮ, ມາຮ ກ້ອຍ ເຕ່ ປັຣນາຍ ເຢິງ ເຈົາຮາຊີ ມູ່ດ ປັຮ ອິນ ແຍ່ະ ຕຶ່ງ ຮາງັຮ ກວາຍ. ອັນ ຕັດຊິ່ນ ອິນແຍ່ະ ມັຮ ຮາມິ້ຮ ໄຮ ຄິ່ດ ກະ ອິນແຍ່ະ ມັຮ ຮາມິ້ຮ ໄຮ ຍິອ໌ ອີ ຕະ.

13 ຕາ ເບິນ ມວຍ ຮາມິ້ຮ ອິນເຕົາ ກາ ເຕ່ອ໌ ເມົາ ປາໂຕ່ະ ແຕ ເຢິງ ເຈົາຮາຊີ. ກູ່ ຮາມິ້ຮ, ແກິດ ເປັຮ ອາລ້ອຮ ກະ ອາປັຮ ຍິ່ຮ ເມິງ ອັນ ກາ ຊົດ ໄຮ.

ເຢຊູ ລາ ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢິງ ເຈົາຮາຊີ

14 ອິງເຄາະ ໄຮ ຢຸມ ດໍອ໌ ມັຮ ຮາມິ້ຮ ໄຮ ຊາອໍ ເຈີ່, ຍ່ອນ ໄຮ ເບິນ ມານະ ກາ ຕາລາ ອິນແຍ່ະ ແຕ ຮິ່ດ ຊາງ ເຢິງ ເຈົາຮາຊີ ຈ່ອຍ ໄຮ. ອັນ ກ້ອຍ ປັດ ກະ ຊົດ. ອັນ ລາ ເຢຊູ ກຮິດ, ກອນ ເຢິງ ເຈົາຮາຊີ, ອັນ ກາ ຊ້ອຮ ຕຶ່ງ ມັນລ້ອງ ເຈີ່. 15 ເຢຊູ ກຮິດ ກາ ຕາລາ ຮິ່ດ ຊາງ ເຢິງ ເຈົາຮາຊີ ຈ່ອຍ ໄຮ, ອັນ ເຕ່ອ໌ ດັງ ຮາງັຮ ໄຮ ອຽວ ກະ ໄລ່ຍຮ, ຍ່ອນ ບັອງ ອິນໂຍ່ງ ອັນ ຈິວ ກູ່ ຮາມິ້ຮ ກາ ອີ ປັຮຕື້ ອັນ ຕະ ໄລ່ຍຮ, ມາ ອັນ ຕາ ເບິນ ຕະ. 16 ນະກ້ອຍ ໄຮ ຕາ ເບິນ ຊ້ອງ ອິງກ້ອຮ ອິນເຕົາ ແຕ່ອ໌ ປີ ເຢິງ ເຈົາຮາຊີ ແຊອ໌ ອັນ ຈ່ອຍ ໄຮ, ຍ່ອນ ອັນ ຊ້ອງ ອາໂຢະ ຕະ ໄຮ, ກະ ອັນ ຈ່ອຍ ເມິດ ໄຮ ແຕ່ອ໌ ໄຮ ເບິນ ຕຸ່ຮ ກັດ ອິນເຕົາ.

5

1 ກູ່ ນະ ກວາຍ ກາ ຕາລາ ອິນແຍ່ະ ແຕ ຮິ່ດ ຊາງ ເຢິງ ເຈົາຮາຊີ ຕຶ່ງ ກຮວາງ ກູແຕອ໌ ໄນ່, ເມົາ ຮຽຮ ແຕ ກວາຍ ການໍອ໌, ກະ ເມົາ ໂອນ ອັນ ຈ່ອຍ ກວາຍ ການໍອ໌ ມັຮ ຮາມິ້ຮ ໄລ່ ຍິອ໌ ອີ ແຊອ໌ ກະ ງິ່ນ ຍິ່ຮ ເມິງ ເຢິງ ເຈົາຮາຊີ. ອັນ ເຕ່ອ໌ ກຍາກ ຊັນຕຣັ້ນ ກະ ຊາງ ເທຣິ່ງ ການໍອ໌ ແຊອ໌ ເຢິງ ເຈົາຮາຊີ ຕັຮ ໄລ່ຍຮ ໄລ່. 2 ອັນ ກາ ຕາລາ ຮິ່ດ ໄນ່ ຊ້ອງ ອາໂຢະ ຕະ ໂຈະ ກວາຍ ຊາກູລ ກະ ກວາຍ ແກຼີ ຮານາ, ຍ່ອນ ອັນ ລາ ກວາຍ ອຽວ ນະ

ໄລ່ ກ້ອຍ ເຕ່. ³ ກະ ເຕ້ອ້ອ ອັນ ກຍາກ ຊັນຕຣັ້ນ ແຊອ ເຢີງ ເຈົາຣາຊີ ຕັຣ ໄລ່ຍຣ ກວາຍ ການໍ້ອ, ອີງເຄາະ ອັນ ແຊອ ເຢີງ ເຈົາຣາຊີ ຕັຣ ໄລ່ຍຣ ອັນ ແຮີ.

⁴ ຕາ ເບີນ ກວາຍ ອາແລະ ເຕ້ອ້ ຮຽຮ ເບີມ ຕະ ຣານະ ປັດ ໄມ່. ອີງເຄາະ ເຢີງ ເຈົາຣາຊີ ຮຽຮ ອັນ, ນະ ເຢີງ ເຈົາຣາຊີ ຮຽຮ ອາໂຣນ ແຕ ອິມແບີ. ⁵ ມູເຈີງ ກ້ອຍ ເຕ່ ເຢຊູ ກຣິດ ຕາ ເບີນ ຈຸງ ອາຊ້ອຣ ຈະ ອັນ ເບີມ ຢັອ ອີ ຕາລາ ອິນແຍ່ະ ແຕ ຮິ່ດ ຊາງ ເຢີງ ເຈົາຣາຊີ. ມາ ເຢີງ ເຈົາຣາຊີ ຮຽຮ ອັນ, ກະ ອາຕີ ອັນ ປາຍ: "ໄມ່ ລາ ກອນ ເກົາ.

ຕາໄງ ໄມ່ ເກົາ ເກີດ ອິມປໍ່ ໄມ່."

⁶ ກະ ເຢີງ ເຈົາຣາຊີ ປາຍ ເຕ່ ຕຶງ ອິນຕຸ ການໍ້ອ:

"ໄມ່ ລາ ເກີດ ກວາຍ ຕາລາ ຮິ່ດ ຊາງ ເຢີງ ເຈົາຣາຊີ ຊົດ ແດີຍ ເລ້ຍ ກູມັ,

ຕາປຸ່ນ ຕຶງ ອໍານາດ ພລຄີເຊເດັກ."

⁷ ບັອງ ກາ ເຢຊູ ກຣິດ ອິນນ້ອງ ເກີດ ກວາຍ ຕຶງ ແດີຍ ໄມ່, ອັນ ເກົາແຊອ ເຢີງ ເຈົາຣາຊີ ອິນແຍ່ະ ແຕ ຮາງ້ຣ ອັນ. ອັນ ເຍີມຍິດ ເຣ່ງ ລາລໍ້, ບັອງ ກາ ອັນ ເກົາແຊອ ແຕ ເຢີງ ເຈົາຣາຊີ ອາວຍາຣ ໂອນ ອັນ ແວັດ ແຕ ກູຈິດ. ຍ່ອນ ອັນ ຊາງັດ ກະ ຢານັບ ເຢີງ ເຈົາຣາຊີ, ນະກ້ອຍ ເຢີງ ເຈົາຣາຊີ ຊາງັດ ອັນ. ⁸ ຕາມ ອັນ ລາ ກອນ ເຢີງ ເຈົາຣາຊີ, ມາ ອີງເຄາະ ອັນ ຣຍານ ຊາງັດ ຍ່ອນ ແຕ ຣາມິ້ຣ ຕຸຣ ກັດ. ⁹ ເຕ້ອ້ ອັນ ຕະ ເມັ້ນ ອິນແຍ່ະ, ເຈ້ ອັນ ເກີດ ນະ ກັລ ດໍ້ອ ຈ່ອຍ ອິນແຍ່ະ ໄລ່ ກາ ຊາງັດ ອັນ ໂອນ ອາມັງ ເລືອຍໆ. ¹⁰ ກະ ເຢີງ ເຈົາຣາຊີ ດໍ້ອ ອັນ ລາ ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢີງ ເຈົາຣາຊີ ຕາປຸ່ນ ຕຶງ ອໍານາດ ພລຄີເຊເດັກ.

ໄຮ ເກີດ ຊາຊາຍ ຕຶງ ຣານະ ເຢີງ ເຈົາຣາຊີ

¹¹ ເບີນ ປຣນາຍ ຮີ ຢັອ ອາຕີ ເຍົາ ແຕ ຣາມິ້ຣ ໄມ່, ມາ ຮີ ຊ້ອງ ກັດ ອາຕີ, ຍ່ອນ ເຍົາ ນະ ຕຸງ ກູຕູຣ. ¹² ຊານໍ່ ປຍາຍ ລາລໍ້ ລາ ເຍົາ ເກີດ ອາຈານ ອາຕີ ກວາຍ ການໍ້ອ, ມາ ອິນນ້ອງ ອີງເຄາະ ເມົາ ອາຕີ ລັຣ ເຍົາ ມັຣ ຣາມິ້ຣ ແຕ ຕາແບີ ຕຶງ ປຣນາຍ ເຢີງ ເຈົາຣາຊີ. ເຍົາ ລາ ນະ ອິນນ້ອງ ໂຍະ ຕັຣ, ຕາ ຢວາຣ ເຕ້ອ້ ຈາ ໄຊອ. ¹³ ກວາຍ ກາ ອິນນ້ອງ ໂຍະ ຕັຣ, ອັນ ຕາ ຢວາຣ ດັງ ແຕ ປຣນາຍ ຕານ້ອງ ອໍ່, ຍ່ອນ ອັນ ອິນນ້ອງ ນະ ກັຣແນນ. ¹⁴ ມາ ອັນ ກາ ຈາ ໄຊອ, ອັນ ລາ ນະ ກວາຍ ຊາຊາຍ. ອັນ ດັງ ເຈ້ ຮຽຮ ແຕ ຣາມິ້ຣ ອໍ່ ກະ ຣາມິ້ຣ ຕາ ອໍ່.

6

¹ ຍ່ອນ ນະກ້ອຍ ໄຮ ອິນໂຈຍ ຣຍານ ນ້ອງ ປຣນາຍ ໄຮ ດັງ ເຈ້ ແຕ ເຢຊູ ກຣິດ. ອີງເຄາະ ໄຮ ຣຍານ ປຣນາຍ ຕາໄມ ແອັນ. ນະກ້ອຍ ໄຮ ເຕ້ອ້ ເກີດ ຊາຊາຍ ຕຶງ ຣານະ ເຢີງ ເຈົາຣາຊີ. ໄຮ ຕາ ເບີນ ອາຕີ ນ້ອງ ມັຣ ແຕ ຕາແບີ ລາລໍ້ ໄຮງິ່ນ ໄລ່ຍຣ ກະ ງວາຍ ແຕ ຣານະ ກາ ຕາ ເຕ້ອ້ ຈ່ອຍ ອາມັງ, ເຈ້ ໄຮ ຊາອໍາ ເຢີງ ເຈົາຣາຊີ ແອັນ. ² ໄຮ ຕາ ເບີນ ອາຕີ ນ້ອງ ແຕ ເມົາ ຕະ ຮິ່ດ ຕຶງ ແດີອ້ ກະ ເມົາ ຊາປະ ອາຕີ ຕຶງ ຈະ ກວາຍ ຕະ ໂອນ ເມົາ ດັງ ໄລ່ ຕະ ຣານະ ເຢີງ ເຈົາຣາຊີ. ໄຮ ຕາ ເບີນ ອາຕີ ນ້ອງ ແຕ ກວາຍ ອາມັງ ລັຣ ແຕ ກູຈິດ ກະ ແຕ ເຢີງ ເຈົາຣາຊີ ຕັດຊິ່ນ ອິນແຍ່ະ ມັຣ ກວາຍ. ³ ຄັນ ເຢີງ ເຈົາຣາຊີ ຈ່ອຍ, ຊານໍ່ ໄຮ ຣຍານ ປຣນາຍ ຕາໄມ ແອັນ. ⁴ ຄັນ ເບີນ ກວາຍ ກາ ຕັຣ ຣານະ ເຢີງ ເຈົາຣາຊີ, ມານະ ເຕ້ອ້ ກວາຍ ກ້ອຍງິ່ນ ລັຣ ກະ ຊາອໍາ ລັຣ? ກວາຍ ກ້ອຍ ລາ ນະ ແອີດ ຕຶງ ບັງ ເຕ່. ໄລ່ ຈິມ ເຈ້ ມັຣ ຣາມິ້ຣ ອໍ່ ເຢີງ ເຈົາຣາຊີ ຈ່ອຍ. ໄລ່ ຈຸງ ເຕ່ ຣາເວົ້າຍ ເຢີງ ເຈົາຣາຊີ. ⁵ ໄລ່ ດັງ ເຈ້ ປຣນາຍ ເຢີງ ເຈົາຣາຊີ ລາ ອໍ່ ອິນແຍ່ະ, ກະ ໄລ່ ຊ້ອງ ເຈ້ ມັຣ ຣາມິ້ຣ ເຢີງ ເຈົາຣາຊີ ອີ ຈ່ອຍ ປັຣແນີ ມັນເຕຣີ. ⁶ ມາ ຄັນ ໄລ່ ຕັຣ ຣານະ ກ້ອຍ, ຕາ ເຕ້ອ້ ເມົາ ເດີງ ໄລ່ງິ່ນ ລັຣ ກະ ຊາອໍາ ລັຣ ເຢຊູ. ບັອງ ກາ ກ້ອຍ ນະ ໄລ່ ແຕັຣ ລັຣ ເຢຊູ ຕຶງ ອາລ່ອງ ຊັງກັງ ກະ ນະ ໄລ່ ພາມາດ ອັນ ຍິ້ຣ ເມີງ ກວາຍ ການໍ້ອ. ⁷ ກາ ຊາກໍາ ແຕ ກູແຕອ້ ແອັນ. ເຢີງ ເຈົາຣາຊີ ຈ່ອຍ ຣາມິ້ຣ ບຸ່ນ ໂອນ ກູແຕອ້ ອໍ່. ກູແຕອ້ ກ້ອຍ ຈ່ອຍ ແດີອ້ ເມົາ, ເຈ້ ອາເມົາ ບັດ ບາຍ ຈ່ອຍ ກວາຍ ກາ ຕະ ກູແຕອ້ ກ້ອຍ. ⁸ ມາ ຄັນ ກູແຕອ້ ອາເມົາ ແອີງ ບັດ ຊັຣເລົາ ຊ້ອງ, ກູແຕອ້ ກ້ອຍ ຕາ ເບີນ ເກີດ ເກົາ ອິນເຕົາ. ເຢີງ ເຈົາຣາຊີ ກາແລິຍຣ ກະ ອັນ ຕັຣ ເລ້ຍ ກູແຕອ້ ກ້ອຍ.

9 ອາລັອນ ເອີຍ! ຮິ ອາໂຢ່ະ ລາລີ້ ເຍົາ. ຮິ ປາຍ ມັຮ ຣາມິ້ຮ ແຕ ອິນໂຍ່ງ ໄນ່, ມາ ຮິ ຕາ ເບີນ ຄິ້ດ ເຍົາ ຕະ ນະກ້ອຍ. ຮິ ຄິ້ດ ເຍົາ ຕະ ມັຮ ຣານະ ປຍາຍ໌ ໂອນ ກວາຍ ກາ ເຢັງ ເຈົາຣາຊີ ຈ່ອຍ ອາມັ່ງ ເຈີ້. 10 ເຢັງ ເຈົາຣາຊີ ໂອນ ກູ່ ນະ ເບີນ ເກົາ ແຕ ຣານະ ອັນ ຕະ. ກະ ອັນ ຕາ ເບີນ ຊາລິຣ ມັຮ ຣານະ ອໍ ເຍົາ ຕະ, ກະ ມັຮ ຣານະ ເຍົາ ເກີ້ຍ ຈ່ອຍ ກວາຍ ຊາອໍາ ເຕົ້າ ຊານໍ່ ຍ່ອນ ເຍົາ ອາໂຢ່ະ ອັນ. 11 ກະ ຮິ ຢໍຣ໌ ລາລີ້ ເຍົາ ປາໄຮ່ຮ ຕະ ເລືອຍໆ ນະກ້ອຍ ເຕົ້າ ແຕ້ອ໌ ຕາໄງ ປັຣຊິດ; ເຈີ້ ມັຮ ຣາມິ້ຮ ເຍົາ ອົງກ່ອງ, ເຍົາ ເບີນ. 12 ຮິ ຕາ ແອອ໌ ເຍົາ ແກັດ ປາງາຍ. ມາ ຮິ ຢໍຣ໌ ເຍົາ ຕາປຸ່ນ ໄລ່ ກາ ຊາອໍາ ກະ ຈິວ ເລືອຍໆ ຢໍຣ໌ ອິ ເບີນ ມັຮ ຣາມິ້ຮ ເຢັງ ເຈົາຣາຊີ ເອີອ໌ ໂອນ ເຍົາ.

ເຢັງ ເຈົາຣາຊີ ເອີອ໌ ກະ ອັນ ຄິນ

13 ພໍກາ ເຢັງ ເຈົາຣາຊີ ເອີອ໌ ກະ ອັບຣາຣາມ, ອັນ ຢໍຣ໌ ອິ ຄິນ ກະ ອັບຣາຣາມ. ມາ ຍ່ອນ ອັນ ຕາ ເຕ້ອ໌ ກູອ໌ ຣາມິ້ຮ ອິນເຕົ້າ ປິດ ກາເລີຍ, ອັນ ກູອ໌ ຣາມິ້ຮ ອັນ ເບີມ, 14 ກະ ປາຍ:

"ໄກຣ ລາລີ້ ເກົາ ໂອນ ຣາມິ້ຮ ບຸ່ນ ແຕ້ອ໌ ປິ ໄມ່,
ກະ ເກົາ ໂອນ ຈຸ່ມເຈືອ ໄມ່ ຮິ້ຮ ຊາອິ້ຍ ລາລີ້ ແອັນ."

15 ເຈີ້ ແຕ້ອ໌ ອັບຣາຣາມ ຈິວ ກະ ອົງກ່ອງ ດູ່ນ ລາລີ້, ເຢັງ ເຈົາຣາຊີ ໂອນ ອັນ ເບີນ ມັຮ ຣາມິ້ຮ ອັນ ເອີອ໌ ອິ ໂອນ. 16 ແຕ້ອ໌ ກວາຍ ອາແລະ ຢໍຣ໌ ອິ ຄິນ ກະ ກວາຍ ການໍ່ອ໌, ອັນ ກູອ໌ ຣາມິ້ຮ ກາ ປິດ ກາເລີຍ ແຕ ອັນ. ນະກ້ອຍ ຕາ ເຕ້ອ໌ ຣາຈຽນ ມ້ອງ. 17 ມາຮ ກ້ອຍ ເຕ່ ເຢັງ ເຈົາຣາຊີ ຢໍຣ໌ ອິ ອາຕີ ໂອນ ກວາຍ ກາ ອັນ ເອີອ໌, ໂອນ ໄລ່ ດັງ ຣກັກ ລາລີ້ ອັນ ຕາ ເກີ້ຍ ຣາປຽນ ມັຮ ຣາມິ້ຮ ອັນ ເອີອ໌. ນະກ້ອຍ ແຕ້ອ໌ ອັນ ປຣ່ອມ, ອັນ ຄິນ ກະ ໄລ່. 18 ຍ່ອນ ເຢັງ ເຈົາຣາຊີ ເອີອ໌ ກະ ຄິນ, ນະກ້ອຍ ຕາ ເກີ້ຍ ແກັດ ຣາປຽນ, ກະ ໄຮ ດັງ ເຢັງ ເຈົາຣາຊີ ຕາ ເຕ້ອ໌ ຕະ ອິນຕີ ອາໂລກ. ນະກ້ອຍ ໄຮ ກາ ຕາລຸຮ ປິ ເຢັງ ເຈົາຣາຊີ ຕາ ເບີນ ເກຣ່າະ ອິນເຕົ້າ, ມາ ອົງເຄາະ ໄຮ ອົງກ່ອງ ເລືອຍໆ ປັຣນາຍ ອັນ ປຣ່ອມ ກະ ໄຮ. 19 ມັຮ ຣາມິ້ຮ ໄຮ ອົງກ່ອງ ຕະ ໂອນ ຣາງິ້ຮ ໄຮ ແກັດ ຊາ ເບັງ. ໄມ່ ລາ ມູເຈີງ ເມົ້າ ປາຢຸ່ງ ກິ່ນ ປິ່ນ ຕົວະ ໂອນ ແອີດ. ນະກ້ອຍ ໄຮ ອົງກ່ອງ ປັຣເນີ ມັນເຕຣີ ໄຮ ເບີນ ແຕ້ອ໌ ປິ ອິນຕຸ ເຢັງ ເຈົາຣາຊີ ແອີດ, ນະ ໄຮ ເປາະ ພາ ອາຮີ ເມົ້າ ກາຕັງ ອິນຕຸ ເຢັງ ເຈົາຣາຊີ ແອີດ ຕິ່ງ ດູງ ຊາງ ປິດ. 20 ເຢັຊ ມູ່ດ ອິນໂຍ່ງ ເຈີ້ ຕິ່ງ ອິນຕຸ ກ້ອຍ ໂອນ ເຕ້ອ໌ ອັນ ຈ່ອຍ ໄຮ. ອັນ ແກັດ ກວາຍ ກາ ຕາລາ ອິນແຍ່ະ ແຕ ຮິ້ດ ຊາງ ເຢັງ ເຈົາຣາຊີ ຊິດ ແດີຍ, ຕາປຸ່ນ ແຕ ອໍານາດ ພລຄີເຊເດັກ.

7

ເມລຄີເຊເດັກ

1 ເມລຄີເຊເດັກ ໄນ່ ລາ ເຕົ້າວ ປັຣເຍົາ ກຣວາງ ຊາເລັມ, ກະ ອັນ ລາ ກວາຍ ຊາງ ຮິ້ດ ເຢັງ ເຈົາຣາຊີ, ລາ ເຢັງ ກາ ຊົດ ລາລີ້. ບັອງ ກາ ອັບຣາຣາມ ເຈົາ ລັຮ ແຕ ຣາຊູ່ ກະ ກາຈິດ ຕັຮ ມັຮ ເຕົ້າວ ປັຣເຍົາ ການໍ່ອ໌, ເມລ ຄີເຊເດັກ ຣາມິ້ຮ ອັນ ກະ ປາຍ ບຸ່ນ ໂອນ ອັນ. 2 ເຈີ້ ມັຮ ເກຣັງ ກາ ອັບຣາຣາມ ອິດ ແຕ ມັຮ ເຕົ້າວ ປັຣເຍົາ ກ້ອຍ, ອັນ ມ່ອບ ໂອນ ເມລຄີເຊເດັກ ມວຍ ບຸ່ນ ແຕ ມວຍ ຈິ່ດ ບຸ່ນ. (ຣາມິ້ຮ ເມລຄີເຊເດັກ, ຄັນ ອິນຕີ ລັຮ ແຕ ປັຣນາຍ ກ້ອຍ, ລາ ເຕົ້າວ ປັຣເຍົາ ຕານໍ່ອ໌. ກະ ເຕົ້າວ ປັຣເຍົາ ຊາເລັມ ອິນຕີ ລັຮ ລາ ເຕົ້າວ ປັຣເຍົາ ອຽນ ອໍ.) 3 ໄຮ ຕາ ເບີນ ຊ້ອງ ເມົ້າ ອາຕີ ແຕ ອິມປໍ່ ແຕີລາ ອິມເປອ໌ ອັນ, ແຕີລາ ແຕ ຈຸ່ມເຈືອ ອັນ. ໄຮ ຕາ ເບີນ ຊ້ອງ ເມົ້າ ອາຕີ ແຕ ອັນ ແກັດ ແຕີລາ ອັນ ກູຈິດ. ອັນ ລາ ນະ ກອນ ເຢັງ ເຈົາຣາຊີ ເຕ່; ອັນ ແກັດ ກວາຍ ຊາງ ຮິ້ດ ເຢັງ ເຈົາຣາຊີ ຊິດ ແດີຍ.

4 ເຕ້ອ໌ ໄຮ ດັງ ອໍານາດ ເມລຄີເຊເດັກ ລາ ປິດ, ຍ່ອນ ອັບຣາຣາມ, ອາຈວາຍຮ ອາເຈ່ຮ ອິນແຍ່ະ ມັຮ ກວາ ຍ ອິດຊະຣາເອລ, ອັນ ມ່ອບ ໂອນ ເມລຄີເຊເດັກ ບຸ່ນ ມັນຈິດ ແຕ ອິນແຍ່ະ ເກຣັງ ອັນ ອິດ ແຕ ອັນ ຣາຊູ່. 5 ເຢັງ ເຈົາຣາຊີ ປາຕັບ ຈຸ່ມເຈືອ ເລວີ ໂອນ ໄລ່ ອິດ ບຸ່ນ ມັນຈິດ ແຕ ອິນແຍ່ະ ມັຮ ກວາຍ ອິດຊະຣາເອລ ກາ ມໍ່ອ໌. ມາ ໄລ່ ກາ ໂອນ ກ້ອຍ ລາ ມູເຈີງ ມູ່ ເລວີ ເຕ່, ຈຸ່ມເຈືອ ອັບຣາຣາມ ອິນແຍ່ະ. 6 ເມລຄີເຊເດັກ ລາ ຕາ ແກັນ ຈຸ່ມເຈືອ ເລວີ, ມາ ອິນນ້ອງ ອັນ ອິດ ບຸ່ນ ມັນຈິດ ແຕ ອັບຣາຣາມ. ກະ ອັນ ໂອນ ບຸ່ນ ປິ ອັບຣາຣາມ,

ອັນ ກາ ເຢີງ ເຈົ້າຮາຊີ ເອີອ໌ ອີ ຈ່ອຍ. ⁷ ກູ່ ນະ ດັງ ອິນແຍ່ະ, ຄັນ ອັນ ກາ ໂອນ ບຸ່ນ ປີ ກວາຍ ການໍ້ອ໌ ອີງເຄາະ ອັນ ກ້ອຍ ເບີນ ອຳນາດ ປັດ ກາເລີຍ ແຕ ກວາຍ ກາ ຮັບ ບຸ່ນ ກ້ອຍ. ມະກ້ອຍ ໄຮ ດັງ ເມລຄີເຊເດັກ ເບີນ ອຳນາດ ປັດ ກາເລີຍ ແຕ ອັບຮາຮາມ. ⁸ ກະ ມັຮ ກວາຍ ຈຸ່ມເຈືອ ເລວີ ກາ ຊາງ ຮິດ ເຢີງ ເຈົ້າຮາຊີ, ໄລ່ ເບີນ ອຳນາດ ອິດ ບຸ່ນ ມັນຈິດ ແຕ ແຊມອາຍ ການໍ້ອ໌, ມາ ໄລ່ ອິນນ້ອງ ເຕ່ອ໌ ກູຈິດ. ມາ ເມລຄີເຊເດັກ, ກາ ອິດ ບຸ່ນ ມັນຈິດ ກ້ອຍ, ເມົ້າ ປາຍ ອັນ ອິນນ້ອງ ອາມັງ. ⁹ ກະ ເຕ່ອ໌ ໄຮ ຊາກຳ ປາຍ: ຈຸ່ມ ເລວີ ກາ ເກີຍ ອິດ ບຸ່ນ ມັນຈິດ ແຕ ກວາຍ ອິດຊະຮາເອລ ການໍ້ອ໌, ອັນ ໂອນ ບຸ່ນ ມັນຈິດ ປີ ເມລຄີເຊເດັກ ບັອງ ອັບຮາຮາມ ມ່ອບ ບຸ່ນ ມັນຈິດ ໂອນ ປີ ອັນ, ¹⁰ ຍ່ອນ ບັອງ ກາ ອັບຮາຮາມ ມ່ອບ ບຸ່ນ ມັນຈິດ ໂອນ ເມລຄີເຊເດັກ, ເລວີ ຕາ ຝາວາ ແກັດ. ອັນ ລາ ອິນນ້ອງ ແອິດ ຕຶງ ຈະ ອາຈວາຍຮ ອາເຈ່ຮ ອັນ, ອັບຮາຮາມ.

ເຢຊູ ລາ ມະ ເມລຄີເຊເດັກ

¹¹ ຍ່ອນ ແຕ ຈຸ່ມເຈືອ ຈຸ່ມ ເລວີ, ກວາຍ ອິດຊະຮາເອລ ເບີນ ຄານອດ ເຢີງ ເຈົ້າຮາຊີ ປາຕັບ ຮານາ ໂມເຊ. ຄັນ ມູ່ ເລວີ ຊາງ ຮິດ ເຢີງ ເຈົ້າຮາຊີ ປຍາຍ໌ ອິນແຍ່ະ, ເມົ້າ ຕາ ເບີນ ປາຍ ນ້ອງ ອີງເຄາະ ເບີນ ກວາຍ ການໍ້ອ໌ ຊາງ ຮິດ ເຢີງ ເຈົ້າຮາຊີ ຕາປູ່ນ ແຕ ອຳນາດ ເມລຄີເຊເດັກ, ຕາ ເບີນ ຕາປູ່ນ ແຕ ອຳນາດ ອາໂຮນ, ຈຸ່ມເຈືອ ເລວີ. ¹² ຍ່ອນ ຄັນ ຮາປຽນ ອຳນາດ ກວາຍ ຊາງ ຮິດ ເຢີງ ເຈົ້າຮາຊີ, ໄກຮ ລາລີ່ ຮາປຽນ ຄານອດ ເຕ່. ¹³ ໄກຮ ລາລີ່ ເຢຊູ, ອັນ ກາ ຮີ ອາຕີ ເຍົາ, ອັນ ລາ ແຕ ຈຸ່ມເຈືອ ການໍ້ອ໌, ຈຸ່ມເຈືອ ກາ ຕາ ເກີຍ ຊາງ ຮິດ ເຢີງ ເຈົ້າຮາຊີ. ¹⁴ ໄຮ ດັງ ແຈງ, ອິນເຈົ້າ ໄຮ, ເຢຊູ ກຮິດ, ແຕ້ອ໌ ແຕ ຈຸ່ມເຈືອ ຢູດາ. ກະ ໂມເຊ ຕາ ເກີຍ ປາຍ ກວາຍ ແຕ ຈຸ່ມເຈືອ ຢູດາ ເຕ່ອ໌ ແກັດ ກວາຍ ຊາງ ຮິດ ເຢີງ ເຈົ້າຮາຊີ. ¹⁵ ມະກ້ອຍ ໄຮ ດັງ ໄກຮ ລາລີ່ ຄານອດ ກ້ອຍ ແກັດ ຮາປຽນ, ຍ່ອນ ກວາຍ ການໍ້ອ໌ ແອັນ ແກັດ ກວາຍ ຊາງ ຮິດ ເຢີງ ເຈົ້າຮາຊີ ມະ ເມລຄີເຊເດັກ. ¹⁶ ອັນ ຕາ ເບີນ ແກັດ ກວາຍ ຊາງ ຮິດ ເຢີງ ເຈົ້າຮາຊີ ຕາປູ່ນ ຕຶງ ຄານອດ ກວາຍ ເກີຍ ແປຮີ. ມາ ອັນ ເບີນ ອຳນາດ ແກັດ ກວາຍ ຊາງ ຮິດ ເຢີງ ເຈົ້າຮາຊີ ຍ່ອນ ແດີຍ ອາມັງ ອັນ ຕາ ເກີຍ ແກັດ ປັດ. ¹⁷ ຕຶງ ປຶງ ປັຮນາຍ ເຢີງ ເຈົ້າຮາຊີ ແຕ ອິນແບ ປາຍ:

"ໄມ່ ລາ ແກັດ ກວາຍ ຊາງ ຮິດ ເຢີງ ເຈົ້າຮາຊີ ຊົດ ແດີຍ,
ຕາປູ່ນ ລັຮ ອຳນາດ ເມລຄີເຊເດັກ."

¹⁸ ເຢີງ ເຈົ້າຮາຊີ ປາຍ ມະກ້ອຍ, ລາ ອັນ ດໍ້ອ໌ ລັຮ ຄານອດ ຕຍາ, ຍ່ອນ ຄານອດ ກ້ອຍ ແກັດ ຕາ ເບີນ ແບງ ນ້ອງ, ກະ ຕາ ເບີນ ເຕ່ອ໌ ຈ່ອຍ ອິນເຕົ້າ. ¹⁹ ຄານອດ ໂມເຊ ຕາ ເຕ່ອ໌ ຕະ ຮາມິ້ຮ ອິນເຕົ້າ ໂອນ ແກັດ ປຍາຍ໌. ມາ ຊານໍ້ ເຢີງ ເຈົ້າຮາຊີ ໂອນ ໄຮ ອີງກ່ອງ ຮາມິ້ຮ ອໍ ກາເລີຍ ແອັນ, ເຕ່ອ໌ ໄຮ ແອິດ ມັນຕຸ ກະ ເຢີງ ເຈົ້າຮາຊີ. ²⁰ ເຈີ່ ແຕ້ອ໌ ເຢີງ ເຈົ້າຮາຊີ ຮຽຮ ເຢຊູ ແກັດ ກວາຍ ຊາງ ຮິດ ເຢີງ ເຈົ້າຮາຊີ, ອັນ ຄິນ. ມັຮ ຈຸ່ມ ເຈືອ ເລວີ, ອັນ ຕາ ເບີນ ຄິນ ກະ ໄລ່. ²¹ ມາ ເຢຊູ, ເຢີງ ເຈົ້າຮາຊີ ຄິນ, ຍ່ອນ ປຶງ ປັຮນາຍ ເຢີງ ເຈົ້າຮາຊີ ປາຍ:

"ເຢີງ ເຈົ້າຮາຊີ ຄິນ,
ກະ ອັນ ຕາ ເກີຍ ຮາປຽນ!

ໄມ່ ລາ ແກັດ ກວາຍ ຊາງ ຮິດ
ເຢີງ ເຈົ້າຮາຊີ ຊົດ ແດີຍ."

²² ຍ່ອນ ມະກ້ອຍ ເຢຊູ ຈຸ່ມ ມ່ອບ ຈະ ອັນ ເບີນ ຕະ ໂອນ ເມົ້າ ດັງ ເຢີງ ເຈົ້າຮາຊີ ປັຮຄັນ ປັຮນາຍ ອໍ ກາເລີຍ ແຕ ອິນໂຍ່ງ ແອັນ.

²³ ຈຸ່ມ ເລວີ ກາ ຊາງ ຮິດ ເຢີງ ເຈົ້າຮາຊີ ລາ ຊາອິ້ຍ ກວາຍ. ມາ ໄລ່ ຕາ ເຕ່ອ໌ ຕະ ດູ່ນ, ຍ່ອນ ແຕ້ອ໌ ປາ ແມ່ນ ໄລ່ ອີງເຄາະ ກູຈິດ. ²⁴ ມາ ເຢຊູ ກຮິດ ອາມັງ ຊົດ ແດີຍ; ມະກ້ອຍ ອັນ ເຕ່ອ໌ ຊາງ ຮິດ ເຢີງ ເຈົ້າຮາຊີ ຊົດ ແດີຍ. ²⁵ ຍ່ອນ ມະກ້ອຍ, ອັນ ເຕ່ອ໌ ຈ່ອຍ ອາມັງ ຊົດ ແດີຍ ກູ່ ນະ ກາ ແຕ້ອ໌ ປີ ເຢີງ ເຈົ້າຮາຊີ ຮານາ ອັນ, ຍ່ອນ ອັນ ອາມັງ ເລືອຍໆ, ກະ ອັນ ຮາແຊຣ໌ ເລືອຍໆ ແຕ ເຢີງ ເຈົ້າຮາຊີ ດໍ້ອ໌ ຈ່ອຍ ໄລ່.

26 ປຍາຍ ລາ ໄຮ ເບີນ ເຈີ່ ກວາຍ ຕາລາ ອິນແຍ່ະ ຮິດ ຊາງ ເຢີງ ເຈົ້າຮາຊີ ນະ ເຢຊູ. ອັນ ລາ ຕານ້ອງ ອໍ ຍິ່ຮ ມົ້ງ ເຢີງ ເຈົ້າຮາຊີ. ອັນ ລາ ບຮັຮ ອໍ. ອັນ ຕາ ເບີນ ໄລ່ຍຮ ອິນເຕົ້າ ເລີ່ຍ. ອັນ ລາ ອິມພາ ແຕ ກວາຍ ກາ ເບີນ ໄລ່ຍຮ. ກະ ອັນ ແອິດ ຕິ່ງ ແປັງ ມັນລ້ອງ. 27 ອັນ ລາ ຕາ ແກິນ ນະ ກວາຍ ຕາລາ ຮິດ ຊາງ ເຢີງ ເຈົ້າຮາຊີ ຕິ່ງ ແດີຍ ໄມ່. ກູ່ ຮາໂງ ອິງເຄາະ ໄລ່ ກຍກ ຊັນຕຣັນ, ເຈີ່ ມ່ອບ ຊາງ ໂອນ ເຢີງ ເຈົ້າຮາຊີ ແຊອໍ ເຢີງ ເຈົ້າຮາຊີ ຕັຮ ໄລ່ຍຮ ໄລ່ ເວີຍ, ກ້ອຍ ແຕ ເຕອໍ ໄລ່ ຕະ ນະກ້ອຍ ໂອນ ກວາຍ ການ້ອໍ. ມາ ເຢຊູ ມ່ອບ ຊາງ ແອັງ ມວຍ ເຮັບ ຊ້ອງ. ພໍກາ ອັນ ມ່ອບ ຊາງ ໂອນ ເຢີງ ເຈົ້າຮາຊີ, ລາ ອັນ ມ່ອບ ຈະ ອັນ ເບີນ. 28 ຕາປຸ່ນ ຄານອດ ໂມເຊ, ເມົາ ໂອນ ກວາຍ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ, ມາ ກວາຍ ກ້ອຍ ອິນນ້ອງ ເບີນ ໄລ່ຍຮ. ມາ ປັຮນາຍ ເຢີງ ເຈົ້າຮາຊີ ຄອດ ລາ ແຕ້ອໍ ອິນຕູນ ຄານອດ ໂມເຊ. ກະ ປັຮນາຍ ກ້ອຍ ໂອນ ກອນ ເຢີງ ເຈົ້າຮາຊີ ແຕ້ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ. ກະ ກອນ ກ້ອຍ ຕາ ທິ່ຍ ເບີນ ໄລ່ຍຮ ເຕົ້າ ຊົດ ແດີຍ.

8

ເຢຊູ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ໂອນ ໄຮ

1 ອິນແຍ່ະ ມັຮ ປັຮນາຍ ຮິ ອາຕິ ອານໍ່, ປັຮນາຍ ກ້ອຍ ລາ ນະໄມ່: ໄຮ ເບີນ ມານະ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ຈ່ອຍ ໄຮ. ອັນ ແອິດ ຕາກູ ຍິ່ຮ ອາຕົ້ ເຢີງ ເຈົ້າຮາຊີ ຕິ່ງ ມັນລ້ອງ. 2 ອັນ ຕະ ຮານະ ຊາງ ຮິດ ເຢີງ ເຈົ້າຮາຊີ ຕິ່ງ ດຸງ ຊາງ ເຢີງ ເຈົ້າຮາຊີ. ມາ ດຸງ ກ້ອຍ ລາ ຕາ ແກິນ ດຸງ ກວາຍ ຕະ. ດຸງ ກ້ອຍ ລາ ດຸງ ເຢີງ ເຈົ້າຮາຊີ ຕະ.

3 ກວາຍ ອາແລ່ະ ກາ ຕາລາ ຮິດ ຊາງ ເຢີງ ເຈົ້າຮາຊີ, ເມົາ ຈົຮ ອັນ ໂອນ ກຍກ ຊັນຕຣັນ ກະ ມ່ອບ ຊາງ ແກຣັງ ການ້ອໍ ແຮີ ໂອນ ເຢີງ ເຈົ້າຮາຊີ. ນະກ້ອຍ ອັນ ກາ ຕາລາ ຮິດ ຊາງ ໂອນ ໄຮ, ອິງເຄາະ ອັນ ເບີນ ເຕ່ ແກຣັງ ມ່ອບ ຊາງ ໂອນ ເຢີງ ເຈົ້າຮາຊີ. 4 ຄັນ ອັນ ແອິດ ຕິ່ງ ກູແຕອໍ ໄມ່, ອັນ ຕາ ເບີນ ຊາງ ຮິດ ເຢີງ ເຈົ້າຮາຊີ, ຍ່ອນ ເບີນ ເຈີ່ ກວາຍ ຕະ ຮານະ ມ່ອບ ແກຣັງ ຊາງ ຕາປຸ່ນ ຕິ່ງ ຄານອດ ອິດຊະຮາເອລ. 5 ຮານະ ໄລ່ ກ້ອຍ ຕະ, ລາ ເຢີງ ເຈົ້າຮາຊີ ອາປັຮ ໂອນ ໄຮ ດັງ ຮານະ ເຢຊູ ຕະ ຕິ່ງ ມັນລ້ອງ. ຍ່ອນ ນະກ້ອຍ ເຢີງ ເຈົ້າຮາຊີ ອາຕິ ໂມເຊ, ແຕ້ອໍ ອັນ ອິ ຕະ ດຸງ ຊາງ ອາຮິ, ປາຍ:

"ອິງເຄາະ ໄມ່ ແນ່ ອໍ ໂອນ ຕະ ກູ່ ຮາມິ່ຮ

ຕາປຸ່ນ ມັຮ ຮາມິ່ຮ ແກົາ ອາປັຮ ໂອນ ໄມ່ ເຮີມ ຕິ່ງ ປັຮແລີ ກົຮ ໄມ່."

6 ມາ ເຢຊູ ກຮິດ ເບີນ ຮານະ ປິດ ກາເລີຍ ແຕ ຮານະ ມູ່ ກາ ຊາງ ຮິດ ເຢີງ ເຈົ້າຮາຊີ ຕິ່ງ ແດີຍ ໄມ່. ມູເຈິງ ກ້ອຍ ເຕ່, ຮາມິ່ຮ ເຢີງ ເຈົ້າຮາຊີ ປັຮຄັນ ກະ ກວາຍ ຍ່ອນ ເຢຊູ ກຮິດ ລາ ອໍ ກາເລີຍ ແຕ ຮາມິ່ຮ ອັນ ປັຮ ຄັນ ກະ ກວາຍ ແຕ ອິນໂຍ່ງ, ຍ່ອນ ເຢີງ ເຈົ້າຮາຊີ ປັຮຄັນ ຕະ ຮາມິ່ຮ ອໍ ກາເລີຍ ແຕ ອິນໂຍ່ງ. 7 ຄັນ ຮາມິ່ຮ ເຢີງ ເຈົ້າຮາຊີ ປັຮຄັນ ແຕ ອິນໂຍ່ງ ກ້ອຍ ລາ ອໍ ອິນແຍ່ະ ກະ ຕາ ເບີນ ແອີ ມວຍ ຮາມິ່ຮ ອິນເຕົ້າ, ເຢີງ ເຈົ້າຮາຊີ ຕາ ເບີນ ຕຸ່ຮ ປັຮຄັນ ນ້ອງ ອິນຕູນ ແອັນ. 8 ມາ ອັນ ເຮີມ ຕາ ເບີນ ປຍາຍ ຢວາຮ ຮາມິ່ຮ ອັນ ປັຮ ຄັນ ກ້ອຍ, ຍ່ອນ ຕິ່ງ ປິ່ງ ປັຮນາຍ ເຢີງ ເຈົ້າຮາຊີ ແຕ ອິມແປີ ປາຍ:

"ເຢີງ ເຈົ້າຮາຊີ ປາຍ:

'ແຕ້ອໍ ຕາໂງ ອິນຕູນ,
ແກົາ ອິ ປັຮຄັນ ລັຮ ກະ ກວາຍ ອິດຊະຮາເອລ,
ກະ ກວາຍ ຢູດາ ແຮີ.

9 ຮາມິ່ຮ ແກົາ ປັຮຄັນ ຕາໄມ ກ້ອຍ ລາ ຕາ ເບີນ ນ້ອງ
ນະ ແກົາ ປັຮຄັນ ກະ ອາວາຍຮ ອາເຈ່ຮ ໄລ່ ແຕ ອິນໂຍ່ງ,
ບ້ອງ ກາ ແກົາ ເຕີ ອາຕິ ເດິງ ອາຊວຍ ໄລ່ ລ້ອຮ ແຕ ກຮວາງ ເອຍິບ.
ຍ່ອນ ຮາມິ່ຮ ປັຮຄັນ ກ້ອຍ, ໄລ່ ຕາ ເບີນ ຕາປຸ່ນ.
ນະກ້ອຍ ແກົາ ຕາ ເບີນ ຮາມິ່ງ ນ້ອງ ກວາຍ ກ້ອຍ.'

ໄນ່ ລາ ປັຣນາຍ ເຢີງ ເຈົ້າຮາຊີ ປາຍ.

10 ມາ ເກົ້າ ເຢີງ ເຈົ້າຮາຊີ ປາຍ ແອ້ນ:
'ອິນຕຸ່ນ ໄນ່ ເກົ້າ ອີ ປັຣຄັນ ກະ ກວາຍ ອິດຊະຮາເອລ.

ມັຣ ຮາມິ້ຣ ເກົ້າ ປາຕັບ ໄລ່,
ເກົ້າ ອີ ດໍອ໌ ຕຶ້ງ ຮາງິ້ຣ ໄລ່,
ນະ ເກົ້າ ຄຽນ ດໍອ໌ ຕຶ້ງ ຮາງິ້ຣ ໄລ່.

ເກົ້າ ແກ້ດ ເຢີງ ເຈົ້າຮາຊີ ໄລ່,
ກະ ໄລ່ ແກ້ດ ກວາຍ ເກົ້າ.

11 ຕາ ເບີນ ມ້ອງ ມານະ ອາຕີ ມານະ,
ກະ ແຊມອາຍ ປາຕັບ ແຊມອາຍ, ປາຍ: "ອິງເຄາະ ເຍົາ ດັງ ເຢີງ ເຈົ້າຮາຊີ,"
ຍ່ອນ ໄລ່ ດັງ ອິນແຍ່ະ ເກົ້າ,
ກາ ກວາຍ ກອນແຊມ ກາ ກວາຍ ຊົດ.

12 ເຈົ້ ເກົ້າ ອີ ຕັຣ ໄລ່ຍຣ ກວາຍ ໄລ່ຍຣ ກ້ອຍ,
ກະ ເກົ້າ ຕາ ເບີນ ຊາແຍີ ມ້ອງ ມັຣ ໄລ່ຍຣ ໄລ່."

13 ແຕ້ອ໌ ເຢີງ ເຈົ້າຮາຊີ ປາຍ ອັນ ປັຣຄັນ ຮາມິ້ຣ ຕາໄມ ແອ້ນ, ຮາມິ້ຣ ອັນ ປັຣຄັນ ແຕ ອິນໂຍ່ງ ແກ້ດ ຕາ
ເບີນ ແບຼງ ມ້ອງ. ກະ ຮາມິ້ຣ ຕຍາ ກາ ຕາ ເບີນ ແບຼງ ມ້ອງ, ລາ ແຈ່ະ ອີ ແກ້ດ ປິດ.

9

ເຢີງ ເຈົ້າຮາຊີ ອາປັຣ ຮາມິ້ຣ ຕຶ້ງ ມັນລ້ອງ

1 ຕາປຸ່ນ ຕຶ້ງ ຮາມິ້ຣ ເຢີງ ເຈົ້າຮາຊີ ປັຣຄັນ ອິນໂຍ່ງ, ລາ ເບີນ ຄານອດ ອິງເຄາະ ກວາຍ ຕາປຸ່ນ ຄັນ ຢິ້ອ໌ ອີ ຊາງ ເຢີງ ເຈົ້າຮາຊີ. ກະ ເບີນ ເຕ່ ດຸງ ຊາງ ອາຣິ ກວາຍ ອິດຊະຮາເອລ ຕະ. 2 ດຸງ ຊາງ ກ້ອຍ ເບີນ ບາຣ ກູ. ກູ ມວຍ ກ້ອຍ ເບີນ ຕາກຍາງ, ກະ ເບີນ ກາເຈິ່ງ ເມົ້າ ໂຈະ ໂດຍ ບຸຣ ມ່ອບ ຊາງ ໂອນ ເຢີງ ເຈົ້າຮາຊີ ກູ ກ້ອຍ ເມົ້າ ດໍອ໌ ກູ ບຣັຣ ອໍ. 3 ມາ ຢິ້ຣ ກຣັອງ ອາຣິ ບາຣ ກ້ອຍ, ເບີນ ກູ ເມົ້າ ດໍອ໌ ກູ ເຈຍ ບຣັຣ ອໍ. 4 ກູ ກ້ອຍ ເບີນ ຊັນເຕຣີງ ແຢ່ງ ດໍອ໌ ຈ້ອງ ເທຣິ່ງ ປາຣວມ, ກະ ເບີນ ມານໍາ ຮິ້ບ. ເມົ້າ ດໍອ໌ ຮິ້ບ ກ້ອຍ ລາ "ຮິ້ບ ເຢີງ ເຈົ້າຮາຊີ ປັຣຄັນ." ຮິ້ບ ກ້ອຍ ເມົ້າ ລູບ ອິນແຍ່ະ ແຢ່ງ; ເຈົ້ ເມົ້າ ໂຈະ ຕຶ້ງ ຮິ້ບ ກ້ອຍ ມານໍາ ໂອ ແຢ່ງ ກາ ເບີນ ເທຣິ່ງ 'ມານາ' ມັຣ ເຢີງ ເຈົ້າຮາຊີ ແຈມ ໂອນ ໄລ່ ຈາ ບັອງ ກາ ໄລ່ ແອິດ ຕຶ້ງ ອິນຕຸ ຕຍາຣ. ກະ ເມົ້າ ໂຈະ ເຕ່ ມານໍາ ຮາແລິງ ຄອງ ອາໂຣນ. ຮາແລິງ ກ້ອຍ ໄບອ໌ ແກ້ດ ໂກຍ໌ ໂອນ ເມົ້າ ດັງ ປາຍ ເຢີງ ເຈົ້າຮາຊີ ຮຽຮ ອາໂຣນ. ກະ ເມົ້າ ໂຈະ ເຕ່ ມັຣ ຕາເປົ້າງ ຕາເມົ້າ ກາ ເຢີງ ເຈົ້າຮາຊີ ຄຽນ ປັຣນາຍ ອັນ ປັຣຄັນ ກະ ໄລ່. 5 ຕຶ້ງ ແປັງ ຮິ້ບ ເບີນ ບາຣ ລໍາ ຮູບ 'ເຄຣູບ' ອາງອິ້ຣ.* ໄລ່ ແອິດ ແປັງ ຮິ້ບ ກ້ອຍ, ໄລ່ ຕໍ່ ເມີງ ມັນຕຸ ແປັງ ຊານັງ ກະ ແນ່ ອາແຊງ ປິ ອິນແຕັບ ຮິ້ບ. ອິນແຕັບ ກ້ອຍ ເມົ້າ ດໍອ໌ "ອິນຕຸ ເຢີງ ເຈົ້າຮາຊີ ຕັຣ ໄລ່ຍຣ." ມາ ຊານໍ່ ຮິ ຕາ ເຕ່ອ໌ ອາຕີ ຊາອິ້ຍ ແຕ ມັຣ ຮາມິ້ຣ ກ້ອຍ.

6 ແມ້ມ ເມົ້າ ກຽມ ອິນແຍ່ະ ມັຣ ຮາມິ້ຣ ກ້ອຍ, ມູ່ ກາ ຊາງ ຮິດ ເຢີງ ເຈົ້າຮາຊີ ມູ່ດ ລ້ອຣ ເລືອຍໆ ຕຶ້ງ ກູ ມວຍ ດໍອ໌ ຕະ ຮານະ ໄລ່. 7 ມາ ຕຶ້ງ ກູ ບາຣ, ແອັງ ມານະ ກວາຍ ກາ ຕາລາ ອິນແຍ່ະ ແຕ ຮິດ ຊາງ ເຢີງ ເຈົ້າຮາຊີ ຊ້ອງ ເຕ່ອ໌ ມູ່ດ. ອັນ ມູ່ດ ມວຍ ກູມໍ ມວຍ ເຮັບ, ກະ ອິງເຄາະ ອັນ ເດີງ ອາຮາມ ຊັນຕຣັນ ມ່ອບ ແຊອ໌ ໂອນ ເຢີງ ເຈົ້າຮາຊີ ຕັຣ ໄລ່ຍຣ ອັນ ກະ ຕັຣ ໄລ່ຍຣ ອິນແຍ່ະ ມັຣ ກວາຍ ອັນ ແຮີ. 8 ເມົ້າ ຕະ ນະກ້ອຍ, ຍ່ອນ ຮາເວົ້າຍ ເຢີງ ເຈົ້າຮາຊີ ຢິ້ອ໌ ອາປັຣ ໂອນ ກວາຍ ດັງ ລາ ກວາຍ ຕາ ເຕ່ອ໌ ມູ່ດ ຢວາຣ ຕຶ້ງ ອິນຕຸ ເຢີງ ເຈົ້າຮາຊີ ແອິດ ບັອງ ອິນມ້ອງ ເບີນ ດຸງ ຊາງ ກ້ອຍ. 9 ມາ ດຸງ ກ້ອຍ ລາ ຕະ ໂອນ ກວາຍ ຕຶ້ງ ແດັຍ ກ້ອຍ ດັງ ເມົ້າ ເກ້ຍ ກຍາກ ຊັນຕຣັນ ກະ ຊາງ ເທຣິ່ງ ການໍອ໌ ແຮີ ຕຶ້ງ ກ້ອຍ, ມາ ມັຣ ຮິດ ເມົ້າ ຕະ ກ້ອຍ ຕາ ເຕ່ອ໌ ຈ່ອຍ ຮາງິ້ຣ ໄລ່ ແກ້ດ ປຍາຍ. 10 ມັຣ ຮິດ ກ້ອຍ ອາຕີ ແຕ ຊັຣນາ ຈາ, ແດັອ໌ ຈ່ອຍ, ກະ ຮິດ ຕະ ບຣັຣ. ອິນແຍ່

* 9:5 9:5 ເຄຣູບ ໄນ່ ລາ ມວຍ ຮາມິ້ຣ ເທວາດາ ຕະ ມັຣ ຮານະ ອິມພາ ນະ ເຢີງ ເຈົ້າຮາຊີ ແປຣີ.

ະ ມັຮ ຣາມິ້ຮ ກ້ອຍ ອາຕີ ແຕ ຈະ ກວາຍ ຊ້ອງ, ກະ ເຢັງ ເຈົາຣາຊີ ປາຕັບ ອົງເຄາະ ຕະ ມັຮ ຮິ່ດ ກ້ອຍ ເຕ້າ ແຕ້ອ້ ອັນ ຕະ ໂອນ ແກັດ ແດັຍ ຕາໄມ ແອັນ.

ເຢຊູ ມ່ອບ ຊາງ ຈະ ອັນ ເບີມ

11 ມາ ບ້ອງ ກາ ເຢຊູ ກຣິດ ແຕ້ອ້, ອັນ ແກັດ ກວາຍ ຕາລາ ອິນແຍ່ະ ແຕ ຮິ່ດ ຊາງ ເຢັງ ເຈົາຣາຊີ, ກະ ອັນ ເດັງ ມັຮ ຣາມິ້ຮ ອໍ ເຢັງ ເຈົາຣາຊີ ຈ່ອຍ ໂອນ ໄຮ. ອັນ ຕະ ຣາມະ ຕິ່ງ ດຸງ ຊາງ ປິ່ດ ກາເລັຍ ກະ ອໍ ກາເລັຍ ແຕ ດຸງ ຊາງ ຕິ່ງ ແດັຍ ໄນ່. ດຸງ ຊາງ ອັນ ລາ ຕາ ແກັນ ດຸງ ຊາງ ກວາຍ ຕະ. 12 ເຢຊູ ຊາງ ຮິ່ດ ເຢັງ ເຈົາຣາຊີ, ລາ ອັນ ມູ່ດ ເລັຍ ປິ ອິນຕຸ ເຢັງ ເຈົາຣາຊີ ແອັດ. ອັນ ຕາ ເບີນ ເດັງ ອາຮາມ ອິມແບອ້ ກະ ຕາແກງ, ມາ ອັນ ເດັງ ອາຮາມ ອັນ ເບີມ. ເຈີ່ ອັນ ຕະ ໂອນ ເຕອ້ ກວາຍ ແກັດ ຣາກັຮ ແຕ ໄລ່ຍຮ ໄລ່ ຊົດ ແດັຍ ເລັຍ ກູມໍ. 13 ເມົາ ແກ້ຍ ປາຣິຮ ອາຮາມ ອິມແບອ້ ກະ ຕາແກງ ທູນ ຕິ່ງ ຈະ ກວາຍ ກາ ຕາ ເບີນ ບຣັຮ ປວາຍ ຮິ່ດ. ແຕີ ລາ ໄລ່ ເຍີຍ ບັອຮ ແຕ ຕາແກງ ຕາຊີ ຕິ່ງ ຈະ ກວາຍ. ຕະ ນະກ້ອຍ ລາ ນະ ເມົາ ຕະ ໂອນ ກວາຍ ກ້ອຍ ແກັດ ປຍາຍ ລັຮ. 14 ມາ ຄັນ ອາຮາມ ກ້ອຍ ເຕອ້ ໂອນ ກວາຍ ແກັດ ບຣັຮ ລັຮ ຍິ່ຮ ເມັງ ເຢັງ ເຈົາຣາຊີ, ກາເລັຍ ແຕ ກ້ອຍ ແອັນ ເຕອ້ ອາຮາມ ເຢຊູ ກຣິດ ຕະ ໂອນ ຣາງິຮ ເຍົາ ແກັດ ບຣັຮ ລັຮ. ຍ່ອນ ແຕ ຣາເວົ້າຍ ເຢັງ ເຈົາຣາຊີ, ມານະ ກາ ຕາ ເບີນ ໄລ່ຍຮ ອິນເຕົາ ເລັຍ, ອັນ ຊາງ ຈະ ອັນ ເບີມ ໂອນ ເຢັງ ເຈົາຣາຊີ. ນະກ້ອຍ ເຕອ້ ຣາງິຮ ເຍົາ ແກັດ ບຣັຮ ລັຮ ດໍອ້ ເຕອ້ ຕະ ຣາມະ ເຢັງ ເຈົາຣາຊີ.

15 ເຢຊູ ກຣິດ ລາ ນະ ກວາຍ ປັຮແຕ້ອ້ ປັຮນາຍ. ອັນ ເດັງ ປັຮນາຍ ຕາໄມ ເຢັງ ເຈົາຣາຊີ ປັຮຄັນ ກະ ກວາຍ. ເຈີ່ ເຕອ້ ໄລ່ ກາ ເຢັງ ເຈົາຣາຊີ ຮຽຮ ເບີນ ມັຮ ມູ່ນ ອັນ ປຣ່ອມ ຈ່ອຍ ໄລ່ ຊົດ ແດັຍ ເລັຍ ກູມໍ. ໄລ່ ເຕອ້ ເບີນ ມູ່ນ ກ້ອຍ, ລາ ຍ່ອນ ເບີນ ກວາຍ ກູຈິດ ຕາງ ໄລ່ ໂອນ ເຢັງ ເຈົາຣາຊີ ເຕອ້ ຕັຮ ມັຮ ໄລ່ຍຮ ໄລ່ ຕະ ເຈີ່ ໂຈະ ປັຮຄັນ ຕຍາ. 16 ຄັນ ເບີນ ກວາຍ ຕະ ເຈຍ ອິມແປອ້ ມູ່ນ ອັນ ແວັດ ອັນ ກູຈິດ, ຕາ ເຕອ້ ຕະ ອິນເຕົາ ຢາຣາ ເຈຍ ກ້ອຍ ບ້ອງ ກາ ກວາຍ ກ້ອຍ ອິນນ້ອງ ອາມົ່ງ. 17 ອົງເຄາະ ເມົາ ດັງ ໄກຣ ລາລີ່ ກວາຍ ກ້ອຍ ກູຈິດ, ນະ ເຕອ້ ເມົາ ອິມແປອ້ ມູ່ນ ກ້ອຍ. 18 ມູເຈີງ ກ້ອຍ ເຕ, ຣາມິ້ຮ ເຢັງ ເຈົາຣາຊີ ປັຮຄັນ ແຕ ອິນ ໂຍ່ງ, ອົງເຄາະ ເບີນ ເຕ ອາຮາມ, ນະ ເຕອ້ ຣາມິ້ຮ ກາ ເອີອ້ ກ້ອຍ ແກັດ ປຍາຍ. 19 ແວັດ ໂມເຊ ອາຕີ ອິນແຍ່ະ ມັຮ ຣາມິ້ຮ ເຢັງ ເຈົາຣາຊີ ປາຕັບ ກວາຍ ອິດຊະຮາເອລ, ເຈີ່ ອັນ ອິດ ອາຮາມ ຕາແກງ ກະ ອາຮາມ ອິມແບອ້ ກັຮຈຸ ກະ ແດັອ້. ອັນ ອິດ ມວຍ ຣາມິ້ຮ ບັດ ເມົາ ດໍອ້ 'ຮູຊັບ,' ກະ ໂຈະ ອິນໄຊ ກູເຊົາ ຕະ ແຕ ໂຊະ ແກະ. ເຈີ່ ອັນ ປາຣິຮ ອາຮາມ ກ້ອຍ ຕິ່ງ ເຈຍ ປານອມ ຄານອດ ກະ ຕິ່ງ ອິນແຍ່ະ ກວາຍ ກ້ອຍ. ກະ ອັນ ອາຕີ ປາຍ: 20 "ອາຮາມ ໄນ່ ຕະ ໂອນ ແກັດ ຣາປຍາຍ ກະ ຣາມິ້ຮ ເຢັງ ເຈົາຣາຊີ ປັຮຄັນ ກະ ເຍົາ."

21 ມູເຈີງ ກ້ອຍ ເຕ, ໂມເຊ ປາຣິຮ ອາຮາມ ຕິ່ງ ດຸງ ຊາງ ອາຣີ ກະ ຕິ່ງ ອິນແຍ່ະ ເກຣັງ ຕາແດັງ ຕິ່ງ ດຸງ ຊາງ ກ້ອຍ. 22 ໄກຣ ລາລີ່, ຕາປູນ ຄານອດ ກ້ອຍ, ມັນ ກູ່ ຣາມິ້ຮ ລາ ອົງເຄາະ ຕະ ບຣັຮ ຍ່ອນ ອາຮາມ, ກະ ຄັນ ຕາ ເບີນ ໂອນ ອາຮາມ, ຕາ ເຕອ້ ຕັຮ ໄລ່ຍຮ. 23 ນະກ້ອຍ ມັຮ ຣາມິ້ຮ ກາ ເມົາ ດວຍ ມັຮ ຣາມິ້ຮ ຕິ່ງ ມັນ ລ້ອງ, ອົງເຄາະ ເມົາ ຕະ ບຣັຮ ຕາປູນ ຮິ່ດ ກ້ອຍ. ມາ ມັຮ ຣາມິ້ຮ ຕິ່ງ ມັນລ້ອງ ອົງເຄາະ ເບີນ ເກຣັງ ຊາງ ອໍ ກາເລັຍ ແຕ ເກຣັງ ໄນ່. 24 ນະກ້ອຍ ເຢຊູ ກຣິດ ຕາ ເບີນ ມູ່ດ ຕິ່ງ ດຸງ ຊາງ ກວາຍ ຕະ, ຍ່ອນ ດຸງ ກ້ອຍ ເມົາ ຕະ ດວຍ ນະ ດຸງ ເຢັງ ເຈົາຣາຊີ ແອັດ ລີ. ມາ ເຢຊູ ມູ່ດ ຕິ່ງ ມັນລ້ອງ ກະ ແອັດ ອົງກ້ອຍ ຊານໍ, ດໍອ້ ປັຮເຕ້ອ້ ປັຮນາຍ ຈ່ອຍ ໄຮ ຍິ່ຮ ເມັງ ເຢັງ ເຈົາຣາຊີ. 25 ອັນ ກາ ຕາລາ ອິນແຍ່ະ ແຕ ຮິ່ດ ຊາງ ເຢັງ ເຈົາຣາຊີ ຕາປູນ ຕິ່ງ ຄານອດ ກວາຍ ອິດຊະຮາເອລ, ອັນ ແກ້ຍ ມູ່ດ ກູ່ ກູມໍ ຕິ່ງ ອິນຕຸ ເຢັງ ເຈົາຣາຊີ ແອັດ, ເດັງ ອາມູ່ດ ກາ ອາຮາມ ຊັນຕຣັນ ແຮີ. ມາ ເຢຊູ ຕາ ເບີນ ອາມູ່ດ ເກຣັງ ຊາງ ຊາອິຍ ເຮີບ ນະ ກ້ອຍ. 26 ຄັນ ຕະ ນະກ້ອຍ, ອົງເຄາະ ອັນ ຈີວ ກູຈິດ ຊາອິຍ ເຮີບ ເຈີ່ ແຕ ຕາໄງ ເຢັງ ເຈົາຣາຊີ ແຕງ ມັນລ້ອງ ກູແຕອ້. ມາ ຊານໍ ອັນ ແຕ້ອ້ ມວຍ ເຮີບ ລາ ກູ່ ເຈີ່, ບ້ອງ ກາ ແຈ່ ອີ ອິນແຍ່ະ ແດັຍ ໄນ່. ອັນ ອາປິ່ດ ອິນແຍ່ະ ມັຮ ໄລ່ຍຮ ກວາຍ, ຍ່ອນ ອັນ ມ່ອບ ຊາງ ຈະ ອັນ ເບີມ. 27 ກູ່ ນະ ກວາຍ ເຢັງ ເຈົາຣາຊີ ມັດ ດໍອ້ ມວຍ ເຮີບ ຊ້ອງ ອົງເຄາະ ກູຈິດ. ກະ ແວັດ ກ້ອຍ ເຢັງ ເຈົາຣາຊີ ຕັດຊິ່ມ ລັຮ ໄລ່. 28 ມູເຈີງ ກ້ອຍ ເຕ ເຢຊູ ກຣິດ ກູຈິດ ຊາງ ຈະ ອັນ, ລາ ມວຍ

ເຮີບ ຊ້ອງ. ປຣເນີ ມັນເຕຣີ ອັນ ແຕ້ອ ລັຮ ມວຍ ເຮີບ ແອັນ. ມາ ເຮີບ ກ້ອຍ ອັນ ຕາ ເບີນ ຕາງ ນ້ອງ ໄລ່ ຍຮ ກວາຍ, ມາ ອັນ ອີ ຈ່ອຍ ອາມັງ ໄລ່ ກາ ອີງກ່ອງ ອັນ.

10

ຄານອດ ຕຍາ ລາ ນະ ມູລ ຊ້ອງ

1 ຄານອດ ເຢີງ ເຈົາຣາຊີ ອາຕີ ຣາມາ ໂມເຊ ລາ ນະ ມູລ ຊ້ອງ, ຍິອ ອາຕີ ແຕ ຣາມິຮ ອໍ ກາ ແຕ້ອ ປຣເນີ ມັນເຕຣີ. ມາ ຄານອດ ກ້ອຍ ຕາ ເບີນ ເບີນ ຣາມິຮ ອໍ ກ້ອຍ. ນະກ້ອຍ ມັຮ ເກຣັງ ເມົ້າ ມ່ອບ ຊາງ ກູ່ ກູມໍ ຕາປູນ ຄານອດ ກ້ອຍ ຕາ ເຕ້ອ ຕະ ໂອນ ໄລ່ ກາ ຍິອ ອີ ແຕ້ອ ປີ ເຢີງ ເຈົາຣາຊີ ແກັດ ປຍາຍ໌ ອິນແຍ່ະ. 2 ຄັນ ມັຮ ເກຣັງ ເມົ້າ ມ່ອບ ຊາງ ກ້ອຍ ເຕ້ອ ຕະ ໂອນ ອິນແຍ່ະ ມັຮ ກວາຍ ກາ ຊາງ ເຢີງ ເຈົາຣາຊີ ແກັດ ບຣັຮ ອໍ, ເຈ້ ກວາຍ ກ້ອຍ ຕາ ເບີນ ຊ້ອງ ໄລ່ຍຮ ນ້ອງ, ກະ ຕາ ເບີນ ຖຸຮ ມ່ອບ ຊາງ ລັຮ ນ້ອງ. 3 ມາ ກູ່ ກູມໍ ໄລ່ ມ່ອບ ເລືອຍາ ນະ ໄລ່ ຊາເຍີ ເລືອຍາ ມັຮ ໄລ່ຍຮ ໄລ່ ຕະ, 4 ຍ່ອນ ອາຣາມ ຕາແກງ ກະ ອິມແບອ໌ ລາ ຕາ ເກ້ຍ ເຕ້ອ ອາປິດ ໄລ່ຍຮ ກວາຍ.

5 ຍ່ອນ ນະກ້ອຍ, ພໍກາ ເຢຊູ ກຣິດ ແຕ້ອ ປີ ກູແຕອ໌ ໄນ່ ອັນ ອາຕີ ໂຈະ ເຢີງ ເຈົາຣາຊີ ປາຍ:

"ໄມ່ ຕາ ແອອ໌ ໂອນ ເມົ້າ ກຍາກ ຊັນຕຣັນ ກະ ມ່ອບ ເກຣັງ ການໍອ໌ ແຮີ ໂອນ ໄມ່.

ມາ ໄມ່ ກຽມ ດໍອ໌ ເຈ້ ໂອນ ເກົາ ແກັດ ຈະ ກວາຍ.

6 ໄມ່ ຕາ ເບີນ ຊ້ອງ ຣໍອ໌ ເມົ້າ ບຸຮ ຊັນຕຣັນ

ກະ ຊາງ ເກຣັງ ດໍອ໌ ອາປິດ ໄລ່ຍຮ.

7 ເຈ້ ເກົາ ປາຍ: 'ເກົາ ແຕ້ອ ປີ ໄມ່ ເຈ້,

ຍິອ ອີ ຕາປູນ ຣາງິຮ ໄມ່, ເຢີງ ເຈົາຣາຊີ ເອີຍ!

ເມົ້າ ຄຽນ ເຈ້ ແຕ ເກົາ ຕະ ຣານະ ໄນ່

ຕິ່ງ ເຈຍ ປານອມ ປຣນາຍ ເຢີງ ເຈົາຣາຊີ.'" "

8 ອານໍ ໄຮ ຊ້ອງ ເຢຊູ ກຣິດ ປາຍ: "ໄມ່ ຕາ ແອອ໌ ເມົ້າ ກຍາກ ຊັນຕຣັນ ກະ ມ່ອບ ເກຣັງ ການໍອ໌ ແຮີ, ແຕີລາ ບຸຮ ຊັນຕຣັນ ກະ ຊາງ ເກຣັງ ດໍອ໌ ອາປິດ ໄລ່ຍຮ ຍ່ອນ ໄມ່ ຕາ ເບີນ ຣໍອ໌ ມັຮ ຣາມິຮ ກ້ອຍ." ມາ ຄານອດ ອິດຊະຣາເອລ ປາຕັບ ອີງເຄາະ ຕະ ນະກ້ອຍ.

9 ເຈ້ ເຢຊູ ປາຍ ແອັນ: "ເກົາ ແຕ້ອ ປີ ໄມ່ ຍິອ ອີ ຕາປູນ ຣາງິຮ ໄມ່ ເຢີງ ເຈົາຣາຊີ ເອີຍ."

ນະກ້ອຍ ໄຮ ດັງ ເຢີງ ເຈົາຣາຊີ ປຽນ ຣານະ ມ່ອບ ຊາງ ຕຍາ, ເຈ້ ເດີງ ຣານະ ມ່ອບ ຊາງ ຕາໄມ ແອັນ.

10 ຍ່ອນ ເຢີງ ເຈົາຣາຊີ ຊ້ອງ ຍິອ໌, ອັນ ຕະ ໂອນ ໄຮ ແກັດ ບຣັຮ ອໍ ຍິຮ ເມີງ ອັນ, ຍ່ອນ ເຢຊູ ກຣິດ ກູຈິດ ຕາງ ໄຮ ມວຍ ເຮີບ ກ້ອຍ ແຕ້.

11 ກູ່ ນະ ກວາຍ ກາ ຊາງ ຮິດ ເຢີງ ເຈົາຣາຊີ ຕາປູນ ຄານອດ ອິດຊະຣາເອລ, ອັນ ຕະ ເລືອຍາ ກູ່ ຮາໂງ, ກະ ອັນ ມ່ອບ ຊາງ ເລືອຍາ ເກຣັງ ໂອນ ເຢີງ ເຈົາຣາຊີ, ມາ ເກຣັງ ກ້ອຍ ຕາ ເກ້ຍ ເຕ້ອ ອາປິດ ໄລ່ຍຮ ກວາ ຍ. 12 ມາ ກວາຍ ໄມ່, ອັນ ມ່ອບ ມວຍ ເຮີບ ກ້ອຍ ແຕ້, ດໍອ໌ ເຕ້ອ ອາປິດ ໄລ່ຍຮ ຕິ່ງ ກູ່ ແດີຍ ກວາຍ. ແວັດ ກ້ອຍ ອັນ ຕາກູ ຍິຮ ອາຕໍ່າ ເຢີງ ເຈົາຣາຊີ. 13 ອັນ ຕາກູ ອີງກ້ອຍ, ເກຣາະ ເຢີງ ເຈົາຣາຊີ ຕະ ໂອນ ກູ່ ຣາມິຮ ກາ ຕາ ແອອ໌ ຊາງັດ ອັນ, ແອັດ ປື້ນ ຕາລາງ ອາເຢີງ ອັນ. 14 ອັນ ມ່ອບ ຊາງ ມວຍ ເຮີບ ກ້ອຍ, ລາ ອັນ ຕະ ໂອນ ກວາຍ ຊາອໍາ ຊົດ ກຣວາງ ກູແຕອ໌ ແກັດ ປຍາຍ໌ ຍິຮ ເມີງ ເຢີງ ເຈົາຣາຊີ. 15 ກະ ຮາເວີຍ ເຢີງ ເຈົາຣາ ຊີ ແຮີ ອາຕີ ແຕ ຣານະ ກ້ອຍ. ອັນ ປາຍ ອິນໂຍ່ງ:

16 "ເຢີງ ເຈົາຣາຊີ ປາຍ: 'ປຣເນີ ມັນເຕຣີ ແອັນ ເກົາ ປຣຄັນ ກະ ໄລ່.

ມັຮ ຣາມິຮ ເກົາ ປາຕັບ ໄລ່,

ລາ ນະ ເກົາ ຄຽນ ຕິ່ງ ຮາງິຮ ໄລ່ ແຕ້.'" "

17 ເຈ້ ອັນ ປາຍ ແອັນ:

"ເກົາ ຕາ ເບີນ ຊາເຍີ ນ້ອງ ມັຮ ໄລ່ຍຮ ກະ ຣານະ ຕາ ອໍ ໄລ່ ຕະ ເຈ້."

18 ຄັນ ເຢີງ ເຈົ້າຣາຊີ ຕັຣ ໂລ່ຍຣ ເຈີ້, ຕາ ເບີນ ຕຸ່ຣ ກຍາກ ນ້ອງ ຊັນຕຣັນ ແຊອ ເຢີງ ເຈົ້າຣາຊີ ຕັຣ ໂລ່ຍຣ.

ໄຮ ແຕ້ອ ປີ ເຢີງ ເຈົ້າຣາຊີ

19 ເຈີ້, ແຊມອາຍ ເອີຍ, ເຕ້ອ ໄຮ ແກັດ ຍັນ ລາລີ້. ໄຮ ມູ່ດ ຕຶ້ງ ອິນຕຸ ເຢີງ ເຈົ້າຣາຊີ ແອັດ, ລາ ຍ່ອນ ແຕ ອາຣາມ ເຢຊູ ກຣິດ. 20 ອັນ ເປີຣ ຣາມາ ຕາໄມ, ຣາມາ ອາມັງ, ໂອນ ເຕ້ອ ໄຮ ມູ່ດ ປີ ອິນຕຸ ກາ ເຢີງ ເຈົ້າຣາຊີ ແອັດ, ຍ່ອນ ອັນ ໂອນ ແກັດ ຣາແຣອ ຈະ ອັນ, ມູເຈິງ ອາຣີ ກາຕັງ ອິນຕຸ ກ້ອຍ ແກັດ ຣາແຣອ ເຕ້. 21 ໄຮ ເບີນ ກວາຍ ຊາງ ຣິ່ດ ເຢີງ ເຈົ້າຣາຊີ ກາ ປິ່ດ ລາລີ້. ອັນ ຊົດ ອິນແຍ່ະ ຕຶ້ງ ດຸງ ຊາງ ເຢີງ ເຈົ້າຣາຊີ ຕຶ້ງ ມັນ ລ້ອງ. 22 ນະກ້ອຍ ອົງເຄາະ ໄຮ ແຕ້ອ ປີ ເຢີງ ເຈົ້າຣາຊີ, ເບີນ ຣາງິ່ຣ ຕາມ້ອງ ກະ ຊາອໍາ ກຣັກ ລາລີ້. ຣາງິ່ຣ ໄຮ ແກັດ ບຣັຣ ເຈີ້, ຕາ ເບີນ ຊ້ອງ ໂລ່ຍຣ ນ້ອງ, ມູເຈິງ ຈະ ໄຮ ລາ ບຣັຣ ເຕ້, ຍ່ອນ ໄຮ ອິມເປີຍ ຕຶ້ງ ແດັອ ບຣັຣ. 23 ອົງເຄາະ ໄຮ ຢຸມ ເລືອຍໆ ມັຣ ຣາມິ່ຣ ໄຮ ອົງກ່ອງ ແຕ ເຢີງ ເຈົ້າຣາຊີ. ຍ່ອນ ໄຮ ດັງ ອັນ ກາ ເອັອ ກະ ໄຮ ລີ້ ອັນ ຕະ. 24 ກະ ອົງເຄາະ ໄຮ ມານະ ຈ່ອຍ ມານະ ໂອນ ເບີນ ຣາງິ່ຣ ອາຢ່ະ ກະ ຕະ ຣານະ ອໍ. 25 ເຍົາ ອົງເຄາະ ໂຣ່ມ ມັນຕຸ, ອິນໂຈຍ ກັຣຍິ່ຣ ນະ ກວາຍ ການໍ້ອ ຕະ. ກະ ອົງເຄາະ ເຍົາ ປາໄຣ່ຣ ລາລີ້ ມານະ ປັຣຕິ ມານະ ເດິງ ຕະ ຣານະ ອໍ, ຍ່ອນ ເຍົາ ເຮີມ ແຈ່ະ ອີ ແຕ້ອ ຕາໂງ ປັຣຊົດ.

26 ຄັນ ເບີນ ກວາຍ ອາແລ່ະ ຣັບ ເຈີ້ ປັຣນາຍ ປຍາຍ໌ ແຕ ເຢີງ ເຈົ້າຣາຊີ, ມາ ອັນ ກູດ ເລືອຍໆ ຕະ ຣານະ ຕາ ປຍາຍ໌, ຕາ ເບີນ ຣາມິ່ຣ ອິນເຕ້າ ເຕ້ອ ຕະ ໂອນ ປິ່ດ ໂລ່ຍຣ ກວາຍ ກ້ອຍ. 27 ມາ ກວາຍ ກ້ອຍ ແອັດ ເກຣ່າະ ເລືອຍໆ ຕາໂງ ເຢີງ ເຈົ້າຣາຊີ ຕັດຊິນ ກວາຍ, ກະ ໂອນ ອັນ ເປາະ ປີ ອິນຕຸ ອູ່ຍ ເປີ ຮາງ ລາລີ້. ອິນ ແຍ່ະ ມັຣ ກວາຍ ກາ ຕາ ແອອ ຊາງັດ ເຢີງ ເຈົ້າຣາຊີ ອົງເຄາະ ແອັດ ຕຶ້ງ ອິນຕຸ ກ້ອຍ. 28 ກວາຍ ອາແລ່ະ ມາ ຕາ ເບີນ ຊາງັດ ຄານອດ ໂມເຊ ອາຕີ, ເມົາ ກາຈິດ ກວາຍ ກ້ອຍ, ເມົາ ຕາ ເບີນ ດໍອ ນ້ອງ. ຄັນ ເບີນ ບາຣ ໄປ ນະ ປາຍ ໄລ່ ເຮີມ ເຕ້ ອັນ ຕະ ໂລ່ຍຣ, ເຈີ້ ເມົາ ກາຈິດ ແຕ້. 29 ຄັນ ນະກ້ອຍ, ນານະ ເຍົາ ຄິ່ດ ປຍາຍ໌ ເມົາ ຕະ ໂຈະ ກວາຍ ກາ ຊາເຕີຍ໌ ລໍປີ ກອນ ເຢີງ ເຈົ້າຣາຊີ? ກວາຍ ກ້ອຍ ຄິ່ດ ອາຣາມ ເຢຊູ ກຣິດ ຕາ ເບີນ ອໍ ອິນເຕ້າ. ມາ ອາຣາມ ກ້ອຍ ແຕ້ ຕະ ໂອນ ເຕ້ອ ເຢີງ ເຈົ້າຣາຊີ ປັຣຄັນ ອັນ ອີ ຣາຕອຍ ກະ ໄຮ. ກະ ກວາຍ ກ້ອຍ ພາມາດ ຣາເວີຍ ເຢີງ ເຈົ້າຣາຊີ ກາ ຈ່ອຍ ເມີດ ໄຮ. ເຢີງ ເຈົ້າຣາຊີ ຕະ ກວາຍ ກ້ອຍ ອິນຕ້ອງ ກາ ເລີຍ ແອັມ. 30 ໄຮ ດັງ ເຈີ້ ອັນ ກາ ປາຍ:

"ເກົາ ໄມ່ ແຕ້ ກູລັຣ ເກົາ ມັຣ ຣານະ ໄລ່ ຕະ."

ກະ ເມົາ ປາຍ ແອັມ ນະໄມ່:

"ເຢີງ ເຈົ້າຣາຊີ ຕັດຊິນ ກວາຍ ອັນ."

31 ກັດ ລາລີ້ ໂອນ ກວາຍ ກ້ອຍ ແຕ້ອ ປີ ອາຕີ ເຢີງ ເຈົ້າຣາຊີ, ລາ ເຢີງ ອາມັງ.

32 ໂອນ ເຍົາ ຊາແຍີ ມັຣ ຕາໂງ ອິນໂຍ່ງ ກ້ອຍ ບ້ອງ ກາ ເຍົາ ຕາແບີ ຊາອໍາ, ກະ ປັງ ແຕ ເຢີງ ເຈົ້າຣາຊີ ປາ ເລີງ ເຈີ້ ຕຶ້ງ ຣາງິ່ຣ ເຍົາ. ເມົາ ຕະ ຊາອິ້ຍ ລາລີ້ ຣາມິ່ຣ ຕຸ່ຣ ກັດ ໂຈະ ເຍົາ, ມາ ເຍົາ ອິນນ້ອງ ແອັດ ຊາເບິງ ອໍ.

33 ເບີນ ເມົາ ພາມາດ ກະ ຕະ ເຍົາ ຍິ່ຣ ເມີງ ກວາຍ ກຶງ. ກະ ເບີນ ເມົາ ຕະ ເຍົາ ເຍົາ, ມາ ເຍົາ ປຣ່ອມ ຈິວ ມັນຕຸ ກະ ເຍົາ ເຕ້. 34 ເຍົາ ຊ້ອງ ອາຢ່ະ ຈ່ອຍ ມັຣ ກວາຍ ກາ ເມົາ ໂກບ ໂຈະ ຕຶ້ງ ກໍ້ອ. ກະ ແຕ້ອ ເມົາ ຕາລຸຣ ອິນແຍ່ະ ເກຣັງ ເກຣົາ ເຍົາ, ເຍົາ ຊ້ອງ ຣິ່ອ ບູຍ, ຍ່ອນ ເຍົາ ດັງ ເຍົາ ເບີນ ຕຶ້ງ ມັນລ້ອງ ເກຣັງ ອໍ ກາເລີຍ, ກະ ເກຣັງ ກ້ອຍ ເມົາ ຕາ ເຕ້ອ ຕາລຸຣ. 35 ນະກ້ອຍ ເຍົາ ອິນໂຈຍ ຕັຣ ຣາງິ່ຣ ຊາອໍາ ນະ ເຍົາ ເບີນ ແຕ ອິນໂຍ່ງ,

ຍ່ອນ ຣາງິ່ຣ ກ້ອຍ ເບີນ ເກົາ ຊາອິ້ຍ ລາລີ້ ໂອນ ເຍົາ. 36 ອົງເຄາະ ເຍົາ ຈິວ ເລືອຍໆ, ເຈີ້ ແວັດ ເຍົາ ຕະ ອິນ ແຍ່ະ ມັຣ ຣາມິ່ຣ ເຢີງ ເຈົ້າຣາຊີ ຍິ່ອ ເຍົາ ຕະ, ອັນ ໂອນ ຣາມິ່ຣ ອໍ ກາ ອັນ ເອັອ ເຈີ້. 37 ປັງ ປັຣນາຍ ເຢີງ ເຈົ້າຣາຊີ ປາຍ:

"ອິນນ້ອງ ບິ່ອ ຕາໂງ, ອັນ ກາ ປາຍ ແຕ້ອ, ອັນ ແຕ້ອ.

ອັນ ຕາ ເບີນ ເກຣາະ ນ້ອງ.

38 ກວາຍ ຕາມ້ອງ ອໍ ແກັດ ອາມັງ

ຍ່ອນ ອັນ ຊາອໍາ.

ມາ ຄັນ ກວາຍ ອາແລ່ະ ກັຣລູມ ລິ່ຣ ປີ ກຣັອງ,

ເກົາ ຊ້ອງ ຕາ ແອອ໌ ນ້ອງ ກວາຍ ກ້ອຍ."

39 ມາ ໄຮ ລາ ຕາ ເບີນ ນະ ກວາຍ ກາ ກັຣລູນ ລັຮ ປີ ກັຣັງ, ເຈີ່ ເຢີງ ເຈົາຣາຊີ ຕັຮ ໄລ່. ໄຮ ລາ ກວາຍ ກາ ຊາອໍາ ເລືອຍໆ, ເຈີ່ ຣາເວີຍ ໄຮ ແກັດ ອາມົງ ເລືອຍໆ.

11

ມັຮ ກວາຍ ກາ ຊາອໍາ ແຕ ອິນໂຍ່ງ

1 ໄຮ ຊາອໍາ ລາ ນະ ໄຮ ເບີນ ເຈີ່ ມັຮ ຣາມິ້ຮ ກາ ໄຮ ອີງກ່ອງ, ນະ ໄຮ ເຮີມ ເຈີ່ ມັຮ ຣາມິ້ຮ ໄຮ ຕາ ຢວາຣ ເຮີມ. 2 ມັຮ ກວາຍ ແຕ ອິມແບີ ກາ ຊາອໍາ ເຢີງ ເຈົາຣາຊີ, ອັນ ປາຍ ອໍ ກວາຍ ກ້ອຍ.

3 ຍ່ອນ ໄຮ ຊາອໍາ, ໄຮ ດັງ ເຢີງ ເຈົາຣາຊີ ແຕງ ມັນລ້ອງ ກູແຕອ໌ ລາ ຍ່ອນ ແຕ ປັຣນາຍ ອັນ ປາຍ. ນະກ້ອຍ, ເຢີງ ເຈົາຣາຊີ ແຕງ ມັຮ ຣາມິ້ຮ ໄຮ ເຮີມ ກະ ຣາມິ້ຮ ໄຮ ຕາ ເຕອ໌ ເຮີມ.

4 ຍ່ອນ ອາເບລ ຊາອໍາ, ອັນ ມ່ອບ ຊາງ ໂອນ ເຢີງ ເຈົາຣາຊີ ເກຣັງ ອໍ ກາເລີຍ ແຕ ກາອິນ ຊາງ. ນະກ້ອຍ ເຢີງ ເຈົາຣາຊີ ປາຍ ອາເບລ ລາ ກວາຍ ຕາມ້ອງ ອໍ, ຍ່ອນ ອັນ ເຮີມ ປາຍ ເກຣັງ ອາເບລ ຊາງ. ນະກ້ອຍ ອາເບລ ກູຈິດ ດູ່ນ ເຈີ່, ມາ ນະ ອັນ ອິນນ້ອງ ອາຕີ ໄຮ.

5 ຍ່ອນ ເອມັກ ຊາອໍາ, ເຢີງ ເຈົາຣາຊີ ປາໂຣນ ອັນ ໂອນ ອັນ ຕາ ເບີນ ກູຈິດ. ປາຢິຣ ເລີ່ຍ ເອມັກ, ຍ່ອນ ເຢີງ ເຈົາຣາຊີ ແຊງ ອິດ ເຈີ່. ຍ່ອນ ແຕ ອິນໂຍ່ງ ເຢີງ ເຈົາຣາຊີ ຕາ ຢວາຣ ແຊງ ອິດ ອັນ, ເມົາ ປາຍ ເອມັກ ຕະ ໂອນ ຮໍອ໌ ຣາງິຣ ເຢີງ ເຈົາຣາຊີ. 6 ຕາ ເບີນ ເມົາ ເຕອ໌ ຕະ ຮໍອ໌ ຣາງິຣ ເຢີງ ເຈົາຣາຊີ ຄັນ ຕາ ເບີນ ຊາ ອໍາ. ຍ່ອນ ກວາຍ ອາແລ່ະ ກາ ຢິອ໌ ອີ ແຕ້ອ໌ ປີ ເຢີງ ເຈົາຣາຊີ, ກວາຍ ກ້ອຍ ອີງເຄາະ ຊາອໍາ ປາຍ ເບີນ ເຢີງ ເຈົາຣາຊີ, ກະ ເຢີງ ເຈົາຣາຊີ ໂອນ ເກົາ ປີ ໄລ່ ກາ ຈໍອ໌ ອັນ.

7 ຍ່ອນ ໂນອາ ຊາອໍາ, ອັນ ຊາງັດ ປັຣນາຍ ເຢີງ ເຈົາຣາຊີ ປາຕັບ, ເຈີ່ ອັນ ຕະ ຕົວະ ປັດ, ຍ່ອນ ເຢີງ ເຈົາຣາຊີ ອາຕີ ອັນ ອິນໂຍ່ງ ແລ່ະ ອີ ແຕ້ອ໌ ຣາມິ້ຮ ເມົາ ຕາ ເກີ່ຍ ເຮີມ ຢວາຣ. ນະກ້ອຍ ດູງຊູ ອັນ ເບີນ ອາມົງ. ກະ ຍ່ອນ ເມົາ ເຮີມ ອັນ ຕະ ຣາມະ ອໍ ກ້ອຍ, ນະກ້ອຍ ເມົາ ດັງ ອິນແຍ່ະ ມັຮ ກວາຍ ການໍອ໌ ກ້ອຍ ຕາ ອໍ. ກະ ເຢີງ ເຈົາຣາຊີ ນັບ ໂນອາ ລາ ກວາຍ ຕາມ້ອງ ອໍ ຢິຣ ເມີງ ອັນ ຍ່ອນ ໂນອາ ຊາອໍາ.

8 ຍ່ອນ ອັບຣາຣາມ ຊາອໍາ, ອັນ ຕະ ຕາປູ່ນ ແຕ້ອ໌ ເຢີງ ເຈົາຣາຊີ ແປຣີ ອັນ ລ້ອຣ ແຕ ອິນຕຸ ກ້ອຍ ເປາະ ປີ ອິນຕຸ ການໍອ໌ ກາ ເຢີງ ເຈົາຣາຊີ ເອີອ໌ ປັຣແມີ ມັນເຕຣີ ອັນ ໂອນ ອັບຣາຣາມ ຕາລາ ເລີ່ຍ. ເຈີ່ ອັບຣາຣາມ ເປາະ ຊ້ອງ, ຕາ ດັງ ປີ ແລ່ະ ອັນ ອີ ເປາະ. 9 ຍ່ອນ ອັບຣາຣາມ ຊາອໍາ, ອັນ ແອັດ ຕິ່ງ ກຣວງ ກາ ເຢີງ ເຈົາຣາ ຊີ ເອີອ໌ ໂອນ ອັນ ຕາລາ, ມາ ອັນ ແອັດ ນະ ກວາຍ ຕາມອຍ ຊ້ອງ. ອັນ ແອັດ ດູງ ອາຣີ ມັນຕຸ ກະ ກອນ ອາ ເຈົາ ອັນ, ອີຊາກ ກະ ຢາໂຄບ, ໄລ່ ກາ ເຢີງ ເຈົາຣາຊີ ເອີອ໌ ຈູງ ເຕ່ ມູ່ນ ກ້ອຍ. 10 ອັນ ອີງກ່ອງ ເບີນ ເມີອງ ປັດ, ເມີອງ ກາ ຕາ ແກິນ ກວາຍ ຕະ, ມາ ເຢີງ ເຈົາຣາຊີ ແຕ້ ຕະ.

11 ຊາຣາ, ລາກວຍ ອັບຣາຣາມ, ລາ ກວາຍ ກາແດງ, ແວັດ ເຈີ່ ປາແມ່ນ ເຕອ໌ ຕະ ຣາເມົາ. ມາ ຍ່ອນ ອັນ ຊາອໍາ, ອັນ ອິນນ້ອງ ເບີນ ຕະ ຣາເມົາ, ຍ່ອນ ອັນ ຊາງັດ ໄກຣ ລາລີ້ ປັຣນາຍ ເຢີງ ເຈົາຣາຊີ ເອີອ໌ ກະ ອັນ.

12 ຕາມ ອັບຣາຣາມ ລາ ເທົາ ກົງຣາກົງ ເຈີ່, ມາ ຣິຣ ແຕ ອັນ ແກັດ ກຼິງ ລາລີ້ ກວາຍ, ນະ ມັນໂຕຣ ຕິ່ງ ມັນ ລ້ອງ, ນະ ຊາງາຍ ຕິ່ງ ປິຣ ແຕີອ໌ ທາເລ ຕາ ເຮີບ ນັບ ນ້ອງ.

13 ມັຮ ກວາຍ ກາ ຮີ ອາຕີ ອານໍ, ໄລ່ ກູຈິດ ຕາ ຢວາຣ ເບີນ ຮັບ ມັຮ ຣາມິ້ຮ ເຢີງ ເຈົາຣາຊີ ເອີອ໌ ກະ ໄລ່. ມາ ໄລ່ ເຮີມ ເຈີ່ ມັຮ ຣາມິ້ຮ ກ້ອຍ ມາ ອິນນ້ອງ ເຢີງ. ໄລ່ ຊ້ອງ ຮໍອ໌ ລາລີ້ ມັຮ ຣາມິ້ຮ ກ້ອຍ, ກະ ໄລ່ ງິນ ປາຍ ໄລ່ ລາ ກວາຍ ຕາມອຍ, ກວາຍ ແຕ ກຣວງ ການໍອ໌, ຕິ່ງ ກູແຕອ໌ ໄມ່. 14 ກວາຍ ກາ ງິນ ນະກ້ອຍ, ໄຮ ດັງ ກຣັກ ລາລີ້ ໄລ່ ຈໍອ໌ ກຣວງ ຕາໄມ ໂອນ ໄລ່ ແອັດ. 15 ມາ ຄັນ ໄລ່ ຄິດ ເລືອຍໆ ແຕ ກຣວງ ໄລ່ ລ້ອຣ ແຕ ອິນໂຍ່ງ, ລາ ເຕອ໌ ໄລ່ ເຈົາ ລັຮ ປີ ກຣວງ ກ້ອຍ. 16 ມາ ໄລ່ ອີ ເບີນ ກຣວງ ອໍ ກາເລີຍ ແຕ ກ້ອຍ ແອັນ, ລາ ກຣວງ ຕິ່ງ ມັນລ້ອງ. ນະກ້ອຍ ເຢີງ ເຈົາຣາຊີ ຕາ ເບີນ ຊ້ອງ ກູມາລ ເມົາ ດໍອ໌ ອັນ ລາ ເຢີງ ໄລ່, ຍ່ອນ ອັນ ກຽມ ດໍອ໌ ມວຍ ເມີອງ ໂອນ ໄລ່.

17 ຍ່ອນ ອັບຮາຣາມ ຊາອຳ, ອັນ ປຣ່ອມ ກຍາກ ຊາງ ກອນ ອັນ ອີຊາກ ແຕ້ອ ເຢີງ ເຈົ້າຣາຊີ ລ່ອງ. ອັນ ຊ້ອງ ເຢີງ ເຈົ້າຣາຊີ ເອີອ ກະ ອັນ ລາ ປຣເມີ ມັນເຕຣີ ອັນ ເບີນ ຈຸ່ມເຈີອ ຊາອິ້ຍ, ມາ ອິນນ້ອງ ອັນ ປຣ່ອມ ຊາງ ກອນ ອັນ ມານະ ກ້ອຍ ແຕ້. 18 ກອນ ກ້ອຍ ເຢີງ ເຈົ້າຣາຊີ ປາຍ ເຈີ່ ມະໄມ່: "ຍ່ອນ ແຕ ອີຊາກ ເກົາ ຕະ ໂອນ ໄມ່ ເບີນ ຈຸ່ມເຈີອ."

19 ມາ ອັບຮາຣາມ ຄິດ ເຕ້ອ ເຢີງ ເຈົ້າຣາຊີ ໂອນ ກອນ ກ້ອຍ ອາມັງ ລັ່ຮ ແຕ ກູຈິດ. ມະກ້ອຍ ເຢີງ ເຈົ້າຣາຊີ ໂອນ ລັ່ຮ ກອນ ກ້ອຍ ມະ ອາມັງ ລັ່ຮ ແຕ ກູຈິດ ເຕ້.

20 ຍ່ອນ ອີຊາກ ຊາອຳ, ອັນ ໂອນ ບຸ່ນ ປີ ຢາໂຄບ ກະ ເອຊາວ ຕາປູນ ແຕ ຣາມິ້ຮ ຕາ ຢວາຣ ແຕ້ອ.

21 ຍ່ອນ ຢາໂຄບ ຊາອຳ, ແຕ້ອ ອັນ ແຈ່ະ ອີ ກູຈິດ, ອັນ ໂອນ ບຸ່ນ ປີ ກອນ ໂຢເຊັບ. ກະ ອັນ ຕາກະ ໂຈະ ຣາແລັງ ອັນ, ຊາງ ເຢີງ ເຈົ້າຣາຊີ.

22 ຍ່ອນ ໂຢເຊັບ ຊາອຳ, ແຕ້ອ ອັນ ແຈ່ະ ອີ ກູຈິດ, ອັນ ອາຕີ ອິນໂຢ່ງ ແຕ ຕາໂງ ເຢີງ ເຈົ້າຣາຊີ ໂອນ ກວາ ຍ ອິດຊະຣາເອລ ລັ່ຮ ແຕ ກຣວາງ ເອຍິບ. ເຈີ່ ອັນ ປາຕັບ ໂອນ ໄລ່ ເດີງ ກາ ອິງຮາງ ອັນ ແຮີ.

23 ຍ່ອນ ອິມເປ່ອ ອິມບໍ່ ໂມເຊ ຊາອຳ, ໄລ່ ປາໂຕ່ະ ອັນ ອິນແຍ່ະ ໄປ ກາໄຊ ນັບ ແຕ ຕາໂງ ອິມເປ່ອ ອັນ ຮັ່ຮ. ຍ່ອນ ໄລ່ ເຮີມ ອັນ ອິມພາ ແຕ ກວາຍ ການໍ້ອ, ກະ ໄລ່ ຕາ ເບີນ ຊ້ອງ ອິງກ້ອຮ ປັຣນາຍ ເຕົາ ປັຣເຍົາ ປາຍ.

24 ຍ່ອນ ໂມເຊ ຊາອຳ, ແຕ້ອ ອັນ ແກັດ ຊາຊາຍ ເຈີ່, ອັນ ຕາ ໂອນ ເມົາ ດໍອ ມ້ອງ ອັນ ລາ ອາເຈົ້າ ເຕົາ ປັຣເຍົາ ເອຍິບ,* 25 ຍ່ອນ ອັນ ຄິດ ອໍ ກາເລີຍ ອັນ ຈິວ ຣາມິ້ຮ ຕຸ່ຮ ກັດ ມັນຕຸ ກະ ກວາຍ ກາ ຕາປູນ ເຢີງ ເຈົ້າຣາຊີ. ອັນ ຕາ ແອອ ອີ ຕາປູນ ຣາມິ້ຮ ໄລ່ຍຮ ໂອນ ອັນ ແກັດ ຮັ່ອ ມາໂຮຍ ຊ້ອງ. 26 ກະ ອັນ ຄິດ ຄັນ ຈິວ ເມົາ ປາຍ ອັນ, ຍ່ອນ ອັນ ຕາປູນ ກຣິດ, ລາ ເກົາ ກາເລີຍ ແຕ ອິນແຍ່ະ ຣາມິ້ຮ ຊຸ ຕິ່ງ ກຣວາງ ເອຍິບ. ອັນ ຄິດ ມະກ້ອຍ, ຍ່ອນ ອັນ ອິງກ່ອງ ປັຣເມີ ມັນເຕຣີ ອັນ ເບີນ ເກົາ ຊາອິ້ຍ ແອັນ.

27 ຍ່ອນ ໂມເຊ ຊາອຳ, ອັນ ລັ່ຮ ແຕ ກຣວາງ ເອຍິບ. ອັນ ຕາ ເບີນ ອິງກ້ອຮ ອິນເຕົາ ເຕົາ ປັຣເຍົາ ໂຢ່ບ ອັນ. ມາ ອັນ ຈິວ ເລີອຍໆ, ມະ ອັນ ເຮີມ ອັນ ກາ ຕາ ເຕ້ອ ເມົາ ເຮີມ. 28 ຍ່ອນ ໂມເຊ ຊາອຳ, ອັນ ໂອນ ກວາຍ ອິດຊະຣາເອລ ຕາປູນ ມັຮ ຄານອດ ເຢີງ ເຈົ້າຣາຊີ ປາຕັບ ໂອນ ໄລ່ ຕະ ຕິ່ງ ຕາໂງ ອາກູັຮ,† ກະ ອັນ ປາຣິ້ຮ ອາຮາມ ແຮີ. ເຈີ່ ເທວາດາ ເຢີງ ເຈົ້າຣາຊີ ກາຈິດ ອິນແຍ່ະ ມັຮ ກອນ ກັ່ລ ກວາຍ ເອຍິບ, ມາ ຕາ ເບີນ ຕະ ອິນເຕົາ ກະ ຈຸ່ມ ອິດຊະຣາເອລ.

29 ຍ່ອນ ກວາຍ ອິດຊະຣາເອລ ຊາອຳ, ເຕ້ອ ໄລ່ ເປາະ ເປຼີຍ ຊ້ອງ ແດັອ ທາເລ ກູເຊົາ. ເຢີງ ເຈົ້າຣາຊີ ກາ ຍິ່ຮ ແດັອ ໂອນ ໄລ່ ເປາະ ມະ ເມົາ ເປາະ ຕິ່ງ ກູແຕອ ໂຄ. ມາ ແຕ້ອ ມັຮ ກວາຍ ເອຍິບ ເປາະ ຕາປູນ ໄລ່, ກວາ ຍ ເອຍິບ ຊາລຳ ອິນແຍ່ະ ຕິ່ງ ແດັອ ກ້ອຍ.

30 ຍ່ອນ ກວາຍ ອິດຊະຣາເອລ ຊາອຳ, ໄລ່ ເປາະ ວຽລ ວຍາງ ເມືອງ ເຢຣີໂກ. ເຈີ່ ແວັດ ໄລ່ ວຽລ ອິນແຍ່ະ ຕາປູລ ຕາໂງ, ວຍາງ ກ້ອຍ ແກັດ ຣາລິ້ຮ.

31 ຣາຮາບ ລາ ມານະ ມັນແຊມ ກາ ຈິ ຈະ, ມາ ຍ່ອນ ອັນ ຊາອຳ, ອັນ ຕາ ເບີນ ກູຈິດ ກະ ກວາຍ ການໍ້ອ ຕິ່ງ ເມືອງ ເຢຣີໂກ, ກວາຍ ກາ ຕາ ເບີນ ຕະ ຕາປູນ ເຢີງ ເຈົ້າຣາຊີ. ອັນ ເບີນ ອາມັງ ຍ່ອນ ອັນ ອິດ ຣາງິຮ ກວາຍ ອິດຊະຣາເອລ ກາ ເປາະ ຕາຕ່ອຍ ເມືອງ ກ້ອຍ, ເຈີ່ ຈ່ອຍ ໂອນ ໄລ່ ລັ່ຮ ອຽນ ອໍ.

32 ມາ ມະ ເຕ້ອ ເກົາ ງິ່ມ ອິນແຍ່ະ ກວາຍ ຊາອຳ ກ້ອຍ? ຄັນ ເກົາ ເມົາຍ ອິນແຍ່ະ ມັຮ ຣານະ ໄລ່ ຕະ, ລາ ຕາ ເຮົາບ ເລີ້ຮ. ເກົາ ຕາ ເຕ້ອ ລາລິ້ບ ອາຕີ ແຕ ກິເດໂອນ, ບາຣັກ, ແຊມຊັນ, ເຢັບທາ, ດາວິດ, ຊານູເອລ, ກະ ມັຮ ກວາຍ ຕາງ ປັຣນາຍ ເຢີງ ເຈົ້າຣາຊີ. 33 ຍ່ອນ ໄລ່ ຊາອຳ, ໄລ່ ຣາຈິລ ເຮົາບ ກຣວາງ ການໍ້ອ, ໄລ່ ຕະ ຣານະ ຊົງໂກຣ ອໍ, ກະ ໄລ່ ຮັບ ຣາມິ້ຮ ກາ ເຢີງ ເຈົ້າຣາຊີ ເອີອ. ຍ່ອນ ໄລ່ ຊາອຳ, ເຕ້ອ ໄລ່ ຕະ ໂອນ ຊົງ ແກັດ ກູແມມ ແບອ. 34 ໄລ່ ຈູຍຮ ອູ່ຍຮ ຮາງ ລາລິ້, ກະ ໄລ່ ວຍາຮ ແຕ ປູາ ດາວ. ໄລ່ ອຽວ ມາ ແກັດ ເຮ່ງ ແອັນ. ໄລ່ ແກັດ ຍິ່ນ ລາລິ້ ຣາຊູ່, ເຈີ່ ໂອນ ຈຸ່ມ ຕາຮາມ ແຕ ກຣວາງ ການໍ້ອ ຊັຮແລັດ ອິນແຍ່ະ. 35 ເບີນ ມັນແຊມ,

* 11:24 11:24 ຍ່ອນ ກອນ ມັນແຊມ ເຕົາວ ປັຣເຍົາ ເອຍິບ ອິດ ອາເມົາ ອັນ. † 11:28 11:28 ຕາໂງ ອາກູັຮ ໄລ່ ຊາເຍີ ຕາໂງ ເທວາດາ ເຢີງ ເຈົ້າຣາຊີ ແຕ ອິມເບີ ຊາລິ້ຮ ດຸງ ກວາຍ ອິດຊະຣາເອລ ຕາ ເບີນ ກາຈິດ ກອນ ຣາເລົາ ກັ່ລ ໄລ່.

ກາ ເບີນ ກອນ ກາຢາອ໌ ອັນ ກູຈິດ, ເຈີ້ ອາມັງ ລັຮ. ກະ ເບີນ ກວາຍ ການໍ້ອ໌ ເມົ້າ ຕະ ດຸຮ ກັດ ລາລີ້ ກະ ກາ ຈິດ. ມາ ໄລ່ ຈີວ ເລືອຍໆ, ຕາ ແອອ໌ ອີ ງິນ ຮາມິ້ຮ ເມົ້າ ໂອນ ໄລ່ ງິນ, ເຈີ້ ເມົ້າ ອາໂຮຍຮ. ຍ່ອນ ໄລ່ ຊ້ອງ ອໍ ກາເລີຍ ອາມັງ ເລືອຍໆ ກະ ເຢີງ ເຈົ້າຮາຊີ. ³⁶ ກະ ເບີນ ກວາຍ ການໍ້ອ໌ ເມົ້າ ປາອຽບ, ເມົ້າ ປຍາຍຮ, ເມົ້າ ຊັດ, ເມົ້າ ໂຈະ ຕິ່ງ ກໍ່ອ໌. ³⁷ ເມົ້າ ຕະ ໄລ່ ຊາອິ້ຍ ຮາມິ້ຮ, ອັນ ກາ ເມົ້າ ແກງ ແຕ ຕາເມົ້າ, ອັນ ກາ ເມົ້າ ໄຊດ ບາຮ ແບະ, ອັນ ກາ ເມົ້າ ກັຮໂປຮ ແຕ ດາວ. ກວາຍ ຊາອໍາ ກ້ອຍ ຕ້ອກ ຫາຮິ່ງ ອີງກັຮ ແກະ ກະ ອີງກັຮ ອີມແບອ໌, ຍ່ອນ ໄລ່ ແອີ, ກະ ໄລ່ ຈີວ ໂຕຍ໌ ບາບ ເມົ້າ ຕະ ໄລ່. ³⁸ ມັຮ ກວາຍ ກາ ຈີວ ຊາອິ້ຍ ຮາມິ້ຮ ດຸຮ ກັດ ກ້ອຍ, ຕາ ໂກຮ ໄລ່ ແອີດ ຕິ່ງ ກູແຕອ໌ ໄນ່. ໂກຮ ລາລີ້ ລາ ໄລ່ ແອີດ ຕິ່ງ ອິນດຸ ອໍ ກາເລີຍ ແຕ ໄນ່. ມາ ໄລ່ ເປາະ ປໍ ໄນ່ ປໍ ກ້ອຍ ແອີດ ຕິ່ງ ອິນດຸ ຕຍາຮ ກະ ຕິ່ງ ກັຮ. ໄລ່ ແອີດ ຕິ່ງ ກິບ ກະ ຕິ່ງ ປຽງ ກູແຕອ໌. ³⁹ ອິນແຍ່ະ ໄລ່ ໄນ່ ລາ ເຢີງ ເຈົ້າຮາຊີ ປາຍ ປຍາຍ໌ ໄລ່ ຕະ ຍ່ອນ ໄລ່ ຊາອໍາ. ມາ ອັນ ຕາ ເບີນ ໂອນ ຢວາຮ ຮາມິ້ຮ ກາ ອັນ ເອີອ໌ ກະ ໄລ່. ⁴⁰ ເຢີງ ເຈົ້າຮາຊີ ຮາມັດ ດໍອ໌ ຮາມິ້ຮ ອໍ ກ້ອຍ ໂອນ ໄຮ ແອັນ ເບີນ. ອີງເຄາະ ແຕ້ອ໌ ແດີຍ ໄຮ ແອັນ, ແຕ ເຢີງ ເຈົ້າຮາຊີ ຕະ ແມັມ ຮານະ ປັດ ກາ ອັນ ເອີອ໌ ໂອນ ກວາຍ ກ້ອຍ.

12

ໄຮ ແມ່ ປໍ ເຢຊູ

¹ ເຈີ້ ຊານໍ້, ອິນແຍ່ະ ມັຮ ໄລ່ ກາ ຊາອໍາ ແຕ ອິນໂຍ່ງ ລາ ນະ ໄລ່ ແອີດ ແມ່ ເລືອຍໆ ປໍ ໄຮ ກາ ຊາອໍາ ອິນ ດູນ. ນະ ໄຮ ຕໍາໂປຮ ຕາລຸຮ, ອາແລະ ເຮີບ ຕາລຸຮ ເຢີງ ລາລີ້ ມາ ໄວ່ ກາເລີຍ. ນະກ້ອຍ ໄຮ ອີງເຄາະ ຕັຮ ຊ້ອງ ຮາມິ້ຮ ອິນເຕົ້າ ມາ ກາຕ້ອງ ໄຮ. ກະ ໄຮ ວຍາຮ ຊ້ອງ ຮາມິ້ຮ ໄລ່ຍຮ ກາ ຕະ ໂອນ ອຽນ ແດັມ. ເຈີ້ ໄຮ ຕາລຸຮ ໂອນ ແຕ້ອ໌ ຊັດ ຮານາ ເມົ້າ ໂອນ ໄຮ ຕາລຸຮ. ² ໄຮ ແມ່ ເລືອຍໆ ປໍ ເຢຊູ. ອັນ ລາ ແປຼ ເຕຣີາຍ ແຕ ຮາມິ້ຮ ໄຮ ຊາອໍາ. ອັນ ເຮີມ ຮາມິ້ຮ ຮໍອ໌ ອິນດູນ, ເຈີ້ ອັນ ຈີວ ກູຈິດ ຕິ່ງ ອາລ່ອງ ຊັງກັງ. ອັນ ຕາ ເບີນ ຄິດ ອິນເຕົ້າ ແຕ ເມົ້າ ຕະ ອັນ. ເຈີ້ ຊານໍ້ ອັນ ຕາກູ ຍິ້ຮ ອາຕໍາ ເຢີງ ເຈົ້າຮາຊີ ປໍ ອິນດຸ ເຢີງ ເຈົ້າຮາຊີ ຊັດ. ³ ອີງ ເຄາະ ເຍົາ ຄິດ ເລືອຍໆ ແຕ ເຢຊູ ກຣິດ, ອັນ ກາ ຈີວ ຊາອິ້ຍ ຮາມິ້ຮ ກວາຍ ໄລ່ຍຮ ຕະ ອັນ. ຄັນ ເຍົາ ຄິດ ແຕ ອັນ, ເຍົາ ຕາ ເບີນ ແກັດ ລາແກັຮ ອິນເຕົ້າ, ກະ ເຍົາ ຕາ ເບີນ ເປ່ ຮງິ້ຮ.

ເຢີງ ເຈົ້າຮາຊີ ໂຈະ ໂຕ່ດ

⁴ ເຍົາ ຕາ ເບີນ ຮາມັຮ ຢວາຮ ເມົ້າ ຈັດ ເຍົາ ຍ່ອນ ເຍົາ ຕາ ແອອ໌ ອີ ຕະ ຮານະ ໄລ່ຍຮ. ⁵ ກະ ເຍົາ ຊາລິຮ ເຈີ້ ປັຮນາຍ ເຢີງ ເຈົ້າຮາຊີ ອາຕີ ເຍົາ, ກາ ອັນ ດໍອ໌ ກອນ ອັນ. ອັນ ປາຍ:

"ມັຮ ກອນ ເກົາ ເອີຍ, ເຍົາ ຊາງັດ ປັຮນາຍ ເຢີງ ເຈົ້າຮາຊີ

ແຕ້ອ໌ ອັນ ກາແອັຮ ເຍົາ.

ກະ ເຍົາ ອິນໂຈຍ ອວານ

ແຕ້ອ໌ ອັນ ໂຈະ ໂຕ່ດ ເຍົາ.

⁶ ຍ່ອນ ເຢີງ ເຈົ້າຮາຊີ ອາໂຍະ ກວາຍ,

ນະກ້ອຍ ອັນ ໂຈະ ໂຕ່ດ.

ກະ ອັນ ໂຈະ ໂຕ່ດ ກູ່ ນະ ກວາຍ ກາ ອັນ ງິນ ກອນ ອັນ."

⁷ ຄັນ ເຢີງ ເຈົ້າຮາຊີ ໂຈະ ໂຕ່ດ ເຍົາ, ອີງເຄາະ ເຍົາ ຈີວ ໂຕ່ດ ກ້ອຍ, ຍ່ອນ ເຍົາ ດັງ ອັນ ງິນ ເຍົາ ລາ ກອນ. ຕາ ເກີ້ຍ ຊ້ອງ ກວາຍ ອາແລະ ເບີນ ກອນ ມາ ຕາ ເກີ້ຍ ໂຈະ ໂຕ່ດ ກອນ ອັນ. ⁸ ມາ ຄັນ ເຢີງ ເຈົ້າຮາຊີ ຕາ ເບີນ ໂຈະ ໂຕ່ດ ເຍົາ ນະ ອັນ ໂຈະ ໂຕ່ດ ອິນແຍ່ະ ມັຮ ກອນ ອັນ, ເຍົາ ຕາ ເກີນ ກອນ ອັນ. ເຍົາ ລາ ນະ ກອນ ຕຸງ ຊ້ອງ. ⁹ ອີມປໍ້ ໄຮ ຕິ່ງ ແດີຍ ໄນ່, ໄລ່ ເກີ້ຍ ໂຈະ ໂຕ່ດ ໄຮ, ກະ ໄຮ ຢ້າມັບ ໄລ່. ແກຼ້ຍ ແຕ ກ້ອຍ ແອັນ ອີງເຄາະ ໄຮ ຢ້າມັບ ອີມປໍ້ ໄຮ ຕິ່ງ ມັນລ້ອງ, ແຕ ແຕ້ອ໌ ໄຮ ເບີນ ອາມັງ. ¹⁰ ອີມປໍ້ ໄຮ ຕິ່ງ ແດີຍ ໄນ່, ໄລ່ ໂຈະ ໂຕ່ດ ໄຮ ບັອງ ກາ ໄຮ ອິນນ້ອງ ກັຮແນມ. ກະ ໄລ່ ໂຈະ ໂຕ່ດ ໄຮ ລາ ຕາປູນ ແຕ ຮງິ້ຮ ໄລ່ ຄິດ ປຍາຍ໌. ມາ ຄັນ ເຢີງ ເຈົ້າຮາຊີ ໂຈະ ໂຕ່ດ ໄຮ, ລາ ອັນ ຕະ ໂອນ ໄຮ ເບີນ ເກົາ ແຕ ຮານະ ອັນ ໂຈະ ໂຕ່ດ, ຍ່ອນ ອັນ ຢິອ໌ ໄຮ ຈຸ ແຕ່ ກະ ອັນ ຮງິ້ຮ ບຣັຮ ອໍ. ¹¹ ບັອງ ກາ ເມົ້າ ໂຈະ ໂຕ່ດ ໄຮ, ໄຮ ຕາ ເບີນ ຊ້ອງ ຮໍອ໌. ໄຮ ຊ້ອງ ດຸຮ. ມາ ແວັດ ກ້ອຍ, ມັຮ ກວາຍ ກາ ເຢີງ ເຈົ້າຮາຊີ ໂຈະ ໂຕ່ດ ແກັດ ຕານ້ອງ ອໍ ກະ ໄລ່ ແອີດ ອຽນ ອໍ.

ກາແອັຣ ລັຮ ໄລ່

12 ເຈີ່ ອີງເຄາະ ເຍົາ ຕາລຸ່ຣ ນະ ກວາຍ ເບີນ ບັນ ເຮ່ງ, ກະ ອິນໂຈຍ ຊ້ອງ ເປ່ ຕຶ່ງ ຣາງື່ຣ ເຍົາ. 13 ອີງເຄາະ ເຍົາ ເປາະ ຣາມາ ຕາມ້ອງ. ຄັນ ນະກ້ອຍ, ກວາຍ ໂຢດ ຕາ ເບີນ ເດິມ ຕຶ່ງ ຣາມາ, ມາ ອັນ ແກິດ ແບຣັຣ.

14 ອີງເຄາະ ເຍົາ ກູດ ອິ ຣາຕອຍ ກະ ອິນແຍ່ະ ມັຮ ກວາຍ. ກະ ອີງເຄາະ ເຍົາ ກູດ ຍິ້ອ ອິ ເບີນ ຣາງື່ຣ ບຣັຣ ອໍ. ຍ່ອນ ອາແລ່ະ ກາ ຕາ ເບີນ ຣາງື່ຣ ນະກ້ອຍ ຕາ ເຕ່ອ ເຮີມ ເຢັງ ເຈົາຣາຊີ. 15 ອີງເຄາະ ເຍົາ ລາວັງ, ອິນ ໂຈຍ ໂອນ ເມົາ ຕຶ່ງ ມູ່ ເຍົາ ຣາຕັຣ ແຕ ຣານະ ເຢັງ ເຈົາຣາຊີ ຈ່ອຍ ເມົາດ. ອິນໂຈຍ ໂອນ ກວາຍ ອາແລ່ະ ແກິດ ນະ ເຣ່ຣ ອິນຕັງ ອາແຣັຣ ດັຣ ກະ ປິດ ອາຊ້ອຣ, ເຈີ່ ຕະ ຮຸ່ງ ຊາອິ້ຍ ນະ ກວາຍ. 16 ອິນໂຈຍ ໂອນ ມັນແຊມ ຣາເລົາ ຕຶ່ງ ມູ່ ເຍົາ ບິ ມັນຕຸ ຄັນ ຕາ ເບີນ ລາກວຍ ກາຢາອໍ. ອິນໂຈຍ ໂອນ ກວາຍ ອາແລ່ະ ຕະ ໂອນ ຣານະ ເຢັງ ເຈົາຣາຊີ ໄລ່ ເມົາດ ນະ ເອຊາວ. ອັນ ຍິ້ອ ອິ ຈາ ມວຍ ເປລ, ເຈີ່ ອັນ ຈິ ຊິດ ກອນ ກັລ ກາ ອັນ ຕາລາ ກ້ອຍ. 17 ເຍົາ ດັງ ອິນຕຸ່ນ ແອັນ ອັນ ຍິ້ອ ອິມປໍ້ ອັນ ໂອນ ບຸ່ນ ປິ ອັນ. ອັນ ເຍົາມ ລູເລົາອໍ ອູອາຣ, ມາ ອັນ ຕາ ເຕ່ອ ເບີນ ນ້ອງ ຣາມິ້ຣ ອັນ ຕັຣ ເຈີ່.

ປັຣນາຍ ປັຣຄັນ ແຕ ອິນໂຍ່ງ ກະ ປັຣນາຍ ປັຣຄັນ ຊານໍ່

18 ເຍົາ ຕາ ເບີນ ນະ ກວາຍ ອິດຊະຣາເອລ ແຕ ອິມແບີ ບ້ອງ ກາ ເຢັງ ເຈົາຣາຊີ ເອີອໍ ກະ ໄລ່. ໄລ່ ເຮີມ ກະ ເຕ່ອ ຊາປະ ກັຣ ຊິນາຍ. ອິນແຍ່ະ ໄລ່ ເຮີມ ປັຣລາ ອູ່ຍຣ ຕຶ່ງ ກັຣ ກ້ອຍ, ການໍາ ຣາຍິດ, ປາອັດ, ກະ ກູຢາລ ຣາປູ່ອ. 19 ໄລ່ ຊ້ອງ ເມົາ ປຼິງ ແກ, ກະ ໄລ່ ຊ້ອງ ຊຽງ ປາຕັບ. ມາ ໄລ່ ແຊອໍ ອິນໂຈຍ ປາຕັບ ນ້ອງ ນະກ້ອຍ, 20 ຍ່ອນ ໄລ່ ຕາ ເຮົາບ ຊາງັດ ຊຽງ ກາ ປາຕັບ ໄລ່. ອັນ ປາຕັບ ປາຍ:

"ຄັນ ກວາຍ ອາແລ່ະ ແຕີລາ ຊັນຕຣັນ ອິນເຕົ້າ ມາ ອາຕູຍຣ ກັຣ ກ້ອຍ,
ອີງເຄາະ ກາຈິດ ອັນ ແຫຼງ ໂຈະ ຕາເມົາ."

21 ມັຮ ຣາມິ້ຣ ເມົາ ເຮີມ ກ້ອຍ, ລາ ເມົາ ອີງກ້ອຣ. ກະ ໂມເຊ ປາຍ:
"ເກົາ ກາໄກ່ຣ ກະ ອີງກ້ອຣ."

22 ມາ ເຍົາ ແຕ້ອ ປິ ກັຣ ຊີໂອນ. ກັຣ ຊີໂອນ ໄນ່ ຊາກໍາ ແຕ ເມືອງ ເຢຣູຊາເລັມ ຕຶ່ງ ມັນລ້ອງ. ເມືອງ ກ້ອຍ ລາ ອິນຕຸ ເຢັງ ເຈົາຣາຊີ ແອິດ, ອັນ ກາ ເຢັງ ອາມົງ. ເຍົາ ແຕ້ອ ປິ ອິນຕຸ ເທວາດາ ເຢັງ ເຈົາຣາຊີ ແອິດ ກຶ່ງ ລາລີ້, ຕາ ເຮົາບ ນັບ. 23 ກະ ເຍົາ ແຕ້ອ ປິ ອິນຕຸ ມັຮ ກອນ ກັລ ເຢັງ ເຈົາຣາຊີ ໂຣ່ມ ຣໍ້ອ, ໄລ່ ກາ ເບີນ ຣາມິ້ຣ ເມົາ ຄຽມ ດໍອໍ ເຈີ່ ຕຶ່ງ ມັນລ້ອງ. ເຍົາ ແຕ້ອ ປິ ເຢັງ ເຈົາຣາຊີ, ອັນ ກາ ຕັດຊິ່ນ ອິນແຍ່ະ ມັຮ ກວາຍ. ເຍົາ ແຕ້ອ ປິ ອິນຕຸ ເບີນ ຣາເວົາຍ ກວາຍ ຕາມ້ອງ ອໍ. ເມີ້ມ ອິນແຍ່ະ ກວາຍ ກ້ອຍ ຕະ ຣານະ ເຢັງ ເຈົາຣາຊີ ໂອນ ໄລ່ ຕະ, ເຈີ່ ຣາເວົາຍ ໄລ່ ແອິດ ອິນຕຸ ກ້ອຍ. 24 ກະ ເຍົາ ແຕ້ອ ປິ ເຢຊູ, ອັນ ກາ ປັຣແຕ້ອ ປັຣນາຍ ຕາໄມ ເຢັງ ເຈົາຣາຊີ ປັຣຄັນ ກະ ເຍົາ. ເຍົາ ແຕ້ອ ປິ ອາຣາມ ເຢຊູ ກາ ເມົາ ປາຣິ້ຣ ກ້ອຍ. ອາຣາມ ກ້ອຍ ອາປັຣ ຣາມິ້ຣ ອໍ ກາເລີຍ ແຕ ອາຣາມ ອາເບລ. 25 ອີງເຄາະ ເຍົາ ລາວັງ ອໍ, ອີງກ້ອຣ ປາຍາຍ ຣາງື່ຣ ເຍົາ ຕາ ແອອໍ ອິ ຊາງັດ ປັຣນາຍ ອັນ ປາຍ ກະ ເຍົາ. ມັຮ ກວາຍ ກາ ຕາ ແອອໍ ອິ ຊາງັດ ປັຣນາຍ ເຢັງ ເຈົາຣາຊີ ປາຕັບ ຣາມາ ໂມເຊ, ໄກຣ ລາລີ້ ກວາຍ ກ້ອຍ ຕາ ເຕ່ອ ວຍາຣ ແຕ ເມົາ ຕະ ໂຕ່ດ ໄລ່. ຄັນ ນະກ້ອຍ, ນານະ ເຕ່ອ ໄຣ ວຍາຣ ແຕ ເມົາ ຕະ ໂຕ່ດ ໄຣ, ຄັນ ໄຣ ມາ ງວາຍ ແຕ ອັນ ກາ ອາຕີ ແຕ ມັນລ້ອງ. 26 ບ້ອງ ກາ ເຢັງ ເຈົາຣາຊີ ອາຕີ ແຕ ອິມແບີ ກ້ອຍ, ແບອໍ ອັນ ຕະ ໂອນ ກູແຕອໍ ຣາໄມ່. ມາ ຊານໍ່ ອັນ ເອີອໍ ປາຍ:

"ອິນນ້ອງ ມວຍ ເຮັບ ແອັນ ເກົາ ໂອນ ຣາໄມ່ ລັຮ,
ລາ ຕາ ເບີນ ແອັງ ກູແຕອໍ ຊ້ອງ, ມາ ກາ ມັນລ້ອງ ແຮີ."

27 ຍ່ອນ ອັນ ປາຍ "ອິນນ້ອງ ມວຍ ເຮັບ ແອັນ," ໄຣ ດັງ ອັນ ອິ ຕາລຸຣ ອິນແຍ່ະ ມັຮ ຣາມິ້ຣ ອັນ ປາຍ ຣາ ໄມ່ ກ້ອຍ, ລາ ມັຮ ຣາມິ້ຣ ອັນ ແຕງ ເຈີ່. ມາ ມັຮ ຣາມິ້ຣ ກາ ຕາ ເຕ່ອ ຣາໄມ່, ອິນນ້ອງ ປູອດ.

28 ຍ່ອນ ນະກ້ອຍ, ໄຣ ຊາແອິນ ໄຣ ເບີນ ກຣວາງ ກາ ຕາ ເຕ່ອ ຣາໄມ່. ໄຣ ຊາງ ເຢັງ ເຈົາຣາຊີ ເບີນ ຣາງື່ຣ ຢານັບ ກະ ອີງກ້ອຣ ອັນ, 29 ຍ່ອນ ເຢັງ ເຈົາຣາຊີ ໄຣ ລາ ນະ ປັຣລາ ອູ່ຍຣ ກາ ກາດ ອິນແຍ່ະ ກູ ຣາມິ້ຣ.

13

ໄຮ ຕະ ໂອນ ຮໍ່ອ໌ ຮຽ້ຮ ເຢີງ ເຈົ້າຮາຊີ

1 ອີງເຄາະ ເຍົາ ມານະ ອາໂຢະ ມານະ ນະ ແຊມອາຍ. 2 ເຍົາ ອິນໂຈຍ ຊາລິຣ ອີງເຄາະ ຕະ ມັດ ມຸ່ຣ ປັງ ໂຈະ ກວາຍ ຕາມອຍ, ຍ່ອນ ເຍົາ ຕາ ດັງ ກວາຍ ກ້ອຍ ລາ ເມົ້າ. ເບີນ ກວາຍ ກາ ແຈມ ກຍາອ໌ ກວາຍ ຕາມອຍ, ມາ ໄລ່ ຕາ ເບີນ ດັງ ຕາມອຍ ກ້ອຍ ລາ ເທວາດາ ເຢີງ ເຈົ້າຮາຊີ. 3 ອີງເຄາະ ເຍົາ ຊາແຍີ ຕະ ອໍ ກະ ກວາຍ ເມົ້າ ໂກບ ດໍອ໌ ຕຶ້ງ ກໍ່ອ໌, ນະ ເຍົາ ລາ ເມົ້າ ໂກບ ດໍອ໌ ຕຶ້ງ ກໍ່ອ໌ ກະ ໄລ່ ເຕ່. ກະ ອີງເຄາະ ເຍົາ ຊາແຍີ ເຕ່ ກວາຍ ກາ ຮາມິຣ ຕຸ່ຣ ກັດ, ນະ ເຍົາ ລາ ຮາມິຣ ຕຸ່ຣ ກັດ ກ້ອຍ ເຕ່.

4 ມັນແຊມ ຮາເລົາ ອິດ ລາກວຍ ກາຢາອ໌ ລາ ອໍ ລາລີ້, ມາ ອີງເຄາະ ໄລ່ ມານະ ຕາມ້ອງ ອໍ ໂຈະ ມານະ. ມາ ກວາຍ ອາແລະ ກາ ບິ ມັນຕຸ ມາ ຕາ ເບີນ ລາກວຍ ກາຢາອ໌, ແຕ່ລາ ກວາຍ ອາແລະ ມາ ໂກ້ະ ໂຈະ ລາກວຍ ກາຢາອ໌ ເມົ້າ, ເຢີງ ເຈົ້າຮາຊີ ຕັດຊິ້ນ ກວາຍ ກ້ອຍ.

5 ຕຶ້ງ ແດີຍ ອາມັງ ເຍົາ, ອິນໂຈຍ ຊາລາອ໌ ຢໍອ໌ ອິ ເບີນ ປຣະ. ມາ ອີງເຄາະ ເຍົາ ຮໍ່ອ໌ ຮຽ້ຮ ແຕ ມັຣ ທາຮິ່ງ ອິນເຕົ້າ ເຍົາ ເບີນ, ຍ່ອນ ເຢີງ ເຈົ້າຮາຊີ ປາຍ:
"ເກົ້າ ແອິດ ເລືອຍໆ ກະ ເຍົາ.

ເກົ້າ ຕາ ທີ່ຍ ຕັຣ ເຍົາ."

6 ຍ່ອນ ນະກ້ອຍ ໄຮ ເຕ່ອ໌ ແກິດ ຍັນ ປາຍ:

"ເຢີງ ເຈົ້າຮາຊີ ແຕ່ ຈ່ອຍ ເກົ້າ.

ເກົ້າ ຕາ ເບີນ ອີງກ້ອຍ ອິນເຕົ້າ.

ກວາຍ ຕາ ເຕ່ອ໌ ຕະ ອິນເຕົ້າ ເລີ້ຍ ໂຈະ ເກົ້າ."

7 ອີງເຄາະ ເຍົາ ຊາແຍີ ກວາຍ ກາ ອາໂຢ່ງ ມຸ່ ກາ ຊາອໍາ ເຍົາ ແຕ ອິນໂຢ່ງ. ໄລ່ ກ້ອຍ ອາຕີ ເຍົາ ປັຣນາຍ ເຢີງ ເຈົ້າຮາຊີ. ອີງເຄາະ ເຍົາ ຄິດ ແຕ ແດີຍ ອາມັງ ໄລ່, ເຈີ້ ເຍົາ ຊາອໍາ ດວຍ໌ ໄລ່ ກ້ອຍ ເຕ່.

8 ເຢຊູ ກຣິດ ລາ ມູເຈີງ ແຕ ອິມເບີ ເຕົ້າ ຊານໍ ກະ ເຕົ້າ ຊົດ ອິນແຍະ ແດີຍ.

9 ເຍົາ ອິນໂຈຍ ໂອນ ເມົ້າ ເດີງ ເຍົາ ຕາປູນ ຊາອິ້ຍ ປັຣນາຍ ອິມພາ ແຕ ປັຣນາຍ ກາ ເຍົາ ທີ່ຍ ຕາປູນ. ອໍ ລາລີ້ ລາ ຮຽ້ຮ ໄຮ ແກິດ ເຣ່ງ ອາຊ້ອຣ ຍ່ອນ ແຕ ເຢີງ ເຈົ້າຮາຊີ ຈ່ອຍ ເມົ້າ ໄຮ. ຮຽ້ຮ ໄຮ ຕາ ເບີນ ແກິດ ເຣ່ງ ອາຊ້ອຣ ຍ່ອນ ໄຮ ຕາປູນ ແຕ ຮິດ ຊັຣນາ ຈາ. ໄລ່ ກາ ຕາປູນ ຮິດ ກ້ອຍ, ຮິດ ກ້ອຍ ຕາ ເບີນ ຈ່ອຍ ອິນເຕົ້າ ໄລ່. 10 ໄຮ ເບີນ ເຕ່ ຮິດ ມ່ອບ ຊາງ ໂອນ ເຢີງ ເຈົ້າຮາຊີ. ມາ ກວາຍ ກາ ຕາປູນ ຄານອດ ອິດຊະຣາ ເອລ ຕາ ເຕ່ອ໌ ຈຸງ ຮິດ ໄຮ. 11 ອັນ ກາ ຕາລາ ອິນແຍະ ແຕ ຮິດ ຊາງ ເຢີງ ເຈົ້າຮາຊີ ຕາປູນ ຄານອດ ອິດຊະຣາ ເອລ, ອັນ ເດີງ ອາຮາມ ຊັນຕຣັນ ມູດ ຕຶ້ງ ອິນຕຸ ເຢີງ ເຈົ້າຮາຊີ ແອິດ ດໍອ໌ ອາປິດ ໄລ່ຍຣ ກວາຍ. ມາ ຈະ ຊັນຕຣັນ ກ້ອຍ ເມົ້າ ບຸຣ ຍິຣ ນໍອ໌ ເມືອງ. 12 ມາຣ ກ້ອຍ ເຕ່ ເຢຊູ ຈິວ ກູຈິດ ຍິຣ ນໍອ໌ ຕຶ້ງ ວຍາງ ເມືອງ, ໂອນ ເຕ່ອ໌ ອັນ ຕັຣ ໄລ່ຍຣ ກວາຍ ຍ່ອນ ອາຮາມ ອັນ ເບີມ. 13 ເຈີ້ ໄຮ ແອັນ, ໂອນ ໄຮ ລ້ອຣ ກະ ອັນ, ຈິວ ຕຸ່ຣ ກັດ ມັນຕຸ ກະ ອັນ. 14 ແອິດ ຕຶ້ງ ກູແຕຣ໌ ໄນ ໄຮ ຕາ ເບີນ ເມືອງ ອິນເຕົ້າ ມາ ແອິດ ຊົດ ແດີຍ, ມາ ໄຮ ອີງ ກ່ອງ ປັຣແນີ ມັນເຕຣົາ ເບີນ ເມືອງ ກາ ໄຮ ເຕ່ອ໌ ແອິດ ຊົດ ແດີຍ. 15 ນະກ້ອຍ, ອີງເຄາະ ໄຮ ຍ່ອງ ເລືອຍໆ ຮາມິຣ ເຢີງ ເຈົ້າຮາຊີ. ຕະ ນະກ້ອຍ ລາ ນະ ໄຮ ມ່ອບ ຊາງ ໂອນ ເຢີງ ເຈົ້າຮາຊີ ປັຣນາຍ ຍ່ອງ ອັນ, ຍ່ອນ ແຕ ເຢຊູ ກຣິດ ປັຣແຕ້ອ໌ ປັຣນາຍ ຍ່ອງ ກ້ອຍ. 16 ເຍົາ ອິນໂຈຍ ຊາລິຣ ຕະ ຣານະ ອໍ ກະ ຈ່ອຍ ເຍົາ. ຄັນ ເຍົາ ຕະ ບາຣ ຮາມິຣ ກ້ອຍ ລາ ນະ ເຍົາ ຊາງ ທາຮິ່ງ ກາ ຕະ ໂອນ ເຢີງ ເຈົ້າຮາຊີ ຊ້ອງ ຮໍ່ອ໌ ລາລີ້.

17 ອີງເຄາະ ເຍົາ ຊາງັດ ກວາຍ ອາໂຢ່ງ ຕຶ້ງ ມຸ່ ກາ ຊາອໍາ, ກະ ອິດ ຮຽ້ຮ ໄລ່ ຊ້ອງ ຍິອ໌, ຍ່ອນ ໄລ່ ລາ ກວາຍ ພໍ ຊາລິຣ໌ ຣາເວີຍ ເຍົາ. ກະ ປັຣແນີ ມັນເຕຣົາ, ມັຣ ຮາມິຣ ອິນເຕົ້າ ເຍົາ ຕະ, ເຢີງ ເຈົ້າຮາຊີ ຕາແປັບ ລັຣ ໄລ່. ຄັນ ເຍົາ ຊາງັດ, ໄລ່ ຊ້ອງ ຮໍ່ອ໌ ລາລີ້ ຈ່ອຍ ເຍົາ ນະກ້ອຍ. ມາ ຄັນ ເຍົາ ຕາ ເບີນ ຊາງັດ, ໄລ່ ຊ້ອງ ຕຸ່ຣ. ກະ ຄັນ ເຍົາ ຕະ ໂອນ ໄລ່ ຊ້ອງ ຕຸ່ຣ ລາ ຕາ ເບີນ ແກິດ ເກົ້າ ອິນເຕົ້າ ໂອນ ເຍົາ. 18 ແຊອ໌ ເຍົາ ເກົ້າແຊອ໌ ຈ່ອຍ ຮິ. ຮຽ້ຮ ຮິ ຊ້ອງ ຣາຕອຍ ລາລີ້ ກະ ເຢີງ ເຈົ້າຮາຊີ. ຮິ ຊ້ອງ ຍິອ໌ ອິ ຕະ ເລືອຍໆ ຮານະ ປຍາຍ໌. 19 ມາ ແຊອ໌ ເຍົາ ເກົ້າແຊອ໌ ຈ່ອຍ ເກົ້າ ຊາອິ້ຍ ລາລີ້, ໂອນ ເຕ່ອ໌ ເຢີງ ເຈົ້າຮາຊີ ຈ່ອຍ ເກົ້າ ໂອນ ໄວ່ ຮາມິຣ ລັຣ ເຍົາ.

ເກົາແຊອ໌ ໂອນ ໄລ່

20-21 ເຢີງ ເຈົາຮາຊີ ຈ່ອຍ ອາມັງ ລັຮ ເຢຊູ ກຣິດ, ອິນເຈົາ ໄຮ. ເຢຊູ ລາ ນະ ກວາຍ ກຍາອ໌ ອໍ ແກະ ອັນ, ຍ່ອນ ອັນ ໂອນ ອາຮາມ ອັນ ໂອນ ແກິດ ປຍາຍ໌ ຮາມິຮ ເຢີງ ເຈົາຮາຊີ ປັຮຄັນ ກະ ກວາຍ. ເກົາ ແຊອ໌ ເຢີງ ເຈົາຮາຊີ, ອັນ ກາ ຕາລາ ຮາມິຮ ອຽນ ອໍ, ຈ່ອຍ ກູ່ ຮາມິຮ ອໍ ໂອນ ເຍົາ ເຕ້ອ໌ ຕະ ປຍາຍ໌ ຮານະ ອັນ ຍິອ໌ ເຍົາ ຕະ. ເກົາ ແຊອ໌ ອັນ ຕະ ຕິ່ງ ຮາງິຮ ເຍົາ ຮາມິຮ ອິນເຕົາ ຮາງິຮ ອັນ ຊ້ອງ ຮໍ່ອ໌ ຍິອ໌ ອິ ຕະ, ຍ່ອນ ເຢຊູ ກຣິດ. ນະກ້ອຍ ໂອນ ໄຮ ຍ່ອງ ເລືອຍໆ ເຢຊູ ກຣິດ ຊົດ ແດີຍ ເລີ່ຍ ກູມ໌. ອາແມນ.*

ປັຮນາຍ ປັຮຊົດ

22 ກະ ເກົາ ແຊອ໌ ກູກຸຮ ເຍົາ, ແຊມອາຍ ເອີຍ! ແຊອ໌ ເຍົາ ຊາງັດ ມັຮ ປັຮນາຍ ເກົາ ກາແອັຮ ເຍົາ, ຍ່ອນ ເກົາ ຄຽນ ເຈຍ ປັຮນາຍ ຊາອົຮ ໄນ່ ໂອນ ເຍົາ, ມາ ເກົາ ຄຽນ ບິອ໌ ຊ້ອງ. 23 ເກົາ ອາຕີ ໂອນ ເຍົາ ດັງ ເມົາ ອາ ໂຮຍຮ ເຈີ່ ຕີໂມທຽວ, ລາ ແຊມອາຍ ໄຮ. ຄັນ ອັນ ມາ ແຕ້ອ໌ ໄວ່ ປີ ເກົາ, ເກົາ ເດີງ ອັນ ເປາະ ກະ ເກົາ ແຕ້ອ໌ ເກົາ ເປາະ ຊາອົຮ ເຍົາ.

24 ແຊອ໌ ພາອ໌ ເຍົາ ກາຮານ ເລີ່ຍ ມັຮ ກວາຍ ຕາລາ ດຸງ ຊາງ ເຍົາ, ກະ ອິນແຍ່ະ ມັຮ ກວາຍ ຊາອໍາ ການໍອ໌. ມຸ່ ກາ ຊາອໍາ ຕິ່ງ ກຮວາງ ອິຕາລີ ໄນ່ ພາອ໌ ຊາອົຮ ເຍົາ ເຕ່.

25 ເກົາ ແຊອ໌ ເຢີງ ເຈົາຮາຊີ ຈ່ອຍ ເມົາດ ເລືອຍໆ ອິນແຍ່ະ ນະ ເຍົາ.

* 13:20-21 13:20-21 ປັຮນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕ່ລາ 'ແຊອ໌ ໂອນ ແກິດ ນະກ້ອຍ.'

ຢາໂກໂບ ຄຽນ ປັນນາຍ ຊາອົຣ

ປັນນາຍ ອາຕີ ອິນໂຍ່ງ

ປຶ້ງ ໄມ່ ຢາໂກໂບ ຄຽນ ມາຮ 50 ກູມ໌ ແວັດ ເຢຊູ ແກ້ດ. ເມົ່າ ປາຍ ຢາໂກໂບ ໄມ່ ລາ ອາແອມ ເຢຊູ, ກະ ອັນ ແກ້ດ ກວາຍ ອາໂຍ່ງ ມູ່ ກາ ຊາອໍາ ຕຶ້ງ ເມືອງ ເຢຣູຊາເລັມ ແວັດ ເຢຊູ ຊ້ອຣ ປິ ມັນລ້ອງ. ອັນ ຄຽນ ປຶ້ງ ໄມ່ ດົອ້ ອາຕີ ມັນຈິດ ລາ ບາຣ ຈຸມ ມັຣ ກວາຍ ອິດຊະຣາເອລ ກາ ແອັດ ອິມປຣາຍຣ ອິມປຣັງ ຕຶ້ງ ກູ່ ກຣວາງ.

ຢາໂກໂບ ຄຽນ ອາຕີ ແຕ ຣານະ ຮັບໂຈມ ກວາຍ ຊຸ ກະ ກວາຍ ກາດິດ; ອິນໂຈຍ ຕະ ຕາ ເບິນ ຣາລີ. ອັນ ອາຕີ ລາ ອິນໂຈຍ ປາຍ ເຢີງ ເຈົາຣາຊີ ກາ ເດີງ ກວາຍ ຕະ ຣານະ ໂລ່ຍຣ, ຍ່ອນ ຣານະ ຕາ ອໍ ອິນຈຸງ ລ້ອຣ ແຕ ຣາງຶຣ ກວາຍ. ມັຣ ມູ່ ກາ ຊາອໍາ ອິງເຄາະ ຊາງັດ ເຢີງ ເຈົາຣາຊີ, ອິງເຄາະ ກຍາອໍ ອໍ ເລົາຍຣ ເບິມ, ອິງເຄາະ ເບິນ ຣາງຶຣ ບຣັຣ ອໍ, ກະ ອິງເຄາະ ອາແຊງ ຈະ. ອັນ ອາຕີ ແຕ ຣາໂງຣ໌ ຣາລັງ ແຕ ເຢີງ ເຈົາຣາຊີ, ກະ ຣາໂງຣ໌ ກາ ແຕ້ອໍ ແຕ ກວາຍ ແຮ້.

ປັນນາຍ ຊາອົຣ ໄມ່ ອາຕີ ໄຮ ອິງເຄາະ ຊາງັດ ກະ ຕະ ຕາປູນ ປັນນາຍ ເຢີງ ເຈົາຣາຊີ; ຕາ ແກ້ນ ຊາອໍາ ຊ້ອງ, ມາ ຕາ ເບິນ ຕະ ອິນເຕົ່າ.

1 ເກົາ ລາ ຢາໂກໂບ ຄຽນ ປັນນາຍ ຊາອົຣ ໄມ່ ໂອນ ເຍົາ. ເກົາ ລາ ກວາຍ ຕະ ຣານະ ໂອນ ເຢີງ ເຈົາຣາຊີ ກະ ໂອນ ເຢຊູ ກຣິດ, ອິມເຈົາ ໄຮ. ເກົາ ຄຽນ ປັນນາຍ ໄມ່ ພາອໍ ຊາອົຣ ອິນແຍ່ະ ກູ່ ນະ ເຍົາ ມວຍ ຈິດ ລາ ບາຣ ຈຸມເຈົອ ອິດຊະຣາເອລ ກາ ແອັດ ຣາຕັຣ ຣາຕາຍ໌ ຕຶ້ງ ກູແຕອໍ ໄມ່.

ຣາມິຣ ຊາອໍາ ກະ ຣາໂງຣ໌ ຣາລັງ

2 ແຊມອາຍ ເອີຍ! ມັຣ ຕຸຣ ກັດ ອິນເຕົ່າ ກາ ແຕ້ອໍ ປິ ເຍົາ, ອິງເຄາະ ເຍົາ ມັບ ຣານະ ກ້ອຍ ລາ ຣານະ ຣໍ້ອໍ ບູຍ, 3 ຍ່ອນ ເຍົາ ດັງ ຣານະ ຕຸຣ ກັດ ໄມ່ ອາຕີ ໂອນ ເຍົາ ຊາອໍາ ເຢີງ ເຈົາຣາຊີ ເຣ່ງ ອາຊ້ອຣ. ເຈ້ ຣານະ ຕຸຣ ກັດ ໄມ່ ຈ່ອຍ ໂອນ ຣາງຶຣ ເຍົາ ແກ້ດ ເຮົາບ ຈິວ. 4 ຄັນ ເຮົາບ ຈິວ ຣານະ ຕຸຣ ກັດ, ຣາງຶຣ ເຍົາ ແກ້ດ ເຣ່ງ ອາຊ້ອຣ. ນະກ້ອຍ ຣາງຶຣ ເຍົາ ຕາ ເບິນ ແອີ ມວຍ ຣາມິຣ ອໍ ອິນເຕົ່າ ຍິຣ ເມີງ ເຢີງ ເຈົາຣາຊີ. 5 ຄັນ ເບິນ ກວາຍ ອາແລະ ແຕ ເຍົາ ມາ ຕາ ເບິນ ຣາໂງຣ໌ ຣາລັງ, ໂອນ ອັນ ແຊອໍ ແຕ ເຢີງ ເຈົາຣາຊີ. ເຈ້ ເຢີງ ເຈົາຣາຊີ ໂອນ ອັນ ເບິນ ຣາມິຣ ກ້ອຍ. ກະ ເຢີງ ເຈົາຣາຊີ ຕາ ເກ້ຍ ໂຍ່ບ ກວາຍ ອາແລະ ກາ ແຊອໍ ແຕ ອັນ. 6 ມາ ຄັນ ເຍົາ ແຊອໍ ແຕ ເຢີງ ເຈົາຣາຊີ, ອິງເຄາະ ເຍົາ ຊາອໍາ. ເຍົາ ອິນໂຈຍ ຄິດ ເຢີງ ເຈົາຣາຊີ ຕາ ເບິນ ໂອນ ຣາມິຣ ເຍົາ ແຊອໍ. ກວາຍ ອາແລະ ມາ ກູຄິດ ນະກ້ອຍ, ກວາຍ ກ້ອຍ ລາ ມູເຈີງ ແດັອ້ ປ່ອງ ກູຍາລ ຕະ. 7 ກວາຍ ອາແລະ ກາ ຄິດ ນະກ້ອຍ, ອັນ ຕາ ເບິນ ອິງກ່ອງ ຮັບ ຣາມິຣ ອິນເຕົ່າ ອັນ ແຊອໍ ແຕ ເຢີງ ເຈົາຣາຊີ. 8 ກວາຍ ກ້ອຍ ແກ້ດ ບາຣ ຣາງຶຣ, ນະກ້ອຍ ອັນ ຕະ ອິນເຕົ່າ ລາ ຕາ ເບິນ ແກ້ດ ຈັບ.

ກວາຍ ຕຸຣ ກາດິດ ກະ ກວາຍ ຊຸ

9 ມັຣ ແຊມອາຍ ກວາຍ ຊາອໍາ ກາ ຕຸຣ ກາດິດ, ອິງເຄາະ ໄລ່ ຣໍ້ອໍ ບູຍ ຕຶ້ງ ຣາງຶຣ ໄລ່, ຍ່ອນ ໄລ່ ແກ້ດ ປິດ ແຕ່ ຍິຣ ເມີງ ເຢີງ ເຈົາຣາຊີ. 10 ມັຣ ແຊມອາຍ ກວາຍ ຊາອໍາ ກາ ຊຸ, ອິງເຄາະ ໄລ່ ອິນໂຈຍ ໂອດ ໄລ່ ເບິນ ຫຣັງຶ ຊາອິ້ຍ. ຍ່ອນ ອິນຕູນ ໄລ່ ກູຈິດ ປິດ ເມີດ ມູເຈີງ ປຍາຣ ບັດ. 11 ມັດ ມານາງ ຈັຣ ປັງ ອໍ, ເຈ້ ແກ້ດ ພວາອ໌ ເຣ່ງ, ກະ ປຍາຣ ບັດ ແກ້ດ ຣ້ອຣ, ເຈ້ ອັນ ຊາຣອຍ. ປຍາຣ ກ້ອຍ ແກ້ດ ເປຣັຍ ລາບວຍ໌, ຕາ ເບິນ ອໍ ມ້ອງ. ກວາຍ ຊຸ ລາ ມູເຈີງ ກ້ອຍ ແຕ່. ບ້ອງ ກາ ໄລ່ ຕຸຣ ຍິອໍ ອີ ເບິນ ຊາອິ້ຍ, ມາ ໄລ່ ຕາ ດັງ ຕາໂງ ແລະ ໄລ່ ກູຈິດ.

ກວາຍ ກາ ຈິວ ຣາມິຣ ຕຸຣ ກັດ

12 ບຸນ ລາລີ້ ກວາຍ ກາ ຈີວ ຮາມິ້ຮ ຕຸ່ຮ ກັດ, ຍ່ອນ ແວັດ ອັນ ຈີວ, ອັນ ເບີນ ເກົາ ອາມັງ ຊົດ ແດ້ຍ ເລີ້ຍ ກູມໍ. * ເຢີງ ເຈົາຮາຊີ ປາຍ ດໍອ໌ ໂອນ ອິນແຍ່ະ ກູ່ ນະ ກວາຍ ກາ ອາໂຢ່ະ ອັນ ເບີນ ອາມັງ ຊົດ ແດ້ຍ ເລີ້ຍ ກູມໍ. 13 ກວາຍ ອາແລ່ະ ມາ ຊ້ອງ ຍໍອ໌ ອີ ຕະ ຮານະ ໂລ່ຍຮ, ອັນ ຕາ ເຕ່ອ໌ ປາຍ ເຢີງ ເຈົາຮາຊີ ອາໂຢ່ງ ອັນ ຕະ ຮານະ ກ້ອຍ, ຍ່ອນ ເຢີງ ເຈົາຮາຊີ ຕາ ເກ້ຍ ຕະ ໂລ່ຍຮ, ກະ ຕາ ເກ້ຍ ອາໂຢ່ງ ກວາຍ ຕະ ຮານະ ກ້ອຍ. 14 ມາ ກວາຍ ກູຄິດ ຕາມມັຮ ແຕ ຮງື່ຮ ເບີມ ຍໍອ໌ ອີ ຕະ ຮານະ ຕາມມັຮ. ນະກ້ອຍ ຮງື່ຮ ຕາມມັຮ ໄມ່ ອາ ໂຢ່ງ ກວາຍ ກ້ອຍ ຕະ ຮານະ ໂລ່ຍຮ. 15 ຄັນ ຮານະ ຕາ ອໍ ເບີນ ດັຮ ຕື່ງ ຮງື່ຮ ກວາຍ, ເຈີ້ ກວາຍ ກ້ອຍ ຕະ ຮານະ ໂລ່ຍຮ. ກະ ຮານະ ໂລ່ຍຮ ໄມ່ ປິດ ອາຊ້ອຮ ຕື່ງ ຮງື່ຮ ກວາຍ ກ້ອຍ. ນະກ້ອຍ ອິນຕຸ່ນ ກວາຍ ກ້ອຍ ກູຈິດ. 16 ແຊມອາຍ ເອີຍ! ເກົາ ຊ້ອງ ອາໂຢ່ະ ລາລີ້ ເຍົາ. ນະກ້ອຍ ອິນໂຈຍ ໂອນ ເມົາ ອາໂລກ ເຍົາ. 17 ກູ່ ຮາມິ້ຮ ອໍ ກະ ປິດ ກາ ໄຮ ເບີນ, ຮາມິ້ຮ ກ້ອຍ ແຊງ ແຕ ເຢີງ ເຈົາຮາຊີ ຕື່ງ ມັນລ້ອງ. ເຢີງ ເຈົາຮາຊີ ຕະ ເຈີ້ ກູ່ ຮາມິ້ຮ ປັງ ແຕ ມັນລ້ອງ. ຮາມິ້ຮ ປັງ ໄມ່ ຮາປຽນ ເລືອຍ, ພວາອ໌ ກະ ທຸ່ບ. ມາ ເຢີງ ເຈົາຮາຊີ ຕາ ເບີນ ປຽນ, ກູ່ ກູມໍ ອັນ ມູເຈີງ ເລືອຍ. 18 ເຢີງ ເຈົາຮາຊີ ຮຽຮ ໄຮ ໂອນ ແກັດ ກອນ ອາໂກ ອັນ ຍ່ອນ ປັຮນາຍ ປາຍ໌ ແຕ ອັນ. ເຈີ້ ເຢີງ ເຈົາຮາຊີ ໂອນ ໄຮ ແກັດ ປິດ ກາເລີຍ ແຕ ກູ່ ຮາມິ້ຮ ກາ ອັນ ແຕງ.

ຊາງັດ ກະ ຕະ ປວາຍ

19 ເຍົາ ລາ ແຊມອາຍ ກາ ເກົາ ອາໂຢ່ະ ລາລີ້. ນະກ້ອຍ ເກົາ ຍໍອ໌ ເຍົາ ຊາງັດ ມັຮ ປັຮນາຍ ໄມ່ ເກົາ ອາຕີ ເຍົາ. ກູ່ ນະ ເຍົາ ອົງເຄາະ ຊາງັດ ໂຈ, ມາ ປາຍ ລາເວີ້ຍ, ກະ ອິນໂຈຍ ໂຈ ໂຍ່ບ, 20 ຍ່ອນ ຮງື່ຮ ໂຍ່ບ ຕາ ເຕ່ອ໌ ຕະ ຮານະ ອໍ ແຕ ເຢີງ ເຈົາຮາຊີ. 21 ນະກ້ອຍ ອົງເຄາະ ເຍົາ ດັຮ ອິນແຍ່ະ ຮານະ ຕາ ອໍ ເຍົາ ດ ຕະ, ກະ ຮານະ ເຍົາ ຍໍອ໌ ອີ ຕະ ຕາ ອໍ. ກະ ອົງເຄາະ ເຍົາ ເບີນ ຮງື່ຮ ລາແມ່ນ ຮັບ ປັຮນາຍ ກາ ເຢີງ ເຈົາຮາຊີ ເບີນ ໂຈະ ຕື່ງ ຮງື່ຮ ເຍົາ, ຍ່ອນ ປັຮນາຍ ກ້ອຍ ເຕ່ອ໌ ໂອນ ຮາເວີ້ຍ ເຍົາ ເບີນ ອາມັງ ເລືອຍໆ.

22 ອົງເຄາະ ເຍົາ ປວາຍ ອໍ ລາລີ້ ປັຮນາຍ ເຢີງ ເຈົາຮາຊີ. ເຍົາ ອິນໂຈຍ ຊາງັດ ມູງັດ, ເຈີ້ ເຍົາ ຊາລິຮ ແຕ່. ຄັນ ເຍົາ ເບີນ ຊ້ອງ ເຈີ້ ປັຮນາຍ ເຢີງ ເຈົາຮາຊີ, ມາ ເຍົາ ຕາ ເບີນ ປວາຍ ລາລີ້, ເຍົາ ອາໂລກ ຮງື່ຮ ເຍົາ ເບີມ. 23 ຄັນ ກວາຍ ອາແລ່ະ ຊ້ອງ ປັຮນາຍ ເຢີງ ເຈົາຮາຊີ, ມາ ອັນ ຕາ ເບີນ ປວາຍ ອໍ ລາລີ້ ປັຮນາຍ ກ້ອຍ, ອັນ ລາ ນະ ກວາຍ ກາ ຊາລັງ ມູ່ລ ຕື່ງ ຊັຮລັງ. 24 ອັນ ເຮີມ ມູ່ລ ອັນ ແຈງ ອໍ, ເຈີ້ ອັນ ລ້ອຮ ດັຮ, ກະ ອັນ ຊາ ລິຮ ແຕ ຈະ ອັນ ເບີມ. 25 ບຸນ ລາລີ້ ກວາຍ ກາ ອິດ ຈັບ ອິນແຍ່ະ ປັຮນາຍ ອໍ ແຕ ເຢີງ ເຈົາຮາຊີ, ປັຮນາຍ ກາ ເຕ່ອ໌ ອາກັຮ ກວາຍ ແຕ ຕະ ຊູລ ຮານະ ໂລ່ຍຮ. ກວາຍ ກ້ອຍ ປວາຍ ເລືອຍ ປັຮນາຍ ອໍ. ອັນ ຕາ ເບີນ ຊາງັດ ມູງັດ, ເຈີ້ ຊາລິຮ ແຕ່. ອັນ ຕະ ມັຮ ປັຮນາຍ ກ້ອຍ ອາຕີ. ກວາຍ ກ້ອຍ ເບີນ ບຸນ ແຕ ເຢີງ ເຈົາຮາຊີ ມັຮ ຮານະ ອັນ ຕະ.

26 ຄັນ ກວາຍ ອາແລ່ະ ຄິດ ຮງື່ຮ ອັນ ຕານ້ອງ ອໍ ຍໍຮ ເມີງ ເຢີງ ເຈົາຮາຊີ, ມາ ອັນ ຕາ ດັງ ກາແອັຮ ເລີ້ຍຮ ອັນ, ກວາຍ ກ້ອຍ ອາໂລກ ຈະ ອັນ ເບີມ. ອັນ ຊາອໍ ຕາ ເບີນ ແກັດ ເກົາ ອິນເຕົ້າ. 27 ຮານະ ກາ ເຢີງ ເຈົາຮາຊີ, ອິມບໍ່ ໄຮ, ນັບ ຕານ້ອງ ອໍ ຕາ ເບີນ ໂລ່ຍຮ ອິນເຕົ້າ ລາ ນະໄມ່: ມວຍ ລາ ຈ່ອຍ ອາກັນ ກູ ມາຍ ກອນ ກູມູຍ໌ ແຕ ມັຮ ໄລ່ ຕຸ່ຮ ກັດ. ກະ ບາຮ ລາ ແອັດ ເຢີງ ແຕ ຮານະ ຕາ ອໍ ຕື່ງ ກູແຕອ໌ ໄມ່.

2

ອິນໂຈຍ ຕະ ອິມພາ ໂຈະ ກວາຍ ຊຸ ກະ ກວາຍ ກາດິດ

1 ແຊມອາຍ ເອີຍ! ເຍົາ ເບີນ ຊາອໍ ເຈີ້ ເຢຊູ ກຮິດ ອິນເຈົາ ໄຮ, ອັນ ກາ ເບີນ ອໍານາດ ກາເລີຍ ອິນແຍ່ະ ແຕ ການໍອ໌. ນະກ້ອຍ ເຍົາ ອິນໂຈຍ ຕະ ອິມພາ ໂຈະ ກວາຍ ຊຸ ກະ ກວາຍ ກາດິດ. 2 ຄັນ ບາຮ ນະ ແຕ້ອ໌ ປິ ດຸງ ໂຮ່ມ ເຍົາ. ມານະ ລາ ກວາຍ ຊຸ. ອັນ ໂຈະ ພູມີ້ ແຢງ ກະ ໂຈະ ກົນ ອາຍໍອຮ ໂບອ໌ ອໍ. ມາ ມານະ ແອັມ ລາ ກວາຍ ກາດິດ. ອັນ ໂຈະ ກົນ ອາຍໍອຮ ປຣັງ ປຣິ່ງ. 3 ດ ເຍົາ ຍີ່ນັບ ລາລີ້ ກວາຍ ກາ ໂຈະ ກົນ ອາຍໍອຮ ອໍ,

* 1:12 1:12 ຕື່ງ ປັຮນາຍ ກຮິກ ເກົາ ໄມ່ ລາ ຊາກໍ ນະ ກຸນຕຣວາອ໌ ເຕົາວ ປັຮເຍົາ.

ກະ ເຍົາ ອາຕິ ອັນ ຕາກູ ປີ ຕີ່. ມາ ກວາຍ ກາດິດ ເຍົາ ໂອນ ອັນ ຕາຢຶ່ງ, ແຕ່ລາ ຕາກູ ຕຶ່ງ ເຕົ້າບ ແຈ່ ອາເຍົາ ເຍົາ. ⁴ ນະກ້ອຍ ເຍົາ ຕະ ອິມພາ ກວາຍ ໄມ່ ກະ ກວາຍ ກ້ອຍ, ກະ ເຍົາ ຕັດຊື່ນ ນະກ້ອຍ ຕາ ໄກຣ.

⁵ ແຊມອາຍ ເອີຍ! ໂອນ ເຍົາ ຊາງັດ! ເຢົາງ ເຈົ້າຣາຊິ ຮຽຮ ກວາຍ ກາດິດ ໂອນ ໄລ່ ເບີນ ຮຽຮ ຊາອໍ ເຮ່ງ ອາຊ້ອຣ. ກະ ອັນ ໂອນ ໄລ່ ເບີນ ຕາລາ ເຕ່ ມັຣ ມຸ່ນ ອັນ ປຣ່ອມ ໂອນ ຈຸ່ມ ໄລ່ ກາ ອາຢ່ະ ອັນ. ⁶ ເຍົາ ຕະ ໂອນ ກວາຍ ກາດິດ ແກ້ດ ກູມາລ. ມາ ເກົາ ອີ ອາເບືຣ ເຍົາ ມວຍ ຣາມິ່ຣ: ກວາຍ ອາແລ່ະ ດ ຕະ ເຍົາ ຕຸ່ຣ ກັດ, ກະ ເດົງ ເຍົາ ປີ ກວາຍ ຊັດ? ກວາຍ ຊຸ ດ ຕະ ເຍົາ ນະກ້ອຍ, ແມ່ນ ບໍ່? ⁷ ດ ລາລີ່ ໄລ່ ປາຍ ຕາມມັຣ ຕາມເມີ ຣາມິ່ຣ ເຢຊູ. ມາ ເຍົາ ຢ້າມັບ ຣາມິ່ຣ ເຢຊູ, ກະ ເມົາ ດໍອໍ ເຍົາ ລາ ຈຸ່ມ ເຢຊູ ເຕ່.

⁸ ປຶ່ງ ປຣນາຍ ເຢົາງ ເຈົ້າຣາຊິ ເບີນ ປຣນາຍ ປາຕັບ ປິດ ລາລີ່ ປາຍ: "ອິງເຄາະ ເຍົາ ອາຢ່ະ ເຍົາ ມູເຈິງ ເຍົາ ອາຢ່ະ ຈະ ເຍົາ ເບີມ."

ຄັນ ເຍົາ ຊາງັດ ປຣນາຍ ປາຕັບ ໄມ່, ລາ ເຍົາ ຕະ ໄກຣ. ⁹ ມາ ຄັນ ເຍົາ ຕະ ອິມພາ ກວາຍ ໄມ່ ກະ ກວາຍ ກ້ອຍ, ລາ ເຍົາ ຕັຣ ເຈີ່ ປຣນາຍ ປາຕັບ ໄມ່. ກະ ເຢົາງ ເຈົ້າຣາຊິ ປາຍ ເຍົາ ຕະ ໄລ່ຍຣ, ຍ່ອນ ເຍົາ ຕັຣ ເຈີ່ ປຣນາຍ ອັນ ປາຕັບ. ¹⁰ ຄັນ ກວາຍ ອາແລ່ະ ມາ ຕັຣ ມວຍ ຣາມິ່ຣ ແຕ່ ປຣນາຍ ເຢົາງ ເຈົ້າຣາຊິ ປາຕັບ, ກ້ອຍ ລາ ມູເຈິງ ອັນ ຕັຣ ອິນແຍ່ະ ມັຣ ຣາມິ່ຣ ເຢົາງ ເຈົ້າຣາຊິ ປາຕັບ. ¹¹ ເຢົາງ ເຈົ້າຣາຊິ ປາຕັບ ປຣນາຍ ໄມ່:

"ອິນໂຈຍ ບິ ກະ ລາກວຍ ເມົາ."
ກະ ອັນ ປາຕັບ ປາຍ ແອັນ:
"ອິນໂຈຍ ກາຈິດ ກວາຍ."

ຄັນ ເຍົາ ຕາ ເບີນ ບິ ກະ ລາກວຍ ເມົາ, ມາ ເຍົາ ກາຈິດ ກວາຍ, ຣານະ ກ້ອຍ ລາ ມູເຈິງ ເຍົາ ຕັຣ ອິນແຍ່ະ ປຣນາຍ ເຢົາງ ເຈົ້າຣາຊິ ປາຕັບ. ¹² ນະກ້ອຍ, ຊັນຕອຍ ອິນເຕົ້າ ເຍົາ ປາຍ, ກະ ຣານະ ອິນເຕົ້າ ເຍົາ ຕະ, ອິງ ເຄາະ ເຍົາ ຊາແຍີ ນະໄມ່: ອິນຕູນ ເຢົາງ ເຈົ້າຣາຊິ ຕັດຊື່ນ ກວາຍ ກາ ຢ້າມັບ ອັນ ກະ ກວາຍ ກາ ຕາ ເບີນ ຢ້າ ມັບ ປຣນາຍ ອັນ ປາຕັບ, ຍ່ອນ ອັນ ປາຕັບ ມັຣ ຣາມິ່ຣ ໄມ່ ດໍອໍ ອາກູຣ ກວາຍ ແຕ່ ຕະ ຊູລ ຣານະ ໄລ່ຍຣ. ¹³ ຄັນ ໄຣ ຕາ ເບີນ ອາຢ່ະ ຕະ ກວາຍ ການໍອໍ, ອິນຕູນ ເຢົາງ ເຈົ້າຣາຊິ ຕາ ເບີນ ອາຢ່ະ ຕະ ເຕ່ ໄຣ. ມາ ຄັນ ໄຣ ອາຢ່ະ ຕະ ກວາຍ ການໍອໍ, ອິນຕູນ ເຢົາງ ເຈົ້າຣາຊິ ອາຢ່ະ ຕະ ເຕ່ ໄຣ, ກະ ອັນ ຕາ ເບີນ ຕັດຊື່ນ ໄຣ.

ປາຍ ຊາອໍ ມາ ຕາ ເບີນ ຕະ ຕາປູນ

¹⁴ ແຊມອາຍ ເອີຍ! ຄັນ ເບີນ ກວາຍ ອາແລ່ະ ມາ ປາຍ ອັນ ຊາອໍ ເຢຊູ ກຣິດ, ມາ ກວາຍ ກ້ອຍ ຕາ ເບີນ ຕະ ຣານະ ອໍ ອິນເຕົ້າ, ເຈີ່ ອັນ ຊາອໍ ກ້ອຍ ຕາ ເບີນ ແກ້ດ ເກົາ ອິນເຕົ້າ. ຄັນ ກວາຍ ກ້ອຍ ຊາອໍ ມາຣ ກ້ອຍ ຊ້ອງ, ເຢົາງ ເຈົ້າຣາຊິ ຕາ ເບີນ ຈ່ອຍ ອາມັ່ງ ອັນ. ¹⁵ ເກົາ ປາຍ ນະໄມ່: ຄັນ ເຍົາ ເບີນ ເຍົາ ກາ ຊາອໍ ເຢຊູ ເຈີ່, ມາ ໄລ່ ແອີ ກັນ ອາຍ້ອຣ ໂຈະ ກະ ຊັຣນາ ຈາ, ¹⁶ ມາ ເຍົາ ປາຍ ຊ້ອງ ໂຈະ ໄລ່: "ເຍົາ ເຈົ້າ ອໍ ນໍ! ເຢົາງ ເຈົ້າຣາຊິ ໂອນ ເຍົາ ເບີນ ແອິດ ເບີນ ຈາ." ຄັນ ເຍົາ ປາຍ ນະກ້ອຍ ຊ້ອງ ໂອນ ໄລ່ ກາ ກາດິດ, ມາ ເຍົາ ຕາ ເບີນ ຈ່ອຍ ອິນເຕົ້າ ໄລ່, ມັຣ ເຍົາ ຊາອໍ ຕາ ເບີນ ແກ້ດ ເກົາ ອິນເຕົ້າ. ¹⁷ ຄັນ ກວາຍ ອາແລ່ະ ປາຍ ອັນ ຊາອໍ ມາ ອັນ ຕາ ເບີນ ຕະ ຣານະ ອໍ ອິນເຕົ້າ, ກວາຍ ກ້ອຍ ຊາອໍ ເມົາດໆ ຊ້ອງ.*

¹⁸ ແຕ້ຣິ ກາ ເບີນ ກວາຍ ແຕ່ ເຍົາ ຍິຣ ອີ ປາຍ: "ເບີນ ກວາຍ ກາ ຊາອໍ ຊ້ອງ, ກະ ເບີນ ກວາຍ ການໍອໍ ກາ ຈ່ອຍ ເຍົາ ເມົາດ ຊ້ອງ." ມາ ປາຍ ຕາແອີຍ ກວາຍ ກ້ອຍ ປາຍ: "ນານະ ເຕ້ຣິ ເຍົາ ອາປັຣ ໂອນ ເກົາ ດັງ ເຍົາ ຊາອໍ ເຢຊູ ເຈີ່, ຄັນ ເຍົາ ຕາ ເບີນ ຕະ ຣານະ ອິນເຕົ້າ ຈ່ອຍ ເຍົາ? ມາ ເກົາ ອີ ອາປັຣ ໂອນ ເຍົາ ດັງ ເກົາ ຊາອໍ ເຢຊູ, ລາ ຍ່ອນ ແຕ່ ຣານະ ເກົາ ຕະ ຈ່ອຍ ເຍົາ." ¹⁹ ເຍົາ ຊາອໍ ເຈີ່ ເບີນ ແອີງ ເຢົາງ ເຈົ້າຣາຊິ ຊ້ອງ ກາ ປິດ. ອໍ ລາລີ່ ເຍົາ ຊາອໍ ນະກ້ອຍ. ມາ ອິນແຍ່ະ ເຢົາງ ຕາ ອໍ ລາ ຊາອໍ ນະກ້ອຍ ເຕ່, ກະ ອິນແຍ່ະ ເຢົາງ ຕາ ອໍ ຊ້ອງ ອິງກອຣ ລາລີ່ ອັນ. ²⁰ ຄັນ ເຍົາ ຊາອໍ ນະກ້ອຍ ຊ້ອງ, ເຍົາ ຕາ ຢວາຣ ດັງ ຊາອິ້ຍ. ຊານໍ ເກົາ ອີ ອາຕິ ໂອນ ເຍົາ ດັງ, ຄັນ ກວາຍ ຊາອໍ, ມາ ຕາ ເບີນ ຕະ ຣານະ ອໍ, ມັຣ ອັນ ຊາອໍ ກ້ອຍ ຕາ ເບີນ ແກ້ດ ເກົາ ອິນເຕົ້າ. ²¹ ເຍົາ ຊາແຍີ ແຕ່ ອັບຣາຣາມ, ລາ ອາຈວາຍຣ ອາແຈ່ຣ ໄຣ. ອັນ ລາ ກວາຍ ຕານໍ່ອງ ອໍ ຢັຣ ເມົາງ ເຢົາງ ເຈົ້າຣາຊິ, ຍ່ອນ ອັນ ຊາງັດ ປຣນາຍ ເຢົາງ ເຈົ້າຣາຊິ. ເຢົາງ ເຈົ້າຣາຊິ ປາຕັບ ອັນ ໂອນ ກຍາກ ກອນ ອັນ, ອິຊາກ, ຕຶ່ງ ຊັນເຕຣົາງ ຣິດ. ກະ ອັບຣາຣາມ ຕະ ຕາປູນ ປຣນາຍ ເຢົາງ ເຈົ້າຣາຊິ ປາຕັບ. ²² ເຍົາ ດັງ

* 2:17 2:17 ແຕ່ລາ ຣານະ ຊາອໍ ອັນ ກູຈິດ ເຈີ່.

ອັບຮາຮາມ ຕາ ເບີນ ຊາອໍາ ເຢີງ ເຈົ້າຮາຊີ ເມີດ ຊ້ອງ, ມາ ອັນ ຕະ ຕາປູນ ປັຣນາຍ ເຢີງ ເຈົ້າຮາຊີ ອາຕີ ອັນ. ຍ່ອນ ອັບຮາຮາມ ຕະ ນະກ້ອຍ, ອັນ ອາປັຣ ອັນ ຊາອໍາ ເຢີງ ເຈົ້າຮາຊີ ເຮ່ງ ລາລີ້. ²³ ນະກ້ອຍ ຊັງໄກຣ ແຕ ປັຣນາຍ ເຢີງ ເຈົ້າຮາຊີ ອາຕີ ແຕ ອິມແບ້. ອັນ ອາຕີ ແຕ ອັບຮາຮາມ ນະໄນ່:

"ອັບຮາຮາມ ຊາອໍາ ເຢີງ ເຈົ້າຮາຊີ,

ກະ ເຢີງ ເຈົ້າຮາຊີ ນັບ ອັບຮາຮາມ ລາ ກວາຍ ຕານ້ອງ ອໍ ຍິ່ຮ ເມີງ ອັນ."

ກະ ກວາຍ ການ້ອນ ດໍອໍ ອັບຮາຮາມ ລາ ເຍົາ ເຢີງ ເຈົ້າຮາຊີ. ²⁴ ເຈົ້ ເຍົາ ເຕ່ອໍ ດັງ, ຄັນ ກວາຍ ຊາອໍາ ມາ ຕາ ເບີນ ຕະ ຣານະ ອໍ ອິນເຕົ້າ, ກວາຍ ກ້ອຍ ຕາ ເບີນ ແກັດ ຕານ້ອງ ອໍ ຍິ່ຮ ເມີງ ເຢີງ ເຈົ້າຮາຊີ. ມາ ຄັນ ກວາຍ ຊາອໍາ ກະ ຕະ ຣານະ ອໍ, ເຢີງ ເຈົ້າຮາຊີ ນັບ ກວາຍ ກ້ອຍ ຕານ້ອງ ອໍ ຍິ່ຮ ເມີງ ອັນ. ²⁵ ມູເຈິງ ກ້ອຍ ເຕ່, ເບີນ ມານະ ມັນແຊມ ແຕ ອິມແບ້ ຣາມິ່ຮ ຣາຮາບ. ບ້ອງ ກ້ອຍ ອັນ ລາ ກວາຍ ຈິ ຈະ. ມາ ຕາໄງ ກວາຍ ແຕ ຈຸ່ມ ອິດຊະຣາເອລ ແຕ່ອໍ ປີ ວິລ ອັນ, ອັນ ຈ່ອຍ ກວາຍ ກ້ອຍ. ແຕ່ອໍ ກວາຍ ການ້ອນ ຍິ່ຮ ອີ ກາຈິດ ກວາຍ ກ້ອຍ, ຣາຮາບ ຈ່ອຍ ໄລ່ ໂອນ ລ້ອຣ ຣານາ ການ້ອນ ແອັນ. ຍ່ອນ ຣາຮາບ ຕະ ຣານະ ກ້ອຍ, ນະກ້ອຍ ເຢີງ ເຈົ້າຮາຊີ ນັບ ຣາຮາບ ລາ ກວາຍ ຕານ້ອງ ອໍ ຍິ່ຮ ເມີງ ອັນ. ²⁶ ຄັນ ເບີນ ຈະ, ມາ ແອິ ຣາເວີຍ, ຈະ ກ້ອຍ ຕາ ເບີນ ອາມັງ. ມູເຈິງ ກ້ອຍ ເຕ່, ຄັນ ຊາອໍາ ມາ ແອິ ຣານະ ອໍ, ຣານະ ຊາອໍາ ກ້ອຍ ຕາ ເບີນ ອາມັງ ເຕ່.

3

ເລີຍຮ ກວາຍ

¹ ແຊມອາຍ ເອີຍ! ຕາ ເບີນ ອໍ ຊາອິ້ຍ ນະ ແຕ ຈຸ່ມ ເຍົາ ຍິ່ຮ ອີ ແກັດ ອາຈານ ອາຕີ ກວາຍ ການ້ອນ, ຍ່ອນ ຮິ ກາ ອາຕີ ກວາຍ ການ້ອນ, ຄັນ ຮິ ມາ ຕາ ເບີນ ຕະ ຕາປູນ ປັຣນາຍ ຮິ ອາຕີ, ຮິ ເບີນ ໄດ່ດ ຊາອິ້ຍ ກາເລີຍ ແຕ ກວາຍ ການ້ອນ. ² ອິນແຍ່ະ ກູ່ ນະ ໄຣ ຕະ ຊາອິ້ຍ ຣານະ ໄລ່ຍຮ. ມາ ຄັນ ເບີນ ກວາຍ ມາ ຕາ ທີ່ຍ ປາຍ ປັຣນາຍ ໄລ່ຍຮ ອິນເຕົ້າ, ກວາຍ ກ້ອຍ ຕານ້ອງ ອໍ ກູ່ ຣາມິ່ຮ ຕິ່ງ ຣາງິຮ ອັນ. ຍ່ອນ ກວາຍ ອາແລະ ມາ ເຮົາບ ກຍາອໍ ເລີຍຮ ອັນ, ກວາຍ ກ້ອຍ ເຮົາບ ກຍາອໍ ອິນແຍ່ະ ຈະ ອັນ ເຕ່. ³ ຄັນ ໄຣ ໂຈະ ກິມ ຕິ່ງ ແບອໍ ອາແຊັຣ ໂອນ ອາແຊັຣ ຊາງັດ ປັຣນາຍ ໄຣ, ເຈົ້ ອິນຕຸ ອາແລະ ໄຣ ຍິ່ຮ ອີ ເປາະ, ປຍາຍ໌ ໄຣ ເດິງ ອາແຊັຣ ເປາະ. ⁴ ທົາ ປາຍ ແຕ ຕົວະ ແອັນ: ຕົວະ ລາ ປິດ ລາລີ້ ກະ ກູຢາລ ກຸ່ຮ ເຮ່ງ ລາລີ້ ອັນ, ມາ ອິນມ້ອງ ເຕ່ອໍ ກວາຍ ເດິງ ປິ ແລະ ອັນ ອີ ເປາະ, ຍ່ອນ ຕົວະ ເບີນ ຊັຣວາ ແກດໆ ໂອນ ເຕ່ອໍ ໄຣ ອາວິ້ຮ. ⁵ ເລີຍຮ ລາ ນະກ້ອຍ ເຕ່. ອັນ ລາ ແກດໆ ລາລີ້ ຕິ່ງ ຈະ ໄຣ, ມາ ປຍາຍ໌ ອັນ ຕະ ອິນຕີ ປັຣນາຍ ປາຍ ປິດ ໂອນ ກວາຍ ການ້ອນ ຍ່ອງ ໄຣ.

ທົາ ປາຍ ແຕ ອູ່ຍຮ ແອັນ: ເບີນ ຕຍາຣ ຕາວັຣ ລາລີ້, ມາ ຄັນ ເບີນ ຮັງແອິ ແກດໆ ຊ້ອງ, ປຍາຍ໌ ອັນ ກາດ ອິນແຍ່ະ ຕຍາຣ ກ້ອຍ. ⁶ ເລີຍຮ ກວາຍ ລາ ນະ ອູ່ຍຮ ກ້ອຍ ເຕ່. ເລີຍຮ ໄຣ, ອັນ ຕະ ຕາ ອໍ ແກຼຍ ແຕ ອິນແຍ່ະ ຣາມິ່ຮ ການ້ອນ ຕິ່ງ ຈະ ໄຣ. ຄັນ ເລີຍຮ ໄຣ ມາ ຕະ ອິນຕີ ປັຣນາຍ ຕາ ອໍ, ອິນແຍ່ະ ຈະ ໄຣ ແກັດ ຕາ ອໍ ເຕ່. ນະກ້ອຍ ລາ ນະ ອູ່ຍຮ ລ້ອຣ ແຕ ປຣຸ່ງ ອູ່ຍຮ. ⁷ ເຕ່ອໍ ກວາຍ ກຍາອໍ ກູ່ ຣາມິ່ຮ ຊັນຕຣັນ: ແຈມ, ກູຊັນ, ກະ ກູ່ ຣາມິ່ຮ ກາ ແອັດ ຕິ່ງ ແດັອ ທາເລ. ກະ ກວາຍ ເບີນ ກຍາອໍ ກູ່ ຣາມິ່ຮ ຊັນຕຣັນ ກ້ອຍ ເຈົ້. ⁸ ມາ ຕາ ເບີນ ກວາຍ ອາແລະ ເຕ່ອໍ ກຍາອໍ ເລີຍຮ ອັນ ເບີມ. ເລີຍຮ ໄຣ ດ ຕະ ອິນຕີ ຊາອິ້ຍ ປັຣນາຍ ຕາ ອໍ. ນະກ້ອຍ ເລີຍຮ ໄຣ ລາ ນະ ປິຣ ກູຊັນ ກາ ເຕ່ອໍ ກາຈິດ ກວາຍ. ⁹ ເລີຍຮ ໄຣ ຍ່ອງ ເຢີງ ເຈົ້າຮາຊີ, ອິມບໍ່ ໄຣ; ກະ ເລີຍຮ ໄຣ ປາຍ ຕາມັຣ ໂຈະ ກວາຍ ແອິ. ມາ ຣານະ ກ້ອຍ ລາ ນະ ໄຣ ປາຍ ຕາມັຣ ໂຈະ ເຢີງ ເຈົ້າຮາຊີ ເຕ່, ຍ່ອນ ເຢີງ ເຈົ້າຮາຊີ ແຕງ ກວາຍ ປວາຍ ຣາງິຮ ອັນ ເບີມ. ¹⁰ ປັຣນາຍ ຍ່ອງ ກະ ປັຣນາຍ ປາຍ ຕາມັຣ ລາ ລ້ອຣ ແຕ ມວຍ ຕາຣັງ ແບອໍ. ແຊມອາຍ ເອີຍ! ຕາ ໄກຣ ຕະ ນະກ້ອຍ! ¹¹ ເບີນ ບໍ່ ມວຍ ປັຣໄລ່ຍ໌ ແດັອ ກູລິ້ຮ ມາ ເບີນ ແດັອ ແອມ ກະ ແດັອ ຕາ ແອມ? ¹² ແຊມອາຍ ເອີຍ! ກັລ ລາວັຣ ຕາ ທີ່ຍ ແກັດ ປາໄລ ອາໂປນ. ກະ ວັຣ ອາງຸ່ນ ຕາ ທີ່ຍ ແກັດ ປາໄລ ລາວັຣ. ກະ ມວຍ ປັຣໄລ່ຍ໌ ແດັອ ກູລິ້ຮ ກາ ຕາ ອໍ ຕາ ເຕ່ອໍ ແກັດ ແດັອ ອໍ ແອິ.

ຮາງິຮ ຮາໂງ່ອ ແຕ ເຢີງ ເຈົ້າຮາຊີ

13 ເບີນ ມາ ຕາ ເປັນ ກວາຍ ແຕ ຈຸ່ມ ເຍົາ ກາ ຮາໂງ່ອ້ ຮາລັງ ກະ ແຄວ້? ຄັນ ເບີນ, ອົງເຄາະ ກວາຍ ກ້ອຍ ແອັດ ອຽນ ອໍ ກະ ຕະ ຮານະ ອໍ ເລືອຍໆ, ມາ ອົງເຄາະ ອັນ ຕາ ແອອໍ ອີ ໂອນ ເມົ້າ ຍ່ອງ ອັນ. ເຈ້ ເມົ້າ ດັງ ອັນ ລາ ກວາຍ ຮາໂງ່ອ້. 14 ຄັນ ເຍົາ ມານະ ບວາຣ ແຕ ມານະ, ກະ ມານະ ອີ ກາເລີຍ ແຕ ມານະ, ເຍົາ ອິນໂຈຍ ປາຍ ເຍົາ ຮາໂງ່ອ້. ຄັນ ເຍົາ ປາຍ ນະກ້ອຍ, ເຍົາ ປາຍ ອາໂລກ ຊ້ອງ. 15 ຮາໂງ່ອ້ ກ້ອຍ ຕາ ເປັນ ແຕ້ອໍ ແຕ ມັນລ້ອງ, ມາ ແຕ້ອໍ ແຕ ກູແຕອໍ ໄນ່ ກະ ແຕ ເຢັງ ຕາ ອໍ ຊ້ອງ. 16 ອິນຕຸ ແລະ ເບີນ ມານະ ບວາຣ ແຕ ມານະ, ກະ ມານະ ອີ ກາເລີຍ ແຕ ມານະ, ອິນຕຸ ກ້ອຍ ເບີນ ຊາອິ້ຍ ຮານະ ໂລ່ຍຣ ກະ ຊາອິ້ຍ ຮານະ ຕາ ອໍ ຕຸ່ກ ຮາມິ້ຣ. 17 ມາ ຄັນ ເຢັງ ເຈົ້າຮາຊີ ໂອນ ໄຮ ເບີນ ຮາໂງ່ອ້ ແຕ ອັນ, ອິນໂຍ່ງ ລາລີ້ ໄຮ ເບີນ ຮາໂງ່ອ້ ອໍ. ອິນຕຸນ ແອັນ, ໄຮ ຕາ ເບີນ ຮາໂລຍຣ ກະ ເຍົາ. ໄຮ ຕະ ອິນຕີ ອໍ. ໄຮ ອິດ ຮາໂງ່ອ້ ເຍົາ. ໄຮ ຊ້ອງ ອາໂຍ່ ຕະ ກວາຍ ການໍອໍ. ໄຮ ຕະ ເລືອຍໆ ຮານະ ອໍ. ໄຮ ຕາ ເປັນ ແກັດ ບາຣ ຮາໂງ່ອ້. ກະ ໄຮ ຕາ ເປັນ ຕະ ອິນຕີ ອາໂລກ. 18 ຄັນ ໄຮ ມານະ ຕະ ອໍ ໄຈະ ມານະ, ອິນແຍ່ະ ກູ່ ນະ ໄຮ ແກັດ ຊັງໂກຣ. ເຈ້ ແຕ້ອໍ ໄຮ ຕະ ເລືອຍ ຮານະ ອໍ.

4

ອົງເຄາະ ເຍົາ ຕະ ຕາປຸ່ນ ປັຣນາຍ ເຢັງ ເຈົ້າຮາຊີ

1 ນານະ ເຍົາ ເບີນ ມານະ ຮາໂລຍຣ ກະ ມານະ, ມານະ ຕະ ມານະ ຕິ່ງ ຈຸ່ມ ເຍົາ? ເບີນ ກວາຍ ຕະ ນະກ້ອຍ ຍ່ອນ ຮາໂງ່ອ້ ເຍົາ ດ ຍິອໍ ຊາອິ້ຍ ຮາມິ້ຣ. ຮາໂງ່ອ້ ເຍົາ ແກັດ ບາຣ ຮາໂງ່ອ້. 2 ເຍົາ ຍິອໍ ອີ ເບີນ ແກຣັງ ມາ ເຍົາ ຕາ ດັງ ເບີນ. ເຍົາ ກາຈິດ ກວາຍ, ເຈ້ ເຍົາ ອິດ ແກຣັງ ໄລ່. ເຍົາ ບວາຣ ແກຣັງ ເຍົາ, ມາ ເຍົາ ຕາ ແຕ້ອໍ ເບີນ. ເຈ້ ເຍົາ ຮາໂລຍຣ ກະ ກັຣຈິດ. ເຍົາ ຕາ ດັງ ເບີນ ມັຣ ຮາມິ້ຣ ເຍົາ ຍິອໍ ອີ ເບີນ, ຍ່ອນ ເຍົາ ຕາ ເປັນ ແຊອໍ ແຕ ເຢັງ ເຈົ້າຮາຊີ. 3 ຄັນ ເຍົາ ແຊອໍ ແຕ ເຢັງ ເຈົ້າຮາຊີ, ມາ ເຍົາ ແຊອໍ ຕາ ເປັນ ປຍາຍ, ເຈ້ ເຍົາ ຕາ ດັງ ເບີນ, ຍ່ອນ ເຍົາ ແຊອໍ ປວາຍ ຮາໂງ່ອ້ ເຍົາ ຊ້ອງ ຍິອໍ. 4 ຄັນ ເຍົາ ປາຊີ ຮານະ ຕິ່ງ ກູແຕອໍ ໄນ່, ລາ ເຍົາ ຊາອັຣ ເຢັງ ເຈົ້າຮາຊີ. ນະກ້ອຍ ເຍົາ ລາ ນະ ມັນແຊມ ກາ ເບີນ ບາຣ ລໍາ ກາຍາອໍ. ກວາຍ ອາແລະ ມາ ຍິອໍ ອີ ປວາຍ ຮາ ນະ ຕິ່ງ ກູແຕອໍ ໄນ່, ກວາຍ ກ້ອຍ ຕາ ແອອໍ ອີ ປວາຍ ນ້ອງ ຮານະ ເຢັງ ເຈົ້າຮາຊີ. 5 ເຍົາ ຄິດ ປັຣນາຍ ເຢັງ ເຈົ້າຮາຊີ ອາຕີ ເຍົາ ຕາ ເປັນ ແກັດ ເກົ້າ ບໍ? ປັຣນາຍ ເຢັງ ເຈົ້າຮາຊີ ປາຍ ເຢັງ ເຈົ້າຮາຊີ ໂອນ ຮາເວີຍ ອັນ ແອັດ ຕິ່ງ ຮາໂງ່ອ້ ໄຮ, ກະ ອັນ ກູຣຍາອໍ ດໍອໍ ລາລີ້ ໄຮ. 6 ເຢັງ ເຈົ້າຮາຊີ ຈ່ອຍ ເມັດ ໂອນ ໄຮ ຕາປຸ່ນ ປັຣນາຍ ອັນ, ນະ ປິ່ງ ປັຣນາຍ ອັນ ປາຍ:

"ເຢັງ ເຈົ້າຮາຊີ ຕາ ເປັນ ນັບ ກວາຍ ກາ ໂອດ,
 ມາ ອັນ ຈ່ອຍ ເມັດ ກວາຍ ກາ ອາແຊງ ຈະ ເບີມ."

7 ອົງເຄາະ ເຍົາ ຊາງັດ ປັຣນາຍ ເຢັງ ເຈົ້າຮາຊີ, ກະ ອົງເຄາະ ເຍົາ ຈິ່ລ ເຢັງ ຊາຕານ, ເຈ້ ເຢັງ ຊາຕານ ຕາ ລຸ່ຣ ເຢັງ ແຕ ເຍົາ. 8 ອົງເຄາະ ເຍົາ ແອັດ ແຈ່ະ ເຢັງ ເຈົ້າຮາຊີ, ເຈ້ ເຢັງ ເຈົ້າຮາຊີ ແອັດ ແຈ່ະ ເຍົາ ແຕ່. ກວາ ຍ ອາແລະ ແຕ ເຍົາ ກາ ເປັນ ໂລ່ຍຣ, ອົງເຄາະ ຕັຣ ອິນແຍ່ະ ຮານະ ໂລ່ຍຣ ກ້ອຍ. ກະ ກວາຍ ອາແລະ ກາ ເປັນ ບາຣ ຮາໂງ່ອ້, ອົງເຄາະ ອັນ ແກັດ ມວຍ ຮາໂງ່ອ້ ຊ້ອງ. 9 ເຍົາ ກາ ເປັນ ໂລ່ຍຣ, ອົງເຄາະ ເຍົາ ຊ້ອງ ໂຕຍ ແຕ ໂລ່ຍຣ ກ້ອຍ. ພໍ ເຍົາ ງິ່ນ ໂລ່ຍຣ, ອົງເຄາະ ເຍົາ ຊາໂຊຍ, ກະ ເຍົາມ. ເຍົາ ອິນໂຈຍ ກັຣຈັງ, ເຍົາ ເຍົາມ ແອັນ. ເຍົາ ອິນໂຈຍ ແອັດ ຣໍອໍ, ອົງເຄາະ ເຍົາ ໂຕຍ ແອັນ. 10 ຄັນ ເຍົາ ອາແຊງ ຈະ ຍິ່ຣ ເມັງ ເຢັງ ເຈົ້າຮາຊີ, ນະກ້ອຍ ອັນ ອາຊ້ອຍ ເຍົາ ກະ ນັບ ເຍົາ ຕານ້ອງ ອໍ ຍິ່ຣ ເມັງ ອັນ.

ແອັງ ເຢັງ ເຈົ້າຮາຊີ ຊ້ອງ ຕັດຊິ້ນ ໄຮ

11 ແຊມອາຍ ເອີຍ! ເຍົາ ມານະ ອິນໂຈຍ ປ່ອງ ມານະ. ເຍົາ ມານະ ອິນໂຈຍ ຕູນ ມານະ. ຄັນ ກວາຍ ອາ ແລະ ມາ ຕະ ນະກ້ອຍ, ລາ ມູເຈິງ ອັນ ປ່ອງ ກະ ຕູນ ຣິດ ເຢັງ ເຈົ້າຮາຊີ ແຕ່. ກະ ຄັນ ກວາຍ ອາແລະ ປ່ອງ ກະ ຕູນ ຄານອດ ເຢັງ ເຈົ້າຮາຊີ, ກວາຍ ກ້ອຍ ຕາ ເປັນ ຕະ ຕາປຸ່ນ ນ້ອງ ຄານອດ ກ້ອຍ. ກວາຍ ກ້ອຍ ນະ ກວາຍ ກາ ຕັຣ ຄານອດ ເຢັງ ເຈົ້າຮາຊີ ຊ້ອງ. 12 ແອັງ ເຢັງ ເຈົ້າຮາຊີ ຊ້ອງ ໂອນ ໄຮ ເບີນ ຄານອດ ກ້ອຍ, ກະ ແອັງ ອັນ ຊ້ອງ ແຕ້ອໍ ຕັດຊິ້ນ ກວາຍ. ເຢັງ ເຈົ້າຮາຊີ ແຕ້ອໍ ຈ່ອຍ ອາມັງ ກວາຍ, ແຕ້ລາ ກາຈິດ ກວາຍ. ມາ ເຍົາ ຕາ ເປັນ ອໍານາດ ອີ ຕັດຊິ້ນ ເຍົາ.

ໄຮ ຕາ ເບີນ ດັງ ຮານະ ອີ ແຕ້ອ໌ ປຣແມິ ມັນເຕຣີາ

13 ແຊມອາຍ ເອີຍ! ເບີນ ເມົ້າ ແຕ ເຍົາ ກາ ດ ປາຍ: "ປຣແມິ ມັນເຕຣີາ ຮິ ອີ ເປາະ ປິ ວິລ ປິ ຕິຣ. ຮິ ແອິດ ປິ ກ້ອຍ ມວຍ ກູມ໌. ກະ ຮິ ຈິແຈິງ ແຮ, ເບີນ ປຣະ ກຳໄລ ຊາອີ້ຍ ລາລີ້." 14 ມາ ເຍົາ ຕາ ເບີນ ດັງ ຮານະ ອິນເຕົ້າ ຕາໂງ ປຣແມິ. ແດີຍ ອາມັງ ເຍົາ ລາ ນະ ອິນເຕົ້າ? ແດີຍ ອາມັງ ເຍົາ ລາ ນະ ແດີອ໌ ຕາລຸ. ແດີອ໌ ຕາລຸ ກ້ອຍ ອັນ ແອິດ ມຸງິດ ຊ້ອງ, ເຈ້ ອັນ ປິດ. 15 ຄາອ໌ ເຍົາ ປາຍ: "ຄັນ ເຢົາງ ເຈົາຮາຊິ ໂອນ, ຮິ ອາມັງ, ຮິ ເບີນ ຕະ ອາໄມ່, ຕະ ອາກ້ອຍ." 16 ມາ ຊາມ໌ ເຍົາ ຊ້ອງ ອຽນ ລາລີ້ ອິດ ຮາງິຣ ເຍົາ ເບີມ. ມາ ເຍົາ ຄິດ ນະກ້ອຍ ລາ ຕາ ອໍ. 17 ຄັນ ກວາຍ ອາແລະ ດັງ ຮານະ ອິນເຕົ້າ ອໍ, ມາ ອັນ ຕາ ເບີນ ຕະ ຮານະ ກ້ອຍ, ກວາຍ ກ້ອຍ ເບີນ ໂລ່ຍຮ.

5

ກວາຍ ຊຸ ມາ ປຣຈັກ

1 ເຍົາ ກາ ກວາຍ ຊຸ ເອີຍ! ໂອນ ເຍົາ ຊາງັດ ເກົາ ປາຍ. ອົງເຄາະ ເຍົາ ເຍົາມ ຊາໂຊຍ, ຍ່ອນ ປຣແມິ ມັນ ເຕຣີາ ເບີນ ຮານະ ຕຸຣ ກັດ ຊາອີ້ຍ ແຕ້ອ໌ ປິ ເຍົາ. 2 ເກຣັງ ເກຣົາ ເຍົາ ແກິດ ລາບວຍ ເຈ້, ກະ ກົນ ອາຍ້ອຣ ເຍົາ ເບີນ ອິນຕຣຸ່ນ ເລີນ ຈາ ເຈ້. 3 ປຣະ ແຍງ ເຍົາ ເບີນ ຊາແຮ້ຣ ຈາ ເຈ້. ຊາແຮ້ຣ ໄມ່ ຕະ ໂອນ ເມົ້າ ດັງ ເຍົາ ລາ ກວາຍ ປຣຈັກ. ຮານະ ປຣຈັກ ໄມ່ ລາ ນະ ປຣລາ ອູ່ຍຣ, ກາຈິດ ເຍົາ ເຕ່. ເຍົາ ເບີນ ຕາໂຣມ ຊາອີ້ຍ ລາລີ້ ເກຣັງ ເກຣົາ, ມາ ແຈ່ ເຈ້ ຕາໂງ ເຢົາງ ເຈົາຮາຊິ ຕັດຊິນ ອິນແຍະ ກູ່ ນະ ກວາຍ. 4 ເຍົາ ຊ້ອງ ເຈ້ ຊຽງ ກວາຍ ກາ ຮິ ໂດຍ ໂອນ ເຍົາ. ໄລ່ ຊາໂຊຍ, ຍ່ອນ ເຍົາ ໄລ່ບ ປຣະ ເກົາ ໄລ່ ຕະ ຮານະ ໂອນ ເຍົາ. ຊຽງ ໄລ່ ຊາໂຊຍ ແຕ້ອ໌ ປິ ກູຕູຣ ເຢົາງ ເຈົາຮາຊິ ຕິ່ງ ມັນລ້ອງ, ອັນ ກາ ຕາລາ ອິນແຍະ ກູ່ ຮາມິ້ຣ. 5 ເຍົາ ແອິດ ຕິ່ງ ກູແຕອ໌ ໄມ່ ຕາ ເບີນ ແອິ ອິນເຕົ້າ ເລີຍ. ເຍົາ ຊາ ປຣະ. ເຍົາ ຕະ ໂອນ ຈະ ເຍົາ ແກິດ ນະ ຊັນຕຣັນ ປູ້ມ, ມາ ແຈ່ ອີ ແຕ້ອ໌ ເຈ້ ຕາໂງ ເຢົາງ ເຈົາຮາຊິ ກາຈິດ ເຍົາ. 6 ເຍົາ ຕູນ ກະ ເຍົາ ກາຈິດ ກວາຍ ກາ ຕາມັ່ງ ອໍ, ມາ ໄລ່ ຕາ ເບີນ ຕະ ລັຮ ເຍົາ.

ເບີນ ຕຸຣ ກັດ, ໄຮ ອົງເຄາະ ຈິວ

7 ແຊມອາຍ ເອີຍ! ອົງເຄາະ ເຍົາ ຈິວ ເຕົ້າ ແຕ້ອ໌ ຕາໂງ ເຢຊູ ແຕ້ອ໌ ລັຮ. ໂອນ ເຍົາ ຄິດ ແຕ ກວາຍ ກາ ຈົຣ ບັດ ຕິ່ງ ໄທຣ. ອັນ ຕາ ເບີນ ຮາງິຣ ກຸນເຕົາ ອີ ເບີນ ແຕ້ ປາໄລ ແຕ ມັຣ ບັດ ອັນ ຈົຣ, ຍ່ອນ ອັນ ດັງ ອົງເຄາະ ເບີນ ດູ່ນ ຕາໂງ ພວາອ໌ ເມົາ ເວົ້າຍ, ແຕ ອັນ ແກິດ ປາໄລ. 8 ນະກ້ອຍ ເຕ່, ອົງເຄາະ ເຍົາ ຈິວ, ມາ ອົງເຄາະ ເຍົາ ເບີນ ຮາງິຣ ນະ ກູແຕອ໌. ກະ ອົງເຄາະ ເຍົາ ຊາອໍາ ເຣ່ງ ອາຊ້ອຍ ລາລີ້ ຕິ່ງ ຮາງິຣ ເຍົາ, ຍ່ອນ ແຈ່ ອີ ແຕ້ອ໌ ຕາໂງ ເຢຊູ ແຕ້ອ໌ ລັຮ.

9 ແຊມອາຍ ເອີຍ! ເຍົາ ມານະ ອິນໂຈຍ ບູແບະ ບູບິບ ແຕ ມານະ, ເຈ້ ເຢົາງ ເຈົາຮາຊິ ຕາ ເບີນ ຕັດຊິນ ເຍົາ. ແຈ່ ອີ ແຕ້ອ໌ ອັນ ກາ ອີ ຕັດຊິນ ໄຮ. ອັນ ແອິດ ກູອ໌ ຍິ່ຣ ງິຣ ຕິ່ງ ເຈ້. 10 ແຊມອາຍ ເອີຍ! ເຍົາ ຊາແຍິ ແຕ ກວາຍ ອາຕີ ຕາງ ປຣນາຍ ເຢົາງ ເຈົາຮາຊິ ແຕ ອິມແບ້. ບ້ອງ ໄລ່ ອາຕີ ແຕ ປຣນາຍ ເຢົາງ ເຈົາຮາຊິ, ໄລ່ ຮາມິ ຣ ຕຸຣ ກັດ ຊາອີ້ຍ. ມາ ໄລ່ ເບີນ ຮາງິຣ ນະ ກູແຕອ໌. ອົງເຄາະ ເຍົາ ຕະ ຕາປູນ ນະ ໄລ່ ກ້ອຍ ເຕ່. 11 ເຈ້ ໄຮ ດັງ ຄັນ ເບີນ ກວາຍ ເຮົາບ ຈິວ ຮານະ ຕຸຣ ກັດ, ໄລ່ ກ້ອຍ ເບີນ ບຸ່ນ ຊາອີ້ຍ. ເຍົາ ເບີນ ຊ້ອງ ເຈ້ ເບີນ ມານະ ຮາມິ້ຣ ໂຢບ. ອັນ ຮາມິຣ ຊາອີ້ຍ ຕຸຣ ກັດ, ອັນ ແອິດ ຈິວ ຊ້ອງ. ແວັດ ໂຢບ ຈິວ ຕຸຣ ກັດ, ເຢົາງ ເຈົາຮາຊິ ໂອນ ອັນ ເບີນ ລັຮ ກາເລີຍ ແຕ ອິນໂຍ່ງ ແອັນ. ເຢົາງ ເຈົາຮາຊິ ຕະ ນະກ້ອຍ, ຍ່ອນ ອັນ ຊ້ອງ ອາໂຢະ ຕະ ກວາຍ.

12 ແຊມອາຍ ເອີຍ! ເກົາ ຍິອ໌ ອາຕີ ເຍົາ ມວຍ ປຣນາຍ ປິດ ລາລີ້ ປາຍ: ປຣນາຍ ອິນເຕົ້າ ເຍົາ ຍິອ໌ ອີ ປາຍ, ເຍົາ ອິນໂຈຍ ອາງ ເຢົາງ ຕິ່ງ ມັນລ້ອງ, ແຕີລາ ເຢົາງ ຕິ່ງ ກູແຕອ໌, ແຕີລາ ຮາມິ້ຣ ນໍອ໌. ປຣນາຍ ອາແລະ ະ ໄກຣ, ອົງເຄາະ ເຍົາ ປາຍ ໄກຣ. ປຣນາຍ ອາແລະ ຕາ ໄກຣ, ອົງເຄາະ ເຍົາ ປາຍ ຕາ ໄກຣ. ນະກ້ອຍ ເຢົາງ ເຈົາຮາຊິ ຕາ ເບີນ ຕັດຊິນ ເຍົາ.

ປັນນາຍ ຫົກແຊອ໌ ແຕ ເຢີງ ເຈົ້າຮາຊີ

13 ຄັນ ເບີນ ກວາຍ ອາແລະ ແຕ ຈຸ່ມ ເຍົາ ມາ ຈິວ ຕຸ່ຮ ກັດ, ອີງເຄາະ ອັນ ຫົກແຊອ໌ ແຕ ເຢີງ ເຈົ້າຮາຊີ ຈ່ອຍ ອັນ. ກະ ຄັນ ເບີນ ກວາຍ ອາແລະ ແຕ ຈຸ່ມ ເຍົາ ມາ ຊ້ອງ ຮື້ອ, ອີງເຄາະ ອັນ ລໍ່າ ຍ່ອງ ເຢີງ ເຈົ້າຮາຊີ.

14 ຄັນ ເບີນ ກວາຍ ອາແລະ ແຕ ຈຸ່ມ ເຍົາ ມາ ຕີ້ ອາອີ້, ອີງເຄາະ ເຍົາ ເປາະ ອິດ ໄລ່ ກາ ຕະ ຊົດ ມູ່ ກາ ຊາອໍາ ເຢຊູ. ເຈີ້ ໂອນ ກວາຍ ຊົດ ກ້ອຍ ອາເຕົາ ແດີອ໌ ອິນຊິ່ງ ຕຶ້ງ ຈະ ກວາຍ ຕີ້, ແຊອ໌ ເຢີງ ເຈົ້າຮາຊີ ປົວ ກວາຍ ຕີ້ ກ້ອຍ. 15 ຄັນ ໄລ່ ຊາອໍາ ເຮ່ງ, ໄລ່ ຫົກແຊອ໌ ຈ່ອຍ ກວາຍ ຕີ້ ກ້ອຍ ແກີດ ແບຣັຮ, ກະ ເຢີງ ເຈົ້າຮາຊີ ຕະ ໂອນ ກວາຍ ກ້ອຍ ແກີດ ແບຣັຮ. ຄັນ ກວາຍ ຕີ້ ເບີນ ຕະ ໄລ່ຍຮ ອິນເຕົາ, ເຢີງ ເຈົ້າຮາຊີ ຕັຮ ໄລ່ຍຮ ກວາຍ ກ້ອຍ. 16 ນະກ້ອຍ ອີງເຄາະ ເຍົາ ອິມປຣ່ອມ ງິ່ນ ໄລ່ຍຮ. ກະ ອີງເຄາະ ເຍົາ ມານະ ຫົກແຊອ໌ ຈ່ອຍ ມານະ ຕຶ້ງ ຈຸ່ມ ເຍົາ ໂອນ ເຕ້ອ໌ ແກີດ ບັນ. ຄັນ ກວາຍ ຕານ້ອງ ອໍ ມາ ຫົກແຊອ໌, ປັນນາຍ ອັນ ແກີດ ແບຽງ. 17 ເອລິຢາ ລາ ກວາຍ ນະ ໄຮ ເຕ່. ອັນ ຫົກແຊອ໌ ແຕ ເຢີງ ເຈົ້າຮາຊີ ອິນແຍະ ຮາງິ່ຮ ອັນ ໂອນ ຕາ ເບີນ ເມົາ ນ້ອງ. ເຈີ້ ຕາ ເບີນ ເມົາ ນ້ອງ ອິນແຍະ ໄປ ກູມໍ ມູ່ ຕາຕີ້. 18 ແວັດ ກ້ອຍ ອັນ ຫົກແຊອ໌ ໂອນ ເມົາ ລັຮ. ເຈີ້ ເຢີງ ເຈົ້າຮາຊີ ໂອນ ເມົາ ແຊງ ລັຮ ປີ ກູແຕອ໌ ໂອນ ແກີດ ອາມັງ ລັຮ ຫາຮິ່ງ ຊັຮນັຮ.

19 ແຊມອາຍ ເອີຍ! ຄັນ ເບີນ ກວາຍ ອາແລະ ແຕ ເຍົາ ມາ ແກຼ້ ແຕ ຮານາ ເຢີງ ເຈົ້າຮາຊີ, ອໍ ໂອນ ກວາຍ ການໍອ໌ ຈ່ອຍ ອັນ ໂອນ ລັບ ລັຮ ປວາຍ ຮານາ ເຢີງ ເຈົ້າຮາຊີ. 20 ຫົກ ຍິອ໌ ເຍົາ ດັງ ນະໄມ່: ກວາຍ ອາແລະ ກາ ຈ່ອຍ ກວາຍ ແກຼ້ ຮານາ ໂອນ ລັບ ລັຮ ຕຶ້ງ ຮານາ ເຢີງ ເຈົ້າຮາຊີ, ກວາຍ ກ້ອຍ ຈ່ອຍ ຮາເວົ້າຍ ອັນ ເບີນ ຮາມັຮ ລັຮ ເຢີງ ເຈົ້າຮາຊີ. ກະ ເຢີງ ເຈົ້າຮາຊີ ຕັຮ ອິນແຍະ ມັຮ ໄລ່ຍຮ ອັນ.

ເປີດ ຄຽນ ປັນຍາ ຊາອົບ ມວຍ

ປັນຍາ ອາຕີ ອິນໂຍ່ງ

ເປີດ ລາ ມານະ ແຕ ມູ່ ກາ ເຢຊູ ຮຽນ ປາຈຸ່ນ ໂອນ ເປາະ ຕະ ຣານະ ອັນ. ເປີດ ຄຽນ ປຶ້ງ ມວຍ ໄນ່ ມາຮ 63-64 ກູມໍ ແວັດ ເຢຊູ ແກັດ. ອັນ ພາອໍ ຊາອົບ ມັຮ ກວາຍ ກາ ເຢິງ ເຈົາຣາຊີ ຮຽນ ກາ ແອັດ ອິມປຣາຍຮ ອິມປຣັງ ກູ່ ກວາງ ຕິ່ງ ກູແຕອໍ ໄນ່.

ມັຮ ປັນຍາ ໄນ່ ເປີດ ຄຽນ ດໍອໍ ອາເລີ້ມ ມັຮ ກວາຍ ຊາອໍ ກາ ຣາມັຮ ຊາອົບ ຣາມັຮ ຕຸ່ຮ ກັດ, ໂອນ ໄລ່ ຢຸມ ຈັບ ມັຮ ຣາມັຮ ກາ ໄລ່ ຊາອໍ. ອັນ ອາຕີ ແຕ ເຢຊູ ກູຈິດ ກະ ອາມັງ ລັຮ, ກະ ປັຣເນີ ມັນເຕຣີ ແມ່ນ ເຢຊູ ແຕ້ອໍ ລັຮ ເຮີບ ກາ ບາຣ. ມັຮ ກວາຍ ຊາອໍ ອົງເຄາະ ຣາມັຮ ຊາອົບ ຣາມັຮ ຕຸ່ຮ ກັດ ກາ ອີ ລ່ອງ ໄລ່, ກະ ໂອນ ໄລ່ ເບີນ ຣາງັຮ ເຮີບ ຈິວ. ອົງເຄາະ ແອັດ ຊາເບັງ ອໍ ຕິ່ງ ຣາງັຮ ໄລ່ ຊາອໍ, ເຈ້ ແຕ້ອໍ ຕາໄງ ອິນຕຸ່ນ, ລີ່ ໄລ່ ເບີນ ຮັບ ທົ້າ ແຕ ເຢຊູ ກຣິດ.

1 ທົ້າ ລາ ເປີດ, ລາ ກວາຍ ກາ ເຢຊູ ກຣິດ ຮຽນ ປາຈຸ່ນ ໂອນ ເປາະ ຕະ ຣານະ ອັນ. ທົ້າ ຄຽນ ປັນຍາ ໄນ່ ພາອໍ ຊາອົບ ອິນແຍ່ະ ມັຮ ມູ່ ກາ ຊາອໍ ແອັດ ອິມປຣາຍຮ ອິມປຣັງ ກູ່ ອິນຕຸ ຕິ່ງ ມັຮ ກາ ແຄງ ປົນໂຕ, ຄາລາເຕຍ, ກາປາໂດເກຍ, ເອເຊຍ, ກະ ປິທິເມຍ. 2 ເຍົາ ລາ ກວາຍ ກາ ເຢິງ ເຈົາຣາຊີ ອິມບໍ່ ໄຮ ຮຽນ, ຍ່ອນ ອັນ ດັງ ແຕ ອິນໂຍ່ງ ເຈ້ ຕິ່ງ ຣາງັຮ ເຍົາ. ກະ ເຢິງ ເຈົາຣາຊີ ຕະ ໂອນ ເຍົາ ເບີນ ຣາງັຮ ຍິອໍ ອີ ຕະ ແອັງ ຣານະ ອັນ ຊ້ອງ, ຍ່ອນ ແຕ ຣາເວີ້ຍ ອັນ, ໂອນ ແຕ້ອໍ ເຍົາ ຊາງັດ ເຢຊູ ກຣິດ, ກະ ຣາງັຮ ເຍົາ ແກັດ ບຣັຮ ຍ່ອນ ອາຣາມ ອັນ.

ທົ້າ ແຊອໍ ເຢິງ ເຈົາຣາຊີ ຈ່ອຍ ພົ້າດ ເຍົາ ຊາອົບ ລາລີ່ ກະ ໂອນ ເຍົາ ແອັດ ບັນ ຊວານ ອຽນ ອໍ ເລືອຍໆ.

ໄຮ ອົງກ່ອງ ມູ່ນ ແຕ ເຢິງ ເຈົາຣາຊີ

3 ໄຮ ຊາເອັມ ລາລີ່ ເຢິງ ເຈົາຣາຊີ, ອິມບໍ່ ເຢຊູ ກຣິດ ອິນເຈົາ ໄຮ. ຍ່ອນ ເຢິງ ເຈົາຣາຊີ ຊ້ອງ ອາໂຍ່ະ ຕະ ໄຮ, ນະກ້ອຍ ອັນ ໂອນ ໄຮ ແກັດ ລັຮ ຕາໄມ ແອັມ ກະ ອົງກ່ອງ ເບີນ ອາມັງ ເລືອຍໆ ຍ່ອນ ອັນ ໂອນ ເຢຊູ ກຣິດ ອາມັງ ລັຮ ແຕ ກູຈິດ. 4 ນະກ້ອຍ ໄຮ ແດັກ ປາແດັກ ອົງກ່ອງ ມູ່ນ ກາ ເຢິງ ເຈົາຣາຊີ ດໍອໍ ໂອນ ໄຮ ຕິ່ງ ມັນລ້ອງ. ມູ່ນ ກ້ອຍ ຕາ ທົ້ຍ ແກັດ ລາບວຍ ອິນໂຊະ, ຕາ ທົ້ຍ ຮຸ່ງ, ກະ ຕາ ທົ້ຍ ແກັດ ໂງດ. 5 ມູ່ນ ກ້ອຍ ເຢິງ ເຈົາຣາຊີ ດໍອໍ ໂອນ ເຍົາ. ກະ ຍ່ອນ ເຍົາ ຊາອໍ, ອໍານາດ ອັນ ກຍາອໍ ເຍົາ ຕົ້າ ແຕ້ອໍ ຕາໄງ ອັນ ຈ່ອຍ ອາມັງ ເຍົາ. ຣານະ ອັນ ຈ່ອຍ ອາມັງ ເຍົາ, ອັນ ກຽມ ດໍອໍ ອິນໂຍ່ງ ຍິອໍ ອີ ອາປັຮ ແຕ້ອໍ ຕາໄງ ປັຣຊິດ ເລີ້ຍ. 6 ນະກ້ອຍ ເຍົາ ຊ້ອງ ຮໍອໍ ລາລີ່. ຕາ ເບີນ ອິນເຕົ້າ ອົງເຄາະ ເຍົາ ຈິວ ຊາອົບ ຣາມັຮ ຕຸ່ຮ ກັດ ຕິ່ງ ແດັຍ ໄນ່. 7 ເຢິງ ເຈົາຣາຊີ ໂອນ ມັຮ ຣາມັຮ ຕຸ່ຮ ກັດ ກ້ອຍ ດໍອໍ ລ່ອງ ເຍົາ ຊາອໍ ລາລີ່ ມາ ຕາ ເບີນ. ແຢງ ລາ ທາງັຮ ຕິ່ງ ແດັຍ ໄນ່ ຊ້ອງ. ມາ ຄັນ ເມົາ ຍິອໍ ອີ ດັງ ປາຍ ເຈຍ ແຢງ ມາ ຕາ ເບີນ, ເມົາ ທົ້ຍ ລ່ອງ ແຕ ອູຍຮ. ມາ ຣາງັຮ ເຍົາ ຊາອໍ ລາ ອໍ ແກຼັຍ ແຕ ແຢງ ຕິ່ງ ແດັຍ ໄນ່. ນະກ້ອຍ ອົງເຄາະ ເຢິງ ເຈົາຣາຊີ ລ່ອງ ເຈຍ ເຍົາ ຊາອໍ, ມາ ຕາ ເບີນ. ຄັນ ເຍົາ ອິນນ້ອງ ຊາອໍ, ເຢິງ ເຈົາຣາຊີ ຍ່ອງ ເຍົາ ກະ ໂອນ ກວາຍ ການໍອໍ ຍ່ອງ ແຕ່ ເຍົາ, ຕິ່ງ ຕາໄງ ເຢຊູ ກຣິດ ແຕ້ອໍ ລັຮ ປິ ກູແຕອໍ ໄນ່. 8 ເຢຊູ ກຣິດ, ເຍົາ ຕາ ທົ້ຍ ເຮີມ, ມາ ອິນນ້ອງ ເຍົາ ອາໂຍ່ະ ອັນ. ເຍົາ ຕາ ເບີນ ເຮີມ ອັນ ຊານໍ່, ມາ ອິນນ້ອງ ເຍົາ ຊາອໍ ອັນ, ກະ ເຍົາ ຊ້ອງ ຮໍອໍ ປູຍ ອິນແຍ່ະ ຣາງັຮ ຣາແອີ. ຕາ ດັງ ອິນເຕົ້າ ອີ ປາຍ ນ້ອງ ຣາງັຮ ຮໍອໍ ກ້ອຍ. 9 ຣາມັຮ ກາ ເຍົາ ເບີນ ຮັບ ຍ່ອນ ເຍົາ ຊາອໍ ກ້ອຍ ລາ ຣາເວີ້ຍ ເຍົາ ເບີນ ອາມັງ ເລືອຍໆ.

10 ຄັນ ອາຕີ ແຕ ຣານະ ອາມັງ ເລືອຍໆ ກ້ອຍ, ມັຮ ກວາຍ ຕາງ ປັນຍາ ເຢິງ ເຈົາຣາຊີ ແຕ ອິມແບີ, ໄລ່ ຈາຈໍອໍ ກະ ຮຍານ ເລືອຍໆ ຍິອໍ ອີ ດັງ. ໄລ່ ກ້ອຍ ອາຕີ ອິນໂຍ່ງ ແຕ ມັຮ ຣາມັຮ ອິນເຕົ້າ ເຢິງ ເຈົາຣາຊີ ອີ

ຈ່ອຍ ເມີດ ເຍົາ. ¹¹ ໄລ່ ຍິດ ອີ ດັງ ແຕ ກວາຍ ອາແລ່ະ ກະ ແດັຍ ອິນເຕົ້າ ຮາເວົ້າຍ ກຣິດ ອາຕີ ຕຶ່ງ ຮາງຶ່ຮ ໄລ່, ພໍກາ ຮາເວົ້າຍ ກ້ອຍ ອາປັຣ ໂອນ ໄລ່ ດັງ ກຣິດ ອຶງເຄາະ ຈິວ ຕຸ່ຣ ກັດ, ກະ ອິນດຸ່ນ ກ້ອຍ ອັນ ເບິນ ອຳນາດ ປັດ ລາລື້. ¹² ເຈ້ ເຢົາງ ເຈົາຮາຊີ ອາປັຣ ໂອນ ໄລ່ ດັງ ມັຣ ຮາມື້ຣ ໄລ່ ອາຕີ ອິນໂຍ່ງ ຕາ ເບິນ ແຕ້ອ ປັ ໄລ່, ມາ ແຕ້ອ ປັ ເຍົາ. ກະ ມັຣ ຮາມື້ຣ ເມົ້າ ອາຕີ ອິນໂຍ່ງ ກ້ອຍ, ຊາມໍ່ ກວາຍ ກາ ເດົງ ປັຣນາຍ ອໍ ໂອນ ເຍົາ, ລາ ຍ່ອນ ແຕ ຮາເວົ້າຍ ເຢົາງ ເຈົາຮາຊີ ແຕ ມັນລ້ອງ ແປຣີ ໄລ່ ເປາະ ອາຕີ, ໄລ່ ອາຕີ ແຕ້ອ ເຈ້ ມັຣ ຮາມື້ຣ ກ້ອຍ. ມາ ມັຣ ຮາມື້ຣ ກ້ອຍ, ກາ ເທວາດາ ເຢົາງ ເຈົາຮາຊີ ລາ ຍິດ ອີ ດັງ ເຕ່.

ແອັດ ຕາມ້ອງ ອໍ

¹³ ຍ່ອນ ນະກ້ອຍ, ອຶງເຄາະ ເຍົາ ແອັດ ເກຣາະ ລາລົງ ລາໂລຍ໌ ເລືອຍໆ. ອຶງເຄາະ ເຍົາ ກຍາອ ອໍ ຈະ ເຍົາ ເບິມ. ອຶງເຄາະ ເຍົາ ແດັກ ປາແດັກ ອຶງກ່ອງ ເລືອຍໆ ມັຣ ຮາມື້ຣ ກາ ເຢົາງ ເຈົາຮາຊີ ອີ ຈ່ອຍ ເມີດ ເຍົາ ຕຶ່ງ ຕາໂງ ເຢຊູ ກຣິດ ແຕ້ອ ລັຣ ປັ ກູແຕອ ໄນ່. ¹⁴ ອຶງເຄາະ ເຍົາ ຊາງັດ ເລືອຍ ອິມປໍ ເຍົາ ຕຶ່ງ ມັນລ້ອງ. ອິນໂຈຍ ຕາປຸ່ນ ນ້ອງ ຮານະ ຕາ ອໍ ກາ ເຍົາ ເກ້ຍ ຍິດ ບ້ອງ ກາ ເຍົາ ຕາ ຢວາຣ ດັງ ເຢົາງ ເຈົາຮາຊີ. ¹⁵ ຍ່ອນ ເຢົາງ ເຈົາຮາຊີ ກາ ກູອ ເຍົາ ລາ ບຣັຣ ອໍ, ນະກ້ອຍ ກູ່ ຮານະ ເຍົາ ຕະ ອຶງເຄາະ ແກັດ ບຣັຣ ອໍ ເຕ່. ¹⁶ ອຶງເຄາະ ເຍົາ ແກັດ ນະກ້ອຍ, ຍ່ອນ ປຶ່ງ ປັຣນາຍ ເຢົາງ ເຈົາຮາຊີ ແຕ ອິມແປ ປາຍ:

"ອຶງເຄາະ ເຍົາ ແກັດ ບຣັຣ ອໍ,
ຍ່ອນ ເກົາ ລາ ເຢົາງ ກາ ບຣັຣ ອໍ."

¹⁷ ເຍົາ ດໍອ ເຢົາງ ເຈົາຮາຊີ ລາ ອິມປໍ ເຍົາ. ອັນ ລາ ເຢົາງ ກາ ຕັດຊິ່ນ ກູ່ ນະ ກວາຍ ລາ ລິຣາລີ ອິນແຍ່ະ, ກະ ອັນ ຕັດຊິ່ນ ກູ່ ນະ ກວາຍ ຕາປຸ່ນ ມັຣ ຮານະ ໄລ່ ຕະ. ຄັນ ນະກ້ອຍ, ຊົດ ແດັຍ ອາມົ່ງ ເຍົາ ຕຶ່ງ ກູແຕອ ໄນ່ ອຶງເຄາະ ຍົາມັບ ເລືອຍໆ ອັນ. ¹⁸ ຍ່ອນ ເຍົາ ດັງ ແຕ ຮາມື້ຣ ອິນເຕົ້າ ເຢົາງ ເຈົາຮາຊີ ໄທ ລັຣ ເຍົາ ແຕ ຮານະ ຕາ ເບິນ ແກັດ ເກົາ ອິນເຕົ້າ. ຮານະ ກ້ອຍ ລາ ແຕ ອາວາຍຣ ອາເຈ່ຣ ເຍົາ. ຕຶ່ງ ຕາໂງ ເຢົາງ ເຈົາຮາຊີ ໄທ ລັຣ ເຍົາ, ອັນ ຕາ ເບິນ ໂອນ ປຣະ, ແຢງ, ແຕໂລ ເກຣັງ ກາ ເຕ່ອ ແກັດ ປັດ. ¹⁹ ມາ ອັນ ໄທ ເຍົາ ແຕ ເກຣັງ ປາຊີ ລາລື້, ລາ ອາຮາມ ເຢຊູ ກຣິດ. ເຢຊູ ກຣິດ ລາ ນະ ເພາະ ກອນ ອໍ, ຕາ ກາ ເບິນ ຊາຣີ່ ອິນເຕົ້າ. ເພາະ ກ້ອຍ ເມົ້າ ກຍາກ ຕາງ ກວາຍ ໄລ່ຍຣ, ໂອນ ເຢົາງ ເຈົາຮາຊີ ຕັຣ ໄລ່ຍຣ ກວາຍ ກ້ອຍ. ²⁰ ເຢົາງ ເຈົາຮາຊີ ນັດ ດໍອ ໂອນ ເຢຊູ ກຣິດ ອຶງເຄາະ ຕະ ຮານະ ໄນ່ ແຕ ອິນໂຍ່ງ ອັນ ຕາ ຢວາຣ ແຕງ ມັນລ້ອງ ກູແຕອ; ມາ ຕຶ່ງ ແດັຍ ປັຣຊົດ ໄນ່ ອັນ ອາປັຣ ເຢຊູ ດໍອ ຈ່ອຍ ເຍົາ. ²¹ ຍ່ອນ ແຕ ເຢຊູ, ເຍົາ ເຕ່ອ ຊາອໍ ເຢົາງ ເຈົາຮາຊີ, ອັນ ກາ ຈ່ອຍ ໂອນ ເຢຊູ ກຣິດ ອາມົ່ງ ລັຣ ແຕ ກູຈິດ, ກະ ໂອນ ເຢຊູ ເບິນ ອຳນາດ ປັດ ລາລື້. ນະກ້ອຍ ເຍົາ ຊາອໍ ເຢົາງ ເຈົາຮາຊີ ກະ ອຶງກ່ອງ ຮາມື້ຣ ອໍ ແຕ ອັນ.

²² ຊາມໍ່ ຮາງຶ່ຮ ເຍົາ ແກັດ ບຣັຣ ອໍ, ລາ ຍ່ອນ ເຍົາ ຊາງັດ ປັຣນາຍ ປຍາຍ ກະ ອາໂຍ່ະ ລາລື້ ມັຣ ແຊມອາຍ ກາ ຊາອໍ ເຢຊູ ກຣິດ. ເຈ້ ໂອນ ເຍົາ ມານະ ອາໂຍ່ະ ມານະ ອິນແຍ່ະ ຮາງຶ່ຮ. ²³ ຍ່ອນ ແຕ ປັຣນາຍ ເຢົາງ ເຈົາຮາຊີ, ລາ ປັຣນາຍ ອາມົ່ງ ກະ ຕາ ເກ້ຍ ຮາປຽນ, ເຍົາ ລາ ນະ ເມົ້າ ຣັຣ ລັຣ. ກະ ອິມປໍ ເຍົາ ລາ ເຢົາງ ເຈົາຮາຊີ, ຕາ ແກິນ ກວາຍ. ²⁴ ປຶ່ງ ປັຣນາຍ ເຢົາງ ເຈົາຮາຊີ ແຕ ອິມແປ ປາຍ ເຈ້:

"ອິນແຍ່ະ ມັຣ ກວາຍ ລາ ນະ ບັດ.
ກະ ອຳນາດ ກວາຍ ລາ ນະ ປຍາຣ ບັດ.

ບັດ ແກັດ ຣັອຣ; ປຍາຣ ອັນ ຊາຣອຍ;
²⁵ ມາ ປັຣນາຍ ເຢົາງ ເຈົາຮາຊີ ອິນນ້ອງ ເລືອຍໆ ເຕົ້າ ຊົດ ອິນແຍ່ະ ແດັຍ."
ກະ ປັຣນາຍ ກ້ອຍ ເມົ້າ ອາຕີ ເຍົາ ເຈ້.

2

ຕາເມົາ ອາມົ່ງ

¹ ເຈ້, ອຶງເຄາະ ເຍົາ ຕັຣ ອິນແຍ່ະ ຮານະ ຕາ ອໍ. ເຍົາ ອິນໂຈຍ ຕະ ອິນຕີ ອາໂລກ; ກະ ອິນໂຈຍ ຕະ ມາມ ອໍ ມາ ຮາງຶ່ຮ ໄກ່ະ; ອິນໂຈຍ ຊັຣແມງ ເກຣັງ ເຍົາ; ກະ ອິນໂຈຍ ຕາເມີຍຣ ເຍົາ. ² ອຶງເຄາະ ເຍົາ ກຸນເຕົ້າ ຍິດ ອີ ເບິນ ປັຣນາຍ ເຢົາງ ເຈົາຮາຊີ ນະ ກັຣແນນ ຕາແປ ແກັດ ເຣົາງ ແດັອ ຕັຣ. ນະກ້ອຍ ເຍົາ ປັດ ອາຊ້ອຣ ແກັດ

ດັງ ຊາອິ້ຍ ແອັມ ແຕ ເຢີງ ເຈົ້າຮາຊີ ຈ່ອຍ ອາມັງ ເຍົາ, ກະ ເຍົາ ເບີນ ອາມັງ ເລືອຍໆ, ³ ຍ່ອນ ເຍົາ ລ່ອງ ຊາ ລິ້ອ ເຈີ້ ແຕ ອິນເຈົ້າ ໄຮ ອາໂຢະ ຕະ ເຍົາ.

⁴ ອີງເຄາະ ເຍົາ ແຕ້ອ ປີ ເຢຊູ ກຣິດ. ອັນ ລາ ນະ ຕາມົາ ກາ ອາມັງ ກາ ກວາຍ ແກງ ຕັຮ. ມາ ຕາມົາ ກ້ອຍ ເຢີງ ເຈົ້າຮາຊີ ປາຊີ ລາລີ້ ກະ ອັນ ຮຽຮ ເບີມ. ⁵ ອີງເຄາະ ເຍົາ ແຕ້ອ ປີ ເຢຊູ ນະ ເຍົາ ລາ ຕາມົາ ກາ ອາມັງ ແຕ່, ເຈີ້ ມ່ອນ ໂອນ ເຢີງ ເຈົ້າຮາຊີ ອິດ ເຍົາ ຕະ ດຸງ ຊາງ ເຢີງ ເຈົ້າຮາຊີ. ເຍົາ ແກ້ດ ນະ ກວາຍ ຊາງ ຮິດ ເຢີງ ເຈົ້າຮາຊີ ຕຶ້ງ ດຸງ ກ້ອຍ. ເຍົາ ຊາງ ເກຣິງ ແຕ ຮາງິ້ຮ ເຍົາ ໂອນ ເຢີງ ເຈົ້າຮາຊີ, ຍ່ອນ ເຢຊູ ກຣິດ. ⁶ ປຣນາຍ ເຢີງ ເຈົ້າຮາຊີ ແຕ ອິມແບ ປາຍ:

"ເກົາ ຮຽຮ ມວຍ ໂກກ ຕາມົາ ແຕລ ກາ ປາຊີ ລາລີ້
ດໍ້ອ ປິນ ກາຈັກ ດຸງ ກາ ເກົາ ຕະ ຕຶ້ງ ເມືອງ ຊີໂອນ.

ອາແລະ ກາ ຊາອໍາ ຕາມົາ ກ້ອຍ
ຕາ ເກີຍ ເບີນ ຊ້ອງ ກູມາລ ອິນເຕົ້າ."

⁷ ເຍົາ ກາ ຊາອໍາ ເຈີ້, ເຍົາ ປາຊີ ລາລີ້ ຕາມົາ ກ້ອຍ, ມາ ໄລ່ ກາ ຕາ ເບີນ ຊາອໍາ, ປຣນາຍ ເຢີງ ເຈົ້າຮາຊີ ປາຍ ແຕ ອິມແບ ນະໄນ:

"ໂກກ ຕາມົາ ກວາຍ ກາ ຕະ ດຸງ ຕັຮ ເຈີ້,
ໄກຮ ລາລີ້ ກວາຍ ກູນໍ້ອ ເຮີມ ຕາມົາ ກ້ອຍ ລາ ອໍ ກາເລີຍ ແຕ ອິນແຍະ ຕາມົາ ກູນໍ້ອ.
ເຈີ້ ໄລ່ ອິດ ກະ ກາຕາອໍ ຕຶ້ງ ກາຈັກ ດຸງ."

⁸ ກະ ປຣນາຍ ເຢີງ ເຈົ້າຮາຊີ ແຕ ອິມແບ ປາຍ ແຕ່:
"ຕາມົາ ໄນ່ ເຢີງ ເຈົ້າຮາຊີ ດໍ້ອ ໂອນ
ກວາຍ ກູຕັຮ, ເຈີ້ ໄລ່ ແດີມ."

ເມົາ ປາຍ ກວາຍ ກູຕັຮ ຕາມົາ ກ້ອຍ ລາ ຍ່ອນ ໄລ່ ຕາ ເບີນ ຊາງັດ ປຣນາຍ ເຢີງ ເຈົ້າຮາຊີ. ເຢີງ ເຈົ້າຮາຊີ ນັດ ດໍ້ອ ໂອນ ໄລ່ ຕະ ນະກ້ອຍ.

⁹ ມາ ເຍົາ ລາ ກວາຍ ກາ ເຢີງ ເຈົ້າຮາຊີ ຮຽຮ. ເຍົາ ແກ້ດ ກວາຍ ຊາງ ຮິດ ໂອນ ເຕົ້າວ ປຣເຍົາ. ເຍົາ ລາ ກວາຍ ບຣັຮ ອໍ. ເຍົາ ລາ ກວາຍ ເຢີງ ເຈົ້າຮາຊີ ຕາລາ. ເຢີງ ເຈົ້າຮາຊີ ກູອໍ ເຍົາ ໂອນ ແກ້ດ ກວາຍ ຍ່ອງ ອັນ ກາ ກູອໍ ເຍົາ. ອັນ ກູອໍ ເຍົາ ໂອນ ລ່ອຮ ແຕ ການໍາ ເຈີ້ ມຸ່ດ ແອິດ ຕຶ້ງ ປັງ ກາ ອັນ ກຽມ ດໍ້ອ. ¹⁰ ແຕ ອິນໂຍ່ງ ເຍົາ ຕາ ເບີນ ແກ້ດ ຈຸ່ມ ອິນເຕົ້າ. ມາ ຊານໍ່ ເຍົາ ລາ ຈຸ່ມ ເຢີງ ເຈົ້າຮາຊີ. ແຕ ອິນໂຍ່ງ ເຢີງ ເຈົ້າຮາຊີ ຕາ ຢວາຮ ຊ້ອງ ອາໂຢະ ຕະ ເຍົາ, ມາ ຊານໍ່ ອັນ ອາໂຢະ ຕະ ເຍົາ.

ຊູລ ໂອນ ເຢີງ ເຈົ້າຮາຊີ

¹¹ ອາລັອຮ ເອີຍ! ເຍົາ ລາ ນະ ກວາຍ ອິມພາ ກຮວາງ ຕຶ້ງ ແດີຍ ໄນ່, ນະ ກວາຍ ແອິດ ມາໂຮຍ ຕຶ້ງ ກູ ແຕອໍ ໄນ່. ມັຮ ຣາມິ້ຮ ຈະ ໄຮ ເກີຍ ຍິອໍ, ອິນໂຈຍ ໂອນ ຣາມິ້ຮ ກ້ອຍ ຕາລຸຮ ຮາງິ້ຮ ເຍົາ. ¹² ອີງເຄາະ ເຍົາ ຕະ ຣານະ ອໍ ໂອນ ກວາຍ ກາ ຕາ ຢວາຮ ຊາອໍາ ເຮີມ. ຄັນ ເຍົາ ຕະ ນະກ້ອຍ ແຕ້ອ ເມົາ ຍິອໍ ອີ ດູນ ປາຍ ເຍົາ ຕະ ຣານະ ຕາ ອໍ, ອິນແຍະ ໄລ່ ເຮີມ ຣານະ ເຍົາ ຕະ ລາ ອໍ. ເຈີ້ ຕາໄງ ເຢຊູ ກຣິດ ແຕ້ອ ລັຮ ປີ ກູແຕອໍ ໄນ່, ກາ ໄລ່ ກ້ອຍ ແຮື ຍ່ອງ ເຢີງ ເຈົ້າຮາຊີ.

¹³ ອີງເຄາະ ເຍົາ ຊາງັດ ມັຮ ກວາຍ ຊົດ ຕຶ້ງ ແດີຍ ໄນ່ ຍ່ອນ ເຢີງ ເຈົ້າຮາຊີ ໂອນ ເຍົາ ຊາງັດ ໄລ່, ກາ ເຕົ້າວ ປຣເຍົາ, ອັນ ກາ ຊົດ ລາລີ້, ¹⁴ ກາ ແລງ ເຕົ້າວ ປຣເຍົາ, ໄລ່ ກາ ເຕົ້າວ ປຣເຍົາ ແປຣີ ໂອນ ໂຈະ ໂຕັດ ກວາຍ ໄລ່ຍຮ ກະ ຍ່ອງ ກວາຍ ອໍ. ¹⁵ ເຢີງ ເຈົ້າຮາຊີ ຍິອໍ ເຍົາ ຕະ ນະກ້ອຍ ໂອນ ກູປັດ ແບອໍ ກວາຍ ຊາກູລ. ໄລ່ ຕາ ແຕ້ອ ຕີ ນ້ອງ ເຍົາ, ຄັນ ເຍົາ ຕະ ເລືອຍໆ ຣານະ ອໍ. ¹⁶ ເຍົາ ຕາ ເບີນ ແກ້ດ ຊູລ ອາແລະ, ມາ ເຍົາ ອິນໂຈຍ ຄິດ ປາຍ ເຍົາ ແຕ້ອ ຕະ ຣານະ ໄລ່ຍຮ ຍ່ອນ ເຍົາ ຕາ ເບີນ ແກ້ດ ຊູລ. ອີງເຄາະ ເຍົາ ຕະ ນະ ຊູລ ເຢີງ ເຈົ້າຮາຊີ. ¹⁷ ອີງເຄາະ ເຍົາ ຢຳນັບ ອິນແຍະ ມັຮ ກວາຍ, ກະ ອາໂຢະ ອິນແຍະ ກວາຍ ຊາອໍາ. ອີງເຄາະ ເຍົາ ອີງກ້ອຮ ເຢີງ ເຈົ້າຮາຊີ ກະ ຢຳນັບ ເຕົ້າວ ປຣເຍົາ.

ເຢຊູ ກຣິດ ຈີວ ຣາມິ້ຮ ຕຸຮ ກັດ

18 ມັຮ ເຍົາ ກາ ຕະ ຣານະ ໂອນ ກວາຍ ການໍ້ອໍ, ອີງເຄາະ ເຍົາ ຊາງັດ ກະ ຢ້າມໍ່ ເນົາຍ ເຍົາ, ຕາ ເບີນ ແອັງ ເນົາຍ ກາ ລາເວົ້າຍ ກະ ອໍ ໂຈະ ເຍົາ ຊ້ອງ, ມາ ກາ ອັນ ກາ ຮາະ ແຮ້. 19 ເຢົາ ເຈົ້າຮາຊີ ໂອນ ບຸ່ນ ປໍ ກວາຍ ກາ ຈີວ ຕຸ່ຮ ກັດ ເມົາ ຕະ ໂຈະ ໄລ່ ຍ່ອນ ໄລ່ ອີ ຕາປູ່ນ ຮາງັຮ ເຢົາ ເຈົ້າຮາຊີ. 20 ຄັນ ເຍົາ ຈີວ ເມົາ ຕະ ເຍົາ ຍ່ອນ ເຍົາ ຕະ ໄລ່ຍຮ, ຮາມິ່ຮ ຈີວ ກ້ອຍ ເຢົາ ເຈົ້າຮາຊີ ຕາ ເບີນ ຍ່ອງ ເຍົາ ອິນເຕົ້າ. ມາ ຄັນ ເຍົາ ຈີວ ເມົາ ຕະ ເຍົາ ມາ ເຍົາ ຕາ ເບີນ ຕະ ໄລ່ຍຮ ອິນເຕົ້າ, ຮາມິ່ຮ ຈີວ ກ້ອຍ ເບີນ ເກົ້າ ຍັຮ ເມົາ ເຢົາ ເຢົາ ເຈົ້າຮາຊີ. 21 ເຢົາ ເຈົ້າຮາຊີ ກູ່ອ ເຍົາ ໂອນ ຈີວ ຮາມິ່ຮ ຕຸ່ຮ ກັດ. ມາຮ ກ້ອຍ ເຕ່ ເຢຊູ ກຣິດ ຈີວ ໂອນ ເຍົາ; ເຈົ້ ອັນ ອາໂຢງ ໂອນ ເຍົາ ຕະ ຕາປູ່ນ ອັນ ເຕ່. 22 ອັນ ຕາ ເບີນ ຕະ ໄລ່ຍຮ ອິນເຕົ້າ, ກະ ອັນ ຕາ ເກົ້ຍ ຕະ ອິນຕີ ອາໂລກ ອິນເຕົ້າ. 23 ແຕ້ອ ເມົາ ອາເຢ ພາມາດ, ອັນ ຕາ ເບີນ ຮາຈຽນ ລັຮ. ແຕ້ອ ເມົາ ຕະ ອັນ, ຕາ ເບີນ ປາລິດ ອິນເຕົ້າ ໂຈະ ໄລ່. ມາ ອິນເນິມ ອັນ ມ່ອຍ ຈະ ອັນ ໂອນ ເຢົາ ເຈົ້າຮາຊີ, ອັນ ກາ ຕັດຊິນ ປຍາຍ ອິນແຍະ ມັຮ ກວາຍ. 24 ເຢຊູ ກຣິດ ເດົາ ຕຶງ ຈະ ອັນ ເບີມ ມັຮ ໄລ່ຍຮ ກາ ໄຮ ຕະ, ບັອງ ກາ ອັນ ກູຈິດ ຕຶງ ອາລ່ອງ ຊັງກັງ. ອັນ ຈີວ ນະກ້ອຍ ໂອນ ເຕ່ອ ໄຮ ກູຈິດ ແຕ ຮານະ ຕຍາ, ຮານະ ກາ ຍິອ ອີ ຕະ ໄລ່ຍຮ, ເຈົ້ ເກັດ ອາມົງ ລັຮ ແຕ ຮານະ ຕາໄມ ແອັນ, ລາ ຮານະ ກາ ຍິອ ອີ ຕະ ຕານ້ອງ ອໍ. ຍ່ອນ ແຕ ເບີ ຕຶງ ຈະ ອັນ, ເຕ່ອ ເຍົາ ເກັດ ບັນ ລັຮ. 25 ແຕ ອິນໂຢງ ເຍົາ ລາ ນະ ແກະ ກາ ແກ້ ຮານາ, ມາ ຊານໍ ເຍົາ ລໍ່ ເຈົ້ ລັຮ ປໍ ອັນ ກາ ກຍາອ ຮາເວົ້າຍ ເຍົາ.

3

ລາກວຍ ກະ ກາຢາອໍ

1 ມາຮ ກ້ອຍ ເຕ່ ເຍົາ ກາ ເກັດ ລາກວຍ, ອີງເຄາະ ອິດ ຮາງັຮ ກາຢາອໍ ເຍົາ. ເຍົາ ຕະ ນະກ້ອຍ, ດໍອ ໂອນ ກາຢາອໍ ເຍົາ ກາ ຕາ ເບີນ ຊາອໍ ປຣນາຍ ເຢົາ ເຈົ້າຮາຊີ ເກັດ ຮາລິ່ຮ ລັຮ ຮາງັຮ ແຕ້ອ ໄລ່ ເຮິມ ຮານະ ເຍົາ ຕະ. ຕາ ເບີນ ຕຸ່ຮ ອີງເຄາະ ເຍົາ ອາຕີ ຮາມິ່ຮ ອິນເຕົ້າ ໂອນ ໄລ່, 2 ຍ່ອນ ໄລ່ ເຮິມ ມັຮ ຮານະ ເຍົາ ຕະ ລາ ອໍ, ກະ ເຍົາ ຢ້າມໍ່ ໄລ່. 3 ອິນໂຈຍ ຄິດ ແຕ ຈະ ເຍົາ ຍິອ ອີ ໂອນ ອໍ, ແຕີລາ ແຕ ໂຊະ ເຍົາ ຕະ ໂອນ ອໍ, ແຕີລາ ແຕ ວູ່, ກ້ອງ, ພູມີ, ກະ ແຊັນ ອາຍ້ອຮ ອໍ. 4 ມາ ໂອນ ເຍົາ ເບີນ ຮາມິ່ຮ ອໍ ກາ ລ້ອຮ ແຕ ຮາງັຮ. ຮາມິ່ຮ ອໍ ກ້ອຍ ລາ ເບີນ ຮາງັຮ ລາເວົ້າຍ ກະ ລາມ່ນ. ຮາງັຮ ອໍ ກ້ອຍ ຕາ ເກົ້ຍ ເກັດ ປິດ, ກະ ເຢົາ ເຈົ້າຮາຊີ ປາຊີ ລາລີ. 5 ມັນແຊມ ແຕ ອິມແບີ ກາ ປ້ອງ ເຢົາ ເຈົ້າຮາຊີ, ໄລ່ ເບີນ ຮາງັຮ ອໍ ນະກ້ອຍ. ໄລ່ ອິດ ຮາງັຮ ກາຢາອໍ ໄລ່. 6 ມາຮ ກ້ອຍ ເຕ່ ຊາຮາ, ລາກວຍ ອັບຮາຮາມ, ຊາງັດ ກາຢາອໍ ອັນ ກະ ດໍອ ອັນ ລາ: "ເນົາຍ ເກົ້າ." ເຍົາ ລາ ນະ ກອນ ອາໄກ ຊາຮາ ຄັນ ເຍົາ ຕະ ຮານະ ປຍາຍ ກະ ຕາ ເບີນ ອີງກ້ອຮ ອິນເຕົ້າ.

7 ກະ ເຍົາ ກາ ກາຢາອໍ, ອີງເຄາະ ເຍົາ ຄິດ ຕະ ໂອນ ຮໍ່ອ ຮາງັຮ ລາກວຍ ເຍົາ. ອີງເຄາະ ເຍົາ ຊາແຍີ ໄລ່ ລາ ອຽວ ກາເລີຍ ແຕ ເຍົາ, ຍ່ອນ ໄລ່ ລາ ກວາຍ ມັນແຊມ. ໄລ່ ຈູງ ເຕ່ ກະ ເຍົາ ມັຮ ມູ່ນ ເຢົາ ເຈົ້າຮາຊີ ປຣ່ອມ ໂອນ ອາມົງ ເລືອຍໆ. ຄັນ ເຍົາ ຕະ ອໍ ນະກ້ອຍ, ເຢົາ ເຈົ້າຮາຊີ ຊາງັດ ປຣນາຍ ເຍົາ ເກົ້າແຊອໍ ແຕ ອັນ.

ເຍົາ ຈີວ ຕຸ່ຮ ກັດ ຍ່ອນ ຕະ ຮານະ ຕານ້ອງ ອໍ

8 ໄນ່ ລາ ປຣນາຍ ປັຮຊັດ ເລີ່ຍ ແຕ ອິນແຍະ ມັຮ ປຣນາຍ ອານໍ່. ອີງເຄາະ ເຍົາ ແອັດ ມວຍ ຮາງັຮ, ມານະ ຈ່ອຍ ມານະ, ມານະ ອາໂຢະ ມານະ. ອີງເຄາະ ເຍົາ ຊ້ອງ ອາໂຢະ ຕະ ໂຈະ ກວາຍ ການໍ້ອໍ ກະ ຕາ ເບີນ ໂອດ ອິນ ເຕົ້າ. 9 ຄັນ ເມົາ ຕະ ແຕີລາ ປາຍ ເຍົາ, ເຍົາ ອິນໂຈຍ ກັຮລັຮ ແດັອ ໂຈະ ກວາຍ ກ້ອຍ. ມາ ໂອນ ເຍົາ ປາຍ ບຸ່ນ ໂອນ ກວາຍ ກ້ອຍ, ຍ່ອນ ເຢົາ ເຈົ້າຮາຊີ ກູ່ອ ເຍົາ ກະ ປຣ່ອມ ອີ ໂອນ ບຸ່ນ ປໍ ເຍົາ. 10 ປຶງ ປຣນາຍ ເຢົາ ເຈົ້າຮາຊີ ແຕ ອິມແບີ ປາຍ:

"ກວາຍ ອາແລະ ຍິອ ອີ ແອັດ ຮໍ່ອ ຕຶງ ແດີຍ ອາມົງ ອັນ,
 ອີງເຄາະ ອັນ ດັງ ກຍາອໍ ແບອ ອັນ ເບີມ
 ອິນໂຈຍ ປາຍ ຕາ ອໍ
 ກະ ອິນໂຈຍ ຕະ ອິນຕີ ອາໂລກ.

11 ອີງເຄາະ ອັນ ວຍາຮ ເຢົາ ແຕ ຮານະ ຕາ ອໍ,
 ເຈົ້ ຕະ ຮານະ ອໍ ແອັນ.

ອີງເຄາະ ອັນ ຈໍ້ອ ຮານະ ອຽນ ອໍ

ກະ ຕາປຸ່ນ ຮານະ ກ້ອຍ.

12 ຍ່ອນ ເຢີງ ເຈົ້າຮາຊີ ແນ່ ເລື້ອຍໆ ປີ ກວາຍ ຕາມ້ອງ ອໍ່, ກະ ອັນ ປາແຈງ ກູຕູຣ ບ້ອງ ກາ ໄລ່ ກົ້າແຊອ໌ ແຕ ອັນ. ມາ ອັນ ງວາຍ ແຕ ກວາຍ ກາ ຕະ ຮານະ ຕາ ອໍ່."

13 ຄົນ ເຍົາ ມາ ແດັກ ປາແດັກ ຍິ້ອ ອີ ຕະ ຮານະ ອໍ່, ຕາ ເບີນ ກວາຍ ອາແລ່ະ ມາ ເຕ່ອ໌ ຕະ ເຍົາ. 14 ມາ ຄົນ ເຍົາ ຈີວ໌ ຕຸ່ຣ ກັດ ຍ່ອນ ເຍົາ ຕະ ຮານະ ຕາມ້ອງ ອໍ່, ເຢີງ ເຈົ້າຮາຊີ ໂອນ ບຸ່ນ ປີ ເຍົາ. ເຍົາ ອິນໂຈຍ ອີງກ້ອຣ ກວາຍ, ກະ ອິນໂຈຍ ອຸກ ແຕ ຮາມິ່ຣ ອິນເຕົ້າ. 15 ມາ ອີງເຄາະ ເຍົາ ຢ້າມັບ ເຢຊູ ກຣິດ ຕຶ້ງ ຮາງິ່ຣ ເຍົາ, ກະ ໂອນ ອັນ ແກັດ ອິນເຈົ້າ ເຍົາ. ອີງເຄາະ ເຍົາ ຄິດ ອິນໂຍ່ງ ປັຣນາຍ ອິນເຕົ້າ ເຍົາ ອີ ຕາແອ້ຍ ຄັນ ເມົ້າ ຕາແບັບ ແຕ ຮາມິ່ຣ ເຍົາ ອີງກ່ອງ ແຕ ເຢີງ ເຈົ້າຮາຊີ. 16 ມາ ໂອນ ເຍົາ ອາຕີ ລາເວົ້າຍ ກະ ມັນຕັດ ກະ ຄູ່ນ ໂຈະ ກວາຍ ກາ ຕາແບັບ. ເຍົາ ຕະ ເປາະ ໂອນ ຮາງິ່ຣ ເຍົາ ຕາ ເຕ່ອ໌ ຕີ ເບີມ. ນະກ້ອຍ ຄັນ ກວາຍ ອາແລ່ະ ມາ ປາຍ ຕາ ອໍ່ ແຕ ຮານະ ອໍ່ ເຍົາ ຕະ ຕາປຸ່ນ ເຢຊູ ກຣິດ, ໄລ່ ກ້ອຍ ແກັດ ກູມາລ ຕະ. 17 ຄົນ ເຢີງ ເຈົ້າຮາຊີ ໂອນ ຍິ້ອ ເຍົາ ຈີວ໌ ຕຸ່ຣ ກັດ, ຄາອ໌ ເຍົາ ຈີວ໌ ຕຸ່ຣ ກັດ ຍ່ອນ ເຍົາ ຕະ ຮານະ ອໍ່, ແຕ ຍ່ອນ ເຍົາ ຕະ ຮານະ ໄລ່ຍຣ. 18 ເຢຊູ ກຣິດ ແຕ່ ຈີວ໌ ກູຈິດ ໂອນ ເຍົາ. ເບີນ ມວຍ ເຮັບ ກ້ອຍ ອັນ ຈີວ໌ ກູຈິດ ຕາງ ໂອນ ອິນແຍ່ະ ມັຣ ກວາຍ ໄລ່ ຍຣ. ອັນ ລາ ກວາຍ ອໍ່ ມາ ອິນມ້ອງ ອັນ ກູຈິດ ຕາງ ລັຣ ກວາຍ ຕາ ອໍ່, ດໍອ໌ ໂອນ ເຕ່ອ໌ ອັນ ຈ່ອຍ ເຍົາ ເຕ່ອ໌ ປີ ເຢີງ ເຈົ້າຮາຊີ. ຈະ ອັນ ເມົ້າ ກາຈິດ, ມາ ຮາເວົ້າຍ ອັນ ອາມັງ ເລື້ອຍໆ. 19 ເຈົ້ ຮາເວົ້າຍ ເຢຊູ ກຣິດ ເປາະ ອາຕີ ມັຣ ຮານະ ອັນ ຕະ ປີ ຮາເວົ້າຍ ກາ ເມົ້າ ໂກບ ດໍອ໌ ຕຶ້ງ ກໍ່ອ໌. 20 ຮາເວົ້າຍ ກ້ອຍ ລາ ຮາເວົ້າຍ ກວາຍ ກາ ຕາ ເບີນ ຊາງັດ ເຢີງ ເຈົ້າຮາຊີ ບ້ອງ ກາ ຕຶ້ງ ແດ້ຍ ໂນອາ, ເຢີງ ເຈົ້າຮາຊີ ເກຣາະ ໂນອາ ຕະ ໂອນ ເຈົ້ ຕົວະ. ເຈົ້ ແອັງ ໄລ່ ຕາກໍອລ ນະ ແອັດ ຕຶ້ງ ຕົວະ ກ້ອຍ ເບີນ ອາມັງ ແວັດ ແຕ ແດັອ໌ ລິ້ບ. 21 ໄມ່ ລາ ຊາກໍາ ແຕ ໄຮ ເບີນ ອາມັງ ຍ່ອນ ແຕ ແດັອ໌ ກາ ເມົ້າ ຕະ ຮິດ ຕຶ້ງ ແດັອ໌. ແດັອ໌ ກ້ອຍ ຕາ ເບີນ ຈ່ອຍ ຕະ ບຣັຣ ຈະ ກວາຍ, ມາ ອັນ ຈ່ອຍ ໂອນ ເຍົາ ແຊອ໌ ແຕ ເຢີງ ເຈົ້າຮາຊີ ໂອນ ຕະ ບຣັຣ ຮາງິ່ຣ ເຍົາ. ເຍົາ ແຊອ໌ ແຕ ເຢີງ ເຈົ້າຮາຊີ ຍ່ອນ ແຕ ເຢຊູ ກຣິດ ອາມັງ ລັຣ ແຕ ກູຈິດ. 22 ກະ ອັນ ຊ້ອຣ ລັຣ ປີ ມັນລ້ອງ, ຕາກູ ຍິ້ອ ອາຕໍາ ເຢີງ ເຈົ້າຮາຊີ. ແຕ ກ້ອຍ ອັນ ຊົດ ອິນແຍ່ະ ມັຣ ເທວາດາ ເຢີງ ເຈົ້າຮາຊີ ກະ ອິນແຍ່ະ ມັຣ ຮາມິ່ຣ ອໍານາດ ຕຶ້ງ ມັນລ້ອງ.

4

ເຍົາ ຕະ ອິນພາ ແອັນ

1 ນະກ້ອຍ ຍ່ອນ ເຢຊູ ກຣິດ ຈີວ໌ ຕຸ່ຣ ກັດ ຕຶ້ງ ຈະ ອັນ, ເຍົາ ອີງເຄາະ ຈີວ໌ ມູເຈັງ ເຢຊູ ກຣິດ ເຕ່. ຍ່ອນ ກວາຍ ອາແລ່ະ ກາ ຈີວ໌ ຕຸ່ຣ ກັດ ຕຶ້ງ ຈະ ອັນ, ລາ ຕາ ເບີນ ຍິ້ອ ອີ ຕະ ໄລ່ຍຣ ນ້ອງ. 2 ນະກ້ອຍ ອິນແຍ່ະ ແດ້ຍ ອາມັງ, ເຍົາ ຕາ ເບີນ ຕາປຸ່ນ ນ້ອງ ຮາມິ່ຣ ຈະ ເຍົາ ເກ້ຍ ຍິ້ອ ອີ ເບີນ, ມາ ເຍົາ ຕາປຸ່ນ ຮາງິ່ຣ ເຢີງ ເຈົ້າຮາ ຊີ. 3 ແປະ ເຈົ້ ເຍົາ ຕະ ນະ ກວາຍ ຕາ ເບີນ ຊາອໍາ ເຢີງ ເຈົ້າຮາຊີ ເກ້ຍ ຕະ. ບ້ອງ ກ້ອຍ ເຍົາ ເກ້ຍ ຕະ ຮານະ ກູມາລ. ເຍົາ ຍິ້ອ ອີ ຕາປຸ່ນ ຮາງິ່ຣ ຕາ ອໍ່. ເຍົາ ງ່ອຍ ຈາ ກູຕາ ກູລຍາອ໌. ກະ ເຍົາ ຕະ ຮານະ ຕາ ອໍ່ ລາລີ້ ແຕ່ອ໌ ກາ ເຍົາ ຊາງ ເຢີງ ການໍອ໌. 4 ຊານ໌ ໄລ່ ກາ ຕາ ເບີນ ຊາອໍາ, ໄລ່ ຊ້ອງ ງິດ ລາລີ້ ເຍົາ ຕາ ແອອ໌ ອີ ຕະ ນ້ອງ ຮານະ ຕາ ອໍ່ ກະ ຮານະ ຢຸ່ຣໆ ກະ ໄລ່. ເຈົ້ ໄລ່ ອາເຢ ພາມາດ ເຍົາ. 5 ມາ ໂກຣ ລາລີ້, ປັຣແນີ ມັນເຕຣົາ ໄລ່ ກ້ອຍ ອີງເຄາະ ຮາມິຣ ອັນ ກາ ຕັດຊິ່ນ ກູ່ ນະ ກວາຍ, ໄລ່ ກາ ອາມັງ, ກະ ໄລ່ ກາ ກູຈິດ ເຈົ້. 6 ຍ່ອນ ຮາມິ່ຣ ກ້ອຍ ປັຣນາຍ ອໍ່ ແຕ ເຢຊູ ກຣິດ ເມົ້າ ອາຕີ ໂອນ ກວາຍ ກາ ກູຈິດ. ໄລ່ ຈີວ໌ ກູຈິດ ມູເຈັງ ອິນແຍ່ະ ມັຣ ກວາ ຍ ການໍອ໌ ເຕ່. ມາ ປັຣນາຍ ກ້ອຍ ແຕ່ອ໌ ປີ ໄລ່ ໂອນ ເຕ່ອ໌ ຮາເວົ້າຍ ໄລ່ ອາມັງ ມູເຈັງ ເຢີງ ເຈົ້າຮາຊີ ເຕ່.

ຮານະ ເຢີງ ເຈົ້າຮາຊີ ໂອນ ຕະ

7 ແຈ່ະ ອີ ແຕ່ອ໌ ເຈົ້ ຕາງ ປັຣຊົດ. ອີງເຄາະ ເຍົາ ກຍາອ໌ ຮາງິ່ຣ ເຍົາ ເບີມ. ກະ ອີງເຄາະ ເຍົາ ຕາຕ່ອຍ໌ ເລື້ອ ຍໆ ມັຣ ຮາມິ່ຣ ກາ ແຕ່ອ໌ ປີ ເຍົາ, ໂອນ ເຕ່ອ໌ ເຍົາ ເກົ້າແຊອ໌ ແຕ ເຢີງ ເຈົ້າຮາຊີ. 8 ປັດ ກາເລັຍ ອິນແຍ່ະ ແຕ ຮາມິ່ຣ ການໍອ໌ ລາ ອີງເຄາະ ເຍົາ ອາຢະ ເຍົາ. ຄັນ ເຍົາ ຕະ ນະກ້ອຍ, ມານະ ຕາ ເບີນ ນັບ ໄລ່ຍຣ ມານະ. 9 ອີງ ເຄາະ ເຍົາ ຕະ ປັງ ມັດ ມຸ່ຣ ໂຈະ ຕາມອຍ ກາ ແຕ່ອ໌ ປີ ເຍົາ, ກະ ອິນໂຈຍ ປູປັກ. 10 ເຢີງ ເຈົ້າຮາຊີ ໂອນ ກູ່

ນະ ກວາຍ ຮັບ ອິມພາ ຮານະ ຕະ. ມາ ຮານະ ອິນເຕົ້າ ເຢິງ ເຈົ້າຮາຊີ ໂອນ ອັນ ຕະ, ອິງເຄາະ ອັນ ຕະ ຮານະ ກ້ອຍ ດໍອ໌ ຈ່ອຍ ລັ່ ເຍົ້າ, ຍ່ອນ ຮານະ ກ້ອຍ ລາ ຕາ ແກິນ ຮານະ ອັນ ເບີມ. ມາ ຮານະ ກ້ອຍ ລາ ຮານະ ອັນ ຈ່ອຍ ເມີດ ໄປຼ່ ລັ່ ເຢິງ ເຈົ້າຮາຊີ. ¹¹ ອາແລ່ ກາ ອາຕີ ປຣນາຍ ເຢິງ ເຈົ້າຮາຊີ, ອິງເຄາະ ອັນ ອາຕີ ມູເຈິງ ເຢິງ ເຈົ້າຮາຊີ ອາຕີ ອັນ. ອາແລ່ ກາ ຈ່ອຍ ເຍົ້າ, ອິງເຄາະ ອັນ ຈ່ອຍ ອິນແຍ່ະ ຮາງິ່ ຮາແຮີ ນະ ເຢິງ ເຈົ້າຮາຊີ ຈ່ອຍ ອັນ ເຕ່. ຄັນ ກວາຍ ອາແລ່ ມາ ຕະ ປຍາຍ໌ ນະກ້ອຍ, ເມົ້າ ຍ່ອງ ເຢິງ ເຈົ້າຮາຊີ ຍ່ອນ ແຕ ເຢຊູ ກຣິດ. ອິງເຄາະ ໄຮ ຍ່ອງ ເລືອຍໆ ເຢິງ ເຈົ້າຮາຊີ, ຍ່ອນ ອັນ ແຕ່ ຕາລາ ອິນແຍ່ະ ຮາມິ່ ຊົດ ກະ ອິນ ແຍ່ະ ຮາມິ່ ອຳນາດ ຊົດ ແດີຍ ເລີ່ຍ ກູມ໌. ອາແມນ.*

ຈິວ ຕຸ່ ກັດ

¹² ອາລັອຣ ເອີຍ! ອິນໂຈຍ ຈິວ ເຍົາ ຈິວ ຊາອິ່ຍ ຮາມິ່ ຕຸ່ ກັດ ຊານ໌. ອິນໂຈຍ ຊັນຕັຣ ແຕ ຮາມິ່ ກ້ອຍ ແຕ້ອ໌ ປີ ເຍົາ. ¹³ ອິງເຄາະ ເຍົາ ຊ້ອງ ຣໍອ໌, ຍ່ອນ ເຍົາ ຈູງ ເຕ່ ກະ ເຢຊູ ກຣິດ ຮາມິ່ ຕຸ່ ກັດ ກ້ອຍ. ເຈີ່, ປຣແນີ ມັນເຕຣີາ ແຕ້ອ໌ ເຢິງ ເຈົ້າຮາຊີ ອາປຣ ອຳນາດ ອາງອິ່ ແຕ ເຢຊູ ກຣິດ, ເຍົາ ແກິດ ຣໍອ໌ ບູຍ ລາ ລີ. ¹⁴ ຄັນ ເມົ້າ ປາຍ ເຍົາ ຍ່ອນ ເຍົາ ຕາປູນ ເຢຊູ ກຣິດ, ໄມ່ ລາ ບຸນ ລາລີ່ ໂອນ ເຍົາ, ຍ່ອນ ຮາເວີຍ ເຢິງ ເຈົ້າຮາຊີ ກາ ເບີນ ອາງອິ່ ແກຼຍ ແຕ ການ໌ອ໌, ລາ ແອິດ ກະ ເຍົາ. ¹⁵ ຄັນ ເຍົາ ຈິວ ຕຸ່ ກັດ ຍ່ອນ ເຍົາ ກາ ຈິດ ກວາຍ, ແຕ່ລາ ເຍົາ ຕູຕວຍ໌, ແຕ່ລາ ເຍົາ ຕະ ຮານະ ຕາ ອໍ, ແຕ່ລາ ເຍົາ ຕະ ຕຸ່ ກັດ ກວາຍ ການ໌ອ໌, ເຍົາ ອິນໂຈຍ ຄິດ ເຍົາ ເບີນ ເກົາ ຍ່ອນ ເຍົາ ຮາມິ່ ກະ ຈິວ ຕຸ່ ກັດ ກ້ອຍ. ¹⁶ ມາ ຄັນ ເຍົາ ຈິວ ຕຸ່ ກັດ ຍ່ອນ ເມົ້າ ປາຍ ເຍົາ ລາ ກວາຍ ກາ ຊາອຳ ເຢຊູ ກຣິດ, ເຍົາ ອິນໂຈຍ ຊ້ອງ ກູມາລ, ມາ ອິງເຄາະ ເຍົາ ຊາແອິນ ເຢິງ ເຈົ້າຮາຊີ ເມົ້າ ດໍອ໌ ເຍົາ ຮາມິ່ ກ້ອຍ.

¹⁷ ແຈ່ ແຕ້ອ໌ ປາແນ່ນ ເຈີ່ ເຢິງ ເຈົ້າຮາຊີ ຕັດຊິນ ລັ່ ອິນແຍ່ະ ມັຣ ກວາຍ. ຄັນ ໄຮ ມາ ອັນ ຕັດຊິນ ອິນ ໂຢ່ງ, ນານະ ອັນ ຕາແບັບ ໄລ່ ກາ ອິນຕູນ ແອັນ, ໄລ່ ກາ ຕາ ເບີນ ຊາງັດ ເລີ່ຍ ປຣນາຍ ອໍ ແຕ ເຢິງ ເຈົ້າຮາຊີ.

¹⁸ ຍ່ອນ ປິ່ງ ປຣນາຍ ເຢິງ ເຈົ້າຮາຊີ ແຕ ອິມແບີ ປາຍ:

"ຄັນ ກວາຍ ຕານ໌ອງ ອໍ ມາ ຊ້ອງ ກັດ
 ຕິ່ງ ຕາໄງ ຕັດຊິນ ໂອນ ອາມິ່ງ ເລືອຍໆ,
 ມານະ ແອັນ ອີ ແກິດ ໂຈະ ກວາຍ ກາ ຕະ ໄລ່ຍຣ
 ກະ ຕາ ແອອ໌ ອີ ຊາງັດ ປຣນາຍ ເຢິງ ເຈົ້າຮາຊີ?"

¹⁹ ຍ່ອນ ນະກ້ອຍ, ໄລ່ ກາ ເຢິງ ເຈົ້າຮາຊີ ໂອນ ຈິວ ຮາມິ່ ຕຸ່ ກັດ, ອິງເຄາະ ໄລ່ ຕະ ຮານະ ອໍ ກະ ມ່ອບ ດໍອ໌ ຮາເວີຍ ໄລ່ ປີ ອັນ ກາ ແຕງ ໄລ່. ອິນເຕົ້າ ອັນ ເອີອ໌, ແມ່ນ ອັນ ຕະ.

5

ກວາຍ ກາ ຊົດ ຕິ່ງ ມູ່ ກາ ຊາອຳ

¹ ຊານ໌ ເກົາ ຍິອ໌ ອີ ປາຕັບ ມັຣ ກວາຍ ກາ ຊົດ ຕິ່ງ ມູ່ ກາ ຊາອຳ. ເກົາ ລາ ກວາຍ ຊົດ ມັຣ ເຍົາ ເຕ່. ມັດ ເກົາ ເຮີມ ຮາມິ່ ຕຸ່ ກັດ ເຢຊູ ກຣິດ ຈິວ. ກະ ເກົາ ອິງກ່ອງ ເຕ່ ເບີນ ແອິດ ຕິ່ງ ອິນຕູ ອາງອິ່ ກະ ເຢຊູ ກຣິດ ຕິ່ງ ມັນລ້ອງ. ² ອິງເຄາະ ເຍົາ ແມ່ ອໍ ມັຣ ກວາຍ ກາ ຊາອຳ ຕິ່ງ ມູ່ ເຍົາ, ມູເຈິງ ກວາຍ ກາ ກຍາອ໌ ແກະ ແມ່ ອໍ ລາລີ່ ແກະ ອັນ. ເຍົາ ອິນໂຈຍ ຕະ ນະ ເມົ້າ ມັນຕຸຣຸ່ ເຍົາ, ມາ ອິງເຄາະ ເຍົາ ຕະ ອິນແຍ່ະ ຮາງິ່, ຍ່ອນ ເຍົາ ດັງ ເຢິງ ເຈົ້າຮາຊີ ຍິອ໌ ເຍົາ ຕະ ຮານະ ກ້ອຍ. ເຍົາ ອິນໂຈຍ ຕະ ຮານະ ກ້ອຍ ຍິອ໌ ອີ ເບີນ ປຣະ ຊາອິ່ຍ, ມາ ເຍົາ ຕະ ຍ່ອນ ຊ້ອງ ຍິອ໌ ອີ ຈ່ອຍ ເຍົາ. ³ ເຍົາ ອິນໂຈຍ ອາຊ້ອຣ ຈະ ໂຈະ ມູ່ ກາ ຊາອຳ, ມາ ເຍົາ ເບີນ ຮາງິ່ ລາເວີຍ ດໍອ໌ ອາໂຢ່ງ ໄລ່. ⁴ ເຈີ່, ປຣແນີ ມັນເຕຣີາ ພໍກາ ອັນ ກາ ຮາບັນ ກຍາອ໌ ອິນແຍ່ະ ມັຣ ກວາຍ ແຕ້ອ໌, ອັນ ໂອນ ເຍົາ ຕາປິ່ງ ກຸນຕຣວາອ໌ ເຕົາວ ປຣເຍົາ ກາ ອາງອິ່ ລາລີ່ ກະ ຕາ ເກີ່ຍ ໂງ່ດ.

* 4:11 4:11 ປຣນາຍ 'ອາແມນ' ອາຕີ ລັ່ ລາ 'ກຣັກ ນະກ້ອຍ' ແຕ່ລາ 'ແຊອ໌ ໂອນ ແກິດ ນະກ້ອຍ.'

5 ເຍົາ ກາ ກວາຍ ນຸ່ມ, ອົງເຄາະ ເຍົາ ອິດ ຮາງື່ຮ ກວາຍ ຊາຊາຍ. ກະ ອິນແຍ່ະ ມັຮ ເຍົາ, ມານະ ອິນໂຈຍ ໂອດ ໂຈະ ມານະ, ມານະ ອິນໂຈຍ ອາຊ້ອຮ ຈະ ໂຈະ ມານະ. ຍ່ອນ ປຶ່ງ ປັຮນາຍ ເຢີງ ເຈົາຮາຊີ ແຕ ອິມແປ ປາຍ:

"ເຢີງ ເຈົາຮາຊີ ດໍອ ມັດ ໂຈະ ກວາຍ ກາ ໂອດ, ມາ ອັນ ຈ່ອຍ ເມົາດ ກວາຍ ກາ ຕາ ເບີນ ອາຊ້ອຮ ຈະ."

6 ອົງເຄາະ ເຍົາ ອາແຊງ ຈະ ຍັຮ ເມົາງ ເຢີງ ເຈົາຮາຊີ; ເຈີ້ ແຕ້ອ ປາແມ່ນ ອັນ ຊ້ອງ ປຍາຍ, ອັນ ອາຊ້ອຮ ເຍົາ.

7 ຮາມິຮ ອິນເຕົ້າ ເຍົາ ອຸກ, ເຍົາ ມ່ອບ ໂອນ ອັນ, ຍ່ອນ ອັນ ກູຮຍາອ ດໍອ ເຍົາ.

8 ອົງເຄາະ ເຍົາ ກຍາອ ໂອນ ອໍ. ອົງເຄາະ ເຍົາ ແ່ ເລືອຍໆ, ຍ່ອນ ເຢີງ ຊາຕານ, ອັນ ກາ ຍິອ ອິ ຕະ ເຍົາ, ອັນ ລາ ນະ ຊິງ ແອັດ ຮິ່ງ ເລືອຍໆ ຍິອ ອິ ປາລ້ອງ ກັບ ເຍົາ. 9 ມາ ອົງເຄາະ ເຍົາ ຊາອໍາ ຈັບ ລາລີ້ ກະ ຕາຢິ່ງ ຮາຈິລ ລັຮ ອັນ, ຍ່ອນ ເຍົາ ດັງ ມັຮ ແຊມອາຍ ເຍົາ ກາ ຊາອໍາ ກູ່ ອິນຕຸ ຮາມິຮ ມັຮ ຮາມິຮ ຕຸຮ ກັດ ມູເຈີງ ເຍົາ ແຕ່. 10 ກະ ແວັດ ເຍົາ ຈີວ ມາໂຮຍ ມັຮ ຮາມິຮ ຕຸຮ ກັດ ກ້ອຍ, ເຢີງ ເຈົາຮາຊີ ແຕ້ ໂອນ ເຍົາ ແອັດ ຊາ ເບີງ ອໍ, ກະ ໂອນ ເຍົາ ແກັດ ເຮ່ງ ກະ ຄາຍັງ ກາເລີຍ ແອັນ. ເຢີງ ເຈົາຮາຊີ ຈ່ອຍ ເມົາດ ອິນແຍ່ະ ມັຮ ຮາມິຮ ອິນເຕົ້າ ໄຮ ອົງເຄາະ ເບີນ, ກະ ອັນ ກູອ ໄຮ ໂອນ ຈຸງ ແຕ່ ອໍານາດ ອາງອີຮ ອັນ ເຕົ້າ ຊົດ ອິນແຍ່ະ ແດີຍ, ຍ່ອນ ແຕ ເຢຊູ ກຣີດ. 11 ໂອນ ອັນ ກ້ອຍ ແຕ້ ແກັດ ຊົດ ເຕົ້າ ຊົດ ແດີຍ ເລີ້ຍ ກູມໍ. ອາແນນ.

ປັຮນາຍ ຊາອິຮ

12 ເກົາ ຄຽນ ບີອ ປັຮນາຍ ໄນ່ ພາອ ຊາອິຮ ເຍົາ ຍ່ອນ ແຕ ຊິລາວານ ຈ່ອຍ ເກົາ. ຊິລາວານ ລາ ແຊມອາຍ ຮາຕອຍ ລາລີ້ ກະ ເກົາ. ເກົາ ຄຽນ ບີອ ປັຮນາຍ ໄນ່ ດໍອ ປາຕັບ ເຍົາ ກະ ອາຕີ ໂອນ ເຍົາ ດັງ ມັຮ ຮາມິຮ ເຍົາ ຊາອໍາ ເຈີ້ ລາ ປຍາຍ ເຢີງ ເຈົາຮາຊີ ຈ່ອຍ ນະກ້ອຍ. ອົງເຄາະ ເຍົາ ຊາເບີງ ເລືອຍໆ ຕຶ່ງ ຮາມິຮ ກ້ອຍ.

13 ມູ່ ກາ ຊາອໍາ ຕຶ່ງ ເມືອງ ບາບີໂລນ, ໄລ່ ກາ ເຢີງ ເຈົາຮາຊີ ຮຽຮ ມັນຕຸ ກະ ເຍົາ, ພາອ ປັຮນາຍ ຊາອິຮ ເຍົາ; ກາ ກອນ ເກົາ, ມາຮະໂກ ແຮີ ພາອ ປັຮນາຍ ຊາອິຮ ແຕ່. 14 ແຊອ ເຍົາ ມານະ ກັຮບັນ ກັຮຊວານ ກາ ຮານ ອໍ ໂຈະ ມານະ. ນະກ້ອຍ ເມົາ ດັງ ເຍົາ ມານະ ອາໂຢະ ມານະ. ແຊອ ເຢີງ ເຈົາຮາຊີ ຈ່ອຍ ອິນແຍ່ະ ມັຮ ເຍົາ ກາ ຊາອໍາ ເຢຊູ ກຣີດ ໂອນ ແອັດ ບັນ ຊວານ ອຽນ ອໍ ເລືອຍໆ.

ເປີດ ຄຽນ ປັນຍາ ຊາອົບ ບາສ

ປັນຍາ ອາດີ ອິນໂຍ່ງ

ເປີດ ຄຽນ ບຶ່ງ ບາສ ໄນ່ ມາສ 66 ກູມໍ ແວັດ ເຢຊູ ແກັດ. ປັນຍາ ໄນ່ ອັນ ພາອົບ ຊາອົບ ມູ່ ກາ ຊາອຳ ມະ ອັນ ເຕ່. ອັນ ຄຽນ ກາໄຕ່ສ ກະ ອາຕີ ໄລ່ ແຕ ມັສ ກວາຍ ກາ ມະ ໄລ່ ອາຕີ ຕາງ ປັນຍາ ເຢິງ ເຈົ້າຮາຊີ, ມາ ຕາ ເບິນ ຊາອຳ ປາຍ ເຢຊູ ແຕ້ອ ລັ່ສ ເຮັບ ກາ ບາສ. ໄລ່ ປາຍ ເຢຊູ ປັດຄັນ ດູ່ນ ເຈິ່, ມາ ຕາ ເຮັມ ອັນ ແຕ້ອ. ມາ ປັນຍາ ແຕ ບຶ່ງ ໄນ່ ອາຕີ ມັສ ກວາຍ ດັງ ແຈງ ລາລີ່ ລາ ພ່ນ ເຢຊູ ກັດ ແຕ້ອ ລັ່ສ ເຮັບ ກາ ບາສ, ມາ ເຢິງ ເຈົ້າຮາຊີ ອິນນ້ອງ ເຢັດ ຕາໄງ ກາໄຊ ກູມໍ, ຍ່ອນ ອັນ ຕາ ຍິອ ອີ ໂອນ ມານະ ອາແລະ ມາ ປິດ. ມາ ອັນ ຍິອ ອີ ໂອນ ກູ່ ມະ ເຕ່ອ ເບິນ ງິ່ນ ໄລ່ຍຮ, ເຈິ່ ຕັຮ ມັສ ຮານະ ໄລ່ຍຮ ກາ ໄລ່ ທິ່ຍ ຕະ ໂອນ ໄລ່ ເບິນ ຮັບ ແດັຍ ອາມັງ ຕາໄມ ແຕ ເຢຊູ ກັດ.

1 ເກົາ ລາ ຊີໂມນ ເປີດ, ລາ ກວາຍ ຕະ ຮານະ ໂອນ ເຢຊູ ກັດ ກະ ກວາຍ ອັນ ຮຽສ ປາຈຸ່ສ. ເກົາ ຄຽນ ປັນຍາ ຊາອົບ ໄນ່ ໂອນ ເຍົາ ກາ ຊາອຳ ມູເຈິງ ຮີ ຊາອຳ ເຕ່. ຍ່ອນ ແຕ ຮາງິ່ສ ຕາມ້ອງ ອໍ ແຕ ເຢິງ ເຈົ້າຮາຊີ ໄຮ, ກະ ເຢຊູ ກັດ, ອັນ ກາ ຈ່ອຍ ອາມັງ ໄຮ, ໄຮ ເບິນ ຮາງິ່ສ ຊາອຳ ກາ ໄຮ ປາຊີ ລາລີ່. 2 ເກົາ ແຊອ ເຢິງ ເຈົ້າຮາຊີ ຈ່ອຍ ເມັດ ເຍົາ, ກະ ໂອນ ເຍົາ ແອັດ ບັນ ຊວານ ອຽນ ອໍ ຊາອິ່ຍ ອາຊ້ອສ ແອັນ, ຍ່ອນ ເຍົາ ດັງ ແຈງ ແຕ ເຢິງ ເຈົ້າຮາຊີ ກະ ເຢຊູ, ອິນເຈົ້າ ໄຮ.

ເຢິງ ເຈົ້າຮາຊີ ກູອົ ກະ ຮຽສ ໄຮ

3 ຍ່ອນ ເຢຊູ ກັດ ເບິນ ອຳນາດ ແຕ ເຢິງ ເຈົ້າຮາຊີ, ອັນ ໂອນ ໄຮ ເບິນ ກູ່ ຮາມິ່ສ ດໍອໍ ເຕ່ອ ໄຮ ຕະ ຮາ ມະ ເຢິງ ເຈົ້າຮາຊີ ຕິ່ງ ແດັຍ ອາມັງ ໄຮ. ໄຮ ເບິນ ກູ່ ຮາມິ່ສ ກ້ອຍ, ຍ່ອນ ໄຮ ດັງ ເຢຊູ ກັດ ເຈິ່, ອັນ ກາ ກູອົ ໄຮ ໂອນ ເບິນ ອຳນາດ ອາງອິ່ສ ກະ ຮາງິ່ສ ອໍ ລາລີ່ ມູເຈິງ ອັນ ເຕ່. 4 ມະກ້ອຍ ເຢິງ ເຈົ້າຮາຊີ ເອີອົ ຈ່ອຍ ໂອນ ໄຮ ຊາອິ່ຍ ຮາມິ່ສ ປິດ ກະ ປາຊີ ລາລີ່. ອັນ ໂອນ ໄຮ ແກັດ ມວຍ ຮາງິ່ສ ກະ ອັນ. ຄັນ ເຍົາ ແກັດ ມວຍ ຮາງິ່ສ ກະ ເຢິງ ເຈົ້າຮາຊີ, ມະກ້ອຍ ເຍົາ ເຕ່ອ ວຍາຮ ແວັດ ມັສ ຮານະ ຕິ່ງ ແດັຍ ໄນ່ ກາ ຍິອ ອີ ປັດຕິ ເຍົາ ຕະ ຮານະ ຕາ ອໍ. ກວາຍ ອາແລະ ມາ ຍິອ ອີ ຕະ ຮານະ ຕາ ອໍ ກ້ອຍ, ປັດແນີ ມັນເຕຣີ ໄລ່ ແກັດ ປິດ ອິນແຍະ. 5 ມະກ້ອຍ, ຍ່ອນ ເຍົາ ຊາອຳ ມະກ້ອຍ ເຈິ່, ອິງເຄາະ ເຍົາ ປາໄຮ່ສ ອິນແຍະ ຮາງິ່ສ ຍິອ ອີ ແກັດ ມັນຕັດ ຄູ່ນ ມູເຈິງ ເຢຊູ ແອັນ. ແຕ້ອ ເຍົາ ແກັດ ມັນຕັດ ຄູ່ນ, ອິງເຄາະ ເຍົາ ຮຍານ ແອັນ ໂອນ ເບິນ ຮາງິ່ສ ດັງ ຮາໄງ່ອ ຮາລັງ ແຕ ເຢິງ ເຈົ້າຮາຊີ. 6 ແຕ້ອ ເຍົາ ດັງ ຮາໄງ່ອ ຮາລັງ ແຕ ເຢິງ ເຈົ້າຮາຊີ, ອິງເຄາະ ເຍົາ ຮຍານ ແອັນ ໂອນ ເຍົາ ດັງ ກຍາອົ ອໍ ຈະ ເຍົາ ເບິມ. ແຕ້ອ ເຍົາ ດັງ ກຍາອົ ອໍ ຈະ ເຍົາ ເບິມ, ອິງເຄາະ ເຍົາ ຮຍານ ແອັນ ຈີວ ໂອນ ຮາມິ່ສ ຕຸ່ສ ກັດ. ແຕ້ອ ເຍົາ ເຮັບ ຈີວ ຮາມິ່ສ ຕຸ່ສ ກັດ, ອິງເຄາະ ເຍົາ ຮຍານ ແອັນ ຕະ ຮານະ ໂອນ ຮໍອົ ຮາງິ່ສ ເຢິງ ເຈົ້າຮາຊີ. 7 ແຕ້ອ ເຍົາ ດັງ ຕະ ຮານະ ໂອນ ຮໍອົ ຮາງິ່ສ ເຢິງ ເຈົ້າຮາຊີ, ອິງເຄາະ ເຍົາ ຮຍານ ແອັນ ໂອນ ເຕ່ອ ຮາຈ່ອຍ ແຊມອາຍ ເຍົາ. ແຕ້ອ ເຍົາ ເຕ່ອ ຮາຈ່ອຍ ແຊມອາຍ, ອິງເຄາະ ເຍົາ ຮຍານ ແອັນ ໂອນ ເບິນ ຮາງິ່ສ ອາໄຢະ ເຍົາ ມູເຈິງ ເຢິງ ເຈົ້າຮາຊີ ອາໄຢະ ໄຮ ເຕ່. 8 ຄັນ ເຍົາ ເບິນ ເຈິ່ ມັສ ຮານະ ອໍ ໄນ່, ກະ ຄັນ ເຍົາ ໂອນ ຮານະ ໄນ່ ແກັດ ປິດ ອາຊ້ອສ ຕິ່ງ ຮາງິ່ສ ເຍົາ, ມະກ້ອຍ ມັສ ຮານະ ໄນ່ ແກັດ ປາໄລ ຕິ່ງ ຮາງິ່ສ ເຍົາ, ກະ ເຍົາ ເບິນ ທົ້າ ແຕ ຮານະ ເຍົາ ຕະ. ເຍົາ ເຕ່ອ ເບິນ ທົ້າ ກ້ອຍ ຍ່ອນ ເຍົາ ດັງ ກັກ ລາລີ່ ແຕ ເຢຊູ ກັດ, ອິນເຈົ້າ ໄຮ. 9 ມາ ຄັນ ກວາຍ ອາແລະ ແອີ ຮານະ ອໍ ໄນ່, ກວາຍ ກ້ອຍ ແກັດ ມະ ກວາຍ ແຊມ ກະ ຊູດ ມັດ, ຍ່ອນ ອັນ ຊາລິສ ເຢິງ ເຈົ້າຮາຊີ ຕັຮ ໄລ່ຍຮ ອັນ ຕະ ແຕ ອິນໂຍ່ງ.

10 ມະກ້ອຍ ແຊມອາຍ ເອີຍ, ອິງເຄາະ ເຍົາ ປາໄຮ່ສ ຕະ ໂອນ ອໍ ກາເລີຍ ແຕ ອິນໂຍ່ງ ແອັນ, ຍ່ອນ ເຢິງ ເຈົ້າຮາຊີ ກູອົ ກະ ຮຽສ ເຍົາ. ຄັນ ເຍົາ ຕະ ມະກ້ອຍ, ເຍົາ ຕາ ເບິນ ງວາຍ ແຕ ເຍົາ ຊາອຳ ເຢິງ ເຈົ້າຮາຊີ.

11 ເຈີ້, ປຣເມີ ມັນເຕຣີ ເຢິງ ເຈົ້າຮາຊີ ກຽມ ດໍອ ຮາມາ ໂອນ ເຍົາ ເຕ່ອ ແອິດ ອາມັງ ເລືອຍໆ ຕິ່ງ ອິນຕຸ ເຢຊູ ກຣິດ ຊົດ. ເຢຊູ ໄນ່, ອັນ ຈ່ອຍ ອາມັງ ໄຮ, ກະ ອັນ ລາ ອິນເຈົ້າ ໄຮ.

12 ເກົາ ດັງ ເຍົາ ດັງ ແຈງ ແຕ ຮານະ ໄນ່, ກະ ເຍົາ ຊາອໍາ ກຣັກ ລາລີ້ ຮາມິ່ຣ ປຍາຍ ໄນ່ ກາ ເຍົາ ຮັບ ເຈີ້, ມາ ອິນນ້ອງ ເກົາ ຍິ່ອ ອາຕີ ລັ່ຮ ໂອນ ເຍົາ ຊາແຍີ ເລືອຍໆ ແຕ ຮານະ ໄນ່. 13 ມາແລ່ະ ດູ່ນ ເກົາ ອິນນ້ອງ ອາມັງ, ເກົາ ຄິ່ດ ລາ ອໍ ເກົາ ຕາໄມຮ ລັ່ຮ ເຍົາ, ໂອນ ເຍົາ ຄິ່ດ ເລືອຍໆ ແຕ ຮານະ ໄນ່. 14 ເກົາ ດັງ ເຈີ້ ຕາ ເບີນ ດູ່ນ ນ້ອງ ເກົາ ກູຈິດ, ນະ ເຢຊູ ກຣິດ, ອິນເຈົ້າ ໄຮ, ອາຕີ ເກົາ ເຈີ້. 15 ມາ ເກົາ ປາໄຮ່ຮ ອາຕີ ໂອນ ເຍົາ ເຕ່ອ ຊາແຍີ ກູ ຮາມິ່ຣ ໄນ່ ແຕ່ອ້ ກາ ເກົາ ກູຈິດ ເຈີ້.

ເປົດ ເຮີມ ຮູ່ບເຣີງ ເຢຊູ ເຈີ້

16 ແຕ່ອ້ ຮິ ອາຕີ ເຍົາ ແຕ ເຢຊູ ກຣິດ, ອິນເຈົ້າ ໄຮ, ແຕ່ອ້ ລັ່ຮ ປິ ກູແຕອ້ ໄນ່, ກະ ອັນ ເບີນ ອໍາມາດ ປິ່ດ ລາລີ້, ຮິ ຕາ ເບີນ ຕະ ອິນຕີ ປຣນາຍ ເນົ້າ ເມົາຍ ຊ້ອງ; ມາ ໄກຮ ລາລີ້ ມັດ ຮິ ເຮີມ ເຈີ້ ອໍາມາດ ອັນ. 17 ບ້ອງ ກາ ເຢິງ ເຈົ້າຮາຊີ, ອິມປໍ່ ຕິ່ງ ມັນລ້ອງ, ຢ້າມັບ ກະ ຍ່ອງ ເຢຊູ, ບ້ອງ ກາ ກ້ອຍ ຮິ ແອິດ ອິນຕຸ ກ້ອຍ ເຕ່. ເບີນ ຊຽງ ແຕ ເຢິງ ເຈົ້າຮາຊີ ອາຕີ ກະ ເຢຊູ ປາຍ: "ໄນ່ ລາ ກອນ ເກົາ, ກາ ເກົາ ອາໂຢະ ລາລີ້. ອິນເຕົ້າ ອັນ ຕະ, ລາ ເກົາ ຮໍ່ອ້ ອິນແຍ່ະ."

18 ໄກຮ ລາລີ້, ຮິ ແຕ່ ຊ້ອງ ຊຽງ ແຕ ມັນລ້ອງ ປາຍ ນະກ້ອຍ, ບ້ອງ ກາ ຮິ ແອິດ ມັນຕຸ ກະ ເຢຊູ ຕິ່ງ ກັຮ, ກະ ຮິ ເຮີມ ເຢຊູ ຊໍາປູນ ຈະ ອັນ ແກິດ ຮູ່ບເຣີງ ອິມພາ ແອິນ.

19 ກະ ແກຼຍ ແຕ ກ້ອຍ ແອິນ, ຮິ ຊ້ອງ ກະ ດັງ ເຈີ້ ມັຮ ປຣນາຍ ກວາຍ ຕາງ ປຣນາຍ ເຢິງ ເຈົ້າຮາຊີ ແຕ ອິມແບີ ອາຕີ ແຕ ເຢຊູ. ອໍ ໂອນ ເຍົາ ຊາງັດ ກະ ນັບ ມັຮ ປຣນາຍ ໄລ່, ຍ່ອນ ປຣນາຍ ກ້ອຍ ລາ ນະ ຕາກ ຍາງ ກາ ປາເລີງ ຕິ່ງ ອິນຕຸ ການໍາ, ເຕົ້າ ແຕ່ອ້ ບິ່ງ ຕາຮິບ ກະ ມັນໂຕຣ ໂປຣ່ງ ປາເລີງ ຕິ່ງ ຮາງິ່ຮ ເຍົາ.* 20 ມາ ຊານໍ່, ອິງເຄາະ ເຍົາ ດັງ ກຣັກ ລາລີ້ ນະໄນ່: ກູ່ ປຣນາຍ ຕິ່ງ ປິ່ງ ປຣນາຍ ເຢິງ ເຈົ້າຮາຊີ ແຕ ອິມແບີ ຕາ ແກິນ ຈູງ ລ້ອຮ ແຕ ຮາງິ່ຮ ກວາຍ. 21 ມາ ຮາເວົ້າຍ ເຢິງ ເຈົ້າຮາຊີ ອາຕີ ໂອນ ຮາງິ່ຮ ກວາຍ ດັງ ກູ່ ປຣນາຍ ກ້ອຍ ໂອນ ໄລ່ ອາຕີ ຕາງ ປຣນາຍ ເຢິງ ເຈົ້າຮາຊີ.

2

ກວາຍ ອາຕີ ປຣນາຍ ເຢິງ ເຈົ້າຮາຊີ ຕາ ປຍາຍ

1 ແຕ ອິມແບີ, ເບີນ ກວາຍ ກາ ປາຍ ໄລ່ ອາຕີ ຕາງ ປຣນາຍ ເຢິງ ເຈົ້າຮາຊີ, ມາ ໄລ່ ອາຕີ ໂອນ ກອນແຊມ ຕາ ປຍາຍ. ມູເຈີງ ກ້ອຍ ເຕ່, ປຣເມີ ມັນເຕຣີ ເບີນ ກວາຍ ແຕ່ອ້ ປິ ເຍົາ, ກະ ອາຕີ ປຣນາຍ ເຢິງ ເຈົ້າຮາຊີ ຕາ ເບີນ ປຍາຍ. ໄລ່ ຕະ ໂອນ ມັຮ ມູ່ ກາ ຊາອໍາ ແກິດ ຮຸ່ງ. ກະ ໄລ່ ຕັຮ ອິນເຈົ້າ ກາ ໄທ ໄລ່. ນະກ້ອຍ ໄລ່ ຕະ ໂອນ ຮາເວົ້າຍ ໄລ່ ເບີນ ແກິດ ປິ່ດ ມວຍ ຕາຮິບ. 2 ເບີນ ກູ່ງ ກວາຍ ຍິ່ອ ອີ ຕາປູນ ມັຮ ຮານະ ຕັງຮາງ ກາ ໄລ່ ຕະ. ນະກ້ອຍ, ຍ່ອນ ແຕ ໄລ່ ກ້ອຍ, ເບີນ ກວາຍ ການໍ້ອ ພາມາດ ປຣນາຍ ປຍາຍ ແຕ ເຢິງ ເຈົ້າຮາຊີ. 3 ໄລ່ ກາ ອາຕີ ປຣນາຍ ເຢິງ ເຈົ້າຮາຊີ ຕາ ປຍາຍ, ໄລ່ ບູບວກ, ຍ່ອນ ໄລ່ ຍິ່ອ ອີ ເບີນ ກໍາໄລ ແຕ ເຍົາ. ແຕ ບ້ອງ ອາໄຮ່ ເຈີ້ ເຢິງ ເຈົ້າຮາຊີ ນັດ ດໍອ ອີ ຕະ ໄລ່, ກະ ຕາ ເບີນ ດູ່ນ ນ້ອງ ອັນ ອາປິ່ດ ໄລ່.

4 ໄກຮ ລາລີ້, ເຢິງ ເຈົ້າຮາຊີ ຕາ ເບີນ ອາວຍາຣ ໂຕ່ດ ແຕ ເທວາດາ ອັນ ກາ ຕະ ໄລ່ຍຮ, ມາ ອັນ ອາປ້ອງ ຕັຮ ໄລ່ ຕິ່ງ ປຣຸ່ງ ອູ່ຍຮ. ອິນຕຸ ກ້ອຍ ລາ ການໍາ ລາລີ້. ເນົ້າ ຊົດ ເທວາດາ ກ້ອຍ ແຕ ອິນໄຊ ໄຊ ຕິ່ງ ອິນ ຕຸ ກ້ອຍ ເຕົ້າ ໂອນ ແຕ່ອ້ ຕາໂງ ເຢິງ ເຈົ້າຮາຊີ ຕັດຊິ່ນ ໄລ່. 5 ກະ ເຢິງ ເຈົ້າຮາຊີ ຕາ ເບີນ ອາວຍາຣ ເຕ່ ໂຕ່ ດ ມັຮ ກວາຍ ແຕ ອິມແບີ, ບ້ອງ ກາ ຮາລໍ້າ ແດັອ ແຕ່ອ້ ປິ ກູ່ ນະ ກວາຍ ກາ ແອິດ ຕິ່ງ ກູແຕອ້ ໄນ່. ເຢິງ ເຈົ້າຮາຊີ ຈ່ອຍ ອາມັງ ແອີງ ດູງຊູ ໂນອາ ໄລ່ ຕາກໍອລ ນະ, ຍ່ອນ ໂນອາ ລາ ກວາຍ ກາ ອາຕີ ຕານ້ອງ ອໍ ແຕ ເຢິງ ເຈົ້າຮາຊີ. 6 ກະ ເຢິງ ເຈົ້າຮາຊີ ຈ້ອງ ບາຣ ເມືອງ ໄຊໂດມ ກະ ໂກໂມຣາ ຈົນ ແກິດ ບ້ອຮ. ອັນ ອາປິ່ດ ບາຣ ວິລ ກ້ອຍ, ດໍອ ແກິດ ເຕຣ່ງ ໂອນ ກວາຍ ຕິ່ງ ແດີຍ ອິນຕູນ ດັງ ອິນເຕົ້າ ອັນ ອີ ຕະ ໄລ່ ກວາຍ ກາ ຕາ

* 1:19 ປິ່ງ ຕາຮິບ ອາຕີ ແຕ ຕາໂງ ເຢຊູ ແຕ່ອ້ ລັ່ຮ ປິ ກູແຕອ້ ໄນ່. ກະ ເຢຊູ ລາ ນະ ມັນໂຕຣ ໂປຣ່ງ ກາ ປາເລີງ ຕາຮິບ, ເຈີ້ ຕະ ໂອນ ຮາງິ່ຮ ໄລ່ ຊ້ອງ ຮໍ່ອ້ ບູຍ ລາລີ້.

ເບີນ ຊາງດ ອັນ. ⁷ ເຢີງ ເຈົ້າຮາຊີ ຈ່ອຍ ອາມົງ ມານະ ໂລດ ຊ້ອງ ໂອນ ລ້ອນ ແຕ ເມືອງ ກ້ອຍ, ຍ່ອນ ໂລດ ເບີນ ຮຽ້ຮ ຕານ້ອງ ອໍ, ກະ ຮຽ້ຮ ອັນ ຊ້ອງ ຕີ ເຮີມ ມັຮ ກວາຍ ຕິງ ເມືອງ ກ້ອຍ ຕະ ເລືອຍຯ ຮານະ ຕາ ອໍ. ⁸ ໂລດ ໄມ່, ອັນ ແອິດ ອິນດີ ມັຮ ກວາຍ ກ້ອຍ. ກູ່ ຮາໂງ ອັນ ເຮີມ ກະ ຊ້ອງ ມັຮ ຮານະ ຕາ ອໍ ກວາຍ ກ້ອຍ ຕະ. ມາ ອັນ ເບີນ ຮຽ້ຮ ຕານ້ອງ. ນະກ້ອຍ ອັນ ຊ້ອງ ຕີ ລາລີ້ ຕິງ ຮຽ້ຮ ອັນ ແຕ້ອ ອັນ ເຮີມ ມັຮ ກວາຍ ຕະ ເລືອຍຯ ຮານະ ຕາ ອໍ ນະກ້ອຍ. ⁹ ເຢີງ ເຈົ້າຮາຊີ ແຕ້ອ ຈ່ອຍ ອາມົງ ມັຮ ກວາຍ ກາ ຊາງດ ອັນ. ອັນ ອາແຮ້ ໄລ່ ໂອນ ແວັດ ແຕ ມັຮ ຮາມີ້ຮ ຕຸ່ຮ ກັດ. ກະ ເຢີງ ເຈົ້າຮາຊີ ຕາເຕາະ ອີ ຕະ ກວາຍ ກາ ຕະ ຮານະ ຕາ ອໍ ແຕ້ ໂອນ ແຕ້ອ ຕາໂງ ອັນ ຕັດຊິ້ນ ໄລ່. ¹⁰ ໄກຮ ລາລີ້, ອັນ ຕະ ນະກ້ອຍ ໂຈະ ກວາຍ ກາ ຍິ້ອ ອີ ຕາປຸ່ນ ການິດ ຕາ ອໍ ແຕ ຮຽ້ຮ ໄລ່ ເບີມ ກະ ພາມາດ ເຢີງ ເຈົ້າຮາຊີ.

ມັຮ ກວາຍ ກາ ອາຕີ ປຣນາຍ ເຢີງ ເຈົ້າຮາຊີ ຕາ ປຍາຍ໌, ໄລ່ ລາ ຍັນ ລາລີ້ ກະ ໄລ່ ອາຊ້ອຮ ຈະ ເບີມ. ໄລ່ ຕາ ເບີນ ຊ້ອງ ອີງກ້ອຮ ອິນເຕ້າ ພາມາດ ມັຮ ຮາມີ້ຮ ຊົດ ຕິງ ມັນລ້ອງ. ¹¹ ມາ ກາ ແທວາດາ ເຢີງ ເຈົ້າຮາຊີ, ໄລ່ ກາ ເຮ່ງ ກະ ເບີນ ອຳນາດ ປັດ ກາເລີຍ, ໄລ່ ຕາ ຍັນ ພາມາດ ອິນເຕ້າ ແຕ ມັຮ ຮາມີ້ຮ ຊົດ ກ້ອຍ ຍິ່ຮ ເມີງ ເຢີງ ເຈົ້າຮາຊີ. ¹² ມາ ໄລ່ ກາ ອາຕີ ຕາ ປຍາຍ໌ ກ້ອຍ, ໄລ່ ລາ ນະ ຊັນຕຣັນ ກາ ຕາ ເບີນ ກູຄິດ ອິນເຕ້າ. ອິມເປ້ອ ໄລ່ ຮັຮ ໄລ່ ໂອນ ເມ້າ ການໍ້ອ ແຕ້ອ ໂກບ ກະ ກາຈິດ ໄລ່. ໄລ່ ພາມາດ ແຕ ມັຮ ຮາມີ້ຮ ໄລ່ ຕາ ຢວາຮ ດັງ. ນະກ້ອຍ ປຣແນີ ມັນເຕຣີາ, ໄລ່ ແກັດ ປັດ ນະ ຊັນຕຣັນ ແຕ, ¹³ ກະ ໄລ່ ຈິວ ຕຸ່ຮ ກັດ ມູເຈິງ ໄລ່ ຕະ ຕຸ່ຮ ກັດ ໂຈະ ກວາຍ ການໍ້ອ ແຕ. ໄລ່ ຊາແຮິງ ລາລີ້ ອີ ຕະ ຮານະ ຕາ ອໍ ກາ ບ້ອງ ອິນນ້ອງ ຕາໂງ. ໄລ່ ກ້ອຍ ລາ ນະ ເກຮິງ ແປຣີ້ ກາ ແຕັດ ຕິງ ອາຣີ ກູ້ອ, ເຈີ ຕະ ໂອນ ເຢີາ ຊ້ອງ ກູມາລ. ໄລ່ ຍິ້ອ ອີ ບູບວກ ບ້ອງ ກາ ໄລ່ ຈາ ມັນດ ກະ ເຢີາ ຕິງ ຕາໂງ ເຢີາ ໂຮ່ມ ຈາ ຮໍ້ອ. ¹⁴ ແຕ້ອ ມັດ ໄລ່ ເຮີມ ກວາຍ ມັນແຊມ ອາແລະ, ຮຽ້ຮ ໄລ່ ຄິດ ເລືອຍຯ ຍິ້ອ ອີ ເບີນ ມັນແຊມ ກ້ອຍ. ໄລ່ ຕາ ເກີຍ ແວັດ ຕະ ຮານະ ໄລ່ຍຮ. ໄລ່ ປຣຕີ້ ມັຮ ກວາຍ ກາ ຕາ ເບີນ ຊາອຳ ກຣັກ ລາລີ້ ໂອນ ຕະ ຕາ ອໍ. ໄລ່ ແຄວ້ ອິດ ກູ່ ຮາມີ້ຮ ມັຮ ຮຽ້ຮ ໄລ່ ຍິ້ອ ອີ ເບີນ. ໄກຮ ລາລີ້, ປຣແນີ ມັນເຕຣີາ ເຢີງ ເຈົ້າຮາຊີ ອາປັດ ໄລ່! ¹⁵ ໄລ່ ຕັຮ ຮານາ ຕານ້ອງ. ນະກ້ອຍ ໄລ່ ແກ້ ຮານາ, ເຈີ້ ເປາະ ຕິງ ຮານາ ຕາປຸ່ນ ຮານະ ກວາຍ ອິມແບີ ຮາມີ້ຮ ບາລາອາມ, ກອນ ຮາເລົາ ເບອໍ. ອັນ ຍິ້ອ ອີ ເບີນ ປຣະ ເກົາ ແຕ ຮານະ ຕາ ອໍ ອັນ ຕະ. ¹⁶ ມາ ເບີນ ອາແຊັຮ ແຈລ ຕີ ອັນ ຕະ ໄລ່ຍຮ, ອາຕີ ແຕ້ອ ຊຽງ ກວາຍ. ນະກ້ອຍ ບາລາອາມ ດັງ ຢຸ່ຮ ລາລີ້ ອັນ ອີ ຕະ ຮານະ ຕາ ອໍ ກ້ອຍ.

¹⁷ ໄລ່ ກາ ອາຕີ ຕາ ປຍາຍ໌ ກ້ອຍ ລາ ນະ ປຣໂລ່ຍ໌ ກາ ແອີ ແດີ້ອ. ກະ ໄລ່ ນະ ຕາລຸ ກາ ກູຢາລ ແປ້ ເດິງ. ເຢີງ ເຈົ້າຮາຊີ ດໍ້ອ ມວຍ ອິນຕຸ ການຳ ຮາຍິດ ກາ ໄລ່ ອີງເຄາະ ແອິດ. ¹⁸ ໄລ່ ກ້ອຍ ອາຕີ ຍິ້ອ ກວາຍ ການໍ້ອ ຄິດ ໄລ່ ລາ ກວາຍ ແຄວ້, ມາ ປຣນາຍ ໄລ່ ປາຍ ລາ ຊາກູລ. ໄລ່ ປາຍ ຕາ ເບີນ ອິນເຕ້າ ຮາເລົາ ຄິດ ຍິ້ອ ອີ ຕະ ຕາ ອໍ ໂຈະ ມັນແຊມ. ນະກ້ອຍ ໄລ່ ປຣຕີ້ ມັຮ ກວາຍ ກາ ຊາອຳ ຕາ ຢວາຮ ເຮ່ງ, ກວາຍ ກາ ຕາແບີ ລ້ອນ ແຕ ຮານະ ຕາ ອໍ, ໂອນ ໄລ່ ຕະ ລັຮ ຮານະ ຕາ ອໍ ຊາ. ¹⁹ ໄລ່ ກາ ອາຕີ ກ້ອຍ, ໄລ່ ເອີ້ອ ກະ ກວາຍ ຊາອຳ ໂອນ ແຕ້ອ ຕະ ຕາປຸ່ນ ຮຽ້ຮ ໄລ່ ຊ້ອງ ຍິ້ອ. ມາ ໄລ່ ກາ ອາຕີ ນະກ້ອຍ, ໄລ່ ແຕ້ ລາ ກວາຍ ຊູລ; ໄລ່ ລາ ຊູລ ໂອນ ຮານະ ໄລ່ຍຮ. ກະ ປຣແນີ ມັນເຕຣີາ ເຢີງ ເຈົ້າຮາຊີ ອາປັດ ໄລ່. ຮານະ ອິນເຕ້າ ກາ ປຣຕີ້ ໂອນ ກວາຍ ຕະ, ກວາຍ ກ້ອຍ ແກັດ ຊູລ ໂອນ ຮານະ ກ້ອຍ. ²⁰ ນະກ້ອຍ, ຄັນ ເບີນ ກວາຍ ອາແລະ ກາ ແວັດ ແຕ ຮາ ນະ ຕາ ອໍ ຕິງ ແດີຍ ໄມ່ ຍ່ອນ ອັນ ດັງ ແຕ ອິນເຈົ້າ ໄຮ, ເຢຊູ ກຣິດ, ອັນ ກາ ຈ່ອຍ ອາມົງ ໄຮ, ມາ ອິນຕຸ່ນ ແອັນ ຮານະ ຕາ ອໍ ກ້ອຍ ປຣຕີ້ ລັຮ ກວາຍ ກ້ອຍ ຕະ ຮານະ ຕາ ອໍ ຊາ, ນະກ້ອຍ ແດີຍ ອາມົງ ກວາຍ ກ້ອຍ ແກັດ ຕາ ອໍ ແກ້ຍ ແຕ ອິນໂຍ່ງ ແອັນ. ²¹ ໄລ່ ກາ ດັງ ເຈີ້ ຮານາ ຕານ້ອງ ອໍ, ມາ ໄລ່ ລັບ ຕາປຸ່ນ ລັຮ ຮານາ ຕາ ອໍ, ຄາຣ໌ ໄລ່ ຕາ ເບີນ ດັງ ອິນເຕ້າ ເລີ້ຍ ແຕ ເຢີງ ເຈົ້າຮາຊີ, ແຕ ໄລ່ ດັງ ເຈີ້ ມາ ໄລ່ ລັບ ຕາປຸ່ນ ລັຮ ຮານາ ໄລ່ຍຮ. ²² ໄລ່ ກາ ຕະ ນະກ້ອຍ, ໄລ່ ຕະ ໂອນ ແກັດ ຮາປຍາຍ໌ ມັຮ ປຣນາຍ ຊາກຳ ກາ ປາຍ: "ອາຈິ້ ກູຕາ, ເຈີ້ ອັນ ລັບ ຈາ ລັຮ ກັຮຕາ ອັນ, " ກະ "ອາລີ້ອິ ອິມເປີຍ ແດີ້ອ ແກັດ ບຣັຮ ເຈີ້, ແວັດ ກ້ອຍ ອັນ ເປາະ ເລີ້ອ ຕິງ ຮາໂລ່ອ ຊາ."

3

ເຢຊູ ກຣິດ ແຕ້ອ ລັຮ

1 ອາລັອຣ ເອີຍ, ເກົາ ຊ້ອງ ອາໂຍະ ລາລີ້ ເຍົາ. ໄມ່ ລາ ເຮັບ ກາ ບາສ ເຈີ່ ກາ ເກົາ ຄຽນ ເຈຍ ປັຣນາຍ ຊາ ອົຣ ໂອນ ເຍົາ. ເກົາ ຄຽນ ອາໄມ່ຣ ໂອນ ເຍົາ ຄິດ ປາຍາຍ ລາລີ້ ແຕ່ ມັຣ ຣາມີ້ຣ ອໍ ເກົາ ອາຕີ ເຍົາ ເຈີ່. 2 ເກົາ ຢິອ ເຍົາ ຊາແຍີ ລັຮ ມັຣ ປັຣນາຍ ກວາຍ ຕາມ້ອງ ອໍ ກາ ອາຕີ ຕາງ ປັຣນາຍ ເຢົາງ ເຈົາຣາຊີ ປາຍ ແຕ່ ອິນ ໂຍ່ງ. ກະ ເກົາ ຢິອ ເຍົາ ຊາແຍີ ລັຮ ປັຣນາຍ ປາຕັບ ແຕ່ ອິນເຈົາ ໄຣ, ອັນ ກາ ຈ້ອຍ ອາມັງ ໄຣ. ປັຣນາຍ ປາ ຕັບ ກ້ອຍ ມັຣ ກວາຍ ກາ ເຢຊູ ຣຽຣ ປາຈຸ່ຣ ອາຕີ ໂອນ ເຍົາ. 3 ຕາແບີ ລາລີ້ ອົງເຄາະ ເຍົາ ດັງ ນະໄມ່: ບັອງ ກາ ແຈະ ອີ ແຕ້ອ ຕາໄງ ປັຣຊັດ, ເບີນ ກວາຍ ອີ ອິດ ຣາງິຣ ໄລ່ ເບີມ. ໄລ່ ກ້ອຍ ອາຢ່ ພາມາດ ເຍົາ. 4 ໄລ່ ປາຍ: "ເຢຊູ ໄມ່, ອັນ ເອີອ ປາຍ ອີ ແຕ້ອ ລັຮ. ມາ ອິນແລະ ເຍົາ ເຮີມ ອັນ ແຕ້ອ ລັຮ? ແຕ່ ຕາໄງ ອັນ ເອີອ ນະກ້ອຍ, ຊາອິ້ຍ ກວາຍ ກູຈິດ ເຈີ່, ມາ ຕາ ເຮີມ ອິນເຕົ້າ ຢວາຣ. ແຕ່ ຕາໄງ ເຢົາງ ເຈົາຣາຊີ ແຕງ ມັນລ້ອງ ກູແຕອ ລາ ມັນຕັດ ກ້ອຍ ເອີອ, ຕາ ເຮີມ ແກິດ ອິນເຕົ້າ."

5 ໄລ່ ກາ ປາຍ ນະກ້ອຍ, ໄລ່ ຕາ ເບີນ ຄິດ ປາຍ: ຕາແບີ ລາລີ້, ຍ່ອນ ແຕ່ ປັຣນາຍ ເຢົາງ ເຈົາຣາຊີ ປາຍ, ມາ ແກິດ ມັນລ້ອງ ກູແຕອ. ອັນ ແຕງ ກູແຕອ ໄມ່ ໂອນ ລັອຣ ແຕ່ ແດັອ ກະ ໂອນ ເບີນ ແດັອ. 6 ກະ ກູແຕອ ບັອງ ກ້ອຍ ແກິດ ຣາລຸຣ ລັຮ ຍ່ອນ ແຕ່ ແດັອ ລີ້ບ. 7 ມາ ຊານໍ່, ຍ່ອນ ແຕ່ ປັຣນາຍ ເຢົາງ ເຈົາຣາຊີ ປາຍ, ນ້ອງ ອັນ ດໍອ ມັນລ້ອງ ກະ ກູແຕອ ໄມ່. ອັນ ດໍອ ເຕົ້າ ແຕ້ອ ຕາໄງ ອັນ ຕັດຊິ້ນ ກະ ອາປິດ ອິນແຍະ ມັຣ ກວາຍ ໄລ່ຍຣ. ຕາໄງ ກ້ອຍ ອັນ ຈ້ອງ ມັນລ້ອງ ກູແຕອ ໄມ່.

8 ອາລັອຣ ເອີຍ, ເຍົາ ອິນໂຈຍ ຊາລິຣ ມວຍ ຣາມີ້ຣ ໄມ່: ເຢົາງ ເຈົາຣາຊີ ນັບ ມວຍ ຕາໄງ ລາ ມູເຈິງ ມວຍ ບັນ ກູມໍ, ກະ ມວຍ ບັນ ກູມໍ ລາ ມູເຈິງ ມວຍ ຕາໄງ. 9 ເຢົາງ ເຈົາຣາຊີ ຕາ ເບີນ ຢູດ ແຕ່ ຣານະ ອັນ ເອີອ, ນະ ກວາຍ ຄິດ ປາຍ ອັນ ຢູດ. ມາ ເຢົາງ ເຈົາຣາຊີ ຕະ ລາເວີຍ ລາແຮີຍ ກະ ເຍົາ. ອັນ ອົງກ້ອຍ ຢວາຣ ຕາ ໂອນ ມານະ ກວາຍ ອາແລະ ແກິດ ກູຈິດ ປິດ, ມາ ອັນ ໂອນ ກູ ນະ ກວາຍ ຕັຣ ຣາງິຣ ຕຍາ ປຽນ ແກິດ ຣາງິຣ ຕາໄມ ແອັນ.

10 ມາ ປາຍາຍ ລາລີ້ ເບີນ ຕາໄງ ເຢຊູ ກຣິດ ແຕ້ອ ລັຮ, ຕາໄງ ກ້ອຍ ລາ ນະ ກວາຍ ຊາແວງ ເກີ້ຍ ແຕ້ອ, ຕິ່ງ ປາແມ່ນ ກາ ໄຣ ຕາ ເບີນ ຄິດ ອິນເຕົ້າ. ຕາໄງ ກ້ອຍ ເມົາ ຊ້ອງ ໄຣ ຣາລໍ່ ກາແຕັບ ຕິ່ງ ມັນລ້ອງ, ເຈີ່ ປິດ ມັນ ລ້ອງ. ມັຣ ເກຣັງ ຕິ່ງ ມັນລ້ອງ ກະ ກູແຕອ ແກິດ ຮົດ ນະ ເມົາ ຈ້ອງ. ກະ ອິນແຍະ ມັຣ ຣາມີ້ຣ ຕິ່ງ ກູແຕອ ໄມ່ ແກິດ ປິດ. 11 ຄັນ ເຍົາ ດັງ ເຈີ່ ມັຣ ຣາມີ້ຣ ຕິ່ງ ແດີຍ ໄມ່ ແກິດ ຣາລຸຣ ອິນແຍະ, ເຈີ່ ຣານະ ອິນເຕົ້າ ເຍົາ ຄິດ ອໍ ໂອນ ເຍົາ ຕະ? ອົງເຄາະ ເຍົາ ມອບ ຈະ ເຍົາ ໂອນ ເຢົາງ ເຈົາຣາຊີ, ເຈີ່ ຕະ ຣານະ ອັນ ຊ້ອງ. 12 ກະ ອົງເຄາະ ເຍົາ ອົງກ້ອງ ເລືອຍໆ ຕາໄງ ເຢຊູ ກຣິດ ແຕ້ອ ລັຮ ກະ ຕະ ຣານະ ໂອນ ໄວ່ ແຕ້ອ ຕາໄງ ກ້ອຍ, ລາ ຕາໄງ ເຢົາງ ເຈົາຣາຊີ ຈ້ອງ ອາປິດ ມັນລ້ອງ ກະ ຕະ ໂອນ ຮົດ ອິນແຍະ ມັຣ ຣາມີ້ຣ ຕິ່ງ ມັນລ້ອງ ກະ ຕິ່ງ ກູແຕອ. 13 ມາ ເຢົາງ ເຈົາຣາຊີ ເອີອ ອີ ໂອນ ມັນລ້ອງ ຕາໄມ ກະ ກູແຕອ ຕາໄມ, ເຈີ່ ນະກ້ອຍ ໄຣ ອົງກ້ອງ. ອິນຕຸ ກ້ອຍ ລາ ອິນຕຸ ເມົາ ຕະ ແອິງ ຣານະ ຕາມ້ອງ ອໍ ຊ້ອງ.

14 ນະກ້ອຍ, ອາລັອຣ ເອີຍ, ຍ່ອນ ເຍົາ ອົງກ້ອງ ຣາມີ້ຣ ກ້ອຍ, ອົງເຄາະ ເຍົາ ປາໄຣ່ຣ ເລືອຍໆ ໂອນ ເຢົາງ ເຈົາຣາຊີ ເຮີມ ເຍົາ ຕະ ຣານະ ອໍ ກະ ຕາ ເບີນ ໄລ່ຍຣ ຢັຣ ເມົາງ ອັນ; ກະ ອົງເຄາະ ເຍົາ ເບີນ ຣາງິຣ ແອິດ ອຽນ ອໍ ກະ ອັນ. 15 ອົງເຄາະ ເຍົາ ດັງ ເຢົາງ ເຈົາຣາຊີ ອົງກ້ອຍ ຢວາຣ ໂອນ ເຕອ້ ເຍົາ ແກິດ ອາມັງ ເລືອຍໆ. ແຊມ ອາຍ ໄຣ, ໂປໂລ, ຄຽນ ອາຕີ ເຍົາ ມາຣ ໄມ່ ເຕ່, ຍ່ອນ ເຢົາງ ເຈົາຣາຊີ ໂອນ ອັນ ແກິດ ຣາໂງ່ຣ ຣາລັງ ເຕອ້ ຄຽນ ປັຣນາຍ ຊາອົຣ ໂອນ ເຍົາ. 16 ອິນແຍະ ມັຣ ປັຣນາຍ ຊາອົຣ ໂປໂລ ຄຽນ, ອັນ ເກີ້ຍ ອາຕີ ມັຣ ຣາມີ້ຣ ໄມ່. ຕິ່ງ ປັຣນາຍ ຊາອົຣ ກ້ອຍ ເບີນ ອິນຕຸ ກາ ກັດ ໂອນ ໄຣ ຕາຕ່ອຍ. ມັຣ ອິນຕຸ ກ້ອຍ, ກວາຍ ຊາກູລ ກະ ກວາຍ ກາ ຕາ ເບີນ ຊາອໍ ຈັບ, ໄລ່ ປຽນ ແຕ່ ປັຣນາຍ ໂປໂລ ອີ ອາຕີ. ກະ ໄລ່ ຕະ ນະກ້ອຍ ເຕ່ ແຕ່ ປັຣນາຍ ການໍ່ ຕິ່ງ ປັຣນາຍ ເຢົາງ ເຈົາຣາຊີ. ໄລ່ ຕະ ນະກ້ອຍ, ລາ ໄລ່ ອາປິດ ຣາງິຣ ໄລ່ ເບີມ.

17 ອາລ້ອຮ ເອີຍ, ເຍົາ ດັງ ເຈີ່ ມັຮ ຮາມີ້ຮ ໄນ່. ນະກ້ອຍ ອຶງເຄາະ ເຍົາ ເນ່ ໂອນ ອໍ ອິນໂຈຍ ໂອນ ກວາຍ ແຕ້ອ ປັຮຕີ່ ເຍົາ ຕະ ຮານະ ໂລ່ຍຮ, ເຈີ່ ເຍົາ ຊາປິລ ແຕ ອິນຕຸ ຈັບ ລາລີ່. 18 ມາ ໂອນ ເຍົາ ກັຮຕວນ ອາຊ້ອຮ ຕຶ່ງ ມັຮ ຮາມີ້ຮ ເຢຊູ ກຣິດ ຈ່ອຍ ເມົາດ ເຍົາ ກະ ມັຮ ຮາມີ້ຮ ເຍົາ ດັງ ແຕ ອັນ. ອຳນາດ ອາງອີ້ຮ ກະ ປັຮນາຍ ຍ່ອງ ແອິດ ເລືອຍໆ ກະ ເຢຊູ ກຣິດ, ອິນເຈົາ ໄຮ, ອັນ ກາ ຈ່ອຍ ອາມັ່ງ ໄຮ, ແຕ ຊາມໍ່ ໂອນ ເຕົ້າ ແຕ້ອ ຕາໄງ ປັຮຊິດ. ອາແມນ.

ໂຢຮັນ ຄຽນ ປັນນາຍ ຊາອົຣ ມວຍ

ປັນນາຍ ອາຕີ ອິນໂຍ່ງ

ໂຢຮັນ ລາ ມານະ ແຕ ມູ່ ກາ ເຢຊູ ຮຽນ ປາຈຸ່ຣ ໂອນ ເປາະ ຕະ ຣານະ ອັນ. ອັນ ຄຽນ ບຶ່ງ ປັນນາຍ ໄນ ມາຣ 90 ກູມ໌ ແວັດ ເຢຊູ ແກ້ດ. ບ້ອງ ກາ ອັນ ຄຽນ ບຶ່ງ ໄນ, ລາ ເທົາ ລາລີ້ ເຈີ້. ອັນ ພາອ໌ ປັນນາຍ ໄນ ດໍອ໌ ຊາອົຣ ມັຣ ກອນ ຣາມອນ ອັນ ຕຶ່ງ ມູ່ ກາ ຊາອໍາ. ອັນ ອາຕີ ແຕ ເຢຊູ, ກະ ດໍອ໌ ເຢຊູ ລາ ປັນນາຍ ອາມັ່ງ. ອັນ ງິ່ນ ແຕ ອັນ ເຮີມ ເຢຊູ, ກະ ເບີນ ຊາປະ ຈະ ເຢຊູ. ນະກ້ອຍ, ເຕອ໌ ອັນ ອາຕີ ແຈງ ກະ ປຍາຍ໌ ລາລີ້ ແຕ ມັຣ ຣານະ ກາ ເຢຊູ ຕະ ເຈີ້, ກະ ແຕ ມັຣ ຊັນຕອຍ໌ ເຢຊູ ອາຕີ.

ບຶ່ງ ປັນນາຍ ໄນ ອາຕີ ແຕ ເຢີງ ເຈົາຣາຊີ ລາ ຣາມິ້ຣ ບຶ່ງ, ກະ ກາໄຕ່ຣ ອາຕີ ມັຣ ມູ່ ກາ ຊາອໍາ ໂອນ ຕາຢັຣ ເປາະ ຕຶ່ງ ຣາມິ້ຣ ບຶ່ງ ໄນ. ອັນ ປາຕັບ ໄລ່ ອິນໂຈຍ ຊາງັດ ປັນນາຍ ກວາຍ ອາຕີ ຕາງ ປັນນາຍ ເຢີງ ເຈົາຣາຊີ ກາ ຕາ ເບີນ ປຍາຍ໌, ຍ່ອນ ໄລ່ ອີ ກາຢັຣ ມູ່ ກາ ຊາອໍາ ໂອນ ແກ້ດ ຊາອິຍ ຈຸ່ມ. ມັຣ ກວາຍ ກ້ອຍ ປາຍ ເຢຊູ ຕາ ແກ້ນ ກອນ ເຢີງ ແກ້ດ ກວາຍ; ໄລ່ ຄິ່ດ ຣານະ ຈ່ອຍ ອາມັ່ງ ຕາ ເບີນ ຕຸ່ຣ ອິງເຄາະ ແກ້ດ ຣາຕອຍ, ແຕ ລາ ອາໂຍະ ກວາຍ ກາມໍອ໌.

ປັນນາຍ ໄນ ແກ້ດ ເຕຣ່ງ ກາໄຕ່ຣ ມັຣ ກວາຍ ຊາອໍາ ກະ ໂອນ ໄລ່ ອິນໂຈຍ ປາຊີ ຣາງິ້ຣ ຕຶ່ງ ແດີຍ ໄນ. "ອິນແຍະ ມັຣ ຣາມິ້ຣ ຕຶ່ງ ແດີຍ ໄນ ກາ ຈະຈັນ ກວາຍ ຊ້ອງ ຍິອ໌ ອີ ເບີນ, ມັດ ກວາຍ ເຮີມ ຍິອ໌ ອີ ເບີນ, ກະ ຣາງິ້ຣ ກວາຍ ຄິ່ດ ໄລ່ ອໍ ກາເລີຍ ແຕ ກວາຍ ກາມໍອ໌, ມັຣ ຣາມິ້ຣ ໄນ ຕາ ເບີນ ແຕ້ອ໌ ແຕ ເຢີງ ເຈົາຣາຊີ ອິມບໍ່ ໄຮ, ມາ ແຕ້ອ໌ ແຕ ແດີຍ ໄນ ຊ້ອງ" (2:16).

ປັນນາຍ ກາ ອາມັ່ງ

1 ຮິ ຄຽນ ປັນນາຍ ໄນ ດໍອ໌ ອາຕີ ເຢົາ ແຕ ປັນນາຍ ກາ ອາມັ່ງ.* ອັນ ແອິດ ອາມັ່ງ ອິນໂຍ່ງ ແຕ ເຢີງ ເຈົາຣາຊີ ຕາ ຢລາຣ ແຕງ ມວຍ ຣາມິ້ຣ ອິນເຕ້າ. ຮິ ຊ້ອງ ຊຽງ ອັນ ອາຕີ, ມັດ ຮິ ເຮີມ ກະ ແນ່ ເລືອຍາງ ອັນ, ກະ ອາຕີ ຮິ ຊາປະ ຈະ ອັນ. 2 ໄກຣ ລາລີ້ ປັນນາຍ ກາ ອາມັ່ງ ໄນ ແຕ້ອ໌ ປີ ຮິ ເຈີ້, ກະ ຮິ ແຕ້ ເຮີມ ອັນ. ຍ່ອນ ນະກ້ອຍ ເຕອ໌ ຮິ ຄຽນ ອາຕີ ເຢົາ ແຕ ຣາມິ້ຣ ໄນ. ປັນນາຍ ອາມັ່ງ ໄນ, ອັນ ແອິດ ຊົດ ແດີຍ ຕາ ເທິຍ ປິດ, ກະ ແຕ ອິມແບີ, ອັນ ແອິດ ກະ ເຢີງ ເຈົາຣາຊີ, ອິມບໍ່ ອັນ. 3 ຮິ ຄຽນ ອາຕີ ໂອນ ເຢົາ ດັງ ມັຣ ຣານະ ຮິ ເຮີມ ກະ ມັຣ ຣາມິ້ຣ ຮິ ຊ້ອງ ແຕ ອັນ, ຍ່ອນ ຮິ ຍິອ໌ ເຢົາ ແອິດ ຣາຕອຍ ມວຍ ຣາງິ້ຣ ກະ ຮິ, ນະ ຮິ ແອິດ ຣາຕອຍ ມວຍ ຣາງິ້ຣ ກະ ເຢຊູ ກຣິດ ກະ ເຢີງ ເຈົາຣາຊີ, ອິມບໍ່ ອັນ, ເຕ. 4 ນະກ້ອຍ ຮິ ຄຽນ ປັນນາຍ ໄນ ໂອນ ຣາງິ້ຣ ໄຮ† ເບີນ ແອິງ ຣາມິ້ຣ ຮໍອ໌ ຊ້ອງ.

ເຢີງ ເຈົາຣາຊີ ລາ ກັລ ບຶ່ງ

5 ໄນ ລາ ປັນນາຍ ຮິ ຊ້ອງ ເຢຊູ ອາຕີ, ກະ ຮິ ຍິອ໌ ເຢົາ ດັງ ເຕ: ໄກຣ ລາລີ້ ເຢີງ ເຈົາຣາຊີ ລາ ຣາມິ້ຣ ບຶ່ງ. ກະ ຣາມິ້ຣ ການໍາ ອາແລະ ຕາ ເຕອ໌ ແອິດ ກະ ອັນ. 6 ນະກ້ອຍ, ຄັນ ແບອ໌ ໄຮ ປາຍ ໄຮ ແອິດ ຣາຕອຍ ມວຍ ຣາງິ້ຣ ກະ ເຢີງ ເຈົາຣາຊີ ມາ ຕຶ່ງ ຣາງິ້ຣ ໄຮ ອິນນ້ອງ ຕະ ຣານະ ຕາ ອໍ, ຣາມິ້ຣ ກ້ອຍ ລາ ນະ ໄຮ ຕາຢັຣ ຕຶ່ງ ອິນຕຸ ການໍາ. ໄຮ ຕະ ອິນຕີ ອາໂລກ ຊ້ອງ. ປັນນາຍ ໄຮ ປາຍ ຕາ ເບີນ ຊັງໄກຣ ກະ ຣານະ ໄຮ ຕະ. 7 ຄັນ ໄຮ ຕາຢັຣ ຕຶ່ງ ອິນຕຸ ບຶ່ງ, ນະ ເຢີງ ເຈົາຣາຊີ ແອິດ ອິນຕຸ ບຶ່ງ, ນະກ້ອຍ ໄຮ ແກ້ດ ມານະ ຣາຕອຍ ກະ ມານະ. ກະ ເຢີງ ເຈົາຣາຊີ ຕັຣ ອິນແຍະ ໄລ່ຍຣ ໄຮ ຍ່ອນ ກອນ ອັນ, ເຢຊູ, ກູຈິດ ຕາງ ໄຮ.

8 ຄັນ ໄຮ ປາຍ ໄຮ ຕາ ເບີນ ເບີນ ໄລ່ຍຣ ອິນເຕ້າ ຕຶ່ງ ຣາງິ້ຣ ໄຮ, ກ້ອຍ ລາ ໄຮ ອາໂລກ ຈະ ໄຮ ເບີມ. ກະ ຕຶ່ງ ຣາງິ້ຣ ໄຮ ຕາ ເບີນ ເບີນ ຣາມິ້ຣ ປຍາຍ໌ ອິນເຕ້າ. 9 ຄັນ ໄຮ ງິ່ນ ອິນແຍະ ຣານະ ໄລ່ຍຣ ໄຮ ຕະ, ໄຮ ດັງ

* 1:1 1:1 ປັນນາຍ ກາ ອາມັ່ງ ລາ ເຢຊູ ກຣິດ. † 1:4 1:4 "ໄຮ" ຕຶ່ງ ອິນຕຸ ໄນ ເບີນ ປັນນາຍ ຕຍາ ປາຍ: "ເຢົາ."

ກຣັກ ລາລີ ເຢິງ ເຈົ້າຮາຊີ ຕະ ນະ ອັນ ເອີອ໌ ເຈີ້, ຍ່ອນ ເຢິງ ເຈົ້າຮາຊີ ຕະ ຕານ້ອງ ເລືອຍໆ. ໄກຣ ລາລີ ເຢິງ ເຈົ້າຮາຊີ ຕັຮ ອິນແຍ່ະ ໂລ່ຍຮ ໄຮ, ກະ ໂອນ ຮາງິຮ ໄຮ ແກັດ ບຣັຮ ອໍ, ຕາ ຍິອ໌ ອີ ຕະ ຮານະ ຕາ ອໍ ນ້ອງ. ¹⁰ ຄັນ ໄຮ ປາຍ ໄຮ ຕາ ກິ່ຍ ຕະ ໂລ່ຍຮ ອິນເຕົ້າ, ປັຮນາຍ ກ້ອຍ ລາ ນະ ໄຮ ປາຍ ເຢິງ ເຈົ້າຮາຊີ ອາໂລກ, ຍ່ອນ ອັນ ປາຍ ກູ່ ນະ ກວາຍ ລາ ເບິນ ໂລ່ຍຮ.[‡] ນະກ້ອຍ ປັຮນາຍ ເຢິງ ເຈົ້າຮາຊີ ຕາ ເບິນ ແອັດ ຕິ່ງ ຮາງິຮ ໄຮ.

2

ເຢຊູ ກຣິດ ຈ່ອຍ ໄຮ

¹ ມັຮ ກາ ກອນ ຮາມອນ ເກົ້າ ເອີຍ! ເກົ້າ ຄຽນ ອາຕີ ເຍົາ ປັຮນາຍ ໄນ່ ໂອນ ເຕ່ອ໌ ເຍົາ ວຍາຣ ແຕ ຕະ ຮານະ ໂລ່ຍຮ. ມາ ຄັນ ເບິນ ເມົ້າ ແຕ ເຍົາ ຕະ ຮານະ ໂລ່ຍຮ ອິນເຕົ້າ, ເບິນ ເຢຊູ ກຣິດ ແຊອ໌ ຕາງ ໄຮ, ໂອນ ເຢິງ ເຈົ້າຮາຊີ ອີມປໍ່ ໄຮ ຕັຮ ມັຮ ໂລ່ຍຮ ໄຮ. ເຢຊູ ລາ ຕານ້ອງ ອໍ ລາລີ. ² ອັນ ແຕ່ ກູຈິດ ຕາງ ໂອນ ຕັຮ ໂລ່ຍຮ ໄຮ, ກະ ໂອນ ຕັຮ ໂລ່ຍຮ ອິນແຍ່ະ ມັຮ ກວາຍ ການໍອ໌ ແອີ.

³ ຄັນ ໄຮ ຊາງັດ ປັຮນາຍ ເຢິງ ເຈົ້າຮາຊີ ປາຕັບ ໂອນ ໄຮ, ເຕ່ອ໌ ໄຮ ປາຍ ໄຮ ດັງ ອັນ. ⁴ ມາ ຄັນ ເບິນ ກວາຍ ປາຍ ນະໄນ່: "ເກົ້າ ດັງ ເຢິງ ເຈົ້າຮາຊີ ເຈີ້," ມາ ກວາຍ ກ້ອຍ ຕາ ເບິນ ຊາງັດ ປັຮນາຍ ເຢິງ ເຈົ້າຮາຊີ ປາຕັບ, ກວາຍ ກ້ອຍ ຕະ ອິນຕີ ອາໂລກ ຊ້ອງ, ກະ ປັຮນາຍ ປຍາຍ໌ ແຕ ເຢິງ ເຈົ້າຮາຊີ ຕາ ເບິນ ແອັດ ຕິ່ງ ຮາງິຮ ອັນ. ⁵ ມາ ກວາຍ ອາແລະ ກາ ຊາງັດ ປັຮນາຍ ເຢິງ ເຈົ້າຮາຊີ, ໄກຣ ລາລີ ກວາຍ ກ້ອຍ ອາໂຍະ ເຢິງ ເຈົ້າຮາຊີ ອິນແຍ່ະ ຮາງິຮ ຮາເອີ ອັນ. ຄັນ ໄຮ ຕະ ນະກ້ອຍ, ໄຮ ດັງ ກຣັກ ໄຮ ເບິນ ມວຍ ຮາງິຮ ກະ ເຢິງ ເຈົ້າຮາຊີ. ⁶ ກະ ກວາຍ ອາແລະ ກາ ປາຍ ອັນ ເບິນ ມວຍ ຮາງິຮ ກະ ເຢິງ ເຈົ້າຮາຊີ, ອິງເຄາະ ກວາຍ ກ້ອຍ ຕະ ນະ ເຢຊູ ຕະ ເຕ່.

ປັຮນາຍ ປາຕັບ ຕຍາ ແກັດ ນະ ຕາໄມ ແອັນ

⁷ ອາລັອຣ ເອີຍ! ປັຮນາຍ ເກົ້າ ຄຽນ ປາຕັບ ເຍົາ ຊານໍ່ ລາ ຕາ ແກັນ ປັຮນາຍ ຕາໄມ. ມາ ປັຮນາຍ ໄນ່ ລາ ປັຮນາຍ ປາຕັບ ຕຍາ ກາ ເຍົາ ເບິນ ແຕ ຕາໄງ ເຍົາ ຕາແບີ ຊາອໍາ ປັຮນາຍ ອໍ ແຕ ເຢຊູ ກຣິດ. ປັຮນາຍ ປາຕັບ ຕຍາ ໄນ່ ລາ ປັຮນາຍ ເມົ້າ ອາຕີ ເຍົາ ແຕ ອິນໂຍ່ງ ເຈີ້. ⁸ ມາ ຊານໍ່ ເກົ້າ ຄຽນ ປັຮນາຍ ປາຕັບ ໄນ່ ໂອນ ເຍົາ ລາ ນະ ປັຮນາຍ ຕາໄມ ເຕ່. ມັຮ ປັຮນາຍ ປາຕັບ ໄນ່ ລາ ປຍາຍ໌ ລາລີ ແຕ ເຢຊູ ໂອນ ເຍົາ ຕະ ຕາປູນ. ຍ່ອນ ການໍາ ບ້ອງ ອິນແຍ່ະ, ກະ ປັງ ກາ ປຍາຍ໌ ລາລີ ປາເລີງ ເຈີ້.

⁹ ກວາຍ ອາແລະ ກາ ປາຍ ອັນ ແອັດ ຕິ່ງ ອິນຕຸ ປັງ ມາ ອັນ ຊາອັຣ ແຊມອາຍ ອັນ, ໄກຣ ລາລີ ກວາຍ ກ້ອຍ ອິນນ້ອງ ແອັດ ຕິ່ງ ອິນຕຸ ການໍາ. ¹⁰ ມາ ກວາຍ ອາແລະ ກາ ອາໂຍະ ແຊມອາຍ ອັນ, ກວາຍ ກ້ອຍ ແອັດ ເລືອຍໆ ຕິ່ງ ອິນຕຸ ປັງ. ນະກ້ອຍ ກວາຍ ກ້ອຍ ຕາ ເບິນ ອິງກັອຣ ແດັມ. ¹¹ ມາ ກວາຍ ອາແລະ ຊາອັຣ ແຊມອາຍ ອັນ, ກວາຍ ກ້ອຍ ແອັດ ຕິ່ງ ອິນຕຸ ການໍາ. ກະ ອັນ ຕາຍັຣ ຕິ່ງ ອິນຕຸ ການໍາ ຕາ ດັງ ປີ ແລະໆ, ຍ່ອນ ການໍາ ກ້ອຍ ຕະ ໂອນ ອັນ ແກັດ ນະ ກວາຍ ຊູດ ມັດ.

¹² ເກົ້າ ຄຽນ ປັຮນາຍ ໄນ່ ໂອນ ເຍົາ ກາ ອິນນ້ອງ ກັຣແນນ, ຍ່ອນ ໂລ່ຍຮ ເຍົາ ເຢິງ ເຈົ້າຮາຊີ ຕັຮ ເຈີ້ ຍ່ອນ ແຕ ຮາມິຮ ເຢຊູ ກຣິດ. ¹³ ເກົ້າ ຄຽນ ປັຮນາຍ ໄນ່ ໂອນ ເຍົາ ກາ ແກັດ ອີມປໍ່, ຍ່ອນ ເຍົາ ດັງ ເຢຊູ, ອັນ ກາ ແອັດ ອິນໂຍ່ງ ແຕ ຕາ ຢວາຣ ເບິນ ມວຍ ຮາມິຮ ອິນເຕົ້າ. ເກົ້າ ຄຽນ ປັຮນາຍ ໄນ່ ໂອນ ເຍົາ ກາ ກວາ ຍ ນຸ່ມ, ຍ່ອນ ເຍົາ ຮາຈິລ ເຮົາບ ເຈີ້ ເຢິງ ຊາຕານ. ¹⁴ ກະ ເກົ້າ ຄຽນ ປັຮນາຍ ໄນ່ ໂອນ ເຍົາ ກາ ອິນນ້ອງ ກັຣ ແນນ, ຍ່ອນ ເຍົາ ດັງ ເຈີ້ ເຢິງ ເຈົ້າຮາຊີ, ອີມປໍ່ ໄຮ. ເກົ້າ ຄຽນ ປັຮນາຍ ໄນ່ ໂອນ ເຍົາ ກາ ແກັດ ອີມປໍ່, ຍ່ອນ ເຍົາ ດັງ ເຢຊູ, ອັນ ກາ ແອັດ ອິນໂຍ່ງ ແຕ ຕາ ຢວາຣ ເບິນ ມວຍ ຮາມິຮ ອິນເຕົ້າ. ເກົ້າ ຄຽນ ປັຮນາຍ ໄນ່ ໂອນ ເຍົາ ກາ ກວາຍ ນຸ່ມ, ຍ່ອນ ເຍົາ ລາ ບັນ ເຣ່ງ ລາລີ. ປັຮນາຍ ເຢິງ ເຈົ້າຮາຊີ ແອັດ ເລືອຍໆ ຕິ່ງ ຮາງິຮ ເຍົາ, ກະ ເຍົາ ຮາຈິລ ເຮົາບ ເຈີ້ ເຢິງ ຊາຕານ.

‡ 1:10 1:10 ພໍ ຕິ່ງ ໂຣມ 3:23.

15 ອິນແຍ່ະ ມັຮ ເຍົາ ອິນໂຈຍ ປາຊີ ຮານະ ຕຶ້ງ ແດີຍ ໄນ່, ກະ ອິນໂຈຍ ຍິຣ໌ ອີ ເບີນ ມັຮ ຮາມິ້ຮ ຕຶ້ງ ແດີຍ ໄນ່. ຄັນ ກວາຍ ອາແລ່ະ ມາ ປາຊີ ຮານະ ຕຶ້ງ ແດີຍ ໄນ່, ອັນ ຕາ ເບີນ ປາຊີ ຮານະ ເຢັງ ເຈົາຮາຊີ. 16 ອິນແຍ່ະ ມັຮ ຮາມິ້ຮ ຕຶ້ງ ແດີຍ ໄນ່ ກາ ຈະຈັນ ກວາຍ ຊ້ອງ ຍິຣ໌ ອີ ເບີນ, ມັດ ກວາຍ ເຮີມ ຍິຣ໌ ອີ ເບີນ, ກະ ຮາງິຮ ກວາຍ ຄິດ ໄລ່ ອໍ ກາເລີຍ ແຕ ກວາຍ ການໍ່ອ໌, ມັຮ ຮາມິ້ຮ ໄນ່ ຕາ ເບີນ ແຕ້ອ໌ ແຕ ເຢັງ ເຈົາຮາຊີ ອິມບໍ່ ໄຮ, ມາ ແຕ້ອ໌ ແຕ ແດີຍ ໄນ່ ຊ້ອງ. 17 ກະ ມັຮ ຮາມິ້ຮ ຕຶ້ງ ແດີຍ ໄນ່ ກວາຍ ເກີ້ ຊ້ອງ ຍິຣ໌ ອີ ເບີນ, ປັຮແນີ ມັນ ເຕຣົາ ມັຮ ຮາມິ້ຮ ກ້ອຍ ແກັດ ປິດ ອິນແຍ່ະ. ມາ ກວາຍ ອາແລ່ະ ກາ ຕະ ຕາປູນ ຮາງິຮ ເຢັງ ເຈົາຮາຊີ, ອັນ ເບີນ ອາມັງ ເລືອຍໆ.

ເບີນ ກວາຍ ກາ ຍິຣ໌ ອີ ອາປິດ ຮານະ ເຢຊູ

18 ກອນ ຮາມອນ ເອີຍ! ແດີຍ ໄນ່ ລາ ແດີຍ ປັຮຊົດ ເລີ້ຍ. ເຍົາ ຊ້ອງ ເຈີ່ ເມົາ ປາຍ ປັຮແນີ ມັນເຕຣົາ ເບີນ ມານະ ຕະ ອິນຕີ ອາໂລກ ປາຍ ອັນ ລາ ກຣິດ, ມາ ໄກຮ ລາລີ້ ອັນ ອີ ອາປິດ ຮານະ ເຢຊູ ກຣິດ. ມາ ເກົາ ອາຕີ ເຍົາ, ຊານໍ່ ແຕ້ອ໌ ເຈີ່ ກຼິງ ກວາຍ ກາ ຍິຣ໌ ອີ ອາປິດ ຮານະ ເຢຊູ. ມະກ້ອຍ ໄຮ ດັງ ແດີຍ ໄນ່ ລາ ແດີຍ ປັຮຊົດ. 19 ມັຮ ກວາຍ ກຼິງ ກ້ອຍ, ໄລ່ ອິນຈູງ ລ້ອຮ ເບີມ ແຕ ມູ່ ໄຮ, ຍ່ອນ ໄລ່ ຕາ ເບີນ ມວຍ ຮາງິຮ ກະ ໄຮ. ຄັນ ໄລ່ ມວຍ ຮາງິຮ ກະ ໄຮ, ໄລ່ ແອັດ ເລີ້ຍ ກະ ໄຮ. ມາ ພໍກາ ໄລ່ ລ້ອຮ, ໄລ່ ອາປັຮ ໂອນ ອິນແຍ່ະ ມັຮ ກວາຍ ດັງ ກຣັກ ລາລີ້ ໄລ່ ຕາ ແກັນ ມູ່ ໄຮ.

20 ມາ ເຍົາ ເບີນ ຮາເວີຍ ເຢັງ ເຈົາຮາຊີ ແອັດ ຕຶ້ງ ຮາງິຮ ເຍົາ. ມະກ້ອຍ ເຍົາ ດັງ ແຈງ ອິນແຍ່ະ ປັຮນາຍ ປຍາຍ໌. 21 ເກົາ ຄຽນ ປັຮນາຍ ໄນ່ ໂອນ ເຍົາ, ຍ່ອນ ເຍົາ ດັງ ເຈີ່ ປັຮນາຍ ປຍາຍ໌, ຕາ ແກັນ ເຍົາ ຕາ ຢວາຮ ດັງ. ກະ ຍ່ອນ ເຍົາ ດັງ ກຣັກ ລາລີ້ ປັຮນາຍ ອາໂລກ ຕາ ເກີ້ຍ ລ້ອຮ ແຕ ປັຮນາຍ ປຍາຍ໌.

22 ໄກຮ ລາລີ້ ກວາຍ ອາແລ່ະ ກາ ປາຍ ເຢຊູ ຕາ ເບີນ ກຣິດ, ກວາຍ ກ້ອຍ ລາ ກວາຍ ອາໂລກ. ກະ ອັນ ຍິຣ໌ ອີ ອາປິດ ຮານະ ເຢຊູ. ກວາຍ ກ້ອຍ ກາເລີຍຮ ເຢັງ ເຈົາຮາຊີ ອິມບໍ່ ໄຮ, ກະ ກອນ ອັນ ແຮີ. 23 ກວາຍ ອາແລ່ະ ກາ ກາເລີຍຮ ກອນ ເຢັງ ເຈົາຮາຊີ, ລາ ມູເຈິງ ອັນ ກາເລີຍຮ ເຢັງ ເຈົາຮາຊີ ອິມບໍ່ ໄຮ ແຕ່. ກະ ກວາຍ ອາແລ່ະ ກາ ຊາອໍາ ກອນ ເຢັງ ເຈົາຮາຊີ, ກວາຍ ກ້ອຍ ຊາອໍາ ເຢັງ ເຈົາຮາຊີ ອິມບໍ່ ໄຮ ແຕ່.

24 ມະກ້ອຍ ອົງເຄາະ ເຍົາ ກຍາອ໌ ດໍອ໌ ຕຶ້ງ ຮາງິຮ ເຍົາ ອິນແຍ່ະ ປັຮນາຍ ເຍົາ ຊ້ອງ ເຈີ່ ແຕ ຕາໂງ ເຍົາ ຕາແບີ ຊາອໍາ ເຢຊູ. ຄັນ ເຍົາ ກຍາອ໌ ເລືອຍໆ ອິນແຍ່ະ ປັຮນາຍ ກ້ອຍ ຕຶ້ງ ຮາງິຮ ເຍົາ, ເຍົາ ແອັດ ຮາຕອຍ ເລືອຍໆ ກະ ເຢັງ ເຈົາຮາຊີ ອິມບໍ່ ໄຮ, ກະ ກອນ ອັນ ແຮີ. 25 ກະ ໄນ່ ລາ ເຢັງ ເຈົາຮາຊີ ເອີອ໌ ເຈີ່ ກະ ໄຮ, ໂອນ ເບີນ ອາມັງ ເລືອຍໆ.

26 ເກົາ ຄຽນ ມັຮ ປັຮນາຍ ໄນ່ ອາຕີ ໂອນ ເຍົາ ດັງ ແຕ ກວາຍ ກາ ຍິຣ໌ ອີ ພີ ເຍົາ ໂອນ ຕັຮ ຮານະ ເຢຊູ.

27 ມາ ເຢັງ ເຈົາຮາຊີ ໂອນ ເຍົາ ເບີນ ຮາເວີຍ ອັນ ແອັດ ຕຶ້ງ ຮາງິຮ ເຍົາ. ຍ່ອນ ເຍົາ ເບີນ ຮາເວີຍ ເຢັງ ເຈົາຮາຊີ, ມະກ້ອຍ ຕາ ເບີນ ອົງເຄາະ ເບີນ ກວາຍ ອາຕີ ເຍົາ ຮານະ ອາແລ່ະ ປຍາຍ໌ ກະ ຮານະ ອາແລ່ະ ຕາ ເບີນ ປຍາຍ໌. ໄກຮ ລາລີ້ ຮາເວີຍ ເຢັງ ເຈົາຮາຊີ ແຕ່ ອາຕີ ເຍົາ ແຕ ອິນແຍ່ະ ມັຮ ຮາມິ້ຮ ກ້ອຍ. ກະ ອິນແຍ່ະ ປັຮນາຍ ອັນ ອາຕີ ໂອນ ເຍົາ ດັງ, ປັຮນາຍ ກ້ອຍ ລາ ປຍາຍ໌ ອິນແຍ່ະ, ອັນ ຕາ ເບີນ ພີ ເຍົາ ມວຍ ຮາມິ້ຮ ອິນເຕົາ. ອົງເຄາະ ເຍົາ ແອັດ ເລືອຍໆ ແກັດ ມວຍ ຮາງິຮ ກະ ເຢຊູ ກຣິດ.

28 ເຈີ່ ຊານໍ່, ກອນ ຮາມອນ ເອີຍ, ອົງເຄາະ ເຍົາ ແອັດ ເລືອຍໆ ມວຍ ຮາງິຮ ກະ ເຢຊູ ໂອນ ອິນແຍ່ະ ມັຮ ໄຮ ຍັນ ລາລີ້ ກະ ຕາ ເບີນ ກູມາລ ຕະ ອິນເຕົາ ຕຶ້ງ ຕາໂງ ເຢຊູ ແຕ້ອ໌ ລ້ຮ ປິ ກູແຕອ໌ ໄນ່. 29 ເຍົາ ດັງ ເຈີ່ ເຢັງ ເຈົາຮາຊີ ຕາມ້ອງ ອໍ; ມະກ້ອຍ ເຍົາ ດັງ ແຕ່ ກວາຍ ອາແລ່ະ ກາ ຕະ ຕາມ້ອງ ອໍ, ກວາຍ ກ້ອຍ ແກັດ ກອນ ເຢັງ ເຈົາຮາຊີ ເຈີ່.

3

ໄຮ ແກັດ ກອນ ເຢັງ ເຈົາຮາຊີ

1 ໂອນ ເຍົາ ຄິດ ແນ່, ມາແລະ ຊາອິຍ ເຢົາ ເຈົ້າຮາຊີ, ອິມບໍ່ ໄຮ, ອາໂຢະ ໄຮ. ຍ່ອນ ເຢົາ ເຈົ້າຮາຊີ ອາໂຢະ ໄຮ ນະກ້ອຍ, ອັນ ດໍອ໌ ໄຮ ລາ ກອນ ອາໄກ ອັນ. ໄກຣ ລາລີ້ ໄຮ ລາ ກອນ ອັນ. ມາ ກວາຍ ກາ ຕາປຸ່ນ ຮານະ ຕຶ່ງ ແດີຍ ໄມ່, ໄລ່ ຕາ ເບີນ ດັງ ໄຮ, ຍ່ອນ ໄລ່ ຕາ ຢວາຣ ດັງ ເຢົາ ເຈົ້າຮາຊີ. 2 ຊານໍ່, ອາລັອຣ ເອີຍ, ໄຮ ລາ ກອນ ອາໄກ ເຢົາ ເຈົ້າຮາຊີ ເຈີ່. ມາ ໄຮ ຕາ ຢວາຣ ດັງ ແຈງ, ແວັດ ໄຮ ແອັດ ຕຶ່ງ ແດີຍ ໄມ່ ຈະ ໄຮ ແກັດ ຮູ່ບເຣົາງ ນານະ ແອັນ. ມາ ມວຍ ຣາມິ້ຣ ໄຮ ດັງ ໄກຣ ລາລີ້ ລາ ນະໄມ່: ຕຶ່ງ ຕາໄງ ເຢຊູ ກຣິດ ແຕ້ອ໌ ລັຮ, ໄຮ ແກັດ ນະ ເຢຊູ ແຕ່, ຍ່ອນ ຕາໄງ ກ້ອຍ ໄຮ ເບີນ ເຮີມ ຮູ່ບເຣົາງ ເຢຊູ ໄກຣ ລາລີ້. 3 ກວາຍ ອາແລະ ກາ ອົງກ່ອງ ເບີນ ເຮີມ ເຢຊູ ຕຶ່ງ ຕາໄງ ກ້ອຍ, ກວາຍ ກ້ອຍ ຕະ ໂອນ ບຣັຮ ອໍ ຣາງິ້ຣ ອັນ, ນະ ເຢຊູ ກຣິດ ເບີນ ຣາງິ້ຣ ອໍ ແຕ່.

4 ກວາຍ ອາແລະ ກາ ຕະ ໂລ່ຍຮ, ກວາຍ ກ້ອຍ ຕັຮ ເຈີ່ ຄານອດ ເຢົາ ເຈົ້າຮາຊີ. ກະ ຄັນ ກວາຍ ຕັຮ ຄາ ນອດ ເຢົາ ເຈົ້າຮາຊີ, ຣາມິ້ຣ ໄມ່ ແຕ່ ໂລ່ຍຮ. 5 ເຍົາ ດັງ ເຈີ່ ເຢຊູ ກຣິດ ແຕ້ອ໌ ປິ ກູແຕອ໌ ໄມ່ ດໍອ໌ ຈິວ໌ ກູຈິດ ຕາງ ກະ ຕັຮ ໂລ່ຍຮ ໄຮ. ກະ ເຍົາ ດັງ ແຕ່ ເຢຊູ ກຣິດ ຕາ ເກີ່ຍ ເບີນ ໂລ່ຍຮ ອິນເຕ້າ. 6 ນະກ້ອຍ ກວາຍ ອາ ແລະ ກາ ແອັດ ມວຍ ຣາງິ້ຣ ກະ ເຢຊູ, ອັນ ຕາ ເບີນ ຕະ ໂລ່ຍຮ ນ້ອງ. ມາ ກວາຍ ອາແລະ ກາ ດ ຕະ ໂລ່ຍຮ, ກວາຍ ກ້ອຍ ຕາ ເກີ່ຍ ເຮີມ ເຢຊູ ກະ ຕາ ເບີນ ດັງ ອັນ.

7 ກອນ ຣາມອນ ເອີຍ! ອິນໂຈຍ ໂອນ ເມົາ ພິ ເຍົາ. ກວາຍ ອາແລະ ມາ ຕະ ຮານະ ຕານ້ອງ ອໍ, ກວາຍ ກ້ອຍ ຕານ້ອງ ອໍ ມູເຈິງ ເຢຊູ ຕານ້ອງ ອໍ ແຕ່. 8 ກວາຍ ອາແລະ ມາ ຕະ ເລືອຍໆ ຮານະ ຕາ ອໍ, ກວາຍ ກ້ອຍ ແຕ້ອ໌ ແຕ ເຢົາ ຊາຕານ. ເຢົາ ຊາຕານ ຕະ ເລືອຍໆ ຮານະ ໂລ່ຍຮ ແຕ ອິມແບີ ອິມເບີນ ລາລີ້. ຍ່ອນ ນະກ້ອຍ ກອນ ເຢົາ ເຈົ້າຮາຊີ ແຕ້ອ໌ ປິ ກູແຕອ໌ ໄມ່ ດໍອ໌ ອາປິດ ອິນແຍະ ມັຮ ຮານະ ເຢົາ ຊາຕານ ຕະ.

9 ກວາຍ ອາແລະ ມາ ແກັດ ກອນ ເຢົາ ເຈົ້າຮາຊີ ເຈີ່, ກວາຍ ກ້ອຍ ຕາ ເບີນ ຕະ ໂລ່ຍຮ ນ້ອງ, ຍ່ອນ ເຢົາ ເຈົ້າຮາຊີ ໂອນ ຣາງິ້ຣ ອັນ ແອັດ ເລີ່ຍ ຕຶ່ງ ຣາງິ້ຣ ກວາຍ ກ້ອຍ. ນະກ້ອຍ ກວາຍ ກ້ອຍ ຕາ ແຕ້ອ໌ ຕະ ຮານະ ໂລ່ຍຮ ນ້ອງ, ຍ່ອນ ອັນ ລາ ກອນ ຣາເມົາ ເຢົາ ເຈົ້າຮາຊີ. 10 ໄມ່ ລາ ຕະ ໂອນ ໄຮ ແຕ້ອ໌ ດັງ ກວາຍ ອາແລະ ລາ ກອນ ເຢົາ ເຈົ້າຮາຊີ ກະ ກວາຍ ອາແລະ ລາ ກອນ ເຢົາ ຊາຕານ: ກວາຍ ອາແລະ ກາ ຕະ ຮານະ ຕາ ເບີນ ຕານ້ອງ ອໍ ກະ ຕາ ເບີນ ເບີນ ຣາງິ້ຣ ອາໂຢະ ເຍົາ, ກວາຍ ກ້ອຍ ຕາ ແກັດ ກອນ ເຢົາ ເຈົ້າຮາຊີ. ອັນ ລາ ກອນ ເຢົາ ຊາຕານ.

ອົງເຄາະ ມານະ ອາໂຢະ ມານະ

11 ໄກຣ ລາລີ້, ແຕ ຕາໄງ ເຍົາ ຕາແບີ ຊາອໍາ ເຢຊູ ກຣິດ, ເຍົາ ຊ້ອງ ເຈີ່ ປັຣນາຍ ປາຕັບ ໄມ່: ໄຮ ອົງເຄາະ ເບີນ ຣາງິ້ຣ ມານະ ອາໂຢະ ມານະ. 12 ໄຮ ອິນໂຈຍ ຕະ ນະ ກາອິນ, ອັນ ກາ ເຢົາ ຊາຕານ ຕາລາ, ກະ ອັນ ກາ ຈິດ ອາແອມ ອັນ. ຍ່ອນ ນານະ ອັນ ກາຈິດ ອາແອມ ອັນ? ຍ່ອນ ກາອິນ ຕະ ຮານະ ຕາ ອໍ, ມາ ອາແອມ ອັນ ຕະ ຮານະ ຕານ້ອງ ອໍ.

13 ນະກ້ອຍ ແຊມອາຍ ເອີຍ, ເຍົາ ອິນໂຈຍ ຊ້ອງ ຈິດ ຄັນ ກວາຍ ກາ ຕາປຸ່ນ ຮານະ ຕຶ່ງ ແດີຍ ໄມ່ ມາ ຊາ ອັຮ ເຍົາ. 14 ຄັນ ໄຮ ອາໂຢະ ມັຮ ແຊມອາຍ ໄຮ ຕຶ່ງ ມູ່ ກາ ຊາອໍາ, ໄມ່ ລາ ໂອນ ເມົາ ດັງ ໄຮ ຕາ ເບີນ ນ້ອງ ນະ ກູຈິດ, ມາ ໄຮ ລາ ນະ ອາມັງ ລັຮ ເຈີ່. ມາ ກວາຍ ອາແລະ ກາ ຕາ ເບີນ ອາໂຢະ ເຍົາ, ກວາຍ ກ້ອຍ ນະ ອິນນ້ອງ ກູຈິດ. 15 ກວາຍ ອາແລະ ມາ ຊາອັຮ ແຊມອາຍ ອັນ, ກວາຍ ກ້ອຍ ລາ ມູເຈິງ ກວາຍ ກາ ກາຈິດ ກວາຍ. ກະ ເຍົາ ດັງ ເຈີ່ ກວາຍ ກາ ກາຈິດ ກວາຍ ຕາ ເບີນ ເບີນ ອາມັງ ເລືອຍໆ. 16 ມານະ ໄຮ ແຕ້ອ໌ ດັງ ຮານະ ອາໂຢະ? ໄຮ ດັງ ຮານະ ໄມ່ ຍ່ອນ ເຢຊູ ກຣິດ ຈິວ໌ ປິດ ຣາງິ້ຣ ອັນ ຕາງ ໂອນ ໄຮ. ປາຍຍ໌ ລາລີ້, ລາ ໄຮ ອົງເຄາະ ຈິວ໌ ປິດ ຣາງິ້ຣ ຈ່ອຍ ແຊມອາຍ ໄຮ ແຕ່. 17 ຄັນ ກວາຍ ອາແລະ ມາ ເບີນ ກູ່ ຕັອກ ຄໍາ ຈາ, ເຈີ່ ເຮີມ ແຊມອາຍ ອັນ ແອີ, ມາ ອັນ ຕາ ເບີນ ຊ້ອງ ອາໂຢະ ຕະ, ໄຮ ຕາ ແຕ້ອ໌ ປາຍ ກວາຍ ກ້ອຍ ເບີນ ຣາງິ້ຣ ອາໂຢະ ແຕ ເຢົາ ເຈົ້າຮາຊີ. 18 ກອນ ຣາມອນ ເອີຍ, ຄັນ ໄຮ ອາໂຢະ ເຍົາ, ອົງເຄາະ ໄຮ ອິນໂຈຍ ອາໂຢະ ແອັງ ແບອ໌ ຊ້ອງ. ມາ ອົງເຄາະ ໄຮ ອາໂຢະ ເຍົາ ອິນແຍະ ແຕ ຣາງິ້ຣ, ກະ ອົງເຄາະ ໄຮ ຕະ ຮານະ ໂອນ ກວາຍ ການໍ້ອ໌ ດັງ ປາຍ ໄຮ ເບີນ ຣາງິ້ຣ ອາໂຢະ.

ຮຽ້ຮ ໄຮ ຕາ ເບີນ ຕຸ່ຮ ທຣ່າະ ອິນເຕ້າ

19 ຍ່ອນ ນະກ້ອຍ, ໄຮ ດັງ ແຈງ ໄຮ ລາ ກອນ ເຢີງ ເຈ້າຣາຊີ, ອັນ ກາ ປຍາຍ໌ ລາລີ້. ກະ ຮຽ້ຮ ໄຮ ຕາ ເບີນ ຊ່ອງ ທຣ່າະ ອິນເຕ້າ ຢັຮ ເມີງ ເຢີງ ເຈ້າຣາຊີ. 20 ຄັນ ຮຽ້ຮ ໄຮ ຕິ ຈະ ໄຮ ເບີມ, ອິງເຄາະ ໄຮ ອິນໂຈຍ ທຣ່າະ ອິນເຕ້າ, ຍ່ອນ ເຢີງ ເຈ້າຣາຊີ ລາ ຊົດ ກາເລີຍ ແຕ ຮຽ້ຮ ໄຮ, ກະ ອັນ ດັງ ອິນແຍ່ະ ຕຸ່ກ ຣາມິ້ຮ.

21 ອາລ້ອຣ ເອີຍ! ຄັນ ຮຽ້ຮ ໄຮ ຕາ ເບີນ ຕິ ຈະ ໄຮ ເບີມ, ເຕ້ອ໌ ໄຮ ແກັດ ຍັນ ລາລີ້ ແຕ້ອ໌ ແຈ່ະ ເຢີງ ເຈ້າຣາຊີ. 22 ຣາມິ້ຮ ອິນເຕ້າ ໄຮ ແຊອ໌ ແຕ ເຢີງ ເຈ້າຣາຊີ, ອັນ ໂອນ ໄຮ ເບີນ ຣາມິ້ຮ ກ້ອຍ, ຍ່ອນ ໄຮ ຊາງັດ ປັຣນາຍ ປາຕັບ ແຕ ອັນ, ກະ ໄຮ ຕະ ມັຣ ຣານະ ອັນ ຍິອ໌ ອິ ໂອນ ໄຮ ຕະ. 23 ໄມ່ ລາ ປັຣນາຍ ເຢີງ ເຈ້າຣາຊີ ປາຕັບ ໄຮ: ອິງເຄາະ ໄຮ ຊາອໍາ ຣາມິ້ຮ ກອນ ອັນ, ເຢຊູ ກຣິດ, ກະ ອິງເຄາະ ໄຮ ມານະ ອາໂຢ່ະ ມານະ ນະ ເຢຊູ ປາຕັບ ໄຮ ແຕ ອິນໂຍ່ງ ເຈ້. 24 ກວາຍ ອາແລ່ະ ກາ ຊາງັດ ປັຣນາຍ ເຢີງ ເຈ້າຣາຊີ ປາຕັບ, ກວາຍ ກ້ອຍ ແອັດ ມວຍ ຮຽ້ຮ ກະ ເຢີງ ເຈ້າຣາຊີ, ກະ ເຢີງ ເຈ້າຣາຊີ ແອັດ ມວຍ ຮຽ້ຮ ກະ ກວາຍ ກ້ອຍ. ຍ່ອນ ເຢີງ ເຈ້າຣາ ຊີ ໂອນ ຣາເວີຍ ອັນ ແອັດ ຕິ່ງ ຮຽ້ຮ ໄຮ, ນະກ້ອຍ ໄຮ ດັງ ໄກຣ ລາລີ້ ເຢີງ ເຈ້າຣາຊີ ແອັດ ມວຍ ຮຽ້ຮ ກະ ໄຮ.

4

ລ່ອງ ແມ່ ມັຣ ກວາຍ

1 ອາລ້ອຣ ເອີຍ! ເຍີ ອິນໂຈຍ ຊາອໍາ ກູ່ ນະ ກວາຍ ກາ ປາຍ ອັນ ເບີນ ຣາເວີຍ ເຢີງ ເຈ້າຣາຊີ ຕິ່ງ ຮຽ້ຮ ອັນ. ມາ ອິງເຄາະ ເຍີ ລ່ອງ ແມ່ ອິນແຍ່ະ ມັຣ ກວາຍ ກ້ອຍ, ໂອນ ເຍີ ດັງ ໄກຣ ລາລີ້ ໄລ່ ແຕ້ອ໌ ແຕ ເຢີງ ເຈ້າຣາຊີ ມາ ຕາ ເບີນ, ຍ່ອນ ເບີນ ຊາອິ້ຍ ນະ ເປາະ ປິ ໄມ່ ເປາະ ປິ ກ້ອຍ ອາໂລກ ປາຍ ໄລ່ ອາຕິ ຕາງ ປັຣນາຍ ເຢີງ ເຈ້າຣາຊີ. 2 ໄມ່ ລາ ໂອນ ເຍີ ເຕ້ອ໌ ດັງ ກວາຍ ເບີນ ຣາເວີຍ ເຢີງ ເຈ້າຣາຊີ ມາ ຕາ ເບີນ: ກວາຍ ອາແລ່ະ ກາງິ່ນ ເຢຊູ ກຣິດ ລາ ກອນ ເຢີງ ເຈ້າຣາຊີ ແກັດ ກວາຍ, ເຕ້ອ໌ ເຍີ ດັງ ກວາຍ ກ້ອຍ ເບີນ ຣາເວີຍ ເຢີງ ເຈ້າຣາຊີ ຕິ່ງ ຮຽ້ຮ ອັນ. 3 ມາ ກວາຍ ອາແລ່ະ ກາ ຕາ ເບີນ ງິ່ນ ປາຍ ເຢຊູ ກຣິດ ລາ ກອນ ເຢີງ ແກັດ ກວາຍ, ເຕ້ອ໌ ເຍີ ດັງ ກວາຍ ກ້ອຍ ຕາ ເບີນ ເບີນ ຣາເວີຍ ເຢີງ ເຈ້າຣາຊີ. ມາ ກວາຍ ກ້ອຍ ແຕ້ອ໌ ແຕ ອັນ ກາ ຍິອ໌ ອິ ອາປິດ ຣານະ ເຢຊູ ກຣິດ. ເຍີ ຊ່ອງ ເຈ້ ເມ້າ ປາຍ ປັຣແນີ ມັນເຕຣີ ເບີນ ມານະ ກາ ນະກ້ອຍ ແຕ້ອ໌ ປິ ກູແຕອ໌ ໄມ່, ກະ ໄກຣ ລາລີ້ ອັນ ແຕ້ອ໌ ເຈ້.

4 ມາ ເຍີ ກາ ກອນ ຣາມອນ ເອີຍ, ເຍີ ແກັດ ກອນ ເຢີງ ເຈ້າຣາຊີ ເຈ້. ກະ ເຍີ ເຣີບ ເຈ້ ມັຣ ກວາຍ ກາ ອາຕິ ປັຣນາຍ ຕາ ປຍາຍ໌, ຍ່ອນ ເຍີ ເບີນ ຣາເວີຍ ເຢີງ ເຈ້າຣາຊີ ແອັດ ກະ ເຍີ. ກະ ຣາເວີຍ ເຢີງ ເຈ້າຣາ ຊີ ລາ ປິດ ກາເລີຍ ແຕ ອັນ ກາ ແອັດ ກະ ໄລ່ ກາ ຕາປູນ ຣານະ ຕິ່ງ ແດີຍ ໄມ່. 5 ມັຣ ກວາຍ ກ້ອຍ ລາ ກວາຍ ແຕ ແດີຍ ໄມ່ ຊ່ອງ, ຍ່ອນ ນະກ້ອຍ ປັຣນາຍ ໄລ່ ອາຕິ ລາ ຕາປູນ ຣານະ ຕິ່ງ ແດີຍ ໄມ່. ກະ ມັຣ ກວາຍ ການໍ້ອ໌ ກາ ຕາປູນ ຣານະ ຕິ່ງ ແດີຍ ໄມ່ ຍິອ໌ ອິ ຊາງັດ ປັຣນາຍ ໄລ່ ປາຍ. 6 ມາ ໄຮ ລາ ກອນ ເຢີງ ເຈ້າຣາຊີ. ນະກ້ອຍ ກວາຍ ອາແລ່ະ ກາ ດັງ ເຢີງ ເຈ້າຣາຊີ, ກວາຍ ກ້ອຍ ຍິອ໌ ອິ ຊາງັດ ປັຣນາຍ ໄຮ ປາຍ. ມາ ກວາຍ ການໍ້ອ໌ ກາ ຕາ ເບີນ ດັງ ແຕ ເຢີງ ເຈ້າຣາຊີ, ໄລ່ ກ້ອຍ ຕາ ຍິອ໌ ອິ ຊາງັດ ປັຣນາຍ ໄຮ. ໄມ່ ລາ ໂອນ ເມ້າ ດັງ ເຕ່ ກວາຍ ອາແລ່ະ ເບີນ ຣາເວີຍ ປຍາຍ໌ ລາລີ້ ກະ ກວາຍ ອາແລ່ະ ເບີນ ຣາເວີຍ ຕາ ເບີນ ປຍາຍ໌.

ຮຽ້ຮ ອາໂຢ່ະ ແຕ້ອ໌ ແຕ ເຢີງ ເຈ້າຣາຊີ

7 ອາລ້ອຣ ເອີຍ! ໄຮ ອິງເຄາະ ເບີນ ຮຽ້ຮ ມານະ ອາໂຢ່ະ ມານະ, ຍ່ອນ ຮຽ້ຮ ອາໂຢ່ະ ລາ ແຕ້ອ໌ ແຕ ເຢີງ ເຈ້າຣາຊີ. ກວາຍ ອາແລ່ະ ມາ ອາໂຢ່ະ ເຍີ່າ, ກວາຍ ກ້ອຍ ແກັດ ກອນ ເຢີງ ເຈ້າຣາຊີ, ກະ ກວາຍ ກ້ອຍ ດັງ ເຢີງ ເຈ້າຣາຊີ. 8 ກວາຍ ອາແລ່ະ ມາ ຕາ ເບີນ ອາໂຢ່ະ ເຍີ່າ, ກວາຍ ກ້ອຍ ຕາ ເບີນ ດັງ ເຢີງ ເຈ້າຣາຊີ, ຍ່ອນ ເຢີງ ເຈ້າຣາຊີ ລາ ກໍ່ລ ຣາມິ້ຮ ອາໂຢ່ະ. 9 ເຢີງ ເຈ້າຣາຊີ ອາປັຣ ໂອນ ໄຮ ດັງ ອັນ ອາໂຢ່ະ ໄຮ ນະໄມ່: ອັນ ເບີນ ກອນ ມານໍາ ຊ່ອງ, ມາ ອັນ ແປຣີ ກອນ ກ້ອຍ ແຕ້ອ໌ ປິ ກູແຕອ໌ ໄມ່ ໂອນ ໄຮ ເຕ້ອ໌ ເບີນ ອາມັງ ຍ່ອນ ແຕ ກອນ ອັນ. 10 ໄມ່ ລາ ຮຽ້ຮ ອາໂຢ່ະ ປຍາຍ໌ ລາລີ້: ຕາ ແກັນ ໄຮ ອາໂຢ່ະ ເຢີງ ເຈ້າຣາຊີ, ມາ ໄກຣ ລາລີ້ ເຢີງ ເຈ້າຣາຊີ ອາໂຢ່ະ ໄຮ, ກະ ອັນ ແປຣີ ກອນ ອັນ ກູຈິດ ຕາງ ໂອນ ຕັຣ ໄລ່ຍຣ ໄຮ.

11 ອາລັອຣ ເອີຍ! ຍ່ອນ ເຢີງ ເຈົ້າຮາຊີ ອາໂຢະ ໄຮ ນະກ້ອຍ, ອີງເຄາະ ໄຮ ເບີນ ຮຽ້ຮ ມານະ ອາໂຢະ ມານະ ເຕ່. 12 ອາແລະ ລາ ຕາ ທີ່ຍ ເຮີມ ເຢີງ ເຈົ້າຮາຊີ. ມາ ຄັນ ໄຮ ມານະ ອາໂຢະ ມານະ, ໄຮ ດັງ ເຢີງ ເຈົ້າຮາຊີ ແອິດ ມວຍ ຮຽ້ຮ ກະ ໄຮ, ກະ ຮຽ້ຮ ອາໂຢະ ແຕ ອັນ ແກິດ ຊົດ ຕິ່ງ ຮຽ້ຮ ໄຮ.

13 ເຕ່ອ ໄຮ ດັງ ເຢີງ ເຈົ້າຮາຊີ ແອິດ ມວຍ ຮຽ້ຮ ກະ ໄຮ ກະ ໄຮ ແອິດ ມວຍ ຮຽ້ຮ ກະ ອັນ, ຍ່ອນ ອັນ ໂອນ ຮາເວີຍ ອັນ ແອິດ ຕິ່ງ ຮຽ້ຮ ໄຮ. 14 ໄຮ ດັງ ເຈີ່, ກະ ໄຮ ອາຕີ ເລືອຍໆ ໂອນ ກວາຍ ດັງ, ເຢີງ ເຈົ້າຮາຊີ ອິມບໍ່ ໄຮ ແປຣີ ກອນ ອັນ ແຕ້ອ ປີ ກູແຕອໄໂນ່ ໂອນ ວ່ອຍ ອາມັງ ອິນແຍະ ມັຮ ກວາຍ. 15 ໄກຣ ລາລີ້ ກວາຍ ອາແລະ ກາ ງິ່ນ ປາຍ ເຢຊູ ລາ ກອນ ເຢີງ ເຈົ້າຮາຊີ, ເຢີງ ເຈົ້າຮາຊີ ແອິດ ມວຍ ຮຽ້ຮ ກະ ກວາຍ ກ້ອຍ, ກະ ກວາຍ ກ້ອຍ ແອິດ ມວຍ ຮຽ້ຮ ກະ ເຢີງ ເຈົ້າຮາຊີ ເຕ່. 16 ນະກ້ອຍ ຊານໍ່ ໄຮ ດັງ ກະ ໄຮ ຊາອໍາ ເຢີງ ເຈົ້າຮາຊີ ອາໂຢະ ໄຮ ຊາອິ້ຍ ລາລີ້.

ໄກຣ ລາລີ້ ເຢີງ ເຈົ້າຮາຊີ ລາ ກໍ່ ອາໂຢະ. ກວາຍ ອາແລະ ກາ ເບີນ ຮຽ້ຮ ອາໂຢະ, ກວາຍ ກ້ອຍ ແອິດ ເລືອຍໆ ມູ ຮຽ້ຮ ກະ ເຢີງ ເຈົ້າຮາຊີ, ກະ ເຢີງ ເຈົ້າຮາຊີ ແອິດ ເລືອຍໆ ມູ ຮຽ້ຮ ກະ ກວາຍ ກ້ອຍ ເຕ່. 17 ນະກ້ອຍ ຮຽ້ຮ ອາໂຢະ ແຕ ເຢີງ ເຈົ້າຮາຊີ ແກິດ ຊົດ ຕິ່ງ ຮຽ້ຮ ໄຮ. ເຈີ່ ແຕ້ອ ຕາໂງ ເຢີງ ເຈົ້າຮາຊີ ຕັດຊິ່ນ ອິນແຍະ ມັຮ ກວາຍ, ໄຮ ເຕ່ອ ຕາຢິງ ຍັນ ລາລີ້ ຍິຮ ເມີງ ອັນ, ຍ່ອນ ບັອງ ກາ ໄຮ ແອິດ ຕິ່ງ ກູແຕອໄໂນ່, ຮຽ້ຮ ໄຮ ລາ ມວຍ ຮຽ້ຮ ກະ ເຢຊູ ເຕ່. 18 ກວາຍ ອາແລະ ກາ ເບີນ ຮຽ້ຮ ອາໂຢະ, ກວາຍ ກ້ອຍ ຕາ ເບີນ ອີງກ້ອຣ ອິນເຕ້າ. ຄັນ ໄຮ ເບີນ ຮຽ້ຮ ອາໂຢະ, ໄຮ ຕາ ເບີນ ນັ່ງ ຮຽ້ຮ ອີງກ້ອຣ. ມາ ຮຽ້ຮ ອາໂຢະ ອາບິດ ຕັຣ ຮຽ້ຮ ອີງກ້ອຣ ກ້ອຍ. ຄັນ ເບີນ ກວາຍ ອາແລະ ກາ ອິນນັ່ງ ເບີນ ຮຽ້ຮ ອີງກ້ອຣ, ກວາຍ ກ້ອຍ ຕາ ຢວາຣ ເບີນ ຮຽ້ຮ ອາໂຢະ, ຍ່ອນ ອັນ ອິນນັ່ງ ອີງກ້ອຣ ເຢີງ ເຈົ້າຮາຊີ ຕະ ໂຕ່ດ ອັນ.

19 ໄຮ ເຕ່ອ ເບີນ ຮຽ້ຮ ອາໂຢະ ຍ່ອນ ເຢີງ ເຈົ້າຮາຊີ ອາໂຢະ ໄຮ ແຕ ອິນໂຍ່ງ ເຈີ່. 20 ຄັນ ເບີນ ກວາຍ ປາຍ ນະໄໂນ່: "ກົາ ອາໂຢະ ເຢີງ ເຈົ້າຮາຊີ," ມາ ກວາຍ ກ້ອຍ ຊາອັຣ ແຊມອາຍ ອັນ, ກວາຍ ກ້ອຍ ຕະ ອິນຕີ ອາໂລກ ຊັອງ. ຄັນ ກວາຍ ກ້ອຍ ຕາ ເບີນ ອາໂຢະ ແຊມອາຍ ກາ ແອິດ ເລືອຍໆ ກະ ອັນ, ມານະ ເຕ່ອ ອັນ ອາໂຢະ ເຢີງ ເຈົ້າຮາຊີ ກາ ອັນ ຕາ ທີ່ຍ ເຮີມ ເລີ້ຍ? 21 ໄໂນ່ ລາ ປັຣນາຍ ເຢຊູ ກຣິດ ປາຕັບ ໂອນ ໄຮ ເຈີ່ ນະໄໂນ່: ກວາຍ ອາແລະ ມາ ອາໂຢະ ເຢີງ ເຈົ້າຮາຊີ, ກວາຍ ກ້ອຍ ອີງເຄາະ ອາໂຢະ ແຊມອາຍ ອັນ ແຮີ.

5

ໄຮ ຣາຈິ່ລ ເຮີບ ມັຮ ຣານະ ຕິ່ງ ແດີຍ ໄໂນ່

1 ກວາຍ ອາແລະ ກາ ຊາອໍາ ເຢຊູ ປາຍ ອັນ ລາ ກຣິດ, ອັນ ກາ ເຢີງ ເຈົ້າຮາຊີ ຮຽຣ ດໍອ ວ່ອຍ ອາມັງ ກວາຍ, ກວາຍ ກ້ອຍ ແກິດ ກອນ ເຢີງ ເຈົ້າຮາຊີ. ກະ ອິນແຍະ ມັຮ ກອນ ອາໄກ ເຢີງ ເຈົ້າຮາຊີ, ອາໂຢະ ອິມບໍ່ ໄລ່. ຄັນ ໄລ່ ອາໂຢະ ອິມບໍ່, ໄລ່ ອາໂຢະ ກາ ກອນ ອັນ ເຕ່. 2 ໄໂນ່ ລາ ໄຮ ດັງ ໄຮ ອາໂຢະ ມັຮ ກອນ ອາໄກ ເຢີງ ເຈົ້າຮາຊີ: ໄຮ ອາໂຢະ ເຢີງ ເຈົ້າຮາຊີ ກະ ໄຮ ຊາງັດ ປັຣນາຍ ອັນ ປາຕັບ. 3 ໄຮ ດັງ ປາຍ ໄຮ ອາໂຢະ ເຢີງ ເຈົ້າຮາຊີ, ຄັນ ໄຮ ຊາງັດ ປັຣນາຍ ອັນ ປາຕັບ. ກະ ມັຮ ປັຣນາຍ ອັນ ປາຕັບ ຕາ ເບີນ ອິນຕັອງ ມາແລະ ໂອນ ໄຮ, 4 ຍ່ອນ ອິນແຍະ ມັຮ ກວາຍ ກາ ແກິດ ກອນ ເຢີງ ເຈົ້າຮາຊີ ເຕ່ອ ຣາຈິ່ລ ເຮີບ ມັຮ ຣານະ ຕິ່ງ ແດີຍ ໄໂນ່. ຍ່ອນ ນານະ ໄຮ ເຕ່ອ ຣາຈິ່ລ ເຮີບ ມັຮ ຣານະ ຕິ່ງ ແດີຍ ໄໂນ່? ໄກຣ ລາລີ້ ໄຮ ເຮີບ ຣາຈິ່ລ ລາ ຍ່ອນ ໄຮ ຊາອໍາ ເຢຊູ. 5 ກວາຍ ອາແລະ ເຕ່ອ ຣາຈິ່ລ ເຮີບ ມັຮ ຣານະ ຕິ່ງ ແດີຍ ໄໂນ່? ໄກຣ ລາລີ້ ມັຮ ກວາຍ ກາ ຊາອໍາ ເຢຊູ ລາ ກອນ ເຢີງ ເຈົ້າຮາຊີ, ໄລ່ ກ້ອຍ ເຮີບ ຣາຈິ່ລ ມັຮ ຣານະ ຕິ່ງ ແດີຍ ໄໂນ່.

ໄປ ຣາມິ່ຣ ອາຕີ ແຕ ເຢຊູ

6 ເຢຊູ ກຣິດ ແຕ້ອ ປີ ກູແຕອໄໂນ່, ອັນ ແກຼວ ບາຣ ຣາມິ່ຣ ໂອນ ກວາຍ ດັງ ອັນ ລາ ມານະ ກາ ເຢີງ ເຈົ້າຮາຊີ ຮຽຣ ດໍອ ວ່ອຍ ອາມັງ ກວາຍ. ມວຍ ລາ ຣິ່ດ ຕິ່ງ ແດີອ ກາ ເຢຊູ ຮັບ. ມາ ອັນ ຕາ ເບີນ ແກຼວ ແອີງ ຣາມິ່ຣ ແດີອ ຊັອງ. ອັນ ແກຼວ ກາ ຣາມິ່ຣ ບາຣ ແຮີ. ຣາມິ່ຣ ບາຣ ລາ ອາຣາມ ກາ ລັອຣ ແຕ ຈະ ອັນ ຕາໂງ ອັນ ກູຈິດ ຕາງ ໄຮ. ກະ ຮາເວີຍ ເຢີງ ເຈົ້າຮາຊີ ອາຕີ ແຕ ເຢຊູ ເຕ່, ຍ່ອນ ຮາເວີຍ ເຢີງ ເຈົ້າຮາຊີ ລາ ກໍ່ ຣາມິ່ຣ ປຍາຍ. 7 ເບີນ ໄປ ຣາມິ່ຣ ກາ ອາຕີ ແຕ ເຢຊູ ກຣິດ. 8 ມວຍ ລາ ຮາເວີຍ ເຢີງ ເຈົ້າຮາຊີ. ບາຣ ລາ ຣິ່ດ

ຕັ້ງ ແດ້ອ໌. ໄປ ລາ ອາຮາມ ກາ ລ້ອຮ ແຕ ຈະ ເຢຊູ. ນະກ້ອຍ ໄປ ຮາມິຣ ໄນ່ ອາຕີ ມູເຈິງ ອິນແຍ່ະ ແຕ ເຢຊູ ກຣິດ. ⁹ ຄັນ ໄຮ ຊາງັດ ປັຣນາຍ ກວາຍ ອາຕີ, ຮານະ ກ້ອຍ ລາ ອໍ. ມາ ເຢິງ ເຈົາຮາຊີ ປັດ ກາເລີຍ ແຕ ກວາ ຍ. ນະກ້ອຍ ອໍ ກາເລີຍ ໄຮ ຊາງັດ ມັຮ ຮາມິຣ ກາ ເຢິງ ເຈົາຮາຊີ ອາຕີ ແຕ ກອນ ອັນ. ¹⁰ ກວາຍ ອາແລ່ະ ມາ ຊາອໍ ກອນ ເຢິງ ເຈົາຮາຊີ, ກວາຍ ກ້ອຍ ດັງ ແຈງ ຕິ່ງ ຮາງິຣ ອັນ ປາຍ ມັຮ ຮາມິຣ ເຢິງ ເຈົາຮາຊີ ອາຕີ ແຕ ກອນ ອັນ ລາ ປາຍ ຍໍ ລາລີ. ມາ ກວາຍ ອາແລ່ະ ຕາ ເບິນ ຊາອໍ ກອນ ເຢິງ ເຈົາຮາຊີ, ກວາຍ ກ້ອຍ ນະ ອັນ ປາຍ ເຢິງ ເຈົາຮາຊີ ອາໂລກ, ຍ່ອນ ກວາຍ ກ້ອຍ ຕາ ຍິຣ ອີ ຊາອໍ ມັຮ ຮາມິຣ ເຢິງ ເຈົາຮາຊີ ອາຕີ ແຕ ກອນ ອັນ. ¹¹ ຮາມິຣ ເຢິງ ເຈົາຮາຊີ ໂອນ ໄຮ ດັງ ກຣັກ ລາລີ ລາ ນະໄນ່: ເຢິງ ເຈົາຮາຊີ ໂອນ ໄຮ ເບິນ ອາ ມັ່ງ ເລືອຍໆ, ກະ ໄຮ ເບິນ ອາມັ່ງ ເລືອຍໆ ລາ ຍ່ອນ ແຕ ກອນ ອັນ. ¹² ກວາຍ ອາແລ່ະ ກາ ເບິນ ກອນ ເຢິງ ເຈົາຮາຊີ, ກວາຍ ກ້ອຍ ເບິນ ອາມັ່ງ ເລືອຍໆ. ມາ ກວາຍ ອາແລ່ະ ກາ ຕາ ເບິນ ເບິນ ກອນ ເຢິງ ເຈົາຮາຊີ, ກວາຍ ກ້ອຍ ຕາ ເບິນ ເບິນ ອາມັ່ງ ເລືອຍໆ.

ອາມັ່ງ ເລືອຍໆ

¹³ ຫົາ ຄຽນ ມັຮ ປັຣນາຍ ໄນ່ ໂອນ ເຍົາ ກາ ຊາອໍ ຮາມິຣ ກອນ ເຢິງ ເຈົາຮາຊີ ເຈີ່, ໂອນ ເຍົາ ດັງ ເຍົາ ເບິນ ອາມັ່ງ ເລືອຍໆ. ¹⁴ ຄັນ ເບິນ ອິນເຕົ້າ ໄຮ ຍິຣ ອີ ແຊອ໌ ແຕ ເຢິງ ເຈົາຮາຊີ, ໄຮ ຕາ ເບິນ ອົງກ້ອຮ ອິນ ເຕົ້າ ແຊອ໌ ແຕ ອັນ, ຍ່ອນ ໄຮ ດັງ ຄັນ ໄຮ ແຊອ໌ ຮາມິຣ ອິນເຕົ້າ ຕາປູນ ຮາງິຣ ອັນ, ອັນ ຊ້ອງ ປັຣນາຍ ໄຮ. ¹⁵ ກະ ຄັນ ໄຮ ດັງ ເຢິງ ເຈົາຮາຊີ ຊ້ອງ ປັຣນາຍ ໄຮ ແຊອ໌ ແຕ ອັນ, ໄຮ ດັງ ໄກຣ ລາລີ ອັນ ໂອນ ຮາມິຣ ກາ ໄຮ ແຊອ໌ ແຕ ອັນ.

¹⁶ ຄັນ ອາແລ່ະ ກາ ເຮິມ ມານະ ແຊມອາຍ ຕະ ຮານະ ໂລ່ຍຮ, ອົງເຄາະ ອັນ ຫົາແຊອ໌ ເຢິງ ເຈົາຮາຊີ ຈ່ອຍ ໂອນ ກວາຍ ກ້ອຍ ລໍ່ ລໍ່ຮ, ເຈີ່ ອັນ ເບິນ ອາມັ່ງ ເລືອຍໆ. ຄັນ ກວາຍ ກ້ອຍ ຕາ ເບິນ ຕັຮ ເລີຍ ຮານະ ເຢິງ ເຈົາຮາຊີ, ເຢິງ ເຈົາຮາຊີ ຈ່ອຍ ອັນ ນະກ້ອຍ. ມາ ຄັນ ເບິນ ກວາຍ ກາ ຕັຮ ເລີຍ ຮານະ ເຢິງ ເຈົາຮາຊີ, ກວາ ຍ ກ້ອຍ ອົງເຄາະ ຈິວ໌ ກູຈິດ ເລີຍ. ກະ ຫົາ ຕາ ເບິນ ແປຣີ ເຍົາ ຫົາແຊອ໌ ຈ່ອຍ ກວາຍ ກາ ນະກ້ອຍ. ¹⁷ ຮາ ນະ ອິນເຕົ້າ ກວາຍ ຕະ ມາ ຕາ ເບິນ ຕານ້ອງ ອໍ, ຮານະ ກ້ອຍ ລາ ໂລ່ຍຮ. ມາ ເບິນ ໂລ່ຍຮ ກາ ຕາ ເບິນ ໂອນ ກວາຍ ກູຈິດ ເລີຍ.

¹⁸ ໄຮ ດັງ ປາຍ ກວາຍ ອາແລ່ະ ກາ ແກັດ ກອນ ເຢິງ ເຈົາຮາຊີ ເຈີ່, ກວາຍ ກ້ອຍ ຕາ ເບິນ ຕະ ນ້ອງ ຮານະ ໂລ່ຍຮ, ຍ່ອນ ເຢຊູ ກຣິດ, ກອນ ເຢິງ ເຈົາຮາຊີ, ແອັດ ກຍາອ໌ ເລືອຍໆ ອັນ. ນະກ້ອຍ ເຢິງ ຊາຕານ ຕາ ເຕ່ອ໌ ຕະ ອິນເຕົ້າ ອັນ.

¹⁹ ໄຮ ດັງ ເຈີ່ ໄຮ ລາ ແຕ້ອ໌ ແຕ ເຢິງ ເຈົາຮາຊີ, ມາ ມັຮ ກວາຍ ກາ ຕາປູນ ຮານະ ຕິ່ງ ແດີຍ ໄນ່, ລາ ເຢິງ ຊາຕານ ຕະ ຊົດ ໄລ່.

²⁰ ກະ ໄຮ ດັງ ກຣັກ ລາລີ ເຕ່, ກອນ ເຢິງ ເຈົາຮາຊີ ແຕ້ອ໌ ປູ ກູແຕອ໌ ໄນ່, ດໍອ໌ ເປີຮ ຮາງິຣ ໄຮ ໂອນ ດັງ ເຢິງ ເຈົາຮາຊີ, ລາ ເຢິງ ປາຍຍໍ. ໄຮ ແອັດ ມວຍ ຮາງິຣ ກະ ອັນ, ຍ່ອນ ໄຮ ແອັດ ມວຍ ຮາງິຣ ກະ ກອນ ອັນ, ເຢຊູ ກຣິດ. ເຢິງ ເຈົາຮາຊີ ແຕ້ ລາ ເຢິງ ປາຍຍໍ, ກະ ແອິງ ອັນ ແຕ້ ເຕ່ອ໌ ໂອນ ອາມັ່ງ ເລືອຍໆ.

²¹ ກອນ ຮາມອນ ເອີຍ! ອົງເຄາະ ເຍົາ ກຍາອ໌ ອໍ ຮາງິຣ ເຍົາ. ອົງເຄາະ ເຍົາ ແອັດ ເຢິງ ແຕ ເຢິງ ກາ ຕາ ເບິນ ປາຍຍໍ.

ໂຢຮັນ ຄຽນ ປັນນາຍ ຊາອົຣ ບາສ

ປັນນາຍ ອາຕີ ອິນໂຍ່ງ

ໂຢຮັນ ຄຽນ ປຶ້ງ ປັນນາຍ ບາສ ໄນ່ ມາຣ 90 ກູມໍ ແວັດ ເຢຊູ ແກັດ. ໂຢຮັນ ລາ ມານະ ແຕ ມູ່ ກາ ເຢຊູ ຮຽຮ ປາຈຸ່ຣ ໂອນ ເປາະ ຕະ ຣານະ ອັນ. ບັອງ ກາ ອັນ ຄຽນ ປຶ້ງ ໄນ່, ລາ ເທົາ ລາລີ້ ເຈີ່. ອັນ ພາອົ ຊາອົຣ ມັຣ ມູ່ ກາ ຊາອຳ, ມາ ອັນ ຊາກຳ ມູ່ ກ້ອຍ ແກັດ ນະ ມານະ ມັນແຊມ ກະ ມັຣ ກອນ ອັນ ກາ ເຢືາງ ເຈົາຣາຊີ ຮຽຮ ເຈີ່. ໂຢຮັນ ອາຕີ ແຕ ມານະ ອີງເຄາະ ອາໂຢະ ມານະ, ກະ ອີງເຄາະ ຕາຕ່ອຍໂອນ ອໍ ແຕ ມູ່ ກາ ອາຕີ ຕາ ເບີນ ຕາມ້ອງ ຍ່ອນ ຢົອ ອີ ອາປິດ ມັຣ ຣານະ ເຢຊູ ກຣິດ.

1 ເກົາ ລາ ອາຈວຍຣ ເທົາ ຄຽນ ປັນນາຍ ໄນ່ ພາອົ ຊາອົຣ ເຍົາ, ມັນແຊມ ກາ ເຢືາງ ເຈົາຣາຊີ ຮຽຮ ກະ ມັຣ ກອນ ອັນ.* ເກົາ ອາໂຢະ ລາລີ້ ເຍົາ. ມາ ຕາ ເບີນ ແອັງ ເກົາ ຊ້ອງ, ອິນແຍະ ມັຣ ກວາຍ ກາ ດັງ ປັນນາຍ ປຍາຍ ລາ ອາໂຢະ ເຍົາ ເຕ່. 2 ປັນນາຍ ປຍາຍ ກ້ອຍ ແອັດ ຕຶ້ງ ຣາງິຣ ໄຣ ຊານໍ່, ເຕົາ ຊົດ ແດັຍ. ຍ່ອນ ຮິ ເບີນ ປັນນາຍ ປຍາຍ ກ້ອຍ, ຮິ ອາໂຢະ ເຍົາ.

3 ເກົາ ແຊອົ ເຢືາງ ເຈົາຣາຊີ, ອິມປໍ່ ໄຣ, ກະ ເຢຊູ ກຣິດ, ກອນ ເຢືາງ ເຈົາຣາຊີ, ຈ່ອຍ ເມັດ ໄຣ, ອາໂຢະ ຕະ ໄຣ ກະ ໂອນ ໄຣ ແອັດ ອຽນ ອໍ ເລືອຍໆ. ໄຣ ເບີນ ມັຣ ຣາມິຣ ກ້ອຍ, ຄັນ ໄຣ ຕະ ເລືອຍໆ ຣານະ ປຍາຍ ກະ ໄຣ ເບີນ ຣາງິຣ ອາໂຢະ.

ຣາງິຣ ປຍາຍ ກະ ຣາງິຣ ອາໂຢະ

4 ເກົາ ຮໍ້ອ ລາລີ້ ເກົາ ຣາມິຣ ມັຣ ກອນ ໄນ່ ກາ ຕາປຸ່ນ ກຣັກ ລາລີ້ ຣານະ ປຍາຍ ນະ ເຢືາງ ເຈົາຣາຊີ, ອິມ ປໍ່ ໄຣ, ປາຕັບ ໂອນ ໄຣ ຕະ. 5 ອາມໍອົ ເອີຍ, ຊານໍ່ ເກົາ ແຊອົ ອາຕີ ເຍົາ ນະໄນ່: ໄຣ ອີງເຄາະ ມານະ ອາໂຢະ ມານະ. ປັນນາຍ ໄນ່ ເກົາ ປາຕັບ ເຍົາ ລາ ຕາ ແກິນ ປັນນາຍ ຕາໄມ. ມາ ໄກຣ ລາລີ້ ໄຣ ເບີນ ເຈີ່ ປັນນາຍ ປາ ຕັບ ໄນ່ ແຕ ໄຣ ຕາແປ ຊາອຳ. 6 ຣາງິຣ ອາໂຢະ ລາ ນະໄນ່: ໄຣ ຕາປຸ່ນ ເລືອຍໆ ມັຣ ປັນນາຍ ເຢືາງ ເຈົາຣາຊີ ປາຕັບ. ປັນນາຍ ປາຕັບ ໄນ່ ເຍົາ ຊ້ອງ ເຈີ່ ແຕ ຕາໄງ ເຍົາ ຕາແປ ຊາອຳ, ໂອນ ເຍົາ ເຕ່ອົ ດັງ ຣານະ ອິນເຕົາ ປຍາຍໂອນ ເຍົາ ຕາປຸ່ນ.

7 ມາ ເບີນ ຊາອິ້ຍ ລາລີ້ ກວາຍ ເປາະ ປິ ໄນ່ ເປາະ ປິ ກ້ອຍ ອາຕີ ປັນນາຍ ຣາພິ. ໄລ່ ກ້ອຍ ຕາ ເບີນ ງິ່ນ ປາຍ ເຢຊູ ກຣິດ ລາ ກອນ ເຢືາງ ແກັດ ກວາຍ. ມັຣ ກວາຍ ກ້ອຍ ອາຕີ ພິ, ກະ ໄລ່ ຢົອ ອີ ອາປິດ ຣານະ ເຢຊູ ກຣິດ. 8 ນະກ້ອຍ ອີງເຄາະ ເຍົາ ກຍາອົ ກຣັກ ລາລີ້ ຣາງິຣ ເຍົາ, ໂອນ ມັຣ ຣານະ ຮິ ຕະ ຈ່ອຍ ເຍົາ ຕາ ເບີນ ແອີ ເກົາ. ນະກ້ອຍ ປັຣແນີ ມັນເຕຣົາ ເຢືາງ ເຈົາຣາຊີ ໂອນ ເຍົາ ເບີນ ເກົາ ອໍ ລາລີ້ ແຕ ຣານະ ເຍົາ ຕະ.

9 ມາ ກວາຍ ອາແລະ ມາ ອາຕີ ເປຼີຍ ແຕ ປັນນາຍ ເຢຊູ ກຣິດ, ກວາຍ ກ້ອຍ ຕາ ເບີນ ຕາປຸ່ນ ຣານະ ເຢຊູ ກຣິດ. ກະ ເຢືາງ ເຈົາຣາຊີ ຕາ ເບີນ ແອັດ ກະ ກວາຍ ກ້ອຍ. ມາ ກວາຍ ອາແລະ ມາ ຕາປຸ່ນ ກຣັກ ລາລີ້ ປັຣ ນາຍ ເຢຊູ ກຣິດ, ເຢືາງ ເຈົາຣາຊີ, ອິມປໍ່ ໄຣ, ກະ ເຢຊູ ກຣິດ, ກອນ ເຢືາງ ເຈົາຣາຊີ, ແອັດ ກະ ກວາຍ ກ້ອຍ. 10 ຄັນ ເບີນ ກວາຍ ອາແລະ ແຕ້ອົ ປິ ເຍົາ ມາ ອັນ ຕາ ເບີນ ປຣ່ອມ ກະ ປັນນາຍ ເຢຊູ ກຣິດ, ກະ ອັນ ອາຕີ ປັນນາຍ ຣາພິ, ເຍົາ ອິນໂຈຍ ການິຍໂອນ ອັນ ມູ່ດ ຕຶ້ງ ດຸງ ເຍົາ. ກະ ອິນໂຈຍ ຮັບໂຈມ ອັນ ຮໍ້ອ ອໍ. 11 ກວາ ຍ ອາແລະ ຮັບໂຈມ ກວາຍ ກ້ອຍ, ລາ ນະ ອັນ ປຣ່ອມ ກະ ຣານະ ຕາ ອໍ ກວາຍ ກ້ອຍ ຕະ ເຕ່.

ໂຢຮັນ ຢົອ ອີ ເປາະ ຊາອົຣ ໄລ່

* 1:1 1:1 "ມັນແຊມ ກະ ມັຣ ກອນ ອັນ" ລາ ຊາກຳ ແຕ ດຸງ ກະ ມັຣ ມູ່ ກາ ຊາອຳ ເຢຊູ ກຣິດ.

¹² ເກົາ ອິນນ້ອງ ເປັນ ຊາອີ່ຍ ລາລີ່ ປັຣນາຍ ຢັອ ອີ ອາຕີ ເຍົາ, ມາ ເກົາ ຕາ ຢັອ ອີ ຄຽນ ຕຶ່ງ ເຈຍ ອິນແຍ່ ະ ຣາມິ່ຮ ກ້ອຍ. ເກົາ ອຶງກ່ອງ ອີ ເປາະ ຊາອົຮ ເຍົາ, ກະ ເກົາ ຢັອ ອີ ຕະ ອິນຕີ ມັນຕຸ ກະ ເຍົາ. ນະກ້ອຍ ໄຮ ແກັດ ຣໍ້ອໍ ລາລີ່ ມານະ ຕະ ອິນຕີ ກະ ມານະ.

¹³ ມັຮ ກອນ ອາແອມ ໄມ່ ກາ ເຢົາງ ເຈົາຣາຊີ ຣຽຮ, † ໄລ່ ພາອໍ ປັຣນາຍ ຊາອົຮ ໄມ່ ເຕ່.

† **1:13** 1:13 "ມັຮ ກອນ ອາແອມ ໄມ່ ກາ ເຢົາງ ເຈົາຣາຊີ ຣຽຮ" ລາ ຊາກໍາ ແຕ ມັຮ ມຸ່ ກາ ຊາອໍ ຕຶ່ງ ວິລ ກາ ໂຢຮັນ ແອັດ.

ໂຢຮັນ ຄຽນ ປັນຍາ ຊາອົຣ ໄປ

ປັນຍາ ອາຕິ ອິນໂຍ່ງ

ໂຢຮັນ ຄຽນ ປຶງ ໄປ ໄມ່ ມາຣ 90 ກູມໍ ແວັດ ເຢຊູ ແກັດ. ອັນ ພາອົ ຊາອົຣ ກວາຍ ອາໂຍ່ງ ຕຶ້ງ ມູ່ ກາ ຊາ ອຳ, ຣາມິຣ ໄຄໂຢ. ໂຢຮັນ ຍ່ອງ ໄຄໂຢ ຍ່ອນ ອັນ ເບີນ ຣາງິຣ ອິ ຣາຈ່ອຍ ມັຣ ກວາຍ ຊາອຳ. ໂຢຮັນ ກາໄຕຣ ໄຄໂຢ ອຶງເຄາະ ຕາຕ່ອຍ໌ ແຕ ມານະ ກວາຍ ຣາມິຣ ດີໂອເທເພ. ດີໂອເທເພ ລາ ກວາຍ ກາ ຕະ ຣານະ ຕາ ອໍ ລາລີ້, ກະ ອັນ ຕາ ເບີນ ຮັບໂຈມ ມັຣ ກວາຍ ກາ ຕະ ຣານະ ເຢັງ ເຈົາຣາຊີ. ມາ ໂຢຮັນ ຍ່ອງ ມານະ ກວາຍ ຣາມິຣ ເດເມທິໂອ, ຍ່ອນ ເດເມທິໂອ ຕະ ປຍາຍ໌ ລາລີ້ ຕຶ້ງ ຣານະ ເຢັງ ເຈົາຣາຊີ ໂອນ ອັນ ຕະ.

1 ເກົາ ລາ ອາຈວາຍຣ ເກົາ ຄຽນ ປັນຍາ ໄມ່ ພາອົ ຊາອົຣ ເຍົ່າ ເກົາ, ໄຄໂຢ, ກາ ຣາຕອຍ ລາລີ້ ກະ ເກົາ. ເກົາ ຊ້ອງ ອາໂຢະ ລາລີ້ ໄມ່.

2 ເຍົ່າ ເອີຍ, ເກົາ ເກັ້ຍ ເກົາແຊອ໌ ໂອນ ໄມ່, ແຊອ໌ ເຢັງ ເຈົາຣາຊີ ໂອນ ຈະ ໄມ່ ແອັດ ບັນ ຊວານ ອຽນ ອໍ ເລືອຍໆ ມູເຈິງ ຣາເວີຍ ໄມ່ ເຕ່. 3 ພໍກາ ແຊມອາຍ ໄຣ ແຕ້ອ໌ ປິ ເກົາ, ເກົາ ຊ້ອງ ຮໍອ໌ ລາລີ້, ຍ່ອນ ໄລ່ ອາຕິ ເກົາ ໄມ່ ຊາອຳ ກຣັກ ລາລີ້ ປັນຍາ ປຍາຍ໌. ກະ ໄລ່ ປາຍ ໄມ່ ຕະ ຕາປູນ ເລືອຍໆ ປັນຍາ ປຍາຍ໌. 4 ເກົາ ຊ້ອງ ຮໍອ໌ ກາເລີຍ ແຕ ຣາມິຣ ການໍອ໌ ລາ ເກົາ ດັງ ມັຣ ກອນ ຣາມອນ ເກົາ ຕຶ້ງ ມູ່ ກາ ຊາອຳ ຕະ ຕາປູນ ເລືອ ຍໆ ປັນຍາ ປຍາຍ໌ ແຕ ເຢຊູ ກຣິດ.

ໄຄໂຢ ຕະ ຈິວ໌ ລາລີ້ ຈ່ອຍ ເຍົ່າ

5 ເຍົ່າ ເອີຍ, ໄມ່ ຕະ ປຍາຍ໌ ລາລີ້ ແຕ້ອ໌ ໄມ່ ຈ່ອຍ ມັຣ ແຊມອາຍ ຕຶ້ງ ມູ່ ກາ ຊາອຳ, ກາ ໄລ່ ກວາຍ ຕາມອຍ ແຮ. 6 ມັຣ ກວາຍ ກ້ອຍ ອາຕິ ເຈົ້ ໂອນ ອິນແຍ່ະ ມັຣ ມູ່ ກາ ຊາອຳ ແອັດ ອິນໄມ່ ດັງ ໄມ່ ຕະ ເລືອຍໆ ຣານະ ອາໂຢະ ເຍົ່າ. ກະ ເກົາ ຍິອ໌ ໄມ່ ຈ່ອຍ ເລືອຍໆ ມັຣ ກວາຍ ຊາອຳ ກາ ມຸ່ດ ຊາອົຣ ຕຶ້ງ ວິລ ໄມ່ ໂອນ ໄລ່ ຕາ ເບີນ ແອີ ອິນເຕົ້າ ບັອງ ກາ ໄລ່ ເປາະ ອາຕິ ປັນຍາ ເຢັງ ເຈົາຣາຊີ. ຄັນ ໄມ່ ຕະ ນະກ້ອຍ, ໄມ່ ລາ ນະ ໄມ່ ຕະ ອໍ ກະ ເຢັງ ເຈົາຣາຊີ ເຕ່. 7 ຍ່ອນ ກວາຍ ກ້ອຍ ເປາະ ຕະ ຣານະ ເຢຊູ ກຣິດ. ມາ ໄລ່ ຕາ ເບີນ ຮັບ ອິນເຕົ້າ ແຕ ມັຣ ກວາຍ ກາ ຕາ ເບີນ ຊາອຳ. 8 ນະກ້ອຍ ໄຣ ກາ ຊາອຳ ເຈົ້ ອຶງເຄາະ ຈ່ອຍ ໄລ່ ກາ ເປາະ ຕະ ຣານະ ເຢຊູ. ຄັນ ໄຣ ຈ່ອຍ ໄລ່, ໄຣ ເບີນ ຈູງ ເຕ່ ຣານະ ໄລ່ ຕະ ອິນຕິ ແຕ ປັນຍາ ປຍາຍ໌ ແຕ ເຢຊູ ກຣິດ.

ດີໂອເທເພ ກະ ເດເມທິໂອ

9 ເກົາ ຄຽນ ອິນໂຍ່ງ ປັນຍາ ຊາອົຣ ໂອນ ອິນແຍ່ະ ມູ່ ເຍົາ ກາ ຊາອຳ ເຈົ້. ມາ ດີໂອເທເພ ຕາ ເບີນ ຊາງັດ ປັນຍາ ເກົາ, ຍ່ອນ ອັນ ອາຊ້ອຍ ຈະ ອັນ ເບີມ ຍິອ໌ ອິ ແກັດ ປິດ ຕຶ້ງ ມູ່ ເຍົາ. 10 ນະກ້ອຍ ຄັນ ເກົາ ແຕ້ອ໌ ປິ ເຍົາ, ເກົາ ຕາ ເບີນ ຊາລີຣ ມັຣ ຣານະ ອັນ ຕະ. ອັນ ຕະ ອິນຕິ ຕາ ອໍ ແຕ ຮີ, ກະ ອັນ ຕະ ຣານະ ຕາ ອໍ ການໍອ໌ ແຮ. ມາຣ ກ້ອຍ ອິນມັ້ອງ ຕາ ປຣຍາອ໌, ອັນ ຕາ ເບີນ ຮັບໂຈມ ມັຣ ແຊມອາຍ ກາ ເປາະ ຕະ ຣານະ ເຢຊູ. ກະ ອັນ ຕາ ເບີນ ໂອນ ກວາຍ ການໍອ໌ ແຕ ມູ່ ເຍົາ ຈ່ອຍ ໄລ່ ກ້ອຍ. ຄັນ ເບີນ ກວາຍ ແຕ ມູ່ ເຍົາ ມາ ຍິອ໌ ອິ ຈ່ອຍ ໄລ່ ກາ ເປາະ ຕະ ຣານະ ເຢຊູ, ດີໂອເທເພ ຕູ່ຍຣ ກວາຍ ກ້ອຍ ແຕ ມູ່ ກາ ຊາອຳ.

11 ເຍົ່າ ເອີຍ, ໄມ່ ອິນໂຈຍ ດວຍ໌ ຣານະ ຕາ ອໍ, ມາ ອຶງເຄາະ ໄມ່ ດວຍ໌ ຣານະ ອໍ ຊ້ອງ. ອັນ ກາ ຕະ ຣານະ ອໍ, ອັນ ກ້ອຍ ລາ ກອນ ເຢັງ ເຈົາຣາຊີ. ມາ ອັນ ກາ ຕະ ຣານະ ຕາ ອໍ, ອັນ ກ້ອຍ ຕາ ເບີນ ດັງ ເຢັງ ເຈົາຣາຊີ.

12 ອິນແຍ່ະ ມັຣ ກວາຍ ປາຍ ເດເມທິໂອ ລາ ກວາຍ ອໍ. ກະ ມັຣ ຣານະ ອັນ ຕະ ລາ ຊັງໄກຣ ກະ ຣານະ ປຍາຍ໌ ແຕ ເຢຊູ ກຣິດ. ນະກ້ອຍ ອິນແຍ່ະ ມັຣ ກວາຍ, ກາ ຮີ ແຮ, ອາຕິ ອໍ ແຕ ອັນ. ກະ ເຍົາ ດັງ ປັນຍາ ຮີ ອາຕິ ລາ ປຍາຍ໌.

ໂຢຮັນ ຍິອ໌ ອິ ຊາອົຣ ໄລ່

13 ເກົາ ອິນນ້ອງ ເປັນ ຊາອື່ຍ ລາລີ້ ປຣນາຍ ຢິອ ອາຕີ ເຍົາ, ມາ ເກົາ ຕາ ຢິອ ອີ ຄຽນ ຕຶ່ງ ເຈຍ ອິນແຍ່ະ ຣາມິ່ຮ ກ້ອຍ. 14 ມາ ເກົາ ຢິອ ລາລີ້ ອີ ເປາະ ຊາອິຮ ເຍົາ, ກະ ເກົາ ຢິອ ລາລີ້ ອີ ຕະ ອິນຕີ ມັນຕຸ ກະ ເຍົາ.

15 ເກົາ ແຊອ ໄມ່ ແອິດ ບັນ ຊວານ ອຽນ ອໍ ເລືອຍໆ. ອິນແຍ່ະ ມັຮ ເຍົາ ໄມ່ ກາ ແອິດ ມັນຕຸ ກະ ເກົາ, ໄລ່ ຢິອ ອີ ກາຮານ ໄມ່ ເຕ່. ກະ ເກົາ ຢິອ ອີ ກາຮານ ເຕ່ ມູ ເຈີ ມານະ ອິນແຍ່ະ ມັຮ ເຍົາ ໄຮ ກາ ແອິດ ກະ ໄມ່ ປໍ ກ້ອຍ.

ຢູດາ ຄຽນ ປັນນາຍ ຊາອົຣ

ປັນນາຍ ອາຕີ ອິນໂຍ່ງ

ຢູດາ ຄຽນ ປຶ້ງ ປັນນາຍ ໄນ່ ມາຮ 70-80 ກູມໍ ແວັດ ເຢຊູ ແກັດ. ຢູດາ ລາ ອາແອມ ເຢຊູ ກະ ຢາໂກໂບ. ອັນ ອາຕີ ໂອນ ມັຮ ກວາຍ ຊາອໍາ ດັງ ປາຍ, ເບິນ ມັຮ ກວາຍ ກາ ດໍອ໌ ໄລ່ ເບິນ ລາ ມູ່ ກາ ຊາອໍາ ກະ ມູ່ ກາ ອາຕີ ປັນນາຍ ອໍ ແຕ ເຢິງ ເຈົາຣາຊີ, ມາ ໄລ່ ຕະ ຣານະ ຕັງຮາງ, ໄລ່ ກາແລິຍຮ ເຢຊູ ກຣິດ, ກະ ໄລ່ ຕະ ມັຮ ຣານະ ຕາ ອໍ ການໍອ໌ ແຮ. ນະກ້ອຍ, ມັຮ ກວາຍ ຊາອໍາ ອິງເຄາະ ຈິລ ລັຮ ມັຮ ຣານະ ກາ ໄລ່ ຕະ ອິນຕີ ມາ ອີ ອາປິດ ແຕ ຣານະ ເຢິງ ເຈົາຣາຊີ.

1 ເກົາ ລາ ຢູດາ ຄຽນ ປັນນາຍ ຊາອົຣ ໄນ່ ໂອນ ເຢົາ. ເກົາ ລາ ກວາຍ ຕະ ຣານະ ໂອນ ເຢຊູ ກຣິດ. ກະ ເກົາ ລາ ອາແອມ ຢາໂກໂບ. ເກົາ ຄຽນ ໂອນ ເຢົາ ກາ ເຢິງ ເຈົາຣາຊີ ຮຽຮ ໂອນ ແກັດ ກອນ ອາໂກ ອັນ. ເຢິງ ເຈົາຣາຊີ, ອິນປໍ ໄຮ, ອາໂຍ່ະ ລາລີ້ ເຢົາ. ກະ ເຢຊູ ກຣິດ ກຍາອ໌ ເຢົາ ຊົດ ແດິຍ. 2 ເກົາ ແຊອ໌ ເຢິງ ເຈົາຣາຊີ ໂອນ ເຢົາ ເບິນ ຣາງິຮ ອາໂຍ່ະ ຕະ, ຣາງິຮ ອຽນ ອໍ, ກະ ຣາງິຮ ອາໂຍ່ະ ແກຼຍ ກູລ.

ຍ່ອນ ນານະ ຢູດາ ຄຽນ ປັນນາຍ ຊາອົຣ ໄນ່?

3 ອາລັອຣ ເອິຍ! ເກົາ ຄິດ ແຕ ອິນໂຍ່ງ ເຈີ້ ຍິອ໌ ລາລີ້ ອີ ຄຽນ ອາຕີ ເຢົາ ແຕ ຣານະ ເຢິງ ເຈົາຣາຊີ ຈ່ອຍ ອາມັງ ໄຮ. ເຢິງ ເຈົາຣາຊີ ອາຕີ ໂອນ ໄຮ ດັງ ເຈີ້ ກູ ຣາມິຮ ໄຮ ອິງເຄາະ ຊາອໍາ ແຕ ອັນ. ອິນແຍ່ະ ຣາມິຮ ກ້ອຍ ເຢິງ ເຈົາຣາຊີ ໂອນ ມວຍ ເຈີ ຊ້ອງ. ແວັດ ແຕ ກ້ອຍ ອັນ ຕາ ເບິນ ໂອນ ອິນເຕົ້າ ນ້ອງ. ນະກ້ອຍ ຊານໍ ເກົາ ຄຽນ ອາຕີ ເຢົາ, ເຢົາ ກູຣຍາອ໌ ຈັບ ລາລີ້ ມັຮ ຣາມິຮ ເຢົາ ຊາອໍາ ເຈີ້. 4 ມາ ເບິນ ກວາຍ ອາຕີ ເຢົາ ປັນນາຍ ຕາ ປາຍ. ໄລ່ ກ້ອຍ ຕະ ຣານະ ຕາ ອໍ ຍິອ໌ ອີ ຕາລຸຣ ປັນນາຍ ປາຍາຍ ກາ ໄຮ ຊາອໍາ. ໄລ່ ຕາ ເບິນ ຊາງັດ ເຢິງ ເຈົາຣາຊີ. ເຢິງ ເຈົາຣາຊີ ຈ່ອຍ ໄຮ ຊາອິຍ ເຈີ້, ອັນ ຕັຮ ໄລ່ຍຮ ໄຮ. ມາ ໄລ່ ກ້ອຍ ຄິດ ເຕອ໌ ຕະ ຣານະ ຕັງຮາງ, ຍ່ອນ ເຢິງ ເຈົາຣາຊີ ຕາ ເບິນ ນັບ ນ້ອງ ໄລ່ຍຮ ໄລ່. ກະ ໄລ່ ກາແລິຍຮ ເຢຊູ ກຣິດ, ອັນ ກາ ແກັດ ຊົດ ກະ ແກັດ ອິນເຈົາ ໄຮ. ເຢິງ ເຈົາຣາຊີ ໂອນ ກວາຍ ຄຽນ ແຕ ອິມແບິ ອາຕີ ແຕ ໄລ່. ກະ ເຢິງ ເຈົາຣາຊີ ນັດ ດໍອ໌ ອີ ຕະ ໄລ່.

ຢູດາ ຊາກໍາ ແຕ ກວາຍ ແຕ ອິມແບິ

5 ເຢົາ ດັງ ເຈີ້ ມັຮ ຣານະ ເຢິງ ເຈົາຣາຊີ ຕະ ແຕ ອິມແບິ. ຊານໍ ເກົາ ຍິອ໌ ອີ ອາຕີ ລັຮ ໂອນ ເຢົາ ຊາແຍິ ມັຮ ຣາມິຮ ກ້ອຍ. ແຕ ອິມແບິ ເຢິງ ເຈົາຣາຊີ ຈ່ອຍ ອາມັງ ຈຸມ ອິດຊະຣາເອລ. ອັນ ເດິງ ອາລັອຣ ໄລ່ ກ້ອຍ ແຕ ກຣວາງ ເອຍິບ. ມາ ແວັດ ກ້ອຍ ເບິນ ກວາຍ ອິດຊະຣາເອລ ຕາ ເບິນ ຊາອໍາ ນ້ອງ. ນະກ້ອຍ ເຢິງ ເຈົາຣາຊີ ອາປິດ ໄລ່. 6 ອໍ ໂອນ ເຢົາ ຊາແຍິ ເຕ່ ເທວາດາ ເຢິງ ເຈົາຣາຊີ. ເບິນ ມວຍ ຈຸມ ເທວາດາ ກ້ອຍ, ໄລ່ ຕາ ຍິອ໌ ອີ ແອິດ ນ້ອງ ອິນຕຸ ເຢິງ ເຈົາຣາຊີ ໂອນ ໄລ່ ຕາລາ. ນະກ້ອຍ ເຢິງ ເຈົາຣາຊີ ຊົດ ໄລ່ ແຕ ອິນໄຊ ໄຊ ໂອນ ໄລ່ ແອິດ ຕິ່ງ ອິນຕຸ ການໍາ ເຕົ້າ ເຕ້ອ໌ ຕາໄງ ປັຣຊົດ ເຢິງ ເຈົາຣາຊີ ຕັດຊິ່ນ ອິນແຍ່ະ ມັຮ ກວາຍ. 7 ກະ ອໍ ໂອນ ເຢົາ ຊາແຍິ ເຕ່ ບາຣ ເມືອງ ໄຊໂດມ ກະ ໂກໂມຣາ, ກະ ມັຮ ວິລ ການໍອ໌ ແອິດ ອິມແປຣ ກ້ອຍ ເຕ່. ໄລ່ ຕາ ເບິນ ຊາງັດ ເຢິງ ເຈົາຣາຊີ ມູເຈິງ ເທວາດາ ເຢິງ ເຈົາຣາຊີ ເຕ່. ກວາຍ ແອິດ ຕິ່ງ ວິລ ກ້ອຍ ຕະ ຣານະ ຕາ ອໍ ລາລີ້. ໄລ່ ມັນແຊມ ຣາເລົາ ຕາ ເບິນ ລາກວຍ ກາຢາອ໌ ມາ ບິ ມັນຕຸ, ກະ ໄລ່ ອີ ເບິນ ຣາເລົາ ຣາຕວາອ໌ ຣາເລົາ, ມັນແຊມ ຣາຕວາອ໌ ມັນແຊມ. ນະກ້ອຍ ເຢິງ ເຈົາຣາຊີ ຕະ ກວາຍ ກ້ອຍ. ອັນ ຕາລຸຣ ເມືອງ ກ້ອຍ, ອາປັອງ ຈ່ອຍ ແຕ ມັນລ້ອງ ໂອນ ກາດ ອິນແຍ່ະ. ເຢິງ ເຈົາຣາຊີ ຕະ ນະກ້ອຍ ລາ ອັນ ຍິອ໌ ອີ ອາປັຣ ໂອນ ກວາຍ ດັງ ປັຣແນິ ມັນເຕຣົາ ອັນ ຕະ ອິນເຕົ້າ ໂຈະ ກວາຍ ໄລ່ຍຮ.

8 ໄລ່ ກາ ມູ່ດ ຕາລຸຣ ຕິ່ງ ມູ່ ໄຮ, ໄລ່ ຕະ ມູເຈິງ ກວາຍ ແຕ ອິມແບິ ກ້ອຍ ເຕ່. ໄລ່ ລາ ນະ ກວາຍ ຣາເລົາ ອິມເປົາ ຊ້ອງ. ໄລ່ ຕະ ຕັງຮາງ ກະ ຈະ ໄລ່. ໄລ່ ຕາ ຍິອ໌ ເຢິງ ເຈົາຣາຊີ ຕາລາ ໄລ່. ກະ ໄລ່ ພາມາດ ມັຮ ອໍານາດ

ເທວາດາ ເຢີງ ເຈົ້າຮາຊີ. ⁹ ມາ ມີຄາເອລ, ອັນ ກາ ຊົດ ເທວາດາ ເຢີງ ເຈົ້າຮາຊີ, ອັນ ຕາ ຍັນ ປາຍ ຕາ ອໍ ໂຈະ ເຢີງ ຊາຕານ. ບ້ອງ ກາ ມີຄາເອລ ຕໍາໂປຣ ກະ ເຢີງ ຊາຕານ, ຍ່ອນ ເຢີງ ຊາຕານ ອີ ເບີນ ກູມຸ່ຍໂມເຊ, ມີຄາເອລ ຕາ ເບີນ ປາຍ ມວຍ ຣາມິ້ຣ ອິນເຕົ້າ ຕາ ອໍ ແຕ ເຢີງ ຊາຕານ. ມາ ມີຄາເອລ ປາຍ ຊ້ອງ ໂຈະ ເຢີງ ຊາຕານ: "ເຢີງ ເຈົ້າຮາຊີ ແຕ້ ຕະ ໂຕ່ດ ໄມ່!" ¹⁰ ມາ ມັຣ ກວາຍ ກາ ມູ່ດ ຕາລຸຣ ກ້ອຍ, ໄລ່ ຕະ ອິນຕີ ຕາ ອໍ ເລືອຍໆ ແຕ ເຢີງ ເຈົ້າຮາຊີ ກະ ເທວາດາ ອັນ. ມາ ໄລ່ ຕາ ເບີນ ດັງ ອິນເຕົ້າ ແຕ ມັຣ ຣາມິ້ຣ ກ້ອຍ. ໄລ່ ດັງ ແອັງ ຣາມິ້ຣ ຕິ່ງ ແດັຍ ໄມ່ ຊ້ອງ. ນະກ້ອຍ ໄລ່ ລາ ນະ ຊັນຕຣັນ ກາ ຕາ ດັງ ຄິ້ດ ອິນເຕົ້າ. ໄລ່ ຕະ ຣານະ ຕາ ອໍ ກະ ຕາລຸຣ ຈະ ໄລ່ ເບີມ.

¹¹ ປັຣແນິ ມັນເຕຣີ ເຢີງ ເຈົ້າຮາຊີ ຕະ ໂອນ ໄລ່ ຣາມິ້ຣ ໂຕຍ໌ ບາບ ລາລີ້, ຍ່ອນ ໄລ່ ດວຍ໌ ນະ ກາອິນ ຕະ ແຕ ອິມແບິ. ກະ ໄລ່ ຕະ ນະ ບາລາອາມ ຕະ ແຕ ອິມແບິ ເຕ່. ບາລາອາມ ປັຣຕີ ຈຸ່ມ ອິດຊະຣາເອລ ຕັຣ ຣານະ ເຢີງ ເຈົ້າຮາຊີ, ຍ່ອນ ອັນ ຍິຣ໌ ອີ ເບີນ ຊາອິ້ຍ ຊາມັກ ຕິ່ງ ແດັຍ ໄມ່. ກະ ໄລ່ ຕະ ນະ ໂກຣາ ຕະ ແຕ ອິມແບິ ເຕ່. ໂກຣາ ລາ ມານະ ກາ ຍິຣ໌ ອີ ຕໍາໂປຣ ອີ ຕະ ຊົດ ມາ ເຢີງ ເຈົ້າຮາຊີ ຕາ ໂອນ ອັນ ເບີນ. ເຢີງ ເຈົ້າຮາຊີ ອາປິ້ດ ມັຣ ກວາຍ ແຕ ອິມແບິ ກ້ອຍ. ກະ ປັຣແນິ ມັນເຕຣີ ອັນ ຕະ ໂຕ່ດ ກວາຍ ກາ ມູ່ດ ຕາລຸຣ ຕິ່ງ ມູ່ ກາ ຊາອໍ ລາ ມູເຈິງ ກ້ອຍ ເຕ່. ¹² ກວາຍ ກ້ອຍ ຍິຣ໌ ອີ ຈາ ມັນຕຸ ກະ ເຍົາ ເຕ່, ບ້ອງ ກາ ເຍົາ ໂຣ່ມ ຈາ ຣໍ້ອ໌. ມາ ໄລ່ ຄິ້ດ ແຕ ຈະ ໄລ່ ເບີມ ຊ້ອງ. ກະ ໄລ່ ຕາ ເບີນ ຢ້ານັບ ອາແລະ. ໄລ່ ກ້ອຍ ລາ ນະ ຣາມິ້ລ. ເມົ້າ ເຮີມ ຣາມິ້ ລ ກ້ອຍ, ເຈິ່ ເມົ້າ ປາຍ ແຈະ ອີ ເມົ້າ, ມາ ກຸຢາລ ເດິງ ຣາມິ້ລ ກ້ອຍ ເປາະ ອິນຕຸ ການໍ້ອ໌ ແອັນ. ນະກ້ອຍ ຕາ ເບີນ ເມົ້າ ອິນເຕົ້າ. ກະ ໄລ່ ກ້ອຍ ລາ ນະ ອາລ່ອງ ກາ ແຕ້ອ໌ ປາແນ່ນ ປາໄລ, ມາ ຕາ ເບີນ ປາໄລ. ເຈິ່ ເມົ້າ ເຮັອ໌ ກັລ ກ້ອຍ ກະ ເຣ່ຣ. ນະກ້ອຍ ອາລ່ອງ ກ້ອຍ ນະ ບາຣ ເຮີບ ກູຈິດ. ມວຍ ລາ ອັນ ຕາ ເບີນ ແກັດ ປາໄລ. ບາຣ ແອັນ ລາ ເມົ້າ ເຮັອ໌ ຕັຣ ກາ ເຣ່ຣ. ເຈິ່ ກວາຍ ກາ ມູ່ດ ຕາລຸຣ ຕິ່ງ ມູ່ ເຍົາ ລາ ມູເຈິງ ອາລ່ອງ ກ້ອຍ ເຕ່. ¹³ ກວາຍ ກ້ອຍ ລາ ນະ ແດັອ໌ ທາເລ ປ່ອງ ເລືອຍໆ ແກັດ ປູປິຣ, ຍ່ອນ ໄລ່ ຕະ ຊາອິ້ຍ ຣານະ ຕາ ອໍ ຕາປູນ ຣາງິ້ຣ ໄລ່ ເບີມ. ກະ ກວາຍ ກ້ອຍ ນະ ມັນໂຕຣ ອາແຕັຍ ອິນຕຸ.* ເຢີງ ເຈົ້າຮາຊີ ນັດ ດໍອ໌ ເຈິ່ ອິນຕຸ ໂອນ ໄລ່ ກ້ອຍ ແອັດ. ອິນຕຸ ກ້ອຍ ລາ ການໍາ ເລືອຍໆ. ກະ ໄລ່ ຕາ ນາຍ ເບີນ ລ້ອຣ ແຕ ກ້ອຍ.

¹⁴⁻¹⁵ ເບີນ ມານະ ແຕ ອິມແບິ ຣາມິ້ຣ ເອນົກ. ເອນົກ ໄມ່ ແຕ ຈຸ່ມເຈີອ ອາດາມ. ນັບ ແຕ ແດັຍ ອາດາມ ຕາປັດ ແດັຍ ແອັນ, ເຈິ່ ແຕ້ອ໌ ແດັຍ ເອນົກ. ເອນົກ ອາຕີ ດໍອ໌ ແຕ ອິມແບິ ເຈິ່ ແຕ ກວາຍ ກາ ມູ່ດ ຕາລຸຣ ຕິ່ງ ມູ່ ກາ ຊາອໍ. ອັນ ປາຍ ນະໄມ່ ແຕ ໄລ່ ກ້ອຍ: "ປັຣແນິ ມັນເຕຣີ ອິນເຈົ້າ ໄຣ ແຕ້ອ໌ ຕັດຊິ້ນ ລັຣ ອິນແຍະ ມັຣ ກວາຍ. ກະ ຊາອິ້ຍ ລາລີ້ ເທວາດາ ເຢີງ ເຈົ້າຮາຊີ ແຕ້ອ໌ ກະ ອັນ ເຕ່. ຕິ່ງ ຕາໂງ ກ້ອຍ, ເຢີງ ເຈົ້າຮາຊີ ຕັດຊິ້ນ ອິນແຍະ ມັຣ ກວາຍ. ກະ ເຢີງ ເຈົ້າຮາຊີ ຕະ ໂຕ່ດ ໄລ່ ກາ ຕາ ເບີນ ຊາງັດ, ຍ່ອນ ໄລ່ ກ້ອຍ ຕະ ຣານະ ຕາ ອໍ, ກະ ໄລ່ ຕາ ເບີນ ຊາງັດ ເຢີງ ເຈົ້າຮາຊີ."

¹⁶ ກວາຍ ກາ ມູ່ດ ຕາລຸຣ ຕິ່ງ ມູ່ ກາ ຊາອໍ, ໄລ່ ບູແບະ ບູບິບ, ຕາ ນາຍ ຣໍ້ອ໌ ມັຣ ຣານະ ໄລ່ ຕະ. ໄລ່ ຍິຣ໌ ອີ ຕາປູນ ຣາງິ້ຣ ໄລ່ ເບີມ ຊ້ອງ. ກະ ໄລ່ ຍ່ອງ ຈະ ໄລ່ ເບີມ. ກະ ໄລ່ ຍ່ອງ ກວາຍ ການໍ້ອ໌ ຍິຣ໌ ອີ ເບີນ ເລີ້ຍ ແຕ ກວາຍ ກ້ອຍ.

ຣາມິ້ຣ ປາຕັບ ໂອນ ມູ່ ກາ ຊາອໍ

¹⁷ ອາລັອຣ ເອີຍ, ອິງເຄາະ ເຍົາ ຊາແຍິ ມັຣ ປັຣນາຍ ແຕ ມູ່ ໄລ່ ກາ ເຢຊູ ກຣິດ, ອິນເຈົ້າ ໄຣ, ຮຽຮ ປາ ຈຸ່ຣ. ໄລ່ ປາຍ ອິນໂຍ່ງ ເຈິ່ ແຕ ກວາຍ ໄມ່. ¹⁸ ໄລ່ ກ້ອຍ ປາຍ ນະໄມ່: "ພັກາ ແຈະ ອີ ແຕ້ອ໌ ຕາໂງ ປັຣຊົດ, ເບີນ ກວາຍ ຣາຢອຍ໌ ພາມາດ ຣານະ ເຢີງ ເຈົ້າຮາຊີ. ໄລ່ ກ້ອຍ ຍິຣ໌ ອີ ຕາປູນ ຣານະ ຕາ ອໍ ແຕ ຣາງິ້ຣ ໄລ່ ເບີມ, ກະ ໄລ່ ຕາ ເບີນ ຊາງັດ ເຢີງ ເຈົ້າຮາຊີ."

¹⁹ ໄລ່ ກາ ມູ່ດ ຕາລຸຣ ຕິ່ງ ມູ່ ກາ ຊາອໍ, ໄລ່ ກ້ອຍ ຍິຣ໌ ອີ ກາຍິຣ ມູ່ ກາ ຊາອໍ. ໄລ່ ຕາປູນ ຣາງິ້ຣ ໄລ່ ເບີມ ຊ້ອງ. ໄລ່ ຕາ ເບີນ ຕາປູນ ຣາງິ້ຣ ຣາເວີຍ ເຢີງ ເຈົ້າຮາຊີ. ²⁰ ອາລັອຣ ເອີຍ! ເຍົາ ອິນໂຈຍ ຕະ ມູເຈິງ ກວາ ຍ ກ້ອຍ. ມັຣ ຣາມິ້ຣ ເຍົາ ຊາອໍ ເຈິ່ ລາ ອໍ, ຍ່ອນ ຣາມິ້ຣ ກ້ອຍ ແຕ້ອ໌ ແຕ ເຢີງ ເຈົ້າຮາຊີ, ມາ ອິງເຄາະ ເຍົາ

* **1:13** 1:13 ອັນ ປາຍ ນະກ້ອຍ ຍ່ອນ ໄລ່ ຕັຣ ຣານະ ເຢີງ ເຈົ້າຮາຊີ ຕາປູນ ຣານະ ການໍ້ອ໌.

ຈໍ່ອໂອນ ຮງື່ຮ ເຍີາ ແກັດ ຊາອຳ ເຣ່ງ ອາຊ້ອຮ ແອັ້ນ. ບ້ອງ ກາ ເຍີາ ເກົາ, ອີງເຄາະ ເຍີາ ແຊອ໌ ຮາເວີ້ຍ ເຢີງ ເຈົາຮາຊີ ຈ່ອຍ ໂອນ ເຍີາ ເກົາ ປຍາຍ. 21 ເຢີງ ເຈົາຮາຊີ ອາໂຢ່ະ ລາລີ້ ເຍີາ. ນະກ້ອຍ ອີງເຄາະ ເຍີາ ແອັດ ແຈ່ະ ອັນ ເລືອຍໆ. ກະ ເຢຊູ ກຣິດ, ອິນເຈົາ ໄຮ, ອັນ ອາໂຢ່ະ ຕະ ເຍີາ. ນະກ້ອຍ ອັນ ຕະ ໂອນ ປັຣເມີ ມັນເຕຣີ ໄຮ ເບີນ ແອັດ ຊົດ ແດີຍ ກະ ອັນ. ອີງເຄາະ ເຍີາ ອີງກ່ອງ ເລືອຍໆ ຮາມີ້ຮ ກ້ອຍ.

22 ອີງເຄາະ ເຍີາ ເບີນ ຮງື່ຮ ອາໂຢ່ະ ຕະ ໄລ່ ກາ ອິນນ້ອງ ເບີນ ຮງື່ຮ ກູຄິ້ດ ແຕ ຮາມີ້ຮ ກາ ໄລ່ ຊາອຳ ກ້ອຍ. 23 ເບີນ ກວາຍ ການໍ້ອ໌ ແຈ່ະ ອີ ຕະ ຮານະ ໂລ່ຍຮ, ໄລ່ ກ້ອຍ ລາ ນະ ກວາຍ ແຈ່ະ ອີ ຊາບິລ ຕິ່ງ ອູ່ຍຮ. ອີງເຄາະ ເຍີາ ກາຕ້ອງ ອາລ້ອຮ ໄລ່ ກ້ອຍ ແຕ ອູ່ຍຮ ກ້ອຍ. ກະ ເບີນ ກວາຍ ການໍ້ອ໌, ໄລ່ ຕະ ຊາອີ້ຍ ຮານະ ໂລ່ຍຮ ເຈີ້. ອີງເຄາະ ເຍີາ ຊ້ອງ ອາໂຢ່ະ ຕະ ໄລ່ ກ້ອຍ, ມາ ອີງເຄາະ ເຍີາ ເນ່ ໂອນ ອໍ, ອີງກ້ອຮ ເຍີາ ແອັ້ນ ແຕັດ ໂລ່ຍຮ ແຕ ໄລ່.

ໂອນ ຍ່ອງ ເຢີງ ເຈົາຮາຊີ

24 ເຢີງ ເຈົາຮາຊີ ເຕອ໌ ກຍາອ໌ ເຍີາ ກຣັກ ລາລີ້ ໂອນ ເຍີາ ຕາ ເບີນ ແດີມ ຍ່ອນ ຮານະ ໂລ່ຍຮ. ກະ ເຢີງ ເຈົາຮາຊີ ເຕອ໌ ຕະ ໂອນ ເຍີາ ຕາຍິ່ງ ຍັນ ລາລີ້ ຍິ່ຮ ເມີງ ອັນ ຕິ່ງ ຕາໄງ ອັນ ຕັດຊິ້ນ ອິນແຍ່ະ ມັຮ ກວາຍ. ຕາໄງ ກ້ອຍ ຕາ ເບີນ ເມົາ ເຕອ໌ ຕີ ອິນເຕົາ ເຍີາ. ນະກ້ອຍ ເຍີາ ຊ້ອງ ຮໍອ໌ ລາລີ້ ຕິ່ງ ຮງື່ຮ ເຍີາ, ຍ່ອນ ເຍີາ ລາ ຕານ້ອງ ລາລີ້ ຍິ່ຮ ເມີງ ອັນ. 25 ເບີນ ແອີງ ມານະ ເຢີງ ເຈົາຮາຊີ ແຕີ້. ອັນ ຈ່ອຍ ອາມົ່ງ ໄຮ ຍ່ອນ ຮາ ນະ ເຢຊູ ກຣິດ, ອິນເຈົາ ໄຮ, ຕະ ເຈີ້. ອີງເຄາະ ໄຮ ຍ່ອງ ເລືອຍໆ ເຢີງ ເຈົາຮາຊີ. ອີງເຄາະ ອັນ ແກັດ ເຕົາວ ປັຣເຍົາ ປິດ ລາລີ້. ອີງເຄາະ ອັນ ຊົດ ກູ ອິນຕຸ. ອີງເຄາະ ອັນ ເບີນ ອຳນາດ ແກ້ຍ ອິນແຍ່ະ ແຕ ການໍ້ອ໌. ອັນ ແຕີ້ ຕະ ຊົດ ແຕ ຕາແບີ ແຕີ້ອ໌ ຊານໍ້, ກະ ຈົນ ຊົດ ອິນແຍ່ະ ແດີຍ. ອາແມນ.†

† 1:25 1:25 ປັຣນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕີລາ 'ແຊອ໌ ໂອນ ແຕີ້ອ໌ ນະກ້ອຍ.'

ເຢີງ ເຈົ້າຣາຊີ ອາປັຣ ເລີຍ

ປັຣນາຍ ອາຕີ ອິນໂຍ່ງ

ປຶງ ອາປັຣ ເລີຍ ໄນ່ ໂຢຮັນ ຄຽນ ມາຮ 90 ກູມໍ ແວັດ ເຢຊູ ແກັດ. ບັອງ ກ້ອຍ ໂຢຮັນ ແອັດ ໂຕ່ດ ຕຶ່ງ ໂບດ ປັດໂມ. ເບິນ ມວຍ ຕາໄງ ຣາລູ່, ເຢີງ ເຈົ້າຣາຊີ ອາປັຣ ເລີຍ ໂອນ ອັນ ເຮິມ ຊາອິ້ຍ ຣານະ ຕາ ເກີຍ ເຮິມ. ເຢີງ ເຈົ້າຣາຊີ ແປຣີ ໂອນ ອັນ ຄຽນ ອິນແຍ່ະ ມັຮ ຣາມິ້ຮ ກ້ອຍ ຕຶ່ງ ປັຣນາຍ ເຢີງ, ເຈີ່ ພາອໍ ໂອນ ບໍ ຕາປູລ ຈຸ່ມ ມູ່ ກາ ຊາອໍ ຕຶ່ງ ກຣວາງ ເອເຊຍ. ປຶງ ປັຣນາຍ ໄນ່ ດໍອໍ ອາຕີ ມັຮ ມູ່ ກາ ຊາອໍ ອົງເຄາະ ຈິວ, ກະ ອົງເຄາະ ຊາອໍ ກຣັກ ລາລີ່, ຍ່ອນ ມັຮ ຣານະ ກາ ອີ ແຕ້ອໍ ອາປັດ ມັຮ ກວາຍ ລາ ອິນຕ້ອງ ລາລີ່.

ເບິນ ມັຮ ຣາມິ້ຮ ປາໂຕ່ະ ຕຶ່ງ ປຶງ ອາປັຣ ເລີຍ ໄນ່ ອາຕີ ແຕ ມັຮ ຣານະ ກາ ອີ ແຕ້ອໍ ຕໍ ເລືອຍໆ ເຈີ່ ບໍ ມື້ງ. ກະ ອິນນ້ອງ ຊາອິ້ຍ ຣາມິ້ຮ ການໍອໍ ແອັນ ກາ ອາປັຣ ອັນ. ມັຮ ກວາຍ ແຕ ແດັຍ ອິມແບີ ເຕ້າ ແຕ້ອໍ ຊານໍ່, ໄລ່ ອານ ແຕ ປຶງ ໄນ່, ມາ ຕາ ເບິນ ເມ້າ ເຕ່ອໍ ດັງ ແຈງ ແຕ ມັຮ ຣາມິ້ຮ ປາໂຕ່ະ ກ້ອຍ. ມາ ອິນແຍ່ະ ມັຮ ກວາຍ ດັງ ປາຍ ແອັງ ເຢຊູ ກຣິດ ແຕ້ ລາ ເຢີງ ກາ ຊົດ. ເຢຊູ ຈິ່ລ ເຮົາບ ເຢີງ ຊາຕານ ກະ ກາ ມັຮ ກວາຍ ຕາ ອໍ ແຮີ.

ເຢີງ ເຈົ້າຣາຊີ ອາປັຣ ໂອນ ໂຢຮັນ ເຮິມ ມືອງ ເຢຣູຊາເລັມ ຕາໄມ, ລາ ອິນຕຸ ກາ ເຈຍ ອໍ ກະ ອາງອິ້ຮ ລາ ລີ່ ແຕ ເຢີງ ເຈົ້າຣາຊີ. ໂຢຮັນ ເຮິມ ແກະ ກອນ ເຢີງ ເຈົ້າຣາຊີ ເປິຮ ປຶງ ຄຽນ ຣາມິ້ຮ ກວາຍ ກາ ເບິນ ຮັບ ແດັຍ ອາມັງ ເລືອຍໆ. ເຢີງ ເຈົ້າຣາຊີ ອີ ໂອນ ເກົາ ບໍ ມັຮ ກວາຍ ກາ ເຈຍ ຊາອໍ, ກະ ໂອນ ໄລ່ ເບິນ ມູ່ດ ຕຶ່ງ ກຣວາງ ຕາໄມ ກະ ກູແຕອໍ ຕາໄມ. ອິນຕຸ ກ້ອຍ ລາ ປຶງ ອາງອິ້ຮ ແຕ ເຢີງ ເຈົ້າຣາຊີ.

1 ເກົາ ໂຢຮັນ ລາ ກວາຍ ຕະ ຣານະ ໂອນ ເຢຊູ ກຣິດ. ເກົາ ຄຽນ ປຶງ ໄນ່ ອາຕີ ແຕ ມັຮ ຣາມິ້ຮ ເຢຊູ ກຣິດ ອາປັຣ ເລີຍ ໂອນ ເກົາ ເຮິມ. ມັຮ ຣາມິ້ຮ ກ້ອຍ ເຢີງ ເຈົ້າຣາຊີ ໂອນ ເຢຊູ ດັງ ດໍອໍ ອັນ ອາຕີ ລັຮ ໂອນ ກວາ ຍ ກາ ຕະ ຣານະ ເຢີງ ເຈົ້າຣາຊີ ດັງ ມັຮ ຣາມິ້ຮ ກາ ແຈ່ະ ອີ ແຕ້ອໍ. ເຢຊູ ແປຣີ ເທວາດາ ອັນ ແຕ້ອໍ ບໍ ເກົາ ດໍອໍ ອາຕີ ໂອນ ເກົາ ດັງ. 2 ຕຶ່ງ ປຶງ ໄນ່ ເກົາ ຄຽນ ແຕ ກູ່ ຣາມິ້ຮ ເກົາ ເຮິມ ເຈີ່. ເກົາ ຄຽນ ອາຕີ ປັຣນາຍ ແຕ ເຢີງ ເຈົ້າຣາຊີ ກະ ມັຮ ປັຣນາຍ ເຢຊູ ກຣິດ ອາຕີ ໂອນ ເກົາ ດັງ. 3 ບຸ່ນ ລາລີ່ ໄລ່ ກາ ອານ, ກະ ໄລ່ ກາ ຊ້ອງ ກະ ຊາງັດ ປັຣນາຍ ເຢີງ ເຈົ້າຣາຊີ ອາຕີ ແຕ ອິນໂຍ່ງ, ນະ ເກົາ ຄຽນ ຕຶ່ງ ປຶງ ໄນ່. ຍ່ອນ ມັຮ ຣານະ ໄນ່ ແຈ່ະ ອີ ແຕ້ອໍ.

ປັຣນາຍ ກາຣານ ຕາປູລ ມູ່ ກວາຍ ກາ ຊາອໍ ຕຶ່ງ ແຄງ ເອເຊຍ

4 ເກົາ ພາອໍ ປຶງ ໄນ່ ໂອນ ຕາປູລ ມູ່ ກວາຍ ກາ ຊາອໍ ຕຶ່ງ ແຄງ ເອເຊຍ. ເກົາ ແຊອໍ ເຢີງ ເຈົ້າຣາຊີ, ຣາເວີຍ ເຢີງ ເຈົ້າຣາຊີ, ກະ ເຢຊູ ກຣິດ, ຈ່ອຍ ມື້ດ ເຢົາ ກະ ໂອນ ເຢົາ ແອັດ ອຽນ ອໍ ເລືອຍໆ. ເຢີງ ເຈົ້າຣາຊີ ລາ ເຢີງ ກາ ອາມັງ ແຕ ຕາແບີ ລາລີ່ ຈົນ ແຕ້ອໍ ຊານໍ່, ກະ ຈົນ ແຕ້ອໍ ປັຣຊົດ ເລີ່ຍ. ຣາເວີຍ ເຢີງ ເຈົ້າຣາຊີ, ອັນ ກາ ແອັດ ຍັຮ ມື້ງ ກາເຈີ່ງ ເຢີງ ເຈົ້າຣາຊີ ຕາກູ, ອັນ ເບິນ ຕາປູລ ຣາມິ້ຮ ເຕ່ອໍ ຈ່ອຍ ກວາຍ. 5 ເຢຊູ ກຣິດ ລາ ອັນ ກາ ອາຕີ ປາຍຍໍ ລາລີ່. ອັນ ອາມັງ ລັຮ ແຕ ກູຈິດ ອິນໂຍ່ງ ແຕ ກວາຍ ການໍອໍ. ກະ ອັນ ຊົດ ກູ່ ເຕົາວ ປັຣເຍົາ ຕຶ່ງ ກູແຕອໍ ໄນ່.

ອັນ ອາໂຍ່ະ ລາລີ່ ໄຮ, ກະ ອັນ ອາກູ້ຮ ໄຮ ແຕ ຣານະ ໄລ່ຍຮ ຍ່ອນ ແຕ ອາຮາມ ອັນ. 6 ເຈີ່ ອັນ ຕະ ໂອນ ໄຮ ແກັດ ມວຍ ກຣວາງ, ກະ ອັນ ໂອນ ໄຮ ແກັດ ນະ ກວາຍ ຊາງ ຮິດ ເຢີງ ເຈົ້າຣາຊີ, ອິມບໍ່ ອັນ. ເຢຊູ ກຣິດ ຊົດ ເລືອຍໆ! ໂອນ ໄຮ ຍ່ອງ ເລືອຍໆ ອັນ ຊົດ ແດັຍ ເລີ່ຍ ກູມໍ! ອາແມນ.*

* 1:6 1:6 ປັຣນາຍ 'ອາແມນ' ອາຕີ ລັຮ ລາ 'ກຣັກ ນະກ້ອຍ' ແຕ້ລາ 'ແຊອໍ ໂອນ ແກັດ ນະກ້ອຍ.'

7 ຕິຣ! ເຍົາ ແນ່! ເຢຊູ ແຕ້ອ ແຕ ອິນດີ ຣາມິລ! ປັຣເນີ ມັນເຕຣົາ ກູ່ ນະ ກວາຍ ເຮີມ ອັນ, ກາ ໄລ່ ກາ ຈັດ ອັນ ແຮີ. ກະ ກູ່ ຈຸ່ມ ກວາຍ ກາ ແອັດ ຕິ່ງ ກູແຕອ໌ ໄນ່, ປັຣເນີ ມັນເຕຣົາ ໄລ່ ເຍົາມ ກູໂກຼຍ ຍ່ອນ ໄລ່ ຕະ ໄລ່ຍຣ ໂຈະ ອັນ. ໄກຣ ລາລີ້ ອີ ແກັດ ນະກັອຍ. ອາເມນ.

8 ເຢົາງ ເຈົາຣາຊີ ລາ ເຢົາງ ກາ ອາມັງ ເລືອຍໆ, ແຕ ຕາເບີ ເຕ້າ ແຕ້ອ ຊານຸ່, ກະ ເຕ້າ ຊົດ ອິນແຍ່ະ ແດີຍ. ນະກັອຍ ເຢົາງ ເຈົາຣາຊີ ປາຍ: "ເກົາ ລາ ແປຼ ຊອຍ* ເກົາ ລາ ແອັດ ແຕ ຕາເບີ ລາລີ້ ເຕ້າ ແຕ້ອ ຊານຸ່, ກະ ຈົນ ແຕ້ອ ປັຣຊົດ ເລີ້ຍ. ເກົາ ຊົດ ປັດ ກາເລີຍ ແຕ ກູ່ ຣາມິຣ ຊົດ ການຸ່ອ."

ເຢົາງ ເຈົາຣາຊີ ອາປັຣ ເລີຍ ຕິ່ງ ໂບດ ປັດໄມ

9 ເກົາ, ໂຢຮັນ, ລາ ແຊມອາຍ ເຍົາ ຕິ່ງ ມູ່ ກາ ຊາອຳ. ເກົາ ຈິວ ເລືອຍໆ ຕຸຣ ກັດ ມັນຕຸ ກະ ເຍົາ, ຍ່ອນ ໄຣ ປຣ່ອມ ໂອນ ເຢົາງ ເຈົາຣາຊີ ຕະ ຊົດ ໄຣ. ຊານຸ່ ເມົາ ໂກບ ດໍອ໌ ເກົາ ຕິ່ງ ໂບດ ປັດໄມ, ຍ່ອນ ເກົາ ອາຕີ ປັຣນາຍ ເຢົາງ ເຈົາຣາຊີ, ກະ ຍ່ອນ ເກົາ ອາຕີ ຣານະ ປຍາຍ ແຕ ເຢຊູ ກຣີດ. 10 ຕິ່ງ ຕາໂງ ຣາລູ່ ຊາງ ເຢົາງ ເຈົາຣາຊີ, ຣາເວີຍ ເຢົາງ ເຈົາຣາຊີ ແກັດ ຊົດ ຕິ່ງ ຣາງິຣ ເກົາ. ກະ ເບີນ ມວຍ ຊຽງ ອາຕີ ເຮ່ງ ລາລີ້ ຍັຣ ກຣັອງ ເກົາ ນະ ເມົາ ປົງ ແກ. 11 ຊຽງ ກັອຍ ແປຣີ ເກົາ ປາຍ: "ອິງເຄາະ ໄມ່ ຄຽນ ຕິ່ງ ປິ່ງ ກູ່ ຣາມິຣ ກາ ໄມ່ ເຮີມ; ເຈີ່ ໄມ່ ພາອ໌ ໂອນ ຕາປູລ ມູ່ ກວາຍ ກາ ຊາອຳ ແອັດ ຕິ່ງ ມັຣ ເມີອງ ນະໄນ່: ເອເພໂຊ, ຊະມິນາ, ເປຄາໂມ, ທົວເຕຣາ, ຊາເດ, ພິລາເດັນເພຍ, ກະ ລາວດີທອາ."

12 ເຈີ່ ເກົາ ລັບ ແນ່ ປີ ກຣັອງ ຍັອ ອີ ເຮີມ ອັນ ກາ ອາຕີ ເກົາ. ເກົາ ເຮີມ ຕາປູລ ລຳ ໂຮ່ງ ຕາກຍາງ ເມົາ ຕະ ແຕ ແຢງ. 13 ກະ ເກົາ ເຮີມ ຮູບເຮີງ ນະ ກອນ ເຢົາງ ແກັດ ກວາຍ ແອັດ ອິນດີ ຕາປູລ ລຳ ໂຮ່ງ ຕາກຍາງ ກັອຍ. ອັນ ກັອຍ ແຊັບ ອາຍັອຣ ຕ່ອງ ແຕ້ອ ປີ ອາເຢົາງ, ກະ ອັນ ປະ ຊັຣວະ ແຢງ ຕິ່ງ ອາເປັມ ອັນ. 14 ໂຊະ ແປຼ ອັນ ກູ້ອ໌ ນະ ໂຊະ ແກະ ແຕໂລ ກູປາຍຣະ;‡ ມັດ ອັນ ແກັດ ນະ ປັຣລາ ອູ່ຍຣ. 15 ອາເຢົາງ ອັນ ຣາເຮົາອ໌ ລາ ຈັຣ ລາລີ້ ນະ ຊາປັນ ຕາເບີ ເມັມ ເມົາ ໂຕະ. ກະ ຊຽງ ອັນ ນະ ໄຣ ແດັອ໌ ປັດ. 16 ຕິ່ງ ອາຕີ ອາຕຳ, ອັນ ຢຸມ ຕາປູລ ກູອງ ມັນໂຕຣ. ແບອ໌ ອັນ ກູລ໌ລ ອາລັອຣ ມູ ປູາ ດາວ ກາ ເບີ ບາຣ ກັຣ. ກະ ເມີງ ອັນ ປິ່ງ ນະ ມັດ ມານງ ປາເລີງ ຕິ່ງ ຕິລມູລ. 17 ພໍກາ ເກົາ ເຮີມ ມານະ ກັອຍ, ເກົາ ແດັມ ແຈ່ະ ອາເຢົາງ ອັນ ນະ ເກົາ ກູຈິດ. ມາ ອັນ ຊາປະ ອາຕີ ອາຕຳ ອັນ ຕິ່ງ ຈະ ເກົາ ກະ ປາຍ: "ອິນໂຈຍ ອິງກັອຣ. ເກົາ ແອັດ ແຕ ຕາເບີ ລາລີ້, ກະ ເກົາ ແອັດ ຈົນ ແຕ້ອ ປັຣຊົດ. 18 ເກົາ ລາ ເຢົາງ ອາມັງ. ເກົາ ກູຈິດ ເຈີ່, ມາ ຊານຸ່ ເກົາ ອາມັງ ຊົດ ແດີຍ ເລີ້ຍ ກູມໍ. ເກົາ ເບີນ ອຳນາດ ແຕ ຣາມິຣ ກູຈິດ ກະ ເກົາ ເບີນ ກອນ ກາແຈ ກາ ເຕອ໌ ເປັຣ ອິນຕຸ ກາ ເບີນ ກວາຍ ກູຈິດ ແອັດ. 19 ນະກັອຍ, ອິງເຄາະ ໄມ່ ຄຽນ ມັຣ ຣາມິຣ ກາ ໄມ່ ເຮີມ ເຈີ່, ກະ ມັຣ ຣາມິຣ ໄມ່ ເຮີມ ຊານຸ່, ກະ ມັຣ ຣາມິຣ ກະ ອີ ແຕ້ອ ອິນຕຸນ. 20 ຊານຸ່ ເກົາ ອາຕີ ແຈງ ໂອນ ໄມ່ ດັງ ແຕ ຕາປູລ ກູອງ ມັນໂຕຣ ກາ ໄມ່ ເຮີມ ເກົາ ຢຸມ ຕິ່ງ ອາຕີ ອາຕຳ, ກະ ແຕ ຕາປູລ ໂຮ່ງ ຕາກຍາງ ແຢງ. ຕາປູລ ກູອງ ມັນໂຕຣ, ລາ ຊາກຳ ແຕ ມັຣ ກາ ແທວາດາ ກາ ຈ່ອຍ ຕິ່ງ ຕາປູລ ມູ່ ກວາຍ ກາ ຊາອຳ. ກະ ຕາປູລ ໂຮ່ງ ຕາກຍາງ ແຢງ, ລາ ຊາກຳ ແຕ ຕາປູລ ມູ່ ກວາຍ ກາ ຊາອຳ ກັອຍ."

2

ປັຣນາຍ ເຢຊູ ອາຕີ ໂອນ ມູ່ ກາ ຊາອຳ ຕິ່ງ ເມີອງ ເອເພໂຊ

1 "ອິງເຄາະ ໄມ່ ຄຽນ ໂອນ ແທວາດາ ກາ ຈ່ອຍ ມູ່ ກາ ຊາອຳ ຕິ່ງ ເມີອງ ເອເພໂຊ ນະໄນ່:

"ໄມ່ ລາ ປັຣນາຍ ແຕ ອັນ ກາ ຢຸມ ຕາປູລ ກູອງ ມັນໂຕຣ ຕິ່ງ ອາຕີ ອາຕຳ, ອັນ ກາ ຕາຍັຣ ອິນດີ ຕາປູລ ໂຮ່ງ ຕາກຍາງ ແຢງ.

2 "ເກົາ ດັງ ເຈີ່ ມັຣ ຣານະ ເຍົາ ຕະ. ເກົາ ດັງ ເຍົາ ກູຕົງ ລາລີ້ ຕະ ຣານະ ເກົາ, ກະ ເຍົາ ຈິວ ເລືອຍໆ. ເກົາ ດັງ ເຍົາ ຕາ ແອອ໌ ກວາຍ ກາ ຕະ ຣານະ ຕາ ອໍ ແອັດ ກະ ເຍົາ. ກະ ເກົາ ດັງ ເຍົາ ລ່ອງ ມັຣ ກວາຍ ກາ ປາຍ ໄລ່

* 1:8 1:8 ຕິ່ງ ປັຣນາຍ ກຣີກ ອັນ ປາຍ: "ເກົາ ລາ ອາລະພາ ກະ ໂອເມຄາ." † ອາລະພາ* ລາ ຕາເບີ ກະ ໂອເມຄາ* ລາ ປັຣຊົດ ແຕ ມັຣ ໂຕ ມັງຊີ ຕິ່ງ ປັຣນາຍ ກຣີກ. ‡ 1:14 1:14 ຕິ່ງ ປັຣນາຍ ກຣີກ ປາຍ ລັຣ ລາ: "ອິມະ."

ລາ ກວາຍ ເກົາ ຮຽນ ປາຈຸ່ຮ, ມາ ໄລ່ ລາ ຕາ ແກ້ນ. ເຈົ້ ເຍົາ ດັງ ໄລ່ ປາຍ ອາໂລກ ຊ້ອງ. ³ ເຍົາ ຈິວ ຊາອີ້ຍ ຮາມິ້ຮ ດຸ່ຮ ກັດ ຍ່ອນ ເຍົາ ຕາປູນ ຮາມິ້ຮ ເກົາ. ເຍົາ ຕາ ເບີນ ຊ້ອງ ເປ່ ອິນເຕົ້າ. ⁴ ມາ ອິນນ້ອງ ເບີນ ມວຍ ຮາມິ້ຮ ເກົາ ຕິ ເຍົາ. ຊານໍ່ ເຍົາ ຕາ ເບີນ ອາໂຢ່ະ ເກົາ ນະ ເຍົາ ອາໂຢ່ະ ເກົາ ແຕ ຕາແບ້. ⁵ ອົງເຄາະ ເຍົາ ຄິດ ລັຮ ແຕ ບ້ອງ ກາ ແລະ ເຍົາ ແດັມ. ເຈົ້ ອົງເຄາະ ເຍົາ ປຽນ ແກ້ດ ຮາງິ້ຮ ຕາໄມ. ແວັດ ກ້ອຍ ອົງເຄາະ ເຍົາ ຕະ ອໍ ລັຮ ມູເຈິງ ເຍົາ ຕະ ແຕ ຕາແບ້. ຄັນ ເຍົາ ມາ ຕາ ເບີນ ຕະ ນະກ້ອຍ, ເກົາ ແຕ້ອ ປໍ ເຍົາ; ເຈົ້ ເກົາ ອິດ ລັຮ ໂຮ່ງ ຕາກຍາງ ເຍົາ ແຕ ອິນຕຸ ອັນ ແອັດ. ⁶ ມາ ເກົາ ຍ່ອງ ເຍົາ ມວຍ ຮາມິ້ຮ: ເຍົາ ຊາອັຮ ມັຮ ຮານະ ກວາຍ ນີໂກລາຍເຕ ຕະ, ນະ ເກົາ ຊາອັຮ ຮານະ ກ້ອຍ ເຕ່.

⁷ "ອາແລະ ເບີນ ກູດຽຮ, ໂອນ ໄລ່ ຊາງັດ ມັຮ ປັຣນາຍ ຮາເວົ້າຍ ເຢັງ ເຈົ້າຮາຊິ ອາຕິ ໂຈະ ມັຮ ມູ່ ກາ ຊາອໍາ! ກວາຍ ອາແລະ ມາ ຮາຊູ່ ເຮົາບ ມັຮ ຮານະ ຕາ ອໍ, ເກົາ ໂອນ ກວາຍ ກ້ອຍ ຈາ ປາໄລ ແຕ ອາລ່ອງ ກາ ໂອນ ອາມັງ ຊິດ ແດັຍ. ອາລ່ອງ ກ້ອຍ ດັຮ ຕິ່ງ ຊວນ ເຢັງ ເຈົ້າຮາຊິ ຕິ່ງ ມັນລ່ອງ."

ປັຣນາຍ ເຢຊູ ອາຕິ ໂອນ ມູ່ ກາ ຊາອໍາ ຕິ່ງ ເມັອງ ຊະນິນາ

⁸ "ອົງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍາ ຕິ່ງ ເມັອງ ຊະນິນາ ນະໄມ່: ໄມ່ ລາ ປັຣນາຍ ແຕ ອັນ ກາ ແອັດ ແຕ ຕາແບ້ ລາລີ່ ກະ ແອັດ ຈົນ ແຕ້ອ ປັຣຊິດ ເລັຍ, ອັນ ກາ ກູຈິດ ເຈົ້, ມາ ອາມັງ ລັຮ.

⁹ "ເກົາ ດັງ ເຈົ້ ເຍົາ ຈິວ ດຸ່ຮ ກັດ ລາລີ່, ກະ ເຍົາ ກາດິດ ລາລີ່. ມາ ຕາ ເບີນ ອິນເຕົ້າ ຮາມິ້ຮ ກ້ອຍ, ຍ່ອນ ຕິ່ງ ຮາງິ້ຮ ເຍົາ ເບີນ ຮາງິ້ຮ ບຸ່ນ ຊາອີ້ຍ ແຕ ເຢັງ ເຈົ້າຮາຊິ! ນະກ້ອຍ ເຍົາ ຊຸ. ເກົາ ດັງ ເຈົ້ ແຕ ມັຮ ກວາຍ ກາ ປາຍ ໄລ່ ລາ ກວາຍ ອິດຊະຮາເອລ, ມາ ຕາ ແກ້ນ ກວາຍ ອິດຊະຮາເອລ. ໄລ່ ເກ້ຍ ຕູນ ອາປິດ ເລືອຍໆ ເຍົາ. ໄລ່ ກ້ອຍ ແກ້ດ ມູ່ ກາ ຕາປູນ ຮານະ ເຢັງ ຊາຕານ. ¹⁰ ເຍົາ ອິນໂຈຍ ອົງກ້ອຮ ມັຮ ຮາມິ້ຮ ດຸ່ຮ ກັດ ກາ ອິ ແຕ້ອ ປໍ ເຍົາ ປັຣແນີ ມັນເຕຣົາ. ໂກຮ ລາລີ່, ປັຣແນີ ມັນເຕຣົາ ເຢັງ ຊາຕານ ໂອນ ເມົາ ໂຈະ ເຍົາ ຕິ່ງ ກໍ່ອ. ອັນ ຍິອ ອີ ລ່ອງ ເຍົາ. ມາ ປາແນ່ນ ເຍົາ ຈິວ ດຸ່ຮ ກັດ ລາ ມວຍ ຈິດ ຕາໄງ. ຕາມ ເມົາ ກາຈິດ ເຍົາ, ອົງເຄາະ ເຍົາ ຕານ້ອງ ອໍ ເລືອຍໆ ໂຈະ ເກົາ; ເຈົ້ ເກົາ ໂອນ ເຍົາ ເບີນ ເກົາ* ແຕ່ອ ອາມັງ ເລືອຍໆ.

¹¹ "ອາແລະ ເບີນ ກູດຽຮ, ໂອນ ໄລ່ ຊາງັດ ມັຮ ປັຣນາຍ ຮາເວົ້າຍ ເຢັງ ເຈົ້າຮາຊິ ອາຕິ ໂຈະ ມັຮ ມູ່ ກາ ຊາ ອໍາ! ກວາຍ ອາແລະ ມາ ຮາຊູ່ ເຮົາບ ມັຮ ຮານະ ຕາ ອໍ, ປັຣແນີ ມັນເຕຣົາ ກວາຍ ກ້ອຍ ກູຈິດ, ມາ ອັນ ຕາ ເບີນ ໂກຮ ຈິວ ດຸ່ຮ ກັດ ຕິ່ງ ປຮຸ່ງ ອູ່ຍຮ."

ປັຣນາຍ ເຢຊູ ອາຕິ ໂອນ ມູ່ ກາ ຊາອໍາ ຕິ່ງ ເມັອງ ເປຄາໂມ

¹² "ອົງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍາ ຕິ່ງ ເມັອງ ເປຄາໂມ ນະໄມ່: ໄມ່ ລາ ປັຣນາຍ ແຕ ອັນ ກາ ເບີນ ມວຍ ປູ່ ດາວ ກາ ເບີ ບາຮ ກັຮ.

¹³ "ເກົາ ດັງ ເຈົ້ ອິນຕຸ ເຍົາ ແອັດ. ອິນຕຸ ກ້ອຍ ລາ ອິນຕຸ ເຢັງ ຊາຕານ ແກ້ດ ເຕົ້າວ ປັຣເຍົາ. ມາ ເຍົາ ຕະ ກຮັກ ລາລີ່ ຮານະ ເກົາ. ບ້ອງ ກາ ເມົາ ກາຈິດ ອັນຕິປາ ຍ່ອນ ອັນ ອາຕິ ປຍາຍ໌ ແຕ ເກົາ, ເຍົາ ຕາ ເບີນ ກາ ແລັຍຮ ເກົາ. ເມົາ ກາຈິດ ອັນ ຕິ່ງ ເມັອງ ເຍົາ ແຕ່, ລາ ອິນຕຸ ກາ ເຢັງ ຊາຕານ ແອັດ, ມາ ເຍົາ ຕາ ເບີນ ຕັຮ ເກົາ. ¹⁴ ມາ ອິນນ້ອງ ເບີນ ບິ້ອ ຮາມິ້ຮ ກາ ເກົາ ອິ ຕິ ເຍົາ. ມວຍ ລາ ເບີນ ກວາຍ ແຕ ເຍົາ ຍິອ ອີ ຕາປູນ ຮານະ ມານະ ຮາມິ້ຮ ບາລາອາມ. ບາລາອາມ ໄມ່ ອາຕິ ບ້ອງ ອາໄຮ່ ໂອນ ເຕົ້າວ ປັຣເຍົາ ບາລາກ ປັຣຕິ້ ມັຮ ກວາຍ ອິດຊະຮາເອລ ຕະ ໄລ່ຍຮ. ອັນ ໂອນ ໄລ່ ຈາ ທຣິ່ງ ເມົາ ຈູຈໍາ ຊາງ ຮູບ ເຢັງ ການໍ່ອ, ກະ ອັນ ໂອນ ໄລ່ ມັນແຊມ ຮາເລົາ ກາ ຕາ ແກ້ນ ລາກວຍ ກາຢາອ ບິ ມັນຕຸ. ¹⁵ ກະ ບາຮ ແອັນ, ເບີນ ເມົາ ແຕ ເຍົາ ຍິອ ອີ ຕາປູນ ຮານະ ກວາຍ ນີໂກລາຍເຕ. ¹⁶ ນະກ້ອຍ, ອົງເຄາະ ເຍົາ ປຽນ ແກ້ດ ຮາງິ້ຮ ຕາໄມ. ຄັນ ເຍົາ ມາ ຕາ ເບີນ ປຽນ, ໄວ່ ລາລີ່ ເກົາ ແຕ້ອ ປໍ ເຍົາ; ເຈົ້ ເກົາ ຮາຈິລ ກະ ໄລ່ ກາ ຕະ ໄລ່ຍຮ ກ້ອຍ ແຕ ດາວ ກາ ເກົາ ກູລົລ ອາລໍ່ອຮ ແຕ ແບອ໌.

* **2:10** 2:10 ຕິ່ງ ປັຣນາຍ ກຣິກ ອັນ ປາຍ: "ເກົາ ໂອນ ເຍົາ ເບີນ ກຸນຕຣວາອ໌." ກຸນຕຣວາອ໌ ກ້ອຍ ເມົາ ເກ້ຍ ໂອນ ກວາຍ ກາ ຕາລຸ່ຮ ຮາຊິ ໄວ່ ກາເລັຍ ແຕ ການໍ່ອ.

17 "ອາແລະ ເບີນ ກູຕູຣ, ໂອນ ໄລ່ ຊາງັດ ມັຮ ປັຣນາຍ ຮາເວີຍ ເຢີງ ເຈົ້າຣາຊີ ອາຕີ ໂຈະ ມັຮ ມູ່ ກາ ຊາ ອໍາ! ກວາຍ ອາແລະ ມາ ຮາຊູ່ ເຮົາບ ມັຮ ຮານະ ຕາ ອໍ, ທົ້າ ແຈມ ຮາເວີຍ ກວາຍ ກ້ອຍ ມູເຈິງ ທົ້າ ແຈມ ກວາຍ ອິດຊະຮາເອລ ແຕ ອິມແບີ ແຕ ຊັຣມາ ຈາ ກາ ໄລ່ ດໍອໍ ມານາ. ກະ ທົ້າ ໂອນ ກວາຍ ກ້ອຍ ເບີນ ຕາເມົາ ກູ້ອໍ. ຕິ່ງ ຕາເມົາ ກ້ອຍ ທົ້າ ຄຽນ ຮາມິ້ຮ ຕາໄມ. ແອິງ ກວາຍ ກາ ຮັບ ຕາເມົາ ກ້ອຍ ຊ້ອງ ເຕ່ອໍ ດັງ ຮາມິ້ຮ ກ້ອຍ. ກວາຍ ການໍອໍ ຕາ ເຕ່ອໍ ດັງ."

ປັຣນາຍ ເຢຊູ ອາຕີ ໂອນ ມູ່ ກາ ຊາອໍ ຕິ່ງ ເມືອງ ທົວເຕຣາ

18 "ອິງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍ ຕິ່ງ ເມືອງ ທົວເຕຣາ ນະໄມ່: ໄມ່ ລາ ປັຣນາຍ ແຕ ກອນ ເຢີງ ເຈົ້າຣາຊີ, ອັນ ກາ ເບີນ ມັດ ແກັດ ນະ ປັຣລາ ອູ່ຍຣ ເປີ, ກະ ອັນ ເບີນ ອາເຢີງ ນະ ຊາປັນ ຮາເຮົາອໍ ລາຈັຣ.

19 "ທົ້າ ດັງ ເຈີ່ ມັຮ ຮານະ ເຍົາ ຕະ. ທົ້າ ດັງ ເຍົາ ເບີນ ຮາງິ້ຮ ອາໂຢະ, ຊາອໍາ, ຈ່ອຍ ເຍົາ, ກະ ຈິວ ເລືອ ຍໆ ຮາມິ້ຮ ຕຸ່ຣ ກັດ. ທົ້າ ດັງ ເຍົາ ຕະ ມັຮ ຮາມິ້ຮ ໄມ່ ຊານໍ່ ຊາອິ້ຍ ກາເລີຍ ແຕ ເຍົາ ຕະ ແຕ ຕາແບີ. 20 ມາ ອິນນ້ອງ ເບີນ ມວຍ ຮາມິ້ຮ ທົ້າ ອີ ຕິ ເຍົາ. ເຍົາ ທົ້ຍ ຊາງັດ ປັຣນາຍ ມັນແຊມ ຮາມິ້ຮ ເຢຊາເບລ, ອັນ ກາ ປາຍ ອັນ ລາ ກວາຍ ອາຕີ ຕາງ ປັຣນາຍ ເຢີງ ເຈົ້າຣາຊີ. ອັນ ອາຕີ ກະ ປັຣຕິ່ ມັຮ ກວາຍ ກາ ຕະ ຮານະ ທົ້າ ໂອນ ມັນແຊມ ຮາເລົາ ກາ ຕາ ເບີນ ລາກວຍ ກາຢາອໍ ບິ ມັນຕຸ, ກະ ອັນ ໂອນ ໄລ່ ຈາ ເທຣິ່ງ ເມົ້າ ຈູຈຳ ຊາງ ຮູ່ບ ເຢີງ ການໍອໍ. 21 ທົ້າ ແປຣີ ອັນ ປຽນ ແກັດ ຮາງິ້ຮ ຕາໄມ ແອັນ, ມາ ອັນ ຕາ ແອອໍ ອີ ປຽນ ແຕ ອັນ ເບີນ ຮາງິ້ຮ ຕາມມັຮ. 22 ນະກ້ອຍ, ປັຣແນີ ມັນເຕຣົາ ທົ້າ ຕະ ໂອນ ອັນ ບິ ຕິ່ງ ກາເຈິງ ຕຸ່ຣ ກັດ ລາລີ້. ມັຮ ກວາຍ ກາ ປຣ່ອມ ເປາະ ຕາ ອໍ ກະ ອັນ, ຄັນ ໄລ່ ຕາ ເບີນ ປຽນ ແກັດ ຮາງິ້ຮ ຕາໄມ, ທົ້າ ຕະ ໂອນ ໄລ່ ຮາມິ້ຮ ໂຕຍົ ບາບ ມັນຕຸ ກະ ມັນແຊມ ກ້ອຍ ເຕ່. 23 ທົ້າ ອີ ກາຈິດ ມັຮ ກອນ ອາໄກ ອັນ. ນະກ້ອຍ ປັຣແນີ ມັນເຕຣົາ ກູ່ ມູ່ ກາ ຊາອໍ ດັງ ແຈງ ທົ້າ ລາ ເຢີງ ກາ ດັງ ອິນແຍ່ະ ມັຮ ຮາມິ້ຮ ຕິ່ງ ມິດ ລ່ອມ ກວາຍ. ທົ້າ ກູລັຣ ລັຣ ທົ້າ ເຍົາ, ຕາປູນ ມັຮ ຮານະ ເຍົາ ຕະ.

24 "ມາ ມັຮ ກວາຍ ການໍອໍ ກາ ແອັດ ຕິ່ງ ເມືອງ ທົວເຕຣາ ເຕ່, ເຍົາ ກາ ຕາ ເບີນ ຕາປູນ ຮານະ ຕາ ອໍ ກ້ອຍ, ເຍົາ ຕາ ເບີນ ດັງ ຮານະ ເມົ້າ ດໍອໍ 'ປັຣນາຍ ປາໂຕະ ແຕ ເຢີງ ຊາຕາມ.' ທົ້າ ຕາ ເບີນ ແປຣີ ເຍົາ ອິງ ເຄາະ ຕະ ຮານະ ການໍອໍ ແອັນ. 25 ມາ ອິງເຄາະ ເຍົາ ຢຸມ ໂອນ ຈັບ ລາລີ້ ມັຮ ຮາມິ້ຮ ອໍ ກາ ເຍົາ ເບີນ ເຈີ່, ຈົນ ແຕ່ອໍ ຕາໄງ ທົ້າ ແຕ່ອໍ ລັຣ ບິ ກູແຕອໍ ໄມ່.

26 "ກວາຍ ອາແລະ ມາ ຮາຊູ່ ເຮົາບ ມັຮ ຮານະ ຕາ ອໍ ກະ ຕະ ເລືອຍໆ ຕາມ ຮາງິ້ຮ ທົ້າ ຈົນ ຊົດ ແດັຍ ອາມັງ ອັນ, ທົ້າ ໂອນ ກວາຍ ກ້ອຍ ເບີນ ຊົດ ມັຮ ກຣວາງ ກູແຕອໍ ໄມ່. 27 ທົ້າ ໂອນ ອັນ ເບີນ ອຳນາດ ເຕ່ອໍ ປຍາຍຣ ລາບວຍ ມັຮ ກວາຍ ຕາ ອໍ, ນະ ອັນ ຢຸມ ກ່ອນ ຕາອໍ ດໍອໍ ປຍາຍຣ ອາແດັຣ ກູແຕອໍ ໂອນ ປູ້ຣ ມຸ່ນ ອິນແຍ່ະ. 28 ອຳນາດ ກ້ອຍ ລາ ມູເຈິງ ອຳນາດ ທົ້າ ຮັບ ແຕ ອິມປໍ ທົ້າ. ກະ ທົ້າ ໂອນ ກວາຍ ກ້ອຍ ເບີນ ມັນໂຕຣ ໂປຣ່ງ ກາ ປາເລີງ ປູ້ ປັງ ລາລີ້.

29 "ອາແລະ ເບີນ ກູຕູຣ, ໂອນ ໄລ່ ຊາງັດ ມັຮ ປັຣນາຍ ຮາເວີຍ ເຢີງ ເຈົ້າຣາຊີ ອາຕີ ໂຈະ ມັຮ ມູ່ ກາ ຊາ ອໍາ!"

3

ປັຣນາຍ ເຢຊູ ອາຕີ ໂອນ ມູ່ ກາ ຊາອໍ ຕິ່ງ ເມືອງ ຊາເດ

1 "ອິງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍ ຕິ່ງ ເມືອງ ຊາເດ ນະໄມ່: ໄມ່ ລາ ປັຣນາຍ ແຕ ອັນ ກາ ຢຸມ ຕາປູ່ລ ກູອ ມັນໂຕຣ, ກະ ອັນ ເບີນ ຮາເວີຍ ເຢີງ ເຈົ້າຣາຊີ ແຣີ. ຮາເວີຍ ເຢີງ ເຈົ້າຣາຊີ ໄມ່ ເບີນ ຕາປູ່ລ ຮາມິ້ຮ ເຕ່ອໍ ອັນ ຈ່ອຍ ກວາຍ.

"ທົ້າ ດັງ ເຈີ່ ມັຮ ຮານະ ເຍົາ ຕະ. ກວາຍ ການໍອໍ ເຮີມ ນະ ເຍົາ ຕະ ຕາປູນ ທົ້າ, ມາ ເຍົາ ຕາ ເບີນ ຕາປູນ ທົ້າ. ໄມ່ ລາ ນະ ເມົ້າ ປາຍ ເຍົາ ອາມັງ, ມາ ເຍົາ ກູຈິດ! 2 ອິງເຄາະ ເຍົາ ຕາເມີ! ອາໄມ່ຣ ລັຣ ຮາງິ້ຮ ອໍ ເຍົາ ອິນນ້ອງ ເບີນ ແຕ ຮານະ ເຢີງ ເຈົ້າຣາຊີ. ຄັນ ເຍົາ ຕາ ເບີນ ຕະ ອໍ ນະກ້ອຍ, ອິງກ້ອຍ ປຍາຍົ ຮາງິ້ຮ ກ້ອຍ

ເກີດ ບິດ ອິນແຍ່ະ. ເກົາ ເຮີມ ມັຮ ຮານະ ເຍົາ ຕະ ລາ ຕາ ຢວາຮ ປຍາຍ ລາລີ້ ຢັຮ ເມີງ ເຢີງ ເຈົາຮາຊີ. ³ ມະກ້ອຍ, ອີງເຄາະ ເຍົາ ຊາແຍ້ ລັຮ ມັຮ ຮານະ ເຍົາ ຊາງັດ ກະ ອິດ ເຈ້. ອີງເຄາະ ເຍົາ ຊາງັດ ມັຮ ຮານະ ກ້ອຍ ກະ ປຽນ ເກີດ ຮາງັຮ ຕາໄມ. ຄັນ ເຍົາ ມາ ຕາ ເບີນ ຊາງັດ ກະ ປຽນ ເກີດ ຮາງັຮ ຕາໄມ, ເກົາ ແຕ້ອ້ ປີ ເຍົາ ມະ ກວາຍ ຊາແວງ, ມາ ເຍົາ ຕາ ເບີນ ດັງ ບັອງ ແລ່ະ ເກົາ ແຕ້ອ້. ⁴ ມາ ອິນມັອງ ເບີນ ບິ້ອ້ ມະ ແຕ ມູ່ ເຍົາ ກາ ແອິດ ຕຶ້ງ ເມີອງ ຊາເດ ກາ ຕາ ເບີນ ຕະ ໂອນ ຫາຮິ່ງ ຕັອກ ໄລ່ ເກີດ ແປຣັ. ເຈ້ ປັຮແນີ ມັນເຕຣີ ໄລ່ ກ້ອຍ ແຊັບ ຫາຮິ່ງ ກູ້ອ້ ກະ ເປາະ ມັນຕຸ ກະ ເກົາ, ຍ່ອນ ປຍາຍ ໂອນ ໄລ່ ເບີນ ມັຮ ກ້ອຍ. ⁵ ກວາຍ ອາແລ່ະ ມາ ຮາຊູ່ ເຮົາບ ມັຮ ຮານະ ຕາ ອໍ, ປັຮແນີ ມັນເຕຣີ ກວາຍ ກ້ອຍ ເບີນ ແຊັບ ຫາຮິ່ງ ກູ້ອ້ ມູເຈິງ ກ້ອຍ ແຕ່. ກະ ເກົາ ຕາ ເບີນ ອາບິດ ຮາມິ້ຮ ອັນ ແຕ ປຶ້ງ ກາ ເບີນ ຮາມິ້ຮ ກວາຍ ກາ ອາມັງ ເລືອຍໆ. ຢັຮ ເມີງ ອິມປໍ ເກົາ ກະ ມັຮ ເທວາດາ ອັນ, ເກົາ ຮັບ ກວາຍ ກ້ອຍ ລາ ກວາຍ ເກົາ.

⁶ "ອາແລ່ະ ເບີນ ກູດູຮ, ໂອນ ໄລ່ ຊາງັດ ມັຮ ປັຮນາຍ ຮາເວົ້າຍ ເຢີງ ເຈົາຮາຊີ ອາຕີ ໂຈະ ມັຮ ມູ່ ກາ ຊາອໍ!"

ປັຮນາຍ ເຢຊູ ອາຕີ ໂອນ ມູ່ ກາ ຊາອໍ ຕຶ້ງ ເມີອງ ພິລາເດັນເພຍ

⁷ "ອີງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍ ຕຶ້ງ ເມີອງ ພິລາເດັນເພຍ ມະໄມ່: ໄມ່ ລາ ປັຮ ນາຍ ແຕ ອັນ ກາ ບຣັຮ ອໍ ກະ ປຍາຍ ເລືອຍໆ. ອັນ ເບີນ ອໍານາດ ຢຸມ ກອນ ກາແຈ ແຕ ເຕົາວ ປັຮເຍົາ ດາວິດ. ແຕ້ອ້ ອັນ ກາໄຕ່ຮ ກູດັງ, ຕາ ເບີນ ເມົາ ແຕ້ອ້ ເປີຮ. ກະ ແຕ້ອ້ ອັນ ເປີຮ ກູດັງ, ຕາ ເບີນ ເມົາ ແຕ້ອ້ ກາໄຕ່ຮ ມັອງ.

⁸ "ເກົາ ດັງ ເຈ້ ມັຮ ຮານະ ເຍົາ ຕະ. ເຍົາ ຕາ ເບີນ ອໍານາດ ບິ້ອ້ ລາລີ້, ມາ ເຍົາ ຕາປູນ ປັຮນາຍ ເກົາ ກະ ຕາ ເບີນ ກາແລືຮ ຮາມິ້ຮ ເກົາ. ມະກ້ອຍ, ເກົາ ເປີຮ ກູດັງ ໂອນ ເຍົາ ແຕ້ອ້ ມູ່ດ, ກະ ກູດັງ ກ້ອຍ ຕາ ເບີນ ເມົາ ກາມໍ່ອ້ ແຕ້ອ້ ກາໄຕ່ຮ. ⁹ ເບີນ ມັຮ ກວາຍ ກາ ຕາປູນ ຮານະ ເຢີງ ຊາຕານ. ໄລ່ ປາຍ ໄລ່ ລາ ກວາຍ ອິດຊະ ຮາເອລ, ມາ ໄລ່ ຕາ ແກ້ນ ກວາຍ ອິດຊະຮາເອລ. ໄລ່ ປາຍ ອາໂລກ ຊ້ອງ. ເກົາ ຕະ ໂອນ ໄລ່ ກູ່ ຮາໂກລ ກະ ຄຣາບ ແຈ່ະ ອາເຢີງ ເຍົາ. ເຈ້ ໄລ່ ເບີນ ດັງ ເກົາ ອາໂຢ່ະ ເຍົາ. ¹⁰ ຍ່ອນ ເຍົາ ຈິວ ຊາອີ້ຍ ຮາມິ້ຮ ຢັອ ອີ ຕາປູນ ມັຮ ປັຮນາຍ ເກົາ ປາຕັບ ເຍົາ, ມະກ້ອຍ ເກົາ ຕະ ໂອນ ເຍົາ ຕາ ເບີນ ຮາມິ້ຮ ຕຸຮ ກັດ ອິນເຕົາ ຕຶ້ງ ຕາໂງ ຕຸຮ ກັດ ແຕ້ອ້ ປີ ກູ່ ກວາງ ໂອນ ລ່ອງ ກູ່ ມະ ກວາຍ ແອິດ ຕຶ້ງ ກູແຕ້ອ້ ໄມ່. ¹¹ ຕາ ເບີນ ດູ່ນ ມັອງ, ເກົາ ແຕ້ອ້. ອີງເຄາະ ເຍົາ ຢຸມ ຈັບ ມັຮ ຮາມິ້ຮ ເຍົາ ເບີນ, ໂອນ ຕາ ເບີນ ເມົາ ແຕ້ອ້ ເຮັດ ມັຮ ຮາມິ້ຮ ກ້ອຍ ແຕ ເຍົາ. ຄັນ ເຍົາ ຕັຮ ຮາມິ້ຮ ກ້ອຍ, ປັຮແນີ ມັນເຕຣີ ເຍົາ ແອິ ເກົາ.* ¹² ກວາຍ ອາແລ່ະ ມາ ຮາຊູ່ ເຮົາບ ມັຮ ຮານະ ຕາ ອໍ, ເກົາ ຕະ ໂອນ ກວາຍ ກ້ອຍ ເກີດ ມະ ຕາໂມລ ຕຶ້ງ ດຸງ ຊາງ ປິດ ເຢີງ ເຈົາຮາຊີ.† ກະ ກວາຍ ກ້ອຍ ຕາ ນາຍ ລ່ອຮ ມັອງ ແຕ ດຸງ ຊາງ ກ້ອຍ. ເກົາ ຄຽນ ຕຶ້ງ ຈະ ກວາຍ ກ້ອຍ ລາ ຮາມິ້ຮ ເຢີງ ເຈົາຮາຊີ ເກົາ ກະ ຮາມິ້ຮ ເມີອງ ເຢີງ ເຈົາຮາຊີ ເກົາ. ຮາມິ້ຮ ເມີອງ ກ້ອຍ ລາ ເມີອງ ເຢຣູຊາເລັມ ຕາໄມ. ເຢີງ ເຈົາຮາຊີ ໂອນ ເມີອງ ກ້ອຍ ແຊງ ແຕ ມັນລ້ອງ. ກະ ເກົາ ຄຽນ ຮາມິ້ຮ ຕາໄມ ເກົາ ຕຶ້ງ ກວາຍ ກ້ອຍ ແຮິ.

¹³ "ອາແລ່ະ ເບີນ ກູດູຮ, ໂອນ ໄລ່ ຊາງັດ ມັຮ ປັຮນາຍ ຮາເວົ້າຍ ເຢີງ ເຈົາຮາຊີ ອາຕີ ມັຮ ມູ່ ກາ ຊາອໍ!"

ປັຮນາຍ ເຢຊູ ອາຕີ ໂອນ ມູ່ ກາ ຊາອໍ ຕຶ້ງ ເມີອງ ລາວດີເກອາ

¹⁴ "ອີງເຄາະ ໄມ່ ຄຽນ ໂອນ ເທວາດາ ກາ ຈ່ອຍ ມູ່ ກາ ຊາອໍ ຕຶ້ງ ເມີອງ ລາວດີເກອາ ມະໄມ່: ໄມ່ ລາ ປັຮ ນາຍ ແຕ ອັນ ກາ ເບີນ ຮາມິ້ຮ ອາແມນ. ແຕ້ອ້ ເຍົາ ຊາອໍ ມັຮ ປັຮນາຍ ອັນ ປາຍ ລາ ປຍາຍ ເລືອຍໆ. ອັນ ຊົດ ກູ່ ຮາມິ້ຮ ມັຮ ເຢີງ ເຈົາຮາຊີ ແຕງ.

¹⁵ "ເກົາ ດັງ ເຈ້ ມັຮ ຮານະ ເຍົາ ຕະ. ເຍົາ ຕາ ເບີນ ອູອຍາຮ ອູໂອ້ ຢັອ ອີ ຊາອໍ ເກົາ, ມາ ເຍົາ ຕາ ເບີ ນ ຕັຮ ເລ້ຍ ເກົາ. ຮາງັຮ ເກົາ ຢັອ ລາລີ້ ເຍົາ ຊາອໍ ແຕີລາ ຕາ ເບີນ ຊາອໍ ເລ້ຍ. ¹⁶ ຍ່ອນ ເຍົາ ເບີນ ຮາງັຮ

* 3:11 3:11 ຕຶ້ງ ປັຮນາຍ ກຣິກ ອັນ ປາຍ: "ເກົາ ໂອນ ເຍົາ ເບີນ ກຸນດຣວາຣ໌." ກຸນດຣວາຣ໌ ກ້ອຍ ເມົາ ທ້ຍ ໂອນ ກວາຍ ກາ ຕາລຸຮ ຮາຊີ ໄວ ກາແລື ແຕ ການໍ້. † 3:12 3:12 ດຸງ ຊາງ ປິດ ເຢີງ ເຈົາຮາຊີ ລາ ຊາກໍ ແຕ ອິນແຍ່ະ ມູ່ ກາ ຊາອໍ.

ກາເຕີນໆ, ນະກ້ອຍ ເຍົາ ລາ ນະ ແດີອ໌ ຕາ ເບີນ ກູເຕົາ ກະ ຕາ ເບີນ ຍິນ, ມາ ອູຮໆ ຊ້ອງ. ແດີອ໌ ກ້ອຍ ເກົາ ປຣູຍຮ ແຕ ແບອ໌ ເກົາ. 17 ເກົາ ຊ້ອງ ເຍົາ ປາຍ ນະໄນ່: 'ຮິ ຊຸ ເບີນ ເຈ໊. ຕາ ເບີນ ແອີ ອິນເຕົາ ມ້ອງ. ຮິ ປຣ ຍາອ໌ ລາລີ້.' ມາ ເຍົາ ຕາ ເບີນ ດັງ ເຍົາ ລາ ໂຕຍ໌ ບາບ, ຕຸ່ຮ ກາດິດ, ຊູດ ມັດ, ກະ ແອີດ ມູລາໄລ່ະ. 18 ເກົາ ອາຕີ ເຍົາ ປາຍ: ອົງເຄາະ ເຍົາ ແຈັງ ແຢງ ກາ ເມົາ ໂຕະ ແຕ ເກົາ. ນະກ້ອຍ ເຍົາ ເກີດ ຊຸ ເບີນ ກຮັກ ລາລີ້. ອົງ ເຄາະ ເຍົາ ແຈັງ ເກຣັງ ກູ້ອ໌ ແຕ ເກົາ ໂອນ ເຍົາ ແຊັບ, ໂອນ ເຍົາ ຕາ ເບີນ ແອີດ ມູລາໄລ່ະ ມ້ອງ. ນະກ້ອຍ ເຍົາ ຕາ ເບີນ ຊ້ອງ ກູມາລ ຕະ ມ້ອງ. ກະ ອົງເຄາະ ເຍົາ ແຈັງ ຮາເຣົາ ແຕ ເກົາ ອາເຕົາ ຕິ່ງ ມັດ ເຍົາ. ນະກ້ອຍ ມັດ ເຍົາ ເກີດ ບຮາງ ລັຮ. 19 ມັຮ ກວາຍ ກາ ເກົາ ອາໂຍ່ະ, ເກົາ ກາແອັຮ ກະ ຕະ ໂຕດ ໄລ່. ນະກ້ອຍ, ອົງເຄາະ ເຍົາ ເບີນ ຮາງັຮ ອອຍາຮ ອູໂອອ໌ ລາລີ້ ຍິອ໌ ອິ ຊາອ໌, ກະ ອົງເຄາະ ເຍົາ ປຽນ ເກີດ ຮາງັຮ ຕາໄມ. 20 ຊາມ໌ ເກົາ ແອີດ ຕາຢັງ ແຈ່ະ ງັຮ ຕິ່ງ, ກະ ເກົາ ກູອ໌ ຍິອ໌ ອິ ມູ່ດ ດຸງ ເຍົາ. ຄັນ ເບີນ ກວາຍ ອາແລ່ະ ມາ ຊ້ອງ ຊຽງ ເກົາ, ເຈ໊ ເປີຮ ໂອນ ເກົາ ມູ່ດ, ເກົາ ມູ່ດ ຈາ ມັນຕຸ ກະ ອັນ, ກະ ອັນ ຈາ ມັນຕຸ ກະ ເກົາ. 21 ກວາຍ ອາແລ່ະ ມາ ຮາຊູ່ ເຮົາບ ມັຮ ຮານະ ຕາ ອ໌, ເກົາ ໂອນ ກວາຍ ກ້ອຍ ຕາກູ ມັນຕຸ ກະ ເກົາ ຕິ່ງ ອິນຕຸ ເກົາ ຊົດ, ມູເຈັງ ເກົາ ຮາຊູ່ ເຮົາບ ມັຮ ຮານະ ຕາ ອ໌, ເຈ໊ ເກົາ ເບີນ ຕາກູ ມັນຕຸ ກະ ອິມປ໌ ເກົາ ຕິ່ງ ອິນຕຸ ອັນ ຊົດ.

22 "ອາແລ່ະ ເບີນ ກູຕູຮ, ໂອນ ໄລ່ ຊາງັດ ມັຮ ປຣນາຍ ຮາເວົ້າຍ ເຢັງ ເຈົາຮາຊີ ອາຕີ ໂຈະ ມັຮ ມູ່ ກາ ຊາ ອ໌!"

4

ອິນຕຸ ເຢັງ ເຈົາຮາຊີ ຕາກູ ຕະ ຊົດ ຕິ່ງ ມັນລ້ອງ

1 ແວັດ ກ້ອຍ ເກົາ ເຮີມ ມວຍ ງັຮ ຕິ່ງ ເມົາ ເປີຮ ຕິ່ງ ມັນລ້ອງ. ເຈ໊ ເກົາ ຊ້ອງ ມວຍ ຊຽງ ເຮ່ງ ລາລີ້ ນະ ເມົາ ປົງ ແກ, ມູເຈັງ ເກົາ ຊ້ອງ ແຕ ອິນໂຍ່ງ ຊາ. ຊຽງ ກ້ອຍ ອາຕີ ເກົາ ປາຍ: "ໄມ່ ຊ້ອຮ ປ໌ ໄມ່. ເກົາ ໂອນ ໄມ່ ເຮີມ ມັຮ ຮາມິຮ ອິ ແຕັອ໌ ປຣແນີ ມັນເຕຣົາ."

2 ບ້ອງ ກາ ກ້ອຍ ແຕ່ ຮາເວົ້າຍ ເຢັງ ເຈົາຮາຊີ ເກີດ ຊົດ ຕິ່ງ ຮາງັຮ ເກົາ. ເຈ໊ ເກົາ ເຮີມ ມານ໌ ກາເຈັງ ກາ ເຕົາວ ປຣເຍົາ ເກ້ຍ ຕາກູ ແອີດ ຕິ່ງ ມັນລ້ອງ. ກະ ເກົາ ເຮີມ ມານະ ແອີດ ຕາກູ ຕິ່ງ ກາເຈັງ ກ້ອຍ. 3 ຮູ່ເຮົາ ອັນ ປາເລັງ ປັງ ນະ ປັງ ປາເລັງ ແຕ ຕາເມົາ ກາ ເບີນ ເກົາ ເປ່ງ ລາລີ້. ເມົາ ດ໌ອ໌ ຕາເມົາ ໄນ່ ລາ ແກວມະນີໂຊດ ກະ ແກວພິລາ. ກະ ເບີນ ມາເຣ່ງ ຍ້ອງ ປາເລັງ ຈວບ ອິນແຍ່ະ ອິນຕຸ ອັນ ຕາກູ. ມາເຣ່ງ ຍ້ອງ ໄນ່ ປາເລັງ ນະ ຕາເມົາ ເມົາ ດ໌ອ໌ ແກວມັຮະກົດ. 4 ແອີດ ອິມແປຣ ກາເຈັງ ເຕົາວ ປຣເຍົາ ຕາກູ, ເບີນ ບາຮ ຈິ່ດ ລາ ປູນ ກາເຈັງ ແອັນ. ກະ ເບີນ ກວາຍ ເທົາ ບາຮ ຈິ່ດ ລາ ປູນ ນະ ແອີດ ຕາກູ ຕິ່ງ ກາເຈັງ ກ້ອຍ. ໄລ່ ແຊັບ ອາຍ້ອຮ ກູ້ອ໌, ກະ ໄລ່ ຕາປັງ ກຸນຕຣວາອ໌ ແຢງ. 5 ແຕ ອິນຕຸ ເຕົາວ ປຣເຍົາ ຕາກູ ເບີນ ຕາລຍາຮ ກະ ຊຽງ ນະ ກຮິ້ມ. ກະ ເບີນ ຕາປູລ ລ໌ ຕາບອງ ເບີ ຍິ່ຮ ເມັງ ອິນຕຸ ເຕົາວ ປຣເຍົາ ຕາກູ. ຕາປູລ ລ໌ ຕາບອງ ກ້ອຍ ລາ ຕາປູລ ຮາມິຮ ຮາເວົ້າຍ ເຢັງ ເຈົາຮາຊີ ແຕ່ອ໌ ຈ່ອຍ ກວາຍ. 6 ຍິ່ຮ ເມັງ ອິນຕຸ ເຕົາວ ປຣເຍົາ ຕາກູ, ເກົາ ເຮີມ ແກວ ຕາວັຮ ນະ ແດີອ໌ ທາເລ. ແກວ ກ້ອຍ ຮາລັງ ລາລີ້. ເບີນ ປູນ ລ໌ ຊັນຕຣັນ ແອີດ ອິມແປຣ ກາເຈັງ ເຕົາວ ປຣເຍົາ ຕາກູ. ປູນ ລ໌ ຊັນຕຣັນ ກ້ອຍ ເບີນ ມັດ ຊາອິ້ຍ ກູອງ, ຍິ່ຮ ເມັງ ກະ ຍິ່ຮ ກຮັອງ. 7 ຊັນຕຣັນ ມວຍ ເບີນ ຮູ່ເຮົາ ນະ ຊິງ. ຊັນຕຣັນ ບາຮ ເບີນ ຮູ່ເຮົາ ນະ ຕາແກງ. ຊັນຕຣັນ ໄປ ເບີນ ມາມ ນະ ກວາຍ. ກະ ຊັນຕຣັນ ປູນ ເບີນ ຮູ່ເຮົາ ນະ ແຈມ ກາລາງ ບ້ອງ ກາ ອັນ ເປຣິຮ. 8 ກູ່ ປູນ ລ໌ ຊັນຕຣັນ ກ້ອຍ ເບີນ ຕາ ປັດ ລ໌ ຊາມັງ. ໄລ່ ເບີນ ຊາອິ້ຍ ມັດ ຈວບ ຈະ, ກາ ຕິ່ງ ປິ້ນ ຊາມັງ ແຮີ. ຕາໄງ ກະ ຊາເດົາ ໄລ່ ປາຍ ເລືອຍໆ: "ບຣັຮ ອ໌, ບຣັຮ ອ໌, ບຣັຮ ອ໌ ລາ ເຢັງ ເຈົາຮາຊີ, ອິນເຈົາ ໄຮ!"

ອັນ ຊົດ ແກ້ຍ ອິນແຍ່ະ ແຕ ການຸ່ອ໌.
 ອັນ ລາ ເຢັງ ກາ ອາມັງ ເລືອຍໆ,
 ແຕ ຕາແນີ ແຕັອ໌ ຊາມ໌,
 ກະ ຈົນ ຊົດ ອິນແຍ່ະ ແດີຍ ກວາຍ."

9 ບັອງ ກາ ປູນ ລຳ ຊັນຕຣັ້ນ ກ້ອຍ ຍ່ອງ, ຢ້າມັບ, ກະ ຊາແອິນ ອັນ ກາ ຕາກູ ຕຶ່ງ ກາເຈິ່ງ ເຕົາວ ປັຣເຍົາ ກ້ອຍ, ອັນ ກາ ອາມັ່ງ ຊົດ ແດີຍ, 10 ມູ ໂປຣ່ອ ກ້ອຍ ກວາຍ ເທົາ ບາຣ ຈິ່ດ ລາ ປູນ ນະ ໄລ່ ກຸ່ ຣາໂກລ ຍິ່ຮ ເມົາງ ອັນ ກາ ຕາກູ ຕຶ່ງ ກາເຈິ່ງ ເຕົາວ ປັຣເຍົາ, ກະ ໄລ່ ຊາງ ອັນ, ລາ ອັນ ກາ ອາມັ່ງ ຊົດ ແດີຍ. ກະ ໄລ່ ຕວດ ກຸນຕຣວາອ໌ ແຢງ ແຕ ແປຼ ໄລ່. ເຈີ່ ໄລ່ ອາຈຸຣ ຍິ່ຮ ເມົາງ ກາເຈິ່ງ ເຕົາວ ປັຣເຍົາ ຕາກູ. ກະ ໄລ່ ປາຍ:

11 "ກູກຸຣ ເຢົາງ ເຈົາຣາຊີ, ອິນເຈົາ ຣິ ເອີຍ!

ປຍາຍ ລາລີ່ ຣິ ຍ່ອງ ເຍົາ, ກະ ຢ້າມັບ ເຍົາ,

ກະ ປຍາຍ ລາລີ່ ເຍົາ ຊົດ ກູ່ ຣາມິ່ຣ.

ຍ່ອນ ເຍົາ ແຕງ ກູ່ ຣາມິ່ຣ ກ້ອຍ ເຈີ່.

ກູ່ ຣາມິ່ຣ ກ້ອຍ ແກັດ ລາ ຍ່ອນ ເຍົາ ຢິອ໌ ນະກ້ອຍ."

5

ແກະ ກອນ ກາ ກູຈິດ ຕາງ ກວາຍ

1 ແວັດ ກ້ອຍ ເກົາ ເຣິມ ອັນ ກາ ຕາກູ ຕຶ່ງ ກາເຈິ່ງ ເຕົາວ ປັຣເຍົາ, ຕຶ່ງ ອາຕີ ອາຕ້າ ອັນ ຢຸມ ປານອມ ເຈຍ ກາ ເມົາ ຄຽນ ອິນແຍ່ະ ບາຣ ຕຣັຣ. ກະ ເມົາ ກາຕິຣ ຕາ ຕາປູລ ອິນຕຸ. 2 ເກົາ ເຣິມ ເຕ່ ມວຍ ເທວາດາ, ອັນ ກາ ບັນ ເຣ່ງ ລາລີ່. ອັນ ຕາແບິບ ເຣ່ງ ລາລີ່ ປາຍ: "ເມົາ ເບິນ ອຳນາດ ປຍາຍ໌ ແຈອ໌ ອາລ້ອຣ ຕາ ແຕ ປານອມ ເຈຍ ໄນ່, ເຈີ່ ເປິຣ ປານອມ ເຈຍ ໄນ່?"

3 ມາ ຕາ ເບິນ ເມົາ ແອັດ ຕຶ່ງ ມັນລ້ອງ, ແຕີລາ ຕຶ່ງ ກູແຕອ໌, ແຕີລາ ຕຶ່ງ ປິ້ນ ກູແຕອ໌, ເຕອ໌ ເປິຣ ກະ ແນ່ ຕຶ່ງ ປານອມ ເຈຍ ກ້ອຍ. 4 ເກົາ ເຍົາມ ລາລີ່ ຍ່ອນ ຕາ ເບິນ ເມົາ ເບິນ ອຳນາດ ປຍາຍ໌ ເປິຣ ກະ ແນ່ ຕຶ່ງ ປານອມ ເຈຍ ກ້ອຍ. 5 ເຈີ່ ເບິນ ມານະ ແຕ ມູ່ ກວາຍ ເທົາ ກ້ອຍ ອາຕີ ເກົາ ປາຍ: "ອິນໂຈຍ ເຍົາມ. ແນ່ ປີ ກ້ອຍ! ເບິ ນ ຊິງ ແຕ ມູ່ ຢູດາ, ອັນ ກາ ແຕ ຈຸມເຈືອ ເຕົາວ ປັຣເຍົາ ດາວິດ, ອັນ ເຣົາບ ຣານະ ຕາ ອໍ ເຈີ່. ເຕອ໌ ອັນ ແຈອ໌ ອາລ້ອຣ ຕາ ຕາປູລ ອິນຕຸ ກ້ອຍ, ເຈີ່ ເປິຣ ປານອມ ເຈຍ ກ້ອຍ."

6 ເກົາ ລົບ ແນ່; ເຈີ່ ເກົາ ເຣິມ ມວຍ ລຳ ແກະ ກອນ ຕາຢິ່ງ ອິນຕີ ແຈ່ະ ກາເຈິ່ງ ກາ ເຕົາວ ປັຣເຍົາ ຕາກູ. ປູນ ລຳ ຊັນຕຣັ້ນ ກ້ອຍ ກະ ມູ່ ກວາຍ ເທົາ ແອັດ ອິມແປຣ ອັນ. ແກະ ກອນ ກ້ອຍ ລາ ນະ ເມົາ ກາຈິດ ອັນ. ອັນ ເບິນ ຕາປູລ ລຳ ຕາກອຍ ກະ ຕາປູລ ກູງ ມັດ. ມັດ ອັນ ຊາກຳ ແຕ ຕາປູລ ຣາມິ່ຣ ຣາເວົ້າຍ ເຢົາງ ເຈົາຣາຊີ ເຕອ໌ ຈ່ອຍ ກວາຍ. ເຢົາງ ເຈົາຣາຊີ ໂອນ ຣາເວົ້າຍ ອັນ ລ້ອຣ ຈ່ອຍ ກວາຍ ຈວບ ອິນແຍ່ະ ຕຶ່ງ ກູແຕອ໌ ໄນ່.

7 ແກະ ກອນ ກ້ອຍ ເປາະ ອິດ ປານອມ ເຈຍ ກ້ອຍ ແຕ ອາຕີ ອາຕ້າ ອັນ ກາ ຕາກູ ຕຶ່ງ ກາເຈິ່ງ ເຕົາວ ປັຣເຍົາ.

8 ບັອງ ກາ ອັນ ຕະ ນະກ້ອຍ, ໄລ່ ປູນ ລຳ ຊັນຕຣັ້ນ ກະ ບາຣ ຈິ່ດ ລາ ປູນ ນະ ກວາຍ ເທົາ, ໄລ່ ກຸ່ ຣາໂກລ ຍິ່ຮ ເມົາງ ແກະ ກອນ ກ້ອຍ. ກະ ກູ່ ນະ ໄລ່ ເບິນ ມານະ ມວຍ ລຳ ພິນ, ກະ ມານະ ມວຍ ແບງ ຕາງານ ແຢງ ກາ ປິ້ນ ເກຣັງ ປາຣວມ. ເກຣັງ ປາຣວມ ກ້ອຍ ລາ ມັຣ ປັຣນາຍ ກວາຍ ກາ ຕາປູນ ຣານະ ເຢົາງ ເຈົາຣາຊີ ເກົາ ແຊອ໌. 9 ກະ ກູ່ ນະ ໄລ່ ລຳ ຍ່ອງ ແພງ ຕາໄມ ນະໄນ່:

"ປຍາຍ໌ ລາລີ່ ເຍົາ ເບິນ ອຳນາດ ໂອນ ເຕອ໌ ເຍົາ ອິດ ປານອມ ເຈຍ ກ້ອຍ.

ກະ ປຍາຍ໌ ເຍົາ ເຕອ໌ ແຈອ໌ ອາລ້ອຣ ອິນຕຸ ເມົາ ກາຕິຣ ໂຈະ ຕາ ຕຶ່ງ ປານອມ ເຈຍ ກ້ອຍ.

ຍ່ອນ ເມົາ ກາຈິດ ເຍົາ ເຈີ່.

ກະ ອາຣາມ ເຍົາ ໄທ ລັຣ ກວາຍ ໂອນ ເຕອ໌ ແອັດ ຣາຕອຍ ກະ ເຢົາງ ເຈົາຣາຊີ.

ກວາຍ ກາ ເຍົາ ໄທ ກ້ອຍ ລາ ແຕ ກູ່ ມູ່, ກູ່ ປັຣນາຍ,

ກູ່ ຣາມິ່ຣ ກວາຍ, ກະ ກູ່ ກຣວາງ.

10 ເຍົາ ຕະ ໂອນ ກວາຍ ກ້ອຍ ແກັດ ມວຍ ກຣວາງ.

ໄລ່ ຕະ ນະ ກວາຍ ຊາງ ຣິ່ດ ເຢົາງ ເຈົາຣາຊີ.

ກະ ປັຣແນີ ມັນຕຣີ ໄລ່ ເບິນ ຕະ ຊົດ ຕຶ່ງ ກູແຕອ໌ ໄນ່."

11 ບັ້ອງ ກາ ເກົາ ເຮີມ ນະກ້ອຍ, ເກົາ ຊ້ອງ ຊຽງ ມັຮ ກາ ເທວາດາ. ໄລ່ ແອັດ ອິມແປຣ ກາເຈິ່ງ ກາ ເຕົາວ ປັຣເຍົາ ຕາກູ, ອິມແປຣ ປູນ ລໍາ ຊັນຕຣັ້ນ, ກະ ອິມແປຣ ມູ່ ກວາຍ ເທົາ. ຊາອິ້ຍ ລາລີ້ ເທວາດາ ກ້ອຍ, ຕາ ເຮົາບ ນັບ ນ້ອງ. 12 ອິນແຍ່ະ ມັຮ ເທວາດາ ກ້ອຍ ລໍາ ຍ່ອງ ເຣ່ງ ລາລີ້ ປາຍ:

"ປຍາຍ໌ ລາລີ້ ເມົ້າ ຢ້ານັບ, ເມົ້າ ຍ່ອງ,
ກະ ເມົ້າ ຊາແອັນ ແກະ ກອນ ກາ ເມົ້າ ກາຈິດ ເຈີ້,
ຍ່ອນ ອັນ ເບີນ ອໍານາດ, ເບີນ ມູ່ນ,
ເບີນ ຣາໂງ່ອ໌ ຣາລັງ, ກະ ເບີນ ເຣ່ງ!"

13 ກະ ເກົາ ຊ້ອງ ກູ່ ຣາມິ້ຮ ກາ ແອັດ ຕິ່ງ ມັນລ້ອງ, ຕິ່ງ ກູແຕອ໌, ປິ່ນ ກູແຕອ໌, ຕິ່ງ ແດັອ໌ ທາເລ, ກະ ກູ່ ຣາມິ້ຮ ການໍ້ອ໌ ແອີ, ມັຮ ກາ ເຢັງ ເຈົາຣາຊີ ແຕງ ເຈີ້. ອິນແຍ່ະ ມັຮ ຣາມິ້ຮ ກ້ອຍ ປາຍ ນະໄມ່:
"ອິງເຄາະ ໄຮ ຍ່ອງ ກະ ຢ້ານັບ ເລືອຍໆ
ອັນ ກາ ຕາກູ ຕິ່ງ ກາເຈິ່ງ ເຕົາວ ປັຣເຍົາ ກະ ແກະ ກອນ ກ້ອຍ.
ອັນ ເບີນ ອໍານາດ ອາງອິ້ຣ ກະ ອັນ ຕະ ຊົດ ແຕ ໄມ່ ເຈີ້ ປີ ເມັງ,
ຊົດ ແດີຍ ເລີ້ຍ ກູມ້."

14 ເຈີ້, ປູນ ລໍາ ຊັນຕຣັ້ນ ກ້ອຍ ປາຍ: "ອາແມນ!"
ກະ ມັຮ ກວາຍ ເທົາ ກ້ອຍ, ໄລ່ ກູ່ ຣາໂກລ ກະ ຊາງ ອັນ.

6

ແກະ ກອນ ແຈອ໌ ອາລໍອຣ ຕາ ກາຕິຣ ແຕ ປິ່ງ ກ້ອຍ

1 ແວັດ ກ້ອຍ ເກົາ ເຮີມ ແກະ ກອນ ກ້ອຍ ແຈອ໌ ອາລໍອຣ ອິນຕຸ ກາ ມວຍ ກາ ເມົ້າ ກາຕິຣ ຕາ ຕິ່ງ ປານອມ ເຈຍ ກ້ອຍ. ກະ ເກົາ ຊ້ອງ ຊັນຕຣັ້ນ ມານໍາ ແຕ ຊັນຕຣັ້ນ ກາ ປູນ ລໍາ ກ້ອຍ ກູອ໌ ເກົາ ປາຍ: "ໄມ່ ແຕ້ອ໌ ປີ ໄມ່!"

ຊຽງ ອັນ ລາ ນະ ກຣິ້ມ ຕັນຕິ້ຣ. 2 ເກົາ ແມ່ ປີ ກ້ອຍ, ເຈີ້ ເກົາ ເຮີມ ມວຍ ລໍາ ອາແຊັຣ ກູອ໌. ກວາຍ ກາ ຈິ້ຮ ອາແຊັຣ ກ້ອຍ ຢຸມ ມວຍ ລໍາ ຊານາ. ເມົ້າ ໂອນ ອັນ ເບີນ ກຸນຕຣວາອ໌ ຕະ ໂອນ ເມົ້າ ດັງ ອັນ ຣາຊູ່ ເຮົາບ. ເຈີ້ ອັນ ເປາະ, ກະ ກູ່ ອິນຕຸ ອັນ ເປາະ, ລາ ອັນ ເບີນ ເຮົາບ.

3 ເຈີ້ ເກົາ ເຮີມ ແກະ ກອນ ກ້ອຍ ແຈອ໌ ອາລໍອຣ ອິນຕຸ ກາ ບາຣ ແອັນ, ກະ ເກົາ ຊ້ອງ ຊັນຕຣັ້ນ ກາ ບາຣ ອາຕີ ເກົາ ປາຍ: "ໄມ່ ແຕ້ອ໌ ປີ ໄມ່!"

4 ເບີນ ມວຍ ລໍາ ອາແຊັຣ ການໍ້ອ໌ ແຕ້ອ໌. ອາແຊັຣ ກ້ອຍ ລາ ກູເຊົາ. ກວາຍ ກາ ຈິ້ຮ ອາແຊັຣ ກ້ອຍ, ອັນ ເບີນ ອໍານາດ ແຕ່ອ໌ ຕະ ໂອນ ກວາຍ ຕິ່ງ ກູແຕອ໌ ມານະ ຣາຈິລ ໂຈະ ມານະ, ມານະ ກາຈິດ ມານະ. ກະ ເມົ້າ ໂອນ ກວາຍ ກ້ອຍ ມວຍ ປູາ ດາວ ປິ້ດ ລາລີ້.

5 ເຈີ້ ແກະ ກອນ ກ້ອຍ ແຈອ໌ ອາລໍອຣ ອິນຕຸ ກາ ໄປ ແອັນ, ກະ ເກົາ ຊ້ອງ ຊັນຕຣັ້ນ ກາ ໄປ ອາຕີ ເກົາ: "ໄມ່ ແຕ້ອ໌ ປີ ໄມ່!"

ເກົາ ແມ່ ປີ ກ້ອຍ, ເຈີ້ ເກົາ ເຮີມ ມວຍ ລໍາ ອາແຊັຣ ກູມ. ອັນ ກາ ຈິ້ຮ ອາແຊັຣ ກ້ອຍ, ອັນ ຢຸມ ມວຍ ລໍາ ຈິ່ງ ເມົ້າ ແຕັດ. 6 ກະ ເກົາ ຊ້ອງ ມວຍ ຊຽງ ແຕ້ອ໌ ແຕ ປູນ ລໍາ ຊັນຕຣັ້ນ ກ້ອຍ. ຊຽງ ກ້ອຍ ປາຍ: "ໄມ່ ໂອນ ທຣີ ຊາລີ້ ແອັງ ມວຍ ໂລ ລາ ເກົາ ກວາຍ ທູແທ ມວຍ ຕາໂງ. ກະ ໄມ່ ໂອນ ທຣີ ບາລີ້ ແອັງ ໄປ ໂລ ລາ ເກົາ ກວາຍ ທູແທ ຕິ່ງ ມວຍ ຕາໂງ ແຕ່. ເປ່ງ ລາລີ້ ເກຣັງ ຣາແວັ້ຮ ຈາ! ມາ ອິນໂຈຍ ຕາລຸຣ ແດັອ໌ ອິນຊິ່ງ ແຕ ປາໄລ ອາໂປນ, ກະ ອິນໂຈຍ ຕາລຸຣ ມັ້ອງ ແຕ ປາໄລ ອາງຸ່ນ!"

7 ເຈີ້ ແກະ ກອນ ກ້ອຍ ແຈອ໌ ອາລໍອຣ ອິນຕຸ ກາ ປູນ ແອັນ, ກະ ເກົາ ຊ້ອງ ຊັນຕຣັ້ນ ກາ ປູນ ກ້ອຍ ອາຕີ ເກົາ ປາຍ: "ໄມ່ ແຕ້ອ໌ ປີ ໄມ່!"

8 ເກົາ ແມ່ ປີ ກ້ອຍ, ເຈີ້ ເກົາ ເຮີມ ມວຍ ລໍາ ອາແຊັຣ ປູ່. ອັນ ກາ ຈິ້ຮ ອາແຊັຣ ກ້ອຍ ເບີນ ຣາມິ້ຮ 'ກູຈິດ', ກະ ເບີນ ມານະ ແອັນ ຕາປູນ ອິນຕຸ່ນ ກຣັອງ ກວາຍ ກ້ອຍ. ກວາຍ ກາ ບາຣ ກ້ອຍ ເບີນ ຣາມິ້ຮ 'ອິນຕຸ ກວາ

ຍ ກູຈິດ ແອິດ.' ເມົ້າ ໂອນ ໄລ່ ເປັນ ອຳນາດ ກາຈິດ ມວຍ ຈຸ ແຕ ປູນ ຈຸ ມັຮ ກວາຍ ຕຶ້ງ ກູແຕອ໌. ອັນ ກາ ກູຈິດ ແຕ ດາວ. ອັນ ກາ ກູຈິດ ມາເຍົາຍຮ ຊາລາອ໌. ອັນ ກາ ກູຈິດ ອາອ໌. ອັນ ກາ ກູຈິດ ຍ່ອນ ແຕ ຊັນຕຣັ້ນ ແຮ້ງ ກາ ແອິດ ຕຶ້ງ ອາຮີ້ຍຮ.

9 ເຈີ່ ແກະ ກອນ ກ້ອຍ ແຈອ໌ ອາລ້ອຣ ອິນຕຸ ກາ ເຊັງ ແອັນ. ເກົ້າ ເຮີມ ປິ້ນ ຊັນເຕຣືງ ຮິດ ຊາງ ຕຶ້ງ ມັນ ລ້ອງ ເປັນ ຮາເວີຍ ມັຮ ກວາຍ ກາ ເມົ້າ ກາຈິດ ຍ່ອນ ໄລ່ ຊາອຳ ປັຮນາຍ ເຢັງ ເຈົ້າຮາຊີ, ກະ ຍ່ອນ ໄລ່ ອາຕີ ປັຮນາຍ ກ້ອຍ. 10 ໄລ່ ກູອ໌ ເຮັງ ລາລີ້ ປາຍ: "ເອີ ອິນເຈົ້າ ຮິ ເອີຍ! ເຍົ້າ ລາ ບຣັຮ ອໍ ກະ ເຍົ້າ ຕະ ປຍາຍ ເລື້ອຍໆ! ອິນນ້ອງ ມາແລ່ະ ດູ່ນ ແຕ ເຍົ້າ ຕັດຊິ້ນ ກວາຍ ແອິດ ຕຶ້ງ ກູແຕອ໌? ກະ ອິນນ້ອງ ມາແລ່ະ ດູ່ນ ເຍົ້າ ອີ ກັຮລັຮ ແດີອ໌ ໂຈະ ໄລ່ ກາ ກາຈິດ ຮິ?"

11 ເຈີ່ ເມົ້າ ໂອນ ກູ່ ນະ ມັຮ ກວາຍ ກ້ອຍ ມານະ ມວຍ ປຸ້ຮ ອາຍ້ອຣ ກູ້ອ໌ ຕີ່, ກະ ເມົ້າ ອາຕີ ໄລ່ ປາຍ: "ອີງ ເຄາະ ເຍົ້າ ເກຣາະ ອິນນ້ອງ ປິ້ອ ຕາໂງ, ຈົນ ເມົ້າ ກາຈິດ ກູ່ ນະ ມັຮ ແຊມອາຍ ກະ ເຍົ້າ ເຍົ້າ ກາ ເມົ້າ ອີ ກາຈິດ ມູເຈັງ ເຍົ້າ ເຕ່."

12 ເຈີ່ ເກົ້າ ເຮີມ ແກະ ກອນ ກ້ອຍ ແຈອ໌ ອາລ້ອຣ ອິນຕຸ ກາ ຕາປັດ ແອັນ. ເຈີ່ ກູແຕອ໌ ຮາໄມ່ ກູກິດ ຮັບ ລາລີ້; ມັດ ມານາງ ແກິດ ການຳ ນະ ອາຮິ ກູມ ກາຕັງ; ກະ ຮາລັງ ກາໄຊ ແກິດ ກູເຊົາ ນະ ອາຮາມ. 13 ເຈີ່ ມັຮ ມັນໂຕຣ ແຕ ມັນລ້ອງ ຊາແລັຮ ຕຶ້ງ ກູແຕອ໌, ນະ ປາໄລ ລາວັຮ ອາໂຮະ ຊາແລັຮ ຕຶ້ງ ກູແຕອ໌ ແຕ້ອ໌ ກູຢາລ ແປ້ ຮັບ ໂຈະ ກັລ ອັນ. 14 ມັນລ້ອງ ແກິດ ປັດ ນະ ເຈຍ ກາ ເມົ້າ ປອມ ດໍອ໌. ກູ່ ກັຮ ກະ ກູ່ ໂບດ ຮາຊີອ໌ ປີ ການໍອ໌ ແອັນ. 15 ເຈີ່ ມັຮ ກວາຍ ເຕົ້າວ ປັຮເຍົ້າ ຕຶ້ງ ກູແຕອ໌ ກະ ມັຮ ກວາຍ ຊົດ ການໍອ໌, ມັຮ ກວາຍ ຊົດ ຕາຮານ, ມັຮ ກວາຍ ຊຸ ເບີນ, ມັຮ ກວາຍ ປັດ, ມັຮ ກວາຍ ຊູລ, ກະ ມັຮ ກວາຍ ຕາ ເບີນ ຊູລ, ກູ່ ນະ ໄລ່ ໂຕະ ຕຶ້ງ ກິບ ກະ ຕຶ້ງ ປິ້ນ ຕາເມົ້າ ຕຶ້ງ ກັຮ. 16 ໄລ່ ກູອ໌ ກັຮ ກະ ຕາເມົ້າ ປັດ, ປາຍ: "ເອົາ ແຊອ໌ ຊາແລັຮ ຕຶ້ງ ຈະ ຮິ ໂອນ ຕະ ແກຣະ ຈະ ຮິ ແຕ ເມັງ ອັນ ກາ ຕາກູ ຕຶ້ງ ກາເຈັງ ເຕົ້າວ ປັຮເຍົ້າ! ກະ ຕະ ໂອນ ຮິ ວຍາຣ ແຕ ອາຕີ ແກະ ກອນ ກ້ອຍ, ອັນ ກາ ອີ ຕະ ຮິ, 17 ຍ່ອນ ແຕ້ອ໌ ເຈີ່ ຕາໂງ ໄລ່ ກັຮລັຮ ແດີອ໌. ຕາ ເບີນ ເມົ້າ ເຕ້ອ໌ ວຍາຣ ແວັດ ແຕ ອາຕີ ໄລ່!"

7

ມວຍ ແຊນ ປູນ ຈິດ ລາ ປູນ ປິ້ນ ນະ ກວາຍ ອິດຊະຮາເອລ

1 ແວັດ ກ້ອຍ, ເກົ້າ ເຮີມ ປູນ ນະ ເທວາດາ, ໄລ່ ຕາຍິງ ຕຶ້ງ ປູນ ເປີບ ມັນລ້ອງ ກຣຸ່, ມານະ ມວຍ ເປີບ. ໄລ່ ກາຕັງ ກູຢາລ ກາ ແຕ້ອ໌ ແຕ ປູນ ເປີບ ກ້ອຍ, ໂອນ ກູຢາລ ຕາ ເບີນ ແປ້ ນ້ອງ ໂຈະ ກູແຕອ໌, ແຕີລາ ໂຈະ ແດີອ໌ ທາເລ, ແຕີລາ ໂຈະ ອາລ່ອງ ອາໄລ່. 2 ກະ ເກົ້າ ເຮີມ ມວຍ ເທວາດາ ການໍອ໌ ແຕ້ອ໌ ແຕ ຍັຮ ມານາງ ລ້ອຣ. ອັນ ຢຸມ ເກຣັງ ກາຕິຣ ຕາ ໂຈະ ກວາຍ ອາແລ່ະ ກາ ເຢັງ ເຈົ້າຮາຊີ, ອັນ ກາ ອາມັງ ເລື້ອຍໆ, ງິ່ນ ປາຍ ກວາຍ ອັນ. ເທວາດາ ກ້ອຍ ກູອ໌ ເຮັງ ລາລີ້ ປູນ ນະ ເທວາດາ ກາ ເຢັງ ເຈົ້າຮາຊີ ໂອນ ເປີນ ອຳນາດ ຕາລຸຣ ກູແຕອ໌ ກະ ແດີອ໌ ທາເລ. 3 ອັນ ອາຕີ ປູນ ນະ ເທວາດາ ກ້ອຍ ປາຍ: "ອິນໂຈຍ ຕະ ອິນເຕົ້າ ໂຈະ ກູແຕອ໌, ແຕີລາ ແດີອ໌ ທາເລ, ແຕີລາ ອາລ່ອງ ອາໄລ່ ໂອນ ຈົນ ແຕ້ອ໌ ຮິ ກາຕິຣ ຕາ ຕຶ້ງ ກາລຍາອ໌ ມັຮ ກວາຍ ກາ ຕະ ຮານະ ເຢັງ ເຈົ້າຮາຊີ ໄຮ."

4 ກະ ເກົ້າ ຊ້ອງ ເມົ້າ ປາຍ ມັຮ ກວາຍ ກາ ເມົ້າ ກາຕິຣ ຕາ ກ້ອຍ ລາ ມວຍ ແຊນ ປູນ ຈິດ ລາ ປູນ ປິ້ນ ນະ. ໄລ່ ກ້ອຍ ລາ ແຕ ມວຍ ຈິດ ລາ ບາຣ ມູ່ ກວາຍ ອິດຊະຮາເອລ.

5 ແຕ ມູ່ ຢູດາ ເບີນ ມວຍ ຈິດ ລາ ບາຣ ປິ້ນ ນະ.

ແຕ ມູ່ ຮູເບັນ ເບີນ ມວຍ ຈິດ ລາ ບາຣ ປິ້ນ ນະ.

ແຕ ມູ່ ກາດ ເບີນ ມວຍ ຈິດ ລາ ບາຣ ປິ້ນ ນະ.

6 ແຕ ມູ່ ອາເຊ ເບີນ ມວຍ ຈິດ ລາ ບາຣ ປິ້ນ ນະ.

ແຕ ມູ່ ເນັບທາລີ ເບີນ ມວຍ ຈິດ ລາ ບາຣ ປິ້ນ ນະ.

ແຕ ມູ່ ມານາເຊ ເບີນ ມວຍ ຈິ່ດ ລາ ບາຣ ບິ່ນ ນະ.

7 ແຕ ມູ່ ຊິເມໂອນ ເບີນ ມວຍ ຈິ່ດ ລາ ບາຣ ບິ່ນ ນະ.

ແຕ ມູ່ ເລວີ ເບີນ ມວຍ ຈິ່ດ ລາ ບາຣ ບິ່ນ ນະ.

ແຕ ມູ່ ອິດຊາຄາ ເບີນ ມວຍ ຈິ່ດ ລາ ບາຣ ບິ່ນ ນະ.

8 ແຕ ມູ່ ເຊບູໂລນ ເບີນ ມວຍ ຈິ່ດ ລາ ບາຣ ບິ່ນ ນະ.

ແຕ ມູ່ ໂຢເຊັບ ເບີນ ມວຍ ຈິ່ດ ລາ ບາຣ ບິ່ນ ນະ.

ກະ ແຕ ມູ່ ເບັນຢາມິນ ເບີນ ມວຍ ຈິ່ດ ລາ ບາຣ ບິ່ນ ນະ.

ກວາຍ ກຼິ່ງ ເມົ່າ ຕາ ເຕ້ອ໌ ນັບ

9 ແວັດ ກ້ອຍ ເກົາ ແມ່, ເຈີ່ ເກົາ ເຮີມ ກຼິ່ງ ລາລີ້ ກວາຍ, ຕາ ເຮົາບ ນັບ ນ້ອງ. ກວາຍ ກ້ອຍ ເຕ້ອ໌ ແຕ ກູ່ ກວາງ, ກູ່ ຈຸ່ມ, ກູ່ ຊາແມັດ ກວາຍ, ກະ ກູ່ ປຣນາຍ. ໄລ່ ຕາຍິ່ງ ຍັຣ ເມີງ ກາເຈິ່ງ ກາ ເຕົາວ ປຣເຍົາ ຕາກູ, ກະ ຍັຣ ເມີງ ເພາະ ກອນ. ໄລ່ ແຊັບ ອາຍັອຣ ກູ້ອ໌ ຕີ່, ກະ ໄລ່ ຢຸມ ອົງກວາງ ຕາວາອ໌. 10 ໄລ່ ກູ້ອ໌ ເຮ່ງ ລາລີ້ ປາຍ: "ເຢີງ ເຈົາຣາຊີ ໄຣ, ອັນ ກາ ຕາກູ ຕິ່ງ ກາເຈິ່ງ ເຕົາວ ປຣເຍົາ, ກະ ເພາະ ກອນ ກ້ອຍ, ໄລ່ ເຕ້ອ໌ ຈ່ອຍ ອາມັ່ງ ໄຣ!"

11 ນະກ້ອຍ ອິນແຍ່ະ ມັຣ ເທວາດາ ແອັດ ຕາຍິ່ງ ອິມແປຣ ກາເຈິ່ງ ກາ ເຕົາວ ປຣເຍົາ ຕາກູ, ອິມແປຣ ມັຣ ກວາຍ ເທົາ, ກະ ອິມແປຣ ປູນ ລໍາ ຊັນຕຣັນ. ເຈີ່ ອິນແຍ່ະ ມັຣ ເທວາດາ ກ້ອຍ ກູ່ ຣາໂກລ ຍັຣ ເມີງ ກາເຈິ່ງ ກາ ເຕົາວ ປຣເຍົາ ຕາກູ, ກະ ໄລ່ ຊາງ ເຢີງ ເຈົາຣາຊີ, ປາຍ: 12 "ອາແມນ! ອົງເຄາະ ໄຣ ຍ່ອງ, ຢາມັບ, ກະ ຊາ ແອິນ ເຢີງ ເຈົາຣາຊີ ໄຣ, ຍ່ອນ ອັນ ເບີນ ອາງອີຣ, ເບີນ ອໍານາດ, ເບີນ ເຮ່ງ, ກະ ເບີນ ຣາໂງ່ອ໌ ຣາລັ່ງ. ໂອນ ອິນແຍ່ະ ຣາມິຣ ກ້ອຍ ເຕ້ອ໌ ປີ ອັນ ຊົດ ແດັຍ ເລີຍ ກູມັ! ອາແມນ!"

13 ເຈີ່ ເບີນ ມານະ ແຕ ມູ່ ກວາຍ ເທົາ ກ້ອຍ ຕາແບັບ ເກົາ ປາຍ: "ກວາຍ ອິນເຕົ່າ ໄລ່ ກາ ແຊັບ ອາຍັອຣ ກູ້ອ໌ ຕີ່ ກ້ອຍ? ກະ ແຕ ແລ່ະ ໄລ່ ເຕ້ອ໌?"

14 ເກົາ ຕາແອິຍ ອັນ ປາຍ: "ອາຈວາຍຣ ເອີຍ! ແອິງ ອາຈວາຍຣ ແຕ່ ດັງ ແຕ ຣາມິຣ ກ້ອຍ."

ເຈີ່ ອັນ ອາຕີ ເກົາ ປາຍ: "ໄນ່ ລາ ກວາຍ ກາ ຈີວ ມັຣ ຣາມິຣ ຕຸຣ ກັດ ກາ ປິດ ລາລີ້ ຕິ່ງ ກູແຕອ໌. ໄລ່ ປັຣ ອາຍັອຣ ຕີ່ ໄລ່ ໂອນ ແກັດ ກູ້ອ໌ ລາລີ້ ເຈີ່. ຍ່ອນ ອາຣາມ ເພາະ ກອນ ກ້ອຍ, ອາຍັອຣ ຕີ່ ໄລ່ ແກັດ ກູ້ອ໌. 15 ຍ່ອນ ນະກ້ອຍ, ໄລ່ ເຕ້ອ໌ ແອັດ ຕາຍິ່ງ ຍັຣ ເມີງ ເຢີງ ເຈົາຣາຊີ ດິອ໌ ຕະ ຣານະ ອັນ ກູ່ ຣາໂງ ກູ່ ຊາເດົາ ຕິ່ງ ດູງ ຊາງ ປິດ ອັນ. ອັນ ກາ ຕາກູ ຕິ່ງ ກາເຈິ່ງ ເຕົາວ ປຣເຍົາ ກ້ອຍ, ອັນ ກຍາອ໌ ປາຊີ ເລືອຍໆ ໄລ່. 16 ໄລ່ ຕາ ເບີນ ຊ້ອງ ມາເຍົາຣ ຊາລາອ໌ ນ້ອງ; ກະ ມັດ ມານາງ, ແຕ່ລາ ພວາອ໌ ກາ ກູເຕົາ, ລາ ຕາ ເບີນ ຕະ ໂອນ ໄລ່ ຊ້ອງ ອາອິ້ ນ້ອງ, 17 ຍ່ອນ ເພາະ ກອນ ກາ ແອັດ ຍັຣ ເມີງ ກາເຈິ່ງ ກາ ເຕົາວ ປຣເຍົາ ຕາກູ, ອັນ ແຈມ ໄລ່. ອັນ ແຕ່ ແກັດ ກວາຍ ແມ່ ຊາລິອ໌ ໄລ່, ເດິງ ໄລ່ ເຕ້ອ໌ ປີ ແດັອ໌ ກ້ອຣ ກາ ໂອນ ອາມັ່ງ. ກະ ເຢີງ ເຈົາຣາຊີ ປວາດ ຊັຣລັ່ງ ມັດ ກູ່ ຕັນເຢາະ ແຕ ມັດ ໄລ່."

8

ເພາະ ກອນ ແຈອ໌ ອາລັອຣ ຕາ ອິນຕຸ ກາ ຕາປູລ

1 ບັອງ ກາ ເພາະ ກອນ ກ້ອຍ ແຈອ໌ ອາລັອຣ ຕາ ອິນຕຸ ກາ ຕາປູລ ຕິ່ງ ປິ່ງ ກ້ອຍ, ຮາງຍາອ໌ ຕິ່ງ ມັນລ້ອງ; ຕາ ເບີນ ອິນນັຣ ອິນເຕົ່າ ມາຣ ຕາຕີ່ ຊາໂມງ. 2 ເຈີ່ ເກົາ ເຮີມ ຕາປູລ ນະ ເທວາດາ ກາ ຕາຍິ່ງ ຍັຣ ເມີງ ເຢີງ ເຈົາຣາຊີ. ກະ ເບີນ ເມົ່າ ອາແວີຍ ໂອນ ໄລ່ ຕາປູລ ລໍາ ແກ.

3 ເບີນ ມວຍ ເທວາດາ ການ້ອ໌ ເຕ້ອ໌. ອັນ ແອັດ ຕາຍິ່ງ ແຈ່ະ ຊັນເຕຣີງ ຣິດ ຊາງ ເຢີງ ເຈົາຣາຊີ. ອັນ ຢຸມ ມວຍ ອາແຕັຣ ແກດ ເມົ່າ ຕະ ແຕ ແຢງ. ເມົ່າ ໂອນ ອັນ ຊາອິຍ ເກຣັງ ປາຣວມ ໂອນ ໂຈະ ຕິ່ງ ອາແຕັຣ ກ້ອຍ. ເຈີ່ ອັນ ມ່ອບ ຊາງ ເກຣັງ ກ້ອຍ ໂອນ ເຢີງ ເຈົາຣາຊີ ຕິ່ງ ຊັນເຕຣີງ ຣິດ ແຢງ ກາ ແອັດ ຍັຣ ເມີງ ກາ

ເຈິ່ງ ເຕົາວ ປັຣເຍົາ ຕາກູ. ອັນ ຊາງ ເກຣິ່ງ ປາຣວມ ກ້ອຍ ມັນຕຸ ກະ ມັຣ ປັຣນາຍ ເກົາແຊອ໌ ແຕ ກວາຍ ກາ ຕາປູ່ນ ຮານະ ເຢົາງ ເຈົາຣາຊີ. ⁴ ປາຣຍາອ໌ ເກຣິ່ງ ປາຣວມ ແຕ ອາແດັຣ ກາ ເທວາດາ ກ້ອຍ ຢຸ່ມ ຍັຣ ເມົາງ ເຢົາງ ເຈົາຣາຊີ, ປາຣຍາອ໌ ກ້ອຍ ຊ້ອຣ ມວຍ ເປຣິຣ ກະ ມັຣ ປັຣນາຍ ເກົາແຊອ໌ ແຕ ໄລ່ ກາ ຕາປູ່ນ ຮານະ ເຢົາງ ເຈົາຣາຊີ. ⁵ ເຈິ່ ເທວາດາ ກ້ອຍ ອິດ ອູ່ຍຣ ແຕ ຊົນເຕຣົງ ຣິ່ດ, ກະ ອັນ ໂຈະ ອູ່ຍຣ ກ້ອຍ ຕິ່ງ ອາແດັຣ. ແວັດ ກ້ອຍ, ອັນ ແຫຼງ ອາແດັຣ ປີ ກູແຕອ໌. ເຈິ່ ແກັດ ກຣິ່ມ ກະ ຊຽງ ຕັນຕິ່ຣ, ແກັດ ຕາລຍາຣ, ກະ ກູແຕອ໌ ກູກິ່ດ.

ຕາປູ່ລ ເທວາດາ ປົງ ແກ

⁶ ເຈິ່ ໄລ່ ຕາປູ່ລ ນະ ເທວາດາ ກາ ເບິນ ຕາປູ່ລ ລຳ ແກ, ໄລ່ ກຽມ ດໍອ໌ ອີ ປົງ ແກ. ⁷ ເທວາດາ ກາ ມວຍ, ອັນ ປົງ ແກ ອັນ. ເຈິ່ ເບິນ ປາແຣລ ກະ ອູ່ຍຣ ກັຣຈຸ ກະ ອາຣາມ ແຊງ ປີ ກູແຕອ໌ ໄມ່. ເຈິ່ ກາດ ມວຍ ວັກ ແຕ ໄປ ວັກ ກູແຕອ໌ ໄມ່. ກະ ກາດ ເຕ່ ມວຍ ວັກ ແຕ ໄປ ວັກ ມັຣ ອາລ່ອງ ອາໄລ່ ຕິ່ງ ກູແຕອ໌. ກະ ມັຣ ກາ ບັດ ລາ ກາດ ອິນແຍ່ະ.

⁸ ແວັດ ກ້ອຍ, ເທວາດາ ກາ ບາຣ ແອັນ ປົງ ແກ ອັນ. ເຈິ່ ເກົາ ເຮິມ ນະ ກັຣ ປິ່ດ ລາລີ່ ກາ ເປີ ອູ່ຍຣ ເມົາ ອາປັອງ ຕັຣ ປີ ແດັອ໌ ທາເລ. ເຈິ່ ມວຍ ວັກ ແຕ ໄປ ວັກ ແດັອ໌ ທາເລ ແກັດ ນະ ອາຣາມ. ⁹ ມັຣ ຣາມິ່ຣ ກາ ອາມັງ ຕິ່ງ ແດັອ໌ ທາເລ, ມວຍ ວັກ ແຕ ໄປ ວັກ ກູຈິດ. ກະ ມັຣ ກາ ຕົວະ ແອັດ ຕິ່ງ ແດັອ໌ ທາເລ, ມວຍ ວັກ ແຕ ໄປ ວັກ ຣາລຸຣ ອິນແຍ່ະ.

¹⁰ ແວັດ ກ້ອຍ, ເທວາດາ ກາ ໄປ ແອັນ ປົງ ແກ ອັນ. ເຈິ່ ເກົາ ເຮິມ ມວຍ ກູອງ ມັນໂຕຣ ປິ່ດ ລາລີ່ ເປີ ນະ ອາຣຳ. ມັນໂຕຣ ກ້ອຍ ຊາແລັຣ ແຕ ມັນລ້ອງ ປຍາຍ໌ ມວຍ ວັກ ແຕ ໄປ ວັກ ແດັອ໌ ຕາເລ ກະ ແດັອ໌ ກ້ອຣ.

¹¹ ຣາມິ່ຣ ມັນໂຕຣ ກ້ອຍ ລາ: 'ເກຣິ່ງ ອິນຕັງ.' ນະກ້ອຍ, ມວຍ ວັກ ແຕ ໄປ ວັກ ແດັອ໌ ແກັດ ອິນຕັງ. ກູ້ງ ກວາຍ ກາ ຈ່ອຍ໌ ແດັອ໌ ກ້ອຍ ກູຈິດ ອິນແຍ່ະ, ຍ່ອນ ແດັອ໌ ກ້ອຍ ອິນຕັງ ລາລີ່.

¹² ແວັດ ກ້ອຍ, ເທວາດາ ກາ ປູນ ແອັນ ປົງ ແກ ອັນ. ເຈິ່ ມັດ ມານາງ ກະ ຣາລັງ ກາໄຊ ກະ ມັຣ ມັນໂຕຣ, ມັຣ ກາ ບັງ ລາ ແກັດ ຮຸ່ງ ມວຍ ວັກ ແຕ ໄປ ວັກ. ນະກ້ອຍ ບັງ ຕາໄງ, ກະ ບັງ ຊາເດົາ, ລາ ຮຸ່ງ ມວຍ ວັກ ແຕ ໄປ ວັກ ເຕ່.

¹³ ເຈິ່ ເກົາ ແນ່ ກະ ເກົາ ຊ້ອງ ຊຽງ ມວຍ ລຳ ແຈມ ກາລາງ ກາ ປັຣ ຕີ່ ລາລີ່ ຕິ່ງ ມັນລ້ອງ. ອັນ ປາຍ ເຣ່ງ ລາລີ່ ນະໄມ່: "ບາບ ລາລີ່! ບາບ ລາລີ່! ບາບ ລາລີ່ ກວາຍ ກາ ແອັດ ຕິ່ງ ກູແຕອ໌, ຍ່ອນ ເບິນ ໄປ ນະ ເທວາດາ ການໍອ໌ ແອັນ ອີ ປົງ ແກ ໄລ່!"

9

¹ ແວັດ ກ້ອຍ, ເທວາດາ ກາ ເຊິງ ແອັນ ປົງ ແກ ອັນ. ເຈິ່ ເກົາ ເຮິມ ມວຍ ກູອງ ມັນໂຕຣ ກາ ຊາແລັຣ ແຕ ມັນລ້ອງ ແຕັອ໌ ປີ ກູແຕອ໌. ມັນໂຕຣ ໄມ່ ເບິນ ອຳນາດ ເຕ່ອ໌ ອັນ ເປີຣ ປຣຸ່ງ ອູ່ຍຣ. ² ບັອງ ກາ ມັນໂຕຣ ກ້ອຍ ເປີຣ ປຣຸ່ງ ອູ່ຍຣ, ເບິນ ປາຣຍາອ໌ ລ້ອຣ ແຕ ປຣຸ່ງ ກ້ອຍ ຊ້ອຣ ປີ ມັນລ້ອງ, ນະ ປາຣຍາອ໌ ແຕ ຕາແປັຣ ອູ່ ຍຣ ປິ່ດ. ເຈິ່ ແກັດ ການຳ ແຕ ມັດ ມານາງ, ກະ ປິ່ນ ປຣັຣ ການຳ ແກັດ ປາອັດ, ຍ່ອນ ປາຣຍາອ໌ ແຕ ປຣຸ່ງ ອູ່ຍຣ ກ້ອຍ. ³ ກະ ເບິນ ລາມ ຊາອິ່ຍ ລາລີ່ ລ້ອຣ ແຕ ປາຣຍາອ໌, ກະ ແຊງ ປີ ກູແຕອ໌. ໄລ່ ເບິນ ອຳນາດ ຕະ ມູເຈິງ ຕຸ່ງເຕົາງ. ⁴ ເບິນ ເມົາ ແປຣີ ລາມ ກ້ອຍ ອິນໂຈຍ ຕະ ຮຸ່ງ ບັດ ບາຍ, ແຕີລາ ອາລ່ອງ ອາໄລ່, ແຕີລາ ມັຣ ເກຣິ່ງ ອິນເຕົາ ກາ ດັຣ ຕິ່ງ ກູແຕອ໌. ມາ ເຕ່ອ໌ ໄລ່ ຕະ ມັຣ ກວາຍ ກາ ຕາ ເບິນ ເບິນ ຕາ ແຕ ເຢົາງ ເຈົາຣາຊີ ຕິ່ງ ກາລຍາອ໌ ໄລ່. ⁵ ລາມ ກ້ອຍ ຕາ ເຕ່ອ໌ ຕະ ໂອນ ກວາຍ ກູຈິດ ເລີ່ຍ, ມາ ເຕ່ອ໌ ໄລ່ ຕະ ໂອນ ຕີ່ ຕຸຣ ກັດ ອິນແຍ່ະ ເຊິງ ກາໄຊ. ຕີ່ ກ້ອຍ ນະ ເມົາ ຈິວ ຕີ່ ບັອງ ກາ ຕຸ່ງເຕົາງ ຊູຍ໌. ⁶ ຕິ່ງ ເຊິງ ກາໄຊ ກ້ອຍ, ກວາຍ ຈໍອ໌ ຣາມາ ກູຈິດ ມາ ໄລ່ ຕາ ເບິນ ຣາມັຣ. ໄລ່ ອູອຍາຣ ອູໂອອ໌ ລາລີ່ ຢິອ໌ ອີ ກູຈິດ, ມາ ຕາ ເຕ່ອ໌ ກູຈິດ.

⁷ ລາມ ກ້ອຍ ລາ ນະ ອາແຊັຣ ກາ ກຽມ ເປາະ ຕະ ເຊິກ. ມາມ ອັນ ນະ ມາມ ກວາຍ, ຕິ່ງ ແປີ ອັນ ນະ ອັນ ຕາປັງ ກຸນຕຣວາອ໌ ແຢງ. ⁸ ໂຊະ ອັນ ນະ ໂຊະ ມັນແຊມ, ກະ ກາແນງ ອັນ ນະ ກາແນງ ຊິງ. ⁹ ຕິ່ງ ອາເປີ່ມ ອັນ

ນະ ອັນ ແຊ້ບ ອາຍ໊ອຣ ຕາອ໊. ກະ ຊຽງ ຊານັງ ອັນ ຕັນຕິ໊ຣ ນະ ລໍ ອາແຊ໊ຣ ເປາະ ຕະ ເຊິກ ໄວ່ ລາລີ້. ¹⁰ ລາມ ກ້ອຍ ເບີນ ຊອຍ ນະ ຊອຍ ຕຸ່ງເຕີງ; ເຕ໊ອ ອັນ ຊູຍ ກວາຍ. ອັນ ເບີນ ອຳນາດ ຊູຍ ກວາຍ ແຕ ຊອຍ ອັນ ອິມແຍະ ເຊິງ ກາໄຊ. ¹¹ ລາມ ກ້ອຍ ເບີນ ເຕົາວ ປັຣເຍົາ ກາ ຊົດ ອັນ. ເຕົາວ ປັຣເຍົາ ກ້ອຍ ລາ ອັນ ກາ ຕາລາ ປຣຸ່ງ ອູ່ຍຣ. ຕິ່ງ ປັຣນາຍ ອິດຊະຣາເອລ ເມົາ ດໍອ໊ ຣາມິ໊ຣ ເຕົາວ ປັຣເຍົາ ກ້ອຍ ລາ ອາບັດໂດນ. ກະ ຕິ່ງ ປັຣນາຍ ກຣິກ, ເມົາ ດໍອ໊ ລາ ຣາມິ໊ຣ ອາໂປລີໂອນ.*

¹² ນະກ້ອຍ, ແວັດ ເຈົ້ ຕຸ່ຣ ກັດ ກາ ມວຍ. ມາ ອິນນ້ອງ ເບີນ ບາຣ ຣາມິ໊ຣ ຕຸ່ຣ ກັດ ແອັນ ອິ ແຕ໊ອ ປິ ກວາຍ.

¹³ ແວັດ ກ້ອຍ, ເທວາດາ ກາ ຕາປັດ ແອັນ ປຼິງ ແກ ອັນ. ເຈົ້ ເກົາ ຊ້ອງ ຊຽງ ລ້ອຣ ແຕ ປູນ ແຈ ຕິ່ງ ຊັນ ເຕຣີງ ຮິດ ແຢງ ກາ ແອິດ ຍັຣ ເມີງ ເຢີງ ເຈົາຣາຊີ. ¹⁴ ຊຽງ ກ້ອຍ ອາຕີ ໂຈະ ເທວາດາ ກາ ຕາປັດ ກາ ຢຸມ ແກ ປາຍ: "ໄມ່ ເປາະ ອາໂຣຍຣ ໄລ່ ປູນ ນະ ເທວາດາ ກາ ເມົາ ຊັດ ດໍອ໊ ຕິ່ງ ປີຣ ຕາເລ່ ເອີພຣັດ!"

¹⁵ ເຈົ້ ເມົາ ອາໂຣຍຣ ປູນ ນະ ເທວາດາ ກ້ອຍ. ເທວາດາ ກ້ອຍ ກາ ເມົາ ກຽມ ທຣາະ ໂອນ ແຕ໊ອ ຊາໂມງ, ຕາໂງ, ກາໄຊ, ກະ ກູມ໊, ໂອນ ໄລ່ ເຕ໊ອ ເປາະ ກາຈິດ ມວຍ ວັກ ແຕ ໄປ ວັກ ອິນແຍະ ມັຣ ກວາຍ ກາ ແອິດ ຕິ່ງ ກູແຕອ໊.

¹⁶ ເທວາດາ ກ້ອຍ ກຽມ ຕາຮານ ກາ ຈິ໊ຣ ອາແຊ໊ຣ. ເກົາ ຊ້ອງ ເມົາ ປາຍ ຕາຮານ ກ້ອຍ ກິ່ງ ບາຣ ຮ່ອຍ ລານ ນະ. ¹⁷ ກະ ເມົາ ອາປິຣ ໂອນ ເກົາ ເຮີມ ກວາຍ ກະ ອາແຊ໊ຣ ກ້ອຍ. ກວາຍ ກ້ອຍ ແຊ້ບ ອາຍ໊ອຣ ຕາອ໊ ຕິ່ງ ອາເບີມ ໄລ່. ອາຍ໊ອຣ ກ້ອຍ ລາ ກູເຊົາ ນະ ປັຣລາ ອູ່ຍຣ, ກະ ຣາມິ່ງ, ກະ ຣາເຣົາອ໊. ແປຼ ອາແຊ໊ຣ ກ້ອຍ ລາ ນະ ແປຼ ຊິງ. ກະ ເບີນ ອູ່ຍຣ, ປາຣຍາອ໊, ກະ ກາເຈຍ ລ້ອຣ ແຕ ແບອ໊ ອາແຊ໊ຣ ກ້ອຍ. ¹⁸ ມັຣ ກວາຍ ກາ ແອິດ ຕິ່ງ ກູແຕອ໊, ມວຍ ວັກ ແຕ ໄປ ວັກ ກູຈິດ ຍ່ອນ ອູ່ຍຣ, ແຕ໊ລາ ປາຣຍາອ໊, ແຕ໊ລາ ກາເຈຍ ກາ ລ້ອຣ ແຕ ແບອ໊ ອາແຊ໊ຣ ກ້ອຍ. ¹⁹ ມັຣ ອາແຊ໊ຣ ກ້ອຍ ເບີນ ບາຣ ຣາມິ໊ຣ ປຼາ ເຕ໊ອ ຕະ ຕຸ່ຣ ກວາຍ. ມວຍ ລາ ແບອ໊, ກະ ບາຣ ລາ ຊອຍ, ຍ່ອນ ຊອຍ ອັນ ເບີນ ນະ ແປຼ ກູຊັນ.

²⁰ ມາ ມັຣ ກວາຍ ການໍອ໊ ກາ ຕາ ເບີນ ກູຈິດ ຍ່ອນ ອາແຊ໊ຣ ກ້ອຍ ຕະ, ອິນນ້ອງ ໄລ່ ຕາ ແອອ໊ ປຽນ ແກິດ ຣາງິຣ ຕາໄມ ແຕ ມັຣ ຣານະ ໄລ່ຍຣ ອາຕີ ໄລ່ ຕະ. ໄລ່ ອິນນ້ອງ ຊາງ ເຢີງ ຕາ ອໍ ກະ ຮູບ ເຢີງ ການໍອ໊ ກາ ໄລ່ ຕະ ແຕ ແຢງ, ປຣະ, ຊາປັນ, ຕາເມົາ, ກະ ອາລ່ອງ. ມາ ອິນແຍະ ມັຣ ຮູບ ກ້ອຍ ຕາ ເຕ໊ອ ເຮີມ, ຕາ ເຕ໊ອ ຊ້ອງ, ກະ ຕາ ເຕ໊ອ ປູເປາະ. ²¹ ມັຣ ກວາຍ ກ້ອຍ ຕາ ເບີນ ປຽນ ແກິດ ຣາງິຣ ຕາໄມ ໄລ່ຍຣ ແຕ ໄລ່ ກາຈິດ ກວາຍ, ໄລ່ ຕາປູນ ຣານະ ກວາຍ ມໍ, ໄລ່ ຕາ ເບີນ ລາກວຍ ກາຍາອ໊ ມາ ປິ ມັນຕຸ, ກະ ໄລ່ ຕູຕອຍ໊.

10

ໂຢຣັນ ຈາ ມວຍ ປິ່ງ ແກດ

¹ ແວັດ ກ້ອຍ ເກົາ ເຮີມ ມວຍ ນະ ແອັນ ເທວາດາ ແຊງ ແຕ ມັນລ້ອງ. ອັນ ບັນ ເຣ່ງ ລາລີ້, ກະ ອັນ ແຊ້ບ ອາຍ໊ອຣ ນະ ຣາມິ໊ລ. ເບີນ ມາເຣ່ງ ຍັອງ ແອິດ ແປງ ແປຼ ອັນ. ມາມ ອັນ ນະ ມັດ ມານາງ, ກະ ອາເຢີງ ອັນ ລາ ນະ ຕາໂນລ ກາ ເປີ ອູ່ຍຣ. ² ຕິ່ງ ອາຕີ ອັນ ຢຸມ ມວຍ ປານອມ ເຈຍ ແກດ, ເມົາ ເປີຣ ດໍອ໊. ອາເຢີງ ຍັຣ ອາ ຕຳ ອັນ ຊາເຕົາຍ໊ ຕິ່ງ ແດ໊ອ ທາເລ, ອາເຢີງ ຍັຣ ອາເວຣ໊ ອັນ ຊາເຕົາຍ໊ ຕິ່ງ ກູແຕອ໊. ³ ອັນ ກູອ໊ ເຣ່ງ ລາລີ້ ນະ ຊິງ ອາຣີ. ແວັດ ອັນ ກູອ໊ ນະກ້ອຍ, ເບີນ ກຣິມ ຕັນຕິ໊ຣ ຕາປູລ ເຈີ ເຣ່ງ ລາລີ້. ⁴ ແວັດ ກຣິມ ກ້ອຍ ຕັນຕິ໊ຣ, ເກົາ ຄິດ ອິ ຄຽນ ມັຣ ປັຣນາຍ ຊຽງ ກຣິມ ຕັນຕິ໊ຣ ປາຍ. ມາ ເກົາ ຊ້ອງ ມວຍ ຊຽງ ການໍອ໊ ອາຕີ ເກົາ ແຕ ມັນລ້ອງ ປາຍ: "ອິນໂຈຍ ຄຽນ ມັຣ ຣາມິ໊ຣ ກ້ອຍ! ອິງເຄາະ ໄມ່ ປາໂຕະ ດໍອ໊ ມັຣ ປັຣນາຍ ກຣິມ ກ້ອຍ ປາຍ ຕາປູລ ເຈີ.

⁵ ເຈົ້ ເກົາ ເຮີມ ເທວາດາ ກາ ຕາຍິ່ງ ຕິ່ງ ແດ໊ອ ທາເລ ກະ ຕິ່ງ ກູແຕອ໊; ອັນ ອາແຣ໊ ອາຕີ ອາຕຳ ປິ ມັນລ້ອງ. ⁶ ກະ ອັນ ຄິນ, ອັນ ກູອ໊ ຣາມິ໊ຣ ເຢີງ ເຈົາຣາຊີ ກາ ອາມິ່ງ ຊົດ ແດຍ. ເຢີງ ເຈົາຣາຊີ ແຕງ ມັນລ້ອງ ກະ ກູ ຣາມິ໊ຣ ແອິດ ຕິ່ງ ກ້ອຍ. ອັນ ແຕງ ກູແຕອ໊ ກະ ກູ ຣາມິ໊ຣ ແອິດ ຕິ່ງ ກ້ອຍ. ກະ ອັນ ແຕງ ແດ໊ອ ທາເລ ກະ ກູ

* 9:11 9:11 ບາຣ ປັຣນາຍ ອາບັດໂດນ ກະ ອາປູລີໂອນ ອາຕີ ລັຣ ລາ 'ອັນ ກາ ຕາລຸຣ.'

ຮາມິ້ຣ ແອິດ ຕຶ້ງ ກ້ອຍ ເຕ່. ເທວາດາ ກ້ອຍ ປາຍ: "ແປະ ເຈີ່! ຕາ ເບີນ ເກຣາະ ນ້ອງ!" ⁷ ແຕ້ອ໌ ເທວາດາ ກາ ຕາປູລ ກ້ອຍ ປຶງ ແກ ອັນ, ເຢີງ ເຈົາຣາຊີ ຕະ ແວັດ ມັຣ ຣາມະ ປາໂຕ່ະ ອັນ ຄິດ ອີ ຕະ. ຣາມະ ໄມ່ ອັນ ອາຕີ ອິນໂຍ່ງ ໂອນ ມັຣ ກວາຍ ກາ ຕະ ຣາມະ ອັນ ເດີງ ອາຕີ ຕາງ ປັຣນາຍ ກ້ອຍ.

⁸ ແວັດ ກ້ອຍ, ຊຽງ ກາ ອາຕີ ເກົາ ແຕ ມັນລ້ອງ, ອັນ ອາຕີ ລັຣ ເກົາ ປາຍ: "ໄມ່ ເປາະ ອິດ ປານອມ ເຈຍ ກາ ເມົາ ເປີຣ ດໍອ໌ ແຕ ອາຕີ ເທວາດາ ກາ ຕາຢິ່ງ ຕຶ້ງ ແດ້ອ໌ ທາເລ ກະ ຕຶ້ງ ກູແຕອ໌."

⁹ ເຈີ່ ເກົາ ເປາະ ບີ ເທວາດາ ກ້ອຍ, ກະ ເກົາ ແຊອ໌ ແຕ ອັນ ປານອມ ເຈຍ ກາ ແກດ ກ້ອຍ. ເທວາດາ ກ້ອຍ ອາຕີ ເກົາ ປາຍ: "ເອົາ ໄມ່ ອິດ! ເຈີ່ ໄມ່ ຈາ! ຕຶ້ງ ແບອ໌ ໄມ່ ຊ້ອງ ອິງເງີມ ລາລີ້ ນະ ແດ້ອ໌ ກາຣຍາລ, ມາ ຕຶ້ງ ບຸ່ງ ໄມ່ ຊ້ອງ ນະ ໄມ່ ຈາ ທາຣິ່ງ ອິນຕັງ."

¹⁰ ເຈີ່ ເກົາ ອິດ ປານອມ ເຈຍ ກາ ແກດ ແຕ ອາຕີ ເທວາດາ ກ້ອຍ, ກະ ເກົາ ຈາ. ຕຶ້ງ ແບອ໌ ເກົາ ຊ້ອງ ອິງ ເງີມ, ນະ ແດ້ອ໌ ກາຣຍາລ. ມາ ແວັດ ເກົາ ລິ້ນ, ເກົາ ຊ້ອງ ນະ ເກົາ ຈາ ທາຣິ່ງ ອິນຕັງ.

¹¹ ແວັດ ກ້ອຍ, ເທວາດາ ກ້ອຍ ອາຕີ ເກົາ ປາຍ: "ອິງເຄາະ ໄມ່ ອາຕີ ຕາງ ມັຣ ປັຣນາຍ ເຢີງ ເຈົາຣາຊີ ອີ ອາຕີ ແຕ ຊາອີ້ຍ ຈຸ່ມ ກວາຍ, ຊາອີ້ຍ ກຣວາງ, ຊາອີ້ຍ ປັຣນາຍ, ກະ ຊາອີ້ຍ ເຕົາວ ປັຣເຍົາ."

11

ບາຣ ນະ ກາ ກູຈິດ ມາ ອາມັງ ລັຣ ອາຕີ ແຕ ຣາມະ ເຢີງ ເຈົາຣາຊີ

¹ ແວັດ ກ້ອຍ, ເມົາ ໂອນ ເກົາ ມວຍ ອິນແຕຣັຣ ອາລ່ອງ ນະ ຕຳປັກ, ເຈີ່ ເມົາ ແປຣີ ເກົາ ປາຍ: "ໄມ່ ເປາະ ເຕ່ກ ດຸງ ຊາງ ເຢີງ ເຈົາຣາຊີ ກະ ຊັນເຕຣີງ ຣິດ ກາ ແອິດ ຕຶ້ງ ກ້ອຍ ແຕ ອາລ່ອງ ໄມ່. ກະ ໄມ່ ມັບ ໂອນ ດັງ ມາແລະ ກຶ້ງ ກວາຍ ກາ ຊາງ ເຢີງ ເຈົາຣາຊີ ຕຶ້ງ ດຸງ ຊາງ ກ້ອຍ. ² ມາ ມັຣ ຊັງອາຣ ຢິຣ ນໍອ໌ ດຸງ ຊາງ, ໄມ່ ອິນໂຈຍ ເຕ່ກ, ຍ່ອນ ອິນຕຸ ກ້ອຍ ເມົາ ໂອນ ກວາຍ ຕາ ແກ້ນ ກວາຍ ອິດຊະຣາເອລ ເຕອ໌ ມູດ. ປັຣແນີ ມັນ ເຕຣົາ ກວາຍ ກ້ອຍ ແກິດ ຊົດ ຊາເຕົາຍ ຕຶ້ງ ເມືອງ ເຢຣູຊາເລັມ ອິນແຍ່ະ ປູນ ຈິດ ລາ ບາຣ ກາໄຊ. ³ ເກົາ ແປຣີ ບາຣ ນະ ເປາະ ບີ ກ້ອຍ ອາຕີ ຕາງ ປັຣນາຍ ເຢີງ ເຈົາຣາຊີ ອິນແຍ່ະ ມວຍ ບິນ ບາຣ ຣ່ອຍ ຕາປັດ ຈິດ ຕາໄງ. ໄລ່ ບາຣ ນະ ຕັອກ ຕຳປັອກ ອາປັຣ ໄລ່ ຊ້ອງ ຕຸຣ."

⁴ ໄລ່ ບາຣ ນະ ກາ ອາຕີ ຕາງ ປັຣນາຍ ກ້ອຍ ລາ ນະ ບາຣ ກໍລ ອາລ່ອງ ອາໂປນ ກະ ນະ ບາຣ ໂຣ່ງ ຕາກ ຍາງ ກາ ເມົາ ດໍອ໌ ຢິຣ ເມີງ ອັນ ກາ ອິນເຈົາ ອິນແຍ່ະ ກູແຕອ໌ ໄມ່. ⁵ ຄັນ ເບີນ ກວາຍ ອາແລະ ມາ ຍິອ໌ ອີ ຕະ ໄລ່ ບາຣ ນະ ກ້ອຍ, ເບີນ ອູ່ຍຣ ລ້ອຣ ແຕ ແບອ໌ ໄລ່ ໂອນ ກາຈິດ ມັຣ ກວາຍ ກ້ອຍ. ນະກ້ອຍ, ກວາຍ ອາແລະ ມາ ອີ ຕະ ໄລ່, ກວາຍ ກ້ອຍ ອິງເຄາະ ກູຈິດ ຣາມາ ອູ່ຍຣ. ⁶ ໄລ່ ບາຣ ນະ ກ້ອຍ ເບີນ ອຳນາດ ກາຕັງ ເມົາ, ໂອນ ມັນລ້ອງ ຕາ ເບີນ ເມົາ ນ້ອງ ອິນແຍ່ະ ມັຣ ຕາໄງ ໄລ່ ອາຕີ ຕາງ ປັຣນາຍ ເຢີງ ເຈົາຣາຊີ. ໄລ່ ເບີນ ອຳນາດ ເຕອ໌ ຕະ ແດ້ອ໌ ໂອນ ແກິດ ອາຣາມ. ກະ ໄລ່ ເບີນ ອຳນາດ ເຕອ໌ ແປຣີ ກູ ຮາມິ້ຣ ຕຸຣ ກັດ ແຕ້ອ໌ ບີ ກູແຕອ໌ ໄມ່, ຕາມ ຣາງິຣ ໄລ່ ຊ້ອງ ຍິອ໌.

⁷ ພິກາ ອິນແຍ່ະ ປາແນ່ນ ໄລ່ ບາຣ ນະ ກ້ອຍ ອາຕີ ຕາງ ປັຣນາຍ ເຢີງ ເຈົາຣາຊີ ເຈີ່, ເບີນ ມວຍ ລຳ ຊັນ ຕຣັ່ນ ແຮ້ງ ຊ້ອຣ ແຕ ປຣຸ່ງ ອູ່ຍຣ ຣາຊູ່ ກະ ບາຣ ນະ ກ້ອຍ. ຊັນຕຣັ່ນ ແຮ້ງ ກ້ອຍ ເຮົາບ ກະ ກາຈິດ ບາຣ ນະ ກ້ອຍ. ⁸ ກະ ຈະ ໄລ່ ເມົາ ດໍອ໌ ຕຶ້ງ ຣາມາ ປັດ ຕຶ້ງ ເມືອງ ປັດ ກາ ເມົາ ແຕັຣ ອິນເຈົາ ໄລ່ ຕຶ້ງ ອາລ່ອງ ຊັງ ກັງ. ເມືອງ ກ້ອຍ ລາ ເມືອງ ເຢຣູຊາເລັມ, ມາ ເມົາ ດໍອ໌ ເມືອງ ກ້ອຍ ລາ ໄຊໂດມ ກະ ເອຍິບ ແອັນ, ຍ່ອນ ຣາ ນະ ກວາຍ ຕຶ້ງ ເມືອງ ກ້ອຍ ຕະ ຕາ ເບີນ ປາຍຍ໌ ຢິຣ ເມີງ ເຢີງ ເຈົາຣາຊີ. ⁹ ເບີນ ກວາຍ ແຕ ກູ່ ຊາແມັດ ກວາຍ, ກູ່ ຈຸ່ມ ກວາຍ, ກູ່ ປັຣນາຍ ກວາຍ, ກະ ກູ່ ກຣວາງ ກວາຍ, ອິນແຍ່ະ ມັຣ ໄລ່ ເນ່ ຈະ ບາຣ ນະ ກ້ອຍ ອິນແຍ່ະ ໄປ ຕາໄງ ຕາດີ່, ກະ ຕາ ໂອນ ເມົາ ແຕິບ ໄລ່ ບາຣ ນະ ກ້ອຍ. ¹⁰ ມັຣ ກວາຍ ກາ ແອິດ ຕຶ້ງ ກູແຕອ໌, ໄລ່ ຊ້ອງ ຣໍອ໌ ລາລີ້ ບາຣ ນະ ກ້ອຍ ກູຈິດ. ມັຣ ກວາຍ ກ້ອຍ ຕະ ເປ່ລ ບູຍ, ກະ ໄລ່ ມານະ ໂອນ ເກຣິ່ງ ໂຈະ ມານະ, ຍ່ອນ ມັຣ ກວາຍ ແອິດ ຕຶ້ງ ກູແຕອ໌ ຈິວ ຊາອີ້ຍ ຮາມິ້ຣ ຕຸຣ ກັດ ຍ່ອນ ແຕ ບາຣ ນະ ກວາຍ ອາຕີ ຕາງ ປັຣນາຍ ເຢີງ ເຈົາຣາຊີ ກ້ອຍ.

11 ພໍກາ ແວັດ ໄປ ຕາໄງ ຕາດີ ກ້ອຍ, ເຢິງ ເຈົ້າຮາຊີ ໂອນ ຮາງິ່ຮ ມູ່ດ ລັ່ຮ ຕິ່ງ ຈະ ບາຮ ນະ ກ້ອຍ. ເຈີ່ ໄລ່ ອາມັ່ງ ກະ ຢວຣ ຕາຍິ່ງ. ມັຮ ກວາຍ ກາ ເຮີມ ຮາມິ່ຮ ກ້ອຍ, ໄລ່ ຊ້ອງ ອິງກ້ອຮ ລາລີ່. 12 ແວັດ ກ້ອຍ, ບາຮ ນະ ກ້ອຍ ຊ້ອງ ຊຽງ ເຮ່ງ ແຕ ມັນລ້ອງ ອາຕີ ໄລ່ ປາຍ: "ເຍີ້ ຊ້ອຮ ປິ ໄມ່!"

ເຈີ່ ບາຮ ນະ ກ້ອຍ ຊ້ອຮ ປິ ມັນລ້ອງ ອິນດີ ຮາມິ່ລ. ກະ ມັຮ ກວາຍ ກາ ຊາອັຮ ບາຮ ນະ ກ້ອຍ, ໄລ່ ເຮີມ ຮາມິ່ຮ ກ້ອຍ. 13 ມວຍ ເປຣິຮ ກ້ອຍ ກູແຕອ້ ກູກິ່ດ ຮັບ ລາລີ່; ເຈີ່ ເມືອງ ກ້ອຍ ຮາລຸຮ ມວຍ ວັກ ແຕ ມວຍ ຈິ່ດ ວັກ. ເບີນ ຕາປູລ ປິ່ນ ນະ ກວາຍ ກູຈິດ ຕິ່ງ ເມືອງ ກ້ອຍ. ມາ ມັຮ ກວາຍ ກາ ອິນນ້ອງ ອາມັ່ງ, ໄລ່ ຢ່ອງ ເຢິງ ເຈົ້າຮາຊີ ກາ ແອິດ ຕິ່ງ ມັນລ້ອງ, ຢ່ອນ ໄລ່ ອິງກ້ອຮ ລາລີ່.

14 ແວັດ ເຈີ່ ຕຸຣ ກັດ ກາ ບາຮ. ມາ ເມ່ ຕິຣ! ຕຸຣ ກັດ ກາ ໄປ ແອັມ ແຕ້ອ້ ໄວ່ ລາລີ່!

ເທວາດາ ກາ ຕາປູລ ປຼິງ ແກ

15 ແວັດ ກ້ອຍ, ເທວາດາ ກາ ຕາປູລ ແອັມ ປຼິງ ແກ ອັນ. ເຈີ່ ເບີນ ມັຮ ກາ ຊຽງ ຕິ່ງ ມັນລ້ອງ ປາຍ ເຮ່ງ ລາລີ່: "ຊານໍ່ ອິນແຍ່ະ ມັຮ ຮາມິ່ຮ ຊົດ ຕິ່ງ ກູແຕອ້ ໄມ່ ເຈົ້າ ລັ່ຮ ອິນແຍ່ະ ປິ ອິນເຈົ້າ ໄຮ ກະ ປິ ອັນ ກາ ອິນ ເຈົ້າ ໄຮ ຮຽຮ ໂອນ ຈ່ອຍ ອາມັ່ງ ກວາຍ. ອັນ ຊົດ ແຕ ໄມ່, ເຈີ່ ປິ ເມີງ, ໂອນ ຈົນ ຊົດ ແດີຍ ເລີ່ຍ ກູມໍ!"

16 ແວັດ ກ້ອຍ, ໄລ່ ບາຮ ຈິ່ດ ລາ ປູນ ນະ ກວາຍ ເທົາ ກາ ຕາກູ ຢັຮ ເມີງ ເຢິງ ເຈົ້າຮາຊີ, ອິນແຍ່ະ ໄລ່ ກ້ອຍ ກູ່ ຮາໂກລ ກະ ຊາງ ເຢິງ ເຈົ້າຮາຊີ. 17 ໄລ່ ປາຍ ນະໄມ່: "ເອີ ອິນເຈົ້າ ຮີ ເອີຍ! ເຍີ້ ລາ ເຢິງ ເຈົ້າຮາຊີ, ອັນ ກາ ຊົດ ແກ້ຍ ແຕ ການໍ່ອ້! ເຍີ້ ລາ ເຢິງ ກາ ອາມັ່ງ ຊານໍ່, ກະ ເຍີ້ ລາ ເຢິງ ກາ ອາມັ່ງ ແຕ ຕາແບີ ລາ ລີ່. ຮີ ຊາແອິນ ເຍີ້ ອິດ ອຳນາດ ປິ່ດ ເຍີ້, ກະ ຊານໍ່ ເຍີ້ ຊົດ ກູ່ ຮາມິ່ຮ. 18 ມັຮ ກາ ກຮວາງ ກູແຕອ້ ຊ້ອງ ອວານ ໂຈະ ເຍີ້. ມາ ຊານໍ່ ແຕ້ອ້ ຕາໄງ ເຍີ້ ຕະ ລັ່ຮ ກວາຍ ກ້ອຍ. ແຕ້ອ້ ເຈີ່ ປາແມ່ນ ເຍີ້ ຕັດຊິ່ມ ມັຮ ກວາຍ ກູຈິດ. ກະ ເຍີ້ ກູລັຮ ເກົາ ໂອນ ມັຮ ກວາຍ ຕະ ຮານະ ເຍີ້, ໄລ່ ລາ ກວາຍ ອາຕີ ຕາງ ປຣນາຍ ເຍີ້, ກະ ກູ່ ນະ ກວາຍ ກາ ຕາປູນ ຮານະ ເຍີ້ ກະ ຢຳນັບ ຮາມິ່ຮ ເຍີ້, ກາ ກວາຍ ປິ່ດ, ກາ ກວາຍ ແກດ. ກະ ແຕ້ອ້ ເຈີ່ ປາແມ່ນ ເຍີ້ ຕາລຸຮ ມັຮ ກວາຍ ກາ ຕາລຸຮ ກູແຕອ້."

19 ເຈີ່ ແອິດ ຕິ່ງ ມັນລ້ອງ ເມົາ ເປີຮ ກູຕັ່ງ ດຸງ ຊາງ ປິ່ດ ເຢິງ ເຈົ້າຮາຊີ. ກະ ເກົາ ເຮີມ ແອິດ ຕິ່ງ ດຸງ ຊາງ ກ້ອຍ ຮີ່ບ ກາ ເຢິງ ເຈົ້າຮາຊີ ປຣຄັນ ກະ ກວາຍ. ແວັດ ກ້ອຍ ເບີນ ຕາລຍາຮ, ເບີນ ຊາອີ່ຍ ຊຽງ ຕັນດີຮ, ເບີນ ກຣິ່ມ, ເບີນ ກູແຕອ້ ກູກິ່ດ, ກະ ເບີນ ປາແຣລ ປິ່ດ ລາລີ່.

12

ມັນແຊມ ກະ ງວງ

1 ແວັດ ກ້ອຍ, ເບີນ ຮານະ ຄານະ ລາລີ່ ຕິ່ງ ມັນລ້ອງ. ເບີນ ມານະ ມັນແຊມ, ທາຮິ່ງ ອັນ ລາ ນະ ມັດ ມາ ມາງ. ອັນ ຕາຍິ່ງ ຕິ່ງ ຮາລັງ ກາໄຮ. ກະ ອັນ ຕາປຶງ ກຸນຕຣວາອ້ ກາ ເບີນ ມວຍ ຈິ່ດ ລາ ບາຮ ກູອງ ມັນໂຕຣ.

2 ມັນແຊມ ກ້ອຍ ແຈະ ອີ ຮັຮ ກອນ. ອັນ ອູໂອຍ, ຢ່ອນ ອັນ ຊ້ອງ ຕິ່, ກະ ອັນ ຊ້ອງ ກັດ ລາລີ່ ອີ ຮັຮ ກອນ.

3 ມວຍ ເປຣິຮ ກ້ອຍ ເກົາ ເຮີມ ມວຍ ຮາມິ່ຮ ການໍ່ອ້ ແອັມ ແອິດ ຕິ່ງ ມັນລ້ອງ. ເບີນ ມວຍ ລຳ ງວງ ກູເຊົາ ປິ່ດ ລາລີ່. ອັນ ເບີນ ຕາປູລ ລຳ ແປຼ ກະ ມວຍ ຈິ່ດ ລຳ ຕາກອຍ. ກູ່ ແປຼ ຕາປຶງ ກຸນຕຣວາອ້ ເຕົາວ ປຣເຍົາ.

4 ຊອຍ ອັນ ກູວຍາລ ມວຍ ວັກ ແຕ ໄປ ວັກ ມັຮ ກູອງ ມັນໂຕຣ ແອິດ ຕິ່ງ ມັນລ້ອງ, ເຈີ່ ແກງ ມັນໂຕຣ ກ້ອຍ ປິ ກູແຕອ້. ງວງ ກ້ອຍ ຕາຍິ່ງ ຢັຮ ເມີງ ມັນແຊມ ກາ ແຈະ ອີ ຮັຮ ກອນ. ງວງ ກ້ອຍ ຢິອ ອີ ຈາ ແຕ່ ກອນ ແກດໆ ກາ ມັນແຊມ ກ້ອຍ ອີ ຮັຮ. 5 ເຈີ່ ມັນແຊມ ກ້ອຍ ຮັຮ ມວຍ ລຳ ກອນ ຮາເລົາ. ປຣແນີ ມັນເຕຣົາ ກອນ ກ້ອຍ ຢຸມ ມວຍ ອິນແຕຣັຮ ກ່ອນ ຕາອ້ ດໍອ້ ຕະ ຊົດ ກູ່ ກຮວາງ ກວາຍ. ນະກ້ອຍ ເມົາ ເດີງ ເດິຮ ກອນ ກ້ອຍ ປິ ອິນຕຸ ເຢິງ ເຈົ້າຮາຊີ ຕາກູ ຊົດ. 6 ມັນແຊມ ກ້ອຍ, ອັນ ຕາລຸຮ ປິ ອິນຕຸ ຕຍາຮ. ປິ ກ້ອຍ ເຢິງ ເຈົ້າຮາຊີ ກຽມ ດໍອ້ ເຈີ່ ອິນຕຸ ໂອນ ອັນ ແອິດ. ກະ ເມົາ ແຈມ ອັນ ອິນແຍ່ະ ມວຍ ປິ່ນ ບາຮ ຮ່ອຍ ຕາ ປິ່ດ ຈິ່ດ ຕາໄງ.

ງວງ ກ້ອຍ ເປ່ ແຕ ເທວາດາ

7 ແວັດ ກ້ອຍ ເມົາ ຕະ ເຊິກ ຕິ່ງ ມັນລ້ອງ. ເບີນ ມີຄາເອລ, ອັນ ກາ ຊົດ ອິນແຍ່ະ ມັຮ ເທວາດາ, ອັນ ເດິງ ເທວາດາ ກ້ອຍ ເປາະ ຮາຊູ່ ກະ ງວງ. ກະ ງວງ ກ້ອຍ ເດິງ ເທວາດາ ອັນ ເປາະ ຮາຊູ່ ເຕ່. 8 ມາ ງວງ ກ້ອຍ ເປ່. ເຈີ່ ອັນ ກະ ເທວາດາ ອັນ ຕາ ເຕ່ອ ແອິດ ນ້ອງ ຕິ່ງ ມັນລ້ອງ. 9 ນະກ້ອຍ ເມົາ ຕູ່ຍຮ ງວງ ກ້ອຍ ໂອນ ອັນ ລ້ອຮ ແຕ ມັນລ້ອງ! ງວງ ກ້ອຍ ລາ ນະ ກູຊັນ ແຕ ອິນແບີ. ອັນ ຊົດ ອິນແຍ່ະ ມັຮ ເຢີງ ຕາ ອໍ. ອັນ ເບີນ ຮາມິ່ຮ ເຢີງ ຊາຕານ ກາ ພິ ກູ່ ນະ ກວາຍ. ເມົາ ຕາເພລ ອາປັອງ ຕັຮ ອັນ ປິ ກູແຕອ້, ກະ ມັຮ ກາ ເທວາດາ ອັນ ແຮີ.

10 ແວັດ ກ້ອຍ, ເກົາ ຊ້ອງ ຊຽງ ເຮ່ງ ລາລີ່ ແອິດ ຕິ່ງ ມັນລ້ອງ ປາຍ: "ຊານໍ່ ເຢີງ ເຈົາຮາຊີ ຈ່ອຍ ອາມົ່ງ ກວາຍ ເຈີ່! ຊານໍ່ ເຢີງ ເຈົາຮາຊີ ອາປັຮ ອັນ ເບີນ ອຳນາດ ແກິດ ເຕົາວ ປັຮເຍົາ! ຊານໍ່ ກຣິດ, ອັນ ກາ ເຢີງ ເຈົາຮາຊີ ຮຽຮ ດໍອ ຈ່ອຍ ອາມົ່ງ ກວາຍ, ອັນ ຕະ ຊົດ ເຕ່! ໄກຮ ລາລີ່, ອັນ ກາ ຕາຍິ່ງ ຢັຮ ເມີງ ເຢີງ ເຈົາຮາ ຊີ ຕິ່ງ ມັນລ້ອງ ໂອນ ຕູນ ມັຮ ແຊມອາຍ ໄຮ ກູ່ ຮາໂງ ກູ່ ຊາເດົາ, ປຍາຍິ ເມົາ ຕູ່ຍຮ ອາລ້ອຮ ແຕ ມັນລ້ອງ ເຈີ່. 11 ແຊມອາຍ ໄຮ ເຮົາ ອັນ ເຈີ່, ຍ່ອນ ອາຮາມ ແຕ ແກະ ກອນ, ກະ ຍ່ອນ ໄລ່ ອາຕີ ປຍາຍິ ແຕ ອັນ. ໄລ່ ຕາ ເບີນ ປາຊີ ຮາງິ່ຮ ໄລ່, ກະ ໄລ່ ຕາ ເບີນ ອີງກ້ອຮ ແຕ້ອິ ເມົາ ອີ ກາຈິດ ໄລ່. 12 ນະກ້ອຍ ມັນລ້ອງ ເອີຍ, ກະ ອິນແຍ່ະ ມັຮ ເຍົາ ກາ ແອິດ ຕິ່ງ ມັນລ້ອງ, ອີງເຄາະ ເຍົາ ແອີນ ເຈີ່! ມາ ບາບ ລາລີ່ ແຕ້ອິ ປິ ກູແຕອ້ ກະ ແດິອິ ທາເລ, ຍ່ອນ ເຢີງ ຊາຕານ ແຊງ ປິ ກ້ອຍ ເຈີ່. ຮາງິ່ຮ ອັນ ຊ້ອງ ອີງຄິ່ນ ລາລີ່, ຍ່ອນ ອັນ ດັງ ອັນ ຕາ ເຕ່ອິ ຕະ ດູ່ນ ນ້ອງ ຮານະ ຕາ ອໍ."

ງວງ ກ້ອຍ ອີ ຕະ ມັນແຊມ ກະ ກອນ ອັນ

13 ແຕ້ອິ ງວງ ກ້ອຍ ດັງ ເມົາ ຕູ່ຍຮ ອັນ ໂອນ ແຊງ ແອິດ ປິ ກູແຕອ້, ອັນ ຮາປວາຍ ອີ ໂກບ ມັນແຊມ ກາ ຮັຮ ກອນ ຮາເລົາ ກ້ອຍ. 14 ມາ ເຢີງ ເຈົາຮາຊີ ໂອນ ມັນແຊມ ກ້ອຍ ເບີນ ຊານັງ ນະ ຊານັງ ແຈມ ກາລາງ ປິດ ລາລີ່, ໂອນ ອັນ ເຕ່ອິ ປັຮ ປິ ອິນຕຸ ຕຍາຮ ປິ ອິນຕຸ ກາ ເຢີງ ເຈົາຮາຊີ ກຽມ ໂອນ ອັນ ແອິດ. ປິ ອິນຕຸ ກ້ອຍ ເມົາ ແຈມ ກະ ມັນ ກຍາອິ ອັນ ແຕ ງວງ ກ້ອຍ ອິນແຍ່ະ ໄປ ກູມິ ຕາດີ. 15 ເຈີ່ ງວງ ກ້ອຍ ປຣູ່ຍຮ ອາ ລ້ອຮ ແດິອິ ແຕ ແບອິ ອັນ ແກິດ ນະ ແດິອິ ຕາເລ່. ອັນ ຢິອິ ອີ ໂອນ ແດິອິ ປາໂຮນ ມັນແຊມ ກ້ອຍ. 16 ມາ ກູແຕອ້ ຈ່ອຍ ມັນແຊມ ກ້ອຍ. ກູແຕອ້, ນະ ອັນ ກາຮາ ແບອິ, ເຈີ່ ງ່ອຍິ ອິນແຍ່ະ ແດິອິ ກາ ລ້ອຮ ແຕ ແບອິ ງວງ ກ້ອຍ. 17 ເຈີ່ ງວງ ແກິດ ອີງຄິ່ນ ລາລີ່ ໃຈະ ມັນແຊມ ກ້ອຍ. ມັນແຊມ ກ້ອຍ ເບີນ ກອນ ອາໄກ ການໍອິ ແຮີ. ນະກ້ອຍ ງວງ ເປາະ ຮາຊູ່ ກະ ກອນ ອາໄກ ກ້ອຍ. ກອນ ອາໄກ ກ້ອຍ ລາ ອິນແຍ່ະ ມັຮ ກວາຍ ກາ ຊາງັດ ປັຮນາຍ ເຢີງ ເຈົາຮາຊີ ກະ ອາຕີ ປັຮນາຍ ອໍ ແຕ ເຢຊູ ກຣິດ. 18 ກະ ງວງ ກ້ອຍ ແອິດ ຕາຍິ່ງ ຕິ່ງ ປິ່ຮ ແດິອິ ທາເລ.

13

ຊັນຕຣັ້ນ ແຮ່ງ ກາ ມວຍ ລ້ອຮ ແຕ ແດິອິ ທາເລ

1 ແວັດ ກ້ອຍ ເກົາ ເຮີມ ມວຍ ລໍາ ຊັນຕຣັ້ນ ແຮ່ງ ລ້ອຮ ແຕ ແດິອິ ທາເລ. ຊັນຕຣັ້ນ ກ້ອຍ ເບີນ ມວຍ ຈິດ ລໍາ ຕາກອຍ ກະ ຕາປູລ ລໍາ ແປຼ. ກູ່ ລໍາ ຕາກອຍ ຕາປິ່ງ ກຸນຕຣວາອິ ເຕົາວ ປັຮເຍົາ. ກະ ຕິ່ງ ກູ່ ແປຼ ອັນ, ເມົາ ຄຽນ ປັຮນາຍ ພາມາດ ເຢີງ ເຈົາຮາຊີ. 2 ຊັນຕຣັ້ນ ແຮ່ງ ກ້ອຍ ເບີນ ຈະ ນະ ກູລາ ອາຊາງ. ອາເຢີງ ອັນ ນະ ຊາເທົ້າ, ກະ ແບອິ ອັນ ນະ ຊິງ. ເຈີ່ ງວງ ໂອນ ຊັນຕຣັ້ນ ແຮ່ງ ກ້ອຍ ເບີນ ອຳນາດ ແຕ ອັນ. ກະ ອັນ ໂອນ ຊັນຕຣັ້ນ ກ້ອຍ ຕະ ຊົດ ປິດ ລາລີ່ ມູເຈີງ ອັນ ເຕ່. 3 ມານໍາ ແປຼ ຊັນຕຣັ້ນ ແຮ່ງ ກ້ອຍ ເບີນ ເບີ ນະ ເມົາ ໄປອິ ອັນ ມັນ ອີ ກູຈິດ. ມາ ເບີ ອັນ ເມົາ ປົວ ແບຣັຮ ເຈີ່. ນະກ້ອຍ, ອິນແຍ່ະ ມັຮ ກວາຍ ແອິດ ຕິ່ງ ກູແຕອ້ ຊ້ອງ ງິດ ລາລີ່ ແຕ ຊັນຕຣັ້ນ ກ້ອຍ, ກະ ໄລ່ ຕາປູນ ຮານະ ຊັນຕຣັ້ນ ກ້ອຍ. 4 ກູ່ ນະ ກວາຍ ຊາງ ງວງ ກ້ອຍ, ຍ່ອນ ອັນ ໂອນ ຊັນຕຣັ້ນ ກ້ອຍ ເບີນ ຊົດ ມູເຈີງ ອັນ ເຕ່. ກະ ໄລ່ ຊາງ ຊັນຕຣັ້ນ ກ້ອຍ ແຮີ. ໄລ່ ຕາແບີບ ປາຍ: "ເບີນ ເມົາ ກາ ປິດ ມູເຈີງ ຊັນຕຣັ້ນ ແຮ່ງ ໃນ? ກະ ເມົາ ກາ ເຕ່ອິ ຮາຊູ່ ກະ ອັນ?"

5 ຊັນຕຣັ້ນ ແຮ່ງ ກ້ອຍ ອາຕີ ປັຮນາຍ ໂອດ, ກະ ປັຮນາຍ ພາມາດ ເຢີງ ເຈົາຮາຊີ. ກະ ອັນ ເບີນ ອຳນາດ ຕະ ຊົດ ເບີນ ປູນ ຈິດ ລາ ບາຮ ກາໄຊ. 6 ອັນ ກາຮາ ແບອິ ພາມາດ ເຢີງ ເຈົາຮາຊີ, ຮາມິ່ຮ ເຢີງ ເຈົາຮາຊີ,

ອິນດຸ ເຢີງ ເຈົ້າຣາຊິ ແອິດ, ກະ ມັຣ ໄລ່ ກາ ແອິດ ຕຶ້ງ ມັນລ້ອງ ແຮ. 7 ເມົ້າ ໂອນ ອັນ ຣາຊູ່ ເຮົາບ ມັຣ ກວາຍ ກາ ຕາປູນ ເຢີງ ເຈົ້າຣາຊິ. ກະ ເມົ້າ ໂອນ ອັນ ຊົດ ກູ່ ຈຸ່ມ ກວາຍ, ກູ່ ຊາແມັດ ກວາຍ, ກູ່ ປັຣນາຍ ກວາຍ, ກະ ກູ່ ກຣວງ ກວາຍ. 8 ອິນແຍ່ະ ມັຣ ກວາຍ ກາ ແອິດ ຕຶ້ງ ກູແຕອ້, ໄລ່ ຊາງ ຊັນຕຣັນ ແຮ້ງ ກ້ອຍ. ແອັງ ໄລ່ ກາ ເບີນ ຣາມິ້ຣ ຕຶ້ງ ປຶ້ງ ກາ ເມົ້າ ຣຽນ ຣາມິ້ຣ ກວາຍ ກາ ອາມັງ ເລືອຍໆ ກາ ຕາ ເບີນ ຊາງ ອັນ. ປຶ້ງ ກ້ອຍ ລາ ຄອງ ແກະ ກອນ ກາ ຈິວ ກູຈິດ ນະ ເຢີງ ເຈົ້າຣາຊິ ປາຍ ດໍອ໌ ໂອນ ອັນ ແຕ ອິນໂຍ່ງ ເຢີງ ເຈົ້າຣາຊິ ຕາ ຢວາຣ ແຕງ ມວຍ ຣາມິ້ຣ ອິນເຕົ້າ.

9 ອາແລະ ເບີນ ກູຕູຣ, ໂອນ ໄລ່ ຊາງັດ! 10 ກວາຍ ອາແລະ ມາ ເຢີງ ເຈົ້າຣາຊິ ນັດ ດໍອ໌ ອົງເຄາະ ຈິວ ເມົ້າ ໂກບ ໂຈະ ອັນ ຕຶ້ງ ກໍອ໌, ກວາຍ ກ້ອຍ ລາ ເມົ້າ ໂກບ. ກະ ກວາຍ ອາແລະ ມາ ເຢີງ ເຈົ້າຣາຊິ ນັດ ດໍອ໌ ອົງເຄາະ ຈິວ ກູຈິດ ແຕ ດາວ, ກວາຍ ກ້ອຍ ອົງເຄາະ ກູຈິດ ແຕ ດາວ. ນະກ້ອຍ, ກູ່ ນະ ກວາຍ ກາ ຕາປູນ ຣານະ ເຢີງ ເຈົ້າຣາຊິ, ອົງເຄາະ ໄລ່ ຈິວ ກະ ຊາອໍາ ຈັບ ລາລື້.

ຊັນຕຣັນ ແຮ້ງ ກາ ບາຣ ລ້ອຣ ແຕ ກູແຕອ້

11 ແວັດ ກ້ອຍ, ເກົາ ເຮີມ ມວຍ ລໍາ ຊັນຕຣັນ ແຮ້ງ ການໍອ໌ ລ້ອຣ ແຕ ກູແຕອ້. ອັນ ເບີນ ບາຣ ລໍາ ຕາ ກອຍ ນະ ຕາກອຍ ແກະ. ມາ ຊຽງ ອັນ ລາ ນະ ຊຽງ ງວງ. 12 ອັນ ຕະ ຊົດ ຕາງ ຊັນຕຣັນ ແຮ້ງ ກາ ມວຍ. ອັນ ກູດ ກູແຕອ້ ກະ ມັຣ ກວາຍ ກາ ແອິດ ຕຶ້ງ ກູແຕອ້ ອົງເຄາະ ຊາງ ຊັນຕຣັນ ແຮ້ງ ກາ ມວຍ ກ້ອຍ, ຊັນ ຕຣັນ ກາ ເບີ ມັນ ອີ ກູຈິດ, ມາ ແກິດ ແບຣັຣ ລັຣ. 13 ຊັນຕຣັນ ແຮ້ງ ກາ ບາຣ ໄນ່, ອັນ ຕະ ຊາອິ້ຍ ລາລື້ ຣາ ນະ ຄານະ. ອັນ ຕະ ໂອນ ອູ່ຍຣ ແຊງ ແຕ ມັນລ້ອງ ແຕ້ອ໌ ປີ ກູແຕອ້ ຍິຣ ເມົ້າງ ກວາຍ. 14 ອັນ ພິ ມັຣ ກວາຍ ກາ ແອິດ ຕຶ້ງ ກູແຕອ້ ຍ່ອນ ອັນ ແຕ່ອ໌ ຕະ ຣານະ ຄານະ ຍິຣ ເມົ້າງ ຊັນຕຣັນ ແຮ້ງ ກາ ມວຍ. ອັນ ແປຣີ ມັຣ ກວາຍ ຕຶ້ງ ກູແຕອ້ ໂອນ ໄລ່ ຕະ ມວຍ ຮູບ ດໍອ໌ ຢານັບ ຊັນຕຣັນ ແຮ້ງ ກາ ມວຍ ກ້ອຍ, ຊັນຕຣັນ ກາ ເມົ້າ ໄປ່ອ໌ ແຕ ດາວ, ມາ ອິນນ້ອງ ອັນ ອາມັງ. 15 ຊັນຕຣັນ ແຮ້ງ ກາ ບາຣ ກ້ອຍ ເບີນ ອໍານາດ ແຕ່ອ໌ ອັນ ໂອນ ຣາງິ້ຣ ໂຈະ ຮູບ ຊັນຕຣັນ ກາ ມວຍ ກ້ອຍ. ນະກ້ອຍ ຮູບ ກ້ອຍ ແຕ່ອ໌ ຕະ ອິນຕີ ກະ ແຕ່ອ໌ ອັນ ກາຈິດ ກູ່ ນະ ກວາຍ ກາ ຕາ ເບີນ ຊາງ ອັນ. 16 ຊັນຕຣັນ ກ້ອຍ ກູດ ກູ່ ນະ ກວາຍ, ກວາຍ ແກດ ກະ ກວາຍ ປິດ, ກວາຍ ຊູ ກະ ກວາຍ ກາດິດ, ກວາຍ ຊູລ ກະ ກວາຍ ຕາ ເບີນ ຊູລ, ໂອນ ໄລ່ ເບີນ ຣາມິ້ຣ ອັນ ຕຶ້ງ ອາຕີ ອາຕໍາ ແຕີລາ ຕຶ້ງ ກາລຍາອ໌ ໄລ່. 17 ກວາຍ ອາແລະ ມາ ຕາ ເບີນ ເບີນ ຣາມິ້ຣ ອັນ, ກວາຍ ກ້ອຍ ຕາ ແຕ່ອ໌ ຈິແຈັງ ອິນເຕົ້າ. ຣາມິ້ຣ ກ້ອຍ ລາ ຣາມິ້ຣ ຊັນຕຣັນ ແຮ້ງ, ແຕີລາ ເບີ ແຕ່ນ ຣາມິ້ຣ ຊັນຕຣັນ ແຮ້ງ.

18 ຣາມິ້ຣ ໄນ່ ລາ ອິນຕຣູ່ ລາລື້. ກວາຍ ອາແລະ ມາ ຣາງິ່ອ໌ ຣາລັງ, ແຕ່ອ໌ ອັນ ດັງ ແຕ ເບີ ຣາມິ້ຣ ຊັນຕຣັນ ແຮ້ງ, ຍ່ອນ ເບີ ໄນ່ ແຕ່ນ ຣາມິ້ຣ ກວາຍ. ເບີ ໄນ່ ລາ ຕາປັດ ຮ່ອຍ ຕາປັດ ຈິດ ຕາປັດ.

14

ເພງ ລໍາ ຍ່ອງ ຕາໄມ

1 ແວັດ ກ້ອຍ ເກົາ ແມ່, ເຈີ່ ເກົາ ເຮີມ ແກະ ກອນ ກ້ອຍ ຕາຍິ່ງ ຕຶ້ງ ກົຣ ຊີໂອນ. ເບີນ ມວຍ ແຊນ ປູນ ຈິດ ລາ ປູນ ປັນ ນະ ກວາຍ ແອິດ ກະ ອັນ, ໄລ່ ເບີນ ຣາມິ້ຣ ອັນ ກະ ຣາມິ້ຣ ອິມປໍ່ ອັນ ຕຶ້ງ ກາລຍາອ໌ ໄລ່. 2 ເກົາ ຊ້ອງ ມວຍ ຊຽງ ແຕ ມັນລ້ອງ ນະ ໂຣ ແດິອ໌ ປິດ, ກະ ນະ ກຣິ້ມ ຕັນດິ້ຣ ເຣ່ງ ລາລື້. ຊຽງ ກ້ອຍ ລາ ຊຽງ ມັຣ ກວາຍ ກຶງ ກ້ອຍ ຕາໄປຣ ພິນ, ກູ່ ນະ ເບີນ ມານະ ມານໍາ ພິນ. 3 ໄລ່ ກາ ຕາໄປຣ ກ້ອຍ ຕາຍິ່ງ ແມ່ ປີ ກາ ເຈັງ ກາ ເຕົ້າວ ປັຣເອົາ ຕາກູ, ປີ ປູນ ລໍາ ຊັນຕຣັນ, ກະ ປີ ມູ່ ກວາຍ ເທົາ. ເຈີ່ ໄລ່ ລໍາ ຍ່ອງ ມວຍ ເພງ ຕາໄມ. ກວາຍ ການໍອ໌ ຕາ ແຕ່ອ໌ ດັງ ເພງ ກ້ອຍ. ແອັງ ໄລ່ ມວຍ ແຊນ ປູນ ຈິດ ລາ ປູນ ປັນ ນະ ຊ້ອງ ແຕ່ອ໌ ດັງ ເພງ ກ້ອຍ. ມັຣ ກວາຍ ກ້ອຍ, ເຢຊູ ກຣິດ ໄທ ເຈີ່ ໄລ່, ບັອງ ກາ ໄລ່ ອິນນ້ອງ ແອິດ ຕຶ້ງ ກູແຕອ້. 4 ກວາຍ ກ້ອຍ ຕາ ເກີ່ຍ ຕາປູນ ຣານະ ເຢີງ ການໍອ໌. ນະກ້ອຍ ຣາງິ້ຣ ໄລ່ ບຣັຣ ອໍ. ອິນດຸ ແລະ ແກະ ກອນ ເປາະ, ໄລ່ ຕາປູນ ເລືອຍໆ ອັນ. ເຢີງ ເຈົ້າຣາຊິ ໄທ ລັຣ ໄລ່ ແຕ ມັຣ ກວາຍ ການໍອ໌, ໂອນ ໄລ່ ແກິດ ນະ ເກຣັງ ມ່ອບ ຊາງ ແຕ

ຕາແປ ລາລີ້ ໂອນ ເຢີງ ເຈົ້າຣາຊີ ກະ ໂອນ ແກະ ກອນ. ⁵ ກວາຍ ກ້ອຍ ຕາ ເກີ້ຍ ປາຍ ອາໂລກ, ກະ ຕາ ເບີນ ເມົ້າ ເຕ້ອ້ ຕີ ໄລ່.

ໄປ ນະ ເທວາດາ

⁶ ແວັດ ກ້ອຍ, ເກົ້າ ເຮີມ ມວຍ ນະ ແອັ້ນ ເທວາດາ, ອັນ ປັຣ ຕີ້ ລາລີ້ ຕຶ້ງ ມັນລ້ອງ. ອັນ ເດີງ ປັຣນາຍ ອໍ ແຕ ເຢີງ ເຈົ້າຣາຊີ ອາຕີ ມັຣ ກວາຍ ກາ ແອັດ ຕຶ້ງ ກູແຕອ້, ກູ່ ກຣວາງ, ກູ່ ຈຸ່ມ, ກູ່ ປັຣນາຍ, ກະ ກູ່ ຊາແມັດ ກວາຍ. ⁷ ອັນ ອາຕີ ເຮ່ງ ລາລີ້ ປາຍ: "ອີງເຄາະ ເຍົາ ຢ້າມັບ ເຢີງ ເຈົ້າຣາຊີ ກະ ຍ່ອງ ອັນ! ແຕ້ອ້ ເຈົ້ ຕາໄງ ອັນ ຕັດຊິ້ນ ກູ່ ນະ ກວາຍ! ນະກ້ອຍ, ອີງເຄາະ ເຍົາ ກຸ່ ຣາໂກລ ຊາງ ເຢີງ ເຈົ້າຣາຊີ, ອັນ ກາ ແຕງ ມັນລ້ອງ ກະ ກູແຕອ້, ແດັອ້ ທາເລ, ກະ ແດັອ້ ກ້ອຣ!"

⁸ ເບີນ ເທວາດາ ກາ ບາຣ ແອັ້ນ ຕາປຸ່ນ ເທວາດາ ກາ ມວຍ. ເທວາດາ ກາ ບາຣ ປາຍ: "ຣາລຸຣ ເຈົ້! ຣາ ລຸຣ ເຈົ້! ເມີອງ ບາປີໂລນ ປັດ ຣາລຸຣ ເຈົ້! ອັນ ປັຣຕີ້ ກວາຍ ກູ່ ກຣວາງ ໂອນ ມັນແຊມ ກະ ຣາເລົາ ຕະ ຣານະ ຕັງຮາງ, ໄມ່ ລາ ນະ ອັນ ໂອນ ກວາຍ ຕຶ້ງ ກູ່ ກຣວາງ ຈ່ອຍ ປັຣ ອັນ ໂອນ ໄລ່ ບູລ."

⁹ ເບີນ ເທວາດາ ກາ ໄປ ແອັ້ນ ຕາປຸ່ນ ບາຣ ນະ ເທວາດາ ອິນໂຍ່ງ. ອັນ ປາຍ ເຮ່ງ ລາລີ້ "ກວາຍ ອາແລະ ມາ ຊາງ ຊັນຕຣັ້ນ ແຮ່ງ ກາ ແຕ້ອ້ ແຕ ແດັອ້ ທາເລ ກະ ຊາງ ຮູ່ບ ຊັນຕຣັ້ນ, ກະ ເບີນ ຣາມິ້ຣ ຊັນຕຣັ້ນ ກ້ອຍ ຕຶ້ງ ກາລຍາອ້ ແຕ້ລາ ຕຶ້ງ ອາຕີ ອັນ, ¹⁰ ກວາຍ ກ້ອຍ ອີງເຄາະ ຈິວ ຈ່ອຍ ປັຣ ອາງ ກາ ເຮ່ງ ລາລີ້ ແຕ ເຢີງ ເຈົ້າຣາ ຊີ ແຕ່. ປັຣ ແຕ ເຢີງ ເຈົ້າຣາຊີ ລາ ຊາກຳ ແຕ ເຢີງ ເຈົ້າຣາຊີ ເບີນ ຣາງິຣ ອີງຄິ້ນ ລາລີ້ ໂຈະ ກວາຍ ກ້ອຍ. ນະກ້ອຍ ເຢີງ ເຈົ້າຣາຊີ ຕະ ກວາຍ ກ້ອຍ ຕຸ່ຣ ກັດ ລາລີ້ ແຕ ອູ່ຍຣ ກະ ກາເຈຍ ຍິ້ຣ ເມີງ ເທວາດາ ອັນ ກະ ຍິ້ຣ ເມີງ ແກະ ກອນ ກ້ອຍ. ¹¹ ປາຣຍາອ້ ແຕ ມັຣ ຣາມິ້ຣ ຕຸ່ຣ ກັດ ໄລ່ ຈິວ ຊ້ອຣ ປິ ມັນລ້ອງ ຊົດ ແດີຍ. ມັຣ ກວາຍ ກາ ຊາງ ຊັນຕຣັ້ນ ແຮ່ງ ກະ ຮູ່ບ ອັນ, ກະ ມັຣ ກວາຍ ກາ ເບີນ ຣາມິ້ຣ ຊັນຕຣັ້ນ ກ້ອຍ ຕຶ້ງ ຈະ ໄລ່, ໄລ່ ຈິວ ຕຸ່ຣ ກັດ ກ້ອຍ ເລືອຍໆ, ກາ ຕາໄງ ກາ ຊາເດົາ ຕາ ແກັດ ປັດ."

¹² ນະກ້ອຍ, ມັຣ ກວາຍ ກາ ຕາປຸ່ນ ເຢີງ ເຈົ້າຣາຊີ ອີງເຄາະ ແອັດ ຈິວ ເລືອຍໆ. ໄລ່ ໄມ່ ລາ ກວາຍ ກາ ຊາງັດ ມັຣ ປັຣນາຍ ເຢີງ ເຈົ້າຣາຊີ ປາຕັບ, ກະ ຊາອໍາ ເຢຊູ ກຣິດ ຈັບ ລາລີ້.

¹³ ແວັດ ກ້ອຍ, ເກົ້າ ຊ້ອງ ມວຍ ຊຽງ ແຕ ມັນລ້ອງ ອາຕີ ເກົ້າ ປາຍ: "ໄມ່ ຄຽນ ປາຍ: ບຸ່ນ ລາລີ້ ມັຣ ກວາຍ ກາ ກູຈິດ ແຕ ໄມ່ ເຈົ້ ປິ ເມີງ ຍ່ອນ ໄລ່ ຕະ ຣານະ ເຢີງ ເຈົ້າຣາຊີ."

ກະ ຣາເວີຍ ເຢີງ ເຈົ້າຣາຊີ ປາຍ: "ໄກຣ ລາລີ້. ຍ່ອນ ກວາຍ ກ້ອຍ ເບີນ ຣາລູ່ ແຕ ຣານະ ອິນຕ້ອງ ໄລ່ ຕະ. ກະ ມັຣ ຣານະ ອິນເຕົ້າ ໄລ່ ຕະ ເຈົ້, ໄລ່ ເບີນ ເກົ້າ ແຕ ຣານະ ກ້ອຍ."

ທຣໍ ກະ ປາໄລ ອາງຸ່ນ ຈິນ ເຈົ້ ຕຶ້ງ ກູແຕອ້

¹⁴ ແວັດ ກ້ອຍ ເກົ້າ ແມ່, ເຈົ້ ເກົ້າ ເຮີມ ຣາມິ້ລ ກູ້ອ້, ກະ ເບີນ ມານະ ຕາກູ ຕຶ້ງ ຣາມິ້ລ ກ້ອຍ. ອັນ ເບີນ ຮູ່ບເຣີງ ນະ ກອນ ເຢີງ ແກັດ ກວາຍ. ອັນ ຕາປຶ້ງ ກຸນຕຣວາອ້ ແຢງ ຕຶ້ງ ແປ້ ອັນ, ກະ ອາຕີ ອັນ ຢຸມ ມວຍ ປູາ ຣາວຍານ ເບີ ລາລີ້. ¹⁵ ກະ ເບີນ ມວຍ ນະ ເທວາດາ ລ້ອຣ ແຕ ດຸງ ຊາງ ປັດ ເຢີງ ເຈົ້າຣາຊີ, ກະ ອັນ ປາຍ ເຮ່ງ ລາລີ້ ໂຈະ ອັນ ກາ ຕາກູ ຕຶ້ງ ຣາມິ້ລ ປາຍ: "ແຊຣ້ ເຍົາ ຣີ້ ແຕ ຣາວຍານ ເຍົາ, ຍ່ອນ ທຣໍ ຕຶ້ງ ກູແຕອ້ ຈິນ ອິນແຍະ ເຈົ້. ແຕ້ອ້ ເຈົ້ ປາແນ່ນ ເຍົາ ຣີ້ ທຣໍ ກ້ອຍ."

¹⁶ ເຈົ້ ອັນ ກາ ຕາກູ ຕຶ້ງ ຣາມິ້ລ, ອັນ ຊາວຍ ຣີ້ ມູ ຕາລັບ ແຕ ຣາວຍານ ອັນ ຕຶ້ງ ກູແຕອ້. ເຈົ້ ອັນ ເບີນ ອິນແຍະ ທຣໍ ອັນ ແຕ ກູແຕອ້ ກ້ອຍ.

¹⁷ ກະ ເບີນ ມານະ ແອັ້ນ ເທວາດາ, ລ້ອຣ ແຕ ດຸງ ຊາງ ປັດ ເຢີງ ເຈົ້າຣາຊີ ຕຶ້ງ ມັນລ້ອງ. ອັນ ຕາແຢອ້ ແຕ່ ມານຳ ຣາວຍານ ເບີ ລາລີ້. ¹⁸ ເຈົ້ ແຕ້ອ້ ມານະ ເທວາດາ ການ້ອ້ ກາ ຕາລາ ອູ່ຍຣ, ອັນ ແຕ້ອ້ ແຕ ຊັນເຕຣີງ ຮິ່ດ ຊາງ ເຢີງ ເຈົ້າຣາຊີ. ອັນ ປາຍ ເຮ່ງ ລາລີ້ ໂຈະ ເທວາດາ ກາ ຕາແຢອ້ ຣາວຍານ ເບີ ກ້ອຍ: "ອີງເຄາະ ໄມ່ ຮິ່ ອີງກູ ປາໄລ ອາງຸ່ນ ຕຶ້ງ ກູແຕອ້ ແຕ ຣາວຍານ ໄມ່, ຍ່ອນ ປາໄລ ອາງຸ່ນ ຈິນ ເຈົ້!"

19 ເຈົ້າ ເທວາດາ ກ້ອຍ ຊາເວຍ ຮີ້ ປາໄລ ອາງຸ່ນ ຕັ້ງ ກູແຕອ໌ ແຕ ຮາວຍານ ອັນ ມວຍ ຕາລັບ. ອັນ ອິດ ເຈົ້າ ອັນ ແຫຼງ ປາໄລ ກ້ອຍ ຕັ້ງ ອິນດຸ ເມົ້າ ປັດ ແດ້ອ໌ ອາງຸ່ນ ໂອນ ຮອຍ ໂຈະ ຕັ້ງ ຮາເລ່າະ. ອິນດຸ ເມົ້າ ປັດ ແດ້ອ໌ ອາງຸ່ນ ໄມ່ ຊາກ້າ ແຕ ອິນດຸ ເຢີງ ເຈົ້າຮາຊີ ຕະ ໂຕ່ດ ມັຮ ກວາຍ ກາ ອັນ ຊ້ອງ ອວານ. 20 ອິນດຸ ປັດ ແດ້ອ໌ ອາງຸ່ນ ໄມ່ ແອັດ ຍັຮ ນໍ້ອ໌ ເມືອງ, ກະ ອາຮາມ ກາ ລໍ້ອຮ ແຕ ອິນດຸ ກ້ອຍ ແກ້ດ ນະ ແດ້ອ໌ ຕາເລ່ ກາ ອິນດຸຮູ່ ມັນ ເບີນ ມວຍ ອາຈ້ອງ, ກະ ຕີ້ ມັນ ເບີນ ໄປ ຮ່ອຍ ລັກ.

15

ໄລ່ ກາ ເຮົາບ ຊັນຕຣັນ ແຮ້ງ ລໍ່າ ຍ່ອງ ມວຍ ເພງ

1 ແວັດ ກ້ອຍ, ເກົາ ເຮີມ ມວຍ ຮາມິຮ ຕັ້ງ ມັນລ້ອງ, ປັດ ລາລີ້ ກະ ຄານະ ລາລີ້. ເບີນ ຕາປູລ ນະ ເທວາ ດາ, ໄລ່ ຕາລາ ຕາປູລ ຮາມິຮ ຕຸຮ ກັດ ປັຮຊັດ ເລີ້ຍ. ຍ່ອນ ແວັດ ມັຮ ຕຸຮ ກັດ ກ້ອຍ, ເຢີງ ເຈົ້າຮາຊີ ຕາ ເບີນ ຊ້ອງ ອີງຄິນ ນ້ອງ.

2 ເກົາ ເຮີມ ນະ ແດ້ອ໌ ທາເລ ຕະ ແຕ ຊັຮລັງ ກັຮຈຸ ກະ ອູ່ຍຮ. ກະ ເບີນ ກວາຍ ຕາຍິ່ງ ລຍາບ ປີ້ຮ ແດ້ອ໌ ທາເລ ກ້ອຍ. ກວາຍ ກ້ອຍ ລາ ໄລ່ ກາ ຮາຊູ່ ເຮົາບ ຊັນຕຣັນ ແຮ້ງ ກະ ຮູ່ບ ອັນ, ກະ ໄລ່ ຕາ ເບີນ ປຮ່ອນ ເບີນ ເບີ ກາ ຕ່ານ ຮາມິຮ ອັນ. ໄລ່ ຕາຍິ່ງ ລຍາບ ປີ້ຮ ແດ້ອ໌ ທາເລ, ກະ ໄລ່ ຍຸມ ພິນ ມັຮ ກາ ເຢີງ ເຈົ້າຮາຊີ ໂອນ ໄລ່. 3 ໄລ່ ລໍ່າ ຍ່ອງ ມວຍ ເພງ ກາ ໂມເຊ, ອັນ ກາ ຕະ ຮານະ ເຢີງ ເຈົ້າຮາຊີ ຄຽນ ໂອນ ໄລ່, ກະ ມວຍ ເພງ ກາ ແກະ ກອນ ໂອນ ໄລ່ ລໍ່າ ຍ່ອງ ນະໄມ່:

"ອິນເຈົ້າ ຮິ ເອີຍ! ເຍົາ ລາ ເຢີງ ເຈົ້າຮາຊີ,
ອັນ ກາ ຊົດ ອິນແຍ່ະ!
ຮານະ ເຍົາ ຕະ ລາ ປັດ
ກະ ຕາ ເກີ້ຍ ເຮີມ ລາລີ້.

ເຍົາ ລາ ເຕົ້ວ ປັຮເຍົາ ກາ ຊົດ ກູ່ ກຮວາງ ກວາຍ.*
ຮານະ ເຍົາ ລາ ຕານ້ອງ ກະ ປຍາຍ໌ ເລື້ອຍໆ.

4 ເອີ ອິນເຈົ້າ ເອີຍ! ຕາ ເບີນ ເມົ້າ ກາ ຕາ ເບີນ ຍໍາມັບ ເຍົາ.
ກະ ຕາ ເບີນ ເມົ້າ ກາ ຕາ ເບີນ ຍ່ອງ ເຍົາ.

ແອັງ ເຍົາ ແຕ້ ກາ ຕາ ເບີນ ໄລ່ຍຮ ອິນເຕົ້າ.
ປັຮແນີ ມັນເຕຣົາ ກູ່ ກຮວາງ ກວາຍ ແຕ້ອ໌ ຊາງ ຍິຮ ມົງ ເຍົາ,
ຍ່ອນ ໄລ່ ເບີນ ເຮີມ ຮານະ ເຍົາ ຕະ
ລາ ຕານ້ອງ ອໍ ເລື້ອຍໆ."

ຕາປູລ ຕາງານ ຕຸຮ ກັດ ລາລີ້

5 ແວັດ ກ້ອຍ ເກົາ ແມ່, ເຈົ້າ ເກົາ ເຮີມ ຕັ້ງ ມັນລ້ອງ ເມົ້າ ເປີຮ ດຸງ ຊາງ ປັດ ເຢີງ ເຈົ້າຮາຊີ, ລາ ອິນດຸ ເຢີງ ເຈົ້າຮາຊີ ແອັດ. 6 ໄລ່ ຕາປູລ ນະ ເທວາດາ ກາ ເບີນ ຕາປູລ ຮາມິຮ ຕຸຮ ກັດ ປັຮຊັດ, ໄລ່ ລໍ້ອຮ ແຕ ດຸງ ຊາງ ກ້ອຍ. ໄລ່ ແຊັບ ເກຣັງ ເມົ້າ ຕະ ແຕ ອາຮິ ກູ້ອ໌ ບຮັຮ ອໍ ລາລີ້, ກະ ໄລ່ ກາຕັນ ກັນຕັນ ແຢງ ຕັ້ງ ອາເປັມ ໄລ່. 7 ເຈົ້າ ມານໍາ ແຕ ປູນ ລໍ່າ ຊັນຕຣັນ ກ້ອຍ, ອັນ ມ່ອບ ໂອນ ຕາປູລ ເທວາດາ ກ້ອຍ ມານະ ມວຍ ຕາງານ ແຢງ. ຕາປູລ ຕາງານ ກ້ອຍ ລາ ປັນ ຮາມິຮ ຕຸຮ ກັດ ລາລີ້ ແຕ ເຢີງ ເຈົ້າຮາຊີ, ອັນ ກາ ອາມັງ ຊົດ ແດີຍ, ອິ ຕະ ໂຕ່ດ ກວາຍ. 8 ເຈົ້າ ປັຮນາຍ ຍ່ອງ ເຢີງ ເຈົ້າຮາຊີ ກະ ອໍານາດ ເຢີງ ເຈົ້າຮາຊີ ປັຮ ອິນແຍ່ະ ຕັ້ງ ດຸງ ຊາງ ປັດ ເຢີງ ເຈົ້າຮາຊີ ນະ ປາຮຍາອ໌. ນະກ້ອຍ ຕາ ເບີນ ເມົ້າ ເຕ່ອ໌ ມູ່ດ ຕັ້ງ ດຸງ ຊາງ ກ້ອຍ ຈົນ ແວັດ ຕາປູລ ຮາມິຮ ຕຸຮ ກັດ ກາ ແຕ້ອ໌ ແຕ ອາຕີ ຕາປູລ ນະ ເທວາດາ.

* 15:3 15:3 ແຕ້ລາ ເຕົ້ວ ປັຮເຍົາ ກາ ຕາ ເກີ້ຍ ປັດ.

16

ຕາປູລ ຮາມິຣ ຕຸຣ ກັດ ປັຣຊິດ

1 ແວັດ ກ້ອຍ, ເກົາ ຊ້ອງ ແຕ ດຸງ ຊາງ ເຢິງ ເຈົ້າຮາຊີ, ມວຍ ຊຽງ ເຮ່ງ ລາລີ້ ອາຕີ ໄລ່ ຕາປູລ ມະ ເທວາດາ ກ້ອຍ ປາຍ: "ອິງເຄາະ ເຍົາ ເປາະ ທໍ້ອ ຕິ່ງ ກູແຕອ້ ຕາປູລ ຕາງານ ກາ ປັນ ຮາມິຣ ຕຸຣ ກັດ ລາລີ້ ກາ ເຢິງ ເຈົ້າຮາຊີ ອີ ຕະ ໂຕ່ດ ກວາຍ."

2 ເຈີ່ ເທວາດາ ກາ ມວຍ, ອັນ ເປາະ ທໍ້ອ ຕາງານ ອັນ ຕິ່ງ ກູແຕອ້. ເຈີ່ ມັຣ ກວາຍ ກາ ເບີນ ຮາມິຣ ຊັນ ຕຣັນ ແຮ້ງ ຕິ່ງ ຈະ ໄລ່, ກະ ໄລ່ ກາ ຊາງ ຮູບ ຊັນຕຣັນ ກ້ອຍ, ມັຣ ກວາຍ ກ້ອຍ ແກັດ ບູເບີ ປັລດົງ ປູຣ ຈະ ໄລ່.

3 ແວັດ ກ້ອຍ, ເທວາດາ ກາ ບາຣ ແອັນ ທໍ້ອ ຕາງານ ອັນ ຕິ່ງ ແດັອ ທາເລ. ເຈີ່ ແດັອ ທາເລ ແກັດ ມະ ອາຮາມ ກວາຍ ກາ ກູຈິດ ເຈີ່. ກະ ກູ ຮາມິຣ ອາມັງ ແອັດ ຕິ່ງ ແດັອ ທາເລ ກ້ອຍ ກູຈິດ ອິນແຍ່ະ.

4 ແວັດ ກ້ອຍ, ເທວາດາ ກາ ໄປ ແອັນ ທໍ້ອ ຕາງານ ອັນ ຕິ່ງ ແດັອ ຕາເລ ກະ ແດັອ ກ້ອຍ. ເຈີ່ ແດັອ ກ້ອຍ ແກັດ ອາຮາມ. 5 ເກົາ ຊ້ອງ ເທວາດາ ກາ ຕາລາ ແດັອ ປາຍ: "ເອີ ເຢິງ ເຈົ້າຮາຊີ ເອີຍ! ເຍົາ ລາ ເຢິງ ກາ ອາ ມັງ ຊານັ້, ກະ ເຍົາ ອາມັງ ແຕ ຕາແບ ລາລີ້! ເຍົາ ຕາ ເບີນ ໂລ່ຍຣ ອິນເຕົ້າ. ມັຣ ຮາມິຣ ເຍົາ ຕະ ໂຕ່ດ ກວາຍ, ເຍົາ ຕະ ຕາມັ່ງ ລາລີ້, 6 ຍ່ອນ ມັຣ ກວາຍ ກ້ອຍ ກາຈິດ ມັຣ ກວາຍ ກາ ຕາປູນ ຮານະ ເຍົາ ກະ ມັຣ ກວາຍ ອາຕີ ຕາງ ປັຣນາຍ ເຍົາ. ມະກ້ອຍ ປຍາຍິ ເຍົາ ໂອນ ໄລ່ ຈ່ອຍ ອາຮາມ, ຍ່ອນ ໄລ່ ຕະ ຕາໂຣະ ອາຮາມ ກວາຍ ການໍ້ອ."

7 ແວັດ ກ້ອຍ, ເກົາ ຊ້ອງ ຊຽງ ແຕ ຊັນເຕຣິງ ຮິ່ດ ຊາງ ປາຍ: "ເອີ ອິນເຈົ້າ ເອີຍ! ເຍົາ ລາ ເຢິງ ເຈົ້າຮາຊີ ກາ ຊິດ ກາເລີຍ ແຕ ການໍ້ອ! ມັຣ ຮາມິຣ ເຍົາ ຕະ ໂຕ່ດ ກວາຍ, ເຍົາ ຕະ ປຍາຍິ ກະ ຕາມັ່ງ ລາລີ້!"

8 ແວັດ ກ້ອຍ, ເທວາດາ ກາ ປູນ ແອັນ ທໍ້ອ ຕາງານ ອັນ ຕິ່ງ ມັດ ມານງ. ເຈີ່ ມັດ ມານງ ເບີນ ອຳນາດ ກາດ ຈະ ກວາຍ ຍ່ອນ ເຈຍ ກູເຕົາ ລາລີ້. 9 ມະກ້ອຍ, ມັຣ ກາ ຈະ ກວາຍ ກາດ ອິນແຍ່ະ. ກະ ກວາຍ ກ້ອຍ ພາມາດ ຮາມິຣ ເຢິງ ເຈົ້າຮາຊີ, ອັນ ກາ ຊິດ ມັຣ ຮາມິຣ ຕຸຣ ກັດ ໄນ່. ມາ ອິນມັ່ງ ໄລ່ ຕາ ເບີນ ປຽນ ແກັດ ຮາງິຣ ຕາໄມ, ກະ ຕາ ເບີນ ຢຳນັບ ເຢິງ ເຈົ້າຮາຊີ.

10 ແວັດ ກ້ອຍ, ເທວາດາ ກາ ເຊິງ ແອັນ ທໍ້ອ ຕາງານ ອັນ ຕິ່ງ ອິນຕຸ ຊັນຕຣັນ ແຮ້ງ ກາ ຕາກູ ຕະ ຊິດ. ເຈີ່ ອິນແຍ່ະ ອິນຕຸ ອັນ ຕະ ຊິດ ແກັດ ການໍ້າ, ກະ ມັຣ ກວາຍ ແອັດ ປິ ກ້ອຍ, ໄລ່ ກາເຕຣືອກ ກາແນງ ກາບາງ, ຍ່ອນ ໄລ່ ຊ້ອງ ຕິ່ ລາລີ້. 11 ກະ ໄລ່ ພາມາດ ເຢິງ ເຈົ້າຮາຊີ ກາ ແອັດ ຕິ່ງ ມັນລ້ອງ, ຍ່ອນ ໄລ່ ຊ້ອງ ຕິ່ ກະ ຍ່ອນ ຈະ ໄລ່ ແກັດ ບູເບີ ປັລດົງ. ມາ ອິນມັ່ງ ໄລ່ ຕາ ແອອ້ ປຽນ ແກັດ ຮາງິຣ ຕາໄມ ແຕ ມັຣ ຮານະ ຕາ ອໍ ໄລ່ ຕະ.

12 ແວັດ ກ້ອຍ, ເທວາດາ ກາ ຕາປັດ ແອັນ ທໍ້ອ ຕາງານ ອັນ ຕິ່ງ ຕາເລ ເອີພຣັດ. ເຈີ່ ແດັອ ຕາເລ ກ້ອຍ ຊາແຣດ ແກັດ ຊາແອັດ, ຕະ ໂອນ ມັຣ ເຕົາວ ປັຣເຍົາ ແຕ ມານງ ລ້ອຣ ເຕອ້ ເປາະ ຮາຊູ່. 13 ເຈີ່ ເກົາ ເຮີມ ໄປ ລໍາ ເຢິງ ຕາ ອໍ ກາ ເບີນ ຮູບເຮິງ ມະ ກວາດ, ໄລ່ ລ້ອຣ ແຕ ແບອ້ ງວງ, ຊັນຕຣັນ ແຮ້ງ, ກະ ອັນ ກາ ອາໂລກ ປາຍ ອັນ ອາຕີ ຕາງ ປັຣນາຍ ເຢິງ ເຈົ້າຮາຊີ. 14 ເຢິງ ຕາ ອໍ ກ້ອຍ ຕະ ຮານະ ຄານະ ລາລີ້, ກະ ໄລ່ ປາໂຣມ ມັຣ ເຕົາວ ປັຣເຍົາ ແຕ ກູ່ ກຣວາງ ກວາຍ ໂອນ ເປາະ ຕະ ເຊິກ ກະ ເຢິງ ເຈົ້າຮາຊີ ກາ ຊິດ ແກ້ຍ ອິນແຍ່ະ ແຕ ການໍ້ອ ຕິ່ງ ຕາໄງ ອັນ ອີ ຕັດຊິນ ອິນແຍ່ະ ມັຣ ກວາຍ.

15 ເກົາ ຊ້ອງ ມວຍ ຊຽງ ປາຍ: "ເຍົາ ເນ່ ປິ ກ້ອຍ! ເກົາ ແຕ້ອ້ ມະ ກວາຍ ຊາແວງ! ບຸ່ນ ລາລີ້ ກວາຍ ກາ ເນ່ ກຣັກ ລາລີ້. ກວາຍ ກ້ອຍ ລາ ມະ ອັນ ແອັດ ຕາງວຍ ເລືອຍໆ. ອັນ ຕາ ເບີນ ຕວດ ອາຍ້ອຣ, ເຈີ່ ເປາະ ປິ. ມະກ້ອຍ ຕາ ເບີນ ເນົ້າ ແຕ້ອ້ ມັຣ ອັນ ແອັດ ມູລາໂລະ, ກະ ອັນ ຕາ ເບີນ ກູມາລ ອິນເຕົ້າ ຍິຣ ເມິງ ກວາຍ ການໍ້ອ."

16 ໄປ ລໍາ ເຢິງ ຕາ ອໍ ກ້ອຍ ປາໂຣມ ມັຣ ເຕົາວ ປັຣເຍົາ ຕິ່ງ ອິນຕຸ ກວາຍ ອິດຊະຮາເອລ ດໍອ້ ອາມາເຄໂດນ.

17 ແວັດ ກ້ອຍ, ເທວາດາ ກາ ຕາປູລ ແອັນ ທໍ້ອ ຕາງານ ອັນ ອິນຕິ ມັນລ້ອງ ກະ ກູແຕອ້. ເຈີ່ ເບີນ ມວຍ ຊຽງ ແຕ ກາເຈິ່ງ ເຕົາວ ປັຣເຍົາ ຕາກູ ຕິ່ງ ດຸງ ຊາງ ເຢິງ ເຈົ້າຮາຊີ ອາຕີ ປາຍ: "ແມ້ມ ອິນແຍ່ະ ເຈີ່!"

18 ເຈີ່ ເບີນ ຕາລຍາຣ, ເບີນ ຊາອີ້ຍ ຊຽງ ຕັນຕິ້ຣ, ເບີນ ຊຽງ ກຣິ້ມ ເຮ່ງ ລາລີ້, ກະ ເບີນ ກູແຕອ໌ ກູກິດ ຮັບ ລາລີ້. ແຕ ຕາໄງ ເຢີງ ເຈົ້າຣາຊີ ແຕງ ກວາຍ, ຕາ ເກີ້ຍ ເບີນ ກູແຕອ໌ ກູກິດ ຮັບ ມາຣ ກ້ອຍ. ອັນ ກູກິດ ເຮັບ ໄມ່ ລາ ຮັບ ແກ້ຍ ອິນແຍ່ະ ແຕ ເຮັບ ການໍ່ອ໌! 19 ເມືອງ ປິດ ຣາລຸຣ ແກ້ດ ໄປ ວັກ. ກະ ມັຣ ກາ ເມືອງ ຕິ່ງ ກຣວາງ ການໍ່ອ໌ ລາ ຣາລຸຣ ເຕ່. ເຢີງ ເຈົ້າຣາຊີ ຊາແຍີ ເມືອງ ປິດ ກ້ອຍ, ລາ ເມືອງ ບາບີໂລນ. ອັນ ໂອນ ເມືອງ ກ້ອຍ ຈ່ອຍ໌ ບູ້ອງ ແຕ ຕາງານ ເຢີງ ເຈົ້າຣາຊີ. ຕາງານ ບູ້ອງ ກ້ອຍ ລາ ຊາກໍາ ແຕ ເຢີງ ເຈົ້າຣາຊີ ເບີນ ຣາງິ້ຣ ອີງຄິ້ນ ລາລີ້ ໃຈະ ເມືອງ ກ້ອຍ. 20 ກູ່ ລໍາ ໂບດ ແກ້ດ ປິດ ອິນແຍ່ະ, ກະ ກູ່ ປັຣແລີ ກັຣ ລາ ຕາ ເບີນ ເຮັມ ນ້ອງ. 21 ກະ ເບີນ ປາແຣລ ຊາແລັຣ ແຕ ມັນລ້ອງ ປຍາຍ໌ ຕິ່ງ ກວາຍ. ມວຍ ກູອງ ປາແຣລ ລາ ອິນ ຕ້ອງ ມັນ ປູນ ຈິດ ລາ ເຊີງ ໂລ. ນະກ້ອຍ ມັຣ ກວາຍ ພາມາດ ເຢີງ ເຈົ້າຣາຊີ, ຍ່ອນ ປາແຣລ ກ້ອຍ ຊາແລັຣ ໃຈະ ໄລ່, ຍ່ອນ ຣາມິ້ຣ ຕຸ່ຣ ກັດ ກ້ອຍ ລາ ອິນຕ້ອງ ລາລີ້.

17

ເຢີງ ເຈົ້າຣາຊີ ຕະ ໂຕ່ດ ເມືອງ ບາບີໂລນ

1 ແວັດ ກ້ອຍ, ເບີນ ມວຍ ນະ ເທວາດາ ແຕ ໄລ່ ຕາປູລ ນະ ເທວາດາ ກາ ຢຸມ ຕາປູລ ແບງ ຕາງານ ກ້ອຍ, ອັນ ແຕ້ອ໌ ປີ ເກົາ ກະ ອາຕີ ເກົາ ປາຍ: "ໄມ່ ແຕ້ອ໌ ປີ ໄມ່. ເກົາ ໂອນ ໄມ່ ເຮັມ ຣານະ ອິນເຕົ້າ ເຢີງ ເຈົ້າຣາຊີ ອີ ຕະ ໃຈະ ມັນແຊມ ກາ ຕາກູ ຕິ່ງ ອິນຕູ ເບີນ ຊາອີ້ຍ ແດັອ໌ ຕາເລ່, ອັນ ກາ ຈິ ຈະ. ມັນແຊມ ກ້ອຍ ຊາກໍາ ແຕ ເມືອງ ບາບີໂລນ. 2 ມັຣ ກາ ເຕົາວ ປັຣເຍົາ ຕິ່ງ ກູແຕອ໌ ບິ ມັນຕຸ ກະ ມັນແຊມ ກ້ອຍ. ກະ ມັຣ ກວາຍ ແອັດ ຕິ່ງ ກູແຕອ໌ ແກ້ດ ບູລ ຈ່ອຍ໌ ບູ້ອງ ແຕ ມັນແຊມ ກ້ອຍ. ບູ້ອງ ໄມ່ ຊາກໍາ ລາ ໄລ່ ຕະ ຣານະ ແປຣິ້ ກະ ມັນແຊມ ກ້ອຍ."

3 ເຈີ່ ຣາເວີຍ ເຢີງ ເຈົ້າຣາຊີ ແກ້ດ ຊົດ ຕິ່ງ ຣາງິ້ຣ ເກົາ, ກະ ເທວາດາ ເດີງ ເກົາ ເປາະ ປີ ອິນຕູ ຕຍາຣ. ແອັດ ປີ ກ້ອຍ ເກົາ ເຮັມ ມານະ ມັນແຊມ ຕາກູ ຕິ່ງ ກຣອ້ງ ຊັນຕຣັນ ແຮ້ງ ກູເຊົາ. ຊັນຕຣັນ ແຮ້ງ ກ້ອຍ ເບີນ ຕາປູລ ລໍາ ແປີ ກະ ມວຍ ຈິດ ລໍາ ຕາກອຍ, ກະ ອັນ ແກວ ຕິ່ງ ຈະ ອັນ ຊາອີ້ຍ ປັຣນາຍ ພາມາດ ເຢີງ ເຈົ້າຣາ ຊີ. 4 ມັນແຊມ ກ້ອຍ ຕັອກ ເກຣັງ ອາອູຍ ກະ ກູເຊົາ. ອັນ ຕັອກ ເກຣັງ ແຢງ, ຕາເມົາ ເປ່ງ, ກະ ເກຣັງ ເປ່ງ ການໍ່ອ໌ ແຮີ. ຕິ່ງ ອາຕີ ອັນ ຕາແຍອ໌ ມວຍ ແບງ ຕາງານ ແຢງ ກາ ບັນ ຣາມິ້ຣ ກູມາລ ກະ ຣາມິ້ຣ ແປຣິ້ ລາລີ້. 5 ຕິ່ງ ກາລຍາອ໌ ມັນແຊມ ກ້ອຍ ເມົາ ຄຽນ ມວຍ ຣາມິ້ຣ ປາໂຕະ. ເມົາ ຄຽນ ນະໄມ່: "ໄມ່ ລາ ບາບີໂລນ ປິດ ລາລີ້. ອັນ ລາ ອິມເປອ໌ ກູ່ ນະ ມັນແຊມ ກາ ຈິ ຈະ, ກະ ກູ່ ນະ ກວາຍ ກາ ຕະ ຣານະ ແປຣິ້ ຕິ່ງ ກູແຕອ໌."

6 ເກົາ ເຮັມ ມັນແຊມ ກ້ອຍ ແກ້ດ ບູລ, ຍ່ອນ ອັນ ຈ່ອຍ໌ ອາຣາມ ແຕ ກວາຍ ກາ ຊາອໍາ ເຢີງ ເຈົ້າຣາຊີ, ກະ ແຕ ມັຣ ກວາຍ ກາ ຈິວ ກູຈິດ ຍ່ອນ ໄລ່ ອາຕີ ປັຣນາຍ ເຢຊູ ກັກ ລາລີ້.

ແຕ້ອ໌ ເກົາ ເຮັມ ມັນແຊມ ກ້ອຍ, ເກົາ ຊ້ອງງິດ ລາລີ້. 7 ມາ ເທວາດາ ຕາແບັບ ເກົາ ປາຍ: "ນານະ ໄມ່ ຊ້ອງ ງິດ ນະກ້ອຍ? ຊານໍ່ ເກົາ ອາລັອຣ ໂອນ ໄມ່ ດັງ ແຕ ຣານະ ປາໂຕະ ແຕ ມັນແຊມ ໄມ່ ກະ ແຕ ຊັນຕຣັນ ແຮ້ງ ກາ ເດີງ ອັນ ເປາະ, ຊັນຕຣັນ ກາ ເບີນ ຕາປູລ ລໍາ ແປີ ກະ ມວຍ ຈິດ ລໍາ ຕາກອຍ. 8 ຊັນຕຣັນ ແຮ້ງ ກາ ໄມ່ ເຮັມ ກ້ອຍ, ແຕ ອິນໂຍ່ງ ອັນ ອາມົງ, ມາ ຊານໍ່ ອັນ ຕາ ເບີນ ນ້ອງ. ຕາ ເບີນ ດຸ່ນ ນ້ອງ ອັນ ຊ້ອຣ ແຕ ປຣຸ່ງ ອູ່ຍຣ. ເຈີ່ ອັນ ເບີນ ອາມົງ ບິ້ອ໌ ແອັນ, ມາ ປັຣແນີ ມັນເຕຣົາ ອັນ ປິດ ເລີ້ຍ. ກະ ມັຣ ກວາຍ ກາ ແອັດ ຕິ່ງ ກູ ແຕອ໌, ໄລ່ ກາ ຕາ ເບີນ ເບີນ ຣາມິ້ຣ ຕິ່ງ ປິ່ງ ປັຣນາຍ ກາ ເມົາ ຄຽນ ຣາມິ້ຣ ກວາຍ ກາ ເບີນ ອາມົງ ເລືອຍໆ, ແຕ ອິນໂຍ່ງ ເຢີງ ເຈົ້າຣາຊີ ຕາ ຢວາຣ ແຕງ ມັນລ້ອງ ກູແຕອ໌, ບ້ອງ ກາ ກວາຍ ກ້ອຍ ແນ່ ປີ ຊັນຕຣັນ ແຮ້ງ, ໄລ່ ຊ້ອງງິດ ລາລີ້. ໄລ່ ຊ້ອງງິດ ແຕ ຊັນຕຣັນ ແຮ້ງ ກ້ອຍ, ຍ່ອນ ແຕ ອິນໂຍ່ງ ອັນ ອາມົງ, ມາ ຊານໍ່ ອັນ ຕາ ເບີນ ນ້ອງ. ມາ ປັຣແນີ ມັນເຕຣົາ ອັນ ແຕ້ອ໌ ລັຣ ຊາ.

9 "ໄຮ ອີງເຄາະ ຣາໂງ້ອ໌ ຣາລັງ, ໂອນ ເຕອ໌ ໄຮ ດັງ ແຕ ຣາມິ້ຣ ໄມ່. ຕາປູລ ລໍາ ແປີ ກ້ອຍ ລາ ຕາປູລ ລໍາ ກັຣ. ກະ ມັນແຊມ ກ້ອຍ ຕາກູ ແອັດ ຕິ່ງ ຕາປູລ ລໍາ ກັຣ ກ້ອຍ. ຕາປູລ ລໍາ ແປີ ລາ ຊາກໍາ ແຕ ຕາປູລ ນະ ເຕົາວ ປັຣເຍົາ ແຮີ. 10 ເຊີງ ນະ ເຕົາວ ປັຣເຍົາ ລາ ກູຈິດ ເຈີ່. ມາ ມານະ ເຕົາວ ປັຣເຍົາ, ອັນ ອິນນ້ອງ ຊົດ.

ກະ ເຕົາວ ປັຣເຍົາ ມານະ ແອັນ, ອັນ ຕາ ຢວາຣ ແຕ້ອ໌. ມາ ບັ້ອງ ກາ ເຕົາວ ປັຣເຍົາ ກ້ອຍ ແຕ້ອ໌, ອັນ ຕາ ເບີ ນ ແອິດ ດຸ່ມ. ¹¹ ກະ ຊັນຕຣັ່ນ ແຮ້ງ ກ້ອຍ, ອັນ ກາ ອາມັ່ງ ແຕ ອິນໂຍ່ງ, ມາ ຊານໍ່ ອັນ ຕາ ເບີນ ນັ້ອງ, ອັນ ລາ ເຕົາວ ປັຣເຍົາ ກາ ຕາກອລ. ອັນ ຕະ ຣານະ ຕາ ອໍ ມູເຈິງ ໄລ່ ຕາປູລ ນະ ເຕົາວ ປັຣເຍົາ ກາ ແຕ ອິນໂຍ່ງ. ກະ ປັຣເນີ ມັນເຕຣົາ ອັນ ກູຈິດ ປິດ.

¹² "ມວຍ ຈິດ ລໍາ ຕາກອຍ ກາ ໄມ່ ເຮີມ, ລາ ຊາກໍາ ແຕ ມວຍ ຈິດ ນະ ເຕົາວ ປັຣເຍົາ ກາ ຕາ ຢວາຣ ຕະ ຊົດ. ແຕ້ອ໌ ໄລ່ ຊົດ, ໄລ່ ຕະ ຊົດ ມັນຕຸ ກະ ຊັນຕຣັ່ນ ແຮ້ງ, ມາ ໄລ່ ຊົດ ມວຍ ຊາໂມງ ຊ້ອງ. ¹³ ອິນແຍ່ະ ມວຍ ຈິດ ນະ ເຕົາວ ປັຣເຍົາ ໄມ່, ໄລ່ ຕາປູນ ອິນແຍ່ະ ມວຍ ຣານະ. ໄລ່ ມ່ອບ ອໍານາດ ໄລ່ ກະ ອິນແຍ່ະ ມັຣ ຣາມິ້ຣ ໄລ່ ຊົດ ໂອນ ປິ ຊັນຕຣັ່ນ ແຮ້ງ. ¹⁴ ອິນແຍ່ະ ມັຣ ເຕົາວ ປັຣເຍົາ ກ້ອຍ, ໄລ່ ປຣ່ອມ ຣາຊູ່ ກະ ແກະ ກອນ. ມາ ແກະ ກອນ ກ້ອຍ, ອັນ ຮຽຮ ກະ ອັນ ກູອ໌ ມັຣ ກວາຍ ກາ ຕາປູນ ຣານະ ອັນ ຕາມັ້ອງ ອໍ ລາລີ້. ອິນແຍ່ະ ໄລ່ ກ້ອຍ ຣາຈິລ ເຮີບ ກະ ມັຣ ເຕົາວ ປັຣເຍົາ ກ້ອຍ, ຍ່ອນ ແຕ ແກະ ກອນ ກ້ອຍ, ອັນ ລາ ອິນເຈົາ ກາເລີຍ ອິນເຈົາ ກາມັ້ອ໌, ກະ ອັນ ລາ ເຕົາວ ປັຣເຍົາ ກາເລີຍ ເຕົາວ ປັຣເຍົາ ກາມັ້ອ໌."

¹⁵ ກະ ແທວາດາ ອາຕີ ເກົາ ແອັນ ປາຍ: "ອິນຕຸ ເບີນ ຊາອິ້ຍ ແຕ້ອ໌ ຕາລ່ ກາ ໄມ່ ເຮີມ ເຈີ້, ລາ ອິນຕຸ ມັນ ແຊມ ກາ ຈິ ຈະ ຕາກູ, ແຕ້ອ໌ ກ້ອຍ ຊາກໍາ ແຕ ກູ່ ຊາແມັດ ກວາຍ, ກູ່ ຈຸ່ມ ກວາຍ, ກູ່ ກຣວາງ ກວາຍ, ກະ ກູ່ ປັຣນາຍ ກວາຍ. ¹⁶ ມວຍ ຈິດ ລໍາ ຕາກອຍ ກາ ໄມ່ ເຮີມ, ກະ ຊັນຕຣັ່ນ ແຮ້ງ ກ້ອຍ, ປັຣເນີ ມັນເຕຣົາ ມັຣ ຣາມິ້ຣ ກ້ອຍ ຊາອັຣ ມັນແຊມ ກາ ຈິ ຈະ. ປັຣເນີ ມັນເຕຣົາ ໄລ່ ອິດ ມິາດ ອິນແຍ່ະ ມູ່ນ ອັນ, ກະ ໂອນ ອັນ ແອິດ ມູລາໄລ່ະ ຊ້ອງ. ແວັດ ກ້ອຍ ໄລ່ ຈາ ໄຊອ໌ ອັນ, ກະ ໄລ່ ບຸຣ ອັນ ຕິ່ງ ອູ່ຍຸຣ. ¹⁷ ເຈີ້ ເຢີງ ເຈົາຣາຊິ ແຕງ ໂອນ ມັຣ ເຕົາວ ປັຣເຍົາ ກ້ອຍ ນັດ ດໍອ໌ ເຈີ້ ນະ ອັນ ຍິອ໌ ອິ ໂອນ ໄລ່ ຕະ. ອັນ ໂອນ ໄລ່ ປຣ່ອມ ມ່ອບ ອໍານາດ ໄລ່ ປິ ຊັນຕຣັ່ນ ແຮ້ງ, ໂອນ ແອິງ ຊັນຕຣັ່ນ ກ້ອຍ ຊ້ອງ ຊົດ ຈົນ ແກ້ດ ຊັງໄກຣ ອິນແຍ່ະ ປັຣນາຍ ເຢີງ ເຈົາຣາຊິ ປາຍ ເຈີ້.

¹⁸ "ກວາຍ ມັນແຊມ ກາ ໄມ່ ເຮີມ, ອັນ ລາ ເມືອງ ປິດ ກາ ຕາລາ ມັຣ ກວາຍ ເຕົາວ ປັຣເຍົາ ແອິດ ຕິ່ງ ກູ ແຕອ໌."

18

ເຢີງ ເຈົາຣາຊິ ຕະ ໂອນ ຣາລຸຣ ອິນແຍ່ະ ເມືອງ ບາບີໂລນ

¹ ແວັດ ກ້ອຍ, ເກົາ ເຮີມ ມວຍ ນະ ແອັນ ແທວາດາ ແຊງ ແຕ ມັນລ້ອງ. ອັນ ເບີນ ອໍານາດ ປິດ ລາລີ້. ປັ່ງ ແຕ ຮູ່ບເຣີງ ອັນ ປາເລີງ ປັຣ ອິນແຍ່ະ ກຣວາງ ກູແຕອ໌. ² ອັນ ກູອ໌ ແຮ່ງ ລາລີ້ ປາຍ: "ຣາລຸຣ ເຈີ້! ຣາລຸຣ ເຈີ້! ເມືອງ ບາບີໂລນ ກາ ປິດ ລາລີ້ ຣາລຸຣ ເຈີ້! ຊານໍ່, ແອິງ ຕາແກ່ະ ກະ ເຢີງ ຕາ ອໍ ແອິດ ອິນຕຸ ເມືອງ ກ້ອຍ. ກະ ເບີນ ແຈມ ກັລັງ ແອິດ ຕິ່ງ ກ້ອຍ ແຕ. ³ ໄກຣ ລາລີ້, ເມືອງ ກ້ອຍ ໂອນ ກວາຍ ກູ່ ກຣວາງ ງ່ອຍ ບັ້ອງ ອັນ. ບັ້ອງ ກ້ອຍ ຊາກໍາ ແຕ ມັຣ ຣານະ ແປຣິ້ ກວາຍ ຕະ ຕິ່ງ ເມືອງ ກ້ອຍ. ອິນແຍ່ະ ມັຣ ເຕົາວ ປັຣເຍົາ ແອິດ ຕິ່ງ ກູ່ ກຣວາງ, ໄລ່ ປຣ່ອມ ຕະ ຣານະ ແປຣິ້ ກະ ເມືອງ ກ້ອຍ. ກະ ມັຣ ກວາຍ ກາ ຈິເຈິງ ຕິ່ງ ກູແຕອ໌, ໄລ່ ກ້ອຍ ແກ້ດ ຊຸ ລາລີ້ ຍ່ອນ ເມືອງ ກ້ອຍ ມັກ ແອິດ ປຣຍາອ໌ ລາລີ້."

⁴ ແວັດ ກ້ອຍ, ເກົາ ຊ້ອງ ຊຽງ ກາມັ້ອ໌ ແຕ ມັນລ້ອງ ປາຍ ນະໄມ່: "ເອີ ເຍົາ ກາ ຕາປູນ ຣານະ ເກົາ ເອີຍ!

ອິງເຄາະ ເຍົາ ລ້ອຣ ແຕ ເມືອງ ກ້ອຍ!
ອິງເຄາະ ເຍົາ ອິນໂຈຍ ຕະ ໂລຍຣ ມະ ອັນ;
ໂອນ ເຍົາ ແຕ້ອ໌ ວຍາຣ ມັຣ ຣາມິ້ຣ ຕຸຣ ກັດ ກາ ແຕ້ອ໌ ປິ ອັນ!

⁵ ເມືອງ ກ້ອຍ ເບີນ ໂລຍຣ ຊາອິ້ຍ ເຈີ້,
ນະ ອັນ ຕາຣັບ ໂລຍຣ ອາຊ້ອຣ ແຕ້ອ໌ ປິ ມັນລ້ອງ.
ເຢີງ ເຈົາຣາຊິ ເຈີ້ ດໍອ໌ ເລືອຍໆ
ມັຣ ຣານະ ຕາ ອໍ ເມືອງ ກ້ອຍ ຕະ.

6 ອີງເຄາະ ເຍົາ ຕະ ໂຈະ ເມືອງ ກ້ອຍ
ມູເຈິງ ອັນ ຕະ ໂຈະ ເຍົາ ເຕ່.

ອີງເຄາະ ເຍົາ ກັຣລັຣ ແດີ້ອ ເມືອງ ກ້ອຍ ບາຣ ເຈີ
ກາເລີຍ ແຕ ຣານະ ອັນ ຕະ.

ອີງເຄາະ ເຍົາ ກູລັຣ ລັຣ ຣານະ ໂຕຍ໌ ບາບ ໂອນ ເມືອງ ກ້ອຍ ບາຣ ເຈີ ກາເລີຍ ແຕ ອັນ ຕະ ໂຈະ ກວາຍ ການໍ້ອ
ເຈີ່.

7 ອັນ ແອິດ ປຣຍາອ໌ ລາລີ້, ກະ ອັນ ໂອດ ເລືອຍໆ.

ນະກ້ອຍ, ມາຣ ກ້ອຍ ເຕ່ ໂອນ ອັນ ເບີນ ຣານະ ຕຸຣ ກັດ ກະ ງໍ່.

ຮາງິ້ຣ ອັນ ຄິດ ນະໄມ່: 'ເກົາ ຕາກູ ໄມ່, ເກົາ ລາ ມັນແຊມ ເຕົາວ ປັຣເຍົາ! ເກົາ ຕາ ແກິນ ອິມເປ່ອ໌ ກູມາຍ.
ເກົາ ຕາ ເບີນ ຣາມັຣ ຕຸຣ ງໍ່ ອິນເຕົາ!'

8 ນະກ້ອຍ, ມັຣ ຣາມິ້ຣ ຕຸຣ ກັດ ໄມ່ ແຕ້ອ໌ ປີ ອັນ ລາ ມວຍ ຕາຣີ້ບ!

ເມົາ ກູຈິດ ກຸຣ, ເມົາ ເຍົາມ ກູໂກຍ໌, ເມົາ ມາເຍົາຍຣ ຊາລາອ໌, ກະ ເມືອງ ກ້ອຍ ເມົາ ຈ້ອງ ອິນແຍ່ະ.

ໂກຣ ລາລີ້ ເຢົາງ ເຈົາຣາຊີ ລາ ອິນເຈົາ. ອັນ ກາ ຕັດຊິ່ນ ເມືອງ ກ້ອຍ ລາ ຊົດ ເກຼຍ ແຕ ການໍ້ອ."

9 ກະ ມັຣ ເຕົາວ ປັຣເຍົາ ກາ ແອິດ ຕິ່ງ ກູ່ ກຣວາງ, ໄລ່ ກາ ຕະ ຣານະ ແປຣີ້ ມັນຕຸ ກະ ເມືອງ ກ້ອຍ, ເຈີ່
ແອິດ ປຣຍາອ໌ ລາລີ້ ກະ ອັນ, ແຕ້ອ໌ ເຕົາວ ປັຣເຍົາ ກ້ອຍ ເຮີມ ປາຣຍາອ໌ ຊ້ອຣ ແຕ ເມືອງ ກ້ອຍ, ໄລ່ ເຍົາມ
ກູໂກຍ໌. 10 ມັຣ ເຕົາວ ປັຣເຍົາ ກ້ອຍ ແອິດ ເຍີ່ງ ແຕ ເມືອງ ກ້ອຍ, ຍ່ອນ ໄລ່ ອີງກ້ອຣ ໄລ່ ຈິວ ຕຸຣ ກັດ ກ້ອຍ
ເຕ່. ກະ ໄລ່ ປາຍ: "ໂຕຍ໌ ບາບ ລາລີ້! ໂຕຍ໌ ບາບ ລາລີ້ ເມືອງ ປິດ ກ້ອຍ, ລາ ເມືອງ ບາປີໂລມ! ເຢົາງ ເຈົາຣາ
ຊີ ຕະ ໂອນ ອັນ ປິດ ມວຍ ຕາລັບ!"

11 ກະ ມັຣ ກວາຍ ກາ ຈິແຈ້ງ ຕິ່ງ ກູແຕອ໌, ໄລ່ ເຍົາມ ກູໂກຍ໌ ແຕ ເມືອງ ກ້ອຍ ເຕ່, ຍ່ອນ ຕາ ເບີນ ເມົາ ອີ
ແຈ້ງ ນ້ອງ ເກຣັງ ໄລ່. 12 ຕາ ເບີນ ອາແລ່ະ ອີ ແຈ້ງ ນ້ອງ ແຢງ, ປຣະ, ຕາເມົາ ເປ່ງ, ເກຣັງ ເປ່ງ, ຊາອິ້ຍ ຣາມິ້
ຣ ອາຣີ ອໍ ກະ ເປ່ງ ລາລີ້, ເກຣັງ ຕະ ແຕ ອາລ່ອງ ປາຣວມ, ເກຣັງ ຕະ ແຕ ປາລໍ່ອ໌ ອາຈຍາງ, ກະ ເກຣັງ ຕະ
ແຕ ອາລ່ອງ ເປ່ງ, ຊາປັນ, ຕາອ໌, ກະ ຕາເມົາ ອິນເລ່ງ ລາລີ້. 13 ຕາ ເບີນ ອາແລ່ະ ອີ ແຈ້ງ ຊ້ຣນໍ້ອ໌ ອາລ່ອງ
ປາຣວມ, ແຕີລາ ເກຣັງ ເມົາ ໂຈະ ຕິ່ງ ຣາແວ້ຣ໌ ຈາ ຍິອ໌ ອີ ໂອນ ແອມ, ຣາແລງ ອາລ່ອງ ປາຣວມ, ຊຽດ ອາ
ລ່ອງ ປາຣວມ, ກະ ເກຣັງ ເມົາ ຈ້ອງ ໂອນ ປາຣວມ, ບັອງ, ອິນຊິ່ງ ແຕ ປາໄລ ອາປ່ອນ, ແປງ ໂດຍ ບຸຣ, ທຣີ້,
ຕາແກງ, ແກະ, ອາແຊັຣ, ລໍ ອາແຊັຣ, ກວາຍ ຊູລ, ກາ ແດີຍ ອາມົງ ກວາຍ ແຮີ. 14 ກວາຍ ກາ ຈິແຈ້ງ ກ້ອຍ,
ໄລ່ ປາຍ ໂຈະ ເມືອງ ກ້ອຍ ນະໄມ່: "ມັຣ ຣາມິ້ຣ ອໍ ໄມ່ ຍິອ໌ ອີ ເບີນ, ອິນແຍ່ະ ຣາມິ້ຣ ກ້ອຍ ປິດ ເຈີ່. ກະ ມັຣ
ຣາມິ້ຣ ປຣຍາອ໌ ກະ ອໍ ມັຣ ໄມ່ ເກີຍ ເບີນ, ກູ່ ຣາມິ້ຣ ກ້ອຍ ແກິດ ປິດ ເຕ່. ໄມ່ ຕາ ເບີນ ຣາມັຣ ນ້ອງ ມັຣ
ຣາມິ້ຣ ກ້ອຍ!"

15 ກວາຍ ກາ ແກິດ ຊຸ ລາລີ້ ຍ່ອນ ໄລ່ ຈິແຈ້ງ ຕິ່ງ ເມືອງ ກ້ອຍ, ໄລ່ ແອິດ ເຍີ່ງ ແຕ ເມືອງ, ຍ່ອນ ໄລ່ ອີງ
ກ້ອຣ ຣາມັຣ ຕຸຣ ກັດ ກ້ອຍ ເຕ່. ກວາຍ ກ້ອຍ ເຍົາມ ກູໂກຍ໌. 16 ໄລ່ ປາຍ: "ໂຕຍ໌ ບາບ ລາລີ້! ໂຕຍ໌ ບາບ
ລາລີ້ ເມືອງ ປິດ ກ້ອຍ! ບັອງ ກ້ອຍ ເມືອງ ກ້ອຍ ນະ ມັນແຊມ ກາ ແຊັບ ເກຣັງ ເມົາ ຕະ ແຕ ອາຣີ ເປ່ງ ລາລີ້,
ອາຣີ ອາອູຍ, ກະ ອາຣີ ກູເຊົາ ອໍ. ອັນ ຕັອກ ເກຣັງ ແຢງ, ຕາເມົາ ເປ່ງ, ກະ ເກຣັງ ເປ່ງ ການໍ້ອ໌ ແຮີ! 17 ມາ
ອິນແຍ່ະ ມັຣ ມູ່ນ ອັນ ລາ ປິດ ຕິ່ງ ມວຍ ຊາໂມງ!"

ກູ່ ນະ ກວາຍ ກາ ຕາລາ ຕົວະ ກາ ເປາະ ຕິ່ງ ແດີ້ອ໌ ທາເລ, ກະ ກູ່ ນະ ກວາຍ ການໍ້ອ໌ ກາ ຊ້ອຣ ຕິ່ງ ຕົວະ
ກ້ອຍ, ໄລ່ ຕະ ຣານະ ຕິ່ງ ຕົວະ ກະ ໄລ່ ກາ ຈິແຈ້ງ, ກູ່ ນະ ໄລ່ ແອິດ ເຍີ່ງ ແຕ ເມືອງ ກ້ອຍ. 18 ກະ ແຕ້ອ໌ ໄລ່
ເຮີມ ປາຣຍາອ໌ ຊ້ອຣ ແຕ ເມືອງ ກ້ອຍ, ໄລ່ ປາຍ ເຮັງ ລາລີ້: "ແຕ ບັອງ ອາໄຣ໌ ຈົນ ແຕ້ອ໌ ຊານໍ້, ຕາ ເກີ້ຍ ເບີ
ນ ເມືອງ ການໍ້ອ໌ ລາ ນະ ເມືອງ ປິດ ໄມ່!"

19 ແວັດ ກ້ອຍ ໄລ່ ເຢີຍ ພຸ່ນ ກູແຕອ໌ ໂຈະ ຕຶ້ງ ແປ້ ໄລ່, ຕະ ໂອນ ເມົ້າ ດັງ ໄລ່ ຊ້ອງ ຕຸ່ຣ ລາລີ້. ກະ ໄລ່ ເຍົາມ ກູໂກຢ໌ ປາຍ ນະໄນ່: "ໂຕຍ໌ ບາບ ລາລີ້! ໂຕຍ໌ ບາບ ລາລີ້ ເມືອງ ປິດ ໄນ! ມັຣ ກວາຍ ກາ ເບີນ ຕົວະ ກາ ເປາະ ຕຶ້ງ ແດ້ອ໌ ທາເລ ແກັດ ຊຸ ອິນແຍ່ະ, ຍ່ອນ ເມືອງ ໄນ່ ຊຸ ແຕ ອິນໂຍ່ງ. ມາ ຊານ໌ ອັນ ປິດ ຕຶ້ງ ມວຍ ຊາໂມງ."

20 ເອີ ເຍົາ ກາ ແອັດ ຕຶ້ງ ມັນລ້ອງ ເອີຍ! ອົງເຄາະ ເຍົາ ຊ້ອງ ຮໍ່ອ໌ ລາລີ້ ຍ່ອນ ເມືອງ ກ້ອຍ ຣາລຸຣ! ເຍົາ ກາ ຕາປຸ່ນ ຣານະ ເຢົາງ ເຈົ້າຣາຊີ, ເຍົາ ກາ ເຢຊູ ກຣິດ ຣຽຣ ປາຈຸ່ຣ, ກະ ເຍົາ ກາ ອາຕີ ຕາງ ປັຣນາຍ ເຢົາງ ເຈົ້າຣາຊີ, ອົງເຄາະ ເຍົາ ຊ້ອງ ຮໍ່ອ໌ ແຕ່, ຍ່ອນ ເຢົາງ ເຈົ້າຣາຊີ ກັຣລັຣ ແດ້ອ໌ ໂຈະ ເມືອງ ກ້ອຍ, ຍ່ອນ ກວາຍ ຕຶ້ງ ເມືອງ ກ້ອຍ ຕະ ເຍົາ ແຕ ອິນໂຍ່ງ!

21 ແວັດ ກ້ອຍ, ເກົາ ເຮີມ ມວຍ ນະ ເທວາດາ ການ໌ອ໌ ກາ ບັນ ເຣ່ງ ລາລີ້. ອັນ ອາແຣ້ ມວຍ ແພນ ຕາ ມົ້າ ປິດ ກະ ອິນຕ້ອງ ລາລີ້. ເຈ້ ອັນ ອາປ້ອງ ຕັຣ ຕາເມົ້າ ກ້ອຍ ຕຶ້ງ ແດ້ອ໌ ທາເລ. ກະ ອັນ ປາຍ ນະໄນ່: "ເມືອງ ບາບໂລມ ລາ ເມືອງ ປິດ ລາລີ້, ມາ ເຣ່ງ ລາລີ້ ເມົ້າ ອາປ້ອງ ຕັຣ ອັນ, ມູເຈິງ ເກົາ ອາປ້ອງ ຕັຣ ຕາເມົ້າ ໄນ່ ແຕ່. ເຈ້ ເມົ້າ ຕາ ເບີນ ເຮີມ ນ້ອງ ເມືອງ ກ້ອຍ. 22 ເມົ້າ ຕາ ເບີນ ຊ້ອງ ນ້ອງ ຕຶ້ງ ເມືອງ ກ້ອຍ ລາ ຊຽງ ກວາຍ ລໍ່າ ຍ່ອງ, ຊຽງ ພິນ, ຊຽງ ຕາຣີລ, ກະ ຊຽງ ແກ. ມັຣ ກວາຍ ເຈິງ ຕະ ຣານະ ຕາ ເບີນ ເບີນ ແອັດ ນ້ອງ ຕຶ້ງ ເມືອງ ກ້ອຍ. ກະ ຕາ ເບີນ ຊ້ອງ ນ້ອງ ເມົ້າ ກູກຽຣ ທຣີ. 23 ເມົ້າ ຕາ ເບີນ ຕາກັດ ນ້ອງ ຕາກຍາງ ຕຶ້ງ ເມືອງ ກ້ອຍ. ກະ ເມົ້າ ຕາ ເບີນ ຊ້ອງ ນ້ອງ ຊຽງ ຮໍ່ອ໌ ບ້ອງ ກາ ຣາເລົາ ເປາະ ຈາ ປັຣຊວຍ ລາກວຍ. ແຕ ບ້ອງ ອາໄຣ່, ມັຣ ກວາຍ ກາ ຈິແຈິງ ຕຶ້ງ ເມືອງ ກ້ອຍ, ອິນແຍ່ະ ກວາຍ ຕຶ້ງ ກູ່ ກຣວາງ ຢ້ານ໌ບ ໄລ່. ເມືອງ ກ້ອຍ ພິ ກູ່ ກວາຍ ກຣວາງ, ນະ ກວາຍ ມໍ ເກ້ຍ ພິ ກວາຍ ແຕ່! 24 ຕຶ້ງ ເມືອງ ກ້ອຍ, ເບີນ ອາຣາມ ມັຣ ກວາຍ ອາຕີ ຕາງ ປັຣນາຍ ເຢົາງ ເຈົ້າຣາຊີ, ກວາຍ ກາ ຕາປຸ່ນ ຣານະ ເຢົາງ ເຈົ້າຣາຊີ, ກະ ອິນແຍ່ະ ມັຣ ກວາຍ ການ໌ອ໌ ກາ ເມົ້າ ກາຈິດ."

19

1 ແວັດ ກ້ອຍ, ເກົາ ຊ້ອງ ຊຽງ ກວາຍ ກຶ້ງ ລາລີ້ ແອັດ ຕຶ້ງ ມັນລ້ອງ, ໄລ່ ປາຍ ເຣ່ງ ລາລີ້: "ຮາເລລູຢາ!*" ເຢົາງ ເຈົ້າຣາຊີ ຈ່ອຍ ອາມົງ ກວາຍ! ໂອນ ໄຣ ຍ່ອງ ເລືອຍໆ ເຢົາງ ເຈົ້າຣາຊີ ໄຣ! ກະ ໂອນ ອັນ ແກັດ ຊົດ ລາລີ້! 2 ອັນ ຕະ ປຍາຍ໌ ກະ ຕານ໌ອ໌ ເລືອຍໆ! ອັນ ຕະ ໂຕ່ດ ເຈ້ ມັນແຊມ ກາ ຈິ ຈະ. ມັນແຊມ ກ້ອຍ ຕະ ຣານະ ແປຣ໌ ເລືອຍໆ, ກະ ອັນ ປັຣຕີ໌ ໂອນ ກູ່ ກຣວາງ ຕຶ້ງ ກູແຕອ໌ ໄນ່ ຕະ ຣານະ ຕາ ອໍ ກະ ອັນ. ມາ ເຢົາງ ເຈົ້າຣາຊີ ກັຣລັຣ ແດ້ອ໌, ຍ່ອນ ອັນ ກາຈິດ ມັຣ ກວາຍ ກາ ຕະ ຣານະ ເຢົາງ ເຈົ້າຣາຊີ."

3 ມວຍ ເຈີ ແອັນ, ກວາຍ ກຶ້ງ ກ້ອຍ ປາຍ ເຣ່ງ ລາລີ້: "ຮາເລລູຢາ! ປາຣຍາອ໌ ແຕ ເມືອງ ປິດ ກ້ອຍ ຊ້ອຣ ຊົດ ແດີຍ!"

4 ເຈ້ ຈຸ່ມ ກວາຍ ເທົາ ບາຣ ຈິ່ດ ລາ ປູນ ນະ, ກະ ປູນ ລໍ່າ ຊັນຕຣັນ, ໄລ່ ກູ່ ຮາໂກລ ຊາງ ເຢົາງ ເຈົ້າຣາຊີ, ອັນ ກາ ຕາກູ ຕຶ້ງ ກາເຈິ່ງ ເຕົາວ ປັຣເຍົາ, ກະ ໄລ່ ປາຍ ນະໄນ່: "ອາແມນ! ຮາເລລູຢາ!"

ແກະ ກອນ ອິດ ລາກວຍ

5 ແວັດ ກ້ອຍ, ເກົາ ຊ້ອງ ຊຽງ ລ້ອຣ ແຕ ກາເຈິ່ງ ເຕົາວ ປັຣເຍົາ ຕາກູ. ຊຽງ ກ້ອຍ ປາຍ ນະໄນ່: "ຍ່ອງ ເຢົາງ ເຈົ້າຣາຊີ ໄຣ! ໂອນ ອິນແຍ່ະ ມັຣ ເຍົາ ກາ ຕະ ຣານະ ອັນ, ກະ ກູ່ ນະ ກວາຍ ກາ ຢ້ານ໌ບ ອັນ, ກວາຍ ປິດ ກະ ກວາຍ ແກດ, ຍ່ອງ ອັນ!"

6 ແວັດ ກ້ອຍ, ເກົາ ຊ້ອງ ຊຽງ ກວາຍ ກຶ້ງ ລາລີ້, ນະ ໂຣ ແດ້ອ໌ ປິດ, ກະ ນະ ກຣິ້ມ ຕັນຕິ້ຣ ເຣ່ງ ລາລີ້. ຊຽງ ກ້ອຍ ປາຍ ນະໄນ່: "ຮາເລລູຢາ! ເຢົາງ ເຈົ້າຣາຊີ ລາ ອິນເຈົ້າ ໄຣ, ກະ ອັນ ຊົດ ແກ້ຍ ອິນແຍ່ະ ແຕ ການ໌ອ໌. ອັນ ແກັດ ເຕົາວ ປັຣເຍົາ ຊົດ ແດີຍ! 7 ໂອນ ໄຣ ຊ້ອງ ຮໍ່ອ໌ ລາລີ້! ໂອນ ໄຣ ແອັນ ເລືອຍໆ! ໂອນ ໄຣ ຢ້ານ໌ບ ເຢົາງ ເຈົ້າຣາຊີ! ແຕ້ອ໌ ເຈ້ ຕາໄງ ແກະ ກອນ ອິດ ລາກວຍ.† ລາກວຍ ກ້ອຍ ກຽມ ປຣ່ອມ ເຈ້. 8 ເມົ້າ ໂອນ

* 19:1 19:1 ປັຣນາຍ 'ຮາເລລູຢາ' ອາຕີ ລັຣ ລາ 'ຍ່ອງ ເຢົາງ ເຈົ້າຣາຊີ.' † 19:7 19:7 ລາກວຍ ແກະ ກອນ ລາ ຊາກໍາ ແຕ ອິນແຍ່ະ ມັຣ ມູ່ ກາ ຊາອໍາ ເຢຊູ.

ອັນ ແຊັບ ເກຣັງ ຕະ ແຕ ອາຣິ ອໍ ລາລີ້. ເມົ່າ ດໍອໍ ອາຣິ ກ້ອຍ ລາ ອາຣິ ລາມ່ນ ອໍ. ອາຣິ ກ້ອຍ ລາ ບຣັຮ ກະ ກໍອໍ ລາລີ້." (ອາຣິ ລາມ່ນ ອໍ ຊາກໍາ ແຕ ມັຮ ຣາມະ ຕາມ້ອງ ອໍ ໄລ່ ກາ ຕາປຸ່ນ ຣາມະ ເຢີງ ເຈົ້າຣາຊິ ຕະ.)

9 ແວັດ ກ້ອຍ, ເທວາດາ ອາຕິ ເກົາ ປາຍ: "ອີງເຄາະ ໄມ່ ຄຽນ ປາຍ: 'ບຸ່ນ ລາລີ້ ມັຮ ກວາຍ ກາ ເຢີງ ເຈົ້າຣາຊິ ການີ້ຍ ແຕ້ອໍ ຈາ ປັຣຊວຍ ແກະ ກອນ ກ້ອຍ.'"

ກະ ເທວາດາ ກ້ອຍ ອາຕິ ເກົາ ແອັນ ປາຍ: "ມັຮ ປັຣນາຍ ກາ ເຢີງ ເຈົ້າຣາຊິ ອາຕິ ໄມ່ ລາ ປັຣນາຍ ປາຍາຍ ລາລີ້."

10 ເຈົ້າ ເກົາ ກຸ່ ຣາໂກລ ຍິອໍ ອິ ຊາງ ເທວາດາ ກ້ອຍ, ມາ ອັນ ປາຍ ໂຈະ ເກົາ ນະໄນ່: "ອິນໂຈຍ ຕະ ນະກ້ອຍ! ເກົາ ຕະ ຣາມະ ເຢີງ ເຈົ້າຣາຊິ ມູເຈິງ ໄມ່ ເຕ່, ກະ ມູເຈິງ ກວາຍ ການໍອໍ ແຕ ມູ່ ກາ ຊາອໍາ, ໄລ່ ກາ ອາຕິ ແຕ ເຢຊູ. ອີງເຄາະ ໄມ່ ຊາງ ແອັງ ເຢີງ ເຈົ້າຣາຊິ ຊ້ອງ! ໄລ່ ກາ ອາຕິ ແຕ ເຢຊູ, ໄລ່ ກ້ອຍ ເບີນ ຣາເວີຍ ເຢີງ ເຈົ້າຣາຊິ ແອັດ ຕິ່ງ ຣາງິຮ ໄລ່ ມູເຈິງ ມັຮ ກວາຍ ກາ ອາຕິ ຕາງ ປັຣນາຍ ເຢີງ ເຈົ້າຣາຊິ ເຕ່."

ອັນ ກາ ຈິຮ ອາແຊັຮ ກຸ້ອໍ

11 ແວັດ ກ້ອຍ, ເກົາ ເຮີມ ມັນລ້ອງ ເປັຮ. ກະ ເກົາ ເຮີມ ມວຍ ລໍາ ອາແຊັຮ ກຸ້ອໍ. ອັນ ກາ ຈິຮ ອາແຊັຮ ກ້ອຍ, ເມົ່າ ດໍອໍ ອັນ ລາ: 'ອັນ ກາ ຕາມ້ອງ ກະ ປາຍາຍ ເລືອຍໆ.' ອັນ ຕັດຊິ່ນ ກະ ຣາຊູ່ ຍ່ອນ ຣາມະ ຕາມ້ອງ ອໍ ເລືອຍໆ. 12 ມັດ ອັນ ລາ ນະ ປັຣລາ ອູ່ຍຮ. ອັນ ຕາປຶ່ງ ຊາອິຍ ກຸນຕຣວາອໍ ເຕົາວ ປັຣເຍົາ. ອັນ ແກວ ຣາມິຮ ກາ ເມົ່າ ຄຽນ ໂອນ ອັນ, ມາ ຕາ ເບີນ ເມົ່າ ດັງ ຣາມິຮ ກ້ອຍ. ແອັງ ອັນ ແຕ້ ດັງ ຣາມິຮ ກ້ອຍ. 13 ເກ ຮິ່ງ ອັນ ເມົ່າ ອາລູ ຕິ່ງ ອາຣາມ. ມວຍ ຣາມິຮ ແອັນ ເມົ່າ ດໍອໍ ອັນ ລາ: 'ປັຣນາຍ ເຢີງ ເຈົ້າຣາຊິ.' 14 ກຶ່ງ ລາລີ້ ຕາຣາມ ແຕ ມັນລ້ອງ ຕາປຸ່ນ ອັນ. ອິນແຍ່ະ ຕາຣາມ ກ້ອຍ ມານະ ຈິຮ ມານໍາ ອາແຊັຮ ກຸ້ອໍ ກະ ໄລ່ ແຊັບ ເກ ຮິ່ງ ຕະ ແຕ ອາຣິ ລາມ່ນ ກຸ້ອໍ ກາ ບຣັຮ ລາລີ້. 15 ອັນ ກາ ຊົດ ຕາຣາມ ກ້ອຍ ກູໂບ ມວຍ ປູາ ດາວ ເບີ ລາລີ້ ຕິ່ງ ແບອໍ ອັນ. ແຕ ດາວ ໄມ່ ອັນ ຣາຈິລ ເຮີບ ກູ່ ກຣວາງ. ກະ ອັນ ຢຸມ ມວຍ ອິນແຕຣັຮ ກ່ອນ ຕາອໍ ດໍອໍ ຕະ ຊົດ ມັຮ ກຣວາງ ກ້ອຍ. ອັນ ຕະ ໂອນ ກວາຍ ຈິວິ ຕຸຣ ກັດ, ຍ່ອນ ເຢີງ ເຈົ້າຣາຊິ ຊ້ອງ ອີງຄິ່ນ ລາລີ້ ໂຈະ ໄລ່.‡ ເຢີງ ເຈົ້າຣາຊິ ລາ ເຢີງ ກາ ຊົດ ປັດ ແກຼຍ ອິນແຍ່ະ ແຕ ການໍອໍ. 16 ຕິ່ງ ອາຍ້ອຣ ຕິ ກະ ຕິ່ງ ອິນລູ, ອັນ ກາ ຊົດ ຕາຣາມ ກ້ອຍ ເບີນ ມວຍ ຣາມິຮ ເມົ່າ ຄຽນ ນະໄນ່: "ໄມ່ ລາ ເຕົາວ ປັຣເຍົາ ກາເລີຍ ເຕົາວ ປັຣເຍົາ ການໍອໍ, ກະ ອິນເຈົ້າ ກາເລີຍ ອິນເຈົ້າ ການໍອໍ."

ອັນ ກາ ຈິຮ ອາແຊັຮ ກຸ້ອໍ ຣາຈິລ ເຮີບ ກູ່ ເຕົາວ ປັຣເຍົາ

17 ແວັດ ກ້ອຍ, ເກົາ ເຮີມ ມານະ ເທວາດາ ແອັດ ຕາຍິ່ງ ຕິ່ງ ມັດ ມານາງ. ອັນ ປາຍ ເຮັງ ລາລີ້ ໂຈະ ອິນ ແຍ່ະ ມັຮ ແຈມ ກາ ປັຣ ຕິ່ງ ມັນລ້ອງ: "ເຍົາ ແຕ້ອໍ ປໍ ໄນ່! ອິນແຍ່ະ ມັຮ ເຍົາ ປາໂຣມ ປໍ ໄນ່! ເຢີງ ເຈົ້າຣາຊິ ຕະ ໂອນ ເຍົາ ເບີນ ຈາ ມວຍ ເປັລ ປັດ! 18 ເຍົາ ແຕ້ອໍ ຈາ ໄຊອໍ ມັຮ ກວາຍ ເຕົາວ ປັຣເຍົາ, ມັຮ ກວາຍ ກາ ຊົດ ຕາຣາມ, ມັຮ ກວາຍ ຕາຣາມ, ມັຮ ອາແຊັຮ ກະ ມັຮ ກວາຍ ກາ ຈິຮ ອາແຊັຮ. ກະ ເຍົາ ຈາ ໄຊອໍ ແຕ ກູ່ ຣາມິຮ ກວາຍ, ກວາຍ ຊູລ ກະ ກວາຍ ຕາ ເບີນ ຊູລ, ກວາຍ ປັດ ກະ ກວາຍ ແກດ!"

19 ແວັດ ກ້ອຍ, ເກົາ ເຮີມ ຊັນຕຣັ້ນ ແຮັງ ກ້ອຍ, ກະ ມັຮ ເຕົາວ ປັຣເຍົາ ກາ ແອັດ ຕິ່ງ ກູແຕອໍ ມັນຕຸ ກະ ອິນແຍ່ະ ມັຮ ຕາຣາມ ໄລ່, ໄລ່ ໂຣມ ຍິອໍ ອິ ຣາຊູ່ ກະ ອັນ ກາ ຈິຮ ອາແຊັຮ ກຸ້ອໍ ກະ ອິນແຍ່ະ ມັຮ ຕາຣາມ ອັນ. 20 ມູ່ ຕາຣາມ ອາແຊັຮ ກຸ້ອໍ ກ້ອຍ ໂກບ ຊັນຕຣັ້ນ ແຮັງ ກະ ອັນ ກາ ຕະ ອິນຕິ ອາໂລກ ປາຍ ອາຕິ ຕາງ ປັຣນາຍ ເຢີງ ເຈົ້າຣາຊິ. ກວາຍ ກາ ຕະ ອິນຕິ ອາໂລກ ກ້ອຍ, ອັນ ຕະ ຊາອິຍ ຣາມະ ຄາມະ ຈ່ອຍ ຊັນຕຣັ້ນ ແຮັງ ກ້ອຍ ໂອນ ອັນ ເຕ່ອໍ ພິ ມັຮ ກວາຍ ກາ ແກວ ຣາມິຮ ຊັນຕຣັ້ນ ແຮັງ, ກະ ມັຮ ກວາຍ ກາ ຊາງ ຮູ່ບ ຊັນ ຕຣັ້ນ ກ້ອຍ. ຊັນຕຣັ້ນ ແຮັງ ກະ ອັນ ກາ ຕະ ອິນຕິ ອາໂລກ ກ້ອຍ, ໄລ່ ອິນມ້ອງ ອາມົງ, ມາ ເມົ່າ ອາປັອງ ຕັຣ ໄລ່ ຕິ່ງ ປຣຸ່ງ ອູ່ຍຮ ກາ ເບີນ ອູ່ຍຮ ກະ ກາເຈຍ ເບີ ເລືອຍໆ. 21 ກະ ມັຮ ຕາຣາມ ຊັນຕຣັ້ນ ແຮັງ ກ້ອຍ,

‡ 19:15 19:15 ຕິ່ງ ປັຣນາຍ ກຣິກ ອັນ ປາຍ: "ເຢີງ ເຈົ້າຣາຊິ ຊາເຕົາຍ ຕິ່ງ ຣາເລ່າະ ເມົ່າ ປັດ ແດັອ ອາງຸ່ນ."

ອິນແຍ່ະ ມັຮ ໄລ່ ກູຈິດ ແຕ ດາວ ອັນ ກາ ຈິ່ຮ ອາແຊັຮ ກ້ອຍ ກູໂບ ຕຶ່ງ ແບຣ ອັນ. ເຈີ່ ອິນແຍ່ະ ມັຮ ແຈມ ແຕ ມັນລ້ອງ ແຕ້ອ ຈາ ໄຊຣ໌ ກວາຍ ຕາຮານ ກ້ອຍ ອິນຈົນ ປາໄຊ ປາອ້ອຮ.

20

ເຢຊູ ຕະ ຊົດ ຕຶ່ງ ກູແຕຣ໌ ເບິນ ມວຍ ບິນ ກູມໍ

1 ແວັດ ກ້ອຍ, ເກົາ ເຮີມ ມວຍ ນະ ເທວາດາ ແຊງ ແຕ ມັນລ້ອງ. ເທວາດາ ກ້ອຍ ຢຸມ ກອນ ກາແຈ ປຣຸ່ງ ອູ່ຍຮ. ກະ ອັນ ຢຸມ ມວຍ ອິນແຕຣັຮ ອິນໄຊ ໂຊ ກຣິຮ ລາລີ້. 2 ອັນ ໂກບ ງວງ ກາ ນະ ກູຊັນ ແຕ ອິມແບີ. ງວງ ກ້ອຍ ຊົດ ກູ່ ເຢີງ ຕາ ອໍ, ກະ ອັນ ເບິນ ຣາມິຮ ເຢີງ ຊາຕານ. ເທວາດາ ກ້ອຍ ຊົດ ເຢີງ ຊາຕານ ແຕ ອິນໄຊ ໂຊ ອິນແຍ່ະ ມວຍ ບິນ ກູມໍ. 3 ເທວາດາ ກ້ອຍ ອາປັອງ ຕັຮ ເຢີງ ຊາຕານ ຕຶ່ງ ປຣຸ່ງ ອູ່ຍຮ, ກະ ອັນ ກາໄຕ່ຮ ໂຈະ ກາແຈ ອິນຕຸ ກ້ອຍ. ນະ ກ້ອຍ, ເຢີງ ຊາຕານ ຕາ ແຕ່ອ ພິ ມັ່ອງ ກວາຍ ອິນແຍ່ະ ມວຍ ບິນ ກູມໍ. ແວັດ ມວຍ ບິນ ກູມໍ ເມົາ ອາໂຣຍຮ ເຢີງ ຊາຕານ, ມາ ເມົາ ຕາ ເບິນ ອາໂຣຍຮ ອັນ ດູ່ນ.

4 ແວັດ ກ້ອຍ, ເກົາ ເຮີມ ຊາອີ່ຍ ກາເຈິ່ງ ຕາກູ, ນະ ກາເຈິ່ງ ຕົາວ ປັຮເຢົາ. ໄລ່ ກາ ຕາກູ ຕຶ່ງ ກາເຈິ່ງ ກ້ອຍ, ເບິນ ອຳນາດ ຕັດຊິ່ນ ກວາຍ. ກະ ເກົາ ເຮີມ ມັຮ ຣາເວີຍ ກວາຍ ກາ ເມົາ ກ້ອຮ ຕາກອງ ຢ່ອນ ໄລ່ ອາຕີ ຣາມິຮ ປຍາຍ໌ ແຕ ເຢຊູ ກະ ປັຮນາຍ ແຕ ເຢີງ ເຈົາຣາຊີ. ໄລ່ ຕາ ເບິນ ຊາງ ຊັນຕຣັນ ແຮ້ງ ແຕີລາ ຮູ່ບ ຊັນ ຕຣັນ ກ້ອຍ. ກະ ໄລ່ ຕາ ເບິນ ເບິນ ຣາມິຮ ຊັນຕຣັນ ກ້ອຍ ຕຶ່ງ ກາລຍາອ໌ ໄລ່ ແຕີລາ ຕຶ່ງ ອາຕີ ໄລ່. ໄລ່ ກ້ອຍ ອາມັງ ລັຮ ເຈີ່, ກະ ໄລ່ ຕະ ຊົດ ມັນຕຸ ກະ ເຢຊູ ກຣິດ ອິນແຍ່ະ ມວຍ ບິນ ກູມໍ. 5 ມາ ມັຮ ກວາຍ ການໍ້ອ ກາ ກູຈິດ ເຈີ່, ໄລ່ ກ້ອຍ ຕາ ຢວາຮ ອາມັງ ລັຮ ຈົນ ໂອນ ແວັດ ມວຍ ບິນ ກູມໍ ກ້ອຍ. ເຮີບ ໄນ່ ລາ ເຮີບ ກາ ມວຍ ກວາຍ ກາ ກູຈິດ ເຈີ່ ເບິນ ອາມັງ ລັຮ. 6 ບຸ່ນ ລາລີ້ ກະ ບຣັຮ ອໍ ລາລີ້ ມັຮ ກວາຍ ກາ ອາມັງ ລັຮ ຕຶ່ງ ເຮີບ ມວຍ ກ້ອຍ. ໄລ່ ຕາ ເບິນ ກູຈິດ ເຮີບ ກາ ບາຮ ນ້ອງ, ມາ ໄລ່ ແກັດ ກວາຍ ຊາງ ຣິ່ດ ເຢີງ ເຈົາຣາຊີ, ກະ ໄລ່ ເບິນ ຕະ ຊົດ ມັນຕຸ ກະ ເຢຊູ ກຣິດ ອິນແຍ່ະ ມວຍ ບິນ ກູມໍ.

ເຢີງ ຊາຕານ ແກັດ ເປີ ເລືອຍາ

7 ແວັດ ມວຍ ບິນ ກູມໍ ກ້ອຍ, ເມົາ ອາໂຣຍຮ ເຢີງ ຊາຕານ ແຕ ກໍ້ອ ກາ ເມົາ ໂກບ ດໍອ ອັນ. 8 ເຈີ່ ອັນ ເປາະ ພິ ລັຮ ຊາ ອິນແຍ່ະ ມັຮ ກວາຍ ຕຶ່ງ ກຣວາງ ກູແຕຣ໌ ໄນ່. ເມົາ ດໍອ ຣາມິຮ ມັຮ ກາ ກຣວາງ ກວາຍ ກ້ອຍ ລາ ໂກກ ກະ ມາໂກກ. ເຢີງ ຊາຕານ ປາໂຣມ ມັຮ ກຣວາງ ກວາຍ ໂອນ ເປາະ ຣາຊູ່. ກຶ່ງ ລາລີ້ ມັຮ ກວາຍ ກ້ອຍ! ເບິນ ແກຼຍ ແຕ ກູອງ ຊາງາຍ໌ ກາ ແອັດ ຕຶ່ງ ປັຮ ແດັອ ທາເລ. 9 ໄລ່ ປູຮ ອິນແຍ່ະ ກູ່ ອິນຕຸ ຕຶ່ງ ກູແຕຣ໌. ກະ ໄລ່ ແອັດ ຈວບ ອິນແຍ່ະ ມັຮ ກວາຍ ກາ ຕາປູ່ນ ເຢີງ ເຈົາຣາຊີ ກາ ແອັດ ຕຶ່ງ ເມືອງ ກາ ເຢີງ ເຈົາຣາຊີ ອາໂຢະ. ມາ ເບິນ ອູ່ຍຮ ແຊງ ແຕ ມັນລ້ອງ ອາປັດ ຕັຮ ໄລ່. 10 ແວັດ ກ້ອຍ, ເມົາ ອາປັອງ ຕັຮ ເຢີງ ຊາຕານ, ອັນ ກາ ພິ ມັຮ ກວາຍ, ຕຶ່ງ ປຣຸ່ງ ອູ່ຍຮ ລັຮ. ແອັດ ຕຶ່ງ ອິນຕຸ ກ້ອຍ, ອູ່ຍຮ ກະ ກາເຈຍ ເບີ ເລືອຍາ. ຕຶ່ງ ອິນຕຸ ກ້ອຍ ເບິນ ກາ ຊັນຕຣັນ ແຮ້ງ ກະ ອັນ ກາ ຕະ ອິນຕີ ອາໂລກ ປາຍ ອັນ ອາຕີ ຕາງ ປັຮນາຍ ເຢີງ ເຈົາຣາຊີ. ກະ ໄລ່ ຈິວ ຕຸ່ຮ ກັດ ລາລີ້ ກູ່ ຕາໂງ ຊາເດົາ ຊົດ ແດີຍ ເລີ່ຍ ກູມໍ.

ຕັດຊິ່ນ ຕຶ່ງ ຕາໂງ ປັຮຊົດ

11 ແວັດ ກ້ອຍ, ເກົາ ເຮີມ ມວຍ ລໍາ ກາເຈິ່ງ ກູ້ອ ປັດ ລາລີ້ ກາ ຕົາວ ປັຮເຢົາ ເກີ່ຍ ຕາກູ. ກະ ເກົາ ເຮີມ ອັນ ກາ ຕາກູ ຕຶ່ງ ກາເຈິ່ງ ກ້ອຍ. ອິນແຍ່ະ ກູແຕຣ໌ ກະ ມັນລ້ອງ ປັດ ແຕ ເມີງ ອັນ, ເຈີ່ ຕາ ເບິນ ອາແລະ ເຮີມ ໄລ່ ນ້ອງ. 12 ກະ ເກົາ ເຮີມ ມັຮ ກວາຍ ກາ ກູຈິດ ເຈີ່, ກວາຍ ປັດ ກະ ກວາຍ ແກດ, ໄລ່ ຕາຢິ່ງ ຢັຮ ເມີງ ກາ ເຈິ່ງ ຕົາວ ປັຮເຢົາ ຕາກູ. ເຈີ່ ເມົາ ເປີຮ ມັຮ ກາ ປຶ່ງ. ເບິນ ມວຍ ປຶ່ງ ກາ ເມົາ ເປີຮ ເບິນ ຣາມິຮ ກູ່ ນະ ກວາຍ ກາ ເບິນ ອາມັງ ເລືອຍາ. ເຈີ່ ອັນ ກາ ຕາກູ ກ້ອຍ ຕັດຊິ່ນ ກູ່ ນະ ກວາຍ ກູຈິດ ຕາປູ່ນ ຮານະ ໄລ່ ຕະ, ນະ ເມົາ ຄຽນ ດໍອ ຕຶ່ງ ມັຮ ປຶ່ງ ກ້ອຍ. 13 ເຈີ່ ແດັອ ທາເລ ກູລັຮ ລັຮ ກູ່ ນະ ກວາຍ ກາ ກູຈິດ ຕຶ່ງ ແດັອ. ກູ່ ອິນຕຸ ກາ ກວາຍ ກູຈິດ ແອັດ ລາ ກູລັຮ ລັຮ ກູ່ ນະ ກວາຍ ກາ ອັນ ເບິນ. ເຈີ່ ເຢີງ ເຈົາຣາຊີ ຕັດຊິ່ນ ກູ່ ນະ ກວາຍ ຕາ

ປູນ ຮານະ ໄລ່ ຕະ. ¹⁴ ແວັດ ກ້ອຍ, ເມົ້າ ອາປັອງ ຕັຮ ຮານະ ກູຈິດ ກະ ອິນຕຸ ກວາຍ ກູຈິດ ຕຶ້ງ ປຣຸ່ງ ອູ່ຍຮ. ເມົ້າ ດໍອ໌ ອິນຕຸ ກ້ອຍ ລາ: 'ອິນຕຸ ກູຈິດ ເຮັບ ກາ ບາຮ.' ¹⁵ ກວາຍ ອາແລ່ະ ມາ ຕາ ເບິນ ເບິນ ຮາມິ່ຮ ອັນ ຕຶ້ງ ປຶ້ງ ກາ ເມົ້າ ຄຽນ ຮາມິ່ຮ ກວາຍ ກາ ເບິນ ອາມັງ ເລືອຍໆ, ເມົ້າ ອາປັອງ ຕັຮ ກວາຍ ກ້ອຍ ຕຶ້ງ ປຣຸ່ງ ອູ່ຍຮ.

21

ມັນລ້ອງ ຕາໄມ ກະ ກູແຕອ໌ ຕາໄມ

¹ ແວັດ ກ້ອຍ, ເກົາ ເຮັມ ມັນລ້ອງ ຕາໄມ ກະ ກູແຕອ໌ ຕາໄມ. ຍ່ອນ ມັນລ້ອງ ແຕ ອິນໂຍ່ງ ກະ ກູແຕອ໌ ແຕ ອິນໂຍ່ງ ລາ ປິດ ເຈີ່. ກະ ແດັອ໌ ທາເລ ລາ ປິດ ເຕ່. ² ກະ ເກົາ ເຮັມ ເມືອງ ເຢັງ ເຈົາຮາຊີ ລາ ເມືອງ ບຮັຮ ອໍ ລາລີ່. ເມືອງ ກ້ອຍ ລາ ເມືອງ ເຢຣຸຊາເລັມ ຕາໄມ. ເມືອງ ກ້ອຍ ແຊງ ແຕ ມັນລ້ອງ ແຕ່ອ໌ ແຕ ເຢັງ ເຈົາຮາຊີ. ເມືອງ ກ້ອຍ ລາ ນະ ກູໂມຣ ກາ ກຽມ ດໍອ໌ ຈະ ອັນ ໂອນ ອໍ, ເຈີ່ ທຣາະ ກາຢາອ໌ ແຕ່ອ໌ ອິດ ອັນ ຕະ ປຣຸຊວຍ. ³ ເກົາ ຊ້ອງ ມວຍ ຊຽງ ເຮ່ງ ລາລີ່ ລ້ອຮ ແຕ ກາເຈັງ ກາ ເຕົາວ ປຣເຍົາ ຕາກູ ປາຍ: "ຊານໍ່ ເຢັງ ເຈົາຮາຊີ ແອັດ ກະ ກວາຍ! ອັນ ແອັດ ກະ ໄລ່, ເຈີ່ ໄລ່ ແກັດ ກວາຍ ອັນ ກຮັກ ລາລີ່. ອັນ ຕາ ນາຍ ຕັຮ ໄລ່, ມາ ອັນ ແອັດ ກະ ໄລ່ ຊົດ ແດັຍ. ⁴ ກະ ເຢັງ ເຈົາຮາຊີ ຈູ່ດ ຕັຮ ອິນແຍ່ະ ເຈີ່ ຊັຮລັງ ມັດ ໄລ່. ໄລ່ ຕາ ເບິນ ຈິວ ກູຈິດ ແຕີລາ ຕຸຣ ຈຶ່ງ ນ້ອງ. ໄລ່ ຕາ ເບິນ ເຍົາມ, ກະ ຕາ ເບິນ ຊ້ອງ ຕໍ່ ອາອ໌ ນ້ອງ. ຍ່ອນ ກູ່ ຮາມິ່ຮ ຕຍາ ປິດ ເຈີ່."

⁵ ເຈີ່ ອັນ ກາ ຕາກູ ຕຶ້ງ ກາເຈັງ ເຕົາວ ປຣເຍົາ ປາຍ: "ຊານໍ່ ເກົາ ຕະ ໂອນ ກູ່ ຮາມິ່ຮ ແກັດ ຕາໄມ ແອັນ!"

ອັນ ອາຕີ ແອັນ ເກົາ ປາຍ: "ອິງເຄາະ ໄມ່ ຄຽນ ມັຮ ປຣນາຍ ໄມ່, ຍ່ອນ ອິນແຍ່ະ ປຣນາຍ ໄມ່ ລາ ປາຍ໌ ລາລີ່, ເຕ່ອ໌ ເມົ້າ ຊາອໍາ ກຮັກ ລາລີ່."

⁶ ກະ ອັນ ອາຕີ ແອັນ ເກົາ ປາຍ: "ແມິ່ນ ອິນແຍ່ະ ເຈີ່! ເກົາ ລາ ແກັດ ແປຼ ແກັດ ຊອຍ. ເກົາ ລາ ແອັດ ແຕ ຕາແບ ລາລີ່, ກະ ເກົາ ແອັດ ຈົນ ແຕ່ອ໌ ປຣຸຊົດ. ກວາຍ ອາແລ່ະ ມາ ຊ້ອງ ອາເຮັງ ແດັອ໌, ເກົາ ຈ່ອຍ ເມົ້າດ ກວາຍ ກ້ອຍ ໂອນ ຈ່ອຍ ແຕ ແດັອ໌ ກ້ອຮ ກາ ໂອນ ກວາຍ ອາມັງ ເລືອຍໆ. ⁷ ກວາຍ ອາແລ່ະ ມາ ຮາຈິລ ເຮົາບ ກະ ຮານະ ຕາ ອໍ, ກວາຍ ກ້ອຍ ເບິນ ມູນ ນະໄມ່: ເກົາ ເຢັງ ເຈົາຮາຊີ ແກັດ ເຢັງ ອັນ, ກະ ອັນ ແກັດ ກອນ ເກົາ ເຕ່. ⁸ ມາ ມັຮ ກວາຍ ການໍອ໌ ກາ ຕະ ຮານະ ຕາ ອໍ, ອິນແຍ່ະ ມັຮ ໄລ່ ກ້ອຍ ອິງເຄາະ ແອັດ ຕຶ້ງ ປຣຸ່ງ ອູ່ ຍຮ. ອູ່ຍຮ ກະ ກາເຈຍ ຕຶ້ງ ອິນຕຸ ກ້ອຍ ເປຼ ເລືອຍໆ, ກະ ເມົ້າ ດໍອ໌ ອິນຕຸ ກ້ອຍ ລາ: 'ອິນຕຸ ກູຈິດ ເຮັບ ກາ ບາຮ.' ໄລ່ ກາ ມູ່ດ ຕຶ້ງ ອິນຕຸ ກ້ອຍ ລາ ກວາຍ ນະໄມ່: ໄລ່ ກາ ຊ້ອງ ອິງກ້ອຮ ອີ ຕະ ຮານະ ເຢຣູ, ໄລ່ ກາ ຕາ ເບິນ ຊາອໍາ ເຢຣູ, ໄລ່ ກາ ເບິນ ຮາງຶຣ ຕາ ອໍ, ໄລ່ ກາ ກາຈິດ ກວາຍ, ມັນແຊມ ຮາເລົາ ກາ ຕາ ເບິນ ລາກວຍ ກາຢາອ໌ ມາ ບິ ມັນຕຸ, ໄລ່ ກາ ຕາປູນ ຮານະ ມໍ, ໄລ່ ກາ ຊາງ ຮູບ ເຢັງ ການໍອ໌, ກະ ໄລ່ ກາ ອາຕີ ອາໂລກ."

ເມືອງ ເຢຣຸຊາເລັມ ຕາໄມ

⁹ ແວັດ ກ້ອຍ, ເບິນ ມວຍ ນະ ເທວາດາ ແຕ ມູ່ ຕາປູລ ນະ ກາ ຢຸມ ຕາປູລ ແບງ ຕາງານ ກາ ປັນ ຕາປູລ ຮາມິ່ຮ ຕຸຣ ກັດ ປຣຸຊົດ ລາລີ່. ເທວາດາ ກ້ອຍ ແຕ່ອ໌ ປິ ເກົາ ກະ ປາຍ: "ໄມ່ ແຕ່ອ໌ ປິ ໄມ່. ເກົາ ໂອນ ໄມ່ ເຮັມ ກູໂມຣ ກາ ແກັດ ລາກວຍ ແກະ ກອນ ກ້ອຍ."

¹⁰ ເຈີ່ ຮາເວົ້າຍ ເຢັງ ເຈົາຮາຊີ ແກັດ ຊົດ ຕຶ້ງ ຮາງຶຣ ເກົາ, ກະ ເທວາດາ ເດັງ ອາຊວຍ ເກົາ ແຕ່ອ໌ ປິ ປຣແລີ ກັຮ ປິດ ລາລີ່ ກະ ຕິ ລາລີ່. ແຕ ອິນຕຸ ກ້ອຍ ອັນ ໂອນ ເກົາ ເຮັມ ເມືອງ ເຢັງ ເຈົາຮາຊີ ກາ ບຮັຮ ອໍ ລາລີ່, ລາ ເມືອງ ເຢຣຸຊາເລັມ ຕາໄມ. ເມືອງ ກ້ອຍ ແຊງ ແຕ ມັນລ້ອງ ແຕ່ອ໌ ແຕ ເຢັງ ເຈົາຮາຊີ. ¹¹ ເມືອງ ກ້ອຍ ລາ ອາງອິຣ ມູເຈັງ ເຢັງ ເຈົາຮາຊີ ເຕ່, ກະ ເມືອງ ກ້ອຍ ປາເລີງ ນະ ຕາເມົາ ເປ່ງ ລາລີ່ ກາ ເມົ້າ ດໍອ໌ ແກວມະນີ ໂຊດ. ຕາເມົາ ເປ່ງ ກ້ອຍ ລາ ຮາລັງ ລາລີ່. ¹² ເມືອງ ກ້ອຍ ເບິນ ວຍາງ ຕາວັຮ ກະ ຕິ. ກະ ອັນ ເບິນ ມວຍ ຈິ່ດ ລາ ບາຮ ງັຮ ຕຶ້ງ. ມວຍ ງັຮ ຕຶ້ງ ເບິນ ມານະ ເທວາດາ ກຍາອ໌. ເມົ້າ ຄຽນ ຕຶ້ງ ກູຕຸ່ງ ກ້ອຍ, ມວຍ ກູຕຸ່ງ ມວຍ ຮາມິ່ຮ. ຮາມິ່ຮ ກ້ອຍ ລາ ຮາມິ່ຮ ມວຍ ຈິ່ດ ລາ ບາຮ ຈຸ່ມ ກວາຍ ອິດຊະຮາເອລ. ¹³ ເມືອງ ກ້ອຍ ມວຍ ກັຮ ເບິນ ໄປ ງັຮ ຕຶ້ງ: ຍິຣ ມັດ ມານາງ ລ້ອຮ ເບິນ ໄປ ງັຮ ຕຶ້ງ. ຍິຣ ມັດ ມານາງ ປິດ ເບິນ ໄປ ງັຮ ຕຶ້ງ. ຍິຣ ແປັງ ເບິນ ໄປ ງັຮ ຕຶ້ງ ກະ ຍິຣ ກາແດັບ ມູເຈັງ ກ້ອຍ ເຕ່. ¹⁴ ເມົ້າ ຕະ ວຍາງ ເມືອງ ກ້ອຍ ຕຶ້ງ ແປັງ ມວຍ

ຈິ່ດ ລາ ບາຣ ຕາເມົາ. ກະ ເມົ້າ ຄຽນ ຕຶ້ງ ຕາເມົາ ກ້ອຍ, ມວຍ ຕາເມົາ ມວຍ ຣາມິ້ຮ. ຣາມິ້ຮ ກ້ອຍ ລາ ຣາມິ້ຮ ມູ່ ມວຍ ຈິ່ດ ລາ ບາຣ ນະ ກາ ແກະ ກອນ ຮຽຮ ປາຈຸ່ຣ.

15 ເທວາດາ ກາ ຕະ ອິນຕີ ກະ ເກົ້າ, ອັນ ຢຸມ ມວຍ ອິນແຕຣັຮ ຕຳເປັກ ເມົ້າ ຕະ ແຕ ແຢງ. ອັນ ຍິອ໌ ອີ ເຕັກ ເມືອງ ກ້ອຍ; ອັນ ອີ ເຕັກ ງັຮ ຕຶ້ງ; ກະ ອັນ ອີ ເຕັກ ວຍາງ ເມືອງ ກ້ອຍ ແຕ ຣາແລັງ ກ້ອຍ. 16 ປູນ ແຈ ເມືອງ ກ້ອຍ ຕາວັຮ ກະ ຕີ່ ລາ ມູເຈິງ ອິນແຍ່ະ. ເທວາດາ ກ້ອຍ ເຕັກ ເມືອງ ກ້ອຍ ແຕ ຣາແລັງ ອັນ ນະໄນ່: ມວຍ ກັ້ຮ ເມືອງ ກ້ອຍ ເບີນ ບາຣ ປິ່ນ ປູນ ຮ່ອຍ ລັກ. ປູນ ແຈ ຕາວັຮ ຕີ່ ລາ ມູເຈິງ ອິນແຍ່ະ. 17 ກະ ເທວາ ດາ ກ້ອຍ ເຕັກ ວຍາງ ແອີ. ວຍາງ ກ້ອຍ ຕີ່ ເບີນ ມວຍ ຮ່ອຍ ປູນ ຈິ່ດ ລາ ປູນ ກັດ, ຕາປູນ ມັຮ ກວາຍ ເກີ້ຍ ເຕັກ. 18 ເມົ້າ ຕະ ວຍາງ ກ້ອຍ ແຕ ຕາເມົາ ເປ່ງ ກາ ເມົ້າ ດໍອ໌ ແກວມະນີໂຊດ. ກະ ເມົ້າ ຕະ ເມືອງ ກ້ອຍ ແຕ ແຢງ ອໍ ລາລີ້. ແຢງ ກ້ອຍ ຣາລັງ ລາລີ້ ນະ ແກວ. 19 ຕາເມົາ ກາ ເມົ້າ ຕະ ວຍາງ ກ້ອຍ ເມົ້າ ອາແຕັດ ຕາເມົາ ກາ ອໍ ລາລີ້ ກະ ເປ່ງ ລາລີ້ ກາ ເບີນ ຣາມິ້ຮ ນະໄນ່: ມວຍ ລາ ແກວມະນີໂຊດ, ບາຣ ລາ ໄພທູນ, ໄປ ລາ ໂມຣາ, ປູນ ລາ ມໍຣະກັດ, 20 ເຊິງ ລາ ບຸດ, ຕາປັດ ລາ ພິລາ, ຕາປູລ ລາ ບຸດຊະບາຄຳ ນຳແກ, ຕາກ່ອລ ລາ ເພທາຍ, ຕາທ່ຣ ລາ ບຸດຊະບາຄຳ ນຳອອນ, ມັນຈິ່ດ ລາ ຍົກ, ມັນຈິ່ດ ລາ ມວຍ ລາ ນິນ ກະ ມັນຈິ່ດ ລາ ບາຣ ລາ ແກວເພທາຍ ອາອູຍ. 21 ກະ ເມົ້າ ຕະ ມວຍ ຈິ່ດ ລາ ບາຣ ລຳ ກູຕັ້ງ ແຕ ມັນຈິ່ດ ລາ ບາຣ ກູອ ຈຸ່ ເປ່ງ ລາລີ້ ກາ ເມົ້າ ດໍອ໌ ໄຄມຸກ, ມວຍ ກູຕັ້ງ ມວຍ ກູອ. ຣານາ ຕຶ້ງ ເມືອງ ກ້ອຍ ເມົ້າ ຕະ ແຕ ແຢງ ອໍ ລາລີ້ ກະ ຣາລັງ ນະ ແກວ.

22 ຕຶ້ງ ເມືອງ ກ້ອຍ, ເກົ້າ ຕາ ເບີນ ເຮີມ ດຸງ ຊາງ ອິນເຕົ້າ, ຍ່ອນ ເຢີງ ເຈົາຣາຊີ, ອັນ ກາ ຊົດ ແກຼຍ ອິນ ແຍ່ະ ແຕ ການໍອ໌, ກະ ແກະ ກອນ ກ້ອຍ, ໄລ່ ແອັດ ກູ່ ອິນຕຸ ຕຶ້ງ ເມືອງ ກ້ອຍ. ນະກ້ອຍ, ອິນຕຸ ອາແລ່ະ ລາ ເຕອ໌ ເມົ້າ ຊາງ. 23 ເມືອງ ກ້ອຍ ຕາ ເບີນ ຕຸຣ ເບີນ ມັດ ມານາງ ແຕີລາ ຣາລັງ ກາໄຊ, ຍ່ອນ ເຢີງ ເຈົາຣາຊີ ແຕ່ ປາເລີງ ປັ່ງ ຕຶ້ງ ເມືອງ ກ້ອຍ, ກະ ແກະ ກອນ ລາ ນະ ຕາກຍາງ ຕຶ້ງ ເມືອງ ກ້ອຍ. 24 ເຈີ້ ອິນແຍ່ະ ມັຮ ກວາຍ ເຕອ໌ ເຮີມ ກະ ເຕອ໌ ປູເປະ ຍ່ອນ ແຕ ປັ່ງ ກ້ອຍ. ກະ ກູ່ ເຕົາວ ປັຣເຍົາ ກາ ແອັດ ຕຶ້ງ ກູແຕອ໌, ໄລ່ ເດິງ ອຳນາດ ອາງອີຣ ມູ່ດ ປີ ກ້ອຍ ເຕ. 25 ມັຮ ກາ ກູຕັ້ງ ກາ ເມົ້າ ມູ່ດ ລ້ອຣ ຕຶ້ງ ເມືອງ ກ້ອຍ, ເມົ້າ ຕາ ເກີ້ຍ ກາ ໄຕຣ, ຍ່ອນ ຕາ ເກີ້ຍ ແກັດ ຊາເດົາ ຕຶ້ງ ເມືອງ ກ້ອຍ. 26 ມັຮ ຣາມິ້ຮ ອາງອີຣ ແຕີລາ ຊຸ ເບີນ ກາ ກວາຍ ເກີ້ຍ ຍ່ອງ, ກູ່ ຣາມິ້ຮ ກ້ອຍ ເມົ້າ ເດິງ ອາມູ່ດ ຕຶ້ງ ເມືອງ ກ້ອຍ. 27 ມາ ຣາມິ້ຮ ຕາ ອໍ ຕາ ເຕອ໌ ມູ່ດ ຕຶ້ງ ເມືອງ ກ້ອຍ. ກວາຍ ແປຣີ້ ກະ ກວາຍ ກາ ຕະ ອິນຕີ ອາໂລກ ຕາ ເຕອ໌ ມູ່ດ ຕຶ້ງ ເມືອງ ກ້ອຍ. ແອິງ ໄລ່ ກາ ເບີນ ຣາມິ້ຮ ຕຶ້ງ ປັ່ງ ກາ ເມົ້າ ຄຽນ ຣາມິ້ຮ ກວາຍ ກາ ເບີນ ອາມັງ ເລືອຍໆ, ແອິງ ໄລ່ ກ້ອຍ ຊ້ອ ເຕອ໌ ມູ່ດ ຕຶ້ງ ເມືອງ ກ້ອຍ. ປັ່ງ ກ້ອຍ ລາ ຄອງ ແກະ ກອນ ກ້ອຍ.

22

1 ແວັດ ກ້ອຍ, ເທວາດາ ກ້ອຍ ອາປິຣ ໂອນ ເກົ້າ ເຮີມ ແດັອ໌ ຕາເລ່ ກາ ໂອນ ກວາຍ ເຕອ໌ ອາມັງ ເລືອຍໆ. ແດັອ໌ ກ້ອຍ ຣາລັງ ລາລີ້, ກະ ອັນ ຮອຍ ລ້ອຣ ແຕ ກາເຈິ່ງ ເຕົາວ ປັຣເຍົາ ກາ ເຢີງ ເຈົາຣາຊີ ກະ ແກະ ກອນ ຕາກູ ກ້ອຍ. 2 ແດັອ໌ ກ້ອຍ ຮອຍ ອິນຕີ ຣານາ ປັດ ຕຶ້ງ ເມືອງ ກ້ອຍ.

ບາຣ ປັຣ ແດັອ໌ ຕາເລ່ ກ້ອຍ ເບີນ ອາລ່ອງ ກາ ໂອນ ກວາຍ ເຕອ໌ ອາມັງ ເລືອຍໆ. ອາລ່ອງ ກ້ອຍ ປາໄລ ມວຍ ກູມໍ ມວຍ ຈິ່ດ ລາ ບາຣ ເຈີ, ມວຍ ກາໄຊ ມວຍ ເຮີບ. ກະ ຊາລາ ອາລ່ອງ ກ້ອຍ ລາ ນະ ຣາເຣົາ ດໍອ໌ ປົວ ອິນແຍ່ະ ມັຮ ກວາຍ ອາອີ. 3 ເຢີງ ເຈົາຣາຊີ ຕາ ເບີນ ເວ່ນ ດໍອ໌ ນ້ອງ ມວຍ ຣາມິ້ຮ ອິນເຕົ້າ.

ກາເຈິ່ງ ເຕົາວ ປັຣເຍົາ ກາ ເຢີງ ເຈົາຣາຊີ ກະ ແກະ ກອນ ກ້ອຍ ຕາກູ, ກາເຈິ່ງ ກ້ອຍ ແອັດ ຕຶ້ງ ເມືອງ ກ້ອຍ. ກະ ມັຮ ກວາຍ ກາ ຕະ ຣານະ ເຢີງ ເຈົາຣາຊີ ແອັດ ຊາງ ເລືອຍໆ ອັນ. 4 ມັຮ ກວາຍ ກ້ອຍ ເບີນ ເຮີມ ມາມ ເຢີງ ເຈົາຣາຊີ, ກະ ໄລ່ ເບີນ ຣາມິ້ຮ ເຢີງ ເຈົາຣາຊີ ຄຽນ ດໍອ໌ ຕຶ້ງ ກາລຍາອ໌ ໄລ່. 5 ຕຶ້ງ ເມືອງ ກ້ອຍ ຕາ ເບີນ ຊາເດົາ ນ້ອງ. ນະກ້ອຍ, ຕຶ້ງ ເມືອງ ກ້ອຍ ຕາ ເບີນ ເມົ້າ ອີ ເບີນ ຕາກຍາງ. ກະ ຕາ ເບີນ ຕຸຣ ມັດ ມານາງ ປາ

ເລີງ ນ້ອງ, ຍ່ອນ ເຢີງ ເຈົ້າຣາຊິ ອິນເຈົ້າ ໄຮ ແຕ່ ປາເລີງ ເມືອງ ກ້ອຍ ໂອນ ເບີນ ປິ່ງ ເລືອຍໆ. ກະ ກວາຍ ກ້ອຍ ແກ້ດ ນະ ເຕົາວ ປັຣເຍົາ, ເຈີ່ ໄລ່ ແກ້ດ ຊົດ ເລືອຍໆ.

ປັຣນາຍ ຕິ່ງ ປິ່ງ ໄນ່ ລາ ປຍາຍ ລາລີ່

6 ແວັດ ກ້ອຍ, ເທວາດາ ອາຕິ ເກົາ ປາຍ: "ອິນແຍ່ະ ປັຣນາຍ ໄນ່ ລາ ປຍາຍ ລາລີ່, ເຕ່ອ້ ກວາຍ ຊາອໍາ ຈັບ ລາລີ່. ເຢີງ ເຈົ້າຣາຊິ, ອິນເຈົ້າ ໄຮ, ອັນ ແປຣີ ເທວາດາ ອັນ ເປາະ ອາປັຣ ໂອນ ມັຣ ກວາຍ ກາ ຕະ ຣານະ ອັນ ດັງ ຣາມັຣ ອິນເຕົ້າ ແຈ່ະ ອີ ແຕ້ອ້. ອັນ ໂອນ ຣາເວີຍ ອັນ ມູ່ດ ຕິ່ງ ຣາງິຣ ມັຣ ກວາຍ ກາ ອາຕິ ຕາງ ປັຣນາຍ ອັນ." 7 ກະ ເຢຊູ ປາຍ: "ເຍົາ ແນ່ ໄນ່! ຕາ ເບີນ ດູ່ນ ນ້ອງ ເກົາ ແຕ້ອ້! ບຸ່ນ ລາລີ່ ມັຣ ກວາຍ ກາ ຊາງັດ ອິນ ແຍ່ະ ປັຣນາຍ ອາປັຣ ຕິ່ງ ປິ່ງ ໄນ່."

8 ເກົາ ລາ ໂຢຣັນ ກາ ຄຽນ ມັຣ ຣາມັຣ ໄນ່. ເກົາ ຊ້ອງ ກະ ເຮີມ ກູ່ ຣາມັຣ ໄນ່! ພໍກາ ເກົາ ຊ້ອງ ກະ ເຮີມ ມັຣ ຣາມັຣ ໄນ່, ເກົາ ກູ່ ຣາໂກລ ຢັອ ອີ ຊາງ ເທວາດາ ກາ ໂອນ ເກົາ ດັງ ມັຣ ຣາມັຣ ໄນ່. 9 ມາ ອັນ ອາຕິ ເກົາ ປາຍ: "ອິນໂຈຍ ຕະ ນະກ້ອຍ! ເກົາ ຕະ ຣານະ ເຢີງ ເຈົ້າຣາຊິ ມູເຈີງ ໄນ່ ເຕ່, ກະ ມູເຈີງ ມັຣ ກວາຍ ການໍອ້ ກາ ອາຕິ ຕາງ ປັຣນາຍ ເຢີງ ເຈົ້າຣາຊິ, ກະ ມູເຈີງ ກູ່ ນະ ກວາຍ ກາ ຊາງັດ ປັຣນາຍ ຕິ່ງ ປິ່ງ ໄນ່. ອີງເຄາະ ໄນ່ ຊາງ ແອີງ ເຢີງ ເຈົ້າຣາຊິ ຊ້ອງ!"

10 ເຈີ່ ເທວາດາ ກ້ອຍ ປາຍ ແອັນ ໂຈະ ເກົາ ນະໄນ່: "ໄນ່ ອິນໂຈຍ ປາໂຕ່ະ ມັຣ ປັຣນາຍ ໄນ່ ຄຽນ ຕິ່ງ ປິ່ງ ໄນ່ ມັຣ ເຢີງ ເຈົ້າຣາຊິ ອາປັຣ ເລີຍ ໂຈະ ໄນ່, ຍ່ອນ ແຈ່ະ ອີ ແຕ້ອ້ ເຈີ່ ຕາໄງ ມັຣ ຣາມັຣ ໄນ່ ແກ້ດ. 11 ແຕ້ອ້ ຕາໄງ ກ້ອຍ, ອັນ ກາ ຕະ ໄລ່ຍຣ, ໂອນ ອັນ ຕະ ໄລ່ຍຣ ທໍ່ໆ. ກະ ອັນ ກາ ເບີນ ຣາງິຣ ແປຣີ, ໂອນ ອັນ ເບີນ ຣາງິຣ ແປຣີ ທໍ່ໆ. ອັນ ກາ ຕານ້ອງ ອໍ, ໂອນ ອັນ ຕານ້ອງ ອໍ ທໍ່ໆ. ກະ ອັນ ກາ ເບີນ ຣາງິຣ ບຣັຣ ອໍ, ໂອນ ອັນ ເບີນ ຣາງິຣ ບຣັຣ ອໍ ທໍ່ໆ."

12 ກະ ເຢຊູ ປາຍ ລັຣ ແອັນ: "ເຍົາ ແນ່ ໄນ່! ຕາ ເບີນ ດູ່ນ ນ້ອງ ເກົາ ອີ ແຕ້ອ້! ບ້ອງ ກາ ເກົາ ແຕ້ອ້, ເກົາ ເດີງ ເກົາ ໂອນ ກູ່ ນະ ກວາຍ, ຕາປູ່ນ ຣານະ ອັນ ຕະ. 13 ເກົາ ລາ ແປຶ ກະ ຊອຍ. ເກົາ ລາ ກໍ່ລ ກະ ໂກຍ. ເກົາ ແອັດ ແຕ ຕາແບີ ລາລີ່, ກະ ເກົາ ແອັດ ຈົນ ແຕ້ອ້ ປັຣຊົດ. 14 ບຸ່ນ ລາລີ່ ມັຣ ກວາຍ ກາ ປິ່ຣ ໂອນ ບຣັຣ ອາ ຍ້ອຣ ຕີ່ ໄລ່,* ຍ່ອນ ໄລ່ ເບີນ ຈາ ປາໄລ ແຕ ອາລ່ອງ ກາ ໂອນ ກວາຍ ເຕ່ອ້ ອາມັງ ເລືອຍໆ. ກະ ເຕ່ອ້ ໄລ່ ມູ່ດ ຕິ່ງ ເມືອງ ກ້ອຍ. 15 ມາ ຍິ່ຣ ນໍອ້ ເມືອງ ກ້ອຍ ເບີນ ມັຣ ກວາຍ ແປຣີ ນະ ອາຈໍ, ມັຣ ກວາຍ ກາ ຕາປູ່ນ ຣານະ ກວາຍ ມໍ, ມັຣ ກວາຍ ກາ ຕາ ເບີນ ລາກວຍ ກາຢາອໍ ມາ ບິ ມັນຕຸ, ມັຣ ກວາຍ ກາ ກາຈິດ ກວາຍ, ມັຣ ກວາຍ ກາ ຊາງ ຮູ່ບ ເຢີງ ການໍອ້, ມັຣ ກວາຍ ກາ ຊ້ອງ ຢັອ ອີ ຕະ ອິນຕີ ອາໂລກ, ກະ ໄລ່ ກາ ອາຕິ ອາໂລກ ນະກ້ອຍ. 16 ເກົາ ລາ ເຢຊູ. ເກົາ ແປຣີ ເທວາດາ ເກົາ ເປາະ ອາຕິ ມັຣ ຣາມັຣ ໄນ່ ໂອນ ເຢົາ ກາ ແອັດ ຕິ່ງ ມູ່ ກາ ຊາອໍາ. ເກົາ ລາ ອັນ ກາ ແຕງ ເຕົາວ ປັຣເຍົາ ດາວິດ ກະ ເກົາ ລາ ແຕ ຈຸມເຈືອ ອັນ ແອີ. ເກົາ ລາ ມັນໂຕຣ ໂປຣ່ງ ກາ ປາເລີງ ປິ່ງ ລາລີ່ ຕິ່ງ ປິ່ງ."

17 ຣາເວີຍ ເຢີງ ເຈົ້າຣາຊິ ກະ ລາກວຍ ແກະ ກອນ ປາຍ: "ໂອນ ອິນເຈົ້າ ແຕ້ອ້!"

ກວາຍ ອາແລ່ະ ມາ ຊາງັດ ປັຣນາຍ ໄນ່, ອີງເຄາະ ກວາຍ ກ້ອຍ ປາຍ ເຕ່: "ໂອນ ອິນເຈົ້າ ແຕ້ອ້!"

ມັຣ ກວາຍ ກາ ຊ້ອງ ອາຣີງ ແດັອ້, ໂອນ ກວາຍ ກ້ອຍ ແຕ້ອ້ ຈ່ອຍ ແດັອ້ ກາ ໂອນ ເຕ່ອ້ ອາມັງ ເລືອຍໆ. ແດັອ້ ກ້ອຍ ລາ ເຢີງ ເຈົ້າຣາຊິ ໂອນ ເມັດ.

18 ເກົາ ໂຢຣັນ ກາແອັຣ ກູ່ ນະ ກວາຍ ກາ ຊ້ອງ ປັຣນາຍ ຕິ່ງ ປິ່ງ ອາປັຣ ເລີຍ ໄນ່ ນະໄນ່: ຄັນ ກວາຍ ອາ ແລ່ະ ມາ ເຕີມ ອິນເຕົ້າ ແອັນ ຕິ່ງ ປິ່ງ ປັຣນາຍ ອາປັຣ ເລີຍ ໄນ່, ປັຣແນີ ມັນເຕຣີ ເຢີງ ເຈົ້າຣາຊິ ຕະ ໂອນ ກວາຍ ກ້ອຍ ຣາມັຣ ມັຣ ຣາມັຣ ດຸ່ຣ ກັດ ກາ ເກົາ ຄຽນ ຕິ່ງ ປິ່ງ ປັຣນາຍ ໄນ່. 19 ກະ ຄັນ ກວາຍ ອາແລ່ະ ມາ ຕັຣ ມວຍ ປັຣນາຍ ອິນເຕົ້າ ແຕ ປິ່ງ ປັຣນາຍ ອາປັຣ ເລີຍ ໄນ່, ເຢີງ ເຈົ້າຣາຊິ ຕະ ໂອນ ກວາຍ ກ້ອຍ ຕາ ເບີນ ເບີນ ຈາ ປາໄລ ແຕ ອາລ່ອງ ກາ ໂອນ ກວາຍ ເຕ່ອ້ ອາມັງ ເລືອຍໆ. ກະ ກວາຍ ກ້ອຍ ຕາ ເຕ່ອ້ ມູ່ດ ຕິ່ງ ເມືອງ ບຣັຣ ອໍ ກ້ອຍ. ປິ່ງ ໄນ່ ອາຕິ ເຈີ່ ແຕ ອາລ່ອງ ກະ ເມືອງ ກ້ອຍ.

* 22:14 22:14 ກວາຍ ກາ ປິ່ຣ ໂອນ ບຣັຣ ອາຍ້ອຣ ຕີ່ ລາ ຊາກໍາ ແຕ ກວາຍ ກາ ຕາປູ່ນ ປັຣນາຍ ເຢີງ ເຈົ້າຣາຊິ.

20 ເຢຊູ, ອັນ ກາ ອາຕີ ໂອນ ເກົາ ດັງ ອິນແຍ່ະ ມັຮ ຣາມິ້ຮ ໄນ່, ອັນ ປາຍ: "ໄກຣ ລາລີ້! ຕາ ເບີນ ດູ່ນ ມ້ອງ ເກົາ ອີ ແຕ້ອ້!"

ອາແນນ! ແຊ້ອ ໂອນ ເຍົາ ແຕ້ອ້ ໄວ່, ອິນເຈົາ ເຢຊູ ເອີຍ!

21 ເກົາ ແຊ້ອ ເຢຊູ, ອິນເຈົາ ໄຮ, ຈ່ອຍ ເມັດ ອິນແຍ່ະ ມັຮ ກວາຍ ກາ ຊາອໍ ອັນ.